


မေ့မသစ်ကျမ်း
ထားဝယ်ဘာသာစကား



The Holy Bible in the Tavoyan language of Myanmar:

မေ့မသစ်ကျမ်း ထားဝယ်ဘာသာစကား

ဓမ္မသစ်ကျမ်း ထားဝယ်ဘာသာစကား

The Holy Bible in the Tavoyan language of Myanmar: ဓမ္မသစ်ကျမ်း ထားဝယ်ဘာသာစကား

copyright © 2024 The Word for the World International

Language: (Tavoyan)

Contributor: The Word for the World International

ထားဝယ် ဓမ္မသစ်ကျမ်း

The New Testament in Dawei Language

The Word for the World

This translation is made available to you under the terms of the Creative Commons Attribution Share-Alike license 4.0.

You have permission to share and redistribute this Bible translation in any format and to make reasonable revisions and adaptations of this translation, provided that:

You include the above copyright and source information.

If you make any changes to the text, you must indicate that you did so in a way that makes it clear that the original licensor is not necessarily endorsing your changes.

If you redistribute this text, you must distribute your contributions under the same license as the original.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

Note that in addition to the rules above, revising and adapting God's Word involves a great responsibility to be true to God's Word. See Revelation 22:18-19.

2025-07-09

PDF generated using Haiola and XeLaTeX on 11 Mar 2026 from source files dated 9 Jul 2025

0c63f106-1001-58e4-ad11-6f62c327c4e1

Contents

မသံ မသံ ရေးဟူးဟူ ခရစ်တော်ရဲ့ ဒန်းကောန်း နိဒါန်း

မသံ ရေးဟူးဟူ ခရစ်တော်ရဲ့ ဒန်းကောန်းဟာ ဓမ္မသစ်ကျမ်းထဲမှာ ယေရှုခရစ်တော်ရဲ့ သတ်တော်စဉ်တို့ ဖော်ပြဟူးဟူ ကျမ်းလေးစောန်ထဲဟု တစောန်ဖြစ်ဟယ်။ အယ်ကျမ်းတစောန်စီဟို့ “ဧဝံဂေလိ” ဆိုဘီး ခေါ်ဟယ်။ “ဒန်းကောန်း” ဆိုဘီး ဓိပါယ်ရဟယ်။ ယေရှု သေဆောင်းဘီးန အယ်ကျမ်းလေဟို့ မသံ၊ မာကု၊ လုကာန ယောဟန်လေဟု ရေးဟူးဟယ်။ ကျမ်းစာပညာရှင်လေဟာ မသံရေးဟူးဟူ ဒန်းကောန်းရဲ့ နေ့ရစ်ဟို့ တိတိကုလကုလ သိဂေဟု။ အယ်ဘေမဲ့ အယ်ကျမ်းဟာ ခရစ်တော် မွီးဘီးန ၆၀ ခုနှစ်လောက်ဟု ဖြစ်နိုင်ဟယ်။ အယ်ကျမ်းဟို့ ရေးသားဟူ နေရာဟို့လည်း သိဂေဟု။ အယ်ဘေမဲ့ အယ်ကျမ်းဟို့ ပါလတိန (ပါလက်စတိုင်း) န ယေရုရှလင်မြို့မှာ ရေးဟူးဟယ် ဆိုဘီး ခန့်မှန်းဂေဟယ်။

မသံဟာ ကျမ်းရေးသူဖြစ်ဘီး ယေရှုရဲ့ တမဲ့ ဖြစ်လာဟို့တွပ် ကိုယ်တော်ခေါ်ခန့်ဒူးဟု သူဟာ ခွန်ကော့-က်မား တယော့-က်ဖြစ်ဟယ်။ သူဟို့ လေဝိ နာမယ်နလည်း သိဂေဟယ်။ မသံဟာ တမန်တော် ဆယ့်နှေးပါးထဲဟု တပါးဖြစ်ဘီး သူဟာ ယုဒလူမျိုး စာဖတ်မားလေတွပ် ရေးဟူးဟယ်။ အယ်မူဇာဟာ ဓမ္မဟောန်းကျမ်းဟို့ ရည်ညွှန်းဟူးဟူ ကျမ်းပိုဒ်ပေါန်း ခြော့-က်ဆယ်ကျော်အားဖြင့် ရှင်းရှင်းလန်းလန်းဟူး မြင်နိုင်ဟယ်။ ယေရှုဟာ ပရောဖက်ပြုခံဟူးရဟူ၊ ဘုရားသခင်ရဲ့ ဝီးကော့-က်ဟူးဟူ ကယ်တန်ရှင် မေရီယဖြစ်ဟယ် ဆိုဇာဟို့ ပြဟို့တွပ် မသံဟု ရည်ရွယ်လေဟယ်။ မသံဟာ ဘုရားသခင်ရဲ့ နိုင်ငံတော်ကြောန်းဟို့လည်း ဘောင်းဂီး ရေးဟူးဟယ်။ ယုဒလေဟာ မေရီယဟို့ နိုင်ငံရေးနဆိုင်ဟူ နိုင်ငံရဲ့ မန်းဂီး ဖြစ်လာဟို့တွပ် မျှော်လင့်ဟူးဟယ်။ မသံဟာ ဝိညာဉ်ရေးန ဆိုင်ဟူ ဘုရားသခင်ရဲ့ နိုင်ငံတော်ဟို့ ဖော်ပြလိုက်ဇာအားဖြင့် အယ်မျိုး ယောင်ကြည်မှုတွပ် ကီးမားဟူ စိန်ခေါ်မှုဖြစ်ဟယ်။

အယ်ကျမ်းရဲ့ ရည်ညွှန်းချစ်လေ ဂူလောင်းဟာ ဓမ္မဟောန်းကျမ်းဟို့ ရည်ညွှန်းဟူးဟူကြောန်း မသံရေးဟူးဟူ ဒန်းကောန်းဟာ ဓမ္မသစ်ကျမ်း စပြုဟို့တွပ် ကျမ်းကောန်းတဆူ ဖြစ်လေဟယ်။ အယ်ကျမ်းဟာ ကျမ်းနှေးစောန်လောင်းဟို့ ခိဆစ်ပေးဟူးဟယ်။ မသံဟာ ဓမ္မဟောန်းကျမ်းရဲ့ ပထမဆောင်း ငါးကျမ်းဖြစ်ဟူ မောရှေရဲ့ ကျမ်းလေရဲ့ ပေါင်စံနတူဟို့တွပ် ကြိုးစားဟူးနိုင်ဟယ် ဆိုဘီး ကျမ်းစာပညာရှင်လေဟုလည်း ကြံပြုဟူးလေဟယ်။ ယေရှုရဲ့ တောန်ထတ်တရားတော်ဟာ (၅-၇) မောရှေဟို့ ဘုရားသခင်ပေးလိုက်ဟူ ပညတ်တော်န နှိုင်းယှဉ်ကေနိုင်ဟယ် (တရားဟောရာကျမ်း ၁၉.၃- ၂၃.၃၃)။

ကြောန်းရာ ကျဉ်းချောက်

- ၁။ မသံဟာ ယေရှုခရစ်တော်ရဲ့ မွီးဖွားဟူကြောန်းဖြစ်ဟူ ဧဝံဂေလိ ဒန်းကောန်းဟို့ ပြောပြဟူးဟူဇာန ကိုယ်တော်ရဲ့ သာသနာ စပြုဟူဇာအားဖြင့် စတန်ဟူးဟူကြောန်း (၁.၁-၄.၂၅)
- ၂။ မသံဟု ယေရှုရဲ့ သာသနာန ကိုယ်တော်ရဲ့ သွန်သန်ချစ် ဘောင်းဂီးဟို့ ဖော်ပြဟူးဟူကြောန်း

(၅.၁—၂၅.၄၆)

၃။ မသံရဲ့ ဆောင်းသတ်ပိုင်းမှာ ကိုယ်တော်ရဲ့ သေဟူးဟူဇာန ထမြော-က်ဇဟူာ
ယေရှုသာသနာရဲ့ ဇာတ်ရိုမြင့်ဆောင်း ဖြစ်ဟူကြောင်း (၂၆.၁—၂၈.၂၀)

ယေရှုခရစ်တော်ရဲ့ ဘိုးဘေးလေကြောင်း
(လုကာ ၃.၂၃-၃၈)

1 အာဗြဟံန ဒါဝိဒ်လေဟုနေဘီးဟု မွီးဖွားဆင်းသတ်လာဟူ ယေရှုခရစ်တော်ရဲ့
ဆွေဇင်မျိုးဆစ်စာရင်းမှာ အယ်မျိုးဖြစ်လေဟယ်။

2 အာဗြဟံဟု ဣဇက်ရဲ့ဖ ဖြစ်ဟယ်။

ဣဇက်ဟု ယာကုပ်ရဲ့ဖ၊

ယာကုပ်ဟု ယုဒန သူညီကိုလေရဲ့ဖ၊

3 ယုဒဟု တာမာနရဟူ သားလေဖြစ်ဟူ ဖာရက်န ဇာရဲ့ဖ၊

ဖာရက်ဟု ဟေဇရုံရဲ့ဖ၊

ဟေဇရုံဟု အာရုံရဲ့ဖ၊

4 အာရုံဟု အမိနဒပ်ရဲ့ဖ၊

အမိနဒပ်ဟု နာရှန်ရဲ့ဖ၊

နာရှန်ဟု စာလမုန်ရဲ့ဖ၊

5 စာလမုန်ဟု ရာခပ်နရဟူ ဗောဇရဲ့ဖ၊

ဗောဇဟု ရုသနရဟူ ဩဗက်ရဲ့ဖ၊

ဩဗက်ဟု ယေရှုရဲ့ဖ၊

6 ယေရှုဟု ဒါဝိဒ်မန်းဂီးရဲ့ဖ။

ဒါဝိဒ်မန်းဂီးဟု ဥရိယရဲ့မယားဖြစ်ဖူးဟူ မီးမနရဟူသား ရှောလမုန်ရဲ့ဖ ဖြစ်လေဟယ်။

7 ရှောလမုန်ဟု ရောဗောင်ရဲ့ဖ၊

ရောဗောင်ဟု အဘိယရဲ့ဖ၊

အဘိယဟု အာသရဲ့ဖ၊

8 အာသဟု ယောရှုဖက်ရဲ့ဖ၊ ယောရှုဖက်ဟု ယဟောရုံရဲ့ဖ၊

ယဟောရုံဟု ဩဇီရဲ့ဖ၊

9 ဩဇီဟု ယောသံရဲ့ဖ၊

ယောသံဟု အာခတ်ရဲ့ဖ၊

အာခတ်ဟု ဟေဇကီရဲ့ဖ၊

10 ဟေဇကီဟု မနာရှေရဲ့ဖ၊

မနာရှေဟု အာမုန်ရဲ့ဖ၊

အာမုန်ဟု ယောရှိုရဲ့ဖ၊

11 ဗာဗုလုန်မြို့ဟို ဣသရေလလူမျိုးလေ ဖမ်းဆောင်ခံရဟူ ဒီမှာ ယောရှိုရဲ့သားလေဟု ယေခေါနိန်
ညီကိုလေဖြစ်လေဟယ်။

12 ဗာဗုလုန်မြို့ဟို့ က္ကသရေလလူမျိုးလေ ဖမ်းဆောက်ခံရဘီးန၊
ယေခေါန်ဟာ ရှာလသေလရဲ့ဖ ဖြစ်ဟယ်။

ရှာလသေလဟာ ဇေရုဗဗေလရဲ့ဖ၊
13 ဇေရုဗဗေလဟာ အာဗျုန်ရဲ့ဖ၊

အာဗျုန်ဟာ လျောကိမ်ရဲ့ဖ၊
လျောကိမ်ဟာ အာဇော်ရဲ့ဖ၊

14 အာဇော်ဟာ ဇာဒုတ်ရဲ့ဖ၊
ဇာဒုတ်ဟာ အာခိမ်ရဲ့ဖ၊

အာခိမ်ဟာ လေဒ်ရဲ့ဖ၊
15 လေဒ်ဟာ လောဇာရဲ့ဖ၊

လောဇာဟာ မသန်ရဲ့ဖ၊
မသန်ဟာ ယာကုပ်ရဲ့ဖ၊

16 ယာကုပ်ရဲ့သားဟာ မာရိရဲ့လန် ယောသပ် ဖြစ်လေဟယ်။ အယ်မူမာရိဟာ ခရစ်တော်* ဆိုဘီး
နာမယ်ရှိဟူ ယေရှုရဲ့မိ ဖြစ်လေဟယ်။

17 အယ်မျိုး မျိုးဆစ်ပေါင်းဟာ အာဗြဟံဟုနောဘီး ဒါဝိဒ်ထိ ဆယ့်လေးဆစ်၊ ဒါဝိဒ်ဟုနောဘီး
ဗာဗုလုန်မြို့ဟို့ နယ်နှင့်ဒန် ခံရခန်ခီထိ ဆယ့်လေးဆစ်၊ ဗာဗုလုန်မြို့ဟို့ နယ်နှင့်ဒန် ခံရဘီးန
ခရစ်တော် မွီးလာဟူ ခီထိ ဆယ့်လေးဆစ် ဖြစ်လေဟယ်။

ယေရှုခရစ် မွီးဖွားလာဟူကြောင်း
(လုကာ ၂.၁-၇)

18 ယေရှုခရစ်တော် မွီးဖွားလာဟူ ကြောင်းရာဟု အယ်မျိုးဖြစ်ဟယ်။ မိခင်မာရိဟာ ယောသပ်န
မင်္ဂလာဆောက်ဟို့တွပ် စေ့စပ်ဘီး တူးဒုနေခန်မာ သန်ရှင်းဟူဝိညာဉ်တော်အားဖြင့်
ဗိုက်ပိုက်နေလေဟယ်။

19 သူ့လန် ယောသပ်ဟာ ဖြောန်မတ်ဟူသူ ဖြစ်ဟူကြောန် မာရိဟို့ လူဘောင်လယ်မာ
ယှစ်ရဘဲနေအောက် တိတိဟား ကွာရှင်းမယ် ဆိုဘီး ကြံစည်ဟားလေဟယ်။

20 အယ်မျိုး ကြံစည်နေခီမာ အိမ်တ်ထဲမာ ယောသပ်ဟို့ ဘုရားသခင်ရဲ့ ကောင်းဂန်တမန်ဟု
“ဒါဝိဒ်အမျိုး ယောသပ်၊ နန်မယား မာရိရဲ့ ဗိုက်တွပ် စိုးရိမ်န။ အယ်ဗိုက်ဟာ ဘုရားသခင်ရဲ့
သန်ရှင်းဟူဝိညာဉ်တော်ရဲ့ တဂိုးအားဖြင့် ရလာဟူဗိုက်ဖြစ်လေဟယ်။

21 သူဟာ သားယော့-က်ကျားဟို့ မွီးလေမယ်။ အယ်မူသားဟာ သူ့ရဲ့လူလေဟို့ ပြစ်ဟုနောဘီး
ကယ်တန်ပေးမယ့်သူ ဖြစ်ဟယ်။ အယ်ကြောန် ယေရှု ဆိုဘီး နာမယ်ပေးရမယ်” ဆိုဘီး
ပြောလေဟယ်။

22 အယ်ကြောန်ရာဟု ရှေးပရောဖက်လေအားဖြင့် ပြောဟားဟူ ဘုရားသခင်ရဲ့ ဗျာဒိတ်တော်
ပုလဲဇောင်ဟားလေဟယ်။

* 1:16 ၁.၁၆ ခရစ်တော်၊ မန်းဂီးရာတွပ် ဘုရားသခင်ဟု ဝီးကော့-က်ဟားဟူ ကယ်တန်ရှင် ဆိုဘီး ဝိပါယ်ရဟယ်။ 1:18 ၁.၁၈
လု ၁.၂၇ 1:21 ၁.၂၁ လု ၁.၃၁

23 ဗျာဒိတ်ပြုဟုတ်ဇာဟု “ကေ့ရှုဂေ့။ ပျိုမဟု ဗိုက်ပိုက်ဘီး သားဟို မွီးဖွားလေ့မယ်။ အယ်သားဟို မောနွေလ ဆိုဘီး နာမယ်ပေးရမယ်” (မောနွေလရဲ့ နတ်ဓိပါယ်ဟု “နို့လေနတူးဒူရှိဟု ဘုရားသခင်” ဆိုဘီး ဓိပါယ်ရလေဟယ်)။

24 ယောသပ်ဟု အိယာဟု နိုးလာဘီးန ဘုရားသခင်ရဲ့ ကောင်းဂန်တမန်ပြောဟုတ်တိုင်း မာရီဟို သူမီးမဖြစ် လတ်ထတ် ပေါင်းသင်းလိုက်လေဟယ်။

25 အယ်ကြောန့် အယ်သားဟို မွီးဖွားခီရော့-က်ခန်ထိ တူးဒူအိဘဲန နေလေဟယ်။ အယ်သားဟိုလည်း ယေရှု ဆိုဘီး နာမယ်ပေးလေဟယ်။

2

ရှေ့တိုင်းပြည်ဟု ပညာရှိလေကြောန်း

1 ယုဒပြည်ဗက်လင်မြို့ ဟေရုဒ်မန်းဂီး လတ်ထတ်မာ ယေရှုဟို မွီးဖွားတော်မူဟယ်။ မာဂုပညာရှိလေဟု ရှေ့တိုင်းပြည်ဟုနေ ယေရှုရှလင်မြို့ဟို ရော့-က်လာဘီးဟု။

2 “ခုမွီးဖွားလာဟု ယုဒမန်းဂီးဟု ဖယ်မာရှိနူး။ ရှေ့တိုင်းပြည်ဟုနေဘီး သူ့ရဲ့ ကြယ်ဟို နို့လေ ဗြင်ရဂေ့ဟုကြောန့် ရှိခိုးပူဇော်ဟိုတွပ် ရော့-က်လာဂေ့ဟယ်” ဆိုဘီး မေးဂေ့လေဟယ်။

3 အယ်မူစကားဟို ကြားလိုက်ဟု ခီမာ ဟေရုဒ်မန်းဂီးန ယေရှုရှလင်မြို့ဟု လူလေ ဂူလောင်းဟု ပူပန်သောက ရော့-က်ဂေ့ဟယ်။

4 ယဇ်ပုရောဟိတ်ဂီးလေ၊ ဘာသာရေး ခေါင်းဆောင်လေန ကျမ်းပြုဆရာရှိမျှဟို စုဝေးခေါ်ဘီးဟု “ခရစ်တော်ဟု ဖယ်ရပ်မာ မွီးဖွားလာမယ်နူး” ဆိုဘီး မေးလေဟယ်။

5 ကျမ်းပြုဆရာလေဟုလည်း “ယုဒပြည်ဗက်လင်မြို့မာ မွီးဖွားပါလေ့မယ်။ ပရောဖက်တပါး ရေးဟုတ်ဇာဟု။

6 “ယုဒပြည် ဗက်လင်မြို့၊

စိုးရဟု ယုဒမြို့လေထဲမာ နန်ဟု မြို့ငယ်မူဟု။

ဖြားဖြစ်ကြောန့်နူးဆိုဟု ငါ့ရဲ့ကုသရေလလူမျိုးဟို အောက်စိုးဟိုသခင်ဟု နန်းနို့ထဲမာ ပေါ်ထွပ်လေ့မယ်” ဆိုဘီး ပုလန်ဖြေဂေ့လေဟယ်။

7 အယ်ဘီးန ဟေရုဒ်မန်းဂီးဟု မာဂုပညာရှိလေဟို တိတိဟုတ်ခေါ်ဘီးဟု ကြယ်ပေါ်ထွပ်ဟု ခီကာလဟို သေးသေချားချာဟုတ် သိဟုတ်လေဟယ်။

8 “နန်းနို့လေသွားဘီးဟု အယ်သားဂန်းဟို သေးသေချားချာရှာဂေ့။ တို့ဟယ် ဆိုဟု ငါလည်း ရှိခိုးပူဇော်ရှင်ကြောန့် ပုလန်လာဘီး ပြောဂေ့ပါ” ဆိုဘီး ဗက်လင်မြို့ဟို လွတ်လိုက်လေဟယ်။

9 မာဂုပညာရှိလေလည်း မန်းဂီးရဲ့ စကားဟို နားထောန်ဘီးဟု ထွပ်လာဂေ့ဘီးန ရှေ့ပြည်မာ ဗြင်ဟုတ်ဟုကြယ်ဟု သူးနို့ရှေ့မာသွားဘီးဟု သားဂန်းဟုတ်ရှိဟု နေရာထတ်ဟို ရော့-က်ဟုတ်ခီမာ ရှေ့ဘဲန ရပ်ဘီးနေလေဟယ်။

10 အယ်ကြယ်ဟို ပုလန်ဘီးဗြင်ရခီမာ မာဂုပညာရှိလေဟု ရရာတိုင်းဝန်းသာဂေ့ဟယ်!

11 သူးနို့ဟု အိထ်ဟို ဝမ်ဟုတ်ဇာ မိခင်မာရီနတူးဒူ သားဂန်းဟုတ်ဟို ဗြင်ဟုတ်ခီမာ ပျပ်ဝပ်ကိုးကွယ်လေဟယ်။ သူးနို့ဟု ယုဆောန်လာဟု ဘဏ္ဍာသစ်တာလေဟို ဖွမ့်ဘီး လောဗန်၊ မုရန်န ရှေ့လေဟို ပူဇော်ဂေ့လေဟယ်။

12 အယ်ဘီးန ဟေရုဒ်မန်းဂီးနားဟို့ ပုလန်ဂေ့န ဆိုဘီး ဘုရားသခင်ဟာ အိမတ်အားဖြင့် ဒိပေးဟူကြောန့် သူးနို့ပြည်ဟို့ တခြားလမ်းဟုနော်ဘီး ပုလန်ဟူးဂေ့လေဟယ်။

အဲဂုတုတုပြည်ဟို့ တီးရှောန်ဟူးကြောန်း

13 မာဂုပညာရှိလေ ပုလန်ဘီးန ဘုရားသခင်ရဲ့ ကောန်းဂန်တမန်တပါးဟို့ အိမတ်ထဲမာ မြင်တို့ရဘီး ကောန်းဂန်တမန်ဟု ယောသပ်ဟို့ “နန်ထဝေါ။ မိခင်န သားဂန်းဟူးဟို့ ခေါ်ဘီးဟာ အဲဂုတုတုပြည်ဟို့ ထွပ်ပုလေးဘီး နော့-က်ထပ် ငါပြောခန်ခီထိ အယ်မူပြည်မာဘွဲ နေနေဂေ့။ ဟေရုဒ်မန်းဂီးဟာ သားဂန်းဟူးဟို့ သတ်ဟို့ရှာလေ့မယ်” ဆိုဘီး ပြောလေဟယ်။

14 အယ်ဘီးန ယောသပ်ဟာ အိယာဟုထဘီး မိခင်န သားဂန်းဟူးဟို့ ညဉ့်ရှင်းခေါ်ဘီး၊ အဲဂုတုတုပြည်ဟို့ ထွပ်ဟူးဘီး၊

15 ဟေရုဒ်မန်းဂီး သေဟူးခီထိ အယ်မူပြည်မာဘွဲ နေနေလေဟယ်။ အယ်ကြောန်းရာဟာ “ငါ့သားဟို့ အဲဂုတုတုပြည်ဟုနေ ငါခေါ်ထုလာဘီ” ဆိုဘီးဟာ ပရောဖက်လေအားဖြင့် ပြောဟူးဟူ ဘုရားသခင်ရဲ့ ဗျာဒိတ်တော် ပုလဲဇောင်ဟို့ထွပ် ဖြစ်လာလေဟယ်။

သားဂန်းဟူးလေဟို့ သတ်ဟူကြောန်း

16 အယ်ခီမာ ဟေရုဒ်မန်းဂီးဟာ မာဂုပညာရှိလေဟို့ သူမာလိုက်ဟူတိုင်း ပုလန်လာဘီးပြောဘဲန လှည့်ဇားဘီး သွားလိုက်ဇာဟို့ သိရဟူ ခီမာ ရရာတိုင်း ဒေါသထွပ်လေဟယ်။ အယ်ဘီးန သူလူလေဟို့ ခေါ်ဘီးဟာ မာဂုပညာရှိလေဟို့ သေးသေချားချာ မေးဟူးဟူတိုင်း ကြယ်ပေါ်ထွပ်ခီဟို့ ခန်မှန်းဘီးဟာ ဗက်လင်မြို့န ကျေးဝါလေမာရှိဟူ နှေ့နှစ်အော့-က် ယော့-က်ကျား သားဂန်းဟူးလေဟို့ သတ်ဟို့ခိုင်းလေဟယ်။

17 ပရောဖက်ယေရမိ ဟောဟူးဇာလေ ပုလဲဇောင်လာဇာဟု၊

18 “ရာမမြို့မာ ရာရာတိုင်း ခါးသီးဟူ ငိုသံလေဟို့ကြားဘီး ရာခေလဟာ

သူ့သားလေ သေဟူးကြောန့်၊

စိပြေဟို့ထွပ် အားပေးစကားပြောဟူဇာဟို့ ငြင်းဆိုလေဟယ်” ဆိုဘီး ပြောဟူးစကားဟာ အယ်ခီမာ တကယ်ဘွဲ ဖြစ်လာလေဟယ်။

အဲဂုတုတုပြည်ဟုနေ ပုလန်လာဟူကြောန်း

19 ဟေရုဒ်မန်းဂီး သေဘီးန ယောသပ်ဟာ အဲဂုတုတုပြည်မာ အိမတ်ဟို့ ထပ်ဘီးမတ်လေဟယ်။ ဘုရားသခင်ရဲ့ ကောန်းဂန်တမန်ဟု၊

20 “နန်ထဘီး မိခင်န သားဂန်းဟူးဟို့ ခေါ်ဘီးဟာ ဣသရေလပြည်ဟို့ သွားဂေ့။ သားဂန်းဟူးဟို့ သတ်ဟို့ရှာနေသူလေ သေကူဘီ” ဆိုဘီးဟာ ပြောလေဟယ်။

21 အယ်ခီမာ ယောသပ်ဟာ ထဘီး မိခင်န သားဂန်းဟူးဟို့ ခေါ်ဘီး ဣသရေလပြည်ဟို့ ပုလန်ဟူးလေဟယ်။

22 အယ်ဘေမဲ့ ဟေရုဒ်မန်းဂီး နေရာမာ သူ့သားအာခေလဟု ယုဒပြည်မာ မန်းဂီး ဖြစ်နေကြောန်းဟို့ ကြားရဟူ ခီမာ သူဟာ အယ်နေရာဟို့ သွားဟို့ ကြော့-က်နေဟယ်။ သူဟာ အိမတ်ထဲမာ အယ်နေရာဟို့ သွားဘဲဟို့ထွပ် ကောန်းဂန်တမန်ရဲ့ ဒိပေးဇာဟို့ ခံရကြောန့် သူဟာ ဂါလိလဲပြည်ဟို့ သွားဘီး၊

23 နာဇရက်မြို့ ဆိုဘီး နာမယ်ခေါ်ဟူ မြို့မာ ကိုယ်တော်ဟူ မြဲဒမ်း နေထိုင်လေဟယ်။ အယ်ကြောန် “ခရစ်တော်ဟို့ နာဇရက်မြို့သား ဆိုဘီး ခေါ်ဂေ့လေ့မယ်” ဆိုဘီးဟူ ပရောဖက်လေ ရေးဟူးတိုင်း ပုလဲဇောင်လာလေဟယ်။

3

ဗတုတိဇိယောဟန်ရဲ့ ဟောပြောဟူကြောန်း
(မာကု ၁.၁-၈; လုကာ ၃.၁-၁၈; ယောဟန် ၁.၁၉-၂၈)

- 1 အယ်ကာလမာ ဗတုတိဇိယောဟန်ဟူ ပေါ်လာဘီး ယုဒပြည် ကန္တာရမာ စဘီး ဟောပြောလေဟယ်။
- 2 “နောန်ဒရဂေ့ပါ။ ကောန်းဂန်နိုင်ငံတော်ဟူ တည်ခါနီးနေဘိ!” ဆိုဘီး ကြေညာဟယ်။
- 3 ပရောဖက်ဟေရှာယ ဟောပြောဟူးဇာဟု
“ ‘ဘုရားသခင်ရဲ့ လမ်းဟို့ ပြင်ဆင်ဟူးဂေ့!
လမ်းခရီးတော်ဟို့ ဖုလောန်တန်းအောန် လောက်ဂေ့ပါ’
တောကန္တာရထဲမာ လူတယော့-က် ကြွေးကြော်နေဟယ်” ဆိုဇာဟူ အယ်မူယောဟန်ဟို့
ပြောနေဇာဖြစ်ဟယ်။
- 4 ယောဟန်ဟူ ကုလားအုတ်ရဲ့ မွီးန လောက်ဟူးဟူဝတ်န သားရေခါးဗတ်ဟို့ ခါးမာပတ်ဟူးဘီး ကျိုင်းကောန်န တောပျားရယ်ဟို့ စားလေဟယ်။
- 5 အယ်ခီမာ ယေရုရှလင်မြို့၊ ယုဒပြည် တပြည်လောင်းန ယော်ဒန်မှလစ်နားဟု လူလေဟူ ယောဟန်နားဟို့ ရော့-က်လာဂေ့ဘီး
- 6 သူးနို့ရဲ့ ပြစ်လေဟို့ ဝန်ခံဂေ့ဟို့ကြောန် ယော်ဒန်မှလစ်မာ ယောဟန်အားဖြင့် ဗတုတိဇိဇိဂေ့ဟယ်။
- 7 ဖာရိုရဲ့န ဇဒ္ဒါကလေလည်း ဗတုတိဇိဇိယူဟို့ လာဂေ့ဇာဟို့ မြင်ရခီမာ ယောဟန်ဟု “ဂေ့ မွီးမွေးမျိုးလေ၊ ကုလရော့-က်လာမယ့် ဘေးဒန်ဟု လွတ်ဟို့တွပ် နန်းနို့လေဟို့ ဖယ်သူဟု ဒီပေးလိုက်နူး။
- 8 နောန်ဒန ထိုက်တန်ဟူ ကျင့်ဟို့ ကျင့်ဂေ့။
- 9 အာဗြဟံဟု နို့လေရဲ့ဖ ဖြစ်ဟယ် ဆိုဘီး ပြောရောင်န နန်းနို့လေ ပြစ်ဒန်ဟု လွတ်လေ့မယ် ဆိုဘီး ထန်ဂေ့န။ နန်းနို့ဟို့ ငါပြောမယ်။ ဘုရားသခင်ဟူ အယ်ကုလော့-က်ခဲလေဟုနေဘီး အာဗြဟံရဲ့ မုလေးမှလစ်လေဟို့ ဖန်ဆင်းနိုင်ဟယ်!
- 10 သစ်ပန်လေရဲ့ ပြစ်လေနားမာ ကတ်ပထားဟူးကြောန် သီးကောန်းဟို့ သီးဘဲဟူ သစ်ပန်တိုင်းဟို့ ခွတ်ပစ်ဘီးဟူ မီးထဲဟို့ ပစ်ခဲလေ့မယ်။
- 11 နန်းနို့လေ နောန်ဒရဟူကြောန် ငါဟူ ရေန ဗတုတိဇိပေးဟယ်။ ငါ့နော့-က်ဟု ကြွလာဟူသူဟူ သန်ရှင်းဟူဝိညာဉ်တော်န မီးန နန်းနို့လေဟို့ ဗတုတိဇိပေးလေ့မယ်။ အယ်သူဟူ ငါ့ထတ် ပိုဘီး ကီးမြတ်လေဟယ်။ ငါဟူ သူရဲ့ ခေနပ်ကြိုးဟို့ ခလွတ်ပေးဟို့ဟို့မထိုက်ဟု။
- 12 လတ်ထဲမာ ဗားပုလာဟို့တွပ် ဂေါဟို့ကိုင်ဘီး သူဗားလန်းပုလန်ဟို့ ရှင်းလေ့မယ်။ ဂျောင်န ဗားလေဟို့လည်း ဗားဂတ်ထဲဟို့ ထဲဘီးဟူ ဗားဖျင်းလေဟို့ သေနိုင်ဘဲဟူမီးန ရှို့လေ့မယ်” ဆိုဘီး ယောဟန်ဟု ဟောပြောလေဟယ်။

ယေရှု ဗတုတိဇံယူကြောန်း

(မာကု ၁.၉-၁၁; လုကာ ၃.၂၁, ၂၂)

13 အယ်ခီမာ ယေရှုဟု ယောဟန်နားဟို့ ဗတုတိဇံယူဟို့တွပ် ဂါလိလဲပြည်ဟုနေဘီး ယော်ဒန်မှလစ်ဟို့ ကြွလာလေဟယ်။

14 အယ်ဘေမဲ့ ယောဟန်ဟု “ကျွန်တော်ဟာ ကိုယ်တော်နားမာ ဗတုတိဇံယူရဟို့ဇာဟို့ ကိုယ်တော်ဟာ ကျွန်တော်နားဟို့ ကြွလာတော်မူဟယ်လော” ဆိုဘီးဟာ ဆီးတားလေဟယ်။

15 ယေရှုဟု “တရားလေ ဂူလောင်းဟို့ ကူအောန် ကျင့်သင့်ဟူကြောန် ခု ခွမ်ပေးပါ” ဆိုဘီး ပုလန်ပြောတော်မူဟယ်။ အယ်ကြောန် ယောဟန်ဟာ ဘောတူလေဟယ်။

16 ယေရှုဟာ ဗတုတိဇံယူဘီး ရေထဲဟု ထလိုက်ဟူန ကောန်းဂန်ဘောင် ပွမ်ဟားဘီး ဘုရားသခင်ရဲ့ ဝိညာဉ်တော်ဟာ ချိုးငှတ်မျိုး ဆင်းလာဘီး ကိုယ်တော်ထတ်မာ နားလေဟယ်။

17 အယ်ဘီးန “အယ်သူဟာ ငါနှစ်သက်မြတ်နိုးဟူ ငါ့ရဲ့ ရှစ်သား ဖြစ်ဟယ်” ဆိုဘီး ကောန်းဂန်ဘောင်ဟုနေ သံတော်ဟို့ ကြားရလေဟယ်။

4

စောင်ဇမ်းသွီးဆောန်ဟူကြောန်း

(မာကု ၁.၁၂, ၁၃; လုကာ ၄.၁-၁၃)

1 အယ်ဘီးန မာရ်နတ်ရဲ့ စောင်ဇမ်းသွီးဆောန်ရှင်းဟို့ ခံဟို့တွပ် ဝိညာဉ်တော်ဟာ ယေရှုဟို့ တောကန္တာရထဲဟို့ ပို့ဆောန်လေဟယ်။

2 ယေရှုဟာ နေ့ရောညဉ့်ပါ ရစ်လေးဆယ် လောင်းလောင်း စာရှောန်ဘီးန ရရာတိုင်း ဗိုက်ဆာတော်မူဟယ်။

3 အယ်ခီမာ မာရ်နတ်ဟု ယေရှုနားဟို့ ချဉ်းကပ်လာဘီး “သင်ဟာ ဘုရားသခင်ရဲ့ သားဖြစ်ဟယ် ဆိုဟာ အယ်ကုလော့-က်ခဲလေဟို့ မုဖြစ်လာအောန် မိန့်ပေးကေ့” ဆိုဘီး ပြောလေဟယ်။

4 အယ်ဘေမဲ့ ယေရှုဟု “ ‘လူဟာ စားဇာတခုဒဲန သတ်ရှင်ရဟို့ မူဟု။ ဘုရားသခင်ရဲ့ စကားတော်အားဖြင့်ဘဲ သတ်ရှင်ရမယ်’ ဆိုဇာ ကျမ်းစာဟု ပြောဟားဟယ်” ဆိုဘီး မိန့်တော်မူဟယ်။

5 အယ်ဘီးန မာရ်နတ်ဟာ ယေရှုဟို့ သန်ရှင်းဟူ ယေရှုရှလင်မြို့ဟို့ ခေါ်ဆောန်ဘီးဟာ ကိုယ်တော်ဟို့ ဗိမာန်တော်ရဲ့ ထိဖျားမာ တန်ဟားလိုက်ဘီး

6 “ဘုရားသခင်ဟု ကိုယ်တော်ဟို့ စောန်ရှော့-က်ဟို့တွပ် ကောန်းဂန်တမန်လေဟို့ “မိန့်မှာဟားကြောန် သူးနို့လေဟာ

ကိုယ်တော်ရဲ့ ခေဟို့ ကုလော့-က်န ထိခိုက်ဘဲနနေအောန်

ကိုယ်တော်ဟို့ လတ်န ခိမဟားလေ့မယ် ဆိုဘီး ကျမ်းစာဟု ပြောဟားဟယ်။ အယ်ကြောန်

ကိုယ်တော်ဟာ ဘုရားသခင်ရဲ့ သားမှန်ဟယ် ဆိုဟာ အော့-က်ဟို့ ခုဒုလလိုက်” ဆိုဘီး ပြောလေဟယ်။

7 ယေရှုဟု “နန်ရဲ့သခင်၊ ဘုရားသခင်ဟို့ စောင်ဇမ်းန ဆိုဇာ ကျမ်းစာဟု ပြောဟားဟယ်” ဆိုဘီး မိန့်တော်မူလေဟယ်။

8 နှော-က်တခါ မာရ်နတ်ဟာ ကိုယ်တော်ဟို ရရာတိုင်း ဖြစ်ဟူ တောန်ထတ်ဟို ခေါ်ဆောန်ဟူးဘီး အယ်လောကမာရ်ဟို တိုင်းနိုင်ငံလေရ်ဟိုမျှန အယ်တိုင်းနိုင်ငံလေမာရ်ဟို ဖောင်းစည်းဇိမ်လေဟို ပြလေဟယ်။

9 မာရ်နတ်ဟာ “ကိုယ်တော်ဟာ ငါ့ဟို ပျတ်ဝပ်ဘီး ကိုးကွယ်မယ် ဆိုဟာ အယ်မူဇာလေ ဂူလောင်းဟို ငါပေးမယ်” ဆိုဘီး ပြောလေဟယ်။

10 ယေရှုဟုလည်း “ဝေ့ စာတန် ငါ့နားဟုထွပ်ဟူး! ‘နန်ရဲ့ဘုရားသခင် တပါးဒဲဟိုဘဲ ကိုးကွယ်ရမယ်! အယ်မူ ဘုရားသခင် တပါးဒဲဟိုဘဲ စေခံရမယ်’ ဆိုဇာ ကျမ်းစာဟု ပြောဟူးဟယ်” ဆိုဘီး မိန့်တော်မူလေဟယ်။

11 အယ်ဘီးန မာရ်နတ်ဟာ ယေရှုနားဟုနေဘီး ထွပ်ဟူးလေဟယ်။ အယ်ခီမာ ကောန်းဂန်တမန်လေဟာ ရော့-က်လာဘီးဟာ ကိုယ်တော်ဟို လောက်ကျေးဂေ့ဟယ်။

ဂါလိလဲပြည်မာ ယေရှု မှုတော်ဆောန်ဟူကြောင်း (မာကု ၁.၁၄,၁၅: လုကာ ၄.၁၄,၁၅)

12 ယောဟန် ထောန်ခလခံနေရဟယ် ဆိုဇာဟို ကြားရဟူကြောန် ယေရှုဟာ ဂါလိလဲပြည်ဟို ထွပ်ဟူးလေဟယ်။

13 ကိုယ်တော်ဟာ နာဇရက်မြို့မာ နေဘဲန ဇာဗုလုန်နယ် နဿလိနယ်စပ်ကြားဟု ဂါလိလဲအိုင်နားမာရ်ဟို ကပေရနောင်မြို့ဟို သွားဘီးနေလေဟယ်။

14 အယ်ကြောင်းရာဟာ ပရောဖက် ဟေရှာယဟို ဘုရားသခင်ပေးဟူးဟူ ဗျာဒိတ်တော် ပုလဲဇောင်ဟိုထွပ် ဖြစ်လေဟယ်။ ပရောဖက် ဟေရှာယဟု

15 “အို၊ ဇာဗုလုန်နယ်န နဿလိနယ်၊
ယော်ဒန်မှလစ်ဟိုဖတ်ကမ်း၊ အိုင်လမ်းတရှော့-က်န၊
လူမျိုးခြားလေနေထိုင်ဟူ ဂါလိလဲပြည်!

16 မှောန်ထဲမာ နေထိုင်ဟူ သူလေဟာ တော့-က်ပဟူ လန်းရောန်ဟို မြင်ရလေ့မယ်။
သေမန်းရဲ့ ရိုအော့-က်မာ
နေဂေ့ဟူ လူလေထတ်ဟို

တော့-က်ပဟူ လန်းရောန် ရော့-က်လာလေ့မယ်” ဆိုဘီး ဟောပြောဟူးလေဟယ်။

17 အယ်ခီဟုနေစဘီး ယေရှုဟာ “နောန်ဒရဂေ့။ ကောန်းဂန်နိုင်ငံတော်ဟာ တည်ခါနီးနေဘိ!” ဆိုဘီးဟာ ကြေညာဟယ်။

ငါးဖမ်းမား လေးယော့-က်ဟို ခေါ်ဟူကြောင်း (မာကု ၁.၁၆-၂၀: လုကာ ၅.၁-၁၁)

18 ယေရှုဟာ ဂါလိလဲအိုင်နား ဖြတ်ဘီး သွားဟူ ခီမာ ညီကိုနွေယော့-က်ဖြစ်ဟူ၊ ပေတရု ဆိုဘီး နာမယ်ခေါ်ဟူ ရှိမုန်န သူညီအနုဒြေလေဟာ ပိုက်ကွန်ပစ်နေဇာဟို မြင်လေဟယ်။

19 ယေရှုဟု အယ်သူလေဟို “ငါ့နှော့-က်လိုက်ဂေ့။ နန်းနို့လေဟို လူလေဟိုဖမ်းဟူ ငါးဖမ်းမားဖြစ်စေမယ်” ဆိုဘီး မိန့်တော်မူလေဟယ်။

20 သူးနို့လေလည်း တခါဒဲဘဲ ပိုက်ကွန်လေဟို ထားရစ်ဘီးန နှော့-က်တော်ဟို လိုက်ဂေ့ဟယ်။

21 ကိုယ်တော်ဟာ ဆစ်ဘီးသွားခီမာ တခြားညီကို နှေ့ယော့-က်ဖြစ်ဟူ ဇေဗဒဲရဲသား ယာကုပ်န သူညီယောဟန်ဟို သူ့ဖနတူးဒု လှေထတ်မာ ပိုက်ကွန်လေ ဖာနေဇာဟို မြင်တော်မူလေဟယ်။

ကိုယ်တော်ဟာ အယ်သူလေဟို ခေါ်ဟူ ခီမာ

22 သူးနိုလေလည်း လှေန သူးနိုဖဟို ထားရစ်ဘီးဟာ ယေရှုနော့-က်ဟို တခါဒဲ လိုက်ဟားဂေ့လေဟယ်။

သွန်သန်ဇာ၊ ဟောပြောဇန ရောဂါပျော့-က်စေဟူကြောင်း
(လုကာ ၆.၁၇-၁၉)

23 ယေရှုဟာ ဂါလိလဲပြည် တပြည်လောင်းဟို လှည့်လည် သွားလာဘီးဟာ နိုင်ငံတော်ကြောင်း ဒန်းကောင်းဟို ဝါလယ်ဇရပ်လေမာ သွန်သန် ဟောပြောဘီး နေကောင်းဘဲဟူ သူလေဟို ကျန်းမာစေလေဟယ်။

24 ယေရှုရဲ့ ဒန်းဟာ ရှုရိပြည် တပြည်လောင်းဟို ပုလုံနွံဟားကြောန့် နတ်ဆိုးပူးခံရဟူ လူလေ၊ ဝပ်ရှူးစွဲဟူ လူလေ၊ ခေလတ်သေနေဟူ လူလေန ရောဂါဘောင်းဇောင်စွဲဟူလူလေ ဂူလောင်းဟို ယေရှုနားဟို ခေါ်လာဂေ့လေဟယ်။ ခေါ်လာဂေ့ဟူ လူနာလေ ဂူလောင်းလည်း ရောဂါပျော့-က်ဂေ့လေဟယ်။

25 ဂါလိလဲပြည်၊ ဒေကာပေါလိပြည်* ယေရှုရှလင်မြို့၊ ယုဒပြည်န ယော်ဒန်မှလစ်ရဲ့ ဟိုဖတ်ကမ်းဟာ လာဟူ သူလေလည်း ကိုယ်တော်နော့-က်ဟို လိုက်ဂေ့ဟယ်။

5

တောန်ထတ်တရားတော်ကြောင်း

1 ယေရှုဟာ လူအောက်ဂီးဟို မြင်ဟူ ခီမာ တောန်ထတ်ဟို တတ်ဘီး ထိုင်နေလေဟယ်။

တမဲ့တော်လေလည်း ကိုယ်တော်နားဟို လာဂေ့ကြောန့်

2 ကိုယ်တော်ဟာ တမဲ့တော်လေဟို စဘီးဟာ သွန်သန်ဇာဟု၊

မင်္ဂလာတရားတော်ကြောင်း

(လုကာ ၆.၂၀-၂၃)

3 “စိနှလောင်းနိုခလဟူသူလေဟာ မင်္ဂလာရှိဟယ်။

ကောင်းဂန်နိုင်ငံတော်ဟာ အယ်သူလေရဲ့ နိုင်ငံဖြစ်ဟယ်!

4 ဝန်းနဲပူဆွေးဘီး သောကရော့-က်နေဟူသူလေဟာ မင်္ဂလာရှိလေဟယ်။

ဘုရားသခင်ဟာ အယ်သူလေဟို အားပေးနှစ်သိမ့်မှုလေ ပေးလေ့မယ်!

5 စိနှူးညံ့သိမ်မွေ့ဟူသူလေဟာ မင်္ဂလာရှိဟယ်။

အယ်သူလေဟာ ဘုရားသခင် ဂဒိထားတော်မူဟူ လောကရဲ့ မွီဟို လတ်ခံရလေ့မယ်!

6 ဖြောန့်မတ်ရှင်းဟို ငတ်ပြတ်နေဟူ သူလေဟာ မင်္ဂလာရှိဟယ်။

ဖြားဖြစ်ကြောင်းနူးဆိုဟာ သူးနိုလေဟာ ဗိုက်ပုလဲရဂေ့လေ့မယ်!

7 သနားကြင်နာတတ်ဟူ သူလေဟာ မင်္ဂလာရှိဟယ်။

ဘုရားသခင်ဟာ အယ်သူလေဟို သနားကြင်နာတော်မူလေ့မယ်!

4:23 ၄-၂၃ မ ၉:၃၅ မာ ၁၃:၉ * 4:25 ၄-၂၅ ဒေကာပေါလိပြည်၊ “မြို့ဆယ်မြို့” ဖြစ်ဟယ် ဆိုဘီး ခိပါယ်ရဟယ်။

8 စိန်လောင်းဖုလူစင်ဂေဟူ သူလေဟာ မင်္ဂလာရှိဂေဟယ်။

အယ်သူလေဟာ ဘုရားသခင်ဟို့ မြင်ရဂေလေ့မယ်!

9 ယော့-က်နယော့-က်ဟို့ သင့်မြတ်အောန် လောက်ပေးဟူသူလေဟာ မင်္ဂလာရှိဟယ်။

အယ်သူလေဟာ ဘုရားသခင်ရဲ့ သားမီးလေ ဆိုဘီး ခေါ်ခဲရလေ့မယ်!

10 ဘုရားသခင်ရဲ့ လိုတော်တိုင်း လောက်ဆောန်ဟူကြောန့် နှိစစ်ညှဉ်းဆဲခဲရသူလေဟာ မင်္ဂလာရှိဟယ်။

ကောန်းဂန်နိုင်ငံတော်ဟာ အယ်သူလေရဲ့ နိုင်ငံဖြစ်ဟယ်!

11 “ငါ့ကြောန့် ညှဉ်းဆဲကဲရဲ့ ခဲရဘီး မှန်ဘဲန စွပ်စွဲခဲရခီမာ နန်းနို့ဟာ မင်္ဂလာရှိဟယ်။

12 ဝန်းသာအားရဖြစ်ဂေပါ။ ဖြားဖြစ်ကြောန့်နူးဆိုဟာ ကောန်းဂန်ဘောင်မာ နန်းနို့တွပ် ရရာတိုင်း ကီးဟူဆုလာဘ် ရှိဟယ်။ နန်းနို့ရှေ့ဟု ပရောဖက်လေလည်း အယ်မျိုးဘွဲ့ ညှဉ်းဆဲခဲရဂေဟယ်။”

ဆားနု လန်းရောန်ကြောန်း

(မာကု ၉.၅၀; လုကာ ၁၄.၃၄,၃၅)

13 “နန်းနို့လေဟာ အယ်လောကရဲ့ ဆားဖြစ်ဟယ်။ ဆားဟာ ငန်ဟူရသာ ပျော့-က်ဟားမယ် ဆိုဟာ ငန်ဟူရသာဟို့ ဖယ်မျိုးလည်း ပုလန်ရနိုင်ဟို့ မှဟူ။ တန်ဖိုးမွှော့ဘဲဟူ ဆားဖြစ်ဟားကြောန့် ပုလန်ဟို့ပစ်ထုလိုက်ဘီး လူလေဟာ ကျော်နန်းဟားဟယ်။

14 “နန်းနို့လေဟာ အယ်လောကရဲ့ လန်းရောန်ဖြစ်ဟယ်။ တောန်ထိထတ်မာ တည်ဟူမြို့ဟို့ ကွယ်နိုင်ဟူ။

15 ဆီမီးအီဟို့ ထွန်းဘီးဟာ တောန်းအော့-က်မာ ထားဟားလေ့ မှေဟူ။ အီသူအီသားလေ လန်းရောန်ရအောန် ဆိုဘီး ဆီမီးခေါင်ထတ်မာဘွဲ့ တန်ဟားတတ်ဟယ်။

16 အယ်မျိုးဘွဲ့ လူလေဟာ နန်းနို့လေရဲ့ ကောန်းဟူ ကျင့်ဟို့ မြင်ဘီးဟာ ကောန်းဂန်ဘောင်မာရှိဟူ နန်းနို့ဖရဲ့ ဂေါင်တော်ဟို့ ချီးမွမ်းစေဟို့တွပ် နန်းနို့လေရဲ့ သတ်တာလန်းရောန်ဟို့ လန်းစေဂေပါ။

ပညတ်တရားနု ပရောဖက်လေကြောန်း

17 “မောရှေရဲ့ ပညတ်တရားနု ပရောဖက်လေရဲ့ သွန်သန်ဟားဇာလေဟို့ ဖျစ်ပယ်ဟို့တွပ် ငါလာဟယ် ဆိုဘီး ထန်ဂေန။ ဖျစ်ပယ်ဟို့တွပ် ငါလာဇာ မှဟူ။ ပုလဲဇောင်ဟို့တွပ် ငါလာဇာဖြစ်ဟယ်။

18 နန်းနို့ဟို့ ငါ မှန်ပြောမယ်၊ ကောန်းဂန်ဘောင်နု မုလေဂီး ပျော့-က်ကွယ်ခန်ထိ ပညတ်တရားထဲမာ ငယ်ဆောင်းဖြစ်ဟူ စာလောင်း တလောင်းလည်း ပုလဲဇောင်ခန်ထိ ပျစ်စီးစေဟူ။*

19 အယ်ကြောန့် ငယ်ဆောင်းဖြစ်ဟူ ပညတ်တရားဟို့ ကိုယ်ကိုယ်တိုင်လည်း ကျူးလွန်ဘီးဟာ သူများလေဟို့လည်း အယ်မျိုးသွန်သန်ပေးဟယ်။ အယ်သူဟာ ကောန်းဂန်နိုင်ငံတော်မာ အငယ်ဆောင်းသူ ဖြစ်ရလေ့မယ်။ ကိုယ်ကိုယ်တိုင်လည်း လိုက်နာဘီးဟာ သူများလေဟို့လည်း သွန်သန်ပေးလေဟယ်။ အယ်သူဟာ ကောန်းဂန်နိုင်ငံမာ ကီးမြတ်ဟူ သူဖြစ်လေ့မယ်။

5:10 ၅.၁၀ ၁ ပေ ၃.၁၄ 5:11 ၅.၁၁ ၁ ပေ ၄.၁၄ 5:12 ၅.၁၂ တ ၇.၅၂ 5:13 ၅.၁၃ မာ ၉.၅၀; လု ၁၄.၃၄,၃၅ 5:14 ၅.၁၄ ယော ၈.၁၂; ၉.၅ 5:15 ၅.၁၅ မာ ၄.၂၁; လု ၈.၁၆; ၁၁.၃၃ 5:16 ၅.၁၆ ၁ ပေ ၂.၁၂ 5:18 ၅.၁၈ လု ၁၆.၁၇ * 5:18 ၅.၁၈ တလောင်းလည်း ပွဲဇောင်ခန်ထိ ပျစ်စီးစေဟူ၊ အယ်မျိုးမှတ်နေဟာ အယ်ကျမ်းစာမာ သန်ကြားဇာလေ ဂူလောင်းဟာ ဖြစ်လာရလေ့မယ်။

20 ဘုရားသခင်ရဲ့ လိုတော်တိုင်း သတ်ရှင်ခီမာ နန်းနို့လေရဲ့ ကျင့်ဟာ ဖာရိရှဲန ကျမ်းပြုဆရာလေ ကျင့်ဟူကျင့်ထတ် ပိုသာဘဲဟု ဆိုဟာ ကောင်းဂန်နိုင်ငံတော်ဟို့ ဝမ်ရဟို့ မှဟု ဆိုဘီး ငါမှန်တိုင်းပြောဟယ်။

မျစ်ဒေါသကြောန်း

21 “လူရဲ့သတ်ဟို့ သတ်န။ သတ်ဟူသူဟာ တရားရောင်းမာ ပြစ်စီရင်ခံရမယ် ဆိုဘီး ရှေးဟု ပြောဟားဇာဟို့ နန်းနို့ကြားသိပီးဘီ။’

22 ငါပညတ်ဇာဟု နန်ဟာ ကိုယ့်ညီကိုဟို့ ဒေါသထွပ်ဟယ်† ဆိုဟာ တရားလွတ်တော်ရှေ့ဟို့ ရှေး-က်ရမယ်! ညီကိုရှင်းရှင်းဟို့ ကီဆဲဟူသူဟာ ရောင်းမာ ပြစ်ပေးခံရမယ်။ ညီကိုရှင်းရှင်းဟို့ လူမိုက် ဆိုဘီး ပြောဟူသူလည်း ငရဲမှာ မီးရှို့ဇာခံရလေ့မယ်။

23 အယ်ကြောန် နန်းနို့လေဟာ ယဇ်ပလ္လင်မာ ပူဇော်ဆစ်သဟို့ ပြင်ဆင်ဟူ ခီမာ ညီကိုဟို့ ပြစ်မှားဟားဇာလေ ဒီရလာဟယ် ဆိုဟာ

24 နန်ရဲ့ ပူဇော်သကာဟို့ ယဇ်ပလ္လင်ရှေ့မာ ထားရစ်ဘီး ညီကိုဟို့ သွားဘီး တောင်းဗန်လိုက်ပါ။ အယ်ဘီးမှ ပုလန်လာဘီး ဘုရားသခင်ဟို့ ပူဇော်သကာဟို့ ပူဇော်ပါ။

25 “နန်ဟို့ တရားစွဲဟူ လူနတူးဒု ခရီးသွားနေခီမာ သူဟို့ ဗြန်းဗြန် တောင်းဗန်လိုက်ပါ။ နှေး-က်မှုဘဲနေဟာ သူဟု နန်ဟို့ တရားသူဂီးလတ်ထဲအပ်ဘီး တရားသူဂီးဟု ရဲလတ်ဟို့ အပ်လိုက်ဟူကြောန် နန်ဟာ ထောန်ထဲမာ ထဲဟားဇာဟို့ ခံရလေ့မယ်။

26 နန်းနို့ဟို့ ငါ မှန်ပြောမယ်။ ကပ်ကွီးကျေအောန် မဆပ်မရှင်း နန်ဟာ ထောန်ထဲမာ နေရလေ့မယ်။

သူများရဲ့မယားဟို့ ပြစ်မှားဟူကြောန်း

27 “အီထောန်ရေးဖော့-က်ပုလန်ဇာဟို့ ကျူးလွန်န ဆိုဘီး ပြောဟားဇာဟို့ နန်းနို့ကြားသိပီးဘီ။’

28 ငါပညတ်ဇာဟု ကိလေသစိန သူများရဲ့မယားဟို့ ကေ့မိဟူသူဟာ စိနှလောင်းထဲဟု အယ်မီးမန ပြစ်မှားလေဘီ။

29 အယ်ကြောန် ညာမျစ်စိန မှားယွင်းမိဟယ် ဆိုဟာ ညာမျစ်စိဟို့ ထုပစ်လိုက်! တကိုယ်လောင်း ငရဲထဲဟို့ ပစ်ခဲလခံရထတ် မျစ်စိတဖတ်မော့ဘဲန သတ်ရှင်ရဇာဟာ ပိုကောင်းဟယ်။

30 အယ်မျိုးဘဲ နန်ညာလတ်ဟု နန်ဟို့ မှားယွင်းစေဟယ် ဆိုဟာ ညာလတ်ဟို့ ဖြတ်ပစ်လိုက်! တကိုယ်လောင်း ငရဲထဲဟို့ ပစ်ခဲလခံရထတ် လတ်တဖတ်မော့ဘဲန သတ်ရှင်ရဇာဟု ပိုကောင်းဟယ်။

လန်မယား ကွာရှင်းဟူကြောန်း

(မသဲ ၁၉:၉ မာကု ၁၀:၁၁,၁၂; လုကာ ၁၆:၁၈)

31 “ကိုယ့်မယားဟို့ ကွာရှင်းရှင်ဟယ် ဆိုဟာ ကွာရှင်းစာချောက်ဟို့ ပေးရမယ် ဆိုဘီး ပညတ်ဟားလေဟယ်။’

32 ငါပညတ်ဇာဟု ဆိုးသွန်းဘီး ဖော့-က်ပုလန်ဇာမော့ဘဲန တခြားကြောန်းလေကြောန် ကိုယ့်မယားဟို့ ကွာရှင်းရှင်သူဟာ အီထောန်ရေးဖော့-က်ပုလန်ရှင်းဟို့ ကျူးလွန်သူ ဖြစ်ဟယ်။ ကွာရှင်းဟူမီးမန ပေါင်းသင်းဟူသူဟုလည်း အီထောန်ရေးဖော့-က်ပုလန်ရှင်းဟို့ ကျူးလွန်ဟယ်။

† 5:22 ၅-၂၂ ဒေါသထွပ်ဟယ်။ တချို့ မှုရင်းလတ်ရေးမူလေမာ ကြောန်းမော့ဘဲန စိဆိုးဟားဟယ်။ ဆိုဘီး ပါရှိဟယ်။ 5:29 ၅-၂၉ မ ၁၈:၉ မာ ၉:၇ 5:30 ၅-၃၀ မ ၁၈:၈ မာ ၉:၄ 5:31 ၅-၃၁ မ ၁၉:၇ မာ ၁၀:၄ 5:32 ၅-၃၂ မ ၁၉:၉ မာ ၁၀:၁၁,၁၂; လု ၁၆:၁၈; ၁ ကော ၇:၁၀,၁၁

ကီဆိုဟူကြောင်း

33 “‘မှုဘဲန ကီဆိုဂေ့န။ ကီဆိုလိုက်ဟူတိုင်း ဘုရားသခင်ရှေ့မှာ တည်ရမယ် ဆိုဘီး ရှေးဟုပညတ်ဟူးဇာဟို နန်းနိုကြားသိပီးဘီ။’

34 ငါပညတ်ဇာဟု လောင်းဝ ကီဆိုဂေ့န။ ကောင်းဂန်ဘောင်ဟို တိုင်တယ်ဘီးဟာ ကီဆိုဂေ့န။ ကောင်းဂန်ဘောင်ဟာ ဘုရားသခင်ရဲ့ ပလ္လင်တော်ဖြစ်ဟယ်။

35 မုလေဂီးဟို တိုင်တယ်ဘီး ကီဆိုဂေ့န။ မုလေဂီးဟာ ဘုရားသခင်ရဲ့ ခေတော်တန်ရာခေါင် ဖြစ်ဟယ်။ ယေရုရှလင်မြို့ဟို တိုင်တယ်ဘီး ကီဆိုဂေ့န။ မဟာမန်းဂီးရဲ့ မြို့တော်ဖြစ်လေဟယ်။

36 နန်းနိုရဲ့ ဆားဗန်တဗန်ဟိုမှ ဖုလူအောန်၊ မဲအောန် လောက်နိုင်ဘဲန ကိုယ့်ရဲ့ခေါင်းဟို တိုင်တယ်ဘီးဟာ ကီဆိုဂေ့န။

37 နန်းနိုစကားဟာ ‘မှန်ဇာဟို’ မှန်ဖြစ်စေဘီး ‘မှုဘဲဇာဟို’ မှုဟု ဆိုဘီး ဖြစ်စေဂေ့ပါ။ အယ်ထတ်ပိုဟူစကားဟာ မုသာနဘဲ စပ်ဆိုင်ဇာဖြစ်လေဟယ်။

ရန်တုံ့ပုလန်ဟူကြောင်း (လုကာ ၆.၂၉,၃၀)

38 “ ‘မျစ်စိတလောင်းတွပ် မျစ်စိတလောင်း၊ သွားတရှောန်းတွပ် သွားတရှောန်း’ ဆိုဘီး ပညတ်ဟူးဇာဟို နန်းနိုကြားဟူးပီးဘီ။

39 ငါပညတ်ဇာဟု နှော-က်ယုတ်ဟူ သူလေဟို ရန်တုံ့ပုလန်ဂေ့န ဆိုဘီး ငါပြောဟယ်။ နန်ပါးတဖတ်ဟို ရိုက်ဟယ် ဆိုဟာ ကျန်ဟူ ပါးတဖတ်ဟိုလည်း ရိုက်ဟို လှည့်ပေးလိုက်ပါ။

40 နန်အန်းဂီဟို လိုရှင်ဟူကြောန့် စီရင်ဟူသူလေဟို နန်ဝတ်လောင်ဟိုလည်း ပေးလိုက်ပါ။

41 ယော-က်ယော-က်ဟု နန်းနိုဟို နိုင်ကျင့်ဘီး တမိုင် သွားခိုင်းမယ် ဆိုဟာ အယ်သူနတူးဒူ နှော့မိုင် သွားလိုက်ပါ။

42 နန်နားမာ တောန်းဟူလူဟို ပေးလိုက်ပါ။ ချေးငှားဟူသူလေဟိုလည်း ငြင်းဘဲန ချေးငှားလိုက်ပါ။

ရန်သူဟို ရှစ်ရဟိုကြောင်း (လုကာ ၆.၂၇,၂၈,၃၂-၃၆)

43 “ ‘နန်ရဲ့ အီဇနီးရှင်းဟို ရှစ်ပါ။ ရန်သူဟိုမူးပါ ဆိုဘီး ရှေးဟုပညတ်ဟူးဇာဟို နန်းနိုကြားသိပီးဘီ။’

44 ငါပညတ်ဇာဟု ရန်သူလေဟို ရှစ်ဂေ့။ ညှဉ်းဆဲဟူသူလေဟို ဆုတောင်းဂေ့။ နန်းနိုလေဟို မူးဟူသူလေဟိုလည်း ကူညီဂေ့။

45 အယ်ဆိုဟာ နန်းနိုလေဟာ ကောင်းဂန်ဘောင်မာ ရှိတော်မူဟူ ဘုရားသခင်ရဲ့ သားမီးလေဖြစ်လာလေမယ်။ ဖြားဖြစ်ကြောန့်ဆိုဟာ ကောင်းဂန်ဘောင်မာ ရှိတော်မူဟူ နန်းနိုဖဟာ ဖြောန်မတ်ဟူသူလေ၊ ဖြောန်မတ်ဘဲဟူသူလေထတ်မာ သူရဲ့နေရောန်ဟို ထွန်းလန်းစေဘီး သူတော်ကောင်းလေ၊ သူယောက်မာလေထတ်မာလည်း မိုးဝါစေတော်မူဟယ်။

46 နန်းနိုဟို ရှစ်ဟူသူလေဟိုဘဲ ပုလန်ဘီးရှစ်ဟယ် ဆိုဟာ ဖြားကျိုးထူးမယ်နူး။ ခွန်ကော့-က်မားလေလည်းဘဲ အယ်မျိုး လောက်တတ်ဟယ်!

47 နန်းနို့ရဲ့ ညီကိုလေဟိုဘဲ မြစ်တာထားဘီး စကားပြောဟယ် ဆိုဟာ ဘုရားသိဘဲဟူ လူလေန ပြားဇာလေ ကွာခြားနူး။ ဘုရားသိဘဲဟူ လူလေလည်းဘဲ အယ်မျိုး လောက်ဂေဟယ်!

48 အယ်ကြောန့် ကောင်းဂန်ဘောင်ဟု နန်းနို့ ဖဟာ စောင်လင်ဟူ မျိုးဘဲ နန်းနို့လည်း စောင်လင်အောန် နေဂေပါ။

6

လူဒါနကြောန့်

1 “နန်းနို့လေဟာ ကောင်းဇာလေလောက်ဟူ ဒီမာ လူလေပြင်အောန် လောက်မိဘဲနေဟို ဒိထားဂေပါ။ နန်းနို့ဟာ လူလေပြင်အောန် လောက်မယ် ဆိုဟာ ကောင်းဂန်ဘောင်မာ ရှိတော်မူဟူ နန်းနို့ဖနားဟု ကျိုးဟို ခံစားရဂေဟို မူဟူ။

2 “အယ်ကြောန့် နန်းနို့ လူဒါနပေးဟူ ဒီမာ သူတော်ကောင်း ယောန်ဆောန်ဟူ သူလေ လောက်ဂေဟူမျိုး လူလေထန်ကီးဇာခဲရဟို ဝါလယ်ဇရပ်လေန လမ်းဆောင်လမ်းခွလေမာ တံပိုးမူဘီး ကြေညာဂေန။ သူးနို့လေဟာ လူလေရဲ့ထန်ကီးဘီး ချီးမွမ်းခံရအောန်ဘဲ လောက်ဂေလေဟယ်။ ငါမှန်တိုင်းပြောမယ် အယ်သူလေဟာ ခုဘဝကျိုးဟိုဘဲ ရဂေလေဟယ်။

3 နန်းနို့လေဟာ လူဒါနပေးဟူ ဒီမာ ဘယ်ဖတ်လတ်န ပေးဟူဇာဟို ညာဖတ်လတ်ဟို သိစေန။

4 ထန်ရှားဘဲဇာဟို ပြင်တော်မူဟူ နန်းနို့ဖဟာ ကျိုးဟို ထန်ရှားအောန် ပေးတော်မူလေ့မယ်။

ဆုတောင်းဟူကြောန့်

(လုကာ ၁၁.၂-၄)

5 “နန်းနို့လေဟာ ဆုတောင်းဟူ ဒီမာ သူတော်ကောင်း ယောန်ဆောန်သူလေမျိုး လောက်ဂေန! အယ်သူလေဟာ လူလေပြင်အောန် ဆိုဘီး ဝါလယ်ဇရပ်လေ၊ လမ်းဆောင်လမ်းခွလေမာ ရပ်ဘီးဟာ ဆုတောင်းဂေလေဟယ်။ ငါမှန်တိုင်းပြောမယ် အယ်သူလေဟာ လူလေရဲ့ ထန်ကီးဇာလေန ချီးမွမ်းဇာလေဟို ခံရဂေလေဟယ်။

6 နန်းနို့လေ ဆုတောင်းဟူ ဒီမာ တိဆိဟူ အီခန်းထဲဟိုဝမ်ဘီး ခွဗော့-က်ဟို လောင်အောန်ပိဘီးဟာ ထန်ရှားဘဲဟူရပ်မာ ရှိတော်မူဟူ နန်းနို့ဖနားမာ ဆုတောင်းဂေပါ။ ထန်ရှားဘဲဇာဟို ပြင်တော်မူဟူ နန်းနို့ဖဟာ ကျိုးဟို ထန်ထန်ရှားရှား ပေးလေ့မယ်။

7 “နန်းနို့လေဟာ ဆုတောင်းဟူ ဒီမာ ဘုရားသိဘဲဟူလူလေမျိုး မိပါယ်မေ့ဘဲဟူ စကားလေန ထပ်ခါထပ်ခါ တောင်းဂေန။ အယ်သူလေဟာ ရရာတိုင်းရှယ်ဟူ စကားန ခီကြာဂီး ဆုတောင်းဟယ် ဆိုဟာ သူးနို့လိုရှင်ဇာဟို ရလေ့မယ် ဆိုဘီး ထန်မှတ်ဂေဟယ်။

8 သူးနို့လေမျိုး လောက်ဂေန။ နန်းနို့လိုအပ်ဟူ ဇာလေဟို နန်းနို့တောင်းခန်ဂဒဲဟု နန်းနို့ရဲ့ဖ သိတော်မူလေဟယ်။

9 အယ်ကြောန့် နန်းနို့လေ ဆုတောင်းဟူ ဒီမာ၊

“ကောင်းဂန်ဘောင်မာ ရှိတော်မူဟူဖ၊

ကိုယ်တော်ရဲ့ နာမတော်ဟို ရိုသေလေးမြတ်ရှင်း ရှိပါစေ။

10 နိုင်ငံတော် တည်ထောန်ပါစေ။

လိုတော်ဟာ ကောင်းဂန်နိုင်ငံမာ ပုလဲဇာင်ဟူမျိုးဘဲ မုလေဂီးထတ်မာလည်း ပုလဲဇာင်ပါစေ။

11 ကျွန်တော့်ဟူးလေ လိုအပ်ဟူစားဇာတို့* အယ်နေတွပ် ပေးသနားတော်မူပါ။

12 ကျွန်တော့်ဟူးလေတို့ ပြစ်မှားဟူ သူလေရဲ့ ပြစ်လေတို့ ကျွန်တော်ဟူးလေ ခွမ်လွတ်ပေးဟူမျိုးဘဲ ကျွန်တော်ဟူးလေရဲ့ ပြစ်လေတို့ ခွမ်လွတ်ပေးပါ။

13 ပြစ်သွီးဆောန်ဟူနော့-က်တို့ လိုက်ပါသွားစေဘဲန၊ ကောင်းဘဲဟူဇာလေဟုလည်း ကယ်နှုပေးပါ† ဆိုဘီး ဆုတောင်းဂေပါ။

14 “နန်းနို့လေဟာ သူများလေရဲ့ ပြစ်မှားဇာတို့ ခွမ်လွတ်ပေးဟယ် ဆိုဟာ ကောင်းဂန်ဘောင်မာ ရှိဟူ နန်းနို့ဖလည်း နန်းနို့လေရဲ့ ပြစ်လေတို့ ခွမ်လွတ်ပေးလေ့မယ်။

15 အယ်ဘေမဲ နန်းနို့လေဟာ သူများလေ ပြစ်မှားဟူဇာတို့ ခွမ်လွတ်ပေးဟု ဆိုဟာ နန်းနို့ဖလည်း နန်းနို့လေရဲ့ ပြစ်တို့ ခွမ်လွတ်ပေးလေ့ မှဟု။

စာရှောင်ဟူ သွန်သန်ဟူကြောင်း

16 “နန်းနို့လေဟာ စာရှောင်ခီမာ သူတော်ကောင်းယောန်ဆောန်ဟူ သူလေမျိုး သူများလေရဲ့ ရှေ့မာ မျစ်နှာညှိုးငယ်ဘီး နေဂေန။ အယ်သူလေဟာ သူးနို့စာရှောင်ဇာတို့ သူများလေသိအောန် ရရာတိုင်း ဗိုက်ဆာဘီး အားနဲနေဟူပေါင်ဇံမျိုးန သူများလေရှေ့မာ ပြသတတ်ဟယ်။ ငါမှန်တိုင်းပြောမယ် အယ်သူလေဟာ လူလေရဲ့ ထန်ကီးဇာလေ၊ ချီးမွမ်းဇာလေတို့ ခံရလေဟယ်။

17 နန်းနို့လေဟာ စာရှောင်ဟူ ခီမာ စာရှောင်ဟူကြောင်းတို့ သူများလေတို့ သိစေန။ ထန်ရှားဘဲရပ်မာရှိဟူ နန်းနို့ဖရှေ့မာ ထန်ရှားစေတို့တွပ် မျစ်နှာတို့သစ်၊ ခေါင်းတို့ ဆီန လူးဘီးဟာ လန်းလန်းဆန်းဆန်းဟူး နေဂေပါ။

18 ထန်ရှားဘဲဇာတို့ ပြင်တော်မူဟူ နန်းနို့ဖဟာ ကျိုးတို့ ထန်းထန်ရှားရှား ပေးလေ့မယ်။

ကောင်းဂန်ဘဏ္ဍာကြောင်း

(လုကာ ၁၂.၃၃,၃၄)

19 “သံခုလေး၊ ခြလေ၊ ခိုးလေ၊ မှလလေ ဖော့-က်ထွမ်းဘီး ခိုးယူနိုင်ဟူ လောကီဘဏ္ဍာတို့ စုဂေန။

20 အယ်ဘေမဲ သံခုလေး၊ ပိုးလေ၊ ခိုးလေ၊ မှလလေလည်း ခိုးယူနိုင်ဘဲဟူ ကောင်းဂန်ဘဏ္ဍာတို့ စုဂေပါ။

21 ဖြားဖြစ်ကြောန်းနူးဆိုဟာ နန်းနို့လေဟာ ဘဏ္ဍာရှိဟူ နေရာတို့ဘဲ နန်းနို့စိနှလောင်းဟာ ရော့-က်တတ်ဟယ်။

ကိုယ်ခန္ဓာရဲ့ ဆီမီးကြောင်း

(လုကာ ၁၁.၃၄-၃၆)

22 “မျစ်စိဟာ ကိုယ်ခန္ဓာတွပ် ဆီမီးအီန တူဟယ်။ မျစ်စိကောင်းဟယ် ဆိုဟာ နန်းနို့ရဲ့ ကိုယ်ခန္ဓာ တခုလောင်း လန်းလေ့မယ်။

* 6:11 6.၁၁ ကျွန်တော့်ဟူးလေ လိုအပ်ဟူစားဇာတို့၊ အယ်မျိုးမှဘဲနေဟာ အယ်နေတွပ်၊ အယ်မျိုးမှဘဲနေဟာ နော့-က်နေတွပ် လိုအပ်ဟယ်။ † 6:13 6.၁၃ တချို့ မူရင်းလတ်ရေးမူလေမာ စိုးပိုင်ဟူခွမ်န ဖောင်းတဂိုး အာနဘော်တော်ဟာ ကမ္ဘာဆစ်ဆစ် ကိုယ်တော်မာ ရှိပါစေ။ အာမင်။ ဆိုဘီး ပေါန်းထဲဟူးလေဟယ်။ 6:14 6.၁၄,၁၅ မာ ၁၁.၂၅,၂၆ 6:19 6.၁၉ ယာ ၅.၂၃

23 အယ်ဘေမဲ့ မျစ်စိကောန်းဂေဟာ ဆိုဟာ ကိုယ်ခန္ဓာ တခုလောင်း မှောန်လေ့မယ်။ နန်းနို့လေရဲ့ လန်းရောန်ဟာ မှောန်မိုက်ဖြစ်နေဟယ် ဆိုဟာ အယ်မှောန်မိုက်ဟာ ရရာတိုင်း မိုက်လေဟယ်!

ဘုရားသခင်န လောကစည်းဇိမ်ကြောန်း
(လုကာ ၁၆.၁၃; ၁၂.၂၂-၃၁)

24 “ဖယ်သူဟုလည်း သခင်နေ့ယော့-က်ရဲ့ စေတို့ ခံနိုင်ဟာ။ သခင်တယော့-က်တို့ မူးဘီး တယော့-က်တို့ ရှစ်လေ့မယ်။ သခင်တယော့-က်တို့ သစ်စာစော့ဘီးဟာ တယော့-က်တို့ ထီမဲ့မြင်လောက်လေ့မယ်။ နန်းနို့လေဟာ ဘုရားသခင်န လောကစည်းဇိမ်လေတို့ တပြိုင်ဒဲ စေခံနိုင်ဂေဟာ။

25 “အယ်ကြောန် နန်းနို့တို့ ငါပြောမယ်။ ဖယ်မျိုးစားရတို့၊ ဖယ်မျိုးသော့-က်ရတို့ ဆိုဘီး သတ်တွပ် စိုးရိမ်ဂေန်။ ဖယ်မျိုးဝတ်ရတို့ ဆိုဘီးလည်း ကိုယ်ခန္ဓာတွပ် စိုးရိမ်ဂေန်။ စာထတ် သတ်ဟု ပိုမြတ်ဟယ် မှဟုလော။ ဝတ်ထတ်လည်း ကိုယ်ခန္ဓာဟာ ပိုဘီး မြတ်ဟယ် မှဟုလော။

26 ကောန်းဂန်မာရီဟာ ငုတ်လေတို့ ကေ့ဘီးဟာ ဆင်ခြင်ကေ့ဂေပါ။ သူးနို့လေဟာ မျိုးစေ့လည်း ကြဲဟာ။ သီးနှံလည်း ရိဟာ။ သိုဘီးလည်း ထားဟာ။ အယ်ဘေမဲ့ ကောန်းဂန်ဘောင်ဟု နန်းနို့လေရဲ့ ဖဟာ သူးနို့လေတို့ ကျွေးမွေးလေဟယ်! အယ်ငုတ်လေထတ် နန်းနို့လေဟာ ပိုဘီး မြတ်ဟယ် မှဟုလော။

27 နန်းနို့လေထဲမာ ဖယ်သူဟု စိုးရိမ်နေဇာအားဖြင့် သတ်နဲနဲပိုရှယ်၊ လာနိုင်မယ်နူး။

28 “နန်းနို့လေ ဖြားဖြစ်ကြောန် ဝတ်တွပ် စိုးရိမ်နေဂေနူး။ တောပန်းလေဟာ ဖယ်မျိုးရှင်ဘီး ဖယ်မျိုး ကီးလာဇာတို့ ကေ့ဘီးဟာ ဆင်ခြင်ဂေပါ။ အယ်တောပန်းလေဟာ လောက်လည်းလောက်ဟာ။ ခယ်ဖြစ်အောန်လည်း တတ်နိုင်ဟာ။

29 အယ်ဘေမဲ့ ရှောလမုန်မန်းဂီးရဲ့ ဖောင်းစည်းဇိမ်လေ ဂူလောင်းတို့ ဆင်ဟယ်ဟိုမှ အယ်တောပန်းလေထဲဟု တဗန်မျိုး လှပတင့်တယ်ဟု ဆိုဘီး နန်းနို့လေတို့ ငါပြောဟယ်။

30 ယောင်ကြည်ရှင်း အားနဲဟူလူလေ! အယ်နေ့သတ်ရှင်ဘီး နတ်ကီးတိုင်ဟာ မီးဖိုထဲဟို ရော့-က်ရဟူ တောမြစ်ပန်လေတို့ ဘုရားသခင်ဟာ အယ်မျိုးဆင်ပေးဟယ် ဆိုဟာ နန်းနို့လေတို့ အယ်ထတ်မက ဆင်ပေးမယ် မှဟုလော။

31 “အယ်ကြောန် ဖယ်မျိုးစားရတို့နူး၊ ဖယ်မျိုးသော့-က်ရတို့နူး၊ ဖယ်မျိုးဝတ်ရတို့နူး ဆိုဘီး စိုးရိမ်ဂေန်။

32 (ဘုရားသိဘဲဟူလူလေဟာဘဲ အယ်မူဇာလေတို့ စိုးရိမ်တတ်ဂေဟယ်။) အယ်မူဇာလေတို့ နန်းနို့လေ လိုအပ်ဟယ် ဆိုဇာတို့ ကောန်းဂန်ဘောင်ဟု နန်းနို့ဖ သိတော်မူဟယ်။

33 ဘုရားသခင်ရဲ့ နိုင်ငံတော်န ဖြောန်မတ်ရှင်းတို့ ဦးဆောင်း ရှာဂေပါ။ နေ့-က်မှ နန်းနို့လိုအပ်ဟူဇာလေတို့ ထပ်ဘီးပေးလေ့မယ်။

34 အယ်ကြောန် နတ်ကီးတိုင်တွပ် စိုးရိမ်ဂေန်။ နတ်ကီးတိုင်ဟာဘဲ သူ့တွပ်စိုးရိမ်လေ့မယ်။ အယ်မူနေမာ တို့ကြောင်ရင်ဆိုင်ရဟူ ဇာလေဟာ အယ်နေ့တွပ် လောင်လော့-က်လေဟယ်။

‡ 6:27 ၆.၂၇ သတ်နဲနဲပိုရှယ်၊ အယ်မျိုးမူဘဲနေဟာ နဲနဲဟားကီးထား။

7

သူများလေဟို စစ်ကြောစီရင်ဟူကြောင်း
(လုကာ ၆.၃၇,၃၈,၄၁,၄၂)

1 “နန်းနို့လေဟာ ကိုယ်ကိုယ်တိုင် စစ်ကြောစီရင်ရှင်းဟုနေ လွတ်ရှင်ဟုယ် ဆိုဟာ
သူများလေဟိုလည်း စစ်ကြောစီရင်ဂေ့န။

2 ဖြားဖြစ်ကြောနန်းဆိုဟာ နန်းနို့လေဟာ သူများလေဟို စစ်ကြောစီရင်ဟူတိုင်းဘဲ နန်းနို့လည်းဘဲ
ဘုရားသခင်ဟု စစ်ကြောစီရင်လေ့မယ်။ နန်းနို့ဟာ သူများလေဟို ပေးဟူ ပမာဏတိုင်း
ဘုရားသခင်ဟု နန်းနို့ဟို ပေးလေ့မယ်။

3 နန်ဟာ ကိုယ့်မျှစ်စိထဲဟု သစ်တောင်းဟို ပြင်ဘဲန နန်ညီကိုရဲ့ မျှစ်စိထဲဟု သစ်မဟို
ဖြားဖြစ်ကြောန့် ပြင်ရနူး။

4 နန်မျှစ်စိထဲဟု သစ်တောင်းဟို ပြင်ဘဲန နန်ညီကိုဟို ‘နန်မျှစ်စိထဲဟု သစ်မဟူးဟို
ထုပစ်ပေးပါရစေ’ ဆိုဘီး ဖြားဖြစ်ကြောန့် ပြောရနူး။

5 သူတော်ကောင်းယောန်ဆောန်ဟူသူ! နန်မျှစ်စိထဲဟု သစ်တောင်းဟို ရင်ဦးဆောင်းထုပစ်လိုက်ပါ။
အယ်ဆိုဟာ ညီကိုမျှစ်စိထဲဟု သစ်မဟို ထုပစ်ပေးဟိုတွပ် ရှင်းရှင်းလန်းလန်းဟူး ပြင်ရလေ့မယ်။

6 “သန်ရှင်းဟူဇာလေဟို ခွီးလေဟို ပေးဂေ့န။ အယ်မျိုးလောက်ဆိုဟာ နန်းနို့ဟို
ကိုက်ဂေ့လေ့မယ်။ ပုလဲလေဟိုလည်း ဝပ်လေရှေ့မာ ထားဂေ့န။ အယ်မျိုးလောက်မယ် ဆိုဟာ
နန်းနို့လေဟို ကျော်ဘီးနန်းဂေ့လေ့မယ်။

တောင်းဟူဇာ၊ ရှာဟူဇာန ခွဗော့-က်ဟို ခေါ့-က်ဟူကြောင်း
(လုကာ ၁၁.၉-၁၃)

7 “တောင်းဂေ့။ တောင်းမယ် ဆိုဟာ ရဂေ့လေ့မယ်။ ရှာဂေ့။ ရှာမယ် ဆိုဟာ တွံဂေ့လေ့မယ်။
ခွဗော့-က်ဟို ခေါ့-က်ဂေ့။ ခေါ့-က်မယ် ဆိုဟာ ဖွမ်ပေးလေ့မယ်။

8 တောင်းဟူသူဟာ ရလေဟယ်။ ရှာဟူသူဟာ တွံလေဟယ်။ ခွဗော့-က်ဟို ခေါ့-က်ဟူသူဟာ
ခွဗော့-က်ဟို ဖွမ်ပေးလေ့မယ်။

9 နန်းနို့ရဲ့ သားမီးလေဟု မဟို တောင်းဟူ ခီမာ ကုလော့-က်ခဲဟို ပေးမယ့်ဖလေ ရှိဂေ့ဘဲလော။

10 ငါးဟို တောင်းဟူ ခီမာ ဗွိုဟို ပေးမယ့်ဖလေ ရှိဂေ့ဘဲလော။

11 နန်းနို့လေဟာ ဆိုးဖြစ်ရဲ့န နန်းနို့ရဲ့ သားမီးလေဟို ကောင်းဟူဇာလေဟိုဘဲ ပေးတတ်ဟယ်
ဆိုဟာ ကောင်းဂန်ဘောင်မာ ရှိတော်မူဟူ နန်းနို့ရဲ့ ဖလည်း ဆုတောင်းဟူ သူလေဟို အယ်ထတ်မက
ကောင်းဟူဇာလေဟိုဘဲ ပိုဘီး ပေးလေ့မယ် မှဟူလော။

12 “နန်းနို့လေဟို သူများလေဟု ပြုမူဆစ်ဆစ်စေရှင်မျိုး သူများလေဟိုလည်း ပြုမူဆစ်ဆစ်ဂေ့ပါ။
အယ်ပညတ်ဟု မောရှေ့ရဲ့ ပညတ်တရားကျမ်းန ပရောဖက်ကျမ်းလေရဲ့ ချောက်ခြာ ဖြစ်လေဟယ်။

ကျဉ်းဟူခွဗော့-က်ကြောင်း
(လုကာ ၁၃.၂၄)

13 “ခွဗော့-က်ကျဉ်းထဲဟို ဝမ်ဂေ့ပါ။ ပျစ်စီးရှင်းထဲဟို ရော့-က်ဟူလမ်းန ခွဗော့-က်ဟာ ရရာတိုင်း
ကုလယ်ကြောန့် ဘောင်ဂီးဝမ်ဂေ့လေဟယ်။

14 သတ်ရှင်ရှင်းဟို့ ရော့-က်ဟူလမ်းန ခွဗော့-က်ဟာ ရရာတိုင်း ကျဉ်းဘီး ကြမ်းဟူကြောန် တို့ဟူသူလေန ဝမ်ဟူသူလေဟာ နဲဂေ့လေဟယ်။

ပန်န သီးကြောန်:
(လုကာ ၆.၄၃,၄၄)

15 “ကော့-က်ကျစ်ယောက်မာဘီး ကြမ်းထန်းဟူ ဝံပုလေ့လေမျိုး သိုးရေဟို့ ခြောင်ဘီးဟာ နန်းနိုလေနားဟို့ လာမယ့် ပရောဖက်တုယောန်လေဟို့ ဒိထားဂေ့ပါ။

16 သူးနိုလေရဲ့ကျင့်ဟို့ ကေ့လိုက်န သူးနိုလေရဲ့ စိသဘောဟို့ သိရလေ့မယ်။ ဆူးဗန်ဘောန်းဇောင်မာ စပျစ်သီးန သန်းဖောသဖန်းသီးဟို့ ဆွတ်ယူရနိုင်ဘဲလော။

17 အယ်မျိုးဘဲ ကောန်းဟူသစ်ပန်မာ ကောန်းဟူသီးဟို့ သီးဘီးဟာ ကောန်းဘဲဟူပန်မာ ကောန်းဘဲဟူသီးလေဟို့ဘဲ သီးတတ်လေဟယ်။

18 ကောန်းဟူ သစ်ပန်တဗန်မာ ကောန်းဘဲဟူသီး၊ ကောန်းဘဲဟူ သစ်ပန်တဗန်မာ ကောန်းဟူသီးဟို့ သီးနိုင်ဟူ။

19 ကောန်းဟူသီး သီးဘဲဟူ သစ်ပန်လေဟို့ ခွတ်လဲဘီးဟာ မီးထဲဟို့ ပစ်ခဲလတတ်လေဟယ်။

20 အယ်ကြောန် အယ်ပရောဖက်တုယောန်လေရဲ့ ကျင့်ဟို့ ကေ့လိုက်န သူးနိုလေရဲ့ စိသဘောဟို့ သိရလေ့မယ်။

နန်းနိုလေဟို့ ငါလောင်းဝသိဟု
(လုကာ ၁၃.၂၅-၂၇)

21 “ငါ့ဟို့ ‘သခင်၊ သခင်’ ဆိုဘီး ခေါ်ဟူသူတိုင်း ကောန်းဂန်နိုင်ငံတော်ဟို့ ဝမ်ရဟို့ မူဟူ။ ကောန်းဂန်ဘောင်မာ ရှိဟူ ငါ့ဖရဲ့လိုဟို့ ဆောန်ဟူသူဘဲ ဝမ်ရလေ့မယ်။

22 တရားစီရင်ဟူနေ့ ရော့-က်ဟူ ခီမာ ‘သခင်၊ သခင်! ကျွန်တော်ဟားလေဟာ ကိုယ်တော်ရဲ့ နာမန ပရောဖက်ပြု ဟောပြောဟယ်။ ကိုယ်တော်ရဲ့ နာမတော်န နတ်ဆိုးလေဟို့ နှန်ထုဟယ်။ ကိုယ်တော်ရဲ့ ခွမ်အာဏာန အံ့ဩဘွယ်တဂိုး နိမိတ်လတ်ခဏာလေဟို့ ဘောင်ဂီးပြရဟယ် မူဟူလော’ ဆိုဘီးဟာ လူလေဘောင်ဂီးဟု လျှော့-က်ဂေ့လေ့မယ်။

23 အယ်ခီမာ ‘နန်းနိုလေဟို့ ငါလောင်းဝသိဟူ။ အဓမ္မကောန်လေ၊ ငါ့နားဟုဖယ်ဂေ့!’ ဆိုဘီး သူးနိုလေဟို့ ငါပြောမယ်။

အီဆော့-က်မားန့ယော့-က်ကြောန်:
(လုကာ ၆.၄၇-၄၉)

24 “အယ်ကြောန် ငါဟောပြောဟူ တရားစကားဟို့ ကြားဘီး နားထောန်ဟူသူဟာ ကုလော့-က်ထတ်မာ အီဆော့-က်ဟူ ပညာရှိန တူဟယ်။

25 မိုးဝါဟူကြောန် ရေစီးလာဟူန လေလာဘီးဟာ အယ်အီဟို့ ပြင်းပြင်းထန်ထန် တိုက်ဟူ ခီမာ ကုလော့-က်ထတ်မာ အုပြစ်ခဲလဟားဟူကြောန် ပြုလဲဘဲန နေလေဟယ်။

26 “အယ်ဘေမဲ ငါစကားဟို့ ကြားဘီးဟာ နားထောန်ဘဲဟူသူဟာ သဲထတ်မာ အီဆော့-က်ဟူ လူမိုက်န တူဟယ်။

27 မိုးဝါဟူကြောင့် ရေစီးလာဟူန လေလာဘီးဟာ အယ်အီဟို ပြင်းပြင်းထန်ထန် တိုက်ဟူ ခီမာ ပြိုကုလ ပျစ်စီးဟူးလေဟယ်။” ဆိုဘီး ဟောပြောလေဟယ်။

ယေရှုရဲ့ ခွမ့်အာဏာကြောန်း

28 ယေရှုဟာ အယ်မျိုးဟောပြောဘီးဟူ ခီမာ လူလေဟု ကိုယ်တော်ရဲ့ သွန်သန်ဟူဇာလေဟို ရရာတိုင်း အံ့ဩဟူးဂေဟယ်။

29 ဖြားဖြစ်ကြောန်းနူးဆိုဟာ ကျမ်းတတ်ဆရာလေမျိုးမှုဘဲန ခွမ့်အာဏာရှိဟူသူမျိုး သွန်သန်ဟူကြောန်း ဖြစ်ဟယ်။

8

နူနာသယ် တယော့-က်ကြောန်း

(မာကု ၁.၄၀-၄၅; လုကာ ၅.၁၂-၁၆)

1 ယေရှုဟာ တောန်ထတ်ဟုနေဘီး ဆင်းလာဟူ ခီမာ လူအောက်ဂီးဟာ ကိုယ်တော်နော့-က်ဟို လိုက်ဂေဟယ်။

2 အယ်ခီမာ နူနာသယ် တယော့-က်ဟာ လာဘီးဟာ ကိုယ်တော်ရှေ့မာ ပျပ်ဝပ်ဘီး “သခင်၊ လိုတော်ရှိမယ် ဆိုဟာ ကျွန်တော့်ဟို အယ်ရောဂါဟုနေ သန့်ရှင်းပေးပါ”* ဆိုဘီး တောန်းလျော့-က်ဟယ်။

3 ယေရှုဟုလည်း လတ်တော်ဟို ဆန့်ဘီးဟာ “ငါလိုရှိဟယ်။ သန့်ရှင်းစေ!” ဆိုဘီး မိန့်တော်မူဟယ်။ ရှစ်ရှင်းဘဲ့ နူနာရောဂါဟာ ပျော့-က်ဟူးဘီး သူဟာ သန့်ရှင်းဟူးလေဟယ်။

4 ယေရှုဟု “အယ်ကြောန်းဟို ဖယ်သူဟိုလည်း ပြောန။ ဒီထားပါ! ယဇ်ပုရောဟိတ်နားဟို သွားဘီး ကိုယ်ဟိုပြလိုက်ပါ။ လူလေရှေ့မာ သတ်သေဖြစ်ဟိုတွပ် မောရှေ့ပညတ်ဟူးဟူတိုင်း ပူဇော်သကာဟို ဆစ်သပါ” ဆိုဘီး မိန့်တော်မူလေဟယ်။

တပ်မှူးရဲ့ ယောင်ကြည်ဇာကြောန်း

(လုကာ ၇.၁-၁၀)

5 ယေရှုဟာ ကပေရနောင်မြို့ဟို ဝမ်လာဟူ ခီမာ ရောမတပ်မှူးတယော့-က်ဟု ကိုယ်တော်နားဟို လာဘီး တောန်းဗန်ဇာဟု

6 “သခင်၊ ကျွန်တော်ရဲ့ စေခံတယော့-က်ဟာ လတ်ခေသေဟူရောဂါန ရရာတိုင်း နာကျင်ဘီးဟာ အီမာ ထနိုင်ဘဲ ဖြစ်နေပါဟယ်။ ကယ်မတော်မူပါ” ဆိုဘီး ဖြစ်ဟယ်။

7 ယေရှုဟု “ငါလာဘီးဟာ ရောဂါဟို ပျော့-က်ကင်းစေမယ်” ဆိုဘီး မိန့်တော်မူလေဟယ်။

8 တပ်မှူးဟု “သခင်၊ ကျွန်တော်ရဲ့ အီးခေါန်မိုးအော့-က်ဟို ကိုယ်တော်ဝမ်ရှင်း ကျေးဇူးဟို ကျွန်တော်ခံထိုက်ဟု။ မိန့်ပေးလိုက်န ကျွန်တော်ရဲ့ စေခံဟာ ကျန်းမာရပါလေ့မယ်။

9 ဥပမာ ကျွန်တော် ကိုယ်တိုင်လည်း အာဏာပိုင် လတ်အော့-က်မာ ရာရှိတယော့-က်ဖြစ်ဘီး ကျွန်တော်ရဲ့ လတ်အော့-က်မာရှိဟူ စစ်သားလေဟို အောက်ချောက်ရပါဟယ်။ တယော့-က်ဟို ‘သွား!’ ဆိုဟာ သွားပါဟယ်။ တယော့-က်ဟို ‘လာ!’ ဆိုဟာ လာပါဟယ်။ အယ်ဘီးဟာ

7:28 ၇.၂၈,၂၉ မာ ၁.၂၂: လု ၄.၃၂ * 8:2 ၈.၂ ကျွန်တော့်ဟို အယ်ရောဂါဟုနေ သန့်ရှင်းပေးပါ။ အယ်ရောဂါဟာ ထောင်းဒမ်းစဉ်လာအရ လူတယော့-က်ဟို ညစ်ညူးစေဟယ် ဆိုဘီး ယူဆရှိဟယ်။

ကျွန်တော်ဟာ ကျွန်တော့်ရဲ့ ကျွန်တို့ မိန့်ပေးလိုက်ဟယ် ‘အယ်မူဇာဟို လောက်လိုက်!’ ဆိုဟာ လောက်လေဟယ်” ဆိုဘီး လျှော့-က်လေဟယ်။

10 အယ်စကားဟို ယေရှုကြားဟူ ခီမာ အံ့ဩဟွားဘီး “ငါ မှန်ပြောမယ်၊ အယ်မျှလော့-က်ကီးဟူ ယောင်ကြည်ရှင်းမျိုး ကူသရေလ လူမျိုးထဲမှာဟို ငါတို့ဖူးဟူ။

11 ငါပြောမယ်။ လူလေဘောင်ဂီးဟာ ရှေ့ရပ်၊ နော့-က်ရပ်ဟလာဘီး ကောန်းဂန်နိုင်ငံတော်မာ အာမြဟံ၊ ကူဇာက်၊ ယာကုပ်လေနတူးဒု စားသော့-က်မွဲမာ လာဘီးထိုင်လေ့မယ်။

12 အယ်ဘေမဲ့ နိုင်ငံတော်သားလေလည်း ငိုကြွေးဘီး အံ့သွားခဲကုလိဟူ နေရာ ပုလန်ရပ် မှော်န်မိုက်ထဲမာ နေရလေ့မယ်” ဆိုဘီး တမဲ့တော်လေဟို မိန့်တော်မူလေဟယ်။

13 အယ်ဘီးမှ ယေရှုဟာ “နန်သွားဝေါ့။ နန်ယောင်ကြည်တိုင်း ဖြစ်လေ့မယ်” ဆိုဘီး ပြောလိုက်ခီမာဘဲ တပ်မူးရဲ့စေခံလည်း ရောဂါပျော့-က်ဟွားလေဟယ်။

ရောဂါသယ်လေဟို ကျန်းမာစေဟူကြောန်း
(မာကု ၁.၂၉-၃၄; လုကာ ၄.၃၈-၄၁)

14 ယေရှုဟာ ပေတရုရဲ့အီဟို ရော့-က်ဟွားဟူ ခီမာ ပေတရုရဲ့ ယောကုခမဟာ ဖျားနာဘီး အိယာထဲမာလဲနေဇာဟို မြင်တော်မူလေဟယ်။

15 ယေရှုဟုလည်း အယ်မီးမရဲ့ လတ်ဟို တို့ထိလိုက်ဟူ ခီမာ ဖျားနာပျော့-က်ဟွားကြောန် ထထိုင်ဘီးဟာ ဧည့်ဝတ်ပြုလေဟယ်။

16 နေဒန်ဇာဟို ရော့-က်ဟူ ခီမာ နတ်ဆိုး ဝမ်ပူးခံရဟူ လူလေဟို ယေရှုနားဟို ခေါ်လာဂေလေဟယ်။ ယေရှုဟာ စကားတခွန်းဒဲန မိန့်ပေးဘီးဟာ နတ်ဆိုးလေဟို နှန်ထုလိုက်ဟူ ခီမာ လူနာလေလည်း ကျန်းမာသွားဂေလေဟယ်။

17 အယ်မူကြောန်းရာဟာ “အယ်သူဟာ နို့လေရဲ့ ရောဂါန ဝေဒနာလေဟို ယူဆောန်ဟွားလေဟယ်” ဆိုဘီး ပရောဖက် ဟောရှာယ ပြောဟွားတိုင်းဘဲ ပုလဲဇောင်လာဟိုတွပ် ဖြစ်လေဟယ်။

ယေရှုနော့-က်ဟို လိုက်ရှင်းရဲ့ ဖိုးခလေကြောန်း
(လုကာ ၉.၅၇-၆၂)

18 ယေရှုဟာ သူ့နားပတ်လည်မာ လူအောက်ဂီး ဝိုင်းနေဂေဇာဟို မြင်ရဟူ ခီမာ အိုင်ဟိုဖတ်ကမ်းဟို ကူးဟိုတွပ် တမဲ့တော်လေဟို မိန့်တော်မူလေဟယ်။

19 အယ်ခီမာ ကျမ်းပြုဆရာတယော့-က် လာဘီးဟာ “ဆရာ၊ ကိုယ်တော်သွားမယ့် နေရာလေဟို ကျွန်တော်လည်း လိုက်ရှင်ပါဟယ်” ဆိုဘီး လျှော့-က်လေဟယ်။

20 ယေရှုဟုလည်း “မုလေခိုးမာ တွမ်းရှိဟယ်။ ကောန်းဂန်ဟာ ငှက်မာလည်း သိုက်ရှိဟယ်။ လူရဲ့သားမာဟာ ခေါန်းခုလဟိုတွပ် နေရာ မေ့ဟာ” ဆိုဘီး မိန့်တော်မူလေဟယ်။

21 တခြားတမဲ့တော် တယော့-က်ဟုလည်း “သခင်၊ ကျွန်တော့်ဖဟို ရင်ဦးဆောင်း သွားဘီးသံဂြိုဟ်ဟိုတွပ် ခွမ်ပေးပါ” ဆိုဘီး လျှော့-က်လေဟယ်။

22 ယေရှုဟုလည်း “ငါ့နော့-က်ဟိုလိုက်ပါ။ လူသေလေဟို လူသေလေဘဲ သဂြိုဟ်ပါစေ” ဆိုဘီး မိန့်တော်မူလေဟယ်။

လေမောန်ဒိုင်းဟို ဆောင်းမဟူကြောန်း
(မာကု ၄.၃၅-၄၁; လုကာ ၈.၂၂-၂၅)

23 ယေရှုဟာ လှေထဲဟို ဝမ်တော်မူဘီး တဗဲတော်လေလည်း ကိုယ်တော်နတူးဒု လိုက်ဂေလေဟယ်။

24 ရောက်တရစ် အိုင်ထဲမာ ကြမ်းတမ်းဟူ လေမောန်ဒိုင်းတိုက်လာဘီး လှေဟာ နစ်မုလောက်ခါနီး ဖြစ်ဟူးလေဟယ်။ အယ်ခီမာ ကိုယ်တော်ဟု လှေထဲမာ အိနေတော်မူဟယ်။

25 တဗဲတော်လေလည်း ကိုယ်တော်ဟို နှိုးဘီးဟာ “သခင်၊ ကယ်တန်တော်မူပါ! ကျွန်တော်ဟူးလေ သေဟိုဖြစ်နေဂေဘီ!” ဆိုဘီး လျှော့-က်ဂေလေဟယ်။

26 ကိုယ်တော်ဟုလည်း “ယောင်ကြည်ရှင်း အားနဲဟူလူလေ! ဖြားဖြစ်ကြောန်း ကြော့-က်နေဂေနူး” ဆိုဘီး ထလာဘီးန လေနလှိုင်းဟို ဆောင်းမဟူ ခီမာ လေနလှိုင်းလည်း ငြိဟူးဘီး သာယာဟူးလေဟယ်။

27 တဗဲတော်လေလည်း ရရာတိုင်း အံ့ဩဘီး “အယ်လူဟု ဖယ်သူနူး။ လေနလှိုင်းလေတောန်မှ သူဟို နားထောန်ဂေဟယ်!” ဆိုဘီး ပြောဂေလေဟယ်။

လူနွေ့ယော့-က်ထဲဟု နတ်ဆိုးလေဟို နှန်ထုဟူကြောန်း
(မာကု ၅.၁-၂၀; လုကာ ၈.၂၆-၃၉)

28 အိုင်ဟိုဖတ်ကမ်း ဂါဒရပြည်ဟို ရော့-က်ဟူ ခီမာ နတ်ဆိုးဝမ်ပူးနေဟူ လူနွေ့ယော့-က်ဟာ သန်းခုလှိုင်းထဲဟုနေ ထွပ်လာဘီး ကိုယ်တော်န ဆောင်တိုလေဟယ်။ အယ်သူလေဟာ ရာရာတိုင်း ခွန်အားကီးဘီး ဆိုးသွန်းဂေကြောန်း ဖယ်သူလေလည်း အယ်လမ်းဟုနေဘီး သွားဟိုရဲဂေဟု။

29 အယ်သူလေဟုလည်း “ဘုရားသခင်ရဲ့ သားတော်၊ ကျွန်တော်ဟူးလေဟို ဖြားလောက်ရှင်ကြောန်းနူး။ ခီရော့-က်ခန်မာ ညှဉ်းဆဲဟိုတွပ် ကြွလာဟူဇာလော” ဆိုဘီးဟာ သံကုလယ်ဂီးန လျှော့-က်ဂေလေဟယ်။

30 အယ်သူလေရဲ့ လော့က်ဂီးဝီးဘဲဟူ နေရာမာလည်း ဝပ်အောက်ဂီးဟာ စာစားနေဂေဟယ်။

31 နတ်ဆိုးလေဟုလည်း “ကျွန်တော်ဟူးလေဟို နှန်ထုမယ် ဆိုဟာ အယ်ဝပ်လေထဲဟို ဝမ်ခွမ်ပေးတော်မူပါ” ဆိုဘီး ယေရှုဟို တောင်းဗန်ဂေဟယ်။

32 ကိုယ်တော်ဟုလည်း “သွားဂေ” ဆိုဘီး မိန့်တော်မူဟယ်။ နတ်ဆိုးလေလည်း ထွပ်ဟူးဘီးဟာ ဝပ်လေထဲဟို ဝမ်ဟူးဟယ်။ ဝပ်အောက်ဂီးဟာ အိုင်ကမ်းနားဟို ပုလေးဆင်းဟူးဘီး ရေမုလောက်သေဟူးလေဟယ်။

33 ဝပ်ထီးမားလေလည်း မြို့ထဲဟို ဝမ်ပုလေးဘီးဟာ နတ်ဆိုးဝမ်ပူးနေဟူ လူနွေ့ယော့-က်ကြောန်းန သူးနို့လေမြင်တိုရဟူ ကြောန်းရာလေ ဂူလောင်းဟို ပြောပြဂေလေဟယ်။

34 အယ်ဘီးန တမြို့လောင်းမာရိုဟူ လူလေလည်း ယေရှုဟို တိုရှင်ကြောန်း မြို့ပုလန်ဟို ထွပ်လာဂေဟယ်။ ကိုယ်တော်ဟို တိုဟူ ခီမာ သူးနို့လေရဲ့ ဒေသဟုနေဘီး ထွပ်ဟူးဟိုတွပ် တောင်းဗန်ဂေဟယ်။

9

လေဖြတ်နေဟူသူဟို ကျန်းမာစေဟူကြောန်း
(မာကု ၂.၁-၁၂; လုကာ ၅.၁၇-၂၆)

- 1 ယေရှုဟာ လှေပုလဲကူးဘီးဟာ သူ့ရဲ့ နေရပ်မြို့*ဟို့ ကြွတော်မူလေဟယ်။
- 2 အယ်နေရာမာ လေဖြတ်နေဟူ လူတယော့-က်ဟို့ ထမ်းစင်ထတ်မာ တန်ဘီးဟာ ကိုယ်တော်နားဟို့ ထမ်းလာဂေလေဟယ်။ ယေရှုဟာ အယ်သူလေရဲ့ ယောင်ကြည်ရှင်းဟို့ ဗြင်ရဟူ ခီမာ လေဖြတ်နေဟူဟို့ “ငါ့သား၊ စိုးရိမ်နု! နန့်ရဲ့ ပြစ်ဟို့ ငါလွတ်စေဘိ” ဆိုဘီး မိန့်တော်မူလေဟယ်။
- 3 ကျမ်းပြုဆရာတချို့ဟု “အယ်သူဟာ ဘုရားသခင်ဟို့ ပြစ်မှားစော်ကားဘီး ပြောနေဟယ်!” ဆိုဘီးဟာ သူးနှိရှင်းရှင်း ပြောနေဂေဟယ်။
- 4 ယေရှုဟာ အယ်သူလေရဲ့ စိဟို့ သိနေကြောန့် “နန်းနို့လေ ဖြားဖြစ်ကြောန့် ကောန်းဘဲဟူဇာလေဟို့ စဉ်းစားနေဂေနူး။
- 5 ‘နန့်ရဲ့ ပြစ်ဟို့ လွတ်စေဘိ’ အယ်မျိုးမှုဘဲနေဟာ ‘နန်ထဘီးဟာ လမ်းသွားဝေါ’ ဆိုဘီး ပြောဟို့ပို့လွယ်ကြောန့်လော။
- 6 လူရဲ့သားဟာ အယ်လောကမာ ပြစ်ဖြေလွတ်ဟို့ ခွမ်အာဏာရှိဟယ် ဆိုဇာဟို့ နန်းနို့လေသိရအောန့်” လေဖြတ်နေဟူဟို့ “ထဒန်၊ ထမ်းစင်ဟို့ ကော့-က်ဘီး နန့်အီဟို့ သွားဝေါ!” ဆိုဘီး မိန့်တော်မူလေဟယ်။
- 7 အယ်သူဟာ ထဘီး သူ့အီဟို့ သွားလေဟယ်။
- 8 အယ်မူဇာလေဟို့ ကော့နေဂေဟူ လူအောက်ဂီးဟာ ရရာတိုင်း ကြော့-က်ရွံ့ဘီးဟာ လူလေဟို့ အယ်မျိုးခွမ်အာဏာဟို့ ပေးတော်မူဟူ ဘုရားသခင်ရဲ့ ဂေါင်တော်ဟို့ ချီးမွမ်းဂေလေဟယ်။

မသံဟို့ ခေါ်ဟူကြောန်း

(မာကု ၂.၁၃-၁၇; လုကာ ၅.၂၇-၃၂)

- 9 ယေရှုဟာ အယ်နေရာဟုနေဘီး ထွပ်ကြွလာဟူ ခီမာ မသံ ဆိုဘီး နာမယ်ခေါ်ဟူ လူတယော့-က်ဟို့ ခွန်ရောင်းမာ ထိုင်နေဇာဟို့ ဗြင်တော်မူလေဟယ်။ ကိုယ်တော်ဟု “ငါ့နော့-က်ဟို့လိုက်ပါ” ဆိုဘီး မိန့်တော်မူဟယ်။ မသံဟာ ထဘီး နော့-က်ဟို့လိုက်လေဟယ်။
- 10 ယေရှုဟာ မသံရဲ့အီမာ† ညဉ့်ခန်းဇာစားနေခီမာ ခွန်ကော့-က်မားလေန ပြစ်သားလေဟာ ကိုယ်တော်နားဟို့ လာဘီး တမဲ့တော်လေနတူးဒု မှန်းမဲ့မာ ဝမ်ထိုင်ဂေဟယ်။
- 11 အယ်ဇာဟို့ ဖာရိရှဲလေ တချို့ဟု ဗြင်ဟားဘီး တမဲ့တော်လေဟို့ “ဖြားဖြစ်ကြောန့် နန်းနို့ဆရာဟာ ခွန်ကော့-က်မားလေ၊ ပြစ်သားလေနတူးဒု စားနေနူး” ဆိုဘီး မေးဂေဟယ်။
- 12 ယေရှုကြားဟူ ခီမာ “ကျန်းမာဟူသူလေဟာ ဆေးဆရာဟို့ လိုဂေဟု။ ဖျားနာဟူသူလေဟာဘဲ လိုဂေဟယ်။
- 13 ‘ငါဟာ ယဇ်ပူဇော်ဇာထတ် သနားကြင်နာရှင်းဟို့ ပိုဘီး နှစ်သက်ဟယ်’ ဆိုဘီး ပြောဟားဟူကျမ်းစကားဟို့ နားလည်ဟို့ သွားဘီးသန်ယူဂေပါ။ ဖြောန့်မတ်ဟူသူလေဟို့ ကယ်ဟို့တွပ် ငါလာဇာ မဟု။ ဆိုးဟူလူလေဟို့ ကယ်ဟို့တွပ် ငါလာဟယ်” ဆိုဘီး မိန့်တော်မူလေဟယ်။

စာရှောန်ဇာန ဆိုင်ဟူမေးခွန်းကြောန်း

(မာကု ၂.၁၈-၂၂; လုကာ ၅.၃၃-၃၉)

* 9:1 ၉.၁ သူ့ရဲ့ နေရပ်မြို့၊ ကပေရနောင်မြို့ (ရှု ၄.၁၃)။ 9:10 ၉.၁၀,၁၁ လု ၁၅.၁၂ † 9:10 ၉.၁၀ မသံရဲ့အီမာ၊ အယ်မျိုးမှုဘဲနေဟာ သူ့ရဲ့ အီမာ။ 9:13 ၉.၁၃ မ ၁၂.၇

14 အယ်ဒီမာ ယောဟန်ရဲ့ တဗွဲလေဟာ ယေရှုနားဟို့ ရော့-က်လာဘီးဟာ “ကျွန်တော်ဟားလေန ဖာရိရှဲလေဟာ မကြာမကြာ စာရှောန်ဂေဟယ်။ ကိုယ်တော်ရဲ့တဗွဲလေဟာ ဖြားဖြစ်ကြောန် စာရှောန်ဂေဟူး” ဆိုဘီး မေးလျှော့-က်ဂေဟယ်။

15 ယေရှုဟာ “အီတတ်ဗွဲမာ ဒို့သားနတူးဒူ ရှိနေဟူ ပေါန်းသင်းလေဟာ ဒို့သားနတူးဒူ ရှိနေခီမာ ဝန်းနဲပူဆွေးဂေဘဲလော။ မင်္ဂလာဆောန်ဒို့သားန သူပေါန်းသင်းလေဟာ ခွဲခွာရဟို့ခီ ရော့-က်လာလေ့မယ် အယ်ဆိုဟာ သူးနို့လေဟာ စာရှောန်ဂေလေ့မယ်။”

16 “ဖယ်သူလည်း အန်းဂီဟောန်းဟို့ ပိစသစ်န ဖာလေ့ မေ့ဟူ။ ဖြားဖြစ်ကြောန်နူးဆိုဟာ ဖာဟားဟူ ပိစသစ်ဟာ အန်းဂီဟောန်းဟို့ စုဖုလဲဘီးဟာ ပိုဆိုးဟားလေ့မယ်။

17 အယ်မျိုးဘဲ ဝိုင်သစ်ဟို့ သားရေဖူးဟောန်းထဲမာ ထဲလေ့ မေ့ဟူ။ ထဲမယ် ဆိုဟာ ဝိုင်သစ်ဟာ သားရေဖူးဟောန်းဟို့ ပေါ့-က်ပုလဲစေဘီး ဝိုင်န သားရေဖူး နေ့ခုလောင်းဟာ ပျစ်စီးဟားလေ့မယ်။ အယ်ဘီးဟာ သရေဖူးလည်း ပျစ်စီးဟားလေ့မယ်။ အယ်မျိုး ဖြစ်ဘဲနေအောန် ဝိုင်သစ်ဟို့ သားရေဖူးသစ်ထဲဟို့ ထည့်ရဟယ်။ အယ်ဆိုဟာ နေ့ခုလောင်းဟာ ကြာဂီးခံလေ့မယ်” ဆိုဘီး မိန်တော်မူလေဟယ်။

ယာဏ္ဍရရဲ့ သမီးန ဝတ်လောင်တော်ဟို့တို့ဟူ မီးမကြောန်း
(မာကု ၅.၂၁-၄၃; လုကာ ၈.၄၀-၅၆)

18 ယေရှုဟာ အယ်မျိုး ပြောနေခီမာ ယုဒလူမျိုး ရာရှိတယော့-က်ဟာ ရော့-က်လာဘီးဟာ ကိုယ်တော်ရှေ့မာ ပျပ်ဝပ်လေဟယ်။ အယ်သူဟာလည်း “ကျွန်တော့်သမီးဟာ သေဟားဘီ။ အယ်ဘောမဲ့ ကိုယ်တော်ကြွဘီး သူထတ်မာ လတ်တန်မယ် ဆိုဟာ သတ်ရှင်ပါလေ့မယ်” ဆိုဘီး လျှော့-က်လေဟယ်။

19 အယ်ကြောန် ယေရှုဟာ ထဘီးဟာ တဗွဲတော်လေနတူးဒူ အယ်သူနော့-က်ဟို့ လိုက်ဟားလေဟယ်။

20 ဆယ့်နေ့နှစ် လောင်းလောင်း သွီးသွန်နာစွဲနေဟူ မီးမတယော့-က်ဟာ ယေရှုနော့-က်ဟို့ လိုက်ဘီး ဝတ်လောင်တော် ပန်းဗွားဟို့ တို့ထိလေဟယ်။

21 အယ်မီးမဟာ “ငါဟာ သူရဲ့ ဝတ်လောင်တော်ဟို့ တို့ထိမယ် ဆိုဟာ ငါကျန်းမာရလေ့မယ်” ဆိုဘီးဟာ ကိုယ့်ကိုယ်ကိုယ် ပြောနေဟယ်။

22 ယေရှုဟာ လှည့်ကေ့ခီမာ အယ်မီးမဟို့ မြင်ဟားဘီး “ငါ့သမီး၊ စိုးရိမ်န! နန်ရဲ့ ယောင်ကြည်ရှင်းဟာ နန်ဟို့ ကျန်းမာစေဘီ” ဆိုဘီး မိန်တော်မူလေဟယ်။ အယ်ခီမာဘဲ အယ်မီးမဟာ ရောဂါပျော့-က်ဟားလေဟယ်။

23 အယ်ဘီးန ယေရှုဟာ ရာရှိရဲ့အီဟို့ ရော့-က်ဟားလေဟယ်။ ကိုယ်တော်ဟာ တီးမူမားလေန မသာအီဟို့ လာဟူသူလေ အောက်အောက်သဲသဲ ဖြစ်နေဂေဇာဟို့ မြင်တော်မူဟူ ခီမာ

24 ကိုယ်တော်ဟာ “ဖယ်ဂေ၊ မီးမငယ် သေနေဇာ မူဟာ! အိမ့်နေဇာဖြစ်ဟယ်!” ဆိုဘီး မိန်တော်မူလေဟယ်။ လူလေ ဂူလောင်းဟာ ကိုယ်တော်ဟို့ သရော်ဂေလေဟယ်။

25 လူအောက်ဂီးဟာ ပုလန်ဟို့ထွပ်ဟားဘီးန ယေရှုဟာ မီးမငယ်ရဲ့ အိခန်းထဲဟို့ ဝမ်ဘီး မီးမငယ်ရဲ့လတ်ဟို့ ဆွဲထူလိုက်ဟူ ခီမာ မီးမငယ်ဟာ ထလေဟယ်။

26 အယ်မူဒန်းဟာ အယ်ဒေသ တခုလောင်းဟို့ ပုလုံနဲ့ဟားလေဟယ်။

မျစ်စိမြင်ဘဲဟူ လူနွေယော့-က်ဟို့ မြင်စေဟူကြောန်း

27 အယ်ရပ်ဟုနော့ဘီး ယေရုကြွဟားဟူ ခီမာ မျစ်စိမြင်ဘဲဟူ လူနွေယော့-က်ဟူ ကိုယ်တော်နော့-က်ဟို့ လိုက်ဘီးဟာ “ဒါဝိဒ်ရဲ့ သားတော်! ကျွန်တော်ဟားလေဟို့ သနားတော်မူပါ” ဆိုဘီး အော်ဟစ်ဂေ့လေဟယ်။

28 အီတအီဟို့ ဝမ်ခီမာ မျစ်စိကန်းနေသူလေဟာ ယေရုနားဟို့ လာဂေ့လေဟယ်။ ကိုယ်တော်ဟုလည်း “နန်းနို့မျစ်စိဟို့ ငါမြင်စေနိုင်ဟယ် ဆိုဇာဟို့ ယောင်ဘဲလော” ဆိုဘီး မေးလိုက်ဇာ “ယောင်ကြည့်ပါဟယ် သခင်!” ဆိုဘီး လျှော့-က်ဂေ့လေဟယ်။

29 ယေရုဟာ သူးနို့လေရဲ့ မျစ်စိဟို့ တို့ဘီးဟာ “နန်းနို့ယောင်ကြည့်ဟူတိုင်း နန်းနို့မာဖြစ်စေ!” ဆိုဘီး မိန့်တော်မူဘီးနာ၊

30 အယ်သူလေဟာ မျစ်စိပွမ့်လန်းလာဘီးဟာ မြင်ရဂေ့လေဟယ်။ ယေရုဟာ “အယ်ကြောန်းရာလေဟို့ ဖယ်သူဟို့လည်း သိစေန!” ဆိုဘီး ကျပ်ကျပ်တဲတဲဟား ဒိပေးလေဟယ်။

31 အယ်ဘေမဲ့ သူးနို့လေ ထွပ်ဟားဘီးဟာ ယေရုရဲ့ဒန်းဟာ တပြည်လောင်းဟို့ ပုလုံနို့ဟားလေဟယ်။

စကားအနေဟူသူဟို့ ကုသပေးဟူကြောန်း

32 အယ်သူလေထွပ်ဟားဘီးန နတ်ဆိုးဝမ်ဘီး စကားအနေဟူ လူတယော့-က်ဟို့ ယေရုနားဟို့ ခေါ်လာဂေ့လေဟယ်။

33 နတ်ဆိုးဟို့ နှန်ထုလိုက်ဟူ ခီမာ စကားအနေဟူ သူဟာ စကားပြောလေဟယ်။ လူလေ ဂူလောင်းဟာ အံ့ဩဟားဂေ့ဟယ်။ “အယ်မျိုးမူရာလေဟို့ ကုသရေလ လူမျိုးထဲမာ ခါလည်းမြင်ဖူးဟာ!” ဆိုဘီး ပြောဆိုဂေ့လေဟယ်။

34 ဖာရိရှဲလေဟုလည်း “အယ်သူဟာ နတ်ဆိုးခေါင်းဆောန် ဗေလဇေဗုလဟို့ အားကိုးဘီး နတ်ဆိုးလေဟို့ နှန်ထုဇာဖြစ်ဟယ်” ဆိုဘီး ပြောဆိုဂေ့လေဟယ်။

လူလေဟို့ သနားကြင်နာဟူကြောန်း

35 ယေရုဟာ ဝါလယ်ဇရပ်လေမာ ဆောင်းမဩဝါဒပေးဘီး နိုင်ငံတော်ကြောန်း ဒန်းကောင်းဟို့ ကြေညာတော်မူလေဟယ်။ လူလေခံစားနေရဟူ ရောဂါလေဟို့လည်း ကျန်းမာစေဘီးဟာ မြို့ဝါလေဟို့ လှည့်လည်တော်မူလေဟယ်။

36 ကိုယ်တော်ဟာ လူအောက်ဂီးဟို့ မြင်လိုက်န သနားဟူစိ ဖြစ်လေဟယ်။ ဖြားဖြစ်ကြောန်းနူးဆိုဟာ သူးနို့ဟာ သိုးထီးမားမော့ဘဲဟူ သိုးလေမျိုး ပူပန်သောကရော့-က်ဘီး အားကိုးရာမော့ဘဲ ဖြစ်နေဂေ့ကြောန်းဖြစ်ဟယ်။

37 အယ်ကြောန်း ကိုယ်တော်ဟာ “ရိုသီးဇာလေ ဘောင်ဂီးရှိဘေမဲ့ ရိုသီးမားလေဟာ နဲဂေ့လေဟယ်။

38 အယ်ကြောန်း ရိုသီးမားလေဟို့ စေလွှတ်ပေးဟို့တွပ် ဗားဇရှင်ဟို့ ဆုတောင်းဂေ့” ဆိုဘီး တမဲ့တော်လေဟို့ မိန့်တော်မူလေဟယ်။

9:34 ၉-၃၄ မ ၁၀.၂၅; ၁၂.၂၄; မာ ၃.၂၂; လု ၁၁.၁၅ 9:35 ၉-၃၅ မ ၄.၂၃; မာ ၁၃.၉; လု ၄.၄၄ 9:36 ၉-၃၆ မာ ၆.၃၄ 9:37 ၉-၃၇.၃၈ လု ၁၀.၂

10

ဆယ့်နှေ့ပါးတို့ စေလွှတ်ဟူကြောင်း

(မာကု ၃.၁၃-၁၉; လုကာ ၆.၁၂-၁၆)

1 ယေရှုဟာ တမံတော် ဆယ့်နှေ့ပါးတို့ ခေါ်ဘီးဟာ ညစ်ညူးဟူနတ်လေတို့ နှိပ်ထုတို့တွပ်န ရောဂါဘောင်းဇောင်တို့ ပျော့-က်ကင်းစေတို့တွပ် ခွမ်တဂိုးအာဏာတို့ ပေးအပ်တော်မူလေဟယ်။

2 တမန်တော်ဆယ့်နှေ့ပါးရဲ့ နာမယ်လေဟာ ပေတရု ဆိုဘီးခေါ်ဟူ ရှိမုန်န သူညီ အနုဒြေ၊ ဇေဗဒဲရဲ့သား ယာကုပ်န သူညီကို ယောဟန်၊

3 ဖိလိပုပုန ဗာသောလမဲ၊ သောမန အခွန်ကော့-က်မား မသံ၊ အာလဖဲရဲ့သား ယာကုပ်န သဒဒဲ၊

4 မျိုးရှစ်စိအားထတ်သန်ဟူ ရှိမုန်န ယေရှုတို့ သစ်စာဖော့-က်ဟူ ယုဒရှုကာရုတ် ဖြစ်လေဟယ်။

ဆယ့်နှေ့ပါးရဲ့ သာသနာပြုဟူကြောင်း

(မာကု ၆.၇-၁၃; လုကာ ၉.၁-၆)

5 ဆယ့်နှေ့ပါးတို့ ယေရှုဟာ စေလွှတ်လိုက်ဘီး မိန့်မှာလိုက်ဇာဟု “လူမျိုးခြားဒေသန ရှုမာရိမြို့လေတို့ သွားဂေ့န။

6 ကူသရေလလူမျိုးရဲ့ ပျော့-က်နေဟူ သိုးလေနားတို့ဘဲ ရင်ဦးဆောင်းသွားဂေ့ပါ။”

7 “သွားဘီးဟာ ‘ကောန်းဂန်နိုင်ငံတော် တည်ထောက်တို့နီးဘီ!’ ဆိုဘီး ဟောပြောဂေ့ပါ။

8 လူနာလေတို့ ကျန်းမာစေပါ။ လူသေလေတို့ ပုလန်ရှင်စေဂေ့ပါ။ နူနာသယ်လေတို့ သန်ရှင်းစေဂေ့ပါ။ နတ်ဆိုးလေတို့လည်း နှိပ်ထုဂေ့ပါ။ နန်းနို့လေဟာ ဖိုးခပေးရဘဲန လတ်ခံရရှိဟူမျိုး ဖိုးခယူဘဲန ပေးကမ်းဂေ့ပါ။

9 နန်းနို့ရဲ့ ခါးဗတ်ထဲမာ ရွှေ၊ ငွေ၊ ကြေးဒန်းဂါးလေတို့ ထည့်သွားဂေ့န။

10 ခရီးတွပ် လွယ်အိ၊ အန်းဂီပို၊ ခေနပ်န တောန်အူးတို့လည်း ယူဆောန်ဂေ့န။ လောက်လောက်ဟူ သူဟာ ကျွေးမွေးဇာတို့ ရထိုက်ဟယ်။”

11 “မြို့တမြို့၊ ဝါတဝါတို့ ဝမ်ဟူ ခီမာ နန်းနို့တို့ ကြိုဆိုဟူ သူတို့ ရှာဘီး အယ်နေရာဟု နန်းနို့လေ ထွပ်ဟူးခန်ခိထိ သူးနို့နတူးဒူနေဂေ့ပါ။

12 နန်းနို့လေ အီထဲတို့ ဝမ်ဟူးခီမာ ‘နန်းနို့နတူးဒူ ငြိသတ်မှုရှိပါစေ’ ဆိုဘီး နောက်ဆစ်ဂေ့ပါ။

13 အယ်အီမာရိဟူ လူလေဟာ နန်းနို့တို့ လတ်ခံကြိုဆိုဟယ် ဆိုဟာ နန်းနို့လေ နော့-က်ဆစ်ဟူ ငြိသတ်မှုဟာ ကျန်ရစ်ပါစေ။ အယ်ဘေမဲ့ နန်းနို့တို့ လတ်ခံဂေ့ဘဲနေဟယ် ဆိုဟာ နန်းနို့နားတို့ ပုလန်လာစေ။

14 တယော့-က်ယော့-က်ဟု နန်းနို့လေတို့ လတ်ခံဟု ဆိုဟာ နန်းနို့စကားတို့ နားထောန်ဂေ့ဘဲနေဟယ် ဆိုဟာ အယ်အီဟု ထွပ်ဟူးဟူ ခီမာ နန်းနို့ခေဖွားဟု မုလေမုတို့ ခါခလလိုက်ဂေ့။

15 ငါ မှန်ပြောမယ်၊ တရားစီရင်ဟူ နေမာ ဘုရားသခင်ဟာ အယ်မြို့ထတ် သောဒိုမြို့န ဂေါမောရမြို့တို့ ပိုဘီး ကရုဏာတော်တို့ ပြသလေ့မယ်။”

ရှော့-က်လာနေဟူ ညှဉ်းဆဲမှုလေကြောင်း

(မာကု ၁၃.၉-၁၃; လုကာ ၂၁.၁၂-၁၇)

16 “နားထောန်ဂေ့! ဝံပုလေ့အောက်ထဲဟို့ သိုးလေဟို့ လွတ်ဟူမျိုး နန်းနို့လေဟို့ ငါစေလွတ်မယ်။ အယ်ကြောန် ဗွီမျိုးလီမာဘီး ချိုးငှတ်မျိုး ဖုလူစင်ရမယ်။

17 လူလေဟို့ ဒိထားဘီးနေဂေ့ပါ။ ဖြားဖြစ်ကြောန်နူးဆိုဟာ နန်းနို့လေဟို့ ဖမ်းဆီးဘီးဟာ တရားရောင်းဟို့ အပ်လေ့မယ်။ ဝါလယ်ဇရပ်လေမာ ရိုက်ခံရဂေ့လေ့မယ်။

18 အယ်သူလေန လူမျိုးခြားလေရှေ့မာ သတ်သေဖြစ်ဟို့တွပ် မြို့ဝန်မန်းလေန မန်းဂီးလေ ရှေ့ဟို့ ငါ့ကြောန် နန်းနို့ဟို့ စစ်ဆေးဟို့ ခေါ်ဆောန်ဟားဇာ ခံရဂေ့လေ့မယ်။

19 နန်းနို့ဟို့ စစ်ဆေးဟို့ ခေါ်ဟားခီမာ ဖယ်မျိုးပြောရဟို့ ဆိုဘီး စိုးရိမ်ဂေ့န။ အယ်ခီမာ နန်းနို့ပြောရဟို့စကားဟို့ ရဂေ့လေ့မယ်။

20 ဖြားဖြစ်ကြောန်နူးဆိုဟာ နန်းနို့လေဟာ ကိုယ့်ကိုယ်ကိုယ် ပြောနေဇာ မူဟာ။ နန်းနို့ဖ ဘုရားသခင်ရဲ့ ဝိညာဉ်တော်ဟာ နန်းနို့အားဖြင့် ပြောတော်မူလေဟယ်။”

21 “လူလေဟာ သူးနို့ရဲ့ ညီကိုရှင်းရှင်း သေစေဟို့တွပ် အပ်ဂေ့လေ့မယ်။ ဖလေဟုလည်း သားလေဟို့ အပ်လေ့မယ်။ သားမီးလေလည်း သူးနို့ရဲ့ မိဖလေဟို့ ရန်ပြုဘီးဟာ သတ်ဂေ့လေ့မယ်။

22 လူလေဟုလည်း ငါ့နာမကြောန် နန်းနို့လေဟို့ မူးတီးဂေ့လေ့မယ်။ အယ်ဘေမဲ့ ငါ့နာမဟို့ ဆောင်းထိ ဆွဲကိုင်ဟူသူဟာ ကယ်တန်ရှင်းဟို့ ခံရလေ့မယ်။

23 မြို့တမြို့မာ နန်းနို့ဟာ ညှဉ်းဆဲခံရဟူ ခီမာ တခြားမြို့ဟို့ ထွပ်ပုလေးဂေ့ပါ။ ငါ မှန်ပြောမယ်၊ ကူသရေလ မြို့လေ ဂူလောင်းဟို့ သွားလာဟို့ ပီးခန်မာ လူရဲ့သားဟာ ကြွလာလေ့မယ်။”

24 “တမဲ့လည်း ဆရာထတ် သာဟာ။ ကျွန်လည်း သခင်ထတ်သာဟာ။

25 တမဲ့လည်း ဆရာဟူမျိုး၊ ကျွန်လည်း သခင်ဟူမျိုး ဖြစ်ဟယ် ဆိုဟာ ရလော့-က်ဘီ။ အီးထောန်ဦးစီးဟို့ ဗေလဇေဗုလ ဆိုဘီး ခေါ်ခဲရဟယ် ဆိုဟာ အီသူအီသားလေဟို့ ပိုဘီး ခေါ်ဂေ့လေ့မယ်!”

ဖယ်သူဟို့ ကြော့-က်ရဟို့ကြောန် (လုကာ ၁၂.၂-၇)

26 “အယ်ကြောန် သူးနို့လေဟို့ ကြော့-က်ဂေ့န။ ဖောင်းဟားဟူ ဇာလေ ဂူလောင်း ပေါ်လာလေ့မယ်။ ဝှပ်ဟားဇာလေ ဂူလောင်းဟာလည်း ထန်ရှားလာလေ့မယ်။

27 မှောန်ထဲမာ နန်းနို့ဟို့ ငါပြောဟူ စကားလေဟို့ လန်းရောန်ထဲမာ နန်းနို့လေ ကြေညာဂေ့ပါ။ နန်းနို့ရဲ့ နားနားမာ တိုးတိုးဟားကြားဟူ စကားလေဟို့ အီးခေါန်မိုးထတ်မာ အော်ဘီးကြေညာဂေ့ပါ။

28 ကိုယ်ခနွာဟို့ဘဲ သတ်နိုင်ဘီးဟာ သတ်ဝိညာဉ်ဟို့ သတ်နိုင်ဂေ့ဘဲသူလေဟို့ ကြော့-က်ဂေ့န။ ကိုယ်ခနွာန သတ်ဝိညာဉ်ဟို့ ငရဲမာ ဖျစ်ဆီးနိုင်သူဟို့ဘဲ ကြော့-က်ဂေ့ပါ။

29 အီးဇာဟား နေ့ကောန်ဟို့ ပဲနီတပုလားန ရောန်းဟယ်မူဟုလော။ နန်းနို့ဖရဲ့ ခွမ်မွေ့ဘဲနေဟာ အယ်မူအီးဇာဟားလေ တကောန်လည်းဘဲ မုလေထတ်ဟို့ ကုလဂေ့ဟု။

30 နန်းနို့ခေါင်းထတ်ဟု ဆားဗန်လေ ဂူလောင်းဟို့လည်း ရေတွပ်ဘီးသား ဖြစ်ဟယ်။

31 အယ်ကြောန် ကြော့-က်ဂေ့န! နန်းနို့လေဟာ အီးဇာဟားလေထတ် ရရာတိုင်း ဖိုးကီးဟယ်။”

10:16 ၁၀.၁၆ လု ၁၀.၃ 10:17 ၁၀.၁၇-၂၀ မာ ၁၃.၉-၁၁: လု ၁၂.၁၁,၁၂: ၂၁.၁၂-၁၅ 10:21 ၁၀.၂၁ မာ ၁၃.၁၂: လု ၂၁.၁၆ 10:22 ၁၀.၂၂ က မ ၂၄.၉: မာ ၁၃.၁၃: လု ၂၁.၁၇: ၁ မ ၂၄.၁၃: မာ ၁၃.၁၃ 10:24 ၁၀.၂၄ က လု ၆.၄၀: ၁ ယော ၁၃.၁၆: ၁၅.၂၀ 10:25 ၁၀.၂၅ မ ၉.၃၄: ၁၂.၂၄: မာ ၃.၂၂: လု ၁၁.၁၅ 10:26 ၁၀.၂၆ မာ ၄.၂၂: လု ၈.၁၇

ခရစ်တော်ဟို့ ဝန်ခံဟူကြောင်း
(လုကာ ၁၂.၈-၉)

32 “ဖယ်သူဘဲဖြစ်ဖြစ် လူလေရှေ့မှာ ငါ့ဟို့ ကယ်တန်ရှင် သခင်နေန ဝန်ခံလေဟယ်။
ကောင်းဂန်ဘောင်မှာ ရှိတော်မူဟူ ငါ့ဖရှေ့မှာ အယ်သူဟို့ ငါဝန်ခံမယ်။

33 အယ်ဘေမဲ လူလေရှေ့မှာ ငါ့ဟို့ ငြင်းပယ်ဟယ် ဆိုဟာ ကောင်းဂန်ဘောင်မှာရှိဟူ ငါ့ဖရှေ့မှာ
အယ်သူဟို့ ငါငြင်းပယ်မယ်။”

ငြိသတ်ရှင်းမှုဟု
(လုကာ ၁၂.၅၁-၅၃; ၁၄.၂၆,၂၇)

34 “အယ်လောကဟို့ ငြိသတ်ရှင်းပေးဟို့တွပ် ငါလာဟယ် ဆိုဘီး ထန်ဂေ့န။ ငြိသတ်ရှင်းပေးဟို့
လာဟူဇာ မှဟူ။ အယ်ဘေမဲ ရှင်းရှင်းကွဲပြားဟို့တွပ် ငါလာဟူဇာ ဖြစ်လေဟယ်။

35 ဖနသား၊ မိနမီး၊ ယောက္ခမန ချွေးမလေ ရှင်းရှင်း စိဝန်းကွဲစေဟို့တွပ် ငါလာဇာဖြစ်ဟူကြောန့်

36 နန်းနို့ရဲ့ အီသူအီသားလေလည်း နန်းနို့ရဲ့ ရန်သူလေ ဖြစ်လာလေ့မယ်။”

37 “ယော့-က်ယော့-က်ဟာ ငါ့ထတ် သူးနို့ရဲ့ မိဖဟို့ ပိုဘီး ရှစ်လေဟယ်။ အယ်သူဟာ
ငါ့နထိုက်တန်ဟူ။ ယော့-က်ယော့-က်ဟာ ငါ့ဟို့ ရှစ်ဟူထတ် သားမီးလေဟို့ ပိုဘီး ရှစ်လေဟယ်။
အယ်သူဟာလည်း ငါ့နထိုက်တန်ဟူ။

38 သူးနို့ရဲ့ လတ်ဝါးကပ်တိုင်ဟို့ ထမ်းဘီး ငါ့နော့-က်ဟို့ လိုက်ဂေ့ဘဲနေသူဟာ ငါ့တမဲ့လေဖြစ်ဟို့
ထိုက်တန်ဂေ့ဟူ။

39 သူးနို့ရဲ့ သတ်ဟို့ တို့ဟူသူဟာ သတ်ရှောင်းလေ့မယ်။ အယ်ဘေမဲ ငါ့ကြောန့် သူးနို့ရဲ့
သတ်ရှောင်းဟူသူဟာ သတ်ဟို့ တို့ရလေ့မယ်။”

ခံစားရဟို့ ကျိုးလေကြောင်း
(မာကု ၉.၄၁)

40 “နန်းနို့ဟို့ လတ်ခံဟူ သူလေဟာ ငါ့ဟို့ လတ်ခံဇာဖြစ်လေဟယ်။ ငါ့ဟို့ လတ်ခံဟူ
သူလေဟာလည်း ငါ့ဟို့ စေလွတ်ဟူသူဟို့ လတ်ခံဇာဖြစ်လေဟယ်။

41 ဘုရားသခင်ရဲ့ နာမတော်ဟို့ ထော့-က်ဘီး ဘုရားသခင်ရဲ့ ပရောဖက်ဟို့ လတ်ခံဟူသူလေဟာ
အယ်ပရောဖက်ရဲ့ ကျိုးဟို့ ခံစားရလေ့မယ်။ ဖြောန့်မတ်ဟူသူဟို့ ထော့-က်ဘီး ဖြောန့်မတ်ဟူသူဟို့
လတ်ခံဟူသူဟာလည်း ဖြောန့်မတ်ဟူသူရဲ့ ကျိုးဟို့ ခံစားရလေ့မယ်။

42 ငါ မှန်ပြောမယ်၊ ငါ့နာမဟို့ ထော့-က်ဘီး ငါ့တမဲ့လေထဲဟု အားနဲဟူသူတယာ့-က်ယော့-က်ဟို့
ရေတခွပ်တိုက်ဟယ် ဆိုဟာ အယ်သူဟာ ကျိုးဟို့ ခံစားရလေ့မယ်” ဆိုဘီး မိန့်မှာဟားလေဟယ်။

11

ယေရှုန ဗတုတိဇိယောဟန်ကြောင်း
(လုကာ ၇.၁၈-၃၅)

10:33 ၁၀.၃၃ ၂ တိ ၂.၁၂ 10:38 ၁၀.၃၈ မ ၁၆.၂၄; မာ ၈.၃၄; လု ၉.၂၃ 10:39 ၁၀.၃၉ မ ၁၆.၂၅; မာ ၈.၃၅; လု ၉.၂၄;
၁၇.၃၃; ယော ၁၂.၂၅ 10:40 ၁၀.၄၀ က လု ၁၀.၁၆; ယော ၁၃.၂၀; ခ မာ ၉.၃၇; လု ၉.၄၈

1 ယေရှုဟာ တမဲ့တော်ဆယ့်နှစ်ပါးဟို့ အယ်မူဇာလေ ဂူလောင်း မိန့်မှာဘီးဟာ ဂါလိလဲပြည်ရဲ့ မြို့လေမာ ဆောင်းမသြဝါဒပေးဘီး ဒန်းကောန်းဟို့ ကြေညာဟို့တွပ် အယ်ရပ်ဟာနောဘီး ထွပ်ကြွဟားတော်မူလေဟယ်။

2 ခရစ်တော် ပြုလောက်နေဟူ ကြောန်းရာလေဟို့ ထောန်ထဲမာ ယောဟန်ကြားရဟူ ဒီမာ သူတမဲ့တချို့ဟို့ ကိုယ်တော်နားဟို့ လွတ်ဘီး

3 “ကိုယ်တော်ဟာ ကြွလာတော်မူဟူ ခရစ်တော်ဘဲလော။ နော-က်မူဘဲနေဟာ တခြားတယော-က်ဟို့ စောန်မွှော်ရဟို့သေးလော” ဆိုဘီး မေးလျော့-က်စေလေဟယ်။

4 ယေရှုဟာလည်း “နန်းနို့ကြားသိဟူ ဇာလေ၊ မြင်တွံဟူ ဇာလေဟို့ သွားဘီးဟာ ယောဟန်ဟို့ ပြောပြဂေပါ။

5 မျစ်စိကန်းနေဟူ သူလေဟာ မျစ်စိမြင်ရဟယ်။ ခေလတ်သေနေဟူ သူလေလည်း လမ်းသွားရဟယ်။ နူနာရောဂါသယ်လေဟာ သန်ရှင်းမူဟို့ ရဟယ်။* နားကြားဘဲနေဟူသူလေ နားကြားရဟယ်။ သေဟူသူလေဟာ ပုလန်ရှင်ဇာဟို့ခံရဟယ်။ ဆင်းရဲသားလေလည်း ဝန်းသာဇာဒန်းကောန်းဟို့ ကြားရလေဟယ်။

6 ငါ့ဟို့ ငြင်းပယ်ဘဲဟူ လူလေဟာ မင်္ဂလာရှိဟယ်!” ဆိုဘီး မိန့်တော်မူလေဟယ်။

7 ယောဟန်ရဲ့ တမဲ့လေ ပုလန်ဟားဒီမာ ယေရှုဟာ ယောဟန်ဟို့ ကြောန်းပြုဘီးဟာ ဒေသနာ နားထောန်ဟို့ လာဟူသူလေဟို့ “နန်းနို့လေဟာ ဖယ်ဇာဟို့ ကေ့ဟို့ တောထဲဟို့သွားဂေနူး။ လေတိုက်ဘီး လှောက်ရှားတတ်ဟူ ကျူဗန်ဟို့ ကေ့ရှင်ကြောန် သွားဂေလော။

8 အယ်မျိုးမူဟာ ဆိုဟာ ဝတ်ကောန်းစားလှဝတ်ဟားဟူသူဟို့ ကေ့ရှင်ကြောန် သွားဂေလော။ အယ်မျိုးဝတ်ဟားဟူ သူလေဟာ မန်းဂီးရဲ့ နန်းတော်လေမာဘဲ ရှိဂေဟယ်!

9 ပရောဖက်ဟို့ ကေ့ရှင်ကြောန် သွားဇာလော။ မှန်ဟယ်။ ပရောဖက်ထတ် ကီးမြတ်ဟူ သူလည်းဖြစ်ဟယ် ဆိုဘီး နန်းနို့လေဟို့ ငါပြောဟယ်။

10 ကျမ်းစာမာ ‘နန်သွားမယ့် လမ်းဟို့ ပြင်ဟို့တွပ် ဘုရားသခင်ဟာ ငါ့ရဲ့တမန်ဟို့ နန်ရှေ့မာ စေလွတ်မယ်’ ဆိုဘီး ယောဟန်ကြောန်းဟို့ ရေးဟားလေဟယ်။

11 ငါ မှန်ပြောရမယ် ဆိုဟာ မီးမမီးဟူ သူလေထဲမာ ဗတုတိဇီယောဟန်ထတ် ကီးမြတ်ဟူသူ တယော-က်လည်း ပေါ်ထွပ်သေးဟာ။ အယ်ဘေမဲ့ ကောန်းဂန်နိုင်ငံတော်မာ ငယ်ဆောင်းဖြစ်ဟူသူဟာ ယောဟန်ထတ် ပိုဘီး ကီးမြတ်လေဟယ်။

12 ဗတုတိဇီယောဟန် လတ်ထတ်ဟာနောဘီး ခုခီထိ ကောန်းဂန်နိုင်ငံတော်ဟာ အဓမ္မလူလေရဲ့ ကြမ်းဖတ်မူလေဟို့ ခံရလေဟယ်။†

13 ယောဟန်ပေါ်ထွပ်ခန်ဂဒဲဟာ မောရှေရဲ့ ပညတုတိကျမ်းန ပရောဖက်လေ ဂူလောင်းဟာ ကောန်းဂန်နိုင်ငံတော်ကြောန်းဟို့ ပြောဟားဟယ်။

14 နန်းနို့လေဟာ လတ်ခံဟို့ ဆနအရှိမယ် ဆိုဟာ အယ်သူဟာ ဇလိယဘဲ ဖြစ်ဟယ်။

15 နန်းနို့မာ နားရှိဟယ် ဆိုဟာ ကြားဂေ!”

16 “အယ်ခေတ် လူလေဟို့ ငါဖယ်မျိုး နှိုင်းပြရဟို့နူး။ ဇာတ်ပွဲကနေဟူ လူငယ်လေဟာ သူးနို့ငယ်ဂျင်းလေဟို့ အော်ဘီးဟာ

* 11:5 ၁၁.၅ သန်ရှင်းမူဟို့ ရဟယ်။ ၈.၂။ 11:12 ၁၁.၁၂.၁၃ လု ၁၆.၁၆ † 11:12 ၁၁.၁၂ ကြမ်းဖတ်မူလေဟို့ ခံရလေဟယ်။ အယ်မျိုးမူဘဲနေဟာ ကြမ်းဖတ်မူလေ ဖြစ်နေဟယ်။ 11:14 ၁၁.၁၄ မ ၁၇.၁၀-၁၃ မာ ၉.၁၁-၁၃

17 ‘နို့လေဟာ သားသာယားယာ တီးမှုဂေဟူလည်းဘဲ နန်းနို့လေ ကဂေဟာ! ဝန်းနဲပူဆွေးဟူချင်းဟို ဆိုဟူလည်းဘဲ ငိုဂေဟာ!’ ဆိုဘီး ပြောဟူလူငယ်လေန အယ်လူမျိုးလေဟာ တူလေဟယ်။

18 ယောဟန်ဟာ စားသော-က်ဘဲန လာဟယ် ဆိုဟာ သူးနို့လေဟာ ‘အယ်သူဟာ နတ်ဆိုးဝမ်နေဟူ သူဖြစ်ဟယ်!’ ဆိုဘီး ပြောဆိုဂေလေဟယ်။

19 လူ့ရဲ့သားဟာ စားသော-က်ဘီးလာဟယ် ဆိုဟာ ‘ကေ့ကေ့ အယ်လူဟာ စားမတ်ဘီး ဝိုင်သော-က်သူ၊ ခွန်ကော့-က်မားလေန ပြစ်သားလေရဲ့ မိဆွေဖြစ်ဟယ်!’ ဆိုဘီး ပြောဂေဗုလန်ဟယ်။ အယ်ဘေမဲ့ ဘုရားသခင်ရဲ့ ဉာဏ်ပညာတော်ဟာ မှန်ကန်ကြောန်းဟို အယ်မူကြောန်းရာအားဖြင့် သတ်သေပြဟယ်” ဆိုဘီး မိန့်တော်မူလေဟယ်။

ယောင်ကြည်ဘဲဟူ မြို့လေကြောန်း
(လုကာ ၁၀.၁၃-၁၅)

20 အယ်ဘီးန ယေရှုဟာ နိမိတ်လတ်ခဏာလေဟို ပြဘီးလည်းဘဲ နောန်ဒရဂေဘဲဟူ မြို့လေဟို ပြစ်တန်ဘီး ဆောင်းမတော်မူလေဟယ်။

21 “အို၊ ခေါရဇိန်မြို့၊ နန်ဟာ အမင်္ဂလာရှိလေဟယ်! အို၊ ဗက်ဇဲဒမြို့၊ နန်ဟာ အမင်္ဂလာရှိလေဟယ်! နန်းနို့လေမှာ ငါပြဟူတဂိုးလေဟို တုရမြို့န ဇိဒန်မြို့လေမှာ ပြလိုက်မယ် ဆိုဟာ အယ်မြို့လေဟာ ရှေးမဆွဂဒဲဟု လျှော်တေဝတ်ဟို ဝတ်ဘီး၊ ပုလာနလူးဘီး နောန်ဒရဟူးဂေဘိ!

22 ငါပြောမယ်။ တရားစီရင်ဟူနေမာ ဘုရားသခင်ဟာ နန်းနို့လေထတ် တုရမြို့န ဇိဒန်မြို့ဟို ပိုဘီး ကရုဏာတော် ပြလေ့မယ်!

23 ကပေရနောင်မြို့၊ နန်ဟာ ကောန်းဂန်ဘောင်ထိအောန် မုလော့-က်စားခံရလေ့မယ် ဆိုဘီး ထန်နေလော။ မရဏာနိုင်ငံဟို ပစ်ခဲလခံရလေ့မယ်! နန်းနို့နားမာ ပြလိုက်ဟူ တဂိုးလေဟို သောဒိုမြို့မာလည်း ပြဖူးမယ် ဆိုဟာ အယ်မြို့ဟာ ခုခိထိ ပျစ်စီးဘဲရှိနေလေ့မယ်။

24 ငါပြောမယ်။ တရားစီရင်ဟူနေမာ ဘုရားသခင်ဟာ နန်ထတ် သောဒိုမြို့ဟို ပိုဘီး ကရုဏာတော် ပြလေ့မယ်!” ဆိုဘီး မိန့်တော်မူလေဟယ်။

ငါ့နားဟို လာဘီး နားယူဂေ
(လုကာ ၁၀.၂၁,၂၂)

25 အယ်ခီမာ ယေရှုဟာ “ဖ၊ ကောန်းဂန်ဘောင်န မုလေဂီးရဲ့သခင်! ကိုယ်တော်ဟာ ပညာရှိလေဟို သိစေဘဲ ဖောင်းကွယ်ဟူးဘီး ပညာမေ့ဘဲဟူ သူလေဟိုဘဲ ဖွမ်ပြပေးဟိုကြောန် ကျွန်တော်ဟို ချီးမွမ်းပါဟယ်။

26 မှန်ပါဟယ် ဖ၊ အယ်မူဇာဟာ ကိုယ်တော် လိုတော်ရှိဟူဇာဖြစ်ဟယ်။

27 “ငါ့ဖဟာ ရှိမျှဂူလောင်းဟို ငါ့ဟို ပေးဟူးပီးဘိ။ ဖဟုလဲဘီး ဖယ်သူလည်း သားတော်ဟို သိဂေဟု။ ဖဟိုလည်း သားတော်န သားတော်ဟု ဖွမ်ပြလိုဟူ သူဟုလဲဘီး ဖယ်သူလည်း သိဂေဟု။

28 “ဝန်လေးဘီး ပန်ဘန်းနေဟူ သူလေ ဂူလောင်း ငါ့နားဟို လာဂေပါ။ ငါနန်းနို့ဟို နားပေးမယ်။

29 ငါ့ထမ်းဘိုးဟို ယူဘီးထမ်းဂေပါ။ ငါ့နားမာ သန်ယူဂေပါ။ ငါဟာ နူးညံ့သိမ်မွေ့ဘီး နိုခဲလဟူ စိသဘောရှိကြောန် နန်းနို့ဟာ သတ်သာမူဟို တွံဂေလေ့မယ်။

11:24 ၁၁.၂၄ မ ၁၀.၁၅; လု ၁၀.၁၂ 11:27 ၁၁.၂၇ က ယော ၃.၃၅; ခ ယော ၁.၁၈; ၁၀.၁၅

30 ဖြားဖြစ်ကြောင့်နူးဆိုဟာ ငါ့ထမ်းဘိုးဟာ ထမ်းရလွယ်ဘီး ဝန်လည်းပေါ့ဟယ်” ဆိုဘီး မိန့်တော်မူလေဟယ်။

12

ဒန်းနေ့ ပြဿနာကြောန်း

(မာကု ၂:၂၃-၂၈; လုကာ ၆:၁-၅)

1 ဒန်းနေ့မှာ ယေရှုဟာ ရျှော့စဗားလယ်ဂွမ်လေဟို ဖြတ်ရှော့-က်ဟားဟယ်။ ကိုယ်တော်ရဲ့ တမဲ့တော်လေဟာ ရရာတိုင်း ဗိုက်ဆာဂေဟိုကြောင့် ရျှော့စဗားနံ့လေဟို ဆွတ်ဘီးစားဂေလေဟယ်။

2 အယ်မုဇာဟို ဖာရိရှဲလေမြင်ဟူ ခီမာ “ကေ့ဂေ၊ ကိုယ်တော်ရဲ့ တမဲ့တော်လေဟာ ဒန်းနေ့မှာ လောက်အပ်ဘဲဟူဇာလေဟို လောက်နေဂေဘီ!” ဆိုဘီး ယေရှုဟို ပြောဂေလေဟယ်။

3 ယေရှုဟာ “ဒါဝိဒ်ဟာ သူ့ပေါင်းဖော်လေနတူးဒု ဗိုက်ဆာလာဟူ ခီမာ ဖယ်မျိုး လောက်ဟားဟယ် ဆိုဇာဟို နန်းနို့ လောင်းဝ ဖတ်ဖူးဂေဟုလော။

4 သူ့န သူ့ပေါင်းဖော်လေဟာ ဘုရားသခင်ရဲ့ ဗိမာန်တော်ဟို ဝမ်ဘီး သူလည်းစားမအပ်၊ သူ့ပေါင်းဖော်လေလည်း စားအပ်ဘဲဟူ၊ ဘုရားသခင်ဟို ဆစ်ကပ်ဟားဟူ မဟို ပညတ်တရားဟို ဆန့်ကျင်ဘီး စားဂေလေဟယ်။ အယ်မုဟာ ယဇ်ပုရောဟိတ်လေဘဲ စားအပ်လေဟယ်။

5 ယဇ်ပုရောဟိတ်လေလည်း ဒန်းနေ့မှာ ဗိမာန်တော်မှာ ဒန်းနေ့ဆိုင်ဟူ ပညတ်ဟို ခုလိုးဖော့-က်ဟူလည်းဘဲ ပြစ်ဖြစ်ဘဲနေဇာဟို မောရှေရဲ့ ပညတ်တံကျမ်းစာမှာ ဖတ်ဖူးဟုလော။

6 ငါပြောမယ်၊ အယ်ရပ်မာ ဗိမာန်တော်ထတ် ပိုဘီး ကီးမြတ်ဟူဇာ ရှိလေဟယ်။

7 ‘ယဇ်ပုဇော်ဇာထတ် သနားကြင်နာမှုဟို ငါ ပိုဘီး နှစ်သက်ဟယ်။’ အယ်ကျမ်းစာဟို နန်းနို့နားလည်ဟယ် ဆိုဟာ ပြစ်မော့ဘဲဟူ သူလေဟို ပြစ်တန်စီရင်လေဟို မဟူ။

8 ဖြားဖြစ်ကြောင့်နူးဆိုဟာ လူရဲ့သားဟာ ဒန်းနေ့ရဲ့ သခင်ဖြစ်ဟယ်” ဆိုဘီး မိန့်တော်မူလေဟယ်။

လတ်တဖတ် သေနေဟူ လူတယော့-က်ကြောန်း

(မာကု ၃:၁-၆; လုကာ ၆:၆-၁၁)

9 ယေရှုဟာ အယ်ရပ်ဟာ ကြွဟားဘီးဟာ ဝါလယ်ဇရပ်ထဲဟို ဝမ်လေဟယ်။

10 အယ်နေရာမှာ လတ်တဖတ်သေနေဟူ လူတယော့-က်ရှိနေလေဟယ်။ တချို့လူလေဟာ ယေရှုဟို ပြစ်တန်စွပ်စွဲရှင်ဟိုကြောင့် “ဒန်းနေ့မှာ ရောဂါဟို ကုသပေးဇာဟာ ပညတ်တော်ဟို ဆန့်ကျင်ဇာဟုလော” ဆိုဘီး မေးလျှော့-က်ဂေလေဟယ်။

11 ယေရှုဟာ “တကယ်ဟို နန်းနို့မှာ သိုးတကောန်ဘဲရှိဟယ်။ အယ်သိုးဟာ ဒန်းနေ့မှာ တွမ်းထဲဟို ကုလဟားဟယ် ဆိုဟာ နန်းနို့ဟာ ဆွဲဒန်ဘဲန နေဟိုလော။

12 လူဟာ သိုးထတ် ပိုဘီး မြတ်လေဟယ်! အယ်ကြောင့် နို့လေရဲ့ ပညတ်တော်ဟာ ဒန်းနေ့မှာ ကယ်တန်ပေးဟို ခွမ်ပြုဟားဟယ်” ဆိုဘီး မိန့်တော်မူလေဟယ်။

13 အယ်ဘီးန လတ်သေနေဟူသူဟို “နန်ရဲ့ လတ်ဟို ဆန်လိုက်” ဆိုဘီး ပြောလေဟယ်။

အယ်သူဟာ သူ့လတ်ဟို ဆန်လိုက်ဘီးန ကျန်ဟူလတ်တဖတ်မျိုး ကောင်းတိုင်း ပုလန်ဖြစ်ဟားလေဟယ်။

14 အယ်ဘီးန ဖာရိရှဲလေဟာ ထွပ်ဟားဘီး ယေရှုဟို သတ်ဟိုတွပ် ကြံစည်ဂေလေဟယ်။

ဘုရားသခင် ဝီးကော့-က်ဟူ စေခံကြောင်း

15 အယ်မျိုး ကြံစည်ဟူးဇာဟို ယေရှုသိတော်မူဟူ ခီမာ တခြားနေရာဟို ထွပ်ကြွဟူးလေဟယ်။ လူအောက်ဂီးလည်းဘဲ နော့-က်တော်ဟို လိုက်ဟူးဂေဟယ်။ ကိုယ်တော်ဟာ သူးနို့လေရဲ့ ရောဂါလေ ဂူလောင်းဟို ပျော့-က်ကင်းစေလေဟယ်။

16 သူ့ကြောင်းရာလေဟို ဖယ်သူဟိုလည်း ပြောဂေဘဲဟိုတွပ် မိန့်ပေးတော်မူလေဟယ်။

17 အယ်မျိုး မိန့်ပေးဟူးဇာဟာ ပရောဖက် ဟေရှုယအားဖြင့် ဘုရားသခင် ပေးဟူးဟူ ဗျာဒိတ်တော် ပုလဲဇောင်ဟိုတွပ် ဖြစ်လေဟယ်။ ဗျာဒိတ်တော်ဟာ၊

18 “ငါမြတ်နိုးဘီး ရှစ်ရဟူ၊ ငါဝီးကော့-က်ဟူးဟူ
ငါရဲ့ စေခံဟို ကေ့ရှုဂေပါ။

ငါ့ဝိညာဉ်တော်ဟို အယ်သူထတ်ဟို ငါစေလွှတ်မယ်။
အယ်သူဟာ လူမျိုးဘောင်းဇောင်ဟို တရားပေးလေ့မယ်။

19 ငြင်းခူဇာလေ၊ အော်ဟစ်ဇာလေဟို လောက်ဟာ။
လမ်းမာလည်း သူ့ရဲ့အသံဟို ဖယ်သူဟိုလည်း ကြားစေဟာ။

20 သူဟာ ကေ့ကော့-က်ဟူ ကျူဗန်ဟို ခုလိုဘဲန၊
မီးခိုးများဟူ မီးဇာဟိုလည်း သတ်ဘဲန၊

တရားမျှတမှုဟို အောန်မြင်ဟိုတွပ် ပို့ဆောန်လေ့မယ်၊

21 သူ့ရဲ့ နာမဟိုလည်း လူမျိုးဘောင်းဇောင် မျှော်လင့်လေ့မယ်” ဆိုဘီး ဟောဟူးလေဟယ်။

ယေရှုန ဗေလဇေဗုလကြောင်း

(မာကု ၃.၂၀-၃၀; လုကာ ၁၁.၁၄-၂၃)

22 အယ်ခီမာ နတ်ဆိုးဝမ်းပူးနေဟူ မျစ်စိကန်းဘီး စကားအနေဟူ လူတယော့-က်ဟို ယေရှုနားဟို ခေါ်ဆောန်လာဂေလေဟယ်။ ယေရှုဟာ နတ်ဆိုးဟို နှန်ထုလိုက်ဟူကြောန် အယ်သူဟာ မျစ်စိပြင်လာဘီး စကားပြောလေဟယ်။

23 လူအောက်ဂီးဟာ ရရာတိုင်း အံ့ဩဟူးဘီးဟာ “အယ်သူဟာ ဒါဝိဒ်ရဲ့သားတော် ဖြစ်လေ့မယ်လော” ဆိုဘီး မေးဂေလေဟယ်။

24 အယ်မူဇာလေဟို ဖာရိရှဲလေကြားဟူ ခီမာ “အယ်သူဟာ နတ်ဆိုးခေါင်းဆောန် ဗေလဇေဗုလဟို အားကိုးဘီးဟာ နတ်ဆိုးလေဟို နှန်ထုဟယ်” ဆိုဘီး ပြောဆိုဂေလေဟယ်။

25 ယေရှုဟာ အယ်သူလေရဲ့ စိနေသဘောထားဟို သိနေဟိုကြောန် “နိုင်ငံတနိုင်ငံဟာ ရှင်းရှင်း တိုက်ခိုက်ဘီး ကွဲပြားနေမယ် ဆိုဟာ အယ်နိုင်ငံဟာ ကြာခန် ပျစ်စီးလေ့မယ်။ အယ်မျိုးဘဲ လူလေစိဝန်းကွဲပြားဘီး ရှင်းရှင်း တိုက်ခိုက်နေမယ် ဆိုဟာ အယ်မြို့၊ အယ်အီထောန်ဟာ ပျစ်စီးလေ့မယ်။

26 စာတန်ရဲ့ အောက်စိုးမူဟို ဝန်ခံဟူသူလေဟာ ရှင်းရှင်း တိုက်ခိုက်ဘီး ကွဲပြားနေမယ် ဆိုဟာ သူးနို့နိုင်ငံဟာ ဖယ်မျိုးလည်း တည်မြဲနိုင်ဟိုမူဟာ!

27 ငါဟာ နတ်ဆိုးခေါင်းဆောင် ဗေလဇေဗုလဟို အားကိုးဘီးဟာ နတ်ဆိုးလေဟို နှန်ထုဟယ် ဆိုဟာ နန်းနို့တဖွဲလေဟာ ဖယ်သူဟို အားကိုးဘီးဟာ နှန်ထုဂေနှူး။ နန်းနို့လေ မှားယွင်းနေဟယ် ဆိုဟာ နန်းနို့တဖွဲလေ ပြုမှုဟာ သတ်သေပြနေဟယ်!

28 ငါဟာ ဘုရားသခင်ရဲ့ ဝိညာဉ်တော်ဟို အားကိုးဘီးဟာ နတ်ဆိုးလေဟို နှန်ထုဟယ် ဆိုဟာ နန်းနို့လေတွပ် ဘုရားသခင်ရဲ့ နိုင်ငံတော် တည်ဟိုခီ ရော့-က်လေဘီ။”

29 “ဖယ်သူလည်း ခွန်အားကီးဟူလူဟို ရင်ဦးဆောင်း ကြိုးန တောက်ဘဲန သူ့အီထဲဟို ဝမ်ဘီးဟာ သူ့ပစ်စီးလေဟို လုယူနိုင်ဟိုမဟာ။ သူ့ဟို ရင်ဦးဆောင်း တောက်ဘီးမှ သူ့အီမာရိုဟို ပစ်စီးလေဟို လုယူနိုင်လေ့မယ်။”

30 “ငါ့ဖတ်မာ နေဘဲဟူသူဟာ ငါ့ရန်ဖတ်ဖြစ်ဟယ်။ ငါ့နတူးဒု စုသီးဘဲဟူသူဟာ ကြဲဖြန့်နေဟူသူ ဖြစ်လေဟယ်။

31 အယ်ကြောန့် ငါပြောမယ်။ ပြစ်မှားပြောဆိုဟူပြစ်န ကဲ့ရဲ့ဟူ ပြစ်ဘောင်းဇောင်* တွပ် လူလေဟာ ခွမ်လွတ်ခံရနိုင်ဘေမဲ့ သန်ရှင်းဟူဝိညာဉ်တော်ဟို ပြစ်မှားဘီး ပြောဆိုဟူ သူဟာ ခွမ်လွတ်ခံရဟို မဟာ။

32 လူ့ရဲ့သားဟို နှောက်နပြစ်မှားဘီး ပြောဆိုဟူသူရဲ့ ပြစ်ဟိုလည်း လွတ်နိုင်ဟယ်။ သန်ရှင်းဟူဝိညာဉ်တော်ဟို ပြစ်မှားဘီး ပြောဆိုဟူ သူဟာ ခုဘဝ နော့-က်ဘဝ လွတ်နိုင်ဟယ်။”

ပန်န သီးကြောင်း
(လုကာ ၆.၄၃-၄၅)

33 “သီးကောင်းဟို လိုရှင်ဟယ် ဆိုဟာ သစ်ပန်ကောင်းဟို စိုက်ရဟယ်။ သစ်ပန်ကောင်းဟာ သီးကောင်းဟိုဘဲ သီးလေ့မယ်။ သီးဟို ကေ့လိုက်ဟူန သစ်ပန်ရဲ့ သဘောဟို သိရလေဟယ်။

34 ဝှေ့ မွဲဗွေးလေ နန်းနို့လေဟာ ယောက်ညံ့ဟူသူလေ ဖြစ်ဟူကြောန့် ကောင်းမြတ်ဟူ စကားလေဟို ဖယ်မျိုး ပြောနိုင်ဂေမယ်နှူး။ စိန်လောင်းထဲမာ ရှိဟူတိုင်းဘဲ နှောက်ဟာ ပြောတတ်လေဟယ်။

35 ကောင်းမြတ်ဟူသူလေဟာ ကောင်းမြတ်ဟူ စိန်လောင်းဘဏ္ဍာတိုက်ထဲဟာ ကောင်းမြတ်ဟူဇာလေဟို ထုဖော်တတ်ဘီး ယောက်ညံ့ဟူသူလေဟာ ယောက်ညံ့ဟူ စိန်လောင်းဘဏ္ဍာတိုက်ထဲဟာနေဘီး ယောက်ညံ့ဟူဇာလေဟိုဘဲ ထုဖော်တတ်လေဟယ်။”

36 “နန်းနို့လေဟို ငါပြောမယ်၊ တရားစီရင်ဟူနေမာ လူတိုင်း ကျိုးမဲ့ဘဲဟူ စကားလေတွပ် စစ်ကြောစီရင်ခံရလေ့မယ်။

37 နန်းနို့ရဲ့ စကားအားဖြင့် ပြစ်လွတ်ခံရဘီး နန်းနို့ရဲ့ စကားအားဖြင့်ဘဲ ပြစ်စီရင်ဇာဟို ခံရလေ့မယ်” ဆိုဘီး မိန့်တော်မူလေဟယ်။

နိုမိတ်လတ်ခဏာဟို တောင်းဆိုဂေကြောင်း
(မာကု ၈.၁၁,၁၂; လုကာ ၁၁.၂၉-၃၂)

38 အယ်ခီမာ ကျမ်းပြုဆရာတချို့န ဖာရိရှဲလေဟာ “ဆရာ၊ ကျွန်တော်ဟားလေ ကိုယ်တော်ပြဟူ နိုမိတ်လတ်ခဏာတခုခုဟို မြင်ရှင်ပါဟယ်” ဆိုဘီး လျှော့-က်ဂေဟယ်။

12:30 ၁၂.၃၀ မာ ၉.၄၀ * 12:31 ၁၂.၃၁ ကဲ့ရဲ့ဟူ ပြစ်ဘောင်းဇောင်၊ အယ်မျိုးမူဘဲနေဟာ ဘုရားဟို ကဲ့ရဲ့ဘီး ပြောဇာလေ။
12:32 ၁၂.၃၂ လု ၁၂.၁၀ 12:33 ၁၂.၃၃ မ ၇.၂၀: လု ၆.၄၄ 12:34 ၁၂.၃၄ က မ ၃.၇: ၂၃.၃၃: လု ၃.၇: ၁ မ ၁၅.၁၈: လု ၆.၄၅ 12:38 ၁၂.၃၈ မ ၁၆.၁: မာ ၈.၁၁: လု ၁၁.၁၆

39 ယေရှုဟု “ဆိုးညစ်ဘီး ဉာဏ်များဟူ အယ်နေခေတ်ရဲ့ အဓမ္မလူလေ! နန်းနို့လေ တောန်းနေဟူ နိုမိတ်လတ်ခဏာဟာ ပရောဖက်ယောနရဲ့ နိုမိတ်လတ်ခဏာဟုလွဲဘီး ဖယ်မျိုး နိုမိတ်လတ်ခဏာလည်း မြင်တို့ရဟို့ မှဟူ။

40 ယောနဟာ ငါးဂီးဗိုက်ထဲမှာ သောင်းရစ် လောင်းလောင်း နေရဟူမျိုး လူရဲ့သားဟာ မုလေဂီးထဲမှာ သောင်းရစ်နေရလေ့မယ်။

41 တရားစီရင်ဟူနေမှာ နိနဝေမြို့သားလေဟာ အယ်လူမျိုးလေဟို့ ထဘီးဟာ ပြစ်တန်ဂေ့လေ့မယ်။ ဖြားဖြစ်ကြောန်းနူးဆိုဟာ သူးနို့လေဟာ ယောနဟောပြောဟူ စကားကြောန်း နောန်ဒရေ့ဟယ်။ အယ်နေရာမှာ ယောနထတ် ပိုဘီး ကီးမြတ်ဟူသူ ရှိနေလေဟယ်။

42 တရားစီရင်ဟူနေမှာ ရှေ့ဘပြည်ရဲ့ မိဖုရားဟာ အယ်လူမျိုးလေဟို့ ထဘီးဟာ ပြစ်တန်လေ့မယ်။ ဖြားဖြစ်ကြောန်းနူးဆိုဟာ အယ်မိဖုရားဟု ရှောလမုန် မန်းဂီးရဲ့ ပညာစကားဟို့ နားထောန်ရှင်ကြောန်း ရေခြားမုလေခြားဟုနေဘီး လာလေဟယ်။ အယ်နေရာမှာ ရှောလမုန် မန်းဂီးထတ် ကီးမြတ်ဟူသူရှိလေဟယ်။

ညစ်ညူးဟူနတ် ပုလန်လာဟူကြောန်း (လုကာ ၁၁.၂၄-၂၆)

43 “ညစ်ညူးဟူနတ်လေဟာ လူရဲ့ကိုယ်ထဲဟု ထွပ်ဟားဘီးခီမာ ခြေ့-က်သို့ဟူနေရာလေမှာ သူးနို့နေဟို့နေရာလေဟို့ လိုက်ရှာတတ်လေဟယ်။ ရှာတို့နိုင်ဟု ဆိုဟာ

44 ‘ငါ့အီဟို့ ပုလန်သွားအူးမယ်။’ အယ်ကြောန်း ပုလန်ရော့-က်ဟားဘီးန အယ်အီဟာ သပ်သပ်ရပ်ရပ် ရှင်းလန်းဟားဇာဟို့ တို့ရဟယ်။

45 အယ်ဘီးန သူထတ် ပိုဘီး ညစ်ညူးဟူ နတ်ဆိုးခွန်နေ့ကောန်ဟို့ ခေါ်လာဘီးဟာ အယ်လူထဲဟို့ ဝမ်လေဟယ်။ အယ်သူရဲ့ နော့-က်ဖြစ်ဟူဇာဟာ ရှေ့ဖြစ်ဟူဇာထတ် ပိုဘီး ဆိုးဝါးလေဟယ်။ ဆိုးညစ်ဟူ အယ်လူမျိုးလေဟာ အယ်မျိုးခံစားရလေ့မယ်” ဆိုဘီး မိန့်တော်မူလေဟယ်။

ယေရှုရဲ့မိခင်န ညီလေကြောန်း (မာကု ၃.၃၁-၃၅; လုကာ ၈.၁၉-၂၁)

46 ယေရှုဟာ ပရိသတ်လေဟို့ ပြောနေဒူး မိန ညီလေဟာ ရော့-က်လာဟယ်။ ကိုယ်တော်ဟို့ တို့ရှင်ဟူကြောန်း သူးနို့ဟာ ပုလန်မှာ စောန်နေဂေ့လေဟယ်။

47 အယ်ကြောန်း လူတယော့-က်ဟု “ကိုယ်တော်ရဲ့ မိန ညီလေဟာ ကိုယ်တော်ဟို့ တို့ရှင်ဟူကြောန်း ပုလန်မှာ စောန်နေဂေ့ဟယ်” ဆိုဘီး လျော့-က်လေဟယ်။†

48 ယေရှုဟုလည်း “ငါ့မိ၊ ငါ့ညီလေဟု ဖယ်သူနူး” ဆိုဘီး မေးလေဟယ်။

49 အယ်ဘီးန တမဲ့တော်လေဟို့ ညွန်ပြဘီးဟာ “ကေ့ဂေ့! ငါ့မိ၊ ငါ့ညီလေဟာ အယ်သူလေဘဲ့ ဖြစ်လေဟယ်!

50 ကောန်းဂန်ဘောင်မှာ ရှိတော်မူဟူ ငါ့ဖရဲ့ လိုတော်ဟို့ ဆောန်ရွက်ဟူ သူမှန်ဟူမျှဟာ ငါ့ညီ၊ ငါ့ညီမန ငါ့မိလေဘဲ့ ဖြစ်ဟယ်” ဆိုဘီး မိန့်တော်မူလေဟယ်။

12:39 ၁၂.၃၉ မ ၁၆.၄; မာ ၈.၁၂ † 12:47 ၁၂.၄၇ တချို့ မူရင်းလတ်ရေးမူလေမှာ ခန်းငယ် ၄၇ မှေ့ဟူ။

13

မျိုးစေ့ကြဲမားရဲ့ ပေါင်ဥပမာကြောန်း

(မာကု ၄.၁-၉; လုကာ ၈.၄-၈)

- 1 အယ်နေမာ ယေရှုဟာ အီဟုနေ ထွပ်ကြွဟူးဘီး အိုင်ကမ်းနားမာ ထိုင်နေလေဟယ်။
- 2 ကိုယ်တော်နားမာ စုဝီးနေဟူ လူအောက်ဂီးဟာ ရရာတိုင်း များဂေ့ကြောန်း လှေထတ်ဟို့ တတ်ဘီး ထိုင်နေလေဟယ်။ အယ်ခီမာ လူအောက်ဂီးဟာ ကမ်းနားမာ ရပ်နေဂေ့လေဟယ်။
- 3 ကိုယ်တော်ဟာ အယ်သူလေဟို့ ပေါင်ဥပမာလေဘောင်းဂီးန သွန်သန်လေဟယ်။
“မျိုးစေ့ကြဲမားတယော့-က်ဟာ မျိုးစေ့ကြဲဟို့တွပ် ထွပ်ဟူးလေဟယ်။
- 4 သူဟာ မျိုးစေ့ဟို့ ကြဲဟူ ခီမာ တချို့စေ့လေဟာ လမ်းထတ်မာ ကုလဟို့ကြောန်း ငှတ်လေလာဘီးဟာ ကော့-က်စားဂေ့လေဟယ်။
- 5 တချို့မျိုးစေ့လေဟာ မုလေနဲဘီး ကုလော့-က်များဟူ နေရာလေမာ ကုလဟယ်။ မုလေနဲကြောန်း စေ့လေဟာ မြန်းမြန်ပန်ပေါ့-က်လာဟယ်။
- 6 အယ်ဘေမဲ့ နေထွပ်လာဟူ ခီမာ ပြစ်စွဲဘဲကြောန်း ပူဒန်ဟို့ ခံနိုင်ဘဲ ခြော့-က်ဟူးလေဟယ်။
- 7 တချို့မျိုးစေ့လေဟာ ဆူးဒေါထဲဟို့ ကုလဟို့ကြောန်း ဆူးချောင်လေကြားမာ ကီးထွားနိုင်ဘဲ သေဂေ့လေဟယ်။
- 8 တချို့စေ့လေဟာ ကောန်းဟူမုလေမာ ကုလဟူကြောန်း ပန်လေပေါ့-က်လာဘီး တချို့ဟု ဆသောင်းဆယ်၊ တချို့ဟု ဆခြော့-က်ဆယ်၊ တချို့ဟု ဆတရာ ပွားများလာဘီးဟာ သီးသီးဂေ့လေဟယ်။”
- 9 ယေရှုဟု “နန်းနီမာ နားရှိဟယ် ဆိုဟာ ကြားဂေ့!” ဆိုဘီး မိန့်တော်မူလေဟယ်။

ပေါင်ဥပမာလေရဲ့ ရည်ရွယ်ချစ်

(မာကု ၄.၁၀-၁၂; လုကာ ၈.၉,၁၀)

- 10 တမဲ့တော်လေဟာ ကိုယ်တော်နားဟို့ လာဂေ့ဘီးဟာ “ကိုယ်တော်ဟာ ဖြားဖြစ်ကြောန်း အယ်သူလေဟို့ ပေါင်ဥပမာလေန ဟောပြောဟယ်နူး” ဆိုဘီး မေးလျှော့-က်ဂေ့လေဟယ်။
- 11 ကိုယ်တော်ဟု “နန်းနီလေဟာ ကောန်းဂန်နိုင်ငံတော်ရဲ့ နတ်နဲဟူ ကြောန်းရာလေဟို့ သိခွမ်ရှိဂေ့ဟယ်။ အယ်ဘေမဲ့ တခြားသူလေဟာ သိခွမ် မှေဟု။
- 12 ရှိဟူလူဟို့ ထပ်ပေးဘီး သူဟို့ ကြွယ်ဝစေလေ့မယ်။ မှော့ဘဲဟူ လူနားဟု ရှိဟူမျှဟို့ နှုလေ့မယ်။
- 13 အယ်ကြောန်း သူးနီလေဟာ ကေ့နေဘေမဲ့လည်း မြင်ဂေ့ဟု။ နားထောန်နေဘေမဲ့လည်း ကြားဂေ့ဟု။ နတ်မိပါယ်ဟို့လည်း နားလည်ဘဲကြောန်း ပေါင်ဥပမာဟို့ သောင်းပြုဘီး ငါဟောပြောရဟယ်။
- 14 ပရောဖက် ဟေရှာယ ဟောပြောဖူးဟူ အနာဂတ္တိကျမ်းစကားဟာ အယ်သူလေမာ ပုလဲဇောင်ရှင်းဟို့ ရော့-က်လေဟယ်။ ဟောပြောဟူးဇာဟု။
“အယ်လူလေဟာ ကြားနေဘေမဲ့လည်း နတ်မိပါယ်ဟို့ နားလည်ဘဲန ကြားဂေ့လေ့မယ်။
မြင်နေဘေမဲ့လည်း အာရောင်ရော့-က်ဘဲန မြင်ဂေ့လေ့မယ်။
- 15 ဖြားဖြစ်ကြောန်းဆို့ဟာ အယ်လူလေရဲ့ စိန်လောင်းဟာ ထူထိုင်းနေဘီး

13:2 ၁၃.၂ လု ၅.၁-၃ 13:12 ၁၃.၁၂ မ ၂၅.၂၉; မာ ၄.၂၅; လု ၈.၁၈; ၁၉.၂၆

နားဟုလည်း ကြားဂေဟု။
အယ်ဘီးဟု မျစ်စိလည်း ပိနေဂေဟုယ်။

အယ်သူလေရဲ့ မျစ်စိဟု မြင်ဘီး
အယ်သူလေရဲ့ နားဟုလည်း ကြားဘီး
အယ်သူလေရဲ့ စိနှလောင်းဟု နားလည်ဘီး

အယ်သူလေဟု ငါ့နားဟို့ ပုလန်လာမယ် ဆိုဟု
ငါဟု အယ်သူလေဟို့ ကျန်းမာစေမယ်” ဆိုဘီး ပြောလေဟုယ်။

16 “နန်းနို့လေရဲ့ မျစ်စိမြင်ဘီး နန်းနို့လေရဲ့ နားကြားဟို့ကြောန့် မင်္ဂလာရှိဟုယ်။

17 ငါ မှန်ပြောမယ်၊ နန်းနို့မြင်ရဟူဇာလေဟို့ ပရောဖက်လေန ပြောန့်မတ်ဟူသူလေဟု
မြင်တို့ရှင်လည်းဘဲ မြင်တို့ရဂေဟု။ နန်းနို့ကြားရဟူဇာလေလည်း ကြားရဂေဟု။

မျိုးစေ့ကြဲမားရဲ့ ပေါင်ဥပမာဟို့ ရှင်းပြဟူကြောန်း
(မာကု ၄.၁၃-၂၀; လုကာ ၈.၁၁-၁၅)

18 “အယ်ကြောန့် မျိုးစေ့ကြဲမားရဲ့ ပေါင်ဥပမာရဲ့ နတ်မိပါယ်ဟို့ နားထောန်ဂေ။

19 လမ်းမာကုလဟူ မျိုးစေ့ကြောန်းဟု ဘုရားသခင်ရဲ့ နိုင်ငံတော်တရားစကားဟို့
ကြားရဘေမဲ့လည်း နားလည်ဘဲဟူ လူလေနတူဟုယ်။ နှလောင်းထဲဟုမျိုးစေ့ဟို့ နတ်ဆိုးဟု လာဘီး
နှုယူဟူးဟုယ်။

20 ကုလော့-က်ပေါဟူမလေထတ်မာ ကုလဟူမျိုးစေ့ ဆိုဇာဟု တရားစကားဟို့
ကြားဟူနကြားရှင်း ဝန်းသာအားရခံယူဟူလူဟို့ ဆိုလိုဟုယ်။

21 အယ်ဘေမဲ့ စိနှလောင်းထဲမာ ပြစ်စွဲဘဲဟူကြောန့် တရားစကားအားဖြင့် ညှဉ်းဆဲမှုလေဟို့
ခံလာရဟူ ခီမာ ရှစ်ရှင်းဖော့-က်ပုလန်ဟူးဟုယ်။

22 ဆူးချောင်မာ ကုလဟူမျိုးစေ့ဟု တရားစကားဟို့ ကြားရဘေမဲ့ ဘဝရဲ့ စိုးရိမ်ပုန်မှုလေန
စည်းဇိမ်အောက်စာလေရဲ့ လှည့်ဇားမှုလေအားဖြင့် တရားစကားဟို့ တားဆီးလိုက်ဟူကြောန့်
သီးသီးဘဲဟူသူလေဟို့ ဆိုလိုဟုယ်။

23 ကောန်းဟူမလေမာ ကုလဟူမျိုးစေ့ကြောန်းရာဟု တရားစကားဟို့ ကြားရခီမာ
ဝန်းသာအားရခံယူဘီး ဆင်ခြင်နှလောင်းသွမ်းဟို့ကြောန့် တချို့ဟု ဆသောင်းဆယ်၊ တချို့ဟု
ဆခြော့-က်ဆယ်၊ တချို့ဟု ဆတရာ သီးသီးဟူ သူလေဖြစ်ဟုယ်” ဆိုဘီး မိန့်တော်မူလေဟုယ်။

မြစ်ပန်ရဲ့ ပေါင်ဥပမာကြောန်း

24 ယေရှုဟု တခြားပေါင်ဥပမာန မိန့်တော်မူဟူဇာဟု “ကောန်းဂန်နိုင်ငံတော်ဟု
ကောန်းဟူမျိုးစေ့ဟို့ လယ်ထဲမာ ကြဲမားနတူလေဟုယ်။

25 လယ်သမားလေ အိမ့်နေခီမာ ရန်သူလာဘီးဟု ဂျောင်မျိုးစေ့လေကြားထဲမာ မြစ်စေ့လေဟို့
ကြဲလေဟုယ်။

26 အပန်လေပေါ့-က်လာဘီး သီးနှံထွပ်လာခီမာ တောမြစ်ပန်လေလည်း ထန်ရှားလာလေဟုယ်။

27 လယ်ဇရှင်ရဲ့ စေခံလေဟု လယ်ဇရှင်နားဟို့ လာဘီး ‘သခင်၊ ကျွန်တော်ဟားလေဟာ ကောန်းဟူမျိုးစေ့ဟို့ လယ်ထဲမှာ ကြဲပါဟယ်။ တောမြစ်ပန်လေဟု ဖယ်နေရာဟု ရော့-က်လာပါနူး’ ဆိုဘီး မေးဂေလေဟယ်။

28 လယ်ဇရှင်ဟု ‘အယ်မျိုးဖြစ်ဇဟာ ရန်သူလောက်ဇဖြစ်ဟယ်’ ဆိုဘီး ပုလန်ပြောလိုက်ဟယ်။ စေခံလေဟု ‘ကျွန်တော်ဟားလေ သွားနှုပစ်ရဟို့လော’ ဆိုဘီး မေးဂေလေဟယ်။

29 လယ်ဇရှင်ဟု ‘နှုပစ်နအူး။ တောမြစ်ပန်လေဟို့ နှုဟယ် ဆိုဟာ ဗားဗန်လေလည်း ရောဘီးဟာ နှုမိလေ့မယ်။

30 ဗားရိုခီထံ တူးဒူကီးနေပါစေ။ ဗားရိုကာလမှာ ရင်ဦးဆောင်း တောမြစ်ပန်လေဟို့ ဝိုးနှုဘီးဟာ မီးရှို့ဟို့တွပ် ကြိုးနခယ်ဂေ။ ဗားလေဟို့ စုသီးဘီးဟာ ဗားဂတ်ထဲဟို့ ထဲဂေ’ ဆိုဘီး ဗားရိုမားလေဟို့ ငါပြောမယ် ဆိုဘီး လယ်ဇရှင်ဟု ပြောလေဟယ်” ဆိုဘီး မိန်တော်မူလေဟယ်။

မုညင်းစေ့ရဲ့ ပေါင်ဥပမာကြောန်း
(မာကု ၄.၃၀-၃၂; လုကာ ၁၃.၁၈,၁၉)

31 ယေရှုဟာ တခြားပေါင်ဥပမာအားဖြင့် “ကောန်းဂန်နိုင်ငံတော်ဟာ လယ်ထဲမှာစိုက်ဟူ မုညင်းစေ့တူလေဟယ်။

32 မုညင်းစေ့ဟာ စေ့လေ ဂူလောင်းထဲမှာ ငယ်ဆောင်းဖြစ် ဘေမဲ့လည်း ကီးတတ်လာဟူ ခီမာ မြစ်ပန်လေ ဂူလောင်းထဲမှာ ကီးဆောင်း ဖြစ်ဟယ်။ အယ်ကြောန့် ကောန်းဂန်ငှတ်လေဟာ သစ်ကိုင်း သစ်ခပ်လေမှာ သိုက်လောက်ဘီး ခိုနားနိုင်ဟူ သစ်ပန်တဗန် ဖြစ်လာလေဟယ်” ဆိုဘီး မိန်တော်မူလေဟယ်။

တဆေးရဲ့ ပေါင်ဥပမာကြောန်း
(လုကာ ၁၃.၂၀,၂၁)

33 ယေရှုဟာ တခြား ပေါင်ဥပမာအားဖြင့် “ကောန်းဂန်နိုင်ငံတော်ဟာ တဆေးန တူဟယ်။ မီးမ တယော့-က်ဟာ တဆေးဟို့ ယူဘီး မုညစ် သောင်းတောင်းထဲဟို့ ထဲလိုက်ဘီးဟာ မုညစ် ဂူလောင်းဟို့ ဖောင်းကြွစေတတ်ဟယ်” ဆိုဘီး မိန်တော်မူလေဟယ်။

ပေါင်ဥပမာလေဟို့ သောင်းပြုဟူကြောန်း
(မာကု ၄.၃၃,၃၄)

34 ယေရှုဟာ လူအောက်ဂီးဟို့ အယ်မူကြောန်းရာလေဟို့ ပေါင်ဥပမာလေအားဖြင့် ဟောပြောတော်မူဘီး ပေါင်ဥပမာပါဘဲန ဖြားကြောန်းရာလေဟို့မှ ဟောပြောတော် မူဟု။

35 ကိုယ်တော်ဟာ အယ်မျိုး ဟောပြောဟားဇဟု “ငါဟာ ပေါင်ဥပမာလေဟို့ သောင်းပြုဘီး သူးနို့ဟို့ ငါပြောမယ်။ ကမ္ဘာဦးဟုနောဘီး ကွယ်ဝှပ်ဟားဟူဇလေဟို့ ဖော်ပြပေးမယ်” ဆိုဘီး ပရောဖက်ပြောဟားဇ ပုလဲဇောင်ဟို့တွပ် ဖြစ်လေဟယ်။

မြစ်ပန်ရဲ့ ပေါင်ဥပမာဟို့ ရှင်းပြဟူကြောန်း

36 အယ်ဘီးန ယေရှုဟာ တရားတော်ဟို ဆောင်းသတ်ဘီးဟာ အီထဲဟို ဝမ်လေဟယ်။ တဗဲတော်လေလည်း ကိုယ်တော်နားဟို လာဂေဘီးဟာ “လယ်ထဲမာကြဲဟူ ဖြစ်စေရဲ့ ပေါင်ဥပမာဟို ကျွန်တော်ဟားလေဟို ပြောပြပေးပါ” ဆိုဘီး လျှော့-က်ဂေလေဟယ်။

37 ယေရှုဟာ “ကောန်းဟူ မျိုးစေ့ဟို ကြဲမားဟာ လူ့ရဲ့သား ဖြစ်ဟယ်။

38 လယ်ဟာ အယ်လောကဖြစ်ဟယ်။ ကောန်းဟူ မျိုးစေ့ဟို နိုင်ငံတော်သား ဖြစ်ဟယ်။ ဖြစ်စေ့ဟာ နတ်ဆိုးရဲ့ သားလေဖြစ်ဟယ်။

39 ဖြစ်စေ့ဟို ကြဲဟူ ရန်သူဟာ မာရ်နတ် ဖြစ်ဟယ်။ ဗားရိဟူ ကာလဟာ အယ်ကမ္ဘာကူဆောင်းဟူ ခီမာ ဖြစ်ဘီး ဗားရိမားလေဟာ ကောန်းဂန်တမန်လေ ဖြစ်ဟယ်။

40 တောဖြစ်ပန်လေဟို စုသီးဘီးဟာ မီးရှို့ဟူမျိုး ကမ္ဘာကူဆောင်းဟူ ခီမာ ဖြစ်ရလေ့မယ်။

41 လူ့ရဲ့သားဟာ သူ့ရဲ့ ကောန်းဂန်တမန်လေဟို စေလွှတ်ဘီးဟာ လူလေဟို လမ်းလွဲဘီး မှားယွင်းအော်လောက်ဟူ သူလေန တရားဘဲဟူ သူလေ ဂူလောင်းဟို နိုင်ငံတော်ထဲဟု ဝီထုဘီးဟာ။

42 တော့-က်လောန်နေဟူ မီးဖိုထဲဟို ပစ်ခဲလစေတော်မူမယ်။ အယ်သူလေလည်း အံသွားခဲကုလိဘီး ငိုကြွေးရဂေလေ့မယ်။

43 အယ်ဘီးန ပြောန့်မတ်ဟူ လူလေဟာ သူးနို့ရဲ့ ဖနိုင်ငံတော်မာ နေတော့-က်ပမျိုး တော့-က်ပလေ့မယ်။ နန်းနို့မာ နားရှိဟယ် ဆိုဟာ ကြားဂေ!

ဝုပ်ဟားဟူဘဏ္ဍာ ပေါင်ဥပမာကြောန်း

44 “ကောန်းဂန်နိုင်ငံတော်ဟာ လယ်ထဲမာဝုပ်ဟားဟူ ဘဏ္ဍာနတူလေဟယ်။ လူတယော-က်ဟာ ဘဏ္ဍာဟို တို့ဟူ ခီမာ ပုလန်ဖောင်းအောက်ဘီး ဝန်းသာအားရန ပုလန်ဟားဘီး သူမာရှိဟူ ပစ်စီးလေ ဂူလောင်းဟို ရောန်းဘီးဟာ အယ်လယ်ဟို ဝယ်လေဟယ်။

ပုလဲ ပေါင်ဥပမာကြောန်း

45 “အယ်ဘီးဟာ ကောန်းဂန်နိုင်ငံတော်ဟာ ကောန်းဟူ ပုလဲဟို ရှာနေဟူ ကူသယ်န တူဟယ်။

46 အယ်မူကူသယ်ဟာ ကောန်းဟူ ပုလဲဟို တိုရဟူ ခီမာ သူမာရှိဇာ ဂူလောင်းဟို ရောန်းဘီးဟာ အယ်ပုလဲဟို ဝယ်လေဟယ်။

ပိုက်ကွန် ပေါင်ဥပမာကြောန်း

47 “အယ်ဘီးဟာ ကောန်းဂန်နိုင်ငံတော်ဟာ ပန်လယ်ထဲဟု ငါးလေဟို ဖမ်းဟူပိုက်ကွန်တူလေဟယ်။

48 ပိုက်ကွန်ထဲမာ ငါးလေပုလဲဟားခီမာ ငါးဖမ်းမားလေဟု ကူးထပ်ဟို ဆွဲဒန်ဘီး ကောန်းဟူငါးလေဟို တောန်းထဲမာ ဝီထဲဘီးဟာ ကောန်းဘဲဟူငါးလေဟို ပုလန်ဟို ပစ်ထုလိုက်ဂေဟယ်။

49 အယ်မူတိုင်းဘဲ ကပ်ကမ္ဘာကူဆောင်းဟူ ခီမာ ကောန်းဂန်တမန်လေ ဆင်းလာဘီး ပြောန့်မတ်ဟူသူလေထဲဟု ဆိုးယောက်ဟူသူလေဟို ခွဲထုဘီးဟာ

50 တော့-က်လောန်နေဟူ မီးဖိုထဲဟို ပစ်ခဲလေ့မယ်။ အယ်သူလေဟာ အံသွားခဲကုလိဘီး ငိုကြွေးရဂေလေ့မယ်” ဆိုဘီး မိန့်တော်မူလေဟယ်။

ဘဏ္ဍာသစ်န ဘဏ္ဍာဟောင်းကြောန်း

⁵¹ ယေရှုဟု “အယ်ကြောန်းရာလေ ဂူလောင်းဟို နန်းနိုလေ နားလည်ဂေ့ဘွဲလော” ဆိုဘီး မေးတော်မူလိုက်ဟယ်။

တမဲ့တော်လေဟု “နားလည်ပါဘီ သခင်” ဆိုဘီး လျှော့-က်ဂေ့လေဟယ်။

⁵² ကိုယ်တော်ဟု “အယ်မူဇာဟု ကောင်းဂန်နိုင်ငံတော်ရဲ့ ကြောန်းရာဟို သန်ယူဘီး တမဲ့ဖြစ်လာဟု ကျမ်းပြုဆရာဟု ကိုယ့်ရဲ့ ဘဏ္ဍာတိုက်ထဲဟု ပစ်စီးသစ်န ပစ်စီးဟောင်းလေဟို ထုယူတတ်ဟု အီရှင်နတူလေဟယ်” ဆိုဘီး မိန့်တော်မူလေဟယ်။

**နာဇရက်မြို့မာ ငြင်းပယ်ခံရဟူကြောန်း
(မာကု ၆.၁-၆; လုကာ ၄.၁၆-၃၀)**

⁵³ အယ်ပေါင်ဥပမာလေဟို ယေရှု မိန့်တော်မူဘီးန ကိုယ်တော်ဟု အယ်ရပ်ဟုနေ ထွပ်ဟူးဘီး၊

⁵⁴ နေထိုင်ဟူ မြို့ဟို ပုလန်ကြွဟူးတော်မူဟယ်။ ကိုယ်တော်ဟု ဝါလယ်ဇရပ်မာ သွန်သန်လေဟယ်။ အယ်မူဇာဟို ကြားရဟူ လူလေလည်း အံ့ဩဂေ့ဟယ်။ “အယ်သူဟု အယ်ပညာဟို ဖယ်ဟုရလာနူး။ အယ်နိမိတ်လတ်ခဏာလေလည်း ဖယ်ဟုရလာနူး။

⁵⁵ သူဟု လတ်သမားရဲ့သား မူဟုလော။ သူ့မိဟု မာရိ မူဟုလော။ သူ့ညီလေဟု ယာကုပ်၊ ယောသပ်၊ ရှိမုန်၊ ယုဒ မူဟုလော။

⁵⁶ သူ့ရဲ့ညီမလေလည်း နို့လေနားမာ နေဂေ့ဟယ် မူဟုလော။ အယ်ဆိုဟု အယ်သူဟု အယ်နိမိတ်လတ်ခဏာလေဟို ဖယ်ဟုရလာနူး” ဆိုဘီး သူးနို့ဟု မေးဂေ့ဟယ်။

⁵⁷ အယ်ကြောန်း သူးနို့ဟု ကိုယ်တော်ဟို ငြင်းပယ်ဂေ့လေဟယ်။

ယေရှုဟု “ပရောဖက်ဟု ကိုယ့်မြို့ ကိုယ့်အီဟုနေလွဲဘီး နေရာတိုင်းမာ လေးစားခံရဟယ်” ဆိုဘီး မိန့်တော်မူလေဟယ်။

⁵⁸ အယ်သူလေဟု ယောင်ကြည်ဘဲကြောန်း ကိုယ်တော်ဟု အယ်နေရာမာ အံ့ဘွယ်တဂိုးလေဟို ဘောင်ဂီးပြတော်မူဟယ်။

14

**ဗတုတိဇိယောဟန် သေဆောင်းဟူကြောန်း
(မာကု ၆.၁၄-၂၉; လုကာ ၉.၇-၉)**

¹ အယ်ခီမာ ဂါလိလဲပြည်ဟို အောက်ချောက်ဟူ ဟေရုဒ်ဟု ယေရှုရဲ့ ဒန်းဟို ကြားရဟူ ခီမာ၊

² “အယ်သူဟု ဗတုတိဇိယောဟန်ဘွဲ ဖြစ်ဟယ်။ သူဟု သေရာဟုနေ ပုလန်ရှင်လာဘီ ဖြားဖြစ်ကြောန်းဆို့ဟု နိမိတ်လတ်ခဏာလေ ပြဟိုတွပ် အယ်တဂိုးဟု သူမာရိနေဟယ်” ဆိုဘီး သူ့ရဲ့ စေခံလေဟို ပြောဆိုလေဟယ်။

³ ဟေရုဒ်ဟု သူ့ညီ ဖိလိပုပုရဲ့ မယား ဟေရောဒိကြောန်း ယောဟန်ဟို ဖမ်းဘီးဟု ထောန်ထဲမာ ချောက်ဟူးလေဟယ်။

⁴ ဖြားဖြစ်ကြောန်းဆို့ဟု ယောဟန်ဟု “မန်းဂီးဟု ကိုယ့်ညီရဲ့ မယားဟို သီးယူဇာဟု ပညတ်တော်နညီဟု!” ဆိုဘီးဟု ဟေရုဒ်ဟို ပြောဟူးဖူးဟယ်။

5 ဟေရုဒ်ဟာ ယောဟန်ဟို သတ်ရှင်ဘေမဲ့ ယုဒလူလေဟို ကြော့-က်ဟယ်။
ဖြားဖြစ်ကြောန်းနူးဆိုဟာ ယုဒလူလေဟာ ယောဟန်ဟို ပရောဖက်တပါး ဖြစ်ဟယ် ဆိုဘီး
မှတ်ယူဂေဟယ်။

6 ဟေရုဒ်ရဲ့ မွီးနေ့မာ ဟေရောဒိရဲ့ မီးဟာ ဧည့်သယ်လေရှေ့မာ ကပြလေဟယ်။ ဟေရုဒ်ဟာ
ရရာတိုင်း ကျေနပ်ဟားဘီး

7 “နန်တောန်းဟူမျှ ငါပေးမယ်!” ဆိုဘီး သစ်စာန ဂဒိပေးလေဟယ်။

8 အယ်မီးမငယ်ဟုလည်း သူ့မိ တောန်းခိုင်းဟူတိုင်း “ဗတုတိဇိယောဟန်ရဲ့ ခေါန်းဟို
လန်းဗန်းထဲမာ ထဲပေးတော်မူပါ!” ဆိုဘီး တောန်းလေဟယ်။

9 မန်းဂီးဟာ စိကောန်းဘဲ ဖြစ်ဟားဘေမဲ့လည်း ဧည့်သယ်လေရှေ့မာ ပေးမယ် ဆိုဘီး
ကီဆိုဟူတိုင်း ပေးဟိုတွပ် မိန်ခလလိုက်လေဟယ်။

10 အယ်ကြောန် စောန်တယော့-က်ဟို စေလွတ်ဘီးဟာ ယောဟန်ရဲ့ ခေါန်းဟို ထောန်ထဲမာ
ဖြတ်စေလေဟယ်။

11 ခေါန်းဟို လန်းဗန်းထတ်မာ တန်ဘီးဟာ ယူဆောန်လာဘီး မီးမငယ်ဟို ပေးလိုက်ဟယ်။
အယ်မီးမငယ်လည်း သူ့မိနားဟို ယူဆောန်ဟားလေဟယ်။

12 ယောဟန်ရဲ့ တမဲ့လေဟာ လောန်းဟို ယူဘီး သဂြိုဟ်လေဟယ်။ အယ်ဘီးမှ ယေရုနားဟို
သွားဘီး ပြောပြဂေလေဟယ်။

လူငါးထောန်ဟို စားဇာကျွေးဟူကြောန်း

(မာကု ၆.၃၀-၄၄; လုကာ ၉.၁၀-၁၇; ယောဟန် ၆.၁-၁၄)

13 အယ်ဒန်းဟို ယေရုကြားရဟူ ခီမာ လူသူကင်းရှင်းဟူ နေရာဟို လှေစီးဘီး ကြွဟားလေဟယ်။
မြို့ဝါလေဟု လူလေလည်း အယ်ကြောန်းဟို ကြားရဂေကြောန် နော့-က်တော်ဟို
ကူးကြောန်းလိုက်ဂေလေဟယ်။

14 ယေရုဟာ လှေဟုနေ ဆင်းလိုက်ဘီး လူအောက်ဂီးဟို ဗြင်ရခီမာ သူးနိုဟို သနားဟူစိ
ရှိတော်မူဘီး ဖျားနာနေဟူလူလေ ဂူလောင်းဟို ကျန်းမာစေလေဟယ်။

15 နေဒန်ဇာ ရော့-က်လာဟူ ခီမာ တမဲ့တော်လေဟာ ကိုယ်တော်နားဟို လာဘီး “အယ်နေရာဟာ
လူသူကင်းဝီးဟူ နေရာဖြစ်ဘီး ခီလည်း နော့-က်ကုလဟားဘီး။ လူလေဟို စေလွတ်ဘီးဟာ
ဝါလေမာ စားဇာဝယ်ခိုင်းဟိုတွပ် သွားခွမ်ပေးပါ” ဆိုဘီး လျှော့-က်ဂေလေဟယ်။

16 ယေရုဟု “သူးနိုလေ သွားဇာလိုဟူ။ အယ်သူလေစားဟို စားဇာဟို နန်းနိုလေ ကိုယ်တိုင်
ပေးဂေပါ!” ဆိုဘီး မိန်တော်မူလေဟယ်။

17 တမဲ့တော်လေဟု “မုငါးလောင်းန ငါးနေ့ကောန်ဘဲ ကျွန်တော်ဟားလေမာ ရှိပါဟယ်” ဆိုဘီး
ပုလန်လျှော့-က်လေဟယ်။

18 ယေရုဟု “အယ်မုန ငါးဟို ယူလာပါ” ဆိုဘီး မိန်တော်မူလေဟယ်။

19 ကိုယ်တော်ဟု လူလေဟို ဗြစ်ပုလန်ထတ်မာ ထိုင်ဟို မိန်တော်မူဘီးန မုငါးလောင်းန
ငါးနေ့ကောန်ဟို ယူဘီး ကောန်းဂန်ထတ်ဟို မျှော်ကော့ဘီးဟာ ဘုရားသခင်ဟို ကျေးဇူးတော်
ချီးမွမ်းလေဟယ်။ အယ်ဘီးမှ မုန ငါးဟို ဖဲဘီး တမဲ့တော်လေဟို ပေးလေဟယ်။
တမဲ့တော်လေဟုလည်း လူလေဟို ပေးလေဟယ်။

20 လူလေလူလောင်းဟာ စားဘီး မိုက်ပုလဲဟူးဟယ်။ အယ်ဘီးန တမဲ့တော်လေဟာ စားဘီး ကျန်ဇာလေဟို စုသီးလိုက်ဇာ ဆယ်နွေတောန်းပုလဲ ရဂေဟယ်။

21 မီးမန သားဂန်းဟူးလေပါဘဲန စားဂေဟူ ယော့-က်ကျား ရေတွပ်ဟာ ၅,၀၀၀ လော့-က် ရှိလေဟယ်။

ရေထတ်မာ လမ်းရှော့-က်ဟူကြောင်း
(မာကု ၆.၄၅-၅၂; ယောဟန် ၆.၁၅-၂၁)

22 အယ်ဘီးန ယေရှုဟာ လူလေဟို ပုလန်လွတ်လိုက်ခီမာ တမဲ့တော်လေဟိုလည်း လှေထတ်ဟို တတ်စေဘီး ဟိုဖတ်ကမ်းဟို ရင်ဦးဆောင်း ကူးစေလေဟယ်။

23 ယေရှုဟာ လူလေ ပုလန်ဟူးဂေဘီးန ဆုတောန်းဟိုတွပ် တောန်ထတ်ဟို ယော့-က်ဒဲ တတ်ဟူးတော်မူဟယ်။ နေဒန်ဇာ ရော့-က်လာဟူ ခီမာ အယ်နေရာမာ ယေရှုတပါးဒဲ ရှိတော်မူဘီး

24 တမဲ့တော်လေရဲ့ လှေဟုလည်း ကမ်းန ရရာတိုင်း ကွာဟူးဘီး လေဆန်ဘီး လာနေကြောန် လှိုင်းလေရဲ့ ရိုက်ခတ်ဇာဟို ခံရလေဟယ်။

25 မိုးသာထပိုင်းမာ ယေရှုဟာ ရေထတ်မာ လမ်းရှော့-က်ဘီး တမဲ့တော်လေနားဟို ကြွလာတော်မူလေဟယ်။

26 တမဲ့တော်လေဟာ ရေထတ်မာ လမ်းရှော့-က်နေဟူ ကိုယ်တော်ဟို မြင်ဟူ ခီမာ ရရာတိုင်း ကြော့-က်လန်ဟူးဂေဘီး “ဖုကသေ!” ဆိုဘီး အော်ဂေလေဟယ်။

27 ယေရှုဟာ “စိုးရိမ်ဂေန! ငါဘဲဖြစ်ဟယ်။ ကြော့-က်ဂေန!” ဆိုဘီး သူးနို့ဟို ရှစ်ရှင်းဘဲ မိန့်တော်မူလေဟယ်။

28 ပေတရုဟာ “သခင်၊ ကိုယ်တော်မှန်ဟယ် ဆိုဟာ ကျွန်တော်လည်း ရေထတ်မာ လမ်းရှော့-က်ဘီး ကိုယ်တော်နားဟို လာဟို မိန့်တော်မူပါ” ဆိုဘီး လျော့-က်လေဟယ်။

29 ယေရှုဟာ “လာပါ!” ဆိုဘီး မိန့်တော်မူလေဟယ်။ အယ်ကြောန် ပေတရုဟာ လှေထတ်ဟုဆင်းဘီး ရေထပ်မာ လမ်းရှော့-က်ဟူးဘီး ယေရှုနားဟို သွားလေဟယ်။

30 အယ်ဘေမဲ့ ကြမ်းထန်းဟူလေဟို မြင်ဟူ ခီမာ ကြော့-က်လန်ဟူးဘီး ရေထဲဟို နှစ်မှလုစပြုဟူးဟယ်။ “သခင်၊ ကျွန်တော်ဟို ကယ်တော်မူပါ!” ဆိုဘီး အော်ဟစ်လေဟယ်။

31 ယေရှုဟာ ရှစ်ရှင်းဘဲ လတ်တော်ဟို ဆန်ဘီးဟာ ပေတရုဟို ဆွဲကိုင်ဘီး “ယောင်ကြည်ရှင်း အားနဲဟူလူ! ဖြားဖြစ်ကြောန် ယောင်မှားဟူ စိဖြစ်ရန်း” ဆိုဘီး မိန့်တော်မူလေဟယ်။

32 သူးနို့နွေယော့-က်ဟာ လှေထတ်ဟို ရော့-က်ဟူးဘီးန လေဟာ ငြိဟူးလေဟယ်။

33 လှေထဲမာ ရှိဟူ တမဲ့တော်လေဟုလည်း ယေရှုဟို ရှိခိုးလေဟယ်။ “ကိုယ်တော်ဟာ တကယ်ဘဲ ဘုရားသခင်ရဲ့ သားတော်ဖြစ်ဟယ်!” ဆိုဘီး လျော့-က်ဂေလေဟယ်။

ဖျားနာသူလေဟို ဂင်နေသရက်မြို့မာ ကျန်းမာစေဟူကြောင်း
(မာကု ၆.၅၃-၅၆)

34 သူးနို့ဟာ အိုင်ဟို ကူးဟူးဂေဘီး ဂင်နေသရက်မြို့ဟို ရော့-က်လာဂေလေဟယ်။

35 အယ်နေရာဟာ လူလေဟာ ယေရှုဟို မှတ်မိဂေဟယ်။ အယ်ကြောန် သူးနို့ဟာ လူလေဟို စေလွတ်ဘီး ပတ်ဝန်းကျင် ရပ်ရပ်မာရှိဟူ လူနာလေရှိဟူမျှဟို ယေရှုနားဟို ခေါ်လာဂေလေဟယ်။

36 လူနာလေဟုလည်း ကိုယ်တော်ရဲ့ ဝတ်လောင်ရဲ့ ပန်းဗွားဟို့ဘဲ တို့ထိခွမ်းပေးဟို့တွပ်
တောင်းဗန်ဂေလေဟယ်။ အယ်ဘီးဟာ တို့ထိဟူလူလေ ဂူလောင်းလည်း ကျန်းမာရဂေလေဟယ်။

15

ရှေးလူဂီးလေရဲ့ ထောင်းဒန်းစဉ်လာကြောင်း (မာကု ၇.၁-၁၃)

1 အယ်ဘီးန ယေရုရှလင်မြို့ဟု ဖာရိရှဲတချို့န ကျမ်းပြုဆရာတချို့ဟာ ယေရုနားဟို့ လာဘီးဟာ

2 “ကိုယ်တော်ရဲ့ တဗဲတော်လေဟာ ရှေးလူဂီးလေရဲ့ ထောင်းဒန်းစဉ်လာလေဟို့ ဖြားဖြစ်ကြောန့်
ခုလိုးဖော့-က်ဂေပါနူး။ သူးနို့ဟာ လက်ဆေးဘဲန စာစားလေဟယ်!” ဆိုဘီး ကိုယ်တော်ဟို့
မေးလျော့-က်ဂေဟယ်။

3 ကိုယ်တော်ဟု “ဖြားဖြစ်ကြောန့် ဘုရားသခင်ရဲ့ ပညတ်တော်ဟို့ ခုလိုးဖော့-က်ဘီးဟာ
နန်းနို့လေရဲ့ ထောင်းဒန်းစဉ်လာလေဟို့ လိုက်နာကျင့်သောင်းဂေနူး။

4 ဖြားဖြစ်ကြောန့်ဆိုဟာ ဘုရားသခင်ရဲ့ ပညတ်တော်ဟု ‘မိဖဟို့ ရိုသေပါ။ မိဖဟို့ ကီဆဲဟူ
သူဟာ သေဒန်ကုလခံစေ’ ဆိုဘီး မိန့်တော်မူဟားဟယ်။

5 အယ်ဘေမဲ့ နန်းနို့လေ သွန်သန်ဇာဟု တဇောင်တယော့-က်ဟာ ကိုယ့်ဖ အယ်မျိုးမူဘဲနေဟာ
ကိုယ့်မိဟို့ ပေးကမ်းထော့-က်ပုံဟို့တွပ် ပစ်စီး အောက်စာလေရိုဟူ လည်းဘဲ အယ်ပစ်စီး
အောက်စာလေဟာ ‘ဘုရားသခင်တွပ် လူဝတ္ထုဖြစ်ဟယ် ဆိုဘီး ပြောလေဟယ်။’

6 အယ်သူဟာ ကိုယ့်ဖ*ဟို့ ဂေါင်ပြုဟို့လိုအပ်ဟု ဆိုဘီး သွန်သန်ပေးလေဟယ်။ အယ်မျိုးဘဲ
နန်းနို့လေဟာ နန်းနို့ရဲ့ ထောင်းဒန်းစဉ်လာလေတွပ် ဘုရားသခင်ရဲ့ ပညတ်တော်ဟို့
ပယ်ဂေလေဟယ်။

7 သူတော်ကောင်း ယောန်ဆောန်ဟူသူလေ! နန်းနို့လေ ကြောန့်ဟို့ ဘုရားသခင်ဟာ
ဟေရှာယအားဖြင့် ပရောဖက်ပြုဟားဇာဟု

8 “ ‘အယ်လူလေဟာ သူးနို့ရဲ့ နောက်န ငါ့ဟို့ ရိုသေလေဟယ်။
သူးနို့ရဲ့ စိန်လောင်းဟာ ငါ့န ဝီးလှဟယ်။

9 သူးနို့ဟာ ငါ့ဟို့ အလဂါး သတ်သတ် ကိုးကွယ်ဂေဟယ်။
ဖြားဖြစ်ကြောန့်ဆိုဟာ လူလေရဲ့ ပညတ်လေဟို့ သြဝါဒလေဖြစ်
သွန်သန်ပေးကြောန့်ဖြစ်ဟယ်!’ ” ဆိုဘီး ဖြေတော်မူလေဟယ်။

လူဟို့ ညစ်ညူးစေဟူဇာလေကြောင်း (မာကု ၇.၁၄-၂၃)

10 အယ်ဘီးမူ ယေရုဟာ လူအောက်ဂီးဟို့ သူနားဟို့ ခေါ်ဘီးဟာ “နားထောန်ဘီး နားလည်ဂေပါ!

11 လူဟို့ ညစ်ညူးစေဟူဇာလေဟာ လူရဲ့ဇပ်ပေါ့-က်ထဲဟို့ ဝမ်ဟူဇာလေ မူဟာ။
လူရဲ့ဇပ်ပေါ့-က်ထဲဟု ထွပ်လာဟူဇာလေဟာဘဲ လူဟို့ ညစ်ညူးစေဟယ်” ဆိုဘီး
မိန့်တော်မူလေဟယ်။

12 တဗဲတော်လေဟာ ကိုယ်တော်နားဟို့ လာဘီးဟု “ဖာရိရှဲလေဟာ မိန့်တော်မူဟူ စကားဟို့
ကြားဘီး မျစ်ဖြစ်ဟားဂေဟို့ ကိုယ်တော်သိဘဲလော” ဆိုဘီး မေးဂေဟယ်။

* 15:6 ၁၅.၆ ကိုယ့်ဖ၊ တချို့ မူရင်းလတ်ရေးမူလေမာ သူးနို့လေရဲ့ဖ အယ်မျိုးမူဘဲနေဟာ သူးနို့လေရဲ့မိ၊ ဆိုဘီး ပါရှိဟယ်။

13 ကိုယ်တော်ဟုလည်း “ကောင်းဂန်ဘောင်ဟု ငါရဲ့ဖ စိုက်ပျိုးဘဲဟူပန်လေ ဂူလောင်းဟို့ ပြစ်ဟုနေ နှုပစ်ရလေ့မယ်။

14 သူးနို့လေဟို့ စိုးရိမ်ဂေ့နု! သူးနို့လေဟာ လူကန်းဟို့ လမ်းပြဟူ လူကန်းလေဘဲဖြစ်ဟယ်။ လူကန်းဟု လူကန်းဟို့ လမ်းပြမယ် ဆိုဟာ နှေ့ယော့-က်လောင်း တွမ်းထဲဟို့ ကုလလေ့မယ်!” ဆိုဘီး မိန့်တော်မူလေဟယ်။

15 ပေတရုဟု “အယ်ပေါင်ဥပမာဟို့ ကျွန်တော်ဟားလေဟို့ ရှင်းပြတော်မူပါ” ဆိုဘီး လျော့-က်လေဟယ်။

16 ယေရှုဟု “နန်းနို့လေဟာ ခုခီထိ ဉာဏ်ပညာမဲ့နေသေးဟယ်။

17 လူ့ရဲ့ဇိပ်ပေါ့-က်ထဲဟို့ ဝမ်ဟူဇလေဟာ စာအီထဲဟို့ ရော့-က်ဟားဘီးဟာ နော့-က်ဖေးအီထဲဟို့ စွန့်ပစ်လိုက်ဟယ် ဆိုဇာဟို့ နန်းနို့လေ နားလည်သေးဟုလော။

18 ဇိပ်ပေါ့-က်ထဲဟု ထွပ်လာဟူဇလေဟာ နှလောင်းထဲဟု ထွပ်လာဘီး လူဟို့ ညစ်ညူးစေတတ်ဟူဇလေ ဖြစ်ဟယ်။

19 ကောင်းဘဲဟူကြံစည်ရှင်း၊ လူ့သတ်ရှင်း၊ အီထောန်ရေးဖော့-က်ပုလန်ရှင်း၊ ကာမဂုဏ်လိုက်စားရှင်း၊ ခိုးယူရှင်း၊ မှန်ဘဲဟူသတ်သေခံရှင်း၊ သူများဟို့စော်ကားရှင်းလေဟာ နှလောင်းထဲဟု ထွပ်လာဟယ်။

20 အယ်မူဇလေဟာ လူဟို့ ညစ်ညူးစေဇလေ ဖြစ်ဟယ်။ အယ်ဘေမဲ့ လတ်ဆေးဘဲန စာစားဇဟာ လူဟို့ ညစ်ညူးစေဇ မူဟု” ဆိုဘီး မိန့်တော်မူလေဟယ်။

မီးမတယော့-က်ရဲ့ ယောင်ကြည်ရှင်းကြောန်း
(မာကု ၇.၂၄-၃၀)

21 ယေရှုဟာ အယ်မူရပ်ဟုနေ ထွပ်ခွာတော်မူဘီးဟာ တုရုမြို့န ဇိဒုန်မြို့ရဲ့ ကျေးဝါလေဟို့ ကြွဟားလေဟယ်။

22 အယ်ဒေသမာနေဟူ ခါနာန်လူမျိုးဖြစ်ဟူ မီးမတယော့-က်ဟာ ကိုယ်တော်နားဟို့ လာဘီး “သခင်၊ ဒါဝိဒ်ရဲ့သားတော်! ကျွန်မဟို့ သနားတော်မူပါ! ကျွန်မသမီးဟာ နတ်ဆိုးဝမ်ဘီး ရရာတိုင်း နှိစစ်ခံနေရပါဟယ်” ဆိုဘီး အော်ဟစ်လေဟယ်။

23 အယ်ဘေမဲ့ ကိုယ်တော်ဟာ စကားတခွန်းလည်း ပုလန်ပြောဟု။ တမဲ့တော်လေဟာ ကိုယ်တော်နားဟို့ လာဘီးဟာ “အယ်မီးမဟို့ ဝီးဂီးဟို့ သွားစေတော်မူပါ! သူဟာ အော်ဟစ်ဆူညံဘီး နော့-က်ဟုနေ လိုက်နေပါဟယ်!” ဆိုဘီး တောင်းလျော့-က်ဂေ့လေဟယ်။

24 ကိုယ်တော်ဟု “ငါဟာ ဣသရေလလူမျိုးလေရဲ့ ပျော့-က်နေဟူ သိုးလေနားဟို့ဘဲ စေလွတ်ရှင်းခံရဟယ်” ဆိုဘီး ပုလန်ဖြေတော်မူလေဟယ်။

25 အယ်မီးမဟာ လာဘီး ကိုယ်တော်ရှေ့မာ ပျပ်ဝပ်ဘီး “သခင်၊ ကျွန်မဟို့ ကယ်မတော်မူပါ!” ဆိုဘီး လျော့-က်လေဟယ်။

26 ယေရှုဟု “သားမီးလေရဲ့ စားဇဟို့ ယူဘီးဟာ ခွီးဟို့ ကျွေးအပ်ဟု” ဆိုဘီး မိန့်တော်မူလေဟယ်။

15:14 ၁၅.၁၄ လု ၆.၃၉ 15:18 ၁၅.၁၈ မ ၁၂.၃၄

27 အယ်မီးမဟုလည်း “မှန်ပါဟုယ်သခင်၊ ခွီးလေဟာ သူးနို့သခင်ရဲ့ စားဗွဲဟု ကုလလာဟူ စားကြွင်းစားကျန်လေဟို့ စားရဂေ့ပါဟုယ်” ဆိုဘီး လျှော့-က်လေဟုယ်။

28 အယ်ကြောန့် ယေရှုဟု “နန်ဟာ ယောင်ကြည်မှုကီးမားဟူ မီးမဖြစ်ဟုယ်! နန်အလိုရှိဟူတိုင်း နန်မာဖြစ်စေ” ဆိုဘီး သူ့ဟို့ မိန့်တော်မူလေဟုယ်။ အယ်ခီမာဘဲ အယ်မီးမရဲ့ သမီးဟာ ကျန်းမာဟူးလေဟုယ်။

လူလေဘောင်ဂီးဟို့ ကျန်းမာစေဟူကြောန်း

29 ယေရှုဟာ အယ်ရပ်ဟုနေ ထွပ်ဟူးဘီးဟာ ဂါလိလဲအိုင်နားဟို့ ကြွဟူးဘီးန တောန်ထတ်ဟို့တတ်ဘီး ထိုင်လေဟုယ်။

30 လူအောက်ဂီးဟာ ကိုယ်တော်နားဟို့ လာဘီး ခေသန်ဘဲသူလေ၊ မျစ်စိမြင်ဘဲသူလေ၊ ကိုယ်အင်္ဂါချို့တဲသူလေ၊ စကားအဟူ သူလေန တခြားရောဂါသယ်လေ ရှိဟူမျှဟို့ ခေါ်ဆောန်လာဘီးဟာ ယေရှုရဲ့ ခေတော်ရင်းမာ ခုလဟူးဂေ့ဟုယ်။ ကိုယ်တော်ဟာ သူးနို့ဟို့ ကျန်းမာစေဟုယ်။

31 စကားအဟူ သူလေဟာ စကားပြောလာဟုယ်။ ခေသန်ဘဲဟူ သူလေဟာ လမ်းရှော့-က်လာဟုယ်။ မျစ်စိကန်းဟူ သူလေဟာ မြင်လာဂေ့ဇာဟို့ ကေ့နေဟူ လူအောက်ဂီးဟာ ရရာတိုင်း အံ့ဩဟူးဂေ့ဘီး ကုသရေလ လူမျိုးလေရဲ့ ဘုရားသခင်ဟို့ ချီးမွမ်းဂေ့ဟုယ်။

လူလေးထောန်ဟို့ ကျေးဟူကြောန်း
(မာကု ၈.၁-၁၀)

32 ယေရှုဟာ တဗဲတော်လေဟို့ သူနားဟို့ ခေါ်ဘီးဟာ “အယ်လူလေဟို့ ငါသနားဟုယ်။ ဖြားဖြစ်ကြောန်းနူးဆိုဟာ သူးနို့ဟာ သောင်းရစ်လောင်းလောင်း ငါနတူးဒု နေဂေ့ဘီး သူးနို့မာလည်း စားဟို့မေ့ဘီ။ သူးနို့ဟို့ ဖြားဇာလည်းကျွေးဘဲန ပုလန်ဟူးဇာဟို့ ငါလိုရှင်ဟူ။ အယ်မျိုးပုလန်စေမယ် ဆိုဟာ လမ်းမာအားပြတ်ဂေ့မယ်” ဆိုဘီး မိန့်တော်မူဟုယ်။

33 တဗဲတော်လေဟု “အယ်လူအောက်ဂီးဟို့ ဝအောန်ကျွေးဟို့တွပ် ကျွန်တော်ဟူးလေဟာ အယ်တောထဲမာ ဖယ်မျိုးရနိုင်ဟို့နူး” ဆိုဘီး လျှော့-က်ဂေ့ဟုယ်။

34 ယေရှုဟု “နန်းနို့လေမာ မုဖယ်လော့-က်ရှိနူး” ဆိုဘီး မေးလိုက်ခီမာ သူးနို့ဟု “မုခွန်နွေ့လောင်းန ငါးနဲနဲဟူးရှိပါဟုယ်” ဆိုဘီး ပုလန်လျှော့-က်ဂေ့ဟုယ်။

35 အယ်ကြောန့် ယေရှုဟု လူအောက်ဂီးဟို့ မုလေဂီးထတ်မာထိုင်နေဟို့ မိန့်တော်မူဟုယ်။

36 မုခွန်နွေ့လောင်းန ငါးဟို့ယူဘီးဟာ ဘုရားသခင်ဟို့ ကျေးဇူးချီးမွမ်းဘီးန မုနငါးဟို့ ဖဲဘီးဟာ တဗဲတော်လေဟို့ ပေးဟုယ်။ တဗဲတော်လေဟုလည်း လူလေဟို့ ပေးဂေ့ဟုယ်။

37 သူးနို့လေ ဂူလောင်းဟာ စားဘီးဟာ မိုက်ပုလဲဟူးဂေ့ဟုယ်။ အယ်ဘီးန တဗဲတော်လေဟာ ကြွင်းကျန်လေဟို့ ကော့-က်သီးလိုက်ဟူဇာ ခွန်နွေ့တောန်းပုလဲ ရဂေ့လေဟုယ်။

38 စားဟူသူလေဟာ မီးမန သားဂန်းဟူးလေပါဘဲန ယော့-က်ကျားလေဘဲ ၄,၀၀၀ ရှိဟုယ်။

39 အယ်ဘီးန ယေရှုဟာ လူလေဟို့ ပုလန်လွတ်ဘီးန လှေစီးဘီး မာဂဒလဝါဟို့ ကြွဟူးတော်မူဟုယ်။

16

နိမိတ်လတ်ခဏာဟို့ တောင်းဆိုဟူကြောင်း
(မာကု ၈.၁၁-၁၃; လုကာ ၁၂.၅၄-၅၆)

1 ဖာရိရှဲတချို့နု ဇဒ္ဒါကဲတချို့ဟူ ယေရူဟို့ စမ်းသပ်ရှင်ဂေဟူကြောန့် နားဟို့ လာဂေဘီးဟူ “ကောန်းဂန်ဘောင်ဟူ နိမိတ်လတ်ခဏာဟို့ ပြပေးတော်မူပါ” ဆိုဘီး တောင်းဆိုဂေလေဟူယ်။

2 အယ်ဘေမဲ့ ယေရူဟူ “နန်းနို့လေဟူ နေဝမ်ဟူ ခီမာ ‘ကောန်းဂန်ဟူ နီနေဟူယ် ဆိုဟူ ရာသီဥတု သာယာလေ့မယ်’ ဆိုဘီး ပြောတတ်လေဟူယ်။

3 အယ်ဘီးဟူ မိုးလန်းစောစောဂီးမာလည်း ‘ကောန်းဂန်ဟူ နီဘီး မှောန်နေကြောန့် အယ်နေ မုန်တိုင်းတိုက်လေ့မယ်’ ဆိုဘီး ပြောတတ်ဂေလေဟူယ်။ နန်းနို့လေဟူ ကောန်းဂန် ခြေနေကေဘီးဟူ ရာသီဥတုဟို့ ခန်မုန်းနိုင်ဟူယ်။ အယ်ဘေမဲ့ နန်းနို့ဟူ အယ်ကပ်ကာလရဲ့ နိမိတ်လတ်ခဏာလေဟို့ ပိုင်းခြားနိုင်ဂေဟူ*။

4 ဆိုးညစ်ဘီး ဖောက်ပုလန်ဟူအမျိုးဟူ နိမိတ်လတ်ခဏာ တောင်းဟူလည်းဘဲ၊ ယောနရဲ့ နိမိတ်လတ်ခဏာဟူလွဲဘီး ဖယ်မျိုးနိမိတ်လတ်ခဏာလေဟို့မှ ပြဟို့မူဟူ” ဆိုဘီး မိန့်တော်မူလေဟူယ်။
အယ်ဘီးန ကိုယ်တော်ဟူ အယ်သူလေနားဟူနေ ထွပ်ဟူးလေဟူယ်။

ဖာရိရှဲနု ဇဒ္ဒါကဲလေရဲ့ တဆေးကြောင်း
(မာကု ၈.၁၄-၂၁)

5 တမဲ့တော်လေဟူ အိုင်ရဲ့ဟို့ဖတ်ကမ်းဟို့ ကူးဟူးခီမာ စားဇာလေဟို့ ယူလာဟို့တွပ် မေ့ဟူးဂေလေဟူယ်။

6 ယေရူဟူ “နန်းနို့လေဟူ ဖာရိရှဲနု ဇဒ္ဒါကဲလေရဲ့ တဆေးဟို့ ဒိထားဘီး ရှောန်ဂေပါ” ဆိုဘီး မိန့်တော်မူလေဟူယ်။

7 တမဲ့တော်လေဟူ “နို့လေဟူ စားဇာသယ်လာဘဲဟို့ကြောန့် အယ်မျိုး မိန့်တော်မူဇာဖြစ်ဟူယ်” ဆိုဘီး သူးနို့ရှင်းရှင်း ပြောဆိုဂေလေဟူယ်။

8 အယ်မျိုး ပြောနေဂေဟူဇာဟို့ ယေရူသိတော်မူဟူ ခီမာ “ယောင်ကြည်ရှင်း အားနဲဟူလူလေ၊ နန်းနို့လေဟူ စားဇာပါလာဘဲဟူ ကြောန်းဟို့ ဖြားဖြစ်ကြောန့် ဆွေးနွေး ပြောဆိုနေဂေနူး။

9 နန်းနို့လေဟူ ခုခီထိ နားလည်သေးဟူလော။ မုငါးလောင်းဟို့ လူ ၅,၀၀၀ စားဘီး၊ ဖယ်လော့-က်တောင်း ကော့-က်သီးရဂေဟူဇာနု၊

10 မုခွန်နစ်လောင်းဟို့ လူ ၄,၀၀၀ စားဘီး၊ ဖယ်လော့-က်တောင်း ကော့-က်သီးရဟူဇာဟို့ မှတ်မိဂေဟူမ်းလော။

11 မုကြောန်းဟို့ နန်းနို့လေဟို့ ပြောနေဇာ မူဟူ ဆိုဇာဟို့ ဖြားဖြစ်ကြောန့် နန်းနို့နားလည်ဂေဘဲနေနူး၊ ဖာရိရှဲနု ဇဒ္ဒါကဲလေရဲ့ တဆေးဟို့ ဒိနရှောန်ဂေ!” ဆိုဘီး မိန့်တော်မူဟူယ်။

12 အယ်ဘီးန တမဲ့တော်လေဟူ မုမာသောင်းပြုဟူ တဆေးဟို့ ရှောန်ရဟို့မူဘဲန ဖာရိရှဲနု ဇဒ္ဒါကဲလေရဲ့ ဩဝါဒဟို့ ဒိထားဟို့ မိန့်တော်မူကြောင်း နားလည်ဟူးဂေဟူယ်။

16:1 ၁၆.၁ မ ၁၂.၃၈; လု ၁၁.၁၆ * 16:3 ၁၆.၃ အချို့ မူရင်းလတ်ရေးမူလေမာ ခန်းငယ် ၂-၃ မာ ယေရူရဲ့ စကား မေ့ဟူ။
16:4 ၁၆.၄ မ ၁၂.၃၉; လု ၁၁.၂၉ 16:6 ၁၆.၆ လု ၁၂.၁ 16:9 ၁၆.၉ မ ၁၄.၁၇-၂၁ 16:10 ၁၆.၁၀ မ ၁၅.၃၄-၃၈

ယေရှုဟာ ခရစ်တော်ဖြစ်ကြောင်းကို ပေတရုဝန်ခံဟူကြောင်း
(မာကု ၈.၂၇-၃၀: လုကာ ၉.၁၈-၂၁)

13 ယေရှုဟာ ကဲသရိဖိလိပိုပိုနယ်ကို ကြွဟူးဘီး အယ်နေရာမှာ တမဲ့တော်လေဟို့ “လူလေဟာ လူ့ရဲ့သားဟို့ ဖယ်သူဖြစ်ဟယ် ဆိုဘီး ပြောဆိုဂေ့နူး” ဆိုဘီး မေးတော်မူလေဟယ်။

14 “တချို့လူလေဟာ ကိုယ်တော်ဟာ ဗတုတိဇိယောဟန်ဖြစ်ဟယ်။ တချို့ဟာ ဧလိယဖြစ်ဟယ်။ တချို့လေဟာ ယေရမိ မှုဘဲနေဟာ ပရောဖက်ဖြစ်ဟယ် ဆိုဘီး ပြောဂေ့ပါဟယ်” ဆိုဘီး လျှော့-က်ဂေ့လေဟယ်။

15 ကိုယ်တော်ဟာ “နန်းနို့လေဟာမား ငါ့ဟို့ ဖယ်သူဖြစ်ဟယ် ဆိုဘီး ပြောဂေ့နူး” ဆိုဘီး မေးတော်မူဟယ်။

16 ရှိမုန်ပေတရုဟာ “ကိုယ်တော်ဟာ သတ်ရှင်တော်မူဟူ ဘုရားသခင်ရဲ့ သားတော်ဖြစ်ဟူ ခရစ်တော်ဖြစ်ပါဟယ်” ဆိုဘီး လျှော့-က်ဟယ်။

17 ယေရှုဟာ “ယောနရဲ့သားရှိမုန်! နန်ဟာ မင်္ဂလာရှိလေဟယ်။ ဖြားဖြစ်ကြောနန်းဆိုဟာ အယ်မူဇာဟို့ ဇာတိသွီးသားဟာ နန်ဟို့ ဖွမ်ပြလိုက်ဇာ မူဟာ။ ကောန်းဂန်ဘောင်မာ ရှိတော်မူဟူ ငါ့ဖဟာ ဖွမ်ပြတော်မူဟယ်။

18 အယ်ကြောန့် ငါပြောမယ်၊ နန်ဟာ ပေတရု ဖြစ်ဟယ်။ အယ်ကုလော့-က်ထတ်မာ ငါ့သင်းတော်ဟို့ ငါတည်ဆော့-က်မယ်။ မရဏာနိုင်ငံရဲ့ ခွဗော့-က်ဝဟာ အယ်သင်းတော်ဟို့ နိုင်စေရဟာ။

19 ငါဟာ နန်ဟို့ ကောန်းဂန်နိုင်ငံရဲ့ သော့လေဟို့ ပေးအပ်မယ်။ နန်ဟာ မုလေဂီးမာ ချည်နှောန့်ဟူမျှဟို့ ကောန်းဂန်မာ ချည်နှောန့်ခံရလေ့မယ်။ မုလေဂီးမာ ဖြေလွတ်ဟူမျှဟို့ ကောန်းဂန်မာ ဖြေလွတ်ခံရလေ့မယ်” ဆိုဘီး မိန့်တော်မူလေဟယ်။

20 အယ်ဘီးန ယေရှုဟာ မိမိဟာ ခရစ်တော် ဖြစ်ဟယ် ဆိုဇာဟို့ ဖယ်သူလေဟို့လည်း ပြောဘဲဟို့တွပ် တမဲ့တော်လေဟို့ မိန့်ပေးလေဟယ်။

ကိုယ်တော်ရဲ့ ဝေဒနာနု သေခံရဟူကြောင်း
(မာကု ၈.၃၁-၉.၁: လုကာ ၉.၂၂-၂၇)

21 ယေရှုဟာ “ငါဟာ ယေရုရှလင်မြို့ဟို့ သွားရမယ်။ အယ်ဘီးဟာ ဘာသာရေး ခေါင်းဆောင်လေ၊ ယဇ်ပုရောဟိတ်ဂီးလေန ကျမ်းပြုဆရာလေရဲ့ လတ်မာ ဝေဒနာဘောင်ဂီး ခံရလေ့မယ်။ ငါဟာ သေသတ်ခံရလေ့မယ်။ အယ်ဘေမဲ့ သောင်းရစ်မြော့-က်ဟူ နေ့မာ ထမြော့-က်လေ့မယ်” ဆိုဘီး အယ်ခီဟုနေစဘီး တမဲ့တော်လေဟို့ ဖော်ပြလေဟယ်။

22 ပေတရုဟာ ကိုယ်တော့်ဟို့ ဘေးနားဟို့ ခေါ်ဘီးဟာ “သခင်၊ အယ်မျိုးမူရာလေဟို့ ကိုယ်တော်နလွဲပါစေ! ကိုယ်တော့်ဟို့ အယ်မျိုးမူရာလေ လောင်းဝဖြစ်ပါစေန!” ဆိုဘီး ပြစ်တန်ဘီး ပြောလေဟယ်။

23 ယေရှုဟာ လှည့်ကွေ့ဘီး ပေတရုဟို့ “စာတန်၊ ငါ့နော့-က်ဟို့ဆို! နန်ဟာ ငါ့တွပ် ထိမိဘီးလဲဇာ ဖြစ်ဟယ်။ ဖြားဖြစ်ကြောနန်းဆိုဟာ နန်ဟာ ဘုရားသခင်နဆိုင်ဟူဇာလေဟို့ စိစွဲလမ်းဘဲန မုလေဂီးနဆိုင်ဟူဇာလေဟို့ဘဲ စိစွဲလမ်းဟယ်” ဆိုဘီး မိန့်တော်မူလေဟယ်။

24 အယ်ဘီးန ယေရှုဟု တမဲ့တော်လေဟို “ဖယ်သူဘဲဖြစ်ဖြစ် ငါ့နော့-က်ဟို လိုက်ရှင်ဟယ် ဆိုဟာ ကိုယ့်ကိုယ်ကိုယ် ငြင်းပယ်ရမယ်။ ကိုယ့်ရဲ့ လတ်ဝါးကပ်တိုင်ဟို ထမ်းဘီးဟာ ငါ့နော့-က်ဟို လိုက်ရမယ်။

25 ဖယ်သူဘဲဖြစ်ဖြစ် သူ့ရဲ့သတ်ဟို ကယ်တန်ရှင်ဟယ် ဆိုဟာ သတ်ရှောင်းရလေ့မယ်။ အယ်ဘောမဲ့ ဖယ်သူဘဲဖြစ်ဖြစ် ငါ့တွပ်န သတ်ရှောင်းဟယ် ဆိုဟာ သတ်ဟို ရလေ့မယ်။

26 လူဟာ လောက တခုလောင်းဟို ရရှိဟူလည်းဘဲ သူးနို့ရဲ့ သတ်ဝိညာဉ် ဆောင်းရှောင်းဟားမယ် ဆိုဟာ ဖြားကျိုးရှိမယ်နူး။ သူးနို့ဟာ ဖြားဇာလေဟို ပေးဘီး သူးနို့ရဲ့ သတ်ဟို ပုလန်ဝီးနိုင်မယ်နူး။

27 ဖြားဖြစ်ကြောနို့ဆိုဟာ လူ့ရဲ့သားဟာ သူ့ရဲ့ ကောင်းဂန်တမန်လေနတူးဒု သူ့ဖရဲ့ ဖောင်းသရေတော်ဟို ဆောန်ဘီးဟာ ကြွလာတော်မူလေ့မယ်။ အယ်ဘီးဟာ လူယော့-က်စီတိုင်းဟာ သူးနို့ရဲ့ လောက်ဆောင်ဟားတိုင်း ကျိုးပြစ်ဟို ပေးတော်မူလေ့မယ်။

28 နန်းနို့လေဟို ငါ မှန်ပြောမယ်။ အယ်နေရာမာ ရပ်နေဟူ လူလေထဲမာ လူသားဟာ သူ့ရဲ့နိုင်ငံတော်န ကြွလာတော်မူဇာဟို မြင်ရဘဲန သေရဟို မှဟု” ဆိုဘီး မိန့်တော်မူလေဟယ်။

17

ပေါင်သဏ္ဍာန် ပုလောန်းလဲတော်မူဟူကြောင်း (မာကု ၉.၂-၁၃; လုကာ ၉.၂၈-၃၆)

1 ခြော့-က်ရစ်ကြာဘီးန ယေရှုဟာ ပေတရု၊ ယာကုပ်၊ ယာကုပ်ရဲ့ညီ ယောဟန်လေဟို ခေါ်ဘီးဟာ တောန်ထတ်ဟို ကြွဟားလေဟယ်။

2 သူးနို့လေရှေ့မာ ကိုယ်တော်ရဲ့ ပေါင်သဏ္ဍာန်တော်ဟာ ပုလောန်းလဲဟားဘီး မျစ်နှာတော်ဟာ နေရော်နမျိုးဘဲ တော့-က်ပနေလေဟယ်။ ဝတ်တော်ဟုလည်း လန်းရော်နမျိုး ဖုလူဆွတ်ဆွတ် ဖြစ်လာဟယ်။

3 အယ်ဘီးန မောရှေန ဇလိယဟာ ပေါ်လာဘီး ယေရှုန စကားပြောနေဇာဟို မြင်ရလေဟယ်။

4 အယ်ကြောနဲ့ ပေတရုဟု ယေရှုဟို “သခင်၊ အယ်နေရာဟာ ကျွန်တော်ဟားလေတွပ် ရရာတိုင်းဘဲ ကောင်းပါဟယ်! ကိုယ်တော် လိုတော်ရှိဟယ် ဆိုဟာ ကိုယ်တော်တွပ် တဲတဆောန်၊ မောရှေတွပ် တဆောန်န ဇလိယတွပ် တဆောန်၊ တဲသောင်းဆောန်ဟို ကျွန်တော်ဆော့-က်ပါမယ်” ဆိုဘီးဟာ လျော့-က်လေဟယ်။

5 ပေတရု လျော့-က်နေဟူ ခီမာဘဲ တော့-က်ပဟူ မိုးတီတခုဟာ သူးနို့လေထတ်ဟို လွမ်းမိုးလာဘီး “အယ်သူဟာ ငါနှစ်သက်မြတ်နိုးဟူ ငါရဲ့ ရှစ်ဟူသား ဖြစ်ဟယ်။ သူ့ရဲ့စကားဟို နားထောန်ဂေ့ပါ!” ဆိုဘီး မိုးတီထဲဟု သံတော်ဟို ကြားရလေဟယ်။

6 အယ်သံတော်ဟို တမဲ့တော်လေ ကြားရဟူ ခီမာ ရရာတိုင်း ကြော့-က်လန်ဂေ့ဘီး သူးနို့ဟာ မုလေဂီးမာ ဝပ်နေဂေ့ဟယ်။

7 ယေရှုဟာ သူးနို့လေနားဟို ကြွလာဘီး သူးနို့လေဟို တို့လိုက်ဘီးဟာ “ထဂေ၊ ကြော့-က်ဂေ့န!” ဆိုဘီး မိန့်တော်မူလေဟယ်။

8 သူးနို့လေလည်း မှော်ကေ့လိုက်ဟူ ခီမာ ယေရှုဟုလွဲဘီး ဖယ်သူဟိုလည်းဘဲ တို့ဂေ့ဟုမ်း။

16:24 ၁၆.၂၄ မ ၁၀.၃၈; လု ၁၄.၂၇ 16:25 ၁၆.၂၅ မ ၁၀.၃၉; လု ၁၇.၃၃; ယော ၁၂.၂၅ 16:27 ၁၆.၂၇ က မ ၂၅.၃၁; ခ ရော ၂.၆ 17:1 ၁၇.၁-၅ ၂ ပေ ၁.၁၇,၁၈ 17:5 ၁၇.၅ မ ၃.၁၇; ၁၂.၁၈; မာ ၁.၁၁; လု ၃.၂၂

9 အယ်ဘီးန တောန်ထတ်ဟုနေ ဆင်းလာဟူ ခီမာ ယေရှုဟု “နန်းနိုလေ မြင်လိုက်ဟူ ရှုပါရောင်လေဟို လှဲသားဟာ သေရာဟုနေဘီး ထမြော့-က်ခန်ခီထိ ဖယ်သူဟိုလည်း ပြောပြဂေန်” ဆိုဘီး မိန့်တော်မူလေဟယ်။

10 တမဲ့တော်လေဟု “ဧလိယဟာ ရင်ကြွလာရမယ် ဆိုဘီး ကျမ်းပြုဆရာလေဟု ဖြားဖြစ်ကြောန် ပြောဟားဂေန်း” ဆိုဘီး ယေရှုဟို မေးလျော့-က်ဂေဟယ်။

11 ယေရှုဟု “ဧလိယဟာ ရင်ဦးဆောင်း ကြွလာဘီး ရှိမျှဂူလောင်းဟို ပုလန်ဘီးတည်ဆော့-က်ရမယ် ဆိုဇာ မှန်ဟယ်။

12 နန်းနိုလေဟို ငါပြောမယ်။ ဧလိယဟာ ကြွလာပီးဘီး။ လူလေဟာ သူဟိုသိဂေဟု။ အယ်ဘေမဲ့ လောက်ရှင်ဟူတိုင်း လောက်ဂေလေဘီး။ အယ်မျိုးဘွဲ လှဲသားဟာလည်း အယ်သူလေ လတ်ထဲမာ နှိစစ်ညှဉ်းဆဲခဲရလေမယ်” ဆိုဘီး မိန့်တော်မူလေဟယ်။

13 အယ်ဘီးန တမဲ့တော်လေဟုလည်း ဗတုတိဇယောဟန် ကြောန်းဟို မိန့်တော်မူနေဟယ် ဆိုဇာဟို နားလည်ဂေဟယ်။

ကောန်သားထဲဟု နတ်ဆိုးဟို နှန်ထုဟူကြောန်း
(မာကု ၉.၁၄-၂၉ လုကာ ၉.၃၇-၄၃က)

14 ကိုယ်တော်န တမဲ့တော်လေဟာ လူအောက်ဂီးနားဟို ရော့-က်လာခီမာ လူတယော့-က်ဟု ယေရှုရှေ့မာ ဒူးထော့-က်ဘီး

15 “သခင်၊ ကျွန်တော်ရဲ့ သားဟို သနားတော်မူပါ! သူဟာ ဝပ်ရူးပုလန်ရောဂါစွဲဘီး မီးထဲရေထဲဟို ခါဘီးခါ လဲကုလတတ်ပါဟယ်။

16 ကိုယ်တော်ရဲ့ တမဲ့တော်လေနားဟို ခေါ်လာဘေမဲ့ သူးနိုလေဟာ သူဟို ကျန်းမာပေးနိုင်ဂေဟု” ဆိုဘီး လျော့-က်လေဟယ်။

17 ယေရှုဟု “ယောင်ကြည်ရှင်းမော့ဘဲန ဖော့-က်ပုလန်တတ်ဟူ လူလေ! ငါဟာ နန်းနိုလေနတူးဒု ဖယ်မျှကြာအောန် နေရဟိုနူး၊ နန်းနိုလေဟို ဖယ်မျှကြာအောန် သီးခဲရအူးမယ်နူး၊ ကောန်သားဟို ငါ့နားဟိုခေါ်လာဂေ!” ဆိုဘီး မိန့်တော်မူလေဟယ်။

18 ယေရှုဟု နတ်ဆိုးဟို ထွပ်ဟားဟို မိန့်ပေးလိုက်ဟူ ခီမာ နတ်ဆိုးဟာ အယ်မူကောန်သားထဲဟုနေ ထွပ်ဟားလေဟယ်။ အယ်ခီမာဘွဲ အယ်ကောန်သားလည်း ကျန်းမာဟားလေဟယ်။

19 အယ်ဘီးန တမဲ့တော်လေဟာ ယေရှုနားဟို သီးသန်လာဂေဘီး “ကျွန်တော်ဟားလေဟာ အယ်နတ်ဟို ဖြားဖြစ်ကြောန် နှန်ထုနိုင်ဘဲနေပါနူး” ဆိုဘီး မေးလျော့-က်ဂေဟယ်။

20 ကိုယ်တော်ဟု “နန်းနိုလေဟာ ယောင်ကြည်ရှင်း မော့ဘဲကြောန်ဖြစ်ဟယ်။ ငါ မှန်ပြောမယ်။ နန်းနိုလေဟာ မုညင်းစေ့မျှလော့-က်ဘွဲ ယောင်ကြည်ရှင်းရှိမယ် ဆိုဟာ ‘အယ်တောန်ဟို အယ်နေရာဟုရှေ့!’ ဆိုဘီး ပြောလိုက်ဟူန အယ်တောင်ဟာ ရွေ့ဟားလေမယ်။ နန်းနိုတွပ် ဖြစ်နိုင်ဘဲဇာလေ မော့ဟု!”

21 *

17:12 ၁၇.၁၂ မ ၁၁.၁၄ 17:20 ၁၇.၂၀ မ ၂၁.၂၁ မာ ၁၁.၂၃ ဝ ကော ၁၃.၂ * 17:21 ၁၇.၂၁ တချို့ မူရင်းလတ်ရေးမူလေမာ ခန်းငယ် ၂၁ ဟို၊ အယ်ဘေမဲ့ ဆုတောင်းဇာန စာရှောန်ဇာတခဲဘွဲ အယ်နတ်ဟို နှန်ထုနိုင်ဟယ်၊ ဖြားဇာမျိုးလည်း တတ်နိုင်ဂေဟု၊ ဆိုဘီး ထပ်ပေါင်းထဲဟားဟယ် (ရှု မာ ၉.၂၉)။

သေခံရတို့တွင် ထပ်ဘီးပြောဟူကြောင်း
(မာကု ၉.၃၀-၃၂; လုကာ ၉.၄၃-၄၅)

22 သူနို့ဟာ ဂါလိလဲပြည်မှာ ရှိနေခီမာ ယေရှုဟာ “လူရဲ့သားဟို့ လူလေရဲ့ လတ်ထဲဟို့ အပ်ဂေ့လေ့မယ်။

23 သူနို့လေဟာ လူရဲ့သားဟို့ သတ်ဂေ့လေ့မယ်။ သောင်းရစ်မြော့-က်ဟူ နေ့မာ သူဟာ ထမြော့-က်လေ့မယ်” ဆိုဘီး တဗဲ့တော်လေဟို့ မိန့်တော်မူလေဟယ်။

တဗဲ့တော်လေဟုလည်း ရရာတိုင်း ဝန်းနဲဂေ့လေဟယ်။

ဗိမာန်တော် ခွန်ပေးဆောန်ဟူကြောင်း

24 ကပေရနောင်မြို့ဟို့ သူနို့ရော့-က်လာဟူ ခီမာ ဗိမာန်တော် ခွန်ကော့-က်မားလေဟာ ပေတရုနားဟို့ လာဘီး “နန်ရဲ့ ဆရာဟာ ဗိမာန်တော်ခွန်ဟို့ ပေးဘဲလော” ဆိုဘီး မေးဂေ့ဟယ်။

25 ပေတရုဟာ “ပေးပါဟယ်” ဆိုဘီး ဖြေလေဟယ်။

ပေတရုဟာ အီထဲဟို့ ဝမ်လာခီမာ ယေရှုဟာ “ရှိမုန်၊ နန်ဖယ်မျိုးထန်နူး။ လောကမာရှိဟူ မန်းဂီးလေဟာ ဖယ်သူနားဟုနေ ခွန်ကော့-က်ဂေ့နူး။ သူနို့သားလေ နားဟုလော။ ခြားသူလေ နားဟုလော” ဆိုဘီး မေးလေဟယ်။

26 ပေတရုဟာ “ခြားသူလေဘဲ ပေးရပါဟယ်” ဆိုဘီး ပုလန်လျော့-က်လေဟယ်။

ယေရှုဟာ “အယ်ဆိုဟာ သားလေဟာ ကန်းလွတ်ခွမ်ရဂေ့ဟယ်။

27 အယ်ဘေမဲ့ အယ်သူလေဟို့ မှားယွင်းစေရှင်ဟာ။ အယ်ကြောန် အိုင်ထဲဟို့ သွားဘီးဟာ ငါးဟို့မျှားလော။ ရင်ဦးဆောင်းရလာဟူ ငါးဟို့ ယူဘီးဟာ ဇပ်ပေါ့-က်ဟို့ ဖွမ်လိုက်ပါ။ ငွေဒင်္ဂါးတပုလားဟို့ တွဲရလေ့မယ်။ အယ်ဒင်္ဂါးဟို့ ယူဘီးဟာ နန်န့ငါ့တွပ် ဗိမာန်တော်ခွန်ဟို့ ပေးလိုက်ပါ” ဆိုဘီး မိန့်တော်မူလေဟယ်။

18

ဖယ်သူဟာ ကီးမြတ်ဆောင်းနူး

(မာကု ၉.၃၃-၃၇; လုကာ ၉.၄၆-၄၈)

1 အယ်ခီမာ တဗဲ့တော်လေဟာ ယေရှုနားဟို့ လာဂေ့ဘီးဟာ “ကောန်းဂန်နိုင်ငံတော်မာ ဖယ်မျိုးသူဟာ ကီးမြတ်ဆောင်းနူး” ဆိုဘီး မေးလျော့-က်ဂေ့လေဟယ်။

2 ယေရှုဟာ သားဂန်းတယော့-က်ဟို့ သူနားဟို့ခေါ်ဘီးဟာ တဗဲ့တော်လေရှေ့မာ ရပ်ခိုင်းလေဟယ်။

3 အယ်ဘီးန ကိုယ်တော်ဟာ “ငါ မုန်ပြောမယ်၊ နန်းနို့လေ ပုလောန်းလဲဘီးဟာ အယ်သားဂန်းဟားမျိုး ဖြစ်ဘဲဟာ ဆိုဟာ ကောန်းဂန်နိုင်ငံတော်ဟို့ ရော့-က်ရဟို့ မူဟာ။

4 အယ်ကြောန် အယ်သားဂန်းမျိုး စိန်ခဲလဟူသူဟာ ကောန်းဂန်နိုင်ငံတော်မာ ကီးမြတ်ဆောင်း ဖြစ်ဟယ်။

5 ငါ့နာမဟို့ ထော့-က်ဘီးဟာ အယ်မျိုး သားဂန်းဟား ယော့-က်ယော့-က်ဟို့ လတ်ခံသူဟာ ငါ့ဟို့ လတ်ခံဇာဘဲ ဖြစ်လေဟယ်။

ပြစ်သွီးဆောန်ဟူကြောင်း

(မာကု ၉.၄၂-၄၈; လုကာ ၁၇.၁,၂)

6 “ငါ့ဟို့ ယောင်ကြည်ဟူ အယ်မူသားဂန်း ယော့-က်ယော့-က်ဟို့ မှားယွင်းစေသူဟာ လည်ဘန်းမာ ကုလော့-က်ကုလိဆောင်နခယ်ဘီး ပန်လယ်ထဲဟို့ ပစ်ခဲလခဲရဟူဇာဟု ပိုဘီး ကောန်းလေ့မယ်။

7 မှားယွင်းတတ်ဟူကြောင်းလေ ရှိဟို့ကြောန့် လောကီသားလေဟာ အမင်္ဂလာရှိဟယ်။ မှားယွင်းတတ်ဟူကြောင်းလေ ရှိရမယ်။ အယ်ဘေမဲ့လည်း မှားယွင်းတတ်ဟူ ကြောင်းရာလေဟို့ ဖြစ်စေဟူသူဟာ အမင်္ဂလာရှိဟယ်။

8 “နန်ရဲ့ခေ၊ နန်ရဲ့လတ်ဟာ နန်ဟို့ မှားယွင်းစေဟယ် ဆိုဟာ အယ်ခေ၊ အယ်လတ်ဟို့ ခွတ်ဖြတ်ပစ်ပါ။ ထာဝရငရဲမီးထဲဟို့ ခေလတ်ဇောင်န ပစ်ခဲလခဲရထတ် ခေလတ်မေ့ဘဲန သတ်ရှင်ဇာဟို့ ဝမ်စားရဟူဇာဟု ပိုကောန်းဟယ်။

9 နန်ရဲ့ မျစ်စိဟုလည်း နန်းနို့ဟို့ မှားယွင်းစေဟယ် ဆိုဟာ မျစ်စိဟို့ ဖော့-က်ပစ်ပါ။ မျစ်စိနွေဖတ်ဇောင်န ငရဲထဲဟို့ ပစ်ခဲလခဲရထတ် မျစ်စိတဖတ်န သတ်ရှင်ဇာဟို့ ဝမ်စားရဟူဇာဟု ပိုကောန်းဟယ်။

ပျော့-က်ဟူသိုးရဲ့ ပေါင်ဥပမာကြောင်း
(လုကာ ၁၅.၃-၇)

10 “နန်းနို့လေဟာ ဖယ်မူသားဂန်းဟို့မှလည်း ထီမဲ့မြင်လော့-က်မိဘဲနေအောန် ဒီထားဂေ့ပါ။ နန်းနို့လေဟို့ ငါပြောဟယ်။ အယ်သားဂန်းလေရဲ့ ကောန်းဂန်တမန်လေဟာ ကောန်းဂန်ဘောင်မာ ရှိတော်မူဟူ ငါ့ဖရဲ့ မျစ်နှာတော်ဟို့ မြဲဒမ်း ဖူးမြင်ရဂေ့ဟယ်။

11 ([11]) *

12 “နန်းနို့လေဟာ ဖယ်မျိုးထန်မှတ်ဂေ့နူး။ လူတယော့-က်မာ သိုးကောန် ၁၀၀ ရှိဘီး သိုးတကောန်ဟာ ပျော့-က်ဟားမယ် ဆိုဟာ ကျန်နေဟူ ၉၉ ကောန်ဟို့ တောန်ထတ်မာ ထားရစ်ဘီးဟာ ပျော့-က်နေဟူ သိုးတကောန်ဟို့ လိုက်ရှာတတ်ဟယ် မူဟုလော။

13 ရှာဟို့တို့ဟူ ခီမာ လမ်းလွဲဘီး ပျော့-က်ဘဲနေဟူ ကိုးဆယ်ကိုးကောန်ထတ် ပုလန်တို့ဟူ သိုးတကောန်တွပ် ပိုဘီး ဟာ ဝန်းသာဟယ် ဆိုဘီး ငါ မှန်တိုင်းပြောဟယ်။

14 အယ်မျိုးဘဲ ကောန်းဂန်ဘောင်မာ ရှိတော်မူဟူ နန်းနို့† ဖလည်း အယ်မူသားဂန်း တယော့-က်ဟို့မှ ပျစ်စီးစေဟို့တွပ် လိုတော်မေ့ဟု။

ပြစ်မှားဟူ ယောင်ကြည်သူကြောင်း

15 “အယ်ကြောန့် ညီကို မောန်နမဟာ နန်ဟို့ ပြစ်မှားဟယ် ဆိုဟာ‡ သူပြစ်ဟို့ ဖော်ပြပေးဟို့တွပ် သူနားဟို့ သွားပါ။ အယ်ဘေမဲ့ နေ့ယော့-က်ဒဲတို့ဘီး သူပြစ်ဟို့ ဖော်ပြပါ။ နန်စကားဟို့ သူနားထောန်ဟယ် ဆိုဟာ နန်းနို့ဟာ သူဟို့ ပုလန်ရလေဘိ။

16 အယ်ဘေမဲ့ နန်ရဲ့ စကားဟို့ နားထောန်ဟု ဆိုဟာ သူစကားဟို့ တည်ဖြစ်စေဟို့တွပ် ကျမ်းစာမာ ပြောဟားဟူတိုင်း သိသတ်သေ နေ့ယော့-က်၊ သောင်းယော့-က်ဟို့ ခေါ်ပါ။

18:8 ၁၈.၈ မ ၅.၃၀ 18:9 ၁၈.၉ မ ၅.၂၉ 18:11 ၁၈.၁၁ လ ၁၉.၁၀ * 18:[11] ၁၈.၁၁ တချို့ မူရင်းလတ်ရေးမူလေမာ ခန်းငယ် ၁၁ ဟို့၊ လူရဲ့သားဟာ ပျော့-က်ဆောင်းနေဟူ သူလေဟို့ ကယ်တန်ဟို့တွပ် ကြွလာဇာဖြစ်လေဟယ်။ ဆိုဘီး ထပ်ပေါင်းထဲဟားဟယ် (ရှု လု ၁၉.၁၀)။ † 18:14 ၁၈.၁၄ နန်းနို့၊ တချို့ မူရင်းလတ်ရေးမူလေမာ ငါ၊ ဆိုဘီး ရှိဟယ်။ 18:15 ၁၈.၁၅ လ ၁၇.၃ ‡ 18:15 ၁၈.၁၅ တချို့ မူရင်းလတ်ရေးမူလေမာ နန်ဟို့ ပြစ်မှားဟယ် ဆိုဟာ၊ ဆိုဇာဟာ မေ့ဟု။

17 အယ်သူဟာ နားထောက်ဟို့ ငြင်းဆန်နေဟယ် ဆိုဟာ သင်းတော်ဟို့ တန်ပြပါ။ သင်းတော်ရဲ့ စကားဟို့လည်း သူနားထောက်ဟို့ ဆိုဟာ တခြားဘာသာဟို့ လူတယော့-က်မျိုးဘွဲဖြစ်ဖြစ် အယ်မျိုးမှုဘဲနေဟာ ခွန်ကော့-က်မား တယော့-က်မျိုးဘွဲ အယ်သူဟို့ သတ်မှတ်ဂေပါ။

တားမြစ်ဟူဇာန ခွမ်ပြုဟူဇာကြောန်း

18 “ငါ မှန်ပြောမယ်၊ နန်းနို့လေဟာ မုလေဂီးထတ်မာ ချည်နှောင်ဟူမျှဟာ ကောန်းဂန်ဘောင်မာ ချည်နှောင်လေမယ်။ မုလေဂီးထတ်မာ ဖြေလွတ်ဟူမျှဟာ ကောန်းဂန်ဘောင်မာ ဖြေလွတ်လေမယ်။

19 “နော့-က်ထပ် ငါ မှန်ပြောမယ်။ မုလေဂီးထတ်မာ လူနွေ့ယော့-က် ဘောတူဘီး ဆုတောင်းဟယ် ဆိုဟာ နန်းနို့တောင်းဟူဟို့ ကောန်းဂန်ဘောင်ဟို့ ငါဖဟာ ပေးတော်မူလေမယ်။

20 ဖြားဖြစ်ကြောန်းဆို့ဟာ လူနွေ့ယော့-က်၊ သောင်းယော့-က်ဟာ ငါ့ရဲ့ နာမဟို့ အားကိုးဘီး စုဝေးနေဟူ နေရာလေမာ ငါဟာ သူးနို့နတူးဒူး ရှိနေမယ်။”

ခွမ်လွတ်ဘဲနေဟူ ကျွန်ရဲ့ ပေါင်ဥပမာ

21 အယ်မူခီမာ ပေတရုဟာ ယေရူနားဟို့ လာဘီး “သခင်၊ ညီကို မောန်နမဟာ ကျွန်တော်ဟို့ ပြစ်မှားဟယ် ဆိုဟာ သူဟို့ ဖယ်မျှခါလော့-က် ခွမ်လွတ်ရမယ်နူး၊ ခွန်နစ်ခါလော့-က်ထိ ခွမ်လွတ်ရဟို့လော့” ဆိုဘီး မေးလျှော့-က်လေဟယ်။

22 ယေရူဟာ “ခွန်နစ်ခါတိုင်အောန် ခွမ်လွတ်ရမယ် ဆိုဘီး ငါပြောဟာ။ ခါခွန်နစ်ဆယ် ခွန်နစ်လီတိုင်အောန် (ခွန်နစ်ဆယ်ခွန်နစ်ခါ) ခွမ်လွတ်ရမယ် ဆိုဘီး ငါပြောလေဟယ်။

23 အယ်ကြောန်နို့ ကောန်းဂန်နိုင်ငံတော်ဟာ သူ့ကျွန်လေရဲ့ စာရင်းဟို့ စစ်ဆေးဟူ မန်းဂီးတပါးန တူလေဟယ်။

24 စာရင်းယူဟူ ခီမာ ကပ်သန်းပေါန်းများစွာ ကပ်ကွီးတန်နေဟူ လူတယော့-က်ဟို့ ခေါ်စေလေဟယ်။

25 အယ်သူဟာ ကပ်ကွီးဆပ်နိုင်ဘဲဟူကြောန်နို့ သူ့သခင်ဟာ အယ်သူနတူးဒူ သားမယား၊ အောက်စာ ပစ်စီးလေ ရှိဟူမျှဟို့ ရောန်းဘီးဟာ ကပ်ကွီးဆပ်စေဟို့တွပ် မိန်ခလမှတ်တော်မူဟယ်။

26 အယ်ကျွန်ဟာလည်း မန်းဂီးရှေ့မာ ပျပ်ဝပ်ဘီး ‘ကျွန်တော်ဟို့ သီးခံတော်မူပါ။ ကပ်ကွီးရှိဟူမျှဟို့ ဆပ်ပါမယ်!’ ဆိုဘီး တောင်းဗန်လေဟယ်။

27 အယ်စေခဲရဲ့ သခင်ဟာလည်း သူဟို့ သနားဟို့ကြောန်နို့ ကပ်ကွီးရှိဟူမျှဟို့ လွတ်ပေးဘီး သွားခွမ်ပေးလေဟယ်။

28 “အယ်ဘေမဲ့ အယ်ကျွန်ထွပ်ဟားခီမာ မိမိဒေနာရိတရာ ကပ်ကွီးတန်နေဟူ ကျွန်တယော့-က်ဟို့ တို့လေဟယ်။ သူဟာ အယ်ကျွန်ရဲ့ လည်ဗန်းဟို့ ညှစ်ဘီး ငါ့ကပ်ကွီးဟို့ ဆပ်ပေးပါ!” ဆိုဘီး တောင်းလေဟယ်။

29 “အယ်ကျွန်ရှင်းရှင်းဟာလည်း ဒူးထော့-က်ဘီးဟာ ‘ကျွန်တော်ဟို့ သီးခံပေးပါ။ ကပ်ကွီးလေ ဂူလောင်းဟို့ ဆပ်ပေးပါမယ်!’ ဆိုဘီး တောင်းဗန်လေဟယ်။

30 အယ်ဘေမဲ့ သူဟာ လတ်ခံဘဲန ကပ်ကွီးလေ ဆပ်ခန်ခီထိ ထောန်ထဲမာ ချောက်ဟားလေဟယ်။

18:18 ၁၈.၁၈ မ ၁၆.၁၉: ယော ၂၀.၂၃ 18:21 ၁၈.၂၁,၂၂ လု ၁၇.၃.၄ § 18:22 ၁၈.၂၂ ခါခွန်နစ်ဆယ် ခွန်နစ်လီတိုင်အောန်၊ အယ်မျိုးမှုဘဲနေဟာ ခွန်နစ်ဆယ်ခွန်နစ်ခါ။

31 အယ်မူကြောင်းရာဟို တခြားကျွန်လေ ဗြင်သိရဟူ ခီမာ ရရာတိုင်း စိဆိုးဂေဘီး သူးနို့သခင်နားဟို သွားဘီးဟာ ဖြစ်ပျစ်ဟူ ကြောင်းရာလေဟို လျှော့-က်ဂေလေဟယ်။

32 အယ်ကြောန့် သခင်ဟု အယ်ကျွန်ဟို ခေါ်ဘီးဟာ ‘ဆိုးညစ်ဟူကျွန်! နန်ဟာ ငါ့ဟို တောင်းဗန်ဟိုကြောန့် ကပ်ကွီးလေ ဂူလောင်းဟို ခွမ်လွတ်ပေးဟူးဟယ်။

33 ငါဟာ နန်ဟို သနားဟူမျိုးဘဲ နန်ဟာလည်း ကျွန်ရှင်းရှင်းဟို သနားသင့်ဟယ်’

34 အယ်ဘီးန သူ့သခင်ဟု အယ်ကျွန်ဟို စိဆိုးဘီးဟာ ကပ်ကွီးလေ ဂူလောင်းဟို ဆပ်ပေးခန်ခီထံ ထောန်ထဲမာ ချောက်ဟူးစေ” ဆိုဘီး ပြောလေဟယ်။

35 အယ်ဘီးန ယေရှဟု “နန်းနို့လေလည်း နန်းနို့ရဲ့ ညီကို မောန်နှမလေဟို စိနှလောင်းထဲဟုနေ ခွမ်လွတ်ဘဲဟု ဆိုဟာ ကောင်းဂန်ဘောင်ဟု ငါ့ဖလည်း နန်းနို့လေဟို ခွမ်လွတ်ပေးဟို မှဟု” ဆိုဘီး မိန့်တော်မူလေဟယ်။

19

လန်မယားကွာရှင်းဟူကြောင်း

(မာကု ၁၀.၁-၁၂)

1 အယ်မူတရားစကားလေဟို ယေရှဟောပြောဘီးဟူ ခီမာ ဂါလိလဲပြည်ဟုနေ ထွပ်ဟူးဘီး ယော်ဒန်မုလစ်ရဲ့ ဟိုဖတ်ကမ်းမာရှိဟူ ယုဒပြည်ဟို ကြွတော်မူလေဟယ်။

2 လူအောက်ဂီးဟာ ကိုယ်တော်နော့-က်တော်ဟို လိုက်ဂေဟူကြောန့် အယ်နေရာမာ ကိုယ်တော်ဟာ သူးနို့ဟို ကျန်းမာစေတော်မူလေဟယ်။

3 ဖာရိရဲ့တချို့ဟာ ကိုယ်တော်နားဟို လာဘီး “လူတယော့-က်ဟာ ဖြားမျိုးကြောန့်ပြုချစ်ဘဲဖြစ်ဖြစ် သူ့မယားဟို ကွာရှင်းဟိုတွပ် ပညတ်တော်နညီဘဲလော” ဆိုဘီး စမ်းသပ်ရှင်ဟူကြောန့်ဟို မေးလျှော့-က်ဂေလေဟယ်။

4 ယေရှဟု “ဖန်ဆင်းရှင်ဟာ စစဒူးဟု ယော့-က်ကျားန မီးမနွေ့ယော့-က်ဒဲဟိုဘဲ ဖန်ဆင်းတော်မူဟယ် မှဟုလော။

5 ဘုရားသခင်ဟု ‘အယ်မူကြောင်းရာကြောန့် ယော့-က်ကျားဟာ ကိုယ့်မိဖဟို စွန်ဘီး၊ ကိုယ့်မယားန ပေါန်းသင်းဘီး သူးနို့နွေ့ယော့-က်ဟာ တသားတကိုယ်ဒဲ ဖြစ်ရဂေလေမယ်။’

6 အယ်ကြောန့် သူးနို့ဟာ နွေ့ယော့-က်မူဘဲ တယော့-က်ဒဲဘဲ ဖြစ်ဂေဟယ်။ ဘုရားသခင်ဟု တူးဒူစောင်ဖတ်ပေးဟူးဇာဟို လူခွဲခွာစေန” ဆိုဘီး မိန့်တော်မူလေဟယ်။

7 ဖာရိရဲ့လေဟုလည်း “အယ်မျိုးဆိုဟာ ကွာရှင်းစာချောက်ဟို ပေးဘီး မယားဟိုကွာဟိုတွပ် ဖြားဖြစ်ကြောန့် မောရှေဟု ပညတ်ဟူးနူး” ဆိုဘီး မေးလျှော့-က်ဂေလေဟယ်။

8 ကိုယ်တော်ဟု “နန်းနို့လေရဲ့ စိနှလောင်းဟာ ခိုင်မာဂေဟိုကြောန့် မောရှေဟာ နန်းနို့ရဲ့ မယားလေန ကွာရှင်းဟို ခွမ်ပြုဟူးဟယ်။ အယ်ဘေမဲ့ စဒူးဟု အယ်မျိုးခွမ်ပြုချစ်မေ့ဟု။

9 နန်းနို့ဟို ငါပြောမယ်။ တရားဘဲဟူ မေထုန်ပြုဇာဟုလွဲဘီး ကိုယ့်မယားဟို ကွာရှင်းဘီးဟာ တခြားမီးမတယော့-က်န အီထောန်ပြုဟူသူဟာ အီထောန်ရေးဖော့-က်ပုလန်ရှင်းဟို ကျူးလွန်သူ ဖြစ်ဟယ်” ဆိုဘီး မိန့်တော်မူလေဟယ်။

19:7 ၁၉.၇ မ ၅.၃၁ 19:9 ၁၉.၉ မ ၅.၃၂: ၁ ကော ၇.၁၀,၁၁

10 တမဲ့တော်လေဟုလည်း “လန်နမယား ပေါန်းသင်းမှုဟာ အယ်မျိုးဖြစ်ဟယ် ဆိုဟာ အီထောန်နော့ဇာဟာ ပိုဘီး ကောန်းမယ်” ဆိုဘီး လျှော့-က်လေဟယ်။

11 ကိုယ်တော်ဟုလည်း “အယ်စကားဟို လူတိုင်းခံယူနိုင်ဟု။ ဘုရားသခင် ခွမ်ပြုဟူသူလေဘဲ ခံယူနိုင်လေဟယ်။

12 တချို့လူလေဟာ အီထောန်ပြုနိုင်စွမ်းမော့ဘဲန မွီးလာဟူ လူလေရှိဂေဟယ်။ လူလေကြောန် အီထောန်ပြုနိုင်စွမ်းဟို စွန်လွတ်လိုက်ရဟူ လူလေလည်း ရှိဂေဟယ်။ ကောန်းဂန်နိုင်ငံတော်တွပ် အီထောန်ပြုနိုင်စွမ်းဟို စွန်လွတ်လိုက်ရဟူ လူလေရှိဂေဟယ်။ အယ်စကားဟို ခံယူနိုင်ဟူ သူလေဘဲ ခံယူပါစေ” ဆိုဘီး မိန့်တော်မူလေဟယ်။

သားဂန်းလေဟို ကောန်းဂျီးပေးဟူကြောန်း
(မာကု ၁၀.၁၃-၁၆; လုကာ ၁၈.၁၅-၁၇)

13 လူတချို့ဟာ သားဂန်းလေဟို လတ်တန်ဘီးဆုတောင်းခံဟိုတွပ် ယေရူနားဟို ခေါ်ဆောန်လာဂေကြောန် တမဲ့တော်လေဟု ပြစ်တန်ဘီး ပြောဂေလေဟယ်။

14 ယေရူဟုလည်း “သားဂန်းလေ ငါနားဟို လာပါစေ။ ဆီးတားဂေန။ ကောန်းဂန်နိုင်ငံတော်ဟာ အယ်မျိုးသူလေရဲ့ နိုင်ငံဖြစ်လေဟယ်” ဆိုဘီး မိန့်တော်မူလေဟယ်။

15 ကိုယ်တော်ဟာ သားဂန်းလေထတ်ဟို လတ်တန်ဘီးဟာ အယ်နေရာဟုနော့ဘီး ကြွတော်မူလေဟယ်။

ဌေးသားလူငယ်ကြောန်း
(မာကု ၁၀.၁၇-၃၁; လုကာ ၁၈.၁၈-၃၀)

16 လူတယော့-က်ဟု ယေရူနားဟို လာဘီးဟာ “ဆရာ၊ ထာဝရသတ်ဟို ရဟိုတွပ် ကျွန်တော်ဟု ကောန်းဟူဇာလေဟို ဖယ်မျိုးလောက်ရဟိုနူး” ဆိုဘီး မေးလျှော့-က်လေဟယ်။

17 ယေရူဟုလည်း “ကောန်းဟူကျင့်န ပတ်သတ်ဘီးဟာ ငါဟို ဖြားဖြစ်ကြောန်မေးနူး၊ ဘုရားသခင်တပါးဒဲဘဲ ကောင်းမြတ်တော်မူလေဟယ်။ ထာဝရသတ်ဟို လိုရှင်ဟယ် ဆိုဟာ ပညတ်တော်လေဟို စောန်ထီးပါ” ဆိုဘီး မိန့်တော်မူလေဟယ်။

18 အယ်သူဟုလည်း “ဖယ်ပညတ်လေဟို စောန်ထီးရဟိုနူး” ဆိုဘီး မေးလျှော့-က်လေဟယ်။ ယေရူဟု “လူဟိုသတ်န၊ အီထောန်ရေးဟေ့-က်ပုလန်န၊ ခိုးန၊ မှန်ဘဲဟူသတ်သေဟိုခံန၊

19 မိန့်ဖဟို ရိုသေပါ။ နန့်ရဲ့ အီဇနီးရှင်းဟို နန့်ကိုယ်နန် ရှစ်မျိုး ရှစ်ပါ” ဆိုဘီး မိန့်တော်မူလေဟယ်။

20 အယ်လူငယ်ဟုလည်း “ကျွန်တော်ဟာ အယ်ပညတ်လေ ဂူလောင်းဟို စောန်ထီးဟားဟယ်။ ဖြားဇာလောက်ဟိုလိုပါသေးနူး” ဆိုဘီး ပုလန်လျှော့-က်လေဟယ်။

21 ယေရူဟုလည်း “နန်ဟာ စောင်လင်ရှင်ဟယ် ဆိုဟာ သွားဘီးဟာ နန့်မာရှိဟူ ပစ်စီးအောက်စာလေ ဂူလောင်းဟို ရောန်းဘီးဟာ ဆင်းရဲသားလေဟို ပေးပါ။ အယ်မျိုးဆိုဟာ နန်ဟာ ကောန်းဂန်ဘောင်မာရှိဟူ ဘဏုဉာဟို ရလေ့မယ်။ အယ်ဘီးမှ ငါ့နော့-က်ဟို လိုက်ပါ” ဆိုဘီး မိန့်တော်မူလေဟယ်။

22 အယ်လူငယ်ဟာ ပစ်စီးအောက်စာလေ ကြွယ်ဝဟူ သူဖြစ်ကြောန် အယ်စကားဟို ကြားဟူ ခီမာ ဝန်းနဲဟားဘီး ထွပ်ဟားလေဟယ်။

23 အယ်န ယေရှုဟု တမဲ့တော်လေဟို “ငါ မှန်ပြောမယ်၊ ပစ်စီးအောက်စာ ကြွယ်ဝဟူ သူလေဟာ ဘုရားသခင်ရဲ့ ကောင်းဂန်နိုင်ငံတော်ဟို ဝမ်နိုင်ဟို ရရတိုင်း ခတ်လေဟယ်။

24 ငါထပ်ပြောအူးမယ်။ ပစ်စီးအောက်စာ ကြွယ်ဝဟူ သူလေဟာ ဘုရားသခင်ရဲ့ ကောင်းဂန်နိုင်ငံတော်ဟို ဝမ်နိုင်ဟိုထတ် ကုလားအုတ်ဟာ အပ်ခေါင်းပေါ့-က်ဟို လျှိုဟို ပိုဘီး လွယ်ကူဟယ်” ဆိုဘီး မိန်တော်မူလေဟယ်။

25 တမဲ့တော်လေဟာ အယ်စကားဟို ကြားဟူ ခီမာ သူးနိုဟာ ရရာတိုင်း အံ့ဩဟူးဘီး “အယ်ဆိုဟာ ဖယ်သူလေဟာ ကယ်တန်ဇာဟို ခဲရနိုင်မယ်နူး” ဆိုဘီး မေးလျှော့-က်ဂေလေဟယ်။

26 ယေရှုဟု သူးနိုလေဟို ကေ့ဘီးဟာ “အယ်မဟို လူတတ်နိုင်ဟု။ အယ်ဘေမဲ့ ဘုရားသခင်ဟာ ဂူလောင်းဟို တတ်နိုင်တော်မူလေဟယ်” ဆိုဘီး မိန်တော်မူလေဟယ်။

27 အယ်ခီမာ ပေတရုဟု “ကျွန်တော့်ဟူးလေမာ ရှိဟူမျှဟို စွန်ဘီးဟာ ကိုယ်တော်နော့-က်ဟို လိုက်ဂေဟယ်။ အယ်ဆိုဟာ ကျွန်တော့်ဟူးလေဟာ ဖြားဇာလေဟို ရမယ်နူး” ဆိုဘီးဟာ မေးလျှော့-က်လေဟယ်။

28 ယေရှုဟု “ငါ မှန်ပြောမယ်၊ ကမ္ဘာသစ်မာ လူ့ရဲ့သားဟာ ဖောင်းသရေတော်န ပုလဲဇောင်ဟူ ပလ္လင်ထတ်မာ ထိုင်တော်မူဟူ ခီမာ ငါ့နော့-က်ဟို လိုက်ဂေဟူ နန်းနိုလေဟာ ပလ္လင်ဆယ့်နေ့ခု ထတ်မာ ထိုင်ဘီး ကုသရေလလူမျိုး ဆယ့်နေ့မျိုးဟို အောက်စိုးရလေ့မယ်။

29 ငါ့နာမကြောန့် အီ၊ လယ်၊ ညီကို၊ ညီမ၊ မိဖ၊ သားမယားဟို စွန်ဟူလူတိုင်းဟာ ဆတရာကျိုးဟိုရဘီး ထာဝရသတ်ဟိုလည်း ရလေ့မယ်။

30 အယ်ဘေမဲ့ ဦးဆောင်းဖြစ်ဟူ လူလေဘောင်ဂီးဟာ နော့-က်ဆောင်းဖြစ်ဂေ့ဘီး နော့-က်ဆောင်းဖြစ်ဟူ လူလေဘောင်ဂီးဟာ ဦးဆောင်းဖြစ်လေ့မယ်။

20

စပျစ်ခြံလောက်သမားလေရဲ့ပေါင်ဥပမာ

1 “ကောင်းဂန်နိုင်ငံတော်ဟာ သူ့ရဲ့စပျစ်ခြံတွပ် လောက်သမားလေဟို ငှားဟို မိုးလန်းစောစော ထွပ်ဟူးဟူ ခြံဇရှင်နတူလေဟယ်။

2 သူဟု တနေ့ဟို ငွေဒန်းဂါးတပုလားန ငှားဟို ဘောတူဘီးဟာ သူးနိုဟို စပျစ်ခြံထဲဟို စေလွှတ်လေဟယ်။

3 သူဟာ မိုးလန်း ကိုးနာရီ လော့-က်မာ ဆေးဟို ပုလန်ထွပ်လာဇာ လောက်လောက်ဘဲန အယ်နေရာမာ ရပ်နေဟူ တခြားသူလေဟို တိုရလေဟယ်။

4 အယ်ကြောန့် သူးနိုလေဟို ‘နန်းနိုလေလည်း သွားဘီး စပျစ်ခြံထဲမာ လောက်လောက်ဂေ့ပါ။ ထိုက်သင့်ဟူ လောက်အားခဟို ငါပေးမယ်’ ဆိုဘီး သူးနိုလေဟို ပြောလေဟယ်။

5 အယ်ကြောန့် သူးနိုလေဟာ သွားဂေ့ဟယ်။ အယ်ဘီးဟာ ဆယ်နေ့နာရီန သောင်းနာရီမာ တခါ ပုလန်ဟို ထွပ်ဘီး လောက်သမားလေဟို ငှားလေဟယ်။

6 နေဒန်ဇာ ငါးနာရီလော့-က်မာ သူဟာ ထွပ်ဟူးဟူ ခီမာ တခြားလူလေဟာ အယ်နေရာမာဘဲ ရပ်နေဂေ့ဇာဟို တိုလေဟယ်။ ‘နန်းနိုလေ ဖြားဖြစ်ကြောန့် တနေ့လောင်း လောက်လောက်ဘဲန ရပ်နေဂေ့နူး’ ဆိုဘီး သူးနိုလေဟို မေးလေဟယ်။

7 အယ်သူလေဟုလည်း ‘ကျွန်တော်ဟူးလေဟို ဖယ်သူလည်း ငှားဂေဟု’ ဆိုဘီး ပြောလေဟယ်။
ခြီဇရှင်ဟု ‘နန်းနိုလည်း သွားဘီး ငါ့စပျစ်ခြီမာ လောက်လောက်ဂေပါ’ ဆိုဘီး ပြောလေဟယ်။

8 “ညဉ့်ခန်းဖတ်ရော-က်ဟူ ခီမာ စပျစ်ခြီဇရှင်ဟု ‘လောက်သမားလေဟို ခေါ်ဘီး
နော-က်ဆောင်းငှားဟူ သူလေဟုစဘီး ဦးဆောင်းငှားဟူ သူလေထိ လောက်အားခရှင်းပေးလိုက်’
ဆိုဘီး သူ့ရဲ့ဘဏ္ဍာစိုးဟို ပြောလေဟယ်။

9 အယ်ကြောနဲ့ ဘဏ္ဍာစိုးဟာ နေဒန်ဇာငါးနာရီမာ ငှားဟူးဟူ လူလေဟို ငွေဒန်းဂါးတပုလားစီ
ရှင်းပေးလေဟယ်။

10 ဦးဆောင်းငှားဟူးဟူ သူလေဟာ တခြားလူလေထတ် ပိုဘီး ရလေ့မယ် ထန်မှတ်ဘီး
ရော-က်လာဟယ်။ အယ်ဘေမဲ့ သူးနိုလည်း ငွေဒန်းဂါးတပုလားစီဘဲ့ ရလေဟယ်။

11 သူးနိုလေဟာ ငွေဒန်းဂါးတပုလားစီဘဲ့ ရဂေကြောနဲ့ ခြီဇရှင်ဟို ပြစ်တန်ဂေလေဟယ်။

12 ‘နော-က်ဆောင်းငှားဟူးဟူ အယ်သူလေဟာ တနာရီဘဲ့ လောက်လောက်ရဟယ်။
ကျွန်တော်ဟူးလေဟာ နေပူဗုဗုလန်ထဲမာ တနေ့လောင်း ပန်ပန်ဘန်းဘန်းန
လောက်ဆော်ရဟူလည်းဘဲ့ သင်ဟာ ကျွန်တော်ဟူးလေဟို အယ်သူလေနဒန်းတူဘဲ့
လောက်အားခဟို ပေးဟယ်!’ ဆိုဘီး ပြောဆိုဂေလေဟယ်။

13 ခြီဇရှင်ဟု သူးနိုထဲဟု တယော-က်ဟို ‘မိဆော့၊ ငါဟာ နန်းဟို တရားဘဲလောက်ဇာ မူဟု။ နန်ဟာ
ငွေဒန်းဂါးတပုလားန လောက်လောက်ဟိုတွပ် ဘောတူဟူးဟယ်။

14 နန်းရဲ့ လောက်အားခဟို ယူဘီးသွားဝေါ။ နော-က်ဆောင်းငှားဟူ လူလေဟိုလည်း နန်းနိုလေဟို
ပေးဟူမျိုးဘဲ့ ငါပေးမယ်။

15 ငါ့ကပ်လေဟို ငါလောက်ရှင်မျိုး လောက်ခွမ် မှေဟုလော ငါဟာ ဘောကောင်းဟူကြောနဲ့ နန်ဟု
နာလိုဘဲဖြစ်ရလော’ ဆိုဘီး ပြောလေဟယ်” ဆိုဘီးဟာ မိန်တော်မူလေဟယ်။

16 အယ်ကြောနဲ့ ယေရှုဟု “အယ်မျိုးဘဲ့ နော-က်ဆောင်းဖြစ်ဟူ လူလေဟာ
ဦးဆောင်းဖြစ်ဟူးဘီး ဦးဆောင်းဖြစ်ဟူ လူလေဟာ နော-က်ဆောင်းဖြစ်လေ့မယ်” ဆိုဘီး
မိန်တော်မူလေဟယ်။

**ယေရှုဟု သေခံရဟိုကြောန်းဟို သောင်းခါတိတိ ပြောဟူကြောန်း
(မာကု ၁၀.၃၂-၃၄; လုကာ ၁၈.၃၁-၃၄)**

17 ယေရှုဟာ ယေရုရှလင်မြို့ဟို တတ်နေဒူးမာ တမဲ့တော်ဆယ့်နှေပါးဟို သီးသန်ခေါ်ဘီး၊

18 “နားထောန်ဂေ။ နိုလေဟာ ယေရုရှလင်မြို့ဟို တတ်ဂေမယ်။ အယ်မြို့မာ လူရဲ့သားဟာ
ယဇ်ပုရောဟိတ်ဂီးလေန ကျမ်းပြုဆရာလေရဲ့ လတ်ထဲဟို အပ်ခံရလေ့မယ်။ သူးနိုလေဟာ
လူရဲ့သားဟို သေဒန်စီရင်ဘီး၊

19 လူမျိုးခြားလေရဲ့ လတ်ထဲဟို အပ်ဂေလေ့မယ်။ သူးနိုဟာ လူရဲ့သားဟို လှော်ပြောန်ဘီး၊
ကီဒန်ပေးဘီး လတ်ဝါးကပ်တိုင်မာ တန်ဘီး သတ်ဂေလေ့မယ်။ အယ်ဘေမဲ့
သောင်းရစ်မြော-က်ဟူနေမာ လူရဲ့သားဟာ ထမြော-က်လေ့မယ်” ဆိုဘီး မိန်တော်မူလေဟယ်။

**မိခင်တယော့-က်ရဲ့ တောင်းဆိုဟူကြောန်း
(မာကု ၁၀.၃၅-၄၅)**

20 အယ်ဘီးန ဇေဗေဒဲရဲ့ မီးမဟာ သူ့သားနှေ့ယော့-က်နတူးဒု တခုခုဟို တောန်းဟိုတွပ် ယေရှုနားဟို လာဘီး ပျပ်ဝပ်လေဟယ်။

21 ယေရှုဟု “ဖြားဇာလိုရှင်နူး” ဆိုဘီး မေးလေဟယ်။

အယ်မီးမဟု “ကိုယ်တော်ရဲ့ နိုင်ငံတော်မာ ကျွန်မရဲ့ သားနှေ့ယော့-က်ဟို ကိုယ်တော်ရဲ့ ညာဖတ်မာတယော့-က် ကိုယ်တော်ရဲ့ ဘယ်ဖတ်မာတယော့-က် ထိုင်စေတော်မူပါ” ဆိုဘီး တောန်းလျှော့-က်လေဟယ်။

22 ယေရှုဟု “နန်းနို့လေဟာ ဖြားဇာလေ တောန်းလျှော့-က်နေဟယ် ဆိုဇာဟို နန်းနို့သိဂေဟု။ ငါသော့-က်ရဟို ဒေါက်ခဝေဒနာခွပ်ဟို နန်းနို့သော့-က်နိုင်ဘဲလော” ဆိုဘီး မေးတော်မူလေဟယ်။

သူ့နို့ဟုလည်း “ကျွန်တော်ဟားလေ သော့-က်နိုင်ပါဟယ်” ဆိုဘီး လျှော့-က်ဂေလေဟယ်။

23 ကိုယ်တော်ဟု “ငါ့ရဲ့ခွပ်ဟို နန်းနို့လေဟာ သော့-က်ရလေ့မယ်။ အယ်ဘေမဲ့ ငါ့ရဲ့ ညာဖတ်န ဘယ်ဖတ်မှာ ထိုင်ရဟိုခွပ်ဟို ငါပေးပိုင်ဟု။ အယ်နေရာဟာ ငါ့ရဲ့ဖ ပြင်ဆင်ဟားဟူ သူလေတွပ်ဘဲ ဖြစ်လေဟယ်” ဆိုဘီး မိန့်တော်မူလေဟယ်။

24 အယ်ကြောန်းရာဟို တမဲ့တော် ဆယ်ယော့-က်ဟာ ကြားသိဟူ ခီမာ အယ်ညီကို နှေ့ယော့-က်ဟို စီဆိုးဂေဟယ်။

25 ယေရှုဟာ တမဲ့တော်လေဟို သူ့နားဟို ခေါ်တော်မူဘီး “နန်းနို့လေ သိဂေဟူတိုင်းဘဲ လူမျိုးခြားလေမာ အောက်ချောက်ဟူ သူလေဟာ ပြည်သူလေထတ်မာ စိုးတရပြုဘီး ခေါန်းဆောန်လေလည်း အာဏာထားတတ်ဂေလေဟယ်။

26 နန်းနို့လေထဲမာ အယ်မျိုး ဖြစ်သင့်ဟု။ နန်းနို့ထဲဟု တယော့-က်ဟာ အကြီးကဲဖြစ်ရှင်ဟယ် ဆိုဟာ အယ်လူဟာ နန်းနို့လေရဲ့ စေခံဖြစ်ရမယ်။

27 အယ်ဘီးဟာ နန်းနို့လေထဲဟု တယော့-က်ဟာ ကီးမြတ်ဆောင်းဖြစ်ရှင်ဟယ် ဆိုဟာ အယ်လူဟာ နန်းနို့လေရဲ့ ကျွန်ဖြစ်ရမယ်။

28 အယ်မျိုးဘဲ လူရဲ့သားဟာ သူတပါးဟို စေစားဟိုလာဇာ မူဟု။ သူတပါးရဲ့ စေခံဟိုန သူ့သတ်ဟို စွန့်ဘီး လူလေဘောင်ဂီးဟို ဝီးနဟိုတွပ် ကြွလာဟယ်” ဆိုဘီး မိန့်တော်မူလေဟယ်။

လူကန်းနှေ့ယော့-က်ဟို ကုသပေးဟူကြောန်း (မာကု ၁၀.၄၆-၅၂; လုကာ ၁၈.၃၅-၄၃)

29 ယေရှုန တမဲ့တော်လေဟာ ယေရိခေါမြို့ဟုနေ ထွပ်လာဟူ ခီမာ လူအောက်ဂီးဟာ နော့-က်တော်ဟို လိုက်ဂေလေဟယ်။

30 လမ်းဘေးမာထိုင်နေဟူ လူကန်းနှေ့ယော့-က်ဟာ ယေရှုဖြတ်ဟားဟယ် ဆိုဇာဟို ကြားသိဟိုကြောန်း “သခင်၊ ဒါဝိဒဲရဲ့ သားတော်! ကျွန်တော်ဟားလေဟို သနားတော်မူပါ!” ဆိုဘီး အော်ဟစ်လေဟယ်။

31 လူအောက်ဂီးဟု သူ့နို့ဟို တိတိဆိဆိဟား နေဟိုတွပ် ပြစ်တန်ဘီး ပြောဂေဟယ်။ အယ်ဘေမဲ့ သူ့နို့ဟု “သခင်၊ ဒါဝိဒဲရဲ့ သားတော်! ကျွန်တော်ဟားလေဟို သနားတော်မူပါ!” ဆိုဘီး ပိုဘီး ဟာ အော်ဟစ်ဂေဟယ်။

32 ယေရှုဟာ ရုပ်တော်မူလိုက်ဘီး သူးနို့ဟို ခေါ်လိုက်ဟယ်။ “နန်းနို့တွပ်
ဖြားဇာလောက်ပေးစေရှင်ဟယ်နူး” ဆိုဘီး ကိုယ်တော်ဟု မေးတော်မူလေဟယ်။

33 သူးနို့ဟု “သခင်၊ ကျွန်တော်ဟားလေရဲ့ မျစ်စိဟို မြင်စေတော်မူပါ!” ဆိုဘီး
လျှော့-က်ဂေလေဟယ်။

34 ယေရှုဟာ သူးနို့ဟို သနားတော်မူဟူကြောန့် သူးနို့လေရဲ့ မျစ်စိဟို လတ်န တို့တော်မူလေဟယ်။
ရှစ်ရှင်းဘဲ သူးနို့ဟာ မျစ်စိမြင်ဟားဘီး နှော့-က်တော်ဟို လိုက်ဂေလေဟယ်။

21

ယေရှုလင်မြို့ဟို ဝမ်တော်မူဟူကြောန်း

(မာကု ၁၁.၁-၁၁: လုကာ ၁၉.၂၈-၄၀: ယောဟန် ၁၂.၁၂-၁၉)

1 ယေရှုန တဲတော်လေဟာ ယေရှုလင်မြို့နားဟို ရော့-က်လာဘီးဟာ
သံလွင်တောန်ခေရင်းမာရီဟူ ဗက်ဗာဂေဝါဟို ရော့-က်ဂေလေဟယ်။ ယေရှုဟာ
တဲတော်နှော့-က်ဟို စေလွတ်ဘီး

2 “နန်းနို့ရှေ့မာရီဟူ ဝါဟိုသွားဂေ။ အယ်ဘီးဟာ ခယ်ဟားဟူ မြည်းမနတူးဒူး သူဘေးမာရီဟူ
မြည်းသားဂန်းဟားဟို နန်းနို့ရှစ်ရှင်းတို့လေ့မယ်။ ကြိုးဟိုဖြေဘီး ငါနားဟို ယူလာဂေပါ။

3 အယ်ဘီးဟာ ယော့-က်ယော့-က်ဟု နန်းနို့လေဟို တခုခု မေးမယ် ဆိုဟာ ‘သခင်ဘုရား*
လိုရီဟယ်’ ဆိုဘီး ပုလန်ပြောဂေပါ။ အယ်ဆိုဟာ မြည်းဟို ရှစ်ရှင်းပေးလိုက်လေ့မယ်” ဆိုဘီး
မှာလိုက်လေဟယ်။

4 ပရောဖက် ဟောပြောဟားဟူ ကြောန်းရာလေဟာ ပုလဲဇောင်လာဇာဟု

5 “ဇီအုန်မြို့ဟို ပြောပါ။

ကေ့ရှပါ။ နန်ရဲ့ မန်းဂီးဟာ နန်နားဟို ကြွလာတော်မူဘိ!

သူဟာ နူးညံ့ဟယ်။ အယ်ဘီးဟာ မြည်းဟို စီးတော်မူလေဟယ်။

အယ်ဘီးဟာ မြည်းသားဂန်းဟို စီးတော်မူလေဟယ်” ဆိုဘီး ဖြစ်လာလေဟယ်။

6 အယ်ကြောန့် တဲတော်လေဟု ထွပ်ဟားဘီးဟာ ယေရှုမိန်မှာဟူတိုင်း
လောက်ဆောန်ဂေလေဟယ်။

7 သူးနို့လေဟာ မြည်းမန မြည်းသားဂန်းဟို ယူလာဘီးဟာ ယေရှုထိုင်တော်မူဟိုတွပ် သူးနို့လေရဲ့
ဝတ်လေဟို တန်ဂေလေဟယ်။

8 ကီးမားဟူ လူအောက်ဂီးဟာ သူးနို့ဝတ်လေဟို လမ်းမာ ခန်းဟားဂေလေဟယ်။ တချို့ဟု
သစ်ပန်ဟု သစ်ခတ်လေဟို ခွတ်ဘီးဟာ လမ်းမာ ခန်းဂေလေဟယ်။

9 ယေရှုရဲ့ ရှေ့န နှော့-က်မာ လိုက်လာဂေဟူ လူအောက်ဂီးဟု “ဒါဝိဒ်ရဲ့ သားတော်
ဟောရှုဏှာဖြစ်ပါစေ! ဘုရားသခင်ရဲ့ နာမန ကြွလာဟူ သခင်ဟာ မင်္ဂလာရီပါစေ! မြင့်ဆောင်းဟူ
နေရာမာ ဟောရှုဏှာဖြစ်စေပါ!” ဆိုဘီး ကြွေးကြော်ဂေလေဟယ်။

10 ယေရှုဟာ ယေရှုလင်မြို့ထဲဟို ဝမ်လာဟူ ခီမာ တမြို့လောင်းဟာ အောက်အောက်သဲသဲ
ဖြစ်ဟားဂေဟယ်။ လူလေဟု “အယ်သူဟု ဖယ်သူနူး” ဆိုဘီး မေးဂေလေဟယ်။

* 21:3 ၂၁.၃ သခင်ဘုရား၊ အယ်မျိုးမှုဘဲနေဟာ သူးနို့ရဲ့ဇရင်။

11 လူအောက်ဂီးဟု “အယ်သူဟာ ဂါလိလဲပြည် နာဇရက်မြို့ဟု ပရောဖက် ယေရှုဖြစ်ဟယ်” ဆိုဘီး ဖြေဂေလေဟယ်။

ဗိမာန်တော်ဟို့ ကြွတော်မူဟူကြောန်း

(မာကု ၁၁.၁၅-၁၉; လုကာ ၁၉.၄၅-၄၈; ယောဟန် ၂.၁၃-၂၂)

12 ယေရှုဟာ ဗိမာန်တော်ဟို့ဝမ်ဘီး အယ်နေရာမာ ရောင်းဝယ်နေဟူ လူလေဟို့ နှန်ထုတော်မူလေဟယ်။ ကိုယ်တော်ဟာ ကပ်လဲမားလေရဲ့ ဗွဲလေန ချိုးငှတ်ရောင်းမားလေရဲ့ ထိုင်ခေါင်လေဟို့လည်း မော့-က်ပစ်လေဟယ်။

13 အယ်ဘီးဟာ ကိုယ်တော်ဟု “ ‘ငါ့အိတော်ဟို့ ဆုတောင်းဟူ အိတော် ဆိုဘီး ခေါ်ဝေါ်ဂေလေမယ်’ ဆိုဘီးဟာ ကျမ်းစာမာ ရေးဟားဟယ်။ အယ်ဘေမဲ့ နန်းနို့လေဟာ အိတော်ဟို့ မှလလေတွပ် ခိုအောင်းဟူ နေရာ ဖြစ်စေဂေဘိ!” ဆိုဘီး မိန့်တော်မူလေဟယ်။

14 ဗိမာန်တော်ထဲမာ မျစ်ကန်းလေန ခေသန်ဘဲဟူ သူလေဟာ ကိုယ်တော်နားဟို့ လာဂေဟူကြောန်း ကိုယ်တော်ဟုလည်း သူးနို့ဟို့ ကျန်းမာစေတော်မူလေဟယ်။

15 ယဇ်ပုရောဟိတ်ဂီးလေန ကျမ်းပြုဆရာလေဟာ ကိုယ်တော်ပြုဟူ အံ့ဩဘွယ်မူရာလေဟို့ မြင်ဟားဘီး သားဂန်းဟားလေဟုလည်း “ဒါဝိဒ်ရဲ့သားတော် ဟောရှုဏှဏဖြစ်ပါစေ!” ဆိုဘီး ဗိမာန်တော်ထဲမာ ကြွေးကြော်ဂေဟူ ခီမာ သူးနို့ဟာ စိဆိုးဂေလေဟယ်။

16 အယ်ကြောန်း သူးနို့ဟု “အယ်သားဂန်းဟားလေ ကြွေးကြော်နေဂေဇဟို့ ကြားဘဲလော” ဆိုဘီး ကိုယ်တော်ဟို့ မေးလျှော့-က်ဂေလေဟယ်။

ယေရှုဟု “ငါကြားဟယ်။ ‘သားဂန်းဟားလေန နို့စို့ဟားလေရဲ့ နှောက်ထဲဟု ချီးမွမ်းဇဟို့ ပြင်ဆင်တော်မူဘိ’ ဆိုဘီး ရေးဟားဟူ ကျမ်းစာဟို့ နန်းနို့ဖတ်ဖူးဂေဟုလော” ဆိုဘီး မိန့်တော်မူလေဟယ်။

17 အယ်ဘီးန ယေရှုဟာ သူးနို့ဟို့ ထားရစ်ဘီး မြို့ထဲဟုထွပ်ဟားဟယ်။ ဗေသနိဝါဟို့ ကြားဟားဘီး အယ်နေရာမာ တညဉ့်တဲခိုတော်မူလေဟယ်။

သဖန်းဗန်ဟို့ ကိတော်မူဟူကြောန်း

(မာကု ၁၁.၁၂-၁၄, ၂၀-၂၄)

18 ယေရှုဟာ မိုးလန်းစောစောဂီး မြို့ဟို့ ပုလန်ကြွလာဟူ ခီမာ ဗိုက်ဆာတော်မူလေဟယ်။

19 ကိုယ်တော်ဟာ လမ်းဘေးမာ သဖန်းဗန်တဗန်ဟို့ မြင်ဘီး အယ်ပန်နားဟို့ ကြွတော်မူလေဟယ်။ အယ်ဘေမဲ့ ပန်ထတ်မာ ဝပ်လေဟို့ဘဲ တို့ဟူကြောန်း ကိုယ်တော်ဟု “နန်ဟာ ခုခိဟုနေစဘီး ကာလစဉ်ဆစ် လောင်းဝ သီးသီးစေန!” ဆိုဘီး အယ်ပန်ဟို့ မိန့်တော်မူလေဟယ်။ အယ်မူခီမာ သဖန်းဗန်ဟာ တခါဒဲ သို့ခြော့-က်ဟားလေဟယ်။

20 တဗွဲတော်လေဟာ အယ်မူဇဟို့ မြင်ဘီးဟာ အံ့ဩဂေလေဟယ်။ သူးနို့ဟု “သဖန်းဗန်ဟာ ဖယ်မျိုးဖြစ်ဟူကြောန်း တခါဒဲ သို့ခြော့-က်ဟားရနူး” ဆိုဘီး သူးနို့ရှင်းရှင်း မေးဂေလေဟယ်။

21 ယေရှုဟု “ငါ မှန်ပြောမယ်၊ နန်းနို့လေဟာ သံသယမေ့ဘဲန ယောင်ကြည်မယ် ဆိုဟာ သဖန်းဗန်ဟို့ ငါပြုဟူမျိုး နန်းနို့ပြုနိုင်ဘီး အယ်ထတ်မက အယ်တောန်ဟို့ ‘အယ်နေရာဟုနေရွေ့ဘီး ပန်လယ်ထဲဟို့ ကုလစေ’ ဆိုဘီး ပြောမယ် ဆိုဟာ ပြောဟူတိုင်း ဖြစ်လေ့မယ်။

22 နန်းနို့လေ ယောင်ကြည်မယ် ဆိုဟာ တောန်းလျှော့-က်ဟူမျှဟို ရဂေလေမယ်” ဆိုဘီး မိန့်တော်မူလေဟယ်။

ယေရှုရဲ့ အခွင့်အာဏာ

(မာကု ၁၁.၂၇-၃၃; လုကာ ၂၀.၁-၈)

23 ယေရှုဟာ ဗိမာန်တော်ဟို ပုလန်ကြွလာဘီး သွန်သန်နေခီမာ ယဇ်ပုရောဟိတ်ဂီးလေန ဘာသာရေးခေါင်းဆောင်လေဟာ ကိုယ်တော်နားဟို လာဂေဘီး “ကိုယ်တော်ဟာ အယ်မူဇာလေဟို ဖယ်သူရဲ့ ခွင့်အာဏာန ပြုလောက်ပါနူး၊ အယ်ခွင့်အာဏာဟို ဖယ်သူပေးအပ်နူး” ဆိုဘီး မေးလျှော့-က်လေဟယ်။

24 ယေရှုဟာ “နန်းနို့လေဟို မေးခွန်းတခု ငါမေးအူးမယ်။ အယ်မေးခွန်းဟို နန်းနို့ဖြေမယ် ဆိုဟာ အယ်မူဇာလေဟို ဖယ်သူခွင့်အာဏာန ငါလောက်ဟယ် ဆိုဇာဟို ငါပြောမယ်။

25 ယောဟန်ရဲ့ ဗတုတိဇ်ဟာ ဖယ်နေရာဟာနေ ဖြစ်လာဟယ်နူး ကောင်းဂန်ဟာနေ ဖြစ်လာဇာလော အယ်မျိုးမှတ်နေဟာ လူလေဟာနေ ဖြစ်လာဇာလော” ဆိုဘီး မေးတော်မူလေဟယ်။

သူးနို့လေဟာ “နို့လေဖြေမျိုးပြောရမယ်နူး။ ‘ဘုရားသခင်ဟာနေ ဖြစ်လာဟယ်’ ဆိုဘီး နို့လေဖြေလိုက်မယ် ဆိုဟာ နန်းနို့ဟာ ဖြားဖြစ်ကြောန့် ‘ယောဟန်ဟို ယောင်ကြည်ဂေဘဲနေရနူး’ ဆိုဘီး သူဟာ နို့လေဟို မေးလေမယ်။

26 အယ်ဘေမဲ့ ‘လူလေဟာနေ ဖြစ်လာဟယ်’ ဆိုဘီး နို့လေဖြေလိုက်မယ် ဆိုဟာလူလေ ဂူလောင်းဟာ ယောဟန်ဟို ပရောဖက်တပါး ဖြစ်ဟယ် ဆိုဘီး ယောင်ကြည်ဂေဟိုကြောန့် လူလေဟိုလည်း ကြော့-က်ရဟယ်” ဆိုဘီး သူးနို့ရှင်းရှင်း ဆွေးနွေးဂေလေဟယ်။

27 အယ်ကြောန့် သူးနို့ဟာ ယေရှုဟို “ကျွန်တော်ဟားလေ သိဂေဟာ” ဆိုဘီး ပုလန်လျှော့-က်ဂေလေဟယ်။

အယ်န ယေရှုဟာ “ငါပြုဟူအယ်မူဇာလေဟို ဖယ်သူခွင့်အာဏာန ပြုဟယ်ဆိုဇာဟိုလည်း ငါပြောဟာ” ဆိုဘီး မိန့်တော်မူလေဟယ်။

သားနေ့ယော့-က်ရဲ့ ပေါင်ဥပမာကြောန်း

28 “နန်းနို့လေ ဖယ်မျိုးထန်မှတ်ဂေနူး။ လူတယော့-က်မာ သားနေ့ယော့-က်ရိုလေဟယ်။ သူဟာ သားဂီးနားဟို သွားဘီးဟာ ‘ငါ့သား၊ အယ်နေ့ စပျစ်ခြံဟို သွားဘီးဟာ လောက်လောက်ပါ’ ဆိုဘီး ပြောလေဟယ်။

29 သားဂီးဟာ ‘ကျွန်တော်သွားနိုဟာ’ ဆိုဘီး ပုလန်ဖြေလေဟယ်။ အယ်ဘေမဲ့ သူရဲ့စိဟာ ပုလောင်းလဲဘီးဟာ ခြံထဲဟို သွားလေဟယ်။

30 အယ်န ဖဟာ သားငယ်နားဟို သွားဘီး အယ်မျိုးဘဲ ပြောလေဟယ်။ အယ်သားဟာ ‘သွားပါမယ်၊ သခင်’ ဆိုဘီး ပြောဘေမဲ့လည်း သွားဘဲန နေလေဟယ်။

31 အယ်သား နေ့ယော့-က်မာ ဖယ်သူဟာ သူ့ဖရဲ့ လိုဟို လောက်ဆောန်ဟယ်နူး” ဆိုဘီး မေးတော်မူလေဟယ်။

သူးနို့လေဟာ “သားဂီး” ဆိုဘီး ဖြေဂေလေဟယ်။

အယ်ကြောန့် ယေရှုဟာ “ငါ မှန်ပြောမယ်၊ အခွန်ကော့-က်မားလေန ကောင်းဘဲဟူ မီးမလေဟာ နန်းနို့ထတ်ဦးဘီး ကောင်းဂန်နိုင်တော်ဟို ဝမ်ဂေလေဟယ်။

32 ပြားဖြစ်ကြောင့်နန်းဆိုဟာ ဗတုတိဇံ ယောဟန်ဟာ ပြောန်မတ်ဟူ လမ်းအားဖြင့် နန်းနို့လေးနားဟို့ လာဘီး မှန်ဟူလမ်းဟို့ ပြဟူလည်းဘဲ နန်းနို့လေးဟာ သူ့ဟို့ ယောင်ကြည်ဂေဟူ။ အယ်ဘေမဲ့ ခွန်ကော့-က်မားလေန ကောန်းဘဲဟူ မီးမလေဟာ ယောင်ကြည်ဂေလေဟယ်။ အယ်မူဇာလေဟို့ ဗြင်ရဟူ ခီမာလည်းဘဲ နန်းနို့လေးဟာ ယောင်ကြည်ဟို့တွပ် စိပုလောန်းလဲဂေဟူ။”

စပျစ်ခြံစောန်မားလေရဲ့ ပေါင်ဥပမာကြောန်း
(မာကု ၁၂.၁-၁၂; လုကာ ၂၀.၉-၁၉)

33 ယေရှုဟု “တခြားပေါင်ဥပမာတခုဟို့ နားထောင်ဂေ။ စပျစ်ခြံဟို့ စိုက်ပျိုးဟူ မှုလေရှင်တယော့-က် ရှိလေဟယ်။ သူဟာ ခြံစည်းရိုးဟို့ ကာဘီး စပျစ်သီးနယ်ဟို့တွပ် တွမ်းဟို့ တူးလေဟယ်။ အယ်ဘီးဟာ မျှော်စင်တခုဟို့လည်း ဆော့-က်လေဟယ်။ အယ်ဘီးမှ သူဟာ စပျစ်ခြံဟို့ ခြံလောက်မားလေဟို့ ငှားဘီးဟာ ခရီးထွပ်ဟူးလေဟယ်။

34 စပျစ်သီးပေါ်ခီ ရော့-က်ဟူ ခီမာ စပျစ်သီးယူဟို့တွပ် သူ့စေခံလေဟို့ ခြံလောက်မားလေနားဟို့ စေလွတ်လေဟယ်။

35 ခြံလောက်မားလေဟာ အယ်သူရဲ့ စေခံလေဟို့ ဖမ်းဘီးဟာ တယော့-က်ဟို့ ရိုက်၊ တယော့-က်ဟို့ သတ်ဘီး တယော့-က်ဟို့ ကုလော့-က်ခဲန ပစ်လေဟယ်။

36 နော့-က်ထပ်ခါ ခြံရှင်ဟု ရင်ဟုထပ်များဟူ စေခံလေဟို့ လွတ်လိုက်ဟယ်။ ခြံလောက်မားလေဟာ အယ်မူတိုင်းဘဲ လောက်ဂေလေဟယ်။

37 ခြံရှင်ဟု ‘အယ်သူလေဟာ ငါ့သားဟို့ လေးစားဂေလေမယ်’ ဆိုဘီး နော့-က်ဆောင်းမာ သူ့သားဟို့ စေလွတ်လေဟယ်။

38 အယ်ဘေမဲ့ ခြံလောက်မားလေဟာ ရှင်ရဲ့သားဟို့ ဗြင်ဟူ ခီမာ ‘အယ်သူဟာ ရှင်ရဲ့သားဖြစ်ဟယ်။ လာဂေ။ သူ့ဟို့သတ်ဘီး သူ့ရဲ့အောက်စဟို့ ယူဂေဇို!’ ဆိုဘီး သူးနို့ရှင်းရှင်းပြောဂေလေဟယ်။

39 အယ်ကြောန် သူးနို့ဟာ စပျစ်ခြံရှင်ရဲ့ သားဟို့ ဖမ်းဘီး ခြံပုလန်ဟို့ ဆွဲထုဘီးဟာ သတ်ဂေလေဟယ်။

40 “အယ်မျိုးဆိုဟာ စပျစ်ခြံရှင် ရော့-က်လာဟူ ခီမာ ခြံလောက်မားလေဟို့ ဖယ်မျိုးလောက်လေမယ်နူး” ဆိုဘီး မေးတော်မူလေဟယ်။

41 သူးနို့ဟု “စပျစ်ခြံရှင်ဟာ အယ်လူဆိုးလေဟို့ သေသတ်ပါလေမယ်။ အယ်ဘီးဟာ ခြံဟို့လည်း စပျစ်သီး သီးဟူ ခီမာ ခြံရှင်ဟို့ ပေးဟူ ခြံလောက်မားလေဟို့ဘဲ ငှားပါလေမယ်” ဆိုဘီး ဖြေဂေလေဟယ်။

42 ယေရှုဟု “ကျမ်းစာဟို့ နန်းနို့လေ ဖတ်ဖူးဟုလော၊ “တိုက်ဆော့-က်မားလေ ဖယ်ဟူးဟူ ကုလော့-က်ဟာ တိုက်ရဲ့ ထိဖျားဟို့ ရော့-က်လေဟယ်။ အယ်မူဟာ ဘုရားသခင်အားဖြင့် ဖြစ်လာဘီး၊ နို့လေရဲ့ မျစ်စိရဲ့မာလည်း အံ့ဩဘွယ်ရာ ဖြစ်ဟယ်!”

43 “အယ်ကြောန် နန်းနိုလေဟို ငါပြောမယ်။ ဘုရားသခင်ရဲ့ နိုင်ငံတော်ဟို နန်းနိုလေဟုနေဘီး ရောက်သီးဘီးဟာ နိုင်ငံတော်ရဲ့ သီးဟို သီးမယ့်လူမျိုးလေဟို ပေးလေ့မယ်။” ဆိုဘီး မိန့်တော်မူလေဟယ်။

44 †

45 ယေရှုရဲ့ ပေါင်ဥပမာစကားဟို ယဇ်ပုရောဟိတ်ဂီးလေန ဖာရိရှဲလေ ကြားဟူ ခီမာ သူးနိုလေကြောန်းဟို မိန့်တော်မူဟယ် ဆိုဇာဟို သိဂေလေဟယ်။

46 ယေရှုဟို ဖမ်းဟို ကြိုးစားဂေလေဟယ်။ အယ်ဘေမဲ့ လူအောက်ဂီးဟု ကိုယ်တော့်ဟို ပရောဖက်ဖြစ်ဟယ် ဆိုဘီး ထန်မှတ်ဂေကြောန် သူးနိုဟာ လူလေဟို ကြော့-က်ဂေဟယ်။

22

မင်္ဂလာဆောင်ပွဲရဲ့ ပေါင်ဥပမာ (လုကာ ၁၄.၁၅-၂၄)

1 နော့-က်ထပ် ယေရှုဟု ပေါင်ဥပမာဟို သောင်းပြုဘီးဟာ လူလေဟို မိန့်တော်မူလေဟယ်။

2 “ကောန်းဂန်နိုင်ငံတော်ဟာ သူ့ရဲ့ သားတွပ် မင်္ဂလာပွဲဟို ပြင်ဆင်ဟားဟူ မန်းဂီးန တူလေဟယ်။

3 သူဟာ ဖိခေါ်ဟားဟူ လူလေဟို ခေါ်ဟိုတွပ် သူ့ရဲ့ စေခံလေဟို စေလွှတ်လေဟယ်။ အယ်ဘေမဲ့ သူးနိုလေဟာ လာဂေဟယ်။

4 အယ်ကြောန် သူဟု ‘ငါ့ရဲ့စားမွဲလည်း ဆင်သင့်ဖြစ်ဘီ။ နွားနု ဆူဖြိုးဟူ လိဆန်လေဟိုလည်း သတ်ပီးဘီ။ ဂူလောင်း ဆင်သင့်ဖြစ်နေဘီ။ မင်္ဂလာဆောင်ပွဲဟို ကြွဂေပါ!’ ဆိုဘီး တခြားစေခံလေဟို စေလွှတ်ဘီးဟာ ပြောစေလေဟယ်။

5 အယ်ဘေမဲ့ ဖိခေါ်ဟားသူလေဟာ ဂရုစိုက်ဘဲန တယော့-က်ဟု လယ်ထဲဟို သွားလိုက်ဘီး တခြားတယော့-က်ဟု သူ့ရဲ့ ကူသယ်လောက်ငန်းဟို သွားလေဟယ်။

6 တခြားသူလေဟုလည်း စေခံလေဟို ဖမ်းဘီး ရိုက်ဘီး သတ်ဂေလေဟယ်။

7 အယ်ကြောန် မန်းဂီးဟာ ရုရာတိုင်း ဒေါသဖြစ်ဘီး သူ့ရဲ့ စစ်သားလေဟို လွှတ်ဘီးဟာ အယ်လူသတ်မားလေဟို သတ်စေဘီး သူးနိုမြို့ဟိုလည်း မီးရှို့စေလေဟယ်။

8 အယ်ဘီးန သူဟာ စေခံလေဟို ခေါ်ဘီး ‘မင်္ဂလာဆောင်ပွဲ ဆင်သင့်ဖြစ်နေဘီ။ အယ်ဘေမဲ့လည်း ဖိခေါ်ဟားသူလေဟာ အယ်ပွဲန ထိုက်တန်ဟု။

9 လမ်းမဂီးလေဟို သွားဘီးဟာ နန်းနိုတို့မျှဟူ လူလေဟို ခေါ်ဖီဂေ’ ဆိုဘီး မိန့်တော်မူလေဟယ်။

10 အယ်ကြောန် စေခံလေဟာ လမ်းမလေဟို သွားဘီးဟာ တို့မျှဟူလူဆိုး၊ လူကောန်းလေဟို ဖိခေါ်လေဟယ်။ မင်္ဂလာခန်းမလည်း လူလေန ပုလဲဟားလေဟယ်။

11 “မန်းဂီးဟာ ဧည့်သယ်လေဟို ကေ့ရှုဟိုတွပ် ကြွလာခီမာ မင်္ဂလာဆောင်ပွဲရဲ့ ဝတ်ဟို ဝတ်ဘဲဟူ လူတယော့-က်ဟို မြင်ဟားလေဟယ်။

12 မန်းဂီးဟု ‘မိဆော့၊ မင်္ဂလာဆောင်ပွဲရဲ့ ဝတ်ဟို ဝတ်ဘဲန ဖြားဖြစ်ကြောန် ဝမ်လာနူး’ ဆိုဘီး မေးလေဟယ်။ အယ်ဘေမဲ့ အယ်သူဟာ ဖြားလည်းပုလန်ဖြေဟု။

† 21:44 ၂၁.၄၄ တချို့ မူရင်းလတ်ရေးမူလမာ ခန်းငယ် ၄၄ ဟို၊ ယော့-က်ယော့-က်ဟု အယ်ကော့-က်ထတ်ဟို ကွမယ် ဆိုဟာ အယ်သူဟာ ကြိုးပဲ့ကြေမှုဟားလေ့မယ်၊ ယော့-က်ယော့-က်ထတ်ဟို အယ်ကော့-က်ကွမယ် ဆိုဟာလည်း အယ်သူဟာ ညစ်ညစ်ကြေလေ့မယ်၊ ဆိုဘီး ထပ်ပေါင်းထဲဟားဟယ် (ရှု လု ၂၀.၁၈)။

13 အယ်ဒီမာ မန်းဂီးဟု စေခံလေဟူ 'အယ်သူရဲ့ ခေနလတ်ဟို့ တောက်ဘီးဟာ ပုလန်ရပ် မှော်မိုက်ထဲဟို့ ပို့လိုက်ဂေ။ အယ်မူနေရာမာ သူဟာ ငိုကြွေးဘီး အံသွားခဲကုလိနေရလေ့မယ်' ဆိုဘီး ပြောလေ့မယ်” ဆိုဘီး မိန့်တော်မူလေဟယ်။

14 အယ်ဘီးန ယေရူဟု “ဖိခေါ်ခဲရဟူ သူလေ ဘောင်းဂီးရိုဘေမဲ့လည်း ဝီးကော့-က်ခဲရဟူ သူလေဟာ နဲလေဟယ်” ဆိုဘီး မိန့်တော်မူလေဟယ်။

ခွန် ဆစ်သဟူကြောင်း

(မာကု ၁၂.၁၃-၁၇; လုကာ ၂၀.၂၀-၂၆)

15 အယ်ဘီးန ဖာရိရဲ့လေဟာ ထွပ်ဟားဘီး ကိုယ်တော်ရဲ့စကားဟို့ ဖယ်မျိုး ထောန်ချော့-က်ဆင်ဘီး မေးမြန်းရမယ် ဆိုဇာဟို့ ကြံစည်ဂေလေဟယ်။

16 သူးနို့လေဟာ သူးနို့ရဲ့ တမဲ့လေဟို့ ဟေရုဒဲရဲ့ လူလေနတူးဒူး ကိုယ်တော်နားဟို့ စေလွှတ်လိုက်ဟယ်။ သူးနို့ဟု “ဆရာ၊ ကိုယ်တော်ဟာ သမ္မာတရားဟို့ ပြောဟယ် ဆိုဇာဟို့ ကျွန်တော့်ဟားလေ သိပါဟယ်။ ဖယ်သူဟို့မှလည်း ကြော့-က်ဘဲန၊ လူလေရဲ့ မျစ်နှာဟို့လည်း ထော့-က်ဘဲန ဘုရားသခင်ရဲ့ တရားလမ်းဟို့ သွန်သန်လေဟယ်။

17 အယ်ကြော့န့် ကိုယ်တော်ဟု ဖယ်မျိုး ထန်မှတ်ပါနူး။ ကျွန်တော်ဟားလေဟို့ မိန့်တော်မူပါ။ ကဲသာမန်းဂီးဟို့ ခွန်ဆစ်သဇာဟာ ပညတ်တော်န ညီဘဲလော။ အယ်မျိုးမူဘဲဟု ညီဟုလော” ဆိုဘီး မေးလျော့-က်ဂေလေဟယ်။

18 အယ်ဘေမဲ့လည်း ယေရူဟာ အယ်သူလေရဲ့ ဆိုးညစ်ဟူ ကြံစည်ဟို့ သိဟို့ကြော့န့် “သူတော်ကောန်း ယောန်ဆောန်ဟူသူလေ! ဖြားဖြစ်ကြော့န့် ငါ့ဟို့ ထောန်ချော့-က်ဆင်ဟို့ ကြိုးစားနေဂေဟယ်နူး။

19 ခွန်ဆစ်သဟို့တွပ် ဒန်းဂါးတပုလားဟို့ ပြကော့ကော့!” ဆိုဘီး မိန့်တော်မူလေဟယ်။

သူးနို့လေဟာ ဒေနာရိတပုလားဟို့ ယူလာဘီး ကိုယ်တော်ဟို့ ပေးလေဟယ်။

20 ကိုယ်တော်ဟု “အယ်မူဇာဟု ဖယ်သူရောက်ပေါင်န ဖယ်သူကြောင်းရာနူး” ဆိုဘီး မေးတော်မူလေဟယ်။

21 သူးနို့ဟု “ကဲသာမန်းဂီးရဲ့ပေါင်န ကဲသာမန်းဂီးရဲ့ ကြောင်းရာဖြစ်ပါဟယ်” ဆိုဘီး ပုလန်လျော့-က်ဂေလေဟယ်။

အယ်ကြော့န့် ယေရူဟု “အယ်ဆိုဟာ ကဲသာမန်းဂီးရဲ့ အောက်စာဟို့ ကဲသာမန်းဂီးဟို့ ပေးဂေ။ ဘုရားသခင်ရဲ့ အောက်စာဟို့ ဘုရားသခင်ဟို့ ပေးဂေ” ဆိုဘီး မိန့်တော်မူဟယ်။

22 သူးနို့ဟာ အယ်မျိုးကြားဟူ ဒီမာ သူးနို့ဟာ ရရာတိုင်း အံ့ဩဂေဘီးဟာ ကိုယ်တော်နားဟု ထွပ်ဟားဂေလေဟယ်။

ရှင်ပုလန်ထမြော့-က်ဟူ ကြောင်းန ဆိုင်ဟူ မေးခွန်း

(မာကု ၁၂.၁၈-၂၇; လုကာ ၂၀.၂၇-၄၀)

23 အယ်နေမာဘဲ ရှင်ပုလန်ထမြော့-က်ဟူဇာ မေ့ဟု ဆိုဘီးဟာ လတ်ခဲဟားဟူ ဇဒွါကဲတချို့ဟာ ကိုယ်တော်နားဟို့ လာဂေဟယ်။

24 အယ်သူလေဟု “ဆရာ၊ လူတယော့-က်ဟာ သားမီးမော့ဘဲန သေဟူးမယ် ဆိုဟာ နောန်ရဲ့မယားဟို သူ့ညီဟု ပေါန်းသင်းရမယ်။ ရလာဟူ သားမီးလေအားဖြင့် သူ့နောန်ရဲ့ မျိုးနွယ်ဟို ဆစ်ခံပေးရမယ် ဆိုဘီး မောရှေဟု မိန့်မှာဟူးပါဟယ်။

25 ကျွန်တော်ဟူးလေမာ ညီကို ခွန်နွေ့ယော့-က်ရိုပါဟယ်။ နောန်ဂီးဆောင်းဟု အီထောန်ကုလဘီးဟာ သားမီးလေမော့ဘဲန သေဆောင်းဟူးဟယ်။ အယ်ကြောန် သူ့ရဲ့ မယားဟို သူ့ညီဟု ပေါန်းသင်းရပါဟယ်။

26 ဒုတိယညီ၊ တတိယညီဟုန ခွန်နွေ့ယော့-က်ထိ အယ်မျိုးဘဲဖြစ်ဂေ့ဟယ်။

27 နော့-က်ဆောင်းမာ အယ်မီးမလည်း သေဆောင်းဟူးပါဟယ်။

28 အယ်ဆိုဟာ ရှင်ပုလန်ထမြော့-က်ဟူနော့မာ အယ်မီးမဟာ ညီကို ခွန်နွေ့ယော့-က်ထဲမာ ဖယ်သူရဲ့ မယားဖြစ်မယ်နူး။ သူးနို့လေ ဂူလောင်းဟာ အယ်မီးမန ပေါန်းသင်းဟူးဂေ့ဟယ်” ဆိုဘီး မေးလျော့-က်ဂေ့လေဟယ်။

29 ယေရူဟု “ဖြားဖြစ်ကြောန်နူးဆိုဟာ နန်းနို့လေဟာ ကျမ်းစာဟို နားလည်းဂေ့ဟု။ ဘုရားသခင်ရဲ့ တဂိုးတော်ဟိုလည်း သိဂေ့ဟု။ အယ်ကြောန် နန်းနို့ဟာ ရရာတိုင်း လွဲမှားဂေ့လေဟယ်!

30 ရှင်ပုလန်ထမြော့-က်ဟူ ကာလမာ လူလေဟာ ကောန်းဂန်တမန်လေမျိုးဘဲ ဖြစ်ဟူးဘီး အီထောန်ပြုဇာလေမော့ဘီး။

31 သေဟူးလူလေရဲ့ ရှင်ပုလန်ထမြော့-က်ဟူ ကြောန်းရာန ပတ်သတ်ဘီး ဘုရားသခင် ပြောဟူးဇာဟို နန်းနို့ဖတ်ဖူးဟုလော။ ဘုရားသခင်ဟု၊

32 ‘ငါဟာ အာဗြဟံရဲ့ ဘုရားသခင်၊ ဣဇက်ရဲ့ ဘုရားသခင်၊ ယာကုပ်ရဲ့ ဘုရားသခင် ဖြစ်လေဟယ်’ ဆိုဘီး ဘုရားသခင်ဟု မိန့်တော်မူဟူးဟယ်။ ကိုယ်တော်ဟာ သေဟူလူလေရဲ့ ဘုရား မှုဟု။ သတ်ရှင်နေဟူ လူလေရဲ့ ဘုရားဖြစ်ဟယ်” ဆိုဘီး မိန့်တော်မူလေဟယ်။

33 အယ်မျိုး သွန်သန်ရှင်းဟို လူအောက်ဂီးဟာ ကြားဟူ ခီမာ အံ့ဩဂေ့လေဟယ်။

ကီးမြတ်ဟူ ပညတ်တော်ကြောန်း
(မာကု ၁၂.၂၈-၃၄; လုကာ ၁၀.၂၅-၂၈)

34 ယေရူဟု ဇဒုကဲလေဟို ဇာတ်ပေါ့-က်ပိဟူးအောန် ဖြေလိုက်ဟယ် ဆိုဇာဟို ဖာရိရှဲလေကြားဟူ ခီမာ သူးနို့ဟာ စုဝေးလာဘီး၊

35 သူးနို့လေထဲဟု ကျမ်းတတ်ဆရာ တယော့-က်ဟု ကိုယ်တော့ဟို မေးခွန်းတခုန ထောန်ချော့-က်ဆင်ဟိုတွပ် ကြိုးစားလေဟယ်။

36 “ဆရာ၊ ပညတုတိကျမ်းမာ ဖယ်ပညတ်ဟာ ကီးမြတ်ဆောင်းဖြစ်ပါနူး” ဆိုဘီး မေးလျော့-က်လေဟယ်။

37 ယေရူဟု “နန်းရဲ့သခင်၊ ဘုရားသခင်ဟို စိန်လောင်းကြွင်းမဲ့ ဉာဏ်ရှိဟူမျှန ရှစ်ပါ။’

38 အယ်ပညတ်ဟာ ရေးကီးဆောင်းန ကီးမြတ်ဆောင်း ဖြစ်ဟယ်။

39 ဒုတိယရေးကီးဆောင်း ပညတ်တော်ဟု ‘နန်းကိုယ်နန် ရှစ်မျိုးဘဲ နန်းရဲ့ အီဇနီးရှင်းဟို ရှစ်ပါ။’

40 အယ်မူပညတ်နေ့ပါးဟာ မောရှေရဲ့ ပညတ်ကျမ်း တဇောင်လောင်းန ပရာဖက်ကျမ်းလေရဲ့ ချောက်ဘဲဖြစ်ဟယ်” ဆိုဘီး မိန့်တော်မူလေဟယ်။

မေရှိယနဆိုင်ဟူ မေးခွန်းကြောန်း
(မာကု ၁၂:၃၅-၃၇; လုကာ ၂၀:၄၁-၄၄)

41 ဖာရိရှဲလေ စုဝေးဘီးနေဟူ ခီမာ ယေရှဟူ၊

42 “နန်းနီလေဟာ မေရှိယဟို ဖယ်မျိုးထန်မှတ်ဂေ့နူး။ ဖယ်သူရဲ သားဖြစ်ဟယ်နူး” ဆိုဘီး သူးနီဟို မေးတော်မူလေဟယ်။

အယ်သူလေဟု “ဒါဝိဒ်ရဲ သားတော်ဖြစ်ပါဟယ်” ဆိုဘီး လျှော့-က်လေဟယ်။

43 ယေရှဟု “အယ်ဆိုဟာ ဒါဝိဒ်ဟု သူးဟို ဝိညာဉ်တော်အားဖြင့် ‘သခင်’ ဆိုဘီး ဖြားဖြစ်ကြောန်းခေါ်ပါနူး။ ဒါဝိဒ်ဟု၊

44 “ဘုရားသခင်ဟု ငါ့ရဲ သခင်ဟို
‘နန်းရဲ ရန်သူလေဟို နန်းရဲ ခေဖွားအော့-က်မာ ထားခန်ခီထီ
ငါ့ရဲ ညာဖတ်မာ ထိုင်နေပါ’ ဆိုဘီး မိန့်တော်မူဟယ်။

45 အယ်ဆိုဟာ ဒါဝိဒ်ဟာ မေရှိယဟို ‘သခင်’ ဆိုဘီး ခေါ်ဟယ် ဆိုဟာ မေရှိယဟာ ဖယ်မျိုးဖြစ်ဘီး ဒါဝိဒ်ရဲ မှလေးမှလစ်ဖြစ်နိုင်မယ်နူး” ဆိုဘီး မေးတော်မူလေဟယ်။

46 ဖယ်သူလည်းဘဲ ကိုယ်တော့ဟို ဖြေပုလန်ပေးဟို တတ်နိုင်ဂေ့ဟု။ အယ်နေဟုနေစဘီး ဖယ်သူလည်းဘဲ ကိုယ်တော့ဟို မေးခွန်းမေးရဲဂေ့ဟယ်။

23

ကျမ်းပြုဆရာလေန ဖာရိရှဲလေဟို ဒိပေးဟူကြောန်း
(မာကု ၁၂:၃၈,၃၉; လုကာ ၁၁:၄၃,၄၆; ၂၀:၄၅,၄၆)

1 အယ်ဘီးန ယေရှဟာ လူအောက်ဂီးန တမံတော်လေဟို မိန့်တော်မူဇဟု၊

2 “ကျမ်းပြုဆရာန ဖာရိရှဲလေဟာ မောရှေရဲ ထိုင်ခေါင်မာထိုင်ဘီး ပညတ်ကျမ်းဟို အနတ်ဖွမ်ဟို ခွမ်အာဏာရရှိဟူ သူလေဖြစ်ဟယ်။

3 အယ်ကြောန်း သူးနီလေရဲ သွန်သန်ဟူ ရာလေဟို လိုက်နာဘီး ကျင့်သောင်းဂေ့။ အယ်ဘေမဲလည်း သူးနီလေ ကျင့်ဟူတိုင်း လိုက်ကျင့်ဂေ့နု။ ဖြားဖြစ်ကြောန်းဆိုဟာ သူးနီလေဟာ သူများဟို သွန်သန်ဘီး သူးနီကိုယ်တိုင်ကျင့်ဂေ့ဟု။

4 သူးနီလေဟာ လေးလံဘီး ထမ်းရခတ်ဟူ ဝန်ထောက်လေဟို လူလေရဲ ခေါန်းထတ်ဟို တန်တတ်လေဟယ်။ အယ်ဘေမဲ သူးနီကိုယ်တိုင်ဟု အယ်ဝန်ထောက်လေဟို လတ်ဖျားန ထိရှင်ဂေ့ဟု။

5 သူးနီလောက်ဟူဇာလေဟို လူလေမြင်ဟိုဘဲ လောက်တတ်ဂေ့လေဟယ်။ သူးနီလေရဲ နဖူးလေန လတ်မောန်းလေထတ်မာ ကျမ်းစာလတ်ဖွဲလေဟို ကီးကီးမားမား လောက်ဘီးဟာ ဝတ်တတ်ဂေ့လေဟယ်! သူးနီလေရဲ ဝတ်လောင်မာ ပန်းဗွား* ဟိုလည်း ကီးကီးမားမား ချောက်ဘီးဟာ တတ်ဂေ့လေဟယ်!

6 စားသော့-က်မဲလေမာလည်း ကောန်းဆောင်းနေရာလေန ဝါလယ်ဇရပ်လေမာလည်း မြင့်မြတ်ဟူ နေရာလေဟိုဘဲ နှစ်သက်လေဟယ်။

23:5 ၂၃-၅ မ ၆.၁ * 23:5 ၂၃-၅ သူးနီလေရဲ ဝတ်လောင်မာ ပန်းဗွား၊ အယ်ပန်းဗွားလေဟာ ဘုရားသခင်ဟို ကိုးကွယ်ဟူ လတ်ခဏာတခုနေန ဝတ်ဂေ့ဟယ်။

7 ရိုးရိုးသေးသေန နှောက်ဆစ်ဇာဟို လတ်ခံရှင်ဘီး ‘ဆရာ’ ဆိုဘီး ခေါ်ခဲရဇာဟို နှစ်သက်ဂေလေဟယ်။

8 နန်းနို့လေဟာ ‘ဆရာ’ ဆိုဘီး ခေါ်ခဲဂေန။ ဖြားဖြစ်ကြောနန်းဆိုဟာ နန်းနို့လေ ဂူလောင်းဟာ ညီကိုလေ ဖြစ်ဘီး နန်းနို့လေမာ ဆရာတပါးဒဲဘဲ ရှိလေဟယ်။

9 မုလေဂီးထတ်မာ ဖယ်သူဟိုမှလည်း ‘ဖ’ ဆိုဘီး ခေါ်ဂေန။ ဖြားဖြစ်ကြောနန်းဆိုဟာ ကောန်းဂန်ဘောင်မာ နန်းနို့လေရဲ့ ‘ဖ’ တပါးဒဲဘဲ ရှိလေဟယ်။

10 နန်းနို့လေဟာ ခေါန်းဆောန်ဆိုဘီး ခေါ်ခဲဂေန။ နန်းနို့လေရဲ့ ခေါန်းဆောန်ဟာ ခရစ်တော် တပါးဒဲဘဲဖြစ်ဟယ်။

11 နန်းနို့လေထဲမာ ကီးဆောင်းဖြစ်ဟူ သူဟာ နန်းနို့ရဲ့ စေခံဖြစ်ရမယ်။

12 ကိုယ့်ကိုယ်ကိုယ် ချီးမြှော့-က်ဟူသူဟာ နှိခလခံရလေ့မယ်။ ကိုယ့်ကိုယ်ကိုယ် နှိခလဟူသူဟာ ချီးမြှော့-က်ခံရလေ့မယ်။”

ယေရှုဟု သူတော်ကောင်း ယောန်ဆောန်ဟူဟို ပြစ်တန်ဟူကြောင်း (မာကု ၁၂.၄၀; လုကာ ၁၁.၃၉-၄၂, ၄၄-၅၂; ၂၀.၄၇)

13 သူတော်ကောင်း ယောန်ဆောန်ဟူ ကျမ်းပြုဆရာလေန ဖာရိရှဲလေ နန်းနို့လေဟာ အမင်္ဂလာရှိလေဟယ်! ကောန်းဂန်နိုင်ငံတော်ရဲ့ ခွဗော့-က်ဟို လူလေရှေ့မာ ပံဟားဘီး နန်းနို့ကိုယ်တိုင်လည်း ဝမ်ဟူ။ ဝမ်ဟို ကြိုးစားနေဟူ သူလေဟိုလည်း ဝမ်ဟို ခွမ်ပေးဟူ!

14 †

15 သူတော်ကောင်း ယောန်ဆောန်ဟူ ကျမ်းပြုဆရာလေန ဖာရိရှဲလေ နန်းနို့လေဟာ အမင်္ဂလာရှိလေဟယ်! လူတယော့-က်ဟို ဘာသာသွမ်းဟိုတွပ် ကူးကြောင်း၊ ရေကြောင်း လှည့်လည်တတ်လေဟယ်! ဘာသာဝမ်ဘီးဟူ သူလေဟိုလည်း နန်းနို့လေထတ် နှေ့ဆဟူ ငရဲသား ဖြစ်စေလေဟယ်!

16 “လမ်းပြဟူလူကန်းလေ၊ နန်းနို့လေဟာ အမင်္ဂလာရှိလေဟယ်! ‘ယော့-က်ယော့-က်ဟု ဗိမာန်တော်ဟို တိုင်တယ်ဘီး ကီဟယ် ဆိုဟာ အယ်ကီဆိုမှုဟာ တည်ဟူ။ ဗိမာန်တော်ရဲ့ ရွှေဟို တိုင်တယ်ဘီးကီမှဘဲ တည်ဟယ်’ ဆိုဘီး နန်းနို့ပြောတတ်လေဟယ်။

17 လူမိုက်လူကန်းလေ! ဖယ်ရာဟု ပိုဘီး ရေးကီးဟယ်နူး၊ ရွှေဟု ရေးကီးဟယ်လော၊ ရွှေဟို သန်ရှင်းစေဟူ ဗိမာန်တော်ဟု ရေးကီးဟယ်လော။

18 အယ်ဘီးဟာ ‘ယဇ်ပလုလင်ဟိုတိုင်တယ်ဘီး ကီဟယ် ဆိုဟာ အယ်ကီဆိုမှုဟု တည်ဟူ။ ယဇ်ပလုလင်ထတ်မာရှိဟူ ပူဇော်သကာဟို တိုင်တယ်ဘီး ကီမှဘဲ တည်ဟယ်’ ဆိုဘီး နန်းနို့ပြောတတ်လေဟယ်။

19 လူမိုက်လူကန်းလေ! ဖယ်ရာဟု ပိုဘီး ရေးကီးဟယ်နူး၊ အယ်ပူဇော်သကာဟုဘဲ ရေးကီးဟယ်လော၊ အယ်မျိုးမှုဘဲနေဟာ အယ်ပူဇော်သကာဟို သန်ရှင်းစေဟူ ယဇ်ပလုလင်ဟုဘဲ ရေးကီးဟယ်လော။

23:11 ၂၃.၁၁ မ ၂၀.၂၆,၂၇; မာ ၉.၃၅; ၁၀.၄၃,၄၄; လု ၂၂.၂၆ 23:12 ၂၃.၁၂ လု ၁၄.၁၁; ၁၈.၁၄ † 23:14 ၂၃.၁၄ တချို့ မူရင်းလတ်ရေးမူလေမာ ခန်းငယ် ၁၄ ဟို၊ သူတော်ကောင်း ယောန်ဆောန်ဟူ ကျမ်းပြုဆရာလေန ဖာရိရှဲလေ နန်းနို့လေဟာ အမင်္ဂလာရှိလေဟယ်! နန်းနို့လေဟာ မောက်ဆိုးမလေရဲ့ အရာပစ်စီးလေဟို မတရားသီးယူဂေဘီးဟာ လူမြင်ကောန်းအောန် ကြာဟို ဆုတောင်းဂေလေဟယ်! အယ်မျိုးလောက်ဟိုကြောန့် နန်းနို့လေဟာ ပိုဘီး ဆိုးဟူ ပြစ်ဒန်ဟို ခံရဂေလေ့မယ်! ဆိုဘီး ထပ်ပေါန်းထဲဟားဟယ် (ရှု မာ ၁၂.၄၀)။

20 အယ်ကြောန့် ယဇ်ပလုလင်ဟို တိုင်တယ်ဘီး ကီဟယ် ဆိုဟာ ယဇ်ပလုလင်န ယဇ်ပလုလင်ထတ်မာ ရှိဟူဇာလေ ဂူလောင်းဟို တိုင်တယ်ဘီး ကီဆိုဇာဖြစ်ဟယ်။

21 ဗိမာန်တော်ဟို တိုင်တယ်ဘီး ကီဟယ် ဆိုဟာ ဗိမာန်တော်န ဗိမာန်တော်မာ ကိန်းဝပ်ဟူဘုရားသခင်ဟို တိုင်တယ်ဘီး ကီဆိုဇာဖြစ်ဟယ်။

22 အယ်ဘီးဟာ ကောန်းဂန်ဘောင်ဟို တိုင်တယ်ဘီး ကီဟယ် ဆိုဟာ ဘုရားသခင်ရဲ့ ပလုလင်တော်န အယ်ပလုလင်ထတ်မာ ထိုင်တော်မူဟူသခင်ဟို တိုင်တယ်ဘီး ကီဇာဖြစ်ဟယ်။”

23 “သူတော်ကောန်းယောန်ဆောန်ဟူ ကျမ်းပြုဆရာလေန ဖာရိရှဲလေ၊ နန်းနို့လေဟာ အမင်္ဂလာရှိလေဟယ်! နန်းနို့လေဟာ ပန်ဇီး၊ စမ္မတ်န ဇီယာလေဟို ဆယ်ဖို့တဖို့ ပေးဂေဟယ်။ အယ်ဘေမဲ့ ပညတ်တရားထဲမာ ပိုဘီး ရေးကီးဟူ တရားမျှတမှု၊ သနားကြင်နာမှုန သစ်စာရှိမှုဟို လတ်လျူရှုဟားဂေဟယ်။ အယ်မူဇာလေဟို လောက်ရမယ်ဖြစ်ဘီး စဒူးဟုပြောဟားဇာလေဟိုလည်း ထားရစ်န။

24 လမ်းပြဟူလူကန်းလေ! နန်းနို့လေဟာ ခြင်ကောန်ဟို စစ်ထုဘီး သော့-က်ဂေဟယ်။ အယ်ဘေမဲ့ ကုလားအုတ်ဟို ကောန်လိုက်မျိုဂေလေဟယ်!”

25 “သူတော်ကောန်း ယောန်ဆောန်ဟူ ကျမ်းပြုဆရာလေန ဖာရိရှဲလေ၊ နန်းနို့ဟာ အမင်္ဂလာရှိလေဟယ်! နန်းနို့လေဟာ ခွပ်နစ်ရဲ့ပုလန်ဟိုဘဲ စင်ကြယ်စေဘီး နန်းနို့ရဲ့ စိထဲမာ လောဘလွန်ကျူးရှင်းန ကြမ်းဖတ်မှုလေ ပုလဲနေလေဟယ်။

26 မျစ်စိမြင်ဘဲဟူ ဖာရိရှဲလေ! ခွပ်ရဲ့ထဲဟိုဘဲ ရင်စင်ကြယ်စေပါ! အယ်မျိုးဆိုဟာ ပုလန်ဟုလည်း စင်ကြယ်ဟားလေမယ်။”

27 “သူတော်ကောန်းယောန်ဆောန်ဟူ ကျမ်းပြုဆရာလေန ဖာရိရှဲလေ၊ နန်းနို့ဟာ အမင်္ဂလာရှိလေဟယ်! နန်းနို့လေဟာ ထူးဖုလူသူဟားဟူ သန်းခုလိုင်းဂူနတူဂေဟယ်။ အယ်အုဂူလေဟာ အပုလန်မာ လှပတင့်တယ် ဘေမဲ့လည်း ထဲမာ ပေါက်ပွနေဟူ လူသေလေရဲ့ ရိုးစုလေန ပုလဲနေလေဟယ်။

28 အယ်မျိုးဘဲ နန်းနို့လေဟာ အပုလန်အားဖြင့် လူလေရှေ့မာ ဖြောန်မတ်ဟယ် ဆိုဘီး ထန်ရဟယ်။ အယ်ဘေမဲ့ နန်းနို့ထဲမာ ဟန်ဆောန်ဟူ ဇာလေ၊ ဆိုးညစ်ဟူ ဇာလေန ပုလဲနေလေဟယ်။”

ကျမ်းပြုဆရာလေန ဖာရိရှဲလေရဲ့ ပြစ်ဒန်ဟို ကြိုတန်ဘီး ဖော်ပြဟူကြောင်း (လုကာ ၁၁.၄၇-၅၁)

29 “သူတော်ကောန်းယောန်ဆောန်ဟူ ကျမ်းပြုဆရာလေန ဖာရိရှဲလေ၊ နန်းနို့ဟာ အမင်္ဂလာရှိလေဟယ်! နန်းနို့လေဟာ ပရောဖက်လေရဲ့ သန်းခုလိုင်းအုဂူလေဟို တည်ဆော့-က်ဘီး ဖြောန်မတ်ဟူသူလေရဲ့ သန်းခုလိုင်းအုဂူလေဟို တန်ဆာဆင်ဘီး၊

30 ‘နို့လေဟာ နို့လေရဲ့ ဘိုးဘေးလေရဲ့ လတ်ထတ်မာ ရှိမယ် ဆိုဟာ ပရောဖက်လေဟို သတ်ဖြတ်ဟိုတွပ် ပါဝမ်သူလေဖြစ်ဟို မှဟု’ ဆိုဘီး ပြောဂေလေဟယ်။

31 အယ်ကြောန့် နန်းနို့လေဟာ ပရောဖက်လေဟို သတ်ဟူ မုလေးမုလစ်လေ ဖြစ်ကြောင်းဟို နန်းနို့ကိုယ်တိုင် သတ်သေခံဂေဟယ်!

32 အယ်ဘီးဟာ နန်းနို့ရဲ့ ဘိုးဘေးလေ စပြုဟူးဇာဟို့ ပီးဆောင်းအောန် ဆစ်ဘီး လောက်ဆောန်ဂေပါ!

33 မွီဗွေးအမျိုးလေ! နန်းနို့လေဟာ ငရဲမာ ပြစ်စီရင်ခံရရှင်းဟုနေဘီး ဖယ်မျိုး လွတ်လေ့မယ်နူး။

34 အယ်ကြောန် နန်းနို့ဟို့ ငါပြောမယ်။ နန်းနို့နားဟို့ ပရောဖက်လေ၊ ပညာရှိလေ၊ ကျမ်းပြုဆရာလေဟို့ ငါစေလွတ်မယ်။ တချို့လေဟို့ သတ်လေ့မယ်။ တချို့လေဟို့ လတ်ဝါးကပ်တိုင်မာ တန်သတ်ဂေလေ့မယ်။ တချို့လေဟို့လည်း ဝါလယ်ဇရပ်လေမာ ရိုက်ဘီး တချို့လေဟို့ တမြို့ဘီးတမြို့ လိုက်ဖမ်းဂေလေ့မယ်။

35 အယ်ကြောန် ပြောန်မတ်ဟူ အာဗေလဟုနေစဘီး ဗိမာန်တော်န ယဇ်ပလ္လင်ကြားမာ နန်းနို့သတ်ဟူးဟူ ဗာရခိသား ဇာခရိထိအောန် မှလေဂီးထတ်မာ သွန်းလောန်းဟူ သူတော်ကောန်းလေရဲ့ သွီးဟာ နန်းနို့လေထတ်ဟို့ သတ်ရှော့-က်လေ့မယ်။

36 ငါ မှန်ပြောမယ်၊ အယ်မူ သတ်ဖြတ်မှုလေတွပ် ပြစ်ဒန်ဟာ အယ်နေခေတ် လူလေထတ်ဟို့ ကုလရှော့-က်လေ့မယ်!”

ယေရုရှလင်မြို့တွပ် ယေရုရဲ့ မြစ်တာတော်ကြောန်း (လုကာ ၁၃.၃၄,၃၅)

37 “အို၊ ယေရုရှလင်မြို့၊ ယေရုရှလင်မြို့! နန်ဟာ ပရောဖက်လေဟို့ သတ်ဘီး ဘုရားသခင်စေလွတ်ဟူ တမန်လေဟို့လည်း ကုလော့-က်ခဲန ပစ်လေဟယ်! ကြစ်မဂီးဟာ ကြစ်သားဂန်းဟူးလေဟို့ သူရဲ့ တွန်အော့-က်မာ စုဘီးထားဟူမျိုး ငါဟာ နန်ဟို့ စုဘီးထားဟို့တွပ် ခါဘီးခါ လိုရှင်ဟူးဟယ်!

38 အယ်ကြောန် နန်ရဲ့ ဗိမာန်တော်ဟို့ ဘုရားသခင်ဟာ စွန်ပစ်လေ့မယ်။

39 နန်ဟို့ ငါပြောမယ်။ ‘ဘုရားသခင်ရဲ့ နာမတော်န ကြွလာဟူသခင်ဟာ မင်္ဂလာရှိပါစေ’ ဆိုဘီး နန်ပြောခန်ထိ ခုခိဟုနေစဘီး နန်ဟာ ငါ့ဟို့ လောင်းဝမြင်ရလေ့မယ် မူဟု” ဆိုဘီး မိန့်တော်မူလေဟယ်။

24

ဗိမာန်တော် ပျစ်စီးမယ့်ကြောန်း (မာကု ၁၃.၁,၂; လုကာ ၂၁.၅,၆)

1 ယေရုဟာ ဗိမာန်တော်ဟုနေ ထွပ်လာဟူ ဒီမာ တမဲ့တော်လေဟု ဗိမာန်တော်ရဲ့ ဆော့-က်ဦးလေဟို့ ပြဟို့တွပ် ကိုယ်တော်နားဟို့ လာဂေဟယ်။

2 ကိုယ်တော်ဟု “အယ်ဆော့-က်ဦးလေဟို့ နန်းနို့လေ မြင်ဂေဟယ် မူဟုလော။ ငါ မှန်ပြောမယ်။ အယ်နေရာမာ ဖြိုခွဲလဇာခံရဘဲန တခြားကုလော့-က်ထတ်မာ ကျန်ရစ်ဟူ ကုလော့-က်တလောင်းလည်းမေ့အောန် ကုလော့-က်လေ ဂူလောင်းဟို့ ဖြိုခွဲလလေ့မယ်” ဆိုဘီး မိန့်တော်မူလေဟယ်။

ဆင်းရဲဒေါက်ခလေန ညှဉ်းဆဲနိစစ်မှုလေကြောန်း (မာကု ၁၃.၃-၁၃; လုကာ ၂၁.၇-၁၉)

23:33 ၂၃-၃၃ မ ၃.၇: ၁၂-၃၄; လု ၃.၇

3 ယေရှုဟာ သံလွင်တောန်ထတ်မာ ထိုင်နေဟူခိ တဗဲတော်လေဟာ တခြားလူလေပါဘဲန ကိုယ်တော်နားဟို လာဂေဟယ်။ သူးနိုဟ “အယ်မူဇာလေဟာ ဖယ်ခီမာ ဖြစ်မယ်နူး၊ ကိုယ်တော်ကြွလာဟူခိန ကမ္ဘာကူဆောင်းဟူ ခီမာ ဖြားနိမိတ်လေ ဖြစ်ပေါ်လာမယ်နူး၊ ကျွန်တော်ဟားလေဟို မိန်တော်မူပါ” ဆိုဘီး လျှော့-က်ဂေလေဟယ်။

4 ယေရှုဟ “နန်းနိုလေဟို ဖယ်သူလည်း လှည့်ဇားဘဲနေအောန် ဒိထားဂေပါ။

5 လူလေဘောင်ဂီးဟ ‘ငါဟာ ခရစ်တော်ဖြစ်ဟယ်!’ ဆိုဘီး ငါနာမဟို သောင်းဘီးဟာ လူလေဟို လှည့်ဇားဂေလေမယ်။

6 နန်းနိုလေဟာ စစ်ပွဲလေန စစ်တိုက်ဟူဒန်းလေဟို ကြားရဂေလေမယ်။ အယ်ဘေမဲ့ ကြော့-က်လန်ဂေန။ အယ်မူဇာလေဟာ ဖြစ်လာရမယ်။ အယ်ဘေမဲ့ ဆောင်းဟို ရော့-က်သေးဟ။

7 လူမျိုးတမျိုးန တမျိုး၊ တနိုင်ငံန တနိုင်ငံ စစ်ဖြစ်ဂေလေမယ်။ နေရာနုံမာ စာရေဇာ ခေါန်းပါးဘီးဟာ မှလေငလျင်လောက် လေမယ်။

8 အယ်မူဇာလေ အားလောင်းဟာ သားမိုးမျိုး ခံစားရဟူ နာကျင်မှုရဲ့ စဘဲဖြစ်လေဟယ်။

9 “အယ်ဘီးဟာ နန်းနိုလေဟာ ညှဉ်းဆဲခံရဟို အပ်ခံရဂေဘီး သေသတ်ရှင်းဟို ခံရဂေလေမယ်။ နန်းနိုလေဟာ ငါနာမကြော့နဲ့ လူမျိုးလေ ဂူလောင်းရဲ့ မူးတီးဂေဇာဟို ခံရလေမယ်။

10 အယ်ခီမာ လူဘောင်ဂီးဟာ သူးနိုရဲ့ ယောင်ကြည်မှုဟို စွန့်ပစ်လေမယ်။ သူးနိုဟာ ယော့-က်နယော့-က် မူးတီးဂေဘီး သစ်စာဖော့-က်ဂေလေမယ်။

11 ပရောဖက် တုယောန်လေ ဘောင်ဂီး ပေါ်လာဂေလေမယ်။ အယ်ဘီးဟာ လူလေဘောင်ဂီးဟို လှည့်ဇားလေမယ်။

12 ဆိုးညစ်မှုလေ များပြားလာဟိုကြော့နဲ့ လူလေရဲ့ ရှစ်မြစ်တာဟာ ခေါန်းဘားဟားလေမယ်။

13 အယ်ဘေမဲ့ ဆောင်းထိ တည်ကြည်ဟူသူဟာ ကယ်တန်ရှင်းဟို ခံရလေမယ်။

14 နိုင်ငံတော်ကြောန်း အယ်ဒန်းကောန်းဟာ လူမျိုးတိုင်းဟို သတ်သေဖြစ်ဟိုတွပ် ကမ္ဘာတခုလောင်းမာ ဟောပြောဂေလေမယ်။ အယ်ဘီးမှ ဆောင်းဟာ ရော့-က်လာလေမယ်။

ရွံဇာကောန်းဟူဇာကြောန်း
(မာကု ၁၃.၁၄-၂၃; လုကာ ၂၁.၂၀-၂၄)

15 “အယ်ကြော့နဲ့ နန်းနိုလေဟာ ပရောဖက်ဒိယေလ ပြောဟားတိုင်းဘဲ ‘ဖျစ်ဆီးတတ်ဘီး ရွံဇာကောန်းဟူဇာ’ ဟို ဗြင်ရလေမယ်။ အယ်မူဇာဟာ သန်ရှင်းဟူနေရာမာ ရပ်နေလေမယ်” (စာဖတ်သူဟာ အယ်မူဇာပိယဟို နားလည်ပါစေ!)

16 အယ်ဆိုဟာ ယုဒပြည်မာရှိဟူ လူလေဟာ တောန်ထတ်ဟို ပုလေးရမယ်။

17 အီးခေါန်မိုးထတ်မာ ရှိနေဟူသူဟာ အီထဲဟာ ပစ်စီးလေဟို ယူဟိုတွပ် အော့-က်ဟို ဆင်းစေန။

18 လယ်ထဲမာရှိဟူသူဟာ သူ့ရဲ့ဝတ်လောင်ဟို ယူဟိုတွပ် အီဟို ပုလန်စေန။

19 အယ်မူနေရစ်လေဟာ ဗိုက်ရှင်မလေန သားရှင်မိလေဟာ ရရာတိုင်း ကြော့-က်လန်ဂေလေမယ်။

20 နန်းနိုလေ ထွပ်ပုလေးရဟိုခီဟာ ဆောင်းကာလန ဒန်းနေမာ ဖြစ်ဘဲဟိုတွပ် ဆုတောင်းဂေပါ!

21 ဖြားဖြစ်ကြော့နူးဆိုဟာ ကမ္ဘာဦးဟုနေဘီး ခုခီထိ ဖြစ်ဖူးဘဲဟာ ဆင်းရဲဒေါက်ခလေဟာ အယ်ကာလမာ ကုလရော့-က်လာလေမယ်။ အယ်မျိုးလည်း နော့-က်တခါဖြစ်လေဟိုမူဘီ။

22 ဘုရားသခင်ဟာ အယ်နေရစ်လေဟို တိုစောဘဲဟု ဆိုဟာ တယော့-က်လည်းဘဲ သတ်ဘေးဟုလွတ်ဟို မှုဟု။ အယ်ဘောမဲ့ ဘုရားသခင် ဝီးကော့-က်ဟားဟူ လူလေတွပ် အယ်နေရစ်လေဟို တိုစောတော်မူလေ့မယ်။

23 “အယ်ဘီးဟာ ယော့-က်ယော့-က်ဟု နန်းနို့ဟို အယ်မျိုးပြောမယ် ဆိုဟာ ‘ကော့ကော့ပါ။ အယ်နေရာမာ ခရစ်တော်ရှိဟယ်!’ အယ်မျိုးမှုဘဲနေဟာ ‘ဟိုနေရာမာ ခရစ်တော်ရှိဟယ်!’ ဆိုဟာ ယောင်ကြည်ဂေ့န။

24 ဖြားဖြစ်နူးဆိုဟာ မေရိယ တုယောန်လေန ပရောဖက် တုယောန်လေဟာ ပေါ်လာဘီး သူးနို့ဟာ ဖြစ်နိုင်မယ် ဆိုဟာ ဘုရားသခင် ဝီးကော့-က်ဟားဟူ လူလေဟိုလည်း လှည့်ဇားဟိုတွပ် ကီးမားဟူ နိမိတ်လတ်ခဏာလေန အံ့ဩဘွယ်လေဟို ပြဂေ့လေ့မယ်။

25 နားထောန်ဂေ့! အယ်မူဇာလေဖြစ်ခန် နန်းနို့လေဟို ငါပြောဟားဘီ။”

26 “အယ်ကြောန် လူလေဟု ‘ကော့ကော့ပါ။ မေရိယဟာ တောထဲမာရှိဟယ်!’ ဆိုဘီး ပြောမယ် ဆိုဟာ အယ်နေရာဟို သွားဂေ့န။ ‘အီခန်းထဲမာရှိဟယ်!’ ဆိုဘီး ပြောမယ် ဆိုဟာလည်း ယောင်ကြည်ဂေ့န။

27 ဖြားဖြစ်ကြောန်နူးဆိုဟာ လျှပ်စီးဟာ ရှေ့ဟုနေဘီး နော့-က်ထိလာလန်းမျိုးဘဲ လူရဲ့သားဟာ ကြွလာလေ့မယ်။”

28 “သေကောန်ရှိဟူ နေရာတိုင်းမာ လင်းတလေ စုဝေးနေဂေ့လေ့မယ်။”

လူရဲ့သား ကြွလာတော်မူဟူကြောန်း

(မာကု ၁၃.၂၃-၂၇; လုကာ ၂၁.၂၅-၂၈)

29 “အယ်နေရစ်လေရဲ့ ဆင်းရဲဒေါက်ခလေ ကုလရော့-က်လာဘီးန ရှစ်ရှင်းဘဲ နေဟာ မှောန်မိုက်လေ့မယ်။ လဟုလည်း လန်းရောန်ပေးဟို မှုဟု။ ကြယ်လေလည်း ကောန်းဂန်ဟု ကိုကုလလေ့မယ်။ ကောန်းဂန်တဂိုးလေဟာ လှောက်ခါဂေ့လေ့မယ်။

30 အယ်ဘီးန လူ့သားရဲ့ နိမိတ်လတ်ခဏာဟာ ကောန်းဂန်မာ ပေါ်ထွပ်လာလေ့မယ်။ လူရဲ့သားဟာ မိုးတီဟို စီးဘီး ကီးမားဟူ ဖောင်းတဂိုးန ကြွလာဟူဇာဟို ကမုဘာမုလေမာရှိဟူ လူမျိုးလေ ဂူလောင်းဟာ မြင်ဂေ့ဟူ ခီမာ ငိုကြွေးဂေ့လေ့မယ်။

31 အယ်ဘီးဟာ လူရဲ့သားဟာ သံကုလယ်ဟူ တံပိုးသံနတူးဒု သူရဲ့ ကောန်းဂန်တမန်လေဟို ရပ်လေးမျှန်ဟို စေလွတ်လေ့မယ်။ အယ်ဘီးဟာ သူးနို့ဟာ ကိုယ်တော် ဝီးကော့-က်ဟားဟူ သူလေဟို မုလေဂီး တဖတ်စွန်းဟုနေဘီး မုလေဂီး တဖတ်စွန်းထိအောန် စုသီးတော်မူလေ့မယ်။”

သဖန်းဗန်ရဲ့ သန်ဂန်းဇာကြောန်း

(မာကု ၁၃.၂၈-၃၁; လုကာ ၂၁.၂၉-၃၃)

32 “သဖန်းဗန်ဟုနေ အယ်သင်ဂန်းဇာယူဂေ့။ သဖန်းဗန်လေမာ ခတ်လတ်လေဟာ စီးစိုဘီး ဝပ်နုလေ ထွပ်လာခီဟာ နို့ကာလနီးလာဘီ ဆိုဇာဟို နန်းနို့သိဂေ့လေဟယ်။

33 အယ်မျိုးဘဲ နန်းနို့လေဟာ အယ်မူဇာလေ ဂူလောင်းဟို မြင်ရခီမာ လူရဲ့သားဟာ ခွဗော့-က်ဝနားဟို ရော့-က်နေဘီ* ဆိုဇာဟို သိမှတ်ဂေ့ပါ။

24:26 ၂၄.၂၆.၂၇ လု ၁၃.၂၃.၂၄ 24:28 ၂၄.၂၈ လု ၁၃.၃၇ 24:29 ၂၄.၂၉ က ဗျာ ၆.၁၂: ၁ ဗျာ ၆.၁၃ 24:30 ၂၄.၃၀ ဗျာ ၁.၇ * 24:33 ၂၄.၃၃ လူရဲ့သားဟာ ခွဗော့-က်ဝနားဟို ရော့-က်နေဘီ၊ အယ်မျိုးမှုဘဲနေဟာ လူရဲ့သားဟာ ရော့-က်လာဟို ဆင်သင့်ဖြစ်နေဘီ။

34 ငါ မှန်ပြောမယ်၊ ခု သတ်ရှင်နေဟူ လူလေ ဂူလောင်း သေခန်မာ အယ်မူဇာလေ ဂူလောင်းဟာ ဖြစ်လာလေ့မယ်။

35 ကောင်းဂန်န မုလေဂီးဟာ ကွယ်ပျော့-က်ဟားလေ့မယ်။ အယ်ဘေမဲ့ ငါ့စကားဟာ လောင်းဝ ကွယ်ပျော့-က်ဟားလေ့မယ် မှဟူ။”

အယ်နေ့ အယ်ခီဟို ဖယ်သူလည်း သိဘဲဟူကြောင်း
(မာကု ၁၃.၃၂-၃၇; လုကာ ၁၇.၂၆-၃၀,၃၄-၃၆)

36 “အယ်ဘေမဲ့လည်း အယ်နေ့ရစ်၊ အယ်ခီနာရီန ပတ်သတ်ဘီး ဖယ်သူလည်း သိဟူ။ ကောင်းဂန်တမန်လေ သိဟူ။ သားတော်လည်း သိဟူ။† ဖတပါးဒဲဘဲ သိတော်မူလေဟယ်။

37 လူ့ရဲ့သား ကြွလာဟူ ခီဟာ နောဇေ့ နေ့ရစ်လေမျိုးဘဲ ဖြစ်လေ့မယ်။

38 ရေကီးရှင်း ဖြစ်ခန် နေ့ရစ်လေမာ နောဇဟာ သန်းဖောထဲဟို ဝမ်ဟူ နေ့ထိ လူလေဟာ စားသော့-က်ရင်း၊ မင်္ဂလာဆောင်နေဂေဘီး၊

39 ရေကီးလာဘီး သူးနို့လေ ဂူလောင်းဟို သေကြေ ပျစ်စီးဟားထိတိုင် သူးနို့ဟာ ဒီလတ်လွတ် နေဂေလေဟယ်။ လူ့ရဲ့သား ကြွလာဟူ ခီမာလည်း အယ်မျိုးဘဲဖြစ်လေ့မယ်။

40 အယ်ခီမာ လဲဗုလန်ထဲမာ လောက်လောက်နေဟူ လူ့နေ့ယော့-က်ထဲဟု တယော့-က်ဟို သီးယူဘီးဟာ တယော့-က်ဟု ကျန်ရစ်လေ့မယ်။

41 ကုလိဆောင်ကုလိနေဟူ မီးမ နေ့ယော့-က်ထဲဟု တယော့-က်ဟို သီးယူဘီး တယော့-က်ဟု ကျန်ရစ်လေ့မယ်။

42 အယ်ကြောန့် ဒိနစောန့်နေဂေပါ။ ဖြားဖြစ်ကြောန့်နူးဆိုဟာ နန်းနို့လေရဲ့ သခင်ဟာ ဖယ်နေ့ရစ်မာ ရော့-က်လာမယ် ဆိုဇာဟို နန်းနို့ သိဂေဟူ။

43 အီဇရှင်ဟာ ခိုးလာဟိုခီဟို သိနေဟယ် ဆိုဟာ အိဘဲန စောန့်နေဘီး သူ့ရဲ့ အီဟို ဖော့-က်ထွမ်းဟိုတွပ် ခွမ်ပြုဟို မှဟူ။

44 အယ်ကြောန့် နန်းနို့လေလည်း ဆင်သင့်ဖြစ်နေဂေ။ ဖြားဖြစ်ကြောန့်နူးဆိုဟာ နန်းနို့လေ ထန်မှတ်ဘဲဟူ ခီနာရီမာ လူ့ရဲ့သားဟာ ကြွလာလေ့မယ်။”

သစ်စာရီဟူ စေခံန သစ်စာမော့ဘဲဟူ စေခံကြောင်း
(လုကာ ၁၂.၄၁-၄၈)

45 “အယ်ဆိုဟာ သစ်စာန ပညာရီဟူ စေခံဟု ဖယ်သူနူး။ တခြားစေခံလေဟို အောက်ချောက်ဟိုတွပ်န ခီတန်ဟာ စားဇာလေ ထုပေးဟို သူ့သခင် ခန်ဟားဟူ သူဖြစ်ဟယ်။

46 သူ့သခင်ပုလန်လာဟူ ခီမာ အယ်မူတိုင်းဘဲ လောက်ဆောင်နေဇာဟို သခင်တို့မယ် ဆိုဟာ အယ်စေခံဟာ မင်္ဂလာရီဟယ်!

47 ငါ မှန်ပြောမယ်၊ သခင်ဟာ သူ့ရဲ့ ပစ်စီးအောက်စာလေ ဂူလောင်းဟို စီမံအောက်ချောက်ဟိုတွပ် အယ်စေခံဟို ခန်ဟားလေ့မယ်။

48 အယ်ဘေမဲ့ ဆိုးဟူစေခံဟု သူ့ရဲ့စိထဲမာ ‘ငါ့သခင်ဟာ တော်တော်န လာဟို မှဟု’ ဆိုဘီး ပြောဘီးန၊

49 တခြားကျွန်လေဟို ရိုက်ဘီးဟာ ရစ်သမားလေန သော့-က်စားနေလေဟယ်။

† 24:36 ၂၄-၃၆ တချို့ မူရင်းလတ်ရေးမူလေမာ သားတော်လည်း သိဟု၊ ဆိုဇာဟာ မှဟူ။ 24:43 ၂၄-၄၃,၄၄ လု ၁၂-၃၉,၄၀

50 အယ်ကျွန်ရဲ့ သခင်ဟာ သူ့မျှော်လင့်ဘဲဟာ နေရစ်၊ ကြားသိဘဲဟာ ခီနာရီမာ ရော့-က်လာလေ့မယ်။

51 အယ်စေခံဟို ကီးမားဟူ ပြစ်ဒန်ပေးဘီးဟာ‡ သူတော်ကောန်း ယောန်ဆောန်ဟူ သူ့လေနတူးဒူ နေရလေ့မယ်။ အယ်နေရာမာ သူဟာ ငိုကြွေးဘီး၊ အံသွားခဲကုလိဘီးဟာ နေရလေ့မယ်။”

25

ဒိုသမီးဆယ်ယော့-က်ကြောန်း

1 “အယ်မူခီမာ ကောန်းဂန်နိုင်ငံတော်ဟာ ဒိုသားဟို ကြိုဟိုထွပ် သူးနို့ရဲ့ မီးခွပ်လေယူဘီး ထွပ်ဟားဟူ ဒိုသမီးဆယ်ယော့-က်န တူလေဟယ်။

2 သူးနို့ထဲဟု ငါးယော့-က်ဟာ မိုက်မဲဟူသူလေဖြစ်ဘီး ငါးယော့-က်ဟာ ပညာရှိလေဖြစ်ဂေဟယ်။

3 မိုက်မဲဟူသူလေဟာ မီးခွပ်လေဟိုဘဲယူဘီး ဆီဟို ယူဂေဟယ်။

4 ပညာရှိဟူသူလေဟာ မီးခွပ်လေနတူးဒူ ဆီဟိုလည်း ယူဂေဟယ်။

5 ဒိုသားဟာ လာသေးဘဲနနေဟူကြောန်း သူးနို့လေဂူလောင်းဟာ အိုငိုက်လာဘီး အိုမိုဟားလေ့ဟယ်။

6 “ညဉ့်နတ်သန်းဂေါန်မာ ‘ဒိုသားရော့-က်လာဘီ! ကြိုဟိုထွပ်လာဂေပါ!’ ဆိုဘီး အော်သံထွပ်ပေါ်လာလေဟယ်။

7 အယ်ခီမာ ဒိုသမီးလေဟာ ထဘီးဟာ သူးနို့လေရဲ့ မီးခွပ်လေဟို ပြင်ဆင်ဂေဟယ်။

8 မိုက်မဲဟူသူလေဟု ‘နို့လေရဲ့ မီးခွပ် မီးသေဟုမယ်။ အယ်ကြောန်း နန်းနို့ရဲ့ ဆီဟို နဲနဲပေးပါ’ ဆိုဘီး ပညာရှိဟူ သူလေဟို တောန်းဂေဟယ်။

9 ပညာရှိဟူ သူလေဟု ‘အယ်မျိုးလောက်မယ် ဆိုဟာ နန်းနို့န နို့လေထွပ် ဆီလော့-က်ဟို မူဟု။ အယ်ကြောန်း ဆီရောန်းမားနားဟို သွားဘီး ဝယ်ဂေပါ’ ဆိုဘီး ပုလန်ပြောလေဟယ်။

10 မိုက်မဲဟူသူလေဟာ ဆီဝယ်သွားနေဒူးမာ ဒိုသားဟာ ရော့-က်လာဟယ်။ ဆင်သင့်ရှိနေဟူ ဒိုသမီးလေဟာ ဒိုသားနတူးဒူ အီတတ်မဲ့ဟို ဝမ်ဘီးဟာ ခွဗော့-က်ဟို ပိဟားလိုက်ဟယ်။”

11 “မိုက်မဲဟူ ဒိုသမီးလေလည်း ရော့-က်လာဘီးဟာ ‘သခင်၊ သခင်! ကျွန်မဟားလေဟို ခွဗော့-က်ဖွမ့်ပေးပါ!’ ဆိုဘီး လျော့-က်ဂေဟယ်။

12 အယ်ဘေမဲ့ ဒိုသားဟု ‘နန်းနို့လေဟို ငါမှန်ပြောမယ်၊ နန်းနို့လေဟို ငါသိဟု!’ ဆိုဘီး ပုလန်ပြောဟယ်။”

13 “အယ်ကြောန်း နန်းနို့လေလည်း အယ်နေအယ်ခီဟို သိဘဲဟူကြောန်း ဒိနစောန်နေဂေပါ။”

စေခံသောင်းယော့-က် ပေါင်ဥပမာကြောန်း

(လုကာ ၁၉.၁၁-၂၇)

14 “ကောန်းဂန်နိုင်ငံတော်ဟာ ခရီးထွပ်ဟို လူတယော့-က်ဟု သူ့စေခံလေဟို ခေါ်ဘီးဟာ သူ့ရဲ့ ပစ်စီးအောက်စာလေဟို အပ်ပေးရစ်ဟူ သူ့နတူလေဟယ်။

15 အယ်သူဟာ တယော့-က်ဟို ရွှေဒန်းဂါး ၅,၀၀၀၊ တယော့-က်ဟို ရွှေဒန်းဂါး ၂,၀၀၀၊ တယော့-က်ဟို ရွှေဒန်းဂါး ၁,၀၀၀ ဟို ရည်ချင်းရှိဟူတိုင်း အပ်ပေးလေဟယ်။

‡ 24:51 ၂၄.၅၁ ကီးမားဟူ ပြစ်ဒန်ပေးဘီးဟာ၊ အယ်မျိုးမူဘဲနေဟာ သူ့ဟို နှိန်ထုပါ။ 25:1 ၂၅.၁ လု ၁၂.၃၅ 25:11 ၂၅.၁၁,၁၂ လု ၁၃.၂၅ 25:14 ၂၅.၁၄-၃၀ လု ၁၉.၁၁-၂၇

16 ရွှေဒန်းဂါး ၅,၀၀၀ ဟို့ ရဟူသူဟု ပုလန်ဘီးရင်းနီးလောက်ဟူကြောင့် နှော-က်ထပ် ရွှေဒန်းဂါး ၅,၀၀၀ ဟို့ မှလတ်ရလေဟယ်။

17 အယ်မျိုးဘဲ ရွှေဒန်းဂါး ၂,၀၀၀ ဟို့ ရဟူသူဟုလည်း ပုလန်ရင်းနီးလောက်ဟူကြောင့် ရွှေဒန်းဂါး ၂,၀၀၀ ဟို့ မှလတ်ပုလန်ရလေဟယ်။

18 အယ်ဘေမဲ ရွှေဒန်းဂါး ၁,၀၀၀ ဟို့ ရဟူသူဟု သူသခင်ရဲ့ ကပ်လေဟို့ တွမ်းတူးဘီးဟာ မှလေထဲမာ မှလောက်ဟားလေဟယ်။”

19 “နှစ်ကာလကြာဘီးန အယ်စေခံလေရဲ့ သခင်ဟာ ပုလန်လာဘီး သူးနို့လေန စာရင်းရှင်းလေဟယ်။

20 ရွှေဒန်းဂါး ၅,၀၀၀ ဟို့ ရဟူသူဟု မှလတ်ရဟူ ရွှေဒန်းဂါး ၅,၀၀၀ ဟို့လည်း ယူလာဟယ်။ သူဟု ‘သခင်၊ ကိုယ်တော်ဟာ ကျွန်တော်ဟို့ ရွှေဒန်းဂါး ၅,၀၀၀ ဟို့ အပ်ပေးဟားပါဟယ်။ ကေ့ကေ့ပါ! နှော-က်ထပ် ရွှေဒန်းဂါး ၅,၀၀၀ ဟို့လည်း မှလတ်ရပါဟယ်’ ဆိုဘီး လျှော့-က်လေဟယ်။

21 သူရဲ့ သခင်ဟု ‘ကောန်းလေဟယ်။ နန်ဟာ သစ်စာရှိဟူ စေခံကောန်း! နန်ဟာ သေးငယ်ဟူ မှမာ သစ်စာရှိလေဟယ်။ အယ်ကြောင့် ကီးမားဟူ မှလေဟို့လည်း နန်ဟို့ ငါအပ်ပေးအူးမယ်။ နန်ရဲ့ သခင်နတူးဒု စည်းဇိမ်ဟို့ ဝမ်ဇားပါ!’ ဆိုဘီး ပြောလေဟယ်။

22 ရွှေဒန်းဂါး ၂,၀၀၀ ဟို့ ရဟူ သူဟုလည်း လာဘီးဟာ ‘သခင်၊ ကိုယ်တော်ဟာ ရွှေဒန်းဂါး ၂,၀၀၀ ဟို့ ကျွန်တော်ဟို့ အပ်ပေးဟားပါဟယ်။ ကေ့ကေ့ပါ! နှော-က်ထပ် ရွှေဒန်းဂါး ၂,၀၀၀ ဟို့လည်း မှလတ်ရပါဟယ်’ ဆိုဘီး လျှော့-က်လေဟယ်။

23 သခင်ဟု ‘ကောန်းလေဟယ်။ သစ်စာရှိဟူ စေခံကောန်း! နန်ဟာ သေးငယ်ဟူမှမာ သစ်စာရှိလေဟယ်။ အယ်ကြောင့် ကီးမားဟူ မှလေဟို့လည်း နန်ဟို့ ငါအပ်ပေးအူးမယ်။ နန်ရဲ့ သခင်နတူးဒု စည်းဇိမ်ဟို့ ဝမ်ဇားပါ!’ ဆိုဘီး မိန့်တော်မှလေဟယ်။

24 အယ်ဘီးန ရွှေဒန်းဂါး ၁,၀၀၀ ဟို့ ရဟူသူဟုလည်း လာဘီးဟာ ‘သခင်၊ သခင်ဟာ ခက်ထန်ဟူ သူဖြစ်ဘီး ကိုယ်စိုက်ဘဲဟူ နေရာမာ ရိုသီးဘီး ကိုယ်ကြဲဘဲဟူ နေရာမာ စုသီးတတ်ဟူဇာဟို့ ကျွန်တော်သိဟယ်။

25 ကျွန်တော်ဟာ ကြော့-က်ဟူကြောင့် သွားဘီး သခင်ရဲ့ ကပ်ဟို့ မှလေထဲမာ မှလောက်ဟားပါဟယ်။ ကေ့ကေ့ပါ! ခု သခင်ရဲ့ အောက်စာရှိပါဟယ်’ ဆိုဘီး လျှော့-က်လေဟယ်။

26 သခင်ဟု ‘ပျင်းရိဆိုးယောက်ဟူ စေခံ! ငါဟာ စိုက်ဘဲဟူ နေရာမာ ရိုသီးတတ်ဘီး ကြဲဘဲဟူ နေရာမာ စုသီးတတ်ဟယ် ဆိုဇာဟို့ နန်သိဟယ် မှဟုလော။

27 အယ်ဆိုဟာ နန်ဟာ ငါ့ကပ်ဟို့ ပွဲဇားလတ်မာ အပ်ဟားသင့်ဟယ်။ အယ်မျိုးမှဘဲ ငါ့ပုလန်လာဟူ ခီမာ ငါ့ကပ်ဟို့ တိုးန ရလေ့မယ်။

28 အယ်ကြောင့် သူနားဟု ရွှေဒန်းဂါး ၁,၀၀၀ ဟို့ ယူဘီးဟာ ရွှေဒန်းဂါး ၁၀,၀၀၀ ရှိဟူလူဟို့ ပေးဂေ။

29 ရှိဟူလူဟို့ ထပ်ပေးဘီး သူဟို့ ကြွယ်ဝစေလေ့မယ်။ မှဘဲဟူ လူနားဟု ရှိဟူမျှဟို့ နှုလေ့မယ်။

30 သောင်းကုလဘဲဟူ အယ်စေခံဟို့ ပုလန်ရပ် မှော်မိုက်ထဲဟို့ ပစ်ခဲလဂေ။ အယ်နေရာမာ သူဟာ အံသွားခဲကုလံဘီး ငိုကြွေးနေရလေ့မယ်’ ဆိုဘီး ပြောလေဟယ်။”

နော-က်ဆောင်း တရားစီရင်ဟူကြောန်း

31 “လူ့ရဲ့သားဟာ ကောင်းဂန်တမန်လေနတူးဒု မန်းဂီးဖြစ်န ကြွလာခီမာ သူဟာ
ဖောင်းသရေတော်ရှိဟူ ပလ္လင်တော်ထတ်မာ ထိုင်တော်မူဘီး

32 လူမျိုးလေ ဂူလောင်းဟို ရှေ့တော်မာ စုဝီးစေလေ့မယ်။ အယ်ဘီးမှ သိုးထီးမားဟု သိုးနဘဲဟို
ခဲဟားမျိုးဘဲ လူ့ရဲ့သားဟုလည်း လူလေဟို နေ့စုခဲလေ့မယ်။

33 သိုးလေဟို ညာဖတ်မာ ထားဘီး ဘဲလေဟို ဘယ်ဖတ်မာ ထားလေ့မယ်။

34 အယ်ဘီးန မန်းဂီးဟု ညာဖတ်ဟု လူလေဟို ‘ငါ့ဖအားဖြင့် ကောင်းဂိုးခံရဟူ သူလေ!
ကမ္ဘာတည်ဂဒဲဟု နန်းနို့လေတွပ် ပြင်ဆင်ဟားဟူ နိုင်ငံတော်ဟို လာဘီး မွီယူဂေပါ။

35 ဖြားဖြစ်ကြောန်းဆိုဟာ ငါဟာ ဗိုက်ဆာဟူ ခီမာ နန်းနို့လေဟာ ငါ့ဟို စားဇာပေးဂေလေဟယ်။
ငါရေငတ်ဟူ ခီမာ နန်းနို့လေဟာ သော့-က်ဇာပေးလေဟယ်။ ငါဟာ ဧည့်သယ်ဖြစ်ဟူ ခီမာ
နန်းနို့လေဟာ ငါ့ဟို နန်းနို့ရဲ့ အီလေမာ လတ်ခဲဂေဘီး။

36 ငါဟာ ခုလေးပုလန်းဗုလန်းဖြစ်နေဟူ ခီမာ နန်းနို့လေဟာ ဝတ်ဇာဟို ပေးလေဟယ်။ ငါဟာ
ဖျားနေဟူ ခီမာ နန်းနို့လေဟာ ပြုစုဂေဟယ်။ ငါဟာ ထောန်ကုလနေဟူ ခီမာ နန်းနို့လေဟာ ငါ့နားဟို
လာဂေဟယ်’ ဆိုဘီး မိန့်တော်မူလေ့မယ်။

37 ဖြောန်မတ်ဟူသူလေဟု ‘သခင်၊ ကျွန်တော်ဟားလေဟု ဖယ်ခိဒူးဟု ကိုယ်တော်
ဗိုက်ဆာနေဇာဟို မြင်ဘီး ကျွေးမွေးပါဟယ်နူး၊ ရေငတ်နေဇာဟို မြင်ဘီး သော့-က်ဟူဇာဟို
ပေးဟားပါဟယ်နူး၊

38 ကိုယ်တော်ဟာ ဧည့်သယ်ဖြစ်တော်မူဟယ် ဆိုဇာဟို ကျွန်တော်ဟားလေမြင်ဘီး
ကျွန်တော်ဟားလေရဲ့ အီမာ ဖယ်ခိဒူးဟု လတ်ခဲဟားဟယ်နူး။ ကိုယ်တော်ဟာ ခုလေးပုလန်းဗုလန်းန
နေတော်မူဟယ် ဆိုဇာဟို ကျွန်တော်ဟားလေမြင်ဘီး ဖယ်ခိဒူးဟု ဝတ်ဟူဇာလေ ပေးဟားဟယ်နူး၊

39 ကိုယ်တော် ဖျားနာတော်မူဇာလေ၊ ထောန်ကုလနေဇာလေဟို ကျွန်တော်ဟားလေမြင်ဘီး
ဖယ်ခိဒူးဟု ကိုယ်တော်နားဟို ရော့-က်လာပါဟယ်နူး’ ဆိုဘီး ပုလန်လျှော့-က်ဂေလေ့မယ်။

40 မန်းဂီးဟု ‘ငါ မှန်ပြောမယ်၊ အယ်မူ ငါ့ညီကို မောန်နှမလေထဲဟု ငယ်ဆောင်းသူ တယော့-က်ဟို
နန်းနို့ပြုစုဇာလေဟာ ငါ့ဟို ပြုစုဟူဇာဘဲ!’ ဆိုဘီး ပုလန်မိန့်တော်မူလေ့မယ်။”

41 “အယ်ဘီးမှ ဘယ်ဖတ်ဟု သူလေဟို မန်းဂီးဟု ‘ကီဆဲခံရဟူသူလေ၊ ငါ့နားဟု ထွပ်ဟားဂေ!
မာရ်နတ်န သူ့ရဲ့ တမန်လေတွပ် ပြင်ဆင်ဟားဟူ ထာဝရ ငရဲမီးအိုင်ထဲဟို သွားဂေ!

42 ဖြားဖြစ်ကြောန်းဆိုဟာ ငါဟာ ဗိုက်ဆာဟူ ခီမာ နန်းနို့လေ ငါ့ဟို ကျွေးဂေဟု။ ငါဟာ
ရေငတ်ဟူ ခီမာ နန်းနို့လေ ငါ့ဟို သော့-က်ဟူ ဇာပေးဂေဟု။

43 ငါဟာ ဧည့်သယ်ဖြစ်နေဟူ ခီမာ နန်းနို့လေရဲ့ အီလေမာ ငါ့ဟို လတ်ခဲဂေဟု။ ငါဟာ
ခုလေးပုလန်းဗုလန်းဖြစ်နေဟူ ခီမာ နန်းနို့လေဟာ ငါ့ဟို ဝတ်စားပေးဂေဟု။ ငါဟာ ဖျားနာနေဘီး
ထောန်ကုလနေဘေမဲလည်း နန်းနို့လေဟာ ငါ့နားဟို လာဂေဟု’ ဆိုဘီး မိန့်တော်မူလေ့မယ်။

44 အယ်သူလေဟု ‘သခင်၊ ကျွန်တော်ဟားလေဟု ဖယ်ခိဒူးဟု ကိုယ်တော် ဗိုက်ဆာတော်မူဇာလေ၊
ရေငတ်တော်မူဇာလေ၊ ဧည့်သယ်ဖြစ်တော်မူဇာလေ၊ ခုလေးပုလန်းဗုလန်းနေတော်မူဇာလေ၊

ဖျားနာတော်မူဇာလေ၊ ထောန်ကုလနေဇာလေဟို့ ပြင်ဘီး လောက်ကျေးပြုစုဘဲန နေပါဟယ်နူး’
ဆိုဘီး ပုလန်လျှော့-က်ဂေ့လေ့မယ်။

⁴⁵ မန်းဂီးဟု ‘ငါ မှန်ပြောမယ်။ နန်းနို့လေဟာ အယ်သူလေထဲမာ အငယ်ဆောင်းသူ တယော့-က်ဟို့
ပြုစုဘဲနနေဇာဟာ ငါ့ဟို့ ပြုစုဘဲနနေဇာ ဖြစ်ဟယ်’ ဆိုဘီး မိန့်တော်မူလေ့မယ်။

⁴⁶ အယ်ကြောန် သူးနို့လေဟာ ထာဝရ ပြစ်ဒန်ခံရာဟို့ သွားဂေ့လေ့မယ်။ အယ်ဘေမဲ့
ဖြောန်မတ်ဟူ သူလေဟာ ထာဝရ သတ်ရှင်ရာဟို့ သွားဂေ့လေ့မယ်” ဆိုဘီး မိန့်တော်မူလေ့မယ်။

26

ယေရှုဟို့ သတ်ဟို့တွပ် ကြံစည်ဟူကြောန်း

(မာကု ၁၄.၁,၂; လုကာ ၂၂.၁,၂; ယောဟန် ၁၁.၄၅-၅၃)

¹ အယ်မူဇာလေဂူလောင်းဟို့ သွန်သန်တော်မူဘီးန ယေရှုဟု တမဲ့တော်လေဟို့၊

² “ပသခါပွဲတော်ကျင်းပဟို့ နေ့ရစ်ဘဲလိုဘိ ဆိုဇာဟို့ နန်းနို့ သိဂေ့လေ့မယ်။ အယ်ခီမာ
လူရဲ့သားဟို့ လတ်ဝါးကပ်တိုင်မာ ရိုက်သတ်ဟို့တွပ် အပ်ဂေ့လေ့မယ်” ဆိုဘီး မိန့်တော်မူလေ့မယ်။

³ အယ်ခီမာ ယဇ်ပုရောဟိတ်ဂီးလေန ဘာသာရေးခေါင်းဆောင်လေဟာ ကယာဖဆိုဘီး
နာမယ်ရှိဟူ ယဇ်ပုရောဟိတ်မန်းရဲ့ အိဝမ်းထဲမာ စုဝီးဂေ့ဟယ်။

⁴ အယ်ဘီးဟာ သူးနို့လေဟု ယေရှုဟို့ တိတိဆိဆိဟား ဖမ်းဘီး သတ်ဟို့တွပ် တိုင်ဗန်ဂေ့ဟယ်။

⁵ သူးနို့လေဟု “အယ်ဘေမဲ့ ပွဲတော်ရစ်မာ ဖမ်းနအူး။ လူလေထဲမာ ရုန်းရင်းဆန်ခတ်
ဖြစ်ဂေ့လေ့မယ်” ဆိုဘီး ပြောဂေ့ဟယ်။

ဘိသိခံဟူကြောန်း

(မာကု ၁၄.၃-၉; ယောဟန် ၁၂.၁-၈)

⁶ ယေရှုဟာ ဗေသနိဝါ နူနာသယ်ရှိမုန်ရဲ့ အီမာ ရှိနေဘီး၊

⁷ စားဇာသောင်းဆောန်နေဒူးမာ ဖိုးကီးဟူ ဆီမွီးန ပုလဲနေဟူ ကုလော့-က်ဖုလူဖူးဟို့ ယူလာဟူ
မီးမတယော့-က်ဟာ ကိုယ်တော်နားဟို့ ရော့-က်လာဘီး သူဟာ ကိုယ်တော်ရဲ့ ခေါင်းထတ်ဟို့
လောင်းခုလလေ့မယ်။

⁸ အယ်မူဇာဟို့ တမဲ့တော်လေမြင်ဟားဘီး စိဆိုးဂေ့လေ့မယ်။ “ဖြားဖြစ်ကြောန်
အယ်မျိုးဖုလူးပစ်ရနူး။

⁹ အယ်ဆီမွီးဟို့ ဆေးဂီးဂီးန ရောန်းဘီးဟာ ဆင်းရဲသားလေဟို့ ပေးကမ်းနိုင်ဟယ်!” ဆိုဘီး
ပြောလေ့မယ်။

¹⁰ ယေရှုဟာ သူးနို့ပြောနေဇာဟို့ သိဟူ ခီမာ သူးနို့လေဟို့ “ဖြားဖြစ်ကြောန် အယ်မီးမဟို့
နော့-က်ယုစ်ဂေ့နူး။ သူဟာ ငါ့တွပ်ကောန်းဟူဟို့ ပြုလေ့မယ်။

¹¹ ဆင်းရဲသားလေဟာ နန်းနို့လေနတူးဒု မြဲဒမ်း ရှိနေလေ့မယ်။ အယ်ဘေမဲ့ ငါဟု နန်းနို့နတူးဒု
မြဲဒမ်း ရှိနေဟို့ မဟူ။

¹² အယ်မီးမဟာ ငါ့ကိုယ်ထတ်ဟို့ ဆီမွီးလောင်းဇာဟာ ငါ့ဟို့ သံဂြိုဟ်ဟို့တွပ်
ပြင်ဆင်ဟူဇာဖြစ်လေ့မယ်။

13 ငါ မှန်ပြောမယ်၊ ဒန်းကောင်းတို့ ကမ္ဘာရပ်ရပ်မှာ ဟောပြောဟူ ခီတိုင်း အယ်မီးမဟို့ အော့-က်မေ့စေတို့တွပ် သူပြုဟွားဟူ အယ်မျိုးမှုရာဟို့ ပြောဂေ့လေ့မယ်” ဆိုဘီး မိန့်တော်မူလေဟယ်။

သစ်စာဖော့-က်ဟို့ ယုဒကြိစည်ဟူကြောင်း

(မာကု ၁၄.၁၀,၁၁; လုကာ ၂၂.၃-၆)

14 အယ်ဘီးန တမဲ့တော် ဆယ်နေ့ပါးထဲဟု တပါးဖြစ်ဟူ ယုဒရှုကာရုတ်ဟာ ယင်ပုရောဟိတ်ဂီးလေနားဟို့ သွားဘီး၊

15 “ယေရှုဟို့ နန်းနို့လေရဲ့ လတ်ထဲဟို့ အပ်ပေးမယ် ဆိုဟာ ကျွန်တော်ဟို့ ကပ်ဖယ်လော့-က် ပေးဟို့နူး” ဆိုဘီး မေးလေဟယ်။ အယ်ကြောန် အယ်သူလေဟု ငွေဒန်းဂါး သောင်းဆယ်ဟို့ ရေတွပ်ဘီးဟာ သူဟို့ ပေးလေဟယ်။

16 အယ်ခီဟုနေဘီး ယုဒဟာ ယေရှုဟို့ သစ်စာဖော့-က်ဟို့တွပ် ခွမ်ရေးကောင်းဟို့ ရှာကြိလေဟယ်။

တမဲ့တော်လေနတူးဒု ပသခါ စားမဲ့စားဟူကြောင်း

(မာကု ၁၄.၁၂-၂၁; လုကာ ၂၂.၇-၁၃,၂၁-၂၃; ယောဟန် ၁၃.၂၁-၃၀)

17 တဆေးပါဘဲဟူ မပဲ့တော်ရဲ့ ဦးဆောင်းနေ့မှာ တမဲ့တော်လေဟာ ယေရှုနားဟို့ လာဘီး “ပသခါ စားမဲ့ဟို့ ကိုယ်တော် သောင်းဆော်ဟို့တွပ် ကျွန်တော်ဟွားလေ ဖယ်နေရာမှာ ပြင်ရမယ်နူး” ဆိုဘီး မေးလော့-က်ဂေ့လေဟယ်။

18 ကိုယ်တော်ဟု “မြို့ထဲဟု လူတယော့-က်နားဟို့ သွားဘီးပြောဂေ့။ ဆရာမှာလိုက်ဟယ်။ ‘ငါ့ခီနီးဘီ။ ငါ့တမဲ့လေနတူးဒု ပသခါပဲ့ဟို့ နန်းအီမာ ကျင်းပမယ်’” ဆိုဘီး မိန့်တော်မူလေဟယ်။

19 တမဲ့တော်လေဟု ယေရှုပြောလိုက်ဟူတိုင်း လောက်ဘီးဟာ ပသခါစားမဲ့ဟို့ ပြင်ဆင်ဂေ့လေဟယ်။

20 ညဉ့်ခန်းဖတ် ရော့-က်ဟူ ခီမာ ယေရှုဟာ တမဲ့တော် ဆယ်နေ့ပါးလေနတူးဒု ညဉ့်ဇာစားဟို့ မွဲမာ ထိုင်လေဟယ်။

21 သူးနို့စားနေဒူးမာဘဲ ယေရှုဟု “ငါ မှန်ပြောမယ်၊ နန်းနို့ထဲမာ တယော့-က်ဟာ ငါ့ဟို့ သစ်စာဖော့-က်လေ့မယ်” ဆိုဘီး မိန့်တော်မူလေဟယ်။

22 တမဲ့တော်လေဟာ ရရာတိုင်း စိကောင်းဘဲဖြစ်ဂေ့ဘီး “သခင်၊ အယ်သူဟု ဖယ်သူနူး။ ကျွန်တော်လော” ဆိုဘီး ယော့-က်ဘီးယော့-က် မေးလော့-က်ဂေ့လေဟယ်။

23 ယေရှုဟု “ငါ့နတူးဒု စံထဲမာ နှိုက်ဟူ သူဟာ ငါ့ဟို့ သစ်စာဖော့-က်လေ့မယ်။

24 ကျမ်းစာဟု ပြောဟွားတိုင်း လူရဲ့သားဟာ သေခံရလေ့မယ်။ အယ်ဘေမဲ့ လူရဲ့သားဟို့ သစ်စာဖော့-က်ဟူ သူဟာ အမင်္ဂလာရှိဟယ်! အယ်သူဟာ လောင်းဝ မွီးလာဘဲနေဟာ သူတွပ် ပိုကောင်းလေ့မယ်!” ဆိုဘီး မိန့်တော်မူလေဟယ်။

25 ကိုယ်တော်ဟို့ သစ်စာဖော့-က်မယ် ယုဒဟု “ဆရာ၊ ကျွန်တော်လော” ဆိုဘီး မေးလော့-က်လေဟယ်။

ယေရှုဟု “နန်မေးဟူတိုင်းဘဲ မှန်ဟယ်” ဆိုဘီး မိန့်တော်မူလေဟယ်။

ပွဲတော်မင်္ဂလာကြောန်း

(မာကု ၁၄.၂၂-၂၆; လုကာ ၂၂.၁၄-၂၀; ၁ ကောရိနုသု ၁၁.၂၃-၂၅)

26 သူ့နှိဟာ စားနေဒူးမာ ယေရှုဟု မုဟိုယူဘီး ကျေးဇူးတော်ဟို ချီးမွမ်းဘီးမှ မုဟိုဖဲဘီးဟာ “အယ်မုဟု ငါ့ရဲ့ ကိုယ်ခန္ဓာဖြစ်ဟယ်။ ယူဘီးစားဂေ့ပါ” ဆိုဘီး မိန့်တော်မူဘီးဟာ တမဲ့တော်လေဟို ပေးတော်မူလေဟယ်။

27 ခွပ်ဟိုလည်း ယူဘီးဟာ ကျေးဇူးတော် ချီးမွမ်းဘီးမှ တမဲ့တော်လေဟို ပေးလေဟယ်။ ကိုယ်တော်ဟု “နန်းနို့အားလောင်း သော့-က်ဂေ့ပါ။

28 အယ်ခွပ်ဟာ ဘုရားသခင်ရဲ့ ပဋိညာဉ်တော်ဟို ဇိခတ်ဟားဟု လူလေရဲ့ပြစ်ဟို ဖြေလွတ်ပေးဟိုတွပ် သွန်းလောင်းဟု ငါ့ရဲ့သွီး ဖြစ်လေဟယ်။

29 နန်းနို့လေဟို ငါပြောမယ်။ ခုခိဟုနေ စဘီး ငါ့ဖရဲ့ နိုင်ငံတော်မာ နန်းနို့လေနတူးဒု စပျစ်ဝိုင်သစ်ဟို သော့-က်ရဟု နေ့ရော့-က်ခန်ခိထိ အယ်စပျစ်ဝိုင်ဟို နော့-က်ထပ် လောင်းဝ ငါသော့-က်ဟို မူဟု” ဆိုဘီး မိန့်တော်မူလေဟယ်။

30 အယ်ဘီးန သူ့နှိလေဟာ ဓမ္မချင်းဟို ဆိုဘီး သံလွင်တောန်ဟို ထွပ်ဟားဂေ့လေဟယ်။

ပေတရုရဲ့ ငြင်းပယ်မှုဟို ဖော်ပြဟူကြောန်း

(မာကု ၁၄.၂၇-၃၁; လုကာ ၂၂.၃၁-၃၄; ယောဟန် ၁၃.၃၆-၃၈)

31 အယ်ဘီးန ယေရှုဟု “သိုးထီးမားဟို ငါရိုက်သတ်ဟူကြောန်း သိုးလေဟာ ဖုလဲဖုလဲစင်ဖြစ်ဂေ့လေ့မယ်” ဆိုဘီး ကျမ်းစာပြောဟူဇာဟု အယ်ညဉ့်မာဘဲ နန်းနို့လေဟာ ငါ့ဟို ထားရစ်ဘီး ထွပ်ပုလေးဂေ့လေ့မယ်။

32 အယ်ဘောမဲ့ ငါဟာ ထမြော့-က်ဘီးန နန်းနို့ထတ် စောဘီး ဂါလိလဲပြည်ဟို သွားမယ်” ဆိုဘီး မိန့်တော်မူလေဟယ်။

33 ပေတရုဟု “တခြားသူလေဟာ ကိုယ်တော့ဟို ထားရစ်လည်းဘဲ ကျွန်တော်ဟာ လောင်းဝ ထားရစ်ဟို မူဟု!” ဆိုဘီး ယေရှုဟို လျှော့-က်လေဟယ်။

34 ယေရှုဟု “နန်းဟို ငါ မှန်ပြောမယ်။ အယ်ညဉ့်မာဘဲ ကြစ်တွန်ခန်မာ နန်ဟာ ငါ့ဟို သောင်းခါ ငြင်းပယ်လေ့မယ်” ဆိုဘီး ပေတရုဟို မိန့်တော်မူလေဟယ်။

35 ပေတရုဟု “ကိုယ်တော်နတူးဒု သေရမယ် ဆိုဟာလည်း ကျွန်တော်ဟာ ကိုယ်တော့ဟို ငြင်းပယ်ဟု!” ဆိုဘီး ပုလန်လျှော့-က်လေဟယ်။

တခြား တမဲ့တော်လေလည်း အယ်မျိုးဘဲ လျှော့-က်ဂေ့လေဟယ်။

ဂေသရှေမန် ဥယျာဉ်မာ ဆုတောင်းဟူကြောန်း

(မာကု ၁၄.၃၂-၄၂; လုကာ ၂၂.၃၉-၄၆)

36 အယ်ဘီးန ယေရှုဟာ တမဲ့တော်လေနတူးဒု ဂေသရှေမန် ဆိုဘီး ခေါ်ဟူ နေရာဟို ရော့-က်တော်မူဘီး ကိုယ်တော်ဟု “ငါ ဟိုနားမာ ဆုတောင်းနေဒူးမာ အယ်နေရာမာ ထိုင်နေဂေ့ပါ” ဆိုဘီး တမဲ့တော်လေဟို မိန့်တော်မူလေဟယ်။

37 ကိုယ်တော်ဟာ ပေတရုနတူးဒု ဇေဗေဒဲရဲ့ သားနွေ့ယော့-က်ဟို ခေါ်ဟားတော်မူလေဟယ်။ ကိုယ်တော်ဟာ ဝန်းနဲပူဆွေးဘီး စီဒေါ့-က်ခရော့-က်နေလေဟယ်။

38 အယ်ကြောန့် ယေရှုဟု “ငါ့ရဲ့ စိန်လောင်းဟာ သေခါနီးနီးဘဲ ရရာတိုင်း ဝန်းနဲဟယ်။ အယ်နေရာမှာ ငါ့တူးဒူ စောင့်ဘီးနေဂေပါ” ဆိုဘီး သူးနို့ဟို မိန့်တော်မူလေဟယ်။

39 ကိုယ်တော်ဟာ ရှေ့ဟို နဲနဲတိုးဟားဘီးဟာ မှလေထတ်မာ ပျပ်ဝပ်ဘီး “ကျွန်တော်ရဲ့ဖ၊ ဖြစ်နိုင်မယ် ဆိုဟာ အယ်မူဝေဒနာခွပ်ဟို ကျွန်တော်ဟုနေဘီး ယူဟားပေးပါ! အယ်ဘေမဲ့ ကျွန်တော်လိုရှင်တိုင်း ဖြစ်စေဘဲန ဖလိုရှင်တိုင်းဘဲ ဖြစ်စေပါ” ဆိုဘီး ဆုတောင်းတော်မူလေဟယ်။

40 အယ်ဘီးန ကိုယ်တော်ဟာ တမဲ့တော် သောင်းယော့-က်နားဟို ပုလန်လာဟူ ခီမာ သူးနို့ဟာ အိမ့်နေဂေဇဟို တို့ရဟိုကြောန့် ကိုယ်တော်ဟု ပေတရုဟို “နန်းနို့လေဟာ တနာရီလော့-က်ဘဲ ငါ့တူးဒူ စောင့်နိုင်ဂေဟုလော။

41 နန်းနို့လေဟာ စောင်ဇမ်းနော့-က်ယုတ်မှုထဲဟို ကုလဘဲဟိုတွပ် ဆုတောင်းဘီး စောင့်နေဂေပါ။ စိဝိညာဉ်ဟာ အားကီးဘေမဲ့လည်း ကိုယ်ခနုဇဟာ အားနဲလေဟယ်” ဆိုဘီး ပေတရုဟို မိန့်တော်မူလေဟယ်။

42 ယေရှုဟာ နော့-က်တခါ သွားဘီး “ကျွန်တော်ရဲ့ဖ၊ အယ်ဝေဒနာခွပ်ဟို ကျွန်တော်သော့-က်ဘဲန လွန်သွားဟို ရနိုင်ဟု ဆိုဟာ ကိုယ်တော်ရဲ့ လိုရှိဟူတိုင်းဘဲ ဖြစ်ပါစေ” ဆိုဘီး ဆုတောင်းလေဟယ်။

43 ကိုယ်တော်ဟာ ပုလန်လာဟူ ခီမာ တမဲ့တော်လေဟာ မျစ်စိလေးလံလာဟူကြောန့် နော့-က်တခါ အိမ့်နေဂေဇဟို တို့ရလေဟယ်။

44 အယ်ကြောန့် ယေရှုဟာ သူးနို့လေဟို ထားရစ်ဘီး နော့-က်တခါ ထွပ်ဟားဘီး ရင်းရင်းဒူးဟုမျိုးဘဲ သောင်းခါမြော့-က် ဆုတောင်းတော်မူလေဟယ်။

45 အယ်ဘီးမှ တမဲ့တော်လေနားဟို ပုလန်လာဘီး “နန်းနို့လေဟာ အိမ့်ဘီးဟာ နားယူနေဂေလော။ ကော့ဂေ! လူရဲ့သားဟို ပြစ်သားလေရဲ့ လတ်ထဲဟို အပ်ခံရဟို ခီဟာ ရော့-က်လာဘီ။

46 ထဂေ၊ နို့လေသွားဂေဇို့။ ကော့ကော့၊ ငါ့ဟို သစ်စာဖော့-က်ဟိုသူ ရော့-က်လာဘီ!” ဆိုဘီး မိန့်တော်မူလေဟယ်။

ကိုယ်တော်ဟို ဖမ်းဟူကြောန့်

(မာကု ၁၄.၄၃-၅၀: လုကာ ၂၂.၄၇-၅၃: ယောဟန် ၁၈.၃-၁၂)

47 ယေရှုဟာ မိန့်တော်မူနေဒူးမာဘဲ တမဲ့တော် ဆယ်နေ့ပါးထဲဟု တပါးဖြစ်ဟူ ယုဒရှုကာရုတ်ဟာ ရော့-က်လာဘီးဟာ သူနတူးဒူ ယဇ်ပုရောဟိတ်ဂီးလေန ဘာသာရေး ခေါင်းဆောင်လေဟုနေ စေလွှတ်လိုက်ဟူ လူအောက်ဂီးဟာ ဒေါက်လေ၊ ထားလေပါလာဂေဟယ်။

48 ကိုယ်တော်ဟို သစ်စာဖော့-က်ဟူသူဟု “ငါနမ်းဟူသူဟာ ယေရှုဘဲဖြစ်ဟယ်။ သူဟို ဖမ်းဂေပါ!” ဆိုဘီး မှတ်ပေးဟားလေဟယ်။

49 ယုဒဟာ ရှစ်ရှင်းဘဲ ယေရှုနားဟို တိုးဝမ်လာဘီး “မဂ်လာပါ၊ ဆရာ” ဆိုဘီး ကိုယ်တော်ဟို နမ်းလေဟယ်။

50 ယေရှုဟု “မိဆော့၊ နန်လောက်ရဟို ကိစဟို မြန်းမြန်ဟား လောက်ပါ!”* ဆိုဘီး မိန့်တော်မူလေဟယ်။

အယ်ခီမာ အယ်သူလေဟု လာဘီး ကိုယ်တော်ဟို ဖမ်းချောက်ဂေလေဟယ်။

* 26:50 ၂၆.၅၀ မိဆော့၊ နန်လောက်ရဟို ကိစဟို မြန်းမြန်ဟား လောက်ပါ! အယ်မျိုးမူဘဲနေဟာ မိဆော့၊ နန်ဖြားဖြစ်ကြောန့် အယ်မာရှိနေနူး။

51 ယေရှုန ပါလာဟူ လူတယော့-က်ဟာ ထားဟို့ ဆွဲထုဘီး ယဇ်ပုရောဟိတ်မန်းရဲ့ ကျွန်တယော့-က်ဟို့ ခွတ်လိုက်ဟူ ခီမာ နားဝပ်ပြတ်ဟူးလေဟယ်။

52 ယေရှုဟု “နန်ထားဟို့ ထားအီထဲမာ ပုလန်သီးလိုက်ပါ! ထားဟို့ ကိုင်ဟူ သူလေဟာ ထားနဘဲ သေဂေ့လေ့မယ်။

53 ခု ငါ့ရဲ့ ဖနားမာ တောန်းလျှော့-က်မယ် ဆိုဟာ ကောန်းဂန်တမန် ဆယ့်နှေ့တပ်မကဘဲ ငါ့နားဟို့ လွတ်ပေးမယ် ဆိုဇာ နန်းနို့လေ သိဂေ့ဟုလေ။

54 အယ်မျိုးဆိုဟာ အယ်မူဇာလေ ဖြစ်ရမယ် ဆိုဘီး ပြောဟူးဟူကျမ်းစာဟာ ဖယ်မျိုး ပုလဲဇောင်လာအူးမယ်နူး” ဆိုဘီး မိန့်တော်မူလေဟယ်။

55 အယ်ခီမာဘဲ ယေရှုဟု “ဖြားဖြစ်ကြောန့် နန်းနို့လေဟာ မှလဟို့ ဖမ်းဟို့မျိုး ငါ့ဟို့ ဖမ်းဟို့တွပ် ဒေါက်လေ၊ ထားလေန လာဂေ့နူး။ ငါဟာ ဗိမာန်တော်မာ ထိုင်ဘီး နေ့တိုင်း သွန်သန်နေဒူးဟု နန်းနို့လေဟာ ငါ့ဟို့ ဖမ်းဂေ့ဟူးမား။

56 အယ်ဘေမဲ့ အယ်မူကြောန်းရာလေဟာ ကျမ်းစာမာ ပရောဖက်လေ ဟောပြောဟူးဟူတိုင်း ပုလဲဇောင်ဟို့တွပ် ဖြစ်လာလေဟယ်” ဆိုဘီး လူအောက်ဂီးဟို့ မိန့်တော်မူလေဟယ်။

အယ်ခီမာ တဗဲတော်လေဟာ ကိုယ်တော့ဟို့ ထားရစ်ဘီး ထွပ်ပုလေးဂေ့ဟယ်။

ယေရှုဟို့ တရားလွတ်တော်မာ စစ်ဆေးခံရဟူကြောန်း

(မာကု ၁၄.၅၃-၆၅; လုကာ ၂၂.၅၄,၅၅,၆၃-၇၁; ယောဟန် ၁၈.၁၃,၁၄,၁၉-၂၄)

57 ယေရှုဟို့ လာဖမ်းဟူ သူလေဟု ကျမ်းပြုဆရာလေန ဘာသာရေးကြီးကဲလေ စုဝေးဟူနေရာ ယဇ်ပုရောဟိတ်မန်း ကယာဖအီဟို့ ခေါ်ဆောန်ဟူးဂေ့ဟယ်။

58 ပေတရုဟာ ခပ်ဝီးဝီးဟုနေဘီး ယဇ်ပုရောဟိတ်မန်းရဲ့ အီနားထိ ကိုယ်တော်နော့-က်ဟို့ လိုက်လေဟယ်။ သူဟာ အီဝမ်းထဲဟို့ ဝမ်ဟူးဘီးဟာ ဖယ်မျိုး ဖြစ်လာအူးမယ် ဆိုဇာဟို့ မြင်ရဟို့တွပ် စောန်လေနတူးဒု ထိုင်နေလေဟယ်။

59 ယဇ်ပုရောဟိတ်ဂီးလေန ယုဒတရားလွတ်တော် တခုလောင်းဟာ ယေရှုဟို့ သေဒန်ပေးဟို့တွပ် မှန်ဘဲဟူ သတ်သေထော့-က်ထားဟို့ တို့အောန် ရှာဂေ့ဟယ်။

60 သူးနို့ဟာ မှန်ဘဲဟူ သတ်သေခံလေ ဘောင်ဂီး လာဂေ့ဘေမဲ့လည်း ဖြားထော့-က်ထားလည်း တို့ဂေ့ဟု။ နော့-က်ဆောင်းမာ လူနှေ့ယော့-က်ဟာ ရှေ့ဟို့ ထွပ်လာဘီး

61 “အယ်သူဟု ‘ငါဟာ ဘုရားသခင်ရဲ့ ဗိမာန်တော်ဟို့ ဖြိုဖျစ်ဘီးဟာ သောင်းရစ်ထဲန ပုလန်ဆော့-က်နိုင်ဟယ်’ ဆိုဘီး ပြောပါဟယ်” ဆိုဘီး ထွပ်ဆိုလေဟယ်။

62 ယဇ်ပုရောဟိတ်မန်းဟာ ထရပ်လိုက်ဘီး “အယ်မျိုး စွပ်စွဲနေဇာဟို့ ပြောဟို့တွပ် နန်မာ ဖြေမေ့ဟုလော” ဆိုဘီး ယေရှုဟို့ မေးလေဟယ်။

63 အယ်ဘေမဲ့ ယေရှုဟာ တိဆိဘီး နေတော်မူဟယ်။ ယဇ်ပုရောဟိတ်မန်းဟုလည်း “နန်ဟာ ဘုရားသခင်ရဲ့ သားတော် မေရှိယဖြစ်ဟယ် ဆိုဟာ ငါ့ဟို့ ပြောပါ။ သတ်ရှင်ဟူ ဘုရားသခင်ဟို့ တိုင်တယ်ဘီး နန်ဟို့ ငါမေးဟယ်” ဆိုဘီး ပြောလေဟယ်။

64 ယေရှုဟု “မန်းဂီးပြောဟူတိုင်း မှန်ပါဟုယ်။ အယ်ဘေမဲ့ နန်းနို့လေ ဂူလောင်းဟို့ ငါပြောမယ်။ အယ်ခီဟုနေစဘီး လူ့ရဲ့သားဟာ အနန္တတဂိုးရှင်ရဲ့ ညာဖတ်မာ ထိုင်ဘီး ကောင်းဂန်ဟု မိုးတီဟို့ စီးဘီးဟာ ကြွလာဇာဟို့ နန်းနို့လေ ပြင်ဂေရလေ့မယ်။” ဆိုဘီး မိန့်တော်မူလေဟုယ်။

65 အယ်ကြောန့် ယဇ်ပုရောဟိတ်မန်းဂီးဟာ သူ့ရဲ့ အန်းဂီဟို့ ဆုဖုလဲဘီးဟာ “အယ်သူဟာ ဘုရားသခင်ဟို့ ပြစ်မှားစော်ကားဘီး ပြောဆိုလေဘီ! နှော-က်ထပ် ဖြားသတ်သေလေ လိုသေးနူး။ ဘုရားသခင်ဟို့ ပြစ်မှားဇာဟို့ ခု နန်းနို့လေ ကြားရဂေဘီ!

66 နန်းနို့လေ ဖယ်မျိုး ထန်ဂေနူး။”

အယ်သူလေဟု “သူဟာ သေဒန်နဘဲ ထိုက်တန်ပါဟုယ်” ဆိုဘီး ပြောဂေလေဟုယ်။

67 အယ်ဘီးန အယ်သူလေဟာ ကိုယ်တော်ရဲ့ မျစ်နှာတော်ဟို့ ထွီးရယ်န ထွီးဂေဘီး လတ်သီးန ထိုးဂေဟုယ်။ အယ်ဘီးဟာ ကိုယ်တော်ပါးဟို့ ရိုက်ဟူလူလေဟု

68 “မေရိုယ! ကိုယ်တော်ဟို့ ဖယ်သူရိုက်ဟုယ် ဆိုဇာဟို့ ပရောဖက်ပြုကေ့ကေ့!” ဆိုဘီး ပြောဂေလေဟုယ်။

ယေရှုဟို့ ပေတရုငြင်းဟူကြောင်း

(မာကု ၁၄.၆၆-၇၂; လုကာ ၂၂.၅၆-၆၂; ယောဟန် ၁၈.၁၅-၁၈, ၂၅-၂၇)

69 ပေတရုဟာ အီပုလန်ခြိဝန်းထဲမာ ထိုင်နေဟူ ခီမာ စေခံမီးမ တယော့-က်ဟာ သူ့နားဟို့ လာဘီး “နန်လည်း ဂါလိလဲနယ်သား ယေရှုနတူးဒု ရှိဟားဟုယ်” ဆိုဘီး ပြောလေဟုယ်။

70 အယ်ဘေမဲ့ ပေတရုဟု “နန်ပြောနေဟူဇာဟို့ ငါသိဟု” ဆိုဘီး လူလေ ဂူလောင်းရှေ့မာ ကိုယ်တော်ဟို့ ငြင်းပယ်ဘီး

71 အီခြိဝန်းရဲ့ ခွဗော့-က်ဟို့ ထွပ်ဟားလေဟုယ်။ တခြားစေခံမီးမ တယောက်ဟု သူ့ဟို့ ပြင်ဟားဘီး အယ်နေရာမာ ရှိနေဟူလူလေဟို့ “အယ်လူဟာ နာဇရက်မြို့ဟု ယေရှုနတူးဒု ရှိဟားဟုယ်” ဆိုဘီး ပြောလေဟုယ်။

72 ပေတရုဟု “အယ်လူဟို့ ငါသိဟု!” ဆိုဘီး နှော-က်ထပ်ခါ သစ်စာဆိုဘီး ငြင်းလေဟုယ်။

73 နဲနဲကြာဘီးန အယ်နေရာမာ ရပ်နေဟူ လူလေဟာ ပေတရုနားဟို့ လာဂေလေဟုယ်။ သူးနို့ဟု “တကယ်ဘဲ နန်ဟာ အယ်လူလေထဲဟု တယော့-က်ဖြစ်ဟုယ်။ ဖြားဖြစ်ကြောန့်နူးဆိုဟာ နန်ရဲ့ ပြောပေါင်ဆိုပေါင်ဟာ ရရာတိုင်း သိသာဟုယ်။” ဆိုဘီး ပြောလေဟုယ်။

74 ပေတရုဟု “အယ်သူဟို့ ငါတကယ်ဟို့ သိဟု!” ဆိုဘီး ဘုရားသခင်ဟို့ တိုင်တယ်ဘီး ကီဆိုလေဟုယ်။

အယ်ခီမာဘဲ ကြစ်တွန်လေဟုယ်။

75 အယ်ဘီးမှ “ကြစ်တွန်ခန် နန်ဟာ ငါ့ဟို့ သောင်းခါ ငြင်းပယ်လေ့မယ်” ဆိုဘီး ယေရှု မိန့်တော်မူဟားဟူ စကားဟို့ ပေတရုဟာ ဒီရလာဟုယ်။ အယ်ကြောန့် သူဟာ ပုလန်ဟို့ထွပ်ဟားဘီး ရရာတိုင်း ငိုလေဟုယ်။

27

ယေရှုဟာ ပိလတ်နားဟို့ ပို့ဆောက်ခံရဟူကြောင်း

(မာကု ၁၅.၁; လုကာ ၂၃.၁,၂; ယောဟန် ၁၈.၂၈-၃၂)

1 မိုးလန်းစောစောဂီးမာ ယဇ်ပုရောဟိတ်ဂီးလေန သတ်ကီးဝါဂီးလေဟာ ယေရှုဟို
သေဒန်ခလဟိုတွပ် တိုင်ဗန်ဂေလေဟယ်။

2 အယ်ဘီးန ကိုယ်တော့်ဟို တောက်နှောန်ဘီး မြို့ဝန်မန်း ပိလတ်နားဟို ခေါ်ဆောန်ဟားဘီး
အပ်လိုက်လေဟယ်။

ယုဒရှုကာရုတ် သေဆောင်းဟူကြောန်း
(တမန်တော် ၁.၁၈,၁၉)

3 သစ်စာဖော့-က် ယုဒဟာ ယေရှုသေဒန်ပေးခံရဟယ် ဆိုဇာဟို သိရဟူ ခီမာ သူဟာ
နောန်ဒရဟားဘီး ငွေဒန်းဂါးသောင်းဆယ်ဟို ယဇ်ပုရောဟိတ်ဂီးလေန သတ်ကီးဝါဂီးလေဟို
ပုလန်ပေးလိုက်ဘီး၊

4 “ကျွန်တော်ဟာ ပြစ်မှုဘဲဟူ သူ့ရဲ့သွီးဟို အပ်ဘီး ပြစ်လောက်မိဟားဘီ!” ပြောလေဟယ်။
အယ်ဘေမဲ့ သူးနို့လေဟာ “နို့လေန ပြားဇာဆိုင်နူး။ နန်းကိစဘဲ ဖြစ်ဟယ်!” ဆိုဘီး
ပုလန်ပြောဂေလေဟယ်။

5 ယုဒဟာ ငွေဒန်းဂါးသောင်းဆယ်ဟို ဗိမာန်တော်ထဲမာ ပစ်ခလဘီး ထွပ်ဟားလေဟယ်။
အယ်ဘီးန တခြားဟို သွားဘီးဟာ သူ့ကိုယ်သူ ကြိုးဆွဲခလဘီး သေလေဟယ်။

6 ယဇ်ပုရောဟိတ်ဂီးလေဟာ ဒန်းဂါးလေဟို ကော့-က်ယူဘီးဟာ “ပညတ်တရားအရ
အယ်ဒန်းဂါးလေဟာ သွီးပေနေဟူ ကပ်လေဖြစ်ဟူကြောန် ဘဏ္ဍာတိုက်ထဲဟို သွမ်းအပ်ဟာ” ဆိုဘီး
ပြောလေဟယ်။

7 အယ်ကြောန် သူးနို့လေဟာ ဆွေးနွေး တိုင်ဗန်ဂေဘီး သူစိမ်း ဧည့်သည်လေတွပ် သန်းခလိုင်ဖြစ်
သောင်းပြုဟို အိုးလောက်မားရဲ့ မုလေဂွပ်ဟို အယ်ကပ်န ဝယ်ယူဂေလေဟယ်။

8 အယ်ကြောန် အယ်လယ်ဂွပ်ဟို အယ်နေထိ “သွီးမုလေ” ဆိုဘီး ခေါ်ဂေလေဟယ်။

9 ပရောဖက်ယေရမိဟာ “သူးနို့လေဟာ အယ်သူတွပ် ပေးဟို ကုသရေလ လူလေ ဘောတူဟားဟူ
ငွေဒန်းဂါး သောင်းဆယ်ဟို ယူဘီးဟာ

10 ဘုရားသခင်ဟာ ငါ့ဟို မှာဟားဟူတိုင်း အိုးလောက်မားရဲ့ မုလေဂွပ်ဟို ဝယ်ဂေဟယ်” ဆိုဘီး
ဟောဟားဇာဟာ ခုခီမာ ပုလဲဇောင်ဟားလေဟယ်။

ယေရှုဟို ပိလတ် စစ်ဆေးဟူကြောန်း

(မာကု ၁၅.၂-၅; လုကာ ၂၃.၃-၅; ယောဟန် ၁၈.၃၃-၃၈)

11 ယေရှုဟာ မြို့ဝန်မန်းရဲ့ ရှေ့မာ ရပ်တော်မူနေဒူးမာ မြို့ဝန်မန်းဟာ “နန်ဟာ ယုဒလူမျိုးလေရဲ့
မန်းဂီးလော” ဆိုဘီး မေးလေဟယ်။

ယေရှုဟာ “သင်ပြောဟူတိုင်းဘဲ” ဆိုဘီး ပုလန်မိန်တော်မူလေဟယ်။

12 အယ်ဘေမဲ့ ယဇ်ပုရောဟိတ်ဂီးလေန သတ်ကီးဝါဂီးလေရဲ့ စွပ်စွဲဂေဟူဇာဟို ကိုယ်တော်ဟာ
ဖြေတော်မူဟုမ်း။

13 အယ်ကြောန် ပိလတ်ဟာ “သူးနို့ရဲ့ သတ်သေခံဇာလေဟို နန်ကြားဟုလော” ဆိုဘီး
ကိုယ်တော့်ဟို မေးလေဟယ်။

14 အယ်ဘေမဲ့ ယေရှုဟာ ခွန်းလည်း ပုလန်ပြောဘဲကြောန့် မြို့ဝန်မန်းဟာ ရရာတိုင်း အံ့ဩလေဟယ်။

ယေရှုဟို သေဒန်ပေးဟူကြောန်း

(မာကု ၁၅.၆-၁၅; လုကာ ၂၃.၁၃-၂၅; ယောဟန် ၁၈.၃၉-၁၉.၁၆)

15 မြို့ဝန်မန်းဟာ ပသခါပွဲတိုင်းမာ လူလေတောန်းဆိုဟူ ထောန်သား တယော့-က်ဟို လွတ်ပေးဟူ ထောင်းဇံရိုဟယ်။

16 အယ်ခီမာ ယေရှုဗာရဗုဗ ဆိုဘီး နာမယ်ရိုဘီး ထန်ပေါ်ဟူ ထောန်သား တယော့-က်ရိုဟယ်။

17 အယ်ကြောန့် လူအောက်ဂီးဟာ စုလာဟူ ခီမာ ပိလတ်ဟု သူးနို့ဟို “နန်းနို့လေ ဖယ်သူဟို လွတ်ပေးစေရှင်ဟယ်နူး။ ယေရှုဗာရဗုဗလော။ ခရစ်တော် ဆိုဘီး ခေါ်ဟူ ယေရှုလော” ဆိုဘီး မေးလေဟယ်။

18 သူးနို့လေဟာ နာလိုဘဲစိရိုဟူကြောန့် ယေရှုဟို အပ်ဂေဟယ် ဆိုဇာဟို ပိလတ်ဟု ကောန်းကောန်းသိနေဟူကြောန့် ဖြစ်ဟယ်။

19 ပိလတ်ဟု တရားပလ္လင်ထတ်မာ ထိုင်နေဒူးမာ သူရဲ့ မယားဟု လူတယော့-က်ဟို လွတ်ဘီးဟာ “အယ်မူဖြောန်မတ်ဟူ သူဟို ဖြားလည်းလောက်ပါန။ ဖြားဖြစ်ကြောန့်နူးဆိုဟာ နတ်ကီးညဉ့်ခန်းဒူးဟု အိမတ်ထဲမာ အယ်သူကြောန့် ရရာတိုင်း စီဒေါက်ခဖြစ်ဟယ်” ဆိုဘီး မှာလိုက်လေဟယ်။

20 အယ်ဘေမဲ့ ဗာရဗုဗဟို လွတ်ပေးဟိုန ယေရှုဟို သတ်ဟိုတွပ် တောန်းဆိုဟို ယဇ်ပုရောဟိတ်ဂီးလေန သတ်ကီးဝါဂီးလေဟာ လူအောက်ဂီးဟို စည်းရောင်းဂေလေဟယ်။

21 မြို့ဝန်မန်းဟု “အယ်လူလေ နေ့ယော့-က်မာ ဖယ်တယော့-က်ဟို လွတ်ပေးစေရှင်ဟယ်နူး” ဆိုဘီး လူအောက်ဂီးဟို မေးလေဟယ်။

သူးနို့လေဟု “ဗာရဗုဗ!” ဆိုဘီး ဖြေဂေလေဟယ်။

22 ပိလတ်ဟု “အယ်ဆိုဟာ ခရစ်တော် ဆိုဘီး ခေါ်ဟူ ယေရှုဟို ဖြားလောက်ရမယ်နူး” ဆိုဘီး သူးနို့ဟို မေးလေဟယ်။

သူးနို့လေအားလောင်းဟု “သူဟို ကားစင်တန်ပါ!” ဆိုဘီး ဖြေဂေလေဟယ်။

23 အယ်ဘေမဲ့ ပိလတ်ဟု “အယ်သူဟာ ဖယ်မျိုးပြစ်မှုဟို လွန်ကြူးမိဟယ်နူး” ဆိုဘီး မေးလေဟယ်။

သူးနို့လေဟု “သူဟို ကားစင်တန်ပါ!” ဆိုဘီး သံကုလယ်ဂီးန အော်ဂေလေဟယ်။

24 ပိလတ်ဟာ ရုန်းရင်းဆန်ခတ် ဖြစ်လာမယ် ဆိုဇာဟို မြင်ဟူ ခီမာ သူဟာ ရေဟို ယူဘီးဟာ “အယ်မူ ပြစ်မဲ့ဘဲဟူသူရဲ့ သွီးဟာ ငါ့နဆိုင်ဟု! နန်းနို့ရဲ့ တာဝန်ဘဲဖြစ်ဟယ်။” ဆိုဘီး လူအောက်ဂီးရဲ့ ရှေ့မာ သူရဲ့ လတ်ဟို ဆေးလေဟယ်။

25 လူအောက်ဂီး တခုလောင်းဟု “သူရဲ့ သွီးဟာ ကျွန်တော်ဟားလေန ကျွန်တော်ဟားလေရဲ့ သားမီးလေထတ်မာ သတ်ရော့-က်ပါစေ!” ဆိုဘီး ပုလန်ပြောဂေလေဟယ်။

26 အယ်ဘီးန ပိလတ်ဟု ဗာရဗုဗဟို လွတ်ပေးလိုက်ဘီးဟာ ယေရှုဟို ကီဒန်ပေးဘီးန ကားစင်တန်ဟိုတွပ် အပ်လိုက်လေဟယ်။

စစ်သားလေဟာ ယေရှုဟို သရော်ဟူကြောန်း

(မာကု ၁၅.၁၆-၂၀; ယောဟန် ၁၉.၂,၃)

27 အယ်ဘီးန ပိလတ်ရဲ့ စစ်သားလေဟာ ယေရှုဟို ဗြို့ဝန်မန်းရဲ့ အိတော်ဟို ခေါ်ဟွားဘီး စစ်တပ်တပ်လောင်းဟို ကိုယ်တော်နားမာ စုဝီးစေလေဟယ်။

28 အယ်ဘီးမှ စစ်သားလေဟာ ကိုယ်တော်ရဲ့ ဝတ်တော်ဟို ခလွတ်ဘီး ကမ္မဗလာနီဝတ်လောင်ဟို ချောင်ပေးဂေလေဟယ်။

29 အယ်ဘီးန ဆူးခတ်န လောက်ဟွားဟူ သရဖူဟို ခေါင်းတော်မာ ဆောင်းပေးဂေဘီး၊ ကျူဒေါက်တရှောန်းဟိုလည်း ညာဖတ်လတ်တော်မာ ကိုင်စေလေဟယ်။ အယ်ဘီးန ကိုယ်တော်ရှေ့မာ ဒူးထော့-က်ဘီးဟာ “ယုဒမန်းဂီး သတ်တော်ရှယ်ပါစေ!” ဆိုဘီး သရော်ဂေလေဟယ်။

30 သူးနိုဟာ ကိုယ်တော်ဟို ထွီးရယ်န ထွီးဂေဘီး ကျူဒေါက်ဟို ယူဘီးဟာ ခေါင်းဟို ခါဘီးခါ ရိုက်ဂေလေဟယ်။

31 သူးနိုဟာ ကိုယ်တော်ဟို သရော်ဂေဘီးန ကမ္မဗလာနီဝတ်လောင်ဟို ခလွတ်ဘီးဟာ ကိုယ်တော်ရဲ့ အန်းဂီးဟို ပုလန်ဝတ်စေဟယ်။ အယ်ဘီးန လတ်ဝါးကပ်တိုင်မာ တန်ဘီးသတ်ဟိုတွပ် ခေါ်ဆောန်ဟွားဂေလေဟယ်။

ကားစင်တန်ခံရဟူကြောင်း

(မာကု ၁၅.၂၁-၃၂; လုကာ ၂၃.၂၆-၄၃; ယောဟန် ၁၉.၁၇-၂၇)

32 သူးနိုလေ ထွပ်လာဟူ ခီမာ ရှိမုန် ဆိုဘီး နာမယ်ရှိဟူ ကုရေနေဗြို့ဟာ လူတယော့-က်ဟို လမ်းမာ တွဲဟွားဘီး စစ်သားလေဟာ အယ်သူဟို ယေရှုရဲ့ လတ်ဝါးကပ်တိုင်ဟို အဓမ္မထမ်းခိုင်းဂေလေဟယ်။

33 “ဦးခေါင်းခွဲနေရာ” ဆိုဘီး ဓိပါယ်ရှိဟူ၊ ဂေါလဂေါသနာမယ်ရှိဟူ နေရာဟို ရော့-က်လာဂေဟယ်။

34 အယ်နေရာမာ သူးနိုလေဟာ ယေရှုဟို ဆေးခါးန ရောစပ်ဟွားဟူ ဝိုင်ဟို ပေးသော့-က်ဂေဟယ်။ အယ်ဘေမဲ့ ယေရှုဟာ ဗြဲကေဘီးန သော့-က်ဟို ငြင်းတော်မူလေဟယ်။

35 ကိုယ်တော်ဟို ကားစင်တန်ဂေဘီးန ကိုယ်တော်ရဲ့ ဝတ်တော်ဟို မဲနိုက်ဘီး ခွဲဝီဂေလေဟယ်။

36 အယ်မျိုးလောက်ဘီးန အယ်နေရာမာ ကိုယ်တော်ဟို ထိုင်ဘီး စောန်ကေနေဂေလေဟယ်။

37 ကိုယ်တော်ရဲ့ ခေါင်းတော်ထတ်မာ “ယုဒမန်းဂီး ယေရှုဖြစ်ဟယ်” ဆိုဘီး ကိုယ်တော်ဟို စွပ်စွဲဟွားဟူ စာပုလားဟိုလည်း ကပ်ဟွားလေဟယ်။

38 အယ်ဘီးန ယေရှုနတူးဒု မုလနေ့ယော့-က်ဟိုလည်း ကိုယ်တော်ရဲ့ ညာဖတ်မာ တယော့-က်၊ ဘယ်ဖတ်မာ တယော့-က် ထားဘီးဟာ ကားစင်တန်ဂေဟယ်။

39 ဖြတ်သန်းသွားလာနေဟူ သူလေဟာ သူးနိုရဲ့ ခေါင်းလေဟို ခါဘီးဟာ ယေရှုဟို ကဲ့ရဲ့ဂေဇဟာ

40 “ဗိမာန်တော်ဟို ဖြိုဖျစ်ဘီး သောင်းရစ်ဒဲန ပုလန်တည်ဆော့-က်ဟိုသူ! နန်ကိုယ်နန် ကယ်တန်ပါ! နန်ဟာ ဘုရားသခင်ရဲ့ သားတော်ဖြစ်ဟယ် ဆိုဟာ လတ်ဝါးကပ်တိုင်ဟုနေ ဆင်းလာပါ!”

41 အယ်နည်းတူ ယဇ်ပုရောဟိတ်ဂီးလေ၊ ကျမ်းပြုဆရာလေန သတ်ကီးဝါဂီးလေဟုလည်း ကိုယ်တော်ဟို

42 “အယ်သူဟာ တခြားလူလေဟို ကယ်တန်ဘီးဟာ သူ့ကိုယ်သူ ကယ်တန်နိုင်ဟုမား! သူဟာ ကူသရေလမန်းဂီး မှဟုလော။ သူဟာ လတ်ဝါးကပ်တိုင်ဟုနေ ဆင်းလာမယ် ဆိုဟာ နို့လေ ယောင်ကြည်ဂေမယ်!

43 သူဟာ ဘုရားသခင်ဟို အားကိုးဟယ်။ ‘ငါဟာ ဘုရားသခင်ရဲ့ သားတော်ဖြစ်ဟယ်’ ဆိုဘီး ပြောဟယ်။ အယ်ကြောန် သူ့ဟို ဘုရားသခင် လိုတော်ရှိမယ် ဆိုဟာ ခုဘဲ ကယ်တန်ပါစေ!” ဆိုဘီး သရော်ဂေဟယ်။

44 ကိုယ်တော်နတူးဒု ကားစင်တန်ဟားဟူ မှလနေ့ယော့-က်ဟုလည်း အယ်နည်းတူ ကဲ့ရဲ့လေဟယ်။

ယေရှုရဲ့ သတ်ချောက်တော်မူဟူကြောန်း

(မာကု ၁၅.၃၃-၄၁: လုကာ ၂၃.၄၄-၄၉: ယောဟန် ၁၉.၂၈-၃၀)

45 မွန်းဒဲခီဟုနေ နေဒန်သောင်းနာရီထိအောက် တပြည်လောင်းဟာ မှောန်မိုက်ကုလလေဟယ်။

46 နေဒန်သောင်းနာရီမာ ယေရှုဟု “ဧလိ၊ ဧလိ၊ လာမာရှာဗခသာနီ” ဆိုဘီး သံကုလယ်ဂီးန အော်ဟစ်တော်မူလေဟယ်။ အယ်မူဓိပါယ်ဟု “ကျွန်တော့်ဘုရားသခင်၊ ကျွန်တော့်ဘုရားသခင်၊ ဖြားဖြစ်ကြောန် ကျွန်တော့်ဟို စွန်ပစ်တော်မူဟယ်နူး” ဆိုဘီး ဖြစ်လေဟယ်။

47 အယ်နေရာမာ ရပ်နေဟူ လူလေတချို့ဟာ အယ်မူဇာဟို ကြားရခီမာ “သူဟာ ဧလိယဟို ခေါ်နေဟယ်!” ဆိုဘီး ပြောဂေလေဟယ်။

48 သူးနို့လေထဲဟု တယော့-က်ဟာ တခါဒဲ ပုလေးဟားဘီး ရေမှလောက်ဟို ယူဘီး ရှင်နေဟူ ဝိုင်ရှင်ထဲဟို နှစ်ထဲလေဟယ်။ အယ်ဘီးန ကျူဒေါက်ဖျားမာ တပ်ဘီး ကိုယ်တော့်ဟို သော့-က်ဟို ပေးလေဟယ်။

49 အယ်ဘေမဲ့ တခြားလူလေဟု “နေအူး၊ ဧလိယဟာ သူ့ဟို ကယ်ဟိုတွပ် လာမယ် ဆိုဇာဟို ကေ့ဂေဇို!” ဆိုဘီး ပြောဂေလေဟယ်။

50 ယေရှုဟာ နော့-က်ထပ် သံကုလယ်ဂီးန အော်ဘီးဟာ သတ်တော်ဟို စွန်တော်မူလေဟယ်။

51 အယ်မူဓိမာဘဲ ဗိမာန်တော်ရဲ့ လိုက်ကာဟာ ထတ်ဟုနေ အော့-က်ဟို နေ့ခြမ်းကွဲဟားလေဟယ်။ မှလေဂီးဟာ လှောက်ဘီး ကုလော့-က်လေဟာ အတ်ကွဲဟားဘီး၊

52 သန်းခုလိုင်ဂူလေလည်း ပွမ်ထွပ်ဟားလေဟယ်။ ဘုရားသခင်ရဲ့ သန်ရှင်းသူလေရဲ့ ကိုယ်ခန္ဓာလေဟာ ထမြော့-က်ဂေလေဟယ်။

53 ယေရှု ရှင်ပုလန်ထမြော့-က်တော်မူဘီးန သူးနို့လေဟာ သန်းခုလိုင်ဂူထဲဟု ထွပ်လာဘီးဟာ သန်ရှင်းဟူ မြို့တော်ထဲဟို ဝမ်ဟားဘီး လူလေဟို ကိုယ်ထန်ရှားပြလေဟယ်။

54 တပ်မူးနတူးဒု ယေရှုဟို စောန်ကေ့နေဂေဟူ စစ်သားလေဟာ မှလေဂီးလှောက်ဟူ ဇာလေန ဖြစ်ပျစ်ဟားဟူ ဇာလေ ဂူလောင်းဟို တိုမြင်ရဟူ ခီမာ သူးနို့ဟာ ရရာတိုင်း ကြော့-က်လန်ဟားဂေဘီး “အယ်သူဟာ တကယ်ဘဲ ဘုရားသခင်ရဲ့ သားတော်ဖြစ်ဟယ်!” ဆိုဘီး ပြောဂေလေဟယ်။

55 ဂါလိလဲပြည်ဟုနေ ယေရှုနော့-က်လိုက်ဘီးဟာ လောက်ကျေးနေဟူ မီးမလေဟာ အယ်နေရာမာရှိနေဘီး ဝီးဟုနေ ကေ့နေဂေလေဟယ်။

56 သူ့နှိုးလေထဲမှာ မာဂဒလမြို့သူ မာရိ၊ ယာကုပ်န ယောသပ်လေရဲ့ မိဖြစ်ဟူမာရိန ဇေဗဒဲရဲ့ မီးမ ပါလေဟယ်။

ယေရှုဟို သံဂြိုဟ်ဟူကြောန်း

(မာကု ၁၅.၄၂-၄၇; လုကာ ၂၃.၅၀-၅၆; ယောဟန် ၁၉.၃၈-၄၂)

57 နေဒန်ဇာဟို ရော့-က်ဟူ ခီမာ အရိမသဲမြို့ဟုနေ ယောသပ် ဆိုဘီး နာမယ်ရှိဟူ ငွှေးတယော့-က် ရော့-က်လာဘီး သူဟာ ယေရှုရဲ့ တဗွဲတော်လည်း ဖြစ်လေဟယ်။

58 အယ်သူဟု ပိလတ်နားဟို ဝမ်ဟားဘီး ယေရှုရဲ့ လောန်းတော်ဟို တောန်းဟူကြောန်း ပိလတ်ဟာ ပေးလိုက်ဟို မိန်းပေးလေဟယ်။

59 အယ်ကြောန်း ယောသပ်ဟာ လောန်းဟို ယူဘီး ဖုလူစင်ဟူ ပိဖုလူန လိလေဟယ်။

60 ကုလော့-က်တောင်းမာ ထွမ်းဟားဟူ သူရဲ့ ကိုယ်ပိုင် သန်းခလိုင်ဂူသစ်ထဲမှာ သဂြိုဟ်လေဟယ်။ အယ်ဘီးမှ သူဟာ ကီးမားဟူ ကုလော့-က်တောင်းဟို သန်းခလိုင်ဂူဝမ်ဝရဲ့ ရှေ့မှာ ပိဟားဘီးန ပုလန်ဟားလေဟယ်။

61 မာဂဒလမြို့သူ မာရိန တခြားမာရိလေဟာ သန်းခလိုင်ဂူရှေ့မှာ ထိုင်နေဂေလေဟယ်။

သန်းခလိုင်ဂူမှာ စောန်လေထားဟားဟူကြောန်း

62 ဒန်းနေတုပ် ပြင်ဆင်ရာနေဘီးန ယဇ်ပုရောဟိတ်ဂီးလေန ဖာရိရဲ့လေဟာ ပိလတ်နားဟို သွားဘီး၊

63 “သခင်၊ အယ်မူလူလီဟာ သတ်ရှင်နေဒူးဟု ‘သောင်းရစ်ကြာဘီးန ငါဟာ ပုလန်ထမြော့-က်လေ့မယ်’ ဆိုဘီး ပြောဟားဇာဟို ကျွန်တော့်ဟားလေ မှတ်မိပါဟယ်။

64 အယ်ကြောန်း သောင်းရစ်မြော့-က်ဟူ နေ့တိုင်အောန် သန်းခလိုင်ဂူဟို ဒိန်စောန်ကေ့ဟိုတွပ် မိန်းပေးတော်မူပါ။ အယ်မျိုးလောက်ဘဲဟု ဆိုဟာ သူတဗွဲလေဟာ လောန်းဟို လာခိုးဟားဘီး သူဟာ သေရာဟုနေ ထမြော့-က်ဟားဘီ ဆိုဘီး လူလေဟို ပြောဂေပါလေ့မယ်။ အယ်ဆိုဟာ နော့-က်ဆောင်း လီညာဟူဇာဟာ ရင်ဟု လီညာဟူဇာထတ် ပိုဘီး ဆိုးဝါးပါလေ့မယ်” ဆိုဘီး လျော့-က်ဂေလေဟယ်။

65 ပိလတ်ဟု “စောန်တပ် တတပ်ဟို ခေါ်ဟားဂေ။ သန်းခလိုင်ဂူဟို တတ်နိုင်ဟူမျှ လောင်ခြောင်အောန် စောန်ကေ့ခိုင်းဂေ” ဆိုဘီး မိန်းလေဟယ်။

66 အယ်ကြောန်း သူ့နှိုးလေဟာ သန်းခလိုင်ဂူဟို သွားဘီးဟာ ကုလော့-က်တောင်းဟို ဇိခပ်ဘီး စောန်လေဟို နေရာခလဟားလိုက်ဘီး စောန်ကေ့စေလေဟယ်။

28

ရှင်ပုလန်ထမြော့-က်တော်မူဟူကြောန်း

(မာကု ၁၆.၁-၁၀; လုကာ ၂၄.၁-၁၂; ယောဟန် ၂၀.၁-၁၀)

1 ဒန်းနေလွန်ဘီးန နန်းနေ့ မိုးလန်းခါနီးမှာ မာဂဒလမြို့သူ မာရိန တခြားမာရိလေဟာ သန်းခလိုင်ဂူဟို သွားဘီး ကေ့ဂေလေဟယ်။

27:63 ၂၇.၆၃ မ ၁၆.၂၁; ၁၇.၂၃; ၂၀.၁၉; မာ ၈.၃၁; ၉.၃၁; ၁၀.၃၃,၃၄; လု ၉.၂၂; ၁၈.၃၁-၃၃

2 ဘုရားသခင်ရဲ့ ကောင်းဂန်တမန်တပါးဟာ ကောင်းဂန်ဘောင်ဟုနေ ဆင်းလာဟူကြောင့် ရောက်တရစ် ရရာတိုင်း ကြမ်းဟူ မှလေဂီးလောက်လာဟယ်။ အယ်ဘီးန ကုလော့-က်တောင်းဟို့ လို့ဖယ်လိုက်ဘီး အယ်ကုလော့-က်တောင်းထတ်မာ ထိုင်နေလေဟယ်။

3 သူ့ရဲ့ ရောန်ဆင်းဟာ လျှပ်စစ်လတ်ဟူမျိုးဖြစ်ဘီး သူ့ရဲ့ ဝတ်ဟုလည်း နှမ်းပွင့်မျိုးဘဲ ဖုလူလေဟယ်။

4 စောန်လေဟာ ကောင်းဂန်တမန်ဟို့ ရရာတိုင်း ကြော့-က်လန်ဂေဘီး လူသေလေမျိုးဘဲ ဖြစ်ဟားဂေလေဟယ်။

5 ကောင်းဂန်တမန်ဟု အယ်မီးမလေဟို့ “ကြော့-က်ဂေန။ နန်းနို့လေဟာ လတ်ဝါးကပ်တိုင်မာ သတ်ခံရဟူ ယေရှုဟို့ ရှာနေဂေဟယ် ဆိုဇာဟို့ ငါသိဟယ်။

6 ကိုယ်တော်ဟာ အယ်နေရာမာမေ့ဘီ။ မိန်တော်မူဟားဟူတိုင်းဘဲ ထမြော့-က်တော်မူဟားဘီ။ ကိုယ်တော်လျောင်းတော်မူဟားဟူ နေရာဟို့ လာဘီးကေ့ဂေပါ။

7 တမဲ့တော်လေနားဟို့ ဗြန်းဗြန်သွားဘီး ‘ကိုယ်တော်ဟာ သေရာဟုနေ ထမြော့-က်တော်မူဟားဘီ။ နန်းနို့လေထတ်စောဘီး ဂါလိလဲပြည်ဟို့ ကြွတော်မူလေ့မယ်။ အယ်နေရာမာ နန်းနို့လေဟာ ကိုယ်တော်ဟို့ တွဲရဂေလေ့မယ်!’ ဆိုဘီး ပြောဂေပါ။ ငါပြောလိုက်ဇာလေဟို့ မေ့ဂေန။”

8 အယ်ကြော့န့် အယ်မီးမလေဟာ ကြော့-က်လန်ဘေမဲ့လည်း အားရဝန်းသာန သန်းခုလိုင်ဟုနေ ဗြန်းဗြန်ထွပ်ဟားဘီး တမဲ့တော်လေဟို့ ပြောပြဟို့တွပ် ပုလေးဂေလေဟယ်။

9 ရောက်တရစ် ယေရှုဟု သူးနို့နားဟို့ ရော့-က်လာဘီးဟာ “နန်းနို့တူးဒူ ငြီသတ်ရှင်းရှိပါစေ” ဆိုဘီး မိန်တော်မူလေဟယ်။ သူးနို့ဟာ ကိုယ်တော်နားဟို့ ချဉ်းကပ်ဘီးဟာ ခေတော်ဟို့ ဖတ်ဘီး ရှိခိုးဂေလေဟယ်။

10 ယေရှုဟု “ကြော့-က်ဂေန။ သွားဘီးဟာ ငါ့ရဲ့ ညီကိုလေဟို့ ဂါလိလဲပြည်ဟို့ သွားဟို့တွပ် ပြောဂေ။ သူးနို့လေဟာ အယ်နေရာမာ ငါ့ဟို့ ဗြင်ရဂေလေ့မယ်” ဆိုဘီး မိန်တော်မူလေဟယ်။

စောန်လေရဲ့ စီရင်ခံစာကြောန်း

11 အယ်မီးမလေဟာ လမ်းမာ သွားနေဒူးမာ သန်းခုလိုင်ဂူစောန်နေဟူ တပ်သားတချို့ဟာ မြို့ထဲဟို့ ဝမ်ဘီး ယဇ်ပုရောဟိတ်ဂီးလေဟို့ ဖြစ်ပျစ်ဇာလေ ဂူလောင်းဟို့ ပြောပြဂေလေဟယ်။

12 ယဇ်ပုရောဟိတ်ဂီးလေဟာ သတ်ကီးဝါဂီးလေန တွဲဆောင်ဂေဘီး ဆွေးနွေးဘီးန သူးနို့ဟာ စစ်သားလေဟို့ ကပ်လေဘောင်ဂီးပေးဘီး။

13 “နို့လေအိမ့်နေဒူးမာ သူ့ရဲ့ တမဲ့လေဟာ ညဉ့်ခန်းဖတ်မာ လာဘီး လောန်းဟို့ ခိုးဆောန်ဟားဟယ် ဆိုဘီး ပြောဂေ။

14 မြို့ဝန်မန်းဟာ အယ်မူဒန်းဟို့ သိဟားမယ် ဆိုဟာ နို့လေဟာ သူ့ဟို့ စည်းရောင်းဘီး နန်းနို့မာ စိုးရိမ်ဇာမေ့ဟို့တွပ် လောက်ပေးမယ်” ဆိုဘီး ပြောဂေဟယ်။

15 စောန်လေဟာ ကပ်ဟို့ ယူဘီးဟာ သူးနို့ဟို့ ညွန်ကြားဟားဟူတိုင်း လောက်ဂေလေဟယ်။ အယ်ကြော့န့် အယ်ဒန်းဟာ ယုဒလူမျိုးလေထဲမာ အယ်နေထိ ပုလုံနို့နေလေဟယ်။

တမဲ့တော်လေဟို့ ကိုယ်ထန်ရှားပြဟူကြောန်း

(မာကု ၁၆.၁၄-၁၈; လုကာ ၂၄.၃၆-၄၉; ယောဟန် ၂၀.၁၉-၂၃; တမန်တော် ၁.၆-၈)

16 တမဲ့တော်ဆယ့်တယော့-က်ဟာ ဂါလိလဲပြည်ဟို သွားဘီး ယေရှုမှာဟားတိုင်း တောန်ထတ်ဟို သွားဂေလေဟယ်။

17 သူးနိုလေဟာ ကိုယ်တော့်ဟို တွံမြင်ရဟူ ဒီမာ ရှိခိုးဂေလေဟယ်။ အယ်ဘေမဲ့ သူးနိုထဲဟ တချို့ဟာ သံသယဖြစ်ဂေဟယ်။

18 ယေရှုဟာ တမဲ့တော်လေနားဟို ကြွလာဘီးဟာ “ကောန်းဂန်န မုလေဂီးထတ်မာ ရှိမျှဟူ ခွမ့်အာဏာလေဟို ငါ့ဟို ပေးအပ်တော်မူဘီ။

19 အယ်ကြောနဲ့ နန်းနိုလေဟာ သွားဘီး လူဘောန်းဇောင်ဟို ငါ့တမဲ့ဖြစ်စေဘီးဟာ ဖ၊ သားတော်၊ သန်ရှင်းဟူဝိညာဉ်တော်ရဲ့ နာမတော်ထဲမာ ဗတုတိဇံပေးဂေပါ။

20 နန်းနိုလေဟို ငါ့ပညတ်ဟားဇာလေ ဂူလောင်းဟို နာခံဟိုတွပ် သွန်သန်ဂေပါ။ ငါဟာလည်း ကမ္ဘာကူဆောင်းဟူ ဒီထိ နန်းနိုလေနတူးဒု မြဲဒမ်းရှိနေမယ်” ဆိုဘီး မိန့်တော်မူလေဟယ်။

မာကု

မာကု ရေးဟူးဟူ ခရစ်တော်ရဲ့ ဒန်းကောန်း နိဒါန်း

မာကု ရေးဟူးဟူ ခရစ်တော်ရဲ့ ဒန်းကောန်းဟာ ဓမ္မသစ်ကျမ်းထဲမှာ ယေရှုခရစ်တော်ရဲ့ သတ်တော်စဉ်ဟို့ ဖော်ပြဟူးဟူကျမ်း လေးစောန်ထဲဟု တစောန်ဖြစ်ဟယ်။ အယ်ကျမ်းတစောန်စီဟို့ “ဧဝဂေလိ” ဆိုဘီး ခေါ်ဟယ် “ဒန်းကောန်း” ဆိုဘီး ဓိပါယ်ရဟယ်။ ယေရှု သေဟူးဘီးန အယ်ကျမ်းလေဟို့ မသဲ၊ မာကု၊ လုကာန ယောဟန်ဟု ရေးဟူးဟယ်။ မာကုရေးဟူးဟူ ဧဝဂေလိကျမ်းဟာ ဧဝဂေလိ လေးစောန်ထဲမှာ တိုဆောင်းဖြစ်ဟယ်။ ဧဝဂေလိကျမ်း ဂူလောင်းရဲ့ ဦးဆောင်းဖြစ်ဟူ အယ်ကျမ်းဟာ ခရစ်တော် မွီးဘီးန ၆၅-၇၀ ခုနှစ်ကြားမှာ ရေးဟူးဟယ် ဆိုဘီး ယောင်ကြည်ဟူးဂေဟယ်။ အယ်ကျမ်းဟာ ရောမ ခရစ်ယာန်လေဟို့ အားပေးဟို့ ရည်ရွယ်ချစ်န ရောမမြို့မှာ ရေးဟူးဟယ် ဆိုဘီး ကျမ်းစာပညာရှင်လေဟု ယောင်ကြည်ဂေဟယ်။

ယောဟန်မာကု ဆိုဘီးလည်း ထန်ပေါ်ဟူ မာကုဟာ တမန်တော် ပေါလုန ဗာနဗရဲ့ ပေါန်းဖော် တယော့-က်ဖြစ်ဘေမဲ့ သူဟာ သူးနို့ရဲ့ သာသနာခရီးစဉ်ဟို့ စွန်ပစ်လိုက်ဟူ ခီမာ သူရဲ့ ဂေါင်သိကုဆာဟို့ ထိခိုက်လေဟယ် (တ ၁၃.၁၃)။ နော့-က်တခါ မာကုဟာ ဗာနဗန ပုလန်ဘီး ခရီးသွားလေဟယ် (တ ၁၅.၃၇-၃၉)။ မာကုဟာ ပေတရုရဲ့ ရရာတိုင်းခင်ဟူ ငယ်ဂျင်းဖြစ်လည်း သိမှတ်ဂေဟယ် (၁ ပေ ၅.၁၃)။ မာကုဟာ ယေရှုရဲ့ သတ်တော်စဉ်ဟို့ မျစ်မြင်တယော့-က် မူဘေမဲ့လည်း ပေတရုရဲ့ သတ်သေလေ ဘောင်ဂီးဟို့ မှတ်တမ်းတန်ဟူးဟယ် ဆိုဘီး ကျမ်းစာပညာရှင်လေဟာ ယောင်ကြည်ဂေဘီး အယ်ဇာဟာ မာကုရေးဟူးဟူ ဧဝဂေလိတွပ် ခြေခံဖြစ်ဟယ်။ အယ်ကျမ်းထဲမှာ မာကုဟာ တမုံတော်ဖြစ်ဇာန နော့-က်ဆောင်းခီမာ ယေရှုရဲ့ သွန်သန်ဇာဟို့ လေးပေးဘီး ဖော်ပြဟယ်။

ကြောန်းရာ ကျဉ်းချောက်

- ၁။ မာကုဟာ အယ်ကျမ်းဟို့ နိဒါန်းပျိုးဟယ် (၁.၁-၁၃)
- ၂။ မာကုဟု ဂါလိလဲပြည်မှာ ယေရှုရှိနေဒူး သူရဲ့ သာသနာလောက်ငန်းဟို့ ဖော်ပြဟယ် (၁.၁၄-၈.၂၁)
- ၃။ နော့-က်ဘီးဟာ သူဟု ယေရုရှလင်မြို့ဟို့ ယေရှုရဲ့ ခရီးစဉ်န ပတ်သတ်ဘီး ပြောဟယ် (၈.၂၂-၁၀.၅၂)
- ၄။ မာကုဟု ယေရုရှလင်မြို့မှာ ယေရှုရဲ့ သေရှင်းန ရှင်ပုလန်ထမြော့-က်ရှင်း ပါဝမ်ဟူ သူရဲ့ ခီကြောန်းဟို့ ရေးသားချစ်န ဆောင်းသတ်ဟူးဟယ် (၁၁.၁-၁၆.၈)

ဗတုတိဇိယောဟန်ရဲ့ ဟောပြောရှင်း

(မသဲ ၃.၁-၁၂; လုကာ ၃.၁-၁၈; ယောဟန် ၁.၁၉-၂၈)

- 1 ဘုရားသခင်ရဲ့ သားတော်* ယေရှုခရစ်တော်ကြောန်း ဒန်းကောန်းဟာ အယ်မျိုးဖြစ်ဟယ်။
- 2 ပရောဖက်ဟေရှာယ ရေးဟူးဟူဇာဟု၊

* 1:1 ၁.၁ တချို့ မူရင်းလတ်ရေးမူလေမာ ဘုရားသခင်ရဲ့ သားတော်၊ ဆိုဇာဟာ မှေဟု။

“ဘုရားသခင်ဟု ပြောဟူးဟယ်၊

‘ငါဟာ နန်းရဲ့လမ်းဟို့ ပြင်ဆင်ဟို့တွပ် ငါ့ရဲ့တမန်ဟို့ နန်းရှေ့မာ စေလွတ်မယ်။’

3 တောကန္တာရထဲမာ ယော့-က်ယော့-က်ဟု အော်ပြောနေဇာဟု

‘ဘုရားသခင်ရဲ့ လမ်းဟို့ ပြင်ဆင်ဟူးဂေ့!

အယ်သခင်တွပ် ပြောန့်တန်းဟူလမ်းဟို့ လောက်ဟူးဂေ့!’”

4 ယောဟန်ဟာ ပေါ်လာဘီး၊ တောကန္တာရမာ ဟောပြောဘီးန ဗတုတိဇံပေးနေဟယ်။†

“နောန်ဒရဘီး ဗတုတိဇံခဲဂေ့။ အယ်ဆိုဟာ ဘုရားသခင်ဟု နန်းနို့ရဲ့ ပြစ်လေဟို့ ခွမ်လွတ်လေ့မယ်” ဆိုဘီး ကြေညာဟယ်။

5 ယုဒပြည်ဟု လူလေန ယေရုရှလင်မြို့ရဲ့လူလေ ဂူလောင်းဟာ ယောဟန်နားဟို့ ရော့-က်လာဂေ့ဘီး သူးနို့ရဲ့ ပြစ်လေဟို့ ဝန်ခံဂေ့ဟူကြောန့် ယော်ဒန်မုလစ်မာ ယောဟန်အားဖြင့် ဗတုတိဇံခဲဂေ့ဟယ်။

6 ယောဟန်ဟာ ကုလားအုတ်ရဲ့ မွီးန လောက်ဟူးဟူဝတ်န သားရေခါးဗတ်ဟို့ ခါးမာပတ်ဟူးဘီး ကျိုင်းကောန်န တောပျားရယ်ဟို့ စားလေဟယ်။

7 သူဟာ လူလေဟို့ ကြေညာဇာဟု “ငါ့ထတ် ပိုဘီး ကီးမြတ်ဟူလူဟာ ငါ့နော့-က်ဟု ကြွလာလေ့မယ်။ ငါဟာ ငေါက်ဘီးဟာ သူ့ရဲ့ ခေနပ်ကြိုးဟို့ ဖြေဟို့ဟို့မှ ထိုက်ဟု။

8 ငါဟု နန်းနို့လေဟို့ ရေန ဗတုတိဇံပေးဟယ်။ အယ်ဘေမဲ့ သူဟု နန်းနို့ဟို့ သန်ရှင်းဟူဝိညာဉ်တော်န ဗတုတိဇံပေးလေ့မယ်။”

ယေရှုရဲ့ ဗတုတိဇံမင်္ဂလာန စောန်ဇမ်းသွီးဆောန် ခံဟူကြောန်း

(မသံ ၃.၁၃-၄.၁၁; လုကာ ၃.၂၁-၂၂; ၄.၁-၁၃)

9 အယ်ခီမာ ယေရှုဟု ဂါလိလဲပြည် နာဇရက်မြို့ဟု လာဘီးဟာ ယော်ဒန်မုလစ်မာ ယောဟန်အားဖြင့် ဗတုတိဇံခဲလေဟယ်။

10 ယေရှုဟာ ရေထဲဟုထလိုက်ဟူန ကောန်းဂန်ဘောင် ပွမ်ဟူးဘီး ဝိညာဉ်တော်ဟု ချိုးငှတ်မျိုး ကိုယ်တော်ထတ်ဟို့ ဆင်းလာနေဇာဟို့ မြင်လေဟယ်။

11 “နန်ဟာ ငါနှစ်သက်မြတ်နိုးဟူ ငါ့ရဲ့ ရှစ်ရဟူသား ဖြစ်ဟယ်” ဆိုဘီး ကောန်းဂန်ဟုနေ သံတော်ထွပ်ပေါ်လာဟယ်။

12 ဝိညာဉ်တော်ဟု ကိုယ်တော်ဟို့ တောကန္တာရထဲဟို့ ရှစ်ရှင်းပို့ဆောန်ဘီး

13 ကိုယ်တော်ဟာ တောကန္တာရထဲမာ ရစ်လေးဆယ် လောင်းလောင်း နေဘီး စာတန်ရဲ့ စောန်ဇမ်းသွီးဆောန်ရှင်းဟို့ ခံတော်မူဟယ်။ ကိုယ်တော်ဟာ သားရဲလေနတူးဒု ရှိတော်မူဘီး ကောန်းဂန်တမန်လေဟာ ကိုယ်တော်ဟို့ လောက်ကျေးဂေ့ဟယ်။

ယေရှုဟာ ငါးဖမ်းမားလေးယော့-က်ဟို့ ခေါ်ဟူကြောန်း

(မသံ ၄.၁၂-၂၂; လုကာ ၄.၁၄,၁၅; ၅.၁-၁၁)

14 ယောဟန် ထောန်ခုလခဲရဘီးန ယေရှုဟာ ဂါလိလဲပြည်ဟို့ သွားဘီး ဘုရားသခင်ရဲ့ ဒန်းကောန်းဟို့ ကြေညာလေဟယ်။

† 1:4 ၁.၄ ယောဟန်ဟာ ပေါ်လာဘီး၊ တောကန္တာရမာ ဟောပြောဘီးန ဗတုတိဇံပေးနေဟယ်။ တချို့ မူရင်းလတ်ရေးမူလမာ ဗတုတိဇံယောဟန်ဟာ ပေါ်လာဘီး တောကန္တာရထဲမာ ဟောပြောနေဟယ်။ ဆိုဘီး ပါရှိဟယ်။ 1:11 ၁.၁၁ မ ၃.၁၇; ၁၂.၁၈; မာ ၉.၇; ၉.၂၂

15 “ခီပုလဲဇောင်ဟူးဘီ ဘုရားသခင်ရဲ့ နိုင်ငံတော်ဟာ တည်ခါနီးနေဘီ! နောန်ဒရဘီးဟာ ဒန်းကောန်းဟို့ ယောင်ကြည်ဂေပါ!” ဆိုဘီး မိန့်တော်မူလေဟယ်။

16 ယေရှုဟာ ဂါလိလဲအိုင်ဘေးမာ ရှော့-က်သွားနေဒူးမာ ငါးဖမ်းမားလေဖြစ်ဟူ ရှိမုန်န သူ့ညီ အနုဒြေလေဟာ အိုင်ထဲမာ ပိုက်ကွန်ပစ်နေဇာဟို့ မြင်လေဟယ်။

17 ယေရှုဟာ “ငါ့ရှော့-က်လိုက်ဂေ။ နန်းနို့လေဟို့ လူလေဟို့ဖမ်းဟူ ငါးဖမ်းမားဖြစ်စေမယ်” ဆိုဘီး မိန့်တော်မူလေဟယ်။

18 သူးနို့လေဟာ ရှစ်ရှင်းဘဲ ပိုက်လေဟို့ ထားရစ်ဘီးန နော့-က်ဟို့ လိုက်ဂေဟယ်။

19 ကိုယ်တော်ဟာ နဲနဲဆစ်ဘီးသွားဟူ ခီမာ ဇေဗေဒဲရဲ့သား ယာကုပ်န သူ့ညီယောဟန်ဟို့ မြင်ဟူးဟယ်။ သူးနို့ဟာ လော့ထဲမာ ပိုက်ကွန်လေ ဖာနေဂေဟယ်။

20 ယေရှုဟာ သူးနို့လေဟို့ ရှစ်ရှင်းခေါ်လိုက်ဟယ်။ သူးနို့လေဟာ သူးနို့ဖ ဇေဗေဒဲဟို့ လူဗားလေနတူးဒူ လော့ထဲမာ ထားရစ်ဘီးဟာ ယေရှုရှော့-က်ဟို့ လိုက်ဟူးဂေဟယ်။

ညစ်ညူးဟူနတ် ဝမ်ပူးနေဟူ လူတယော့-က်ကြောန်း (လုကာ ၄:၃၁-၃၇)

21 ယေရှုန တမဲ့တော်လေဟာ ကပေရနောင်မြို့ဟို့ ဝမ်ဂေဘီး ဒန်းနေမာ ယေရှုဟာ ဝါလယ်ဇရပ်ထဲဟို့ ဝမ်ဟူးဘီးဟာ စဘီးသွန်သန်လေဟယ်။

22 လူလေဟာ ကိုယ်တော်ရဲ့ သွန်သန်ဇာဟို့ အံ့ဩဂေဟယ်။ ဖြားဖြစ်ကြောန်းနူးဆိုဟာ ကိုယ်တော်ဟာ သူးနို့ဟို့ ကျမ်းတတ်ဆရာလေမျိုး မှဘဲန ခွမ်အာဏာရှိဟူသူမျိုး သွန်သန်ဟူကြောန်း ဖြစ်ဟယ်။

23 အယ်ခီမာဘဲ ညစ်ညူးဟူနတ် ဝမ်ပူးနေဟူ လူတယော့-က်ဟာ ဝါလယ်ဇရပ်ထဲဟို့ ဝမ်လာဘီးဟာ အော်နေဇာဟ

24 “နာဇရက်မြို့သား ယေရှု၊ ကိုယ်တော်ဟာ ကျွန်တော့လေန ဖြားဆိုင်ဟယ်နူး။ ကျွန်တော့လေဟို့ ဖျစ်ဆီးဟို့တွပ် ရော့-က်လာဇာလော။ ကိုယ်တော်ဟာ ဖယ်သူဖြစ်ဟယ် ဆိုဇာ ကျွန်တော်သိဟယ်။ ကိုယ်တော်ဟာ ဘုရားသခင်ရဲ့ သန်ရှင်းဟူသူ ဖြစ်ဟယ်!”

25 ယေရှုဟာ အယ်နတ်ဟို့ “တိတိဟူးနေဘီး အယ်လူထဲဟာ ထွပ်ဟူးဂေ!” ဆိုဘီး ဆောင်းမလေဟယ်။

26 ညစ်ညူးဟူနတ်ဟာ အယ်လူဟို့ ရရာတိုင်း တတ်စေဘီး သံကုလယ်ဂီး အော်ဘီးဟာ ထွပ်ဟူးလေဟယ်။

27 လူလေ ဂူလောင်းဟာ အံ့ဩဟူးဂေဘီး “အယ်ဇာဟာ ဖယ်မျိုးနူး။ အယ်ဇာဟာ သွန်သန်မှု သစ်တမျိုးလော။ အယ်လူဟာ ညစ်ညူးဟူနတ်လေဟို့ ခွမ်အာဏာန မိန့်ပေးလိုက်ဇာ သူးနို့ဟာ နာခံဂေဟယ်!” ဆိုဘီး ရှင်းရှင်း မေးနေဂေဟယ်။

28 အယ်ကြောန်န ယေရှုရဲ့ ဒန်းဟာ ဂါလိလဲပြည် တခုလောင်းဟို့ ရှစ်ရှင်း ပုလန်နို့ဟူးလေဟယ်။

ယေရှုဟာ လူလေဘောင်ဂီးဟို့ ကျန်းမာစေဟူကြောန်း (မသ် ၈:၁၄-၁၇; လုကာ ၄:၃၈-၄၁)

29 ယေရှုန တမဲ့တော်လေဟာ ဝါလယ်ဇရပ်ဟုနေ ထွပ်ဟူးဘီး ရှစ်ရှင်းဘဲ၊ ယာကုပ်၊ ယောဟန်နတူးဒူး ရှိမုန်န အနုဒြေရဲ့အီဟို သွားဂေဟယ်။

30 ရှိမုန်ရဲ့ ယောကုခမဟာ ဖျားနာဘီး အိယာထတ်မာ လဲနေကြောင်းဟို ယေရှုဟို ရှစ်ရှင်း တောင်းလျှောက်လေဟယ်။

31 အယ်ကြောန့် ကိုယ်တော်ဟာ အယ်မီးမနားဟို သွားဘီးဟာ သူ့ရဲ့လတ်ဟို ကိုင်ဘီး ဆွဲဒန်လိုက်ဟယ်။ သူဟာ ဖျားနာပျော့-က်ဟူးကြောန့် သူးနို့ဟို ဧည့်ဝတ်ပြုလေဟယ်။

32 နေဝမ်ဟူးဘီး ညဉ့်ခန်းဇာရော့-က်ဟူးခီမာ လူလေဟာ ဖျားနာသူလေန နတ်ဆိုးဝမ်ပူးသူလေ ဂူလောင်းဟို ယေရှုနားဟို ခေါ်လာဂေဟယ်။

33 တမြို့လောင်းဟာ ခွဗော့-က်ဝမာ စုဝီးလာဂေဟယ်။

34 ယေရှုဟာ ရောဂါဘောင်းအောင်ရှိဟူ လူလေဘောင်ဂီးဟို ကျန်းမာစေဘီး နတ်ဆိုးဘောင်ဂီးဟို နှန်ထုဟယ်။ နတ်ဆိုးလေဟ ကိုယ်တော့ဟို သိဂေဟူကြောန့် သူးနို့ဟို စကားပြောခွမ်ပေးဟယ်။

ယေရှုဟာ ဂါလိလဲပြည်မာ ဟောပြောဟူကြောင်း

(လုကာ ၄:၄၂-၄၄)

35 မိုးလန်းခန် စောစောဂီးမာ ယေရှုဟု အိယာဟုထဘီးဟာ အီဟုထွပ်ဟူးဟယ်။ ကိုယ်တော်ဟာ မြို့ထဲဟုနေ လူမေ့သူမေ့ဘဲဟူ နေရာဟို ထွပ်ဟူးဘီးဟာ ဆုတောင်းလေဟယ်။

36 ရှိမုန်န သူ့ရဲ့ ပေါန်းဖော်လေဟာ ကိုယ်တော့ဟို လိုက်ရှာဂေဘီး

37 ကိုယ်တော့ဟို တွံဂေဟူ ခီမာ “လူတိုင်းဟာ ကိုယ်တော့ဟို လိုက်ရှာနေဂေဟယ်” ဆိုဘီး လျှော့-က်ဂေဟယ်။

38 ယေရှုဟု “နို့လေဟာ နီးနားမာရှိဟူ တခြား မြို့ဝါလေဟို သွားရမယ်။ ငါဟု သူးနို့ဟိုလည်း ဟောပြောရအူးမယ်။ ဖြားဖြစ်ကြောန့်နူးဆိုဟာ ငါဟာ အယ်တွပ်ဘဲကြွလာဟယ်” ဆိုဘီး မိန့်တော်မူလေဟယ်။

39 အယ်ကြောန့် ကိုယ်တော်ဟာ ဂါလိလဲပြည် တပြည်လောင်းဟို ကြွတော်မူဘီး ဝါလယ်ဇရပ်လေမာ ဟောပြောဘီးဟာ နတ်ဆိုးလေဟို နှန်ထုလေဟယ်။

ယေရှုဟာ လူတယော့-က်ဟို ကျန်းမာစေဟူကြောင်း

(မသဲ ၈:၁-၄; လုကာ ၅:၁၂-၁၆)

40 နူနာသယ် တယော့-က်ဟာ ယေရှုနားဟို ရော့-က်လာဟူ ခီမာ ဒူးထော့-က်ဘီးဟာ “ကိုယ်တော်လိုရှိဟယ် ဆိုဟာ ကျွန်တော့ဟို သန်ရှင်းပေးပါ”[‡] ဆိုဘီး တောင်းမန်လေဟယ်။

41 ယေရှုဟာ သနား ဖိတ်မူဟူးဘီး လတ်တော်ဟို ဆန့်ဘီးဟာ အယ်လူဟို ထိလိုက်ဟယ်။ “ငါလိုရှိဟယ်။ သန်ရှင်းစေ!” ဆိုဘီး မိန့်တော်မူလေဟယ်။

42 ရှစ်ရှင်းဘဲ နူနာရောဂါဟာ ပျော့-က်ဟူးဘီး သူဟာ သန်ရှင်းဟူးလေဟယ်။

43 ယေရှုဟာ သူ့ဟို ရှစ်ရှင်းလွတ်လိုက်ဘီး

1:39 ၁.၃၉ မ ၄:၂၃; ၉:၃၅ † 1:40 ၁.၄၀ ကျွန်တော့ဟို သန်ရှင်းပေးပါ။ အယ်ရောဂါဟာ လူတယော့-က်ဟို သန်ရှင်းဘဲအောက် လောက်ဟူးဟယ်။ ‡ 1:41 ၁.၄၁ သနား၊ တချို့ မူရင်းလတ်ရေးမူလေမာ မျစ်ဒေါသ၊ ဆိုဘီး ပါရှိဟယ်။

44 “နန်ဟာ အယ်မူဇာဟို ဖယ်သူဟိုလည်း ပြောန။ အယ်ဘေမဲ့ ယဇ်ပုရောဟိတ်နားဟို သွားဘီး ကိုယ်ဟိုပြလိုက်ပါ။ စင်ကြယ်ကြောင်းဟု လူလေရှေ့မာ သတ်သေဖြစ်ဟိုတွပ် မောရှေ ပညတ်ဟားဟိုတိုင်း ပူဇော်သကာဟို ဆစ်သပါ” ဆိုဘီး မိန့်တော်မူလေဟယ်။

45 အယ်ဘေမဲ့ အယ်လူဟု ထွပ်ဟားဘီး အယ်ဒန်းဟို အားရပါးရ ဟောပြောဘီး ပုလုံနဲ့စေလေဟယ်။ အယ်ကြောန့် ယေရှုဟု မြို့ထဲဟို ထန်းထန်ရှားရှားဟား ဝမ်နိုင်ဘဲန လူမေ့သူမေ့ဘဲဟု မြို့ပုလန်နေရာမာဘဲ နေရဟယ်။ အယ်ဘေမဲ့ နေရာတိုင်းဟုနေ လူလေဟု ကိုယ်တော်နားဟို ရော့-က်လာဂေဟယ်။

2

ယေရှုဟာ လေဖြတ်ဟူလူဟို ကျန်းမာစေဟူကြောန်း (မသံ ၉.၁-၈; လုကာ ၅.၁၇-၂၆)

1 ရစ်နဲနဲကြာဘီးန ယေရှုဟာ ကပေရနောင်မြို့ဟို ပုလန်ဝမ်ဟားဘီး၊ ကိုယ်တော်ဟာ အီမာရှိနေဟယ် ဆိုဘီး ဒန်းဟို လူလေကြားဂေဟယ်။

2 လူလေဘောင်ဂီးဟာ ရော့-က်လာဂေဟူကြောန့် ခွဗော့-က်ဝုလန်မာလည်း နေရာလွတ် မေ့ဟမ်း။ ယေရှုဟာ သူးနို့ဟို တရားစကားဟို ဟောပြောနေလေဟယ်။

3 အယ်ခီမာ လူလေးယော့-က်ဟု ရော့-က်လာဘီး လေဖြတ်နေဟူ လူတယော့-က်ဟို ယေရှုနားဟို သယ်လာဂေဟယ်။

4 အယ်ဘေမဲ့လည်း လူအောက်ဂီးကြောန့် သူးနို့ဟာ အယ်လူဟို ကိုယ်တော်နားဟို သယ်ဟိုတတ်နိုင်ဟမ်း။ အယ်ကြောန့် သူးနို့ဟာ ယေရှုရှိဟူ နေရာထတ်ဟု ခေါ်နိမ့်ဟို ပေါ့-က်ဖော့-က်လိုက်ဟယ်။ သူးနို့ဟာ လေဖြတ်နေဟူလူဟို ထမ်းစင်န လျှော့ခလဂေဟယ်။

5 ယေရှုဟာ သူးနို့လေရဲ့ ယောင်ကြည်ရှင်းဟို မြင်ဟားဟူ ခီမာ လေဖြတ်နေဟူလူဟို “ငါ့သား၊ နန်ရဲ့ ပြစ်လေဟာ ခွမ်လွတ်ဇာခံရဘီ” ဆိုဘီး မိန့်တော်မူလေဟယ်။

6 အယ်နေရာမာ ထိုင်နေဟူ ကျမ်းတတ်ဆရာ တချို့ဟု သူးနို့ရဲ့ စိထဲမာ စဉ်းစားနေဇာဟု

7 “အယ်လူဟာ ဖြားဖြစ်ကြောန့် အယ်မျိုးပြောနူး! သူဟာ ပြစ်မှားနေဇာ ဖြစ်ဟယ်! ဘုရားသခင် တပါးဒဲဘဲ ပြစ်လေဟို လွတ်ပိုင်နိုင်ဟယ်!”

8 သူးနို့ရဲ့ စိထဲမာ အယ်မျိုး စဉ်းစားနေဇာဟို ယေရှုဟာ ရှစ်ရှင်း သိဟူကြောန့် “နန်းနို့လေဟု ဖြားဖြစ်ကြောန့် အယ်ဇာလေဟို စဉ်းစားနေဂေနူး။

9 လေဖြတ်နေဟူ လူဟို ‘နန်ရဲ့ ပြစ်ဟို လွတ်ဟားဘီ’ အယ်မျိုးမူဘဲနေဟာ ‘နန်ထလိုက်၊ နန်ထမ်းစင်ဟို ထမ်းဘီးသွားလိုက်’ ဆိုဘီး ဖယ်စကားဟု ပိုဘီး ပြောဟိုလွယ်နူး။

10 အယ်ကြောန့် လူရဲ့သားဟာ မုလေဂီးထတ်မာ ပြစ်လေလွတ်ဟို ခွမ်အာဏာရှိဟယ် ဆိုဇာ နန်းနို့လေဟို ငါသတ်သေထူပြမယ်။” အယ်ကြောန့် ကိုယ်တော်ဟု လတ်ခေသေနေဟူ လူဟို

11 “နန်ဟို ငါပြောမယ်။ ထဒန်။ နန်ရဲ့ ထမ်းစင်ဟို ကော့-က်ဘီးဟာ အီဟို ပုလန်ဟားလိုက်!” ဆိုဘီး ပြောလေဟယ်။

12 လူလေ ဂူလောင်းဟာ စောန့်ကေ့နေဒူးမာ အယ်လူဟာ ထဘီး၊ သူရဲ့ ထမ်းစင်ဟို ယူဘီးဟာ ထွပ်ဟားလေဟယ်။ သူးနို့လေ ဂူလောင်းဟာ ရရာတိုင်း အံ့ဩဟားဘီးဟာ ဘုရားသခင်ဟို ချီးမွမ်းဂေဘီး “နို့လေဟာ အယ်မျိုးဇာဟို လောင်းဝမြင်ဖူးဟု!” ဆိုဘီး ပြောဂေဟယ်။

ယေရှုဟာ လေဝိဟို ခေါ်ဟူကြောန်း
(မသံ ၉.၉-၁၃; လုကာ ၅.၂၇-၃၂)

13 ယေရှုဟာ နှော့-က်တခါ ဂါလိလဲအိုင်နားဟို ပုလန်ဟားလေဟယ်။ လူအောက်ဂီးဟု ကိုယ်တော်နားဟို လာဂေဟူကြောန်း ကိုယ်တော်ဟာ သူးနို့ဟို စဘီးဟာ သွန်သန်လေဟယ်။

14 ကိုယ်တော်ဟာ ဆစ်ဘီး ရှော့-က်သွားဟူ ခီမာ အာလဖဲရဲသား၊ ခွန်ခံလေဝိဟာ သူရဲ ရောင်းမာ ထိုင်နေဇာဟို မြင်ဟားလေဟယ်။ ယေရှုဟာ “ငါ့နှော့-က်ဟို လိုက်ပါ” ဆိုဘီး မိန့်တော်မူလေဟယ်။ လေဝိဟာ ထဘီး ကိုယ်တော်နှော့-က်ဟို လိုက်ဟားဟယ်။

15 အယ်ဘီးန ယေရှုဟာ လေဝိရဲအီမာ * ညဉ့်ခန်းဇာ စားနေဂေဟယ်။ ခွန်ကော့-က်မားလေန ပြစ်သားလေ ဘောင်ဂီးဟာ ယေရှုနှော့-က်ဟို လိုက်လာဂေဘီး သူးနို့ထဲဟု တချို့ဟာ ကိုယ်တော်န တမဲ့တော်လေနတူးဒု စားသော့-က်ဂေဟယ်။

16 ယေရှုဟာ ခွန်ကော့-က်မားလေ၊ ပြစ်သားလေနတူးဒု စားသော့-က်နေဇာဟို ဖာရိရဲလေ၊ ကျမ်းတတ်ဆရာလေဟာ မြင်ဟားဘီး “ဖြားဖြစ်ကြောန်း သူဟု အယ်လူလေန စားသော့-က်နေရနူး” ဆိုဘီး တမဲ့တော်လေဟို မေးဂေဟယ်။

17 ယေရှုဟာ ကြားဟားဘီး သူးနို့ဟို “ကျန်းမာဟူ လူလေဟု ဆရာဝန်ဟို လိုဂေဟု၊ ဖျားနေဟူ လူလေဘဲ လိုရှင်ဟယ်။ ငါဟာ ဖြောန်မတ်ဟူ လူလေဟို ခေါ်ဟိုလာဇာမူဟု။ ပြစ်သားလေဟို ခေါ်ဟိုလာဟယ်” ဆိုဘီး မိန့်တော်မူလေဟယ်။

စာရှောန်ဇာန ဆိုင်ဟူမေးခွန်း

(မသံ ၉.၁၄-၁၇; လုကာ ၅.၃၃-၃၉)

18 တနေ့မာ ဗတုတိဇိယောဟန်ရဲ တမဲ့တော်လေန ဖာရိရဲလေဟု စာရှောန်နေဂေဟယ်။ လူတချို့ဟု ယေရှုနားဟို လာဘီး “ယောဟန်ရဲ တမဲ့လေန ဖာရိရဲရဲ တမဲ့လေဟာ စာရှောန်ဂေဘီး ကိုယ်တော်ရဲ တမဲ့လေဟု ဖြားဖြစ်ကြောန်း စာရှောန်ဘဲန နေဂေနူး” ဆိုဘီး မေးလျှော့-က်ဂေဟယ်။

19 ယေရှုဟာ “အီတတ်မဲ့မာ ဒိုသားနတူးဒု ရှိနေဟူ ဧည့်သည်လေဟာ ဒိုသားနတူးဒု ရှိနေဒူးမာ စာရှောန်မယ် ဆိုဘီး မျှော်လင့်နိုင်ဘဲလော။ သူးနို့ဟာ ဒိုသားနတူးဒု ရှိနေဒူးမာ စာရှောန်နိုင်ဂေဟု။

20 အယ်ဘေမဲ ဒိုသားဟို သူးနို့နားဟုနေ ယူဆောန်ဟားဟူ ခီရော့-က်လာလေမယ်။ အယ်နေမာ သူးနို့ဟု စာရှောန်ဂေလေမယ်။

21 “ဖယ်သူလည်း အန်းဂီဟောန်းဟို ပိစသစ်နဖာလေ့ မှေဟု။ ဖြားဖြစ်ကြောန်းဆိုဟာ ဖာဟားဟူ ပိစသစ်ဟု အန်းဂီဟောန်းဟို စုဖုလဲဘီးဟာ ပိုဆိုဟားလေမယ်။

22 အယ်မျိုးဘဲ ဝိုင်သစ်ဟို သားရေဖူး ဟောန်းထဲမာထဲလေ့ မှေဟု။ ထဲမယ် ဆိုဟာ ဝိုင်သစ်ဟု သားရေဖူးဟောန်းဟို ပေါ့-က်ပုလဲစေဘီး ဝိုင်န သားရေဖူး နှေ့ခုလောင်းဟာ ပျစ်စီးဟားလေမယ်။ အယ်မျိုးလောက်မယ်စား ဝိုင်သစ်ဟို သားရေဖူးသစ်ထဲမာ ထဲရမယ်” ဆိုဘီး မိန့်တော်မူလေဟယ်။

ဒန်းနေန ဆိုင်ဟူ မေးခွန်း

(မသံ ၁၂.၁-၈; လုကာ ၆.၁-၅)

23 ဒန်းနေမာ ယေရှုဟာ ဂျောင်စဗားလယ်ဂွမ်လေဟို ဖြတ်ရှော့-က်နေလေဟယ်။ ကိုယ်တော်ရဲ တမဲ့တော်လေနတူးဒု သွားနေဟူ ခီမာ သူးနို့ဟာ စဘီးဟာ ဂျောင်စဗားနဲလေဟို ဆွတ်ဂေဟယ်။

* 2:15 ၂.၁၅ လေဝိရဲအီမာ၊ အယ်မျိုးမူဘဲနေဟာ သူ့အီ၊ (ယေရှုရဲ) အီ။

24 ဖာရိရှဲလေဟု “ဒန်းနေ့မှာ လောက်အပ်ဘဲဟူ ဇာဟို ကိုယ်တော်ရဲ့ တမဲ့တော်လေဟု
ဖြားဖြစ်ကြောန့် လောက်ဂေ့နူး” ဆိုဘီး ယေရှုဟို မေးဂေ့ဟယ်။

25 ယေရှုဟု “ဒါဝိဒ်ဟု စားဟို တခုခု လိုအပ်လာဟူ ခီမာ သူဟာ ဖယ်မျိုးလောက်ဟားဇာဟို နန်းနို့
လောင်းဝ ဖတ်ဖူးဂေ့ဟလော။ သူန သူရဲ့ လူလေဟာ ဗိုက်ဆာလာဟူကြောန့်

26 သူဟာ ဘုရားသခင်ရဲ့ အိတော်ထဲဟို ဝမ်ဟားဘီး ဘုရားသခင်ဟို ဆစ်ကပ်ဟားဟူ မုဟို
စားဂေ့ဟယ်။ အယ်ဇာဟာ ယဇ်ပုရောဟိတ်မန်း အဗျာသာလတ်ထတ်မာ ဖြစ်ပျစ်ဟားဟယ်။
နို့လေရဲ့ ပညတ်တရား တိုင်းဆိုဟာ အယ်မုဟို ယဇ်ပုရောဟိတ်လေဘွဲ စားခွဲရိုဟယ်။ အယ်ဘေမဲ့
ဒါဝိဒ်ဟာ အယ်မုဟို စားဘီးဟာ သူရဲ့ လူလေဟိုလည်း ပေးလေဟယ်” ဆိုဘီး မိန့်တော်မူလေဟယ်။

27 အယ်ဘီးန ယေရှုဟာ “ဒန်းနေ့ဟာ လူလေတွပ်ဘွဲ ဖြစ်ဟယ်။ လူဟာ ဒန်းနေ့တွပ်ဖြစ်ဇာ မှဟု။

28 အယ်ကြောန့် လူရဲ့သားဟာ ဒန်းနေ့ရဲ့ သခင်ဖြစ်ဟယ်” ဆိုဘီး သူးနို့လေဟို
မိန့်တော်မူလေဟယ်။

3

လတ်တဖတ်သေနေဟူ လူကြောန့် (မသံ ၁၂.၉-၁၄; လုကာ ၆.၆-၁၁)

1 ယေရှုဟာ ဝါလယ်ဇရပ်ထဲဟို ပုလန်ဝမ်ဟားဘီးဟာ အယ်နေရာမာ လတ်တဖတ်သေနေဟူ
လူတယော့-က်ရိုနေဟယ်။

2 လူလေဟာ ယေရှုဟို စွတ်စွဲဟိုတွပ် အယ်လူဟို ဒန်းနေ့မာ နာပျော့-က်စေမယ်၊ ပျော့-က်စေဟု
ဆိုဇာဟို နီးကပ် စောန့်ကေ့နေဂေ့ဟယ်။

3 ယေရှုဟာ အယ်လူဟို “လူလေ ဂူလောင်းရှေ့မာ ထဒန်လိုက်” ဆိုဘီး မိန့်တော်မူလေဟယ်။

4 အယ်ဘီးန ယေရှုဟာ “နို့လေရဲ့ ပညတ်တော်ဟု ဒန်းနေ့မာ ကောန်းဇာလောက်ဟိုလော။
ဆိုးဇာလောက်အပ်ဘွဲလော။ လူသတ်ဟို ကယ်အပ်ဘွဲလော။ သတ်အပ်ဘွဲလော” ဆိုဘီး သူးနို့ဟို
မေးတော်မူလေဟယ်။ အယ်ဘေမဲ့ သူးနို့ဟာ တိတိဟားဘွဲ နေဂေ့ဟယ်။

5 ယေရှုဟာ ဒေါသထွပ်ဘီးဟာ သူးနို့လေဟို လှည့်ပတ်ကေ့ဘီး သူးနို့ရဲ့
စိနှလောင်းမာကြောဟူကြောန့် ရရာတိုင်း ဝမ်းနဲဘီး လတ်သေနေလူဟို “နန်လတ်ဟို ဆန်လိုက်”
ဆိုဘီး မိန့်တော်မူလေဟယ်။ သူဟုလည်း လတ်ဟို ဆန်လိုက်ဟူ ခီမာ သူလတ်ဟာ ကောန်းတိုင်း
ပုလန်ဖြစ်ဟားလေဟယ်။

6 ဖာရိရှဲလေဟာ ဝါလယ်ဇရပ်ဟု ထွပ်ဟားဂေ့ဘီး ယေရှုဟိုသတ်ဟို နည်းလမ်းလေဟို
ဟေရဒ်ဖွဲ့ဝမ်လေန ရှစ်ရှင်းဘွဲ တိုင်ဗန်ဂေ့ဟယ်။

အိုင်နားမာရိုဟူ လူအောက်ဂီးကြောန့်

7 ယေရှုဟာ တမဲ့တော်လေနတူးဒူ ဂါလိလဲအိုင် ယုဒပြည်ဟို သွားလေဟယ်။ အယ်ဘီးန
လူအောက်ဂီးဟာ ကိုယ်တော်နေ့-က်ဟို လိုက်ဂေ့ဟယ်။ သူးနို့လေဟု ဂါလိလဲပြည်၊ ယုဒပြည်၊

8 ယေရုရှလင်မြို့၊ ကုကဒုမဲပြည်၊ ယော်ဒန်မှလစ်ရဲ့ ဟိုဖတ်ကမ်း၊ တုရုနဒီဒန်မြို့
နီးနားရပ်ဝါလေဟု လူလေဟာ ယေရှုလောက်ဟားဟူ မှရာလေဟို ကြားဟူ ခီမာ သူးနို့ဟာ
ကိုယ်တော်နားဟို လာဂေ့ဟယ်။

9 လူအောက်ဟာ ရရာတိုင်းကီးဟူကြောန့် ယေရှုဟု သူ့ဟိုလူလေ တိုက်မိဘဲနေအောက် လှေတစီးဟို သူ့တွပ်ဆင်သင့်လောက်ဟားဟို တဖွဲတော်လေဟို မိန့်မှာဟားဟယ်။

10 ကိုယ်တော်ဟာ လူနာဘောင်ဂီးဟို ကျန်းမာစေပီးဘီ ဖြစ်ဟူကြောန့်၊ ရောဂါရှိနေဟူ လူလေဟု ကိုယ်တော်ဟို ထိရဟိုတွပ် တိုးဝမ်လာဂေဟယ်။

11 ညစ်ညူးဟူ နတ်လေဟု ကိုယ်တော်ဟို မြင်ဟူ ခီမာ ကိုယ်တော်ရှေ့မာ ပျပ်ဝပ်ဘီးဟာ “ကိုယ်တော်ဟာ ဘုရားသခင်ရဲ့ သားတော်ဖြစ်ဟယ်!” ဆိုဘီး အော်ဟစ်ဂေဟယ်။

12 ယေရှုဟု သူဖယ်သူ ဖြစ်ဟယ် ဆိုဇာ ပြောဘဲနေဟိုတွပ် ညစ်ညူးဟူ နတ်လေဟို မိန့်ပေးလေဟယ်။

ယေရှုဟာ တမန်တော် ဆယ့်နှေ့ပါးဟို ဝီးကော့-က်ဟူကြောန့် (မသဲ ၁၀.၁-၄; လုကာ ၆.၁၂-၁၆)

13 အယ်ဘီးန ယေရှုဟာ တောန်ထတ်ဟို ကြွဟားဘီး လိုရှင်ဟူ လူလေဟို ခေါ်လိုက်လေဟယ်။ သူးနိုဟာ ကိုယ်တော်နားဟို လာဂေဟယ်။

14 ကိုယ်တော်ဟု ဆယ့်နှေ့ပါးဟို ဝီးလိုက်ဘီး တမန်တော်လေ ဆိုဘီး ခေါ်လေဟယ်။ ကိုယ်တော်ဟု “နန်းနိုလေဟို ငါနတူးဒူရှိဟိုတွပ် ဝီးကော့-က်ဟားဟယ်။ နန်းနိုလေဟို ကြေညာဟိုတွပ်လည်း ငါလွတ်မယ်။

15 နတ်ဆိုးလေဟို နှန်ထုနိုင်ဟူ ခွမ်အာဏာဟိုလည်း ငါပေးမယ်” ဆိုဘီး မိန့်တော်မူလေဟယ်။

16 ကိုယ်တော် ဝီးကော့-က်ဟားဟူ ဆယ့်နှေ့ပါးဟု ပေတရု ဆိုဘီး ယေရှုဟု နာမယ်ပေးဟားဟူ ရှိမုန်၊

17 ဇေဗဒဲရဲ့ သားနှေ့ယော့က်ဖြစ်ဟူ ယာကုပ်နု သူ့ညီယောဟန် (မိုးကြိုးရဲ့ သားလေ ဆိုဘီး မိပါယ်ရှိဟူ ဗောနေရဂတ် ဆိုဘီး ယေရှုဟု နာမယ်ပေးဟားဟယ်)၊

18 အနုဒြေ၊ ဖိလိပုပု၊ ဗာသောလမဲ၊ မသဲ၊ သောမ၊ အာလဖဲရဲ့သား ယာကုပ်၊ သဒုဒဲ၊ မျိုးရှစ်စိ အားထတ်သန်ဟူ ရှိမုန်နု၊

19 ယေရှုဟို သစ်စာဖော့-က်ဟူ ယုဒရှုကာရုတ် ဖြစ်ဟယ်။

ယေရှုနု ဗေလဇေဗုလကြောန့် (မသဲ ၁၂.၂၂-၃၂; လုကာ ၁၁.၁၄-၂၃; ၁၂.၁၀)

20 အယ်ဘီးန ယေရှုဟု အီဟို ပုလန်ဟားဟယ်။ လူအောက်ဂီးဟာ ပုလန်ဘီးဟာ စုလာဂေဟူကြောန့် ယေရှုနု တဖွဲတော်လေဟု စာစားဟိုခီ မေ့ဟုမ်း။

21 လူလေဟု “ကိုယ်တော်ဟာ စိဖော့-က်ပုလန်ဟားဘီ” ဆိုဘီး ပြောနေဂေဟူကြောန့် ကိုယ်တော်ရဲ့ မိသားစုဟာ အယ်ကြောန့်ဟို ကြားဟူ ခီမာ သူးနိုဟာ ကိုယ်တော်ဟို ထီးသီးဟိုတွပ် လိုက်လာဂေဟယ်။

22 ယေရှုရှလင်မြို့ဟုနေ ရော့-က်လာဟူ ကျမ်းတတ်ဆရာလေ တချို့ဟု “ကိုယ်တော်ဟာ ဗေလဇေဗုလနတ် ပူးနေဟယ်! နတ်ဆိုးမန်းဟု ပေးဟားဟူ တဂိုးအားဖြင့် နတ်ဆိုးလေဟို နှန်ထုဟယ်” ဆိုဘီး ပြောဂေဟယ်။

23 အယ်ကြောန့် ယေရှုဟာ သူးနို့လေဟို ခေါ်ဘီးဟာ ဥပမာဆောန်ဘီး ပြောလိုက်ဇာဟု “စာတန်ဟု စာတန်ဟို ဖယ်မျိုး နှန်ထုနိုင်ဟိုနူး။

24 နိုင်ငံတနိုင်ငံဟာ အောက်စု တစုနတစု တိုက်ခိုက်ဘီး ကွဲပြားနေမယ် ဆိုဟာ အယ်နိုင်ငံဟာ ဖယ်မျိုးလည်း ရပ်တည်နိုင်ဟို မှဟု။

25 အီသူအီသားလေဟာလည်း အောက်စု တစုနတစု တိုက်ခိုက်ဘီး ကွဲပြားနေမယ် ဆိုဟာ အယ်မိသားစုဟာ ဖယ်မျိုးလည်း ရပ်တည်နိုင်ဟို မှဟု။

26 အယ်မျိုးဘဲ စာတန်ရဲ့ နိုင်ငံဟာ အောက်စုလေ ကွဲပြားနေမယ် ဆိုဟာ အယ်နိုင်ငံဟာ ရပ်တည်နိုင်ဘဲန ပျစ်စီးဟားလေ့မယ်။

27 “ခွန်အားကီးဟူ လူဟို ရင်ဦးဆောင်း တောက်ဘဲန ဖယ်သူလည်း ခွန်အားကီးဟူ လူရဲ့ အီဟို ဝမ်ဘီးဟာ သူ့အောက်စာလေဟို လုယူနိုင်ဟို မှဟု။ သူဟို တောက်ဘီးမှဘဲ သူရဲ့ အီဟို လုယူနိုင်မယ်။

28 “နန်းနို့ဟို ငါ မှန်တိုင်းပြောမယ်၊ လူလေဟာ သူးနို့ရဲ့ ပြစ်ရှိမျှ* န ဘုရားသခင်ဟို စော်ကားပြောဆိုဇာလေ အားလောင်းတွပ် ခွမ်လွတ်ခံရမယ်။

29 အယ်ဘေမဲ့ ဖယ်သူဘဲဖြစ်ဖြစ် သန်ရှင်းဟူဝိညာဉ်တော်ဟို ပြစ်မှားဘီး ပြောဆိုမယ် ဆိုဟာ လောင်းဝ ပြစ်လွတ်လေ့မယ် မှဟု။ ဖြားဖြစ်ကြောန့်နူးဆိုဟာ သူဟာ ထာဝရပြစ်ဟို ကျူးလွန်ဟူကြောန့် ဖြစ်ဟယ်။”

30 ယေရှု အယ်မျိုး ပြောလိုက်ဇာဟာ လူတချို့ဟု “ကိုယ်တော်ထဲမာ ညစ်ညူးဟူ နတ်ရှိနေဟယ်” ဆိုဘီး ပြောနေဂေဟူကြောန့် ဖြစ်ဟယ်။

ယေရှုရဲ့ မိန ညီလေကြောန့် (မသဲ ၁၂.၄၆-၅၀; လုကာ ၈.၁၉-၂၁)

31 ယေရှုရဲ့ မိန ညီလေဟာ ရော့-က်လာဂေဟယ်။ သူးနို့ဟာ အီပုလန်မာ ရပ်နေဘီးဟာ ကိုယ်တော်ဟို ခေါ်ဟိုတွပ် ယော့-က်ယော့-က်ဟို စေလွတ်လေဟယ်။

32 လူအောက်ဂီးဟု ယေရှုရဲ့ ဘေးပတ်ပတ်လည်မာ ထိုင်နေဂေဟယ်။ သူးနို့ဟု “ကိုယ်တော်ရဲ့ မိ၊ ညီလေန ညီမလေဟု ပုလန်မာရှိဟယ်။ သူးနို့ဟာ ကိုယ်တော်ဟို တွဲရှင်နေဂေဟယ်” ဆိုဘီး ကိုယ်တော်ဟို လျှော့-က်ဂေလေဟယ်။

33 ယေရှုဟု “ငါ့မိဟု ဖယ်သူနူး။ ငါ့ညီကိုလေဟု ဖယ်သူနူး” ဆိုဘီး ပုလန်ဘီး မိန့်တော်မူလေဟယ်။

34 ကိုယ်တော်ဟာ သူ့ပတ်ပတ်လည်မာ ထိုင်နေဟူ လူလေဟို ကေ့ဘီးဟာ “အယ်လူလေဟာ ငါ့မိ၊ ငါ့ညီ၊ ငါ့ညီမ ဖြစ်ဟယ်!

35 ဘုရားသခင်ရဲ့ လိုတော်ဟို ဆောန်ဟူလူဟာ ငါ့ညီ၊ ငါ့ညီမန ငါ့မိဘဲ ဖြစ်ဟယ်” ဆိုဘီး မိန့်တော်မူလေဟယ်။

* 3:28 ၃.၂၈ သူးနို့ရဲ့ ပြစ်ရှိမျှ၊ အယ်မျိုးမှဘဲနေဟာ ကောင်းဘဲပြောနေဇာဟာ ဘုရားသခင်ဟို လွန်ကျူးဘီး ပြောဇာဖြစ်ဟယ်။ 3:29 ၃.၂၉ လု ၁၂.၁၀

4

ပျိုးစေ့ကြဲမားရဲ့ ပေါင်ဥပမာ

(မသံ ၁၃.၁-၉; လုကာ ၈.၄-၈)

1 နေ့-က်တခါ ယေရှုဟု ဂါလိလဲအိုင်ဘေးမှာ စဘီးဟာ သွန်သန်လေဟယ်။ ရရာတိုင်းများဟူ လူအောက်ဂီးဟာ ကိုယ်တော်နားမှာ စုလာဂေဟူကြောန့် ကိုယ်တော်ဟာ အိုင်ထဲမှာရှိဟူ လှေတစင်းထတ်မှာ တတ်ထိုင်လိုက်ဟယ်။ လှေဟာ ရေပုလန်မှာ ရှိနေဟူကြောန့် လူအောက်ဂီးဟု ကမ်းခြေရေစပ်မှာ ရှိနေဂေဟယ်။

2 ကိုယ်တော်ဟု ပေါင်ဥပမာဆော်ဘီးဟာ ကြောန်းရာလေဘောင်ဂီးဟို သွန်သန်ဘီး ပြောနေဇဟု။

3 “နားထောန်ဂေ့! ပျိုးစေ့ကြဲမား တယော့-က်ဟာ ပျိုးစေ့ကြဲဟို ထွပ်ဟားလေဟယ်။

4 ပျိုးစေ့ကြဲလိုက်ဟူ ခီမာ တချို့ စေ့လေဟု လမ်းမာကုလဘီး ငှတ်လေဟာ လာကော့-က်စားလေဟယ်။

5 တချို့ စေ့လေဟု မုလေဆီလွှာနဲဘီး ကုလော့-က်ခဲများဟူ နေရာမာကုလလေဟယ်။ ပျိုးစေ့လေဟာ မုလေသားနဲဟူကြောန့် မြန်းမြန်းဟား ပန်ပေါ့-က်လာဟယ်။

6 အယ်ဘေမဲ့ နေပူဟူ ခီမာ ပြစ်စွဲဘဲကြောန့် ညှိုးဘီးဟာ ခြော့-က်ဟားလေဟယ်။

7 တချို့ ပျိုးစေ့လေဟု ဆူးချောင်ထဲမှာ ကုလဟားဘီး ဆူးဗန်လေဟု ကီးလာဘီးဟာ ပန်လေဟို အောက်လိုက်ဟူကြောန့် သီးလေဟု သီးနိုင်ဟုမ်း။

8 တချို့ စေ့လေဟု ကောန်းဟူမုလေမာ ကုလဟူကြောန့် ပန်လေပေါ့-က်လာဘီး ကီးလာဘီးဟာ သီးနံလေဟာ တချို့ဟု ဆသောင်းဆယ်၊ တချို့ဟု ဆခြော့-က်ဆယ်၊ တချို့ဟု ဆတရာသီးလေဟယ်” ဆိုဘီး မိန့်တော်မူလေဟယ်။

9 အယ်ဘီးန ယေရှုဟု “နန်းနို့မာ နားရှိဟယ် ဆိုဟာ ကြားဂေ့!” ဆိုဘီး မိန့်တော်မူလေဟယ်။

ပေါင်ဥပမာလေရဲ့ ရည်ရွယ်ချစ်

(မသံ ၁၃.၁၀-၁၇; လုကာ ၈.၉-၁၀)

10 ယေရှုတယော့-က်ဒဲဘဲ ရှိဟူ ခီမာ တမဲ့တော် ဆယ့်နှေ့ပါးနတူးဒု လိုက်လာဟူလူလေဟု ပေါင်ဥပမာရဲ့ ဓိပါယ်ဟို မေးဂေဟယ်။

11 ယေရှုဟု “နန်းနို့လေဟု ဘုရားသခင်ရဲ့ နိုင်ငံတော်နဆိုင်ဟူ နတ်နဲဟူ ကြောန်းရာလေဟို သိခွမ်ရှိဟယ်။ အယ်ဘေမဲ့ ပုလန်လူလေတွပ် ကြောန်းရာလေဟို ပေါင်ဥပမာလေနဘဲ ဖော်ပြဂေဟယ်”

12 ဖြားဖြစ်ကြောန်းနူးဆိုဟာ

“သူးနို့လေဟု မြင်းမြင်ဟီးန မြင်ဟု။

သူးနို့လေဟာ နားလည်းလည်ဟီးန နားလည်ဂေဟု။

သူးနို့ဟာ တကယ်မြင်ဘီးဟာ နားလည်ဟားမယ် ဆိုဟာ သူးနို့ဟာ ဘုရားသခင်ဖတ်ဟို လှည့်ဟားဟူကြောန့်

ကိုယ်တော်ဟု သူးနို့ဟို ခွမ်လွတ်လေ့မယ်” ဆိုဘီး မိန့်တော်မူလေဟယ်။

မျိုးစေ့ကြဲမားရဲ့ ပေါင်ဥပမာဟို ရှင်းပြဟူကြောန်း
(မသံ ၁၃.၁၈-၂၃; လုကာ ၈.၁၁-၁၅)

13 ယေရှုဟု “နန်းနို့ဟု အယ်ပေါင်ဥပမာဟို နားလည်ဟုလော။ အယ်ဆိုဟု တခြားပေါင်ဥပမာလေဟို ဖယ်မျိုး နားလည်နိုင်ဟိုနူး။

14 မျိုးစေ့ကြဲမားဟု ဘုရားသခင်ရဲ့ စကားတော်ဟို ကြဲလေဟယ်။

15 လူတချို့ဟု လမ်းထတ်မာကုလဟူ မျိုးစေ့တူဘီး သူးနို့ဟု တရားစကားဟို ကြားဟူ ခီမာ စာတန်ဟု လာဘီးဟု အယ်မူတရားစကားဟို နှုယူလေဟယ်။

16 တချို့ လူလေဟု ကုလော-က်ခဲပေါဟူ မုလေမာကုလဟူ မျိုးစေ့တူဟယ်။ သူးနို့လေဟု တရားစကားဟို ကြားဟူ ခီမာ သူးနို့ဟု ဝန်းသာအားရ လတ်ခံဂေဟယ်။

17 အယ်ဘေမဲ့ တရားစကားဟု သူးနို့ထဲမာ ပြစ်စွဲဘဲန ရှစ်ဟုားဘဲ ခံလေဟယ်။ အယ်မူတရားစကားကြောန်း ဒေါက်ခန နှိစစ်ညှဉ်းဆဲဇာလေ တိုရဟူ ခီမာ သူးနို့လေဟု ရှစ်ရှင်းဘဲ ဖော့-က်ပုလန်ဟုားဂေဟယ်။

18 တခြားလူလေဟု ဆူးချောင်မာကုလဟူ မျိုးစေ့တူဟယ်။ သူးနို့လေဟု တရားစကားဟို ကြားရဟယ်။

19 အယ်ဘေမဲ့ ဘဝရဲ့ စိုးရိမ်ရှင်းလေ၊ စည်းဇိမ်အောက်စာရဲ့ လှည့်ဇားရှင်းလေန တခြားတပ်မတ်ရှင်းလေ ဝမ်လာဘီး အယ်မူတရားစကားဟို လွမ်းမိုးလိုက်ဟူကြောန်း တရားစကားဟု ဖယ်မျိုးလည်း သီးဟို သီးနိုင်ဟုမ်း။

20 တချို့ လူလေဟု ကောန်းဟူမုလေမာကုလဟူ မျိုးစေ့တူဟယ်။ သူးနို့ဟု တရားစကားဟို ကြားဘီး လတ်ခံဟူကြောန်း တချို့ဟု ဆသောင်းဆယ်၊ တချို့ဟု ဆခြေ့-က်ဆယ်၊ တချို့ဟု ဆတရာ သီးသီးလာဟယ်” ဆိုဘီး ပြောလေဟယ်။

တောန်းအော့-က်မာရိုဟူ မီးအီကြောန်း
(လုကာ ၈.၁၆-၁၈)

21 ယေရှုဟု “ဖယ်လူဟု ဆီမီးအီဟို ယူလာဘီးဟု တောန်းအော့-က်မာ ထားဟုားမယ်နူး။ ကဒန်အော့-က်မာ ထားဟုားမယ်နူး။ အယ်မျိုးထားမယ့်စား အယ်ဇာဟို ဆီမီးခေါင်ထတ်မာ ထားဟုားရမယ် မူဟုလော။

22 ဝှပ်ဟုားဟူဇာလေ ဂူလောင်း ပေါ်လာလေ့မယ်။ ဖောင်းဟုားဟူဇာလေ ဂူလောင်းဟုာလည်း ပွမ်လာလေ့မယ်။

23 နန်းနို့မာ နားရိုဟယ် ဆိုဟုာ ကြားဂေ့!” ဆိုဘီး သူးနို့ဟို မိန့်တော်မူလေဟယ်။

24 အယ်ခီမာ ယေရှုဟု “နန်းနို့ ကြားရဇာလေဟို ဂရုစိုက်ဘီးဟုာ နားထောန်ဂေ့! နန်းနို့ဟုာ သူများလေဟို ပေးဟူ ပမာဏတိုင်း ဘုရားသခင်ဟု နန်းနို့ဟို ပေးလေ့မယ်။ ပိုဘီး ဟုာ ပေးလေ့မယ်။

25 ရိုဟူလူဟို ထပ်ပေးဘီး သူ့ဟို ကြွယ်ဝစေလေ့မယ်။ မှော့ဘဲဟူ လူနားဟု ရိုဟူမျှဟို နှုလေ့မယ်” ဆိုဘီး မိန့်တော်မူလေဟယ်။

ကီးလာဟူ မျိုးစေ့ရဲ့ ပေါင်ဥပမာကြောန်း

26 ယေရှုဟု ဆစ်ဘီးဟာပြောဇဟု “ဘုရားသခင်ရဲ့ နိုင်ငံတော်ဟာ သူ့ရဲ့လယ်ထဲမှာ မျိုးစေ့ကြဲဟူ လူတယော့-က်နတူဟယ်။

27 သူဟု ညဇီမာ အိလိုက်၊ နေ့ခီမာ နိုးနေဒူးမာ၊ မျိုးစေ့လေ ဂူလောင်းဟာ ပန်ပေါ့-က်လာဘီး ကီးလာဟယ်။ အယ်ဘေမဲ့ အယ်ဇာ ဖယ်မျိုးဖြစ်လာဟယ် ဆိုဇဟို အယ်လူဟာ သိဟု။

28 မုလေဂီးဟု သူလိုလို ပန်လေဟို ကီးစေဘီး သီးသီးလာဇဟု ဦးဆောင်းမာ ညွန်ထွပ်လာဟယ်။ အယ်ဘီးန ဗားနို နော့-က်ဆောင်းမာ နှံထဲမာ အောန်ဟုဆန်။

29 ဗားနှံလေ မုညွဟူ ခီမာ ဗားရီခီ ရော့-က်လာဟူကြောန် အယ်လူဟု ဗားဟို စဘီးဟာ ဇင်နရီဟယ်” ဆိုဘီး မိန်တော်မူလေဟယ်။

မုညင်းစေ့ရဲ့ ပေါင်ဥပမာကြောန်း

(မသံ ၁၃.၃၁,၃၂,၃၄; လုကာ ၁၃.၁၈-၁၉)

30 ယေရှုဟု “ဘုရားသခင်ရဲ့ နိုင်ငံတော်ဟာ ပြားဇာနတူဟယ် ဆိုဘီး နို့လေဟု ပြောရမယ်နူး။ ဖယ်မျိုးပေါင်ဥပမာဟို သောင်းပြုဘီး အယ်ဇာဟို နို့လေဟု ရှင်းပြရဟိုနူး။

31 အယ်ဇာဟု မုညင်းစေ့တူဟယ်။ လူတယော့-က်ဟာ ကမ္ဘာမာ ငယ်ဆောင်းစေ့ဟို ယူဘီးဟာ မုလေဂီးမာ စိုက်လေဟယ်။

32 အယ်ဘေမဲ့ အယ်ပန်ဟာ ကီးလာဟူ ခီမာ သီးနှံပန်လေ ဂူလောင်းထဲမာ ကီးဆောင်းဖြစ်လာဟယ်။ ကိုင်းခတ်ကီးလေလည်း ထွပ်လာဘီး ကောန်းဂန်ဟု ငှတ်လေဟာ လာဘီး အယ်ပန်ရဲ့ရီမာ သူးနှိရဲ့သိုက်ဟို လောက်ဂေ့ဟယ်” ဆိုဘီး မိန်တော်မူလေဟယ်။

33 ယေရှုဟာ အယ်မျိုး တခြား ပေါင်ဥပမာ ဘောင်ဂီးဟို သောင်းပြုဘီး သူးနှိဟို တရားစကားဟို ဟောလေဟယ်။ အယ်လူလေ နားလည်နိုင်အောန် ပြောလေဟယ်။

34 ကိုယ်တော်ဟာ ပေါင်ဥပမာလေ သောင်းဘဲန သူးနှိဟို ဟောတော်မူဟု။ အယ်ဘေမဲ့ ကိုယ်တော်ဟာ တမဲ့တော်လေနတူးဒု သီးသန်ရီနေဟူ ခီမာ ကိုယ်တော်ဟာ ဂူလောင်းဟို သူးနှိဟို ရှင်းပြလေဟယ်။

ယေရှုဟာ လေမှောန်တိုင်းဟို ငြီးစေဟူကြောန်း

(မသံ ၈.၂၃-၂၇; လုကာ ၈.၂၂-၂၅)

35 အယ်နေ နေဒန်ဇာမာ ယေရှုဟု “အိုင်ရဲ့ ဟိုဖတ်ကမ်းဟို ကူးဂေ့ဇို” ဆိုဘီး တမဲ့တော်လေဟို မိန်တော်မူလေဟယ်။

36 အယ်ကြောန် သူးနှိဟာ လူအောက်ဂီးဟို ထားရစ်ဘီးဟာ တမဲ့တော်လေဟာ လှေထတ်မာထိုင်နေဟူ ယေရှုဟို သူးနှိနတူးဒု ခေါ်ဟားဂေ့ဟယ်။ အယ်နေရာမာ တခြားလှေလေလည်း ကိုယ်တော်နတူးဒု လိုက်ဟားဂေ့ဟယ်။

37 ရောက်တရစ် ပြင်းထန်ဟူ လေမှောန်တိုင်းကုလလာဘီး လှိုင်းလေဟာ လှေဟို စဘီးဟာ ရိုက်လေဟယ်။ အယ်ကြောန် လှေဟာ ရေနပုလဲခါနီးနီး ဖြစ်ဟားဟယ်။

38 ယေရှုဟု လှေရဲ့ပဲ့မာ ခေါန်းအောင်း အောင်းဘီး အိနေဟယ်။ တမဲ့တော်လေဟု ကိုယ်တော်ဟို နှိုးဂေ့ဘီး “ဆရာ၊ ကျွန်တော့ဟားလေ သေဟိုဖြစ်နေဂေ့ဇာဟို ကိုယ်တော် ဂရုစိုက်ဘဲနနေဟိုလော” ဆိုဘီး လျှော့-က်ဂေ့လေဟယ်။

39 ယေရှုဟု ထလာဘီးန လေနလှိုင်းဟို မိန့်မှာဟူ ခီမာ လေနလှိုင်းလည်း ငြိဟူးဘီး သာယာဟူးလေဟယ်။

40 အယ်ဘီးန ယေရှုဟု တဗွဲတော်လေဟို “ဖြားဖြစ်ကြောန့် နန်းနို့လေ ကြော-က်နေဂေ့နူး။ ခုထတ်ထိ နန်းနို့လေဟု ယောင်ကြည်ရှင်း မေ့သေးဟုလော” ဆိုဘီး မေးမြန်းလေဟယ်။

41 အယ်ဘေမဲ့ သူးနို့လေဟု ရရာတိုင်း ကြော-က်နေဂေ့ဘီး “အယ်လူဟု ဖယ်သူနူး။ လေနလှိုင်းလေတော်န့်မှ သူ့ဟို နားထောန်ဂေ့ဟယ်!” ဆိုဘီး သူးနို့ရှင်းရှင်း စဘီးဟု ပြောနေဂေ့ဟယ်။

5

ယေရှုဟု ညစ်ညူးဟူနတ်လေဟို နှန်ထုဟူကြောန်း
(မသဲ ၈.၂၈-၃၄; လုကာ ၈.၂၆-၃၉)

1 ယေရှုန တဗွဲတော်လေဟု ဂါလိလဲအိုင်ရဲ့ ဟို့ဖတ်ကမ်းမာရှိဟူ ဂါဒရဒေသဟို ရော့-က်လာဂေ့ဟယ်။

2 ယေရှုဟု လှေထဲဟု ထွပ်လာဟူ ခီမာ လူတယော့-က်ဟု သန်းခုလှိုင်းထဲဟုနေ ထွပ်လာဘီး ကိုယ်တော်ဟို တို့ဆောင်လေဟယ်။ အယ်လူဟု ညစ်ညူးဟူနတ် ဝမ်ပူးနေဘီး

3 သန်းခုလှိုင်းဂူလေ ကြားမာနေဟယ်။ ဖယ်သူလဲ သူ့ဟို တောက်နိုင်ဂေ့ဟု။ သံကြိုးနဟိုမှ ခယ်ဟူးနိုင်ဂေ့ဟု။

4 သူ့ရဲ့ ခေလေနလတ်လေဟို ခါဘီးခါ ခယ်ဖူးဂေ့ဟယ်။ အယ်ဘေမဲ့ သူဟု ခီတိုင်း သံကြိုးလေဟို ဆွဲဖြတ်ဘီး ခေရှင်းလေဟိုလည်း ဆွဲဖုလဲလေဟယ်။ သူဟု ရရာတိုင်း ခွန်အားကီးဟူကြောန့် ဖယ်သူလည်း ထီးချောက်နိုင်ဂေ့ဟု။

5 နေ့ရောညဉ့်ရော သူဟု သန်းခုလှိုင်းဂူကြားလေန တောန်ဂူးထပ်လေမာ ရှော့-က်သွားနေဘီး၊ အော်ဘီးဟု သူ့ကိုယ်သူ ထတ်ဟူကုလော့-က်တောင်းလေန လှီးဖြတ်နေဟယ်။

6 သူဟု ယေရှုဟို ဝီးဟုနေ မြင်ဟူ ခီမာ ပုလေးလာဘီးဟု ကိုယ်တော်ရဲ့ ခေတော်ရင်းမာ ပုလားပုလားပျပ်ဝပ်ဘီး

7 “မြစ်ဆောင်းဖြစ်ဟူ ဘုရားသခင်ရဲ့ သားတော်ယေရှု! ကိုယ်တော်ဟု ကျွန်တော့်န ဖြားဆိုင်ကြောန့်နူး။ ကျွန်တော့်ဟို ညဉ်းဆဲပါန ဘုရားသခင်ဟို အားကိုးဘီးဟု ကိုယ်တော်ဟို ကျွန်တော်တောန်းဗန်ဟယ်!” ဆိုဘီး သံကုလယ်ဂီးန လျော့-က်လေဟယ်။

8 သူ့အယ်မျိုးပြောဇဟု ယေရှုဟု “ညစ်ညူးဟူနတ်၊ အယ်လူထဲဟုနေ ထွပ်ဟူး!” ဆိုဘီး ပြောဟူးဟူကြောန့် ဖြစ်ဟယ်။

9 ယေရှုဟု “နန်းနို့နာမယ် ဖြားမျိုးခေါ်နူး” ဆိုဘီး မေးလိုက်ဟယ်။

အယ်လူဟု “ကျွန်တော့်လေဟု ဘောင်ဂီးဖြစ်ဟူကြောန့် ‘လေဂေါင်၊’ ‘လူအောက်ဂီး’ ဆိုဘီး ခေါ်ဂေ့ဟယ်!” ဆိုဘီး ယေရှုဟို ပုလန်ပြောလိုက်ဟယ်။

10 ညစ်ညူးဟူနတ် ပူးနေဟူသူဟု နတ်ဆိုးလေဟို အယ်နယ်ဟုနေဘီးဟု နှန်ထုဘဲနေဟိုတွပ် ယေရှုဟို တောန်းဗန်လေဟယ်။

11 အယ်ခီမာ တောန်ဂူးထတ်မာ ဝပ်အောက်ဂီးဟု စာစားနေဂေ့ဟယ်။

12 နတ်ဆိုးလေဟုလည်း “ကျွန်တော့်လေဟို အယ်ဝပ်လေထဲဟို စေလွှတ်ပေးပါ။ သူးနို့ထဲဟို ဝမ်ခွမ်ပေးပါ” ဆိုဘီး ယေရှုဟို တောန်းဗန်ဂေဟယ်။

13 ယေရှုဟု ခွမ်ပေးလိုက်ဟူကြောန့် ညစ်ညူးဟူ နတ်လေဟု ထွပ်ဟူးဘီး ဝပ်လေထဲဟို ဝမ်ဂေလေဟယ်။ ၂,၀၀၀ လော့-က်ရိုဟူ ဝပ်အောက်ဂီးဟာ အိုင်ကမ်းနားဟို ပုလေးဆင်းဟူးဘီး ရေမှလောက်ဘီးဟာ သေဟူးလေဟယ်။

14 ဝပ်ထီးမားလေဟု ထွပ်ပုလေးဟူးဘီး မြို့န တောဝါလေန့် အယ်ဒန်းဟို လိုက်ပြောဂေဟယ်။ လူလေဟာ ဖြားဇာလေ ဖြစ်ဟူးဟယ် ဆိုဇာဟို ကေဟို ထွပ်လာဂေဟယ်။

15 သူးနို့လေဟု ယေရှုနားဟို ရော့-က်လာဟူ ခီမာ သူးနို့လေဟာ လေဂေါင်နတ်ဆိုးလေ ပူးခံရဟူလူဟို တိုဟူးလေဟယ်။ အယ်လူဟာ ဝတ်ဟို ဝတ်ဟူးဘီး ပေါင်မှန်စိန် အယ်နေရာမာ ထိုင်နေဟူကြောန့် သူးနို့လေ ဂူလောင်းဟာ ကြော့-က်နေဂေဟယ်။

16 အယ်ဇာဟို မြင်ဟူးဘီးဟူ လူလေဟု နတ်ဆိုးပူးနေဟူ လူမာ ဖြားမျိုးဖြစ်ဟူးဇာန ဝပ်လေရဲ့ ကြောန်းဟို အယ်လူလေဟို ပြောပြဂေဟယ်။

17 အယ်ကြောန့် သူးနို့ဟာ သူးနို့ရဲ့ နယ်ဟုနေ ထွပ်ဟူးဟိုတွပ် ယေရှုဟို တောန်းဗန်ဂေဟယ်။

18 ယေရှုဟာ လေ့ထတ်ဟို တတ်နေဒူးမာ နတ်ဆိုးပူးဖူးဟူ လူဟု “ကျွန်တော့်ဟို ကိုယ်တော်နတူးဒု သွားခွမ်ပေးပါ!” ဆိုဘီး ကိုယ်တော့်ဟို တောန်းဗန်လေဟယ်။

19 အယ်ဘေမဲ့ ယေရှုဟု သူဟို လိုက်ခွမ်ပေးဟု။ အယ်မျိုးလိုက်ခွမ်ပေးမယ့်စား ကိုယ်တော်ဟု “နန်ရဲ့ မိသားစုနားဟို ပုလန်သွားဘီး ဘုရားသခင်ဟာ နန်တွပ် ဖယ်မျှလော့-က် လောက်ဆောန်ပေးဟူးဇာန နန်ဟို ဖယ်မျှသနားတော်မူကြောန်းဟို သူးနို့လေဟို ပြောပြပါ” ဆိုဘီး သူဟို မိန်တော်မူလေဟယ်။

20 အယ်ကြောန့် အယ်လူဟု ထွပ်ဟူးဘီး ယေရှုဟု သူတွပ် ဖြားဇာလေ လောက်ပေးဟူးဟယ် ဆိုဇာဟို ဒေကာပေါလိန်မာ စဘီးဟောပြောလေဟယ်။ အယ်ကြောန်းဟို ကြားရဟူလူလေ ဂူလောင်းဟာ အံ့ဩဂေဟယ်။

ယာက္ကရရဲ့ သမီးန ယေရှုရဲ့ ဝတ်လောင်ဟို တို့ဟူမီးမကြောန်း (မသံ ၉.၁၈-၂၆; လုကာ ၈.၄၀-၅၆)

21 ယေရှုဟု အိုင်ရဲ့ ဟိုဖတ်ကမ်းဟို လေ့န ပုလန်ကူးဟူးလေဟယ်။ အိုင်ဘေးနားမာ လူအောက်ဂီးဟာ ကိုယ်တော်ပတ်လည်မာ စုလာဂေဟယ်။

22 ယာက္ကရ နာမယ်ရိုဟူ ဝါလယ်ဇရပ်မူး တယော့-က်ဟု ရော့-က်လာဘီးဟာ ယေရှုဟို မြင်ဟူ ခီမာ သူဟာ ကိုယ်တော့်ခေရင်းမာ ဒူးထော့-က်ဘီး။

23 “ကျွန်တော့်သမီးငယ်ဟု သေခါနီး ဖြစ်နေဟယ်။ ကြွလာဘီးဟာ သူထတ်မာ ကိုယ်တော်ရဲ့ လတ်ဟို တန်တော်မူပါ။ အယ်ဆိုဟာ သူဟာ ကျန်းမာဘီး သတ်ရှင်လေ့မယ်!” ဆိုဘီး နူးညွတ် တောန်းဗန်လေဟယ်။

24 အယ်ဆိုန ယေရှုဟု သူနတူးဒု လိုက်ဟူးဟယ်။ လူလေဘောင်ဂီးဟု ယေရှုနတူးဒု လိုက်လာဟူကြောန့် သူးနို့ဟာ ဘေးပတ်ပတ်လည်ဟုနေ ကိုယ်တော့်ဟို တိုးဝေ့နေဂေဟယ်။

25 အယ်နေရာမာ ဆယ့်နှေ့နှစ် လောင်းလောင်း သွီးသွန်ရောဂါဟို ပြင်းပြင်းထန်ထန် ခံစားနေရဟူ မီးမတယော့-က်ရိုဟယ်။

26 သူဟာ ဆရာဝန်လေ ဘောင်ဂီးနလည်း ကုသဟားပီးဘီ။ သူ့ရဲ့ ကပ်လေ ဂူလောင်းလည်း ကူဟားဘေမဲ့ သတ်သာလာဟို့ နေနေသာသာ ရောဂါဟု ပိုဘီး ဆိုးလာဟယ်။

27 အယ်မီးမဟာ ယေရှုကြောန်းဟို့ ကြားဟားလေဟယ်။ အယ်ကြောန် ဝတ်ဟို့ တို့ဟို့တွပ် ကိုယ်တော်နော-က်ဟု လူအောက်ဂီးထဲဟို့ ရော-က်လာဘီး

28 “ငါဟာ ကိုယ်တော်ဝတ်ဟို့ တို့လိုက်မယ် ဆိုဟာ ငါဟာ ကျန်းမာဟားလေမယ်။” ဆိုဘီး သူ့ကိုယ်သူ ပြောနေလေဟယ်။

29 သူဟာ ကိုယ်တော်ရဲ့ ဝတ်လောင်ဟို့ တို့လေဟယ်။ တို့လိုက်ဟူန သူ့ရဲ့ သွီးသွန်နေဇာလေဟာ ရှစ်ရှင်းဘွဲ ရပ်ဟားဘီး၊ သူဟာ ရောဂါပျော့-က်ဟားဘီ ဆိုဇာဟို့ သူ့ကိုယ်ထဲမာ ခံစားရနေဟယ်။

30 ရှစ်ရှင်းဘွဲ ယေရှုဟာ သူ့ကိုယ်ဟု တဂိုးထွပ်ဟားဇာဟို့ သိဟားကြောန် လူအောက်ဂီးဖတ်ဟို့ လှည့်ဘီးဟာ “ငါ့ဝတ်ဟို့ ဖယ်သူတို့နူး” ဆိုဘီး မေးလေဟယ်။

31 တမဲ့တော်လေဟု “လူလေဟု ကိုယ်တော်ဟို့ တိုးဝေ့နေဇာဟို့ မြင်းမြင်ဟိုန၊ ‘ငါ့ဟို့ ဖယ်သူတို့ဟယ်နူး’ ဆိုဘီး ခုထိ ကိုယ်တော်ဟာ မေးနိုင်သေးဟယ်” ဆိုဘီး ပုလန်လျော့-က်လေဟယ်။

32 အယ်ဘေမဲ့ ယေရှုဟာ အယ်ဇာဟို့ ဖယ်သူလောက်ဟယ် ဆိုဇာဟို့ မြင်ဟို့တွပ် ပတ်ပတ်လည်ဟို့ ကော့နေလေဟယ်။

33 အယ်မီးမဟု သူ့မာ ဖြားမျိုးဖြစ်ဟားဇာဟို့ သိနားလည်ဟားဟယ်။ အယ်ကြောန် သူဟာ ကြော့-က်ကြော့-က်လန်လန်န ကိုယ်တော်ခေရင်းမာ ဒူးထော့-က်ဘီးဟာ မှန်တိုင်းပြောလေဟယ်။

34 ယေရှုဟု “ငါ့သမီး၊ နန်ရဲ့ ယောင်ကြည်ရှင်းဟာ နန်ဟို့ ကျန်းမာစေဘီ။ ငြိသတ်ဘီးသွားပါ။ နန်ရဲ့ ဝေဒနာဟုနေ လွတ်မြော့-က်စေ” ဆိုဘီး သူ့ဟို့ မိန့်တော်မူလေဟယ်။

35 အယ်မျိုးပြောနေဒူးမာ ဝါလယ်ဇရပ်မူးရဲ့ အီဟု တမန်တချို့ဟာ ရော့-က်လာဘီး “ကိုယ်တော်ရဲ့ သမီးဟာ သေဟားဘီ။ ဖြားဖြစ်ကြောန် ဆရာဟို့ နော့-က်ယှစ်နေသေးနူး” ဆိုဘီး သူးနို့ဟု ပြောလေဟယ်။

36 ယေရှုဟု သူးနို့ဖြားဇာဘွဲပြောပြော ဂရုစိုက်ဟု။* အယ်ဘေမဲ့ “ကြော့-က်န။ ယောင်ကြည်ပါ” ဆိုဘီး ဝါလယ်ဇရပ်မူးဟို့ ပြောလိုက်ဟယ်။

37 အယ်ဘီးန ပေတရု၊ ယာကုပ်န သူ့ညီ ယောဟန်ဟို့ဘွဲ ခေါ်ဘီးဟာ တခြားဖယ်သူဟို့လည်း လိုက်ခိုင်းဟု။

38 သူးနို့ဟာ ဝါလယ်ဇရပ်မူးရဲ့ အီဟို့ ရော့-က်ဟူ ခီမာ ယေရှုဟာ အောက်အောက်သဲသဲ ဖြစ်နေဇာလေဟို့ မြင်ဟားဘီး သူးနို့လေ ဂူလောင်းဟာ သံကုလယ်ဟီး အော်ဘီး ငိုနေဇာလေဟို့ ကြားရလေဟယ်။

39 ကိုယ်တော်ဟာ အီထဲဟို့ ဝမ်ဟားဘီး “ဖြားဖြစ်ကြောန် နန်းနို့လေဟု အယ်မျိုး အောက်အောက်သဲသဲ လောက်နေဂေ့နူး။ ဖြားဖြစ်ကြောန်နန်းနို့လေဟာ ငိုနေရဟယ်နူး။ အယ်မီးမဂန်းဟား သေနေဇာ မူဟု။ သူမဟာ အိမ့်နေဇာဖြစ်ဟယ်!” ဆိုဘီး သူးနို့ဟို့ မိန့်တော်မူလေဟယ်။

* 5:36 ၅.၃၆ ဂရုစိုက်ဟု၊ အယ်မျိုးမူဘွဲနေဟာ ရရာတိုင်း ကြားနေရဟယ်။

40 အယ်လူလေဟု ကိုယ်တော်တို့ ရယ်ဇားဂေဟုဟယ်။ အယ်ကြောန့် ကိုယ်တော်ဟု သူးနို့လေ ဂူလောင်းဟို့ ပုလန်ဟို့ ထွပ်ခိုင်းဘီးဟု မီးမဂန်းဟားရဲ့ မိဖလေန ကိုယ်တော်နတူးဒု ပါလာဟူ တမဲ့တော် သောင်းပါးဟို့ ခေါ်ဘီး မီးမဂန်းဟား ထားဟားဟူ နေရာဟို့ သွားလေဟယ်။

41 ကိုယ်တော်ဟု သူးရဲ့လတ်ဟို့ ကိုင်ဘီးဟု “တလိသ ကုမိ” ဆိုဘီး သူးဟို့ ပြောလေဟယ် “မီးမယ်၊ နန်ဟို့ ငါပြောမယ်၊ ထလိုက်!” ဆိုဘီး ခိပါယ်ရဟယ်။

42 ရှစ်ရှင်းဘွဲ သူဟု ထဘီးဟု စဘီး ပတ်ပတ်လည် လမ်းရှော-က်လေဟယ်။ (သူဟု သတ် ဆယ့်နှေ့နှစ်ရှိဟယ်။) အယ်မျိုး ဖြစ်ပျစ်ဟားဟူ ခီမာ သူးနို့လေ ဂူလောင်းဟု ရရာတိုင်း အံ့ဩဟားဂေဟယ်။

43 အယ်ဘေမဲ့ ယေရှုဟု ဖယ်သူဟို့လည်း ပြောဘဲဟို့တွပ် သူးနို့ဟို့ တင်းတင်းကျပ်ကျပ်ဟား မိန့်ပေးလိုက်ဟယ်။ အယ်ဘီးဟု “သူဟို့ စားဟို့တွပ် တခုခုပေးလိုက်ပါ” ဆိုဘီး မိန့်တော်မူလေဟယ်။

6

ယေရှုဟု နာဇရက်မြို့မာ ငြင်းပယ်ခံဟူကြောင်း

(မသံ ၁၃.၅၃-၅၈; လုကာ ၄.၁၆-၃၀)

1 ယေရှုဟု အယ်နေရာဟုနေ ထွပ်ဟားဘီးန သူးမြို့ဟို့ ပုလန်ဟားလေဟယ်။ ကိုယ်တော်ရဲ့ တမဲ့တော်လေလည်း လိုက်ဟားလေဟယ်။

2 ဒန်းနေ့မာ ကိုယ်တော်ဟု ဝါလယ်ဇရပ်မာ စဘီးဟု သွန်သန်လေဟယ်။ အယ်နေရာမာ လူလေဘောင်ဂီး ရှိနေဘီး ကိုယ်တော် သွန်သန်ဇလေဟို့ လူလေဟုကြားရခီမာ ရရာတိုင်း အံ့ဩဂေဟယ်။ “အယ်ဇလေ ဂူလောင်းဟို့ သူဟု ဖယ်နေရာဟု ရဟားနူး” ဆိုဘီး သူးနို့ဟု မေးလေဟယ်။ “သူဟို့ ပေးဟားဟူပညာဟု ဖယ်မျိုးပညာနူး။ သူဟု အယ်နိမိတ်လတ်ခဏာလေဟို့ ဖယ်မျိုးလောက်နူး။

3 သူဟု လတ်သမား မူဟုလော။ မာရိရဲ့သား၊ ယာကုပ်၊ ယောသေ၊ ယုဒန ရှိမှန်လေရဲ့နောန် မူဟုလော။ သူညီမလေဟု အယ်နားမာဘွဲ နေဂေဟယ် မူဟုလော။” အယ်ကြောန့် သူးနို့လေဟု ကိုယ်တော်တို့ ငြင်းပယ်ဂေလေဟယ်။

4 ယေရှုဟုလည်း သူးနို့ဟို့ “ပရာဖက်လေဟု သူးနို့ရဲ့ မြို့၊ သူးနို့ရဲ့ ရှေ့မျိုးလေန သူးနို့ရဲ့ အီသူအီသားလေဟု လွဲဘီး နေရာတိုင်းမာ လေးစားခံရဟယ်” ဆိုဘီး မိန့်တော်မူလေဟယ်။

5 ကိုယ်တော်ဟု အယ်မြို့မာ ကျန်းမာဘွဲဟူ လူတချို့ထတ်မာ ကိုယ်တော်ရဲ့ လတ်လေဟို့ တန်ဘီးဟု သူးနို့ဟို့ ကျန်းမာစေဇဟုလွဲဘီး ဖြာနိမိတ်လတ်ခဏာလေလည်း လောက်နိုင်ဟု။

6 ကိုယ်တော်ဟု ရရာတိုင်း အံ့ဩဟားဟယ်။ ဖြားဖြစ်ကြောန့်နူးဆိုဟု အယ်လူလေဟု ယောင်ကြည်ဘဲကြောန့် ဖြစ်ဟယ်။

ယေရှုဟု တမဲ့တော်ဆယ့်နှေ့ပါးဟို့ စေလွှတ်ဟူကြောင်း

(မသံ ၁၀.၅-၁၅; လုကာ ၉.၁-၆)

အယ်ဘီးန ယေရှုဟု အယ်နေရာဟု ဝါလေဟို့ လှည့်လည်သွားဘီးဟု လူလေဟို့ သွန်သန်လေဟယ်။

7 ကိုယ်တော်ဟု တမဲ့တော် ဆယ့်နှစ်ပါးတို့ တူးဒုခေါ်ဘီးဟု နှော့ယော့-က်စီ တွဲခိုင်းဘီး သူးနှိဟို့ စေလွှတ်လေဟယ်။ ကိုယ်တော်ဟု သူးနှိဟို့ ညစ်ညူးဟူနတ်လေဟို့ နိုင်ရဟူ ခွမ်အာဏာဟို့လည်း ပေးဘီး

8 “ခရီးတွပ် နန်းနှိတူးဒု တောန်အူးတခုဟုလွဲဘီး တခြားဇာလေ ယူဂေန။ စားဇာ၊ လွယ်အိ၊ နန်းနှိရဲ့ ခါးဗတ်လေထဲမာ ကပ်လေဟို့ ထုံဆောန်ဂေန။

9 ခေန်ပလေဟို့ စီးဂေပါ။ အယ်ဘီးဟု အန်းဂီပိုတထည်ဟို့လည်း ယူဆောန်ဂေန။”

10 ကိုယ်တော်ဟု “ဖယ်နေရာမဆို နန်းနှိလေဟို့ လတ်ခံဟူအိမာ နန်းနှိလေဟု အယ်နေရာဟု ထွပ်ခန်ထံ အယ်အိမာဘဲ တည်းနေဂေ။

11 နန်းနှိလေဟု မြို့တမြို့ဟို့ ရော့-က်လာဘီး အယ်မြို့ဟု လူလေဟု နန်းနှိလေဟို့ လတ်ခံဟု အယ်မျိုးမှဘဲနေဟု နန်းနှိလေဟို့ နားထောန်ဂေဟုဆိုဟု။ နန်းနှိခေဖွားဟု မှလေမဟို့ ခါခုလဘီးဟု ထွပ်ဟူးဂေ။ အယ်ဇာဟု သူးနှိတွပ် သတ်သေတခု ဖြစ်ဟယ်။” ဆိုဘီး သူးနှိဟို့ မိန်ပေးလေဟယ်။

12 အယ်ကြောန် သူးနှိဟု ထွပ်ဟူးဘီး လူလေ နောန်ဒရဟို့ကြောန်းဟို့ ဟောပြောဂေဟယ်။

13 သူးနှိဟု နတ်ဆိုးလေဘောင်ဂီးဟို့ နှန်ထူဂေဟယ်။ အယ်ဘီးဟု ကျန်းမာဘဲဟူ လူလေဘောင်ဂီးဟို့ ဆိန် လူးဘီးဟု သူးနှိဟို့ ကျန်းမာစေဟယ်။

ဗတုတိဇိယောဟန် သေဟူးဟူကြောန်း
(မသဲ ၁၄.၁-၁၂; လုကာ ၉.၇-၉)

14 အယ်ခိမာ အယ်ကြောန်း ဂူလောင်းဟို့ ဟေရုဒ်မန်းဂီး*ဟု ကြားဟူးဘိ။ ဖြားဖြစ်ကြောန်းနူးဆိုဟု ယေရှုရဲ့ နာမယ်ဟု နေရာတိုင်းဟို့ ပုလုံနှံဟူးလေဟယ်။ လူတချို့ ပြောနေဇာဟု “ဗတုတိဇိယောဟန်ဟု သေရာဟုနေ ထမြော့-က်ဟူးဘိ! အယ်ကြောန် သူဟု နိမိတ်လတ်ခဏာလေ ပြဟို့တွပ် အယ်မျိုးတဂိုး ရှိနေဟယ်။”

15 အယ်ဘေမဲ့လည်း တခြားလူလေ ပြောဇာဟု “သူဟု ဇလိယဖြစ်ဟယ်။” တခြားလူလေ ပြောဇာဟု “သူဟု ရှေးဟု ပရောဖက်လေ တပါးပါးမျိုးဘဲ ပရောဖက်တပါးဖြစ်ဟယ်။”

16 ဟေရုဒ်ဟု ကြားရဟူ ခိမာ သူဟု “အယ်လူဟု ဗတုတိဇိယောဟန် ဖြစ်ဟယ်! ငါဟု အယ်လူရဲ့ ခေါန်းဟို့ ဖြတ်လိုက်ပီးဘိဘဲ။ အယ်ဘေမဲ့ အယ်လူဟု သေရာဟုနေ ထမြော့-က်ဟူးဘိ!” ဆိုဘီး ပြောလေဟယ်။

17 ဟေရုဒ် ကိုယ်တိုင်ဘဲ ယောဟန်ဟို့ ဖမ်းဆီးဟို့ မိန်ထူဟူးကြောန် သူဟို့ တောက်နှောင်ဘီး ထောန်ထဲမာ ထားဟူးလေဟယ်။ ဟေရုဒ်ဟု အယ်မျိုးလောက်ဇာဟု သူညီ ဖိလိပုပုရဲ့ မယား၊ ဟေရောဒိဟို့ ယူဟူးဟူကြောန် ဖြစ်ဟယ်။

18 ဖြားဖြစ်ကြောန်းနူးဆိုဟု ဗတုတိဇိယောဟန်ဟု ဟေရုဒ်ဟို့ “နန်ဟု နန်ညီရဲ့ မယားဟို့ ယူဇာဟု ပညတ်တော်န ညီဟု!” ဆိုဘီး ပြောဟူးကြောန် ဖြစ်ဟယ်။

19 အယ်ကြောန် ဟေရောဒိဟု ယောဟန်ဟို့ ရန်ငြိုးထားဘီးဟု သတ်ဟို့တွပ် လိုရှင်ဟယ်။ အယ်ဘေမဲ့ ဟေရုဒ်ကြောန် သူဟု ခွမ်ရဟု။

6:8 ၆.၈-၁၁ လု ၁၀.၄-၁၁ 6:11 ၆.၁၁ တ ၁၃.၅၁ 6:13 ၆.၁၃ ယာ ၅.၁၄ 6:14 ၆.၁၄,၁၅ မ ၁၆.၁၄; မာ ၈.၂၈; လု ၉.၁၉ * 6:14 ၆.၁၄ ဟေရုဒ်မန်းဂီး၊ ဂါလိလဲပြည်ရဲ့ခေါန်းဆောန် ဟေရုဒ်အန္တိပ။ 6:17 ၆.၁၇,၁၈၊ လု ၃.၁၉,၂၀

20 ဟေရုဒ်ဟာ ယောဟန်ဟို ကြော့-က်ဟယ်။ ဖြားဖြစ်ကြော့နွန်းဆိုဟာ ယောဟန်ဟာ ဖြော့နွမ်းမတ်ဘီး သန်ရှင်းဟူလူ ဖြစ်ဟယ် ဆိုဇာဟို သူသိဟားဟယ်။ အယ်ကြော့နွ် သူဟာ သူ့ဟို လောင်းလောင်ခြောင်းခြောင်ဟား ထားဟားလေဟယ်။ သူဟောပြောဇာလေဟို ကြားရဟူ ခီတိုင်း ရရာတိုင်း စီနှောင့်ယှစ် ဖြစ်ဘေမဲ့လည်း သူဟာ သူ့ရဲ့ ဟောပြောဇာဟို နှစ်သက်ဘီး နားထောန်တတ်ဟယ်။

21 နော့-က်ဆောင်းမာ ဟေရောဒိဟာ ခွမ်ရေး ရဟားဟယ်။ အယ်ခွမ်ရေးဟာ ဟေရုဒ် မွေးနေ့မာ ဖြစ်ဟယ်။ အယ်နေ့မာ ဟေရုဒ်ဟာ ထိတန်းစိုးရ ရာရှိဂီးလေ၊ တပ်မတော် ရာရှိဂီးလေ၊ ဂါလိလဲနယ်ရဲ့ ခေါန်းဆောန်ဂီးလေ အားလောင်းတွပ် စားသော့-က်ဗွဲဂီး ကျင်းပပေးလေဟယ်။

22 ဟေရောဒိရဲ့ မီးဟား†ဟာ လာဘီးဟာ ကပြလေဟယ်။ အယ်ခီမာ ဟေရုဒ်န သူ့ရဲ့ ဧည့်သည်လေဟာ ကျေနပ်ဟားလေဟယ်။ အယ်ကြော့နွ် မန်းဂီးဟာ မီးမငယ်ဟို “နန်ဖြားဇာလိုရှင်နွန်း။ နန်လိုရှင်ဇာလေဟို ငါပေးမယ်” ဆိုဘီး ပြောလေဟယ်။

23 “ငါ့နိုင်ငံတဝပ်ဟို နန်တောန်းမယ် ဆိုဟာ ငါတကယ်ပေးမယ်!” ဆိုဘီးဟာ ဒိပေးဘီး ပြောလေဟယ်။

24 အယ်ကြော့နွ် မီးမငယ်ဟားဟာ ထွပ်ဟားဘီးဟာ သူ့ရဲ့ မိဟို မေးလိုက်ဇာဟာ “ကျွန်မဟာ ဖြားဇာတောန်းရဟိုနွန်း!” သူ့ရဲ့ မိဟာ “ဗတုတိဇီယောဟန်ရဲ့ ခေါန်းဟို တောန်းပါ” ဆိုဘီး ပြောလေဟယ်။

25 မီးမငယ်ဟာ ရှစ်ရှင်းဘွဲ ဟေရုဒ် မန်းဂီးနားဟို မြန်းမြန်ဟား ပုလန်ဟားဘီးဟာ “ဗတုတိဇီယောဟန်ရဲ့ ခေါန်းဟို လန်းဗန်းထတ်မာ တန်ဘီးဟာ ခုပေးပါ” ဆိုဘီး တောန်းဆိုလေဟယ်။

26 အယ်မျိုး တောန်းဆိုဟူကြော့နွ် မန်းဂီးဟာ ရရာတိုင်း ဝန်းနဲဟားဟယ်။ အယ်ဘေမဲ့ ဧည့်သည်လေရှေ့မာ သူ့ကိုယ်သူ ကီဆိုဟားဟူကြော့နွ် သူဟာ ငြင်းနိုင်ဟုမ်း။

27 အယ်ကြော့နွ် မန်းဂီးဟာ ယောဟန်ရဲ့ ခေါန်းဟို ယူလာဟိုတွပ် မိန့်ပေးဘီးဟာ စောန်တယော့-က်ဟို ရှင်းရှင်း လွတ်လေဟယ်။ အယ်လူဟာ ထောန်ထဲဟို သွားဘီးဟာ ယောဟန်ရဲ့ ခေါန်းဟို ဖြတ်လေဟယ်။

28 အယ်ခေါန်းဟို လန်းဗန်းထတ်မာ တန်ဘီးဟာ ယူဆောန်လာဘီး မီးမငယ်ဟားဟို ပေးလေဟယ်။ သူဟုလည်း သူ့ရဲ့ မိဟို ပုလန်ပေးလေဟယ်။

29 ယောဟန်ရဲ့ တမဲ့တော်လေဟာ အယ်ဒန်းဟို ကြားဟူ ခီမာ လာဘီး ယောဟန်ရဲ့ လောင်းဟို ယူဘီးဟာ ဂူထဲမာ ထားလိုက်ဂေဟယ်။

ယေရှုဟာ လူအောက်ဂီးဟို စားဇာကျွေးဟူကြော့နွ်
(မသဲ ၁၄.၁၃-၂၁; လုကာ ၉.၁၀-၁၇; ယောဟန် ၆.၁-၁၄)

30 တမန်တော်လေဟာ ယေရှုနားမာ စုဂေ့ဘီးဟာ သူးနို့ လောက်ဆောန်ဘီး သွန်သန်ဟားဟူဇာ ဂူလောင်းဟို ကိုယ်တော်ဟို လျော့-က်လေဟယ်။

† 6:22 ၆.၂၂ ဟေရောဒိရဲ့ မီးဟား၊ တချို့ မူရင်းလတ်ရေးမူလေမာ သူ့သမီးဟား ဟေရောဒိ၊ ဆိုဘီး ရှိဟယ်။

31 အယ်နေရာဟို လူလေဘောင်ဂီးဟု သွားလိုက်လာလိုက် လောက်နေဟူကြောင့် ယေရှုန တမဲ့တော်လေဟာ စားဟို ခီဟိုမှ မေ့ဟုမ်း။ အယ်ကြောင့် သူဟု “ငါ့နတူးဒု တံဆိဟူ နေရာဟို သွားဘီးဟာ ရှစ်ဟားနားယူ ဂေဇို” ဆိုဘီး သူးနိုဟို မိန့်တော်မူလေဟယ်။

32 အယ်ကြောင့် ယေရှုန တမဲ့တော်လေဟု တံဆိဟူ နေရာတခုနားဟို လှေက ထွပ်ဟားဂေ့ဟယ်။

33 သွားလိုက်ဇာဟို လူလေဟုမြင်ဟူ ခီမာ ကိုယ်တော်န တမဲ့တော်လေဘဲ ဆိုဘီး သိဟားဟူကြောင့် မြို့လေဝါလေဟု လူလေဟာ ယေရှုသွားလိုက်ဟူ နေရာဟို မြန်းမြန်ဟား ကူးကြောင်းရှော-က်ဘီးဟာ ယေရှုန တမဲ့တော်လေ ရော-က်ခန် အယ်နေရာဟို ရင်ရှော-က်နေဂေ့ဟယ်။

34 ယေရှုဟု လှေဟုနေ ထွပ်ဟူ ခီမာ ကိုယ်တော်ဟာ လူအောက်ဂီးဟို မြင်ဟားဘီး ကိုယ်တော်ဟာ သူးနိုတွပ် သနားဟူစိ ဖြစ်ဟားလေဟယ်။ ဖြားဖြစ်ကြောင့်နူးဆိုဟာ သူးနိုဟာ သိုးထီးမားမေ့ဘဲဟူ သိုးလေမျိုး ဖြစ်နေဟယ်။ အယ်ကြောင့် ကိုယ်တော်ဟာ သူးနိုဟို ကြောင်းရာလေ ဘောင်ဂီးဟို စဘီးဟာ သွန်သန်ဟယ်။

35 ညဉ့်မိုက်ခါနီး ရော-က်လာဟူ ခီမာ တမဲ့တော်လေဟု ယေရှုနားဟို လာဘီးဟာ “အယ်နေရာဟာ တောဖြစ်နေဟူကြောင့် လူလေလည်း နေဘဲဟူ နေရာဖြစ်ဟယ်။ နော-က်ကုလဟားဘီး။

36 စားဇာသွားဝယ်ဘီး စားနိုင်ဟိုတွပ် လူလေဟို နီးနားမာရိုဟူ တောဝါလေဟို လွတ်လိုက်ပါ” ဆိုဘီး လျှော့-က်ဂေ့ဟယ်။

37 ယေရှုဟု “နန်းနိုလေဘဲ သူးနိုဟို စားဇာတခုခု ကျွေးလိုက်” ဆိုဘီး မိန့်တော်မူလေဟယ်။

အယ်ခီမာ တမဲ့တော်လေဟု “ကျွန်တော့်လေဟု ငွေဒန်းဂါး‡ ၂၀၀ ဖိုးန စားဇာဝယ်ဘီး အယ်လူလေဟို ကျွေးရဟိုလော” ဆိုဘီး လျှော့-က်လေဟယ်။

38 ယေရှုဟု “နန်းနိုလေမာ မုဖယ်မျှလော့-က်ရိုနူး။ သွားဘီးဟာ ကေ့ကေ့” ဆိုဘီး မိန့်တော်မူလေဟယ်။

သူးနိုလေဟု ကေ့ဟူ ခီမာ “မုငါးလောင်းန ငါးနေ့ကောန်ရိုဟယ်” ဆိုဘီး လျှော့-က်လေဟယ်။

39 အယ်ဘီးန ယေရှုဟု လူလေ ဂူလောင်းဟို အောက်စုခွဲဘီးဟာ မြစ်ပန်လေထတ်မာ ထိုင်ခိုင်းလိုက် ဆိုဘီး တမဲ့တော်လေဟို လောက်ဟိုတွပ် ပြောလေဟယ်။

40 အယ်ကြောင့် လူလေဟာ တရာတဖွဲန ငါးဆယ်တဖွဲ တန်းလိုက်ထိုင်ဂေ့ဟယ်။

41 အယ်ဘီးန ယေရှုဟု မုငါးလောင်းန ငါးနေ့ကောန်ဟို ယူဘီးဟာ ကောင်းဂန်ဟို မျှော်ကေ့ဘီး ဘုရားသခင်ဟို ကျေးဇူးတော် ချီးမွမ်းလိုက်ဟယ်။ ကိုယ်တော်ဟာ မုလေဟို ဖဲဘီးဟာ လူလေဟို ဝီပေးဟိုတွပ် တမဲ့တော်လေဟို မုလေ ပေးလိုက်ဟယ်။ ကိုယ်တော်ဟာ ငါးနေ့ကောန်ဟိုလည်း သူးနိုလေ ဂူလောင်း ကြားထဲမာ ခွဲဝီပေးလိုက်ဟယ်။

42 လူတိုင်းဟာ စားဘီး မိုက်ပုလဲဟားဂေ့ဟယ်။

43 အယ်ဘီးန တမဲ့တော်လေဟု စားဘီး ကျန်နေဟူ မုနငါးလေရဲ့ ကုလိုးပဲလေဟို လိုက်ကော့-က်ဟူ ခီမာ ဆယ့်နေ့တောင်းပုလဲ ရဂေ့ဟယ်။

44 မုစားဟူ ယော့-က်ကျား ရေတွပ်ဟာ ၅,၀၀၀ ရှိလေဟယ်။

6:34 ၆.၃၄ မ ၉.၃၆ ‡ 6:37 ၆.၃၇ ငွေဒန်းဂါး: ငွေဒန်းဂါးတဖွဲဟု တရစ်ဇာလောက်ဟူ လောက်အားခဖြစ်ဟယ် (ရှု မ ၂၀.၂)။

ယေရှုဟာ ရေထတ်မာ လမ်းရှော့-က်ဟူကြောန်း
(မသံ ၁၄.၂၂-၃၃; ယောဟန် ၆.၁၅-၂၁)

45 ယေရှုဟာ လူအောက်ဂီးဟို ပုလန်လွတ်နေဒူးမာ ရှစ်ရှင်းဘဲ တမဲ့တော်လေဟို လှေထတ်ဟို တတ်ခိုင်းဘီး အိုင်ရဲ ဟိုဖတ်ကမ်းဟု ဗက်ဒဲဒမြို့ဟို ရင်ဦးဆောင်း သွားခိုင်းလိုက်ဟယ်။

46 ယေရှုဟု လူလေဟို နောက်ဆစ်ဘီးန ဆုတောင်းဟိုတွပ် တောန်ထတ်ဟို တတ်ဟူးဟယ်။

47 ညဉ့်မိုက်လာဟူ ခီမာ တမဲ့တော်လေရဲ လှေဟု ရေအိုင်ရဲ လယ်မာရှော့-က်နေဘီး ယေရှုဟု တယော့-က်ဒဲ ကူးထတ်မာ ရှိလေဟယ်။

48 လေဆန်ဟို လှေလှော်နေဟူကြောန် ရရာတိုင်း ပန်းနေဟူ တမဲ့တော်လေဟို ကိုယ်တော်ဟု မြင်ဟူးလေဟယ်။ အယ်ကြောန် မိုးလန်းသောင်းနာရီန ခြော့-က်နာရီ ကြားမာ ကိုယ်တော်ဟု ရေထတ်မာ လမ်းရှော့-က်ဘီးဟူး သူးနို့နားဟို ရော့-က်လာလေဟယ်။ ကိုယ်တော်ဟု သူးနို့ဟို ကျော်ဖြတ်ဟို လောက်လေဟယ်။

49 အယ်ဘေမဲ့ တမဲ့တော်လေဟု ရေထတ်မာ ကိုယ်တော်ဟု လမ်းရှော့-က်နေဇာဟို မြင်ဟူးဟူ ခီမာ “ဖုကသေ ဖြစ်ဟယ်!” ဆိုဇာဟို ထန်ဘီးဟု အော်ဟစ်ဂေဟယ်။

50 သူးနို့လေ ဂူလောင်းဟု ယေရှုဟို မြင်ဟူ ခီမာ ထိလန်နေဂေဟယ်။

ယေရှုဟု ရှစ်ရှင်းဘဲ “သတ်တိရှိဂေ!” ဆိုဘီး ပြောလေဟယ်။ “ငါဘဲဖြစ်ဟယ်။ ကြော့-က်ဂေန!”

51 အယ်ဘီးန သူးနို့ရှိနေဟူ လှေထတ်ဟို တတ်ဟူးဟူ ခီမာ လေဟု ငြိဟူးလေဟယ်။ တမဲ့တော်လေဟု ရရာတိုင်း အံ့ဩဂေဟယ်။

52 ဖြားဖြစ်ကြောန်နူးဆိုဟု သူးနို့ဟု လူ ၅,၀၀၀ ဟို မုကျေးဟူ ဓိပါယ်ဟို နားလည်ဂေဘဲန သူးနို့ရဲ စိန်လောင်းဟု မာကျောဂေဟယ်။

ယေရှုဟာ ဂင်နေသရက်မာ လူနာလေဟို ကျန်းမာစေဟူကြောန်း
(မသံ ၁၄.၃၄-၃၆)

53 သူးနို့ဟု အိုင်ဟို ကူးဟူးဂေဘီး ဂင်နေသရက်မြို့ဟို ရော့-က်လာဂေ လေဟယ်။ အယ်နေရာမာ လှေဟို ခယ်လိုက် လေဟယ်။

54 သူးနို့လေဟု လှေထတ်ဟုနေ ဆင်းလိုက်ဟူ ခီမာ ရှစ်ရှင်းဘဲ လူလေဟု ယေရှုဟို မှတ်မိဂေဟယ်။

55 အယ်ကြောန် သူးနို့လေဟု ဒေသတခုလောင်းဟို ပုလုံနို့အောန် ပုလေးဟူးဂေဘီးဟု ကိုယ်တော်ရှိဟယ် ဆိုဘီး ကြားဟူးဟူ နေရာဟို လူနာလေဟို ထမ်းစင်လေန ကိုယ်တော်နားဟို ခေါ်လာဂေဟယ်။

56 ယေရှုသွားဟူ ဝါလေ၊ မြို့လေ၊ နေရာတိုင်းဟု လူလေဟု လူနာလေဟို ဆေးလေမာ ခုလဟူးဂေဘီး ကိုယ်တော်ရဲ ဝတ်လောင် ပန်းဗွားဟိုဘဲ ထိခွမ်းပေးဟိုတွပ် လူလေဟု တောင်းဗန်ဂေဟယ်။ အယ်ဘီးန ဝတ်လောင်ဟို တို့ထိဟူ လူလေဂူလောင်းဟု ကျန်းမာဟူးဂေဟယ်။

၆ 6:48 ၆.၄၈ လမ်းရှော့-က်ဘီးဟု၊ အယ်မျိုးမှုဘဲနေဟု သူးနို့လေန ပူးပေါင်းလေဟယ်။

7

ရှေးလူဂီးလေရဲ့ သွန်သန်ကြောန်း (မသံ ၁၅.၁-၉)

1 တချို့ ဖာရိရှဲလေနေ ယေရုရှလင်မြို့ဟုနေ လာဂေဟူ ကျမ်းတတ်ဆရာလေဟာ ယေရုပတ်ပတ်လည်မှာ စုနေဂေဟယ်။

2 ကိုယ်တော်ရဲ့ တဖွဲတော်လေ တချို့ဟု စင်ကြယ်ဘဲဟူ လတ်လေနေ စာစားနေဇာဟို သူးနို့လေဟု ဒိထားမိဟူးဟယ်။

3 ဖြားဖြစ်ကြောန်းနူးဆိုဟာ ကျန်နေဟူ ယုဒလူမျိုးလေနေ ဖာရိရှဲလေဟာလည်း သူးနို့ရဲ့ ရှေးလူဂီးလေဟုနေ လတ်ခဲဟူးဟူ သွန်သန်မှု နှော-က်ဟို လိုက်ဘီး သူးနို့လေဟု မှန်ဟူ နည်းလမ်းအားဖြင့် သူးနို့ရဲ့ လတ်လေဟို ဆေးဘဲန စာစားဂေဟု။

4 ဆေးဟုနေ ရလာဟူ ဖယ်ဇာဘဲဖြစ်ဖြစ် ရေန ရင်ဆေးဘဲန စားဂေဟု။* အယ်ဘီးဟာ သူးနို့လေ လတ်ခဲဟူးဟူ တခြားထောင်းဒန်းလေ နှော-က်ဟို လိုက်ဟယ်။ ဥပမာ အိုးလေ၊ ခွပ်လေ၊ ကြေးဖလားခွပ်လေန ကဒန်လေဟို† မှန်ဟူနည်းလမ်းအားဖြင့် ဆေးဂေဟယ်။

5 အယ်ကြောန်း ဖာရိရှဲလေနေ ကျမ်းတတ်ဆရာလေဟု “ဖြားဖြစ်ကြောန်း အယ်မျိုးသတ်ရှင်နူး။ ကိုယ်တော်ရဲ့ တဖွဲတော်လေဟု ရှေးလူဂီးလေရဲ့ လတ်ဆစ်ကမ်းဟူးဟူ သွန်သန်မှု နှော-က်ဟို လိုက်ဂေဟု။ အယ်မျိုးလိုက်ဟိုစား စင်ကြယ်ဘဲဟူ လတ်န စားဂေနူး” ဆိုဘီး ယေရုဟို မေးဂေဟယ်။

6 ယေရုဟု “ဟေရှာယဟု နန်းနို့လေ ကြောန်းဟို ပရောဖက်ပြုဟူးဇာဟာ ရရာတိုင်း မှန်ဟယ်။ နန်းနို့လေဟာ ကြောန်းသူတော်လေ ဖြစ်ဟူကြောန်း သူဟု အယ်မျိုးရေးဟူးဟယ်။”

“ဘုရားသခင် မိန့်တော်မူဇာဟု အယ်လူလေဟာ ငါ့ဟို နှောက်န ရိုသေဟယ်။

အယ်ဘေမဲ့ သူးနို့ရဲ့ စိနှလောင်းဟု ငါ့န တကယ်ဘဲ ရရာတိုင်း ဝီးနေဂေဟယ်။

7 ငါ့ဟို အလဂါး ကိုးကွယ်နေဟယ်။

ဖြားဖြစ်ကြောန်းနူးဆိုဟာ သူးနို့ဟာ ဘုရားသခင်ရဲ့ ပညတ်တရားလေ ဖြစ်ဟယ် ဆိုဘေမဲ့ လူရဲ့ စည်းမျဉ်းလေဟို သန်ပေးလေဟယ်။”

8 “နန်းနို့လေဟု ဘုရားသခင်ရဲ့ ပညတ်တော်ဟို ဖယ်ဟူးဘီးဟာ လူလေရဲ့ သွန်သန်မှုလေဟို လိုက်နာဂေဟယ်” ဆိုဘီး သူးနို့ဟို ပုလန်ဖြေတော်မူလေဟယ်။

9 အယ်ဘီးဟာ ယေရုဟု ဆစ်ဘီး “နန်းနို့လေရဲ့ ကိုယ်ပိုင်သွန်သန်မှုဟို ကျင့်သောင်းနိုင်ဟိုတွပ် နန်းနို့လေဟာ ဘုရားသခင်ရဲ့ ပညတ်တော်ဟို ပယ်ဟူဇာဟု ကျွမ်းကျင်ဂေဟယ်။

10 ဖြားဖြစ်ကြောန်းနူးဆိုဟာ မောရှေပညတ်ဟူးဇာဟု ‘နန်းနို့မိဖဟို ရိုသေဂေ။ အယ်ဘီးဟာ ဖယ်သူဘဲဖြစ်ဖြစ် ကိုယ့်မိဖဟို ကီဆဲမယ် ဆိုဟာ သေဒန်ခံရမယ်။’

11 အယ်ဘေမဲ့ နန်းနို့ဟု အယ်မျိုးသွန်သန်ဘီး လူလေမာ သူးနို့ရဲ့ မိဖဟို ကူညီဟို တခုခုရှိဟယ် ဆိုဟာ ‘အယ်ဇာဟာ ကော်ဘန်ဖြစ်ဟယ်’ ဆိုဘီး ပြောဟယ် (အယ်ဓိပါယ်ဟု ဘုရားသခင်ဟို လူဘီးဟူ အောက်စာဖြစ်ဟယ်)။

* 7:4 ၇.၄ ဆေးဟုနေ ရလာဟူ ဖယ်ဇာဘဲဖြစ်ဖြစ် ရေန ရင်ဆေးဘဲန စားဂေဟု။ အယ်မျိုးမူဘဲနေဟာ သူးနို့ဟာ ဆေးဟုနေ ရလာဇာလေဟို ရင်ဦးဆောင်း ရေန ဆေးဘီးမှ စားဟယ်။ † 7:4 ၇.၄ တချို့ မူရင်းလတ်ရေးမူလေမာ ကဒန်လေ၊ ဆိုဇာ မှေဟူ။

12 အယ်မျိုးဆိုဟာ နန်းနို့ဟာ အယ်အောက်စာလေဟို သောင်းပြုဘီးဟာ သူ့ရဲ့ မိဖဟို ကူညီဟိုတွပ် ခွမ်ပေးဟယ်။

13 အယ်မျိုးဘဲ နန်းနို့လေဟာ တခြားလူလေဟို လတ်ဆစ်ကမ်းလိုက်ဟာ သွန်သန်မှုဟာ ဘုရားသခင်ရဲ့ စကားတော်ဟို ဖျစ်ပစ်ဂေဟယ်။ အယ်ဆိုဟာ အယ်မျိုးဇာလေ ဘောင်ဂီးဟို နန်းနို့လေ လောက်ဂေဟယ်။”

လူဟို ညစ်ညူးစေဟူ ဇာလေကြောန်း (မသံ ၁၅.၁၀-၂၀)

14 အယ်ဘီးန ယေရှုဟာ လူအောက်ဂီးဟို သူ့နားဟို ပုလန်ခေါ်ဘီးဟာ “နန်းနို့အားလောင်း ငါ့စကားဟို နားထောန်ဘီးဟာ နားလည်ဂေ။

15 ပုလန်ဟုနေ လူထဲဟိုဝမ်ဘီး လူဟို ညစ်ညူးစေနိုင်ဟူဇာ ခုလည်း မေ့ဟာ။ လူထဲဟုနေ ထွပ်လာဟူဇာလေဟာဘဲ လူဟို ညစ်ညူးနိုင်ဟယ်။”

16 †

17 ကိုယ်တော်ဟာ လူအောက်ဂီးနားဟု ထွပ်ဟားဘီးဟာ အီထဲဟို ဝမ်ဟားဟူ ခီမာ တမဲ့တော်လေဟာ အယ်ပေါင်ဥပမာကြောန်းဟို ကိုယ်တော်ဟို မေးဂေဟယ်။

18 ယေရှုဟာ “နန်းနို့လေဟာ အယ်မျှလော့-က် သိဉာဏ်နံရလော” ဆိုဘီး သူးနို့ဟို ပြောလေဟယ်။ “နန်းနို့ နားလည်ဂေ ဟုလော။ ပုလန်ဟုနေ လူထဲဟို ဝမ်လာဟူ ဇာဟု လူဟို လောင်းဝ ညစ်ညူးစေနိုင်ဟာ။

19 ဖြားဖြစ်ကြောန်းနူးဆိုဟာ အယ်ဇာလေဟာ စိန်လောင်းထဲဟို ဝမ်ဇာမူဟာ။ စာအီထဲဟို ဝမ်ဟားဘီးန နော့-က်ဖေးအီထဲဟို ဆင်းဟားလေဟယ်။” (အယ်မျိုး မိန့်တော်မူဇာဟာ စာဂူလောင်းဟာ သန်ရှင်းဟယ် ဆိုဘီး ယေရှု ကြေညာလိုက်ဟယ်။)

20 ကိုယ်တော်ဟာ ဆစ်ဘီးဟာ “လူရဲ့ထဲဟု ထွပ်လာဇာလေဘဲ လူဟို ညစ်ညူးစေဟယ်။

21 ဖြားဖြစ်ကြောန်းနူးဆိုဟာ လူရဲ့ စိန်လောင်းထဲဟုနေ မှားယွင်းဟူ ကြံစည်လေဟာ ထွပ်လာဘီး တရားဘဲဟူ မေထုန်ပြုရှင်း၊ ခိုးရှင်း၊ လူသတ်ရှင်း၊

22 အီထောန်ရေးဖော့-က်ပုလန်ရှင်း၊ လောဖကီးရှင်း၊ ကောန်းဘဲဟူဇာ ဘောန်းဇောင်လောက်ရှင်း၊ လှည့်ဇာရှင်း၊ ပျော်ပါးလိုက်စားရှင်း၊ နာလိုရှင်း၊ ကဲ့ရဲ့ပြစ်တန်ရှင်း၊ မာနကီးရှင်း၊ လျှပ်ပေါ်ရှင်း၊

23 အယ်ကောန်းဘဲဟူ ဇာလေ ဂူလောင်းဟာ လူရဲ့ ထဲဟုနေ ထွပ်လာဘီးဟာ လူဟို ညစ်ညူးစေဟယ်။”

မီးမဂီးတယော့-က်ရဲ့ ယောင်ကြည်ရှင်းကြောန်း (မသံ ၁၅.၂၁-၂၈)

24 အယ်ဘီးန ယေရှုဟာ အယ်နေရာဟုနေ ထွပ်ဟားဘီးဟာ တုရုမြို့တော်န နီးဟူ ဒေသဟို သွားလိုက်ဟယ်။ ကိုယ်တော်ဟာ အီတအီထဲဟို ဝမ်ဟားဘီး အယ်နေရာမာ ကိုယ်တော် ရှိနေဟယ် ဆိုဇာဟို ဖယ်သူဟိုလဲ သိစေရှင်ဟာ။ အယ်ဘောမဲ့ ကိုယ်တော်ဟာ ပူးဘီးနေနိုင်ဟာ။

25 ညစ်ညူးဟူ နတ် ဝမ်ပူးနေဟူ သမီးငယ်ရဲ့ မိဟာ ယေရှုကြောန်းဟို ကြားဟူ ခီမာ ကိုယ်တော်နားဟို ရှစ်ရှင်း ရော့-က်လာဘီးဟာ ခေရင်းမာ ဒူးထော့-က်လေဟယ်။

† 7:16 ၇.၁၆ တချို့ မူရင်းလတ်ရေးမူလေမာ ခန်းငယ် ၁၆ ဟို နန်းနို့မာ နားရှိဟယ် ဆိုဟာ ကြားဂေ! ဆိုဘီး ထပ်ပေါင်းထဲဟားဟယ် (ရှု ၄.၂၃)။

26 အယ်မီးမဂီးဟာ ရှုရိဖိနိတ်နယ်သူ လူမျိုးခြားဖြစ်ဟယ်။ သူ့ရဲ့ သမီးထဲဟု နတ်ဆိုးဟို့ နှိန်ထုဟို့တွပ် ယေရှုဟို့ တောန်းလျှော့-က်ဟယ်။

27 အယ်ဘေမဲ့ ယေရှုဟု “သားမီးလေဟို့ ရင်ဦးဆောင်းကျွေးခွမ်ပေးပါ။ သားမီးလေရဲ့ စားဇာဟို့ ယူဘီးဟာ ခွီးလေဟို့ ပစ်ပေးဇာဟာ မှန်ဟု” ဆိုဘီး ပုလန်ဖြေလေဟယ်။

28 အယ်မီးမဂီးဟု “သခင်၊ ဗွဲအော့-က်ဟု ခွီးလေဟို့မှ သားမီးလေရဲ့ စားကြွင်းစားကျန်လေဟို့ စားရဂေဟယ်။” ဆိုဘီး ပုလန်လျှော့-က်လေဟယ်။

29 အယ်ကြောန် ယေရှုဟု “အယ်မျိုး ပုလန်လျှော့-က်ဟူကြောန် အီဟို့ ပုလန်ဟားလိုက်။ နတ်ဆိုးဟာ နန်သမီးထဲဟုနေ ထွပ်ဟားဘီ ဆိုဇာဟို့ နန်တို့ရလေ့မယ်။” ဆိုဘီး သူ့ဟို့ မိန့်တော်မူလေဟယ်။

30 အယ်မီးမဂီးဟု အီဟို့ ပုလန်ရော့-က်ဟားဟူ ခီမာ သူ့ရဲ့ သမီးဟာ အိယာထဲမာ လဲလျောင်းနေဇာဟို့ တို့ရဇာဟု သူ့နားဟု နတ်ဆိုး ထွပ်ဟားပီးဘီ ဆိုဇာဟို့ သိရလေဟယ်။

ယေရှုဟု ဆွဲအနားပန်းနေဇာဟို့ ပျော့-က်စေကြောန်း

31 အယ်ဘီးန ယေရှုဟာ တုရမြို့တော်ရဲ့ နီးနားဝန်းကျင်ဟု ထွပ်ဟားဘီး ဇိဒုန်မြို့တော်ဟို့ ဖြတ်ဘီး ဒေကာပေါလိနယ် ဟုတဆင့် ဂါလိလဲအိုင်ဟို့ ဆစ်သွားလိုက်ဟယ်။

32 လူတချို့ဟု ဆွဲအနားပန်းနေဟူ လူတယော့-က်ဟို့ ကိုယ်တော်နားဟို့ ခေါ်လာဟယ်။ အယ်ဘီးဟာ သူးနို့ဟု သူ့ထတ်မာ လတ်တန်ပေးဟို့တွပ် ယေရှုဟို့ တောန်းဗန်လေဟယ်။

33 အယ်ကြောန် ယေရှုဟု သူ့တယော့-က်ထဲဟို့ဘဲ လူအောက်ဂီးထဲဟုနေ ခေါ်ဟားဘီးဟာ အယ်လူရဲ့ နားလေထဲဟို့ လတ်ညှိုးဟို့ ထိုးသွမ်းလိုက်ဘီး၊ ထွီးရယ်န ထွီးဘီး အယ်လူရဲ့ လျှာဟို့ တို့လိုက်ဟယ်။

34 အယ်ဘီးန ယေရှုဟာ ကောန်းဂန်ဟို့ မျှော်ကော့ဘီး သတ်ပြင်းခုလဘီးဟာ “ဧဖသ” ဆိုဘီး အယ်လူဟို့ မိန့်တော်မူလေဟယ်။ အယ်ဓိပါယ်ဟု “ပွမ်စေ!” ဆိုဘီး ဖြစ်ဟယ်။

35 ရှစ်ရှင်းဘဲ အယ်လူရဲ့ နားဟု ပွပ်လာဘီးဟာ ခယ်ဟားဇာခံရဟူ သူ့လျှာလေဟု လွတ်ဟားဘီး ပီးပီသသဟား စကားပြောနိုင်ဟားဟယ်။

36 ယေရှုဟု အယ်မျိုး ဖြစ်ပျစ်ကြောန်းဟို့ ဖယ်သူဟို့လည်း ပြောဘဲဟို့တွပ် လူလေဟို့ တားလိုက်ဟယ်။ အယ်ဘေမဲ့ ယေရှုဟု တားလေလေ သူးနို့လေဟု အယ်ကြောန်းဟို့ ပိုဘီး ဟာ ဟောပြောနေဂေဟယ်။

37 အယ်မျိုး ဖြစ်ပျစ်ကြောန်းဟို့ ကြားရဟူလူလေဟု ရရာတိုင်း အံ့ဩဂေဟယ်။ “ကိုယ်တော်ဟာ ရှိမျှဂုလောင်းဟို့ လျှောက်ပတ်အော်န် လောက်ဟယ်! နားပန်းဟူ လူလေဟို့ နားကြားစေဟယ်။ ဆွဲအနေဟူ လူလေဟို့လည်း စကားပြောစေဟယ်!” ဆိုဘီး တအံ့တဩ ပြောဂေဟယ်။

8

ယေရှုဟု လူ ၄,၀၀၀ ဟို့ စားဇာကျွေးဟူကြောန်း

(မသဲ ၁၅.၃၂-၃၉)

1 ကြာခန်မာဘဲ နော့-က်ထပ် ရရာတိုင်းများဟူ လူအောက်ဂီးဟာ စုလာဂေဟယ်။ သူးနို့လေမာ စားဟို့ ဖြားလည်းမဲ့ဘဲဟူကြောန်၊ ယေရှုဟု တမဲ့တော်လေဟို့ သူ့နားဟို့ခေါ်ဘီး ပြောလိုက်ဇာဟု၊

2 “အယ်လူလေဟို ငါသနားဟယ်။ ဖြားဖြစ်ကြောနဲ့နဲ့ဆိုဟာ သူးနို့ဟာ ငါနတူးဒု
သောင်းရစ်လောင်းလောင်း ရှိနေဂေဘီး ခုစားဟို ဖြားလည်းမေ့ဘိ။

3 သူးနို့ထဲဟာ တချို့ဟာ ဝီးဟုနေလာရဟူကြောနဲ့ သူးနို့ဟို ငါဟု ကျွေးဘဲန အီပုလန်ခိုင်းမယ်
ဆိုဟာ သူးနို့လေဟာ လမ်းမာ အားပြတ်ဂူလေမယ်။”

4 တမဲ့တော်လေဟာ “လူမေ့ဘဲဟာ နေရာမာ ဖယ်သူဟာ အယ်လူလေ ဂူလောင်းဟို
လော့-က်အောက်ကျေးဟို မဟို ဖယ်ဟာ ရနိုင်ဟိုနဲ့” ဆိုဘီး ယေရှုဟို ပုလန်လျော့-က်ဂေဟယ်။

5 ယေရှုဟာ “နန်းနို့မာ မုဖယ်မျှလော့-က်ရှိနဲ့” ဆိုဘီး မေးလေဟယ်။

တမဲ့တော်လေဟာ “မုခွန်နစ်လောင်းရှိဟယ်” ဆိုဘီး ပုလန်လျော့-က်လေဟယ်။

6 ကိုယ်တော်ဟာ လူအောက်ဂီးဟို မုလေမာ ထိုင်ခိုင်းလိုက်ဟယ်။ အယ်ဘီးန မုခွန်နစ်လောင်းဟို
ယူဘီးဟာ ဘုရားသခင်ဟို ကျေးဇူးတော် ချီးမွမ်းလိုက်ဘီး၊ မုလေဟို ဖဲလေဟယ်။ အယ်ဘီးမု
လူအောက်ဂီးဟို ဝီပေးဟိုတွပ် တမဲ့တော်လေဟို ပေးလိုက်ဘီး၊ တမဲ့တော်လေဟာ လူအောက်ဂီးဟို
ဝီပေးလေဟယ်။

7 သူးနို့မာလည်း ငါးဂန်းဟားလေ နဲနဲရှိလေဟယ်။ ယေရှုဟာ အယ်ဇာလေတွပ် ကျေးဇူးတော်
ချီးမွမ်းဘီးန ငါးလေဟိုလည်း ဝီပေးဟိုတွပ် တမဲ့တော်လေဟို ပြောလေဟယ်။

8 လူတိုင်းဟာ မိုက်ပုလဲအောက်စားရဂေဇာဟာ။ အယ်ဘီးန တမဲ့တော်လေဟာ စားဘီးကျန်နေဟူ
ကုလိုးပဲလေဟို ပုလန်ကော့-က်သီးဟူ ခီမာ ခွန်နစ်တောန်းပုလဲရဟယ်။

9 လူ ၄,၀၀၀ လော့-က် ရှိဟယ်။ ယေရှုဟာ လူလေဟို ပုလန်လွတ်လိုက်ဘီး၊

10 ရှစ်ရှင်းဘဲ တမဲ့တော်လေနတူးဒု လှေထတ်ဟို တတ်ဟားဘီး ဒါလမနုသဒေသဟို
ကြွဟားလေဟယ်။

ဖာရိရှဲလေဟာ နိမိတ်လတ်ခဏာ တောန်းဂေဟူကြောန်း

(မသဲ ၁၆.၁-၄)

11 တချို့ ဖာရိရှဲလေဟာ ယေရှုနားဟို ရော့-က်လာဘီး ကိုယ်တော်န စဘီးဟာ ဂြင်းခူဂေဟယ်။
သူးနို့ဟာ ကိုယ်တော်ဟို စမ်းသပ်ရှင်ဂေဟူကြောနဲ့ ကောန်းဂန်ဘောင်ဟာ နိမိတ်လတ်ခဏာတခုဟို
လောက်ပြဟို ကိုယ်တော်ဟို တောန်းဆိုဂေဟယ်။

12 အယ်ဘေမဲ့ ယေရှုဟာ သူ့ရဲ့စိထဲမာ သတ်ပြင်းခုလဘီးဟာ “အယ်ခေတ်လူလေဟာ
ဖြားဖြစ်ကြောနဲ့ နိမိတ်လတ်ခဏာဟို တောန်းဂေနဲ့။ နန်းနို့ဟို ငါ မှန်တိုင်းပြောမယ်! အယ်လူလေဟို
ဖြားသတ်သေလည်း ပေးလေ့မယ် မဟု!” ဆိုဘီး မိန့်တော်မူလေဟယ်။

13 ကိုယ်တော်ဟာ သူးနို့ဟို ထားရစ်ဘီး လှေထတ်ဟို ပုလန်တတ်ဘီးဟာ အိုင်ရဲ့ဟိုဖတ်ကမ်းဟို
စဘီးဟာ ကူးလေဟယ်။

ဖာရိရှဲလေန ဟေရုဒ်ရဲ့တဆေးကြောန်း

(မသဲ ၁၆.၅-၁၂)

14 တမဲ့တော်လေဟာ မုယူလာဟို မေ့ဟားဟူကြောနဲ့ လှေထတ်မာ သူးနို့တွပ်
မုတလောင်းဘဲရှိဟယ်။

15 ယေရှုဟာ “ဖာရိရှဲလေရဲ့ တဆေးန ဟေရုဒ်ရဲ့ တဆေးဟို ဒီထားဂေ” ဆိုဘီး သူးနို့ဟို

ဒီပေးလေဟယ်။

16 တမဲ့တော်လေဟု သူးနို့ရှင်းရှင်းထဲမှာ စဘီးဟာ ဆွေးနွေးနေဇာဟု “ကိုယ်တော်ဟာ အယ်မျိုးပြောဇာဟု နို့လေမာ ဖြားမုလည်း ပါလာဘဲကြောန့်ဖြစ်ဟယ်။”

17 သူးနို့လေပြောနေဇာဟို ယေရှုဟာ သိနေလေဟယ်။ အယ်ကြောန့် ကိုယ်တော်ဟု “ဖြားမုလည်း မေ့ဘဲဟူကြောန်းဟို နန်းနို့လေ ဖြားဖြစ်ကြောန့် ဆွေးနွေးနေဂေနှူး။ နန်းနို့လေဟာ ခုထိ နားလည်ဂေသေးဟုလော။ နန်းနို့ သိဂေသေးဟုလော။ နန်းနို့ရဲ့ စိန်လောင်းလေဟု မာကျောနေဟယ်လော။

18 နန်းနို့မာမျစ်စိရိုဟယ် နန်းနို့ မြင်ဂေဟုလော။ နန်းနို့မာနားရိုဟယ် ဆိုဟာ နန်းနို့ ကြားဂေဟုလော။

19 ငါဟု လူ ၅,၀၀၀ ဟို ကျွေးဟိုတွပ် မုငါးလောင်းဟို ငါခလိုးဖဲဟူခီဟို နန်းနို့ ဒီရဂေဟုလော။ စားဘီးကျန်နေဟူ ကုလိုးပဲလေဟို ပုလန်ကော့-က်ဇာဟု ဖယ်မျှရနှူး” ဆိုဘီးဟာ မေးလေဟယ်။ တမဲ့တော်လေဟု “ဆယ့်နှေ့တောန်းရပါဟယ်” ဆိုဘီး ပုလန်ဖြေလေဟယ်။

20 ယေရှုဟု “အယ်ဘီးဟာ ငါဟာ လူ ၄,၀၀၀ တွပ် မုခွန်နစ်လောင်းဟို ဖဲဟူ ခီမာ စားဘီးကျန်နေဟူ ကုလိုးပဲလေဟို ဖယ်မျှတောန်းပုလဲ နန်းနို့လေ ပုလန်ကော့-က်ရဂေနှူး” ဆိုဘီး မေးလေဟယ်။

တမဲ့တော်လေဟု “ခွန်နစ်တောန်းရပါဟယ်” ဆိုဘီး ပုလန်ဖြေလေဟယ်။

21 ကိုယ်တော်ဟု “အယ်ဆိုဟာ နန်းနို့ နားလည်ဂေသေးဟုလော” ဆိုဘီး သူးနို့ဟို မေးလေဟယ်။

ယေရှုဟာ ဗက်ဇဲဒဝါမာ မျစ်ကန်းတယော့-က်ဟို မြင်စေဟူကြောန်း

22 သူးနို့လေဟာ ဗက်ဇဲဒဝါဟို ရော့-က်လာဂေဟယ်။ အယ်နေရာမာ လူတချို့ဟု မျစ်ကန်းတယော့-က်ဟို ယေရှုနားဟို ခေါ်လာဘီးဟာ အယ်လူဟို တို့ထိဟိုတွပ် တောန်းဗန်ဂေဟယ်။

23 ယေရှုဟု မျစ်ကန်းဟို လတ်ဆွဲဘီးဟာ ဝါပုလန်ဟို ခေါ်ဟားလိုက်ဟယ်။ အယ်လူရဲ့ မျစ်စိဟို ထိုးရယ်နထိုးဘီးန ယေရှုဟာ သူထတ်မာ လတ်လေဟို တန်လိုက်ဘီးဟာ “နန် တခုဟို မြင်ရဘဲလော” ဆိုဘီး မေးလေဟယ်။

24 အယ်လူဟု မော့ကေလိုက်ဘီး “ကျွန်တော်ဟာ လူလေဟို မြင်ရဟယ်။ အယ်ဘေမဲ့ သူးနို့လေဟု သစ်ပန်လေမျိုး လမ်းရှော့-က်နေဂေဟယ်” ဆိုဘီး ပြောလေဟယ်။

25 ယေရှုဟာ အယ်လူရဲ့ မျစ်စိထတ်မာ လတ်လေဟို ပုလန်ဘီး တန်လိုက်ဟယ်။ အယ်ခီမာ အယ်လူဟာ အားစိုက်ဘီး ကေ့လိုက်ဇာ သူရဲ့ မျစ်စိလန်းရောန် ပုလန်ရဟားဘီး သူဟာ ဂူလောင်းဟို ရှင်းရှင်းလန်းလန်းဟား မြင်ဟားဟယ်။

26 ယေရှုဟု သူဟို “ဝါထဲဟို ပုလန်ဝမ်န” ဆိုဘီးဟာ မိန့်ပေးဘီး အီဟို ပုလန်ခိုင်းလိုက်လေဟယ်။

ယေရှုကြောန်းဟို ပေတရုရဲ့ ကြေညာရှင်းကြောန်း

(မသဲ ၁၆.၁၃-၂၀; လုကာ ၉.၁၈-၂၁)

27 အယ်ဘီးန ယေရှုန တမဲ့တော်လေဟု ကဲသရိဖိလိပုနားဟု ကျေးဝါလေဟို သွားဂေဟယ်။ လမ်းခရီးမာ ကိုယ်တော်ဟု “လူလေဟု ငါ့ဟို ဖယ်သူဖြစ်ဟယ် ဆိုဘီး ပြောနေဂေနှူး” ဆိုဘီးဟာ သူးနို့ဟို မေးလေဟယ်။

28 “တချို့ဟု ဗတတိဇယောဟန် ဖြစ်ဟုယ်။ တချို့ဟု ဇလိယ ဖြစ်ဟုယ်။ တချို့ဟု ပရောဖက်တပါး ဖြစ်ဟုယ်။ ဆိုဘီး ပြောနေဂေဟုယ်” ဆိုဘီး သူးနိုဟု ပုလန်လျှော့-က်လေဟုယ်။

29 “နန်းနိုလေဟုမား ငါ့ဟို ဖယ်သူဖြစ်ဟုယ် ဆိုဘီး ထန်ဂေနှူး” ဆိုဘီး ကိုယ်တော်ဟု သူးနိုလေဟို မေးလိုက်ဟုယ်။

ပေတရုဟု “ကိုယ်တော်ဟု ခရစ်တော် ဖြစ်ဟုယ်” ဆိုဘီး ပုလန်လျှော့-က်လေဟုယ်။

30 ယေရှုဟု “ငါ့ကြောန်းဟို ဖယ်သူဟိုလည်း ပြောဂေန်” ဆိုဘီး သူးနိုလေဟို မိန့်ပေးလေဟုယ်။

ယေရှုဟု မိမိရဲ့ဝေဒနာခံဇာန သေခံဇာဟို ပြောဟူကြောန်း
(မသံ ၁၆.၂၁-၂၈; လုကာ ၉.၂၂-၂၇)

31 အယ်ဘီးန ယေရှုဟု “လူ့ရဲ့သားဟု ဝေဒနာဘောင်ဂီး ခံရဘီး သတ်ကီးဝါဂီးလေ၊ ယဇ်ပုရောဟိတ်ဂီးလေ၊ ကျမ်းတတ်ဆရာလေအားဖြင့် ငြင်းပယ်ခံရမယ်။ သူဟု သတ်ခံရမယ်၊ အယ်ဘေမဲ့ သောင်းရစ်ကြာဘီးန သူဟု ပုလန်ထမြော့-က်လေမယ်” ဆိုဘီး တမဲ့တော်လေဟို စဘီး သွန်သန်လေဟုယ်။

32 ကိုယ်တော်ဟု အယ်ကြောန်းဟို ပွမ့်ပွမ့်လန်းလန်းဟူး ပြောလိုက်ဟုယ်။ အယ်ကြောန် ပေတရုဟု ကိုယ်တော်ဟို ဘေးနားဟို ခေါ်ဘီးဟု စဘီး ပြစ်တန်လေဟုယ်။

33 အယ်ဘေမဲ့ ယေရှုဟု ပုလန်လှည့်ဘီး တမဲ့တော်လေဟို ကေ့ဘီးဟု ပေတရုဟို ဆောင်းမလေဟုယ်။ “စာတန်၊ ငါ့နားဟုနေ ထွပ်ဟူး။ ဖြားဖြစ်ကြောန်းနူးဆိုဟု နန်ဟု ဘုရားသခင်န ဆိုင်ဟူဇာလေဟို စိစွဲလန်းဘဲန လူလေန ဆိုင်ဟူ ဇာလေဟိုဘဲ စွဲလန်းဟုယ်!” ဆိုဘီး ပြောလေဟုယ်။

34 အယ်ဘီးန ယေရှုဟု လူအောက်ဂီးန တမဲ့တော်လေဟို သူနားဟို ခေါ်လေဟုယ်။ ကိုယ်တော်ဟု “ဖယ်လူဘဲဖြစ်ဖြစ် ငါ့နော့-က်ဟို လိုက်ရှင်ဟုယ် ဆိုဟု ကိုယ့်ကိုယ်ကိုယ် ငြင်းပယ်ရမယ် အယ်ဘီးဟု ကိုယ့်ရဲ့ လတ်ဝါးကပ်တိုင်ဟို ထမ်းဘီး ငါ့နော့-က်ဟို လိုက်ရမယ်။

35 ဖြားဖြစ်ကြောန်းနူးဆိုဟု ကိုယ့်သတ်ဟို ကယ်ရှင်ဟူ လူဟု သတ်ဆောင်းရှောင်းလေမယ်။ အယ်ဘေမဲ့ ငါ့တွပ်န ဒန်းကောန်းတွပ် သတ်ဆောင်းရှောင်းရဟူ လူဟု ကိုယ့်သတ်ဟို ကယ်ဆယ်လေမယ်။

36 လူတယော့-က်ဟု လောက တခုလောင်းဟို ရဘေမဲ့ သူ့ရဲ့ သတ်ဝိညာဉ် ဆောင်းရှောင်းဟူးမယ် ဆိုဟု ဖြားကျိုးရှိမယ်နူး။ ဖြားကျိုးလည်း မေ့ဟု!

37 လူတယော့-က်ဟု သူ့ရဲ့ သတ်ဝိညာဉ်ဟို ပုလန်ဝီးဟိုတွပ် ဖြားဇာပေးနိုင်ဟိုနူး။

38 ဖော့-က်ပုလန်ဘီး ပြစ်န ပုလဲနေဟူ အယ်မျိုးဆစ်မာ ဖယ်သူမဆို ငါ့န ငါ့စကားလေဟို ယှစ်ကြော့-က်မယ် ဆိုဟု၊ လူ့ရဲ့သားဟု သူ့ဖရဲ့ ဖောင်းတတ်ဟို ဆောန်ဘီး သန်ရှင်ဟူ ကောန်းဂန်တမန်လေနတူးဒု လာဟူ ခီမာ အယ်လူဟု ယှစ်ကြော့-က်ခံရလေမယ်” ဆိုဘီး သူးနိုဟို မိန့်တော်မူလေဟုယ်။

9

1 အယ်ဘီးဟာ ကိုယ်တော်ဟု “ငါ မှန်တိုင်းပြောမယ်၊ ဘုရားသခင်ရဲ့ နိုင်ငံတော်ဟု တဂိုးန တည်ဟယ် ဆိုဇာဟို့ မြင်ရဘဲန အယ်နေရာမာ ရှိနေဟူ လူတချို့ဟာ သေရဟို့ မှဟု” ဆိုဘီး သူးနို့ဟို့ မိန့်တော်မူလေဟယ်။

သဏ္ဍဌာန်ပုလောန်းလဲဟူကြောန်း
(မသံ ၁၇.၁-၁၃; လုကာ ၉.၂၈-၃၆)

2 ခြော-က်ရစ်ကြာဘီးန ယေရှုဟာ ပေတရု၊ ယာကုပ်၊ ယောဟန်လေဟို့ သူနတူးဒု ခေါ်ဟားဘီး မြင့်ဟူတော်ထတ်ဟို့ တတ်ဟားဟယ်။ အယ်နေရာမာ သူးနို့လေဘဲ ရှိလေဟယ်။ အယ်ခီမာ သူးနို့ရှေ့မာ ယေရှုဟာ သဏ္ဍဌာန်ပုလောန်းလဲဟားဟယ်။

3 အယ်ဘီးဟာ ကိုယ်တော်ရဲ့ ဝတ်ဟု ဖုလူဆွတ်ဆွတ် ဖြစ်လာဟယ် ကမ္ဘာမာ ဖယ်လူလည်း လျှော်ဟို့ တတ်နိုင်ဘဲအောက် ရရာတိုင်း ဖုလူဟယ်။

4 အယ်ဘီးဟာ တမဲ့တော်သောင်းပါးရှေ့မာ ဧလိယန မောရှေဟု ပေါ်လာဘီး ယေရှုန စကားပြောနေဂေဟယ်။

5 ပေတရုဟု “ဆရာ၊ အယ်နေရာမာ ကျွန်တော့်ဟားလေ ရှိနေဇာ ရရာတိုင်း ကောင်းဟယ်၊ ကိုယ်တော်တွပ် တဆောန်၊ မောရှေတွပ် တဆောန်၊ ဧလိယတွပ် တဆောန်၊ တဲသောင်းဆောန်ဟို့ ကျွန်တော့်ဟားလေ ဆော့-က်ပေးမယ်” ဆိုဘီး ယေရှုဟို့ ပြောလေဟယ်။

6 သူးနို့ဟာ ရရာတိုင်း ကြော့-က်လန်နေဂေဘီး၊ သူဟာ ဖယ်မျိုးပြောရဟို့ ဆိုဇာ သိဟု။

7 အယ်ဘီးန မိုးတီတခုဟု ပေါ်လာဘီးဟာ သူးနို့လေဟို့ အောက်ခလလိုက်ဟယ် “အယ်သူဟု ငါ့ရဲ့ ရှစ်သား ဖြစ်ဟယ်။ သူ့စကားဟို့ နားထောန်ဂေ!” ဆိုဘီး မိုးတီထဲဟုနေ သံတော်ဟု ထွပ်လာဟယ်။

8 ရှစ်ရှင်းဘဲ သူးနို့လေဟာ ပတ်စီမို့ဘီး ကေ့လိုက်ဟယ် အယ်ဘေမဲ့ ယေရှုတပါးဘဲ သူးနို့နတူးဒု ရှိနေဘီး တခြားဖယ်သူလည်း တိုရဂေဟုမ်း။

9 သူးနို့လေဟု တော်ထတ်ဟုနေ ဆင်းလာဂေဟူ ခီမာ ယေရှုဟု “လူရဲ့သားဟု သေရာဟုနေ ထမြော့-က်ခန်ထိ နန်းနို့မြင်ဟားဇာဟို့ ဖယ်သူဟို့လည်း ပြောဂေန” ဆိုဘီး သူးနို့ဟို့ မိန့်မှာလေဟယ်။

10 သူးနို့လေဟု ကိုယ်တော်ရဲ့ မိန့်ဟို့ နာခံဂေဟယ် အယ်ဘေမဲ့လည်း “သေရာဟုနေ ထမြော့-က်ဟယ်” ဆိုဇာဟု ဖြားဓိပါယ်မျိုးနူး” ဆိုဘီး အယ်ကြောန်းဟို့ သူးနို့ရှင်းရှင်းထဲမာ စဘီး ဆွေးနွေးနေဂေဟယ်။

11 အယ်ဘီးဟာ သူးနို့ဟု ယေရှုဟို့ “ဧလိယဟာ ရင်ဦးဆောင်း လာမယ် ဆိုဘီး ကျမ်းတတ်ဆရာလေဟု ဖြားဖြစ်ကြောန့် ပြောဂေနူး” ဆိုဘီး မေးဂေဟယ်။

12 ယေရှုဟု “ဧလိယဟာ ရင်ဦးဆောင်း လာဘီး ဂူလောင်းဟို့ သစ်ပုလန်လောက်မယ် ဆိုဇာဟာ မှန်ဟယ်။ အယ်ဘေမဲ့ လူရဲ့သားဟု ဝေဒနာဘောင်ဂီး ခံဘီးဟာ ငြင်းပယ်ခံရမယ် ဆိုဘီး ကျမ်းစာမာ ဖြားဖြစ်ကြောန့် ရေးဟားနူး။

13 အယ်ဘေမဲ့လည်း နန်းနို့ဟို့ ငါပြောမယ်။ ဧလိယဟာ ရော့-က်လာပီးဘီ။ သူ့ကြောန်းဟို့ ကျမ်းစာမာ ရေးဟားတိုင်း လူလေဟု သူးနို့လောက်ရှင်ဟူတိုင်း သူဟို့ လောက်ဂေဟယ်” ဆိုဘီး ပုလန်ဖြေလေဟယ်။

ယေရှုဟာ ညစ်ညူးဟူ နတ်ရှိနေဟူ ကောင်းသားတယော့-က်ဟို့ ကျန်းမာစေဟူကြောန်း
(မသံ ၁၇.၁၄-၂၁; လုကာ ၉.၃၇-၄၃က)

14 သူးနို့ဟာ တခြားတမဲ့တော်လေနားဟို့ ရော့-က်လာဟူ ခီမာ ရရာတိုင်း ကီးမားဟူ
လူအောက်ဂီးဟာ သူးနို့လေဟို့ ဝိုင်းရံဟားဘီး ကျမ်းတတ်ဆရာ တချို့ဟာ သူးနို့န ဂြင်းခူနေဇာဟို့
မြင်ဟားလေဟယ်။

15 ရှစ်ရှင်းဘဲ လူလေဟာ ယေရှုဟို့ မြင်ဟူ ခီမာ သူးနို့ဟာ ရရာတိုင်း အံ့ဩဂေဘီးဟာ
ကိုယ်တော်နားဟို့ ပုလေးလာဘီး နောက်ဆစ်ဂေဟယ်။

16 ယေရှုဟာ တမဲ့တော်လေဟို့ “နန်းနို့လေဟာ သူးနို့လေန ဖြားကြောန်းရာဟို့ ဂြင်းခူနေဂေနူး”
ဆိုဘီး မေးလေဟယ်။

17 လူအောက်ဂီးထဲဟုနေ တယော့-က်ဟာ “ဆရာ၊ ညစ်ညူးဟူနတ် ဝမ်ပူးနေဟူကြောန်း
စကားပြောနိုင်ဘဲဟူ ကျွန်တော့်သားဟို့ ဆရာနားဟို့ ခေါ်လာဟယ်။

18 နတ်ဆိုးဟာ သူ့ဟို့ ဖမ်းစားဟူခီတိုင်း သူ့ဟို့ မုလေဂီးမာ လဲခလတတ်ဘီး၊ ဇပ်ပေါ့-က်ဟာ
ဖြုပ်ထွပ်ဘီး၊ အံ့သွားလေ ကုလိတတ်ဟယ်။ အယ်ဘီးန တော့-က်မာ လာဟယ်။ ကျွန်တော်ဟာ
ကိုယ်တော်ရဲ့ တမဲ့တော်လေဟို့ အယ်နတ်ဆိုးဟို့ နှန်ထုဟို့ ပြောဟယ် အယ်ဘေမဲ့ သူးနို့လေဟာ
တတ်နိုင်ဂေဟာ” ဆိုဘီး ပုလန်ဖြေလေဟယ်။

19 ယေရှုဟာ “နန်းနို့ဟာ လောင်းဝ ယောင်ကြည်ဘဲဟူ လူလေ ဖြစ်ဟယ်! ငါဟာ
ဖယ်လော့-က်ကြာအောက် နန်းနို့နတူးဒု နေရဟို့နူး။ ဖယ်မျှလော့-က်ကြာအောက် နန်းနို့ဟို့
သီးခံရဟို့နူး။ ကောင်းသားဟားဟို့ ငါနားဟို့ ခေါ်လာဂေ!” ဆိုဘီး သူးနို့ဟို့ ပြောလေဟယ်။

20 အယ်ကြောန်း သူးနို့လေဟာ သူ့ဟို့ ယေရှုနားဟို့ ခေါ်ဟားဂေဟယ်။
နတ်ဆိုးဟာ ယေရှုဟို့ မြင်ဟူ ခီမာ ရှစ်ရှင်းဘဲ ကောင်းသားဟားဟို့ လဲခလဘီး တူတတ်စေဟယ်။
အယ်ကြောန်း သူဟာ မုလေမာ လဲခလဘီး လူးလိနေဘီးဟာ ဇပ်ပေါ့-က်ဟာ ဖြုပ်လေ
ထွပ်နေလေဟယ်။

21 ယေရှုဟာ “အယ်မျိုးဖြစ်နေဇာ ကြာဘီလော” ဆိုဘီး ကောန်သားရဲ့ ဖဟို့ မေးလေဟယ်။
သူဟာ “သားဂန်းဟား ဂဒဲဟာ ဖြစ်နေဟယ်။”

22 “သူ့ဟို့ မီးထဲမာရော၊ ရေထဲမာရော လဲကုလစေဘီးဟာ သတ်ဟို့ ခါဘီးခါ ကြိုးစားဟယ်။
အယ်ဘေမဲ့ ကိုယ်တော်ဟာ တခုခု တတ်နိုင်မယ် ဆိုဟာ ကျွန်တော့်ဟို့ သနားဘီးဟာ ကူညီပေးပါ!”
ဆိုဘီး ပုလန်ဖြေလေဟယ်။

23 ယေရှုဟာ “နန်ကိုယ်တိုင်လည်း တတ်နိုင်ဟယ် မဟုလော။ ယောင်ကြည်ရှင်းရှိဟူ
လူတယော့-က်တွပ် ဂူလောင်း ဖြစ်နိုင်ဟယ်” ဆိုဘီး မိန့်တော်မူလေဟယ်။

24 ရှစ်ရှင်းဘဲ ကောန်သားဟားရဲ့ ဖဟာ “ကျွန်တော် တကယ် ယောင်ကြည်ပါဟယ်။ ကျွန်တော်ဟာ
ယောင်ကြည်ဘဲကြောန်း ကျွန်တော့်ဟို့ မစပေးပါ!” ဆိုဘီး အော်ဘီးပြောလေဟယ်။

25 လူအောက်ဂီးဟာ သူးနို့ရှိဟူ နေရာဟို့ ပုလေးလာဂေဇာဟို့ ယေရှု မြင်ဟားဟယ်။ အယ်ကြောန်း
ကိုယ်တော်ဟာ ညစ်ညူးဟူ နတ်ဟို့ မိန့်ပေးလိုက်ဟယ်။ “ဆွံ့အဘီး နားပန်းဟူ နတ်
ကောန်သားထဲဟုနေ ထွပ်ဟားဘီး နော့-က်ထပ် သူထဲဟို့ လောင်းဝ ဝမ်န ငါမိန့်ပေးဟယ်!” ဆိုဘီး
ပြောလေဟယ်။

26 နတ်ဆိုးဟု အော်ဘီးဟာ ကောန်သားဟို့ ရုရာတိုင်း တူတတ်ခိုင်းဘီးန ထွပ်ဟူးလေဟယ်။ ကောန်သားဟု သေကောန်မျိုး ဖြစ်ဟူးကြောန့် “သူသေဟူးဘီ!” ဆိုဘီး လူတိုင်းပြောဂေဟယ်။

27 အယ်ဘေမဲ့ ယေရူဟု ကောန်သားရဲ့ လတ်ဟို့ ကိုင်ဘီး ထဒန်ဟို့ ဆွဲဒန်လိုက်ဟူ ခီမာ သူဟာ ထလာဟယ်။

28 ယေရူဟု အီထဲဟို့ ဝမ်ဟူးဘီးန တမဲ့တော်လေဟု “ကျွန်တော့်ဟူးလေဟု ဖြားဖြစ်ကြောန့် အယ်နတ်ဆိုးဟို့ နှန်ထုနိုင်ဟူးန” ဆိုဘီး ကိုယ်တော့်ဟို့ တိတိဟူး မေးဂေဟယ်။

29 ယေရူဟု “အယ်နတ်မျိုးဟို့ ဆုတောင်းဇာအားဖြင့်ဘဲ နှန်ထုနိုင်ဟယ်” ဆိုဘီး ပုလန်ဖြေလေဟယ်။

ယေရူဟု သေခံမယ့်ကြောန်းဟို့ ထပ်ဘီးပြောဟူကြောန်း
(မသံ ၁၇.၂၂,၂၃: လုကာ ၉.၄၃၁-၄၅)

30 ယေရူန တမဲ့တော်လေဟု အယ်နေရာဟုနေ ထွပ်ဟူးဘီး ဂါလိလဲနယ်ဟို့ ဖြတ်ဘီး ဆစ်သွားလေဟယ်။ သူးနို့လေ အယ်နေရာမာ ရှိနေဟယ် ဆိုဇာဟို့ ယေရူဟု ဖယ်သူဟို့လည်း သိခိုင်းရှင်ဟု။

31 ဖြားဖြစ်ကြောန်းဆို့ဟာ ကိုယ်တော်ဟာ သူ့ရဲ့ တမဲ့တော်လေဟို့ “လူ့ရဲ့သားဟာ သူ့ဟို့ သတ်မယ့်လူလေရဲ့ လတ်ထဲဟို့ အပ်ခံရလေ့မယ်။ အယ်ဘေမဲ့လည်း သောင်းရစ်ကြာဘီးန သူဟာ ထမြော့-က်လေ့မယ်” ဆိုဘီး သွန်သန်နေကြောန့် ဖြစ်ဟယ်။

32 အယ်ဘေမဲ့ ကိုယ်တော်ပြောနေဇာဟာ ဖြားခိပါယ်ရှိဟယ် ဆိုဇာဟို့ သူးနို့လေ နားလည်ဂေဟု။ အယ်ဘီးဟာ ကိုယ်တော်ဟို့ မေးဟို့လည်း သူးနို့ဟာ ကြော့-က်နေဂေဟယ်။

ဖယ်သူဟု ကီးမြတ်ဆောင်းနူး။

(မသံ ၁၈.၁-၅: လုကာ ၉.၄၆-၄၈)

33 သူးနို့လေဟာ ကပေရနောင်မြို့ဟို့ ရော့-က်ဟူးဂေဘီး အီထဲဟို့ ဝမ်ဟူးဘီးန ယေရူဟု “နန်းနို့ဟု လမ်းမာ ဖြားကြောန်းဟို့ ဂြင်းခူနေဂေနူး” ဆိုဘီး တမဲ့တော်လေဟို့ မေးလေဟယ်။

34 အယ်ဘေမဲ့ သူးနို့လေဟာ ကိုယ်တော်ဟို့ ဖြေဂေဟု။ ဖြားဖြစ်ကြောန်းဆို့ဟာ လမ်းမာ ဖယ်သူဟု ကီးမြတ်ဆောင်းဖြစ်ဟယ် ဆိုဘီး သူးနို့ရှင်းရှင်းထဲမာ ဂြင်းခူနေကြောန့် ဖြစ်ဟယ်။

35 ယေရူဟာ ထိုင်ခုလဘီးန တမဲ့တော် ဆယ့်နေ့ပါးဟို့ ခေါ်လိုက်ဘီး “ဖယ်လူဘဲဖြစ်ဖြစ် ဦးဆောင်းဖြစ်ရှင်ဟယ် ဆိုဟာ အယ်လူဟာ ဂူလောင်းရဲ့ နော့-က်ဆောင်းဖြစ်ရမယ်။ ဂူလောင်းရဲ့ စေခံလည်း ဖြစ်ရမယ်” ဆိုဘီး သူးနို့ဟို့ မိန့်တော်မူလေဟယ်။

36 အယ်ဘီးန ကိုယ်တော်ဟု သားဂန်းတယော့-က်ဟို့ ခေါ်ဘီးဟာ သူးနို့ ရှေ့မာ ရပ်ခိုင်းလေဟယ်။ ကိုယ်တော်ဟာ သူ့ဟို့ ပိုက်ဘီးဟာ သူးနို့ဟို့ ပြောလိုက်ဇာဟု။

37 “ဖယ်လူဘဲဖြစ်ဖြစ် အယ်သားဂန်းလေထဲဟု တယော့-က်ဟို့ ငါ့နာမဟို့ ထော့-က်ဘီးဟာ လတ်ခံဟယ် ဆိုဟာ ငါ့ဟို့ လတ်ခံဟယ်။ ဖယ်သူဘဲဖြစ်ဖြစ် ငါ့ဟို့ လတ်ခံဟယ် ဆိုဟာ ငါ့ဟို့ဘဲ လတ်ခံဇာ မူဟု ငါ့ဟို့ စေလွတ်လိုက်ဟူ သူဟို့လည်း လတ်ခံဟယ်။”

9:34 ၉-၃၄ လု ၂၂-၂၄ 9:35 ၉-၃၅ မ ၂၀.၂၆,၂၇: ၂၃.၁၁: မာ ၁၀.၄၃,၄၄: လု ၂၂-၂၆ 9:37 ၉-၃၇ မ ၁၀.၄၀: လု ၁၀.၁၆: ယော ၁၃.၂၀

ဖယ်သူဘဲဖြစ်ဖြစ် နို့လေဟို့ ဆန်ကျင်ဟု ဆိုဟာ နို့လေဖတ်ဟုဘဲ ဖြစ်ဟူကြောင်း
(လုကာ ၉:၄၉-၅၀)

38 ယောဟန်ဟု “ဆရာ၊ ကိုယ်တော်ရဲ့ နာမနာ နတ်ဆိုးလေဟို့ နှန်ထုနေဟူ လူတယော့-က်ဟို့ ကျွန်တော်လေ တို့မြင်လာဟယ်။ သူဟာ ကျွန်တော့်ဟူးလေရဲ့ အောက်စုထဲဟု မှုဘဲဟူကြောင့် သူဟို့ လောက်ဘဲဟို့တွပ် ပြောရစ်ဟယ်” ဆိုဘီး ကိုယ်တော့်ဟို့ ပြောလေဟယ်။

39 ယေရုဟု “သူဟို့ တားဂေ့န။ ဖြားဖြစ်ကြောင့်ဆိုးဆိုဟာ ငါ့နာမနာ နိမိတ်လတ်ခဏာပြဘီးဟာ ကြာခန်မာ ငါ့ကြောင့်ဟို့ ကဲ့ရဲ့နိုင်ဟူလူ ယော့-က်လည်း မေ့ဟူ။

40 ဖြားဖြစ်ကြောင့်ဆိုးဆိုဟာ ဖယ်လူဘဲဖြစ်ဖြစ် နို့လေဟို့ ဆန်ကျင်ဟုဆိုဟာ နို့လေဖတ်ဟုဘဲ ဖြစ်ဟယ်။

41 ငါ မှန်တိုင်းပြောမယ်၊ နန်းနို့ဟာ ခရစ်တော်ရဲ့ တဖဲတော်လေဖြစ်ဟူကြောင့် ငါ့နာမဟို့ ထော့-က်ဘီး နန်းနို့လေဟို့ ရေတခွပ် ပေးသော့-က်ဟူ လူတိုင်းဟာ တကယ်ဘဲ ကျိုးဟို့ လတ်ခံရလေ့မယ်။

ပြစ်သွီးဆောန်ဇာလေကြောင်း

(မသံ ၁၈.၆-၉; လုကာ ၁၇.၁-၂)

42 “ဖယ်လူဘဲဖြစ်ဖြစ် ငါ့ဟို့ ယောင်ကြည်ဟူ အယ်သားဂန်းလေထဲဟု တယော့-က်ဟို့ မှားယွင်းစေမယ် ဆိုဟာ သူ့ရဲ့ လည်ဘန်းမာ ကီးမားဟူ ကုလော့-က်ကုလိဆောင်ဟို့ ခယ်ဘီး ပန်လယ်ထဲဟို့ ပစ်ခလခံရဇာဟု အယ်လူတွပ် ပိုကောန်းဟယ်။

43 နန်လတ်ဟု နန်ဟို့ မှားယွင်းစေဟယ် ဆိုဟာ အယ်လတ်ဟို့ ဖြတ်ပစ်လိုက်! လတ်နှေ့ဖတ်န မီးသေဘဲဟူ ငရဲထဲဟို့ သွားရဇာထတ် လတ်တဖတ်မေ့ဘဲန သတ်ရှင်ဇာဟို့ ဝမ်ရဇာဟာ ပိုကောန်းဟယ်။

44 *

45 နန်ခေဟု နန်ဟို့ မှားယွင်းစေဟယ် ဆိုဟာ အယ်ခေဟို့ ဖြတ်ပစ်လိုက်! ငရဲထဲဟို့ ခေနှေ့ဖတ်န ပစ်ခလခံရဇာထတ် ခေတဖတ်မေ့ဘဲန သတ်ရှင်ဇာဟို့ ဝမ်ရဇာဟာ ပိုကောန်းလေဟယ်။

46 †

47 နန်မျစ်စိဟု နန်ဟို့ မှားယွင်းစေဟယ် ဆိုဟာ အယ်မျစ်စိဟို့ ထုပစ်လိုက်! မျစ်စိနှေ့ဖတ်န ငရဲထဲဟို့ ပစ်ခလခံရထတ် မျစ်စိတဖတ်န ဘုရားသခင်ရဲ့ နိုင်ငံတော်ဟို့ ဝမ်ရဇာဟု ပိုကောန်းဟယ်။

48 ‘အယ်နေရာမာ သူးနို့ဟို့ စားဟူပိုကောန်လေဟု လောင်းဝသေဟု။ အယ်ဘီးဟာ သူးနို့ဟို့ လောန်နေဟူမီးဟုလည်း လောင်းဝသေဟု။’”

49 “ယင်ကောန်ဟာ ဆားအားဖြင့် စင်ကြယ်ဟူးမျိုးဘဲ လူတိုင်းဟာ မီးအားဖြင့် စင်ကြယ်ဟူးလေ့မယ်။”

50 “ဆားဟု သောင်းဝမ်ဟယ်။ အယ်ဘေမဲ့ သူ့ရဲ့ ငန်ဟူရသာ ပျော့-က်ဟူးမယ် ဆိုဟာ ငန်ဟူရသာဟို့ ဖယ်မျိုး ပုလန်ရနိုင်ဟို့နူး။

9:40 ၉:၄၀ မ ၁၂:၃၀; လု ၁၁:၂၃ 9:41 ၉:၄၁ မ ၁၀:၄၂ 9:43 ၉:၄၃ မ ၅:၃၀ * 9:44 ၉:၄၄ တချို့ မူရင်းလတ်ရေးမူလေမာ အယ်နေရာမာ သူးနို့ဟို့ စားဟူ လော့-က်ကောန်လေဟု လောက်ဝသေဟု အယ်ဘီးဟာ သူးနို့ဟို့ လောန်နေဟူမီးဟုလည်း လောက်ဝသေဟု၊ ဆိုဘီး ခန်းငယ် ၄၄ ဟို့ ထပ်ပေါင်းထဲဟူးဟယ် (ရှု ခန်းငယ် ၄၈)။ † 9:46 ၉:၄၆ တချို့ မူရင်းလတ်ရေးမူလေမာ အယ်နေရာမာ သူးနို့ဟို့ စားဟူ လော့-က်ကောန်လေဟု လောင်းဝသေဟု။ အယ်ဘီးဟာ သူးနို့ဟို့ လောန်နေဟူ မီးဟုလည်း လောင်းဝသေဟု၊ ဆိုဘီး ခန်းငယ် ၄၆ ဟို့ ထပ်ပေါင်းထဲဟူးဟယ် (ရှု ခန်းငယ် ၄၈)။ 9:47 ၉:၄၇ မ ၅:၂၉ 9:50 ၉:၅၀ မ ၅:၁၃; လု ၁၄:၃၄,၃၅

“နန်းနို့ ကိုယ်တိုင်မလည်း ဆားရဲ့ ဂေါင်သတ်တိမျိုးရှိဂေ့။ အယ်ဘီးဟာ ရှင်းရှင်း သင့်မြတ်အော်နနေဂေ့” ဆိုဘီး သူးနို့ဟို မိန့်တော်မူလေဟယ်။

10

ယေရှုဟာ လန်မယားကွာရှင်းမှုဟို သွန်သန်ဟူကြောင်း
(မသံ ၁၉.၁-၁၂; လုကာ ၁၆.၁၈)

1 အယ်ဘီးန ယေရှုဟာ အယ်နေရာဟာ ထွပ်ဟားဘီး၊ ယုဒနယ်ဟို သွားလေဟယ်။ အယ်ဘီးဟာ ယော်ဒန်မှလစ်ဟို ကူးဟားလေဟယ်။ လူအောက်ဂီးဟာ ကိုယ်တော်နားဟို ပုလန်ဘီး စုလာဂေ့ဟယ်။ ကိုယ်တော်ဟာ လောက်နေကျတိုင်း သူးနို့ဟို သွန်သန်လေဟယ်။

2 ဖာရိရဲ့လေ တချို့ဟာ ကိုယ်တော်နားဟို လာဘီးဟာ ထောန်ချော့-က်ဆင်ဟို ကြိုးစာဟယ်။ သူးနို့ဟာ “ကျွန်တော့်လေဟို ပြောပြပါ။ ကျွန်တော့်လေရဲ့ ပညတ်တရားဟာ လူတယော့-က်ဟို သူမယားန ကွာရှင်းဟို ခွမ်ပြုဘဲလော” ဆိုဘီး မေးဂေ့ဟယ်။

3 ယေရှုဟာ “မောရှေဟာ နန်းနို့ဟို ဖြားမျိုး ပညတ်ပေးဟားနူး” ဆိုဘီး မေးခွန်းန ပုလန်မေးလေဟယ်။

4 သူးနို့ရဲ့ ဖြေဟာ “လူတယော့-က်ဟာ သူမယားဟို ကွာရှင်းစာချောက်ဟို ပေးဘီး ကွာရှင်းဟိုတွပ် မောရှေဟာ ခွမ်ပြုဟားဟယ်” ဆိုဘီး ဖြစ်ဟယ်။

5 ယေရှုဟာ “မောရှေဟာ အယ်မျိုးပညတ်ချစ်ဟို နန်းနို့လေတွပ် ရေးဟားဟယ် ဖြားဖြစ်ကြောန်းနူးဆိုဟာ နန်းနို့ရဲ့ စိန်လောင်းမာကျောဟူကြောန်း ဖြစ်ဟယ်။

6 အယ်ဘေမဲ့ ကျမ်းစာမာ ပြောဟားတိုင်းဘဲ ဖန်ဆင်းစဒူးဟာ ‘ဘုရားသခင်ဟာ ယော့-က်ကျားန မီးမဟို ဖန်ဆင်းဟားဟယ်။

7 အယ်ကြောန်းကြောန်း ယော့-က်ကျားဟာ သူမိဖဟို စွန့်ဘီး သူမီးမန ပေါန်းသင်းလေဟယ်။*

8 အယ်ဘီးဟာ အယ်နေ့ယော့-က်ဟာ တသားတကိုယ်ဒဲ ဖြစ်လာလေ့မယ်။’ အယ်ကြောန်း သူးနို့ဟာ နေ့ယော့-က်ဟာ။ အယ်ဘေမဲ့ တယော့-က်ဒဲဘဲ ဖြစ်ဟယ်။

9 အယ်ကြောန်း ဘုရားသခင် ပေါန်းစပ်ပေးဟားဇာဟို လူခွဲခွာစေန” ဆိုဘီး သူးနို့ဟို မိန့်တော်မူလေဟယ်။

10 သူးနို့လေဟာ အီဟို ပုလန်ရော့-က်ဟူ ခီမာ တမဲ့တော်လေဟာ အယ်ကြောန်းဟို ယေရှုဟို မေးလျော့-က်ဂေ့ဟယ်။

11 ကိုယ်တော်ဟာ “ကိုယ့်မယားဟို ကွာရှင်းဘီး တခြားမီးမဟို ကိုယ့်မယားဟို ပြစ်မှားဘီး အီထောန်ရေးဖော့-က်ပုလန်ရှင်းဟို ကျူးလွန်သူ ဖြစ်ဟယ်။

12 အယ်မျိုးဘဲ ကိုယ့်လန်ဟို ကွာရှင်းဘီး တခြားယော့-က်ကျားဟို ပေါန်းသင်းဟူ မီးမဟာ ကိုယ့်လန်ဟို ပြစ်မှားဘီး အီထောန်ရေးဖော့-က်ပုလန်ရှင်းဟို ကျူးလွန်သူ ဖြစ်ဟယ်” ဆိုဘီး သူးနို့ဟို မိန့်တော်မူလေဟယ်။

ယေရှုဟာ သားဂန်းဟားလေဟို ကောန်းဂျီးပေးဟူကြောင်း
(မသံ ၁၉.၁၃-၁၅; လုကာ ၁၈.၁၅-၁၇)

10:4 ၁၀.၄ မ ၅.၃၁ * 10:7 ၁၀.၇ တချို့ မူရင်းလတ်ရေးမူလေမာ အယ်ဘီးဟာ သူမီးမနတူးဒု ပေါန်းသင်းလေဟယ်၊ ဆိုဇာဟာ မှေ့ဟာ။ 10:11 ၁၀.၁၁,၁၂ မ ၅.၃၂; ၁ ကော ၇.၁၀,၁၁

13 လူလေတချို့ဟာ သားဂန်းလေရဲ့ထတ်မာ ကိုယ်တော်ရဲ့ လတ်လေဟို့ တန်ခိုင်းဟို့တွပ် ယေရှုနားဟို့ ခေါ်လာဂေဟယ်။ အယ်ဘေမဲ့ တမဲ့တော်လေဟု အယ်လူလေဟို့ ပြစ်တန်ဂေဟယ်။

14 ယေရှုဟု အယ်ဇာဟို့ မြင်ဟားခီမာ ကိုယ်တော်ဟု စိဆိုးဟားဘီး “သားဂန်းလေဟို့ ငါနားဟို့ လာဂေပါစေ၊ သူးနို့ဟို့ တားဂေန။ ဖြားဖြစ်ကြောန်နူးဆိုဟု အယ်မျိုးလူလေဘဲ့ ဘုရားသခင် နိုင်ငံတော်မာ နေရလေ့မယ်။

15 ငါ မှန်တိုင်းပြောမယ်၊ ဘုရားသခင်ရဲ့ နိုင်ငံတော်ဟို့ သားဂန်းတယော့-က်မျိုး လတ်ခံဘဲဟူလူဟု နိုင်ငံတော်ဟို့ လောင်းဝ ဝမ်ရလေ့ဟို့ မှဟု” ဆိုဘီး တမဲ့တော်လေဟို့ မိန်တော်မူလေဟယ်။

16 အယ်ဘီးန ကိုယ်တော်ဟု သားဂန်းလေဟို့ ခီလိုက်ဘီး သူးနို့ထတ်မာ သူရဲ့ လတ်လေဟို့ တန်ဟယ်။ အယ်ဘီးဟု သူးနို့ဟို့ ကောန်းဂျီးပေးလေဟယ်။

ကပ်ပေါဟူလူကြောန်း

(မသံ ၁၉.၁၆-၃၀; လုကာ ၁၈.၁၈-၃၀)

17 ယေရှုဟု ခရီးစပြုနေဟု ခီမာ လူတယော့-က်ဟု ပုလေးလာဘီး၊ ကိုယ်တော်ရှေ့မာ ဒူးထော့-က်ဘီး “ကောန်းမြတ်ဟူဆရာ၊ ထာဝရသတ်ဟို့ လတ်ခံရဟို့တွပ် ကျွန်တော်ဟု ဖြားဇာလောက်ရဟို့နူး” ဆိုဘီး မေးလျှော့-က်လေဟယ်။

18 ယေရှုဟု “နန်ဟု ဖြားဖြစ်ကြောန် ငါဟို့ ကောန်းမြတ်ဟယ် ဆိုဘီး ခေါ်နေရနူး။ ဘုရားသခင် တပါးဟုလွဲဘီး ဖယ်သူလည်း ကောန်းမြတ်ဟု။

19 ‘လူသတ်ဟို့သတ်န၊ အီထောန်ရေးဖော့-က်ပုလန်န၊ ခိုးန၊ ဖယ်သူဟို့ဘဲ့ဖြစ်ဖြစ် မှားမှားဟို့န စွပ်စွဲန၊ လီညာန၊ နန်ရဲ့မိဖဟို့ ရိုသေဂေ’ ဆိုဘီး ပညတ်ဟားဇာလေဟို့ နန်သိဟယ်” ဆိုဘီး ပုလန်ဖြေလေဟယ်။

20 အယ်လူဟု “ဆရာ၊ အယ်ပညတ်ချစ်လေ ဂူလောင်းဟို့ ကျွန်တော် ဝဲငယ်ဂဒဲဟု ကျွန်တော်ဟု စောန်ထီးလာဟယ်” ဆိုဘီး ပြောလေဟယ်။

21 ယေရှုဟု အယ်လူဟို့ ရှစ်ဟူစိန စေ့စေ့ကော့ဘီး “နန်မာ တခုဘဲ့ လိုနေဟယ်။ သွားဘီး နန်မာရှိဇာလေ ဂူလောင်းဟို့ ရောန်းလိုက်ဘီးဟု ဆင်းရဲသားလေဟို့ ပေးလိုက်။ အယ်ဆိုဟု နန်ဟု ကောန်းဂန်ဘောင်မာ ဘဏ္ဍာရလေ့မယ်။ အယ်ဘီးမှ လာဘီးဟု ငါ့နော့-က်ဟို့ လိုက်ပါ” ဆိုဘီး မိန်တော်မူလေဟယ်။

22 အယ်လူဟု အယ်စကားဟို့ ကြားရဟူ ခီမာ။ သူရဲ့ မျစ်နာဟု ညှိုးငယ်ဟားဟယ်။ အယ်ဘီးန သူဟု ဝန်းနပ်နန်းန ထွပ်ဟားလေဟယ်။ ဖြားဖြစ်ကြောန်နူးဆိုဟု သူဟု ရရာတိုင်း ကပ်ပေါဟူကြောန် ဖြစ်ဟယ်။

23 ယေရှုဟု တမဲ့တော်လေဟို့ လှည့်ပတ်ကော့ဘီးန “ကပ်ပေါဟူ လူလေတွပ် ဘုရားသခင်ရဲ့ နိုင်ငံတော်ဟို့ ဝမ်ရဟို့ ရရာတိုင်း ခတ်လေ့မယ်။” ဆိုဘီး သူးနို့ဟို့ မိန်တော်မူလေဟယ်။

24 တမဲ့တော်လေဟု အယ်စကားလေဟို့ အံ့ဩဂေဟယ်။ အယ်ဘေမဲ့ ယေရှုဟု ဆစ်ဘီး ပြောလိုက်ဇာဟု “ငါ့သားမီးလေ၊ ဘုရားသခင်ရဲ့ နိုင်ငံတော်ဟို့ ဝမ်ဟို့တွပ် ရရာတိုင်း ခတ်လေဟယ်။

25 ကပ်ပေါဟူ လူတယော့-က်ဟာ ဘုရားသခင်ရဲ့ နိုင်ငံတော်ဟို ဝမ်ဟိုထတ် ကုလားအုတ် တကောန်ဟာ အပ်ပေါ-က်ထဲဟို ဝမ်ဟို ပိုဘီး လွယ်ဟယ်။”

26 တဗဲတော်လေဟာ ပိုဘီး အံ့ဩဟားဘီး “အယ်မျိုးဆို ဖယ်သူဟာ ကယ်တန်ရှင်း ခံရနိုင်ဟိုနူး” ဆိုဘီး ရှင်းရှင်း မေးဂေဟယ်။

27 ယေရူဟာ သူးနိုလေဟို စေ့စေ့ကော့ဘီးဟာ “အယ်မူဟာ လူလေတွပ် ဖြစ်နိုင်ဟာ။ အယ်ဘေမဲ့ ဘုရားသခင်တွပ် ဂူလောင်း ဖြစ်နိုင်ဟယ်” ဆိုဘီး ပုလန်ဖြေလေဟယ်။

28 ပေတရုဟာ “ကျွန်တော့လေဟာ ကိုယ်တော်နောက်ဟို လိုက်ဟို ဂူလောင်းဟို ထားရစ်ဂေဟယ်” ဆိုဘီး လျှော့-က်လေဟယ်။

29 ယေရူဟာ “ငါ မှန်းမှန်ကန်းကန် ပြောမယ်။ ငါ့တွပ်န ဧဝံဂေလိတွပ် အီ၊ ညီကိုလေ၊ မောန်နှမလေ၊ မိဖ၊ သားမီးလေ၊ လယ်မှလေလေဟို စွန့်ဟူ လူဟာ၊

30 ခုဘဝမာ ဆတရာထတ်ပိုဟူ အီလေ၊ ညီကိုလေ၊ ညီမလေ၊ မိဖလေ၊ သားမီးလေ၊ လယ်မှလေလေနတူးဒု ညှဉ်းဆဲဇာဟို လတ်ခံရရှိလေ့မယ်။ အယ်ဘီးဟာ နော့-က်ဘဝမာလည်း ထာဝရသတ်ဟို လတ်ခံရရှိလေ့မယ်။

31 အယ်ဘေမဲ့ ရင်ဦးဆောင်း ကုလဟူ သူဘောင်ဂီးဟာ နော့-က်ဆောင်းကုလလေ့မယ်၊ နော့-က်ဆောင်း ကုလဟူ သူဘောင်ဂီးဟာ ရင်ဦးဆောင်း ကုလလေ့မယ်” ဆိုဘီး သူးနိုဟို မိန့်တော်မူလေဟယ်။

ယေရူဟာ သူ့ရဲ့ သေခံရမယ့်ကြောန်းဟို သောင်းခါမြော့-က် ပြောဟူကြောန်း (မသံ ၂၀.၁၇-၁၉; လူကာ ၁၈.၃၁-၃၄)

32 ယေရူန တဗဲတော်လေဟာ ယေရုရှလင်မြို့ဟို သွားနေဂေဟယ်။ လမ်းမာယေရူဟာ သူးနိုရှေ့ဟာနေ သွားဟူကြောန်း တဗဲတော်လေဟာ အံ့ဩနေဂေဟယ်။ နော့-က်ဟာ လိုက်လာဟူ လူလေဟာလည်း ကြော့-က်နေဂေဟယ်။ ယေရူဟာ တဗဲတော် ဆယ့်နေ့ယော့-က်ဟို သူ့ဘေးနားဟို တခါ ထပ်ခေါ်ဘီးဟာ သူ့မာ တွံကြောင်လာရဟို ဇာလေဟို ပြောပြလေဟယ်။

33 ကိုယ်တော်ဟာ “နားထောန်ဂေ။ နိုလေဟာ ခု ယေရုရှလင်မြို့ဟို သွားနေဂေဘီး အယ်နေရာမာ လူ့ရဲ့သားဟာ ယဇ်ပုရောဟိတ်ဂီးလေန ကျမ်းတတ်ဆရာလေနားဟို အပ်ဇာဟို ခံရလေ့မယ်။ သူးနိုဟာ သူ့ဟို သေဒန်စီရင်ဘီးန လူမျိုးခြားလေနားဟို အပ်ဂေလေ့မယ်။

34 လူမျိုးခြားလေဟာ သူ့ဟို ပြစ်ရယ်ပြုဘီး သူ့ဟို ထိုးရယ်န ထိုးဘီး၊ သူ့ဟို ကီဒန်ပေးဘီး သေသတ်ဂေလေ့မယ်။ သောင်းရစ်ကြာဘီးန လူ့ရဲ့သားဟာ သေရာဟာနေ ထမြော့-က်လေ့မယ်” ဆိုဘီး မိန့်တော်မူလေဟယ်။

ယာကုပ်န ယောဟန်ရဲ့ တောင်းဆိုဇာ (မသံ ၂၀.၂၀-၂၈)

35 အယ်ဘီးန ဇေဗေဒဲရဲ့ သားလေဖြစ်ဟူ ယာကုပ်န ယောဟန်လေဟာ ယေရူနားဟို လာဟယ်။ သူးနိုဟာ “ဆရာ၊ ကျွန်တော့ဟားလေတွပ် လောက်ပေးစေရှင်ဇာ တခုရှိပါဟယ်” ဆိုဘီး လျှော့-က်လေဟယ်။

36 ယေရူဟာ “နန်းနိုတွပ် ဖြားဇာဟို ငါလောက်ပေးရဟိုနူး” ဆိုဘီး မေးလေဟယ်။

37 သူ့နှိဟ် “ကျွန်တော့်ဟူးလေဟ် ကိုယ်တော်ရဲ့ ဖောင်းသရေတော်ထဲမာ ညာဖတ်မာ တယော့-က်န ဘယ်ဖတ်မာ တယော့-က် ထိုင်ခွမ်ပေးပါ” ဆိုဘီး ပုလန်လျော့-က်လေဟ်။

38 ယေရုဟ် “နန်းနှိဟ် ဖြားဇာလေ တောန်းနေဟ် ဆိုဇာဟ် နန်းနှိလေ သိဂေဟ်။ ငါသော့-က်ရမယ့် ဝေဒနာခွပ်ဟ် နန်းနှိ သော့-က်နိုင်ဘဲလော။ ငါခံရမယ့် ဗတုတိဇ်ဟ် နန်းနှိ ခံနိုင်ဘဲလော” ဆိုဘီး မိန့်တော်မူလေဟ်။

39 သူ့နှိဟ် “ကျွန်တော့်လေဟ် တတ်စွမ်းနိုင်ဟ်” ဆိုဘီး ပုလန်ဖြေဂေဟ်။

ယေရုဟ် “နန်းနှိဟ် ငါသော့-က်ရမယ့် ခွပ်ဟ် သော့-က်ရလေမယ်။ အယ်ဘီးဟ် ငါခံရမယ့် ဗတုတိဇ်ဟ်လည်း ခံရဂေလေမယ်။

40 အယ်ဘောမဲ့ ဖယ်လူဟ် ငါ့ရဲ့ ညာဖတ်န ဘယ်ဖတ်မာ ထိုင်ရလေမယ် ဆိုဇာဟ် ဝီးကော့-က်ဟ်ခွမ် ငါ့မာ မေ့ဟ်။ ဘုရားသခင် ပြင်ဆင်ဟူးဟ် လူလေတွပ် အယ်နေရာလေဟ် ကိုယ်တော်ဟ် ပေးလေမယ်” ဆိုဘီး သူ့နှိဟ် မိန့်တော်မူလေဟ်။

41 အယ်ကြောန်းဟ် တမဲ့တော်ဆယ်ပါး ကြားဂေဟ် ခီမာ သူ့နှိဟ် ယာကုပ်န ယောဟန်ဟ် စီဆိုးဂေဟ်။

42 အယ်ကြောန်း ယေရုဟ် သူ့နှိလေ ဂူလောင်းဟ် တူးဒုခေါ်ဘီးဟ် “နန်းနှိလေ သိဟူးမျိုးဘဲ မန်းစိုးရာဇာလေဟ် လူမျိုးခြားလေထတ်မာ အောက်ချောက်ဂေဟ်။ ကဲမူးလေဟ်လည်း ခွမ်အာဏာ ထားဂေဟ်။

43 နန်းနှိလေထဲမာ အယ်မျိုးဖြစ်ဂေန။ အယ်မျိုးဖြစ်မယ့်စား ကီးဆောင်းဖြစ်ရှင်ဟ် ဖယ်လူဘဲဖြစ်ဖြစ် နန်းနှိထဲမာ စေခံဖြစ်ရမယ်။

44 အယ်ဘီးဟ် ကီးဆောင်း ဖြစ်ရှင်ဟ် ဖယ်လူဘဲဖြစ်ဖြစ် ဂူလောင်းရဲ့ ကျွန်ဖြစ်ရမယ်။

45 ဖြားဖြစ်ကြောန်းနူးဆိုဟ် လူရဲ့သားဟ်လည်း ခိုင်းစားဟ်လာဇာ မှဟ်။ သူဟ် စေခံဟ်န သူ့သတ်ဟ် စွန့်ဘီး လူလေဟ် ဝီးနုတွပ် လာဟ်” ဆိုဘီး မိန့်တော်မူလေဟ်။

ယေရုဟ် မျစ်ကန်းဗာတိမဲဟ် ပြင်စေဟ်ကြောန်း (မသံ ၂၀.၂၉-၃၄; လုကာ ၁၈.၃၅-၄၃)

46 သူ့နှိဟ် ယေရိခေါမြို့ဟ် ရော့-က်လာဂေဟ်။ အယ်ဘီးဟ် ယေရုဟ် တမဲ့တော်လေန ကီးမားဟ် လူအောက်ဂီးနတူးဒု ထွပ်ဟူးဟ် ခီမာ တိမဲရဲ့သား ဗာတိမဲ နာမယ်ရှိဟ် မျစ်ကန်းဒေါန်းဇား တယော့-က်ဟ် လမ်းဘေးမာ ထိုင်နေဟ်။

47 သူဟ် နာဇရက်မြို့သား ယေရု ဖြစ်ဟ် ဆိုဇာဟ် ကြားရဟ် ခီမာ သူဟ် “ဒါဝိဒ်ရဲ့ သားတော်! ယေရု! ကျွန်တော့်ဟ် သနားပါ!” ဆိုဘီး စဘီး အော်ဟစ်လေဟ်။

48 လူလေဘောင်ဂီးဟ် သူဟ် ပြစ်တန်ဂေဘီး တိတိဟူးနေဟ် ပြောဂေဟ်။ အယ်ဘောမဲ့ သူဟ် “ဒါဝိဒ်ရဲ့ သားတော်၊ ကျွန်တော့်ဟ် သနားပါ!” ဆိုဘီး ရင်ဟ်ထတ် ကုလယ်ဟ် အော်ဟစ်လေဟ်။

49 ယေရုဟ် ရပ်လိုက်ဘီးန “သူဟ် ခေါ်ဂေ” ဆိုဘီး ပြောလေဟ်။

အယ်ကြောန်း သူ့နှိဟ် မျစ်ကန်းဟ် ခေါ်ဂေဟ်။ သူ့နှိဟ် “အားငယ်န။ ထဒန်။ နန်းဟ် ကိုယ်တော် ခေါ်နေဟ်” ဆိုဘီး ပြောဂေဟ်။

50 အယ်လူဟာ သူ့ရဲ့ ဝတ်လောင်ဟို့ ဘေးဟို့ ပစ်ဒုလလိုက်ဘီး၊ ထူဘီးဟာ ယေရှုနားဟို့ လာဟယ်။

51 ယေရှုဟာ “နန်တွပ် ဖြားဇာ လောက်ပေးစေရှင် ဟယ်နူး” ဆိုဘီး သူ့ဟို့ မေးလေဟယ်။ မျစ်စိကန်းဟူ လူဟာ “ဆရာ၊ ကျွန်တော် ဗြင်ရှင်ဟယ်” ဆိုဘီး ပြောလေဟယ်။

52 ယေရှုဟာ “သွားလိုက်၊ နန်ရဲ့ ယောင်ကြည်ရှင်းဟာ နန်ဟို့ ကျန်းမာစေဘီ” ဆိုဘီး မိန့်တော်မူလေဟယ်။

ရှစ်ရှင်းဘဲ အယ်လူဟာ မျစ်စိဗြင်ဟားဘီး လမ်းတရှော့-က်လောင်း ယေရှု နော့-က်ဟို့ လိုက်လေဟယ်။

11

ယေရှုလင်မြို့ဟို့ အောက်ဖွဲ့ခမ်းနားန ဝမ်ဟားဟူကြောင်း

(မသဲ ၂၁.၁-၁၁; လုကာ ၁၉.၂၈-၄၀; ယောဟန် ၁၂.၁၂-၁၉)

1 သူးနို့လေဟာ ယေရှုလင်မြို့န နီးကပ်လာဘီး သံလွင်တောန်မာရှိဟူ ဗက်ဖာဂေဝါန ဗေသနိုဝါဟို့ ရော့-က်လာဂေဟူ ခီမာ ယေရှုဟာ တဖဲ့တော် နေ့ယော့-က်ဟို့ စေလွတ်ဘီး။

2 သူးနို့ဟို့ ပြောနေဇာဟာ “နန်းနို့ရှေ့မာရှိဟူ ဝါဟို့သွားဂေ။ နန်းနို့ဟာ အယ်နေရာဟို့ ရော့-က်ရော့-က်ရှင်း ဖယ်သူလည်း စီးဖူးသေးဘဲဟူ မြည်းသားဂန်း တကောန်ဟို့ ခယ်ဟားဇာဟို့ နန်းနို့ တို့လေ့မယ်။ အယ်မြည်းဟို့ ကြိုးဖြေဘီးဟာ ယူလာဂေ။

3 နန်းနို့ဟို့ ယော့-က်ယော့-က်ဟာ ‘ဖြားဖြစ်ကြောန် အယ်မျိုး လောက်ရဟယ်နူး’ ဆိုဘီး မေးမယ် ဆိုဟာ ‘သခင်* လိုရှိဟယ်။ အယ်နေရာဟို့ ရှစ်ရှင်း ပုလန်ပို့ပေးလေ့မယ်’ ဆိုဘီး ပြောဂေ” ဆိုဘီး မိန့်တော်မူဟယ်။

4 အယ်ကြောန် သူးနို့ဟာ ထွပ်ဟားဘီး လမ်းဘေးဟာ အီခွဗော့-က်မာ ခယ်ဟားဟူ မြည်းသားဂန်း တကောန်ဟို့ တို့ဂေဟယ်။ သူးနို့ဟာ မြည်းဟို့ ကြိုးဖြေနေဟူ ခီမာ

5 လမ်းမာရပ်နေဟူ လူတချို့ဟာ “နန်းနို့ဟာ ဖြားဖြစ်ကြောန် အယ်မြည်းဟို့ ကြိုးဖြေနေဂေနူး” ဆိုဘီး သူးနို့ဟို့ မေးဂေဟယ်။

6 သူးနို့ဟာ ယေရှုပြောလိုက်တိုင်း ပုလန်ဖြေဂေဟယ်။ အယ်ဆိုန အယ်လူလေဟာ သူးနို့ဟို့ သွားခွမ်ပေးဂေဟယ်။

7 သူးနို့ဟာ မြည်းသားဂန်းဟားဟို့ ယေရှုနားဟို့ ခေါ်ဆောန်လာဘီး မြည်းထတ်မာ သူးနို့ဝတ်လောင်ဟို့ တန်လိုက်ဂေဟယ်။ အယ်ဘီးဟာ ယေရှုဟာ မြည်းဟို့ စီးလေဟယ်။

8 လူလေ ဘောင်းဂီးဟာလည်း သူးနို့ ဝတ်လောင်လေဟို့ လမ်းမာ ခမ်းဂေဟယ်။ တချို့လူလေဟာ ကွမ်းပုလန်ထဲဟာနေ သစ်ခတ်လေဟို့ ခွတ်ဘီး လမ်းမာခမ်းဂေဟယ်။

9 ရှေ့မာရှိဟူ လူလေန နော့-က်ဟာ လိုက်လာဟူ လူလေဟာ “ဟောရှုဏာဏ! ဘုရားသခင်ရဲ့ နာမန် ကြွလာဟူ သခင်ဟာ မင်္ဂလာရှိပါစေ!

10 ကြွလာနေဟူ နို့လေဖ ဒါဝိဒ်ရဲ့ နိုင်ငံတော်ဟာ မင်္ဂလာရှိပါစေ! ဗြင့်ဆောင်းမာ ဟောရှုဏာဏ ဖြစ်ပါစေ! ဆိုဘီး ချီးမွမ်းဂေဟယ်။”

* 11:3 ၁၁.၃ သခင်၊ အယ်မျိုးမူဘဲနေဟာ မြည်းရှင်။

11 ယေရှုဟာ ယေရုရှလင်မြို့ထဲဟို့ ဝမ်ဘီး ဗိမာန်တော်ထဲဟို့ ကြွဟူးဟယ်။ အယ်ဘီးဟာ ရာရာဟို့ ကေ့တော်မူဟယ်။ အယ်ဘေမဲ့ နေဝမ်ဟူးဘီ ဖြစ်ဟူကြောန့် တမဲ့တော် ဆယ့်နှေ့ပါးနတူးဒု ဗေသနိဝါဟို့ သွားလိုက်ဟယ်။

ယေရှုဟာ သဖန်းဗန်ဟို့ ကီဆဲဟူကြောန့်
(မသံ ၂၁.၁၈-၁၉)

12 နှော့-က်တနေ့မာ သူးနို့ဟာ ဗေသနိဝါဟုနေ ပုလန်လာဂေဟူ ခီမ ယေရှုဟု ဗိုက်ဆာနေဟယ်။

13 ကိုယ်တော်ဟာ ဝပ်လေန ဖောင်းနေဟူ သဖန်းဗန်ဟို့ ဝီးဟုနေ မြင်လေဟယ်။ အယ်ကြောန့် သီးတို့နိုင်ဟယ် ဆိုဘီး ပန်နားဟို့ သွားလိုက်ဟယ်။ အယ်ဘေမဲ့ ပန်နားဟို့ ရော့-က်ဟူးဟူ ခီမာ သဖန်းသီးဆွပ်ဟို့ခီ ရော့-က်သေးဘဲဟူကြောန့် ဝပ်လေဘဲ တို့ဟယ်။

14 အယ်ဆိုန ယေရှုဟု “နန်ရဲ့ သီးဟို့ ကာလစဉ်ဆစ် ဖယ်သူလဲ စားရစေန!” ဆိုဘီး သဖန်းဗန်ဟို့ မိန်တော်မူလေဟယ်။

တမဲ့တော်လေလည်း ကြားဂေဟယ်။

ယေရှုဟာ ဗိမာန်တော်ဟို့ သွားဟူကြောန့်
(မသံ ၂၁.၁၂-၁၇; လုကာ ၁၉.၄၅-၄၈; ယောဟန် ၂.၁၃-၂၂)

15 သူးနို့ဟာ ယေရုရှလင်မြို့ဟို့ ရော့-က်ဟူးဟူ ခီမာ ယေရှုဟာ ဗိမာန်တော်ဟို့ သွားဘီးဟာ ရောန်းဝယ်နေဟူ လူလေဟို့ စဘီးဟာ နှန်ထုလေဟယ်။ ကိုယ်တော်ဟာ ကပ်လဲမားလေရဲ့ ဗွဲလေန ချိုးငှတ်ရောန်းနေဟူ ထိုင်ခေါင်လေဟို့လည်း မှော့-က်ပစ်လိုက်ဘီး

16 သူဟာ ဗိမာန်တော်ဝမ်းဟို့ ဖြတ်ကူးဘီး ကူပစ်စီးလေ ရောန်းဝယ်ဟို့တွပ် ဖယ်သူဟို့လည်း ခွမ်ပေးဟုမ်း။

17 အယ်ဘီးန ကိုယ်တော်ဟာ လူလေဟို့ သွန်သန်ဇာဟု “ ‘ငါ့ရဲ့ အီတော်ဟို့ လူမျိုးအားလောင်းတွပ် ဆုတောင်းအီ ဆိုဘီး ခေါ်ခဲရလေ့မယ်’ ဆိုဘီး ကျမ်းစာမာ ရေးဟူးဟယ်မူလော။ အယ်ဘေမဲ့ နန်းနို့ဟာ အယ်အီတော်ဟို့ မုလလေတွပ် နေရာဖြစ်ခိုင်းဂေဟယ်။”

18 ယင်ပုရောဟိတ်ဂီးလေန ကျမ်းတတ်ဆရာလေဟာ အယ်ဇာဟို့ ကြားဟူးဂေဟယ်။ အယ်ကြောန့် ယေရှုဟို့ သတ်ဟို့တွပ် စဘီးဟာ နည်းလမ်းရှာဂေဟယ်။ လူအောက်ဂီး တခုလောင်းဟာ ကိုယ်တော်ရဲ့ သွန်သန်ဇာဟို့ အံ့ဩဟူးဟူကြောန့် သူးနို့ဟာ ကိုယ်တော်ဟို့ ကြော့-က်နေဂေဟယ်။

19 ညဉ့်မိုက်လာဟူ ခီမာ ယေရှုန တမဲ့တော်လေဟာ မြို့ပုလန်ဟို့ ထွပ်ဟူးဂေဟယ်။

သဖန်းဗန်ဟု သင်ဂန်းဇာ
(မသံ ၂၁.၂၀-၂၂)

20 သူးနို့ဟာ နှော့-က်တနေ့ မိုးလန်းစောစောဂီး လမ်းရှော့-က်ဟူးဂေဟူ ခီမာ ပြစ်ဟုနေဘီး ခြော့-က်နေဟူ သဖန်းဗန်ဟို့ သူးနို့ဟာ မြင်ဟူးဂေဟယ်။

21 ပေတရုဟု ဒီရဟူးဘီး ယေရှုဟို့ “ဆရာ၊ ကေ့လိုက်ဂေ့! ကိုယ်တော် ကီဆဲလိုက်ဟူ သဖန်းဗန်ဟာ ခြော့-က်ဟူးဘီး!” ဆိုဘီး လျှော့-က်လေဟယ်။

22 ယေရှုဟု “ဘုရားသခင်ဟို့ ယောင်ကြည့်ပါ။

23 ငါ မှန်းမှန်းကန်းကန် ပြောမယ်။ ဖယ်လူဘဲဖြစ်ဖြစ် အယ်တောန်ဟို ‘အယ်နေရာဟုနေ ရွှေ့ဘီး ပန်လယ်ထဲဟို ကုလလော’ ဆိုဘီး သူ့ရဲ့ စိန်လောင်းထဲမှာ သံသယမဲ့ဘဲ ယောင်ကြည်ဘီး ပြောမယ် ဆိုဟာ အယ်တိုင်းဘဲ ဖြစ်လေ့မယ်။

24 အယ်ကြောန် နန်းနို့ဟို ငါပြောမယ်။ နန်းနို့ဟာ တခုခုတွက် ဆုတောင်းဘီး တောင်းရှော့-က်ဟူ ခီမာ အယ်ဇာဟို ရပီးဘီး ဆိုဘီး နန်းနို့ ယောင်ကြည်ဂေ။ အယ်ဆိုဟာ နန်းနို့ ဖြားဇာဘဲ တောင်းတောင်း ရဂေလေ့မယ်။

25 နန်းနို့လေဟာ ရပ်ဘီး ဆုတောင်းဟူ ခီမာ နန်းနို့မာ ယော့-က်ယော့-က်ဟို ပြစ်မှားဇာ တခုခုရှိမယ် ဆိုဟာ အယ်လူဟို ခွမ်လွတ်ဂေ။ အယ်ဆိုဟာ ကောင်းဂန်ဘောင်ဟု နန်းနို့ဖလည်း နန်းနို့လေရဲ့ ပြစ်ဟို လွတ်ပေးလေ့မယ်။”

26 †

ယေရှုရဲ့ ခွမ်အာဏာန ဆိုင်ဟူမေးခွန်း
(မသံ ၂၁.၂၃-၂၇; လုကာ ၂၀.၁-၈)

27 သူးနို့ဟာ ယေရှုရလင်မြို့ဟို နော့-က်တခါ ရော့-က်ဟားဂေဟယ်။ ယေရှုဟာ ဗိမာန်တော်ထဲမှာ လမ်းရှော့-က်နေဟူ ခီမာ ယဇ်ပုရောဟိတ်ဂီးလေ၊ ကျမ်းတတ်ဆရာလေန သတ်ကီးဝါးဂီးလေဟာ ကိုယ်တော်နားဟို လာဂေဘီး

28 ကိုယ်တော်ဟို “အယ်မူဇာလေဟို ဖြားခွမ်အာဏာန လောက်နေနူး။ အယ်ခွမ်အာဏာဟို ဖယ်သူဟုပေးနူး” ဆိုဘီး မေးဂေဟယ်။

29 ယေရှုဟု “နန်းနို့ဟို ငါ မေးခွန်းတခု မေးမယ်။ နန်းနို့ဟာ ငါ့ဟို ဖြေပေးမယ် ဆိုဟာ အယ်မူဇာလေဟို လောက်ဟို ငါ့မှာ ဖြားခွမ်အာဏာ ရှိဟယ် ဆိုဇာဟို ငါပြောမယ်။

30 ဗတုတိဇ်ပေးဟိုတွပ် ယောဟန်ရဲ့ ခွမ်အာဏာဟာ ကောင်းဂန်ဟုနေ ဖြစ်ဇာလော။ လူဟုနေဖြစ်ဇာလော။ ငါ့ဟိုဖြေဂေ!” ဆိုဘီး ပုလန်မိန်တော်မူလေဟယ်။

31 သူးနို့ရှင်းရှင်း စဘီး ဆွေးနွေးဂေဇာဟု “နို့လေဟု ဖြားပျိုးပြောရဟိုနူး။ ‘ကောင်းဂန်ဟုနေ ဖြစ်ဟယ်’ ဆိုဘီး နို့လေဖြေမယ် ဆိုဟာ ‘အယ်ဆိုဟာ ဖြားဖြစ်ကြောန် နန်းနို့ဟု ယောဟန်ဟို ယောင်ကြည်ဂေဟုနူး’ ဆိုဘီး သူဟာ ပြောလေ့မယ်။

32 ‘လူဟုနေဖြစ်ဟယ် ...’ ဆိုဘီး နို့လေ ဖြေမယ် ဆိုဟာ” သူးနို့လေဟာ လူလေဟို ကြော့-က်ဂေဟယ်။ ဖြားဖြစ်ကြောန်နူးဆိုဟာ ယောဟန်ဟို ပရောဖက်မှန် ဖြစ်ဟယ် ဆိုဘီး လူတိုင်းဟု မှတ်ယူဟားဂေဟယ်။

33 အယ်ကြောန် သူးနို့ဟာ “ကျွန်တော့ဟားလေ သိဟု” ဆိုဘီး ယေရှုဟို ဖြေလိုက်ဂေဟယ်။

ယေရှုဟု “အယ်ဆိုဟာ အယ်မူဇာလေဟို ဖြားခွမ်အာဏာန ငါလောက်ဟယ် ဆိုဇာဟိုလည်း ငါပြောဟု” ဆိုဘီး သူးနို့ဟို မိန်တော်မူလေဟယ်။

12

စပျစ်ခြံလောက်မားလေရဲ့ ပေါင်ဥပမာ
(မသံ ၂၁.၃၃-၄၆; လုကာ ၂၀.၉-၁၉)

11:23 ၁၁.၂၃ မ ၁၇.၂၀: ၁ ကော ၁၃.၂ 11:25 ၁၁.၂၅.၂၆ မ ၆.၁၄.၁၅ † 11:26 ၁၁.၂၆ တချို့ မူရင်းလတ်ရေးမူလေမာ ခန်းငယ် ၂၆ ဟို နန်းနို့ဟာ တခြားလူလေရဲ့ ပြစ်လေဟို လွတ်ဘဲနနေမယ် ဆိုဟာ ကောင်းဂန်ဘောင်ဟု နန်းနို့ဟာ နန်းနို့ရဲ့ ပြစ်လေဟို လွတ်ပေးလေ့မယ် မှဟု ဆိုဘီး ထပ်ပေါင်းထဲဟားဟယ် (ရှု မ ၆.၁၅)။

1 အယ်ဘီးန ယေရှုဟာ သူးနို့ဟို ပေါင်ဥပမာန စဘီးပြောလိုက်ဇာဟု “လူတယော့-က်ဟာ စပျစ်ခြံဟို တည်ဘီး၊ ခြံစည်းရိုး ပတ်ပတ်လည်ရံဘီး စပျစ်သီးနယ်ဟိုတွပ် တွမ်းဟိုလည်း တူးလေဟယ်။ အယ်ဘီးဟာ မျှော်စင်ဟို ဆော့-က်ဟယ်။ အယ်ဘီးန သူဟာ စပျစ်ခြံလောက်မားလေ တချို့ဟို ငှါးရစ်ဘီးဟာ ခရီးထွပ်ဟူးလေဟယ်။

2 စပျစ်သီးဆွတ်ဟူခီ ရော့-က်လာဟူ ခီမာ စပျစ်ခြံဟု သီးတချို့ဟို ယူဟိုတွပ် ကျွန်တယော့-က်ဟို ခြံလောက်မားလေနားဟို လွတ်လိုက်ဟယ်။

3 ခြံလောက်မားလေဟာ အယ်ကျွန်ဟို ဖမ်းဘီး ရိုက်လေဟယ်။ အယ်ဘီးဟာ လတ်ခဲခဲ ပုလန်လွတ်လိုက်ဂေဟယ်။

4 အယ်ဆိုန ဇရှင်ဟာ နော့-က်ထပ် ကျွန်တယော့-က်ဟို လွတ်လေဟယ်။ ခြံလောက်မားလေဟာ အယ်ကျွန်ဟို ခေါန်းရိုက်ခွဲဘီး ရှစ်ကွဲအောန် လောက်လေဟယ်။

5 ဇရှင်ဟာ နော့-က်ထပ် ကျွန်တယော့-က်ဟို လွတ်လေဟယ်။ အယ်ဆိုန အယ်တယော့-က်ဟိုလည်း သူးနို့ဟု သတ်ဂေဟယ်။ အယ်ဘီးဟာ တခြားကျွန်လေ ဘောင်းဂီးဟိုလည်း တချို့ဟို ရိုက်ဂေဘီး တချို့ဟို သတ်ဂေဟယ်။

6 အယ်လူရဲ့ ရှစ်ဆောင်းသား တယော့-က်ဒဲဘွဲ စေလွတ်ဟို ကျန်လေဟယ်။ သူဟု ‘သူးနို့လေဟာ ငါ့ရဲ့ သားဟို လေးစားဂေလေမယ်’ ဆိုဘီး ပြောဘီးန နော့-က်ဆောင်းမာ သူရဲ့ သားဟို ခြံလောက်မားလေနားဟို စေလွတ်လေဟယ်။

7 အယ်ဘေမဲ့ အယ်ခြံလောက်မားလေဟု ‘အယ်လူဟာ ဇရှင်ရဲ့ မွီစားမွီခံ ဖြစ်ဟယ်။ လာဂေ။ သူဟို သတ်ဂေဇို။ အယ်ဆိုဟာ သူရဲ့မွီအောက်စာဟာ နို့လေရဲ့ အောက်စာ ဖြစ်ဟူးလေမယ်!’ ဆိုဘီး ရှင်းရှင်း ပြောဂေလေဟယ်။

8 အယ်ကြောန့် သူးနို့ဟာ သူဟို ဖမ်းဘီးဟာ သတ်လိုက်လေဟယ်။ အယ်ဘီးန စပျစ်ခြံပုလန်ဟို ပစ်ဟူးလိုက်ဂေဟယ်။”

9 “အယ်ဆိုဟာ စပျစ်ခြံဇရှင်ဟု ဖြားမျိုး လောက်လေမယ်နူး။ သူဟာ လာဘီး အယ်ခြံလောက်မားလေဟို သတ်ပစ်လိုက်ဘီးဟာ စပျစ်ခြံဟို တခြားလူလေဟို ပေးလေမယ်။

10 အယ်ကျမ်းစာဟို နန်းနို့ဟာ သေးသေချားချာဟူး ဖတ်ဂေဟုလော။”

“သောင်းဝမ်ဟု ဆိုဘီးဟာ တိုက်ဆောက်မားလေ ဖယ်ဟူးဟူကုလော့-က်ဟာ ရေးကီးဆောင်းဟူ ဒေါန်ချောက်ကုလော့-က် ဖြစ်လာရဟယ်။

11 အယ်ဇာဟာ ဘုရားသခင်အားဖြင့် ဖြစ်လာဟယ်။ နို့လေရှေ့မာ အံ့ဩဘွယ်ဖြစ်ဟယ်!”

12 အယ်န သူးနို့လေဟာ ယေရှုဟို ဖမ်းဟို ကြိုးစားဂေဟယ်။ ဖြားဖြစ်ကြောန့်နူးဆိုဟာ ကိုယ်တော်ဟာ သူးနို့ဟို စောန်းဘီးဟာ အယ်ဥပမာဟို ပြောလိုက်ဟယ် ဆိုဇာဟို သူးနို့ဟာ သိဂေဟယ်။ အယ်ဘေမဲ့ သူးနို့ဟာ လူအောက်ဂီးဟို ကြော့-က်ဂေဟယ်။ အယ်ကြောန့် ကိုယ်တော်ဟို ထားရစ်ဘီး ထွပ်ဟူးဂေဟယ်။

ခွန်ပေးဇာနဆိုင်ဟူမေးခွန်း
(မထံ ၂၂.၁၅-၂၂; လုကာ ၂၀.၂၀-၂၆)

13 အယ်ဘီးန သူးနို့ဟာ ကိုယ်တော်ရဲ့ စကားထဲမှာ ကိုယ်တော်တို့ ဖမ်းတို့တွပ် ဖာရိရှဲတချို့နဲ့ ဟေရုဒ်ရဲ့လူလေတချို့တို့ ယေရုရှားတို့ လွတ်လိုက်ဂေဟယ်။

14 အယ်လူလေဟာ ယေရုရှားတို့ လာဘီး “ဆရာ၊ ကိုယ်တော်ဟာ လူလေဖြားမျိုးဘဲထန်ထန် စိုးရိမ်မှုမဲ့ဘဲန မှန်တိုင်းဘဲ ပြောဟယ် ဆိုဇာတို့ ကျွန်တော့်ဟားလေ သိဂေဟယ်။ ကိုယ်တော်ဟာ ဖယ်လူရဲ့ မျစ်နှာတို့လည်း ကော့ဘဲန လူလေတွပ် ဘုရားသခင်ရဲ့ လိုတော်တို့ မှန်တိုင်း သွန်သန်လေဟယ်။ ကဲသာမန်းဂီးတို့ ခွန်ပေးဇာဟာ ကျွန်တော့်ဟားလေရဲ့ ပညတ်တရားတို့ ဆန်ကျင်နေဇာလော။ ကျွန်တော့်ဟားလေဟာ ခွန်ပေးသင့်လော။ ပေးသင့်ဟုလော” ဆိုဘီး မေးလျော့-က်ဂေဟယ်။

15 အယ်ဘေမဲ့ ယေရုဟာ အယ်လူလေရဲ့ ဟန်ဆောန်ဇာတို့ သိဟူကြောန့် “နန်းနို့ဟု ငါတို့ ဖြားဖြစ်ကြောန့် ထောန်ချော့-က်ဆင်တို့ ကြိုးစားဂေဇူး” ဆိုဘီး မေးလေဟယ်။ “ဒေနာရီတပုလားတို့ ယူလာဂေ၊ ငါကော့မယ်။”

16 သူးနို့ဟာ ဒန်းဂါးတို့ ယူလာဂေဟယ်။ အယ်ဆိုန ကိုယ်တော်ဟု “အယ်ဇာဟု ဖယ်လူရဲ့ ရောက်ပေါင်နူး။ အယ်ဘီးဟာ ဖယ်လူရဲ့ လိစာနူး” ဆိုဘီး မေးလေဟယ်။

သူးနို့ဟု “ကဲသာရဲ့ ရောက်ပေါင်န လိစာ ဖြစ်ဟယ်” ဆိုဘီး ပုလန်လျော့-က်လေဟယ်။

17 အယ်ကြောန့် ယေရုဟာ “ကဲသာန ဆိုင်ဇာတို့ ကဲသာတို့ ပေးဂေ။ ဘုရားသခင်န ဆိုင်ဇာတို့ ဘုရားသခင်တို့ ပေးဂေ” ဆိုဘီး သူးနို့လေတို့ မိန့်တော်မူလေဟယ်။ အယ်ဆိုန သူးနို့လေဟာ ယေရုဟု အံ့ဩဟားဂေဟယ်။

သေရာဟုနေ ထမြော့-က်ဇာန ဆိုင်ဟူမေးခွန်း (မသဲ ၂၂.၂၃-၃၃; လုကာ ၂၀.၂၇-၄၀)

18 အယ်ဘီးန သေရာဟုနေ ထမြော့-က်ဇာ မှေဟု ဆိုဘီး ပြောဟူ ဇဒ္ဒါကဲတချို့ဟာ ယေရုရှားတို့ လာဘီး၊

19 “ဆရာ၊ ‘လူတယော့-က်ဟာ သားမီးလေမဲ့ဘဲန သေဟားဘီး မယားတို့ ထားရစ်မယ် ဆိုဟာ၊ အယ်လူရဲ့ညီဟာ အယ်မောက်ဆိုးမတို့ ယူရမယ် အယ်ဘီးဟာ သူးနို့မာ ရလာဟူ သားမီးလေတို့ သူနောန်ရဲ့သားမီးလေ ဆိုဘီး မှတ်ယူရမယ်’ ဆိုဘီး အယ်ပညတ်တရားတို့ ကျွန်တော့်လေတွပ် မောရှေဟု ရေးဟားဟယ်။

20 ညီကိုခွန်နစ်ယော့-က်ရှိဘီး၊ နောန်ဂီးဟာ မီးမယူဘီးဟာ သားမီးလေမဲ့ဘဲန သေဟားဟယ်။

21 အယ်ဆိုန ဒုတိယညီဟာ အယ်မီးမတို့ ယူလိုက်ဟယ်။ သူလည်းဘဲ သားမီးလေမဲ့ဘဲန သေဟားဟယ်။ တတိယညီဟာလည်း အယ်မျိုးဘဲဖြစ်ဘီး

22 ညီကို ခွန်နစ်ယော့-က်လောင်းဟာ အယ်မီးမတို့ ယူဘီး သားမီးလေမဲ့ဘဲန သေဟားဂေဟယ်။ နော့-က်ဆောင်းမာ အယ်မီးမဟုလည်း သေဟားဟယ်။

23 ရှင်ပုလန်ထမြော့-က်နေမာ ဂူလောင်းဟာ ထမြော့-က်ဟူ ခီမာ အယ်မီးမဟာ ဖယ်လူရဲ့ မယားဖြစ်မယ်နူး။ သူးနို့ ခွန်နစ်ယော့-က်လောင်းဟာ အယ်မီးမတို့ ယူဟားဂေဟယ်” ဆိုဘီး ပြောဂေဟယ်။

24 ယေရုဟု “နန်းနို့ဟာ ကျမ်းစာတို့လည်း သိဂေဟု။ ဘုရားသခင်ရဲ့ တဂိုးတော်တို့လည်း သိဂေဘဲဟူကြောန့် အယ်မျိုးယူလွဲနေဂေဟယ် မှဟုလော။

25 ဖြားဖြစ်ကြောင့်နူးဆိုဟာ လူလေဟာ သေရာဟုနေ ထမြော့-က်ဟူ ခီမာ သူးနို့ဟာ အီထောန်ပြုဇာမေ့ဘဲန ကောန်းဂန်ဘောင်မာ ကောန်းဂန်တမန်လေမျိုး ဖြစ်ဟူးလေ့ဟယ်။

26 သေဟူးဟူလူလေ ထမြော့-က်ရှင်းန ပတ်သတ်ဘီး မောရှေရဲ့ကျမ်းမာ မီးလောန်နေဟူ ချောင်နဆိုင်ဟူ ကျမ်းပိုဒ်ဟို့ ဖတ်ဖူးဂေ့ဟုလော့။ အယ်ကျမ်းမာ ရေးဟူးဇာဟု ဘုရားသခင်ဟာ ‘ငါဟာ အာဗြဟံရဲ့ ဘုရားသခင်၊ ဣဇာက်ရဲ့ ဘုရားသခင်၊ ယာကုပ်ရဲ့ ဘုရားသခင် ဖြစ်ဟယ်’ ဆိုဘီး မောရှေဟို့ ပြောဟူးဟယ်။

27 အယ်သခင်ဟာ သေဟူးဟူ လူလေရဲ့ ဘုရားသခင် မှဟူ။ သတ်ရှင်နေဟူ လူလေရဲ့ ဘုရားသခင်ဖြစ်ဟယ်။ နန်းနို့ဟာ ရရာတိုင်း ယူလွဲနေဂေ့ဟယ်။” ဆိုဘီး ပုလန်ဖြေလေဟယ်။

ကီးမြတ်ဟူ ပညတ်တော်ကြောန်း
(မသံ ၂၂.၃၄-၄၀: လုကာ ၁၀.၂၅-၂၈)

28 အယ်နေရာမာ ဆွေးနွေးဟူးဇာလေဟို့ ကြားဟူးဟူ ကျမ်းတတ်ဆရာ တယော့-က် ရှိနေဟယ်။ ယေရှုဟာ ဇဒ္ဒါကဲလေဟို့ ကောန်းဟူ ဖြေဟို့ ပေးလိုက်ပီးဘီ ဆိုဇာဟို့ သူမြင်ဟာဘီး ကိုယ်တော်ဟို့ “ပညတ်လေ ဂူလောင်းထဲမာ ဖယ်ပညတ်ဟာ ရေးကီးဆောင်းဖြစ်နူး” ဆိုဘီး မေးလျှော့-က်လေဟယ်။

29 ယေရှုဟာ “ရေးကီးဆောင်း ပညတ်ဟာ ‘ဣသရေလ လူမျိုးလေ၊ နားထောန်ဂေ့! နို့လေရဲ့ သခင် ဘုရားသခင်ဟာ တဆူဒဲရှိဟူ ဘုရားသခင် ဖြစ်ဟယ်။”*

30 နန်ရဲ့ သခင်၊ ဘုရားသခင်ဟို့ စိန်လောင်းစွမ်းရှိမျှ၊ စိဝိညာဉ်စွမ်းရှိမျှ၊ ဉာဏ်စွမ်းရှိမျှ၊ ကိုယ်စွမ်းရှိမျှ ရှစ်ပါ။’

31 ‘နန်ရဲ့ အီဇနီးရှင်းဟို့ နန်ကိုယ်နန် ရှစ်မျိုး ရှစ်ပါ’ ဆိုဇာဟာ ဒုတိယ ရေးကီးဆောင်း ပညတ်ဖြစ်ဟယ်။ အယ်ပညတ် နေ့ခုထတ် ပိုဘီး ရေးကီးဟူ ပညတ် မေ့ဟု” ဆိုဘီး ယေရှုဟာ ပုလန်ဖြေလေဟယ်။

32 ကျမ်းတတ်ဆရာဟု ယေရှုဟို့ “မှန်ပါဟယ် ဆရာ! ဘုရားသခင်ဟာ တဆူဒဲဘဲရှိဘီး ဘုရားသခင်မှတပါး တခြားဘုရား မေ့ဟု ဆိုဘီး ဆရာပြောဇာဟာ မှန်ဟယ်။

33 ဘုရားသခင်ဟို့ စိန်လောင်းစွမ်းရှိဟူမျှ၊ ဉာဏ်စွမ်းရှိမျှ၊ ကိုယ်စွမ်းရှိမျှန ရှစ်ပါ။ အယ်ဘီးဟာ နန်ရဲ့ အီဇနီးရှင်းဟို့ နန်ကိုယ်နန် ရှစ်မျိုးဘဲ ရှစ်ပါ ဆိုဇာဟာ ဘုရားသခင်ဟို့ ပူဇော်ဟူ မီးရှို့ယဇ်န တခြားယဇ် ဂူလောင်းထတ် ပိုဘီး ရေးကီးဟယ်” ဆိုဘီး ပုလန်လျှော့-က်လေဟယ်။

34 အယ်လူရဲ့ဖြေဟာ ရရာတိုင်း ပညာရှိဟယ် ဆိုဇာဟို့ ယေရှု မြင်ဟူးဟူ ခီမာ ကိုယ်တော်ဟု “နန်ဟာ ဘုရားသခင်ရဲ့ နိုင်ငံတော်န ဝီးဟု” ဆိုဘီး သူးဟို့ မိန့်တော်မူလေဟယ်။
အယ်ဘီးန ဖယ်သူဟုလည်း ယေရှုဟို့ ထပ်ဘီး မေးခွန်းလေဟို့ မေးရဲဂေ့ဟမ်း။

မေရှိယန ဆိုင်ဟူမေးခွန်း
(မသံ ၂၂.၄၁-၄၆: လုကာ ၂၀.၄၁-၄၄)

35 ယေရှုဟု ဗိမာန်တော်မာ သွန်သန်နေဟူ ခီမာ ကိုယ်တော်ဟု “ခရစ်တော်ဟာ ဒါဝိဒ်ရဲ့သားမှလေး ဖြစ်ဟယ် ဆိုဘီး ကျမ်းတတ်ဆရာလေဟု ဖယ်မျိုးပြောနိုင်ဂေ့နူး။

12:28 ၁၂.၂၈-၃၄ လု ၁၀.၂၅-၂၈ * 12:29 ၁၂.၂၉ နို့လေရဲ့ သခင် ဘုရားသခင်ဟာ တဆူဒဲရှိဟူ ဘုရားသခင် ဖြစ်ဟယ်။ အယ်မျိုးမှဘဲနေဟာ နို့လေရဲ့ သခင် ဘုရားသခင်ဟာ တပါးဒဲရှိဟူ ဘုရားသခင် ဖြစ်ဟယ်။

36 ဒါဝိဒ်ကိုယ်တိုင် သန်ရှင်းဟူဝိညာဉ်တော်အားဖြင့် ပြောဟော့ဇာဟု၊
 “ဘုရားသခင်ဟု ငါ့သခင်ဟို ပြောဟော့ဇာ။
 နန်ရဲ့ ရန်သူလေဟို နန်ရဲ့ ခေဖွားအော့-က်မာ ခုလဟော့ခန်ထိ
 ငါ့ရဲ့ ညာဖတ်မာ ထိုင်နေပါ။”

37 “ဒါဝိဒ်ကိုယ်တိုင်ဟု ကိုယ်တော့ဟို ‘သခင်’ ဆိုဘီး ခေါ်ဟော့ဇာ။ ဖယ်မျိုး ဖြစ်ဟူကြောန် မေရိုယဟာ
 ဒါဝိဒ်ရဲ့ သားမုလေး ဖြစ်နိုင်ဟိုနူး” ဆိုဘီး ကြေညာလေဟော့ဇာ။

ယေရှုဟု ကျမ်းတတ်ဆရာလေဟို ရှောန်ဟို ဒီပေးဟူကြောန်း

(မသဲ ၂၃.၁-၃၆; လုကာ ၂၀.၄၅-၄၇)

လူအောက်ဂီးဟာ ယေရှုရဲ့ စကားဟို ဝန်းသာအားရ နားထောန်နေဂေဟော့ဇာ။

38 အယ်မျိုး သွန်သန်နေဟူ ခီမာ ယေရှုဟု “ကျမ်းတတ်ဆရာလေဟို ဒီထားဂေ။ သူးနို့ဟာ
 ဝတ်လောင်ရှယ်လေဟို ဝတ်ဘီးဟာ ရှော့-က်သွားရဇာ ကြိုက်ဂေဘီး ဆေးလေမာ ရိုသေပေးဇာဟို
 ခံရှင်ဂေဟော့ဇာ။

39 ဝါလယ်ဇရပ်လေမာ သီးသပ်ထားဟော့ဟူ ထိုင်ခေါင်လေ၊ စားသော့-က်မွဲလေမာလည်း
 ကောန်းဆောင်း နေရာလေဟို ဝီးကော့-က်ဂေဟော့ဇာ။

40 မောက်ဆိုးမလေရဲ့ အီလေဟို တရားဘဲဟူနည်းန သီးယူဟော့ဇာ။ အယ်ဘီးဟာ
 လူကြားကောန်းအောန် ရှယ်ဟို ဆုတောန်းဂေဟော့ဇာ။ သူးနို့ရဲ့ ပြစ်ဒန်ဟာ ပိုဘီး ဆိုးလေ့မယ်!”
 ဆိုဘီး မိန့်တော်မူလေဟော့ဇာ။

မောက်ဆိုးမရဲ့ လူငွေကြောန်း

(လုကာ ၂၁.၁-၄)

41 ယေရှုဟာ ဗိမာန်တော် လူခံဗောင်းရှေ့မာ ထိုင်နေဟူ ခီမာ လူခံဗောင်းထဲဟို လူလေဟာ
 ကပ်ထဲနေဇာဟို ကေ့ရှုနေဟော့ဇာ။ ကပ်ပေါဟူ လူလေဘောင်ဂီးဟာ ကပ်ဘောင်ဂီး ထဲဂေဟော့ဇာ။

42 အယ်ဘေမဲ့ ဆင်းရဲဟူ မောက်ဆိုးမတယော့-က်ဟာ လာဘီးဟာ တပဲလော့-က်ဘဲတန်ဘီး
 ရရာတိုင်း နဲဟူ ကြေးပုလား နေ့ပုလားဟို ထဲလေဟော့ဇာ။

43 ယေရှုဟာ တမဲ့တော်လေဟို ခေါ်ဘီးဟာ “နန်းနို့ဟို ငါ မှန်တိုင်းပြောမယ်၊ အယ်ဆင်းရဲဟူ
 မောက်ဆိုးမဟာ လူခံဗောင်းထဲဟို ထဲဝမ်ဂေဟူလူလေ ဂူလောင်းထတ် ပိုဘီး ဟာ ထဲလေဟော့ဇာ။

44 ဖြားဖြစ်ကြောန်းဆိုဟာ အယ်လူလေ ဂူလောင်းဟာ သူးနို့ရဲ့ ကြွယ်ဝဇာလေထဲဟု နဘီး
 ထဲဂေဟော့ဇာ။ အယ်မီးမဟာ ရရာတိုင်း ဆင်းရဲဘေမဲ့လည်း သူဟာ သတ်မွီးဟို အောက်စာ
 ဂူလောင်းဟို ထဲလေဟော့ဇာ” ဆိုဘီး သူးနို့ဟို မိန့်တော်မူလေဟော့ဇာ။

13

ယေရှုဟာ ဗိမာန်တော်ပျစ်စီးမယ့်ဇာဟို ပြောဟူကြောန်း

(မသဲ ၂၄.၁-၂; လုကာ ၂၁.၅-၆)

1 ယေရှုဟာ ဗိမာန်တော်ဟုနေ ထွပ်ဟော့နေဒူးမာ၊ တမဲ့တော်လေထဲဟု တယော့-က်ဟု “ဆရာ၊
 ကေ့ကေ့! ရရာတိုင်းအံ့ဩဘွယ်ကောန်းဟူ ကုလော့-က်တောင်းလေန ဆော့-က်ဦးလေ!” ဆိုဘီး
 ကိုယ်တော့ဟို ပြောလေဟော့ဇာ။

2 ယေရှုဟု “အယ်ဆော့-က်ဦးဂီးလေဟို နန်းနို့ မြင်ဘဲလော။ ကုလော့-က်တောင်းလေ တလောင်းလည်း အယ်ဆော့-က်ဦးရဲ့ ရင်နေရာမှာ ကျန်ဂေဟို မှုဟု။ ကုလော့-က်တောင်းလေ အားလောင်း ပြိုကုလလေမယ်” ဆိုဘီး ပုလန်ဖြေလေဟယ်။

ဆင်းရဲဒေါက်ခန ညှဉ်းဗန်းနှိစစ်ဇာလေကြောန်း
(မသံ ၂၄.၃-၁၄; လုကာ ၂၁.၇-၁၉)

3 ယေရှုဟု သံလွင်တောန်ထတ်မာ ဗိမာန်တော်ဖတ်ဟို မျစ်နှာမူဘီး ထိုင်နေဟူ ခီမာ ပေတရု၊ ယာကုပ်၊ ယောဟန်န အနုဒြေလေဟု ကိုယ်တော်နားဟို တိတိဟား လာဂေဟယ်။

4 သူးနို့လေဟု “အယ်ဇာလေဟု ဖယ်ခီမာ ဖြစ်လာလေမယ် ဆိုဇာဟို ကျန်တော့ဟားလေဟို ပြောပြပါ။ အယ်ဘီးဟု အယ်ဇာလေ အားလောင်း ပုလဲဇောင်ဟို ဖြားနိမိတ် ဖြစ်လာလေမယ် ဆိုဇာဟို ကျန်တော့ဟားလေဟို ပြောပြပါ” ဆိုဘီး လျော့-က်ဂေဟယ်။

5 ယေရှုဟု “နန်းနို့ဟို ဖယ်သူလည်း လှည့်ဇားနိုင်အောန် ဒိထားဂေ။

6 လူလေဘောင်ဂီးဟု ငါနာမန ရော့-က်လာဘီး ပြောဇာဟု ‘ငါဟု အယ်လူဘဲ ဖြစ်ဟယ်!’ ဆိုဘီး လူလေဘောင်ဂီးဟို လှည့်ဇားဂေလေမယ်။

7 နန်းနို့လေဟု စစ်ပွဲလေန စစ်ပွဲဒန်းလေဟို ကြားရဟူ ခီမာ ထိလန်ဟားဂေန။ အယ်ဇာလေဟု ဖြစ်ရမယ်။ အယ်ဘောမဲ့ ဆောင်းဟုရော့-က်သေးဟု။

8 လူမျိုးလေဟု သူးနို့ရှင်းရှင်း တိုက်ခိုက်လေမယ်။ နိုင်ငံလေဟု သူးနို့ရှင်းရှင်း တိုက်ခိုက်လေမယ်။ နေရာတိုင်းမာလည်း မုလေလျင်လေ လော့-က်လေမယ်။ အယ်ဘီးဟု စားဇာ ရှားပါးလေမယ်။ အယ်ဇာလေဟု သားမီးဟူ ဝေဒနာရဲ့ စဖြစ်လေဟယ်။

9 “နန်းနို့ ကိုယ်တိုင်ဟု ဒိရီရမယ်။ နန်းနို့ဟု ဖမ်းခံရဂေဘီး တရားရောင်းဟို ခေါ်ဟား ခံရဂေလေမယ်။ ဝါလယ်ဇရပ်လေမာလည်း နန်းနို့ဟု ရိုက်ခံရလေမယ်။ နန်းနို့ဟု မြို့ဝန်မန်းလေန မန်းဂီးလေ ရှေ့မာ မတ်တတ်ရပ်ဘီးဟု သူးနို့ဟို ငါ့တွပ် သတ်သေဖြစ်စေလေမယ်။

10 အယ်ဘောမဲ့ ဆောင်းရော့-က်ခန်မာ ဒန်းကောန်းဟို လူမျိုးဂူလောင်းဟို ဟောပြောရလေမယ်။

11 နန်းနို့ဟို ဖမ်းဘီး တရားရောင်းဟို ခေါ်ဟားဂေဟူ ခီမာ ဖြားမျိုးပြောရမယ် ဆိုဇာဟို ကြိုတန်ဘီး စိုးရိမ်ဂေန။ ခီရော့-က်လာဟူ ခီမာ နန်းနို့ဟို ဖော်ပြဟူ စကားလေဟို ပြောဂေ။ ဖြားဖြစ်ကြောန်းနူးဆိုဟု အယ်စကားဟို နန်းနို့ပြောနေဇာ မှုဟု သန်ရှင်းဟူဝိညာဉ်တော် ပြောနေဇာဖြစ်ဟယ်။

12 လူလေဟု သူးနို့ရဲ့ ညီကိုရင်းဟို သေစေဟိုတွပ် အပ်ဂေလေမယ်။ အယ်ဘီးဟု ဖလေဟု သူးနို့ရဲ့ သားမီးလေဟို သေစေဟိုတွပ် လောက်လေမယ်။ သားမီးလေဟုလည်း သူးနို့ရဲ့ မိဖလေဟို ရန်ပြုဘီးဟု သေစေဟိုတွပ် လောက်လေမယ်။

13 ငါနာမကြောန် လူတိုင်းဟု နန်းနို့လေဟို မူးတီးလေမယ်။ အယ်ဘောမဲ့ ဆောင်းထိ တည်ကြည်ဟူလုဟု ကယ်တန်ရှင်းဟို ခံရလေမယ်။

ရွံဇာကောန်းဟူ ဇာလေကြောန်း
(မသံ ၂၄.၁၅-၂၈; လုကာ ၂၁.၂၀-၂၄)

14 “ ရှုံဇာကောန်းဟူဇာ’ ဟာ မေ့အပ်ဘဲဟူ နေရာမာ ရှုံနေဇာဟို နန်းနို့လေဟာ မြင်ရဂေ့လေ့မယ်။”
စာဖတ်လူဟာ အယ်ဓိပါယ်ဟို နားလည်ပါစေ! “အယ်ဆိုဟာ ယုဒနယ်မာရှိဟူ လူလေဟာ
တောန်ထတ်ဟို ပုလေးဂေ့စေ။

15 အီးခေါန်မိုးထတ်မာ ရှုံဟူလူဟာ အော့-က်ဟို ဆင်းဘီး အီထဲဟို ဝမ်ဘီးဟာ ပြားဇာလည်း
ယူစေန။

16 လယ်ထဲမာ ရှုံဟူ လူဟာ သူ့ရဲ့ ဝတ်လောင်ဟို ယူဟိုတွပ် အီဟို ပုလန်စေန။

17 အယ်နေရစ်ဟာ ဝန်းရှင်မလေန သားရှင်မိလေ ရရာတိုင်း ခတ်ခဲလေ့မယ်!

18 အယ်ဇာလေဟာ ဆောန်းကာလမာ ဖြစ်ဘဲဟိုတွပ် ဆုတောင်းဂေ့!

19 ပြားဖြစ်ကြောန်နူးဆိုဟာ ဘုရားသခင် ဖန်ဆင်းဟူ ကမ္ဘာဦးစဟုနေ ခုခီထိ အယ်နေရစ်လေရဲ့
ရရာတိုင်း ဆိုးဝါးဟူ ဆင်းရဲဒေါက်ခမျိုး ဖြစ်ဖူးဟူ။ နော့-က်ထပ်လည်း အယ်မျိုး ဖြစ်လေ့ဟို မှဟူ။

20 ဘုရားသခင်ဟာ အယ်နေရစ်လေဟို ရှယ်စေမယ် ဆိုဟာ ဖယ်လူလည်း သတ်ရှင်ဘီး
လွတ်လေ့ဟို မှဟူ။ အယ်ဘေမဲ့ ကိုယ်တော် ဝီးကော့-က်ဟားဟူ လူလေတွပ် အယ်နေရစ်လေဟို
တိုစေလေ့မယ်။

21 “အယ်ကာလမာ ယော့-က်ယော့-က်ဟု ‘ကေ့ကေ့။ အယ်နားမာ ခရစ်တော် ရှုံဟယ်! ဟိုနားမာ
ခရစ်တော် ရှုံဟယ်!’ ဆိုဘီး နန်းနို့ဟို ပြောမယ် ဆိုဟာ အယ်လူဟို ယောင်ကြည်ဂေ့န။

22 ပြားဖြစ်ကြောန်နူးဆိုဟာ ခရစ်တော် တုယောန်လေန ပရောဖက် တုယောန်လေဟာ
ပေါ်လာလေ့မယ်။ ဖြစ်နိုင်မယ် ဆိုဟာ သူးနို့လေဟာ ဘုရားသခင် ဝီးကော့-က်ဟားဟူ
လူလေဟိုလည်း လှည့်ဇာနိုင်ဟိုတွပ် အံ့ဩဘွယ်လေန နိမိတ်လတ်ခဏာလေဟို ပြဂေ့လေ့မယ်။

23 အယ်ကြောန် နန်းနို့ဟာ ဒိန်နေဂေ့! ငါဟာ အယ်ဇာလေ ဂူလောင်းဟို နန်းနို့ဟို ကြိုတန်ဘီး
ပြောပြဟားဟယ်။

လူရဲ့သား ပုလန်ကြွလာဟိုကြောန်း
(မသံ ၂၄.၂၉-၃၁; လုကာ ၂၁.၂၅-၂၈)

24 “ဒေါက်ခဆင်းရဲလေ ကုလရော့-က်လာဟူ နေ့ရစ်လေမာ နေဟာ မိုက်ဟားလေ့မယ်။
လဟာလည်း လန်းဟိုမှဘီ။

25 ကြယ်လေဟာ ကောန်းဂန်ဟုနေ ကွီကုလလေ့မယ်။ အယ်ဘီးဟာ အာကာသ တဂိုးလေဟာ
လှောက်ဂေ့လေ့မယ်။

26 အယ်ခီမာ မိုးတီထဲမာ ကီးမားဟူ တဂိုးတော်န ဖောင်းသရေတော်လေနတူးဒု လူရဲ့သား
ကြွလာဇာဟို လူလေဟာ မြင်ရဂေ့လေ့မယ်။

27 အယ်ဘီးန လူရဲ့သားဟာ ကောန်းဂန်တမန်လေဟို ရပ်လေးမျှစ်နာဟို စေလွတ်ဘီး
မုလေဂီးစွန်းဟုနေ တခြားတဖတ်စွန်းထိ ဘုရားသခင်ရဲ့ ဝီးကော့-က်ဟားဟူ လူလေဟို
စုသီးလေ့မယ်။

သဖန်းဗန်ရဲ့ သင်ဂန်းဇာကြောန်း
(မသံ ၂၄.၃၂-၃၅; လုကာ ၂၁.၂၉-၃၃)

28 “သဖန်းဗန်ဟုနေ သင်ဂန်းဇာ တခုဟို့ သန်ယူဂေ။ အယ်ပန်ရဲ့ ခတ်လေဟာ နုလာဘီး ဝပ်လေထွပ်လာဟူ ခီမာ နွီကာလ နီးလာဘီ ဆိုဇာဟို့ နန်းနို့ဟာ သိဂေဟယ်။

29 အယ်မျိုးဘဲ အယ်မူဇာလေ ဖြစ်လာဇာဟို့ နန်းနို့ဟာ ဗြင်ရဟူ ခီမာ လူ့ရဲ့သားဟု ခွဗော့-က်ဝန်းဟို့ ရော့-က်နေဘီ* ဆိုဇာဟို့ သိမှတ်ဂေပါ။

30 ငါ မှန်တိုင်းပြောမယ်၊ အယ်မူဇာလေ ဂူလောင်း ဖြစ်သေးခန် ခု သတ်ရှင်နေဟူ လူလေဟာ လောင်းဝ သေရလေဟို့ မှုသေးဟု။

31 ကောန်းဂန်န မုလေဂီးဟာ ပျစ်စီးဟားလေ့မယ်။ အယ်ဘေမဲ့ ငါ့ရဲ့ စကားလေဟာ လောင်းဝ ပျစ်စီးဟို့ မှုဟု။

အယ်နေရစ်ခီနာရီဟို့ ဖယ်လူလည်းသိဟု (မသဲ ၂၄.၃၆-၄၄)

32 “အယ်ဘေမဲ့လည်း အယ်နေရစ် နာရီ ရော့-က်လာဟူ ခီဟို့ ဖယ်လူလည်း သိဂေဟု ကောန်းဂန်ဘောင်ဟု ကောန်းဂန်တမန်လေလည်း သိဟု။ သားတော်လည်း သိဟု။ ဖတပါးဒဲဘဲ သိလေဟယ်။

33 ဒိပြုဘီး နန်းနို့ကြားကြား နေဂေ။ ဖြားဖြစ်ကြောန်းနူးဆိုဟာ အယ်ခီဟာ ဖယ်ခီမှ ရော့-က်လာမယ် ဆိုဇာဟို့ နန်းနို့လေ သိဂေဟု။

34 အယ်ဇာဟာ ဝီးဟို့ ထွပ်ဟားဟူ လူတယော့-က်န တူဟယ်။ သူဟာ သူ့အီဟို့ ထားရစ်ဘီး သူ့ရဲ့ စေခံလေဟို့ ခွမ့်အာဏာန လောက်ကိုယ်စီ လောက်ဆောန်ဟို့ မိန်ပေးဟားရစ်ဟယ်။ အယ်ဘီးဟာ ခွဗော့-က်စောန်မားဟို့ ဒိနစောန်ဟို့ ပြောဟားရစ်ဟယ်။

35 အယ်ဆိုဟာ ဒိနစောန်ဂေ။ ဖြားဖြစ်ကြောန်းနူးဆိုဟာ အီဇရှင်ဟာ ဖယ်ခီပုလန်လာမယ် ဆိုဇာဟို့ နန်းနို့လေ သိဂေဟု။ နေဒန်ဇာခါ ညဉ့်နတ်ခါ မိုးသာထခါ မိုးလန်းစောစောဂီး ခီလေမာ ဖြစ်ရှင်ဖြစ်မယ်။

36 သူဟာ ရောက်တရစ် ရော့-က်လာမယ် ဆိုဟာ နန်းနို့လေ အိမ့်နေဇာဟို့ တွံစေန။

37 အယ်ဘီးဟာ နန်းနို့ဟို့ ပြောဟားတိုင်း လူတိုင်းဟို့လည်း ငါပြောဟယ်။ ဒိနစောန်နေဂေ!” ဆိုဘီး သူးနို့ဟို့ မိန်တော်မူလေဟယ်။

14

ယေရှုဟို့ သတ်ဟို့ ကြံစည်ဂေဟူကြောန်း

(မသဲ ၂၆.၁-၅; လုကာ ၂၂.၁-၂; ယောဟန် ၁၁.၄၅-၅၃)

1 ပသခါပွဲန တဆေးမေ့ဘဲဟူ မုပွဲတော်ဖြစ်ခန် နေ့ရစ်လိုမာ၊ ယဇ်ပုရောဟိတ်ဂီးလေန ကျမ်းတတ်ဆရာလေဟာ ယေရှုဟို့ တိတိဟားဖမ်းဘီး သတ်ဟို့တွပ် နည်းလမ်းရှာကြိနေဂေဟယ်။

2 သူးနို့ဟာ “နို့လေဟာ ပွဲတော်ရစ်ထဲမာ အယ်ဇာဟို့ လောက်ဂေန၊ လူလေဟာ ရောင်းရင်းဆန်ခတ် ဖြစ်ဟားနိုင်ဟယ်” ဆိုဘီး ပြောဂေဟယ်။

ဗေသနိုဝါမာ ယေရှုဟာ ဆီမိုးလောင်းခံရဟူကြောန်း

(မသဲ ၂၆.၆-၁၃; ယောဟန် ၁၂.၁-၉)

* 13:29 ၁၃.၂၉ ခွဗော့-က်ဝန်းဟို့ ရော့-က်နေဘီ၊ အယ်မျိုးမူဘဲနေဟာ ကိုယ်တော် ရော့-က်လာခါနီးဟားဘီ။ 13:32 ၁၃.၃၂ မ ၂၄.၃၆ 13:34 ၁၃.၃၄ လု ၁၂.၃၆-၃၈

3 ယေရှုဟာ ဗေသနိဝါမာ နူနာရောဂါဖြစ်ဖူးဟူ ရှိမှန်ရဲ့ အီမာရှိဟယ်။ ယေရှုဟာ စားသော-က်နေဒူးမာ မီးမတယော့-က်ဟာ ရရာတိုင်း ဖိုးကီးဘီး နာဒုဆီမွီးစစ်စစ်န ပုလဲနေဟူ ကုလော့-က်ဖုလူဖူးဟို ယူဘီး ရော့-က်လာဟယ်။ အယ်ဘီးဟာ အယ်ဖူးဟို ရိုက်ခွဲလိုက်ဘီးဟာ ယေရှုရဲ့ ခေါင်းထတ်ဟို လောန်းခလလေဟယ်။

4 အယ်နေရာမာရှိဟူ လူတချို့ဟာ စိဆိုးလာဘီးဟာ “ဖြားဖြစ်ကြောန့် အယ်ဆီမွီးဟို ကျိုးမော့ဘဲန လောက်နေရနူး။

5 အယ်ဆီမွီးဟို ငွေဒန်းဂါး* ၃၀၀ ကျော်န ရောန်းဘီးဟာ အယ်ကပ်လေဟို ဆင်းရဲသားလေဟို ပေးရမယ်!” ဆိုဘီး ယော့-က်နယော့-က်ပြောနေဂေဟယ်။ အယ်ဘီးဟာ သူးနို့ဟာ အယ်မီးမဟို ရရာတိုင်း ပြစ်တန်ဂေဟယ်။

6 အယ်ဘေမဲ့ ယေရှုဟာ “အယ်မီးမဟို ထားလိုက်ဝေါ့! ဖြားဖြစ်ကြောန့် သူ့ဟို နောက်ရှစ်နေဂေနူး။ သူဟာ ငါ့တွပ် ကောန်းဟူဇာဟို လောက်ဟယ်။

7 ဆင်းရဲသားလေဟာ နန်းနို့န မြဲဒမ်း ရှိဂေဟယ်။ အယ်ဘီးဟာ နန်းနို့ လိုရှင်ဟူခီတိုင်း သူးနို့ဟို ကူညီနိုင်ဟယ်။ အယ်ဘေမဲ့ ငါဟာ နန်းနို့န မြဲဒမ်းရှိနေဟို မှုဟာ။

8 အယ်မီးမဟာ သူတတ်နိုင်မျှလောက်ဟယ်။ သံဂြိုဟ်ဟိုတွပ် ကြိုတန်ဘီးဟာ ငါ့ရဲ့ ကိုယ်ထတ်ဟို ဆီမွီးလောန်းခလလေဟယ်။

9 နန်းနို့ဟို ငါ မှန်တိုင်းပြောမယ်၊ ကမ္ဘာန့် ဧဝဂေလိဟောပြောဟူ နေရာတိုင်းမာအယ်မီးမ လောက်ရစ်ဇာလေဟိုလည်း သူရဲ့ မှတ်တရဖြစ် ပြောကြားဂေလေမယ်” ဆိုဘီး မိန်တော်မူလေဟယ်။

ယေရှုဟို သစ်စာဖော့-က်ဟို ယုဒဘောတူဟူကြောန်း (မသံ ၂၆.၁၄-၁၆; လုကာ ၂၂.၃-၆)

10 အယ်ဘီးန တမဲ့တော်ဆယ့်နေ့ပါးထဲဟာ တပါးဖြစ်ဟူ ယုဒရှုကာရုတ်ဟာ ယဇ်ပုရောဟိတ်ဂီးလေနားဟို ယေရှုဟို အပ်ဟိုတွပ် သူးနို့နားဟို သွားလေဟယ်။

11 သူလာပြောဇာဟို သူးနို့လေဟာ ကြားရခီမာ ဝန်းသာဟားဟယ်။ အယ်ဘီးဟာ သူ့ဟို ကပ်ပေးဟိုတွပ် ဒီပေးဂေဟယ်။ အယ်ကြောန့် ယုဒဟာ ယေရှုဟို အပ်ဟိုတွပ် ခွမ်ကောန်းဟို စဘီး ရှာနေလေဟယ်။

ယေရှုဟာ တမဲ့တော်လေန ပသခါညဉ့်ဇာ စားဟူကြောန်း (မသံ ၂၆.၁၇-၂၅; လုကာ ၂၂.၇-၁၄,၂၁-၂၃; ယောဟန် ၁၃.၂၁-၃၀)

12 တဆေးမော့ဘဲဟူ မုပွဲတော်ရဲ့ ပထမနေ့၊ ပသခါ သိုးသားဂန်းဟားလေဟို သတ်ရဟူ နေမာ ယေရှုရဲ့ တမဲ့တော်လေဟာ “ကိုယ်တော်တွပ် ပသခါ ညဉ့်ဇာစားဟို ကျွန်တော့်ဟားလေဟို ဖယ်နားမာသွားဘီး ပြင်ဆင်စေရှင်ဟယ်နူး” ဆိုဘီး ကိုယ်တော်ဟို မေးလော့-က်ဂေဟယ်။

13 အယ်ကြောန့် ယေရှုဟာ တမဲ့တော်နေ့ပါးဟို စေလွှတ်လေဟယ်။ သူးနို့ဟို ပြောလိုက်ဇာဟာ “မြို့ထဲဟို သွားဂေ။ ရေအိုးထမ်းလာဟူ လူတယော့-က်ဟာ နန်းနို့ဟို တွံဂေလေမယ်။ သူ့နော့-က်ဟို လိုက်ဟားဂေ။

14 သူဝမ်ဟားဟူ အီရဲ့ အီဇရှင်ဟို ပြောပါ ‘ဆရာဟာ ငါ့တမဲ့တော်လေနတူးဒူး ပသခါ ညဉ့်ဇာစားဟိုတွပ် ခန်းဟာ ဖယ်မာနူး’ ဆိုဘီး ဆရာဟာ မေးခိုင်းလိုက်ဟယ် ဆိုဘီး ပြောပါ။

14:3 ၁၄.၃ လု ၇.၃၇.၃၈ * 14:5 ၁၄.၅ ငွေဒန်းဂါး၊ ရှု ၆.၃၇။

15 အယ်ဆိုဟာ သူဟာ သင့်ပြင်ဆင်ဟူးဘီး ကီးမားဟူ ထပ်ခန်းမဟို နန်းနို့ဟို ပြလေ့မယ်။ အယ်ခန်းမ နို့လေတွပ် ညဉ့်ဇာစားဟို ပြင်ဂေပါ။”

16 အယ်တမဲ့တော်လေဟာ ထွပ်ဟူးဘီး မြို့ထဲဟို ဝမ်ဟူးဂေဟူ ခီမာ သူးနို့ဟို ယေရှုပြောလိုက်တိုင်းဘဲ ဂူလောင်းဟို တိုရလေဟယ်။ အယ်ကြောန့် သူးနို့ဟာ ပသခါ ညဉ့်ဇာစားဟို ပြင်ဆင်ဂေဟယ်။

17 ညဉ့်ခန်းဇာ ရော့-က်လာဟူ ခီမာ ယေရှုဟာ တမဲ့တော်ဆယ့်နှေပါးနတူးဒူ ကြွလာဂေဟယ်။

18 သူးနို့ဟာ ဗွဲမာထိုင်ဘီး စားနေဂေဒူးမာ ယေရှုဟာ “နန်းနို့ဟို ငါ မှန်တိုင်းပြောမယ်၊ နန်းနို့ထဲဟာ တယော့-က်ဟာ ငါ့ဟို သစ်စာဖော့-က်လေ့မယ်။ အယ်လူဟာ ငါ့နတူးဒူ စားသော့-က်နေဟယ်” ဆိုဘီး မိန်တော်မူလေဟယ်။

19 တမဲ့တော်လေဟာ စိကောန်းဘဲ ဖြစ်ဟူးဂေဘီး “ကျွန်တော်လော” ဆိုဘီး ယော့-က်ဘီးယော့-က် ကိုယ်တော့ဟို စဘီးမေးလျော့-က်ဂေဟယ်။

20 ယေရှုဟာ “တဆယ့်နှေပါးထဲဟာ တပါးဖြစ်ဘီး ငါ့နတူးဒူး စံထဲမာ မှန်ကိုက်ဟူလူ ဖြစ်ဟယ်။

21 လူ့ရဲ့သားဟာ ကျမ်းစာမာ ရေးဟူးတိုင်း သေခံရလေ့မယ်။ အယ်ဘေမဲ့ လူ့ရဲ့သားဟို သစ်စာဖော့-က်ဟူ အယ်လူတွပ် အမင်္ဂလာဖြစ်ဟယ်! အယ်လူဟာ မွီးဖွားလာဘဲနေဇာဟာ သူတွပ် ပိုဘီး ကောန်းသေးဟယ်!” ဆိုဘီး ပုလန်ဖြေတော်မူလေဟယ်။

သခင်ဘုရားရဲ့ညဉ့်ဇာကြောန်း

(မသံ ၂၆.၂၆-၃၀; လုကာ ၂၂.၁၄-၂၀; ၁ ကောရိနုသု ၁၁.၂၃-၂၅)

22 သူးနို့လေဟာ စားနေဒူးမာ ယေရှုဟာ မဟိုယူဘီး၊ ကျေးဇူးတော်ဟို ချီးမွမ်းဘီးမှ မဟိုဖဲ့ဘီးဟာ တမဲ့တော်လေဟို ပေးလေဟယ်။ ကိုယ်တော်ဟာ “ယူဂေ။ အယ်မဟာ ငါ့ရဲ့ကိုယ်ခန္ဓာ ဖြစ်ဟယ်” ဆိုဘီး မိန်တော်မူလေဟယ်။

23 ခွပ်ဟိုလည်း ယူဘီးဟာ ဘုရားသခင်ရဲ့ ကျေးဇူးတော်ဟို ချီးမွမ်းလေဟယ်။ အယ်ဘီးန သူးနို့လေဟို ပေးလိုက်ဟယ်။ သူးနို့လေ ဂူလောင်းဟာ အယ်ခွပ်ဟို သော့-က်ဂေဟယ်။

24 ယေရှုဟာ “အယ်ဇာဟာ လူလေတွပ် လောန်းပေးဟူ ဘုရားသခင်ရဲ့ ပဋိညာဉ်နဇိခတ်ဟူးဟူ ငါ့ရဲ့သွီးဖြစ်ဟယ်။

25 နန်းနို့ဟို ငါ မှန်ပြောမယ်၊ ဘုရားသခင်ရဲ့ နိုင်ငံတော်မာ စပျစ်ဝိုင်သစ်ဟို သော့-က်ရဟူ နေ့ရော့-က်ခန်ထိ ငါဟာ အယ်စပျစ်ဝိုင်ဟို နော့-က်တခါ လောင်းဝ သော့-က်ဟိုမူဘီ” ဆိုဘီး မိန်တော်မူလေဟယ်။

26 အယ်ဘီးန သူးနို့လေဟာ ချီးမွမ်းချင်းဟို ဆိုဘီး သံလွင်တောန်ဟို ထွပ်ဟူးဂေဟယ်။

ယေရှုဟာ ပေတရုငြင်းပယ်မယ် ဆိုဇာဟို ကြိုတန်ပြောဟူကြောန်း

(မသံ ၂၆.၁-၃၅; လုကာ ၂၂.၃၁-၃၄; ယောဟန် ၁၃.၃၆-၃၈)

27 ယေရှုဟာ “ငါ့ဟို ထားရစ်ဘီး နန်းနို့ဂူလောင်းဟာ ထွပ်ပုလေးလေ့မယ်၊ ဖြားဖြစ်ကြောန်းနူးဆိုဟာ ကျမ်းစာထဲမာ ပြောဟူးဇာဟာ ‘ဘုရားသခင်ဟာ သိုးထီးမားဟို ရိုက်သတ်လေ့မယ်၊ အယ်ဆိုဟာ သိုးလေဂူလောင်းဟာ ဆွတ်ဆွတ်ဖုလူဟူးဂေလေ့မယ်။’

28 အယ်ဘေမဲ့ ငါဟာ ထမြော့-က်ဟားဘီးန၊ ငါဟာ ဂါလိလဲနယ်ဟို နန်းနို့ထတ်ရင်သွားလေ့မယ်” ဆိုဘီး သူးနို့လေဟို မိန့်တော်မူလေဟယ်။

29 ပေတရုဟု “တခြားလူလေ ဂူလောင်းဟာ ထားရစ်ဂေ့ဘေမဲ့၊ ကျွန်တော့်ဟု ကိုယ်တော့်ဟို လောင်းဝထားရစ်ဟို မှုဟု!” ဆိုဘီး ပုလန်လျှော့-က်လေဟယ်။

30 ယေရှုဟု “နန်းဟို ငါ မှန်တိုင်းပြောမယ်၊ ခုညဉ့်မှာဘဲ ကြစ်နေ့ခါ တွန်ခန်မာ နန်ဟာ ငါ့ဟို သိဟုဆိုဘီး သောင်းခါ ပြောလေ့မယ်” ဆိုဘီး ပေတရုဟို မိန့်တော်မူလေဟယ်။

31 အယ်ဘေမဲ့ ပေတရုဟု “ကျွန်တော့်ဟာ ကိုယ်တော်နတူးဒု သေရမယ် ဆိုဟာလည်း၊ အယ်မျိုးလောင်းဝ ငြင်းပယ်ဟို မှုဟု!” ဆိုဘီး လေးလေးနတ်နတ်ဟား ပုလန်လျှော့-က်လေဟယ်။ အယ်ဘီးဟာ တခြားတမဲ့တော်လေ အားလောင်းဟုလည်း အယ်မျိုးဘဲ လျှော့-က်ဂေ့ဟယ်။

ယေရှုဟာ ဂေသရှေမန်မာ ဆုတောင်းဟူကြောင်း (မသံ ၂၆.၃၆-၄၆; လုကာ ၂၂.၃၉-၄၆)

32 သူးနို့လေဟာ ဂေသရှေမန် ဆိုဘီး နာမယ်ခေါ်ဟူ နေရာဟို သွားဂေ့ဟယ်။ အယ်ဘီးန ယေရှုဟာ “ငါဆုတောင်းနေဒူးမာ အယ်နေရာမာ ထိုင်နေဂေ့ပါ” ဆိုဘီး တမဲ့တော်လေဟို ပြောဟယ်။

33 ကိုယ်တော်ဟာ ပေတရု၊ ယာကုပ်န ယောဟန်ဟို သူနတူးဒု ခေါ်ဆောန်ဟားလေဟယ်။ ဆိုးဝါးဟူ ပုပန်သောကဟာ ကိုယ်တော်ဟို စိုးမိုးလာလေဟယ်။

34 အယ်ဘီးဟာ ကိုယ်တော်ဟု “ငါ့စိဟာ သေလော့-က်အောန် ဝန်းနဲနေလေဟယ်။ အယ်နေရာမာ နေရစ်ဘီး ဒိနစောန်နေဂေ့” ဆိုဘီး သူးနို့ဟို မိန့်တော်မူဟယ်။

35 ကိုယ်တော်ဟု ရှေ့ဟို နဲနဲတိုးဟားဘီးဟာ သူ့ကိုယ်သူ မုလေဂီးမာ လဲခလလိုက်ဘီး ဖြစ်နိုင်မယ် ဆိုဟာ အယ်ခိနာရီဟို သူဟုနေ လွန်ဟားစေပါ ဆိုဘီး ဆုတောင်းလေဟယ်။

36 “အဗုဗ၊ ဖ! ကိုယ်တော်တွပ် ရှိမျှဂူလောင်းဟာ ဖြစ်နိုင်ဟယ်။ အယ်ဝေဒနာခွပ်ဟို ကျွန်တော့်နားဟုနေ ဖယ်ပေးပါ။ အယ်ဘေမဲ့ ကျွန်တော့်ရဲ့ လိုဖြစ်စေန။ ကိုယ်တော်ရဲ့လိုဘဲ ဖြစ်စေပါ။”

37 အယ်ဘီးန ကိုယ်တော်ဟာ ပုလန်လာဟူ ခီမာ တမဲ့တော်သောင်းပါးဟာ အိမ္မိနေဂေ့ဇာဟို တို့ဟားဟယ်။ ကိုယ်တော်ဟု “ရှိမုန်၊ နန်ဟု အိမ္မိနေလော။ တနာရီလော့-က် စောန်နေနိုင်ဟုလော” ဆိုဘီး ပေတရုဟို မိန့်တော်မူလေဟယ်။

38 ကိုယ်တော်ဟု “နန်းနို့ဟာ စောင်ဇမ်းသွီးဆောန်မူထဲဟို ကုလဘဲနေဟိုတွပ် ဆုတောင်းဘီး စောန်နေဂေ့။ ဝိညာဉ်ဟုဆန္ဒရှိဘေမဲ့ ဇာတိဟုအားနည်းဟယ်” ဆိုဘီး သူးနို့ဟို မိန့်တော်မူလေဟယ်။

39 ကိုယ်တော်ဟာ နော့-က်တခါ ထွပ်ဟားဘီး၊ ရင်တိုင်းဘဲ ဆုတောင်းလေဟယ်။

40 ကိုယ်တော်ဟာ ပုလန်လာဟူ ခီမာ သူးနို့မျှစ်စိလေဟု လေးလံနေဟူကြောန် အိမ္မိနေဇာဟို တခါတို့ဟားဟယ်။ သူးနို့ဟာ ကိုယ်တော်ဟို ဖြားဇာပြောရဟို သိဂေ့ဟုမ်း။

41 ကိုယ်တော်ဟာ သောင်းခါမြော့-က် ပုလန်လာဟူ ခီမာ ကိုယ်တော်ဟု “နန်းနို့ဟာ ခုထိ အိမ္မိဘီး နားယူနေသေးလော။ တော်ဘီ! ခိနာရီဟာ ရော့-က်လာဘီ! ကေ့ဂေ့! လူရဲ့သားဟာ ပြစ်သားလေရဲ့ လတ်ထဲဟို အယ်နို့ခဲရမယ်။

42 ထဂေ့။ နို့လေ သွားဂေ့ဇို့။ ငါ့ဟို အပ်ဟိုလူဟာ ရော့-က်လာဘီး!” ဆိုဘီး မိန့်တော်မူလေဟယ်။

ယေရှုဟို ဖမ်းဂေဟူကြောန်း

(မသံ ၂၆.၄၇-၅၆; လုကာ ၂၂.၄၇-၅၃; ယောဟန် ၁၈.၃-၁၂)

43 တဗွဲတော် ဆယ့်နှေးပါးထဲဟု တပါးဖြစ်ဟူ ယုဒဟာ ရော့-က်လာဟူ ခီမာ ယေရှုဟာ စကားပြောနေဒူး ဖြစ်ဟယ်။ သူ့နတူးဒု ဒေါက်လေ၊ ထားလေကိုင်လာဟူ လူအောက်ဂီး ပါလာဘီး အယ်လူလေဟို ယဇ်ပုရောဟိတ်ဂီးလေ၊ ကျမ်းတတ်ဆရာလေန သတ်ကီးဝါဂီးလေဟု စေလွတ်လိုက်ဟယ်။

44 ကိုယ်တော်ဟို အပ်ဟူ လူဟု “ငါနမ်းဟူ လူဟာ နန်းနို့ လိုရှင်နေဟူလူ ဖြစ်ဟယ်။ သူ့ဟို ဖမ်းဘီး စောန်လေန ခေါ်ဟားဂေ” ဆိုဘီး လူအောက်ဂီးဟို ချစ်ပြဘီး မှတ်သား ပေးဟားလေဟယ်။

45 ယေရှုနားဟို ရှစ်ရှင်း သွားဘီး၊ ယုဒဟု “ဆရာ!” ဆိုဘီး ခေါ်လိုက်ဘီး ကိုယ်တော်ဟို နမ်းလေဟယ်။

46 အယ်ကြောန် သူးနို့ဟု ယေရှုဟို ဖမ်းဘီး ချောက်ဟားဂေဟယ်။

47 အယ်ဘေမဲ့ နားမာရပ်နေဟူ လူလေထဲဟု တယော့-က်ဟာ ထားဟို ဆွဲထုဘီး ယဇ်ပုရောဟိတ်မန်းရဲ့ ကျွန်တယော့-က်ဟို ခွတ်လိုက်ဟူ ခီမာ အယ်လူရဲ့ နားဝှပ် ပြတ်ဟားဟယ်။

48 အယ်ဆိုန ယေရှုဟာ “ငါဟာ မှလတယော့-က် ဖြစ်ဟူကြောန် နန်းနို့ဟာ ငါ့ဟို ဖမ်းဟိုတွပ် ဒေါက်လေ၊ ထားလေန ရော့-က်လာဂေ ဇာလော။

49 ငါဟာ နေတိုင်း နန်းနို့တူဒူး ဗိမာန်တော်ထဲမာ သွန်သန်နေဟယ်။ နန်းနို့ဟာ ငါ့ဟို ဖမ်းဂေဟုမား။ အယ်ဘေမဲ့ ကျမ်းစာတိုင်းဘဲ ပုလဲဇောင်လာရမယ်” ဆိုဘီး သူးနို့လေဟို မိန်တော်မူလေဟယ်။

50 အယ်ဆိုန တဗွဲတော်လေဟာ ကိုယ်တော်ဟို ထားရစ်ဘီး ထွပ်ပုလေးဟားဂေဟယ်။

51 ပိချောဝတ် တထည်ဘဲ ခြောင်ဟားဟူ လူငယ် တယော့-က်ဟာ ယေရှုနော့-က်ဟို လိုက်လာဟယ်။ သူးနို့ဟာ သူ့ဟို ဖမ်းဟို ကြိုးစားဂေဟူ ခီမာ

52 သူဟာ ပိချောဝတ်ဟို ထားရစ်ဘီးဟာ ခုလေးပုလန်းဗုလန်းန ထွပ်ပုလေးဟားလေဟယ်။

ယေရှုဟာ တရားလွတ်တော်ရှေ့မာ

(မသံ ၂၆.၅၇-၆၈; လုကာ ၂၂.၅၄-၅၅,၆၃-၇၁; ယောဟန် ၁၈.၁၃,၁၄,၁၉-၂၄)

53 အယ်ဘီးန ယေရှုဟို ယဇ်ပုရောဟိတ်ဂီးလေ၊ သတ်ကီးဝါဂီးလေန ကျမ်းတတ်ဆရာလေ စုဝီးနေဟူ ယဇ်ပုရောဟိတ်မန်းရဲ့ အီဟို ခေါ်ဆောန်ဟားဂေဟယ်။

54 ပေတရုဟု ခပ်ဝီးဝီးဟုနေ လိုက်လာဘီး ယဇ်ပုရောဟိတ်မန်းရဲ့ အီဝမ်းထဲဟို ဝမ်ဟားလေဟယ်။ အယ်နေရာမာ သူဟာ စောန်လေနတူးဒု ထိုင်ဘီး မီးကန်နေလေဟယ်။

55 ယဇ်ပုရောဟိတ်ဂီးလေန တရားလွတ်တော် တခုလောင်းဟာ ယေရှုဟို သေဒန်ပေးနိုင်ဟိုတွပ် ကိုယ်တော်ဟို ဆန်ကျင်ထွပ်ဆိုမယ့် သတ်သေတချို့ဟို ရှာဟို ကြိုးစားဂေဟယ်။ အယ်ဘေမဲ့ သူးနို့ဟာ ဖြားဇာလည်း ရှာတို့ဂေဟု။

56 သတ်သေလေ ဘောင်းဂီးဟာ ယေရှုဟို ဆန်ကျင်ဟို လီညာဘီး ထွပ်ဆိုဂေဟယ်။ အယ်ဘေမဲ့ သူးနို့ထွပ်ဆိုဇာလေဟု တူညီဂေဟု။

14:49 ၁၄-၄၉ လု ၁၉:၄၇; ၂၁:၃၇

57 အယ်ဆိုန လူတချို့ဟာ ထရပ်ဘီးဟာ ယေရှုဟို ဆန့်ကျင်ဟို အယ်မျိုးလီညာဘီး ထွပ်ဆိုလိုက်ဇာဟု

58 “ လူလောက်ဟားဟူ အယ်ဗိမာန်တော်ဟို ငါဖြူဖျစ်မယ်။ အယ်ဘီးဟာ သောင်းရစ်ကြာဘီးန လူလောက်ဘဲဟူ ဗိမာန်တော်ဟို ငါပုလန်ဆော့-က်မယ်’ ဆိုဘီး သူပြောဇာဟို ကျွန်တော့်လေ ကြားဟားဟယ်။”

59 အယ်ဘေမဲ့လည်း သူးနို့ရဲ့ သတ်သေထွပ်ဆိုချစ်ဟာ တူညီဂေဟု။

60 ယဇ်ပုရောဟိတ်မန်းဟာ သူးနို့လေ ဂူလောင်းရဲ့ ရှေ့မာ ရပ်ဘီးဟာ ယေရှုဟို “အယ်လူလေဟာ နန်ဟို စွပ်စွဲပြောဆိုနေဇာ နန်ဟာ ဖြားလည်းဖြေဘဲန နေဟိုလော” ဆိုဘီး မေးလေဟယ်။

61 အယ်ဘေမဲ့ ယေရှုဟာ ဇပ်ပေါ့-က်ဟို ပိဟားဘီး စကားခွန်းလည်း ပြောဟု။ တခါပုလန်ဘီး ယဇ်ပုရောဟိတ်မန်းဟု “နန်ဟာ မင်္ဂလာရှိဟူ ဘုရားသခင်ရဲ့ သားတော် ခရစ်တော်လော” ဆိုဘီး ကိုယ်တော့်ဟို မေးလေဟယ်။

62 ယေရှုဟု “ငါဘဲဖြစ်ဟယ်။ လူရဲ့သားဟာ တဂိုးတော်ရဲ့ ညာဖတ်မာ ထိုင်နေဘီး ကောင်းဂန်မိုးတီဟို စီးဘီးလာနေဇာဟို နန်းနို့ ဗြင်ရလေ့မယ်” ဆိုဘီး မိန့်တော်မူလေဟယ်။

63 ယဇ်ပုရောဟိတ်မန်းဟာ မိမိဝတ်ယောင်ဟို ဆုဖုလဲဘီးဟာ “နို့လေဟာ နော့-က်ထပ် ဖြားသတ်သေလေ လိုသေးဟယ်နူး။

64 ဘုရားသခင်ဟို ပြစ်မှားဘီး ပြောနေဟူ စကားဟို နန်းနို့ ကြားရဂေဘီ။ နန်းနို့ရဲ့ စီရင်ချစ်ဟု ဖယ်မျိုးနူး” ဆိုဘီး မေးလိုက်ဟယ်။

သူးနို့လေ ဂူလောင်းဟာ ကိုယ်တော့်ဟို သေဒန်ခံထိုက်ဟယ် ဆိုဘီး စီရင်ဂေလေဟယ်။

65 သူးနို့ထဲဟုတချို့ဟာ ယေရှုဟို စဘီးဟာ ထိုးရယ်န ထိုးဂေဟယ်။ အယ်ဘီးဟာ ကိုယ်တော့်ဟို မျစ်နာဟိုဖောင်းဘီး လတ်သီးန ထိုးဂေဟယ်။ “ဖယ်လူဟု ရိုက်လိုက်ဟယ် ဆိုဇာဟို ပရောဖက်ပြုပါ!” ဆိုဘီး သူးနို့ဟု ပြောဂေဟယ်။ အယ်ဘီးဟာ စောန့်လေဟာ ကိုယ်တော့်ဟို ခေါ်ဆောင်းဟားဘီး ကိုယ်တော့်ဟို ပါးရိုက်ဂေဟယ်။

ပေတရုဟု ယေရှုဟို ငြင်းပယ်ဟူကြောန်း
(မသဲ ၂၆.၆၉-၇၅; လုကာ ၂၂.၅၆-၆၂; ယောဟန် ၁၈.၁၅-၁၈,၂၅-၂၇)

66 ပေတရုဟာ အယ်အီဝမ်းထဲမာ ရှိနေဒူးမာ ယဇ်ပုရောဟိတ်မန်းရဲ့ စေခံဝယ်သားလေထဲဟု တယော့-က်ဟာ ရော့-က်လာဟယ်။

67 အယ်ဝယ်သားဟာ ပေတရု မီးကန်နေဇာဟို ဗြင်ဟူ ဒီမာ သူဟာ သူဟို စေ့စေ့ကော့ဘီး “နန်ဟာလည်း နာဇရက်မြို့သား ယေရှုနတူးဒူး ရှိနေဟယ်” ဆိုဘီး ပြောလေဟယ်။

68 အယ်ဘေမဲ့ ပေတရုဟာ “နန်ပြောနေဇာလေဟို ငါသိဟု။ ငါနားလည်ဟု” ဆိုဘီး ငြင်ဘီးဟာ ပုလန်ဖြေလိုက်ဟယ်။ အယ်ဘီးန ခြံဝဟို ထွပ်ဟားလေဟယ်။ အယ်ဒီမာဘဲ ကြစ်တွန်လေဟယ်။†

69 စေခံဝယ်သားဟာ ပေတရုဟို အယ်နေရာမာ တို့ဟူ ဒီမာ နားမာရပ်နေဟူ လူလေဟို “အယ်လူဟာ သူးနို့လေထဲဟု တယော့-က်ဖြစ်ဟယ်!” ဆိုဘီး ထပ်ပြောပုလန်ဟယ်။

70 အယ်ဘေမဲ့ ပေတရုဟာ နော့-က်တခါ ငြင်းပုလန်ဟယ်။

14:58 ၁၄.၅၈ ယော ၂.၁၉ † 14:68 ၁၄.၆၈ တချို့ မူရင်းလတ်ရေးမူလေမာ အယ်ဒီမာဘဲ ကြစ်တွန်လေဟယ်၊ ဆိုဇာဟု မှေ့ဟု။

နံနဲကြာဘီးန နားမာရပ်နေဟူ လူလေဟ “နန်ဟာ မှန်ဘဲ သူးနို့ထဲဟ တယော့-က်ဖြစ်ဟယ်။
ဖြားဖြစ်ကြောန်းနူးဆိုဟာ နန်ဟုလည်း ဂါလိလဲပြည်သား တယော့-က်ဖြစ်ဟယ်” ဆိုဘီး သူးနို့ဟ
ပေတရုဟို စွပ်စွဲဂေဟယ်။

71 အယ်ဆိုန ပေတရုဟ “ငါဟာ မှန်တိုင်း ပြောနေဟယ် ဆိုဇာဟို ငါကီရဲဟယ်။”

72 ရှစ်ရှင်းဘဲ ဒုတိယခါ ကြစ်တွန်လေဟယ်။ အယ်ဆိုန “နန်ဟာ ငါ့ဟို သိဟာ ဆိုဘီး သောင်းခါ
ငြင်းလေ့မယ်” ဆိုဘီး ယေရှုပြောဟားဟူ စကားဟို ပေတရုဟာ ဒီရဟားဟယ်။ အယ်ဆိုန သူဟာ
ရရာတိုင်း ငိုလေဟယ်။

15

ယေရှုဟို ပိလတ်ရှေဟို ခေါ်ဆောန်ဟားဟူကြောန်း
(မသဲ ၂၇.၁,၂,၁၁-၁၄; လုကာ ၂၃.၁-၅; ယောဟန် ၁၈.၂၈-၃၈)

1 မိုးလန်းစောစောမာ ယဇ်ပုရောဟိတ်ဂီးလေဟာ ကျမ်းတတ်ဆရာလေ၊ သတ်ကီးဝါဂီးလေန
တရားလွတ်တော်တခုလောင်းန မြန်းမြန်ဟား တို့ဂေဘီးဟာ ဆောင်းဖြတ်ဂေဟယ်။ သူးနို့ဟာ
ယေရှုဟို တောက်ဂေဘီး ခေါ်ဆောန်ဟားဟယ်။ အယ်ဘီးဟာ ပိလတ်မန်းဟို အပ်လိုက်ဂေဟယ်။

2 ပိလတ်မန်းဟ “နန်ဟာ ယုဒလူမျိုးလေရဲ မန်းဂီးလော” ဆိုဘီး ယေရှုဟို မေးလေဟယ်။
ယေရှုဟ “မန်းဂီးပြောတိုင်းဘဲ” ဆိုဘီး ပုလန်ဖြေလေဟယ်။

3 ယဇ်ပုရောဟိတ်ဂီးလေဟာ ယေရှုဟို မျိုးမျိုးဘဲ စွပ်စွဲဂေဟယ်။

4 အယ်ကြောန်း ပိလတ်မန်းဟာ ယေရှုဟို “နန်ဟာ ဖြားလည်းဖြေဘိလော။ သူးနို့လေ ဂူလောင်းရဲ
စွပ်စွဲချစ်လေဟို နားထောန်ကေ့!” ဆိုဘီး ထပ်ဘီးမေးလေဟယ်။

5 အယ်ဘေမဲ့ ယေရှုဟာ ခွန်းလည်း ပုလန်ပြောဘဲန အယ်တိုင်းဘဲ နေလေဟယ်။ အယ်ဆိုန
ပိလတ်မန်းဟာ အံ့ဩဟားလေဟယ်။

ယေရှုဟို သေဒန်ခဲလလိုက်ဟူကြောန်း
(မသဲ ၂၇.၁၅-၂၆; လုကာ ၂၃.၁၃-၂၅; ယောဟန် ၁၈.၃၉-၁၉.၁၆)

6 ပသခါပွဲတိုင်းမာ ပိလတ်မန်းဟာ ပြည်သူလေ တောန်းဟူ ထောန်သားတယော့-က်ဟို
လွတ်ပေးဟူ ထောင်းဇိရှိဟယ်။

7 အယ်ခီမာ ဆူပူအုံကြွမှုမာ လူသတ်မှု ကျူးလွန်ဟူ ပေါင်ကန်သူလေနတူးဒု ဗာရဗုဗ နာမယ်ရှိဟူ
လူတယော့-က်ဟာ ထောန်ကုလနေဟယ်။

8 လူအောက်ဂီးဟာ ပိလတ်မန်းနားဟို စုဝီးလာဘီး လောက်လေ့ရှိဟူတိုင်း သူးနို့ဟို
လောက်ဆောန်ပေးဟို ပိလတ်မန်းဟို တောန်းဆိုဂေဟယ်။

9 ပိလတ်မန်းဟ “နန်းနို့ဟာ ယုဒလူမျိုးရဲ မန်းဂီးဟို လွတ်ပေးစေရှင်ဟယ်လော” ဆိုဘီး သူးနို့ဟို
မေးလေဟယ်။

10 ယဇ်ပုရောဟိတ်ဂီးလေဟာ ယေရှုဟို နာလိုဘဲဟူကြောန်း အပ်ဟယ်ဆိုဇာ ပိလတ်မန်းဟာ
သိဟူကြောန်း ဖြစ်ဟယ်။

11 အယ်ဘေမဲ့ ယဇ်ပုရောဟိတ်ဂီးလေဟာ ဗာရဗုဗဟိုဘဲ လွတ်ပေးဟိုတွပ် ပိလတ်မန်းနားမာ
တောန်းဆိုဟို လူအောက်ဂီးဟို နှိုးဆော်ဂေဟယ်။

12 ပိလတ်မန်းဟာ “ယုဒလူမျိုးရဲ့ မန်းဂီး ဆိုဘီး နန်းနီခေါ်ဟူ လူဟို ငါဖယ်မျိုးလောက်ရဟိုနူး” ဆိုဘီး လူအောက်ဂီးဟို ထပ်မေးလေဟယ်။

13 အယ်လူလေဟာ “သူ့ဟို ကားစင်တန်ပါ!” ဆိုဘီး အော်ဂေဟယ်။

14 ပိလတ်မန်းဟာ “ဖြားဖြစ်ကြောနူး။ အယ်လူဟာ ဖြားပြစ်မှုဟို ကျူးလွန်ဟားနူး” ဆိုဘီး မေးလေဟယ်။

လူလေ ဂူလောင်းဟာ “သူ့ဟို ကားစင်တန်ပါ!” ဆိုဘီး ပိုဘီး ဟာ ကုလယ်ဟီးအော်ဂေဟယ်။

15 ပိလတ်ဟာ လူအောက်ဂီးဟို ကျေနပ်စေရှင်ဟယ်။ အယ်ကြောနူး သူးနီတွပ် ဗာရဗုဗဟို လွတ်ပေးလိုက်ဟယ်။ အယ်ဘီးန သူဟာ ယေရှုဟို ကျာပွတ်န ရိုက်စေဘီးဟာ ကားစင်တန်ဟိုတွပ် အပ်လေဟယ်။

စစ်သားလေဟာ ယေရှုဟို ရယ်ဇားဟူကြောန်း

(မသဲ ၂၇.၂၇-၃၁; ယောဟန် ၁၉.၂-၃)

16 စစ်သားလေဟာ ယေရှုဟို မြို့ဝန်မန်းရဲ့ အီခြိဝမ်းထဲဟို ခေါ်ဆောန်ဟားဘီး တပ်ဖွဲ့တဖွဲ့လောင်းဟို စုခိုင်းလိုက်ဟယ်။

17 သူးနီဟာ ယေရှုဟို ခရမ်းရောန် ဝတ်လောင်ဟို ဝတ်ပေးလိုက်ဟယ်။ အယ်ဘီးန ဆူးခတ်လေဟို သရဖူဖြစ် ရစ်လောက်ဘီး ကိုယ်တော့ဟို ဆောန်းပေးလိုက်ဟယ်။

18 အယ်ဘီးန ကိုယ်တော့ဟို “ယုဒလူမျိုးရဲ့ မန်းဂီး သတ်တော်ရှယ်ပါစေ!” ဆိုဘီး စဘီး နှောက်ဆစ်ဂေဟယ်။

19 သူးနီဟာ ကိုယ်တော်ရဲ့ ခေါင်းဟို ကျူဒေါက်န ရိုက်ဂေဟယ်။ ကိုယ်တော့ဟိုလည်း ထီးရယ်န ထီးဂေဟယ်။ သူးနီရဲ့ ဒူးဟို ထော့-က်ဘီးဟာ ကိုယ်တော့ဟို ရှိခိုးဂေဟယ်။

20 သူးနီဟာ ကိုယ်တော့ဟို ရယ်ဇားဂေဘီးဟာ သူးနီဟာ ခရမ်းရောန် ဝတ်လောင်ဟို ခလွတ်ဘီးဟာ ကိုယ်တော်ရဲ့ ဝတ်ဟို ပုလန်ဝတ်ပေးဂေဟယ်။ အယ်ဘီးန သူးနီဟာ လတ်ဝါးကပ်တိုင်ထတ်မာ သတ်ဟိုတွပ် ကိုယ်တော့ဟို ခေါ်ဟားဂေဟယ်။

ယေရှုဟို ကားစင်တန်ဘီး သတ်ဟူကြောန်း

(မသဲ ၂၇.၃၂-၄၄; လုကာ ၂၃.၂၆-၄၃; ယောဟန် ၁၉.၁၇-၂၇)

21 သူးနီဟာ တောဝါဟာနေ မြို့ဟိုတတ်လာဟူ ရှိမုန်နာမယ်ရှိဟူ လူတယော့-က်ဟို လမ်းမာ တို့လေဟယ်။ အယ်ဆိုန စစ်သားလေဟာ ယေရှုရဲ့ လတ်ဝါးကပ်တိုင်ဟို သူ့ဟို တန်ဘီးထမ်းခိုင်းလေဟယ်။ (ရှိမုန်ဟာ ကုရေနေမြို့သားဖြစ်ဘီး အာလေဇနဒြန် ရှုဖရဲ့ ဖလည်း ဖြစ်ဟယ်။)

22 သူးနီဟာ ယေရှုဟို ဂေါလဂေါသ ဆိုဘီး ခေါ်ဟူ နေရာဟို ခေါ်ဆောန်ဟားဂေဟယ်။ ဂေါလဂေါသရဲ့ ဓိပါယ်ဟာ “ဦးခေါင်းခွံနေရာ” ဖြစ်ဟယ်။

23 အယ်နေရာမာ သူးနီဟာ ကိုယ်တော့ဟို မုရန် ဆိုဘီး ခေါ်ဟူ ဆေးန ရောဟားဟူ ဝိုင်ဟို တိုက်ဟို ကြိုးစားဂေဟယ်။ အယ်ဘေမဲ့ ယေရှုဟာ သော့-က်ဟာ။

24 အယ်ဘီးန သူးနို့ဟာ ကိုယ်တော့်ဟို့ ကားစင်တန်ဘီး သတ်ဂေဘီးဟာ ဝတ်ရဲ့ ဖြားပိုင်းဟို့ ဖယ်လူဟုရဟယ် ဆိုဇာဟို့ မြင်ဟို့တွပ် မဲနိုက်ဘီး သူးနို့ရှင်းရှင်းထဲမာ ကိုယ်တော်ရဲ့ ဝတ်ဟို့ ခွဲဝီဂေဟယ်။

25 သူးနို့ဟာ ကိုယ်တော့်ဟို့ ကားစင်တန်ဘီး သတ်ဟူ ခီဟာ မိုးလန်း ကိုးနာရီ ဖြစ်ဟယ်။

26 ကိုယ်တော့်ဟို့ ဆန်ကျင်ဘီး စွတ်စွဲချစ်ဟို့ ရေးဟူးဟူစာမာ “ယုဒမန်းဂီး” ဆိုဘီး ဖြစ်ဟယ်။

27 သူးနို့ဟာ ယေရုနတူးဒု မုလနေ့ယော့-က်ဟို့လည်း ဘယ်ဖတ်မာ တယော့-က် ညာဖတ်မာ တယော့-က် ထားဘီးဟာ ကားစင်တန်ဂေဟယ်။

28 *

29 ဖြတ်သွားဖြတ်လာလောက်နေဟူ လူလေဟာ ခေါင်းခါဘီးဟာ ယေရုဟို့ ကဲ့ရဲ့လိုက်ဇာဟု “ဟင်! မိမာန်တော်ဟို့ဖြိုခဲလဘီး သောင်းရစ်ထဲမာ ပုလန်ဆော့-က်ဟို့လူ!

30 ခု လတ်ဝါးကပ်တိုင်ဟုနေ ဆင်းလာဘီးဟာ နန့်ကိုယ်နန် ကယ်တန်ပါ!”

31 အယ်မျိုးဘဲ ယဇ်ပုရောဟိတ်ဂီးလေန ကျမ်းတတ်ဆရာလေဟာ ယေရုဟို့ ရယ်ဇေးဂေဘီး၊ ယော့-က်နယော့-က်ပြောနေဇာဟု “အယ်လူဟာ တခြားလူလေဟို့ ကယ်ဟယ်။ အယ်ဘေမဲ့ သူ့ကိုယ်သူလော ကယ်နိုင်ဟုမား!

32 ကူသရေလမန်းဂီး၊ ကယ်တန်ရှင် ခရစ်တော်ဟာ ခုဘဲ လတ်ဝါးကပ်တိုင်ဟုနေ ဆင်းလာဇာဟို့ နို့လေမြင်ရမယ် ဆိုဟာ နို့လေဟု ယောင်ကြည်မယ်!”

အယ်ဘီးဟာ ယေရုနတူးဒု ကားစင်တန်ဘီး သတ်ခဲရဟူ လူနေ့ယော့-က်ဟုလည်း ယေရုဟို့ ရယ်ဇေးဂေဟယ်။

ယေရုရဲ့ သေဆောင်းမှုကြောန်း

(မသဲ ၂၇.၄၅-၅၆; လုကာ ၂၃.၄၄-၄၉; ယောဟန် ၁၉.၂၈-၃၀)

33 မွန်းဒဲခီမာ တနိုင်ငံလောင်းဟာ မှောန်ကုလဟူးဘီး၊ အယ်ဇာဟာ သောင်းနာရီကြာလေဟယ်။

34 နေဒန်သောင်းနာရီမာ ယေရုဟာ “ဇလိ၊ ဇလိ၊ လာမ ရှာမခသနီ” ဆိုဘီး သံကုလယ်ဂီးန အော်လိုက်ဟယ်။ အယ်မိပါယ်ဟု “ကျွန်တော့် ဘုရားသခင်၊ ကျွန်တော့် ဘုရားသခင် ဖြားဖြစ်ကြောန့် ကျွန်တော့်ဟို့ စွန့်ပစ်နူး” ဆိုဘီး ဖြစ်လေဟယ်။

35 နားမာရပ်နေဟူ လူတချို့ဟာ အယ်စကားဟို့ ကြားဟူ ခီမာ သူးနို့ဟု “နားထောန်ကေ့။ သူဟာ ဇလိယဟို့ ခေါ်နေဟယ်!” ဆိုဘီး ပြောဂေဟယ်။

36 သူးနို့ထဲဟု တယော့-က်ဟာ ဝိုင်ရှင်ထဲမာ နှစ်ဟူးဟူ ရေမုလောက်န ပုလေးလာဟယ်။ အယ်ဘီးဟာ အယ်ဇာဟို့ ကျူဒေါက်ဖျားမာ တတ်လေဟယ်။ အယ်ဘီးန သူဟာ ယေရုရဲ့ ဇတ်ပေါ့-က်မာ ထားပေးလိုက်ဘီးဟာ “စောန့်ပါအူး! ဇလိယဟာ သူ့ဟို့ လတ်ဝါးကပ်တိုင်ဟုနေ အော့-က်ဟို့ ယူခဲလဟို့တွပ် လာနေဟယ် ဆိုဇာဟို့ နို့လေကေ့ကေ့ဇို!” ဆိုဘီး ပြောဟယ်။

37 သံကုလယ်ဂီး အော်ဘီးန ယေရုဟာ သတ်ချောက်တော်မူလေဟယ်။

38 မိမာန်တော်ရဲ့လိုက်ကာဟာ ထတ်ဟုနေအော့-က်ထိ နေ့ခြမ်းကွဲဟူးဟယ်။

* 15:28 ၁၅.၂၈ တချို့ မူရင်းလတ်ရေးမူလေမာ ခန်းငယ် ၂၈ ဟို့၊ အယ်နည်းလမ်းဟာ ကျမ်းစာစစ်မှန် ဖြစ်လာမယ် ဆိုဘီး ပြောဟူးဇာဟု “ကိုယ်တော်ဟာ ရာဇဝတ်ကောန်လေရဲ့ စာရင်းထဲမာ ပါဝမ်ဟူးလေဟယ်။” ဆိုဘီး ထပ်ပေါင်းထဲဟူးဟယ် (ရှု လု ၂၂:၃၇)။ 15:29 ၁၅.၂၉ မာ ၁၄.၅၈; ယော ၂:၁၉

39 လတ်ဝါးကပ်တိုင်ရှေ့မှာ ရပ်နေဟူ တပ်မူးဟာ ယေရှု ဖယ်မျိုးသေဟူးဟယ်†ဆိုဇာဟို မြင်ဟူးဟယ် “အယ်လူဟာ မှန်ဘဲ ဘုရားသခင်ရဲ့ သားတော်ဖြစ်ဟယ်!” ဆိုဘီး ပြောလေဟယ်။

40 အယ်နေရာမှာ ရှိနေဟူ မီးမတချို့ဟာ ဝီးဟုနေဘီး ကေ့နေဂေ့ဟယ်။ အယ်မီးမလေထဲမှာ မာဂဒလမြို့သူ မာရိ၊ ယာကုပ်ငယ်န ယောသေလေရဲ့မိဖြစ်ဟူ မာရိန ရှာလုံလေ ရှိနေဟယ်။

41 ယေရှုဟာ ဂါလိလဲနယ်မှာ ရှိနေဒူးဟု၊ သူးနို့ဟာ ကိုယ်တော့နော့-က်ဟို လိုက်ဘီး လောက်ကျွေး ပြုစုဂေ့ဟယ်။ အယ်နေရာမှာ ကိုယ်တော်နတူးဒူ ယေရုရှလင်မြို့ဟို လိုက်လာဟူ တခြားမီးမလေလည်း ဘောင်ဂီးရှိနေဂေ့ဟယ်။

ယေရှုဟို သံဂြိုဟ်ဟူကြောန်း

(မသဲ ၂၇.၅၇-၆၁; လုကာ ၂၃.၅၀-၅၆; ယောဟန် ၁၉.၃၈-၄၂)

42 အယ်နေဟာ ဖိနေ့ဖြစ်ဟယ် (အယ်နေဟာ ဒန်းနေတိုင်ခန်နေ့ဖြစ်ဟယ်)။ အယ်ကြောန် နေဒန်ဇာရော့-က်လာဟူ ခီမာ

43 တရားလွတ်တော်ရဲ့ လေးစားခံရဟူ ဖွဲ့ဝမ်တယော့-က်ဖြစ်ဘီး ဘုရားသခင်ရဲ့ နိုင်ငံတော်ဟို စောန်မျှော်နေဟူ အရိမသဲမြို့သား ယောသပ်ဟာ ယေရှုရဲ့လောင်းဟို တောင်းဟိုတွပ် ပိလတ်နားဟို ရဲရဲတန်းတန်းဟူးဘဲ ဝမ်းဟူးလေဟယ်။

44 ပိလတ်ဟာ ယေရှုသေဟူးဘီး ဆိုဇာဟို ကြားဟူ ခီမာ အံ့ဩဟူးလေဟယ်။ သူဟာ တပ်မူးဟို ခေါ်လိုက်ဘီး ယေရှုသေဟူးဇာ ဖယ်မျှကြာဟူးဘီး ဆိုဘီး မေးလေဟယ်။

45 သေဟူးဘီး ဆိုဘီး တပ်မူးရဲ့စီရင်ခံဇာဟို ကြားရဟူ ခီမာ ပိလတ်ဟာ ယောသပ်ဟို လောင်းဟိုပေးလိုက်ဟယ်။

46 အယ်ကြောန် ယောသပ်ဟာ ပိဖုလူဟို ဝယ်ဘီး၊ လောင်းဟို ယုခလဘီး ပိဖုလူန ပတ်လေဟယ်။ အယ်ဘီးဟာ ကုလော့-က်ဆောန်ဟို ထွမ်းဟူးဟူ သန်းခုလိုင်ဂုထဲမှာ လောင်းဟို ထားဟူးလေဟယ်။ အယ်ဘီးန သူဟာ သန်းခုလိုင်ဂုဝဟို ကုလော့-က်တောင်းဂီးန ပိဟူးလိုက်ဟယ်။

47 မာဂဒလမြို့သူ မာရိန ယောသေရဲ့မိ မာရိဟာ စောန်ကေ့နေဂေ့ဘီး ယေရှုရဲ့လောင်းထားဟူးဟူ နေရာဟို တွံမြင်ဂေ့ဟယ်။

16

ရှင်ပုလန်ထမြော့-က်ဟူကြောန်း

(မသဲ ၂၈.၁-၈; လုကာ ၂၄.၁-၁၂; ယောဟန် ၂၀.၁-၁၀)

1 ဒန်းနေ့လွန်ဘီးန မာဂဒလမြို့သူ မာရိ၊ ယာကုပ်ရဲ့မိ မာရိန ရှာလုံဟာ ယေရှုရဲ့လောင်းဟို လူးပေးဟိုတွပ် နံ့သာလေဟို ဝယ်ယူဂေ့ဟယ်။

2 နန်းနွေနေ့ မိုးလန်းစောစော နေထွပ်ခီမာ သူးနို့ဟာ သန်းခုလိုင်ဟို သွားဂေ့ဟယ်။

3 သူးနို့ဟာ “သန်းခုလိုင်ရဲ့ ဂူဝဟုနေ ကုလော့-က်တောင်းဟို ဖယ်သူဟု တွန်းဖယ်ပေးဟိုနူး” ဆိုဘီး ယော့-က်နယော့-က် မေးနေဂေ့ဟယ်။

† 15:39 ၁၅.၃၉ သေဟူးဟယ်၊ တချို့ မူရင်းလတ်ရေးမူလေမှာ အော်ဘီးဟာ သေဟူးဟယ်၊ ဆိုဘီး ပါရှိဟယ်။ 15:40 ၁၅.၄၀,၄၁ လု ၈.၂,၃

4 အယ်ဘေမဲ့ သူးနို့ဟာ ကေ့လိုက်ဟူ ခီမာ ရရာတိုင်း ကီးဟူ အယ်ကုလော့-က်တောင်းဟို့ တွန်းဖယ်ဟူးဘီးသား ဖြစ်နေဇာဟို့ သူးနို့ဟာ တို့ဟူးဂေ့ဟယ်။

5 အယ်ကြောန့် သူးနို့ဟာ သန်းခလိုင်းထဲဟို့ ဝမ်ဟူးဘီး အယ်နေရာမာ ဝတ်လောင်ဖုလူ ဝတ်ဟူးဟူ လူငယ်တယော့-က်ဟာ ညာဖတ်မာ ထိုင်နေဇာဟို့ မြင်ဟူးလေဟယ်။ အယ်န သူးနို့ဟာ ထိလန်ဟူးဂေ့ဟယ်။

6 အယ်လူဟု “လန်ဂေ့န။ နန်းနို့ဟာ ကားစင်တန်ခံရဟူ နာဇရက်မြို့သားယေရှုဟို့ ရှာနေဟယ် ဆိုဇာဟို့ ငါသိဟယ်။ ကိုယ်တော်ဟု အယ်နေရာမာ မေ့ဟုမ်း ကိုယ်တော်ဟု ထမြော့-က်ဟူးဘီး! ကေ့ကေ့၊ အယ်နေရာဟာ ကိုယ်တော်ဟို့ ထားဟူနေရာဖြစ်ဟယ်။

7 နန်းနို့ဟာ ပေတရုန တခြားတမဲ့တော်လေနားဟို့ သွားဘီးဟာ ‘ကိုယ်တော်ဟာ ဂါလိလဲပြည်ဟို့ ရင်ဦးဆောင်း သွားမယ်။ နန်းနို့ဟို့ ကိုယ်တော် ပြောဟူးဟူ တိုင်းဘဲ အယ်နေရာမာ နန်းနို့ဟာ ကိုယ်တော်ဟို့ တို့ရလေမယ် ဆိုဘီး ပြောဂေ့ပါ။’”

8 အယ်ကြောန့် မီးမဂီးလေဟာ စိုးရိမ်ထိလန်ဘီး သန်းခလိုင်းဟုနေ ထွပ်လာဘီး ပုလေးဟူးဂေ့ဟယ်။ သူးနို့ဟာ ကြော့-က်နေဂေ့ကြောန့် ဖယ်သူဟို့လည်း ပြားလည်းပြောဂေ့ဟု။

ဒန်းကောန်း နည်းဟောန်းဆောင်းသတ်တမျိုး*

ယေရှုဟာ မာဂဒလမြို့သူ မာရီဟို့ ကိုယ်ထန်ရှားပြဟူကြောန်း
(မသံ ၂၈.၉-၁၀; ယောဟန် ၂၀.၁၁-၁၈)

9 ယေရှုဟာ နန်းနို့နို့ မိုးလန်းစောစောမာ သေရာဟုနေ ထမြော့-က်ဘီးန၊ ကိုယ်တော်ဟာ နတ်ဆိုးခွန်နစ်ကောန် ထွပ်ဟူးဟူ မာဂဒလမြို့သူ မာရီဟို့ ရင်ဦးဆောင်း ကိုယ်ထန်ရှားပြဟယ်။

10 သူဟာ ကိုယ်တော်ရဲ့ ပေါန်းဖော်လေနားဟို့ သွားဘီး ပြောလေဟယ်။ သူးနို့ဟာ မြည်တမ်း ငိုကြွနေဘီး

11 အယ်ဘီးဟာ ယေရှုဟာ သတ်ရှင်နေဟယ် ဆိုဇာန သူဟာ ကိုယ်တော်ဟို့ တို့လိုက်ဟယ် ဆိုဘီး သူရဲ့ ပြောဟူစကားဟို့ သူးနို့ကြားလိုက်ဟူ ခီမာ သူးနို့ဟာ သူဟို့ ယောင်ကြည်ဂေ့ဟု။

ယေရှုဟာ တမဲ့တော်နေ့ပါးဟို့ ကိုယ်ထန်ရှားပြဟူကြောန်း
(လုကာ ၂၄.၁၃-၃၅)

12 အယ်ဘီးန သူးနို့ထဲဟု နေ့ယော့-က်ဟာ တောဝါဟို့ လမ်းရှော့-က်သွားနေဒူးမာ ယေရှုဟာ ခြားနားဟူ ပေါင်စံန သူးနို့ဟို့ ကိုယ်ထန်ရှားပြဟယ်။

13 သူးနို့ဟာ တခြားလူလေနားဟို့ ပုလန်ဟူးဘီးဟာ ပြောပြလေဟယ်။ အယ်ဘေမဲ့ အယ်ဒန်းဟို့ သူးနို့ဟာ ယောင်ကြည်ဂေ့ဟု။

ယေရှုဟာ တမဲ့တော်ဆယ့်တပါးဟို့ ကိုယ်ထန်ရှားပြဟူကြောန်း
(မသံ ၂၈.၁၆-၂၀; လုကာ ၂၄.၃၆-၄၉; ယောဟန် ၂၀.၁၉-၂၃; တမန်တော် ၁.၆-၈)

14 အယ်ဘီးန တမဲ့တော်ဆယ့်တပါး စားသော့-က်နေဟူ ခီမာ ယေရှုဟာ သူးနို့ဟို့ ကိုယ်ထန်ရှားပြလေဟယ်။ သူးနို့ဟာ ယောင်ကြည်ဘဲန စိန်လောင်းမာကျောနေဘီး ကိုယ်တော်

16:7 ၁၆.၇ မ ၂၆.၃၂; မာ ၁၄.၂၈ * 16:8 ၁၆.၈ တချို့ မူရင်းလတ်ရေးမူလေန ရှေးဟောန်း ဘာသာပွန်လေမာ ဒန်းကောန်းဟို့ အယ်မျိုး ဆောင်းသတ်ဇာ မေ့ဟု (ခန်းငယ် ၉-၂၀)။

ထမြော-က်ဘီးန ကိုယ်တော်တို့ တို့ရဟူ လူလေရဲ့စကားဟို့ ယောင်ကြည်ဘဲဟူကြောန့် ယေရှုဟာ သူးနို့ဟို့ ဆောင်းမလေဟယ်။

15 ကိုယ်တော်ဟု သူးနို့ဟို့ “တကမ္ဘာလောင်းဟို့ ပုလုံန့်အောက်သွားဘီး လူတိုင်းဟို့ ဒန်းကောန်း ဟောပြောဂေ။

16 ယောင်ကြည်ဘီး ဗတုတိဇံခံဟူလူ မှန်မျှဟာ ကယ်တန်ခံရလေ့မယ်၊ ယောင်ကြည်ဘဲဟူ လူမှန်မျှဟာ ပြစ်စီရင်ခံရလေ့မယ်။

17 ယောင်ကြည်သူလေဟာ နိမိတ်လတ်ခဏာလေ ပြဟို့တွပ် တဂိုးဟို့ ပေးအပ်ခံရလေ့မယ်၊ သူးနို့ဟာ ငါနာမဟို့ အားကိုးဘီး နတ်ဆိုးလေဟို့ နှန်ထုဂေ့လေ့မယ်၊ သူးနို့ဟာ ထူးဆန်းဟူ ဘာသာစကားလေဟို့ ပြောဂေ့လေ့မယ်။

18 သူးနို့ဟာ ဗွီလေဟို့ ကိုင်ဂေ့လေ့မယ်။ သေစေတတ်ဟူ ဖြားမျိုးဆိလေဘဲဖြစ်ဖြစ် သော့-က်မယ် ဆိုဟာ ဥပါဒ်ဖြစ်ဟု။ ကျန်းမာဘဲဟူ လူနာလေထတ်မာ လတ်တန်ဟူ ခီမာ လူနာလေဟာ ကျန်းမာဟားလေ့မယ်” ဆိုဘီး မိန့်တော်မူလေဟယ်။

ယေရှုဟာ ကောန်းဂန်ဟို့ ယူဆောန်ခံရဟူကြောန်း (လုကာ ၂၄.၅၀-၅၃; တမန်တော် ၁.၉-၁၁)

19 သခင်ယေရှုဟာ သူးနို့န စကားပြောဘီးန ကောန်းဂန်ဘောင်ဟို့ ယူဆောန်ခံရဘီးဟာ ဘုရားသခင်ရဲ့ ညာဖတ်မာ ထိုင်နေလေဟယ်။

20 တမဲ့တော်လေဟာ နေရာရှိမျှဟို့ သွားဘီးဟာ ဟောပြောဂေ့ဟယ်။ အယ်ဘီးဟာ သခင်ဘုရားဟာ သူးနို့လေနတူးဒု လောက်ဆောန်နေဘီး အယ်မျိုးလောက်ဆောန်ဟူ နိမိတ်လတ်ခဏာလေအားဖြင့် သူးနို့ရဲ့ တရားဟောချစ်ဟာ မှန်ဟယ် ဆိုဇာဟို့ သတ်သေပြလေဟယ်။]

တခြားကျမ်းဟောန်းဆောင်းသတ်†

[21 မီးမဂီးလေဟာ ပေတရုန သူငယ်ဂျင်းလေနားဟို့ သွားဂေ့ဘီး၊ သူးနို့ကြားရဟူ ဒန်းလေဟို့ ပုလန်ဘီးပြောဂေ့ဟယ်။

22 အယ်ဘီးန ယေရှုကိုယ်တိုင်ဟာ သူတမဲ့တော်လေဟို့ ထာဝရကယ်တန်ဇာ ဒန်းစကားဟို့ ပြောဟို့တွပ် ရှေ့ဟုနေ နော့-က်ဟို့ လွတ်လိုက်ဟယ်။]

16:15 ၁၆.၁၅ တ ၁.၈ 16:19 ၁၆.၁၉ တ ၁.၉-၁၁ † 16:20 ၁၆.၂၀ တချို့ မူရင်းလတ်ရေးမူလေန ရှေးဟောန်း ဘာသာပွန်လေမာ အယ်မျိုးတိုးတိုဟား ဆောင်းသတ်ဟားဟူ ဒန်းကောန်မာ ပိုဘီး ရှယ်ဟူ ဆောင်းသတ်ဟို့ ထပ်ပေါင်းထဲဟားဇာလေ ရှိလေဟယ် (ခန်းငယ် ၉-၂၀)။

လုကာ

လုကာ ရေးဟူးဟူ ခရစ်တော်ရဲ့ ဒန်းကောန်း နိဒါန်း

လုကာ ရေးဟူးဟူ ခရစ်တော်ရဲ့ ဒန်းကောန်းဟာ ယေရှုခရစ်တော်ရဲ့ သတ်တော်စဉ်ဟို့ ဖော်ပြဟူးဟူ ဓမ္မသစ်ကျမ်းထဲမှာ ကျမ်းလေးစောန်ထဲဟု တစောန်ဖြစ်ဟယ်။ အယ်ကျမ်းတစောန်စီဟို့ “ဧဝံဂေလိ” ဆိုဘီး ခေါ်ဟယ်။ “ဒန်းကောန်း” ဆိုဘီး ဓိပါယ်ရဟယ်။ ယေရှုသေဆောင်းဘီးန အယ်ကျမ်းလေဟို့ မသဲ၊ မာကု၊ လုကာန ယောဟန်ဟု ရေးဟူးဟယ်။ လုကာဟာ ယေရှုရဲ့ သတ်တော်စဉ်ကြောန်းဟို့ ရေးဟူးရုံမျှမူဘဲ သူဟာ ကိုယ်တော်ရဲ့ သေဆောင်းဇာန ထမြော့-က်ဘီးန ယေရှုရဲ့ တဗွဲတော်လေ လောက်ဆောန်ဟူးဟူ ကြောန်းရာလေဟို့လည်း ရေးဟူးသေးဟယ်။ အယ်ကျမ်းဟို့ တမန်တော်လေရဲ့ လောက်ဆောန်မူကျမ်း ဆိုဘီး ခေါ်ဟယ်။ လုကာရေးဟူးဟူ ဒန်းကောန်းဟာ ရေးဟူးဟူ ခီနာရီတိကုလန နေရာဟို့ ဖယ်လူလည်း သိဂေဟု။ အယ်ဘေမဲ့ အယ်ကျမ်းဟာ ခရစ်တော် မွီးဘီးန ၇၀ ခုနှစ်လော့-က်ဟု ရေးဟူးဇာ ဖြစ်မယ် ဆိုဘီး ကျမ်းစာပညာရှင် များစုဟု ဘောတူဂေဟယ်။

ကျမ်းရေးသူဖြစ်ဟူ လုကာဟာ ဆရာဝန် တယော့-က်လည်း ဖြစ်ဟယ်။ သူဟာ ပညာတတ် တယော့-က် ဖြစ်ဟယ် ဆိုဇာဟို့ သူ့ရဲ့ စာရေးသားဟန်န သောင်းပြုဟူးဟူ ဘာသာစကားဟု ပြသနေဟယ်။ လုကာဟာ ယေရှုသတ်တော်စဉ်ရဲ့ ဖော်ပြချစ်မှန်ဟို့ ရေးဟို့တွပ် လိုရှင်ဟယ်။ အယ်ကြောန် သူးနို့လေ တို့ကြောင်ဟူးဟူ ဖြစ်ပျစ်လေဟို့ ပြောပြနေဇာ ဖြစ်ဟယ်။ အယ်မျိုးမှဘဲ အယ်ကျမ်းဟို့ ဖတ်ဟူ တခြားလူလေဟာ ကျိုးကျေးဇူးရနိုင်မယ် (၁.၁-၃)။ သူဟာ ယုဒလူမျိုး တယော့-က် မူဟု။ (ကော ၄.၁၀-၁၄) အယ်ဘီးဟာ သူဟာ ယုဒလူမျိုးမှဘဲဟူ လူလေ နားလည်နိုင်အောန် ဆိုဘီး အယ်နည်းလမ်းန ရေးဟူးလေဟယ်။ သူဟာ ယုဒလူမျိုးရဲ့ ထောင်းဇိလေဟို့ ရှင်းပြဟူးဟူထဲမှာ အယ်မူကြောန်းဟို့ ရှင်းရှင်းလန်းလန်းဟူး တို့ရဟယ် (၁.၈)။

လုကာရေးဟူ ဒန်းကောန်းဟာ မသဲန မာကုရဲ့ ကျမ်းလေန ရရာတိုင်း တူညီလေဟယ်။ ဖြားဖြစ်ကြောန်းနူးဆိုဟာ သူးနို့ဟာ တူညီဟူ ကြောန်းရာလေန တူညီဟူ နည်းလမ်းဟို့ ဖော်ပြဟူးဟူကြောန် ဖြစ်ဟယ်။ အယ်သောင်းယော့-က်ထဲမှာ လုကာဟာ ဗတုတိဇိယောဟန်ရဲ့ မွီးဖွားဇာန ဆိုင်ဟူကြောန်းဟို့ သေးဇိ ဖော်ပြဟူးဟယ်။ လုကာဟာ ပြစ်လွတ်ဇာန (ခန်းဂီး ၃.၃: ၁၁.၄; ၁၇.၃-၄; ၂၃.၃၄; ၂၄.၄၇) ဆုတောင်းဇာ (၃.၂၁; ၅.၁၆; ၆.၁၂; ၁၁.၁-၁၂; ၂၂.၃၂) ဟို့လည်း လေးထားဘီး ဖော်ပြဟူးဟယ်။

ကြောန်းရာ ကျဉ်းချောက်

- ၁။ လုကာဟာ သူ့ရဲ့ ဒန်းကောန်းဟို့ မိတ်ဆစ်ဟူးဘီး သူဟာ အယ်ကျမ်းဟို့ ဖြားဖြစ်ကြောန် ရေးဟယ် ဆိုဘီး ရှင်းပြဟူးဟူကြောန်း (၁.၁-၄)
- ၂။ အယ်ဘီးန သူဟာ ယေရှုရဲ့ မွီးဖွားဇာဟို့ ဖော်ပြဟူးဘီး ကိုယ်တော်ဟာ သာသနာတွပ် ဖယ်မျိုး ပြင်ဆင်ဟူးဟူကြောန်း (၁.၅-၄.၁၃)
- ၃။ ဒန်းကောန်းရဲ့ ကျန်သေးဟူ စိပိုင်းများစုမှာ လုကာဟာ ထူးသဖြင့်

ယေရှုလောက်ဆောန့်ဟူးဟူ နိမိတ်လတ်ခဏာကြောင်းန ကိုယ်တော် သွန်သန်ဟူးဟူ
ဇာလေဟို့ ပြောပြဟူးဟူကြောင်း (၄.၁၄-၂၁.၃၈)

၄။ နိဂေါင်းမာ သူဟု ယေရှုဟု ဖယ်မျိုး သေဆောင်းဟူးဟုယ်၊ ဖယ်မျိုး သံဂြိုဟ်ဟူးဟုယ်၊
အယ်ဘီးဟု ဖယ်မျိုး သေရာဟုနေ ထမြော့-က်ဟူးဟုယ် ဆိုဇာဟို့ နော့-က်ဆောင်းခန်းဂီး
နေ့ခန်းမာ ဖော်ပြဟူးဟူကြောင်း (၂၂.၁-၂၄.၅၃)

1 ရှစ်ရဟူ သော်ဖိလု၊

ကျွန်တော့ဟူးလေထဲမာ ဖြစ်ပျစ်နေဟူ ကြောင်းရာလေဟို့ ကောင်းဆောင်း ရေးသားဟူးဟူ
လူလေဘောင်ဂီး ရှိဟုယ်။

2 သူးနို့လေဟု အယ်ဖြစ်ပျစ်ဇာလေဟို့ စစဒူးဟု မြင်ဟူလူလေန ဒန်းကောင်းဟို့ ဟောပြောဟူ
မှုဆောန်လေ ပုလန်ပြောပြဇာလေဟို့ ကျမ်းပြု ပေါက်ကိုလေဟု ရေးသားဟူးဟုယ်။

3 သော်ဖိလု၊ ကျွန်တော်ဟု အယ်ကြောင်းရာလေဟို့ ဖြစ်ပျစ်ခီဟုနေ စဘီး သေးသေချားချာ
လေ့လာဟူးဟူ လူဖြစ်ကြောန့် သင်ဖတ်ရှုနိုင်ဟို့တွပ် စီစဉ်ကုလကုလန ကျမ်းစာဟို့ ရေးသားမယ်
ဆိုဟု ကောင်းဆောင်း ဖြစ်မယ် ဆိုဘီး ယူဆဟုယ်။

4 အယ်ကြောန့် သင်ကြားသိဟူးဟူ ကြောင်းရာလေဟို့ သေးသေချားချာန သင့်ဟို့
သိစေရှင်ကြောန့် အယ်ကျမ်းစာဟို့ ရေးသားဟူးဇာ ဖြစ်ဟုယ်။

ဗတုတိဇယောဟန်ဟို့ မိုးဟို့ကြောင်း

5 ယုဒပြည်* ဟို့ အောက်ချောက်ရဟူ ဟေရုဒ်မန်းဂီး လတ်ထတ် အဘိယသင်းဝမ် ဖြစ်ဘီး ဇာခရိ
နာမယ်ရှိဟူ ယဇ်ပုရောဟိတ် တယော့-က်ရှိဟုယ်။ သူးမီးမ နာမယ်ဟု လေိရှုဗက် ဖြစ်ဘီး သူဟု
အာရုန်ရဲ့ မျိုးနွယ်လည်း ဖြစ်ဟုယ်။

6 သူးနို့ နေ့ယော့-က်ဟု ဘုရားသခင်ရဲ့ ရှေ့တော်မာ ဖြောန့်မတ်သူလေဖြစ်ဘီး ကိုယ်တော်ရဲ့
ပညတ်တော်လေန မိန့်တော်လေ ဂူလောင်းဟို့ ကျင့်ဆောန်ဟူကြောန့် ပြစ်တန်ဇာမေ့ဟု။

7 လေိရှုဗက်ဟု မုလုံနေဟူကြောန့် သူးနို့မာ သားမီးမေ့ဟု။ ဇာခရိန သူးမီးမ
နေ့ယော့-က်လောင်းဟု ရရာတိုင်း အိုနေဘီ။

8 တရစ်မာ ဇာခရိဟု သူးမှုဆောန်ရဟို့ လှည့်ရော့-က်ကြောန့် ဘုရားသခင်ရှေ့မာ
ယဇ်ပုရောဟိတ်လောက်ဟို့ လောက်နေဟုယ်။

9 ယဇ်ပုရောဟိတ်လေရဲ့ ထောင်းဇံတိုင်း သူဟု ယဇ်ပလ္လင်ထတ်မာ နံ့သာပေါင်းဟို့ မီးရှို့ဟို့
ဝီးကော့-က်ခံရဟုယ်။ အယ်ကြောန့် သူဟု သခင်ဘုရားရဲ့ ဗိမာန်တော်ထဲဟို့ ဝမ်ဟူးဘီး၊

10 နံ့သာပေါင်းဟို့ မီးရှို့နေခီမာ ပုလန်မာနေဟူ လူလေ ဂူလောင်းဟု ဆုတောင်းဘီး နေဂေ့ဟုယ်။

11 အယ်ခီမာ သခင်ဘုရားရဲ့ ကောင်းဂန်တမန်ဟု သူးရှေ့မာ ပေါ်လာဘီး နံ့သာပေါင်းဟို့ မီးရှို့ဟူ
ယဇ်ပလ္လင်ရဲ့ ညာဖတ်မာ ရပ်နေဟုယ်။

12 ဇာခရိဟု မြင်လိုက်ခီမာ ကြော့-က်ရှို့ ထိလန်ဟူးဟုယ်။

13 အယ်ဘေမဲ့ ကောင်းဂန်တမန်ဟု “ဇာခရိ၊ ကြော့-က်နု! ဘုရားသခင်ဟု နန်ရဲ့ ဆုတောင်းသံဟို့
ကြားဘီး နန်ရဲ့ မီးမ လေိရှုဗက်ဟု သားမီးရလေ့မယ်။ အယ်သားဟို့ ယောဟန်နာမယ်န မှတ်ရမယ်။

* 1:5 ၁.၅ ယုဒပြည်၊ အယ်ဝေါဟာရဟု ပါလတိန်ပြည် (ပါလက်စတိုင်း) တခုလောင်းဟို့ ရည်ညွှန်းဟုယ်။

14 အယ်သားဟို့ မိုးခီမာ နန်ဟာ ရရာတိုင်း ဝန်းသာဘီး လူလေဟာလည်း ဝန်းသာလေ့မယ်!

15 ယောဟန်ဟာ ဘုရားသခင်ရှေ့တော်မာ ရရာတိုင်း ကီးမြတ်ဟူ လူဖြစ်လေ့မယ်။ သူဟာ ဝိုင်န ယစ်သေဇာဟို့ လောင်းဝသော-က်ဟူ။ မိုးဂဒဲဟူ သူဟာ သန်ရှင်းဟူဝိညာဉ်တော်န ပုလဲဝနေဘီး

16 သူဟာ ကုသရေလလူမျိုး များစုဟို့ သူးနို့ရဲ့ သခင်ဖြစ်ဟူ ဘုရားသခင်နားဟို့ ပုလန်ခေါ်ဆောန်လာလေ့မယ်။

17 သူဟာ ပရောဖက်လေယမျိုး ခွန်အားန တဂိုးကီးဘီး သခင်ဘုရားရှေ့တော်ဟို့ သွားလေ့မယ်။ သူဟာ ဖခင်လေရဲ့ စိန်လောင်းဟို့ သားမီးလေဖတ်ဟို့ ပုလန်လှည့်စေဘီး သူဟာ နားထောက်ဘဲဟူ လူလေဟာ ဖြောန်မတ်ဟူလမ်းဟို့ ပုလောင်းလဲစေဘီး သခင်ဘုရားတွပ် ဆင်သင့်ဖြစ်နေဟို့ ကိုယ်တော် လူမျိုးဟို့ ပြင်ဆင်ဟားဟယ်” ဆိုဘီး ဇာခရိဟို့ ပြောလေဟယ်။

18 ဇာခရိဟူ “အယ်မျိုးဖြစ်မယ် ဆိုဇာဟို့ ကျွန်တော် ဖြားမျိုးသိရနူး။ ကျွန်တော်ဟာ ဖိုးသန်ဂီးဖြစ်နေဘိ။ ကျွန်တော့် မီးမဟုလည်း ဖွားသန်မဖြစ်နေဘိ” ဆိုဘီး ကောင်းဂန်တမန်ဟို့ ပြောလေဟယ်။

19 ကောင်းဂန်တမန်ဟူ “ငါဟာ ဂါမြေလဖြစ်ဟယ်။ ငါဟာ ဘုရားသခင်ရဲ့ ရှေ့တော်မာ ရပ်နေသူဖြစ်ဘီး နန်ဟို့ အယ်ဒန်းကောင်း ပြောဟို့တွပ် ငါ့ဟို့ စေလွှတ်လိုက်ဟယ်။

20 နန်ဟာ ငါ့ပြောဟူ အယ်ဒန်းကောင်းဟို့ ယောင်ကြည်ဘဲ ဖြစ်နေဘေမဲ့လည်း သတ်မှတ်ဟားဟူ ခီရော-က်ဟာ ပုလဲဇောင်လာလေ့မယ်။ နန်ဟာ ငါ့ပြောဟူ ဒန်းကောင်းဟို့ ယောင်ကြည်ဘဲဟူကြောန် ငါ့ဂဒိတော်လေဟာ နန်မာ ပုလဲဇောင်ခန်နေထိ စကားပြောနိုင်ဘဲ အဘီး နေရလေ့မယ်” ဆိုဘီး ပြောလေဟယ်။

21 လူလေဟာ ဇာခရိဟို့ စောန်မျှော်နေဘီး ဗိမာန်တော်ထဲမာ ကြာဂီးနေဇာဟို့ အံ့ဩနေဟယ်။

22 ဇာခရိဟာ ထွပ်လာဟူ ခီမာ စကားပြောနိုင်ဘဲဟူကြောန် ဗိမာန်တော်ထဲမာ ရူပါရောင် မြင်ရကြောင်းဟို့ သူးနို့ သိဂေဟယ်။ စကားတလောင်းလည်း ပြောနိုင်ဘဲကြောန် သူဟာ သူးနို့လေဟို့ လတ်ရိလတ်ခေဘဲ ချစ်ပြလိုက်ဟယ်။

23 ဗိမာန်တော်ထဲမာ ယဇ်ပုရောဟိတ်မူဟို့ ဆောန်ရှက်ရဟို့ ဒီပီးဆောင်းဟားကြောန် ဇာခရိဟာ အီဟို့ ပုလန်ဟားဟယ်။

24 အယ်ဘီးန သူးမီးမ လေိရူဗက်ဟာ မိုက်ပိုက်နေဟူကြောန် ငါးလလောင်းလောင်း အီပုလန်ဟို့ ထွပ်ဘဲနေဟယ်။

25 အယ်မီးမဟူ “ခု သခင်ဘုရားဟာ ငါ့ဟို့ မဇတော်မူလိုက်ဘိ။ ကိုယ်တော်ဟာ ငါ့ဟို့ လူလေကဲ့ရဲ့ ဝေဖန်နေဇာလေဟို့ ပယ်ရှင်းပေးတော်မူလိုက်ဘိ!” ဆိုဘီး ပြောလေဟယ်။

ယေရှုဟို့ မိုးဟို့ကြောန်း

26 လေိရူဗက်ရဲ့ မိုက်ဟာ ခြော-က်လဟို့ ရော-က်လာဟူ ခီမာ ဘုရားသခင်ဟူ ကောင်းဂန်တမန် ဂါမြေလဟို့ ဂါလိလဲပြည် နာဇရက် နာမယ်ရှိဟူ မြို့ဟို့ လွတ်လိုက်ဟယ်။

27 ဒါဝိဒ်မန်းဂီးရဲ့ သားမှလေးဖြစ်ဘီး ယောသပ် နာမယ်ရှိဟူ လူတယော့-က်န လတ်ထပ်ဟို့ စေ့စပ်ဟားဟူ မီးမပျိုတွပ် သူမာ ဒန်းစကား ရှိဟယ်။ အယ်မီးမပျိုရဲ့ နာမယ်ဟာ မာရိ ဖြစ်ဟယ်။

28 ကောန်းဂန်တမန်ဟာ ရော့-က်လာဘီး “နန်နတူးဒူ ငြိသတ်မှုရှိပါစေ! နန်နတူးဒူ သခင်ဘုရား ရှိဘီး နန်ဟာ ရရာတိုင်း မင်္ဂလာရှိဟယ်!” ဆိုဘီး ပြောလေဟယ်။

29 ကောန်းဂန်တမန်ရဲ့ စကားကြောန့် မာရိဟာ စိန်လောင်းငြိသတ်ဘဲ ဖြစ်ဟားဘီး သူ့စကားလေဟာလည်း အံ့ဩဘွယ် ဖြစ်ဟယ်။

30 ကောန်းဂန်တမန်ဟာ “မာရိ၊ ကြော့-က်န။ နန်ဟာ ဘုရားသခင်ရှေ့မာ မျစ်နှာသာရဟားဘီး။

31 နန်ဟာ ဝန်းရှင်မဖြစ်လာဘီး သားဟို မိုးရလေ့မယ်။ အယ်သားဟို ယေရှု ဆိုဘီး နာမယ်ပေးရလေ့မယ်။

32 သူဟာ ကီးမြတ်ဟူ သူဖြစ်ဘီး ဗြစ်ဆောင်းဟူ ဘုရားသခင်ရဲ့ သား ဆိုဘီး ခေါ်ဇာဟို ခံရလေ့မယ်။ သူ့ဘိုးဘေ ဒါဝိဒ်ရဲ့ ရာဇပလုလင်ဟို ထာဝရသခင် ဘုရားသခင်ဟာ သူ့ဟို ပေးအပ်လေ့မယ်။

33 သူဟာလည်း ယာကုပ်ရဲ့ မျိုးနွယ်ဟို မြဲဒမ်း အောက်ချောက်လေ့မယ်။ သူ့နိုင်ငံတော်ဟာ လောင်းဝ ဆောင်းမေ့ဟု!” ဆိုဘီး အယ်မီးမဟို ပြောလေဟယ်။

34 မာရိဟာ ကောန်းဂန်တမန်ဟို “ကျွန်မဟာ မီးမပျို ဖြစ်ဟယ်။ အယ်မျိုးဆိုဟာ ဖယ်မျိုးလောက်ဘီး သားမိုးနိုင်ဟိုနူး။” ဆိုဘီး မေးလေဟယ်။

35 ကောန်းဂန်တမန်ဟာ “သန်ရှင်းဟူဝိညာဉ်တော်ဟာ နန်ထတ်မာ သတ်ရော့-က်ဘီး ဗြစ်ဆောင်းဖြစ်ဟူ ဘုရားသခင်ရဲ့ တဂိုးတော်ဟာလည်း နန်ထတ်မာ လွမ်းမိုးနေလေ့မယ်။ အယ်ကြောန်းကြောန့် သန်ရှင်းဟူ သားတော်ဟာ ဘုရားသခင်ရဲ့ သားဆိုဘီး ခေါ်ဇာဟို ခံရလေ့မယ်။

36 နန်ရဲ့ ဆွေမျိုး ဧလိရုဗက်ဟို ဒီရဂေ။ မြို့မ ဆိုဘီး ခေါ်ခဲနေရဟူ သူဟာ ဖွားသန်မ ဖြစ်နေဘေမဲ့ ခု ဝန်းရှင်မ ဖြစ်နေဇာ ခြော့-က်လရှိနေဘီး။

37 အယ်ကြောန့် ဘုရားသခင်မာ လောက်နိုင်ဘဲဇာ ဖြားလည်းမေ့ဟု” ဆိုဘီး မိန့်တော်မူလိုက်ဟယ်။

38 မာရိဟာ “ကျွန်မဟာ သခင်ဘုရားရဲ့ စေခံဖြစ်ဟယ်။ ကိုယ်တော်ပြောဟားတိုင်း ကျွန်မမာ ပုလဲဇာင်ပါစေ” ဆိုဘီး ပြောဟယ်။ အယ်ဘီးန ကောန်းဂန်တမန်ဟာ မာရိနားဟု ထွပ်ဟားဟယ်။

ဧလိရုဗက်နားဟို မာရိအီးခုလယ်သွားဟူကြောန်း

39 အယ်မျိုးဖြစ်ဘီး ကြာခန်မာဘဲ မာရိဟာ သင့်ပြင်ဘီးန တောန်ထတ်ဒေသမာရှိဟူ ယုဒပြည် မြို့တမြို့ဟို မြန်းမြန်သွားလိုက်ဟယ်။

40 ဇာခရိရဲ့ အီဟို ဝမ်ဘီး ဧလိရုဗက်ဟို နှောက်ဆစ်လေဟယ်။

41 မာရိရဲ့ နှောက်ဆစ်စကားဟို ဧလိရုဗက်ကြားဟူ ဒီမာ ဗိုက်ထဲဟု သားဂန်ဟားဟာ ထူလေဟယ်။ ဧလိရုဗက်ဟာ သန်ရှင်းဟူဝိညာဉ်တော်န ပုလဲနေဘီး

42 သံကုလယ်ဂီးန “နန်ဟာ မီးမလေ ဂူလောင်းထတ် မင်္ဂလာရှိဆောင်း ဖြစ်ဘီး နန်မိုးမယ့် သားဟာလည်း မင်္ဂလာရှိဆောင်း ဖြစ်ဟယ်!

43 ငါ့သခင်ရဲ့ မိခင်ဟာ ငါ့နားဟို အီးခုလယ်လာကြောန့် အယ်မျိုးကီးမားဟူဇာလေ ဖြစ်နေဇာလော။

44 နန်းရဲ့ နောက်ဆစ်စကားဟို့ ကြားလိုက်ဟူန ရှင်းရှင်းဘဲ ငါ့ဗိုက်ထဲဟု သားဂန်းဟားဟု ဝန်းသာအားရ ထခူလေဟယ်။

45 သခင်ဘုရားရဲ့ ဒန်းစကားဟု နန်းမာ ပုလဲဇောင်လေ့မယ် ဆိုဇာဟို့ ယောင်ကြည်ဟူ မီးမဟာ မင်္ဂလာရှိဟယ်။” ဆိုဘီး ပြောလေဟယ်။

မာရီရဲ့ ချီးမွမ်းချင်းကြောန်း

46 မာရီဟု၊

“ငါ့ရဲ့ စိန်လောင်းဟု သခင်ဘုရားဟို့ ချီးမွမ်းဘီး၊

47 ငါ့ရဲ့ ကယ်တန်ရှင် ဘုရားသခင်ကြောန်း ငါ့ရဲ့ ဝိညာဉ်ဟု ဝန်းသာအားရဘီး၊

48 ကိုယ်တော်ဟု သူ့စေခံရဲ့ နိဒ္ဒါလနေဇာဟို့ အော့-က်မေ့တော်မူဘီး!

ခုဟုစဘီး လူလေ ဂူလောင်းဟု ငါ့ဟို့ မင်္ဂလာရှိသူ ဆိုဘီး ခေါ်ဂေ့လေ့မယ်။

49 ဖြားဖြစ်ကြောန်းနူးဆိုဟု တဂိုးန ပုလဲဇောင်တော်မူဟူ ဘုရားသခင်ဟု ရရာတိုင်း ကီးမားဇာလေဟို့ ငါ့တွပ် ပြုတော်မူကြောန်း ဖြစ်ဟယ်။

ဘုရားသခင်ရဲ့ နာမတော်ဟု သန်ရှင်းတော်မူဘီး၊

50 မျိုးဆစ် ဆစ်ဘီးဆစ်

ကိုယ်တော်ဟို့ ကိုးကွယ်သူလေဟို့ ကိုယ်တော်ဟု ကရုဏာဟို့ ပြုတော်မူဟယ်။

51 ကိုယ်တော် လတ်ရောင်းတော်ဟို့ ဆန့်တန်းဘီး

သူးနို့စိန်လောင်းထဲဟု ကြံစည်လေန မာနထောန်လွှားနေဟူ လူလေဟို့ ဖုလဲဖုလဲစင်စေမယ်။

52 မန်းဂီးလေဟို့ သူးနို့ရာဇပလ္လင်ထတ်ဟု ခုလဘီးန

နိဒ္ဒါလဟူ လူလေဟို့ မုလော့-က်စားတော်မူဟယ်။

53 ငတ်နေဟူ လူလေဟို့ ကောင်းဟူ ဇာလေန ကျွေးဘီးန

ကြွယ်ဝဟူ လူလေဟို့ လတ်ခဲခဲ လွတ်လိုက်တော်မူဟယ်။

54 ကိုယ်တော်ဟု နို့လေရဲ့ ဘိုးဘေးလေဟို့ ပေးဟားဟူ ဂဒိတော်တိုင်း

ကိုယ်တော်ရဲ့ စေခံဖြစ်ဟူ ကုသရေလလူမျိုးဟို့ ကရုဏာပြဟို့ ကြွလာတော်မူဟယ်။

55 ကိုယ်တော်ဟု အာဗြဟံန သူ့မျိုးနွယ် ဂူလောင်းဟို့ ကရုဏာ ကျေးဇူးတော်ဟို့

မြဲဒမ်းပြဟို့ အော့-က်မေ့တော်မူဘီး!” ဆိုဘီး ပြောလေဟယ်။

56 မာရီဟု လေိရှုဗက်နတူးဒု သောင်းလနီးပါး နေဘီးမှ မိမိအီဟို့ ပုလန်ဟားလေဟယ်။

ဗတုတိဇိယောဟန် မိုးဟို့ကြောန်း

57 လေိရှုဗက်ဟု ဖွားခီရော့-က်လာဘီး သားဂန်းဟို့ မိုးလေဟယ်။

58 အီဇနီးရှင်းလေန ဆွေမျိုးလေဟု သခင်ဘုရားဟု အံ့ဩဘွယ် ကောင်းအော်န ကရုဏာ ပြုတော်မူကြောန်းဟို့ ကြားဘီးန သူးနို့ ဂူလောင်းဟု သူ့နတူးဒု ဝန်းသာဂေ့ဟယ်။

59 ရှစ်ရစ်ပုလဲဟူ ခီမာ သူးနို့ဟု သားဂန်းရဲ့ ရေဖျားလှီးဟို့ လာဂေ့ဘီးန သူးနို့ဟု သူ့ဖရဲ့ နာမယ်တိုင်း ဇာခရို ဆိုဘီး နာမယ်ပေးလေဟယ်။

60 အယ်ဘေမဲ့ သူ့မဟု “အယ်နာမယ် ပေးန! သူ့နာမယ်ဟို့ ယောဟန် ဆိုဘီး ပေးရမယ်” ဆိုဘီး ပြောလေဟယ်။

61 သူးနို့ဟု “ယောဟန်နာမယ်န နန်းနို့ဆွေမျိုးထဲမာ မေ့ဟု!” ဆိုဘီး သူ့ဟို့ ပြောလေဟယ်။

62 အယ်ဘီးန သူးနို့ဟာ သူ့ဖဟို လတ်ရိလတ်ခေပြဘီး သားဂန်းနာမယ်ဟို ဖယ်မျိုးပေးရဟို ဆိုဘီး မေးဟယ်။

63 ဇာခရိဟာ သန်းဖူးကီးဟို တောန်းဘီးန “သားဂန်းဟား နာမယ်ဟာ ယောဟန် ဖြစ်ဟယ်” ဆိုဘီး ရေးပေးလိုက်ဟယ်။ သူးနို့ ဂူလောင်းဟာ အံ့ဩဟူးဂေဟယ်!

64 အယ်ခီမာဘွဲ ဇာခရိဟာ ပုလန်ဘီး စကားပြောနိုင်ဟူးဘီးန သူဟာ ဘုရားသခင်ရဲ့ ကျေးဇူးတော်ဟို စဘီးချီးမွမ်းလေဟယ်။

65 အီဇနီးရှင်းလေ ဂူလောင်းဟာ ကြော့-က်ရှို့မှုလေန ပုလဲနောဘီး အယ်ဖြစ်ပျစ်ဇာန ဆိုင်ဟူဒန်းလေဟို ယုဒပြည် တောန်ကြားနေရာ နှံ့ပုလားမာ လူလေဟာ ပြောနေလေဟယ်။

66 အယ်ဒန်းဟို ကြားရဟူ လူလေဂူလောင်းဟာ စိတ်မာ စဉ်းစားဘီးဟာ မေးနေဇာဟု “အယ်သားဂန်းဟု ဖယ်မျိုးသားဂန်းနှူး။” သခင်ဘုရားရဲ့ တဂိုးတော်ဟာ အယ်သားဂန်ထတ်မာ ရှိနေကြောနဲ့ ဖြစ်ဟယ်။

ဇာခရိရဲ့ ပရောဖက်ပြုချစ်ကြောန်း

67 ယောဟန်ရဲ့ဖ ဇာခရိဟာ သန်ရှင်းဟူဝိညာဉ်တော်န ပုလဲဝဘီး ပရောဖက်ပြုဟူဇာဟု၊

68 “ဣသရေလလူမျိုးရဲ့ ဘုရားသခင်၊ သခင်ဘုရားဟို နို့လေချီးမွမ်းဂေဇို! ကိုယ်တော်ဟာ ကိုယ်တော်ရဲ့ လူမျိုးနားဟို ကြွလာဘီး သူးနို့ဟို လွတ်မြော့-က်စေတော်မူဘီ။

69 ကိုယ်တော်ရဲ့ စေခံဒါဝိဒ်ရဲ့ မှလေးမှလစ် တယော့-က်ဟို၊ ကိုယ်တော်ဟာ တဂိုးကီးမားဟူ ကယ်တန်ရှင်ဟို နို့လေတွပ် ပေါ်ပေါ့-က်စေဟယ်။

70 ကိုယ်တော်ဟာ ကိုယ်တော်ရဲ့ ရှေးသန်ရှင်းဟူ ပရောဖက်လေ ဟုနေတဆင့် ဂဒိပေးဟူးဇာဟု

71 ကိုယ်တော်ဟာ နို့လေရဲ့ ရန်သူလတ်ဟုရော၊ နို့လေဟို မူးဟူသူ ဂူလောင်းရဲ့ တဂိုးဟုရော နို့လေဟို ကယ်တန်တော်မူလေ့မယ်။

72 ကိုယ်တော်ဟာ နို့လေရဲ့ ဘိုးဘေးလေဟို ကရုဏာတော် ပြဘီးဟာ ကိုယ်တော်ရဲ့ သန်ရှင်းဟူ ပဋိညာဉ်တော်ဟို အော့-က်မေ့ပါ ဆိုဘီး ပြောဟူးဟယ်။

73 နို့လေရဲ့ ဘိုးဘေး အာဗြဟံဟို လေးနတ်ဟူ ဂဒိသစ်စာ ပြုဟူးဇာဟု၊

74 ကိုယ်တော်ဟာ နို့လေရဲ့ ရန်သူလေ လတ်ထဲဟုနေ နို့လေဟို ကယ်တန်ဟိုန ကြော့-က်လန်မှုမော့ဘွဲ ကိုယ်တော်ဟို စေခံဟို နို့လေဟို ခွမ်ပြုမယ် ဆိုဘီး ဖြစ်ဟယ်။

75 အယ်ကြောနဲ့ နို့လေဟာ ကိုယ်တော်ရှေ့တော်မာ သန်ရှင်းရှင်းန ဖြောန်မတ်ရှင်းဟို တသတ်လောင်းရဟယ်။

76 “သားဂန်းဟား၊ နန်ဟိုလည်း ဗြစ်ဆောင်းဖြစ်ဟူ ပရောဖက်ဆိုဘီး ခေါ်ဇာဟို ခံရလေ့မယ်။ နန်ဟာ သခင်ဘုရားရဲ့ လမ်းဟို ပြင်ဆင်ဟို

ရှေ့တော်ပုလေး သွားရလေ့ဘီး၊

77 ကိုယ်တော်ရဲ့ လူလေဟို သူးနို့ရဲ့ ပြစ်လေ ဖြေလွတ်ပေးဇာခရိကြောနဲ့ ကယ်တန်ခံရလေ့မယ် ဆိုဘီး ပြောလေ့မယ်။

78 နို့လေရဲ့ ဘုရားသခင်ဟာ သနားကြင်နာမှုန ကရုဏာတော် ဖြစ်ဟူကြောနဲ့ ကိုယ်တော်ဟာ ကယ်တန်မှုရဲ့ မိုးလန်းဇီဟို နို့လေထတ်မာ သတ်ရှေ့-က်စေဘီး

79 မှောက်မိုက်န သေမန်းရဲ့ ရိတ်မာ ရှိနေဟူ လူလေ ဂူလောင်းထတ်မာ ကောင်းဂန်ဟုနေ
 လန်းရောန်ထွန်းလန်းဟို့န၊
 ငြိသတ်ရှင်းလမ်းထဲမာ နို့လေရဲ့ ခေလှမ်းလေဟို့ ပြဟို့ဖြစ်ဟယ်” ဆိုဘီး ဘုရားသခင်ရဲ့
 စကားတော်ဟို့ ပြောလေဟယ်။

80 အယ်သားဂန်းဟာ ကီးဒတ်လာဘီး ခန္ဓာန ဝိညာဉ်လည်း အားကီးလာဟယ်။ သူဟာ ဣသရေလ
 လူမျိုးလေရဲ့ ရှေ့မာ ထန်းထန်ရှားရှား ပေါ်လာခန်ဒူးဟု ဆိုဟာ တောကန္တရထဲမာ နေလေဟယ်။

2

ယေရှုမိုးဖွားဟူကြောင်း (မသံ ၁.၁၈-၂၅)

1 အယ်ခီမာ ကဲသာမန်းဂီး ဩဂုတုတုဟာ ရောမအင်ပါယာ တခုလောင်းဟို့ သန်းဂေါန်စာရင်း
 ကော့-က်စေဟို့ မိန့်ပေးလိုက်ဟယ်။

2 ကုရေနိဟာ ရှုရ်ပြည်မာ မြို့ဝန်ဖြစ်ခီမာ အယ်သန်းဂေါန်စာရင်း ကော့-က်ဇာဟာ ဦးဆောင်း
 ဖြစ်ဟယ်။

3 အယ်ဘီးန လူတိုင်းဟာ ကိုယ်တိုင် သန်းဂေါန်စာရင်းဝမ်ဟို့ သူးနို့ရဲ့ ဇာတိမြို့ဟို့ သွားဂေ့ဟယ်။

4 ယောသပ်ဟာ ဂါလိလဲပြည် နာဇရက်မြို့ဟုနေ ဒါဝိဒ်မန်းရဲ့ ရှစ်မှလောက်နေရာဖြစ်ဟူ ယုဒပြည်
 ဗက်လင်မြို့ဟို့ သွားဟယ်။ ယောသပ်ဟာ ဒါဝိဒ်ရဲ့ မှလေးမှလစ်ဖြစ်ကြောန့် အယ်နေရာဟို့
 သွားရဟယ်။

5 သူဟာ လတ်ထပ်ဟို့ စေ့စပ်ဟူးဟူ မာရိနတူးဒု သန်းဂေါန်စာရင်းဝမ်ဟို့ သွားဟူ ခီမာ မာရိဟာ
 ဝန်းရှင်မ ဖြစ်နေဘီး၊

6 သူးနို့ဟာ ဗက်လင်မြို့မာ ရှိနေဒူးမာ သားမိုးခီ ရော့-က်လာဟယ်။

7 သူဟာ သားဦးဟို့ မိုးဘီး ဝတ်န ပတ်ဘီးဟာ တည်းခိုဟူ နေရာမာ သူးနို့တွပ် ခန်းမေ့ဘဲကြောန့်
 သားဂန်းဟူးဟို့ နွားစားခွပ်ထဲမာ အိခိုင်းဟူးဟယ်။

သိုးထီးမားလေန ကောင်းဂန်တမန်လေကြောင်း

8 အယ်ရပ်ဟု သိုးထီးမားတချို့ဟာ တညဉ့်လောင်း ကွမ်းပုလန်မာနေဘီး၊ သူးနို့ရဲ့ သိုးလေဟို့
 ကေ့ရှုဟယ်။

9 သခင်ဘုရားရဲ့ ကောင်းဂန်တမန်ဟာ သူးနို့နားမာ ပေါ်လာဘီး ဘုရားသခင်ရဲ့
 ဖောင်းသရေတော်ဟာ သူးနို့ထတ်မာ လန်းထီလာဟယ်။ သူးနို့ဟာ ရရာတိုင်း
 ကြော့-က်လန်ဟူးဟယ်။

10 အယ်ဘေမဲ့ ကောင်းဂန်တမန်ဟာ သူးနို့ဟို့ ပြောလိုက်ဇာဟု၊ “ကြော့-က်ဂေ့နု! ငါဟာ
 လူမျိုးအားလောင်းတွပ် ရရာတိုင်း ဝန်းသာဇာ ဒန်းကောင်းဟို့ သယ်ဆောန်လာဟယ်။

11 အယ်နေမာ ဒါဝိဒ်မြို့နှိုက် သခင်ခရစ်တော် ဆိုဘီး နန်းနို့ရဲ့ ကယ်တန်ရှင်ဟို့ မိုးလေဘီ!

12 နန်းနို့ဟာ ဖယ်မျိုးသတ်သေန သိရဟို့ ဆိုဟာ သားဂန်းဟူးဟို့ ဝတ်စန ပတ်ဘီး
 နွားစားခွပ်ထဲမာ အိခိုင်းဟူးဇာဟို့ တို့လေ့မယ်။”

13 ရောက်တရစ် ကောင်းဂန်ဘောင်ရဲ့ ကောင်းဂန်တမန်တူးဒု ကောင်းဂန်ဗိုလ်ခေ ဘောင်ဂီးဟာ
 ရှစ်ရှင်းထန်ရှားဘီး ဘုရားသခင်ဟို့

14 “မြင့်ဆောင်းကောင်းဂန်မာ ဘုရားသခင်ဟာ ဖောင်းသရေတော်ရှိဘီး၊ မှလေဂီးမာ ကိုယ်တော်မြတ်နိုးဟူ လူလေဟာ ငြိသတ်မှုရှိပါစေ!” ဆိုဘီး ချီးမွမ်းချင်းဟို့ ဆိုဂေဟယ်။

15 ကောင်းဂန်တမန်လေဟာ သူးနိုးနားဟုနေ ကောင်းဂန်ဘောင်ဟို့ ပုလန်ဟားခီမာ သိုးထီးမားလေဟာ ယော့-က်နယော့-က် “ဗက်လင်မြို့ဟို့ သွားဘီး ဘုရားသခင်ဟာ နို့လေဟို့ ပြောပြဟူ ကြောန်းရာလေဟို့ ကေ့ကေ့ရအောန်” ဆိုဘီး ပြောလေဟယ်။

16 အယ်ကြောန် သူးနိုးဟာ မြန်းမြန်ဟားသွားဘီးန မာရိန ယောသပ်ဟို့ရော၊ နွားစားခွပ်ထဲမာ အိနေဟူ သားဂန်းဟားဟို့ရော တို့ရဟယ်။

17 သိုးထီးမားလေဟာ သားဂန်းဟားဟို့ တို့ဟူ ခီမာ သူးနိုးဟို့ ကောင်းဂန်တမန်ဟု သားဂန်းဟားကြောန်းဟို့ ဖယ်မျိုးပြောဟားဟယ် ဆိုဇာဟို့ သူးနိုးဟို့ ပြောပြဟယ်။

18 သိုးထီးမားလေပြောဟူ စကားဟို့ ကြားဟူလူလေ ဂူလောင်းဟာ အံ့ဩဟားဂေဟယ်။

19 မာရိဟာ ကြောန်းရာလေ ဂူလောင်းဟို့ အော့-က်မေ့လာဘီး အယ်စကားလေဟို့ လေးလေးနတ်နတ် စိထဲမာ ဆင်ခြင်နေလေဟယ်။

20 သိုးထီးမားလေဟာ သူးနိုးဟို့ ကောင်းဂန်တမန် ပြောဟားတိုင်း သူးနိုးမြင်ရ ကြားရဇာလေ ဂူလောင်းတွပ် ဘုရားသခင်ဟို့ ချီးမွမ်းချင်းဆိုဘီး ပုလန်ဟားဂေဟယ်။

ယေရှု ဆိုဘီး နာမယ်ပေးဟူကြောန်း

21 တဘတ်ကြားဘီးန သားဂန်းဟားတွပ် ရေဖျားလှီးပေးရဟို့ ခီရော့-က်လာဘီး ဗိုက်မေ့ခန်ဟု ကောင်းဂန်တမန် ပေးဟားဟူတိုင်း သူဟို့ ယေရှုနာမယ်ဖြစ် မှည့်ခေါ်ဂေဟယ်။

ယေရှုဟို့ ဗိမာန်တော်မာ ဆစ်ကပ်ကြောန်း

22 မောရှေရဲ့ ပညတ်တရားတိုင်း ယောသပ်န မာရိတွပ် စင်ကြယ်မှု ခမ်းနားလောက်ဟို့ ခီရော့-က်လာဟယ်။ အယ်ကြောန် သူးနိုးဟာ သားဂန်းဟားဟို့ ဘုရားသခင်နားမာ ဆစ်ကပ်ဟို့ ယေရှုရှလင်မြို့ဟို့ ခေါ်ဟားဘီး၊

23 ဘုရားသခင်ရဲ့ ပညတ်တရားထဲမာ “သားဦးတိုင်းဟာ ဘုရားသခင်ဟို့ သန်ရှင်းရမယ်” ဆိုဘီး ရေးဟားလေဟယ်။

24 ခိုငှတ်ဟားနေ့ ကောန် အယ်မျိုးမှုဘဲနေဟာ ချိုးငှတ်ဟားနေ့ ကောန်ဟို့ ပူဇော်ရမယ် ဆိုဘီး ဘုရားသခင်ရဲ့ ပညတ်တရားတိုင်း ပူဇော်ဟို့ သူးနိုးလည်း သွားလေဟယ်။

25 အယ်ခီမာ ယေရှုရှလင်မြို့မာနေဟူ ရှုမောင်နာမယ်ရှိဟူ လူတယော့-က်ရှိဟယ်။ သူဟာ ဖြောန်မတ်ဟူလူ၊ ဘုရားသခင်ဟို့ ကြော့-က်ဟူလူန ကူသရေလလူမျိုးဟို့ ကူညီဟို့တွပ် စောန်နေဟူ လူဖြစ်ဟယ်။ သန်ရှင်းဟူဝိညာဉ်တော်ဟာ သူနတူးဒူရှိဘီး

26 သူဟာ ဘုရားသခင်ရဲ့ ဂဒိပေးဟားဟူ မေရိယဟို့ သူမြင်လိုက်ရဘဲန သေရလေ့ဟို့ မှဟု ဆိုဘီး သန်ရှင်းဟူဝိညာဉ်တော်ဟာ သူဟို့ ဖွဲ့မံပြဟားဟယ်။

27 ဘုရားသခင်ရဲ့ ဝိညာဉ်တော်အားဖြင့် ရှုမောင်ဟာ ဗိမာန်တော်ထဲဟို့ ဝမ်ဟားဟယ်။ မိဖလေဟာ ပညတ်တရားတိုင်း သူတွပ်လောက်ဟို့ သားဂန်းဟား ယေရှုဟို့ ဗိမာန်တော်ထဲဟို့ ခေါ်ဟားခီမာ

28 ရှုမောင်ဟာ သားဂန်းဟားဟို့ သူရဲ့ လတ်ထဲမာယူဘီး၊ ဘုရားသခင်ဟို့ ချီးမွမ်းဘီး၊

29 “ဘုရားသခင်၊ ကိုယ်တော်ရဲ့ စကားတော်ဟာ ပုလဲဇောင်ဟောင်းဘီ။
 ခု ကိုယ်တော်ဟာ ကိုယ်တော်ရဲ့ ကျွန်တို့ ငြိသတ်မှုထဲ သွားခွင့်ပေးလေဘီ။
 30 ကိုယ်တော်ရဲ့ ကယ်တန်ရှင်တို့ ကျွန်တော်ရဲ့ မျစ်စိန် ဖြစ်ရပီဘီ။
 31 ကိုယ်တော်ဟာ အယ်ကယ်တန်ရှင်တို့ လူမျိုးဂူလောင်းရဲ့ ရှေ့မှာ ပြင်ဆင်ဟောင်းပီးဘီ။
 32 ကိုယ်တော်ရဲ့ လိုတော်ဟာ လူမျိုးခြားလေဟို လန်းဖွင့်ပြဘီး
 ကိုယ်တော်ရဲ့ လူမျိုးဖြစ်ဟူ ကုသရေလနားဟို ဖောင်းသရေတော်ဟို ယူလာဟယ်” ဆိုဘီး
 ပြောလေဟယ်။

33 သားဂန်းဟောင်းရဲ့ မိန ဖဟာ သားဂန်းကြောင်းလေဟို ရှုမောင် ပြောလိုက်ဟူ ခီမာ
 အံ့ဩဟောင်းဂေဟယ်။

34 ရှုမောင်ဟာ သူးနို့ဟို ကောင်းဂျီးပေးဘီးန သူ့ရဲ့ မိ မာရီဟို “အယ်သားဂန်းဟောင်းဟာ
 ကုသရေလလူမျိုး ဘောင်ဂီးဟို လဲကုလဟိုန ထမြော့-က်ဟိုတွပ် ဘုရားသခင် ဝီးကော့-က်ဟောင်းဇာ
 ဖြစ်ဟယ်။ သူဟာ ဘုရားသခင်နားဟု နိမိတ်လတ်ခဏာ တခုဖြစ်ဘီး လူဘောင်ဂီးဟာ
 ဆန့်ကျင်ပြောလေမယ်

35 အယ်ကြောန့် သူးနို့ရဲ့ လျှို့ဝှက်ဟောင်းဟူ ကြံစည်လေဟို ဖွင့်ပြလေမယ်။ ဝန်းနဲဟာ ထတ်ဟူ
 သန်လျက်မျိုးဘဲ နန့်ရဲ့ စိန်လောင်းဟို ထိုးဖော့-က်လေမယ်” ဆိုဘီး ပြောလေဟယ်။

36 အယ်နေရာမာ အာရှာမျိုးဖြစ်ဟူ ဖနွေလရဲ့ မီး၊ အနုနုနာမယ်ရှိဘီး သတ်ကီးဟူ ပရောဖက်မ
 တယော့-က် ရှိဟယ်။ သူဟာ ပျိုရွယ်ဟူ ခီဟုစဘီး လန်နတူးဒု ခွန်နစ်နှစ်ဘဲ ပေါန်းသန်းရဘီး

37 ခု သတ် ၈၄ နှစ်ရွယ် မောက်ဆိုးမ ဖြစ်ဟောင်းဘီ။* သူဟာ ဗိမာန်တော်ဟုနေ လောင်းဝ ခွာဘဲန
 သူဟာ ဆုတောင်းရှင်းန စာရှောန်ရှင်းအားဖြင့် နေညဉ့်မပြတ် ဘုရားသခင်ဟို ကိုးကွယ်လေဟယ်။

38 အယ်ခီနာရီမာဘဲ သူဟာ ရော့-က်လာဘီးန ဘုရားသခင်ဟို ချီးမွမ်းဘီးဟာ ယေရုရှလင်မြို့
 လွတ်မြော့-က်ဟိုတွပ် ဘုရားသခင်ဟို စောန်နေဟူ လူလေဂူလောင်းဟို သားဂန်းဟောင်းကြောင်း
 ပြောလိုက်ဟယ်။

နာဇရက်မြို့ဟို ပုလန်ဟူကြောင်း

39 ယောသပ်န မာရီဟာ ဘုရားသခင်ရဲ့ ပညတ်တရားတိုင်း ဂူလောင်း လောက်ပီးဟောင်းဟူ ခီမာ
 သူးနို့ဟာ သူးနို့ရဲ့ မွီးရပ်မှလေဖြစ်ဟူ ဂါလိလဲပြည် နာဇရက်မြို့ဟို ပုလန်ဟောင်းဟယ်။

40 အယ်သားဂန်းဟောင်းဟာ ကီးဒတ်လာဘီး သန်မာလာဟယ်။ သူဟာ ဉာဏ်ပညာပုလဲလာဘီးန
 ဘုရားသခင်ရဲ့ ကျေးဇူးတော်ဟာ သူ့ထတ်မာ ရှိနေဟယ်။

ဗိမာန်တော်ထဲဟု ကောန်သားဟောင်း ယေရှုကြောင်း

41 ယေရှုရဲ့ မိဖလေဟာ နှစ်စဉ်နှစ်တိုင်း ပသခါပွဲတော်တွပ် ယေရုရှလင်မြို့ဟို သွားဂေဟယ်။

42 ယေရှုဟာ သတ်ဆယ့်နှေ့နှစ် ရော့-က်လာဟူ ခီမာ သူးနို့ဟာ ရင်းရင်ဒူးဟု သွားနေမျိုးဘဲ
 ပွဲတော်ဟို သွားဂေဟယ်။

43 ပွဲတော်ပီးဟောင်းဟူ ခီမာ သူးနို့ဟာ အီဟို ပုလန်ဂေဟယ်။ အယ်ဘေမဲ့ ကောန်သားယေရှုဟာ
 ယေရုရှလင်မြို့မာ နေရစ်ဟယ်။ အယ်မျိုး နေရစ်ဇာဟို သူ့မိဖလေ သိဂေဟယ်။

* 2:37 J-၃၇ ခု သတ် ၈၄ နှစ်ရွယ် မောက်ဆိုးမ ဖြစ်ဟောင်းဘီ၊ အယ်မျိုးမှုဘဲနေဟာ မောက်ဆိုးမဖြစ်ဟောင်းဇာ ၈၄ နှစ် ရှိဟောင်းဘီ။
 2:39 J-၃၉ မ J-J၃

44 သူဟာ အောက်စုနတူးဒု ရှိဟယ် ဆိုဘီး သူးနိုထန်ကြောန့် သူးနိုဟာ တနေ့လောင်း ခရီးသွားဘီးန သူးနိုရဲ့ ဆွေမျိုးလေန ငယ်ဂျင်းလေကြားထဲမှာ သူ့ဟို လိုက်ရှာဂေဟယ်။

45 သူးနိုဟာ သူ့ဟို ရှာတိုဂေဟာ။ အယ်ကြောန့် သူးနိုဟာ သူ့ဟို ရှာဟိုတွပ် ယေရုရှလင်မြို့ဟို ပုလန်သွားလိုက်ရဟယ်။

46 တတိယနေ့မှာ သူးနိုဟာ သူ့ဟို ဗိမာန်တော်ထဲမှာ တိုဟားဘီး၊ ယုဒဆရာလေနတူးဒု ထိုင်ဘီး၊ သူးနိုပြောဇာဟို နားထောန်ဘီး မေးခွန်းလေ မေးနေဟယ်။

47 သူ့စကားဟို ကြားဟူ လူလေဂူလောင်းဟာ သူ့ရဲ့ထတ်မြတ်ဟူ ဖြေဟို အံ့ဩဂေဟယ်။

48 သူ့ရဲ့ မိဖလေဟာ သူ့ဟို တိုလိုက်ဟူ ခီမာ အံ့ဩဟားဘီး သူ့မိဟာ “ဖစု၊ နန်ဟု ဖြားဖြစ်ကြောန့် နိုလေဟို အယ်မျိုးလောက်ရနူး။ နန်ဖန ငါဟာ ရရာတိုင်း စိပူဘီး နန်ဟို လိုက်ရှာနေဟယ်” ဆိုဘီး သူ့ဟို ပြောလေဟယ်။

49 ကောန်သားဟားဟု “ဖြားဖြစ်ကြောန့် နိုမိဟု နိုဟို လိုက်ရှာနေရနူး။ နိုဟု နိုဖရဲ့ အီမာရိုနေဇာဟို နိုမိ သိဟုလော။” ဆိုဘီး သူးနိုဟို ပုလန်ပြောလေဟယ်။

50 အယ်ဘေမဲ့ သူးနိုဟာ ကောန်သားဟားရဲ့ စကားဟို နားလည်ဂေဟာ။

51 အယ်ကြောန့် ယေရုဟာ သူးနိုနတူးဒု နာဇရက်မြို့ဟို ပုလန်လိုက်ဟားဘီး အယ်နေရာမှာ သူဟာ သူးနိုစကားဟို နားထောန်ဘီးနေဟယ်။ ကောန်သားဟားရဲ့ မိခင်ဟာ အယ်ဖြစ်ပျစ်ဇာလေ ဂူလောင်းဟို စိနလောင်းထဲမှာ သီးဟားဟယ်။

52 ယေရုဟာ ကာယညာဏ ကီးဒတ်လာဘီး ဘုရားသခင်ရှေန လူလေရှေ့မှာ မျစ်နာသာရလေဟယ်။

3

ဗတုတိဇိယောဟန် တရားဟောဟူကြောန့်

(မသံ ၃.၁-၁၂; မာကု ၁.၁-၈; ယောဟန် ၁.၁၉-၂၈)

1 ကဲသာမန်းဂီး တိဗေရို အောက်စိုးဇာဟာ ဆယ့်ငါးနှစ်မြော-က်ဟူ ခီမာ ယုဒပြည်ဟို အောက်ချောက်ဟူ လူဟာ ပုနုတိပိလတ်၊ ဂါလိလဲပြည်ဟို အောက်ချောက်ဟူ လူဟာ ဟေရဒ်၊ ကူတုရဲပြည်န တရာခေါ်နိုပြည်လေဟို အောက်ချောက်ဟူ လူဟာ ဟေရဒ်ရဲ့နောန် ဖိလိပု၊ အဘိလင်ပြည်ဟို အောက်ချောက်ဟူ လူဟာ လုသာနိုနု၊

2 အနုနု၊ ကယာဖ လေဟာ ယဇ်ပုရောဟိတ်ဂီးလေ ဖြစ်ဟယ်။ အယ်ခီမာ တောကန္တာရထဲမှာရှိဟူ ဇာခရိရဲ့သား ယောဟန်နားဟို ဘုရားသခင်ရဲ့ စကားတော် ရော-က်လာဟယ်။

3 အယ်ကြောန့် ယောဟန်ဟာ ယော်ဒန်မှလစ်ရဲ့ ပတ်ဝန်းကျင် တခုလောင်းသွားဘီး “နောန်ဒရဘီး ဗတုတိဇိခဲဂေ။ ဘုရားသခင်ဟာ နန်းနိုရဲ့ ပြစ်လေဟို ခွမ်လွတ်လေ့မယ်” ဆိုဘီး ကြေညာဟယ်။

4 ပရောဖက်ဟေရှာယရဲ့ ကျမ်းထဲမှာ

“လူတယော့-က်ဟာ တောကန္တာရထဲမှာ အော်ဘီးပြောနေဇာဟု

‘ဘုရားသခင်ရဲ့ လမ်းဟို ပြင်ဆင်ဟားဂေ!

ကိုယ်တော်ကြွဟိုတွပ် လမ်းဟို ဖုလောန်အောန်လောက်ဂေ!

5 ချိုင့်ဝှမ်းလေ ဂူလောင်းဟို ဖုလဲဘီး၊

တောန်ဂီးတောန်ငယ် ဂူလောင်းဟို ဖြိုခဲလရမယ်။

လမ်းကော့-က်လေဟို ဖုလောန်အောန်လောက်ဘီးန၊
လမ်းကြမ်းလေဟို ချောအောန်လောက်ရမယ်။

6 လူ့သားမျိုးနွယ်စု တခုလောင်းဟာ ဘုရားသခင်ရဲ့ ကယ်တန်တော်မူရှင်းဟို ဗြင်ရလေ့မယ်!”
ဆိုဘီး ရေးဟားဟယ်။

7 ယောဟန်ဟာ သူနားဟို ဗတုတိဇံခံဟို ရော့-က်လာဟူ လူအောက်ဂီးဟို “ဝေ့ မွီဗွေးမျိုးလေ!
ကုလရော့-က်လာမယ့် ဘေးဒန်ဟု လွတ်ဟိုတွပ် နန်းနို့လေဟို ဖယ်သူဟု ဒိပေးလိုက်နူး။

8 နောန်ဒန ထိုက်တန်ဟူ ကျင့်ဟို ကျင့်ဂေ။ အာဗြဟံဟု နို့လေရဲ့ ဖဖြစ်ဟယ် ဆိုဘီး ပြောရောင်န
နန်းနို့လေ ပြစ်ဒန်ဟု လွတ်လေ့မယ် ဆိုဘီး ထန်ဂေန။ နန်းနို့ဟို ငါပြောမယ် ဘုရားသခင်ဟာ
အယ်ကုလော့-က်ခဲလေဟုနောဘီး အာဗြဟံရဲ့ မုလေးမုလစ်လေဟို ဖန်ဆင်းနိုင်ဟယ်!

9 သစ်ပန်လေရဲ့ ပြစ်လေနားမာ ကတ်ပထားဟားကြောန် သီးကောန်းဟို သီးဘဲဟူ
သစ်ပန်တိုင်းဟို ခွတ်ပစ်ဘီးဟာ မီးထဲဟို ပစ်ခုလလေ့မယ်” ဆိုဘီး ပြောလေဟယ်။

10 လူလေဟာ “အယ်ဆိုဟာ နို့လေဟု ဖြားဇာလေ လောက်ရနူး။” ဆိုဘီး သူ့ဟို မေးဂေဟယ်။

11 သူဟု “ဖယ်လူဘဲဖြစ်ဖြစ် အန်းဂီနော့ထည်ရှိဟယ် ဆိုဟာ အန်းဂီမော့ဘဲဟူ လူဟို
တထည်ပေးရမယ်။ ဖယ်လူဘဲဖြစ်ဖြစ် စားဇာရှိဟယ် ဆိုဟာ အယ်စားဇာဟို ဝီပေးရမယ်” ဆိုဘီး
ဖြေလေဟယ်။

12 ခွန်ကော့-က်မားလေ တချို့ဟာ ဗတုတိဇံခံဟို လာဘီးန သူးနို့ဟာ “ဆရာ၊
ကျွန်တော်ဟားလေဟု ဖြားဇာလောက်ရမယ်နူး။” ဆိုဘီး သူ့ဟို မေးဂေဟယ်။

13 သူဟု “ဥပဒေဟု သတ်မှတ်ဟားဇာထတ် ပိုဘီး ခွန်ဟို ကော့-က်ဂေန” ဆိုဘီး သူးနို့ဟို
ပြောလေဟယ်။

14 စစ်သားတချို့ဟုလည်း “ကျွန်တော်ဟားလေတွပ် ဟုမား။ ကျွန်တော်ဟားလေဟု
ဖြားဇာလောက်ရနူး။” ဆိုဘီး သူ့ဟို မေးဂေဟယ်။

“ဖယ်လူဟိုလည်း မှာဘဲန စွပ်စွဲဂေန၊ ဖယ်လူနားဟုဘဲဖြစ်ဖြစ် နိုင်ကျင့်ဘီး ကပ်ဟို ယူဂေန။
နန်းနို့ရဲ့ လစာနဘဲ ရောန်ရဲဂေ” ဆိုဘီး သူးနို့ဟို ဖြေလေဟယ်။

15 လူလေရဲ့ မျှော်လင့်ချစ်လေ ဗြင်လာဘီး ယောဟန်ဟာ မေရိယ ဖြစ်နိုင်ဟယ် ဆိုဘီး သူးနို့
နှလောင်းထဲမာ အံ့ဩလာဂေဟယ်။

16 အယ်ကြောန်နဲ့ ယောဟန်ဟာ “ငါဟာ နန်းနို့ဟို ရေန ဗတုတိဇံပေးဟယ်။ အယ်ဘေမဲ့ ငါထတ်
ရရာတိုင်း ကီးမြတ်ဟူလူဟာ လာနောဘီ။ ငါဟာ အယ်လူရဲ့ ခေန်ပကြိုးဟို ဖြေဟိုဟိုမှ ထိုက်ဟု။
အယ်သူဟာ သန်ရှင်းဟူဝိညာဉ်တော်န၊ မီးန နန်းနို့ဟို ဗတုတိဇံပေးလေ့မယ်။

17 လတ်ထဲမာ ဂေါဟို ကိုင်ဟားဘီး သူ့ဗားလန်းပုလန်ဟို ရှင်းလန်းစေဘီး ဗားလေဟို
ဗားဂတ်ထဲဟို ထဲဘီးဟာ ဗားဖျင်းလေဟို သေနိုင်ဘဲဟူမီးန ရှိလေ့မယ်” ဆိုဘီး သူးနို့ဟို
ပြောလေဟယ်။

18 ယောဟန်ဟာ နည်းလမ်းဘောင်းဇောင်န လူလေဟို ဒန်းကောန်းဟောဘီး သူးနို့ရဲ့
နည်းလမ်းလေ ပုလောန်းဟားဟို သူးနို့ဟို တိုက်တွန်းလေဟယ်။

19 ဟေရုဒ်ဟာ သူ့နောက်ရဲ့ မီးမ ဟေရောဒိန် ပတ်သတ်ဇာတို့ရော၊ သူ့ကိုယ်တိုင် ကျူးလွန်ဟူးဟူ ကောင်းဘဲဟူမူလေ ဇာတို့ရော ယောဟန်ဟု သူ့တို့ ဆောင်းမဟူးဟယ်။

20 အယ်မျိုး ဆောင်းမလိုက်ကြောနဲ့ ဟေရုဒ်ဟာ ယောဟန်ဟို ထောန်ထဲမာ လှော်ဟူးလိုက်ဟယ်။ အယ်မျိုး လောက်ရှင်းအားဖြင့် ပိုဘီး ဆိုးဝါးဟူ ပြစ်ဟို ထပ်လောက်လိုက်ဟယ်။

ယေရှု ဗတုတိဇံ ခံယူကြောင်း
(မသံ ၃.၁၃-၁၇; မာကု ၁.၉-၁၁)

21 လူလေ ဂူလောင်းဟာ ဗတုတိဇံခံဂေဘီးန ယေရှုလည်း ဗတုတိဇံခံတော်မူဟယ်။ ကိုယ်တော်ဟာ ဆုတောင်းနေဟူ ခီမာ ကောင်းဂန်ဘောင် ပွမ့်ဟူးဘီး

22 သန်ရှင်းဟူဝိညာဉ်တော်ဟာ ချိုးငှတ်မျိုး ခန္ဓာန ကိုယ်တော်ထတ်ဟို ဆင်းလာဟယ်။ အယ်ဘီးန ကောင်းဂန်ဘောင်ဟုနေ “အယ်သူဟာ ငါနှစ်သက်မြတ်နိုးဟူ ငါ့ရဲ့ ရှစ်ဟူသား ဖြစ်ဟယ်” ဆိုဘီး သံတော်ထွပ်လာဟယ်။

ယေရှုရဲ့ ဘိုးဘေးလေကြောင်း
(မသံ ၁.၁-၁၇)

23 ယေရှုဟာ မှုတော်မြတ်ဟို စဘီး လောက်ဟူ ခီမာ ကိုယ်တော်ဟာ သတ်တော်သောင်းဆယ်လော့-က်ဘဲ့ ရှိဟယ်။ အယ်ကြောနဲ့ လူလေထန်ဇာဟု ကိုယ်တော်ဟာ ယောသပ်ရဲ့သား၊ ယောသပ်ဟာ ဇေလိရဲ့သား၊

24 ဇေလိဟာ မသတ်ရဲ့သား၊ မသတ်ဟာ လေဝိရဲ့သား၊ လေဝိဟာ မေလခိရဲ့သား၊ မေလခိဟာ ယနနရဲ့သား၊ ယနနဟာ ယောသပ်ရဲ့သား၊

25 ယောသပ်ဟာ မတ္တသိရဲ့သား၊ မတ္တသိဟာ အာမုတ်ရဲ့သား၊ အာမုတ်ဟာ နာဟုံရဲ့သား၊ နာဟုံဟာ ဒေလိရဲ့သား၊ ဒေလိဟာ နဂုဂဲရဲ့သား၊ နဂုဂဲဟာ မာအတ်ရဲ့သား၊

26 မာအတ်ဟာ မတ္တသိရဲ့သား၊ မတ္တသိဟာ ရှေမိရဲ့သား၊ ရှေမိဟာ ယောသပ်ရဲ့သား၊ ယောသပ်ဟာ ယုဒရဲ့သား၊ ယုဒဟာ ယောဟနနရဲ့သား၊

27 ယောဟနနဟာ ရေသရဲ့သား၊ ရေသဟာ ဇေရုဗဗေလရဲ့သား၊ ဇေရုဗဗေလဟာ ရှာလသေလရဲ့သား၊ ရှာလသေလဟာ နေရိရဲ့သား၊

28 နေရိဟာ မေလခိရဲ့သား၊ မေလခိဟာ အဒုဒိရဲ့သား၊ အဒုဒိဟာ ကောသံရဲ့သား၊ ကောသံဟာ လေမောဒိရဲ့သား၊ လေမောဒိဟာ ဧရရဲ့သား၊

29 ဧရဟာ ယောရှုရဲ့သား၊ ယောရှုဟာ ဇလျေဇာရဲ့သား၊ ဇလျေဇာဟာ ယောရိမ်ရဲ့သား၊ ယောရိမ်ဟာ မသတ်ရဲ့သား၊ မသတ်ဟာ လေဝိရဲ့သား၊

30 လေဝိဟာ ရှိမောင်ရဲ့သား၊ ရှိမောင်ဟာ ယုဒရဲ့သား၊ ယုဒဟာ ယောသပ်ရဲ့သား၊ ယောသပ်ဟာ ယောနန်ရဲ့သား၊ ယောနန်ဟာ ဇလျာကိမ်ရဲ့သား၊

31 ဇလျာကိမ်ဟာ မေလေရဲ့သား၊ မေလေဟာ မဲနန်ရဲ့သား၊ မဲနန်ဟာ မတ္တသရဲ့သား၊ မတ္တသဟာ နာသန်ရဲ့သား၊ နာသန်ဟာ ဒါဝိဒ်ရဲ့သား၊

3:22 ၃.၂၂ မ ၃.၁၇; မာ ၁.၁၁; လု ၉.၃၅

32 ဒါဝိဒ်ဟာ ယေရှုရဲ့သား၊ ယေရှုဟာ သြဗက်ရဲ့သား၊ သြဗက်ဟာ ဗောဇရဲ့သား၊ ဗောဇဟာ စာလမုန်ရဲ့သား၊ စာလမုန်ဟာ နာရှန်ရဲ့သား၊

33 နာရှန်ဟာ အမိနဒပ်ရဲ့သား၊ အမိနဒပ်ဟာ အဒိမိန်ရဲ့သား၊ အဒိမိန်ဟာ အာရ်နိရဲ့သား၊ အာရ်နိဟာ ဟေဇရီရဲ့သား၊ ဟေဇရီဟာ ဖာရက်ရဲ့သား၊ ဖာရက်ဟာ ယုဒရဲ့သား၊

34 ယုဒဟာ ယာကုပ်ရဲ့သား၊ ယာကုပ်ဟာ ဣဇက်ရဲ့သား၊ ဣဇက်ဟာ အာဗြဟံရဲ့သား၊ အာဗြဟံဟာ တေရရဲ့သား၊ တေရဟာ နာခေါရဲ့သား၊

35 နာခေါဟာ စေရောက်ရဲ့သား၊ စေရောက်ဟာ ရာဂေါရဲ့သား၊ ရာဂေါဟာ ဖာလက်ရဲ့သား၊ ဖာလက်ဟာ ဟေဗာရဲ့သား၊ ဟေဗာဟာ ရှာလရဲ့သား၊

36 ရှာလဟာ ကာကုန်ရဲ့သား၊ ကာကုန်ဟာ အာဖာဒိရဲ့သား၊ အာဖာဒိဟာ ရှေမရဲ့သား၊ ရှေမဟာ နောဇေရဲ့သား၊ နောဇေဟာ လာမက်ရဲ့သား၊

37 လာမက်ဟာ မသုရှလရဲ့သား၊ မသုရှလဟာ ဧနောက်ရဲ့သား၊ ဧနောက်ဟာ ယာရက်ရဲ့သား၊ ယာရက်ဟာ မဟာလေလရဲ့သား၊ မဟာလေလဟာ ကာကုန်ရဲ့သား၊

38 ကာကုန်ဟာ ဧနုတ်ရဲ့သား၊ ဧနုတ်ဟာ ရှေသရဲ့သား၊ ရှေသဟာ အာဒိရဲ့သား၊ အာဒိဟာ ဘုရားသခင်ရဲ့ သားဖြစ်ဟယ်။

4

ယေရှုဟို သွီးဆောန်ဟူကြောင်း

(မသု ၄.၁-၁၁; မာကု ၁.၁၂-၁၃)

1 ယေရှုဟာ သန်ရှင်းဟူဝိညာဉ်တော်န ပုလဲဝဘီး ယော်ဒန်မုလစ်နားဟုနေ ပုလန်လာဘီးန ကိုယ်တော်ဟာ ဝိညာဉ်တော်အားဖြင့် တောကန္တရထဲဟို ပို့ဆောန်ရှင်းဟို ခံတော်မူဘီး၊

2 အယ်နေရာမာ ကိုယ်တော်ဟာ ရစ်လေးဆယ် လောင်းလောင်း နေဘီး မာရ်နတ်ရဲ့ သွီးဆောန်ရှင်းဟို ခံရဟယ်။ အယ်နေရစ်လေးမာ ကိုယ်တော်ဟာ ဖြားလည်းစားဘဲကြောန့် အယ်နေရစ်လေး ပီးဆောင်းဟူးဟူ ခီမာ ကိုယ်တော်ဟာ ရရာတိုင်း ဗိုက်ဆာတော်မူဟယ်။

3 မာရ်နတ်ဟု “သင်ဟာ ဘုရားသခင်ရဲ့ သားဖြစ်ဟယ် ဆိုဟာ အယ်ကုလော့-က်ခဲဟို မုဖြစ်လာအော်န မိန်ပေးကော့” ဆိုဘီး ကိုယ်တော်ဟို ပြောဟယ်။

4 အယ်ဘေမဲ့ ယေရှုဟု “ ‘လူဟာ စားဇာတခုဒဲန သတ်ရှင်ရဟို မူဟု’ ဆိုဇာ ကျမ်းစာဟု ပြောဟူးဟယ်” ဆိုဘီး မိန်တော်မူဟယ်။

5 အယ်ဘီးန မာရ်နတ်ဟာ ကိုယ်တော်ဟို ရရာတိုင်း ဗြစ်ဟူ တောန်ထတ်ဟို ခေါ်ဆောန်ဟူးဘီး အယ်လောကရဲ့ နိုင်ငံလေဟို တခဏရှင်းမာ ကိုယ်တော်ဟို ပြုလိုက်ဟယ်။

6 မာရ်နတ်ဟု “ငါဟာ ကိုယ်တော်ဟို အယ်ခွမ်အာဏာ ဂူလောင်းန အယ်ဖောင်းစည်းဇိမ် ဂူလောင်းပေးမယ်။ အယ်ဇာလေ ဂူလောင်းဟာ ငါ့ဟို အပ်ဟူးပီးဘီး။ ငါဟာ အယ်ဇာလေဟို ငါဝီးကော့-က်ဟူးဟူ ဖယ်လူဘဲဖြစ်ဖြစ် ငါပေးနိုင်ဟယ်။

7 ကိုယ်တော်ဟာ ငါ့ဟို ကိုးကွယ်မယ် ဆိုဟာ အယ်မူဇာလေ ဂူလောင်းဟာ ကိုယ်တော်ရဲ့ အောက်စာလေ ဖြစ်ဟူးလေ့မယ်” ဆိုဘီး ကိုယ်တော်ဟို ပြောဟယ်။

8 ယေရှုဟု “ကျမ်းစာမာ ‘နန်းရဲ့ ဘုရားသခင် တပါးဒဲဟိုဘဲ ကိုးကွယ်ရမယ်။ အယ်သခင် တပါးဒဲဟိုဘဲ စေခံရမယ်!’ ဆိုဇာ ပြောဟူးဟယ်” ဆိုဘီး မိန်တော်မူလေဟယ်။

9 အယ်ဘီးန မာရ်နတ်ဟာ ကိုယ်တော့်ဟို ယေရုရှလင်မြို့ဟို ခေါ်ဟူးဘီး ဗိမာန်တော်ရဲ့ ထိဖျားမာ တန်ဟူးဘီးဟာ “ကိုယ်တော်ဟာ ဘုရားသခင်ရဲ့ သားဖြစ်ဟယ် ဆိုဟာ အယ်နေရာဟုနေ အော့-က်ဟို ခုခလလိုက်။

10 ဖြားဖြစ်ကြောန်းဆို့ဟာ ‘ဘုရားသခင်ဟာ ကိုယ်တော့်ဟို စောင့်ရှော့-က်ဟိုတွပ် ကောန်းဂန်တမန်လေဟို မိန်ပေးဟူးလေမယ်။

11 ကိုယ်တော်ရဲ့ ခေဟို ကုလော့-က်န ထိခိုက်ဘဲနေအောန် သူးနို့ဟာ ကိုယ်တော့်ဟို လတ်န ခီမဟူးလေမယ်’ ဆိုဇာ ကျမ်းစာမာ ပြောဟူးဟယ်” ဆိုဘီး ပြောလေဟယ်။

12 အယ်ဘေမဲ့ ယေရုဟ “ ‘နန်ရဲ့သခင်၊ ဘုရားသခင်ဟို စောင်ဇမ်းန’ ဆိုဇာ ကျမ်းစာဟု ပြောဟူးဟယ်” ဆိုဘီး မိန်တော်မူဟယ်။

13 မာရ်နတ်ဟာ သွီးဆောန်ရှင်း ဘောန်းဇောင် လောက်ဘီးန ယေရုနားဟု ထွပ်ဟူးဘီး ခွမ်ကောန်းဟို စောင့်နေလေဟယ်။

မူတော်မြတ် စပြုဟူကြောန်း

(မသဲ ၄.၁၂-၁၇; မာကု ၁.၁၄-၁၅)

14 အယ်ဘီးန ယေရုဟာ ဂါလိလဲပြည်ဟို ပုလန်ဟူးဘီး ဘုရားသခင်ရဲ့ ဝိညာဉ်တော်တဂိုးဟာ ကိုယ်တော်နတူးဒု ရှိတော်မူဟယ်။ ကိုယ်တော့်ဒန်းဟာ အယ်ဒေသ တခုလောင်း ပုလန်နို့ဟူးဟယ်။

15 ကိုယ်တော်ဟာ ဝါလယ်ဇရပ်လေမာ သွန်သန်ဘီး ကိုယ်တော့်ဟို လူတိုင်းချီးမွမ်းဂေဟယ်။

ယေရုဟို နာဇရက်မြို့ဟု ငြင်းပယ်ဟူကြောန်း

(မသဲ ၁၃.၅၃-၅၈; မာကု ၆.၁-၆)

16 အယ်ဘီးန ယေရုဟာ နာဇရက်မြို့ဟို ကြွဟူးတော်မူဟယ်။ အယ်မြို့ဟာ ကိုယ်တော် ကီးဒတ်လာဟူ မြို့ဖြစ်ဘီး ဒန်းနေ့မာ ကိုယ်တော်ဟာ ခါတိုင်းသွားနေမျိုးဘဲ ဝါလယ်ဇရပ်ဟို ကြွဟူးတော်မူဟယ်။ ကိုယ်တော်ဟာ ကျမ်းစာဖတ်ဟို မတ်တတ်ထလိုက်ဘီးန

17 ကိုယ်တော်ဟာ ပရောဖက် ဟောရှာယရဲ့ ကျမ်းဟို လှမ်းယူလိုက်ဘီး ကျမ်းစာဟို ဖွမ်လိုက်န အယ်ကျမ်းမာ

18 “သခင်ဘုရားရဲ့ ဝိညာဉ်တော်ဟာ ငါ့ထတ်မာ ရှိတော်မူဟယ်။

ဖြားဖြစ်ကြောန်းဆို့ဟာ ကိုယ်တော်ဟာ ဆင်းရဲသားလေနားဟို ဒန်းကောန်းသယ်ဆောန်ဟို ငါ့ဟို ဝီးကော့-က်တော်မူဟယ်။

ကိုယ်တော်ဟာ ခယ်ဟူးဇာခံရဟူ လူလေနားဟို လွတ်မြော့-က်စေဟိုန မျစ်စိကန်းဟူ လူလေဟို လန်းပုလန်ရစေဟို၊

ညှဉ်းဆဲခံရဟူ လူလေ လွတ်မြော့-က်စေဟိုကြောန်း ကြေညာဘီးန

19 သခင်ဘုရားဟာ ကိုယ်တော်ရဲ့ လူလေဟို ကယ်တန်ဟို ခီဟာ ရော့-က်လာဘီ ဖြစ်ကြောန်းဟို ကြေညာဟို ငါ့ဟို စေလွတ်ဟယ်” ဆိုဘီး ရေးဟူးလေဟယ်။

20 ယေရုဟာ ကျမ်းစာဟို လိဘီး ဇရပ်စောန်ဟို ပုလန်ပေးဘီးန ထိုင်လိုက်ဟယ်။ ဝါလယ်ဇရပ်ထဲဟု လူလေ ဂူလောင်းရဲ့ မျစ်လောင်းလေဟာ ကိုယ်တော့်ဟိုဘဲ စေ့စေ့ကော့နေဟယ်။

21 အယ်ကြောန့် ယေရှုဟာ သူးနို့ဟို့ “နန်းနို့ ကြားဟားမျိုးဘဲ အယ်ကျမ်းပိုဒ်ဟာ အယ်နေဘဲ မှန်ဖြစ်လာဘိ” ဆိုဘီး မိန့်တော်မူလေဟယ်။

22 လူလေ ဂူလောင်းဟာ ကိုယ်တော်ဟို့ ရရာတိုင်း ထော့-က်ခဲဂေဘီး ကိုယ်တော်ရဲ ဆွဲဆောန်အားကောင်းဟူ စကားလေကြောန့် အံ့ဩဂေဟယ်။ သူးနို့ဟ “သူဟာ ယောသပ်ရဲ သား မှုဟုလော” ဆိုဘီး ပြောနေဂေဟယ်။

23 ကိုယ်တော်ဟာ “နန်းနို့ဟာ ငါ့ဟို့ အယ်မျိုးဆိုရိုးစကားန ကိုးကားလေမယ် ‘ဆရာဝန်၊ ကိုယ့်ကိုယ်ကိုယ် နာပျော့-က်အောန်ကု’ ဆိုဘီး ပြောမယ် ဆိုဇာဟို့ ငါတိကုလ သိဟယ်။ ကပေရနောင်မြို့မာ လောက်ဟားဇာဟို့ နန်းနို့ ကြားဟားပီးဘိ အယ်မျိုးဇာလေဟို့ ငါ့ရဲ မိုးရပ်မြို့မာလည်း နန်းနို့ဟာ ငါ့ဟို့ လောက်ပြဟို့ ပြောလေအူးမယ်။

24 နန်းနို့ဟို့ ငါ မှန်တိုင်းပြောမယ်၊ ပရောဖက်လေဟာ သူးနို့ရဲ မြို့မာ ကြိုဆိုရှင်းဟို့ လောင်းဝ ခံရဟယ်။

25 ငါ မှန်တိုင်းပြောမယ်၊ နားထောန်ဂေ။ ဧလိယ လတ်ထတ်ဟု ဣသရေလနိုင်ငံမာ သောင်းနှစ်ခွဲ ကောင်းဂန်ပိဟားဘီး တနိုင်ငံလောင်း စာရေဇာ ခေါင်းပါးနေခိမာ ဣသရေလနိုင်ငံမာ မောက်ဆိုးမလေ ဘောင်ဂီးရှိဟယ်။

26 ဧလိယဟာ ဣသရေလနိုင်ငံထဲဟု ဖယ်မောက်ဆိုးမ တယော့-က်နားဟို့လည်း စေလွတ်ရှင်းခံရဘဲ ဇိဒုန်ပြည် ဇရတုတမြို့မာနေဟူ မောက်ဆိုးမ တယော့-က်နားဟို့ဘဲ စေလွတ်ဟယ်။

27 ပရောဖက် ဧလိရဲ လတ်ထတ်ဟု ဣသရေလနိုင်ငံမာနေဟူ နူနာရောဂါသယ်လေ ဘောင်ဂီးရှိဘေမဲ သူးနို့လေထဲဟု တယော့-က်လည်း သန်ရှင်းခွဲမ ရဂေဟယ်။ အယ်ဘေမဲ ရှုရိလူမျိုး နေမန်တယော့-က်ဘဲ သန်ရှင်းခွဲမ ရဟားဟယ်” ဆိုဘီး မိန့်တော်မူလေဟယ်။

28 ဝါလယ်ဇရပ်မာရှိဟူ လူလေဟာ အယ်စကားဟို့ ကြားရဟူ ခိမာ သူးနို့ဟာ ဒေါသထွပ်ဟားဂေဟယ်။

29 သူးနို့ဟာ မတ်တတ်ထလိုက်ဘီး ယေရှုဟို့ မြို့ပုလန်ထိ ဒရွတ်တိုက်ဆွဲဟားဘီးန သူးနို့ မြို့တည်ဟားဟူ တောန်ထိဟို့ ခေါ်ဆောန်ဟားဟယ်။ သူးနို့ဟာ ကိုယ်တော်ဟို့ ကုလော့-က်ဆောန်ထတ်ဟုနေ တွန်းခုလဟို့ ခေါ်ဆောန်ဟားဘေမဲ။

30 ကိုယ်တော်ဟာ လူအောင်ဂီးလယ်ဟုနေ ရှော့-က်ဟားဘီး ကြွဟားလေဟယ်။

ညစ်ညူးဟူနတ် ဝမ်ပူးနေဟူ လူကြောန်း
(မာကု ၁.၂၁-၂၈)

31 အယ်ဘီးန ယေရှုဟာ ဂါလိလဲပြည်ဟု မြို့တမြို့ဖြစ်ဟူ ကပေရနောင်မြို့ဟို့ ဆင်းဟားဘီး ဒန်းနေမာ ကိုယ်တော်ဟာ လူလေဟို့ သွန်သန်တော်မူဟယ်။

32 သူးနို့ ဂူလောင်းဟာ ကိုယ်တော်ရဲ သွန်သန်ဟူ နည်းလမ်းဟို့ အံ့ဩဟားဟယ်။ ဖြားဖြစ်ကြောန်းဆို့ဟာ ကိုယ်တော်ဟာ ခွဲမဲအာဏာန ပြောတော်မူကြောန့် ဖြစ်ဟယ်။

33 ဝါလယ်ဇရပ်မာ ညစ်ညူးဟူနတ် ဝမ်ပူးနေဟူလူ တယော့-က်ရှိဘီး သူဟာ သံကုလယ်ဟီးန

34 “မိ-ဝေး! နာဇရက်မြို့သားယေရှု၊ ကိုယ်တော်ဟု ကျွန်တော့်လေန ဖယ်မျိုးဆိုင်နူး။ ကိုယ်တော်ဟု ကျွန်တော့်လေဟို့ ဖျစ်ဆီးဟို့တွပ် အယ်နေရာဟို့ ရော့-က်လာဇာလော။ ကိုယ်တော်ဟု ဖယ်သူဖြစ်ဟယ် ဆိုဇာဟို့ ကျွန်တော်သိဟယ်။ ကိုယ်တော်ဟု ဘုရားသခင်ရဲ့ သန်ရှင်းဟူ စေတမန်ဖြစ်ဟယ်!” ဆိုဘီး အော်လေဟယ်။

35 ယေရှုဟု အယ်နတ်ဟို့ “တိတိနေဘီး အယ်လူထဲဟူထွပ်!” ဆိုဘီး မိန့်ပေးလေဟယ်။ နတ်ဆိုးဟု အယ်လူဟို့ သူးနို့ရှေ့မာ ပစ်လဲဒုလဘီးန သူဟို့ ထိခိုက်ရှင်း မှော့ဒဲန သူထဲဟူ ထွပ်ဟူးဟယ်။

36 လူလေ ဂူလောင်းဟု အံ့ဩဟူးဂေဘီး ယော့-က်နယော့-က် “အယ်စကားလေဟု ဖြားမျိုးစကားလေနူး။ အယ်လူဟု ညစ်ညူးဟူ နတ်လေဟို့ ခွမ့်အာဏာတဂိုးန မိန့်ပေးလိုက်ဟူန သူးနို့ဟု ထွပ်ဟူးဟယ်!” ဆိုဘီး ပြောနေဂေဟယ်။

37 ယေရှုရဲ့ ဒန်းဟု အယ်ဒေသ တခုလောင်းဟို့ ပုလန်နို့ဟူးလေဟယ်။

လူလေဘောင်ဂီးဟို့ နာပျော့-က်စေဟူကြောင်း
(မသံ ၆.၁၄-၁၇; မာကု ၁.၂၉-၃၄)

38 ယေရှုဟု ဝါလယ်ဇရပ်ဟုနေ ထွပ်ဟူးဘီးန ရှိမုန်ရဲ့ အီဟို့ ကြွဟူးလိုက်ဟယ်။ ရှိမုန်ရဲ့ ယောကုခမဟု ဖျားနာဘီး ရရာတိုင်း နေကောန်းဘဲ ဖြစ်နေကြောင်း သူးနို့ဟု ယေရှုဟို့ တောန်းလျော့-က်လေဟယ်။

39 ကိုယ်တော်ဟု အယ်မီးမရဲ့ ဘေးနားမာ သွားရပ်ဘီး ဖျားပျော့-က်စေ ဆိုဘီး မိန့်ပေးလိုက်ဟယ်။ အယ်မီးမဟု ဖျားနာပျော့-က်ဟူးကြောန့် ရှစ်ရှင်းထဘီး ကိုယ်တော်န တမဲ့တော်လေဟို့ ဧည့်ဝတ်ပြုလေဟယ်။

40 နေဝမ်ဟူးဘီးန ရောဂါဘောင်းဇောင်န နေကောန်းဘဲဖြစ်နေဟူ လူလေရဲ့ ငယ်ဂျင်းလေဟု သူးနို့ဟို့ ယေရှုနားဟို့ ခေါ်လာဂေဟယ်။ ကိုယ်တော်ဟု သူးနို့ ဂူလောင်းထတ်မာ လတ်ဟို့ တန်ဘီးန သူးနို့ ဂူလောင်းဟို့ နာပျော့-က်စေဟယ်။

41 နတ်ဆိုးလေဟုလည်း လူလေထဲဟုနေ “ကိုယ်တော်ဟု ဘုရားသခင်ရဲ့ သားတော် ဖြစ်ဟယ်!” ဆိုဘီး အော်ဟစ်ဘီး ထွပ်ဟူးဂေဟယ်။

ယေရှုဟု မေရှိယဖြစ်ဟယ် ဆိုဇာဟို့ နတ်ဆိုးလေဟု သိဟယ်။ အယ်ကြောန့် သူးနို့ဟို့ စကားခွန်းလည်းပြောန ဆိုဘီး မိန့်ပေးတော်မူဟယ်။

ဝါလယ်ဇရပ်လေမာ ဟောပြောဟူကြောင်း
(မာကု ၁.၃၅-၃၉)

42 မိုးလန်းဟူ ခီမာ ယေရှုဟု မြို့ဟုနေ ထွပ်ဟူးဘီးန တိဆိဟူ နေရာဟို့ ကြွဟူးလေဟယ်။ လူလေဟု ကိုယ်တော်ဟို့ လိုက်ရှာဂေဘီး သူးနို့ဟု ကိုယ်တော်ဟို့ တို့ဟူ ခီမာ ကိုယ်တော်ဟို့ ထွပ်ဟူးဘဲနေအောန် ဆီးတားဂေဟယ်။

43 အယ်ဘေမဲ့ ကိုယ်တော်ဟု “ငါဟု ဘုရားသခင်ရဲ့ နိုင်ငံတော်ကြောင်း ဒန်းကောန်းဟို့ တခြား မြို့ဝါလေမာလည်း ကြေညာရအူးမယ်။ ဖြားဖြစ်ကြောန့်ဆို့ဟု အယ်မျိုးကြေညာဟို့ ဘုရားသခင်ဟု ငါ့ဟို့ စေလွတ်ရှင်း ဖြစ်ဟယ်” ဆိုဘီး သူးနို့ဟို့ မိန့်တော်မူလေဟယ်။

44 အယ်ကြောန့် ကိုယ်တော်ဟော ယုဒပြည် တပြည်လောင်းမာရှိဟူ ဝါလယ်ဇရပ်လေမာ ကြေညာတော်မူလေဟူယ်။

5

တမဲ့တော်လေဟို့ ခေါ်ဟူကြောန်း

(မသံ ၄.၁၈-၂၂; မာကု ၁.၁၆-၂၀)

1 တနေ့မာ ယေရှုဟော ဂ်နေသရက်အိုင်ရဲ့ ကမ်းနားမာ ရပ်နေဟူ ခီမာ လူလေဟော ဘုရားသခင်ရဲ့ စကားတော်ဟို့ နားထောန်ဟို့ ကိုယ်တော်နားဟို့ တိုးဝမ်ဂေဟူယ်။

2 ကိုယ်တော်ဟော ကမ်းနားမာ ကပ်ဟားဟူ လှေနှေ့စင်းဟို့ မြင်တော်မူဟူယ်။ ငါးဖမ်းမားလေဟော လှေလေထတ်ဟုနေ ဆင်းဘီးန ငါးဖမ်းပိုက်လေဟို့ ဆေးနေဂေဟူယ်။

3 ယေရှုဟော အယ်လှေနှေ့စီးထဲဟု ရှိမုန်ရဲ့ လှေထတ်ဟို့ တတ်တော်မူဘီးန လှေဟို့ ကမ်းဟုနေ နဲနဲခွာဟို့ သူဟို့ ခွဲမဲ့တောန်းလေဟူယ်။ ယေရှုဟော လှေထတ်မာ ထိုင်ဘီးန လူအောက်ဂီးဟို့ သွန်သန်ဟူယ်။

4 ကိုယ်တော်ဟော သွန်သန်ရှင်းလေ ပီးဟားဟူ ခီမာ ရှိမုန်ဟို့ “ရေနတ်ထဲဟို့ ထွပ်ဟားဘီး ငါးလေဟို့ ဖမ်းဟို့တွပ် နန်န နန်ပေါန်းဖော်လေရဲ့ ငါးဖမ်းပိုက်လေဟို့ ခုလဂေ” မိန့်တော်မူလေဟူယ်။

5 ရှိမုန်ဟု “ကျွန်တော့်ဟားလေဟော တညဉ့်လောင်း ကြိုးစားဘီး ဖမ်းလည်း ဂေါန်လည်းရဂေဟု။ အယ်ဘေမဲ့ ကိုယ်တော်ရဲ့ မိန့်တော်တိုင်း ငါးဖမ်းပိုက်လေဟို့ ခုလလိုက်မယ်” ဆိုဘီး ပုလန်ပြောတော်မူဟူယ်။

6 သူးနို့ဟော ငါးဖမ်းပိုက်လေဟို့ ခုလလိုက်ဘီးန ငါးလေဘောင်ဂီး ဖမ်းမိကြောန့် ငါးဖမ်းပိုက်လေ စုပုလဲခါနီး ဖြစ်ဟားဟူယ်။

7 အယ်ကြောန့် သူးနို့ဟော လာဘီး ကူညီပေးဟို့ တခြားလှေထဲမာရှိနေဟူ သူးနို့ရဲ့ ပေါန်းဖော်လေဟို့ လတ်ပြဘီး ခေါ်လိုက်ဟူယ်။ သူးနို့ဟော လာဘီးန လှေနှေ့စင်းလောင်းဟို့ ငါးလေပုလဲ ဖုလဲလိုက်ကြောန့် လှေလေဟော မုလုပ်ခါနီး ဖြစ်ဟားဟူယ်။

8 အယ်မျိုးဖြစ်ဇလေဟို့ ရှိမုန်ပေတရု မြင်လိုက်ဟူ ခီမာ ယေရှုရှေ့မာ ဒူးထော့-က်ဘီး “သခင်၊ ကျွန်တော့်နားဟုနေ ကြွဟားတော်မူပါ! ကျွန်တော်ဟော ပြစ်သား ဖြစ်ဟူယ်!” ဆိုဘီး လျှော့-က်လေဟူယ်။

9 သူးနူးဒူရှိဟူ လူလေ ဂူလောင်းဟော ဖမ်းမိဟူ ငါးလေဟော ဘောင်ဂီး ဖြစ်နေကြောန့် အံ့ဩဟားဂေဟူယ်။

10 ရှိမုန်ရဲ့ လောက်ဖော်ဆောန်ဖတ်လေဖြစ်ဘီး ဇေဗေဒဲရဲ့ သားလေဖြစ်ဟူ ယာကုပ်န ယောဟန်လေဟောလည်း အယ်မျိုးဘဲ့ အံ့ဩဟားဂေဟူယ်။ ယေရှုဟော ရှိမုန်ဟို့ “ကြော့-က်ဂေန။ ခုဟုစဘီး နန်ဟော လူလေဟို့ ဖမ်းရလေမယ်” ဆိုဘီး မိန့်တော်မူလေဟူယ်။

11 သူးနို့ဟော လှေလေဟို့ ကမ်းနားမာ ကပ်လိုက်ဘီး ငါးလေ ဂူလောင်း ထားရစ်ဘီးန နော့-က်တော်ဟို့ လိုက်ဂေဟူယ်။

နူနာရောဂါဟို့ ပျော့-က်စေဟူကြောန်း

(မသံ ၈.၁-၄; မာကု ၁.၄၀-၄၅)

12 တနေ့မှာ ယေရှုဟာ မြို့တမြို့မှာ ရှိနေဒူးမှာ နှုနာသယ် တယော-က်ဟာ ယေရှုဟို ဗြင်ဟူးဟူ ခီမာ ပျပ်ဝပ်ဘီး ကိုယ်တော်ဟို “သခင်၊ လိုတော်ရှိဟယ် ဆိုဟာ ကျွန်တော်ဟို သန်ရှင်းအောက် လောက်နိုင်ဟယ်!” ဆိုဘီး တောန်းဗန်လေဟယ်။ *

13 ယေရှုဟာ လတ်တော်ဟို ဆန်ဘီးဟာ သူဟို တို့ထိတော်မူဟယ်။ “ငါလိုရှိဟယ်။ သန်ရှင်းစေ!” ဆိုဘီး ကိုယ်တော်ဟို မိန်တော်မူဟယ်။ ရှစ်ရှင်းဘဲ နှုနာရောဂါဟာ ပျော့-က်ဟူးလေဟယ်

14 ယေရှုဟာ သူဟို “ဖယ်သူဟိုလည်း ပြောန။ အယ်ဘေမဲ့ ယဇ်ပုရောဟိတ်နားဟို သွားဘီး ကိုယ်ဟို ပြလိုက်ပါ။ စင်ကြယ်ဟူးဘီး ဆိုဇာဟို လူလေရှေ့မှာ သတ်သေဖြစ်ဟိုတွပ် မောရှေ့ပညတ်ဟူးဟူတိုင်း ပူဇော်သကာဟို ဆစ်သပါ” ဆိုဘီး မိန်တော်မူလေဟယ်။

15 အယ်ဘေမဲ့ ယေရှုရဲ့ ဒန်းဟာ ရရာတိုင်း ပုလုံနွံဟူးဘီး လူအောက်ဂီးဟာ ကိုယ်တော်ရဲ့ တရားတော်လေ ကြားရဟိုန သူးနွံရဲ့ ရောဂါလေ ပျော့-က်ဟိုတွပ် လာဂေ့ဟယ်။

16 အယ်ဘေမဲ့ ကိုယ်တော်ဟာ တံဆိဟူ နေရာမှာ ဆုတောင်းဟို ထွပ်ကြွဟူးတော်မူဟယ်။

လေဖြတ်နေဟူ လူဟို နာပျော့-က်စေဟူကြောင်း (မသံ ၉.၁-၈; မာကု ၂.၁-၁၂)

17 တနေ့မှာ ယေရှုဟာ သွန်သန်တော်မူနေဒူးမှာ ယေရှုရှလင်မြို့၊ ယုဒပြည်န ဂါလိလဲပြည် မြို့ဝါလေဟုနေ လာဟူဖာရိရဲ့ တချို့န ကျမ်းတတ်ဆရာလေဟာ ထိုင်နေဂေ့ဟယ်။ ရောဂါ ပျော့-က်စေဟို ဘုရားသခင်ရဲ့ တဂိုးတော်ဟာ ယေရှုမှာ ရှိတော်မူဟယ်။

18 လူတချို့ဟာ လေဖြတ်နေဟူ လူတယော့-က်ဟို ထမ်းစင်န သယ်လာဘီး အီထဲဟို သယ်ဆောင်ဟူးဘီး ယေရှုရဲ့ ရှေ့တော်မှာ ခုလဟူးဟို ကြိုးစားဂေ့ဟယ်။

19 ကြိုးစားဘေမဲ့လည်း လူလေဘောင်ဂီး ရှိနေကြောနဲ့ သူးနွံဟာ လူနာဟို သယ်သွမ်းဟူးဟို လမ်းရှာတွံဘဲ ဖြစ်နေဟယ်။ အယ်ကြောနဲ့ သူးနွံဟာ အီးခေါန်မိုးထတ်ဟို တတ်ဘီးဟာ အီးခေါန်မိုးဟို ဖော့-က်ဘီးမှ လူနာဟို ထမ်းစင်န လူအောက်ဂီးရဲ့လယ် ယေရှုရဲ့ ရှေ့တော်ဟို လျှော့ခုလဂေ့ဟယ်။

20 ယေရှုဟာ သူးနွံမှာ ရရာတိုင်း ယောင်ကြည်ရှင်း ရှိဟယ် ဆိုဇာဟို ဗြင်တော်မူဟူးဘီး လူနာဟို “မိဆွေ၊ နန်ဟာ ပြစ်လေလွတ်ရှင်းခံရဘီ” ဆိုဘီး မိန်တော်မူလေဟယ်။

21 ကျမ်းတတ်ဆရာလေန ဖာရိရဲ့လေဟာ “ဘုရားဟို စော်ဂါးဘီး ပြောနေဟူ လူဟု ဖယ်သူနွံ! ဘုရားသခင် တပါးဒဲဘဲ ပြစ်လေဟို ဖြေလွတ်ပေးနိုင်ဟယ်!” ဆိုဘီး သူးနွံရှင်းရှင်း ပြောနေဂေ့ဟယ်။

22 ယေရှုဟာ သူးနွံရဲ့ စိဟို သိကြောနဲ့ သူးနွံဟို “နန်းနွံဟာ ဖြားဖြစ်ကြောနဲ့ အယ်ဇာလေဟို နန်းနွံရဲ့ နှလောင်းထဲမှာ စဉ်းစားနေဂေ့နွံ။

23 ‘နန်ဟာ ပြစ်လွတ်ရှင်းခံရဘီ’ ဆိုဘီး ပြောဇာဟု လွယ်လော။ ‘နန် ထဘီး လမ်းရှော့-က်’ ဆိုဘီး ပြောဇာဟု လွယ်လော။

24 လူရဲ့သားဟာ လောကမှာ ပြစ်လွတ်ပိုင်ဟူ ခွမ်အာဏာ ရှိဟယ် ဆိုဇာ နန်းနွံဟို သတ်သေပြမယ်” ဆိုဘီး မိန်တော်မူလေဟယ်။ အယ်ကြောနဲ့ ကိုယ်တော်ဟာ လေဖြတ်နေဟူ လူဟို “ထဒန်၊ ထမ်းစင်ဟို သီးဘီးဟာ အီပုလန်ဝေါ!” ဆိုဘီး မိန်တော်မူလေဟယ်။

* 5:12 ၅.၁၂ ကျွန်တော်ဟို သန်ရှင်းအောက် လောက်နိုင်ဟယ်။ အယ်ရောဂါဟာ လူတယော့-က်ဟို မြဲဒမ်း သန်ရှင်းဘဲအောက် လောက်ဟယ် ဆိုဘီး ယူဆဟယ်။

25 ရှစ်ရှင်းဘဲ အယ်လူဟာ သူးနို့ ဂူလောင်းရှေ့မှာ ထရပ်ဘီး။ သူအိဟူးဟူ အိယာဟို့ သီးဘီး၊ ဘုရားသခင်ဟို့ ချီးမွမ်းဘီး အိဟို့ ပုလန်ဟူးဟယ်။

26 သူးနို့ ဂူလောင်းဟာ ရရာတိုင်း အံ့ဩဟူးဂေဟယ်! သူးနို့ဟာ ကြော့-က်လန်လာဘီး ဘုရားသခင်ဟို့ “အယ်နေ့မှာ ရရာတိုင်း အံ့ဩဇာလေဟို့ နို့လေမြင်ရဂေဘိ” ဆိုဘီး ချီးမွမ်းဂေလေဟယ်။

လေဝိဟို့ ခေါ်ဟူကြောန်း

(မသဲ ၉.၉-၁၃; မာကု ၂.၁၃-၁၇)

27 အယ်ဇာလေ ပီးဟူးဘီးန ယေရှုဟာ ထွပ်ကြွဟူးတော်မူဘီး လေဝိနာမယ်ရှိဟူ ခွန်ကော့-က်မားဟာ သူ့ခွန်ရောင်းမာ ထိုင်နေဇာဟို့ မြင်တော်မူလေဟယ်။ ယေရှုဟာ သူ့ဟို့ “ငါ့နော့-က်ဟို့ လိုက်ပါ” ဆိုဘီး မိန့်တော်မူလေဟယ်။

28 လေဝိဟာ ဂူလောင်းဟို့ ထားရစ်ဘီး နော့-က်တော်ဟို့ လိုက်ဟူးဟယ်။

29 အယ်ဘီးန လေဝိဟာ သူ့ရဲ့ အိမာ ယေရှုတွပ် ဧည့်ခံပွဲဂီး ကျင်းပလေဟယ်။ အယ်ပွဲဟို့ လာဟူ ဧည့်သည်လေထဲမာ ခွန်ကော့-က်မားလေန တခြားလူလေ ပါဟယ်။

30 ကျမ်းတတ်ဆရာလေ တချို့န သူးနို့ရဲ့ အောက်စဝမ်ဖြစ်ဟူ ဖာရိရှဲလေ တချို့ဟာ ယေရှုရဲ့ တမဲ့တော်လေဟို့ ပြစ်တန်ဂေဟယ်။ “ဖြားဖြစ်ကြောန်း နန်းနို့ဟာ ခွန်ကော့-က်မားလေ၊ ပြစ်သားလေနတူးဒု စားသော့-က်ရဂေနူး” ဆိုဘီး သူးနို့ဟို့ မေးလိုက်ဟယ်။

31 ယေရှုဟာ သူးနို့ဟို့ “နေကောန်းနေဟူ လူလေဟု ဆရာဝန်ဟို့ လိုအပ်ဟု။ အယ်ဘေမဲ့ နေကောန်းဘဲလူဟု ဆရာဝန်ဟို့ လိုအပ်ဟယ်။

32 ငါဟာ ဖြောန်းမတ်ဟူ လူလေ နောန်ဒရဟို့တွပ် ခေါ်ဟို့လာဇာ မူဟု။ ပြစ်ရှိဟူ လူလေဟို့ နောန်ဒရစေဟို့တွပ် ခေါ်ဟို့လာဇာ ဖြစ်ဟယ်” ဆိုဘီး မိန့်တော်မူလေဟယ်။

စာရှောန်ရှင်းန ဆိုင်ဟူမေးခွန်းကြောန်း

(မသဲ ၉.၁၄-၁၇; မာကု ၂.၁၈-၂၂)

33 လူတချို့ဟု ယေရှုဟို့ “ယောဟန်ရဲ့ တမဲ့လေန ဖာရိရှဲလေရဲ့ တမဲ့လေဟာ စာရှောန်ရှင်းန ဆုတောင်းရှင်းလေဟို့ ခါဘီးခါ လောက်ဘေမဲ့ ကိုယ်တော်ရဲ့ တမဲ့လေဟာ စားသော့-က်ဘီး နေဂေဟယ်” ဆိုဘီး မေးလျှော့-က်ဂေဟယ်။

34 ယေရှုဟု “အိတတ်ပွဲမာ ဒို့သားနတူးဒု ရှိနေဟူ ပေါန်းသင်းလေဟာ ဒို့သားနတူးဒု ရှိနေခိမာ စာရှောန်ခိုင်းနိုင်လော။

35 အယ်ဘေမဲ့ ဒို့သားဟို့ သူးနို့နားဟုနေ ဆောန်ယူဟူးဟို့နေ ရော့-က်လာဟူ ခိမာ သူးနို့ဟာ စာရှောန်လေ့မယ်” ဆိုဘီး ဖြေတော်မူလေဟယ်။

36 ယေရှုဟာ သူးနို့ဟို့ ပေါင်ဥပမာန “ဖယ်သူလည်း အန်းဂီးစသစ်ဟို့ ဆုဖုလဲဘီး အန်းဂီဟောန်းမာ ဖာလေ့မေ့ဟု။ အယ်မျိုးဖာမယ် ဆိုဟာ အန်းဂီသစ်ဟာ ပျစ်စီးဟူးဘီး အန်းဂီဇသစ်န အန်းဂီဟောန်းဟာ လိုက်ဖက် မူဟု။

37 အယ်မျိုးဘဲ ဝိုင်သစ်ဟို့ သားရေဖူးဟောန်းထဲမာ ထဲလေ့ မေ့ဟု။ ထဲမယ် ဆိုဟာ ဝိုင်သစ်ဟု သားရေဖူးဟောန်းဟို့ ပေါ့-က်ပုလဲစေဘီး ဝိုင်န သားရေဖူး နေ့ခုလောင်းဟာ ပျစ်စီးဟူးလေ့မယ်။

38 ဝိုင်သစ်ဟို့ သားရေဖူးသစ်မာဘဲ ထဲရဟယ်!

39 ဝိုင်ဟောန်းဟို့ သော့-က်ဟားဘီးဟူ လူဟာ ဝိုင်သစ်ဟို့ သော့-က်ရှင်ဂေဟန်း! ‘ဝိုင်ဟောန်းဟု ပိုကောန်းဟယ်’ ဆိုဘီး နန်းနို့ ပြောလေ့မယ်” ဆိုဘီး မိန့်တော်မူလေဟယ်။

6

ဒန်းနေ့ဆိုင်ဟူ မေးခွန်းလေကြာန်း (မသံ ၁၂.၁-၈; မာကု ၂.၂၃-၂၈)

1 ဒန်းနေ့မာ ယေရှုဟာ ရျောင်စဗားလယ်ဂွမ်လေဟို့ ဖြတ်ကြွဟားတော်မူဟယ်။ ကိုယ်တော်ရဲ့ တမဲ့တော်လေဟာ ရျောင်စဗားနဲ့လေဟို့ ဆွတ်ဘီး၊ လတ်နပွတ်ဘီး စားဂေဟယ်။

2 ဖာရိရှဲတချို့ဟု “ဒန်းနေ့မာ နန်းနို့ဟို့ လောက်န ဆိုဘီး နို့လေရဲ့ ပညတ်တရားမာ ပြောဟားဇာဟို့ ဖြားဖြစ်ကြာန့် နန်းနို့ လောက်ဂေရနူး” ဆိုဘီး မေးဂေဟယ်။

3 ယေရှုဟာ သူးနို့ဟို့ “ဒါဝိဒ်ဟာ သူရဲ့ ပေါန်းဖော်လေ ဗိုက်ဆာလာခီမာ ဖယ်မျိုးလောက်ဟားဟယ် ဆိုဇာဟို့ နန်းနို့ ဖတ်ဖူးဂေဟလော။

4 သူဟာ ဘုရားသခင်ရဲ့ အိတော်ဟို့ ဝမ်ဘီး ဘုရားသခင်ဟို့ ပူဇော်ဟားဟူ မှဟို့ ယူဘီးစားဟယ်။ အယ်ဘီးဟာ သူရဲ့ ပေါန်းဖော်လေဟို့ ကျွေးဟယ်။ ယဇ်ပုရောဟိတ်လေမှတပါး ဖယ်သူလည်း စားခွမ်မေ့ဟူ အယ်မှဟို့ ယူစားဟယ် ဆိုဇာဟာ နို့လေရဲ့ ပညတ်တရားဟို့ ဆန်ကျင်ဘဲ” ဆိုဘီး မိန့်တော်မူလေဟယ်။

5 ယေရှုဟု “လူရဲ့သားဟာ ဒန်းနေ့ရဲ့ သခင် ဖြစ်ဟယ်” ဆိုဘီး မိန့်တော်မူလေဟယ်။

လတ်တဖတ် လေဖြတ်နေဟူ လူကြာန်း (မသံ ၁၂.၉-၁၄; မာကု ၃.၁-၆)

6 တခြားဒန်းနေ့မာ ယေရှုဟာ ဝါလယ်ဇရပ်ဟို့ ဝမ်ဘီး သွန်သန်တော်မူဟယ်။ အယ်နေရာမာ ညာလတ်တဖတ် သေနေဟူ လူတယော့-က် ရှိဟယ်။

7 ကျမ်းတတ်ဆရာ တချို့န ဖာရိရှဲ တချို့ဟာ ယေရှုဟို့ ပြစ်တန်ရှင်ကြာန့် ဒန်းနေ့မာ ကိုယ်တော်ဟာ အယ်လူဟို့ နာပျော့-က်စေဟို့လော၊ ပျော့-က်စေဟူလော ဆိုဇာဟို့ သူးနို့ဟာ သေးသေချားချာ စောန့်ကေ့နေဟယ်။

8 အယ်ဘေမဲ့ ယေရှုဟာ သူးနို့ရဲ့ ကြံစည်ဟို့ သိကြာန့် အယ်လူဟို့ “ထဒန်ဘီး ရှေ့ဟို့ ထွပ်လာဟား” ဆိုဘီး မိန့်တော်မူလေဟယ်။ အယ်လူဟာ ထဒန်ဘီး မတ်တတ်ရပ်နေဟယ်။

9 အယ်ဘီးန ယေရှုဟာ သူးနို့ဟို့ “နန်းနို့ဟို့ ငါမေးမယ်၊ နို့လေရဲ့ ပညတ်တရားဟာ ဒန်းနေ့မာ ဖြားဇာလေ လောက်ဟို့ ခွမ်ပြုဟားနူး။ ကောန်းဇာလောက်ရလော။ ဆိုးဇာလောက်ရလော။ လူတယော့-က်ရဲ့ သတ်ဟို့ ကယ်အပ်လော။ သတ်အပ်လော” ဆိုဘီး မေးတော်မူလေဟယ်။

10 ကိုယ်တော်ဟာ သူးနို့လေ ဂူလောင်း ပတ်လည်ဟို့ ကေ့ရှုဘီးန ကိုယ်တော်ဟာ အယ်လူဟို့ “နန်းရဲ့ လတ်ဟို့ ဆန်လိုက်” ဆိုဘီး မိန့်တော်မူ*လေဟယ်။ အယ်လူဟာ လတ်ဟို့ ဆန်လိုက်ဟူ ခီမာ သူလတ်ဟာ ကောန်းတိုင်း ပုလန်ဖြစ်ဟားဟယ်။

11 ဖာရိရှဲလေဟာ ဒေါသထွပ်ဟားဘီး ယေရှုဟို့ ဖယ်မျိုးလောက်ရဟို့ ဆိုဘီးဟာ သူးနို့ရှင်းရှင်း တိုင်ဗန်ဂေဟယ်။

* 6:10 ၆.၁၀ မိန့်တော်မူ၊ တချို့ မူရင်းလတ်ရေးမူလေမာ စီဆိုးဘီး မိန့်တော်မူ ဆိုဘီး ရှိဟယ်။

တမန်တော် ဆယ့်နှစ်ပါးတို့ ဝီးကော့-က်ဟူကြောင်း
(မသံ ၁၀.၁-၄; မာကု ၃.၁၃-၁၉)

12 အယ်နေရစ်မာ ယေရှုဟာ ဆုတောင်းတို့ တော်ထုတ်တို့ တတ်ကြွဟူးဘီး တညဉ့်လောင်း
ဘုရားသခင်တို့ ဆုတောင်းဘီး နေတော်မူဟယ်။

13 မိုးလန်းလာဟူခီမာ တမုံတော်လေတို့ ကိုယ်တော်နားတို့ ခေါ်ဘီး သူးနို့ထဲဟု ဆယ့်နှစ်ပါးတို့
ဝီးကော့-က်ဘီး တမန်တော် ဆိုဘီး နာမယ် ပေးတော်မူဟယ်။

14 ကိုယ်တော်ဟု ပေတရု ဆိုဘီး နာမယ် ပေးဟူးဟူ ရှိမုန်န သူ့ညီအနုဒြေ၊ ယာကုပ်န ယောဟန်၊
ဖိလိပုပုန ဗာသောလမဲ၊

15 မသံန သောမ၊ အာလဖဲရဲသား ယာကုပ်န မျိုးရှစ်ပေါက်ကို ရှိမုန်၊

16 ယာကုပ်ရဲသား ယုဒန ကိုယ်တော်တို့ သစ်စာဖော့-က်ဟူ ယုဒရှုကာရုတ် ဖြစ်ဟယ်။

သွန်သန်ရှင်းန ရောဂါပျော့-က်စေဟူကြောင်း
(မသံ ၄.၂၃-၂၅)

17 ယေရှုဟာ တမန်တော်လေနတူးဒု တော်ထုတ်ဟုနေ ဆင်းလာဘီး တမုံတော်လေဘောင်ဂီးန
မှလေညီးညီနေရာမာ ရပ်လိုက်ဟယ်။ အယ်နေရာမာရှိနေဟူ လူအောက်ဂီးဟာ ယုဒပြည်န
ယေရုရှလင်မြို့ဟုနေ လာဟူ လူလေန ပန်လယ်ကမ်းနား တုရမြို့န ဇိဒန်မြို့ဟုနေ လာဟူ
လူလေဖြစ်ဘီး

18 သူးနို့ဟာ ကိုယ်တော်ရဲ တရားတို့ ကြားနာရဟို့န သူးနို့ရဲ နာပျော့-က်တို့ လာဂေဟယ်။
ညစ်ညူးဟူနတ်ဟု ဒေါက်ခပေးရှင်းတို့ ခံနေရဟူ လူလေလည်း နာပျော့-က်ဟူးဂေဟယ်။

19 ကိုယ်တော်နားဟုနေ တဂိုးတော်ထွပ်ဘီးဟာ သူးနို့လေ ဂူလောင်းတို့ နာပျော့-က်စေကြောန်
လူလေ ဂူလောင်းဟာ ကိုယ်တော်တို့ ထိတို့ ကြိုးစားဂေဟယ်။

မင်္ဂလာန အမင်္ဂလာကြောင်း
(မသံ ၅.၁-၁၂)

20 ယေရှုဟာ တမုံတော်လေတို့ ကော့ဘီး

“ဆင်းရဲသားလေ၊ နန်းနို့ဟာ မင်္ဂလာရှိဟယ်။

ဘုရားသခင်ရဲ နိုင်ငံတော်ဟာ နန်းနို့ရဲ နိုင်ငံဖြစ်ဟယ်။”

21 “ခ ငတ်ပြတ်နေဟူ နန်းနို့ဟာ မင်္ဂလာရှိဟယ်။

ဖြားဖြစ်ကြောန်နူးဆိုဟာ နန်းနို့ဟာ ဗိုက်ပုလဲရဂေလေမယ်။”

“ခ ငိုနေဟူ နန်းနို့ဟာ မင်္ဂလာရှိဘီး၊

နန်းနို့ဟာ ရယ်ရလေမယ်။”

22 “လူရဲသားကြောန် နန်းနို့တို့ လူလေမူးဟူအဘွဲဖြစ်ဖြစ်၊ ငြင်းပယ်ဟူ အဘွဲဖြစ်ဖြစ်၊ နန်းနို့နာမယ်
ပျစ်အောန်လောက်ဟူ အဘွဲဖြစ်ဖြစ် နန်းနို့ဟာ မင်္ဂလာရှိဟယ်။

23 အယ်မျိုးဖြစ်ဟူ ခီမာ ဝန်းသာဘီးဟာ ကခူဂေ။ ဖြားဖြစ်ကြောန်နူးဆိုဟာ ကောင်းဂန်ဘောင်မာ
နန်းနို့တွပ် ရရာတိုင်း ကီးဟူ ဆုလာဘ် ရှိဟယ်။ သူးနို့ရဲ ဘိုးဘေးလေဟာ ပရောဖက်လေတို့
အယ်မျိုးဘွဲ ညှဉ်းဆဲဟူးဂေဟယ်။”

24 “အယ်ဘေမဲ ကပ်ရှိဟူ နန်းနို့ဟာ အမင်္ဂလာရှိဘီး၊
နန်းနို့ဟာ ခုခီမာ သတ်သာဟူ ဘဝဟို ရဂေဟယ်!”

25 “ခု ဗိုက်ပုလဲအောက်စားရဟူ နန်းနို့ဟာ အမင်္ဂလာရှိဘီး၊
နန်းနို့ဟာ ဗိုက်ဆာရလေ့မယ်!”

“ခု ရယ်နေဟူ နန်းနို့ဟာ အမင်္ဂလာရှိဘီး၊
နန်းနို့ဟာ ရရာတိုင်း ငြီးတွားဘီး ငိုရလေ့မယ်!”

26 “လူလေ ဂူလောင်းဟာ နန်းနို့ဟို ချီးမွမ်းစကားပြောမယ် ဆိုဟာ နန်းနို့ဟာ အမင်္ဂလာရှိဘီး
သူးနို့ရဲ့ ဘိုးဘေးလေဟာလည်း ပရောဖက်တုယောန်လေဟို အယ်မျိုးဘွဲ ချီးမွမ်းဟားဟယ်။

ရန်သူဟို ရှစ်ဂေဟိုကြောန်း
(မသဲ ၅.၃၈-၄၈: ၇.၁၂)

27 “အယ်ဘေမဲ ငါ့စကားဟို ကြားရဟူ နန်းနို့ဟို ငါပြောမယ်။ နန်းနို့ရဲ့ ရန်သူလေဟို ရှစ်ဂေ။
နန်းနို့ဟို မူးဟူလူလေဟို ကျေးဇူးပြုဂေ။

28 နန်းနို့ဟို ကီဆဲဟူ လူလေဟို ကောန်းဂျီးပေးဂေ။ နန်းနို့ဟို နှော့-က်ယှစ်ဟူ လူလေတွပ်
ဆုတောင်းဂေ။

29 ယော့-က်ယော့-က်ဟာ နန်းပါးတဖတ်ဟို ရိုက်ဟယ် ဆိုဟာ ကျန်ဟူ ပါးတဖတ်ဟိုလည်း ရိုက်ဟို
လှည့်ပေးလိုက်ပါ။ နန်းဝတ်လောင်ဟို လိုရှင်ဟူ သူလေဟို နန်းအန်းဂီဟိုလည်း ပေးလိုက်ပါ။

30 နန်းနားမာ တောင်းဟူလူဟို ပေးလိုက်ပါ။ နန်းအောက်စာဟို သီးယူဟူ လူနားမာ ပုလန်ဘီး
တောင်းန။

31 နန်းနို့လေဟို သူများလေဟာ ပြုမူဆစ်ဆစ်စေရှင်မျိုး သူများလေဟိုလည်း ပြုမူဆစ်ဆစ်ဂေပါ။

32 “နန်းနို့ဟို ရှစ်ဟူ သူလေဟိုဘွဲ ပုလန်ရှစ်မယ် ဆိုဟာ ဖယ်မျိုးလောက်ဘီး
ကောန်းဂျီးမင်္ဂလာဟို နန်းနို့ ခံစားရဟိုနူး။ ပြစ်သားလေလည်းဘွဲ သူးနို့ဟို ရှစ်ဟူ သူလေဟိုဘွဲ
ပုလန်ရှစ်ဟယ်!

33 နန်းနို့ဟို ကောန်းဇာလောက်ဟူ လူလေဟိုဘွဲ ကျေးဇူးပြုမယ် ဆိုဟာ ဖယ်မျိုးလောက်ဘီး
ကောန်းဂျီးမင်္ဂလာဟို နန်းနို့ ခံစားရဟိုနူး။ ပြစ်သားလေလည်း အယ်မျိုးဘွဲ လောက်ဟယ်!

34 နန်းနို့ဟို ပုလန်ဘီး ဆပ်ပေးလေ့မယ် ဆိုဘီး မျှော်လင့်နေဟူ လူလေဟိုဘွဲ နန်းနို့ ချေးငှါးမယ်
ဆိုဟာ ဖယ်မျိုးလောက်ဘီး ကောန်းဂျီးမင်္ဂလာဟို နန်းနို့ ခံစားရဟိုနူး။ ပြစ်သားလေလည်းဘွဲ
ပုလန်ဘီး ဆပ်ပေးလေ့မယ် ဆိုဇာဟို ယောင်ကြည်ဘီး ရှင်းရှင်း ချေးငှားဂေဟယ်!

35 နန်းနို့ရဲ့ ရန်သူဟို ရှစ်ဘီး သူးနို့ဟို ကောန်းဇာလောက်ဂေ။ တခုခု ပုလန်ရမယ် ဆိုဘီး
မြော်လင့်ဘန် ချေးငှါးဂေ။ အယ်မျိုးလောက်မှ နန်းနို့ရဲ့ ကျိုးဟာ ကီးမားဘီး နန်းနို့ဟာ
မြစ်ဆောင်းဖြစ်ဟူ ဘုရားသခင်ရဲ့ သားမီးလေ ဖြစ်လေ့မယ်။ ဖြားဖြစ်ကြောန်းဆိုဟာ
ကိုယ်တော်ဟာ ကျေးဇူးကန်းဟူ သူလေန ဆိုးဟူ သူလေဟိုလည်း ကျေးဇူးပြုကြောန်း ဖြစ်ဟယ်။

36 နန်းနို့ ဖဟာ ကရုဏာရှိမျိုးဘွဲ နန်းနို့လည်း ကရုဏာရှိဂေပါ။

သူတပါးဟို စီရင်ဟူကြောန်း
(မသဲ ၇.၁-၅)

37 “သူတပါးတို့ စစ်ကြောစီရင်ဂေ့နု။ အယ်မျိုးဆိုဟာ ဘုရားသခင်ဟုလည်း နန်းနို့တို့ စစ်ကြောစီရင်လေ့ မှုဟာ။ သူတပါးတို့ ရှုတ်ခလဂေ့နု။ အယ်မျိုးဆိုဟာ ဘုရားသခင်ဟုလည်း နန်းနို့တို့ ရှောက်ခလတို့ မှုဟာ။ သူတပါးတို့ ပြစ်လွှတ်ဂေ့။ အယ်မျိုးဆိုဟာ ဘုရားသခင်ဟုလည်း နန်းနို့တို့ ပြစ်လွှတ်လေ့မယ်။

38 သူတပါးတို့ ပေးဂေ့။ အယ်မျိုးဆိုဟာ ဘုရားသခင်ဟုလည်း နန်းနို့တို့ ပေးလေ့မယ်။ နန်းနို့ဟာ ပုလဲလျှိုလတ်ခံရလေ့မယ်။ နန်းနို့ဟာ သူတပါးတို့ ပေးဟူ ပမာဏတိုင်း ဘုရားသခင်ဟု နန်းနို့တို့ ပေးလေ့မယ်” ဆိုဘီး မိန့်တော်မူလေဟယ်။

39 အယ်ဘီးန ယေရုဟာ သူးနို့တို့ ပေါင်ဥပမာန “မျစ်ကန်းတယော့-က်ဟု တခြားမျစ်ကန်းတယော့-က်တို့ လမ်းပြနိုင်ဟု။ လမ်းပြမယ် ဆိုဟာ နေ့ယော့-က်လောင်း တွမ်းထဲတို့ ကုလလေ့မယ်။

40 တမဲ့လည်း ဆရာထတ် သာဟု။ အယ်ဘေမဲ့ သူးနို့ရဲ့ ပညာသန်ယူဇာ ပီးဆောင်းဟူးဟူ ခီမာ တမဲ့ဂူလောင်းဟာ သူးနို့ရဲ့ ဆရာမျိုးဘဲ့ ဖြစ်လေ့မယ်။

41 “နန်ဟာ ကိုယ့်မျစ်စိထဲဟု သစ်တောင်းတို့ မြင်ဘဲန နန်ညီကိုရဲ့ မျစ်စိထဲဟု သစ်မဟု ဖြားဖြစ်ကြောန့် မြင်ရနူး။

42 နန်မျစ်စိထဲဟု သစ်တောင်းတို့ မြင်ဘဲန နန်ညီကိုဟု ‘ညီကို၊ နန်မျစ်စိထဲဟု သစ်မဟူးတို့ ထုပ်ပေးပါရစေ’ ဆိုဘီး ဖြားဖြစ်ကြောန့် ပြောရနူး။ သူတော်ကောင်း ယောန်ဆောန်ဟူသူ! နန်မျစ်စိထဲဟု သစ်တောင်းတို့ ရင်ဦးဆောင်း ထုပ်ပေးလိုက်ပါ။ အယ်ဆိုဟာ ညီကိုမျစ်စိထဲဟု သစ်မဟု ထုပ်ပေးတို့တွပ် ရှင်းရှင်းလန်းလန်းဟူး မြင်ရလေ့မယ်။

သီးန ပန်ကြောန်း

(မသံ ၇.၁၆-၂၀; ၁၂.၃၃-၃၅)

43 “သစ်ပန်ကောင်းဟာ သီးညံ့တို့ သီးဂေ့ဟု။ အယ်မျိုးဘဲ့ သစ်ပန်ညံ့ဟာလည်း သီးကောင်းတို့ သီးဂေ့ဟု။

44 သစ်ပန်တိုင်းဟာ သီးတို့ ကေ့လိုက်ဟူန သစ်ပန်ရဲ့ ကြောန်းတို့ သိရလေဟယ်။ နန်းနို့ဟာ ဆူးဗန်ဟုနေ သန်းဖောသဖန်းသီးတို့ ဆွတ်တို့ ရဂေ့ဟုမျိုးဘဲ့ ဆူးချောင်ဟုနေ စပျစ်သီးတို့ ဆွတ်တို့ ရဂေ့ဟု။

45 လူကောင်းဟာ သူ့ရဲ့ စိနှလောင်း ဘဏ္ဍာတိုက်ထဲဟု ကောင်းဟူဇာလေတို့ ထောက်ဖော်တတ်ဘီး လူဆိုးဟာ ဆိုးဟူ ဇာလေတို့ ထောက်ဖော်တတ်ဟယ်။ ဖြားဖြစ်ကြောန့်ဆိုဟာ နှောက်ဟာ စိနှလောင်းပုလဲ ရှိဒဲတိုင်း ပြောတတ်ဟယ်။

အီဆော့-က်မားနေ့မျိုးကြောန်း

(မသံ ၇.၂၄-၂၇)

46 “ငါဖြားဘဲ့ပြောပြော လောက်ဂေ့ဘဲန နန်းနို့ဟု ငါတို့ ‘သခင်၊ သခင်’ ဆိုဘီး ဖြားဖြစ်ကြောန့် ခေါ်နေရနူး။

47 ငါနားတို့လာဘီး ငါ့စကားတို့ ကြားဒဲတိုင်း နားထောန်ဟူ သူဟာ ဖယ်သူန တူဟယ် ဆိုဇာ နန်းနို့တို့ ငါပြမယ်။

48 အယ်လူဟာ မှလေဂီးဟို နတ်နတ်တူးဘီး ကုလော့-က်ထတ်မာ အုပြစ်ခလဘီးမှ အီဆော့-က်မားန တူဟယ်။ ရေကီးတတ်လာဘီးန အယ်အီဟို တိုက်ခတ်ဟူ ခီမာ ကုလော့-က်ထတ်မာ ဆော့-က်ဟားဟူကြောန့် တူခါနိုင်ဟူ။

49 အယ်ဘေမဲ့ ငါ့စကားဟို ကြားဘီးဟာ နားထောန်ဘဲဟူသူဟာ အုပြစ်ခလဘဲန မှလေဂီးထတ်မာ အီဆော့-က်မားနတူဘီး ရေကီးတတ်လာန အယ်အီဟို တိုက်ခတ်လိုက်ဟူ ခီမာ အီဟာ ရှစ်ရှင်းပြီကုလဟားဘီး ဂူလောင်းဟာ ပျစ်စီးဟားဟယ်!” ဆိုဘီး မိန့်တော်မူလေဟယ်။

7

တပ်မှူးရဲ့ ကျွန်ဟို နာပျော့-က်စေဟူကြောန့် (မသဲ ၈.၅-၁၃)

1 ယေရှုဟာ လူလေဟို ဂူလောင်း မိန့်တော်မူဘီးန ကိုယ်တော်ဟာ ကပေရနောင်မြို့ဟို ကြွဟားလိုက်ဟယ်။

2 အယ်မြို့မာ တပ်မှူးတယော့-က်ရဲ့ ရရာတိုင်း ရှစ်ဟူ ကျွန်တယော့-က်ဟာ ဖျားဘီး သေခါနီး ဖြစ်နေဟယ်။

3 တပ်မှူးဟာ ယေရှုရဲ့ ဒန်းဟို ကြားလိုက်ဟူ ခီမာ သူဟာ ယုဒလူမျိုး ကြီးကဲတချို့ဟို ကိုယ်တော်နားဟို စေလွတ်ဘီး သူ့ရဲ့ ကျွန်ဟို ကယ်တန်ပေးဟို တောန်းလျော့-က်လေဟယ်။

4 သူးနို့လေဟာ ယေရှုနားဟို ရော့-က်ဟူ ခီမာ မြစ်တာရပ်ခံဘီး “အယ်တပ်မှူးဟာ ကိုယ်တော်ရဲ့ ကျေးဇူးပြုရှင်းဟို ခံထိုက်ဟယ်။

5 သူဟာ ကျွန်တော့ဟားလေရဲ့ လူမျိုးလေဟို ရှစ်ကြောန့် ကျွန်တော့ဟားလေတွပ် ဝါလယ်ဇရပ်တဆောန်ဟို သူကိုယ်တိုင် ဆော့-က်ပေးဟားဟယ်” ဆိုဘီး ကိုယ်တော်ဟို လျော့-က်လေဟယ်။

6 အယ်ကြောန့် ယေရှုဟာ သူးနို့လေနတူးဒု လိုက်ဟားဟယ်။ ကိုယ်တော်ဟာ တပ်မှူးရဲ့ အီနားဟို ရော့-က်ခါနီးမာ တပ်မှူးစေလွတ်လိုက်ဟူ မိဆွေလေဟာ ကိုယ်တော်ဟို “သခင်၊ ကိုယ့်ကိုယ်ကိုယ် ပန်ဗန်းခံတော်မူပါန။ ကျွန်တော်ရဲ့ အီးခေါန်မိုးအော့-က်ဟို ကိုယ်တော်ဟာ ဝမ်တော်မူရှင်း ကျေးဇူးဟို ကျွန်တော်ခံထိုက်ဟူ။

7 အယ်မျိုးဘဲ ကျွန်တော် ကိုယ်တိုင်လည်း ကိုယ်တော်နားဟို ရော့-က်ထိုက်ဟူလူ မှဟူ။ မိန့်ပေးလိုက်န ကျွန်တော်ရဲ့ စေခံဟာ ကျန်းမာရပါလေ့မယ်။

8 ဥပမာ ကျွန်တော် ကိုယ်တိုင်လည်း အာဏာပိုင်လတ်အော့-က်မာ ရာရှိတယော့-က် ဖြစ်ဘီး ကျွန်တော်ရဲ့ လတ်အော့-က်မာရှိဟူ စစ်သားလေဟို အောက်ချောက်ရပါဟယ်။ တယော့-က်ဟို ‘သွား!’ ဆိုဟာ သွားပါဟယ်။ တယော့-က်ဟို ‘လာ!’ ဆိုဟာ လာပါဟယ်။ အယ်ဘီးဟာ ကျွန်တော်ဟာ ကျွန်တော့ရဲ့ ကျွန်ဟို မိန့်ပေးလိုက်ဟယ် ‘အယ်မူဇာဟို လောက်လိုက်!’ ဆိုဟာ လောက်လေဟယ်” ဆိုဘီး လျော့-က်စေဟယ်။

9 အယ်စကားဟို ယေရှုကြားဟူ ခီမာ အံ့ဩဟားဘီး ကိုယ်တော်ဟာ ပတ်လည်ဟို ကော့ဘီးန နော့-က်တော်ဟို လိုက်နေဟူ လူအောက်ဂီးဟို “နန်းနို့ဟို ငါပြောမယ်။ အယ်မျှလော့-က်ကီးဟူ ယောင်ကြည်ရှင်းမျိုး ဣသရေလလူမျိုးထဲမာဟို ငါလောင်းဝ တွံဖူးဟူ!” ဆိုဘီး မိန့်တော်မူလေဟယ်။

10 တပ်မှူးစေလွှတ်လိုက်ဟူ လူလေဟာ အီဟို ပုလန်ရော့-က်န တပ်မှူးရဲ့ ကျွန်ဟာ ကျန်းမာဟူးဘိ ဆိုဇာဟို တို့လိုက်ရဟယ်။

မောက်ဆိုးမရဲ့ သားဟို သတ်ရှင်စေဟူကြောင်း

11 နှော့-က်တနေ့မာ* ယေရှုဟာ နာကုန နာမယ်ရှိဟူမြို့ဟို တဖွဲတော်လေန လူအောက်ဂီးနတူးဒု ကြွဟူးတော်မူဟယ်။

12 ကိုယ်တော်ဟာ မြို့ခွဗေါ-က်နား ရော့-က်ဟူ ခီမာ မောက်ဆိုးမရဲ့ တယော့-က်ဒဲရှိဟူ သားရဲ့ လောန်းဟို သံဂြိုဟ်ဟို မြို့ပုလန်ဟို ထွပ်လာဂေ့ဟယ်။ အယ်မောက်ဆိုးမနတူးဒု မြို့သူမြို့သားလေ ဘောင်ဂီးဟာ မသာပို့ လိုက်ဂေ့ဟယ်။

13 သခင်ဘုရားဟာ အယ်မောက်ဆိုးမဟို မြင်တော်မူဟူ ခီမာ ကိုယ်တော်ရဲ့ စိန့်လောင်းမာ အယ်မီးမဟို သနားစိ ဖြစ်လာတော်မူဘီးန အယ်မီးမဟို “ငိုန” ဆိုဘီး မိန့်တော်မူလေဟယ်။

14 အယ်ဘီးန ကိုယ်တော်ဟာ တလားဟို လတ်န သွားဘီး ထိလိုက်ဟူကြောန့် တလားထမ်းလာဟူ လူလေဟာ ရပ်ဟူးဂေ့ဟယ်။ ယေရှုဟာ “ကောန်သားဟူး! နန့်ဟို ငါပြောမယ်၊ ထပါ!” ဆိုဘီး မိန့်တော်မူလေဟယ်။

15 သေကောန်ဟာ ထထိုင်ဘီးန စကားပြောနေဟယ်။ ယေရှုဟာ ကောန်သားဟူးဟို သူ့မိဟို ပုလန်ပေးတော်မူလိုက်ဟယ်။

16 လူလေ ဂူလောင်းဟာ ကြော့-က်ရှဲ့ရှင်းပုလဲန ဘုရားသခင်ဟို ချီးမွမ်းဂေ့ဟယ်။ “နို့လေထဲမာ ပရောဖက်ဂီး ပေါ်လာဘိ! ဘုရားသခင်ဟာ သူ့ရဲ့ လူမျိုးဟို ကယ်တန်ဟို ရော့-က်လာဘိ!” ဆိုဘီး သူးနို့ဟု ချီးမွမ်းဂေ့ဟယ်။

17 ယေရှုရဲ့ ဒန်းဟာ ယုဒပြည်ဟု စဘီး ပတ်ဝန်းကျင် တခုလောင်းဟို ပုလဲန့်ဟူးဟယ်။

ဗတုတိဇိယောဟန်နားဟု စေတမန်လေကြောင်း

(မသဲ ၁၁.၂-၁၉)

18 ယောဟန်ရဲ့ တဖွဲလေဟာ အယ်ကြောင်းရာ ဂူလောင်းဟို သူးနို့ဆရာဟို ပြောပြဟူ ခီမာ သူဟာ တဖွဲလေထဲဟု နှော့-က်ဟို ခေါ်လိုက်ဘီးန

19 သခင်ဘုရားနားဟို စေလွတ်ဘီး “ကိုယ်တော်ဟာ ကြွလာတော်မူမယ် ဆိုဘီး ပြောနေသူလော။ နှော့-က်ထပ် တယော့-က်ဟို မျှော်နေရအူးလော” ဆိုဘီး မေးလျှော့-က်ခိုင်းလေဟယ်။

20 သူးနို့ဟာ ယေရှုနားဟို ရော့-က်လာဟူ ခီမာ “ဗတုတိဇိယောဟန်ဟု ကျွန်တော့ဟူးလေဟို မေးလျှော့-က်ခိုင်းလိုက်ဟယ်။ ကိုယ်တော်ဟာ ရော့-က်လာမယ် ဆိုဘီး ပြောနေဟူ သခင်လော။ နှော့-က်ထပ် တယော့-က်ဟို မျှော်နေရအူးလော” ဆိုဘီး မေးလျှော့-က်လေဟယ်။

21 အယ်ခီမာ ယေရှုဟာ လူလေဘောင်ဂီးဟို သူးနို့ရဲ့ ဖျားနာရှင်းလေ၊ ရောဂါလေ၊ နတ်ဆိုးဘေးဟုနေ လွတ်မြော့-က်စေဟယ်။ မျစ်စိကန်းဟူ လူလေဟို မျစ်စိပုလန်မြင်စေဟယ်။

22 ကိုယ်တော်ဟာ ယောဟန် စေလွတ်လိုက်ဟူ လူလေဟို “နန်းနို့လေကြားရ၊ မြင်ရဇာလေဟို ပုလန်ဟူးဘီး ယောဟန်ဟို ပြောပြဂေ့။ မျစ်စိကန်းနေဟူလူလေ မြင်ဟူးဘိ။ လမ်းရှော့-က်နိုင်ဘဲဟူ လူလေ လမ်းပုလန်ရှော့-က်ဟူးဘိ။ နူနာသည်လေဟာ သန်ရှင်းဟူးဘိ။†

* 7:11 ၇.၁၁ နှော့-က်တနေ့မာ၊ တချို့ မူရင်းလတ်ရေးမူလေမာ ကြာခန်မာ၊ ဆိုဘီး ရှိဟယ်။ † 7:22 ၇.၂၂ သန်ရှင်းဟူးဘိ၊ ရှု ၅.၁၂။

နားပန်းနေဟူ လူလေဟာ နားကြားဟားဘိ။ သေနေဟူ လူလေဟာ ပုလန်ရှင်ဟားဘိ။
ဆင်းရဲသားလေဟာ အယ်ဒန်းကောင်းဟို့ ကြားရဟားဘိ။

23 ငါ့ဟို့ ငြင်းပယ်ဘဲဟူ လူလေဟာ မင်္ဂလာရှိဟယ်!” ဆိုဘီး ပုလန်ဖြေတော်မူလေဟယ်။

24 ယောဟန် စေလွှတ်လိုက်ဟူ လူလေ ပုလန်ဟားဘီးန ယေရှုဟာ ယောဟန်ကြောင်းဟို့
“ယောဟန်ဟို့ တို့ဟို့ ဆိုဘီး တောကန္တာရထဲဟို့ သွားဟူ ခီမာ ဖြားဇာလေ တို့မယ် ဆိုဘီး
မျှော်လင့်နူး။ လေတိုက်ဟို့ လှောက်နေဟူ ကျူဗန်လေဟို့ ကေ့ဟို့ သွားဟူဇာလော။

25 ဖြားဇာလေဟို့ တို့ရှင်ကြောန့် သွားနူး။ ဝတ်ကောင်းကောင်းဝတ်ဟူ လူဟို့ ကေ့ဟို့
သွားဟူဇာလော။ အယ်မျိုး အံ့ဩဘွယ်ဝတ်ဟားဘီး စည်းဇိမ်ခံနေဟူ လူလေဟာ နန်းတော်မာဘဲ
ရှိဟယ်!

26 ဖြားဇာလေ ကေ့ရှင်ကြောန့် သွားနူး။ ငါဟို့ ပြောကေ့။ ပရောဖက်ဟို့ ကေ့ရှင်ကြောန့်
သွားဇာလော။ မှန်ပါဟယ်။ အယ်ဘေမဲ့ နန်းနို့ဟာ ပရောဖက်ထတ် ရရာတိုင်း ကီးဟူလူဟို့
မြင်ဟားဟယ်။

27 ယောဟန်ဟို့ ကျမ်းစာမာ ‘ဘုရားသခင်ဟု ပြောဟယ်။ ငါဟာ သင်သွားမယ့်လမ်းဟို့
ဆင်သင့်ဖြစ်စေဟို့ ငါ့ရဲ့ တမန်ဟို့ နန်းရှေ့မာ စေလွှတ်မယ်’ ဆိုဘီး ပြောဟားဟယ်။

28 နန်းနို့ဟို့ ငါပြောမယ်။ လောကမာ သတ်ရှင်ဟားဟူ လူလေထဲမာ ယောဟန်ထတ် ကီးမြတ်ဟူ
လူမေ့ဟူ။ အယ်ဘေမဲ့ ဘုရားသခင်ရဲ့ နိုင်ငံတော်မာ ငယ်ဆောင်းဟူလူဟာ ယောဟန်ထတ် ပိုဘီး
ကီးမြတ်ဟယ်” ဆိုဘီး ယေရှုဟု ထပ်ဘီး မိန့်တော်မူလေဟယ်။

29 လူလေ ဂူလောင်းဟာ ကိုယ်တော်ရဲ့စကားဟို့ ကြားဟူ ခီမာ သူးနို့န ထူးသဖြင့်
ခွန်ကော့-က်မားလေဟာ ဘုရားသခင်ရဲ့ ဖြောန့်မတ်ရှင်းဟို့ ဝန်ခံဂေ့ဘီး ယောဟန်ပေးဟူ
ဗတုတိဇိခံဂေ့ဟယ်။

30 အယ်ဘေမဲ့ ဖာရိရှဲလေန ကျမ်းတတ်ဆရာလေဟာ သူးနို့ကိုယ်တိုင်တွပ် ဘုရားသခင်ရဲ့
ကြံစည်တော်ဟို့ ငြင်းပယ်ဂေ့ဘီး ယောဟန်ရဲ့ ဗတုတိဇိဟို့ ခံဂေ့ဟူ။

31 ယေရှုဟု ဆစ်ဘီး “ခုခေတ်မာ ရှိနေဟူ လူလေဟို့ ဖြားဇာန နှိုင်းပြရမယ်နူး။ သူးနို့ဟာ
ဖြားဇာလေန တူဟယ်နူး။

32 သူးနို့ဟာ ဆေးထဲမာ ထိုင်နေဟူ သားဂန်းလေန တူဟယ်။ သားဂန်းတအောက်ဟာ တခြား
သားဂန်းတအောက်ဟို့ ‘နို့လေဟာ အီတတ်ဗွဲတီးလောင်းဟို့ နန်းနို့တွပ် တီးမူပေးဘေမဲ့ နန်းနို့ဟာ
ကဂေ့ဟု! နို့လေဟာ မသာအီမာဆိုဟူ မသာချင်းဟို့ ဆိုဘေမဲ့ နန်းနို့ဟာ ငိုဂေ့ဟု!’ ဆိုဘီး
အော်ပြောဂေ့ဟယ်။

33 ဗတုတိဇိယောဟန်ဟာ စာရှောန်ဘီး ဝိုင်ဟို့ သော့-က်ဘဲန ရော့-က်လာဟူကြောန့် နန်းနို့ဟု
‘သူ့ထဲမာ နတ်ဆိုးပူးနေဟယ်!’ ဆိုဘီး ပြောဂေ့ဟယ်။

34 လူရဲ့သားဟာ စားသော့-က်ဘီး ရော့-က်လာဟူ ခီမာ နန်းနို့ဟု ‘အယ်လူဟို့ ကေ့ပါ!
အယ်လူဟာ စားမတ်ဘီး ဝိုင်သော့-က်သူ၊ ခွန်ကော့-က်မားလေန ပြစ်သားလေရဲ့ မိဆွေဖြစ်ဟယ်!’
ဆိုဘီး ပြောဂေ့ဟယ်။

35 အယ်ဘေမဲ့လည်း ဘုရားသခင်ရဲ့ ပညာတရားဟို့ လတ်ခံဟူ လူလေဟု အယ်ပညာတရားဟာ
မှန်ဟယ် ဆိုဇာဟို့ သတ်သေပြဂေ့ဟယ်” ဆိုဘီး မိန့်တော်မူလေဟယ်။

ဖာရိရှဲရှိမှန်ရဲ့ အီမာ ယေရှုရှိနေဟူကြောင်း

36 ဖာရိရှဲတယော့-က်ဟာ သူ့နတ်တူးဒု ညဉ့်ဇာစားဟို့ ယေရှုဟို့ တောင်းလျှော့-က်တော်မူကြောန့် ယေရှုဟာ ဖာရိရှဲရဲ့ အီဟို့ ဝမ်ဘီးန စားဗွဲမာ ထိုင်လိုက်ဟယ်။

37 အယ်မြို့မာ ရရာတိုင်း ပြစ်ကီးဟူ မီးမတယော့-က် ရှိဟယ်။ ဖာရိရှဲရဲ့ အီမာ ယေရှုဟာ ညဉ့်ဇာစားနေဟယ် ဆိုဇာဟို့ အယ်မီးမဟာ ကြားလိုက်ဟူကြောန့် ဆီမွီး ကုလော့-က်ဖုလူဖူးဟို့ ယူဟားဘီးန

38 ယေရှုရဲ့ ခေတော်ရင်းမာ ရပ်ဘီး ငိုနေဟူကြောန့် အယ်မီးမရဲ့ မျစ်ရယ်ဟာ ကိုယ်တော်ရဲ့ ခေတော်ထတ်ဟို့ ကုလနေဟယ်။ အယ်ဘီးန အယ်မီးမဟာ သူ့ရဲ့ဆားဗန်န ကိုယ်တော်ရဲ့ ခေတော်ဟို့ ခြော့-က်အောန်သုဘီး ကိုယ်တော်ရဲ့ ခေတော်ဟို့ နမ်းဘီး ဆီမွီးန လူးလေဟယ်။

39 အယ်မူဇာဟို့ မြင်နေဟူ ဖာရိရှဲဟာ “အယ်လူဟာ ပရောဖက် မှန်ဟယ် ဆိုဟာ သူ့ရဲ့ခေဟို့ ကိုင်နေဟူ အယ်မီးမဟာ ဖယ်မျိုး မီးမဖြစ်ဟယ် ဆိုဇာဟို့ သိလေ့မယ်။ အယ်မီးမဟာ ဖယ်မျိုး ပြစ်သား ဖြစ်ဟယ် ဆိုဇာဟို့ သိလေ့မယ်!” ဆိုဘီး သူ့ကိုယ်သူ ပြောနေလေဟယ်။

40 ယေရှုဟာ “ရှိမှန်၊ နန်ဟို့ ငါပြောဇာရှိဟယ်” ဆိုဘီး သူ့ဟို့ မိန့်တော်မူလေဟယ်။ ရှိမှန်ဟာ “ပြောပါ၊ ဆရာ” ဆိုဘီး လျှော့-က်လေဟယ်။

41 ယေရှုဟာ “ကပ်ကွီးချေးမား တယော့-က်မာ ကပ်ကွီးတန်နေဟူ လူနေ့ယော့-က် ရှိဟယ်။ တယော့-က်မာ ငွေဒန်းဂါးပုလားငါးရာ ကပ်ကွီးတန်နေဘီး တခြားတယော့-က်မာ ငွေဒန်းဂါးပုလားငါးဆယ် ကပ်ကွီးတန်နေဟယ်။

42 သူးနို့ နေ့ယော့-က်လောင်းဟာ ကပ်ကွီးဟို့ ပုလန်ဆပ်နိုင်ဘဲကြောန့် ကပ်ကွီးချေးမားဟာ သူးနို့ရဲ့ ကပ်ကွီးဂူလောင်းဟို့ ကင်းလွတ်ခွမ် ပေးလိုက်ဟယ်။ အယ်ဆိုဟာ သူးနို့နေ့ယော့-က်ထဲဟာ ဖယ်သူဟာ ကပ်ကွီးချေးမားဟို့ ပိုဘီး ရှစ်လေ့မယ်နူး။”

43 ရှိမှန်ဟာ “ကပ်ကွီးဘောင်ဂီး ကင်းလွတ်ခွမ် ပေးခံရဟူလူဟာ ပိုဘီး ရှစ်လေ့မယ် ထန်ဟယ်” ဆိုဘီး လျှော့-က်လေဟယ်။

ယေရှုဟာ “နန်ထန်ဇာ မှန်ဟယ်” ဆိုဘီး မိန့်တော်မူလေဟယ်။

44 အယ်ဘီးန ကိုယ်တော်ဟာ အယ်မီးမဖတ်ဟို့ လှည့်ဘီး ရှိမှန်ဟို့ “အယ်မီးမဟို့ နန်မြင်ဘဲလော။ နန်အီဟို့ ငါလာဟူ ခီမာ နန်ဟာ ငါ့တွပ် ခေဆေးရေဟို့ ပေးဟာ။ အယ်ဘေမဲ့ အယ်မီးမဟာ ငါ့ခေဟို့ သူ့မျစ်ရယ်န ဆေးပေးဘီး ငါ့ခေဟို့ ခြော့-က်အောန် သူ့ဆားဗန်န သုပေးဟယ်။

45 နန်ဟာ ငါ့ဟို့ နမ်းဟာ။ အယ်ဘေမဲ့ အယ်မီးမဟာ ငါ့ခေဟို့ နားဒမ်း နမ်းနေဟယ်။

46 နန်ဟာ ငါ့ခေါင်းဟို့ ဆီန လူးပေးဟာ။ အယ်ဘေမဲ့ အယ်မီးမဟာ ငါ့ခေဟို့ ဆီမွီးန လူးပေးဟယ်။

47 နန်ဟို့ ငါပြောမယ်၊ သူဟာ ပြစ်ဘောင်ဂီး ခွမ်လွတ်ရှင်းခံရကြောန့်ဟို့ သူ့ရဲ့ ကီးမားဟူ မြစ်တာန သတ်သေပြနေဟယ်။ အယ်ဘေမဲ့ ပြစ်နန်ဘဲ လွတ်ရှင်းခံရဟူ လူဟာ နန်ဘဲ ရှစ်ဟယ်” ဆိုဘီး မိန့်တော်မူလေဟယ်။

48 အယ်ဘီးန ယေရှုဟာ အယ်မီးမဟို့ “နန်ရဲ့ ပြစ်လေ ခွမ်လွတ်ရှင်းခံရဘီ” ဆိုဘီး မိန့်တော်မူလေဟယ်။

49 စားဗွဲမာ ထိုင်နေဟူ တခြားလူလေဟာ “ပြစ်လေဟို့ ခွမ်လွတ်ပေးနေဟူ အယ်လူဟာ ဖယ်သူနူး။” ဆိုဘီး သူးနို့ ရှင်းရှင်းပြောနေဂေဟယ်။

7:37 ၇.၃၇.၃၈ မ ၂၆.၇: မာ ၁၄.၃: ယော ၁၂.၃

50 အယ်ဘေမဲ့ ယေရှုဟာ အယ်မီးမဟို “နန့်ရဲ့ ယောင်ကြည်ရှင်းဟာ နန့်ဟို ကယ်တန်လိုက်ဘီ။ ငြိသတ်ရှင်းန သွားပါ” ဆိုဘီး မိန့်တော်မူလေဟယ်။

8

ယေရှုနော့-ကံဟိုလိုက်ဟူ မီးမလေကြောန်း

1 ခိနဲနဲ ကြာဘီးန ယေရှုဟာ မြို့ဝါလေဟို ဖြတ်ကြွဟားဘီး ဘုရားသခင်ရဲ့ နိုင်ငံတော်ကြောန်း ဒန်းကောန်းဟို ဟောတော်မူဟယ်။ တမဲ့တော် ဆယ့်နှေ့ယော့-ကံဟာ ကိုယ်တော်နတူးဒူ လိုက်ဟားဘီး၊

2 ရောဂါဘေး၊ နတ်ဆိုးဘေးလေဟု လွတ်ဟားဟူ မီးမတချို့န နတ်ဆိုးခွန်နစ်ကောန်ရဲ့ နှိစစ်ရှင်းဟုနေ လွတ်ဟားဟူ မာရိန (မာဂဒလဝါသူ ဆိုဘီး လည်းခေါ်ဟယ်)၊

3 ဟေရုဒ်မန်းဂီးရဲ့ မျစ်နှာလွဲဖြစ်ဟူ ခုဇရဲ့ မယား ယောဟနန၊ ရှုရှနန၊ ယေရှုန တမဲ့တော်လေဟို လောက်ကျေးနေဟူ မီးမတချို့လည်း လိုက်ဟားဟယ်။

မျိုးစေ့ကြဲမားရဲ့ ပေါင်ဥပမာ

(မသံ ၁၃.၁-၉; မာကု ၄.၁-၉)

4 မြို့မြို့နယ်နယ်ဟု လာဂေဟူ လူလေဟာ ယေရှုနားမာ စုရောင်းဘီးနေဟူ ခီမာ ကိုယ်တော်ဟာ အယ်ပေါင်ဥပမာအားဖြင့်

5 “မျိုးစေ့ကြဲဟို ထွပ်ဟားဟူ မျိုးစေ့ကြဲမား တယော့-ကံရှိဟယ်။ သူဟာ မျိုးစေ့ဟို ကြဲလိုက်ဟူ ခီမာ တချို့စေ့လေဟာ လမ်းမာကုလဟူကြောန့် အယ်မျိုးစေ့ဟာ နန်းချေရှင်းခံရဘီးန ကောန်းဂန်ငှတ်လေဟု ကော့-ကံစားဟားဟယ်။

6 တချို့စေ့လေဟာ ကုလော့-ကံပေါဟူ မုလေမာကုလဘီးန ပန်ပေါ့-ကံလာဟူ ခီမာ စိုဓါတ်မေ့ဘဲဟူ မုလေဖြစ်ဟူကြောန့် ခြော့-ကံဟားလေဟယ်။

7 တချို့စေ့လေဟာ ဆူးချောင်ကြားမာ ကုလဟူကြောန့် ဆူးဗန်လေနတူးဒူး ကီးလာဘီးဟာ ပန်လေဟို အောက်မိုးလိုက်ဟယ်။

8 တချို့စေ့လေဟာ ကောန်းဟူမုလေမာ ကုလဟူကြောန့် ပန်လေဟာ ကီးလာဘီး ဆတရာ သီးသီးဟားဂေဟယ်” ဆိုဘီး မိန့်တော်မူလေဟယ်။

အယ်ဘီးန ယေရှုဟာ နိဂေါင်းချောက်ဘီး “နန်းနို့မာ နားရှိဟယ် ဆိုဟာ ကြားဂေ!” ဆိုဘီး မိန့်တော်မူလေဟယ်။

ပေါင်ဥပမာလေရဲ့ ရည်ရွယ်ချစ်

(မသံ ၁၃.၁၀-၁၇; မာကု ၄.၁၀-၁၂)

9 တမဲ့တော်လေဟာ အယ်ပေါင်ဥပမာရဲ့ ဓိပါယ်ဟို ယေရှုဟို မေးလျော့-ကံဂေဟူကြောန့်၊

10 ကိုယ်တော်ဟု ပေါင်ဥပမာန “ဘုရားသခင်နိုင်ငံတော်ရဲ့ နတ်နဲဟူ ကြောန်းရာလေဟို နန်းနို့ဟာ သိရပီးဘီ။ တခြားလူလေဟာ ကေနေဘေမဲ့ ဗြင်ဂေ မူဟု။ ကြားနေဘေမဲ့ နားလည်ဂေ မူဟု။ အယ်ကြောန့် ပြောရရှင်း ဖြစ်ဟယ်။”

8:2 ဂ.၂၃ မ ၂၇.၅၅.၅၆; မာ ၁၅.၄၀.၄၁; လု ၂၃.၄၉

မျိုးစေ့ကြဲမားရဲ့ ပေါင်ဥပမာဟို့ ရှင်းပြဟူကြောင်း
(မသံ ၁၃.၁၈-၂၃; မာကု ၄.၁၃-၂၀)

11 “အယ်ပေါင်ဥပမာရဲ့ ဝိပါယ်ဟု မျိုးစေ့ဟာ ဘုရားသခင်ရဲ့ တရားစကား ဖြစ်ဟုယ်။

12 လမ်းမာကုလဟူ မျိုးစေ့ဟာ တရားစကားဟို့ ကြားရဟူ လူလေဖြစ်ဟုယ်။ အယ်ဘေမဲ့ သူးနို့ဟာ ယောင်ကြည်ဘီး ကယ်တန်ရှင်းဟို့ ရှေး-က်စော့ဟို့တွပ် မာရ်နတ်ဟာလာဘီး တရားစကားဟို့ သူးနို့ရဲ့ နှလောင်းထဲဟုနေ နှယူဟားဟုယ်။

13 ကုလော့-က်ပေါဟူ မုလေမာ ကုလဟူမျိုးစေ့ဟာ တရားစကားဟို့ ကြားရဟူ ခီမာ ဝန်းသာအားရန လတ်ခံဂေဟူ လူလေဖြစ်ဟုယ်။ အယ်ဘေမဲ့ သူးနို့ထဲမာ တရားစကားဟာ ပြစ်စွဲဘဲကြောနဲ့ ရှစ်ဟားဘဲ ယောင်ကြည်ဘီး စောင်ဇမ်းရှင်းလေန တို့ကြောင်ဟူ ခီမာ ဖော့-က်ပုလန်ဟားဟုယ်။

14 ဆူးချောင်မာကုလဟူ မျိုးစေ့ဟာ တရားစကားဟို့ ကြားရဘီးန ဘဝရဲ့ စိုးရိမ်ရှင်းလေ၊ စည်းဇိမ်ကြွယ်ဝရှင်းလေ၊ လောက သာယာမှုလေရဲ့ လွှမ်းမိုးရှင်းဟို့ ခံရဟူကြောနဲ့ သီးသီးနိုင်ဂေဘဲဟူ သူလေ ဖြစ်ဟုယ်။

15 ကောန်းဟူမုလေမာ ကုလဟူ မျိုးစေ့ဟာ တရားစကားဟို့ ကြားရဘီးန ပြောန့်မတ်စင်ကြယ်ဟူ စိန့်လောင်းန ခံယူကြောနဲ့ ခိုင်မြဲဟူ သီးဟို့ သီးဂေဟူ လူလေဖြစ်ဟုယ်။

တောန်းအော့-က်မာထားဟားဟူ ဆီမီးအီကြောန်း
(မာကု ၄.၂၁-၂၅)

16 “ဖယ်သူလည်း ဆီမီးအီဟို့ ထွန်းဘီးဟာ တောန်းအော့-က်မာ ထားဂေဟူ။ ကဒန်အော့-က်မာလည်း ထားဟားဂေဟူ။ အယ်မျိုးထားမယ့်စား ဆီမီးအီဟို့ ဆီမီးခေါင်ထတ်မာဘဲ တန်ဟားဟုယ်။ အယ်မျိုးထားမှဘဲ လူလေဟာ အီထဲဟို့ ဝမ်လာခီမာ လန်းရောန်ဟို့ မြင်ရမယ်။

17 “ဝှပ်ဟားဇာလေ ဂူလောင်း ပေါ်လာလေ့မယ်။ ဖောင်းဟားဇာလေ ဂူလောင်းဟာလည်း ပွမ်ဟားလေ့ဘီးန လန်းရောန်နားဟို့ ယူလာလေ့မယ်။

18 “အယ်ကြောနဲ့ နန်နို့ဟာ ဖယ်မျိုးနားထောန်ရမယ် ဆိုဇာဟို့ ဒိပြုဂေ။ ဖြားဖြစ်ကြောနဲ့နူးဆိုဟာ ရှိဟူဟို့ ထပ်ပေးလေ့မယ်။ အယ်ဘေမဲ့ လောင်းဝမော့ဘဲဟူ လူလေနားဟု သူးနို့မာ နဲန်ရှိဟုယ် ဆိုဘီး ထန်နေဇာလေဟို့ သီးယူလေ့မယ်” ဆိုဘီး မိန့်တော်မူလေဟုယ်။

ယေရှုရဲ့ မိန ညီလေကြောန်း

(မသံ ၁၂.၄၆-၅၀; မာကု ၃.၃၁-၃၅)

19 ယေရှုရဲ့ မိန ညီလေဟာ ကိုယ်တော်နားဟို့ လာဘေမဲ့ လူအောက်ဂီးကြောနဲ့ ကိုယ်တော်နားဟို့ ရှေး-က်နိုင်ဘဲ ဖြစ်နေဟုယ်။

20 တယော့-က်ဟု ယေရှုဟို့ “ကိုယ်တော်ရဲ့ မိန ညီလေဟာ ကိုယ်တော်ဟို့ တို့ရှင်ကြောနဲ့ ပုလန်မာ ရပ်စောန်နေဟုယ်” ဆိုဘီး လာလော့-က်လေဟုယ်။

21 ယေရှုဟာ “ဘုရားသခင်ရဲ့ စကားတော်ဟို့ ကြားဘီးဟာ နားထောန်ဟူ လူလေဟာ ငါ့မိ၊ ငါ့ညီလေဖြစ်ဟုယ်” ဆိုဘီး သူးနို့လေ ဂူလောင်းဟို့ မိန့်တော်မူလေဟုယ်။

လေမူဒိုင်းဟို ငြီးစေဟူကြောန်း

(မသဲ ၈.၂၃-၂၇; မာကု ၄.၃၅-၄၁)

22 တနေ့မှာ ယေရှုဟာ တမဲ့တော်လေနတူးဒု လှေထဲဟို ဝမ်ဟူးဘီးန သူးနို့ဟို “အိုင်တဖတ်ဟို ကူးဂေဇို” ဆိုဘီး မိန်တော်မူလေဟယ်။ အယ်ကြောန်း သူးနို့ဟာ စဘီးကူးဂေဟယ်။

23 သူးနို့ဟာ ဝပ်လွမ်နေဟူ ဒီမာ ယေရှုဟာ အိမ့်နေတော်မူဟယ်။ ရောက်တရစ် အိုင်ထဲမာ လေမူဒိုင်းကုလဘီး လှေဟာ ရေနပုလဲခါနီးနီး ဖြစ်ဟူးဟူကြောန်း သူးနို့လေ ဂူလောင်းဟာ ရရာတိုင်း ကြော့-က်လန်နေဂေဟယ်။

24 တမဲ့တော်လေဟာ ယေရှုနားဟို သွားဘီးန ကိုယ်တော်ဟို နှိုးဘီး “သခင်၊ သခင်! ကျွန်တော့်ဟူးလေ သေဟိုဖြစ်နေဂေဘီ!” ဆိုဘီး လျှော့-က်ဂေလေဟယ်။

ယေရှုဟာ အိယာဟု ထလာဘီးန လေနလှိုင်းဟို မိန်ပေးလိုက်ဟူန လေနလှိုင်းလည်း လောက်ဝ ငြိသတ်ဟူးလေဟယ်။

25 အယ်ဘီးမှ ကိုယ်တော်ဟာ တမဲ့တော်လေဟို “နန်းနို့ရဲ့ ယောင်ကြည်ရှင်း ဖယ်မာနူး” ဆိုဘီး မိန်တော်မူလေဟယ်။

သူးနို့ဟာ ကြော့-က်ရဲ့အံ့ဩဘီး “အယ်လူဟု ဖယ်သူးနူး။ သူဟာ လေနလှိုင်းလေဟို မိန်ပေးလိုက်န သူးနို့လေဟာ နားထောန်ဂေဟယ်!” ဆိုဘီး သူးနို့ရှင်းရှင်း ပြောနေဂေဟယ်။

နတ်ဆိုးဟို နှန်ထုဟူကြောန်း

(မသဲ ၈.၂၈-၃၄; မာကု ၅.၁-၂၀)

26 ယေရှုန တမဲ့တော်လေဟာ ဂါရစပြည်* ဟို ဝပ်လွမ်ဟူးဘီး ဂီရသဒေသဟာ ဂါလိလဲပြည် အိုင်တဖတ်မာ ရှိဟယ်။

27 ယေရှုဟာ ကမ်းထတ်ဟို ခေခုလလိုက်ဟူန နတ်ဆိုးလေပူးနေဟူ ဂါရစမြို့သား တယော့-က်ဟာ ကိုယ်တော်ဟို လာတို့လေဟယ်။ အယ်လူဟာ ဒီကြာဂီး ဝတ်လည်းဝတ်ဘဲန၊ အီမာလည်းနေဘဲန သန်းခုလှိုင်းထဲမာဘဲ နေလေဟယ်။

28 သူဟာ ယေရှုဟို မြင်ဒီမာ ကိုယ်တော်ရဲ့ ခေတော်ရင်းမာ ပုလားပုလားဝပ်ဘီး “မြင့်ဆောင်းဟူ ဘုရားသခင်ရဲ့ သားတော် ယေရှု! ကိုယ်တော်ဟာ ကျွန်တော်န ဖြားဆိုင်ဟယ်နူး။ ကျွန်တော် တောင်းဗန်ပါဟယ်။ ကျွန်တော့်ဟို နှိစစ်ပါန!” ဆိုဘီး သံကုလယ်ဂီးန လျှော့-က်လေဟယ်။

29 အယ်မျိုး တောင်းဗန်နေဇာဟု ယေရှုဟာ ညစ်ညူးဟူ နတ်လေဟို အယ်လူထဲဟု ထွပ်ဟူးဟို မိန်ပေးတော်မူလိုက်ကြောန်း ဖြစ်ဟယ်။ အယ်လူဟာ နတ်ဆိုးရဲ့ ခါဘီးခါ နှိစစ်ဇာဟို ခံရဘီး သူ့ရဲ့ ခေလတ်လေဟို သံကြိုးလေန ခယ်ဟူးဘီး လှောန်ဟူးဘေမဲ့လည်း သူဟာ သံကြိုးလေဟို ဆွဲဖြတ်ဘီးဟာ တောကန္တာရထဲဟို ထွပ်ပုလေးဟယ်။

30 ယေရှုဟာ “နန်နာမယ် ဖြားမျိုးခေါ်နူး” ဆိုဘီး သူဟို မေးတော်မူဟယ်။

သူထဲမာ နတ်ဆိုးလေ ဘောင်ဂီးရှိနေဟူကြောန်း သူဟု “ကျွန်တော့်နာမယ်ဟာ ‘လေဂေါင် ဖြစ်ဟယ်’” ဆိုဘီး ပုလန်လျှော့-က်လေဟယ်။

* 8:26 ၈.၂၆ ဂါရစပြည်၊ တချို့ မူရင်းလတ်ရေးမူလေမာ ဂါဒရပြည်၊ ဆိုဘီး ရှိဟယ် (ရှု မ ၈.၂၈)၊ တခြားကျမ်းလေမာ ဂါရီသ၊ ဆိုဘီး ရှိဟယ်။

31 နတ်ဆိုးလေဟာ သူးနှိဟို နတ်ဆောင်းတွမ်း†ထဲဟို နှန်ခလဘဲဟိုတွပ် ယေရှုဟို တောင်းဗန်ဂေဟယ်။

32 နီးနားဟု တောန်ဂူးထတ်မာ ဝပ်အောက်ဂီးဟာ စာစားနေဂေဟယ်။ နတ်ဆိုးလေဟာ သူးနှိဟို အယ်ဝပ်လေထဲဟို ဝမ်ခွမ်ပေးတော်မူဟို တောင်းဗန်ဂေဟူကြောန် ယေရှုဟာ ခွမ်ပေးလေဟယ်။

33 နတ်ဆိုးလေဟာ အယ်လူထဲဟု ထွပ်ဟူးဘီးန ဝပ်လေထဲဟို ဝမ်ဟူးဟယ်။ ဝပ်အောက်ဂီးဟာ အိုင်ကမ်းနားဟို ပုလေးဆင်းဟူးဘီး ရေမှလောက်သေဟူးလေဟယ်။

34 ဝပ်ထီးမားလေဟာ အယ်မျိုး ဖြစ်ဟူးဇာလေဟို မြင်ဟူးကြောန် သူးနှိဟာ ထွပ်ပုလေးဂေဘီးန မြို့န တောဝါလေမာ အယ်ဒန်းဟို လိုက်ပြောဂေဟယ်။

35 လူလေဟာ အယ်မျိုးဖြစ်ဟူးဇာလေဟို ကေ့စားဟို ထွပ်လာဂေဟူ ခီမာ နတ်ဆိုးလေ ထွပ်ဟူးဘီးဟူ လူဟာ ဝတ်ဟို ဝတ်ဟူးဘီး ပေါင်မှန်စိန် ယေရှုရဲ့ ခေတော်ရင်းမာ ထိုင်နေဇာဟို တို့လိုက်ကြောန် သူးနှိလေ ဂူလောင်းဟာ ကြော-က်လန်ဟူးဂေဟယ်။

36 အယ်လူဟာ ဖယ်မျိုးလောက်ဘီး နတ်ဆိုးလေရဲ့ နှိစစ်ရှင်းဟုနေ လွတ်မြော-က်ဟူးဟယ် ဆိုဇာဟို ကိုယ်တိုင်မြင်ဘီးဟူ လူလေဟု ခုမှရော-က်လာဟူ လူလေဟို ပြောပြလေဟယ်။

37 အယ်ဘီးန ဂါရစဒေသဟု လူလေ ဂူလောင်းဟာ ရရာတိုင်း ကြော-က်လန်နေဟူကြောန် အယ်ဒေသဟု ထွပ်ဟူးတော်မူဟို ယေရှုဟို တောင်းလျှော-က်ဂေဟယ်။ အယ်ကြောန် ယေရှုဟာ လှေထဲဟို ဝမ်ဟူးတော်မူဘီးန ပုလန်ဟူးလိုက်ဟယ်။

38 နတ်ဆိုးလေ ထွပ်ဟူးဟူ လူဟာ ယေရှုဟို “ကိုယ်တော်နတူးဒ လိုက်ခွမ်ပေးတော်မူပါ” ဆိုဘီး တောင်းဗန်လေဟယ်။

အယ်ဘေမဲ့ ယေရှုဟာ သူ့ဟို

39 “အီဟို ပုလန်ဟူးဘီး ဘုရားသခင်ဟာ နန်ဟို ဖယ်မျိုး ကျေးဇူးပြုတော်မူဟယ် ဆိုဇာဟို သွားဘီး ကြေညာပါ” ဆိုဘီး မိန့်တော်မူလေဟယ်။

အယ်လူဟာ တမြို့လောင်းဟို သွားဘီး ယေရှုဟာ သူ့ဟို ဖယ်မျိုး ကျေးဇူးပြုလိုက်ဟယ် ဆိုဇာဟို ပြောလေဟယ်။

ယာဏ္ဍရဲ့ သမီးန ယေရှုရဲ့ ဝတ်လောင်ဟို တို့ထိဟူးမီးမ

(မသဲ ၉.၁၈-၂၆; မာကု ၅.၂၁-၄၃)

40 ယေရှုဟာ အိုင်တဖတ်ဟို ပုလန်ဟူးဟူ ခီမာ လူလေဟာ ကိုယ်တော်ဟို ကြိုဆိုဂေဟယ်။ ဖြားဖြစ်ကြောန်နူးဆိုဟာ သူးနှိဟာ ကိုယ်တော်ဟို စောန်နေဂေကြောန် ဖြစ်ဟယ်။

41 အယ်ခီမာ ယာဏ္ဍရ နာမယ်ရှိဟူ လူတယော့-က် ရော့-က်လာဟယ်။ သူဟာ ဝါလယ်ဇရပ်မူး ဖြစ်ဟယ်။ သူဟာ ယေရှုရဲ့ ခေတော်ရင်းမာ ပုလားပုလားဝပ်ဘီး သူ့အီဟို ကြွပေးတော်မူဟိုတွပ် ကိုယ်တော်ဟို တောင်းဗန်နေဟယ်။

42 ဖြားဖြစ်ကြောန်နူးဆိုဟာ သူ့ရဲ့ တယော့-က်ဒဲရှိဟူ ဆယ့်နှေ့နှစ်ရွယ် သမီးဟာ သေခါနီးဖြစ်နေကြောန် ဖြစ်ဟယ်။

ယေရှုဟာ သူနတူးဒ လိုက်ဟူးဟူ ခီမာ လူလေဟာ ကိုယ်တော်ဟို တိုးဝေ့နေဂေဟယ်။

† 8:31 ၈.၃၁ နတ်ဆောင်းတွမ်း၊ နေ့-က်ဆောင်းဟူ တရားစီရင်ဟိုခီထိ နတ်ဆိုးလေဟို တောက်နှောန်ဟူးဟိုတွပ် မွေဂီးရဲ့ အော့-က်မာရှိဟူ တွမ်းဖြစ်ဟယ်။

43 သူ့နှိုးလေထဲမာလည်း ဆယ့်နှစ်နှစ် လောင်းလောင်း သွီးသွန်နာဖြစ်နေဟူကြောင့် သူ့ကပ်လေ ဂူလောင်း ကူဒဲထိ ဆရာဝန်လေန ကုဟယ်။‡ အယ်ဘေမဲ့လည်း သူ့ရောဂါဟို့ ပျော့-က်အောက် ကုနိုင်ဂေဘဲဟူ မီးမတယော့-က်ရှိလေဟယ်။

44 အယ်မီးမဟာ ယေရှုနော့-က်ဟာ ကပ်လိုက်ဟားဘီးန ကိုယ်တော်ရဲ့ ဝတ်လောင်တော်ဟာ ပန်းဗားဟို့ တို့ထိလိုက်ဟူန အယ်မီးမရဲ့ သွီးသွန်ဇာဟာ ရှင်းရှင်း တိဟားဟယ်။

45 ယေရှုဟာ “ငါ့ဟို့ ဖယ်သူ တို့ထိလိုက်နူး” ဆိုဘီး မေးလိုက်ဟယ်။

လူတိုင်းဟာ ဂြင်းဂေဘီး ပေတရုဟာ “သခင်၊ လူလေဟာ ကျွန်တော့်ဟားလေရဲ့ ပတ်လည်မာရှိနေဘီး ကိုယ်တော်ဟို့ တိုးဂေ့နေဂေ့ဟယ်” ဆိုဘီး ပုလန်ဖြေလေဟယ်။

46 အယ်ဘေမဲ့ ယေရှုဟာ “ငါ့ဟို့ ယော့-က်ယော့-က်ဟာ တို့ထိလိုက်ဟယ်။ ငါ့ထဲဟာ တဂိုးထွပ်ဟားဇာဟို့ ငါသိဟယ်” ဆိုဘီး ပုလန်မိန့်တော်မူလေဟယ်။

47 အယ်မီးမဟာ သူတို့ထိလိုက်ဇာဟို့ သိဟားဘိ ဆိုဘီး ကြော့-က်ရွံ့တောင်လောက်နေကြော့နဲ့ ရှေ့ဟို့ ထွပ်လာဘီး ယေရှုရဲ့ ခေတော်ရင်းမာ ပျပ်ဝပ်လိုက်ဟယ်။ လူလေ ဂူလောင်းရဲ့ရှေ့မာ ကိုယ်တော်ဟို့ ဖြားကြော့နဲ့ တို့ထိရကြော့နန်းန ဖယ်မျိုး ရှင်းရှင်း နာပျော့-က်ဟားကြော့နန်းဟို့ ပြောပြလိုက်ဟယ်။

48 ယေရှုဟာ အယ်မီးမဟို့ “ငါ့သမီး၊ နန်းရဲ့ ယောင်ကြည်ရှင်းဟာ နန်းဟို့ ကျန်းမာစေဘိ။ ငြိသတ်ရှင်းန သွားပါ” ဆိုဘီး မိန့်တော်မူလေဟယ်။

49 ယေရှုဟာ အယ်မျိုး ပြောနေဟူ ခီမာဘဲ ဝါလယ်ဇရပ်မူးရဲ့ အီဟာနေ လူတယော့-က် ရော့-က်လာဟယ်။ ယာကူရုဟို့ “ကိုယ်တော်ရဲ့ သမီးဟာ သေဟားဘိ။ ဆရာဟို့ နှောက်ယှစ်ပေးန” ဆိုဘီး သူဟာ ပြောလေဟယ်။

50 အယ်ဘေမဲ့ ယေရှုဟာ အယ်မျိုးပြောနေဇာဟို့ ကြားဘီးန ယာကူရုဟို့ “စိုးရိမ်န။ ယောင်ကြည်ရှင်းဘဲရှိပါ။ ဝယ်ဟားဂန်းဟာ ကျန်းမာဟားလေမယ်” ဆိုဘီး မိန့်တော်မူလေဟယ်။

51 ယာကူရုရဲ့ အီဟို့ ရော့-က်ဟားဟူ ခီမာ ကိုယ်တော်ဟာ ပေတရု၊ ယောဟန်၊ ယာကုပ်န ဝယ်ဟားဂန်းရဲ့ မိဖလေဟာလွဲဘီး တခြားဖယ်သူဟို့မှ ကိုယ်တော်နတူးဒု အီထဲဟို့ ဝမ်ခွမ်ပေးဟာ။

52 လူတိုင်းဟာ ဝယ်ဟားဂန်းတွပ် ငိုကြွေးဘီးဝန်းန နေဂေ့ဟယ်။ ယေရှုဟာ “ငါ့န၊ ဝယ်ဟားဂန်းဟာ သေနေဇာ မဟာ။ အိမ့်နေဟယ်” ဆိုဘီး မိန့်တော်မူလေဟယ်။

53 သူ့နှိုး ဂူလောင်းဟာ ကိုယ်တော်ဟို့ ရယ်ဇာဂေ့ဟယ်။ ဖြားဖြစ်ကြော့နန်းဆို့ဟာ ဝယ်ဟားဂန်းဟာ သေနေဘိ ဆိုဇာဟို့ သူ့နှိုး သိနေကြော့နဲ့ ဖြစ်ဟယ်။

54 အယ်ဘေမဲ့ ယေရှုဟာ ဝယ်ဟားဂန်းရဲ့ လတ်ဟို့ ကိုင်လိုက်ဘီး “ဝယ်ဟားဂန်း၊ ထဝေါ့!” ဆိုဘီး မိန့်တော်မူလေဟယ်။

55 ဝယ်ဟားဂန်းဟာ သတ်ဝိညာဉ် ပုလန်ဝမ်လာဘီး ရှစ်ရှင်းထလေဟယ်။ ယေရှုဟာ ဝယ်ဟားဂန်းဟို့ စားဇာကျေးဟို့ သူ့နှိုးဟို့ မိန့်တော်မူလိုက်ဟယ်။

56 ဝယ်ဟားဂန်းရဲ့ မိဖလေဟာ ရရာတိုင်း အံ့ဩဟားဟယ်။ အယ်ဘေမဲ့ ယေရှုဟာ အယ်မျိုးဖြစ်ဇာလေဟို့ ဖယ်သူဟို့လည်း ပြောဘဲဟို့တွပ် သူ့နှိုးဟို့ ပညတ်တော်မူလေဟယ်။

‡ 8:43 ဂ.၄၃ တချို့ မူရင်းလတ်ရေးမူလေမာ သူ့ကပ်လေ ဂူလောင်း ကူဒဲထိ ဆရာဝန်လေန ကုဟယ်၊ ဆိုဘီး မှေ့ဟာ။

9

တမဲ့တော် ဆယ့်နှစ်ပါးတို့ စေလွှတ်ဟူကြောင်း

(မသံ ၁၀.၅-၁၅; မာကု ၆.၇-၁၃)

1 ယေရှုဟာ တမဲ့တော် ဆယ့်နှစ်ပါးတို့ ခေါ်ဘီး နတ်ဆိုးလေတို့ နှိပ်ထုတို့န ရောဂါလေ ပျော့-က်စေတို့ သူးနှိပ်တို့ တဂိုးန ခွမ့်အာဏာတို့ ပေးတော်မူဟယ်။

2 အယ်ဘီးန ကိုယ်တော်ဟာ ဘုရားသခင်ရဲ့ နိုင်ငံတော်ကြောင်း ဟောပြောတို့န လူနာလေ ကျန်းမာစေတို့ သူးနှိပ်တို့ စေလွှတ်တော်မူဘီးန။

3 သူးနှိပ်တို့ “ခရီးသွားတို့တွပ် နန်းနှိပ်တူးဒု ဖြားဇာလည်း ယူဟွားဂေ့န။ တောန်အူး၊ လွယ်အံ၊ စားဇာ၊ ကပ်လေန အန်းဂီပိုလည်း ယူဂေ့န။

4 ဖယ်အီဘဲဖြစ်ဖြစ် နန်းနှိပ်တို့ ဝမ်ခွမ့်ပြုဟယ် ဆိုဟာ အယ်မြို့ဟု ထွပ်ခန်ထိ အယ်အီမာနေဘီး

5 လူလေဟု နန်းနှိပ်တို့ လတ်ခံဟု ဆိုဟာ အယ်မြို့ဟု ထွပ်ဟွားဘီး သူးနှိပ်ဟာ လတ်ခံဂေ့ဟု ဆိုဇာတို့ သတ်သေဖြစ်န နန်းနှိပ်ခေဖွားဟု မှလေမဟု ခါခလလိုက်ဂေ့” ဆိုဘီး မိန့်တော်မူလေဟယ်။

6 တမဲ့တော်လေဟာ ထွပ်ဟွားဘီး ဝါလေဂူလောင်းတို့ သွားဘီးန ရော့-က်ဟူ နေရာတိုင်းမာ ဒန်းကောန်းဟောပြောဂေ့ဘီး ရောဂါလေတို့ ပျော့-က်စေဂေ့ဟယ်။

ဟေရုဒ်စိရှောက်နေဟူကြောင်း

(မသံ ၁၄.၁-၁၂; မာကု ၆.၁၄-၂၉)

7 ဂါလိလဲပြည်တို့ အောက်ချောက်ဟူ ဟေရုဒ်ဟာ ကိုယ်တော် ပြုတော်မူဟူ ဇာလေ ဂူလောင်းတို့ ကြားဟူ ခီမာ ရရာတိုင်း စိရှောက်ဟွားဟယ်။ ဖြားဖြစ်ကြောန်းနူးဆိုဟာ လူတချို့ဟု ဗတုတိဇိ ယောဟန်ဟာ သေဘီးမှ ပုလန်ရှင်လာဟယ် ဆိုဘီး ပြောနေကြောန်း ဖြစ်ဟယ်။

8 တခြားလူလေဟု ဇလိယ ပုလန်ပေါ်လာဟယ် ဆိုဇာတို့ ပြောဂေ့ဘီး တခြားလူလေဟုလည်း ရှေးပရောဖက်လေထဲဟု တယော့-က် သေဘီးမှ ပုလန်ရှင်လာဟယ် ဆိုဘီး ပြောနေဂေ့ဟယ်။

9 ဟေရုဒ်ဟု “ငါဟာ ယောဟန်ရဲ့ ခေါင်းတို့ ဖြတ်လိုက်ပီးဘီ။ အယ်ဆိုဟာ ငါဒန်းကြားနေရဟူ အယ်လူဟာ ဖယ်သူနူး” ဆိုဘီး ပြောလေဟယ်။ အယ်ဘီးန သူဟာ ယေရှုတို့ တွံရဟို့ ရှာကြံလေဟယ်။

လူငါးထောန်တို့ ကျွေးမွေးဟူကြောင်း

(မသံ ၁၄.၁၃-၂၁; မာကု ၆.၃၀-၄၄; ယောဟန် ၆.၁-၁၄)

10 တမန်တော်လေဟာ ပုလန်ရော့-က်လာဘီးန ယေရှုတို့ သူးနှိပ်ရဲ့ လောက်ဆောန်ချစ်လေ ဂူလောင်းတို့ လျော့-က်ဂေ့ဟယ်။ ကိုယ်တော်ဟာ သူးနှိပ်တူးဒု ဗက်ဇဲဒ ဆိုဘီး နာမယ်ရိဟူ မြို့တို့ ကြွဟွားလေဟယ်။

11 လူအောက်ဂီးဟာ အယ်မျိုးကြွဟွားဟယ် ဆိုဇာတို့ ကြားရဟူ ခီမာ ကိုယ်တော်နော့-က်ဟို့ လိုက်ဂေ့ဟယ်။ ကိုယ်တော်ဟာ သူးနှိပ်တို့ ကြိုဆိုဘီး ဘုရားသခင်ရဲ့ နိုင်ငံတော်ကြောင်းတို့ ဟောပြောဘီးဟာ ရောဂါရိဟူ သူလေတို့ နာပျော့-က်စေဟယ်။

12 ညဉ့်မိုက်ခါနီးခီမာ တမဲ့တော် ဆယ့်နှစ်ပါးဟာ ကိုယ်တော်နားတို့ လာဘီးန “လူလေတို့ နီးနားမာရိနေဟူ ဝါလေတို့ သွားစေဘီး အံတို့နေရာလေန စားဇာလေရှာဟို့ ရှာစေတော်မူပါ။

9:3 ၉.၃-၅ လု ၁၀.၄-၁၁ 9:5 ၉.၅ တ ၁၃.၅၁ 9:7 ၉.၇.၈ မ ၁၆.၁၄; မာ ၈.၂၈; လု ၉.၁၉

ဖြားဖြစ်ကြောန်းနဲ့ဆိုဟာ အယ်နေရာဟာ လူသူမှောဘဲဟူ နေရာဖြစ်ဟူကြောန်း ဖြစ်ဟယ်” ဆိုဘီး လျှော့-က်ဂေဟယ်။

13 အယ်ဘေမဲ့ ကိုယ်တော်ဟာ သူးနို့ဟို “နန်းနို့ကိုယ်တိုင် သူးနို့စားဟို့ စားဇာတခုပေးဂေ” ဆိုဘီး မိန့်တော်မူလေဟယ်။

သူးနို့ဟ “ကျွန်တော့်ဟားလေ ဂူလောင်းမာ မုငါးလောင်းန ငါးနှေ့ကောန်ဘဲ ရှိဟယ်။ ကိုယ်တော်ဟ အယ်လူအောက်ဂီးတွပ် စားဇာဝယ်ဟို့ ကျွန်တော့်ဟားလေဟို့ သွားစေရှင်လော” ဆိုဘီး ပုလန်လျှော့က်ဂေဟယ်။

14 (အယ်လူအောက်ဂီးထဲမာ ယော့-က်ကျား ၅,၀၀၀ လော့-က် ရှိဟယ်။)

ယေရှုဟာ တမဲ့တော်လေဟို့ “လူလေဟို့ ငါးဆယ်စီစုဘီး ထိုင်ခိုင်းလိုက်” ဆိုဘီး မိန့်တော်မူလေဟယ်။

15 တမဲ့တော်လေဟာ မိန့်တော်မူလိုက်ဟူတိုင်း လောက်ဘီးန၊

16 ယေရှုဟာ မုငါးလောင်းန ငါးနှေ့ကောန်ဟို့ ယူလေဟယ်။ အယ်ဘီးန ကောန်းဂန်ဟို့ မော့ကေဘီး၊ မုန ငါးတွပ် ဘုရားသခင်ဟို့ ချီးမွမ်းဘီး၊ မုဟို့ ဖဲဘီးန လူလေဟို့ ဝီပေးဟို့ တမဲ့တော်လေဟို့ ပေးလေဟယ်။

17 သူးနို့ ဂူလောင်းဟာ မိုက်ပုလဲအောန် စားဂေဘီးန တမဲ့တော်လေဟာ ကြွင်းကျန်လေဟို့ လိုက်ကော့-က်ဂေဇာ ခြင်းဒေါန်းန ဆယ့်နှေ့တောန်းပုလဲ ရဂေဟယ်။

ပေတရုရဲ့ ဝန်ခံချစ်ကြောန်း

(မသဲ ၁၆.၁၃-၁၉; မာကု ၈.၂၇-၂၉)

18 တနေ့မာ ယေရှုတပါးဒဲ ဆုတောန်းနေဟူ ဒီမာ တမဲ့တော်လေဟာ ကိုယ်တော်နားဟို့ လာဂေဟယ်။ ကိုယ်တော်ဟ “လူအောက်ဂီးဟ ငါဟို့ ဖယ်သူ ဆိုဘီး ပြောနေဂေနူး” ဆိုဘီး သူးနို့ဟို့ မေးတော်မူဟယ်။

19 သူးနို့ဟ “တချို့ဟ ကိုယ်တော်ဟာ ဗတုတိဇိယောဟန် ဖြစ်ဟယ်။ တခြားလူလေဟာ ကိုယ်တော်ဟာ ဧလိယဖြစ်ဟယ်။ တခြားလူလေဟာ သေဘီးမှ ပုလန်ရှင်လာဟူ ရှေးပရာဖက် တပါးပါး ဖြစ်ဟယ် ဆိုဘီး ပြောဂေဟယ်” ဆိုဘီး လျှော့-က်လေဟယ်။

20 ကိုယ်တော်ဟ “နန်းနို့လေဟာမား ငါဟို့ ဖယ်သူဖြစ်ဟယ် ဆိုဘီး ပြောဂေနူး” ဆိုဘီး သူးနို့ဟို့ မေးတော်မူလေဟယ်။

ပေတရုဟ “ကိုယ်တော်ဟာ ဘုရားသခင်ရဲ့ မေရိယ ဖြစ်ဟယ်” ဆိုဘီး လျှော့-က်လေဟယ်။

သေခံရဟို့တွပ် ပြောဟူကြောန်း

(မသဲ ၁၆.၂၀-၂၈; မာကု ၈.၃၀-၉.၁)

21 အယ်ဘီးန ယေရှုဟာ အယ်ကြောန်းဟို့ ဖယ်သူဟို့လည်း ပြောဘဲဟို့တွပ် သူးနို့ဟို့ မိန့်ပေးလေဟယ်။

22 ကိုယ်တော်ဟလည်း “လူရဲ့သားဟာ ရရာတိုင်း နာကျင်ရှင်း ဝေဒနာဟို့ ခံရဘီး ကြီးကဲလေ၊ ယဇ်ပုရာဟိတ်ဂီးလေန ကျမ်းတတ်ဆရာလေရဲ့ ငြင်းပယ်ရှင်းဟို့ ခံရလေ့မယ်။ လူရဲ့သားဟာ

9:19 ၉.၁၉ မ ၁၄.၁၂; မာ ၆.၁၄,၁၅; လု ၉.၇,၈ 9:20 ၉.၂၀ ယော ၆.၆၈,၆၉

သေသတ်ရှင်းဟို့ ခံရမယ်။ အယ်ဘေမဲ့ သောင်းရစ် ပုလဲဟူ နေ့မာ လူ့ရဲ့သားဟာ ပုလန်ရှင်လေ့မယ်” ဆိုဘီး သူးနို့ဟို့ မိန့်တော်မူလေဟယ်။

23 အယ်ဘီဟာ ကိုယ်တော်ဟာ သူးနို့ ဂူလောင်းဟို့ “နန်းနို့ဟ ငါ့တမဲ့ ဖြစ်ရှင်ဟယ် ဆိုဟာ ကိုယ့်ကိုယ်ကိုယ် ငြင်းပယ်ဘီး နေ့တိုင်း နန်းနို့ရဲ့ လတ်ဝါးကပ်တိုင်ဟို့ ထမ်းဘီးဟာ ငါ့နော့-က်ဟို့ လိုက်ရမယ်။

24 ဖြားဖြစ်ကြောန့်ဆိုဟာ နန်းနို့ရဲ့ သတ်ဟို့ ကယ်တန်ရှင်ဟယ် ဆိုဟာ နန်းနို့ဟာ သတ်ရှောင်းလေ့မယ်။ အယ်ဘေမဲ့ ငါ့ကြောန့် နန်းနို့ရဲ့ သတ်ရှောင်းမယ် ဆိုဟာ နန်းနို့ဟာ နန်းနို့သတ်ဟို့ ကယ်တန်လေ့မယ်။

25 နန်းနို့ဟာ လောက တခုလောင်းဟို့ ပိုင်ဆိုင်ခွမ် ရဘေမဲ့လည်း နန်းနို့ရဲ့ သတ်ရှောင်းမယ် ဆိုဟာ ဖြားကျိုးရှိမယ်နူး။ ဖြားကျိုးလည်းမေ့ဟု!

26 နန်းနို့ဟာ ငါ့န ငါ့ရဲ့ စကားလေတွပ် ယှစ်နေမယ် ဆိုဟာ လူ့ရဲ့သားဟာ သူ့ရဲ့ ဖောင်းသရေတော်၊ ဖရဲ့ ဖောင်းသရေတော်၊ သန်ရှင်းဟူ ကောန်းဂန်တမန်လေရဲ့ ဖောင်းသရေတော်န ကြွလာဟူ ခီမာ အယ်လူတွပ် ယှစ်လေ့မယ်။

27 နန်းနို့ဟို့ ငါ မှန်တိုင်းပြောမယ်၊ အယ်နေရာမာ ရှိနေဟူ လူတချို့ဟာ ဘုရားသခင်ရဲ့ နိုင်ငံတော်ဟို့ မြင်ရဘဲန သေရလေ့ဟို့ မှဟု” ဆိုဘီး မိန့်တော်မူလေဟယ်။

ဆင်းသဏ္ဍာန် ပုလောန်းလဲဟူကြောန်း
(မသံ ၁၇.၁-၈; မာကု ၉.၂-၈)

28 ယေရှုဟာ အယ်မျိုးမိန့်တော်မူဘီး တဘတ်လော့-က် ကြာဟူ ခီမာ ပေတရု၊ ယာကုပ်န ယောဟန်လေဟို့ ခေါ်ဘီးန ဆုတောင်းဟို့ တော်ထတ်ဟို့ တတ်ဟားဂေ့ဟယ်။

29 ကိုယ်တော်ဟာ ဆုတောင်းနေဟူ ခီမာ ကိုယ်တော်ရဲ့ မျစ်နာဟာ ဆင်းသဏ္ဍာန် ပုလောန်းလဲဟားဘီး ဝတ်တော်ဟာလည်း ဖုလူဆွတ်ဆွတ် ဖြစ်လာဟယ်။

30 လူနွေ့ယော့-က်ဟာ ရောက်တရစ် ပေါ်လာဘီး ကိုယ်တော်န စကားပြောနေဂေ့ဟယ်။ သူးနို့ဟာ မောရှေ့န လေိယဖြစ်ဘီး

31 သူးနို့ဟာ ကောန်းဂန်ဖောင်းသရေတော်န ပေါ်လာဘီး ဘုရားသခင်ရဲ့ ရည်ရွယ်ချစ် ပုလဲဇောင်ဟို့တွပ် ကြာခန်မာ ယေရုရှလင်မြို့မာ ကိုယ်တော် သေခံရဟို့ကြောန်းဟို့ ယေရှုန ပြောနေဂေ့ဟယ်။

32 ပေတရုန သူ့ရဲ့ လောက်ဖော်ဆောန်ဖတ်လေဟာ အိမ့်နေဂေ့ဟယ်။ အယ်ဘေမဲ့ သူးနို့ဟာ နိုးလာဘီးဟာ ယေရှုရဲ့ ဖောင်းသရေတော်န ကိုယ်တော်နတူးဒု ရပ်နေဟူ လူနွေ့ယော့-က်ဟို့ မြင်ရဟယ်။

33 အယ်လူနွေ့ယော့-က်ဟာ ယေရှုနားဟု ထွပ်ဟားဟူ ခီမာ ပေတရုဟာ ကိုယ်တော်ဟို့ “သခင်၊ အယ်နေရာဟာ နေရှင်ဘွယ်ကောန်းဟယ်! ကျွန်တော့ဟားလေဟာ ကိုယ်တော်တွပ် တဲတဆောန်၊ မောရှေ့တွပ် တဲတဆောန်န လေိယတွပ် တဲတဆောန်၊ တဲသောင်းဆောန်ဟို့ ကျွန်တော်ဟားလေ ဆော့-က်ပေးမယ်” ဆိုဘီး လျော့-က်လေဟယ်။ (သူပြောနေဇာဟို့ သူတကယ် သိဂေ့ဟု။)

34 သူဟာ အယ်မျိုး လျှော့-က်နေဟူ ခီမာဘဲ မိုးတီတခု ပေါ်လာဘီးဟာ သူးနို့ဟို
ဖောင်းဟူးလိုက်ဟူကြောန့် ကြော့-က်လန်ဟူးဂေ့ဟယ်။

35 မိုးတီထဲဟုနေ “အယ်သူဟာ ငါဝီးကော့-က်ဟူးဟူ ငါ့ရဲ့ ရှစ်ဟူသား ဖြစ်ဟယ်။ သူ့စကားဟို
နားထောန်ဂေ့!” ဆိုဘီး သံတော် ထွပ်ပေါ်လာဟယ်။

36 သံတော် ထွပ်ပေါ်လာဘီးန ယေရှုတပါးဒဲဟိုဘဲ မြင်ရလေဟယ်။ အယ်ခီမာ တမဲ့တော်လေဟာ
မြင်ရဟူဇလေ ဂူလောင်းဟို ဖယ်သူဟိုလည်း ပြောဘဲန တိတိဟူးနေဂေ့ဟယ်။

ညစ်ညူးဟူနတ်ဟို နှန်ထုကြောန်း
(မသံ ၁၇.၁၄-၁၈; မာကု ၉.၁၄-၂၇)

37 နတ်ကီးဖတ်မာ ယေရှုန တမဲ့တော် သောင်းပါးဟာ တောန်ထတ်ဟုနေ ဆင်းလာဂေ့ဟူ ခီမာ
လူအောက်ဂီးဟာ ယေရှုဟို ကြိုဆိုဂေ့ဟယ်။

38 လူအောက်ဂီးထဲဟုနေ လူတယော့-က်ဟု “ဆရာ! ကျွန်တော့်ရဲ့ သားဟို ကေ့ရှုပေးဟို
ကျွန်တော်တောန်းဗန်ပါဟယ်။ သူဟာ ကျွန်တော့်ရဲ့ တယော့-က်ဒဲဟူ သားဖြစ်ဟယ်!

39 နတ်ဖမ်စားဟူးဟူကြောန့် သူဟာ ရောက်တရစ် ထအော်ဘီးဟာ ဇတ်ပေါ့-က်ဟု
ဖြုတ်လေထွပ်ဘီး တော့-က်မာလာလေဟယ်။ နတ်ဟာ သူဟို နာကျင်အောန်လောက်ဘီးမှ
ခတ်ခတ်ခဲခဲ ထွပ်ဟူးဟယ်!

40 ကျွန်တော်ဟာ ဆရာရဲ့ တမဲ့လေဟို အယ်နတ်ဟို နှန်ထုခိုင်းဘေမဲ့ သူးနို့ဟာ တတ်နိုင်ဂေ့ဟု”
ဆိုဘီး အော်ဟစ်ဘီး လျှော့-က်လေဟယ်။

41 ယေရှုဟု “ယောင်ကြည်ရှင်းလည်းမေ့။ ဖော့-က်ပုလန်ဟူ လူလေ! ငါဟာ နန်းနို့တူးဒဲ
ဖယ်လော့-က်ကြာအောန် နေနေရနူး။ ငါဟာ နန်းနို့ဟို ဖယ်လော့-က်ကြာကြာ သီးခံရဟိုနူး။” ဆိုဘီး
မိန့်တော်မူလေဟယ်။ အယ်ဘီးန ကိုယ်တော်ဟာ အယ်လူဟို “နန်ရဲ့ သားဟို ခေါ်လာပါ” ဆိုဘီး
မိန့်တော်မူလေဟယ်။

42 ကောန်သားဟူးဟာ လာနေဒူးမာဘဲ နတ်ဆိုးဟာ သူဟို မှလေထတ်မာလဲခဲလဘီး
တော့-က်မာအောန် လောက်ဟယ်။ ယေရှုဟာ ညစ်ညူးဟူနတ်ဟို မိန့်ပေးလိုက်ဘီး
ကောန်းသားဟူးဟို ကျန်းမာစေဘီးန သူ့ရဲ့ ဖဟို ပုလန်ပေးလေဟယ်။

43 လူလေ ဂူလောင်းဟာ ဘုရားသခင်ရဲ့ မဟာတဂိုးတော်ဟို အံ့ဩဟူးဂေ့ဟယ်။

သေခံရဟိုတွပ် ထပ်ဘီး မိန့်တော်မူဟူကြောန်း
(မသံ ၁၇.၂၂,၂၃; မာကု ၉.၃၀-၃၂)

လူလေဟာ ယေရှု ပြုလောက်ဇလေ ဂူလောင်းဟို အံ့ဩနေခီမာဘဲ ကိုယ်တော်ဟာ
တမဲ့တော်လေဟို

44 “နန်းနို့ဟို ငါမိန့်မှာဟူးဇလေဟို မေ့ဂေ့န! လူ့ရဲ့ သားဟာ လူလေရဲ့ လတ်ထဲဟို အပ်ရှင်းဟို
ခံရလေ့မယ်” ဆိုဘီး မိန့်တော်မူလေဟယ်။

45 အယ်ဘေမဲ့ အယ်စကားဟို တမဲ့တော်လေ နားလည်နိုင်ဘဲအောန် မိပါယ်ဟို ဖောင်းဟူးကြောန့်
သူးနို့ဟာ နားလည်ဂေ့ဟု။ အယ်မိပါယ်န ပတ်သတ်ဘီး ကိုယ်တော်ဟို တောန်းလျှော့-က်ဟိုလည်း
သူးနို့ ကြော့-က်ဂေ့ဟယ်။

9:35 ၉-၃၅ မ ၃.၁၇: ၁၂.၁၈; မာ ၁.၁၁: လု ၃.၂၂

ကီးဆောင်းဟု ဖယ်သူနူး။

(မသံ ၁၈.၁-၅; မာကု ၉.၃၃-၃၇)

46 တဗဲတော်လေ ကြားထဲမာ ဖယ်သူဟာ ကီးမြတ်ဆောင်း ဖြစ်ဟယ် ဆိုဘီး ငြင်းခုရှင်းလေ ဖြစ်လာဟယ်။

47 ယေရှုဟာ သူးနို့ ဖြားဇာလေ ငြင်းခုနေဟယ် ဆိုဇာဟို စိထဲမာ သိဟူကြောန့် သားဂန်းဟား တယော့-က်ဟို ခေါ်ဘီးဟာ ကိုယ်တော်ရဲ့ ဘေးနားမာ ရပ်စေဘီးန၊

48 သူးနို့လေဟို “အယ်မူသားဂန်းဟားဟို ငါ့နာမနိုက် လတ်ခံဟူသူဟာ ငါ့ဟို လတ်ခံဟယ်။ ငါ့ဟို လတ်ခံဟူသူဟာ ငါ့ဟို စေလွတ်လိုက်ဟူ သူဟိုလည်း လတ်ခံရှင်းဖြစ်ဟယ်။ အယ်ကြောန့် နန်းနို့ထဲမာ ငယ်ဆောင်းဟူလူဟာ ကီးမြတ်ဆောင်း ဖြစ်ဟယ်” ဆိုဘီး မိန့်တော်မူလေဟယ်။

နန်းနို့ဟို ဆန့်ကျင်ဘဲဟူလူဟာ နန်းနို့ဖတ်မာရှိဟူကြောန့်

(မာကု ၉.၃၈-၄၀)

49 ယောဟန်ဟု “သခင်၊ ကိုယ်တော်ရဲ့ နာမန နတ်ဆိုးလေဟို နှန်ထုနေဟူ လူတယော့-က်ဟို ကျွန်တော့်ဟားလေ တို့ဟားဟယ်။ အယ်လူဟာ ကျွန်တော့်ဟားလေ အောက်စုထဲဟူမူဘဲကြောန့် ကိုယ်တော်ရဲ့ နာမဟို သောင်းန ဆိုဘီး တားမြစ်ဟားဟယ်” ဆိုဘီး လျှော့-က်လေဟယ်။

50 ယေရှုဟာ “အယ်လူဟို တားမြစ်ဂေ့န။ ဖြားဖြစ်ကြောန့်ဆိုဟာ နန်းနို့ဟို ဆန့်ကျင်ဘဲဟူ လူဟာ နန်းနို့ဖတ်မာရှိဟယ်” ဆိုဘီး ယောဟန်န တခြားတဗဲတော်လေဟို မိန့်တော်မူလေဟယ်။

ယေရှုဟို ငြင်းပယ်ဟူ ရှုမာရိဝါကြောန့်

51 ယေရှုဟာ ကောန်းဂန်ဘောင်ဟို တတ်ကြွဟို နီးလာဟူ ခီမာ ယေရုရှလင်မြို့ဟို ကြွဟားတော်မူဟို စိဆောင်းဖြတ်လေဟယ်။

52 ကိုယ်တော်ဟာ စေတမန်လေဟို ရှေ့ဟုနေ စေလွတ်ဘီး သူးနို့ဟာ ကိုယ်တော်တွပ် ပြင်ဆင်ဟို ရှုမာရိဝါထဲဟို ဝမ်ဂေ့ဟယ်။

53 အယ်ဘေမဲ့ ကိုယ်တော်ဟာ ယေရုရှလင်မြို့ဟို ခရီးပြုနေဟယ် ဖြစ်ဟူကြောန့် အယ်နေရာမာရှိနေဟူ လူလေဟာ ကိုယ်တော်ဟို လတ်ခံဂေ့ဟု။

54 အယ်မူဇာဟို တဗဲတော်လေဖြစ်ဟူ ယာကုပ်န ယောဟန်လေ မြင်ဟားဟူ ခီမာ သူးနို့ဟု “သခင်ဘုရား၊ ကျွန်တော့်ဟားလေဟာ ဧလိယလောက်ဟူမျိုး ကောန်းဂန်ဟုနေ မီးကုလစေလိုက်ဘီး သူးနို့ဟို လောန်ဟားဟို ကိုယ်တော် လိုရှင်လော။”* ဆိုဘီး မေးလျှော့-က်လေဟယ်။

55 အယ်ဘေမဲ့ ယေရှုဟာ လှည့်ကေ့ဘီးန သူးနို့ဟို ဆောင်းမလေဟယ်။†

56 အယ်ဘီးန ယေရှုဟာ တဗဲတော်လေန တခြားဝါဟို ဆစ်ဘီး ကြွဟားတော်မူဟယ်။

ယေရှုရဲ့ နော့-က်လိုက်ဖြစ်ရှင်ဟူ သူလေကြောန့်

(မသံ ၈.၁၉-၂၂)

57 သူးနို့ဟာ ခရီးဆစ်သွားနေကြောန့် လူတယော့-က်ဟာ ယေရှုဟို “ကိုယ်တော် ဖယ်နေရာသွားသွား ကျွန်တော် လိုက်ပါမယ်” ဆိုဘီး လျှော့-က်လေဟယ်။

9:46 ၉.၄၆ လု ၂၂.၂၄ 9:48 ၉.၄၈ မ ၁၀.၄၀; လု ၁၀.၁၆; ယော ၁၃.၂၀ * 9:54 ၉.၅၄ တချို့ မူရင်းလတ်ရေးမူလေမာ ဧလိယလောက်ဟူမျိုး၊ ဆိုဘီး ထပ်ပေါင်းထဲဟားဟယ်။ † 9:55 ၉.၅၅ တချို့ မူရင်းလတ်ရေးမူလေမာ “နန်းနို့ဟားဟူ ဝိညာဉ်တော်ဟို နန်းနို့ သိဂေ့ဟု၊ လူရဲ့ သားဟာ လူလေရဲ့ သတ်ဟို ဖျစ်ဆီးဟိုတွပ် လာဇာ မူဟု၊ သူးနို့ဟို ကယ်တန်ဟိုတွပ် လာဟယ်” ဆိုဇာဟို ထပ်ပေါင်းထဲဟားဟယ်။

58 ယေရှုဟုလည်း “မုလေခွီးမာ တွမ်းရှိဟယ်။ ကောန်းဂန်ဟု ငှတ်မာလည်း သိုက်ရှိဟယ်။ အယ်ဘေမဲ့ လူ့ရဲ့သားမာဟု ခေါန်းခလဟို့တွပ် နေရာမို့ဟု” ဆိုဘီး မိန့်တော်မူလေဟယ်။

59 ကိုယ်တော်ဟု “ငါ့နော့-က်ဟို့ လိုက်ပါ” ဆိုဘီး တခြား တယော့-က်ဟို့ မိန့်တော်မူလေဟယ်။ အယ်ဘေမဲ့ အယ်လူဟု “သခင်၊ ကျွန်တော့်ဖဟို့ ရင်ဦးဆောင်း သွားဘီး သံဂြိုဟ်ဟို့တွပ် ခွမ်းပေးပါ” ဆိုဘီး လျော့-က်လေဟယ်။

60 ယေရှုဟု “လူသေလေဟို့ လူသေလေဘဲ သဂြိုဟ်ပါစေ။ နန်ဟု သွားဘီး ဘုရားသခင်ရဲ့ နိုင်ငံတော်ဟို့ ဟောပြောပါ” ဆိုဘီး မိန့်တော်မူလေဟယ်။

61 နော့-က်တယော့-က်ဟုလည်း “သခင်၊ ကျွန်တော်ဟု ကိုယ်တော့် နော့-က်တော်ဟို့ လိုက်ရှင်ဟယ်။ အယ်ဘေမဲ့ ကျွန်တော့်မိသားစုဟို့ ရင်ဦးဆောင်း နှောက်ဆစ်ခွမ်းပြုပါ” ဆိုဘီး လျော့-က်လေဟယ်။

62 ယေရှုဟု သူဟို့ “ထွန်ဂိုင်းဟို့ ကိုင်ဘီး နော့-က်ဟို့ ပုလန်လှည့်ကော့ဟူ လူဟု ဘုရားသခင်ရဲ့ နိုင်ငံတော်တွပ် သောင်းဇာဟို့ရဟု” ဆိုဘီး မိန့်တော်မူလေဟယ်။

10

တမဲ့တော် ခွန်နစ်ဆယ်နှော့ယော့-က်ဟို့ စေလွှတ်ကြောန်း

1 အယ်မျိုးမိန့်တော်မူဘီးန သခင်ဘုရားဟု နော့-က်ထပ် လူ ၇၂ ပါး* ဟို့ ဝီးကော့-က်တော်မူဘီး၊ နှော့ယော့-က်စီတွဲဘီး ကိုယ်တော်ကိုယ်တိုင် သွားဟို့ မြို့ဝါလေဟို့ ရင်ဦးဆောင်း စေလွှတ်လေဟယ်။

2 ကိုယ်တော်ဟု သူးနို့ဟို့ “ရိုသီးဇာလေ ဘောင်ဂီးရှိဘေမဲ့ ရိုသီးမားလေဟု နဲနဲဘဲရှိဟယ်။ ရိုသီးမားလေ စေလွှတ်ပေးဟို့တွပ် ဗားဇရှင်ဟို့ ဆုတောင်းဂေ။

3 သွားဂေ! ဝံပုလော့အောက်ထဲဟို့ သိုးသားဂန်းလေဟို့ စေလွှတ်ဟူမျိုး နန်းနို့ဟို့ ငါစေလွှတ်ဟယ်။

4 ကပ်အိ၊ လွယ်အိ၊ ခေန်ပလေဟို့ ယူဂေန။ လမ်းမာရပ်ဘီး ဖယ်သူဟို့လည်း နှောက်ဆစ်ဂေန။

5 နန်းနို့ဟု အိတအိဟို့ ဝမ်ဟားဟူခိတိုင်း ရင်ဦးဆောင်း ‘အယ်အိမာ ငြိသတ်ရှင်းရှိပါစေ’ ဆိုဘီး နှောက်ဆစ်ဂေ။

6 အယ်အိမာ ငြိသတ်ရှင်းဟို့ ရှစ်မြတ်နိုးသူရှိမယ် ဆိုဟု နန်းနို့ နှောက်ဆစ်ဟူ ငြိသတ်ရှင်းဟု အယ်လူထတ်မာ ကျန်ရစ်လေမယ်။ ငြိသတ်ရှင်းဟို့ ရှစ်မြတ်နိုးသူ မို့ဟု ဆိုဟု နန်းနို့ နှောက်ဆစ်ဟူ ငြိသတ်ရှင်းဟု နန်းနို့နားဟို့ ပုလန်လာလေမယ်။

7 နန်းနို့ဟု အယ်အိမာနော့ဘီး သူးနို့ ကျွေးဇာလေဟို့ စားသောက်ဂေ။ ဖြားဖြစ်ကြောန်းနူးဆိုဟု လောက်လောက်ဟူ သူဟု လောက်ခဟို့ ရထိုက်ဟယ်။ တအိဟုနော့ တအိဟို့ ပုလောန်းဂေန။

8 နန်းနို့ဟို့ လတ်ခံဟူ မြို့ဟို့ဝမ်ဘီး ကျွေးဇာလေဟို့ စားဂေ။

9 အယ်မြို့မာရှိဟူ လူနာလေဟို့ နာပျော့-က်စော့ဘီး ‘ဘုရားသခင်ရဲ့ နိုင်ငံတော်ဟု တည်ခါနီးနော့ဘီး’ ဆိုဘီး အယ်လူလေဟို့ ပြောဂေ။

10 အယ်ဘေမဲ့ နန်းနို့ဟို့ လတ်ခံဘဲဟူ မြို့ဖြစ်မယ် ဆိုဟု လမ်းထတ်ဟုနော့

* 10:1 ၁၀.၁ ၇၂ ပါး၊ တချို့ မူရင်းလတ်ရေးမူလေမာ ခွန်နစ်ဆယ်၊ ဆိုဘီး ဖော်ပြဟားဟယ်။ 10:2 ၁၀.၂ မ ၉.၃၇.၃၈ 10:3 ၁၀.၃ မ ၁၀.၁၆ 10:4 ၁၀.၄-၁၁ မ ၁၀.၇-၁၄; မာ ၆.၈-၁၁; လု ၉.၃-၅ 10:7 ၁၀.၇ ၁ ကော ၉.၁၄; ၁ တိ ၅.၁၈ 10:10 ၁၀.၁၀,၁၁ တ ၁၃.၅၁

11 ‘နန်းနို့ဟို ဒိပေးဟူနေန နို့လေရဲ့ ခေဖွားမာ ကပ်နေဟူ နန်းနို့မြို့ဟု မလေမလေဟို နို့လေ ခါခလလိုက်ဟယ်။ အယ်ဘေမဲ့ ဘုရားသခင်ရဲ့ နိုင်ငံတော်ဟာ တည်ခါနီးနော် ဆိုဇာဟို အော့-က်မေ့ဂေ!’ ဆိုဘီး ပြောဂေ။

12 တရားစီရင်ဟူနေမာ ဘုရားသခင်ဟာ အယ်မြို့ထတ် သောဒုံမြို့ဟိုဘဲ ပိုဘီး ကရုဏာတော် ပြလေ့မယ် ဆိုဇာဟို ငါ ပြောဟယ်။

ယောင်ကြည်ဘဲဟူ မြို့လေကြောင်း (မသံ ၁၁.၂၀-၂၄)

13 “ခေါရဇိန်မြို့၊ နန်ဟာ အမင်္ဂလာရှိဟယ်။ ဗက်ဇဲဒမြို့၊ နန်ဟာ အမင်္ဂလာရှိဟယ်။ နန်းနို့ဟို ပြဟားဟူ နိမိတ်လတ်ခဏာလေဟို တုရုမြို့န ဇိဒန်မြို့မာ ပြဟားမယ် ဆိုဟာ အယ်မြို့လေဟု လူလေဟာ လျှော်တေဟို ဝတ်ဘီး ပုလာထဲမာ ထိုင်ဘီး နောန်ဒရဂေလေ့မယ်။

14 တရားစီရင်ဟူနေမာ ဘုရားသခင်ဟာ နန်းနို့ထတ် တုရုမြို့န ဇိဒန်မြို့လေဟိုဘဲ ပိုဘီး ကရုဏာပြလေ့မယ်။

15 ကပေရနောင်မြို့၊ နန်ဟာ အမင်္ဂလာရှိဟယ်။ နန်ဟာ ကောန်းဂန်ထိ ချီးမြှော-က်ရှင်းဟို ခံရဘေမဲ့လည်း မရဏာနိုင်ငံဟိုဘဲ ခုလရှင်းဟို ခံရလေ့မယ်။” ဆိုဘီး မိန့်တော်မူလေဟယ်။

16 ယေရှုဟာ တမဲ့တော်လေဟို “ဖယ်သူဘဲဖြစ်ဖြစ် နန်းနို့စကားဟို နားထောန်ဟူသူဟာ ငါ့စကားဟို နားထောန်ဟူသူ ဖြစ်ဟယ်။ ဖယ်သူဘဲဖြစ်ဖြစ် နန်းနို့ဟို ငြင်းပယ်ဟူ သူဟာ ငါ့ဟို ငြင်းပယ်ဟူသူ ဖြစ်ဟယ်။ ဖယ်သူဘဲဖြစ်ဖြစ် ငါ့ဟို ငြင်းပယ်ဟူ လူဟာ ငါ့ဟို စေလွှတ်လိုက်ဟူ လူဟိုလည်း ငြင်းပယ်ဟူလူ ဖြစ်ဟယ်” ဆိုဘီး မိန့်တော်မူလေဟယ်။

တမဲ့တော် ခွန်နစ်ဆယ်နေ့ပါး ပုလန်ရော့-က်လာဟူကြောင်း

17 တမဲ့တော် ၇၂ ပါး[†]ဟာ ရရာတိုင်း ဝန်းသာဘီး ပုလန်ရော့-က်လာဂေဘီး “သခင်၊ ကျွန်တော့်ဟားလေဟာ ကိုယ်တော်ရဲ့ နာမန နတ်ဆိုးလေဟို နှန်ထုလိုက်ဟူ ခီမာ သူးနို့လေဟာ နားထောန်ဘီးဟာ ထွပ်ဟားဂေဟယ်။” ဆိုဘီး လျှော့-က်ဂေဟယ်။

18 ယေရှုဟာ “စာတန်ဟာ ကောန်းဂန်ဟုနေ လျှပ်စစ်ဖြန့်မျိုး ကုလလာဇာဟို ငါမြင်ရဟယ်။

19 နားထောန်ဂေ! နန်းနို့ဟာ ဗွီလေန ကန်းမီးဂေါ့-က်လေ ထတ်မာ လမ်းရှော့-က်နိုင်ဘီး ရန်သူရဲ့တဂိုး အာဏာလေ ဂူလောင်းဟို နိုင်ရဟူ ခွမ်အာဏာလေဟို ငါပေးဟားပီးဘီ ဖြစ်ဟူကြောန် ဖယ်ဘေးလည်း နန်းနို့ဟို ညှဉ်းဆဲလေ့ မှဟု။

20 အယ်ဘေမဲ့ နန်းနို့ဟာ နတ်ဆိုးလေဟို နှန်ထုနိုင်ဟူကြောန် ဝန်းသာဂေန။ နန်းနို့ရဲ့ နာမယ်ဟာ ကောန်းဂန်စာရင်းမာ ရေးဟားပီးဘီ ဖြစ်ဟူကြောန် ဝန်းသာဂေ” ဆိုဘီး သူးနို့ဟို မိန့်တော်မူလေဟယ်။

ယေရှု ဝန်းသာတော်မူဟူကြောင်း (မာကူ ၁၁.၂၅-၂၇; ၁၃.၁၆-၁၇)

10:12 ၁၀.၁၂ က မ ၁၁.၂၄; ခ မ ၁၀.၁၅ 10:16 ၁၀.၁၆ မ ၁၀.၄၀; မာ ၉.၃၇; မာ ၉.၄၈; ယော ၁၃.၂၀ † 10:17 ၁၀.၁၇ ၇၂ ပါး၊ တချို့ မူရင်းလတ်ရေးမူလေမာ ခွန်နစ်ဆယ်၊ ဆိုဘီး ဖော်ပြဟားဟယ် (ရှု ခန်းငယ် ၁)။

21 အယ်ဒိမာ ယေရှုဟာ သန်ရှင်းဟူဝိညာဉ်တော်အားဖြင့် ရရာတိုင်း ဝန်းသာနေဘီး “ကောင်းဂန်ဘောင်န မုလေဂီးရဲ့သခင် ဖြစ်တော်မူဟူဖ! ကိုယ်တော်ဟာ ပညာရှိလေန ဉာဏ်ကောင်းဟူ သူလေတွပ် ဝှပ်ဟူးဟူ ဇာလေဟို ပညာတတ်ဘဲဟူ သူလေဟိုဘဲ ဖွဲ့ပြပေးဟူကြောန့် ကိုယ်တော်ဟို ကျေးဇူးတန်ဟယ်။ မှန်ပါဟယ် ဖ၊ အယ်မူဇာဟာ ရှေ့တော်မာ နှစ်သက်ဖွယ် ဖြစ်ပါဟယ်။

22 “နို့ဖဟာ ရှိမျှလောင်း ငါ့ဟို ပေးဟူးပီးဘီ။ အယ်သားဟာ ဖယ်သူဖြစ်ဟယ် ဆိုဇာဟို ဖဟုလွဲဘီး ဖယ်သူလည်း သိဂေဟု။ ဖဟာ ဖယ်သူ ဖြစ်ဟယ် ဆိုဇာဟိုလည်း အယ်သားန အယ်သားတော်ဟု ဖွဲ့ပြဟိုတွပ် ဝီးကော့-က်ဟူးဟူ သူလေမှတပါး ဖယ်သူလည်း သိဂေဟု” ဆိုဘီး မိန့်တော်မူလေဟယ်။

23 အယ်ဘီးန ယေရှုဟာ တမဲ့တော်လေဖတ်ဟို လှည့်ဘီးန သူးနို့ဟို “နန်းနို့ ခုမြင်နေရဟူ ဇာလေဟို မြင်ရဟူကြောန့် နန်းနို့မျှစ်စိဟာ မင်္ဂလာရှိဂေဟယ်!

24 နန်းနို့ဟို ငါပြောမယ်။ နန်းနို့ မြင်ရဟူ ဇာလေဟို ပရောဖက်လေန မန်းဂီးလေဟာ မြင်ရှင်ဘေမဲ့လည်း သူးနို့ဟာ မြင်ရဂေဟု။ နန်းနို့ ကြားရဟူ ဇာလေဟိုလည်း သူးနို့ ကြားရဂေဟု” ဆိုဘီး မိန့်တော်မူလေဟယ်။

ကောင်းဟူ ရှုမာရီရဲ့ ပေါင်ဥပမာ

25 ကျမ်းတတ်ဆရာ တယော့-က်ဟာ ထလာဘီးဟာ ယေရှုဟို “ဆရာ၊ ထာဝရသတ် ရရှိဟိုတွပ် ဖြားလောက်ရမယ်နူး။” ဆိုဘီး ပညာစမ်းရှင်ဟူကြောန့် မေးလျှော့-က်လေဟယ်။

26 ယေရှုဟာ “ပညတ်တော်မာ ဖြားဇာလေ ပြောဟူးနူး။ နန်းနို့ ဖယ်မျိုးဖတ်ဟူးနူး။” ဆိုဘီး သူဟို မေးတော်မူလေဟယ်။

27 အယ်လူဟု “နန်းရဲ့သခင်၊ ဘုရားသခင်ဟို စိန့်လောင်းကြွင်းမဲ့၊ ဉာဏ်စွမ်းကြွင်းမဲ့၊ ကိုယ်စွမ်းရှိမျှန ရှစ်ပါ။ အယ်ဘီးဟာ နန်းရဲ့ အီဇနီးရှင်းဟို နန်းကိုယ်နန် ရှစ်မျိုးဘဲရှစ်ပါ” ဆိုဘီး ပုလန်လျှော့-က်လေဟယ်။

28 ယေရှုဟု “နန်ဖြေဇာဟာ မှန်ဟယ်။ အယ်မျိုးလောက်မယ် ဆိုဟာ နန်ဟာ သတ်ရှင်ရလေ့မယ်” ဆိုဘီး မိန့်တော်မူလေဟယ်။

29 အယ်ဘေမဲ့ အယ်ကျမ်းတတ်ဆရာဟာ ဖြောန့်မတ်ကြောန့်ပြရှင်ဟူကြောန့် ယေရှုဟို “ကျွန်တော့်ရဲ့ အီဇနီးရှင်းဟု ဖယ်သူနူး။” ဆိုဘီး သူဟု မေးတော်မူလေဟယ်။

30 ယေရှုဟု “လူတယော့-က်ဟာ ယေရှုရှလင်မြို့ဟုနေ ယေရိခေါမြို့ဟို ဆင်းလာဟူ ဒီမာ မုလတိုက်ခံရလေဟယ်။ မုလလေဟာ သူရဲ့ အန်းဂီးလေဟို ခလွတ်ဘီး၊ ရိုက်သတ်ဘီးဟာ သေခါနီးနီး ဖြစ်နေဟူ ဒီမာ ပစ်ဟူးဘီး ထွပ်ဟူးဟယ်။

31 အယ်မျိုးဖြစ်ဘီးန ယဇ်ပုရောဟိတ် တပါးဟာ အယ်လမ်းတိုင်း ရော့-က်လာဟူ ဒီမာ အယ်လူဟို မြင်ဘေမဲ့လည်း ရှောန်ဘီးဟာ သွားလေဟယ်။

32 အယ်မျိုးဘဲ လေဝိတယော့-က်လည်း ရော့-က်လာဘီး အယ်လူဟို ကော့ဘီးန ရှောန်ဘီးဟာ သွားလေဟယ်။

‡ 10:21 ၁၀.၂၁ သန်ရှင်းဟူဝိညာဉ်တော်အားဖြင့်၊ တချို့ မူရင်းလတ်ရေးမူလေမာ ဝိညာဉ်တော်အားဖြင့် ဆိုဘီး ဖော်ပြဟူးဟယ်။ တချို့ မူရင်းလတ်ရေးမူလေမာ ကိုယ်တော်ရဲ့ ဝိညာဉ်ထဲမာ၊ ဆိုဘီး ဖော်ပြဟူးဟယ်။ 10:22 ၁၀.၂၂ က ယော ၃.၃၅၊ ၁ ယော ၁၀.၁၅ 10:25 ၁၀.၂၅-၂၈ မ ၂၂.၃၅-၄၀ မာ ၁၂.၂၈-၃၄

33 အယ်ဘေမဲ့ ရှုမာရိလူမျိုး တယော့-က်ဟာ ခရီးသွားရင်းန အယ်လူရှိဟူ နေရာဟို ရော့-က်လာဟယ်။ သူဟာ အယ်လူဟို ဗြင်လိုက်ဟူ ခီမာ သနားစိလေ ဖြစ်လာဟယ်။

34 သူဟာ အယ်လူနားဟို သွားဘီး အယ်လူရဲ့ ဒန်ရာလေထတ်ဟို ဆီနိုင့်ဟို လောန်းထဲဘီးဟာ ဝတ်န စဲပေးလေဟယ်။ အယ်ဘီးန သူ့ရဲ့ မြည်းထတ်ဟို တန်ဘီးန လူနာဟို ပြုစုပေးဟိုတွပ် တည်းခိုခန်းဟို ခေါ်ဟွားဟယ်။

35 နတ်ကီးတိုင်မာ သူဟာ ဇရှင်ဟို ငွေဒန်းဂါးနွေ့ပုလား ပေးဘီး ‘အယ်လူဟို ကေ့ရှုပြုစုပေးပါ။ နော့-က်ထပ် ကူကုလဇာလေဟို ငါပုလန်လာဟူ ခီမာ ပေးမယ်’” ဆိုဘီး ပြောလေဟယ်။

36 ယေရှုဟာ “အယ်လူလေ သောင်းယော့-က်ထဲမာ ဖယ်သူဟာ မှလတိုက်ခံရသူန အီဇနီးရှင်းဖြစ်ဟယ် ဆိုဘီး နန်ထန်နူး။” ဆိုဘီး မေးတော်မူလေဟယ်။

37 ကျမ်းတတ်ဆရာဟု “လူနာဟို သနားဟူလူ ဖြစ်ဟယ်” ဆိုဘီး လျော့-က်လေဟယ်။ ယေရှုဟု “အယ်ဆိုဟာ နန်သွားဘီး အယ်မျိုးလောက်ပါ” ဆိုဘီး မိန့်တော်မူလေဟယ်။

မာသန မာရိအီဟို အီးခုလယ်သွားဟူကြောန်း

38 ယေရှုန တမဲ့တော်လေဟာ ခရီးသွားနေဒူးမာ ဝါတဝါဟို ဝမ်ဂေ့လေဟယ်။ အယ်ဝါမာ မာသနမယ်ရှိဟူ မီးမဟာ သူ့အီမာ ကိုယ်တော်ဟို ဧည့်ခံလေဟယ်။

39 မာသမာလည်း မာရိနာမယ်ရှိဟူ ညီမတယော့-က်ရှိဟယ်။ အယ်ညီမဟာ သခင်ဘုရားရဲ့ ခေတော်ရင်းမာ ထိုင်ဘီးန ကိုယ်တော်ရဲ့ စကားတော်ဟို နားထောန်နေလေဟယ်။

40 မာသဟာ ဧည့်ဝတ်ပြုရှင်းမှုလေကြောန် စိပုပန်ဘီး ကိုယ်တော်ဟို “သခင်၊ ကျွန်မဟာ ဧည့်ဝတ်ပြုရှင်းလောက်ဟို လောက်နေရဟူ ခီမာ ကျွန်မညီမဟု ကိုယ်တော်ရဲ့ ခေတော်ရင်းမာ လာထိုင်နေဇာဟာ မျှတမှုရှိဘဲလော။ ကျွန်မဟို ကူညီပေးဟို သူဟို ပြောပေးအူး!” ဆိုဘီး လျော့-က်လေဟယ်။

41 သခင်ဘုရားဟု “မာသ၊ မာသ! နန်ဟာ အယ်မူကိစလေတွပ်ဘဲ စိုးရိမ်ပုပန်နေဟယ်။

42 အယ်ဘေမဲ့ နန်မာ လိုအပ်နေဟူဇာ တခုဘဲရှိဟယ်။ မာရိဟာ ပိုကောန်းဟူဇာဟို ဝီးကော့-က်ဟားပီးဘီ။ အယ်မူဇာဟို သူ့နားဟုနေ ဖယ်သူလည်း ယူရဟို မှဟု” ဆိုဘီး သူ့ဟို မိန့်တော်မူလေဟယ်။

11

**ဆုတောင်းနည်း သန်ပေးဟူကြောန်း
(မဿဲ ၆.၉-၁၃; ၇.၇-၁၁)**

1 တနေ့ ယေရှုဟာ တနေရာမာ ဆုတောင်းနေဟယ်။ ကိုယ်တော်ဟာ ဆုတောင်းပီးဟားဟူ ခီမာ တမဲ့တော်လေထဲဟု တယော့-က်ဟု “သခင်၊ ယောဟန်ဟာ သူ့တမဲ့လေဟို ဆုတောင်းနည်းသန်ပေးမျိုး ကျွန်တော့ဟားလေဟိုလည်း သန်ပေးတော်မူပါ” ဆိုဘီး လျော့-က်လေဟယ်။

2 ယေရှုဟု “နန်းနို့လေ ဆုတောင်းဟူ ခီမာ “ကောန်းဂန်ဘောင်မာ ရှိတော်မူဟူဖ၊ ကိုယ်တော်ရဲ့ နာမတော်ဟို ရှိသေလေးမြတ်ရှင်း ရှိပါစေ။

10:38 ၁၀.၃၈.၃၉ ယော ၁၁.၁

နိုင်ငံတော် တည်ထောင်ပါစေ။

3 ကျွန်တော့်ဟူးလေတွပ် လိုအပ်ဟူ စားဇာဟို* နေ့စဉ်နေ့တိုင်း ပေးသနားတော်မူပါ။

4 ကျွန်တော့်ဟူးလေဟို ပြစ်မှားဟူ သူလေရဲ့ ပြစ်လေဟို ကျွန်တော်ဟူးလေ ခွမ်လွတ်ပေးဟူမျိုးဘဲ ကျွန်တော့်ဟူးလေရဲ့ ပြစ်လေဟိုလည်း ခွမ်လွတ်ပေးပါ။

ပြစ်သွီးဆောင်ဟူ နှော့-က်ဟို လိုက်ပါသွားစေဘဲန၊

ကောင်းဘဲဟူ ဇာလေဟုလည်း ကယ်နှုပေးပါ” ဆိုဘီး သူးနို့ဟို မိန့်တော်မူလေဟယ်။

5 အယ်ဘီးန ယေရုဟာ “နန်းနို့ထဲဟု ယော့-က်ယော့-က်ဟာ ညဉ့်နတ်ဟူ ခီမာ အယ်မိဆွေရဲ့ အီဟိုသွားဘီး ‘မိဆွေ၊ ကျွန်တော့်ဟို မုသောင်းလောင်းချေးပါ။

6 ကျွန်တော့်မိဆွေ တယော့-က်ဟာ ခရီးဟုနေပုလန်လာဘီး ကျွန်တော့်အီဟို ရော့-က်လာဟယ်။ သူဟို ကျွေးဟို ဖြားလည်းမေ့ဘဲဖြစ်နေဟယ်!’ ဆိုဘီး ပြောလေဟယ်။

7 နန်းမိဆွေဟာ အီထဲဟုနေ ‘ငါ့ဟို နှော့-က်ယုစ်န! ခွဗော့-က်လည်းပိဟူးပီးဘီ။ ငါ့သားမီးလေန ငါလည်း အီယာဝမ်နေဘီ။ ငါထဘီး နန်းဟို ဖြားဇာလည်း ပေးနိုင်ဟု’ ဆိုဘီး ပုလန်ပြောလေမယ်။

8 နန်းနို့ဟို ငါပြောမယ်၊ အယ်လူဟာ သူမိဆွေ ဖြစ်ဟယ် ဆိုဇာဟို ထော့-က်ဘီး ဖြားဇာဟိုမျှ ထဘီး ပေးဘဲနေဘေမဲ့လည်း အားလျော့ဘဲန တောင်းနေဟူကြောန့် ထဘီး လိုရှင်ဇာလေ ဂူလောင်းဟို ပေးလေမယ်။

9 အယ်ကြောန့် နန်းနို့ဟို ငါပြောမယ်။ တောင်းဂေ့။ တောင်းမယ် ဆိုဟာ ရဂေ့လေမယ်။ ရှာဂေ့။ ရှာမယ် ဆိုဟာ တိုဂေ့လေမယ်။ ခွဗော့-က်ဟို ခေါ့-က်ဂေ့။ ခေါ့-က်မယ် ဆိုဟာ ဖွမ်ပေးလေမယ်။

10 တောင်းဟူသူဟာ ရလေဟယ်။ ရှာဟူသူဟာ တိုလေဟယ်။ ခွဗော့-က်ဟို ခေါ့-က်ဟူသူဟာ ခွဗော့-က်ဟို ဖွမ်ပေးလေမယ်။

11 နန်းနို့မာ ဖယ်မျိုးဖဟာ သားမီးလေဟု ငါးဟို တောင်းဟူ ခီမာ ငါးဟို ပေးဘဲန ဗွီဟို ပေးဟိုလော။

12 ကြစ်ဥဟို တောင်းဟူ ခီမာ ကန်းမီးဂေါ့-က်ဟို ပေးဟိုလော။

13 နန်းနို့ဟာ ကောင်းဘဲဟူသူလေ ဖြစ်ဘေမဲ့လည်း နန်းနို့ရဲ့ သားမီးလေဟို ကောင်းဟူဇာလေဟိုဘဲ ပေးဟယ် ဆိုဟာ ကောင်းဂန်ဘောင်မာ ရှိတော်မူဟူ နန်းနို့ဖဟာ တောင်းဟူလူလေဟို သန်ရှင်းဟူဝိညာဉ်တော်ဟို ပိုဘီး ပေးတော်မူလေမယ်!” ဆိုဘီး တမဲ့တော်လေဟို မိန့်တော်မူလေဟယ်။

ယေရုန ဗေလဇေဗုလကြောန်း
(မသံ ၁၂.၂၂-၃၀; မာကု ၃.၂၀-၂၇)

14 ယေရုဟာ အ,နေဟူ နတ်ဆိုးဟို နှန်ထုလေဟယ်။ နတ်ဆိုးထွပ်ဟူးဘီးန အ,နေဟူသူဟာ စကားပြောလာဟူကြောန့် လူအောက်ဂီးဟာ ရရာတိုင်း အံ့ဩဟူးဟယ်။

15 အယ်ဘေမဲ့ လူတချို့ဟု “ကိုယ်တော်ဟာ နတ်ဆိုးမန်း ဗေလဇေဗုလဟု ပေးဟူးဟူတဂိုးန နတ်ဆိုးလေဟို နှန်ထုဂေ့ဟယ်” ဆိုဘီး ပြောဂေ့ဟယ်။

* 11:3 ၁၁.၃ ကျွန်တော့်ဟူးလေတွပ် လိုအပ်ဟူ စားဇာဟို အယ်မျိုးမှုဘဲနေဟာ နတ်ကီးတိုင်တွပ်စာ။ 11:15 ၁၁.၁၅ မ ၉.၃၄; ၁၀.၂၅

16 တချို့ဟု ယေရှုဟို စမ်းသပ်ရှင်ဂေဟူကြောင့် ကောင်းဂန်ဘောင်ဟု နိမိတ်လတ်ခဏာတခုဟို ပြကေ့ ဆိုဘီး တောင်းဆိုဂေဟုယ်။

17 အယ်ဘေမဲ့ ယေရှုဟု သူးနို့လေရဲ့ ကြံစည်ဟို သိနေဟူကြောင့် “နိုင်ငံတနိုင်ငံမာ လူလေကွဲပြားဘီး ရှင်းရှင်းတိုက်ခိုက်နေမယ် ဆိုဟုာ အယ်နိုင်ငံဟုာ ကြာခန်မာ ပျစ်စီးဟုားလေ့မယ်။ အီထောန်တခုမာ အီသူအီသားလေ ကွဲပြားဘီး ရှင်းရှင်းတိုက်ခိုက်နေမယ် ဆိုဟုာ အယ်အီထောန်ဟုာ ပျစ်စီးဟုားလေ့မယ်။

18 အယ်ကြောင့် စာတန်ရဲ့ နိုင်ငံဟုာ ကွဲပြားမယ် ဆိုဟုာ ဖယ်မျိုး ရပ်တည်နိုင်မယ်နူး။ ငါဟုာ ဗေလဇေဗုလ ပေးဟုားဟူတဂိုးန နတ်ဆိုးလေဟို နှန်ထုဟုယ် ဆိုဘီး နန်းနို့ပြောဂေဟုယ်။

19 ငါဟုာ ဗေလဇေဗုလ ပေးဟုားဟူတဂိုးန နတ်ဆိုးလေဟို နှန်ထုဟုယ် ဆိုဟုာ နန်းနို့ရဲ့ တမဲ့လေဟုာ ဖယ်သူပေးဟုားဟူ တဂိုးန နှန်ထုဂေနူး။ နန်းနို့ရဲ့ တမဲ့လေဟုာ နန်းနို့ရဲ့ တရားသူဂီးလေ ဖြစ်ဟုယ်!

20 ငါဟုာ ဘုရားသခင်ရဲ့ တဂိုးတော်အားဖြင့် နတ်ဆိုးလေဟို နှန်ထုဟုယ်။ အယ်ကြောင့် ဘုရားသခင်ရဲ့ နိုင်ငံတော်ဟုာ နန်းနို့ထဲမာ တည်ထောန်နေဘီ။

21 “ခွန်အားကီးဟူလူဟု လတ်နတ်စောင်န သူ့အိဝမ်းဟို စောန်နေဟူ ခီမာ သူ့အောက်စာလေဟုာ လောင်ခြောင်နေဟုယ်။

22 အယ်ဘေမဲ့ အယ်သူထတ် ခွန်အားကီးဟူလူဟု ရော့-က်လာဘီး သူ့ဟို တိုက်ခိုက်အောန်မြင်ဟုားဟူ ခီမာ သူ့အားကီးဟူ လတ်နတ်စောင်လေဟို သီးယူဘီး ရရှိဟုားဟူ ပစ်စီးလေဟို ခွဲတမ်းခလလေ့မယ်။”

23 “ငါ့ဖတ်မာ နေဘဲဟူသူဟုာ ငါ့ရန်ဖတ်ဖြစ်ဟုယ်။ ငါ့နတူးဒု စုသီးဘဲဟူသူဟုာ ကြဲဖြန့်နေဟူသူ ဖြစ်လေဟုယ်။

ညစ်ညူးဟူနတ် ပုလန်ဝမ်ပူးကြောန်း
(မသံ ၁၂.၄၃-၄၅)

24 “ညစ်ညူးဟူ နတ်ဟုာ လူထဲဟု ထွပ်ဟုားဘီး ခြော့-က်ကပ်ဟူ နေရာမာ ခိုနားရာဟို ရှာလေဟုယ်။ တို့ဟု ဆိုဟုာ ‘ငါဟုာ နေရာဟောန်းဟိုဘဲ ပုလန်မယ်’ ဆိုဘီး ပြောလေဟုယ်။

25 နေရာဟောန်းဟို ပုလန်ရော့-က်ဟူ ခီမာ သန်ရှင်းအောန် ခါဟုားဇာဟို တို့လေဟုယ်။

26 သူ့ထတ်ပိုဆိုးဟူ ညစ်ညူးဟူနတ် ခွန်နစ်ကောန်ဟို ခေါ်လာဘီးဟုာ အယ်နေရာဟောန်းမာဘဲ နေလေဟုယ်။ အယ်ကြောင့် အယ်လူရဲ့ နော့-က်ဖြစ်ဟူ ဇာဟုာ ရှေ့ဖြစ်ဟူ ဇာထတ် ပိုဘီး ဆိုးဝါးလေဟုယ်” ဆိုဘီး မိန့်တော်မူလေဟုယ်။

စစ်မှန်ဟူ မင်္ဂလာကြောန်း

27 ယေရှုဟုာ အယ်မျိုးပြောလိုက်ဟူ ခီမာ လူအောက်ဂီးထဲဟု မီးမတယော့-က်ဟုာ ကိုယ်တော့ဟို “ကိုယ်တော့ဟို မီးဘီး နို့တိုက်ဟူ မီးမဟုာ မင်္ဂလာရှိဟုယ်!” ဆိုဘီး လျှော့-က်လေဟုယ်။

28 အယ်ဘေမဲ့ ယေရှုဟု “ဘုရားသခင်ရဲ့ စကားတော်ဟို ကြားဘီး နားထောန်ဟူလူဟုာ မင်္ဂလာရှိဟုယ်!” ဆိုဘီး ပုလန်မိန့်တော်မူလိုက်ဇာဟုာ

11:16 ၁၁.၁၆ မ ၁၂.၃၈; ၁၆.၁; မာ ၈.၁၁ 11:23 ၁၁.၂၃ မာ ၉.၄၀

နိမိတ်လတ်ခဏာတောင်းဟူကြားနား
(မသံ ၁၂.၃၈-၄၂)

29 လူအောက်ဂီးဟာ ယေရှုနားမာ ဝိုင်းအောင်နေဟူကြောန့် ကိုယ်တော် မိန့်တော်မူလိုက်ဇာဟု “ခုခေတ် လူလေဟာ ရရာတိုင်း ဆိုးညစ်ဂေဟုယ်! သူးနို့ဟာ နိမိတ်လတ်ခဏာဟို တောင်းဘေမဲ့ ယောနရဲ့ နိမိတ်လတ်ခဏာမှတပါး ဖယ်နိမိတ်လတ်ခဏာလည်း သူးနို့ဟို ပြလေ့မယ် မဟု။

30 နိနဝေမြို့သားလေတွပ် ယောနဟာ နိမိတ်လတ်ခဏာဖြစ်ဟူ မျိုးဘွဲ့ အယ်ခေတ် လူလေတွပ် လူရဲ့သားဟာလည်း နိမိတ်လတ်ခဏာ ဖြစ်လေ့မယ်။

31 ရှေ့ဘပြည်ဟု မိဖုရားဟာ ရှေ့လမုန် မန်းဂီးရဲ့ စကားဟို နားထောန်ဟို ဆိုဘီး ဟိုဝီးဂီးမာရှိနေဟူ တိုင်းပြည်ဟုနေ လာဟုယ်။ အယ်နေရာမာ ရှေ့လမုန်ထတ် ကီးမြတ်ဟူလူ ရော့-က်ရှိနေဘိ။ တရားစီရင်တော်မူဟူ နေမာ ရှေ့ဘပြည်ဟု မိဖုရားဟာ ထရပ်ဘီး အယ်မူလူလေဟို ပြစ်တန်စွပ်စွဲလေ့မယ်။

32 တရားစီရင်ဟူ နေမာ နိနဝေမြို့သားလေဟာ ထရပ်ဘီး နန်းနို့ဟို စွပ်စွဲလေ့မယ်။ ဖြားဖြစ်ကြောန့်နူးဆိုဟာ ယောနဟောပြောဟူ တရားဟို ကြားရဟူ ခီမာ သူးနို့ဟာ နောန်ဒရဟူးကြောန့် ဖြစ်ဟုယ်။ အယ်နေရာမာ ယောနထတ် ရရာတိုင်း ကီးမြတ်ဟူသူ ရှိဟုယ် ဆိုဇာ နန်းနို့ဟို ငါပြောဟုယ်!”

ကိုယ်ခန္ဓာရဲ့ ဆီမီးအီ
(မသံ ၅.၁၅; ၆.၂၂,၂၃)

33 “ဖယ်လူလည်း ဆီမီးအီဟို ဖောင်းကွယ်ဘီး ထွန်းဂေဟု။ ဆီမီးအီဟို တောင်းအော့-က်မာ ထားဘီး †လည်း ထွန်းဂေဟု။ အီထဲဟို ဝမ်လာဟူ လူလေဟာ လန်းရောန်ရဟိုတွပ် ဆီမီးခေါင်ထတ်မာ တန်ဘီး ထွန်းဂေဟုယ်။

34 မျစ်စိဟာ ကိုယ်ခန္ဓာတွပ် ဆီမီးအီန တူဟုယ်။ မျစ်စိကောင်းဟုယ် ဆိုဟာ နန်းနို့ရဲ့ ကိုယ်ခန္ဓာ တခုလောင်း လန်းဟူးဘီး မျစ်စိကောင်းဂေဟု ဆိုဟာ နန်းနို့ရဲ့ ကိုယ်ခန္ဓာ တခုလောင်း မိုက်လေ့မယ်။

35 အယ်ကြောန့် နန်းနို့ရဲ့ လန်းရောန်ဟို မိုက်ဖြစ်ဘဲအောန် ဒိပြုဂေ။

36 နန်းရဲ့ ကိုယ်ခန္ဓာ တခုလောင်းဟာ လောင်းဝ မှောန်ဘဲန လန်းနေမယ် ဆိုဟာ ဆီမီးအီရဲ့ တော့-က်ပဟူ လန်းဟာ နန်ထတ်မာ ထွန်းလန်းမျိုး နန်းရဲ့ ကိုယ်ခန္ဓာ တခုလောင်းလည်း လန်းရောန်န တော့-က်ပနေလေ့မယ်” ဆိုဘီး မိန့်တော်မူလေဟုယ်။

ဖာရိရှဲန ကျမ်းတတ်ဆရာလေဟို ပြစ်တန်ဟူကြားနား
(မသံ ၂၃.၁-၃၆; မာကု ၁၂.၃၈-၄၀)

37 ယေရှုဟာ အယ်မျိုးမိန့်တော်မူဘီးန ဖာရိရှဲတယော့-က်ဟာ ကိုယ်တော်ဟို သူနတူးဒု စားသော့-က်ဟို တောင်းလျှော့-က်ဟူကြောန့် သူရဲ့ အီထဲဟို ဝမ်ဘီးန ဗွဲမာ ထိုင်တော်မူလေဟုယ်။

38 ယေရှုဟာ လတ်ဆေးဘဲန စာစားနေဇာဟို ဖာရိရှဲ မြင်ဟူးဟူ ခီမာ အံ့ဩဟူးလေဟုယ်။

11:29 ၁၁.၂၉ မ ၁၆.၄; မာ ၈.၁၂ 11:33 ၁၁.၃၃ မ ၅.၁၅; မာ ၄.၂၁; လု ၈.၁၆ † 11:33 ၁၁.၃၃ တချို့ မူရင်းလတ်ရေးမူလေမာ ဆီမီးအီဟို တောင်းအော့-က်မာ ထားဘီး၊ ဆိုဇာဟာ မှေဟု။

39 သခင်ဘုရားဟု သူ့တို့ “နန်းနို့ ဖာရိရှဲလေဟာ စံဟန်းဇားလေရဲ့ ပုလန်ဖတ်တို့ စင်ကြယ်အောင် ဆေးဂေ့ဟယ်။ အယ်ဘေမဲ့ နန်းနို့ရဲ့ စိတ်မာ ကြမ်းဖတ်ရှင်း၊ ဆိုးညစ်ရှင်းလေန ပုလွဲနေဟယ်။

40 လူမိုက်လေ! ပုလန်ဖတ်တို့ ဖန်ဆင်းဟူ ဘုရားဟာ တွမ်းဖတ်တို့လည်း ဖန်ဆင်းဟယ် ဆိုဇာတို့ သိဂေ့ဟလော။

41 အယ်ဘေမဲ့ နန်းနို့ရဲ့ ခွပ်လေ၊ စံလေထဲမာ ရှိဟူဇာလေတို့ ဆင်းရဲသားလေတို့ ပေးကမ်းဂေ့ပါ။ အယ်မျိုးလောက်မယ် ဆိုဟာ ဂူလောင်းဟာ နန်းနို့တွင် စင်ကြယ်ဟားလေ့မယ်။”

42 “ဖာရိရှဲလေ၊ နန်းနို့ဟာ အမင်္ဂလာရှိဟယ်! နန်းနို့ဟာ ပန်ဇီး၊ စမူစဗားန တခြားဆေးဖပ်ဝမ်ဟူ ဝပ်ဘောင်းဇောင်တို့ ဆယ်ဖို့တဖို့ ပေးလူဂေ့ဟယ်။ အယ်ဘေမဲ့ တရားမျှတမှုန ဘုရားသခင်ရဲ့ ရှစ်မြစ်တာလေတို့ လျစ်လျူဟားဂေ့ဟယ်။ နန်းနို့ဟာ ဆယ်ဖို့တဖို့တို့ ပေးလူဟူ ခီမာ တရားမျှတမှုန ဘုရားသခင်ရဲ့ ရှစ်မြစ်တာတို့ ချန်ဟားဂေ့ဟယ်။”

43 “ဖာရိရှဲလေ၊ နန်းနို့ဟာ အမင်္ဂလာ ရှိဂေ့ဟယ်! နန်းနို့ဟာ ဝါလယ်ဇရပ်မာ ဆိုလည်း မြင့်မြတ်ဟူ နေရာလေတို့ရော၊ ဆေးမာ ဆိုလည်း လူလေရဲ့ ရိုးရိုသေးသေ နှော့-က်ဆစ်ရှင်းလေတို့ရော နှစ်သက်ဂေ့ဟယ်။

44 နန်းနို့လေဟာ အမင်္ဂလာရှိဂေ့ဟယ်! နန်းနို့ဟာ မှတ်သားမေ့ဘဲဟူ သန်းခလိုင်ဒွမ်းန တူဂေ့ဟယ်။ အယ်တွမ်းလေထတ်မာ သွားနေဟူ လူလေဟု သန်းခလိုင်ဒွမ်းဖြစ်မှန်း သိဂေ့ဟု” ဆိုဘီး မိန့်တော်မူလေဟယ်။

45 ကျမ်းတတ်ဆရာ တယော့-က်ဟာ ကိုယ်တော့တို့ “ဆရာ၊ အယ်မျိုးပြောဇာဟာ ကျွန်တော့ဟားလေတို့လည်း စော်ဂါးရာရော့-က်ပါဟယ်!” ဆိုဘီး လျော့-က်လေဟယ်။

46 ယေရှုဟု “ကျမ်းတတ်ဆရာလေ၊ နန်းနို့ လည်းဘဲ အမင်္ဂလာ ရှိဂေ့ဟယ်! နန်းနို့ဟာ ထမ်းတို့ခတ်ဟူ ဝန်ထောက်လေတို့ လူလေတို့ ထမ်းခိုင်းဂေ့ဟယ်။ နန်းနို့ကိုယ်တိုင်ဟု အယ်မူဝန်ထောက်လေတို့ လတ်ဖျားန ထိဂေ့ဟု။

47 နန်းနို့ဟာ အမင်္ဂလာ ရှိဟယ်! နန်းနို့ရဲ့ ဘိုးဘေးလေ သတ်ဟားဟူ ပရောဖက်လေတွင် နန်းနို့ဟု သန်းခလိုင်လေတို့ ဆော့-က်ပေးဂေ့ဟယ်။

48 အယ်ကြောန့် နန်းနို့ရဲ့ ဘိုးဘေးလေ ကျူးလွန်ဟားဟူ မူလေတွင် နန်းနို့ဟာ သတ်သေလေ ဖြစ်ဂေ့ဟယ်။ သူးနို့လေဟာ ပရောဖက်လေတို့ သတ်ဘီး နန်းနို့ဟု သန်းခလိုင်လေတို့ ဆော့-က်ပေးဂေ့ဟယ်။

49 အယ်ကြောန့် ဘုရားသခင်ရဲ့ ရွှေဉာဏ်တော်န ‘အယ်လူလေထဲတို့ ပရောဖက်လေ၊ စေတမန်လေတို့ ငါစေလွှတ်မယ်။ သူးနို့လေဟာ အယ်ပရောဖက်လေ၊ စေတမန်လေထဲဟု တချို့တို့ ညှဉ်းဆဲဘီး တချို့တို့ သတ်ဂေ့လေ့မယ်’ ဆိုဘီး မိန့်တော်မူဟားဟယ်။

50 အယ်ကြောန့် ကမ္ဘာတည်ခီဟုနေစဘီး သတ်ခံရဟူ ပရောဖက်လေရဲ့ သွီးကြောန့် အယ်ခေတ်လူလေဟာ ပြစ်ဒန်စီရင်ရှင်းတို့ ခံရဂေ့လေ့မယ်။

51 အာဗေလရဲ့ သွီးဟုနေ ယဇ်ပလ္လင်န ဗိမာန်တော်ကြားမာ သတ်ခံရဂေ့ဟူ ဇာခရိရဲ့ သွီးထိ ဖြစ်ဟယ်။ အယ်မူဇာလေ ဂူလောင်းတွင် အယ်ခေတ်လူလေဟာ ပြစ်ဒန်စီရင်ရှင်းတို့ ခံရလေ့မယ် ဆိုဇာတို့ ငါမှန်တိုင်း ပြောဟယ်!

52 “ကျမ်းတတ်ဆရာလေ၊ နန်းနို့ဟာ အမင်္ဂလာရှိဂေဟယ်! နန်းနို့ဟာ သိပညာမိမာန် ခွဲပေါ့-က်သော့ဟို့ သီးဟူးဘီး နန်းနို့ကိုယ်တိုင်လည်း ဝမ်ဂေဟယ်။ ဝမ်ဟို့သူလေဟို့လည်း တားဆီးဂေဟယ်!” ဆိုဘီး မိန့်တော်မူလေဟယ်။

53 အယ်နေရာဟုနေ ယေရှုထွပ်ဟူးဟူ ခီမာ ကျမ်းတတ်ဆရာန ဖာရိရှဲလေဟာ ကိုယ်တော့ဟို့ စဘီးဟာ ပြင်းပြင်းထန်ထန် ဝေဖန်ဂေဘီး၊

54 စကားတော်ထဲမာ မှားရှာဟို့တွပ် မေးခွန်းလေ ဘောင်ဂီးမေးဂေလေဟယ်။

12

သူတော်ကောန်း ယောန်ဆောန်ရှင်းန ပတ်သတ်ဘီး ဒိပေးဟူကြောန်း
(မသံ ၁၀.၂၆,၂၇)

1 ထောန်ဗောန်းဘောင်ဂီးရှိဟူ လူလေဟာ စုဝီးလာဟူ ခီမာ သူးနို့ရှင်းရှင်း နန်းမိဂေဟူကြောန် ယေရှုဟာ တမဲ့တော်လေဟို့ “ဖာရိရှဲလေရဲ့ ဟန်ဆောန်မူနုဟူ တဆေးဟို့ ဒိပြုဂေ။

2 ဖောင်းဟူးဟူ ဇာလေ ဂူလောင်းဟာ ပွမ်လာရလေ့မယ်။ ဝှပ်ဟူးဟူ ဇာလေ ဂူလောင်းဟာလည်း ပေါ်လာရလေ့မယ်။

3 အယ်ကြောန် မှောန်ထဲမာ နန်းနို့ပြောဟူ စကားလေဟို့ လန်းရောန်ထဲမာ ကြားသိလေ့မယ်။ အီခန်းထဲမာ နန်းနို့ တိုးတိုးပြောနေဟူ စကားလေဟို့ အီးခေါန်မိုးထတ်ဟုနေဘီး ကြေညာဂေလေ့မယ်။”

ကြော့-က်ရဟို့လူကြောန်း
(မသံ ၁၀.၂၈-၃၁)

4 “ငါ့မိဆွေလေ၊ နန်းနို့ဟို့ ငါပြောမယ်။ ကိုယ်ခနုဓာဟို့ဘဲ့ သတ်နိုင်ဘီးဟာ နော့-က်ထပ် ဖြားလည်းလောက်နိုင်ဘဲဟူ သူလေဟို့ ကြော့-က်ဂေန။

5 နန်းနို့ကြော့-က်ရဟို့ သူဟို့ ငါပြောမယ်။ ကိုယ်ခနုဓာဟို့ သတ်ဘီးန နန်းနို့ဟို့ ငရဲထဲဒုလနိုင်ဟူ ခွမ်အာဏာရှိဟူ ဘုရားသခင်ဟို့ ကြော့-က်ဂေ။ နန်းနို့ဟို့ ငါထပ်ပြောမယ်။ ဘုရားသခင်ဟို့ ကြော့-က်ဂေ!

6 “အီးဇာဟူး ငါးကောန်ဟို့ ကပ်နေ့ပုလားန ရောန်းဂေဟယ် မူဟုလော။ အယ်ဘေမဲ့ ဘုရားသခင်ဟာ အယ်မူအီးဇာဟူးလေ တကောန်ဟို့မျှ မေ့တော်မူဟု။

7 နန်းနို့ ခေါန်းဟု ဆားဗန်လေ ဂူလောင်းဟို့ ရေထွပ်ဟူးဟယ်။ အယ်ကြောန် ကြော့-က်ဂေန။ နန်းနို့ဟာ အီးဇာဟူးလေထတ် ရရာတိုင်း ဖိုးကီးဟယ်!

ခရစ်တော်ဟို့ ဝန်ခံရှင်းန ငြင်းပယ်ရှင်းကြောန်း
(မသံ ၁၀.၃၂,၃၃; ၁၂.၃၂; ၁၀.၁၉,၂၀)

8 “နန်းနို့ဟို့ ငါပြောမယ်။ ဖယ်သူဘဲ့ဖြစ်ဖြစ် လူလေရှေ့မာ ငါ့ဟို့ ဝန်ခံမယ် ဆိုဟာ လူရဲ့သားဟုလည်း ဘုရားသခင်ရဲ့ ကောန်းဂန်တမန်လေရှေ့မာ အယ်သူဟို့ ဝန်ခံလေ့မယ်။

9 အယ်ဘေမဲ့ လူလေရှေ့မာ ငါ့ဟို့ ငြင်းပယ်မယ် ဆိုဟာ လူရဲ့သားဟုလည်း ဘုရားသခင်ရဲ့ ကောန်းဂန်တမန်လေရှေ့မာ ငြင်းပယ်လေ့မယ်။

10 “လူ့ရဲ့သားဟို့ နောက်န စော်ဂါးဟူ သူဟာ ပြစ်လွတ်ရှင်းခွမ် ရနိုင်ဘေမဲ့လည်း သန်ရှင်းဟူဝိညာဉ်တော်ဟို့ ပြစ်မှားဘီး ပြောဆိုဟူ သူဟာ ပြစ်လွတ်ရှင်းခွမ် ရလေ့မယ် မှဟူ။

11 “လူလေဟု နန်းနို့ဟို့ ဝါလယ်ဇရပ်လေ၊ လူဂီးမန်းလေ၊ အာဏာပိုင်လေရဲ့ ရှေ့ဟို့ ခေါ်ဆော်လာဟူ ခိမာ ဖယ်မျိုး ပုလန်ပြောရမယ် ဆိုဇာဟို့ စိုးရိမ်ဂေ့န။

12 ဖြားဖြစ်ကြောန့်နူးဆိုဟာ နန်းနို့ ဖယ်မျိုး ပြောရမယ် ဆိုဇာဟို့ သန်ရှင်းဟူဝိညာဉ်တော်ဟု အယ်ခိမာ သန်ပေးလေ့မယ်” ဆိုဘီး ရင်ဦးဆောင်း မိန့်တော်မူလေဟယ်။

ဌေးမိုက် ပေါင်ဥပမာကြောန်း

13 လူအောက်ဂီးထဲဟု လူတယော-က်ဟာ ယေရှုဟို့ “ဆရာ၊ ကျွန်တော့်ဟို့ မွီခွဲပေးဟို့ ကျွန်တော့်နောန်ဟို့ ပြောပေးပါ” ဆိုဘီး လျှော့-က်လေဟယ်။

14 ယေရှုဟု “မိဆော့ ဖယ်သူဟု ငါ့ဟို့ နန်းနို့ရဲ့ တရားသူဂီးဖြစ်နရော၊ မွီခွဲဝိသူဖြစ်နရော ခန့်ဟားဂေ့ဟယ်နူး။” ဆိုဘီး သူ့ဟို့ မိန့်တော်မူလေဟယ်။

15 အယ်ဘီးန ကိုယ်တော်ဟာ သူးနို့လေ ဂူလောင်းဟို့ “လောဘလွန်ကျူးရှင်း ဘောန်းဇောင်ဟို့ ဒိထားဂေ့။ ဖြားဖြစ်ကြောန့်နူးဆိုဟာ လူ့ရဲ့ သတ်ဟာ အောက်စာပစ်စီး ပေါရှင်းနှိုက် တည်ဂေ့ဟု” ဆိုဘီး မိန့်တော်မူလေဟယ်။

16 အယ်ဘီးန ယေရှုဟာ ပေါင်ဥပမာန “တခါဒူးဟု ဌေးတယော့-က်ဟာ သူလယ်ယာဟုနေ သီးနှံလေ ဘောင်ဂီးထွပ်ဟယ်။

17 ‘ငါ့ရဲ့ သီးနှံလေ ဂူလောင်းဟို့ သိုလှောန်ဟားဟို့တွပ် နေရာ မှေ့ဟု။ ငါဖယ်မျိုးလောက်ရမယ်နူး။’ ဆိုဘီး တယော့-က်ဒဲ စဉ်းစားနေလေဟယ်။

18 အယ်ဘီးန သူဟု ‘ငါ အယ်မျိုးလောက်မယ်။ အယ်ဂိုဒေါန်ဟောန်းဟို့ ဖျစ်ဘီး အယ်ထတ် ပိုကီးဟူ ဂိုဒေါန်ဟို့ ဆော့-က်ဘီးဟာ ဂျောင်ဆန်လေန တခြားအောက်စာပစ်စီး ဂူလောင်းဟို့ သိုလှောင်ဟားမယ်။

19 အယ်ဘီးဟာ ငါ့ဝိညာဉ်ဟို့လည်း ဝေ့ဝိညာဉ်၊ နှစ်လေဘောင်ဂီးတွပ် လိုအပ်ဟူ အောက်စာလေ ဂူလောင်းဟို့ သိုလှောန်ဟားပီးဘီ။ စားလိုက်၊ သော့-က်လိုက်န ပျော်ပါးဘီးနေပါ! ဆိုဘီး ငါ့ကိုယ့်ငါ ပြောမယ်။’

20 အယ်ဘေမဲ့ ဘုရားသခင်ဟာ ‘လူမိုက်! အယ်ညဉ်မာ နန်ဝိညာဉ် ချောက်ငြီးရလေ့မယ်။ အယ်ဆိုဟာ နန်သိုလှောင်ဟားဇာလေဟို့ ဖယ်သူလေ ရလေ့မယ်နူး။’ ဆိုဘီး မိန့်တော်မူလေဟယ်။

21 အယ်ဘီးန ယေရှုဟာ “ကိုယ့်တွပ်အောက်စာလေ ဘောင်ဂီးဟို့ စုဆောင်းဟားဘေမဲ့လည်း အယ်ဌေးဟာ ဘုရားသခင်ရဲ့ ရှေ့မာ ဆင်းရဲနေဟူသူ ဖြစ်ဟယ်” ဆိုဘီး နိဂေါန်းချောက် မိန့်တော်မူလေဟယ်။

ဘုရားသခင်ဟို့ ယောင်ကြည်ဟူကြောန်း

(မသံ ၆.၂၅-၃၄)

22 အယ်ဘီးန ယေရှုဟာ တမဲ့တော်လေဟို့ “အယ်ကြောန့် နန်းနို့ဟို့ ငါပြောမယ်၊ ဖယ်မျိုးစားရဟို့၊ ဖယ်မျိုးသော့-က်ရဟို့ ဆိုဘီး သတ်တွပ် စိုးရိမ်ဂေ့န။ ဖယ်မျိုးဝတ်ရဟို့ ဆိုဘီးလည်း ကိုယ်ခန္ဓာတွပ် စိုးရိမ်ဂေ့န။

23 စာထတ် သတ်ဟု ပိုဘီး ရေးကီးဟယ်။ ဝတ်ထတ်လည်း ကိုယ်ခနုဓာဟာ ပိုဘီး ရေးကီးဟယ်။

24 ကုလီးကန်းလေဟို ကေ့ကေ့။ သူးနို့လေဟာ မျိုးစေ့လည်းကြဲဟာ။ သီးနှံလည်းရိဟာ။ သူးနို့မာ ကူလောန်ခန်းလေ၊ ဗားဂတ်လေလည်း မေ့ဟာ။ အယ်ဘေမဲ့ ဘုရားသခင်ဟု သူးနို့ဟို ကျွေးမွေးတော်မူဟယ်။ နန်းနို့ဟာ အယ်ငုတ်လေထတ် ရရာတိုင်း ဖိုးကီးဟယ်။

25 နန်းနို့လေထဲမာ ဖယ်သူဟု စိုးရိမ်ရှင်းအားဖြင့် သတ် ပိုဘီး ရှယ်လာ* နိုင်ဘဲလော။

26 အယ်မျှလော့-က် သေးငယ်ဟူ မှုဟို လောက်နိုင်ဟု ဆိုဟာ ဖြားဖြစ်ကြောန့် တခြားမူလေတွပ် စိုးရိမ်နေဂေ့နူး။

27 တောပန်းလေဟို ကေ့ကေ့။ အယ်ပန်းလေဟာ ဗိုင်းငင်ဟာ။ ယက်ကန်းလည်းရစ်ဟာ။ အယ်ဘေမဲ့ ရှောလမုန်မန်းကီးရဲ့ ဖောင်းစည်းဇိမ်လေ ဂူလောင်းဟို ဆင်ဟယ်ဟိုမှ အယ်တောပန်းလေထဲဟု တဗန်မျိုး လှပတင့်တယ်ဟု ဆိုဘီး နန်းနို့လေဟို ငါပြောဟယ်။

28 ယောင်ကြည်ရှင်း အားနဲ့ဟူလူလေ! အယ်နေ့ ကွမ်းပုလန်ထဲမာရှိဘီး နတ်ကီးတိုင်ဟာ မီးဖိုထဲဟို ရော့-က်ရဟူ တောမြစ်ပန်ဟို ဘုရားသခင်ဟု အယ်မျိုး ဝတ်ဆင်ပေးဟယ် ဆိုဟာ နန်းနို့ဟို အယ်ထတ်မက ဝတ်ဆင်ပေးမယ် မှုဟုလော။”

29 “အယ်ကြောန့် ဖယ်မျိုး စားရဟိုနူး။ ဖယ်မျိုး သော့-က်ရဟိုနူး ဆိုဘီး စိုးရိမ်ရှင်းရှိဂေ့န။

30 (အယ်လောကရို ဘုရားသိဘဲဟူ လူလေဟာဘဲ အယ်မူဇာလေဟို ရှာဖွေဂေ့ဟယ်။) အယ်မူဇာလေဟို နန်းနို့လေ လိုအပ်ဟယ် ဆိုဇာဟို နန်းနို့ဖ သိတော်မူဟယ်။

31 နန်းနို့ဟာ ဘုရားသခင်ရဲ့ နိုင်ငံတော်ဟို ရှာဂေ့။ အယ်ဆိုဟာ ကိုယ်တော်ဟာ အယ်မူဇာလေဟို ပေးတော်မူလေ့မယ်။”

ကောန်းဂန်ဘဏ္ဍာကြောန်း (မသဲ ၆.၁၉-၂၁)

32 “သိုးစုငယ်၊ ကြော့-က်ဂေ့န။ နန်းနို့ရဲ့ ဖဟာ နန်းနို့တွပ် နိုင်ငံတော်ဟို ပေးဟို လိုရှိတော်မူဟယ်။

33 နန်းနို့ရဲ့ အောက်စာလေဟို ရောန်းဘီး ဆင်းရဲသားလေဟို ပေးကမ်းစွန့်ကြဲဂေ့။ ဆိုးဟောန်းနိုင်ဘဲဟူ ကပ်အိလေဟို လောက်ဂေ့ဘီး သူခိုးဖော့-က်နိုင်ဘဲဟူ၊ ပိုးလေကိုက်စားနိုင်ဘဲဟူ၊ ကောန်းဂန်ဘောင်မာ ကူခန်းနိုင်ဘဲဟူ ဘဏ္ဍာဟို စုဂေ့ပါ။

34 ဖြားဖြစ်ကြောန့်ဆိုဟာ နန်းနို့လေဟာ ဘဏ္ဍာရှိဟူ နေရာဟိုဘဲ နန်းနို့စိနှလောင်းလေ ရော့-က်တတ်ဟယ်။”

ဒိန် စောန့်နေဟူ စေခံလေကြောန်း

35 “နန်းနို့ဟာ ဆင်သင့်ဖြစ်နေဂေ့ဟိုတွပ် ခါးဟို စဲဘီး မီးအိလေဟို ထွန်းညှိဂေ့။

36 အိတတ်ဗွဲဟု ပုလန်လာဟူ သူးနို့ရဲ့ သခင်ဟို စောန့်နေဟူ စေခံလေမျိုး ဖြစ်ဂေ့။ သူဟာ ခွဗော့-က်ဟို ခေါ့-က်ဟူ ဒီမာ သူးနို့ဟာ ရှစ်ရှင်း ဖွမ်ပေးလေ့မယ်။

37 သခင်ပုလန်ရော့-က်လာဟူ ဒီမာ ဆင်သင့်စောန့်နေဟယ် ဆိုဇာဟို သခင်တိုရဟူ စေခံလေဟာ မင်္ဂလာရှိဟယ်။ နန်းနို့ဟို ငါမှန်တိုင်း ပြောမယ်။ သခင်ဟာ စေခံလေဟို ညှဉ်သည်လေမျိုး ဗွဲမာ ထိုင်ခိုင်းဘီး သူကိုယ်တိုင် ခါးဟို စဲဘီးဟာ လောက်ကျွေးလေ့မယ်။

* 12:25 ၁၂.၂၅ သတ် ပိုဘီး ရှယ်လာ၊ အယ်မျိုးမှုဘဲနေဟာ သတ် ပိုဘီး ကီးလာဟယ်။ 12:35 ၁၂.၃၅ မ ၂၅.၁-၁၃ 12:36 ၁၂.၃၆ မ ၁၃.၃၄-၃၆

38 သခင်ဟု ညဉ့်နတ်ခါမာဘဲဖြစ်ဖြစ်၊ မိုးလန်းခါမာဘဲဖြစ်ဖြစ် လာမယ် ဆိုဘီး စောင့်နေဟူ စေခံလေဟာ မင်္ဂလာရှိဂေဟယ်!

39 အီဇရှင်ဟာ သူခိုးလာနိုင်ဟူခီဟို သိနေမယ် ဆိုဟာ သူ့အီဟို သူခိုးဇော-က်ခံရလေ့မယ် မှဟု ဆိုဇာဟို နားလည်ဟားဂေ။

40 လူ့ရဲ့သားဟာ နန်းနို့ မျှော်လင့်ဘဲဟူ ခီမာ ရော့-က်လာမယ် ဖြစ်ဘီး နန်းနို့လည်း ဆင်သင့် ရှိနေဂေ” ဆိုဘီး မိန့်တော်မူလေဟယ်။

သစ်စာရှိဟူ စေခံန သစ်စာမော့ဘဲဟူ စေခံကြောင်း
(မသဲ ၂၄.၄၅-၅၁)

41 ပေတရုဟု “သခင်၊ အယ်ပေါင်ဥပမာဟာ ကျွန်တော့်ဟားလေတွပ် ပြောနေဇာလော။ လူလေ ဂူလောင်းတွပ် ပြောနေဇာလော။” ဆိုဘီး မေးလျှော့-က်လေဟယ်။

42 သခင်ဘုရားဟု “သစ်စာရှိဘီး ပညာရှိဟူ စေခံဟု ဖယ်သူနူး။ အီဇရှင်ဟာ စေခံလေဟို အောက်ချောက်ဟိုန သတ်မှတ်ဟားဟူ ခီမာ စားဇာလေဟို ထုပေးဟို စေခံအောက် တယော့-က်ဟို ခန့်ဟားဟယ်။

43 အီဇရှင် ပုလန်လာဟူ ခီမာ သစ်စာရှိရှိ လောက်ဆောန်နေဇာဟို တွံရမယ် ဆိုဟာ အယ်စေခံဟာ မင်္ဂလာရှိဟယ်!

44 နန်းနို့ဟို ငါ မှန်တိုင်းပြောမယ်၊ အီဇရှင်ဟာ သူ့အောက်စာပစ်စီး ဂူလောင်းဟို စီမံအောက်ချောက်ဟို အယ်စေခံဟို အပ်လေ့မယ်။

45 အယ်ဘေမဲ့ အယ်စေခံဟာ ငါ့သခင် ပုလန်လာဟို ကြာအူးမယ် ဆိုဘီး စိထဲမာ အော့-က်မော့ဘီး စေခံယော့-က်ကျားလေ၊ စေခံမီးမလေဟို ရိုက်ဘီး သော့-က်စား ယစ်မောနေလေဟယ်။

46 အယ်စေခံရဲ့ သခင်ဟာ သူ့မျှော်လင့်ဘဲဟူနေ သိနိုင်ဘဲဟူ ခီမာ ပုလန်ရော့-က်လာမယ် ဆိုဟာ အယ်စေခံဟို ပြင်းပြင်းထန်ထန် ပြစ်ဒန်ပေးဘီး† ယောင်ကြည်ဘဲဟူ သူလေနတူးဒု နေရာခလဟားရှင်းဟို ခံရလေ့မယ်။

47 “သခင်ရဲ့ လိုဆနဒဟို သိသိဂီးန ပြင်ဆင်ဟားရှင်းလည်း မော့ဘဲဟူ၊ သခင်ရဲ့ လိုဆနဒဟို လိုက်လျောရှင်းလည်း မော့ဘဲဟူ စေခံဟာ ကီဒန်ဘောင်ဂီး ရိုက်ခံရလေ့မယ်။

48 အယ်ဘေမဲ့ သခင်ရဲ့ လိုဆနဒဟို သိဘဲန ကီဒန်နဘဲ ထိုက်တန်ဟူ မှဟို လောက်မိဟူ သူဟာ ကီဒန်နဲနဲဘဲ ရိုက်ခံရမယ်။ ဘောင်ဂီးရဟားဟူ သူလေနားဟုနေ ဘောင်ဂီးတောင်းလေ့မယ်။ ဘောင်ဂီးအပ်ဟားဟူ သူလေနားဟုနေ ဘောင်ဂီး တောင်းဂေလေ့မယ်။

ယေရှုဟာ စိဝန်းကွဲရှင်းဟို ဖြစ်စေဟူကြောင်း
(မသဲ ၁၀.၃၄-၃၆)

49 “ငါဟု အယ်လောကဟို မီးလောန်စေဟိုတွပ် လာဟယ်။ ခုဘဲ မီးလောန်စေရှင်ဘီ!

50 ငါခံယူရဟို ဗတုတိဇိတခု ရှိသေးဟယ်။ အယ်မူဇာဟို လောက်ဆောန်ဟို ပီးခန်ထိ ငါဟာ စီဒေါက်ခရော့-က်နေဟယ်!

51 အယ်လောကဟို ငြိသတ်ရှင်းပေးဟို ငါလာဟယ် ဆိုဘီး ထန်ဂေဟယ်လော။ ငြိသတ်ရှင်းပေးဟို လာဟူဇာ မှဟု။ ရှင်းရှင်း စိဝန်းကွဲစေဟိုဘဲ ငါလာဟယ်။

12:39 ၁၂.၃၉.၄၀ မ ၂၄.၄၃.၄၄ † 12:46 ၁၂.၄၆ ပြင်းပြင်းထန်ထန် ပြစ်ဒန်ပေးဘီး၊ အယ်မျိုးမူဘဲနေဟာ ယွန်ဟို ပစ်လိုက်ဟယ်။
12:50 ၁၂.၅၀ မာ ၁၀.၃၈

52 ခုဟုနေဘီးဟာ လူငါးယော့-က်ရိုဟူ အီထောန်မာ နှော့ယော့-က်ဟု တဖတ်၊
သောင်းယော့-က်ဟု တဖတ် ဆန့်ကျင်ဘီး ကွဲပြားဂေ့လေ့မယ်။

53 ဖနသား၊ မိနမီး၊ ယောက္ခမန ချေးမလေ ရှင်းရှင်း စိဝန်းကွဲလေ့မယ်” ဆိုဘီး
မိန့်တော်မူလေဟယ်။

ခေတ်ကာလဟို သိရှိဟူကြောန်း
(မသဲ ၁၆.၂,၃)

54 ယေရှုဟာ လူလေဟို “နော့-က်ဖတ်မာ မိုးတီလေ တတ်လာဇာဟို မြင်ဟူ ခီမာ မိုးဝါလေ့မယ်
ဆိုဘီး နန်းနို့ရှစ်ရှင်း ပြောဂေ့ဟယ်။ နန်းနို့ပြောမျိုးဘဲ ဖြစ်တတ်ဟယ်။

55 အယ်ဘီးန တောင်လေတိုက်လာနေဇာဟို မြင်ဟူ ခီမာ နေပူလေ့မယ် ဆိုဘီး ပြောဂေ့ဟယ်။
နန်းနို့ပြောမျိုးဘဲ ဖြစ်တတ်ဟယ်။

56 သူတော်ကောန်း ယောန်ဆောန်ဟူသူလေ! နန်းနို့ဟာ မုလေဂီးန ကောန်းဂန်ရဲ ခြေနေဟို
ကော့ဘီးဟာ ရာသီဥတုရဲ ခြေနေဟို ပိုင်းခြားဘီး သိနိုင်ဂေ့ဟယ်။ ခုကာလ ခြေနေဟို
ဖြားဖြစ်ကြောန် ခန်မှန်းဘီး သိနိုင်ဂေ့ဟူနူး။

ကြေအေးရှင်းကြောန်း
(မသဲ ၅.၂၅,၂၆)

57 “မှန်ကန်ဟူလောက်ဟို လောက်ဟိုတွပ် ဖြားဖြစ်ကြောန် နန်းနို့ကိုယ်တိုင် ဆောင်းဖြတ်ဂေ့ဟူနူး။

58 နန်းဟို တရားစွဲဟူ လူနတူးဒု တရားသူဂီးနားဟို သွားရမယ် ဆိုဟာ လမ်းမာ
ကြေအေးအောန်လောက်ဂေ့။ အယ်မျိုးလောက်ဘဲဟု ဆိုဟာ သူဟာ နန်းဟို တရားသူဂီးရှေ့ဟို
ဆွဲခေါ်ဟားလေ့မယ်။ တရားသူဂီးဟု နန်းဟို ရဲလတ်ထဲမာ အပ်လိုက်လေ့မယ်။ ရဲလေဟုလည်း နန်းဟို
ထောန်ထဲမာ ထဲဟားလေ့မယ်။

59 နန်းနို့ဟို ငါ မှန်တိုင်းပြောမယ်၊ ကပ်ကွီးလေ ဂူလောင်းဟို ကျေအောန် ဆပ်ခန်ထိ နန်းဟာ
ထောန်ထဲမာ နေရလေ့မယ်” ဆိုဘီး မိန့်တော်မူလေဟယ်။

13

နောန်ဒရရှင်းလော၊ ပျစ်စီးရှင်းလော

1 အယ်ခီမာ လူတချို့ဟာ ယေရှုနားဟို လာဘီး ပိလတ်ဟု သတ်ဖြတ်လိုက်ဟူ
ဂါလိလဲလူလေကြောန်းဟို လျှော့-က်ဂေ့ဟယ်။ အယ်လူလေဟာ ယဇ်ပူဇော်နေဒူးမာ သတ်ခံရဟူ
သူလေ ဖြစ်ဂေ့ဟယ်။

2 ယေရှုဟာ သူးနို့ဟို “အယ်ဂါလိလဲ လူလေဟာ အယ်မျိုးသတ်ခံရဟူကြောန် တခြားဂါလိလဲ
လူလေထတ် ပိုဆိုးဟူ ပြစ်သားလေ ဖြစ်ဟယ် ဆိုဘီး နန်းနို့ ထန်နေဂေ့ဟယ် မဟုလော။

3 နန်းနို့ဟို ငါပြောမယ်၊ သူးနို့လေဟာ ပိုဆိုးဟူ ပြစ်သားလေ မဟု! အယ်ဘောမဲ့ နန်းနို့ဟာ
နောန်ဒရဂေ့ဟု ဆိုဟာ အယ်လူလေမျိုးဘဲ သေကျေပျစ်စီးဂေ့ လေ့မယ်။

4 ရှိလောင်မျှော်စင် ပြိုကုလဟူ ခီမာ ပိဘီးသေဟားဟူ လူဆယ်ရှစ်ယော့-က်ဟို
ဖြားမျိုးပြောမယ်နူး။ သူးနို့ဟာ ယေရုရှလင်မြို့မာ နေထိုင်ဟူ တခြားသူလေ ဂူလောင်းထတ်
ပိုဆိုးဟူ ပြစ်သားလေ ဖြစ်ဟယ် ဆိုဘီး နန်းနို့ ထန်နေဂေ့လော။

5 နန်းနို့ဟို ငါပြောမယ်။ သူးနို့လေဟာ ပိုဆိုးဟူ ပြစ်သားလေ မှုဟူ။ အယ်ဘေမဲ့ နန်းနို့ဟာ နောက်ဒရဂေဟု ဆိုဟာ အယ်လူလေမျိုးဘဲ သေကျေပျစ်စီးဂေ လေ့မယ်” ဆိုဘီး မိန့်တော်မူလေဟယ်။

သီးသီးဘဲဟူ သဖန်းဗန်ရဲ့ ပေါင်ဥပမာကြောန်း

6 အယ်ဘီးန ယေရှုဟာ အယ်ပေါင်ဥပမာန “လူတယော့-က်ရဲ့ စပျစ်ခြံထဲမာ စိုက်ပျိုးဟွားဟူ သဖန်းဗန်တဗန် ရှိဟယ်။ ဇရှင်ဟာ အယ်ပန်မာ သီးဟို လာရှာဟူ ခီမာ တွဲရဟူ။

7 အယ်ကြောန့် သူဟာ ခြံစောန်းမားဟို ‘ငါဟာ အယ်သဖန်းဗန်မာ သဖန်းသီးလာရှာနေဇာ သောင်းနှစ်ရှိဟွားဘီ။ အယ်ဘေမဲ့ လောင်းလည်း တွဲရဟူ။ အယ်မူပန်ဟို ခွတ်ပစ်လိုက်! ဖြားဖြစ်ကြောန့် မှလေဂီးဟို ကျိုးမေ့ဘဲအောန် လောက်နေဂေဟိုနှူး။’ ဆိုဘီး ပြောလေဟယ်။

8 အယ်ဘေမဲ့ ခြံစောန်းမားဟု ‘ဆရာ၊ အယ်ပန်ဟို တနှစ်လော့-က် ထားပေးပါအူး။ ပန်ရင်းပတ်ပတ်လည်ဟို တူးဆွဘီးဟာ မှလေဩဇာ ထဲကေ့ကေ့မယ်။

9 အယ်ဆိုဟာ နော့-က်နှစ်မာ ပိုကောန်းဟူ သီးဟို သီးရှင်သီးလေ့မယ်၊ အယ်ဘေမဲ့ သီးသီးဟု ဆိုဟာ ခွတ်ပစ်ပါ ဆိုဘီး ပြောလေဟယ်” ဆိုဘီး မိန့်တော်မူလေဟယ်။

ဒန်းနေမာ သန်စွမ်းဘဲဟူ မီးမဟို ရောဂါပျော့-က်စေဟူကြောန်း

10 ဒန်းနေ တနေမာ ယေရှုဟာ ဝါလယ်ဇရပ်တခုမာ သွန်သန်နေတော်မူဟယ်။

11 အယ်နေရာမာ ဆယ့်ရှစ်နှစ်လောင်းလောင်း နတ်ဆိုးဝမ်းပူးရှင်းဟို ခံနေရဟူကြောန့် ခါးကူးဟွားဘီး လောင်းဝ ခါးဆန်နိုင်ဘဲဟူ မီးမတယော့-က်ရှိနေဟယ်။

12 ယေရှုဟာ သူ့ဟို ဗြင်ဟူ ခီမာ ရှေ့တော်ဟို ခေါ်ဘီး “ဂေ့ မီးမ၊ နန်းရောဂါ ပျော့-က်ဟွားဘီ!” ဆိုဘီး မိန့်တော်မူလေဟယ်။

13 အယ်ဘီးန ကိုယ်တော်ဟာ သူ့ထတ်မာ လတ်ဟို တန်လိုက်ဟူ ခီမာ ရှစ်ရှင်းဘဲ သူ့ရဲ့ခါးဟာ ဆန်ဟွားဘီး ဘုရားသခင်ဟို ချီးမွမ်းလေဟယ်။

14 ဒန်းနေမာ ယေရှုဟာ ရောဂါပျော့-က် စေတော်မူဟူကြောန့် ဝါလယ်ဇရပ်မူးဟာ စိဆိုးဘီး လူလေဟို “လောက်လောက်နိုင်ဟူရစ် ခြော့-က်ရစ်ရှိဟယ်။ အယ်ရစ်လေမာ ရောဂါလာကုဂေ။ ဒန်းနေမာ ရောဂါလာကုဂေန!” ဆိုဘီး ပြောလေဟယ်။

15 သခင်ဘုရားဟာ သူ့ဟို “သူတော်ကောန်း ယောန်ဆောန်ဟူသူလေ! နန်းနို့ ဂူလောင်းဟာ ဒန်းနေမာ နန်းနို့ရဲ့ မြည်းလေ၊ နွားလေဟို တင်းကုပ်ဟုနေ ကြိုးဖြေပေးဘီး ရေတိုက်ဟို ခေါ်ဆောန်ဂေဟယ် မှုဟလော။

16 အယ်မျိုးဆိုဟာ ဆယ့်ရှစ်နှစ် လောင်းလောင်း စာတန်ရဲ့ တောက်နှောန်ရှင်းဟို ခံနေရဟူ အာဗြဟံရဲ့ သမီးဟို ဒန်းနေမာ ဖြေလွတ်သင့်ဟယ် မှုဟလော။” ဆိုဘီး မိန့်တော်မူလေဟယ်။

17 အယ်မျိုး မိန့်တော်မူလိုက်ဟူ ခီမာ ကိုယ်တော်ဟို ဆန်ကျင်ဖတ်လောက်နေဟူ သူလေဟာ ယှစ်ရဟွားဂေဘီး လူလေ ဂူလောင်းဟာ ကိုယ်တော် လောက်ဟူ အံ့ဩဘွယ်လေကြောန့် ဝန်းသာဂေဟယ်။

မုညင်းစေ့ ပေါင်ဥပမာကြောန်း (မသံ ၁၃.၃၁,၃၂; မာကု ၄.၃၀-၃၂)

18 ယေရှုဟု “ဘုရားသခင်ရဲ့ နိုင်ငံတော်ဟာ ဖြားဇာန တူဟယ်နှူး။ ဖြားဇာန နှိုင်းယှဉ်ရနှူး။

19 နိုင်ငံတော်ဟာ အယ်ပေါင်ဥပမာန တူဟယ်။ လူတယော့-က်ဟာ မုညင်းတစေ့ဟို သူခြံထဲမှာ စိုက်လိုက်ဟယ်။ အယ်စေ့ဟု ကီးလာဘီး သစ်ပန်ကီးဖြစ်လာဟူ ခီမာ အယ်ပန်ရဲ့ ကိုင်းခတ်လေမာ ကောန်းဂန်ငုတ်လေဟာ သူးနို့ရဲ့ သိုက်ဟို ဆော့-က်လောက်ဘီး နေဂေဟယ်” ဆိုဘီး မိန့်တော်မူလေဟယ်။

တဆေး ပေါင်ဥပမာကြောန်း
(မသံ ၁၃.၃၃)

20 ယေရှုဟာ “ဘုရားသခင်ရဲ့ နိုင်ငံတော်ဟို ဖြားဇာန နှိုင်းယှဉ်ရဟိုနူး။

21 နိုင်ငံတော်ဟာ အယ်ပေါင်ဥပမာန တူဟယ်။ မီးမတယော့-က်ဟာ တဆေးဟို ယူဘီး မုညစ်သောင်းတောန်းန ရောနှောလိုက်ဟူ ခီမာ မုညစ် အားလောင်းဂူဟို ဖောန်းကြွစေနိုင်ဟူ တဆေးန တူဟယ်” ဆိုဘီး ထပ်ဘီး မိန့်တော်မူလေဟယ်။

ခွဗော့-က်ကျဉ်းကြောန်း
(မသံ ၇.၁၃,၁၄,၂၁-၂၃)

22 အယ်ဘီးန ယေရှုဟာ မြို့လေ၊ ဝါလေမာ သွန်သန်ဘီး ယေရုရှလင်မြို့ဟို သွားလေဟယ်။

23 လူတယော့-က်ဟာ ကိုယ်တော်ဟို “သခင်၊ ကယ်တန်ရှိုင်းခံရဟူ သူလေ နဲနဲဘဲ ရှိဟယ်လော။” ဆိုဘီး မေးလျှော့-က်လေဟယ်။

24 ယေရှုဟာ “ခွဗော့-က်ကျဉ်းထဲဟို ဝမ်ဟို ကြိုးစားအားထုဂေ။ ဖြားဖြစ်ကြောန်းနူးဆိုဟာ လူလေဘောင်ဂီးဟာ အယ်ခွဗော့-က်ထဲဟို ဝမ်ဟို ကြိုးစားဘေမဲ့ ဝမ်နိုင်ဂေဟ။

25 အီဇရိုင်ဟာ ထဘီး ခွဗော့-က်ဟို ပိလိုက်ဟူကြောန်း နန်းနို့လေဟာ ပုလန်မာရပ်ဘီး ခွဗော့-က်ဟို ခေါ့-က်ဘီး ‘ဆရာ၊ ကျွန်တော့ဟားလေဟို ခွဗော့-က်ဖွမ်ပေးပါ!’ ဆိုဘီး တောန်းဗန်ဂေလေ့မယ်။ ဇရိုင်ဟာ ‘နန်းနို့လေ ဖယ်ဟလာဟယ် ဆိုဇာဟို ငါသိဟု!’ ဆိုဘီး ပုလန်ပြောလေဟယ်။

26 အယ်ဆိုဟာ နန်းနို့လေဟာ ‘ကျွန်တော့ဟားလေဟာ ကိုယ်တော်နတူးဒု စားဂေဟယ်။ သော့-က်ဂေဟယ်။ ကျွန်တော့ဟားလေရဲ့ မြို့ဝါမာလည်း ကိုယ်တော်ဟာ သွန်သန်ပေးဟယ်!’ ဆိုဘီး ဖြေလေ့မယ်။

27 အယ်ဘေမဲ့ ကိုယ်တော်ဟာ ‘နန်းနို့ ဖယ်ဟလာဟယ် ဆိုဇာဟို ငါသိဟု။ တရားဘဲဟူ မှုဟို လောက်ဟူ သူလေ၊ ငါနားဟု ဖယ်ဂေ!’ ဆိုဘီး ပြောလေ့မယ်။

28 နန်းနို့ဟာ ဘုရားသခင် နိုင်ငံတော်ထဲမာ အာမြဟံ၊ ဣဇာက်၊ ယာကုပ်န ပရောဖက်လေ ဂူလောင်းဟို ပြင်ရဘေမဲ့ နန်းနို့လေဟာ နိုင်ငံတော်ပုလန်ဟို နှန်ထုခံရဟူ ခီမာ ရရာတိုင်း ငိုကြွေးဘီး အံသွားခဲကုလိရဂေ လေ့မယ်!

29 ရှေ့ဖတ်၊ နော့-က်ဖတ်၊ တောန်ဖတ်၊ မြော့-က်ဖတ်ဟု လာဂေဟူ လူလေဟာ ဘုရားသခင် နိုင်ငံတော်ရဲ့ စားသော့-က်မွဲမာ လာဘီး ထိုင်ဂေလေ့မယ်။

30 ခု နော့-က်ဆောင်းဟို ရော့-က်နေဟူ သူလေဟာ ရှေ့ဆောင်းဟို ရော့-က်ဂေလေ့မယ်။ ခု ရှေ့ဆောင်းဟို ရော့-က်နေဟူ သူလေဟာ နော့-က်ဆောင်းဟို ရော့-က်ဂေလေ့မယ်” ဆိုဘီး သူးနို့ဟို မိန့်တော်မူလေဟယ်။

ယေရှုလင်မြို့တွင် ယေရှုရဲ့ မြစ်တာတော်ကြောင်း
(မသံ ၂၃.၃၇-၃၉)

31 အယ်ခီမာ ဖာရိရှဲတချို့ဟာ ယေရှုနားဟို့ လာဘီး “ဟေရုဒဲဟု ကိုယ်တော့်ဟို့ သတ်ရှင်နေဟူကြောန့် အယ်နေရာဟု ထွပ်ဟားဘီး တခြားနေရာဟို့ သွားပါ” ဆိုဘီး လျှော့-က်လေဟယ်။

32 ယေရှုဟာ “အယ်မှလေခွီးဟို့ သွားပြောဂေပါ။ ‘ငါဟာ အယ်နေန နတ်ကီးတိုင်မာလည်း နတ်ဆိုးလေဟို့ နှန်ထုဘီးဟာ ရောဂါလေဟို့လည်း ပျော့-က်စေအူးမယ်။ သောင်းရစ်မြော့-က်ဟူနေမာ ငါ့ရဲ့ လောက်ဟို့ ပီးဆောင်းစေမယ်။’

33 အယ်ဘေမဲ့ ငါဟာ အယ်နေ၊ နတ်ကီးတိုင်၊ နတ်ကီးဖတ်လည်း ခရီးသွားရအူးမယ်။ ပရောဖက်ဟာ ယေရှုလင်မြို့ဟုလွဲဘီး တခြားနေရာမာ သတ်ခံရဟို့ မေ့ဟု။”

34 “ယေရှုလင်မြို့၊ ယေရှုလင်မြို့၊ ပရောဖက်လေဟို့ သတ်ဟူမြို့၊ ဘုရားသခင် စေလွှတ်လိုက်ဟူ တမန်လေဟို့ ကုလော့-က်ခဲန ပစ်ဟူမြို့၊ ကြစ်မဟာ ကြစ်သားဟားလေဟို့ သူ့ရဲ့ တောန်အော့-က်မာ စုသီးဟားမျိုး ငါဟာ နန်းရဲ့လူမျိုး ဂူလောင်းဟို့လည်း စုသီးဟို့ ခါဘီးခါ လိုရှင်လေဟယ်။ အယ်ဘေမဲ့လည်း နန်ဟာ ငါ့ဟို့ ခွမ်ပြုဟု!

35 အယ်ကြောန့် နန်းရဲ့ အီဟို့ ဘုရားသခင် စွန့်ပစ်လေ့မယ်။ ငါပြောမယ်။ ‘ဘုရားသခင် နာမန ကြွလာဟူ သခင်ဟာ မင်္ဂလာရှိဟယ်’ ဆိုဘီး နန်ပြောဟူခီ ရော့-က်ခန်မာ ငါ့ဟို့ နန်မြင်ရလေ့မယ် မှဟု” ဆိုဘီး သူးနို့ဟို့ မိန့်တော်မူဟယ်။

14

လူနာတယော့-က်ဟို့ ရောဂါပျော့-က်စေဟူကြောင်း

1 ဒန်းနေမာ ယေရှုဟာ စားဇာစားဟို့ ဖာရိရှဲခေါင်းဆောင်တယော့-က်ရဲ့ အီထဲဟို့ ဝမ်ဟားဟူ ခီမာ သူးနို့လေဟာ ကိုယ်တော့်ဟို့ စောန်ကေ့နေဂေဟယ်။

2 ရေဖျဉ်းစွဲမား တယော့-က်ဟာ ယေရှုနားဟို့ ရော့-က်လာဟယ်။

3 ယေရှုဟု “ဒန်းနေမာ ရောဂါ ပျော့-က်စေဟို့တွင် ပညတ်တော်ဟု ခွမ်ပြုဟားဘဲ့လော။” ဆိုဘီး ဖာရိရှဲလေန ကျမ်းတတ်ဆရာလေဟို့ မေးတော်မူလိုက်ဟယ်။

4 အယ်ဘေမဲ့ သူးနို့လေဟာ တိဆိနေဂေဟယ်။ ယေရှုဟာ အယ်လူနာဟို့ ခေါ်ဘီး၊ ရောဂါပျော့-က်စေဘီး သူးဟို့ လွတ်လိုက်ဟယ်။

5 ကိုယ်တော်ဟု “နန်းနို့ရဲ့ သားဂန်းဟားဘဲ့ဖြစ်ဖြစ်၊ နွားတကောန်ဘဲ့ဖြစ်ဖြစ် ဒန်းနေမာ ရေဒွမ်းထဲဟို့ ကုလဟားမယ် ဆိုဟာ နန်းနို့ဟာ ရှစ်ရှင်း ဆွဲဒန်လေ့မယ် မှဟုလော။” ဆိုဘီး သူးနို့ဟို့ မေးတော်မူလေဟယ်။

6 အယ်ဘေမဲ့ သူးနို့လေဟာ ဖြားလည်း ဖြေနိုင်ဂေဟု။

ညွှတ်ပြုရှင်းန နှိခွလရှင်းကြောင်း

7 ညွှတ်သည်လေဟာ ကောန်းဆောင်းနေရာဟို့ ဝီးကော့-က်နေဇာဟို့ ယေရှုမြင်ဟူ ခီမာ သူးနို့လေဟို့ အယ်ပေါင်ဥပမာန

8 “နန်းနို့ဟို ယော့-က်ယော့-က်ဟု အီတတ်မွဲဟို ဖိဟူးဟူ ခီမာ ကောန်းဆောင်းနေရာမာ ထိုင်ဂေ့န။ နန်းနို့ထတ် ရေးကီးဟူ ယော့-က်ယော့-က်ဟိုလည်း ဖိခေါ်ဟူးမယ် ဆိုဟာ။

9 ခေါ်ဖိသူဟာ နန်းဟို ‘အယ်လူတုပ် နေရာဖယ်ပေးဂေ့’ ဆိုဘီး ပြောလေ့မယ်။ အယ်ဆိုဟာ နန်းဟာ ယုတ်ရဘီး နိုဆောင်းနေရာမာ ထိုင်ရလေ့မယ်။

10 အယ်ကြောန့် နန်းဟို ဖိခေါ်ဟူ ခီမာ နိုဆောင်းနေရာမာ သွားဘီးထိုင်ဂေ့။ အယ်မျိုးဆိုဟာ ဖိခေါ်သူဟု နန်းနားဟို လာဘီးဟာ ‘မိဆွေ ပိုကောန်းဟူ နေရာမာ ထိုင်ပါ’ ဆိုဘီး နန်းဟို ပြောလေ့မယ်။ အယ်ဆိုဟာ နန်းဟာ ဧည့်သည်လေရဲ့ ရှေ့မာ ဂေါင်သရေ ရှိလေ့မယ်။”

11 “အယ်ကြောန့် ကိုယ့်ကိုယ်ကိုယ် ချီးမြှော့-က်ဟူသူဟာ နိုခလခံရဘီး ကိုယ့်ကိုယ်ကိုယ် နိုခလဟူသူဟာ ချီးမြှော့-က်ခံရလေ့မယ်” ဆိုဘီး မိန့်တော်မူဟယ်။

12 အယ်ဘီးန ယေရှုဟာ ဖိခေါ်သူဟို “နန်းဟာ မွန်းဒဲဇာ၊ ညဉ့်ဇာဟို ကျွေးမွေးဟူ ခီမာ မိဆွေလေ၊ ညီကိုလေ၊ ဆွေမျိုးလေ၊ အီဇနီးရှင်း ငွေးလေဟို ဖိခေါ်န။ ဖြားဖြစ်ကြောန့်နူးဆိုဟာ သူးနို့လေဟာ နန်းဟို ပုလန်ဖိဘီးဟာ ကျေးဇူးဆပ်လေ့မယ်။

13 အယ်ကြောန့် စားသော့-က်မွဲ ကျင်းပဟူ ခီမာ ဆင်းရဲသား၊ အင်္ဂါချိုတဲသူ၊ ခေသန်ဘဲဟူသူ၊ မျစ်စိကန်းသူလေဟိုဘဲ ဖိခေါ်ပါ။

14 အယ်မျိုးဆိုဟာ နန်းဟာ မင်္ဂလာရှိလေ့မယ်။ ဖြားဖြစ်ကြောန့်နူးဆိုဟာ သူးနို့လေဟု နန်းဟို ပုလန်ဘီး ကျေးဇူးဆပ်နိုင်ဂေ့ဟို မူဟု။ အယ်ဘော့မဲ့လည်း ဖြောန့်မတ်သူလေ ရှင်ပုလန်ထမြော့-က်ဟူ ခီမာ ဘုရားသခင်ဟု နန်းဟို ပုလန်ဆပ်ပေးလေ့မယ်” ဆိုဘီး မိန့်တော်မူလေဟယ်။

စားသော့-က်မွဲဂီး ပေါင်ဥပမာ
(မသဲ ၂၂.၁-၁၀)

15 စားမွဲမာ ထိုင်နေဟူ ဧည့်သည်လေထဲဟု တယော့-က်ဟာ အယ်စကားဟို ကြားဟူ ခီမာ ယေရှုဟို “ဘုရားသခင်နိုင်ငံတော်ရဲ့ စားသော့-က်မွဲမာ ထိုင်ရဟူ သူလေဟာ ရရာတိုင်း ပျော်လေ့မယ်!” ဆိုဘီး လျော့-က်လေဟယ်။

16 ယေရှုဟာ “လူတယော့-က်ဟာ စားသော့-က်မွဲဂီးဟို ပြင်ဆင်ဟူးဘီး လူဘောင်ဂီးဟို ဖိဟူးဂေ့ဟယ်။

17 စားသော့-က်မွဲခီ ရော့-က်ဟူ ခီမာ ဖိဟူးဟူ လူလေနားဟို သူရဲ့ကျွန်ဟို စေလွှတ်ဘီးဟာ ‘ဂူလောင်း ဆင်သင့်ဖြစ်နေဘီ။ ကြွဂေ့ပါ!’ ဆိုဘီး ပြောစေဟယ်။

18 အယ်ဘော့မဲ့ သူးနို့လေ ဂူလောင်းဟာ ယော့-က်ဘီးယော့-က် ဆင်ခေလတ်ခေလေ ပေးဂေ့ဟယ်။ ပထမတယော့-က်ဟု ‘ငါ့ဟာ လဲဗုလန်တဂုပ် ဝယ်ဟူးဇာဟို သွားဘီး ကေ့ကေ့ရအူးမယ်။ ငါ့ဟို ခွမ်လွတ်ဟို တောန်းလျော့-က်ပါဟယ်’ ဆိုဘီး ပြောလေဟယ်။

19 နော့-က်ထပ် တယော့-က်ဟု ‘ငါဝယ်ဟူးဟူ နွားငါးရှဉ်းဟို မောန်းစမ်းဟို သွားရအူးမယ်။ ငါ့ဟို ခွမ်လွတ်ဟို တောန်းလျော့-က်ပါဟယ်’ ဆိုဘီး ပြောလေဟယ်။

20 နော့-က်ထပ် တယော့-က်ဟု ‘ငါလည်း ခုဘဲသေး အီထောန်ကုလကြောန့် လာနိုင်ဟို မူဟု’ ဆိုဘီး ပြောလေဟယ်။

14:11 ၁၄.၁၁ မ ၂၃.၁၂; လု ၁၈.၁၄

21 စေခံဟာ သူ့သခင်နားဟို ပုလန်ဟားဘီးဟာ အယ်ကြောင်းရာ ဂူလောင်းဟို ပုလန်ပြောပြဟယ်။ သခင်ဟာ ရရာတိုင်း ဒေါသထွပ်ဟားဘီး ‘မြို့ထဲမာရှိဟူ လမ်းမလမ်းကြားလေဟို မြန်းမြန်သွား။ အယ်ဘီးဟာ ဆင်းရဲသား၊ အင်္ဂါချို့တဲ့သူ၊ ခေသန်ဘဲဟူသူ၊ မျစ်စိကန်းသူလေဟို ခေါ်ပါ’ ဆိုဘီး သူ့ရဲ့စေခံဟို ပြောလေဟယ်။

22 စေခံဟာ ပုလန်ရော့-က်လာဘီး ‘သခင်၊ သခင်ခိုင်းဒဲတိုင်း လောက်ပီးဘီ။ အယ်ဘေမဲ့ နေရာလပ်လေ ရှိနေသေးဟယ်’ ဆိုဘီး ပြောလေဟယ်။

23 အယ်ကြောန် သခင်ဟု ‘မြို့ပုလန်၊ လမ်းမ၊ ခြံစည်းရိုးနားဟို သွားပါ။ အယ်ဘီးဟာ ငါ့အီဟို ပုလဲအောန် လူလေဟို ခေါ်လာပါ’ ဆိုဘီး စေခံဟို ပြောလေဟယ်။

24 နန်းနို့ဟို ငါပြောမယ်။ ရင်းရင်ဒူးဟု ဖိခေါ်ဟားဟူ လူလေ တယော့-က်လည်း ငါ့ရဲ့ စားသော့-က်မဲ့ဟို မြည်းစမ်းရလေဟို မှဟု!” ဆိုဘီး ပြောလေဟယ်။

တမဲ့တော်ဖြစ်ဟိုတွပ် ပေးရဟူ ဖိုးခ (မသံ ၁၀.၃၇,၃၈)

25 လူအောက်ဂီးဟာ ယေရုရှလဲဒု သွားနေဟူ ခီမာ ကိုယ်တော်ဟာ လှည့်ကော့ဘီး

26 “ယော့-က်ယော့-က်ဟာ ငါ့နားဟို လာဘေမဲ့လည်း ငါ့ဟို ရှစ်ဇာထတ် မိဖ၊ သားမယား၊ နောန်၊ ညီမန သူးနို့ရဲ့ သတ်ဟို ပိုဘီး ရှစ်မယ် ဆိုဟာ ငါ့တမဲ့ ဖြစ်နိုင်ဟို မှဟု။

27 သူးနို့ရဲ့ လတ်ဝါးကပ်တိုင်ဟို ထမ်းဘီး ငါ့နော့-က်ဟို လိုက်ဂေဟု ဆိုဟာ ငါ့တမဲ့လေ ဖြစ်နိုင်ဟို မှဟု။

28 နန်းနို့ထဲဟု တယော့-က်ဟာ မျှော်စင်တခုဟို ဆော့-က်မယ် ဆိုဘီး ကြိရှိဟူသူဟု ကပ်လော့-က်ငှအောန် ရှိလော၊ မှေဟုလော ဆိုဘီး ရင်ဦးဆောင်း ထိုင်ဘီး ကူကုလဇာလေဟို တွပ်ကော့လော့မယ်။

29 အယ်မျိုးတွပ်ဘဲန ဆိုဟာ မျှော်စင်ဟို အုပြစ်ဒုလဘီး ပီးအောန် ဆော့-က်နိုင်ဘဲကြောန် မြင်ဟူသူလေ ဂူလောင်းဟာ ရယ်ဇားလော့မယ်။

30 ‘အယ်လူဟာ တည်ဆော့-က်ဟို စပြုနိုင်ဘေမဲ့ ဆောင်းသတ်နိုင်ဘဲဟူသူ!’ ဆိုဘီး သူးနို့ဟာ ပြောဂေလော့မယ်။

31 စစ်သား ၁၀,၀၀၀ ရှိဟူ မန်းဂီးတပါးဟာ စစ်သား ၂၀,၀၀၀ န ချီတတ်လာဟူ တခြားမန်းဂီးဟို ထွပ်ဘီး ရင်ဆိုင်မယ် ဆိုဟာ အယ်စစ်သားအင်အားန ခုခံနိုင်မယ် ခုခံနိုင်ဟု ဆိုဘီး ရင်ဦးဆောင်း ထိုင်ဘီးဟာ တွပ်ကော့ဘီး ဆောင်းဖြတ်လော့မယ်။

32 ခုခံဟို အင်အား မှေဟု ဆိုဟာ တခြားမန်းဂီးဟာ ဝီးဂီးမာ ရှိနေဂဒဲဟု တမန်လေဟို လွတ်ဘီးဟာ စစ်ပြေငြိမ်းရေး စကားဟို တောင်းလော့-က်ရလော့မယ်။

33 အယ်မျိုးဘဲ နန်းနို့မာ ရှိမျှဟို စွန့်ဘဲဟု ဆိုဟာ ငါ့တမဲ့ ဖြစ်နိုင်ဟို မှဟု။”

ငန်ခါတ်မော့ဘဲဟူ ဆားကြောန် (မသံ ၅.၁၃; မာကု ၉.၅၀)

34 “ဆားဟာ ကောန်းဟယ်။ အယ်ဘေမဲ့ ငန်ခါတ်မော့ဟု ဆိုဟာ ငန်ဟူ ရသာဟို ပုလန်ရဟို နည်းလမ်းမော့ဘီ။

35 မှလေဆီလွှာတွပ်လည်း ကောင်းဟု။ မှလေဩဇာတွပ်လည်း ကောင်းဘဲဟူကြောင့် ဝီးဝီးဟို ပစ်လွှပ်လိုက်ဂေဟယ်။

“အယ်ကြောင့် နန်ဟာ နားရှိဟယ် ဆိုဟာ ကြားဂေ!” ဆိုဘီး မိန့်တော်မူလေဟယ်။

15

ပျော့-က်နေဟူ သိုးကြောန်း (မသဲ ၁၈.၁၂-၁၄)

1 တနေ့မှာ ခွန်ကော့-က်မားလေန ပြစ်သားလေဟာ တရားစကားဟို နားထောန်ဟိုတွပ် ယေရှုနားဟို ရော့-က်လာဟူ ခီမာ

2 ဖာရိရှဲလေန ကျမ်းတတ်ဆရာလေဟာ “အယ်လူဟာ ပြစ်သားလေဟို လတ်ခံဘီးဟာ သူးနိုနတူးဒုလည်း စားသော့-က်ဂေဟယ်!” ဆိုဘီး ပြစ်တန်ဂေဟယ်။

3 အယ်ကြောင့် ယေရှုဟာ အယ်ပေါင်ဥပမာန

4 “နန်းနိုထဲဟာ တယော့-က်မာ သိုးကောန်တရာရှိဘီး တကောန်ပျော့-က်ဟားမယ် ဆိုဟာ ဖယ်မျိုးလောက်ဂေမယ်နူး။ သိုးကိုးဆယ်ကိုးကောန်ဟို စားကျစ်မာ ထားရစ်ဘီးဟာ ပျော့-က်နေဟူ သိုးတကောန်ဟို တို့အောန်လိုက်ရှာဂေလေ့မယ်။

5 အယ်သိုးဟို ပုလန်တို့ဟူ ခီမာ ရရာတိုင်း ဝန်းသာဘီးဟာ ခေါင်းထတ်မာ

6 ထမ်းဘီး အီဟို ပုလန်ဟားဟယ်။ အယ်ဘီးန အီဇနီးရှင်းလေန မိဆွေလေဟို ခေါ်ဘီးဟာ ‘ပျော့-က်နေဟူ သိုးဟို ငါပုလန်တို့ဟားဘီ။ နို့လေ ပွဲလောက်ဂေဇို!’ ဆိုဘီး ပြောလေ့မယ်။

7 အယ်မျိုးဘဲ နောန်ဒရဘဲဟူ ဖြောန်မတ်သူ ကိုးဆယ်ကိုးယော့-က်ထတ် နောန်ဒရဟူ ပြစ်သားတယော့-က်တွပ် ကောန်းဂန်ဘောင်မာ ပိုဘီး ဝန်းသာလေ့မယ် ဆိုဘီး နန်းနိုဟို ငါပြောဟယ်။”

ပျော့-က်နေဟူ ဒန်းဂါးကြောန်း

8 “အယ်မျိုးဘဲ မီးမတယော့-က်မာ ငွေဒန်းဂါး ဆယ်ပုလားရှိဘီး ငွေဒန်းဂါး တပုလားပျော့-က်ဟားမယ် ဆိုဟာ အယ်မီးမ ဖြားဇာလောက်မယ်နူး။ သူဟာ မီးအီထွန်းဘီး၊ ရှင်းလန်းဘီးဟာ တို့အောန် သေးသေချားချာ ရှာလေ့မယ်။

9 အယ်ငွေဒန်းဂါးဟို တို့ဟူ ခီမာ သူဟာ အီဇနီးရှင်းလေန မိဆွေလေဟို ခေါ်ဘီး ‘ပျော့-က်ဟားဟူ ဒန်းဂါးဟို ငါပုလန်တို့ဘီ။ နို့လေ ပွဲလောက်ဂေဇို!’ ဆိုဘီး ပြောလေ့မယ်။

10 အယ်မျိုးဘဲ ဘုရားသခင်ရဲ ကောန်းဂန်တမန်လေဟာလည်း နောန်ဒရဟူ ပြစ်သားတယော့-က်တွပ် ရရာတိုင်း ဝန်းသာလေ့မယ် ဆိုဇာဟို နန်းနိုဟို ငါပြောဟယ်” ဆိုဘီး မိန့်တော်မူလေဟယ်။

ပျော့-က်နေဟူ သားကြောန်း

11 ယေရှုဟာ ဆစ်ဘီး “လူတယော့-က်မာ သားနေ့ယော့-က် ရှိဟယ်။

12 သားငယ်ဟာ ဖဟို ‘ဖ၊ နို့ရဲ မွီလေဟို ပေးပါ’ ဆိုဘီး တောန်းလေဟယ်။ အယ်ကြောင့် ဖဟာ သူရဲ မွီအောက်စာလေဟို သားနေ့ယော့-က်ဟို ခွဲဝီပေးလိုက်ဟယ်။

13 ရစ်နဲ့နဲကြာဘီးန သားငယ်ဟာ သူ့ရဲ့ မွီအောက်စာလေဟို ရောန်းခလဘီး ကပ်ထုန အီထတ်ဟုနေ ဆင်းဟူးဟယ်။ သူဟာ ဟိုးဝီးဂီးမာရှိနေဟူ တိုင်းပြည်ဟို သွားဘီး အယ်နေရာမာ ဗရမ်းဗဒါသတ်ရှင်ဘီးဟာ သူ့ကပ်လေဟို ဖြုန်းစားပစ်လေဟယ်။

14 သူ့ရဲ့ ကပ်လေ ဂူလောင်းဟို သောင်းဖြုန်းပစ်ဘီးဟူ ခီမာ အယ်တိုင်းပြည် နဲ့ပုလားမာ ဆိုးဝါးဟူ ငတ်မွတ်ရှင်းဘေး ကုလရော-က်လာဟူကြောနဲ့ သူဟာ ငတ်ပြတ်လေဟယ်။

15 အယ်ကြောနဲ့ အယ်တိုင်းပြည်ရဲ့ ပြည်သားလေထဲဟု တယော့-က်နားဟို လောက်လောက်ဟို သွားလေဟယ်။ အယ်ပြည်သားဟု သူ့ရဲ့လဲဗုလန်ထဲဟို စေလွတ်လိုက်ဘီး ဝပ်လေဟို ထီးခိုင်းလေဟယ်။

16 သူဟာ ဝပ်လေစားနေဟူ ပဲတောနဲ့လေဟို စားရှင်ဟူစိ ဖြစ်လာလေဟယ်။ အယ်ဘေမဲ့ ဖယ်သူလည်း သူ့ဟို စားဇာကျွေးဟိုသူ မှော့ဟူ။

17 နော့-က်ဆောင်းမာ သူဟာ သိတရား ဝမ်လာဘီး ‘ငါ့ဖရဲ့ လောက်သမားလေ ဂူလောင်းဟာ မိုက်ဝအောန် စားနေရဂေဟယ်။ ငါဟု အယ်မာ ငတ်ပြတ်နေဟယ်!

18 ငါ့ဖနားဟို သွားဘီး “ဖ၊ နို့ဟာ ကောန်းဂန်ဟိုရော၊ နို့ဖဟိုရော ပြစ်မှားမိဘီ။

19 နို့ဟို သား ဆိုဘီး ခေါ်ဟိုထိုက်ဟု။ နို့ဖရဲ့ လောက်သမား တယော့-က်မျိုးဘဲ့ ပြုမှုပါ” ဆိုဘီး ပြောမယ်’ ဆိုဘီး ကြံစည်ရှိလေဟယ်။

20 အယ်ကြောနဲ့ သူဟာ ထဘီး ဖနားဟို ပုလန်ဟူးဟယ်။

“သူဟာ ဟိုးဝီးမာရှိနေဒူးမာ သူ့ရဲ့ဖဟု သားဟို မြင်လိုက်ဟူ ခီမာ သနားစိ ဖြစ်လာဟူကြောနဲ့ ပုလေးလာဘီး၊ သူ့ဟို ပိုက်ဘီး နမ်းလေဟယ်။

21 သားဟာ ‘ဖ၊ နို့ဟာ ကောန်းဂန်ဟိုရော၊ နို့ဖဟိုရော ပြစ်မှားမိဘီ။ နို့ဟို သား ဆိုဘီး ခေါ်ဟိုထိုက်ဟု’ ဆိုဘီး ပြောလေဟယ်။

22 အယ်ဘေမဲ့ ဖဟု စေခံလေဟို ခေါ်လိုက်ဘီး ‘မြန်းမြန်လောက်! ကောန်းဆောင်း ဝတ်လောင်ရှယ်ဟို ယူလာဘီးဟာ သူ့ဟို ဝတ်ပေးဂေ။ သူ့လတ်မာ လတ်စွပ်ဟို စွပ်ပေးဘီး သူ့ရဲ့ခေမာ ခေနပ်ဟို စီးပေးဂေ။

23 အယ်ဘီးဟာ ကောန်းဆောင်း နွားသားဂန်းဟို သွားဘီးဟာ သတ်ဂေ။ နို့လေ စားသော့-က်မွဲဂီးဟို လောက်ဂေဇို!

24 ဖြားဖြစ်ကြောနဲ့ဆိုဟာ ငါ့သားဟာ ရင်းရင်ဒူးဟု သေဟူးဘေမဲ့ ခုပုလန်ရှင်ဟူးဘီး။ ရင်းရင်ဒူးဟု ပျော့-က်ဟူးဘေမဲ့ ခုပုလန်တို့ဟူးဘီး’ ဆိုဘီး ပြောလေဟယ်။ အယ်ဘီးန စားသော့-က်မွဲဂီးဟို စပြုဂေလေဟယ်။”

25 “အယ်ခီမာဘဲ့ သားဂီးဟာ လဲဗုလန်ဟုနေ အီဟို ပုလန်လာလေဟယ်။ အီနားဟို ရော့-က်လာဟူ ခီမာ တီးမှုသံလေ၊ ကခုသံလေဟို ကြားရဟယ်။

26 အယ်ကြောနဲ့ စေခံတယော့-က်ဟို ခေါ်ဘီး ‘ဖြားဇာလေ ဖြစ်နေဂေနူး။’ ဆိုဘီး မေးလေဟယ်။

27 စေခံဟု ‘သင့်ရဲ့ညီဟာ ဘေးတို့ဘဲ့န ပုလန်ရော့-က်လာဟူကြောနဲ့ သင့်ရဲ့ဖဟု ကောန်းဆောင်း နွားသားဂန်းဟို သတ်ဘီးဟာ စားသော့-က်မွဲဂီး လောက်ပေးနေဟယ်’ ဆိုဘီး ပုလန်ပြောလေဟယ်။

28 သားဂီးဟာ ရရာတိုင်း မျစ်ဘီးဟာ အီထဲဟို ဝမ်ဘဲန နေလေဟယ်။ အယ်ကြောနဲ့ သူ့ဖဟာ ပုလန်ဟို ထွပ်လာဘီးဟာ သူ့ဟို ဖျောန်းဖျလေဟယ်။

29 အယ်ဘေမဲ့ သူဟာ ဖဟို ‘နို့ဟာ နှစ်လေဘောင်ဂီး ကျွန်တယော့-က်မျိုး နို့ဖတွပ် လောက်လောက်ပေးဟယ်။ နို့ဖရဲ့ မိန့်ဟိုလည်း မြဲဒမ်း နားထောန်ဟယ်။ အယ်ဘေမဲ့ နို့ဖဟာ နို့ဟို ဖြားဇာပေးဖူးနူး။ နို့ငယ်ဂျင်းလေနတူးဒု စားသော့-က်ဗွဲလောက်ဟိုတွပ် ဘဲတကောန်ဟိုမျှ ပေးဖူးဟု!

30 အယ်ဘေမဲ့ နို့ဖရဲ့ အောက်စာ ပစ်စီးလေဟို မီးမပျစ်လေန ပျော်ပါးဖုလူးစားပစ်ဘီး ပုလန်လာဟူ အယ်သားတွပ် ဆိုဘီး ကောန်းဆောင်း နွားသားဂန်းဟို သတ်ဘီးကျေးဟယ်!’ ဆိုဘီး ပုလန်ပြောလေဟယ်။

31 ဖဟု ‘ငါ့သား၊ သားဟု ဖနတူးဒု မြဲဒမ်းနေဟယ်။ ဖရဲ့ အောက်စာပစ်စီး ဂူလောင်းဟာလည်း သားရဲ့ အောက်စာပစ်စီးလေ ဖြစ်ဟယ်။

32 အယ်ဘေမဲ့ သားရဲ့ ညီဟာ ရင်းရင်ဒူးဟု သေဟားဘေမဲ့ ခုပုလန်သတ်ရှင်ဟားဘီ။ ရင်းရင်ဒူးဟု ပျော့-က်ဟားဘေမဲ့ ခုပုလန်တိုဟားဘီ။ အယ်ကြောန် နို့လေဟာ ဝန်းသာဘီး ပွဲလောက်နေဟယ်’ ဆိုဘီး ပုလန်ပြောလေဟယ်” ဆိုဘီး မိန့်တော်မူလေဟယ်။

16

ပါးနပ်ဟူ ဘဏ္ဍာစိုးကြောန်း

1 ယေရူဟာ တဗွဲတော်လေဟို “ဌေးတယော့-က်မာ ဘဏ္ဍာစိုး တယော့-က် ရှိဟယ်။ အယ်ဘဏ္ဍာစိုးဟာ ဌေးရဲ့ အောက်စာ ပစ်စီးလေဟို ဖုလူးစားပစ်နေဟယ် ဆိုဘီး ဌေးဟို လာပြောဂေဟယ်။

2 အယ်ကြောန် ဌေးဟု ဘဏ္ဍာစိုးဟို ခေါ်ဘီး ‘နန်ကြောန်းလေ ငါကြားရဇာလေဟု ဖြားလေနူး။ နန်ဟို ငါ့ရဲ့ ဘဏ္ဍာစိုးဖြစ်န ဆစ်ဘီး ထားနိုင်ဟိုမူဘီ။ အယ်ကြောန် နန်ရဲ့ လောက်ငန်းနဆိုင်ဟူ စာရင်းလေဟို တန်ပြပါ’ ဆိုဘီး ပြောလေဟယ်။

3 ဘဏ္ဍာစိုးဟု ‘ငါ့သခင်ဟု ငါ့ဟို လောက်ဖုလုလိုက်ဘီ။ ငါ ဖယ်မျိုးလောက်ရမယ်နူး။ ငါ့မာ မုလေတူးဟို ခွန်အားလည်း မေ့ဟု။ တောန်းစားဟိုလည်း ငါယှစ်ဟယ်။

4 ဘဏ္ဍာစိုး ရာထူးဟုနေ ငါပုလုဟားဟူ ခီမာ လူလေဟာ သူးနို့ရဲ့ အီလေမာ ငါ့ဟို လတ်ခံအောန် ဖြားမျိုးလောက်ရမယ် ဆိုဇာဟို ငါသိဘီ!’ ဆိုဘီး ကိုယ့်ကိုယ်ကိုယ် ပြောလေဟယ်။

5 အယ်ကြောန် သူ့သခင်ဟို ကပ်ကွီးပေးဇာရှိဟူ လူလေ ဂူလောင်းဟို ခေါ်လိုက်ဟယ်။ ပထမလူဟို ‘ငါ့သခင်ဟို ဆပ်ရဟို ကပ်ကွီး ဖယ်မျှရှိနူး’ ဆိုဘီး မေးလေဟယ်။

6 အယ်လူဟု ‘ဆီဂါလံ ၈၀၀ ပေးဇာ ရှိပါဟယ်’ ဆိုဘီး ပုလန်ဖြေဟယ်။ ဘဏ္ဍာစိုးဟု သူ့ဟို ‘နန်ရဲ့ ကပ်ကွီးစာရင်းဟို ယူဘီး ဂါလံ ၄၀၀ ဆိုဘီး ပြန်ပြန်ဟားရေးပါ’ ဆိုဘီး ပြောလေဟယ်။

7 အယ်ဘီးန နော့-က်ထပ် တယော့-က်ဟို ‘နန်မာလည်း ကပ်ကွီး ဖယ်မျှရှိဟယ်နူး’ ဆိုဘီး မေးလေဟယ်။ သူဟု ‘ဂျောင်အိ ၁,၀၀၀ ပေးဇာရှိပါဟယ်’ ဆိုဘီး ပုလန်ဖြေဟယ်။ ဘဏ္ဍာစိုးဟု ‘နန်ရဲ့ ကပ်ကွီး စားရင်းဟို ယူဘီး အိ ၈၀၀ ဆိုဘီး ရေးပါ’ ဆိုဘီး သူ့ဟို ပြောလေဟယ်။

8 သခင်ဟု အယ်မျိုးရိုးသားဘဲဟူ ဘဏ္ဍာစိုးရဲ့ ပါးနပ်ဟူ လောက်ဆောန်မူတွပ် သူ့ဟို ချီးကျူးလေဟယ်။ ဖြားဖြစ်ကြောန်နူးဆိုဟာ လောကသားလေဟာ သူးနို့ရဲ့ လောက်ကီစလေ လောက်ဟူ ခီမာ လန်းသားလေထတ် ပိုဘီး ပါးနပ်ဂေဟယ်” ဆိုဘီး မိန့်တော်မူလေဟယ်။

9 ယေရှုဟု “နန်းနို့ဟို့ ငါပြောမယ်။ လောက စည်းငိမ်အားဖြင့် မိဆွေလေ ရအောက်လောက်ဂေ။ အယ်မျိုးဆိုဟာ အယ်စည်းငိမ်လေ ကူဟားဟူ ခီမာ သူးနို့ဟာ နန်းနို့ဟို့ ထာဝရအိတော်မာ ကြိုဆိုလတ်ခံလေ့မယ်။

10 သေးငယ်ဟူ မူမာ သစ်စာရှိဟူသူဟာ ကီးမားဟူ မူမာလည်း သစ်စာရှိလေ့မယ်။ သေးငယ်ဟူ မူမာ သစ်စာမဲ့ဘဲဟူ သူဟာ ကီးမားဟူ မူမာလည်း သစ်စာရှိလေ့မယ် မူဟူ။

11 အယ်ကြောန့် နန်းနို့ဟာ လောကစည်းငိမ်ဟို့ သောင်းပြုဟူ ခီမာ သစ်စာမဲ့ဘဲဟူသူ ဖြစ်မယ် ဆိုဟာ စစ်မှန်ဟူ စည်းငိမ်ဟို့ ဖယ်သူဟု နန်းနို့ဟို့ အပ်မယ်နူး။

12 အယ်ဘီးဟာ တခြားလူရဲ့ အောက်စာပစ်စီးဟို့ သောင်းပြုဟူ ခီမာ သစ်စာမဲ့ဟု ဆိုဟာ နန်းနို့ပိုင်ဆိုင်ဟို့ အောက်စာပစ်စီးဟို့ ဖယ်သူဟာ ပေးဂေမယ်နူး။

13 “ဖယ်ကျွန်ဘဲဖြစ်ဖြစ် သခင်နေ့ယော့-က်ရဲ့ စေဟို့ ခံနိုင်ဟူ။ သခင်တယော့-က်ဟို့ မူးဘီး သခင်တယော့-က်ဟို့ ရှစ်လေ့မယ်။ တယော့-က်ဟို့ သစ်စာစောန့်ဘီး တယော့-က်ဟို့ ထီလေးဇားလောက်လေ့မယ်။ နန်းနို့လေဟာ ဘုရားသခင်န လောကစည်းငိမ်လေဟို့ တပြိုင်ဒဲ စေခံနိုင်ဂေဟု” ဆိုဘီး မိန့်တော်မူလေဟယ်။

ယေရှုရဲ့ စကားတော်တချို့ (မသံ ၁၁.၁၂,၁၃; ၅.၃၁,၃၂; မာကု ၁၀.၁၁,၁၂)

14 အယ်စကားလေဟို့ ဖာရိရှဲလေ ကြားရဟူ ခီမာ ယေရှုဟို့ လှော်နပြောန်ဂေဟယ်။ ဖြားဖြစ်ကြောန့်နူးဆိုဟာ သူးနို့လေဟာ ကပ်မတ်မားလေ ဖြစ်ဟယ်။

15 ယေရှုဟာ သူးနို့ဟို့ “နန်းနို့ဟာ လူလေရဲ့ ရှေ့မာ ဖြောန်မတ်ဟန်ဆောန်ဟယ်။ အယ်ဘေမဲ့ ဘုရားသခင်ဟာ နန်းနို့ရဲ့ စိန်လောင်းဟို့ သိနေဟယ်။ လူလေ ရရာတိုင်း တန်ဖိုးထားဟူဇာဟာ ဘုရားသခင်ရဲ့ ရှေ့မာ ရွံဇာကောန်းဟယ်” ဆိုဘီး မိန့်တော်မူလေဟယ်။

16 “မောရှေရဲ့ ပညတ်ကျမ်းန ပရောဖက်ကျမ်းလေဟာ ဗတုတိဇိယောဟန် လတ်ထတ်ထိ သတ်ရော့-က်မူ ရှိဟယ်။ အယ်ခီဂဒဲဟုနေ ဘုရားသခင်ရဲ့ နိုင်ငံတော်ကြောန့် ဒန်းကောန်းဟို့ ဟောပြောဂေဟယ်။ လူတိုင်းဟာ အယ်နိုင်ငံတော်ထဲဟို့ လုယက် တိုးဝမ်ဂေဟယ်။

17 အယ်ဘေမဲ့ ပညတ်တရားထဲမာ ငယ်ဆောင်းဖြစ်ဟူ စာလောင်း တလောင်းပျစ်စီးဟို့ထတ် ကောန်းဂန်ဘောင်န မှလေဂီး ပျစ်စီးဟို့ လွယ်ဟယ်။”

18 “ကိုယ့်မယားဟို့ ကွာရှင်းဘီးဟာ တခြားမီးမန အီထောန်ပြုဟူသူဟာ အီထောန်ရေးဖော့-က်ပုလန်ရှင်းဟို့ ကျူးလွန်သူ ဖြစ်ဟယ်။ ကွာရှင်းဟားဟူ မီးမတယော့-က်န အီထောန်ပြုဟူ ယော့-က်ကျားဟာလည်း အီထောန်ရေးဖော့-က်ပုလန်ရှင်းဟို့ ကျူးလွန်ဟယ်။”

ဌေးန လာဇရု

19 “တခါဒူးဟု ဌေးတယော့-က်ဟာ ရရာတိုင်း ဖိုးကီးဟူ ခရမ်းရောန်ဝတ်ရောင်န ပိချေဟို့ ဝတ်ဆင်ဘီး နေ့တိုင်း စည်းငိမ်ခံစားဘီး နေလေဟယ်။

20 ဌေးရဲ့ အီခွဗော့-က်နားမာ လာဇရု နာမယ်ရှိဟူ ဆင်းရဲသား တယော့-က်ရှိဘီး သူတကောန်လောင်းမာ အိုင်းနာလေ ပေါ့-က်နေဘီး။”

21 “သူဟာ ငွေရဲ့ စားပွဲဟာ ကုလဟာ စားကြွင်းစားကျန်လေဟို စားရဟိုတွပ် မျှော်နေဟယ်။ ခွီးလေဟုလည်း သူ့ရဲ့ အိုင်းနာလေဟို လာဘီး ယစ်နေလေဟယ်။

22 ဆင်းရဲသားဟာ သေဟူးဟာ ခီမာ ကောင်းဂန်တမန်လေဟာ သူ့ဟို အာဗြဟံရဲ့ ဘေးမာ ထိုင်စေဟို သယ်ဆောင်ဟူးလေဟယ်။ ငွေလည်း သေဟူးဘီးဟာ သဂြိုဟ်ရှင်းဟို ခံရလေဟယ်။

23 သူဟာ မရဏာနိုင်ငံ* မာ ဝေဒနာဟို ဆိုးဆိုးဝါးဝါး ခံနေရဘီး မော့ကေ့လိုက်ဇာ အာဗြဟံန အာဗြဟံရဲ့ ဘေးမာ လာဇရဟိုလည်း ဗြင်လိုက်ရဟယ်။

24 အယ်ကြောန့် သူဟာ ‘ဖအာဗြဟံ! ကျွန်တော့်ဟို သနားပါ။ ကျွန်တော်ဟာ အယ်မီးဘောင်ထဲမာ ဝေဒနာဟို ဆိုးဆိုးဝါးဝါး ခံနေရကြောန့် လာဇရရဲ့ လတ်ဖျားဟို ရေဆွတ်ဘီး ကျွန်တော့်လျှာဟို အေးစေဟို သူ့ဟို စေလွတ်ပေးပါ!’ ဆိုဘီး အော်ပြောလေဟယ်။

25 အယ်ဘေမဲ့ အာဗြဟံဟာ ‘ငါ့သား၊ နန်ဟာ သတ်ရှင်ခီဒူးဟာ ကောင်းဟူဇာလေဟို လတ်ခံရရှိဘီး လာဇရဟာ ကောင်းဘဲဟူဇာလေဟို လတ်ခံရရှိဟူးဟယ် ဆိုဇာဟို အော့-က်မေ့ပါ။ အယ်ဘေမဲ့ ခု သူဟာ အယ်နေရာမာ သတ်သာရှင်းရှိဘီး နန်ဟာ ဝေဒနာဟို ဆိုးဆိုးဝါးဝါး ခံစားနေရဟယ်။

26 အယ်ဘီးဟာ နန်းနို့န နို့လေကြားမာ ရရာတိုင်း နတ်ဟူချော့-က်ဂီး တခုရှိဟယ်။ အယ်ကြောန့် နန်းနို့ဟုလည်း နို့လေနားဟို ကူးနိုင်ဂေ့ဟာ။ နို့လေဟုလည်း နန်းနို့နားဟို ကူးနိုင်ဂေ့ဟာ’ ဆိုဘီး ပုလန်ပြောလေဟယ်။

27 ငွေဟာ ‘ဖ၊ အယ်ဆိုဟာ လာဇရဟို ကျွန်တော့်ဖရဲ့ အီဟို စေလွတ်ပေးဟိုတွပ် ကျွန်တော် တောင်းလျှော့-က်ပါဟယ်။

28 ကျွန်တော့်မာ ညီငါးယော့-က်ရှိပါဟယ်။ သူးနို့လေဟို ဝေဒနာခံစားရဟာ အယ်နေရာဟို ရော့-က်ဘဲအောန် သူးနို့ဟို ဒိပေးဟို လာဇရဟို သွားစေပါ’ ဆိုဘီး ပြောလေဟယ်။

29 အာဗြဟံဟာ ‘နန်ရဲ့ ညီလေဟို ဒိပေးဟို မော့ရှေ့န ပရောဖက်လေ ရှိဟယ်။ သူးနို့စကားလေဟို နားထောန်ရမယ်’ ဆိုဘီး ပြောလေဟယ်။

30 ငွေဟာ ‘ဖအာဗြဟံ၊ အယ်မျိုး မှုဟာ! သေရာဟာ ပုလန်ရှင်လာဟာ ယော့-က်ယော့-က်ဟို သူးနို့နားဟို သွားစေမယ် ဆိုဟာ သူးနို့ဟာ နောန်ဒရလေ့မယ်’ ဆိုဘီး ပုလန်ပြောလေဟယ်။

31 အယ်ဘေမဲ့ အာဗြဟံဟာ ‘သူးနို့လေဟာ မော့ရှေ့န ပရောဖက်လေရဲ့ စကားဟို နားထောန်ဂေ့ဟာ ဆိုဟာ သေရာဟာနေ ပုလန်ရှင်လာဟာ ယော့-က်ယော့-က်ဟိုလည်း လတ်ခံယောင်ကြည်ဂေ့ဟို မှုဟာ’ ဆိုဘီး ပြောလေဟယ်” ဆိုဘီး မိန့်တော်မူလေဟယ်။

17

ပြစ်ကြောန်း

(မသဲ ၁၈.၆,၇,၂၁,၂၂; မာကု ၉.၄၂)

1 ယေရှုဟာ တမဲ့တော်လေဟို “လူလေဟို ပြစ်ထဲကုလအောန် လောက်ဟို မှားယွင်းဇာလေ ရှိရမယ်။ အယ်ဘေမဲ့ ပြစ်ထဲကုလအောန် မှားယွင်းဇာလေ လောက်ဟာ သူဟာ အမင်္ဂလာရှိဟယ်။

2 အယ်လူဟာ အယ်မျိုး သားဂန်းတယော့-က်ဟို မှားယွင်းစေရှင်းထတ် ကိုယ့်လည်ဗန်းမာ ကီးမားဟာ ကုလိဆောင်ဟို ဆွဲဘီးဟာ ပန်လယ်ထဲမာ ပစ်ခုလခံရရှင်းဟာ ပိုဘီး ကောင်းအူးမယ်။

3 အယ်ကြောန့် ဖြားဘဲလောက်လောက် ဒိထားဂေ့!

* 16:23 ၁၆.၂၃ မရဏာနိုင်ငံ၊ လူသေလေရဲ့ လောက။ 17:3 ၁၇.၃ မ ၁၈.၁၅

“နန်းရဲ့ ညီကိုဟု နန်းဟို ပြစ်မှားမယ် ဆိုဟာ သူ့ဟို ဆောင်းမပါ။ သူဟာ နောက်ဒရမယ် ဆိုဟာ ခွင့်လွှတ်လိုက်ပါ။

4 သူဟု နန်းဟို တရစ်မာ ခွန်နစ်ခါ ပြစ်မှားဘီးဟာ ခွန်နစ်ခါလောင်းလောင်း နန်းနားဟို လာဘီးဟာ ‘ငါနောက်ဒရဘီ’ ဆိုဘီး လာပြောမယ် ဆိုဟာ သူ့ဟို ခွင့်လွှတ်ရမယ်” ဆိုဘီး မိန့်တော်မူလေဟယ်။

ယောင်ကြည်ရှင်းကြောန်း

5 တမန်တော်လေဟု သခင်ဘုရားဟို “ကျွန်တော်ဟူးလေရဲ့ ယောင်ကြည်ရှင်းဟို တိုးလာအောက် လောက်ပေးတော်မူပါ!” ဆိုဘီး လျှော့-က်ဂေဟယ်။

6 သခင်ဘုရားဟု “နန်းနို့မာ မုညင်းစေ့လော့-က် ယောင်ကြည်ရှင်း ရှိမယ် ဆိုဟာ အယ်ပိုးစားဗန်ဟို ‘ပြစ်ဟုနေ ကုလော့ဘီးဟာ ပန်လယ်ထဲမာ စိုက်နေစေ!’ ဆိုဘီး နန်းနို့ဟု ပြောမယ် ဆိုဟာ နန်းနို့ပြောဟူတိုင်း အယ်ပန်ဟု နားထောန်လေ့မယ်။

စေခံတယော့-က်ရဲ့ တာဝန်

7 “နန်းနို့ထဲဟု တယော့-က်မာ လယ်ထွန်ဟို၊ သိုးထီးဟို ခိုင်းဟူးဟူ စေခံတယော့-က် ရှိဟယ်။ သူဟာ လဲဗုလန်ဟု ပုလန်လာဟူ ခီမာ မြန်းမြန်လာဘီး စားသော့-က်ဂေ ဆိုဘီးဟာ နန်းနို့ထဲမာ ဖယ်သူပြောမယ်နူး။

8 လောင်းဝပြောဟို မူဟု! အယ်မျိုးပြောဟိုစား ‘ငါ့တွပ်စားဇာပြင်ပါ။ ငါစားသော့-က်နေဒူးမာ ခါးစဲဘီး ငါ့ဟို စေခံပါ။ ငါစားဘီးမှ နန်စားရမယ်’ ဆိုဘီး ပြောလေ့မယ် မူဟုလော။

9 စေခံဟာ ခိုင်းဟူးဟူတိုင်း လောက်ပေးဟူကြောန် သူ့ဟို ကျေးဇူးတန်ရဟိုလော။

10 အယ်မျိုးဘဲ့ နန်းနို့ဟို ခိုင်းဟူးဟူ လောက်လေ ဂူလောင်း လောက်ဘီးဟူးဟူ ခီမာ ‘နို့လေဟာ သာမန်စေခံလေ ဖြစ်ဘီး နို့လေရဲ့ တာဝန်ဟို လောက်ဆောန်ဇာဘဲ့ ဖြစ်ဟယ်’ ဆိုဘီး ပြောဂေပါ” ဆိုဘီး မိန့်တော်မူလေဟယ်။

ယေရှုဟာ လူဆယ်ယော့-က်ဟို နာပျော့-က်စေဟူကြောန်း

11 ယေရှုဟာ ယေရှုလင်မြို့ဟို ကြွဟူးဟူ ခီမာ ရှမာရိပြည်န ဂါလိလဲပြည် နယ်စပ်ဟုနေဘီး ကြွတော်မူလေဟယ်။

12 ကိုယ်တော်ဟာ ဝါတဝါထဲဟို ဝမ်တော်မူဟူ ခီမာ နူနာ ဆယ်ယော့-က်ဟာ ကိုယ်တော်ဟို လာတို့ဂေဟယ်။ သူးနို့လေဟာ ဝီးဝီးမာ ရပ်နေဘီး

13 “သခင်ယေရှု! ကျွန်တော်ဟူးလေဟို သနားတော်မူပါ!” ဆိုဘီး အော်ပြောလေဟယ်။

14 ယေရှုဟာ သူးနို့ဟို မြင်တော်မူဟူ ခီမာ “နန်းနို့ဟာ ယဇ်ပုရောဟိတ်လေနားဟို သွားဘီး မိမိကိုယ်ဟို ပြဂေ” ဆိုဘီး မိန့်တော်မူလေဟယ်။

သူးနို့ဟာ သွားနေဒူးမာဘဲ့ သန်ရှင်းဟူးလေဟယ်။*

15 သူးနို့ထဲဟု တယော့-က်ဟာ ရောဂါပျော့-က်ဟူးဘီ ဆိုဇာဟို မြင်ဟူ ခီမာ ဘုရားသခင်ဟို သံကုလယ်ဂီးန ချီးမွမ်းဘီး ပုလန်လာလေဟယ်။

16 ယေရှုရဲ့ ခေတော်ရင်းမာ ပျပ်ဝပ်ဘီးဟာ ကိုယ်တော်ဟို ကျေးဇူးတန်လေဟယ်။ အယ်လူဟာ ရှမာရိလူ တယော့-က်ဖြစ်ဟယ်။

* 17:14 သု.၁၄သန်ရှင်းဟူးလေဟယ်၊ ရှု ၅.၁၂။

17 ယေရှုဟု “လူဆယ်ယော့-က်လောင်း သန်ရှင်းဟွားဟွယ် မှုဟုလော။ ကျန်ဟူ ကိုးယော့-က်ဟု ဖယ်မာနူး။

18 ဖြားဖြစ်ကြောန့် အယ်လူမျိုးခြား တယော့-က်ဘဲ ပုလန်လာဘီး ဘုရားသခင်ဟို ချီးမွမ်းရနူး။” ဆိုဘီး မေးတော်မူလေဟယ်။

19 အယ်ဘီးန ယေရှုဟု သူ့ဟို “ထဘီးသွားဝေါ၊ နန့်ရဲ့ ယောင်ကြည်ရှင်းဟု နန့်ဟို ကျန်းမာစေဘီ” ဆိုဘီး မိန့်တော်မူလေဟယ်။

နိုင်ငံတော် တည်ထောက်ဟူကြောန်း
(မသဲ ၂၄.၂၃-၂၈,၃၇-၄၁)

20 ဖာရိရဲ့တချို့ဟု ယေရှုဟို ဘုရားသခင်ရဲ့ နိုင်ငံတော်ဟာ ဖယ်ခီမာ တည်ထောက်မယ်နူး။ ဆိုဘီး မေးဂေဟယ်။ ကိုယ်တော်ဟု “ဘုရားသခင်ရဲ့ နိုင်ငံတော်ဟာ ဗြင်ရဟူ နိုင်ငံမျိုး တည်ထောက်ဟို မှုဟု။

21 ‘ကေ့ကေ့။ နိုင်ငံတော်ဟု အယ်မာရိုဟယ်! ဟောက်မာရိုဟယ်!’ ဆိုဘီး ဖယ်သူလည်း ပြောနိုင်လေမယ် မှုဟု။ ဖြားဖြစ်ကြောန့်ဆိုဟာ နိုင်ငံတော်ဟု နန်းနို့ထဲမာ† ရှိနေကြောန့် ဖြစ်ဟယ်” ဆိုဘီး မိန့်တော်မူလေဟယ်။

22 အယ်ဘီးန ကိုယ်တော်ဟု တမဲ့တော်လေဟို “နန်းနို့ ဗြင်ရှင်နေဟူ လူ့သားရဲ့ နေ့ရစ်တရစ် ရော့-က်လာလေ့မယ်။ အယ်ဘေမဲ့ နန်းနို့ ဗြင်ရလေ့မယ် မှုဟု။

23 လူလေဟု ‘ကေ့ကေ့၊ လူ့ရဲ့သားဟာ ဟောက်မာရိုဟယ်! အယ်မာရိုဟယ်!’ ဆိုဘီး နန်းနို့ဟို ပြောလေ့မယ်။ အယ်ဘေမဲ့ လိုက်ရှာဂေ့န။

24 ဖြားဖြစ်ကြောန့်ဆိုဟာ လျှပ်စစ်ဟာ ဖျတ်ဟူ ခီမာ ကောင်းဂန်တဖတ်ဟုနေ တခြားတဖတ်ထိ လန်းဟွားမျိုးဘဲ လူ့ရဲ့သားဟာ ပုလန်လာဟူ နေ့ရစ်မာလည်း အယ်မျိုးဘဲ ဖြစ်လေ့မယ်။

25 အယ်ဘေမဲ့ သူဟာ ရင်ဦးဆောင်း နာကျင်ရှင်းလေ ဘောင်ဂီး ခံရဘီး ခုခေတ် လူလေရဲ့ ငြင်းပယ်ရှင်းလေဟို ခံရလေ့မယ်။

26 နောဇေ့ နေ့ရစ်လေမာ ဖြစ်ဟွားမျိုးဘဲ လူ့ရဲ့သား ပုလန်လာဟူ နေ့ရစ်လေမာလည်း ဖြစ်လေ့မယ်။

27 နောဇဟာ သန်းဖောထဲဟို ဝမ်ဟူ နေ့ရစ်တိုင်အောန် လူလေဟာ စားလိုက်၊ သော့-က်လိုက်၊ လတ်ထပ်လိုက် လောက်နေဂေ့ဟယ်။ အယ်ဘီးန ရေကီးလာဘီး သူးနို့လေ ဂူလောင်းဟို ဖျစ်ဆီးလေဟယ်။

28 အယ်မျိုးဘဲ လောတရဲ့ နေ့ရစ်လေမာလည်း လူတိုင်းဟာ စားလိုက်၊ သော့-က်လိုက်၊ ရောန်းလိုက်၊ ဝယ်လိုက်၊ စိုက်ပျိုးလိုက်၊ တည်ဆော့-က်လိုက်န လောက်နေဂေ့ဟယ်။

29 သောဒုံမြို့ဟုနေ လောတ ထွပ်ဟူနေမာ ကောင်းဂန်ဟုနေ ကန်န မီးဝါဒုလလိုက်ဘီး သူးနို့လေ ဂူလောင်းဟို ဖျစ်စီးလေဟယ်။

30 လူ့ရဲ့သား ပေါ်ထွပ်ဟူ နေ့ရစ်မာလည်း အယ်မျိုးဘဲ ဖြစ်လေ့မယ်။”

31 “အယ်မျိုးနေမာ အီးခေါန်မိုးထတ်မာရိုဟူ လူဟို အီထဲမာရိုဟူ ပစ်စီးလေဟို ယူဟိုတွပ် အော့-က်ဟို ဆင်းစေန။ အယ်မျိုးဘဲ လဲဗုလန်ထဲမာရိုနေဟူ လူလည်း အီဟို ပုလန်စေန။

† 17:21 ၁၇.၂၁ နန်းနို့ထဲမာ၊ အယ်မျိုးမှုဘဲဟာ နန်းနို့ကြားထဲမာ အယ်မျိုးမှုဘဲဟာ နန်းနို့ကြားထဲမာ ရောက်တရစ် ပေါ်လာလေ့မယ်။
17:31 ၁၇.၃၁ မ ၂၄.၁၇,၁၈: မာ ၁၃.၁၅,၁၆

32 လောတရဲ့ မယားဟို့ အော့-က်မေ့ဂေ။

33 ကိုယ့်သတ်ဟို့ ကယ်ရှင်ဟူ လူဟာ သတ်ရှောင်းလေ့မယ်။ ကိုယ့်သတ်ဟို့ ရှောင်းစေဟူ သူဟာ သတ်ဟို့ ကယ်တန်လေ့မယ်။

34 နန်းနို့ဟို့ ငါပြောမယ်၊ အယ်ညဉ့်မာဘဲ အိယာတခုဒဲမာ တူးဒူအိနေဟူ လူနေ့ယော့-က်ထဲဟု တယော့-က်ဟို့ သီးယူဟားဘီးဟာ တယော့-က်ဟု ကျန်ရစ်လေ့မယ်။

35 တူးဒူကုလိဆောင်ကုလိနေဟူ မီးမနေ့ယော့-က်ထဲဟု တယော့-က်ဟို့ သီးယူဟားဘီးဟာ တယော့-က်ဟု ကျန်ရစ်လေ့မယ်” ဆိုဘီး မိန့်တော်မူလေဟယ်။

36 †

37 တမဲ့တော်လေဟာ ကိုယ်တော့်ဟို့ “သခင်၊ အယ်မူဇာလေဟု ဖယ်နားမာ ဖြစ်ဟို့နူး” ဆိုဘီး မေးဂေဟယ်။

ယေရှုဟု “သေကောန်ရှိဟူ နေရာမာ လင်းတငှတ်လေ စုနေဂေလေ့မယ်” ဆိုဘီး မိန့်တော်မူလေဟယ်။

18

မောက်ဆိုးမန တရားသူဂီးရဲ့ ပေါင်ဥပမာ

1 အယ်ဘီးန ယေရှုဟာ တမဲ့တော်လေဟို့ လောင်းဝ လတ်လျှော့ဘဲန မြဲဒမ်း ဆုတောင်းရမယ် ဆိုဘီး သူးနို့ဟို့ သွန်သန်ဟို့တွပ် ပေါင်ဥပမာန မိန့်တော်မူလေဟယ်။

2 “မြို့တမြို့မာ ဘုရားသခင်ဟို့လည်း ကြော့-က်ဘဲဟူ၊ လူလေဟို့လည်း ရိုသေဘဲဟူ တရားသူဂီး တယော့-က်ရှိဟယ်။

3 အယ်မြို့မာရှိဟူ မောက်ဆိုးမ တယော့-က်ဟာ သူနားဟို့ တခီလောင်းလာဘီး ‘ကျွန်မဟို့ တရားစွဲဟူသူဟို့ မျှမျှတတ စီရင်ပေးပါ’ ဆိုဘီး တောင်းဗန်ဟယ်။

4 ခီကြာဂီး တရားသူဂီးဟာ အယ်မောက်ဆိုးမရဲ့ လျှော့-က်ဟားချစ်ဟို့ ငြင်းဆန်လေဟယ်။ အယ်ဘေမဲ့ နော့-က်ဆောင်းမာ သူဟာ ‘ငါဟာ ဘုရားသခင်ဟို့လည်း ကြော့-က်ဟု၊ လူလေဟို့လည်း ရိုသေဟု။

5 အယ်ဘေမဲ့လည်း အယ်မောက်ဆိုးမဟာ ငါဟို့ နော့-က်ယှစ်ပေးနေဟူကြောန့် သူမဟို့ တရားနည်းလမ်းတိုင်း စီရင်မယ်။ အယ်မျိုးလောက်ဟု ဆိုဟာ သူဟာ တခီလောင်းလာဘီး နော့က်ဆောင်းမာ ငါဟို့ ပန်ဗန်းစေလေ့မယ်!’ ဆိုဘီး ကိုယ့်ကိုယ်ကိုယ် ပြောလေဟယ်” ဆိုဘီး မိန့်တော်မူလေဟယ်။

6 သခင်ဘုရားဟာ ဆစ်ဘီး “တရားဘဲဟူ တရားသူဂီး ပြောလိုက်ဇာဟို့ နားထောန်ကေ။

7 ဘုရားသခင်လည်း သူနားဟို့ နေ့ရောညဉ့်ပါ ကူညီဟို့တွပ် အော်ဟစ်နေဟူ၊ သူဝီးကော့-က်ဟားဟူ လူလေတွပ် စီရင်ဘဲန နေဟို့လော။ ကိုယ်တော်ဟာ အယ်လူလေဟို့ ကူညီဟို့တွပ် ခီဆွဲနေဟို့လော။

17:33 ၁၇.၃၃ မ ၁၀.၃၉; ၁၆.၂၅; မာ ၈.၃၅; လု ၉.၂၄; ယော ၁၂.၂၅ † 17:36 ၁၇.၃၆ တချို့ မူရင်းလတ်ရေးမူလေမာ လဲဗွန်မာ လောက်လောက်နေဟူ ယော့-က်ကျားနေ့ယော့-က်ထဲဟု တယော့-က်ဟို့ သီးဟားဘီးဟာ တယော့-က်ဟု ကျန်ရစ်လေ့မယ်၊ ဆိုဘီး ခန်းငယ် ၃၆ ဟို့ ထပ်ပေါင်းထဲဟားဟယ် (ရှု မ ၂၄.၄၀)။

8 နန်းနို့ဟို့ ငါပြောမယ်။ ကိုယ်တော်ဟော သူးနို့လေတွပ် ပြန်းပြန်ဟူး တရားစီရင်လေ့မယ်။ အယ်ဘေမဲ့ လူ့ရဲ့သား ရော့-က်လာဟူ ခီမာ ယောင်ကြည်ရှင်းဟို့ မုလေဂီးထတ်မာ တိုရအူးမယ် ဘဲ့လော။” ဆိုဘီး မိန့်တော်မူလေဟယ်။

ဖာရိရှဲနု ခွန်ကော့-က်မား ပေါင်ဥပမာ

9 ကိုယ့်ဖြောန်မတ်ရှင်းဟို့ အားကိုးဘီး တပါးသူဟို့ ထန်သေးတတ်ဟူ သူလေတွပ် ယေရှုဟော အယ်ပေါင်ဥပမာနု မိန့်တော်မူလေဟယ်။

10 “တခါဒူးဟု လူ့နွေယော့-က်ဟော ဆုတောင်းဟို့ ဆိုဘီး ဗိမာန်တော်ဟို့ သွားဂေ့ဟယ်။ တယော့-က်ဟု ဖာရိရှဲ ဖြစ်ဘီး နော့-က်တယော့-က်ဟု ခွန်ကော့-က်မား ဖြစ်ဟယ်။

11 ဖာရိရှဲဟော မတ်တတ်ရပ်ဘီး ‘ဘုရားသခင်၊ ကျွန်တော်ဟော တခြားသူလေမျိုး လောဘကီးဟူသူ၊ ဖြောန်မတ်ဘဲဟူသူ၊ အီထောန်ရေးဖော့-က်ပုလန်ဟူသူ မုဘဲဟူကြောန် ကျေးဇူးတန်ဟယ်။ ကျွန်တော်ဟော အယ်ခွန်ကော့-က်မားမျိုးလည်း မုဘဲဟူကြောန် ကိုယ်တော်ဟို့ ကျေးဇူးတန်ဟယ်’ ဆိုဘီး ဆုတောင်းလေဟယ်။

12 ‘ကျွန်တော်ဟော တဘတ်မာ နွေရစ်စာရှောန်ဘီး ကျွန်တော့်ဝမ်ငွေ ဂူလောင်းရဲ့ ဆယ်ဖို့တဖို့ဟို့လည်း ပေးဟယ်’ ဆိုဘီး ဆုတောင်းလေဟယ်။

13 အယ်ဘေမဲ့ ခွန်ကော့-က်မားဟော ဝီးမာဘဲ့ရပ်နော့ဘီး ကောန်းဂန်ဟို့လည်း မော်ကေရဲဘဲနု ‘ဘုရားသခင်၊ ပြစ်သား ကျွန်တော့်ဟို့ သနားတော်မူပါ!’ ဆိုဘီး ရင်ဖတ်ဟို့ ထုဘီးဟော ဆုတောင်းလေဟယ်။

14 နန်းနို့ဟို့ ငါပြောမယ်။ အယ်ခွန်ကော့-က်မားဟော ဘုရားသခင်ရှေ့မာ သူတော်ကောန်းဖြစ်နု အီဟို့ ပုလန်ဟူးရဟယ်။ ဖာရိရှဲဟု အယ်မျိုးမူဟူ။ ဖြားဖြစ်ကြောန်နူးဆိုဟော သူ့ကိုယ်သူ ချီးမြှော့-က်ဟူသူဟော နှိခလခံရဘီး သူ့ကိုယ်သူ နှိခလဟူသူဟော ချီးမြှော့-က်ရှင်းခံရလေ့မယ်” ဆိုဘီး မိန့်တော်မူလေဟယ်။

ယေရှုဟု သားဂန်းလေဟို့ ကောန်းဂျီးပေးဟူကြောန်း (မသံ ၁၉.၁၃-၁၅; မာကု ၁၀.၁၃-၁၆)

15 လူတချို့ဟော သူးနို့သားဂန်းလေထတ်မာ လတ်တန်ပေးဟို့တွပ် ယေရှုနားဟို့ ခေါ်ဆောန်လာဟယ်။ တမဲ့တော်လေဟု အယ်မူဇာဟို့ ဗြင်ဟူ ခီမာ သူးနို့ဟို့ ပြစ်တန်လေဟယ်။

16 အယ်ဘေမဲ့ ယေရှုဟော သားဂန်းလေဟို့ သူနားဟို့ ခေါ်လိုက်ဘီး “သားဂန်းလေဟော ငါနားဟို့ လာပါလေစေ။ သူးနို့ဟို့ တားဂေ့နု။ ဖြားဖြစ်ကြောန်နူးဆိုဟော ဘုရားသခင်ရဲ့ နိုင်ငံတော်ဟော အယ်သူလေရဲ့ နိုင်ငံဖြစ်ဟူကြောန် ဖြစ်ဟယ်။

17 နန်းနို့ဟို့ ငါ မှန်တိုင်းပြောမယ်။ ဘုရားသခင်ရဲ့ နိုင်ငံတော်ဟို့ သားဂန်းတယော့-က်မျိုး လတ်ခံဘဲဟူ သူဟော နိုင်ငံတော်ဟို့ ဝမ်ရလေ့ဟို့ မုဟု” ဆိုဘီး မိန့်တော်မူလေဟယ်။

ဌေးသားကြောန်း (မသံ ၁၉.၁၆-၃၀; မာကု ၁၀.၁၇-၃၁)

18 ယုဒခေါင်းဆောန်တယော့-က်ဟု ယေရှုဟို့ “ကောန်းမြတ်ဟူဆရာ၊ ထာဝရသတ်ဟို့ လတ်ခံရရှိဟို့တွပ် ဖြားမျိုးလောက်ရဟို့နူး။” ဆိုဘီး မေးလျှော့-က်လေဟယ်။

19 ယေရှုဟု “ငါ့တို့ ကောင်းမြတ်ဟူသူ ဆိုဘီး ဖြားဖြစ်ကြောန့် ခေါ်ရနူး။ ဘုရားသခင်မှတပါး ကောင်းမြတ်ဟူသူ ဖယ်သူလည်း မှော့ဟူ။

20 ‘အီထောန်ရေးဖော့-က်ပုလန်န၊ လူသတ်န၊ ခိုးန၊ လီညာဘီး သတ်သေခံန၊ မိဖဟို ရိုသေရမယ်’ ဆိုဘီး ပညတ်တော်လေဟို နန်သိဟယ် မှော့ဟူလော။” ဆိုဘီး သူ့တို့ မိန့်တော်မူလေဟယ်။

21 အယ်သူဟု “ကျွန်တော်ဟာ ငဲငယ်ဂဒဲဟု အယ်ပညတ်လေ ဂူလောင်းဟို လိုက်ရှော့-က်ပီးဘီ” ဆိုဘီး လျော့-က်လေဟယ်။

22 အယ်စကားဟို ကြားရခီမာ ယေရှုဟု “နန်လောက်ရဟို တခုကျန်သေးဟယ်။ နန်မာရှိဇာလေ ဂူလောင်းဟို ရောန်းဘီး ရလာဟူ ကပ်ဟို ဆင်းရဲသားလေဟို ပေးပါ။ အယ်ဆိုဟာ နန်ဟာ ကောင်းဂန်ဘောင်မာ ဘဏ္ဍာဟို ရလေ့မယ်။ အယ်ဘီးမှ ပုလန်လာဘီးဟာ ငါ့နော့-က်ဟို လိုက်ရမယ်” ဆိုဘီး သူ့တို့ မိန့်တော်မူလေဟယ်။

23 အယ်သူဟာ ကိုယ်တော်ရဲ့ စကားတော်ဟို ကြားရဟူ ခီမာ ရရာတိုင်း ဝန်းနဲဟားဟယ်။ ဖြားဖြစ်ကြောန့်ဆိုဟာ သူ့မာအောက်စာလေ ဘောင်ဂီးရှိဟူကြောန့် ဖြစ်လေဟယ်။

24 ယေရှုဟု အယ်သူ ရရာတိုင်း ဝန်းနဲဟားဟူဇာဟို မြင်တော်မူဟူ ခီမာ “ဌေးသားလေဟာ ဘုရားသခင်ရဲ့ နိုင်ငံတော်ဟို ဝမ်ဟို ရရာတိုင်း ခတ်ဟယ်။

25 ဌေးသားဟာ ဘုရားသခင်ရဲ့ နိုင်ငံတော်ထဲဟို ဝမ်ဟိုထတ် ကုလားအုတ်ဟာ အပ်ပေါ့-က်ထဲဟို ဝမ်ဟို ပိုဘီး လွယ်ဟယ်” ဆိုဘီး မိန့်တော်မူလေဟယ်။

26 အယ်စကားဟို ကြားရဟူ သူလေဟာ ကိုယ်တော်ဟို “အယ်မျိုးဆိုဟာ ဖယ်သူလေ ကယ်တန်ရှင်း ခံရနိုင်ဟိုနူး။” ဆိုဘီး မေးလျော့-က်ဂေဟယ်။

27 ယေရှုဟု “လူလေတွပ် ဖြစ်နိုင်ဘဲဟူ ဇာလေဟာ ဘုရားသခင်တွပ် ဖြစ်နိုင်ဟယ်” ဆိုဘီး မိန့်တော်မူလေဟယ်။

28 အယ်ဘီးန ပေတရုဟု “ကျွန်တော်ဟားလေဟာ ရှိမျှဂူလောင်းဟို ထားဟားရစ်ဘီး ကိုယ်တော် နော့-က်ဟို လိုက်ဂေဟယ်” ဆိုဘီး လျော့-က်လေဟယ်။

29 ယေရှုဟာ သူးနိုဟို “နန်းနိုဟို ငါ မှန်တိုင်းပြောမယ်။ ဘုရားသခင်ရဲ့ နိုင်ငံတော်တွပ် အီ၊ မယား၊ ညီကိုလေ၊ မိဖလေ၊ သားမီးလေဟို စွန့်ဟူ သူဟာ

30 ခုဘဝမာ ကျိုးဘောင်ဂီး ရရှိဘီးဟာ နောန်ဘဝမာလည်း ထာဝရသတ်ဟို ရလေ့မယ်” ဆိုဘီး မိန့်တော်မူလေဟယ်။

သေခံရဟိုကြောန်းဟို သောင်းခါမြော့-က်ပြောဟူကြောန်း (မသံ ၂၀.၁၇-၁၉; မာကု ၁၀.၃၂-၃၄)

31 ယေရှုဟု တမဲ့တော် ဆယ့်နှေးပါးဟို နီးနားဟို ခေါ်ဘီးဟာ “နားထောန်ဂေ့! နို့လေဟာ ယေရုရှလင်မြို့ဟို သွားနေဂေဟယ်။ အယ်နေရာမာ လူရဲ့သားန သက်ဆိုင်ဟူ ပရောဖက်လေ ရေးဟားဇာလေ ဂူလောင်းဟာ ပုလဲဇောင်ရလေ့မယ်။

32 လူရဲ့သားဟို လှောန်ပြောန၊ သရော်ဘီး ထိုးရယ်န ထိုးမယ် လူမျိုးခြားလေ လတ်ထဲဟို အပ်ဂေလေ့မယ်။

33 သူးနို့လေဟာ ကီဒန်ပေးဘီး သတ်ဂေလေ့မယ်။ အယ်ဘောမဲ့လည်း လူရဲ့သားဟာ သောင်းရစ်မြော့-က်ဟူ နေမာ ထမြော့-က်လေ့မယ်” ဆိုဘီး မိန့်တော်မူလေဟယ်။

34 အယ်ဘေမဲ့လည်း တမဲ့တော်လေဟာ အယ်မူဇာလေဟို တခုလည်း ဘောပေါ့-က်ဂေဟာ။ အယ်မူဇာရဲ့ ဝိပါယ်ဟို ဖောင်းကွယ်ဟူးဟူကြောန့် ယေရှု မိန့်တော်မူနေဟူ ဇာလေဟို နားလည်ဂေဟာ။

မျစ်ကန်းဒေါန်းစားဟို မြင်စေဟူကြောန့်
(မသဲ ၂၀.၂၉-၃၄; မာကု ၁၀.၄၆-၅၂)

35 ယေရှုဟာ ယေရိခေါမြို့နားဟို ရော့-က်လာတော်မူဟူ ခီမာ မျစ်ကန်းတယော့-က်ဟာ လမ်းဘေးမာ ထိုင်ဘီး တောန်းစားနေဟယ်။

36 သူဟာ လူအောက်ဂီး ဖြတ်ဟူးဇာဟို ကြားလိုက်ဟူ ခီမာ “ဖြားဇာလေဖြစ်နေနူး” ဆိုဘီး မေးလိုက်ဟယ်။

37 သူးနို့ဟု “နာဇရက်မြို့သားယေရှု ဖြတ်ဟူးတော်မူဟယ်” ဆိုဘီး သူဟို ပြောဂေဟယ်။

38 အယ်သူဟု “ဒါဝိဒ်ရဲ့သားတော်! ယေရှု! ကျွန်တော့်ဟို သနားတော်မူပါ!” ဆိုဘီး အော်ဟစ်လေဟယ်။

39 ရှေ့မာရှိနေဟူ လူလေဟု သူဟို ပြစ်တန်ဂေဘီး တိတိဟူးနေဟို ပြောဂေဟယ်။ အယ်ဘေမဲ့လည်း သူဟု “ဒါဝိဒ်ရဲ့သား! ကျွန်တော့်ဟို သနားတော်မူပါ!” ဆိုဘီး ပိုဘီး အော်ဟစ်လေဟယ်။

40 အယ်ကြောန့် ယေရှုဟာ ရပ်နားဘီး မျစ်ကန်းဟို သူနားဟို ခေါ်လာဟို မိန့်ပေးတော်မူလေဟယ်။ အယ်သူဟာ နီးနားဟို ရော့-က်လာဟူ ခီမာ ယေရှုဟု။

41 “နန့်တွပ် ငါ့ဟို ဖြားဇာလောက်စေရှင်ဟယ်နူး။” ဆိုဘီး သူဟို မေးတော်မူလေဟယ်။ သူဟု “သခင်၊ ကျွန်တော်ဟို မျစ်စိမြင်စေတော်မူပါ” ဆိုဘီး လျှော့-က်လေဟယ်။

42 ယေရှုဟု “မျစ်စိမြင်စေ! နန့်ရဲ့ ယောင်ကြည်ရှင်းဟု နန့်ဟို ကယ်တန်ဘီ” ဆိုဘီး သူဟို မိန့်တော်မူလေဟယ်။

43 ရှစ်ရှင်းဘဲ သူဟာ မြင်ဟူးလေဟယ်။ အယ်ဘီးန ဘုရားသခင်ရဲ့ ကျေးဇူးတော်ဟို ချီးမွမ်းဘီးဟာ ယေရှု နော့-က်ဟို လိုက်လေဟယ်။ အယ်မူဇာဟို မြင်လိုက်ဟူ လူအောက်ဂီးဟာ ဘုရားသခင်ဟို ချီးမွမ်းဂေဟယ်။

19

ယေရှုန ဇကုခဲကြောန့်

1 ယေရှုဟာ ယေရိခေါမြို့ထဲဟို ဝမ်ဟူးဘီးဟာ အယ်မြို့ဟို ဖြတ်ဟူးတော်မူဟယ်။

2 အယ်နေရာမာ ဇကုခဲနာမယ်ရှိဟူ လူတယော့-က်ရှိဟယ်။ သူဟာ ခွန်ခေါန်းဖြစ်ဘီး ငွေးသားလည်း ဖြစ်ဟယ်။

3 သူဟာ ယေရှုဟို ဖယ်သူဖြစ်ဟယ် ဆိုဇာဟို မြင်ရှင်ဘေမဲ့လည်း ရပ်ပုဟူသူ တယော့-က်ဖြစ်ဟူကြောန့် လူအောက်ဂီးဟို ကျော်ဘီး ယေရှုဟို မြင်နိုင်ဘဲဖြစ်နေဟယ်။

4 အယ်ကြောန့် သူဟာ လူအောက်ဂီးရှေ့ဟုနေ ပုလေးဟူးဘီး ယေရှုဟို မြင်ဟိုတွပ် သဖန်းဗန်ထတ်ဟို တတ်လေဟယ်။ ဖြားဖြစ်ကြောန့်ဆို့ဟာ ကိုယ်တော်ဟု အယ်လမ်းတိုင်း လာနေဟူကြောန့် ဖြစ်လေဟယ်။

5 ယေရှုဟာ အယ်နေရာဟို ရော့-က်လာဟူ ခီမာ မော်ကေလိုက်ဘီးန “ဇကုခဲ၊ ပြန်းပြန်ဆင်းလာ။ အယ်နေ့ နန့်အီမာ ငါတည်းမယ်” ဆိုဘီး မိန့်တော်မူလေဟယ်။

6 ဇကုခဲဟာ ပြန်းပြန်ဆင်းလာဘီး ကိုယ်တော်ဟို ရရာတိုင်း ဝန်းသာဟူစိန ကြိုဆိုလေဟယ်။

7 အယ်မူဇာဟို ပြင်လိုက်ဟူ လူလေ ဂူလောင်းဟု “အယ်လူဟာ ပြစ်သားတယော့-က်ရဲ့ အီမာတည်းဟို လိုက်ဟားဘီ!” ဆိုဘီး ကဲ့ရဲ့ပြစ်တန်ဂေ့ဟယ်။

8 ဇကုခဲဟာ ထရပ်ဘီးဟာ “သခင်! ကျွန်တော်ရဲ့ အောက်စာပစ်စီး တဝပ်ဟို ဆင်းရဲသားလေဟို ပေးပါမယ်။ အယ်ဘီးဟာ ကျွန်တော်ဟာ တယော့-က်ယော့-က်နားဟု တရားဘဲန ယူဟားဇာလေ ရှိမယ် ဆိုဟာ ကျွန်တော်ဟာ လေးဆ ပုလန်ပေးပါမယ်” ဆိုဘီး သခင်ဘုရားဟို လျော့-က်လေဟယ်။

9 ယေရှုဟု “အယ်နေ့ဘဲ ကယ်တန်ရှင်းဟာ အယ်အီထတ်ဟို ရော့-က်လေဘီ။ ဖြားဖြစ်ကြောန့်နူးဆိုဟာ အယ်သူဟာလည်း အာဗြဟံရဲ့ မုလေးမုလစ် တယော့-က် ဖြစ်ဟူကြောန့် ဖြစ်လေဟယ်။

10 လူသားဟာ ပျော့-က်နေဟူ သူလေဟို ရှာဟိုန ကယ်တန်ဟိုတွပ် ကြွလာဟယ်” ဆိုဘီး သူဟို မိန့်တော်မူလေဟယ်။

ရွှေဒန်းဂါး ပေါင်ဥပမာကြောန့် (မသဲ ၂၅.၁၄-၃၀)

11 ယေရှုဟု အယ်ကြောန့်ရာလေဟို နားထောန်နေဟူ သူလေဟို ပေါင်ဥပမာ တခုန ထပ်ဘီး မိန့်တော်မူလေဟယ်။ ကိုယ်တော်ဟာ ယေရုရှလင်မြို့နားမာ ရှိနေဟူကြောန့် ဘုရားသခင်ရဲ့ နိုင်ငံတော်ဟာ ရှစ်ရှင်းပေါ်လာမယ် ဆိုဘီး သူးနို့လေဟု ထန်နေဂေ့ဟူကြောန့် ဖြစ်ဟယ်။

12 အယ်ကြောန့် ကိုယ်တော်ဟု “မြင့်မြတ်ဟူသူ တယော့က်ဟာ မန်းဂီးဖြစ် ခံယူဘီးမှ ပုလန်လာမယ် ဆိုဘီး ဝီးဂီးမာရှိဟူ နိုင်ငံဟို သွားလေဟယ်။

13 ခရီးသွားခန်မာ သူဟာ စေခံဆယ်ယော့-က်ဟို ခေါ်ဘီးန ရွှေဒန်းဂါး တပုလားစီ ပေးဘီးဟာ ‘ငါခရီးထွပ်နေဒူးမာ အယ်ဒန်းဂါးလေန စီးပွားရှာဂေ့’ ဆိုဘီး သူးနို့ဟို မှာဟားရစ်လေဟယ်။

14 အယ်ဘေမဲ့ သူရဲ့ တိုင်းသူပြည်သားလေဟာ သူဟို မူးဂေ့ဟယ်။ အယ်ကြောန့် သူ့နော့-က်ဟုနေ တမန်လေဟို စေလွတ်ဘီး ‘နို့လေဟာ အယ်သူဟို နို့လေရဲ့ မန်းဂီးဖြစ် လိုရှင်ဂေ့ဟု’ ဆိုဘီး လျော့-က်ခိုင်းလေဟယ်။

15 “အယ်လူဟာ နိုင်ငံအောက်ချောက်ခွမ်ဟို ခံယူဘီး ပုလန်လာဟယ်။ ရှစ်ရှင်းဘဲ သူဟာ ရွှေဒန်းဂါးလေပေးဟားဟူ စေခံလေဟို ဖယ်မျှလော့-က် မုလတ်ရဟားဟယ် ဆိုဇာဟို သိရှင်ဟူကြောန့် သူးနို့ဟို ခေါ်ခိုင်းလိုက်ဟယ်။

16 ပထမ စေခံဟာ ရော့-က်လာဘီး ‘သခင်၊ သခင်ပေးဟားဟူ ရွှေဒန်းဂါးတပုလားအားဖြင့် မုလတ်ဆယ်ပုလားရဟယ်’ ဆိုဘီး လျော့က်လေဟယ်။

17 သခင်ဟု ‘ကောန်းလေဟယ်။ နန်ဟာ စေခံကောန်း တယော့-က် ဖြစ်လေဟယ်! နန်ဟာ ငယ်ဟူမူမာ သစ်စာရှိဟူကြောန့် မြို့ဂီးဆယ်မြို့ဟို အောက်စိုးပါ’ ဆိုဘီး မိန့်တော်မူလေဟယ်။

18 ဒုတိယ စေခံဟာ ရော့-က်လာဘီး ‘သခင်၊ သခင်ပေးဟူးဟူ ရွှေဒန်းဂါးတပုလားအားဖြင့် မှုလတ်ငါးပုလားရဟူယ်’ ဆိုဘီး လျှော့-က်လေဟူယ်။

19 အယ်လူဟို ‘နန်ဟာ မြို့ဂါးငါးမြို့ဟို အောက်ချောက်ပါ’ ဆိုဘီး မိန့်တော်မူလေဟူယ်။

20 နော့-က်ထပ်စေခံ ရော့-က်လာဘီး ‘သခင်၊ အယ်မာ သခင်ရဲ့ ရွှေဒန်းဂါးတပုလား ရှိဟူယ်။ ကျွန်တော်ဟာ အယ်ဒန်းဂါးဟို လတ်ကိုင်ပဝါန ထောက်ဘီးဟာ သီးဟူးဟူယ်။

21 သခင်ဟာ စိဆတ်ဟူသူ ဖြစ်ဟူကြောန့် သခင်ဟို ကျွန်တော်ကြော့-က်ဟူယ်။ သခင်ဟာ ဖြားလည်းသွမ်းဟူးဘဲဇာဟို ထောက်ယူဘီး ဖြားလည်းစိုက်ဘဲဇာဟို ရိသီးဟူယ်’ ဆိုဘီး လျှော့-က်လေဟူယ်။

22 သခင်ဟာ ‘ဆိုးညစ်ဟူစေခံ! နန့်စကားတိုင်း နန့်ဟို ငါစီရင်မယ်! ငါဟာ စိဆတ်ဟူသူ၊ ငါဟာ ဖြားလည်းသွမ်းဘဲဇာဟို ထောက်ယူဘီးဟာ ဖြားလည်းစိုက်ဘဲဇာဟို ရိသီးဟူယ် ဆိုဇာဟိုလည်း နန့်သိဟူယ်။

23 အယ်မျိုးဆိုဟာ ဖြားဖြစ်ကြောန့် ငါ့ကပ်လေဟို ဘဏ်မာအပ်ဘဲနနေနူး။ အပ်ဟူးမယ် ဆိုဟာ ငါ့ပုလန်ရော့-က်ဟူ ခီမာ တိုးလေနတူးဒု ငါ့ကပ်လေဟို ပုလန်ရမယ်’ ဆိုဘီး သူ့ဟို ပြောလေဟူယ်။

24 အယ်ဘီးန နီးနားမာ ရပ်နေဟူ သူလေဟို ‘သူ့ရဲ့ ရွှေဒန်းဂါး တပုလားယူဘီး ရွှေဒန်းဂါး ဆယ်ပုလားရှိဟူ စေခံဟို ပေးလိုက်’ ဆိုဘီး ပြောလေဟူယ်။

25 အယ်ဘေမဲ့ သူးနို့လေဟာ ‘သခင်၊ အယ်သူမာ ရွှေဒန်းဂါး ဆယ်ပုလား ရှိနေဘီးသား ဖြစ်ဟူယ်!’ ဆိုဘီး လျှော့-က်ဂေဟူယ်။

26 ‘နန်းနို့ဟို ငါပြောမယ်။ ရှိဟူလူဟို ထပ်ပေးဘီး သူ့ဟို ကြွယ်ဝစေလေ့မယ်။ မှော့ဘဲဟူ လူလေနားဟာ ရှိဟူမျှဟို နှာလေ့မယ်။

27 ငါ့ဟို သူးနို့လေရဲ့ မန်းဂီးဖြစ်န လိုရှင်ဘဲဟူ ငါ့ရဲ့ ရန်သူလေဟို အယ်နေရာဟို ခေါ်လာဂေ။ ငါ့ရှေ့တော်မာ သတ်ဂေ!’ ဆိုဘီး စီရင်တော်မူလေဟူယ်” ဆိုဘီး မိန့်တော်မူလေဟူယ်။

အောန်ဖွဲခံဘီး ယေရုရှလင်မြို့ထဲ ဝမ်တော်မူဟူကြောန်း
(မသံ ၂၁.၁-၁၁; မာကု ၁၁.၁-၁၁; ယောဟန် ၁၂.၁၂-၁၉)

28 ယေရုဟာ အယ်မျိုးမိန့်တော်မူဘီးန သူးနို့လေရဲ့ ရှေ့ဟုနေဘီး ယေရုရှလင်မြို့ဟို ကြွဟူးတော်မူဟူယ်။

29 သံလွင်တောန်နားမာရှိဟူ ဗက်ဖာဂေဝါန ဗေသနိဝါနားဟို ရော့-က်လာဟူ ခီမာ တဖွဲတော် နေ့ပါးဟို ရှေ့ဟုနေစေလွတ်ဘီး

30 “နန်းနို့ရှေ့မာရှိဟူ ဝါဟို သွားဂေ။ ဝါထဲဟို ရော့-က်ဟူ ခီမာ ဖယ်သူလည်း စီးဖူးသေးဘဲဟူ မြည်းသားဂန်းဟူးဟို ခယ်ဟူးဇာဟို နန်းနို့ဟာ တွဲလေ့မယ်။ အယ်မြည်းသားဂန်းဟူးဟို ကြိုးဖြေဘီး ငါနားဟို ခေါ်လာဂေ။

31 ယော့-က်ယော့-က်ဟာ ဖြားဖြစ်ကြောန့် မြည်းကြိုးဟို ဖြေဂေနေနူး။ ဆိုဘီး နန်းနို့ဟို မေးမယ် ဆိုဟာ အယ်မြည်းဟို သခင်*လိုရှိဟူယ် ဆိုဘီး သူးနို့ဟို ပြောဂေ” ဆိုဘီး မိန့်တော်မူလေဟူယ်။

32 စေလွတ်လိုက်ဟူ သူလေဟာ ထွပ်ဟူးဘီးန ယေရုမိန့်တော်မူမျိုးဘဲ ဂူလောင်းဟို တွဲရဟူယ်။

19:26 ၁၉.၂၆ မ ၁၃.၁၂; မာ ၄.၂၅; လု ၈.၁၈ * 19:31 ၁၉.၃၁ သခင်၊ အယ်မျိုးမှော့ဘဲနေဟာ မြည်းရှောင်။

33 သူ့နှိလေဟာ မြည်းဟို့ ကြိုးဖြေပေးနေဟူ ခီမာ မြည်းဇှင်ဟူ “ဖြားဖြစ်ကြောန် မြည်းဟို့ ကြိုးဖြေပေးနေရနူး။” ဆိုဘီး သူ့နှိဟို့ မေးလေဟယ်။

34 သူ့နှိဟူ “အယ်မြည်းဟို့ သခင် လိုရိုဟယ်” ဆိုဘီး ဖြေဂေဟယ်။

35 အယ်ဘီးန သူ့နှိဟူ မြည်းသားဂန်းဟားဟို့ ယေရုရှားဟို့ ယူဆောန်ဟားလေဟယ်။ အယ်မြည်းထတ်မာ သူ့နှိရဲ့ ဝတ်ရောင်လေဟို့ ခန်းဘီးန ယေရုဟို့ စီးစေဂေဟယ်။

36 ကိုယ်တော်ဟူ စီးဘီးလာဟူ ခီမာ လူလေဟူ သူ့နှိရဲ့ ဝတ်ရောင်လေဟို့ လမ်းထတ်မာ ခန်းပေးဂေဟယ်။

37 ကိုယ်တော်ဟူ ယေရုရှလင်မြို့နီး သံလွင်တောန် ဆင်းလမ်းဟို့ ရော့-က်လာဟူ ခီမာ တမဲ့တော် အောက်ဂီးဟူ သူ့နှိမြင်ရဟူ နိမိတ်လတ်ခဏာ ဂူလောင်းတွပ် ဝန်းသာဟူစိန် ဘုရားသခင်ရဲ့ ဂေါင်တော်ဟို့။

38 “ဘုရားသခင်ရဲ့ နာမန ကြွလာဟူ မန်းဂီးဟူ မင်္ဂလာရိုပါစေ! ကောန်းဂန်ဘောင်မာ ငြိသတ်ရှင်းရိုပါစေ။ မြင့်ဆောင်းဟူ နေရာမာ ဖောင်းကီးတော်မူပါစေ!” ဆိုဘီး သံကုလယ်ဂီးန ချီးမွမ်းဂေဟယ်။

39 အယ်ခီမာ လူအောက်ဂီးထဲဟူ ဖာရိုရဲ့တချို့ဟူ “ဆရာ၊ ကိုယ်တော်ရဲ့ တမဲ့တော်လေဟို့ တိတိဟားနေဟို့ ဆောင်းမပေးတော်မူပါ!” ဆိုဘီး ယေရုဟို့ လျှော့-က်လေဟယ်။

40 ယေရုဟူ “နန်းနှိဟို့ ငါပြောမယ်၊ သူ့နှိဟို့ တိတိဟားနေစေမယ် ဆိုဟူ ကုလော့ခဲလေဟူ အော်ဟစ်ဂေလေမယ်” ဆိုဘီး မိန့်တော်မူလေဟယ်။

ယေရုရှလင်မြို့တွပ် ငိုတော်မူဟူကြောန်း

41 ကိုယ်တော်ဟူ ယေရုရှလင်မြို့နားဟို့ ရော့-က်လာဘီး အယ်မြို့ဟို့ မြင်တော်မူဟူ ခီမာ ငိုတော်မူဘီး။

42 “နန်ဟူ ငြိသတ်ရှင်းတွပ် လိုအပ်ဟူဇာလေဟို့ အယ်နေမာဘဲ့ သိရမယ် ဆိုဟူ မင်္ဂလာရိုဟယ်။ အယ်ဘေမဲ့ အယ်မူဇာလေဟူ ခုနန်ရဲ့ မျစ်စိရဲ့မာ ဖောင်းကွယ်ဟားရှင်းခံရဟယ်။

43 နန်ရဲ့ ရန်သူလေဟူ ဖတ်ဖတ်ဟူနေဘီး တားဆီးလေန ဝန်းရံဘီး ပိဟားမယ့်နေ ရော့-က်လာလေမယ်။

44 သူ့နှိလေဟူ နန်ဟို့ရော၊ နန်ရဲ့ မြို့ရိုးထဲဟူ သူလေဟို့ရော တယော့-က်လည်း ကျန်ဘဲအောက် ဖျစ်ဆီးဂေလေမယ်။ အယ်နေရာမာ ကုလော့တောင်း တလောင်းလည်း ကျန်ရစ်ဟို့မူဟူ။ ဖြားဖြစ်ကြောန်းနူးဆိုဟူ နန်ဟို့ ကယ်တန်ဟို့ ဘုရားသခင် ရော့-က်လာမယ့် ခီဟို့ သိဘဲကြောန် ဖြစ်ဟယ်။” ဆိုဘီး မိန့်တော်မူလေဟယ်။

ဗိမာန်တော်ဟို့ ကြွဟားဟူကြောန်း

(မသဲ ၂၁.၁၂-၁၇; မာကု ၁၁.၁၅-၁၉; ယောဟန် ၂.၁၃-၂၂)

45 ယေရုဟူ ဗိမာန်တော်ထဲဟို့ ဝမ်တော်မူဘီးန ရောန်းဝယ်နေဟူ လူလေဟို့ နှန်ထုတော်မူဘီး

46 သူ့နှိလေဟို့ “ကျမ်းစာထဲမာ ဘုရားသခင်ဟူ ‘ငါ့ဗိမာန်တော်ဟူ ဆုတောင်းဟူ အီတော် ဖြစ်ရလေမယ်’ ဆိုဘီး မိန့်တော်မူဟားဟယ်။ အယ်ဘေမဲ့ နန်းနှိဟူ အယ်အီတော်ဟို့ သူခိုးလေတွပ် ပူးအောက်ဟူနေရာ ဖြစ်စေဂေဘိ!” ဆိုဘီး မိန့်တော်မူလေဟယ်။

47 ယေရှုဟာ နေ့တိုင်း ဗိမာန်တော်မှာ သွန်သန်ပေးတော်မူတယ်။ ယဇ်ပုရောဟိတ်ဂီးလေ၊ ကျမ်းတတ်ဆရာလေန လူထုခေါင်းဆောင်လေဟာ ကိုယ်တော်တို့ သတ်တို့တွင် ရှာကြံဂေ့ဟယ်။

48 အယ်ဘေမဲ့ လူလေ ဂူလောင်းဟာ ကိုယ်တော်ရဲ့ စကားတော်တို့ အာရုံစိုက်ဘီး နားထောင်နေဂေ့ဟူကြောင့် ကိုယ်တော်တို့ သတ်တို့တွင် နည်းလမ်းရှာတို့ တို့ဘဲဖြစ်နေဟယ်။

20

ယေရှုရဲ့ ခွမ့်အာဏာနဆိုင်ဟူ မေးခွန်းကြောင်း

(မသံ ၂၁.၂၃-၂၇; မာကု ၁၁.၂၇-၃၃)

1 တနေ့မှာ ယေရှုဟာ ဗိမာန်တော်ထဲမှာ လူလေဟို သွန်သန်တော်မူဘီးဟာ ဒန်းကောင်းဟို ဟောတော်မူနေဟူ ခီမာ ယဇ်ပုရောဟိတ်ဂီးလေန ကျမ်းတတ်ဆရာလေဟာ သတ်ကီးဝါဂီးလေနတူးဒူ ရော့-က်လာဘီး

2 ကိုယ်တော်တို့ “အယ်မူဇာလေဟို ဖြားခွမ့်အာဏာန လောက်နေနူး။ အယ်ခွမ့်အာဏာဟို ဖယ်သူဟု ပေးဟူးနူး။” ဆိုဘီး မေးလျှော့-က်လေဟယ်။

3 ယေရှုဟာ “အယ်ဆိုဟာ ငါလည်း နန်းနို့ဟို မေးခွန်းတခု မေးအူးမယ်။ ငါ့ဟို ဖြေပေးဂေ့။

4 ယောဟန်ရဲ့ ဗတုတိဇ်ဟာ ကောင်းဂန်ဟုနေ လာဇာလော။ လူလေဟုနေ လာဇာလော။” ဆိုဘီး သူးနို့ဟို မေးတော်မူလေဟယ်။

5 သူးနို့ဟာ “နို့လေဖြားမျိုး ဖြေရမယ်နူး။ ‘ကောင်းဂန်ဟုနေ လာဟယ် ဆိုဘီး ဖြေလိုက်မယ် ဆိုဟာ ယောဟန်ဟို နန်းနို့လေ ဖြားဖြစ်ကြောင့် ယောင်ကြည်ဂေ့ဟူးနူး။ ဆိုဘီး ပုလန်မေးလေ့အူးမယ်။

6 လူလေဟုနေ လာဟယ် ဆိုဘီး နို့လေဟု ဖြေလိုက်မယ် ဆိုဟာလည်း ယောဟန်ဟို ပရောဖက်တပါး ဖြစ်ဟယ် ဆိုဇာဟို လူလေဟု ယောင်ကြည်ဂေ့ဟူကြောင့် နို့လေဟို ကုလော့ခဲန ပစ်လေ့မယ်” ဆိုဘီး ရှင်းရှင်းဆွေးဆွေးဂေ့ဟယ်။

7 အယ်ကြောင့် သူးနို့လေဟာ “အယ်ခွမ့်အာဏာဟာ ဖယ်ဟုနေလာဟယ် ဆိုဇာဟို ကျွန်တော်တို့ဟူးလေ သိဂေ့ဟု” ဆိုဘီး ပုလန်ဖြေလေဟယ်။

8 ယေရှုဟာ “အယ်မူဇာလေဟို ဖြားခွမ့်အာဏာန ငါလောက်ဟယ် ဆိုဇာဟိုလည်း နန်းနို့ဟို ငါပြောဟု” ဆိုဘီး သူးနို့ဟို မိန်တော်မူလေဟယ်။

စပျစ်ခြံလောက်မားလေရဲ့ ပေါင်ဥပမာကြောင်း

(မသံ ၂၁.၃၃-၄၆; မာကု ၁၂.၁-၁၂)

9 အယ်ဘီးန ယေရှုဟာ အယ်ပေါင်ဥပမာန လူလေဟို “လူတယော့-က်ဟာ စပျစ်ခြံဟို စိုက်ဘီး ခြံစောန်မားလေဟို ငှားရစ်ဘီးန ခီကြာဂီး ခရီးထွပ်ဟူးလေဟယ်။

10 စပျစ်သီး ဆွတ်ခီရော့-က်ဟူ ခီမာ စပျစ်ခြံထွပ် သီးတချို့ဟို ယူတို့တွင် ခြံစောန်မားလေနားဟို ကျွန်တယော့-က်ဟို စေလွတ်လေဟယ်။ အယ်ဘေမဲ့ ခြံစောန်မားလေဟု အယ်ကျွန်ဟို ရိုက်နှက်ဘီး လတ်ခဲခဲန ပုလန်လွတ်လေဟယ်။

11 အယ်ကြောင့် ဇရှင်ဟု ကျွန်တယော့-က်ဟို ထပ်လွတ်လေဟယ်။ အယ်ဘေမဲ့ ခြံစောန်မားလေဟု အယ်ကျွန်ဟိုလည်း ရိုက်နှက်ဘီး၊ ရှက်ခွဲဘီး လတ်ခဲခဲန ပုလန်လွတ်လေဟယ်။

12 အယ်ဘီးန ဇရှင်ဟု တတိယကျွန်ဟို့ ထပ်ဘီး စေလွတ်လေဟယ်။ ခြံစောန့်မားလေဟု အယ်ကျွန်ဟို့လည်း ဒန်ရာရစေဘီးဟာ ပုလန်ဟို့ နှန်ထုဂေဟယ်။

13 စပျစ်ခြံ ဇရှင်ဟု ‘ငါဖယ်မျိုးလောက်ရမယ်နူး။ ငါ့ရဲ့ ရှစ်ဟူသားဟို့ စေလွတ်မယ် ဆိုဟာ ခြံစောန့်မားလေဟာ သူဟို့ ရိုသေကောင်း ရိုသေဂေလေ့မယ်!’ ဆိုဘီး ပြောလေဟယ်။

14 အယ်ဘေမဲ့ ခြံစောန့်မားလေဟု သူ့ရဲ့သားဟို့ မြင်ဟူ ခီမာ ‘အယ်သူဟာ ဇရှင်ရဲ့ သားဖြစ်ဟယ်။ သူဟို့ သတ်ဂေဇို။ အယ်ဆိုဟာ သူ့ဖရဲ့ အောက်စဟာ နို့လေရဲ့အောက်စ ဖြစ်ဟားလေ့မယ်!’ ဆိုဘီး သူးနို့လေ ယော့-က်နယော့-က် ပြောဂေဟယ်။

15 အယ်ကြောန့် သူးနို့လေဟာ ဇရှင်ရဲ့ သားဟို့ စပျစ်ခြံပုလန်ဟို့ ထုဘီးဟာ သတ်ဂေလေဟယ်။”

“အယ်မျိုးဆိုဟာ စပျစ်ခြံဇရှင်ဟု ခြံစောန့်မားလေဟို့ ဖြားဇာလောက်မယ်နူး။” ဆိုဘီး ယေရှုဟု မေးတော်မူလေဟယ်။

16 “ဇရှင်ဟာ လာဘီး အယ်လူလေဟို့ သတ်ဘီးဟာ စပျစ်ခြံဟို့ တခြားခြံစောန့်မားလေဟို့ အပ်ပေးလေ့မယ်” ဆိုဘီး မိန့်တော်မူလေဟယ်။

လူလေဟု အယ်မျိုး ကြားရဟူ ခီမာ “အယ်မျိုး ဖြစ်ပါစေန!” ဆိုဘီး ပြောဂေဟယ်။

17 ယေရှုဟာ သူးနို့ဟို့ ကေဘီး

“အီဆော့-က်မားလေဟု သောင်းဇားရဘဲဟူကြောန့် ဖယ်ဟားဟူ ကုလော့-က်ဟာ ဂူလောင်းထဲမာ ရေးကီးဆောန့် ဖြစ်လာရဂေဟယ်’ ဆိုဘီး ရေးဟားဇာဟာ ဖြားမိပါယ်နူး။”

18 “အယ်ကုလော့-က်ထတ်ဟို့ ကုလဟူလူတိုင်းဟာ ပိုင်းပိုင်းကုလိုးလေ့မယ်။ အယ်ဘီးဟာ အယ်ကုလော့-က်ဟာ ယော့-က်ယော့-က်ထတ်ဟို့ ကုလမယ် ဆိုဟာ အယ်သူဟာ ညစ်ညစ်ကြေဟားလေ့မယ်” ဆိုဘီး မိန့်တော်မူလေဟယ်။

ခွန်ဆောန့်ရှင်းန ဆိုင်ဟူမေးခွန်းကြောန့် (မသဲ ၂၂.၁၅-၂၂; မာကု ၁၂.၁၃-၁၇)

19 ကျမ်းတတ်ဆရာလေန ယဇပုရောဟိတ်ဂီးလေဟာ အယ်ပေါင်ဥပမာဟု သူးနို့ဟို့ စောန့်ခိဘီး ပြောနေဟယ် ဆိုဇာဟို့ သိဂေဟူကြောန့် ရှစ်ရှင်းဘဲ ယေရှုဟို့ ဖမ်းဟို့တွပ် ရှာကြံဂေဟယ်။ အယ်ဘေမဲ့ လူလေဟို့ ကြော့-က်ဂေဟယ်။

20 အယ်ကြောန့် သူးနို့လေဟု ခွမ်ကောင်းဟို့ ရှာနေဂေဟယ်။ သူးနို့လေဟာ လူတချို့ဟို့ ရိုးသားဟန်ဆောန့်ဟို့တွပ် လာဘ်ထိုးဟားဟယ်။ အယ်ဘီးဟာ သူးနို့လေဟု ကိုယ်တော်ရဲ့ စကားထဲမာ မှားရှာဟို့တွပ် အယ်လူလေဟို့ စေလွတ်လေဟယ်။ အယ်ဆိုဟာ သူးနို့လေဟာ ကိုယ်တော်ဟို့ ခွမ်အာဏာန တဂိုးရိုဟူ ရောမ မြို့ဝန်းမန်း နားဟို့ အပ်ဂေလေ့မယ်။

21 အယ်သူလျှိုလေဟု “ဆရာ၊ ဆရာဟောနေဇာလေရော၊ သန်ကြားနေဇာလေရော မှန်ဟယ် ဆိုဇာဟို့ ကျွန်တော့ဟားလေ သိဟယ်။ ဆရာဟာ မျစ်နှာလိုက်ဘဲန လူလေတွပ် ဘုရားသခင်ရဲ့ လိုတော်န ဆိုင်ဟူ သမ္မာတရားဟို့ သန်ကြားပေးဟယ်။

22 ကဲသာ မန်းဂီးဟို့ ခွန်ဆောန့်ရှင်းဟာ ပညတ်တော်န ညီဟယ်လော။ ညီဟလော။” ဆိုဘီး ယေရှုဟို့ မေးလျော့-က်လေဟယ်။

23 အယ်ဘေမဲ့ ယေရှုဟာ သူးနို့ရဲ့ ပရိယာယ်ဟို့ သိတော်မူဟူကြောန့်

24 “ငါ့ကို ငွေဒန်းဂါးတပုလား ပြုဂေ့။ အယ်ဒန်းဂါးမာ ဖယ်သူ့ရောက်ပေါင်န နာမယ်ရှိဟယ်နူး။”
ဆိုဘီး မေးတော်မူလေဟယ်။

သူ့နို့လေဟ “ကဲသာမန်းဂါး ပေါင်န ကဲသာမန်းဂါး နာမယ်ရှိဟယ်” ဆိုဘီး ဖြေဂေ့ဟယ်။

25 အယ်ကြောန် ယေရှုဟ “အယ်မျိုးဆိုဟာ ကဲသာမန်းဂါး ပိုင်ဟူဇာဟို ကဲသာမန်းဂါးဟို ပေးဂေ့။
ဘုရားသခင် ပိုင်ဟူဇာဟို ဘုရားသခင်ဟို ပေးဂေ့” ဆိုဘီး မိန့်တော်မူလေဟယ်။

26 သူ့နို့လေဟာ လူလေရှေ့မာ ကိုယ်တော်ရဲ့ စကားလေထဲမာ မှားရှာတို့နိုင်ဘဲ ဖြစ်နေဂေ့ဟယ်။
အယ်ဘီးဟာ ကိုယ်တော်ရဲ့ ပုလန်မိန့်တော်မူဟူ စကားဟို အံ့ဩဟွားဂေ့ဘီး တိဆိဟွားဂေ့လေဟယ်။

ရှင်ပုလန်ထမြော့-က်ရှင်းန ဆိုင်ဟူမေးခွန်းကြောန်း
(မသဲ ၂၂-၂၃-၃၃; မာကု ၁၂.၁၈-၂၇)

27 အယ်ဘီးန ရှင်ပုလန်ထမြော့-က်ရှင်းမေ့ဟ ဆိုဘီး ပြောဂေ့ဟူ ဇဒြုကဲတချို့ဟာ ယေရှုနားဟို
လာဘီးဟာ။

28 “ဆရာ၊ မောရှေဟ ‘လူတယော့-က်ဟာ သားမီးလေမေ့ဘဲန သေဟွားမယ် ဆိုဟာ ကျန်ရစ်ဟူ
မယားဟို သူ့ရဲ့ညီဟ ပုလန်ဘီး လတ်ထပ်ရဟယ်။ အယ်ဘီးဟာ သူ့နို့မာရလာဟူ သားမီးလေဟို
သေဟွားဟူသူရဲ့ သားမီးလေဖြစ် သတ်မှတ်ရမယ်’ ဆိုဘီး ကျွန်တော်ဟွားလေတွပ်
အယ်ပညတ်တရားဟို ရေးဟွားဟယ်။

29 တခါဒူးဟ ညီကို ခွန်နစ်ယော့-က် ရှိဟယ်။ နောန်ဂါးဆောင်းဟာ အီထောန်ပြုဘီး သားမီးလေ
မေ့ဘဲန သေဟွားဟယ်။

30 အယ်ဘီးန အယ်မီးမဟို ဒုတိယညီဟ ယူလေဟယ်။

31 အယ်ဘီးန တတိယညီဟ ယူလေဟယ်။ အယ်မျိုးနဘဲ ညီကို ခွန်နစ်ယော့-က်လောင်းဟာ
သားမီးလေ မေ့ဘဲန သေဟွားဂေ့ဟယ်။

32 နော့-က်ဆောင်းမာ အယ်မီးမလည်း သေဟွားဟယ်။

33 အယ်မျိုးဆိုဟာ ရှင်ပုလန်ထမြော့-က်ဟူ နေ့မာ အယ်မီးမဟာ ဖယ်သူ့ရဲ့ မယား
ဖြစ်လေ့မယ်နူး။ ညီကို ခွန်နစ်ယော့-က်လောင်းဟာ အယ်မီးမဟို ယူဟွားပီးဘိ ဆိုဘီး သူ့နို့ဟ
လျော့-က်လေဟယ်။”

34 ယေရှုဟာ “အယ်ဘဝမာ ယော့-က်ကျားလေန မီးမလေဟာ အီထောန်ပြုဂေ့ဟယ်။

35 အယ်ဘေမဲ့ သေရာဟုနေ ပုလန်ရှင်ဟို ထိုက်တန်ဟူ ယော့-က်ကျားလေန မီးမလေဟာ
နောန်ဘဝမာ အီထောန်ပြုရှင်းလေ မေ့ဟူ။

36 သူ့နို့လေဟာ ကောန်းဂန်တမန်လေမျိုး ဖြစ်ဟွားဘီး သေဂေ့ဟွားမီး။ သူ့နို့လေဟာ သေရာဟုနေ
ပုလန်ရှင်လာဟူကြောန် ဘုရားသခင်ရဲ့ သားမီးလေ ဖြစ်ဂေ့ဟယ်။

37 အယ်ဘီးဟာ သေရာဟုနေ ပုလန်ရှင်ဟယ် ဆိုဇာဟို မောရှေဟ ရှင်းရှင်းလန်းလန်း
သတ်သေပြဟွားဟယ်။ မောရှေဟာ မီးလောန်နေဟူချောင်ကြောန်းန ပတ်သတ်ဘီး ဘုရားသခင်ဟို
‘အာဗြဟံရဲ့ ဘုရားသခင်၊ ဣဇက်ရဲ့ ဘုရားသခင်၊ ယာကုပ်ရဲ့ ဘုရားသခင်’ ဆိုဘီး
ဖော်ပြဟွားလေဟယ်။

38 ဘုရားသခင်ဟာ သေဟူးဟူ သူလေရဲ့ ဘုရား မှုဟူ။ သတ်ရှင်ဟူ သူလေရဲ့ ဘုရား ဖြစ်ဟယ်။
ဖြားဖြစ်ကြောန်းနူးဆိုဟာ လူလေ ဂူလောင်းဟာ ကိုယ်တော့အားဖြင့် သတ်ရှင်ဂေဟယ်” ဆိုဘီး
သူးနို့လေဟို မိန့်တော်မူလေဟယ်။

39 ကျမ်းတတ်ဆရာ တချို့ဟု “ဆရာ၊ ကောန်းဟူဖြေ ဖြစ်ဟယ်!” ဆိုဘီး လျှော့-က်ဂေလေဟယ်။

40 အယ်ကြောန် သူးနို့လေဟာ ကိုယ်တော့ဟို နော့-က်ထပ် မေးခွန်းလေ မေးရဲဂေဟယ်။

မေရှိယန ဆိုင်ဟူမေးခွန်းကြောန်း

(မသဲ ၂၂.၄၁-၄၆; မာကု ၁၂.၃၅-၃၇)

41 ယေရှုဟာ “မေရှိယဟာ ဒါဝိဒ်ရဲ့ မှလေးမှလစ်ဖြစ်ဟယ် ဆိုဇာဟို ဖယ်မျိုးပြောနိုင်ဂေနူး။
ဆိုဘီး သူးနို့လေဟို မေးတော်မူလေဟယ်။

42 ဒါဝိဒ်ကိုယ်တိုင်ဟု ဆာလ်ကျမ်းမာ”

“သခင်ဘုရားဟု ငါ့သခင်ဟို၊

43 နန်ရဲ့ ရန်သူလေဟို နန်ရဲ့ ခေတန်ခေါင်ဖြစ် ငါ့ခုလဟူးဒီထိ ငါ့ရဲ့ ညာဖတ်မာ ထိုင်နေပါ
ဆိုဘီး ပြောဟယ်’ ဆိုဘီး ရေးဟူးဟယ်။”

44 “ဒါဝိဒ်ဟု ကိုယ်တော့ဟို ‘သခင်’ ဆိုဘီး ခေါ်လေဟယ်။ အယ်ဆိုဟာ ဖယ်မျိုးဖြစ်ဘီးဟာ
မေရှိယဟာ ဒါဝိဒ်ရဲ့ မှလေးမှလစ် ဖြစ်ဟူးရနူး။” ဆိုဘီး မေးတော်မူလေဟယ်။

ကျမ်းတတ်ဆရာလေဟို ရှောန်ဟို ဒီပေးဟူကြောန်း

(မသဲ ၂၃.၁-၃၆; မာကု ၁၂.၃၈-၄၀)

45 လူလေ ဂူလောင်းဟာ နားထောန်နေဟူ ဒီမာ ယေရှုဟု တပွဲတော်လေဟို

46 “ကျမ်းတတ်ဆရာလေဟို ဒီထားဂေ။ သူးနို့လေဟာ ဝတ်လောင်ရှယ်လေန ရှော့-က်သွားဘီး
ဆေးလေထဲမာ နှောက်ဆစ်ခံရဇာဟို နှစ်သက်ဂေဟယ်။ သူးနို့လေဟာ ဝါလယ်ဇရပ်လေမာ
သီးသန်ခေါင်လေန စားသော့-က်ပွဲလေမာ ကောန်းဆောင်းနေရာဟို ဝီးကော့-က်ဂေလေဟယ်။

47 သူးနို့လေဟာ မောက်ဆိုးမလေရဲ့ အီလေဟို အဓမ္မသီးယူဟယ်။ အယ်ဘီးဟာ
လူလေထန်ကီးအောန် ခိုကြာဂီး ဆုတောင်းဂေဟယ်! သူးနို့လေဟာ ရရာတိုင်း ဆိုးဟူ ပြစ်ဒန်ဟို
ခံရလေ့မယ်!” ဆိုဘီး မိန့်တော်မူလေဟယ်။

21

မောက်ဆိုးမရဲ့ လူငွေကြောန်း

(မာကု ၁၂.၄၁-၄၄)

1 ယေရှုဟာ ပတ်ပတ်လည်ဟို ကေ့လိုက်ဟူ ဒီမာ ငွေးသားလေဟာ ဗိမာန်တော်ထဲဟု
လူခံမောင်းထဲဟို သူးနို့ရဲ့ လူငွေလေ ထုံနေဂေဇာဟို မြင်တော်မူဟယ်။

2 အယ်ဘီးဟာ ကိုယ်တော်ဟာ ရရာတိုင်း ဆင်းရဲဟူ မောက်ဆိုးမဟု ကြေးဒန်းဂါး နေ့ပုလား
ထုံနေဇာဟိုလည်း မြင်တော်မူလေဟယ်။

3 ကိုယ်တော်ဟု “အယ်ဆင်းရဲဟူ မောက်ဆိုးမဟာ တခြားလူလေ ဂူလောင်းထတ်
ဘောင်ဂီးလူဟယ် ဆိုဇာဟို နန်းနို့ဟို ငါမှန်တိုင်း ပြောဟယ်။

4 ဖြားဖြစ်ကြောနဲ့ဆိုဟာ တခြားလူလေ ဂူလောင်းဟာ သူးနို့အောက်စာရဲ့ ပိုနေဟူဇာလေဟို လူဂေလေဟယ်။ အယ်ဘေမဲ့ အယ်မောက်ဆိုးမဟာ သူ့မာရီမျှ ဂူလောင်းဟို ပေးလေဟယ်” ဆိုဘီး မိန့်တော်မူလေဟယ်။

ဗိမာန်တော်ဖျစ်ဆီးခံရဟိုကြောနဲ့
(မသဲ ၂၄.၁,၂; မာကု ၁၃.၁,၂)

5 ဗိမာန်တော်ဟို လှပဟူ ကုလော့-က်တောင်းလေနရော၊ ဘုရားသခင်ဟို ဆစ်ကပ်ဟားဟူ လှပစ်စီးလေနရော လှဆင်ဟားဟယ် ဆိုဘီး တမဲ့တော်တချို့ဟာ ပြောနေဂေဟယ်။

6 ယေရှုဟာ “နန်းနို့ မြင်ဟားဇာလေ ဂူလောင်းဟာ ကုလော့-က်တောင်းလည်း ကျန်ရစ်ဘဲအောက် ဖျစ်ဆီးရှင်းခံရဟို ခိရော့-က်လာလေ့မယ်” ဆိုဘီး မိန့်တော်မူလေဟယ်။

ဆင်းရဲဒေါက်ခန ညှဉ်းဆဲရှင်းကြောနဲ့
(မသဲ ၂၄.၃-၁၄; မာကု ၁၃.၃-၁၃)

7 သူးနို့လေဟာ “ဆရာ၊ အယ်မူဇာလေဟာ ဖယ်ခီမာ ဖြစ်လာမယ်နူး။ အယ်မူဇာလေ ဖြစ်ခါနီးဟူ ခီမာ ဖယ်မျိုးနိမိတ်လေ ပေါ်လာဟိုနူး။” ဆိုဘီး မေးလျှော့-က်ဂေဟယ်။

8 ယေရှုဟာ “နန်းနို့လေ လှည့်ဇားခံရဘဲအောက် ဒိထားဂေ။ လူလေဘောင်ဂီးဟာ ငါ့နာမန ရော့-က်လာဘီးဟာ ‘ငါဟာ အယ်လူဘဲ ဖြစ်ဟယ်! ခိရော့-က်လာဘီ!’ ဆိုဘီး ပြောလေ့မယ်။ အယ်ဘေမဲ့ သူးနို့ နော့-က်ဟို လိုက်ဂေန။

9 နန်းနို့လေဟာ စစ်ပွဲလေန ပူကန်ရှင်းကြောနဲ့လေဟို ကြားရဟူ ခီမာ ကြော့-က်ဂေန။ အယ်မူဇာလေဟာ ရင်ဦးဆောင်း ဖြစ်ရမယ်။ အယ်ဘေမဲ့လည်း ဆောင်းသတ်ခီဟာ ရော့-က်လာသေးဟာ” ဆိုဘီး မိန့်တော်မူလေဟယ်။

10 ကိုယ်တော်ဟာ “လူမျိုးလေဟာ တမျိုးန တမျိုး၊ နိုင်ငံလေဟာ တနိုင်ငံန တနိုင်ငံ တိုက်ဂေလေ့မယ်။

11 နေရာတိုင်းမာ ကြော့-က်ဘွယ်လန်ဘွယ် မုလေဂီးလျောက်ရှင်းလေ၊ စာရေဇာ ရှားပါးရှင်းလေ၊ ကပ်ရောဂါလေ ဖြစ်ဂေလေ့မယ်။ ကောန်းဂန်ထတ်ဟာနေ ထူးဆန်းဘီး ကြော့-က်ဇာကောန်းဟူ နိမိတ်လေ ပေါ်လာဂေလေ့မယ်။

12 အယ်ဘေမဲ့လည်း အယ်မူဇာလေ ဖြစ်လာခန်မာ နန်းနို့လေဟို ဖမ်းဆီးဘီး ညှဉ်းဆဲဂေလေ့မယ်။ နန်းနို့လေဟို ဝါလယ်ဇရပ်လေမာရော၊ ထောန်ထဲမာရော လျှောက်ဟားဂေလေ့မယ်။ ငါ့နာမကြောနဲ့ နန်းနို့လေဟို ပြိုင်ဝန်မန်းလေန မန်းဂီးလေ ရှေ့မော့-က်ဟို ခေါ်ဆောန်ဟားဂေလေ့မယ်။

13 အယ်နည်းလမ်းအားဖြင့် နန်းနို့ဟာ ဒန်းကောန်းဟို သတ်သေခံဟိုတွပ် ခွမ်ရေး ဖြစ်လာဂေလေ့မယ်။

14 အယ်ကြောနဲ့ ဖယ်မျိုးချေပရမယ် ဆိုဇာဟို ကြိုတန်ဘီး စိုးရိမ်ဘဲဟိုတွပ် နန်းနို့ရဲ့ စိန့်လောင်းဟို ဆောင်းဖြတ်ဟားဂေ။

15 ဖြားဖြစ်ကြောနဲ့ဆိုဟာ နန်းနို့ရန်သူလေဟာ ပုလန်ဘီး ခုခံဟန်တားနိုင်ဘဲနေအောက် နန်းနို့ဟို နှောက်စွမ်းန ဉာဏ်ပညာဟို ငါပေးမယ်။

- 16 နန်းနို့ရဲ့ မိဖလေရော၊ ညီကိုလေရော၊ ဆွေမျိုးလေရော၊ ငယ်ဂျင်းလေဟာ နန်းနို့ဟို အပ်ဂေလေ့မယ်။ နန်းနို့ထဲဟာ တချို့ဟာ သေသတ်ရှင်းဟို ခံရဂေလေ့မယ်။
- 17 လူတိုင်းဟာ ငါ့နာမကြောနဲ့ နန်းနို့ဟို မူးတီးဂေလေ့မယ်။
- 18 အယ်ဘေမဲ့ နန်းနို့ခေါင်းဟာ ဆားဗန်တဗန်မျှ ဆောင်းရှောင်းစေဟာ။
- 19 နန်းနို့ဟာ တည်ကြည်ရှင်းအားဖြင့် ကယ်တန်ရှင်းဟို ခံရဂေလေ့မယ်။”

ယေရှုလင်မြို့ ဖျစ်ဆီးခံရဟိုကြောန်း
 (မသံ ၂၄.၁၅-၂၁; မာကု ၁၃.၁၄-၁၉)

- 20 “ယေရှုလင်မြို့ဟို စစ်တပ်လေ ဝိုင်းဟူးဇာဟို နန်းနို့ မြင်ရဟူ ခီမာ အယ်မြို့ဟာ ကြာခန်မာ ဖျစ်ဆီးရှင်းခံရမယ် ဆိုဇာဟို နန်းနို့လေ သိဂေလေ့မယ်။
- 21 အယ်ဆိုဟာ ယုဒနယ်မာရိုဟူ သူလေဟာ တောန်ထတ်ဟို တတ်ပုလေးဂေစေ။ မြို့ထဲမာရိုဟူ လူလေဟာ မြို့ပုလန်ဟို ထွပ်ဂေစေ။ အယ်ဘီးဟာ ကျေးဝါမာရိုဟူ သူလေဟိုလည်း မြို့ထဲဟို ဝမ်ဂေစေန။
- 22 ဖြားဖြစ်ကြောနဲ့ဆိုဟာ အယ်နေရစ်လေဟာ ကျမ်းစာဟု ပြောဟူးတိုင်း ပုလဲဇောင်ဟိုတွပ် ‘ပြစ်ဒန်ပေးဟို နေရစ်လေ’ ဖြစ်ဟယ်။
- 23 အယ်နေရစ်လေမာ ဝန်းရှင်မလေန သားရှင်မိလေတွပ် ရရာတိုင်း ဆိုးဝါးဂေလေ့မယ်! ဒေါက်ခဆင်းရဲဟာ အယ်ပြည်ထတ်ဟို ရှေး-က်လာလေ့မယ်။ အယ်ဘီးဟာ ဘုရားသခင်ရဲ့ မျစ်တော်ဟာ အယ်သူလေ ထတ်မာလည်း ကုလရော-က်လေ့မယ်။
- 24 တချို့လေဟာ ထားန သတ်ခံရဂေလေ့မယ်။ ကျန်ဟူ သူလေဟာ ထောန်သားလေဖြစ်န နိုင်ငံသီးသီးဟို ဖမ်းဆီးဟူးရှင်း ခံရဂေလေ့မယ်။ လူမျိုးခြားလေဟာ သူးနို့ရဲ့ ခီကုခန်ထိ ယေရှုလင်မြို့ဟို နန်းချေဂေလေ့မယ်။”

လူရဲ့သား ကြွလာတော်မူဟူကြောန်း
 (မသံ ၂၄.၂၉-၃၁; မာကု ၁၃.၂၄-၂၇)

- 25 “နေ၊ လ၊ ကြယ်လေမာ ထူးဆန်းဟူ နိမိတ်လေ ဖြစ်လေ့မယ်။ မုလေဂီးထတ်ဟု လူမျိုးလေ ဂူလောင်းဟာ ပန်လယ်လှိုင်းတံပိုးသံကြောနဲ့ စိပျစ်ဟူးဘီး ကြော့-က်လန်ဂေလေ့မယ်။
- 26 ကောန်းဂန်ဟု တဂိုးလေဟာ လှောက်ခါဂေဘီး လူလေဟာ ကမ္ဘာထတ်ဟို သတ်ရော့-က်လာဟို ဇာလေတွပ် ကြိုတိုးဘီး ကြော့-က်လန်လာဟူကြောနဲ့ မူးလဲဂေလေ့မယ်။
- 27 အယ်ခီမာ လူရဲ့သားဟာ ကီးမားဟူ ဖောင်းတဂိုးန မိုးတီဟို စီးဘီး ကြွလာနေဇာဟို သူးနို့လေ မြင်ရဂေလေ့မယ်။
- 28 အယ်မူဇာလေ စဘီး ဖြစ်လာဟူ ခီမာ နန်းနို့ဟို ဝီးကော့-က်ဟို ခီဟာ နီးလာဘီဖြစ်ဟူကြောနဲ့ မတ်တပ်ထဘီး နန်းနို့ရဲ့ ခေါင်းလေဟို မော့ဟူးဂေ” ဆိုဘီး မိန့်တော်မူလေဟယ်။

သဖန်းဗန် ပေါင်ဥပမာကြောန်း
 (မသံ ၂၄.၃၂-၃၅; မာကု ၁၃.၂၈-၃၁)

- 29 အယ်ဘီးန ယေရှုဟာ သူးနို့ဟို အယ်ပေါင်ဥပမာန “သဖန်းဗန်န တခြားသစ်ပန်လေဟို ကေ့ကေ့။

30 နန်းနို့လေဟာ အယ်ပန်လေမာ ဝပ်နုလေ ထွပ်လာဇာဟို ဗြင်ဟူ ခီမာ နွေရာသီ ရော့-က်ခါနီးဘီ ဆိုဇာဟို နန်းနို့လေ သိဂေဟယ်။

31 အယ်မျိုးဘဲ အယ်မူဇာလေ ဖြစ်လာဇာဟို နန်းနို့လေ ဗြင်ဟူ ခီမာ ဘုရားသခင်ရဲ့ နိုင်ငံတော် တည်ခါနီးဘီ ဆိုဇာဟို နန်းနို့လေ သိဂေပါ။

32 “ငါ မှန်တိုင်းပြောမယ်၊ အယ်မူဇာလေ ဂူလောင်း ဖြစ်လာခန်မာ အယ်မျိုးဆစ်ဟာ လောင်းဝ ပျော့-က်ကွယ်ဟားဟို မှဟု။

33 ကောန်းဂန်န မုလေဂီးဟာ ပျော့-က်ကွယ်ဟားလေ့မယ်။ အယ်ဘေမဲ့ ငါ့စကားလေဟာ လောင်းဝ ပျော့-က်ကွယ်လေ့မယ် မှဟု။

ဒိရိုဟို လိုအပ်ဟူကြောင်း

34 “ဒိနနေဂေ။ ပျော်လွန်ကြူးရှင်းလေ၊ သော့-က်စားယစ်မောရှင်းလေ၊ လောကီမှုရေး စိုးရိမ်ရှင်းလေကြောန့် နန်းနို့ရဲ့ စိန်လောင်းလေဟာ လေးလံထိုင်းမိုင်းနေဒူးမာ အယ်နေရစ်ဟာ ထောန်ချော့-က်မျိုးဘဲ နန်းနို့ထတ်ဟို ရောက်တရစ် ရော့-က်လာလေ့မယ်။

35 ဖြားဖြစ်ကြောန့်ဆိုဟာ အယ်နေရစ်ဟာ မုလေဂီး တဗုလန်လောင်းမာရိုဟူ လူလေ ဂူလောင်းထတ်ဟို ကုလရော့-က်လာလေ့မယ်။

36 အယ်ကြောန့် နန်းနို့ဟာ ဖြစ်လာဟိုဇာလေ ဂူလောင်းဟုနေ လွတ်မြော့-က်ဘီး လူ့သားရဲ့ ရှေ့တော်မာ မတ်တတ်ရပ်နိုင်ဟိုတွပ် ခီတိုင်း ဒိနနေဘီး ဆုတောင်းဂေ” ဆိုဘီး မိန်တော်မူလေဟယ်။

37 ယေရှုဟာ နေ့ခီလေမာ ဗိမာန်တော်မာ သွန်သန်တော်မူဘီး ညဉ့်ခီလေမာ ပုလန်ဟို ထွပ်ဟားဘီး သံလွင်တောန်ထတ်မာ ညဉ့်ဟို ကူစေတော်မူဟယ်။

38 လူလေ ဂူလောင်းဟာ ဗိမာန်တော်မာ တရားနားထောန်ဟို မိုးလန်းစောစောဂီး ကိုယ်တော်နားဟို လာဂေဟယ်။

22

ယေရှုဟို သတ်ဟို ကြံစည်ဟူကြောင်း

(မသံ ၂၆.၁-၅; မာကု ၁၄.၁,၂; ယောဟန် ၁၁.၄၅-၅၃)

1 ပသခါပဲ ဆိုဘီး ခေါ်ဟူ တဆေးမဲ့ဘဲဟူ မုပွဲတော် ခီနီးလာလေဟယ်။

2 ယဇ်ပုရောဟိတ်ဂီးလေန ကျမ်းတတ်ဆရာလေဟာ လူလေဟို ကြော့-က်လန်ဂေဟူကြောန့် ယေရှုဟို တိတိဟားသတ်ဟိုတွပ် နည်းလမ်းရှာကြံဂေလေဟယ်။

ယေရှုဟို အပ်ဟို ယုဒဘောတူဟူကြောင်း

(မသံ ၂၆.၁၄-၁၆; မာကု ၁၄.၁၀,၁၁)

3 အယ်ဘီးန စာတန်ဟာ တမဲ့တော် ဆယ့်နေ့ပါးထဲဟု တပါးဖြစ်ဟူ ဣရုကာရုတ် ဆိုဘီး ခေါ်ဟူ ယုဒထဲဟို ဝမ်လေဟယ်။

4 အယ်ကြောန့် ယုဒဟာ ယဇ်ပုရောဟိတ်ဂီးလေန ဗိမာန်တော်စောန့် ကြီးကဲလေနားဟို သွားဘီး ယေရှုဟို သူးနို့လတ်ထဲဟို ဖယ်မျိုး အပ်ရမယ် ဆိုဇာဟို သူးနို့လေန တိုင်ဗန်ဂေလေဟယ်။

5 သူးနို့လေဟာ ဝန်းသာဘီးဟာ သူဟို ကပ်ပေးဟို ဘောတူဂေဟယ်။

6 ယုဒဟာလည်း ဘောတူဘီး လူလေဟို သိစေဘဲန ယေရှုဟို သူးနို့လတ်ဟို အပ်ဟိုတွပ် ခွမ်ကောန်းဟို ရှာကြိလေဟယ်။

ပသခါပွဲ ပြင်ဆင်ဟူကြောင်း

(မသံ ၂၆.၁၇-၂၅; မာကု ၁၄.၁၂-၂၁; ယောဟန် ၁၃.၂၁-၃၀)

7 တဆေးမော့ဘဲဟူ မုပွဲတော် ခီမာ ပသခါသိုးသားဂန်းလေဟို သတ်ရဟူနေ ရော့-က်လာဟယ်။

8 ယေရှုဟာ ပေတရုန ယောဟန်ဟို “ပသခါပွဲတော်ဟို နို့လေစားဟို သွားဘီး ပြင်ဆင်ဂေပါ” ဆိုဘီး မိန့်တော်မူဘီး သူးနို့ဟို စေလွှတ်လေဟယ်။

9 သူးနို့ဟုလည်း “ကိုယ်တော်ဟု ကျွန်တော့်ဟူးလေဟို ဖယ်နေရာမာ ပြင်ဆင်စေရှင်ဟယ်နူး။” ဆိုဘီး မေးလျှော့-က်ဂေဟယ်။

10 ကိုယ်တော်ဟု “နန်းနို့ဟာ မြို့ထဲဟို ဝမ်ဟူးဟူ ခီမာ ရေအိုးထမ်းလာဟူ လူတယော့-က်ဟာ နန်းနို့ဟို လာတို့လေမယ်။ အယ်လူ ဝမ်ဟူးဟူ အီထဲဟို ဝမ်လိုက်ဟူးဘီးဟာ။

11 အီဇရှင်ဟို ‘ဆရာဟု ငါ့တဖွဲလေနတူးဒု ပသခါညဉ့်ဇာစားဟို ခန်းဟု ဖယ်မာနူး။ ဆိုဘီး မေးခိုင်းလိုက်ဟယ်’ ဆိုဘီး ပြောဂေပါ။

12 အယ်လူဟု ပြင်ဆင်ဟူးဟူ ထတ်ခန်းမဟို နန်းနို့ဟို ပြလေမယ်။ အယ်ခန်းမာ နန်းနို့ ပြင်ဆင်ဂေပါ” ဆိုဘီး မိန့်တော်မူလေဟယ်။

13 သူးနို့ဟာ ထွပ်ဟူးဘီးန ယေရှုဟု သူးနို့ဟို မိန့်တော်မူဟူးတိုင်းဘဲ ဂူလောင်းဟို တိုရဟူကြောန် ပသခါညဉ့်ဇာဟို ပြင်ဆင်ဂေဟယ်။

သခင်ဘုရားရဲ့ ညဉ့်ဇာကြောင်း

(မသံ ၂၆.၂၆-၃၀; မာကု ၁၄.၂၂-၂၆; ၁ ကောရိနုသု ၁၁.၂၃-၂၅)

14 ခီရော့-က်လာဟူ ခီမာ ယေရှုဟာ တမန်တော်လေနတူးဒု စားဖွဲမာ ထိုင်တော်မူဟယ်။

15 ကိုယ်တော်ဟာ “ငါဟာ ဒေါက်ခဝေဒနာခံရခန်မာ အယ်ပသခါ ညဉ့်ဇာဟို နန်းနို့တူးဒု ရရာတိုင်း စားရှင်ဟယ်။

16 နန်းနို့ဟို ငါပြောမယ်။ ပသခါပွဲတော်ဟာ ဘုရားသခင်ရဲ့ နိုင်ငံတော်မာ ပုလဲဇောင်သေးခန်ထိ အယ်ပွဲတော်ဟို နော့-က်ထပ်ခါ ငါစားဟိုမဟု” ဆိုဘီး သူးနို့ဟို မိန့်တော်မူလေဟယ်။

17 အယ်ဘီးန ယေရှုဟာ ခွပ်ဟို ယူဘီး ဘုရားသခင်ရဲ့ ကျေးဇူးတော်ဟို ချီးမွမ်းဘီးန “အယ်ခွပ်ဟို ယူဘီး၊ ရှင်းရှင်းဝီမျှဘီး သော့-က်ဂေပါ။

18 နန်းနို့ဟို ငါပြောမယ်။ ခုဟုစဘီး ဘုရားသခင်ရဲ့ နိုင်ငံတော် တည်ထောန်ခန်ထိ အယ်စပျစ်ဝိုင်ဟို ငါလောင်းဝ သော့-က်လေမယ် မဟု” ဆိုဘီး မိန့်တော်မူလေဟယ်။

19 အယ်ဘီးန ကိုယ်တော်ဟာ မဟိုယူဘီး ဘုရားသခင်ရဲ့ ကျေးဇူးတော်ဟို ချီးမွမ်းဘီးန မဟို ဖဲဘီးဟာ သူးနို့လေဟို ပေးဘီး “အယ်မဟာ နန်းနို့တွပ် စွန်ဟူ ငါ့ရဲ့ ကိုယ်ခန္ဓာ ဖြစ်ဟယ်။ ငါ့ဟို အော့-က်မေဟို အယ်မျိုးလောက်ဂေ” ဆိုဘီး မိန့်တော်မူလေဟယ်။

20 အယ်မျိုးဘဲ ညဉ့်ဇာစားဘီးန ကိုယ်တော်ဟာ ခွပ်ဟိုလည်း ယူဘီးဟာ “အယ်ခွပ်ဟာ နန်းနို့တွပ် သွန်းလောင်းဟူ ငါ့ရဲ့ သွီးန ဇိခတ်ဟူးဟူ ဘုရားသခင်ရဲ့ ပဋိညာဉ်တရားသစ် ဖြစ်ဟယ်”*

* 22:20 ၂၂.၂၀ တချို့ မူရင်းကျမ်းစာလေမာ ယေရှုရဲ့ စကားနော့-က်မာပါဟူ အယ်မဟာ ငါ့ရဲ့ ကိုယ်ခန္ဓာ ဖြစ်ဟယ်။ ဆိုဇာဟာ ခန်းငယ် ၁၉ န ခန်းငယ် ၂၀ မာ မေ့ဟု။

21 “အယ်ဘေမဲ့ ငါ့ဟို့ အပ်မယ့်လူရဲ့ လတ်ဟာ ငါ့နတူးဒု စားဗွဲထတ်မာ ရှိနေဟယ်!

22 လူရဲ့သားဟာ ဘုရားသခင် ခုလမှတ်ဟားတိုင်းဘဲ သေခံဟို့ မှန်ဘဲသွားရမယ်။ အယ်ဘေမဲ့ လူရဲ့သားဟို့ အပ်ဟူလူဟာ အမင်္ဂလာရှိဟယ်!” ဆိုဘီး မိန့်တော်မူလေဟယ်။

23 အယ်ဘီးန တဗွဲတော်လေဟာ နို့လေထဲဟ ဖယ်သူဟာ အယ်မျိုးလောက်ဟို့နူး။ ဆိုဘီး သူးနို့ရှင်းရှင်း မေးဂေလေဟယ်။

ကီးမြတ်ရှင်းန ပတ်သတ်ဘီး ငြင်းခူဟူကြောန်း

24 သူးနို့လေထဲဟ ဖယ်သူဟို့ ကီးမြတ်ဆောင်း ဖြစ်ဟယ် ဆိုဘီး မှတ်ယူရမယ် ဆိုဇာဟို့ သူးနို့ရှင်းရှင်း ငြင်းခူဂေလေဟယ်။

25 ယေရူဟာ သူးနို့လေဟို့ “လူမျိုးခြားလေရဲ့ မန်းဂီးလေဟာ ပြည်သူလေထတ်မာ စိုးတရ လောက်တတ်ဂေဟယ်။ လူလေထတ်မာ အာဏာရှိဟူ သူလေဟို့လည်း သူများကျိုးဆောန်ဝပ်သူ ဆိုဘီး ခေါ်ခဲရဂေဟယ်။

26 အယ်ဘေမဲ့ နန်းနို့လေဟာ အယ်မျိုးလောက်ဂေန။ နန်းနို့ထဲမာ ကီးမြတ်ဆောင်းဖြစ်ဟူ သူဟာ ငယ်ဆောင်းဟူ သူမျိုး ဖြစ်ရမယ်။ ဦးဆောန်ဟူ သူဟာ စေခံမျိုး ဖြစ်ရမယ်။

27 စားဗွဲမာ ထိုင်နေဟူသူန စေခံဟူ သူလေထဲမာ ဖယ်သူဟာ ပိုဘီး ကီးမြတ်နူး။ စားဗွဲမာ ထိုင်နေဟူသူ မှဟူလော။ အယ်ဘေမဲ့ ငါဟာ နန်းနို့ထဲမာ စေခံဟူသူမျိုး ဖြစ်ဟယ်။”

28 “စောင်ဇမ်း နှောန့်ယှစ်ရှင်းလေဟို့ ငါခဲနေရဒူးမာ နန်းနို့ဟာ ငါ့နတူးဒု ရပ်တည်ပေးဟူ လူလေ ဖြစ်ဂေဟယ်။

29 အယ်ဘီးဟာ ငါ့ဖဟာ ငါ့ဟို့ နိုင်ငံတော်ဟို့ ပေးအပ်ဟူမျိုးဘဲ ငါဟုလည်း နိုင်ငံတော်ဟို့ နန်းနို့ဟို့ ပေးအပ်မယ်။

30 နန်းနို့ဟာ ငါ့ရဲ့ နိုင်ငံတော်မာ ငါ့ရဲ့ စားဗွဲမာ ထိုင်ဘီး စားသော့-က် ရဂေလေ့မယ်။ အယ်ဘီးဟာ ပလ္လင်ထတ်မာ ထိုင်ဘီး ကုသရေလမျိုးနွယ် ဆယ့်နှေ့နွယ်ဟို့ တရားစီရင် ရဂေလေ့မယ်။

ပေတရူဟာ ငြင်းဆိုလေ့မယ် ဆိုဇာဟို့ ဖော်ပြဟူကြောန်း (မသဲ ၂၆.၃၁-၃၅; မာကု ၁၄.၂၇-၃၁; ယောဟန် ၁၃.၃၆-၃၈)

31 “ရှိမုန်၊ ရှိမုန်! နားထောန်ပါ! ဂျောင်ဆန်ဟို့ ဇဂါခုလဟူမျိုးဘဲ စာတန်ဟာ နန်းနို့ဂူလောင်းဟို့ ဇဂါခုလဟို့တွပ် ခွမ်တောန်းလေဘီ။

32 အယ်ဘေမဲ့ နန်းရဲ့ ယောင်ကြည်ရှင်း ဆောင်းရှောင်းဘဲဟို့တွပ် ငါဆုတောန်းနေဟယ်။ နန်ဟာ ငါဖတ်ဟို့ ပုလန်လှည့်လာဟူ ခီမာ နန်းရဲ့ ညီကိုလေဟို့ ခိုင်ခံစေပါ” ဆိုဘီး မိန့်တော်မူလေဟယ်။

33 ပေတရူဟာ “သခင်၊ ကျွန်တော်ဟာ ကိုယ်တော်နတူးဒု ထောန်ဘဲကုလကုလ၊ သေဘဲသေသေ ဆင်သင့်ရှိဟယ်!” ဆိုဘီး လျော့-က်လေဟယ်။

34 ယေရူဟာ “ပေတရူ၊ နန်းဟို့ ငါပြောမယ်။ အယ်ညဉ့် ကြစ်တွန်ခန်မာ နန်ဟာ ငါဟို့ သိဟာ ဆိုဘီး သောင်းခါ ငြင်းလေ့မယ်” ဆိုဘီး မိန့်တော်မူလေဟယ်။

ကပ်အိ၊ ထားန လွယ်အိကြောန်း

22:24 ၂၂-၂၄ မ ၁၈.၁; မာ ၉.၃၄; လု ၉.၄၆
မာ ၉.၃၅ 22:27 ၂၂-၂၇ ယော ၁၃.၁၂-၁၅ 22:25 ၂၂-၂၅,၂၆ မ ၂၀.၂၅-၂၇; မာ ၁၀.၄၂-၄၄ 22:26 ၂၂-၂၆ မ ၂၃.၁၁;
22:30 ၂၂-၃၀ မ ၁၉.၂၈

35 အယ်ဘီးန ယေရှုဟာ “နန်းနို့ဟို ကပ်အိ၊ လွယ်အိန ခေနပ်မော့ဘဲ စေလွတ်ဟူ ခီမာ နန်းနို့လေမာ လိုအပ်ဇာလေ ရှိသေးလော။” ဆိုဘီး တဗဲတော်လေဟို မေးလေဟယ်။

သူးနို့ဟာ “မော့ဟု” ဆိုဘီး လျော့-က်လေဟယ်။

36 ယေရှုဟာ “အယ်ဘေမဲ ခု ကပ်အိရိုဟူ သူဟာ ယူဟားစေ။ လွယ်အိရိုဟူ သူဟာလည်း ယူဟားစေ။ ထားမော့ဘဲဟူ သူဟာ မိမိဝတ်လောင်ဟို ရောန်းဘီးဟာ ထားဟို ဝယ်စေ။

37 နန်းနို့ဟို ငါပြောမယ်၊ ‘သူဟာ တရားမော့ဘဲဟူ သူလေရဲ့ စာရင်းထဲမာ ထဲသွမ်းရှင်းခံရမယ်’ ဆိုဘီး ကျမ်းစာမာ ရေးဟားဟူဇာဟာ ငါ့မာ ပုလဲဇောင်ရမယ်။ ဖြားဖြစ်ကြောန်းဆို့ဟာ ငါ့ကြောန်းဟို ရေးဟားဇာဟာ ပုလဲဇောင်ရှင်းဟို ရော့-က်နေဘီ” ဆိုဘီး မိန့်တော်မူလေဟယ်။

38 တဗဲတော်လေဟု “သခင်! ကေ့တော်မူပါ! အယ်မာ ထားနေ့ရှောန်း ရှိဟယ်” ဆိုဘီး လျော့-က်လေဟယ်။

ကိုယ်တော်ဟု “အယ်ဆိုဟာ ရလော့-က်ဘီ!”† ဆိုဘီး မိန့်တော်မူလေဟယ်။

သံလွင်တောန်ထတ်မာ ဆုတောင်းဟူကြောန်း
(မသဲ ၂၆.၃၆-၄၆; မာကု ၁၄.၃၂-၄၂)

39 ယေရှုဟာ မြို့ထဲဟုနေ ထွပ်ဟားဘီး ခါတိုင်းမျိုးဘဲ သံလွင်တောန်ထတ်ဟို ကြွတော်မူဟယ်။ တဗဲတော်လေလည်း ကိုယ်တော်နတူးဒု လိုက်ဟားဂေ့ဟယ်။

40 အယ်နေရာဟို ရော့-က်ဟူ ခီမာ ကိုယ်တော်ဟု “နန်းနို့လေဟာ သွီးဆောန်ရှင်းထဲဟို ကုလဘဲဟိုတွပ် ဆုတောင်းဂေ့” ဆိုဘီး သူးနို့ဟို မိန့်တော်မူလေဟယ်။

41 အယ်ဘီးန ကိုယ်တော်ဟာ သူးနို့လေန ကုလော့-က်ခဲတပစ်ဇာလောက် ဝီးဟို သွားဘီးဟာ ဒူးထော့-က်ဘီးန ဆုတောင်းဟူဇာဟု

42 ကိုယ်တော်ဟု “ဖ၊ ဖြစ်နိုင်မယ် ဆိုဟာ အယ်မူဝေဒနာခွပ်ဟို ကျွန်တော့ဟုနေဘီး ယူဟားပေးပါ။ အယ်ဘေမဲ ကျွန်တော့ လိုရှင်တိုင်းဖြစ်စေဘဲန ဖလိုရှင်းတိုင်းဘဲ ဖြစ်စေပါ” ဆိုဘီး ဆုတောင်းလေဟယ်။

43 အယ်ခီမာ ကောန်းဂန်ဘောင်ဟု ကောန်းဂန်တမန်တပါးဟာ ကိုယ်တော်နားမာ ပေါ်လာဘီး ကိုယ်တော့ဟို အားပေးတော်မူဟယ်။

44 ကိုယ်တော်ဟာ ပြင်းထန်ဟူ ဝေဒနာဟို ခံစားဘီး ပိုဘီး ပြင်းပြင်းထန်ထန် ဆုတောင်းဟူကြောန်း ကိုယ်တော်ရဲ့ ချေးဟာ သွီးစစ်လေမျိုး မုလေဂီးထတ်ဟို ကုလလေဟယ်။‡

45 ကိုယ်တော်ဟာ ဆုတောင်းရာဟုနေ ထတော်မူဘီး တဗဲတော်လေနားဟို ပုလန်လာဟူ ခီမာ သူးနို့လေဟာ ဝန်းနဲဘီး အိမိုနေဇာဟို တိုဟားလေဟယ်။

46 ကိုယ်တော်ဟာ “နန်းနို့လေ ဖြားဖြစ်ကြောန်း အိမိုနေဂေ့နူး။ သွီးဆောန်ရှင်းထဲဟို ကုလဘဲဟိုတွပ် ထဒန်ဘီး ဆုတောင်းဂေ့” ဆိုဘီး သူးနို့ဟို မိန့်တော်မူလေဟယ်။

ယေရှုဟို ဖမ်းဆီးဟူကြောန်း
(မသဲ ၂၆.၄၇-၅၆; မာကု ၁၄.၄၃-၅၀; ယောဟန် ၁၈.၃-၁၁)

22:35 ၂၂-၃၅ မ ၁၀.၉,၁၀; မာ ၆.၈,၉; လု ၉.၃; ၁၀.၄ † 22:38 ၂၂-၃၈ အယ်ဆိုဟာ ရလော့-က်ဘီ၊ အယ်မျိုးမူဘဲဟာ အယ်ထားနေ့ရှောန်းနဆို တော်ဘီ။ ‡ 22:44 ၂၂-၄၄ တချို့ မူရင်းလတ်ရေးမူလေမာ ခန်းငယ် ၄၃-၄၄ ဟာ မော့ဟု။

47 အယ်မျိုးမိန့်တော်မူနေဒူးမာဘဲ တမဲ့တော် ဆယ့်နှေ့ပါးထဲဟု တပါးဖြစ်ဟူ ယုဒဟု လူအောက်ဂီးဟို ဦးဆောန်ဘီး ရော့-က်လာဟယ်။ သူဟု ယေရူဟို နမ်းဟိုတွပ် တိုးဝမ်လာလေဟယ်။

48 အယ်ဘေမဲ့ ယေရူဟု “ယုဒ၊ လူ့ရဲ့သားဟို နမ်းရှင်းအားဖြင့် အပ်ဟိုလော။” ဆိုဘီး မေးတော်မူလေဟယ်။

49 ယေရူနတူးဒူ ရှိနေဂေဟူ တမဲ့တော်လေဟု ဖြစ်လာမယ့်ဇာဟို သိလိုက်ဟူ ဒီမာ သူးနိုဟု “သခင်၊ ကျွန်တော့်ဟူးလေ ထားန ခွတ်ရဟိုလော။” ဆိုဘီး မေးလျှော့-က်လေဟယ်။

50 သူးနိုထဲဟု တယော့-က်ဟု ယဇ်ပုရောဟိတ်မန်းရဲ့ ကျွန်တယော့-က်ဟို ခွတ်လိုက်ဇာ အယ်လူရဲ့ ညာဖတ်နားဝှပ်ဟု ပြတ်ဟူးလေဟယ်။

51 အယ်ဘေမဲ့ ယေရူဟု “တော်ဘီ!” ဆိုဘီး မိန့်တော်မူလေဟယ်။ ကိုယ်တော်ဟု အယ်လူရဲ့ နားဝှပ်ဟို လတ်တော်န ထိလိုက်ဘီး ပုလန်ကောန်းစေလေဟယ်။

52 အယ်ဘီးန ယေရူဟု မိမိဟို ဖမ်းဟိုရော့-က်လာဟူ ယဇ်ပုရောဟိတ်ဂီးလေ၊ ဗိမာန်တော်စောန် တပ်မူးလေန သတ်ကီးဝါဂီးလေဟို “နန်းနိုဟု မုလဟို ဖမ်းဟူမျိုး ထားလေ၊ ဒေါက်လေဟို ကိုင်ဆောန်ဘီး လာဂေရလော။

53 ငါဟု နေ့တိုင်း နန်းနိုတူးဒူ ဗိမာန်တော်မာ ရှိနေဒူးမာ နန်းနိုဟု ငါဟို ဖမ်းဂေဟု။ အယ်ဘေမဲ့ အယ်မျိုး လောက်ဆောန်ဟိုတွပ် နန်းနိုရဲ့ခီ ဖြစ်ဟယ်။ မှောန်မိုက်တဂိုးလည်း ဖြစ်ဟယ်” ဆိုဘီး မိန့်တော်မူလေဟယ်။

ယေရူဟို ပေတရု ဂြင်းဟူကြောန်း
(မသံ ၂၆.၅၇,၅၈,၆၉-၇၅; မာကု ၁၄.၅၃,၅၄,၆၆-၇၂; ယောဟန် ၁၈.၁၂-၁၈,၂၅-၂၇)

54 သူးနိုးလေဟု ယေရူဟို ဖမ်းဘီးဟု ယဇ်ပုရောဟိတ်မန်းရဲ့ အီဟို ခေါ်ဟူးဂေဟယ်။ ပေတရုဟုလည်း ခပ်ဝီးဝီးဟုနေ လိုက်ဟူးလေဟယ်။

55 အီဝမ်းရဲ့ လယ်မာ မီးဗောင်ဟို ဝိုင်းဘီးထိုင်နေဟူ လူလေကြားထဲမာ ပေတရုဟု ဝမ်ထိုင်လေဟယ်။

56 အယ်မျိုး ပေတရုဟု မီးဗောင်းနားမာ ထိုင်နေဇာဟို စေခံမီးမ တယော့-က်ဟု မြင်ဟူးဟူကြောန် သူဟို စေစေကော့ဘီး “အယ်လူဟုလည်း ယေရူရဲ့ ပေါန်းဖော် ဖြစ်ဟယ်!” ဆိုဘီး ပြောလေဟယ်။

57 အယ်ဘေမဲ့ ပေတရုဟု “ဂေ့မီးမ၊ အယ်သူဟို ငါ သိဟု!” ဆိုဘီး ဂြင်းလေဟယ်။

58 ရှစ်ဟူးကြာဘီးန လူတယော့-က်ဟု ပေတရုဟို မြင်ဟူးဟူ ဒီမာ “နန်လည်း သူးနိုလေထဲဟု တယော့-က်ဘဲ ဖြစ်ဟယ်!” ဆိုဘီး ပြောလေဟယ်။

အယ်ဘေမဲ့ ပေတရုဟု “ဂေ့လူ၊ ငါဟု သူးနိုထဲဟု မူဟု!” ဆိုဘီး ပြောလေဟယ်။

59 တနာရီလော့-က် ကြာဘီးန တခြားတယော့-က်ဟု “မှန်တိုင်း ပြောရမယ် ဆိုဟု အယ်သူဟု ဂါလိလဲလူ ဖြစ်ဟူကြောန် ယေရူန ပေါန်းဖော်ဟူသူ ဖြစ်ဟယ်!” ဆိုဘီး ခိုင်ခိုင်မာမာ ပြောလေဟယ်။

60 အယ်ဘေမဲ့ ပေတရုဟု “ဂေ့လူ၊ နန်ပြောနေဇာလေဟို ငါ သိဟု!” ဆိုဘီး ပုလန်ပြောလေဟယ်။ သူအယ်မျိုး ပြောနေဒူးမာဘဲ ကြစ်တွန်လေဟယ်။

61 အယ်ဒိမာ သခင်ဘုရားဟာ လှည့်ဘီး ပေတရုဟို စူးစိုက်ဘီး ကေ့တော်မူဟယ်။
ပေတရုဟုလည်း “အယ်ညဉ့် ကြစ်တွန်ခန်မာ နန်ဟာ သောင်းခါတိတိ ငြင်းပယ်လေ့မယ်” ဆိုဘီး
မိန့်တော်မူဟူးဟူ သခင်ဘုရားရဲ့ စကားတော်ဟို ပုလန်အော့-က်မေ့လာဟယ်။

62 အယ်ကြောန် ပေတရုဟာ ပုလန်ဟို ထွပ်ဟူးဘီး ရရာတိုင်း ငိုလေဟယ်။

ယေရှုဟို လှော်ပြန်ဘီး ရိုက်နှက်ဟူကြောင်း
(မသံ ၂၆.၆၇,၆၈; မာကု ၁၄.၆၅)

63 ယေရှုဟို စောန်ကြပ်နေဟူ လူလေဟု ကိုယ်တော့ဟို လှော်ပြန်ဘီး ရိုက်နှက်ဂေ့ဟယ်။

64 သူးနို့လေဟု ကိုယ်တော်ရဲ့ မျစ်နှာဟို ဖောင်းဘီးဟာ “ကိုယ်တော့ဟို ဖယ်သူလေ ရိုက်ဂေ့နူး။
ပရောဖက်ပြုဂေ့!” ဆိုဘီး ကိုယ်တော့ဟို မေးဂေ့ဟယ်။

65 အယ်ဘီးဟာ သူးနို့လေဟု တခြားကဲ့ရဲ့ဇာလေ ဘောင်ဂီးန ကိုယ်တော့ဟို ပြောဂေ့ဟယ်။

ယေရှုဟို တရားလွတ်တော်ရှေ့မာ စစ်ဆေးဟူကြောင်း
(မသံ ၂၆.၅၉-၆၆; မာကု ၁၄.၅၅-၆၄; ယောဟန် ၁၈.၁၉-၂၄)

66 မိုးလန်းဟူးဟူ ဒိမာ သတ်ကီးဝါဂီးလေ၊ ယဇ်ပုရောဟိတ်ဂီးလေန ကျမ်းတတ်ဆရာလေဟာ
စုဝီးဂေ့ဘီး ယေရှုဟို တရားလွတ်တော်ရှေ့ဟို ခေါ်ဆောန်ဟူးဂေ့ဟယ်။

67 သူးနို့လေဟု “နန်ဟာ မေရိုယဘဲ့လော။ နို့လေဟို ပြောပါ” ဆိုဘီး မေးဂေ့ဟယ်။

ကိုယ်တော်ဟု “နန်းနို့ဟို ငါပြောမယ် ဆိုဟာလည်း နန်းနို့ ယောင်ကြည်ဂေ့ဟို မှုဟု။

68 နန်းနို့ဟို ငါ မေးမေးမယ် ဆိုဟာလည်း နန်းနို့ ဖြေဂေ့ဟို မှုဟု။

69 အယ်ဘေမဲ့ ခုဟုနော်ဘီး လူရဲ့သားဟာ အနန္တတဂိုးရှင် ဘုရားသခင်ရဲ့ ညာဖတ်မာ
ထိုင်တော်မူလေ့မယ်” ဆိုဘီး မိန့်တော်မူလေဟယ်။

70 သူးနို့လေ ဂူလောင်းဟာ “အယ်မျိုးဆိုဟာ နန်ဟု ဘုရားသခင်ရဲ့သား ဖြစ်ဟယ်လော။” ဆိုဘီး
မေးလျော့-က်လေဟယ်။

ကိုယ်တော်ဟာ “နန်းနို့ မေးဟူတိုင်းဘဲ့ ငါဖြစ်ဟယ်” ဆိုဘီး သူးနို့ဟို မိန့်တော်မူလေဟယ်။

71 အယ်ဘီးန သူးနို့လေဟာ “နို့လေကိုယ်တိုင် သူ့ရဲ့နှော့-က်ဟုနေ အယ်စကားလေဟို ကြားရဘီ
ဖြစ်ဟူကြောန် နှော့-က်ထပ် ဖြားသတ်သေလေ လိုသေးဟယ်နူး!” ဆိုဘီး ပြောဂေ့ဟယ်။

23

ပိလတ်ရှေ့ဟို ခေါ်ဆောန်တော်ဟူမူကြောင်း

(မသံ ၂၇.၁,၂,၁၁-၁၄; မာကု ၁၅.၁-၅; ယောဟန် ၁၈.၂၈-၃၈)

1 တရားလွတ်တော် တဖွဲ့လောင်းဟာ ထဘီးန ယေရှုဟို ပိလတ်မန်းရှေ့ဟို ခေါ်ဆောန်ဟူးဘီး၊

2 အယ်နေရာမာ သူးနို့လေဟာ ကိုယ်တော့ဟို “ကဲသာမန်းဂီးဟို ခွန်ဆောန်ဇာလိုဟု ဆိုဘီး သူးနို့ဟို
ပြောဘီး သူ့ကိုယ်သူလည်း မေရိုယဖြစ်ဟူ မန်းဂီး ဖြစ်ဟယ် ဆိုဘီး လူလေဟို လမ်းမှားအောန်
လောက်နေကြောန် ကျွန်တော့ဟူးလေဟာ အယ်လူဟို ဖမ်းလာဟယ်” ဆိုဘီး စွပ်စွဲဂေ့ဟယ်။

3 ပိလတ်ဟာ “နန်ဟာ ယုဒမန်းဂီးလော။” ဆိုဘီး ကိုယ်တော့ဟို မေးလေဟယ်။

ယေရှုဟု “မန်းဂီးမေးဟူတိုင်းဘဲ့ ဖြစ်ဟယ်” ဆိုဘီး မိန့်တော်မူဟယ်။

4 အယ်ဘီးန ပိလတ်မန်းဟာ ယဇ်ပုရောဟိတ်ဂီးလေန လူအောက်ဂီးဟို “ငါဟာ အယ်လူမာ ပြစ်တခုလည်း ငါတို့ဟု” ဆိုဘီး ပြောလေဟယ်။

5 အယ်ဘေမဲ့ သူးနိုလေဟာ “သူဟာ ဂါလိလဲနယ်ဟုနေ အယ်နေရာထိတိုင်အောက် ယုဒနယ် တနယ်လောင်းမာ သွန်သန်ဘီး လူလေဟို နှိုးဆော်နေဟူသူ ဖြစ်ဟယ်” ဆိုဘီး ပြင်းပြင်းထန်ထန်ဟား ပြောဂေဟယ်။

ဟေရုဒ်ရှေ့ဟို ခေါ်ဆောင်ဟားဟူကြောင်း

6 ပိလတ်ဟာ အယ်စကားလေဟို ကြားဟူ ခီမာ “အယ်လူဟာ ဂါလိလဲနယ်သားလော။” ဆိုဘီး မေးလေဟယ်။

7 ဟေရုဒ် အောက်စိုးဟူ နယ်ဟု ဖြစ်ဟယ် ဆိုဇာဟို သိဟားဟူ ခီမာ ကိုယ်တော့ဟို ဟေရုဒ်နားဟို ပို့စေလိုက်ဟယ်။ အယ်ခီမာ ဟေရုဒ်ဟာလည်း ယေရုရှလင်မြို့မာ ရှိနေလေဟယ်။

8 ဟေရုဒ်ဟာ ယေရုဟို မြင်ဟူ ခီမာ ရရာတိုင်း ဝန်းသာဟားဟယ်။ ဖြားဖြစ်ကြောန်းနူးဆိုဟာ ကိုယ်တော့ကြောင်းဟို ကြားဟားဘီး ကိုယ်တော့ဟို တွဲရှင်နေဇာဟာ ကြာဘီ။ ယေရုလောက်ပြမယ် နိမိတ်လတ်ခဏာ တချို့ဟို တွဲရဟို မျှော်လင့်နေလေဟယ်။

9 အယ်ကြောန်း ဟေရုဒ်ဟု ယေရုဟို မေးခွန်းလေ ဘောင်ဂီးမေးလေဟယ်။ အယ်ဘေမဲ့ ကိုယ်တော်ဟာ ဖြော့နု နေတော်မူဟယ်။

10 ယဇ်ပုရောဟိတ်ဂီးလေန ကျမ်းတတ်ဆရာလေဟာ ရှေ့ဟို တိုးလာဘီး ယေရုဟို ပြင်းပြင်းထန်ထန်ဟား စွပ်စွဲဂေဟယ်။

11 ဟေရုဒ်န သူ့ရဲ့စစ်သားလေဟာ ယေရုဟို ထီလေးဇာလောက်ဘီး လှော်ပြောန်ဂေဟယ်။ အယ်ဘီးန သူးနိုလေဟာ ကောင်းဇာဝတ်လောင်ဟို ဝတ်ပေးဘီးဟာ ကိုယ်တော့ဟို ပိလတ်မန်းနားဟို ပုလန်ပို့လေဟယ်။

12 ရင်းရင်ဒူးဟု ရန်သူဖြစ်ဂေဟူ ဟေရုဒ်န ပိလတ်မန်းဟာ အယ်နေမာ မိဆွေလေ ဖြစ်လာဂေဟယ်။

ယေရုဟို သေဒန်ခလဟူကြောင်း

(မသံ ၂၇.၁၅-၂၆; မာကု ၁၅.၆-၁၅; ယောဟန် ၁၈.၃၉-၁၉.၁၆)

13 ပိလတ်မန်းဟာ ယဇ်ပုရောဟိတ်ဂီးလေ၊ ခေါင်းဆောင်လေန လူလေဟို ခေါ်လိုက်ဘီး

14 “နန်းနိုလေဟာ လူလေဟို လမ်းမှားအောက် နှိုးဆော်ဟူသူ ဖြစ်ဟယ် ဆိုဘီး အယ်လူဟို ငါနားဟို ခေါ်လာဂေဟယ်။ ခု နန်းနိုလေရဲ့ ရှေ့မာ ငါစစ်ဆေးဘေမဲ့ အယ်လူမာ နန်းနိုလေ စွပ်စွဲဟားဟူ ပြစ်တခုလည်း တို့ဟု။

15 ဟေရုဒ်လည်းဘဲ ပြစ်ရှာတွဲဘဲဟူကြောန်း သူ့ဟို နိုလေနားဟို ပုလန်ပို့လိုက်ဟယ်။ အယ်လူဟာ သေဒန်န ထိုက်တန်ဟူ ပြစ်တခုလည်း ကျူးလွန်ဟု။

16 အယ်ကြောန်း အယ်လူဟို ကီဒန်ပေးဘီးဟာ လွတ်လိုက်မယ်” ဆိုဘီး သူးနိုလေဟို ပြောလေဟယ်။

17 *

* 23:17 ၂၃.၁၇ တချို့ မူရင်းလတ်ရေးမူလေမာ ခန်းငယ် ၁၇ ဟို၊ ပသခါပွဲတိုင်းမာ ပိလတ်မန်းဟာ လူလေတွပ် ထောန်သားတယော့-က်ဟို လွတ်ငြိမ်းခွင့်ပေးလေ့ရှိဟယ်၊ ဆိုဘီး ထပ်ပေါင်းထဲဟားဟယ် (ရှု မာ ၁၅.၆)။

18 အယ်ဘေမဲ့ လူအောက်ဂီး တခုလောင်းဟု “အယ်သူဟို သတ်ပါ! ကျွန်တော့်ဟူးလေတွပ် ဗာရုဗဟို လွတ်ပေးပါ!” ဆိုဘီး အော်ဟစ်ဂေဟယ်။

19 (ဗာရုဗဟု မြို့ထဲမှာ ဆူပူမှုနု လူသတ်မှုလေတွပ် ထောန်ကုလနေလေဟယ်။)

20 ပိလတ်မန်းဟု ယေရှုဟို လွတ်ပေးရှင်ဟူကြောန့် လူအောက်ဂီးဟို နှော-က်တခါ ပြောလေဟယ်။

21 အယ်ဘေမဲ့ လူလေဟု “သူ့ဟို ကားစင်တန်ပါ! ကားစင်တန်ပါ!” ဆိုဘီး အော်ဟစ်ဂေဟယ်။

22 ပိလတ်မန်းဟု “အယ်သူဟု ဖြားပြစ်ဟို လောက်ဟူးနူး။ အယ်သူဟု သေဒန်နု ထိုက်တန်ဟူ ပြစ်လောက်ဟူးဟယ် ဆိုဇာဟို ငါ တို့ဟု! အယ်ကြောန့် အယ်သူဟို ကိဒန်ပေးဘီးဟု လွတ်လိုက်မယ်” ဆိုဘီး သူးနို့ဟို တတိယခါ ပြောလေဟယ်။

23 အယ်ဘေမဲ့ လူလေဟု ယေရှုဟို ကားစင်တန်ရမယ် ဆိုဘီး သံကုလယ်ဂီးအော်ဘီး တောင်းဆိုဂေဟယ်။ နှော-က်ဆောင်းမှာ သူးနို့လေရဲ့ တောင်းဆိုရှင်းဟု အောက်မြင်ဟူးဟယ်။

24 အယ်ကြောန့် သူးနို့လေ တောင်းဆိုဟူးဟူတိုင်း ပိလတ်ဟု ယေရှုဟို သေဒန်ပေးဟို့ ဆောင်းဖြတ်ပေးလိုက်ဟယ်။

25 ဆူပူမှုနု လူသတ်မှုလေတွပ် ထောန်ကုလနေဟူ သူဟို သူးနို့လေ တောင်းဆိုဟူးဟူတိုင်း လွတ်ပေးလိုက်ဘီး ယေရှုဟို သူးနို့ ဆန္ဒတိုင်း လောက်စေဟို့တွပ် အပ်ပေးလိုက်ဟယ်။

ယေရှုဟို ကားစင်တန်ဟူကြောန့်

(မသံ ၂၇.၃၂-၄၄; မာကု ၁၅.၂၁-၃၂; ယောဟန် ၁၉.၁၇-၂၇)

26 စစ်သားလေဟု ယေရှုဟို ခေါ်ဆောန်ဟူးဟူ ခီမာ တောဝါဟုနေ လာနေဟူ ကုရေနေမြို့သား ရှိမှုန့်ဟို ဖမ်းဘီး သူ့ထတ်မာ လတ်ဝါးကပ်တိုင်ဟို တန်ပေးလေဟယ်။ အယ်ဘီးဟု လတ်ဝါးကပ်တိုင်ဟို ထမ်းခိုင်းဘီး ယေရှုနှော-က်ဟုနေ လိုက်စေလေဟယ်။

27 ကိုယ်တော်နှော-က်ဟုနေ လိုက်နေဟူ လူအောက်ဂီးထဲဟု မီးမတချို့ဟု ငိုကြွေးဘီး မြည်တမ်းနေဂေဟယ်။

28 ယေရှုဟု အယ်မီးမလေဟို လှည့်ကော့ဘီးဟု “ယေရုရှလင်မြို့သူလေ! ငါ့တွပ်ငိုဂေနု။ နန်းနို့နု နန်းနို့ရဲ့ သားမီးလေတွပ်ဘဲ့ ငိုဂေ။

29 ဖြားဖြစ်ကြောန့်နူးဆိုဟု ‘မြို့နေဟူ မီးမလေ၊ သားမီးဖူးဘဲဟူ မီးမလေ၊ နို့တိုက်ဖူးဘဲဟူ မီးမလေဟု မင်္ဂလာရှိလေဟယ်!’ ဆိုဘီး လူလေဟု ပြောဟို့ နေရစ်လေဟု ရော-က်လာလေမယ်။

30 အယ်ခီမာ လူလေဟု တောန်လေဟို ‘နို့လေထတ်ဟို ကုလဂေပါ!’ တောန်ဂူးလေဟို ‘နို့လေဟို ဖောင်းအောက်ဂေပါ!’ ဆိုဘီး ပြောဂေလေမယ်။

31 ဖြားဖြစ်ကြောန့်နူးဆိုဟု စီးစိုနေဟူပန်ဟို အယ်မျိုးလောက်ဟယ် ဆိုဟု ခြော-က်နေဟူပန် ဆိုဟု ဖြားမျိုးဖြစ်လေမယ်နူး။” ဆိုဘီး မိန့်တော်မူလေဟယ်။

32 ရာဇဝတ်သား နှော့ယော့-က်ဟိုလည်း ယေရှုနုတူးဒူ သတ်ဟို့တွပ် ခေါ်ဆောန်ဟူးဂေဟယ်။

33 “ဦးခေါင်းခွံနေရာ” ဟို ရော့-က်ဟူ ခီမာ သူးနို့ဟု ယေရှုဟို ကားစင်တန်လေဟယ်။ အယ်ဘီးဟု ရာဇဝတ်သား နှော့ယော့-က်ဟိုလည်း ကိုယ်တော်ရဲ့ ညာဖတ်မာ တယော့-က်၊ ဘယ်ဖတ်မာ တယော့-က် ထားဘီးဟု ကားစင်တန်ဂေဟယ်။

34 ယေရှုဟု “ဖ! သူးနှိလေဟာ သူးနှိ ဖြားလောက်ဟယ် ဆိုဇာဟို သိဂေဘဲဟူကြောန် သူးနှိလေဟို ခွမ်လွတ်တော်မူပါ”† ဆိုဘီး ပြောလေဟယ်။

သူးနှိလေဟာ ကိုယ်တော်ရဲ့ ဝတ်စားလေဟို မဲနှိုက်ဘီး ခွဲဝီယူဂေဟယ်။

35 လူလေဟာ ရပ်ဘီး ကေ့နေဂေဟယ်။ ယုဒခေါင်းဆောင်လေဟု ကိုယ်တော်ဟို “အယ်လူဟာ ဘုရားသခင် ဝီးကော့-က်ဟားဟူ မေရီယဖြစ်ဟယ် ဆိုဟာ တခြားလူလေဟို ကယ်တန်မျိုး သူ့ကိုယ်သူ ကယ်တန်ပါစေ!” ဆိုဘီး လှော်န်ပြောန်ဂေဟယ်။

36 စစ်သားလေဟုလည်း ကိုယ်တော်နားဟို တိုးဝမ်လာဘီး ဝိုင်ရှင်ဟို တိုက်ဘီး

37 “နန်ဟာ ယုဒမန်းဂီးဖြစ်ဟယ် ဆိုဟာ နန်ကိုယ်နန် ကယ်တန်ပါ!” ဆိုဘီး လှော်န်ပြောန်ဂေဟယ်။

38 ကိုယ်တော်ရဲ့ ထတ်ဖတ်မာလည်း “အယ်သူဟာ ယုဒမန်းဂီး ဖြစ်ဟယ်” ဆိုဘီး ရေးဟားဟယ်။

39 လတ်ဝါးကပ်တိုင်မာ ခိဆွဲဟားဟူ ရာဇဝတ်သား နှေ့ယော့-က်ထဲဟု တယော့-က်ဟာ “နန်ဟာ မေရီယ မူဟုလော။ နန်ကိုယ်နန် ကယ်တန်ဘီး နှိလေဟိုလည်း ကယ်တန်ပါ!” ဆိုဘီး ကိုယ်တော်ဟို ကဲ့ရဲ့ဟယ်။

40 အယ်ဘေမဲ့ တခြား ရာဇဝတ်သားဟု အယ်သူဟို ပြစ်တန်ဘီး “နန်ဟာ အယ်သူမျိုးဘဲ ဒန်စီရင်ရှင်းဟို ခံနေရတောန်မှ ဘုရားသခင်ဟို ကြော့-က်ဟုလော။

41 နှိလေဟု နှိလေလောက်ဟားဟူ ပြစ်လေနေ ထိုက်တန်ဟူ ဒန်ဟို ခံရဇာဟာ တရားပါဟယ်။ အယ်ဘေမဲ့ အယ်သူဟာ ဖြားပြစ်ဟိုမျှ လောက်ဟားဇာ မူဟု” ဆိုဘီး ပြောလေဟယ်။

42 အယ်ဘီးန သူဟု “ယေရှု၊ ကိုယ်တော်ရဲ့ နိုင်ငံတော်ဟို ကြွလာဟူ ခီမာ ကျွန်တော့်ဟို အော့-က်မေ့တော်မူပါ!” ဆိုဘီး ယေရှုဟို လျှော့-က်လေဟယ်။

43 ယေရှုဟာ “နန်ဟို ငါ မှန်တိုင်းပြောမယ်၊ အယ်နေဘဲ နန်ဟာ ငါနတူးဒု ပရဒီသုဘောင်မာ ရှိမယ်” ဆိုဘီး မိန်တော်မူလေဟယ်။

ယေရှု သေဟားဟူကြောန်:
(မသဲ ၂၇.၄၅-၅၆; မာကု ၁၅.၃၃-၄၁; ယောဟန် ၁၉.၂၈-၃၀)

44 အယ်ခီဟာ မွန်းဒဲခီလော့-က်ဖြစ်ဟယ်။ နေဒန်ဇာ သောင်းနာရီထိ ဒေသတခုလောင်း မှောန်မိုက် ဖြစ်ဟားဘီး၊

45 နေရောန်ဟာ ကွယ်ပျော့-က်ဟားလေဟယ်။ အယ်ဘီးဟာ ဗိမာန်တော်ထဲမာ ခိဆွဲဟားဟူ လိုက်ကာဟာ နှေ့ခြမ်းကွဲဟားလေဟယ်။

46 ယေရှုဟာ “ဖ! ကျွန်တော့်ရဲ့ ဝိညာဉ်ဟို ဖရဲ့လတ်ထဲမာ အပ်ပါဟယ်!” ဆိုဘီး သံကုလယ်ဂီးန အော်တော်မူဘီးန သတ်ချောက်တော်မူလေဟယ်။

47 အယ်မျိုးဖြစ်ဇာဟို မြင်လိုက်ဟူ တပ်မူးဟု ဘုရားသခင်ဟို ချီးမွမ်းလိုက်ဘီး “အယ်သူဟာ မှန်ဘဲ ဖြောန်မတ်ဟူသူ ဖြစ်လေဟယ်!” ဆိုဘီး ပြောနေဟယ်။

48 အယ်မူဇာဟို ကေ့ဇားဟို စုလာဂေဟူ လူလေဟာ အယ်မျိုးဖြစ်ဇာဟို မြင်လိုက်ဟူ ခီမာ ရင်ဖတ်ဟို ထုအိုက်ဘီး ပုလန်ဟားဂေဟယ်။

† 23:34 ၂၃.၃၄ တချို့ မူရင်းလတ်ရေးမူလေမာ ယေရှုဟု “ဖ! သူးနှိလေဟာ သူးနှိ ဖြားလောက်ဟယ် ဆိုဇာဟို သိဂေဘဲဟူကြောန် သူးနှိလေဟို ခွမ်လွတ်တော်မူပါ” ဆိုဘီး ပြောလေဟယ်။ ဆိုဇာဟာ မေ့ဟု။

49 ဂါလိလဲနယ်ဟုနေ ကိုယ်တော်နော့-က်ဟို့ လိုက်လာဟူ မီးမလေရော၊ ယေရှုန ရရာတိုင်း ရင်းနှီးဟူ လူလေရော ဝီးဟုနေ ရပ်ကော့ဇားနေဂေဟယ်။

ယေရှုဟို့ သံဂြိုဟ်ဟူကြောန်း

(မသဲ ၂၇.၅၇-၆၁; မာကု ၁၅.၄၂-၄၇; ယောဟန် ၁၉.၃၈-၄၂)

50 အယ်ခီမာ ဖြောန်မတ်ဘီး သူတော်ကောန်း ဖြစ်ဟူ ယောသပ် နာမယ်ရှိဟူ လွတ်တော်ဖွဲဝမ် တယော့-က် ရှိဟယ်။

51 သူဟာ တရားလွတ်တော်ရဲ့ ဆောင်းဖြတ်ချစ်န လောက်ဆောင်ချစ်ဟို့ ဘောတူဟာ။ ယောသပ်ဟာ ယုဒပြည်၊ အရိမသဲမြို့သား ဖြစ်ဘီး ဘုရားသခင်ရဲ့ နိုင်ငံတော်ဟို့ စောန်မျှော်နေဟူ သူလည်း ဖြစ်ဟယ်။

52 သူဟာ ပိလတ်ရှေ့ဟို့ သွားဘီးန ယေရှုရဲ့ လောန်းတော်ဟို့ တောင်းလေဟယ်။

53 အယ်ဘီးန လောန်းတော်ဟို့ လတ်ဝါးကပ်တိုင်ဟုနေ ခုလဘီး ပိဖုလူန ပတ်လေဟယ်။ ကုလော့-က်ဆောန်ဟို့ ထွမ်းဟားဘီး တခါလည်း သောင်းသေးဘဲဟူ သန်းခုလိုင်းဂူထဲမာ ထားလေဟယ်။

54 အယ်နေဟာ ဖိနေ ဖြစ်ဘီး ဒန်းနေလည်း ရော့-က်ခါနီးလေဘီ။

55 ဂါလိလဲနယ်ဟုနေ ယေရှုနော့-က်ဟို့ လိုက်လာဟူ မီးမလေဟာ ယောသပ်နတူးဒု သွားဘီး သန်းခုလင်းဂူဟို့ရော၊ ယေရှုရဲ့ လောန်းတော်ဟို့ရော ဖယ်မျိုးထားဟားဟယ် ဆိုဇာဟို့ မြင်ဂေဟယ်။

56 အယ်ဘီးန သူးနို့လေဟာ အီဟို့ ပုလန်ဟားဘီး လောန်းတော်တွပ် ဆီမွီးန နံ့သာပေါန်းလေဟို့ ပြင်ဆင်ဂေဟယ်။

ဒန်းနေမာ သူးနို့လေဟာ ပညတ်တော်တိုင်း နားယူဂေဟယ်။

24

ရှင်ပုလန်ထမြော့-က်ဟူကြောန်း

(မသဲ ၂၈.၁-၁၀; မာကု ၁၆.၁-၈; ယောဟန် ၂၀.၁-၁၀)

1 နန်းနွေနေ မိုးလန်းစောဂီးမာ အယ်မီးမလေဟာ သူးနို့ကိုယ်တိုင် ပြင်ဆင်ဟားဟူ နံ့သာပေါန်းလေဟို့ ယူဆောန်ဘီး သန်းခုလိုင်းဂူဟို့ သွားဂေဟယ်။

2 သူးနို့လေဟာ သန်းခုလိုင်းဂူဝဟာ ကုလော့-က်တောင်းဟို့ လိုမ့်ဖယ်ဟားဇာဟို့ တွဲဟားဂေဟယ်။

3 အယ်ကြောန် သူးနို့လေဟာ သန်းခုလိုင်းထဲဟို့ ဝမ်ဟားဂေဟယ်။ အယ်ဘောမဲ သခင်ယေရှုရဲ့ လောန်းတော်ဟို့ တွဲဂေဟာ။

4 အယ်ကြောန် သူးနို့လေဟာ အယ်ကြောန်းရာဟို့ စဉ်းစားနိုင်ဘဲဖြစ်နေဒူးမာ တော့-က်ပဟူ ဝတ်ဟို့ ဝတ်စားဟားဟူ လူနေ့ယော့-က်ဟာ ရောက်တရစ် သူးနို့နားမာ ပေါ်လာလေဟယ်။

5 အယ်မီးမလေဟာ ကြော့-က်လန်ဘီး မုလေဂီးမာ ပျပ်ဝပ်နေဂေဟယ်။ အယ်သူနေ့ယော့-က်ဟာ “နန်းနို့လေဟာ သေဟူသူလေထဲမာ သတ်ရှင်ဟူသူဟို့ ဖြားဖြစ်ကြောန် လာရှာနေဂေနူး။

6 ကိုယ်တော်ဟာ အယ်နေရာမာ မေ့ဟာ။ ရှင်ပုလန်ထမြော့-က်ဟားဘီး။ ကိုယ်တော်ဟာ ဂါလိလဲနယ်မာ ရှိနေဒူးဟာ နန်းနို့ဟို့ ဖယ်မျိုးမိန့်တော်မူဟားဟယ် ဆိုဇာဟို့ အော့-က်မေ့ဂေ။

7 သူ့နှိဟို ‘လူ့ရဲ့သားဟာ ပြစ်သားလေ လတ်ထဲဟို အပ်ရှင်းဟို ခံရလေ့မယ်။ ကားစင်တန် ခံရလေ့မယ်။ အယ်ဘီးန သောင်းရစ်မြော့-က်ဟူ နေ့မာ ထမြော့-က်လေ့မယ်’ ဆိုဘီး မိန်တော်မူဟူးဟယ် မူဟုလော။” ဆိုဘီး ပြောဂေ့ဟယ်။

8 အယ်ခီမာ မီးမလေဟာ ကိုယ်တော်ရဲ့ စကားလေဟို ပုလန်အော့-က်မေ့လာဘီး

9 သန်းခုလိုင်းဟုနေ ပုလန်ဟူးဘီး တမဲ့တော် ဆယ့်တပါးန ကျန်လူလေ ဂူလောင်းဟို အယ်မူကြောန်းရာလေ ဂူလောင်းဟို ပြောပြဂေ့ဟယ်။

10 တမန်တော်လေဟို အယ်မူကြောန်းရာလေဟို ပြောပြသူလေဟာ မာဂဒလဝါသူ မာရိ၊ ယောဟနန၊ ယာကုပ်ရဲ့ မိခင်ဖြစ်ဟူ မာရိန သူ့နှိလေနတူးဒု ရှိနေဟူ တခြားမီးမလေ ဖြစ်ဂေ့ဟယ်။

11 အယ်ဘေမဲ့ အယ်မီးမလေ ပြောဟူ စကားလေဟာ ဓိပါယ်မေ့ဘဲဟူကြောန်း တမန်တော်လေဟု ယောင်ကြည်ဂေ့ဟယ်။

12 အယ်ဘေမဲ့ ပေတရုဟာ ထဘီး သန်းခုလိုင်းဂူဟို ပုလေးဟူးလေဟယ်။ ရော့-က်ဟူးဟူ ခီမာ ငေါက်ကေ့လိုက်ဟူဇာ ပိဖုလူစဟိုဘဲ တိုရဟူကြောန်း အယ်ဖြစ်ပျစ်ဟို အံ့ဩဟူးဘီး အီဟို ပုလန်ဟူးဟယ်။*

**မောက်ဝါဟို လမ်းရှော့-က်ဟူးဟူကြောန်း
(မာကု ၁၆.၁၂,၁၃)**

13 အယ်နေမာဘဲ ယေရှုရဲ့ နော့-က်တော်လိုက် နေ့ယော့-က်ဟာ ယေရှုရှလင်မြို့န ခွန်နစ်မိုင်လောက်ဝီးဟူ မောက် ဆိုဘီး နာမယ်ရှိဟူ ဝါဟို သွားနေဂေ့ဟယ်။

14 သူ့နှိဟာ ဖြစ်ပျစ်ဟူးဘီးဟူ ကြောန်းရာလေ ဂူလောင်းဟို ယော့-က်နယော့-က် ပြောနေဂေ့ဟယ်။

15 အယ်မျိုးပြောဆို ဆွေးနွေးနေဒူးမာ ယေရှုကိုယ်တိုင် ရော့-က်လာဘီး သူ့နှိတူးဒု ကြွတော်မူလေဟယ်။

16 သူ့နှိဟာ ကိုယ်တော့ဟို မြင်ဘေမဲ့လည်း ကိုယ်တော့ဟို မှတ်မိဘဲ ဖြစ်နေဂေ့ဟယ်။

17 ယေရှုဟာ “နန်းနှိလေ လမ်းရှော့-က်ရင်းန ယော့-က်နယော့-က် ဖြားဇာလေ ပြောနေဂေ့နူး။” ဆိုဘီး သူ့နှိဟို မေးတော်မူလေဟယ်။

သူ့နှိဟာ ဝမ်းနဲဟူမျစ်နာန ရပ်နေဂေ့ဟယ်။

18 သူ့နှိထဲဟု ကလောဖ နာမယ်ရှိဟူသူဟာ “နန်ဟာ ယေရှုရှလင်မြို့မာ ဧည့်သည်ဖြစ်န နေထိုင်နေဘေမဲ့ အယ်နေရစ်လေမာ အယ်မြို့နှိုက် ဖြစ်ပျစ်ဟူးဟူ ကြောန်းရာလေဟို နန့်ယော့-က်ဒဲဘဲ သိသေးဟုလော။” ဆိုဘီး ကိုယ်တော့ဟို မေးလေဟယ်။

19 ကိုယ်တော်ဟု “ဖြားကြောန်းရာလေနူး။” ဆိုဘီး မေးတော်မူလေဟယ်။

အယ်လူနေ့ယော့-က်ဟာ “နာဇရက်မြို့သားယေရှု ကြောန်းဘဲဖြစ်ဟယ်။ အယ်သူဟာ ဘုရားသခင်န လူလေရဲ့ရှေ့မာ လတ်သတ်တိ၊ နော့-က်သတ်တိန ပုလဲဇောင်ဟူ ပရောဖက် ဖြစ်ဟယ်။

20 နှိလေရဲ့ ယဇ်ပုရောဟိတ်ဂီးလေန ဘာသာရေးခေါင်းဆောင်လေဟု သူ့ဟို သေဒန်စီရင်ရှင်း ခံဟို ဆိုဘီး အပ်ပေးဂေ့ဟယ်။ အယ်ကြောန်း သူ့ဟို ကားစင်တန်ဂေ့ဟယ်။

* 24:12 ၂၄.၁၂ တချို့ မူရင်းလတ်ရေးမူလေမာ ခန်းငယ် ၁၂ မှေ့ဟု။

21 သူဟာ ဣသရေလလူမျိုးတို့ လွတ်မြော-က်စေတို့တွင် လာမယ် ဆိုဘီး နို့လေ မျှော်လင့်ဟူးဂေဟယ်! အယ်မူဇာလေ ဖြစ်ပျစ်ဟူးဇာဟု သောင်းရစ်ရှိဟူးဘီး။

22 နို့လေရဲ့ အောက်စုထဲဟု မီးမတချို့ဟာ နို့လေတို့ အံ့ဩဟူးစေဂေဟယ်။ သူးနို့လေဟာ မိုးလန်းစောစောဂီးမာ သန်းခလိုင်ဂူတို့ သွားဂေဟယ်။

23 အယ်ဘေမဲ့ ကိုယ်တော်ရဲ့ လောန်းတို့ တို့ဂေဟု။ သူးနို့လေဟု ကိုယ်တော်ဟာ သတ်ရှင်နေဟယ် ဆိုဘီး ပြောပြဟူ ကောန်းဂန်တမန်လေတို့ ရှုပါရောင်မာ မြင်ရဟယ် ဆိုဇာတို့ ပုလန်လာဘီး ပြောဂေလေဟယ်။

24 နို့လေရဲ့ အောက်စုထဲဟု လူတချို့ဟာ သန်းခလိုင်ဂူတို့ သွားဟူ ခီမာလည်း မီးမလေ ပုလန်ပြောပြမျိုးဘဲ့ တိတိကုလကုလ တို့ရဂေဘေမဲ့ ကိုယ်တော်တို့ တို့ဂေဟု” ဆိုဘီး ပုလန်ဖြေဂေဟယ်။

25 အယ်ဘီးနု ယေရှုဟု “ပရောဖက်လေ ဟောဟူးဇာ ဂူလောင်းတို့ နှလောင်းထဲမာ ယောင်ကြည်တို့ ရရာတိုင်း နှေးကွေးဟူ လူမိုက်လေ!

26 မေရှိယဟာ အယ်မျိုးဒေါက်ခခံဘီးနု သူရဲ့ ဖောင်းသရေထဲတို့ ဝမ်စားရမယ် မှဟုလော။” ဆိုဘီး သူးနို့တို့ မိန်တော်မူလေဟယ်။

27 အယ်ဘီးဟာ ယေရှုဟု မောရှေရဲ့ ကျမ်းလေန ပရောဖက်လေရဲ့ ကျမ်းဂူလောင်းမာ ကိုယ်တော်နု ပတ်သတ်ဘီး ရေးဟူးဇာလေတို့ သူးနို့လေတို့ ရှင်းပြတော်မူဟယ်။

28 သူးနို့ သွားနေဟူ ဝါနားတို့ ရော့-က်ခါနီးမာ ယေရှုဟာ ရှေ့တို့ ဆစ်ဘီးသွားဟူမျိုး လောက်တော်မူဟူကြောန်!

29 သူးနို့လေဟု ကိုယ်တော်တို့ ပုလန်ဆွဲဟူးဘီး “နေဒန်ဟူးဟူကြောန် ညဉ့်ခန်းဇာရော့-က်နေဘီး။ အယ်ကြောန် နို့လေနတူးဒု တည်းခိုပါ” ဆိုဘီး ပြောဂေဟယ်။ အယ်ကြောန် ကိုယ်တော်ဟာ သူးနို့နတူးဒု တည်းခိုတို့ လိုက်ဟူးတော်မူဟယ်။

30 ကိုယ်တော်ဟာ သူးနို့နတူးဒု ထိုင်တော်မူဟူ ခီမာ မုဟို ယူဘီး ကျေးဇူးတော်တို့ ချီးမွမ်းတော်မူဟယ်။ အယ်ဘီးနု မုဟို ဖဲ့ဘီး သူးနို့လေတို့ ပေးတော်မူဟယ်။

31 အယ်ခီမာ သူးနို့လေရဲ့ မျစ်စိဟာ ပွမ်ဟူးဘီး ကိုယ်တော်တို့ ပုလန်မှတ်မိဟူးဂေဟယ်။ အယ်ဘေမဲ့ ကိုယ်တော်ဟာ သူးနို့လေရဲ့ မျစ်စိရှေ့မာဘဲ့ ပျော့-က်ကွယ်ဟူးလေဟယ်။

32 သူးနို့ဟာ “လမ်းတရှော့-က်လောင်းမာ ကိုယ်တော်ဟာ နို့လေတို့ စကားပြောနေဟူ ခီမာရော၊ ကျမ်းစာလေတို့ ရှင်းပြနေဟူ ခီမာရော နို့လေရဲ့ စိနှလောင်းထဲမာ မီးလောန်နေမျိုးဘဲ့ ဖြစ်နေဂေဟယ် မှဟုလော။” ဆိုဘီး ယော့-က်နယော့-က် မေးနေဂေဟယ်။

33 သူးနို့ဟာ ရှစ်ရှင်းထဘီး ယေရုရှလင်မြို့တို့ ပုလန်ဟူးဂေဟယ်။ အယ်နေရာမာ တမဲ့တော် ဆယ့်တပါးဟာ သူးနို့ရဲ့ ပေါန်းဖော်လေနတူးဒု စုဝီးနေဇာတို့ တို့ရဂေဟယ်။

34 အယ်သူလေဟု “သခင်ဘုရားဟာ တကယ်ဘဲ့ ထမြော့-က်ဟူးဘီး! ကိုယ်တော်ဟာ ရှိမုန်တို့ ကိုယ်ထန်ရှားပြတော်မူဟယ်!” ဆိုဘီး ပြောလေဟယ်။

35 အယ်ဘီးနု အယ်လူနေ့ ယော့-က်ဟု လမ်းမာ ဖြစ်ပျစ်ဟူးဇာလေတို့ရော၊ မုဟို ဖဲ့လိုက်ဟူ ခီမာ သခင်ဘုရား ဖြစ်ဟယ် ဆိုဘီး သိလိုက်ရဟယ် ဆိုဇာတို့ရော ပြောပြဂေဟယ်။

တမံတော်လေဟို့ ကိုယ်ထန်ရှားပြုဟူကြောန်း

(မသဲ ၂၈.၁၆-၂၀; မာကု ၁၆.၁၄-၁၈; ယောဟန် ၂၀.၁၉-၂၃; တမန်တော် ၁.၆-၈)

36 သူးနို့နွေယော့-က်ဟာ အယ်မျိုးပြောနေဒူးမာ သခင်ဘုရားကိုယ်တိုင် သူးနို့လေထဲမာ ရောက်တရစ် ပေါလာဘီး “နန်းနို့တူးဒု ငြိသတ်ရှင်း ရှိပါစေ” ဆိုဘီး သူးနို့လေဟို့ မိန့်တော်မူလေဟယ်။†

37 သူးနို့လေဟာ ကသေဟို့ ပြင်ဟယ် ဆိုဘီး ထန်ဘီးဟာ ကြော့-က်နေဂေဟယ်။

38 အယ်ဘေမဲ ကိုယ်တော်ဟု “ဖြားဖြစ်ကြောန် ကြော့-က်နေဂေဟယ်နူး။ ဖြားဖြစ်ကြောန် နန်းနို့စိထဲမာ သံသယဖြစ်နေဂေဟယ်နူး။

39 ငါ့လတ်လေ၊ ငါ့ခေလေဟို့ ကေဂေပါ။ ငါ့ကိုယ်တိုင် ဖြစ်ဟယ်။ ဖြားဖြစ်ကြောန်နူးဆိုဟာ ကသေမာ သားလေ၊ ရိုးလေ မေ့ဟု။ နန်းနို့ ပြင်ဟူတိုင်းဘဲ ငါ့မာ သားလေ၊ ရိုးလေရှိဟယ် ဆိုဇာဟို့ ငါ့ဟို့ စမ်းကေလိုက် နန်းနို့သိလေ့မယ်” ဆိုဘီး သူးနို့ဟို့ မိန့်တော်မူလေဟယ်။

40 ကိုယ်တော်ဟာ အယ်မျိုးပြောဘီး သူ့ရဲ့လတ်လေန ခေလေဟို့ သူးနို့ဟို့ ပြလေဟယ်။‡

41 သူးနို့ဟာ ရရာတိုင်း အံ့ဩဟားဘီး ဝန်းသာနေဟူကြောန် ယောင်ကြည်နိုင်ဘဲ ဖြစ်နေဟူ ခီမာ ကိုယ်တော်ဟု “နန်းနို့မာ စားဟို့ တခုခိုလော။” ဆိုဘီး သူးနို့ဟို့ မေးတော်မူလေဟယ်။

42 သူးနို့ဟာ ကိုယ်တော်ဟို့ ငါးဂန်တပိုင်း ပေးဂေဟယ်။

43 အယ်ငါးဂန်ဟို့ ကိုယ်တော်ဟာ သူးနို့ရှေ့မာဘဲ ယူဘီးဟာ စားတော်မူလေဟယ်။

44 အယ်ဘီးန ကိုယ်တော်ဟု “နန်းနို့တူးဒု ရှိနေဒူးဟု ငါပြောဟားမျိုးဘဲ မောရှေရဲ့ ပညတ်တရားကျမ်း၊ ပရောဖက်ကျမ်းလေန ဆာလံကျမ်းမာ ငါ့ကြောန်းဟို့ ရေးဟားဇာလေဟာ ပုလဲဇောင်ဟားဘီ” ဆိုဘီး သူးနို့ဟို့ မိန့်တော်မူလေဟယ်။

45 အယ်ဘီးန ကိုယ်တော်ဟာ ကျမ်းစာလေဟို့ နားလည်ဟို့တွပ် သူးနို့ရဲ့ သိဉာဏ်ဟို့ ဖွမ်ပေးဘီးဟာ

46 “ကျမ်းစာလေမာ ရေးဟားဇာဟု မေရှိယဟာ ဝေဒနာခံတော်မူဘီး သောင်းရစ်မြော့-က်ဟူနေမာ သေရာဟုနေ ထမြော့-က်လေ့မယ်။

47 အယ်ဘီးဟာ သူ့နာမအားဖြင့် ပြစ်လွတ်ရှင်းနဆိုင်ဟူ နောန်ဒတရားဟို့ ယေရုရှလင်မြို့ဟုစဘီး လူမျိုးဂူလောင်းဟို့ ဟောပြောရမယ်။

48 နန်းနို့ဟာ အယ်ကြောန်းရာလေရဲ့ မျစ်ပြင်သတ်သေလေ ဖြစ်ဟယ်။

49 အယ်ဘီးဟာ ငါဟာ ငါ့ဖရဲ့ ဂဒိဟို့ နန်းနို့နားဟို့ ငါ့ကိုယ်တိုင် စေလွတ်မယ်။ အယ်ဘေမဲ ထတ်ကောန်းဂန်ဟုနေ တဂိုးဟာ နန်းနို့ထတ်ဟို့ ဆင်းလာခန်ထိ ယေရုရှလင်မြို့မာဘဲ စောန်နေရမယ်” ဆိုဘီး သူးနို့ဟို့ မိန့်တော်မူလေဟယ်။

ကောန်းဂန်ဘောင်ဟို့ ယူဆောန်ခံရဟူကြောန်း

(မာကု ၁၆.၁၉, ၂၀; တမန်တော် ၁.၉-၁၁)

50 အယ်ဘီးန ကိုယ်တော်ဟာ သူးနို့ဟို့ ဗေသနိဝါဟို့ ခေါ်ဆောန်ဟားဘီး ကိုယ်တော်ဟာ လတ်တော်ဟို့ မြော့-က်ဘီး သူးနို့ဟို့ ကောန်းဂိုးပေးတော်မူဟယ်။

† 24:36 ၂၄.၃၆ တချို့ မူရင်းလတ်ရေးမူလေမာ “နန်းနို့တူးဒု ငြိသတ်ရှင်း ရှိပါစေ” ဆိုဘီး သူးနို့လေဟို့ မိန့်တော်မူလေဟယ်၊ ဆိုဇာဟာ မေ့ဟု။ ‡ 24:40 ၂၄.၄၀ တချို့ မူရင်းလတ်ရေးမူလေမာ ခန်းငယ် ၄၀ မေ့ဟု။ 24:49 ၂၄.၄၉ တ ၁.၄ 24:50 ၂၄.၅၀ တ ၁.၉-၁၁

51 အယ်မျိုး သူ့နှို့ကို ကောင်းဂျီပေးနေဒူးမာ ကိုယ်တော်ဟာ သူ့နှိုးဟုနေ ထွပ်ခွာဟားဘီး ကောင်းဂန်ဘောင်ဟို့ ယူဆောန်ခံရလေဟယ်။§

52 သူ့နှို့ဟာ ကိုယ်တော်ဟို့ ကိုးကွယ်ဘီးန ရရာတိုင်း ဝန်းသာဘီးဟာ ယေရုရှလင်မြို့ဟို့ ပုလန်ဟားဂေဘီးဟာ၊

53 ဗိမာန်တော်မာ ဘုရားသခင်ရဲ့ ကျေးဇူးတော်ဟို့ မြဲဒမ်း ချီးမွမ်းနေဂေဟယ်။

§ 24:51 ၂၄-၅၁ တချို့ မူရင်းလတ်ရေးမူလေမာ ကောင်းဂန်ဘောင်ဟို့ ယူဆောန်ခံရလေဟယ်၊ ဆိုဇာဟာ မှေ့ဟာ။

ယောဟန်

ယောဟန် ရေးဟူးဟူ ခရစ်တော်ရဲ့ ဒန်းကောင်း နိဒါန်း

ယောဟန် ရေးဟူးဟူ ခရစ်တော်ရဲ့ ဒန်းကောင်းဟာ ယေရှုခရစ်တော်ရဲ့ သတ်တော်စဉ်ဟို့ ဖော်ပြဟူးဟူ ဓမ္မသစ်ကျမ်းထဲမှာ ကျမ်းလေးစောန်ထဲဟု တစောန်ဖြစ်ဟယ်။ အယ်ကျမ်းတစောန်စီဟို့ “ဧဝံဂေလိ” ဆိုဘီး ခေါ်ဟယ်။ “ဒန်းကောင်း” ဆိုဘီး ဓိပါယ်ရဟယ်။ ယေရှုသေဆောင်းဘီးန အယ်ကျမ်းလေဟို့ မသဲ၊ မာကု၊ လုကာန ယောဟန်ဟု ရေးဟူးဟယ်။ ယောဟန်ရေးဟူ ဒန်းကောင်းဟာ ခရစ်တော် မွီးဘီးန ၉၀ ခုနှစ်လော့-က်မာ တမန်တော် ယောဟန်ဟု ရေးဟူးဇာ ဖြစ်နိုင်ဟယ်။ အယ်ကျမ်းမာ ယောဟန်ဟာ ကျမ်းရေးသူ ဖြစ်ဟယ် ဆိုဘီး ပြောဟူးဘေမဲ့လည်း စာရေးသားပေါင်စံဟာ ယောဟန်ရဲ့ ပထမပေးစာ၊ ယောဟန်ရဲ့ ဒုတိယပေးစာ၊ ယောဟန်ရဲ့ တတိယပေးစာန ရရာတိုင်း တူညီလေဟယ်။ ယောဟန်ဟာ အယ်ခိဒူးဟု ဖေက်မြို့မာ နေဟူကြောန့် အယ်ကျမ်းဟို့ ဖေက်မြို့မာ ရေးဟူးဇာဖြစ်မယ် ဆိုဘီး ရှေးခေတ် စာရေးဆရာလေဟု သတ်မှတ်ဂေဟယ်။

ယေရှုဟာ သတ်ရှင်ဟူ ဘုရားသခင်ရဲ့ သားတော် (၂၀.၃၁)၊ ခရစ်တော် ဖြစ်ဟယ် ဆိုဇာဟို့ လူလေယောင်ကြည်အောန် ကူညီဟို့တွပ် ဖြစ်ဟယ် ဆိုဘီး ယောဟန်ဟာ အယ်ကျမ်းရဲ့ ရည်ရွယ်ချစ်ဟို့ ရှင်းရှင်းလန်းလန်း ဖော်ပြဟူးဟယ်။ အယ်မျိုး ယောင်ကြည်ဇာအားဖြင့် နို့လေဟာ ကိုယ်တော်နာမန့်ဂ် သတ်ဟို့ ရဂေမယ်။ အယ်ကျမ်းဟာ ယုဒလူမျိုးလေန ယုဒလူမျိုးမူဘဲဟူ စာဖတ်မားလေ နေ့မျိုးလောင်းတွပ် ရေးဟူးလေဟယ်။ ယောဟန်ရဲ့ ဒန်းကောင်းကျမ်းဟာ တချို့နေရာလေမာ တခြားဒန်းကောင်း သောင်းစောန်န ရရာတိုင်း ကွာခြားလေဟယ်။ သူဟာ ယေရှုလောက်ဆောန်ဟူးဟူ နိမိတ်လတ်ခဏာဟို့ ရေးဟူးဘီး ကိုယ်တော်ရဲ့ ပေါန်ဥပမာလေကြောင်းဟို့ ဘောင်ဂီးရေးဟူးမား။ ယေရှုရဲ့ ဗတုတိဇံဇာန တောကန္တာရထဲမာ စောင်ဇမ်းခံရဇာလေမျိုးနတူဟူ တခြားခိကဖြစ်ပျစ်လေဟို့လည်း အယ်ဒန်းကောင်းထဲမာ ရေးဟူးမား။

ကြောန်းရာ ကျဉ်းချောက်

- ၁။ ယောဟန်ဟာ အယ်ဒန်းကောင်းကျမ်းဟို့ စပြုဟူးဟူကြောန်း (၁.၁-၁၈)
- ၂။ သူဟာ ယေရှုလောက်ဆောန်ဟူးဟူ နိမိတ်လတ်ခဏာလေ ဘောင်းဇောင်ဟို့ ရေးဟူးဟူကြောန်း (၁.၁၉-၁၂.၅၀)
- ၃။ နော့-က်ဘီးဟာ သူဟာ ယေရှုရဲ့ သတ်တော်စဉ်ထဲမာ ဖြစ်ပျစ်လေ ဘောင်းဇောင်ဟို့ ဖော်ပြဘီး ကိုယ်တော်ရဲ့ သေခံဇာန ထမြော့-က်ဇာထိ ဆွဲခေါ်ဟူးဟူကြောန်း (၁၃.၁-၂၀.၃၁)
- ၄။ ယောဟန်ဟာ ယေရှုရဲ့ သေရာဟုနေ ထမြော့-က်ဘီးန လူလေဟို့ ထန်ရှားပြဇာလေ ဘောင်ဂီးထဲဟု တခုဟို့ ပြောပြဘီးဟာ အယ်ကျမ်းရေးဟူးဟူ သူရဲ့ ရည်ရွယ်ချစ်ဟို့ ဖော်ပြလိုက်ဘီး အယ်ဒန်းကောင်းဟို့ ဆောင်းသတ်လိုက်ဟူကြောန်း (၂၁.၁-၂၅)

သတ်ရှင်ဟူ စကားတော်

1 စစဒူးဟု စကားတော်* ဟာ ရှိဘီးသားဖြစ်ဟယ်။ အယ်စကားတော်ဟာ ဘုရားသခင်နတူးဒု ရှိနေဟယ်။ အယ်စကားတော်ဟာလည်း ဘုရားသခင်ဖြစ်ဟယ်။

2 အယ်စကားတော်ဟာ စစဒူးဟု ဘုရားသခင်နတူးဒု ရှိနေဟယ်။

3 ဘုရားသခင်ဟာ စကားတော်နဘဲ ရှိမျှဂူလောင်းဟို့ ဖန်ဆင်းဟူးဟယ်။ ဖန်ဆင်းဘဲန ဖြစ်နေဇာလေ တခုလည်း မှော့ဟု။

4 စကားတော်ဟာ သတ်ရဲ ရင်းမြစ်ဖြစ်ဟယ်။† အယ်ဘီးဟာ အယ်သတ်ဟာ လူလေနားဟို့ လန်းရောန်ဟို့ သယ်ဆောန်လာဟယ်။

5 အယ်လန်းရောန်ဟာ မှောန်ထဲမာ လန်းထီနေဟယ်။ အယ်ဘီးဟာ အယ်မှောန်ဟာ အယ်လန်းရောန်ဟို့ ဖောင်းနိုင်ဟု။

6 ဘုရားသခင်ဟာ ယောဟန် နာမယ်ရှိဟူ လူတယော့-က်ဟို့ မိမိရဲ စေတမန်ဖြစ်န စေလွတ်လိုက်ဘီး၊

7 လူလေဂူလောင်းဟာ တရားစကားဟို့ ကြားဘီးန ယောင်ကြည်ဟို့တွပ် အယ်လူဟာ လန်းရောန်ကြောန်းဟို့ သတ်သေခံဟို့ လာဟယ်။

8 သူကိုယ်တိုင်ဟာ လန်းရောန် မှဟု။ လန်းရောန်ကြောန်းဟို့ သတ်သေခံဟို့တွပ် လာဟယ်။

9 အယ်စစ်မှန်ဟူ လန်းရောန်ဟာ လောကဟို့ ကြွလာဘီးန လူလေ ဂူလောင်းထတ်မာ လန်းထီဟယ်။

10 စကားတော်ဟာ လောကထဲမာ ရှိဟယ်။ ဘုရားသခင်ဟာ ကိုယ်တော်အားဖြင့် လောကဟို့ ဖန်ဆင်းဟူးဟယ်။ အယ်ဘေမဲ့ အယ်လောကဟု ကိုယ်တော်ဟို့ သိဂေ့ဟု။

11 ကိုယ်တော်ဟာ သူဒေသဟို့ ပုလန်လာဟယ်။ အယ်ဘေမဲ့ ကိုယ်တော်ရဲ လူမျိုးလေဟု ကိုယ်တော်ဟို့ လတ်ခံဂေ့ဟု။

12 အယ်ဘေမဲ့ တချို့ဟု ကိုယ်တော်ဟို့ လတ်ခံဘီး ကိုယ်တော်ရဲ နာမဟို့ ယောင်ကြည်ဟယ်။ အယ်ကြောန် ကိုယ်တော်ဟု သူးနို့ဟို့ ဘုရားသခင်ရဲ သားမီးလေဖြစ်ခွမ်ပေးဟယ်။

13 သူးနို့ဟာ သွီးသားရှင်းပေါင်းဘီး ပေါ့-က်လာဟူ သားမီးလေ မှဟု။ လူသားဖဟုနေ ပေါ့-က်လာဟူ သားမီးလေ မှဟု။ ဘုရားသခင်ဟုနေ ပေါ့-က်လာဟူ သားမီးလေဖြစ်ဟယ်။

14 စကားတော်ဟာ လူသားဖြစ်လာဘီး ကျေးဇူးတော်န သမ္မာတရားန ပုလဲဇောင်ဘီးဟာ နို့လေထဲမာ စံမြန်းနေဟယ်။ နို့လေဟာ ကိုယ်တော်ရဲ ဖောင်းသရေတော်ဟို့ ဗြင်ရဘီ။ အယ်ဖောင်းသရေတော်ဟာ ဖရဲ တယော့-က်ဒဲရှိဟူ သားဖြစ် လတ်ခံရရှိဟယ်။

15 ယောဟန်ဟာ ကိုယ်တော်ရဲ ကြောန်းဟို့ “ငါ့နော့-က်ဟုနေ ကြွလာဟူသူဟာ ငါမီးခန်ဂဒဲဟု ရှိနေကြောန် ငါထတ်ကီးမြတ်ဟယ်” ဆိုဇာဟို့ ငါပြောဟူးဟူသူဟာ အယ်လူဘဲ ဖြစ်ဟယ်” ဆိုဘီး အော်ပြောဘီး သတ်သေခံလေဟယ်။

16 ကိုယ်တော်ရဲ ကျေးဇူးတော် ပုလဲဇောင်မှဟုနေ နို့လေဂူလောင်းဟာ ကောန်းဂျီးလေ ခုဘီးခု လတ်ခံရရှိဟယ်။

17 ဘုရားသခင်ဟာ မောရှေအားဖြင့် ပညတ်တရားဟို့ ပေးဟယ်။ ကျေးဇူးတရားန သမ္မာတရားဟို့ ယေရှုခရစ်တော်အားဖြင့် ဖြစ်လာဟယ်။

* 1:1 ၁.၁ စကားတော်၊ ဟာ ခရစ်တော်ဟို့ ရည်ညွှန်းဟူးဟယ်။ † 1:4 ၁.၄ စကားတော်ဟာ သတ်ရဲ ရင်းမြစ်ဖြစ်ဟယ်။ အယ်မျိုးမှော့နေဟာ သတ်ဟာ စကားတော် နတူးဒု ပေါင်းစည်းလိုက်ဟယ်။ 1:6 ၁.၆ မ ၃.၁: မာ ၁.၄: လု ၃.၁,၂

18 ဘုရားသခင်ဟို့ ဖယ်လူလည်းမြင်ဖူးဟ့။ ဖရဲ့ ရင်ခွမ်မာရ်ဟ့။ ဘုရားသခင်ဖြစ်ဟ့။ တယော့-က်ဒဲဟ့သားဟ့ ဘုရားသခင်ဟို့ ထန်ရှားစေဘိ။

ဗတုတိဇိယောဟန်ရဲ့ တရား

(မသဲ ၃.၁-၁၂; မာကု ၁.၁-၈; လုကာ ၃.၁-၁၈)

19 ခု ယေရုရှလင်မြို့ဟ့ ယုဒလူ အာဏာပိုင်လေဟ့ ယဇ်ပုရောဟိတ်လေန လေဝိတချို့ဟို့ ယောဟန်နားဟို့ စေလွတ်ဘီး “နန်ဟ့ ဖယ်သူနူး” ဆိုဘီး မေးမြန်းလေဟ့။ ယောဟန်ရဲ့ သတ်သေခံချစ်ဟ့ အယ်မျိုးဖြစ်ဟ့။

20 ယောဟန်ဟ့ လှည့်ဝှက်ဇာမ္မေဘဲန ဝန်ခံဘီး “ငါဟ့ မေရီယ မှဟ့” ဆိုဘီး ပွမ့်ပွမ့်လန်းလန်းဟားန ရှင်းရှင်းလန်းလန်းဟားဘဲ ပုလန်ဖြေလိုက်ဟ့။

21 “အယ်ဆိုဟ့ နန်ဟ့ ဖယ်သူနူး။ နန်ဟ့ ဧလိယလော” ဆိုဘီး သူးနို့ဟ့ မေးလိုက်ဟ့။

“ငါဟ့ ဧလိယ မှဟ့” ဆိုဘီး ယောဟန်ဟ့ ပုလန်ဖြေဟ့။

“နန်ဟ့ ပရောဖက်လော” † ဆိုဘီး သူးနို့ဟ့ ပုလန်မေးဟ့။

“ငါဟ့ ပရောဖက်လည်း မှဟ့” ဆိုဘီး ပုလန်ဖြေဟ့။

22 “အယ်ဆိုဟ့ နန်ဟ့ ဖယ်သူနူး။ နို့လေဟို့ စေလွတ်လိုက်ဟ့ လူလေဟို့ ပုလန်ဘီးပြောပြရမယ်။ နန်ကြောင်းဟို့ ဖြားမျိုးပြောမယ်နူး” ဆိုဘီး သူးနို့ဟ့ မေးလေဟ့။

23 ယောဟန်ဟ့ ပရောဖက်ဟောရှာယဟို့ ကိုးကားဘီး

“ငါဟ့ ‘ဘုရားသခင်ရဲ့ လမ်းဟို့ ပြင်ဆင်ဟားဂေ့! ဆိုဘီး

တောကန္တာရထဲမာ အော်ဟစ်နေဟ့ သံဖြစ်ဟ့” ဆိုဘီး ပုလန်ဖြေလိုက်ဟ့။

24 ဖာရိရှဲလေ စေလွတ်လိုက်ဟ့ စေတမန်လေဟ့။

25 ဖာရိရှဲလေ စေလွတ်လိုက်ဟ့ စေတမန်လေဟ့ “နန်ဟ့ မေရီယလည်း မှဟ့။ ဧလိယလည်း မှဟ့။ ပရောဖက်လည်း မှဟ့ ဆိုဟ့ ဖြားဖြစ်ကြောန့် ဗတုတိဇိပေးနေနူး” ဆိုဘီး ယောဟန်ဟို့ မေးလေဟ့။

26 ယောဟန်ဟ့ “ငါဟ့ ရေန ဗတုတိဇိပေးဟ့။ အယ်ဘေမဲ့ နန်းနို့ထဲမာ နန်းနို့သိဘဲဟ့ လူတယော့-က်ရ်ဟ့။

27 သူဟ့ ငါ့နော့-က်ဟ့ ကြွလာနေဘိ။ အယ်ဘေမဲ့ ငါဟ့ သူရဲ့ ခေနပ်ကြိုးဟို့ ဖြေဟို့ဟို့မှ ထိုက်ဟ့” ဆိုဘီး ပုလန်ဖြေလိုက်ဟ့။

28 အယ်မူဇာ ဂူလောင်းဟ့ ယောဟန် ဗတုတိဇိပေးဟ့ ယော်ဒန်မှလစ်ရဲ့ ရှေ့ဖတ်ကမ်းဟ့ ဗေသနိဝါမာ ဖြစ်ဟားဟ့။

ဘုရားသခင်ရဲ့ သိုးသားဂန်းဟား

29 နတ်ကီးဖတ်မာ ယောဟန်ဟ့ သူနားဟို့ ယေရုလာနေဇာဟို့ မြင်လိုက်ဟ့ ခီမာ “လောကသားလေရဲ့ ပြစ်ဟို့ ယူဆောန်ဟားဟ့ ဘုရားသခင်ရဲ့ သိုးသားဂန်းဟားဟို့ ကေ့ကေ့!

30 ‘နော့-က်ဟ့နေ ကြွလာဟ့သူဟ့ ငါမိုးခန်ဂဒဲဟ့ ရှိနေကြောန့် ငါ့ထတ်ကီးမြတ်ဟ့’ ဆိုဘီး ငါပြောနေဇာဟ့ အယ်လူကြောင်းဘဲ ဖြစ်ဟ့။

† 1:21 ၁.၂၁ ပရောဖက်၊ မေရီယကြွလာဟို့တွပ် ကြေညာဟ့ သူန ပေါ်ထွပ်လာဟို့တွပ် မျှော်လင့်နေဟ့သူ။ § 1:25 ၁.၂၅ ဖာရိရှဲလေ စေလွတ်လိုက်ဟ့ စေတမန်လေ၊ အယ်မျိုးမှတ်နေဟ့ အယ်စေတမန်လေဟ့ ဖာရိရှဲလေဖြစ်ဟ့။

31 ငါကိုယ်တိုင်လည်း အယ်လူဟို သိဟု။ အယ်ဘေမဲ့ ကုသရေလလူမျိုးလေဟို သိစေဟိုတွပ် ရေန ဗတုတိဇ်ပေးဟို ငါလာဟယ်” ဆိုဘီး ပြောလေဟယ်။

32 အယ်န ယောဟန် သတ်သေခံဇာဟု “ဝိညာဉ်တော်ဟု ကောန်းဂန်ဘောင်ဟုနေ ချိုးငှတ်မျိုး ဆင်းလာဘီး အယ်လူထတ်မာ နားနေဇာဟို ငါမြင်ဟယ်။

33 အယ်လူဟု ဖယ်လူဖြစ်ဟယ် ဆိုဇာဟို ငါသိဟု။ အယ်ဘေမဲ့ ငါ့ဟို ရေန ဗတုတိဇ်ပေးဟို စေလွတ်ဟု ဘုရားသခင်ဟု ‘သန်ရှင်းဟူဝိညာဉ်တော်ဟု ဆင်းလာဘီး ယော့-က်ယော့-က်ထတ်မာ နားနေဇာဟို မြင်ရလေမယ်။ အယ်လူဟု သန်ရှင်းဟူဝိညာဉ်တော်န ဗတုတိဇ်ပေးမယ်လူ ဖြစ်ဟယ်’ ဆိုဘီး ငါ့ဟို ပြောလေဟယ်။

34 အယ်ဇာဟို ငါမြင်ရဘိ။ အယ်ကြောန် နန်းနိုဟို ငါပြောမယ် အယ်လူဟု ဘုရားသခင်ရဲ့သား ဖြစ်ဟယ်” ဆိုဘီး ယောဟန် သတ်သေခံလေဟယ်။

ယေရှုရဲ့ ဦးဆောင်းတမံတော်လေ

35 နတ်ကီးတိုင်မာ ယောဟန်ဟု တမံတော်နေ့ပါးနတူးဒု အယ်နေရာမာ ပုလန်ဘီးရပ်နေဟယ်။

36 ယောဟန်ဟု ယေရှု ကြွလာနေဇာဟို မြင်လိုက်ဟယ်။ “ကေ့ကေ့! ဟောက်မာ ဘုရားသခင်ရဲ့ သိုးသားဂန်းဟူး ဖြစ်ဟယ်!” ဆိုဘီး သူဟု ပြောဟယ်။

37 တမံတော်နေ့ပါးဟု အယ်မျိုးပြောဇာဟို ကြားလိုက်ဘီးန ယေရှုနတူးဒု လိုက်ဟူးဂေ့ဟယ်။

38 ယေရှုဟု လှည့်ကေ့လိုက်ဘီး သူးနိုလေ လိုက်လာဇာဟို မြင်လေဟယ်။ အယ်န “ဖြားဇာရှာနေနူး” ဆိုဘီး သူးနိုဟို မေးလေဟယ်။
သူးနိုဟု “ရဗဗိ၊ ကိုယ်တော်ဟု ဖယ်မာနေဟယ်နူး” ဆိုဘီး မေးလေဟယ်။ (ရဗဗိရဲ့ ဝိပါယ်ဟု “ဆရာ” ဖြစ်ဟယ်။)

39 “လိုက်ဘီးကေ့ဂေ့” ဆိုဘီး ကိုယ်တော်ဟု ဖြေဟယ်။ (အယ်ခီဟု နေဒန်ဇာလေးနာရီလော့-က်ရှိဘိ။) အယ်ကြောန် သူးနိုလေဟု ကိုယ်တော်နတူးဒု လိုက်ဟူးဘီး ကိုယ်တော်နေဟူ နေရာဟို တွဲဟူးလေဟယ်။ အယ်ဘီးန အယ်နေဟို ကိုယ်တော်နတူးဒု နေလေဟယ်။

40 ယောဟန်ရဲ့ စကားဟို ကြားဘီး ယေရှုနေ့-က်လိုက် ဖြစ်လာဟူ နေ့ယော့-က်ထဲဟု တယော့-က်ဟု ရှိမုန်ပေတရုရဲ့ညီ အနုဒြေဖြစ်ဟယ်။

41 ရှစ်ရှင်းဘဲ့ အနုဒြေဟု သူ့နောက်ရှိမုန်ဟို တွဲဟူးခီမာ “နိုလေ မေရှိယဟို တွဲဟူးဘိ” ဆိုဘီး ပြောပြဟယ်။ မေရှိယရဲ့ ဝိပါယ်ဟု “ခရစ်တော်” ဖြစ်ဟယ်။

42 အယ်ဘီးန သူဟု ရှိမုန်ဟို ယေရှုနားဟို ခေါ်ဆော်ဟူးဟယ်။
ယေရှုဟု အယ်လူဟို ကေ့ဘီးန “နန်ဟု ယောဟန်ရဲ့သား ရှိမုန်ဖြစ်ဟယ်။ အယ်ဘေမဲ့ နန်ဟို ကေဖ ဆိုဘီး ခေါ်ရမယ်” ဆိုဘီး ပြောလိုက်ဟယ်။ ကေဖဟု ပေတရုနာမယ်န ထပ်တူဖြစ်ဘီး ကုလော့-က် ဆိုဘီး ဝိပါယ်ရဟယ်။

ယေရှုဟု ဖိလိပုပုန နာသနေလဟို ခေါ်ဟူကြောန်း

43 နတ်ကီးတိုင်မာ ယေရှုဟု ဂါလိလဲနယ်ဟို သွားဟို ဆောင်းဖြတ်ဟယ်။ ကိုယ်တော်ဟု ဖိလိပုပုဟို တွဲဟူ ခီမာ “ငါ့နတူးဒုလိုက်ပါ!” ဆိုဘီး သူဟို ပြောလေဟယ်။

44 ဖိလိပုပုဟု အနုဒြေန ပေတရု နေထိုင်ဟူ ဗက်ဇဲဒမြို့ဟုဖြစ်ဟယ်။

45 ဖိလိပုပုဟာ နာသနေလဟို တို့ဟူ ခီမာ “နို့လေဟာ မောရှေရဲ့ ပညတ်ကျမ်းန ပရောဖက်လေရဲ့ ကျမ်းမာ ရေးဟူးဟူလူဟို တို့ဟူးဘိ။ အယ်လူဟာ နာဇရက်မြို့ဟု ယောသပ်ရဲ့သား ယေရှုဖြစ်ဟယ်” ဆိုဘီး ပြောပြလေဟယ်။

46 “နာဇရက်မြို့ဟုနေ ကောန်းဟူဇာ ထွပ်နိုင်ဘဲ့လော” ဆိုဘီး နာသနေလဟု မေးဟယ်။ “လာဘီးကေ့ကေ့” ဆိုဘီး ဖိလိပုပုဟု ဖြေလေဟယ်။

47 ယေရှုဟာ သူ့နားဟို လာနေဟူ နာသနေလဟို ဗြင်ဟူ ခီမာ ကိုယ်တော်ဟု “ကေ့ကေ့! လှည့်ဇားမှု လောင်းဝ မှော့ဘဟူ၊ စစ်မှန်ဟူ ကုသရေလလူ ဖြစ်ဟယ်!” ဆိုဘီး သူ့ဟို ပြောဟယ်။

48 နာသနေလဟု “ကိုယ်တော်ဟု ကျွန်တော်ဟို ဖယ်မျိုးလောက်ဘီး သိနေရနူး” ဆိုဘီး ကိုယ်တော်ဟို မေးဟယ်။

ယေရှုဟု “ဖိလိပုပုဟု နန်းဟို ခေါ်လာခန်မာ နန်ဟာ သဖန်းဗန်အော့-က်မာ ရှိနေဂဒဲဟု နန်းဟို ငါမြင်ဟယ်” ဆိုဘီး ပုလန်ဖြေဟယ်။

49 “ဆရာ၊ ကိုယ်တော်ဟာ ဘုရားသခင်ရဲ့ သားဖြစ်ဟယ်! ကုသရေလလူမျိုးရဲ့ မန်းဂီးလည်းဖြစ်ဟယ်!” ဆိုဘီး နာသနေလဟု ပုလန်ဖြေလေဟယ်။

50 ယေရှုဟု “သဖန်းဗန်အော့-က်မာ နန်းဟို ငါမြင်ဟယ် ဆိုဘီး ပြောလိုက်ဇာဟို နန်ယောင်ကြည့်ဘဲ့လော။ အယ်ထတ် ရရာတိုင်းကီးဟူ ဇာလေဟို နန်မြင်ရလေ့မယ်” ဆိုဘီး ပြောလိုက်ဟယ်။

51 ကိုယ်တော်ဟု “နန်းနို့ဟို ငါ မှန်တိုင်းပြောမယ်၊ ကောန်းဂန်ပွမ်ဘီးဟာ လူ့ရဲ့သား * ထတ်မာ ဘုရားသခင်ရဲ့ ကောန်းဂန်တမန်လေဟာ ဆင်းလိုက်တတ်လိုက် လောက်နေဇာဟို နန်းနို့ မြင်ရလေ့မယ်” ဆိုဘီး သူးနို့လေဟို ပြောလေဟယ်။

2

ကာနမြို့ဟုအီတတ်ဗွဲ

1 သောင်းရစ်မြော့-က်နေမာ ဂါလိလဲနယ် ကာနမြို့မာ အီတတ်ဗွဲလောက်လေဟယ်။ အယ်ပွဲမာ ယေရှုရဲ့ မိလည်း ရှိနေဟယ်။

2 အယ်ဘီးဟာ ယေရှုန တဗွဲတော်လေဟိုလည်း အီတတ်ဗွဲဟို ဖိဟူးလေဟယ်။

3 ဝိုင်ကူဟူးခီမာ ယေရှုရဲ့မိဟု “သူးနို့မာ ဝိုင်ကူဟူးဘိ” ဆိုဘီး ကိုယ်တော်ဟို ပြောလေဟယ်။

4 ယေရှုဟု “ဧဝမီးမာ နို့ဟို ဖြားလောက်ရမယ် ဆိုဘီး ပြောန။ နို့ခီဟာ ခုထိ ရော့-က်သေးဟု” ဆိုဘီး ပုလန်ပြောဟယ်။

5 အယ်ဘီးန ယေရှုရဲ့ မိဟု “နန်းနို့ဟို သူစေခိုင်းဟူတိုင်း လောက်ဂေ့” ဆိုဘီး စေခံလေဟို ပြောလိုက်ဟယ်။

6 ယုဒလူလေမာ ဘာသာဓလေ့တိုင်း ဆေးကြောဇာနဆိုင်ဟူ စည်းမျဉ်းလေရှိဟယ်။ အယ်စည်းမျဉ်းလေကြောနဲ့ အယ်နေရာမာ ကုလော့-က်ရေအိုး ခြော့-က်လောင်းရှိဘီး ရေအိုးဂီးတလောင်းစီဟာ ဂါလိနွေ့ဆယ်န သောင်းဆယ်ကြား ဝမ်ဆွဲဟယ်။

7 ယေရှုဟု “အယ်ရေအိုးလေဟို ရေဖုလဲဂေ့” ဆိုဘီး စေခံလေဟို ပြောလိုက်ဟယ်။ သူးနို့ဟာ ပုလဲအောန် ဖုလဲဂေ့ဟယ်။

* 1:51 ၁.၅၁ လူ့ရဲ့သား၊ ဆိုဇာ ခရစ်တော် ဖြစ်ဟယ်။

8 အယ်ဘီးန ကိုယ်တော်ဟု “ခု အယ်အိုးထဲဟုရေဟို ခပ်ဘီးဟာ ပွဲအောက်နားဟို ယူဟားဂေ” ဆိုဘီး သူးနို့ဟို ပြောလိုက်ဟယ်။ သူးနို့ဟာ ရေဟို ယူဟားဟယ်။

9 ခု အယ်ရေဟာ ဝိုင်ဖြစ် ပုလောန်းလဲဟားဘီး ပွဲအောက်ဟု မြည်းလေဟယ်။ အယ်ဝိုင်ဟာ ဖယ်နေရာဟု ရလာဟယ် ဆိုဇာဟို သူသိဟု။ အယ်ဘေမဲ့ ရေခပ်လာဟူ စေခံလေဟာ ကောန်းကောန်းဟားသိနေဟယ်။ အယ်ကြောန့် သူဟာ ဒို့သားဟို ခေါ်လိုက်ဘီး၊

10 “လူတိုင်းဟာ ကောန်းဆောင်း ဝိုင်နဘဲ ဦးဆောင်းဧည့်ခံဟယ်။ ဧည့်သည်လေ ဘောင်ဂီးသော-က်ဘီးမှ ညံ့ဟူဝိုင်န ဧည့်ခံဟယ်။ အယ်ဘေမဲ့ နန်ဟု ကောန်းဆောင်း ဝိုင်ဟို ခုထိသီးဟားလေဟယ်!” ဆိုဘီး ပြောလေဟယ်။

11 ယေရှုဟာ ဦးဆောင်း နိမိတ်လတ်ခဏာဟို ဂါလိလဲနယ် ကာနမြို့မာ လောက်ဘီးဟာ မိမိရဲ့ ဖောင်းသရေတော်ဟို ဖွမ်ပြလေဟယ်။ အယ်ဘီးန တမဲ့တော်လေဟာ ကိုယ်တော်ဟို ယောင်ကြည်ဂေဟယ်။

12 အယ်မျိုး နိမိတ်လတ်ခဏာ ပြဘီးန ယေရှုဟာ သူ့ရဲ့မိ၊ ညီငယ်လေ၊ တမဲ့တော်လေနတူးဒု ကပေရနောင်မြို့ဟို သွားဘီး အယ်မြို့မာ ရစ်နဲနဲဟား နေလေဟယ်။

ယေရှုဟာ ဗိမာန်တော်ဟို သွားဟူကြောင်း

(မသံ ၂၁.၁၂.၁၃; မာကု ၁၁.၁၅-၂၇; လုကာ ၁၉.၄၅,၄၆)

13 ယုဒလူလေရဲ့ ပသခါပွဲ နီးလာဟူကြောန့် ယေရှုဟာ ယေရုရှလင်မြို့ဟို သွားလေဟယ်။

14 ကိုယ်တော်ဟာ ဗိမာန်တော်ထဲမာ သိုးလေ၊ နွားသားဂန်းလေ၊ ချိုးငှတ်လေဟို ရောန်းဝယ်နေဟူ လူလေန ကပ်လဲပေးမားလေဟာ သူးနို့ရဲ့ စားမဲ့လေမာ ထိုင်နေဇာဟို တို့ဟယ်။

15 အယ်ကြောန့် ကိုယ်တော်ဟာ ကြိုးလေန ကြာပွတ်ဟို လောက်ဘီးန သိုးလေ၊ နွားလေ ဂူလောင်းဟို ဗိမာန်တော်ထဲဟု နန်ထုဘီးဟား ကပ်လဲမားလေရဲ့ မွဲလေဟိုလည်း မော့-က်လဲဘီးန သူးနို့ရဲ့ ဒန်းဂီးလေဟို ဖုလဲဖုလဲစင်အောန် လောက်လေဟယ်။

16 အယ်ဘီးန ကိုယ်တော်ဟာ ချိုးငှတ်ရောန်းဟူ လူလေဟို “အယ်ပစ္စည်းလေဟို ယူဟားဂေ! ငါ့ဖရဲ့ အီတော်ဟို ဆေးဖြစ်ဟားအောန် လောက်ဂေန!” ဆိုဘီး မိန့်ပေးလိုက်ဟယ်။

17 ကိုယ်တော်ရဲ့ တမဲ့တော်လေဟာ “အိုဘုရားသခင်၊ ကိုယ်တော်ရဲ့ အီတော်ဟို ရှစ်ခင်တွယ်တာဟူ ကျွန်တော်ထဲမာ မီးမျိုး လောန်ကျမ်းနေဟယ်” ဆိုဘီး ကျမ်းစာဟု ပြောဟားဇာလေဟို အော့-က်မေ့လာဂေဟယ်။

18 ယုဒအာဏာပိုင်လေဟာ ကိုယ်တော်နားဟို ပုလန်လာဘီး “နန်ဟာ အယ်မူဇာဟို လောက်ပိုင်ခွမ် ရှိဟယ် ဆိုဇာဟို နို့လေဟို ဖြားမျိုး နိမိတ်လတ်ခဏာ လောက်ပြနိုင်မယ်နူး” ဆိုဘီး မေးခွန်းတခုဟို မေးလေဟယ်။

19 ယေရှုဟာ “အယ်ဗိမာန်တော်ဟို ဖြိုဖျစ်ဂေ။ သောင်းရစ်ထဲန ငါပုလန်ဆော့-က်ပြမယ်” ဆိုဘီး ဖြေလိုက်ဟယ်။

20 ယုဒလူလေဟာ “အယ်ဗိမာန်တော်ဟို ဆော့-က်ဟိုတွပ် လေးဆယ့်ခြော့-က်နှစ် ကြာဟယ်။ နန်ဟာ သောင်းရစ်ထဲန ပုလန်ဆော့-က်ဟိုလော” ဆိုဘီး မေးဂေဟယ်။

21 အယ်ဘေမဲ့ ယေရှုပြောနေဟူ ဗိမာန်တော်ဟာ သူ့ရဲ့ ကိုယ်ခန္ဓာဖြစ်ဟယ်။

22 အယ်ကြောန့် ယေရှုဟာ သေရာဟုနေ ပုလန်ရှင်လာဟူ ခီမာ ကိုယ်တော်ရဲ့ တမဲ့တော်လေဟာ ကိုယ်တော်ပြောဟူးဟူ စကားလေဟို့ အော့-က်မေ့လာလေဟယ်။ အယ်ဘီးန သူးနို့လေဟာ ကျမ်းစာတော်န ကိုယ်တော်ပြောဟူးဟူ စကားလေဟို့ ယောင်ကြည်ဂေ့ဟယ်။

ယေရှုဟာ လူလေရဲ့ သဘောဟို့ သိဟူကြောန်း

23 ယေရှုဟာ ယေရုရှလင်မြို့ဟု ပသခါပွဲမာရှိနေဒူးမာ ကိုယ်တော်လောက်ဟူ နိမိတ်လတ်ခဏာလေဟို့ တွဲရဟူကြောန်း လူလေဘောင်ဂီးဟာ ကိုယ်တော်နာမဟို့ ယောင်ကြည်ဂေ့ဟယ်။

24 အယ်ဘေမဲ့ ယေရှုဟာ လူလေ ဂူလောင်းရဲ့ ကြောန်းဟို့ သိနေဟူကြောန်း သူးနို့လေဟို့ ယောင်ကြည်ဟူ။

25 ကိုယ်တော်ဟာ လူလေရဲ့ စိန်လောင်းဟို့ သိနေဟယ်။ အယ်ကြောန့် ကိုယ်တော်ဟို့ ယော့-က်ယော့-က်ဟု သူးနို့ကြောန်းဟို့ သတ်သေခံဟို့ လိုအပ်ဟူ။

3

ယေရှုန နိုကောဒင်

1 ဖာရိုရဲ့ဖွဲ့ဝမ် နိုကောဒင်နာမယ်ရှိဟူ ယုဒလူခေါင်းဆောန် တယော့-က်ရှိဟယ်။

2 တညဉ်မာ သူဟာ ယေရှုနားဟို့ လာဘီးဟာ ကိုယ်တော်ဟို့ “ရဗုဗိ၊ ကိုယ်တော်ဟာ ဘုရားသခင်စေလွှတ်လိုက်ဟူ ဆရာတယော့-က် ဖြစ်ဟယ် ဆိုဇာဟို့ ကျွန်တော်ဟူးလေ သိဟယ်။ ဘုရားသခင်ဟာ ဆရာနုတူးဒရိုဟု ဆိုဟာ ဖယ်လူလည်း အယ်နိမိတ်လတ်ခဏာလေဟို့ လောက်နိုင်ဟို့ မူဟု” ဆိုဘီး လျော့-က်လေဟယ်။

3 ယေရှုဟု “နန်ဟို့ ငါ မှန်တိုင်းပြောမယ်၊ ဒုတိယခါ ပုလန်*မိုးဟု ဆိုဟာ ဖယ်လူလည်း ဘုရားသခင်ရဲ့ နိုင်ငံတော်ဟို့ မြင်နိုင်ဟို့ မူဟု” ဆိုဘီး ဖြေလိုက်ဟယ်။

4 “သတ်ကီးဟူလူဟု ဖယ်မျိုးဒုတိယခါ ပုလန်မိုးနိုင်ဟို့နူး။ အယ်လူဟာ ဒုတိယခါ မိုးဟို့တွပ် သူမိရဲ့ ဗိုက်ထဲဟို့ လောင်းဝ ဝမ်နိုင်ဟု!” ဆိုဘီး နိုကောဒင်ဟု မေးဟယ်။

5 ယေရှုဟု “နန်ဟို့ ငါ မှန်တိုင်းပြောမယ်၊ ရေန ဝိညာဉ်တော်အားဖြင့် မိုးဟု ဆိုဟာ ဖယ်လူလည်း ဘုရားသခင်ရဲ့ နိုင်ငံတော်ဟို့ ဝမ်နိုင်ဟို့ မူဟု။

6 ဇာတိသွီးသားဟာ ဇာတိသွီးသားဟို့ မိုးပေးဟယ်။ အယ်ဘေမဲ့ ဝိညာဉ်တော်ဟာ ဝိညာဉ်ဟို့ မိုးပေးဟယ်။

7 ဒုတိယခါ ပုလန်†မိုးရမယ် ဆိုဘီး ငါပြောဟူကြောန်း အံ့ဩဟူးန။

8 လေဟာ သူလိုရှိဟူ နေရာဟို့ တိုက်လေဟယ်။ နန်ဟာ လေတိုက်သံဟို့ ကြားရဟယ်။ အယ်ဘေမဲ့ အယ်လေဟာ ဖယ်နေရာဟု လာဘီး ဖယ်နေရာဟို့ သွားနေဟယ် ဆိုဇာဟို့ နန်သိဟို့ မူဟု။ ဝိညာဉ်တော်အားဖြင့် မိုးဟူလူတိုင်းဟာလည်း အယ်မျိုးဘဲဖြစ်ဟယ်” ဆိုဘီး ပုလန်ဖြေလေဟယ်။

9 “အယ်ဇာဟာ ဖယ်မျိုးဖြစ်နိုင်ဟို့နူး” ဆိုဘီး နိုကောဒင်ဟု မေးဟယ်။

10 ယေရှုဟု “နန်ဟာ ဣသရေလလူမျိုးထဲမာ ဆရာဂီးတယော့-က်ဖြစ်ဘီး အယ်မူဇာဟို့ နန်သိဟုလော။

* 3:3 ၃.၃ ယွန်၊ အယ်မျိုးမူဘဲနေဟာ ထတ်ဟု။ † 3:7 ၃.၇ ယွန်၊ အယ်မျိုးမူဘဲနေဟာ ထတ်ဟု။

11 နန်းဟို့ ငါ မှန်တိုင်းပြောမယ်၊ နို့လေဟာ သိဟူဇာဟို့ ပြောဘီး နို့လေဟာ မြင်ဟူဇာဟို့ သတ်သေခံဟယ်။ အယ်ဘေမဲ့လည်း နန်းနို့ဟာ နို့လေရဲ့ သတ်သေခံဇာဟို့ လတ်ခံရှင်ဟူ စိမ္မေ့ဂေ့ဟူ။

12 အယ်လောကနဆိုင်ဟူ ဇာလေဟို့ ငါပြောဟူ ခီမာ နန်းနို့လေ ယောင်ကြည်ဂေ့ဟူ။ အယ်ဆိုဟာ ကောန်းဂန်ဘောင်နဆိုင်ဟူ ဇာလေဟို့ ငါပြောဟူ ခီမာ နန်းနို့လေ ဖယ်မျိုး ယောင်ကြည်မယ်နူး။

13 ကောန်းဂန်ဘောင်ဟူနေ ဆင်းလာဟူ လူ့ရဲ့သားမှတပါး ဖယ်လူလည်း ကောန်းဂန်ဘောင်ဟို့ တတ်ဟားဟူ လူမေ့ဟူ”‡ ဆိုဘီး ဖြေလိုက်ဟယ်။

14 မောရှေဟာ ကန္တာရထဲမာ ကြေးဝါဗို့ဟို့ တိုင်ထတ်မာ ခိဟားမျိုးဘဲ လူ့ရဲ့သားဟို့လည်း ခိဟားလေ့မယ်။

15 အယ်ကြောန် ကိုယ်တော်ဟို့ ယောင်ကြည်ဟူ လူတိုင်းဟာ ထာဝရသတ်ဟို့ ရမယ်။

16 ဘုရားသခင်ဟာ လောကသားလေဟို့ ရရာတိုင်း ရှစ်ဟူကြောန် သူ့ရဲ့ တပါးဒဲရိုဟူ သားတော်ဟို့ ပေးလေဟယ်။ အယ်ကြောန် သားတော်ဟို့ ယောင်ကြည်ဟူ လူတိုင်းဟာ ပျစ်စီးဘဲန ထာဝရသတ်ဟို့ ရမယ်။

17 ဘုရားသခင်ဟု သူ့ရဲ့သားတော်ဟို့ အယ်လောကသားလေဟို့ တရားစီရင်ဟို့တွပ် စေလွှတ်လိုက်ဇာ မူဟူ။ အယ်လောကဟို့ ကယ်တန်ဟို့တွပ် စေလွှတ်လိုက်ဟယ်။

18 သားတော်ဟို့ ယောင်ကြည်ဟူ လူလေဟာ စီရင်ခံရဟူ။ အယ်ဘေမဲ့ ယောင်ကြည်ဘဲဟူ လူလေဟာ ဘုရားသခင်ရဲ့ တပါးဒဲရိုဟူ သားတော်ရဲ့ နာမဟို့ ယောင်ကြည်ဘဲကြောန် စီရင်ခံရဟယ်။

19 စီရင်ရှင်းရဲ့ ဘောတရားဟု အယ်မျိုးဖြစ်ဟယ်။ လန်းရောန်ဟာ လောကထဲဟို့ ရော့-က်လာဟယ်။ အယ်ဘေမဲ့ လူလေဟာ သူးနို့ရဲ့ ကျင့်လေ ဆိုးညစ်ဟူကြောန် လန်းရောန်ထတ် မှော်မိုက်ဟို့ ရှစ်ဂေ့ဟယ်။

20 ဆိုးညစ်ဟူ လူတိုင်းဟာ လန်းရောန်ဟို့ မူးဘီး လန်းရောန်နားဟို့ လာဂေ့ဟူ။ သူးနို့ရဲ့ ဆိုးညစ်ဟူ ကျင့်လေဟို့ ထန်ရှားရှင်ဂေ့ဘဲဟူကြောန် ဖြစ်ဟယ်။

21 အယ်ဘေမဲ့ သမ္မာတရားအားဖြင့် သတ်ရှင်ဟူ လူလေဟာ လန်းရောန်နားဟို့ လာဂေ့ဟယ်။ အယ်ကြောန် သူးနို့ လောက်ဆော်ဟူ ဇာလေဟာ ဘုရားသခင်ရဲ့ ရှေ့တော်မာ ထန်းထန်ရှားရှားဟား မြင်ရလေဟယ်။

ယေရှုန ယောဟန်

22 အယ်ဘီးန ယေရှုဟာ တမဲ့တော်လေနတူးဒူ ယုဒနယ်ဟို့ သွားဂေ့ဘီး အယ်နေရာမာ သူးနို့လေနတူးဒူနေဘီး ဗတုတိဇံပေးဟယ်။

23 ယောဟန်ဟာလည်း ရှာလိမ်မြို့နားဟု အဲနန်ရပ်မာ ဗတုတိဇံပေးနေဟယ်။ ဖြားဖြစ်ကြောန်နူးဆိုဟာ အယ်နေရာမာ ရေလေဘောင်ဂီးရှိဟယ်။ လူလေဟာ သူးနားဟို့ လာဂေ့ဘီး ဗတုတိဇံခံဂေ့ဟယ်။

24 အယ်မူဇာဟာ ယောဟန် ထောန်ကုလခန်မာ ဖြစ်ဟယ်။

25 ယောဟန်ရဲ့ တမဲ့တော်တချို့ဟာ ဘာသာဓလေ့နဆိုင်ဟူ ဆေးကြောဇာန ပတ်သက်ဘီး ယုဒလူတယော့-က်နီန စဘီးဟာ ဂြင်းဂေ့ဟယ်။

‡ 3:13 ၃.၁၃ ကိုးကားချစ်ဟာ ခန်းငယ် ၂၁ ထိ ဖြစ်ဟယ်။ 3:24 ၃.၂၄ မ ၁၄.၃ မာ ၆.၁၇ လု ၃.၁၉.၂၀ § 3:25 ၃.၂၅ ယုဒလူတယော့-က်၊ တချို့ မူရင်းလတ်ရေးမူလေမာ ယုဒလူမျိုးတချို့ ဆိုဘီး ရှိဟယ်။

26 အယ်ကြောန် သူးနို့ဟာ ယောဟန်နားဟို သွားဘီး “ဆရာ၊ ယော်ဒန်မှလစ် ရှေ့ဖတ်ကမ်းမာ ဆရာနတူးဒု နေဖူးဟူ၊ သူးကြောန်းဟို သတ်သေခံဖူးဟူလူဟို မှတ်မိသေးဘဲလော။ ခု သူဟာ ဗတုတိဇိပေးနေဟယ်။ လူတိုင်းဟုလည်း သူးနားဟို သွားနေဂေဟယ်!” ဆိုဘီး ပြောပြလေဟယ်။

27 ယောဟန်ဟု “ကောန်းဂန်ဟုနေ ပေးဟု ဆိုဟာ ဖယ်လူလည်းရနိုင်ဟူ။

28 ‘ငါဟာ မေရိုယ မဟူ။ အယ်ဘေမဲ့ ငါ့ဟို သူးရှေ့ဟုနေ စေလွှတ်လိုက်ဟယ်’ ဆိုဘီး ငါပြောဟူးဇလေဟာ နန်းနို့ကိုယ်တိုင် ငါ့ရဲ့ သတ်သေခံလေ ဖြစ်ဟယ်။

29 ဒို့သမီးဟို ပိုင်ဆိုင်ဟူလူဟာ ဒို့သားဖြစ်ဟယ်။ အယ်ဘေမဲ့ ဒို့သားရဲ့သံဟို ရပ်ဘီး နားထောန်နေဟူ ဒို့သားရဲ့ မိဆွေဟာ ဒို့သားရဲ့သံဟို ကြားရဟူ ခီမာ ဝန်းသာလေဟယ်။ အယ်မျိုးဘဲ ငါဟာလည်း အယ်ဝန်းသာဇလေန ပုလဲဝနေဟယ်။

30 အယ်သခင်ဟာ တိုးပွားရမယ်။ ငါဟာ ဆုတ်ယုတ်ရမယ်” ဆိုဘီး ဖြေလေဟယ်။

ကောန်းဂန်ဘောင်ဟုနေ ကြွလာဟူသခင်

31 ထတ်ဟုနေ ကြွလာဟူ သူဟာ ဂူလောင်းထတ် ကီးမြတ်ဟယ်။ မုလေဂီးဟုနေ ဖြစ်ဟူလူဟာ မုလေဂီးန ဆိုင်ဘီး မုလေဂီးရာဟို ပြောဟယ်။ အယ်ဘေမဲ့ ကောန်းဂန်ဘောင်ဟုနေ ကြွလာဟူ သခင်ဟာ ဂူလောင်းထတ် ကီးမြတ်ဟယ်။

32 ကိုယ်တော်ဟာ မြင်ဟူး၊ ကြားဟူးဇလေဟို ပြောဟယ်။ အယ်ဘေမဲ့လည်း ကိုယ်တော်ရဲ့ စကားတော်ဟို ဖယ်သူလည်း ထော့-က်ခံဂေဟူ။

33 အယ်ဘေမဲ့ ကိုယ်တော်ရဲ့ စကားတော်လေဟို လတ်ခံဟူလူတိုင်းဟု ဘုရားသခင်ဟာ သမ္မာတရားဖြစ်ဟယ် ဆိုဇဟို သိမှတ်ပြုလေဟယ်။

34 ဘုရားသခင် စေလွှတ်လိုက်ဟူလူဟာ ဘုရားသခင်ရဲ့ စကားတော်လေဟို ပြောဟယ်။ ဖြားဖြစ်ကြောန်နူးဆိုဟာ ဘုရားသခင်ဟာ သူးရဲ့ ဝိညာဉ်တော်ဟို ပုလဲဝပေးလေဟယ်။

35 ဖဟာ သားတော်ဟို ရှစ်တော်မူဘီး တဂိုးအာဏာ ဂူလောင်းဟို သားတော်ရဲ့ လတ်ထဲမာ အပ်ပေးဟူးဟယ်။

36 သားတော်ဟို ယောင်ကြည်ဟူ လူဟာ ထာဝရသတ်ဟို ရဘီး သားတော်ဟို နားထောန်ဘဲဟူ လူဟာ သတ်ဟို ရဘဲန ဘုရားသခင်ရဲ့ မျစ်ဒေါသအော့-က်မာ နေရလေ့မယ်။

4

ယေရှုန ရှမာရိမီးမ

1 ယေရှုဟာ ယောဟန်ထတ် တမဲ့တော်လေဘောင်ဂီး ဖြစ်စေဘီး ဗတုတိဇိပေးနေဟယ် ဆိုဇဟို ဖာရိရှဲလေဟု ကြားဂေဟယ်။

2 တဂယ်ဒန်းဆိုဟာ ယေရှုကိုယ်တိုင်ဟု ဖယ်လူဟိုလည်း ဗတုတိဇိပေးဟူ။ တမဲ့တော်လေဟုဘဲ ဗတုတိဇိပေးဂေဟယ်။

3 အယ်ကြောန် ယေရှုဟာ ယုဒနယ်ဟုနေ ထွပ်ဟူးဘီး ဂါလိလဲနယ်ဟို ပုလန်ဟူးဘီး၊

4 ကိုယ်တော်ဟု ရှမာရိနယ်ဟို ဖြတ်ဘီးဟာ သွားရဟယ်။

5 ယာကုပ်ဟု သူးသားယောသပ်ဟို ပေးဟူးဟူ မုလေပုလန်နား ရှမာရိနယ်ထဲဟု ရှခါနာမယ်ရှိဟူမြို့ဟို ရော့-က်လာဟယ်။

6 ယာကုပ်ရဲ့ ရေဒွမ်းဟာ အယ်နေရာမှာရှိတယ်။ ယေရှုဟာ ခရီးပန်းကြောနဲ့ ရေဒွမ်းနားမှာ ထိုင်နေတယ်။ အယ်ဒီဟာ မွန်းဒဲဒီလည်းဖြစ်တယ်။

7 ရှုမာရိမီးမတယော့-က်ဟာ ရေခပ်တို့တွပ် ရော့-က်လာဟူ ဒီမာ ယေရှုဟု “ငါသော့-က်တို့ ရေပေးပါ” ဆိုဘီး အယ်မီးမဟို ပြောတယ်။

8 (ကိုယ်တော်ရဲ့ တမဲ့တော်လေဟာ စားဇာဝယ်စားတို့ မြို့ထဲတို့ သွားဂေဟားတယ်။)

9 အယ်မီးမဟာ “သင်ဟု ယုဒမျိုးသားတယော့-က် ဖြစ်တယ်။ ကျွန်မဟု ရှုမာရိမျိုးသမီးတယော့-က် ဖြစ်တယ်။ ဖယ်မျိုးဖြစ်ကြောနဲ့ ရေတောင်းသော့-က်ရနူး” ဆိုဘီး မေးလေတယ်။ (ယုဒလူလေဟာ ရှုမာရိလူလေ သောင်းပြုဟူ စန်ဟန်းဇားလေတို့ သောင်းပြုလေ မှေဟူ။)*

10 ယေရှုဟု “ဘုရားသခင်ရဲ့ လတ်ဆောန်န ငါသော့-က်တို့တွပ် ရေပေးပါ ဆိုဘီး တောင်းဆိုနေဟူလူဟာ ဖယ်သူဖြစ်တယ် ဆိုဇာတို့ သိမယ် ဆိုဟာ နန်ဟာ အယ်လူနားမှာ တောင်းလေမယ်။ အယ်လူဟုလည်း နန်တို့ သတ်ရေတို့ ပေးလေမယ်” ဆိုဘီး ပြောလေတယ်။

11 အယ်မီးမဟု “ဆရာ၊ ဆရာမာ ရေခပ်တို့ အန်းဗေါင်းလည်း မှေဟူ။ ရေဒွမ်းဟုလည်း ရရတိုင်း နတ်ဟယ်။ ဖယ်နေရာဟုနေ သတ်ရေတို့ ရဟိုနူး။

12 အယ်ရေဒွမ်းဟာ ကျွန်မဟားလေရဲ့ ဘိုးဘေးယာကုပ်ဟု ကျွန်မဟားလေတို့ ပေးဟားဘီး သူကိုယ်တိုင်နု သူ့ရဲ့သားမီးလေ၊ သိုးလေ၊ နွားလေ ဂူလောင်းဟာ အယ်ရေဒွမ်းဟု ရေတို့ သော့-က်ဟယ်။ ကိုယ်တော်ဟု ကျွန်မဟားလေရဲ့ ဘိုးဘေး ယာကုပ်ထတ် ကီးမြတ်ကြောနဲ့လော” ဆိုဘီး ပြောလေတယ်။

13 ယေရှုဟု “အယ်ရေတို့ သော့-က်ဟူလူလေဟာ ပုလန်ဘီး ရေငတ်လေအူးမယ်။

14 အယ်ဘေမဲ့ ငါပေးမယ့်ရေတို့ သော့-က်ဟူလူလေဟာ ပုလန်ဘီး ရေငတ်လေမယ် မှဟူ။ ငါပေးမယ့်ရေဟာ သူးနို့ထဲမှာ သတ်စမ်းရေဗော့-က် ဖြစ်ဟားဘီး သူးနို့တို့ ထာဝရသတ်တို့ ပေးလေမယ်” ဆိုဘီး ပုလန်ဖြေဟယ်။

15 အယ်မီးမဟု “ဆရာ၊ အယ်ရေတို့ ကျွန်မဟို ပေးပါ! အယ်ဆိုဟာ ကျွန်မဟာ ပုလန်ဘီး ရေငတ်တို့မှုဘီ အယ်နေရာတို့ လာဘီး ရေခပ်ဇာလည်း လိုဟုမ်း” ဆိုဘီး ပြောတယ်။

16 ယေရှုဟု “သွားဘီး နန်လန်တို့ ခေါ်ဘီးဟာ ပုလန်လာပါ” ဆိုဘီး အယ်မီးမဟို ပုလန်ပြောတယ်။

17 “ကျွန်မမှာ လန်မှေဟု” ဆိုဘီး အယ်မီးမဟု ဖြေတယ်။

ယေရှုဟု “နန်မှာ လန်မှေဟု ဆိုဘီး ပြောဇာဟာ မှန်တယ်။

18 နန်မှာ လန်ငါးယော့-က်ရှိဖူးတယ်။ ခု နန်နုတူးဒုနေဟူ လန်ဟာလည်း နန်လန်စစ်စစ် မှဟူ။ နန်ဟာ ငါ့တို့ မှန်ဟူ စကားတို့ ပြောတယ်” ဆိုဘီး ပုလန်ပြောလေတယ်။

19 “ဆရာ၊ ဆရာဟာ ပရောဖက်ဖြစ်တယ် ဆိုဇာတို့ ကျွန်မသိဟားဘီး။

20 ကျွန်မဟားလေရဲ့ ဘိုးဘေးလေဟာ အယ်တောန်ထတ်မှာ ဘုရားသခင်တို့ ကိုးကွယ်ဂေဟယ်။ အယ်ဘေမဲ့ ဆရာရဲ့ ယုဒလူလေဟာ ယေရှုရှုလင်မြို့မှာဘဲ ဘုရားသခင်တို့ ကိုးကွယ်ရမယ် ဆိုဘီး ပြောဂေဟယ်” ဆိုဘီး အယ်မီးမဟု ပြောတယ်။

* 4:9 ၄:၉ ယုဒလူလေဟာ ရှုမာရိလူလေ သောင်းပြုဟူ စန်ဟန်းဇားလေတို့ သောင်းပြုလေ မှေဟူ၊ အယ်မျိုးမှုဘဲနေဟာ ယုဒလူလေဟာ ရှုမာရိလူလေနုတူးဒု လောင်းဝ စားသော့-က်လေ မှေဟူ။

21 ယေရှုဟု “ငွေမီးမ၊ ငါ့ဟို့ ယောင်ကြည်ပါ။ အယ်တောန်ထတ်ဟို့ရော၊ ယေရှုရှလင်မြို့ဟို့ရော လာဘဲန ဖဟို့ ကိုးကွယ်ရဟို့ခီ ရော-က်လာလေ့မယ်။

22 ကယ်တန်ရှင်းဟာ ယုဒလူလေဟုနောတဆင့် ရော-က်လာဟူကြောန့် နို့ယုဒလူလေဟာ နို့လေကိုးကွယ်ဟူဇဟို့ သိဟယ်။ အယ်ဘေမဲ့ နန်းနို့ရုမာရိလူလေဟာ နန်းနို့ကိုးကွယ်ဇဟို့ မှန်သိဂေဟု။

23 စစ်မှန်ဟူ ကိုးကွယ်သူလေဟာ ဝိညာဉ်နရော၊ သစ်စာနရော ဖဟို့ ကိုးကွယ်ရမယ်ခီဟာ ရော-က်လာလေ့မယ်။ အယ်ဘေမဲ့ ခုဘဲရော-က်နောဘီ။ အယ်မျိုး ကိုးကွယ်သူလေဟို့ ဖဟု လိုရှင်ဟယ်။

24 ဘုရားသခင်ဟာ ဝိညာဉ်ဖြစ်ဟူကြောန့် ကိုယ်တော့်ဟို့ ကိုးကွယ်သူလေဟာ ဝိညာဉ်နရော၊ သမ္မာတရားနရော ကိုးကွယ်ရမယ်” ဆိုဘီး အယ်မီးမဟို့ ပြောလေဟယ်။

25 အယ်မီးမဟု “ခရစ်တော် ဆိုဘီး ခေါ်ဟူ မေရှိယကြွလာမယ် ဆိုဇဟို့ ကျွန်မသိဟယ်။ ကြွလာဟူ ခီမာ ကျွန်မဟားလေဟို့ ဂူလောင်း ပြောပြလေ့မယ်” ဆိုဘီး ကိုယ်တော့်ဟို့ လျော့-က်ဟယ်။

26 ယေရှုဟု “နန်နတူးဒု စကားပြောနေဟူ ငါဟာ မေရှိယဖြစ်ဟယ်” ဆိုဘီး မိန့်တော်မူလေဟယ်။

27 အယ်ခီမာဘဲ ယေရှုရဲ့ တမဲ့တော်လေဟာ ပုလန်ရော-က်လာဟယ်။ ကိုယ်တော်ဟာ မီးမတယော့-က်န စကားပြောနေဇဟို့ သူးနို့လေဟာ တို့လိုက်ကြောန့် ရရာတိုင်း အံ့ဩဟားဂေဟယ်။ အယ်ဘေမဲ့ “ဖြားဇာလိုရှင်ဟို့နူး” ဆိုဘီး အယ်မီးမဟို့ ဖယ်လူလည်းမေးဂေဟု။ “ဖြားဖြစ်ကြောန့် အယ်မီးမန စကားပြောနေရနူး” ဆိုဘီးလည်း ကိုယ်တော့်ဟို့ ဖယ်လူလည်းမေးဂေဟု။

28 အယ်ဘီးန မီးမဟာ ရေအိုးဟို့ ထားရစ်ဘီး မြို့ထဲဟို့ ပုလန်ဟားဘီးဟာ

29 “ကျွန်မလောက်ဟားဟူဇာလေ ဂူလောင်းဟို့ ပြောပြသူဟို့ လာဘီးကော့ကော့။ အယ်သူဟာ မေရှိယဘဲလော” ဆိုဘီး လူလေဟို့ ပြောလေဟယ်။

30 အယ်ကြောန့် သူးနို့လေဟာ မြို့ထဲဟုထွပ်ဟားဘီး ယေရှုနားဟို့ သွားဂေဟယ်။

31 အယ်ခီမာဘဲ တမဲ့တော်လေဟာ ယေရှုဟို့ “ဆရာ၊ တခုခုစားပါအူး!” ဆိုဘီး တောန်းလျော့-က်နေဂေဟယ်။

32 အယ်ဘေမဲ့ ယေရှုဟု “နန်းနို့သိဘဲဟူ စားဇဟာ ငါ့မာရီဟယ်” ဆိုဘီး ဖြေလေဟယ်။

33 အယ်ကြောန့် တမဲ့တော်လေဟု “ကိုယ်တော့်ဟို့ ယော့-က်ယော့-က်ဟု စားဇာလေဟို့ လာပို့ဟားလော” ဆိုဘီး သူးနို့ရှင်းရှင်း စဘီးမေးနေဂေဟယ်။

34 ယေရှုဟု “ငါ့ဟို့ စေလွှတ်ဟူသူရဲ့ လိုတော်ဟို့ လိုက်နာဘီး သူလောက်ခိုင်းဟားဟူ လောက်ဟို့ ပီးအောန်လောက်ဇဟာ ငါ့စားဇာဖြစ်ဟယ်။

35 နန်းနို့ဟု ‘လေးလကြာဘီးန ရိုသီးခီရော-က်လေ့မယ်’ ဆိုဘီး ပြောဂေဟယ်။ အယ်ဘေမဲ့ နန်းနို့ဟို့ ငါ မှန်တိုင်းပြောမယ်၊ လဲဗုလန်လေဟို့ ကော့လိုက်။ ခု ရိုသီးဟို့ သီးနှံလေဟာ မှည့်နေဘီ!

36 ရိုသီးမားဟာ ခဟို့ ယူဘီး ထာဝရသတ်တွပ် သီးနှံလေဟို့ စုသီးဟယ်။ အယ်ကြောန့် စိုက်မားန ရိုသီးမားလေဟာ တူးဒုဝန်းသာဂေလေ့မယ်။

37 အယ်ကြောန့် ‘တယော့-က်ဟု စိုက်ဟယ်။ တယော့-က်ဟု ရိုသီးဟယ်’ ဆိုဘီး ပြောဟူးဇဟု မှန်ဖြစ်ဟူးဘိ။

38 နန်းနို့စိုက်ဘဲဟူ လဲဗုလန်မာ သီးနှံလေဟို ရိုသီးဟို နန်းနို့ဟို ငါစေလွတ်လိုက်ဟယ်။ တခြားလူလေဟု လောက်ရဘီး နန်းနို့ဟု ကျိုးခံစားရဟယ်” ဆိုဘီး သူးနို့ဟို ပြောလေဟယ်။

39 အယ်မီးမဟု “အယ်လူဟာ ကျွန်မလောက်ဟူးဇလေ ဂူလောင်းဟို ပြောပြဟယ်” ဆိုဘီး သတ်သေခံဟူကြောန့် အယ်မြို့မာရှိဟူ ရှမာရိုလူလေ ဘောင်ဂီးဟာ ယေရှုဟို ယောင်ကြည်ဟူးဂေဟယ်။

40 အယ်ကြောန့် ရှမာရိုလူလေဟာ ကိုယ်တော်နားဟို လာဟူ ခီမာ သူးနို့ဟာ ကိုယ်တော်ဟို သူးနို့နုတူးဒုနေဟို တောန်းလျှော့-က်ဂေဟယ်။ အယ်န ကိုယ်တော်ဟာ အယ်နေရာမာ နှေ့ရစ်နေလေဟယ်။

41 လူလေဘောင်ဂီးဟာ ကိုယ်တော်ရဲ့ တရားစကားကြောန့် ယောင်ကြည်လာဂေဘီး

42 သူးနို့ဟု “ခု နို့လေ ယောင်ကြည်ဟူးဇဟာ နန်ပြောကြောန့် မှဟူ။ အယ်ဘေမဲ့ နို့လေကိုယ်တိုင် ကိုယ်တော်ရဲ့ တရားစကားဟို ကြားဟိုကြောန့် အယ်သူဟာ လောကရဲ့ စစ်မှန်ဟူ ကယ်တန်ရှင် ဖြစ်ဟယ် ဆိုဇဟို နို့လေသိဟူးဘိ” ဆိုဘီး အယ်မီးမဟို ပြောပြဂေဟယ်။

ယေရှုဟု ရာရှိရဲ့ သားတယော့-က်ဟို နာပျော့-က်စေကြောန့်

43 နှေ့ရစ်နေဘီးန ယေရှုဟာ အယ်နေရာဟုနေ ထွပ်ဟူးဘီး ဂါလိလဲနယ်ဟို ကြွတော်မူလေဟယ်။

44 ယေရှုကိုယ်တိုင်ဟု “ပရောဖက်လေဟာ သူးနို့ရဲ့ မြို့မာ လေးစားခံရဂေဟု” ဆိုဘီး မိန့်တော်မူလေဟယ်။

45 ကိုယ်တော်ဟာ ဂါလိလဲနယ်ဟို ရော့-က်လာခီမာ လူလေဟာ ကိုယ်တော်ဟို ကြိုဆိုဂေဟယ်။ ပြားဖြစ်ကြောန့်နူးဆိုဟာ ယေရှုရှလင်မြို့ဟု ပသခါပွဲဟို သူးနို့ရော့-က်ဟူးဂေဘီး အယ်ပွဲတော်မာ ကိုယ်တော် လောက်ဟူဇလေ ဂူလောင်းဟို မြင်ဟူးဂေဟယ်။

46 အယ်ဘီးန ယေရှုဟာ ရေဟုနေ ဝိုင်ဖြစ် ပုလောင်းလဲဟူးဟူ ဂါလိလဲနယ် ကာနုမြို့ဟို ပုလန်ဟူးဟယ်။ ကပေရနောင်မြို့ဟု ရာရှိတယော့-က်ရဲ့ သားဟာ နေကောန်းဘဲဖြစ်နေဟယ်။

47 ယုဒနယ်ဟုနေ ဂါလိလဲနယ်ဟို ယေရှုရော့-က်လာဟယ် ဆိုဇဟို အယ်ရာရှိဟာ ကြားဟူးခီမာ ကိုယ်တော်နားဟို သွားဘီး သေခါနီးဖြစ်နေဟူ သူးသားရဲ့ နာဟို ပျော့-က်စေဟိုတွပ် တောန်းလျှော့-က်လေဟယ်။

48 ယေရှုဟု “နန်းနို့ဟာ အံ့ဩဘွယ်ရာလေန နိမိတ်လတ်ခဏာလေဟို မြင်ရဘဲ ဆိုဟာ ယောင်ကြည်ဂေဟို မှဟု” ဆိုဘီး သူးဟို ပြောလေဟယ်။

49 ရာရှိဟု “ဆရာ၊ ကျွန်တော့်သား သေခန် ကျွန်တော်နတူးဒု လိုက်ပါ” ဆိုဘီး ပုလန်လျှော့-က်လေဟယ်။

50 ယေရှုဟု “သွားလိုက်ပါ။ နန်းရဲ့သား သတ်ရှင်ဟူးလေမယ်” ဆိုဘီး သူးဟို ပြောလေဟယ်။ အယ်လူဟာ ယေရှုရဲ့ စကားတော်ဟို ယောင်ကြည်ဘီး သွားလိုက်ဟယ်။

51 အီပုလန်လမ်းမာ သူးရဲ့ စေခံလေဟု သူးဟို တွံဟူခီမာ “သခင်ရဲ့သားဟာ သတ်ရှင်ဟူးဘိ!” ဆိုဘီး ပြောဂေဟယ်။

52 သူဟာ သူ့ရဲ့သား နာပျော့-က်ဟားခီဟို စေခံလေဟို မေးဟူခီမာ သူးနို့လေဟာ “နတ်ကီးမွန်းဒဲ တနာရီမာ နာပျော့-က်ဟားဟယ်” ဆိုဘီး ဖြေဂေလေဟယ်။

53 အယ်ခီဟာ “နန်ရဲ့သား သတ်ရှင်ဟားဘီ” ဆိုဘီး ယေရှုပြောလိုက်ဟူ ခီဖြစ်ဟယ် ဆိုဇာဟို ဖဟာ ဒီရဟားလေဟယ်။ အယ်ကြောန် သူ့န သူ့ရဲ့အိသား ဂူလောင်းဟာ ယောင်ကြည်ဂေဟယ်။

54 အယ်မူဇာဟာ ယုဒနယ်ဟုနေ ဂါလိလဲနယ်ဟို ရော့-က်လာဘီးန ယေရှုလောက်ဟူ ဒုတိယ နိမိတ်လတ်ခဏာ ဖြစ်ဟယ်။

5

ရေကန်နားမာ ကျန်းမာစေဟူကြောန်း

1 အယ်ဘီးန ယုဒလူလေရဲ့ ဘာသာရေးပွဲတော် ရှိဟူကြောန် ယေရှုဟာ ယေရုရှလင်မြို့ဟို သွားလေဟယ်။

2 ယေရုရှလင်မြို့ သိုးခွဗော့-က်နားမာ မုခ်ဦးဆောန် ငါးဆောန်ရှိဟူ ရေကန်တကန်ရှိဟယ်။* ဟေဗြဲစကားန ဗေသေဇာသ † ဆိုဘီး ခေါ်ဟယ်။

3 အယ်မုခ်ဦးဆောန်လေထဲမာ မျစ်စိကန်းဟူလူ၊ ခေသန်ဘဲဟူလူန လေဖြတ်ဟူလူလေ ဘောင်ဂီးဟာ လဲလျောင်းနေဂေဟယ်။

4 ‡

5 အယ်နေရာမာ သောင်းဆယ်ရှစ်နှစ် လောင်းလောင်း နာဇာဇေဟူ လူတယော့-က် ရှိဟယ်။

6 လဲလျောင်းနေဟူ အယ်လူဟို ယေရှုဟာ မြင်လိုက်ဘီး ခီကြာဂီး နာဇာဇေရဟယ် ဆိုဇာဟို သိဟူကြောန် ကိုယ်တော်ဟာ “နန်အနာပျော့-က်ရှင်လော” ဆိုဘီး သူ့ဟို မေးလေဟယ်။

7 နာဇာဇေဟူလူဟာ “ဆရာ၊ ရေဟို လာမို့ဟူ ခီမာ ကျွန်တော့်ဟို ရေကန်ထဲဟို ခုလပေးဟိုလူ မေ့ဟူ။ ကျွန်တော်ဟာ ရေကန်ထဲဟို ဆင်းဟိုလောက်နေဒူးမာ တခြားတယော့-က်ဟာ ဦးဆောင်းဆင်းဟားလေဟယ်” ဆိုဘီး ဖြေလေဟယ်။

8 ယေရှုဟာ “ထဒန်၊ နန်ထမ်းစင်ဟို ကော့-က်ဘီးဟာ လမ်းရှော့-က်ဟားလိုက်” ဆိုဘီး သူ့ဟို ပြောလေဟယ်။

9 အယ်လူဟာ ရှင်းရှင်းဘဲ နာပျော့-က်ဟားဘီး သူ့အိယာဟို ကော့-က်ဘီး လမ်းရှော့-က်ဟားဟယ်။

အယ်မျိုးဖြစ်ဟားဟူ နေဟာ ဒန်းနေဖြစ်ဟယ်။

10 အယ်ကြောန် ယုဒအာဏာပိုင်လေဟာ “အယ်နေဟာ ဒန်းနေဖြစ်ဟယ်။ နန်ဟာ နန်ရဲ့အိယာဟို ကော့-က်နေဇာဟာ နို့လေရဲ့ ပညတ်တော်ဟို ဆန်ကျင်နေဇာဘဲ” ဆိုဘီး နာပျော့-က်ဟားဟူ လူဟို ပြောဂေဟယ်။

11 သူဟာ “ကျွန်တော့်ဟို ကျန်းမာစေဟူလူဟာ အိယာကော့-က်ဘီးဟာ လမ်းရှော့-က်ဟားလိုက် ဆိုဘီး ကျွန်တော့်ဟို ပြောဟယ်” ဆိုဘီး ပုလန်ဖြေလေဟယ်။

12 သူးနို့ဟာ “နန်ဟို အယ်မျိုးလောက်ဟို ပြောဟူလူဟာ ဖယ်သူနူး” ဆိုဘီး သူ့ဟို မေးဂေဟယ်။

* 5:2 ၅.၂ ယေရုရှလင်မြို့ သိုးခွဗော့-က်နားမာ မုခ်ဦးဆောန် ငါးဆောန်ရှိဟူ ရေကန်တကန်ရှိဟယ်။ အယ်မျိုးမူဘဲနေဟာ သိုးရေကန်နားမာ သိုးခွဗော့-က်ရှိဟယ်။ † 5:2 ၅.၂ ဗေသေဇာသ၊ တချို့ မူရင်းလတ်ရေးမူမာ ဗေသေသဒ၊ ဆိုဘီး ရှိဟယ်။ ‡ 5:4 ၅.၄ တချို့ မူရင်းလတ်ရေးမူမာ ခန်းငယ် ၃၁-၄ ဟို၊ သူးနို့ဟာ ရေလောက်ရှားဇာဟို စောန်နေဟယ်၊ ၄ ဖြားဖြစ်ကြောန်နူးဆိုဟာ ဘုရားသခင်ရဲ့ ကောန်းဂန်တမန်ဟာ တခါတလေမာ ရေကန်ထဲဟို ဆင်းလာဘီး ရေဟို မှီလေဟယ်။ ရေဟို မှီးဟားဘီးန ရေကန်ထဲဟို ဦးဆောင်းဆင်းနိုင်ဟူလူဟာ ရောဂါပျော့-က်ဟားဟယ်။ ဆိုဘီး ထပ်ပေါင်းထဲဟားဟယ်။

13 အယ်ဘေမဲ့ နာပျော့-က်ဟားဟူလူဟု အယ်မျိုး လောက်ခိုင်းဟူလူဟု ယေရှုဖြစ်ဟယ် ဆိုဇာဟို သိဂေဟု။ အယ်နေရာမာ လူအောက်ဂီးရှိနေဟူကြောန့် ယေရှုဟုလည်း တံတံဟား ထွပ်ဟားလေဟယ်။

14 အယ်ဘီးန ယေရှုဟု သူ့ဟို ဗိမာန်တော်ထဲမာ တို့ဟူ ခီမာ “နားထောန်၊ နန်ဟု ခု နာပျော့-က်ဟားဘီ အယ်ကြောန့် ပြစ်လောက်ဇာလေဟို ရပ်လိုက် အယ်မျိုးမူဘဲနေဟု အယ်ထတ်ဆိုးဇာလေဟု နန်မာ ဖြစ်လေ့မယ်” ဆိုဘီး ပြောလေဟယ်။

15 အယ်ဘီးန အယ်လူဟု ထွပ်ဟားဘီး သူ့ဟို နာပျော့-က်စေဟူလူဟု ယေရှုဖြစ်ဟယ် ဆိုဘီး ယုဒအာဏာပိုင်လေဟို ပြောပြလိုက်ဟယ်။

16 အယ်ကြောန့် ဒန်းနေမာ အယ်မျိုး နာပျော့-က်အောန် လောက်ပေးကြောန့် ယုဒခေါင်းဆောင်လေဟု ယေရှုဟို စဘီးဟု ညှဉ်းဆဲဂေဟယ်။

17 ယေရှုဟု “ငါ့ဖဟု မြဲဒမ်း လောက်လောက်ဟူကြောန့် ငါလည်း လောက်လောက်ဟယ်” ဆိုဘီး သူးနို့ဟို ပုလန်ဖြေလေဟယ်။

18 အယ်မျိုးပြောလိုက်ကြောန့် ယုဒအာဏာပိုင်လေ ဂူလောင်းဟု ကိုယ်တော်ဟို သတ်ဟို ပိုဘီး ကြိုးစားဂေဟယ်။ ဖြားဖြစ်ကြောန့်ဆိုဟု ယေရှုဟု ဒန်းနေဟို ခုလိုဇော-က်ဟယ်။ ဘုရားသခင်ဟို မိမိရဲ့ဖ ဆိုဘီး ခေါ်ဟယ်။ သူ့ကိုယ်သူ ဘုရားသခင်န တတန်းဒဲထားဟယ်။

သားတော်ရဲ့ ခွမ်အာဏာ

19 အယ်ကြောန့် ယေရှုဟု “နန်းနို့ဟို ငါ မှန်တိုင်းပြောမယ်၊ သားတော်ဟု သူ့လိုလို ဖြားလည်းလောက်နိုင်ဟု။ ဖလောက်ဟူ ဇာလေဟို မြင်ဟူအတိုင်းဘဲ လောက်ဇာဖြစ်ဟယ်။ ဖလောက်ဟူမျိုး သားတော်ဟုလည်း လောက်ဂေဟယ်။

20 ဖဟု သားတော်ဟို ရှစ်ဟူကြောန့် ဖကိုယ်တိုင် လောက်နေဇာလေ ဂူလောင်းဟို သားတော်ဟို ပြဟယ်။ အယ်မူဇာထတ် ရရာတိုင်း ကီးဟူဇာလေဟို လောက်ဟို ဖဟု သားတော်ဟို ပြအူးမယ်။ အယ်ဆိုဟု နန်းနို့ဂူလောင်းဟု အံ့ဩဟားလေ့မယ်။

21 ဖဟု လူသေလေဟို ထမြော့-က်စေဘီး ပုလန်ရှင်စေမျိုးဘဲ သားတော်ဟုလည်း မိမိလိုရှင်ဟူ လူလေဟို ပုလန်ရှင်စေမယ်။

22 ဖဟု ဖယ်လူဟိုလည်း တရားစီရင်ဟု။ ဖဟု သားတော်ဟို တရားစီရင်ခွမ် ဂူလောင်းဟို ပေးအပ်ဟားဟယ်။

23 အယ်ကြောန့် လူလေ ဂူလောင်းဟု ဖဟို ရိုသေမျိုးဘဲ သားတော်ဟိုလည်း ရိုသေရမယ်။ သားတော်ဟို ရိုသေဟု ဆိုဟု သားတော်ဟို စေလွတ်ဟူ ဖဟိုလည်း ရိုသေဟု။”

24 “နန်းနို့ဟို ငါ မှန်တိုင်းပြောမယ်၊ ငါ့စကားတော်လေဟို ကြားဘီး ငါ့ဟို စေလွတ်ဟူ ဖဟို ယောင်ကြည်ဟူလူဟု ထာဝရသတ်ရမယ်။ သူးနို့ဟု တရားစီရင်ခံရဘဲန သေရာဟုနေ သတ်ရှင်ရာဟို ကူးဟားဘီဖြစ်ဟယ်။

25 နန်းနို့ဟို ငါ မှန်တိုင်းပြောမယ်၊ လူသေလေဟု ဘုရားသခင်သားတော်ရဲ့ သံဟို ကြားရဟိုခီဟု ရော့-က်နေဘီ။ အယ်ခီဟု ရော့-က်နေဘီ သားတော်ရဲ့ သံဟို ကြားရဟူ လူလေဟု သတ်ရှင်ရလေ့မယ်။

26 ဖကိုယ်တိုင်ဟာ သတ်ရဲ့ ရင်းမြစ်ဖြစ်ဟူမျိုးဘဲ သားတော်ဟိုလည်း သတ်ရဲ့ ရင်းမြစ်ဖြစ်စေဟယ်။

27 သားတော်ဟာ လူရဲ့ သားဖြစ်ဟူကြောင့် တရားစီရင်ခွင့်ဟို အပ်ပေးလေဟယ်။

28 အယ်မူဇာဟို အံ့ဩဂေ့န။ သန်းခလိုင်ထဲဟု လူသေလေ ဂူလောင်းဟာ သားတော်ရဲ့ သံဟို ကြားရဟို ခီရော-က်လာနေဘီ

29 အယ်ဘီးဟာ သူးနို့ရဲ့ သန်းခလိုင်ထဲဟု ထွပ်ရမယ်။ ကောင်းဇာလောက်ဟူ လူလေဟာ ထမြော-က်ဘီး သတ်ရှင်လေ့မယ်။ ကောင်းဘဲဇာလောက်ဟူ လူလေဟာ ထမြော-က်ဘီး ပြစ်စီရင်ခံရမယ်။

ယေရှုကြောန်း သတ်သေခံသူလေ

30 “ငါဟာ ငါ့ရဲ့ ခွမ်အာဏာနု ဖြားလည်းလောက်နိုင်ဟု။ ငါဟာ ဘုရားသခင် ပြောဟားတိုင်းဘဲ တရားစီရင်ဟယ်။ အယ်ကြောန်း ငါ့ရဲ့ တရားစီရင်ဇာဟာ မှန်ဟယ်။ ဖြားဖြစ်ကြောန်းနူးဆိုဟာ ငါ့ရဲ့ လိုတိုင်းလောက်ဟု။ ငါ့ဟို စေလွှတ်ဟူ ဖရဲ့ လိုတိုင်းဘဲ လောက်ဟယ်။

31 “ငါဟာ ငါ့ရဲ့ ကြောန်းဟို သတ်သေခံမယ် ဆိုဟာ ငါ့ရဲ့ သတ်သေခံချစ်ဟာ မှန်ဖြစ်ဟို မှဟု။

32 အယ်ဘေမဲ့ ငါ့ကြောန်းဟို သတ်သေခံပေးမယ့် လူတယော့-က် ရှိဟယ်။ အယ်လူပြောဟူ ငါ့ကြောန်းဟာ မှန်ဖြစ်ဟယ် ဆိုဇာဟို ငါသိဟယ်။

33 နန်းနို့ဟာ ယောဟန်နားဟို တမန်လေဟို စေလွှတ်ဟယ်။ သူဟာ သမ္မာတရားဟို သတ်သေခံဟယ်။

34 လူရဲ့ သတ်သေခံချစ်ဟို ငါခံယူဇာ မှဟု။ နန်းနို့ကယ်တန်ခံရဟိုတွပ် အယ်မျိုး ငါပြောဟယ်။

35 ယောဟန်ဟာ တော့-က်လောန်ဘီး လန်းနေဟူ မီးအီနတူဟယ်။ နန်းနို့ဟာ သူ့ရဲ့ လန်းရောန်ထဲမာ ရှစ်ဟားဘဲ ပျော်ဟို ဆန္ဒရှိဂေ့ဟယ်။

36 အယ်ဘေမဲ့ ယောဟန်ရဲ့ သတ်သေထတ် ကီးမြတ်ဟူ သတ်သေဟာ ငါ့မာရှိဟယ်။ ငါ့ဖဟု ငါ့ဟို ပေးအပ်ဟူ ဇာလေဟို ခု ငါပြီးမြော-က်အောန် လောက်ဆောန်နေဇာဟာ ငါ့ဟို ငါ့ဖဟု စေလွှတ်ဟယ် ဆိုဇာဟို သတ်သေခံနေဟယ်။

37 ငါ့ဟို စေလွှတ်ဟူ ဖဟုလည်းဘဲ ငါ့ကြောန်းဟို သတ်သေခံဟယ်။ နန်းနို့ဟာ ဖရဲ့ သံတော်ဟို ကြားဖူးဂေ့ဟု။ မျစ်နှာတော်ဟိုလည်း မြင်ဖူးဂေ့ဟု။

38 အယ်ဘီးဟာ ဖစေလွှတ်ဟူလူဟို ယောင်ကြည်ဘဲကြောန်း စကားတော်ဟာ နန်းနို့ရဲ့ စိန်လောင်းထဲမာ မေ့ဟု။

39 နန်းနို့ဟာ ထာဝရသတ်ဟို တို့လေ့မယ် ထန်ဘီး ကျမ်းစာလေဟို လေ့လာဂေ့ဟယ်။ အယ်ကျမ်းစာလေဟု ငါ့ကြောန်းဟို သတ်သေခံဟားဟယ်!

40 အယ်ဘေမဲ့ နန်းနို့ဟာ သတ်ရဟိုတွပ် ငါ့နားဟို လာရှင်ဟူ ဆန္ဒ မေ့ဟု။

41 “ငါဟာ လူလေရဲ့ ချီးမွမ်းဇာဟို ရှာဟု။

42 အယ်ဘေမဲ့ နန်းနို့ဟာ ဖြားမျိုးလူဇာလေ ဖြစ်ဟယ် ဆိုဇာဟို ငါသိဟယ်။ နန်းနို့မာ ဘုရားသခင်ဟို ရှစ်ဟူ နှလောင်းသားမေ့ဟု ဆိုဇာဟိုလည်း ငါသိဟယ်။

43 ငါဟာ ငါ့ဖရဲ့ ခွဲခွဲအာဏာန ရော့-က်လာဟယ်။ အယ်ဘေမဲ့ နန်းနို့ဟု ငါ့ဟို့ လတ်ခံဂေဟယ်။ အယ်ဘေမဲ့လည်း တခြားလူတယော့-က်ဟာ သူ့ကိုယ်ပိုင်ခွဲခွဲအာဏာန ရော့-က်လာမယ် ဆိုဟာ နန်းနို့လတ်ခံလေ့မယ်။

44 နန်းနို့ဟာ ယော့-က်နယော့-က် ချီးမွမ်းခံရဇာဟို့ဘွဲ ကြိုက်ဂေဟယ်။ အယ်ဘေမဲ့ တပါးဒဲရိုဟို့ ဘုရားသခင်နားဟု ချီးမွမ်းခံရဟို့ ကြိုးစားဂေဘဲဟို့ နန်းနို့လေဟာ ငါ့ဟို့ ဖယ်မျိုး ယောင်ကြည်နိုင်ဂေမယ်နူး။

45 အယ်ဘီးဟာ ငါဟု နန်းနို့ဟို့ ငါ့ဖရေ့မာ စွပ်စွဲလေ့မယ် ဆိုဇာဟို့ ထန်ဂေန။ နန်းနို့ဟို့ စွပ်စွဲမယ့်လူဟု နန်းနို့ မျှော်လင့်အားကိုးဟို့ မောရှေ့ဘွဲဖြစ်ဟယ်။

46 မောရှေ့ဟာ ငါ့ကြောန်းဟို့ ရေးဟားဟူကြောန်း နန်းနို့ဟာ မောရှေ့ဟို့ ယောင်ကြည်ဟယ် ဆိုဟာ ငါ့ဟို့လည်း ယောင်ကြည်ဂေလေ့မယ်။

47 အယ်ဘေမဲ့ မောရှေ့ရေးဟားဟူ ကျမ်းစာလေဟို့မှ ယောင်ကြည်ဟု ဆိုဟာ ငါ့စကားတော်လေဟို့လည်း ဖယ်မျိုး ယောင်ကြည်နိုင်ဟို့နူး။”

6

ယေရှုဟု လူငါးထောန်ဟို့ ကျွေးမွေးတော်မူဟူကြောန်း

(မသဲ ၁၄.၁၃-၂၁; မာကု ၆.၃၀-၄၄; လုကာ ၉.၁၀-၁၇)

1 အယ်ဘီးန ယေရှုဟာ ဂါလိလဲအိုင်ဟို့ ကူးတော်မူဟယ်။ တိဗေရိအိုင် ဆိုဘီးလည်း ခေါ်ဂေဟယ်။

2 လူနာလေဟို့ နာပျော့-က်စေတော်မူဟူ နိမိတ်လတ်ခဏာလေဟို့ မြင်ဟားဘီးကြောန်း လူအောက်ဂီးဟာ နော့-က်ဟို့ လိုက်ဂေဟယ်။

3 ယေရှုဟာ တောန်ထတ်ဟို့ တတ်ဟားဘီး တမဲ့တော်လေနတူးဒု ထိုင်ဂေဟယ်။

4 ခုခီဟာ ယုဒလူလေရဲ့ ပသခါပွဲတော် နီးကပ်လာဟယ်။

5 ယေရှုဟာ ပတ်စစ်မွဲကေ့လိုက်ဟူ ခီမာ သူ့နားဟို့ လူအောက်ဂီးလာနေဇာဟို့ မြင်ဟားဟယ်။ အယ်ကြောန်း ဖိလိပုဟို့ “အယ်လူလေဟို့ ကျွေးဟို့စားဇာ ဖယ်နေရာမာ ဝယ်ရမယ်နူး” ဆိုဘီး မေးတော်မူလေဟယ်။

6 ကိုယ်တော်ဟာ ဖိလိပုဟို့ စမ်းသပ်ဟို့တွပ် မေးလိုက်ဟယ်။ ဖြားဖြစ်ကြောန်းနူးဆိုဟာ ကိုယ်တော်ဟု ဖြားဇာလောက်ရမယ် ဆိုဇာဟို့ သိတော်မူဟားပီးဘီ။

7 ဖိလိပုဟု “သူ့နို့ဟာ စားဇာဒစ်သားစီ စားရဟို့တွပ် ငွေဒန်းဂါး*လေ ၂၀၀ ထတ် ပိုမှဘွဲ လော့-က်အောန်ဝယ်နိုင်မယ်” ဆိုဘီး ပုလန်လျော့-က်လေဟယ်။

8 တမဲ့တော်လေထဲဟု တယော့-က်ဖြစ်ဟူ ရှိမုန်ပေတရရဲ့ညီ အနုဒြေဟု၊

9 “အယ်နေရာမာ မုယောမုငါးလောင်းန ငါးနှေ့ကောန်ရိုဟူ ကောန်သားတယော့-က်ရိုဟယ်။ အယ်ဘေမဲ့ အယ်မုန ငါးလေဟာ အယ်လူလေဘောင်ဂီးတွပ် လောင်းဝလော့-က်ဟို့ မူဟု” ဆိုဘီး လျော့-က်လေဟယ်။

10 ယေရှုဟု “လူလေဟို့ ထိုင်ခိုင်းလိုက်” ဆိုဘီး မိန့်တော်မူဟယ်။ အယ်နေရာမာ မြစ်ပုလန်လေ ရှိဟယ်။ အယ်ကြောန်း ၅,၀၀၀ လော့-က်ရိုဟူ ယော့-က်ကျားလေဟာ ထိုင်ဂေဟယ်။

* 6:7 ၆.၇ ငွေဒန်းဂါး၊ ငွေဒန်းဂါးတထွားဟာ ကျေးဝါမာနေဟူ လောက်သမား တယော့-က်ရဲ့ တနေ့လောက်အားခ ဖြစ်ဟယ် (ရှု မ ၂၀.၂)။

11 ယေရှုဟာ မုဟိုယူဘီးဟာ ဘုရားသခင်ဟို ကျေးဇူးတော် ချီးမွမ်းဘီးန ထိုင်နေဟူ လူလေဟို ဝီပေးလိုက်ဟယ်။ အယ်မျိုးဘဲ ငါးဟိုလည်း သူးနို့စားရှင်မျိုးစား†ဂေဟိုတွပ် ဝီပေးလေဟယ်။

12 သူးနို့လေ ဂူလောင်းဟာ ဗိုက်ဝဟားဟူ ခီမာ ကိုယ်တော်ဟာ တမဲ့တော်လေဟို “တခုလည်း ပစ်စလတ်ခတ် ဖြစ်ဘဲနေအောန် ကျန်နေဟူ ပိုင်းစလေဟို စုသီးဂေ” ဆိုဘီး ပြောဟယ်။

13 အယ်ကြောန့် တမဲ့တော်လေဟာ စုသီးလိုက်ဟူ ခီမာ လူလေစားဟားဟူ မုယောမုငါးလောင်းန ငါးနေ့ကောန်ဟုနေ ကျန်နေဟူ ပိုင်းစလေဟာ ဆယ့်နေ့တောင်းပုလဲ ရဂေဟယ်။

14 အယ်နေရာမာရှိဟူ လူလေဟာ ယေရှုလောက်ဟူ အယ်နိမိတ်လတ်ခဏာဟို မြင်ဘီး “အယ်လူဟာ လောကဟို ရော့-က်လာမယ့် ပရောဖက်‡ စစ်မှန်ဖြစ်ဟယ်” ဆိုဘီး ပြောဂေဟယ်။

15 သူးနို့ဟာ မိမိဟို တင်းကြပ်ခေါ်ဆောန်ဟားဘီးဟာ မန်းဂီးလောက်ခိုင်းဟို ကြံနေဂေဟယ် ဆိုဇာဟို ယေရှုသိတော်မူကြောန့် နော့-က်တခါ တောန်ထတ်ဟို တယော့-က်ဒဲ ထွပ်ဟားဟယ်။

ယေရှု ရေထတ်မာ လမ်းရှော့-က်ကြောန့်
(မသဲ ၁၄.၂၂-၃၃; မာကု ၆.၄၅-၅၂)

16 နေဒန်ဇာရော့-က်လာခီမာ ယေရှုရဲ့ တမဲ့တော်လေဟာ ဂါလိလဲအိုင်ထဲဟို ဆင်းဟားဘီး၊

17 လှေထတ်ဟို တတ်ဘီး၊ အိုင်ဟို ဖြတ်ဘီး ကပေရနောင်မြို့ဟို ပုလန်ဟားဂေဟယ်။

ညဉ့်ခန်းဇာရော့-က်လာလည်း ယေရှုဟာ သူးနို့နားဟို ရော့-က်လာသေးဟု။

18 အယ်ခီမာ လေပြင်းတိုက်လာဘီး လှိုင်းကီးလာဟယ်။

19 အယ်ဘီးန တမဲ့တော်လေဟာ သောင်းလေးမိုင်လော့-က် လှော်ခတ်ဘီးခီမာ ယေရှုဟာ ရေထတ်မာ လမ်းရှော့-က်ဘီးဟာ လှေနားဟို လာနေဇာဟို မြင်ဟားဘီး ကြော့-က်လန်ဟားဂေဟယ်။

20 ယေရှုဟာ “ကြော့-က်ဂေန။ ငါဘဲဖြစ်ဟယ်” ဆိုဘီး သူးနို့ဟို မိန့်တော်မူလေဟယ်။

21 အယ်ဘီးန သူးနို့ဟာ ဝန်းသာအားရန ကိုယ်တော်ဟို လှေထတ်ဟို ဆွဲဒန်ဘီးန လှေဟာ သူးနို့သွားမယ့် ကမ်းခြေဟို ရှင်းရှင်းဘဲ ရော့-က်ဟားဟယ်။

ယေရှုဟို လူလေ လိုက်ရှာဟူကြောန့်

22 နတ်ကီးတိုင်ရော့-က်မု အိုင်တဖတ်မာနေဟားဟူ လူအောက်ဂီးဟာ အယ်နေရာမာ လှေတစင်းဘဲရှိနေဇာဟို ဒီထားမိဂေဟယ်။ အယ်လှေထဲမာ ယေရှုဟာ တမဲ့တော်လေနတူးဒူ လိုက်ဟားဘဲန တမဲ့တော်လေဘဲ ထွပ်ဟားဇာဟို သူးနို့ဟာ သိဟားဂေဟယ်။

23 တီဗေရီမြို့ဟာ တခြားလှေလေဟာ သခင်ဘုရား ကျေးဇူးတော် ချီးမွမ်းဘီးန လူအောက်ဂီး မုစားဟားဟူ ကမ်းခြေနီးဟို ရော့-က်လာဂေဟယ်။

24 လူအောက်ဂီးဟာ အယ်နေရာမာ ယေရှုန တမဲ့တော်လေရှိဟာ ဆိုဇာဟို သိဟားဟူ ခီမာ အယ်လှေလေထဲဟို ဝမ်ဘီးန ကိုယ်တော်ဟို ရှာဟိုတွပ် ကပေရနောင်မြို့ဟို သွားဂေဟယ်။

သတ်မုဖြစ်ဟူ ယေရှု

25 အိုင်တဖတ်ကမ်းမာ ကိုယ်တော်ဟို လူလေတို့ဟူ ခီမာ သူးနို့ဟာ “ဆရာ၊ အယ်နေရာဟို ဖယ်ခီဒူးဟာ ရော့-က်လာနူး” ဆိုဘီး ကိုယ်တော်ဟို မေးလျှော့-က်လေဟယ်။

† 6:11 ၆.၁၁ သူးနို့လေဟာ ဗိုက်ပွဲအောန် စားဂေဟယ်။ ‡ 6:14 ၆.၁၄ ပရောဖက်၊ ရှု ၁.၂၁။

26 ယေရှုဟု “နန်းနို့ဟို ငါ မှန်တိုင်းပြောမယ်၊ နန်းနို့ ငါ့ဟို လိုက်ရှာနေဇာဟာ ငါ့ရဲ့ နိမိတ်လတ်ခဏာလေဟို နားလည်ဟူကြောနဲ့ မှဟု။ နန်းနို့ဟာ မုဟို စားရှင်မျိုးစားရကြောနဲ့ ဖြစ်ဟယ်။

27 ပုပ်ပျစ်တတ်ဟူ စာတွပ် လောက်ဘဲန ထာဝရသတ်တွပ် တည်မြဲဟူ စာဟို လောက်ဂေ။ အယ်မူဇာဟာ လူ့ရဲ့သားဟု နန်းနို့ဟို ပေးမယ့် စာဖြစ်ဟယ်။ ဖြားဖြစ်ကြောနဲ့နူးဆိုဟာ ဖဘုရားသခင်ဟာ လူ့ရဲ့သားဟို ဇီခတ်ဟူးတော်မူဟယ်” ဆိုဘီး ဖြေတော်မူလေဟယ်။

28 အယ်ကြောနဲ့ သူးနို့ဟု “ကျွန်တော့်ဟူးလေဟာ ဘုရားသခင် လိုရှင်ဟူ လောက်ဟို လောက်ဟိုတွပ် ကျွန်တော့်ဟူးလေဟု ဖြားဇာ လောက်ရဟိုနူး” ဆိုဘီး ကိုယ်တော့်ဟို မေးလျှော့-က်ဂေဟယ်။

29 ယေရှုဟု “ဘုရားသခင် လောက်စေရှင်ဟူဇာဟု ဘုရားသခင် စေလွတ်လိုက်ဟူ သူဟို ယောင်ကြည်ဟိုဘဲ ဖြစ်ဟယ်” ဆိုဘီး ဖြေတော်မူဟယ်။

30 သူးနို့ဟု “အယ်ဆိုဟာ ကျွန်တော့်ဟူးလေ မြင်ဘီး ကိုယ်တော့်ဟို ယောင်ကြည်ဟိုတွပ် ဖယ်မျိုး နိမိတ်လတ်ခဏာဟို ကိုယ်တော်ဟု လောက်ပြမယ်နူး။ ကိုယ်တော်ဟု ဖယ်မျိုး လောက်ပေးမယ်နူး။

31 ‘ကိုယ်တော်ဟာ ကောန်းဂန်ဟု မုဟို သူးနို့စားဟို ပေးတော်မူဟယ်’ ဆိုဘီး ကျမ်းစာမာ ရေးဟူးမျိုးဘဲ ကျွန်တော့်ဟူးလေရဲ့ ဘိုးဘေးလေဟု ကန္တာရမာ မနနမုဟို စားဂေဟယ်” ဆိုဘီး ပုလန်ဖြေဂေဟယ်။

32 ယေရှုဟု “နန်းနို့ဟို ငါ မှန်တိုင်းပြောမယ်၊ ကောန်းဂန်ဟု မုဟို နန်းနို့ဟို ပေးဟူ သူဟာ မောရှေ မုဟု။ ငါ့ဖဟု ကောန်းဂန်ဟုနေ စစ်မှန်ဟူ မုဟို နန်းနို့ဟို ပေးတော်မူဟယ်။

33 ဘုရားသခင်ပေးဟူ မုဟာ ကောန်းဂန်ဟုနေ ဆင်းလာဘီး လောကသားလေဟို သတ်ပေးဟူ သူဖြစ်ဟယ်” ဆိုဘီး မိန့်တော်မူဟယ်။

34 သူးနို့ဟု “သခင်၊ အယ်မုဟို ကျွန်တော့်ဟူးလေဟို မြဲဒမ်း ပေးပါ” ဆိုဘီး တောင်းလျှော့-က်ဂေဟယ်။

35 ယေရှုဟု “ငါဟာ သတ်မု ဖြစ်ဟယ်။ ငါ့နားဟို လာဟူလူလေဟာ လောင်းဝ ငတ်မွတ်လေ့မယ် မှဟု။ ငါ့ဟို ယောင်ကြည်ဟူ လူလေဟာလည်း လောင်းဝ ရေငတ်လေ့မယ် မှဟု။

36 ခု နန်းနို့ဟာ ငါ့ဟို မြင်နေဘောမဲ့ ယောင်ကြည်လေ့ဟို မှဟု ဆိုဇာဟို နန်းနို့ဟို ငါပြောဟူးဟယ်။

37 ငါ့ဖဟု ငါ့ဟို ပေးဟူးဟူ လူတိုင်းဟာ ငါ့နားဟို လာလေ့မယ်။ ငါ့နားလာဟူလူဟို ငါဟာ လောင်းဝ ပစ်ပယ်ဟို မှဟု။

38 ဖြားဖြစ်ကြောနဲ့ဆိုဟာ ငါဟာ ငါလိုရှင်ဟူတိုင်း လောက်ဟိုမှဘဲ ငါ့ဟို စေလွတ်ဟူ သူရဲ့ လိုရှင်ဟူတိုင်း လောက်ဟိုတွပ် ကောန်းဂန်ဟုနေ ဆင်းလာဟယ်။

39 ငါ့ဟို စေလွတ်ဟူ သူရဲ့ လိုတော်ဟာ ငါ့ဟို ပေးအပ်ဟူးဟူ လူလေ ဂူလောင်း ဆောင်းရှောင်းစောဘဲန နေ့-က်ဆောင်းနေမာ သူးနို့လေ ဂူလောင်းဟာ ရှင်ပုလန်ထမြော့-က်စေဟိုတွပ် ဖြစ်ဟယ်။

§ 6:32 ၆.၃၂ နန်းနို့ဟို ပေးဟူ သူဟာ မောရှေ မုဟု၊ အယ်မျိုးမှဘဲနေဟာ နန်းနို့ဟို မောရှေပေးဇာ မှဟု။

40 ငါ့ဖလိုရှင်ဇာဟု သားတော်ဟို့ မြင်ဘီး ယောင်ကြည်လာဟူ လူလေဂူလောင်းဟာ ထာဝရသတ်ရဟို့ဖြစ်ဟယ်။ ငါဟုလည်း နှော-က်ဆောင်းနေမာ သူးနို့ဟို့ ရှင်ပုလန်ထမြော-က်စေမယ်” ဆိုဘီး မိန့်တော်မူလေဟယ်။

41 ကိုယ်တော်ဟု “ငါဟာ ကောန်းဂန်ဟုနေ ဆင်းလာဟူ မုဖြစ်ဟယ်” ဆိုဘီး မိန့်တော်မူလိုက်ဟူကြောန့် ယုဒလူလေဟာ ကိုယ်တော်ကြောန်းဟို့ စဘီးဟာ ဝေဖန်ဂေဟယ်။

42 အယ်ကြောန့် သူးနို့ဟု “အယ်လူဟာ ယောသပ်ရဲ့သား ယေရူ မှဟုလော။ နို့လေဟာ သူ့ရဲ့ မိဖဟို့ သိဟယ်။ အယ်ဆိုဟာ သူဟာ ကောန်းဂန်ဟုနေ ဆင်းလာဟယ် ဆိုဘီး ဖယ်မျိုးဖြစ်ကြောန့် ပြောနေရနူး” ဆိုဘီး ပြောနေဂေဟယ်။

43 ယေရူဟု “နန်းနို့ရှင်းရှင်းထဲမာ ဝေဖန်နေဇာဟို့ ရပ်ဂေ။

44 ငါ့ဟို့ စေလွတ်ဟူ ဖဟု သူးနို့ဟို့ ဆွဲခေါ်ဟု ဆိုဟာ လူလေဟာ ငါ့နားဟို့ လာနိုင်ဂေဟု။ ငါ့နားဟို့ လာဟူလူလေဟို့ နှော-က်ဆောင်းနေမာ ငါဟာ ရှင်ပုလန်ထမြော-က်စေမယ်။

45 ပရောဖက်ကျမ်းလေမာ ‘လူတိုင်းဟာ ဘုရားသခင်အားဖြင့် သွန်သန်ပေးဇာဟို့ ခံရလေ့မယ်’ ဆိုဘီး ရေးဟားဟယ်။ ဖနားဟု ကြားရဘီး သန်ယူဟူ ဖယ်သူမဆို ငါ့နားဟို့ လာဂေဟယ်။

46 အယ်မျိုးဆိုဟာ ယော့-က်ယော့-က်ဟု ဖဟို့ မြင်ဖူးဟယ် ဆိုဘီး ပြောရှင်ဇာ မှဟု။ ဘုရားသခင်နားဟုနေ ရော့-က်လာဟူသူ တယော့-က်ဘဲ ဖဟို့ မြင်ဖူးဟယ်။

47 နန်းနို့ဟို့ ငါ မှန်တိုင်းပြောမယ်၊ ငါ့ဟို့ ယောင်ကြည်ဟူ လူဟာ ထာဝရသတ်ဟို့ ရဟယ်။

48 ငါဟာ သတ်မု ဖြစ်ဟယ်။

49 နန်းနို့ရဲ့ ဘိုးဘေလေဟာ ကန္တာရထဲမာ မနုနုမဟို့ စားရဘေမဲ့လည်း သေဟားဂေဟယ်။

50 အယ်ဘေမဲ့ အယ်မဟာ ကောန်းဂန်ဟုနေ ဆင်းလာဟူကြောန့် စားဟူလူတိုင်းဟာ သေရလေ့ဟို့ မှဟု။

51 ငါဟာ ကောန်းဂန်ဟုနေ ဆင်းလာဟူ သတ်မု ဖြစ်ဟယ်။ နန်းနို့ဟာ အယ်မဟို့ စားမယ် ဆိုဟာ ထာဝရသတ်ရှင် လေ့မယ်။ လောကသားလေ သတ်ရှင်နိုင်ဟို့တွပ် ငါပေးဟူ မဟာ ငါ့ရဲ့သား ဖြစ်ဟယ်” ဆိုဘီး မိန့်တော်မူလေဟယ်။

52 အယ်န ယုဒလူလေဟု “အယ်လူဟု သူ့ရဲ့သားဟို့ နို့လေစားဟို့ ဖယ်မျိုးပေးနိုင်မယ်နူး” ဆိုဘီး သူးနို့ရှင်းရှင်းဟာ စဘီး ဂြင်းဂေလေဟယ်။

53 ယေရူဟု “နန်းနို့ဟို့ ငါ မှန်တိုင်းပြောမယ်၊ နန်းနို့ဟာ လူ့သားရဲ့ သားဟို့ စားဟု။ သူ့ရဲ့သွီးဟို့ သော့-က်ဟု ဆိုဟာ နန်းနို့ရဲ့ထဲမာ သတ်မေ့ဟို့ မှဟု။

54 ငါ့သားဟို့ စားဘီး ငါ့သွီးဟို့ သော့-က်ဟူလူလေဟာ ထာဝရသတ်ဟို့ ရဟယ်။ ငါဟာ သူးနို့ဟို့ နှော-က်ဆောင်းနေမာ ရှင်ပုလန်ထမြော-က်စေမယ်။

55 ဖြားဖြစ်ကြောန့်ဆိုဟာ ငါ့သားဟာ စစ်မှန်ဟူ စားဇာဖြစ်ဘီး ငါ့ရဲ့ သွီးဟာ စစ်မှန်ဟူ သော့-က်ဇာဖြစ်ဟယ်။

56 ငါ့ရဲ့ သားဟို့ စားဘီး ငါ့သွီးဟို့ သော့-က်ဟူ လူလေဟာ ငါ့ရဲ့ ထဲမာ သတ်ရှင်နေဟယ်။ ငါဟာလည်း သူးနို့ရဲ့ ထဲမာ သတ်ရှင်နေဟယ်။

57 သတ်ရှင်ဟူ ဖဟု ငါ့ဟို့ စေလွတ်တော်မူဘီး ငါဟာလည်း ဖအားဖြင့် သတ်ရှင်ဟယ်။ အယ်မျိုးဘဲ ငါ့ဟို့ စားဟူ လူတိုင်းဟာလည်း ငါ့အားဖြင့် သတ်ရှင်ရလေ့မယ်။

58 အယ်မျိုးဆိုဟာ အယ်မုဟု ကောန်းဂန်ဟုနေ ဆင်းလာဟူ မုဖြစ်ဟယ်။ နန်းနို့ ဘိုးဘေးလေဟာ မနနမုဟို စားဘီး သေဟားဂေဟယ်။ အယ်ဘေမဲ့ အယ်မုဟို စားဟူ လူတိုင်းဟာ ထာဝရ သတ်ရှင်လေ့မယ်” ဆိုဘီး သူးနို့ဟို မိန့်တော်မူလေဟယ်။

59 ယေရှုဟာ ကပေရနောင်မြို့ဟု ဝါလယ်ဇရပ်မာ သွန်သန်ပေးဒူးဟု အယ်မူဇာလေဟို မိန့်တော်မူလေဟယ်။

ထာဝရသတ်နဆိုင်ဟူ စကားတော်လေ

60 ကိုယ်တော်ရဲ့ တမဲ့တော်လေ ဘောင်ဂီးဟာ အယ်မူဇာဟို ကြားဘီးန “အယ်မျိုး သွန်သန်ဇာဟာ ရရာတိုင်း ခတ်ဟယ်။ အယ်မူဇာဟို ဖယ်လူဟု နားထောန်နိုင်ဟိုနူး” ဆိုဘီး ပြောဂေဟယ်။

61 တမဲ့တော်လေဟာ အယ်ကြောန်းရာဟို ဝေဖန်နေဂေဟယ် ဆိုဇာဟို ယေရှုဟု လိုလိုသိနေဟယ်။ အယ်ကြောန် ကိုယ်တော်ဟု “အယ်စကားကြောန် နန်းနို့ စိပျစ်ဟားဘီလော။

62 အယ်ဆိုဟာ လူရဲ့သားဟု ရင်းရင်ဒူးဟု နေရာဟို ပုလန်တတ်ကြွဇာဟို နန်းနို့လေ မြင်ရမယ် ဆိုဟာ ဖယ်မျိုးထန်ဂေမယ်နူး။

63 ဘုရားသခင်ရဲ့ ဝိညာဉ်ဟု သတ်ဟို ပေးဟယ်။ လူရဲ့ တဂိုးဟာ လောင်းဝ သောင်းဇားဟို ရဟု။ နန်းနို့ဟို ငါပြောဟူ စကားလေဟာ သတ်ပေးဟူ ဘုရားသခင်ရဲ့ ဝိညာဉ်တော်န ဆိုင်ဟယ်။

64 နန်းနို့ထဲဟု တချို့ဟာ ခုထိ ယောင်ကြည်ဂေဟု” ဆိုဘီး သူးနို့ဟို မိန့်တော်မူဟယ်။ ဖယ်လူလေဟု ယောင်ကြည်ဂေဟု။ ဖယ်လူဟု မိမိဟို သစ်စာဖော့-က်မယ် ဆိုဇာဟို ယေရှုဟာ စစဒူးဟု သိနေဟယ်။

65 အယ်ဘီးန ကိုယ်တော်ဟု “အယ်ကြောန်းကြောန် ဖဟု ခွမ်ပေးဟု ဆိုဟာ ဖယ်လူလည်း ငါ့နားဟို လာဂေဟို မဟု ဆိုဘီး နန်းနို့ဟို ငါပြောဟားဟယ်” ဆိုဘီး မိန့်တော်မူလေဟယ်။

66 အယ်ခီဟုစဘီး ယေရှုရဲ့ တမဲ့တော်လေဘောင်ဂီးဟာ လှည့်ပုလန်ဟားဘီး နော့-က်ထပ် ကိုယ်တော်နတူးဒု လိုက်ဂေဟုမ်း။

67 အယ်ကြောန် ယေရှုဟု တမဲ့တော်ဆယ့်နှေ့ပါးဟို “နန်းနို့လည်း ထွပ်ဟားရှင်ဂေလော” ဆိုဘီး မေးတော်မူလေဟယ်။

68 ရှိမုန်ပေတရုဟာ ကိုယ်တော်ဟို “သခင်၊ ကျွန်တော်ဟားလေဟု ဖယ်လူနားဟို သွားရဂေဟိုနူး။ ထာဝရသတ်နဆိုင်ဟူ စကားတော်လေဟု ကိုယ်တော်မာဘဲ့ရှိဟယ်။

69 အယ်ဘီးဟာ ကိုယ်တော်ဟာ ဘုရားသခင်နားဟုနေ ကြွလာဟူ သန်ရှင်းသူဖြစ်ဟယ် ဆိုဇာဟို ခု ကျွန်တော်ဟားလေ ယောင်ကြည်ဘီး သိဂေဟယ်” ဆိုဘီး ပြောတော်မူလေဟယ်။

70 ယေရှုဟု “နန်းနို့ဆယ့်နှေ့ပါးဟို ငါဝီးကော့-က်ဟားဟယ် မဟုလော။ အယ်ဘေမဲ့ နန်းနို့ထဲဟု တယော့-က်ဟာ နတ်ဆိုးဖြစ်ဟယ်!” ဆိုဘီး ပုလန်မိန့်တော်မူလိုက်ဟယ်။

71 ကိုယ်တော်ဟု ရှိမုန်ရှကာရုတ်ရဲ့သား ယုဒကြောန်းဟို ပြောနေဇာဖြစ်ဟယ်။ ပြားဖြစ်ကြောန်းနူးဆိုဟာ ယုဒဟာ တမဲ့တော်ဆယ့်နှေ့ပါးထဲဟု တပါးဖြစ်ဘေမဲ့လည်း ကိုယ်တော်ဟို သစ်စာဖော့-က်မယ်လူဖြစ်ဟယ်။

7

ယေရှုန သူညီလေကြောန်း

1 အယ်ဘီးန ယေရှုဟာ ဂါလိလဲနယ်ဟို လှည့်လည်တော်မူလေဟယ်။ အယ်နေရာမာရှိဟူ ယုဒအာဏာပိုင်လေဟာ ကိုယ်တော်ဟို သတ်ဟိုရှာနေဂေဟူကြောန့် ယုဒနယ်ဟို သွားရှင်ဟုမ်း။

2 ယုဒလူလေရဲ့ သစ်ခတ်တဲပွဲ နီးလာဟူ ခီမာ၊

3 ယေရှုရဲ့ ညီလေဟာ ကိုယ်တော်ဟို “နို့နောန် လောက်နေဇာလေဟို နို့နောန်ရဲ့ တမဲ့တော်လေ မြင်ရဟိုတွပ် အယ်နေရာဟု ထွပ်ဟူးဘီးဟာ ယုဒနယ်ဟို သွားပါ။

4 ပေါ်ရှင်ဟူလူလေဟာ သူးနို့ဖြူးဇာဘဲလောက်လောက် လှည့်ဝှက်ဘီးလောက်ဂေဟု။ နို့နောန်ဟာ အယ်မူဇာလေဟို လောက်မယ် ဆိုဟာ နို့နောန်ကြောန်းဟို တလောကလောင်း သိစေပါ!” ဆိုဘီး ပြောဂေဟယ်။

5 ကိုယ်တော်ရဲ့ ညီလေဟိုမှ ကိုယ်တော်ဟို ယောင်ကြည်ဂေဟု။

6 ယေရှုဟာ သူးနို့ဟို “ငါ့ခီရော-က်သေးဟု။ နန်းနို့တွပ် ခီတိုင်းဟာ ဆင်သင့်ဖြစ်ဟယ်။

7 လောကသားလေဟာ နန်းနို့ဟို မူးဂေဟု။ အယ်ဘေမဲ့ ငါ့ဟို မူးဂေဟယ်။

ဖြူးဖြစ်ကြောန်းဆိုဟာ သူးနို့ရဲ့ ကျင့်လေဟု ဆိုးညစ်ဟယ် ဆိုဘီး ငါဟု သတ်သေခံဟယ်။

8 နန်းနို့ အယ်ပွဲတော်ဟို သွားဂေ။ ငါ့ခီပုလဲဇောင်သေးဘဲဟူကြောန့် အယ်ပွဲတော်ဟို ငါသွားဟု”* ဆိုဘီး မိန့်တော်မူလေဟယ်။

9 အယ်မျိုးပြောဘီးန ကိုယ်တော်ဟာ ဂါလိလဲနယ်မာဘဲ ဆစ်ဘီးနေလေဟယ်။

ယေရှုဟာ တဲတော်ပွဲဟို ကြွတော်မူဟူကြောန်း

10 ကိုယ်တော်ရဲ့ ညီလေဟာ ပွဲတော်ဟို သွားလိုက်ဘီးန ယေရှုဟုလည်း တိတိဟူး လိုက်ဟူးဟယ်။

11 ယုဒအာဏာပိုင်လေဟာ အယ်ပွဲတော်မာ ကိုယ်တော်ဟို ရှာဂေဟယ်။ သူးနို့ဟု “အယ်လူဟာ ဖယ်မာနူး” ဆိုဘီး မေးဟယ်။

12 လူအောက်ဂီးထဲမာ ကိုယ်တော်ကြောန်းဟို တီးတိုးပြောနေဂေဟယ်။ လူတချို့ဟု “အယ်လူဟာ လူကောန်း ဖြစ်ဟယ်” ဆိုဘီး ပြောဂေဟယ်။ လူတချို့ဟု “မူဟု။ အယ်လူဟာ လူလေဟို လှည့်ဇားနေဟယ်” ဆိုဘီး ပြောဂေဟယ်။

13 အယ်ဘေမဲ့ သူးနို့ဟာ ယုဒ အာဏာပိုင်လေဟို ကြော-က်ဂေဟူကြောန့် ဖယ်လူလည်း ကိုယ်တော်ကြောန်းဟို ပွမ့်ပွမ့်လန်းလန်းဟူး ပြောဂေဟု။

14 ပွဲတော်ကာလခီဟာ တဝပ်ကျော်လာဟူ ခီမာ ယေရှုဟာ ဗိမာန်တော်ဟို သွားဘီးဟာ စဘီးသွန်သန်လေဟယ်။

15 ယုဒအာဏာပိုင်လေဟာ ရရာတိုင်း အံ့ဩဟူးဘီး “အယ်လူဟာ ပညာသန်ဖူးဘဲန အယ်ပညာလေ ဘောင်ဂီးဟို ဖယ်မျိုးသိနေရနူး” ဆိုဘီး မေးဂေဟယ်။

16 ယေရှုဟု “ငါ့သွန်သန်ချစ်ဟာ ငါ့ရဲ့ကိုယ်ပိုင် သွန်သန်ချစ် မူဟု။ အယ်ဘေမဲ့ ငါ့ဟိုစေလွတ်ဟူ ဘုရားသခင်ရဲ့ သွန်သန်ချစ်ဖြစ်ဟယ်။

17 ဖယ်လူဘဲဖြစ်ဖြစ် ဘုရားသခင်ရဲ့ လိုတော်ဟို လောက်ရှင်ဟူ ဆန္ဒရှိမယ် ဆိုဟာ ငါ့သွန်သန်ချစ်ဟု ဘုရားသခင်နားဟုလာဇာလော၊ အယ်မျိုးမူဘဲနေဟာ ငါ့ရဲ့ကိုယ်ပိုင်ခွမ့်အာဏာန ပြောနေဇာလော ဆိုဇာဟို သိလေမယ်။

* 7:8 ၇.၈ ငါသွားဟု၊ တချို့ မူရင်းလတ်ရေးမူလေမာ ငါသွားဟိုမူသေးဟု၊ ဆိုဘီး ရှိဟယ်။

18 သူ့နှိမ့် ကိုယ်ပိုင် ခွဲခွာအာဏာန ပြောဟူလူလေဟာ သူ့နှိမ့်တွပ် ဖောင်းသရေတော်ဟို့ဘဲ ရှာဂေဟယ်။ အယ်ဘေမဲ သူ့ဟို့ စေလွတ်ဟူသူရဲ ဖောင်းသရေတော်ဟို့ ရှာဟူလူဟာ ပြောန့်မုန်ဟူလူဖြစ်ဘီး သူ့မာ လီညာဇာ မှေဟူ။

19 မောရှေဟု နန်းနှိမ့်ဟို့ ပညတ်တရားဟို့ ပေးဟားဟယ် မှဟူလော။ အယ်ဘေမဲ နန်းနှိမ့်ထဲမာ အယ်ပညတ်တရားဟို့ နားထောန်ဟူလူ ယော-က်လည်း မှေဟူ။ ဖြားဖြစ်ကြောန့် ငါ့ဟို့ သတ်ဟို့ကြိုးစားနေဂေနူး” ဆိုဘီး မိန့်တော်မူလေဟယ်။

20 လူအောက်ဂီးဟု “နန်းထဲမာ နတ်ဆိုးတကောန် ရှိဟယ်! ဖယ်လူဟု နန်းဟို့ သတ်ဟို့ ကြိုးစားနေဂေနူး” ဆိုဘီး ပုလန်ပြောလေဟယ်။

21 ယေရှုဟု “နိမိတ်လတ်ခဏာတခုဟို့ ငါလောက်ဟူ ခီမာ နန်းနှိမ့်လောင်းဟာ အံ့ဩဟားဟယ်။

22 မောရှေဟု နန်းနှိမ့် သားလေဟို့ ရေဖျားလှီးဟို့ နန်းနှိမ့်ဟို့ ခိုင်းဟားဟူကြောန့် အယ်မူဇာဟို့ မောရှေဟု စပြုဟားဇာ မှဟူ။ နန်းနှိမ့် ဘိုးဘေးလေဟု စဟားဟယ် နန်းနှိမ့်ဟာ ဒန်းနေမာလည်း သားဂန်းဟားဟို့ ရေဖျားလှီးပေးဟယ်။

23 မောရှေရဲ ပညတ်တရားဟို့ ခုလှီးဖော့-က်ရာရော့-က်ဘဲအောန် သားဂန်းတယော့-က်ဟို့ ဒန်းနေမာ ရေဖျားလှီးပေးဟယ် ဆိုဟာ ငါဟာ ဒန်းနေမာ လူတယော့-က်ဟို့ ကျန်းမာစေဟူကြောန့် နန်းနှိမ့်ဟာ ငါ့ဟို့ ဖြားဖြစ်ဟို့ မျစ်ဖြစ်ရနူး။

24 ပြင်ပလတ်ခဏာအားဖြင့် စီရင်ဂေဘဲန မှန်းမှန်ကန်းကန်ဟား စီရင်ဂေ” ဆိုဘီး မိန့်တော်မူလေဟယ်။

အယ်လူဟာ မေရှိယဘဲလော

25 ယေရှုရှလင်မြို့သားတချို့ဟု “အယ်လူဟို့ အာဏာပိုင်လေဟု သတ်ဟို့ ရှာနေဂေဟယ် မှဟူလော။

26 ကေ့ကေ့! အယ်လူဟာ လူဘောင်လယ်မာ ဟောပြောနေဇာဟို့ အာဏာပိုင်လေဟာ တားဂေဟမာ! အယ်လူဟာ မေရှိယဖြစ်ဟယ် ဆိုဇာဟို့ သူ့နှိမ့်ဟာ မှန်တိုင်း သိဟားဘီလော။

27 အယ်ဘေမဲ မေရှိယကြွလာဟူ ခီမာ ဖယ်နေရာဟုနေ လာဟယ် ဆိုဇာဟို့ ဖယ်သူလည်း သိဂေဟု။ အယ်လူဟာ ဖယ်ဟုလာဟယ် ဆိုဇာဟို့ နို့လေအားလောင်း သိဂေဟယ်” ဆိုဘီး ပြောဂေဟယ်။

28 ယေရှုဟု ဗိမာန်တော်ထဲမာ သွန်သန်ဟူ ခီမာ သံကုလယ်ဂီးန “နန်းနှိမ့်ဟု ငါ့ဟို့ တကယ်သိဘဲလော။ ငါဟာ ဖယ်ဟုလာဟယ် ဆိုဇာဟို့ သိဘဲလော။ ငါဟာ ငါ့ရဲ ဆန္ဒန လာဇာ မှဟူ။ အယ်ဘေမဲ ငါ့ဟို့ စေလွတ်ဟူ လူဟာ သစ်စာန ပုလဲဇောင်လေဟယ်။ နန်းနှိမ့်ဟာ သူ့ဟို့ သိဂေဟု။

29 အယ်ဘေမဲ ငါဟာ သူ့ဟို့ သိဟယ်။ ဖြားဖြစ်ကြောန့်ဆို့ဟာ ငါဟာ သူ့နားဟုနေလာဘီး သူဟု ငါ့ဟို့ စေလွတ်လိုက်ဟယ်” ဆိုဘီး မိန့်တော်မူလေဟယ်။

30 အယ်ကြောန့် သူ့နှိမ့်ဟု ကိုယ်တော်ဟို့ ဖမ်းဟို့ ကြိုးစားဘေမဲ ကိုယ်တော်ရဲခီ ရော့-က်သေးဘဲဟူကြောန့် ဖယ်သူလည်း ကိုယ်တော်ဟို့ ဖမ်းဂေဟု။

31 အယ်ဘေမဲ လူအောက်ထဲဟု များစုဟာ ကိုယ်တော်ဟို့ ယောင်ကြည်ဂေဘီး “မေရှိယ ရော့-က်လာဟူ ခီမာ အယ်လူလောက်ဇာလေထတ် ပိုများဟူ နိမိတ်လတ်ခဏာလေဟို့ ပြုတော်မူဟို့လော” ဆိုဘီး မေးဂေဟယ်။

ယေရှုဟို ဖမ်းဟိုတွပ် စောန်လေဟို စေလွတ်ကြောန်း

32 ယေရှုကြောန်းဟို လူအောက်ဂီးဟု တီးတိုးပြောနေဇာလေဟို ဖာရိရှဲလေ ကြားဟူကြောန် ယဇ်ပုရောဟိတ်ဂီးလေန ဖာရိရှဲလေဟာ ကိုယ်တော်ဟို ဖမ်းဟိုတွပ် စောန်တချို့ဟို စေလွတ်ဂေဟယ်။

33 ယေရှုဟု “ငါဟာ နန်းနို့တူးဒု ရှစ်ဟားနေဘီးဟာ ငါ့ဟို စေလွတ်တော်မူဟူ သူနားဟို သွားရမယ်။

34 နန်းနို့ဟာ ငါ့ဟို ရှာဘေမဲ့ တို့ဟို မူဟု။ ဖြားဖြစ်ကြောန်းနူးဆိုဟာ ငါရှိဟူ နေရာဟို နန်းနို့လာနိုင်ဂေဟု” ဆိုဘီး မိန်တော်မူလေဟယ်။

35 ယုဒအာဏာပိုင်လေဟု “နို့လေရှာတို့ဘဲအောန် သူဟု ဖယ်နေရာဟို သွားဟိုနူး။ နို့လူမျိုးလေနေဟူ လူမျိုးခြားလေနေဟူ မြို့ဟို သွားဘီး လူမျိုးခြားလေဟို သွန်သန်ဟိုလော။

36 နို့လေဟာ သူဟို လိုက်ရှာဘေမဲ့ ရှာတို့ဟို မူဟု။ သူရှိဟူ နေရာဟို နို့လေ လာနိုင်ဟို မူဟု ဆိုဘီး ပြောဇာဟု ဖြားခိပါယ်နူး” ဆိုဘီး ရှင်းရှင်း ပြောနေဂေဟယ်။

သတ်ပေးဟူ ရေခဲလောန်း

37 ပွဲတော်ရဲ့ ရေးကီးဆောင်းနေ့ဖြစ်ဟူ နော့-က်ဆောင်းနေ့မာ ယေရှုဟာ ထရပ်ဘီးဟာ “ရေငတ်ဟူ လူဟာ ငါ့နားဟို လာဘီး သော့က်ဂေပါ။

38 ငါ့ဟို ယောင်ကြည်ဟူ လူတိုင်းဟာ သော့-က်ရမယ်။ ကျမ်းစာမာ ပြောဟားမျိုးဘဲ ‘သတ်ဟိုပေးဟူ ရေခဲလောန်းဟာ သူ့ရဲ့ နှလောင်းထဲဟုနေ စီးထွပ်လာလေမယ်’”† ဆိုဘီး သံကုလယ်ဂီး မိန်တော်မူလေဟယ်။

39 ကိုယ်တော်ဟို ယောင်ကြည်ဟူ လူလေဟာ လတ်ခံရရှိမယ့် ဝိညာဉ်တော်ကြောန်းဟို မိန်တော်မူလေဟယ်။ ယေရှုဟာ ဖောင်းသရေတော် ထန်ရှားဟိုတွပ် ထမြော့-က်ရသေးဘဲကြောန် ဝိညာဉ်တော်ဟို ပေးတော်မူသေးဟု။

လူလေထဲမာ စိဝန်းကွဲဟားကြောန်း

40 လူအောက်ထဲမာ တချို့ဟာ ကိုယ်တော်ရဲ့ စကားလေဟို ကြားရဘီးန “အယ်လူဟာ ပရောဖက်‡ စစ်မှန် ဖြစ်ဟယ်!” ဆိုဘီး ပြောဂေဟယ်။

41 တချို့ဟုလည်း “အယ်လူဟာ မေရှိယ ဖြစ်ဟယ်!” ဆိုဘီး ပြောဂေဟယ်။

အယ်ဘေမဲ့ တချို့ဟု “မေရှိယဟာ ဂါလိလဲနယ်ဟုနေ ပေါ်ထွပ်လာဟို မူဟု!

42 မေရှိယဟာ ဒါဝိဒ်မန်းဂီးရဲ့ မှလေးမှလစ်ဖြစ်ဘီး ဒါဝိဒ်နေဖူးဟူ ဗက်လင်မြို့မာ မွီးမယ် ဆိုဘီး ကျမ်းစာဟု ပြောဟားဟယ်” ဆိုဘီး ပြောဂေဟယ်။

43 အယ်ကြောန် ယေရှုကြောန် လူအောက်ထဲမာ စိဝန်းကွဲဟားဂေဟယ်။

44 တချို့ဟု ကိုယ်တော်ဟို ဖမ်းရှင်ဘေမဲ့ ဖယ်လူလည်း ကိုယ်တော်ဟို ဖမ်းဆီးဂေဟု။

ယောင်ကြည်ဘဲဟူ ယုဒအာဏာပိုင်လေကြောန်း

45 စောန်လေ ပုလန်ရော့-က်လာဟူ ဒီမာ ယဇ်ပုရောဟိတ်ဂီးလေန ဖာရိရှဲလေဟု “ဖြားဖြစ်ကြောန် သူဟို ခေါ်လာဟုနူး” ဆိုဘီး သူးနို့ဟို မေးဂေဟယ်။

† 7:38 ၇.၃၈ ခန်းငယ် ၃၇-၃၈ ထဲဟု ယေရှုရဲ့ စကားလေဟို “သတ်ရေထွပ်ဟူ စမ်းရေခွမ်း ဖြစ်လေမယ်။ ၃၈ ကျမ်းစာမာ ပြောဟားမျိုးဘဲ ‘သတ်ဟိုပေးဟူ ရေခဲလောန်းဟာ သူ့ရဲ့ နှလောင်းထဲဟုနေ စီးထွပ်လာလေမယ်’” ဆိုဘီး ဘာသာပုဒ်ဟားဟယ်။ ‡ 7:40 ၇.၄၀ ပရောဖက်၊ ရှု ၁.၂၁။

46 စောန့်လေဟု “အယ်လူမျိုး ဖယ်လူလည်းပြောဖူးဟု!” ဆိုဘီး ပုလန်ဖြေဂေဟယ်။

47 ဖာရိရှဲလေဟု “နန်းနို့လည်း လှည့်ဇားခံရဂေ ဟားဘီလော” ဆိုဘီး သူးနို့ဟို မေးဂေဟယ်။

48 “အာဏာပိုင်လေန ဖာရိရှဲလေထဲမာလည်း သူ့ဟို ယောင်ကြည်ဟူလူ

ယော့-က်ယော့-က်ရှိနေဘီလော။

49 အယ်လူအော့-က်ဟာ မောရှေရဲ့ ပညတ်တရားဟို သိဘဲကြောန့် သူးနို့ဟာ ကီဇာမိနေဟူ လူလေ ဖြစ်ဟယ်!”

50 ဖာရိရှဲလေထဲဟု တယော့-က်ဖြစ်ဘီး ရင်းရင်ဒူးဟု ယေရုနားဟို လာဖူးဟူ နိကောဒင်ဟု

51 “နို့လေရဲ့ ပညတ်တရားဟာ လူလေနားဟု ကြားနာရသေးဘဲန လူလေ

လောက်ဟားဇာလေဟိုလည်း သိရသေးဘဲန စီရင်မယ်ဘဲလော” ဆိုဘီး တခြားလူလေဟို မေးဟယ်။

52 သူးနို့ဟု “အယ်မျိုးဆိုဟာ နန်ဟာလည်း ဂါလိလဲနယ်သားဘဲလော။ ကျမ်းစာဟို လေ့လာဂေ။

အယ်ဆိုဟာ ဂါလိလဲနယ်ဟုနေ ဖယ်ပရောဖက်လည်း ပေါ်ထွပ်ဂေဟုန ဆိုဇာဟို နန်းနို့သိလာဂေမယ်” ဆိုဘီး ဖြေဂေဟယ်။

အီထောန်ရေးဖော့-က်ပုလန်နေဟူ မီးမဟို ဖမ်းမိကြောန်း

[
53 အယ်ဘီးန သူးနို့လေဟာ ကိုယ့်အီဟိုကိုယ် ပုလန်ဟားဂေဘီး၊

8

1 ယေရုဟာ သံလွင်တောန်ဟို ကြွတော်မူဟားဟယ်။

2 မိုးလန်းစောစောဂီးမာ ဗိမာန်တော်ဟို ပုလန်ကြွဟားဟယ်။ လူလေ ဂူလောင်းဟာ ကိုယ်တော်နားမာ စုနေဂေဟယ်။ ကိုယ်တော်ဟာ ထိုင်ဘီး သူးနို့ဟို သွန်သန်တော်မူလေဟယ်။

3 ဖာရိရှဲလေန ကျမ်းတတ်ဆရာလေဟာ အီထောန်ရေးဖော့-က်ပုလန်နေဟူ ခီမာ ဖမ်းဟားဟူ မီးမဟို ခေါ်လာဘီး သူးနို့လေ ဂူလောင်းရှေ့မာ အယ်မီးမဟို မတ်တတ်ရပ်ခိုင်းဟားဟယ်။

4 သူးနို့လေဟု ယေရုဟို “ဆရာ၊ အယ်မီးမဟို အီထောန်ရေးဖော့-က်ပုလန်နေဒူးမာ ဖမ်းမိဟယ်။

5 ကျွန်တော့ဟားလေရဲ့ ပညတ်တရားမာ မောရှေဟု အယ်မျိုးမီးမဟို ကုလော့-က်ခဲန သေအောန်ပစ်ရမယ် ဆိုဘီး ပညတ်ဟားဟယ်။ အယ်ဆိုဟာ ဆရာဟု ဖယ်မျိုးပြောမယ်နူး” ဆိုဘီး မေးဂေဟယ်။

6 သူးနို့ဟာ ယေရုဟို စွပ်စွဲရှင်ဟူကြောန့် ထောန်ချော့-က်ဆင်ဟို အယ်မျိုးပြောဂေဟယ်။

အယ်ဘောမဲ့ ကိုယ်တော်ဟာ ခေါန်းငေါက်ဘီး မုလေဂီးထတ်မာ လတ်ညိုန ရေးနေတော်မူလေဟယ်။

7 သူးနို့ဟာ အယ်နေရာမာဘဲ မတ်တတ်ရပ်နေဘီး မေးခွန်းလေ မေးနေဟူကြောန့် ကိုယ်တော်ဟာ မော့ကေဘီး “နန်းနို့ထဲဟု ပြစ်မှောဘဲလူဟာ ဦးဆောင်း အယ်မီးမဟို ကုလော့-က်ခဲနပစ်ဂေပါ” ဆိုဘီး မိန့်တော်မူလေဟယ်။

8 အယ်ဘီးန ကိုယ်တော်ဟာ ခေါန်းငေါက်ဘီး မုလေဂီးထတ်မာ ပုလန်ဘီးရေးတော်မူလေဟယ်။

9 သူးနို့ဟာ အယ်မူစကားကြားရဟူ ခီမာ သတ်ကီးဟူ လူလေဟုစဘီး ယော့-က်ဘီးယော့-က် ထွပ်ဟားဂေလေဟယ်။ ယေရုတပါးဒဲဘဲ အယ်နေရာမာ ရပ်နေဟူမီးမနတူးဒူ ကျန်ရစ်ဟယ်။

7:50 ၇.၅၀ ယော ၃.၁၂ § 7:52 ၇.၅၂ ဖယ်ပရောဖက်လည်း ပေါ်ထွပ်ဂေဟု၊ မူရင်းလတ်ရေးမူ တခုမာ ပရောဖက်ဟာ ပေါ်ထွပ်လာဟို မူဟု၊ ဆိုဘီး ရှိဟယ်။

10 ယေရှုဟာ မော့ကော့ဘီး အယ်မီးမဟို “သူးနို့ ဖယ်ရော့-က်ဟားဂေ့နူး။ နန်းဟို ပြစ်စီရင်ဟို ယော့-က်လည်းမေ့ဟမ်းလော။” ဆိုဘီး မေးတော်မူလေဟယ်။

11 “ယော့-က်လည်းမေ့ဟမ်း။ ဆရာ” ဆိုဘီး အယ်မီးမဟာ ပုလန်ဖြေလေဟယ်။
ယေရှုဟာ “ငါလည်း နန်းဟို ပြစ်စီရင်ဟာ။ သွားလိုက်။ အယ်ဘေမဲ့ ပုလန်ဘီးပြစ်လောက်န” ဆိုဘီး မိန့်တော်မူဟယ်။*
ယေရှုဟာ အယ်လောကရဲ့ လန်းရောန်

12 ယေရှုဟာ ဖာရိရဲ့လေဟို “ငါဟာ လောကရဲ့ လန်းရောန် ဖြစ်ဟယ်။ ငါ့ရဲ့ နော့-က်လိုက်လေဟာ မောန်ထဲမာ လောင်းဝရော့-က်ရဘဲ သတ်ရဲ့ လန်းရောန်ဟို ရရှိမယ်” ဆိုဘီး ပုလန်မိန့်တော်မူဟယ်။

13 ဖာရိရဲ့လေဟာ “ခု နန်းဟာ နန်းရဲ့ ကြောန်းဟိုဘဲ သတ်သေခံနေဟယ်။ နန်းရဲ့ သတ်သေခံချစ်ဟာ မှန်ဟာ” ဆိုဘီး ပြောဂေ့ဟယ်။

14 ယေရှုဟာ “ငါ့ကြောန်းဟို ငါ သတ်သေခံနေဘေမဲ့လည်း ငါပြောနေဇာလေဟာ တကယ်ဘဲဖြစ်ဟယ်။ ဖြားဖြစ်ကြောန်းနူးဆိုဟာ ငါဟာ ဖယ်နေရာဟုနေလာဘီး ဖယ်နေရာဟို သွားမယ် ဆိုဇာဟို ငါသိဟယ်။ နန်းနို့ဟာ ငါဟာ ဖယ်နေရာဟုနေလာဘီး ဖယ်နေရာဟို သွားမယ် ဆိုဇာဟို သိဂေ့ဟယ်။

15 နန်းနို့ဟာ လူရဲ့ စံနှုန်းတိုင်း စီရင်ဂေ့ဟယ်။ ငါဟာ ဖယ်လူဟိုလည်း စီရင်ဟယ်။

16 အယ်ဘေမဲ့ ငါစီရင်မယ် ဆိုဟာလည်း ငါ့စီရင်ချစ်ဟာ မှန်ဟယ်။ ဖြားဖြစ်ကြောန်းနူးဆိုဟာ ငါ့ယော့-က်ဒဲစီရင်ဇာ မှန်ဟယ်။ ငါ့ဟို စေလွတ်ဟူ ဖဟာ ငါ့တူးဒူရိုနေဟယ်။

17 နန်းနို့ပညတ်တရားထဲမာ သတ်သေနေ့ယော့-က် ဘောတူဟူ ခီမာ သူးနို့ဖြားဇာဘဲပြောပြော မှန်ဟယ်။

18 ငါဟာ ငါ့ကြောန်းဟို သတ်သေခံဟယ်။ ငါ့ဟို စေလွတ်ဟူ ဖဟာလည်း ငါ့ကိုယ်စား သတ်သေခံဟယ်” ဆိုဘီး ပုလန်ဖြေတော်မူလေဟယ်။

19 သူးနို့ဟာ “နန်းဖဟာ ဖယ်မာနူး” ဆိုဘီး ကိုယ်တော်ဟို မေးဂေ့ဟယ်။

ယေရှုဟာ “နန်းနို့ဟာ ငါ့ဟို သိဂေ့ဟုမျိုးဘဲ ငါ့ဖဟိုလည်း သိဂေ့ဟယ်။ နန်းနို့ဟာ ငါ့ဟို သိမယ် ဆိုဟာ ငါ့ဖဟိုလည်း သိဂေ့မယ်” ဆိုဘီး ပုလန်ဖြေဟယ်။

20 ယေရှုဟာ ဗိမာန်တော်ထဲမာ သွန်သန်တော်မူဒူးဟာ အယ်စကားလေ ဂူလောင်းဟို လူခံသစ်တာနီးမာ မိန့်တော်မူဟယ်။ ကိုယ်တော်ရဲ့ ခီရော့-က်သေးဘဲဟူကြောန် ကိုယ်တော်ဟို ဖယ်လူလည်း ဖမ်းဂေ့ဟယ်။

ငါသွားမယ့် နေရာဟို နန်းနို့လာနိုင်ဂေ့ဟာ

21 ယေရှုဟာ “ငါဝီးဟို သွားရလေ့မယ်။ နန်းနို့ဟာ ငါ့ဟို လိုက်ရှာဂေ့ဘေမဲ့ နန်းနို့ရဲ့ ပြစ်ထဲမာ သေလေ့မယ်။ ငါသွားဟိုနေရာဟို နန်းနို့လာနိုင်ဂေ့ဟာ” ဆိုဘီး မိန့်တော်မူလေဟယ်။

22 အယ်ကြောန် ယုဒအာဏာပိုင်လေဟာ “သူလာမယ့် နေရာဟို နန်းနို့လာနိုင်ဂေ့ဟာ ဆိုဘီး သူဟာ ပြောဟယ်။ အယ်ခိပါယ်ဟာ သူ့ကိုယ်သူ သတ်သေဟိုလော” ဆိုဘီး ပြောဂေ့ဟယ်။

* 8:11 ၈.၁၁ မူရင်းလတ်ရေးမူလေ ဘောင်ဂီးန ရှေးဘာသာပွန်လေမာ အယ်စပိုဒ် (၇.၅၃-၈.၁-၁၁) ဟာ မေ့ဟာ၊ တချို့ မူရင်းလတ်ရေးမူမာ အယ်စပိုဒ်ဟို ယော ၂၁.၂၄ နော့-က်မာရှိုဘီး၊ တချို့ မူရင်းလတ်ရေးမူမာ အယ်စပိုဒ်ဟို လု ၂၁.၃၈ နော့-က်မာရှိုဘီး မူရင်းလတ်ရေးမူ တခုမာဆို အယ်စပိုဒ်ဟာ ယော ၇.၃၆ နော့-က်မာရှိုဟယ်။ 8:12 ၈.၁၂ မ ၅.၁၄; ယော ၉.၅ 8:13 ၈.၁၃ ယော ၅.၃၁

23 ယေရှုဟု “နန်းနို့ဟု အော့-က်ဘောင်သားလေ ဖြစ်ဂေ့ဟယ်။ ငါဟု ထတ်ဘောင်ဟုနေ လာဟယ်။ နန်းနို့ဟု အယ်လောကသားလေ ဖြစ်ဂေ့ဟယ်။ ငါဟု အယ်လောကသား မှဟု။

24 အယ်ကြောန့် နန်းနို့ဟု နန်းနို့ရဲ့ ပြစ်ထဲမာ သေရလေ့မယ် ဆိုဘီး ငါပြောဟူးဟယ်။ ‘ငါဖြစ်ဟူတိုင်း ငါဖြစ်ဟယ်’ ဆိုဇာဟို နန်းနို့ ယောင်ကြည်ဟု ဆိုဟု နန်းနို့ဟု နန်းနို့ရဲ့ ပြစ်ထဲမာ သေရလေ့မယ်” ဆိုဘီး ဖြေတော်မူဟယ်။

25 သူးနို့ဟု “နန်ဟု ဖယ်သုနူး” ဆိုဘီး ကိုယ်တော်ဟို မေးဂေ့ဟယ်။

ယေရှုဟု “ငါဖယ်သုဖြစ်ဟယ် ဆိုဇာ နန်းနို့ဟို စစဒူးဟု ငါပြောပီးဘီ။†

26 ငါမာ နန်းနို့န ပတ်သတ်ဘီး ပြောဟိုရော၊ စီရင်ဟိုရော ဘောင်ဂီးရှိဟယ်။ အယ်ဘေမဲ့ ငါ့ဟို စေလွတ်ဟုသုဟု သစ်စာန ပုလဲဇောင်ဘီး ငါဟု သူနားဟုနေ ကြားရဇာလေဟိုဘဲ အယ်လောကဟို ပြောဟယ်” ဆိုဘီး ဖြေတော်မူလေဟယ်။

27 ယေရှုဟု ဖဟို ရည်ညွှန်းဘီး ပြောနေဇာဟို သူးနို့ဟု နားလည်ဂေ့ဟု။

28 အယ်ကြောန့် ယေရှုဟု သူးနို့ဟို “နန်းနို့ဟု လူရဲ့ သားဟို မှလော့-က်ဟူးဟု ခီမာ ‘ငါဖြစ်ဒဲတိုင်း ငါဖြစ်ဟယ်’ ဆိုဇာဟိုရော၊ ငါဟု ငါ့ကိုယ်ပိုင် ခွမ်အာဏာန ဖြားလည်းလောက်ဟု ဆိုဇာဟိုရော၊ ငါ့ဟို ဖဟု ညွှန်ကြားဟူးဇာလေဟိုဘဲ ငါပြောဟယ် ဆိုဇာဟိုရော နန်းနို့လေ သိလေ့မယ်။

29 ငါ့ဟို စေလွတ်သုဟု ငါနတူးဒု ရှိဘီး ငါဟု သူကြိုက်ဟု ဇာလေဟို မြဲဒမ်း လောက်နေကြောန့် သုဟု ငါ့ဟို တယော့-က်ဒဲ ပစ်ထားတော်မူဟု” ဆိုဘီး မိန့်တော်မူလေဟယ်။

30 အယ်မူဇာလေဟို ကြားရဟု လူလေဟု ယေရှုဟို ယောင်ကြည်ဂေ့ဟယ်။

သမ္မာတရားဟု နန်းနို့ဟို လွတ်မြော့-က်စေဟယ်

31 အယ်ကြောန့် ယေရှုဟု သူဟို ယောင်ကြည်ဟု ယုဒလူလေဟို “နန်းနို့ဟု ငါ့ရဲ့ တရားစကားဟို နားထောန်မယ် ဆိုဟု နန်းနို့ဟု ငါ့ရဲ့ တမဲ့တော်လေ မှန်ဘဲဖြစ်ဘီး

32 နန်းနို့ဟု သမ္မာတရားဟို သိရဘီးဟု အယ်သမ္မာတရားဟု နန်းနို့ဟို လွတ်မြော့-က်စေလေ့မယ်” ဆိုဘီး မိန့်တော်မူလေဟယ်။

33 သူးနို့ဟု “နို့လေဟု အာဗြဟံရဲ့ မှလေးမှလစ်လေဖြစ်ဘီး နို့လေဟု ဖယ်လူနားမာလည်း ကျွန်ခံဖူးဟု။ အယ်ဆိုဟု ‘နန်းနို့လေ လွတ်မြော့-က်လေ့မယ်’ ဆိုဘီး နန်ပြောနေဇာဟု ဖြားဓိပါယ်နူး” ဆိုဘီး မေးဂေ့ဟယ်။

34 ယေရှုဟု “နန်းနို့ဟို ငါ မှန်တိုင်းပြောမယ်၊ ပြစ်လောက်ဟု လူတိုင်းဟု ပြစ်ရဲ့ကျွန် ဖြစ်ဟယ်။

35 ကျွန်ဟု အီမာ မြဲဒမ်းနေဇာ မှဟု။ အယ်ဘေမဲ့ သားဟု မြဲဒမ်း နေဟယ်။

36 သားတော်ဟု နန်းနို့ဟို လွတ်ပေးမယ် ဆိုဟု နန်းနို့ဟု မှန်ဘဲလွတ်ဂေ့လေ့မယ်။

37 နန်းနို့ဟု အာဗြဟံရဲ့ မှလေးမှလစ်ဖြစ်ဟယ် ဆိုဇာဟို ငါသိဟယ်။ နန်းနို့ဟု ငါ့ရဲ့ သွန်သန်ချစ်ဟို လတ်ခံရှင်ဘဲဟုကြောန့် ငါ့ဟို သတ်ဟို ကြိုးစားနေဂေ့ဟယ်။

38 ငါဟု ဖနားဟု မြင်ဟူးဇာလေဟိုဘဲ ပြောဟယ်။ နန်းနို့ဟု နန်းနို့ဖ ပြောဟူးဇာလေဟို လောက်ဂေ့ဟယ်” ဆိုဘီး သူးနို့ဟို မိန့်တော်မူလေဟယ်။

39 သူးနို့ဟု “နို့လေရဲ့ ဖဟု အာဗြဟံဖြစ်ဟယ်” ဆိုဘီး ပုလန်ဖြေဂေ့ဟယ်။

† 8:25 ၈.၂၅ ငါဖယ်သုဖြစ်ဟယ် ဆိုဇာ နန်းနို့ဟို စစဒူးဟု ငါပြောပီးဘီ၊ အယ်မျိုးမူဘဲနေဟု ဖြားဖြစ်ကြောန့် ငါဟု နန်းနို့ဟို အားလောင်း ပြောပြရဟိုနူး။ 8:33 ၈.၃၃ မ ၃.၉ လု ၃.၈

ယေရှုဟု “နန်းနို့ဟာ အာဗြဟံရဲ့ သားမီးလေ မှန်ဘဲဖြစ်မယ် ဆိုဟာ အာဗြဟံလောက်မျိုးဘဲ လောက်ဂေလေ့မယ်။‡

40 ဘုရားသခင်နားဟုနေ ငါကြားဟူးဟူ သမ္မာတရားဟို နန်းနို့ဟို ပြောဘေမဲ့လည်း နန်းနို့ဟု ငါ့ဟို သတ်ဟို ကြိုးစားဂေဟယ်။ အာဗြဟံဟာ အယ်မျိုးလောက်ဟု!

41 နန်းနို့ဟာ နန်းနို့ဖ လောက်ဟူးမျိုး လောက်နေဂေဟယ်” ဆိုဘီး ပုလန်မိန်တော်မူလေဟယ်။

သူးနို့ဟု “ဘုရားသခင် ကိုယ်တိုင်ဟာ နို့လေရဲ့ တပါးဒဲဟူ ဖဖြစ်ဘီး နို့လေဟာ မှားယွင်းမှုမဲ့ဘဲဟူ သားမီးလေဖြစ်ဟယ်” ဆိုဘီး ဖြေဂေဟယ်။

42 ယေရှုဟာ သူးနို့ဟို “ဘုရားသခင်ဟု နန်းနို့ဖ မှန်ဘဲဖြစ်ဟယ် ဆိုဟာ နန်းနို့ဟာ ငါ့ဟို ရှစ်ဂေလေ့မယ်။ ဖြားဖြစ်ကြောန့်နူးဆိုဟာ ငါဟာ ဘုရားသခင်နားဟု လာဘီး ခု ငါအယ်မာရှိဟယ်။ ငါ့ကိုယ်ပိုင် ခွမ့်အာဏာန လာဇာ မှဟူ။ ကိုယ်တော်ဟု ငါ့ဟို စေလွှတ်တော်မူဟယ်။

43 နန်းနို့ဟာ ငါပြောဇာဟို ဖြားဖြစ်ကြောန့် နားလည်ဂေဟူး။ နန်းနို့ဟာ ငါ့ရဲ့ တရားဟို နားထောန်နိုင်ဘဲကြောန့် ဖြစ်ဟယ်။

44 နန်းနို့ဟာ နန်းနို့ဖ မာရ်နတ်ရဲ့ သားလေဖြစ်ဘီး နန်းနို့ဖရဲ့ လိုနော-က်ဟို လိုက်ရှင်ဂေဟယ်။ စစဒူးဟု သူဟာ လူသတ်မားဖြစ်ဘီး သမ္မာတရား ဖတ်မာ မှေဟူ။ ဖြားဖြစ်ကြောန့်နူးဆိုဟာ သူ့ထဲမာ သမ္မာတရားလည်း မှေဟူ။ သူဟာ လီညာသူဖြစ်ဘီး လီညာဇာ ဂူလောင်းရဲ့ ဖလည်းဖြစ်ဟူကြောန့် သူပင်ကိုစရိုက်တိုင်းဘဲ ပြောဆိုဟယ်။

45 အယ်ဘေမဲ့ ငါဟာ သမ္မာတရားဟို ပြောဟူကြောန့် နန်းနို့ဟာ ငါ့ဟို ယောင်ကြည်ဂေဟူ။

46 ငါ့မာ ပြစ်ရှိဟယ် ဆိုဇာဟို နန်းနို့ထဲဟု ဖယ်လူတယော့-က် သတ်သေပြိုင်မယ်နူး။ ငါဟာ သမ္မာတရားဟို ပြောဟယ် ဆိုဟာ ဖြားဖြစ်ကြောန့် နန်းနို့ဟာ ငါ့ဟို ယောင်ကြည်ဂေဟူး။

47 ဘုရားသခင်နားဟု လာဟူလူဟာ ဘုရားသခင်ရဲ့ စကားလေဟို နားထောန်ဟယ်။ အယ်ဘေမဲ့လည်း နန်းနို့ဟု ဘုရားသခင်နားဟု လာဇာမူဘဲဟူကြောန့် နန်းနို့ဟာ နားထောန်ဂေဟု” ဆိုဘီး မိန်တော်မူလေဟယ်။

ယေရှုန အာဗြဟံ

48 ယုဒလူလေဟာ ယေရှုဟို “နန်ဟာ ရှမာရိလူ ဖြစ်ဘီးဟာ နန်ထဲမာ နတ်ဆိုးရှိဟယ် ဆိုဘီး နို့လေပြောဇာဟာ မှန်ဘဲကြောန့်လော” ဆိုဘီး မေးဂေဟယ်။

49 ယေရှုဟု “ငါ့မာ နတ်ဆိုး မှေဟူ။ ငါဟာ ငါ့ဖဟို ချီးမြော့-က်ဘေမဲ့ နန်းနို့ဟာ ငါ့ဟို ချီးမြော့-က်ဂေဟူ။

50 ငါဟာ ငါ့တွပ် ဖောင်းသရေတော်ဟို ရှာဇာ မှဟူ။ အယ်ဘေမဲ့ ငါ့ရဲ့ ဖောင်းသရေတော်ဟို ရှာဘီး ငါ့ဖတ်မာ စီရင်တော်မူဟူသူ ရှိဟယ်။

51 နန်းနို့ဟို ငါ မှန်တိုင်းပြောမယ်၊ ငါ့စကားဟို နာခံဟူ ဖယ်သူဘဲဖြစ်ဖြစ် ကာလစဉ်ဆစ် သေဘေးန ကြောင်ရဟို မှဟူ” ဆိုဘီး မိန်တော်မူလေဟယ်။

‡ 8:39 ၈.၃၉ နန်းနို့ဟာ အာဗြဟံရဲ့ သားမီးလေ မှန်ဘဲဖြစ်မယ် ဆိုဟာ အာဗြဟံလောက်မျိုးဘဲ လောက်ဂေလေ့မယ်၊ တချို့ မူရင်းလတ်ရေးမူလေမာ နန်းနို့ဟာ အာဗြဟံရဲ့ သားမီးလေဖြစ်မယ် ဆိုဟာ အာဗြဟံလောက်မျိုးဘဲ လောက်ဂေလေ့မယ်၊ ဆိုဘီး ပါရှိဟယ်။

52 ယုဒလူလေဟု ကိုယ်တော်တို့ “နန်းမာ နတ်ဆိုးရှိဟုယ် ဆိုဇာဟို ခု နို့လေ တိကုလသိဟွားဘီ၊ အာဗြဟံလည်း သေဟွားဘီ။ ပရောဖက်လေလည်း သေဟွားဘီ။ ခုထိ နန်ဟာ နန်းရဲ့ စကားဟို နာခံဟူ ဖယ်လူဘဲဖြစ်ဖြစ် ကာလစဉ်ဆစ် သေရလေ့မယ် မှုဟု ဆိုဘီး ပြောဟုယ်။

53 နန်ဟာ သေဟွားဟူ နို့လေရဲ့ဖ အာဗြဟံထတ် ကီးမြတ်လော။ သူဟာ သေဟွားဘီ။ ပရောဖက်လေလည်း သေဟွားဂေ့ဘီ။ နန်းကောန်နန် ဖယ်လူဖြစ်ဟုယ် ဆိုဘီး ထန်နေနူး” ဆိုဘီး ပြောဂေ့ဟုယ်။

54 ယေရှုဟု “ငါဟာ ငါ့ကိုယ်ငါ ချီးမြှော့-က်မယ် ဆိုဟာ အယ်မျိုး ချီးမြှော့-က်ဇာဟာ သောင်းဇားရဟို မှုဟု။ ငါ့ဟို ချီးမြှော့-က်ဟူ သူဟာ ငါ့ဖ ဖြစ်ဘီး နန်းနို့ပြောနေဟူ နန်းနို့ရဲ့ ဘုရားသခင် ဖြစ်ဟုယ်။

55 နန်းနို့ဟာ သူဟို လောင်းဝ သိဂေ့ဘေမဲ့ ငါဟာ သူဟို သိဟုယ်။ သူဟို ငါသိဟု ဆိုဘီး ပြောမယ် ဆိုဟာ ငါဟာလည်း နန်းနို့မျိုးဘဲ လီညာသူ ဖြစ်ဟွားလေ့မယ်။ အယ်ဘေမဲ့ ငါဟာ သူဟို သိဘီး သူ့စကားဟို နာခံဟုယ်။

56 နန်းနို့ဖ အာဗြဟံဟာ ငါလာမယ့် ဒီကာလဟို ဗြင်ရမယ် ဖြစ်ဟူကြောန့် ပျော်ရွှင်နေဘီး အယ်နေရစ်ဟို ဗြင်ဟွားဟူ ဒီမာ ဝန်းသာလေဟုယ်” ဆိုဘီး ပုလန်ဖြေတော်မူလေဟုယ်။

57 ယုဒလူလေဟာ ကိုယ်တော်တို့ “နန်ဟာ သတ်ငါးဆယ်မျှ ပုလဲသေးဘဲန ဖယ်မျိုးလောက်ဘီး အာဗြဟံဟို ဗြင်ဖူးဟွားဟုယ်နူး” ဝိ ဆိုဘီး မေးဂေ့ဟုယ်။

58 ယေရှုဟု “နန်းနို့ဟို ငါ မှန်တိုင်းပြောမယ်၊ အာဗြဟံ မွီးခန်ဂဒဲဟု ငါရှိဟုယ်!” ဆိုဘီး ပုလန်ဖြေဟုယ်။

59 အယ်န သူးနို့ဟာ ကိုယ်တော်တို့ ပစ်ဟို ကုလော့-က်ခဲလေဟို ကော့-က်ဂေ့ဟုယ်။ အယ်ဘေမဲ့ ယေရှုဟာ ဗိမာန်တော်ဟုနေ ရှောန်ထွပ်ဟွားတော်မူလေဟုယ်။

9

ယေရှုဟာ မွီးဂဒဲဟု မျစ်စိကန်းနေဟူ လူတယော့-က်ဟို ဗြင်စေဟူကြောန်း

1 ယေရှုဟာ လမ်းရှော့-က်သွားနေဒူးမာ မွီးဂဒဲဟု မျစ်စိကန်းနေဟူ လူတယော့-က်ဟို တို့တော်မူဟုယ်။

2 ကိုယ်တော်ရဲ့ တမဲ့တော်လေဟု ကိုယ်တော်တို့ “ဆရာ၊ အယ်လူဟာ မွီးဂဒဲဟု မျစ်စိကန်းနေဇာဟု ဖယ်လူရဲ့ ပြစ်ကြောန့်နူး။ သူရဲ့ ပြစ်ကြောန့်လော။ သူမိဖရဲ့ ပြစ်ကြောန့်လော” ဆိုဘီး မေးဂေ့ဟုယ်။

3 ယေရှုဟု “သူရဲ့ ပြစ်ကြောန့်လည်း မှုဟု။ သူမိဖရဲ့ ပြစ်ကြောန့်လည်း မှုဟု။ သူမာ ဘုရားသခင်ရဲ့ တဂိုးတော်ဟာ ထန်ရှားစေဟိုတွပ်ဖြစ်ဟုယ်။

4 နို့လေဟာ ငါ့ဟို စေလွှတ်ဟူသူရဲ့ မှုတော်ဟို နေ့ဒီမာ လောက်ဆောန်ရမယ်။ ဖယ်လူလည်း လောက်နိုင်ဘဲဟူ ညဉ့်ဒီ ရော့-က်လာလေ့မယ်။

5 ငါဟာ လောကမာ ရှိနေဟူ ဒီမာ ငါဟာ လောကတွပ် လန်းရောန်ဖြစ်ဟုယ်” ဆိုဘီး ဖြေတော်မူလေဟုယ်။

6 ယေရှုဟာ အယ်မျိုး မိန်တော်မူဘီးန မုလေဂီးထတ်ဟို ထွီးရယ်န ထွီးဘီးဟာ အယ်ထွီးရယ်န ဗယ်ဟို နယ်လိုက်ဟုယ်။ ကိုယ်တော်ဟာ အယ်လူရဲ့ မျစ်စိလေဟို ဗယ်နလူးပေးလိုက်ဘီး

၆ 8:57 ၈.၅၇ အာဗြဟံဟို ဗြင်ဖူးဟွားဟုယ်နူး၊ တချို့ မူရင်းလတ်ရေးမူလေမာ အာဗြဟံဟု နန်းဟို ဗြင်ဖူးဘီးဘဲလော၊ ဆိုဘီး ပါရှိဟုယ်။ 9:5 ၉.၅ မ ၅.၁၄: ယော ၈.၁၂

7 သူ့တို့ “ရှိလောင်ရေကန်မှာ သွားဘီးဆေးလိုက်” ဆိုဘီး မိန့်တော်မူလေဟယ်။ ရှိလောင် နာမယ်ဟာ “စေလွှတ်ဟယ်” ဆိုဘီး ဝိပါယ်ရဟယ်။ အယ်ကြောန့် အယ်လူဟာ သွားဘီး သူ့မျစ်နာတို့ ဆေးလိုက်ဟူ ခီမာ မျစ်စိမြင်ဟားဘီး ပုလန်လာလေဟယ်။

8 အီဇနီးရှင်းလေန ရင်းရင်ဒူးဟု တောန်းဇေးနေဟူ သူ့တို့ မြင်ဖူးဟူလူလေဟု “အယ်လူဟာ ထိုင်ဘီးတောန်းဇေးနေဟူလူ မှဟုလော” ဆိုဘီး မေးဂေဟယ်။

9 တချို့ဟု “အယ်လူဘဲ ဖြစ်ဟယ်” ဆိုဘီး ပြောဂေဟယ်။ အယ်ဘေမဲ့ တချို့ဟု “အယ်လူ မှဟု။ အယ်လူန တူဇာဖြစ်ဟယ်” ဆိုဘီး ပြောဂေဟယ်။

အယ်ကြောန့် အယ်လူကိုယ်တိုင်ဟု “အယ်လူဟာ ငါဘဲဖြစ်ဟယ်” ဆိုဘီး ပြောဟယ်။

10 သူးနို့ဟု “နန်ဟု ဖယ်မျိုးဖြစ်ကြောန့် မျစ်စိမြင်ဟားနူး” ဆိုဘီး မေးဂေဟယ်။

11 သူဟု “ယေရူ ဆိုဘီး ခေါ်ဟူလူဟု ဗယ်ဟို လောက်ဘီး ကျွန်တော်ရဲ့မျစ်စိဟို ဗယ်နလူးပေးဘီးဟာ ရှိလောင်ရေကန်တို့ သွားဘီးဆေးဟိုပြောဟယ်။ အယ်ကြောန့် ကျွန်တော်ဟာ သွားဘီးငါ့မျစ်နာတို့ ဆေးလိုက်ဟူန မျစ်စိမြင်ဟားလေဟယ်” ဆိုဘီး ဖြေလေဟယ်။

12 သူးနို့ဟု “အယ်လူဟာ ဖယ်နားမာနူး” ဆိုဘီး မေးဂေဟယ်။

သူဟု “ကျွန်တော်သိဟု” ဆိုဘီး ဖြေလေဟယ်။

ဖာရိရှဲလေဟု မျစ်စိမြင်ဟားဇာတို့ စစ်ဆေးဟူကြောန်း

13 အယ်ဘီးန သူးနို့ဟာ မျစ်စိကန်းဖြစ်ဖူးဟူလူတို့ ဖာရိရှဲလေနားဟို ခေါ်ဟားဂေဟယ်။

14 ယေရူဟာ ဗယ်ဟိုနယ်ဘီး အယ်လူရဲ့ မျစ်စိဟို မြင်စေတော်မူဟူနေဟာ ဒန်းနေဖြစ်ဟယ်။

15 အယ်ကြောန့် ဖာရိရှဲလေဟာ အယ်လူဟို ဖယ်မျိုး မျစ်စိမြင်ဟားဟယ် ဆိုဘီး ပုလန်မေးဂေဟယ်။ အယ်လူဟု “သူဟာ ကျွန်တော်မျစ်စိဟို ဗယ်နလူးပေးဟယ်။ ကျွန်တော်ဟာ မျစ်နာတို့ ဆေးလိုက်ဟူ ခီမာ မျစ်စိမြင်ဟားလေဟယ်” ဆိုဘီး သူးနို့ဟို ပြောပြဟယ်။

16 ဖာရိရှဲတချို့ဟု “အယ်လူဟာ ဒန်းနေဟို ဖော့-က်ဖျစ်ဟူကြောန့် ဘုရားသခင်နားဟု လာဟူလူ မှဟု” ဆိုဘီး ပြောဂေဟယ်။

တချို့ဟုလည်း “ပြစ်သားဖြစ်ဟူလူဟာ ဖယ်မျိုးလောက်ဘီးဟာ အယ်မျိုး နိမိတ် လတ်ခဏာလေဟို ပြိုင်တို့နူး” ဆိုဘီး ပြောဂေဟယ်။ အယ်ဘီးန သူးနို့ထဲမာလည်း စိဝန်းကွဲဟားဂေဟယ်။

17 အယ်ကြောန့် ဖာရိရှဲလေဟာ အယ်လူဟို “နန်ဟို မျစ်စိမြင်စေဟူ လူရဲ့ကြောန်းဟို နန်ဖယ်မျိုးပြောမယ်နူး” ဆိုဘီး နော့-က်တခါ ပုလန်မေးဂေဟယ်။

အယ်လူဟု “သူဟာ ပရောဖက်ဖြစ်ဟယ်” ဆိုဘီး ပုလန်ဖြေလေဟယ်။

18 အယ်ဘေမဲ့လည်း ယုဒအာဏာပိုင်လေဟု သူဟာ ရင်းရင်ဒူးဟု မျစ်စိကန်းဖြစ်ဘီး ခု မြင်နေဟယ် ဆိုဇာဟို ယောင်ကြည်ဘဲကြောန့် သူးနို့ဟာ သူ့မိဖလေဟို ခေါ်ဘီးန၊

19 သူးနို့ဟို “အယ်လူဟာ နန်းနို့ရဲ့ သားဘဲလော။ သူဟာ မွီးဂဒဲဟု ကန်းနေဟယ် ဆိုဘီး နန်းနို့ပြောဂေဟယ်။ အယ်ဆိုဟာ ခု ဖယ်မျိုးဖြစ်ဟူကြောန့် မြင်နေရနူး” ဆိုဘီး မေးဂေဟယ်။

20 သူ့မိဖလေဟု “သူဟာ နို့လေရဲ့ သားဖြစ်ဟယ် ဆိုဇာဟို နို့လေ သိဂေဟယ်။ သူဟာ မွီးဂဒဲဟု ကန်းနေဟယ် ဆိုဇာဟိုလည်း နို့လေသိဂေဟယ်။

21 အယ်ဘေမဲ့ ခု ဖယ်မျိုးလောက်ဘီး မြင်ဟူးဟယ် ဆိုဇာဟို နို့လေသိဂေဟု။ သူ့ဟို မြင်အောန်ကုသပေးဟု သူ့ဟိုလည်း နို့လေသိဂေဟု။ သူ့ဟိုဘဲ မေးကေ။ သူဟာ ရွယ်ရော-က်နေဘီ။ သူ့ကြောန်းဟို သူကိုယ်တိုင်ဘဲ ဖြေနိုင်မယ်!” ဆိုဘီး ဖြေဂေဟယ်။

22 သူ့မိဖလေဟာ ယုဒအာဏာပိုင်လေဟို ကြော့-က်ဟူကြောန် အယ်မျိုး ပြောလိုက်ဂေဟယ်။ ယုဒအာဏာပိုင်လေဟာ ဖယ်လူဘဲဖြစ်ဖြစ် ယေရူဟာ မေရိယဖြစ်ဟယ် ဆိုဘီး ဝန်ခံမယ် ဆိုဟာ ဝါလယ်ဇရပ်ဟုနေ နှန်ထုဟိုတွပ် ဘောတူဟူးဟယ်။

23 အယ်ကြောန်ဘဲ သူ့မိဖလေဟု “သူဟာ ရွယ်ရော-က်နေဘီ။ သူ့ဟိုဘဲ မေးကေ!” ဆိုဘီး ပြောလိုက်ဂေဟယ်။

24 သူးနို့ဟာ မိုးဂဒဲဟု ကန်းနေဟူလူဟို ဒုတိယခါ ပုလန်ခေါ်ဘီး “မှန်တိုင်းပြောဇာအားဖြင့် ဘုရားသခင်ဟို ချီးမွမ်းပါ! နန်ဟို ကုသပေးဟူလူဟာ ပြစ်သားတယော့-က် ဖြစ်ဟယ် ဆိုဇာဟို နို့လေသိဂေဟယ်” ဆိုဘီး သူ့ဟို ပြောဂေဟယ်။

25 အယ်လူဟု “သူဟာ ပြစ်သားဖြစ်ဟယ်၊ ဖြစ်ဟု ဆိုဇာဟို ကျွန်တော်သိဟု။ ကျွန်တော်သိဇာတခုဟု ရင်းရင်းဒူးဟု ကျွန်တော်ဟာ မျစ်ကန်းဖြစ်ဘီး ခု မြင်ဟူးဘီ” ဆိုဘီး ပုလန်ဖြေလေဟယ်။

26 အယ်လူလေဟု “သူဟု နန်ဟို ဖြားလေ လောက်ပေးဟယ်နူး။ နန်ရဲ့ မျစ်စိဟို ဖယ်မျိုး မြင်စေဟယ်နူး” ဆိုဘီး မေးဂေဟယ်။

27 သူဟု “ခန်ဗျားလေဟို ကျွန်တော်ပြောပီးဘီ။ ခန်ဗျားလေ နားထောန်ဂေဟု။ ဖြားဖြစ်ကြောန် ခန်ဗျားလေဟု ပုလန်ဘီးကြားရှင်နေရနူး။ ခန်ဗျားလေလည်း သူ့တမဲ့ ဖြစ်ရှင်ကြောန်လော” ဆိုဘီး ပုလန်ပြောလေဟယ်။

28 သူးနို့ဟု “နန်ဘဲအယ်လူရဲ့ တမဲ့ဖြစ်ဟယ်။ နို့လေဟု မောရှေရဲ့ တမဲ့လေ ဖြစ်ဟယ်။

29 ဘုရားသခင်ဟာ မောရှေဟို ပြောဟူးဇာလေဟို နို့လေသိဂေဟယ်။ အယ်ဘေမဲ့ အယ်လူဟာ ဖယ်ဟုနေလာဟယ် ဆိုဇာဟို နို့လေသိဂေဟု!” ဆိုဘီး သူ့ဟို ပြစ်တန်ဘီး ပြောဂေဟယ်။

30 အယ်လူဟု “သူဟာ ကျွန်တော့်မျစ်စိဟို မြင်စေဟယ်။ အယ်ဘေမဲ့ ခန်ဗျားလေဟု အယ်လူဖယ်ဟုနေ လာဟယ် ဆိုဇာဟို သိဂေဟု ဆိုဇာ ရရာတိုင်း အံ့ဇာကောန်းဟယ်!

31 ဘုရားသခင်ဟာ ပြစ်သားလေရဲ့ စကားဟို နားထောန်ဟု။ ဘုရားသခင်ဟိုကြော့-က်ဘီး ကိုယ်တော် လိုရှင်ဇာဟို လောက်ဟူလူလေရဲ့ စကားဟိုဘဲ နားထောန်ဟယ် ဆိုဇာဟို ကျွန်တော့်ဟူးလေသိဟယ်။

32 မိုးဂဒဲဟု ကန်းနေဟူ လူတယော့-က်ဟာ မျစ်စိမြင်ဟူးဟယ် ဆိုဇာဟို ရှေးခေတ်ကာလဟု ယော့-က်လည်း ကြားဖူးဂေဟု။

33 အယ်လူဟာ ဘုရားသခင်နားဟုနေ လာဟု ဆိုဟာ ဖြားတခုလည်း လောက်နိုင်ဟို မှုဟု” ဆိုဘီး ပုလန်ဖြေလေဟယ်။

34 သူးနို့ဟု “နန်ဟာ မိုးဂဒဲဟု ပြစ်န ကီးလာဟူ လူဖြစ်ဘီးဟာ နို့လေဟို သွန်သန်ပေးဟိုလော” ဆိုဘီး မေးဂေဟယ်။ အယ်ဘီးန သူ့ဟို ဝါလယ်ဇရပ်ဟုနေ နှန်ထုလိုက်ဂေဟယ်။

ဝိညာဉ်မျစ်စိကန်းနေဟူကြောန်း

35 အယ်မျိုး နန်ထုလိုက်ဟယ် ဆိုဇာဟို ယေရှုဟာ ကြားဟူးဟူ ခီမာ အယ်လူဟို တိုလိုက်ဟူန “နန်ဟာ လူရဲ့သားဟို ယောင်ကြည်ဘဲလော” ဆိုဘီး မေးတော်မူလေဟယ်။

36 အယ်လူဟာ “ဆရာ၊ လူရဲ့သားဟု ဖယ်သူနူး။ ကျွန်တော်ဟာ သူဟို ယောင်ကြည်နိုင်ဟိုတွပ် ပြောပြပါလား” ဆိုဘီး မေးတော်မူလေဟယ်။

37 ယေရှုဟာ “နန်ဟာ သူဟို မြင်ဖူးပီးဘီ။ ခု နန်န စကားပြောနေဟူ လူဘဲ ဖြစ်ဟယ်” ဆိုဘီး သူဟို မိန့်တော်မူဟယ်။

38 အယ်လူဟာ “သခင်၊ ကျွန်တော် ယောင်ကြည်ပါဟယ်!” ဆိုဘီး လျှော့-က်လိုက်ဘီးဟာ ယေရှုဟို ရှိခိုးလေဟယ်။

39 ယေရှုဟာ “ငါဟာ ကန်းနေဟူ လူလေဟို မြင်စေဘီး မြင်နေဟူလူလေဟို ကန်းစေဟိုတွပ်န တရားစီရင်ဟိုတွပ် အယ်လောကဟို ကြွလာဟယ်” ဆိုဘီး မိန့်တော်မူဟယ်။

40 ကိုယ်တော်နတူးဒု ရှိနေဟူ ဖာရိရှဲတချို့ဟာ အယ်မျိုးပြောဇာဟို ကြားရဟူကြောန့် ကိုယ်တော်ဟို “ဖြားနူး။ နိုလေလည်း မျစ်ကန်းဖြစ်ဟယ်လော။” ဆိုဘီး မေးဂေဟယ်။

41 ယေရှုဟာ “နန်းနိုဟာ မျစ်ကန်းဖြစ်မယ် ဆိုဟာ နန်းနိုမာ ပြစ် မေ့ဟု။ အယ်ဘေမဲ့ နန်းနိုဟာ မြင်ဟယ် ဆိုဘီး ပြောနေဟူကြောန့် နန်းနိုမာ ပြစ်ရှိဟယ်” ဆိုဘီး ဖြေတော်မူဟယ်။

10

သိုးထီးမားရဲ့ ပေါင်ဥပမာ

1 ယေရှုဟာ “နန်းနိုဟို ငါ မှန်တိုင်ပြောမယ်။ သိုးခြံထဲဟို ခွဗော့-က်ဟုနေ ဝမ်ဘဲန တခြားနည်းလမ်းန ကျော်ဝမ်ဟူလူဟာ ခိုးမှလ ဖြစ်ဟယ်။

2 ခွဗော့-က်ဟုနေ ဝမ်ဟူလူဟာ သိုးထီးမားဖြစ်ဟယ်။

3 သိုးထီးမားဟို ခွဗော့-က်စောန်ဟာ ခွဗော့-က်ဖွမ်ပေးဟယ်။ သိုးလေဟုလည်း သူရဲ့သံဟို နားထောန်ဂေဟယ်။ သူဟာ သူရဲ့သိုးလေဟို နာမယ်န ထုဆောန်တတ်ဟယ်။

4 သူသိုးလေဟို ထုဆောန်ဟူးခီမာ သိုးလေရှေ့ဟုနေ သွားဟယ်။ သိုးလေဟုလည်း သူရဲ့သံဟို သိဟူကြောန့် သူ့နော့-က်လိုက်ဂေဟယ်။

5 သိုးလေဟာ လူဇီးနော့-က်လိုက်မယ့်စား အယ်လူရဲ့ သံဟို သိဘဲဟူကြောန့် အယ်လူနားဟုနေ ထွပ်ပုလေးဂေလေ့မယ်” ဆိုဘီး မိန့်တော်မူဟယ်။

6 ယေရှုဟာ ဖာရိရှဲလေဟို အယ်ပေါင်ဥပမာဟို ပြောပြဘေမဲ့လည်း အယ်ပေါင်ဥပမာရဲ့ ဓိပါယ်ဟို နားလည်ဂေဟု။

ကောင်းမြတ်ဟူ သိုးထီးမား ယေရှု

7 အယ်ကြောန့် ယေရှုဟာ “နန်းနိုဟို ငါ မှန်တိုင်ပြောမယ်။ ငါဟာ သိုးလေဝမ်ဟူ ခွဗော့-က်ဖြစ်ဟယ်။

8 ငါ့ရှေ့ဟု ရော့-က်လာဟူ လူလေ ဂူလောင်းဟာ ခိုးမှလလေ ဖြစ်ဂေဟယ်။ အယ်ကြောန့် သိုးလေဟာ သူးနိုရဲ့ သံဟို နားထောန်ဂေဟု။

9 ငါဟာ ခွဗော့-က်ဖြစ်ဟယ်။ ငါ့အားဖြင့်ဝမ်ဟူလူလေဟာ ကယ်တန်ခံရလေ့မယ်။ သူးနိုဟာ ထွပ်ဝမ်ဘီး စားကျက်ဟို တိုလေ့မယ်။

10 ခိုးဟာ ခိုးဟို၊ သတ်ဟို၊ ဖျစ်ဆီးဟိုလာဟယ်။ ငါဟာ နန်းနို့ဟို သတ်ရရောင်မျှ မှုဟု သတ်န ပုလဲဇောင်စေဟိုတွပ် လာဟယ်။”

11 “ငါဟာ ကောင်းဟူ သိုးထီးမား ဖြစ်ဟယ်။ ကောင်းဟူ သိုးထီးမားဟာ သိုးလေတွပ် သူ့သတ်ဟို စွန့်တတ်ဟယ်။

12 သိုးထီးမားလည်း မှုဘဲဟူ၊ သိုးလေရဲ့ ဇရှင်လည်း မှုဘဲဟူ လူငှားဟာ ဝံပုလွေလာနေဇာဟို မြင်ဟူ ခီမာ သိုးလေဟို ထားရစ်ဘီး ထွပ်ပုလေးဟားတတ်ဟယ်။ အယ်ကြောန့် ဝံပုလွေဟာ သိုးလေဟို ကိုက်ဖမ်းဘီး ဖုလဲဖုလဲစင် ဖြစ်ဟားစေဟယ်။

13 လူငှားဟာ လူငှားဘဲဖြစ်ဟူကြောန့် သိုးလေဟို ဂရုစိုက်ဘဲန ထွပ်ပုလေးဟားလေဟယ်။

14 ငါဟာ ကောင်းမြတ်ဟူ သိုးထီးမားဖြစ်ဟယ်။ ဖဟု ငါ့ဟို သိတော်မူဘီး ငါဟာလည်း ဖဟို သိမျိုးဘဲ ငါ့သိုးလေဟိုလည်း ငါသိဘီး ငါ့သိုးလေဟုလည်း ငါ့ဟိုသိဟယ်။

15 ငါဟာ သိုးလေတွပ် ငါ့သတ်ဟို စွန့်ဟယ်။

16 အယ်သိုးခြံထဲဟို ဝမ်ဘဲဟူ တခြားသိုးလေဟိုလည်း ငါပိုင်သေးဟယ်။ အယ်သိုးလေဟိုလည်း ငါခေါ်သွမ်းရအူးမယ်။ သူးနို့ဟာ ငါ့သံဟို နားထောန်ဟူကြောန့် သိုးစုတစုဒဲ၊ သိုးထီးမား တယော-က်ဒဲ ဖြစ်လာလေ့မယ်။*

17 “ငါဟာ သတ်ဟို ပုလန်ရရှိစေဟို ငါ့သတ်ဟို စွန့်ရှင်ဟူကြောန့် ဖဟု ငါ့ဟို ရှစ်တော်မူဟယ်။

18 ဖယ်လူလည်း ငါ့သတ်ဟို ငါ့နားဟုနေ နယူဟို ရဂေဟု။ ငါ့ရဲ့ ဆန္ဒတိုင်းဘဲ ငါ့သတ်ဟို ငါ့စွန့်ဟယ်။ ငါ့မာ ငါ့သတ်ဟို စွန့်ဟိုတွပ် ခွမ်ရိုဘီး ငါ့သတ်ဟို ပုလန်ယူဟိုတွပ်လည်း ခွမ်ရိုဟယ်။ အယ်စေခိုင်းချစ်ဟို ငါဟာ ငါ့ဖနားဟု ရရှိဟယ်” ဆိုဘီး ထပ်ဘီး မိန့်တော်မူလေဟယ်။

19 အယ်စကားလေကြောန့် ယုဒလူလေထဲမာ ထပ်ဘီး စိဝန်းကွဲဟားဟယ်။

20 သူးနို့လေဟု “သူ့မာ နတ်ဆိုးရိုဟယ်! သူဟာ ရူးဖြစ်ဟယ်! ဖြားဖြစ်ကြောန့် နန်းနို့ဟု သူ့စကားဟို နားထောန်နေနူး” ဆိုဘီး ပြောနေဂေဟယ်။

21 အယ်ဘေမဲ့ တချို့ဟု “နတ်ဆိုးရိုဟူ လူဟာ အယ်မျိုးပြောနိုင် မှုဟု! နတ်ဆိုးဟု မျစ်စိကန်းနေဟူ လူလေဟို ဖယ်မျိုးမြင်အောန် လောက်ပေးနိုင်မယ်နူး” ဆိုဘီး ပြောနေဂေဟယ်။

ယေရှုဟို ငြင်းပယ်ဟူကြောန့်

22 ယေရုရှလင်မြို့မာ ဗိမာန်တော် ဆစ်ကပ် ပွဲတော် ကျင်းပနေဟယ်။ အယ်ခီဟု ဆောင်းကာလ ဖြစ်ဟယ်။

23 ယေရှုဟာ ဗိမာန်တော်ထဲဟု ရှောလမုန်ရဲ့ မုခ်ဦးဆောင်ထဲမာ လမ်းရှော-က်နေဘီး၊

24 ယုဒလူလေဟာ ကိုယ်တော်နားဟို ပိုင်းအောင်လာဘီးန “နန်ဟာ ဖယ်ခီထိ နို့လေရဲ့ စိဟို ဒို့ဟဖြစ်စေဟိုနူး။ နို့လေဟို မုန်တိုင်း ရှင်းရှင်းလန်းလန်းဟား ပြောပြပါ။ နန်ဟာ မေရိုယဘဲလော” ဆိုဘီး မေးဂေဟယ်။

25 ယေရှုဟု “နန်းနို့ဟို ငါပြောပြဟားဘေမဲ့လည်း နန်းနို့ဟာ ယောင်ကြည်ဂေဟု။ နို့ဖရဲ့ ခွမ်န ငါလောက်ဟူ မှုလေဟာ ငါ့ကြောန့်ဟို သတ်သေခံနေဟယ်။

26 အယ်ဘေမဲ့ နန်းနို့ယောင်ကြည်ဂေဟု။ နန်းနို့ဟာ ငါ့သိုးလေမှုဘဲကြောန့် ဖြစ်ဟယ်။

10:14 ၁၀.၁၄-၁၅ မ ၁၁.၂၇: လု ၁၀.၂၂ * **10:16 ၁၀.၁၆** သူးနို့ဟာ ငါ့သံဟို နားထောန်ဟူကြောန့် သိုးစုတစုဒဲ၊ သိုးထီးမား တယော-က်ဒဲ ဖြစ်လာလေ့မယ်။ တချို့ မူရင်းလတ်ရေးမူလေမာ သူးနို့ဟာ သိုးထီးမားတယော-က်ဒဲ၊ သိုးစုတစုဒဲ ဖြစ်ဟားလေ့မယ်။ ဆိုဘီး ပါရှိဟယ်။

27 ငါ့သိုးလေဟာ ငါ့သံတို့ နားထောင့်ဂေဟယ်။ ငါဟုလည်း သူးနို့တို့ သိဘီး သူးနို့ဟာ ငါ့နော့-က်လိုက်ဂေဟယ်။

28 ထာဝရသတ်တို့လည်း ငါပေးဟယ်။ အယ်သိုးလေဟာ လောင်းဝ သေရလေ့တို့ မှဟု။ ဖယ်လူလည်း သူးနို့တို့ ငါ့နားဟုနေ လုယူနိုင်ဂေဟု။

29 သူးနို့တို့ ငါ့နားမာ အပ်ပေးဟားဟူ နို့ဖဟာ ရှိမျှဂူလောင်းထတ် ကီးမြတ်တော်မူဟယ်။† ဖယ်လူလည်း သူးနို့တို့ ဖလတ်ဟုနေ လုယူနိုင်ဂေဟု။

30 ငါ့ဖန ငါဟာ တလောင်းတဝဒဲ ဖြစ်ဟယ်” ဆိုဘီး ဖြေတော်မူလေဟယ်။

31 ယုဒလူလေဟာ ကိုယ်တော့်တို့ ပစ်တို့တွပ် ကုလော့-က်ခဲလေတို့ ပုလန်ဘီး ကော့-က်ယူဂေဟယ်။

32 ယေရှုဟာ “ငါဟာ ဖနားဟု ကောန်းမြတ်ဇာလေ ဘောင်ဂီးဟို နန်းနို့ရှေ့မာ လောက်ပြပီးဘီ။ အယ်မူလေထဲဟု ဖြားမူတွပ်ကြောန် ငါ့တို့ ကုလော့-က်ခဲန ပစ်ရှင်ဂေနှူး” ဆိုဘီး သူးနို့တို့ မိန်တော်မူလေဟယ်။

33 ယုဒလူလေဟာ “ကောန်းဟူ ကျင့်တခုခုကြောန် နို့လေဟာ နန်းဟို ကုလော့-က်ခဲန ပစ်ရှင်ဇာ မှဟု။ နန်ဟာ လူဖြစ်ဘေမဲလည်း နန်ကောန်နန် ဘုရားဖြစ်ဟယ် ဆိုဘီး ဘုရားသခင်ဟို စော်ကားဟယ်!” ဆိုဘီး ဖြေဂေဟယ်။

34 ယေရှုဟာ “နန်းနို့ရဲ့ ပညတ်တရားမာ ‘နန်းနို့ဟာ ဘုရားလေ ဖြစ်ဟယ်’ ဆိုဘီး ရေးဟားဟယ်။

35 ကျမ်းစာမာ ဖော်ပြဟားဟူ ဇာဟာ မြဲဒမ်း မှန်ဟယ် ဆိုဇာဟို နို့လေသိဂေဟယ်။ ဘုရားသခင်ဟု သူရဲ့ စကားတော်ဟို ကြားရဟူလူလေဟို ‘ဘုရားလေ’ ဆိုဘီး ခေါ်လေဟယ်။

36 ဖဟာ ငါ့တို့ ဝီးကော့-က်ဘီး အယ်လောကထဲဟို စေလွှတ်တော်မူဟယ်။ ငါဟာ ဘုရားသခင်ရဲ့ သားတော် ဖြစ်ဟယ် ဆိုဘီး ပြောဟူကြောန် ငါဟာ ဘုရားသခင်ဟို စော်ကားဟယ် ဆိုဘီး ဖယ်မျိုးကြောန် နန်းနို့ပြောနိုင်ဂေဟယ်နှူး။

37 ငါဟာ ငါ့ဖရဲ့ မူတော်လေဟို ဆောန်ရှက်ဟု ဆိုဟာ ငါ့တို့ ယောင်ကြည်ဂေန။

38 အယ်ဘေမဲ ငါဟာ အယ်မူလေဟို လောက်ဆောန်ဟယ် ဆိုဟာ ငါ့တို့ ယောင်ကြည်ဘဲဟိုမှ ငါ့ရဲ့ လောက်ဆောန်ချစ်လေဟို ယောင်ကြည်ဂေ။ အယ်မျိုးယောင်ကြည်မယ် ဆိုဟာ ဖဟာ ငါ့ထဲမာ ရှိတော်မူဘီး ငါဟာလည်း ဖထဲမာ ရှိတော်မူဟယ် ဆိုဇာဟို နန်းနို့သိဂေလေ့မယ်” ဆိုဘီး ဖြေတော်မူဟယ်။

39 နော့-က်တခါ သူးနို့ဟာ ယေရှုဟို ဖမ်းဟို ကြိုးစားဂေဟယ်။ အယ်ဘေမဲ ကိုယ်တော်ဟာ သူးနို့လတ်ဟုနေ လွတ်မြောက်ဟားလေဟယ်။

40 အယ်ဘီးန ယေရှုဟာ ယော်ဒန်မှလစ်ဟို ဖြတ်ဘီး ပထမဦးဆောင်း ယောဟန်ဗတုတိဇ်ပေးဟူ နေရာဟို တခါပုလန်ကြွဟားဘီး အယ်နေရာမာ နေတော်မူလေဟယ်။

41 လူလေဘောင်ဂီးဟာ ကိုယ်တော်နားဟို လာဂေဟယ်။ သူးနို့ဟု “ယောဟန်ဟာ ဖြားနိမိတ်လတ်ခဏာလေလည်း လောက်ဟု။ အယ်ဘေမဲလည်း အယ်လူကြောန်းဟို သူပြောဇာလေ ဂူလောင်းဟာ မှန်ဟယ်” ဆိုဘီး ပြောဂေဟယ်။

42 အယ်နေရာမာရှိဟူ လူလေဘောင်ဂီးဟာ ယေရှုဟို ယောင်ကြည်ဂေလေဟယ်။

† 10:29 ဘဝ.၂၉ သူးနို့တို့ ငါ့နားမာ အပ်ပေးဟားဟူ နို့ဖဟာ ရှိမျှဂူလောင်းထတ် ကီးမြတ်တော်မူဟယ်။ တချို့ မူရင်းလတ်ရေးမူလေမာ ငါ့တို့ ပေးဟားဟူ သူးနို့လေရဲ့ ဖဟာ ရှိမျှဂူလောင်းထတ် ကီးဟယ်။ ဆိုဘီး ရှိဟယ်။ 10:40 ဘဝ.၄၀ ယော ၁.၂၈

11

လာဇရုသေဟူကြောင်း

1 ဗေသနိဝါမာနေဟူ လာဇရုဟူ နေကောင်းဘဲဖြစ်နေဟုယ်။ ဗေသနိဝါမာ ညီအေးမလေဖြစ်ဂေဟူ မာရိန မာသဟူ နေထိုင်ဂေဟုယ်။

2 အယ်မာရိဟူ သခင်ဘုရားရဲ့ ခေတော်ထတ်ဟို့ ဆီမွီးလောင်းခုလဘီး ခေတော်ဟို့ ဆားဗန်န သုပေးဟူသူဖြစ်ဟုယ်။ နေကောင်းဘဲဖြစ်နေဟူ လာဇရုဟူ သူ့ရဲ့မောင်ဖြစ်ဟုယ်။

3 ညီအေးမနေ့ယော့-က်ဟူ ယေရုရှားဟို့ “သခင်၊ ကိုယ်တော်ရှစ်ဟူလူဟူ နေကောင်းဘဲ ဖြစ်နေဟုယ်” ဆိုဘီး ဒန်းစကားပို့လိုက်ဂေဟုယ်။

4 အယ်ဒန်းဟို့ ယေရု ကြားလိုက်ခီမာ “အယ်နာဟူ လာဇရုဟို့ သေဟို့မူဘဲ ဘုရားသခင်ရဲ့ ဖောင်းသရေတော်ဟို့ ထန်ရှားစေဘီး ဘုရားသခင်ရဲ့ သားတော်ဟူလည်း ဖောင်းသရေတော် ထန်ရှားလေ့မယ်” ဆိုဘီး မိန့်တော်မူလေဟုယ်။

5 ယေရုဟူ မာသဟို့ရော၊ သူ့မရဲ့ ညီမဟို့ရော၊ လာဇရုဟို့ရော ရှစ်တော်မူဟုယ်။

6 ကိုယ်တော်ဟူ လာဇရုရဲ့ဒန်းဟို့ ကြားဘေမဲ့လည်း အယ်နေရာမာ နေ့ရစ်နေနေသေးဟုယ်။

7 အယ်ဘီးန ကိုယ်တော်ဟူ တမဲ့တော်လေဟို့ “ယုဒနယ်ဟို့ ပုလန်ဂေဇို” ဆိုဘီး မိန့်တော်မူလေဟုယ်။

8 တမဲ့တော်လေဟူ “ဆရာ၊ ယုဒလူလေဟူ ဆရာဟို့ စဒူးဟဘဲသေး ကုလော့-က်ခဲနပစ်ဟို့ လောက်နေဂေဟုယ်။ အယ်နေရာဟို့ဘဲ ပုလန်ဘီးကြွတော်မူအူးလော” ဆိုဘီး မေးလျှော့-က်ဂေဟုယ်။

9 ယေရုဟူ “တနေ့မာ ဆယ့်နေ့နာရီ ရှိဟုယ် မူဟူလော။ အယ်ကြောန့် နေ့ခီမာ သွားလာဟူ လူလေဟူ ခလောက်တိုက်မိဂေဟူ။ ဖြားဖြစ်ကြောန့်နူးဆိုဟူ သူးနို့ဟူ လောကရဲ့ လန်းရောန်ဟို့ ဗြင်ရဟုယ်။

10 အယ်ဘေမဲ့ ညဉ့်မိုက်ဇာမာ သွားလာဟူ လူလေဟူ ခလောက်တိုက်မိဂေဟုယ်။ ဖြားဖြစ်ကြောန့်နူးဆိုဟူ သူးနို့မာ လန်းရောန်မေ့ဟူ” ဆိုဘီး ဖြေတော်မူလေဟုယ်။

11 ယေရုဟူ အယ်မျိုး မိန့်တော်မူဘီးန “နို့လေရဲ့ မိဆွေ လာဇရုဟူ အိမ့်ဟားဘီ။ သူ့ဟို့ နိုးဟို့ ငါသွားမယ်” ဆိုဘီး မိန့်တော်မူလေဟုယ်။

12 တမဲ့တော်လေဟူ “သခင်၊ သူဟူ အိမ့်နေဟုယ် ဆိုဟူ ကျန်းမာလာလေ့မယ်” ဆိုဘီး ဖြေဂေဟုယ်။

13 ယေရုဟူ လာဇရုသေဟူးကြောင်းဟို့ မိန့်တော်မူနေ ဘေမဲ့လည်း အိမ့်နေဇာဟို့ဘဲ မိန့်တော်မူနေဟုယ် ဆိုဘီး သူးနို့ထန်နေဂေဟုယ်။

14 အယ်ကြောန့် ယေရုဟူ သူးနို့ဟို့ “လာဇရု သေဟူးဘီ။

15 အယ်ဘေမဲ့ နန်းနို့လေ ယောင်ကြည်လာဟို့တွပ်ကြောန့် အယ်နေရာမာ ငါမေ့ဘဲဇာဟူ နန်းနို့တွပ် ငါဝန်းသာဟုယ်။ သူ့နားဟို့ သွားဂေဇို” ဆိုဘီး ပွမ့်ပွမ့်လန်းလန်းဟူး မိန့်တော်မူလေဟုယ်။

16 မြာဘုလူး ဆိုဘီး ခေါ်ဟူ သောမဟူ သူ့ရဲ့ဖော်လေဟို့ “နို့လေအားလောင်း ဆရာနတူးဒူ သေခံဟို့ လိုက်ဟူးဂေဇို!” ဆိုဘီး ပြောလေဟုယ်။

သတ်ရှင်ဟူန ရှင်ပုလန်ထမြော့-က်ဟူ ယေရှုကြောန်း

17 ယေရှု ရော့-က်လာတော်မူခီမာ လာဇရုဟို သန်းခလိုင်းဂူမာ သံဂြိုဟ်ဟူးဇာ လေးရစ်ရှိနေဘီ ဆိုဇာဟို တို့ဟူးတော်မူဟယ်။

18 ဗေသနိဝါဟာ ယေရှုရှလင်မြို့ဟုနေ နေ့မိုင်လော့-က်ဘဲ ဝီးဟယ်။

19 ယုဒလူဘောင်ဂီးဟာ မာသန မာရိရဲ့မောင် သေဟူးဟူကြောန် သူးနို့ဟို နှစ်သိမ့်ဟို လာဂေဟယ်။

20 မာသဟာ ယေရှုကြွလာဟယ် ဆိုဇာဟို ကြားဟူ ခီမာ ကိုယ်တော့ဟို ကြိုဆိုဟို ထွပ်ဟူးလေဟယ်။ မာရိဟာ အီမာဘဲ နေရစ်ဟယ်။

21 မာသဟာ ယေရှုဟို “သခင်၊ ကိုယ်တော်ဟာ အယ်နေရာမာရှိနေမယ် ဆိုဟာ ကျွန်မမောင် သေဟို မှဟု!

22 အယ်ဘေမဲ့ ခု ကိုယ်တော်ဟာ ဘုရားသခင်နားမာ တောင်းတော်မူသမျှဟို ဘုရားသခင် ပေးတော်မူမယ် ဆိုဇာဟို ကျွန်မသိဟယ်” ဆိုဘီး လျော့-က်လေဟယ်။

23 ယေရှုဟု “နန်မောင်ဟာ သတ်ပုလန်ရှင်လေ့မယ်” ဆိုဘီး သူဟို မိန်တော်မူလိုက်ဟယ်။

24 မာသဟု “သူဟာ နော့-က်ဆောင်းဟူ နေ့မာ ရှင်ပုလန်ထမြော့-က်လေ့မယ် ဆိုဇာဟို ကျွန်မသိပါဟယ်” ဆိုဘီး ပုလန်လျော့-က်ဟယ်။

25 ယေရှုဟာ သူဟို “ငါဟာ ရှင်ပုလန်ထမြော့-က်ရှင်း ဖြစ်ဟယ်။ သတ်လည်း ဖြစ်ဟယ်။ ငါ့ဟို ယောင်ကြည်ဟူ လူလေဟာ သေဟူးဘေမဲ့လည်း ပုလန်ရှင်လေ့မယ်။

26 ငါ့ဟို ယောင်ကြည်ဘီး သတ်ရှင်နေဟူ လူလေဟာ ကာလစဉ်ဆစ် သေရလေ့ဟို မှဟု။ အယ်မူဇာဟို နန်ယောင်ကြည်ဘဲလော” ဆိုဘီး မေးတော်မူလေဟယ်။

27 သူဟု “ယောင်ကြည်ပါဟယ်။ သခင်၊ ကိုယ်တော်ဟာ လောကဟို ကြွလာတော်မူဟူ ဘုရားသခင်ရဲ့ သားတော်၊ မေရှိယ ဖြစ်ဟယ် ဆိုဇာဟို ကျွန်မ ယောင်ကြည်ပါဟယ်” ဆိုဘီး ပုလန်လျော့-က်လေဟယ်။

ယေရှု ငိုတော်မူကြောန်း

28 မာသဟာ အယ်မျိုး လျော့-က်လိုက်ဘီးန အီဟို ပုလန်ဟူးဘီး ညီမမာရိဟို တိတိဟူးခေါ်လိုက်ဟယ်။ “ဆရာကြွလာတော်မူဘီ နန်ဟို မေးနေဟယ်” ဆိုဘီး ပြောလိုက်ဟယ်။

29 မာရိဟာ အယ်မျိုးကြားလိုက်ခီမာ မြန်းမြန်ဟူး ထွပ်ဟူးဘီးဟာ ကိုယ်တော်နားဟို သွားလေဟယ်။

30 အယ်ခီမာ ယေရှုဟာ ဝါထဲဟို ရော့-က်သေးဘဲ မာသ လာတို့ဟူနေရာမာဘဲ ရှိနေသေးဟယ်။

31 မာရိဟို နှစ်သိမ့်ပေးဟို အီမာရှိနေဟူ ယုဒလူလေဟာ မြန်းမြန်ဟူးထွပ်ဟူးဟူ မာရိဟို မြင်လိုက်ဟယ်။ သူးနို့ဟု ငိုဟိုတွပ် သန်းခလိုင်းဂူဟို ထွပ်ဟူးဟယ် ဆိုဘီး ထန်နေဂေဟယ်။

32 မာရိဟာ ယေရှုရှိနေဟူ နေရာဟို ရော့-က်ဟူးဘီး ကိုယ်တော်ဟို တို့ဟူန ခေတော်ရင်းမာ ဒူးထော့-က်လေဟယ်။ “သခင်၊ ကိုယ်တော်ဟာ အယ်နေရာမာ ရှိနေမယ် ဆိုဟာ ကျွန်မမောင် သေဟို မှဟု!” ဆိုဘီး လျော့-က်လေဟယ်။

33 ယေရှုဟာ မာရိငိုနေဇာဟိုရာ၊ သူနတူးဒုလိုက်လာဟူ ယုဒလူလေ ငိုနေဇာဟိုရာ မြင်ဟူ ခီမာ ကိုယ်တော်ဟာ ရရာတိုင်း စိကောန်းဘဲ ဖြစ်ဟူးဟယ်။

34 ကိုယ်တော်ဟု “သူ့တို့ ဖယ်မာ သင်္ဂြိုဟ်ဟူးဂေဇူး” ဆိုဘီး သူးနို့ဟို့ မေးတော်မူလေဟယ်။
သူးနို့ဟု “သခင်၊ ကြွဘီးကေတော်မူပါ” ဆိုဘီး ပုလန်ဖြေတော်မူဂေဟယ်။

35 ယေရှုဟု ငိုတော်မူလေဟယ်။

36 အယ်ကြောန် ယုဒလူလေဟု “ကေပါအူး၊ လာဇရုဟို့ ရရာတိုင်း ရှစ်ဇား!” ဆိုဘီး ပြောနေဂေဟယ်။

37 အယ်ဘေမဲ့ သူးနို့ထဲဟု တချို့ဟု “မျစ်စိကန်းနေဟူ လူဟို့ မျစ်စိပုလန်ပြင်အောက် လောက်ပေးဟယ် မူဟုလော။ လာဇရုဟို့လည်း သေဘဲအောက် လောက်ပေးနိုင်ဟုလော” ဆိုဘီး ပြောဂေဟယ်။

လာဇရုဟို့ သတ်ပုလန်ရှင် စေတော်မူကြောင်း

38 နှော-က်ထပ်တခါ ဝန်းနဲလာဘီး ယေရှုဟု သန်းခုလိုင်းဂူဟို့ ကြွဟူးလေဟယ်။
အယ်သန်းခုလိုင်းဂူဟို့ ကုလော့-က်န ပိဟူးဟယ်။

39 ယေရှုဟု “ကုလော့-က်ဟို့ ဖယ်ထုလိုက်!” ဆိုဘီး မိန့်တော်မူလေဟယ်။

သေဟူးလူရဲ့ မယ်ဖြစ်ဟူ မာသဟု “သခင်၊ ခုဆိုဟု နံနေလေ့မယ်။ သူ့ဟို့ သင်္ဂြိုဟ်ဟူးဇာ လေးရစ်ရိုဟူးဘီး!” ဆိုဘီး ပုလန်ဖြေလေဟယ်။

40 ယေရှုဟု “နန်ယောင်ကြည်မယ် ဆိုဟု ဘုရားသခင်ရဲ့ ဖောင်းသရေတော်ဟို့ ပြင်ရလေ့မယ် ဆိုဇာ နန်ဟို့ ငါပြောဟူးပီးဘီး မူဟုလော” ဆိုဘီး သူ့ဟို့ မိန့်တော်မူလေဟယ်။

41 သူးနို့ဟု ကုလော့-က်ဟို့ ဖယ်ထုလိုက်ဟယ်။ ယေရှုဟု မော့ကေဘီး “ဖ၊ ကျွန်တော့်ရဲ့ စကားဟို့ နားထောန်ဟူကြောန် ကျေးဇူးတန်ဟယ်။

42 ဖဟု ကျွန်တော့်ရဲ့ စကားဟို့ မြဲဒမ်း နားထောန်ဟယ် ဆိုဇာ နို့သိဟယ်။ အယ်ဘေမဲ့ ကျွန်တော် အယ်မျိုးပြောဇာဟု ဖဟု ကျွန်တော့်ဟို့ စေလွတ်တော်မူဟယ် ဆိုဇာဟို့ အယ်နေရာမာ ရှိနေဟူ လူလေဟို့ သူးနို့ရဲ့ ကျိုးဟို့ ကေဘီး ယောင်ကြည်လာစေဟို့ဘဲ ဖြစ်ဟယ်” ဆိုဘီး ပြောလေဟယ်။

43 ကိုယ်တော်ဟု အယ်မျိုးပြောဘီးန သံကြမ်းကြမ်းန “လာဇရု၊ ထွပ်လာဟူး!” ဆိုဘီး ခေါ်ထုလိုက်ဟယ်။

44 သေဟူးဟူလူဟု လတ်ခေလေမာ ဝတ်ကြိုးန ခယ်ဟူးဘီး မျစ်နှာမာလည်း ဝတ်န ပတ်ဟူးဘီး ထွပ်လာဟယ်။ ယေရှုဟု “သူ့ဟို့ ကြိုးဖြေပေးဂေ” ဆိုဘီး သူးနို့ဟို့ မိန့်တော်မူလေဟယ်။

ယေရှုဟို့ သတ်ဟို့တွပ် ကြံစည်ဟူကြောင်း

(မသဲ ၂၆.၁-၅; မာကု ၁၄.၁,၂; လုကာ ၂၂.၁,၂)

45 မာရိနားဟို့ လာဟူယုဒလူလေ ဘောင်ဂီးဟု ယေရှု ပြုတော်မူဇာလေဟို့ မြင်ဘီး ကိုယ်တော့်ဟို့ ယောင်ကြည်ဂေဟယ်။

46 အယ်ဘေမဲ့ သူးနို့လေထဲဟု တချို့ဟု ဖာရိရှဲလေနားဟို့ ပုလန်လာဘီးဟု ယေရှုပြုတော်မူဇာလေဟို့ ပြောပြဂေဟယ်။

47 အယ်ကြောန် ဖာရိရှဲလေန ယဇ်ပုရောဟိတ်ဂီးလေဟု ယုဒတရားလွတ်တော်မာ တို့ဆောင်ဘီး “နို့လေဖြားမျိုးလောက်ရမယ်နူး။ အယ်လူဟု နိမိတ်လတ်ခဏာလေ ဘောင်ဂီး ပြုလောက်နေဟယ်။

48 အယ်လူဟို အယ်မျိုးခွမ်ပေးဟူးမယ် ဆိုဟာ လူတိုင်းဟာ သူ့ဟို ယောင်ကြည်ဟူးလေ့မယ်။ အယ်ဆိုဟာ ရောမအာဏာပိုင်လေဟာ နို့လေရဲ့ ဗိမာန်တော်န နို့လေရဲ့ လူမျိုးဟို ဖျစ်ဆီးပစ်လေ့မယ်။” ဆိုဘီး ပြောဂေ့ဟယ်။

49 သူးနို့လေထဲဟာ အယ်နှစ်မာ ယဇ်ပုရောဟိတ်မန်း ဖြစ်လာဟူ ကယာဖဟာ “နန်းနို့လေဟာ ရူးလေဘဲ့!

50 လူမျိုးတမျိုးလောင်း သေကျေပျစ်စီးရဟိုထတ် လူတယော့-က်ဟာ လူလေတွပ် သေရဇာဟာ ရရာတိုင်း ကောန်းဟယ် ဆိုဇာဟို နန်းနို့လေ နားလည်ဂေ့ဟလော” ဆိုဘီး ပြောလေဟယ်။

51 အယ်မျိုးပြောနေဇာဟာ သူ့ရဲ့ ကိုယ်ပိုင်ဉာဏ်န ပြောနေဇာ မှဟာ။ သူဟာ အယ်နှစ်မာ ယဇ်ပုရောဟိတ်မန်း ဖြစ်လာဟူကြောန့် ယုဒလူလေတွပ် ယေရှု သေခံပေးတော်မူမယ် ဆိုဇာဟို ပရောဖက်ပြုနေဇာဖြစ်ဟယ်။

52 အယ်လူမျိုးတွပ်ဘဲ့မှဘဲန ဖုလဲဖုလဲစင်နေဟူ ဘုရားသခင်ရဲ့ လူလေလည်းဘဲ့ ခန္ဓာတခုထဲမာ စုဝီးလာဟိုတွပ် ဖြစ်ဟယ်။

53 အယ်နေဟာစဘီး ယုဒအာဏာပိုင်လေဟာ ယေရှုဟို သတ်ဟိုတွပ် ကြံစည်ဂေ့ဟယ်။

54 အယ်ကြောန့် ယေရှုဟာ ယုဒနယ်မာ ထန်းထန်းရှားရှားဟူး သွားလာဟမ်း။ အယ်ဘေမဲ့ တောကန္တာရနားဟာ ဖေရိမ်နာမယ်ရှိဟူ မြို့ဟို ကြွဟူးဘီး တမဲ့တော်လေနတူးဒု နေတော်မူလေဟယ်။

55 ယုဒလူလေရဲ့ ပသခါပွဲတော်ခီ နီးလာဟူ ခီမာ တောဝါဟာ လူလေဘောင်ဂီးဟာ ဘာသာရေးစဉ်လာတိုင်း စင်ကြယ်ဇာလောက်ဟို ပွဲတော်လောက်ခန်မာ ယေရုရှလင်မြို့ဟို တတ်လာဂေ့ဟယ်။

56 သူးနို့လေဟာ ယေရှုဟို လိုက်ရှာနေဂေ့ဟယ်။ သူးနို့ဟာ ဗိမာန်တော်ထဲမာ စုရောင်းမိဟူ ခီမာ “နန်းနို့လေ ဖယ်မျိုးထန်ဂေ့နူး။ သူဟာ အယ်ပွဲတော်ဟို လာဟိုတွပ် သေချာဘဲ့လော” ဆိုဘီး သူးနို့ရှင်းရှင်း မေးနေဂေ့ဟယ်။

57 ယဇ်ပုရောဟိတ်ဂီးလေန ဖာရိရှဲလေဟာ ဖယ်သူဘဲ့ဖြစ်ဖြစ် ယေရှုရှိဟူနေရာဟို သိမယ် ဆိုဟာ သူ့ဟို ဖမ်းဆီးဟိုတွပ် ကြောန်းကြားရမယ် ဆိုဘီး ညွန်ကြားဟူးဂေ့ဟယ်။

12

ယေရှုဟာ ဗေသနိဝါမာ ဘိသိက်ခံဟူကြောန်း

(မသဲ ၂၆.၆-၁၃; မာကု ၁၄.၃-၉)

1 ပသခါပွဲတော်တိုင်ခန် ခြော့-က်ရစ်ဘဲ့လိုဟူ ခီမာ သေဘီးန ပုလန်ရှင်လာဟူ လာဇရုနေထိုင်ဟူ ဗေသနိဝါဟို ယေရှုဟာ ကြွတော်မူလေဟယ်။

2 သူးနို့ဟာ ကိုယ်တော်တွပ် ညဉ့်ခန်းဇာဟို ပြင်ဆင်ဘီးန မာသဟာ လောက်ကျေးပြုလေဟယ်။ ယေရှုနတူးဒု ဗွဲမာထိုင်နေဟူ လူလေထဲမာ လာဇရုလည်း ရှိနေလေဟယ်။

3 အယ်ခီမာ မာရိဟာ ရာရတိုင်း ဖိုးကီးဟူ နာဒုဆီမွီးစစ်စစ် ဖူးဝပ်ဟို ယူဘီး ယေရှုရဲ့ ခေတော်ထတ်ဟို လောန်းခုလဘီးန သူ့ရဲ့ ဆားဗန်န သုပေးလေဟယ်။ အယ်ဆီမွီးရဲ့ နံဟာ တအီလောင်းဟို မွီးကြိုင်ဟူးလေဟယ်။

4 ယေရှုရဲ့ တမဲ့တော်တပါးဖြစ်ဟူ ကိုယ်တော်ဟို သစ်စာဖော့-က်မယ့်လူဖြစ်ဟူ ယုဒရှုကာရုတ်ဟာ

5 “ဖြားဖြစ်ကြောန့် အယ်ဆီမွီးဟို့ ငွေဒန်းဂါး* ၃၀၀ န ရောန်းလိုက်ဘီးဟား ဆင်းရဲသားလေဟို့ ပေးဘဲနေရန့်” ဆိုဘီး မေးလေဟယ်။

6 သူဟာ အယ်မျိုးပြောနေဇာဟု ဆင်းရဲသားလေဟို့ သနားကြောန့်မှတ်န သူခိုးတယော့-က် ဖြစ်ကြောန့်ဖြစ်ဟယ်။ သူဟာ ကပ်အိဟို့ လွယ်ရသူဖြစ်ဘီး ကပ်လေဟို့ နှိုက်ယူတတ်ဟယ်။

7 အယ်ဘေမဲ့ ယေရှုဟု “အယ်မီးမဟို့ နှော့-က်ယှစ်ဂေ့န! သူဟာ ငါဟို့ သဂြိုဟ်မယ့်နေ့တွပ် အယ်ဆီမွီးဟို့ သီးဟားဇာဖြစ်ဟယ်။

8 ဆင်းရဲသားလေဟာ နန်းနိနတူးဒု မြဲဒမ်း ရှိဂေ့ဟယ်။ ငါဟု နန်းနိနတူးဒု မြဲဒမ်း ရှိနေဟို့ မှဟု” ဆိုဘီး မိန့်တော်မူလေဟယ်။

လာဇရုဟို့ သတ်ဟို့တွပ် ကြံစည်ဟူကြောန်း

9 ဗေသနိဝါမာ ယေရှုရှိတော်မူဟယ် ဆိုဇာဟို့ ကြားလိုက်ဟူ ယုဒလူလေဘောင်ဂီးဟာ အယ်ဝါဟို့ လိုက်ဟားဂေ့ဟယ်။ သူးနိဟာ ယေရှုဟို့ တွံရှင်ရောင်မျှမက သေရာဟုနေ ပုလန်ရှင်လာဟူ လာဇရုဟို့လည်း တွံရှင်ဂေ့ဟယ်။

10 အယ်ကြောန့် ယဇ်ပုရောဟိတ်ဂီးလေဟာ လာဇရုဟို့လည်း သတ်ဟို့တွပ် ကြံစည်ဂေ့ဟယ်။

11 ဖြားဖြစ်ကြောန့်နူးဆိုဟာ ယုဒလူဘောင်ဂီးဟာ လာဇရုကြောန့် သူးနိဟို့ ငြင်းပယ်ဘီး ယေရှုဟို့ ယောင်ကြည်လာဂေ့ဟယ်။

အောန်ဗွဲခံဘီး ယေရှုရှလင်မြို့ဟို့ ဝမ်တော်မူဟူကြောန်း (မသံ ၂၁.၁-၁၁; မာကု ၁၁.၁-၁၁; လုကာ ၁၉.၂၈-၄၀)

12 နှော့-က်နေမာ ပသခါပွဲတော်ဟို့ လာဟူ လူအောက်ဂီးဟာ ယေရှုရှလင်မြို့ဟို့ ယေရှုကြွလာတော်မူကြောန်းဟို့ ကြားလိုက်ဟယ်။

13 အယ်ကြောန့် သူးနိဟာ စွန်ပလုံခတ်လေဟို့ ယူဘီး ကိုယ်တော့ဟို့ ကြိုဆိုဟို့သွားဂေ့ဘီး “ဟောရှုဏှာ! ဘုရားသခင်ရဲ့ နာမန ကြွလာဟူ သခင်ဟာ မင်္ဂလာရှိတော်မူဟယ်! ကုသရေလမန်းဂီးဟာ မင်္ဂလာရှိတော်မူဟယ်!” ဆိုဘီး ကြွေးကြော်ဂေ့လေဟယ်။

14 ယေရှုဟာ မြည်းသားဂန်းဟို့ တွံဟားဘီး စီးတော်မူလေဟယ်။

15 အယ်မူဇာဟု “ဇီအုန်မြို့ စိုးရိမ်န!

နန်းနိရဲ့ မန်းဂီးဟာ

မြည်းသားဂန်းဟားဟို့ စီးဘီးဟာ ကြွလာတော်မူဘိ” ဆိုဘီး ကျမ်းစာမာ အယ်မျိုး ပြောဟားလေဟယ်။

16 တဗွဲတော်လေဟာ အယ်ခိဒူးဟု အယ်ကျမ်းစာဟို့ နားလည်ဂေ့ဟု။ အယ်ဘေမဲ့ ယေရှုဟာ ဖောင်းသရေတော်တွပ် ပုလန်ရှင်လာဟူ ခီမာ အယ်ကျမ်းစာဟု ကိုယ်တော်ကြောန်းဟို့ ရေးဟားဇာဖြစ်ဟယ် ဆိုဇာန ကိုယ်တော်ဟို့ အယ်မျိုး လောက်ဇာဖြစ်ဟယ် ဆိုဇာလေဟို့ ပုလန်အော့-က်မေ့လာဂေ့ဟယ်။

17 ယေရှုနတူးဒုရှိနေဟူ လူလေဟာ လာဇရုဟို့ သန်းခလိုင်ဂူဟုနေ ခေါ်ထုလိုက်ဘီး သေရာဟုနေ ပုလန်ရှင်စေဟူကြောန်းဟို့ သတ်သေခံဂေ့ဟယ်။

* 12:5 ၁၂.၅ ငွေဒန်းဂါး၊ ရှု ၆.၇။

18 ဖြားကြောန်းဟို လူအောက်ဟာ ကိုယ်တော်ဟို ကြိုဆိုဂေဇာဟာ သူးနို့ဟာ အယ်မျိုး နိုမိတ်လတ်ခဏာလေဟို ပြတော်မူကြောန်းဟို ကြားဟားဂေဟယ်။

19 အယ်ကြောန်း ဖရဲရဲလေဟာ “နို့လေဟာ လောက်ဝ အောန်မြင်နိုင်ဟု! ကေ့ကေ့။ တလောကလောင်းဟာ အယ်လူနော့-က်ဟို လိုက်ဟားဂေဘီ!” ဆိုဘီး သူးနို့ရှင်းရှင်း ပြောနေဂေဟယ်။

လူမျိုးခြားတချို့ ယေရှုဟို လိုက်ရှာဟူကြောန်း

20 ပွဲတော်မာ ကိုးကွယ်ဟိုတွပ် ယေရှုရှလင်မြို့ဟို ရော့-က်လာဟူ လူလေထဲမာ လူမျိုးခြားတချို့လည်းပါဟယ်။

21 သူးနို့ဟာ ဂါလိလဲနယ် ဗက်ဇဲဒမြို့သားဖြစ်ဟူ ဖိလိပုပုနားဟို သွားဘီး “ဆရာ၊ ကျွန်တော်ဟားလေ ယေရှုဟို မြင်ရှင်ဟယ်” ဆိုဘီး တောန်းလျော့-က်ဂေဟယ်။

22 ဖိလိပုပုဟာ အနုဒြေနားဟို သွားပြောပြဘီးဟာ သူးနို့နော့ယော့-က်ဟာ ယေရှုနားဟို သွားဘီး လျော့-က်ဂေဟယ်။

23 ယေရှုဟာ သူးနို့ဟို “လူရဲ့သားဟာ ရရာတိုင်း ကီးမားဟူ ဖောင်းသရေတော်ဟို လတ်ခံဟို ခီဟာ ခုဘဲ့ရော့-က်နေဘီ။

24 နန်းနို့ဟို ငါ မှန်တိုင်းပြောမယ်၊ ဂျောင်စေ့တစေ့ဟာ မှလေဂီးထဲဟို ကုလဘီး ပျစ်စီးဟု ဆိုဟာ တစေ့ဒဲဘဲ ရှိနေလေ့မယ်။ အယ်စေ့ဟာ ပျစ်စီးဟားမယ် ဆိုဟာ သီးလေ ဘောင်ဂီး ဖြစ်ဟားဟယ်။

25 ကိုယ့်သတ်ဟို ရှစ်ဟူ လူလေဟာ သတ်ဆောင်းရှောင်း လေ့မယ်။ အယ်လောကမာ ကိုယ့်သတ်ဟို မူးဟူ လူလေဟာ ကိုယ့်သတ်ဟို ထာဝရ စောန်ရှော့-က်ရလေ့မယ်။

26 ငါ့မူတော်ဟို လောက်ဆောန်ဟူ လူတိုင်းဟာ ငါ့နော့-က်ဟို လိုက်ရမယ်။ အယ်ဆိုဟာ ငါ့ရှိဟူ နေရာမာ ငါ့မူဆောန်ဟာ ငါ့နတူးဒရို လေ့မယ်။ ငါ့ဖဟုလည်း ငါ့ရဲ့ မူဆောန်ဟို ချီးမြှော့-က်လေ့မယ်။

ယေရှုဟု သေခံဟိုတွပ် ပြောဟူကြောန်း

27 “ခု ငါ့ရဲ့ စိန်လောင်း ပူလောန်နေဟယ်။ ငါ ဖယ်မျိုး ပြောရဟိုနူး။ ငါဟု ‘ဖ၊ ကျွန်တော်ထတ်ဟို ကုလရော့-က်လာမယ့် အယ်ခီနာရီဟုနေ ကယ်မပါ’ ဆိုဘီး ပြောရဟိုလော။ အယ်ဘေမဲ့ ငါဟာ အယ်ဒေါက်ခဝေဒနာခံဟိုတွပ်ဘဲ့ ရော့-က်လာဟယ်။

28 ဖ၊ ဖရဲ့နာမတော်ဟာ ဖောင်းသရေတော် ထန်ရှားစေတော်မူပါ!” ဆိုဘီး မိန်တော်မူလေဟယ်။ အယ်ဘီးန ကောန်းဂန်ထတ်ဟုနေ သံတော်ဟု “ငါဟာ ဖောင်းသရေတော် ထန်ရှားစေပီးဘီ။ နော့-က်တခါလည်း ထန်ရှားစေအူးမယ်” ဆိုဘီး မိန်တော်မူလေဟယ်။

29 အယ်နေရာမာ ရပ်နေဂေဟူ လူအောက်ဟာ သံတော်ဟို ကြားလိုက်ရဘီး သူးနို့ထဲဟု တချို့ဟု မိုးကြိုးသံဖြစ်ဟယ် ဆိုဘီး ပြောဂေဟယ်။ တချို့ဟု “ကောန်းဂန်တမန်ဟာ ကိုယ်တော်ဟို စကားပြောဟယ်!” ဆိုဘီး ပြောဂေဟယ်။

30 အယ်ဘေမဲ့ ယေရှုဟာ သူးနို့ဟို “အယ်သံတော်ဟာ ငါ့တွပ် မူဟု။ နန်းနို့တွပ် ဖြစ်ဟယ်။

31 အယ်လောကဟာ ခုဘဲ့ တရားစီရင်ခံရမယ်။ အယ်လောကဟို အောက်ချောက်မားဟာ ခုဘဲ့ နှန်ထုဇာခံရလေ့မယ်။

12:25 ၁၂.၂၅ မ ၁၀.၃၉; ၁၆.၂၅; မာ ၈.၃၅; လု ၉.၂၄; ၁၇.၃၃

32 ငါဟာ မှလေဂီးဟုနေ မှလော့-က်ဟားဇာဟို ခံရဟူ ခီမာ လူတိုင်းဟို ငါနားဟို ဆွဲခေါ်မယ်” ဆိုဘီး မိန့်တော်မူလေဟယ်။

33 အယ်မျိုးမိန့်တော်မူဇာဟု ကိုယ်တော်ဟာ ဖယ်မျိုးသေနည်းန သေခံတော်မူရမယ် ဆိုဇာဟို ဖော်ပြဇာဖြစ်ဟယ်။

34 လူအောက်ဂီးဟု “မေရိယဟာ ထာဝရသတ်ရှင်လေ့မယ် ဆိုဘီး ကျွန်တော့်ဟားလေရဲ့ ပညတ်တော်မာ ပြောဟားဟယ်။ အယ်ဆိုဟာ လူရဲ့သားဟာ မှလေဂီးဟုနေ မှလော့-က်ဟားခံရမယ် ဆိုဘီး ဖြားဖြစ်ကြောန့် ပြောနိုင်နူး။ အယ်လူရဲ့သားဟု ဖယ်လူနူး” ဆိုဘီး မေးဂေဟယ်။

35 ယေရှုဟု “လန်းရောန်ဟာ နန်းနို့ထဲမာ ရှစ်ဟားဘဲ ရှိနေလေ့မယ်။ အယ်ကြောန့် နန်းနို့ဟို မှော်ဖောင်းခန် လန်းရောန်ရှိနေဒူးမာ သွားလာဂေ။ ဖြားဖြစ်ကြောန့်နူးဆိုဟာ မှော်ထဲမာ သွားလာလူဟာ ဖယ်နေရာဟို သွားနေဟယ် ဆိုဇာဟို သိဟယ်။

36 အယ်မူကြောန့်ဟို လန်းရောန်ဟာ နန်းနို့ရှိနေဒူးမာ လန်းရောန်ဟို ယောင်ကြည်ဂေ။ အယ်ဆိုဟာ နန်းနို့ဟာ လန်းရောန်ရဲ့ သားမီးလေ ဖြစ်လေ့မယ်” ဆိုဘီး ပုလန်ဖြေတော်မူဟယ်။

ယောင်ကြည်ဘဲဟူ လူလေကြောန့်

ယေရှုဟာ အယ်မျိုးမိန့်တော်မူဘီးန ထွပ်ကြွဟားဘီး သူးနို့ဟို တီးရှောန်ဟားလေဟယ်။

37 ကိုယ်တော်ဟာ သူးနို့မျစ်စိရဲ့မာ အယ်နိမိတ်လတ်ခဏာလေ ဂူလောင်းဟို ပြဘေမဲ့ သူးနို့ဟာ ကိုယ်တော်ဟို ယောင်ကြည်ဂေဟယ်။

38 အယ်ကြောန့်

“အို၊ ဘုရားသခင် ကျွန်တော့်ဟားလေဟောပြောဟူ အယ်ဒန်းကောန်းဟို ဖယ်သူလေ

ယောင်ကြည်ကြောန့်နူး။

သခင်ဘုရားရဲ့ တဂိုးတော်ဟာ ဖယ်လူဟို ထန်ရှားဟိုနူး။” ဆိုဘီး ပရောဖက်ဟောရှာယ

ဟောဟားဇာဟာ မှန်ဘဲဖြစ်လာဟယ်။

39 အယ်ဘီးဟာ သူးနို့လေ ယောင်ကြည်နိုင်ဘဲကြောန့် ဟောရှာယဟု

40 “ဘုရားသခင်ဟာ သူးနို့ရဲ့ မျစ်စိဟို ကန်းစေဟားဘီး

သူးနို့ရဲ့ စိန်လောင်းဟို ပိစေဟားဟယ်။

အယ်ကြောန့် သူးနို့ရဲ့ မျစ်စိဟာ မြင်ဂေဟယ်။

အယ်ဘီးဟာ သူးနို့ရဲ့ စိန်လောင်းဟို မာကျောစေဟယ်။

အယ်ဘီးဟာ သူးနို့ဟာ ငါနားဟို ပုလန်လာဂေဟယ်။

ဖြားဖြစ်ကြောန့်နူးဆိုဟာ သူးနို့ဟာ ငါနားဟို ပုလန်လာမယ် ဆိုဟာ နာပျော့-က်လေ့မယ်”

ဆိုဘီး ဘုရားသခင်ဟု ပြောဟားဟယ်။

41 ဟောရှာယဟာ ယေရှုရဲ့ ဖောင်းသရေတော်ဟို မြင်ဟားဟူကြောန့် အယ်မျိုးပြောဆိုဘီး ကိုယ်တော်ကြောန့်ဟို ပြောနေလေဟယ်။

42 ဖယ်မျိုးဘဲဖြစ်ဖြစ် ယုဒအာဏာပိုင်လေ ဘောင်ဂီးဟာ ယေရှုဟို ယောင်ကြည်လာဂေဟယ်။

အယ်ဘေမဲ့ သူးနို့ဟာ ဖာရိရှဲလေကြောန့် ဝါလယ်ဇရပ်ဟုနေ နှန်ထုခံရမာဟို စိုးရိမ်ဘီး

ပွမ့်ပွမ့်လန်းလန်းဟား ပြောဂေဟယ်။

43 သူးနို့ဟာ ဘုရားသခင်ရဲ့ ချီးမွမ်းဇာထတ် လူလေရဲ့ ချီးမွမ်းဇာဟို နှစ်သက်ဂေဟယ်။

ယေရှုရဲ့ စကားတော်ကြောင့် တရားစီရင်ဟူကြောင်း

44 ယေရှုဟာ “ငါ့ဟို ယောင်ကြည်ဟူလူဟာ ငါ့ဟိုဘဲ ယောင်ကြည်ဇာ မှဟု။ ငါ့ဟို စေလွှတ်တော်မူဟူ သခင်ဟိုလည်း ယောင်ကြည်ဟယ်။

45 ငါ့ဟို မြင်ဟူလူဟာ ငါ့ဟို စေလွှတ်တော်မူဟူ သခင်ဟိုလည်း မြင်ဟယ်။

46 ငါဟာ လန်းရောန်ဖြစ်န လောကထဲဟို ကြွလာဟယ်။ အယ်ကြောင့် ငါ့ဟို ယောင်ကြည်ဟူ လူတိုင်းဟာ မှော်နထဲဗာ နေရဟယ်။

47 လူလေဟာ ငါ့ရဲ့စကားဟို ကြားဘီး နာခံဟု ဆိုဟာ သူးနိုဟို ငါစီရင်လေ့မယ် မှဟု။ ဖြားဖြစ်ကြောင့်နူးဆိုဟာ ငါလာဇာဟု အယ်လောကဟို စီရင်ဟိုလာဇာ မှဟု။ အယ်လောကဟို ကယ်တန်ဟိုလာဟယ်။

48 ငါ့စကားဟို လတ်ခံဘဲန ငြင်းပယ်ဟူ လူလေဟို စီရင်မယ့်သူရှိဟယ်။ ငါပြောဟူ စကားလေဟာဘဲ နော-က်ဆောင်းဟူ နေ့ဗာ အယ်လူလေဟို စီရင်လေ့မယ်!

49 အယ်စကားဟာ သမ္မာတရား ဖြစ်ဟယ်။ ဖြားဖြစ်ကြောင့်နူးဆိုဟာ ငါဟာ ကိုယ်ပိုင် ခွမ်အာဏာန ပြောနေဇာ မှဟု။ အယ်ဘေမဲ့ ငါ့ဟို စေလွှတ်တော်မူဟူ ဖဟာ ဖယ်မျိုးပြောရမယ် ဆိုဇာဟို ငါ့ဟို ညွှန်ကြားတော်မူဘိ။

50 အယ်ဘီးဟာ ဖရဲ့မိန့်တော်ဟာ ထာဝရသတ် ဖြစ်ဟယ် ဆိုဇာဟို ငါသိဟယ်။ ငါပြောနေဇာလေဟာ ဖဟု ငါ့ဟို စေခိုင်းတော်မူဟားတိုင်း ငါဟောပြောဟယ်” ဆိုဘီး သံကုလယ်ဂီးန မိန့်တော်မူလေဟယ်။

13

ယေရှုဟာ တမဲ့တော်လေရဲ့ခေဟို ဆေးတော်မူဟူကြောင်း

1 ပသခါပွဲတော် လောကခန် တနေ့ဗာ ဖြစ်ဟယ်။ ယေရှုဟာ အယ်လောကဟု ထွပ်ခွါဘီး ဖနားဟို ကြွတော်မူဟိုခိ ရော-က်လာဘိ ဆိုဇာဟို သိတော်မူဟယ်။ ကိုယ်တော်ဟာ အယ်လောကမာရှိနေဟူ မိမိလူလေဟို ရှစ်တော်မူဘီး ဆောင်းထိ ရှစ်တော်မူလေဟယ်။

2 ယေရှုန တမဲ့တော်လေဟာ ညဉ့်ဇာစားနေဂေဟယ်။ မာရ်နတ်ဟာ ရှိမုန်ရှကာရုတ်သား ယုဒရဲ့ စိန့်လောင်းထဲဗာ ကိုယ်တော်ဟို သစ်စဖော့-က်ဟို ကြံစည်ဟို ထဲပေးဟားပီးဘိ။*

3 ဖဟု သူ့ဟို အာဏာလေ အားလောင်း ပေးဟားဟယ် ဆိုဇာဟိုရော၊ ဘုရားသခင်နားဟုနေ ကြွလာတော်မူဟယ် ဆိုဇာရော၊ ဘုရားသခင်နားဟို ပုလန်ကြွတော်မူရမယ် ဆိုဇာဟိုရော ယေရှုဟာ သိတော်မူဟယ်။

4 အယ်ကြောင့် ကိုယ်တော်ဟာ စားမဲ့ဟုနေ ထတော်မူဘီး ပုလန်ဝတ်ဟို ခလွတ်တော်မူဘီး မျှစ်နာသုပိုင်းဟို ကိုယ်တော်ရဲ့ခါးဗာ ပတ်တော်မူလေဟယ်။

5 အယ်ဘီးန ကိုယ်တော်ဟာ ရေအန်ဒုန်ထဲဟို ရေလောင်းထဲဘီး စဘီးဟာ တမဲ့တော်လေရဲ့ ခေဟို ဆေးပေးဘီးဟာ ခါးဗာပတ်ဟားဟူ မျှစ်နာသုပိုင်းန သုတော်မူလေဟယ်။

6 ကိုယ်တော်ဟာ ရှိမုန်ပေတရုနားဟို ရော-က်ဟူ ခီဗာ ပေတရုဟု “သခင်၊ ကိုယ်တော်ဟု ကျန်တော့ခေဟို ဆေးပေးဟိုလော” ဆိုဘီး ကိုယ်တော်ဟို လျှော့-က်လေဟယ်။

* 13:2 ၁၃.၂ မာရ်နတ်ဟာ ရှိမုန်ရှကာရုတ်သား ယုဒရဲ့ စိန့်လောင်းထဲဗာ ကိုယ်တော်ဟို သစ်စဖော့-က်ဟို ကြံစည်ဟို ထဲပေးဟားပီးဘိ။ အယ်မျိုးမူဘဲနေဟာမာရ်နတ်ဟာ ရှိမုန်ရှကာရုတ်သား ယုဒဟို ယေရှုရဲ့ သစ်စဖော့-က်ဟို ဆောင်းဖြတ်ဟားပီးဘိ။

7 ယေရှုဟာ သူ့ဟို “ငါလောက်ဇာလေဟို ခု နန်းနားလည်ဟို မှဟာ။ အယ်ဘေမဲ နော-က်ဆိုဟာ နားလည်လာလေ့မယ်” ဆိုဘီး ဖြေတော်မူဟယ်။

8 ပေတရုဟာ “ကိုယ်တော်ဟာ ကျွန်တော့်ရဲ့ ခေဟို လောင်းဝ ဆေးပေးတော်မူန!” ဆိုဘီး လျှော့-က်လေဟယ်။

ယေရှုဟာ “နန်းရဲ့ခေဟို ငါဆေးပေးရဘဲဟာ ဆိုဟာ နန်းဟာ ငါ့တမဲ့တော် ဖြစ်ဟို မှဟာ” ဆိုဘီး ဖြေတော်မူလေဟယ်။

9 ရှိမုန်ပေတရုဟာ “သခင်၊ အယ်မျိုးဆိုဟာ ကျွန်တော့်ရဲ့ ခေဟိုဘဲဆေးန! ကျွန်တော့်ရဲ့လတ်လေ့ ခေါ်နားဟိုလည်း ဆေးပေးပါ!” ဆိုဘီး လျှော့-က်လေဟယ်။

10 ယေရှုဟာ “ရေချိုးဘီးသားလူလေဟာ တကိုယ်လောင်း စင်ကြယ်ဟားဘီဖြစ်ဟူကြောန့် သူးနို့ရဲ့ ခေဟိုဘဲ ဆေးဟိုလိုဟယ်။† နန်းနို့ဂူလောင်းဟာ စင်ကြယ်ဟားဘီ။ အယ်ဘေမဲ တယော့-က်ဘဲ စင်ကြယ်ဟာ” ဆိုဘီး မိန့်တော်မူလေဟယ်။

11 ယေရှုဟာ သူ့ဟို သစ်စာဖော့-က်မယ့်လူဟို သိဟားဘီးဟူကြောန့် “နန်းနို့လေ ဂူလောင်းထဲမာ စင်ကြယ်ဘဲဟူ လူတယော့-က်ရိုနေဟယ်” ဆိုဘီး မိန့်တော်မူလေဟယ်။

12 ယေရှုဟာ သူးနို့ရဲ့ ခေလေဟို ဆေးပေးဘီးန ပုလန်ဝတ်ဟို ပုလန်ဝတ်လိုက်ဘီး စားမဲ့မာ ပုလန်ထိုင်တော်မူလေဟယ်။ ကိုယ်တော်ဟာ “နန်းနို့ဟို ငါပြုလောက်ဇာလေဟို နားလည်ဂေဘဲလော” ဆိုဘီး မေးတော်မူလေဟယ်။

13 “နန်းနို့ဟာ ငါ့ဟို သခင်ဆိုဘီးရော၊ ဆရာဆိုဘီးရော ခေါ်ဂေဟယ်။ ငါလည်း အယ်တိုင်းဘဲဖြစ်ဟူကြောန့် နန်းနို့ခေါ်ဇာဟာ မှန်ဟယ်။

14 နန်းနို့ရဲ့ဆရာ၊ နန်းနို့ရဲ့သခင်ဖြစ်ဟူ ငါဟာ နန်းနို့ရဲ့ခေလေဟို ဆေးပေးဟယ်။ အယ်ဆိုဟာ နန်းနို့လည်း ရှင်းရှင်းလေရဲ့ ခေဟို ဆေးပေးရမယ်။

15 နန်းနို့ဟို ငါပြုတော်မူမျိုးဘဲ နန်းနို့လည်းဘဲ အယ်မျိုးပြုလောက်ဟို စံနမူနာဟို ငါပြဟားပီးဘီ။

16 နန်းနို့ဟို ငါ မှန်တိုင်းပြောမယ်၊ ကျွန်ဟာ သူးနို့သခင်ထတ် ကီးမြတ်ဟာ။ စေတမန်ဟာ သူ့ဟို စေလွတ်သူထတ် ကီးမြတ်ဟာ။

17 အယ်သမ္မာတရားဟို နန်းနို့ ခု သိဟားဘီ။ အယ်မူတိုင်းလောက်မယ် ဆိုဟာ နန်းနို့ဟာ ရရာတိုင်း ပျော်ရွှင်ရလေ့မယ်!

18 “ငါဟာ နန်းနို့လေ ဂူလောင်းဟို ပြောဇာ မှဟာ။ ငါဝီးကော့-က်ဟားဟူ လူလေဟို ငါသိဟယ်။ အယ်ဘေမဲ ကျမ်းစာဟာ ‘ငါ့ရဲ့မဟို စားဟူလူဟာ ငါ့ဟို ပုလန်ဘီးဆန့်ကျင်လေဘီ’ ဆိုဘီး ပြောဟားဇာဟာ မှန်ဘဲဖြစ်လာဟယ်။

19 အယ်ကြောန့် အယ်မူဇာလေ ဖြစ်လာခန်မာ ‘ငါဖြစ်မျိုးဘဲ ငါဖြစ်ဟယ်’ ဆိုဇာဟို နန်းနို့ဟာ ယောင်ကြည်လာစေဟို ခုဘဲ နန်းနို့ဟို ငါပြောဟယ်။

20 နန်းနို့ဟို ငါ မှန်တိုင်းပြောမယ်၊ ငါစေလွတ်ဟူ သူ့ဟို လတ်ခံဟူ သူဟာ ငါ့ဟို လတ်ခံဟယ်။ ငါ့ဟို လတ်ခံဟူ သူဟာ ငါ့ဟို စေလွတ်လိုက်ဟူ သူ့ဟိုလည်း လတ်ခံဟယ်” ဆိုဘီး မိန့်တော်မူလေဟယ်။

† 13:10 ၁၃.၁၀ တချို့ မူရင်းလတ်ရေးမူလေမာ သူးနို့ရဲ့ ခေဟိုဘဲ ဆေးဟိုလိုဟယ် ဆိုဇာဟာ မှေဟာ။ 13:12 ၁၃.၁၂-၁၅ လူ ၂၂.၂၇ 13:16 ၁၃.၁၆ မ ၁၀.၂၄; လူ ၆.၄၀; ယော ၁၅.၂၀ 13:20 ၁၃.၂၀ မ ၁၀.၄၀; မာ ၉.၃၇; လူ ၉.၄၈; ၁၀.၁၆

ယေရှုဟာ သစ်စာဖော့-က်ခံရမယ် ဆိုဇာဟို ကြိုတန်ပြောဟူကြောန်း
(မသဲ ၂၆.၂၀-၂၅; မာကု ၁၄.၁၇-၂၁; လုကာ ၂၂.၂၁-၂၃)

21 ယေရှုဟာ အယ်မျိုးမိန်တော်မူဘီးန ရရာတိုင်း စိပူဘန်ဟားဘီး “နန်းနို့ဟို ငါ မှန်တိုင်းပြောမယ်၊
နန်းနို့ထဲဟု တယော့-က်ဟာ ငါ့ဟို သစ်စာဖော့-က်လေ့မယ်” ဆိုဘီး ပွမ်ပွမ်လန်းလန်းဟား
သတ်သေခံဘီး မိန်တော်မူလေဟယ်။

22 ကိုယ်တော်ဟာ ဖယ်လူကြောန်းဟို ပြောနေဟယ် ဆိုဇာဟို တမဲ့တော်လေဟာ လောင်းဝ
နားလည်ဂေ့ဘဲဟူကြောန်း ယော့-က်နယော့-က် ကေ့နေဂေ့ဟယ်။

23 ယေရှုရှစ်တော်မူဟူ တမဲ့တော်လေထဲဟု တယော့-က်ဟာ ယေရှုဘေးမာ ထိုင်နေဟယ်။

24 ရှိမုန်ပေတရုဟာ သူ့ဟို “ကိုယ်တော်ဟာ ဖယ်သူ့ကြောန်းဟို ပြောနေဟယ် ဆိုဇာဟို မေးကေ့”
ဆိုဘီး မျစ်ရိပြဘီး ပြောဟယ်။

25 အယ်ကြောန်း အယ်တမဲ့တော်ဟာ ယေရှုနားဟို တိုးကပ်ဟားဘီး “သခင်၊ အယ်လူဟာ
ဖယ်သူနူး” ဆိုဘီး မေးလျှော့-က်လေဟယ်။

26 ယေရှုဟု “အယ်မုဟို ဟန်းဇားထဲမာ နှစ်လိုက်ဘီး ငါပေးလိုက်ဟူ လူဘဲဖြစ်ဟယ်” ဆိုဘီး
ဖြေတော်မူလေဟယ်။ အယ်ကြောန်း ကိုယ်တော်ဟာ မုတဖဲဟို ဟန်းဇားထဲမာ နှစ်လိုက်ဘီး
ရှိမုန်ရှကာရုတ်ရဲသား ယုဒဟို ပေးလေဟယ်။

27 ယုဒဟာ အယ်မုဟို ယုဒဘီးန ရှင်းရှင်းဘဲ စာတန်ဟာ သူ့ထဲဟို ဝမ်လေဟယ်။ ယေရှုဟာ သူ့ဟို
“နန်လောက်ဇာရှိဇာဟို မြန်းမြန်းဟားလောက်ပါ!” ဆိုဘီး မိန်တော်မူလေဟယ်။

28 ဖြားဖြစ်ကြောန်း ယေရှုဟာ ယုဒဟို အယ်မျိုးမိန်တော်မူဟယ် ဆိုဇာဟို စားမဲ့မာ ထိုင်နေဟူ
လူယော့-က်လည်း နားလည်ဂေ့ဟယ်။

29 ယုဒဟာ ကပ်အိကိုင်ရဟူ သူဖြစ်ဟူကြောန်း ယေရှုဟု ပွဲတော်တွပ် လိုအပ်ဇာလေဟို
ဝယ်ခိုင်းလိုက်ဟယ်။ အယ်မျိုးမုဘဲနေဟာ ဆင်းရဲသားလေဟို တခုခုသွားပေးခိုင်းလိုက်ဟယ် ဆိုဘီး
တမဲ့တော်တချို့ဟာ ထန်နေဂေ့ဟယ်။

30 ယုဒဟာ မုဟို ခံယုဒဘီးန ရှစ်ရှင်းထွပ်ဟားလေဟယ်။ အယ်ခီဟာ ညဉ့်ခန်းဖတ်ဖြစ်ဟယ်။

ပညတ်တော်သစ်

31 ယုဒထွပ်ဟားဘီးန ယေရှုဟု “ခု လူ့ရဲသားဟာ ဖောင်းသရေတော် ထန်ရှားတော်မူဘီ။ ခု
ဘုရားသခင်ဟာ လူ့ရဲသားအားဖြင့် ဖောင်းသရေတော် ထန်ရှားတော်မူဘီ။

32 ဘုရားသခင်ဟာ လူ့ရဲသားအားဖြင့် ဖောင်းသရေတော် ထန်ရှားတော်မူဟယ် ဆိုဟာ
ဘုရားသခင် ကိုယ်တိုင်အားဖြင့် လူ့ရဲသားဟို ဖောင်းသရေတော် ထန်ရှားတော်မူဘီး
အယ်ဖောင်းသရေတော်ဟို ရှစ်ရှင်း ထန်ရှားတော်မူလေ့မယ်။

33 ရှစ်ရဟူ သားမီးလေ၊ ငါဟာ နန်းနို့နတူးဒူ ရှစ်ဟားဘဲ နေရလေ့မယ်။ နန်းနို့ဟာ ငါ့ဟို
လိုက်ရှာလေ့မယ်။ အယ်ဘေမဲ့ ယုဒအာဏာပိုင်လေဟို ပြောဟားမျိုးဘဲ ‘ငါသွားမယ့်နေရာဟို
နန်းနို့လာနိုင်ဂေ့ဟု’ ဆိုဘီး နန်းနို့ဟို ခု ငါပြောဟယ်။

34 ခု နန်းနို့ဟို ငါပေးဟူ ပညတ်တော်သစ်ဟု ရှင်းရှင်းရှစ်ဂေ့။ နန်းနို့ဟို ငါရှစ်မျိုးဘဲ
ရှင်းရှင်းရှစ်ရမယ်။

35 နန်းနို့ရှင်းရှင်း ရှစ်ဂေ့မယ် ဆိုဟာ နန်းနို့ဟာ ငါ့တဖွဲတော် ဖြစ်ဂေ့ဟယ် ဆိုဇာဟို လူတိုင်း သိဂေ့လေ့မယ်” ဆိုဘီး မိန့်တော်မူလေဟယ်။

ယေရှုဟာ ပေတရုရဲ့ ငြင်းပယ်ဇာဟို ကြိုတန်ဖော်ပြဟူကြောင်း (မသံ ၂၆.၃၁-၃၅; မာကု ၁၄.၂၇-၃၁; လုကာ ၂၂.၃၁-၃၄)

36 ရှိမုန်ပေတရုဟု “သခင်၊ ကိုယ်တော်ဟု ဖယ်နေရာဟို သွားဟိုနူး” ဆိုဘီး ကိုယ်တော်ဟို မေးလျှော့-က်လေဟယ်။

ယေရှုဟု “ငါသွားဟိုနေရာဟို ခု နန်လိုက်နိုင်ဟို မှုဟု။ အယ်ဘေမဲ့ နော့-က်ဆိုဟာ လိုက်ရလေ့မယ်” ဆိုဘီး ဖြေတော်မူလေဟယ်။

37 ပေတရုဟု “သခင်၊ ဖြားဖြစ်ကြောနဲ့ ခုဟု ကိုယ်တော်နော့-က်ဟို လိုက်နိုင်ရဟူနူး။ ကိုယ်တော်တွပ်ဆို ကျွန်တော့်သတ်ဟို စွန်ဟို ဆင်သင့်ဘဲ!” ဆိုဘီး မေးလျှော့-က်လေဟယ်။

38 ယေရှုဟု “နန်ဟု ငါ့တွပ် နန်ရဲ့ သတ်ဟို စွန်ဟို ဆင်သင့်ဘဲလော။ နန်ဟို ငါ မှန်တိုင်းပြောမယ်။ ကြစ်တွန်ခန်မာ နန်ဟာ ငါ့ဟို သိဟု ဆိုဘီး သောင်းခါ ငြင်းပယ်လေ့မယ်” ဆိုဘီး ဖြေတော်မူလေဟယ်။

14

ယေရှုဟာ ဖနားဟို သွားဟူလမ်းဖြစ်ဟူကြောင်း

1 ယေရှုဟာ သူးနို့ဟို “နန်းနို့လေ စိပူဂေ့န။ ဘုရားသခင်ဟို ယောင်ကြည်ဂေ့။* ငါ့ဟိုလည်း ယောင်ကြည်ပါ။

2 ငါ့ဖရဲ့ အီတော်မာ ခန်းလေ ဘောင်ဂီးရှိဟယ်။ နန်းနို့တွပ် နေရာဟို ပြင်ဆင်ဟိုတွပ် ငါသွားရမယ်။ ခန်းလေမေ့ဟု ဆိုဟာ နန်းနို့ဟို အယ်မျိုး ပြောဟို မှုဟု။†

3 နန်းနို့တွပ် နေရာဟို သွားပြင်ဆင်ဘီးန ငါပုလန်လာဘီး ငါရှိဟူနေရာမာ နန်းနို့ရှိနေဟိုတွပ် နန်းနို့ဟို ငါနားဟို ခေါ်ဆောန်မယ်။

4 ငါသွားမယ့်နေရာဟို ရော့-က်နိုင်ဟူလမ်းဟို နန်းနို့သိဂေ့ဟယ်” ဆိုဘီး မိန့်တော်မူလေဟယ်။

5 သောမဟာ ကိုယ်တော်ဟို “သခင်၊ ကိုယ်တော်ဟာ ဖယ်နေရာဟို သွားမယ် ဆိုဇာ ကျွန်တော့်ဟားလေ သိဂေ့ဟု။ အယ်ဆိုဟာ ကျွန်တော့်ဟားလေဟု အယ်နေရာဟို ရော့-က်နိုင်မယ့်လမ်းဟို ဖယ်မျိုး သိနိုင်ဟိုနူး” ဆိုဘီး မေးလျှော့-က်လေဟယ်။

6 ယေရှုဟာ သူ့ဟို “ငါဟာ လမ်း၊ သမ္မာတရားန သတ်ဖြစ်ဟယ်။ ငါ့အားဖြင့် မှုဟု ဆိုဟာ ဖယ်လူလည်း ဖနားဟို သွားနိုင်ဂေ့ဟု။

7 ခု နန်းနို့ဟာ ငါ့ဟို သိဟားဘီး။ အယ်ဆိုဟာ နန်းနို့လေဟာ‡ ငါ့ဖဟိုလည်း သိဂေ့လေ့မယ်။ ခုဟုစဘီး နန်းနို့ဟာ ဖဟို သိမြင်ဂေ့ဘီး” ဆိုဘီး မိန့်တော်မူလေဟယ်။

8 ဖိလိပုဟု ကိုယ်တော်ဟို “သခင်၊ ဖဟို ကျွန်တော့်ဟားလေဟို ပြတော်မူပါ။ အယ်မူဇာဟို ကျွန်တော့်ဟားလေ အားလောင်း လိုရှင်ဂေ့ဟယ်” ဆိုဘီး လျှော့-က်လေဟယ်။

* 14:1 ၁၄.၁ ယောင်ကြည်ဂေ့။ အယ်မျိုးမှုဘဲနေဟာ နန်းနို့ ယောင်ကြည်ဂေ့။ † 14:2 ၁၄.၂ ငါ့ဖရဲ့ အီတော်မာ ခန်းလေ ဘောင်ဂီးရှိဟယ်။ နန်းနို့တွပ် နေရာဟို ပြင်ဆင်ဟိုတွပ် ငါသွားရမယ်။ ခန်းလေမေ့ဟု ဆိုဟာ နန်းနို့ဟို အယ်မျိုး ပြောဟို မှုဟု။ အယ်မျိုးမှုဘဲနေဟာ ငါ့ဖရဲ့ အီတော်မာ ခန်းလေဘောင်ဂီးရှိဟယ်။ အယ်နေရာမာ ခန်းလေမေ့ဟု ဆိုဟာ နန်းနို့တွပ် နေရာဟို ပြင်ဆင်ဟို ငါသွားရမယ် ဆိုဘီး ပြောနေရအူးလော။ ‡ 14:7 ၁၄.၇ ခု နန်းနို့ဟာ ငါ့ဟို သိဟားဘီး။ တချို့ မူရင်းလတ်ရေးမူလေမာ နန်းနို့ဟာ ငါ့ဟို သိဟားဘီး ဆိုဟာ ငါ့ဖဟိုလည်း နန်းနို့သိရလေ့မယ်။ ဆိုဘီး ပါရှိဟယ်။

9 ယေရှုဟု “ဖိလိပုပု၊ ငါဟာ နန်းနို့လေ ဂူလောင်းနတူးဒု ခိကြာဂီး ရှိနေဟိုမှ ငါ့ဟို သိဂေသေးဟုလော။ ငါ့ဟို မြင်ဟူလူဟာ ငါ့ဖဟို မြင်ရဟယ်။ အယ်ဆိုဟာ ‘ဖဟို ကျန်တော့ဟားလေဟို ပြပါ’ ဆိုဘီး ဖြားဖြစ်ကြောန့် နန်းနို့ ပြောနေရနူး။

10 ဖိလိပုပု၊ ငါဟာ ဖထဲမာရိုဘီး ဖဟုလည်း ငါထဲမာရိုဟယ် ဆိုဇာဟို နန်ယောင်ကြည်ဟုလော။ နန်းနို့ဟို ငါပြောနေဟူ စကားလေဟာ ငါထဲဟုနေ ထွပ်လာဇာ မဟု။ ငါ့ထဲမာရိုနေဟူ ဖကိုယ်တိုင်ဟု သူရဲ့ မှုဟို ပြုတော်မူဟယ်။

11 ငါဟာ ဖထဲမာ ရှိနေဘီး ဖဟုလည်း ငါ့ထဲမာ ရှိနေဟယ် ဆိုဘီး ပြောနေဟူ ခီမာ ငါ့ဟို ယောင်ကြည်ဂေ။ ယောင်ကြည်ဘဲဟု ဆိုဟာ ငါလောက်နေဇာလေဟို ယောင်ကြည်ဂေ။

12 နန်းနို့ဟို ငါ မှန်တိုင်းပြောမယ်၊ ငါ့ဟို ယောင်ကြည်ဟူ လူဟာ ငါလောက်ဇာလေဟို လောက်လေ့မယ်။ အယ်ထတ်ကီးဟူ ဇာလေဟိုလည်း လောက်လေ့မယ်။ ဖြားဖြစ်ကြောန့်နူးဆိုဟာ ငါဟာ ဖနားဟို သွားရဟိုတွပ် ဖြစ်ဟယ်။

13 ဖရဲ့ ဖောင်းသရေတော်ဟာ သားတော်အားဖြင့် ထန်ရှားဟိုတွပ် ငါ့နာမန နန်းနို့တောင်းဇာမှန်မျှ ငါလောက်မယ်။

14 နန်းနို့ဟာ ငါ့နာမန တခုခုဟို ငါ့နားမာဖိ တောင်းမယ် ဆိုဟာ အယ်တိုင်း ငါပြုမယ်။

သန်ရှင်းဟူဝိညာဉ်တော်ဟို ပေးဟိုတွပ် ဂဒိတော်ကြောန့်

15 “နန်းနို့ဟာ ငါ့ဟို ရှစ်ဟယ် ဆိုဟာ ငါ့ပညတ်တော်လေဟို လိုက်နာဂေလေ့မယ်။

16 ငါဟာ ဖဟို တောင်းလျှော့-က် လိုက်ဟူကြောန့် နန်းနို့တူးဒု ထာဝရနေထိုင်ဟူ ကူညီမဇေသူ တပါးဟို ပေးတော်မူလေ့မယ်။

17 သူဟာ ဘုရားသခင်နဆိုင်ဟူ သမ္မာတရားဟို ဖွမ်ပြပေးဟူ ဝိညာဉ်တော်ဖြစ်ဟယ်။ အယ်လောကဟာ အယ်ဝိညာဉ်တော်ဟို မြင်ဂေဟု။ သိဂေဘဲဟူကြောန့် အယ်ဝိညာဉ်တော်ဟို လတ်ခံဂေဟု။ အယ်ဘေမဲ့ နန်းနို့ဟာ အယ်ဝိညာဉ်တော်ဟို သိဂေဟယ်။ ဖြားဖြစ်ကြောန့်နူးဆိုဟာ သူဟာ နန်းနို့တူးဒု နေတော်မူနေဘီး နန်းနို့ထဲမာ ရှိနေတော်မူဟယ်။*

18 “ငါဟာ နန်းနို့ဂူလောင်းဟို ခိုကိုးရာမဲ့ ထားရစ်ဇာ မဟု။ ငါဟာ နန်းနို့နားဟို ပုလန်လာရအူးမယ်။

19 ရှစ်ဟားကြာဘီးဟာ အယ်လောကဟာ ငါ့ဟို နော့-က်တခါ မြင်ရလေ့ဟိုမှဘီး။ အယ်ဘေမဲ့ နန်းနို့ဟာ ငါ့ဟို မြင်ရလေ့မယ်။ ငါသတ်ရှင်ဟူကြောန့် နန်းနို့လည်း သတ်ရှင်ရလေ့မယ်။

20 အယ်နေရစ် ရော့-က်လာဟူ ခီမာ ငါဟာ ဖထဲမာ ရှိနေဟယ် ဆိုဇာဟိုရော၊ နန်းနို့ဟာ ငါ့ထဲမာ ရှိနေဟယ် ဆိုဇာဟိုရော၊ ငါဟာ နန်းနို့ထဲမာ ရှိနေဟယ် ဆိုဇာဟိုရော နန်းနို့သိရလေ့မယ်။

21 “ငါ့ပညတ်တော်လေဟို လတ်ခံဘီး လိုက်နာဟူလူလေဟာ ငါ့ဟို ရှစ်ဟူလူလေ ဖြစ်ဟယ်။ ငါ့ဟို ရှစ်ဟူလူလေဟို ငါ့ဖဟုလည်း ရှစ်တော်မူဟယ်။ ငါဟုလည်း သူးနို့ဟို ရှစ်ဟူကြောန့် ငါကိုယ်တိုင် သူးနို့ဟို ဖွမ်ပြမယ်” ဆိုဘီး ဖြေတော်မူဟယ်။

22 ယုဒရှုကာရုတ်မှုဘဲဟူ ယုဒဟု “သခင်၊ ကျွန်တော့ဟားလေဟို ကိုယ်တော်ကိုယ်တိုင် ထန်ရှားတော်မူဘီးဟာ လောကသားလေဟို ထန်ရှားပြဘဲဇာဟု ဖယ်မျိုးနူး” ဆိုဘီး မေးလျှော့-က်လေဟယ်။

§ 14:14 ၁၄.၁၄ တချို့ မူရင်းလတ်ရေးမူလေမာ ငါ့နားမာ၊ ဆိုဇာဟာ မှုဟု။ * 14:17 ၁၄.၁၇ ရှိနေတော်မူဟယ်၊ တချို့ မူရင်းလတ်ရေးမူလေမာ ရှိလေ့မယ်၊ ဆိုဘီး ပါရှိဟယ်။

23 ယေရှုဟော “ငါ့တို့ ရှစ်ဟူလူလေဟော ငါ့သွန်သန်ဇာလေတို့ လိုက်နာလေ့မယ်။ ငါ့ဖဟူလည်း သူးနှိမ့်တို့ ရှစ်လေ့မယ်။ ငါ့ဖန ငါဟော သူးနှိမ့်နားတို့ ကြွလာဘီး သူးနှိမ့်တူးဒု နေတော်မူမယ်။

24 ငါ့တို့ ရှစ်ဘဲဟူ လူလေဟော ငါ့သွန်သန်ဇာလေတို့ လိုက်နာဂေ မှဟူ။ နန်းနှိမ့်ကြားရဟူ သွန်သန်ဇာလေဟော ငါ့သွန်သန်ဇာလေ မှဟူ။ အယ်ဘေမဲ့ ငါ့တို့ စေလွတ်တော်မူဟူ ဖရဲ့ သွန်သန်ဇာလေဘဲ ဖြစ်ဟယ်။”

25 “နန်းနှိမ့်တူးဒု ရှိနေဒူးမာ အယ်မူဇာတို့ ငါပြောဟားဟယ်။

26 ဖဟော ငါ့နာမကြောန့် စေလွတ်ပေးမယ် ကူညီမဇေသုဖြစ်ဟူ သန်ရှင်းဟူဝိညာဉ်တော်ဟော နန်းနှိမ့်တို့ ဂူလောင်းတို့ သွန်သန်ပေးဘီးဟော ငါပြောဟားဇာလေ ဂူလောင်းတို့ မှတ်မိလာအောန် လောက်ပေးလေ့မယ်။”

27 “ငြိသတ်မူတို့ နန်းနှိမ့်တူးဒု ငါထားဟားဘီ။ ငါ့ငြိသတ်မူတို့လည်း နန်းနှိမ့်တို့ ငါပေးဟားဟယ်။ လောကသားလေတို့ ပေးဟားမျိုး ငါပေးဟားဇာ မှဟူ။ နန်းနှိမ့်လေ စိုးရိမ်ပူဘန်ဂေန။ ကြော-က်ဂေန။

28 ‘ငါ သွားလိုက်ဘေမဲ့ နန်းနှိမ့်နားတို့ ပုလန်လာအူးမယ်’ ဆိုဘီး ငါပြောဟားဇာတို့ နန်းနှိမ့်ကြားဟားပီးဘီ။ နန်းနှိမ့်ဟော ငါ့တို့ ရှစ်ဟယ် ဆိုဟော ဖနားတို့ ငါသွားဟူကြောန့် နန်းနှိမ့်ဝန်းသာရလေ့မယ်။ ဖြားဖြစ်ကြောန့်ဆိုဟော ဖဟော ငါထတ် ကီးမြတ်တော်မူဟယ်။

29 အယ်မူဇာလေဖြစ်လာဟူ ဒီမာ နန်းနှိမ့် ယောင်ကြည်ဂေဟို့တွပ် အယ်မူဇာလေအားလောင်း ဖြစ်ခန်ဂဒဲဟု နန်းနှိမ့်တို့ ခု ငါပြောဟားဟယ်။

30 ငါဟော နန်းနှိမ့်တို့ ဘောင်ဂီးပြောနိုင်တို့မှဘီ။ ဖြားဖြစ်ကြောန့်နူးဆိုဟော အယ်လောကတို့ အောက်ချောက်မားဟော လာနေဘီ။ သူဟော ငါထတ်မာ ဖြားခွမ်အာဏာလည်း မှေဟူ။

31 အယ်ဘေမဲ့ ငါဟော ဖဟို့ ရှစ်ဟယ် ဆိုဇာတို့ အယ်လောကတို့ သိစေဟို့တွပ် ဖပညတ်ဟားတိုင်း ငါလောက်ဟယ်။”

“လာဂေ။ အယ်နေရာဟုနေ နို့လေသွားဂေဇို” ဆိုဘီး သူ့တို့ မိန့်တော်မူလေဟယ်။

15

စပျစ်နွယ်ဗန်စစ်စစ်ဖြစ်ဟူ ယေရှုကြောန်း

1 “ငါဟော စစ်မှန်ဟူ စပျစ်နွယ်ဗန် ဖြစ်ဟယ်။ ငါ့ဖဟော ဥယျာဉ်မှူးဖြစ်ဟယ်။

2 ငါ့ထဲမာ သီးသီးဘဲဟူ ခတ်လေဟို့ ဖဟော ခွတ်ပစ်မယ်။ သီးသီးဟူ ခတ်လေဟို့လည်း ပိုဘီး သီးစေဟို့တွပ် ရှင်းလန်းလေ့မယ်။

3 ငါဟောပြောဟူ တရားစကားအားဖြင့် ခု နန်းနှိမ့်ဟော သန်ရှင်းဟားဘီ။

4 ငါ့နှိုက် ရှိနေဂေ။ အယ်ဆိုဟော ငါဟူလည်း နန်းနှိမ့်ထဲမာ ရှိနေလေ့မယ်။ ခတ်ဟော သူ့ကိုယ်သူ သီးသီးနိုင်ဟူ။ စပျစ်နွယ်ဗန်မာရှိနေမယ် ဆိုဟော အယ်ခတ်ဟော သီးသီးနိုင်ဟယ်။ အယ်မျိုးဘဲ နန်းနှိမ့်ဟော ငါ့နှိုက်မေဟု ဆိုဟော သီးသီးနိုင်ဂေဟူ။”

5 “ငါဟော စပျစ်နွယ်ဗန်ဖြစ်ဟယ်။ နန်းနှိမ့်ဟော ခတ်လေဖြစ်ဟယ်။ ငါ့နှိုက် နန်းနှိမ့်ရှိနေဘီး နန်းနှိမ့်နှိုက် ငါရှိနေမယ် ဆိုဟော နန်းနှိမ့်လေဟော သီးလေဘောင်ဂီး သီးဂေလေ့မယ်။ နန်းနှိမ့်ဟော ငါ့နှိုက်မေဟု ဆိုဟော နန်းနှိမ့် ဖြားဇာလည်း လောက်နိုင်ဂေ မှဟူ။

6 ငါ့နှိုက် မှော့ဘဲဟူ လူလေဟာ ပုလန်ဟို ပစ်လိုက်ဟူ သစ်ခတ်ခြော-က်မျိုးဘဲ ဖြစ်ဟယ်။ အယ်ခတ်ခြော-က်လေဟို စုသီးဘီးဟာ မီးထဲဟို ပစ်ခလလိုက်ဟူကြောန် လောန်ကျမ်းဟားဂေဟယ်။

7 နန်းနို့ဟာ ငါ့နှိုက်ရိုနေဘီး ငါ့စကားတော်လေဟာလည်း နန်းနို့နှိုက်ရိုနေမယ် ဆိုဟာ နန်းနို့ တောန်းဇာဂူလောင်းဟို ရလေ့မယ်။

8 နန်းနို့ဟာ သီးလေဘောင်ဂီးဟို သီးဟူအားဖြင့် ငါ့ဖရဲ့ ဖောင်းသရေတော်ဟို ထန်ရှားစေဘီး အယ်နည်းလမ်းအားဖြင့် ငါ့တမဲ့တော်လေ ဖြစ်လာဂေဟယ်။

9 ဖဟာ ငါ့ဟို ရှစ်မျိုးဘဲ နန်းနို့ဟိုလည်း ငါ့ရှစ်ဟယ်။ အယ်ကြောန် ငါ့ရဲ့မြစ်တာထဲမာရှိဂေပါ။

10 ငါဟာ ဖရဲ့ ပညတ်တော်လေဟို လိုက်နာဘီး ဖရဲ့ မြစ်တာထဲမာရှိနေမျိုးဘဲ နန်းနို့ဟာလည်း ငါ့ရဲ့ ပညတ်တော်လေဟို လိုက်နာမယ် ဆိုဟာ ငါ့ရဲ့ မြစ်တာထဲမာ ရှိလေ့မယ်။”

11 “နန်းနို့ထဲမာ ငါ့ရဲ့ ဝန်းသာမူလေ ရှိနေဘီး နန်းနို့ရဲ့ ဝန်းသာမူလေ ပုလဲဇောင်လာဟိုတွပ် အယ်မူဇာဟို နန်းနို့ဟို ငါပြောဟယ်။

12 ငါ့ပညတ်ဟာ နန်းနို့ဟို ငါ့ရှစ်မျိုးဘဲ နန်းနို့ရှင်းရှင်း ရှစ်ဂေ။

13 မိမိရဲ့ မိဆွေလေတွပ် နန်းနို့ရဲ့ သတ်ဟို ပေးလိုက်ဇာဟာ ကီးမားဆောင်းဟူ မြစ်တာဖြစ်ဟယ်။

14 နန်းနို့ဟာ ငါ့ပညတ်ဟားဇာလေဟို လောက်မယ် ဆိုဟာ နန်းနို့ဟာ ငါ့ရဲ့မိဆွေလေဖြစ်ဟယ်။

15 ငါဟာ နန်းနို့ဟို စေခံ ဆိုဘီး ခေါ်ဟိုမူဘီ။ ဖြားဖြစ်ကြောန်နူးဆိုဟာ စေခံဟာ သူးနို့သခင် လောက်ဇာလေဟို သိရဂေဟာ။ ငါ့ဖနားဟုနေ ကြားဟားဇာလေ ဂူလောင်းဟို နန်းနို့ဟို ငါ့ပြောပြနေဟူကြောန် နန်းနို့ဟို မိဆွေလေ ဆိုဘီး ငါခေါ်ဟယ်။

16 နန်းနို့ဟာ ငါ့ဟို ဝီးကော့-က်ဟားဇာ မူဟာ။ သွားဘီးဟာ တည်မြဲဟူသီးလေ ဘောင်ဂီးသီးဟိုတွပ် နန်းနို့ဟို ဝီးကော့-က်ဘီး ခန့်အပ်ဟားဟယ်။ အယ်ကြောန် ငါ့နာမအားဖြင့် နန်းနို့တောန်းဇာလေ ဂူလောင်းဟို ဖဟာ ပေးတော်မူလေ့မယ်။

17 အယ်ကြောန်ဘဲ နန်းနို့ရှင်းရှင်း ရှစ်ဂေ ဆိုဘီး ငါ့ပညတ်ဟားဟယ်။”

လောကသားလေရဲ့ မူးတီးမှုကြောန်း

18 “လောကသားလေဟာ နန်းနို့ဟို မူးတီးဂေမယ် ဆိုဟာ နန်းနို့ဟို မူးတီးခန်မာ ငါ့ဟို ရင်ဦးဆောင်း မူးတီးဂေဟယ် ဆိုဇာဟို သိမှတ်ဂေ။

19 နန်းနို့ဟာ အယ်လောကနဆိုင်မယ် ဆိုဟာ လောကသားလေဟာ သူးနို့ဆိုင်ဟူ နန်းနို့ဟို ရှစ်လေ့မယ်။ အယ်ဘေမဲ့ ငါဟာ နန်းနို့ဟို အယ်လောကထဲဟုနေ ဝီးကော့-က်ဟားဟူကြောန် နန်းနို့ဟာ အယ်လောကနဆိုင်ဟာ။ အယ်ကြောန် လောကသားလေဟာ နန်းနို့ဟို မူးတီးဂေဟယ်။

20 ‘ကျွန်လေဟာ သူးနို့သခင်ထတ် ကီးမြတ်ဟု’ ဆိုဘီး နန်းနို့ဟို ငါ့ပြောဟားဇာလေဟို မှတ်ဟားဂေ။ လူလေဟာ ငါ့ဟို ညှဉ်းဆဲဂေမယ် ဆိုဟာ နန်းနို့ဟိုလည်း ညှဉ်းဆဲဂေလေ့မယ်။ သူးနို့ဟာ ငါ့ရဲ့သွန်သန်ချစ်ဟို လိုက်နာမယ် ဆိုဟာ နန်းနို့သွန်သန်ချစ်ဟိုလည်း လိုက်နာဂေလေ့မယ်။

21 အယ်ဘေမဲ့ သူးနို့ဟာ ငါ့ဟို စေလွတ်ဟူသဟို သိဘဲဟူတွပ် ငါ့နာမကြောန် နန်းနို့ဟို ညှဉ်းဆဲဂေလေ့မယ်။

22 ငါဟာ လာဘီး သူးနို့ဟို ပြောဟုဆိုဟာ သူးနို့မာ ပြစ် မေ့ဟု။ အယ်ဘေမဲ့ ခု သူးနို့ဟာ သူးနို့ရဲ့ ပြစ်တွပ် ကြောန်းပြဇာမေ့ဘိ။

23 ဖယ်လူဘဲဖြစ်ဖြစ် ငါ့ဟို မူးတီးမယ် ဆိုဟာ ငါ့ဖဟိုလည်း မူးတီးလေဟယ်။

24 ငါဟာ တခြားလူလေ လောက်ဖူးဘဲဟူဇာလေဟို သူးနို့ရှေ့မာ ပြုလောက်ဟု ဆိုဟာ သူးနို့မာ ပြစ်ရိုလေ့မယ် မှဟု။ ခုဆိုဟာ ငါပြုလောက်ဇာလေဟို သူးနို့မြင်ဟူးဘီးဟူကြောန်း ငါ့န ငါ့ဖဟို မူးတီးဂေ့ဘိ။

25 အယ်မျိုး ဖြစ်လာရဇာဟု သူးနို့ရဲ့ ပညတ်တော်မာ ‘သူးနို့ဟာ ကြောန်းပြချစ်မေ့ဘဲန ငါ့ဟို မူးတီးဂေ့ဟယ်’ ဆိုဘီး ရေးဟူးဇာဟာ ပုလဲဇောင်စေဟိုဖြစ်ဟယ်။

26 “ဖနားဟုနေ ကြွလာတော်မူဘီး ဘုရားသခင်န ဆိုင်ဟူ သမ္မာတရားဟို ဖွမ်ပြပေးဟိုတွပ် ကူညီမဇသူဖြစ်ဟူ သန်ရှင်းဟူဝိညာဉ်တော် ကြွလာလေ့မယ်။ ငါ့ဖနားဟုနေ နန်းနို့နားဟို သူဟို ငါစေလွတ်ပေးလိုက်ဘီး သူဟာ ငါ့ကြောန်းဟို သတ်သေခံလေ့မယ်။

27 နန်းနို့လည်းဘဲ ရင်ဂဒဲဟု ငါ့နတူးဒုရိုနေဟူကြောန်း ငါ့ကြောန်းဟို သတ်သေခံလေ့မယ်။”

16

1 “နန်းနို့ရဲ့ ယောင်ကြည်ရှင်း ပျစ်ပြားဘဲဟိုတွပ် အယ်မူကြောန်းဟို ငါပြောဟူးဟယ်။

2 နန်းနို့ဟို ဝါလယ်ဇရပ်ဟုနေ နှန်ထုဂေ့လေ့မယ်။ နန်းနို့ဟို သတ်ဟူလူလေဟု ဘုရားသခင်ဟို ဝတ်ပြုဟယ် ဆိုဘီး ထန်မှတ်ဟူ ခီကုလရော့-က်လာလေ့မယ်။

3 လူလေဟာ ငါ့ဟိုလည်း သိဂေ့ဟု။ ဖဟိုလည်း သိဂေ့ဘဲဟူကြောန်း နန်းနို့ဟို အယ်မူဇာလေဟို လောက်လေ့မယ်။

4 အယ်ခီ ရော့-က်လာဟူ ခီမာ နန်းနို့ဟို ငါပြောဟူးဘီးဇာဟို နန်းနို့ပုလန်ဘီး အော့-က်မေ့စေဟိုတွပ် ခု ငါပြောနေဟယ်။”

သန်ရှင်းဟူဝိညာဉ်တော်ရဲ့ လောက်ဆောန်မူကြောန်း

“ငါဟာ နန်းနို့နတူးဒု ရိုနေဟူကြောန်း နန်းနို့ဟို အယ်မူဇာလေဟို ရင်းရင်ဒူးဟု ငါပြောဟု။

5 ခု ငါ့ဟို စေလွတ်သူနားဟို ငါသွားဝေါ့မယ်။ အယ်ဘေမဲ့ ဖယ်နေရာဟို သွားဟိုနူး ဆိုဘီး နန်းနို့ထဲဟု ယော့-က်လည်း ငါ့ဟို မေးဂေ့ဟုမ်းမား။

6 ခု နန်းနို့ဟို အယ်မျိုး ပြောလိုက်ဟူကြောန်း နန်းနို့ရဲ့ စိန်လောင်းထဲမာ ရရာတိုင်း ဝန်းနဲနေဂေ့ဟယ်။

7 နန်းနို့ဟို ငါ မှန်တိုင်းပြောမယ်၊ ငါသွားလိုက်ဇာဟာ နန်းနို့တွပ် ပိုဘီး ကောန်းဟယ်။ ပြားဖြစ်ကြောန်းနူးဆိုဟာ ငါသွားဟု ဆိုဟာ ကူညီမဇသူဟာ နန်းနို့နားဟို ရော့-က်လာဟို မှဟု။ အယ်ဘေမဲ့ ငါသွားလိုက်မယ် ဆိုဟာ အယ်သူဟို နန်းနို့နားဟို ငါစေလွတ်မယ်။

8 ကူညီမဇသူ ရော့-က်လာဟူ ခီမာ လောကသားလေဟို ပြစ်ကြောန်းဟိုရော၊ ဖြောန်းမတ်ကြောန်းဟိုရော၊ တရားစီရင်ကြောန်းလေဟိုရော ဖော်ပြပေးလေ့မယ်။

9 သူးနို့ဟာ ငါ့ဟို ယောင်ကြည်ဂေ့ဘဲဟူကြောန်း သူးနို့ရဲ့ ပြစ်ဟို ဖော်ပြမယ်။

10 ငါဟာ ဖနားဟို သွားရမယ်ဖြစ်ကြောန်း နန်းနို့ဟာ ငါ့ဟို မြင်ရဟိုမှဘိ။ အယ်ကြောန်း နန်းနို့ဟို ဖြောန်းမတ်ကြောန်းဟို ဖော်ပြမယ်။

11 အယ်လောကဟို အောက်ချောက်မားဟာ တရားစီရင်ဇာဟို ခံရဘိဖြစ်ဟူကြောန့် သူးနို့ဟို တရားစီရင်တော်မူကြောန်းဟို ဖော်ပြမယ်။”

12 “နန်းနို့ဟို ပြောပြဟိုဇာလေ ဘောင်ဂီးရှိဘေမဲ့ ခု နန်းနို့ခံယူနိုင်ဂေ မှဟာ။

13 အယ်ကြောန့် ဘုရားသခင်ကြောန်းနဆိုင်ဟူ သမ္မာတရားဟို လမ်းပြပေးမယ့် ဝိညာဉ်တော် ကြွလာဟူ ခီမာ နန်းနို့ဟို သမ္မာတရား ဂူလောင်းဟို ဖွဲ့ပြတော်မူလေ့မယ်။ အယ်ဝိညာဉ်တော်ဟာ သူ့ဆန္ဒတိုင်း ပြောနေဇာမူဘဲ သူကြားရဇာလေဟို ပြောပြဘီးဟာ ဖြစ်လာဟို ဇာလေဟိုလည်း ပြောပြလေ့မယ်။

14 သူဟာ ငါပြောနေဇာလေဟိုဘဲ နန်းနို့ဟို ပြောပြပေးနေဟူကြောန့် ငါ့ဖောင်းသရေတော်ဟို ထန်ရှားစေလေ့မယ်။

15 ငါ့ဖမာ ရှိဇာလေ ဂူလောင်းဟာ ငါ့ဇာလေဖြစ်ဟယ်။ အယ်ကြောန့် ဝိညာဉ်တော်ဟာ ငါပြောဟားဟူ စကားလေဟို နန်းနို့ဟို ပြောပြလေ့မယ်။”

ဝန်းနဲဇာန ဝန်းသာဇာ

16 “ခိနဲနဲကြာဘီးဟာ နန်းနို့ဟာ နော့-က်ထပ် ငါ့ဟို တွံရလေ့ဟိုမူဘိ။ အယ်ဘီးန ခိနဲနဲကြာဘီးဟာ နန်းနို့ဟာ ငါ့ဟို ပုလန်တွံရလေ့မယ်။”

17 တဗဲတော်တချို့ဟာ “ခိနဲနဲကြာဘီးဟာ နို့လေဟာ ကိုယ်တော်ဟို တွံရဟိုမူဘိ။ အယ်ဘီးန ခိနဲနဲကြာဘီးဟာ နို့လေဟာ ကိုယ်တော်ဟို ပုလန်တွံရလေ့မယ်။ ‘ဖြားဖြစ်ကြောန့်နူးဆိုဟာ ငါဟာ ဖနားဟို သွားရအူးမယ်’ ဆိုဘီး နို့လေဟို မိန့်တော်မူနေဇာဟာ ဖြားခိပါယ်နူး ဆိုဘီး သူးနို့ရှင်းရှင်း မေးနေဂေဟယ်။

18 အယ်ဆိုဟာ ‘ခိနဲနဲကြာဘီးဟာ’ ဆိုဇာဟာ ဖြားခိပါယ်နူး။ ကိုယ်တော် မိန့်တော်မူနေဇာလေဟို နို့လေလည်း နားလည်ဂေဟာ!”

19 သူးနို့လေဟာ ကိုယ်တော်ဟို မေးလျှော့-က်ရှင်ဂေဟယ် ဆိုဇာဟို ယေရူဟာ သိနေတော်မူဟူကြောန့် “ ‘ခိနဲနဲကြာဘီးဟာ နန်းနို့ဟာ ငါ့ဟို တွံဟို မှဟာ။ အယ်ဘီးန ခိနဲနဲကြာဘီးဟာ နန်းနို့ဟာ ငါ့ဟို ပုလန်တွံရလေ့မယ်’ ဆိုဘီး ငါပြောဟားဟယ်။ အယ်မူကြောန်းဟို နန်းနို့ရှင်းရှင်း မေးမြန်းနေဂေဟယ်လော။

20 နန်းနို့ဟို ငါ မှန်တိုင်းပြောမယ်။ နန်းနို့ဟာ ငိုကြွေးရဂေလေ့မယ်။ အယ်ဘေမဲ့ အယ်လောကဟာ ဝန်းသာဂေလေ့မယ်။ နန်းနို့ဟာ ဝန်းနဲရဂေဘေမဲ့ နန်းနို့ရဲ့ ဝန်းနဲမူဟာ ဝန်းသာမူဟို ပုလောန်းလဲဟားလေ့မယ်။

21 မီးမတယော့-က်ဟာ သားမွီးခါနီးမာ မွီးဟိုခီ ရော့-က်လာဟူကြောန့် ဝန်းနဲမူရှိဟယ်။ အယ်ဘေမဲ့ သားမွီးဘီးဟူ ခီမာ အယ်လောကမာ သားဂန်းတယော့-က် မွီးဟားပီးဘိတွပ် ဝန်းသာဟားဟူကြောန့် ဝေဒနာဟို မေ့ဟားလေဟယ်။

22 ခု နန်းနို့ဟာ ဝန်းနဲနေဂေဟယ်။ အယ်ဘေမဲ့ ငါဟာ နန်းနို့န ပုလန်တွံရမယ် ဖြစ်ဟူကြောန့် နန်းနို့ရဲ့ စိန်လောင်းဟာ ဝန်းသာဂေလေ့မယ်။ အယ်ဝန်းသာမူဟို ဖယ်သူလည်း နန်းနို့နားဟုနေ လုယူနိုင်ဂေဟာ။”

23 “အယ်မူနေ့ရော-က်လာခီမာ နန်းနို့ဟာ ငါ့ဟို့ ဖြားဇာလည်း မေးဂေလေ့မယ် မူဟာ။ နန်းနို့ဟို့ ငါ မှန်တိုင်းပြောမယ်၊ နန်းနို့ဟာ ငါ့နာမအားဖြင့် တောန်းဇာဂူလောင်းဟို့ ဖဟာ ပေးတော်မူလေ့မယ်။”*

24 ခုထိ ငါ့နာမအားဖြင့် နန်းနို့ဟာ ဖြားဇာလည်း တောန်းဂေသေးဟာ။ နန်းနို့ရဲ့ ဝန်းသာဇာန ပုလဲဝဟို့တွပ် တောန်းဂေ။ တောန်းမယ် ဆိုဟာ ရဂေလေ့မယ်။

လောကဟို့ အောန်တော်မူဟူကြောန်း

25 “အယ်မူဇာလေဟို့ ပေါင်ဥပမာသောင်းပြုဘီး နန်းနို့ဟို့ ငါပြောဟားဟယ်။ အယ်ဘေမဲ့ ပေါင်ဥပမာဟို့ သောင်းပြုဘဲန ဖရဲ့ ကြောန်းဟို့ ပွမ်ပွမ်လန်းလန်းဟား ပြောရဟို့ ခီရော-က်လာလေ့မယ်။

26 အယ်မူနေ့ ရော-က်လာဟူ ခီမာ နန်းနို့ဟာ ငါ့နာမအားဖြင့် တောန်းလျှော့-က်ရလေ့မယ်။ နန်းနို့တွပ် ဖနားဟုနေ ငါဟု တောန်းလျှော့-က်ပေးမယ် ဆိုဘီး ပြောနေဇာ မူဟာ။

27 ဖြားဖြစ်ကြောန်းနူးဆိုဟာ ဖကိုယ်တိုင်ဟု နန်းနို့ဟို့ ရှစ်တော်မူဟယ်။ ငါဟာ ဖနားဟုနေ ကြွလာဟယ် ဆိုဇာဟို့ နန်းနို့ယောင်ကြည်ဟူကြောန်း ဖဟာ နန်းနို့ဟို့ ရှစ်တော်မူဟယ်။

28 ငါဟာ ဖနားဟုနေ ထွပ်လာဘီး အယ်လောကထဲဟို့ ကြွလာဟယ်။ ခု ငါဟာ အယ်လောကဟုနေ ထွပ်ဟားဘီးဟာ ဖနားဟို့ သွားအူးမယ်” ဆိုဘီး မိန်တော်မူလေဟယ်။

29 အယ်ဘီးန တမဲ့တော်လေဟာ ကိုယ်တော်ဟို့ “ခု ကိုယ်တော်ဟာ ပေါင်ဥပမာဟို့ သောင်းပြုဘဲန ပွမ်ပွမ်လန်းလန်းဟား ဟောပြောတော်မူဟယ်။

30 ကိုယ်တော်ဟာ ဂူလောင်းဟို့ သိတော်မူဘီး ဖယ်လူလည်း ကိုယ်တော်ဟို့ မေးလျှော့-က်ဟို့လိုအပ်ဟု ဆိုဇာဟို့ ခု ကျွန်တော်ဟားလေ သိရဂေဘီ။ အယ်ကြောန်း ကိုယ်တော်ဟာ ဘုရားသခင်နားဟုနေ ကြွလာတော်မူဟယ် ဆိုဇာဟို့ ကျွန်တော်ဟားလေ ယောင်ကြည်ပါဟယ်” ဆိုဘီး လျှော့-က်ဂေဟယ်။

31 ယေရှုဟာ သူးနို့ဟို့ “ခု နန်းနို့ဟု ယောင်ကြည်ဂေဘဲလော။

32 နန်းနို့ဟာ ဖုလဲဖုလဲစင်ဖြစ်ဟားဘီး နန်းနို့အီဟို့ ပုလန်ဟားဂေဟူ ခီမာ ငါ့ဟို့ တယော့-က်ဒဲ ထားရစ်ဟို့ ခီဟာလည်း ခုဘဲ ရော-က်နေဘီ။ အယ်ဘေမဲ့ ဖဟာ ငါ့နတူးဒူရိုနေတော်မူဟူကြောန်း ငါဟာ တယော့-က်ဒဲ မူဟာ။

33 နန်းနို့ဟာ ငါ့အားဖြင့် ငြိသတ်မူရိုဟို့တွပ် အယ်စကားဟို့ ငါပြောပီးဘီ။ နန်းနို့ဟာ အယ်လောကမာ ဆင်းရဲဒေါက်ခ ခံရဂေလေ့မယ်။ အယ်ဘေမဲ့ ကြော့-က်ဂေန! ငါဟာ လောကဟို့ အောန်ဟားပီးဘီ!” ဆိုဘီး မိန်တော်မူလေဟယ်။

17

ယေရှုဟာ တမဲ့တော်လေတွပ် ဆုတောင်းပေးဟူကြောန်း

1 ယေရှုဟာ အယ်မျိုး မိန်တော်မူဘီးန ကောန်းဂန်ဟို့ မော့ကေဘီးဟာ “ဖ၊ ခီရော-က်ဟားဘီ။ သားတော်ဟာ ဖရဲ့ ဖောင်းသရေတော်ဟို့ ထန်ရှားစေဟို့တွပ် သားတော်ရဲ့ ဖောင်းသရေတော်ဟို့ ထန်ရှားစေတော်မူပါ။

* 16:23 ၁၆.၂၃ နန်းနို့ဟာ ငါ့နာမအားဖြင့် တောန်းဇာဂူလောင်းဟို့ ဖဟာ ပေးတော်မူလေ့မယ်၊ တချို့ မူရင်းလတ်ရေးမူလေမာ နန်းနို့ဟာ ငါ့နာမအားဖြင့် တောန်းမယ် ဆိုဟာ ဖဟာ ပေးလေ့မယ်၊ ဆိုဘီး ပါရှိဟယ်။

2 ဖဟာ သားတော်ဟို လူလေ ဂူလောင်းဟို အောက်စိုးရဟူ ခွမ်အာဏာဟို ပေးတော်မူဟယ်။ အယ်ကြောန် သားတော်ဟာ ဖဟာနေ ပေးဟူးဟူ လူလေ ဂူလောင်းဟို ထာဝရသတ် ပေးနိုင်ဟယ်။

3 ထာဝရသတ် ဆိုဇဟာ စစ်မှန်ဟူ ဘုရားသခင် တဆူဒဲရှိဟယ် ဆိုဇန စေလွှတ်တော်မူဟူ ယေရှုခရစ်တော်ဟို သိဟိုဖြစ်ဟယ်။

4 ကိုယ်တော် အပ်ပေးတော်မူဟူ မှုတော်ဟို ကျွန်တော်ဟာ ဆောန်ရွက်ပီးဟူးဘီ ဖြစ်ဟူကြောန် ကိုယ်တော်ရဲ့ ဖောင်းသရေတော်ဟို မုလေဂီးထတ်မာ ထန်ရှားစေဘီ။

5 ဖ! အယ်လောကဟို ဖန်ဆင်းခန်ဂဒဲဟာ ကိုယ်တော်နတူးဒု ကျွန်တော်ခံစားရဟူ ဖောင်းသရေတော်ဟို ခု ကိုယ်တော်တော်မာ ကျွန်တော်ဟို ပေးတော်မူပါ။

6 “အယ်လောကထဲဟာနေ ဝီးကော့-က်ဘီး ကျွန်တော်ဟို အပ်ပေးတော်မူဟူ လူလေဟို ကိုယ်တော်ရဲ့ နာမဟို ထန်ရှားစေပီးဘီ။ သူးနိုဟို ကိုယ်တော်ဟာ ပိုင်တော်မူဘီး ကျွန်တော်ဟို အပ်ပေးတော်မူဘီ။ သူးနိုဟာ ကိုယ်တော်ရဲ့ စကားတော်ဟို လိုက်နာဂေဘီ။

7 ကျွန်တော်ဟို ကိုယ်တော်ပေးဟူးဇလေ ဂူလောင်းဟာ ကိုယ်တော်နားဟာ ရရှိလာဟယ် ဆိုဇဟို ခု သူးနိုသိရှိဂေဘီ။

8 ကျွန်တော်ဟို ကိုယ်တော် ပေးအပ်တော်မူဟူ စကားတော်ဟို ကျွန်တော်ဟာ သူးနိုဟို ပေးဟူ ခီမာ သူးနိုလတ်ခံဂေဟယ်။ ကိုယ်တော်နားဟာနေ ကျွန်တော်ကြွလာဟယ် ဆိုဇဟို သူးနိုဟာ မှန်ဘဲသိဂေဟယ်။ ကျွန်တော်ဟို ကိုယ်တော်စေလွှတ်ဟယ် ဆိုဇဟိုလည်း သူးနိုဟာ ယောင်ကြည်ဂေဟယ်။

9 “သူးနိုတွပ် ကျွန်တော် ဆုတောင်းဟယ်။ ကျွန်တော်ဟို ကိုယ်တော် ပေးအပ်တော်မူဟူ လူလေဟာ ကိုယ်တော်ပိုင်တော်မူဟူ လူလေဖြစ်ဟူကြောန် အယ်လောကတွပ် မှုဘဲ သူးနိုတွပ်ဘဲ တောင်းလျှော့-က်ပေးဟယ်။

10 ကျွန်တော်မာရှိဟူဇလေ ဂူလောင်းဟာ ကိုယ်တော်ဇလေဖြစ်ဘီး ကိုယ်တော်မာ ရှိဟူဇလေ ဂူလောင်းဟာလည်း ကျွန်တော်ဇလေဖြစ်ဟူကြောန် သူးနိုလေအားဖြင့် ကျွန်တော်ဖောင်းသရေတော်ဟို ထန်ရှားစေဘီ။

11 ကျွန်တော်ဟာ အယ်လောကမာ ခီကြာဂီးရှိဟို မှုဟာ။ အယ်ဘေမဲ့ သူးနိုဟာ အယ်လောကမာ ရှိဂေဟယ်။ ခု ကျွန်တော်ဟာ ကိုယ်တော်နားဟို လာပါဟယ်။ သန်ရှင်းတော်မူဟူဖ! ကိုယ်တော်န ကျွန်တော်ဟာ တလောင်းတဝဒဲ ဖြစ်မျိုးဘဲ ကျွန်တော်ဟို ပေးအပ်တော်မူဟူ လူလေလည်း တလောင်းတဝဒဲ ဖြစ်ဟိုတွပ် သူးနိုဟို ကိုယ်တော်ရဲ့ နာမတော်န တဂိုးတော်အားဖြင့် ကာကွယ်ပေးတော်မူပါ။*

12 ကျွန်တော်ဟာ သူးနိုနတူးဒုရှိနေဒူးမာ ကိုယ်တော်ပေးတော်မူဟူ နာမတော်ထဲမာ သူးနိုဟို ပျစ်စီးမှုဟာနေ စောန်ထီးတော်မူဘီ။† ကျွန်တော်ဟာ သူးနိုဟို ကာကွယ်ပေးတော်မူဟူးဘီ။ ပျစ်စီးရဟို လူတယော့-က်ဟာလွဲဘီး သူးနိုထဲဟာ ဖယ်လူလည်း ပျစ်စီးဂေဟာ။

* 17:11 ၁၇.၁၁ သူးနိုဟို ကိုယ်တော်ရဲ့ နာမတော်န တဂိုးတော်အားဖြင့် ကာကွယ်ပေးတော်မူပါ။ တချို့ မူရင်းလတ်ရေးမူလေမာ ကျွန်တော်ဟို အပ်ပေးတော်မူဟူ လူလေဟို ကိုယ်တော်နာမတော်ရဲ့ တဂိုးတော်အားဖြင့် စောန်ထီးပေးတော်မူပါ။ ဆိုဘီး ပါရှိဟယ်။ 17:12 ၁၇.၁၂ ယော ၁၇.၁၈ † 17:12 ၁၇.၁၂ ကိုယ်တော်ပေးတော်မူဟူ နာမတော်ထဲမာ သူးနိုဟို ပျစ်စီးမှုဟာနေ စောန်ထီးတော်မူဘီ။ တချို့ မူရင်းလတ်ရေးမူလေမာ ကျွန်တော်ဟို ကိုယ်တော်ပေးတော်မူဟူ လူလေဟို ကိုယ်တော်နာမတော်ရဲ့ တဂိုးတော်အားဖြင့် ကျွန်တော်ဟာ စောန်ထီးပေးတော်မူဘီ။ ဆိုဘီး ပါရှိဟယ်။

အယ်လူပျစ်စီးဟူးရဇာဟာ ကျမ်းစာ ပုလဲဇောင်ဟို့ ဖြစ်ဟယ်။

13 ခု ကိုယ်တော်နားဟို့ ကျွန်တော်ဟာ လာပါဟယ်။ သူးနို့ဟာ ကျွန်တော်ရဲ့ ဝန်းသာမှုဟို့ သူးနို့ရဲ့ စိန်လောင်းထဲမှာ ပုလဲဝခံစားရဟို့တွပ် အယ်လောကထဲ ရှိနေဒူးခီမှာ အယ်မူဇာလေဟို့ ကျွန်တော် ပြောပါဟယ်။

14 ကျွန်တော်ဟာ ကိုယ်တော်ရဲ့ တရားစကားဟို့ သူးနို့ဟို့ ပေးဟူးပီးဘီ။ ကျွန်တော်ဟာ အယ်လောကနဆိုင်ဘဲမျိုး သူးနို့လည်း အယ်လောကနဆိုင်ဘဲဟူကြောန့် လောကဟာ သူးနို့ဟို့ မူးတီးဂေဟယ်။

15 သူးနို့ဟို့ အယ်လောကဟုနေ နယူတော်မူဟို့မုဘဲန နတ်ဆိုးရဲ့လှည့်ဇားမူဟုနေ ကွယ်ကာပေးဟို့ ကျွန်တော်တော်နီးလျှော့-က်ဟယ်။

16 ကျွန်တော်ဟာ အယ်လောကနဆိုင်ဘဲမျိုး သူးနို့ဟာလည်း အယ်လောကနဆိုင်ဂေဟ။

17 သမ္မာတရားအားဖြင့် သူးနို့ဟို့ သန်ရှင်းတော်မူပါ။ ကိုယ်တော်ရဲ့ စကားတော်ဟာ သမ္မာတရားဖြစ်ဟယ်။

18 ကိုယ်တော်ဟာ ကျွန်တော်ဟို့ အယ်လောကထဲဟို့ စေလွှတ်မျိုးဘဲ ကျွန်တော်ဟာလည်း သူးနို့ဟို့ အယ်လောကထဲဟို့ စေလွှတ်လိုက်ဟယ်။

19 သူးနို့ဟာလည်း သမ္မာတရားအားဖြင့် သန်ရှင်းခံရဟို့တွပ် ကျွန်တော်ဟာ သူးနို့တွပ် ကိုယ့်ကိုယ်ကိုယ် သန်ရှင်းစေပါဟယ်။

20 “ကျွန်တော်ဟာ သူးနို့တွပ်ဘဲမုဘဲန သူးနို့ဟောပြောဟူ တရားစကားအားဖြင့် ကျွန်တော်ဟို့ ယောင်ကြည်ဟူ လူလေတွပ်လည်း တော်နီးလျှော့-က်ဟယ်။

21 သူးနို့လေ ဂူလောင်းဟာ တလောင်းတဝဒဲ ဖြစ်စေဟို့ ကျွန်တော်ဆုတော်နီးဟယ်။ ဖ၊ ကိုယ်တော်ဟာ ကျွန်တော်ထဲမှာရှိဘီး ကျွန်တော်ဟာလည်း ကိုယ်တော်ထဲမှာ ရှိနေမျိုးဘဲ သူးနို့ဟို့လည်း ကျွန်တော်ဟူးလေထဲမှာ ရှိတော်မူစေပါ။ ကျွန်တော်ဟို့ ကိုယ်တော်စေလွှတ်တော်မူဟယ် ဆိုဇာဟို့ လောကသားလေ ယောင်ကြည်လာစေဟို့တွပ် သူးနို့ဟို့ တလောင်းတဝဒဲ ဖြစ်စေတော်မူပါ။

22 ကိုယ်တော်န ကျွန်တော်ဟာ တလောင်းတဝဒဲ ဖြစ်မျိုးဘဲ သူးနို့ဟို့လည်း တလောင်းတဝဒဲ ဖြစ်စေဟို့တွပ် ကျွန်တော်ဟို့ ကိုယ်တော်ပေးတော်မူဟူ ဖောင်းသရေတော်ဟို့ သူးနို့ဟို့လည်း ပေးတော်မူဘီ။

23 ကျွန်တော်ဟာ သူးနို့ထဲမှာရှိဘီး ကိုယ်တော်ဟာ ကျွန်တော်ထဲမှာ ရှိပါဟယ်။ သူးနို့ဟို့ တလောင်းတဝဒဲ ပုလဲဇောင်စေဟို့တွပ် ကိုယ်တော်ဟာ ကျွန်တော်ဟို့ စေလွှတ်တော်မူကြောန်းန ကျွန်တော်ဟို့ ရှစ်မျိုးဘဲ သူးနို့ဟို့လည်း ရှစ်တော်မူကြောန်းဟို့ လောကသားလေဟာ သိရှိစေဟို့ဖြစ်ဟယ်။

24 “ဖ၊ အယ်လောကဟို့ ဖန်ဆင်းခန်ဂဲဟု ကိုယ်တော်ဟာ ကျွန်တော်ဟို့ ရှစ်တော်မူဘီး ပေးတော်မူဟူ ဖောင်းသရေတော်ဟို့ ကျွန်တော်ဟို့ ကိုယ်တော် ပေးအပ်တော်မူဟူ လူလေဟို့ ဗြင်တို့စေဟို့တွပ် သူးနို့ဟို့ ကျွန်တော်ရှိဟူ နေရာမှာ ကျွန်တော်နတူးဒု ရှိစေရှင်ဟယ်။

25 ဖြောန့်မတ်တော်မူဟူဖ၊ အယ်လောကဟာ ကိုယ်တော်ဟို့ သိဂေဟ။ အယ်ဘေမဲ ကျွန်တော်ဟာ

ကိုယ်တော့်ဟို သိဟယ်။ ကိုယ်တော်ဟာ ကျွန်တော့်ဟို စေလွှတ်တော်မူဟယ် ဆိုဇာဟို အယ်လူလေဟာ သိဂေဟယ်။

26 ကျွန်တော့်ဟို ကိုယ်တော် ရှစ်ဟူမြစ်တာဟာ သူးနို့နိုက်ရိုစေဘီး ကျွန်တော်ဟာလည်း သူးနို့နိုက်ရိုနေဟူကြောန့် ကိုယ်တော့်နာမဟို သူးနို့ဟို ကျွန်တော်သိစေပါဘီ။ ထပ်ဘီးလည်း သိစေအူးမယ်” ဆိုဘီး ပြောလေဟယ်။

18

ယေရှုဟို ဖမ်းဆီးဂေဟူကြောန့်

(မသံ ၂၆.၄၇-၅၆; မာကု ၁၄.၄၃-၅၀; လုကာ ၂၂.၄၇-၅၃)

1 ယေရှုဟာ အယ်မျိုးဆုတောန်းဘီးန တဗဲတော်လေနတူးဒု ကြွဟားတော်မူဘီး ကေဒြန်ခလောန်းဟို ကူးတော်မူဟယ်။ အယ်နေရာမာ ဥယျာဉ်တခုရှိဘီး ယေရှုန တဗဲတော်လေဟာ အယ်ဥယျာဉ်ထဲဟို ဝမ်တော်မူဟယ်။

2 ယေရှုဟာ အယ်နေရာမာ တဗဲတော်လေန ခါဘီးခါ တို့ဆောင်လေ့ရှိဟူကြောန့် ကိုယ်တော့်ဟို သစ်စာဖော့-က်ဟူ ယုဒရှုကာရုတ်ဟာ အယ်နေရာဟို သိနေဟယ်။

3 အယ်ကြောန့် ယုဒဟာ ရောမစစ်သားတစု၊ ယဇ်ပုရောဟိတ်ဂီးလေန ဖာရိရှဲလေ စေလွှတ်လိုက်ဟူ ဗိမာန်တော်စောန်လေဟို ခေါ်ဟားဘီး ဥယျာဉ်ဟို သွားဂေဟယ်။ သူးနို့ဟာ မီးအီလေ၊ မီးဒေါက်လေန လတ်နတ်လေဟို ကိုင်ဆောန်လာဂေဟယ်။

4 ယေရှုဟာ သူးနိုက်ဖြစ်ပျစ်လာဟို ဇာလေဂူလောင်းဟို သိတော်မူဟူကြောန့် သူးနို့နားဟို ကြွတော်မူဘီး “နန်းနို့ ဖယ်လူဟို ရှာဂေနေနူး” ဆိုဘီး မေးတော်မူလေဟယ်။

5 သူးနို့ဟ “နာဇရက်မြို့သား ယေရှုဟို ရှာနေဟယ်” ဆိုဘီး ဖြေလိုက်ဟယ်။ ကိုယ်တော်ဟ “ငါဘဲဖြစ်ဟယ်” ဆိုဘီး မိန့်တော်မူလိုက်ဟယ်။

ကိုယ်တော့်ဟို သစ်စာဖော့-က်ဟူ ယုဒဟာ သူးနို့နတူးဒု ရပ်နေဟယ်။

6 ယေရှုဟာ သူးနို့ဟို “ငါဘဲဖြစ်ဟယ်” ဆိုဘီး မိန့်တော်မူလိုက်ဟူ ခီမာ သူးနို့ဟာ နော့-က်ဆုဟားဘီး မုလေဂီးထတ်ဟို လဲကုလဟားဂေဟယ်။

7 ယေရှုဟာ သူးနို့ဟို “နန်းနို့ ဖယ်လူဟို ရှာနေနူး” ဆိုဘီး နော့-က်တခါ မေးတော်မူလေဟယ်။ သူးနို့ဟ “နာဇရက်မြို့သား ယေရှုဟို ရှာဟယ်” ဆိုဘီး ဖြေဂေဟယ်။

8 ယေရှုဟ “ငါဘဲဖြစ်ဟယ် ဆိုဘီး နန်းနို့ဟို ငါပြောဟားပီးဘီ။ နန်းနို့ဟာ ငါ့ဟို ရှာနေဟယ် ဆိုဟာ အယ်လူလေဟို သွားခိုင်းလိုက်ပါ” ဆိုဘီး မိန့်တော်မူလိုက်ဟယ်။

9 အယ်မျိုး မိန့်တော်မူဇာဟ “ဖ၊ ကိုယ်တော်ပေးအပ်ဟားဟူ လူလေဟာ တယော့-က်လည်း ပျစ်စီးဟိုမေဟ” ဆိုဘီး ကိုယ်တော် မိန့်တော်မူဟားဇာလေဟာ မှန်ဘဲဖြစ်လာလေဟယ်။

10 အယ်ခီမာ ရှိမုန်ပေတရုဟာ ပါလာဟူ ထားဟို ဆွဲထုလိုက်ဘီး ယဇ်ပုရောဟိတ်မန်းရဲ့ ကျွန်ဟို ခွတ်လိုက်ဟူ ခီမာ ညာဖတ်နားဝှပ် ပြတ်ဟားလေဟယ်။ အယ်ကျွန်ရဲ့ နာမယ်ဟာ မာလခု ဖြစ်ဟယ်။

11 ယေရှုဟာ ပေတရုဟို “နန့်ထားဟို ထားအီထဲမာ ပုလန်သီးလိုက်ပါ! ငါ့ဖပေးတော်မူဟူ ဒေါက်ခဝေဒနာခွပ်ဟို ငါသော့-က်ဘဲနေရဟိုလော” ဆိုဘီး မိန့်တော်မူလေဟယ်။

ယေရှုဟို အနုနတ်ရှေ့ဟို ခေါ်ဆောန်ဟားဟူကြောန့်

12 အယ်ဘီးန ရောမစစ်သားလေ၊ သူးနို့ရဲ့ တပ်မှူးဂီးန ယုဒလူ စောန့်တပ်သားလေဟာ ယေရှုဟို ဖမ်းဆီးဘီး၊ တောက်နှောန့်ဂေဘီး

13 အနနတ်နားဟို ရင်ဦးဆောင်း ခေါ်ဆောန့်ဟားဟယ်။ အနနတ်ဟာ အယ်နှစ်မာ ယဇ်ပုရောဟိတ်မန်းဖြစ်ဟူ ကယာဖရဲ့ ယော့-က်ခမဖြစ်ဟယ်။

14 အယ်ကယာဖဟာ လူလေ ဂူလောင်းတွပ် လူတယော့-က် သေရဇာဟု ပိုကောန်းဟယ် ဆိုဘီး ယုဒအာဏာပိုင်လေဟို ကြံပေးဟူ သူဖြစ်ဟယ်။

ယေရှုဟို ပေတရုဟု ငြင်းဆိုဟူကြောင်း

(မသံ ၂၆.၆၉,၇၀; မာကု ၁၄.၆၆-၆၈; လုကာ ၂၂.၅၅-၅၇)

15 ရှိမုန်ပေတရုန တခြားတမဲ့တော်ဟာ ယေရှုနော့-က်တော်လိုက်ဟားဟယ်။ အယ်တမဲ့တော်ဟာ ယဇ်ပုရောဟိတ်မန်းရဲ့ သိဖြစ်ဟူကြောန့် ယေရှုနတူးဒု ယဇ်ပုရောဟိတ်မန်းရဲ့ ခြိမ်းထဲဟို ဝမ်ဟားလေဟယ်။

16 ပေတရုဟာ ခြံခွေဟော့-က်ပုလန်မာ နေရစ်ဟယ်။ ယဇ်ပုရောဟိတ်မန်းရဲ့ သိဖြစ်ဟူ တမဲ့တော်ဟာ ပုလန်ထွပ်လာဘီး ခွေဟော့-က်စောန့် စေခံဝယ်သားဟို ပြောဘီးဟာ ပေတရုဟို ထဲဟို ခေါ်ဟားဟယ်။

17 ခွေဟော့-က်စောန့် စေခံဝယ်သားဟာ ပေတရုဟို “နန်ဟု အယ်မူလူရဲ့ တမဲ့တော် မူဟုလော” ဆိုဘီး မေးလိုက်ဟယ်။

ပေတရုဟု “မူဟု” ဆိုဘီး ပုလန်ဖြေလိုက်ဟယ်။

18 အယ်ခီဟာ ရှမ်းဟူကြောန့် စေခံလေန စောန့်လေဟာ မီးဘောင် ပတ်ပတ်လည်မာ ရပ်ဘီးဟာ မီးကန်နေဂေဟယ်။ အယ်ကြောန့် ပေတရုဟာ သူးနို့နတူးဒု ရပ်ဘီးဟာ မီးကန်နေလေဟယ်။

ယဇ်ပုရောဟိတ်မန်းဟု ယေရှုဟို မေးမြန်းဟူကြောင်း

(မသံ ၂၆.၅၉-၆၆; မာကု ၁၄.၅၅-၆၄; လုကာ ၂၂.၆၆-၇၁)

19 အယ်ခီမာ ယဇ်ပုရောဟိတ်မန်းဟာ ယေရှုဟို တမဲ့တော်လေကြောင်းန ယေရှုရဲ့ သွန်သန်ဇာကြောင်းဟို မေးနေလေဟယ်။

20 ယေရှုဟု “ငါဟာ လောကမာ ပွမ်ပွမ်လန်းလန်းဟားဘဲ သွန်သန်ဟယ်။ ယုဒလူလေ စုဝီးဟူ ဝါလယ်ဇရပ်လေန ဗိမာန်တော်မာဘဲ ငါဟာ သွန်သန်ဟယ်။ ငါဟာ တိတိဟား ဟောပြောဟု။

21 အယ်ဆိုဟာ ဖြားဖြစ်ကြောန့် ငါ့ဟို မေးမြန်းနေနူး။ ငါဟောပြောဟားဇာလေဟို ကြားဟားဘီးဟူ လူလေဟို မေးမြန်းဂေ။ ငါဖြားဇာလေ ဟောပြောဟားဟယ် ဆိုဇာဟို အယ်လူလေဟို မေးမြန်းဂေ။ ငါပြောဟားဇာလေဟို သူးနို့သိဂေဟယ်” ဆိုဘီး ဖြေတော်မူလေဟယ်။

22 ယေရှုဟာ အယ်မျိုးမိန်တော်မူလိုက်ခီမာ စောန့်တယော့-က်ဟာ “ယဇ်ပုရောဟိတ်မန်းဟို အယ်မျိုးပုလန်ဖြေရလော!” ဆိုဘီး ကိုယ်တော့ဟို ပါးရိုက်လေဟယ်။

23 ယေရှုဟာ သူ့ဟို “ငါပြောဟားဇာလေ မှားဟယ် ဆိုဟာ မှားကြောင်းဟို သတ်သေပြဂေ။ ဖြေတော်မူလေဟယ်။ အယ်ဘေမဲ့ ငါပြောဟားဇာလေ မှန်ဟယ် ဆိုဟာ ဖြားဖြစ်ကြောန့် ငါ့ဟို ရိုက်နေရနူး” ဆိုဘီး မိန်တော်မူလေဟယ်။

24 အယ်ဘီးန အနနတ်ဟာ ကိုယ်တော့ဟို တောက်နှောန့်ဘီး ယဇ်ပုရောဟိတ်မန်း ကယာဖနားဟို ပို့စေလိုက်ဟယ်။

ယေရှုဟို ပေတရုနော-က်တခါ ငြင်းဆိုဟူကြောင်း
(မသံ ၂၆.၇၁-၇၅; မာကု ၁၄.၆၉-၇၂; လုကာ ၂၂.၅၈-၆၂)

25 ရှိမုန်ပေတရုဟာ မတ်တတ်ရပ်ဘီးဟာ မီးကန်နေဒူးဘဲဖြစ်ဟယ်။ အယ်ကြောန် လူတချို့ဟာ “နန်ဟာလည်း အယ်လူရဲ့ တမဲ့တော်လေထဲဟု တယော့-က် မှဟုလော” ဆိုဘီး သူ့ဟို မေးဂေဟယ်။ အယ်ဘေမဲ့ ပေတရုဟာ “ငါမှဟု” ဆိုဘီး ငြင်းလေဟယ်။

26 ယဇ်ပုရောဟိတ်မန်းရဲ့ ကျွန်တယော့-က်ဖြစ်ဘီး ပေတရု ခွတ်လိုက်ဟူကြောန်နဲ့ နားဝှပ်ပြတ်ဟူးဟူလူန ရွှေမျိုးတော်သူဟု “နန်ဟာ အယ်လူနတူးဒု ဥယျာဉ်ထဲမာ ငါမြင်လိုက်ဟယ် မှဟုလော” ဆိုဘီး မေးလေဟယ်။

27 ပေတရုဟာ “မှဟု” ဆိုဘီး နော့-က်တခါ ငြင်းလိုက်ဟူ ခီမာ ရှင်းရှင်းဘဲ ကြစ်တွန်လေဟယ်။

ယေရှုဟာ ပိလတ်ရှေ့ဟို ခေါ်ဆောန်ဟူးကြောင်း
(မသံ ၂၇.၁,၂,၁၁-၁၄; မာကု ၁၅.၁-၅; လုကာ ၂၃.၁-၅)

28 မိုးလန်းစောစောန ယေရှုဟို ကယာဖရဲ့ အီဟုနေ မြို့ဝန်မန်းရဲ့ နန်းတော်ဟို ခေါ်ဆောန်ဟူးဟယ်။ ယုဒအာဏာပိုင်လေဟာ ပသခါပွဲတော်ဟို စားနိုင်ဟိုတွပ် သူးနို့ကိုယ်တိုင် ဘာသာရေးစဉ်လာတိုင်း ညစ်ညူးစေရှင်ဘဲဟူကြောန်နဲ့ နန်းတော်ထဲဟို ဝင်လိုက်ဟူးဂေဟယ်။

29 အယ်ကြောန် ပိလတ်ဟာ သူးနို့ရိုဟူ ပုလန်ဟို ထွပ်လာဘီး “အယ်လူဟို ဖြားမှုန စွပ်စွဲဟူးဂေနူး” ဆိုဘီး မေးလေဟယ်။

30 သူးနို့ဟု “အယ်လူဟာ ရာဇဝတ်မှုဟို ကျူးလွန်ဘဲဟု ဆိုဟာ အယ်လူဟို ကျွန်တော့ဟူးလေ ခေါ်လာဟို မှဟု” ဆိုဘီး ဖြေဂေဟယ်။

31 ပိလတ်ဟာ “အယ်ဆိုဟာ နန်းနို့ကိုယ်တိုင် အယ်လူဟို ခေါ်ဟူးလိုက်ဘီး နန်းနို့ရဲ့ ပညတ်တရားတိုင်း စီရင်ဂေ” ဆိုဘီး ယုဒလူလေဟို ပြောလေဟယ်။

သူးနို့ဟု “ကျွန်တော့ဟူးလေဟာ ဖယ်လူဟိုလည်း သတ်ပိုင်ခွမ်မေဟု” ဆိုဘီး ပုလန်ဖြေဂေဟယ်။

32 အယ်မျိုးပြောနေဇာဟု မိမိဟာ ဖယ်မျိုးသေခံရမယ် ဆိုဇာဟို ယေရှုမိန့်တော်မူဟူးတိုင်း ပုလဲဇောင်လာစေဟိုဖြစ်ဟယ်။

33 ပိလတ်ဟာ နန်းတော်ထဲဟို ပုလန်ဝမ်ဟူးဘီး ယေရှုဟို ခေါ်လိုက်ဘီး “နန်ဟာ ယုဒမန်းဂီးလော” ဆိုဘီး မေးလေဟယ်။

34 ယေရှုဟု “နန်ဟာ နန်ဆန္ဒတိုင်း အယ်မေးခွန်းဟို မေးဇာလော။ အယ်မျိုးမှုဘဲနေဟာ တခြားလူလေဟု ငါ့ကြောန်ဟို ပြောပြဟူးကြောန်လော” ဆိုဘီး မေးတော်မူလေဟယ်။

35 ပိလတ်ဟု “နန်ဟာ ငါ့ဟို ယုဒလူဖြစ်ဟယ် ဆိုဘီး ထန်နေဟယ်လော။ နန်ဟို ငါ့နားဟို လာအပ်ပေးဟူလူလေဟာ နန်လူမျိုးလေန ယဇ်ပုရောဟိတ်ဂီးလေဖြစ်ဟယ်။ နန်ဟာ ဖြားဇာလေလောက်ဟူးနူး” ဆိုဘီး မေးလေဟယ်။

36 ယေရှုဟု “ငါ့နိုင်ငံတော်ဟာ အယ်လောကနဆိုင်ဟု။ ငါ့နိုင်ငံတော်ဟာ အယ်လောကနဆိုင်မယ် ဆိုဟာ ငါ့ဟို ယုဒအာဏာပိုင်လေ လတ်ထဲရော့-က်ဘဲအောန် ငါ့စေခံလေဟာ တိုက်ခိုက်ဂေလေမယ်။ ငါ့နိုင်ငံတော်ဟာ အယ်လောကနဆိုင်ဟု!” ဆိုဘီး မိန့်တော်မူလေဟယ်။

37 အယ်ကြောန် ပိလတ်ဟာ “အယ်ဆိုဟာ နန်ဟာ မန်းဂီးလော” ဆိုဘီး ကိုယ်တော့ဟို မေးလေဟယ်။

ယေရှုဟာ “သင်ပြောမျိုးဘဲ ငါဟာ မန်းဂီးဖြစ်ဟယ်။ ငါဟာ သမ္မာတရားဟို သတ်သေခံဟိုတွပ် မွီးလာဘီး အယ်လောကဟို ကြွလာဟယ်။ သမ္မာတရားနဆိုင်ဟူ လူလေဟာ ငါ့စကားဟို နားထောန်ဂေဟယ်” ဆိုဘီး ဖြေတော်မူလေဟယ်။

38 ပိလတ်ဟာ “အယ်ဆိုဟာ သမ္မာတရားဟု ဖြားဇနူး” ဆိုဘီး မေးလေဟယ်။

ယေရှုဟို သေဒန်ပေးဟူကြောန်း

(မသဲ ၂၇.၁၅-၃၁; မာကု ၁၅.၆-၂၀; လုကာ ၂၃.၁၃-၂၅)

အယ်ဘီးန ပိလတ်ဟာ ပုလန်မာရိုနေဟူ ယုဒလူလေနားဟို ပုလန်ဟားဘီးဟာ “အယ်လူမာ ပြစ်စီရင်ဟိုဇာ ဖြားလည်း မေ့ဟု။

39 နန်းနို့ရဲ့ ထောင်းဇံရ ပသခါပွဲမာ ထောန်သားတယော့-က်ဟို လွတ်လေ့ရှိဟယ်။ နန်းနို့တွပ် ယုဒမန်းဂီးဟို လွတ်ပေးစေရှင်ဟယ်လော” ဆိုဘီး သူးနို့ဟို မေးလေဟယ်။

40 သူးနို့ဟာ “သူးဟို လွတ်ပေးန! ဗာရုဗဟိုဘဲ လွတ်ပေးပါ!” ဆိုဘီး အော်ဘီး ပုလန်ဖြေဂေဟယ်။ ဗာရုဗဟာ ဓမုလတယော့-က် ဖြစ်ဟယ်။

19

1 အယ်ကြောန် ပိလတ်ဟာ ယေရှုဟို ခေါ်ဆောန်ဟားစေဘီး ကီဒန်ပေးစေဟယ်။

2 စစ်သားလေဟာ ဆူးခတ်လေန လောက်ဟားဟူ သရဖူဟို ကိုယ်တော့ခေါ်နီးထတ်မာ ဆောန်းပေးဘီးဟာ ခရမ်းရောန်ဝတ်ရောင်ဟို ဝတ်ပေးဘီး

3 ကိုယ်တော်နားဟို လာဂေဘီး “ယုဒမန်းဂီး သတ်တော် ရာကျော်ရှယ်ပါစေ!” ဆိုဘီး ပြောဂေဟယ်။ အယ်ဘီးန ကိုယ်တော့ဟို ပါးရိုက်ဂေဟယ်။

4 ပိလတ်ဟာ နော့-က်ထပ်တခါ ပုလန်ဟို ထွပ်လာဘီးဟာ “အယ်လူဟို ပြစ်စီရင်ဟိုဇာ ဖြားလည်းတို့ဟု။ အယ်ကြောန် နန်းနို့မြင်စေဟို သူးဟို နန်းနို့နားဟို ငါခေါ်လာမယ်” ဆိုဘီး လူအောက်ဂီးဟို ပြောလေဟယ်။

5 အယ်ဘီးန ယေရှုဟာ ဆူးသရဖူန ခရမ်းရောန်ဝတ်ရောင်ဟို ဝတ်ဟားဘီး ပုလန်ဟို ထွပ်ကြွတော်မူလေဟယ်။ ပိလတ်ဟာ “ကေ့ကေ့! အယ်လူဘဲဖြစ်ဟယ်!” ဆိုဘီး သူးနို့ဟို ပြောလေဟယ်။

6 ယဇ်ပုရောဟိတ်ဂီးလေန စောန်လေဟာ ကိုယ်တော့ဟို မြင်လိုက်ဟူ ခီမာ “အယ်လူဟို ကားစင်တန်ပါ! အယ်လူဟို ကားစင်တန်ပါ!” ဆိုဘီး သူးနို့ဟာ အော်ဟစ်ဂေဟယ်။

ပိလတ်ဟာ “အယ်ဆိုဟာ နန်းနို့ဟာ အယ်လူဟို ခေါ်ဆောန်ဟားဘီး ကားစင်တန်ဂေ။ ငါဟာ သူးဟို ပြစ်စီရင်ဟိုဇာ ဖြားလည်းတို့ဟု” ဆိုဘီး သူးနို့ဟို ပြောလေဟယ်။

7 ယုဒလူခေါ်နီးဆောန်လေဟာ “အယ်လူဟာ သူ့ကိုယ်သူ ဘုရားသခင်ရဲ့ သားတော် ဆိုဘီး ကြေညာဟူကြောန် သေထိုက်ကြောန်း ကျွန်တော့ဟားလေရဲ့ ပညတ်တရားမာ ပြောဟားဟယ်” ဆိုဘီး ဖြေဂေဟယ်။

8 ပိလတ်ဟာ အယ်စကားဟို ကြားရဟူ ခီမာ ပိုဘီး ကြော့-က်လန်ဟားဟယ်။

9 သူဟာ နန်းတော်ထဲဟို ပုလန်ဝမ်ဟူးဘီးဟာ ယေရှုဟို “သင်ဟာ ဖယ်နေရာဟုနေ လာဟယ်နူး” ဆိုဘီး မေးလေဟယ်။

အယ်ဘေမဲ့ ယေရှုဟာ ခွန်းလည်း ပုလန်ဖြေဟာ။

10 ပိလတ်ဟာ ကိုယ်တော်ဟို “သင်ဟာ ငါ့ဟို စကားပြောနိုဘီလော။ ငါဟာ သင့်ဟို လွတ်ဟိုတွပ် ခွမ်အာဏာလည်းရှိဘီး ကားစင်တန်ဟိုတွပ် ခွမ်အာဏာလည်းရှိဟယ် ဆိုဇာဟို သိဟုလော” ဆိုဘီး မေးလေဟယ်။

11 ယေရှုဟာ “သင့်ဟို ဘုရားသခင်ဟု ပေးအပ်ဟူးဟူကြောန့် အယ်မျိုးခွမ်အာဏာဟို ရဟူးဟယ်။ အယ်ကြောန့် ငါ့ဟို သင့်လတ်ထဲအပ်ဟူ လူဟာ ပြစ်ပိုကီးဟယ်” ဆိုဘီး ဖြေလေဟယ်။

12 ပိလတ်ဟာ အယ်မျိုးကြားရဟူ ခီမာ ယေရှုဟို လွတ်ပေးဟိုတွပ် နည်းလမ်းရှာဟို ကြိုးစားလေဟယ်။ အယ်ဘေမဲ့ ယုဒလူခေါင်းဆောင်လေဟာ “အယ်လူဟို လွတ်ပေးမယ် ဆိုဟာ သင်ဟာ ကဲသာမန်းဂီးရဲ့ မိဆွေ မှုဟု! ဖယ်လူဘဲဖြစ်ဖြစ် ကိုယ့်ကိုယ်ကိုယ် မန်းဂီးဆိုဘီး ကြေညာဟူလူဟာ ကဲသာမန်းဂီးဟို ပူကန်ဇာဖြစ်ဟယ်။” ဆိုဘီး အော်ဂေဟယ်။

13 ပိလတ်ဟာ အယ်စကားလေဟို ကြားဟူ ခီမာ ယေရှုဟို ပုလန်ဟို ခေါ်ထုဟူးဘီး ကုလော့-က်ပုလားစံကြို ဆိုဘီး ခေါ်ဟူ တရားပလ္လင်ထတ်မာ ထိုင်လေဟယ်။ အယ်စံကြိုဟို ဟေဗြဲစကားန ဂဗုဗသ ဆိုဘီး ခေါ်ဟယ်။

14 အယ်နေဟာ ပသခါပွဲတိုင်ခန် နေဒန်ဇာဖြစ်ဟယ်။ ပိလတ်ဟာ “နန်းနို့မန်းဂီးဘဲ ဖြစ်ဟယ်!” ဆိုဘီး ယုဒလူလေဟို ပြောလေဟယ်။

15 သူးနို့ဟာ “အယ်လူဟို သတ်ပါ! အယ်လူဟို သတ်ပါ! အယ်လူဟို ကားစင်တန်ပါ!” ဆိုဘီး ပုလန်အော်ဂေဟယ်။

ပိလတ်ဟာ “နန်းနို့မန်းဂီးဟို ကားစင်တန်ရဟိုလော” ဆိုဘီး သူးနို့ဟို မေးလေဟယ်။

ယဇ်ပုရောဟိတ်ဂီးလေဟာ “ကဲသာတပါးဒဲဘဲ ကျွန်တော်ဟူးလေရဲ့ မန်းဂီးဖြစ်ဟယ်!” ဆိုဘီး ပုလန်ဖြေဂေဟယ်။

16 အယ်ဘီးန ပိလတ်ဟာ ယေရှုဟို ကားစင်တန်ဟိုတွပ် သူးနို့လတ်ထဲဟို အပ်ပေးလေဟယ်။

ယေရှုဟို ကားစင်တန်ဟူကြောန်း

(မသဲ ၂၇.၃၂-၄၄; မာကု ၁၅.၂၁-၃၂; လုကာ ၂၃.၂၆-၄၃)

အယ်ကြောန့် သူးနို့ဟာ ယေရှုဟို ခေါ်ဆော်ဟူးဂေဟယ်။

17 ကိုယ်တော်ဟာ “ဦးခေါင်းခွဲနေရာ” ဟို မိမိလတ်ဝါးကပ်တိုင်ဟို ထမ်းဘီး ကြွတော်မူလေဟယ်။ အယ်နေရာဟို ဟေဗြဲစကားန “ဂေါလဂေါသ” ဆိုဘီး ခေါ်ဟယ်။

18 သူးနို့ဟာ အယ်နေရာမာ ကိုယ်တော်ဟို တခြားလူနေ့ယော့-က်နတူးဒူ ကားစင်တန်ဂေဟယ်။ ယေရှုဟို လယ်မာထားဘီး အယ်လူနေ့ယော့-က်ဟို ညာဖတ်မာ တယော့-က် ဘယ်ဖတ်မာ တယော့-က် ထားဂေဟယ်။

19 ပိလတ်ဟာ “ယုဒမန်းဂီး၊ နာဇရက်မြို့သား ယေရှု” ဆိုဘီး ကမ္ပည်းရေးထိုးဘီး လတ်ဝါးကပ်တိုင်ထတ်မာ ကပ်ဟူးဟယ်။

20 ယေရှုဟို ကားစင်တန်ဟူ နေရာဟု မြို့န နီးဟူကြောင့် ယုဒလူလေဟာ အယ်ကမ္ပည်းစာဟို ဖတ်ဂေဟယ်။ အယ်ကမ္ပည်းစာဟို ဟေဗြဲစကား၊ လက်တင်စကား၊ ဟေလသစကားန ရေးဟူးဟယ်။

21 ယဇ်ပုရောဟိတ်ဂီးလေဟာ ပိလတ်ဟို “ယုဒမန်းဂီး’ ဆိုဘီး ရေးပါန။ ‘အယ်လူဟု ငါဟာ ယုဒလူလေရဲ့ မန်းဂီးဖြစ်ဟယ် ဆိုဘီး ပြောကြောန်းဟိုဘဲ ရေးတော်မူပါ’ ” ဆိုဘီး ပြောဂေဟယ်။

22 ပိလတ်ဟု “ငါရေးဟူးဘီးဇာဘဲ တည်ဖြစ်ရမယ်” ဆိုဘီး ပုလန်ပြောလေဟယ်။

23 စစ်သားလေဟာ ယေရှုဟို ကားစင်တန်ဂေဘီးန ကိုယ်တော်ရဲ့ ဝတ်တော်ဟို လေးပိုင်းပိုင်းဘီး တယော-က်တပိုင်းစီ ယူဂေဟယ်။ သူးနို့ဟာ ထဲခံအန်းဂီဟိုလည်း ယူဂေဟယ်။ အယ်အန်းဂီဟာ ချောက်ကြောန်းမေ့ဘဲ ရစ်လောက်ဟူးဟူ အန်းဂီးဖြစ်ဟယ်။

24 စစ်သားလေဟာ “အယ်အန်းဂီးဟို ဆုဖုလဲဘဲန ဖယ်လူရမယ် ဆိုဇာဟို မဲနိုက်ဂေဇို” ဆိုဘီး သူးနို့ ရှင်းရှင်း ပြောဂေဟယ်။ အယ်မျိုးဖြစ်လာဇာဟု

“သူးနို့ဟာ ငါအန်းဂီးဟို ခွဲဝီယူဂေမယ် အယ်ဘီးဟာ ငါအန်းဂီဟို မဲနိုက်ဘီးဟာ ယူဂေဟယ်” ဆိုဘီး ကျမ်းစာမာ ရေးဟူးဇာလေ ပုလဲဇောင်ဟိုတွပ် ဖြစ်လေဟယ်။

အယ်ကြောန် စစ်သားလေဟာ အယ်မျိုး လောက်ဂေဟယ်။

25 ယေရှုရဲ့ လတ်ဝါးကပ်တိုင်နားမာ ကိုယ်တော်ရဲ့မိ၊ ကိုယ်တော်မိရဲ့ညီမ၊ ကလောဖရဲ့မီးမ မာရိန် မာဂဒလဝါသူ မာရိ မတ်တတ်ရပ်နေဂေဟယ်။

26 ယေရှုဟာ နီးမာရပ်နေဟူ၊ ကိုယ်တော်ရှစ်ဟူ တမဲ့တော်န မိဟို မြင်လိုက်ဟူကြောင့် ကိုယ်တော်ဟု “နို့မိ၊ နို့မိသားဟို ကေ့ပါအူး” ဆိုဘီး မိဟို မိန့်တော်မူဟယ်။

27 အယ်ဘီးန ကိုယ်တော်ဟာ “သူဟာ နန့်ရဲ့ မိဖြစ်ဟယ်” ဆိုဘီး အယ်တမဲ့တော်ဟို မိန့်တော်မူလေဟယ်။ အယ်ခီဟုနေစဘီး အယ်တမဲ့တော်ဟာ မိဟို သူရဲ့ အီမာ ခေါ်ဟူးလေဟယ်။

ယေရှုဟာ သတ်စွန့်တော်မူကြောန်း
(မသဲ ၂၇.၄၅-၅၆; မာကု ၁၅.၃၃-၄၁; လုကာ ၂၃.၄၄-၄၉)

28 အယ်ဘီးန ယေရှုဟာ မှုအားလောင်း ပီးဟူးဘီးဆိုဇာဟို သိတော်မူဘီး ကျမ်းစာပုလဲဇောင်ဟိုတွပ် “ငါရေငတ်ဟယ်” ဆိုဘီး မိန့်တော်မူလေဟယ်။

29 အယ်နေရာမာ ဝိုင်ရှင်ပုလဲထဲဟူးဟူ အိုးတလောင်းရှိဟယ်။ အယ်ကြောန် သူးနို့ဟာ ရေမှလူတခုဟို အယ်ဝိုင်ရှင်ထဲမာ နှစ်လိုက်ဘီးဟာ ဟုသုပန် ခတ်ဖျားမာတပ်ဘီး ကိုယ်တော်ရဲ့ နှော-က်ခမ်းနားဟို ကပ်ပေးလေဟယ်။

30 ယေရှုဟာ ဝိုင်ရှင်ဟို သော့-က်တော်မူဘီးန “မှုပီးဟူးဘီး!” ဆိုဘီး မိန့်တော်မူလေဟယ်။ အယ်ဘီးန ကိုယ်တော်ဟာ ဦးခေါန်းတော်ဟို အော့-က်ဟိုစိုက်ခလဘီး သတ်တော်ဟို စွန့်တော်မူလေဟယ်။

ယေရှုရဲ့ နံဘေးတော်ဟို လုံနထိုးဖော့-က်ဟူကြောန်း

31 ယုဒအာဏာပိုင်လေဟာ ကားစင်တန်ဟူးဟူ လူလေရဲ့ ခေလေဟို ရိုက်ခလိုးဘီးဟာ လောင်းလေဟို ကားတိုင်ထတ်ဟုနေ အော့-က်ခလခွမ်ပြုဟို ပိလတ်ဟို တောင်းလျှော့-က်ဂေဟယ်။

သူးနို့ အယ်မျိုးတောန်းလျှော့-က်ဇာဟု အယ်နေဟု ဖိနေဖြစ်ဘီး ဒန်းနေမာ လောန်းလေဟို လတ်ဝါးကပ်တိုင်ထတ်မာ မှေ့စေရှင်ဟု။ နတ်ကီးတိုင်ဟုလည်း ကီးမြတ်ဟူ ဒန်းနေဖြစ်နေဟယ်။

32 အယ်ကြောန် စစ်သားလေဟု လာဘီးန ယေရှုနတူးဒု ကားစင်တန်ခံရဟူ ပထမလူရဲ့ ခေလေန ဒုတိယလူရဲ့ ခေလေဟိုလည်း ရိုက်ခလိုးလိုက်ဟယ်။

33 အယ်ဘေမဲ့ သူးနို့ဟု ယေရှုနားဟို ရော့-က်လာဟူ ဒီမာ သေနေဘီ ဆိုဇာဟို တွံဟူးဟူကြောန် ကိုယ်တော်ရဲ့ခေလေဟို ရိုက်ခလိုးဟမ်း။

34 အယ်ဘေမဲ့လည်း စစ်သားတယော့-က်ဟု ယေရှုရဲ့ နံဘေးတော်ဟို လိုန ထိုးဖော့-က်လိုက်ဟူ ဒီမာ သွီးနရေဟု ရှစ်ရှင်းထွပ်လာဟယ်။

35 အယ်မျိုးဖြစ်ဇာလေဟို နန်းနို့လည်း ယောင်ကြည်ဟိုတွပ်* မြင်ဟူလူတယော့-က်ဟု သတ်သေခံဟူးဟယ်။ အယ်လူပြောဇာလေဟု မှန်ဖြစ်ဘီး အယ်လူဟု မှန်းမှန်ကန်းကန်ဟူး ပြောဟယ် ဆိုဇာဟို သူကိုယ်တိုင်သိဟယ်။

36 အယ်မျိုးဖြစ်ဟူးဇာဟု “သူရဲ့ ရိုးလေဟု တရှောန်းလည်း ကျိုးဂေဟု” ဆိုဘီး ကျမ်းစာပုလဲဇာင်ဟိုတွပ် ဖြစ်ဟယ်။

37 အယ်ဘီးဟု တခြားကျမ်းစာမာ “လူလေဟု သူးနို့ ထိုးဖော့-က်လိုက်ဟူ လူဟို မြင်ရဂေလေမယ်” ဆိုဘီး ရေးဟူးဟယ်။

ယေရှုဟို သံဂြိုဟ်ဟူကြောန်း

(မသံ ၂၇.၅၇-၆၁; မာကု ၁၅.၄၂-၄၇; လုကာ ၂၃.၅၀-၅၆)

38 အယ်ဘီးန အရိမသဲမြို့သား ယောသပ်ဟု ယေရှုရဲ့ လောန်းတော်ဟို ယူဟူးခွမ်ပြုဟိုတွပ် ပိလတ်နားဟို သွားဘီး တောန်းလျှော့-က်လေဟယ်။ ယောသပ်ဟု ယုဒအာဏာပိုင်လေဟို ကြော့-က်ဟူကြောန် ထန်းထန်ရှားရှားနေဘဲဟူ ယေရှုရဲ့ တမဲ့တော် တယော့-က် ဖြစ်ဟယ်။ ပိလတ်ရဲ့ခွမ်ပြုချစ်န ယောသပ်ဟု လောန်းတော်ဟို ယူဟူးလေဟယ်။

39 ရင်းရင်ဒူးဟု ယေရှုဟို ညဉ့်ခန်းဖတ်မာ လာတွံဟူ နိကောဒင်ဟု မုရန်န အကျော် ရော့နောဟူးဟူ နံသာ ပိသာနေ့ဆယ်ကျော်ဟို ယူဟူးဘီး ယောသပ်နတူးဒု လိုက်ဟူးဟယ်။

40 အယ်လူနေ့ယော့-က်ဟု ယေရှုရဲ့ လောန်းဟို ယူဘီး ယုဒလူလေရဲ့ သံဂြိုဟ်ဇာနဆိုင်ဟူ ထောင်းဒန်းစဉ်လာတိုင်း နံသာလေနတူးဒု လောန်းတော်ဟို ပိဖုလူနပတ်လေဟယ်။

41 ယေရှုဟို လတ်ဝါးကပ်တိုင်မာ တန်ဘီးသတ်ဟူ နေရာနားမာ ဥယျာဉ်တခုရှိဟယ်။ အယ်ဥယျာဉ်ထဲမာ ဖယ်လူဟိုလည်း သံဂြိုဟ်ဖူးသေးဘဲဟူ သန်းခလိုင်ဂူသစ်တခု ရှိလေဟယ်။

42 အယ်နေဟု ယုဒလူလေရဲ့ ဖိနေ ဖြစ်ဟူကြောန် နီးမာရှိဟူ သန်းခလိုင်ဂူမာ ယေရှုရဲ့ လောန်းတော်ဟို သံဂြိုဟ်ဟူးလေဟယ်။

20

လောန်းမေ့ဘဲဟူဂူကြောန်း

(မသံ ၂၈.၁-၈; မာကု ၁၆.၁-၈; လုကာ ၂၄.၁-၁၂)

* 19:35 ၁၉.၃၅ ယောင်ကြည်ဟိုတွပ်၊ တချို့ မူရင်းလတ်ရေးမူလေမာ ဆစ်ဘီး ယောင်ကြည်ဂေ၊ ဆိုဘီး ပါရှိဟယ်။ 19:37 ၁၉.၃၇ ဗျာ ၁.၇ 19:39 ၁၉.၃၉ ယော ၃.၁.၂

1 နန်းနှော့ မိုးလန်းခန် မှော်နနေဒူးခီမာ မာဂဒလဝါသူ မာရိဟာ သန်းခလိုင်းဟို ရော့-က်လာဘီး ကုလော့-က်တောင်းဟို ဂူဝဟုနေ ဖယ်ဟားဇာဟို တိုရလေဟယ်။

2 သူဟာ ရှိမုန်ပေတရုန ယေရုရှပ်တော်မူဟူ တခြားတမဲ့တော်နားဟို ပုလေးဟားဘီး “သခင်ဘုရားဟို သန်းခလိုင်းဟုနေ သူးနို့ ယူဟားဘီး ဖယ်နေရာမာ ထားဟားဂေ့ဟယ် ဆိုဇာဟို နို့လေသိဂေ့ဟု!” ဆိုဘီး သူးနို့ဟို ပြောပြလေဟယ်။

3 အယ်န ပေတရုန တခြားတမဲ့တော်ဟာ သန်းခလိုင်းဟို သွားဂေ့လေဟယ်။

4 သူးနို့နှော့ယော့-က်ဟာ တူးဒုပုလေးဟားဂေ့ဘေမဲ့ တခြားတမဲ့တော်ဟာ ပေတရုထတ် မြန်းမြန်းပုလေးဟားဘီး သန်းခလိုင်းဟို ရင်ဦးဆောင်း ရော့-က်ဟားဟယ်။

5 သူဟာ ငေါက်ကေ့လိုက်ဟူဇာ ပိဖုလူလေဘဲ တိုလေဟယ်။ အယ်ဘေမဲ့ သူဟာ ထဲဟို ဝမ်ဘဲနေလေဟယ်။

6 နော့-က်ဟုလိုက်လာဟူ ရှိမုန်ပေတရုဟာ ရော့-က်လာဘီး သန်းခလိုင်းဂူထဲဟို ဝမ်ဟားဟယ်။ သူဟာ ပိဖုလူန

7 ယေရုရဲ့ ဦးခေါန်းတော်ဟို ပတ်ဟားဟူ ပိဖုလူဟိုဘဲ တိုရဟယ်။ ဦးခေါန်းတော်ဟု ပိဖုလူဟာ တခြားပိဖုလူလေနတူးဒု မေ့ဘဲ တခြားစီရှိနေလေဟယ်။

8 အယ်ဘီးန သန်းခလိုင်းဂူဟို ရင်ဦးဆောင်း ရော့-က်နေဟူ တခြားတမဲ့တော်လည်း ထဲဟို ဝမ်ဟားလေဟယ်။ အယ်လူဟာ မြင်ဟားဘီး ယောင်ကြည်လေဟယ်။

9 ကိုယ်တော်ဟာ သေဘီးန ပုလန်ရှင်ရမယ် ဆိုဘီး ပြောဟားဟူ ကျမ်းစာဟို သူးနို့လေ နားလည်ဂေ့သေးဟု။

10 အယ်ဘီးန တမဲ့တော်နှော့ပါးဟာ အီဟို ပုလန်ဟားလေဟယ်။

ယေရုဟာ မာဂဒလဝါသူ မာရိ ကိုယ်ထန်ရှားပြဟူကြောန်း

(မသဲ ၂၈.၉,၁၀; မာကု ၁၆.၉-၁၁)

11 မာရိဟာ သန်းခလိုင်းဂူပုလန်မာ ငိုဘီး ရပ်နေဟယ်။ သူဟာ ငိုနေဒူးမာဘဲ သန်းခလိုင်းဂူထဲဟို ငိုကေ့လိုက်ဇာ

12 ကောန်းဂန်တမန်နှော့ပါးဟာ ဝတ်ရောင်ဖုလူဟို ဝတ်ဟားဘီး ယေရုလောန်းတော်ရဲ့ ခေါန်းရင်းမာတပါး၊ ခေရင်းမာတပါး ထိုင်နေဇာဟို မြင်လေဟယ်။

13 သူးနို့ဟု “မီးမဂီး၊ ဖြားဖြစ်ကြောန် ငိုနေရနူး” ဆိုဘီး သူ့ဟို မေးဂေ့ဟယ်။

သူဟု “ကျွန်မရဲ့ သခင်ဟို သူးနို့ယူဆောန်ဟားဘီး ဖယ်မာထားဟားဟယ် ဆိုဇာဟို သိဟု!” ဆိုဘီး ပုလန်ဖြေလေဟယ်။

14 အယ်ဘီးန နော့-က်ဟို လှည့်ကေ့လိုက်ဇာ ယေရုဟာ ရပ်တော်မူနေဇာဟို မြင်ဘေမဲ့ ယေရုဖြစ်ဟယ် ဆိုဇာဟို သိဟု။

15 ယေရုဟု “မီးမဂီး၊ ဖြားဖြစ်ကြောန် ငိုနေရနူး။ နန်ဟာ ဖယ်လူဟို ရှာနေဟယ်နူး။” ဆိုဘီး သူ့ဟို မေးတော်မူလေဟယ်။

မာရိဟာ ကိုယ်တော်ဟို ဥယျဉ်မူး ဆိုဘီး ထန်နေဟယ်။ အယ်ကြောန် သူဟာ ကိုယ်တော်ဟို ပြောလိုက်ဇာဟု “ဆရာ၊ သူ့ဟို ယူဆောန်ဟားဟယ် ဆိုဟာ ဖယ်နားမာထားဟားဟယ် ဆိုဇာဟို ကျွန်မဟို ပြောပြပါ။ ကျွန်မသွားဘီး ယူပါမယ်။”

16 ယေရှုဟု “မာရိ!” ဆိုဘီး သူ့ဟို ခေါ်လေဟယ်။

မာရိဟု လှည့်ဘီး ဟေဗြဲစကားန “ရဗဗုနီ!” ဆိုဘီး ပုလန်ထူးလေဟယ်။ ရဗဗုနီရဲ့ ဓိပါယ်မာ “ဆရာ” ဖြစ်ဟယ်။

17 ယေရှုဟု “ငါဟာ ဖနားဟို တတ်ရသေးဘဲဟူကြောန့် ငါ့ဟို ထိနအူး။ ငါ့ညီကိုလေနားဟို သွားဘီးဟာ ငါ့ရဲ့ ဖဖြစ်ဟူ နန်းနီရဲ့ ဖ၊ ငါ့ရဲ့ ဘုရားသခင်ဖြစ်ဟူ နန်းနီရဲ့ ဘုရားသခင်နားဟို ငါတတ်ရအူးမယ် ဆိုဇာဟို ပြောပါ” ဆိုဘီး သူ့ဟို မိန့်တော်မူလေဟယ်။

18 အယ်ကြောန့် မာဂဒလဝါသူ မာရိဟု တမဲ့တော်လေနားဟို သွားဘီး သခင်ဘုရားဟို တွံဟွားကြောနီးန ကိုယ်တော် မိန့်တော်မူဟွားဟူ ဇာလေဟို ပြောပြလေဟယ်။

ယေရှုဟု တမဲ့တော်လေဟို ကိုယ်ထန်ရှားပြဟူကြောနီး
(မသဲ ၂၈.၁၆-၂၀; မာကု ၁၆.၁၄-၁၈; လုကာ ၂၄.၃၆-၄၉)

19 နန်းနွေနေ ညဉ့်ခန်းဖတ်မာ တမဲ့တော်လေဟာ ယုဒအာဏာပိုင်လေဟို ကြော-က်ဟူကြောန့် ခွဗော့-က်လေပိဟွားဘီး စုဝီးနေဂေဟယ်။ အယ်ခီမာ ယေရှုဟာ ကြွလာတော်မူဘီး သူးနီလယ်မာ ရပ်တော်မူဘီး “နန်းနီတူးဒု ငြိသတ်ရှင်း ရှိပါစေ” ဆိုဘီး မိန့်တော်မူလေဟယ်။

20 အယ်မျိုး မိန့်တော်မူဘီးန ကိုယ်တော်ရဲ့ လတ်တော်န နံဘေးတော်ဟို တမဲ့တော်လေဟို ပြတော်မူလေဟယ်။ တမဲ့တော်လေဟာ သခင်ဘုရားဟို တွံမြင်ရဟူ ခီမာ ဝန်းသာဂေလေဟယ်။

21 ယေရှုဟု “နန်းနီမာ ငြိသတ်မှုရှိစေ။ ဖဟု ငါ့ဟို စေလွတ်မျိုးဘဲ ငါလည်း နန်းနီဟို စေလွတ်မယ်” ဆိုဘီး သူးနီဟို ထပ်ဘီး မိန့်တော်မူလေဟယ်။

22 အယ်ဘီးန ကိုယ်တော်ဟာ တမဲ့တော်လေထတ်ဟို မှုတော်မူဘီး “သန်ရှင်းဟူဝိညာဉ်တော်ဟို လတ်ခံဂေ။

23 နန်းနီဟာ လူလေရဲ့ ပြစ်လေဟို ခွမ့်လွတ်မယ် ဆိုဟာ သူးနီဟာ ပြစ်လေလွတ်ဇာခံရမယ်။ နန်းနီဟာ သူးနီရဲ့ ပြစ်လေဟို ခွမ့်လွတ်ဘဲဟု ဆိုဟာ သူးနီဟာ ပြစ်လေ လွတ်ဇာခံရမယ်မဟု” ဆိုဘီး မိန့်တော်မူလေဟယ်။

ယေရှုန သောမ

24 ယေရှုကြွလာတော်မူဟူ ခီမာ တမဲ့တော် ဆယ့်နေ့ပါးထဲဟု တယော့-က်ဖြစ်ဟူ မြာဘုလူး ဆိုဘီး ခေါ်ဟူ သောမဟာ သူးနီတူးဒု မှေဟု။

25 အယ်ကြောန့် တခြားတမဲ့တော်လေဟာ “နီလေဟာ သခင်ဘုရားဟို မြင်ရပီးဘီ!” ဆိုဘီး သူ့ဟို ပြောဂေဟယ်။

သောမဟာ “လတ်တော်မာ သံရိုက်ရာဟို မြင်ရဘဲန၊ သံရိုက်ရာဟို တို့စမ်းရဘဲန၊ နံဘေးတော်ဟို လတ်ညှိုးန စမ်းသပ်ရဘဲန ငါယောင်ကြည်ဟို မှုဟု” ဆိုဘီး သူးနီဟို ပြောလေဟယ်။

26 တဘတ်ကြာဘီးန တမဲ့တော်လေဟာ အီထဲမာ ပုလန်စုဝီနေဟူ ခီမာ သောမလည်း သူးနီတူးဒု ရှိနေလေဟယ်။ ခွဗော့-က်လေဟို ပိဟွားဘေမဲ့ ယေရှုဟာ ကြွလာတော်မူဘီး သူးနီလယ်မာ ရပ်တော်မူဘီးဟာ “နန်းနီမာ ငြိသတ်မှုရှိစေ” ဆိုဘီး မိန့်တော်မူလေဟယ်။

27 အယ်ဘီးန ကိုယ်တော်ဟာ “နန်းရဲ့ လတ်ညှိုးန အယ်နေရာဟို တို့ဘီးဟာ ငါ့လတ်လေဟိုကေ။ အယ်ဘီးဟာ နန်းလတ်ဟို ဆန့်ဘီး ငါ့နံဘေးဟို စမ်းသပ်ကေ။ သံသယမှေဘဲန ယောင်ကြည်ပါ!” ဆိုဘီး သောမဟို မိန့်တော်မူလေဟယ်။

28 သောမဟာ “ကျွန်တော့်သခင်၊ ကျွန်တော့်ဘုရားသခင်!” ဆိုဘီး ကိုယ်တော့်ဟို လျှော့-က်လေဟယ်။

29 ယေရှုဟာ “နန်ဟာ ငါ့ဟို မြင်ရဟူကြောန့် ယောင်ကြည်ဇာလော။ ငါ့ဟို မြင်ဘဲန ယောင်ကြည်ဟူ လူလေဟာ မင်္ဂလာရှိဟယ်!” ဆိုဘီးသူဟို မိန့်တော်မူလေဟယ်။

အယ်ကျမ်းရဲ့ ရည်ရွယ်ချစ်

30 အယ်ကျမ်းထဲမာ ရေးဟားဘဲဟူ တခြားနိမိတ်လတ်ခဏာလေ ဘောင်ဂီးဟိုလည်း တမဲ့တော်လေရှေ့မာ ယေရှုဟာ ပြတော်မူလေဟယ်။

31 အယ်ဘေမဲ့ ယေရှုဟာ ဘုရားသခင်ရဲ့ သားတော် မေရိယာ ဖြစ်တော်မူဟယ် ဆိုဇာဟို နန်းနို့ ယောင်ကြည်ဂေဟိုန အယ်မျိုး ယောင်ကြည်ဇာအားဖြင့်* ကိုယ်တော့်နာမနှိုက် သတ်ဟို ရရှိဟိုတွပ် အယ်မူဇာလေဟို ရေးဟားဇာဖြစ်ဟယ်။

21

ယေရှုဟာ တမဲ့တော်ခွန်နွေပါးဟို ကိုယ်ထန်ရှားပြတော်မူကြောန်း

1 အယ်ဘီးန ယေရှုဟာ တိဗေရီအိုင်နားမာ တမဲ့တော်လေဟို နှော့-က်တခါ ကိုယ်ထန်ရှားပြတော်မူဟယ်။ ကိုယ်ထန်ရှားပြဇာဟာ အယ်မျိုးဖြစ်ဟယ်။

2 ရှိမုန်ပေတရု၊ မြာဘုလူး ဆိုဘီး ခေါ်ဟူ သောမ၊ ဂါလိလဲနယ်၊ ကာနဗြိုသား နာသနေလ၊ ဇေဗေဒဲရဲ့သားလေန တခြားတမဲ့တော် နွေယော့-က်ဟာ တူးဒူရှိနေဂေဟယ်။

3 ရှိမုန်ပေတရုဟာ “ငါ ငါးသွားဖမ်းမယ်” ဆိုဘီး တခြားလူလေဟို ပြောလေဟယ်။

သူးနို့ဟာ “နို့လေလည်းလိုက်မယ်” ဆိုဘီး ပုလန်ပြောဂေဟယ်။ အယ်ကြောန့် သူးနို့ဟာ လှေန ငါးဖမ်းထွပ်ဟားဂေဟယ်။ အယ်ဘေမဲ့ အယ်ညဉ့်မာ တကောန်လည်း ဖမ်းမိဂေဟယ်။

4 မိုးလန်းဇာမာ ယေရှုဟာ ကမ်းနားမာ ရပ်နေဘေမဲ့လည်း တမဲ့တော်လေဟာ ယေရှုဖြစ်ဟယ် ဆိုဇာဟို သိဂေဟယ်။

5 အယ်န ယေရှုဟာ “မိဆွေလေ၊ ငါးကောန်လည်းဖမ်းမိဟလော” ဆိုဘီး သူးနို့ဟို မေးတော်မူလေဟယ်။

သူးနို့ဟာ “ကောန်လည်းမိဟ” ဆိုဘီး ပုလန်ဖြေလေဟယ်။

6 ကိုယ်တော်ဟာ “နန်းနို့လှေရဲ့ ညာဖတ်ဟို ပိုက်ဟို ပစ်ခဲလဂေ။ အယ်ဆိုဟာ နန်းနို့ဟာ ငါးလေဟို ဖမ်းမိလှေမယ်” ဆိုဘီး သူးနို့ဟို မိန့်တော်မူလေဟယ်။ အယ်ကြောန့် သူးနို့ဟာ ပိုက်ဟို ပစ်ခဲလလိုက်ဇာ ငါးလေဘောင်ဂီးမိနေကြောန့် ပိုက်ဟို ဆွဲဒန်ဟို ခွန်အားမေ့ဟမ်း။

7 ယေရှုရှစ်တော်မူဟူ တမဲ့တော်ဟာ “သခင်ဘုရားဘဲ!” ဆိုဘီး ရှိမုန်ပေတရုဟို ပြောလေဟယ်။ သူဟာ သခင်ဘုရားဖြစ်ဟယ် ဆိုဇာဟို ပေတရုကြားလိုက်ခီမာ ခလွတ်ဟားဟူ ပုလန်အန်းဂီဟို ခါးမာပတ်ဘီးဟာ ရေထဲဟို ခုခဲလဟားလေဟယ်။

8 တခြားတမဲ့တော်လေဟာ ငါးနပုလဲနေဟူပိုက်ဟို ဆွဲဒန်ဘီးဟာ လှေစီးဘီး ကမ်းနားဟို လာဂေဟယ်။ သူးနို့ဟာ ကမ်းဟုနေ ကိုက်တရာလော့-က်ဘဲ ဝီးဂေဟယ်။

* 20:31 ၂၀.၃၁ ယောင်ကြည်ဇာအားဖြင့်၊ တချို့ မူရင်းလတ်ရေးမူလေမာ ဆစ်ဘီးဟာ ယောင်ကြည်ဂေ၊ ဆိုဘီး ပါရှိဟယ်။ 21:3 ၂၁.၃ လှ ၅.၅ 21:6 ၂၁.၆ လှ ၅.၆

9 သူးနို့ဟာ ကမ်းထတ်ဟို့ ရှေ့-က်ဟူ ခီမာ မီးဘောင်ထတ်မာ ကန်ဟားဟူ ငါးန မုနဲနဟားဟို့ တို့ဟားဂေဟယ်။

10 ယေရူဟာ “နန်းနို့ ခုဖမ်းလာဟူ ငါးနဲနဟား ယူလာဂေ” ဆိုဘီး သူးနို့ဟို့ မိန့်တော်မူလေဟယ်။

11 ရှိမုန်ပေတရူဟာ လေ့ထတ်ဟို့ တတ်ဟားဘီး ငါးဂီးလေနပုလဲနေဟူ ပိုက်ကွန်ဟို့ ကမ်းထတ်ဟို့ ဆွဲဒန်လိုက်ဟူ ခီမာ အားလောင်းပေါင်း ၁၅၃ ကောန် ရှိဟယ်။ အယ်မျှလောက် ငါးလေဘောင်ဂီး ဖမ်းမိဘေမဲ့လည်း ပိုက်ဟာ စုပုလဲဟယ်။

12 ယေရူဟာ “လာစားဂေ” ဆိုဘီး သူးနို့ဟို့ မိန့်တော်မူလေဟယ်။ တဗွဲတော်လေဟာ သခင်ဘုရားဖြစ်တော်မူဟယ် ဆိုဇာဟို့ သိနေဟူကြောန် “ကိုယ်တော်ဟာ ဖယ်သူနူး” ဆိုဘီးလည်း မေးရဲဂေဟယ်။

13 အယ်ကြောန် ယေရူဟာ သူးနို့နားဟို့ ကြွလာတော်မူဘီး မဟို့ယူဘီးဟာ ပေးလေဟယ်။ အယ်မျိုးဘွဲ ငါးဟို့လည်း ယူဘီးဟာ ပေးလေဟယ်။

14 ယေရူဟာ သေရာဟုနေ ထမြော့-က်တော်မူဘီးန တဗွဲတော်လေဟို့ ကိုယ်ထန်ရှားပြဇာဟာ တတိယခါ ဖြစ်လေဟယ်။

ယေရူန ပေတရူ

15 တဗွဲတော်လေ စားဂေဘီးန ယေရူဟာ “ယောဟန်ရဲသား ရှိမုန်၊ သူးနို့ ငါ့ဟို့ ရှစ်ဇာထတ် နန်ဟာ ငါ့ဟို့ ပိုဘီး ရှစ်ဘဲလော” ဆိုဘီး ရှိမုန်ပေတရူဟို့ မေးတော်မူလေဟယ်။

ပေတရူဟာ “မုန်ပါဟယ် သခင်၊ ကိုယ်တော်ဟို့ ကျွန်တော်ရှစ်ဟယ် ဆိုဇာဟို့ ကိုယ်တော်သိပါဟယ်” ဆိုဘီး ပုလန်ဖြေလေဟယ်။

ယေရူဟာ “ငါ့ရဲသိုးသားဂန်းလေဟို့ ကျွေးမွေးပါ” ဆိုဘီး သူဟို့ မိန့်တော်မူလေဟယ်။

16 ယေရူဟာ “ယောဟန်ရဲသား ရှိမုန်၊ ငါ့ဟို့ ရှစ်ဘဲလော” ဆိုဘီး သူဟို့ ဒုတိယခါ မေးတော်မူလေဟယ်။

ပေတရူဟာ “ရှစ်ပါဟယ် သခင်၊ ကျွန်တော် ရှစ်ဟယ် ဆိုဇာဟို့ ကိုယ်တော်သိပါဟယ်” ဆိုဘီး ပုလန်ဖြေလေဟယ်။

ယေရူဟာ “ငါ့သိုးလေဟို့ ကေ့ရှပါ” ဆိုဘီး သူဟို့ မိန့်တော်မူလေဟယ်။

17 ယေရူဟာ “ယောဟန်ရဲသား ရှိမုန်၊ ငါ့ဟို့ ရှစ်ဘဲလော” ဆိုဘီး သူဟို့ တတိယခါ မေးတော်မူလေဟယ်။

ယေရူဟာ သောင်းခါ မေးတော်မူဟူကြောန် ပေတရူဟာ ဝန်းနဲဟားဘီး “သခင်၊ ကိုယ်တော်ဟာ ဂူလောင်းဟို့ သိတော်မူဟူကြောန် ကိုယ်တော်ဟို့ ကျွန်တော်ရှစ်ဟယ် ဆိုဇာဟို့ ကိုယ်တော်သိပါဟယ်!” ဆိုဘီး ကိုယ်တော်ဟို့ ပုလန်လျှော့-က်လေဟယ်။

ယေရူဟာ “ငါ့သိုးလေဟို့ ကေ့ရှပါ။

18 နန်းနို့ဟို့ ငါ မုန်တိုင်းပြောမယ်၊ နန်ဟာ ငယ်ရွယ်ဒူးခီမာ နန်ဝတ်ရှင်ဇာဟို့ ဝတ်ဘီး နန်သွားရှင်ဟူနေရာဟို့ သွားနိုင်ဟယ်။ အယ်ဘေမဲ နန်ဟာ အိုဟားဟူ ခီမာ နန်လတ်နေ့ ဖတ်ဟို့ ဆန်ဟားဘီး ယော့-က်ယော့-က်ဟာ နန်ဟို့ ဝတ်ဆင်ဘီးဟာ နန်သွားရှင်ဘဲဟူ နေရာဟို့ ယူဆောန်ဟားလေမယ်” ဆိုဘီး သူဟို့ မိန့်တော်မူလေဟယ်။

19 အယ်မျိုးပြောနေဇာဟု ပေတရုဟု အယ်မျိုးနည်းလမ်းနု သေရဇာအားဖြင့် ဘုရားသခင်ရဲ့ ဖောင်းသရေတော်ဟို့ ထန်ရှားစေမယ် ဆိုဇာဟို့ ယေရှုဟု ဖော်ပြနေဇာဖြစ်ဟယ်။ အယ်ဘီးနု ယေရှုဟု “ငါ့နော့-က်လိုက်ဟား!” ဆိုဘီး သူ့ဟို့ မိန့်တော်မူလေဟယ်။

ယေရှုနု တခြားတမဲ့တော်

20 ပေတရုဟု လှည့်ကော့လိုက်ဘီး သူ့နော့-က်မာ ယေရှုရှစ်တော်မူဟူ တမဲ့တော်ဟို့ ဗြင်လေဟယ်။ အယ်လူဟု ညဉ့်ဇာစားဟူ ခီမာ ယေရှုဟို့ မိုဘီး “သခင်၊ ကိုယ်တော်ဟို့ သစ်စာဖော့-က်မယ့်လူဟု ဖယ်သူနူး” ဆိုဘီး မေးဟူလူဖြစ်ဟယ်။

21 ပေတရုဟု အယ်တမဲ့တော်ဟို့ ဗြင်ဟူ ခီမာ “သခင်၊ အယ်လူဟု ဖယ်မျိုးဖြစ်လေ့မယ်နူး” ဆိုဘီး ယေရှုဟို့ မေးလေဟယ်။

22 ယေရှုဟု “ငါပုလန်ကြွလာမယ့်ခီထိ သူဟို့ သတ်ရှင်စေဟို့ ငါလိုရှိဟယ် ဆိုဟု နန်နုဖြားဆိုင်နူး။ ငါ့နော့-က်ဟို့ လိုက်ဟား!” ဆိုဘီး ပုလန်ဖြေတော်မူလေဟယ်။

23 အယ်ကြောန် အယ်တမဲ့တော်ဟု သေဟို့ မူဟု ဆိုဘီး အယ်ဒန်းဟု ယေရှုရဲ့ နော့-က်တော်လိုက်လေထဲမာ ပုလုံဟားလေဟယ်။ အယ်ဘေမဲ့ ယေရှုဟု အယ်တမဲ့တော် သေဟို့ မူဟု ဆိုဘီး မိန့်တော်မူဇာ မူဟု။ ကိုယ်တော်ဟု “ငါပုလန်ကြွလာမယ့်ခီထိ သူဟို့ သတ်ရှင်စေဟို့ ငါလိုရှိဟယ် ဆိုဟု နန်နုဖြားဆိုင်နူး” ဆိုဘီး မိန့်တော်မူလေဟယ်။

24 အယ်ကြောန်းရာလေဟို့ သတ်သေခံဘီး ရေးဟားလူဟု အယ်တမဲ့တော်ဘဲ့ ဖြစ်ဟယ်။ သူ့သတ်သေခံချစ်လေဟု မှန်ဘဲ့ဖြစ်ဟယ် ဆိုဇာဟို့ နို့လေသိဂေဟယ်။

နိဂေါင်း

25 ယေရှုပြုတော်မူဟူ တခြားဇာလေဟု ဘောင်ဂီးရှိသေးဟယ်။ အယ်မူဇာလေ ဂူလောင်းဟို့ မှတ်တမ်းတန်ဟားမယ် ဆိုဟု ကျမ်းလေဟို့ အယ်လောကမာ ထားဇာနေရာမေ့ဟို့ မူဟု ဆိုဘီး ထန်မိဟယ်။

တမန်တော်

တမန်တော်လေရဲ့ လောက်ဆောန်ရှင်း

နိဒါန်း

တမန်တော်လေရဲ့ လောက်ဆောန်ရှင်း ကျမ်းဟာ သင်းတော်ရဲ့ စဉ်းကြောင်းရာဖြစ်ဘီး သင်းတော်ဟာ ယေရုရှလင်မြို့ဟုနေ ယုဒပြည်၊ ရှုမာရီဒေသ၊ အယ်ဘီးဟာ မုလေဂီးဆောင်းထိဟို့ ဖယ်မျိုး ပုလုံနဲ့ဟူးလေ့မယ် ဆိုဘီး ယေရုဟု ကောင်းဂန်ဘောင်ဟို့ တတ်ကြွခန်မာ သူရဲ့ တမုံတော်လေဟို့ ပြောဟူးလေဟယ် (၁.၈)။ လုကာရေးဟူးဟူ ဒန်းကောင်းကျမ်းဟို့ ရေးဟူးဟူလူဟာ အယ်ကျမ်းဟို့လည်း ရေးဟူးဟယ်။ သူဟာ ဆရာဝန်တယော့-က်ဖြစ်ဘီး မှန်ဟူကြောင်းရာတခုဟို့ မှတ်တမ်းတန်ဟို့ ရရာတိုင်း ဂရုစိုက်ဟူးလေဟယ်။ သူဟာ သူရဲ့ဒန်းကောင်းကျမ်းန တမန်တော်လေရဲ့ လောက်ဆောန်ရှင်းကျမ်း နေ့စောန်လောင်းမာ ဟေလသလူမျိုး တယော့-က်ဖြစ်ဟူ သော်ဖိလုဟို့ လိမူဟူးလေဟယ်။ အယ်ဘေမဲ့ အယ်ကျမ်းလေဟာ ဟေလသလူမျိုးန ယုဒလူမျိုး နေ့မျိုးလောင်းပါဝမ်ဟူ ခရစ်ယာန် ဖွဲ့စည်းလေတွပ်လည်း ရည်ရွယ်ဟူးရှင်း ဖြစ်နိုင်ဟယ် (၁.၁)။

တမန်တော်လေရဲ့ လောက်ဆောန်ရှင်းကျမ်းဟာ ယေရု မိုးဘီးန ၆၀-၆၄ ခုနှစ်ကြားမာ ရေးဟူးဇာ ဖြစ်နိုင်ဟယ် ဖြားဖြစ်ကြောန်းနူးဆိုဟာ ပေါလုဟာ ထောန်ဟုနေ လွတ်ခန်မာ အယ်ကျမ်းဟို့ နိဂေါင်းချောက်ဟူးဟယ်။ လုကာဟာလည်း တမန်တော် ပေါလုနတူးဒူ ခရီးသွားလေဟယ်။ အယ်ကြောန်း တမန်တော်လေရဲ့ လောက်ဆောန်ရှင်းကျမ်းဟာ အနုတိအုတ်မြို့မာ ရေးဟူးဇာ ဖြစ်နိုင်ဟယ်။ တမန်တော်လေရဲ့ လောက်ဆောန်ရှင်းကျမ်းဟာ လုကာဒန်းကောင်းကျမ်းရဲ့ ခန်းဆစ်ဖြစ်ဘီး ယေရု ကောင်းဂန်ဘောင်ဟို့ တတ်ကြွဟူးဇာန နိဒါန်းပျိုးဟူးဟယ်။ လုကာရဲ့ ရည်ရွယ်ချစ်န ရေးသားဟာ သူရဲ့ဒန်းကောင်းကျမ်းန တူညီလေဟယ်။ သူဟာ တိုးပွားလာဟူ ခရစ်ယာန်လေ ခံယူဟူးမျိုးဘဲ့ သော်ဖိလုဟို့လည်း ခံယူဟို့တွပ် လိုရှိဟယ်။ အယ်ကြောန်း သူဟာ ယေရုသတ်တော်စဉ်ရဲ့ တိကုလဟူ မှတ်တမ်းန ခရစ်ယာန်ဖွဲ့စည်း ပုလုံနဲ့ဟူးရှင်းဟို့ ရေးဟူးလေဟယ်။

တမန်တော်လေရဲ့ လောက်ဆောန်ရှင်းကျမ်းဟု ကနဦးသင်းတော်ရဲ့ ပေါင်သတ်သေန အယ်သင်းတော်မျိုးဘဲ့ ယေရုနှိုက် ဆောင်းထိ ယောင်ကြည်ရှင်းဟို့ တုယူဟို့ နို့လေတွပ် ပြင်ဆင်ပေးဟူးဟယ်။ တမန်တော်လေရဲ့ ပေါင်သတ်သေလေဟာ တခြားလူလေနားဟို့ ဒန်းကောင်း ပုလုံနဲ့ဟူးအောန် သန်ရှင်းဟူဝိညာဉ်တော်ရဲ့ တဂိုးဟို့ ဖယ်မျိုးအားကိုးဟယ် ဆိုဇာဟို့ နို့လေဟို့ ပြသနေဟယ်။

ကြောင်းရာ ကျဉ်းချောက်

- ၁။ ပထမဆောင်းနေန သန်ရှင်းဟူဝိညာဉ်တော်ဟာ တမုံတော်လေထတ်ဟို့ ဆင်းကြွလာဘီး သင်းတော် ကီးလာဟို့ စတန်လာဟူကြောင်း (၁.၁—၈.၁)
- ၂။ သင်းတော်ဟာ နှိစစ်ခံရဘီး ယေရုရှလင်မြို့ဟုနေ ဝီးဟို့ ပုလုံနဲ့ဟို့ စတန်လာဟူကြောင်း (၈.၂—၁၂.၂၃)

- ၃။ အယ်ဘီးန ပေါလုဟာ သူ့ရဲ့ပထမ သာသနာခရီးဟို့ သွားဟူကြောင်း (၁၂.၂၄—၁၄.၂၈)
- ၄။ တရားလွတ်တော်ဟာ ယောင်ကြည်သူ လူသစ်လေရဲ့ လိုအပ်ချစ်ဟို့ ဆောင်းဖြတ်ဟို့ ယေရုရှလင်မာ တို့ဂေဟူကြောင်း (၁၅.၁—၃၅)
- ၅။ ပေါလုဟာ သူ့ရဲ့ ဒုတိယ သာသနာခရီးဟို့ သွားဟူကြောင်း (၁၅.၃၆—၁၈.၂၂)
- ၆။ သူဟာ တတိယ သာသနာခရီးဟို့ သွားဟူကြောင်း (၁၈.၂၃—၂၀.၃၈)
- ၇။ ပေါလုဟာ ယေရုရှလင်မြို့မာ ဖမ်းခံရဟူကြောင်း (၂၁.၁—၂၆.၃၂)
- ၈။ နော့-က်ဆောင်းမာ သူဟာ ရောမမြို့ဟို့ ပို့ခံရဟူကြောင်း (၂၇.၁—၂၈.၃၁)

၁ ရှစ်ရဟူ သော်ဖိလု၊

ယေရုဟာ မှုတော်ဆော်ရှင်းန သွန်သန်ရှင်းလေဟို့ စလောက်ဟူခီဟုနေ၊

၂ ကောန်းဂန်ဘောင်ဟို့ တတ်ကြွဟူးဟူနေထိ လောက်ဆော်ဟူးဇာလေ ဂူလောင်းဟို့ ပထမစာစော်မာ ကျွန်တော်ရေးဟူးဟူယံ။ ကိုယ်တော်ဟာ ကောန်းဂန်ဘောင်ဟို့ တတ်ကြွဟူးခန်မာ ဝီးကော့-က်ဟူးဟူ တမန်တော်လေဟို့ သန်ရှင်းဟူဝိညာဉ်တော်ရဲ့ တဂိုးန မိန်တော်မူဟူးဟူယံ။

၃ ကိုယ်တော်ဟာ သေခံဘီးန ရစ်လေးဆယ် လောင်းလောင်း ခီဘောင်ဂီး ကိုယ်ထန်ရှားပြဘီး မိမိသတ်ရှင်ကြောင်းဟို့ ခိုင်လောင်ဟူ သတ်သေပြလေဟူယံ။ တမန်တော်လေဟာ ကိုယ်တော်ဟို့ မြင်ရဂေဘီး ကိုယ်တော်ဟူလည်း သူးနို့ဟို့ ဘုရားသခင်ရဲ့ နိုင်ငံတော်ကြောင်းဟို့ ပြောပြလေဟူယံ။

၄ သူးနို့လေဟာ စုလာဂေဟူ ခီမာ * ကိုယ်တော်ဟု “ယေရုရှလင်မြို့ဟုနေ ထွပ်ဟူးဂေဘွဲန ငါ့ဖရဲ့ ဂဒိဟို့ စော်နဲနေဂေ။ ငါဟာ အယ်ဂဒိကြောင်းဟို့ နန်းနို့ဟို့ ပြောပြဟူးပီးဘီ။

၅ ယောဟန်ဟာ ရေန ဗတုတိဇိပေးဟူယံ။ အယ်ဘေမဲ့ နန်းနို့ဟာ ရစ်နဲနဲ ကြာဘီးဟာ သန်ရှင်းဟူဝိညာဉ်တော်န ဗတုတိဇိဟို့ ခံရဂေလေမယ်” ဆိုဘီး ပြောလေဟူယံ။

ယေရုဟာ ကောန်းဂန်ဘောင်ဟို့ တတ်ကြွဟူးဟူကြောင်း (မသံ ၁၆.၁၉-၂၀; လုကာ ၂၄.၅၀-၅၃)

၆ တမန်တော်လေဟာ စုလာဟူ ခီမာ ကိုယ်တော်ဟို့ “သခင်၊ ကိုယ်တော်ဟု အယ်ခီမာ ဣသရေလ လူမျိုးတွပ် နိုင်ငံဟို့ ပုလန်ပေးဟို့လော” ဆိုဘီး မေးဂေဟူယံ။

၇ ယေရုဟု “ငါ့ဖရဲ့ ခွမ်အာဏာန စီရင်ဟူးဟူ နေရစ်ခီလေဟို့ နန်းနို့ဟာ သိခွမ် မေ့ဟု။

၈ အယ်ဘေမဲ့ နန်းနို့ထတ်ဟို့ သန်ရှင်းဟူဝိညာဉ်တော် ကြွလာဟူ ခီမာ နန်းနို့ဟာ တဂိုးဟို့ ရဂေလေမယ်။ အယ်ဘီးမှ နန်းနို့ဟာ ယေရုရှလင်မြို့၊ ယုဒနယ်န ရှမာရိနယ် တနယ်လောင်းဟုနေ မှုလေဂီးဆောင်းထိ ငါ့ရဲ့ သတ်သေလေ ဖြစ်ဂေလေမယ်” ဆိုဘီး သူးနို့ဟို့ မိန်တော်မူလေဟူယံ။

၉ အယ်မျိုး ပြောဘီးန သူးနို့လေဟာ ကေ့နေဒူးမာ ကိုယ်တော်ဟာ ကောန်းဂန်ဘောင်ဟို့ ယူဆော်ခံရလေဟူယံ။ အယ်ဘီးမှ မိုးတီဟာ ကိုယ်တော်ဟို့ သူးနို့ရဲ့ မျစ်စိရေ့ဟုနေ ဖောင်းဟူးလေဟူယံ။

1:1 ၁.၁-၂ လု ၁.၁-၄ 1:4 ၁.၄ လု ၂၄.၄၉ * 1:4 ၁.၄ သူးနို့လေဟာ စုလာဂေဟူ ခီမာ၊ အယ်မျိုးမှုဘဲနေဟာ ကိုယ်တော်ဟု သူးနို့တူးဒူ ရှိနေဒူးမာ၊ အယ်မျိုးမှုဘဲနေဟာ ကိုယ်တော်ဟာ သူးနို့တူးဒူ စားနေဒူးမာ။ 1:5 ၁.၅ မ ၃.၁၁; မာ ၁.၈; လု ၃.၁၆; ယော ၁.၃၃ 1:8 ၁.၈ မ ၂၈.၁၉; မာ ၁၆.၁၅; လု ၂၄.၄၇,၄၈ 1:9 ၁.၉ မာ ၁၆.၁၉; လု ၂၄.၅၀,၅၁

10 ကိုယ်တော် တတ်ကြွဟူးဇာဟို့ သူးနို့လေဟာ ကောန်းဂန်ဟို့ စေ့စေ့ကေ့နေဂေ့ဟယ်။ အယ်ခီမာ ဝတ်ဖုလူစင်ကြယ်န လူနွေ့ယော့-က်ဟာ ရောက်တရစ် သူးနို့ရဲ့ နားမာ ရပ်နေဘီး

11 အယ်လူလေဟာ “ဂါလိလဲနယ်သားလေ၊ နန်းနို့ဟု ဖြားဖြစ်ကြောန့် ရပ်ဘီးဟာ ကောန်းဂန်ဟို့ ကေ့နေဂေ့နွေ့။ နန်းနို့နားဟုနေ ကောန်းဂန်ဘောင်ဟို့ တတ်ကြွဟူးဟူ အယ်ယေရှုဟာ ကောန်းဂန်ဟို့ တတ်ကြွဟူးဇာဟို့ နန်းနို့ မြင်ရမျိုးဘဲ ပုလန်ဘီး ကြွလာလေ့မယ်” ဆိုဘီး ပြောဂေ့ဟယ်။

ယုဒနေရာမာ စားထိုးခံရဟူလူကြောင်း (မသဲ ၂၇.၃-၁၀)

12 အယ်ဘီးန တမန်တော်လေဟာ သံလွင် ဆိုဘီး ခေါ်ဟူ တောန်ဟုနေဘီး ယေရုရှလင်မြို့ဟို့ ပုလန်ဟူးဂေ့ဟယ်။ အယ်တောန်ဟာ ယေရုရှလင်မြို့န မိုင်ဝပ်လော့-က်ဘဲ ဝီးဟယ်။

13 သူးနို့လေဟာ မြို့ထဲဟို့ ဝမ်ဘီးဟာ သူးနို့လေ တဲနေဟူ အီရဲ့ ထတ်ခန်းဟို့ သွားဂေ့ဟယ်။ အယ်လူလေဟု ပေတရု၊ ယောဟန်၊ ယာကုပ်၊ အနုဒြေ၊ ဖိလိပုပု၊ သောမ၊ ဗာသာလမဲ၊ မသဲ၊ အာလဖဲရဲ့ သားယာကုပ်၊ မျိုးရှစ်ပေါက်ကို ရှိမုန်န ယာကုပ်ရဲ့ သား ယုဒလေဖြစ်ဟယ်။

14 သူးနို့ဟာ မီးမဂီးလေ၊ ယေရှုရဲ့ မိမာရိန် ကိုယ်တော်ရဲ့ ညီလေဟာ ခါဘီးခါ စုဝီးဘီး ဆုတောင်းဂေ့ဟယ်။

15 ရစ်နဲနဲ ကြာဘီးန ၁၂၀ လော့-က်ရိုဟူ ညီကိုလေဟာ စည်းဝေးနေဟူ ခီမာ ပေတရုဟာ အယ်လူအောက် လယ်နှိုက် စကားပြောဟို့တွပ် ထဘီးဟာ၊

16 “ညီကို မောန်နမလေ၊ ယေရှုဟို့ ဖမ်းဟူ လူလေဟို့ လမ်းပြပေးမား ယုဒရှကာရုတ်ကြောင်းဟို့ သန်ရှင်းဟူဝိညာဉ်တော်ဟု ဒါဝိဒ်အားဖြင့် ကြိုတန်ဘီး ပြောဟူးဟူ ကျမ်းစာဟာ ပုလဲဇောင်ရမယ်။

17 ယုဒဟာ မှုတော်ဆောန် တယော့-က်နေန ဝီးကော့-က်ခံရဟူ လူဖြစ်ဘီး နို့လေရဲ့ ဖွဲ့ဝမ်လည်း ဖြစ်ဟယ်။”

18 သူဟာ တရားဘဲဟူ မှုကြောန့် ရဟူကပ်န လယ်ဂွပ်ဟို့ ဝယ်ဘီးန အယ်လယ်ဂွပ်မာ လဲကုလဘီး သေဟူးလေဟယ်။ သူဟာ ဗိုက်ပေါ့-က်ဟူးဘီး သူ့အူလေလည်း ထွပ်ကုလလေဟယ်။

19 ယေရုရှလင်မြို့မာ နေဟူလူလေဟာ အယ်ကြောင်းဟို့ ကြားဟူးဂေ့ဘီး အယ်လယ်ဂွပ်ဟို့ သူးနို့စကားန “အကေလဒမ” ဆိုဘီး ခေါ်ဂေ့ဟယ်။ “သွီးမုလေ” ဆိုဘီး ဓိပါယ်ရဟယ်။

20 “ဆာလံကျမ်းမာ “သူ့ရဲ့ အီဟာ လူလေတိဆိဟူ နေရာဖြစ်ပါစေ။ အယ်အီမာ ဖယ်လူလည်း နေရစေန’ ဆိုဘီး ရေးဟူးဟယ်။”

“အယ်လူရဲ့ ရာထူးဟို့လည်း တခြားတယော့-က်ဟု ယူပါစေ။”

21 “အယ်ကြောန့် သခင်ယေရှုဟာ နို့လေနားမာ ဝမ်ထွပ်သွားလာဟူ တခီလောင်း

22 ယောဟန်ရဲ့ ဗတုတိဇိတရားဟို့ ဟောဟူ ခီဟုစဘီး† နို့လေနားဟုနေ ခွာဟူးဘီး ထတ်ဟို့ ဆောန်ယူဟူးရှင်းဟို့ ခံတော်မူဟူ နေရစ်ထိ နို့လေန လိုက်ပါသူလေထဲဟု ယော့က်ယော့က်ဟာ

1:13 ၁.၁၃ မ ၁၀.၂-၄; မာ ၃.၁၆-၁၉; လု ၆.၁၄-၁၆ 1:21 ၁.၂၁-၂၂ က မ ၃.၁၆; မာ ၁.၉; လု ၃.၂၁; ၁ မာ ၁၆.၁၉; လု ၂၄.၅၁ † 1:22 ၁.၂၂ ယောဟန်ရဲ့ ဗတ္တိဇိတရားဟို့ ဟောဟူ ခီဟုစဘီး၊ အယ်မျိုးမှုဘဲနေဟာ ယောဟန်ဟာ ကိုယ်တော်ဟို့ ဗတ္တိဇိပေးဟယ်။

အယ်သခင် ထမြော့-က်ရှင်းကြောန်းဟို့ နို့လေနတူးဒု သတ်သေခံဟူလူ ဖြစ်ရမယ်” ဆိုဘီး ပြောလေဟယ်။

23 အယ်ကြောန် သူးနို့လေဟာ ယုတုတု ဆိုဘီး ခေါ်ဟူ ဗာရှဗ (ခေါ်) ယောသပ်န မသိလေ နေ့ယော့-က်ဟို့ ဆိုပြုဂေဟယ်။

24 အယ်ဘီးန တမဲ့တော်လေဟာ ဝီးကော့-က်ဇာဟို့ လောက်ဟို့တွပ် “သခင်၊ ကိုယ်တော်ဟာ လူလေရဲ့ စိန်လောင်းဟို့ သိဟားဟူကြောန် ဆုတောင်းဂေဇာဟ

25 ယုဒဟာ သူးနို့ ထိုက်တန်ဟူ နေရာဟို့ သွားဟို့တွပ် ထွပ်ဟားဟူကြောန် ယုဒနေရာမာ တမန်တော်ဖြစ်န မှုတော်ဆောန်ဟို့တွပ် အယ်လူ နေ့ယော့-က်ထဲဟု ကိုယ်တော် ဝီးကော့-က်ဟားဟူ လူဟို့ ပြတော်မူပါ” ဆိုဘီး ဖြစ်ဟယ်။

26 အယ်ဘီးန အယ်လူ နေ့ယော့-က်တွပ် မဲလိဆွဲဘီး ဝီးကော့-က်ဂေဟူ ခီမာ မသိဟာ တမန်တော် ဆယ့်တပါးနတူးဒု တမန်တော်ဖြစ် ဝီးကော့-က်ခံရလေဟယ်။

2

သန်ရှင်းဟူဝိညာဉ်တော် ဆင်းလာကြောန်း

1 ပင်တေကုတုတေပွဲနေ ရော့-က်လာဟူ ခီမာ ယောင်ကြည်သူလေ ဂူလောင်းဟာ တနေရာထဲမာ စုနေဂေဟယ်။

2 အယ်ခီမာ လေပြင်းမှောန်ဒိုင်းသံမျိုး ကောန်းဂန်ဟုနေ ရောက်တရစ် ပေါ်လာဘီးန သူးနို့လေ ထိုင်နေဟူ အီတအီလောင်းဟို့ ပုလဲဟားလေဟယ်။

3 အယ်ဘီးန သူးနို့ဟာ ဖြာထွပ်နေဟူ မီးလျှာလေမျိုးဟို့ မြင်ရဂေဘီး သူးနို့ထတ်မာ ရှိနေဂေဟယ်။

4 သူးနို့ ဂူလောင်းဟာ သန်ရှင်းဟူဝိညာဉ်တော်န ပုလဲနေဘီး ဝိညာဉ်တော်ဟု သူးနို့လေ ပြောနိုင်ဟူတိုင်း တခြားဘာသာစကားလေန စဘီးဟာ ပြောဂေဟယ်။

5 အယ်ကာလမာ ကောန်းဂန်အော့-က် တိုင်းပြည်သီးသီးဟု ဘုရားသခင်ဟို့ ကြော့-က်ဂေဟူ ယုဒလူမျိုးလေဟာ ယေရုရှလင်မြို့မာ တဲနေဂေဟယ်။

6 အယ်သံဟို့ ကြားရဟူ ခီမာ လူအောက်ဂီးဟာ စုလာဂေဟယ်။ တမဲ့တော်လေ ပြောဟူဇာဟို့ သူးနို့ အားလောင်းဟု သူးနို့ ဘာသာစကားန ကြားရဂေဟူကြောန် အံ့ဩဟားဂေဟယ်။

7 သူးနို့ဟာ အံ့ဩနေဘီး “အယ်မျိုး ပြောနေဂေဟူ လူလေဟာ ဂါလိလဲနယ်သားလေမား!

8 အယ်ဆိုဟာ နို့လေ ဂူလောင်းဟာ နို့လေရဲ့ ဘာသာစကားတိုင်း ကြားရဂေဇာဟု ဖယ်မျိုးနူး။

9 နို့လေဟာ ပါသံပြည်၊ မေဒီပြည်၊ ဇေပ်ပြည်၊ မေသောပေါတာမိပြည်၊ ယုဒပြည်၊ ကပုပဒေါကံပြည်၊ ပုနုတုပြည်၊ အာရီပြည်၊

10 ဖြူဂံပြည်၊ ပံဖုလိပြည်၊ အဲဂုတုတုပြည်၊ ကုရေနေမြို့နီး လိဗုနယ်ဟု ဖြစ်ဟယ်။ တချို့ဟု ရောမမြို့ဟုနေ ရော့-က်လာဟူ

11 ယုဒလူမျိုးလေန ယုဒဘာသာဟို့ ပုလောန်းလဲလာဂေဟူ လူမျိုးခြားလေ ဖြစ်ဂေဟယ်။ နို့လေ တချို့ဟု ကရေတေကျွန်းသားန အာရပ်ပြည်သားလေ ဖြစ်ဂေဟယ်။ အယ်ဘေမဲ့ အယ်လူလေဟာ ဘုရားသခင်ရဲ့ အံ့ဩဘွယ်မှုတော်ဟို့ နို့လေရဲ့ ဘာသာစကားန ပြောဇာဟို့ နို့လေ ကြားရဂေဟယ်” ဆိုဘီး ပြောဂေဟယ်။

12 သူ့နှိုးလေဟု အံ့ဩတွေဝေဟူးဘီး “အယ်မူဇာဟု ဖယ်မျိုးနူး” ဆိုဘီး ရှင်းရှင်းပြောနေဂေဟယ်။

13 အယ်ဘေမဲ့ တခြားလူလေဟု “အယ်လူလေဟု ရစ်မောနေဂေဟယ်” ဆိုဘီး ရယ်ဇားဂေဟယ်။

ပေတရုရဲ့ တရားစကားကြောန်း

14 အယ်ဘီးန ပေတရုဟု တမန်တော် တဆယ့်တပါးန တူးဒုရပ်ဘီး ကုလယ်ဟူသံန “ယုဒမျိုးသားလေန ယေရုရှလင်မြို့မာ နေဟူလူလေ အယ်မူဇာဟို နန်းနှိုးဟို ပြောပြမယ်။ ငါ့စကားဟို နားထောန်ဂေ။

15 အယ်လူလေဟု နန်းနှိုးထန်နေမျိုး ယစ်မောနေဇာ မူဟု။ ခုမှ မိုးလန်းကိုးနာရီဘဲ ရှိသေးဟယ်။

16 အယ်မူဇာဟု ပရောဖက်ယောလ ဟောဟူးဇာ ဖြစ်ဟယ်။ အယ်ပရောဖက်ဟု”

17 “ဘုရားသခင်ဟု မိန့်တော်မူဟယ်။ ငါဟု နော-က်ဆောင်း နေရစ်လေမာ လူလေထတ်ဟို ငါ့ရဲ့ ဝိညာဉ်တော်ဟို လောန်းခလမယ်။

နန်းနှိုးရဲ့ သားမီးလေဟု ငါ့ရဲ့ တရားတော်ဟို ပရောဖက်ဉာဏ်န ဟောပြောဂေလေမယ်။ လူငယ်လေဟု ရူပါရောင်လေဟို ဗြင်ရဂေလေမယ်။

ဖိုးသန်ဂီးလေဟု အိမတ်လေဟို မတ်ဂေလေမယ်။

18 ငါ့ရဲ့ စေခံ ယော့-က်ကျားလေန မီးမလေထတ်ဟို ငါ့ရဲ့ ဝိညာဉ်တော်ဟို လောန်းခလမယ်။

အယ်ဘီးဟု သူ့နှိုးဟု ပရောဖက်ပြုဂေလေမယ်။

19 ထတ်ကောန်းဂန်မာ နိမိတ်လတ်ခဏာလေန အော့-က်ရပ် မုလေဂီးထတ်မာ

သွီး၊ မီးလျှံ၊ မီးခိုးလောင်းန အံ့ဩဘွယ်လေဟို ငါပြမယ်။

20 သခင်ဘုရားရဲ့ အံ့ဩဘွယ် ထူးမြတ်ဟူနေ ရော့-က်လာခန်မာ နေဟု မှော်မိုက်ဟူးဘီး လဟုလည်း သွီးမျိုးဘဲ နိဟူးလေမယ်။”

21 “အယ်ခီမာ ဘုရားသခင်ရဲ့ နာမတော်ဟို အော်ခေါ်ဂေဟူ လူတိုင်းဟု ကယ်တန်ရှင်းဟို ခံရဂေလေမယ်။”

22 “ဣသရေလမျိုးသားလေ၊ အယ်စကားလေဟို နားထောန်ဂေ! ဘုရားသခင်ဟု နာဇရက်မြို့သား ယေရှုအားဖြင့် အံ့ဩဘွယ်လေန နိမိတ်လတ်ခဏာလေဟို ပြတော်မူဟယ်။ ကိုယ်တော်ဟု ဘုရားသခင်ရဲ့ ခွမ်အာဏာန ပုလဲဝဟူလူဖြစ်ဟယ် ဆိုဇာဟို ထန်းထန်ရှားရှားဟု သတ်သေပြဟူးဟယ်။ အယ်မူဇာဟု နန်းနှိုးရှေ့မာ ဖြစ်ဟူးဟူကြောန့် နန်းနှိုး ကိုယ်တိုင် သိရဂေဟယ်။

23 ဘုရားသခင်ဟု သူ့ရဲ့ကြံစည်တော်တိုင်း ယေရှုဟို နန်းနှိုး လတ်ထဲဟို အပ်လိုက်ဟယ်။ နန်းနှိုးဟု ကိုယ်တော်ဟို အဓမ္မလူလေလတ်န ကားစင်တန်ဘီး သတ်ဂေဟယ်။

24 အယ်ဘေမဲ့ ဘုရားသခင်ဟု ကိုယ်တော်ဟို သေရှင်းတဂိုးဟုနေ လွတ်မြော့-က်စေဘီး ထမြော့-က်စေလေဟယ်။ ဖြားဖြစ်ကြောန့်နူးဆိုဟု သေမန်းဟု ကိုယ်တော်ဟို မြဲဒမ်း ခယ်နှောန်ဟူးဟို ဖြစ်နိုင်ဟု။

25 ဒါဝိဒ်ဟု ကိုယ်တော်ကြောင်းဟို”

“ငါဟာ သခင်ဘုရားဟို မြဲဒမ်း မြင်ရဟယ်။

ကိုယ်တော်ဟာ ငါ့ညာဖတ်မာ ရှိနေဟူကြောန့် ငါမာ တောင်လှောက်ဇာ မှေ့ဟု။

26 အယ်ကြောန့် ငါ့စိန်လောင်းဟာ ရွှင်လန်းနေဘီး

ငါ့ရဲ့ နှောက်ဟာ ဝန်းသာရှင်းန ပုလဲနေဟယ်။

ငါ့ရဲ့ ကိုယ်ခနုဇာဟာ မျှော်လင့်ရှင်းထဲမာ ငြိသတ်နေမယ်။

27 ဖြားဖြစ်ကြောန့်နူးဆိုဟာ ကိုယ်တော်ဟာ

ကျွန်တော်ဟို မရဏာနိုင်ငံမာ ပစ်ဟားဟို မှုဟု။

ကိုယ်တော်ရဲ့ သန်ရှင်းဟူ လူလေဟို

သန်းခုလိုင်းထဲမာ ပေါက်ပျစ်စေဟို မှုဟု။

28 ကိုယ်တော်ဟု ကျွန်တော်ဟို သတ်ရှင်ဟူလမ်းလေဟို ပြပေးဟယ်။

ကိုယ်တော်ဟာ ကျွန်တော်ဟို ကိုယ်တော်ရဲ့ မျစ်မှော့-က်တော်ထဲမာ ဝန်းသာဇာန

ပုလဲစေလေမယ်” ဆိုဘီး ပြောဟယ်။

29 “ညီကိုလေ၊ နို့လေရဲ့ ဘိုးဘေး ဒါဝိဒ်မန်းဂီးကြောန့်ဟို နန်းနို့ဟို ငါ ရှင်းရှင်းလန်းလန်းဟား

ပြောရှင်ဟယ်။ သူဟာ သေလွန်ဘီး သင်္ဂြိုဟ်ဇာဟို ခံရဟယ်။ သူ့ရဲ့ သန်းခုလိုင်းဟာ အယ်နေထိ

နို့လေနတူးဒု ရှိသေးဟယ်။

30 သူဟာ ပရောဖက်ဖြစ်ဘီး သူ့ရဲ့ သားမှလေးတယော့-က်ဟို သူ့ရဲ့ ပလ္လင်ထတ်မာ ထိုင်စေမယ်

ဆိုဘီး ဘုရားသခင်ဟု သူ့ဟို သစ်စာပြုဘီး ဂဒိပေးဟားကြောန့်ဟို သိဟားဟယ်။

31 နောင်ခါမာ ဘုရားသခင်ဟု ဖယ်မျိုးလောက်မယ် ဆိုဇာဟို သိဟူကြောန့်” မေရိယာရဲ့

ထမြော့-က်ရှင်းကြောန့်ဟို

“ကိုယ်တော်ဟို မရဏာနိုင်ငံမာ ပစ်ဟားဟု။

သူ့ရဲ့ ခနုဇာဟို သန်းခုလိုင်းထဲမာ ပေါက်ပျစ်စေဟို မှုဟု” ဆိုဘီး ကြိုတန်ပြောဟားဟယ်။

32 ဘုရားသခင်ဟု အယ်ယေရှုဟို သေရာဟုနေ ထမြော့-က်စေတော်မှုဟယ်။ နို့လေ ဂူလောင်းဟာ

အယ်ဖြစ်ပျစ်ရဲ့ သတ်သေဖြစ်ဂေ့ဟယ်။

33 ကိုယ်တော်ဟာ ဘုရားသခင်ရဲ့ ညာဖတ်မာ ချီးမြှင့်ဇာခံဘီးန ဂဒိပေးဟားတိုင်း

သန်ရှင်းဟူဝိညာဉ်တော်ဟို ဖနားဟုနေ ခံယူလေဟယ်။ ခု နန်းနို့လေ တို့မြင်ဘီး ကြားသိဂေ့ဟူ

ဝိညာဉ်တော်ဟို နို့လေထတ်ဟို လောင်းခုလလေဟယ်။

34 ဒါဝိဒ်ဟာ ကောင်းဂန်ဘောင်ဟို တတ်ဟားဇာ မှုဟု။ အယ်ဘေမဲ့ သူဟု၊

“ထာဝရဘုရားဟု ငါ့သခင်ဟို

35 နန်းရဲ့ ရန်သူလေဟို နန်းရဲ့ ခေတန်ခေါင်ဖြစ် ငါထားဟားခီထိ

ငါ့ရဲ့ ညာဖတ်မာ ထိုင်နေပါ ဆိုဘီး မိန့်တော်မှုဟားဟယ်’ ဆိုဘီး ပြောလေဟယ်။”

36 “အယ်ကြောန့် ဣသရေလလူမျိုး ဂူလောင်းဟာ မေရိယာဖြစ်နရော၊ သခင်ဖြစ်နရော

ဘုရားသခင် ခန့်ဟားဟူသူဟို နန်းနို့ ကားစင်တန်လိုက်ဂေ့ဟူ ယေရှုဘွဲ့ဖြစ်ဟယ် ဆိုဇာဟို

သေးသေချားချာဟား သိမှတ်ဟားဂေ့” ဆိုဘီး လူအောက်ဂီးဟို ဟောလေဟယ်။

37 လူလေဟာ အယ်စကားဟို ကြားဂေဟူ ခီမာ ရရာတိုင်း စိသောက ဖြစ်ဟားဂေဘီး ပေတရုန တခြားတမန်တော်လေဟို “ညီကိုလေ၊ နို့လေဟ ဖယ်မျိုးလောက်ရဟိုနူး” ဆိုဘီး မေးဂေဟယ်။

38 ပေတရုဟ “နန်းနို့ ပြစ်လေဟို ခွမ်လွတ်ပေးဇာခံရဟိုတွပ် နော်ဒရဂေဘီး ယေရှုခရစ်တော်ရဲ့ နာမန နန်းနို့ ယော့-က်စီတိုင်း ဗတုတိဇ်ဟိုခံဂေ။ အယ်ဆိုဟာ နန်းနို့ဟာ ဆုလတ်ဆော်န်ဖြစ် သန်ရှင်းဟိုညာဉ်တော်ဟို ရဂေလေမယ်။

39 ဖြားဖြစ်ကြောနန်းဆိုဟာ ဘုရားသခင်ရဲ့ ဂဒိတော်ဟာ နန်းနို့ တွပ်ရော၊ နန်းနို့ သားမီးလေတွပ်ရော၊ ဝီးမာရိုနေဟူ လူလေတွပ်ရော ဖြစ်ဟယ်။ တနည်းအားဖြင့်ဆိုဟာ နို့လေရဲ့ ဘုရားသခင်ခေါ်ဟားခံရဟူ လူလေ ဂူလောင်းတွပ်လည်း ဖြစ်ဟယ်” ဆိုဘီး သူးနို့ဟို ပြောလေဟယ်။

40 ပေတရုဟာ တခြားစကားဘောင်းဇောင်နလည်း တောင်းဗန်းဘီး “နန်းနို့ ကိုယ်တိုင် အယ်ဆိုးညစ်ဟူ လူလေထတ်ဟို ရော့-က်လာမယ့် ပြစ်ဒန်ဟုနေ ကန်းလွတ်စေဂေ” ဆိုဘီး သူးနို့ဟို တိုက်တွန်းလေဟယ်။

41 လူလေဘောင်ဂီးဟု သူရဲ့ တရားစကားဟို ယောင်ကြည်ဂေဘီး ဗတုတိဇ်ခံဂေဟယ်။ အယ်နေမာ လူလေဟာ ၃,၀၀၀ လော့-က် တိုးပွားဟားလေဟယ်။

42 အယ်လူလေဟာ တမန်တော်လေရဲ့ သွန်သန်ဇာဟို ခံယူဂေဘီး၊ မုဟိုဖွဲဂေဘီး၊ မိတ်သဟာယ ဖွဲဂေဘီးဟာ ဆုတောင်းဇာလေနဘဲ့ ခီဟို ကူစေဂေဟယ်။

ယောင်ကြည်သူလေရဲ့ သတ်ရှင်ရှင်းကြောန်း

43 တမန်တော်လေဟာ အံ့ဩဘွယ်ရာလေန နိမိတ်လတ်ခဏာလေဟို ပြဂေဟူကြောနို့ လူတိုင်းဟာ ကြော့-က်လန်နေဂေဟယ်။

44 ယောင်ကြည်သူလေဟာ တစုဒဲနေဂေဘီးဟာ သူးနို့ရဲ့ အောက်စာလေဟို ယော့-က်နယော့-က် ဝီမျှဂေဟယ်။

45 သူးနို့ရဲ့ အောက်စာလေန ပိုင်ဆိုင်ဇာလေဟို ရောင်းဂေဘီးဟာ လိုအပ်ဟူ လူလေဟို ပေးဂေဟယ်။

46 သူးနို့ဟာ နေ့တိုင်း ဗိမာန်တော်မာ စုနေဂေဟယ်။ သူးနို့ရဲ့ အီလေမာလည်း မုဟိုဖွဲဂေဘီး စေဒနာစိန ဝန်းသာအားရ စားဇာလေဟို ဝီမျှဘီး စားဂေဟယ်။

47 သူးနို့ဟာ ဘုရားသခင်ဟို ချီးမွမ်းဘီး လူလေရှေ့မာလည်း မျစ်နှာသာ ရဂေဟယ်။ သခင်ဘုရားဟုလည်း ကယ်တန်ရှင်း ခံရဟူလူလေဟို နေ့တိုင်း တိုးပွားစေဟယ်။

3

ခေသန်ဘဲဟူ ဒေါန်းဇာဟို ကျန်းမာစေကြောန်း

1 တနေမာ ပေတရုန ယောဟန်လေဟာ ဆုတောင်းခီဖြစ်ဟူ နေဒန်ဇာ သောင်းနာရီမာ ဗိမာန်တော်ဟို သွားဂေဟယ်။

2 မွီးဂဒဲဟု ခေသန်ဘဲဟူ လူတယော့-က်ဟာ တင့်တယ် ဆိုဘီး ခေါ်ဟူ ခွဗော့-က်ဝမာ ရှိနေဟယ်။ ဗိမာန်တော်ဟို လာဂေဟူ လူလေနားဟု ကပ်တောင်းဟိုတွပ် အယ်လူဟို နေ့တိုင်း ထမ်းလာဂေဘီး ခွဗော့-က်ဝမာ ခုလဟားဂေဟယ်။

3 အယ်လူဟာ ပေတရုန ယောဟန်လေ ဗိမာန်တော်ထဲဟို ဝမ်ဟိုလောက်နေဇာဟို မြင်ဟူ ခီမာ တခုပေးဟိုတွပ် တောန်းလျှော့-က်လေဟယ်။

4 သူးနိုဟာ အယ်လူဟို စေ့စေ့ကေလေဟယ်။ အယ်ဘီးန ပေတရုန ယောဟန်ဟ “နိုလေဟို ကေ့!” ဆိုဘီး ပြောလေဟယ်။

5 အယ်ကြောန့် အယ်လူဟာ သူးနိုနားဟ တခုခုရမယ်ဆို ထန်ဘီး သူးနိုဟို ကေ့လေဟယ်။

6 အယ်ဘေမဲ့ ပေတရုဟ “ငါ့မာ ရှေ့လည်း မေ့ဟု။ ငွေလည်း မေ့ဟု။ အယ်ဘေမဲ့ ငါ့မာ ရှိဟူဇာဟို နန်ဟိုပေးမယ်။ နာဇရက်မြို့သား ယေရှုခရစ်တော်ရဲ့ နာမန ထဘီးလမ်းရှော့-က်!” ဆိုဘီး ပြောလေဟယ်။

7 အယ်ဘီးန သူ့ရဲ့ ညာဖတ်လတ်ဟို ဆွဲဒန်လေဟယ်။ ရှစ်ရှင်းဘဲ အယ်လူရဲ့ ခေဒေါ့-က်န ခေမျစ်စိလေဟာ သန်မာလာဘီး

8 သူဟု ထခုဘီး၊ ထရပ်ဘီးဟာ စဘီးဟာ လမ်းရှော့-က်လေဟယ်။ အယ်ဘီးန သူဟာ ခူပေါ့-က်ဘီး၊ ဘုရားသခင်ဟို ချီးမွမ်းဘီး သူးနိုနတူးဒူး ဗိမာန်တော်ထဲဟို ဝမ်ဟူးဟယ်။

9 အယ်နေရာမာ ရှိနေဟူ လူလေဟု လမ်းရှော့-က်ဘီး ဘုရားသခင်ဟို ချီးမွမ်းနေဟူ အယ်လူဟို မြင်ဟူးဟူ ခီမာ

10 အယ်လူဟာ ဗိမာန်တော်ရဲ့ တင့်တယ်ခွဗော့-က်မာ ထိုင်နေဟူ ဒေါန်းဇားဖြစ်ဟယ် ဆိုဇာဟို မှတ်မိဟူးဟူ ခီမာ သူးနို ဂူလောင်းဟာ အယ်လူမာ ဖြစ်ဟူးဇာလေဟို အံ့ဩဘီး တွေဝေဟူးဂေ့ဟယ်။

ဗိမာန်တော်ထဲမာ ပေတရုရဲ့ တရားစကားကြောန်း

11 အယ်လူဟာ ပေတရုန ယောဟန်လေဟို ပိုက်နေဒူးမာ လူလေဟု အံ့ဩဘီးဟာ ရှော့လမုန်ရဲ့ မုခ်ဦးဆောန်နားမာ ရှိနေဟူ သူးနိုနားဟို ပုလေးလာဂေ့ဟယ်။

12 ပေတရုဟာ လူလေဟို မြင်ဟူ ခီမာ “ဣသရေလူမျိုးလေ၊ ဖြားဖြစ်ကြောန့် နန်းနို အံ့ဩနေဂေ့ဟယ်နူး။ ဖြားဖြစ်ကြောန့် နိုလေဟို စိုက်ကေ့နေဂေ့နူး။ နိုလေရဲ့ တဂိုး၊ နိုလေရဲ့ သီလန အယ်လူဟို လမ်းရှော့-က်နိုင်အောန် လောက်ပေးဟယ် ဆိုဘီး နန်းနို ထန်နေဂေ့ဇာလော။

13 အာဗြဟံ၊ ဣဇက်၊ ယာကုပ်ရဲ့ ဘုရားသခင်၊ နိုလေ ဘိုးဘေးလေရဲ့ ဘုရားသခင်ဟာ သူ့ရဲ့ စေခံယေရှုဟို ဖောင်းသရေတော်ထန်ရှားစေဟယ်။ ပိလတ်ဟာ အယ်သခင်ဟို လွတ်ပေးဟိုတွပ် ဆောင်းဖြတ်ဟယ်။ အယ်ဘေမဲ့လည်း နန်းနိုဟာ အယ်သခင်ဟို အာဏာပိုင်လေဟို အပ်ဘီး ပိလတ်ရဲ့ ရှေ့မာ ငြင်းပယ်ဂေ့ဟယ်။

14 နန်းနိုဟာ သန်ရှင်းဖြောန်မတ်ဟူ သခင်ဟို ငြင်းပယ်ဂေ့ဘီး လူသတ်မားဟို လွတ်ပေးဟိုတွပ် တောန်းဆိုဂေ့ဟယ်။

15 နန်းနိုဟာ သတ်ပေးပိုင်ဟူ သူဟို သတ်ဂေ့ဟယ်။ အယ်ဘေမဲ့ ဘုရားသခင်ဟာ အယ်သခင်ဟို သေရှင်းဟုနေ ထမြော့-က်စေဟယ်။ နိုလေဟာ အယ်ဖြစ်ပျစ်ရဲ့ သတ်သေလေ ဖြစ်ဂေ့ဟယ်။

16 အယ်သခင်ရဲ့ နာမတော်တဂိုးန အယ်ခေသန်ဘဲဟူလူဟာ သန်စွမ်းလာဟယ်။ အယ်သခင်ရဲ့ နာမတော်ဟို ယောင်ကြည်လိုက်ဟူန ခု နန်းနိုလေ တို့မြင်ရဂေ့ဟူ မှုရာလေ ဖြစ်လာဟယ်။ နန်းနိုလေဟု မြင်ရတိုင်းဘဲ ယေရှုဟို ယောင်ကြည်ရှင်းဟုဘဲ အယ်လူဟို ကျန်းမာလာစေဟယ်။”

3:14 ၃.၁၄ မ ၂၇.၁၅-၂၃; မာ ၁၅.၆-၁၄; လု ၂၃.၁၃-၂၃; ယော ၁၉.၁၂-၁၅

17 “ညီကိုလေ၊ ခု နန်းနိဟာ နန်းနိလေရဲ့ ခေါင်းဆောင်မျိုးဘဲ ကိုယ်လောက်ဇာဟို ကိုယ်သိဘဲန လောက်ဂေ့ကြောင်းဟို ငါသိဟယ်။

18 အယ်ဘေမဲ့ ခရစ်တော်ဟာ သေခံရဟိုကြောင်းဟို ပရောဖက်လေ ဂူလောင်းဟို ဘုရားသခင်ဟု ဗျာဒိတ်ပေးဟူးဟယ်။ အယ်မျိုး ဖြစ်လာဇာဟု အယ်ဗျာဒိတ်တော်ဟို ပုလဲဇောင်ဟိုတွပ် ဖြစ်ဟယ်။

19 အယ်ကြောန့် ဘုရားသခင်ဟာ နန်းနိ ပြစ်လေဟို လွတ်ပေးနိုင်ဟိုတွပ်ကြောန့် နောန်ဒရဘီး ပုလောန်းလဲဂေ့။ အယ်မျိုးလောက်မယ် ဆိုဟာ၊

20 ဘုရားသခင်နားဟုနေ ဝိညာဉ်ခွန်အား ရော့-က်လာဘီး နန်းနိတွပ် ဝီးကော့-က်ဟူးဟူ မေရှိယဖြစ်ဟူ ယေရူဟို နန်းနိနားဟို စေလွတ်လေ့မယ်။

21 ရှေးရှေးဟု သန်ရှင်းဟူ ပရောဖက်လေဟုတဆင့် ပေးလိုက်ဟူ ဘုရားသခင်ရဲ့ ဗျာဒိတ်တော်နညီ ဂူလောင်းဟို သစ်ပုလောန်းလဲဟူးဟူ ကာလရော့-က်ခန်ထိ အယ်သခင်ဟာ ကောန်းဂန်ဘောင်မာ ရှိနေမယ်။

22 အယ်ကြောန့် မောရှေဟာ ‘နန်းနိရဲ့ ဘုရားသခင် ထာဝရဘုရားဟာ ငါ့ဟို စေလွတ်မျိုးဘဲ* ပရောဖက်တပါးဟို နန်းနိနားဟို လွတ်လေ့မယ်။ အယ်သခင်ဟာ နန်းနိရဲ့ ညီကိုလေထဲဟု ဖြစ်လေ့မယ်။ အယ်သခင် ပြောဇာလေ ဂူလောင်းဟို နန်းနိဟာ နားထောန်ရဂေ့လေ့မယ်။

23 အယ်ပရောဖက်ရဲ့ စကားဟို နားထောန်ဘဲဟူ လူတိုင်းဟာ ဘုရားသခင်ရဲ့ လူမျိုးတော်ဟုနေ ဖယ်ရှားဘီး ဖျစ်ဆီးခံရလေ့မယ်’ ဆိုဘီး ပြောဟယ်။

24 ရှုမေ့လဟုနေစဘီး ဗျာဒိတ်တော်အားဖြင့် ဟောပြောဂေ့ဟူ တခြားပရောဖက်လေဟု အယ်နေရစ်လေမာ ဖြစ်ပျစ်မယ့် ကြောင်းရာလေဟို ကြေညာဂေ့ဟယ်။

25 ပရောဖက်လေအားဖြင့် ဘုရားသခင်ပေးဟူ ဂဒိတော်လေဟာ နန်းနိတွပ် ဖြစ်ဟယ်။ နန်းနိ ဘိုးဘေးလေန ဘုရားသခင် လောက်ဟူးဟူ ပဋိညာဉ်ဟုလည်း နန်းနိတွပ် ဖြစ်ဟယ်။ ဘုရားသခင်ဟု အာဗြဟံဟို ‘နန်ရဲ့ မုလေးမုလစ်လေအားဖြင့် လောကသားလေဟာ ကောန်းဂျီးမံဂလာဟို ခံစားရလေ့မယ်’ ဆိုဘီး ပြောလေဟယ်။

26 အယ်ကြောန့် နန်းနိဟာ ကောန်းဘဲဟူဇာလေဟို စွန့်ပစ်ဘီး ကောန်းဂျီးခံစားရဟိုတွပ် ဘုရားသခင်ဟာ သူ့ရဲ့ စေခံဟို နန်းနိနားဟို စေလွတ်လိုက်ဟယ်” ဆိုဘီး ပြောလေဟယ်။

4

တရားလွတ်တော်မာ ပေတရုန ယောဟန်လေဟို စစ်ဆေးဂေ့ဟူကြောန်း

1 ပေတရုန ယောဟန်လေဟာ လူလေဟို ဟောပြောနေဂေ့ခီမာ ယဇ်ပုရောဟိတ်လေ၊* ဗိမာန်တော်ဟို စောန်နေဟူတပ်မူးန ဇဒ္ဒါကဲလေဟာ ရော့-က်လာဂေ့ဟယ်။

2 ယေရူဟု သေရာဟုနေ ထမြော့-က်ဟူးဘီ ဆိုဘီး တမန်တော်လေဟာ သတ်သေပြဘီး ဟောပြောဟူကြောန့် ဇဒ္ဒါကဲလေဟု စိဆိုးဂေ့ဟယ်။

3 အယ်ကြောန့် သူးနိလေဟာ တမန်တော်လေဟို ဖမ်းဂေ့ဘီး ညဉ့်ခန်းဇာဖြစ်ဟူးကြောန့် နော့-က်တနေထိ ထောန်ထဲမာ ထားဟူးဂေ့ဟယ်။

* 3:22 ၃.၂၂ ငါ့ဟို စေလွတ်မျိုးဘဲ၊ အယ်မျိုးမူဘဲနေဟာ ငါ့မျိုးဘဲ။ * 4:1 ၄.၁ ယဇ်ပုရောဟိတ်လေ၊ တချို့ မူရင်းလတ်ရေးမူလေမာ ယဇ်ပုရောဟိတ်ဂီးလေ၊ ဆိုဘီး ပါရှိဟယ်။

4 အယ်ဘေမဲ့ တရားစကားဟို့ ကြားဂေ့ဟူ လူဘောင်ဂီးဟု ကိုယ်တော့်ဟို့ ယောင်ကြည်ဂေ့ဟယ်။ ယောင်ကြည်လာဟူ လူလေဟု ၅,၀၀၀ လော့-က် တိုးပွားလာဂေ့ဟယ်။

5 နော့-က်တနေ့ ရော့-က်ဟူ ဒီမာ ယုဒခေါင်းဆောင်လေ၊ လူဂီးလေန ကျမ်းတတ်ဆရာလေဟာ ယေရုရှလင်မြို့မာ စုဂေ့ဟယ်။

6 ယဇ်ပုရောဟိတ်မန်း အနုနတ်န သူရဲ့ မိသားစုဖြစ်ဟူ ကယာဖ၊ ယောဟန်၊ အာလေဇနဒြေလူလေန တို့ဂေ့ဟယ်။

7 အယ်လူလေဟာ သူးနို့ရှေ့မာ တမန်တော်နေ့ပါးဟို့ ရပ်ခိုင်းဘီး “နန်းနို့ဟု ဖယ်လူရဲ့ တဂိုး၊ ဖယ်လူရဲ့ နာမန အယ်မူလေဟို့ ဖယ်မျိုး လောက်ဂေ့နူး” ဆိုဘီး မေးဂေ့ဟယ်။

8 သန်ရှင်းဟူဝိညာဉ်တော်န ပုလဲဝနေဟူ ပေတရုဟာ “လူလေရဲ့ ခေါင်းဆောင်လေန လူဂီးလေ၊

9 ခေသန်ဘဲဟူ လူတယော့-က်ဟို့ ကျိုးပြုကြောင်းန သူဟာ ကျန်းမာဟားဇာန ပတ်သတ်ဘီး ခုနို့လေဟု စစ်ဆေးခံရမယ် ဆိုဟာ၊

10 နာဇရက်မြို့သား ယေရှုခရစ်တော်ရဲ့ နာမတော်တဂိုးန အယ်လူဟာ ခေသန်လာဘီး ခုနန်းနို့ရှေ့မာ ရပ်နေဇာဟို့ နန်းနို့န တူးဒု ကုသရေလလူမျိုးလေ သိမှတ်ဂေ့ပါ။ အယ်သခင်ဟို့ နန်းနို့ဟု ကားစင်တန်ဘေမဲ့ ဘုရားသခင်ဟု သေရာဟုနေ ထမြော့-က်စေလေဟယ်။”

11 “ယေရှုဟု ‘တိုက်ဟို့ ဆော့-က်ဟူ ဒီမာ နန်းနို့ ပယ်ဟားဟူကုလော့-က်ဟာ ရေးကီးဆောင်းကုလော့-က် ဖြစ်လာဟယ်’ ဆိုဘီး ကျမ်းစာဟု ပြောဟားဟယ်။

12 အယ်သခင်တပါးဘဲ ကယ်တန်နိုင်ဟယ်။ ကောင်းဂန်အော့-က်ဟု လောကမာ အယ်သခင်နာမဟုနေ လွဲဘီး နို့လေဟို့ ဖယ်လူလည်း ကယ်တန်နိုင်ဟု” ဆိုဘီး သူးနို့ဟို့ ပြောလေဟယ်။

13 ပေတရုန ယောဟန်လေဟာ ပညာတတ်လေမှုဘဲန သာမန်လူလေဖြစ်ဘီး ရဲရင့်နေဇာဟို့ တရားလွတ်တော် ဖွဲ့ဝမ်လေဟု မြင်ဂေ့ဟူ ဒီမာ ရရာတိုင်း အံ့ဩနေဂေ့ဟယ်။ အယ်လူနေ့ယော့-က်ဟာ ယေရှုရဲ့ လောက်ဖော်ဆောင်ဖတ်လေဖြစ်ဇာဟို့ ဒိပြုမိဂေ့ဟယ်။

14 အယ်ဘေမဲ့ ရောဂါပျော့-က်ဟားဟူ လူဟာ တမန်တော်လေန တူးဒု ရပ်နေဇာဟို့ မြင်ဟူ ဒီမာ သူးနို့ဟာ ဖယ်မျိုးလည်း ပြောနိုင်ဂေ့ဟု။

15 တမန်တော်လေဟို့ တရားလွတ်တော်ထဲဟုနေ ထွပ်ခိုင်းဘီးဟာ သူးနို့ရှင်းရှင်း စဘီးဟာ တိုင်ဗန်ဂေ့ဟယ်။

16 သူးနို့လေဟာ “နို့လေဟု အယ်လူလေဟို့ ဖယ်မျိုးလောက်ရဟို့နူး။ သူးနို့အားဖြင့် ထူးခြားဟူ နိမိတ်လတ်ခဏာ ဖြစ်ဟားဇာဟို့ ယေရုရှလင်မြို့ဟု လူတိုင်းဟု သိဂေ့ဟယ်။ နို့လေဟု ငြင်းနိုင်ဂေ့ဟု။

17 အယ်ဘေမဲ့ အယ်ဒန်းဟာ လူလေထဲမာ ပုလဲနို့ဘဲနေအောန် ယေရှုရဲ့ နာမတော်ဟို့ မှီပြုဘီး နော့-က်ထပ် ဖယ်လူဟို့လဲ ဟောပြောဘဲနေဟို့တွပ် အယ်လူနေ့ယော့-က်ဟို့ ဒိပေးဂေ့မယ်” ဆိုဘီး ပြောဂေ့ဟယ်။

18 အယ်ဘီးန တမန်တော်လေဟို့ ပုလန်ခေါ်ဘီးဟာ ယေရှုရဲ့ နာမတော်ဟို့ မှီပြုဘီး နော့-က်ထပ် လောင်းဝ ဟောပြောဘဲနေဟို့တွပ် မိန့်ပေးလိုက်ဂေ့ဟယ်။

19 ပေတရုန် ယောဟန်လေဟာ “နို့လေဟာ ဘုရားသခင်ရဲ့ စကားဟို့ နားထောန်ဇာထတ် နန်းနို့ရဲ့ စကားဟို့ နားထောန်ဇာဟာ ဘုရားသခင်ရဲ့ ရှေ့မှာ မှန်ဟယ်၊ မှားဟယ် ဆိုဇာဟို့ နန်းနို့ ကိုယ်တိုင်ဘဲ ဆောင်းဖြတ်ပေးဂေ့ပါ။

20 နို့လေကိုယ်တိုင် ကြားရ၊ ဗြင်ရဇာလေဟို့ ဟောပြောဘဲန နေနိုင်ဟာ” ဆိုဘီး ပုလန်ပြောလိုက်ဂေ့ဟယ်။

21 အယ်ကြောန် တရားလွတ်တော် ဖွဲ့ဝမ်လေဟာ သူးနို့ဟို့ ပုလန်ဘီးဟာ သေးသေချားချာဟား ဒီပေးဘီးန ထွပ်ခိုင်းလိုက်ဂေ့ဟယ်။ လူလေဟာ ဖြစ်ပျစ်ဟူ ဇာလေတွပ် ဘုရားသခင်ရဲ့ ဖောင်းသရေတော်ဟို့ ချီးမွမ်းနေဂေ့ဟူကြောန် တမန်တော်လေဟို့ ဖြားပြစ်ဒန်လည်း စီရင်နိုင်ဂေ့ဟူ။

22 အံ့ဩဘွယ်ကောင်းအောန် ရောဂါပျော့-က်ဟားဟူလူဟာ သတ်လေးဆယ်ကျော်လော့-က် ရှိဟယ်။

ရဲရင့်လာဟို့တွပ် ယောင်ကြည်သူလေဟာ ဆုတောင်းပေးကြောန်း

23 ပေတရုန် ယောဟန်လေဟာ လွတ်မြော့-က်လာဂေ့ဟူ ဒီမာ သူးနို့ လူလေနားဟို့ ပုလန်ဟားဘီးန ယဇ်ပုရောဟိတ်ဂီးန သတ်ကီးဝါဂီးလေ ပြောလိုက်ဇာလေဟို့ ပုလန်ဘီး ပြောဂေ့ဟယ်။

24 အယ်ကြောန်းဟို့ ကြားရဂေ့ဟူ ဒီမာ အယ်လူလေဟာ တူးဒု ဆုတောင်းဂေ့ဟယ်။ “စိုးရဟူသခင်၊ ကိုယ်တော်ဟာ ကောင်းဂန်န မှလေဂီး၊ ပန်လယ်န ရှိမျှဂူလောင်းဟို့လည်း ဖန်ဆင်းဟူ ဘုရားသခင် ဖြစ်ဟယ်!

25 ကိုယ်တော်ဟာ သန်ရှင်းဟူဝိညာဉ်တော်အားဖြင့် ကိုယ်တော်ရဲ့ စေခံ၊ ကျွန်တော့်လေ ဘိုးဘေး ဒါဝိဒ်ဟုနေ တဆင့်။”

“လူမျိုးခြားလေဟာ ဖြားဖြစ်ကြောန် ရောင်းရင်းဆန်ခတ် ဖြစ်နေဂေ့နူး” လူမျိုးဘောင်းဇောင်ဟာ ဖြားဖြစ်ကြောန် ကျိုးမေ့ဘဲန ကြံစည်ဂေ့နူး။

26 လောကရဲ့ မန်းဂီးလေန အောက်ချောက်မားလေဟာ ဘုရားသခင်ဟို့ ပေါင်ကန်ဟို့တွပ် ပြင်ဆင်ဂေ့ဟယ်။

ဘုရားသခင်န ကိုယ်တော်ရဲ့ မေရှိယဟို့ ဆန်ကျင်ဟို့တွပ် စုဂေ့ဟယ်၊ ဆိုဘီး မိန့်တော်မူဟားဟယ်။

27 မှန်တိုင်းဆိုဟာ ဟေရုဒ်န ပုနတိပိလတ်လေဟာ လူမျိုးခြားလေ၊ ကုသရေလလူမျိုးလေန တူးဒု ကိုယ်တော်ရဲ့ သန်ရှင်းဟူစေခံ၊ ကိုယ်တော်ဘိသိပေးဟူ ယေရှုဟို့ ဆန်ကျင်ဟို့တွပ် အယ်ဗြိုထဲမာ စုဂေ့ဟယ်။

28 အယ်မျိုး စုဂေ့ဇာဟာ ကိုယ်တော်ရဲ့ တဂိုးတော်န လိုတော်ရ ခွဲခန့်ဟားဇာလေဟို့ ဖြစ်ပျစ်ဟို့တွပ် ဖြစ်ဟယ်။

29 သခင်၊ ခု အယ်လူလေရဲ့ ချီးခြော့-က်ဟူဇာဟို့ မှတ်ဟားပေးပါ။ ကိုယ်တော်ရဲ့ စေခံလေဟို့ ကိုယ်တော်ရဲ့ တရားတော်ဟို့ ရဲရဲရင့်ရင့်ဟား ဟောဟို့ခွမ် ပေးတော်မူပါ။

4:27 ၄-၂၇ က လု ၂၃.၇-၁၁; ၁ မ ၂၇.၁,၂; မာ ၁၅.၁; လု ၂၃.၁; ယော ၁၈.၂၈,၂၉

30 လူလေရဲ့ ရောဂါလေဟို့ ပျော-က်စေဟို့တွပ် ကိုယ်တော်ရဲ့ လတ်တော်ဟို့ ဆန်တော်မူပါ။ ကိုယ်တော်ရဲ့ သန်ရှင်းဟူစေခံ ယေရှုရဲ့ နာမတော်န နိမိတ်လတ်ခဏာန အံ့ဩဘွယ်ရာလေဟို့ လောက်တော်မူပါ။

31 အယ်မျိုး ဆုတောင်းဂေဘီးခီမာ သူးနို့ စည်းဝေးနေရာဟာ လှောက်လာဟယ်။ သူးနို့ ဂူလောင်းဟာ သန်ရှင်းဟူဝိညာဉ်တော်န ပုလဲဝဘီး ဘုရားသခင်ရဲ့ တရားတော်ဟို့ ရဲရဲရင့်ရင့်ဟူး ဟောပြောဂေဟယ်။

ယောင်ကြည်သူလေဟာ သူးနို့ အောက်စလေဟို့ မျှဝီဂေဟူကြောင်း

32 ယောင်ကြည်သူလေဟာ စိန်လောင်း တလောင်းတဝဒဲ ဖြစ်ဂေဟူကြောန့် ဖယ်လူလဲ ကိုယ့်ရဲ့ အောက်စဟို့ ကိုယ်ပိုင်ဟယ် ဆိုဘီး ပြောဂေဟာ။ သူးနို့မာ ရှိနေဟူ အောက်စလေ ဂူလောင်းဟို့ ပိုင်ဂေဟယ် ဆိုဘီး ကြေညာဟူးဂေဟယ်။

33 တမန်တော်လေဟာ သခင်ယေရှုခရစ်တော်ရဲ့ ရှင်ပုလန်ထမြော-က်ရှင်းကြောင်းဟို့ ကီးမားဟူ တဂိုးန သတ်သေခံဂေဟယ်။ ဘုရားသခင်ရဲ့ ကျေးဇူးတော်ဟာ ကီးမားဟူ တဂိုးန သူးနို့ ဂူလောင်းထဲမာ လောက်လောက်လေဟယ်။

34 လယ်လေ၊ အီလေ ပိုင်ဂေဟူ လူလေဟာ သူးနို့ အောက်စလေဟို့ ရောင်းခလဘီး၊ ရဟူကပ်လေဟို့ ယူလာဘီးဟာ တမန်တော်လေဟို့ ပေးဂေဟယ်။

35 အယ်ဘီးန တမန်တော်လေဟာ လိုအပ်ဟူ လူလေဟို့ လိုက်ဝီပေးဂေဟယ်။

36 ယောသပ် ဆိုဘီး ခေါ်ဟူ လူတယော့-က်ရှိဟယ်။ သူဟို့ တမန်တော်လေဟာ ဗာနဗ ဆိုဘီး ခေါ်ဂေဟယ်။ ဗာနဗရဲ့ ဓိပါယ်ဟာ အားပေးကူညီဟူလူ ဆိုဘီး ခေါ်ဟယ်။ သူဟာ ကုရေနနယ်သား လေဝီမျိုးနွယ် ဖြစ်ဟယ်။

37 သူပိုင်ဟူ လယ်ဝပ်ဟို့ ရောင်းဘီးဟာ ရဟူကပ်ဟို့ ယူလာဘီးန တမန်တော်လေဟို့ ပေးလေဟယ်။

5

အာနနိန ရှဖီရေကြောင်း

1 အာနနိနာမယ်ရှိဟူ လူတယော့-က်ဟာ သူရဲ့မယား ရှာဖီရေနတူးဒု သူးနို့ ပိုင်ဟူမလေဟို့ ရောင်းဂေဟယ်။

2 အယ်ဘီးန အာနနိဟာ ရောင်းရဟူ ကပ်တဝပ်ဟို့ သူရဲ့မယားန ဘောတူဘီးဟာ သူးနို့တွပ် ဖယ်ဟူးဘီးဟာ ကျန်ဟူကပ်လေဟို့ဘဲ တမန်တော်လေဟို့ ပေးလေဟယ်။

3 ပေတရဟာ “အာနနိ၊ နန်ဟာ လယ်ဟို့ရောင်းရဟူ ကပ်တဝပ်ဟို့ နန်းနို့တွပ် ဖယ်ဟူးဘီး ဖြားဖြစ်ကြောန့် သန်ရှင်းဟူဝိညာဉ်တော်ဟို့ လှည့်ဇားနူး။ ဖြားဖြစ်ကြောန့် စာတန်ဟို့ နန်းနို့ စိန်လောင်းဟို့ အောက်စိုးခွမ်ပေးနူး။

4 နန်ဟာ အယ်လယ်ဟို့ ရောင်းခန့်ဒူးဟာ နန်းနို့ပိုင်ဟယ် မဟာလော။ ရောင်းလိုက်ဘီး နော့-က်မာလည်း အယ်ကပ်လေဟို့ နန်ပိုင်ဟယ် မဟာလော။ ဖြားဖြစ်ကြောန့် စိန်လောင်းထဲမာ အယ်မျိုး ကြံစည်ဂေနူး။ နန်ဟာ လူလေဟို့ဘဲ လှည့်ဇားဇာ မဟာ။ ဘုရားသခင်ဟို့လည်း လှည့်ဇားဟယ်။” ဆိုဘီး ပြောဟယ်။

4:32 ၄-၃၂ တ ၂.၄၄.၄၅

5 အယ်စကားဟို့ ကြားန အာနနိဟု လဲကုလဘီး သေဟူးဟယ်။ အယ်ကြောင်းဟို့ ကြားဂေဟူလူလေဟာ ရရာတိုင်း ကြော့-က်လန်ဂေဟယ်။

6 လူငယ်လေဟာ လာဘီးဟာ အာနနိရဲ့ လောန်းဟို့ ဝတ်နပတ်ဘီး ပုလန်ဟို့ ယူဟူးဘီး သံဂြိုဟ်ဂေဟယ်။

7 သောင်းနာရီလော့-က် ကြာဘီးန အာနနိရဲ့ မယားဟု ဖြစ်ပျစ်ဟူးဟူဇာလေဟို့ သိဘဲန ရော့-က်လာဟယ်။

8 ပေတရုဟု “နန်းနို့ဟာ လယ်ဟို့ အယ်မျနဘဲ ရောန်းလော” ဆိုဘီး မေးလေဟယ်။

အယ်မီးမဟု “ဟုတ်ဟယ်။ အယ်မျနဘဲ ရောန်းဟယ်” ဆိုဘီး ဖြေလေဟယ်။

9 ပေတရုဟု “သခင်ဘုရားရဲ့ ဝိညာဉ်တော်ဟို့ သွီးတိုးစမ်းဟို့တွပ် ဖြားဖြစ်ကြောန့် နန်းနို့ဟာ ဘောတူဂေနူး။ ကေ့ကေ့၊ နန့်ယော့-က်ကျားဟို့ သဂြိုဟ်ဘီး ပုလန်လာဟူလူလေဟာ ခွဗော့-က်မာ ရှိနေဂေဟယ်။ သူးနို့ဟာ နန့်ဟို့လည်း သယ်ဟူးလေ့မယ်!” ဆိုဘီး ပြောဟယ်။

10 ရှစ်ရှင်းဘဲ အယ်မီးမဟာ ပေတရုရဲ့ ခေရင်းမာ လဲကုလဘီးဟာ သေဟူးဟယ်။ လူငယ်လေဟု ရော့-က်လာဂေဟူ ခီမာ အယ်မီးမဟာ သေနေဇာဟို့ တို့ဟူးဟူကြောန့် အယ်မီးမရဲ့ လောန်းဟို့ ယူဟူးဘီးန သူးယော့-က်ကျားနားမာ သဂြိုဟ်လိုက်ဂေဟယ်။

11 သင်းတော်တခုလောင်းန အယ်ကြောင်းဟို့ ကြားဂေဟူ လူလေဟာ ရရာတိုင်း ကြော့-က်လန်ဂေဟယ်။

နိမိတ်လတ်ခဏာလေန အံ့ဩဘွယ်ရာလေကြောင်း

12 တမန်တော်လေဟာ လူလေရှေ့မာ အံ့ဩဘွယ်ရာလေန နိမိတ်လတ်ခဏာလေဟို့ ပြဂေဟယ်။ ယောင်ကြည်သူလေဟာ ရှောလမုန်ရဲ့ မုခိဦးဆောန်မာ စုနေဂေဟယ်။

13 လူလေဟာ သူးနို့ဟို့ ချီးကျူးဂေဘေမဲ့ ဖယ်လူလည်း သူးနို့ဟို့ ပေါန်းသင်းရဲဂေဟု။

14 အယ်ဘေမဲ့ သခင်ဘုရားဟို့ ယောင်ကြည်ဟူ ယော့-က်ကျားလေန မီးမလေဟာ ဘောင်ဂီးဖြစ်လာဟယ်။

15 လူလေဟု နေကောန်းဘဲဟူ လူလေဟို့ ခေါ်လာဂေဟယ်။ ပေတရု ဖြတ်ရှော့-က်ဟူ ခီမာ သူရဲ့ရိဟာ လူနာလေထတ်ဟို့ ကုလဟို့တွပ် လူနာလေဟို့ အိယာလေ၊ ထမ်းစင်လေန သယ်လာဂေဘီး လမ်းမထတ်မာ ခုလဟူးဂေဟယ်။

16 ယေရုရှလင်မြို့ ပတ်ပတ်လယ်ဟု မြို့လေဟု လူလေဟာ ဖျားနေဟူလူလေ၊ နတ်ဆိုးဝမ်ပူးနေဟူ လူလေဟို့ ခေါ်လာဂေဟယ်။ အယ်လူနာလေ ဂူလောင်းဟာ ရောဂါပျော့-က်ဟူးဂေဟယ်။

တမန်တော်လေဟို့ ညှဉ်းဗန်း နှိစစ်ဂေကြောင်း

17 အယ်ခီမာ ယဇ်ပုရောဟိတ်မန်းန သူရဲ့ နော့-က်လိုက်လေဖြစ်ဟူ ဇဒ္ဒါကဲ ဂိုဏ်းဝမ်လေဟာ တမန်တော်လေဟို့ ရရာတိုင်း နာလိုဝန်တိုစိ ရှိလာဂေဟူကြောန့် သူးနို့လေဟို့ ရေးယူဟို့တွပ် ဆောင်းဖြတ်ဂေဟယ်။

18 သူးနို့ဟာ တမန်တော်လေဟို့ ဖမ်းဘီးဟာ ပြည်သူ ကျဉ်းထောန်ထဲမာ ထားဟူးဂေဟယ်။

19 အယ်ဘေမဲ့ အယ်ညဉ်မာ သခင်ဘုရားရဲ့ ကောန်းဂန်တမန်တပါးဟာ ထောန်ခွဗော့-က်လေဟို့ ဖွမ်ဘီး တမန်တော်လေဟို့ ခေါ်ထုဘီး၊

20 “သွားဘီး ဗိမာန်တော်ထဲမှာရပ်ဘီး အယ်သတ်ရှင်ရှင်းနု ဆိုင်ဟူဇာလေ ဂူလောင်းဟို့ လူလေဟို့ ဟောပြောဂေပါ” ဆိုဘီး သူးနို့ဟို့ ပြောဟယ်။

21 တမန်တော်လေဟာ ကောင်းဂန်တမန်ရဲ့ စကားဟို့ နားထောန်ဘီး မိုးလန်းစောစောမာ ဗိမာန်တော်ထဲဟို့ ဝမ်ဘီးဟာ ဟောပြောဂေဟယ်။

ယဇ်ပုရောဟိတ်မန်းနု သူပေါင်းဖော်လေဟာ ဣသရေလလူမျိုး သတ်ကီးဟူလူလေ ဂူလောင်းဟို့ တရားလွတ်တော်စည်းဝေးမာ စုလာဟို့ ခေါ်ဂေဟယ်။ အယ်ဘီးနု တမန်တော်လေဟို့ ခေါ်ဆောန်လာဟို့တွပ် စောန်တပ်သားလေဟို့ ကျဉ်းထောန်ဟို့ စေလွတ်လိုက်ဂေဟယ်။

22 ရာရှိလေဟာ ရော့-က်ဟားဟူ ခီမာ တမန်တော်လေဟို့ တို့ဂေဟမ်း။ အယ်ကြောန် သူးနို့ဟာ တရားလွတ်တော်ဟို့ ပုလန်လာဘီး။

23 “ကျွန်တော့်ဟားလေဟာ ထောန်ဟို့ ရော့-က်ဟားခီမာ သေးသေချားချာ ပိဟားဘီး စောန်တပ်သားလေဟူလည်း ခွဗော့-က်လေမာ ရပ်နေဇာဟို့ တို့ဂေဟယ်။ အယ်ဘေမဲ့ ခွဗော့-က်လေဟို့ ဖွမ်လိုက်ဟူ ခီမာ ထဲမာ ဖယ်လူဟို့လည်း တို့ဂေဟာ!” ဆိုဘီး စီရင်ခံဂေဟယ်။

24 အယ်စကားဟို့ ကြားဟူ ခီမာ ဗိမာန်တော်စောန် တပ်မူးနု ယဇ်ပုရောဟိတ်ဂီးလေဟာ တမန်တော်လေမာ ဖြစ်ပျစ်ဟားဇာဟို့ အံ့ဩဟားဂေဟယ်။

25 အယ်ခီမာ လူတယော့-က်ဟာ ရော့-က်လာဘီး “နားထောန်ဂေ! ကျဉ်းခုလဟားဟူ လူလေဟာ ဗိမာန်တော်ထဲမာ ရပ်ဘီး လူလေဟို့ သွန်သန်နေဂေဟယ်!” ဆိုဘီး ပြောလေဟယ်။

26 အယ်ကြောန် ရာရှိဟာ သူလူလေနသွားဘီး တမန်တော်လေဟို့ ပုလန်ခေါ်လာဂေဟယ်။ အယ်ဘေမဲ့လည်း သူးနို့ဟို့ လူလေဟာ ကုလော့-က်ခဲနပစ် ဇာဟို့ စိုးရိမ်ဟူကြောန် တမန်တော်လေဟို့ နိုင်ထတ်စီးနန်း လောက်ဂေဟာ။

27 တမန်တော်လေဟို့ ခေါ်လာဘီးနု တရားလွတ်တော်ရှေ့မာ ရပ်ခိုင်းလိုက်ဟယ်။ ယဇ်ပုရောဟိတ်မန်းဟာ တမန်တော်လေဟို့ စစ်ဆေးဂေဟယ်။

28 သူးနို့ဟာ “အယ်လူရဲ့နာမဟို့ ဟောပြောဘဲနေဟို့တွပ် နန်းနို့ဟို့ တင်းတင်းကျပ်ကျပ်ဟား မိန့်ပေးဟားဟယ်! အယ်ဘေမဲ့ နန်းနို့ဟာ ယေရုရှလင်တမြို့လောင်း နန်းနို့လေရဲ့ သွန်သန်ဇာလေဟို့ ပုလုံနို့စေဘီး အယ်လူရဲ့ သွီးဟို့လည်း နို့လေထတ်ဟို့ ကုလစေဟို့တွပ် ကြံစည်ဂေဟယ်!” ဆိုဘီး တမန်တော်လေဟို့ ပြောဂေဟယ်။

29 ပေတရုနု တမန်တော်လေဟာ “နို့လေဟာ လူရဲ့ စကားထတ် ဘုရားသခင်ရဲ့ စကားဟို့ နားထောန်ရမယ်။

30 နို့လေ ဘိုးဘေလေရဲ့ ဘုရားသခင်ဟာ လတ်ဝါးကပ်တိုင်မာ နန်းနို့ သတ်လိုက်ဟူ ယေရုဟို့ ထမြော့-က်စေဟယ်။

31 ဣသရေလလူမျိုးလေဟာ နောန်ဒရဘီး သူးနို့ ပြစ်လေဟို့ ဖြေလွတ်ပေးဟို့တွပ် ဘုရားသခင်ဟာ အယ်သခင်ဟို့ သူရဲ့ ညာဖတ်မာ ထားဟားဘီးဟာ ခေါင်းဆောန်နု ကယ်တန်ရှင်းဖြစ် ချီးမြော့-က်တော်မူလေဟယ်။

32 အယ်မူဇာလေတွပ် နို့လေဟာ သတ်သေလေ ဖြစ်ဂေဟယ်။ ဘုရားသခင်ရဲ့ စကားဟို့ နာခံဟူလူလေဟို့ ပေးတော်မူဟူ သန်ရှင်းဟူဝိညာဉ်တော်ဟူလည်း သတ်သေ ဖြစ်ဟယ်” ဆိုဘီး ပြောဂေဟယ်။

33 တရားလွတ်တော် ဖွဲ့ဝင်လေဟာ အယ်စကားဟို့ ကြားဂေဟူ ခီမာ ရရာတိုင်း ဒေါသထွပ်ဂေဘီး တမန်တော်လေဟို့ သေဒန် ပေးရှင်ဂေဟယ်။

34 အယ်ခီမာ လူလေဟို့ ရရာတိုင်း ရိုသေလေးစားရဟူ၊ ကျမ်းတတ်ဆရာဖြစ်ဟူ၊ ဂါမလျေလ နာမယ်ရှိဟူ ဖာရိရှဲတယော့-က်ဟု တရားလွတ်တော်မာ ထရပ်ဘီးဟာ တမန်တော်လေဟို့ ပုလန်ဟို့ ရှစ်ဟား ခေါ်ထုဟားဟို့ မိန်ပေးလိုက်ဘီးန

35 “ဣသရေလလူမျိုးလေ၊ အယ်လူလေဟို့ ဖယ်မျိုးလောက်မယ် ဆိုဇာဟို့ ဒိန ဆင်ခြင်ဂေပါ။

36 တဒီးဟု သုဒနာမယ်ရှိဟူ လူတယော့-က်ဟာ ပေါ်လာဘီး သူ့ကိုယ်သူ ရေးပါရာရော့-က်ဟူ လူဖြစ်ဟယ် ဆိုဟူကြောန့် သူ့နော့-က်ဟို့လိုက်ဟူ သူလေဟာ ၄၀၀ လော့-က်ရှိလာဟယ်။ အယ်ဘေမဲ့ သူသတ်ခံရဘီးန သူ့ဟို့ယောင်ကြည်ဟူလေဟာ ဖုလဲဖုလဲစင်ဖြစ်ဟားဘီး သူ့ရဲ့လော့က်ရှားမှုလည်း ပျော့-က်ကွယ်ဟားဟယ်။

37 အယ်ဘီးန သန်းဂေါန်စာရင်းကော့-က်ဟူ ခီမာ ဂါလိလဲနယ်သား ယုဒဟာ ပေါ်လာဘီး လူလေဟာ သူ့ဟို့ အားကိုးလာအောန် စည်းရောင်းလေဟယ်။ သူလည်းဘဲ သတ်ခံရဘီးန သူ့ဟို့ ကိုးစားဟူ လူလေဟာ ဖုလဲဖုလဲစင် ဖြစ်ဟားဂေဟယ်။

38 ခုကိစမာလည်း နန်းနို့ဟို့ ငါပြောမယ်။ အယ်လူလေဟို့ ရေးယူဂေန။ သူးနို့ဇာသူးနို့ နေပါစေ! သူးနို့ ကြံစည်ဘီး လောက်ဟူဇာဟာ လူဟုဖြစ်လာဟယ် ဆိုဟာ အယ်ကိစဟာ ပျစ်ရလေ့မယ်။

39 အယ်ဘေမဲ့ ဘုရားသခင်ဟုနေ ဖြစ်လာဟူ ကြံစည်ဆိုဟာ အယ်လူလေဟို့ နန်းနို့ တားဆီးနိုင်ဟု။ နော့-က်ဘီး ဘုရားသခင်ဟို့ ဆန်ကျင်မျိုးဘဲ ဖြစ်ဟားနိုင်ဟယ်!” ဆိုဘီး ပြောဟယ်။

ယုဒ တရားလွတ်တော်ဟာ ဂါမလျေလရဲ့ ကြံဉာဏ်ဟို့ နားထောန်ဂေလေဟယ်။

40 သူးနို့ဟု တမန်တော်လေဟို့ ခေါ်ဘီး ကိဒန်ပေးဘီးန “ယေရှုနာမဟို့ မှီပြုဘီး ဟောပြောဇာဟို့ နော့-က်တခါလောက်န” ဆိုဘီး မိန်ပေးဘီး လွတ်လိုက်ဂေဟယ်။

41 တမန်တော်လေဟာ ယေရှုရဲ့ နာမတော်ထွပ် ရှစ်ကွဲခံရဟူဇာဟာ ထိုက်တန်ဟယ် ဆိုဘီး ဘုရားသခင်သတ်မှတ်ဟားကြောန့် ဝန်းသာအားရန တရားလွတ်တော်ဟုနေ ထွပ်ဟားဂေဟယ်။

42 အယ်ဘီးန သူးနို့ဟာ နေ့တိုင်း ဗိမာန်တော်မာရော၊ လူလေရဲ့ အီမာရော ယေရှုဟာ မေရှိယဖြစ်ဟူကြောန့် ဒန်းကောန်းဟို့ ဆစ်ဘီးဟာ ဟောပြောဂေဟယ်။

6

လောက်ဖော်ဆောန်ဖတ် ခွန်နစ်ယော့-က်ကြောန်း

1 အယ်နေရစ်လေမာ တမဲ့တော်လေဟာ ဘောင်ဂီးဖြစ်လာဘီး ဟေလသစကားပြောဟူ ယုဒလူလေန * ဒေသခံ ယုဒလူလေဟာ ရန်ဖြစ်ဂေဟယ်။ ဟေလသစကားပြောဟူ ယုဒလူလေဟု သူးနို့ရဲ့ မောက်ဆိုးမလေဟို့ ကူညီဘဲထားဟားဟယ် ဆိုဘီး ယုဒလူလေဟို့ ပြစ်တန်ဂေဟယ်။

2 အယ်ကြောန့် တမန်တော် ဆယ့်နှေးပါးဟာ တမဲ့တော်လေဟို့ ခေါ်ဘီးန “နို့လေဟာ ဘုရားသခင်ရဲ့ စကားတော်ဟို့ ဟောပြောဘဲန ဗွဲမာစေခံနေမယ် ဆိုဟာ ကောန်းဟု။

* 6:1 ၆.၁ ဟေလသစကားန ဟေလသယဉ်ကျေးမှုလေရဲ့ လွမ်းမိုးဇာခံရဟူ ယုဒလူမျိုးလေ။

3 ညီကို မောန်နှမလေ၊ နန်းနို့ထဲမှာ သန်ရှင်းဟူဝိညာဉ်တော်နရော၊ ဉာဏ်ပညာနရော ပုလဲဝဘီးဟာ အသရေရှိဟူလူ ခွန်နစ်ယော့-က်ဟို ဝီးဂေ့ပါ။ နို့လေဟာ အယ်လူလေဟို အယ်တာဝန်တွပ် ခန်ဟားဟိုတွပ် ထော့-က်ခံမယ်။

4 နို့လေဟာ ဆုတောင်းဇာ၊ တရားဟောဇာလေဟို လောက်ဆောန်ဇာနဘဲ ဒီဟိုကူစေမယ်” ဆိုဘီး ပြောဟယ်။

5 တမန်တော်လေရဲ့ကြိုဟို တမုံတော်လေဟာ ကြိုက်ဂေ့ဟယ်။ အယ်ကြောန် သူးနို့ဟာ ယောင်ကြည်ရှင်းနရော၊ သန်ရှင်းဟူဝိညာဉ်တော်နရော ပုလဲဝဟူ သတေဖန်န ဖိလိပုပု၊ ပြောခေါ်၊ နိကနော်၊ တိမုန်၊ ပါမေနန ယုဒဘာသာဟို ပုလောန်းလဲလာဟူ အနုတိအုတ်မြို့သား နိကောလလေဟို ဝီးကော့-က်ဂေ့ဟယ်။

6 သူးနို့ဟာ အယ်လူလေဟို တမန်တော်လေရှေ့ဟို သွားခိုင်းလိုက်ဂေ့ဟယ်။ အယ်ဘီးန တမန်တော်လေဟာ ဆုတောင်းဘီးန သူးနို့ထတ်မာ လတ်ဟိုတန်ဂေ့ဟယ်။

7 ဘုရားသခင်ရဲ့ စကားတော်ဟာ ဆစ်ဘီး ပုလဲနို့ဟားဟယ်။ ယေရုရှလင်မြို့မှာ တမုံတော်လေရဲ့ ရေတွပ်ဟာ ရရာတိုင်းတိုးပွားလာဟယ်။ ယဇ်ပုရောဟိတ်လေ ဘောင်ဂီးလည်း ဒန်းကောန်းဟို ယောင်ကြည်ဘီး လတ်ခဲလာဂေ့ဟယ်။

သတေဖန်ဟို ဖမ်းဂေ့ကြောန်း

8 သတေဖန်ဟာ ဘုရားသခင်ရဲ့ ကျေးဇူးတော်နရော၊ တဂိုးတော်နရော ပုလဲဝဘီး ရရာတိုင်းကီးဟူ အံ့ဩဘွယ်လေန နိမိတ်လတ်ခဏာလေဟို လူလေရှေ့မာ ပြလေဟယ်။

9 အယ်ခီမာ ကုရေနန အာလေဇနုဒြိယမြို့ဟာ ယုဒလူလေန လွတ်လပ်ဟူလူလေရဲ့ ဝါလယ်ဇရပ်ရဲ့ ဖွဲ့ဝမ်တချို့ဟာ သူးဟို ပြဿနာရှာဂေ့ဟယ်။ အယ်လူလေနတူးဒု ကိလိကိပြည်န အာရိုပြည်ဟာ ယုဒလူတချို့ဟာ သတေဖန်န စဘီးဂြင်းဂေ့ဟယ်။

10 အယ်ဘေမဲ့ သတေဖန်ဟာ ဝိညာဉ်တော်ပေးဟားဟူ ဉာဏ်ပညာန ပြောဟူ ခီမာ အယ်လူလေဟာ သူးဟို ချေပနိုင်ဂေ့ဟယ်။

11 အယ်ကြောန် သူးနို့ဟာ လူလေဟို “အယ်လူဟာ မောရှေ့ဟိုရော၊ ဘုရားသခင်ဟိုရော စော်ကားဘီး ပြောနေဇာဟို နို့လေကြားဟယ်” ဆိုဘီး ပြောဟိုတွပ် လာဘ်ထိုးဂေ့ဟယ်။

12 အယ်မျိုးဘဲ သူးနို့ဟာ သတ်ကီးဝါဂီးလေ၊ ကျမ်းတတ်ဆရာလေန လူထုဟို နှိုးဆော်ပေးဂေ့ဟယ်။ အယ်လူလေဟာ သတေဖန်ဟို ဖမ်းဘီးဟာ တရားလွတ်တော်ဟို ခေါ်ဟားဂေ့ဟယ်။

13 အယ်ဘီးန သူးနို့ဟာ မှန်ဘဲဟူ သတ်သေလေဟို ခေါ်လာဂေ့ဟယ်။ သတ်သေခံဟူလူလေဟာ “အယ်လူဟာ သန်ရှင်းဟူမိမာန်တော်န မောရှေ့ရဲ့ ပညတ်တရားဟို ဆန်ကျင်ဘီးဟာ မြဲဒမ်းပြောဂေ့ဟယ်။

14 နာဇရက်မြို့သား ယေရုဟာ မိမာန်တော်ဟို ဖြိုခဲလဘီး ကျွန်တော့ဟားလေဟို မောရှေ့ပေးဟားဟူ ထောင်းဒန်းစဉ်လာလေဟို ပုလောန်းလဲစေမယ် ဆိုဘီး အယ်လူပြောနေဇာဟို ကျွန်တော့ဟားလေ ကြားဂေ့ဟယ်” ဆိုဘီး ထွပ်ဆိုဂေ့ဟယ်။

† 6:9 **၆.၉ လွတ်လပ်ဟူလူလေ** အယ်လူလေဟာ ကျွန်ဖြစ်ဖူးဟူ ယုဒလူလေ ဖြစ်ဂေ့ဟယ်၊ အယ်ဘေမဲ့ သူးနို့ဟို ဝယ်ဘီးဟာ လွတ်လပ်ခွမ်ပေးလိုက်ဟယ်။

15 တရားလွတ်တော်မာ ထိုင်နေဂေဟူ လူလေ ဂူလောင်းဟု သတေဖန်ဟို စေ့စေ့ကေဟူ ခီမာ သူ့မျှစ်နှာဟာ ကောင်းဂန်တမန်ရဲ့ မျှစ်နှာမျိုး ဖြစ်နေဟယ် ဆိုဇာဟို တို့မြင်ဂေဟယ်။

7

သတေဖန်ရဲ့ ပြောကြားချစ်

1 အယ်ခီမာ ယဇ်ပုရောဟိတ်မန်းဟု “အယ်စွပ်စွဲချစ်ဟာ မှန်ဘဲလော” ဆိုဘီး သတေဖန်ဟို မေးဟယ်။

2 သတေဖန်ဟု “ညီကိုလေန ဖလေ၊ ငါ့စကားဟို နားထောန်ဂေပါ။ နို့လေရဲ့ဖ အာဗြဟံဟာ ခါရန်မြို့မာ နေဟိုတွပ် သွားခန်မာ မေသောပေါတာမိပြည်မာ ရှိနေဒူးမာ ဘုရားသခင်ရဲ့ ဖောင်းသရေတော်ဟာ သူ့နားမာ ပေါ်လာဘီး

3 ဘုရားသခင်ဟု ‘နန်ရဲ့ ပြည်န နန်ရဲ့ မိသားစုဟို ထားရစ်ဘီးဟာ ငါပြဟူ ပြည်ဟို သွားပါ’ ဆိုဘီး သူ့ဟို မိန့်တော်မူလေဟယ်။

4 အယ်ကြောန် အာဗြဟံဟာ ခါလဒဲပြည်ဟုနေ ထွပ်လာဘီး ခါရန်မြို့မာ နေဟိုတွပ် သွားလေဟယ်။ သူ့ဖ သေဟားဘီးန အယ်မြို့ဟုနေ ခု နန်းနို့ နေဟူပြည်ဟို ဘုရားသခင်ဟု ပုလောန်းခိုင်းလိုက်ဟယ်။

5 အယ်ဘီးန ဘုရားသခင်ဟာ အာဗြဟံဟို အယ်ပြည်မာ ခေခလဟို နေရာဟိုမျှ ပေးဟု။ အယ်ဘေမဲ့ သူကိုယ်တိုင်န သူ့ရဲ့ သားမုလေးလေဟို အယ်ပြည်ဟို ပိုင်ပေးမယ် ဆိုဘီး ဂဒိပေးလေဟယ်။ ဘုရားသခင်ဟာ အယ်မျိုး ဂဒိပေးဟူ ခီဒူးဟု အာဗြဟံမာ သားမီးလေ မေ့သေးဟု။

6 ဘုရားသခင်ဟု အာဗြဟံဟို ‘နန်ရဲ့ မုလေးမုလစ်လေဟာ နိုင်ငံရပ်ခြားမာ နေရဂေလေ့မယ်။ အယ်နိုင်ငံဟု လူလေဟာ သူးနို့ဟို ကျွန်ခံစေဘီးဟာ နှစ်ပေါင်း ၄၀၀ လောင်းလောင်း ညှဉ်းဆဲဇာဟို ခံရဂေလေ့မယ်။

7 အယ်ဘေမဲ့ ဘုရားသခင်ဟာ သူးနို့ဟို ကျွန်ခံခိုင်းဟူ လူလေဟိုလည်း ငါစီရင်မယ်။ အယ်ဘီးန နန်ရဲ့ သားမုလေးလေဟာ အယ်ပြည်ဟုနေ လွတ်မြော-က်ဂေဘီးဟာ အယ်နေရာမာ ငါ့ဟို ကိုးကွယ်ဘီး ဝတ်ပြုဂေလေ့မယ်’ ဆိုဘီး ပြောလေဟယ်။

8 အယ်ဘီးန ဘုရားသခင်ဟာ ရေဖျားလီးဇာနဆိုင်ဟူ ပဋိညာဉ်ဟိုလည်း အာဗြဟံဟို ပေးလေဟယ်။ အယ်ကြောန် အာဗြဟံဟာ ဣဇက်ဟို မိုးဘီးန ရှစ်ရစ်မြော-က်နေမာ ရေဖျားလီးပေးဟယ်။ ဣဇက်ဟာ သူ့သားယာကုပ်၊ ယာကုပ်ဟာ လူမျိုးဆယ့်နေ့မျိုးရဲ့ ဘိုးဘေးလေဖြစ်ဟူ သူ့သား ဆယ့်နေ့ယော့-က်ဟိုလည်း ရေဖျားလီးပေးလေဟယ်။

9 “ယာကုပ်ရဲ့ သားလေဟာ သူးနို့ညီ ယောသပ်ဟို နာလိုဘဲကြောန် အဲဂုတုတုပြည်မာ ကျွန်ခံဟိုတွပ် ရောင်းလိုက်ဂေဟယ်။ အယ်ဘေမဲ့ ဘုရားသခင်ဟာ သူ့နတူးဒူ ရှိနေဟူကြောန်၊

10 သူ့ရဲ့ ဒေါက်ခဆင်းရဲလေ ထဲဟုနေဘီး ကယ်တန်လိုက်ဟယ်။ ဘုရားသခင်ဟာ ယောသပ်ဟို အဲဂုတုတုပြည်ရဲ့ ဖာရောမန်းဂီးရှေ့မာ မျှစ်နှာသာရစေဟယ်။ သူ့ဟိုလည်း ဉာဏ်ပညာပေးလေဟယ်။ ဖာရောမန်းဂီးဟာ သူ့ဟို အဲဂုတုတုပြည်န သူ့ရဲ့ နန်းတော်တခုလောင်းဟို အောက်ချောက်မားဖြစ် သူ့ဟို ခန့်ဟားလေဟယ်။

11 အဲဂုတ္တုတုပြည်န ခါနာန်ပြည်လေမာ စာခေါင်းဗားဘေး ရော့-က်လာဟူ ခီမာ လူလေဟု ရရာတိုင်း ဒေါက်ခရော့-က်ဂေဟယ်။ နို့လေရဲ့ ဘိုးဘေးလေမာလည်း စားဇမ္ဗေဂေဟယ်။

12 အယ်ဘေမဲ့ အဲဂုတ္တုတုပြည်မာ စားဇလေရိုနေဟယ် ဆိုဇဟို ယာကုပ်ကြားရခီမာ သူ့ရဲ့ သားလေဟို အယ်ပြည်ဟို ပထမခါ လွတ်လိုက်ဂေဟယ်။

13 သူးနို့ဟာ ဒုတိယခါ ရော့-က်လာဂေဟူ ခီမာ ယောသပ်ဟာ သူ့ညီကိုလေဟို သူဟာ ဖယ်လူဖြစ်ဟယ် ဆိုဇဟို ပြောပြလိုက်ဟယ်။ ဖာရောဟာ ယောသပ်ရဲ့ မိသားစုကြောင်းဟို သိဟားဟယ်။

14 အယ်ကြောန့် ယောသပ်ဟာ သူ့ဖ ယာကုပ်နတူးဒု ခွန်နစ်ဆယ်ငါးယော့-က်ရိုဟူ မိသားစုလောင်းဟို အဲဂုတ္တုတုပြည်ဟို ခေါ်လိုက်ဟယ်။

15 အယ်ကြောန့် ယာကုပ်ဟာ အဲဂုတ္တုတုပြည်ဟို သွားဟယ်။ အယ်ပြည်မာဘဲ သူ့န သူ့သားလေဟာ သေဟားဂေဟယ်။

16 သူးနို့ရဲ့ လောန်းလေဟို ရှေ့ခင်မြို့ဟို ယူဆောန်ဟားဘီးဟာ အာမြဟံဝယ်ဟားရစ်ဟူ သန်းခလိုင်းမာ သံဂြိုဟ်ဂေဟယ်။ အယ်သန်းခလိုင်းဟု ဟာမော်ရဲ့ သားလေနားဟု ကပ်န ဝယ်ဟားဟယ်။

17 “ဘုရားသခင်ဟာ အာမြဟံဟို ပေးဟားဟူ ဂဒိတော်ဟို ပုလဲဇောင်ဟိုတွပ် ခီနီးလာဟူ ခီမာ အဲဂုတ္တုတုပြည်မာ ကုသရေလ လူလေဟို လူဦးရေတိုးပွားစေဟယ်။

18 အယ်ခီမာ အဲဂုတ္တုတုပြည်မာ ယောသပ်ဟို သိဘဲဟူ မန်းဂီးတပါး ပေါ်လာဟယ်။

19 အယ်မန်းဂီးဟာ နို့လေရဲ့ ဘိုးဘေးလေဟို လှည့်ဇားဘီး သူးနို့ဟို နှိစစ်ဂေဟယ်။ သူးနို့ရဲ့ သားဂန်းဟားလေဟိုလည်း သေစေဟိုတွပ် အီပုလန်မာ ပစ်ဟားခိုင်းဟယ်။

20 အယ်ခီကာလမာ မောရှေဟာ မိုးလာဟယ်။ မောရှေဟာ ဘုရားသခင်ရှေ့မာ ရရာတိုင်း နားလူဘွယ်ကောန်းဟူ သားဂန်းဟား ဖြစ်ဟယ်။ သူ့မိသားစုရဲ့ သောင်းလ လောင်းလောင်း စောန့်ရှော့-က်ဇဟို ခံရဘီး၊

21 သူဟာ အီပုလန်မာ ပစ်ဟားခံရဟူ ခီမာ ဖာရောမန်းဂီးရဲ့ သမီးတော်ဟု သူ့ဟို သားနေန မိုးဇားလေဟယ်။

22 မောရှေဟာ အဲဂုတ္တုတုလူလေရဲ့ တတ်ပညာ ဂူလောင်း သန်ဟားဘီး နှလောင်းရည်၊ လတ်ရောင်းရည်လေန ပုလဲဇောင်ဟူလူ ဖြစ်ဟယ်။”

23 “သူဟာ သတ်လေးဆယ်ပုလဲဟူ ခီမာ သူ့ညီကိုလေဖြစ်ဟူ ကုသရေလ လူလေနားဟို သွားလည်ဟိုတွပ် စိဆောင်းဖြတ်လိုက်ဟယ်။

24 ကုသရေလလူ တယော့-က်ဟို အဲဂုတ္တုတုလူ တယော့-က်ဟု ညှဉ်းဆဲနေဇဟို မြင်ဟူ ခီမာ သူ့လူဖတ်ဟုနေ ဝမ်ကူညီဘီး အဲဂုတ္တုတုလူဟို သတ်လိုက်ဘီးဟာ ဂလဲစားချေလေဟယ်။

25 မောရှေဟာ သူ့ရဲ့ ညီကို မောန်နမလေဟို ကယ်တန်ဟိုတွပ် သူးနို့ဟို ဘုရားသခင်ဟု လွတ်လိုက်ဟယ် ဆိုဇဟို သူးနို့လေဟု နားလည်ဂေလေ့မယ် ဆိုဘီး ထန်ဟားဟယ်။ အယ်ဘေမဲ့ အယ်လူလေဟာ နားလည်ဂေဟယ်။

26 နော့-က်တနေမာ ကုသရေလလူ နှေ့ယော့-က်ဟာ ရန်ဖြစ်နေဂေဇဟို မြင်ဟူ ခီမာ မောရှေဟု ‘နန်းနို့ဟာ ညီကိုရှင်းဖြစ်ဘီးဟာ ဖြားဖြစ်ကြောန့် ရန်ဖြစ်နေဂေနူး’ ဆိုဘီး သူးနို့ဟို မေးဘီး

ရန်ငြီးဟို့တွပ် ကြိုးစားလေဟယ်။

27 အယ်ဘေမဲ့ နိုင်ကျင့်နေဟူလူဟာ မောရှေဟို့ ဘေးဟို့တွန်းလိုက်ဘီးန ‘နို့လေဟို့ တရားစီရင်ဟို့တွပ် အောက်ချောက်မားဖြစ် နန့်ဟို့ ဖယ်သူဟု ခန့်ဟားနူး။

28 နတ်ကီးဒူးဟု အဲဂုတုတုလူ တယော-က်ဟို့ သတ်မျိုး ငါ့ဟို့လည်း သတ်ဟို့လော’ ဆိုဘီး မေးဟယ်။

29 မောရှေဟာ အယ်စကားဟို့ ကြားဟူ ခီမာ အဲဂုတုတုပြည်ဟုနေ ထွပ်ပလေးဟားဘီး မိဒုန်ပြည်မာ နေလေဟယ်။ အယ်ပြည်မာ သားနေ့ယော-က်ဟို့ ရလေဟယ်။

30 “နှစ်လေးဆယ် ကြာဘီးန သိနာတောန်နားဟု ကန္တာရထဲမာ မီးလောန်နေဟူ ချောင်ထဲမာ ကောန်းဂန်တမန် တပါးဟာ မောရှေဟို့ ကိုယ်ထန်ရှားပြလေဟယ်။

31 အယ်မူဇာဟို့ မြင်ဟူ ခီမာ မောရှေဟာ ရရာတိုင်း အံ့ဩဘီးန ရှင်းရှင်းလန်းလန်းဟား မြင်ရဟို့တွပ် နီးနားဟို့ တိုးဟားဟယ်။ အယ်ဘေမဲ့ ဘုရားသခင်ဟု

32 ‘ငါဟာ နန့်နို့ ဘိုးဘေးလေရဲ့ ဘုရားသခင်၊ အာဗြဟံ၊ ဣဇက်၊ ယာကုပ်ရဲ့ ဘုရားသခင် ဖြစ်ဟယ်’ ဆိုဘီး သံတော်ဟို့ ကြားရဟူကြောန့် မောရှေဟာ ကြော့-က်လန့် တူလှောက်ဟားဘီး ကေ့ဟို့ရဲဘဲ ဖြစ်ဟားဟယ်။

33 ဘုရားသခင်ဟု ‘နန် ခေန်နီးဟားဟူ နေရာဟာ သန်ရှင်းဟူမုလေ ဖြစ်ဟယ်။ နန့်ခေန်ဟို့ ခလွတ်လိုက်။

34 အဲဂုတုတုပြည်မာ ငါ့လူမျိုးလေဟို့ နှိစစ်ခံနေရဇာဟို့ ငါမြင်ရဟယ်။ သူးနို့ရဲ့ ညည်းတွားသံလေဟို့ ငါကြားရဟယ်။ သူးနို့ဟို့ ကယ်တန်ဟို့တွပ် ငါဆင်းလာဘီ။ အယ်ကြောန့် ခုလာဟယ်။ နန့်ဟို့ အဲဂုတုတုပြည်ဟို့ ငါလွတ်မယ်’ ဆိုဘီး မောရှေဟို့ မိန့်တော်မူလေဟယ်။”

35 “မောရှေဟာ ကုသရေလလူမျိုးလေရဲ့ ပစ်ပယ်ခံရဟူလူ ဖြစ်ဟယ်။ အယ်ဘီးဟာ ‘နို့လေဟို့ တရားစီရင်ဟို့တွပ် အောက်ချောက်မားဖြစ် နန့်ဟို့ ဖယ်သူဟု ခန့်ဟားနူး’ ဆိုဘီး အယ်လူလေရဲ့ မေးဇာဟို့လည်း ခံရဟယ်။ အယ်ဘေမဲ့ သူဟာ ကုသရေလ လူမျိုးလေဟို့ အောက်ချောက်ဟို့တွပ် မီးတော့-က်နေဟူ ချောင်ထဲမာ ထန်ရှားဟူ ကောန်းဂန်တမန် တပါးရဲ့ ကူညီန ကုသရေလလူမျိုးလေ လွတ်မြော့-က်ဟို့တွပ် ဘုရားသခင် လွတ်လိုက်ဟူလူ ဖြစ်ဟယ်။

36 သူဟာ အဲဂုတုတုပြည်နု ပန်လယ်နီမာရော၊ နှစ်လေးဆယ် လောင်းလောင်း တောကန္တာရထဲမာရော အံ့ဩဘွယ်ရာန နိမိတ်လတ်ခဏာလေဟို့ ပြဘီး ကုသရေလ လူမျိုးလေဟို့ အဲဂုတုတုပြည်ဟုနေ ခေါ်ဆော်လာဟူ လူဖြစ်ဟယ်။

37 အယ်မောရှေဟာ ကုသရေလ လူမျိုးလေဟို့ ‘နန့်နို့ရဲ့ ညီကိုလေထဲမာ ငါ့နတူဟူ ပရောဖက်တပါးဟို့ ဘုရားသခင်ဟာ နန့်နို့တွပ် ပေါ်ခိုင်းလေ့မယ်’ ဆိုဘီး ပြောဟူလူ ဖြစ်ဟယ်။

38 သူဟာ တောကန္တာရမာ စုနေဟူ ကုသရေလ လူမျိုးလေရော၊ နို့လေ ဘိုးဘေးလေရော၊ သိနာတောန်ထဲမာ သူဟို့ စကားပြောဟူ ကောန်းဂန်တမန်နရော တူးဒူရှိနေဟူလူ ဖြစ်ဟယ်။ နို့လေဟို့ ပြောဟို့တွပ် ဘုရားသခင်နားဟုနေ သတ်ရှင်စေဟူ တရားတော်ဟို့ ရလာဟူလူလည်း ဖြစ်ဟယ်။”

39 “အယ်ဘေမဲ့ နို့လေရဲ့ ဘိုးဘေးလေဟာ သူ့စကားဟို့ နားထောန်ဂေ့ဟု။ သူ့ဟို့ ငြင်းပယ်ဘီးဟာ သူးနို့ရဲ့ စိန်လောင်းဟု အဲဂုတုတုပြည်ဟို့ ပုလန်ရှင်ဂေ့ဟယ်။

40 သူ့နှိပ်ဟာ ‘နှိပ်လေရှေ့ဟာ ကြွဟူးမယ့် ဘုရားလေဟို နှိပ်လေတွပ် လောက်ပေးပါ။ နှိပ်လေဟို အဲဂုတုတုပြည်ဟုနေ ခေါ်ဆောန်လာဟူ အယ်မောရှေ့ဟာ ဖယ်မျိုးဖြစ်ဟူးဟယ်ဆိုဇာ နှိပ်လေသံဂေဟု’ ဆိုဘီး အာရုန်ဟို ပြောဂေဟယ်။

41 အယ်ဘီးန သူ့နှိပ်ဟာ နွားသားဂန်းဟူး ရောက်ထုဟို လောက်ဘီးဟာ သူ့နှိပ်လတ်န လောက်ဟူးဟူရောက်ထုဟို ယဇ်ပူဇော်ဘီးဟာ စားမွဲသော-က်မွဲ လောက်ဂေဟယ်။

42 အယ်ကြောန် ဘုရားသခင်ဟာ သူ့နှိပ်ဟို မျစ်နှာလွဲဘီးဟာ ကောန်းဂန်ကြယ်တာရာလေဟို ကိုးကွယ်ဂေဟိုတွပ် စွန်ပစ်ဟူးလိုက်ဟယ်။ ပရောဖက်ကျမ်းမာ”

“ ‘ဣသရေလ လူမျိုးလေ၊ နန်းနှိပ်ဟာ တောကန္တာရမာ နှစ်လေးဆယ် လောင်းလောင်း ယဇ်ကောန်လေဟို ပူဇော်ဟိုတွပ်

ငါ့နားဟို ယူလာဖူးဘဲလော။

43 နန်းနှိပ်ဟာ မောလုပ်ရဲ တဲန နန်းနှိပ်ရဲ ဘုရား ရှင်ဖန်ရဲ ကြယ်လေဟို သယ်လာဂေဟယ်။

အယ်ဇာလေဟာ နန်းနှိပ် ကိုးကွယ်ဟိုတွပ် လောက်ဟူးဟူ ရောက်ထုလေ ဖြစ်ဂေဟယ်။

အယ်ကြောန် နန်းနှိပ်ဟို ဗာဗုလုန်မြို့ဟို ကျော်ဘီးဟာ ခေါ်ဆောန်ဟူးမယ်’ ဆိုဘီး ရေးဟူးတိုင်းဘဲ ဖြစ်လာဟယ်။”

44 “နှိပ်လေရဲ ဘိုးဘေးလေတွပ် တောကန္တာရမာ သတ်သေခံဟူ တဲတော် ရှိဟယ်။ မောရှေ့ဟို ဘုရားသခင်ပြဟူးဟူ ပေါင်ဇံတိုင်း သတ်သေခံဟူ တဲတော်ဟို ဆော့-က်ဂေဟယ်။

45 နှိပ်လေရဲ ဘိုးဘေးလေဟာ သူ့နှိပ်ရဲ ဖလေနားဟုနေ အယ်တဲတော်ဟို မွေဆစ်ခံဘီးဟာ ဘုရားသခင် နှန်ထုဟူ လူမျိုးလေရဲ ပြည်ဟို ယောရှုနတူးဒု ချီတတ်ဘီးဟာ သီးပိုက်ဂေဟူ ခီမာ အယ်တဲတော်ဟို သယ်ဟူးဂေဟယ်။ အယ်တဲတော်ဟု ဒါဝိဒ်မန်းဂီး လတ်ထတ်ထိ ရှိနေဟယ်။

46 ဒါဝိဒ်ဟာ ဘုရားသခင်ရှေ့မာ မျစ်နှာသာရဟူလူ ဖြစ်ဟယ်။ အယ်ဘီးဟာ ယာကုပ်ရဲ ဘုရား * ကိန်းဝပ်ဘီးနေဟူ ဗိမာန်တော်ဟို ဆော့-က်ရဟိုတွပ် ဘုရားသခင်ဟို တောင်းရှော့-က်ဟယ်။

47 အယ်ဘေမွဲ ဘုရားသခင်ရဲ ဗိမာန်တော်ဟို ဆော့-က်ခွမ်ရဟူ လူဟု ရှောလမုန်မန်းဂီး ဖြစ်လေဟယ်။”

48 “အယ်ဘေမွဲ ဖြစ်ဆောင်းဖြစ်ဟူ ဘုရားသခင်ဟာ လူလတ်န ဆော့-က်ဟူးဟူ အီမာ ကျိန်းဝပ်ဟု ဆိုဘီး ပရောဖက်ဟုပြောဟယ်။”

49 ဘုရားသခင်ဟု “ ‘ကောန်းဂန်ဘောင်ဟာ ငါ့ရဲ ပလ္လင်ဖြစ်ဟယ်။

မုလေဂီးဟာ ငါ့ရဲ ခေတန်ခေါင် ဖြစ်ဟယ်။

နန်းနှိပ်ဟာ ပြားအီမျိုး ငါ့တွပ် ဆော့-က်ဂေဟိုနှူး။

ငါကျိန်းဝပ်နေဟူ နေရာဟာ ဖယ်မာနှူး။

50 ငါကိုယ်တိုင်ဘဲ အယ်ဇာလေဟို

ဖန်ဆင်းဇာ မူဟုလော”

ဆိုဘီး မိန်တော်မူလေဟယ်။

* 7:46 ၇.၄၆ ယာကုပ်ရဲ ဘုရား၊ တချို့ မူရင်းလတ်ရေးမူလေမာ ဣသရေလလူလေ၊ ဆိုဘီး ပါရှိဟယ်။

51 “နန်းနို့ဟာ ရရာတိုင်း ခေါင်းမာဂေဟယ်! နန်းနို့ စိန်လောင်းဟာ ဘုရားသခင်ရဲ့ တရားတော်ဟို့ ကြားရဟို့တွပ် နားပန်းဂေဟယ်! နန်းနို့ဟာ နန်းနို့ ဘိုးဘေးလေမျိုးဘွဲ သန်ရှင်းဟူဝိညာဉ်တော်ဟို့ မြဲဒမ်းဆန်ကျင်ဂေဟယ်။

52 နန်းနို့ ဘိုးဘေးလေ ညှဉ်းဆဲဖူးဘဲဟူ ပရောဖက်လေ ရှိဘဲလော။ သူးနို့ဟာ ဘုရားသခင်ရဲ့ ဖြောန့်မတ်ဟူစေခံ ကြွလာမယ့် ကြောန်းဟို့ ကြိုတန်ဘီးဟောဂေဟူ ပရောဖက်လေဟို့ သတ်ပစ်ဂေဟယ်။ ခုလည်း နန်းနို့ဟာ အယ်သခင်ဟို့ သတ်လိုက်ဂေဟယ်။

53 နန်းနို့လေဟာ ကောန်းဂန်တမန်လေဟုနေ တဆင့် ပေးလိုက်ဟူ ပညတ်တော်ဟို့ ရဘေမဲ့ အယ်ပညတ်တော်ဟို့ လိုက်နာဂေဟု” ဆိုဘီး သတေဖန်ဟု ပြောလေဟယ်။

သတေဖန်ဟို့ ကုလော့-က်ခဲန ပစ်ဂေကြောန်း

54 ယုဒတရားလွတ်တော် ဖွဲ့ဝမ်လေဟာ အယ်စကားဟို့ ကြားရဟူ ခီမာ ရရာတိုင်း ဒေါသထွပ်ဘီးဟာ အံကုလိနေဂေဟယ်။

55 သတေဖန်ဟာ သန်ရှင်းဟူဝိညာဉ်တော်န ပုလဲဝဘီး ကောန်းဂန်ဟို့ ကေ့လိုက်ဟူ ခီမာ ဘုရားသခင်ရဲ့ ဖောင်းသရေတော်န ဘုရားသခင်ရဲ့ ညာဖတ်မာ ယေရှုရပ်နေဇာဟို့ မြင်နေရဟယ်။

56 သတေဖန်ဟု “ငါဟာ ကောန်းဂန်ပွမ့်နေဇာန လူရဲ့သားဟာ ဘုရားသခင်ရဲ့ ညာဖတ်မာ ရပ်နေဇာဟို့ ငါမြင်ရဟယ်” ဆိုဘီး ပြောဟယ်။

57 အယ်လူလေဟာ သံကုလယ်ဂီး အော်ဘီးဟာ သူးနို့ရဲ့ နားလေဟို့ လတ်န ပိဟားဘီးဟာ သတေဖန်နားဟို့ တရီထိုး ပုလေးလာဂေဘီးဟာ။

58 သူဟို့ မြို့ပုလန်ဟို့ ဆွဲထုဘီးန ကုလော့-က်ခဲန ပစ်ဂေဟယ်။ သိသတ်သေလေဟာ သူးနို့ အန်းဂီလေဟို့ ရှောလုနာမယ်ရီဟူ လူငယ် တယော့-က်နားမာ ထားရစ်ဂေဟယ်။

59 သူးနို့ဟာ ကုလော့-က်ခဲန ပစ်နေဟူ ခီမာ သတေဖန်ဟာ “သခင်ယေရှု၊ ကျွန်တော့်ရဲ့ ဝိညာဉ်ဟို့ လတ်ခံတော်မူပါ” ဆိုဘီး ဆုတောင်းဟယ်။

60 သူဟာ ဒူးထော့-က်ဘီးဟာ “သခင်ဘုရား၊ သူးနို့ရဲ့ ပြစ်ဟို့ ခွမ်လွတ်ပေးပါ ဆိုဘီး သံကုလယ်ဂီး အော်ဘီးန သေဟားလေဟယ်။”

8

1 ရှောလုဟာ သတေဖန် သတ်ခံရဟူ မူမာ သတ်သေ ဖြစ်ဟယ်။

ရှောလုဟာ သင်းတော်ဟို့ ညှဉ်းဆဲဟူကြောန်း

အယ်နေမာဘွဲ ယေရှုရှုလင်မြို့ဟု သင်းတော်မာ ပြင်းထန်ဟူ ညှဉ်းဆဲဇာလေဟာ စဘီး ဖြစ်လာဟယ်။ အယ်ကြောန့် တမန်တော်လေဟုလဲဘီး ယောင်ကြည်သူလေ ဂူလောင်းဟာ ယုဒပြည်န ရှမာရိပြည်လေဟို့ ထွပ်ပုလေးဂေဟယ်။

2 ဘုရားတရားဟို့ ရိုသေဟူ လူတချို့ဟာ သတေဖန်ဟို့ သဂြိုဟ်ဘီး သူ့တွပ် ရရာတိုင်း ငိုဂေဟယ်။

3 အယ်ဘေမဲ့ ရှောလုဟာ အီဘီးအီ ဝမ်ဘီးဟာ ယောင်ကြည်သူ ယော့-က်ကျားလေန မီးမလေဟို့ ဆွဲထုဘီး ထောန်ထဲမာ ခုလဟားဘီး သင်းတော်ဟို့ ဖျစ်ဆီးဟို့တွပ် ကြိုးစားနေဟယ်။

ရှမာရိပြည်မာ ဒန်းကောန်းဟောပြောကြောန်း

4 ဖုလဲဖုလဲစင်ဖြစ်ဟူးဟူ ယောင်ကြည်သူလေဟာ နေရာတိုင်းဟို သွားဘီးဟာ ဒန်းကောင်းဟို ဟောပြောဂေဟယ်။

5 ဖိလိပုဟာ ရှုမာရိပြည်ရဲ့ ဓိကမြို့တော်*ဟို သွားဘီး ခရစ်တော်ကြောင်းဟို ဟောပြောဟယ်။

6 လူလေဟာ ဖိလိပုပြဟူ နိမိတ်လတ်ခဏာလေဟို ဗြင်ဟူ ခီမာ သူရဲ့ တရားစကားဟို အာရောင်စိုက်ဘီး နားထောန်ဂေဟယ်။

7 နတ်ဆိုးစွဲနေဟူ လူလေဘောင်ဂီးထဲဟုနေ နတ်ဆိုးလေဟာ သံကုလယ်ဂီးန အော်ဘီးဟာ ထွပ်ဟူးဂေဟယ်။ လေဖြတ်ဟူလူ၊ ခေလတ်သန်ဘဲဟူ လူလေဟာ ရောဂါပျော့-က်ဟူးဂေဟယ်။

8 အယ်ကြောန့် အယ်မြို့မာ ရရာတိုင်း ဝန်းသာဟူးဂေဟယ်။

9 အယ်မြို့မာ ရှိမုန် နာမယ်ရှိဟူလူ တယော့-က်ရှိဟယ်။ သူဟာ သူရဲ့ နတ်ဝိဇ္ဇာပညာန ရှုမာရိ လူမျိုးလေဟို အံ့ဩစေဘီး သူ့ကိုယ်သူ ထူးမြတ်ဟူလူ ဖြစ်ဟယ် ဆိုဘီး ဝါကြွားလေဟယ်။

10 အယ်မြို့မာရှိဟူ လူတန်းစားလေ ဂူလောင်းဟု သူဟို အာရောင်စိုက်ဘီး “အယ်လူဟာ ဘုရားသခင်ရဲ့ ‘မဟာတဂိုးတော်’ ဖြစ်ဟယ်” ဆိုဘီး ပြောဂေဟယ်။

11 သူးနို့ဟာ ရှိမုန်ဟို အာရောင်စိုက်နေဇာဟု သူဟာ ခီကြာဂီး နတ်ဝိဇ္ဇာပညာန အံ့ဩစေဟူကြောန့် ဖြစ်ဟယ်။

12 အယ်ဘေမဲ့ ဘုရားသခင်ရဲ့ နိုင်ငံတော်ကြောင်းန ယေရူခရစ်တော်ကြောင်း ဒန်းကောင်းဟို ဖိလိပုဟာ ဟောဟူ ခီမာ အယ်လူလေဟာ ယောင်ကြည်လာဂေဘီးဟာ ယော့-က်ကျားလေရော မီးမလေပါ ဗတုတိဇ်ဟို ခံဂေဟယ်။

13 ရှိမုန် ကိုယ်တိုင်လည်း ယောင်ကြည်ဘီး ဗတုတိဇ်ဟို ခံဘီးန ဖိလိပုနားမာ နေနေဟယ်။ သူဟာ ကီးမားဟူ အံ့ဩဘွယ်လေန နိမိတ်လတ်ခဏာလေဟို ဗြင်ရဟူ ခီမာ အံ့ဩနေဟယ်။

14 ရှုမာရိပြည်သားလေဟာ ဘုရားသခင်ရဲ့ စကားတော်ဟို ခံယူဂေဟယ် ဆိုဇာဟို ယေရူရှလင်မြို့မာရှိဟူ တမန်တော်လေ ကြားရဟူ ခီမာ ပေတရုန ယောဟန်လေဟို သူးနို့နားဟို လွတ်လိုက်ဂေဟယ်။

15 တမန်တော်နေ့ပါးဟာ ရော့-က်လာဟူ ခီမာ သန်ရှင်းဟူဝိညာဉ်တော်ဟို ယောင်ကြည်သူ လူသစ်လေ လတ်ခံရရှိဟို ဆိုဘီး သူးနို့တွပ် ဆုတောင်းဂေဟယ်။

16 ဖြားဖြစ်ကြောန့်နူးဆိုဟာ သူးနို့လေဟာ သခင်ယေရှု နာမတော်နှိုက် ဗတုတိဇ်ဟို ခံယောင်မျှဘဲ ရှိသေးဘီး သန်ရှင်းဟူဝိညာဉ်တော်ဟာ အယ်လူလေထဲဟု ဖယ်လူထတ်မာလည်း ရော့-က်လာသေးဟု။

17 အယ်ဘီးန ပေတရုန ယောဟန်လေဟာ သူးနို့ထတ်ဟို လတ်တန်ဂေဟူ ခီမာ သူးနို့ဟာ သန်ရှင်းဟူဝိညာဉ်တော်ဟို ခံရဂေဟယ်။

18 တမန်တော်လေ လတ်တန်ဟူ ခီမာ သန်ရှင်းဟူဝိညာဉ်တော်ဟို အယ်ယောင်ကြည်သူလေ ရရှိဟူးဟယ် ဆိုဇာဟို ရှိမုန်ဟု ဗြင်ဟူးဟူကြောန့် ကပ်ဟို ယူလာဘီးဟာ။

19 “ကျွန်တော် လတ်တန်လိုက်ဟူ လူတိုင်းဟာ သန်ရှင်းဟူဝိညာဉ်တော်ဟို ရဟိုတွပ် တဂိုးအာဏာဟို ကျွန်တော်ဟိုလည်း ပေးပါ” ဆိုဘီး တောင်းလိုက်ဟယ်။

* 8:5 ဂ.၅ ဓိကမြို့တော်၊ တချို့ မူရင်းလတ်ရေးမူလေမာ မြို့တမြို့၊ ဆိုဘီး ပါရှိဟယ်။

20 ပေတရုဟု “နန်ဟာ ဘုရားသခင်ရဲ့ ဆုကျေးဇူးတို့ ကပ်န ဝယ်နိုင်ဟယ် ဆိုဘီး ထန်မှတ်ဟူကြောန့် နန်ရဲ့ ကပ်ဟာ နန်နုတူးဒု ပျစ်စီးပါစေ။

21 ဘုရားသခင်ရှေ့မှာ နန်ရဲ့ စိန်လောင်းဟာ ဖြောင့်ဘဲဟူကြောန့် နို့လေရဲ့ လောက်ထဲမှာ ပါဝမ်ခွမ် မှေဟူ။ နန်ဝီစုလည်း မှေဟူ။

22 အယ်မျိုး ဆိုးညစ်ဟူ ကြံစည်တို့ နောက်ဒရဘီး အယ်မျိုးစိန်လောင်းထဲမှာ ကြံစည်မိဟူဇာတို့ ပြစ်လွတ်ခံရတို့တွပ် သခင်ဘုရားနားမှာ ဆုတောင်းပါ။

23 ဖြားဖြစ်ကြောန့်ဆို့ဟာ နန်ဟာ ရိုးသားဘဲဟူစိန် ပုလဲနေဘီးဟာ ပြစ်ရဲ့ ချောက်နှောန်ဇာထဲမှာ ရှိနေဇာတို့ ငါမြင်ဟယ်” ဆိုဘီး ပြောဟယ်။

24 ရှိမုန်ဟု “သင်ပြောနေဇာလေ တခုလည်းဖြစ်ဘဲဟို့တွပ် သခင်ဘုရားဟို့ ကျွန်တော်တွပ် ဆုတောင်းပေးဂေပါ” ဆိုဘီး တောင်းဗန်လေဟယ်။

25 ပေတရုန ယောဟန်လေဟာ သခင်ဘုရားရဲ့ စကားတော်ဟို့ သတ်သေခံဘီးဟာ ဟောပြောဘီးန ယေရုရှလင်မြို့ဟို့ ပုလန်ဟားဂေဟယ်။ ပုလန်ခရီးမှာ သူးနို့ဟာ ရှုမာရိဝါလေမှာ ဒန်းကောင်းဟို့ ဟောပြောဂေဟယ်။

ဖိလိပုပုန အဲသယောပိ ရာရှိကြောန့်

26 ဘုရားသခင်ရဲ့ ကောင်းဂန်တမန်ဟာ ဖိလိပုပုဟို့ “နန်ဟာ ထဘီးဟာ ယေရုရှလင်မြို့ဟုနေ ဂါဇမြို့ဟို့ သွားဟူလမ်းတိုင်း တောန်ဖတ်†ဟို့ သွားလိုက်” ဆိုဘီး ပြောလိုက်ဟယ်။ ခုခီမှာ အယ်လမ်းဟို့ သောင်းဂေဟယ်။‡

27 အယ်ကြောန့် ဖိလိပုပုဟာ ထဘီးဟာ သွားလေဟယ်။ အယ်ဘီးန အဲသယောပိပြည်ဟု မိဖုရား ကနဒက်ရဲ့ မှူးမတ်ဂီးဖြစ်ဘီး မိဖုရားရဲ့ ဘဏ္ဍာလေ ဂူလောင်းဟို့ စီမံခန့်ခွဲရဟူ အဲသယောပိပြည်သား တယော-က်ဟာ ယေရုရှလင်မြို့ဟို့ လာရော-က် ဝတ်ပြုကိုးကွယ်ဘီး

28 ပုလန်လမ်းမှာ သူ့ရဲ့ မြင်းရထားထတ်မှာ ထိုင်ဘီး ပရောဖက် ဟေရှာယရဲ့ ကျမ်းစာဟို့ ဖတ်နေဟယ်။

29 ဝိညာဉ်တော်ဟာ ဖိလိပုပုဟို့ “အယ်မြင်းလှည်းနားဟို့ သွားလိုက်” ဆိုဘီး ပြောဟယ်။

30 ဖိလိပုပုလည်း ပုလေးဟားဘီးဟာ ပရောဖက်ဟေရှာယကျမ်းဟို့ အယ်လူဟာ ဖတ်နေဇာဟို့ ကြားဟူ ခီမှာ “နန်ဖတ်နေဇာဟို့ နားလည်ဘဲလော” ဆိုဘီး မေးလိုက်ဟယ်။

31 အယ်ရာရှိဟာ “ရှင်းပြပေးမယ့်လူ မှော့န ဖယ်မျိုးနားလည်ဟို့နူး” ဆိုဘီး ပုလန်ဖြေလေဟယ်။ သူဟာ ဖိလိပုပုဟို့ မြင်းလှည်းထတ်ဟို့ တတ်ခိုင်းဘီးဟာ သူ့နုတူးဒု ထိုင်ဟို့တွပ် တိုက်တွန်းလိုက်ဟယ်။

32 အယ်လူဖတ်နေဟူ ကျမ်းချစ်ဟု “သတ်ခံရဟို့တွပ် ဆွဲခေါ်ဟားဟူ သိုးမျိုးဘဲ သူ့ဟို့ ယူဆောန်ဟားဂေဟယ်။ မိုးညှပ်မားရှေ့မှာ သိုးသားဂန်းဟားဟာ သူ့နှောက်ဟို့ ပိဟားမျိုး သူဟာ သူ့နှောက်ဟို့ ဖွမ်ဘဲနေဟယ်။

33 သူဟာ ရှောက်ခဲလဇာဟို့ ခံရဘီး တရားမျှတမှုတွပ် ငြင်းပယ်ခံရဟယ်။

† 8:26 ဂ.၂၆ တောန်ဖတ်၊ အယ်မျိုးမှော့နေဟာ မွန်းဒဲ။ ‡ 8:26 ဂ.၂၆ ခုခီမှာ အယ်လမ်းဟို့ သောင်းဂေဟယ်၊ အယ်မျိုးမှော့နေဟာ အယ်လမ်းဟာ ကန္တာရလမ်းဖြစ်ဟယ်။

အယ်လောကဟာ သူ့သတ်တို့ ရောက်သီးဟူးကြောန့်
ဖယ်လူလည်း သူ့ရဲ့ သားမှလေးလေကြောန်းတို့ ပြောပြနိုင် ဂေဟ”
ဆိုဘီး ပြောဟယ်။

34 အယ်ရာရှိဟာ “နန့်တို့ မေးအူးမယ်။ ပရောဖက်ဟာ ဖယ်လူရဲ့ ကြောန်းတို့ ပြောနေနူး။
သူ့ကိုယ်သူ ပြောနေဇလော။ တခြားလူ တယော့-က် ကြောန်းလော” ဆိုဘီး ဖိလိပုပုတို့ မေးဟယ်။

35 ဖိလိပုပုဟာ အယ်ကျမ်းပိုဒ်နဘဲ စပြုဘီးဟာ ယေရုရှလင်ကြောန်း ဒန်းကောန်းတို့ ပြောလေဟယ်။

36 သူးနို့ဟာ ဆစ်ဘီးဟာ ခရီးသွားနေဂေဟူ ခီမာ ရေရှိဟူနေရာတို့ ရော့-က်ဟူးဂေဘီး
အယ်ရာရှိဟာ “အယ်နေရာမာရေရှိဟယ်။ ကျွန်တော် ဗတုတိဇိခံတို့တွပ် တားဆီးမယ့် ဇလေရှိလော”
ဆိုဘီး ပြောဟယ်။

37 §

38 ရာရှိဟာ မြင်းလည်းတို့ ရပ်ခိုင်းလိုက်ဟယ်။ အယ်ဘီးန သူးနို့ နေ့ယော့-က်ဟာ ရေထဲတို့
ဆင်းဟူးဂေဘီးဟာ ဖိလိပုပုဟာ ရာရှိတို့ ဗတုတိဇိပေးလိုက်ဟယ်။

39 သူဟာ ရေထဲဟာ ထလာဟူ ခီမာ ဘုရားသခင်ရဲ့ ဝိညာဉ်တော်ဟာ ဖိလိပုပုတို့ တခြားနေရာတို့
ယူဆောန်ဟူးလေဟယ်။ ရာရှိဟာ ဖိလိပုပုတို့ နော့-က်ထပ် တွံရဟမ်း။ သူဟာ ဝန်းသာရှင်းပုလဲန
ခရီးဆစ်ဟူးလေဟယ်။

40 ဖိလိပုပုဟာ အာဇုတ်မြို့တို့ ရော့-က်ရှိနေဇဟူ သိရဟယ်။ အယ်ဘီးန ကဲသရိမြို့တို့
ရော့-က်ဒဲထိ မြို့တိုင်းမာ ဒန်းကောန်းတို့ ဟောပြောလေဟယ်။

9

ရှောလု ပုလောန်းလဲဟူကြောန်း
(တမန်တော် ၂၂.၆-၁၆; ၂၆.၁၂-၁၈)

1 အယ်ခီမာ ရှောလုဟာ သခင်ဘုရားရဲ့ တမဲ့တော်လေတို့ သတ်တို့တွပ် ချီးခြော့-က်နေဟယ်။
သူဟာ ယဇ်ပုရောဟိတ်မန်း နားတို့ သွားဘီးဟာ၊

2 သခင်ဘုရားရဲ့ လမ်းစဉ်တို့ လိုက်ရှော့-က်ဟူ ယော့-က်ကျားန မီးမလေတို့တွံမယ် ဆိုဟာ
အယ်လူလေတို့ ဖမ်းဘီးဟာ ယေရုရှလင်မြို့တို့ ခေါ်လာနိုင်တို့တွပ် ဒမာသက်မြို့မာရှိဟူ
ဝါလယ်ဇရပ်လေတို့ မှာစာလေတို့ ရေးပေးတို့တွပ် တောန်းရှော့-က်လေဟယ်။

3 ရှောလုဟာ ဒမာသက်မြို့နားတို့ ရော့-က်ခါနီးမာ ကောန်းဂန်ဟုနေ လန်းရောန်တခုဟာ
သူ့ပတ်လည်မာ ရောက်တရစ် ထွန်းတော့-က်လာဟယ်။

4 သူဟာ မုလေဂီးထတ်တို့ လဲကုလဘီးန “ရှောလု၊ ရှောလု နန့်ဟာ ဖြားဖြစ်ကြောန့် ငါ့တို့
ညှဉ်းဆဲနူး” ဆိုဘီး သူတို့ မေးနေဟူ သံတို့ ကြားရဟယ်။

5 ရှောလုဟာ “သခင်၊ ကိုယ်တော်ဟာ ဖယ်သူနူး” ဆိုဘီး မေးလျော့-က်လိုက်ဟယ်။ သံတော်ဟာ
“ငါဟာ နန့်ညှဉ်းဆဲနေဟူ ယေရုဘဲဖြစ်ဟယ်။”

6 “အယ်ဘေမဲ့ ထဘီးဟာ မြို့ထဲတို့ သွားလိုက်။ အယ်နေရာမာ နန့်လောက်ရဟူ ဇလေတို့
ငါပြောပြမယ်” ဆိုဘီး မိန့်တော်မူလေဟယ်။

§ 8:37 ၈.၃၇ တချို့ မူရင်းလတ်ရေးမူလေမာ ခန်းငယ် ၃၇ တို့၊ ဖိလိပုပု သူတို့ “နန့်ဟာ စိနလောင်းန ယောင်ကြည်မယ် ဆိုဟာ
နှစ်ရှင်းခံနိုင်ဟယ်။” ဆိုဘီး ပြောဟယ်။ သူဟာ “ငါလောက်မယ်၊ ဘုရားသခင်ရဲ့ သားတော် ယေရုခရစ်တို့ ငါယောင်ကြည်ဟယ်။” ဆိုဘီး
ထပ်ပေါင်းထဲဟူးဟယ်။

7 ရှောလုနတူးဒု ခရီးသွားနေဂေဟူ လူလေဟာ အယ်သံဟို ကြားရဘေမဲ့ ဖယ်လူဟိုလည်း မြင်ရဘဲဟူကြောန့် တွေဝေဘီးဟာ ရပ်နေဂေဟယ်။

8 ရှောလုဟာ မုလေဂီးဟုထဘီးန မျစ်စိဟို ဖွမ်လိုက်ဟူ ခီမာ ပြားလည်း မြင်ရဟမ်း။ အယ်ကြောန့် အယ်လူလေဟာ သူ့လတ်ဟို ဆွဲဘီးဟာ ဒမာသက်မြို့ထဲဟို ခေါ်ဆောန်ဟားဂေဟယ်။

9 သူဟာ သောင်းရစ်လောင်းလောင်း မျစ်ကန်းဖြစ်ဟားဘီး ပြားဇာလည်း စားသော-က်ဘဲန နေလေဟယ်။

10 ဒမာသက်မြို့မာ အာနနိ နာမယ်ရှိဟူ တမဲ့တော် တယော-က်ရှိဟယ်။ ရူပါရောင်ထဲမာ သခင်ဘုရားဟု အာနနိဟို “အာနနိ!” ဆိုဘီး ခေါ်လိုက်ဟယ်။

အာနနိဟု “ကျွန်တော်ရှိပါဟယ်။ သခင်ဘုရား” ဆိုဘီး ပုလန်ဖြေလိုက်ဟယ်။

11 သခင်ဘုရားဟု “နန်ထဘီး လမ်းဖြောန့် နာမယ်ရှိဟူ လမ်းဟိုသွားလိုက်။ တာရူမြို့သား ရှောလု နာမယ်ရှိဟူ လူဟို ယုဒရဲ့အီမာ မေးလိုက်ပါ။ သူဟာ ဆုတောင်းနေဟယ်။

12 သူဟာ မျစ်စိ ပုလန်မြင်ရဟိုတွပ် အာနနိ နာမယ်ရှိဟူလူ လာဘီးဟာ သူ့ထတ်မာ လတ်လာတန်ဇာဟို ရူပါရောင်ထဲမာ မြင်ဟားပီးဘီ” ဆိုဘီး မိန့်တော်မူလေဟယ်။

13 အာနနိဟု “သခင်ဘုရား၊ အယ်လူဟာ ယေရုရှလင်မြို့မာရှိဟူ ကိုယ်တော်ရဲ့ သန်ရှင်းဟူ လူလေဟို ဖယ်မျှလော့-က် ဒေါက်ခပေးဟယ် ဆိုဇာ လူလေဘောင်ဂီးနားဟုနေ ကျွန်တော်ကြားရဟယ်။

14 ကိုယ်တော်နာမဟို ဆုတောင်းဟူ လူလေရှိမျှဟို ဖမ်းဟိုတွပ် ယဇ်ပုရောဟိတ်ဂီးလေရဲ့ ခွမ်အာဏာန ဒမာသက်မြို့ဟို လာဟူလူဖြစ်ဟယ်” ဆိုဘီး ရှော-က်လိုက်ဟယ်။

15 သခင်ဘုရားဟု “သွားလိုက်။ အယ်လူဟို လူမျိုးခြားလေ၊ မန်းဂီးလေန ကူသရေလလူမျိုးလေဟို ငါ့နာမဟို ကြေညာဟိုတွပ် ငါဝီးကော့-က်ဟားဟယ်။

16 ငါ့ရဲ့ နာမတော်ကြောန့် သူခံရမယ့် ဆင်းရဲဒေါက်ခကြောန်းဟို သူ့ဟို ငါကိုယ်တိုင် ဖော်ပြမယ်” ဆိုဘီး ပြောလေဟယ်။

17 အယ်ကြောန့် အာနနိဟာ ရှောလုရှိဟူအီဟို သွားဘီး ရှောလုထတ်မာ လတ်ဟိုတန်ဘီးန “ညီရှောလု၊ နန်မျစ်စိ ပုလန်မြင်ဟိုတွပ်ရော၊ သန်ရှင်းဟူဝိညာဉ်တော်န ပုလဲဝဟိုတွပ်ရော လမ်းမာနန်ဟို ထန်ရှားပြဟူ သခင်ယေရှဟာ ငါ့ဟို နန်နားဟို လွတ်လိုက်ဟယ်” ဆိုဘီး ပြောဟယ်။

18 ရှစ်ရှင်းဘဲ ရှောလုရဲ့ မျစ်စိဟုနေ ငါးကြေးလေဟာ ကွာကုလမျိုးဖြစ်ဘီးဟာ မျစ်စိပုလန်မြင်ဟားဟယ်။ သူဟာ ထဘီးန ဗတုတိဇံခံလေဟယ်။

19 သူဟာ စားဇာစားဘီးန ခွန်အား ပုလဲလာလေဟယ်။

ဒမာသက်မြို့မာ ရှောလု ဟောပြောကြောန်း

ရှောလုဟာ ဒမာသက်မြို့မာ တမဲ့တော်လေန ရစ်နဲနဲ ကြာအောန်နေလေဟယ်။

20 ရှစ်ရှင်းဘဲ ဝါလယ်ဇရပ်လေဟို သွားဘီးဟာ ယေရှဟာ ဘုရားသခင်ရဲ့ သားတော်ဖြစ်ဟယ် ဆိုဇာဟို စဘီးဟာ ဟောပြောဟယ်။

21 သူ့စကားဟို ကြားဟူလူလေဟာ အံ့ဩဂေဘီးဟာ “အယ်လူဟာ ယေရုရှလင်မြို့မာ ယေရှဟို ကိုးကွယ်ဟူ လူလေဟို သတ်ဟူလူ မှဟုလော။ သူဟာ အယ်လူလေဟို ဖမ်းဘီးဟာ ယဇ်ပုရောဟိတ်ဂီးလေနားဟို ပိုဟူလူ မှဟုလော” ဆိုဘီး မေးဂေဟယ်။

22 အယ်ဘေမဲ့ ရှောလုရဲ့ ဟောပြောချစ်ဟာ တဂိုးန ပိုဘီး ဟာ ပုလဲဇောင်လာဘီး သခင်ယေရှုဟာ မေရှိယဖြစ်ဟယ် ဆိုဇာဟို သတ်သေပြဘီး ဟောပြောဟူကြောန့် ဒမာသက်မြို့မာနေဟူ ယုဒလူမျိုးလေဟာ ပုလန်ဘီးချေပဟို နိုင်ဂေဟာ။

23 ရစ်လေကြာဟူးဘီးန ရှောလုဟို သတ်ဟိုတွပ် ယုဒလူမျိုးလေဟာ ကြံစည်ဂေဟယ်။

24 အယ်ဘေမဲ့ သူးနို့ရဲ့ စီစဉ်လေဟို ရှောလုဟာ သိဟူးဟယ်။ သူးနို့ဟာ ရှောလုဟို သတ်ဟိုတွပ် နေရော၊ ညဉ့်ရော မြို့ရဲ့ ခွဗော့-က်နားမာ စောန့်နေဂေဟယ်။

25 ရှောလုရဲ့ တမံလေဟာ ညဉ့်ခန်းဇာမာ သူဟိုယူဘီးန တောန်းထဲဟို ထဲဘီးဟာ မြို့ရိုးထတ်ဟုနေ ရှောခုလဂေဟယ်။

ယေရုရှလင်မြို့ဟို ရှောလု ပုလန်ဘီးဟာ ရော့-က်လာကြောန်း

26 သူဟာ ယေရုရှလင်မြို့ဟို ရော့-က်လာဟူ ခီမာ တမံလေန ပေါန်းဟိုတွပ် ကြိုးစားဟယ်။ အယ်ဘေမဲ့ သူဟာ တမံတော်တယော့-က် ဖြစ်ဟယ် ဆိုဇာဟို သူးနို့လေဟာ ယောင်ကြည်ဘဲကြောန့် သူဟို ကြော့-က်နေဂေဟယ်။

27 အယ်ဘီးန ဗာနဗဟာ သူဟို ကူညီဘီး တမန်တော်လေနားဟို ခေါ်လာဟယ်။ ရှောလုဟာ လမ်းမာ သခင်ဘုရားဟို မြင်ရဟူဇာလေရော၊ ဒမာသက်မြို့မာ ယေရှုရဲ့နာမန ဖယ်မျှထိ ရဲရဲရင့်ရင့်ဟူး ဟောဇာလေဟိုရော သူဟာ သူးနို့ဟို ရှင်းပြလေဟယ်။

28 ရှောလုဟာ တမန်တော်လေနတူးဒူ နေဘီး ယေရုရှလင်မြို့ဟို နှံ့အောန်သွားဘီးဟာ သခင်ဘုရားရဲ့ နာမတော်ဟို ရဲရဲရင့်ရင့်ဟူး ဟောပြောဟယ်။

29 သူဟာ ဟေလသစကားပြောဟူ ယုဒလေန ဆွေးနွီး ပြောဆိုဂေဟယ်။ အယ်ဘေမဲ့ အယ်လူလေဟာ သူဟို သတ်ဟိုတွပ် ကြံစည်ဂေဟယ်။

30 အယ်ဒန်းဟို ညီကိုလေဟာ ကြားရဟူ ခီမာ သူဟို ကဲသရီမြို့ဟို ခေါ်ဆောန်ဟူးဘီး တာရှုမြို့ဟို ပို့ဂေဟယ်။

31 အယ်ကြောန့် ယုဒပြည်၊ ဂါလိလဲပြည်န ရှမာရီပြည် နေရာန့်မာရှိဟူ သင်းတော်ဟာ ငြိသတ်ဟူ ကာလဟို ရဂေဟယ်။ သင်းတော်ဟာ သခင်ဘုရားဟို ကြော့-က်ရဲ့ ရိုသေဇာန သတ်ရှင်ဘီး သန်ရှင်းဟူဝိညာဉ်တော်ရဲ့ ကူညီရှင်းကြောန့် ခိုင်ခန့်မြဲမြဲဟူးဘီး သင်းသားလေ ဘောင်ဂီးဖြစ်လာဟယ်။

ပေတရုဟာ လုဒဒမြို့န ယုပုပေမြို့ဟို ရော့-က်ဟူးကြောန်း

32 ပေတရုဟာ နေရာတိုင်းဟို သွားဘီး လုဒဒမြို့မာရှိဟူ ဘုရားသခင်ရဲ့ သန်ရှင်းသူလေနားဟို ရော့-က်ဟူးဟယ်။

33 အယ်မြို့မာ လေဖြတ်ဘီးဟာ ရှစ်နှစ်လောင်းလောင်း အိယာထဲမာ လဲနေဟူ အဲနေနာမယ်ခေါ်ဟူ လူတယော့-က်ဟို တို့ဟူးဟယ်။

34 ပေတရုဟာ “အဲနေ၊ ယေရှုခရစ်တော်ဟာ နန်ဟို ကျန်းမာစေဘီ။ ထဘီးဟာ အိယာဟို ကော့-က်လိုက်” ဆိုဘီး သူဟို ပြောလိုက်ဟယ်။ အဲနေဟာ ရှစ်ရှင်းဘဲ ထလိုက်ဟယ်။

35 လုဒဒမြို့န ရှာရန်မြို့မာနေဟူ လူလေ ဂူလောင်းဟာ အဲနေဟို မြင်ဘီး သခင်ဘုရားဖတ်ဟို ပုလောန်းလဲလာဂေဟယ်။

36 ယုပုပေမြို့မှာ တမိသနာမယ်ရှိဟူ တမဲ့တော်မ တယော့-က်ရှိဟူယ်။ သူ့နာမယ်ဟု ဟေလသစကားန ဆိုဟာ “ဒေါကာ” ဖြစ်ဘီး “သမင်” ဆိုဘီး ဓိပါယ်ရဟူယ်။ သူဟာ မြဲဒမ်း ကောင်းဇာဟို လောက်ဘီး ဆင်းရဲသားလေဟို ကူညီဟူယ်။

37 အယ်ခီမာ သူဟာ ဖျားဘီး သေဟူးလေဟူယ်။ သူ့လောင်းဟို ရေချိုးပေးဂေဘီးဟာ အီထတ်ခန်းမာ ထားဟူးဂေဟူယ်။

38 လုဒဒမြို့န ယုပုပေမြို့ဟာ ရရာတိုင်း ဝီးဘဲကြောန့် လုဒဒမြို့မှာ ပေတရုရှိနေဇာဟို တမဲ့တော်လေကြားဟူ ခီမာ “ကျွန်တော့ဟူးလေနားဟို မြန်းမြန်ဟူးလာပါ” ဆိုဘီး လူနေ့ယော့-က်ဟို ပေတရုနားဟို လွတ်လိုက်ဘီး တောန်းဗန်ဂေဟူယ်။

39 အယ်ကြောန့် ပေတရုဟာ အယ်လူနေ့ယော့-က်န လိုက်ဟူးဟူယ်။ သူ့ရော့-က်ဟူ ခီမာ လူလေဟာ သူ့ဟို အီထတ်ခန်းဟို ခေါ်ဟူးဂေဟူယ်။ မောက်ဆိုးမလေဟာ ပေတရုနားမာ လာငိုဘီးဟာ ဒေါကာသေခန်းဒူးဟု ချောက်ဟူးဟူ အန်းဂီလေန ဝတ်ရောင်လေဟို ပြဂေဟူယ်။

40 ပေတရုဟာ အယ်လူလေဟို ခန်းပုလန်ဟို ထွပ်ခိုင်းဘီးဟာ ဒူးထော့-က် ဆုတောင်းလိုက်ဟူယ်။ အယ်ဘီးန လောင်းဖတ်ဟို လုည့်ဘီးဟာ “တမိသ ထလိုက်” ဆိုဘီး ပြောလိုက်ဟူယ်။ ဒေါကာဟာ မျစ်စိပွမ့်ဘီးန ပေတရုဟို မြင်ဟူ ခီမာ ထထိုင်လိုက်ဟူယ်။

41 ပေတရုဟာ လတ်ဟို ကမ်းပေးဘီးန အယ်မီးမဟို ဆွဲထူလိုက်ဟူယ်။ အယ်ဘီးန သန်ရှင်းသူလေန မောက်ဆိုးမလေဟို ခေါ်ဘီးဟာ သတ်ရှင်နေဟူ ဒေါကာဟို ပေးလိုက်ဟူယ်။

42 အယ်ဒန်းဟို ယုပုပေမြို့ တမြို့လောင်း ကြားရဟူ ခီမာ လူလေဘောင်ဂီးဟု သခင်ဘုရားဟို ယောင်ကြည့်ဂေဟူယ်။

43 ပေတရုဟာ ယုပုပေမြို့မာနေဟူ၊ ရှိမုန် နာမယ်ရှိဟူ သရေလောက်မားန ခီကြာဂီးနေလေဟူယ်။

10

ပေတရုန ကော်နေလိကြောန်း

1 ကဲသရိမြို့မှာ ကော်နေလိ နာမယ်ရှိဟူ လူတယော့-က်ရှိဟူယ်။ သူဟာ “ဣတလိတပ်” ခေါ်ဟူတပ်ဟု တပ်မူးတယော့-က်ဖြစ်ဟူယ်။

2 သူဟာ ဘာသာရေးသမား တယော့-က်ဖြစ်ဘီး သူန သူ့မိသားတစုလောင်းဟာ ဘုရားသခင်ဟို ကိုးကွယ်ဂေဟူယ်။ သူဟာ ဆင်းရဲဟူ ယုဒလူမျိုးလေဟို ရစ်ရစ်ရောရောဟူး လူတတ်ဟူယ်။ သူဟာ ဘုရားသခင်ဟို ခီမုန်မုန် ဆုတောင်းဟူယ်။

3 နေဒန် သောင်းနာရီလော့-က်မာ ဘုရားသခင်ရဲ့ ကောင်းဂန်တမန်တပါးဟာ သူ့နားဟို လာဘီးဟာ “ကော်နေလိ” ဆိုဘီး ခေါ်လိုက်ဇာဟို ရှုပါရောင်ထဲမာ ထန်းထန်ရှားရှားဟူး မြင်ရဟူယ်။

4 သူဟာ ကြော့-က်ကြော့-က်န အယ်ကောင်းဂန်တမန်ဟို စိုက်ကော့ဘီးန “သခင်၊ ဖြားကံစရှိနူး” ဆိုဘီး မေးလိုက်ဟူယ်။

အယ်ကောင်းဂန်တမန်ဟု “နန်ဆုတောင်းသံန စွန့်ကြဲပေးကမ်းဇာလေဟို ဘုရားသခင်ဟု နှစ်သက်လေဟူယ်။

5 ခု ယုပုပေမြို့ဟို လူလေဟို လွတ်ဘီးဟာ ပေတရု နာမယ်ရှိဟူ ရှိမုန်ဟို သွားခေါ်လာ။

6 သူဟာ သရေလောက်မား ရှိမုန်အီမာ ရှိနေဟူယ်။ အယ်အီဟု ပန်လယ်ကမ်းနားမာရှိဟူယ်” ဆိုဘီး ပြောဟူယ်။

7 အယ်ကောန်းဂန်တမန်ဟာ ထွပ်ဟားဟူ ခီမာ ကော်နေလိဟာ သူ့ရဲ့ စေခံနေ့ယော့-က်န ဘုရားတရားကိုင်းရှိုင်းဟူ စစ်သားတယော့-က်ဟိုလည်း ခေါ်လေဟယ်။

8 သူဟာ သူးနိုဟို ကြောန်းရာလေဟို ပြောပြဘီးဟာ ယုပုပေမြို့ဟို လွတ်လိုက်ဟယ်။

9 နော့-က်တနေ့မာ အယ်လူလေဟာ ခရီးသွားဂေဘီးန ယုပုပေမြို့နားဟို ရော့-က်ဟားဂေဟယ်။ မွန်းဒဲခီမာ ပေတရူဟာ ဆုတောင်းဟိုတွပ် အီးခေါ်နိုမိုးထတ်ဟို တတ်ဟားဟယ်။

10 သူဟာ ရရာတိုင်း မိုက်ဆာလာဘီး တခုခုစားရှင်လာဟယ်။ စားဇာလေဟို ပြင်ဆင်နေဒူးမာ သူဟာ ရူပါရောင်ဟို မြင်ရလေဟယ်။

11 သူဟာ ကောန်းဂန် ပွမ့်ဟားဘီးဟာ ဒေါ့-က်လေးဒေါ့-က်န ချောက်ဟားဟူ ပိစဂီးတခုန တူဟူဇာဟာ မုလေဂီးထတ်ဟို နိုကုလလာဇာဟို မြင်ရဟယ်။

12 အယ်မူဇာထဲမာ မုလေဂီးထတ်မာရှိဟူ ခေလေးရှောန်းလိဆန်လေ၊ တွားဘီးသွားဟူ လိဆန်လေန ကောန်းဂန်ဟု ငှတ်လေပါဟယ်။

13 အယ်ဘီးန “ပေတရူ၊ ထဘီး သတ်စားလိုက်” ဆိုဘီး ငါ့ဟို ပြောဟူသံဟိုလည်း ငါကြားရဟယ်။

14 ပေတရူဟု “သခင်၊ ဖယ်မျိုးလည်းဖြစ်နိုင်ဟု! ဖြားဖြစ်ကြောန်းနူးဆိုဟာ ကျွန်တော်ဟာ ညစ်ညူးဇာန သန်ရှင်းဘဲဟူဇာဟို ဖယ်ဒူးဟုလည်း စားဖူးဟု” ဆိုဘီး လျှော့-က်လိုက်ဟယ်။

15 သံတော်ဟု “ဘုရားသခင်ဟု သန်ရှင်းဟယ် ဆိုဇာဟို ညစ်ညူးဟယ် ဆိုဘီး ပြောန” ဆိုဘီး ဒုတိယခါ မိန်တော်မူလေဟယ်။

16 အယ်မျိုး သောင်းခါဖြစ်ဘီးန ရှစ်ရှင်းဘဲ အယ်ပိစဟို ကောန်းဂန်ထဲဟို ပုလန်ဘီးဟာ ဆွဲဒန်လိုက်ဟယ်။

17 ပေတရူဟာ အယ်ရူပါရောင်ရဲ့ ဓိပါယ်ဟို စဉ်းစားနေဒူးမာ ကော်နေလိ လွတ်လိုက်ဟူ လူလေဟာ ရှိမုန်ရဲ့ အီဟို ရှာတိုဟားဘီး အီခွဗော့-က်ရှေ့မာ ရပ်နေဂေဟယ်။

18 အယ်လူလေဟု “ပေတရူနာမယ်ရှိဟူ ရှိမုန်ဟာ အယ်အီမာရှိလော” ဆိုဘီး အော်ဘီးဟာ မေးဂေဟယ်။

19 ပေတရူဟာ ရူပါရောင်ကြောန်းဟို စဉ်းစားနေဒူးမာ ဝိညာဉ်တော်ဟု “လူသောင်းယော့-က်*ဟာ နန်ဟို ရှာနေဂေဟယ်။

20 သူးနိုလေဟို ငါဘဲ လွတ်လိုက်ဟူကြောန် ထဘီးဆင်းဟားလိုက်။ သံသယမေ့ဘဲန သူးနိုန လိုက်ဟားလိုက်” ဆိုဘီး ပြောဟယ်။

21 ပေတရူဟာ အယ်လူလေနားဟို ဆင်းဟားဘီးဟာ “နန်းနို ရှာနေဟူလူဟာ ငါဘဲဖြစ်ဟယ်။ ဖြားဖြစ်ကြောန် နန်းနို ရော့-က်လာဂေနူး” ဆိုဘီး မေးဟယ်။

22 အယ်လူလေဟု “ဖြောန်မတ်ဘီး ဘုရားသခင်ဟို ကြော့-က်ဟူ၊ ယုဒလူမျိုးလေရဲ့ ချီးကျူးဘီး လေးစားခံရဟူ တပံ့မူးကော်နေလိဟု လွတ်လိုက်ဟယ်။ သင့်ဟို ဖိခေါ်ဘီး သင့်ရဲ့စကားဟို နားထောန်ရမယ် ဆိုဘီး သန်ရှင်းဟူ ကောန်းဂန်တမန်တပါးရဲ့ စကားတော်ဟို လတ်ခံရရှိဟယ်” ဆိုဘီး ပုလန်ဖြေဂေဟယ်။

23 ပေတရူဟာ အယ်လူလေဟို အီထဲဟို ခေါ်ဖိဘီးဟာ တည်းခိုစေလေဟယ်။

* 10:19 ဘေ.၁၉ သောင်းယော့-က်၊ တချို့ မူရင်းလတ်ရေးမူလေမာ တချို့၊ ဆိုဘီး ပါရှိဟယ်။ မူရင်းလတ်ရေးမူတခုမာ နေ့ယော့-က်၊ ဆိုဘီး ပါရှိဟယ်။

နတ်ကီးတိုင်န သူဟာ အယ်လူလေန တူးဒု ထွပ်ဟူးဘီးဟာ ယုပပေမြို့ဟု ယောင်ကြည်သူ ညီကိုတချို့လည်း သူ့နတူးဒု လိုက်ဟူးဂေဟယ်။

24 နော့-က်နေမာ ပေတရုဟာ ကဲသရိမြို့ဟို ရော့-က်ဟူးဟယ်။ အယ်မြို့မာ ကော်နေလိဟာ သူခေါ်ဖိဟူးဟူ ဆွေမျိုးလေန ရင်းနှီးဟူ မိဆွေလေန တူးဒု သူ့ဟိုစောန်နေဂေဟယ်။

25 ပေတရု ဝမ်လာဟူ ခီမာ ကော်နေလိဟာ ကြိုဆိုဘီးဟာ သူ့ရဲ့ ခေရင်းမာ ပျပ်ဝပ်လိုက်ဟယ်။

26 ပေတရုဟု သူ့ဟို ဆွဲဒန်ဘီး “ထဒန်၊ ငါကိုယ်တိုင်လည်း လူဘဲဖြစ်ဟယ်” ဆိုဘီး ကော်နေလိဟို ပြောလိုက်ဟယ်။

27 ပေတရုဟာ ကော်နေလိန စကားပြောရင်း အီထဲဟို ဝမ်ဟူးဟူ ခီမာ လူလေဘောင်ဂီး စုနေဇာဟို တို့လေဟယ်။

28 အယ်လူလေဟို ပေတရုဟု “ယုဒလူလေဟာ လူမျိုးခြားလေန ပေါင်းဖော်ဟိုန သူးနိုနားဟို အီးခုလယ်သွားဟိုတွပ် ဘာသာတရားဟု ခွမ်ပြုဟု ဆိုဇာဟို နန်းနို ကိုယ်တိုင်လည်း ကောန်းကောန်း သိဂေဟယ်။ အယ်ဘေမဲ ဖယ်လူဟိုမျှ ညှစ်ညှူးဟူလူ၊ စင်ကြယ်ဘဲဟူလူ ဆိုဘီး ခေါ်ဘဲနေဟိုတွပ် ဘုရားသခင်ဟာ ငါ့ဟို ဖော်ပြတော်မူဟယ်။

29 အယ်ကြောန် ငါ့ဟို နန်းနို ခေါ်ဖိဟူ ခီမာ ငါဟာ ငြင်းဆိုဘဲန လိုက်လာဟယ်။ ဖြားဖြစ်ကြောန် ငါ့ဟို ခေါ်ဖိရနူး” ဆိုဘီး မေးလေဟယ်။

30 ကော်နေလိဟု “ပီးဟူးဟူ သောင်းရစ်လော့-က်ဒူးဟု နေဒန်သောင်းနာရီမာ ကျွန်တော်ဟာ အီမာ ဆုတောင်းနေဟယ်။† အယ်ခီမာ တော့-က်ပြောန်နေဟူဝတ်န လူတယော့-က်ဟာ ကျွန်တော့ရှေ့မာ ရော့-က်တရစ်ရပ်ဘီး

31 ‘ကော်နေလိ၊ နန်ဆုတောင်းသံဟို ဘုရားသခင်ဟု ကြားဟယ်။ နန် စွန့်ကြဲပေးကမ်းဟူ ဇာလေဟိုလည်း သိဟယ်။

32 အယ်ကြောန် ယုပပေမြို့ဟို လူလွတ်ဘီးဟာ ပေတရု နာမယ်ရှိဟူ ရှိမုန်ဟို ခေါ်ဖိလိုက်။ သူဟာ ပန်လယ်ကမ်းနားမာရှိဟူ သရေလောက်မား ရှိမုန်အီမာ ရှိနေဟယ်’ ဆိုဘီး ပြောဟယ်။

33 အယ်ကြောန် ကျွန်တော်ဟာ ရှစ်ရှင်းဘဲ သင့်နားဟို လူလွတ်လိုက်ဟယ်။ သင်ကြွလာဇာတွပ် ကျေးဇူးတန်ဟယ်။ သင့်ဟို သခင်ဘုရား ပြောဟူးဟူ စကားလေဟို ကြားရဟိုတွပ် ကျွန်တော့လေဟာ ဘုရားသခင်ရှေ့မာ ဆင်သင့်ဖြစ်နေဂေဟယ်” ဆိုဘီး ပြောဟယ်။

ပေတရုရဲ့ ဟောပြောဇာကြောန်

34 အယ်ဘီးန ပေတရုဟု “ဘုရားသခင်ဟာ မှန်တိုင်းဘဲ မျစ်နှာလိုက်ဟု ဆိုဇာဟို ခု ငါဟာ နားလည်ဟူးဘီး။

35 ဘုရားသခင်ဟို ကြော့-က်ဘီး ဖြောန်မတ်ဟူ လူမျိုးတိုင်းဟိုဘဲ လတ်ခံဟယ်။

36 ဘုရားသခင်ဟာ ဂူလောင်းရဲ့ သခင်ဖြစ်ဟူ ယေရှုခရစ်တော်အားဖြင့် ငြိသတ်ဇာနဆိုင်ဟူ ဒန်းကောန်းဟို ကူသရေလူမျိုးလေဟို ဟောဟိုတွပ် စေလွတ်လိုက်ဟယ် ဆိုဇာဟို နန်းနို သိဂေဟယ်။

37 ဗတုတိဇိတရားဟို ယောဟန်ဟောပြောဘီးန ဂါလိလဲပြည်ဟုနေ စဘီးဟာ ယုဒပြည် တရှော့-က်လောင်းမာ ကီးမားဟူ ဖြစ်ပျစ်ဟို နန်းနို သိဂေဟယ်။

† 10:30 ၁၀.၃၀ ဆုတောင်းနေဟယ်၊ တချို့ မူရင်းလတ်ရေးမူလေမာ စာရှောန်ဘီး ဆုတောင်းနေဟယ်၊ ဆိုဘီး ပါရှိဟယ်။

38 ဘုရားသခင်ဟာ နာဇရက်မြို့သား ယေရှုဟို သန့်ရှင်းဟူဝိညာဉ်တော်န တဂိုးတော်လေ ကိုယ်တော်ထတ်ဟို ဖယ်မျိုးလောင်းခလဟားဟယ် ဆိုဇာဟို နန်းနို့ သိဂေဟယ်။ ဘုရားသခင်ဟာ ကိုယ်တော်နတူးဒ ရှိဟူကြောန့် ကိုယ်တော်ဟာ နေရာတိုင်းဟို သွားဘီးဟာ ကောင်းဇာလေ လောက်ဆောန်ဘီး မာရ်နတ်ရဲ့ တဂိုးအော့-က်မာရ်ဟူ လူလေ ဂူလောင်းဟို ကျန်းမာစေဟယ်။

39 နို့လေဟာ ယေရုရှလင်မြို့န ယုဒပြည်မာ ကိုယ်တော်လောက်ဟူဇာ ဂူလောင်းရဲ့ သတ်သေလေဖြစ်ဂေဟယ်။ အယ်ဘီးန လူလေဟာ ကိုယ်တော်ဟို လတ်ဝါးကပ်တိုင်မာ ခိဆွဲဘီး သတ်လိုက်ဂေဟယ်။

40 အယ်ဘေမဲ့ သောင်းရစ်ကြာဘီးန ဘုရားသခင်ဟာ ကိုယ်တော်ဟို သေရာဟုနေ ထမြော့-က်စေဘီးဟာ ကိုယ်ထန်ရှားပြဟယ်။

41 အယ်ဘေမဲ့ လူတိုင်းဟာ ကိုယ်တော်ဟို မြင်ရဂေဇာ မှဟု။ သိသတ်သေလေဖြစ်န ဘုရားသခင်ဟု ကြိုတန်ဘီး ဝီးကော့-က်ဟားဟူ၊ သေရာဟုနေ ထမြော့-က်ဘီးန ကိုယ်တော်နတူးဒ စားသောက်ဂေဟူ နို့လေမျှဘဲ မြင်ရဂေဟယ်။

42 ကိုယ်တော်ဟု လူလေဟို ဒန်းကောင်း ဟောပြောဟိုတွပ်န ကိုယ်တော်ဟာ သတ်ရှင်နေဟူလူလေန သေဟားဟူလူလေဟို တရားစီရင်ဟူ သခင်ဖြစ် ဘုရားသခင်ခန့်ဟားဟယ် ဆိုဇာဟို သတ်သေခံဟိုတွပ် နို့လေဟို မိန့်မှာဟားဟယ်။

43 ကိုယ်တော်ဟို ယောင်ကြည်ဟူ လူတိုင်းဟာ ကိုယ်တော်ရဲ့ နာမတော်အားဖြင့် ပြစ်လွတ်ခံရလေမယ် ဆိုဘီး ကိုယ်တော်ကြောန့်ဟို ပရောဖက်လေဟု သတ်သေခံဟားဟယ်” ဆိုဘီး ပြောလေဟယ်။

လူမျိုးခြားလေဟာ သန့်ရှင်းဟူဝိညာဉ်တော်ဟို လတ်ခံဟူကြောန့်

44 အယ်စကားဟို ပေတရုဟု ပြောနေဒူးမာ သန့်ရှင်းဟူဝိညာဉ်တော်ဟာ တရားစကားဟို နားထောန်နေဂေဟူ လူလေထတ်ဟို ဆင်းလာဟယ်။

45 ပေတရုနတူးဒ လိုက်လာဟူ ရေဖျားလှီးဟားဟူ ယောင်ကြည်သူ ယုဒလူမျိုးလေဟာ သန့်ရှင်းဟူဝိညာဉ်တော်ရဲ့ လတ်ဆောန်ဟို လူမျိုးခြားလေထတ်ဟိုလည်း သွန်းလောင်းဟူကြောန့် ရရာတိုင်း အံ့ဩဂေဟယ်။

46 ဖြားဖြစ်ကြောန့်နဲ့ဆိုဟာ လူမျိုးခြားလေဟာ ထူးဆန်းဟူ ဘာသာစကားလေဟို ပြောနေဂေဇာန ဘုရားသခင်ရဲ့ ဂေါင်တော်ဟို ချီးမွမ်းဂေဇာဟို ကြားရဂေဟယ်။ အယ်ကြောန့် ပေတရုဟု၊

47 “အယ်လူလေဟာ နို့လေမျိုးဘဲ သန့်ရှင်းဟူဝိညာဉ်တော်ဟို ခံရဂေဟယ်။ အယ်ကြောန့် သူးနို့ဟို ရေနတုတိဇ်ဟို ခံယူဘဲနေအောန် ဖယ်လူဟု တားနိုင်ဟိုနူး” ဆိုဘီး ပြောဟယ်။

48 အယ်ကြောန့် ပေတရုဟာ သူးနို့ဟို ယေရှုခရစ်တော်ရဲ့ နာမတော်မာ ဗတုတိဇ်ခံဟိုတွပ် မိန့်ပေးလိုက်ဟယ်။ အယ်ဘီးန ပေတရုဟို သူးနို့လေနတူးဒ ရစ်နဲနဲနေဟိုတွပ် တောင်းလျော့-က်ဂေဟယ်။

11

ယေရုရှလင်မြို့ဟု သင်းတော်ဟို ပေတရုရဲ့ စီရင်ခံစာကြောန့်

1 လူမျိုးခြားလေဟု ဘုရားသခင်ရဲ့ စကားတော်ဟို လတ်ခံရရှိဂေဟယ် ဆိုဇာဟို ယုဒပြည် နေရာနဲ့မာ ရှိနေဟူ တမန်တော်လေန ယောင်ကြည်သူ ညီကိုလေဟု ကြားရဂေဟယ်။

2 ယေရုရှလင်မြို့ဟို့ ပေတရု ရော့-က်ဟူ ခီမာ ရေဖျားလှီးဟူးဟူ ယောင်ကြည်သူ ညီကိုလေဟု သံသယဖြစ်ဟူကြောန့်

3 “နန်ဟာ ရေဖျားလှီးဘဲဟူ လူမျိုးခြားလေရဲ့ အီဟို့ ဝမ်ဘီးဟာ သူးနိုန တူးဒု စားသော့-က်နေမား” ဆိုဘီး သူဟို့ ပြောဂေဟယ်။

4 အယ်ကြောန့် ပေတရုဟာ ကြောန်းရာတခုလောင်းဟို့ စဟုနေဆောင်းထိ ပြောပြလိုက်ဟယ်။

5 ပေတရုဟု “ငါဟာ ယုပုပေမြို့မာ ဆုတောင်းနေဒူးမာ ရူပါရောင်ဟို့ မြင်ရဟယ်။ ဒေါ့-က်လေးဒေါ့-က်န ချောက်ဟူးဟူ ပံစဂီးတခုန တူဟူဇာဟာ ကောန်းဂန်ဟုနေ နိကုလလာဘီး ငါနားဟို့ ရော့-က်လာဇာဟို့လည်း ငါမြင်ဟယ်။

6 ငါဟာ အယ်မူဇာထဲဟို့ သေးသေချားချာဟူး ကေ့လိုက်ဟူ ခီမာ ခေလေးရှောန်းလိဆန်လေ၊ မုလေဂီးမာနေဟူ သားရဲလေ၊ တွားဘီးသွားဟူ လိဆန်လေန ကောန်းဂန်ဟု ငှတ်လေဟို့ မြင်ရဟယ်။

7 အယ်ဘီးန ‘ပေတရု၊ ထဘီး သတ်စားလိုက်’ ဆိုဘီး ငါဟို့ ပြောဟူသံဟို့ ငါကြားရဟယ်။

8 အယ်ဘေမဲ့ ငါဟု ‘သခင်၊ ဖယ်မျိုးလည်း ဖြစ်နိုင်ဟူ။ ကျွန်တော်ဟာ ညစ်ညူးဇာန သန်ရှင်းဘဲဟူဇာဟို့ ဖယ်ဒူးဟုလည်း စားဖူးဟု’ ဆိုဘီး ပုလန်လျော့-က်လိုက်ဟယ်။

9 ကောန်းဂန်ဟုနေ သံတော်ဟု ‘ဘုရားသခင်ဟု သန်ရှင်းဟယ် ဆိုဇာဟို့ ညစ်ညူးဟယ် ဆိုဘီး ပြောန’ ဆိုဘီး ဒုတိယခါ မိန့်တော်မူဟယ်။

10 အယ်မျိုး သောင်းခါဖြစ်ဘီးန အယ်ဇာတခုလောင်းဟို့ ကောန်းဂန်ထဲဟို့ ပုလန်ဘီး ဆွဲဒန်လိုက်ဟယ်။

11 ရှစ်ဟူးကြာဘီးန ကဲသရိမြို့ဟုနေဘီး ငါနားဟို့ လွတ်လိုက်ဟူ လူသောင်းယော့-က်ဟု ငါတည်းနေဟူ* အီဟို့ ရော့-က်လာဟယ်။

12 ဝိညာဉ်တော်ဟု သံသယမေ့ဘဲန အယ်လူလေန တူးဒု လိုက်ဟူးဟို့တွပ် ငါဟို့ ပြောဟယ်။ ယုပုပေမြို့ဟု ညီကိုခြော့-က်ယော့-က်လည်း ငါနတူးဒု လိုက်ဂေဟယ်။ နို့လေဂူလောင်းဟာ ကော်နေလိရဲ့ အီထဲဟို့ ဝမ်ဂေဟယ်။

13 ကော်နေလိဟု သူ့အီမာ ကောန်းဂန်တမန်တပါးဟု ရပ်ဘီးဟာ ‘ပေတရု နာမယ်ရှိဟူ ရှိမုန်ဟို့ ခေါ်ဟို့တွပ် ယုပုပေမြို့ဟို့ ယော့-က်ယော့-က်ဟို့ လွတ်လိုက်။

14 အယ်လူဟာ နန်နု နန်မိသားစု ဂူလောင်းဟို့ ကယ်တန်ခံရမယ့် တရားစကားဟို့ ပြောလေ့မယ်’ ဆိုဘီး နို့လေဟို့ ပြောဟယ်။

15 အယ်ဘီးန ငါဟာ စဘီးပြောဟူ ခီမာ သန်ရှင်းဟူဝိညာဉ်တော်ဟာ ရင်းရင်ဒူးဟု နို့လေထတ်ဟို့ ဆင်းလာမျိုးဘဲ အယ်လူလေထတ်ဟို့လည်း ဆင်းလာဟယ်။

16 အယ်ခီမာ ‘ယောဟန်ဟာ ရေန ဗတုတိဇိပေးဟယ်။ အယ်ဘေမဲ့ နန်းနို့ဟာ သန်ရှင်းဟူဝိညာဉ်တော်န ဗတုတိဇိခံရဂေလေ့မယ်’ ဆိုဘီး သခင်ဘုရား မိန့်တော်မူဟူးဇာဟို့ ငါဟာ ပုလန်ဒီရဟူးဟယ်။

17 ဘုရားသခင်ဟာ သခင်ယေရှုခရစ်တော်ဟို့ ယောင်ကြည်ဟူ နို့လေဟို့ ပေးဟူမျိုးဘဲ အယ်လူမျိုးခြားလေဟို့လည်း တူညီဟူ လတ်ဆောန်ဟို့ ပေးဟယ် ဆိုဇာ ထန်ရှားနေဟယ်။ အယ်ဆိုဟာ ငါဟာ ဖယ်မျိုးလူ ဖြစ်ဟူကြောန့် ဘုရားသခင်ဟို့ တားနိုင်ဟို့နူး!” ဆိုဘီး ပြောဟယ်။

* 11:11 ၁၁.၁၁ ငါတည်းနေဟူ၊ တချို့ မူရင်းလတ်ရေးမူလေမာ နို့လေတည်းနေဟူ၊ ဆိုဘီး ပါရှိဟယ်။ 11:16 ၁၁.၁၆ တ ၁.၅

18 အယ်စကားဟို ကြားရဟူ ခီမာ အယ်လူလေဟာ ပြစ်တန်ဂေဟုမ်း။ အယ်ဘီးန ဘုရားသခင်ဟို ချီးမွမ်းဂေဘီး “အယ်ဆိုဟာ ဘုရားသခင်ဟာ သတ်ရှင်ဟိုတွပ် ပို့ဆောန်ဟူ နောန်ဒတရားဟို လူမျိုးခြားလေဟိုလည်း ပေးတော်မူဘီ။”

အနုတိအုတ်မြို့ဟု သင်းတော်ကြောန်း

19 ယောင်ကြည်သူလေဟာ သတေဖန်သတ်ခံရဟူ ခီမာ ဖြစ်လာဟူ ညှဉ်းဆဲမှုကြောန် နေရာတိုင်းဟို ကွဲဟားဂေဟယ်။ တချို့ လူလေဟာ ဖိနိတ်ပြည်၊ ကုပရကျွန်း၊ အနုတိအုတ်မြို့ထိ ရှေ့-က်ဟားဂေဟယ်။ သူးနို့ဟာ ဘုရားသခင်ရဲ့ စကားတော်ဟို ယုဒလူမျိုးလေဟိုဘဲ ဟောပြောဂေဟယ်။

20 သူးနို့ထဲမာ ကုပရကျွန်းန ကုရေနေနယ်ဟု ယောင်ကြည်သူလေ တချို့ပါဟယ်။ သူးနို့ဟာ အနုတိအုတ်မြို့ဟို သွားဘီးဟာ လူမျိုးခြားလေ†ဟို သခင်ယေရှုရဲ့ ကြောန်းဖြစ်ဟူ ဒန်းကောန်းဟို ဟောပြောဂေဟယ်။

21 သူးနို့ဟာ သခင်ဘုရားရဲ့ တဂိုးတော်ဟို ခံရဂေကြောန် လူလေဘောင်ဂီးဟု ယောင်ကြည်ဘီးဟာ သခင်ဘုရားဖတ်ဟို ပုလောန်းလဲလာဂေဟယ်။

22 အယ်ဒန်းဟို ယေရှုရှလင်မြို့မာရှိဟူ သင်းတော်ဟု ကြားရဟူ ခီမာ ဗာနဗဟို အနုတိအုတ်မြို့ဟို လွတ်လိုက်ဟယ်။

23 သူဟာ အယ်မြို့ဟို ရှေ့-က်ဟူ ခီမာ လူလေဟာ ဘုရားသခင်ရဲ့ ကျေးဇူးတော်ဟို မြင်ရဟူ ခီမာ ရရာတိုင်း ဝန်းသာဘီးဟာ သခင်ဘုရားဟို စိန်လောင်းကြွင်းမဲ့ ယောင်ကြည်ဘီး သစ်စာစောန်ဂေဟိုတွပ် တိုက်တွန်းလေဟယ်။

24 ဗာနဗဟာ သူတော်ကောန်းဖြစ်ဘီး သန်ရှင်းဟူဝိညာဉ်တော်နရော၊ ယောင်ကြည်ရှင်းနရော ပုလဲဝနေဟယ်။ အယ်ကြောန် လူလေဘောင်ဂီးဟာ သခင်ဘုရားဖတ်ဟို ပုလောန်းလဲလာဂေဟယ်။

25 အယ်ဘီးန ဗာနဗဟာ ရှောလုဟို ရှာဟိုတွပ် တာရှုမြို့ဟို သွားလိုက်ဟယ်။

26 သူဟို တွဲဟူ ခီမာ အနုတိအုတ်မြို့ဟို ခေါ်လာဟယ်။ သူးနို့ နှေ့ယော့-က်ဟာ တနှစ်လောင်းလောင်း သင်းတော်မာ စုဝေးဂေဘီးဟာ လူလေဟို သွန်သန်ဟယ်။ တမဲ့တော်လေဟာ ပထမဦးဆောင်း ခရစ်ယာန် ဆိုဘီး ခေါ်ခဲရဟူနေရာဟာ အနုတိအုတ်မြို့မာ ဖြစ်ဟယ်။

27 အယ်ခီမာ ပရောဖက်တချို့ဟာ ယေရှုရှလင်မြို့ဟုနေ အနုတိအုတ်မြို့ဟို လာဂေဟယ်။

28 အယ်လူလေထဲဟု အာဂဗု နာမယ်ရှိဟူ လူတယော့-က်ဟာ ထဘီးဟာ တကမ္ဘာလောင်းမာ ငတ်မွတ်ခေါန်းပါးဘေး ရှေ့-က်လာလေမယ် ဆိုဘီး ဝိညာဉ်တော်အားဖြင့် ကြိုတန်ဘီး ဟောပြောလေဟယ်။ အယ်မူဇာဟာ မန်းဂီး ကလောဒိ လတ်ထတ်မာ ငတ်မွတ်ခေါန်းပါးဘေး ကုလရှေ့-က်လာဟယ်။

29 တမဲ့တော်လေဟာ သူးနို့ တတ်နိုင်မျှတိုင်းဘဲ ယုဒပြည်မာရှိနေဟူ ညီကို မောန်နှမလေဟို ကူညီဟိုတွပ် ဆောင်းဖြတ်ဂေဟယ်။

30 အယ်မျိုး ဆောင်းဖြတ်ဂေဘီးန ကပ်လေဟို ဗာနဗန ရှောလုလေအားဖြင့် ယေရှုရှလင်မြို့မာရှိဟူ သင်းတော် လူဂီးလေနားဟို ပို့ပေးဂေဟယ်။

11:19 ၁၁.၁၉ တ ၈.၁-၄ † 11:20 ၁၁.၂၀ လူမျိုးခြားလေ၊ တချို့ မူရင်းလတ်ရေးမူလေမာ ဟေလသစကားပြောဟူ ယုဒလူမျိုး၊ အယ်မျိုးမှုဘဲနေဟာ ဟေလသစကားပြောဟူ လူလေ၊ ဆိုဘီး ပါရှိဟယ်။ 11:28 ၁၁.၂၈ တ ၂၁.၁၀

12

ညှဉ်းဆဲဇာလေ ထပ်တိုးလာဟူကြောန်း

1 အယ်ခီကာလမာ ဟေရုဒ်မန်းဂီး*ဟာ သင်းတော်ဝမ်တချို့ဟို့ စဘီးဟာ ညှဉ်းဆဲဟို့တွပ် ကြံစည်လေဟယ်။

2 သူဟာ ယောဟန်ရဲ့ နောန် ယာကုပ်ဟို့ ထားန သတ်လိုက်ဟယ်။

3 အယ်မူဇာဟို့ ယုဒလူမျိုးလေဟာ နှစ်သက်ဂေဟယ်။ အယ်ကြောန်း သူဟာ ပေတရုဟို့လည်း ဖမ်းဟားလေဟယ်။ အယ်မူဇာဟာ တဆေးမွေ့ဘဲဟူ မုပွဲတော်ခီမာ ဖြစ်ဟားဟယ်။

4 ဟေရုဒ်ဟာ ပေတရုဟို့ ဖမ်းဘီးန စစ်သားလေးယော့-က်စီပါဟူ တပ်စုလေးစုရဲ့ လတ်ထဲဟို့ အပ်ဘီးဟာ ကျဉ်းခုလဟားဟယ်။ ပသခါပွဲပီးဟားဘီးန သူဟို့ ယုဒလူမျိုးလေရဲ့ ရှေ့မာ စစ်ဆေးဘီးဟာ စီရင်ဟို့တွပ် ကြံစည်ဟားဟယ်။

5 အယ်ကြောန်း ပေတရုဟာ ထောန်ထဲမာ ကျဉ်းခုလခံရဟယ်။ အယ်ခီမာ သင်းတော်ဟာ သင်းသားလေဟာ ပေတရုတွပ် စီပါလတ်ပါန ဘုရားသခင်ဟို့ ဆုတောင်းနေဂေဟယ်။

ကျဉ်းထောန်ထဲဟုနေ ပေတရု လွတ်လာဟူကြောန်း

6 ဟေရုဒ်ဟာ ပေတရုဟို့ လူလေရှေ့ဟို့ ခေါ်လာဘီး စစ်ဆေးဟူ နေ့ရော့-က်ခန် ညှဉ်ခန်းဇာမာ ပေတရုဟာ စစ်သားနေ့ယော့-က်ကြားမာ အိမ့်နေဟယ်။ သူဟို့ သံကြိုးနေ့ပန်န ခယ်ဟားဟယ်။ ထောန်ခွဗော့-က်ရှေ့မာလည်း စောန်တပ်သားလေဟာ စောန်နေဂေဟယ်။

7 ဘုရားသခင်ရဲ့ ကောန်းဂန်တမန်ဟာ ရော့-က်တရစ် ပေါ်လာဘီးဟာ ချောက်ခန်းထဲမာ လန်းဟားလေဟယ်။ ကောန်းဂန်တမန်ဟာ သူရဲ့ ခေါင်းဟို့ လှောက်ဘီးဟာ “မြန်းမြန်ဟားထလိုက်!” ဆိုဘီး နိုးဟယ်။ ရှစ်ရှင်းဘဲ ခယ်ဟားဟူ သံကြိုးလေဟာ ပေတရုရဲ့ လတ်ဟုနေ ကလွတ်ဟားလေဟယ်။

8 အယ်ဘီးန ကောန်းဂန်တမန်ဟာ “နန်ရဲ့ ခါးဗတ်ဟို့ ပတ်ဘီးဟာ ခေန်ပံဟို့ စီးလိုက်” ဆိုဘီး ပြောလိုက်ဟယ်။ ပေတရုဟာ ပြောဟူတိုင်း လောက်လိုက်ဟယ်။ ကောန်းဂန်တမန်ဟာ “ဝတ်လောင်ဟို့ ချောင်ဘီးဟာ ငါ့နတူးဒူလိုက်” ဆိုဘီး ပြောလိုက်ဟယ်။

9 ပေတရုဟာ ချောက်ခန်းဟုနေထွပ်ဘီး သူ့နော့-က်ဟို့ လိုက်ဟားလေဟယ်။ သူဟာ ကောန်းဂန်တမန် လောက်ဟူဇာလေဟို့ မှန်ဖြစ်ဟယ် ဆိုဇာ သိဟယ်။ ရူပါရောင်ဟို့ မြင်နေဟယ် ဆိုဘီး ထန်နေဟယ်။

10 သူ့နို့ဟာ စောန်လေခုလဟားဟူ နေရာနေ့ခုဟို့ ကျော်ဘီးဟာ ထောန်ထဲဟုထွပ်ဟူ သံခွဗော့-က်နားဟို့ ရော့-က်ဟားဂေဟယ်။ အယ်ခွဗော့-က်ဟာ သူ့လိုလို ပွမ်နေဟူကြောန်း သူ့နို့ ထွပ်ဟားဘီးဟာ လမ်းတိုင်းသွားလိုက်ဂေဟယ်။ အယ်ဘီးန ကောန်းဂန်တမန်ဟာ ပေတရုနားဟုနေ ရော့-က်တရစ် ထွပ်ဟားလေဟယ်။

11 ပေတရုဟာ ပုလန်ဘီး ဒိရလာဟူ ခီမာ “သခင်ဘုရားဟာ သူရဲ့ ကောန်းဂန်တမန်ဟို့ လွတ်ဘီးဟာ ငါ့ဟို့ ဟေရုဒ်ရဲ့ လတ်ထဲဟုရော၊ ယုဒလူမျိုးလေရဲ့ လတ်ထဲဟို့ ငါ့ဟို့ ရော့-က်စော့ဘို့တွပ် မျှော်နေဟူဘေးဟုနေ ကယ်တန်ရှင်းဟို့ ခု ငါစစ်မှန်သိဟားဘီ ဆိုဘီး ပြောဟယ်။”

* 12:1 ၁၂.၁ ဟေရုဒ်မန်းဂီး၊ ပါလတိန (ပါလက်စတိုင်း) ရဲ့ ခေါင်းဆောင် ပထမ ဟေရုဒ်အဂြိုပမန်းဂီး။

12 အယ်မျိုးသိဟူ ခီမာ သူဟာ မာကု ဆိုဘီး ခေါ်ဟူ ယောဟန်ရဲ့မိ မာရီအီဟို သွားဟယ်။ အယ်အီမာ လူလေဘောင်ဂီးဟု စုဘီးဟာ ဆုတောင်းနေဂေဟယ်။

13 ပေတရူဟာ အီခွေဗော့-က်ဟို ခေါ့-က်လိုက်ဟူ ခီမာ ရောဒေနာမယ်ရှိဟူ၊ စေခံ မီးမဂန်းဟားဟာ ခွေဗော့-က်ဖွမ်ဟို လာဟယ်။

14 သူဟာ ပေတရူသံဟို မှတ်မိဟူကြောန့် ရရာတိုင်း ဝန်းသာဘီးဟာ ခွေဗော့-က်ဟို ဖွမ်ဘဲန အီထဲဟို ပုလေးဟားဘီး ပေတရူ ပုလန်မာရော့-က်နေဟယ် ဆိုဘီး လူလေဟို ပြောဟယ်။

15 အယ်လူလေဟု “နန်ဟာ ရူးနေမား” ဆိုဘီး ပြောဟယ်။ အယ်ဘေမဲ့ မီးမဂန်းဟားဟု သူပြောနေဇာဟာ မှန်းမှန်ကန်းကန် ဖြစ်နေဟူကြောန့် သေးသေချားချာဟား ပြောဟူ ခီမာ သူးနို့ဟာ “ပေတရူရဲ့ ကောန်းဂန်တမန် ဖြစ်လေ့မယ်” ဆိုဘီး ပြောဂေဟယ်။

16 ပေတရူဟာ ခွေဗော့-က်ဟို ဆစ်ဘီးဟာ ခေါ့-က်နေဟူ ခီမာ သူးနို့ဟာ ခွေဗော့-က်ဟို ဖွမ်လိုက်ဂေဟူကြောန့် ပေတရူဟို ဗြင်ဟားဘီး အံ့ဩဟားဂေဟယ်။

17 ပေတရူဟာ တိတိဟား နေဂေဟိုတွပ် လတ်နချစ်ပြဘီးဟာ သခင်ဘုရားဟာ သူဟို ထောန်ထဲဟု ဖယ်မျိုးခေါ်ထုလာဟယ် ဆိုဇာဟို ပြောပြဟယ်။ အယ်ဘီးန “အယ်ကြောန်းဟို ယာကုပ်န တခြားညီကို မောန်နမ လေဟိုလည်း ပြောပြဂေပါ” ဆိုဘီး တခြားနေရာဟို ထွပ်ဟားလိုက်ဟယ်။

18 မိုးလန်းလာဟူ ခီမာ “ပေတရူဟု ဖယ်မာနူး” ဆိုဘီး စောန်တပ်သားလေဟာ ရရာတိုင်း ကြော့-က်နေဂေဟယ်။

19 ဟေရုဒ်မန်းဂီးဟာ ပေတရူဟို ရှာခိုင်းဟူ ခီမာ တိုဘဲကြောန့် စောန်တပ်သားလေဟို စစ်ဆေးဘီးန သေဒန်ပေးဟိုတွပ် မိန်ခလလိုက်ဟယ်။

အယ်ဘီးန ဟေရုဒ်မန်းဂီးဟာ ယုဒပြည်ဟုနေ ထွပ်ဟားဘီးဟာ ကဲသရိမြို့ထဲမာ ရှစ်ဟားနေနေဟယ်။

ဟေရုဒ်မန်းဂီး သေဟားဟူကြောန်း

20 ဟေရုဒ်မန်းဂီးဟာ တုရုမြို့သားလေန ဇိဒန်မြို့သားလေဟို ရရာတိုင်း ဒေါသထွပ်ဟူကြောန့် အယ်မြို့သားလေဟာ စည်းရောင်းဘီးဟာ မန်းဂီးနားဟို ရော့-က်လာဂေဟယ်။ နန်းတော်အောက် ဗလတုတုရဲ့ ကူညီဟို ယုဂေဘီး ဟေရုဒ်မန်းဂီးနားဟို ဝမ်ဘီးဟာ ငြိသတ်ဟိုတွပ် စကားကမ်းလှမ်းဂေဟယ်။ ဖြားဖြစ်ကြောန့်နူးဆိုဟာ သူးနို့ပြည်ဟာ ဟေရုဒ်မန်းဂီးရဲ့ ပြည်ဟို မှီခိုစားသော့-က်နေရဟယ်။

21 ဟေရုဒ်ဟာ ချီးချစ်ဟားဟူနေမာ မန်းဂီးအန်းဂီလေဟို ဝတ်ဘီးဟာ ရာဇပလ္လင်ထတ်မာ ထိုင်ဘီးဟာ လူလေဟို မိန်ခွန်းပြောဟယ်။

22 အယ်လူလေဟု “အယ်သံဟာ လူရဲ့သံ မှူဟု။ ဘုရားသခင်ရဲ့ သံတော်ဖြစ်ဟယ်” ဆိုဘီး ကြွေးကြော်ဂေဟယ်။

23 အယ်ခီမာ မန်းဂီးဟာ ဘုရားသခင်ရဲ့ ဂေါင်တော်ဟို ချီးမွမ်းဘဲကြောန့် ရှစ်ရှင်းဘဲ ဘုရားသခင်ရဲ့ ကောန်းဂန်တမန်ဟာ သူဟို ဒန်ခတ်လိုက်ဟူကြောန့် သူဟာ ပိုးလေစားခံရဘီး သေဟားလေဟယ်။

24 အယ်ခီမာ ဘုရားသခင်ရဲ့ စကားတော်ဟာ နေရာတိုင်းဟို ပုလဲန့်ဟားဘီးဟာ ယောင်ကြည်သူလေဟာ တိုးပွားလာဟယ်။

ဗာနဗန ရှောလုဟို ဝီးကော့-က်ဘီး လွတ်လိုက်ဟူကြောင်း

²⁵ ဗာနဗန ရှောလုလေဟာ သူးနို့ မှုကိစဟို လောက်ဂေဘီးန မာကု ဆိုဘီး ခေါ်ဟူ ယောဟန်ဟို သူးနို့တူးဒု ခေါ်ဘီးဟာ ယေရုရှလင်မြို့ဟုနော† ပုလန်လာဂေဟယ်။

13

¹ အနုတိအုတ်မြို့ဟု သင်းတော်မာ ပရောဖက်လေန ဆရာလေရှိဟယ်။ အယ်လူလေဟာ ဗာနဗန နိုဂါ ဆိုဘီး ခေါ်ဟူ ရှုမောင်၊ ကုရေနနယ်သား လုကိ၊ စော်ဘွားဟေရုဒ်*ရဲ့ ငယ်ဂျင်းဖြစ်ဖူးဟူ မာနင်န ရှောလုဟားလေ ဖြစ်ဂေဟယ်။

² အယ်လူလေဟာ သခင်ဘုရားရဲ့ မှုတော်ဟို လောက်ဆောန်ဘီး စာရှောန်နေဂေဒူးမာ သန်ရှင်းဟူဝိညာဉ်တော်ဟု သူးနို့ဟို “ရှောလုန ဗာနဗလေဟို ငါ့မှုဟို ဆောန်ဟိုတွပ် သီးသန် ဝီးကော့-က်ဟားဂေ” ဆိုဘီး ပြောဟယ်။

³ သူးနို့ဟာ စာရှောန်ဆုတောင်းဘီးန ဗာနဗန ရှောလုလေရဲ့ ခေါင်းထတ်မာ သူးနို့လတ်ဟို တန်ဂေဟယ်။ အယ်ဘီးန သူးနို့ဟို မှုတော်ဆောန်ဟိုတွပ် လွတ်လိုက်ဂေဟယ်။

ကုပရုကျွန်းမာ မှုတော်ဆောန်ဟူကြောင်း

⁴ ဗာနဗန ရှောလုလေဟာ သန်ရှင်းဟူဝိညာဉ်တော် လွတ်လိုက်တိုင်းဘဲ သေလုကိမြို့ဟုနော ကုပရုကျွန်းဟို သန်းဖောန သွားဂေဟယ်။

⁵ သူးနို့ဟာ ရှာလမိမြို့ဟို ရော့-က်ဟူ ဒီမာ ယုဒလူမျိုးလေရဲ့ ဝါလယ်ဇရပ်လေမာ ဘုရားသခင်ရဲ့ စကားတော်ဟို ဟောပြောဂေဟယ်။ မာကု ဆိုဘီး ခေါ်ဟူ ယောဟန်ဟာ သူးနို့လေရဲ့ လတ်ထော့-က်နေန ကူညီပေးဟိုတွပ် ခေါ်ဟားဂေဟယ်။

⁶ သူးနို့ဟာ အယ်ကျွန်းဟို ဖြတ်ဟားဘီးဟာ ပါဖုမြို့ထိ သွားဂေဟယ်။ အယ်မြို့မာ ယုဒလူမျိုး ပရောဖက်တုယောန်ဖြစ်ဟူ နတ်ဝိဇ္ဇာတယော့-က်ဟို တို့ဂေဟယ်။ သူ့နာမယ်ဟု ဗာယေရှု ဖြစ်ဟယ်။

⁷ သူဟာ မြို့ဝန်မန်း သေရဂံပေါလုရဲ့ မိဆွေဖြစ်ဟယ်။ အယ်မြို့ဝန်မန်းဟာ ဒီပညာရှိဟူ လူတယော့-က်ဖြစ်ဟယ်။ သူဟာ ဘုရားသခင်ရဲ့ စကားတော်ဟို ကြားရှင်ဟူကြောန့် ဗာနဗန ရှောလုဟို ဖိခေါ်လိုက်ဟယ်။

⁸ အယ်ဘေမဲ့ ဟေလသဘာသာန ဇလုမနာမယ်ရှိဟူ နတ်ဝိဇ္ဇာတယော့-က်ဟာ မြို့ဝန်မန်းဟို ယောင်ကြည့်ရှင်းဟုနော လွဲစေဟိုတွပ် ဗာနဗန ရှောလုလေဟို တားလေဟယ်။

⁹ အယ်ဒီမာ ပေါလု ဆိုဘီး ခေါ်ဟူ ရှောလုဟာ သန်ရှင်းဟူဝိညာဉ်တော်န ပုလဲဝဘီး နတ်ဝိဇ္ဇာသမားဟို စိုက်ကော့ဘီးန၊

¹⁰ “နန်ဟာ မာရ်နတ်ရဲ့သား! လှည့်ဇားလီညာသူ၊ မှန်တရားရဲ့ ရန်သူ၊ နန်ဟာ ဘုရားသခင်ရဲ့ ဖြောန်မတ်ဟူလမ်းဟို ဖျစ်ဆီးဘဲန နေနိုင်ဟုလော။

¹¹ ခုဘဲ ဘုရားသခင်ရဲ့ လတ်တော်ဟာ နန်ထတ်မာ ကုလလာဘီးဟာ မျစ်စိကန်းလေ့မယ်။ နန်ဟာ နေဟို ကြာဂီးမြင်ရဟို မှုဟု” ဆိုဘီး ပြောဟယ်။

ရှစ်ရှင်းဘဲ ဇလုမဟာ မျစ်စိကန်းဟားဘီးဟာ လောင်းဝ မှောန်မိုက် ဖြစ်ဟားကြောန့် သူ့လတ်ဟို ဆွဲဘီး လမ်းပြပေးဟူလုဟို စမ်းတဝါးဝါး ရှာနေရဟယ်။

† 12:25 ၁၂.၂၅ ဟုနော၊ တချို့ မှုရင်းလတ်ရေးမူလေမာ ဟို၊ ဆိုဘီး ပါရှိဟယ်။ * 13:1 ၁၃.၁ ဟေရုဒ်၊ ဂါလိလဲပြည်ရဲ့ အောက်ချောက်မား ဟေရုဒ်အန္တီပ (ရှု လု ၃.၁)။

12 မြို့ဝန်မန်းဟာ အယ်ဖြစ်ပျစ်ဇာဟို့ မြင်ဟူ ခီမာ ယောင်ကြည်လာဟယ်။ သူဟာ သခင်ဘုရားရဲ့ တရားတော်ဟို့ ကြားရခီမာလည်း အံ့သြနေဟယ်။

ပိသိဒိပြည် အနုတိအုတ်မြို့မာ မှုတော်ဆောန်ဟူကြောင်း

13 ပေါလုန သူပေါင်းဖော်လေဟာ ပါဖုမြို့ဟုနေ သန်းဖောနသွားဘီးန ပံဖုလိပြည် ပေရဂေမြို့ဟို့ ရှေး-က်ဟားဂေဟယ်။ အယ်နေရာမာ မာကု ဆိုဘီး ခေါ်ဟူ ယောဟန်ဟာ သူးနို့န လမ်းခွဲဘီးဟာ ယေရုရှလင်မြို့ဟို့ ပုလန်ဟားဟယ်။

14 သူးနို့ဟာ ပေရဂေမြို့ဟု ထွပ်ဟားဘီးဟာ ပိသိဒိပြည် အနုတိအုတ်မြို့ဟို့ ရှေး-က်ဟားဘီး ဒန်းနေမာ ဝါလယ်ဇရပ်ဟို့ ဝမ်ဘီး ထိုင်နေဂေဟယ်။

15 ပညတ်ကျမ်းန ပရောဖက်ကျမ်းလေဟို့ ဖတ်ဟူ ခီမာ ဝါလယ်ဇရပ် တာဝန်ခံလေဟာ သူးနို့ဟို့ “ညီကိုလေ၊ အယ်လူလေဟို့ တိုက်တွန်းအားပေးဟူစကား ပြောမယ် ဆိုဟာ ပြောဂေပါ” ဆိုဘီး ကြောင်းကြားဂေဟယ်။

16 ပေါလုဟာ ထဘီးဟာ လတ်နပြလိုက်ဘီးန

“ဣသရေလလူမျိုးလေန ဘုရားသခင်ဟို့ ကိုးကွယ်ဟူ လူမျိုးခြားလေ ငါ့စကားဟို့ နားထောန်ဂေပါ။

17 ဣသရေလလူမျိုးလေရဲ့ ဘုရားသခင်ဟာ နို့လေရဲ့ ဘိုးဘေးလေဟာ အဲဂုတုတုပြည်မာ ဧည့်သည်ဖြစ်န နေဟူ ခီမာ သူးနို့ဟို့ ဝီးကော-က်ဘီးဟာ လူမျိုးဂီး ဖြစ်စေဟယ်။ အားကီးဟူ တဂိုးတော်န အယ်ပြည်ဟုနေ ထုဆောန်ဟားဟူ ခီမာ

18 တောကန္တာရမာ နှစ်လေးဆယ်လောင်းလောင်း သူဟာ သီးခံဟယ်။†

19 အယ်ဘီးန ခါနာန်ပြည်မာနေဟူ လူမျိုးခွန်နစ်မျိုးဟို့ ဖျစ်ဆီးဘီးဟာ အယ်ပြည်ဟို့ သူလူမျိုးလေဟို့ ပိုင်ပေးလိုက်ဟယ်။

20 အယ်မူဇာလေဟာ နှစ်ပေါင်းလေးရာငါးဆယ် နီးပါးကြာဟားဟယ်။”

“အယ်ဘီးန‡ ပရောဖက်ရှမေ့လခိထိ တရားသူဂီးလေဟို့ ပေါ်လာစေဟယ်။

21 သူးနို့ဟာ မန်းဂီးတပါးဟို့ တောန်းဂေဟူကြောန် ဘုရားသခင်ဟာ ကိရှရဲ့သား ဗ်ယာမိန်မျိုးနွယ်ဖြစ်ဟူ ရှောလုဟို့ နှစ်လေးဆယ်လောင်းလောင်း အောက်ချောက်ဟို့တွပ် သူးနို့ဟို့ ပေးလိုက်ဟယ်။

22 အယ်ဘီးန ဘုရားသခင်ဟာ ရှောလုဟို့ ဖယ်ဘီးဟာ ဒါဝိဒ်ဟို့ ဣသရေလရဲ့ မန်းဂီးဖြစ်န ချီးမြှေး-က်လိုက်ဟယ်။ ဘုရားသခင်ဟု ‘ငါ လောက်ခိုင်းဟားဇာလေဟို့ လောက်ဟို့တွပ် ငါ့ရဲ့ စိတော်နတွံဟူ ယေရှဲ့ရဲ့သား ဒါဝိဒ်ဟို့ ငါတွံဟားဘီ’ ဆိုဘီး ဒါဝိဒ်န ပတ်သတ်ဇာလေဟို့ သတ်သေခံလိုက်ဟယ်။

23 ဘုရားသခင်ဟာ သူရဲ့ ဂဒိတော်တိုင်း ဣသရေလလူမျိုးလေတွပ် ကယ်တန်ရှင်ယေရှုဟို့ အယ်ဒါဝိဒ်ရဲ့ သားမှလေးလေထဲမာ ပေါ်လာစေဟယ်။

24 ယေရှုဟာ မှုတော်မြတ်ဟို့ လောက်ခန်မာ ယောဟန်ဟာ ဣသရေလလူမျိုးလေဟို့ နောန်ဒရဘီး ဗတုတိဇံခံဂေပါ ဆိုဘီး ဟောဟယ်။

† 13:18 ၁၃.၁၈ သူဟာ သီးခံဟယ်။ တချို့ မူရင်းလတ်ရေးမူလေမာ သူဟာ ပြုစုစောန်ရှေး-က်ပေးဟယ်။ ဆိုဘီး ပါရှိဟယ်။
‡ 13:20 ၁၃.၂၀ အယ်ဘီးန၊ အယ်မျိုးမှုဘဲနေဟာ နော-က်ထပ် နှစ်ပေါင်း ၄၅၀ ကြာဟယ်။ ဆိုဘီး ပါရှိဟယ်။ 13:24 ၁၃.၂၄ မာ ၁၄: လု ၃၃

25 သူလောက်ရဟူ မှုတော်မြတ် ပီးဆောင်းခါနီးမှာ ယောဟန်ဟာ ‘နန်းနို့ဟု ငါ့ဟို့ ဖယ်လူ ဆိုဘီး ထန်ဂေ့နူး။ ငါဟာ နန်းနို့ စောန့်နေဟူသခင် မှုဟု။ အယ်သခင်ဟာ ငါ့နော့-က်မာ ပေါ်လာလေ့မယ်။ ငါဟာ အယ်သခင်ရဲ့ ခေန်ပံကြိုးဟို့ ဖြေဟို့ဟို့မှ ထိုက်ဟု’ ဆိုဘီး ပြောဟယ်။”

26 “အာမြဟံရဲ့ သားမှလေးလေဖြစ်ဟူ ငါ့ညီကိုလေန ဘုရားသခင်ဟို့ ကိုးကွယ်ဟူ လူမျိုးခြားလေ၊ ကယ်တန်ရှင်းဆိုင်ဟူ အယ်မှုတရားတော်ဟို့ နို့လေနားဟို့ ပေးပို့လိုက်ဟယ်။

27 ယေရုရှလင်မြို့သားလေန သူးနို့ခေါင်းဆောင်လေဟု အယ်သခင်ဟာ ကယ်တန်ရှင် ဖြစ်ဟယ် ဆိုဇာဟို့ နားလည်ဂေ့ဟု။ ဒန်းနေတိုင်း သူးနို့ဖတ်ဂေ့ဟူ ပရောဖက်လေရဲ့ စကားလေဟို့လည်း နားလည်ဂေ့ဟု။ အယ်ဘေမဲ့ သူးနို့လေဟာ ပရောဖက်လေရဲ့ စကားတိုင်း ပုလဲဇောင်ဟို့တွပ် အယ်သခင်ဟို့ ပြစ်ဒန်စီရင်ဂေ့ဟယ်။

28 အယ်မျိုး သေဒန်စီရင်ဟို့ ပြစ်တခုလည်း သူးနို့လေ တို့ဘေမဲ့လည်း ကိုယ်တော်ဟို့ သေဒန်ပေးဟို့တွပ် ပိလတ်မန်းဟို့ တောန်းဆိုဂေ့ဟယ်။

29 သူးနို့ဟာ အယ်သခင်န ပတ်သတ်ဘီး ကျမ်းစာထဲမှာ ပြောဟားဇာလေဟို့ လောက်ဂေ့ဘီးန အယ်သခင်ရဲ့ တမဲ့တော်လေဟာ လတ်ဝါးကပ်တိုင်ဟုနေ ခုလဘီး သန်းခုလိုင်းဂူမာ သင်္ဂြိုဟ်ဂေ့ဟယ်။

30 အယ်ဘေမဲ့ ဘုရားသခင်ဟာ အယ်သခင်ဟို့ သေရာဟုနေ ထမြော့-က်စေဟယ်။

31 အယ်ဘီးန အယ်သခင်ဟာ ရင်းရင်ဒူးဟု သူးနုတူးဒု ဂါလိလဲပြည်ဟုနေ ယေရုရှလင်မြို့ဟို့ လိုက်ပါလာဂေ့ဟူ လူလေဟို့ ရစ်ပေါန်းကြာဂီး ကိုယ်ထန်ရှားပြဟယ်။ သူးနို့ဟု ခုခီမာ ကုသရေလလူမျိုးလေဟို့ ကိုယ်တော်ကြောင်းဟို့ သတ်သေခံနေဂေ့ဟယ်။

32 နို့လေလည်း ဘိုးဘေးလေဟို့ ပေးဟားဟူ၊ ဂဒိတော်နဆိုင်ဟူ၊ ကောင်းမြတ်ဟူ ဒန်းကောင်းဟို့ နန်းနို့လေဟို့ ဟောပြောဂေ့ဟယ်။

33 ဘုရားသခင်ဟာ ယေရုဟို့ ထမြော့-က်စေဘီး ဘိုးဘေးလေရဲ့ သားမီးလေဖြစ်ဂေ့ဟူ နို့လေတွပ် အယ်ဂဒိတော်လေဟို့ ပုလဲဇောင်စေတော်မှုဘီး။ ဆာလံကျမ်း ဒုတိယခန်းမာ။” “နန်ဟာ ငါ့သားဖြစ်ဟယ်။

အယ်နေ့ဘဲ့ နန်ဟို့ သားရာဟို့ ငါပေးဘီး’ ဆိုဘီး ရေးဟားတိုင်းဘဲ့ ဖြစ်ဟယ်။”

34 “သန်းခုလိုင်းထဲမှာ ပေါက်ပျစ်ဘဲန သေရာဟုနေ ထမြော့-က်ဟူကြောင်းဟို့ ဘုရားသခင်ဟု။”

“ဒါဝိဒ်ဟို့လည်း ကောင်းဂျီးပေးဟို့တွပ် ဂဒိပြုဟားတိုင်းဘဲ့ နန်းနို့ဟို့လည်း သန်ရှင်းမြင့်မြတ်ဘီး သေချာဟူကောင်းဂျီးဟို့ ပေးမယ်’ ဆိုဘီး ပြောဟယ်။”

35 “တခြားကျမ်းပိုဒ်မာ၊ ‘ကိုယ်တော်ဟာ သန်ရှင်းဟူ စေခံဟို့ သန်းခုလိုင်းထဲမှာ ပေါက်ပျစ်စေဟို့ မှုဟု’ ဆိုဘီး ပြောဟားဟယ်။”

36 “ဒါဝိဒ်ဟာ သူသတ်ရှင်နေဒူးဟု ဘုရားသခင်ရဲ့ ကြံစည်ရှိဟူတိုင်း လိုက်ရှော့-က်ဘီးန သေဟားဘီးဟာ ဘိုးဘေးလေရဲ့ သန်းခုလိုင်းထဲမှာ သင်္ဂြိုဟ်ခံရဟယ်။ သူရဲ့ခနုဇာဟာ သန်းခုလိုင်းထဲမှာ ပေါက်ပျစ်ဟားဟယ်။

37 အယ်ဘေမဲ့ ဘုရားသခင် ထမြော့-က်စေလိုက်ဟူ သခင်ရဲ့ခနုဇာဟာ ပေါက်ပျစ်ဟု။

13:25 ၁၃.၂၅ က ယော ၁.၂၀: ၁ မ ၃.၁၁: မာ ၁.၇: လု ၃.၁၆: ယော ၁.၂၇ 13:28 ၁၃.၂၈ မ ၂၇.၂၂,၂၃: မာ ၁၅.၁၃,၁၄: လု ၂၃.၂၁-၂၃: ယော ၁၉.၁၅ 13:29 ၁၃.၂၉ မ ၂၇.၅၇-၆၁: မာ ၁၅.၄၂-၄၇: လု ၂၃.၅၀-၅၆: ယော ၁၉.၃၈-၄၂ 13:31 ၁၃.၃၁ တ ၁.၃

38 အယ်ကြောန့် ညီကိုလေ၊ အယ်သခင်အားဖြင့် ပြစ်လေ ခွမ့်လွတ်ရှင်းကြောင်းဟို နန်းနို့လေဟို ဟောပြောနေဇာဟိုရော၊ ယောင်ကြည်ဟူ လူတိုင်းဟာ ကိုယ်တော်အားဖြင့် မောရှေရဲ့ ပညတ်တရားအားဖြင့် ဖြောင့်မတ်ဟယ် ဆိုဘီး သိမှတ်ပြုရှင်း ခံရနိုင်ဘဲဟူရာလေ ဂူလောင်းဟုနေ လွတ်ဘီး၊

39 အယ်သခင်အားဖြင့် ဖြောင့်မတ်ဟယ် ဆိုဘီး သိမှတ်ပြုရှင်း ခံရဇာဟိုရော နန်းနို့ သိမှတ်ဂေ။

40 ပရောဖက်ကျမ်းလေမာ ငါ မိန့်တော်မူဟားဇာဟို ထီမဲ့မြင်ဟူသူလေဝ် နားထောန်ဂေ။”

41 “ ထီလေးဇားမားလေ၊ ကေ့ရှဂေ့! အံ့ဩဟားဘီး သေပါလေစေ!

အယ်နေ့ ငါလောက်နေဟူဇာလေဟို ယော့-က်ယော့-က်ဟု ရှင်းပြဘေမဲ့လည်း

နန်းနို့ဟာ ယောင်ကြည်ဟို မူဟု’

ဆိုဘီး ဖော်ပြဟားဟယ်။ အယ်မျိုး ဖော်ပြဟားတိုင်း ဖြစ်ဟိုတွပ် ဒိထားဂေပါ။”

ဆိုဘီး ဟောလေဟယ်။

42 ဝါလယ်ဇရပ်ဟုနေ ပေါလုန ဗာနဗလေဟာ ထွပ်လာဟူ ခီမာ လူလေဟု သူးနို့ဟို နော့-က်ပတ်ဒန်းနေ့မာ အယ်ကြောန့်လေဟို နော့-က်တခါ ဟောပြောဟိုတွပ် တောန်းဗန်ဂေဟယ်။

43 ဝါလယ်ဇရပ်မာ လူစုကွဲဟားဟူ ခီမာ ယုဒလူမျိုးလေ ဘုရားသခင်ဟို ကိုးကွယ်ဘီး ယုဒဘာသာဝမ်ဖြစ်လာဟူ လူလေဟာ ပေါလုန ဗာနဗလေရဲ့ နော့-က်ဟိုလိုက်ဟားဂေဟယ်။ တမန်တော်လေဟု အယ်လူလေဟို ဘုရားသခင်ရဲ့ ကျေးဇူးတော်န ဆစ်ဘီးဟာ သတ်ရှင်ဟိုတွပ် စည်းရောင်းဂေဟယ်။

44 နော့-က်ပတ်ဒန်းနေ့မာ သခင်ဘုရားရဲ့ စကားတော်ဟို ကြားရဟိုတွပ် တမြို့လောင်းနီးပါး ရော့-က်လာဂေဟယ်။

45 ယုဒလူမျိုးလေဟာ လူအောက်ဂီးဟို မြင်ဟူ ခီမာ နာလိုဘဲကြောန့် ပေါလုဟောပြောဟူ စကားလေဟို ကဲ့ရဲ့ဘီးဟာ ပြောဂေဟယ်။

46 အယ်ဘေမဲ့ ပေါလုန ဗာနဗလေဟု “နို့လေဟု ဘုရားသခင်ရဲ့ စကားတော်ဟို နန်းနို့ဟို ပထမဆောင်း ဟောရဟယ်။ အယ်ဘေမဲ့ နန်းနို့ဟာ အယ်မူတရားတော်ဟို ပယ်ဘီးဟာ ကိုယ့်ကိုယ်ကိုယ် ထာဝရသတ်န ထိုက်တန်ဟု ဆိုဘီး စီရင်ဂေဟူကြောန့် နို့လေဟာ နန်းနို့နားဟုနေ ထွပ်ဟားဘီးဟာ လူမျိုးခြားလေနားဟို သွားမယ်။

47 ဘုရားသခင်ဟု”

“ ကယ်တန်ရှင်းကျေးဇူးဟို တကမ္ဘာလောင်းဟို ရော့-က်စေဟိုတွပ်န နန်းနို့လေဟို

လူမျိုးခြားလေတွပ် လန်းရောန်ဖြစ်စေဟို ငါခန့်ဟားဟယ်၊’

ဆိုဘီး နို့လေဟို မိန့်မှာဟားဟယ်” ဆိုဘီး ပိုဘီး ရဲရဲရင့်ရင့်ဟား ဟောပြောလေဟယ်။

48 လူမျိုးခြားလေဟာ အယ်မျိုး ကြားရဟူ ခီမာ ဝန်းသာဘီးဟာ သခင်ဘုရားရဲ့ စကားတော်ဟို ချီးမွမ်းဂေဟယ်။ ထာဝရသတ်တွပ် ဝီးကော့-က်ခံရဟူ လူလေဟာ ယောင်ကြည်သူလေ ဖြစ်လာဂေဟယ်။

49 သခင်ဘုရားရဲ့ တရားတော်ဟာ တနယ်လောင်းဟို ပုလုံန့်ဟားလေဟယ်။

§ 13:40 ၁၃.၄၀ တချို့ မူရင်းလတ်ရေးမူလေမာ သူလေ၊ ဆိုဇာ မှေ့ဟု။

50 အယ်ဘေမဲ့ ယုဒလူမျိုးလေဟာ ဘုရားသခင်ဟို ကိုးကွယ်ဟူ ထတ်တန်းလွှာမီးမလေန မြို့ရဲ့ မျစ်နာဖောင်းလေဟို တိုက်တွန်းဘီးဟာ ပေါလုန ဗာနဗလေဟို ညှဉ်းဆဲဟိုတွပ် စဘီးနှိုးဆော်လေဟယ်။ သူးနို့ဟာ အယ်လူနွေယော့-က်ဟို သူးနို့ နယ်ဟုနေ နှန်ထုလိုက်ဂေဟယ်။

51 အယ်ခီမာ ပေါလုန ဗာနဗလေဟာ သူးနို့ဟို ဒိပေးဟိုတွပ် ခေဖွားဟု မုလေမုဟို ခါခဲလဘီးဟာ ကကောနိမြို့ဟို ထွပ်ဟားဂေဟယ်။

52 အနုတ်အုတ်မြို့ဟု တမဲ့တော်လေဟာ ဝန်းသာဘီးဟာ သန်ရှင်းဟူဝိညာဉ်တော်န ပုလဲဝနေဂေဟယ်။

14

ကကောနိမြို့မာ မှုတော်မြတ်ကြောင်း

1 ကကောနိမြို့မာလည်း ပေါလုန ဗာနဗဟာ ယုဒလူမျိုးလေရဲ့ ဝါလယ်ဇရပ်ဟို ဝမ်ဘီးဟာ ဟောပြောဟူ ခီမာ ယုဒလူမျိုးလေန လူမျိုးခြားလေဟာ ဘောင်ဂီး ယောင်ကြည်ဂေဟယ်။

2 အယ်ဘေမဲ့ ယောင်ကြည်ဘဲဟူ ယုဒလူမျိုးလေဟာ လူမျိုးခြား ညီကိုလေဟို နာလိုဘဲစိ ဖြစ်လာဟိုတွပ် ဆွပေးဂေဟယ်။

3 ပေါလုန ဗာနဗလေဟာ အယ်ဒေသမာ ကြားကြာဟား နေဘီးဟာ သခင်ဘုရားရဲ့ ကြောင်းဟို ရဲရဲရင့်ရင့်ဟား ဟောပြောဂေဟယ်။ ကိုယ်တော်ဟာ အယ်လူလေဟောပြောဟူ ကျေးဇူးတော်တရားဟာ မှန်ကန်ဟယ် ဆိုဇာဟို သတ်သေပြဟိုတွပ် သူးနို့လေဟို အံ့ဩဘွယ်ရာလေန နိမိတ်လတ်ခဏာလေဟို ပြနိုင်ဟို တဂိုးဟို ပေးဟယ်။

4 မြို့သူမြို့သားလေဟာ နွေစုကွဲဟားဂေဟယ်။ တစုဟု ယုဒလူမျိုးလေဖတ်ဟို ပါဟားဘီး နော့-က်တစုဟု တမန်တော်လေဖတ်ဟို ပါဟားဂေဟယ်။

5 ရာရှိလေ၊ ယုဒလူမျိုးလေန လူမျိုးခြား တချို့လေဟာ တမန်တော်လေဟို ညှဉ်းဆဲဘီး ကုလော့-က်ခဲနပစ်ဟိုတွပ် ဆောင်းဖြတ်ဂေဟယ်။

6 အယ်ကြောင်းဟို တမန်တော်လေဟု ကြားရဟူ ခီမာ လုကောနိပြည်ထဲဟု လုတုတရမြို့၊ ဒေရဗေမြို့န နီးနားဟုဒေသဟို ထွပ်ပုလေးဟားဂေဘီး၊

7 အယ်နေရာမာ သူးနို့ဟာ ဒန်းကောန်းဟို ဟောပြောဂေဟယ်။

လုတုတရမြို့န ဒေရဗေမြို့မာ မှုတော်ဆော်ဟူကြောင်း

8 လုတုတရမြို့မာ မိုးဂဒဲဟု ခေသန်ဘဲကြောနဲ့ လောင်းဝ လမ်းရှော့-က်နိုင်ဘဲဟူ လူတယော့-က်ရှိဟယ်။

9 သူဟာ အယ်နေရာမာ ထိုင်ဘီး ပေါလုရဲ့ စကားဟို နားထောန်နေဟယ်။ ပေါလုဟာ သူဟို စိစိကေလိုက်ဟူကြောနဲ့ ကျန်းမာနိုင်ဟူ ယောင်ကြည်ရှင်းရှိဟယ် ဆိုဇာဟို မြင်ဟူ ခီမာ

10 “ထဘီးဟာ မတ်တတ်ရပ်လိုက်” ဆိုဘီး သံကုလယ်ဂီးန အော်လိုက်ဟယ်။ အယ်လူဟာ ထခူဘီးဟာ စဘီးလမ်းရှော့-က်လေဟယ်။

11 လူအောက်ဂီးဟာ ပေါလုလောက်ဟူဇာလေဟို မြင်ဟူ ခီမာ “နတ်ဘုရားလေဟာ လူယောန်ဆော်ဘီးဟာ နို့လေနားဟို လာဟယ်!” ဆိုဘီး သူးနို့ဟာ လုကောနိ ဘာသာစကားန စဘီးဟာ အော်ပြောဂေဟယ်။

13:51 ၁၃.၅၁ မ ၁၀.၁၄: မာ ၆.၁၁: လု ၉.၅: ၁၀.၁၁

12 သူ့နှိပ်ဟာ ဗာနဗဟို ဇုသ ဆိုဘီး ခေါ်ဂေ့ဟယ်။ ပေါလုဟာ ဦးဆော်ဟောပြောသူ ဖြစ်ဟူကြောင့် ဟေရမေ ဆိုဘီး ခေါ်ဂေ့ဟယ်။

13 ဇုသရဲ့ နတ်ဘုရားဗိမာန်ဟာ မြို့ပုလန်မာရှိဟူကြောင့် အယ်နတ်ဘုရားရဲ့ ယဇ်ပုရောဟိတ်ဟာ နွားလားလေန ပန်းဂေါင်းလေဟို မြို့ခွေဗော့-က်ဝဟို ယူလာဂေ့ဟယ်။ သူ့နတူးဒု လူအောက်ဂီးလည်း တမန်တော်လေဟို ပူဇော်ရှင်ဂေ့ဟယ်။

14 အယ်ဘေမဲ့ တမန်တော်ဗာနဗဟို ပေါလုလေဟာ အယ်ကြောင်းဟို ကြားရဂေ့ဟူ ခီမာ သူ့နှိပ်ရဲ့ အန်းဂီလေဟို ဆုဖလဲ့ဘီးဟာ လူလေကြားထဲဟို ပုလေးလာဘီးဟာ

15 “နန်းနှိပ်ဟာ ဖြားဖြစ်ကြောင့် အယ်မျိုးလောက်ဂေ့နူး။ နို့လေဟာ နန်းနှိပ်မျိုးဘဲ သာမန်လူလေဖြစ်ဂေ့ဟယ်။ နန်းနှိပ်ဟာ အယ်မျိုး ကျိုးမွေ့ဘဲဟူ ဇာလေဟို ပစ်လွှပ်ဂေ့ဘီးဟာ သတ်ရှင်ဟူ ဘုရားသခင်ဖတ်ဟို ပုလန်လာဟိုတွပ် နန်းနှိပ်ဟို ဒန်းကောန်းပြောဟိုတွပ် ရော့-က်လာဟယ်။ သတ်ရှင်ဟူ ဘုရားသခင်ဟာ ကောန်းဂန်န မုလေဂီး၊ ပန်လယ်န ရှိမျှဂူလောင်းဟိုလည်း ဖန်ဆင်းဟားဟယ်။

16 ရင်းရင်ဒူးဟာ ဆိုဟာ ကိုယ်တော်ဟာ လူလေ ဂူလောင်းဟို သူ့နှိပ်ရဲ့ လမ်းစဉ်တိုင်း ရော့-က်လှမ်းဟို ခွမ့်ပေးဟားဟယ်။

17 အယ်ဘေမဲ့ ကောန်းဇာလေ လောက်ရှင်းအားဖြင့် ကိုယ်တော် ရှိဟယ် ဆိုဇာဟို သတ်သေထော့-က်ထားလေဟို မြဲဒမ်း ပြဟယ်။ ကိုယ်တော်ဟာ ကောန်းဂန်ဟုနေ မိုးဝါစေဘီးဟာ သီးနှံလေဟို ဖြစ်စေဟယ်။ နန်းနှိပ်ဟို စားဇာလေဟို ပေးဘီး နန်းနှိပ်ရဲ့စိဟို ရှင်လန်းစေဟယ်” ဆိုဘီး အော်ဘီးပြောဟယ်။

18 တမန်တော်လေဟာ အယ်မျိုးပြောဘေမဲ့လည်း ပူဇော်ဆစ်သဟိုတွပ် လောက်နေဟူ လူလေဟို ခတ်ခတ်ခဲခဲ တားနေရဟယ်။

19 အနုတိအုတ်မြို့န ကူကောန်မြို့ဟုနေ ရော့-က်လာဂေ့ဟူ ယုဒလူတချို့ဟာ သူ့နှိပ်ဖတ်ဟို ပါအောန် စည်းရောင်းဂေ့ဟယ်။ အယ်ဘီးန ပေါလုဟို ကုလော့-က်ခဲန ပစ်ဘီးဟာ သေဟားဘီ ဆိုဘီး ထန်ဘီးဟာ မြို့ပုလန်ဟို ဆွဲထုဂေ့ဟယ်။

20 အယ်ဘေမဲ့ သူ့နားဟို တမဲ့တော်လေဟာ စုလာဂေ့ဟူ ခီမာ ပေါလုဟာ မြို့ထဲဟို ပုလန်ဝမ်ဟားဟယ်။ နော့-က်တနေမာ ပေါလုန ဗာနဗဟာ ဒေရမေမြို့ဟို ထွပ်ဟားဂေ့ဟယ်။

ရှုရိပြည် အနုတိအုတ်မြို့ဟို ပုလန်လာကြောင်း

21 ပေါလုန ဗာနဗလေဟာ ဒေရမေမြို့မာ ဒန်းကောန်းဟို ဟောပြောဂေ့ဟူ ခီမာ လူဘောင်ဂီးဟာ တမဲ့တော်ဖြစ်လာဂေ့ဟယ်။ အယ်ဘီးန လုတုတရမြို့၊ ကူကောန်မြို့န ပိသံဒိပြည် အနုတိအုတ်မြို့ဟို ပုလန်ဂေ့ဟယ်။

22 တမဲ့တော်လေဟို ခိုင်ခန့်စေဘီး သူ့နှိပ်လေရဲ့ ယောင်ကြည်ရှင်းစိဟို ခိုင်မြဲဟိုတွပ် တိုက်တွန်းဂေ့ဟယ်။ သူ့နှိပ်ဟာ “နို့လေဟာ ဘုရားသခင်ရဲ့ နိုင်ငံတော်ဟို ဝမ်ဟိုတွပ် ဒေါက်ခဆင်းရဲ ဘောင်ဂီး ခံရလေ့မယ်” ဆိုဘီး သွန်သန်ဂေ့ဟယ်။

23 ပေါလုန ဗာနဗလေဟာ သင်းတော်လေမာ လူဂီးလေဟို ခန့်ဟားဂေ့ဟယ်။ စာရှောန်ဆုတောင်းဘီးန သူ့နှိပ်ယောင်ကြည်ဂေ့ဟူ သခင်ဘုရားနားဟို သူ့နှိပ်လေဟို အပ်ပေးလိုက်ဟယ်။

- 24 ပေါလုန ဗာနဗဟာ ပိသိဒိပြည်ဟို ဖြတ်ဘီးန ပံဖုလိပြည်ဟို ရော့-က်ဟားဂေဟယ်။
- 25 သူးနို့ဟာ ပေရဂေမြို့မာ တရားဟို ဟောဂေဟယ်။ အယ်ဘီးန အတ္တလိမြို့ဟို သွားဘီးဟာ၊
- 26 အနုတိအုတ်မြို့ဟို သန်းဖောန သွားဂေဟယ်။ အယ်မြို့ဟာ ခုသူးနို့ရဲ့ မှုတော်လောက်ငန်း ပီးဟားဟူကြောန့် ဘုရားသခင်ရဲ့ ကျေးဇူးတော်ထဲဟို အပ်ဘီးဟာ လွတ်လိုက်ဟူမြို့ ဖြစ်ဟယ်။
- 27 အနုတိအုတ်မြို့ဟို ရော့-က်ဟူ ခီမာ သူးနို့ဟာ သင်းတော်မာ စုခိုင်းဘီးဟာ သူးနို့ဟို ဘုရားသခင်ဟု သတ်သေထူဟားဇာလေန လူမျိုးခြားလေ ယောင်ကြည်လာဟိုတွပ် ကိုယ်တော်ဟာ ယောင်ကြည်ရှင်း ခွဗော့-က်ဟို ဖွမ်ပေးဟူကြောင်းလေဟို ပုလန်ပြောပြဂေဟယ်။
- 28 အယ်ဘီးန သူးနို့ဟာ တမဲ့တော်လေနတူးဒု ကြာဂီးနေဟယ်။

15

ယေရုရှလင်မြို့ဟု စည်းဝေးကြောင်း

- 1 လူတချို့ဟာ ယုဒပြည်ဟုနေ အနုတိအုတ်မြို့ဟို သွားဘီးဟာ ညီကို မောန်နှမလေဟို “နန်းနို့ဟာ မောရှေရဲ့ ပညတ်တရားတိုင်း ရေဖျားလီးဇာဟို ခံဟုဆိုဟာ ကယ်တန်ရှင်းရနိုင်ဟု” ဆိုဘီး သွန်သန်ဂေဟယ်။
- 2 ပေါလုန ဗာနဗလေဟာ အယ်လူလေန ပြင်းပြင်းထန်းထန်းဟား ဂြင်းခုဂေဟယ်။ အယ်ကြောန့် ပေါလု၊ ဗာနဗန ယောင်ကြည်သူတချို့ဟို အယ်ပြဿနာ ဆွေးနွီးဟိုတွပ် ယေရုရှလင်မြို့ဟု တမန်တော်လေန သင်းလူဂီးလေနားဟို စေလွတ်ဟိုတွပ် ဆောင်းဖြတ်လိုက်ဂေဟယ်။
- 3 သူးနို့ဟာ သင်းတော်ရဲ့ ပို့ဆောင်ပေးရှင်းအားဖြင့် ဖိနိတ်ပြည်န ရှမာရိပြည်လေဟို ဖြတ်သွားနေဟူ ခီမာ လူမျိုးခြားလေဟာ ဘုရားသခင်ဖတ်ဟို ပုလောန်းလဲလာဂေကြောင်းဟို ပြောပြဂေဟူကြောန့် ညီကိုလေဟာ ရရာတိုင်း ဝန်းသာဂေဟယ်။
- 4 သူးနို့လေဟာ ယေရုရှလင်မြို့ဟို ရော့-က်ဟားဂေဟူ ခီမာ သင်းတော်၊ တမန်တော်လေန သင်းလူဂီးလေဟု သူးနို့ဟို ကြိုဆိုဂေဟယ်။ သူးနို့ဟို ဘုရားသခင်ဟု ဖယ်မျှလော့-က် သောင်းပြုဟယ် ဆိုဇာဟို ဂူလောင်းဟို ပုလန်ပြောပြဂေဟယ်။
- 5 အယ်ဘေမဲ့ ဖာရိရှဲဖွဲ့ဝမ်လေန ယောင်ကြည်သူ တချို့လေဟာ ထဘီးဟာ “လူမျိုးခြားလေဟာ ရေဖျားလီးဇာခံရဘီး မောရှေရဲ့ ပညတ်တရားဟို စောန့်ထီးရမယ်” ဆိုဘီး ပြောဂေဟယ်။
- 6 တမန်တော်လေန သင်းလူဂီးလေဟာ အယ်ကိစဟို သောင်းသပ်ဟိုတွပ် စုဂေဟယ်။
- 7 ခီကြာဂီး ဆွေးနွီးဂေဘီးန ပေတရဟာ ထဘီးဟာ “ညီကိုလေ၊ လူမျိုးခြားလေဟာ ဒန်းကောင်းကြားဘီး ယောင်ကြည်နိုင်ဟိုတွပ် ရင်းရင်ဂဒဲဟု ဘုရားသခင်ဟာ ဒန်းကောင်းဟို ဟောပြောဟိုတွပ် ငါ့ဟို ဦးဆောင်း နန်းနို့ ထဲဟုနေ ဝီးကော့-က်ဟားဟယ် ဆိုဇာဟို နန်းနို့ သိဂေဟယ်။
- 8 လူလေရဲ့ စိန်လောင်းဟိုသိဟူ ဘုရားသခင်ဟာ သန်ရှင်းဟူဝိညာဉ်တော်ဟို နို့လေဟို ပေးမျိုးဘွဲ့ လူမျိုးခြားလေဟိုလည်း ပေးရှင်းအားဖြင့် သူးနို့လေဟို လတ်ခဲကြောင်း သတ်သေဟို ပြလေဟယ်။
- 9 ကိုယ်တော်ဟာ သူးနို့လေန နို့လေဟို ခွဲခြားဟု။ သူးနို့ဟာ ကိုယ်တော်ဟို ယောင်ကြည်ဟူကြောန့် သူးနို့ရဲ့ စိန်လောင်းဟာ သန်ရှင်းဟားဘီး သူးနို့ရဲ့ ပြစ်လေလည်း ဖြေလွတ်ပေးဟယ်။

10 အယ်ကြောန့် နန်းနိဟာ ဖြားဖြစ်ကြောန့် ဘုရားသခင်ဟို့ စောင်ဇမ်းဂေ့နူး။ နို့လေရဲ့ ဘိုးဘေးလေရော၊ နို့လေကိုယ်တိုင်ဟာ ထမ်းနိုင်ဘဲဟူ ဝန်ထောက်လေဟို့ ဖြားဖြစ်ကြောန့် တမဲ့တော်လေဟို့ ထမ်းခိုင်းဂေ့နူး။

11 မူဟု! နို့လေဟုလည်း အယ်လူလေမျိုးဘဲ သခင်ယေရှုရဲ့ ကျေးဇူးတော်အားဖြင့် ကယ်တန်ခံရဟယ် ဆိုဇာဟို့ ယောင်ကြည်ဂေ့ဟယ်” ဆိုဘီး ပြောဟယ်။

12 ဗာနဗန ပေါလုလေဟာ လူမျိုးခြားလေထဲမာ ဘုရားသခင်လောက်ဟူ အံ့ဩဘွယ်ရာလေန နိမိတ်လတ်ခဏာကြောန်းဟို့ ပြောနေဟူ ခီမာ စုနေဟူ လူလေဟု တိတိဆိဆိဟွား နားထောန်နေဂေ့ဟယ်။

13 သူးနို့လေ ပြောဘီးန ယာကုပ်ဟု “ညီကိုလေ၊ ငါ့စကားဟို့ နားထောန်ဂေ့!

14 ဘုရားသခင်ဟာ သူ့နာမတော်တွပ် လူမျိုးခြားလေထဲဟု လူတချို့ဟို့ သူးရဲ့ လူစုဖြစ်ဟို့တွပ် ဝီးထုဟူ ခီမာ သူးနို့ဟို့ ဂရုစိုက်ကြောန်းဟို့ ရှိမုန်ဟု ရှင်းပြဟွားပီးဘီ။

15 ပရောဖက်လေရဲ့ စကားလေဟာ အယ်ကြောန်းရာန ကိုက်ညီဟယ်။ ကျမ်းစာထဲမာ”

16 “အယ်မူဇာ ပီးဟွားဘီးန ငါပုလန်လာမယ်၊
အယ်ဘီးဟာ ပြိုကုလနေဟူ ဒါဝိဒ်ရဲ့တဲဟို့ ငါပုလန်ဆော့-က်မယ်။

ငါဟာ ပျစ်စီးနေဟူ အယ်တဲတော်ဟို့ ပုလန်ဆော့-က်ဘီး
ဒါဝိဒ်ရဲ့တဲဟို့ နော့-က်တခါ ပုလန်ဆော့-က်မယ်။

17 ကျန်ရစ်ဟူ လူလေန ငါနာမအားဖြင့် ခေါ်ရှင်းခံရဟူ လူမျိုးခြားလေ ဂူလောင်းဟာ
ဘုရားသခင်ဟို့ ရှာဂေ့လေ့မယ်။

18 ရင်းရင်ဂဒဲဟု အယ်မူဇာဟို့ သိစေတော်မူဟူ ထာဝရဘုရား မိန့်တော်မူဟွားဟယ်”
ဆိုဘီး ရေးဟွားဟယ်။

19 ယာကုပ်ဟု ဆစ်ဘီးဟာ “အယ်ကြောန့် ဘုရားသခင်နားဟို့ ပုလောန်းလဲလာဂေ့ဟူ
လူမျိုးခြားလေဟို့ ဒေါက်ခရော့-က်အောန် နို့လေ စီရင်သင့်ဟု ဆိုဘီး ငါထန်ဟယ်။

20 အယ်ကြောန့် ရောက်ထုလေဟို့ ပုဇော်ဟွားဘီး သန်ရှင်းဘဲဟူ စားဇာလေဟို့ စားရှင်း၊
တရားဘဲဟူ မေထုန်ပြုရှင်း၊ လည်ဗန်းလီးဘဲန သတ်ဟွားဟူ လိဆန်န သွီးလေဟို့ စားရှင်းဟုနေ
ရှောန်ဂေ့ဟို့တွပ် စာရေးသင့်ဟယ် ဆိုဇာ ငါယူဆဟယ်။

21 ဖြားဖြစ်ကြောန့်နူးဆိုဟာ ရင်းရင်ဒူးဟု မောရှေရဲ့ ပညတ်တရားဟို့ ဝါလယ်ဇရပ်မာ
ဒန်းနေတိုင်းမာ ဖတ်ဟယ်။ အယ်ဘီးဟာ သူးရဲ့ တရားဟို့ မြို့တိုင်းမာ ဟောပြောဂေ့ဟယ်” ဆိုဘီး
ပြောဟယ်။

ယောင်ကြည်သူ လူမျိုးခြားလေဟို့ ပေးဟူစာကြောန်း

22 အယ်ကြောန့် တမန်တော်လေ၊ သင်းလူဂီးလေန သင်းတော်တခုလောင်းဟာ သူးနို့လေထဲဟု
လူတချို့ဟို့ ဝီးကော့-က်ဘီးဟာ ပေါလုန ဗာနဗလေနတူးဒူ အနုတိအုတ်မြို့ဟို့ လွတ်ဟို့တွပ်
ဆောင်းဖြတ်ဂေ့ဟယ်။ သူးနို့လေဟာ ညီကိုလေထဲမာ ရရာတိုင်း လေးစားခံရဟူ ဗာရှဗ ဆိုဘီး
ခေါ်ဟူ ယုဒန သိလလေဟို့ ဝီးကော့-က်ဂေ့ဟယ်။

23 သူးနို့ဟုနေ တဆင့် ပေးလိုက်ဟူ စာထဲမာ၊

“နန်းနို့ ညီကိုလေ ဖြစ်ဂေဟူ တမန်တော်လေ နှာသင်းလူဂီးလေဟု အနုတိအုတ်မြို့၊ ရှိရိပြည်န ကိလိကံပြည်မာနေဟူ လူမျိုးခြား ညီကိုလေဟို နှောက်ဆစ်လိုက်ဟယ်။

24 နို့လေထဲဟု လူတချို့ဟာ နို့လေရဲ့ ခွမ်းပြုချစ်ရဲဘဲန နန်းနို့နားဟို သွားဘီးဟာ စိနှောက်ယှစ်ဖြစ်စေဟူ စကားလေဟို ပြောဘီး နန်းနို့ဟို ဒေါက်ခပေးကြောင်းဟို နို့လေသိရဟယ်။

25 အယ်ဘေမဲ့ ကျွန်တော့်လေဟာ စည်းဝေးလောက်ဘီး လူတချို့ဟို ဝီးကော့-က်ဘီးဟာ နန်းနို့နားဟို လွတ်ဟိုတွပ် ဂူလောင်း ဘောတူဂေဟယ်။ အယ်လူလေဟာ ကျွန်တော့်လေ ရှစ်ဟူဗာနဗန ပေါလုလေနတူးဒု လိုက်ဟားဂေလေမယ်။

26 ပေါလုန ဗာနဗလေဟာ နို့လေရဲ့ သခင်ယေရှုခရစ်တော်ရဲ့ နာမတော်တွပ် မှုတော်ဟို သတ်စွန်းဘီး လောက်ဂေဟယ်။

27 အယ်ကြောန့် ကျွန်တော့်လေဟာ သူးနို့နတူးဒု ယုဒန သိလလေဟို နန်းနို့နားဟို လွတ်လိုက်ဟယ်။ ကျွန်တော့်လေ ရေးလိုက်ဟူစာမာ ပြောဟားဟူ ကြောင်းရာလေဟို သူးနို့ ကိုယ်တိုင်လည်း ပြောပြဂေလေမယ်။

28 သန်ရှင်းဟူဝိညာဉ်တော်န ကျွန်တော့်လေဟာ လိုက်နာဟို လိုအပ်ချစ်လေမှတပါး တခြားဝန်လေဟို ထမ်းဘဲဟိုတွပ် ဘောတူဂေဟယ်။

29 ရောက်ထုဟို ပူဇော်ဟားဟူစာဟို စားန။ သွီးဟိုလည်း စားန။ လည်ဗန်းလီးဘဲန သတ်ဟားဟူ လိဆန်ဟိုလည်း စားန။ နန်းနို့ ကိုယ်တိုင်လည်း တရားဘဲဟူ မေထုန်ဟို ရှောန်ရမယ်။ အယ်မူဇာလေဟို ရှောန်မယ် ဆိုဟာ နန်းနို့တွပ် လောင်လော့-က်ဟားဘီး။ ကျန်းမာရွှင်လန်းဂေပါစေ” ဆိုဘီး ရေးဟားဟယ်။

30 စေတမန်လေဟို လွတ်လိုက်ဘီး သူးနို့ဟာ အနုတိအုတ်မြို့ဟို သွားဘီး ယောင်ကြည်သူလေဟို စုခိုင်းဘီးဟာ အယ်ပေးစာဟို ပေးလိုက်ဂေဟယ်။

31 သူးနို့ဟာ အယ်စာဟို ဖတ်ပြဂေဟူ ဒီမာ တိုက်တွန်းဟားဟူ စကားလေကြောန့် ရရာတိုင်း ဝန်းသာဂေဟယ်။

32 ယုဒန သိလလေ ကိုယ်တိုင်ဟု ပရောဖက်လေ ဖြစ်ဂေဟူကြောန့် ညီကိုလေဟို ခိကြာဂီး တိုက်တွန်းအားပေးဘီး ခိုင်ခန့်စေဂေဟယ်။

33 သူးနို့ဟာ အယ်နေရာမာ ရစ်ကြာဂီး နေဘီးန ညီကိုလေဟို ငြီးငြီးချမ်းချမ်းဟား ပုလန်လွတ်လိုက်ဂေဟယ်။

34 *

35 ပေါလုန ဗာနဗလေဟာ အနုတိအုတ်မြို့မာနေဘီး သခင်ဘုရားရဲ့ ဒန်းကောင်းဟို တခြားလူလေနတူးဒု ဟောပြောသွန်သန်ဂေဟယ်။

ပေါလုန ဗာနဗ လမ်းခွဲဂေကြောန့်

36 ရစ်နဲနဲကြာဘီးန ပေါလုဟု ဗာနဗဟို “သခင်ဘုရားရဲ့ စကားတော်ဟို နို့လေဟောဟားဟူ၊ မြို့လေမာရှိဟူ ညီကိုလေနားဟို ပုလန်ဟားဘီးဟာ သူးနို့လေရဲ့ ခြေနေလေဟို လေ့လာဂေဇို” ဆိုဘီး ပြောဟယ်။

37 ဗာနဗဟာ မာကုနာမယ် ဆိုဘီး ခေါ်ဟူ ယောဟန်ဟို ခေါ်ဆော်ရှင်ဟယ်။

* 15:34 ၁၅.၃၄ တချို့ မူရင်းလတ်ရေးမူလေမာ ခန်းငယ် ၁၇ ဟို၊ အယ်ဘေမဲ့ သိလဟာ နေရစ်ဟိုတွပ် ဆောင်းဖြတ်လိုက်ဟယ်၊ ဆိုဘီး ထပ်ပေါင်းထဲဟားဟယ်။

38 အယ်ဘေမဲ့ ပေါလုဟု ပံဖုလိပြည်မှာ သူးနို့နားဟုနေ ထွပ်ဟူးဘီး သာသနာခရီးဟို့ ဆောင်းထိလိုက်ဘဲဟု သူဟို့ ခေါ်ဆောန်ဟို့ သင့်ဟု ဆိုဘီး ယူဆဟယ်။

39 သူးနို့ဟု ပြင်းပြင်းထန်းထန်းဟူး ငြင်းခူဂေဘီး လမ်းခွဲဂေဟယ်။ ဗာနဗဟု မာကုဟို့ ခေါ်ဘီးဟု ကုပရုကျွန်းဟို့ သန်းဖောန သွားလိုက်ဟယ်။

40 ပေါလုဟု သိလဟို့ ဝီးကော-က်ဘီးဟု ထွပ်ဟူးဟယ်။ ညီကိုလေဟု ပေါလုဟို့ သခင်ဘုရားရဲ့ ကျေးဇူးတော်န အပ်လိုက်ဂေဟယ်။

41 ပေါလုဟု အယ်နေရာဟုနေ ရှုရိပြည်န ကိလိကိပြည်ဟို့ သွားဘီးဟု သင်းတော်လေဟို့ ခိုင်ခန့်စေဟယ်။

16

ပေါလု၊ သိလလေနတူးဒု တိမောသေ လိုက်ဟူးကြောန်း

1 ပေါလုဟု ဒေရဗေမြို့န လုတုတရမြို့ဟို့ ရော့-က်လာဟယ်။ လုတုတရမြို့မှာ တိမောသေ နာမယ်ရှိဟု တမံတော်တယော့-က်ရှိဟယ်။ သူမိဟု ယောင်ကြည်ဟု ယုဒလူမျိုးဖြစ်ဟယ် သူဖဟု ဟေလသလူမျိုးဖြစ်ဟယ်။

2 လုတုတရမြို့န ဣကောနိမြို့ဟု ညီကို မောန်နမလေထဲမှာ အသရေရှိဘီး သတ်သေခံနိုင်ဟု လူလည်းဖြစ်ဟယ်။

3 ပေါလုဟု တိမောသေဟို့ သူးနို့နတူးဒု လိုက်ဟို့ရအောန် ဆိုဘီး အယ်နေရာမှာရှိဟု ယုဒလူမျိုးလေကြောန် သူဟို့ ရေဖျားလီးပေးလေဟယ်။ အယ်မျိုး လောက်ရဟုကြောန်းဟု တိမောသေရဲ့ ဖဟု ဟေလသလူမျိုးဖြစ်ဟယ် ဆိုဇဟို့ သူးနို့လေ ဂူလောင်း သိဂေဟယ်။

4 သူးနို့ဟု မြို့လေဟို့ ဖြတ်ဟူးဘီး ယေရုရှလင်မြို့မှာနေဟု တမန်တော်လေန သင်းလူဂီးလေ ဆောင်းဖြတ်ဟူးဟု စည်းမျဉ်းလေဟို့ စောန်ထီးဟို့တွပ် ယောင်ကြည်သူလေဟို့ ပေးအပ်ဂေဟယ်။

5 အယ်ကြောန် သင်းတော်လေဟု ယောင်ကြည်မှု ပိုခိုင်မြဲလာဘီး နေ့တိုင်း လူဦးရေ တိုးပွားလာလေဟယ်။

တရောမြို့မှာ ပေါလုမြင်ရဟု ရှုပါရောင်ကြောန်း

6 သူးနို့ဟု ဖြူဂိပြည်န ဂလာတိပြည်ဟို့ ဖြတ်ဟူးဂေဟယ်။ သန်ရှင်းဟူဝိညာဉ်တော်ဟု သူးနို့ဟို့ အာရှိပြည်မှာ တရားဟောဟို့တွပ် ခွမ်ပေးဟု။

7 သူးနို့ဟု မုသိပြည်နယ်စပ်ဟို့ ရော့-က်ဟူးဂေဟု ခီမာ ဗိသုနိပြည်ဟို့ သွားဟို့တွပ် ကြိုးစားဂေဟယ်။ အယ်ဘေမဲ့ သခင်ယေရှုရဲ့ ဝိညာဉ်တော်ဟု သူးနို့ဟို့ ခွမ်ပေးဟုမ်း။

8 အယ်ကြောန် သူးနို့ဟု မုသိပြည်ဟို့ ဖြတ်ဟူးဘီး* တရောမြို့ဟို့ သွားဂေဟယ်။

9 အယ်ညဉ့်မှာ ပေါလုဟု “မာကေဒေါနိပြည်ဟို့ လာဘီးဟု ကျွန်တော့်လေဟို့ ကူညီမဇပါ” ဆိုဘီး မာကေဒေါနိပြည်သား တယော့-က်ဟု ရပ်ဘီးဟု တောန်းဗန်နေဇဟို့ ရှုပါရောင်ထဲမှာ မြင်ရဟယ်။

10 ပေါလုဟု အယ်ရှုပါရောင်ဟို့ မြင်ဘီးန မာကေဒေါနိပြည်သားလေဟို့ ဒန်းကောန်းဟောဟို့တွပ် ဘုရားသခင်ဟု နို့လေဟို့ ခေါ်တော်မူဟယ် ဆိုဘီး ရှစ်ရှင်းဘဲ မာကေဒေါနိပြည်ဟို့ သွားဟို့တွပ် ဆောင်းဖြတ်ဂေဟယ်။

15:38 ၁၅.၃၈ တ ၁၃.၁၃ * 16:8 ၁၆.၈ ဖြတ်ဟူးဘီး၊ အယ်မျိုးမူဘဲနေဟု ဖြတ်သွားဟူးဟယ်။

ဖိလိပုပိမြို့မှာ လုဒိရဲ့ ပုလောန်းလဲရှင်းကြောန်း

11 ကျွန်တော့်လေဟာ တရောမြို့ဟုနေ သာမောသရက်ကျွန်းဟို့ သန်းဖောန သွားဂေဘီးန နော-က်တနေမာ နာပေါလိမြို့ဟို့ ရော-က်ဟားဂေဟယ်။

12 အယ်မြို့ဟုနေဘီး ဖိလိပုပိမြို့ဟို့ သွားဂေဟယ်။ ဖိလိပုပိမြို့ဟာ မာကေဒေါနိပြည်ရဲ့ ပထမနယ်ရဲ့ မြို့တမြို့၊† ရောမလတ်အော-က်ခံဟူ မြို့လည်းဖြစ်ဟယ်။ အယ်မြို့မှာ ကျွန်တော့်လေဟာ ကြာဂီးနေဂေဟယ်။

13 ဒန်းနေမာ နို့လေဟာ မြို့ပုလန်ဟို့ ထွပ်ဂေဟယ်။ အယ်ဘီးန ဆုတောင်းဟို့တွပ် နေရာရှိနိုင်ဟယ် ဆိုဘီး စိထန်န မြစ်ကမ်းနားဟို့ သွားဘီး အယ်နေရာမှာ စုနေဟူ မီးမလေဟို့ ဟောဂေဟယ်။

14 အယ်လူလေထဲမှာ သွာတိရမြို့ဟု ခရမ်းရောန် ဝတ်လေဟို့ ရောန်းဝယ်မား လုဒိနာမယ်ရှိဟူ မီးမတယော့-က်လည်း နားထောန်နေဟယ်။ သူဟာ ဘုရားသခင်ဟို့ ကိုးကွယ်ဟူသူ ဖြစ်ဟယ်။ သခင်ဘုရားဟာ ပေါလုဟောနေဟူ တရားစကားဟို့ အာရောင်စိုက်ဟို့တွပ် အယ်မီးမရဲ့ စိနလောင်းဟို့ ဖွမ်ပေးဟယ်။

15 သူ့နတူးဒူ အီသူအီသားလေဟာ ဗတုတိဇိခံဘီးန လုဒိဟု “ကျွန်မဟာ သခင်ဘုရားဟို့ တကယ်ယောင်ကြည်သူ ဖြစ်ဟယ် ဆိုဘီး ဆောင်းဖြတ်ဟယ် ဆိုဟာ ကျွန်မအီဟို့ လာဘီးဟာ နေဂေပါ” ဆိုဘီး ကျွန်တော့်လေဟို့ တောင်းဗန်လေဟယ်။

ပေါလုန သိလလေဟာ ဖိလိပုပိမြို့မှာ ထောန်ခလခံရကြောန်း

16 တနေမာ ကျွန်တော့်လေဟာ ဆုတောင်းဟူ နေရာဟို့ သွားဂေဟူ ဒီမာ ဗေဒန်ဟောနိုင်ဟူ၊ နတ်ဝမ်ပူးနေဟူ၊ စေခံမီးမဂန်း တယော့-က်ဟို့ တွဲဂေဟယ်။ သူဟာ အယ်မျိုး ဗေဒန်ဟောရှင်းအားဖြင့် သူ့ဇရှင်ဟို့ ကပ်လေဘောင်ဂီး ရစေဟယ်။

17 အယ်စေခံဟာ ပေါလုန ကျွန်တော့်လေ နော-က်ဟို့လိုက်ဘီးဟာ “အယ်လူလေဟာ မြစ်ဆောင်းဟူ ဘုရားသခင်ရဲ့ စေခံလေဖြစ်ဟယ်! သူးနို့ဟာ နန်းနို့ဟို့ ဖယ်မျိုး ကယ်တန်ခံရနိုင်ဟယ် ဆိုဇဟို့ ဟောဟူလူလေဖြစ်ဟယ်” ဆိုဘီး အော်နေဟယ်။

18 အယ်မီးမဂန်းဟားဟာ ရစ်လေကြာဂီး အယ်မျိုးလောက်နေကြောန့် ပေါလုဟာ ရရာတိုင်း စိနှောက်ရှစ်ဖြစ်လာဘီး၊ နော-က်ဟို့လှည့်ဘီးဟာ “နန်ဟာ အယ်မီးမဂန်းဟားထဲဟုနေ ထွပ်ဟားလိုက်။ ယေရှုခရစ်တော်ရဲ့ နာမတော်နှိုက် နန်းဟို့ ငါ မိန့်ပေးဟယ်!” ဆိုဘီး အယ်နတ်ဟို့ ပြောလေဟယ်။ ရှစ်ရှင်းဘဲ အယ်နတ်ဟာ ထွပ်ဟားဟယ်။

19 မီးမဂန်းဟားရဲ့ ဇရှင်ဟာ သူးနို့မာ ကပ်ဝမ်ဟို့တွပ် မျှော်လင့်ချစ်မေ့ဘီ ဆိုဇဟို့ သိဟူ ဒီမာ ပေါလုန သိလလေဟို့ ဖမ်းဘီးဟာ လူလေစုဝီးဟူ နေရာမာရှိနေဟူ အာဏာပိုင်လေနားဟို့ ဆွဲခေါ်ဟားဂေဟယ်။

20 ရောမရာရှိလေရဲ့ ရှေ့ဟို့ ရော-က်ဟူ ဒီမာ “အယ်လူလေဟာ ယုဒလူမျိုးလေ ဖြစ်ဂေဟယ်။ ကျွန်တော့်လေ မြို့ဟို့ ဆူပူအောန် လောက်နေဂေဟယ်။

21 ရောမနိုင်ငံသားလေဖြစ်ဟူ၊ ကျွန်တော့်လေ လတ်ခံအပ်ဘဲဟူ၊ ကျင့်သောင်းအပ်ဘဲဟူ ထောင်းဒန်းစဉ်လာလေဟို့ သူးနို့လေဟာ သွန်သန်နေဂေဟယ်” ဆိုဘီး လျော့-က်ဟားဂေဟယ်။

† 16:12 ၁၆.၁၂ မာကေဒေါနိပြည်ရဲ့ ပထမနယ်ရဲ့ မြို့တမြို့၊ တချို့ မူရင်းလတ်ရေးမူလေမာ မာကေဒေါနိပြည်ရဲ့ မြို့ဟို့ ဦးတယ်ဟယ်။ အယ်မျိုးမူဘဲနေဟာ မာကေဒေါနိပြည်မာရှိဟူ မြို့ဟို့ ဦးတယ်ဟယ်။ ဆိုဘီး ပါရှိဟယ်။

22 လူအောက်ဂီးဟုလည်း ပေါလုန သိလလေဟို ဆန့်ကျင်ဂေဟယ်။
ရာရှိလေဟာ အယ်လူနွေယော့-က်ရဲ့ ဝတ်လေဟို ဆုဖုလဲဘီး သူးနို့ဟို ကီဒန်ပေးဟိုတွပ်
မိန်ပေးဂေဟယ်။

23 သူးနို့ဟို ပြင်းပြင်းထန်းထန်းဟား ရိုက်ဘီးန ထောန်ထဲမာ ထားဟားဂေဟယ်။ အယ်ဘီးန
သူးနို့ဟို လောင်းလောင်ခြောင်းခြောင်ဟား ထားဟိုတွပ် ထောန်မူးဟို မိန်ပေးဂေဟယ်။

24 အယ်မျိုး မှာလိုက်ဟူတိုင်း ထောန်မူးဟာ သူးနို့ဟို ထောန်ရဲ့ ထဲခန်းမာ ထားဟားဘီးဟာ သူးနို့
ခေလေဟိုလည်း ထိတောင်းခတ်ဟားလိုက်ဟယ်။

25 ညဉ့်သန်းဂေါန်ခီမာ ပေါလုန သိလလေဟာ ဘုရားသခင်ဟို ဆုတောင်းဘီး ချီးမွမ်းချင်း
ဆိုနေဂေဟယ်။ သူးနို့လေ ချင်းဆိုနေဇာဟို တခြားထောန်သားလေလည်း နားထောန်နေဂေဟယ်။

26 အယ်ခီမာ ရော့-က်တရစ် ပြင်းထန်ဟူ မှုလေဂီးလောက်လာဘီး ထောန်ရဲ့ အုပြစ်လေဟာ
လောက်ခါလာဟယ်။ ခွဗော့-က်လေ ဂူလောင်းဟာ ရှစ်ရှင်းဘဲ ပွမ့်ထွပ်ဟားဘီး ထောန်သားလေ
ဂူလောင်းရဲ့ ခယ်ဟားဟူ သံကြိုးလေလည်း ပုလုထွပ်ဟားဂေဟယ်။

27 ထောန်မူးဟာ အိယာဟု နိုးဟားဘီး ပွမ့်နေဟူ ထောန်ခွဗော့-က်လေဟို မြင်ဟူ ခီမာ
ထောန်သားလေဟာ ထွပ်ပုလေးဟားဘီ ဆိုဘီး စိထန်နေဟူကြောန့် ထားဟို ဆွဲထုဘီးန သူ့ကိုယ်သူ
သတ်ဟို လောက်နေဟယ်။

28 အယ်ဘေမဲ့ ပေါလုဟု “နန်ကိုယ်နန် အန္တရာယ်ဖြစ်စေန! နို့လေဂူလောင်း အယ်နေရာမာ
ရှိနေဂေဟယ်” ဆိုဘီး သံကုလယ်ဂီးန အော်ပြောလေဟယ်။

29 ထောန်မူးဟာ မီးတိုင်ဟို တောင်းဘီးန ပုလေးဝမ်ဟားဘီး ပေါလုန သိလလေရဲ့ ခေရင်းမာ
တောင်လောက်ဘီး ပျပ်ဝပ်နေဟယ်။

30 အယ်ဘီးန သူးနို့ဟို ပုလန်ဟို ခေါ်ဆောန်လာဘီးဟာ “ဆရာလေ၊ ကျွန်တော်ဟာ
ကယ်တန်ခံရဟိုတွပ် ဖြားမျိုးလောက်ဟိုနူး” ဆိုဘီး မေးလိုက်ဟယ်။

31 သူးနို့ဟုလည်း “သခင်ယေရှုဟို ယောင်ကြည်ပါ။ ယောင်ကြည်မယ် ဆိုဟာ နန်န
နန်မိသားစုဟာ ကယ်တန်ခံရလေ့မယ်” ဆိုဘီး ပုလန်ဖြေလေဟယ်။

32 အယ်ဘီးန သူ့န သူ့အီမာရှိနေဟူ လူလေ ဂူလောင်းဟို သခင်ဘုရားရဲ့ စကားတော်ဟို
ဟောပြောဂေဟယ်။

33 အယ်ညဉ့်မာဘဲ ထောန်မူးဟာ ပေါလုန သိလလေဟို ခေါ်ဘီးဟာ ဒန်ရာလေဟို ဆေးပေးဟယ်။
အယ်ဘီးန သူ့န သူ့အီသူ့အီသား ဂူလောင်းဟာ ရှစ်ရှင်းဘဲ ဗတုတိဇိခံဂေဟယ်။

34 သူဟာ ပေါလုန သိလလေဟို သူ့အီဟို ခေါ်ဘီးဟာ စားဇာလေဟို ကျွေးဟယ်။ သူ့န
သူ့မိသားစုဟာ ဘုရားသခင်ဟို ယောင်ကြည်ရဂေကြောန့် ရရာတိုင်း ဝန်းသာဂေဟယ်။

35 နော့-က်တနေ မိုးလန်းဟားဟူ ခီမာ ရောမအာဏာပိုင်လေဟာ သူးနို့လေဟို ထောန်ဟုနေ
လွတ်လိုက်ဟိုတွပ် ရဲရာရှိလေဟို မိန်ပေးလိုက်ဟယ်။

36 အယ်ကြောန့် ထောန်မူးဟာ ပေါလုဟို “ရာရှိလေဟာ နန်းနို့ဟို ထောန်ဟုနေ လွတ်ဟိုတွပ်
ပြောဟားဟယ်။ အယ်ကြောန့် ငြီးငြီးချမ်းချမ်းဟား သွားဂေပါ” ဆိုဘီး ပြောဟယ်။

37 ပေါလုဟု “ရောမနိုင်ငံသားဖြစ်ဟူ နို့လေဟို စစ်ကြောစီရင်ဘဲန လူလေရှေ့မာ ရိုက်ဂေဟယ်!
အယ်ဘီးန နို့လေဟို ထောန်ခုလဟားဂေဟယ်။ ခုလည်းဘဲ နို့လေဟို တိတိဟား

လွတ်လိုက်ဂေဟ်လော။ အယ်မျိုးလောက်သင့်ဟ့! သူးနို့ ကိုယ်တိုင်လာဘီး နို့လေဟို့ ထောန်ဟ့နေ လာထုဂေ” ဆိုဘီး ရဲရာရှိလေဟို့ ပြောဟယ်။

38 ရဲရာရှိလေဟာ အယ်ကြောန်းဟို့ ရာရှိလေဟို့ ပုလန်ပြောဂေဟယ်။ ပေါလုန သိလလေဟာ ရောမနိုင်ငံသား ဖြစ်ကြောန်းဟို့ ရာရှိလေဟာ ကြားရဟူ ခီမာ ကြော-က်လန်ဂေဟယ်။

39 အယ်ကြောန် သူးနို့ဟာ လာဘီးဟာ ပေါလုန သိလလေဟို့ တိုက်တွန်းဂေဟယ်။ အယ်ဘီးန သူးနို့လေဟို့ ထောန်ဟ့နေ ထုဆောန်ဘီးဟာ အယ်မြို့ဟ့နေ ထွပ်ဟားဟို့တွပ် တောန်းဗန်ဂေဟယ်။

40 ပေါလုန သိလလေဟာ ထောန်ထဲဟ ထွပ်ဘီးဟာ လုဒီအီဟို့ သွားဂေဟယ်။ အယ်ဘီးန ညီကို မောန်နှမလေဟို့ တွံဘီးဟာ အားပေးစကားလေဟို့ ပြောဘီးန အယ်မြို့ဟ့နေ ထွပ်ဟားဂေဟယ်။

17

သက်သာလောနိတ်မြို့မ မှုတော်မြတ်ကြောန်း

1 ပေါလုန သိလဟာ ခရီးသွားဂေဟူ ခီမာ အံဖိပေါလိမြို့န အာပေါလောနိတ်မြို့ဟို့ ဖြတ်ဟားဘီး သက်သာလောနိတ်မြို့ဟို့ ရော-က်ဟားဂေဟယ်။ အယ်မြို့မာ ယုဒဝါလယ်ဇရပ်ရှိဟယ်။

2 ပေါလုဟာ သူးနို့ထောင်းဇိရှိဟူတိုင်း ဝါလယ်ဇရပ်ဟို့ သွားဘီးဟာ ဒန်းနေ သောင်းရစ်လောင်းလောင်း ကျမ်းစာဟို့ ကိုးကားဘီးဟာ လူလေန သေးသေချားချာဟား ဆွေးနွီးဂေဟယ်။

3 မေရှိယဟာ ဒေါက်ခဝေဒနာခံရဟူ ကြောန်းဟို့ ကျမ်းချစ် ထော-က်ထားလေနတူးဒူ ရှင်းရှင်းလန်းလန်းဟား ပြောပြဟယ်။ ပေါလုဟ “နန်းနို့ဟို့ ငါပြောပြနေဟူ ယေရှုဟာ မေရှိယဖြစ်ဟယ်” ဆိုဘီး ပြောဟယ်။

4 ယုဒလူတချို့ဟာ သွီးဆောန်ခံရဘီး ပေါလုန သိလလေရဲ့ ဖွဲ့ထဲဟို့ ဝမ်ဟားဂေဟယ်။ ဘုရားသခင်ဟို့ ကိုးကွယ်ဟူ ဟေလသလူမျိုး ဘောင်ဂီးန ထန်ပေါကျော်ကြားဟူ မီးမလေလည်း သူးနို့ဖွဲ့ထဲဟို့ ဝမ်ဂေဟယ်။

5 အယ်ဘေမဲ့ ယုဒလူ တချို့ဟာ နာလိုဘဲဟူ စိရှိဟူကြောန် လမ်းလေမာ ကောန်းဘဲဟူ လူလေဟို့ ခေါ်ဘီးဟာ လူလေဘောင်ဂီးဟို့ စုခိုင်းဘီးဟာ တမြို့လောင်း ဆူပူအောန် လောက်ဂေဟယ်။ သူးနို့ဟာ ယာသုန်ရဲ့ အီဟို့ ဝမ်ဘီးဟာ ပေါလုန သိလလေဟို့ လူလေရေဟို့ ဆွဲထုဟို့တွပ် ရှာဂေဟယ်။

6 ရှာတို့ဘဲဟူ ခီမာ သူးနို့ဟာ ယာသုန်န ညီကို မောန်နှမလေ တချို့ဟို့ မြို့ရဲ့ အာဏာပိုင်လေရေဟို့ ခေါ်ဆောန်ဟားဘီးဟာ “အယ်လူလေဟာ လောကီနိုင်ငံရဲ့ နေရာတိုင်းမာ ဒေါက်ခပေးနေဂေဟယ်။ သူးနို့ဟာ ခုလည်း ကျွန်တော့်လေရဲ့မြို့ဟို့ ရော-က်လာဂေဟယ်။

7 ယာသုန်ဟာ အယ်လူလေဟို့ သူ့အီမာ လတ်ခံဟားဟယ်။ အယ်လူလေဟာ ယေရှုနာမယ်န မန်းဂီးတပါးရှိဟယ် ဆိုဘီး ကဲသာမန်းဂီးရဲ့ မိန့်တော်ဟို့ ဆန်ကျင်ဖတ် လောက်နေဂေဟယ်” ဆိုဘီး အော်ဂေဟယ်။

8 အယ်မျိုး စကားလေန သူးနို့လေဟာ လူအောက်ဂီးန မြို့အာဏာပိုင်လေဟို့ ရောက်ရောက်သဲသဲ လောက်ဂေဟယ်။

9 အာဏာပိုင်လေဟာ ယာသုန်န လောက်ဖော်ဆောန်ဖတ်လေဟို့ အာမခံဖြစ်န ကပ်ပေးခိုင်းဘီးဟာ ထွပ်ဟားဟို့တွပ် ခွမ်ပြုလိုက်ဂေဟယ်။

ဗေရိမြို့မ မှတော်မြတ်ကြောန်း

10 ညဉ့်ခန်းဇာ ရော့-က်လာဟူ ခီမာ ညီကို မောန်နှမလေဟာ ပေါလုန သိလလေဟို ဗေရိမြို့ဟို စေလွတ်ဂေဟယ်။ အယ်မြို့ဟို ရော့-က်ဟူ ခီမာ သူးနို့ဟာ ယုဒဝါလယ်ဇရပ်ဟို သွားဂေဟယ်။

11 ဗေရိမြို့သားလေဟာ သက်သာလောနိတ်မြို့ဟု လူလေထတ် စိထားမြတ်ဂေဟယ်။ အယ်ကြောန် ပေါလုဟောဟူ တရားဟို ရရာတိုင်း ကြည်ညိုဟူစိန နာခံဂေဟယ်။ သူးနို့ဟာ ပေါလု ပြောဇာလေဟာ တကယ်မှန်ဘဲလား ဆိုဘီး သိနိုင်ဟိုတွပ် နေ့တိုင်းကျမ်းစာဟို လေ့လာဂေဟယ်။

12 အယ်ကြောန် လူလေဘောင်ဂီး ယောင်ကြည်လာဂေဟယ်။ အယ်မျိုး ယောင်ကြည်သူလေထဲမာ ဂေါန်သရေရှိဟူ ဟေလသလူမျိုး မီးမန ယော့-က်ကျားလေလည်း ပါဝမ်ဂေဟယ်။

13 ဗေရိမြို့မာ ဘုရားသခင်ရဲ့ စကားတော်ဟို ပေါလု ဟောနေဟယ် ဆိုဇာဟို သက်သာလောနိတ်မြို့ဟု ယုဒလူမျိုးလေဟာ ကြားရဂေဟူ ခီမာ ဗေရိမြို့ဟို လာဂေဘီးဟာ လူလေဟို ဆူပူအောန် နှိုးဆော်ဂေဟယ်။

14 ညီကို မောန်နှမလေဟာ ရှစ်ရှင်းဘဲ ပေါလုဟို ပန်လယ်ကမ်းခြေဟို သွားခိုင်းလိုက်ဟယ်။ သိလန တိမောသေလေဟာ ဗေရိမြို့မာဘဲ နေရစ်ဂေဟယ်။

15 ပေါလုဟို လိုက်ပို့ဂေဟူ လူလေဟာ သူနတူးဒု အာသင်မြို့ထိ လိုက်ဟွားဂေဟယ်။ အယ်ဘီးန သိလန တိမောသေလေဟို မြန်းမြန်ဟွား လိုက်လာဟိုတွပ် ညွန်ကြားချစ်ဟို ယူဘီးန ဗေရိမြို့ဟို ပုလန်ဟွားဂေဟယ်။

အာသင်မြို့မ မှတော်ဆောန်ဟူကြောန်း

16 ပေါလုဟာ အာသင်မြို့မာ သိလန တိမောသေလေဟို စောန်နေဒူးမာ အယ်မြို့မာ ရောက်ထုလေဘောင်ဂီး ရှိနေဟယ် ဆိုဇာဟို မြင်ဟူ ခီမာ ရရာတိုင်း စိကောန်းဘဲ ဖြစ်ဟွားဟယ်။

17 အယ်ကြောန် ဝါလယ်ဇရပ်မာ ယုဒလူမျိုးလေ၊ ဘုရားသခင်ဟို ကိုးကွယ်ဟူ လူမျိုးခြားလေ နေ့တိုင်းမြို့ထဲဟု လူလေစုဝီးဟူ နေရာဟို လာဂေဟူ လူလေန ဆွေးနွီးဂေဟယ်။

18 ဧပိကုရုန သတောအိပ် တွေးခေါ်ပညာရှင်လေ တချို့လည်း ပေါလုန ဆွေးနွီးငြင်းခူဂေဟယ်။ အယ်လူလေထဲမာ တချို့ဟု “အယ်လူဟာ ဖြားဇာပြောနေနူး” ဆိုဘီး ပြောဂေဟယ်။

တခြားလူလေဟု “သူဟာ လူမျိုးခြားလေရဲ့ နတ်ဘုရားလေရဲ့ ကြောန်းဟို ပြောနေဇာတူဟယ်” ဆိုဘီး ပြောဂေဟယ်။ ပေါလုဟာ ယေရှုကြောန်းန ရှင်ပုလန်ထမြော့-က်ရှင်းကြောန်း*ဖြစ်ဟူ ဒန်းကောန်းဟို ဟောပြောကြောန် သူးနို့လေဟာ အယ်မျိုး ပြောနေဂေဇာဖြစ်ဟယ်။

19 အယ်ကြောန် အယ်လူလေဟု ပေါလုဟို အာရေပါဂု တရားရောင်းဟို ခေါ်ဆောန်ဟွားဂေဘီးဟာ “နန်ဟောပြောနေဟူ ယူဝါဒသစ်ကြောန်းဟို နို့လေလည်း သိရှင်ဟယ်။

20 နန်ဟောပြောဟူ ကြောန်းရာတချို့ဟာ နို့လေတွပ် သစ်ဆန်းဖြစ်နေဟယ်။ အယ်ကြောန်းရာရဲ့ ဓိပါယ်ဟိုလည်း နို့လေသိရှင်ဟယ်” ဆိုဘီး ပြောဂေဟယ်။

21 အာသင်မြို့သား ဂူလောင်းန အယ်မြို့မာနေဟူ ဧည့်သည်လေဟာ ကြောန်းရာသစ်ဆန်းလေဟို ပြောဇာန နားထောန်ဇာ အားဖြင့်ဘဲ ခီဟို ကူစေဂေဟယ်။

22 ပေါလုဟာ အာရေပါဂု တရားရောင်းရှေ့မာ ရပ်ဘီး “အာသင်မြို့သားလေ၊ နန်းနို့ဟာ ရရာတိုင်း ဘုရားတရားဟို ကြည်ညိုဟူ လူလေဖြစ်ဟယ် ဆိုဇာဟို ငါမြင်ဟယ်။

* 17:18 ၁၇.၁၈ ယေရှုကြောန်းန ရှင်ပုလန်ထမြော့-က်ရှင်းကြောန်း၊ ဟေလသစကားမာ ဆိုဟာ ရှင်ပုလန်ထမြော့-က် စကားလောင်းရဲ့ ဓိပါယ်ဟု နတ်သမီးရဲ့ နာမယ်တခုဖြစ်ဟယ် ဆိုဇာ နားလည်ဂေဟယ်။

23 ကျွန်တော့်ဟာ ခန်ဗျားလေရဲ့ မြို့ဟို ရှေး-ကလည်ဘီး ကိုးကွယ်ဟူဇာလေဟို ကေ့ဟူ ခီမာ 'နို့လေ သိဘဲဟူ ဘုရားတွပ်' ဆိုဘီး နာမယ်ရေးဟားဟူ ယဇ်ပလ္လင်တခုဟို တို့ဟယ်။ အယ်မျိုး ခန်ဗျားလေသိဘဲန ကိုးကွယ်နေဟူ ဘုရားကြောင်းဟို ခု ကျွန်တော်ပြောပြမယ်။

24 ကမ္ဘာလောကဂီးန ရှိဇာဂူလောင်းဟို ဖန်ဆင်းဟူ ဘုရားသခင်ဟာ ကောင်းဂန်န မုလေဂီးရဲ့ သခင်ဖြစ်ဟူကြောန့် လူလတ်န ဆော့-ကံဟားဟူ ဗိမာန်တော်လေမာနေဇာ မှဟူ။

25 အယ်သခင်ကိုယ်တိုင်ဘဲ လူလေ ဂူလောင်းဟို သတ်နတူးဒု တခြားရာ ဂူလောင်းဟိုလည်း ပေးသနားတော်မူဟယ်။ အယ်ကြောန့် သူဟာ တခုခုဟို လိုရှင်ဟူကြောန့် လူလတ်န ပြုစုဇာဟို ခံတော်မူဟူ။

26 ကိုယ်တော်ဟာ လူတယော့-ကံဟုနေဘီး လူမျိုးဂူလောင်းဟို ဖန်ဆင်းလိုက်ဘီး တကမ္ဘာလောင်းမာ သူးနို့ဟို နေစေဟယ်။ အယ်လူမျိုး ဂူလောင်းဟို သတ်ရှင်နေထိုင်ဟိုတွပ် ခီကာလန နေရာလေဟို ကြိုတန်ပိုင်းခြား သတ်မှတ်ဟားဘီး ပေးဟားဟယ်။

27-28 အယ်မျိုးလောက်ဇာဟာ လူလေဟာ ကိုယ်တော်ဟို တို့လိုတို့ငြား စမ်းသပ်ဘီး ရှာဟိုတွပ်ဘဲ ဖြစ်ဟယ်။”

“ကျွန်တော့်လေဟာ ကိုယ်တော်ကြောန့် သတ်ရှင်ဘီး လှောက်ရှား နေရဂေ့ဟယ်။”
အယ်ကြောန့် တကယ်ဆိုဟာ ဘုရားသခင်ဟု ဖယ်သူနလည်းဝီးဇာ မှဟူ။ ခန်ဗျားဟားလေထဲမာ ကဗျာဆရာတချို့ဟု။

“နို့လေဟာ ကိုယ်တော်ရဲ့ သားမီးလေ ဖြစ်ဂေ့ဟယ်” ဆိုဘီး ပြောဟားဟယ်။

29 “ကျွန်တော့်လေဟာ ဘုရားသခင်ရဲ့ သားမီးလေ ဖြစ်ဂေ့ဟူကြောန့် ဘုရားသခင်ဟို လူရဲ့နုပညာန ကျွမ်းကျင်ရှင်းအားဖြင့် ထုလောက်ဟားဟူ ရွှေရောက်ထု၊ ငွေရောက်ထု၊ ကုလော့-ကံရောက်ထုနတူဟယ် ဆိုဘီး ထန်မှတ်သင့်ဟူ။

30 ဘုရားသခင်ဟာ လူလေသိနားလည်ဘဲဟူ ခီကာလဟို ရှုမှတ်တော် မှဟူ။ အယ်ဘေမဲ့ ခု နေရာတိုင်းဟု လူလေဂူလောင်းဟို နောန်ဒရဟိုတွပ် မိန့်တော်မူဟယ်။

31 ဖြားဖြစ်ကြောန့်နူးဆိုဟာ ကိုယ်တော် ဝီးကော့-ကံဟားဟူ လူအားဖြင့် လောကသားလေဟို ဖြောန့်မတ်ရှင်းတရားန စီရင်မယ့် နေရစ်ဟို သတ်မှတ်ဟားကြောန့် ဖြစ်ဟယ်။ အယ်မျိုးဖြစ်မယ် ဆိုဇာဟို အယ်သခင်ဟာ သေရာဟုနေ ထမြော့-ကံရှင်းအားဖြင့် လူလေဂူလောင်းဟို အယ်သတ်သေဟို ပြဟားဟယ်” ဆိုဘီး ပြောဟယ်။

32 သေရာဟုနေ ထမြော့-ကံကြောန့်ဟို ကြားရဟူ ခီမာ တချို့လူလေဟု ရယ်ဇာဂေ့ဟယ်။ အယ်ဘေမဲ့ တချို့လူလေဟု “နန်ပြောနေဟူကြောန့်ဟို နို့လေဟု နော့-ကံတခါ ကြားရှင်သေးဟယ်” ဆိုဘီး ပြောဂေ့ဟယ်။

33 အယ်ဘီးန ပေါလုဟာ စည်းဝေးဟုနေ ထွပ်ဟားလိုက်ဟယ်။

34 တချို့လူလေဟာ ပေါလုန ပေါင်းဘီးဟာ ယောင်ကြည်သူလေ ဖြစ်လာဂေ့ဟယ်။ အယ်လူလေထဲမာ ဒယောနုသိ နာမယ်ရှိဟူ အာရေတောင် တရားရောင်းရဲ့ ဖွဲ့ဝမ်တယော့-ကံ၊ ဒမာရီ နာမယ်ရှိဟူ မီးမတယော့-ကံန တခြားလူ တချို့လည်း ပါဂေ့ဟယ်။

18

ကောရိန်မြို့မှာ မှုတော်ဆောက်ယူကြောင်း

- 1 အယ်ဘီးန ပေါလုဟာ အာသင်မြို့ဟု ထွပ်ဟူးဘီး ကောရိန်မြို့ဟို ရော့-က်ဟူးဟယ်။
- 2 အယ်မြို့မှာ ပုန့်တုပြည်သား အာကုလ နာမယ်ရှိဟူ ယုဒလူမျိုးတယော့-က်န သူ့မယား ပြစ်ကိလလေဟို တွံဟူးဟယ်။ ယုဒလူမျိုးလေဟု ရောမမြို့ဟုနေ ထွပ်ဟူးဟိုတွပ် ကလောဒိမန်းဂီးဟု မိန့်ထုဟူးဟူကြောန့် သူးနို့ဟာ ကြာသေးခန်ဟု ဣတလိပြည်ဟုနေ ထွပ်လာဂေဟူ လူလေဖြစ်ဟယ်။
- 3 အယ်လူလေဟာ ပေါလုမျိုးဘဲ တဲရှင်ချောက်ဘီး သတ်မွီးနေဟူ တဲရှင်ချောက်မားလေ ဖြစ်ဂေဟယ်။ အယ်ကြောန့် ပေါလုဟာ သူးနို့လေနားဟို သွားဘီးဟာ သူးနို့တူးဒု လောက်ဂေဟယ်။
- 4 ယုဒလူမျိုးန ဟေလသလူမျိုးလေဟို သွီးဆောန်ဟိုတွပ် သူဟာ ဒန်းနေတိုင်း ဝါလယ်ဇရပ်မာ ဆွေးနွီးဂေဟယ်။
- 5 သိလန တိမောသေလေဟာ မာကေဒေါနိပြည်ဟုနေ ရော့-က်လာဂေဟူ ခီမာ ပေါလုဟာ ယုဒလူမျိုးလေဟို တခီလောင်း တရားဟောပြောဘီးန ယေရှုဟာ မေရှိယဖြစ်ဟယ် ဆိုဘီး သတ်သေခံလေဟယ်။
- 6 ယုဒလူမျိုးလေဟာ သူ့ဟို စော်ကားဘီး ပြောနေဟူ ခီမာ ပေါလုဟာ သူ့အန်းဂီဟုနေ ဖောင်လေဟို ခါခုလဘီးဟာ “နန်းနို့ရဲ့ သွီးဟာ နန်းနို့ ခေါင်းထတ်မာ ရှိပါစေ! ငါ့တာဝန် မှုဟူ။ ခုဟုစဘီး ငါဟာ လူမျိုးခြားလေနားဟို သွားမယ်” ဆိုဘီး ပြောဟယ်။
- 7 အယ်ဘီးန အယ်လူလေနားဟု ထွပ်ဟူးဘီးဟာ ဘုရားသခင်ဟို ကိုးကွယ်ဟူ တိတုယုတုတု နာမယ်ရှိဟူ လူမျိုးခြားရဲ့ အီဟို သွားဘီးဟာ နေလေဟယ်။ သူ့အီဟာ ဝါလယ်ဇရပ်န ကပ်နေဟယ်။
- 8 ဝါလယ်ဇရပ်မူးဖြစ်ဟူ ကရိပုပုန သူ့မိသားစုဂလောင်းဟာ သခင်ဘုရားဟို ယောင်ကြည်ဟူသူလေ ဖြစ်လာဂေဟယ်။ တခြား ကောရိန်သုမြို့သား ဘောင်ဂီးဟုလည်း တရားတော်ဟို ကြားရဟူ ခီမာ ယောင်ကြည်ဘီးဟာ ဗတုတိဇံခံဂေဟယ်။
- 9 တညဉ်မာ ပေါလုဟာ ရူပါရောင်ဟို မြင်ရဟယ်။ ရူပါရောင်ထဲမာ သခင်ဘုရားဟု “ကြော့-က်န။ ဆစ်ဘီးဟောပါ။ လတ်ရှော့န။
- 10 ဖြားဖြစ်ကြောန့်နူးဆိုဟာ ငါဟာ နန်းနို့တူးဒု ရှိဟယ်။ ဖယ်သူဟုလည်း နန်းဟို ဘေးပြုနိုင်ဟူ။ အယ်မြို့မှာရှိဟူ လူဘောင်ဂီးဟု ငါ့လူလေ ဖြစ်ဂေဟယ်” ဆိုဘီး ပြောဟယ်။
- 11 ပေါလုဟာ အယ်မြို့မှာ တနှစ်နခြော့-က်လ နေဘီးဟာ ဘုရားသခင်ရဲ့ စကားတော်ဟို သွန်သန်လေဟယ်။
- 12 ဂါလျုန်ဟာ အခါယပြည်ရဲ့ မြို့ဝန်မန်း ဖြစ်နေဟူ ခီမာ ယုဒလူမျိုးလေဟာ စုဘီး ပေါလုဟို ဖမ်းဘီးဟာ တရားပလ္လင်ရှေ့ဟို ခေါ်ဆောန်လာဂေဟယ်။
- 13 သူးနို့ဟု “အယ်လူဟာ ပညတ်တရားဟို ဆန့်ကျင်ဘီး ဘုရားသခင်ဟို ကိုးကွယ်ဂေဟိုတွပ် လူလေဟို သွီးဆောန်နေဟယ်” ဆိုဘီး လျော့-က်ဂေဟယ်။
- 14 ပေါလုဟာ စကားပြောဟို လောက်နေဒူးမာ ဂါလျုန်ဟု “ယုဒလူမျိုးလေ၊ အယ်မူဟာ ကောန်းဘဲဟူမူ၊ တရားဘဲဟူမူဖြစ်ဟယ် ဆိုဟာ ငါဟာ နန်းနို့ရဲ့ စွပ်စွဲချစ်လေဟို စိရှယ်လတ်ရှယ်န နားထောန်နိုင်ဟယ်။

15 အယ်ဘေမဲ့ အယ်မူဇာဟာ စကားလေ၊ နာမယ်လေန ပညတ်တရားနဆိုင်ဟယ် ဆိုဟာ နန်းနို့ ကိုယ်တိုင်ဘဲ ဆောင်းဖြတ်ဂေ။ အယ်မူဟို ငါစီရင်ဟ” ဆိုဘီး ပြောဟယ်။

16 ယုဒလူမျိုးလေဟို တရားပလ္လင်ရှေ့ဟုနေ နှန်ထုလိုက်ဟယ်။

17 အယ်လူလေဟာ ဝါလယ်ဇရပ်မူး သုဿင်ဟို ဖမ်းဘီးဟာ တရားပလ္လင်ရှေ့မာ ရိုက်ဂေဟယ်။ အယ်ဘေမဲ့ ဂါလျုန်ဟာ အယ်မူဟို လောင်းဝ ဂရုစိုက်ဘဲနေဟယ်။

အနုတိအုတ်မြို့ဟို ပေါလု ပုလန်ရှေ့-က်လာဟူကြောင်း

18 ပေါလုဟာ ကောရိနုသုမြို့မာ ကြာဂီးနေဟယ်။ အယ်ဘီးန ညီကို မောန်နမလေဟို နှောက်ဆစ်ဘီး ပြစ်ကိလ၊ အာကုလလေနတူးဒူ ရှုရိပြည်ဟို သန်းဖောန သွားဂေဟယ်။ ကင်ခြေမြို့ဟုနေ သန်းဖောန ထွပ်ခန်မာ သူဟာ ဘုရားသခင်ဟို သစ်စာဂဒိ ပြုဟူးဟူကြောန့်* သူခေါန်းဟို ရိုလိုက်ဟယ်။

19 ဖေက်မြို့ဟို ရှေ့-က်ဟူးဟူ ခီမာ ပေါလုဟာ ပြစ်ကိလန အာကုလလေဟို မြို့မာထားရစ်ဟယ်။ သူဟာ ဝါလယ်ဇရပ်ဟို ဝမ်းဘီးဟာ ယုဒလူမျိုးလေန ဆွေးနွီးဟယ်။

20 လူလေဟာ သူးနို့နတူးဒူ ကြာဂီးနေဟိုတွပ် တိုက်တွန်းဂေဘေမဲ့လည်း ပေါလုဟာ လတ်ခံဟာ။

21 အယ်မျိုးပြောမယ်စား “ဘုရားသခင်ဟု လိုတော်ရှိမယ် ဆိုဟာ နန်းနို့နားဟို ပုလန်လာမယ်” ဆိုဘီး ဖေက်မြို့ဟုနေ သန်းဖောန ထွပ်ဟူးလေဟယ်။

22 သူဟာ ကဲသရိမြို့ဟို ရှေ့-က်ဟူးဟူ ခီမာ ယေရုရှလင်မြို့ဟို တတ်ဟူးဘီး သင်းတော်ဟို နှောက်ဆစ်ဘီး အနုတိအုတ်မြို့ဟို သွားလေဟယ်။

23 အယ်မြို့မာ ကြာဂီးနေဘီးန ပုလန်ထွပ်ဟူးဘီး၊ ဂလာတိပြည်န ဖြူဂိပြည်ဟို လှည့်လည်ဘီး တမဲ့တော်လေဟို ခိုင်ခန့်မြဲမြဲ စေလေဟယ်။

အာပေါလုဟာ ဖေက်မြို့န ကောရိနုသုမြို့လေမာ တရားဟောဟူကြောင်း

24 အယ်ခီမာ အာလေဇနဒြိမြို့သား အာပေါလု နာမယ်ရှိဟူ ယုဒလူမျိုးတယော့-က်ဟာ ဖေက်မြို့ဟို ရှေ့-က်လာဟယ်။ သူဟာ ကျမ်းစာဟို ကျမ်းကျင်ဘီး ဟောပြောကောန်းဟူ လူဖြစ်ဟယ်။

25 သူဟာ သခင်ဘုရားရဲ့ လမ်းစဉ်ဟို သေးသေချားချာဟူး သွန်သန်ခံဟူးရဟူလူ ဖြစ်ဟယ်။ သူဟာ စိအားထတ်သန်ဘီး ယေရုရှန ဆိုင်ဟူဇာလေဟို မှန်းမှန်ကန်းကန်ဟူး သွန်သန်နေဟယ်။ အယ်ဘေမဲ့ သူဟာ ယောဟန်ရဲ့ ဗတုတိဇ်ဟိုဘဲ သိဟယ်။

26 သူဟာ ဝါလယ်ဇရပ်မာ စဘီးဟာ ရဲရဲရင့်ရင့်ဟူး ဟောနေဟယ်။ သူဟောပြောချစ်လေဟို ကြားရဟူ ပြစ်ကိလန အာကုလလေဟာ သူဟို အီဟို ခေါ်ဘီးဟာ ဘုရားသခင်ရဲ့ လမ်းစဉ်ဟို သေးသေချားချာဟူး ရှင်းပြပေးဂေဟယ်။

27 အယ်ဘီးန သူဟာ အခါယပြည်ဟို သွားဟို ဆောင်းဖြတ်လိုက်ဟယ်။ အယ်ကြောန့် ဖေက်မြို့ဟု ယောင်ကြည်သူလေဟာ သူဟို လတ်ခံဟိုတွပ် အခါယပြည်ဟု ယောင်ကြည်သူလေနားဟို စာရေးပေးရှင်းအားဖြင့် ကူညီပေးဂေဟယ်။ သူဟာ အခါယပြည်ဟို ရှေ့-က်ဟူ ခီမာ ဘုရားသခင်ရဲ့ ကျေးဇူးတော်အားဖြင့် ယောင်ကြည်လာဟူ လူလေဟို ဘောင်ဂီး ကူညီပေးဟယ်။

* 18:18 ၁၈.၁၈ သစ်စာဂဒိ ပြုဟူးဟူကြောန့်၊ ယုဒလူမျိုးရဲ့ ထောင်းဒန်းဓလေမာ ခေါန်းရိဇာဟာ သစ်စာဂဒိပြုဟူ လတ်ခဏာဖြစ်ဟယ် ဆိုဇာဟို ရည်ညွှန်းဟယ်။

28 ဖြားဖြစ်ကြောင့်နူးဆိုဟာ သူဟာ ကျမ်းစာအားဖြင့် ယေရှုဟာ မေရှိယ ဖြစ်ဟူကြောင်းဟို ထော့-က်ပြဘီး လူလေရှေ့မာ ယုဒလူမျိုးလေဟို ပိုင်းပိုင်ဟား ချေပလေဟယ်။

19

ပေါလုဟာ ဖေက်မြို့ဟို ရော့-က်လာကြောင်း

1 ကောရိန်မြို့မာ အာပေါလု ရှိနေဟူ ခီမာ ပေါလုဟာ ထတ်မာ ဖော်ပြဟားဟူ နေရာလေဟို ရော့-က်သွားဘီးန ဖေက်မြို့ဟို ရော့-က်လာဟယ်။ အယ်မြို့မာ တမဲ့တော် တချို့ဟို တွံဘီး၊

2 သူးနို့ဟို “နန်းနို့လေဟာ ယောင်ကြည်သူလေ ဖြစ်လာဂေဟူ ခီမာ သန်ရှင်းဟူဝိညာဉ်တော်ဟို လတ်ခံဂေဘီးလော” ဆိုဘီး မေးဟယ်။

အယ်လူလေဟု “သန်ရှင်းဟူဝိညာဉ်တော်ရှိဟယ် ဆိုဇာဟို ကျွန်တော့်လေ ကြားဖူးဟု” ဆိုဘီး ပြောဂေဟယ်။

3 ပေါလုဟု “အယ်မျိုးဆိုဟာ နန်းနို့ဟာ ဖြားမျိုးစား ဗတုတိဇ်ဟို ခံဟားနူး” ဆိုဘီး မေးဟယ်။

အယ်လူလေဟု “ယောဟန်ရဲ့ ဗတုတိဇ်ဟို ခံဟားဟယ်” ဆိုဘီး ပုလန်ဖြေဂေဟယ်။

4 ပေါလုဟု “ယောဟန်ရဲ့ ဗတုတိဇ်ဟာ နောန်ဒနဆိုင်ဟူ ဗတုတိဇ်ဖြစ်ဟယ်။ ယောဟန်ဟာ သူ့နော့-က်မာ ကြွလာဟူ သခင်ဟို ယောင်ကြည်ရမယ် ဆိုဘီး ကူသရေလလူမျိုးလေဟို ပြောရစ်ဟယ်။ အယ်သခင်ဟာ ယေရှုဘဲ ဖြစ်ဟယ်” ဆိုဘီး ပြောဟယ်။

5 အယ်စကားဟို ကြားရဟူ ခီမာ သူးနို့ဟာ သခင်ယေရှုနာမနှိုက် ဗတုတိဇ်ခံဂေဟယ်။

6 ပေါလုဟာ သူးနို့ခေါင်းထတ်ဟို လတ်တန်လိုက်ဟူ ခီမာ သန်ရှင်းဟူဝိညာဉ်တော်ဟာ သူးနို့ထတ်ဟို ရော့-က်လာဟယ်။ အယ်ဘီးန သူးနို့ဟာ ထူးဆန်းဟူ ဘာသာစကားလေဟို ပြောဂေဘီး ဘုရားသခင်ရဲ့ တရားတော်ဟိုလည်း ပရောဖက်ပြုဘီး ဟောပြောဂေဟယ်။

7 သူးနို့ဟာ အားလောင်းပေါန်း လူဆယ့်နှေ့ယော့-က်လော့-က် ရှိဟယ်။

8 ပေါလုဟာ ဝါလယ်ဇရပ်ထဲဟို ဝမ်ဟားဘီး သောင်းလလောင်းလောင်း ရဲရဲရင့်ရင့်ဟား ဟောပြောဘီး ဘုရားသခင်ရဲ့ နိုင်ငံတော်ကြောင်းဟို ဆွေးနွီးဘီး လူလေဟို သွီးဆောန်လေဟယ်။

9 အယ်ဘေမဲ့ လူတချို့ဟာ ခေါန်းမာဘီး ယောင်ကြည်ဘဲန လူလေရှေ့မာ သခင်ဘုရားရဲ့ လမ်းစဉ်လေဟို ကဲ့ရဲ့ဂေဟယ်။ အယ်ကြောန် ပေါလုဟာ တမဲ့တော်လေဟို ခေါ်ဘီး အယ်လူလေနားဟုနေ ထွပ်ဟားဘီးဟာ တုရနနဲ့ရဲ့ စာသန်ခန်းမမာ နေ့တိုင်း* ဆွေးနွီးပွဲလေ လောက်ဟယ်။

10 နှေ့နှစ်လောင်းလောင်း အယ်မျိုးလောက်ဟူကြောန် အာရှိပြည်မာနေဟူ ယုဒလူမျိုးလေန ဟေလသလူမျိုးလေဟာ သခင်ဘုရားရဲ့ စကားတော်ဟို ကြားရဂေဟယ်။

သကေဝရဲ့ သားလေကြောင်း

11 ဘုရားသခင်ဟာ ပေါလုအားဖြင့် ရရာတိုင်း ထူးခြားဟူ နိမိတ်လတ်ခဏာလေဟို ပြတော်မူဟယ်။

12 ပေါလုသောင်းဟားဟူ လတ်ကိုင်ပဝါန ခါးဗတ်လေဟို လူနာလေနားဟို ယူဆောန်ဟားဟူ ခီမာ သူးနို့ဟာ ရောဂါပျော့-က်ဟားဘီး နတ်ဆိုးလေလတ်ဟုနေလည်း လွတ်ဟားဂေဟယ်။

19:4 ၁၉.၄ မ ၃.၁၁: မာ ၁.၄.၇.၈: လု ၃.၄.၁၆: ယော ၁.၂၆.၂၇ * 19:9 ၁၉.၉ တချို့ မူရင်းလတ်ရေးမူလေမာ မိုးလန်း ၁၁ နာရီ ဟုနေဘီး နေဒန် ၄ နာရီထိ ဆိုဘီး ပေါန်းထဲဟားဟယ်။

13 နယ်တကာလှည့်ဘီး နတ်ဆိုးလေဟို နှန်ထုနေဟူ ယုဒလူတချို့ဟာ သခင်ယေရှုရဲ့ နာမဟို
သောင်းပြုဘီး နတ်ဆိုးဟို နှန်ထုဟို ကြိုးစာဂေဟယ်။ သူးနို့ဟာ “ပေါလုဟောနေဟူ ယေရှုရဲ့ နာမန
နှန်ဟို ငါနှန်ထုဟယ်” ဆိုဘီး နတ်ဆိုးဟို မိန့်ပေးဂေဟယ်။

14 အယ်မျိုးလောက်နေဟူ သူလေဟာ သာကေဝ နာမယ်ရှိဟူ ယုဒယဇ်ပုရောဟိတ်ဂီးရဲ့
သားခွန်နစ်ယော့-က် ဖြစ်ဂေဟယ်။

15 အယ်ဘေမဲ့ နတ်ဆိုးဟု “ယေရှုဟို ငါသိဟယ်။ ပေါလုဟိုလည်း ငါသိဟယ်။ အယ်ဘေမဲ့
နန်းနို့ဟု ဖယ်သူလေနှူး” ဆိုဘီး သူးနို့ဟို မေးလိုက်ဟယ်။

16 အယ်ဘီးန နတ်ဆိုးဝမ်နေဟူ လူဟာ သူးနို့ဟို ပြင်းပြင်းထန်းထန်းဟား တိုက်ခိုက်ဂေဟယ်။
သူးနို့ဟာ ခုလေးဗုလန်းဗုလန်းနု၊ ဒန်ရာလေန အီထဲဟုနေ ထွပ်ပုလေးဂေဟယ်။

17 အယ်ကြောန်းဟို ဖေက်မြို့မာနေဟူ ယုဒလူမျိုးလေန ဟေလသလူမျိုးလေဟာ
ကြားရဂေဟယ်။ သူးနို့ဟာ ရရာတိုင်း ကြော့-က်ဂေဘီးဟာ သခင်ယေရှုရဲ့ နာမဟို ချီးမွမ်းဂေဟယ်။

18 ယောင်ကြည်သူလေဟာ ရော့-က်လာဂေဘီး သူးနို့လောက်မိဟူ ဇာလေဟို
ပွမ့်ပွမ့်လန်းလန်းဟား ဖော်ပြဘီးဟာ ဝန်ခံဂေဟယ်။

19 နတ်ဝိဇ္ဇာတတ်ဟို သောင်းဟူလူလေဟာ သူးနို့ စာစောန်လေဟို စုစည်းယူလာဘီး
လူအားလောင်းရှေ့မာ မီးရှို့ဂေဟယ်။ အယ်စာစောန်လေရဲ့ တန်ဖိုးဟို တွပ်ကေ့ဟူ ခီမာ ငွေဒန်းဂါး†
၅၀,၀၀၀ ဖိုးလော့-က် ရှိဟယ်။

20 အယ်နည်းလမ်းအားဖြင့် သခင်ဘုရားရဲ့ စကားတော်ဟာ တဂိုးတော်န‡ တိုးပွားဘီး
အောန်မြင်လေဟယ်။

ဖေက်မြို့မာ ပဒိပခ ဖြစ်ဟူကြောန်း

21 အယ်ဇာလေ ဖြစ်ဟားဘီးန မာကေဒေါနိုပြည်န အခါယပြည်ဟုနေဘီး ယေရှုရှလင်မြို့ဟို
သွားဟိုတွပ် ဝိညာဉ်တော်အားဖြင့် ပေါလုဟာ စံဆောင်းဖြတ်လိုက်ဟယ်။§ သူဟု “အယ်မြို့ဟို
ငါသွားဘီးန ရောမမြို့ဟိုလည်း သွားမယ်” ဆိုဘီး ပြောဟယ်။

22 ပေါလုဟာ သူဟို စေခံနေဟူ တိမောသေန ဧရတုတုလေဟို မာကေဒေါနိုပြည်ဟို
လွတ်လိုက်ဟယ်။ သူဟု အာရိုပြည်မာ ရှစ်ဟားနေရစ်ဟယ်။

23 အယ်ခီမာ သခင်ဘုရားရဲ့ လမ်းစဉ်ကြောန် ဖေက်မြို့မာ ဆူပူမှုဂီးတခု ဖြစ်လာဟယ်။

24 ဒေမေတရို နာမယ်ရှိဟူ ငွေပဒေခတ်မားဟာ အာတေမိနတ်မီးရဲ့ ငွေနတ်ကွန်းငယ်လေ
လောက်ရှင်းအားဖြင့် လတ်မှုပညာရှင်လေဟို ရရာတိုင်း ကပ်ရစေလေဟယ်။

25 အယ်ကြောန် သူဟာ အယ်လောက်ငန်း လောက်နေဟူ လောက်မားလေနတူးဒူ
တခြားလောက်မား လေဟိုလည်း စုဘီးဟာ “ငါလူလေ၊ အယ်လောက်ငန်းန နို့လေဟာ
ဝမ်ငွေကောန်းနေဟယ် ဆိုဇာဟို နန်းနို့လေ သိဂေဟယ်။

26 ခု နန်းနို့ကိုယ်တိုင် မြင်ရ၊ ကြားဟားဟူတိုင်း အယ်ပေါလုဟာ ‘လူလတ်န လောက်ဟားဟူ
ဘုရားလေဟာ ဘုရားမှုဟု’ ဆိုဘီး ဖေက်မြို့န အာရိုပြည် တပြည်လောင်းဟု လူလေဘောင်ဂီးဟို
သွီးဆောန်ဘီး လမ်းမှားစေဟယ်။

† 19:19 ၁၉.၁၉ ငွေဒန်းဂါး၊ လောက်သမား တယော့-က်ရဲ့ တရစ်လောက်အားခဟာ ငွေဒန်းဂါးတလွှား ဖြစ်ဟယ် (ရှု မ
၂၀.၂)။ ‡ 19:20 ၁၉.၂၀ သခင်ဘုရားရဲ့ စကားတော်ဟာ တဂိုးတော်န၊ အယ်မျိုးမှုဘဲနေဟာ သခင်ဘုရားရဲ့ စကားတော်ဟာ
တဂိုးတော်အားဖြင့်။ § 19:21 ၁၉.၂၁ ပေါလုဟာ စံဆောင်းဖြတ်လိုက်ဟယ်၊ အယ်မျိုးမှုဘဲနေဟာ ဝိညာဉ်တော်ရဲ့
ဦးဆောန်မှုအားဖြင့် ပေါလုဟာ ဆောင်းဖြတ်လိုက်ဟယ်။

27 အယ်မူဟာ နို့လေရဲ့ လောက်ငန်းဟို့ နာမယ်ပျစ်စေမယ် ဆိုဘီး စိုးရိမ်ဇာရှိမျှ မကဘဲန ကီးမြတ်ဟူ အာတေမိ နတ်ဖုရားမရဲ့ ဗိမာန်ဟာ ပမာဏပြုဇာ မှော့ဘဲန အာရှိပြည်န ကမ္ဘာတဝန်းလောင်းမာ ကိုးကွယ်ဟူ နတ်ဖုရားမရဲ့ ဂေါင်သရေလည်း ပျော့-က်ကွယ်ဟူးလေ့မယ်” ဆိုဘီး ပြောလေဟယ်။

28 အယ်စကားဟို့ ကြားဟူ လတ်မှုပညာရှင်လေဟာ ဒေါသထွပ်ဘီးဟာ “ဖေက်မြို့ရဲ့ အာတေမိ နတ်ဖုရားမဟာ ကီးမြတ်ဟယ်” ဆိုဘီး အော်ဂေဟယ်။

29 တမြို့လောင်းဟာ ရရာတိုင်း ရှောက်ရှစ်ခတ်ဟူးဟယ်။ လူလေဟာ ပေါလုနတူးဒု ခရီးသွားဟူ မာကေဒေါနီပြည်သား ဂါယုန အာရီတုတာခုလေဟို့ ဖမ်းဘီးဟာ ပွဲခံဟူ ခန်းမဂီးဟို့ ဗြန်းဗြန်ဟူး ဆွဲခေါ်ဟူးဂေဟယ်။

30 ပေါလုဟာ သူကိုယ်တိုင်ဘဲ လူအောက်ဂီးရှေ့ဟို့ သွားရှင်ဘေမဲ့လည်း တမဲ့တော်လေဟာ ခွမ်ပြုဂေဟယ်။

31 ပေါလုရဲ့ မိဆွေဖြစ်ဟူ နယ်အာဏာပိုင် တချို့ဟုလည်း ပွဲခံဟူ ခန်းမဂီးထဲဟို့ ဝမ်ဘဲဟို့တွပ် သူနားဟို့ လူလွတ်ဘီး တောန်းဗန်ဂေဟယ်။

32 အယ်ခီမာ လူလေဟာ တယော့-က်တဘော့-က် အော်ဘီးဟာ ရောက်ရောက်သဲသဲ ဖြစ်နေဂေဟယ်။ လူလေဟာ သူးနို့လေ ဖြားဖြစ်ကြောန့် စုနေဂေဟယ် ဆိုဇာဟို့ သိဂေဟယ်။

33 ယုဒလူမျိုးလေဟာ အာလေဇနဒြီဟို့ ရှေ့ဟို့ ထွပ်ခိုင်းစေဟယ်။ လူလေတချို့ဟုလည်း အယ်လူဟာ ခုဖြစ်နေဟူ ကိစနဆိုင်ဟယ် ဆိုဘီး ယူဆဂေဟယ်။ အာလေဇနဒြီဟာ လူအောက်ဂီးဟို့ တိတိဟူးနေဟို့တွပ် လတ်န ချစ်ပြလိုက်ဟယ်။ အယ်ဘီးဟာ ဖြေရှင်းဟူ စကားဟို့ ပြောဟို့တွပ် ကြိုးစားဟယ်။

34 သူဟာ ယုဒလူမျိုးဖြစ်ဟယ် ဆိုဇာဟို့ သူးနို့လေ သိဂေဟူ ခီမာ “ဖေက်မြို့သားလေရဲ့ အာတေမိ နတ်ဖုရားမဟာ ကီးမြတ်ဟယ်” ဆိုဘီး နှော့နာရီလော့-က်ထိ လူလေဟာ တသံဒဲ အော်နေဂေဟယ်။

35 နော့-က်ဆောင်းမာ မြို့စာရေးဟာ လူအောက်ဂီးဟို့ တိတိဟူးနေခိုင်းဘီး “ဖေက်မြို့သားလေ၊ ဖေက်မြို့တော်ဟာ ကီးမြတ်ဟူ အာတေမိနတ်ဖုရားမရဲ့ ဗိမာန်တော်န ကောင်းဂန်ဘောင်ဟုနေ ကုလလာဟူ ရောက်ထုလေဟို့ ထီးသီးစော့-က်ရှော့-က်ဟူးဟူ မြို့ဖြစ်ဟယ် ဆိုဇာဟို့ လူတိုင်းသိဂေဟယ်။

36 အယ်မူဇာဟို့ ဖယ်လူလည်း ငြင်းနိုင်ဟု။ အယ်ကြောန့် နန်းနို့ဟာ တိတိဆိဆိနေဂေ။ စဉ်းစားဘဲန ဖြားဇာလည်း လောက်ဂေန။

37 နန်းနို့ဟာ သူးနို့ဟို့ အယ်နေရာဟို့ ခေါင်းဆော်လာဂေဟယ်။ သူးနို့ဟာ နို့လေရဲ့ ဗိမာန်တော်ဟို့ ဖျစ်ဆီးရှင်းလည်း မှဟု။ နို့လေရဲ့ နတ်ဖုရားမဟို့လည်း ကဲ့ရဲ့ဟူ စကားလေလည်း ပြောဟု။

38 ဒေမေတရိန သူပေါန်းပါလေထဲဟု ယော့-က်ယော့-က်ဟု တရားစွဲမယ် ဆိုဟာ တရားရောင်းဖွဲ့မ့်ဟူ ရစ်မာဘဲ အာဏာပိုင်လေရှိဟူကြောန့် တရားစွဲနိုင်ဟယ်။

39 အယ်ဘေမဲ့ နန်းနို့မာ တခြားကိစရှိဟယ် ဆိုဟာ တရားဝမ်စည်းဝေးမာ ဆောင်းဖြတ်ရမယ်။

40 အယ်နေဖြစ်ဟူးဟူ ကိစန ပတ်သတ်ဘီး ခိုင်လောင်ဟူ ကြောန်းပြုချစ် ပေးနိုင်ဘဲဟူကြောန့် နို့လေဟာ အယ်ပဒိပခတွပ် တရားစွဲခံရမယ် ဆိုဇာဟို့ဘဲ စိုးရိမ်ရဟယ်။ နို့လေဟာ အယ်ပဒိပခတွပ် ဖြေရှင်းချစ်ပေးနိုင်ဟို့ မှဟု” ဆိုဘီး ပြောဟယ်။

41 အယ်မျိုးပြောဘီးန မြို့စာရေးဟာ လူအောက်ဂီးဟို ပုလန်ခိုင်းလိုက်ဟယ်။

20

မာကေဒေါနိုပြည်ဟို ပုလန်ရော့-က်လာဟူ ပေါလုကြောန်း

1 ရှောက်ရှစ်ခတ်ဇာလေ ပီးဟားဘီးန ပေါလုဟာ တမဲ့တော်လေဟို ခေါ်ဘီး နှစ်သိမ့်ပေးဟယ်။ အယ်ဘီးန သူးနိုဟို နှောက်ဆစ်ဘီးဟာ မာကေဒေါနိုပြည်ဟို ထွပ်ဟားလိုက်ဟယ်။

2 သူဟာ နေရာတိုင်းဟို သွားဘီးဟာ ယောင်ကြည်သူလေဟို နှစ်သိမ့်အားပေးဘီးန အခါယပြည်ဟို သွားဟယ်။

3 သူဟာ အယ်ပြည်မာ သောင်းလနေဟယ်။ အယ်ဘီးန ရှုရိပြည်ဟို သန်းဖောန သွားဟို ဆင်သင့်ဖြစ်နေဟူ ခီမာဘဲ ယုဒလူမျိုးလေဟာ သူဟို သတ်ဟိုတွပ် ကြံစည်နေဟယ် ဆိုဇာဟို ကြားရဟယ်။ အယ်ကြောန့် သူဟာ မာကေဒေါနိုပြည်ဟို ဖြတ်ဘီး ပုလန်ဟိုတွပ် စီဆောင်းဖြတ်လိုက်ဟယ်။

4 ပေါလုနတူးဒု လိုက်ဟားသူလေဟု ဗေရိမြို့သားဖြစ်ဟူ ပုရရဲ့သား သောပတရ၊ သက်သာလောနိတ်မြို့သားလေ ဖြစ်ဂေဟူ အာရိတုတာခုန သေကနုဒု၊ ဒေရဗေမြို့သားဖြစ်ဟူ ဂါယု၊ အာရိပြည်သားလေ ဖြစ်ဂေဟူ တုခိတ်န တရောဖိမ်လေ၊ အယ်ဘီးဟာ တိမောသေလေ ဖြစ်ဂေဟယ်။

5 အယ်လူလေဟာ ရင်ဦးဆောင်းသွားဂေဘီးန ကျွန်တော့်လေဟို တရောမြို့မာ စောန့်နေဂေဟယ်။

6 တဆေးမွှာဘဲဟူ မုပဲ့တော် ပီးဟားဘီးန ကျွန်တော့်လေဟု ဖိလိပုပိမြို့ဟုနဘီး သန်းဖောန လာဂေဟယ်။ ငါးရစ်ကြာဘီးန သူးနိုရိုနေဟူ တရောမြို့ဟို ရော့-က်ဟားဘီး အယ်မြို့မာ ခွန်နစ်ရစ်လော့-က် နေဂေဟယ်။

ပေါလုဟာ တရောမြို့ဟို နော့-က်ဆောင်းခီ ရော့-က်ဟားဟူကြောန်း

7 ကျွန်တော့်လေဟာ စနေနေ့ * နေဒန်ဇာမာ မိတ်သဟာယစာ စားဂေဟိုတွပ် စုဂေဟယ်။ ပေါလုဟာ နော့-က်တနေ့မာ အယ်မြို့ဟုနေ ထွပ်ဟိုတွပ် ကြံစည်ဟားကြောန့် ညဉ့်နတ်ခီထိ လူလေဟို ဆစ်ဘီးဟာ ဟောပြောနေဟယ်။

8 ကျွန်တော့်လေ စည်းဝေးဟူ ထတ်ခန်းမာ မီးအီလေ ဘောင်ဂီးထွန်းဟားဟယ်။

9 ဥတုခု နာမယ်ရှိဟူ ကောန်သားတယော့-က်ဟာ လတ်တန်ဗော့-က်ထတ်မာ ထိုင်နေဟယ်။ ပေါလုဟု ဆစ်ဘီးဟောနေဟူ ခီမာ ဥတုခုဟာ အိငိုက်လာဘီးန နော့-က်ဆောင်းမာ အိမ့်ဟားဟူကြောန့် အီသောင်းထပ်ဟုနဘီး မုလေဂီးထတ်ဟို ကုလဟားလေဟယ်။ လူလေဟာ သူဟို ခီလိုက်ဟူ ခီမာ သေဟားဘီ ဆိုဇာဟို တွံဂေဟယ်။

10 အယ်ခီမာ ပေါလုဟာ အော့-က်ဟို ဆင်းဘီးဟာ အယ်လူထတ်မာ သူ့ကိုယ်ဟို မှောက်ခုလဘီးန ဖတ်ဟားလိုက်ဟယ်။ လူလေဟို “စိုးရိမ်ဂေန။ သူဟာ သတ်ရှင်နေသေးဟယ်” ဆိုဘီး ပြောဟယ်။

11 ပေါလုဟာ အီထတ်ဟို ပုလန်တတ်ဘီး တမဲ့တော်လေနတူးဒု မုဟိုဖဲဘီး စားဂေဟယ်။ မိုးလန်းဟူခီထိ ကြာဂီးစကားပြောဘီးန ပေါလုဟာ ထွပ်ဟားလေဟယ်။

12 တမဲ့တော်လေဟာ သတ်ရှင်နေသေးဟူ ကောန်သားဟို သူ့အီဟို ခေါ်ဟားဘီးမှ ရရာတိုင်း သတ်သာရာ ရဂေဟယ်။

* 20:7 ၂၀.၇ စနေနေ့၊ အယ်မျိုးမှုနေဟာ နန်းနေ့နေ့။

တရောမြို့ဟုနေ မိလက်မြို့ဟို သွားဟူကြောင်း

13 ကျွန်တော်လေဟာ သန်းဖောနားဟို ရင်ဦးဆောင်းသွားဘီးန အသုမြို့ဟို သွားဂေဟယ်။ အသုမြို့ဟိုရော-က်မှ ပေါလုဟို သန်းဖောစီးခိုင်းဟိုတွပ် ဖြစ်ဟယ်။ ပေါလုဟာ အယ်မြို့ဟို ကူးလမ်းဟုနေ သွားမယ် ဆိုဘီး ပြောဟူးကြောန့် ဖြစ်ဟယ်။

14 သူဟာ ကျွန်တော်လေဟို အသုမြို့မာ တွံဟူကြောန့် သူဟို သန်းဖောထတ်ဟို ခေါ်ဘီးဟာ မိတုလင်မြို့ဟို သွားဂေဟယ်။

15 ကျွန်တော်ဟူးလေဟာ အယ်နေရာဟုနေ ဝှပ်လွပ်ဘီး နော-က်တနေမာ ခိအုကျွန်းနားဟို ရော-က်ဟူးဂေဟယ်။ တရစ်ကြာဘီးန သာမုကျွန်းဟို ရော-က်ဟူးဘီး နော-က်တရစ်မှ မိလက်မြို့ဟို ရော-က်ဟူးဂေဟယ်။

16 ပေါလုဟာ အာရိုပြည်မာ ခီကူရှင်ဘဲကြောန့် ဖေက်မြို့ဟို ဖြတ်ဘီး သန်းဖောန သွားဟိုတွပ် စိဆောင်းဖြတ်ဟူးဟယ်။ ဖြစ်နိုင်မယ် ဆိုဟာ ပင်တေကုတုတေ ပွဲတော်မိအောန် ယေရုရှလင်မြို့ဟို ရော-က်ဟိုတွပ် သူဟာ ဗြန်းဗြန်ဟူး သွားနေဟယ်။

ပေါလုဟာ ဖေက်သင်းတော်ရဲ့ လူဂီးလေဟို နှောက်ဆစ်စကားပြောဟူကြောင်း

17 အယ်ခီမာ ပေါလုဟာ ဖေက်မြို့ဟု သင်းတော်လူဂီးလေဟို သူဟို လာတွံဟိုတွပ် မိလက်မြို့ဟုနေ လူလွတ်ဘီး ကြောန့်ကြားလိုက်ဟယ်။

18 အယ်လူလေဟု ရော-က်လာဂေဟူ ခီမာ ပေါလုဟု “ငါဟာ အာရိုပြည်ဟို ရော-က်ဟူနေဟုစဘီး နန်းနို့နူးဒူ ရှိနေဟူ ခီတိုင်းဟာ ဖယ်မျိုးသတ်ရှင်ဟယ် ဆိုဇာဟို နန်းနို့လေ သိဂေဟယ်။

19 ယုဒလူမျိုးလေရဲ့ ကြံစည်လေကြောန့် ခတ်ခဲဟူခီလေဟို ကြောင်တွံနေရဘေမဲ့လည်း ငါဟာ မျစ်ရယ်ကုလဘီး၊ စိနုလောင်းနို့ခဲလဘီး သခင်ဘုရားဟို စေခံဟယ်။

20 လူအောက်ဂီးရှေ့မာရော၊ နန်းနို့ အီလေမာရော ငါဟာ ဟောပြောဘီး သွန်သန်ဟူ ခီမာ နန်းနို့တွပ် ကျိုးရှိဟူ စကားလေဟို ဖယ်ခါလည်း ဝှပ်ဘီးထားဟု။

21 ဘုရားသခင်ရှေ့မာ နောန်ဒရရှင်း၊ နို့လေရဲ့ သခင်ယေရှုဟို ယောင်ကြည်ရှင်း ကြောန့်လေဟို ယုဒလူမျိုးလေဟိုရော၊ ဟေလသလူမျိုးလေဟိုရော လေးလေးနတ်နတ်ဟူး ဒိပေးဟယ်။

22 ခု ငါဟာ ဝိညာဉ်တော်ရဲ့ မိန့်တော်ဟို နာခံဘီး ယေရုရှလင်မြို့ဟို သွားရမယ်။ အယ်မြို့မာ ဖယ်မျိုးဖြစ်မယ် ဆိုဇာဟို ငါသိဟု။

23 သန်ရှင်းဟူဝိညာဉ်တော်ဟု ‘နန်ဟာ တောက်နှောန်ရှင်းန ဒေါက်ခလေဟို ခံရလေ့မယ်’ ဆိုဘီး မြို့တိုင်းမာ ငါ့ဟို ဒိပေးဟူးဟယ် ဆိုဇာဟို ငါသိဟယ်။

24 အယ်ဘေမဲ့ ငါ့တွပ်သတ်မှတ်ဟူးဟူ လောက်တာဝန်န သခင်ယေရှုပေးဟူးဟူ မှုတော်ဟို ပီးအောန်လောက်ဆောန်ဟို ဓိကဖြစ်ဟူကြောန့် ငါဟာ ကိုယ့်သတ်ဟို ကိုယ်မြောဟု။ ကိုယ်တော်ပေးဟူးဟူ မှုတော်ဟာ ဘုရားသခင်ရဲ့ ကျေးဇူးတော်ကြောန့်ဖြစ်ဟူ ဒန်းကောန်းဟို ကြေညာဟိုတွပ် ဖြစ်ဟယ်။”

25 “ငါဟာ ဘုရားသခင်ရဲ့ နိုင်ငံတော်ကြောန့်ဟို နန်းနို့နားဟို လာဘီး ဟောပြောဟယ်။ အယ်ဘေမဲ့ နန်းနို့ဟုလွဲဘီး ဖယ်သူဟုလည်း ငါ့မျစ်နာဟို နော-က်တခါ မြင်ရဟိုမှဘိ ဆိုဇာဟို ငါသိနေဟယ်။

26 အယ်ကြောန့် နန်းနို့ထဲဟု ယော့-က်ယော့-က်ဟာ သတ်ဝိညာဉ်ဆောင်းရှောင်းမယ် ဆိုဟာ လူလေရဲ့သွီးန ငါကင်းလွတ်ဟယ် ဆိုဇာဟို အယ်နေဘဲ နန်းနို့ဟို ငါဟာ လေးလေးနတ်နတ်ဟား သတ်သေခံဟယ်။

27 ဖြားဖြစ်ကြောန့်ဆိုဟာ ငါဟာ ဘုရားသခင်ရဲ့ လိုတော်ဟို နန်းနို့လေဟို ဂူလောင်း ပြောပြဟားပီးဘိ။

28 အယ်ကြောန့် နန်းနို့လေဟာ ကိုယ့်ကိုယ်ကိုယ်ရော၊ နန်းနို့လတ်ထဲဟို သန်ရှင်းဟူဝိညာဉ်တော်ဟု ပေးဟားဟူ သိုးစုလေဟိုရော စောန့်ရှော့-က်ဘီး ကော့ရှဂေပါ။ ဘုရားသခင်† ရဲ့ သင်းတော်ဟို သိုးထီးမျိုး ကော့ရှဂေပါ။ ဘုရားသခင်ဟာ သူ့သားတော်ရဲ့ သွီးတော်အားဖြင့်‡ သင်းတော်ဟို ဝယ်ဟားဟယ်။

29 ငါမော့ဘဲဟူ နော့-က်မာ လူတချို့ဟာ နန်းနို့နားဟို လာဘီးဟာ ရစ်ဆစ်ကြမ်းထန်းဟူ ဝံပုလွေလေမျိုး သိုးစုဟို ညာတာဘဲန လောက်ဂေမယ် ဆိုဇာဟို ငါသိနေဟယ်။

30 နန်းနို့ထဲမာ တချို့လူလေဟာ လီညာပြောဆိုဘီး ယောင်ကြည်သူလေဟို သူ့နော့-က်ဟို ခေါ်ဟားဟူခီ ရော့-က်လာလေ့မယ်။

31 အယ်ကြောန့် ဒိနနေဂေပါ။ ငါဟာ နန်းနို့ ဂူလောင်းဟို သောင်းနှစ်လောင်းလောင်း နေ့ရောညဉ့်ရော မျစ်ရယ်ကုလဘီး ဆောင်းမသွန်သန်ဇာဟို ဒိရဂေပါ။

32 “ခု နန်းနို့လေဟို ဘုရားသခင်ရဲ့ လတ်ထဲဟိုရော၊ ကျေးဇူးတော်တရားရဲ့ လတ်ထဲဟိုရော ငါအပ်လိုက်ဟယ်။ အယ်ကျေးဇူးတော်တရားဟာ နန်းနို့လေဟို တည်ဆော့-က်ဟိုတွပ် ကိုယ်တော်ရဲ့ သန်ရှင်းသူလေတွပ် ထားဟားဟူ ကောန်းဂျီးမင်္ဂလာလေဟို နန်းနို့ ခံစားရလေ့မယ်။

33 ငါဟာ တခြားသူလေရဲ့ ရှေ့လေ၊ ငွေလေန ဝတ်စားလေဟို တတ်မတ်ဇာ မော့ဟု။

34 ငါဟာ အယ်လတ်လေန လောက်လောက်ဘီး ငါ့ပေါင်းသင်းလေရဲ့ လိုအပ်ဇာလေဟို ဖုလဲပေးနေဟယ် ဆိုဇာဟို နန်းနို့လေဟု သိဂေဟယ်။

35 အယ်မျိုးဘဲ နန်းနို့လေလည်း လောက်ဟို ကြိုးစားဘီး ဆင်းရဲဟူ လူလေဟို ကူညီဂေဟိုတွပ် ငါပြရစ်ဟယ်။ သခင်ယေရှု ကိုယ်တိုင်ဟု ‘ပေးဟူဇာဟု ရယူဇာထတ် ပိုဘီး မင်္ဂလာရှိဟယ်’ ဆိုဘီး မိန့်တော်မူဟားဟူ စကားဟို ဒိရဂေပါ” ဆိုဘီး ပြောဟယ်။

36 အယ်မျိုးပြောဘီးန ပေါလုဟာ ဒူးထော့-က်ဘီး အယ်လူလေနတူးဒု ဆုတောင်းလေဟယ်။

37 သူးနို့လေ ဂူလောင်းဟာ ရရာတိုင်း ငိုဂေဘီးန ပေါလုဟို ဖတ်ဘီး နောက်ဆစ်ဂေဟယ်။

38 ပေါလုဟာ သူ့မျစ်နှာဟို နော့-က်တခါ ဗြင်ရဟိုမူဘိ ဆိုဘီး ပြောဟူကြောန့် သူးနို့လေဟာ ပိုဘီး ဟာ ဝန်းနဲဂေဟယ်။ အယ်ဘီးန သူးနို့ဟာ ပေါလုဟို သန်းဖောနားဟို လိုက်ပို့ဂေဟယ်။

21

ယေရှုရှလင်မြို့ဟို ပေါလု ရော့-က်လာဟူကြောန့်

1 ကျွန်တော့်လေဟာ အယ်လူလေနားဟုနေဘီး ထွပ်လာဘီးဟာ သန်းဖောန ကောသကျွန်းဟို တည့်တည့်သွားဂေဟယ်။ နော့-က်တနေမာ ရောဒုကျွန်းဟိုရော၊ အယ်ကျွန်းဟုနေဘီး ပါတရမြို့ဟိုရော ရော့-က်ဟားဂေဟယ်။

† 20:28 **၂၀.၂၈** ဘုရားသခင်၊ တချို့ မူရင်းလတ်ရေးမူလေမာ သခင်ဘုရား၊ ဆိုဘီး ပါရှိဟယ်။ ‡ 20:28 **၂၀.၂၈** သူ့သားတော်ရဲ့ သွီးတော်အားဖြင့်၊ အယ်မျိုးမူဘဲနေဟာ သူ့သားတော်ရဲ့ သေခံဇာအားဖြင့်၊ အယ်မျိုးမူဘဲနေဟာ သူ့ရဲ့ သွီးတော်အားဖြင့်။

2 ဖိနိတ်ပြည်ဟို့ သွားဟူ သန်းဖောတစင်းဟို့ တို့ဟူးဟူ ခီမာ အယ်သန်းဖောထတ်ဟို့ တတ်ဘီး သွားဂေဟယ်။

3 ကျွန်တော့်လေဟာ ကုပရုကျွန်းဟို့ ဗြင်ရဟူ ခီမာ အယ်ကျွန်းရဲ့ တောန်ဖတ်ဟုနေဖြတ်ဘီး ရှုရိပြည်ဟို့ သန်းဖောန သွားဂေဟယ်။ တုရုမြို့မာ ကူပစ်စီးလေဟို့ ခုလရဟို့တွပ် အယ်မြို့မာ သန်းဖောဟို့ ဝမ်ဘီးနားရဟယ်။

4 ကျွန်တော့်လေဟာ အယ်နေရာမာ တမဲ့တော်တချို့ဟို့ တို့ဘီး သူးနို့နတူးဒု ခွန်နစ်ရစ် နေဂေဟယ်။ အယ်တမဲ့တော်လေဟာ ဝိညာဉ်တော်ရဲ့ တဂိုးန ပေါလုဟို့ ယေရုရှလင်မြို့ဟို့ သွားဘဲဟို့တွပ် ပြောဂေဟယ်။

5 အယ်ဘေမဲ့ ခွန်နစ်ရစ် ကြာဟူးဟူ ခီမာ ကျွန်တော့်လေဟာ ခရီးသွားဂေဟယ်။ တမဲ့တော်လေ ဂူလောင်းဟာ သူးနို့ မီးမလေန သားဂန်းဟူးလေနတူးဒု မြို့ပုလန်ဟု ပန်လယ်ကမ်းနားဟို့ ရော့-က်အောန် လိုက်ပို့ဂေဟယ်။ ကျွန်တော့်လေဟာ ပန်လယ်ကမ်းနားမာ ဒူးထော့-က်ဘီး ဆုတောန်းဂေဟယ်။

6 အယ်ဘီးန ယော့-က်နယော့-က် နှောက်ဆစ်ဘီးဟာ ကျွန်တော့်လေဟာ သန်းဖောထတ်ဟို့ တတ်ဘီး သူးနို့လေဟု အီဟို့ ပုလန်ဟူးဂေဟယ်။

7 တုရုမြို့ဟုနေဘီး ဆစ်ဘီးသွားဂေဟူ ခီမာ ကျွန်တော့်လေဟာ ပတောလင်မြို့ဟို့ ရော့-က်ဟူးဂေဟယ်။ အယ်မြို့မာ ညီကို မောန်နမလေဟို့ နှောက်ဆစ်ဘီးန သူးနို့နတူးဒု တရစ်လော့-က်နေဂေဟယ်။

8 နော့-က်တနေမာ ထွပ်ဟူးဘီး ကဲသရိမြို့ဟို့ ရော့-က်ဟူးဂေဟယ်။ ကျွန်တော့်လေဟာ ဧဝံဂေလိဆရာ ဖိလိပုပု အီမာတည်းဂေဟယ်။ ဖိလိပုပုဟု တမဲ့တော်လေဟို့ ကူညီဟို့တွပ် ယေရုရှလင်သင်းတော်ဟု ဝီးကော့-က်ဟူးဟူလူ ခွန်နစ်ယော့-က်ထဲမာပါဟူ လူတယော့-က်ဖြစ်ဟယ်။

9 သူမာ အီထောန်ကုလသေးဘဲဟူ သမီးလေးယော့-က်ရှိဟယ်။ သူသမီးလေဟာ ပရောဖက်ပြုဘီး ဘုရားသခင်ရဲ့ တရားတော်ဟို့ ကြေညာဂေဟယ်။

10 အယ်အီမာ ကျွန်တော့်လေဟာ ရစ်တန်ကြာ နေဘီးဟူ ခီမာ အာဂဗု နာမယ်ရှိဟူ ပရောဖက်တယော့-က်ဟာ ယုဒပြည်ဟုနေ ရော့-က်လာဟယ်။

11 သူဟာ ကျွန်တော့်လေနားဟို့ လာဘီး ပေါလုရဲ့ ခါးဗတ်ဟို့ ယူဘီး သူ့ခေန လတ်ဟို့ ခယ်လိုက်ဟယ်။ အယ်ဘီးန “အယ်ခါးဗတ် ဇရှင်ဟို့ ယုဒလူလေဟု ယေရုရှလင်မြို့မာ အယ်မျိုးခယ်ဘီးဟာ လူမျိုးခြားလေဟို့ အပ်ဂေလေ့မယ် ဆိုဘီး သန်ရှင်းဟူဝိညာဉ်တော်ဟု မိန့်တော်မူဟယ်” ဆိုဘီး ပြောဟယ်။

12 အယ်စကားဟို့ ကြားရဟူ ခီမာ ကျွန်တော့်လေန အယ်နေရာမာရှိနေဟူ လူလေဟု ယေရုရှလင်မြို့ဟို့ သွားဘဲဟို့တွပ် ပေါလုဟို့ တောန်းဗန်ဂေဟယ်။

13 အယ်ဘေမဲ့ ပေါလုဟု “နန်းနို့ဟာ ဖြားဖြစ်ကြောန့် အယ်မျိုးငိုဘီးဟာ ငါ့ရဲ့ စိန်လောင်းဟို့ ကြေကွဲစေဂေနူး။ ငါဟာ သခင်ယေရှုရဲ့ နာမတော်ကြောန့် ယေရုရှလင်မြို့မာ ခယ်ခံရဘီး သေခံဟို့ဟို့မှ ဆင်သင့်ရှိဟယ်” ဆိုဘီး ပုလန်ပြောဟယ်။

14 ပေါလုဟူ သွီးဆောန်နိုင်ဘဲကြောန့် ကျွန်တော့်လေဟာ လတ်ရှော့လိုက်ဘီး “သခင်ဘုရားရဲ့ လိုတော်တိုင်းဘဲ ဖြစ်ပါစေ” ဆိုဘီး ပြောဂေ့ဟယ်။

15 ရစ်နဲနဲကြာဘီးန ကျွန်တော့်လေဟာ ပစ်စီးလေဟူ ထောက်ဘိုးဘီးဟာ ယေရုရှလင်မြို့ဟူ တတ်ဟားဂေ့ဟယ်။

16 ကဲသရိမြို့ဟု တမဲ့တော်တချို့ဟာ ကျွန်တော့်လေဟာတူးဒု လိုက်ဘီး ကျွန်တော့်လေဟူ ကုပရုကျွန်းသား တမဲ့တော်ဟောင်း တယော့-က်ဖြစ်ဟူ မနာသုန်ရဲ့ အီမာတည်းဟူတွပ် ခေါ်ဟားဂေ့ဟယ်။*

ပေါလုဟာ ယာကုပ်ဟူ သွားတွံဟူကြောန်း

17 ယေရုရှလင်မြို့ဟူ ရော့-က်ဟားဂေ့ဟူ ခီမာ ညီကို မောန်နှမလေဟု ကြိုဆိုဂေ့ဟယ်။

18 နော့-က်တနေ့မာ ပေါလုဟာ ကျွန်တော့်လေဟာတူးဒု ယာကုပ်ဟူ တွံဟူတွပ် သွားဂေ့ဟယ်။ သင်းတော်လူဂီးလေ အားလောင်းလည်း သူ့နားမာ ရှိနေဂေ့ဟယ်။

19 ပေါလုဟာ အယ်လူလေဟူ နောက်ဆစ်ဘီးန သူ့ရဲ့ မှုတော်လောက်ငန်းအားဖြင့် လူမျိုးခြားလေဟူ ဘုရားသခင်လောက်ဟူ မှုရှိမျှဂုလောင်းဟူ တန်ပြဟယ်။

20 သူးနို့လေဟာ အယ်မူဇာဟူ ကြားရဘီးန ဘုရားသခင်ဟူ ချီးမွမ်းဂေ့ဟယ်။ အယ်ဘီးန သူးနို့ဟု “ညီပေါလု၊ ယုဒလူလေ ထောန်နသောင်းနချီဘီး ယောင်ကြည်သူလေ ဖြစ်လာဂေ့ဟယ် ဆိုဇာဟူ နန်းနို့လေ သိမြင်ဂေ့ဟယ်။ သူးနို့လေ ဂုလောင်းဟာ ပညတ်တရားဖတ်မာ စီအားထတ်သန်ဟူ သူလေ ဖြစ်ဂေ့ဟယ်။

21 ‘နန်ဟာ လူမျိုးခြားလေထဲမာနေဟူ ယုဒလူလေဟူ နန်းနို့ရဲ့ သားဂန်းဟားလေဟူ ရေဖျားလှီးပေးဂေ့န။ နန်းနို့ဟာ ယုဒ ထောင်းဒန်းစဉ်လာလေဟူ လိုက်ဂေ့န’ ဆိုဘီး မောရှေရဲ့ ပညတ်တရားဟူ စွန်ပစ်ဟူတွပ် သွန်သန်နေဇာဟူ အယ်လူလေဟု ကြားရဂေ့ဟယ်။

22 အယ်မျိုးဆိုဟာ နို့လေဟာ ဖယ်မျိုးလောက်ရဟူနူး။ နန်ရော့-က်လာဟူဒန်းဟူ သူးနို့လေဟာ ကြားရမယ် ဆိုဇာ သေချာနေဟယ်။

23 အယ်ကြောန့် နန်ဟူ နို့လေပြောဟားဟူတိုင်း လောက်လိုက်။ နို့လေမာ သစ်စာဂဒိပြုဟားဟူ လူလေးယော့-က်ရှိဟယ်။

24 အယ်လူလေဟူ ခေါ်ဟားဘီး သူးနို့နတူးဒု စင်ကြယ်ရှင်းဟူ လောက်ဘီးဟာ သူးနို့ခေါ်န်းဟူ ရိဟူတွပ်†ခဟူ ပေးလိုက်။ အယ်မျိုးလောက်မယ် ဆိုဟာ နန်ကြောန်းဟူ သူးနို့ကြားရဂေ့ဟူ ဒန်းဟာ မှန်ဟု ဆိုဇာဟူရော၊ နန်ကိုယ်တိုင်ဘဲ မောရှေရဲ့ ပညတ်တရားဟူ တိတိကုလကုလဟား စောန်ထီးဟယ် ဆိုဇာဟူရော လူတိုင်းသိဂေ့လေ့မယ်။

25 အယ်ဘေမဲ့ ယောင်ကြည်သူ လူမျိုးခြားလေတွပ်ဟု ရောက်ထုရှေ့မာ ပူဇော်ဟားဟူ စားဇာ၊ သွီး၊ လည်ဗန်းလှီးဘဲန သတ်ဟားဟူ လိဆန်လေဟူ စားဘဲဟူတွပ်န တရားဘဲဟူ မေထုန်ဟူလည်း ရောန်ဟူတွပ် နို့လေဟာ ဆောင်းဖြတ်ဘီး သူးနို့နားဟူ စာရေးဘီး ကြောန်းကြားဟားပီးဘီ” ဆိုဘီး ပြောဂေ့ဟယ်။

* 21:16 ဂ.၁၆ ကျွန်တော့်လေဟူ ကုပရုကျွန်းသား တမဲ့တော်ဟောင်း တယော့-က်ဖြစ်ဟူ မနာသုန်ရဲ့ အီမာတည်းဟူတွပ် ခေါ်ဟားဂေ့ဟယ်။ အယ်မျိုးမှုဘဲနေဟာ သူးနို့အီမာနေဟူတွပ် ကျွန်တော့်ဟားလေဟူ ခေါ်ဆောန်ဟားဟယ်။ † 21:24 ဂ.၂၄ သူးနို့ခေါ်န်းဟူ ရိဟူတွပ်၊ ရှု ၁၈.၁၈။ 21:25 ဂ.၂၅ တ ၁၅.၂၉

26 အယ်ကြောန့် ပေါလုဟာ နှော့-က်တနေ့မာ အယ်လူလေးယော့-က်ဟို ခေါ်ဘီးန သူးနိုနတူးဒု စင်ကြယ်ရှင်းဟို လောက်ဂေ့ဟယ်။ အယ်ဘီးန သူဟာ ဗိမာန်တော်ဟို သွားဘီး သူးနိုယော့-က်ချင်းစီတွပ် ပူဇော်သကာလောက်ရမယ့် ခီဖြစ်ဟူ စင်ကြယ်ရှင်းဟို လောက်ရဟူ နေ့ရစ်လေ ပီးဆောင်းမယ့်ခီဟို သိပေးလေဟယ်။

ဗိမာန်တော်မာ ပေါလု ဖမ်းခံရဟူကြောန်း

27 ခွန်နစ်ရစ်လော့-က် ကြာဟားဟူ ခီမာ အာရိုပြည်ဟူနေ ယုဒလူတချို့ဟာ ပေါလုဟို ဗိမာန်တော်မာ မြင်ဟားဂေ့ဟယ်။ သူးနိုဟာ လူအောက်ဂီးဟို နှိုးဆော်ပေးဘီး ပေါလုဟို ဖမ်းဂေ့ဟယ်။

28 သူးနိုဟာ “ဣသရေလလူလေ၊ ကူညီဂေ့ပါ။ အယ်လူဟာ နေရာတိုင်းဟို သွားဘီး နိုလူမျိုးန နိုလူမျိုးရဲ့ ပညတ်တရားဟိုရော၊ အယ်ဗိမာန်တော်ဟိုရော ဆန့်ကျင်ဘီး လူတိုင်းဟို သွန်သန်နေဟယ်။ အယ်မျှလော့-က်ဘဲ မှာဘဲ သူဟာ လူမျိုးခြားလေဟိုလည်း ဗိမာန်တော်ထဲဟို ခေါ်ဆောင်လာဘီးဟာ အယ်သန်ရှင်းဟူ နေရာဟို ညစ်ညူးစေဟယ်” ဆိုဘီး အော်ဂေ့ဟယ်။

29 ဖြားဖြစ်ကြောန့် အယ်မျိုးပြောနူး၊ ဆိုဟာ သူးနိုဟာ ပေါလုဟို ဇဖက်မြို့သား တရောဖိမ်နတူးဒု မြို့ထဲမာတို့ဘီး အယ်လူဟို ဗိမာန်တော်ထဲဟို ပေါလုဟာ ခေါ်လာဟယ် ဆိုဘီး ထန်ဂေ့ဟယ်။

30 တမြို့လောင်းဟာ ရှောက်ရှစ်ခတ်ဘီး လူလေဟာ ပုလေးလာဘီးန ပေါလုဟို ဖမ်းဘီးဟာ ဗိမာန်တော်ပုလန်ဟို ဆွဲထုဂေ့ဟယ်။ ရှစ်ရှင်းဘဲ ဗိမာန်တော်ရဲ့ ခွဗော့-က်လေဟို ပိလိုက်ဂေ့ဟယ်။

31 သူးနိုဟာ ပေါလုဟို သတ်ဟိုတွပ် ကြိုးစားနေဂေ့ဒူးမာ ယေရုရှလင်မြို့ တမြို့လောင်းဟာ ရှောက်ရှစ်ခတ်နေဟယ် ဆိုဘီး ရောမတပ်မှူးနားဟို ဒန်းဟာ ရော့-က်လာဟယ်။

32 ရှစ်ရှင်းဘဲ တပ်မှူးဟာ စစ်သားလေန ရာရိုတချို့ဟို ခေါ်ဘီးဟာ လူအောက်နားဟို ဆင်းပုလေးလာဂေ့ဟယ်။ လူလေဟာ တပ်မှူးန စစ်သားလေဟို မြင်ဟားဟူ ခီမာ ပေါလုဟို ရိုက်ဘဲန နေဂေ့ဟယ်။

33 အယ်ခီမာ တပ်မှူးဟာ ပေါလုနားဟို ရော့-က်လာဘီး ဖမ်းဘီးဟာ သံကြိုးနေ့ပန်န ခယ်ဟိုတွပ် မိန့်ပေးလိုက်ဟယ်။ အယ်လူဟာ ဖယ်သူဖြစ်နူး။ ဖြားဇာလောက်ဟားနူး၊ ဆိုဘီး မေးဟယ်။

34 လူလေဟာ တယော့-က်တဘော့-က် အော်ဘီးဟာ ရောက်ရောက်သဲသဲ ဖြစ်နေဟူကြောန့် တပ်မှူးဟာ ခြေနေမှန်ဟို သိနိုင်ဘဲကြောန့် ပေါလုဟို ရဲတိုက်ထဲဟို ခေါ်ဆောင်ဟားဟိုတွပ် မိန့်ပေးလိုက်ဟယ်။

35 ရဲတိုက်လှေကားဟို ရော့-က်ဟားဟူ ခီမာ လူလေဟာ ပိုဘီး ကြမ်းလာဘီးဟာ စစ်သားလေဟာ ပေါလုဟို ခီဘီးဟာ ထမ်းဟားဂေ့ရဟယ်။

36 လူလေဟာ “သူ့ဟို သတ်လိုက်” ဆိုဘီး အော်ဘီး လိုက်နေဂေ့ဟယ်။

ပေါလုကိုယ်တိုင် ဖြေရှင်းဟူကြောန်း

37 ပေါလုဟာ သူ့ဟို ရဲတိုက်ထဲဟို ခေါ်ဆောင်ဟားဟို လောက်ဟူ ခီမာ သူဟာ တပ်မှူးဟို “ခန်ဗျားန ကျွန်တော် စကားနဲနဲဟား ပြောရှင်ဟယ်” ဆိုဘီး ပြောလိုက်ဟယ်။

တပ်မှူးဟာ “နန်ဟာ ဟေလသစကားဟို ပြောတတ်ဘဲလော။

38 အယ်ဆိုဟာ နန်ဟာ အယ်ရစ်လေတိုင်ခန်ဟု ပေါင်ကန်ထကြွဘီး ကြမ်းဖတ်မား ၄,၀၀၀ ဟို တောကနုတာရဟို ခေါ်ဆောန်ဟားဟူ အဲဂုတုတုလူ မှဟုလော” ဆိုဘီး မေးဟယ်။

39 ပေါလုဟု “ကျွန်တော်ဟာ ယုဒလူဖြစ်ဘီး ကိလိကိနယ်ရဲ့ ထန်ရှားဟူ၊ တာရှုမြို့မာမိုးဟူ မြို့ကီးသားဖြစ်ဟယ်။ ကျွန်တော့်ဟို ကျေးဇူးပြုဘီး လူလေဟို စကားပြောခွင့်ပေးပါ” ဆိုဘီး ပြောဟယ်။

40 တပ်မှူးဟု ခွင့်ပေးဟူကြောန့် ပေါလုဟု လှေကားထတ်မာရပ်ဘီး လူလေဟို တိတိဆိဆိဟား နေဟိုတွပ် လတ်န ချစ်ပြလိုက်ဟယ်။ အယ်လူလေဟာ တိတိဆိဆိဟား ဖြစ်ဟားဂေဟူ ခီမာ သူဟာ ယုဒစံကားနု

22

1 “သူညီကိုလေန ဖလေ၊ ခုကျွန်တော့်ရဲ့ ဖြေရှင်းချစ်ဟို နားထောန်ဂေပါ” ဆိုဘီး ပြောဟယ်။

2 သူးနို့ဟို ယုဒစံကားနု ပြောနေဟယ် ဆိုဇာဟို ကြားရဟူ ခီမာ သူးနို့ဟာ ပိုဘီး တိဆိဟားဂေဟယ်။

အယ်ဘီးန ပေါလုဟု၊

3 “ကျွန်တော်ဟာ ကိလိကိနယ်၊ တာရှုမြို့မာမိုးဟူ ယုဒလူဖြစ်ဟယ်။ ယေရုရှလင်မြို့မာ ကီးလာဘီး ဘိုးဘေးလေ လိုက်လျှော့-က် ကျင့်သောင်းဟူ ပညတ်တော်ဟို ဂါမလေျလနားမာ တိတိကုလကုလဟား သန်ယူဟားဟယ်။ ခုနန်းနို့ဟာ ဘုရားသခင်ရဲ့ မှတော်ဟို လောက်ဟိုတွပ် စီအားထတ်သန်ဟူမျိုးဘွဲ ကျွန်တော်ဟုလည်း စီအားထတ်သန်ဟားဟယ်။

4 ကျွန်တော်ဟာ ယေရုရဲ့ လမ်းစဉ်ဟို လိုက်လျှော့-က်ဂေဟူ လူလေဟို သေလော့-က်အောန်ထိ ညှဉ်းဆဲဟားဟယ်။ ယော့-က်ကျားလေန မီးမလေဟို ဖမ်းဘီးဟာ ထောန်ခုလဟားဟယ်။

5 ကျွန်တော် ပြောနေဇာလေဟာ မှန်ဟယ် ဆိုဇာဟို ယဇ်ပုရောဟိတ်မန်းနတူးဒု ယုဒတရားလွတ်တော် တခုလောင်းဟု သတ်သေပြနိုင်ဂေဟယ်။ ကျွန်တော်ဟာ သူးနို့နားဟုနေဘီး ဒမာသက်မြို့မာရိုဟူ ယုဒညီကိုလေဟို ရေးပေးလိုက်ဟူ စာလေဟို ယူဘီးန အယ်လမ်းစဉ်ဟို လိုက်လျှော့-က်ဟူ လူလေဟို ပြစ်စီရင်ဟိုတွပ် ဖမ်းဘီးဟာ ယေရုရှလင်မြို့ဟို ခေါ်ဆောန်လာဟိုတွပ် အယ်မြို့ဟို ထွပ်ဟားဟယ်။

ပေါလုဟာ သူ့ရဲ့ ပုလောန်းလဲလာပေါင်ဟို ပြောပြကြောန်း
(တမန်တော် ၉.၁-၁၉; ၂၆.၁၂-၁၈)

6 “ကျွန်တော်ဟာ ခရီးသွားရင်းန ဒမာသက်မြို့နားဟို ရော့-က်ဟူ ခီမာ မွန်းဒဲခီန ကောန်းဂန်ဟုနေ တော့-က်ပဟူ လန်းရောန်တခုဟာ ရောက်တရစ် ကျွန်တော့်ပတ်လည်မာ ထွန်းတော့-က်လာဟယ်။

7 ကျွန်တော်ဟာ မုလေဂီးထတ်ဟို လဲကုလဟားဘီး ‘ရှောလု၊ ရှောလု၊ နန်ဟာ ဖြားဖြစ်ကြောန့် ငါ့ဟို ညှဉ်းဆဲနူး’ ဆိုဘီး ကျွန်တော့်ဟို ပြောနေဟူသံဟို ကြားရဟယ်။

8 ကျွန်တော်ဟု ‘သခင်၊ ကိုယ်တော်ဟု ဖယ်သူနူး’ ဆိုဘီး မေးလျှော့-က်လိုက်ဟယ်။ ကိုယ်တော်ဟု ‘ငါဟာ နန်ညှဉ်းဆဲနေဟူ နာဇရက်မြို့သား ယေရုဘွဲဖြစ်ဟယ်’ ဆိုဘီး မိန့်တော်မူလေဟယ်။

9 ကျွန်တော်နတူးဒု ရှိနေဂေဟူ လူလေဟာ အယ်လန်းရောန်ဟို ပြင်ရဂေသေမဲ့ ကျွန်တော့်ဟို ပြောနေဟူသူရဲ့ သံတော်ဟို ကြားရဂေဟယ်။

10 ကျွန်တော်ဟု ‘သခင်၊ ကျွန်တော်ဟု ဖယ်မျိုးလောက်ရဟိန်း’ ဆိုဘီး မေးလျှော့-က်လိုက်ဟယ်။ ကိုယ်တော်ဟု ‘ထဘီးဟု ဒမာသက်မြို့ဟို သွားလိုက်။ နန်လောက်ရဟိန်းတွပ် သတ်မှတ်ဟူးဟူဇလေ ဂူလောင်းဟို အယ်မြို့မာ နန်ဟို ငါပြောပြမယ်’ ဆိုဘီး မိန့်တော်မူလေဟယ်။

11 ကျွန်တော်ဟု တော့-က်ပဟူ လန်းရောန်ကြောန် မျစ်စိကန်းဟူးဘီး ကျွန်တော်နတူးဒူ ရှိနေဂေဟူ လူလေဟု ကျွန်တော်လတ်ဟို ဆွဲဘီးဟု ဒမာသက်မြို့ထဲဟို ခေါ်ဆောန်ဟူးဂေဟယ်။

12 “အယ်မြို့မာ အာနန် နာမယ်ရှိဟူ လူဟု ပညတ်တရားဟို လိုက်လျှော့-က်ကျင့်သောင်းဘီး ဘာသာရေးလိုက်စားဟူ လူလည်းဖြစ်ဟယ်။ အယ်မြို့မာနေဟူ ယုဒလူလေရဲ့ ချီးကျူးလေးစားခံရဟူ လူဖြစ်ဟယ်။

13 သူဟု ကျွန်တော်နားဟို လာဘီး နီးနားမာ ရပ်ဘီးဟု ‘ညီရှောလု၊ မျစ်စိပုလန်မြင်စေ!’ ဆိုဘီး ပြောဟယ်။ ရှစ်ရှင်းဘွဲ ကျွန်တော်ဟု မျစ်စိပုလန်မြင်ဟူးဘီး သူဟို ကေ့လိုက်ဟယ်။

14 အာနန်ဟု ‘နန်ဟု နိုဘီးဘေးလေရဲ့ ဘုရားသခင် လိုတော်ဟို သိဟိုတွပ်ရော၊ ကိုယ်တော်ရဲ့ ပြောန်မတ်ဟူ စေခံဟို မြင်ရဟိုတွပ်ရော၊ အယ်သခင်ရဲ့ နောက်တော်ဟုနေ သံတော်ဟို ကြားရဟိုတွပ်ရော ကိုယ်တော်ဟု နန်ဟို ဝီးကော့-က်လိုက်ဟယ်။

15 နန်ဟုခု မြင်ရကြားရဇလေဟို လူတိုင်းဟို ပြောဟိုတွပ် အယ်သခင်ရဲ့ သတ်သေ ဖြစ်ရလေ့မယ်။

16 ခုနန်ဟု ဖြားဖြစ်ကြောန် ဒီဆွဲနေရနူး။ ထဘီးဟု ဗတုတိဇံခံလိုက်။ အယ်ဘီးဟု နန်ရဲ့ ပြစ်လေ လွတ်ခံရဟိုတွပ် သခင်ဘုရားရဲ့ နာမတော်န ဆုတောင်းလိုက်’ ဆိုဘီး ပြောဟယ်။

လူမျိုးခြားလေဟို ဟောဟိုတွပ် ပေါလုဟို စေလွတ်ခံရကြောန်း

17 “ကျွန်တော်ဟု ယေရုရှလင်မြို့ဟို ပုလန်ရော့-က်ဘီး ဗိမာန်တော်မာ ဆုတောင်းနေဒူးမာ ရှုပါရောင်ဟို မြင်ရဟယ်။

18 အယ်ရှုပါရောင်မာ သခင်ဘုရားဟို မြင်ရဘီး ကိုယ်တော်ဟု ‘နန်ဟု ယေရုရှလင်မြို့ဟုနေ မြန်းမြန်ဟူး ထွပ်ဟူးလိုက်။ အယ်မြို့သားလေဟု ငါ့ကြောန်းသတ်သေခံဇဟို လတ်ခံဂေ့မဟု’ ဆိုဘီး မိန့်တော်မူဟယ်။

19 ကျွန်တော်ဟုလည်း ‘သခင်ဘုရား၊ ကျွန်တော်ဟု ဝါလယ်ဇရပ်လေဟို သွားဘီးဟု သခင်ဟို ယောင်ကြည်ဟူ လူလေဟို ရိုက်နှက်ဘီး ထောန်ခလဟူးဟယ် ဆိုဇဟို အယ်လူလေ သိဂေ့ဟယ်။

20 ကိုယ်တော်ရဲ့ သတ်သေဖြစ်ဟူ သတေဖန်ဟို သတ်ဂေ့ဟူ ဒီမာလည်း ကျွန်တော်ကိုယ်တိုင်ဟု နားမာရပ်ဘီး လိုတူလိုပါဖြစ်ဟယ်။ သူဟို သတ်ဟူလူလေရဲ့ အန်းဂီလေဟို စောန်ပေးဟူးဟယ်’ ဆိုဘီး ပုလန်လျှော့-က်လိုက်ဟယ်။

21 သခင်ဘုရားဟု ‘သွားလိုက်။ ရပ်ဝီးမာနေဟူ လူမျိုးခြားလေနားဟို နန်ဟို ငါလွတ်မယ်’ ဆိုဘီး မိန့်တော်မူဟယ်” ဆိုဘီး ပြောဟယ်။

22 လူလေဟု ပေါလုရဲ့ စကားဟို အယ်မျှထိ နားထောန်ဂေ့ဘီးန “အယ်လူဟို ကမုဘာမုလေဂီးဟုနေ ဖယ်ရှားလိုက်! သူဟို သတ်လိုက်! သူဟု သတ်ရှင်သင့်ဟု!” ဆိုဘီး သံကုလယ်ဂီးန အော်ဂေ့ဟယ်။

- 23 သူ့နှိပ်စက်မှု အနီးဂီလေဟိုခါရမ်းဘီး မှလေမုလေဟို လေထဲဟို ပစ်တန်ဘီးဟာ အော်ဂေဟယ်။
- 24 အယ်ခီမာ ရောမတပ်မှူးဟာ ပေါလုဟို ရဲတိုက်ထဲဟို ခေါ်ဆောန်ဟူးဟိုတွပ်န လူလေဟာ ဖြားဖြစ်ကြောန့် သူ့ဟို ဆန့်ကျင်ဘီး အယ်မျိုး အော်နေဂေဇာဟို သိရှင်တွပ် သူ့ဟိုရိုက်ဘီး စစ်ဆေးဟိုတွပ် မိန့်ပေးလိုက်ဟယ်။
- 25 သူ့ဟို ရိုက်ဟိုတွပ် ကြိုးန တောက်ဂေဟူ ခီမာ ပေါလုဟု နီးနားမာရပ်နေဟူ ရာရှိဟို “ရောမ နိုင်ငံသားတယော့-က်ဟို စစ်ဆေးဘဲန ကီဒန်ပေးဇာဟာ တရားဥပဒေန ကိုက်ညီဘဲလော” ဆိုဘီး မေးဟယ်။
- 26 အယ်စကားဟို ကြားရဟူ ရာရှိဟာ တပ်မှူးနားဟို သွားဘီး “သခင် ဖယ်မျိုးလောက်ဟိုနူး။ အယ်လူဟာ ရောမနိုင်ငံသားဖြစ်ဟယ်!” ဆိုဘီး လျှော့-က်လိုက်ဟယ်။
- 27 အယ်ကြောန့် တပ်မှူးဟာ ပေါလုနားဟို လာဘီး “ငါ့ဟိုပြောပါ။ နန်ဟာ ရောမနိုင်ငံသားလော” ဆိုဘီး မေးဟယ်။
ပေါလုဟု “မှန်ဟယ်” ဆိုဘီး ပုလန်ဖြေလိုက်ဟယ်။
- 28 တပ်မှူးဟု “ငါဟာ ကပ်လေဘောင်ဂီး ပေးဘီးမှ ရောမနိုင်ငံသား ခံယူဟူးဟယ်” ဆိုဘီး ပြောဟယ်။ ပေါလုဟု “ငါဟာ ဇာတိအားဖြင့် ရောမနိုင်ငံသားဖြစ်ဟယ်” ဆိုဘီး ပုလန်ပြောဟယ်။
- 29 သူ့ဟို စစ်ဆေးနေဟူ လူလေဟာ ရှစ်ရှင်းဘဲ နော့-က်ဟို ဆုဟူးဂေဟယ်။ ပေါလုဟာ ရောမနိုင်ငံသားဖြစ်ဟယ် ဆိုဇာဟိုရော၊ သူ့ဟို သံကြိုးန ခယ်လိုက်မိဘီ ဆိုဇာဟိုရော သိဟူးဟူ ခီမာ တပ်မှူးဟာ ကြော့-က်နေဟယ်။

ပေါလုဟို ယုဒတရားလွတ်တော်ရှေ့ဟို ခေါ်ဆောန်ဟူးဟူကြောန့်

30 တပ်မှူးဟာ ပေါလုဟို ယုဒလူလေဟာ ဖြားပြစ်မှုန စွပ်စွဲဂေနူး၊ ဆိုဇာဟို သေးသေချားချာဟူး သိရှင်ဟယ်။ အယ်ကြောန့် နော့-က်တနေမာ ပေါလုဟို ခယ်ဟူးဟူသံကြိုးဟို ဖယ်ဘီးဟာ ယဇ်ပုရောဟိတ်ဂီးလေန တရားလွတ်တော် ဖွဲ့ဝင်လေဟို စုဂေဟိုတွပ် မိန့်ပေးလိုက်ဟယ်။ အယ်ဘီးန ပေါလုဟို ခေါ်ဆောန်လာဘီး အယ်လူလေရှေ့မာ ရပ်ခိုင်းလိုက်ဟယ်။

23

- 1 ပေါလုဟာ ယုဒတရားလွတ်တော် ဖွဲ့ဝင်လေဟို စေ့စေ့ကော့ဘီး “ညီကိုလေ၊ ကျွန်တော်ဟာ အယ်နေထိ ဘုရားသခင်ရှေ့မာ ကောင်းဟူစီပုလဲဝန သတ်ရှင်နေထိုင်ဟယ်” ဆိုဘီး ပြောဟယ်။
- 2 ယဇ်ပုရောဟိတ်မန်း အာနန်ဟာ ပေါလုနားမာရပ်နေဟူ လူလေဟို သူ့ဇာတ်ပေါ့-က်ဟို ရိုက်ခိုင်းလိုက်ဟယ်။
- 3 ပေါလုဟု “ထူးဖုလူသုဟူးဟူ အုရိုး၊ နန်ဟို ဘုရားသခင်ဟာ ဒန်ခတ်လေ့မယ်။ ခန်ဗျားဟာ ကျွန်တော့်ဟို တရားဥပဒေန စီရင်ဟိုတွပ် တရားခွမ်မာ ထိုင်နေဘီး ကျွန်တော့်ဟို ရိုက်ခိုင်းဇာဟာ ဥပဒေဟို ခုလိုးဇော့-က်ဟယ်။” ဆိုဘီး သူ့ဟို ပြောဟယ်။
- 4 ပေါလုနားမာ ရပ်နေဟူ လူလေဟု “နန်ဟာ ဘုရားသခင်ရဲ့ ယဇ်ပုရောဟိတ်မန်းဟို အယ်မျိုးဘဲ ပုလန်ပြောရလော!” ဆိုဘီး သူ့ဟိုပြောဟယ်။

5 ပေါလုဟု “ညီကိုလေ၊ အယ်လူဟာ ယဇ်ပုရောဟိတ်မန်း ဖြစ်ဟယ် ဆိုဇာဟို ကျွန်တော်သိဟု။ ကျမ်းစာမာ ‘နန်လူမျိုးရဲ့ လူဂီးမန်းဟို ကောင်းဘဲကြောင်းဟို ပြောရဟု’ ဆိုဘီး ရေးဟားဟယ်” ဆိုဘီး ပုလန်ဖြေလိုက်ဟယ်။

6 အယ်လူလေထဲမာ တဖွဲဟု ဖာရိရှဲဖြစ်ဘီး တဖွဲဟု ဒေဒုကဲလေဖြစ်ဟယ် ဆိုဇာဟို ပေါလုဟု သိဟားဟု ခီမာ “ညီကိုလေ၊ ကျွန်တော့်ဟာ ဖာရိရှဲဖြစ်ဟယ်။ ဖာရိရှဲရဲ့ သားလည်းဖြစ်ဟယ်။ သေဟားလူလေဟာ ရှင်ပုလန်ထမြော့-က်လေ့မယ် ဆိုဇာဟို မျှော်လင့်ရှင်းကြောင်းကြောန့် စစ်ဆေးခံနေရဟယ်” ဆိုဘီး တရားလွတ်တော်မာ အော်ဟစ်ဘီးပြောဟယ်။

7 အယ်မျိုး သူပြောလိုက်ဟု ခီမာ ဖာရိရှဲလေန ဒေဒုကဲလေဟု စဘီး ပြဿနာဖြစ်ဂေဘီးဟာ အောက်စု နေ့ခြမ်းကွဲဟားဟယ်။

8 ဖြားဖြစ်ကြောန့်ဆို့ဟာ ဒေဒုကဲလေဟု ရှင်ပုလန်ထမြော့-က်ဇာ မှေဟု။ ကောင်းဂန်တမန်လည်း မှေဟု။ နာမ်ဝိညာဉ်လည်း မှေဟု ဆိုဘီး ပြောဂေဟယ်။ အယ်ဘေမဲ့ ဖာရိရှဲလေဟု အယ်မူသောင်းခုလောင်းရှိဟယ် ဆိုဘီး ယောင်ကြည်ဂေဟယ်။

9 အော်ဟစ်သိဟာ ပိုကုလယ်လာဘီး ဖာရိရှဲဂိုဏ်းဝမ်ဖြစ်ဟု ကျမ်းတတ်ဆရာတချို့ဟာ ထဘီးဟာ “အယ်လူမာ ဖြားပြစ်လည်း နို့လေတို့ဟု! ဝိညာဉ်တပါးပါး၊ ကောင်းဂန်တမန် တပါးပါးဟု သူဟို ပြောဟားဇာ ဖြစ်နိုင်ဟယ်!” ဆိုဘီး ပြင်းပြင်းထန်ထန် ဂြင်းခုဂေဟယ်။

10 ဂြင်းခုဇာဟာ ရရာတိုင်း ပြင်းထန်လာဟုကြောန့် သူးနို့လေဟာ ပေါလုဟို ပိုင်းပိုင်းဆွဲဖြတ်လေ့မယ် ဆိုဘီး တပ်မှူးဟာ စိုးရိမ်ဟားဟယ်။ အယ်ကြောန့် စစ်သားလေဟို ဆင်းခိုင်းလိုက်ဘီး ပေါလုဟို အယ်လူလေနားဟုနေ ခေါ်ထုလာဘီးဟာ ရဲတိုက်ထဲဟို ခေါ်ဆောန်ဟားဟိုတွပ် မိန့်ပေးလိုက်ဟယ်။

11 အယ်ညှိမာဘွဲ သခင်ဘုရားဟာ ပေါလုနားမာ ပေါ်လာဘီး “ကြော့-က်န။ နန်ဟာ ယေရုရှလင်မြို့မာ ငါ့ကြောန်းဟို သတ်သေခံရဟုမျိုးဘွဲ ရောမမြို့မာလည်း သတ်သေခံ ဟောပြောရအူးမယ်” ဆိုဘီး ပြောဟယ်။

ပေါလုဟို သတ်ဟို ကြံစည်ဂေကြောန်း

12 နော့-က်တနေ့ မိုးလန်းဟု ခီမာ ယုဒလူတချို့ဟာ တို့ဂေဘီး ပေါလုဟို သတ်ရဘဲဟု ဆိုဟာ ဖြားလည်းစားဘဲ၊ သော့-က်ဘဲနေမယ် ဆိုဘီး ခံဌာန်ပြုဂေဟယ်။

13 အယ်မျိုး ကြံစည်ဂေဟု လူလေဟု ယော့-က်လေးဆယ်ကျော်ရှိဟယ်။

14 သူးနို့ဟာ ယဇ်ပုရောဟိတ်ဂီးလေန သတ်ဂီးဝါဂီးလေနားဟို သွားဘီး “ကျွန်တော့်လေဟာ ပေါလုဟို သတ်ရဘဲဟု ဆိုဟာ ဖြားလည်းစားဘဲ၊ သော့-က်ဘဲနေမယ် ဆိုဘီး ဂဒိသစ်စာပြုဟားဂေဟယ်။

15 အယ်ကြောန့် သခင်လေဟာ တရားလွတ်တော် ဖွဲ့ဝမ်လေနတူးဒု ပေါလုရဲ့မူဟို ပိုဘီး ဟာ တိတိကုလကုလဟား စစ်ဆေးရှင်ဟယ် ဆိုဘီး ယောန်ဆောန်ဘီးဟာ သူဟို သခင်လေနားဟို ခေါ်လာဟိုတွပ် ရောမတပ်မှူးဟို မြစ်တာရပ်ခံဂေပါ။ ပေါလုဟာ သခင်လေနားဟို ရော့-က်ခန်မာ သူဟို သတ်ဟိုတွပ် ကျွန်တော့်လေဟာ ဆင်သင့်ရှိနေမယ်” ဆိုဘီး လျှော့-က်ဂေဟယ်။

23:6 ၂၃.၆ တ ၂၆.၅; ၆ ၃၅ 23:8 ၂၃.၈ မ ၂၂.၂၃; မာ ၁၂.၁၈; လု ၂၀.၂၇

16 အယ်ဘေမဲ့ အယ်မျိုး ကြံစည်နေဇာတို့ ပေါလုညီမရဲ့ သားဟာ ကြားဟားလေဟယ်။ အယ်ကြောန် သူဟာ ရဲတိုက်ထဲတို့ ဝမ်ဘီးန ပေါလုတို့ သွားပြောဟယ်။

17 ပေါလုဟာ ရာရှိတယော့-က်တို့ ခေါ်ဘီးဟာ “အယ်ကောန်သားတို့ တပ်မှူးနားတို့ ခေါ်ဟားပေးပါ။ သူ့မာ တပ်မှူးတို့ ပြောဇာတခုရှိဟယ်” ဆိုဘီး ပြောဟယ်။

18 ရာရှိဟာ အယ်ကောန်သားတို့ တပ်မှူးနားတို့ ခေါ်ဆောန်ဟားဘီးန “ထောန်သားပေါလုဟာ ကျွန်တော့်တို့ ခေါ်ဘီးဟာ အယ်ကောန်သားတို့ သခင်နားတို့ ပို့ခိုင်းလိုက်ဟယ်။

ဖြားဖြစ်ကြောန်နူးဆိုဟာ သူ့မာ သခင်တို့ ပြောဇာတခုရှိဟယ်” ဆိုဘီး တောန်းလျှော့-က်လိုက်ဟယ်။

19 တပ်မှူးဟာ အယ်ကောန်သားရဲ့ လတ်တို့ ဆွဲဘီး လူလေမေ့ဘဲဟူ နေရာတခုတို့ ခေါ်ဟားဟယ်။ အယ်ဘီးန “နန်ဟာ ငါ့တို့ ဖြားဇာပြောရှင်နူး” ဆိုဘီး မေးဟယ်။

20 ကောန်သားဟ “ယုဒအာဏာပိုင်လေဟာ ပေါလုရဲ့ မှုတို့ ပိုဘီး ဟာ တိတိကုလကုလဟား စစ်ဆေးရှင်ဟယ် ဆိုဘီး ယောန်ဆောန်ဘီးဟာ သခင်တို့ နတ်ကီးတန်ဟာ ပေါလုတို့ တရားလွတ်တော်တို့ ခေါ်ဆောန်ဟားတို့တွပ် တောန်းလျှော့-က်ဂေမယ် ဆိုဘီး ဘောတူဟားဂေဟယ်။

21 သူးနို့ရဲ့ စကားလေတို့ လတ်ခံယောင်ကြည်န။ ဖြားဖြစ်ကြောန်နူးဆိုဟာ လူလေးဆယ်ကျော်ဟာ ပူးနေဘီး စောန်နေဂေဟယ်။ အယ်လူလေဟာ ပေါလုတို့ သတ်ရဘဲဟာ ဆိုဟာ ဖြားလည်း စားဘဲ၊ သော့-က်ဘဲနေမယ် ဆိုဘီး ဓိဋ္ဌာန်ပြုဂေဟယ်။ ခုဘဲ သူးနို့ဟာ ပေါလုတို့ သတ်တို့တွပ် ဆင်သင့်ဖြစ်နေဘီး သခင်ရဲ့ ဆောင်းဖြတ်ချစ်တို့ စောန်နေဂေဟယ်” ဆိုဘီး လျှော့-က်လိုက်ဟယ်။

22 တပ်မှူးဟ “နန်ဟာ အယ်မျိုးငါ့တို့ လာပြောဟယ် ဆိုဇာတို့ ဖယ်သူတို့လည်း ပြောန” ဆိုဘီး အယ်ကောန်သားတို့ သွားခိုင်းလိုက်ဟယ်။

ပေါလုတို့ မြို့ဝန်မန်းဖေလဇ်နားတို့ ပို့လိုက်ဟူကြောန်း

23 အယ်ဘီးန တပ်မှူးဟာ ရာရှိနူးယော့-က်တို့ ခေါ်ဘီး “ကဲသရီမြို့တို့ သွားတို့တွပ် စစ်သား ၂၀၀၊ မြင်းတပ်သား ခွန်နစ်ဆယ်န လုံတပ်သား ၂၀၀ တို့ အယ်ညဉ့်ခန်း ကိုးနာရီမာ ထွပ်တို့တွပ် ဆင်သင့်ဖြစ်နေဂေပါ။

24 ပေါလုတွပ် မြင်းလေတို့လည်း ဆင်သင့်ပြင်ဟားဂေ။ သူ့တို့ မြို့ဝန်မန်းဖေလဇ်နားတို့ လောင်းလောင်ချောင်းချောင်းဟား ပို့ဂေပါ” ဆိုဘီး ပြောလိုက်ဟယ်။

25 အယ်ဘီးန တပ်မှူးဟာ စာတစောန်တို့ ရေးဘီးဟာ ပေးလိုက်ဟယ်။

26 အယ်စာမာ “ကလော်ဒီလုသိဟာ မြတ်ဟူ မြို့ဝန်မန်းဖေလဇ်တို့ နှောက်ဆစ်လိုက်ပါဟယ်။

27 ယုဒလူလေဟာ အယ်လူတို့ ဖမ်းဘီးဟာ သတ်တို့ လောက်နေဂေဟယ်။ သူဟာ ရောမနိုင်ငံသားဖြစ်ဟယ် ဆိုဇာတို့ ကျွန်တော့်လေဟာ သိရဟူကြောန် ကျွန်တော့်ရဲ့ စစ်သားလေနတူးဒု သွားဘီးဟာ သူ့တို့ ကယ်တန်လာရဟယ်။

28 ယုဒလူလေဟာ ဖြားပြစ်မှုန စွပ်စွဲဂေဟယ် ဆိုဇာတို့ သိရှင်ဟူကြောန် သူးနို့လေရဲ့ တရားလွတ်တော်တို့ ခေါ်ဆောန်ဟားဟယ်။

29 သူဟာ သူးနို့ရဲ့ ပညတ်တရားနဆိုင်ဟူ ပြုသနာလေတွပ် စွပ်စွဲခံရဟယ်။ သူ့မာ သေဒန်ခံထိုက်ဟူပြစ်၊ တောက်နှောန်ခံထိုက်ဟူပြစ် တခုလည်း မေ့ဟာ ဆိုဇာတို့ ကျွန်တော်တို့မြင်ရဟယ်။

30 ယုဒလူလေဟာ သူ့တို့ လောက်ကြီးတို့တွင် ကြံစည်နေဟယ် ဆိုဇာတို့ သိရဟူ ခီမာ ကျွန်တော်ဟာ သခင်နားတို့ သူ့တို့ ရှစ်ရှင်း စေလွှတ်လိုက်ဟယ်။ စွပ်စွဲမားလေဟူလည်း သူ့တို့ စွပ်စွဲဟားဇာလေဟူ သခင်ရှေ့မာ လျှော့-က်ဂေတို့ ညွှန်ကြားလိုက်ဟယ်။ သခင် ကျန်းမာပါစေ” ဆိုဘီး ပါရှိဟယ်။

31 စစ်သားလေဟာ တပ်မှူးရဲ့ မိန့်တိုင်း လောက်ဂေဟယ်။ သူးနို့ဟာ ပေါလုတို့ ခေါ်ဘီး အယ်ညဉ့်ခန်းမာဘဲ အနုတိပတရိမြို့ထိ ပို့ဆောင်ဂေဟယ်။

32 နှော့-က်တနေ့မာ ခေဂျင်စစ်သားလေဟာ ရဲတိုက်တို့ ပုလန်လာဂေဟယ်။ မြင်းတပ်သားလေဟာ ပေါလုနတူးဒု ဆစ်ဘီးဟာ ခရီးသွားဂေဟယ်။

33 မြင်းတပ်သားလေဟာ ကဲသရိမြို့တို့ ရှော့-က်ဟူ ခီမာ တပ်မှူးရဲ့ စာတို့ မြို့ဝန်မန်းတို့ ပေးဘီး ပေါလုတို့ သူ့လတ်ထဲတို့ အပ်လိုက်ဟယ်။

34 မြို့ဝန်မန်းဟာ စာတို့ဖတ်ဘီးန “နန်ဟာ ဖယ်ပြည်သားဖြစ်နူး” ဆိုဘီး ပေါလုတို့ မေးဟယ်။ ပေါလုဟာ ကိလိကိပြည်သား ဖြစ်ဟယ် ဆိုဇာတို့ သိဟူ ခီမာ

35 မြို့ဝန်မန်းဟ “အယ်နေရာမာ နန်တို့ စွပ်စွဲမားလေ ရှော့-က်လာဂေဟူ ခီမာ နန်မတို့ ငါစစ်ဆေးမယ်” ဆိုဘီး ပြောဟယ်။ အယ်ဘီးန ပေါလုတို့ ဟေရဒ်ရဲ့ နန်းတော်မာ စောန်လေန ထားတို့တွင် ပြောလိုက်ဟယ်။

24

ပေါလုတို့ ယုဒလူလေဟာ စွပ်စွဲဂေကြောင်း

1 ငါးရစ်ကြာဘီးန ယဇ်ပုရောဟိတ်မန်း အာနန်ဟာ သတ်ဂီးဝါဂီးတချို့န တေရတုလု နာမယ်ရှိဟူ ရှော့နေနတူးဒု ကဲသရိမြို့တို့ ရှော့-က်လာဟယ်။ အယ်လူလေဟာ မြို့ဝန်မန်းဖေလဇ်ရှေ့တို့ ဝမ်ဘီးဟာ ပေါလုတို့ တရားစွဲဂေဟယ်။

2 မြို့ဝန်မန်းဟာ ပေါလုတို့ ရှေ့တို့ ခေါ်ဟူ ခီမာ ရှေ့နေ တေရတုလုဟာ

“မြို့ဝန်မန်းဖေလဇ်! သခင်ရဲ့ ကီးမြတ်ရှင်းကြောန့် ကျွန်တော့်လေဟာ ရရာတိုင်း ငြီးငြီးချမ်းချမ်းန နေရဂေဟယ်။ သခင်ဟာ ကျွန်တော့်လေရဲ့ တိုင်းပြည်န လူမျိုးလေတွင် လိုအပ်ဟူ ပြုပြင်ပုလောန်းလဲဇာလေဟူ ဘောင်ဂီးလောက်ပေးနေဟယ်။”

3 “မြတ်ဟူဖေလဇ်၊ ကျွန်တော့်လေဟာ အယ်မူဇာတို့ နေရာတိုင်းမာ ရရာတိုင်း ကျေးဇူးတန်ဘီးဟာ ကြိုဆိုဂေဟယ်။

4 ကျွန်တော့်ဟာ သခင်ရဲ့ ခီတို့ ဘောင်ဂီးယူရှင်ဘဲကြောန့် ကျဉ်းချောက်နဘဲ လျှော့-က်ဟားဇာတို့ ကြင်နာဟူစိန နားထောန်ပေးတို့ တောင်းဗန်ဟယ်။

5 အယ်လူဟာ ပြဿနာကောန်ဖြစ်ဘီး ကမ္ဘာတဝန်းလောင်းမာရှိဟူ ယုဒလူလေတို့ ဆူပူအောင်ကြွမှု ဖြစ်အောန် နှိုးဆော်ပေးနေဟယ်။ အယ်ဘီးဟာ သူဟာ နာဇရက်ဂိုဏ်းရဲ့ ခေါင်းဆောင် တယော့-က်လည်း ဖြစ်ဟယ် ဆိုဇာတို့ ကျွန်တော့်လေ တွံရဟယ်။

6 မိမာန်တော်တို့လည်း ညစ်ညူးအောန်လောက်တို့ ကြိုးစားဟယ်။ အယ်ကြောန့် သူတို့ ကျွန်တော့်လေဟာ ဖမ်းဘီးဟယ်။

7 *

8 သခင်ဟာ အယ်လူဟို စစ်ဆေးမယ် ဆိုဟာ သူ့ဟို ကျွန်တော့်လေဟာ စွပ်စွဲနေဟူဇာလေ ဂူလောင်းဟို သခင်ကိုယ်တိုင် သိရလေ့မယ်” ဆိုဘီး လျှော့-က်ဟယ်။

9 ယုဒလူလေဟုလည်း အယ်စွပ်စွဲချစ်ဟာ မှန်ဟယ် ဆိုဘီး ပေါလုဟို ဝိုင်းဘီးဟာ ပြောဂေဟယ်။

ဖေလဇ်မန်းရှေ့မာ ပေါလုရဲ့ ချေပကြောန်း

10 မြို့ဝန်မန်းဟာ ပေါလုဟို ပြောဟိုတွပ် လတ်ပြလိုက်ဟူ ခီမာ ပေါလုဟ

“သခင်ဟာ အယ်လူမျိုးဟို နှစ်ကြာဂီး တရားစီရင်သူ ဖြစ်ဟယ် ဆိုဇာဟို ကျွန်တော်သိဟယ်။ သခင်ရှေ့မာ ကျွန်တော်ကိုယ်တိုင် ချေပခွမ်ရဟူကြောန်း ဝန်းသာဟယ်။

11 ကျွန်တော်ဟာ ဘုရားသခင်ဟို ဝတ်ပြုကိုးကွယ်ဟိုတွပ် ယေရုရှလင်မြို့ဟို သွားဟူဇာ ဆယ်နေ့ရစ်လော့-က်ဘဲ ကြာသေးဟယ် ဆိုဇာဟို ကိုယ်တော်ကိုယ်တိုင် စောင်ဇမ်းသိနိုင်ဟယ်။

12 ကျွန်တော်ဟာ ဗိမာန်တော်မာ တယော့-က်ယော့က်န ငြင်းခူဘီး ဝါလယ်ဇရပ်မာဘဲဖြစ်ဖြစ်၊ မြို့ထဲမာဘဲဖြစ်ဖြစ် လူလေဟို ဆူပူအောင်ကြွအောင် လောက်နေဟယ် ဆိုဇာဟို ယုဒလူလေဟာ တွံရဂေဟယ်။

13 ခု ကျွန်တော်ဟို စွပ်စွဲနေဂေဟူ ဇာလေဟိုလည်း သူးနို့ဟာ သခင်ရှေ့မာ သတ်သေပြနိုင်ဂေဟယ်။

14 အယ်ဘေမဲ့ အယ်လူလေဟာ လွဲမှားဟယ် ဆိုဘီး ယူဆဟူ လမ်းစဉ်ရ ကျွန်တော်ဟာ ဘိုးဘေးလေရဲ့ ဘုရားသခင်ဟို ကိုးကွယ်ဟယ် ဆိုဇာဟို သခင်နားမာ ဝန်ခံဟယ်။ အယ်ဘေမဲ့ ကျွန်တော်ဟာ မောရှေရဲ့ ပညတ်ကျမ်းန ပရောဖက်ကျမ်းလေမာ ပါဟူဇာ ဂူလောင်းဟို ယောင်ကြည်ဟယ်။

15 သူးနို့ ကိုယ်တိုင်လည်း ဘုရားသခင်ဟို မျှော်လင့်ဟူမျိုးဘဲ လူဆိုး၊ လူကောင်းဝီးဘဲန လူလေ ဂူလောင်းဟာ သေရာဟုနေ ထမြော့-က်ဂေလေ့မယ် ဆိုဇာဟို ကျွန်တော်ဟာ မျှော်လင့်ဟူလူ ဖြစ်ဟယ်။

16 အယ်ကြောန်း ကျွန်တော့်ဟာ ဘုရားသခင်ရှေ့၊ လူလေရှေ့မာ ပြစ်တန်ဇာမဲ့ဘဲဟို သိစိမြဲဒမ်းရှိဟိုတွပ် ကောင်းဆောင်း လောက်ဆော်ဟယ်။

17 “ကျွန်တော်ဟာ ယေရုရှလင်မြို့ဟာ ထွပ်ဘီး နှစ်ပေါင်းဘောင်ဂီး ကြာဘီးန ကိုယ့်လူမျိုးလေဟို ပေးကမ်းစွန်ကြဲဟိုတွပ်န ဘုရားသခင်ဟို ပူဇော်ဆစ်သဟိုတွပ် ရော့-က်လာဟယ်။

18 ဗိမာန်တော်ထဲမာ ကျွန်တော့်ဟာ စင်ကြယ်ရှင်းဟို လောက်ဘီးန ပူဇော်သကာ ဆစ်သနေဒူးမာ အယ်လူလေဟာ ကျွန်တော့်ဟို တွံဟားဂေဟယ်။ အယ်နေရာမာ လူအောက်ဂီးလည်း ကျွန်တော်နတူးဒု မှေ့ဟူ။ ရောင်းရင်းဆန်ခတ်လည်း ဖြစ်ဂေဟယ်။

19 အယ်ဘေမဲ့ အယ်နေရာမာ အာရီပြည်ဟာ ယုဒလူတချို့ရှိဟယ်။ ကျွန်တော့်ဟို စွပ်စွဲမယ် ဆိုဟာ သခင်ရှေ့မာ သူးနို့ကိုယ်တိုင် လာဘီး စွပ်စွဲသင့်ဟယ်။

20 အယ်မျိုးမှုဘဲနေဟာ အယ်မှုရှိနေဟူ လူလေဟာ သခင်ရှေ့မာ ကျွန်တော် ကျူးလွန်ဟူပြစ်လေဟို ဖော်ပြဘီး စွပ်စွဲသင့်ဟယ်။

* 24:7 ၂၄.၇ တချို့ လတ်ရေးမှုလေမာ ခန်းငယ် ၆၁-၈၈ ဟို၊ နို့လေရဲ့ ကိုယ်ပိုင်ဥပဒေန သူ့ဟို စီရင်ဟို ကြံစည်ဂေဟယ်။ ၇ အယ်ဘေမဲ့ တပ်မှူးလုသိဟာ ရရာတိုင်း ဒေါသထွပ်ဘီးဟာ ပေါလုဟို သူးနို့လတ်ထဲဟုနေဘီး ဆွဲယူလိုက်ဟယ်။ ၈ အယ်ဘီးန လုသိဟာ စွပ်စွဲမာလေဟို သခင်ရှေ့ဟို လာဟိုတွပ် မိန့်ပေးလိုက်ဟယ်၊ ဆိုဘီး ထပ်ပေါင်းထဲဟားဟယ်။ 24:17 ၂၄.၁၇.၁၈ တ ၂၁.၁၇-၂၈

21 ကျွန်တော်ဟာ တရားလွတ်တော်ရှေ့မှာ ရပ်ဘီး ‘သေဟူးလူလေဟာ ရှင်ပုလန်ထမြော့-က်လေ့မယ် ဆိုဇာဟို ယောင်ကြည်ဟူကြောန့် အယ်နေ့ နန်းနို့ရှေ့မှာ ကျွန်တော်ဟာ စစ်ဆေးခံနေရဟယ်’ ဆိုဘီး စကားတခွန်းဟိုဘွဲ ကြွေးကြော်ဟယ်” ဆိုဘီး ပြောလေဟယ်။

22 ဖေလင်မန်းဟာ အယ်လမ်းစဉ်ကြောန်းဟို ကောင်းကောင်းဟူး သိဟူလူ ဖြစ်ဟူကြောန့် မှုစစ်ဆေးဇာဟို အယ်ခီမာ ရှေ့ဆိုင်လိက်ဟယ်။ သူဟု “တပ်မှူးလုသိ ရော့-က်လာဟူ ခီမာ အယ်မှုဟို ငါဟာ စီရင်ချစ်ခလမယ်” ဆိုဘီး သူးနို့ဟို ပြောဟယ်။

23 ပေါလုဟို စောန့်လေန ထားဟူးဟိုန လွတ်လပ်မှုဟို နံနဲပေးဘီး သူမိဆွေလေရဲ့ ပြုစုဇာဟို ခွမ်ပြုဟို တပ်မှူးဟို မိန့်ပေးဟူးဟယ်။

ဖေလင်န ခြံသိလေရှေ့မှာ ပေါလု ဟောပြောဟူကြောန်း

24 ရစ်နဲနဲကြာဘီးန ဖေလင်မန်းဟာ သူမယား ခြံသိလေနတူးဒု ရော့-က်လာဟယ်။ ခြံသိလေဟု ယုဒလူမျိုးဖြစ်ဟယ်။ ဖေလင်မန်းဟာ ပေါလုဟို ခေါ်ခိုင်းဘီးဟာ ယေရှုခရစ်တော်ဟို ယောင်ကြည်ရှင်းန ဆိုင်ဟူကြောန်းဟို ပေါလုနားဟုနေ ကြားနာလေဟယ်။

25 ပေါလုဟာ ပြောန့်မတ်ရှင်း၊ ကာမဂေါင်ချောက်တီးရှင်းန ရော့-က်လာမယ့် တရားစီရင်ရှင်း ကြောန်းလေဟို ပြောဟူ ခီမာ ဖေလင်မန်းဟာ ကြော့-က်လန်ဘီး “ခု နန်သွားနိုင်ဘီ။ နော့-က်ခွမ်ကြောင်ဟူ ခီမာ နန်းဟို ငါပုလန်ခေါ်မယ်” ဆိုဘီး ပြောဟယ်။

26 အယ်ခီမာဘွဲ ပေါလုဟု သူဟို ကပ်ပေးမယ် ဆိုဘီး မျှော်လင့်နေဟူကြောန့် သူဟာ ပေါလုဟို မကြာမကြာခေါ်ဘီးဟာ စကားပြောဟယ်။

27 နေ့နှစ်လော့-က်ကြာဘီးန ဖေလင်မန်းရဲ့ မြို့ဝန်မန်းရာထူးဟို ပေါက်ဖေတုတုဟု ဆစ်ခံဟယ်။ ဖေလင်မန်းဟာ ယုဒလူလေဟို ကျေးဇူးပြုရှင်ဟူကြောန့် ပေါလုဟို ထောန်ခလဟူးရစ်ဟယ်။

25

မန်းဂီးနားဟို ပေါလုယူခံဝမ်ဟူကြောန်း

1 ဖေတုတုမန်းဟာ အယ်နယ်ဟို ရော့-က်လာဘီး သောင်းရစ်ကြာဘီးန ကဲသရိမြို့ဟုနေဘီး ယေရုရှလင်မြို့ဟို တတ်ဟူးဟယ်။

2 အယ်ခီမာ ယဇ်ပုရောဟိတ်ဂီးလေန ယုဒခေါင်းဆောင်လေဟာ ပေါလုဟို ဆန်ကျင်လွန်ကျူးကြောန်းဟို ဖေတုတုမန်းဟို စွဲချစ်တန်ဘီး တိုက်တွန်းဟယ်။

3 သူးနို့ဟာ ပေါလုဟို လမ်းမာရှောန်းဘီးဟာ သတ်ဟိုတွပ် လျှို့ဝှပ်ကြံစည်ဟူးဘီးသား ဖြစ်ဟယ်။ အယ်ကြောန့် သူးနို့ဟို ကျေးဇူးပြုဟူနေန ပေါလုဟို ယေရုရှလင်မြို့ဟို ခေါ်ဆောန်လာပေးဟိုတွပ် ဖေတုတုမန်းဟို မြစ်တာရပ်ခံဂေဟယ်။

4 ဖေတုတုမန်းဟု “ပေါလုဟို ကဲသရိမြို့မှာ ထောန်ခလထားရစ်ဟယ်။ ငါကိုယ်တိုင် အယ်မြို့ဟို ကြာခန်သွားမယ်။

5 နန်းနို့ရဲ့ ခေါင်းဆောင်လေဟာ ကဲသာမန်းဂီးနားဟို ငါနတူးဒု လိုက်ဘီးဟာ ပေါလုမှာ ပြစ်တခုထန်ရှားမယ် ဆိုဟာ စွပ်စွဲချစ်လေဟို ငါဟို တန်ပြဂေ့” ဆိုဘီး ပြောဟယ်။

6 မြို့ဝန်မန်းဟာ ယေရုရှလင်မြို့မှာ ဆယ်ရစ်လော့-က်နေဘီးန ကဲသရိမြို့ဟို ထွပ်ဟူးလေဟယ်။ နော့-က်တနေမှာ တရားပလ္လင်မာ ထိုင်ဘီးဟာ ပေါလုဟို ခေါ်လာဟိုတွပ် မိန့်ပေးလိုက်ဟယ်။

7 ပေါလုဟာ ရော့-က်ဟူ ခီမာ ယေရုရှလင်မြို့ဟုနေ ဆင်းလာဂေဟူ ယုဒလူမျိုးလေဟာ သူ့ဟို ဝိုင်းဘီးဟာ ရရာတိုင်း ကီးလေးဟူပြစ်လေန စွပ်စွဲဘီး ပြောဂေဟယ်။ အယ်ဘေမဲ့လည်း သတ်သေဟု ပြနိုင်ဂေဟယ်။

8 ပေါလုဟာ “ကျွန်တော်ဟာ ယုဒလူမျိုးလေရဲ့ ပညတ်တရားဟိုရော၊ ဗိမာန်တော်ဟိုရော၊ ကံသာမန်းဂီဟိုရော ပြစ်မှုခုလည်း ကျူးလွန်ဟု” ဆိုဘီး ကာကွယ်ဘီး ပြောဟယ်။

9 ဖေတုတုမန်းဟာ ယုဒလူမျိုးလေဟုနေ မျစ်နာသာ ရရှင်ဟူကြောန့် “နန်ဟာ ယေရုရှလင်မြို့ဟို တတ်ဟားဘီးဟာ ငါ့ရှေ့မာ အယ်မျိုး စွပ်စွဲချစ်လေန ပတ်သတ်ဘီး စီရင်ခံဟိုလော” ဆိုဘီး ပေါလုဟို မေးဟယ်။

10 ပေါလုဟာ “ကျွန်တော်ဟာ ခု ကံသာမန်းဂီးရဲ့ တရားပလ္လင်ရှေ့မာ ရပ်နေဟယ်။ အယ်နေရာမာ ကျွန်တော်ဟို စီရင်သင့်ပါဟယ်။ သခင်ဟာ သိတိုင်းဘဲ ကျွန်တော်ဟာ ယုဒလူမျိုးလေဟို ဖယ်မျိုးလည်း ပြစ်မှားဟု၊

11 ကျွန်တော်ဟာ တရားဥပဒေဟို ခုလိုးဖော့-က်ဘီး သေဒန်ခံရဟူ တရားဘဲဟူပြစ် ကျူးလွန်မယ် ဆိုဟာ ကျွန်တော်ဟို သတ်ချမ်းသာပေးဟိုတွပ် တောင်းခံဟို မှုဟု။ အယ်ဘေမဲ့ သူးနို့ရဲ့ စွပ်စွဲချစ်လေဟာ မှန်ကန်ဘဲနေဟာ ဖယ်သူလည်း ကျွန်တော်ဟို သူးနို့လတ်ထဲဟို အပ်နိုင်ဟု။ ကျွန်တော်ဟာ မြို့ဝန်မန်းမာ ယူခံဝမ်ပါဟယ်” ဆိုဘီး လျှော့-က်ဟယ်။

12 အယ်ခီမာ ဖေတုတုမန်းဟာ သူ့ရဲ့ ရာရှိလေန တိုင်ဗန်ဘီးန “နန်ဟာ ကံသာမန်းဂီးနားဟို ယူခံဝမ်ဟိုတွပ် ကံသာမန်းဂီးနားဟို သွားရမယ်” ဆိုဘီး ပြောဟယ်။

ဖေတုတုမန်းဟာ အဂြိုပုပမန်းဂီးဟို ပေါလုကြောန်းဟို ပြောပြကြောန်း

13 ရစ်နန်ဟား ကြာဟူ ခီမာ အဂြိုပုပမန်းဂီးန မိဖုရား ဗေရနိတ်လေဟာ ကံသရိမြို့ဟို ရော့-က်နေဟူ ဖေတုတုမန်းဟို နှောက်ဆစ်ဟိုတွပ် ကံသရိမြို့ဟို လာဂေဟယ်။

14 အယ်မြို့မာ ရစ်ကြာဂီးနေဟူ ခီမာ ဖေတုတုမန်းဟာ ပေါလုရဲ့ မှုဟို မန်းဂီးဟို ပြောပြဟယ်။ ဖေတုတုမန်းဟာ “အယ်နေရာမာ ဖေလင်မန်းဟာ ထောန်ထဲမာ ခုလဟားဟူ လူတယော့-က်ရှိဟယ်။

15 ကျွန်တော် ယေရုရှလင်မြို့ဟို ရော့-က်ဟူ ခီမာ ယင်ပုရောဟိတ်မန်းလေန ယုဒလူမျိုး ခေါင်းဆောင်ဂီးလေဟာ ကျွန်တော်ဟို အယ်လူဟို စွပ်စွဲချစ်တန်ဂေဘီးန သူ့ဟို ပြစ်ဒန်စီရင်ဟိုတွပ် တောင်းဆိုဂေဟယ်။

16 ကျွန်တော်ဟာ ပြစ်တန်ခံရဟူ လူဟို ပြစ်တန်စွပ်စွဲဟူ လူလေန တိုခိုင်းဘီးဟာ သူးနို့လေရဲ့ စွပ်စွဲဇာဟို ချေပဘီးပြောဟို ခွမ်ပေးဘဲန ပြစ်ဒန်စီရင်ဇာဟု ရောမရဲ့ ထောင်းဇံမှုဘဲဟူကြောန်း သူးနို့ဟို ပြောလိုက်ဟယ်။

17 အယ်ကြောန့် သူးနို့ဟာ အယ်မြို့ဟို ရော့-က်လာဟူ ခီမာ ကျွန်တော်ဟာ ခီဆွဲဘဲန နော့-က်နေမာ တရားပလ္လင်မာ ထိုင်ဘီးဟာ အယ်လူလေဟို ခေါ်ခိုင်းလိုက်ဟယ်။

18 သူ့ဟို မှုလောက်ဟူ လူလေဟာ ထဘီးဟာ ပြောဂေဘေမဲ့ ကျွန်တော်ထန်ဟူ ပြစ်မှုမျိုးမှုဘဲ ဖြစ်နေဟယ်။

19 သူးနို့လေရဲ့ ဘာသာတရားန ပတ်သတ်ဘီးရော၊ ယေရု နာမယ်ရှိဟူသူ ကြောန်းန ပတ်သတ်ဘီးရော ငြင်းပွားရှင်းဘဲ ဖြစ်ဟယ်။ အယ်ယေရုဟာ သတ်ရှင်နေဟယ် ဆိုဇာဟို ပေါလုဟာ ပြောနေဟယ်။

20 အယ်ပြုသာနာလေဟို ဖြေရှင်းဟိုတွပ် ကျွန်တော်ဟာ နားလည်ဘဲကြောန့် ‘နန်ဟာ ယေရုရှလင်မြို့ဟို သွားဘီးဟာ အယ်စွပ်စွဲချစ်န ပတ်သတ်ဘီးဟာ စီရင်ခံရှင်လော’ ဆိုဘီး မေးဟယ်။

21 အယ်ခီမာ ပေါလုဟာ ကဲသာမန်းဂီးရဲ့ ဆောင်းဖြတ်ဇာဟို ခံယူရှင်ကြောန်းဟို ပြောပြလာဟယ်။ သူဟာ သူဟို ထောန်ထဲမာဘဲ ထားရစ်ဘီးဟာ ကဲသာမန်းဂီးရဲ့ ဆောင်းဖြတ်ဇာဟို ခံရှင်ကြောန်းဟို တောင်းဗန်ကြောန့် သူဟို ကဲသာမန်းဂီးနားဟို အပ်လိုက်ဟူခီထိ ထောန်ခုလဟားဟိုတွပ် မိန့်ပေးရစ်ဟယ်” ဆိုဘီး ပြောဟယ်။

22 အဂြိုပုမန်းဂီးဟာ “အယ်လူပြောဇာဟို ကျွန်တော်ကိုယ်တိုင် ကြားရှင်ဟယ်” ဆိုဘီး ပြောဟယ်။

ဖေတုတုမန်းဟ “အယ်လူပြောဇာဟို နတ်ကီးတန်ဟာ ကြားစေရမယ်” ဆိုဘီး ပြောဟယ်။

23 နှော-က်တနေ့မာ အဂြိုပုမန်းန မိဖုရား ဗေရနိတ်လေဟာ ရရာတိုင်း ကြီးကျယ်ခမ်းနားဟူ ဂေါင်သရေလေဟို ဆောန်ဘီးဟာ တပ်မှူးလေန၊ မြို့မာနေဟူ ဂေါင်သရေရိုဟူ လူဂီးလေနတူးဒု ကြွလာဘီးဟာ ခန်းမဂီးထဲဟို ဝမ်လာဟယ်။ အယ်ခီမာ ဖေတုတုမန်းရဲ့ မိန့်န ပေါလုဟို ခေါ်လာဂေဟယ်။

24 ဖေတုတုမန်းဟ “အဂြိုပုမန်းဂီးန ကြွလာဟူ လူပေါန်းလေ၊ ယေရုရှလင်မြို့န အယ်မြို့မာရိုနေဟူ ယုဒလူမျိုးလေဟ ‘အယ်လူဟာ သတ်ရှင်သင့်ဟ’ ဆိုဘီး ကျွန်တော့်ဟို လျှော့-က်ဟားဂေဟယ်။ အယ်မျိုး လျှော့-က်ခံရဟူလူဟ အယ်လူဘဲ ဖြစ်ဟယ်။

25 သူဟာ သေဒန်ခံထိုက်ဟူပြစ် ခုလည်းကျူးလွန်ဟ ဆိုဇာဟို ကျွန်တော့်နေန သိရဟယ်။ အယ်ကြောန့် သူကိုယ်တိုင်ဟ ကဲသာမန်းဂီးနားမာ ယူခံဝမ်မယ် ဆိုဘီး တောင်းဗန်ဘီးဟာ ပြောဟူကြောန့် သူဟို မန်းဂီးနားဟို ပို့ဆောန်ဟိုတွပ် ကျွန်တော်ဆောင်းဖြတ် လိုက်ဟယ်။

26 သူန ပတ်သတ်ဘီး မန်းဂီးဟို တိတိကုလကုလဟား လျှော့-က်တန်ဇာ ခုလည်း ကျွန်တော့်မာ မေ့ဟု။ အယ်ကြောန့် အယ်လူဟို ခန်ဗျားလေရှေဟို ခေါ်ဆောန်လာဇာ ဖြစ်ဟယ်။ ထူးသဖြင့်ဟ အဂြိုပုမန်းဂီးရှေဟို ခေါ်လာဇာ ဖြစ်ဟယ်။ အယ်မျိုးခေါ်လာဇာဟာ သူဟို သခင်ဟာ စစ်ဆေးဘီးဟာ ကျွန်တော့်ဟာ စီရင်ခံစာရေးဟိုတွပ် ကြောန်းရာတခုခု ရနိုင်ဟိုတွပ် ဖြစ်ဟယ်။

27 ဖြားဖြစ်ကြောန့်နူးဆိုဟာ ကျဉ်းသားတယော့-က်ဟို စွဲချစ်တခုခု ဖော်ပြဘဲန စေလွှတ်ဟိုတွပ် သင့်ဟ ဆိုဘီး ကျွန်တော်ထန်ဟယ်” ဆိုဘီး ပြောဟယ်။

26

အဂြိုပုမန်းဂီးရှေမာ ပေါလုပြစ်ဖြေစကားဟို ပြောကြောန်း

1 အဂြိုပုမန်းဂီးဟ “နန်ဟာ ခုပြောနိုင်ဟယ်” ဆိုဘီး ပေါလုဟို ပြောဟူ ခီမာ ပေါလုဟာ လတ်ဟို ပြဘီးဟာ၊

2 “အဂြိုပုမန်းဂီး၊ ကျွန်တော့်ဟို ယုဒလူမျိုးလေရဲ့ စွပ်စွဲချစ်န ပတ်သတ်ဘီး သခင်ရဲ့ရှေမာ လျှော့-က်ဘီး ပြောရဟိုခွမ်ဟာ ကျွန်တော့်တွပ်ဟ မင်္ဂလာရိုဟူ ခွမ်ရေးဖြစ်ဟယ် ဆိုဘီး ယူဆဟယ်။

3 သခင်ဟာ ယုဒလူမျိုးလေရဲ့ ဓလေ့ထောင်းဇိလေန ပြုသာနာလေဟို သိဟူလူဖြစ်ဟယ်။ အယ်ကြောန့် လျှော့-က်တန်ဟူဇာဟို စိရှယ်ဘီး နားထောန်ပေးပါ။”

4 “ကျွန်တော်ဟာ လူပျိုရွယ်ဟုစဘီး ကိုယ်မိုးဟူ ဇာတိပြည်မာရော၊ ယေရုရှလင်မြို့မာရော၊ ဖယ်မျိုးနေနူး။ ဆိုဇာဟို ယုဒလူမျိုးလေဟာ သိဂေဟယ်။

5 ကျွန်တော့်ဟို သူးနို့ဟု သိဂေဟူဇာဟာ ရရာကြာဟားဘီ။ ကျွန်တော့်ဟာ ယုဒဘာသာမာ ရရာတိုင်း ကျဉ်းကျပ်ဟူ စည်းမျဉ်းလေဟို လိုက်နာကျင့်သောင်းဟူ ဖာရိရှဲဖွဲ့ဝမ် တယော့-က်နေနလည်း သတ်ရှင်လာဟူကြောင်းဟို အယ်လူလေဟု သတ်သေခံရှင်ဟယ် ဆိုဟာ ခံနိုင်ဂေဟယ်။

6 ဘုရားသခင်ဟာ ကျွန်တော့်လေ ဘိုးဘေးဟို ထားဟားဟူ ဂဒိတော်ဟို ကျွန်တော်ဟာ မျှော်လင့်ဘီးဟာ စောန့်နေဟိုတွပ်ကြောန့် ခု စစ်ဆေးခံနေရဟယ် —

7 အယ်ဂဒိတော်ဟာ ကျွန်တော့်လေ မျိုးနွယ်ဆယ်နေ့မျိုးဟာ နေ့ညဉ့်မပြတ် ဘုရားသခင်ဟို ဝတ်ပြုကိုးကွယ်ဘီး မျှော်လင့်ဘီးဟာ စောန့်နေဂေဟူ ဂဒိတော်ဘွဲဖြစ်ဟယ်။ မန်းဂီး၊ အယ်မျိုး မျှော်လင့်ဘီးဟာ စောန့်နေဇာကြောန့် ကျွန်တော့်ဟို ယုဒလူမျိုးလေဟု စွပ်စွဲဘီး ပြောနေဂေဇာ ဖြစ်ဟယ်။

8 သေဟားလူလေဟို ဘုရားသခင်ဟု ရှင်ပုလန်ထမြော့-က်ခိုင်းဟယ် ဆိုဇာဟာ ယောင်နိုင်ဇာ မှေဟု ဆိုဘီး အယ်နေရာမာ ရှိနေဟူ လူလေဟာ ဖြားဖြစ်ကြောန့် စီရင်နေဂေနူး။

9 “ကျွန်တော်ကိုယ်တိုင်ဘွဲ နာဇရက်မြို့သား ယေရုရှဲ နာမတော်န ဆန့်ကျင်ဟူ မူလေဟို လောက်သင့်ဟယ် ဆိုဇာဟို ယူဆဟားဟယ်။

10 ယေရုရှလင်မြို့မာ အယ်မျိုးလောက်ဟယ်။ ယဇ်ပုရောဟိတ်မန်းရဲ့ ခွမ့်အာဏာန သန်ရှင်သူလေဟို ထောန်ထဲမာ ကျဉ်းခုလဟားဟယ်။ သူးနို့ဟို သေဒန်စီရင်ဟူ ခီမာ ကျွန်တော်ဟု ဘောတူပေးဟယ်။

11 အယ်လူလေဟာ ဘုရားသခင်ဟို စော်ကားပြောဆိုအောန် ကျွန်တော်ဟာ ဝါလယ်ဇရပ်လေမာ သူးနို့ဟို ကီဒန်ပေးခိုင်းဘီးဟာ သူးနို့ရဲ့ ယူဝါဒဟို စွန်ပစ်ဂေဟိုတွပ် ကြိုးစားဘီး လောက်ဆောန်ဟယ်။ သူးနို့လေဟို ဒေါသစိလေကြောန့် ကျွန်တော်ဟာ နိုင်ငံရပ်ခြားမာရှိဟူ မြို့လေဟို သွားဘီးဟာ သူးနို့လေဟို ညဉ်းဆဲလာဟယ်။

ပေါလုဟာ ယောင်ကြည်သူ ဖြစ်လာဇာဟို ပြောပြဟူကြောန်း
(တမန်တော် ၉:၁-၁၉; ၂၂:၆-၁၆)

12 “အယ်မျိုး ရည်ရွယ်ချစ်န ကျွန်တော်ဟာ ယဇ်ပုရောဟိတ်မန်းလေမာ ခွမ့်ပြုချစ်န ခွမ့်အာဏာဟို ယူဘီးဟာ ဒမာသက်မြို့ဟို သွားနေဟူ ခီမာ

13 မွန်းဒဲခီန ကောန်းဂန်ဟုနေ နေထတ်တော့-က်ပဟူ လန်းရောန်ဟာ ထွန်းတော့-က်လာဇာဟို ကျွန်တော်န ကျွန်တော့် ပတ်လည်မာရှိနေဟူ ကျွန်တော့် ပေါန်းဖော်လေပါ မြင်ရဟယ်။ အပြီပုပမန်းဂီး။

14 အယ်ခီမာ ကျွန်တော့်လေ ဂူလောင်းဟာ မုလေဂီးမာ လဲကုလဂေဟယ်။ အယ်ဘီးန ယုဒဘာသာ စကားန ‘ရှောလု၊ ရှောလု၊ ဖြားဖြစ်ကြောန့် ငါ့ဟို ညဉ်းဆဲနူး။ ဒေါက်ရှောန်ဟို ခေနကန်မယ် ဆိုဟာ နန်ဘွဲနာလေမယ်’ ဆိုဘီး သံတော်ဟို ကျွန်တော်ကြားရဟယ်။

15 အယ်ဒီမာ ကျွန်တော်ဟု ‘သခင်၊ ကိုယ်တော်ဟု ဖယ်သူနူး’ ဆိုဘီး မေးလျှော့-က်လိုက်ဟယ်။ အယ်သခင်ဟု ‘ငါဟာ နန်ညဉ်းဆဲနေဟူ ယေရှုဘဲ ဖြစ်ဟယ်။

16 အယ်ဘေမဲ့ ထဘီးဟာ မတ်တတ်ရပ်လိုက်။ နန်ဟို ငါ့ရဲ့* မှုတော်ဆောန်နေန ခန်ဟိုတွပ် နန်နားဟို ငါဟု ကြွလာဇာဖြစ်ဟယ်။ အယ်နေ နန်မြင်ရဟူ ဗျာဒိတ်ရူပါရောင်ကြောင်းန နော-က်ခါမာလည်း ငါဖော်ပြဟူ ကြောင်းရာလေဟို နန်ဟာ တခြားသူလေဟို သတ်သေခံရမယ်။

17 ငါဟာ နန်ဟို ကူသရေလလူမျိုးလေ လတ်ဟုနေရော၊ လူမျိုးခြားလေ လတ်ဟုနေရော၊ ကယ်တန်မယ်။

18 နန်ဟာ ခုမြင်ရဟူဇာလေ၊ နော-က်မှ ငါဟာ နန်ဟို ထန်ရှားဟားဟူ ကြောင်းရာလေ၊ မှုတော်ဆောန်ဟူသူ၊ သတ်သေခံဟူသူနေန နန်ဟို ခန်ဟားဟိုတွပ် ငါဟာ နန်ဟို ထန်ရှားဟယ်။ လူမျိုးခြားလေဟာ မှောန်ထဲဟုနေ လန်းရောန်ထဲဟို ရော့-က်လာဘီး စာတန်ရဲ့ ခွမ်အာဏာထဲဟုနေဘီး ဘုရားသခင်နားဟို ပုလောန်းလဲလာဘီးဟာ ပြစ်လွတ်ခံရဟိုကြောင်း၊ ငါ့ဟို ယောင်ကြည်လိုက်ဟူန သန်ရှင်းဇာရဟားဟူ လူလေန မွေခံရဟူကြောင်း သူးနှိလေရဲ့ မျစ်စိဟို ဖွမ်ပေးဟိုတွပ် သူးနှိနားဟို ငါ နန်ဟိုလွတ်မယ် ဆိုဘီး မိန်တော်မူလေဟယ်။

ပေါလု သတ်သေခံဟူကြောင်း

19 “အယ်ကြောန် အဂြိုပုပမန်းဂီး၊ ကျွန်တော်ဟာ ကောင်းဂန်ဘောင်ဟုနေရဟူ ဗျာဒိတ်ရူပါရောင်ဟို လွန်ဆန်နိုင်ဟု။

20 ‘လူလေဟာ နောန်ဒရဘီး ဘုရားသခင်နားဟို ပုလောန်းလဲရဂေမယ်။ နောန်ဒတန်ဟူ ကျင့်ဟိုလည်း ကျင့်ရမယ်’ ဆိုဘီး ဦးဆောင်း ဒမာသက်မြို့၊ အယ်ဘီးန ယေရုရှလင်မြို့ဟုနေ စဘီး ယုဒပြည် တပြည်လောင်းမာရ်ဟူ လူလေဟိုရော၊ လူမျိုးခြားလေဟိုရော၊ ကျွန်တော် ဟောပြောဟယ်။

21 အယ်ကြောန် ယုဒလူမျိုးလေဟာ ကျွန်တော်ဟို ဗိမာန်တော်ထဲမာ ဖမ်းဘီးဟာ သတ်ဟိုတွပ် ကြိုးစာဂေဟယ်။

22-23 အယ်ဘေမဲ့ ဘုရားသခင်ရဲ့ ကျေးဇူးတော်ဟို ကျွန်တော်ခံရဟူကြောန် ခုထတ်ထိရှိနေဟယ်။ မေရိုယဟာ သေခံရမယ် ဆိုဇာဟိုရော၊ သေဘီးဟာ ဦးဆောင်း ရှင်ပုလန်ထမြော့-က်ဘီးဟာ ကူသရေလလူမျိုးလေန၊ လူမျိုးခြားလေဟို ကယ်တန်ဇာနဆိုင်ဟူ လန်းတရားဟို ကြေညာလေမယ် ဆိုဇာဟိုရော မောရှေဟုစဘီး ပရောဖက်လေဟု ဟောဘီး ဒိပေးရစ်ဟူတိုင်းဘဲ ကျွန်တော်ဟာ လူဂီးလူငယ်လေဟို သတ်သေခံဘီး နေဟယ်” ဆိုဘီး ပုလန်လျှော့-က်လိုက်ဟယ်။

24 အယ်မျိုး လျှော့-က်ဟူ ဒီမာ ဖေတုတုမန်းဟု “ပေါလု၊ နန်ဟာ ရူးဟားဘီ။ တတ်လွန်ဘီးဟာ ရူးဟားဘီ!” ဆိုဘီး အော်ပြောလိုက်ဟယ်။

25 ပေါလုဟု “ဖေတုတုမန်း၊ ကျွန်တော်ဟာ ရူးနေဇာ မှုဟု။ သခင်ဟို လေးလေးနတ်နတ်န သမ္မာတရားဟို ပြောနေဇာဖြစ်ဟယ်။

26 အဂြိုပုပမန်းဂီး၊ အယ်မူဇာလေကြောင်းဟို သခင်ဟာ သိဟူကြောန် ကျွန်တော်ဟာ သခင်ရဲ့ ရှေ့မာ ရဲရဲရင့်ရင့်ဟား လျှော့-က်ဟားရှင်း ဖြစ်ဟယ်။ အယ်မူဇာလေဟာ

* 26:16 **၂၆.၁၆** တချို့ မူရင်းလတ်ရေးမူလေမာငါ့ရဲ့၊ ဆိုဇာဟာ မှုဟု။ 26:20 **၂၆.၂၀** တ ၉.၂၀,၂၈,၂၉ 26:22-23 **၂၆.၂၂-၂၃** ၊ ကော ၁၅.၂၀

ခလောန်းကြိုခလောန်းကြားလေမာ ဖြစ်လာဇာ မှုဟု။ အယ်ကြောင်းရာလေ ဂူလောင်းဟို့ သခင် သိဟယ် ဆိုဇာဟို့ ကျွန်တော် လတ်ခံယောင်ကြည်ဟယ်။

27 အဂြိုပုပမန်းဂီး၊ သခင်ဟာ ပရောဖက်လေဟို့ ယောင်ကြည်ဘဲလော။ သခင်ဟာ ယောင်ကြည်ဟယ် ဆိုဇာဟို့ ကျွန်တော်သိဟယ်!” ဆိုဘီး လျှော့-က်လိုက်ဟယ်။

28 အဂြိုပုပမန်းဂီးဟု “နန်ဟာ ငါဟို့ ရှစ်ဟားဒဲန ခရစ်ယာန်ဖြစ်အောက် သွီးဆောန်နိုင်မယ် ဆိုဘီး ထန်နေလော” ဆိုဘီး ပေါလုဟို့ ပြောဟယ်။

29 ပေါလုဟု “ခီမြန်ဇာလေ၊ ခီကြာဇာလေဟာ ဓိကမှုဟု။ သခင်နတူးဒု အယ်နေ့ ကျွန်တော်ပြောဇာဟို့ နားထောန်နေဟူ လူလေဟာ အယ်မျိုး တောက်နှောန်ခံရဟူ မှုဟုလွဲဘီး ကျွန်တော်မျိုး ဖြစ်လာဂေဟို့တွပ် ဘုရားသခင်ဟို့ ကျွန်တော်ဟာ ဆုတောင်းဟယ်” ဆိုဘီး လျှော့-က်လိုက်ဟယ်။

30 အယ်ခီမာ မန်းဂီးန ဖေတုတုမန်းလေဟာ မိဖုရား ဗေရနိတ်န ဖွဲ့ဝမ်လေဟာ ထိုင်နေဟူနေရာဟု ထဟားဂေဟယ်။

31 သူးနို့ဟာ အယ်နေရာဟု ထွပ်ဟားဘီးန “အယ်လူဟာ သေဒန် အယ်မျိုးမှုဘဲနေဟာ တောက်နှောန်ခံရဟူပြစ်လေ ခုလည်း ကျူးလွန်ဟု” ဆိုဘီး ရှင်းရှင်း ပြောဂေဟယ်။

32 အဂြိုပုပမန်းဂီးဟု “အယ်လူဟာ ကံသာမန်းဂီးနားဟို့ ယူခံဝမ်ဟို့တွပ် တောင်းခံဘဲနေဟာ သူးဟို့ လွတ်ပေးနိုင်ဟယ်” ဆိုဘီး ဖေတုတုမန်းဟို့ ပြောဟယ်။

27

ပေါလုဟာ ရောမမြို့ဟို့ သန်းဖောန သွားဟူကြောင်း

1 ဖေတုတုမန်းဟာ ကျွန်တော်လေဟို့ ဣတလိပြည်ဟို့ သန်းဖောန ပို့ဟို့တွပ် ဆောင်းဖြတ်လိုက်ဘီးန ပေါလုန တခြားကျဉ်းသား တချို့လေဟို့ မန်းဂီးတပ်ခေါ်ဟူ တထောန်တပ်ဟုနေ ယုလိနာမယ်ရှိဟူ တပ်မှူးလတ်ထဲဟို့ အပ်လိုက်ဟယ်။

2 ကျွန်တော်လေဟာ အာရိုပြည် ကမ်းခြေ တရှော့-က်လောင်းမာရှိဟူ သန်းဖောဆိမြို့လေဟို့ သွားဟို့လောက်နေဟူ သန်းဖောတစင်းထတ်ဟို့ တတ်ဘီးဟာ သွားဂေဟယ်။ အယ်သန်းဖောဟာ အာဒြမုတုတိမြို့ဟုနေလာဟူ သန်းဖောဖြစ်ဟယ်။ မာကေဒေါနိပြည် သက်သာလောနိတ်မြို့သား အာရိုတုတာခုဟုလည်း ကျွန်တော်လေနတူးဒု ပါလာဟယ်။

3 နော့-က်တနေမာ ကျွန်တော်လေဟာ ဇိဒုန်မြို့ဟို့ ရော့-က်ဟားဂေဟယ်။ ယုလိဟာ ပေါလုဟို့ သနားဟူစိ ရှိဟူကြောန် မိဆွေလေနားဟို့ သွားဘီး လောက်ကျွေး ပြုစုခံဟို့တွပ် ခွမ်ပြုလိုက်ဟယ်။

4 အယ်လူလေဟာ ပေါလုဟို့ ပြုစုဘီး လောက်ကျွေးဂေဟယ်။ အယ်မြို့ဟုနေ ထွပ်ဟားဂေဟူ ခီမာ လေဆန်န တွံရဟူကြောန် ကုပရုကျွန်းရိဟို့ ခိုဘီး သွားဂေဟယ်။

5 အယ်ဘီးန ကိလိကိပြည်န ပံဖုလိပြည်ဟု ပန်လယ်ဟို့ ဖြတ်ကူးဂေဘီးန လုကိပြည် မုရမြို့ဟို့ ရော့-က်ဟားဂေဟယ်။

6 အယ်မြို့မာ ဣတလိပြည်ဟို့ သွားဟို့ အာလေဇန်ဒြိမြို့ဟု ရော့-က်လာဟူ သန်းဖောတစင်းဟို့ တွံဟူကြောန် တပ်မှူးဟာ ကျွန်တော်လေဟို့ အယ်သန်းဖောထတ်ဟို့ တတ်ခိုင်းလိုက်ဟယ်။

7 ကျွန်တော့်လေဟာ တဖြေးဖြေးဟွားန ရစ်လေကြာဂီး သွားဘီးန နှော-က်ဆောင်းမာ ကနိဒ်မြို့နားဟို့ ခတ်ခတ်ခဲခဲန ရှော-က်ဟွားဂေဟယ်။ လေလာနိုင်ဘဲဟူကြောန့် ရှေ့ဟို့ သွားနိုင်ဘဲဟို့ ကျွန်တော့်လေဟာ သာလမုန်ငှ နားဟုနေ ဖြတ်ဘီး ကရေတေကျွန်း တောန်ဖတ်ဟုနေ သွားဂေဟယ်။

8 ပန်လယ်ကမ်းန နီးနီးဟွားသွားဘီးဟာ ခတ်ခတ်ခဲခဲန လာသ်မြို့နားဟု ဆိကမ်းသာ နာမယ်ရှိဟူ နေရာဟို့ ရှော-က်ဟွားဂေဟယ်။

9 ကျွန်တော့်လေဟာ အယ်နေရာမာ ကြာဂီးနားဂေခီမာ ပြစ်ဖြေဟူပွဲနေ* ဟို့ လွန်လာဟယ်။ အယ်ကြောန့် ပန်လယ်ခရီးသွားဟို့တွပ် ဘေးအန္တရာယ် ရှိလာဟူကြောန့် ပေါလုဟု ဒိပေးဘီး

10 “မိဆွေလေ၊ ခု ပန်လယ်ခရီးသွားမယ် ဆိုဟာ သန်းဖောန ကူပစ်စီးလေဟို့ဘဲ မှာဘဲန ကျွန်တော့်လေ သတ်လည်း ဆောင်းရှောင်းဇာ ရှိဟူကြောန့်ဟို့ ငါမြင်ဟယ်” ဆိုဘီး ပြောလေဟယ်။

11 အယ်ဘေမဲ့ တပ်မူးဟာ ပေါလု စည်းရောင်းဟူစကားထတ် ပဲနန်းန သန်းဖောရှင်ရဲ့ စကားဟို့ ပိုဘီး ဟာ ယောင်ကြည်ဟယ်။

12 အယ်ဆိကမ်းမာ ဆောင်းဒွမ်းလောင်းလောင်း နားနေဟို့တွပ် ကောင်းဘဲကြောန့် လူတိုင်းဟု အယ်ဆိကမ်းဟုနေ ထွပ်ရှင်ဂေဟယ်။ ဖြစ်နိုင်မယ် ဆိုဟာ ဖိနိတ်မြို့ဟို့ ရှော-က်အောန်သွားဘီး ဆောင်းကာလမာ နားရှင်ဂေဟယ်။ ဖိနိတ်ဆိကမ်းဟာ ကရေတေကျွန်းမာရှိဘီး နှော-က်တောန်ဖတ်န နှော-က်မြော့-က်ဖတ်† ဟို့ မျစ်နှာလှည့်ဟွားဟယ်။

ပန်လယ်မာ လေမှောန်ဒိုင်းကုလကြောန့်

13 တောန်ဖတ်ဟုလေဟာ စဘီးတိုက်လာဟူ ခီမာ သန်းဖောသားလေဟာ သူးနို့ကြိ အောန်လေ့မယ် ထန်ဘီးဟာ ကုလော့-က်ဆူးဟို့နှုဘီး သန်းဖောဟို့ ကရေတေကမ်းခြေ ဒေါ့-က်ရှော့-က် သွားဂေဟယ်။

14 များများကြာဟု မြော့-က်ဖတ်ဟုနေဘီး ရှေ့မြော့-က်ဟု လေဟုနာမယ်ရှိဟူ မှောန်ဒိုင်းဟာ စဘီးဟာ ပြင်းပြင်းထန်းထန်းဟွား တိုက်လာဟယ်။

15 သန်းဖောဟာ မှောန်ဒိုင်းတိုက်ခံရဟူကြောန့် အယ်မှောန်ဒိုင်းဟို့ ခံနိုင်ဘဲဖြစ်ဟွားဟယ်။ အယ်ကြောန့် ကျွန်တော့်လေဟာ လတ်ရှော့လိုက်ဂေဟယ်။ လေတိုက်ဟူ နေရာဟို့ ပါလိုက်ဟွားဂေဘီးန၊

16 ကလောဒေကျွန်းငယ် တောန်ဖတ်ဟို့ ရှော့-က်ဟွားဟူ ခီမာ လေတိုက်ဟူ ဒန်ဟုနေ နဲနဲဟွား ကာကွယ်ရဂေဟယ်။ အယ်နေရာမာ သန်းဖောပဲဖတ်မာ သတ်ကယ်လေလေဟို့ ပျစ်စီးဘဲနေအောန် ခတ်ခတ်ခဲခဲန ပုလန်ဘီး ထီးသီးနိုင်ဟွားဂေဟယ်။

17 သန်းဖောသားလေဟာ လေဟို့ဆွဲဒန်ဘီးဟာ သန်းဖောဝန်းဟို့ ကြိုးနပတ်ဘီး ခိုင်အောန်လောက်ဂေဟယ်။ သူးနို့ဟာ သုရတိ သောန်ပုလန်မာ သန်းဖောတန်နေမယ် ဆိုဘီး စိုးရိမ်ဟူကြောန့် ဝှပ်လေဟို့ ခုလလိုက်ဘီးန သန်းဖောဟို့ လေတိုက်ဟူတိုင် မျောပါဟွားဂေဟယ်။

18 နှော့-က်တနေမာလည်း လေမှောန်ဒိုင်းဟာ ဆစ်ဘီးတိုက်နေဟူကြောန့် ကူပစ်စီးတချို့ဟို့ သန်းဖောထတ်ဟုနေ ပစ်ခုလဂေဟယ်။

19 တတိယနေမာ သန်းဖောနဆိုင်ဟူ ကူပစ်စီးတချို့လည်း ပစ်ခုလဂေဟယ်။

* 27:9 ၂၇.၉ ပြစ်ဖြေဟူပွဲနေ၊ စက်တင်ဘာလ ကူခါနီးမာ မှာဘဲနေဟာ အောက်တိုဘာလ စမာ ကျင်းပဟူပွဲ အယ်မျိုးခီမာ ရာသီဥတုဟု ရရာတိုင်း ဆိုးဟူကြောန့် သန်းဖောန ဝှပ်လွပ်ဟို့တွပ် ခတ်ခဲဟယ်။ † 27:12 ၂၇.၁၂ နှော့-က်တောန်ဖတ်န နှော့-က်မြော့-က်ဖတ်၊ အယ်မျိုးမှော့ဘဲနေဟာ ရှေ့မြော့-က်ဖတ်န ရှေ့တောန်ဖတ်။

20 ကျွန်တော့်လေဟာ ရစ်ပေါင်းကြာဂီး နေလေ၊ ကြယ်လေဟို့ ပြင်ရဂေဟု။ လေဟာဆစ်ဘီးဟာ ရှိပြင်းပြင်းဟား တိုက်ဘီးနေဟယ်။ နော-က်ဆောင်းမာ ကျွန်တော့်လေဟာ သေဘေးဟုနေလွတ်ဟို့ မျှော်လင့်ချစ် မှေဟု ဆိုဘီး စိရော့လိုက်ဂေဟယ်။

21 လူလေဟာ ရစ်ကြာဂီး စားဇာစားဘဲ နေဂေဘီးန ပေါလုဟာ သူးနို့လယ်မာ ရပ်ဘီးဟာ “မိဆွေလေ၊ နန်းနို့ဟာ ငါ့စကားဟို့ နားထောန်ဘီး ကရေတေကျွန်းဟုနေ ထွပ်ဘဲန နေသင့်ဟယ်။ အယ်မျိုးနေမယ် ဆိုဟာ အယ်မျိုး ပျစ်စီးဆောင်းရှောင်းဇာန ရင်ဆိုင်ရဂေဟို့ မှဟု။

22 အယ်ဘေမဲ့ အားငယ်ဂေန။ နန်းနို့ထဲမာ ဖယ်သူလဲ သတ်ဆောင်းရှောင်းရဟို့ မှဟု။ သန်းဖောဘွဲ ဆောင်းရှောင်းရလေ့မယ်။

23 ငါ့သခင်၊ ငါကိုးကွယ်ဟူ ဘုရားသခင်ရဲ့ ကောန်းဂန်တမန်ဟာ ပီးဟားဟူ ညဉ့်ခန်းဒူးဟု ငါ့နားဟို့လာဘီး၊

24 ‘ပေါလု၊ ကြော့-က်န။ နန်ဟာ ကဲသာမန်းဂီး ရှေ့ဟို့ ရော့-က်ရမယ်။ ဘုရားသခင်ဟာ နန်ဟို့ ထော့-က်ထားကြော့န့် နန်နုတူးဒု သန်းဖောစီးလာဂေဟူ လူလေဟာ သေဘေးဟုနေဘီးဟာ လွတ်မြော့-က်လေ့မယ်’ ဆိုဘီး ပြောဟယ်။

25 အယ်ကြော့န့် မိဆွေလေ၊ အားငယ်ဂေန။ ငါဟာ ဘုရားသခင်ဟို့ ယောင်ကြည်ဟူသူ ဖြစ်ဟယ်။ အယ်ကြော့န့် ငါ့ဟို့ ကောန်းဂန်တမန်ဟု ဖော်ပြဟားတိုင်းဘွဲ ဖြစ်ပျစ်လေ့မယ်။

26 အယ်ဘေမဲ့ နို့လေရဲ့ သန်းဖောဟာ ကျွန်းတခုထတ်မာ သောန်တန်လေ့မယ်” ဆိုဘီး ပြောဟယ်။

27 ဆယ့်လေးရစ်လော့-က် ရော့-က်ဟားဟူနေ ညဉ့်ခန်းဇာမာ ကျွန်တော့်လေ သန်းဖောဟာ အာဒြိပန်လယ်မာ လေမှောန်ဒိုင်းတိုက်ဟူ နေရာထဲဟို့ မျော့ပါဘီးနေဟယ်။ ညဉ့်နတ်ဟားခီမာ သန်းဖောသားလေဟာ ကမ်းတခုခုနားဟို့ နီးလာဟယ် ဆိုဇာဟို့ ရိမိဂေဟယ်။

28 သူးနို့ဟာ ရေဟို့ တိုင်းဂေဟူ ခီမာ ပေတရာနေ့ဆယ်ရှိဟယ် ဆိုဇာ တို့ရဂေဟယ်။ ရှေ့ဟို့နန်ဟား သွားဘီးန တခါတိုင်းဂေဟူ ခီမာ ပေကိုးဆယ်ဘဲရှိဟယ် ဆိုဇာဟို့ တို့ရဟယ်။

29 သူးနို့ဟာ ကုလော့-က်ဆောန်န တိုက်မိဟို့ဇာဟို့ စိုးရိမ်ဟူကြော့န့် သန်းဖောပဲဖတ်ဟု ကုလော့-က်ဆူးလေးခုဟို့ ခုလဘီးဟာ “မိုးလန်းပါစေ” ဆိုဘီး ဆုတောင်းဂေဟယ်။

30 သန်းဖောသားလေဟာ သန်းဖောရဲ့ ဦးဖတ်မာ ကုလော့-က်ဆူးဟို့ ခုလဟို့ ဟန်ဆောန်ဘီးဟာ သတ်ကယ်လေ့ဟို့ ရော့ခုလဘီးဟား ထွပ်ပုလေးဟို့တွပ် ကြိုးစားနေဂေဟူ ခီမာ

31 ပေါလုဟာ တပ်မှူးန စစ်သားလေဟို့ “အယ်သန်းဖောသားလေဟာ သန်းဖောထတ်မာ နေဟုဆိုဟာ နန်းနို့ကိုယ်တိုင် သတ်ဘေးဟု လွတ်ဟို့တွပ် မျှော်လင့်ချစ်ရှိဟို့ မှဟု” ဆိုဘီး ပြောဟယ်။

32 အယ်ခီမာ စစ်သားလေဟာ သတ်ကယ်လေ့ရဲ့ ကြိုးဟို့ ခွတ်ဖြတ်ဘီးဟာ လေ့ဟို့ အော့-က်ဟို့ ခုလလိုက်ဟယ်။

33 မိုးလန်းခါနီးမာ ပေါလုဟာ အယ်လူလေဟို့ စာစားဟို့တွပ် တိုက်တွန်းရှင်ကြော့န့် “နန်းနို့ဟာ ဖယ်မျိုးဖြစ်မယ် ဆိုဘီး စားငတ်ခံဘီး နေဂေဇာဟာ ဆယ့်လေးရစ်လော့-က် ရှိဟားဘီ။ နန်းနို့ဟာ ဖြားစာဟို့လည်း စားဂေဟု။

34 နန်းနို့ဟာ ဆစ်ဘီးဟာ သတ်ရှင်ဟို့တွပ်၊ စားစာဂေဟို့တွပ် ငါတောင်းဗန်ဟယ်။ နန်းနို့ရဲ့ ခေါန်းဟု ဆန်းဗန်တဗန်လည်း ပျစ်စီးရဟို့ မှဟု” ဆိုဘီး ပြောဟယ်။

35 အယ်ဘီးန ပေါလုဟာ မုဟို ယူဘီးဟာ အယ်လူလေ အားလောင်းရှေ့မာ ဘုရားသခင်ရဲ့ ကျေးဇူးတော်ဟို ချီးမွမ်းဘီးန မုဟိုဖဲဘီး စားဂေဟယ်။

36 အယ်ခီမာ အယ်လူလေ ဂူလောင်းဟာ အားတတ်လာဂေဘီးဟာ စားဇာဟို စားဂေဟယ်။

37 သန်းဖောထတ်မာ လူလေ ဂူလောင်းဟာ ၂၇၆ ယော့-က်‡ လော့-က်ရိုဟယ်။

38 လူလေဟာ ဝအောန်စားဂေဘီးန သန်းဖောဟို ပေါ့စေဟိုတွပ် ဂျောင်ဆန်ရိုမျှဟို ပန်လယ်ထဲဟို ပစ်ခဲလဂေဟယ်။

သန်းဖောပျစ်ဟူကြောန်း

39 မိုးလန်းဟူ ခီမာ သန်းဖောသားလေဟာ သူးနိုဟာ ဖယ်နေရာဟို ရော့-က်နေမှန်း သိဂေဘဲကြောန် ပန်လယ်ကွေ့ ကမ်းခြေတခုဟို မြင်ရဂေဟူ ခီမာ ဖြစ်နိုင်မယ် ဆိုဟာ အယ်ကမ်းခြေထတ်ဟို သန်းဖောဟို ထိုးဒန်ဟိုတွပ် ဆောင်းဖြတ်ဂေဟယ်။

40 သူးနိုဟာ ကုလော့-က်ဆူးကြိုးဟို ဖြတ်ဘီးဟာ ကုလော့-က်ဆူးလေဟို ပန်လယ်ထဲဟို ခုလလိုက်ဂေဟယ်။ တခီဒဲမာဘဲ ပဲနန်းလေဟုလည်း ကြိုးလေဟို ဖြေလိုက်ဂေဟယ်။ အယ်ဘီးန သန်းဖောဦးဟုနောဘီး ဝှပ်လေဟို တန်ဘီး ကမ်းခြေဖတ်ဟို သွားလိုက်ဟယ်။

41 အယ်ခီမာ သန်းဖောဟာ ရေတီဟူနေရာဟို ရော့-က်ဘီးဟာ သောန်တန်ဘီးနေဟယ်။ သန်းဖောဦးဟာ သောန်မာစိုက်ဘီးနေကြောန် လှော်ဟိုမျှဟမ်း။ သန်းဖောပဲဖတ်ဟုနောဘီး လှိုင်းလောင်းလေရိုက်ကြောန် ကုလိုးဘီးဟာ ပျစ်စီးလာဟယ်။

42 အယ်ခီမာ စစ်သားလေဟာ ကျဉ်းသားလေ ရေကူးဘီး ထွပ်ပုလေးမာဟို စိုးရိမ်ဟူကြောန် သူးနိုဟို သတ်ဟိုတွပ် ကြံစည်ဂေဟယ်။

43 အယ်ဘေမဲ တပ်မှူးဟာ ပေါလုဟို ကယ်ရှင်ဟူကြောန် စစ်သားလေရဲ့ ကြံစည်တိုင်း လောက်ဘဲဟိုတွပ် တားဘီးဟာ ဦးဆောင်းပထမ ရေကူးတတ်ဟူ လူလေဟို သန်းဖောဟုနေ ခုခုလခိုင်းဘီး ကူးခိုင်းလိုက်ဟယ်။

44 အယ်ဘီးန ကျန်နေဟူ လူလေဟို သစ်ပုလားလေနရော၊ သန်းဖောပျစ်ဟု သစ်ပိုင်းစလေန စီးဘီးဟာ ကူးဂေဟိုတွပ် ပြောလိုက်ဟယ်။ အယ်မျိုးနည်းနဘဲ ကျန်တော့လေ ဂူလောင်းဟာ ဘေးဟုလွတ်ဘီး ကူးထတ်ဟို ရော့-က်ဟားဂေဟယ်။

28

မေလိတေကျွန်းဟို ရော့-က်ဟားဂေကြောန်း

1 ကျန်တော့လေဟာ ဘေးဟုလွတ်ဘီးဟာ ကူးထတ်ဟို ရော့-က်ဟားဂေဟူ ခီမာ အယ်ကျွန်းဟို မေလိတေကျွန်း ဆိုဘီး ခေါ်ဇာဟို သိရဂေဟယ်။

2 ကျွန်းသူကျွန်းသားလေဟာ ကျန်တော့လေဟို ထူခြားဟူ ရှစ်ရှင်းမြစ်တာဟို ပြဂေဟယ်။ မိုးဝါဟူကြောန် အေးလာဟူ ခီမာ အယ်လူလေဟာ မီးဖိုလောက်ဘီးဟာ ကျန်တော့လေဟို ဧည့်ခံဂေဟယ်။

3 ပေါလုဟာ ထန်းတဲဟို ယူဘီးဟာ မီးထဲဟို ထဲလိုက်ဟယ်။ အယ်ခီမာ မီးပူရိုကြောန် ထန်းတဲဟုနေ မွီမွေးတကောန်ဟု ထွပ်လာဘီးန ပေါလုရဲ့ လတ်မာ ပတ်နေဟယ်။

‡ 27:37 ၂၇-၃၇ ၂၇၆ ယော့-က်၊ တချို့ မူရင်းလတ်ရေးမူလေမာ ၂၇၅ ယော့-က်၊ ဆိုဘီး ပါရှိဟယ်၊ တခြားကျမ်းလေမာ ၇၆ ယော့-က်လော့-က် ရှိဟယ်၊ ဆိုဘီး ပါရှိဟယ်။

4 သူ့လတ်ဟုနေ တန်းလန်းကုလနေဟူ ဗွီဟို ကျွန်းသူကျွန်းသားလေဟု မြင်ဟူ ခီမာ “အယ်လူဟာ လူသတ်မားဖြစ်နိုင်ဟယ်။ ပန်လယ်ဘေးဟုလွတ် ဘေမဲ့လည်း တရားမျှတဇာဟု သူ့ဟို သတ်ရှင်ခွမ်ပေးဟု” ဆိုဘီး ရှင်းရှင်းပြောနေဂေဟယ်။

5 အယ်ဘေမဲ့ ပေါလုဟာ ဗွီဟို မီးထဲဟို ခါဒုလလိုက်ဟယ်။ အယ်ဘေမဲ့ သူဟာ ဖြားလည်းဖြစ်ဟု။

6 အယ်လူလေဟု ပေါလုဟာ တကိုယ်လောင်း ရောန်လာလေမယ်။ အယ်မျိုးမှတ်နေဟာ ခုရှစ်ရှင်းဘွဲ သေလေ့မယ် ဆိုဘီး စောန်နေဂေဟယ်။ အယ်မျိုး ကြာဂီးစောန်ကေဘေမဲ့ ဖြားလည်း ပေါလုမာ ဖြစ်လာဘွဲဇာဟို မြင်ဂေဟူ ခီမာ သူးနို့ဟာ စိသဘောလေ ပုလောန်းလဲဘီးဟာ “အယ်လူဟု နတ်ဘုရားဖြစ်ဟယ်” ဆိုဘီး ပြောဂေဟယ်။

7 အယ်နေရာမာ ပုဗလိ နာမယ်ရှိဟူ ကျွန်းလူဂီးပိုင်ဟူ မှလေယာလေရှိဟယ်။ အယ်လူဟာ နို့လေဟို လတ်ခံဘီးန သောင်းရစ်လောင်းလောင်း ဧည့်ခံဘီး ကျွေးမွေးဟယ်။

8 ပုဗလိရဲ့ ဖဟာ ဖျားနေဘီးဟာ ဝန်းကိုက်ဟူ ရောဂါဖြစ်ဘီး လဲနေဟယ်။ ပေါလုဟာ သူ့ခန်းထဲဟို ဝမ်ဘီး ဆုတောင်းဘီးန သူ့ကိုယ်ထတ်မာ လတ်တန်ဘီး သူ့ဟို ကျန်းမာစေဟယ်။

9 အယ်မျိုးဇာလေ ဖြစ်ပျစ်ဟားဟူကြောန် ကျွန်းမာနေဟူ၊ နေကောန်းဘဲဟူ လူလေဟာ ပေါလုနားဟို လာဂေဟယ်။ ပေါလုဟာ သူးနို့ဟို ကျန်းမာစေဟယ်။

10 သူးနို့ဟာ ကျွန်တော့်လေဟို လတ်ဆောန်လေပေးဂေဟယ်။ ကျွန်တော့်လေဟု ထွပ်ဟားဟို လောက်နေဂေခီမာ လိုအပ်ဟူ စားဇာရီခါလေဟို သန်းဖောထတ်ဟို ပို့ပေးဂေဟယ်။

မေလိတေကျွန်းဟုနေ ရောမမြို့ဟို ရော့-က်ဟားကြောန်း

11 သောင်းလလော့-က် ကြာဘီးန ကျွန်တော့်လေဟာ အယ်ကျွန်းမာ ဆောန်းခိုနေဟူ သန်းဖောန သွားဂေဟယ်။ အယ်သန်းဖောဟာ အာလေဇနုဒြိမြို့ဟုလာဘီး မွာဘုလူးနတ်ရောက်ထုပါဟူ သန်းဖောဖြစ်ဟယ်။

12 ကျွန်တော့်လေဟာ သုရကုတ်မြို့ဟို သန်းဖောနရော့-က်ဟားဘီး အယ်မြို့မာ သောင်းရစ်လော့-က် နေဂေဟယ်။

13 အယ်မြို့ဟုနေ ပုလန်ဟားဟူ ခီမာ ရေဂျန်မြို့ဟို ရော့-က်ဟားဂေဟယ်။ နော့-က်တနေမာ တောန်လေဟာ လာဟူကြောန် နေ့ရစ်လော့-က် ကြာဟူ ခီမာ ပေါတယောလိမြို့ဟို ရော့-က်ဟားဂေဟယ်။

14 အယ်မြို့မာ ညီကို မောန်နှမလေ တချို့ဟို တိုဘီး သူးနို့ဟု ခွန်နစ်ရစ်လော့-က် သူးနို့န တူးဒုနေဟိုတွပ် တောန်းဗန်ဘီး ပြောဟူတိုင်းဘွဲ နေဘီးဟာ ရောမမြို့ဟို ပုလန်ဟားဂေဟယ်။

15 ရောမမြို့မာရှိဟူ ညီကို မောန်နှမလေဟာ ကျွန်တော့်လေ ရော့-က်လာကြောန်းဟို ကြားရဂေဟူ ခီမာ အပုပိဆေးနားဟိုရော၊ တဲခိုရိသာ သောင်းဆောန်နားဟိုရော၊ ရော့-က်လာဘီးဟာ ကြိုဆိုဂေဟယ်။ ပေါလုဟာ အယ်လူလေဟို မြင်ဟူ ခီမာ ဘုရားသခင်ရဲ့ ကျေးဇူးတော်ဟို ချီးမွမ်းဘီး အားတတ်လာဟယ်။

ရောမမြို့မာ မှတော်ဆောန်ကြောန်း

16 ရောမမြို့ဟို ရော့-က်ဟူ ခီမာ ပေါလုဟာ သူ့ဟို စောန်ပေးနေဟူ စစ်သားတယော့-က်နတူးဒု နေရဟယ်။

17 နှော့-က်သောင်းရစ် ကြာဟူ ခီမာ ပေါလုဟာ မြို့မာနေဟူ ယုဒလူမျိုးခေါင်းဆောင်လေဟို ဖိခေါလိုက်ဟယ်။ အယ်လူလေဟာ လာဘီး စုနေဟူ ခီမာ ပေါလုဟာ “ညီကိုလေ၊ ငါဟာ ကိုယ့်လူမျိုးဟိုရော၊ ဘိုးဘေးလေရဲ့ ထောင်းဒန်းစဉ်လာလေဟိုရော၊ ဆန့်ကျင်ဟူမူလေ ခုလည်းလောက်ဟာ။ အယ်ဘေမဲ့ ယုဒလူမျိုးလေဟာ ယေရုရှလင်မြို့မာ ငါ့ဟို ဖမ်းဘီးဟာ ရောမလူမျိုးလတ်ထဲဟို အပ်ဂေဟယ်။

18 အယ်လူလေဟာ ငါ့ဟို စစ်ဆေးဘီး ငါ့ရဲ့မူမာ သေဒန်ပေးထိုက်ဟူကြောင်း ခုလည်းတို့ဘဲကြောနဲ့ ငါ့ဟို လွတ်လိုက်ဂေဟယ်။

19 အယ်ဘေမဲ့ ယုဒလူမျိုးလေဟာ ကန်ကွက်ဂေဟူကြောနဲ့ ငါဟာ လွဲရှောင်သာဘဲဟူကြောနဲ့ ကဲသာမန်းဂီးနားဟို ယူခံဝမ်ရဟယ်။ အယ်မျိုး ပြောရဟူဇာဟာ ကိုယ့်လူမျိုးဟို ပြစ်တန်ဇာ တခုခုရှိကြောနဲ့ ပြောဇာ မူဟာ။

20 အယ်ကြောနဲ့ ခန်ဗျားလေန တို့ဆောင်ခွဲမဲ့ဟို တောင်းရှော့-က်ဇာ ဖြစ်ဟယ်။ ငါဟာ အယ်သံကြိုးန ခယ်ခံရဇာဟာ ကူသရေလလူလေ မျှော်လင့်ဘီး စောန့်နေဂေဟူ သခင်တွပ်ကြောနဲ့ဘဲ ဖြစ်ဟယ်” ဆိုဘီး ပြောဟယ်။

21 အယ်လူလေဟာ “နို့လေဟာ နန်းကြောင်းဟို ယုဒပြည်ဟုနေ စာတစောန်လည်း ရဂေဟာ။ နို့လေရဲ့ ယုဒလူမျိုးလေထဲဟုနေ ညီကိုလေတယော့-က်လည်း လာဘီးဟာ နန်းရဲ့ ကောင်းဘဲဟူ ဒန်းဟိုပြောဟာ။

22 အယ်ဘေမဲ့ အယ်ဂိုဏ်းကြောင်းဟို ဆန့်ကျင်ဘီး နေရာတိုင်းမာ ပြောနေဂေဇာဟို နို့လေသိရဟယ်။ အယ်ကြောနဲ့ နန်းရဲ့ ယူဝါဒဟို နို့လေဟာ ကြားရှင်ဟယ်” ဆိုဘီး ပြောဂေဟယ်။

23 အယ်လူလေဟာ ရစ်ချီးပေးဂေဟယ်။ ချီးလိုက်ဟူနေမာ ပေါလုနေဟူ နေရာဟို လူဘောင်ဂီးဟာ ရော့-က်လာဂေဟယ်။ ပေါလုဟာ မိုးလန်းဟုနေ နေဒန်ထိ ဘုရားသခင်ရဲ့ နိုင်ငံတော်နဆိုင်ဟူ တရားတော်ကြောင်းဟို သွီးဆောန်ဘီးဟာ ရှင်းလန်းဖော်ပြဟယ်။ သခင်ယေရှုရဲ့ ကြောင်းလေ မောရှေရဲ့ ပညတ်ကျမ်းန ပရောဖက်ကျမ်းလေဟို ကော့-က်နှုဘီးဟာ အယ်လူလေနားလည် ဘောပေါ့-က်လာဟိုတွပ် ကြိုးစားဘီးဟာ ဟောပြောဟယ်။

24 သူးနို့ထဲဟာ တချို့ဟာ ပေါလုရဲ့ စည်းရောင်းဟူစကားလေဟို ယောင်ကြည်လာဂေ ဘေမဲ့လည်း တချို့ဟာ ယောင်ကြည်ဂေဟာ။

25 အယ်မျိုး ပေါလုပြောဟူ ခီမာ ယုဒလူမျိုးလေဟာ ရှစ်ရှင်းဘဲ ပြင်းပြင်းထန်းထန်ဟား ငြင်းဂေဘီး ထွပ်ဟားဂေဟယ်။ ပေါလုဟာ “ပရောဖက်ဟေရှာယဟာ နန်းနို့ ဘိုးဘေးလေဟို သန်ရှင်းဟူဝိညာဉ်တော် ဖော်ပြဟားဟူဇာဟာ မှန်ပါဟယ်။ ဖော်ပြဟားဟူဇာဟာ အယ်မျိုးဖြစ်ဟယ်။

26 “အယ်လူမျိုးလေဟို ပြောကြားဂေပါ။

“နန်းနို့ဟာ ကြိုးစားဘီး နားထောန်ဘေမဲ့လည်း နားလည်လေ့မယ် မူဟာ။

ကြိုးစားဘီး ကော့ဘေမဲ့လည်း မြင်ဟို မူဟာ။”

27 ပြားဖြစ်ကြောနဲ့ဆို့ဟာ အယ်လူမျိုးရဲ့ စိန်လောင်းဟာ ထိုင်းမိုင်းဘီး၊

သူးနို့နားလေဟာ လေးနေဘီး သူးနို့ရဲ့ မျစ်စိလေဟာ ပိနေဂေကြောနဲ့ ဖြစ်ဟယ်။

တကယ်ဆိုဟာ အယ်မျိုးမူနဘဲ သူးနို့ မျစ်စိလေဟာ မြင်ဘီး၊

နားလေဟာ ကြားနိုင်ဘီး၊ စိန်လောင်းလေဟာ သိဘီး နားလည်ဂေမယ် ဆိုဟာ

သူးနို့ စိသဘောလေဟု ပုလောန်းလဲလာဂေဘီးဟာ

ငါဟုလည်း သူးနို့လေဟို ကျန်းမာစေမယ်။” ဆိုဘီး ပြောလိုက်ဟယ်။

28 နှော-က်ဆောင်းနေန ပေါလုဟု “အယ်ကြောန့် ဘုရားသခင်ရဲ့ ကယ်တန်ရှင်းတရားဟို လူမျိုးခြားလေဟု ကြားရဟိုတွပ် ဟောပြောဟိုလူလေဟို လွတ်ဘီးဖြစ်ဟူကြောန့် သူးနို့ဟာ ကြားရဂေလေမယ် ဖြစ်ဟူကြောန့် နန်းနို့ဟာ သိမှတ်ဟားဂေ” ဆိုဘီး ပြောဟယ်။

29 *

30 ပေါလုဟာ အယ်မြို့မာ နှော့နှစ်လောင်းလောင်း သူငှားဟားဟူ အီမာနေဘီးဟာ။ သူးနားဟို ရော-က်လာဂေဟူ လူလေဟို ကြိုဆိုညွှဲခံဘီး၊

31 ဘုရားသခင်ရဲ့ နိုင်ငံတော်ကြောန်းဟို ဟောပြောဘီး သခင်ယေရှုခရစ်တော်ရဲ့ ကြောန်းဟို ဆီးတားမော့ဘဲန ရဲရဲရင့်ရင့်ဟား ဟောပြောဘီးနေဟယ်။

* 28:29 ၂၈.၂၉ တချို့ မူရင်းလတ်ရေးမူလေမာ ခန်းငယ် ၂၉ ဟို၊ အယ်မျိုး ပေါလုဟာ ပြောဘီးန ယုဒလူမျိုးလေဟာ သူးနို့ရှင်းရှင်းထဲမာ ပြင်းပြင်းထန်းထန်းဟား ငြင်းဂေဘီးဟာ ထွပ်ဟားဂေဟယ်၊ ဆိုဘီး ထပ်ပေါင်းထဲဟားဟယ်။

ရောမ

ရောမ သင်းတော်ဟို့ ပေါလုရဲ့ ပေးစာ

နိဒါန်း

ရောမ သင်းတော်ဟို့ ပေါလုရဲ့ ပေးစာ ဟာ ခရစ်တော် မွီးဘီးန ၅၄ န ၅၈ ခုနှစ်ကြားမာ တမန်တော် ပေါလုဟာ ရေးဟူးဟယ်။ ပေါလုဟာ ရောမမြို့ဟို့ သွားရသေးဘဲဟူကြောန့် ရောမမြို့မာရှိဟူ ယုဒလူမျိုးန လူမျိုးခြား ခရစ်ယာန်လေဟို့ သွန်သန်ဟို့တွပ် အယ်စာဟို့ ရေးလိုက်ဟယ်။ သူဟာ အယ်ခိဒူးဟာ ကောရိန်မြို့မာ နေနေဟူကြောန့် အယ်မြို့ဟုနေဘီး အယ်စာဟို့ ရေးလိုက်ဟူဇာဖြစ်ဟယ်။ လူမျိုးလေ ဂူလောင်းဟာ ယေရှုခရစ်တော်ဟို့ ယောင်ကြည်ဘီး နားထောန်ပါ ဆိုဘီး ပေါလုဟာ ရေးဟူးလေဟယ် (၁၆.၂၆)။

ရောမသင်းတော်ဟို့ ပေါလုရဲ့ ပေးစာဟာ နေရာတိုင်းမာရှိဟူ ခရစ်ယာန်လေတွပ် ရေးကီးဟူ စာဖြစ်ဟယ်။ ဖြားဖြစ်ကြောန့်နူးဆိုဟာ ပေါလုဟာ ယေရှုခရစ်တော် အားဖြင့်ဘဲ ကယ်တန်ရှင်း ရနိုင်ဟယ် ဆိုဘီး ရှင်းရှင်းလန်းလန်းဟူး ရှင်းပြဟူးဟယ်။ ပေါလုဟာ ယေရှုခရစ်တော်ရဲ့ ဒန်းကောန်းဟို့ ဓမ္မဟောန်ကျမ်းနလည်း ခိဆစ်ပေးဟူးဟယ်။ ကျမ်းစာပညာရှင်လေ ဘောင်ဂီးဟာ “ငါဟာ ခရစ်တော်ရဲ့ ဒန်းကောန်းတွပ် လောင်းဝ ယှစ်ကြော-က်ဇာ မေ့ဟူ။ ဖြားဖြစ်ကြောန့်နူးဆိုဟာ အယ်ဒန်းကောန်းဟာ ရင်ဦးဆောင်း ယုဒလူမျိုး၊ နော့-က်မှ လူမျိုးခြားလေထဲမာ ယောင်ကြည်လတ်ခံလာဟို့ သူလေဂူလောင်းဟို့ ကယ်တန်ပေးဟူ ဘုရားသခင်ရဲ့ တဂိုးတော်ဖြစ်ပါဟယ်” ဆိုဘီး အယ်ကျမ်းထဲဟာ ရရာတိုင်း ရေးကီးဇာဟို့ ၁.၁၆ ထော့-က်ခံဂေ့ဟယ်။ ရောမကျမ်းရဲ့ ပထမပိုင်းဟာ (၁-၁၂) နတ်နဲဟူ သီအိုလော်ဂျီ ဖြစ်ဘီး ဒုတိယပိုင်းဟာ (၁၃-၁၅) ခရစ်ယာန် သတ်ရှင်ရှင်း ပေါင်ဇံတွပ် လတ်တို့ကုလဟူ လမ်းညွှန်ချစ်လေ ဘောင်ဂီးပါဝမ်လေဟယ်။

ကြောန်းရာ ကျဉ်းချောက်

- ၁။ ပေါလုဟာ ထောင်းဇံတိုင်းဘဲ သူ့ကိုယ်သူ မိတ်ဆစ်ရှင်းအားဖြင့် အယ်ကျမ်းဟို့ စပြုဟူးဘီး ဖယ်လူလေနားဟို့ ရေးဟူးဟယ် ဆိုဘီး ပြောနေဟူကြောန်း (၁.၁-၁၅)
- ၂။ သူဟာ လူသားမျိုးနွယ်ရဲ့ ခြေနေန ဆိုင်ဟူဇာန ယေရှုခရစ်တော်အားဖြင့်ဘဲ ကယ်တန်ခံရမယ် ဆိုဇာဟို့ ရေးဟူးဟူကြောန်း (၁.၁၆-၁၁.၃၆)
- ၃။ ပေါလုဟာ ခရစ်ယာန်သတ်ရှင်ရှင်း ပေါင်ဇံတွပ် လတ်တို့ကုလဟူ လမ်းညွှန်ချစ်လေ ဘောင်းဂီးဟို့ ရေးဟူးဟူကြောန်း (၁၂.၁-၁၅.၁၃)
- ၄။ သူဟာ ရောမသင်းတော်ဟာ သင်းဝမ်သူလေဟို့ နှောက်ဆစ်စကား ဘောင်းဂီး ပြောရှင်းအားဖြင့် ရောမကျမ်းဟို့ နိဂေါင်းချောက်ဟူးဟူကြောန်း (၁၆.၁-၂၇)

1 ဒန်းကောန်းဟို့ ဟောပြောဟို့တွပ် တမန်တော်ဖြစ်န ဘုရားသခင်ဝီးကော့-က်ဘီး ခန့်အပ်ခံရဟူ ခရစ်တော်ယေရှုရဲ့ စေခံ ငါပေါလုဟာ အယ်စာဟို့ ရေးလိုက်ပါဟယ်။

2 ရှေးခါဒူးဟာ ဘုရားသခင်ဟာ သူ့ရဲ့ ပရောဖက်လေအားဖြင့် အယ်မူဒန်းကောန်းတွပ် ဂဒိထားဟူးကြောန်းဟို့ သန်ရှင်းဟူ ကျမ်းစာအားဖြင့် ဖော်ပြဟူးလေဟယ်။

3 အယ်မုဒန်းကောန်းဟာ ဘုရားသခင်ရဲ့ သားတော် ယေရှုခရစ်တော်ရဲ့ ကြောန်းဘဲ ဖြစ်ပါဟယ်။ သားတော်ဟာ လူ့ဇာတိအားဖြင့် ဒါဝိဒ်မျိုးနွယ်ဟုနေ ပေါ်ထွပ်လာဘီး၊

4 သူ့ရဲ့ မြင့်မြတ် သန့်ရှင်းရှင်းအားဖြင့် ဘုရားသခင်ရဲ့ သားတော်ဖြစ်ဟူကြောန်းဟို့ ထန်ရှားစေဟို့တွပ် ဘုရားသခင်ဟာ မဟာတဂိုးတော်အားဖြင့် သခင်ယေရှုခရစ်ဟို့ သေရှင်းဟုနေဘီး ထမြော့-က်စေတော်မူဟယ်။

5 အယ်သခင်ရဲ့ နာမတော်တွပ် လူမျိုးလေ ဂူလောင်းထဲမာ ယောင်ကြည်ရှင်းနဆိုင်ဟူ နာခံမှုရှိစေဟို့တွပ် ကျေးဇူးတော်န တမန်တော်ဖြစ်ဟူခွမ်ဟို့ ကိုယ်တော်အားဖြင့် နို့လေရရှိဂေဟယ်။

6 နန်းနို့လေလည်း အယ်လူမျိုးထဲမာပါဘီး ယေရှုခရစ်တော်ရဲ့ တမံဖြစ်ဟို့တွပ် ဝီးကော့-က်ခံရဟူ သူလေဖြစ်ဂေဟယ်။

7 အယ်မျိုး ဘုရားသခင်ရဲ့ ရှစ်ရှင်းမြစ်တာတော်အားဖြင့် သူ့ရဲ့ လူမျိုးတော်ထဲဟို့ ရော့-က်စေဟို့တွပ် ဝီးကော့-က်ခံရဟူ ရောမမြို့ဟု သန့်ရှင်းဟူ သင်းဝမ်သူလေနားဟို့ အယ်စာရေးလိုက်ပါဟယ်။

သခင်ယေရှုခရစ်တော်န နို့လေရဲ့ဖဖြစ်ဟူ ဘုရားသခင်နားဟု ကျေးဇူးတော်န ငြိသတ်ရှင်းဟာ နန်းနို့လေ ခံစားရဂေပါစေ။

ကျေးဇူးတော် ချီးမွမ်းဟူကြောန်း

8 နန်းနို့လေရဲ့ ယောင်ကြည်ဟူ ကြောန်းရာလေဟာ တကမ္ဘာလောင်းဟို့ ပုလုံနို့ဘီး ကျော်ကြားဟူကြောန်း နန်းနို့လေ ဂူလောင်းဟို့ ယေရှုခရစ်တော်အားဖြင့် ငါကိုးကွယ်ဟူ ဘုရားသခင်ရဲ့ ကျေးဇူးတော်ဟို့ ချီးမွမ်းပါဟယ်။

9 သားတော်ရဲ့ ကြောန်း ဒန်းကောန်းဟို့ ဟောပြောဟူဇာအားဖြင့် ငါဟာ ဘုရားသခင်ရဲ့ မှုတော်ဟို့ စိဝိညာဉ်နထပ်တူ လောက်ဆောန်နေဘီး၊

10 ငါဟာ ဆုတောင်းဟူ ခီတိုင်းမာ နန်းနို့လေဟို့ မြဲဒမ်း ဒီရနေကြောန်းဟို့ ငါကိုးကွယ်ဟူ ဘုရားသခင်ဟာ ငါ့ရဲ့သတ်သေဖြစ်ပါဟယ်။ ဘုရားသခင်လိုတော်ရှိဟယ် ဆိုဟာ ကြာခန်မာ နန်းနို့လေနားဟို့ လာနိုင်ဟို့တွပ် လမ်းဖွမ်ပေးမယ့်ကြောန်းဟို့ ဆုတောင်းပါဟယ်။

11 နန်းနို့လေ ဂူလောင်းဟာ တည်ကြည်ဘီး ခိုင်ခံ့ဟို့တွပ် ဝိညာဉ်ဆုကျေးဇူးလေဟို့ ဝီမျှပေးရှင်ဟူ ဆန္ဒရှိဟူကြောန်း ငါဟာ နန်းနို့လေဟို့ ရရာတိုင်းဘဲ တွဲရှင်ပါဟယ်။

12 တနည်းအားဖြင့် အယ်မျိုးတို့ဆောင်ဟူ ခီမာ နန်းနို့လေန ငါဟာ သီးသီးမာရှိဟူ ယောင်ကြည်ရှင်းလေဟို့ ပုလန်လှန် သတ်သေခံဝီမျှဘီး ခွန်းအားယူနိုင်ဟို့တွပ် ဖြစ်ပါဟယ်။

13 ညီကို မောန်နှမလေ ငါဟာ လူမျိုးခြားလေမာ သီးပွမ်လေရဟူမျိုး နန်းနို့လေမာလည်း သီးပွမ်လေရဟို့တွပ် နန်းနို့လေနားဟို့ လာနိုင်အောန် ခါဘီးခါ စီစဉ်ဟူလည်းဘဲ ခုခီထိ တားဆီးမှုဟို့ ခံနေရဟူကြောန်းဟို့ နန်းနို့လေ သိစေရှင်ပါဟယ်။

14 ငါဟာ ဂရိလူမျိုးဘဲဖြစ်ဖြစ်၊ ရိုင်းဟူလူဘဲဖြစ်ဖြစ်၊ ပညာရှိဘဲဖြစ်ဖြစ်၊ ပညာမဲ့ဘဲဖြစ်ဖြစ်၊ လူဘောင်းဇောင်ဟို့ ဟောပြောရမယ့် ဒန်းကောန်းရဲ့ ကြွေးဟာ ငါ့မာတန်နေပါဟယ်။

15 အယ်ကြောန်း ရောမမြို့မာရှိဟူ နန်းနို့လေဟို့လည်း အယ်ဒန်းကောန်းဟို့ ဟောပြောဟို့တွပ် ငါဟာ ရရာတိုင်း စီအားထတ်သန်နေပါဟယ်။

ဒန်းကောင်းရဲ့ တဂိုးကြောန်း

16 ငါဟာ ခရစ်တော်ရဲ့ ဒန်းကောင်းတွပ် လောင်းဝ ယှစ်ကြော့- က်မှုမေ့ဟု
ဖြားဖြစ်ကြောန်းနူးဆိုဟာ အယ်မူဒန်းကောင်းဟာ ရင်ဦးဆောင်း ယုဒလူမျိုး၊ နော့- က်မှ
လူမျိုးခြားလေထဲမှာ ယောင်ကြည်လတ်ခံလာမယ့် သူလေဂူလောင်းဟို့ ကယ်တန်ပေးဟူ
ဘုရားသခင်ရဲ့ တဂိုးတော် ဖြစ်ပါဟယ်။

17 ဖြားဖြစ်ကြောန်းနူးဆိုဟာ “ဖြောန်မတ်ဟူသူဟာ ယောင်ကြည်ရှင်းအားဖြင့် သတ်ရှင်လေ့မယ်”*
ဆိုဘီး ကျမ်းစာမာရေးဟားတိုင်း ယောင်ကြည်ရှင်းနှိုက်တည်ဟူ ဘုရားသခင်ရဲ့
ဖြောန်မတ်ရှင်းတရားဟာ ယောင်ကြည်ရှင်းတွပ် အယ်ဒန်းကောင်းအားဖြင့် ထန်ရှားနေပါဟယ်။

လူသားရဲ့ ပြစ်ကြောန်း

18 ဘုရားသခင်ရဲ့ မျစ်တော်ဟာ ကောင်းဂန်ဘောင်ဟုနေ ထန်ရှားဘီး သမ္မာတရားဟို့
တရားဘဲဟူမှုန လူလေသိဘဲနေအောန် ဆီးတားပိပန်ဟူ သူလေရဲ့ ဘုရားတရားမေ့ရှင်းန
တရားဘဲဟူမှု ဂူလောင်းထတ်ဟို့ သတ်ရောက်ဟယ်။

19 ဖြားဖြစ်ကြောန်းနူးဆိုဟာ ဘုရားသခင်ဟာ သူ့န ပတ်သတ်ဘီး သိသင့်သိထိုက်ဟူ ဇာလေဟို့
ရှင်းရှင်းလန်းလန်းဟား ဖော်ပြပေးဟားကြောန် ဖြစ်ဟယ်။ အယ်မူကြောန်းလေဟာ သူးနှိလေမှာ
ထန်ရှားဘီး ရှိနေပါဟယ်။

20 တနည်းအားဖြင့် အယ်လောကဟို့ ဖန်ဆင်းဟူခီဟုနေစဘီး ဘုရားသခင်ရဲ့ မြင်ရဘဲဟူ
ဂေါင်အင်္ဂါလေဖြစ်ဟူ ကိုယ်တော်ရဲ့ ထာဝရ တဂိုးတော်န ဘုရားသခင်ရဲ့ ဖြစ်တော်လေဟာ
ဖန်ဆင်းတော်မူဟူ ရာလေအားဖြင့် ရှင်းရှင်းလန်းလန်း သိနိုင်ဟူကြောန် သူးနှိလေဟာ
ကိုယ့်ပြစ်လေတွပ် ဆင်ခေပေးဟို့ ရနိုင်ဂေဟု!

21 ဖြားဖြစ်ကြောန်းနူးဆိုဟာ သူးနှိလေဟာ ဘုရားသခင်ဟို့ သိဂေဟူလည်းဘဲ ကိုယ်တော်ရဲ့
ဖောင်းသရေတော်ဟို့ ချီးမွမ်းသင့်ဟူတိုင်း ချီးမွမ်းဘဲ၊ ကျေးဇူးတော်ဟို့လည်း သိမှတ်ဘဲန
ကျိုးမေ့ဘဲဟူ ဇာလေဟို့ဘဲ တွေးနေဂေဟူကြောန် သူးနှိရဲ့ သိတရားမဲ့ဟူ စိန်လောင်းဟို့ မှောန်မိုက်
ဖောင်းလွမ်းဟားလေဟယ်။

22 သူးနှိလေဟာ ကိုယ့်ကိုယ်ကိုယ် ပညာရှိဖြစ်ဟယ် ဆိုဘီး ပြောဂေဟူလည်းဘဲ မိုက်မဲဟူ
သူလေဖြစ်လာဘီး၊

23 ဖော့- က်ပုလန် ပျစ်စီးရှင်းန ကင်းဟူ ဘုရားသခင်ရဲ့ ဖောင်းသရေတော်ဟို့ ပယ်ဘီး
ဖော့- က်ပုလန်တတ်ဟူ လူ့ရောက်ထု၊ ငှတ်ရောက်ထု၊ ခေလေးရှောန်း သတ္တဝါန
တွားဘီးသွားတတ်ဟူ လိဆန်လေရဲ့ ရောက်ထုဟို့ ဘုရားသခင်နေရာမှာ ချီးမြှော့- က်ဂေဟယ်။

24 အယ်ကြောန် ဘုရားသခင်ဟာ သူးနှိရှင်းရှင်း ကိုယ်ခန္ဓာရဲ့ အသရေဟို့ ပျစ်စီးစေဟို့တွပ်
သူးနှိလေရဲ့ ကိလေသာစိ ညစ်ညူးရှင်းလတ်ဟို့ အပ်လိုက်လေဟယ်။

25 အယ်သူလေဟာ ဘုရားသခင်ရဲ့ သမ္မာတရားဟို့ မှားဟူနေရာမှာ ထားဂေဘီး ဖန်ဆင်းရှင်ဟို့
ကိုးကွယ်ရဟို့စား ဖန်ဆင်းဟားဟူ ဇာလေဟို့ ဝတ်ပြုကိုးကွယ်ဂေလေဟယ်။ ဖန်ဆင်းရှင်ဟာ
ထာဝရမင်္ဂလာ ရှိတော်မူဟယ်။ အာမင်။

1:16 ၁.၁၆ မာ ၈.၃၈ * 1:17 ၁.၁၇ ဖြောန်မတ်ဟူသူဟာ ယောင်ကြည်ရှင်းအားဖြင့် သတ်ရှင်လေ့မယ်၊ အယ်မျိုးမူဘဲနေဟာ
ယောင်ကြည်ရှင်းအားဖြင့်ဘဲ ဖြောန်မတ်ဟူသူဟာ သတ်ရှင်လေ့မယ်။ 1:21 ၁.၂၁ ဧ ၄.၁၇,၁၈

26 အယ်မျိုးလောက်ဟူကြောင့် ဘုရားသခင်ဟာ သူးနှိလေဟို ယှစ်ဇကောန်းဟူ ကိလေသာလတ်ထဲဟို အပ်လိုက်တော်မူလေဟယ်။ ဖြားဖြစ်ကြောင့်နူးဆိုဟာ သူးနှိထဲဟု မီးမလေဟာ သဘာဝဆစ်ဆံမှုဟို ပယ်ဘီးဟာ သဘာဝန ဆန့်ကျင်ဖတ်ဖြစ်ဟူ ဆစ်ဆံရှင်းနော့-က်ဟို လိုက်ဂေ့လေဟယ်။

27 အယ်တိုင်းဘွဲ ယော့-က်ကျားလေလည်း မီးမန သဘာဝဆစ်ဆံမှုဟို ပယ်ဘီးဟာ ရှင်းရှင်း ရာဂမီးတော့-က်လောန်ဂေ့ဘီး ယှစ်ဇကောန်းဟူဇာဟို ယော့-က်ကျားရှင်းရှင်း ပြုဂေ့ဟူကြောင့် သူးနှိလေရဲ့ ဆိုးညစ်ဟူကျင့်တွပ် ထိုက်သင့်ဟူ ပြစ်ဒန်လေဟို ခံရဂေ့ဟယ်။

28 အယ်သူလေဟာ ဘုရားသခင်ဟို သိမှတ်ဘဲန လျစ်လျူရှုဂေ့ဟူကြောင့် ဘုရားသခင်ဟာ သူးနှိလေဟို ယောက်ညံ့ဟူစိလတ်ဟို အပ်လိုက်တော်မူဟူကြောင့် သူးနှိလေဟာ ပြုသင့်ဘဲဟူဇာလေဟို ပြုကျင့်ဂေ့လေဟယ်။

29 အယ်သူလေဟာ မျိုးမျိုးဖြစ်ဟူ ဆိုးယောက်မိုက်မဲရှင်း၊ တရားဘဲဟူ မေထုန်ပြုရှင်း၊ ညစ်ညမ်းရှင်း၊ လောဘတတ်မတ်ရှင်း၊ ကျင့်ပျစ်ရှင်း၊ မနာလိုရှင်း၊ လူ့သတ်ဟို သတ်ရှင်း၊ ရန်ဖြစ်ရှင်း၊ လှည့်ဇာရှင်း၊ ရန်ငြိုးထားရှင်းန သူများတင်းပြောဆိုရှင်း၊

30 ပေါက်ခတ်ပြောဆိုရှင်း၊ ဘုရားသခင်ဟို မှူးရှင်း၊ မိုက်ရိုင်းရှင်း၊† မာန်မာနထောန်လွှားရှင်း၊ ဝါကြွားရှင်း၊ ကောန်းဘဲဟူမူလေဟို တီထွမ်ရှင်း၊ မိဖစကားဟို နားထောန်ဘဲနေရှင်း၊

31 သိတရားကင်းမဲ့သူ၊ ဂဒိတည်ဘဲဟူသူ၊ ကြင်နာဟူစိကင်းမဲ့သူ၊ သနားရှင်းစိကင်းမဲ့သူလေ ဖြစ်ဂေ့ဟယ်။

32 အယ်မျိုး ကျင့်ဂေ့ဟူသူလေဟာ သေဒန်ဟို ခံထိုက်ဟယ်ဆိုဘီး ဘုရားသခင် စီရင်ဟားဇာဟို သိဂေ့ဟူလည်းဘွဲ သူးနှိကိုယ်တိုင်လည်းကျင့်ဘီး အယ်မျိုး ကျင့်ဂေ့ဟူသူလေဟိုလည်း အားပေးဂေါင်ယူဂေ့လေဟယ်။

2

ဘုရားသခင်ခလမှတ်ဟားဟူ တရားစီရင်ဟူကြောင့်

1 အယ်ကြောင့် သူများဟို စစ်ကြောစီရင်တတ်ဟူသူ၊ နန်ဟာ ကိုယ့်ပြစ်ဟို မဖောင်းနိုင်ဟူ။ ဖြားဖြစ်ကြောင့်နူးဆိုဟာ နန်ဟာ စစ်ကြောစီရင်ဟူမူဟို ကိုယ်တိုင်ပြုဟူဇာအားဖြင့်၊ သူများဟိုစစ်ကြောစီရင်ရာမာ ကိုယ့်မာပြစ်ရှိဟူကြောင့်ဟို စီရင်ဆောင်းဖြတ်ရာရော့-က်ဟယ်။

2 အယ်မျိုးဟူ ကျင့်လေဟို ကျင့်ဟူသူလေဟို ဘုရားသခင် တရားစီရင်တော်မူဟူဇာဟာ ဖြောန်မတ် မှန်ကန်ကြောင့်ဟို နို့လေသိဂေ့ပါဟယ်။

3 အယ်ဘေမဲ့ မိဆွေ၊ နန်ဟာ သူတပါးဟိုစီရင်ဘီး ကိုယ်တိုင်လည်း ကျူးလွန်နေမား! နန်ဟာ ဘုရားသခင်ရဲ့ တရားစီရင်ရှင်းဟုနေဘီး လွတ်မယ်ထန်နေလော။

4 အယ်မျိုးမူဘဲနေဟာ နန်ဟာ ဘုရားသခင်ရဲ့ ကျေးဇူးပြုဟူဇာဟာ နောန်ဒရဟိုတွပ် လမ်းပြပို့ဆောန်ပေးနေဇာဟို သိမှတ်ဘဲန ကီးမားဟူ ကရုဏာတော်န စိရှယ်ရှင်းလေ၊ သီးခံတော်မူရှင်းလေဟို ထိမဲ့မြင်ပြုနေလော။

† 1:30 ၁.၃၀ ဘုရားသခင်ဟို မှူးရှင်း၊ မိုက်ရိုင်းရှင်း၊ အယ်မျိုးမူဘဲနေဟာ ဘုရားသခင်ဟို မှူးဟူသူန မိုက်ရိုင်းဟူ သူလေ ဖြစ်ဂေ့ဟယ်။
2:1 ၂.၁ မ ၇.၁: လု ၆.၃၇

5 အယ်ဘေမဲ့ နန်ဟာ စီခိုင်မာဘီး နောန်ဒရဘဲနေဟယ် ဆိုဟာ ဘုရားသခင်ရဲ့ မျစ်တော်ထန်ရှားဟူနေ၊ ဖြောန်မတ်ဟူ တရားစီရင်မယ့်နေရစ်မာ ပိုဘီး ကီးလေးဟူ ပြစ်ဒန်ဟို ခံရလေ့မယ်။

6 ဘုရားသခင်ဟာ လူတိုင်းကျင့်ဟူ ကျင့်နထပ်တူ ကျိုးပြစ်ဟို ဆပ်ပေးတော်မူလေ့မယ်။

7 ကောန်းဟူ ကျင့်ဟို မြဲဒမ်းကျင့်ဘီး ဖောင်းသရေတော်၊ ဂေါင်သရေတော်န ဖော့-က်ပုလန်ပျစ်စီးရှင်းန ကင်းဟူဇာလေဟို ရှာဟူသူလေဟို ဘုရားသခင်ဟု ထာဝရသတ်ဟို ပေးတော်မူလေ့မယ်။

8 အယ်ဘေမဲ့ တကိုယ်ကောန်းဆန်ဘီး သမ္မာတရားဟို ကိုးစားနားထောန်ဘဲန တရားဘဲဟူ မူလေနေ့-က်ဟို လိုက်ဂေဟူသူလေဟာ ဘုရားသခင်ရဲ့ မျစ်တော်ဟို ခံရဂေလေ့မယ်။

9 ရင်ဦးဆောင်း ယုဒလူ၊ အယ်ဘီးန လူမျိုးခြားလေ ဒုစရိုက်ဟို ပြုဂေဟူ လူလေဂူလောင်းဟာ ပြင်းထန်ဟူ ဒေါက်ခဝေဒနာလေဟို ခံရဂေလေ့မယ်။

10 အယ်ဘေမဲ့ ရင်ဦးဆောင်း ယုဒလူ၊ အယ်ဘီးန လူမျိုးခြားလေ ကောန်းဟူ ကျင့်လေဟို ကျင့်ဂေဟူ သူလေ ဂူလောင်းဟာ ဖောင်းသရေတော်၊ ဂေါင်တော်န ငြိသတ်ရှင်းဟို ခံစားရလေ့မယ်။

11 ဘုရားသခင်ဟာ မျစ်နာလိုက်ဘဲန တရားစီရင်တော်မူလေဟယ်။

12 ပညတ်တရားဟို သိဘဲန၊ ပြစ်ကျူးလွန်ဟူ သူရိုဟူမျှဟာ ပညတ်တရားပါဘဲန ပျစ်စီးရလေ့မယ်။ ပညတ်တရားရှိရစ်န ပြစ်ကျူးလွန်သူလေဟာ၊ ပညတ်တရားအားဖြင့် စီရင်ရှင်းဟို ခံရဂေလေ့မယ်။

13 လူဟာ ပညတ်တရားဟို ကြားနာဟူမျှန ဘုရားသခင် ရှေ့တော်မာ ဖြောန်မတ် မှန်ကန်ဇာ မူဟာ။ ပညတ်တရားလေဟို လိုက်ရှော့-က်ကျင့်သောင်းမှ ဘုရားသခင် ရှေ့တော်မာ ဖြောန်မတ် မှန်ကန်ဟယ် ဆိုဘီး သိမှတ်ပြုဟူဇာဟို ခံရဇာဖြစ်ဟယ်။

14 လူမျိုးခြားလေဟာ ပညတ်တရားဟို ကျင့်ဘဲန၊ ပညတ်တရားဟို သိဘဲန၊ ကိုယ့်ဇာသာ တရားဟိုကျင့်ဂေဟူ ခီမာ အယ်မူတရားလေဟာ သူးနှိလေတွပ် ပညတ်တရား ဖြစ်လာလေဟယ်။

15 ပညတ်တရားရဲ့ ပြဋ္ဌဋ္ဌာန်းဟားဟူ ဇာလေဟာ အယ်သူလေရဲ့ နှလောင်းသားမာ ရေးဟားဟူကြောင်း သူးနှိလေရဲ့ ပြုမူလေဟု ထော့-က်ခံလေဟယ်။ သူးနှိလေရဲ့ သိစိဟုလည်း ထော့-က်ခံလေဟယ်။ ဖြားဖြစ်ကြောန်နူးဆိုဟာ သူးနှိလေရဲ့ စိနှလောင်းဟာ တခါတလေ သူးနှိဟို ပြစ်တန်ဘီး တခါတလေလည်း သူးနှိဟို ထော့-က်ခံဟူကြောန် ဖြစ်ဟယ်။

16 အယ်မူရာလေဟာ ငါဟောပြောဟူ ဒန်းကောန်းတိုင်း လူလေရဲ့ လျှို့ဝှက်ဟူ ကျင့်လေဟို ယေရှုခရစ်တော်အားဖြင့် ဘုရားသခင် စစ်ကြောစီရင်ဟူနေမာ ဖြစ်လေ့မယ်။

ယုဒလူမျိုးလေန ပညတ်တရားကြောန်း

17 နန်ဟာ ကိုယ့်ကိုယ်ကိုယ် ယုဒလူမျိုးဖြစ်ဟယ် ဆိုဘီး ပညတ်တရားဟို ကိုးစားဘီး ဘုရားသခင်နှိုက် ဝါကြွားဟူသူ၊

18 လိုတော်ဟိုသိဘီး၊ ပညတ်တရားရဲ့ သွန်သန်မူဟို ခံယူပီးဘိဖြစ်ဟူကြောန် မြင့်မြတ်ဟူ ရာလေဟို ပိုင်းခြားသိရဲ့န၊

19 မျစ်စိကန်းဟူသူလေဟို လမ်းပြဟူသူ၊ မှောန်မိုက်ထဲမာ နေဟူသူလေတွပ် လန်းရောန်ပေးဟူသူ၊

20 မိုက်ဟူသူလေဟို ဆောင်းမဟူသူ၊ သိနားလည်ဘဲဟူ သူလေရဲ့ ဆရာဖြစ်ဟူသူ၊ ပညတ်တရားအားဖြင့် ပညာန သမ္မာတရားဟို သိနားလည်ဟူသူ ဆိုဘီး ကိုယ့်ကိုယ်ကိုယ် ယောင်ကြည်ဟုယ် ဆိုဟာ

21 သူများဟို သွန်သန်ဘီး ကိုယ့်ကိုယ်ကိုယ် သွန်သန်ဟုလော။ နန်ဟာ သူများဟို ခိုးဝပ်န ဆိုဘီး သွန်သန်ဘီးဟာ ဖြားဖြစ်ကြောန့် နန်ကိုယ်တိုင် ခိုးဝပ်နေနူး။

22 အီထောန်ရေးဖော့-က်ပုလန်န ဆိုဘီး ဆောင်းမနေရဲ့န နန်ကိုယ်တိုင် ဖော့-က်ပုလန်နေလော။ ရောက်ထုဟို ရွံ့ရှာရဲ့န ဗိမာန်တော်ဟို လုယူဖျစ်ဆီးရလော။

23 ပညတ်တရားဟို မှီပြုဘီး ဝါကြွားရဲ့န အယ်မူတရားဟို လွန်ကျူးဘီး ဘုရားသခင်ရဲ့ ဂေါင်တော်ဟို ရှောက်ခုလနေလော။

24 ဖြားဖြစ်ကြောန့်ဆိုဟာ “လူမျိုးခြားလေဟာ နန်းနို့လေရဲ့ ကျင့်ဟို ထော့-က်ဘီး ဘုရားသခင်ရဲ့ နာမတော်ဟို ကဲ့ရဲ့တတ်ဂေဟုယ်” ဆိုဘီး ကျမ်းစာမာ ဖော်ပြဟားလေဟုယ်။

25 နန်ဟာ ပညတ်တရားဟို လိုက်ရှော့-က်ဟူသူ ဖြစ်ဟုယ် ဆိုဟာ နန်ရဲ့ ရေဖျားလှီးရှင်းဟာ ကျိုးရှိလေ့မယ်။ အယ်ဘေမဲ့ ပညတ်တရားဟို ကျူးလွန်ဟူသူ ဖြစ်ဟုယ် ဆိုဟာ ရေဖျားလှီးရှင်းဟို ခံဘဲန နေဇဟု ပိုဘီး ကောင်းလေ့မယ်။

26 အယ်မျိုးမှုဘဲနေဟာ ရေဖျားလှီးရှင်းဟို ခံဘဲဟူသူ လူမျိုးခြား တယော့-က်ဟာ ပညတ်တော်မာပါဟူ တရားလေဟို လိုက်ရှော့-က် ကျင့်သောင်းဟုယ် ဆိုဟာ အယ်သူဟို ရေဖျားလှီးရှင်းဟို ခံယူဟူသူ ဆိုဘီး မှတ်ယူမယ် မှဟုလော။

27 ရေဖျားလှီးရှင်းဟို ခံဘဲဟူသူဟာလည်း ကိုယ်လိုတိုင်း ပညတ်တရားဟို ကျင့်မယ် ဆိုဟာ ကျမ်းစာန ရေဖျားလှီးရှင်း ရှိရစ်န ပညတ်တရားဟို လွန်ကျူးဟူ နန်ဟို တရားစီရင်ဘီး ရှောင်းခံစေမယ် မှဟုလော။

28 ဇာတိအားဖြင့် ယုဒလူမျိုးဖြစ်ဟူသူဟာ ယုဒလူမှန် မှဟု၊ အယ်မျိုးဘဲ ဇာတိအားဖြင့် ကိုယ့်သားမာ ရေဖျားလှီးဇဟုလည်း ရေဖျားလှီးရှင်းမှန် မှဟု။

29 တွင်းသဘောအားဖြင့် ယုဒလူမျိုးဖြစ်ဟူသူဟာဘဲ ယုဒလူမျိုးမှန်ဖြစ်ဘီး ကျမ်းဟောင်းတရားမှုဘဲန ဝိညာဉ်တော်အားဖြင့်ဘဲဖြစ်ဟူ စိနှလောင်းရဲ့ ရေဖျားလှီးရှင်းဟာဘဲ ရေဖျားလှီးရှင်းမှန် ဖြစ်ဟုယ်။ အယ်မျိုးသူဟို လူလေနားဟုမှုဘဲန ဘုရားသခင်နားဟုနေဘီး ချီးမွမ်းဟူဇာဟို ခံရလေဟုယ်။

3

1 အယ်မျိုးဆိုဟာ ယုဒလူမျိုးဟု ဖယ်မျိုးသာလွန်ဘီး ထူးခြားနူး။ သူးနို့လေ ရေဖျားလှီးဟူဇာအားဖြင့် ဖြားကျိုးရှိကြောန့်နူး။

2 ဖတ်ဖတ်မာ ကျိုးဘောင်ဂီးရှိဟုယ်! ပထမနေန ယုဒလူမျိုးလေဟာ ဘုရားသခင်ရဲ့ ဗျာဒိတ်တော်ဟို ယောင်ကြည်ခံယူဂေဟုယ်။

3 အယ်ဘေမဲ့ သူးနို့လေထဲမာ တချို့လူလေ ယောင်ကြည်ဘဲနေဇာဟို ဖယ်မျိုးပြောရဟိုနူး။ ဘုရားသခင်ရဲ့ သစ်စာတော်ဟာ သူးနို့ ယောင်ကြည်ဘဲဟူကြောန့် ပျစ်ပြယ်ဟားဟိုလော။

4 ဖယ်မျိုးလည်း ပျစ်ပြယ်နိုင်ဟု! လူလေဟာ ဖြောန့်မတ်ဟန်ဆောန်ဘီး လီလယ်ဂေဟူ လည်းဘဲ ဘုရားသခင်ရဲ့ ဖြောန့်မတ်ရှင်းဟာ မြဲဒမ်းဘဲ တည်နေမယ် ဖြစ်ဟုယ်။ ကျမ်းစာလာဟူဇာဟု

“ကိုယ်တော် မိန့်တော်မူဟူ စကားတော်ဟာ မှန်ကန်လှပါဟုယ်။

တရားစီရင်တော်မူဟူ ခီမာ အောင်မြင်ရမယ်” ဆိုဘီး ဖော်ပြဟားဟူတိုင်းဘဲ ဖြစ်ပါဟုယ်။

5 အယ်ဘေမဲ့ နို့လေရဲ့ တရားဘဲဟူမူဟု ဘုရားသခင်ရဲ့ ဖြောန့်မတ်မှန်ကန်ရှင်းဟို့ ပိုဘီး ထန်ရှားစေဟုယ် ဆိုဟာ ဖယ်မျိုးပြောရမယ်နူး။ ဘုရားသခင် ပြစ်ပေးဇာဟို့ လူသားတယော့-က်နေန တရားဟု ဆိုဘီး ပြောဟို့ရကြောန့်လော။ (အယ်မျိုး ငါပြောဇာဟု လူလေ ပြောဆိုလေ့ရှိဟူတိုင်း ငါပြောဇာဖြစ်ဟုယ်။)

6 အယ်မျိုးမူဟု။ အယ်မျိုးဆိုဟာ ဘုရားသခင်ဟာ အယ်လောကဟို့ ဖယ်မျိုး တရားစီရင်နိုင်မယ်နူး။

7 အယ်ဘေမဲ့ ငါဟာ သစ်စာပျစ်ဟူဇာအားဖြင့် ဘုရားသခင်ရဲ့ သမ္မာတရားဟာ ဖောင်းသရေတော် တိုးပွားထန်ရှားစေဟုယ် ဆိုဟာ ဖြားဖြစ်ကြောန့် ငါ့ဟို့ ပြစ်ကျူးလွန်သူနေန ပြစ်ဒန်စီရင်ရသေးနူး။

8 “ကောန်းဟူကျိုးလေ သတ်ရော့-က်လာဟို့တွပ် ကောန်းဘဲဟူကျင့်လေဟို့ ကျင့်ဂေ့ဇို” ဆိုဘီး ပြောရဟို့လော။ အယ်မျိုး ငါပြောဟုယ်ဆိုဘီး တချို့လူလေဟာ ပြစ်တန်စွပ်စွဲဘီး ငါ့ဟို့ကဲ့ရဲ့ဂေ့ဟုယ်။ အယ်သူလေဟာ ပြစ်ဒန်စီရင်ဇာဟို့ ခံထိုက်ဟူမျှလော့-က် ခံရဂေ့လေ့မယ်။

ဖြောန့်မတ်ဟူသူ ယော့-က်လည်းမေ့ဘဲဟူကြောန့်

9 အယ်မျိုးဆိုဟာ နို့ယုဒလူမျိုးလေဟာ လူမျိုးခြားလေထတ် ပိုဘီး ကောန်းမြတ်ကြောန့်လော။ လောင်းဝမှုဟု!* ယုဒလူမျိုးဘဲဖြစ်ဖြစ်၊ လူမျိုးခြားလေဘဲဖြစ်ဖြစ် လူလေ ဂူလောင်းဟာ ပြစ်ရဲ့တဂိုးအော့-က်မာ ရှိဟုယ် ဆိုဇာဟို့ ငါဖော်ပြပီးဘီး။

10 ကျမ်းစာတော်ဟု၊

“ဖြောန့်မတ်ဟူသူ မေ့ဟု တယော့-က်လည်းမေ့ဟု၊

11 သိနားလည်သူ မေ့ဟု၊

ဘုရားသခင်ဟို့ ရှာဟူသူ မေ့ဟု။

12 လူလေ ဂူလောင်းဟာ လမ်းလွဲဟားဂေ့ဘီး။

တပေါင်ဇံဒဲ သောင်းရဘဲဟူသူလေ ဖြစ်ဂေ့ဘီး။

ကောန်းဟူကျင့်ဟို့ ကျင့်ဟူသူမေ့ဟု၊ တယော့-က်လည်း မေ့ဟု။

13 သူးနို့လေရဲ့ လည်ခေါန်းဟာ ဖွမ်ဟားဟူ သန်းခုလိုင်းတွမ်း ဖြစ်ဟုယ်။

သူးနို့လေဟာ လျာန လှည့်ဇားတတ်ဂေ့လေဟုယ်။

သူးနို့ဇပ်ပေါ့-က်မာလည်း ဗွီဆိုးဆိလေ ရှိလေဟုယ်။

14 သူးနို့လေဟာ ကီဆဲဟူစကားလေ၊ ခါးသီးဟူ စကားလေန ပုလဲဝဂေ့လေဟုယ်။

15 သူးနို့လေရဲ့ ခေလတ်ဟာ လူ့သတ်ဟို့ သတ်ဟို့ ရရာတိုင်း ဗြန်ဆန်ဂေ့ဟုယ်။

16 သူးနို့ သွားဟူလမ်းနှိုက် ပျစ်စီးမှုလေန ဒေါက်ခဆင်းရဲလေရှိဟုယ်။

17 ငြိသတ်ရှင်းလမ်းဟို့ သူးနို့လေ သိဂေ့ဟု။

18 သူးနို့ရဲ့ မျစ်စိမာ ဘုရားသခင်ဟို့ ကြော့-က်ရွံ့မှုမေ့ဟု” ဆိုဘီး ကျမ်းစာလာဟူ တိုင်းဘဲ ဖြစ်လေဟုယ်။

* 3:9 ၃:၉ လူမျိုးခြားလေထတ် ပိုဘီး ကောန်းမြတ်ကြောန့်လော။ လောင်းဝမှုဟု! အယ်မျိုးမူဘဲနေဟာ လူမျိုးခြားလေထတ် ပိုဘီး ဆိုးကြောန့်လော။ လောင်းဝမှုဟု!

19 ပညတ်တရားအားဖြင့် တားမြစ်ဟုားဟူ ကြောန်းရာလေဟာ ပညတ်တရားအော့-က်မာ ရှိနေဟူ လူလေ အားလောင်းတွပ် ဖြစ်ဟူဇာဟို ခု နို့လေသိဂေ့ဘီ။ အယ်ကြောန် လောကသား ဂူလောင်းဟာ ဇပ်ပေါ့-က်အားလောင်း ပိခံရဘီး ဘုရားသခင် ရှေ့တော်မာ တရားစီရင်ဇာဟို ခံရဟိုတွပ် ဖြစ်လေဟယ်။

20 အယ်ကြောန် ပညတ်တရားရဲ့ ကျင့်အားဖြင့် ဘုရားသခင်ရှေ့တော်မာ ဖယ်လူလည်း ဖြောန်မတ်ရာဟို ရော့-က်နိုင်ဟု။ ဖြားဖြစ်ကြောန်နူးဆိုဟာ ပညတ်တရားအားဖြင့် နို့လေမာ ပြစ်ရှိဟူကြောန်းဟို သိစေဟိုတွပ်ဘဲ ဖြစ်လေဟယ်။

ဘုရားသခင်ရှေ့တော်မာ ဖယ်မျိုးအားဖြင့်ဖြောန်မတ်ဟူကြောန်း

21 ခုမာ မောရှေရဲ့ ပညတ်ကျမ်းန ပရောဖက်ကျမ်းလေဟု သတ်သေခံဟူတိုင်း၊ ပညတ်တရားရဲ့ ကျင့်န လောင်းဝစပ်ဆိုင်ဘဲဟူ ဘုရားသခင်ရဲ့ ဖြောန်မတ်ဟူတရားဟာ ထန်ရှားလေဘီ။

22 ယေရှုခရစ်တော်ဟို ယောင်ကြည်ဟူဇာအားဖြင့် ယောင်ကြည်ဟူသူလေထတ်မာ သတ်ရော့-က်စေဟူ ဘုရားသခင်ရဲ့ ဖြောန်မတ်ရှင်း ဖြစ်ဟယ်။ လူလေဟာ ခြားနားမှု လောင်းဝမို့ဟု။

23 ဖြားဖြစ်ကြောန်နူးဆိုဟာ လူလေ ဂူလောင်းဟာ ပြစ်ကျူးလွန်ဘီး ဘုရားသခင်ရဲ့ မျစ်မော့-က်တော်န ဝီးကွာဟားဂေ့ဘီ။

24 အယ်ဘေမဲ့ ယေရှုခရစ်တော်ရဲ့ ဝီးကော့-က်ရှင်းအားဖြင့် ဖိုးခပေးဇာလိုဘဲဟူ ဘုရားသခင်ရဲ့ ကျေးဇူးတော်ကြောန် ဖြောန်မတ်ရာဟို ရော့-က်ရဂေ့ဟယ်။

25 ဘုရားသခင်ဟာ သူရဲ့ ဖြောန်မတ်ရှင်းဟို ထန်ရှားစေဟိုတွပ် ခရစ်တော်ဟို ခန်ဟားဘီး ယောင်ကြည်ရှင်းတွပ် ခရစ်တော်ရဲ့ သွီးတော်ဟို† သနားခံဟူပူဇော်သကာ ဖြစ်စေတော်မူဟယ်။ တနည်းအားဖြင့် စိရှယ်သီးခံဘီးဟာ လွန်လာဘီးဟူ ပြစ်လေဟို မှုထားဘဲန နေတော်မူဟယ်။

26 ခုကာလမာ သူရဲ့ ဖြောန်မတ်ရှင်းတရားဟို ထန်ရှားစေဟိုတွပ်န ဘုရားသခင်ကိုယ်တိုင် ဖြောန်မတ်ရှင်းရဲ့ သခင် ဖြစ်ဟူကြောန်း ယေရှုဟို ယောင်ကြည်ဟူသူဟို ဖြောန်မတ်ဟူသူ ဖြစ်ဟယ် ဆိုဘီး သိမှတ်ပြုဟိုတွပ် ဖြစ်ဟယ်။

27 အယ်မျိုးဆိုဟာ ဝါကြားရဟိုကြောန်းဟု ဖယ်မာရှိသေးနူး။ နို့လေ ဝါကြားဟိုကြောန်း မို့ဟု။ ပယ်လိုက်ဘီ။ ဖယ်တရားန ပယ်နူး။ ပညတ်တရားအားဖြင့် ပယ်ဟူဇာလော။ မှုဟု။ ယောင်ကြည်ရှင်းတရားန ပယ်လိုက်ဟူဇာ ဖြစ်ဟယ်။

28 အယ်ကြောန် လူဟာ ပညတ်တရားနဆိုင်ဟူ ကျင့်အားဖြင့်မှဘဲ ယောင်ကြည်ရှင်းအားဖြင့် ဖြောန်မတ်ဟယ်ဆိုဘီး သိမှတ်ပြုဟူဇာဟို နို့လေခံရဂေ့ဟယ်။

29 ဘုရားသခင်ဟု ယုဒလူမျိုးလေရဲ့ ဘုရားဘဲဖြစ်ဟူဇာလော။ လူမျိုးခြားလေရဲ့ ဘုရားလည်းဖြစ်ဟယ် မှုဟုလော။ အယ်ဘဲ လူမျိုးခြားလေရဲ့ ဘုရားလည်းဖြစ်လေဟယ်။

30 ယောင်ကြည်ရှင်းအားဖြင့် ရေဖျားလီးရှင်းခံဟူသူဟို ဖြောန်မတ်ဟယ် ဆိုဘီး သိမှတ်ပြုတော်မူဟူ ဘုရားသခင်ဟု ရေဖျားလီးရှင်းခံရဘဲသူဟိုလည်း ယောင်ကြည်ရှင်းအားဖြင့် ဖြောန်မတ်ဟယ်ဆိုဘီး သိမှတ်ပြုပေးဟူ ဘုရားသခင်ဟာ တပါးဒဲဘဲ ရှိတော်မူဟယ်။

3:20 ၃.၂၀ ဂလာ ၂.၁၆ 3:22 ၃.၂၂ ဂလာ ၂.၁၆ † 3:25 ၃.၂၅ ခရစ်တော်ရဲ့ သွီးတော်ဟို၊ အယ်မျိုးမှဘဲနေဟာ ခရစ်တော်ရဲ့ သေခံရှင်းအားဖြင့်။ 3:30 ၃.၃၀ ဂလာ ၃.၂၀

31 အယ်မျိုးဆိုဟာ နို့လေဟာ ယောင်ကြည်ရှင်းအားဖြင့် ပညတ်တရားဟို့ ပယ်ဂေဟူဇာလော။
လောင်းဝ ပယ်ဟု၊ ပိုဘီး တည်စေဂေဟယ်။

4

အာဗြဟံရဲ့ ယောင်ကြည်မှုစံနမူနာကြောင်း

- 1 အယ်မျိုးဆိုဟာ နို့လေရဲ့ဖ အာဗြဟံဟာ ဇာတိအားဖြင့် ဖယ်မူကျိုးဟို့ရနူး။
- 2 အာဗြဟံဟာ ကျင့်အားဖြင့် ဖြောင့်မတ်ရာဟို့ ရော-က်ဟယ် ဆိုဟာ ဝါကြွားဟို့ကြောင်းရှိဟယ်။
အယ်ဘေမဲ့ ဘုရားသခင်ရဲ့ရှေ့တော်မာ အယ်မျိုး မှဟု။
- 3 ကျမ်းစာမာ လာဟူဇာဟု “အာဗြဟံဟာ ဘုရားသခင်ဟို့ ယောင်ကြည်ဟူကြောင့်
အယ်မူယောင်ကြည်ရှင်းဟို့ သူ့ရဲ့ ဖြောင့်မတ်ရှင်းဖြစ် လတ်ခံတော်မူလေဟယ်” ဆိုဘီး
ပြောဟူးလေဟယ်။
- 4 လောက်လောက်ဟူကြောင့် ရဟူခဟာ ကျေးဇူးပြုဟူကြောင့် ရဟူခ မှဘဲန
ရသင့်ရထိုက်ဟူကြောင့် ရဟူဇာဖြစ်ဟယ်။
- 5 အယ်ဘေမဲ့ ကျင့်မဲ့ဘဲသူဟာ တရားဘဲဟူ သူ့ရဲ့ပြစ်ဟို့ ဖြေပေးဟူ ဘုရားသခင်ဟို့
ယောင်ကြည်ဟယ် ဆိုဟာ သူ့ရဲ့ ယောင်ကြည်ရှင်းဟို့ ဖြောင့်မတ်ရှင်း ဆိုဘီး သတ်မှတ်တော်မူဟယ်။
- 6 အယ်မျိုးဘဲ ဒါဝိဒ်ဟုလည်း ဘုရားသခင်ဟာ ကျင့်ဟို့ ထော့-က်ဘဲန ဖြောင့်မတ်ဟူသူဖြစ်
သတ်မှတ်ရှင်းဟို့ ခံရဟူသူလေရဲ့ မင်္ဂလာဟို့ ပြောဆိုဟူ ခီမာ
- 7 “ပြစ်ဟုလွတ်ဟူခွဲမံန ဒုစရိုက်ပြစ်လေဟို့
ဖောင်းအောက်ခံရဟူသူလေဟာ မင်္ဂလာရှိလေဟယ်!
- 8 ဘုရားသခင် ပြစ်တန်ဇာဟုနေဘီး လွတ်ဟူသူလေဟာ မင်္ဂလာရှိလေဟယ်!” ဆိုဘီး
ပြောဆိုလေဟယ်။
- 9 ဒါဝိဒ်ပြောဟူမင်္ဂလာဟို့ ရေဖျားလှီးရှင်းဟို့ ခံဟူသူလေဘဲ ရဂေဇာလော။ ရေဖျားလှီးရှင်းဟို့
ခံရဘဲသူလေလည်း ရဂေဇာလေဟယ်။ ဖြားဖြစ်ကြောင့်ဆိုဟာ “အာဗြဟံရဲ့ ယောင်ကြည်ရှင်းဟို့
ဖြောင့်မတ်ရှင်းဖြစ် လတ်ခံတော်မူလေဟယ်။”
- 10 ဖယ်ခီမာ သတ်မှတ်ခံရနူး။ ရေဖျားလှီးရှင်းဟို့ ခံဘီးမှလော။ အယ်မျိုးမှဘဲနေဟာ
ရေဖျားလှီးရှင်းဟို့ ခံခန်လော။ ခံဘီးမှ သတ်မှတ်ဟူဇာ မှဟု။ ခံယူခန်မာ သတ်မှတ်ခံရရှင်း
ဖြစ်ဟယ်။
- 11 အယ်မျိုး လတ်ခံတော်မူဘီးမှ အာဗြဟံဟာ ရေဖျားလှီးရှင်းဟို့ ခံရလေဟယ်။ အယ်မူ
ရေဖျားလှီးရှင်းဟု ဘုရားသခင်ဟာ အာဗြဟံရဲ့ ယောင်ကြည်ရှင်းဟို့ ထော့-က်ဘီးဟာ
ရေဖျားလှီးရှင်းဟို့ ခံယူခန်ဟု ဖြောင့်မတ်ဟူသူဖြစ် လတ်ခံပေးတော်မူဟူ ကြောင်းဟို့
သတ်သေပြပေးဟူ မှတ်လတ်ခဏာဘဲ ဖြစ်လေဟယ်။ အယ်ကြောင့် အာဗြဟံဟာ ရေဖျားလှီးရှင်းဟို့
ခံဘဲဟူလည်းဘဲ ယောင်ကြည်ရှင်းအားဖြင့် ဖြောင့်မတ်ဟူ သူဖြစ်န ဘုရားသခင်
လတ်ခံပေးတော်မူဟူ သူလေဂူလောင်းရဲ့ ဖဖြစ်လာလေဟယ်။

12 တနည်းအားဖြင့် အာဗြဟံဟာ ရေဖျားလှီးရှင်းဟို့ ခံဟူသူလေရဲ့ဖ ဖြစ်စေဟို့တွပ်န ရေဖျားလှီးရှင်းဟို့ ခံဟူသူလေနမကဘဲ ရေဖျားလှီးခန်ကဒဲဟု နို့လေရဲ့ဖ အာဗြဟံနှိုက်ရှိဟူ ယောင်ကြည်ရှင်းခေရာဟို့ လိုက်လျော့-က်ဟူ သူလေရဲ့ ဖလည်း ဖြစ်စေဟို့တွပ် ဖြစ်ဟယ်။

ယောင်ကြည်ရှင်းအားဖြင့် ကဒိတော်ဟို့ ခံစားရဟူကြောန်း

13 ဘုရားသခင်ဟာ အာဗြဟံန သူ့ရဲ့ သားမှလေးလေဟို့ အယ်လောကဟို့ မွီခံစေမယ် ဆိုဘီး ဂဒိပေးဟူ ခီမာ အာဗြဟံဟု ပညတ်တရားဟို့ နာခံရှင်းကြောန်းမှဘဲန ဘုရားသခင်ဟို့ ယောင်ကြည်ဘီး ရဟူ ဖြောန်မတ်ရှင်းကြောန်း ဖြစ်ဟယ်။

14 တကယ်ဟူကြောန်း ပညတ်တရားဟို့ ကျင့်ဂေဟူသူလေဘဲ ဂဒိတော်ဟို့ ခံစားရမယ် ဆိုဟာ ဘုရားသခင်ဟို့ ယောင်ကြည်ဟူဇာဟာ ဓိပါယ်မေ့ဘဲန ဂဒိတော်ဟုလည်း ချည်းနှီးသတ်သတ်ဘဲ ဖြစ်ဟားလေ့မယ်။

15 ပညတ်တရားဟာ မျစ်ဒေါသဟို့ ဖြစ်စေဟယ်။ အယ်ဘေမဲ့ ပညတ်တရားမေ့ဘဲနေဟာ ပြစ်ရဲ့ သဘောသဘာဝဟို့လည်း သိဟို့မဟု လွန်ကျူးဟူလည်းဘဲ ရေးယူဟို့မရဟူ။

16 အယ်မျိုးဖြစ်ကြောန်း ဂဒိတော်ဟာ ယောင်ကြည်ရှင်းနဘဲ ဆိုင်လေဟယ်။ အယ်မူ ဂဒိတော်ဟို့ ကျေးဇူးတော်အားဖြင့်ဘဲ ဖြစ်စေဘီး ပညတ်တရားဟို့ နာခံကျင့်သောင်းဟူ သူလေတွပ်ဘဲကဘဲန အာဗြဟံရဲ့ ယောင်ကြည်ရှင်းန ဆိုင်ဟူ မျိုးနွယ်လေန သားစဉ်မှလေးဆစ်လေ အားလောင်းလေတွပ် ဆုလတ်ဆောန်ဖြစ် တည်မြဲစေဘီး အာမခံဟားလေဟယ်။ ဖြားဖြစ်ကြောန်းနဲ့ဆိုဟာ အာဗြဟံဟာ နို့လေ ဂူလောင်းရဲ့ ယောင်ကြည်ရှင်းဖခင် ဖြစ်ဟူကြောန်းဖြစ်ဟယ်။

17 “ငါဟာ နန်းဟို့ လူမျိုးအားလောင်းလေရဲ့ ဖ ဖြစ်စေဘီ” ဆိုဘီး ကျမ်းစာမာ ဖော်ပြဟားတိုင်း အာဗြဟံဟာ သူယောင်ကြည်ဟူ ဘုရားဖြစ်ဟူ၊ သေနေလူလေဟို့ သတ်ပုလန်ရှင်စေဟူ ဘုရား ဖြစ်လာသေးဘဲဟူ ရာလေဟို့ ဖြစ်လာအောန် မိန်ပေးနိုင်ဟူ ဘုရားသခင် ရှေ့တော်နှိုက် နို့လေ ဂူလောင်းရဲ့ ဖ ဖြစ်တော်မူဟယ်။

18 အာဗြဟံဟာ မျှော်လင့်ဇာ ကြောန်းရာလေ မေ့ဘဲဟူ ခြေနေမာ ဘုရားသခင်ဟို့ မျှော်လင့် ယောင်ကြည်ဟူကြောန်း “နန်ရဲ့ မျိုးနွယ်ဟာ ကြယ်လေမျိုးဘဲ ရေတွပ်နိုင်ဘဲနေအောန် များပြားလေ့မယ်” ဆိုဘီး မိန်မှာခံရဟူတိုင်း ရရာတိုင်း များဟူ လူမျိုးလေရဲ့ဖ ဖြစ်လာလေဟယ်။

19 အာဗြဟံဟု သူ့သတ်ဟာ ၁၀၀ လော့-က်ရှိဟူကြောန်း သူ့ကိုယ်ခနုဇာဟာ သေဖြစ်နေကြောန်းဟို့ သိဘီး သူ့မယား စာရာဟာလည်း သားရနိုင်ဘဲဟူ ဇာဟို့ သိဟူလည်းဘဲ ဘုရားသခင်ဟို့ စိခုလယောင်ကြည်လေဟယ်။

20 ဘုရားသခင်ရဲ့ ဂဒိတော်ဟို့ သံသယမေ့ဘဲန ယောင်ကြည်မှု အားကီးဘီးဟာ ဘုရားသခင်ရဲ့ ဂေါင်တော်ဟို့ ချီးမွမ်းဘီး

21 ဂဒိပေးဟူ ဘုရားသခင်ဟာ ဂဒိတော်တိုင်း တတ်စွမ်းနိုင်ဟယ် ဆိုဇာဟို့ ကြွင်းမဲ့ သူယောင်ကြည်လေဟယ်။

22 အယ်ကြောန်း အယ်ယောင်ကြည်ရှင်းဟို့ သူ့ရဲ့ ဖြောန်မတ်ရှင်းဖြစ် လတ်ခံတော်မူဟယ်။

23 အယ်ဘေမဲ့ “သူဟို့ ဖြောန်မတ်ဟူသူဖြစ် လတ်ခံတော်မူဟယ်” ဆိုဘီး မိန်တော်မူဟူ ကျမ်းစကားတော်ဟာ သူ့တွပ်လော့-က်ဘဲ မူဟူ။

24 နို့လေတွပ်လည်း ရေးဟူးလေဟယ်။ ဖြားဖြစ်ကြောနဲ့နူးဆိုဟာ သခင်ယေရှုဟို ရှင်ပုလန်ထမြော-က်စေဟူ ဘုရားသခင်ဟို နို့လေ ယောင်ကြည်ဟူကြောနဲ့ နို့လေရဲ့ ယောင်ကြည်ရှင်းဟို ဖြောနဲ့မတ်ဟယ် ဆိုဘီး လတ်ခံတော်မူဟူကြောနဲ့ ဖြစ်လေဟယ်။

25 အယ်သခင်ဟာ နို့လေ ကျူးလွန်ဟူ ပြစ်လေကြောနဲ့ အပ်ဇာဟို ခံရဘီး နို့လေ ဖြောနဲ့မတ်ဟိုတွပ် ထမြော-က်တော်မူလေဟယ်။

5

ယောင်ကြည်ရှင်းအားဖြင့် ဘုရားသခင်နှိုက်ငြိသတ်ရှင်း

1 အယ်ကြောနဲ့ ယောင်ကြည်ရှင်းအားဖြင့် ဖြောနဲ့မတ်ဟယ် ဆိုဘီး သိမှတ်ပြုခံရဟူ နို့လေဟာ သခင်ယေရှုခရစ်တော်အားဖြင့် ဘုရားသခင်ရဲ့ ငြိသတ်ရှင်းဟို ရရှိဂေဟယ်။*

2 အယ်သခင်ဟို နို့လေယောင်ကြည်ဂေကြောနဲ့ အယ်မျိုး ကျေးဇူးတော်ဟို ခံစားရဟူဇာ ဖြစ်ဟယ်။ အယ်ကြောနဲ့ ဘုရားသခင်ရဲ့ ဖောင်းသရေတော်ဟို မျှော်လင့်ဘီးဟာ နို့လေ ဝါကြွားဘီး ဝမ်းမြော-က်ဂေဟယ်။†

3 အယ်လော့-က်နကဟု ဆင်းရဲဒေါက်ခလေနှိုက်လည်း ဝါကြွားဝန်းသာမှုရှိဂေဟယ်။ ဖြားဖြစ်ကြောနဲ့နူးဆိုဟာ ဆင်းရဲဒေါက်ခလေဟာ သီးခံရှင်းဟို ဖြစ်စေကြောနဲ့ ဖြစ်ဟယ်။

4 သီးခံမှုဟာ ခံနိုင်ရည် ခွန်အားဟိုရဘီး ဘုရားသခင်ရဲ့ မျစ်နာသာဟို ပိုဘီး ခံစားရလေဟယ်။ ဘုရားသခင်ရဲ့ မျစ်နာသာဟုလည်းဘဲ မျှော်လင့်ရှင်းဟို တိုးပွားစေဟယ်။

5 အယ်မျှော်လင့်ရှင်းဟုလည်း ယှစ်ကြော့-က်စိပျစ်မှုလေန လွတ်ကင်းစေဟယ်။ ဖြားဖြစ်ကြောနဲ့နူးဆိုဟာ နို့လေဟိုပေးသနားတော်မူဟူ သန်ရှင်းဟူဝိညာဉ်တော်ဟာ ဘုရားသခင်ရဲ့ မြစ်တာတော်ဟို နို့လေရဲ့နှလုံးသားထဲဟို သွန်းလောင်းပေးတော်မူဟူကြောနဲ့ ဖြစ်လေဟယ်။

6 နို့လေဟာ ကျိုးနဲဖြစ်နေခီမာ ခီတန်မှ ခရစ်တော်ဟာ တရားဘဲဟူ သူလေတွပ်ကြောနဲ့ သေခံတော်မူဟယ်။

7 ဖြောနဲ့မတ်ဟူ သူလေတွပ်ကြောနဲ့ သေခံပေးဟိုသူ ရှိဟိုခဲယဉ်းဟယ်။ သူတော်ကောင်းတွပ်ကြောနဲ့ သေခံရဲဟူသူလေ ရှိရှင်ဟာရှိလေ့မယ် မှန်စေဝေါ။

8 အယ်ဘေမဲ့ နို့လေပြစ်ရှိနေဟူ ခီမာဘဲ ခရစ်တော်ဟာ နို့လေတွပ် သေခံတော်မူဟူဇာအားဖြင့်၊ ဘုရားသခင်ဟာ နို့လေဟို ဖယ်မျှလော့-က် ရှစ်နူးဆိုဇာဟို ထန်းထန်ရှားရှား ဖော်ပြတော်မူလေဟယ်။

9 အယ်ကြောနဲ့ ခုခီမာ ခရစ်တော်ရဲ့ သွီးတော်အားဖြင့်‡ ဖြောနဲ့မတ်ဟယ် ဆိုဘီး သိမှတ်ပြုခံရဟူ နို့လေဟာ ကိုယ်တော်အားဖြင့် ဘုရားသခင်ရဲ့ မျစ်တော်ဟုနေ ပိုဘီး ကယ်တန်ခံရလေ့မယ်!

10 ဖြားဖြစ်ကြောနဲ့နူးဆိုဟာ နို့လေဟာ ဘုရားသခင်ရဲ့ ရန်သူလေ ဖြစ်ဂေဟူလည်းဘဲ ကိုယ်တော်ဟာ သားတော်ဟို သေခံစေရှင်းအားဖြင့် နို့လေဟို သူ့ရဲ့မိဆွေလေ ဖြစ်စေတော်မူဟယ်။ ခု နို့လေဟာ ဘုရားသခင်ရဲ့ မိဆွေလေဖြစ်ဂေဟူကြောနဲ့ ခရစ်တော်ရဲ့ သတ်တော်အားဖြင့် ကယ်တန်ရှင်းကျေးဇူးဟို ပိုဘီး ဟာ ခံရဂေလေ့မယ်!

11 အယ်လော့-က်နမကဘဲ မိတ်သဟာယဖွဲ့ရှင်းခွမ်န ကျေးဇူးတော်ဟို ခုခံစားစေဟူ၊ နို့လေသခင် ယေရှု ခရစ်တော်အားဖြင့် ဘုရားသခင်နှိုက် ဝါကြွားဝန်းသာရှင်း ရှိဂေလေဟယ်။

* 5:1 ၅.၁ ရရှိဂေဟယ်၊ တချို့ မူရင်းလတ်ရေးမူလေမာ နို့လေမာရှိပါစေ၊ ဆိုဘီး ပါရှိဟယ်။ † 5:2 ၅.၂ နို့လေ ဝါကြွားဘီး ဝမ်းမြော-က်ဂေဟယ်၊ အယ်မျိုးမှုဘဲနေဟာ နို့လေ ဝါကြွားဂေဇို။ ‡ 5:9 ၅.၉ ခရစ်တော်ရဲ့ သွီးတော်အားဖြင့်၊ အယ်မျိုးမှုဘဲနေဟာ ခရစ်တော်ရဲ့ သေခံတော်မူရှင်းအားဖြင့်။

အာဒံနဲ့ ခရစ်တော်တို့ နှိုင်းယှဉ်ယူကြောင်း

12 အယ်မူကြောင်းရာဟု ပြစ်တရားဟာ လူတယော့-က်အားဖြင့် အယ်လောကထဲဟို့ ဝမ်ရော့-က်လာဘီး၊ အယ်ပြစ်တရားအားဖြင့် သေရှင်းတရား ဝမ်ရော့-က်လာဘီး လူလေ ဂူလောင်းဟာ ပြစ်ရှိဟူကြောန့် သေဂေရလေဟယ်။

13 ပညတ်တရားဟို့ ပေးခန်ကဒဲဟု အယ်လောကမာ ပြစ်ရှိဟူဇာ ဖြစ်ဟယ်။ ဖယ်ပညတ်တရားမှ မှော့ဘဲနေဟာ ပြစ်ရှိဟယ် ဆိုဘီး မှတ်ယူဟို့ကြောင်း မှော့ဟု။

14 အယ်ဘေမဲ့ သေရှင်းတရားဟာ အာဒံ လတ်ထတ်ဟုနေစဘီး မောရှေ လတ်ထတ်ထိ လူလေ ဂူလောင်းဟို့ စိုးရလေဟယ်။ အာဒံ ပြစ်မှားဟူမျိုး ပြစ်မှားဘဲဟူ သူလေဟို့လည်း စိုးရလေဟယ်။ အယ်မူအာဒံဟာ နော့-က်ကြွလာမယ့်သူရဲ့ ပေါင်ပမာ ဖြစ်လေဟယ်။

15 အယ်ဘေမဲ့ ပြစ်မှားဟူ သဘောန ကျေးဇူးတော် သဘောတူဟု။ ဖြားဖြစ်ကြောန့်နူးဆိုဟာ တယော့-က်သောသူ အာဒံ ပြစ်ကျူးလွန်ဟူကြောန့် လူလေ ဂူလောင်း သေရဟယ် ဆိုဟာ တယော့-က်သောသူ ယေရှု ခရစ်တော်အားဖြင့် ဘုရားသခင်ရဲ့ ကျေးဇူးတော်ကြောန့် ကျေးဇူးတော်ရဲ့ ကျိုးဟို့ လူလေ ဂူလောင်းနှိုက် ပိုဘီး ကြွယ်ဝပုလဲဇောင်လေဟယ်။

16 နော့-က်ဘီး လူတယော့-က် ပြစ်မှားဟူဇာန ကျေးဇူးတော်ဟာ တူဟု။ ဖြားဖြစ်ကြောန့်နူးဆိုဟာ တရားစီရင်ခီမာ ပြစ်ကြောန့် “ဒန်ခံစေ” ဆိုဘီး စီရင်ဟယ် ဆိုဟာ ကျေးဇူးတော်ဟု ပြစ်ဘောင်ဂီးရှိနေဘေမဲ့ “လွတ်စေ!” ဆိုဘီး စီရင်ခုလမှတ်လေဟယ်။

17 နော့-က်ဘီးဟာ လူတယော့-က် ပြစ်မှားကြောန့် သေရှင်းတရားဟာ အယ်သူအားဖြင့် စပြုဘီး ဝမ်ရော့-က်လာဟယ် ဆိုဟာ တယော့-က်သောသူဖြစ်ဟူ ယေရှုခရစ်တော်ရဲ့ လောက်ဆောန်ရှင်းအားဖြင့် ဘုရားသခင်ရဲ့ ကြွယ်ဝဟူ ကျေးဇူးတော်န ဖြောန့်မတ်ရှင်း ကောင်းဂျီးဟို့ ခံစားခွမ်ရဟူ သူလေဟာ ယေရှုခရစ်အားဖြင့် သတ်ရှင်ဘီး စိုးစံလေ့မယ်!

18 အယ်ကြောန့် လူတယော့-က်ဟု ပြစ်ကျူးလွန်ဟူ ဇာအားဖြင့် လူလေ ဂူလောင်းဟာ ပြစ်စီရင်ဇာဟို့ ခံရဂေဟူမျိုး လူတယော့-က်ရဲ့ ဖြောန့်မတ်ရှင်းအားဖြင့် လူလေ ဂူလောင်းဟာလည်း ပြစ်စီရင်ဟူဇာဟု လွတ်ဘီးဟာ ထာဝရသတ်န ဆိုင်ဟူ ဖြောန့်မတ်ရှင်းဟို့ ရလေဟယ်။

19 ဖြားဖြစ်ကြောန့်နူးဆိုဟာ လူတယော့-က် နားထောန်ဘဲကြောန့် လူလေ ဂူလောင်း ပြစ်ထဲဟို့ ကုလရော့-က်ဟူမျိုး လူတယော့-က် နားထောန်ရှင်းအားဖြင့် လူလေ ဂူလောင်းဟာ ဘုရားသခင်ရဲ့ ရှေ့တော်မာ ဖြောန့်မတ်ရှင်းဟို့ ရဂေလေဟယ်။

20 နော့-က်ဘီး ပညတ်တရားဟာ ကျူးလွန်ဟူ ပြစ်လေဟို့ ထန်ရှားစေဟို့တွပ် ဝမ်ရော့-က်လာဟူကြောန့် ဒုစရိုက်ပြစ်လေဟာ ပွားများလာဟယ်။ အယ်ဘေမဲ့ ပြစ်ပွားများလေလေ ကျေးဇူးတော်ဟာ ပိုဘီး ကြွယ်ဝလေလေ ဖြစ်ဟယ်။

21 အယ်မျိုးဖြစ်ကြောန့် ပြစ်တရားဟာ သေရှင်းတရားအားဖြင့် စိုးရဟူမျိုး ကျေးဇူးတော်ဟာ ဖြောန့်မတ်ရှင်း အားဖြင့်စိုးရဘီး နို့လေရဲ့သခင် ယေရှု ခရစ်တော်အားဖြင့် ထာဝရသတ်ဟို့ ရရှိစေဟယ်။

6

ခရစ်တော်နဲ့ တလောင်းတဝဒဲဖြစ်ဘီး သတ်ရှင်ဟူကြောင်း

1 အယ်မျိုးဆိုဟာ ဖယ်မျိုးပြောရမယ်နဲ့။ ကျေးဇူးတော် များပြားလာတို့တွင် ပြစ်ထဲမာဘဲ ကျင်လည်နေရတို့လော။

2 အယ်မျိုး နေတို့ ရဟာ! ပြစ်တရားထဲမာ သေဘီးဟူ နို့လေဟာ ပြစ်တရားထဲမာ ဖယ်မျိုး သတ်ရှင်ရအူးမယ်နဲ့။

3 ခရစ်တော်ယေရှုန တလောင်းတဝဒဲ ဖြစ်တို့တွင် ဗတုတိဇံခံဟူ နို့လေဟာ တခီဒဲမာဘဲ ကိုယ်တော်နတူးဒု သေခံတို့တွင် ဗတုတိဇံတို့ ခံဂေဟယ်။

4 အယ်မျိုး နို့လေရဲ့ ဗတုတိဇံခံရှင်းဟာ သေခံဟူဇာအားဖြင့် ခရစ်တော်နတူးဒု သဂြိုဟ်ရှင်းတို့ ခံလေဟယ်။ ဖြားဖြစ်ကြောန်နူးဆိုဟာ ခရစ်တော်ဟာ ဖရဲ့ ဖောင်းတဂိုးတော်အားဖြင့် သေရှင်းဟုနေ ရှင်ပုလန်ထမြော့-က်လာဟူတိုင်းဘဲ နို့လေလည်း သတ်တာသစ်န ကျင်လည်ရဂေတို့တွင် ဖြစ်ပါဟယ်။

5 တနည်းအားဖြင့် သေခံတော်မူရှင်းရဲ့ ပေါင်သဏ္ဍာန်တို့ ဆောန်ဘီးဟာ ကိုယ်တော်နတူးဒု နို့လေစိုက်ပျိုး မုလောက်နဟယ် ဆိုဟာ ထမြော့-က်ဟူ ပေါင်သဏ္ဍာန်တို့လည်း ဆောန်ဟူဇာအားဖြင့် စိုက်ပျိုးမုလောက်နဟူ ဖြစ်ပါဟယ်။

6 နို့လေရဲ့ လူဟောန်းဟာ ခရစ်တော်နတူးဒု လတ်ဝါးကပ်တိုင်မာ သေခံရပီးဘီ ဆိုဟူဇာတို့ နို့လေသိဂေဟယ်။ ဖြားဖြစ်ကြောန်နူးဆိုဟာ နို့လေဟာ နော့-က်မှ ပြစ်တရားတို့ စေခံဘဲနေတို့တွင် ပြစ်တရားရဲ့ ကိုယ်တို့ ဖျစ်ဆီးပစ်တို့တွင် ဖြစ်ဟယ်။

7 ခရစ်တော်နတူးဒု သေဟူသူဟာ ပြစ်တရားရဲ့ လတ်ဟုနေဘီး လွတ်မြော့-က်ဟားဘီ ဖြစ်ဟယ်။

8 နို့လေဟာ ခရစ်တော်နတူးဒု သေပီးဘီဖြစ်ဟူကြောန် ကိုယ်တော်နတူးဒု သတ်ရှင်ရမယ်ဆိုဘီး ယောင်ကြည်ဂေလေဟယ်။

9 သေရှင်းဟုနေ ရှင်ပုလန်ထမြော့-က်ဟူ ခရစ်တော်ဟာ နော့-က်ထပ် လောင်းဝမသေဘီ ဆိုဇာတို့ နို့လေသိဂေလေဟယ်။ သေရှင်းတရားဟု ကိုယ်တော်တို့ နော့-က်ထပ် အောက်စိုးတို့ မရဟန်း။

10 ဖြားဖြစ်ကြောန်နူးဆိုဟာ ခရစ်တော် သေခံဟူဇာဟု ပြစ်တရားတွင်ကြောန် တခါဘဲ သေခံတော်မူဟယ်။ ခုသတ်ရှင်ရှင်းဟာ ဘုရားသခင်နှိုက် သတ်ရှင်တော်မူဟယ်။

11 အယ်မျိုးဘဲ နန်းနို့လေဟာ ပြစ်တရားနဆိုင်ဟယ် ဆိုဟာ သေဟားဘီ၊ ဘုရားသခင်န စပ်ဆိုင်ဟယ် ဆိုဟာ ခရစ်တော်ယေရှုအားဖြင့် သတ်ရှင်ဟယ်ဆိုဘီး ကိုယ့်ကိုယ်ကိုယ် ထန်မှတ်ဂေပါ။

12 အယ်ကြောန်န နန်းနို့လေဟာ ကိုယ့်ရဲ့ ကိုယ်ခန္ဓာ တပ်မတ်မူနော့-က်တို့ လိုက်မိဘဲနေအောန် ပြစ်တရားဟာ နန်းနို့လေရဲ့ သေတတ်ဟူ ကိုယ်ခန္ဓာတို့ အောက်စိုးစေန။

13 နန်းနို့လေရဲ့ ကိုယ်အင်္ဂါလေတို့လည်း ဒုစရိုက် လတ်နတ်လေဖြစ် ပြစ်တရားတို့ ဆစ်သဂေန။ အယ်မျိုးလောက်မယ့်စား သေနေဟူ လူလေထဲဟု သတ်ရှင်နေသူမျိုး ကိုယ့်ရဲ့ကိုယ်တို့ ဘုရားသခင်တို့ ဆစ်သဘီး နန်းနို့လေရဲ့ ကိုယ်အင်္ဂါလေတို့ ဖြောန်မတ်ရှင်းရဲ့ လတ်နတ်ဖြစ်န ဘုရားသခင်တို့ ဆစ်သဂေပါ။

14 ဖြားဖြစ်ကြောန်နူးဆိုဟာ နန်းနို့လေဟာ ပညတ်တရားရဲ့ လတ်အော့-က်မာ မေ့ဟာ။ ဘုရားသခင်ရဲ့ ကျေးဇူးတရား လတ်အော့-က်မာ ရှိဟူကြောန် ပြစ်တရားဟု နန်းနို့လေတို့ အောက်စိုးတို့ ရဟာ။

ဖြောင့်မတ်ဟူ တရားရဲ့ ကျွန်လေကြောင်း

15 အယ်မျိုးဆိုဟာ ဖယ်မျိုးနူး။ နို့လေဟာ ပညတ်တရားလတ်မာ မွေ့ဘဲန ဘုရားသခင်ရဲ့ ကျေးဇူးတရားလတ်မာ ရှိဟူကြောင့် ပြစ်ပြုရဟုံလော။ လောင်းဝပြုဟုံရဟုံ!

16 နန်းနို့လေဟာ ယော့-က်ယော့-က်နားမာ ကျွန်ဖြစ်န စေခံဟယ် ဆိုဟာ အယ်သူဟာ သေရှင်းန ယှဉ်ဟူ ပြစ်တရားဘဲဖြစ်ဖြစ်၊ ဖြောင့်မတ်ရာဟုံ ရော့-က်ဟူဇာန ယှဉ်ဟူ နားထောက်ရှင်း တရားဘဲဖြစ်ဖြစ် နန်းနို့ရဲ့ သခင်ဖြစ်ဟယ် ဆိုဇာဟုံ သိဂေဟုံလော။

17 နန်းနို့လေဟာ စဟ ပြစ်တရားရဲ့ ကျွန်လေ ဖြစ်ဖူးဟူလည်းဘဲ ခုခံယူဘီးဟူ သြဝါဒ နည်းဥပဒေသ စကားလေဟုံ စိန်လောင်းကြွင်းမဲ့န နားထောက်ဂေဟူကြောင့် ဘုရားသခင်ရဲ့ ကျေးဇူးတော်ဟုံ ချီးမွမ်းပါဟယ်။

18 နန်းနို့လေဟာ ပြစ်တရားလတ်ဟု လွတ်ဘီး ဖြောင့်မတ်ဟူ တရားရဲ့ ကျွန်ဖြစ်ဂေဟယ်။

19 (နန်းနို့လေဟာ ဇာတိတွေးခေါ် အားနဲဟူကြောင့် လောကီဝေါဟာရတိုင်း ငါပြောဟူဇာဖြစ်ဟယ်။) တခီဟု နန်းနို့လေဟာ ကိုယ့်ရဲ့ ဘဝသတ်တာဟုံ ဒုစရိုက်သားကောန်ရဲ့ ကျွန်ဖြစ်န အပ်ဘီး ညစ်ညူးမှုလေဟုံ ပြုဂေမျိုး ခုလည်း အယ်မျိုးဘဲ ကိုယ့်ရဲ့ ဘဝသတ်တာဟုံ စောင်လင်သန်ရှင်းဘီး ကောန်းဟူ ကျင့်လေဟုံ ကျင့်ဟုံတွပ် ဖြောင့်မတ်ဟူ တရားလတ်ထဲဟုံ ကျွန်ဖြင့်န ကြွင်းမဲ့အပ်ဂေပါ။

20 နန်းနို့လေဟာ ပြစ်တရားရဲ့ လတ်မာ ကျွန်ဖြစ်န ရှိနေဟူ ခီမာ ဖြောင့်မတ်ရှင်းတရားရဲ့ လတ်ဟုနေ လွတ်ဂေလေဟယ်။

21 ခု နန်းနို့ယှစ်ကြော့-က်နေဟူ အယ်မူကျင့်လေဟုံ ကျင့်နေဟူ ခီဒူးဟု ဖယ်မူကျိုးဟုံ ရဂေကြော့နူး။ အယ်မျိုးကျင့်ဟာ သေရှင်းရဲ့ လမ်းဆောင်းဘဲ ဖြစ်ပါဟယ်!

22 ခုဆို နန်းနို့လေဟာ ပြစ်တရားရဲ့ လတ်ဟုနေ လွတ်မြော့-က်ဘီးဟာ ဘုရားသခင်ရဲ့ ကျွန်လေဖြစ်ဟယ်။ အယ်မူကျိုးကြော့နဲ့ သန်ရှင်းရှင်းဟုံ ရဘီးဟာ ဆောင်းမာ ထာဝရသတ်ဟုံ ရဂေလေ့မယ်။

23 ပြစ်တရားရဲ့ ခဟာ သေရှင်းဘဲဖြစ်ဟယ်။ အယ်ဘေမဲ့ ဘုရားသခင် အလဂါးပေးတော်မူဟူ ဆုကျေးဇူးတော်ဟာ နို့လေရဲ့ သခင် ယေရှု ခရစ်တော်အားဖြင့် ထာဝရသတ် ဖြစ်လေဟယ်။

7

မင်္ဂလာဆောန်ဟူဇာရဲ့ သာဓကကြောင်း

1 ပညတ်တရားဟုံသိဟူ ညီကို မောန်နှမလေ နန်းနို့ဟုံ ငါပြောရှင်ဇာဟု ပညတ်တရားဟာ လူတယော့-က်ဟုံ သူသတ်ရှင်နေဟူကာလပတ်လောင်း ချောက်ကိုင်ဟားဇာဟုံ နန်းနို့သိဂေဟုံလော။

2 ဥပမာ လန်ရှိဟူ မီးမတယော့-က်ဟာ ပညတ်တရားတိုင်း သူလန် သတ်ရှင်နေဟူ ကာလပတ်လောင်း လန်ရဲ့ချည်နှောင်မှုဟုံ ခံရလေဟယ်။ လန်သေမှဘဲ ပညတ်တရားအရ လန်ရဲ့ ချည်နှောင်မှုဟုနေဘီး လွတ်လေဟယ်။

3 အယ်ကြော့နဲ့ လန်သတ်ရှင်ရစ်န နော့-က်အီထောန်ပြုဟယ် ဆိုဟာ ဖော့-က်ပုလန်ဟူမီးမဆိုဘီး ပြောခံရလေ့မယ်။ တကယ်ဟူကြော့နဲ့ လန်သေဟားကြော့နဲ့ဆိုဟာ အယ်မူပညတ်တရားဟု လွတ်ဟားဘီဖြစ်ဟူကြော့နဲ့ နော့-က်အီထောန်ပြုဟူလည်းဘဲ ဖော့-က်ပုလန်ဟူမီးမ ဆိုဘီး ပြောခံရဟူကြောင်း မှေ့ဟု။

4 အယ်မျိုးဘဲ ညီကို မောန်နှမလေ နန်းနို့လေဟာ တခြားသူဖြစ်ဟူ သေရှင်းဟုထမြော-က်ဟူသူရဲ့ မယားဖြစ်ဟူကြောန့် ဘုရားသခင်ရဲ့ လိုတော်တိုင်း တိုးပွားလာဟို့တွပ် ခရစ်တော်ရဲ့ ကိုယ်ခန္ဓာအားဖြင့် သေဘီးဟာ ပညတ်တရားန ကွားဟားဂေဘီ။

5 နို့လေဟာ ဇာတိသွီးသားထဲမာ ကျင်လည်နေဟူခီဟု ပညတ်တရားရဲ့ နှိုးဆော်ပေးမှုကြောန့် ဖြစ်ပေါ်လာဟူ ပြစ်လောက်ရှင်ဟူ စိဆန္ဒလေဟာ နို့လေရဲ့ ကိုယ်အင်္ဂါလေမာ ထန်ရှားလာဘီး သေရှင်းတရားဟို့ ဖြစ်ပေါ်လာစေဟယ်။

6 ခုဆို နို့လေဟာ နို့လေဟို့ချောက်ကိုင်ဟားဟူ ပညတ်တရားရဲ့ လတ်ထဲမာ သေပီးဟာ ပညတ်တရားလတ်ဟုနေ လွတ်မြော-က်ဂေဘီဖြစ်ဟူကြောန့် ကျမ်းစာမာပါဟူ တရားဟောန်းဟို့ မှီပြုဘဲန ဝိညာဉ်တော်ရဲ့ တရားလမ်းစဉ်သစ်တိုင်း မှုတော်ဟို့ စေခံဂေဟယ်။

ပညတ်တရားန ပြစ်တရားကြောန်း

7 အယ်မျိုးဆိုဟာ ဖယ်မျိုးနူး၊ ပညတ်တရားဟို့ ပြစ်ပြောရဟို့လော။ ပြစ်လုံးဝ ပြောဟို့မရဟု! ပညတ်တရားအားဖြင့်ဘဲ ပြစ်ရဲ့သဘောတရားဟို့ နို့လေသိရဂေဟယ်။ ဖြားဖြစ်ကြောန့်နူးဆိုဟာ “တပ်မတ်လိုရှင်စိရိန်” ဆိုဘီး ပညတ်တရားဟု တားမြစ်ဘဲနေဟာ လောဘလွန်ကြူးမှုရဲ့ ဆိုးကျိုးဟို့ ငါသိဟို့ မှုဟု။

8 ပြစ်တရားဟာ ပညတ်တရားအားဖြင့် ငါ့ဟို့ချောက်ကိုင်ဘီး လောဘစိ မျိုးမျိုးလေဟို့ ဖြစ်ပေါ်စေဟယ်။ ပညတ်တရားမဲ့ဘဲနေဟာ ပြစ်တရားလည်းသေ ဖြစ်ဟယ်။

9 စဟု ပညတ်တရားမဲ့ဘဲကြောန့် ငါသတ်ရှင်ဟယ်။ ပညတ်တရားပေါ်ပေါ့-က်လာဟူ ခီမာ ပြစ်တရားဟာ ပုလန်ရှင်လာဘီး ငါလည်း သေဟယ်။

10 ငါ့ဟို့ သတ်ရှင်ဟို့ပေးဟူ ပညတ်တရားဟုဘဲ ငါ့ဟို့သေစေဇာဟို့ တွံရဟယ်။

11 ပြစ်တရားဟာ ပညတ်တရားအားဖြင့် ခွမ်ရဟူကြောန့် ငါ့ဟို့လှည့်ဇားဘီးဟာ အယ်ပညတ်တော်အားဖြင့် ငါ့ဟို့ သတ်လေဟယ်။

12 အယ်ကြောန့် ပညတ်တရားဟာ သန်ရှင်းလေဟယ်။ ပညတ်တော်လည်းဘဲ သန်ရှင်းရှင်း ဖြောန့်မတ်ရှင်း ကောန်းမြတ်စောင်လင်ရှင်း ရှိလေဟယ်။

13 အယ်မျိုးဆိုဟာ အယ်မှုကောန်းမြတ်ဟူရာဟာ ငါ့တွပ် သေရဟူကြောန်းရာ ဖြစ်ဟူကြောန့်လော။ ဖြစ်နိုင်ဟု! ငါ့ဟို့ သေစေဟူဇာဟာ ပြစ်တရားဘဲ ဖြစ်ဟယ်။ ပြစ်တရားဟာ သူ့ရဲ့ပင်ကိုသဘောဟို့ ထန်ရှားစေဟို့တွပ် ကောန်းမြတ်ဟူဇာလေအားဖြင့် ငါ့ဟို့သေစေဟူဇာ ဖြစ်ဟယ်။ အယ်ကြောန့် ပြစ်တရားဟာ တအားဆိုးဝါးဟူ ပြစ်ဖြစ်ဟူကြောန်းဟို့ ပညတ်တော်အားဖြင့် သိရလေဟယ်။

လူစိထဲမာရှိဟူ တရားနေ့မျိုးကြောန်း

14 ပညတ်တရားဟာ ဝိညာဉ်ရေးရာန ဆိုင်ဟူကြောန်းဟို့ နို့လေသိဂေဟယ်။ အယ်ဘေမဲ့ ငါဟာ ဇာတိသွီးသားနှိုက်ရှိဟူ လူတယော့-က်ဖြစ်ဘီး ပြစ်တရားရဲ့ လတ်အော့-က်မာ ရောန်းဇားခံရဟူသူ ဖြစ်ဟယ်။

15 ငါဟာ ကိုယ်ဖြစ်နေဇာဟို့ ကိုယ်တိုင်နားလည်ဟု။ ဖြားဖြစ်ကြောန့်နူးဆိုဟာ ကိုယ်ကျင့်ရှင်ဟူတိုင်း ကျင့်ဟို့ရဘဲန ရှံရှာဟူ ကျင့်လေဟို့ ကျင့်လေဟယ်။

16 အယ်မျိုး ငါဟာ ကိုယ်ပြုရှင်ဘဲန ပြုကျင့်နေရဟယ် ဆိုဟာ ပညတ်တရားဟာ မှန်ကန်ဟူကြောင်းဟို ငါဝန်ခံပါဟယ်။

17 အယ်မျိုးဆိုဟာ အယ်မူ ကောင်းဘဲကျင့်ဟို ငါကိုယ်တိုင် ကျင့်နေဟူဇာမူဘဲ ငါ့ထဲမာ ရှိနေဟူ ပြစ်တရားဟု ကျင့်စေဟူဇာဖြစ်ဟယ်။

18 ငါ့ရဲ့ ဇာတိသွီးသားထဲမာ ကောင်းဟူဇာလေ တခုလည်း မှော့ဘဲဟူကြောင်းဟို ငါသိလေဟယ်။ ဖြားဖြစ်ကြောန်းနဲ့ဆိုဟာ ငါဟာ ကောင်းဟူကျင့်ဟို ကျင့်ရှင်ဟူ စိဆန္ဒရှိဟူလည်းဘဲ ကျင့်နိုင်ဟူခွန်အား ငါ့မာ မှော့ဟု။

19 ငါဟာ ကောင်းဟူ ကျင့်လေဟို ကျင့်ရှင်ဟူလည်းဘဲ ကျင့်ရှင်ဘဲဟူ ကျင့်ဆိုးလေဟိုဘဲ ငါ့ထဲမာနေဟူ ပြစ်တရားဟု ကျင့်နေဟူဇာ ဖြစ်ဟယ်။

20 အယ်မျိုး ကျင့်ရှင်ဘဲဟူ ကျင့်ဆိုးလေဟို ငါကျင့်နေရဟယ် ဆိုဟာ ငါကိုယ်တိုင် ကျင့်နေဇာမူဘဲန ငါ့ထဲမာရှိနေဟူ ပြစ်တရားဟု ငါ့အားဖြင့် ကျင့်နေဟူဇာဖြစ်ပါဟယ်။

21 အယ်မျိုး ကောင်းဟူကျင့်လေဟို ကျင့်ရှင်ဟူငါ့မာ ကောင်းဘဲဟူ ကျင့်ဆိုးလေဟိုဘဲ ပြုကျင့်စေဟူ ပညတ်တပါးဟို ငါတို့ရဟယ်။

22 ငါဟာ တွင်းလူအားဖြင့် ဘုရားသခင်ရဲ့ ပညတ်တရားတော်ဟို ရရာတိုင်း နှစ်သက်ဟယ်။

23 အယ်ဘေမဲ့ ငါ့ရဲ့ ကိုယ်အင်္ဂါလေထဲမာ လွမ်းမိုးချောက်ကိုင်နေဟူ ပညတ်တပါးဟာ စိဝိညာဉ်တရားဟို တိုက်ခိုက်တွန်းလှန်ဘီး ငါ့ကိုယ်အင်္ဂါလေမာရှိဟူ ပြစ်တရားလတ်ထဲဟို ငါ့ဟို ဖမ်းဆီးအပ်လိုက်ဟူဇာဟို ငါမြင်ရဟယ်။

24 ငါဟာ ရရာတိုင်း စိပျစ်ဇာကောင်းဟူ လူတယော့-က်ဖြစ်ဟယ်! သေတတ်ဟူ အယ်မူခန္ဓာ ပေါက်ကောန်ဟုနေဘီး ငါ့ဟို ဖယ်သူကယ်တန်ပေးမယ်နူး။

25 နို့လေရဲ့ သခင် ယေရှုခရစ်တော်အားဖြင့် ကယ်လွတ်ပေးတော်မူဟူ ဘုရားသခင်ဟာ ရရာတိုင်းဘဲ ကျေးဇူးကီးမားလှပါဟယ်!

အယ်မျိုး ငါဟာ ကိုယ့်စိဝိညာဉ်အားဖြင့် ဘုရားသခင်ရဲ့ ပညတ်တော် အော့-က်မာ စေခံဟူလည်းဘဲ ဇာတိသွီးသားအားဖြင့် ပြစ်တရားဟို စေခံနေရဇာ ဖြစ်ဟယ်။

8

ဝိညာဉ်တော်အားဖြင့် သတ်ရှင်ဟူကြောင်း

1 အယ်ကြောန့် ခုခီမာ ခရစ်တော်ယေရှုနှိုက် ရှိဟူသူလေဟာ ပြစ်စီရင်ဇာဟို ခံရဟန်း။

2 ဖြားဖြစ်ကြောန်းနဲ့ဆိုဟာ ခရစ်တော်ယေရှုနှိုက် သတ်ရှင်ဟိုတွပ် ဝိညာဉ်တော်တရားဟာ ပြစ်တရားန သေရှင်းတရားဟုနေဘီး ငါ့ဟို* လွတ်မြော့-က်စေတော်မူဘိ။

3 ဇာတိပကတိကြောန့် ပညတ်တရားဟာ အားနဲဘီး တတ်နိုင်ဘဲဟူမူဟို ဘုရားသခင် ပြုတော်မူဟိုတွပ် ပြစ်နုပုလဲဝဟူ ဇာတိပကတိရဲ့ သဏ္ဍဋ္ဌာန်ဟို ဆောန်ဟူ သူ့ရဲ့ သားတော်ဟို စေလွတ်ဘီးဟာ ပြစ်ဖြေဟိုတွပ် ဇာတိပကတိနှိုက် ပြစ်ဟို ဒန်ပေးတော်မူလေဟယ်။

4 ဖြားဖြစ်ကြောန်းနဲ့ဆိုဟာ နို့လေဟာ ဇာတိသွီးသားတိုင်း သတ်ရှင်ဘဲ ဝိညာဉ်တော်အားဖြင့် သတ်ရှင်နေထိုင်ဟိုတွပ် ပညတ်တော်မာပါဟူ တရားတော်ဟို လိုက်နာကျင့်သောင်းဟိုတွပ် ဖြစ်လေဟယ်။

* 8:2 ဂ.၂ ငါ့ဟို တချို့ မူရင်းလတ်ရေးမူလေမာ နန်ဟို၊ ဆိုဘီး ပါရှိဘီး၊ တချို့ မူရင်းလတ်ရေးမူလေမာ နို့လေဟို၊ ဆိုဘီး ပါရှိဟယ်။

5 ဇာတိသွီးသားရဲ့ လိုဆန္ဒတိုင်း သတ်ရှင်ဟူသူလေဟာ ဇာတိသွီးသားန သတ်ဆိုင်ဟူလေဟိုဘဲ စိစွဲလမ်းဂေဟယ်။ ဝိညာဉ်တော်ရဲ့ လိုတော်တိုင်း သတ်ရှင်ဟူ သူလေဟာ ဝိညာဉ်တော်န သတ်ဆိုင်ဟူ လေဟိုဘဲ စိစွဲလမ်းလေဟယ်။

6 ဇာတိသွီးသားနဆိုင်ဟူ ဇာလေဟို စိစွဲလမ်းဟူ သူလေဟာ သတ်ဆောင်းရှောင်းလေ့မယ်။ ဝိညာဉ်တော်န ဆိုင်ဟူဇာဟို စိစွဲလမ်းဟူ သူလေဟာ သတ်ရှင်ရှင်းန ငြိသတ်ရှင်းဟို ရလေ့မယ်။

7 ဖြားဖြစ်ကြောနန်းဆိုဟာ ဇာတိသွီးသားန ဆိုင်ဟူဇာလေဟို စိစွဲလမ်းဟူ သူလေဟာ ဘုရားသခင်န ဆန်ကျင်ဖတ်ပြုဟူသူ ဖြစ်ဟယ်။ အယ်မျိုး စိစွဲလမ်းဟူ သူလေဟာ ဘုရားသခင်ရဲ့ ပညတ်တော်ဟို လိုက်ရှော-က်တတ်ဟု။ လိုက်လည်း လိုက်ရှော-က်နိုင်ဂေဟု။

8 အယ်ကြောနဲ့ ဇာတိသွီးသားတိုင်း သတ်ရှင်သူလေဟာ ဘုရားသခင်ရဲ့ စိတော်န တို့နိုင်ဟု။

9 အယ်ဘေမဲ့ ဘုရားသခင်ရဲ့ ဝိညာဉ်တော်ဟာ နန်းနို့ထဲမာ ကိန်းဝပ်တော်မူဟာ နန်းနို့လေဟာ ဇာတိပကတိဖတ်မာ မေ့ဟု ဝိညာဉ်ပကတိဖတ်မာ ရှိလေဟယ်။ ခရစ်တော်ရဲ့ ဝိညာဉ်ဟို ရဘဲသူဟာ ခရစ်တော်န လောင်းဝ သတ်ဆိုင်ဟု။

10 အယ်ဘေမဲ့လည်း ခရစ်တော်ဟာ နန်းနို့ထဲမာ သတ်ရှင်နေဟယ် ဆိုဟာ ကိုယ်ခနုဇာဟာ ပြစ်ကြောနဲ့ သေရဟူလည်းဘဲ ဝိညာဉ်ဟု ဖြောန့်မတ်ရှင်းကြောနဲ့ သတ်ရှင်လေဟယ်။†

11 အယ်လော့-က်နကဟု သခင်ယေရှုဟို သေရှင်းဟုနေဘီး ရှင်ပုလန်ထမြော့-က်စေဟူ ဘုရားသခင်ရဲ့ ဝိညာဉ်တော်ဟာ နန်းနို့ထဲမာ ကိန်းဝပ်ဟယ် ဆိုဟာ ခရစ်တော်ဟို သေရှင်းဟုနေ ရှင်ပုလန်ထမြော့-က်စေဟူ သခင်ဟာ နန်းနို့ထဲမာ ကိန်းဝပ်ဟူ သူရဲ့ ဝိညာဉ်တော်အားဖြင့် သေတတ်ဟူ နန်းနို့ ကိုယ်ခနုဇာဟိုလည်း ရှင်စေတော်မူလေ့မယ်။

12 အယ်ကြောနဲ့ ညီကို မောန်နမလေ နို့လေဟာ ဇာတိလိုတိုင်း သတ်ရှင်ရအောန် ဇာတိရဲ့ ကျွန်ဖြစ်ဂေဟူဇာ မူဟု။

13 ဖြားဖြစ်ကြောနန်းဆိုဟာ နန်းနို့လေဟာ လူဇာတိလိုဟိုလိုက်ဘီး သတ်ရှင်မယ် ဆိုဟာ သေဂေရလေ့မယ်။ အယ်ဘေမဲ့ ဝိညာဉ်တော်အားဖြင့် နန်းနို့ရဲ့ ကိုယ်ခန္ဓာကျင့်လေဟို သေစေမယ် ဆိုဟာ သတ်ရှင်ရလေ့မယ်။

14 ဘုရားသခင်ရဲ့ ဝိညာဉ်တော် ဆောင်းမပဲ့ပြင်တော်မူရှင်းဟို ခံရဟူသူလေဟာ ဘုရားသခင်ရဲ့ သားမီးလေဖြစ်ဟယ်။

15 ဖြားဖြစ်ကြောနန်းဆိုဟာ ဘုရားသခင် ပေးတော်မူဟူ ဝိညာဉ်တော်ဟာ နန်းနို့ဟို ကြော့-က်တတ်ဟူ ကျွန်ရဲ့စိသဘောဟို ပေးဟူဇာမူဘဲန နို့လေဟို ဘုရားသခင်ရဲ့ သားမီးလေဖြစ်စေဘီးဟာ ဝိညာဉ်တော်အားဖြင့် “အဗုဗ! ဖ!” ဆိုဘီး ခေါ်ရဟူခွမ်ဟို ပေးတော်မူဟူဇာ ဖြစ်ဟယ်။

16 နို့လေဟာ ဘုရားသခင်ရဲ့ သားမီးလေ ဖြစ်ဟူကြောန်းဟို ဝိညာဉ်တော်ကိုယ်တိုင် နို့လေရဲ့ ဝိညာဉ်နတူးဒု သတ်သေခံလေဟယ်။

17 နို့လေဟာ ဘုရားသခင်ရဲ့ သားမီးလေဖြစ်ဟူကြောနဲ့ မွီစားမွီခံလေဖြစ်ဟယ်။ ခရစ်တော်နတူးဒု ချီးမြော့-က်ဟူဇာဟို ခံရဟိုတွပ် ကိုယ်တော်နတူးဒု ဆင်းရဲဒေါက်ခဟို ခံရဟယ် ဆိုဟာ ကိုယ်တော်နတူးဒု ဆစ်နွယ်ဟူ မွီခံလည်း ဖြစ်လေဟယ်။

† 8:10 ၈.၁၀ ဝိညာဉ်ဟု ဖြောန့်မတ်ရှင်းကြောနဲ့ သတ်ရှင်လေဟယ်။ အယ်မျိုးမူဘဲနေဟာ နန်းရဲ့ ဝိညာဉ်ဟာ သတ်ရှင်လေဟယ်။
8:11 ၈.၁၁ ဝ ကော ၃.၁၆ 8:15 ၈.၁၅-၁၇ ဂလာ ၄.၅-၇ 8:15 ၈.၁၅ မာ ၁၄.၃၆: ဂလာ ၄.၆

နာဂတ်ဖောင်းသရေတော်ကြောန်း

18 ခုမျှစ်မော့-က်ကာလမာ နို့လေခံရဟူ ဆင်းရဲဒေါက်ခဟာ နော့-က်တခီမာ ထန်ရှားလာမယ့် ဖောင်းသရေတော်န နှိုင်းယှဉ်မယ် ဆိုဟာ ပမာဏထားဇာ ကြောန်းမော့ဟု ဆိုဘီး ငါမှတ်ယူဟယ်။

19 ဖန်ဆင်းခံလောက တခုလောင်းဟာ ဘုရားသခင်ရဲ့ သားလေ ထန်ရှားဘီး ပေါ်ထွပ်လာဟို့တွပ် ရရာတိုင်းဘဲ မျှော်လင့်တောန့်တ နေလေဟယ်။

20 ဖြားဖြစ်ကြောန်းနူးဆိုဟာ ဖန်ဆင်းခံလောကဟာ အနတ္တဖြစ်ဟို့ ရော့-က်ဟူဇာဟု သူ့ရဲ့ ဆန္ဒအားဖြင့်မှတ် ဘုရားသခင်ရဲ့ လိုတော်ကြောန်းဘဲဖြစ်ဟယ်။

21 အယ်ဘေမဲ့ အယ်မျှော်လင့်ချစ်ဟာ တနေ့တခီမာ ဖန်ဆင်းခံ လောကကိုယ်တိုင် ပျစ်စီးရှင်းကျန်ဖြစ်ဟုနေ လွတ်မြော့-က်ဘီး ဘုရားသခင် သားမီးလေရဲ့ ဖောင်းသရေတော်န ပုလဲဝဟူ လွတ်ရှင်းချမ်းသာထဲဟို့ ခေါ်ဆောန်ဟို့တွပ် မျှော်လင့်ရှင်း ရှိဟူကြောန်းဖြစ်ဟယ်။

22 ဖန်ဆင်းခံ ကမ္ဘာလောက တခုလောင်းဟာ ခုခီထိ တူးဒုညည်းတွားဘီး သားမိုးဟူ ဝေဒနာဟူမျိုး ဒေါက်ခဝေဒနာလေဟို့ ခံစားရဇာဟို့ နို့လေသိဂေ့ဟယ်။

23 အယ်လော့-က်နမကဟု ဝိညာဉ်တော်ရဲ့ ကျေးဇူးတော်ဟို့ ရင်ဦးဆောင်း ခံရဟူ နို့လေလည်း သားမီးရာဟို့ ရဟူဇာဖြစ်ဟူန နို့လေရဲ့ ကိုယ်ခန္ဓာ ဝီးကော့-က်ခံရဟူ ဇာဟို့ စောန်မျှော်ဘီး စိန်လောင်းထဲဟု ညီးတွားနေဂေ့ဟယ်။

24 ဖြားဖြစ်ကြောန်းနူးဆိုဟာ နို့လေဟာ မျှော်လင့်ရှင်းအားဖြင့် ကယ်တန်ရှင်းဟို့ ခံရလေဟယ်။ နို့လေဟာ ကိုယ်မျှော်လင့်ဟူ ဇာလေဟို့ မြင်ရဟယ် ဆိုဟာ မျှော်လင့်ဟို့ကြောန်း မော့ဟု။ တို့မြင်နေရဟူ ဇာလေဟို့ ဖယ်သူ မျှော်လင့်နေမယ်နူး။

25 အယ်ဘေမဲ့ နို့လေမြင်တို့ရဘဲဟူ ဇာလေဟို့ မျှော်လင့်ဂေ့ဟယ် ဆိုဟာ အယ်ရာလေဟို့ စိရယ်ရှယ်နသီးခံဘီး စောန်မျှော်ဂေ့ဟယ်။

26 အယ်ဘေမဲ့ နို့လေတတ်နိုင်ဘဲဟူ ဇာလေဟို့ ဝိညာဉ်တော်ဟာ မစတော်မူလေဟယ်။ နို့လေဟာ ဆုတောင်းသင့်ဟူတိုင်း ဖယ်မျိုး ဆုတောင်းရမယ် ဆိုဇာဟို့ သိဂေ့ဟု။ အယ်ဘေမဲ့ နို့လေ စကားအားဖြင့် ဖော်ပြဘီးဟာ ဆုတောင်းတတ်ဘဲန ညည်းတွားနေဟူရာလေအားဖြင့် ဝိညာဉ်တော်ဟာ နို့လေကိုယ်စား ဘုရားသခင်နားမာ တောင်းလျှော့-က် သနားခံပေးတော်မူဟယ်။

27 လူလေရဲ့ စိသဘောဟို့ သိတော်မူဟူ ဘုရားသခင်ဟာ ဝိညာဉ်တော်ရဲ့ စိသဘောဟို့လည်း သိတော်မူလေဟယ်။ ဖြားဖြစ်ကြောန်းနူးဆိုဟာ ဝိညာဉ်တော်ဟာ သန်ရှင်းသူလေရဲ့ ဆုတောင်းဟူရာဟို့ ဘုရားသခင်ရဲ့ လိုတော်နညီ သနားခံပေးတော်မူလေဟယ်။

28 ဘုရားသခင်ဟို့ ရှစ်ဟူသူ၊ ကြံစည်တော်တိုင်း ခေါ်တော်မူရှင်းခံရဟူ သူလေရဲ့ ကောန်းဟူ ကျိုးလေတွပ် ရှိမျှူလောင်းဟာ တညီတညွတ်ဒဲ ပြုစုဂေ့ဟယ် ဆိုဇာဟို့ နို့လေ သိဂေ့ဟယ်။

29 ဘုရားသခင် ဝီးကော့-က်တော်မူဟူ သူလေဟာ သူ့ရဲ့သားတော်ရဲ့ ပေါင်သဏ္ဍာန်တော်န တူဟို့တွပ် ရှေးမဆွဟုနေဘီး ခွဲခန်မှတ်သားဟူးလေဟယ်။ အယ်မျိုး

8:23 ဂ.၂၃ ၂ ကော ၅.၂-၄ † 8:23 ဂ.၂၃ တချို့ မူရင်းလတ်ရေးမူလေမာ နို့လေလည်း သားမီးရာဟို့ ရဟူဇာဖြစ်ဟူ ဆိုဇာဟု မော့ဟု။ § 8:28 ဂ.၂၈ ဘုရားသခင်ဟို့ ရှစ်ဟူသူ၊ ကြံစည်တော်တိုင်း ခေါ်တော်မူရှင်းခံရဟူ သူလေရဲ့ ကောန်းဟူ ကျိုးလေတွပ် ရှိမျှူလောင်းဟာ တညီတညွတ်ဒဲ ပြုစုဂေ့ဟယ် ဆိုဇာဟို့ နို့လေ သိဂေ့ဟယ်။ တချို့ မူရင်းလတ်ရေးမူလေမာ ကိုယ်တော်ဟို့ ရှစ်မြတ်နိုးဟူ သူလေရဲ့ကျိုးတွပ် ဘုရားသခင်ဟု ရှိမျှူလောင်းဟို့ လောက်ဆောန်ပေးနေဟယ်။ ဆိုဘီး ပါရှိဟယ်။

ဝီးကော့-က်မှတ်သားဟူကြောင်းဟု သားတော်ဟု ညီလေဘောင်ဂီးထဲမှာ နောက်ဂီးဖြစ်ဟို့တွပ် ဖြစ်ဟယ်။

³⁰ အယ်မျိုး ခွဲခန့်မှတ်သားဟူးဟူသူလေဟို့ ခေါ်တော်မူဘီးဟု သန်ရှင်းပြောန့်မှတ်ဟူရာမှာ တည်စေတော်မူဟယ်။ အယ်မျိုး တည်စေဟူသူလေဟို့လည်း ချီးမြှော့-က်တော်မူဟယ်။

ခရစ်တော်ယေရှုထဲမှာ ထန်ရှားဟူ ဘုရားသခင်ရဲ့ မြစ်တာတော်ကြောင်း

³¹ အယ်မျိုးဆိုဟု အယ်မူကြောင်းရာလေဟို့ ဖယ်မျိုးပြောဇာရှိနူး။ နို့လေဖတ်မှာ ဘုရားသခင်ရှိဟယ် ဆိုဟု ဖယ်သူဟု နို့လေဟို့ ဆန်ကျင်နိုင်မယ်နူး။

³² နို့လေအားလောင်းတွပ် သူ့ရဲ့သားတော်ရင်းဟို့မှ ပြောဘဲန စွန့်တော်မူဟူရှင်ဟု သားတော်နတူးဒူ ရှိမျှဂူလောင်းဟို့ ပေးဘဲန ဖယ်မျိုးနေမယ်နူး။

³³ ဖယ်သူဟု ဘုရားသခင် ဝီးကော့-က်ဟူ သူလေဟို့ ပြစ်စီရင်မယ်နူး။ နို့လေဟို့ ပြောန့်မှတ်ဟူရာမှာ တည်စေဟူရှင်ဟု ဘုရားသခင်ဘဲ ဖြစ်ဟယ်။

³⁴ ပြစ်စီရင်သူဟု ဖယ်သူနူး။ နို့လေတွပ် သေခံဟူမျှနမကဘဲ သေရှင်းဟုနေ ရှင်ပုလန်ထမြော့-က်ဘီး ဘုရားသခင်ရဲ့ ညာဖတ်ဟုနေ သနားခံ ဆုတောင်းပေးဟူသူဟု ခရစ်တော်ယေရှုဘဲ ဖြစ်ဟယ်!

³⁵ အယ်ကြောန့် ဖယ်သူဟု နို့လေဟို့ ခရစ်တော်ရဲ့ မြစ်တာတော်န ခွဲခွာစေနိုင်မယ်နူး။ ဆင်းရဲဒေါက်ခ၊ နာကြင်ရှင်းဝေဒနာ၊ ညှဉ်းဆဲရှင်း၊ ငတ်မွတ်ခေါင်းပါးရှင်း၊ ခုလေးပုလန်းဗုလန်းနေရရှင်း၊ သတ်ခံရရှင်းန ဘေးအန္တရာယ်န တို့ရှင်းလေဟု ခရစ်တော်ရဲ့ မြစ်တာတော်န နို့လေဟို့ ကွဲကွာစေနိုင်မယ်လော။

³⁶ ကျမ်းစာဟု

“ကျွန်တော်ဟူးလေဟု ကိုယ်တော်တွပ် တနေ့လောင်း သေဘေးန ရင်ဆိုင်ဘီး နေရဂေပါဟယ်။

သတ်ဟို့ ထားဟူးဟူ သိုးလေမျိုး သူးနို့လေ ထန်မှတ်ဂေပါဟယ်” ဆိုဘီး ပြောဟူးလေဟယ်။

³⁷ အယ်ဘေမဲ့ နို့လေဟို့ ရှစ်တော်မူဟူ သခင်ရဲ့ ကျေးဇူးတော်အားဖြင့် အယ်မူရှိမျှဂူလောင်းဟို့ ခံနေရဟူ ခီမာ ထူးသဖြင့် အောက်မြင်ဂေလေဟယ်!

³⁸ ပြားဖြစ်ကြောန့်နူးဆိုဟု နို့လေယောင်ကြည်ရှင်းဟု သေရှင်းတရားဘဲဖြစ်ဖြစ်၊ သတ်ရှင်ရှင်းဘဲဖြစ်ဖြစ်၊ ကောင်းဂန်တမန်ဘဲဖြစ်ဖြစ်၊ ထွဋ်မြတ်ဘဲဖြစ်ဖြစ်၊ အာဏာတဂိုးဘဲဖြစ်ဖြစ်၊ ပစုစုပုနဘဲဖြစ်ဖြစ်၊ နာဂတ်ဘဲဖြစ်ဖြစ်၊

³⁹ ကောင်းဂန်ထတ်ရာဘဲဖြစ်ဖြစ်၊ မုလေဂီးအော့-က်ရာဘဲဖြစ်နေပါစေ၊ ဖန်ဆင်းခံဟူးဇာ ဖယ်ဇာမဆို သခင် ယေရှုခရစ်တော်အားဖြင့် ခံစားရဟူ ဘုရားသခင်ရဲ့ မြစ်တာတော်န နို့လေဟို့ ကွာစေနိုင်ဟူဇာ ခုလည်း မှေဟု ဆိုဘီး ငါ ယောင်ကြည်စီခလဟယ်။

9

ဘုရားသခင်န လူစုတော်ကြောင်း

¹ ငါဟု ခရစ်တော်အားဖြင့် မုသားပါဘဲန မှန်တိုင်းပြောဟယ်။ ငါ့ရဲ့သိစိထဲမှာ သန်ရှင်းဟူ ဝိညာဉ်တော်ဟု ငါနတူးဒူ သတ်သေခံဟူဇာဟု၊

² ငါဟု စိနှလုံးထဲမှာ ပုပန်ရှင်းဝေဒနာဟို့ ခီတိုင်းခံစားရဘီး ရရာတိုင်း ဝန်းနဲ့ပူဆွေးနေရပါဟယ်။

3 ဖြားဖြစ်ကြောင့်နူးဆိုဟာ သွီးသားဇာတိအားဖြင့် ကိုယ့်လူမျိုးလေဖြစ်ဟူ ငါ့ရဲ့ ညီကို မောန်နှမလေတွပ် ငါကိုယ်တိုင် ခရစ်တော်နက္ခာဘီးဟာ ကီရှင်းအမံဂလာဟိုဘဲ ခံလိုဟူ ဆန္ဒရှိဟယ်။

4 သူးနို့လေဟာ ကုသရေလလူမျိုးလေ ဖြစ်ဟူကြောင့် သားမီးရာနဖြစ်ဖြစ် ဖောင်းအာနဘော်တော်နဖြစ်ဖြစ်၊ ပဋိညာဉ်တရားလေ*နဘဲဖြစ်ဖြစ်၊ ပညတ်တော်လေပေးရှင်းဘဲဖြစ်ဖြစ်၊ ဝတ်ပြုကိုးကွယ်ရှင်းနဘဲဖြစ်ဖြစ်၊ ဂဒိတော်လေနဘဲဖြစ်ဖြစ် စပ်ဆိုင်သူလေဖြစ်ဂေဟယ်။

5 သူးနို့လေဟာ ရှေးဘိုးဘေးလေဟု ဆင်းသတ်လာဟူ သူလေဖြစ်ဂေဟယ်။ ခရစ်တော်ဟုလည်းဘဲ လူဇာတိအားဖြင့် သူးနို့လေရဲ့ မျိုးနွယ်ဖြစ်လေဟယ်။ ကိုယ်တော်ဟာ ရှိမျှဂူလောင်းဟို စိုးရဘီး ထာဝရမင်္ဂလာရှိဟူ ဘုရားသခင် ဖြစ်တော်မူဟယ်!† အာမင်။

6 အယ်မျိုးပြောဇာဟု ဘုရားသခင်ရဲ့ ဂဒိတော် တည်ဟု ဆိုဘီး ငါဆိုလိုဇာ မှုဟု။ ဖြားဖြစ်ကြောင့်နူးဆိုဟာ ကုသရေလနွယ်ဟုနေဘီး ဆင်းသတ်လာဟူ လူလေဂူလောင်းဟာ ကုသရေလလူမျိုးမှန် မှုဟု။

7 အယ်မျိုးဘဲ အာဗြဟံဟုနေ ဆင်းသတ်လာဟူ လူလေလည်း အာဗြဟံရဲ့သားမှန် မှုဟု။ “ကုဇာကံအားဖြင့်ဘဲ နန်းမျိုးနွယ် တည်ရမယ်” ဆိုဘီး ဂတိတော်ရှိလေဟယ်။

8 အယ်ကြောင့် ဇာတိအားဖြင့် မွီးဖွားလာဟူ သားလေဟာ‡ ဘုရားသခင်ရဲ့ သားမီးမှန် မှုဟု။ ဘုရားသခင်ရဲ့ ဂဒိတော်အားဖြင့် မွီးဖွားလာဟူ သားမီးလေဟိုဘဲ စစ်မှန်ဟူ မျိုးနွယ်ဖြစ် သတ်မှတ်တော်မူလေဟယ်။

9 ဖြားဖြစ်ကြောင့်နူးဆိုဟာ ဂဒိတော်ဟု “ခိတန်ဟာ§ ငါပုလန်လာမယ်။ စာရာဟု သားဟို ရလေ့မယ်” ဆိုဘီး ဖြစ်ဟယ်။

10 အယ်လော့-က်ဘဲ မှုဟု နို့လေရဲ့ ဘိုးဘေး ကုဇာကံဟာ ရေဗကုကာ န အီထောန်ပြုဘီး မိုက်ရလာဟူ ခီမာ

11 သားလေမွီးဖွားခန်မာ အယ်သားလေဟာ ကောန်းဇာရော၊ ဆိုးဇာရော လောက်ခန်ဂဒဲဟု ဘုရားသခင်ရဲ့ ဝီးကော့-က်တော်မူရှင်းန စပ်ဆိုင်ဟူ ကြံစည်တော်ဟာ ကျင့်အားဖြင့်မှုဘဲန ခေါ်တော်မူဟူသူအားဖြင့်ဘဲ တည်စေဘီး၊

12 “သားဂီးဟာ သားငယ်မာ ကျွန်ခံရလေ့မယ်” ဆိုဘီး ရေဗကုကာဟို မိန်တော်မူလေဟယ်။

13 ကျမ်းစာလာဇာဟု “ယာကုပ်ဟို ငါရှစ်ဟယ်။ ဧသောဟို မူးဟယ်” ဆိုဘီး လာလေဟယ်။

14 အယ်မျိုးဆိုဟာ ဖယ်မျိုးပြောရမယ်နူး။ ဘုရားသခင်ဟု တရားဘဲဟူမှုဟို လောက်နေဇာလော။ လောင်းဝမှုဟု။

15 ဖြားဖြစ်ကြောင့်နူးဆိုဟာ ဘုရားသခင်ဟု မောရှေဟို “ငါ ကျေးဇူးပြုရှင်သူဟို ကျေးဇူးပြုမယ်။ သနားရှင်သူဟို သနားမယ်” ဆိုဘီး မိန်တော်မူလေဟယ်။

* 9:4 ၉.၄ ပဋိညာဉ်တရားလေ၊ တချို့ မူရှင်းလတ်ရေးမူလေမာ ပဋိညာဉ်၊ ဆိုဘီး ပါရှိဟယ်။ † 9:5 ၉.၅ ကိုယ်တော်ဟာ ရှိမျှဂူလောင်းဟို စိုးရဘီး ထာဝရမင်္ဂလာရှိဟူ ဘုရားသခင် ဖြစ်တော်မူဟယ်! အယ်မျိုးမှုဘဲနေဟာ ရှိမျှဂူလောင်းဟို စိုးရဟူ ဘုရားသခင်ဟာ ထာဝရမင်္ဂလာရှိပါစေ! ‡ 9:8 ၉.၈ ဇာတိအားဖြင့် မွီးဖွားလာဟူ သားလေဟာ၊ အာဗြဟံဟုနေဘီး ဆင်းသတ်လာဟူ ကုရှေမေလဟာ ဟာဂရရဲ့ သားဖြစ်ဟယ် ဆိုဇာဟို ရည်ညွှန်းဟယ် (ရှု ဂလာ ၄.၂၂-၂၃)။ § 9:9 ၉.၉ ခိတန်ဟာ၊ အယ်မျိုးမှုဘဲနေဟာ နော့-က်နှစ် အယ်ခီမာ။

16 အယ်ကြောန့် ရှိမျှဂူလောင်းဟာ လူလေရဲ့ လိုအင်ဆန္ဒနဲ့ ကြိုးစားလောက်ဆောန့်ရှင်းထတ်မာ မူတည်ဘဲနဲ့ ကျေးဇူးပြုတော်မူဟူ ဘုရားသခင်ရဲ့ ကရုဏာထတ်မာဘဲ မူတည်ဇာ ဖြစ်လေဟယ်။

17 ကျမ်းစာမာ စာရောမန်းဂီးဟို မိန့်တော်မူဇာဟု “နန်ဟို မန်းဂီးရာမာ ငါချီးမြှော့-က်ဟူ ဇာဟာ နန်အားဖြင့် ငါ့တဂိုးဟို ထန်ရှားပြဘီး ငါ့နာမဟို တလောကလောင်းမာ ကျော်ဇောသွားစေဟိုတွပ် ဖြစ်ဟယ်” ဆိုဘီး မိန့်တော်မူလေဟယ်။

18 အယ်ကြောန့် ဘုရားသခင်ဟာ သနားရှင်သူဟို သနားတော်မူဘီးဟာ မော့-က်မာစေရှင်သူဟို မော့-က်မာစေတော်မူလေဟယ်။

ဘုရားသခင်ရဲ့ မျစ်တော်န ကရုဏာတော်ကြောန်း

19 “အယ်မျိုးဆိုဟာ ဘုရားသခင်ဟု လူလေဟို ဖယ်မျိုးဖြစ်ကြောန့် ပြစ်တန်သေးနူး။ ဖယ်သူဟု ကိုယ်တော်ရဲ့ လိုတော်ဟို ဆန်ကျင်နိုင်မယ်နူး” ဆိုဘီး ငါ့ဟို မေးလေမယ်။

20 မိဆွေ နန်ဟာ ဖယ်မျိုးသူဖြစ်ဟူကြောန့် ဘုရားသခင်ဟို ပုလန်ခံပြောဆိုနူး။ ဖန်းဆင်းခံဟု ဖန်ဆင်းရှင်ဟို “ဖြားဖြစ်ကြောန့် ကိုယ်တော်ဟာ ကျွန်တော်ဟို အယ်မျိုးလောက်ရနူး” ဆိုဘီး ပြောခွမ်ရှိဟူကြောန့်လော။

21 အိုးလောက်မားဟု အိုးမှလေဟို သူကြိုက်ဟူ ပေါင်စံဟို လောက်ပိုင်ခွမ် ရှိဟယ် မူဟုလော။ အိုးမှလေတခုဒဲန အသရေရှိဟူအိုးန အသရေမေ့ဘဲဟူအိုးဟို လောက်ပိုင်ဟယ် မူဟုလော။

22 အယ်ဘေမဲ့ ဘုရားသခင်ဟာ မျစ်တော်ဟို ပြဟိုတွပ်န သူရဲ့တဂိုးတော်ဟို သိစေဟိုတွပ် လိုတော်ရှိရစ်န ဖျစ်ဆီးဟိုပြင်ဟားဟူ မျစ်တော်နဆိုင်ဟူ အိုးခွပ်လေဟို ရရာတိုင်း စိရယ်ဘီး သီးခံတော်မူဟယ် ဆိုဟာ ဖယ်မျိုး ပြောဇာရှိအူးမယ်နူး။

23 နော့-က်ဘီး ဖောင်းသရေတော်တွပ် ကြိုတန်ပြင်ဆင်ဟားဟူ ကရုဏာတော်နဆိုင်ဟူ အိုးခွပ်လေမာ သူရဲ့ဖောင်းသရေတော်ရဲ့ ကြွယ်ဝမှုဟို သိဟိုတွပ် ပြုတော်မူဟယ် ဆိုဟာ ဖယ်မျိုးနူး။

24 ဘုရားသခင်ဟာ နို့လေဟို အယ်ကရုဏာတော်န ဆိုင်ဟူ အိုးလေဖြစ် ယုဒလူမျိုးလေ သတ်သတ်ဘဲမူဘဲန လူမျိုးခြားလေထဲမာလည်း ခေါ်တော်မူလေဟယ်။

25 ဟောရှေရဲ့ ကျမ်းစာနှိုက်
“ငါ့ရဲ့လူမှုဘဲဟူ သူလေဟို
‘ငါ့ရဲ့လူလေ’ ဆိုဘီး ငါခေါ်မယ်။

ငါရှစ်ဘဲဟူ လူမျိုးလေဟို
‘ငါရှစ်ဟူ လူမျိုး’ ဆိုဘီး ငါခေါ်မယ်။

26 ‘နန်းနို့ဟာ ငါ့ရဲ့လူ မူဟု’ ဆိုဘီး ပြောဟူအရပ်မာ
သူးနို့လေဟာ ‘သတ်ရှင်တော်မူဟူ ဘုရားသခင်ရဲ့ သားလေ’ ဆိုဘီး ခေါ်ခဲရလေ့မယ်” ဆိုဘီး
မိန့်တော်မူလေဟယ်။

27 ပရောဖက် ဟောရှာယဟုလည်း ကူသရေလ လူမျိုးလေဟို ရည်ရွယ်ဘီး ပြောဟူဇာဟု
“ကူသရေလ လူမျိုးလေဟာ ပန်လယ်သဲလောင်းနမျှ များဟူလည်းဘဲ နဲစုလော့-က်ဘဲ
ကယ်တန်ခံရလေ့မယ်။

28 ဖြားဖြစ်ကြောန့်နူးဆိုဟာ ဘုရားသခင်ဟာ မိန့်တော်ရှိဟူတိုင်း မှလေဂီးထတ်မာ ပုလဲဇောင်စေဘီး
ခီဆွဲဘဲန ပြုလောက်တော်မူလေ့မယ်” ဆိုဘီး ကြွေးကြော်လေဟယ်။

29 နှော့-က်ဘီး ဟေရှာယဟု “ကောန်းဂန်ဗိုလ်ခေရှင် ဘုရားသခင်ဟာ နို့လေတွပ် မျိုးနွယ်ဟို့ ချန်ဟူးဘဲနနေဟာ နို့လေလည်း သောဒိုမြို့နတူဘီး ဂေါမောရမြို့မျိုး ဖြစ်ရလေ့မယ်” ဆိုဘီး ကြိုတန်ပြောဟူတိုင်းဘဲ ဖြစ်လေဟယ်။

ဣသရေလလူမျိုးနု ဒန်းကောန်းကြောန်း

30 အယ်မျိုးဆိုဟာ နို့လေ ဖယ်မျိုးပြောရဟို့နူး။ ဖြောန့်မတ်ရှင်းဟို့ ရဟို့တွပ် ကြိုးစားဘဲဟူ လူမျိုးခြားလေဟာ ဖြောန့်မတ်ရှင်းဟို့ ခံရဂေ့လေဟယ်။ အယ်မျိုးခံရဇာဟု ယောင်ကြည်ရှင်းအားဖြင့် ခံရဟူ ဖြောန့်မတ်ရှင်းဟို့ ဆိုလိုဇာဖြစ်ဟယ်။

31 အယ်ဘေမဲ ပညတ်တရားဟို့ မှီအောန်လိုက်ဟူ ဣသရေလ လူမျိုးလေဟာ ဖြောန့်မတ်ရှင်း တရားဟို့ မှီဂေ့ဟု။

32 ဖြားဖြစ်ကြောန့် မှီဟူနူး။ ယောင်ကြည်ရှင်းအားဖြင့် လိုက်ဘဲန၊ ပညတ်တရားရဲ့ ကျင့်အားဖြင့် လိုက်ဘီး ကျမ်းစာမာ ဖော်ပြဟူးဟူ “ထိမ်ဘီးလဲတတ်ဟူကုလော့-က်” ဟို့ တိုက်မိဘီးလဲဟူကြောန့် ဖြစ်လေဟယ်။

33 ကျမ်းစာဟု၊

“ကေ့ရှုဂေ့၊

လူလေ ထိမ်လဲတတ်ဟူ ကုလော့-က်ဟို့ ဇိအုန်တောန်ထတ်မာ ငါခုလဟူးမယ်။

အယ်ကုလော့-က်ဟို့ လူလေ ထိမ်လဲဂေ့လေ့မယ်။

အယ်ဘေမဲ အယ်ကုလော့-က်ဟို့ မှီပြုဟူ သူလေဟာ ယှစ်ကြော့-က်စိပျစ်မှု မှေ့ဟု” ဆိုဘီး ဖော်ပြဟူးလေဟယ်။

10

1 ညီကို မောန်နုမလေ ငါဟာ ဣသရေလလူမျိုးလေ ကယ်တန်ရှင်းရဟို့တွပ် စေတနာစိပုလဲဝန် ဘုရားသခင်ဆီမာ ဆုတောင်းလေ့ရှိပါဟယ်။

2 အယ်သူလေဟာ မှန်ဟူပညာ မှေ့ဘဲဟူလည်းဘဲ ဘုရားသခင်ဖတ်မာ ရရာတိုင်း စိအားကီးကြောန်းဟို့ သူးနို့လေတွပ် ငါသတ်သေခံပါဟယ်။

3 သူးနို့လေဟာ ဘုရားသခင်ပြင်ဆင်ပေးဟူ ဖြောန့်မတ်ရှင်းတရားဟို့ သိဘဲန ကိုယ့်ဖြောန့်မတ်ရှင်းဟို့ တည်စေဟို့တွပ် ရှာကြိုဟူကြောန့် ဘုရားသခင်ပြင်ဆင်ပေးဟူ ဖြောန့်မတ်ရှင်းတရားဟို့ ဝန်ခံဂေ့ဟု။

4 ယောင်ကြည်ဟူ လူလေ ဂူလောင်းဟာ ဖြောန့်မတ်ရာဟို့ ရော့-က်ဟို့တွပ်ကြောန့် ပညတ်တရားဟာ ခရစ်တော်အားဖြင့် ပုလဲဇောင်စေဟယ်။

လူလေ ဂူလောင်းတွပ် ကယ်တန်ရှင်းကြောန်း

5 မောရှေဟုလည်း “အယ်ကျင့်ဟို့ ကျင့်ဟူသူဟာ အယ်ကျင့်အားဖြင့်ဘဲ သတ်ရှင်လေ့မယ်” ဆိုဘီး ပညတ်တရားနဆိုင်ဟူ ဖြောန့်မတ်ရှင်းဟို့ ရည်ရွယ်ဘီးဟာ ရေးဟူးလေဟယ်။

6 ယောင်ကြည်ရှင်းအားဖြင့်ရဟူ ဖြောန့်မတ်ရှင်းနပတ်သတ်ဘီး ကျမ်းစာတော်ဟု “ဖယ်သူဟု ကောန်းဂန်ဟို့ တတ်မယ်နူး၊ ဆိုဘီး စိနုလောင်းထဲဟုမေးန။ (ဆိုလိုဇာဟု ခရစ်တော်ဟို့ အော့-က်ဟို့ခေါ်ပန်ဟို့တွပ်)

7 ဖယ်သူဟု အော့-က်အရပ် နတ်နဲရာထဲဟို့ ဆင်းမယ်နူး၊ ဆိုဘီး မေးဂေန်” (ဆိုလိုဇာဟု ခရစ်တော်ဟို့ သေဟူသူလေထဲဟု ခေါ်ပန်ဟို့တွပ်ဖြစ်ဟယ်)။

8 နော့-က်ဘီး ကျမ်းစာတော်ဟု “တရားတော်ဟု နန်ရဲနီးနားမာရှိဟယ်။ နန်ရဲနော့က်မာဖြစ်ဖြစ် နန်ရဲ နှလောင်းမာဖြစ်ဖြစ် ရှိဟယ်” ဆိုဘီး ပြောဟူးဟယ်။ အယ်မျိုးပြောဟူဇာဟု နို့လေ ဟောပြောကြေညာဟူ ယောင်ကြည်ရှင်းတရားဘဲ ဖြစ်လေဟယ်။

9 ဖယ်မျိုးနူးဆိုဟု နန်ဟု သခင်ယေရှုဟို့ နော့က်နဝန်ခံဘီး ဘုရားသခင်ဟု သူဟို့ သေရှင်းဟုနေ ထမြော့-က်စေဘိ ဆိုဘီး စိန်လောင်းထဲဟုနေ ယောင်ကြည်ဟယ် ဆိုဟု ကယ်တန်ရှင်းဟို့ ရော့-က်လေ့မယ်။

10 ဖြားဖြစ်ကြောနူးဆိုဟု ဖြောန့်မတ်ရာဟို့ ရော့-က်ဟို့တွပ် စိန်လောင်းန ယောင်ကြည်ဘီးဟု ကယ်တန်ရှင်းဟို့ ရော့-က်ဟို့တွပ် နော့က်နဝန်ခံရဟယ်။

11 ကျမ်းစာလာဟူဇာဟု “အယ်ကုလော့-က်ဟို့ မှီပြုဟူသူလေဟု ယှစ်ကြော့-က်ရှင်းမော့ဟု” ဆိုဘီး လာလေဟယ်။

12 ယုဒလူမျိုး လူမျိုးခြားဆိုဘီး ခွဲခြားဟု လူမျိုးဂူလောင်းရဲ သခင်တပါးဒဲဖြစ်ဟယ်။ ကိုယ်တော့ဟို့ ဆုတောင်းဟူသူလေဟို့ ကြွယ်ဝအောန် ကောန်းဂျီးပေးတော်မူဟယ်။

13 ကျမ်းစာတော်ဟု “ဘုရားသခင်ရဲ နာမတော်ဟို့ အော်ခေါ်ဂေဟူ လူလေ ဂူလောင်းဟု ကယ်တန်ရှင်း ခံရဂေ့လေ့မယ်” ဆိုဘီး လာလေဟယ်။

14 အယ်ဘေမဲ့ ယောင်ဘဲနနေဟု ဖယ်မျိုး ဆုတောင်းနိုင်မယ်နူး။ ဒန်းကောန်းဟို့ ကြားဘဲနနေဟုလည်း ဖယ်မျိုး ယောင်ကြည်နိုင်မယ်နူး။ ဟောပြောဟူသူလေ မော့ဘဲနနေဟု ဖယ်မျိုး ကြားနိုင်ဂေ့မယ်နူး။

15 လူလေဟို့ စေလွှတ်ဘဲနနေဟု ဖယ်မျိုး ဟောပြောနိုင်မယ်နူး။ ကျမ်းစာတော်ဟု “ဒန်းကောန်းဟို့ သယ်ဆောန်လာဟူသူလေရဲ ခေဟု ရရာတိုင်းဘဲ အသရေရှိဘီး တင့်တယ်လေဟယ်!” ဆိုဘီး လာလေဟယ်။

16 အယ်ဘေမဲ့လည်း ဝန်းမြော့-က်ဇာကောန်းဟူ အယ်ဒန်းကောန်းဟို့ လူတိုင်းနားထောန်ဂေ့ဇာ မူဟု ပရောဖက်ဟေရှာယဟု “အို၊ ဘုရားသခင် ကျွန်တော့ဟူးလေဟောပြောဟူ အယ်ဒန်းကောန်းဟို့ ဖယ်သူလေ ယောင်ကြည်ကြောနူး” ဆိုဘီး ပြောလေဟယ်။

17 အယ်မျိုးဖြစ်ကြောန့် ယောင်ကြည်ရှင်းဟု ဒန်းကောန်းဟို့ ကြားနာရှင်းအားဖြင့်ဖြစ်ဘီး ကြားနာရှင်းဟုလည်း ခရစ်တော်ရဲ စကားတော် ဟောပြောရှင်းအားဖြင့် ဖြစ်လေဟယ်။

18 အယ်ဘေမဲ့ အယ်ဒန်းကောန်းဟို့ လူလေ ကြားရဂေ့ဟုလော။ တကယ်ဘဲ ကြားရဂေ့ဘိ။ ကျမ်းစာတော်ဟု “သူးနို့ရဲ သံဟု လောကလောင်းဟို့ ပုလုံနွံဟူးလေဟယ်။ သူးနို့လေ ဟောပြောဟူ စကားဟုလည်း မုလေဂီးစွန်းထိအောန် ရော့-က်လေဘိ” ဆိုဘီး လာလေဟယ်။

19 နော့-က်ဘီး ငါမေးအူးမယ်။ ဣသရေလ လူမျိုးလေဟု အယ်မူဇာလေဟို့ သိဂေ့ဟုလော။ မော့ရှေဟု

“ငါဟု ရေရာဘဲဟူ လူမျိုးလေဟို့ သောင်းပြုရှင်းအားဖြင့် နန်းနို့လေဟို့ နာလိုဘဲစိဟို့ ဖြစ်စေမယ်

မိုက်မဲဟူ လူမျိုးလေအားဖြင့်
စိဆိုးအောန် ငါပြုမယ်” ဆိုဘီး ရှေ့ဦးဆောင်း ပြောလေဟယ်။

20 ပရောဖက် ဟောရှာယဟု၊

“ငါ့ဟို့ ရှာဂေဘဲဟူ သူလေဟာ ငါ့ဟို့ တွဲရလေ့မယ်။

ငါ့ရဲ့ ကြောန်းဟို့ စောင်ဇမ်း မေးမြန်းဘဲဟူ သူလေနားမာ ငါထန်ရှားမယ်” ဆိုဘီး ရဲရဲရင့်ရင့်
ပြောလေဟယ်။

21 ဣသရေလ လူမျိုးလေန ပတ်သတ်ဘီး နော့-က်ထပ် ပြောဟူဇာဟု “ငါ့ဟို့ ဆန်ကျင်ပေါင်ကန်ဘီး
ငါ့စကားဟို့ နားထောန်ဘဲဟူ အယ်လူမျိုးလေနားဟို့ တနေ့လောင်း ငါ့လတ်ဟို့ ကမ်းဟားရဟယ်”
ဆိုဘီး ပြောလေဟယ်။

11

ဘုရားသခင်ရဲ့ ကရုဏာတော်ကြောန်း

1 အယ်မျိုးဆိုဟာ ဘုရားသခင်ဟု သူ့ရဲ့လူမျိုးနွယ်ဟို့ ပယ်လိုက်ဘီလော၊ ဆိုဘီး မေးမယ် ဆိုဟာ
လောင်းဝပယ်ဟု! ငါကိုယ်တိုင်ဘဲ ဣသရေလလူမျိုးဖြစ်ဘီး အာဗြဟံဟုနေ ဆင်းသတ်လာဟူ
ဗ်ယာမိန်နွယ်ဖြစ်ဟယ်။

2 ဘုရားသခင်ဟာ စစဒူးဟု သူဝီးကော့-က်ဟူ သူ့လူမျိုးလေဟို့ စွန်ပယ်တော်မူဟု။
ပရောဖက်ဇလိယဟု ဣသရေလ လူမျိုးလေရဲ့ မိုက်မဲဟို့ ဘုရားသခင်နား ကြားလျှော့-က်ဟူ
ကြောန်းရာဟို့ ကျမ်းစာမာ ဖယ်မျိုးဖော်ပြဟားနူးဆိုဇာ နန်းနို့သိဂေလေဟယ်။

3 သူဟု “အိုး၊ ဘုရားသခင်၊ သူးနို့လေဟာ ကိုယ်တော်ရဲ့ ပရောဖက်လေဟို့ သတ်ဘီးဟာ
ယဇ်ပလ္လင်လေဟို့ ဖြိုဖျစ်ဂေပါဘီ။ ကျွန်တော်တယော့-က်ဒဲဘဲ ကျန်ရစ်ဘီး ကျွန်တော်ဟို့လည်း
သတ်ဟို့ရှာနေဂေပါဟယ်” ဆိုဘီး လျှော့-က်လေဟယ်။

4 အယ်မျိုးလျှော့-က်ဟူ ခီမာ ဘုရားသခင်ဟု ဇလိယဟို့ ဖယ်မျိုး ဗျာဒိတ်ပေးဟယ်နူး။
ဘုရားသခင်ဟု “ဗာလရှေ့မာ ဒူးထော့-က်ဝတ်ပြုဘဲသူ ၇,၀၀၀ ဟို့ ငါ့တွပ် ချန်ဟားဟယ်” ဆိုဘီး
မိန်တော်မူလေဟယ်။

5 အယ်မျိုးဘဲ ခုကာလမာလည်း ကျေးဇူးတော်အားဖြင့် ဝီးကော့-က်ခံရဟူသူ
ကြွင်းကျန်ရှိသေးဟယ်။

6 ကျေးဇူးတော်အားဖြင့် ဝီးကော့-က်ရှင်းခံရဟယ် ဆိုဟာ ကိုယ့်ရဲ့ကျင့်အားဖြင့် မှုဟု။
ကိုယ့်ရဲ့ကျင့်ကြောန် ဆိုဟာလည်း ကျေးဇူးတော်စစ်မှန် မှုဟု။

7 အယ်ဆိုဟာ ဖယ်မျိုးပြောရမယ်နူး။ ဣသရေလလူမျိုးလေဟာ သူးနို့ကြိုးစားဘီး ရှာဖွေဇာဟို့
တွဲဂေဟု။ အယ်ရာဟို့ ဝီးကော့-က်ရှင်းခံရသူလေဘဲ တွဲရဘီး ကျန်ဟူသူလေဟာ
မောန်မိုက်ဖောင်းလွမ်းကြောန်နေဂေဟယ်။

8 ကျမ်းစာဟု “ဘုရားသခင်ဟာ သူးနို့လေရဲ့ စိန်လောင်းဟို့ မိုက်စေတော်မူဘီး မြင်ဘဲဟူမျစ်စိန်၊
ကြားဘဲနားဟို့ ပေးတော်မူဘီ” ဆိုဘီး လာလေဟယ်။ အယ်ကြောန် အယ်နေထိ သူးနို့လေဟာ
မမြင်နိုင် မကြားနိုင်ဂေဟု။

9 နော့-က်ဘီး ဒါဝိဒ်ဟုလည်း၊

“သူးနို့ရဲ့ စားဗွဲဟာ သူးနို့တွပ် ကျော့ကွမ်းဟူမျိုး၊
ထောန်ချော့-က်ဟူမျိုး၊ မှားယွင်းစေတတ်ဟူရာဟူမျိုး၊ လတ်တုံပုလန်ဇာမျိုး ဖြစ်ပါစေ။

10 သူးနို့ရဲ့ မျစ်စိ ကေ့ဟို့ ဖြင်ဘဲနေအောင် ကွယ်ပါစေ။
သူးနို့ရဲ့ ခါးလည်းဘဲ မြဲဒမ်း ကူးပါစေ” ဆိုဘီး ဆိုဟားလေဟယ်။

11 အယ်မျိုးဆိုဟာ ကုသရေလလူမျိုးလေ ထိမိဘီး လဲဂေ့ဘီလော။ လဲဂေ့ဟု! သူးနို့လေ
ပြစ်မှားဟူဇာအားဖြင့် လူမျိုးခြားလေဆီဟို့ ကယ်တန်ရှင်း သတ်ရော့-က်စေဘီး အယ်မှုရာအားဖြင့်
ယုဒလူမျိုးလေရဲ့ နာလိုဘဲဟူ စိဟို့ ဖြစ်ပေါ်လာစေဟယ်။

12 သူးနို့လေရဲ့ ပြစ်ကျူးလွန်မှုဟာ လောကီသားလေရဲ့ ကြွယ်ဝမှုဟို့ ဖြစ်စေဘီး သူးနို့လေရဲ့
ဆောင်းရှောင်းမှုဟာ လူမျိုးခြားလေဟို့ ကောင်းဂျီးဖြစ် စေဟယ် ဆိုဟာ သူးနို့ရဲ့ ပုလဲဇောင်မှုဟာ
ဖယ်မျှလော့-က်များဟူ ကျိုးဟို့ ဖြစ်စေလေ့မယ်နူး။ လူမျိုးခြားလေ ကယ်တန်ရှင်း ခံရဟူကြောင်း

13 အယ်ကြောန် လူမျိုးခြားဖြစ်ဟူ နန်းနို့ဟို့ ငါပြောရှင်ဇာဟု၊ ငါဟာ လူမျိုးခြားလေနဆိုင်ဟူ
တမန်တော်ဖြစ်ဘီး ငါ့ရဲ့ မှုဆောန်လောက်ငန်းဟို့ ဂေါင်ယူဝါကြွားဘီး

14 တနည်းအားဖြင့် ငါ့လူမျိုးလေရဲ့ မနာလိုစိဟို့ ဖြစ်ပေါ်စေရှင်းအားဖြင့် သူးနို့လေထဲဟု
လူတချို့ဟို့ ကယ်တန်ရှင်ဟို့တွပ် မျှော်လင့်နေပါဟယ်။

15 ဖြားဖြစ်ကြောန်နူးဆိုဟာ သူးနို့လေပစ်ပယ်ခံရဟူဇာဟု လောကသားလေတွပ်
မိတ်သဟာယဖွဲ့ရှင်းခွမ် ဖြစ်ဟယ် ဆိုဟာ၊ သူးနို့ဟို့ ပုလန်ဘီးလတ်ခံဟူဇာဟာ သေဟားဘီးသူလေ
သတ်ပုလန်ရှင်လာဟူဇာမျိုး ဖြစ်လေ့မယ် မှုဟုလော။

16 ရင်ဦးဆောင်းနယ်ဟူ မုညစ်ဟာ သန်ရှင်းဟယ်ဆို တအိုးလောင်း သန်ရှင်းလေ့မယ်။ သစ်ပြစ်
သန်ရှင်းဟယ် ဆိုဟာ ကိုင်းခတ်လေ ဂူလောင်း သန်ရှင်းလေ့မယ်။

17 အယ်ဘေမဲ့ တချို့ သံလွင်ခတ်ဟို့ ခွတ်ဖြတ်ဘီး၊ ရိုင်းဟူ သံလွင်ဗန်ဖြစ်ဟူ နန်းနို့လေဟို့
အယ်မှုသံလွင်ဗန်ငုထတ်မာ ကိုင်းဆစ်စိုက်ပျိုးဟူကြောန် သံလွင်ဗန်ရဲ့ သစ်ပြစ်ဟုနေဘီး ဆီနှစ်န
ဩဇာဟို့ မျှဝီခံစားဟူ သူဖြစ်လာဟယ် ဆိုဟာ

18 အယ်မှုကိုင်းခတ်လေထတ်မာ ဝါကြွားဟူစိ ရှိဂေ့န။ ဝါကြွားဟယ် ဆိုဟာလည်း နန်ဟာ
သစ်ပြစ်ဟို့ ထော့-က်မဟူ ဇာမှုဟု။ သစ်ပြစ်ဟု နန်ဟို့ထော့-က်မဟူ ဇာဖြစ်ဟယ်။

19 အယ်ဘေမဲ့ နန်ဟု “ကျွန်တော့်ဟို့ ကိုင်းဆစ်ကူးဟို့တွပ် အယ်မှုကိုင်းခတ်လေဟို့
ခွတ်ပစ်ခံရဟယ်” ဆိုဘီး ပြောလေ့မယ်။

20 နန်းနို့ပြောဟူတိုင်း မှန်ဟယ်။ သူးနို့လေဟာ ယောင်ကြည်ဘဲကြောန် ခွတ်ပစ်ခံရဘီး
နန်းနို့လေဟာ ယောင်ကြည်ဂေ့ဟူကြောန် တည်နေလေဟယ်။ အယ်ဘေမဲ့
မော့-က်မာထောန်လွားဟူစိ မော့ဘဲန ကြော့-က်ရွံ့ဟူ စိရှိဂေ့ပါ။

21 ဖြားဖြစ်ကြောန်နူးဆိုဟာ ဘုရားသခင်ဟု နဂိုသံလွင်ဗန်ရဲ့ ကိုင်းခတ်ဟို့ ဖြောဘဲန ခွတ်ပစ်ဟယ်
ဆိုဟာ နန်းနို့လေဟို့လည်း ဖြောဟို့ မှုဟု။

22 အယ်ကြောန် ဘုရားသခင်ရဲ့ ပြင်းထန်ဟူစိရင်ရှင်းန ကျေးဇူးပြုရှင်းလေဟို့ ကေ့ဂေ့ပါ။
ပြင်းထန်ဟူစိရင်ရှင်းဟာ လဲဟူသူလေထတ်မာရှိဘီး ဘုရားသခင်ရဲ့
ကျေးဇူးပြုတော်မူရှင်းကြောန်းရာဟု၊ နန်ဟာ အယ်မှုကျေးဇူးတော်န တည်နေမယ် ဆိုဟာ

ဘုရားသခင်ရဲ့ ကရုဏာတော်ဟာ နန်းထတ်မာရှိဟယ်။ တည်ဘဲနေဟော နန်းလည်း ခွတ်ပစ်ရှင်းခံရလေ့မယ်။

23 ယုဒလူမျိုးလေဟာ ယောင်ကြည်ဘဲဟူစိတို့ စွန့်ပစ်ဘီး ယောင်ကြည်မယ် ဆိုဟာ ပန်ငုထတ်မာ နော-က်ထပ်စိုက်ပျိုးတို့တွင် ဘုရားသခင်တတ်နိုင်တော်မူဟယ်။

24 ဖြားဖြစ်ကြောနန်းဆိုဟာ လူမျိုးခြားလေဖြစ်ဟူ နန်းနို့လေဟို နဂိုရိုင်းဟူသံလွင်ဗန်ဟုနေ ခွတ်ယူဘီးဟာ ယဉ်ဟူသံလွင်ဗန်မာ ကိုင်းဆစ်ဘီး စိုက်ပျိုးရဟယ် ဆိုဟာ၊ ယဉ်ဟူသံလွင်ဗန်ရဲ့ နဂိုကိုင်းလေဖြစ်ဟူ ယုဒလူမျိုးလေဟို ပုလန်ဘီးလာစိုက်ပျိုးမယ် ဆိုဟာ ပိုဘီး ဟာ လွယ်ကူလေ့မယ် မှဟုလော။

လူလေဂူလောင်းဟို ဘုရားသခင်ထားဟူ ကရုဏာတော်ကြောန်း

25 ညီကို မောန်နှမလေ၊ နန်းနို့လေဟာ ကိုယ့်ကိုယ်ကိုယ် ပညာသတိရှိဟူသူ ဆိုဘီး ထန်မှတ်ဘဲနေတို့တွင် အယ်မူလျှို့ဝှပ်နတ်နဲဟူရာဟို သိဘဲနဲ နေစေရှင်ဟု။

အယ်မူလျှို့ဝှပ်နတ်နဲဟူရာဟု ကူသရေလ လူမျိုးလေမာ မာကျောခတ်ထန်ဟူ သူတချို့ ရှိဟူဇာကြောန်းဟု လူမျိုးခြားလေ စောင်းစောင်းလင်းလင် ဝမ်ရော့-က်လာဟူ ခီထိဖြစ်ဘီး၊

26 အယ်ဘီးမှ ကူသရေလ လူမျိုးလေဟာ ကယ်တန်ရှင်းခံရလေ့မယ် ဖြစ်ဟယ်။ ကျမ်းစာဟု၊ “ကယ်တန်ဟူ သခင်ဟာ ဇိအုန်တောန်ဟုနေ ကြွလာဘီး၊

ယာကုပ်မျိုးနွယ်ထဲဟုနေ တရားဘဲဟူမူလေ ဂူလောင်းဟို ဖယ်ရှားတော်မူလေ့မယ်။

27 သူးနို့လေရဲ့ ပြစ်လေဟို ငါဖယ်ရှားပေးဟူ ခီမာ

သူးနို့လေဟို ငါပေးဟူ ပဋိညာဉ်တရားဟု အယ်မျိုး တရားဘဲ ဖြစ်ဟယ်” ဆိုဘီး လာလေဟယ်။

28 ကောန်းမြတ်ဟူ ဒန်းကောန်းအားဖြင့် သူးနို့လေဟာ နန်းနို့တွင်ကြောန့် ရန်သူလေ ဖြစ်လာဂေ့ဘီး ဝီးကော့-က်တော်မူဟူ ဇာအားဖြင့် ရှေးဘိုးဘေးလေကြောန်းကြောန့် ရှစ်ရဟူသူ ဖြစ်လာဂေ့ဟယ်။

29 ဖြားဖြစ်ကြောနန်းဆိုဟာ ဘုရားသခင်ပေးတော်မူဟူ ဝီးကော့-က်ရှင်း ကောန်းဂျီးမံဂလာဟာ ပုလောန်းလဲမူမေ့တတ်ဟု။

30 နန်းနို့လေဟာ စဒူးဟု ဘုရားသခင်ရဲ့ စကားတော်ဟို နားထောန်ဘဲနေဟူလည်းဘဲ ခု သူးနို့လေ နားထောန်ဘဲနေကြောန့် နန်းနို့လေဟာ ကရုဏာတော်ဟို ခံစားရဂေ့ဟယ်။

31 အယ်မျိုးဘဲ ဘုရားသခင်ရဲ့ ကရုဏာတော်ဟို နန်းနို့ခံစားရဟူမျိုး ယုဒလူမျိုးလေလည်း ကရုဏာဟို ခံစားရတို့တွင် ဘုရားသခင်ရဲ့ စကားတော်ဟို ခု * နားထောန်ဘဲ နေရဂေ့ဟယ်။

32 ဘုရားသခင်ဟာ သူရဲ့ ကရုဏာတော်ဟို လူလေ ဂူလောင်း ခံစားရရှိတို့တွင် လူလေဟို နားမထောန်ရှင်းအားဖြင့် ချောက်ဟားလေဟယ်။

ဘုရားသခင်ရဲ့ ဂေါင်တော်ဟို ချီးမွမ်းဟူကြောန်း

33 ဘုရားသခင်ရဲ့ ပညာနု ဉာဏ်တော်ဟာ ရရာတိုင်းဘဲ နတ်နဲလွန်းပါဟယ်! စီရင်တော်မူချစ်လေဟို ဖယ်သူလည်း လေ့လာတို့ကူနိုင်ဟု။ ဖယ်သူရှင်းပြနိုင်ဟူကြောန့်နူး။ ကြွတော်မူဟူလမ်းလေဟို လိုက်ရှာဟူလည်းဘဲ တို့လည်းမတို့ မှီလည်းမမှီနိုင်ဟု။

34 ကျမ်းစာဟု “ဖယ်သူဟု ဘုရားသခင်ရဲ့ စိတော်ဟို သိနူး။

* 11:31 ဘ.၃၁ တချို့ မူရင်းလတ်ရေးမူလေမာ ခု၊ ဆိုဇာဟာ မေ့ဟု။

ဖယ်သူဟု ကိုယ်တော်ရဲ့ တိုင်ပင်ခံဖြစ်ဖူးနူး။

35 ကိုယ့်ဟို့ ကျေးဇူးဆပ်ရအောင်နာ၊

ဖယ်သူဟု ကိုယ်တော်ဟို့ ကျေးဇူးပြုဖူးနူး” ဆိုဘီး ဖော်ပြဟားဟယ်။

36 ရှိမျှဂူလောင်းဟာ ကိုယ်တော်ရဲ့ ထဲဟု ကိုယ်တော်အားဖြင့် ကိုယ်တော်ရဲ့ တွပ်ဘဲ ဖြစ်လေဟယ်။ ကိုယ်တော်ဟာ ကမ္ဘာဆစ်ဆစ် ဖောင်းကီးတော်မူပါစေ! အာမင်။

12

ဘုရားသခင်ရဲ့ မှုတော်ဟို့ ဆောန်ဟို့တွပ် ဖယ်မျိုးသတ်ရှင်ရဟို့ကြောင်း

1 အယ်မျိုးဖြစ်ကြောန့် ညီကို မောန်နှမလေ၊ ဘုရားသခင်ရဲ့ ကရုဏာတော်အားဖြင့် နန်းနို့လေဟို့ ငါတိုက်တွန်းနှိုးဆော်ရှင်ဇာဟု နန်းနို့လေရဲ့ ကိုယ်ခနုဇာဟို့ ဘုရားသခင် နှစ်သက်ဟူ သန်ရှင်းရှင်း လတ်ခဏာဘောင်းဇောင်နု ပုလဲဇောင်ဟူ သတ်ရှင်ရှင်း ယဇ်ဖြစ် ဆစ်ကပ်ပူဇော်ဂေပါ။

အယ်မျိုးပြုဟူဇာဟု နန်းနို့လေဟာ မှန်ကန်ဟူ ဝတ်ပြုကိုးကွယ်ရှင်း ဖြစ်လေဟယ်။

2 နန်းနို့လေဟာ လောကီ ပေါင်သဏ္ဍာန်ဟို့ ဆောန်ဂေန။ ကောင်းမြတ်ဟူဇာ၊ စောင်လင်ဟူဇာဖြစ်ဟူ ဘုရားသခင် လိုတော်ရှိဟူဇာဟာ ဖယ်မျိုးဇာဖြစ်ဟယ် ဆိုဇာဟို့ ပိုင်းခြားနိုင်ဟို့တွပ် စိန်လောင်းဟို့ သစ်ပြုပြင်ရှင်းအားဖြင့် ပေါင်သဏ္ဍာန် ပုလောင်းလဲရှင်း ရှိဂေပါ။

3 နန်းနို့လေဟာ ကိုယ့်ကိုယ်ကိုယ် တိုင်းထက်လွန် ထန်ဘဲနေဟို့တွပ် ငါခံရဟူ ဘုရားသခင်ရဲ့ ကျေးဇူးတော်ဟို့ အားကိုးဘီးဟာ မှာကြားရှင်ပါဟယ်။ နန်းနို့လေဟို့ ဘုရားသခင်ခွဲဝီပေးဟူ ယောင်ကြည်ရှင်း တိုင်းတာနု ကိုယ့်ကိုယ်ကိုယ် ထန်သင့်ဟူတိုင်း ထန်မှတ်ဂေပါ။

4 ဥပမာ ကိုယ်ခန္ဓာ တခုမာရှိဟူ အင်္ဂါစိပိုင်းလေဟာ တူညီဘဲဟူလောက်ဆောန်မှု ကိုယ်စီရှိဟူမျိုး၊

5 ဘောင်ဂီးဖြစ်ဟူ နို့လေဟာလည်း ခရစ်တော်နု တလောင်းတဝဒဲဖြစ်ဘီး ဂူလောင်းဟာ ကိုယ်ခန္ဓာရဲ့ ကွဲပြားခြားနားဟူ အင်္ဂါစိပိုင်းလေဖြစ်နု ရှင်းရှင်း ပေါင်းစည်းဟားဇာဖြစ်ဘီး၊

6 နို့လေမာ ပေးအပ်တော်မူဟူ ကျေးဇူးတော်တိုင်း ထူးထူးပြားပြားရှိဟူ ဆုကျေးဇူးတော်လေဟို့ ရရှိဂေဟယ်။ အယ်ကြောန့် အယ်ဆုကျေးဇူးဟာ ပရောဖက်ပြု ဟောပြောရှင်းဖြစ်ဟယ် ဆိုဟာ ယောင်ကြည်မှု ပမာဏဟို့ ရဟူတိုင်း ပရောဖက်ပြု ဟောပြောစေ။

7 ဓမ္မမှုဆောန် ရာဟို့ ရဟယ် ဆိုဟာ ဓမ္မမှုဟို့ ဆောန်ရုပ်စေ။ ဆောင်းမဩဝါဒ ပေးဟူသူ ဖြစ်ဟယ် ဆိုဟာ အယ်မှုဟို့ လောက်ဆောန်စေ။

8 တိုက်တွန်းအားပေးဟူသူ ဖြစ်ဟယ် ဆိုဟာ တိုက်တွန်းအားပေးရှင်းမှုဟို့ ပြုစေ။ ဝီမျှပေးကမ်းသူဟာ ရစ်ရစ်ရောရော ပေးကမ်းစေ။ စီမံအောက်ချောက်ဟူ သူဟာ လောင်းလဝီရိယနု စီမံအောက်ချောက်စေ။ သူတပါးဟို့ မစသနားရှင်းမှုဟို့ ပြုသူဟာ စေတနာစိန် ကူညီမဇစေ။

9 မြစ်တာဟာ ဟန်ဆောန်မှုကင်းစေပါ။ ကောင်းဘဲဇာလေဟို့ ရှိမူးဂေပါ။ ကောင်းမြတ်ဟူဇာလေဟို့ ဆည်းပူးဂေပါ။

10 ညီကို မောန်နှမရှင်းရှင်း၊ ရှစ်ဟူမြစ်တာအားဖြင့်၊ ရှင်းရှင်းရှစ်ခင်ကြင်နာဘီး ချီးမွမ်းဟူနေရာမာ သူများဟို့ ကိုယ့်ထတ် ချီးမြှော့-က်ဂေပါ။

11 အားထုရဟို့နေရာမာ ပျင်းကိုးဘဲနု၊ စိအားထတ်သန်ဘီး ဘုရားသခင်ရဲ့ မှုတော်ဟို့ ဆောန်ရုပ်ဂေပါ။

12 မျှော်လင့်ရှင်းနှိုက် ဝန်းသာဘီး၊ ဆင်းရဲဒေါက်ခခရဟူ ခီမာ သီးခံဂေပါ။ ဆုတောင်းရှင်းမှုဟို မြဲဒမ်းပြုဂေပါ။

13 ဆင်းရဲဟူ သန်ရှင်းသူလေဟို ဝီမျှပေးကမ်းဂေပါ။ ဧည့်သည်လေဟို ကြိုးစားဘီး ဧည့်ဝတ်ပြုဂေပါ။

14 နန်းနို့လေဟို ညှဉ်းဆဲဟူသူလေတွပ် ကောင်းဂျီးပေးဘီး၊ ကီဆဲဘဲန မြစ်တာပို့ဂေပါ။

15 ဝန်းသာသူလေနတူးဒူ ဝန်းသာဘီး၊ ငိုဟူသူလေနတူးဒူ ငိုဂေပါ။

16 ရှင်းရှင်း စိဝန်းမကွဲဘဲ ညီးညီညွတ်ညွတ် ရှိဂေပါ။ ထောန်လွှားဟူစိမော့ဘဲန နိဒုလဟူ သူလေဟို လတ်ခံဂေပါ။* ကိုယ့်ကိုယ်ကိုယ် ပညာရှိဆိုဘီး ထန်မှတ်ဂေန။

17 ဖယ်သူဟိုမှလည်း ပုလန်ဘီးရန်တုံ့ပုလန်န။ လူလေရှေ့မာ အသရေရှိတင့်တယ်အောင် ပြုကျင့်ဂေပါ။

18 လူတိုင်းန တတ်နိုင်ဟူမျှ သင့်မြတ်အောက်နေဂေပါ။

19 ရှစ်ရဟူသူလေ၊ သူများလေ နန်းနို့ဟို ပြစ်မှားဟာ ကိုယ်တိုင် ပုလန်ဘီးရန်တုံ့ပုလန်ဂေန၊ ဘုရားသခင်ဟာဘဲ စီရင်တော်မူပါစေ။ ဘုရားသခင် မိန့်တော်မူဇာဟု “ငါဟာ ပြစ်တရားဟို စီရင်ပိုင်ဟယ်။ ပြစ်ရှိဟူတိုင်း ငါဆပ်ပေးမယ်” ဆိုဘီး ကျမ်းစာလာလေဟယ်။

20 အယ်ကြောန့် ကျမ်းစာလာဇာဟု “နန်ရန်သူဟာ စားရမဲ့သော-က်ရမဲ့ ဖြစ်ဟူ ခီမာ စားဇာကျွေးပါ။ ရေငတ်နေဟယ် ဆိုဟာ သော-က်ဟိုရေပေးပါ။ အယ်မျိုးပြုရှင်းအားဖြင့် နန်ဟာ သူရဲ့ ခေါင်းထတ်မာ မီးခဲဟို ပေါင်ဟားလေ့မယ်” ဆိုဘီး ဖော်ပြဟားဟယ်။

21 ဆိုးအားဖြင့် ရှောင်းခံန၊ ကောင်းအားဖြင့်ဘဲ ဆိုးဟိုနိုင်ယူပါ။

13

စိုးရမန်းဟို ပြုအပ်ဟူဝတ်ကြောန်း

1 လူတိုင်း စိုးရမန်းရဲ့ မိန့်အာဏာဟို လိုက်နာဂေရမယ်။ ဖြားဖြစ်ကြောန်းနူးဆိုဟာ၊ ဘုရားသခင်ရဲ့ ခွမ်မော့ဘဲနေဟာ၊ မန်းအာဏာဆိုဇာလည်း မော့ဟာ။ အာဏာပိုင်လေ ဂူလောင်းဟို ဘုရားသခင် ခန့်အပ်ဟားကြောန့် ဖြစ်ဟယ်။

2 အယ်ကြောန့်၊ မန်းရဲ့ ခွမ်အာဏာဟို လွန်ဆန်သူဟာ ဘုရားသခင်ဟို လွန်ဆန်သူ ဖြစ်ဟယ်။ အယ်မျိုးပြုဟူ သူလေဟာ ပြစ်စီရင်ရှင်းဟို ခံရမယ်။

3 မန်းဆိုဇာဟု ကောင်းဟူ ကျင့်ဟို ကျင့်ဟူသူလေ ကြော့-က်ရဟို မှဘဲန ကောင်းဘဲကျင့်လေဟို ပြုကျင့်သူလေ ကြော့-က်ရဟို ဖြစ်ဟယ်။ မန်းရဲ့ ခွမ်အာဏာဟို ကြော့-က်ဘဲန နေရှင်လော။ အယ်ဆိုဟာ ကောင်းဟူ ကျင့်ဟို ကျင့်ပါ။ အယ်မျိုးကျင့်ဟယ် ဆိုဟာ သူရဲ့ ချီးမွမ်းရှင်းဟို ခံရလေ့မယ်။

4 ဖြားဖြစ်ကြောန်းနူးဆိုဟာ မန်းဟာ နန်းနို့လေရဲ့ ကျိုးတွပ် ဘုရားသခင်ရဲ့ စေခံကျွန်လေဖြစ်ဟယ်။ ကောင်းဘဲကျင့်ဟို ကျင့်ဟယ် ဆိုဟာ ကြော့-က်ဂေပါ။ သူဟာ ထားဟို သတ်သတ်မဲ့ ကိုင်ဟားဇာ မှဟာ။ သူးနို့လေဟာ ဘုရားသခင်ရဲ့ စေခံကျွန်လေဖြစ်ကြောန့် ကောင်းဘဲဟူ ကျင့်လေဟို ကျင့်ဟူသူလေဟို ဘုရားသခင်ကိုယ်စား ပြစ်ဒန်စီရင်သူလေဖြစ်ဟယ်။

12:14 ၁၂:၁၄ မ ၅:၄၄ လု ၆:၂၈ * 12:16 ၁၂:၁၆ နိဒ္ဒဟူ သူလေဟို လတ်ခံဂေပါ။ အယ်မျိုးမှုဘဲနေဟာ နိဒ္ဒဟူ သူလေဟို မိဆွေဖွဲပါ။

5 အယ်ကြောန့် ပြစ်ဒန်ဟို့ ကြော့-က်ဟို့ကြောန့် မန်းအာကာရဲ့ အောက်စိုးမူဟို့ ဝန်ခံဇာ မှာဘဲန၊ ဘုရားသခင်ရဲ့ စီရင်ရှင်းဟို့ ကြော့-က်ဟို့ကြောန့်လည်း မှာဘဲန ကိုယ့်ကိုယ်ကိုယ် သိဟူစိဟို့ ထော့-က်ဘီးဟာ ဝန်ခံရမယ်။

6 အယ်ကြောန့် နန်းနို့လေ အခွန်ဟို့ ပေးဆောန်ဂေ့ပါ။ စိုးရအာကာပိုင်လေဟာ သူးနို့တာဝန်ဟို့ ကျေပွန်အောန် ထမ်းဆောန်နေဟူ ဘုရားသခင်ရဲ့ မှာဆောန်လေဖြစ်ဟယ်။

7 အယ်ကြောန့် နန်းနို့လေ ပေးဆောန်ဇရိဟူတိုင်း ပေးဆောန်ဂေ့ပါ။ ခွန်ခံထိုက်ဟူသူဟို့ ခွန်ပေးဂေ့ပါ။ ကြော့-က်ထိုက်ဟူသူဟို့ ကြော့-က်ဂေ့ပါ။ ရိုသေထိုက်ဟူသူဟို့ ရိုသေဂေ့ပါ။

ရှင်းရှင်းပြုအပ်ဟူဝတ်ကြောန့်

8 ရှင်းရှင်း ရှစ်ရှင်းမြစ်တာကြွေးဟုနေဘီး ဖယ်ကြွေးဟို့မှလည်း တန်စေန။ သူများဟို့ ရှစ်ဟူသူဟာ ပညတ်တရားဟို့ စောန်ထီးဟူသူဖြစ်ဟယ်။

9 ဖြားဖြစ်ကြောန့်နူးဆိုဟာ “အီထောန်ရေးဖော့-က်ပုလန်န၊ လူလေရဲ့သတ်ဟို့ သတ်န၊ သူများအောက်စာဟို့ ခိုးန၊ သူများအောက်စာဟို့ တပ်မတ်လိုရှင်စိရိုန” ဆိုဟူ ပညတ်ဟုစဘီး တခြားပညတ်လေ ဂူလောင်းဟာ “ကိုယ်နစပ်ဆိုင်သူဟို့ ကိုယ်နထပ်တူရှစ်ပါ” ဆိုဟူ ပညတ်တခုဒဲမာ ပါဝမ်နေဇာဖြစ်ဟယ်။

10 ရှစ်ရှင်းမြစ်တာရှိဟူသူဟာ ကိုယ်နစပ်ဆိုင်သူရဲ့ကျိုးဟို့ ဖျစ်ဆီးတတ်ဟု။ အယ်ကြောန့် ရှစ်ရှင်းမြစ်တာဟာ ပညတ်တရားလေ ဂူလောင်းရဲ့ ပုလဲဇောင်ရာ ဖြစ်လေဟယ်။

11 နန်းနို့လေဟာ အိမ့်ရာဟုနေဘီး နိုးထရဟို့ခီ ရော့-က်လာဘီ ဖြစ်ဟူကြောန့်ဟို့ သိဂေ့ဟယ်။ ဖြားဖြစ်ကြောန့်နူးဆိုဟာ နို့လေ ကယ်တန်ရှင်းခံရဟို့ နေရစ်ကာလဟာ ယောင်ကြည်ခါစဒူးဟုထတ် ပိုဘီး နီးကပ်လာကြောန့် ဖြစ်ဟယ်။

12 ညဉ့်ခီကူဘီး နေခီဟို့ ရောက်ဟုမယ် ဖြစ်ဟူကြောန့် မှောန်မိုက်ရဲ့ ကျင့်လေဟို့ ဖယ်ရှားဘီးဟာ လန်းရောန်ရဲ့ လတ်နတ်စောင်ဟို့ ဝတ်ဆင်ဂေ့ဇို့။

13 ပွဲလောက်ဟူဇာလေ၊ မောယစ် သော့-က်စားဇာလေ၊ တရားဘဲဟူ မေထုန်ဟို့ မှီဝဲဇာလေ၊ ကိလေသာညစ်ညူးဇာလေ၊ ရန်ဖြစ်ဇာလေန ဂေါင်ပြိုင်ဝါကြွေးဇာလေဟို့ ရှောန်ဘီးဟာ လန်းရောန်မာ ကျင်လည်ဟူသူမျိုး အသရေရှိအောန် ကျင့်သောင်းဂေ့ဇို့။

14 သခင်ယေရှုခရစ်တော်ဟို့ ဝတ်ဆင်ဂေ့ပါ။ ဇာတိသွီးသား တတ်မတ်ရှင်းနော့-က်ဟို့ လိုက်ဂေ့န။

14

ညီကို မောန်နှမလေဟို့ ပြစ်တန်ဝေဖန်မှု မလောက်ဟို့ကြောန့်

1 ယောင်ကြည်ရှင်းအားနဲသူလေဟို့ လတ်ခံဂေ့ပါ။ အယ်ဘောမဲ့ သူခံယူဇာန ပတ်သတ်ဘီး ငြင်းခူလောက်ဂေ့န။

2 တချို့သူလေဟာ စားဇာဘောန်းဇောင်ဟို့ စားအပ်ဟယ် ဆိုဘီး ယောင်ကြည်ဂေ့ဟယ်။ အားနဲဟူသူဟာ ဟန်းသီးဟန်းဝပ်လေဟို့ဘဲ စားတတ်ဟယ်။

3 စားဇာဘောန်းဇောင်ဟို့ စားဟူသူဟာ စားဘဲနေသူဟို့ ထီမဲ့မြင်လောက်န။ စားဘဲနေဟူသူဟုလည်း စားဟူသူဟို့ စစ်ကြောစီရင်န။ ဖြားဖြစ်ကြောန့်နူးဆိုဟာ ဘုရားသခင်ဟာ သူဟို့ လတ်ခံတော်မူဘိ။

4 နန်ဟု ဖယ်မျိုးဟူသူဖြင့်ကြောန့် သူများပိုင်ဟူ စေခံဟို့ စစ်ကြောစီရင်ဟယ်နူး။ သူဟာ သူ့သခင် စီရင်ဇာအားဖြင့် ပြစ်လွတ်ရှင်းန ပြစ်စီရင်ရှင်းဟို့ ရော့-က်လေ့မယ်။ သူဟာ ပြစ်လွတ်လေ့မယ်။ ဖြားဖြစ်ကြောန့်နူးဆိုဟာ ဘုရားသခင်ဟု သူ့ရဲ့ပြစ်ဟို့ လွတ်ပေးဟို့တွပ် တတ်နိုင်တော်မူဟယ်။

5 တချို့လူလေဟာ နေ့ရစ်တရစ်ထတ် တရစ်ဟာ ပိုဘီး ရေးကီးဟယ် ဆိုဘီး စီရင်ဂေဟယ်။ တချို့လူလေဟုလည်း နေ့ရစ်တိုင်းဟာ တူးဒုဘဲဖြစ်ဟယ် ဆိုဘီး ယူဆဂေဟယ်။ လူတိုင်း ကိုယ့်ရဲ့ယောင်ကြည်ချစ်တိုင်း ခိုင်မြဲပါစေ။

6 နေ့ရစ်ဟို့ စောန့်ထီးဟူသူဟာ ဘုရားသခင်တွပ် စောန့်ဟယ်။ စားဟူသူဟုလည်း ဘုရားသခင်ဟို့ ထော့-က်ဘီး စားဟယ်။ စားဘဲနေဟူ သူဟုလည်း ဘုရားသခင်ဟို့ထော့-က်ဟူကြောန့် စားဘဲနေဘီး ကျေးဇူးတော်ဟို့ ချီးမွမ်းဝန်ခံလေဟယ်။

7 နို့လေထဲမာ ဖယ်သူဟုလည်းဘဲ ကိုယ့်တွပ် သတ်ရှင်ဟု။ ဖယ်သူဟုလည်း ကိုယ့်တွပ် သေဟု။

8 နို့လေ သတ်ရှင်ဟာ သခင်ဘုရားတွပ်ဖြစ်ဘီး သေဟုလည်း သခင်ဘုရားတွပ် ဖြစ်ဟယ်။ အယ်ကြောန့် နို့လေသတ်ရှင်နေဟူဘဲဖြစ်ဖြစ်၊ သေဟူဘဲဖြစ်ဖြစ် သခင်ဘုရား ပိုင်ဆိုင်လေဟယ်။

9 ဖြားဖြစ်ကြောန့်နူးဆိုဟာ ခရစ်တော်ဟာ သေဟူသူလေ သတ်ရှင်ဟူသူလေရဲ့ စိုးရဟူ သခင်ဖြစ်ဟို့တွပ် သေခံဘီး ရှင်ပုလန်ထမြော့-က်တော်မူလေဟယ်။

10 အယ်ကြောန့် နန်းနို့လေဟာ ဖြားဖြစ်ဟို့ ကိုယ့်ညီကို မောန်နှမလေဟို့ လိုက်စစ်ကြောစီရင်နေနူး။ ဖြားဖြစ်ကြောန့် ထိမဲ့မြင်ပြုရနူး။ နို့လေဂူလောင်းဟာ ဘုရားသခင်ရဲ့ တရားပလ္လင်ရှေ့ဟို့ ရော့-က်ရဂေမယ်။

11 ကျမ်းစာလာဟူဇာဟု၊

“ငါသတ်ရှင်ဟူတိုင်း၊

ငါ့ရှေ့မာ လူတိုင်း ဒူးထော့-က်ရမယ်၊

ငါဟာ ဘုရားသခင်ဖြစ်ကြောန့်ဟို့ လူတိုင်း နောက်နဝန်ခံရမယ်” ဆိုဘီး ဘုရားသခင် မိန့်တော်မူလေဟယ်။

12 အယ်ကြောန့် နို့လေဂူလောင်းဟာ ဘုရားသခင်ရဲ့ စစ်ကြောတော်မူရှင်းဟို့ ခံရဂေမယ်။

သူတပါးဟို့ မှားယွင်းအောင်လောက်န

13 အယ်ကြောန့် နို့လေဟာ နော့-က်ထပ် ရှင်းရှင်းဟို့ စစ်ကြောစီရင်ဘဲန နေဂေဇို့။ ညီကို မောန်နှမဟို့ ထိမိလဲတတ်ဟူ မူရာလေဟို့ ကြံစည်ဂေန။

14 ဖယ်စားဇာလည်း နဂိုတိုင်း ညစ်ညူးဟု ဆိုဇာဟို့ သခင်ယေရှုအားဖြင့် ငါမှန်းမှန်သိဟယ်။ အယ်ဘေမဲ့လည်း ညစ်ညူးဟယ် ဆိုဘီး နန်းနို့ယောင်ကြည်ဟာ ယောင်ကြည်ဟူသူတွပ် အယ်စားဇာဟာ ညစ်ညူးဟယ်။

15 တကယ်ဟို့ နန်ဟာ ကိုယ်စားဟူစားဇာအားဖြင့် ညီကို မောန်နှမဟို့ ထိမိဘီး လဲစေဟယ် ဆိုဟာ နန်ဟာ မြစ်တာတရားဟို့ ကျင့်ဘဲနေဇာ ဖြစ်ဟယ်။ ခရစ်တော်ရဲ့ သေခံတော်မူဟူ ကျေးဇူးတော်ဟို့ ခံရဟူသူဟို့ နန်ရဲ့ စားဇာအားဖြင့် ကျိုးနဲစေန!

16 နန်းနို့ ကောန်းဟယ် ဆိုဘီး ယောင်ကြည်ခံယူဇာဟို့ သူများကဲ့ရဲ့စေန။

17 ဘုရားသခင်ရဲ့ နိုင်ငံတော်ဟာ စားသော-ကံန တည်ဟူဇာ မှုဟု သန့်ရှင်းဟူဝိညာဉ်တော်အားဖြင့် ခံရဟူ ဖြောင့်မတ်ရှင်း၊ ငြိသတ်ရှင်း၊ ဝန်းသာရှင်းလေနဘဲ တည်ဟုယ်။

18 အယ်မျိုးကျင့်ဘီး ခရစ်တော်ရဲ့ မှုတော်ဟို ဆောန်ရုပ်ဟူသူလေဟာ ဘုရားသခင်ရှေ့တော်မာ နှစ်သက်ဖွယ်ဖြစ်ဘီး လူလေလည်း ချီးမွမ်းဂေ့ဟုယ်။

19 အယ်ကြောန် ငြီးငြီးချမ်းချမ်းနေထိုင်ဇာန ပတ်သတ်ဟူကြောန်းရာလေဟို ပြုစုပေးဘီးဟာ ရှင်းရှင်း တယော-ကံဟိုတယော-ကံ နို့လေ မြဲဒမ်း တည်ဆော့-ကံပေးဟို ပေးရမယ်။*

20 ဘုရားသခင်ရဲ့ မှုတော်ဟို နန့်ရဲ့ စားဇာအားဖြင့် ဖျစ်ဆီးန။ စားဇာဘောန်းဇောင်ဟာ စင်ကြယ်ဟုယ်။ အယ်ဘေမဲ့ သူများထိမိဘီး လဲတတ်ဟူစားဇာဟို စားဟူသူဟာ ပြစ်ဖြစ်ဟုယ်။

21 မဲသားဟို စားဟူဇာန စပျစ်ဝိုင်ဟို သော့-ကံဟူဇာအားဖြင့် ညီကို မောန်နှမဟို ထိမိဘီးလဲဇာ ဖြစ်ဘဲနေအောန် ရှောန်သင့်ဟုယ်။

22 နန့်ယောင်ကြည်ရှင်းရှိမယ် ဆိုဟာ ကိုယ့်ဖာသာ ဘုရားသခင်ရှေ့မာ ရှိပါစေ။ ကိုယ်လတ်ခံဟူဇာအားဖြင့် ကိုယ့်ကိုယ်ကိုယ် စစ်ကြာစီရင်ဘဲသူဟာ မင်္ဂလာရှိဟုယ်!

23 အယ်ဘေမဲ့ သံသယစိန တခုခုဟိုစားဟူသူဟာ ဘုရားသခင်ရဲ့ စီရင်ရှင်းဟို ခံရလေ့မယ်။ ဖြားဖြစ်ကြောန်နှူးဆိုဟာ ယောင်ကြည်ရှင်းမဲ့ဘဲကြောန် ဖြစ်ဟုယ်။ ယောင်ကြည်ရှင်းမဲ့ဘဲန ကျင့်ဟူဇာမှန်ဟူမျှလည်း ပြစ်ဖြစ်ဟုယ်။

15

ကိုယ့်လိုဟို လိုက်ဘဲန သူတပါးရဲ့ လိုဟို လိုက်ရှင်းကြောန်း

1 အယ်ကြောန် ယောင်ကြည်ရှင်းခိုင်ခံ့ဟူ နို့လေဟာ အားနဲဟူသူလေရဲ့ အားနဲရှင်းလေဟို ထော့-ကံရှုပေးရမယ်။ ကိုယ့်လိုဟိုလိုက်ဘီး လောက်ဆောန်သင့်ဟု။

2 နို့လေဂူလောင်းဟာ ယောင်ကြည်မှုအားနဲဟူ ညီကို မောန်နှမလေဟို ယောင်ကြည်ရှင်း ခိုင်မာလာစေဟိုတွပ် သူးနို့လေရဲ့ ကောန်းကျိုးဟို ထော့-ကံဘီးဟာ သူးနို့လိုဟို လိုက်ဘီး တည်ဆော့-ကံပေးသင့်ဟုယ်။

3 ဖြားဖြစ်ကြောန်နှူးဆိုဟာ ခရစ်တော်ဟာ ကိုယ့်လိုဟို လိုက်ဟု။ ကျမ်းစာလာဟူဇာဟု “ကိုယ်တော့ဟို ကဲရဲ့ဟူသူလေရဲ့ စကားဟာ ကျွန်တော့ထတ်ဟို ရော့-ကံပါဟုယ်” ဆိုဘီး လာလေဟုယ်။

4 ကျမ်းစာမာ ဖော်ပြဘီး ရေးဟူးဟူ ရှိမျှဂူလောင်းဟာ နို့လေဟို သွန်သန်ဆောင်းမဟိုတွပ် ရေးဟူးဇာ ဖြစ်ဟုယ်။ အယ်မျိုး ဖော်ပြဇာဟု နို့လေဟာ ကျမ်းစာတော်မာရရှိဟူ သီးခံရှင်းန နှစ်သိမ်မှလေအားဖြင့် မျှော်လင့်ရှင်းရှိဟိုတွပ် ဖြစ်ဟုယ်။

5 နန့်နို့လေ ဂူလောင်းဟာ ခရစ်တော်ယေရှုရဲ့ ပေါင်သတ်သေဟို လိုက်ရှော့-ကံဘီး တစ်တဝန်းဒဲရှိဟိုတွပ် သီးခံရှင်းန နှစ်သိမ်မှရဲ့ သခင် ဘုရားသခင်ဟာ နန့်နို့လေဟို ကူမတော်မူပါစေ။

6 အယ်မျိုးမှ နန့်နို့လေ ဂူလောင်းဟာ တလောင်းတဝဒဲန နို့လေရဲ့သခင် ယေရှုခရစ်တော်ရဲ့ ဖ ဘုရားသခင်ရဲ့ ဂေါင်တော်ဟို ချီးမွမ်းနိုင်ဂေ့လေ့မယ်။

* 14:19 ၁၄.၁၉ နို့လေ မြဲဒမ်း တည်ဆော့-ကံပေးဟို ပေးရမယ်၊ တချို့ မူရင်းလတ်ရေးမူလေမာ နို့လေ မြဲဒမ်း တည်ဆော့-ကံပေးဟုယ်၊ ဆိုဘီး ပါရှိဟုယ်။

လူမျိုးခြားလေတွပ် ဒန်းကောန်း

7 အယ်ကြောန့် ခရစ်တော်ဟာ နန်းနို့ဟို လတ်ခံဟူမျိုး ဘုရားသခင်ရဲ့ ဖောင်းသရေတော် ထန်ရှားစေတို့တွပ် ရှင်းရှင်း တယော့-ကံဟိုတယော့-ကံ လတ်ခံဂေပါ။

8 နှော့-ကံထပ် ငါပြောရှင်ဇာဟု ခရစ်တော်ဟာ ဘုရားသခင်ရဲ့ သမ္မာတရားဟို ထန်ရှားစေတို့တွပ် ရေဖျားလှီးဟားဟူ သူလေရဲ့ စေခံဖြစ်တော်မူဟယ်။ အယ်မျိုး ဖြစ်ဟူဇာဟု ရှေးဘိုးဘေးလေဟို ပေးဟားဟူ ဂဒိတော်လေဟို တည်မြဲစေတို့တွပ်နာ။

9 လူမျိုးခြားလေလည်း ကရုဏာတော်ကြောန့် ဘုရားသခင်ရဲ့ ကျေးဇူးတော်ဟို ချီးမွမ်းဂေတို့တွပ် ဖြစ်ဟယ်။ ကျမ်းစာတော်ဟု။

“အယ်ကြောန့် ကျွန်တော်ဟာ လူမျိုးခြားလေထဲဟုနေ ကိုယ်တော့်ဟို ချီးမွမ်းပါမယ်။ ကိုယ်တော့်ဟို ထောမနာသီချင်း ဆိုပါမယ်” ဆိုဘီး ဖော်ပြဟူတိုင်းဘဲ ဖြစ်လေဟယ်။

10 နှော့ကံဘီး ကျမ်းစာဟု။

“လူမျိုးခြားလေ ဘုရားသခင်ရဲ့ လူမျိုးတော်လေနတူးဒု ဝန်းသာဂေပါ!” ဆိုဘီး လာလေဟယ်။

11 နှော့-ကံဘီး လာဇာဟု။

“လူမျိုးခြားပေါန်းလေ ဘုရားသခင်ဟို ချီးမွမ်းဂေပါ! လူနွယ်ပေါန်းလေ ကိုယ်တော့်ဟို ချီးမွမ်းဂေပါ” ဆိုဘီး လာလေဟယ်။

12 နှော့-ကံဘီး ဟေရှာယပြောဇာဟု။

“ယေရှုရဲ့ သစ်ပြစ် ပေါ့-ကံလေ့မယ်။ အယ်သူဟာ လူမျိုးခြားလေဟို အောက်စိုးဟိုသူ ဖြစ်ဟူကြောန့် အယ်သူဟို လူမျိုးခြားလေ မျှော်လင့်ကိုးစားလေ့မယ်” ဆိုဘီး ပြောဟားလေဟယ်။

13 နန်းနို့လေဟာ သန်ရှင်းဟူဝိညာဉ်တော်ရဲ့ တဂိုးတော်အားဖြင့် မျှော်လင့်ရှင်းန ကြွယ်ဝတို့တွပ် မျှော်လင့်ရှင်းရဲ့ရှင် ဘုရားသခင်ဟာ ယောင်ကြည်ရှင်းဟုလာဟူ ဝန်းသာဇာဘောန်းဇောင်န ငြိသတ်ရှင်းဟို ပေးသနားတော်မူပါစေ။

ပေါလုရဲ့ ရဲရဲရင့်ရင့် ရေးသားရဟူကြောန်း

14 ညီကို မောန်နှမလေ နန်းနို့လေဟာ ကောန်းမြတ်ဟူ ပါရမီ သိပညာဘောန်းဇောင်န ပုလဲဝဘီး ရှင်းရှင်း သွန်သန်နိုင်ဂေမယ် ဆိုဇာဟို ငါစိခံလ ယောင်ကြည်ပါဟယ်။

15 အယ်ဘေမဲ့ အယ်စာမာ တချို့ကြောန်းရာလေန ပတ်သတ်ဘီး နန်းနို့လေဟို ဒိပေးရာမာ ငါ့ဟို ဘုရားသခင် ပေးသနားဟူ ကျေးဇူးတော်ဟို မှီပြုဘီး ရဲရဲရင့်ရင့် ရေးဟားဇာဖြစ်ဟယ်။

16 အယ်မူခွမ်ရေးဟာ လူမျိုးခြားလေတွပ် မှုတော်ဆောန်ဟို ခရစ်တော်ယေရှုရဲ့ စေခံဖြစ်ရဟူ ခွမ်ထူးဘဲဖြစ်ဟယ်။ လူမျိုးခြားလေဟာ ဘုရားသခင် နှစ်သက်ဖွယ်ရာ ပူဇော်သကာဖြစ်န ဘုရားသခင်ဟို သန်ရှင်းဟူဝိညာဉ်တော်ဟု ဆစ်ကပ်ဟူသူလေ ဖြစ်လာတို့တွပ် ငါဟာ ယဇ်ပုရောဟိတ် တာဝန်ဟို ထမ်းဆောန်ဘီး ဘုရားသခင်ရဲ့ ဒန်းကောန်းဟို ဟောပြောကြေညာပါဟယ်။

17 အယ်ကြောန့် ငါဟာ ဘုရားသခင်န စပ်ဆိုင်ဟူ ရာလေနှိုက် ခရစ်တော် ယေရှုအားဖြင့် ဝါကြွားဇာကြောန်းရှိဟယ်။

18 ဖြားဖြစ်ကြောင့်နူးဆိုဟာ လူမျိုးခြားလေဟာ နာခံမှုရှိစေတို့တွင် ခရစ်တော်ဟာ ငါ့တို့ သုံးပြုဘီး တရားစကားန လောက်ဆော်ရှင်းအားဖြင့်ရော၊

19 နိမိတ်လတ်ခဏာလေန အံ့ဩဘွယ်ရာလေရဲ့ တဂိုးအားဖြင့်ရော ဘုရားသခင်ရဲ့ ဝိညာဉ်တော် တဂိုးအားဖြင့်ရော၊ ပြုတော်မူဟူ ဇာလေဟုနေတခြား ငါဟာ ဖယ်ဇာဟိုမှ ရဲရဲဝံ့ဝံ့ ပြောရှင်ဟာ။ အယ်မျိုးဖြစ်ကြောင့် ငါဟာ ယေရုရှလင်မြို့ဟုနေ ကူလုရိတ်ပြည်ထိ ရော-က်ဟူနေရာတိုင်းမာ ခရစ်တော်ရဲ့ ဒန်းကောင်းဟို ကူစင်အော်န် ဟောပြောဟယ်။

20 အယ်မျိုး တခြားလူလေ ခုလဟားဟူ အပြစ်ထတ်မာ ငါဆစ်ဘီး တည်ဆော့-က်ဟာ။ ခရစ်တော်ရဲ့ နာမဟို ကြားဖူးသေးဘဲဟူ နေရာလေမာ ဒန်းကောင်းဟို ဟောပြောတို့တွင် စေတနာစိန် ငါကြိုးစားအားထုလေ့ရှိဟယ်။

21 အယ်မျိုးဘဲ ကျမ်းစာလာဇာဟု၊

“အယ်သူရဲ့ ကြောင့်ဟို ဖယ်သူလည်း ပြုဖူးဘဲနေဟူလည်းဘဲ မြင်ဂေ့လေ့မယ်။ ကြားဖူးဘဲဟူသူလေဟာ နားလည်ဂေ့လေ့မယ်” ဆိုဘီး လာလေဟယ်။

ရောမမြို့တို့သွားတို့တွင် ပေါလုကြံစည်ဟူကြောင့်

22 အယ်မူကြောင့်ကြောင့်၊ ငါဟာ နန်းနို့လေနားဟို လာတို့တွင် ခါဘီးခါ ကြိုးစားဟူလည်းဘဲ တားဆီးခံရဟယ်။

23 အယ်ဘေမဲ့လည်း ခုခီမာ ငါဟာ အယ်ဒေသလေမာ လောက်ဆော်သင့်ဟူ မှုကိစလေဟို လောက်ဆော်ဘီးဟာ နန်းနို့လေနားဟို လာတို့တွင် နှစ်ပေါင်း ဘောင်ဂီးဟုနေဘီး ဆန္ဒရှိဟူတိုင်း၊

24 စပါနိပြည်ဟို ငါသွားဟူ ခီမာ နန်းနို့လေဟို မြင်တို့ရှင်ကြောင့် လည်လာရင်းန ဝမ်လာဟို စိကူးဟားဘီး၊ နန်းနို့လေနားမာ ရှစ်ဟား တဲခိုဘီးဟာ စပါနိပြည်ဟို ခရီးသွားတို့တွင် ငါ့ဟို ကူညီပေးလေ့မယ် ဆိုဘီး မျှော်လင့်ဟားပါဟယ်။

25 ခု ငါဟာ သန်ရှင်းသူလေရဲ့ မှုဟို လောက်ကျေးပြုတို့တွင် ယေရုရှလင်မြို့ဟို သွားရမယ်။

26 ဖြားဖြစ်ကြောင့်နူးဆိုဟာ မာကေဒေါနိ ပြည်သားလေန အခါယ ပြည်သားလေဟာ၊ ယေရုရှလင်မြို့မာရှိဟူ ဆင်းရဲဟူ သန်ရှင်းသူလေဟို ကူညီ ထော့-က်ပံပေးတို့တွင် စေတနာစိ ရှိဂေ့ကြောင့်ဖြစ်ဟယ်။

27 သူးနို့လေ စေတနာစိရှိဟူဇာ မှန်ဟူလည်းဘဲ ယုဒလူမျိုးလေဟို ကူညီ ထော့-က်ပံပေးတို့တွင် တာဝန်ရှိပါဟယ်။ ဖြားဖြစ်ကြောင့်နူးဆိုဟာ ယုဒလူမျိုးလေဟာ သူးနို့ခံစားရဟူ ဝိညာဉ်ဆုကျေးဇူးလေဟို လူမျိုးခြားလေဟို ဝိမျှခံစားစေဟူကြောင့်၊ လူမျိုးခြားလေဟုလည်း ယုဒလူမျိုးလေရဲ့ ရောက်ပိုင်းဆိုင်ရာ အောက်စာလေဟို ဝိငှပေးကမ်းသင့်ပါဟယ်။

28 အယ်ကြောင့် အယ်မူဟို လောက်ဆော်ဘီး လူငွေလတ်ဆော်ဟို သူးနို့လတ်ထဲဟို အပ်ပေးဘီးဟာ နန်းနို့ဟို ဝမ်တိုဘီးဟာ စပါနိပြည်ဟို သွားမယ်။

29 နန်းနို့နားဟို ငါလာဟူ ခီမာ ခရစ်တော်ရဲ့ ကောင်းဂျီးန ပုလဲဝဘီး ရော့-က်လာမယ် ဆိုဇာဟို ငါသိဟယ်။

30 ညီကို မောန့်နှမလေ နို့လေရဲ့ သခင် ယေရှုခရစ်တော်န ဝိညာဉ်တော်ဟု ပေးသနားဟု ရှစ်ရှင်းမြစ်တာဟို့ မှီပြုဘီးဟာ ငါ့တွပ် ငါ့နတူးဒု ဘုရားသခင်ထံတော်မာ စိအားထတ်သန်ဘီးဟာ ဆုတောင်းပေးဟို့တွပ် နန်းနို့လေဟို့ ငါတိုက်တွန်းနှိုးဆော်ရှင်ဟယ်။

31 ယုဒပြည်မာရိုဟု ယောင်ကြည်ဘဲဟူသူ ယုဒလူမျိုးလေရဲ့ ဘေးရန်ဟုနေ လွတ်ကင်းဟို့တွပ်န ယေရှုရှလင်မြို့မာ ငါကူညီမဇရှင်းမှုရာဟို့ သန်ရှင်းသူလေ နှစ်သက်ဘီး ဝန်းသာအားရန လတ်ခံနိုင်အောက် ဆုတောင်းဂေပါ။

32 ဘုရားသခင် လိုတော်ရှိဟယ် ဆိုဟာ ငါဟာ ဝန်းမြော-က်ရှင်းန နန်းနို့နားဟို့ လာဘီး နန်းနို့လေနတူးဒု ပျော်ပျော်ရွှင်ရွှင်န နားရဟူခွဲမ့်ဟို့ ရပါလေ့မယ်။

33 ငြိသတ်ရှင်းရဲ့ရှင် ဘုရားသခင်ဟာ နန်းနို့လေနတူးဒု ရှိတော်မူပါစေ။ အာမင်။

16

ပေါလုရဲ့ နောက်ဆစ်ဟူစကား

1 ကင်ခြေမြို့ သင်းတော်ဟု သင်းထော့-က်ဖြစ်ဟူ နို့လေရဲ့ညီမ ဖိဗေဟို့ နန်းနို့လေဆီဟို့ မိဆစ်ပေးဘီး အပ်လိုပါဟယ်။

2 သန်ရှင်းဟူသူလေ ပြုသင့်ဟူတိုင်း သခင်ဘုရားဟို့ထော့-က်ဘီးဟာ သူ့ဟို့လတ်ခံဂေပါ။ ကူညီလိုအပ်ဟူရာလေဟို့ သူ့ဟို့ကူညီမဇဂေပါ။ သူဟာ ငါ့ဟူစဘီး လူဘောင်ဂီးဟို့ ကူညီမဇဟူသူဖြစ်ပါဟယ်။

3 ခရစ်တော်ယေရှုနှိုက် ငါ့ရဲ့ လောက်ဖော်ဆောန်ဖတ်ဖြစ်ဟူ ပြစ်ကိလန အာကုလဟို့လည်း နောက်ဆစ်ဂေပါ။

4 သူးနို့လေဟာ ငါ့တွပ် သတ်ပေးဟို့ ဝန်လေးဘဲသူလေဖြစ်ဟယ်။ သူးနို့ရဲ့ကျေးဇူးဟို့ ငါတယော့-က်ထဲ ဝန်ခံရှင်းမှုဘဲန လူမျိုးခြားလေရဲ့ သင်းတော်လေဟုလည်း ဝန်ခံဂေဟယ်။

5 သူးနို့အီမာ စုဘီးဝတ်ပြုဟူ သင်းတော်ဟို့လည်း နောက်ဆစ်ဂေပါ။

အာရှပြည်မာ ရင်ဦးဆောင်း ခရစ်တော်ဟို့ ယောင်ကြည်ဟူ ငါ့ရှစ်ရဟူ ငါ့မိတ်ဆွေ ဝဲနက်ဟို့ နောက်ဆစ်ဂေပါ။

6 နန်းနို့လေတွပ် ရရာတိုင်း ကြိုးစားဘီး လောက်ကျေးပြုဟူ မာရီဟို့လည်း နောက်ဆစ်ဂေပါ။

7 ငါ့ရဲ့လူမျိုးဖြစ်ဟူ ငါ့နတူးဒု ကျဉ်းခဲလခံရဟူ အနုဒြောနိတ်န ယုနို *ဟို့ နောက်ဆစ်ဂေပါ။ သူးနို့လေဟာ တမန်တော်လေ ကြားမာ ထန်ပေါ်ဟူ သူလေဖြစ်ဘီး ငါ့ထတ်ရင်ဦးဆောင်း ခရစ်တော်ဟို့ ယောင်ကြည်ဟူ သူလေဖြစ်ဟယ်။

8 သခင်ဘုရားအားဖြင့် ငါ့ရှစ်ရဟူမိဆွေ အမှပလိဟို့ နောက်ဆစ်ဂေပါ။

9 ငါ့နတူးဒု ခရစ်တော်ရဲ့မူတော်တွပ် စေခံဟူ လောက်ဖော်ဆောန်ဖတ် ဥရုဗန်န ငါ့ရှစ်ရဟူသား သတာခုဟို့ နောက်ဆစ်ဂေပါ။

10 အပေလေဟို့ နောက်ဆစ်ဂေပါ။ သူဟာ ခရစ်တော်ဟို့ သစ်စာရှိဘီး နှစ်သက်ဖွယ်ကောင်းဟူသူ ဖြစ်ဟယ်။ အာရီတုတောဗုလုရဲ့ အီသူအီသားလေဟို့လည်း နောက်ဆစ်ဂေပါ။

11 ယုဒလူမျိုးရှင်းဖြစ်ဟူ ဟေရောဒုနိုဟို့ နောက်ဆစ်ဂေပါ။ သခင်ဘုရားနှိုက် တမဲ့တော်လေဖြစ်ဟူ နာကီသုရဲ့ အီသူအီသားလေဟို့ နောက်ဆစ်ဂေပါ။

* 16:7 ခဲ.ဂ ယုနို၊ အယ်မျိုးမှုဘဲနေဟာ ယုနိုယ၊ တချို့ မူရင်းလတ်ရေးမူလေမာ ယုလိ၊ ဆိုဘီး ပါရှိဟယ်။

12 သခင်ဘုရားရဲ့မူတော်ဟို့ ကြိုးစားဘီး လောက်ဆောန်ဟူမီးမ တရုဖဲနန တရုဖောသဟို့ နှောက်ဆစ်ဂေ့ပါ။ ငါရရာတိုင်းရှစ်ရဟူမိဆွ ပေရသိဟို့ နှောက်ဆစ်ဂေ့ပါ။ သူဟာ သခင်ဘုရားရဲ့မူတော်ဟို့ ရရာတိုင်းကြိုးစားဘီး လောက်ဆောန်သူဖြစ်ဟယ်။

13 သခင်ဘုရားဝီးကော့-က်ခံရဟူသူ ရုဖု န ငါ့ရဲ့မိခင်မျိုးဖြစ်ဟူ သူ့မိဟို့လည်း နှောက်ဆစ်ဂေ့ပါ။

14 အသိုကြိတ်၊ ဖလေကုန်၊ ဟေရမ၊ ပတ်ရောဘ၊ ဟေရမေဟုစဘီး သူးနိုနတူးဒူနေဟူ ညီကို မောန်နှမလေဟို့ နှောက်ဆစ်ဂေ့ပါ။

15 ဖိလောလုပ်၊ ယုလိ၊ နေရ၊ နေရညီမန သြလုမုပဟုနေစဘီး သူးနိုနတူးဒူနေဟူ သန်ရှင်းသူလေဟို့ နှောက်ဆစ်ဂေ့ပါ။

16 ယော့-က်နယော့-က် သန်ရှင်းဟူနမ်းန နှောက်ဆစ်ဂေ့ပါ။ ခရစ်တော်ရဲ့ သင်းတော်အားလောင်းဟု နန်းနိုလေဟို့ နှောက်ဆစ်လိုက်ပါဟယ်။

ပေါလုရဲ့ နော့-က်ဆောင်း ညွှန်ကြားချစ်လေကြောန်း

17 ညီကို မောန်နှမလေ နန်းနိုခံယူဘီးဟူ ဆောင်းမသြဝါဒန ဆန်ကျင်ဖတ်ဖြစ်ဟူ သင်းခွဲဘီး ရှင်းရှင်းစိဝန်းကွဲအောန် ယောင်ကြည်မှု မှားယွင်းအောန် လောက်ဟူ သူလေဟို့ ဒိန် ရှောန်ရှားဟို့တွပ် နန်းနိုဟို့ ငါတိုက်တွန်းပါဟယ်!

18 ဖြားဖြစ်ကြောန်းနူးဆိုဟာ သူးနိုလေဟာ နိုလေရဲ့ သခင် ခရစ်တော်ရဲ့ မူဟို့ ဆောန်ရုပ်ဘဲန သူးနိုရဲ့ ဝန်းဇာတွပ်ဘဲ လောက်ဆောန်သူလေ ဖြစ်ဟယ်။ သူးနိုလေဟာ နူးညံ့ချိုသာဟူ စကားန မုလော့-က်ပြောဘီးဟာ စိကောန်းရိုဟူ သူလေန ရိုးသားသူလေဟို့ လှည့်ဇားတတ်ဂေ့ဟယ်။

19 နန်းနိုလေရဲ့ နာခံမှုရိုဟူကြောန်းဟို့ လူလေ ဘောင်ဂီးရှေ့မာ ထန်ရှားဟူကြောန်း နန်းနိုလေထတ်မာ ငါဝန်းသာပါဟယ်။ အယ်ဘေမဲ့ နန်းနိုလေ ကောန်းဟူ မူမာ ပညာရိုဖြစ်ဘီး ကောန်းဘဲမူလေမာ ပြစ်ကင်းသူလေ ဖြစ်ဟို့တွပ် ငါလိုရှင်ဟယ်။

20 ငြိသတ်ရှင်းရဲ့ သခင် ဘုရားသခင်ဟာ စာတန်ဟို့ နန်းနိုရဲ့ ခေအော့-က်မာ ကြာခန် နှိစစ်တော်မူလေ့မယ်။

နိုလေသခင် ယေရှုခရစ်တော်ရဲ့ ကျေးဇူးတော်ဟာ နန်းနိုနတူးဒူ ရှိပါစေ။†

21 ငါ့ရဲ့ လောက်ဖော်ဆောန်ဖတ် တိမောသေန၊ ငါ့လူမျိုးရှင်းဖြစ်ဟူ လုကိ၊ ယာသုန်၊ သောသိပတရလေဟု နန်းနိုဟို့ နှောက်ဆစ်ဂေ့ဟယ်။

22 အယ်စာဟို့ ရေးပေးဟူ ကျွန်တော်တေရတိဟာ ခရစ်တော်အားဖြင့် ညီကို မောန်နှမလေဟို့ နှောက်ဆစ်ပါဟယ်။

23 ငါ့န သင်းတော်တခုလောင်းဟို့ လတ်ခဲညွှတ်ပြုဘီး သူ့အီဟို့ ဘုရားဝတ်ပြုဟို့တွပ် ဆစ်ကပ်ဟို့နေရာပေးဟူ ဂါယုဟုလည်း နန်းနိုလေဟို့ နှောက်ဆစ်လိုက်ပါဟယ်။ မြို့ဘဏ္ဍာစိုး ရေတုတုန နိုလေရဲ့ညီ ကွာတုလေဟုလည်း နန်းနိုလေဟို့ နှောက်ဆစ်ဂေ့ဟယ်။

24 ‡

ဂေါင်တော်ချီးမွမ်းရှင်းန ဆုတောင်းရှင်းအားဖြင့် ဆောင်းသတ်ဟားဟူကြောန်း

16:13 ၁၆.၁၃ မာ ၁၅.၂၁ † 16:20 ၁၆.၂၀ တချို့ မူရင်းလတ်ရေးမူလေမာ အယ်စာကြောန်းဟို့ ဖြူဟားဟယ်။ 16:21 ၁၆.၂၁ တ ၁၆.၁ 16:23 ၁၆.၂၃ က တ ၁၉.၂၉ ၁ ကော ၁.၁၄ ၁ ၂ တိ ၄.၂၀ ‡ 16:24 ၁၆.၂၄ တချို့ မူရင်းလတ်ရေးမူလေမာ ခန်းငယ် ၂၄ ဟို့၊ နိုလေရဲ့ သခင် ယေရှုခရစ်တော်ရဲ့ ကျေးဇူးတော်ဟာ နန်းနိုလေ ဂူလောင်းနတူးဒူ ရှိပါစေ။ အာမင်၊ ဆိုဘီး ဖွဲ့ထဲဟားဟယ်၊ တခြား ကျမ်းလေမာ အယ်စာကြောန်းဟို့ ခန်းငယ် ၂၇ နော့-က်မာ ပေါန်းထဲဟားဟယ်။

25 ဘုရားသခင်ရဲ့ ဖောင်းသရေတော်ဟို့ ထောမနာပြုဂေဇို! ယေရှုခရစ်ကြောင်းဟို့ ငါဟောပြောဟူ ဒန်းကောင်းတိုင်း ရှေးကာလဟုနေဘီး ဖောင်းကွယ်ဘီး ဝှပ်ဟားဟူ မှန်တရား ပေါ်ထွပ်ထန်ရှားလာန ထပ်တူ ခရစ်တော်ယေရှုဟာ နန်းနို့လေရဲ့ ယောင်ကြည်ရှင်းဟို့ ခိုင်ခံ့စေနိုင်တော် မူဟယ်။

26 အယ်ဘေမဲ့ ခုခီမာ အယ်မူဖောင်းကွယ်ဟားဟူ သမ္မာတရားဟာ ပရောဖက်လေရဲ့ ကျမ်းလေအားဖြင့် ထန်ရှားလာဘီ။ လူဘောင်းဇောင်ဟာ ဘုရားသခင်ဟို့ ယောင်ကြည်ဘီး ကိုယ်တော်ရဲ့ မိန့်တော်ဟို့ နာခံလာဂေဟို့တွပ် နိစ္စထာဝရ သတ်ရှင်တော်မူဟူ ဘုရားသခင်ရဲ့ မိန့်တော်အားဖြင့် အယ်ဒန်းကောင်းဟို့ ကြေညာတော်မူဘီ။

27 ဉာဏ်တော်အနန္တန ပုလဲဇောင်တော်မူဘီး တပါးဒဲရှိဟူ ဘုရားသခင်ဟာ ယေရှုခရစ်တော်အားဖြင့် ကမ္ဘာဆစ်ဆစ် ဖောင်းသရေတော် ကီးပါစေ! အာမင်။§

§ 16:27 ၁၆.၂၇ တချို့ မူရင်းလတ်ရေးမူလေမာ ခန်းငယ် ၂၅-၂၇ ဟု အယ်နေရာမာ ရှိဘီး ၁၄.၂၃ ဟာ နော့-က်မာ ရှိဟယ်။ တချို့ မူရင်းလတ်ရေးမူလေမာ အယ်ခန်းငယ်ဟာ ၁၄.၂၃ ရဲ့ နော့-က်မာ ရှိဟယ်။ တခြား မူရင်းလတ်ရေးမူ တခုမာ အယ်ခန်းငယ်ဟာ ၁၅.၃၃ ရဲ့ နော့-က်မာ ရှိဟယ်။

၁ ကောရိန္နဲသု ကောရိန္နဲသု သင်းတော်ဟို့ ပေါလုရဲ့ ပထမပေးစာ နိဒါန်း

ကောရိန္နဲသု သင်းတော်ဟို့ ပေါလုရဲ့ ပထမပေးစာ ဟာ ခရစ်တော် မွီးဘီးန ၅၅ ခုနှစ်လော့-က်ဟု တမန်တော် ပေါလုဟု ရေးဟားလေဟယ် (၁.၁)။ အယ်စဟာ ကောရိန်မြို့မာရိဟု သင်းတော်ဟို့ ပေါလုရေးဟု ပေးစာနေ့စောန်ထဲဟု ပထမစောန် ဖြစ်ဟယ်။ သူဟာ မာကေဒေါန်ပြည်ဟို့ ဖြတ်ဘီး ကောရိန်မြို့ဟို့ ရော့-က်လာခန် ဖေက်မြို့မာ နေနေဒူး အယ်စဟို့ ရေးဟားဇာ ဖြစ်နိုင်ဟယ် (၁၆.၅-၉)။

အယ်စဟာ သင်းတော်ထဲမာ ကွဲပြားမှုလေ၊ တရားဘဲဟု မေထုန်မှုလေန ကောင်းဘဲဟု ကျင့်လေဘောင်းဇောင်ကြောင်းဟို့ ရေးဟားဟူစဟို့ သင်းဝမ်သူ တချို့နားဟုနေ ပေါလုဟု လတ်ခံရရှိဟူကြောန် ပုလန်ဘီးဖြေရှင်းဟားဇာ ဖြစ်လေဟယ်။ ကောရိန်မြို့ဟာ တရားဘဲဟု မေထုန်န ပတ်သက်ဘီး နာမယ်ကီးဟူကြောန် အယ်သင်းတော်မာ အယ်မျိုးပြဿနာန ရင်ဆိုင်နေရဇာဟာ အံ့ဩဇာ မှေဟု။ ကောရိန္နဲသု သင်းတော်ဟို့ ပေါလုရဲ့ ပထမပေးစာမာလည်း မြစ်တာန ပတ်သက်ဘီး ထန်ရှားဟူ ခန်းလေ ပါဝမ်လေဟယ် (၁၃)။

ကြောင်းရာ ကျဉ်းချောက်

- ၁။ ပေါလုဟာ ကောရိန္နဲသု သင်းတော်ဟို့ နောက်ဆစ်ဘီးန သူးနို့တွပ် ဘုရားသခင်ဟို့ ချီးမွမ်းဟားဟူကြောင်း (၁.၁-၉)
- ၂။ သူဟာ ကောရိန္နဲသု သင်းတော်ထဲမာ ကွဲပြားမှုလေန ပတ်သက်ဟူ စာဟို့ လတ်ခံရရှိဟူကြောန် ပုလန်ဘီး ဖြေရှင်းဟားဟူကြောင်း (၁.၁၀-၄.၂၁)
- ၃။ သူဟာ တရားဘဲဟု မေထုန်ပြဿနာန တရားစီရင်ဟို့တွပ် ပုလန်ဘီး ရှင်းပြဟားဟူကြောင်း (၅.၁-၆.၂၀)
- ၄။ အယ်ဘီးမှ သူဟာ လတ်ထတ်ရှင်းကြောင်း၊ ရောက်ထုဟို့ ပူဇော်ပသရှင်းကြောင်း၊ ဝတ်ပြုကိုးကွယ်ရှင်းကြောင်း၊ ဝိညာဉ်ဆုကျေးဇူးန ထမြော့-က်ရှင်းကြောင်းန ပတ်သက်ဘီး ညွန်ကြားဟားဟူကြောင်း (၇.၁-၁၅.၅၈)
- ၅။ နော့-က်ဆောင်းမာ သူဟာ လူပေါက်ကိုန ဆိုင်ဟူဇာလေ၊ လတ်တို့ လောက်ဆောင်ရဟို့ဇာလေန နိဂေါင်းချောက်ဟားဟူကြောင်း (၁၆.၁-၂၄)

1 ဘုရားသခင်ရဲ့ လိုတော်တိုင်း ယေရှုခရစ်တော်ရဲ့ တမန်တော်ဖြစ်န ခန့်အပ်ဟူ ကျေးဇူးဟို့ ခံရဟူ ငါပေါလုန ငါ့ညီသုဿင်ဟာ —

2 ကောရိန်မြို့မာရိဟု ဘုရားသခင်ရဲ့ သင်းဝမ်ဟူ သူလေန နေရာတိုင်းမာရိဟူ နို့လေန သူးနို့လေရဲ့ သခင် ယေရှုခရစ်တော်ရဲ့ နာမတော်ဟို့ ကိုးကွယ်ဟူသူ ယေရှုခရစ်တော်နှိုက် တလောင်းတဝဒဲ ဖြစ်ရှင်းအားဖြင့် ဘုရားသခင်ရဲ့ သန်ရှင်းဖြောန်မတ်ဟူ သူဖြစ် ဝီးကော့-က်ခံရဟူ လူတိုင်းနားဟို့ စာရေးလိုက်ပါဟယ်။

3 နို့လေရဲ့ သခင် ယေရှုခရစ်တော်န နို့လေရဲ့ ၈ ဘုရားသခင်နားဟုနော်း ကျေးဇူးတော်န ငြိသတ်ရှင်းဟာ နန်းနို့ ဂူလောင်းမာ ရှိပါစေ။

ဆုကျေးဇူးတော်လေကြောန်း

4 ယေရှုခရစ်တော်အားဖြင့် နန်းနို့လေဟို ပေးသနားတော်မူဟူ ဘုရားသခင်ရဲ့ ကျေးဇူးတော်ကြောန်း ငါဟာ နန်းနို့လေတွပ် နို့လေရဲ့ဘုရားသခင်ကျေးဇူးတော်ဟို မြဲဒမ်း ချီးမွမ်းပါဟယ်။

5 ဖြားဖြစ်ကြောန်းနူးဆိုဟာ နန်းနို့လေဟာ နောက်သတ္တိ၊ ဉာဏ်သတ္တိန စစရာရာမာ ခရစ်တော်အားဖြင့် ကြွယ်ဝပုလဲဇောင်ဂေဟူကြောန်း၊

6 ယေရှုခရစ်တော်နဆိုင်ဟူ သတ်သေခံချစ်ဟာ နန်းနို့လေမာ တည်ပြုဟူဇာဟို ခံရလေဟယ်။

7 အယ်ကြောန်း နို့လေရဲ့သခင် ယေရှုခရစ်တော် ပေါ်ထွပ်လာဟူဇာဟို မျှော်လင့်နေဟူ ခီမာ ဆုကျေးဇူး တဇောင်တခုလည်း လျှော့ဘဲန စောင်လင်ဂေဟယ်။

8 နို့လေရဲ့သခင် ယေရှုခရစ်တော် ပေါ်ထွပ်လာဟူနေရစ်မာ ပြစ်တန်ခွမ်န လွတ်ကင်းဟိုတွပ်၊ ကိုယ်တော်ဟာ ဆောင်းထိအောက်ဘဲ နန်းနို့ဟို ခိုင်ခံ့စေလေမယ်။

9 သူရဲ့ သားတော်ဖြစ်ဟူ နို့လေရဲ့ သခင် ယေရှုခရစ်တော်ရဲ့ မိတ်သဟာယဖွဲ့ရှင်း ထဲဟို နန်းနို့လေဟို ခေါ်တော်မူဟူ ဘုရားသခင်ဟာ သစ်စာန ပုလဲဇောင်တော်မူလေဟယ်။

သင်းတော်ထဲမာ စိဝန်းကွဲဟူကြောန်း

10 ညီကို မောန်နှမလေ၊ နန်းနို့လေရှင်းရှင်း စိဝန်းကွဲရှင်းမော့ဘဲန စည်းစည်းလောင်းလောင်း ညီးညီညွတ်ညွတ်နော်း စိတူကိုယ်တူဖြစ်ဟိုတွပ် သခင် ယေရှုခရစ်တော်ရဲ့ နာမတော်ဟိုမှီပြုဘီးဟာ နန်းနို့လေဟို ငါတောင်းဗန်ပါဟယ်။

11 ဖြားဖြစ်ကြောန်းနူးဆိုဟာ ညီကို မောန်နှမလေ နန်းနို့လေ ရှင်းရှင်း ရန်များဂေဟယ် ဆိုဇာဟို ကလောက္က အီသူအီသားလေ ပြောပြဟူကြောန်း ငါကြားသိရဟယ်။

12 နန်းနို့လေဟာ ရှင်းရှင်း စိဝန်းကွဲဟူ စကားလေဟို ပြောဂေဟယ်။ တယော့-က်ဟု “ငါဟာ ပေါလုရဲ့တမဲ့” တယော့-က်ဟုလည်း “ငါဟာ အာပေါလုရဲ့ တမဲ့” နော့-က်တယော့-က်ဟုလည်း “ငါဟာ ကေဖရဲ့တမဲ့” “ငါဟာ ခရစ်တော်တမဲ့” ဖြစ်ဟယ် ဆိုဘီး နန်းနို့ရှင်းရှင်း ပြောနေဂေဟူကြောန်း ငါပြောရဟူ ဇာဖြစ်ဟယ်။

13 ခရစ်တော်ဟာ ကွဲပြားဟူကြောန်း* လော။ ပေါလုဟု နန်းနို့လေတွပ် လတ်ဝါးကပ်တိုင်မာ သေခံဟူဇာလော။ အယ်မျိုးမှုဘဲနေဟာ ပေါလုရဲ့ နာမန ဗတုတိဇံခံဂေဟိုကြောန်းလော။

14 ငါဟာ ကရိပုန ဂါယုဟုလဲဘီး နန်းနို့လေထဲဟု ဖယ်သူဟိုမှလည်း ဗတုတိဇံပေးဘဲကြောန်း ဘုရားသခင်ရဲ့ကျေးဇူးတော်ဟို ချီးမွမ်းပါဟယ်။

15 အယ်ကြောန်း နန်းနို့လေဟာ ငါနာမန ဗတုတိဇံဟို ခံဟယ် ဆိုဘီး ဖယ်သူလည်း ပြောဇာကြောန်း မော့ဟူ။

16 (ငါဟာ သတေဖန်ရဲ့ အီသူအီသားလေဟို ဗတုတိဇံပေးဟယ်။ နော့-က်ထပ် ဖယ်သူလေဟို ဗတုတိဇံပေးဟယ် ဆိုဇာ ငါမှတ်မိဟမ်း။)

1:12 ၁.၁၂ တ ၁၈.၂၄ * 1:13 ၁.၁၃ ခရစ်တော်ဟာ ကွဲပြားဟူကြောန်း၊ တချို့ မူရင်းလတ်ရေးမူလေမာ ခရစ်တော်ဟာ ကွဲပြားနိုင်ဟာ ဆိုဘီး ပါရှိဟယ်။ 1:14 ၁.၁၄ က တ ၁၈.၈၊ ခ တ ၁၉.၂၉၊ ရော ၁၆.၂၃ 1:16 ၁.၁၆ ၁ ကော ၁၆.၁၅

17 ခရစ်တော်ဟာ ဗတုတိဇံပေးတို့တွင် ငါ့တို့ စေလွှတ်ဟူ၍ မှုဟု။ အယ်ဘေမဲလည်း ခရစ်တော်ရဲ့ လတ်ဝါးကပ်တိုင် တရားတို့ ချည်းနှီးသတ်သတ် ဖြစ်ဘဲနေအောင် လူလေရဲ့ ဉာဏ်ပညာနု ယှဉ်ဟူ စကားတို့ သုံးပြုဘဲ ဒန်းကောင်းတို့ ပြောတို့တွင် ငါ့တို့ စေလွှတ်အဖြစ်ဟု။

ဘုရားသခင်ရဲ့ တဂိုးတော်နု ဉာဏ်ပညာ ဖြစ်တော်မူဟူ ခရစ်တော်

18 ဖြားဖြစ်ကြောန်းနူးဆိုဟာ လတ်ဝါးကပ်တိုင်တော်နု ဆိုင်ဟူ တရားစကားဟာ ပျစ်စီးရှင်းတို့ ရှေး-က်ဟူ သူလေတွင် မိုက်မဲဟူရာ ဖြစ်ဟူလည်းဘဲ ကယ်တန်ရှင်းခံရဟူ နို့လေတွင်ဟု ဘုရားသခင်ရဲ့ တဂိုးတော်ဖြစ်လေဟု။

19 ဖြားဖြစ်ကြောန်းနူးဆိုဟာ ကျမ်းစာလာဟူဇာဟု၊
“ပညာရှိလေရဲ့ ပညာတို့ ငါဖျစ်ဆီးမယ်။

ဉာဏ်ကောင်းဟူသူလေရဲ့ ဉာဏ်တို့လည်း ငါဖယ်ရှားမယ်” ဆိုဘီး လာလေဟု။

20 အယ်မျိုးဖြစ်ဟု ဆိုဟာ၊ ပညာရှိဟူသူဟု ဖယ်မာရှိနူး။ ကျမ်းပြုဆရာဟု ဖယ်မာရှိနူး။ လောကီရေးရာမာ ကျွမ်းကျင်သူလေဟာ ဖယ်မာရှိနူး၊ ဘုရားသခင်ဟာ လောကီပညာလေတို့ မိုက်မဲစေတော်မူဟု မှုဟုလော။

21 ဖြားဖြစ်ကြောန်းနူးဆိုဟာ ဘုရားသခင်ဟာ သူ့ရဲ့ ဉာဏ်ပညာတော်အားဖြင့် စီရင်ဟားဟူကြောန်း၊ လောကသားလေဟာ သူးနို့ရဲ့ပညာအားဖြင့် ဘုရားသခင်တို့ သိဘဲနေဟူ ခီမာ ဘုရားသခင်ဟာ ယောင်ကြည်ဟူသူလေတို့ မိုက်မဲဟူဒေသနာ ဟောပြောရှင်းအားဖြင့် ကယ်တန်တို့တွင် စေတနာတော်ရှိလေဟု။

22 ယုဒလူမျိုးလေဟု နိမိတ်လတ်ခဏာတို့ တောင်းခံတတ်ဂေဟု။ လူမျိုးခြားလေဟု ဉာဏ်ပညာတို့ ရှာဂေလေဟု။

23 နို့လေဟု လတ်ဝါးကပ်တိုင်မာ သေခံတော်မူဟူ ခရစ်တော်ရဲ့ကြောန်းတို့ ဟောပြောလေဟု။ အယ်မူကြောန်းရာဟာ ယုဒလူမျိုးလေတွင် မှားယွင်းဟူကြောန်းဖြစ်ဘီး၊ လူမျိုးခြားလေတွင်ဟု မိုက်မဲဟူကြောန်း ဖြစ်ဟု။

24 အယ်ဘေမဲလည်း ယုဒလူမျိုးဘဲဖြစ်ဖြစ်၊ လူမျိုးခြားလေဘဲဖြစ်ဖြစ် ဝီးကော့-က်ရှင်းတို့ ခံရဟူသူလေတွင်ဟု ဘုရားသခင်ရဲ့ တဂိုးတော်နု ဘုရားသခင်ရဲ့ ပညာတော်ဖြစ်ဟူ ခရစ်တော်ရဲ့ တရားဖြစ်လေဟု။

25 ဘုရားသခင်ရဲ့ မိုက်မဲဟူဇာဟာ လူလေရဲ့ ဉာဏ်ပညာထတ် ပိုဘီး ပညာရှိလေဟု။ ဘုရားသခင်ရဲ့ အားနဲချစ်ဟာ လူလေရဲ့ စွမ်းထတ် ပိုဘီး စွမ်းအားကီးဟု။

26 ညီကို မောန်နုမလေ၊ နန်းနို့တို့ ဝီးကော့-က်ဟူ ကြောန်းရာတို့ ပုလန်ဘီး ဆင်ခြင်ကေ့ဂေပါ။ လူ့အမြင်အားဖြင့် ပြောရမယ် ဆိုဟာ နန်းနို့လေတို့ ခေါ်ဟူဇာဟာ ပညာရှိဟူသူလေ၊ အသရေရှိဟူသူလေ၊ မန်းမျိုးမန်းနွယ်လေ လော့-က်ဘီးပါဟု။

27 အယ်ဘေမဲ ဘုရားသခင်ဟာ သူ့ရဲ့ ကြံစည် ရည်ရွယ်ချစ်အားဖြင့် ပညာရှိလေတို့ ယှစ်ရစေတို့တွင် လောကမာ မိုက်မဲဟူသူလေတို့ ဝီးကော့-က်တော်မူဟု။ စွမ်းသတ္တိရှိဟူ လူလေတို့ ယှစ်ရစေတို့တွင် လောကမာ အားနဲဟူ သူလေတို့ ဝီးကော့-က်တော်မူဟု။

28 နော့-က်ဘီး မြတ်ဟူသူလေတို့ ဖယ်ရှားတို့တွင် လောကမာ ဆင်းရဲဟူသူ၊ ရေရာဘဲဟူသူ၊ ယုတ်ညံ့ဟူသူလေတို့ ဘုရားသခင် ဝီးကော့-က်တော်မူဟု။

29 အယ်မျိုးဖြစ်ကြောန့် ဘုရားသခင်ရဲ့ ရှေ့တော်မာ ဖယ်လူလည်း ဝါကြွားဟို့ကြောန်း မှေဟ့။

30 နန်းနို့လေဟာ ဘုရားသခင်အားဖြင့် ယေရှုခရစ်တော်နှိုက် တည်နေဂေဟယ်။ အယ်သခင်ဟာ နို့လေတွပ် ဘုရားသခင်နားဟုလာဟူ ဉာဏ်ပညာ ဖြစ်တော်မူဘီး ပြောန့်မတ်ရှင်း၊ သန်ရှင်းရှင်းန ဝီးနုကယ်တန်ရှင်း ဖြစ်တော်မူလေဟယ်။

31 အယ်ကြောန့် ကျမ်းစာဟ့ “ဝါကြွားဟူသူဟာ ဘုရားသခင်အားဖြင့်ဘဲ ဝါကြွားပါစေ” ဆိုဘီး ပြောဟားဟယ်။

2

ခရစ်တော် သေခံတော်မူဟူကြောန်းဖြစ်ဟူ တရားတော်

1 ညီကို မောန်နမလေ၊ ငါဟာ နန်းနို့လေနားဟို့ ရော့-က်လာဟူ ခီမာ ထူးမြတ်ဟူစကားန ထူးမြတ်ဟူပညာအားဖြင့် ဘုရားသခင်ရဲ့ နတ်နဲဟူ သမ္မာတရားဟို့* နန်းနို့လေဟို့ ဟောပြောဇာ မှေဟ့။

2 ပြားဖြစ်ကြောန့်နူးဆိုဟာ ငါဟာ နန်းနို့လေနတူးဒု ရှိနေခီဟ့ ယေရှုခရစ်တော်ရဲ့ ကြောန်း ထူးသဖြင့် လတ်ဝါးကပ်တိုင်မာ သေခံဟူ ကြောန်းရာဟုလွဲဘီး တခြားဖယ်ဇာလေဟို့မှ သိမှတ်ဘဲနေဟို့တွပ် ဆောင်းဖြတ်ဟားပါဟယ်။

3 အယ်ကြောန့် နန်းနို့လေန ငါတူးဒုရိုဟူခီဟ့ အားနဲဘီး ကြော့-က်ရို့ တူလှောက်မှုန နေရဟယ်။

4 ငါဟောပြောဟူ တရားစကားဟာ လူလေရဲ့ ပညာအားဖြင့် တည်ဘီးပြောဟူဇာ မှေဟ့။ ဘုရားသခင်ရဲ့ ဝိညာဉ်တော် တဂိုးပါဟူ စကားလေဟို့ဘဲ ငါဟောပြောဟယ်။

5 အယ်ကြောန့် နန်းနို့လေရဲ့ ယောင်ကြည်ရှင်းဟာ လူလေရဲ့ ဉာဏ်ပညာထတ်မာ တည်ဟူဇာမှဘဲန ဘုရားသခင်ရဲ့ တဂိုးထတ်မာဘဲ တည်ဟူဇာဖြစ်ဟယ်။

ဘုရားသခင်ရဲ့ ဉာဏ်ပညာတော်ကြောန်း

6 အယ်ဘေမဲ့လည်း နို့လေဟာ စောင်လင်ဟူသူလေထဲမာ ပညာစကားဟို့ပြောဆိုဟယ်။ အယ်ဘေမဲ့ အယ်ပညာဟာ လောကီပညာဟို့ ပြောရှင်ဇာ မှေဟ့။ ပယ်ဖျစ်ခံရမယ့် လောကီမန်းလေရဲ့ ဉာဏ်ပညာလည်း မှေဟ့။

7 အယ်လောက တည်ခန်ကဒဲဟ့ နို့လေရဲ့ ဖောင်းသရေတော်ဖြစ်ဟို့တွပ် ဘုရားသခင်စီရင်ဟားဟူပညာ၊ နတ်နဲဟူရာနှိုက် ဝုတ်ဟားဟူ ဘုရားသခင်ရဲ့ပညာဟို့ နို့လေပြသဂေဟယ်။

8 အယ်ပညာဟို့ လောကီမန်းလေ တယော့-က်လည်း သိဂေဟ့။ တကယ်ဟို့ သိမယ် ဆိုဟာ ဖောင်းကီးတော်မူဟူ အယ်သခင်ဟို့ လတ်ဝါးကပ်တိုင်မာ တန်သတ်ဂေဟို့ မှေဟ့။

9 အယ်ဘေမဲ့လည်း ကျမ်းစာလာဟူတိုင်းဘဲ

“ဖယ်သူလည်းဘဲ မြင်ဖူးဟ့၊

ဖယ်သူလည်း ကြားဖူးဟ့၊

ဖယ်သူလည်း စိန်လောင်းထဲဟ့ ကြံစည်သေးဘဲဟူ ရာလေဟို့ ဘုရားသခင်ဟာ သူဟို့ ရှစ်ဟူ သူလေတွပ် ပြင်ဆင်ဟားလေဟယ်။”

* 2:1 ၂-၁ ဘုရားသခင်ရဲ့ နတ်နဲဟူ သမ္မာတရားဟို့၊ တချို့ မူရင်းလတ်ရေးမူလေမာ ဘုရားသခင်ရဲ့ သတ်သေလေ၊ ဆိုဘီး ပါရှိဟယ်။
2:3 ၂-၃ တ ၁၈-၉

10 အယ်ဘေမဲ့† ဘုရားသခင်ဟာ အယ်ရာလေဟို သူ့ရဲ့ ဝိညာဉ်တော်အားဖြင့် နို့လေဟို ဖော်ပြပေးတော်မူဟယ်။ ဝိညာဉ်တော်ဟုလည်း ဘုရားသခင်ရဲ့ နတ်နဲဟူ ရာလေထိအောက် ရှိမျှဂူလောင်းဟို စစ်တော်မူဟယ်။

11 နို့လေရဲ့ ထဲမာရိုဟူ နတ်နဲဟူ ကြောင်းရာလေဟို နို့လေရဲ့ စိဝိညာဉ်ဟုလွဲဘီး ဖယ်သူဟု သိဟိုကြောနဲနူး။ အယ်မူတိုင်းဘဲ ဘုရားသခင်ရဲ့ နတ်နဲဟူ ကြောင်းရာလေဟို ဘုရားသခင်ရဲ့ ဝိညာဉ်တော်ဟုလွဲဘီး ဖယ်သူလည်း သိနိုင်ဟု။

12 နို့လေဟာ အယ်လောကန ဆိုင်ဟူ ဝိညာဉ်ဟို ခံယူဂေဟူဇာ မူဟု။ ဘုရားသခင် ပေးတော်မူဟူ ရာလေဟို သိဟိုတွပ် ဘုရားသခင်နားဟု ကြွလာဟူ ဝိညာဉ်တော်ဟို ခံရဂေဇာဖြစ်ဟယ်။

13 ဘုရားသခင် ပေးတော်မူဟူ ရာလေဟို နို့လေဟာ လူ့ရဲ့ပညာအားဖြင့် ဟောပြောဟူဇာ မူဟု။ အယ်ဘေမဲ့ သန်ရှင်းဟူဝိညာဉ်တော်ဟာ ဝိညာဉ်န စပ်ဆိုင်ဟူ ရာ †ဟို ဝိညာဉ်စကားအားဖြင့် ဖွဲ့မဲ့ပြဘီး ပဲ့ပြင်တော်မူဟူ စကားအားဖြင့် နို့လေဟောပြောဟယ်။

14 ဇာတိလူဟာ ဘုရားသခင်ရဲ့ ဝိညာဉ်ရေးရာန ဆိုင်ဟူ ရာလေဟို ခံယူဟု။ ဖြားဖြစ်ကြောနဲနူးဆိုဟာ အယ်မူရာလေဟာ သူ့တွပ် မိုက်မဲဟူ ဇာလေဖြစ်ဟယ် ဆိုဘီး ထန်မှတ်တတ်လေဟယ်။ အယ်မူရာလေဟို ဝိညာဉ်တော်အားဖြင့်ဘဲ ပိုင်းခြားဘီး နားလည်နိုင်ဟူကြောနဲ ဇာတိလူဟာ နားလည်ဟု။

15 ဝိညာဉ်လူဟာ အယ်မူဇာလေ ဂူလောင်းဟို ပိုင်းခြားဘီး နားလည်တတ်ဟယ်။ အယ်ဘေမဲ့ အယ်သူဟို ဖယ်သူလည်း ပိုင်းခြားဘီး သိနိုင်ဟု။

16 ဖြားဖြစ်ကြောနဲနူးဆိုဟာ ကျမ်းစာဟု ဘုရားသခင်ရဲ့ စိတော်ဟို ဖယ်သူသိနူး။ ဖယ်သူဟာ ကိုယ်တော့ဟို ကြိုဉာဏ်ပေးနိုင်နူး ဆိုဘီး ဖော်ပြဟားလေဟယ်။ အယ်ဘေမဲ့ နို့လေဟာ ခရစ်တော်ရဲ့စိဟို ခံရဂေဟယ်။

3

ဘုရားသခင်ရဲ့ စေခံလေကြောနဲ

1 ညီကို မောန်နှမလေ၊ တကယ်ဒမ်းဆိုဟာ ငါဟာ နန်းနို့လေဟို ဝိညာဉ်လူလေဟို ဟောပြောဟူမျိုး ပြောဟိုမရဘဲ၊ ဇာတိလူဖြစ်ဟူ လောကသားလေမျိုး၊ ခရစ်ယာန်သတ်တာမာ ယေရှုခရစ်တော်နှိုက် သာဂန်းဟားလေမျိုးဘဲ နန်းနို့ဟို ဟောပြောရဟယ်။

2 ခုထတ်ထိ နန်းနို့လေဟာ မာဟူစာဟို မစားနိုင်သေးဘဲကြောနဲ ငါဟာ နို့ဟိုဘဲတိုက်ရဟယ်။ ခုလည်းဘဲ နန်းနို့လေဟာ မာဟူစာဟို စားနိုင်သေးဟု။

3 ခုလည်း နန်းနို့လေဟာ ဇာတိလူဖြစ်ဂေသေးဟယ်။ ရှင်းရှင်း မနာလိုဟူဇာလေ၊ ကွဲပြားဟူဇာလေ၊ ဂေါင်ပြိုင်ဟူဇာလေ၊ ရန်ဖြစ်ဟူဇာလေဟာ ဇာတိလူလေ ဖြစ်ဂေသေးဟယ် မူဟုလော။ လောကီထောင်းစံတိုင်းဘဲ နန်းနို့လေ ကျင့်သောင်းနေဂေဇာ မူဟုလော။

† 2:10 ၂.၁၀ အယ်ဘေမဲ့၊ တချို့ မူရင်းလတ်ရေးမူလေမာ တွပ်၊ ဆိုဘီး ပါရှိဟယ်။ ‡ 2:13 ၂.၁၃ ဝိညာဉ်န စပ်ဆိုင်ဟူ ရာ၊ အယ်မျိုးမူဘဲနေဟာ ဝိညာဉ်တော်ပေးဟူ စကား။ 3:2 ၃.၂ ဟေ ၅.၁၂.၁၃

4 ဖြားဖြစ်ကြောနန်းဆိုဟာ တယော့-က်ဟု “ငါဟာ ပေါလုတမဲ့ ဖြစ်ဟယ်။”
နော့-က်တယော့-က်ဟုလည်း “ငါဟာ အာပေါလုတမဲ့ ဖြစ်ဟယ်” ဆိုဘီး နန်းနို့လေ
ပြောဆိုနေဂေဇဟာ လောကသားလေမျိုးဘွဲ ပြုမူနေဂေဇဘွဲ မှဟုလော။

5 အာပေါလုဟု ဖယ်သူနူး။ ပေါလုဟုလည်း ဖယ်သူနူး။ နို့လေဟာ နန်းနို့ ယောင်ကြည်လာဟို့တွပ်
ဟောပြောသတ်သေခံဟူ ဓမ္မတော်ဆောန်ဘွဲ ဖြစ်ဟယ်။ နို့လေဂူလောင်းဟာ သခင်ဘုရားရဲ့
မူတော်ဟို့ စေခံလောက်ဆောန်ဟူ သူလေဘွဲဖြစ်ဟယ်။

6 ငါဟာ စိုက်ပျိုးဟူ သူဖြစ်ဟယ်။ အာပေါလုဟု ရေလောင်းဟူ သူဖြစ်ဟယ်။ ပန်ဟို့
ပေါ့-က်စေဘီး ကီးထွားစေသူဟု ဘုရားသခင်ဘွဲ ဖြစ်ဟယ်။

7 စိုက်ပျိုးဟူ သူနု ရေလောင်းဟူ သူဟု ဖြားဇာလည်းတတ်နိုင်ဟု။ ပန်ဟို့ ကီးထွားစေဟူ
ဘုရားသခင်ဟုဘွဲ ရှိမျှဂူလောင်းဟို့ တတ်နိုင်တော်မူဟယ်။

8 စိုက်ပျိုးဟူ သူနု ရေလောင်းဟူ သူဟာ တလောင်းတဝဒဲ ဖြစ်ဘီး လူတိုင်းဟာ ကိုယ်ကြိုးစား
လောက်ဆောန်တိုင်း ကျိုးဟို့ ခံရလေ့မယ်။

9 နို့လေဟာ ဘုရားသခင်နားမာ လောက်လောက်ဟူ လောက်ဖော်ဆောန်ဖတ်လေ ဖြစ်ဟယ်။
နန်းနို့လေဟာ ဘုရားသခင်ရဲ့ ဥယျာဉ်တော် ဖြစ်ဂေဟယ်။

ဘုရားသခင်ရဲ့ ကုလောင်းတော်တိုက်လည်း ဖြစ်ဂေဟယ်။

10 ငါ့ဟို့ ဘုရားသခင်ပေးအပ်တော်မူဟူ ကျေးဇူးတော်တိုင်း ပညာရှိဟူပရံဆရာမျိုး
အုပြစ်ဟို့ခလဟားဘီး။ တခြားသူလေဟာ ထပ်ဆစ်ဘီး တည်ဆော့-က်လေဟယ်။ အယ်ဘေမဲ့
ဖယ်မျိုးထပ်ဆစ်ဘီး တည်ဆော့-က်ဟူဆိုဇဟို့ လူတိုင်းဒိပြုရမယ်။

11 ဖြားဖြစ်ကြောနန်းဆိုဟာ ယေဂူခရစ်တော်ဖြစ်ဟူ ခုလဟားဘီးဟူ အုပြစ်ဟုလွဲဘီး၊
တခြားအုပြစ်ဟို့ ဖယ်သူလည်းမခုလနိုင်ဟု။

12 အယ်မူအုပြစ်ထတ်မာ ရွေ၊ ငွေ၊ ကုလော့-က်မြတ်ရတနာ၊ သစ်သား၊ ဗြစ်ပန်၊
ကော့-က်ရိုးလေန ထပ်ဆစ်ဘီး တည်ဆော့-က်ဟူသူရှိဟူမျှ။

13 လူတိုင်းလောက်ဟူ လောက်ဟာ ထန်ရှားလေ့မယ်။ ဖြားဖြစ်ကြောနန်းဆိုဟာ
ဖော်ပြဟူနေရစ်ဟာ မီးအားဖြင့်ထန်ရှားစေလေ့မယ်။ လူတိုင်းလောက်ဟူ လောက်ဟာ
ဖယ်မျိုးလောက် ဖြစ်ဟယ်ဆိုဇဟို့ မီးဟာစစ်ဆေးလေ့မယ်။

14 အယ်မူအုပြစ်ထတ်မာ ထပ်ဆစ်ဘီး တည်ဆော့-က်ဟူ သူရဲ့လောက်ဟာ တည်မြဲဟယ် ဆိုဟာ၊
အယ်သူဟာ ကျိုးရလေ့မယ်။

15 အယ်ဘေမဲ့ ယော့-က်ယော့-က်လောက်ဟူရာဟာ မီးလောန်ဟယ် ဆိုဟာ ရှောင်းခံရလေ့မယ်။
အယ်ဘေမဲ့လည်း သူကိုယ်တိုင် မီးနလွတ်ဟူသူမျိုး ကယ်တန်ရှင်းဟို့ ခံရလေ့မယ်။

16 နန်းနို့လေဟာ ဘုရားသခင်ရဲ့ ဗိမာန်တော် ဖြစ်ဟယ် ဆိုဟူဇာန ဘုရားသခင်ရဲ့ ဝိညာဉ်တော်ဟာ
နန်းနို့လေထဲမာ ကိန်းဝပ်နေဟယ် ဆိုဇဟို့ နန်းနို့လေ သိဂေဟုလော။

17 ဘုရားသခင်ရဲ့ ဗိမာန်တော်ဟို့ ဖျစ်ဆီးဟူသူဟို့ ဘုရားသခင် ဖျစ်ဆီးလေ့မယ်။ ဘုရားသခင်ရဲ့
ဗိမာန်တော် ဆိုဇဟာ သန်ရှင်းရဟယ်။ နန်းနို့လေလည်း အယ်ဗိမာန်တော် ဖြစ်ဂေဟယ်။

18 ဖယ်သူလည်းဘဲ ကိုယ့်ကိုယ်ကိုယ် လှည့်ဇားစေန။ နန်းနို့လေမာ ယော့-က်ယော့-က်ဟု ငါဟာ အယ်လောကရဲ ပညာရှိဖြစ်ဟယ် ဆိုဘီး ထန်မှတ်ဟယ် ဆိုဟာ အယ်လူဟာ ပညာရှိဖြစ်ဟို့တွပ် မိုက်မဲဟူသူ ဖြစ်ပါစေ။

19 ဖြားဖြစ်ကြောန်းနူးဆိုဟာ အယ်လောကရဲ ဉာဏ်ပညာဟာ ဘုရားသခင်ရဲ မျစ်မှော့-က်တော်မာ မိုက်မဲဟူဇာဘဲ ဖြစ်ဟယ်။ ကျမ်းစာဟု “ဘုရားသခင်ဟာ ပညာရှိလေဟို့ ပရိယာယ်အားဖြင့် ဖမ်းဆီးတော်မူဟယ်” ဆိုဘီး လာဟယ်။

20 နော့-က်ထပ် ကျမ်းစာဟု “ပညာရှိလေရဲ ကြိစည်ဟာ ချည်းနီးသတ်သတ် ဖြစ်ဟူကြောန်းဟို့ သခင်ဘုရား သိတော်မူဟယ်” ဆိုဘီး လာဟယ်။

21 အယ်မျိုးဖြစ်ကြောန်း လူလေရဲ စွမ်းစန ပတ်သတ်ဘီး ဖယ်သူလည်း ဝါကြွားစေန။ ဖြားဖြစ်ကြောန်းနူးဆိုဟာ ရှိမျှဂူလောင်းဟာ နန်းနို့လေတွပ် ဖြစ်ဟယ်။

22 ပေါလုဘဲဖြစ်ဖြစ်၊ အာပေါလုဘဲဖြစ်ဖြစ်၊ ကေဖဘဲဖြစ်ဖြစ်၊ အယ်လောကဘဲဖြစ်ဖြစ်၊ သတ်ရှင်ရှင်းဘဲဖြစ်ဖြစ်၊ သေရှင်းဘဲဖြစ်ဖြစ်၊ မျစ်မှော့-က်ရာဘဲဖြစ်ဖြစ်၊ နော့-က်ဖြစ်လာတတ်ဟူ ရာဘဲဖြစ်ဖြစ် ရှိမျှဂူလောင်းဟာ နန်းနို့လေတွပ် ဖြစ်ဟယ်။

23 နန်းနို့လေလည်း ခရစ်တော်တွပ် ဖြစ်ဟယ်။ ခရစ်တော်ဟာလည်း ဘုရားသခင်တွပ် ဖြစ်တော်မူဟယ်။

4

ခရစ်တော်ရဲ တမန်တော်လေကြောန်း

1 နို့လေဟာ ခရစ်တော်ရဲ မှုဆောန်ဖြစ်ဟူဇာန ဘုရားသခင်ရဲ နတ်နဲဟူသမ္မာတရားဟို့ စောန်ရှော့-က်ဟူ ဘဏ္ဍာထီးဖြစ်ဟူဇာဟို့ သူများလေ မှတ်ယူပါစေ။

2 အယ်ဘဏ္ဍာထီးဟာ သစ်စာရှိဟူသူ ဖြစ်ဟူကြောန်းဟို့ သိမှတ်ပြုခံရဟူသူဖြစ်ရမယ်။

3 ငါဟာ နန်းနို့လေနားမာဘဲဖြစ်ဖြစ်၊ လူလေရဲစဉ်လာနဘဲဖြစ်ဖြစ် စစ်ခံရမယ် ဆိုဟာ ငါမှုထားဟု။ ငါဟာ ကိုယ့်ကိုယ်ကိုယ်လည်း စီရင်ဟု။

4 ဖြားဖြစ်ကြောန်းနူးဆိုဟာ ငါရဲသြတ္တပွစီဟာ ရှင်းရှင်းလန်းလန်းဘဲရှိဟယ်။ အယ်ဘေမဲ့ ငါမာပြစ်မှော့ဟု ဆိုဘီး ဆိုလိုဟူဇာ မှုဟု။ ငါဟို့ စစ်ကြောစီရင်သူဟာ သခင်ဘုရားဘဲ ဖြစ်ဟယ်။

5 အယ်မျိုးဖြစ်ကြောန်း သခင်ဘုရား ကြွလာခန် ဖယ်ရာဟို့မှ ခီတန်ဘဲ စီရင်ဂေန။ အယ်သခင်ဟာ မှောန်မိုက်မာ ကွယ်ဝှပ်ဟားဟူ ရာလေဟို့ လန်းရောန်ထဲဟို့ ယူဆောန်လာဘီး စိန်လောင်းကြိစည်လေဟို့ ထန်ရှားစေတော်မူလေ့မယ်။ အယ်ခီမာ လူလေဟာ ဘုရားသခင်နားဟု ချီးမွမ်းဟူဇာဟို့ ခံရလေ့မယ်။

6 ညီကို မောန်နှမလေ၊ နန်းနို့လေဟာ ကျမ်းစာဟို့ ကျော်လွန်ဘီး သူများလေဟို့ ရိုသေအပ်ဘဲဇာဟို့ နို့လေဟို့ ထော့-က်ဘီး နားလည်ဂေဟို့တွပ်န မာနထောန်လွားဟူကြောန်း တယော့-က်ဟို့ မှီဘီး တယော့-က်ဟို့ ထီမဲ့မြင်ပြုဘဲနေဟို့တွပ် ငါပြောဟူ ချစ်လေအားဖြင့် နန်းနို့ကျိုးဟို့ ထော့-က်ဘီး ငါန အာပေါလုဟို့ ကြောန်းပြုဘီး ပြောဟူဇာဖြစ်ဟယ်။

7 ဖယ်သူဟု နန်းနို့လေဟို့ သူများထတ် ထူးကဲစေနူး။ သူတပါးလတ်ဟုခံယူဘဲန လိုလိုရဟူဇာ တစောင်တခု နန်းမာရှိလော။ သူတပါးလတ်ဟုခံယူဇာမှန်ဟယ် ဆိုဟာ ခံယူဘဲဟူမျိုး ဖြားဖြစ်ကြောန်း ဝါကြွားဟယ်နူး။

8 နန်းနို့လေဟာ ရာရာပုလဲဇောင်ဂေဘီ။ နန်းနို့လေ ကြွယ်ဝဂေဘီ။ နို့လေပါဘဲန မန်းဂီးလေ ဖြစ်ဂေဘီ။ နို့လေလည်း နန်းနို့နတူးဒု စိုးစံနိုင်ဟို့တွပ် နန်းနို့လေ တကယ်မန်းဂီးလေ ဖြစ်ဟို့တွပ် လိုရှင်ပါဟယ်။

9 ဘုရားသခင်ဟု တမန်တော်လေဖြစ်ဟူ နို့လေဟို့ နှော-က်ဆောင်းမာထားဘီး သတ်ဟို့ထားဟူးဟူသူလေမျိုး ထုပြုတော်မူဟယ် ဆိုဘီး ငါထန်ဟယ်။ ဖြားဖြစ်ကြောန့်နူးဆိုဟာ နို့လေဟာ လောကသားလေန ကောန်းဂန်တမန်လေရှေ့မာ ပွဲဝမ်ဟူသူလေ ဖြစ်ဂေဟယ်။

10 နို့လေဟာ ခရစ်တော်တွပ်ကြောန့် လူမိုက်ဖြစ်ဂေဟယ်။ အယ်ဘေမဲ့ နန်းနို့လေဟာ ခရစ်တော်နှိုက် ပညာရှိလေ ဖြစ်ဂေဟယ်။ နို့လေဟာ အားနဲဟူသူလေဖြစ်ဟယ်။ အယ်ဘေမဲ့ နန်းနို့လေဟာ စွမ်းအားရှိသူလေဖြစ်ဟယ်။ နို့လေဟာ အသရေမဲ့ဘဲသူဖြစ်ဟယ်။ အယ်ဘေမဲ့ နန်းနို့လေဟာ အသရေရှိသူလေဖြစ်ဟယ်။

11 ခုခီထိ နို့လေဟာ စာရေဇာတ်ဘီး နေရဟယ်။ ဝတ်စုပဲန နေရဂေဟယ်။ ရိုက်ပုတ်ညှဉ်းဆဲဇာလေဟို့ ခံရဂေဟယ်။ အိမ္မေ့ရာမ္မေ့န လှည့်လည်သွားဂေရဘီး။

12 ကိုယ့်လတ်န ပန်ပန်ဗန်းဗန်း လောက်ဆောန်ဂေရဟယ်။ နို့လေဟာ ကီဆဲခံရဟူ ခီမာ ကောန်းဂျီးပေးဂေဟယ်။ ညှဉ်းဆဲခံရခီမာ သီးခံဂေဟယ်။

13 ဇော်ကားခံရခီမာ တောင်းဗန်ဂေဟယ်။ နို့လေဟာ ခုခီထိ အယ်လောကရဲ့ပယ်ခံလေ၊ လူတကာလေ စွန့်ပစ်ဟူးဟူ မိုက်လေ ဖြစ်ဂေဟယ်။

14 နန်းနို့လေဟို့ ယှစ်ခွဲရှင်ဟူကြောန့် အယ်မျိုး ငါရေးလိုက်ဟူဇာ မူဟု။ ငါရှစ်ရဟူ သားမီးလေနေန နန်းနို့လေဟို့ ဒိပေးရှင်ကြောန့် အယ်မျိုး ငါရေးလိုက်ဇာဖြစ်ဟယ်။

15 နန်းနို့လေမာ ခရစ်တော်ကြောန်းဟို့ သွန်သန်ပေးဟူဆရာလေ ၁၀,၀၀၀ လော့-က်ရှိဟူလည်းဘဲ ဖတယော့-က်ဘဲရှိဟယ်။ ခရစ်တော်ရဲ့ ဒန်းကောန်းအားဖြင့် ငါဟာ ယေရှုခရစ်တော်နှိုက် နန်းနို့လေဟို့ မိုးဖွားပေးဟူ နန်းနို့လေရဲ့ ဖဖြစ်ဟယ်။

16 အယ်ကြောန့် ငါနေထိုင်ကျင့်သောင်းမျိုး နန်းနို့လေ နေဂေဟို့တွပ် ငါတိုက်တွန်းရှင်ပါဟယ်။

17 အယ်ကြောန်းကြောန့် သခင်ဘုရားနှိုက် သစ်စာရှိဟူ ငါရှစ်ရဟူသား တိမောသေဟို့ နန်းနို့လေနားဟို့ ငါလွတ်လိုက်ပါဟယ်။ သူဟာ နေရာတိုင်းမာရှိဟူ သင်းတော်လေမာ ငါသွန်သန်ဟူမျိုး ယေရှုခရစ်တော်နှိုက် ငါလိုက်ရှော့-က်ဟူ လမ်းလေဟို့ နန်းနို့ဟို့ ဒိရစေလေ့မယ်။

18 နန်းနို့လေနားဟို့ ငါလာဟို့ မူဟု ဆိုဘီး ထန်ဘီးဟာ နန်းနို့လေထဲဟု တချို့လူလေဟာ မာနထောန်နေဂေဟယ်။

19 အယ်ဘေမဲ့ သခင်ဘုရားလိုတော်ရှိဟယ် ဆိုဟာ နန်းနို့လေနားဟို့ မကြာခန်လာမယ်။ ငါလာဟူ ခီမာ မာနထောန်ဟူသူလေရဲ့ စကားဟို့မာဘဲန သူးနို့လေရဲ့တဂိုးဟို့ သိရလေ့မယ်။

20 ဖြားဖြစ်ကြောန့်နူးဆိုဟာ ဘုရားသခင်ရဲ့ နိုင်ငံတော်ဟာ စကားအားဖြင့်တည်ဇာ မူဟု။ တဂိုးအားဖြင့်ဘဲ တည်ဟူဇာဖြစ်ဟယ်။

21 ငါဟာ ကီလောင်းဟို့ကိုင်ဘီး နန်းနို့လေနားဟို့ လာရဟို့လော။ အယ်မျိုးမူဘဲနေဟာ မြစ်တာနဖြစ်ဖြစ်၊ နူးညှိသီမ္မေ့ဟူစိနဖြစ်ဖြစ် လာရဟို့လော။ နန်းနို့ ဖြားဇာဟို့ လိုရှင်ဂေနူး။

5

ကိုယ်ကျင့်တရားဖော-က်ပုလန်ဟူ သင်းသားလေကြောန်း

1 ခု နန်းနို့လေထဲမှာ ကိုယ့်ဖမယားငယ်န မှားယွင်းဟူ တရားဘဲဟူ မေထုန်ပြုဟူဒန်းဟာ ပုလုံနို့နေဟယ်။ အယ်မျိုး တရားနညီဘဲဟူ မေထုန်ပြုဟူဇာဟာ လူမျိုးခြားလေထဲမှာဟိုဘဲ မှေ့ဟူ။

2 နန်းနို့လေဟာ ဝန်းနဲဘီး အယ်မျိုးလွန်ကျူးဟူသူဟို နန်းနို့လေထဲဟု ဖယ်ရှားရမယ့်စား မာနထောန်လွှားဘီး နေနေဂေ့ဟယ်။

3 ငါဟာ ကိုယ်ခန္ဓာအားဖြင့် နန်းနို့နက္ခာဘီး နေရလည်းဘဲ စိဝိညာဉ်အားဖြင့် နန်းနို့လေနတူးဒု ရှိနေဟယ်။ အယ်နေရာမှာ တူးဒုရှိနေဘီး အယ်နေရာမှာ တူးဒုရှိနေမျိုး အယ်မှုဟို လောက်ဟူသူဟို စီရင်ဟူးလေဘိ။

4 နို့လေရဲ့ သခင်ယေရှုခရစ်ရဲ့ နာမတော်အားဖြင့် နန်းနို့စုဝီးဟူ ခီမာ ငါ့ရဲ့ စိဝိညာဉ်ဟာလည်း နို့လေရဲ့ သခင်ယေရှုရဲ့ တဂိုးတော်အားဖြင့် နန်းနို့တူးဒုရှိဘီး၊

5 အယ်သူရဲ့ ဝိညာဉ်ဟာ သခင်ယေရှုခရစ်ရဲ့ တရားစီရင်ဟူ နေရစ်မာ ကယ်တန်ရှင်းရအောန် သူရဲ့ ကိုယ်ခန္ဓာ ပျစ်စီးဟိုတွပ် စာတန်လတ်ဟို အပ်ဂေ့ဆိုဘီး ငါစီရင်ဟယ်။

6 နန်းနို့လေ ဝါကြွားမှုဟာ ကောန်းဟူဇာ မှုဟူ။ “တဆေးနဲနဲဟာ မုညစ်တဖောင်းလောင်းဟို ဖောန်းပွစေတတ်ဟယ်” ဆိုဘီး ပြောဟူးဟူ ဆိုရိုးစကားဟို နန်းနို့လေသိဂေ့ဟယ်။

7 နန်းနို့လေဟာ တဆေးမဲ့ဖြစ်ဟူကြောန့် သစ်ဟူ မုညစ်ဖြစ်ဟိုတွပ် ဟောန်းဟူတဆေးဖြစ်ဟူ ဒုစရိုက်ပြစ်လေဟို ဖယ်ရှားပစ်ဂေ့ပါ။ ဖြားဖြစ်ကြောန့်နူးဆိုဟာ နို့လေရဲ့ သိုးသားဂန်းဟူးဖြစ်ဟူ ခရစ်တော်ဟာ ပသခါပွဲတော်တွပ် ယဇ်ပူဇော်ဟို သေသတ်ဟူဇာဟို ခံရလေဘိ။

8 အယ်ကြောန့် နို့လေဟာ တဆေးဟောန်းဖြစ်ဟူ ဆိုးညစ်ဟူဇာလေ၊ မိုက်မဲဟူဇာလေရဲ့ တဆေးပါဟူမုအားဖြင့်မူဘဲ သန်ရှင်းစင်ကြယ်မှုန သမ္မာတရားဖြစ်ဟူ တဆေးပါဘဲဟူမုန ပသခါပွဲဟို ကျင်းပဂေ့ဇိ။

9 စဒူးဟု နန်းနို့လေနားဟို ငါရေးလိုက်ဟူစာမာ ကာမဂေါင်လိုက်စားဟူ သူလေန ပေါန်းဘဲနေဂေ့ဟိုတွပ် ငါမှာဟူးဟယ်။

10 အယ်မျိုးပြောဇာဟု အယ်လောကမာရီဟူ ကာမဂေါင်လိုက်စားဟူသူလေ၊ လောဖကီးဟူသူလေ၊ ခိုးတတ်ဟူသူလေန ရောက်ထုကိုးကွယ်သူလေဟို ပေါန်းသင်းဟိုရဟု ဆိုဘီး ဆိုလိုဇာ မှုဟူ။ သူးနို့လေဟို ရှောန်မယ် ဆိုဟာ နန်းနို့လေဟာ အယ်လောကထဲဟုနေ ထွပ်ဟူးရလေ့မယ်ဆိုဘီး ထန်မှတ်ဇာရှိဟယ်။

11 ဆိုလိုဟူဇာဟု ကိုယ့်ကိုယ်ကိုယ် ညီကို ဆိုပြောဘီးဟာ ကာမဂေါင်လိုက်စားဟူသူလေ၊ လောဖကီးဟူသူလေ၊ ရောက်ထုကိုးကွယ်ဟူသူလေ၊ သူများအသရေဟို ဖျစ်ဟူသူလေ၊ ယစ်မောသော့-က်စားသူလေန ခိုးဟူသူလေဟို ပြောရှင်ဇာဖြစ်ဟယ်။ အယ်မျိုးသူလေန ပေါန်းသင်းလောက်ဂေ့န တူးဒုထိုင်ဘီးလည်း စားသော့-က်ဂေ့န။

12 ဖြားဖြစ်ကြောန့်နူးဆိုဟာ ပုလန်ဟုလူလေဟို စီရင်ဟူ ဇာဟာ ငါနု ဖြားဇာဆိုင်နူး။ တွမ်းဟုလူလေဟို နန်းနို့ စီရင်ရမယ် မှုဟူလော။

13 ပုလန်ဟုလူလေဟို ဘုရားသခင် စီရင်လေ့မယ်။ “အယ်ဆိုးညစ်ဟူ သူဟို နန်းနို့လေထဲဟု နှန်ထုဂေ့ပါ” ဆိုဘီး ကျမ်းစာဟု ပြောဟူးဟယ်။

6

ညီကိုရှင်းရှင်း တရားစွဲဟူကြောင်း

1 နန်းနို့လေ ရှင်းရှင်းပြဿနာဖြစ်ဟူ ခီမာ ဘုရားသခင်ရဲ့ သန်ရှင်းသူလေနားဟုနေဘီး စီရင်ဆောင်းဖြတ်ပေးဇာဟို့ ခံယူဘဲန ယောင်ကြည်ဘဲဟူသူလေရှေ့မာ ခံရဲဟူသူ ယော့-က်ယော့-က်ရှိလော။

2 ဘုရားသခင်ရဲ့ သန်ရှင်းသူလေဖြစ်ဟူ နို့လေဟာ အယ်လောကဟို့ တရားစီရင်ရမယ်ဆိုဇာဟို့ နန်းနို့လေသိဂေ့ဟုလော။ အယ်လောကဟို့ တရားစီရင်ရဟို့သူလေဟာ အယ်မူ မူကိစသေးငယ်ဟူးဟို့မှ စီရင်ဆောင်းဖြတ်နိုင်ဟုလော။

3 နို့လေဟာ ကောင်းဂန်တမန်လေဟို့ တရားစီရင်ဂေ့ရဟို့ကြောင်းဟို့ နန်းနို့သိဂေ့ဟုလော။ အယ်မျိုးဖြစ်ဟယ် ဆိုဟာ အယ်လောကီမူရာလေဟို့ ပိုဘီး စီရင်သင့်ဟယ် မူဟုလော။

4 အယ်ကြောန့် နန်းနို့လေဟာ လောကီမူပြဿနာလေဟို့ စီရင်ဟို့တွပ် သင်းတော်ဟု အသရေနဲဟူသူလေဟို့ တရားသူကြီးနေရာမာ ခန့်ဟူးဂေ့ဟို့လော။

5 နန်းနို့လေဟို့ ယှစ်ရအောန် အယ်မျိုး ငါပြောဟူဇာဖြစ်ဟယ်။ ခရစ်ယာန်ညီကို မောန်နှမလေရှင်းရှင်း ပြဿနာဖြစ်ဟူ ခီမာ သင်းတော်မာ စီရင်ဆောင်းဖြတ်ပေးနိုင်ဟူ ပညာရှိ ယော့-က်လည်းမေ့ဟုလော။

6 ခုဟု ညီကိုရှင်းရှင်း တရားစီရင်ဟူဇာနမကဟု အယ်မူဟို့ ယောင်ကြည်ဘဲဟူသူလေရှေ့မာ ပြုမူနေဂေ့ပါလား!

7 အယ်မျိုး ရှင်းရှင်းတရားစွဲဂေ့ဟူဇာဟာ နန်းနို့လေတွပ် ရရာတိုင်း ဆောင်းရှောင်းဟူဇာ ဖြစ်ဟယ်။ အယ်မျိုး တရားစွဲဂေ့မယ့်စား ညှဉ်းဆဲဟူဇာဟို့ ဖြားဖြစ်ကြောန့် ခံဟို့ရဲဂေ့ဟုနူး။ လီလည်လုယူဟူဇာဟို့ ဖြားဖြစ်ကြောန့် ခံဂေ့ဟုနူး။

8 နန်းနို့လေဟာ အယ်မျိုးခံမယ့်စား ညီကိုရှင်းရှင်းဟို့ တရားဘဲဇာဟို့ လောက်ဘီး လီလည်လုယှစ်ဂေ့ဟယ်!

9 တရားဘဲဟူ လူလေဟာ ဘုရားသခင်ရဲ့ နိုင်ငံတော်ဟို့ မွီခံရဟို့ မူဟု ဆိုဇာဟို့ နန်းနို့သိဂေ့ဟုလော။ တလွဲယူဂေ့န။ ကာမဂေါင် လိုက်စားဟူသူလေ၊ ရောက်ထုဟို့ ကိုးကွယ်ဟူသူလေ၊ အီထောန်ရေး ဖော့-က်ပုလန်ဟူသူလေ၊ ယော့-က်ကျားရှင်းရှင်း မေထုန်ပြုဟူသူလေ၊ အယ်မျိုးဇာဟို့ခံဟူသူ၊

10 ခိုးဟူသူလေ၊ လောဖကီးဟူသူလေ၊ သော့-က်စား မောယစ်ဟူသူလေ၊ သူများ အသရေဖျစ်ဟူသူလေ၊ လီလည်လုယူသူလေဟာ ဘုရားသခင်ရဲ့ နိုင်ငံတော်ဟို့ မွီခံရဟို့ မူဟု။

11 စဒူးဟု နန်းနို့လေထဲဟု တချို့လူလေဟာ အယ်မျိုးသူလေဖြစ်ဂေ့ဟူလည်းဘဲ ခု သခင်ယေရှု ခရစ်တော်ရဲ့ နာမတော်န ဘုရားသခင်ရဲ့ ဝိညာဉ်တော်အားဖြင့် ပြစ်ဟုနေ ဆေးကြောရှင်း၊ သန်ရှင်းရှင်းခံရဘီး ပြောန့်မတ်ရာဟို့ ရော့-က်ဂေ့ဘီ။

ကိုယ်ခနုဇာဟာ ဘုရားသခင်ရဲ့ ဖောင်းသရေတော်တွပ် ဖြစ်ဟူကြောင်း

12 နန်းနို့လေဟု “ငါဟာ ဂူလောင်းဟို့ လောက်ခွမ်ရှိဟယ်” ဆိုဘီး ပြောဂေ့လေ့မယ်။ နန်းနို့ပြောဟူတိုင်း မှန်ဟယ်။ အယ်ဘေမဲ့ ရှိမျှဂူလောင်းဟာ နန်းနို့တွပ် ကျိုးရှိဟူဇာ မှဟု။ ငါဟာ ဂူလောင်းဟို့ လောက်ပိုင်ခွမ်ရှိဟယ်။ အယ်ဘေမဲ့ ဖယ်မှုရာလေရဲ့ စိုးမိုးဟူဇာဟို့မှ ငါခံဟု။

13 “စားဇာဟာ ဝန်းတွပ်ဖြစ်ဟယ်။ ဝန်းဟုလည်း စားဇာတွပ်ဖြစ်ဟယ်” ဆိုဘီး ပြောလေ့မယ်။ အယ်ဘေမဲ့ ဘုရားသခင်ဟာ အယ်နေ့ပါးလောင်းဟို့ ဖျစ်ဆီးလေ့မယ်။ ကိုယ်ခနုဇာဟာ ကာမဂေါင်ခံစားဟို့တွပ်မှုဘဲန သခင်ဘုရားတွပ်ဖြစ်ဟယ်။ သခင်ဘုရားဟာလည်း ကိုယ်ခန္ဓာတွပ် ဖြစ်တော်မှုဟယ်။

14 ဘုရားသခင်ဟာ တဂိုးတော်အားဖြင့် သခင်ဘုရားဟို့ ရှင်ပုလန်ထမြော့-က်စေဟူမျိုး နို့လေဟို့လည်း တဂိုးတော်အားဖြင့် ထမြော့-က်စေတော်မှုလေ့မယ်။

15 နန်းနို့လေရဲ့ ကိုယ်ခနုဇာဟာ ခရစ်တော်ရဲ့ ကိုယ်အင်္ဂါလေဖြစ်ဟယ် ဆိုဇာဟို့ သိဂေ့ဟုလော။ အယ်မျိုးဆိုဟာ ခရစ်တော်ရဲ့ ကိုယ်အင်္ဂါဟို့ ယူဘီးဟာ ပြည်တန်ဆာမရဲ့ ကိုယ်အင်္ဂါဖြစ်စေရဟို့လော။ လောင်းဝဖြစ်စေဟု!

16 ပြည်တန်ဆာမန ပေါန်းဖော်ဟူလူဟာ အယ်ပြည်တန်ဆာမန တသားတကိုယ်ဒဲ ဖြစ်ဟားဟယ် ဆိုဇာဟို့ နန်းနို့သိဂေ့ဟုလော။ ကျမ်းစာဟု “အယ်သူနေ့ယော့-က်ဟာ တသားတကိုယ်ဒဲ ဖြစ်ရဂေ့လေ့မယ်” ဆိုဘီး လာဟယ်။

17 အယ်ဘေမဲ့ သခင်ဘုရားနှိုက် မှီဝဲသူဟာ အယ်သခင်န တစိတဝိညာဉ်ဒဲ ဖြစ်ဟယ်။

18 တရားဘဲဟူ မေထုန်ပြုဟူဇာဟို့ ရှောန်ဂေ့ပါ။ လူပြုတတ်ဟူ တခြားပြစ်လေဟာ ကိုယ်ခန္ဓာ ပုလန်ဖတ်မာဘဲရှိဟယ်။ တရားဘဲဟူ မေထုန်ပြုဟူသူဟာ ကိုယ့်ရဲ့ ကိုယ်ခနုဇာဟို့ ပြစ်မှားဟူဇာ ဖြစ်ဟယ်။

19 ဖြားဖြစ်ကြောန်းနူးဆိုဟာ နန်းနို့လေရဲ့ ကိုယ်ခနုဇာဟာ ဘုရားသခင်ပေးသနားဟူ ဝိညာဉ်တော်ဖြစ်ဟူ နန်းနို့ထဲမာ ကီးဝပ်ဟူ သန်ရှင်းဟူဝိညာဉ်တော်ရဲ့ ဗိမာန်တော်ဖြစ်ဟူကြောန်းန နန်းနို့လေဟာ ကိုယ့်ကိုယ်ကိုယ် ပိုင်ဘဲဟူကြောန်းဟို့ သိဂေ့ဟုလော။

20 ကိုယ်တော်ဟာ နန်းနို့လေဟို့ ဖိုးခပေးဘီး ဝယ်ဟူးကြောန်း နန်းနို့လေရဲ့ ကိုယ်ခန္ဓာအားဖြင့် ဘုရားသခင်ရဲ့ ဖောင်းသရေတော်ဟို့ ထန်ရှားစေဂေ့ပါ။

7

အီထောန်ပြုရှင်း ပြဿနာ

- 1 နန်းနို့ ရေးပေးလိုက်ဟူ ကြောန်းရာန ပတ်သတ်ဘီး ယော့-က်ကျားဟာ အီထောန်ပြုဘဲ နေနိုင်မယ် ဆိုဟာ ကောန်းဟယ်။*
- 2 အယ်ဘေမဲ့ တရားဘဲဟူ မေထုန်ပြုဟူ ဇာလေ များနေဟူကြောန်း ယော့-က်ကျားတိုင်း ကိုယ့်မယားရှိစေပါ။ မီးမတိုင်း ကိုယ့်လန်ရှိစေပါ။
- 3 လန်ယော့-က်ကျားဟာ ကိုယ့်မယားဟို့ ပြုသင့်ဟူ ဝတ်ဟို့ ပြုရမယ်။ မယားဟာလည်း ကိုယ့်လန်ဟို့ ပြုသင့်ဟူ ဝတ်ဟို့ ပြုရမယ်။

6:12 6.၁၂ ၁ ကော ၁၀.၂၃ 6:19 6.၁၉ ၁ ကော ၃.၁၆ ၂ ကော ၆.၁၆ * 7:1 ၇.၁ ယော့-က်ကျားဟာ အီထောန်ပြုဘဲ နေနိုင်မယ် ဆိုဟာ ကောန်းဟယ်။ အယ်မျိုးမှုဘဲနေဟာ ယော့-က်ကျားဟာ အီထောန်ပြုဘဲန နေနိုင်မယ် ဆိုဟာ ကောန်းဟယ် ဆိုဘီး နန်ပြောဟယ်။

4 မယားဟာ ကိုယ့်ကိုယ်ခန့်စာဟို့ ပိုင်ဟ့။ လန်ဟ့ဘဲ ပိုင်ဟ့ယံ။ အယ်မျိုးဘဲ လန်ဟ့လည်း ကိုယ့်ကိုယ်ခန့်စာဟို့ ပိုင်ဟ့။ မယားဟ့ဘဲ ပိုင်ဟ့ယံ။

5 နန်းနို့ဟာ ဆုတောင်းဟို့တွပ် ဒီပေးဟို့ ကြိုတန်ဘောတူချစ်ရ ရှစ်ဟား ဆိုင်းငံ့ဟားဇာဟ့လွဲဘီး နန်းနို့ရဲ့ လန်မယားဝတ်ဟို့ ပျစ်ကွပ်စေဂေ့န။ ဆုတောင်းဘီးဟို့ ဒီမာ အီထောန်ရဲ့ ဆစ်ဆံရေးဟို့ ပေါင်မှန်တိုင်း ပုလန်နေဂေ့ပါ။ အယ်မျိုးမှဘဲ ကိုယ့်စိဟို့ ချောက်ထီးနိုင်ဘီး စာတန်ရဲ့ သွီးဆောန်ဇာဟို့ ခံနိုင်လေ့မယ်။

6 အယ်မျိုး ငါပြောဇာဟာ နန်းနို့လေဟို့ မိန်ပေးဇာဟဲ့န ခွမ်ပေးဇာဘဲ ဖြစ်ဟ့ယံ။

7 တကယ်ဘဲ လူတိုင်းဟို့ ငါ့ဟို့မျိုးဘဲ ဖြစ်စေရှင်ဟ့ယံ။ အယ်ဘောမဲ့ လူယော့-က်ချင်းစီတိုင်းဟာ ဘုရားသခင်ပေးဟို့ ဆုကျေးဇူးတော်ဟို့ သီးသီးခံရဂေ့ဟ့ယံ။

8 အယ်မျိုးဖြစ်ကြောန့် အီထောန်မဲ့ဘဲသူလေန မောက်ဆိုးမလေဟာ ငါ့ဟို့မျိုး တယော့-က်ဒဲ ဆစ်ဘီးနေနိုင်ဟာ ကောန်းဟ့ယံ။

9 အယ်ဘောမဲ့ ကိုယ့်ကိုယ်ကိုယ် ချောက်ထီးနိုင်ဘဲနေဟာ အီထောန်ပြုဂေ့ပါ။ ကိလေသာစိဟို့ ချောက်တီးနိုင်ဘဲနေဟာ အီထောန်ပြုဟို့ဇာဘဲ ပိုကောန်းလေ့မယ်။

10 အီထောန်ရှိဟို့သူလေဟို့ ငါပညတ်ဟို့ ဇာလော့-က်မှဘဲ သခင်ဘုရား ပညတ်ဇာဟ့ မယားဟာ ကိုယ့်ရဲ့ လန်န ကွာရှင်းစေန။

11 အယ်ဘောမဲ့ ကွာရှင်းဟ့ယံ ဆိုဟာ နော့-က်အီထောန်ယူဘဲန နေရမယ်။ အယ်မျိုးမှဘဲနေဟာ ကိုယ့်လန်န ပုလန်ပေါင်းဘီး သင့်သင့်မြတ်မြတ် နေရမယ်။ လန်ဟ့လည်းဘဲ ကိုယ့်မယားန ကွာစေန။

12 ခြားသူလေဟို့ (သခင်ဘုရား ပညတ်ဇာဟဲ့န) ငါပညတ်ဇာဟ့ ယောင်ကြည်သူ ညီကိုတယော့-က်ဟာ ယောင်ကြည်သူမှဘဲဟို့ မယားရှိဟ့ယံ ဆိုဟာ အယ်မီးမဟ့ သူနဆစ်ဘီး ပေါင်းရှင်ဟ့ယံ ဆိုဟာ သူဟို့ အယ်မီးမန ကွာစေန။

13 အယ်မျိုးဘဲ ယောင်ကြည်သူ မီးမတယော့-က်ဟာ မယောင်ကြည်ဘဲဟို့ လန်ရှိဟ့ယံ ဆိုဟာ သူလန်ဟ့ သူနဆစ်ဘီးပေါင်းရှင်ဟ့ယံ ဆိုဟာ သူဟို့ကွာစေန။

14 ဖြားဖြစ်ကြောန့်ဆို့ဟာ ယောင်ကြည်သူမှဘဲဟို့ လန်ယော့-က်ကျားဟာ သူမယားတွပ် သန်ရှင်းဟ့ယံ။ ယောင်ကြည်ဘဲဟို့ မယားဟ့လည်း သူလန်တွပ် သန်ရှင်းဟ့ယံ။ အယ်မျိုးမှဘဲနေဟာ နန်းနို့ရဲ့ သားမီးလေဟာ ညစ်ညူးဂေ့လေ့မယ်။ အယ်ဘောမဲ့ ခု သူးနို့လေဟာ သန်ရှင်းဂေ့ဟ့ယံ။

15 အယ်ဘောမဲ့လည်း ယောင်ကြည်ဘဲသူဟာ ကွာရှင်းရှင်ဟ့ယံ ဆိုဟာ ကွာရှင်းစေ။ အယ်မျိုး ကြောန်းရာဟို့ ယောင်ကြည်သူ ညီကို မောန်နမလေဟာ လွတ်လွတ်လပ်လပ် ဝီးကော့-က်ခွမ်ရှိဟ့ယံ။ ဘုရားသခင်ဟာ နန်းနို့လေဟို့ သင့်သင့်မြတ်မြတ်န ငြီးငြီးချမ်းချမ်းနေဂေ့ဟို့တွပ် ခေါ်ဟားဇာဖြစ်ဟ့ယံ။

16 ဝှေ့မီးမ၊ နန်ဟာ ကိုယ့်လန်ဟို့ ကယ်တန်မယ် ကယ်တန်ဟ့ ဆိုဇာဟို့ ဖယ်မျိုး သိနိုင်နူး။† ဝှေ့ယော့-က်ကျား၊ နန်ဟာ ကိုယ့်မယားဟို့ ကယ်တန်မယ်၊ ကယ်တန်ဟ့ ဆိုဇာဟို့ ဖယ်မျိုး သိနိုင်ဟို့နူး။‡

7:10 ၇.၁၀.၁၁ မ ၅.၃၂; ၁၉.၉; မာ ၁၀.၁၁,၁၂; လု ၁၆.၁၈ † 7:16 ၇.၁၆ ဝှေ့မီးမ၊ နန်ဟာ ကိုယ့်လန်ဟို့ ကယ်တန်မယ် ကယ်တန်ဟ့ ဆိုဇာဟို့ ဖယ်မျိုး သိနိုင်နူး။ အယ်မျိုးမှဘဲနေဟာ နန်ဟာ ကယ်တန်ခံရမယ် ကယ်တန်ခံရဟ့ ဆိုဇာဟို့ ဖယ်မျိုး သိနိုင်ဟို့နူး။ ‡ 7:16 ၇.၁၆ ဝှေ့ယော့-က်ကျား၊ နန်ဟာ ကိုယ့်မယားဟို့ ကယ်တန်မယ်၊ ကယ်တန်ဟ့ ဆိုဇာဟို့ ဖယ်မျိုး သိနိုင်ဟို့နူး။ အယ်မျိုးမှဘဲနေဟာ နန်ဟာ ကယ်တန်ခံရမယ် ကယ်တန်ခံရဟ့ ဆိုဇာဟို့ ဖယ်မျိုး သိနိုင်ဟို့နူး။

ဘုရားသခင်ဝီးကော့-က်ဟူတိုင်း သတ်ရှင်ပါ

17 လူသီးသီးလေဟာ ကိုယ့်ဟို သခင်ဘုရားပေးဟူ ဆုကျေးဇူးတော်လေန ယော့-က်တိုင်းဟို ဘုရားသခင်ခေါ်ဟူ ခြေနေတိုင်းဘဲ သတ်ရှင်ပါစေ။ အယ်ဇာဟာ သင်းတော်တိုင်းဟို ငါ့ရဲ့မှာကြားချစ် ဖြစ်ဟယ်။

18 ရေဖျားလှီးရှင်းဟို ခံဘီးသူဟာ ဝီးကော့-က်ရှင်းခံရဟယ် ဆိုဟာ ရေဖျားလှီးရှင်းနဆိုင်ဟူ မှတ်သားဟို စွန့်ပစ်ဇာလိုဟာ။ ရေဖျားလှီးရှင်းဟို ခံယူဘဲဟူသူဟာ ဝီးကော့-က်ရှင်းဟို ခံရဟယ် ဆိုဟာ ရေဖျားလှီးရှင်းဟို ခံယူဇာလိုဟာ။

19 ရေဖျားလှီးရှင်းခံယူဇာ ခံဘဲဟူဇာဟုခိက မှုဟာ။ ဘုရားသခင်ရဲ့ ပညတ်တော်ဟို စောင့်ထီးဟူဇာဘဲ ခိကဖြစ်ဟယ်။

20 လူတိုင်း ဘုရားသခင်ရဲ့ ခေါ်ဟားရှင်းခံရဟူ ခြေနေမာဘဲ ဆစ်ဘီး ရှိနေပါစေ။

21 ဝီးကော့-က်ခံရဟူ ခီမာ နန်ဟာ ကျွန်ဖြစ်ဟယ် ဆိုဟာ စိနော့-က်ယုစ်ဖြစ်စေန။ အယ်ဘေမဲ့ လွတ်မြော့-က်ခွမ်ရမယ် ဆိုဟာ အယ်ခွမ်ရေးဟို သောင်းပြုပါ။^၆

22 ဖြားဖြစ်ကြောနန်းဆိုဟာ ကျွန်ဖြစ်ဟူ ခီမာ သခင်ဘုရားနှိုက် ဝီးကော့-က်ခံရဟူသူဟာ သခင်ဘုရားအားဖြင့် လွတ်မြော့-က်ဟူ သူဖြစ်ဟယ်။ အယ်မျိုးဘဲ လူလွတ်ဖြစ်ဟူ သူဟာ သခင်ဘုရားရဲ့ ဝီးကော့-က်ရှင်းဟို ခံရဟူ ခီမာ ခရစ်တော်ရဲ့ ကျွန်ဖြစ်ဟယ်။

23 နန်းနီလေဟို ဘုရားသခင်ဟာ ဖိုးခပေးဘီး ဝယ်ဟားကြောနဲ့ လူလေနားမာ ကျွန်ခံဂေန။

24 ညီကို မောန်နမလေ၊ နန်းနီလေ ဝီးကော့-က်ရှင်း ခံရဟူခီဟု ခြေနေတိုင်းဘဲ ဘုရားသခင်န မိတ်သဟာယဖွဲ့ဘီး ဆစ်နေထိုင်ဂေပါ။

အီထောန်ပြုဘဲသူလေန မောက်ဆိုးမ ပြဿနာကြောန်း

25 အီထောန်ပြုဘဲသူလေန ပတ်သတ်ဘီး ပြောရမယ် ဆိုဟာ သခင်ဘုရား ပညတ်ဟားဟူဇာ မှော့ဘဲဟူလည်းဘဲ သခင်ဘုရားရဲ့ ကရုဏာတော်ကြောနဲ့ ယောင်ကြည်ထိုက်ဟူ သူတယော့-က်နေန ငါ့ခံယူချစ်ဟို ပြောရမယ် ဆိုဟာ။

26 ခု တို့ကြောင်နေရဟူ ခေတ်ဆိုးခါဆိုးဟို ကော့ဟူဇာအားဖြင့် ယော့-က်ကျားတယာ့-က်ဟာ အယ်ခြေနေတိုင်း ဆစ်ဘီးနေဟူဇာဟာ ပိုကောန်းလေ့မယ်။

27 နန်ဟာ အီထောန်ရှိဟယ် ဆိုဟာ ကိုယ့်မယားဟို ခွာဟို ကြံစည်န။ အီထောန်မှော့ဘဲနေဟာလည်း အီထောန်ပြုဟိုတွပ် စဉ်းစားန။

28 အယ်ဘေမဲ့ အီထောန်ပြုဟယ် ဆိုဟာလည်း ပြစ်ကျူးလွန်ဟူဇာ မှုဟာ။ အီထောန်မှော့ဘဲဟူ မီးမပျိုဟာ အီထောန်ပြုဟယ် ဆိုဟာ ပြစ်ကျူးလွန်ဇာ မှုဟာ။ အယ်ဘေမဲ့ အီထောန်သယ်လေ နေတိုင်း တို့ကြောင်ရမယ့် ကိုယ်ကာယ ဆင်းရဲဒေါက်ခလေန နန်းနီဟို လွတ်ကင်းစေရှင်ကြောနဲ့ အယ်မျိုး ငါပြောရဇာဖြစ်ဟယ်။

29 ညီကို မောန်နမလေ၊ ငါဆိုလိုဇာဟု ခီကာလ ကူဆောန်းဟုမယ် ဖြစ်ဟူကြောနဲ့ ခုခီဟုနေစဘီး မယားရှိဟူသူဟာ မယားမှော့ဘဲသူမျိုး၊

§ 7:21 ၇.၂၁ အယ်ဘေမဲ့ လွတ်မြော့-က်ခွမ်ရမယ် ဆိုဟာ အယ်ခွမ်ရေးဟို သောင်းပြုပါ။ အယ်မျိုးမှော့ဘဲနေဟာ အယ်ဘေမဲ့ နန်ဟာ လွတ်မြော့-က်ဟို ခွမ်ရေးရမယ် ဆိုဟာ နန်ရဲ့ ကောန်းဆောင်း ခြေနေဟို ဝီးကော့-က်ပါ။

30 ငိုဟူသူဟူလည်း ငိုဘဲဟူမျိုး၊ ဝန်းသာဟူသူဟူလည်း ဝန်းသာဘဲဟူသူမျိုး၊ ပစ်စီးအောက်စာ
ဝယ်ဟူသူလည်း ဖယ်အောက်စာဟိုမှ ပိုင်ဘဲဟူမျိုး ဖြစ်ရမယ်။

31 လောကအောက်စာ ဘဏ္ဍာဟို သောင်းပြုဟူ သူလေဟာ သောင်းဘဲမျိုး ဖြစ်ရမယ်။
ဖြားဖြစ်ကြောန်းနူးဆိုဟာ ခုလတ်ရှိ ကမ္ဘာဂီးဟာ တာရှယ်ခံဟို မှုဘဲကြောန်းဖြစ်ဟယ်။

32 ငါဟာ နန်းနို့လေဟို ပူပန်သောကန ကင်းစေရှင်ဟယ်။ အီထောန်မေ့ဘဲဟူ ယော့-က်ကျားဟာ
သခင်ဘုရား နှစ်သက်ဟူမှုဟို လောက်ရှင်ကြောန်း သခင်ဘုရားရဲ့ မှုတော်ဟိုဘဲ
လေးနတ်ထားတတ်ဟယ်။

33 အယ်ဘေမဲ့ အီထောန်ရှိဟူ ယော့-က်ကျားဟာ သူ့မယားရဲ့ စိလိုဟို လိုက်ဘီး
လောကီရေးရာဟိုဘဲ လေးနတ်ထားတတ်ဟယ်။

34 အယ်ကြောန်း သူဟာ စိနေ့ခွ ဖြစ်ရဟယ်။ မီးမပျိုဟာ သခင်ဘုရားဟို သူ့ရဲ့ ကိုယ်ခန္ဓာန
စိဝိညာဉ်နေ့ခွလောင်းဟို သန်ရှင်းမှုန ဆစ်ကပ်ရှင်ကြောန်း သခင်ဘုရားရဲ့ မှုတော်ဟို
လေးနတ်ထားတတ်ဟယ်။ အယ်ဘေမဲ့ အီထောန်ရှင်မီးမဟာ သူ့လန်နှစ်သက်အောန် စိဆန္ဒရှိကြောန်း
လောကီမှုရာဟိုဘဲ လေးနတ်ထားတတ်ဟယ်။

35 အယ်မျိုး ငါပြောဇာဟု နန်းနို့လေရဲ့ကျိုးဟို လိုရှင်ကြောန်း ပြောဇာဖြစ်ဟယ်။ နန်းနို့လေဟို
ချောက်ချယ်ရှင်ကြောန်း မှုဟာ။ နန်းနို့ဟို မှုန်းမှန်ကန်းကန် ပြုသင့်တိုင်း ပြုကျင့်ဟိုတွပ်န
သခင်ဘုရားရဲ့ မှုတော်ဟို စိပါလတ်ပါ စေခိုင်ဂေ့ဟိုတွပ် လိုလားကြောန်းဖြစ်ဟယ်။

36 စေ့စပ်ဟားဘီးန အီထောန်ပြုဘဲန နေဟိုတွပ် ဘောတူဘီး တိုင်တယ်ဟားဟူသူ နေ့ယော့-က်န
ပတ်သတ်ဘီး ပြောရမယ် ဆိုဟာ ယော့က်ကျားဟာ မီးမပျိုဟို သူ့ရဲ့ ပြုမှုပေါင်စံ သင့်တော်ဟု
ဆိုဘီး သိဟူ ခီမာဘဲဖြစ်ဖြစ်၊ ကိုယ့်စိဟို ထီးချောက်နိုင်ဘဲဟူ ခီမာဘဲဖြစ်ဖြစ် အီထောန်ပြုရဟယ်။
အယ်မျိုးပြုမယ် ဆိုဟာ ပြစ် မေ့ဟာ။*

37 အယ်ဘေမဲ့ ကိုယ့်စိလောင်း တည်ကြည်မှုရှိဘီး ပြုရှင်တိုင်း ပြုပိုင်ဟူခွမ်န ကိုယ်စိလိုဟို
ချောက်တီးနိုင်ဟူ ခွမ်ရှိဟူကြောန်း အီထောန်ပြုဘဲန နေဟိုတွပ်† စိနလောင်းထမာ
စီရင်ဆောင်းဖြတ်ဟူသူဟာ ပိုဘီး ကောန်းလေဟယ်။ သူဟာ အယ်မီးမပျိုဟို လတ်ထပ်ဟို‡
လောင်းဝ ဆောင်းဖြတ်ဟန်း။

38 အယ်ကြောန်း ကိုယ့်န စေ့စပ်ဟားဟူ မီးမပျိုဟို လတ်ထပ်ဟူသူဟာ ကောန်းလေဟယ်။
လတ်ထပ်ဘဲနနေဟူ သူဟာလည်း ပိုဘီး ကောန်းလေဟယ်။

39 မီးမဟာ သူ့ရဲ့လန် သတ်ရှင်နေဟူ ခီကာလပတ်လောင်း တရားအားဖြင့်
ချည်နှောန်မှုရှိနေဟယ်။ လန်သေဟားဟယ် ဆိုဟာ ကိုယ်လိုရှင်ဟူတိုင်း သခင်ဘုရားအားဖြင့်ဘဲ
တခြားသူရဲ့ မယားဖြစ်ဟို ခွမ်ရှိလေဟယ်။

40 အယ်ဘေမဲ့ သူဟာ အီထောန်ပြုဘဲနေဇာဟု ပိုဘီး မင်္ဂလာရှိဟယ်ဆိုဘီး ငါခံယူဟယ်။
ငါနှိုက်လည်း ဘုရားသခင်ရဲ့ ဝိညာဉ်တော်ရှိဟယ် ဆိုဘီး ငါမှတ်ယူဟယ်။

* 7:36 ၇.၃၆ စေ့စပ်ဟားဘီးန ... အယ်မျိုးပြုမယ် ဆိုဟာ ပြစ် မေ့ဟာ။ အယ်မျိုးမှုဘဲနေဟာ ယော့-က်ကျားန လတ်ထပ်ရသေးဘဲဟူ
မီးမပျိုဟို သူဟာ ပေါန်းဟို သင့်တော်ဟု ဆိုဘီး စိပိုင်းဖြတ်ဟယ်။ အယ်ဘေမဲ့ အယ်မီးမပျိုဟာ လတ်ထပ်ဟို ရွယ်ရော့-က်ဟားဘီ
ဆိုဟာ လတ်ထပ်ပေါန်းသင်းနိုင်ဟယ်။ † 7:37 ၇.၃၇ အီထောန်ပြုဘဲန နေဟိုတွပ်၊ အယ်မျိုးမှုဘဲနေဟာ သူ့ရဲ့ သမီးဟို
လတ်ထပ်ခွမ်ပေးဟာ။ ‡ 7:37 ၇.၃၇ အယ်မီးမပျိုဟို လတ်ထပ်ဟို၊ အယ်မျိုးမှုဘဲနေဟာ သူ့ဟို လတ်ထပ်ခွမ် ပြုလိုက်ဟယ်။
§ 7:38 ၇.၃၈ လတ်ထပ်ဟူသူ၊ အယ်မျိုးမှုဘဲနေဟာ သူ့ရဲ့ သမီးဟို လတ်ထပ်ဘဲန နေဟူသူ။

8

ရောက်ထုဟိုပူဇော်ဟူ စားဇာပြဿနာကြောန်း

1 ရောက်ထုဟို ပူဇော်ဟူးဟူရာလေနပတ်သတ်ဘီး၊

နန်းနီလေ ပြောဟူတိုင်း “နီလေဂူလောင်းဟာ သိပညာရှိဟယ်” ဆိုဇာဟို နီလေသိဟယ်။ အယ်ဘေမဲ့ သိပညာဟာ လူဟိုမာနထောန်လွှားစေတတ်ဟယ်။ ရှစ်ရှင်းမြစ်တာဟာဘဲ တည်ဆော့-က်တတ်ဟယ်။

2 ကိုယ့်ကိုယ်ကိုယ် ပညာရှိဆိုဘီး ထန်မှတ်ဟူသူဟာ တကယ်ဘဲ အယ်သူဟာ သိသင့်ဟူတိုင်း သိသေးဟူ။

3 အယ်ဘေမဲ့ ဘုရားသခင်ဟိုရှစ်ဟူသူဟာ ဘုရားသခင် သိမှတ်တော်မူဟူဇာဟို ခံရဟယ်။

4 အယ်ကြောန် ရောက်ထုဟို ပူဇော်ဟူးဟူ ယဇ်ကောန်ဟို စားဟူဇာဟာ ရောက်ထုဟာ အယ်လောကမာ ချည်းနှီးသတ်သတ် ဖြစ်ဟယ် ဆိုဟူဇာန တပါးဒဲရိုဟူ ဘုရားသခင်ဟုလွဲဘီး ဖယ်ဘုရားသခင်လည်း မှေ့ဟု ဆိုဇာဟို နီလေ သိဂေဟယ်။

5 ဖြားဖြစ်ကြောန်းနူးဆိုဟာ ကောန်းဂန်န မုလေဂီးထတ်မာ “ဘုရားလေ” “သခင်လေ” ဆိုဘီး နာမယ်မှတ်ခေါ်ဟူ ဇာလေ ဘောင်ဂီးရှိဟူလည်းဘဲ

6 အယ်မူ ဘုရားသခင်ထဲဟာဘဲ ရာအားလောင်းဖြစ်လာဘီး၊ အယ်မူ ဘုရားသခင်တွပ်ဘဲ နီလေဖြစ်ဂေဟယ်။ အယ်မူ ဖဘုရားသခင်တပါးဒဲဟာဘဲ နီလေမာရှိဟယ်။ အယ်မူသခင်အားဖြင့် နီလေဟုနေစဘီး ရာအားလောင်းဖြစ်လာဂေဟယ်။ အယ်သခင် ယေရှုခရစ်တော်တပါးဒဲဟာဘဲ နီလေမာ ရှိတော်မူဟယ်။

7 အယ်ဘေမဲ့လည်း လူတိုင်း အယ်မူသိပညာရှိဂေဟူ ဇာမူဟု။ တချို့လူလေဟာ ခုခီထိ ရောက်ထုရှေ့မာ ပူဇော်ဟူးဟူစားဇာဟို စားဟူ ခီမာ ရောက်ထုဟို ထော့-က်ဟူစိန်စားဂေဘီး ကိုယ့်ကိုယ်ကိုယ် သိဟူ စိအားနဲဟူကြောန် ညစ်ညူးစေဟယ် ဆိုဘီး ထန်ဂေလေဟယ်။

8 စားဇာဟာ ဘုရားသခင်ရဲ့ ရှေ့တော်မာ နီလေဟို မျစ်နာရစေဟူဇာ မူဟု။ စားဘဲနနေဟူလည်း ရှောင်းမှေ့ဘဲဟူမျိုး စားဟယ် ဆိုဟာလည်း မှလတ်မရဟု။

9 အယ်ဘေမဲ့ နန်းနီလေ အယ်မျိုး လွတ်လွတ်လပ်လပ် စားပိုင်ခွမ်ရှိဟူလည်းဘဲ ယောင်ကြည်မှုအားနဲဟူသူလေတွပ် ထိမိဘီးလဲဇာ ဖြစ်ဘဲနေအောန် ဒိပြုဂေပါ။

10 ဖြားဖြစ်ကြောန်းနူးဆိုဟာ သိပညာရှိဟူနန်ဟာ ရောက်ထုကုလောန်းထဲမာ ထိုင်ဘီး စားသော့-က်နေဟူဇာဟို ယော့-က်ယော့-က်ဟု တို့ဟယ် ဆိုဟာ အယ်သူရဲ့ အားနဲဟူ သိစိဟာ ရောက်ထုဟို ပူဇော်ဟူးဟူ ဇာလေဟို စားဟိုရဲတန်းလာမယ် မူဟုလော။

11 အယ်မျိုးဖြစ်ဟယ် ဆိုဟာ အားနဲဟူ ညီကိုတွပ် ခရစ်တော်ဟာ သေခံပေးဟူလည်းဘဲ နန်ရဲ့ “သိပညာ” ကြောန် အယ်သူဟာ ပျစ်စီးမူဟို ရော့-က်ရဟယ်။

12 အယ်မျိုးဆိုဟာ နန်းနီလေဟာ ညီကို မောန်နမလေဟို ပြစ်မှားဘီး သူးနီလေရဲ့ သိစိဟို ထိခိုက်စေရှင်းအားဖြင့် ခရစ်တော်ဟို ပြစ်မှားရာ ရော့-က်ဟယ်။

13 အယ်ကြောန် ငါ့ရဲ့ စားသော့-က်ဟူမူဟာ ညီကို မောန်နမလေဟို မှားယွင်းစေဟယ် ဆိုဟာ ညီကို မောန်နမလေဟို မှားယွင်းစေဘဲနေအောန် မဲသားဟို စားဘဲန မြဲဒမ်းရှောန်မယ်။

9

တမန်တော်ရဲ့ ရပိုင်ခွင့်နဲ့ တာဝန်လေးကြောန်း

1 ငါဟာ လွတ်လပ်ဟူလူဖြစ်ဟယ် မှုဟုလော။ တမန်တော်တယော- က်ဖြစ်ဟယ် မှုဟုလော။ နို့လေရဲ့ ယေရှုခရစ်ဟို ဗြင်ရဘီ မှုဟုလော။ နန်းနို့လေဟာ သခင်ဘုရားရဲ့ မှုတော်ဟို ငါစေခံလောက်ဆောန်ဇာဟုနောဘီး ရလာဟူသီးပွင့်လေ မှုဟုလော။

2 ငါဟာ တခြားသူလေထတ်မာ တမန်တော်ဖြစ်ဘဲနေဟူလည်းဘဲ နန်းနို့လေတွပ် တမန်တော်ဖြစ်ဟယ်။ ဖြားဖြစ်ကြောန်းနဲ့ဆိုဟာ ငါဟာ သခင်ဘုရားရဲ့ တမန်တော်ဖြစ်ဟယ် ဆိုဇာဟို နန်းနို့လေဟာ ဒေ့တော်ဖြစ်ဟူဇာအားဖြင့် ငါ့ဟို တံဆိခတ်ဂေ့ဟယ်။

3 ငါ့ဟို စစ်ဆေးဝေဖန်ဟူသူလေဟို အယ်မျိုး ငါဖြေရှင်းပြောဆိုဟယ်။

4 နို့လေရဲ့ လောက်ဆောန်မှုအားဖြင့် နို့လေမာ စားသော- က်ပိုင်ခွင့် မှေ့ဟုလော။

5 နို့လေဟာ ကေဖန သခင်ဘုရားရဲ့ ညီတော်လေ တခြားတမန်တော်လေဟူမျိုး နို့လေခရီးထွပ်ဟူ ခီမာ ယောင်ကြည်သူညီမဖြစ်ဟူ မယားဟို ခေါ်ဆောန်ပိုင်ခွင့် မှေ့ဟုလော။

6 ငါန ဗာနဗဟာဘဲ လောက်မလောက်ဘဲ နေရဟူခွင့်မှေ့ဟု ဆိုဘီး ပြောရလော။

7 ဖယ်စစ်သားလေဟု ကိုယ်စရိန်ကိုယ် စစ်မှုထမ်းရကြောန်းနဲ့။ ဖယ်သူဟု ကိုယ်စိုက်ဟားဟူ စပျစ်ခြံဟုစပျစ်သီးဟို မစားဘဲနေနဲ့။ ဖယ်သိုးထီးမားလေဟာ ကိုယ်ထီးဟူ သိုးလေဟု သိုးနို့ဟို မသောင်းဆောန်ဘဲနေဂေ့နဲ့။

8 ငါဟာ အယ်ကြောန်းရာဟို လူ့သဘောန ပြောနေဟူဇာလော။ ပညတ်တရားဟုလည်း အယ်မျိုးပြောဟားဟယ် မှုဟုလော။

9 မောရှေရဲ့ ပညတုတိကျမ်းဟု “ဗားနန်းဟူ နွားရဲ့ဇပ်ပေါ- က်ဟို ချောက်တီးန” ဆိုဘီး လာဟယ်။ အယ်မျိုး မိန့်တော်မူဟူဇာဟု ဘုရားသခင်ဟာ နွားဟိုဘဲ ပြောရှင်ဇာလော။

10 အယ်မျိုးမှုဘဲနေဟာ နို့လေတွပ်ဘဲ မိန့်တော်မူဟားဇာလော။ တကယ်ဘဲ နို့လေတွပ် ရေးဟားဇာ ဖြစ်ဟယ်။ ဖြားဖြစ်ကြောန်းနဲ့ဆိုဟာ လယ်ထွန်မားန ရိုသီးမားလေဟာ ကိုယ့်ရဲ့ ရထိုက်ဟူ လောက်ခဟို မျှော်လင့်ဘီးဟာ လောက်ဆောန်ဂေ့ဇာ ဖြစ်ဟယ်။

11 နို့လေဟာ ဝိညာဉ်ပိုင်းဆိုင်ရာ မျိုးစေ့အားဖြင့် နန်းနို့ဟို စိုက်ပျိုးဘီးဟာ နန်းနို့နားဟု ရောက်ပိုင်းဆိုင်ရာလေဟို ရိုသီးဟူဇာဟာ လွန်ရာကုလလော။

12 နန်းနို့လေနားမာ တခြားသူလေ ခံယူပိုင်ခွင့်ရှိဟယ် ဆိုဟာ နို့လေဟာ ပိုဘီး ခံယူခွင့်ရှိဟယ် မှုဟုလော။

အယ်ဘေမဲလည်း နို့လေဟာ အယ်မှုခွင့်ရေးဟို ယူဂေ့ဟု။ ခရစ်တော်ရဲ့ ဒန်းကောန်းဟို ဆီးတားဖြစ်ဘဲအောန် တို့ကြောင်ရဟူ ခတ်ခဲလေဟို ရာရာတိုင်းမာ သီးခံဘီး လောက်ဆောန်ဂေ့ဟယ်။

13 ဗိမာန်တော်ရဲ့ မှုကိစလေဟို လောက်ဆောန်ဟူ သူလေဟာ ဗိမာန်တော်န ဆိုင်ဟူဇာလေဟို စားရဂေ့ဘီး၊ ယဇ်ပလ္လင်နှိုက် ထမ်းဆောန်ဟူ သူလေဟုလည်း ယဇ်ပလ္လင်န ဆိုင်ဟူဇာလေဟို မျှဝီခံစားခွင့် ရှိဟယ် ဆိုဇာ နန်းနို့လေ သိဂေ့ဟုလော။

14 အယ်မျိုးဘဲ ဒန်းကောန်းဟို ဟောပြောသူလေလည်း ဒန်းကောန်းအားဖြင့် သတ်မီးရမယ် ဆိုဘီး သခင်ဘုရား မိန့်မှာတော်မူဟယ်။

15 အယ်ဘေမဲ့ နို့လေဟာ အယ်ခွမ်ရေးလေဟို သောင်းဂေဟာ။ အယ်မျိုးခွမ်ဟို တောင်းဆိုရှင်ကြောန့် အယ်စာဟို ရေးဟူဇာ မှဟာ။ ဖြားဖြစ်ကြောန့်နူးဆိုဟာ ငါ့ရဲ့ ဝါကြွားဇာကြောန့်ဟို သူများလေဟာ ချည်းနှီးဖြစ်စေရှင်းထတ် သေဟားဇာဘဲ ပိုကောင်းဟယ်!

16 ငါဟာ ဒန်းကောင်းဟို ဟောပြောရောင်မျှန ဝါကြွားဇာကြောန့် မေ့သေးဟာ။ ဖြားဖြစ်ကြောန့်နူးဆိုဟာ ဟောပြောဘဲန နေနိုင်ဟာ။ အယ်ဒန်းကောင်းဟို ဟောပြောဘဲန နေမယ် ဆိုဟာ အမင်္ဂလာရှိဟယ်!

17 တကယ်ကြောန့် ငါဟာ အယ်မူတော်ဟို ငါ့ရဲ့ ဆန္ဒတိုင်း ဆောန်ရွပ်မယ် ဆိုဟာ ငါ့တွပ် ဆုလာဘ် ရှိဟယ်။ အယ်ဘေမဲ့ ငါ့ရဲ့ ဆန္ဒတိုင်းမှဘဲ ဆိုဟာလည်း အယ်စီမံခန့်ခွဲမှုဟို ငါ့နှိုက် ယောင်ကြည် အပ်ဟားဘီး ဖြစ်ဟယ်။

18 အယ်မျိုးဆိုဟာ ငါ့တွပ် ဖြားကျိုးရှိနူး။ ငါခံစားရဟူ ကျိုးဟု ဒန်းကောင်းဟို ခယူဘဲ ဟောပြောဟူ ခွမ်န အယ်မျိုး ဟောပြောဟိုတွပ် ရပိုင်ခွမ်လေဟို သောင်းပြုဘဲန နေနိုင်ခွမ်လေဘဲ ဖြစ်ဟယ်။

19 ငါဟာ ဖယ်သူ့ကျွန်လည်းမှဘဲ လွတ်လပ်ဟူသူ တယော့-က် ဖြစ်ဟူလည်းဘဲ ယောင်ကြည်လာဟူ သူလေ ဘောင်ဂီးရဟိုတွပ် လူတိုင်းရဲ့ ကျွန်ဖြစ်ဟယ်။

20 ငါဟာ ယုဒလူမျိုးလေဟို ရဟိုတွပ် ယုဒလူမျိုးလေနားမာ ယုဒလူမျိုးလေမျိုး ဖြစ်ဟယ်။ ငါကိုယ်တိုင် ပညတ်တရားအော့-က်မာ မေ့ဘေမဲ့လည်း ပညတ်တရားအော့-က်မာ ရှိဟူသူလေဟို ရဟိုတွပ် ပညတ်တရားအော့-က်မာ ရှိဟူသူလေတွပ် ပညတ်တရားအော့-က်မာ ရှိဟူသူမျိုးဘဲ ဖြစ်ဟယ်။

21 ငါဟာ ဘုရားသခင်ရဲ့ ပညတ်တရားန ကင်းဝေးဟူသူမှဘဲ ခရစ်တော်ရဲ့ ပညတ်တရားအော့-က်မာ ရှိဟူလည်းဘဲ ပညတ်တရားန ကင်းဝေးဟူ လူမျိုးခြားလေဟို ရဟိုတွပ် ပညတ်တရားန ကင်းဝေးဟူ သူလေထဲမာ ပညတ်တရားန ကင်းဝေးဟူ သူလေမျိုး ဖြစ်ဟယ်။

22 ငါဟာ အားနဲဟူသူဟို ရဟိုတွပ် အားနဲဟူ သူလေထဲမာ အားနဲဟူသူ ဖြစ်ဟယ်။ လူတချို့ဟို တနည်းနည်းန ကယ်တန်နိုင်ဟိုတွပ် လူဘောင်းဇောင်ထဲမာ လူဘောင်းဇောင်မျိုးဘဲ ဖြစ်ဟယ်။

23 ဒန်းကောင်းရဲ့ ကောင်းဂျီးမင်္ဂလာဟို ဝီမျှနိုင်ဟိုတွပ် ငါဟာ ဒန်းကောင်းရဲ့ ကျိုးတွပ် အယ်မူဇာ ဂူလောင်းဟို ပြုဟူဇာ ဖြစ်ဟယ်။

24 ပုလေးပြိုင်ပွဲမာ လူလေ ဘောင်ဂီး ဝမ်ပြိုင် ဘေမဲ့လည်း တယော့-က်ဟားဘဲ ဆုဟို ရဟယ် ဆိုဇာဟို နန်းနို့လေ သိဂေဟလော။ အယ်မျိုးဖြစ်ကြောန့် နန်းနို့လေ ဆုဟို ရဟိုတွပ် ပုလေးဂေပါ။

25 ပြိုင်ပွဲဝမ်ဟိုတွပ် လေ့ကျင့်ဟူ အားကစားသမားလေဟာ ရာရာတိုင်းဟို ချောက်တီးတတ်ဟယ်။ အယ်သူလေဟာ ညှိုးဘီး ပျစ်စီးတတ်ဟူ ပန်းဦးရစ် သရဖူဟို ရဟိုတွပ် အယ်မျိုး ပြုနေဂေဟယ်။ နို့လေဟာ ညှိုးဘီး ပျစ်စီးတတ်ဘဲဟူ ပန်းဦးရစ် သရဖူဟို ရဟိုတွပ် အယ်မျိုး ပြုနေဂေဇာ ဖြစ်ဟယ်။

26 အယ်ကြောန့် ငါပုလေးဟူ ခီမာ ခေဦးတည့်ရာဟို ပုလေးဟူဇာ မှဟာ။ ငါဟာ လတ်ဂေထိုးဟူ ခီမာ ထိုးချစ်ဟို ချည်းနှီးထိုးဘဲဟူ လတ်ဂေထိုးမားမျိုး ဖြစ်ဟယ်။

27 သူများလေဟို သွန်သန်ဘီးမှ ငါကိုယ်တိုင် ကုလရှောင်းဟူသူ ဖြစ်ဘဲနေအောင် ငါဟာ ကိုယ့်ရဲ့ ကိုယ်ခနုဇာဟို နှိစစ်ဘီး ပြင်ဆင်လေဟယ်။

10

ဒိပေးဟူကြောန်း

1 ညီကို မောန်နှမလေ အယ်မူကြောန်းရာဟို နန်းနို့လေသိဘဲန နေစေရှင်ဟု။ နို့ဘိုးဘေးလေဟာ မိုးတီအော့-က်မာရှိဘီး ပန်လယ်လယ်မာ ရှော့-က်သွားရဂေဘီးဟာ။

2 မိုးတီနပန်လယ်ထဲမာ မောရှော့ကို ဗတုတီဇ်ဟို ခံယူဂေဟယ်။

3 သူးနို့လေ ဂူလောင်းဟာ ဝိညာဉ်ရေးရာန ဆိုင်ဟူ စာတမျိုးဒဲဟိုဘဲ စားဂေဘီး။

4 ဝိညာဉ်ရေးရာနဆိုင်ဟူ ရေဟို သော့-က်ရဂေဟယ်။ သူးနို့လေ ဂူလောင်းဘဲ ကိုယ့်န လိုက်ပါလာဟူ ဓမ္မမကုလော့-က်ဟု ရေဟို သော့-က်ရဂေဟယ်။ အယ်ကုလော့-က်ဟာ ခရစ်တော်ဘဲဖြစ်ဟယ်။

5 အယ်ဘေမဲ့လည်း ဘုရားသခင်ဟာ သူးနို့လေထဲဟု လူများစုဟို နှစ်သက်တော်မူဟု။ အယ်ကြောန် သူးနို့လေဟာ တောကန္တာရထဲမာ သေကျေပျစ်စီးဂေဟယ်။

6 အယ်သူလေဟာ ကောန်းဘဲဇာလေဟို တတ်မတ်ဂေဟူမျိုး နို့လေ တတ်မတ်ဘဲနနေအောန် အယ်ကြောန်းရာလေဟာ နို့လေတွပ် ပေါင်သတ်သေဖြစ်ဟယ်။

7 “လူလေဟာ စားသော့-က်ဘီး ထိုင်နေဂေဟယ်။ နော့-က်တခါ ထဘီး ကခုမြူးတူးဂေဟယ်” ဆိုဘီး ကျမ်းစာလာဟူတိုင်း တချို့လူလေဟာ ရောက်ထုဟို ပူဇော်ပသဟူမျိုး နို့လေ ပူဇော်ပသဘဲနေဟိုတွပ် ဒိပေးဟူဇာ ဖြစ်ဟယ်။

8 သူးနို့ထဲဟု တချို့လေဟာ တရားဘဲဟူ မေထုန်ဟို ပြုဟူမျိုး နို့လေပြုဘဲနေဂေဇို။ သူးနို့လေထဲဟု လူတချို့ဟာ တရားဘဲဟူ မေထုန်ဟို ပြုဟူကြောန် တရစ်ဒဲမာဘဲ လူ ၂၃,၀၀၀ လဲဘီးသေဟူးဂေဟယ်။

9 အယ်လူလေထဲဟု တချို့လေဟာ စောင်ဇမ်းရှင်းဟို လောက်ဂေဟူကြောန် ဗွီအားဖြင့် ပျစ်စီးဟူးဂေဟူမျိုး နို့လေပြုဘဲန ခရစ်တော်* ဟို စောင်ဇမ်းဘဲနေဂေဇို။

10 နန်းနို့လေဟာ အယ်သူလေထဲဟု တချို့ ညည်းညူဟူမျိုး ညည်းညူဂေန။ အယ်မျိုး ညည်းညူဟူ သူလေဟာ ဖျစ်ဆီးရှင်း တမန်အားဖြင့် ဖျစ်ဆီးခံရဂေဟယ်။

11 အယ်သူလေ အယ်မျိုး ဖြစ်ရဟူဇာဟာ တခြားလူလေ သင်ဂန်းစာရဂေဟိုတွပ် ဖြစ်ဟယ်။ နို့လေဟာ ကပ်ကာလ ကူဆောန်းခါနီးမာ သတ်ရှင်ရဟူ သူလေဖြစ်ကြောန် နို့လေဟို ဒိပေးဟူနေန အယ်ကြောန်းရာလေဟို ကျမ်းစာမာ ရေးဟူးဇာ ဖြစ်ဟယ်။

12 အယ်ကြောန် ကိုယ့်ကိုယ်ကိုယ် ခိုင်းခိုင်ခန့်ခန့် ရပ်တည်နေဟယ် ဆိုဘီး ထန်ဟူသူဟာ ယိုင်လဲဘဲနေအောန် ဒိပြုပါစေ။

13 လူမာ ဖြစ်တတ်ဟူ စောင်ဇမ်း နော့-က်ယှစ်မူလေဟိုဘဲ နန်းနို့လေ ခံစားရဂေဟယ်။ ဘုရားသခင်ဟာ သစ်စာန ပုလဲဇောင်ဟူကြောန် နန်းနို့ခိုင်ဘဲဟူ စောင်ဇမ်း နော့-က်ယှစ်မူလေဟို နန်းနို့နားဟို ရော့-က်ဟိုတွပ် ခွမ်ပေးဟို မူဟု။ နန်းနို့လေ ခံနိုင်ဟိုတွပ် စောင်ဇမ်း နော့-က်ယှစ်ခံရဟူ ကြောန်းရာန ထပ်တူ လွတ်မြော့-က်ဟူ လမ်းဟိုလည်း စီရင်ပြုပြင်တော်မူလေမယ်။

14 အယ်မျိုးဖြစ်ကြောန် ငါရှစ်ရဟူ သူလေ၊ ရောက်ထု ကိုးကွယ်ဇာဟို ရှောန်ဂေပါ။

15 နန်းနို့လေဟို ပညာရှိဟူ သူလေနေန ငါပြောရှင်း ဖြစ်ဟယ်။ ငါ့စကားဟို ဆင်ခြင်စီရင်ဂေပါ။

* 10:9 ၁၀.၉ ခရစ်တော်၊ တချို့ မူရင်းလတ်ရေးမူလေမာ ဘုရားသခင်၊ ဆိုဘီး ပါရှိဟယ်။

16 နို့လေဟာ ကျေးဇူးတော် ချီးမွမ်းဟူ မင်္ဂလာခွပ်ဖလားဟာ၊ ခရစ်တော်ရဲ့ သွိုးဟို့ ဆစ်ဆံဟူဇာ ဖြစ်ဟယ် မှဟူလော။ နို့လေဖဲဟူ မှဟူ။ ခရစ်တော်ရဲ့ ကိုယ်ခန္ဓာတော်ဟို့ ဆစ်ဆံဘီး ဝီမျှသောင်းဆော်ဂေဟူဇာ မှဟူလော။

17 မှဟူ တလောင်းဒဲ ဖြစ်ဟူမျိုး ဘောင်ဂီးဖြစ်ဟူ နို့လေဟာလည်း ကိုယ်ခန္ဓာတခုဒဲ ဖြစ်ဟယ်။ ဖြားဖြစ်ကြောန့်နူးဆိုဟာ နို့လေ ဂူလောင်းဟာ တလောင်းဒဲ ဖြစ်ဟူမှဟို့ ဆစ်ဆံဘီး သောင်းဆော်ဂေဟူကြောန့် တလောင်းတကိုယ်ဒဲ ဖြစ်ဂေဟယ်။

18 ဇာတိအားဖြင့် ကုသရေလ လူမျိုးလေဖြစ်ဟူ သူလေဟို့ ကော့ဘီး ဆင်ခြင်ဂေပါ။ ယဇ်ပူဇော်ဟူးဟူ ယဇ်ကောန်လေဟို့ စားဟူ သူးနို့လေဟာ ယဇ်ပလ္လင်န ဆစ်ဆံဟူ သူလေ ဖြစ်ဂေဟယ် မှဟူလော။

19 အယ်မျိုးဆိုဟာ ရောက်ထုဟို့ ပူဇော်ဟူရာဟာ ရေးပါဟူဇာ ဖြစ်ဟယ်။ အယ်မျိုးမှဘဲနေဟာ ရောက်ထုဟာ ရေးပါဟူဇာ ဖြစ်ဟယ် ဆိုဘီး ငါဆိုလိုဟူဇာလော။

20 အယ်မျိုးငါဆိုလိုဇာ မှဟူ။ သူးနို့ပူဇော်ဟူ ယဇ်ကောန်ဟာ ဘုရားသခင်ဟို့ ပူဇော်ဇာမှဘဲန နတ်ဆိုးလေဟို့ ပူဇော်ဇာဖြစ်ဟယ်။ နန်းနို့လေဟို့ နတ်ဆိုးလေန ဆစ်ဆံဟူဇာဟို့ ငါမလိုရှင်ဟူ။

21 နန်းနို့လေဟာ သခင်ဘုရားရဲ့ ခွပ်ဟို့ သော့-က်မယ် ဆိုဟာ နတ်ဆိုးလေရဲ့ ခွပ်ဟို့ သော့-က်နိုင်ဟူ။ သခင်ဘုရားရဲ့ စားမွဲမာ စားမယ် ဆိုဟာ နတ်ဆိုးလေရဲ့ စားမွဲမာ စားနိုင်ဂေဟူ။

22 နို့လေဟာ သခင်ဘုရားဟို့ မျစ်ထွပ်အောန် ဆန်ကျင်ဖတ် လောက်ရှင်ဂေကြောန့်လော။ နို့လေဟာ သခင်ဘုရားထတ် ပိုဘီး တဂိုးကီးဟူကြောန့်လော။

23 “နို့လေဟာ ဖယ်မှုဟို့မဆို ပြုလောက်ခွမ်ရှိဟယ်” ဆိုဘီး ပြောဟူတိုင်းမှန်ဟူလည်းဘဲ ရာအားလောင်းကျိုးရှိဟူဇာ မှဟူ။ “နို့လေဟာ ဖယ်မှုဟို့မဆို ပြုခွမ်ရှိဟယ်” ဆိုဘီး ပြောဟူလည်းဘဲ ရှိမျှဂူလောင်းဟာ နို့လေဟို့ ကျိုးပြုပေးဇာ မှဟူ။

24 ဖယ်သူလည်း ကိုယ့်ကျိုးဟို့မရာစေန။ သူများကျိုးဟို့ဘဲ လူတိုင်းရာပါစေ။

25 နန်ရဲ့ ကိုယ့်ကိုယ်ကိုယ် သိဟူစိဟို့ ထော့-က်ရဟူကြောန့် ဆေးမာ ရောန်းဇာလေ ဂူလောင်းဟို့ စစ်ဆေးမေးမြန်းဘဲန စားဂေပါ။

26 ဖြားဖြစ်ကြောန့်နူးဆိုဟာ “မှလေဂီးနတူးဒု မှလေဂီးထတ်မာရှိဟူ ရှိမျှဂူလောင်းဟို့ ဘုရားသခင် ပိုင်တော်မှဟယ်” ဆိုဘီး ကျမ်းစာဟုပြောဟယ်။

27 တကယ်ဟို့ ယောင်ကြည့်ဘဲသူ တယော့-က်ဟာ နန်းနို့လေဟို့ ညွှဲခံဘီး ကျွေးမွေးဟို့ခေါ်ဟူ ခီမာ နန်းနို့သွားဂေဘီး သိစိဟို့ ထော့-က်ရဟူကြောန့် ထုံကျွေးဇာလေ ဂူလောင်းဟို့ စစ်ဆေးမေးမြန်းဘဲန စားဂေပါ။

28 အယ်ဘေမဲ့ လူယော့-က်ယော့-က်ဟု “အယ်ဇာဟာ ရောက်ထုဟို့ ပူဇော်ဟူးဟူ သားဖြစ်ဟယ်” ဆိုဘီး ပြောဟာ အယ်မျိုးပြောဟူ သူနု သိစိဟို့ ထော့-က်ဘီးဟာ အယ်ဇာဟို့ စားဂေန —

29 သိစိ ဆိုဘီး ပြောဟူဇာဟာ နန်းနို့ရဲ့သိစိဟို့ ပြောဟူဇာ မှဟူ။ တခြားသူရဲ့ သိစိဟို့ ပြောဟူဇာဖြစ်ဟယ်။

နန်းနို့လေထဲဟု ယော့-က်ယော့-က်ဟု “ငါ့ရဲ့လွတ်လပ်မှုဟို့ ဖြားဖြစ်ကြောန့် သူများရဲ့သိစိဟု လာဘီးစစ်ကြောစီရင်ရနူး။

30 ငါဟာ ကိုယ်စားဟူစားသော-က်တွပ် ဘုရားသခင်ရဲ့ ကျေးဇူးတော်ဟို့ ချီးမွမ်းဟယ် ဆိုဟာ အယ်မျိုး ကျေးဇူးတော်ဟို့ ချီးမွမ်းဘီး စားဟူစားဇာန ပတ်သတ်ဘီးဟာ ငါ့ဟို့ ဖြားဖြစ်ကြောန် ကဲ့ရဲ့ပြစ်တန်ရနူး” ဆိုဘီး မေးလေ့မယ်။

31 နန်းနို့လေဟာ စားဟူဇာဘဲဖြစ်ဖြစ်၊ သော့-က်ဟူဇာဘဲဖြစ်ဖြစ်၊ ဖယ်မျိုးမူဟို့ဘဲပြုပြု ဘုရားသခင်ရဲ့ ဖောင်းသရေတော်ဟို့ ထော့-က်ဘီး မှုရုံမျှဂူလောင်းဟို့ ပြုဂေပါ။

32 ယုဒလူမျိုးဘဲဖြစ်ဖြစ်၊ လူမျိုးခြားလေဘဲဖြစ်ဖြစ်၊ ဘုရားသခင်ရဲ့ သင်းတော်ဝမ်ဟူ သူလေဟို့ဘဲဖြစ်ဖြစ် ကဲ့ရဲ့ဇာကြောန်း မှော့ဘဲနေအောန် နေထိုင်ဂေပါ။

33 အယ်မျိုးဘဲ ငါလည်း လူလေ ကယ်တန်ရှင်းရဟို့တွပ် ကိုယ့်ကျိုးဟို့ ငဲ့ဘဲန သူများလေရဲ့ကျိုးဟို့ ငဲ့ကွပ်ဘီးဟာ မှုရုံမျှဂူလောင်းဟို့ လူလေနှစ်သက်အောန် ကြိုးစားနေဟယ်။

11

1 အယ်မျိုးဖြစ်ကြောန် ငါဟာ ခရစ်တော်ဟို့ တုယူဟူမျိုး နန်းနို့လေလည်း ငါ့ဟို့ တုယူဂေပါ။

ခေါန်းဟို့ ဖောင်းအောက်ဟူကြောန်း

2 နန်းနို့လေဟာ ငါ့ဟို့ မြဲဒမ်း ဒီရဘီး ငါပေးဟူ နည်းဥပဒေသလေဟို့ လိုက်နာ ကျင့်သောင်းဂေဟူကြောန် နန်းနို့လေဟို့ ငါချီးကျူးပါဟယ်။

3 အယ်ဘေမဲ့ နန်းနို့လေဟို့ သိစေရှင်ဟူဇာဟု ခရစ်တော်ဟာ ယော့-က်ကျားတိုင်းရဲ့ ခေါန်းဖြစ်ဟယ်။ မီးမရဲ့ခေါန်းဟာ ယော့-က်ကျားဖြစ်ဟယ်။ ခရစ်တော်ရဲ့ ခေါန်းဟာ ဘုရားသခင် ဖြစ်ဟယ်။

4 အယ်မျိုးဖြစ်ကြောန် ယော့-က်ကျားဟာ ကိုယ့်ခေါန်းဟို့ ဖောင်းဘီး ဆုတောင်းဇာဘဲဖြစ်ဖြစ်၊ ပရောဖက်ပြုဇာဘဲဖြစ်ဖြစ် ကိုယ့်ခေါန်းရဲ့ အသရေဟို့ ရှောက်ခွလသူ ဖြစ်ဟယ်။

5 မီးမဟာ ကိုယ့်ရဲ့ခေါန်းဟို့ ဖောင်းဘဲန ဆုတောင်းဇာဘဲဖြစ်ဖြစ်၊ ပရောဖက်ပြုဇာဘဲဖြစ်ဖြစ် ကိုယ့်ခေါန်းရဲ့ အသရေဟို့ ရှောက်ခွလဟူဇာ ဖြစ်ဟယ်။ အယ်မျိုးပြုမယ် ဆိုဟာ ခေါန်းရိဟားဟူသူန တူးဒုဘဲဖြစ်ဟယ်။

6 အယ်ကြောန် မီးမဟာ ကိုယ့်ရဲ့ခေါန်းဟို့ ဖောင်းဘဲန နေမယ် ဆိုဟာ ဆားဗန်ဟို့ ဖြတ်ပါစေ။ အယ်ဘေမဲ့ ဆားဗန်ဖြတ်ဟူဇာ၊ ခေါန်းရိဟူဇာဟာ မီးမလေတွပ် ယှစ်ဇာဖြစ်မယ် ဆိုဟာ ခေါန်းဟို့ ဖောင်းဟားပါစေ။

7 ယော့-က်ကျားဟာ ဘုရားသခင်ရဲ့ ပေါင်သဏ္ဍာန်တော်န ဖောင်းသရေတော်ဖြစ်ဟူကြောန် ကိုယ့်ရဲ့ခေါန်းဟို့ ဖောင်းသင့်ဟု။ အယ်ဘေမဲ့ မီးမဟာ ယော့-က်ကျားရဲ့ ဖောင်းသရေတော်ဖြစ်ဟယ်။

8 ဖြားဖြစ်ကြောန်နူးဆိုဟာ ယော့-က်ကျားဟာ မီးမအားဖြင့် ဖြစ်လာဟူဇာ မူဟု။ မီးမဟာဘဲ ယော့-က်ကျားအားဖြင့် ဖြစ်လာဟူဇာဖြစ်ဟယ်။

9 ယော့-က်ကျားဟို့ မီးမတွပ် ဖန်ဆင်းဟူဇာ မူဟု။ မီးမဟို့ဘဲ ယော့-က်ကျားတွပ် ဖန်ဆင်းဟားဇာဖြစ်ဟယ်။

10 အယ်မျိုးဖြစ်ကြောန် ကောန်းဂန်တမန်လေဟို့ ထော့-က်ဘီးဟာ မီးမဟာ ကိုယ့်ဟို့ ယော့-က်ကျားအောက်စိုးဟူဇာဟို့ ဖော်ပြဟူနေန ကိုယ့်ရဲ့ခေါန်းဟို့ ဖောင်းသင့်ဟယ်။

11 အယ်ဘေမဲ့ သခင်ဘုရားနှိုက် ယော့-က်ကျားပါဘဲန မီးမဖြစ်ဟူဇာ မူဟု။ မီးမပါဘဲန ယော့-က်ကျားဖြစ်ဟူဇာ မူဟု။

12 ဖြားဖြစ်ကြောန့်နူးဆိုဟာ မီးမဟာ ယော့-က်ကျားကြောန့်ဖြစ်လာဟူမျိုး ယော့-က်ကျားဟုလည်း မီးမအားဖြင့် မွီးလာဟူဇာဖြစ်ဟယ်။ အယ်ဘေမဲ့ မှုရီမျှဂူလောင်းဟို ဖန်ဆင်းဟူသူဟာ ဘုရားသခင် ဖြစ်ဟယ်။

13 မီးမဟာ ခေါန်းဟို ဖောင်းဘဲန ဘုရားသခင်ဟို ဆုတောင်းဟို သင့်လား သင့်ဟုလား ဆိုဇာဟို နန်းနိုကိုယ်တိုင် ဆင်ခြင်စီရင်ဂေပါ။

14 ယော့-က်ကျားဟာ ဆားဗန်ရှယ်ထားဟယ် ဆိုဟာ သူ့တွပ် ယှစ်ဇာဖြစ်ဟူကြောန်းဟို သဘာဝတရားကိုယ်နှိုက်ဟု နန်းနိုဟို သွန်သန်ဟယ် မူဟုလော။

15 မီးမဟာ ရှယ်ဟူဆားဗန်ရှိဟယ် ဆိုဟာ သူ့တွပ် ဖောင်းသရေတော်ဖြစ်ဟယ်။ ဖြားဖြစ်ကြောန့်နူးဆိုဟာ ဆားဗန်ဟို သူ့တွပ်ခြောင်ထယ်ဖြစ် ပေးဟူးဇာဖြစ်ဟယ်။

16 အယ်ဘေမဲ့လည်း အယ်ကိစန ပတ်သတ်ဘီး ယော့-က်ယော့-က်ဟု ငြင်းခုလောက်ရှင်ဟယ် ဆိုဟာ နို့လေနဘဲဖြစ်ဖြစ် ဘုရားသခင်ရဲ့ သင်းတော်နဘဲဖြစ်ဖြစ် အယ်မျိုး ထောင်းဇံ မေ့ဟု။

သခင်ဘုရားရဲ့ ပွဲတော်မင်္ဂလာကြောန်း
(မသံ ၂၆.၂၆-၂၉; မာကု ၁၄.၂၂-၂၅; လုကာ ၂၂.၁၄-၂၀)

17 အယ်ဘေမဲ့ အယ်ညွန်ကြားချစ်လေပေးရာမာ နန်းနိုဟို ငါချီးကျူးဟု။ ဖြားဖြစ်ကြောန့်နူးဆိုဟာ နန်းနိုလေရဲ့ ဝတ်ပြုဟူဇာဟာ ကောန်းကျိုးထတ် ဆိုးကျိုးဟု ပိုဘီး များဟူကြောန့် ဖြစ်ဟယ်။

18 ပထမဆောင်းနေန နန်းနိုလေရဲ့ သင်းတော်စည်းဝေးလေမာ စိဝန်းကွဲဇာလေရိုနေကြောန်းဟို ငါကြားသိရဟယ်။ ကြားရဟူတိုင်းဘဲ တချို့မှန်မယ်ဆိုဇာ ငါယောင်ကြည်ဟယ်။

19 (နန်းနိုလေ စိဝန်းကွဲဟူဇာလေ ရှိရမယ်မှန်ဟယ်။ အယ်မျိုးမှဘဲ မှန်တရားဖတ်မာ ရပ်တည်သူလေဟို သိရမယ်။)

20 နန်းနို တူးဒုစုဝေးဂေဟူ ဒီမာ သခင်ဘုရားရဲ့ ပွဲတော်မင်္ဂလာဝမ်ဟိုတွပ် စုဝေးဇာ မူဟု။

21 ဖြားဖြစ်ကြောန့်နူးဆိုဟာ နန်းနိုလေ စားသော့-က်ဂေဒီမာ လူတိုင်းဟု သူများလေဟို စောန့်ဘဲန ကိုယ့်ညဉ့်ခန်းဇာဟို စားဟူကြောန့် မောဟူသူဟု မောဂေဘီး ဆာဟူသူဟု ဆာနေဂေဟယ်။

22 နန်းနိုလေမာ စားသော့-က်ဟို အီမေ့ဂေဟုလော။ အယ်မျိုးမှဘဲနေဟာ ဘုရားသခင်ရဲ့ သင်းတော်ဟို ထီမဲ့မြင်ပြုဘီး ဆင်းရဲသားလေဟို ယှစ်ခွဲရှင်ကြောန့်လော။ နန်းနိုလေဟို ငါဖယ်မျိုးပြောရဟိုနူး။ နန်းနိုလေဟို ငါချီးကျူးရဟိုလော။ အယ်မူရာဟို ဖယ်မျိုးလည်း ချီးကျူးဟိုရဟု!

23 ဖြားဖြစ်ကြောန့်နူးဆိုဟာ သခင်ဘုရားနားဟု ငါခံယူရရှိဟူးဟူ ဇာဟို နန်းနိုလေဟို ငါအပ်ပေးဟယ်။ အယ်မူဇာဟု သခင်ယေရှုဟာ ရန်သူလေ လတ်ဟို အပ်ရှင်းဟို ခံတော်မူဟူညဉ့်မာ မဟိုယူဘီး၊

24 ကျေးဇူးတော်ဟို ချီးမွမ်းဘီးမှ မဟိုဖဲဘီးဟာ “အယ်မူဟာ နန်းနိုတွပ် ခုလိုးဖဲဟူ ငါ့ရဲ့ ကိုယ်ခန္ဓာ ဖြစ်ဟယ်။ ငါ့ဟို အော့-က်မေ့ဟိုတွပ် အယ်မျိုးပြုဂေပါ” ဆိုဘီး မိန့်တော်မူဟယ်။

25 အယ်တိုင်းဘဲ ညဉ့်ဇာစားဘီးန ခွပ်ဟိုလည်း ယူဘီးဟာ “အယ်ခွပ်ဟာ ငါ့သွီးနတည်ဟာ ပဋိညာဉ် တရားသစ် ဖြစ်ဟယ်။ အယ်ခွပ်ဟို သော့-က်ဟူ ခီတိုင်း ငါ့ဟို အော့-က်မေ့ဟိုတွပ် အယ်မျိုးပြုဂေပါ” ဆိုဘီး မိန့်တော်မူဟယ်။

26 အယ်ကြောန် နန်းနီလေဟာ အယ်မုဟို စားဘီး အယ်ခွပ်ဟိုသော့-က်ဟူခီတိုင်းမာ သခင်ဘုရားရဲ့ သေခံတော်မူဟူကြောန်းဟို ကြွလာဟူခီထိ ကြေညာဟူဇာဖြစ်ဟယ်။

27 အယ်မျိုးဖြစ်ကြောန် သခင်ဘုရားရဲ့ မုနခွပ်ဟို ထိုက်တန်ဘဲန စားသော့-က်ဟူသူဟာ သခင်ဘုရားရဲ့ ကိုယ်ခန္ဓာတော်န သွီးတော်ဟို ပြစ်မှားရာရော့-က်ဟယ်။

28 အယ်ကြောန် လူတိုင်း ကိုယ့်ကိုယ်ကိုယ် စစ်ဆေးဘီးမှ မုဟို စားပါစေ။ အယ်တိုင်းဘဲ ခွပ်ဟိုလည်း သော့-က်ပါစေ။

29 ဖြားဖြစ်ကြောန်နူးဆိုဟာ သခင်ဘုရားရဲ့ ကိုယ်ခန္ဓာဟို ပိုင်းခြားဘီး နားလည်ဘဲန စားသော့-က်ဟူ သူဟာ ကိုယ့်ထတ်ဟို ပြစ်ဒန်ရော့-က်အောန် စားသော့-က်ဟူသူ ဖြစ်ဟယ်။

30 အယ်ကြောန် နန်းနီလေထဲဟာ တချို့ဟာ အားနဲသူလေန ကျန်းမာရေးကောန်းဘဲသူ ဘောင်ဂီးရှိဂေဟယ်။ သေဟားဂေဟူ သူလည်းရှိဟယ်။

31 နီလေဟာ ကိုယ့်ကိုယ်ကိုယ် ရင်ဦးဆောင်း စစ်ဆေးမယ် ဆိုဟာ အယ်မျိုး စီရင်ရှင်းဟို ခံရဂေဟို မူဟာ။

32 စီရင်ရှင်းခံရဟယ် ဆိုဟာလည်း လောကသားလေနတူးဒူ ပြစ်ဒန်စီရင်ဟူဇာဟို ခံရဘဲနေဟိုတွပ် သခင်ဘုရားရဲ့ ဆောင်းမတော်မူဟူဇာဟို ခံရဂေဟယ်။

33 အယ်ကြောန် ညီကို မောန်နမလေ၊ သခင်ဘုရားရဲ့ ပွဲတော်မင်္ဂလာဟို ဝမ်ဟိုတွပ် စုဝေးဂေခီမာ ယော့-က်ဟိုယော့-က် စောန်နေဂေပါ။

34 ယော့-က်ယော့-က်ဟာ ရရာတိုင်း ဗိုက်ဆာနေဟယ် ဆိုဟာ ပြစ်ဒန်စီရင်ခံရမယ့် စုဝေးရှင်းမျိုးဖြစ်ဘဲနေအောန် အယ်သူဟို သူ့အီမာ စားစေပါ။ ကျန်ဟူကံစလေဟို ငါလာဟူခီမှ စီရင်မယ်။

12

ဝိညာဉ်ဆုကျေးဇူးလေကြောန်း

1 ညီကို မောန်နမလေ ဝိညာဉ်ဆုကျေးဇူးလေရဲ့ ကြောန်းရာလေဟို နန်းနီသိဘဲနနေဟိုတွပ် ငါလိုမေ့ဟာ။

2 နန်းနီလေဟာ စဒူးဟာ လူမျိုးခြားလေဖြစ်ဟူကြောန် သူများသွီးဆောန်ဟူနော့-က်ဟို လိုက်ပါဘီး သတ်မေ့ဘဲဟာ ရောက်ထုလေဟို ကိုးကွယ်ဂေဟူကြောန်းဟို နန်းနီလေ သိဘဲဖြစ်ဟယ်။

3 အယ်ကြောန် နန်းနီလေဟို သိစေရှင်ဇာဟာ ဖယ်သူလေမှလည်း ဘုရားသခင်ရဲ့ ဝိညာဉ်တော်အားဖြင့် “ယေရှုဟာ ကီရှင်းခံရပါစေ!” ဆိုဘီး ပြောဟိုမူဟာ။ အယ်မျိုးဘဲ သန်ရှင်းဟူဝိညာဉ်တော်အားဖြင့် မူဟာဆိုဟာ “ယေရှုဟာ သခင်ဖြစ်တော်မူဟယ်” ဆိုဘီး ဖယ်သူလည်းဘဲ ဝန်ခံနိုင်ဘဲကြောန်းဟို နန်းနီဟို သိစေရှင်ဟယ်။

4 ဝိညာဉ်တော်ရဲ့ ဆုကျေးဇူးတော်ဟာ မျိုးမျိုးရှိဟူလည်းဘဲ ဝိညာဉ်တော်ဟာ တပါးဒဲဘဲရှိဟယ်။

5 မူတော်လောက်ငန်း မျိုးမျိုးရှိဟူလည်းဘဲ သခင်ဘုရားဟာ တပါးဒဲဘဲရှိဟယ်။

6 လောကဆောန်ချစ် ဘောန်းဇောင်ရှိလည်းဘဲ လူလေထတ်မာ ရှိမျှဂူလောင်းဟို့ ပြုတော်မူဟူ ဘုရားသခင်ဟာ တပါးဒဲဘဲ ရှိဟယ်။

7 ကောန်းဟူကျိုးတွပ် ဝိညာဉ်တော်ဟို့ လူသီးသီးဟို့ ထန်ရှားအောန် ပေးတော်မူဟယ်။

8 ဖြားဖြစ်ကြောန်းနူးဆိုဟာ ဝိညာဉ်တော်အားဖြင့် တယော့-က်ဟို့ ပညာတရားဟို့ ပေးတော်မူဟယ်။ အယ်ဝိညာဉ်တော်အားဖြင့် တခြားတယော့-က်ဟို့ ထိုးထွင်းရှင်းပညာဟို့ ပေးတော်မူဟယ်။

9 အယ်ဝိညာဉ်တော်ဟု တယော့-က်ဟို့ ယောင်ကြည်ရှင်း ဆုကျေးဇူးဟို့ဘဲဖြစ်ဖြစ်၊ တခြားတယော့-က်ဟို့ ရောဂါပျော့-က်ကင်းစေနိုင်ဟူ တဂိုးဟို့ဘဲဖြစ်ဖြစ်၊

10 တယော့-က်ဟို့ နိမိတ်လတ်ခဏာပြနိုင်ဟူ တဂိုးဟို့ဘဲဖြစ်ဖြစ်၊ တခြားတယော့-က်ဟို့ ပရောဖက်ပြုခွမ်ဟို့ဘဲဖြစ်ဖြစ်၊ နော့-က်တယော့-က်ဟို့ စိဝိညာဉ်ဟို့ ပိုင်းခြားဘီး သိနိုင်ဟူ ခွမ်ဟို့ဘဲဖြစ်ဖြစ်၊ နော့-က်တယော့-က်ဟို့လည်း ထူးဆန်းဟူ ဘာသာစကားမျိုးမျိုးဟို့ ပြောနိုင်ဟူခွမ်ဟို့ဘဲဖြစ်ဖြစ်၊ နော့-က်တယော့-က်ဟို့ အယ်ဘာသာစကားရဲ့ နတ်ဓိပါယ်ဟို့ ဖော်ပြပေးနိုင်ဟူခွမ်ဟို့ဘဲဖြစ်ဖြစ် ပေးတော်မူဟယ်။

11 အယ်ဝိညာဉ်တော် တပါးဒဲဟုဘဲ အယ်မျှဂူလောင်းဟို့ လောကဆောန်တော်မူဘီး လိုတော်ရှိဟူတိုင်း အယ်ဆုကျေးဇူးလေဟို့ ယော့-က်စီတိုင်းဟို့ သီးသီးခွဲဝီပေးတော်မူဟယ်။

အင်္ဂါစိပိုင်းလေရှိဟူ ကိုယ်ခန္ဓာကြောန်း

12 ခရစ်တော်ဟာ အင်္ဂါစိပိုင်းလေဘောင်ဂီးရှိဟူ ကိုယ်ခန္ဓာတူဟယ်။ ကိုယ်ခန္ဓာမာ အင်္ဂါစိပိုင်းလေ ဘောင်ဂီးရှိဟူလည်းဘဲ ကိုယ်တကိုယ်ဒဲဘဲ ဖြစ်ဟယ်။

13 ဖြားဖြစ်ကြောန်းနူးဆိုဟာ ယုဒလူမျိုးဘဲဖြစ်ဖြစ်၊ လူမျိုးခြားဘဲဖြစ်ဖြစ်၊ ကျွန်ဘဲဖြစ်ဖြစ်၊ လူလွတ်ဘဲဖြစ်ဖြစ်၊ နို့လေ ဂူလောင်းဟာ ဝိညာဉ်တော် တပါးဒဲအားဖြင့် ကိုယ်ခန္ဓာ တခုဒဲဟို့ ဗတုတိဇံယုဂေဟယ်။ နို့လေရှိဟူ ဂူလောင်းဟာ ဝိညာဉ်တော် တပါးဒဲဟို့ သော့-က်ဂေရဟယ်။

14 ကိုယ်ခန္ဓာမာ အင်္ဂါစိပိုင်းဟာ တခုဒဲဘဲရှိဟူဇာ မှဟု။ ဘောင်ဂီးဘဲ ရှိဟယ်။

15 ခေဟု “ငါဟာ လတ်မှုဘဲကြောန် ကိုယ်ခန္ဓာန စပ်ဆိုင်ဟု” ဆိုဘီး ပြောဟူကြောန် တကယ်ဘဲ ကိုယ်ခန္ဓာန စပ်ဆိုင်ဟန်းဘဲဇာ မှဟု။

16 နားဟုလည်း “ငါဟာ မျစ်စိမှုဘဲကြောန် ကိုယ်ခန္ဓာန စပ်ဆိုင်ဟု” ဆိုဘီး ပြောဟယ် ဆိုဟာလည်း တကယ်ဘဲ ကိုယ်ခန္ဓာန စပ်ဆိုင်ဟန်းဘဲဇာ မှဟု။

17 ကိုယ်ခန္ဓာ တခုလောင်းဟာ မျစ်စိဘဲဖြစ်နေဟယ် ဆိုဟာ ဖယ်မျိုး ကြားနိုင်မယ်နူး။ ကိုယ်ခန္ဓာ တခုလောင်းဟာ နားဘဲဖြစ်နေဟယ် ဆိုဟာလည်း ဖယ်မျိုး နံခံနိုင်ဟို့နူး။

18 အယ်ဘေမဲ့ ဘုရားသခင်ဟာ ကိုယ်ခန္ဓာမာရှိဟူ အင်္ဂါစိပိုင်းလေဟို့ သူလိုတော်ရှိဟူတိုင်း သူနေရာနသူ ရှိစေတော်မူဟယ်။

19 ဂူလောင်းဟာ အင်္ဂါတခုဒဲဘဲ ဖြစ်ဟယ် ဆိုဟာ ကိုယ်ခန္ဓာဟာ ဖယ်မာရှိဦးမယ်နူး။

20 ခုဟု အင်္ဂါစိပိုင်းလေ ဘောင်ဂီးရှိဟူလည်းဘဲ ကိုယ်ခန္ဓာတခုဒဲဟုဘဲရှိဟယ်။

21 အယ်ကြောန် မျစ်စိဟု “နန်ဟို့ ငါမလိုဟု” ဆိုဘီး လတ်ဟို့ပြောမရဟု! ခေါန်းဟုလည်း “နန်ဟို့ ငါမလိုဟု” ဆိုဘီးလည်း ခေဟို့ပြောမရဟု!

22 အယ်လော့-ကန်ကဟု ကိုယ်ခန္ဓာမာ ပိုဘီး အားနဲဟယ် ဆိုဘီး ထန်ရဟူ အင်္ဂါစိပိုင်းလေဟာ ပိုဘီး လိုအပ်ဟူ အင်္ဂါလေဖြစ်ဟယ်။

23 အသရေမဲ့ဟယ် ဆိုဘီး ထန်ရဟူ အင်္ဂါစိပိုင်းလေဟို ပိုဘီး ကီးဟူ အသရေအားဖြင့် ဆင်ယင်တတ်ဂေဟယ်။ တင့်တယ်မှုမဲ့ဘဲဟူ ကိုယ်အင်္ဂါစိပိုင်းလေဟို ပိုဘီး တင့်တယ်အောန် ဆင်ယင်တတ်ဂေဟယ်။

24 တင့်တယ်ဟူ ကိုယ်အင်္ဂါစိပိုင်းလေဟို မွန်းမံဇာလိုအပ်ဟု။ အယ်ဘေမဲ့ ဘုရားသခင်ဟာ ဂေါင်ငယ်ဟူ အင်္ဂါစိပိုင်းလေဟို ပိုဘီး ကီးဟူ ဂေါင်သရေဟို ပေးဘီး ကိုယ်ခန္ဓာဟို ပေါန်းစပ်ဖွဲ့စည်းဟားတော်မူဟယ်။

25 အယ်ကြောန် ကိုယ်ခန္ဓာမာ ကွဲပြားမှုမဲ့ဘဲ အင်္ဂါစိပိုင်းလေ ရှင်းရှင်း ဂရုစိုက်ဂေဟိုတွပ် ဖြစ်ဟယ်။

26 တကယ်ကြောန် ကိုယ်အင်္ဂါစိပိုင်းတခုဟု ဝေဒနာခံစားနေရဟယ် ဆိုဟာ တခြားအင်္ဂါစိပိုင်းလေဟာလည်း ဒန်းတူခံစားရဂေဟယ်။ အင်္ဂါစိပိုင်းတခုဟု ချီးမြှောက်-ကံရှင်းခံရဟယ် ဆိုဟာ တခြားအင်္ဂါစိပိုင်းလေဟာလည်း တူးဒုဘဲဝန်းသာဂေဟယ်။

27 နန်းနို့ဂူလောင်းဟာ ခရစ်တော်ရဲ့ ကိုယ်ခန္ဓာတော် ဖြစ်ဂေဟယ်။ နန်းနို့သီးသီးဟာ ကိုယ်ခန္ဓာရဲ့ အင်္ဂါစိပိုင်းလေ ဖြစ်ဂေဟယ်။

28 ဘုရားသခင်ဟာ ပထမအနေန တမန်တော်လေ၊ ဒုတိယအနေန ပရောဖက်လေ၊ တတိယအနေန ဆရာလေ၊ အယ်ဘီးန နိမိတ်လတ်ခဏာ တဂိုးပြဟူသူလေ၊ ရောဂါပျော့-ကံစေနိုင်ဟူ ဆုကျေးဇူးဟို ရဟူသူလေ၊ ကူညီမဇဟူသူလေ၊ စီမံအောက်ချောက်ဟူ သူလေ၊ ထူးဆန်းဟူ ဘာသာစကား ဘောင်းဇော်ဟို ပြောနိုင်သူလေဟိုဘဲဖြစ်ဖြစ် သင်းတော်မာ ခန့်ဟားတော်မူဟယ်။

29 ဂူလောင်းဟာ တမန်တော်လေ ဖြစ်ဂေကြောန်လော။ ဂူလောင်းဟာ ပရောဖက်လေ ဖြစ်ဂေကြောန်လော။ ဂူလောင်းဟာ ဆရာလေ ဖြစ်ဂေကြောန်လော။ ဂူလောင်းဟာ တဂိုးနိမိတ်လတ်ခဏာ ပြုနိုင်ကြောန်လော။

30 ဂူလောင်းဟာ ရောဂါပျော့-ကံစေနိုင်ဟူ ဆုကျေးဇူးဟို ရဟူသူလေ ဖြစ်ကြောန်လော။ ဂူလောင်းဘဲ ထူးဆန်းဟူ ဘာသာစကားဟို ပြောနိုင်ဟူ သူလေ ဖြစ်ကြောန်လော။ ဂူလောင်းဟာ အယ်မူနတ်မိပါယ်ဟို ဖော်ပြပေးနိုင်ဟိုကြောန်လော။

31 အယ်မျိုးဖြစ်ကြောန် နန်းနို့လေဟာ ပိုဘီး မြတ်ဟူ ဆုကျေးဇူးလေဟို ရရာတိုင်း လိုရှင်ဟူ စိရှိဂေပါ။

ငါဟာ နန်းနို့ဟို ပိုဘီး ထူးမြတ်ဟူလမ်းဟို ပြအူးမယ်။

13

မြစ်တာကြောန်း

1 ငါဟာ လူ့ဘာသာစကားန ကောင်းဂန်တမန်ဘာသာစကားဟို ပြောနိုင်ဟူလည်းဘဲ မြစ်တာမဲ့ဘဲနေဟာ သံကုလယ်ကုလယ်မြယ်ဘီး ဆူညံနေဟူ ဗိုးမှုဟူသံန ချမ်းချမ်းဟူမျိုးဘဲ ဖြစ်လေ့မယ်။

2 ငါဟာ ဗျာဒိတ်တော်အားဖြင့် ဟောပြောနိုင်ဟူအဘဲဖြစ်ဖြစ်၊ နတ်နဲ့ရာလေရုံဟူမျှန တတ်ပညာမျိုးမျိုးလေဟို့ နားလည်တတ်ကျွမ်းအဘဲဖြစ်ဖြစ်၊ တောန်ဟို့ရွှေနိုင်ဟူ ယောင်ကြည်ရှင်းရုံဟူအဘဲဖြစ်ဖြစ် မြစ်တာမေ့ဘဲနေဟာ ချည်းနှီးသတ်သတ်ဘဲ ဖြစ်ဟယ်။

3 သူတပါးဟို့ ငါကျွေးမွေးဘီး ငါ့မာရုံဟူ ပစ်စီးအောက်စာလေ ဂူလောင်းဟို့ စွန့်လွတ်ရုံမျှမက ကိုယ်ခနုဓာဟို့ မီးရှို့ခံဟို့တွပ်* ပေးအပ်ဟူလည်းဘဲ မြစ်တာမေ့ဘဲနေဟာ ငါ့မာ ဖြာကျိုးလည်း မေ့ဟူ။

4 မြစ်တာဟာ စိရယ်တတ်ဟယ်။ သနားကြင်နာတတ်ဟယ်။ မြစ်တာဟာ နာလိုဘဲဟူအ မေ့ဟူ။ ဝါကြွားဟူအ မေ့ဟူ။ မာန်မာန မေ့ဟူ။

5 ယဉ်ကျေးဘဲမှုဟို့ ပြုတတ်ဟူ။ ကိုယ့်ရဲ့ကျိုးဟို့ ရှာတတ်ဟူ။ ဒေါသမျစ်ထွပ်တတ်ဟူ။ သူများရဲ့ ပြစ်ဟို့ မှတ်တတ်ဟူ။

6 တရားဘဲဟူမာ ဝန်းသာရှင်း မေ့တတ်ဟူ။ သမ္မာတရားအားဖြင့်ဘဲ ဝန်းသာတတ်ဟယ်။

7 ရှိမျှဂူလောင်းဟို့ ဖောင်းအောက်ပေးတတ်ဟယ်။ ရှိမျှဂူလောင်းဟို့ ယောင်ကြည်တတ်ဟယ်။ ရှိမျှဂူလောင်းဟို့ မျှော်လင့်တတ်ဟယ်။ ရှိမျှဂူလောင်းဟို့ သီးခံတတ်ဟယ်။

8 မြစ်တာဟာ ဖော့-က်ပုလန်တတ်ဟူ သဘောန မြဲကင်းစင်ဟယ်။ ပရောဖက်ဉာဏ်ဘဲဖြစ်ဖြစ်၊ ထူးဆန်းဟူ ဘာသာစကားလေဟို့ ပြောနိုင်အဘဲဖြစ်ဖြစ်၊ တီထွင်ဖန်တီးနိုင်ဟူ သိပုံတတ်ဘဲဖြစ်ဖြစ် ကွယ်ပျော့-က်လေ့မယ်။

9 ခု နို့လေဟာ စောင်လင်ဘဲန သိဂေ့ဟယ်။ ပရောဖက်ဉာဏ်န စောင်လင်ဘဲန ဟောတတ်ဟယ်။

10 အယ်ဘေမဲ့ စောင်လင်မှုရော့-က်လာဟူ ခီမာ စောင်လင်ဘဲအလေ ဂူလောင်းဟာ ပျော့-က်ကွယ်ဟားလေ့မယ်။

11 ငါဟာ သားဂန်းဟားဖြစ်ဟူ ခီမာ သားဂန်းဟားမျိုးဘဲ စကားပြောဟယ်။ သားဂန်းဟားမျိုးဘဲ စဉ်းစားဟယ်။ သားဂန်းဟားမျိုးဘဲ တွေးတောဆင်ခြင်ဟယ်။ ကီးလာဟူ ခီမာ သားဂန်းဟားရဲ့ ကျင့်စလေ့လေဟို့ ငါဖယ်ရှားဟယ်။

12 ခုခီမာ နို့လေဟာ မှန်ရှေ့မာ မှုဝါးဝါးပေါ်လာဟူ ပေါင်သဏ္ဍာန်မျိုးဘဲ ထန်ရှားဘဲန တွံမြင်ရဂေ့ဟယ်။ အယ်မူခီမာ ဆိုဟာ မျစ်ဝါးထန်ထန် တွံမြင်ရလေ့မယ်။ ခုခီမာ ငါဟာ စောင်းစောင်လင်းလင် သိမြင်ရသေးဟာ။ အယ်ခီမာ ဆိုဟာ ဘုရားသခင်ဟု ငါ့ဟို့ စောင်းစောင်လင်းလင် သိမြင်တော်မူဟူမျိုး ငါဟာ စောင်းစောင်လင်းလင် သိမြင်ရလေ့မယ်။

13 ခုမာ ပါရမီသောင်းပါးဖြစ်ဟူ ယောင်ကြည်ရှင်း၊ မျှော်လင့်ရှင်း၊ ရှစ်ရှင်း အယ်သောင်းပါးတည်ဘီး ရှိနေဟယ်။ အယ်သောင်းပါးမာ ရှစ်ရှင်းမြစ်တာဟာ မြတ်ဆောင်း ဖြစ်ဟယ်။

14

ဝိညာဉ်ဆုကျေးဇူးလေကြာန်း

1 အယ်ကြောန့် ရှစ်ရှင်းမြစ်တာဟို့ မှီအောက်လိုက်ဂေ့ပါ။ ဝိညာဉ်ဆုကျေးဇူးလေဟို့ လိုရှင်တောန်းတရာမာ ပရောဖက်ပြုနိုင်ဟူ ဆုကျေးဇူးဟို့ ရရာတိုင်း လိုရှင်ဟူစိရှိဂေ့ပါ။

13:2 ၁၃.၂ မ ၁၇.၂၀: ၂၁.၂၁: မာ ၁၁.၂၃ * 13:3 ၁၃.၃ မီးရှို့ခံဟို့တွပ်၊ တချို့ မူရင်းလတ်ရေးမူလေမာ ဝါကြွားနိုင်ဟို့တွပ်၊ ဆိုဘီး ပါရှိဟယ်။

2 ဖြားဖြစ်ကြောန်းနူးဆိုဟာ ထူးဆန်းဟူ ဘာသာစကားဟို့ ပြောဆိုဟူသူဟာ လူလေနေပြောဟူဇာမူဘဲ ဘုရားသခင်န ပြောဟူဇာဖြစ်ဟယ်။ သူ့ရဲ့စကားဟို့ ဖယ်သူလည်းနားလည်နိုင်ဟဲ့။ သူဟာ ဝိညာဉ်တော်တဂိုးအားဖြင့် လျှို့ဝှက်နတ်နဲဟူကြောန်းရာလေဟို့ ပြောဆိုဇာဖြစ်ဟယ်။

3 ပရောဖက်ပြုသူဟာ လူလေဟို့ တည်ဆော့-က်ပေးဟူစကား၊ ခွန်အားပေးဟူစကားန နှစ်သိမ့်ပေးဟူစကားလေဟို့ဘဲ ပြောဟယ်။

4 ထူးဆန်းဟူ ဘာသာစကားဟို့ ပြောဟူသူဟာ ကိုယ့်ကိုယ်ကိုယ်ဘဲ တည်ဆော့-က်ဇာဖြစ်ဟယ်။ ပရောဖက်ပြုသူဟာ သင်းတော်ဟို့ ပြုစုပေးဇာဖြစ်ဟယ်။

5 နန်းနို့ဂူလောင်းဟာ ထူးဆန်းဟူဘာသာစကားဟို့ ပြောဟို့တွပ် ငါလိုရှိဟယ်။ အယ်ဘေမဲ့ ပရောဖက်ပြုဘီး ဟောပြောဟို့တွပ် ပိုဘီး လိုရှိဟယ်။ ဖြားဖြစ်ကြောန်းနူးဆိုဟာ၊ ထူးဆန်းဟူ ဘာသာစကားဟို့ ပြောဟူသူဟာ သင်းတော်ဟို့ တည်ဆော့-က်ပေးဟို့တွပ် နတ်ဟို့ဖော်ပြဘဲနေဟာ၊ သူ့ထတ် ပရောဖက်ပြုဘီး ဟောပြောဟူသူဟာ ပိုဘီး မြတ်ဟယ်။

6 အယ်မျိုးဖြစ်ကြောန်း ညီကို မောန်နှမလေ၊ ငါဟာ နန်းနို့နားဟို့ လာဘီး ထူးဆန်းဟူ ဘာသာစကားမျိုးမျိုးလေန ဟောပြောဟူလည်းဘဲ ငါဟောပြောဟူ စကားလေဟာ ဗျာဒိတ်တော်ဟို့ ပုလန်ဟူဇာလေ၊ ပညာအတတ်ဟို့ သင်ဟူဇာလေ၊ ပရောဖက်ပြုဟူဇာလေ၊ ဆောင်းမသွန်သန်ဟူ ဇာလေဟို့ တခုလည်း ပြုဘဲန နန်းနို့ဟို့ ဟောပြောဟယ် ဆိုဟာ ဖြားကျိုးရှိမယ်နူး။

7 အယ်မျိုးဘဲ သတ်မဲ့ဖြစ်ဟူ နဲ့နစောန်းဟူမျိုးဘဲ အယ်မူတီးမူဟူဇာလေဟာ သံဟို့ပီးပီသသ ထွပ်လာဘဲနေဟာ စောန်းသံမှန်း နဲ့သံမှန်း ဖယ်မျိုးသိနိုင်မယ်နူး။

8 ဗိုးမူသံလည်းဘဲ ပီးပီသသန ဗြယ်ဟု ဆိုဟာ စစ်ပွဲဝမ်ဟို့တွပ် ဖယ်မျိုးပြင်ဆင်မယ်နူး။

9 အယ်မျိုးဘဲ ထူးဆန်းဟူ ဘာသာစကားမျိုးမျိုးလေန နန်းနို့ပြောဟူစကားဟာ ဓိပါယ်သိဘဲနေဟာ ဖယ်သူနားလည်နိုင်မယ်နူး။ နန်းနို့လေဟာ လေထဲမာ စကားပြောနေဟူမျိုးဘဲ ဖြစ်လေ့မယ်!

10 ကမ္ဘာမာ ဘာသာစကားလေ ဘောင်ဂီးရှိဟူလည်းဘဲ ဖယ်စကားလည်းဘဲ ဓိပါယ်မေ့ဘဲဟူ စကားဆိုဇာ မေ့ဟူ။

11 အယ်ကြောန်း ဘာသာစကားရဲ့ နတ်ဓိပါယ်ဟို့ ငါနားလည်ဘဲနေဟာ အယ်ဘာသာစကားဟို့ ပြောဟူသူဟာ ငါ့တွပ်လူမျိုးခြား ဖြစ်ဟယ်။ ငါလည်း သူ့တွပ် လူမျိုးခြား ဖြစ်ဟယ်။

12 အယ်မျိုးဖြစ်ကြောန်း နန်းနို့လေဟာ ဝိညာဉ်ဆုကျေးဇူးလေဟို့ လိုရှင်တောင်းတဂေဟူတိုင်း သင်းတော်တည်ဆော့-က်ရာမာ တိုးပွားလာဟို့တွပ် အယ်ဆုကျေးဇူးအားဖြင့် ကြွယ်ဝပုလဲဇာင်ဟို့တွပ် ကြိုးစားအားထုဂေပါ။

13 အယ်ကြောန်း ထူးဆန်းဟူ ဘာသာစကားပြောဟူသူဟာ နတ်ဓိပါယ်ဟို့ ဖော်ပြပေးနိုင်ဟို့တွပ် ဆုတောင်းရမယ်။

14 ဖြားဖြစ်ကြောန်းနူးဆိုဟာ ငါဟာ ထူးဆန်းဟူ ဘာသာစကားမျိုးမျိုးန ဆုတောင်းဟူ ခီမာ ငါ့ရဲ့စိန်လောင်းဟာ ဆုတောင်းနေဟူလည်းဘဲ ငါ့သိဉာဏ်ဟု ဖြားကျိုးလည်းပေးဟူ။

15 အယ်မျိုးဆိုဟာ ဖယ်မျိုး ငါပြုရမယ်နူး။ ငါဟာ စိန်လောင်းအားဖြင့်မူဘဲန ဉာဏ်အားဖြင့်လည်း ဆုတောင်းမယ်။ စိန်လောင်းအားဖြင့်ဘဲ ချင်းဆိုဇာမူဘဲန ဉာဏ်အားဖြင့်လည်း ချင်းဆိုမယ်။

16 အယ်မျိုးမှုဘဲ နန်းနီလေဟာ စိန္တလောင်းအားဖြင့်ဘဲ ဘုရားသခင်ဟို ချီးမွမ်းဘီး ဆုတောင်းဟယ် ဆိုဟာ ပရိသတ်ထဲမှာ ဝတ်ပြုနေဟူ သာမန်လူတယော့-က်ဟာ နန်းနီပြောဟူစကားလေဟို နားလည်ဘဲကြောန့် နန်းနီလေ ဆုတောင်းဟူဇာဟို ဖယ်မျိုး “အာမင်” ဆိုဘီး ဝန်ခံနိုင်မယ်နူး။

17 ကျေးဇူးတော် ချီးမွမ်းဟူ နန်းနီရဲ့ ဆုတောင်းရှင်းဟာ ကောင်းနေဟူလည်းဘဲ သူများလေတွပ် ဖြားကျိုးလည်း မှော့ဟူ။

18 ငါဟာ ထူးဆန်းဟူ ဘာသာစကားဟို နန်းနီလေထတ် ပိုဘီး ပြောဆိုနိုင်ကြောန့် ဘုရားသခင်ရဲ့ ကျေးဇူးတော်ဟို ချီးမွမ်းပါဟယ်။

19 အယ်ဘေမဲ့ သင်းတော်ဝတ်ပြုရှင်းမာ ထူးဆန်းဟူဘာသာစကား ခွန်းပေါင်းထောက်သောင်းထတ်မက ဟောပြောဟူဇာထတ် နားလည်နိုင်ဟူစကားငါးခွန်းဟိုဘဲ ပိုဘီး ပြောရှင်ပါဟယ်။

20 ညီကို မောန်နမလေ၊ နန်းနီလေရဲ့ စဉ်းစားတွေးခေါ်ဟူဇာဟာ သားဂန်းဟားလေမျိုး ဖြစ်ဂေ့န။ ကောင်းဘဲဟူဇာလေမာ သားဂန်းဟားလေမျိုး ဖြစ်ဂေ့ဘီး စဉ်းစားတွေးခေါ်ဟူဇာမာ စောင်လင်ရင့်ကျတ်ဟူသူ ဖြစ်ဂေ့ပါ။

21 ပညတတံကျမ်းစာမာ လာဟူဇာဟု
“ငါ့ရဲ့လူစုဟို ထူးဆန်းဟူ ဘာသာစကားအားဖြင့်
လူမျိုးခြားလေရဲ့နှောက်န ငါပြောမယ်။
အယ်ဘေမဲ့ ငါ့ရဲ့လူစုတော်ဟာ

ငါ့စကားဟို နားထောက်ဟို မှဟု ဆိုဘီး ဘုရားသခင် မိန့်တော်မူဟယ်” ဆိုဘီး ဖော်ပြဟားဟယ်။

22 အယ်ကြောန့် ထူးဆန်းဟူ ဘာသာစကားဟို ဟောပြောရှင်းဟာ ယောင်ကြည်သူလေတွပ် နိမိတ်လတ်ခဏာမှုဘဲန ယောင်ကြည်သူလေတွပ် နိမိတ်လတ်ခဏာသတ်သေ ဖြစ်ဟယ်။ ပရောဖက်ပြုဘီး ဟောပြောဟူ ဆုကျေးဇူးဟာ ယောင်ကြည်ဘဲသူလေတွပ် နိမိတ်လတ်ခဏာမှုဘဲ ယောင်ကြည်သူလေတွပ် နိမိတ်လတ်ခဏာ ဖြစ်ဟယ်။

23 အယ်ကြောန့် သင်းတော်တခုလောင်း စုဝေးဘီး ထူးဆန်းဟူ ဘာသာစကား ပြောဆိုနေဟူ ခီမာ သာမန်လူလေဘဲဖြစ်ဖြစ် ယောင်ကြည်ဘဲသူလေဘဲဖြစ်ဖြစ် ဝမ်လာဟယ် ဆိုဟာ နန်းနီဟို ရူးလေ ဆိုဘီး ပြောဂေ့လေ့မယ် မှဟုလော။

24 အယ်မျိုးမှုဘဲနေဟာ သင်းဝမ်သူဂူလောင်းဟာ ပရောဖက်ပြုနေဟူ ခီမာ ယောင်ကြည်ဘဲဟူသူ၊ နားလည်ဘဲသူလေ ဝမ်လာဟယ် ဆိုဟာ သင်းဝမ်ဟူသူ ဂူလောင်းဟာ သူပြစ်ဟို ဖော်ပြဘီး စစ်ဆေးစီရင်ခံရဟူ ခီမာ

25 အယ်သူရဲ့ စိန္တလောင်းထဲမှာ ထန်ရှားဘဲဇာလေဟာ ထန်ရှားလာဟူကြောန့် “ဘုရားသခင်ဟာ နန်းနီလေနတူးဒု တကယ်ရှိတော်မူဟယ်!” ဆိုဘီး ဝန်ခံဘီးဟာ ဘုရားသခင်ဟို ပျပ်ဝပ်ကိုးကွယ်လေ့မယ်။

ဝတ်ပြုကိုးကွယ်မှုကြောန်း

26 ညီကို မောန်နမလေ ဖယ်မျိုးပြောရဟိုနူး။ နန်းနီစုဝေးဂေ့ဟူ ခီမာ ဆာလံချင်းဆိုဟူသူ၊ သွန်သန်ပေးဟူသူ၊ ဗျာဒိတ်တော်ဟို ဟောပြောဟူသူ၊ ထူးဆန်းဟူ ဘာသာစကားဟို ပြောဟူသူ။

နတ်မိပါယ်ဟို ဖော်ပြပေးဟူသူ သီးသီးရှိဂေဟူကြောင့် အယ်မူဇာ ဂူလောင်းဟာ သင်းတော် တည်ဆော့-က်ဟိုတွပ်ဘဲ လောက်ဂေပါ။

27 ထူးဆန်းဟူ ဘာသာစကားဟို ပြောမယ် ဆိုဟာ နေ့ယော့-က်ဘဲဖြစ်ဖြစ်၊ များဆောင်းသောင်းယော့-က်ဘဲဖြစ်ဖြစ် ယော့-က်လှည့်ဇီ ပြောဘီး တယော့-က်ဟု နတ်မိပါယ်ဟို ရှင်းပြပေးရမယ်။

28 တကယ်ဟိုကြောင့် နတ်ဟိုဖော်ပြပေးဟူသူ မေ့ဟု ဆိုဟာ ထူးဆန်းဟူ ဘာသာစကားပြောဟူသူဟာ သင်းတော်မာ တိတိဆိဆိနေဘီး ကိုယ့်ကိုယ်ကိုယ်ဘဲဖြစ်ဖြစ် ဘုရားသခင်ဟိုဘဲဖြစ်ဖြစ် ပြောပါစေ။

29 ပရောဖက် နေ့ယော့-က်ဘဲဖြစ်ဖြစ် သောင်းယော့-က်ဘဲဖြစ်ဖြစ် ဟောပြောဘီး ကျန်ဟူသူလေဟု သူးနိုဟောဟူကြောန်းရာလေဟို စီရင်သောင်းသပ်ရမယ်။

30 အယ်ဘေမဲ့ ထိုင်နေဟူတခြားတယော့-က်ဟို တခုခုဖွမ်ပြရှင်းခံရဟယ် ဆိုဟာ ပထမလူဟာ တိတိဆိဆိနေပါစေ။

31 ဖြားဖြစ်နှူးဆိုဟာ ရှိဟူလူတိုင်း သွန်သန်ရှင်းခံရဘီး ရှိဟူလူတိုင်း တိုက်တွန်းအားပေးခံရဟိုတွပ်၊ နန်းနိုဂူလောင်းဟာ လှည့်ကုလ ပရောဖက်ပြုရဟူခွမ်ရှိဟယ်။

32 ပရောဖက်လေလည်း ကိုယ့်စိဝိညာဉ်ဟိုကိုယ် ချောက်တီးနိုင်ဂေဟယ်။

33 ဖြားဖြစ်ကြောန်းနှူးဆိုဟာ ဘုရားသခင်ဟာ ရောင်းရင်းဆန်ခတ်ဖြစ်ဟူဇာနခိုင်ဟူ ဘုရားမူဘဲ ငြိသတ်ရှင်းနခိုင်ဟူ ဘုရားဖြစ်တော်မူဟယ်။

သန်ရှင်းသူလေရဲ့ သင်းတော်တိုင်းမာ ကျင့်သောင်းဟူတိုင်း၊

34 မီးမလေဟာ သင်းတော်စည်းဝေးမာ တိတိဆိဆိနေရမယ်။ သူးနိုလေဟာ ဟောပြောရဟူခွမ် မေ့ဟု။ ပညတ်တရားမာ ဖော်ပြဟားတိုင်း သူးနိုဟာ ယော့-က်ကျားရဲ့ အောက်စိုးမူဟို ဝန်ခံရဂေမယ်။

35 သူးနိုဟာ တခုခုဟို သန်ယူရှင်ဟာ အီမာ သူးနိုလန်ယော့-က်ကျားဟို မေးရမယ်။ ဖြားဖြစ်ကြောန်းနှူးဆိုဟာ သင်းတော်မာ မီးမလေ ဟောပြောဟူဇာဟာ ယှစ်ဇာကောန်းဟယ်။

36 ဘုရားသခင်ရဲ့ စကားတော်ဟာ နန်းနိုလေနားဟု ထွပ်လာဟိုကြောင့်လော။ အယ်မျိုးမူဘဲနေဟာ နန်းနိုလေနားဟိုဘဲ ရော့-က်လာဟူကြောင့်လော။

37 ငါဟာ နန်းနိုလေဟို ရေးဘီးပေးလိုက်ဟူ စကားလေဟာ သခင်ဘုရားရဲ့ ပညတ်တော်ဖြစ်ဟူ ကြောန်းဟို ပရောဖက်ဖြစ်ဟူသူန ဝိညာဉ်ဆုကျေးဇူးဟို ခံရဟူ သူမှန်ဟာ သိမှတ်ပါစေ။

38 ဖယ်သူဘဲဖြစ်ဖြစ် အယ်ဇာဟို သိမှတ်ပြုဘဲနေဟာ အယ်သူဟိုလည်း သိမှတ်ပြုဂေန။

39 အယ်မျိုးဖြစ်ကြောင့် ညီကို မောန်နှမလေ၊ ပရောဖက်ပြုဟောပြောဇာဟို လိုရှင်တောင်းတဂေပါ။ ထူးဆန်းဟူ ဘာသာစကားပြောဆိုမှုဟို တားမြစ်ဂေန။

40 ဂူလောင်းဟို တင့်တယ်လျောက်ပတ်အောက် လောက်ဆောန်ဂေပါ။

15

ခရစ်တော်သေရှင်းဟုနေ ထမြော့-က်ဟူကြောန်း

1 ညီကို မောန်နှမလေ၊ နန်းနို့လေဟို ငါဟောပြောဟူ ဘန်းကောင်းဟို နန်းနို့လတ်ခံဟူမျှနမူဘဲ အယ်ထတ်မာ နန်းနို့ရပ်တည်ဂေ့ဟယ်။ နော-က်ထပ် အယ်ကောင်းမြတ်ဟူ ဘန်းကောင်းဟို နန်းနို့ဟို သိစေရှင်ပါဟယ်။

2 ငါဟောပြောဟူးဟူ အယ်ဘန်းကောင်းဟို စွဲစွဲမြဲမြဲ ယောင်ကြည်မယ် ဆိုဟာ အယ်ဘန်းကောင်းအားဖြင့် နန်းနို့ဟာ ကယ်တန်ရှင်းဟို ခံရမယ်။ အယ်မျိုး ယောင်ကြည်ဘဲဟု ဆိုဟာ နန်းနို့ ယောင်ကြည်ဟူးဇာဟာ ဖြားကျိုးလည်းမေ့ဟု။

3 ငါဟာ ကိုယ်တိုင်ခံယူဘီး နန်းနို့လေဟို ဦးဆောင်းပေးအပ်ဟူ၊ ရေးကီးဆောင်းဖြစ်ဟူ ကြောင်းရာဟု ခရစ်တော်ဟာ ကျမ်းစာလာဟူတိုင်း နို့လေပြစ်တွပ် သေခံတော်မူဟူကြောင်း၊

4 သဂြိုဟ်ခံဘီး ကျမ်းစာလာဟူတိုင်း သောင်းရစ်မြော့-က်ဟူနေမာ ရှင်ပုလန်ထမြော့-က် တော်မူဟူကြောင်း၊

5 ကေဖဟာ ကိုယ်တော်ဟို မြင်ရဟူကြောင်းန ဆယ့်နှေးပါးဖြစ်ဟူ တမံတော်လေ မြင်ရဟူကြောင်းလေဘဲ ဖြစ်ဟယ်။

6 အယ်ဘီးန ခရစ်ယာန်ညီကို မောန်နှမ ငါးရာကျော်ဟု တပြိုင်ဒဲ မြင်ရဂေ့ဟယ်။ အယ်သူလေထဲဟု တချို့လူလေဟာ သေဟူးဂေ့ဘီ တော်တော်များများဟု ခုထိရှိနေသေးဟယ်။

7 အယ်ဘီးန ယာကုပ်မြင်ရဟယ်။ နော-က်မှ တမန်တော်လေ အားလောင်းမြင်ရဟယ်။

8 နော-က်ဆောင်းမာ ခိတန်ဘဲန မွီးဟူသူ* မျိုးဖြစ်ဟူ ငါလည်း မြင်ရဟယ်။

9 ငါဟာ တမန်တော်လေထဲမာ ညံ့ဆောင်းဖြစ်ဟယ်။ ဖြားဖြစ်ကြောန်းနူးဆိုဟာ ဘုရားသခင်ရဲ့ သင်းတော်ဟို ညှဉ်းဆဲဟူသူဖြစ်ဘီး တမန်တော် ဆိုဘီး ခေါ်ဟူဇာဟိုမှ ခံထိုက်ဟု။

10 အယ်ဘေမဲ ဘုရားသခင်ရဲ့ ကျေးဇူးတော်ကြောန်း ငါဟာ ခုခြေနေဟို ရော့-က်ရဇာဖြစ်ဟယ်။ ငါခံရဟူ ကျေးဇူးတော်ဟိုလည်း ကျိုးမေ့ဘဲန ခံရဟူဇာ မှဟု။ ငါဟာ တခြားတမန်တော်လေထတ် ပိုဘီး ကြိုးစားလောက်ဆောန်ဟယ်။ အယ်မျိုးလောက်ဆောန်နိုင်ဇာလည်း ငါ့ရဲ့စွမ်းစကြောန်းမူဘဲန ငါ့နူးဒုလောက်ဆောန်ဟူ ဘုရားသခင်ရဲ့ ကျေးဇူးတော်ကြောန်း ဖြစ်ဟယ်။

11 အယ်ကြောန်း ငါဘဲဖြစ်ဖြစ်၊ သူးနို့လေဘဲဖြစ်ဖြစ် အယ်တိုင်းဟောပြောဂေ့ဟယ်။ နန်းနို့လေလည်း အယ်တိုင်းဘဲ ယောင်ကြည်ဂေ့ဟယ်။

သေဟူးသူလေ ထမြော့-က်ဟူကြောင်း

12 ခရစ်တော်ဟာ သေရှင်းဟုနေဘီး ရှင်ပုလန်ထမြော့-က်ဟူကြောင်းဟို နို့လေဟောပြောနေရစ်န ဖြားဖြစ်ကြောန်း နန်းနို့လေထဲဟု လူတချို့ဟာ သေဘီးလူလေ ထမြော့-က်ရှင်းမေ့ဟုဆိုဘီး ပြောဆိုနေဂေ့နူး။

13 သေဟူးသူလေ ထမြော့-က်ရှင်းမေ့ဘဲနေဟာ ခရစ်တော်လည်း ထမြော့-က်ဟူးဟို မှဟု။

14 ခရစ်တော်ဟာ ထမြော့-က်တော်မူဘဲနေဟာ နို့လေဟောပြောဇာလည်း ဖြားကျိုးလည်း မေ့ဟု။ နန်းနို့လေ ယောင်ကြည်ဇာလည်း ဖြားကျိုးလည်း မေ့ဟု။

15 အယ်လော့-က်နမကဟု နို့လေဟာ ဘုရားသခင်န ပတ်သတ်ဘီး မမှန်ဘဲဟူသတ်သေခံလေ ဖြစ်ဟူးဂေ့လေမယ်။ ဖြားဖြစ်ကြောန်းနူးဆိုဟာ သေဟူးသူလေဟို ထမြော့-က်စေတော်မူဘဲနေဟာ

15:4 ၁၅.၄ မ ၁၂.၄၀: တ ၂.၂၄-၃၂ 15:5 ၁၅.၅ က လု ၂၄.၃၄: ခ မ ၂၈.၁၆,၁၇: မာ ၁၆.၁၄: လု ၂၄.၃၆: ယော ၂၀.၁၉
15:8 ၁၅.၈ တ ၉.၃-၆ * 15:8 ၁၅.၈ ခိတန်ဘဲန မွီးဟူသူ၊ အယ်မျိုးမူဘဲနေဟာ ခိမားဘီး မွီးဖွားလာသူ။ 15:9 ၁၅.၉ တ ၈.၃

ဘုရားသခင်ထမြော့-က်စေတော်မူဘဲဟူ ခရစ်တော်ဟို့ ဘုရားသခင် ထမြော့-က်စေတော်မူဘီ ဆိုဘီး နို့လေ သတ်သေခံနေဟူကြောန့် ဖြစ်ဟ့ဟယ်။

16 ဖြားဖြစ်ကြောန့်နူးဆိုဟာ သေဟားသူလေ ထမြော့-က်ရှင်းမော့ဘဲနေဟာ ခရစ်တော်လည်း ထမြော့-က်တော်မူဟားမယ် မှဟူ။

17 ခရစ်တော်ဟာ ထမြော့-က်ဘဲနေဟာ နန်းနို့ယောင်ကြည့်ရှင်းဟာ ချည်းနီးသတ်သတ်ဖြစ်ဘီး နန်းနို့လေဟာ ပြစ်ဒုစရိုက်အော့-က်မာဘဲ ရှိနေသေးဂေဟယ်။

18 အယ်မျိုးဖြစ်ဟယ် ဆိုဟာ ခရစ်တော်နှိုက် အိမ့်ဟားသူလေလည်း ဆောင်းရှောင်းမူဟို့ ရော့-က်ဂေရမယ်။

19 ခရစ်တော်နှိုက် နို့လေရဲ့ မျှော်လင့်ရှင်းဟာ ခုဘဝ ကျိုးတွပ်ဘဲ ဖြစ်ဟယ် ဆိုဟာ ဖြားလည်းကျိုးထူးဟု ဆိုဟာ အယ်လောကမာ နို့လေလော့-က် သနားဇာကောန်းဟူလူ ရှိဟို့မူဟူ။†

20 မှန်ဆိုဟာ ခရစ်တော်ဟာ သေဟားသူလေထဲမာ ထမြော့-က်တော်မူဘီး အိမ့်ဟူ သူလေထဲမာ ဦးဆောင်းသီး ဖြစ်တော်မူဟယ်။

21 ဖြားဖြစ်ကြောန့်နူးဆိုဟာ လူတယော့-က်အားဖြင့် အယ်လောကထဲမာ သေရှင်းတရားဖြစ်ပေါ်လာဟူမျိုး လူတယော့-က်အားဖြင့်ဘဲ သေရှင်းဟု ရှင်ပုလန်ထမြော့-က်ရှင်းတရားဟာလည်း ဖြစ်ပေါ်လာဟယ်။

22 လူလေ ဂူလောင်းဟာ အာဒိအားဖြင့် သေဂေရဟူမျိုး လူလေ ဂူလောင်းဟာ ခရစ်တော်အားဖြင့် သတ်ရှင်ရှင်းဟို့ ရော့-က်ရလေ့မယ်။

23 အယ်ဘေမဲ့ လူသီးသီးဟာ လှည့်ကုလ ထမြော့-က်ဂေလေ့မယ်။ ခရစ်တော်ဟာ ရင်ဦးဆောင်း ထမြော့-က်ဟူ ဦးဆောင်းသီး ဖြစ်ဟယ်။ ခရစ်တော် ကြွလာဟူ ခီမာ တမဲ့တော်ဖြစ်ဟူ သူလေဟာ ထမြော့-က်ဂေလေ့မယ်။

24 အယ်ဘီးမှ ကပ်ကမ္ဘာ ကူဆောင်းဟူခီ ရော့-က်လေ့မယ်။ အယ်ခီမာ ခရစ်တော်ဟာ အောက်ချောက်မူရှိဟူမျှ၊ တဂိုးန အာဏာစစ်ရှိဟူမျှ ဂူလောင်းဟို့ ဖျစ်ဆီးဘီးဟာ နိုင်ငံတော်ဟို့ ဖဘုရားသခင် လတ်ထဲဟို့ အပ်တော်မူလေ့မယ်။

25 ဖြားဖြစ်ကြောန့်နူးဆိုဟာ ရန်သူလေ ဂူလောင်းဟို့ ခရစ်တော်ရဲ့ ခေဖွားအော့-က်မာ ခုလဟားခန်ခီထိ ခရစ်တော်ဟာ အောက်စိုးရမယ်။

26 ဖျစ်ဆီးခံရမယ့် နော့-က်ဆောင်းဟူ ရန်သူဟာ သေမန်းဘဲ ဖြစ်ဟယ်။

27 ကျမ်းစာဟု “ဘုရားသခင်ဟာ ဂူလောင်းဟို့ ကိုယ်တော်ရဲ့ ခေဖွားအော့-က်မာ ခုလဟားတော်မူဟယ်” ဆိုဘီး ဖော်ပြဟားဟယ်။ “ဂူလောင်း” ထဲမာ ဘုရားသခင် ပါဟူ။ ဖြားဖြစ်ကြောန့်နူးဆိုဟာ ဂူလောင်းဟို့ ခရစ်တော်ရဲ့ ခေဖွားအော့-က်ဟို့ ရော့-က်စေဟူသူဟု ဘုရားသခင်ဘဲ ဖြစ်ဟယ်။

28 ဂူလောင်းဟို့ သားတော်ဟာ အောက်စိုးတော်မူဟူ ခီမာ သူ့ရဲ့ ခေဖွားအော့-က်ဟို့ ဂူလောင်းဟို့ ခုလဟားတော်မူဟူ ဘုရားသခင်ရဲ့ အောက်စိုးရှင်းဟို့ သားတော် ကိုယ်တိုင် ဝန်ခံလေ့မယ်။ ဖြားဖြစ်ကြောန့်နူးဆိုဟာ ဘုရားသခင်ဟာ လောင်းဇောင် ဖြစ်တော်မူဟယ်။

† 15:19 ၁၅.၁၉ ခရစ်တော်နှိုက် နို့လေရဲ့ မျှော်လင့်ရှင်းဟာ ခုဘဝ ကျိုးတွပ်ဘဲ ဖြစ်ဟယ် ဆိုဟာ ဖြားလည်းကျိုးထူးဟု ဆိုဟာ အယ်လောကမာ နို့လေလော့-က် သနားဇာကောန်းဟူလူ ရှိဟို့မူဟူ၊ အယ်မျိုးမူဘဲနေဟာ နို့လေဂူလောင်းဟာ ခုဘဝမာဘဲ ခရစ်တော်အားဖြင့် မျှော်လင့်ရှင်းရှိဟယ်။

29 သေဟူးဘီးသူလေ ကိုယ်စား ဗတုတိဇံခံဟူ သူလေဟာ ဖြားကျိုးရှိဟူကြောင့် အယ်မျိုးလောက်ဂေ့နူး။ သေဟူးဘီး သူလေဟာ ရှင်ပုလန်ထမြော့-က်ရှင်းမေ့ဟု ဆိုဟာ ဖြားဖြစ်ကြောင့် သူးနို့ကိုယ်စား ဗတုတိဇံခံနေဂေ့နူး။

30 ဖြားဖြစ်ကြောင့် နို့လေဟာ ဘေးအန္တရာယ်န မြဲဒမ်း တို့ကြောင်ရဂေ့နူး။

31 ညီကို မောန်နမလေ၊ နို့လေဟာ သခင် ယေရုခရစ်တော်နှိုက် နန်းနို့အားဖြင့် ငါရရှိဟူ ဝါကြွေးဝန်းသာရှင်းဟို့ တိုင်တည်ဘီး ငါဟာ နေ့တိုင်းသေရဟယ် ဆိုဘီး ငါပြောဟယ်။

32 တကယ်ဟို့ ငါဟာ လူသဘောအားဖြင့် ဖေက်မြို့မာ သားရဲလိဆန်လေန တိုက်ခိုက်ရဟယ် ဆိုဟာ ငါ့တွပ် ဖြားကျိုးရှိမယ်နူး။ သေဟူးဘီးသူလေ ရှင်ပုလန်ထမြော့-က်ရှင်း မေ့ဘဲနေဟာ “နန်းကီးမိုးလန်းဟာ သေရဂေ့မယ်ဖြစ်ကြောင့် နို့လေဟာ စားရင်း၊ သော့-က်ရင်း၊ ပျော်ပါးရင်းနေဂေ့ဇို” ဆိုဘီး ဆိုဟူတိုင်းဘဲ နေဂေ့ရအောန်။

33 တလွဲယူဂေ့နူး။ “ကောန်းဘဲဟူ သူလေန ပေါန်းသင်းဟူ ဇာအားဖြင့် ကောန်းဟူ ကျင့်ဓလေ့ ပျစ်စီးတတ်ဟယ်။”

34 မြင်မှန်ရဂေ့ပါ။ ပြစ်လောက်ဂေ့နူး။ ဖြားဖြစ်ကြောင့်နူးဆိုဟာ တချို့လူလေဟာ ဘုရားသခင်ဟို့ သိဂေ့ဟု။ နန်းနို့လေ ယှစ်ကြော့-က်အောန် အယ်မျိုးငါပြောဇာ ဖြစ်ဟယ်။

ရှင်ပုလန်ထမြော့-က်ဟူ ကိုယ်ခန္ဓာကြောန်း

35 အယ်ဘေမဲ့ လူတချို့ဟု “သေဟူးသူလေဟာ ဖယ်မျိုး ရှင်ပုလန်ထမြော့-က်မယ်နူး။ ဖယ်မျိုး ကိုယ်ခန္ဓာန ပေါ်လာမယ်နူး” ဆိုဘီး မေးဂေ့လေ့မယ်။

36 ဝှေ့ လူမိုက်! နန်စိုက်ဟူ မျိုးစေ့ ရင်ဦးဆောင်း ပျစ်ဟူးဘဲနေဟယ် ဆိုဟာ ရှင်လာဟို့ မှဟု။

37 မျိုးစေ့ဟို့ မလေမာ စိုက်ဟူ ခီမာ နော့-က်မှ ဖြစ်လာဟူ ကိုယ်ထည်ဟို့ စိုက်ဟူဇာ မှဟု။ ဂျောင်စေ့ဘဲဖြစ်ဖြစ်၊ တခြား မျိုးစေ့ဘဲဖြစ်ဖြစ် စေ့ဟို့ဘဲ စိုက်ဟူဇာ ဖြစ်ဟယ်။

38 အယ်ဘေမဲ့ ဘုရားသခင်ဟာ သူလိုတော်ရှိဟူတိုင်း မျိုးစေ့ ကိုယ်ထည်ဟို့ ပေးတော်မူဟယ်။ မျိုးစေ့ သီးသီးဟို့လည်း သူးနို့ရဲ့ မျိုးစားလိုက် ကိုယ်ထည်ဟို့ ပေးတော်မူဟယ်။

39 သတ်ရှိသတ္တဝါလေရဲ့ သားဟုလည်း တမျိုးဒဲရှိဇာ မှဟု။ လူလေရဲ့ သားဟု တမျိုး၊ မဲသားဟု တမျိုး၊ ငှတ်သားဟု တမျိုး၊ ငါးသားဟု တမျိုး ဖြစ်ဟယ်။

40 ကောန်းဂန်ရဲ့ ကိုယ်ထည်လည်း တမျိုး၊ မုလေဂီးရဲ့ ကိုယ်ထည်လည်း တမျိုး ရှိဟယ်။ ကောန်းဂန်ကိုယ်ထည်ရဲ့ ဂေါင်သရေဟု တမျိုး၊ မုလေဂီးကိုယ်ထည်ရဲ့ ဂေါင်သရေဟု တမျိုး ဖြစ်ဟယ်။

41 နေရဲ့ ဂေါင်သရေ၊ လရဲ့ ဂေါင်သရေ၊ ကြယ်ရဲ့ ဂေါင်သရေဟာ တမျိုးစီ ဖြစ်ဟယ်။ ကြယ်ဟာ လောင်းနလောင်းဟို့ဘဲ ဂေါင်သရေရှင်း တူဟု။

42 သေဟူးသူလေရဲ့ ထမြော့-က်ရှင်းဟုလည်း အယ်တိုင်းဘဲ ဖြစ်ဟယ်။ ကိုယ်ခန္ဓာဟို့ သံဂြိုဟ်ဟူ ခီမာ ပေါက်ပျစ်တတ်ဟူ သဘောရှိဟယ်။ ထမြော့-က်ဟူ ခီမာ ဆိုဟာ ပေါက်ပျစ်နိုင်ဘဲဟူ ဖြစ်တည်ဟယ်။

43 စိုက်ဟူ ခီမာ ဂေါင်သရေပျစ်ဘီး ခွန်အားမေ့ဟု။ ထမြော့-က်ဟူ ခီမာ ဖောင်းသရေတော်ရှိဘီး တဂိုးန ပုလဲဇောင်လေ့မယ်။

44 စိုက်ဟူ ခီမာ ကိုယ်ကာယခန္ဓာ ဖြစ်ဟူယ်။ ထမြော့-က်ဟူ ခီမာ ဝိညာဏကိုယ် ဖြစ်ဟူယ်။ ရောက်ပိုင်းဆိုင်ရာ ခန္ဓာရှိဟူမျိုး ဝိညာဉ်ပိုင်းဆိုင်ရာ ကိုယ်ခန္ဓာလည်း ရှိရဟူယ်။

45 အယ်ကြောန် ကျမ်းစာလာဟူဇာဟု “ပထမ လူအာဒိဟာ သတ်ရှင်ဟူ သတ္တဝါ ဖြစ်ဟူယ်” ဆိုဘီး ရေးဟားဟူယ်။ နော့-က်ဆောင်းဖြစ်ဟူ အာဒိဟာ သတ်ရှင်စေတတ်ဟူ ဝိညာဉ် ဖြစ်ဟူယ်။

46 ဝိညာဏကိုယ်ဟာ ရင်ဦးဆောင်း ဖြစ်လာဇာ မှဟူ။ ရောက်ခန္ဓာ ဖြစ်ဘီးမှ ဝိညာဏကိုယ် ဖြစ်လာဟူဇာ ဖြစ်ဟူယ်။

47 ပထမအာဒိဟာ မှလေဂီးဟု ဖန်ဆင်းဟူကြောန် မှလေဂီးသား ဖြစ်ဟူယ်။ ဒုတိယ အာဒိဟာ ကောန်းဂန်ဘောင်ဟုနေ လာဟူသူ ဖြစ်ဟူယ်။

48 မှလေဂီးသားလေဟာ အယ်မှလေဂီးသားမျိုးဘွဲ ဖြစ်ဂေဟူယ်။ ကောန်းဂန်ဘောင်န ဆိုင်ဟူ သူလေဟာ ကောန်းဂန်ဘောင်န ဆိုင်ဟူသူန တူလေမယ်။

49 နို့လေဟာ မှလေဂီးသားရဲ့ ပေါင်သဏ္ဍာန်ဟို ဆောန်ဟူမျိုးဘွဲ ကောန်းဂန်ဘောင်ဟု ကြွလာဟူသူရဲ့ ပေါင်သဏ္ဍာန်ဟိုလည်း ဆောန်ဂေလေမယ်။‡

50 ညီကို မောန်နမလေ၊ လူရဲ့သွီးသားဟာ ဘုရားသခင်ရဲ့ နိုင်ငံတော်ဟို ခံယူနိုင်ဟူ။ ပေါက်ပျစ်တတ်ဟူဇာဟာ ပေါက်ပျစ်တတ်ဘဲဟူဇာဟို ခံယူနိုင်ဟူ။

51 နားထောန်ဂေပါ။ လျှို့ဝှပ်နတ်နဲဟူ ဇာတခုဟို ငါပြောအူးမယ်။ နို့လေဂူလောင်းဟာ သေဂေရဟို မှဟူ။

52 အယ်ဘေမဲ့ နော့-က်ဆောင်းဗိုးမှဟူ ခီမာ မျစ်စိတမို ရှစ်ဟားဒဲန ပုလောန်းလဲဂေလေမယ်။ နော့-က်ဆောင်းဗိုးမှဟူ ခီမာ သေဟားဘီးသူလေဟာ ရှင်ပုလန်ထမြော့-က်ဘီး သေရှင်းန ထာဝရ ကင်းလွတ်လေမယ်။ နို့လေ အားလောင်းလည်း ပုလောန်းလဲမှဟို ရော့-က်ဂေလေမယ်။

53 ဖြားဖြစ်ကြောန်နူးဆိုဟာ ခုပေါက်ပျစ်တတ်ဟူ ဇာဟာ ပေါက်ပျစ်တတ်ဘဲဟူ ဇာဖြစ်ဟို ပုလောန်းလဲရမယ်။ သေတတ်ဟူ ဇာဟာ သေနိုင်ဘဲဟူ ဇာဖြစ်ဟို ပုလောန်းလဲရမယ်။

54 အယ်ကြောန် အယ်ပေါက်ပျစ်တတ်ဟူ ဇာဟာ ပေါက်ပျစ်နိုင်ဘဲဟူ ဇာဖြစ်န သေတတ်ဟူ ဇာဟာ သေနိုင်ဘဲဟူ ဇာဖြစ်ဟို ပုလောန်းလဲဟူ ခီမာ “သေရှင်းဟာ အောန်မြင်ရှင်းနှိုက် နှစ်မှလောက်ဘီ!” ဆိုဘီး ပြောဟားဟူ ကျမ်းစကားဟာ ပုလဲဇောင်လေမယ်။

55 “အို၊ မရဏနိုင်ငံ၊ နန်ရဲ့ အောန်မြင်ရှင်းဟု ဖယ်မာရှိနူး။

အို၊ သေမန်း၊ နန်ရဲ့ လတ်နတ်ဟု ဖယ်မာရှိနူး။”

56 သေမန်းရဲ့ လတ်နတ်တဂိုးဟာ ပြစ်ဒုစရိုက် ဖြစ်ဟူယ်။ ဒုစရိုက်ပြစ်ရဲ့ တဂိုးဟာ ပညတ်တရား ဖြစ်ဟူယ်။

57 အယ်ဘေမဲ့ နို့လေရဲ့ သခင် ယေရှုခရစ်တော်အားဖြင့် အောန်မြင်မှုဟို ပေးတော်မှုဟူ ဘုရားသခင်ရဲ့ ကျေးဇူးတော်ဟာ ကီးမားလှပါဟူယ်။

58 အယ်မျိုးဖြစ်ကြောန် ငါရှစ်ရဟူ ညီကို မောန်နမလေ၊ နန်းနို့လေဟာ သခင်ဘုရားရဲ့ မှတော်ဟို ကြိုးစား လောက်ဆောန်ဟူဇာဟာ ချည်းနှီး ဖြစ်ဘဲဟူကြောန်းဟို သိမှတ်ဘီးဟာ တည်ကြည်ဟူစိန် ပုလဲဇောင်ဘီး ဖော့-က်ပုလန်ရှင်း မှော့ဘဲန သခင်ဘုရားရဲ့ မှတော်ဟို မြဲဒမ်း

ကြိုးစားဆောန်ရုပ်ဂေပါ။

‡ 15:49 ၁၅.၄၉ ဆောန်ဂေလေမယ်၊ တချို့ မူရင်းလတ်ရေးမူလေမာ ဝတ်ခွမ်ပေးလေမယ်၊ ဆိုဘီး ပါရှိဟူယ်။ 15:51 ၁၅.၅၁-၅၂ ၁ သက် ၄.၁၅-၁၇

16

လိုအပ်နေဟူ ယောင်ကြည်သူလေတွပ် လှူငွေကြောန်း

1 သန်ရှင်းဟူသူလေဟို့ ထော့-က်ပံ့ဟို့တွပ် လှူငွေပတ်သတ်ဘီးဟာ ဂလာတံပြည်မာရှိဟူ သင်းတော်လေဟို့ ငါညွှန်ကြားဟားတိုင်း နန်းနို့လေ လောက်ဂေပါ။

2 ငါရော့-က်လာဟူ ခီမာ လှူငွေကော့-က်ခံရဘဲနေအောန် နန်းနို့လေတိုင်း နန်းနို့ယော့-က်ချင်းစီတိုင်းရဲ့ ဝမ်ငွေခဲများလိုက် လှူဒန်းဟို့တွပ် စုဆောင်းဟားဂေပါ။

3 ငါရော့-က်လာဟူ ခီမာ စာရေးဘီး နန်းနို့လေ ဝီးကော့-က်ဟူသူလေဟို့ အပ်ပေးဘီး အယ်လတ်ဆောန်ဟို့ ယေရုရှလင်မြို့ဟို့ ပို့ဆောန်ဟို့တွပ် ငါလွတ်မယ်။

4 တကယ်ဟို့ ငါကိုယ်တိုင်သွားဟို့ လိုအပ်ဟယ် ဆိုဟာ သူးနို့လေနငါ တူးဒုသွားမယ်။

ပေါလုရဲ့ကြံစည်ကြောန်း

5 မာကေဒေါနိုပြည်လမ်းဟုနေ ငါသွားမယ်ဖြစ်ဟူကြောန် မာကေဒေါနိုပြည်ဟို့ လှည့်လည်ဘီးမှ နန်းနို့နားဟို့လာမယ်။

6 ငါဟာ နန်းနို့လေနတူးဒု ဆောင်းကာလပတ်လောင်း နေရှင်ဟာနေမယ်။ နော့-က်မှ ငါသွားရှင်ဟူနေရာဟို့ သွားဟို့တွပ် နန်းနို့ကူညီလေ့မယ် ဆိုဇာဟို့ ငါမျှော်လင့်ပါဟယ်။

7 ငါဟာ နန်းနို့လေနားဟို့ ရှစ်ဟားတည်းခိုမျှဒဲမှဘဲန သခင်ဘုရားခွမ်ပြုမယ် ဆိုဟာ နန်းနို့လေနားမာ ကြားကြာနေဟို့ မျှော်လင့်ဟားပါဟယ်။

8 ပင်တေကတုတေပွဲနေထီ ဖေက်မြို့မာ ငါနေအူးပါမယ်။

9 ဖြားဖြစ်ကြောန်းနူးဆိုဟာ မှုတော်တွပ် ရရာတိုင်း ကီးဟူခွဗော့-က်ဟာ ငါ့တွပ် ဆင်သင့်ဖွမ်ဘီး ရှိနေပါဟယ်။ တားဆီးဟူသူလည်း ဘောင်ဂီးရှိပါဟယ်။

10 နန်းနို့လေနားဟို့ တိမောသေဟာ ရော့-က်လာဟယ် ဆိုဟာ သူဟာ စိုးရိမ်မှုမေ့ဘဲ နန်းနို့တူးဒုနေထိုင်ဟို့တွပ် ဂရုစိုက်ဂေပါ။ ဖြားဖြစ်ကြောန်းနူးဆိုဟာ သူဟာ ငါ့ဟူမျိုးဘဲ သခင်ဘုရားရဲ့မှတော်ဟို့ လောက်ဆောန်ဟူသူ ဖြစ်ဟယ်။

11 အယ်ကြောန် သူဟို့ ဖယ်သူလည်းဘဲ ထီမဲ့မြင်ပြုစေန။ ငါဟာ ယောင်ကြည်သူ ညီကို မောန်နှမလေနတူးဒု သူရော့-က်လာဟို့ဇာဟို့ စောန်မျှော်နေဟူကြောန် သူဟာ ငါ့နားဟို့ဘေးကင်းဘီး ရော့-က်လာနိုင်ဟို့တွပ် ကူညီဂေပါ။

12 ငါ့ညီအာပေါလုန ပတ်သတ်ဘီး ပြောရမယ် ဆိုဟာ သူဟာ တခြားခရစ်ယာန် ညီကို မောန်နှမလေနတူးဒု နန်းနို့လေနားဟို့ လာလည်ဟို့တွပ် သူဟို့ ငါအားပေးတိုက်တွန်းဟယ်။ အယ်ဘေမဲ့ သူဟာ အယ်ခီဒူးဟု လာဟို့ လောင်းဝ ဆနဒမေ့ဟု။ * အယ်ဘေမဲ့လည်း ခွမ်သာဟူ ခီမာ သူလာလေ့မယ်။

နော့-က်ဆောင်းမှာဟူ စကား

13 နန်းနို့လေ နိုးနိုးကြားကြားနေဂေပါ။ ယောင်ကြည်ရှင်းန ခိုင်းခိုင်မားမာရပ်တည်ဂေပါ။ ရဲစွမ်းသတ္တိရှိဂေပါ။ သန်မာဂေပါ။

14 ဂူလောင်းဟို့ မြစ်တာစိန်ပြုဂေပါ။

16:1 ၁၆.၁ ရော ၁၅.၂၅.၂၆ 16:5 ၁၆.၅ တ ၁၉.၂၁ 16:8 ၁၆.၈.၉ တ ၁၉.၈-၁၀ 16:10 ၁၆.၁၀ ၁ ကော ၄.၁၇

* 16:12 ၁၆.၁၂ သူဟာ အယ်ခီဒူးဟု လာဟို့ လောင်းဝ ဆနဒမေ့ဟု၊ အယ်မျိုးမှဘဲနေဟာ ဘုရားသခင်လိုတော် လောင်းဝ မေ့ဟု။

15 ညီကို မောန့်နှမလေ၊ သတေဖန်ရဲ့ အီသူအီသားလေဟာ အခါယပြည်မာ
ဦးဆောင်းခရစ်ယာန်လေဖြစ်ဘီး သန်ရှင်းသူလေရဲ့မဟို ကူညီဆောန်ရှပ်ဟိုတွပ် သူးနို့လေဟာ
ကိုယ့်ကိုယ်ကိုယ် ဆစ်ကပ်ဟားဟူကြောင်းဟို နန်းနို့လေသိဂေဟိုတွပ် ငါတိုက်တွန်းဟယ်။

16 အယ်မျိုးသူလေဟုနေစဘီး သူးနို့တူးဒု မှတ်တော်ဟို လောက်ဆောန်ဂေဟူ သူလေရဲ့
ဦးဆောန်မဟို နာခံဂေဟိုတွပ် နန်းနို့လေဟို မြစ်တာရပ်ခံဟယ်။

17 သတေဖန်၊ ဖော်တုနက်န အခါယကုဟားလေ ရော-က်လာဟူကြောန် ငါဝန်းသာဟယ်။
သူးနို့လေဟာ နန်းနို့ကိုယ်စား ငါ့ဟိုပြုစုဂေဟယ်။

18 သူးနို့လေဟာ နန်းနို့စိဟို သတ်သာစေဟူမျိုး ငါရဲ့စိဟိုလည်း သတ်သာစေဂေဟယ်။
အယ်မျိုးသူလေဟို သိမှတ်ပြုဂေပါ။

19 အာရှပြည်မာရှိဟူ သင်းတော်လေဟာ နန်းနို့လေဟို နှောက်ဆစ်ဂေဟယ်။ အာကုလန
ပြစ်ကိလဟုနေစဘီး သူးနို့အီမာ ဝတ်ပြုကိုးကွယ်ဂေဟူ သင်းဝမ်သူလေဟုလည်း သခင်ဘုရားရဲ့
နာမတော်အားဖြင့် နှောက်ဆစ်ဂေဟယ်။

20 ညီကိုအားလောင်းဟုလည်း နန်းနို့ဟို နှောက်ဆစ်ဂေဟယ်။
နန်းနို့ဟု ယော့-က်နယော့-က် သန်ရှင်းဟူနမ်းန နှောက်ဆစ်ဂေပါ။

21 အယ်နှောက်ဆစ်စကားဟို ငါပေါလုကိုယ်တိုင် ငါ့လတ်န ရေးလိုက်ပါဟယ်။

22 သခင်ဘုရားဟို ရှစ်ဘဲဟူ ဖယ်သူဘဲဖြစ်ဖြစ် ကီရှင်းဟို ခံရပါစေ!
မာရာနာ သာ သခင်ဘုရား ကြွလာတော်မူပါ!

23 သခင်ယေရှုခရစ်ရဲ့ ကျေးဇူးတော်ဟာ နန်းနို့လေမာရှိပါစေ။

24 ယေရှုခရစ်တော်နှိုက် တမဲ့တော်ဖြစ်ဟူ နန်းနို့လေမာ ငါရဲ့ရှစ်ရှင်းမြစ်တာရှိဟယ်။ အာမင်။

၂ ကောရိန္နဲသု ကောရိန္နဲသု သင်းတော်ဟို ပေါလုရဲ့ ဒုတိယပေးစာ နိဒါန်း

ကောရိန္နဲသုသင်းတော်ဟို ပေါလုရဲ့ ဒုတိယပေးစာ ဟာ ခရစ်တော် မွီးဘီးန ၅၅-၅၆ ခုနှစ်လော့-က်မာ တမန်တော်ပေါလုဟု ရေးဟူးလေဟယ် (၁.၁)။ အယ်စဟာ ကောရိန်မြို့မာရှိဟူ သင်းတော်ဟို ပေါလုရေးဟူးဟူ ပေးစာနေ့စောန်ထဲဟု ဒုတိယပေးစာ ဖြစ်ဟယ်။ ပေါလုဟာ ကောရိန္နဲသု သင်းတော်ဟို ရရာတိုင်း ကြမ်းထန်ဟူ စာဟို ရေးဟူးဟယ် ဆိုဘီး ကျမ်းစာပညာရှင်လေဟု ယောင်ကြည်လေဟယ်။ ကျွန်တော်ဟူးလေထဲဟု ၂.၃-၄ သူရည်ညွှန်ဟူးဟူ အယ်စရဲ့ မိတ္တူလေဟာ မှေ့ဟူးမဲ။ ကောရိန္နဲသု သင်းတော်ဟို ပေါလုရဲ့ ဒုတိယပေးစာဟာ မာကေဒေါနိုပြည်မာ ပေါလုရှိနေခိဒူးဟု ရေးဟူးဇာ ဖြစ်နိုင်ဟယ် (၂.၁၃)။

ကောရိန္နဲသု ဒုတိယပေးစာဟာ ပေါက်ကိုရေးဆန်ဘီး စိခံစားချစ်န ရေးဟူးဟူ တခုဒဲဟူ ပေးစာဖြစ်ဟယ်။ ပေါလုဟာ ကောရိန်မြို့ဟု သင်းတော်ရဲ့ ကောန်းဟူဒန်းဟို တိတုနားဟုနေ ကြားရဟူကြောနဲ့ ဝန်းသာကြောန်းဟို ဖော်ပြဟူးဟယ်။ ပေါလုဟာ ယုဒပြည်ဟု ယောင်ကြည်သူလေဟို ကူညီမဇဟိုတွပ် ကပ်လေကော့-က်ဟို ညွှန်ကြားချစ် ပေးဟူးဟူကြောနဲ့ ဓမ္မသစ်ကျမ်းဟုနေ ပေးကမ်းဇာနဆိုင်ဟူ ကြောန်းရာဟို သေးစိသွန်သန်ဟူးဇာဟို တွဲရဟယ် (၂ ကော ၈-၉)။ အယ်ပေးစာဟာ ပေါလုဟို ဆန်ကျင်ဟူ သင်းတော်ထဲဟု လူတချို့ဟို သင်းတော်ပုလန်ဟု တမန်တော်တုယောန်တချို့ဟု သောင်းခလနေဟယ် ဆိုဘီး ထန်ရဟယ်။ အယ်လူလေဟာ ပေါလုရဲ့ ခွမ်အာဏာဟို သံသယရှိဂေ့ဟယ်။ အယ်ကြောနဲ့ ကောရိန္နဲသု ဒုတိယပေးစာရဲ့ ဆောင်းထိအောန် ယေရှုရဲ့ တမန်တော် တပါးဖြစ်ဟူကြောန်း သူရဲ့ ခွမ်အာဏာဟို ခိုင်းခိုင်မားမာဟူး ဖော်ပြဟူးဟယ်။

ကြောန်းရာ ကျဉ်းချောက်

- ၁။ ပေါလုဟာ သင်းတော်ဟို နောက်ဆစ်ဇာန သူပေးစာဟို နိဒါန်းပျိုးဟူးဟူကြောန်း (၁.၁-၇)
- ၂။ ပေါလုဟာ သူခရီးစဉ် ပုလောန်းလိုက်ဟူ ကြောန်းန သူရဲ့ ပထမပေးစာဟို သူးနိရဲ့ တုံ့ပုလန်ချစ်ဟိုလည်း လတ်ခံရရှိဟယ် ဆိုဘီး ပြောပြဟူးဟူကြောန်း (၁.၈-၇.၁၆)
- ၃။ ပေါလုဟာ ယုဒပြည်ဟု ယောင်ကြည်သူလေတွပ် ကပ်လေကော့-က်ဟို ညွှန်ကြားချစ် ပေးဟူးဟူကြောန်း (၈.၁-၉.၁၅)
- ၄။ ပေါလုဟာ သူရဲ့ တမန်တော် ရိုက်ရာတွပ် ကာကွယ်ဟူးကြောန်းန သူရဲ့ နော့-က်ထပ် ခရီးစဉ်ကြောန်းဟို ဒိပေးဇာန နိဂေါန်းချောက်ဟူးဟူကြောန်း (၁၀.၁-၁၃.၁၀)

¹ ဘုရားသခင်ရဲ့ လိုတော်ကြောနဲ့ ယေရှုခရစ်တော်ရဲ့ တမန်တော်ဖြစ်န ခန်ဟူးခံရဟူ ပေါလုန နို့ညီ တိမောသေနားဟုနေ -
ကောရိန်မြို့မာရှိဟူ ဘုရားသခင်ရဲ့ သင်းတော်န သင်းဝမ်ဟူ လူလေန အခါယပြည်နယ်မာရှိဟူ ဘုရားသခင်ရဲ့ သန်ရှင်းဟူ လူမျိုးတော်လေ ဂူလောင်းဟို စာရေးလိုက်ဟယ်။

2 နို့လေရဲ့ ဖ ဖြစ်ဟူ ဘုရားသခင်န သခင် ယေရှုခရစ်တော်နားဟုနေဘီး ကျေးဇူးတော်န ငြိသတ်ရှင်းဟာ နန်းနို့ထတ်ဟို့ ရော-က်လာပါစေ။

ဘုရားသခင်ရဲ့ ကျေးဇူးတော်ဟို့ ချီးမွမ်းဟူကြောန်း

3 နှစ်သိမ့်ပေးဟူ သခင်၊ ကရုဏာတော်လေန ပုလဲဇောင်ဘီး ကြွယ်ဝဟူဖ ဖြစ်ဟူ၊ နို့လေရဲ့ သခင် ယေရှုခရစ်တော်ရဲ့ ဖ ဘုရားသခင်ဟို့ နို့လေ ချီးမွမ်းဂေဇို။

4 နို့လေဟာ ဆင်းရဲဒေါက်ခမျိုးမျိုး ခံရဂေဟူ ခီမာ ကိုယ်တော်ဟာ နို့လေဟို့ နှစ်သိမ့်မှုလေဟို့ ပေးဟယ်။ အယ်ကြောန့် နို့လေဟုလည်း ဘုရားသခင်နားဟုနေ အယ်မျိုးရဟူ နှစ်သိမ့်မှုလေန ဒေါက်ခခံရဂေဟူ လူလေဟို့ ပုလန်ဘီးဟာ အားပေးနိုင်ဟယ်။

5 နို့လေဟာ ခရစ်တော်ခံစားရဟူ ရရာတိုင်းများဟူ ဒေါက်ခဆင်းရဲလေဟို့ ခံစားရမျိုးဘဲ ခရစ်တော်အားဖြင့် နှစ်သိမ့်မှုလေဟို့ ခံရဂေဟယ်။

6 နို့လေဟာ ဆင်းရဲဒေါက်ခ ခံရဇာဟာ နန်းနို့တွပ် နှစ်သိမ့်မှုန ကယ်တန်ရှင်း ကျိုးတွပ်ဘဲဖြစ်ဟယ်။ နို့လေဟာ နှစ်သိမ့်မှု ခံစားရဂေဟူ ခီမာ နန်းနို့လေရဲ့ နှစ်သိမ့်ဟူရှင်း တွပ်ဘဲဖြစ်ဘီး အယ်မျိုးနှစ်သိမ့်ဇာဟာ နို့လေခံရဟူ ဆင်းရဲဒေါက်ခလေမျိုးမာ နန်းနို့ဟာ သီးခံနိုင်ဟူ ခွန်အားဟို့ ဖြစ်စေဟယ်။

7 နန်းနို့တွပ် နို့လေရဲ့ မျှော်လင့်ဇာဟာ ခိုင်မြဲဘီး ရှိနေဟယ်။ ဖြားဖြစ်ကြောန့်နူးဆိုဟာ နန်းနို့ဟာ နို့လေရဲ့ ဆင်းရဲဒေါက်ခလေဟို့ မျှဝီခံစားရဟူမျိုးဘဲ နို့လေရဲ့ နှစ်သိမ့်မှုလေဟို့လည်း မျှဝီခံစားရမယ် ဆိုဇာဟို့ နို့လေ သိဂေဟယ်။

8 ညီကို မောန်နှမလေ၊ အာရှိပြည်မာ နို့လေခံရဟူ ဆင်းရဲဒေါက်ခ ကြောန်းလေဟို့ နန်းနို့လေဟို့ သိဘဲန နေစေရှင်ဟာ။ နို့လေဟာ ကိုယ့်ရဲ့ ခံနိုင်ဟူစွမ်းရည်ထတ် ပိုဘီး ဟာ ရရာတိုင်းကီးဟူ ဆင်းရဲဒေါက်ခဟို့ ခံရဟူကြောန့် သတ်ရှင်ဟို့တွပ် မျှော်လင့်ချစ် မေ့ဂေဟမ်း။

9 နို့လေဟာ သေဒန်စီရင်ခံရဟူ လူလေဖြစ်ဟယ် ဆိုဘီး ကိုယ့်ကိုယ်ကိုယ် ထန်မှတ်ဂေဟယ်။ အယ်ဘေမဲ့ အယ်မျိုးဖြစ်ပျစ်ဇာဟာ နို့လေဟာ ကိုယ့်ကိုယ်ကိုယ် အားကိုးဘဲန သေဟားဟူ လူလေဟို့ ရှင်ပုလန်ထမြော-က်စေဟူ ဘုရားသခင်ဟို့ အားကိုးဂေဟို့တွပ် ဖြစ်ဟယ်။

10 ကိုယ်တော်ဟာ အယ်မျိုး ကြော-က်ဇာကောန်းဟူ သေဘေး * ဟုနေဘီး နို့လေဟို့ ကယ်တန်လိုက်ဟယ်။ ကိုယ်တော်ဟာ နို့လေဟို့ နော-က်တခါလည်း ကယ်တန်မယ် ဆိုဇာဟို့ နို့လေဟာ ကိုယ်တော်ဟို့ မျှော်လင့်ဟူကြောန့်၊

11 ဘုရားသခင်ဟာ နန်းနို့ တောန်းလျော-က်ဘီး ဆုတောင်းဇာလေဟို့ နားထောန်ဘီး နို့လေဟို့ ကောန်းဂျီးပေးလေ့မယ်။ လူလေဘောင်ဂီးဟုလည်း နို့လေတွပ် ကျေးဇူးတော် ချီးမွမ်းဂေလေ့မယ်။

ပေါလု စီစဉ်ပုလောန်းဟူကြောန်း

12 နို့လေရဲ့ သိစိဟို့ ထော-က်ခံဘီး ဝါကြွားဇာတခုဟု အယ်လောကမာ သတ်ရှင်ဟူ ခီကာလမာ နန်းနို့န ဆစ်ဆံဟူ ခီမာ လူလေရဲ့ ဇာတိသိပညာလေဟို့ မှီပြုဘဲန ဘုရားသခင်ရဲ့ ကျေးဇူးတော် တဂိုးဟို့ဘဲ မှီပြုဘီး နို့လေဟာ ဘုရားသခင်ပေးသနားဟားဟူ စိရိုးသဘောရိုးန ပွမ့်ပွမ့်လန်းလန်းဟား† သတ်သေခံဘီးဟား သတ်ရှင်ဂေဟယ်။

1:8 ၁.၈ ၁ ကော ၁၅.၃၂ * 1:10 ၁.၁၀ ကြော-က်ဇာကောန်းဟူ သေဘေး၊ တချို့ မူရင်းလတ်ရေးမူလေမာ ဆိုးဝါးဟူ သေဘေး၊ ဆိုဘီး ပါရှိဟယ်။ † 1:12 ၁.၁၂ ပွမ့်ပွမ့်လန်းလန်းဟား၊ တချို့ မူရင်းလတ်ရေးမူလေမာ သန်သန်ရှင်းရှင်းဟား။

13 ခု နို့လေရေးပေးလိုက်ဟူ စာလေဟာ နန်းနို့လေဖတ်ဘီး နားလည်နိုင်ဟူ ကြောန်းရာလေဘဲ ဖြစ်ဟူယ် ဆိုဇာဟို နို့လေမျှော်လင့်ဟူယ်။

14 နို့လေရဲ့ သခင်ယေရှု ကြွလာဟူနေရစ်မာ နို့လေဟာ နန်းနို့တွပ် ဂေါင်ယူဝါကြွေးနိုင်ဟိုမျိုးဘဲ နန်းနို့ဟုလည်း နို့လေတွပ် ဂေါင်ယူဘီး ဝါကြွေးနိုင်ဟိုတွပ် နန်းနို့ဟုတု တစိတဒေသအားဖြင့် သိဘီး နားလည်ဂေဟူ ကြောန်းရာလေဟို ပုလဲဝစောင်လင်ဘီး နားလည်လာဂေလေ့မယ် ဆိုဇာဟို ငါမျှော်လင့်ဟူယ်။

15 အယ်မျိုး စိခလကြောန်း နန်းနို့ဟာ ကျေးဇူးတော်ဟို နှေ့ထပ်ကွမ်း ခံစားရစေဟိုတွပ် နန်းနို့နားဟို ဦးဆောင်းလာရှင်ဟူယ်။

16 အယ်ကြောန်း မာကေဒေါနိုပြည်ဟို သွားဟူ ခီမာလည်း တခါ၊ အယ်ပြည်ဟုနေဘီး ပုလန်လာဟူ ခီမာလည်း တခါ နန်းနို့နားဟို ဝမ်ဘီးန ယုဒပြည်ဟို သွားနိုင်ဟိုတွပ် နန်းနို့နားမာ ကူညီတောင်းဟို ကြိုရှိဟူယ်။

17 အယ်မျိုး ကြိုစည်ဇာဟာ ငါမာ စိနှေ့ခွရှိနေကြောန်းလော။ ငါဟာ ကြိုစည်ဘီး ဆောင်းဖြတ်ဟူ ခီမာလည်း တကိုယ်ကောင်း သဘောန ဆောင်းဖြတ်နေလော။ တခီထဲမာဘဲ ဟောက်မှန်ဟူယ် ဆိုဇာရော၊ ဟောက်မှန်ဟု ဆိုဇာရော စကားဟာ နှေ့ခွဖြစ်နေလော

18 ဘုရားသခင်ဟာ သစ်စာန ပုလဲဇောင်ဟူမျိုးဘဲ နို့လေပြောဟူ စကားဟုလည်းနှေ့ခွ မှဟူ။

19 သိလ္လာနု၊ တိမောသေန ငါအားဖြင့် နန်းနို့ထဲမာ ဟောပြောဟားဟူ ဘုရားသခင်ရဲ့ သားတော် ယေရှုခရစ်ဟာ “ဟောက်မှန်ဟူယ်” “ဟောက်မှန်ဟု” ဆိုဇာဟာ မေ့ဟူ။ အယ်ဘေမဲ့ ကိုယ်တော်နှိုက် မြဲဒမ်း “ဟောက်မှန်ဟူယ်” ဆိုဇာဘဲ ရှိဟူယ်။

20 ဖြားဖြစ်ကြောန်းနူးဆိုဟာ ဘုရားသခင်ရဲ့ ဂဒိတော်လေ ဂူလောင်းဟာ ခရစ်တော်နှိုက် “ဟောက်မှန်ဟူယ်။” အယ်ကြောန်း နန်းနို့လေဟာ ဘုရားသခင်ရဲ့ ဖောင်းသရေတော်ဟို ချီးမြှော့-က်ဟိုတွပ် ကိုယ်တော်အားဖြင့် “အာမင်” ဆိုဘီး ပြောဂေဟူယ်။

21 နန်းနို့န နို့လေဟို ခရစ်တော်န တလောင်းတဝဒဲ ဖြစ်စေဘီး ဘိသိပေးသူဟာ ဘုရားသခင် ကိုယ်တိုင်ဘဲ ဖြစ်ဟူယ်။

22 သူရဲ့ လူစုဝမ်လေဟို တဇိခတ်လိုက်ဘီး၊ လာဟို နာဂတ်ကာလမာ နို့လေတွပ် အာမခံချစ်ဖြစ် ဘုရားသခင်ဟာ နို့လေရဲ့ စိနှလောင်းထဲမာ သန်းရှင်းဟူဝိညာဉ်တော်ဟို ထဲဟားဟူယ်။

23 ကောရိန်မြို့ဟို လာဘဲဟိုတွပ် ဆောင်ဖြတ်ဇာဟာ နန်းနို့ဟို ညာတာဟူကြောန်း ဖြစ်ဟူယ် ဆိုဇာဟို ဘုရားသခင်ဟာ ငါ့ရဲ့ သတ်သေဖြစ်ဟူယ်။

24 နန်းနို့ဟာ ဖြားဇာဟို ယောင်ကြည်ရမယ်နူး၊ ဆိုဘီး နန်းနို့ဟို မိန်ပေးဟိုတွပ် ငါဟာ ကြိုးစားနေဇာ မှဟူ။ နန်းနို့ရဲ့ ယောင်ကြည်ရှင်းဟာ ခိုင်မာနေဇာဟို နို့လေ သိဂေဟူယ်။ အယ်ကြောန်း နို့လေဟာ နန်းနို့လေဟာ ရှင်လန်းဘီး ဝန်းသာနေဟိုတွပ် နန်းနို့လေရဲ့ လောက်ဖော်ဆောန်ဖတ်လေဘဲ ဖြစ်ဟူယ်။

2

1 အယ်ကြောန်း နန်းနို့နားဟို ငါ နှော့-က်တခါ လာဟူ ခီမာ နန်းနို့ဟို ဝန်းနဲစေမယ် ဖြစ်ဟူကြောန်း ငါလာဘဲဟိုတွပ် စိဆောင်းဖြတ်လိုက်ဟူယ်။

2 ငါဟာ နန်းနို့ဟို့ ဝန်းနဲစေမယ် ဆိုဟာ ငါ့ဟို့ ဝန်းသာစေဟူသူ ဖယ်မာရှိမယ်နူး။ ငါ့ကြောန် ဝန်းနဲရဟူ လူလေဟုလွဲဘီး ဖယ်သူဟာ ငါ့ဟို့ ဝန်းသာစေဟို့နူး။

3 ငါလာမယ် ဆိုဟာ ငါ့ဟို့ ဝန်းသာစေဟူ လူလေဟု ငါ့ဟို့ ဝန်းနဲစေမာဟို့ စိုးရိမ်ဟူကြောန် ရင်ဟုစာဟို့ ငါရေးဘီး ပို့ပေးလိုက်ဇာ ဖြစ်ဟယ်။ ငါဟု ဝန်းသာမယ် ဆိုဟာ နန်းနို့လေဟုလည်း ဝန်းသာဂေမယ် ဆိုဇာ ငါဟာ ယောင်ကြည်ဟယ်။

4 ငါဟာ ရရာတိုင်း စိန်လောင်း ပူပန်သောက ရော့-က်ဘီး မျစ်ရယ်ဘောင်ဂီး ကုလဘီးဟာ အယ်စာဟို့ ရေးလိုက်ဇာဖြစ်ဟယ်။ အယ်ကြောန် နန်းနို့ဟို့ ဝန်းနဲစေရှင်ကြောန် မှဘဲ နန်းနို့ဟို့ ငါဟာ ရရာတိုင်း ရှစ်ကြောန်းဟို့ သိစေရှင်ဟူကြောန် ရေးလိုက်ဇာ ဖြစ်ဟယ်။

ပြစ်မှားဟူလူဟို့ ပြစ်လွတ်ဟူကြောန်း

5 လူတယော့-က်ဟု တယော့-က်ဟို့ ဝန်းနဲအောက် လောက်ဟူ ဒီမာ ငါ့ဟို့ဘဲမှဘဲန နန်းနို့အားလောင်း အယ်မျိုးမှဘဲနေဟာ နန်းနို့ထဲဟု တချို့ဟို့ ဝန်းနဲစေဟယ်။ (အယ်လူလေဟို့ ကျပ်ကျပ်တဲတဲဟား စီရင်ရှင်ဘဲကြောန် အယ်မျိုးပြောဇာ ဖြစ်ဟယ်။)

6 နန်းနို့ လူဘောင်ဂီးရဲ့ ဒန်ပေးဇာဟို့ ခံရဇာဟာ အယ်လူတွပ် လောင်လော့-က်ဟူ ပြစ်ဒန်ဖြစ်ဟယ်။

7 အယ်ဘေမဲ့ အယ်လူဟာ ခံနိုင်ဘဲဟူ ဝန်းနဲမှု ဖြစ်ဘဲအောက် ခု နန်းနို့ဟု သူဟို့ ပြစ်လွတ်ဘီး အားပေးဂေပါ။

8 အယ်ကြောန် နန်းနို့ဟာ သူဟို့ တကယ်ဘဲ မြစ်တာထားဟယ် ဆိုဇာဟို့ သူသိဟို့တွပ် နန်းနို့ဟို့ ငါဟု တောင်းဗန်ဟယ်။

9 ရင်ဟု ငါဟာ စာရေးရဟူကြောန်းဟု နန်းနို့ဟာ စောင်ဇမ်းနှောက်ယှစ်ဇာဟို့ ဖယ်မျှလော့-က် ခံနိုင်ဟယ် ဆိုဇာရော၊ ငါပြောဟားဟူ ဇာလေဟို့ လိုက်နာဟို့တွပ် နာခံမှု ရှိမရှိ ဆိုဇာဟို့ရော သိဟို့တွပ်ဘဲ ဖြစ်ဟယ်။

10 နန်းနို့ဟာ ယော့-က်ယော့-က်ဟို့ ပြစ်လွတ်ဟူ ဒီမာ ငါဟုလည်း တခုခုဟို့ ခွမ်လွတ်ဟို့တွပ် လိုမယ် ဆိုဟာ နန်းနို့ရဲ့ မျစ်နာဟို့ ထော့-က်ဘီး ခရစ်တော်ရဲ့ရှေ့မာ အယ်လူရဲ့ ပြစ်ဟို့ ငါလွတ်ဟယ်။

11 အယ်မျိုးလောက်မှ စာတန်ဟု နို့လေဟို့ နိုင်ဘဲဟို့တွပ် တားဟားနိုင်ဟယ်။ ဖြားဖြစ်ကြောန်းနူးဆိုဟာ နို့လေဟာ စာတန်ရဲ့ ကြံစည်လေဟို့ သိဂေကြောန် ဖြစ်ဟယ်။

တရောမြို့မာ ပေါလုရဲ့ စိန်လောင်း ပူပန်ရဟူကြောန်း

12 ခရစ်တော်ရဲ့ ဒန်းကောင်းဟို့ ဟောပြောဟို့တွပ် တရောမြို့ဟို့ ငါဟာ ရော့-က်ဟူ ဒီမာ မှတော်ဟို့ ထမ်းဆောင်နိုင်ဟို့တွပ် ခွဗော့-က်လေဟို့ သခင်ဘုရားဟု ဖွမ်ပေးဟားဟယ်။

13 အယ်ဘေမဲ့ နို့လေရဲ့ညီ တိတုဟို့ တွဲဘဲကြောန် ငါဟာ ရရာတိုင်း စိသောက ဖြစ်ဟယ်။ အယ်ကြောန် အယ်မြို့မာရှိဟူ လူလေဟို့ နှောက်ဆစ်ဘီးဟာ ငါဟာ မာကေဒေါန်ပြည်ဟို့ သွားဟယ်။

ခရစ်တော်ကြောန် အောက်မြင်ဟူကြောန်း

14 အယ်ဘေမဲ့ နို့လေဟို ခရစ်တော်အားဖြင့် မြဲဒမ်းအောက်ဖွဲ့ဟို ခံစေဘီးဟာ ကိုယ်တော့ဟို သိရှင်းရဲ့ မွီးနို့ဟာ နေရာတိုင်းဟို နို့လေအားဖြင့် ပုလုံနို့စေဟူ ဘုရားသခင်ရဲ့ ကျေးဇူးတော်ဟို ချီးမွမ်းဟယ်။

15 ဖြားဖြစ်ကြောနဲ့ဆိုဟာ နို့လေဟာ ဘုရားသခင်ဟို ခရစ်တော်ပူဇော်ဟူ ရရာတိုင်း မွီးဟူနံသာနို့ ဖြစ်ဟယ်။ အယ်နို့ဟာ ကယ်တန်ရှင်း ခံရခါနီးဟူ လူလေနားဟိုရော၊ ပျစ်စီးဆောင်းရှောင်းခါနီးဖြစ်ဟူ လူလေနားဟိုရော ပုလုံနို့ဟားဟယ်။

16 ပျစ်စီးဆောင်းရှောင်းခါနီးဖြစ်ဟူ လူလေတွပ် အယ်နို့ဟာ သေရှင်းရဲ့နို့ ဖြစ်ဘီး ကယ်တန်ခံနေရဟူ လူလေတွပ် သတ်ရှင်ရှင်းရဲ့နို့ ဖြစ်ဟယ်။ အယ်ကြောနို့ အယ်မျိုးမှုဟို ဖယ်သူဟု လောက်နိုင်ဟိုနူး။

17 နို့လေဟာ တခြားလူဘောင်ဂီးလေမျိုး ဘုရားသခင်ရဲ့ စကားတော်ဟို ပေါဇားကူပစ်စီးမျိုး ရောန်းဝယ်ဇာလေမျိုး လောက်ဂေဟု။ အယ်ဘေမဲ့ နို့လေဟာ ဘုရားသခင် စေလွှတ်ဟားဟူ လူလေဖြစ်ဘီး ခရစ်တော်နှိုက် စေခံလေနေန ဘုရားသခင်ရဲ့ ရှေ့မာ စကားတော်ဟို စံရှင်းရှင်းန ဟောပြောဂေဟယ်။

3

ပဋိညာဉ်တရားသစ်ရဲ့ စေခံလေကြောနိုး

1 အယ်မျိုးပြောဇာဟာ နို့လေဟာ ဝါကြားဇာဖြစ်ဟားလော။ တချို့လူလေမျိုး နို့လေဟာ ထော့-က်ခံစာလေဟို နန်းနို့ဟို ပေးဟိုတွပ် လိုဘဲလော။ အယ်မျိုးမှုဘဲနေဟာ နန်းနို့နားမာ နို့လေဟာ ထော့-က်ခံစာလေဟို တောန်းရဟိုလော။

2 နန်းနို့ကိုယ်တိုင်ဘဲ နို့လေရဲ့ ထော့-က်ခံစာလေ ဖြစ်ဂေဟယ်။ အယ်စာဟို လူတိုင်းဖတ်နိုင်ဘီး သိနိုင်ဟိုတွပ် နို့လေရဲ့ နှလောင်းသားထဲမာ ရေးဟားဟယ်။

3 အယ်စာဟို ခရစ်တော်ကိုယ်တိုင်ဟု ရေးဘီး ပေးပို့လိုက်ဇာဟာ ထန်ရှားဟယ်။ အယ်စာဟာ မှန်ရယ်န ရေးဟားဟူစာ မှဟု။ အယ်ဘေမဲ့ သတ်ရှင်ဟူဘုရားသခင်ရဲ့ ဝိညာဉ်တော်န ရေးဟားဟူစာ ဖြစ်ဟယ်။ အယ်စာဟို ကုလော့-က်ပုလားထတ်မာ ရေးဘဲန လူနှလောင်းသား ကုလော့-က်ပုလားထတ်မာ ရေးဘီး နို့လေပြုစုဟားဟူ ခရစ်တော်ဟို ထန်ရှားစေဟူ စာဖြစ်ဟယ်။

4 နို့လေဟာ ခရစ်တော်ဟို မှီပြုဘီး ဘုရားသခင်ရဲ့ ရှေ့မာ အယ်မျိုး ယောင်ကြည်စံခလမှုဟို ရဂေဟယ်။

5 အယ်ကြောနို့ နို့လေဟာ အယ်မှုဟို ထမ်းဆောင်နိုင်ဟယ်ဆိုဇာ ပြောနိုင်ဟိုတွပ် နို့လေမာ ဖြားစွမ်းရည် သတ်တိလေလည်း မှေဟု။ နို့လေမာရှိဟူ စွမ်းရည်ဟု ဘုရားသခင်နားဟုဘဲ ရလာဟယ်။

6 နို့လေဟာ ပဋိညာဉ်တရားသစ်တွပ် မှုဆောင်နိုင်ဟိုတွပ် ဘုရားသခင်ဟာ နို့လေဟို စွမ်းသတ်တိလေဟို ပေးဟားဟယ်။ အယ်ပဋိညာဉ် တရားသစ်ဟု အက္ခရာတန်ဟားဟူ ပညတ်တရား မှဟု။ ဝိညာဉ်တော်တရား ဖြစ်ဟယ်။ အက္ခရာတန်ဟားဟူ ပညတ်ဟာ သတ်ဟို သေစေတတ်ဘေမဲ့ ဝိညာဉ်တော်ဟာ သတ်ရှင်စေဟယ်။

7 ကုလော့-က်ပုလားထတ်မာ အက္ခရာတန်ဟားဟူ သေတတ်ဟူ မှဟုလည်း ဘုရားသခင်ရဲ့ ဖောင်းသရေတော်န ရော့-က်လာဟယ်။ အယ်ကြောနို့ မောရှေရဲ့ မျစ်နှာမာ တော့-က်ပမှုဟာ

ရော့နမိုးလာဘေမဲ့လည်း ဖောင်းသရေတော်ကြောင့် ကူသရေလ လူမျိုးလေဟာ သူ့ဟို
စေ့စေ့ကေ့နိုင် ဂေ့ဟု ဆိုဟာ

8 ဝိညာဉ်တော်န ဆိုင်ဟူ မှဟာ ပိုဘီး ဟာ ဖောင်းသရေတော်န တော့-က်ပလေ့မယ် မှဟာလော။

9 ပြစ်ဒန်စီရင်ဇာန ဆိုင်ဟူ ဇာဟာ ဖောင်းသရေတော်န ပုလဲဇောင်ဟယ် ဆိုဟာ ဖြောန်မတ်ရှင်းန
ဆိုင်ဟူ ဇာဟာ ပိုဘီး ကီးမားဟူ ဖောင်းသရေတော်န ပုလဲဇောင်လေ့မယ်။

10 ခုခါမာ ရရာတိုင်း မြတ်ဟူ ဖောင်းသရေတော်ကြောင့် ရင်းရင်ဒူးဟု ရရာတိုင်း တော့-က်ပဟူ
ဖောင်းသရေတော်ဟာ ပျော့-က်ကွယ်ဟားဟယ်။

11 ရှစ်ဟားဘဲ တည်ဟူဇာဟာ ရှိဖူးဟယ် ဆိုဟာ ထာဝရတည်ဟူဇာမာ ဖယ်မျှထိ ပိုဘီး ဟာ
ဂေါင်သရေ ရှိလေ့မယ်နူး။

12 နို့လေဟာ အယ်မျိုး မျှော်လင့်ဇာရှိဟူကြောင့် ရရာတိုင်း ရဲရင့်ဂေ့ဟယ်။

13 နို့လေဟု မောရှေမျိုး မှဟာ။ သူ့မျစ်နာမာ ရရာတိုင်း တော့-က်ပဟူရောန်ဟု မေးဟားဘီး
ပျော့-က်ဟားဟူဇာဟို ကူသရေလလူမျိုးလေဟု မြင်နိုင်ဘဲနေအာန် မျစ်နာဟို ပဝါန
ဖောင်းဟားရဟယ်။

14 ကူသရေလလူမျိုးလေရဲ့ စိန်လောင်းဟာ ထိုင်းမိုင်းဘီးနေဟယ်။ ခုခီထိဘဲ
ပဋိညာဉ်တရားဟောန်းဟို ဖတ်ဟူခါတိုင်းမာ သူးနို့ စိန်လောင်းဟာ အယ်ပဝါန ဖောင်းဟားဘီး
ရှိနေဟယ်။ ခရစ်တော်နှိုက် ပဝါဟို ဖယ်ပစ်နိုင်ဟယ်။

15 ခုထတ်ထိဘဲ မောရှေရဲ့ ပညတ်ကျမ်းဟို ဖတ်ဂေ့ဟူ ခီမာလည်း သူးနို့ရဲ့ စိန်လောင်းဟာ ပဝါန
ဖောင်းဟားမျိုးဘဲ ရှိသေးဟယ်။

16 အယ်ဘေမဲ့ သူဟာ သခင်ဘုရားနားဟို ပုလောန်းလဲလာဟူ ခီမာ သူ့ရဲ့ ဖောင်းဟားဟူပဝါဟာ
ဖယ်ရှားခံလိုက်ရဟယ်။

17 အယ်ကြောင့် “သခင်ဘုရား” ဆိုဘီး ခေါ်ဇာဟာ ဝိညာဉ်တော်ဟို ခေါ်ဇာဖြစ်ဟယ်။
သခင်ဘုရားရဲ့ ဝိညာဉ်တော်ရှိဟူ နေရာမာ လွတ်လပ်မှုရှိဟယ်။

18 အယ်ကြောင့် နို့လေဂူလောင်းဟာ မျစ်နာဖောင်းမို့ဘဲန သခင်ဘုရားရဲ့ ဖောင်းသရေတော်ဟို
ရောန်ပုလန်ဟပ်ဘီး ရှိဂေ့ဟယ်။ ဝိညာဉ်တော်တရားဖြစ်ဟူ သခင်ဘုရားလွတ်လိုက်ဟူ
ဖောင်းသရေတော်ဟာ နို့လေဟို မြဲဒမ်းဖောင်းသရေတော် တိုးပွားစေဘီး ကိုယ်တော်ရဲ့
ပေါင်သဏ္ဍာန်တော်နတူးဒု ပုလောန်းလဲခံရဂေ့ဟယ်။

4

မှလေအိုးထဲဟု ဝိညာဉ်ဘဏ္ဍာကြောင့်

1 ဘုရားသခင်ဟာ သူ့ရဲ့ ကရုဏာတော်နညီ နို့လေဟို အယ်မှုဆောန်လောက်ငန်းဟို ပေးအပ်ဟူ
ခီမာ နို့လေဟု စိပျစ်အားရော့-က်ဇာ မှေ့ဟူ။

2 နို့လေဟာ ယှစ်ဖွယ်ဖြစ်ဟူ လျှိုဝှက်ဇာလေဟို စွန်ပစ်ဂေ့ဟယ်။ နို့လေဟာ
ကော့-က်ကျစ်ဇာလည်း လောက်ဂေ့ဟူ။ ဘုရားသခင်ရဲ့ စကားတော်ဟို မှောက်လှန်ဘီးလည်း
ဟောပြောဟူ။ နို့လေဟာ ဘုရားသခင်ရဲ့ မျစ်မှောက်တော်မာရော၊ သမ္မာတရားရဲ့ လန်းရောန်မာရော၊
သတ်ရှင်လှောက်ရှာဘီး လူလေရဲ့ သိစိဟာ ရှင်းရှင်းလန်းလန်းဟား ဖြစ်ဟိုတွပ်
လောက်ဆောန်ဂေ့ဟယ်။

3 နို့လေ ဟောပြောဟူ၍ ဒန်းကောန်းဟာ ဖောင်းအောက်ခံရမယ် ဆိုဟာ သတ်ဝိညာဉ် ဆောင်းရှောင်းနေဟူ၍ လူလေတွပ်ဘဲ ဖောင်းအောက်ခံရဟုယ်။

4 အယ်လောကဟို စိုးရဟူ၍ ဘုရားဟာ အယ်လူလေရဲ့ စိဟို မှော်နန ဖောင်းအောက်ဟူးဟူ၍ကြောန့် သူးနို့ဟာ ဒန်းကောန်းဟို ယောင်ကြည်ဂေဟာ။ အယ်ကြောန့် ဘုရားသခင်ရဲ့ ပေါင်သဏ္ဍာန်ဖြစ်ဟူ၍ ခရစ်တော်ရဲ့ ဖောင်းသရေတော်ဖြစ်ဟူ၍ ဒန်းကောန်းဟုနေ ထွပ်ပေါ်လာဘီး သူးနို့ထတ်ဟို ရော့-က်လာဟူ၍ လန်းရောန်ဟို မြင်ရဂေဟာ။

5 နို့လေဟာ ကိုယ့်ကြောန်းလေဟို ဟောပြောဇာ မဟာ။ ယေရှုခရစ်တော်ဟာ သခင်ဖြစ်ကြောန်း၊ နို့လေဟာ သခင်ယေရှုတွပ် နန်းနို့ရဲ့ စေခံလေဖြစ်ကြောန်းဟို ဟောပြောဂေဟယ်။

6 ယေရှုခရစ်တော်ရဲ့ မျစ်နှာတော်ဟုနေဘီး ထွန်းတော့-က်နေဟူ၍ ဖောင်းသရေတော်ကြောန်းဟို သိဘီးဟာ နားလည်နိုင်ဟိုတွပ် နို့လေရဲ့ စိနှလောင်းထဲမာ လန်းရောန်ဟို ထွန်းလန်းစေဟို ဘုရားသခင်ဟု “မှော်နထဲဟုနေ လန်းရောန် ပေါ်ထွပ်လေ့မယ်” ဆိုဘီး ပြောဟူးဟူ ဘုရားသခင်ဖြစ်ဟယ်။

7 အယ်ကြောန့် နို့လေမာ ချောက်ချာ အာဏာတဂိုး မှေဟာ။ ဘုရားသခင်မာဘဲ ရှိကြောန်းဟို ထန်ရှားစေဟိုတွပ် ဝိညာဉ်ဘဏ္ဍာဟို ထီးသီးရဟူ၍ နို့လေဟာ မှလေအိုးလေမျိုး ဖြစ်ဂေဟယ်။

8 နို့လေဟာ ခါဘီးခါ ဆင်းရဲဒေါက်ခ ရော့-က်ဂေဘေမဲ့လည်း ပုလန်ထူဘဲနိုင်အောန် ဖြစ်ဟာ။ တခါတခါမာ စိရှောက်ထွေးဘေမဲ့လည်း ဖယ်ခါလည်း စိပြစ်ဟု

9 နို့လေမာ ရန်သူဘောင်ဂီး ရှိဘေမဲ့လည်း မိဆွေမှော်ဘဲဟူသူ မဟာ။ လဲကုလအောန် ထိုးခံရဘေမဲ့လည်း သေဂေဟာ။

10 သခင်ယေရှုဟာ နို့လေရဲ့ ကိုယ်ခန္ဓာမာ သတ်ရှင်ကြောန်းဟို ပေါ်စေဟိုတွပ် နို့လေရဲ့ သေတတ်ဟူ ကိုယ်ခန္ဓာမာ သခင်ယေရှုရဲ့ သေခံရဟူဇာဟို နို့လေ မြဲဒမ်း ဆောန်ဟူးရဟယ်။

11 နို့လေရဲ့ ပျစ်စီးတတ်ဟူ ကိုယ်ခန္ဓာမာ သခင်ယေရှု သတ်ရှင်ကြောန်းဟို ပေါ်လာဟိုတွပ် နို့လေဟာ သတ်ရှင်နေဟူ ခီကာလမာ သခင်ယေရှုတွပ် မြဲဒမ်းသေဘေးန ရင်ဆိုင်နေရဂေဟယ်။ အယ်ကြောန့် နို့လေမာ သေရှင်းဟာ လောက်လောက်နေဘေမဲ့ နန်းနို့မာ သတ်ရှင်ရှင်းဟာ လောက်လောက်နေဟယ်။

12 အယ်ကြောန့် နို့လေမာ သေရှင်းဟာ လောက်လောက်နေဘေမဲ့ နန်းနို့မာ သတ်ရှင်ရှင်းဟာ လောက်လောက်နေဟယ်။

13 အယ်မျိုး ယောင်ကြည်ရှင်းစိ ရှိဟူကြောန့် ကျမ်းစာမာ “ငါဟာ ယောင်ကြည်ဟူကြောန့် ပြောဟယ်” ဆိုဘီး ပါလာတိုင်းဘဲ နို့လေဟုလည်း အယ်မျိုးယောင်ကြည်ကြောန့် ပြောဂေဟယ်။

14 သခင်ယေရှုဟို ရှင်ပုလန်ထမြော့-က်စေဟူ ဘုရားသခင်ဟာ နို့လေဟိုလည်း သခင်ယေရှုနတူးဒူ ရှင်ပုလန်ထမြော့-က်စေဘီးဟာ နန်းနို့လေနတူးဒူ ရှေ့တော်ဟို ခေါ်ဆောန်ဟူးဟူဇာဟို နို့လေဟာ သိဂေဟယ်။

15 အယ်မှော်လေဟာ နန်းနို့ရဲ့ ကျိုးတွပ်ဘဲ ဖြစ်ဂေဘီး ဘုရားသခင်ရဲ့ ကျေးဇူးတော်ဟို ခံစားရဟူလူလေဟု များလာလေလေ ဘုရားသခင်ရဲ့ ဖောင်းသရေတော်တွပ် ချီးမွမ်းဇန ဆုတောင်းဇာဟာ ပိုများလာလေ့မယ်။

ယောင်ကြည်ရှင်းန သတ်ရှင်ဟူကြောန်း

16 အယ်ကြောန် နို့လေဟာ ဖယ်ခါလည်း စိပျစ်ဟု။ နို့လေရဲ့ ကိုယ်ခန္ဓာဟာ တဖြေးဖြေးန ပျစ်စီးလာဘေမဲ့ နို့လေရဲ့ ဝိညာဉ်ဟု နေ့ဘီးနေ့ သစ်ပြုပြင်ဇာတို့ ခံနေရဟယ်။

17 နို့လေဟာ ရှစ်ဟူးခံရဟူ၊ ရရာတိုင်း ပေါ့ပါးဟူ ဆင်းရဲဒေါက်ခဟာ ရရာတိုင်း ကီးမြတ်ဟူ ထာဝရ ဖောင်းသရေတော်ဟို့ နို့လေတွပ် ဖြစ်စေမယ်။

18 နို့လေဟာ မျစ်စိန် မြင်ရဟူဇာလေဟို့ အာရောင်စိုက်ဘဲန မျစ်စိန် မြင်ရဘဲဟူ ဇာလေဟို့ဘဲ အာရောင်စိုက်ဂေဟယ်။ မျစ်စိန် မြင်ရဟူဇာလေဟာ ရှစ်ဟူးဘဲတည်ဘီး မျစ်စိန် မြင်ရဘဲဟူဇာလေဟု ထာဝရတည်ဟယ်။

5

1 နို့လေနေဟူ မုလေဂီးအိဖြစ်ဟူ ကိုယ်ခန္ဓာ ယာယီတဲဟာ ပျစ်ဟူ ခီမာ ကောန်းဂန်ဘောင်မာ ဘုရားသခင်ကိုယ်တိုင် ဆော့-က်ဟူးဟူ ထာဝရအိ ရှိကြောင်းဟို့ နို့လေသိဂေဟယ်။

2 အယ်ယာယီတဲမာ နေဟူ ခီမာ ကောန်းဂန်ဘောင်မာရှိဟူ အိဟို့ ရရာတိုင်းဘဲ ထောန်းတဟူကြောန် နို့လေဟာ ညည်းတွားဘီး နေဂေဟယ်။

3 ကောန်းဂန်ဘောင်ဟု အိဟို့ ရော့-က်ဟူ ခီမာ နို့လေဟာ ကိုယ်ခန္ဓာမေ့ဘဲန ဖြစ်လေ့မယ် မှဟူ။

4 ရောက်ကိုယ်ခန္ဓာတဲမာ နေရဟူ ခီမာ နို့လေဟာ ညည်းတွားဂေဟယ်။ အယ်မျိုး ညည်းတွားဂေဇာဟာ နို့လေရဲ့ ရောက်ခန္ဓာဟို့ ဖယ်ရှားရှင်ကြောန် မှဟူ။ သေဘီးဟာ ပျစ်စီးတတ်ဟူဇာဟို့ ထာဝရသတ်ရှင်ရှင်းဟို့ ပုလောန်းလဲဟို့တွပ် ကောန်းဂန်ဘောင်ရဲ့ ကိုယ်ခန္ဓာဟို့ ရရှင်ကြောန် ဖြစ်ဟယ်။

5 အယ်မျိုးပုလောန်းလဲဟို့တွပ် နို့လေဟို့ ပြင်ဆင်ပေးဟူ သခင်ဟု ဘုရားသခင်ဘဲ ဖြစ်ဟယ်။ နို့လေခံစားရဟို့တွပ်န ကိုယ်တော်ရဲ့ ဆုကျေးဇူးတွပ် အာမခံချစ်ဖြစ်န ဝိညာဉ်တော်ဟို့ နို့လေဟို့ ပေးလေဟယ်။

6 အယ်ကြောန် နို့လေဟာ မြဲဒမ်းဘဲ ရဲရင့်ဟူစိ ရှိဂေဟယ်။ အယ်ကိုယ်ခန္ဓာ အီမာနေဟူ ကာလပတ်လောင်း နို့လေဟာ သခင်ဘုရားရဲ့ အိတော်န ဝီးဘီးဟာ ရှိနေဂေဟယ်။

7 ဖြားဖြစ်ကြောန်နူးဆိုဟာ နို့လေဟာ မြင်အားဖြင့် မှဘဲ ယောင်ကြည်ရှင်းအားဖြင့် သတ်ရှင်ဟယ်။

8 နို့လေဟာ ရဲရင့်ဟူစိရှိဘီး အယ် ကိုယ်ခန္ဓာအီဟုနေဘီး ထွပ်ဟူးဘီးဟာ သခင်ဘုရားနတူးဒု နေဟို့တွပ် ပိုလိုရှင်ဂေဟယ်။

9 နို့လေဟာ အယ်နေရာမာ ရှိနေပါစေ၊ တခြားနေရာမာ ရှိနေပါစေ၊ နို့လေဟာ သခင်ဘုရား နှစ်သက်ဟူသူ ဖြစ်ဟို့တွပ် ရရာတိုင်း လိုလာဂေဟယ်။

10 ဖြားဖြစ်ကြောန်နူးဆိုဟာ နို့လေဂူလောင်းဟာ တရားစီရင်ခံရဟို့တွပ် ခရစ်တော်ရဲ့ တရားပလ္လင်ရှေ့ဟို့ ရော့-က်ရဂေလေ့မယ်။ ကိုယ်ခန္ဓာနေဟူအီမာ ရှိနေဒူးဟု ကောန်းမကောန်း ကျင့်လေတွပ် ကျိုးပြစ်ဟို့ နို့လေဟု သီးသီး ခံရဂေလေ့မယ်။

ခရစ်တော်အားဖြင့် ဘုရားသခင်န မိဖွဲ့ရကြောန်း

11 နို့လေဟာ ဖြားဖြစ်ကြောန် သခင်ဘုရားဟို့ ကြော့-က်ရဟယ် ဆိုဇာဟို့ သိဟူကြောန် လူလေဟို့ စည်းရောင်းဘီး နှိုးဆော်ဟယ်။ နို့လေရဲ့ ကြောန်းဟို့လည်း ဘုရားသခင်ဟု ဂူလောင်း သိဟယ်။ နန်းနို့ရဲ့ သိစိထဲဟုနေ ငါ့ကြောန်းဟို့လည်း ကောန်းကောန်းသိဂေမယ် ဆိုဇာဟို့ ငါ့မျှော်လင့်ဟယ်။

12 အယ်မျိုးပြောဇာဟာ နို့လေဟာ နေ့-က်တခါ ကိုယ့်ကိုယ်ကိုယ် ဂေါင်ဖော်ရှင်ကြောင့် မှုဟာ။ နို့လေဟို နန်းနို့ဟု ဝါကြားနိုင်ဟိုခွဲမ့်ဟို ရရှိဂေဟိုတွပ် ဖြစ်ဟယ်။ အယ်မျိုးဖြစ်မှဘဲ လူလေရဲ့ စိန်လောင်းဟို ကေ့ဘဲန ပုလန်ဟုဆင်းသဏ္ဍာန်ဟိုဘဲ ကေ့ဘီး ဝါကြားတတ်ဟူ လူလေရဲ့ စကားဟို နန်းနို့ဟာ ပုလန်ဘီးဟာ ချေပနိုင်မယ်။

13 နို့လေဟာ ရူးဟာဘီလော။ နို့လေဟာရူးမယ် ဆိုဟာ ဘုရားသခင်တွပ်ဘဲ ဖြစ်ဟယ်။ နို့လေဟာ ရူးဟု ဆိုဟာ နန်းနို့တွပ်ဘဲ ဖြစ်ဟယ်။

14 ယော့-က်ယော့-က်ဟု လူလေ ဂူလောင်းတွပ် သေခံကြောင့် လူလေ ဂူလောင်းဟာ အယ်လူနတူးဒု သေခံဂေ့ကြောင့်ဟို နို့လေဟာ ဆောင်းဖြတ်ဟူကြောင့် နို့လေဟို ခရစ်တော်ရဲ့ မြစ်တာတော်ဟာ အောက်စိုးလိုက်ဟယ်။

15 ကိုယ်တော်ဟာ လူလေတွပ် သေခံဇာဟု လူလေဟာ သတ်ရှင်ဟူ ဒီမာ ကိုယ်ကျိုးတွပ် ဆစ်ဘီးဟာ သတ်ရှင်ဂေ့ဘဲန သူးနို့တွပ် သတ်စွန့်ဘီးန သေဘီးဟာ ရှင်ပုလန်ထမြော့-က်ဟူ သခင်တွပ် သတ်ရှင်ဂေ့ဟိုတွပ် ဖြစ်ဟယ်။

16 အယ်ကြောင့် နို့လေဟာ ခုဟုစဘီး ဖယ်သူဟိုလည်း လူရဲ့သွီးသား ဇာတိသဘောန ဆောင်းဖြတ်ဂေ့ဟု။ ရင်ဟု ခရစ်တော်ဟို လူလေရဲ့သွီးသား ဇာတိသဘောန နို့လေဟု ဆောင်းဖြတ်လာဂေ့ဘေမဲ့ ခုဟု အယ်မျိုးလောက်ဟုမ်း။

17 ခရစ်တော်နှိုက် တလောင်းတဝဒဲ ရှိဟူလူဟာ သတ္တဝါသစ် ဖြစ်ဟယ်။ သူဟာ ဘဝဟောင်းဟို စွန့်ဘီးဟာ ဘဝသစ်ဟို ဝမ်စားဟယ်။

18 အယ်မူလေဟာ ဘုရားသခင်ရဲ့ တဂိုးကြောင့် ဖြစ်ဟယ်။ ဘုရားသခင်ဟာ နို့လေဟို သူရဲ့ ရန်သူဟုနေဘီးဟာ ခရစ်တော်အားဖြင့် မိဆွေဖြစ်ဟိုတွပ် ပုလောင်းလဲပေးဘီး ကိုယ်တော်န ပုလန်ဘီးဟာ သင့်မြတ်စေဟယ်။ အယ် သင့်မြတ်ဇာဆိုင်ဟူ မှုဆောန်ဟိုတွပ် တာဝန်ဟို နို့လေဟို ပေးအပ်လေဟယ်။

19 ဘုရားသခင်ဟာ ခရစ်တော်အားဖြင့် လောကသား ဂူလောင်းဟို သူရဲ့ မိဆွေလေ ဖြစ်စေရှင်းဟာ နို့လေရဲ့ တရားဖြစ်ဟယ်။* ကိုယ်တော်ဟာ လူသားလေရဲ့ ပြစ်လေဟို မှတ်ဟားဟု။ လူသားလေဟို ကိုယ်တော်နပုလန်ဘီး သင့်မြတ်စေဟူ တရားဟို နို့လေဟို အပ်ပေးဟားဟယ်။

20 အယ်ကြောင့် နို့လေဟာ ခရစ်တော်ရဲ့ သံတမန်ဖြစ်န နန်းနို့လေဟို မြစ်တာရပ်ခံဟယ်။ ဘုရားသခင် ကိုယ်တိုင်ဘဲ နို့လေဟုနေဘီးတဆင့် နန်းနို့ဟို မြစ်တာရပ်ခံမျိုးဘဲ မြစ်တာရပ်ခံဟယ်။ နန်းနို့ဟာ ဘုရားသခင်ရဲ့ရန်သူ ဖြစ်နေဇာဟုနေဘီး မိဆွေဖြစ်န ပုလောင်းလဲဂေ့ပါ ဆိုဘီး ခရစ်တော်ရဲ့ ကိုယ်စား နို့လေဟာ တောင်းဗန်ဟယ်။

21 ဘုရားသခင်ဟာ ပြစ်မှော့ဟူ သခင်ဟို နို့လေတွပ်ကြောင့် ပြစ်ရှိဟူသူ ဖြစ်ဟားဟယ်။ ဖြားဖြစ်ကြောင့်နူးဆိုဟာ နို့လေဟာ အယ်လူအားဖြင့် ဘုရားသခင်ရှေ့မာ ဖြောင့်မတ်သူ ဖြစ်ဟိုတွပ် ဖြစ်ဟယ်။

6

1 နို့လေဟာ ဘုရားသခင်ရဲ့ လောက်ဖော်ဆောန်ဖတ်လေ ဖြစ်ဂေ့ဟူကြောင့် နန်းနို့ရဟားဟူ ဘုရားသခင်ရဲ့ ကျေးဇူးတော်ဟို ချည်းနှီးဖြစ်စေဘဲဟိုတွပ် နန်းနို့ဟို တောင်းဗန်ပါဟယ်။

* 5:19 ၅-၁၉ ဘုရားသခင်ဟာ ခရစ်တော်အားဖြင့် လောကသား ဂူလောင်းဟို သူရဲ့ မိဆွေလေ ဖြစ်စေရှင်းဟာ နို့လေရဲ့ တရားဖြစ်ဟယ်။ အယ်မျိုးမှုဘဲနေဟာ ဘုရားသခင်ဟာ ခရစ်တော်အားဖြင့် လူလေ ဂူလောင်းဟို သူရဲ့ မိဆွေ ဖြစ်စေဟယ်။

၂ ဖြားဖြစ်ကြောန်းနူးဆိုဟာ ဘုရားသခင်ဟု
 “ငါဟာ နန်းနို့ဟို့ ကျေးဇူးပြုဟို့တွပ် ခီရော့-က်လာဟူ ခီမာ
 နန်းနို့ရဲ့ စကားဟို့ ငါ နားထောန်ဟယ်။

ကယ်တန်ဟို့နေရစ် ရော့-က်လာဟူ ခီမာ နန်းနို့ဟို့ ကူညီဟယ်”
 ဆိုဘီး မိန်တော်မူဟယ်။ နားထောန်ဂေ့! ဘုရားသခင်ရဲ့ ကျေးဇူးပြုဇာဟို့ လတ်ခံဟို့ခီဟု
 ခုဘဲဖြစ်ဟယ်။ ကယ်တန်ခံရဟို့ နေဟူလည်း အယ်နေဘဲဖြစ်ဟယ်။

၃ နို့လေရဲ့ မှုဆောန်လောက်ဟို့ ဖယ်သူလည်း ပြစ်ရှာဇာဟို့ လိုရှင်ဘဲကြောန်း နို့လေဟာ
 တခြားလူလေရဲ့ရှေ့မာ ထိမိဘီးလဲဇာဟို့ ခုလည်းလောက်ဟယ်။

၄ အယ်မျိုး လောက်မယ့်စား ဆင်းရဲဒေါက်ခလေ၊ ခတ်ခဲဇာလေန ကျတ်တဲဇာလေဟို့
 စိရှယ်သီးခံဘီး ကိစဂူလောင်းဟို့ နို့လေဟာ ဘုရားသခင်ရဲ့ စေခံလေ ဖြစ်ဟူကြောန်းဟို့ ပြဂေ့ဟယ်။

၅ နို့လေဟာ ရိုက်ခံရရှင်းလေ၊ ထောန်ခုလခံရရှင်းလေ၊ ရောင်းရင်းဆန်ခတ် လောက်ရှင်း
 ခံရရှင်းလေ၊ လောက်ကြိုးစားရှင်းလေ၊ အိရေးပျစ်ဟူ ညဉ့်လေန စာငတ်ခံရရှင်းလေ၊

၆ စင်ကြယ်သန်ရှင်း၊ ပညာဒိရှိရှင်း၊ သီးခံရှင်းန ကြင်နာသနားရှင်းလေ၊
 သန်ရှင်းဟူဝိညာဉ်တော်နရော၊ စစ်မှန်ဟူ မြစ်တာလေနရော၊

၇ သမ္မာတရားန ဘုရားသခင်ရဲ့ တဂိုးတော်ဟို့ရော၊ ဘယ်လတ်န ညာလတ်ထဲမာရှိဟူ
 ဖြောန်မတ်ရှင်းရဲ့ လတ်နတ်လေဟို့ရော၊

၈ ချီးမြှော့-က်ရှင်းန ရှောက်ခုလရှင်း၊ ကဲ့ရဲ့ရှင်းန ချီးမွမ်းရှင်း၊ လူလီလူညာလေဖြစ်
 သတ်မှတ်ဂေ့ဘေမဲ့ ဟောက်မှန်ဟူသူ၊

၉ လူသိနဲဟူလူဖြစ် သတ်မှတ်ဘေမဲ့ လူသိများဟူလူ၊ လူသေမျိုးဖြစ်ဘေမဲ့ နို့လေဟာ
 သတ်ရှင်နေဟူလူ၊ ပြစ်ဒန်ခံရဘေမဲ့ သတ်ခံရဘဲဟူလူ၊

၁၀ ဝန်းနဲဘေမဲ့ မြဲဒမ်းဝန်းသာဟူသူ၊ ဆင်းရဲသားမျိုး ဖြစ်ဘေမဲ့ လူလေဘောင်ဂီးဟို့
 ကြွယ်ဝစေဟူသူ၊ ဖြားလည်းမေ့ဘဲမျိုး ဖြစ်ဘေမဲ့ ဂူလောင်းဟို့ ပိုင်ဟူသူလေ ဖြစ်ဂေ့ဟယ်။

၁၁ ကောရိန္ဒါသုဗြိုမာရှိဟူ မိဆွေလေ၊ နို့လေဟာ နန်းနို့ဟို့ ပွမ်ပွမ်လန်းလန်းဟား ပြောဟားဟယ်။
 နို့လေရဲ့ စိနှလောင်းဟို့ နန်းနို့တွပ် ကုလယ်ဂီး ဖွမ်ဟားဟယ်။

၁၂ စိနှလောင်းဟို့ ပိဟားဟူလူဟာ နို့လေမူဟု။ နန်းနို့ဟာဘဲ စိနှလောင်းဟို့ နို့လေတွပ်
 ပိဟားဂေ့ဟယ်။ ခု ငါဟာ သနားကြင်နာမှုန ငါ့ရဲ့ သားမီးလေမျိုး ပြောနေဟယ်။

၁၃ နို့လေဟို့ ကျေးဇူးဆပ်ဟူနေန နန်းနို့ရဲ့ စိနှလောင်းလေဟို့ ကုလယ်ဂီးဖွမ်ဟားဂေ့ပါ။

ယောင်ကြည်ဘဲဟူ သူလေန ပတ်သတ်ဘီးဟာ ဒီပေးကြောန်း

၁၄ ယောင်ကြည်ဘဲဟူ လူလေန တွဲဘီးဟား လောက်ဂေ့န။ တွဲဘီးလောက်ဆောန်ဟို့တွပ်လည်း
 ဖြစ်နိုင်ဟု။ တရားဘဲဟူဇာန ဖြောန်မတ်ဟူဇာဟာ ဖယ်မျိုး မိတ်သဟာယ ဖွဲနိုင်ဟို့နူး။ လန်းရောန်န
 မှောန်ဟာ ဖယ်မျိုးတွဲဘီး နေနိုင်ဟို့နူး။

၁၅ ခရစ်တော်ဟာ စာတန်န ဖယ်မျိုး ဘောတူနိုင်ဟို့နူး။ ယောင်ကြည်ဟူလူဟာ
 ယောင်ကြည်ဘဲဟူလူန ဖယ်မျိုး ဘောတူညီဘီး နေနိုင်ဟို့နူး။

16 ဘုရားသခင်ရဲ့ ဗိမာန်တော်ဟာ ရောက်ထုလေ့န ဖယ်မျိုး ဘောတူညီချစ် ရနိုင်ဟိုနှိုး။ နို့လေဟာ သတ်ရှင်ဟူ ဘုရားသခင်ရဲ့ ဗိမာန်တော် ဖြစ်ဂေဟယ်။ ဘုရားသခင်ဟု

“ငါဟာ ငါ့ရဲ့ လူစုထဲမှာ ကိန်းဝပ်မယ်။ သူးနှိနားမှာ နေမယ်။

ငါဟာ သူးနှိရဲ့ ဘုရားသခင်ဖြစ်ဘီး သူးနှိဟုလည်း ငါ့ရဲ့ လူမျိုးစု ဖြစ်ဂေလေ့မယ်။”

17 အယ်ကြောန့် ဘုရားသခင်ဟု

“အယ်လူလေထဲဟု ထွပ်လာဂေ။ သူးနှိန ပေါင်းဂေန။

စင်ကြယ်ဘဲဟူ ဇာလေဟို လတ်န ထိဂေန။ အယ်မျိုးဆိုဟာ ငါဟာ နန်းနှိဟို လတ်ခံမယ်။

18 ငါဟာ နန်းနှိရဲ့ ဖဖြစ်မယ်။ နန်းနှိဟုလည်း ငါ့ရဲ့ သားမီးလေ ဖြစ်ဂေလေ့မယ် ဆိုဘီး

အနန္တတဂိုးရှင် ဘုရားသခင်ဟု မိန့်တော်မူဟယ်” ဆိုဘီး ပြောလေဟယ်။

7

1 ရှစ်ရဟူသူလေ၊ အယ်ဂဒိတော်လေဟု နို့လေတွပ်ဘဲ ဖြစ်ဟယ်။ အယ်ကြောန့် နို့လေဟာ ကိုယ့်ရဲ့ ဇာတိညစ်ကြေးန ဝိညာဉ်ညစ်ကြေးရှိမျှန ကင်းစေဟိုတွပ် ဘုရားသခင်ဟို ကြော-က်ဘီး ရှိသေဇန ကိုယ့်ကိုယ်ကိုယ် လောင်းဝသန်ရှင်းဂေဇို။

ပေါလု ဝန်းသာကြောန်း

2 နို့လေတွပ် နန်းနှိဟာ စိနှလောင်းဟို ဖွမ်ဟားဂေပါ။ နို့လေဟာ ဖယ်သူဟိုလည်း ပြစ်မှားဟု။ ကျိုးနဲအာန်လည်း လောက်ဟု။ ဖယ်သူမှာလည်း ခွမ်ရေးယူဟု။

3 အယ်မျိုးပြောဇဟာ နန်းနှိဟို ပြစ်ဒန်စီရင်ရှင်ကြောန့် မှဟု။ ရင်ဟုဖော်ပြဟားတိုင်းဘဲ နန်းနှိဟာ နို့လေရဲ့ စိနှလောင်းထဲမှာ သေမယ် ဆိုဟာ တူးဒု၊ သတ်ရှင်နေမယ် ဆိုဟာ ခွဲဘဲရှိနေဂေဟယ်။

4 ငါဟာ နန်းနှိဟို ယောင်ကြည်စိခလဟယ်။ နန်းနှိတွပ် ဂေါင်ယူဘီး ဝါကြားဟယ်။ သတ်သာဟူဇနလည်း ပုလဲဇင်ဟယ်။ ဆင်းရဲဒေါက်ခမျိုးမျိုး ခံရဘေမဲလည်း ငါဟာ အားတတ်ဘီးဟာ ရရာတိုင်းဝန်းသာဟယ်။

5 မာကေဒေါန်ပြည်ဟို ရော-က်ဟားဟူ ဒီမာ နို့လေဟာ ကိုယ်ခန္ဓာ သတ်သာမူလေဟို ရဂေဟု။ နေရာတိုင်းမှာ ခတ်ခဲမူလေ ရှိဟယ်။ ငြင်းပွားမူလေလည်း ရှိဟယ်။ နို့လေမှာလည်း ကြော-က်စိရှိဟယ်။

6 အယ်ဘေမဲ စိအားငယ်ဟူ လူလေဟို အားပေးဟူ ဘုရားသခင်ဟာ နို့လေနားဟို ရော-က်လာဟူ တိတုအားဖြင့် နို့လေဟို နှစ်သိမ်ဟယ်။ တိတု ရော-က်လာဟူ တွပ်ကြောန့်ရော၊ တိတုဟို နန်းနှိဟု အားပေးဂေဟူ ဒန်းဟို ကြားရဟူ တွပ်ကြောန့်ရော နို့လေဟာ အားတတ်ဟားဟယ်။

7 တိတု ရော-က်လာဟူကြောန့် နှစ်သိမ်မူရဟားဇာ မှဟု။ တိတုခံစားရဟူ နှစ်သိမ်မူအားဖြင့်ကြောန့် နို့လေဟို နှစ်သိမ်ပေးဟယ်။ နန်းနှိဟာ ငါဟို ရရာတိုင်း စိအားကီးဘီး တွံရှင်ဂေဟူကြောန်းလေ၊ ရရာတိုင်း ဝန်းနဲဘီးဟာ ရှိနေကြောန်းလေဟို ပြောပြကြောန့် ငါဟာ ပိုဘီး ဟာ ဝန်းသာဟယ်။

8 ငါပေးလိုက်ဟူ စာဟာ နန်းနှိဟို ဝန်းနဲစေကြောန့် ငါဟာ ရင်းရင်ဒူးဟု နောန်ဒရိုဘေမဲ ခုဒီမာ မှဟု။ ဖြားဖြစ်ကြောန့်နူးဆိုဟာ အယ်စာဟာ နန်းနှိဟို ရှစ်ဟားဘဲ ဝန်းနဲစေမယ် ဆိုဇာဟို ငါမြင်ဟယ်။

9 ခုဝန်းသာဟုယ်။ နန်းနို့ဟို့ စိကောန်းဘဲနေအောန် လောက်ဇာမူဟူ။ စိကောန်းဘဲနေဟူ မူလေဟု နန်းနို့ဟို့ နောန်ဒတရားဟို့ ရစေဟို့တွပ်ကြောန် ဝန်းသာရဇာဖြစ်ဟုယ်။ ဘုရားသခင်ဟာ စိကောန်းဘဲဟူ ဇာလေဟို့ သောင်းပြုဟူကြောန် နို့လေဟာ နန်းနို့ဟို့ ဖယ်မျိုးလည်း နစ်နာခိုင်းဟူ။

10 ဘုရားသခင်သောင်းပြုဟူ ဝန်းနဲဇာဟာ ကယ်တန်ဇာဟို့ ရစေဟူ နောန်ဒစိဟို့ ဖြစ်ပေါ်စေဟုယ်။ အယ်ကြောန် ပုလောန်းလဲနိုင်ဘဲဟူ နောန်ဒစိဟို့ ပြုပြင်တတ်ဟုယ်။ အယ်ဘေမဲ့ လောကဝန်းနဲဇာဟာ သေဇာဟို့ဘဲ ပြုပြင်တတ်ဟုယ်။

11 ဘုရားသခင်ဟာ နန်းနို့လေရဲ့ ဝန်းနဲဇာလေဟို့ သောင်းပြုဇာဟို့ ကေ့ကေ့ပါ။ နန်းနို့ဟာ စိအားကီးလာဂေ့ဟုယ်။ ကိုယ့်ရဲ့ ပြစ်လေ မှော့ဘဲကြောန်းဟို့ လိုရှင်ဂေ့ဟုယ်။ ဒေါသထွပ်ဂေ့ဟူဇာ၊ ကြော့-က်ဂေ့ဟူဇာ၊ ရရာတိုင်း လိုရှင်ဂေ့ဟူဇာ၊ စိအားထတ်သန်ဂေ့ဟုယ်။ ပြစ်ရိုနေဟူလူဟို့ ပြစ်ဒန်စီရင်ဟို့တွပ် လိုရှင်ဂေ့ဟုယ်။ နန်းနို့လေဟာ အယ်မူမာ ကိုယ့်ကိုယ်ကိုယ် ပြစ်ကင်းစင်ဟူ ကြောန်းဟို့ ထန်ရှားရှင်ဂေ့ဟုယ်။

12 အယ်ဘေမဲ့ ရင်းရင်ဒူးဟု နန်းနို့နားဟို့ ရေးရဟူစာဟု ပြစ်မှားဟူလူလေရဲ့ ကိစကြောန် မူဟူ။ ပြစ်မှားဇာဟို့ ခံရဟူ လူလေရဲ့ ကိစကြောန်လည်း မူဟူ။ ဘုရားသခင်ရဲ့ ရှေ့မာ နို့လေဟို့ နန်းနို့ဟာ ဖယ်မျှလော့-က် စိအားထတ်သန်ဘီး ရှစ်ဟုယ် ဆိုဇာဟို့ ကောန်းကောန်းဟား သိစေရှင်ကြောန် ရေးရဇာ ဖြစ်ဟုယ်။

13 အယ်ကြောန်းကြောန် နို့လေဟာ နှစ်သိမ့်မူဟို့ ခံစားရဂေ့ဟုယ်။ နို့လေဟာ နှစ်သိမ့်မူ ရဟူမျှမူဘဲန ရရာတိုင်းလည်း ဝန်းသာဂေ့ဟုယ်။ ဖြားဖြစ်ကြောန်နူးဆိုဟာ နန်းနို့ဟာ တိတုဟို့ ဝန်းသာစေကြောန် သူရဲ့ စိနှလောင်းဟာ ရရာတိုင်း ဝန်းသာနေဇာဟို့ နို့လေအားလောင်းဟု တိုရကြောန် ဖြစ်ဟုယ်။

14 ငါဟာ တိတုဟို့ နန်းနို့ကြောန်းဟို့ ကြားဘီးပြောရစ်ဟုယ်။ အယ်မျိုးကြားဟားတိုင်းဘဲ မှန်ဘဲဖြစ်နေဇာဟို့ နန်းနို့ ပြုလိုက်ဟုယ်။ နို့လေဟာ နန်းနို့ဟို့ မှန်ဟူဇာလေဟို့ဘဲ မြဲဒမ်းပြောဟုယ်။ တိတုဟို့ နို့လေဟာ ကြားဘီးပြောဇာလေဟာ ဟောက်မှန်နေဟုယ်။

15 သူရဲ့စကားဟို့ နန်းနို့ဟု လိုက်နာဟို့တွပ် ဆင်သင်ရိုနေဇာန ရရာတိုင်း ကြော့-က်ဘီးဟာ သူဟို့ ကြိုဆိုလတ်ခံဂေ့ဇာဟို့ ဒီရဟူကြောန် နန်းနို့ဟို့ ပိုဘီး ရှစ်ဘီးဟာ သနားကြင်နာလာဟုယ်။

16 ငါဟာ နန်းနို့ဟို့ လောင်းဝ စိခလနိုင်ဟူကြောန် ရရာတိုင်း ဝန်းသာဟုယ်။

8

ခရစ်ယာန်လေရဲ့ ပေးကမ်းရှင်းကြောန်း

1 ညီကို မောန်နှမလေ မာကေဒေါနိုပြည်မာရီဟူ သင်းတော်လေဟို့ ဘုရားသခင်ပေးဟားဟူ ကျေးဇူးတော်ကြောန်းဟို့ နန်းနို့လေဟို့ ငါပြောပြရှင်ဟုယ်။

2 သူးနို့လေဟာ ဆင်းရဲဒေါက်ခလေဟို့ ရရာတိုင်း ခံရဂေ့ဟုယ်။ အယ်ဘေမဲ့ ရရာတိုင်း ဝန်းသာဂေ့ဟုယ်။ သူးနို့ဟာ ရရာတိုင်း ဆင်းရဲဘေမဲ့လည်း ပေးကမ်းဟူမူမာ ရရာတိုင်း ရစ်ရောဘီးပေးဂေ့ဟုယ်။

3 သူးနို့လေဟာ စွမ်းစရိုမျှထတ် ပိုဘီး ဟာ သူလိုလို ပေးကမ်းဂေ့ဟုယ် ဆိုဇာဟို့ နန်းနို့ဟို့ ငါသတ်သေခံနိုင်ဟုယ်။

4 သူးနို့ဟာ ယုဒပြည်မရှိဟူ ဘုရားသခင်ရဲ့ သန့်ရှင်းဟူ လူလေဟို ကူညီမဇဟူ မူလေမာ စိအားထတ်သန်ဘီး ကူညီထော့-က်ပုံဂေဟယ်။ အယ်မျိုး ကျေးဇူးပြုရတို့တွပ် သူးနို့ဇာ သူးနို့ ငါ့ဟို တောင်းဗန်ဂေဟယ်။

5 အယ်မျိုးလောက်ဇဟာ နို့လေ မျော်လင့်ဟားဟူထတ် ပိုဂေဟယ်။ သူးနို့ဟာ ဦးဆောင်းပထမ သခင်ဘုရားဟို သူးနို့ကိုယ်တိုင် ပေးကမ်းဂေဟယ်။ အယ်ဘီးန ဘုရားသခင်ရဲ့ လိုတော်တိုင်း နို့လေဟိုလည်း သူးနို့ကိုယ်တိုင် ပေးကမ်းဂေဟယ်။

6 အယ်ကြောန့် စဘီးဟာ တာဝန်ယူဟူ တိတုဟို အယ်ကျေးဇူးပြုဇာဟို ပီးဟားအောန် နန်းနို့လေဟို ကူညီပေးဟိုတွပ် ငါဟာ သူ့ဟို တိုက်တွန်းဟယ်။

7 နန်းနို့ဟာ ယောင်ကြည်ရှင်း၊ နှောက်သတ်တိ၊ ပညာဉာဏ်၊ ကူညီဟူစေတနာ၊ နို့လေဟို ရှစ်ဟူ မြစ်တာလေန ကြွယ်ဝဂေဟယ်။* အယ်ကြောန့် နို့လေဟာ ကျေးဇူးပြုဇာဆိုင်ဟူ ပေးကမ်းဇာမာလည်း ရစ်ရောဟယ် ဆိုဇာဟို ပြဂေပါ။

8 အယ်မျိုးပြောဇဟာ မိန်ပေးဇာ မူဟူ။ တခြားသူလေရဲ့ စိအားထတ်သန်ဇာအားဖြင့် နန်းနို့ရဲ့ မြစ်တာဟာ ဖယ်မျှလော့-က် စစ်မှန်ဟယ် ဆိုဇာဟို သိရှင်ဟူကြောန့် စစ်ဆေးဇာဖြစ်ဟယ်။

9 နန်းနို့ဟာ နို့လေရဲ့ သခင်ယေရှု ခရစ်တော်ရဲ့ ကျေးဇူးတော်ဟို သိဂေဟယ်။ ကိုယ်တော်ဟာ ကြွယ်ဝဘေမဲ့ နန်းနို့ရဲ့ကျိုးတွပ် ဆင်းရဲခံဟယ်။ အယ်မျိုး ဆင်းရဲခံရဇာဟာ နန်းနို့လေဟာ ကြွယ်ဝလာဟိုတွပ် ဖြစ်ဟယ်။

10 ရင်နှစ်ဟာ နန်းနို့ စပြုလာဟူမူဟို ခုမှ ဆောင်းသတ်ဂေဟယ် ဆိုဇာ ငါထန်ဟယ်။ နန်းနို့ဟာ စေတနာန ပေးကမ်းဇာဟို စလောက်ဂေဟယ်။

11 အယ်ကြောန့် အယ်မူဟို ဆစ်လောက်ဘီးဟာ ဆောင်းသတ်ဂေပါ။ နန်းနို့ဟာ အယ်မူဟို ကြံစည်ဂေဟူ ခီမာ စိအားထတ်သန်မျိုးဘဲ့ လောက်ဟူ ခီမာလည်း စိအားထတ်သန်ဂေပါ။ နန်းနို့ဟာ တတ်နိုင်မျှ ပေးကမ်းဂေပါ။

12 နန်းနို့ဟာ ပေးရှင်ဟူ စေတနာစိရှိမယ် ဆိုဟာ ဘုရားသခင်ဟာ နန်းနို့တတ်နိုင်ဘဲဟူ မူလေဟို ကော့ဘဲန တတ်နိုင်ဟူ မူလေဟို ထော့-က်ဘီး နန်းနို့လေရဲ့ မူဟို လတ်ခံလေ့မယ်။

13 အယ်မူဇာလေအားဖြင့် တခြားသူလေဟို သတ်သာစေဘီး နန်းနို့ဟို ဒေါက်ခရော့-က်စေဟို မူဟူ။ ညီတူညီမျှဖြစ်ဟိုတွပ် ပြောနေဇာ ဖြစ်ဟယ်။

14 ခုလည်း နန်းနို့လေရဲ့ ကြွယ်ဝဇာလေဟာ အယ်လူလေရဲ့ ဆင်းရဲဇာလေဟို ဖုလဲပေးဟူမျိုးဘဲ့ အယ်လူလေရဲ့ ကြွယ်ဝဇာဟာ နန်းနို့လေရဲ့ ဆင်းရဲဇာလေဟို ဖုလဲပေးနိုင်လေ့မယ်။

15 ကျမ်းစာဟာ “ဘောင်ဂီးရဟူလူဟာ ပိုဟာ၊ ဒစ်သားရဟူလူဟာ လိုဟာ” ဆိုဘီး ဖော်ပြဟားဟူမျိုးဘဲ့ ဖြစ်ဟယ်။

တိတုန သူ့ရဲ့ပေါန်းဖော်လေကြောန်း

16 နန်းနို့ဟို ကူညီပေးဟိုတွပ် နို့လေမာ စိအားထတ်သန်ဇာ ရှိဟူမျိုးဘဲ့ တိတုမာလည်း ရှိနေဟူကြောန့် ဘုရားသခင်ဟို ကျေးဇူးတန်ဟယ်။

17 တိတုဟာ နို့လေရဲ့ မြစ်တာရပ်ခံချစ်ဟို လတ်ခံဇာလေမျိုး မူဘဲန ကူညီဟိုတွပ် စေတနာစိရှိဟူကြောန့် နန်းနို့နားဟို သွားဟိုတွပ် သူ့ကိုယ်သူ စိဆောင်းဖြတ်လိုက်ဟယ်။

* 8:7 ၈.၇ နို့လေဟို ရှစ်ဟူ မြစ်တာလေန ကြွယ်ဝဂေဟယ်၊ တချို့ မူရင်းလတ်ရေးမူလေမာ နို့လေရဲ့ ရှစ်မြစ်တာဟာ နန်းနို့တွပ် ဆိုဘီး ပါရှိဟယ်။

18 နို့လေဟာ တံတုနတူးဒု ယောင်ကြည်သူ တယော့-က်ဟို လွတ်လိုက်ဟယ်။ အယ်လူဟာ ဒန်းကောန်းဟို ဟောပြောဟူ မှတော်ဆောန် တယော့-က်နေန သင်းတော်လေရဲ့ လေးစားကြည်ညိုဇာဟို ခံရဟူလူ ဖြစ်ဟယ်။

19 သခင်ဘုရား ကိုယ်တော်တိုင်ရဲ့ ဖောင်းသရေတော်န နို့လေရဲ့ စေတနာစိလေဟို ထန်ရှားစေဟိုတွပ် နို့လေဟာ ပြုစုနေဟူကြောန် အယ်မျိုး ကျေးဇူးပြုဟူမမာ နို့လေနတူးဒု လိုက်ဟိုတွပ် သင်းတော်ဟုနေဘီး ခန့်ဟားခံရဟူ သူလည်းဖြစ်ဟယ်။

20 အယ်မျိုး ပေးကမ်းဂေဟူ လူငွေလေဟို ကိုင်ဟူ ခီမာ နို့လေဟာ တခြားသူလေ ပြစ်တန်ဇာန လွတ်ဟိုတွပ် ဒိနလောက်နေရဟယ်။

21 သခင်ဘုရားရဲ့ ရှေ့မာကို မှဘဲန လူလေရဲ့ ရှေ့မာလည်း မှန်ကန်ဟူ မှလေဟိုဘဲ လောက်ဟိုတွပ် ရည်ရွယ်ချစ် ရှိဂေဟယ်။

22 အယ်ကြောန် နို့လေဟာ အယ်လူနေ့ယော့-က်နတူးဒု တခြားညီကို တယော့-က်ဟိုလည်း လွတ်လိုက်ဂေဟယ်။ အယ်လူဟို နို့လေဟာ သေးသေချားချာဟား ကဲခတ်ဂေဟူ ခီမာ သူဟာ မြဲဒမ်းဘဲ ကူညီတတ်ဟူလူ ဖြစ်ကြောန်းဟို တွဲရဟယ်။ သူဟာ နန်းနို့ဟို ဘောင်းဂီးယောင်ကြည်ကြောန် သူရဲ့ စိစေတနာဟာ ပိုဘီး ဟာ ထတ်သန်နေဟယ်။

23 တံတုန ပတ်သတ်ဘီး ပြောရမယ် ဆိုဟာ သူဟာ နန်းနို့လေရဲ့ မှကိစလေမာ ငါနတူးဒု ဝိုင်းဘီးဟာ ကူညီဟူ ငါ့ရဲ့ လောက်ဖော်ဆောန်ဖတ် ဖြစ်ဟယ်။ သူနတူးဒု လိုက်ပါလာဂေဟူ တခြားညီကိုလေဟု သင်းတော်လေရဲ့ စေတမန်လေ ဖြစ်ဘီး ခရစ်တော်ဟို ချီးမြှော့-က်သူ ဖြစ်ဟယ်။

24 အယ်ကြောန် နန်းနို့ကြောန်းဟို နို့လေဟာ ဂေါင်ယူဘီး ကြွေးဟားတိုင်းဘဲ မှန်နေကြောန်းဟို သူးနို့လေန သင်းတော်လေဟို သိနိုင်ဟိုတွပ် မြစ်တာပြဂေပါ။

9

ခရစ်ယာန်ရှင်းရှင်း ကူညီထော့-က်ပုံကြောန်း

1 ယုဒပြည်မာရှိဟူ ဘုရားသခင်ရဲ့ သန်ရှင်းဟူလူမျိုးတော်လေဟို ကူညီထော့-က်ပုံဟူ ကြောန်းဟို နန်းနို့နားဟို စာရေးဘီး ဖော်ပြဇာ လိုဟု။

2 နန်းနို့ဟာ ကူညီထော့-က်ပုံဟိုတွပ် စိအားထတ်သန်ဂေဟယ် ဆိုဇာဟို ငါသိဟယ်။ အယ်ကြောန် နန်းနို့ကြောန်းဟို မာကေဒေါန်ပြည်သားလေဟို ငါဟာ ကြွေးဟယ်။ “အခါယပြည်မာရှိဟူ ယောင်ကြည်သူလေဟာ ရင်နှစ်ဟုဘဲ ပေးကမ်းဟိုတွပ် ဆင်သင့်ရှိနေဂေဟယ်” ဆိုဘီး သူးနို့ဟို ငါဟု ပြောရစ်ဟယ်။ နန်းနို့ဟာ စိအားကီးဟူကြောန် အယ်လူလေ ဂူလောင်းလည်း စိအားထတ်သန်လာဂေဟယ်။

3 နန်းနို့ကြောန်းဟို နို့လေဟု ကြွေးဘီးပြောဟူစကားဟာ ချည်းနှီးသတ်သတ်မှဘဲ မှန်ကန်ဟူကြောန်းဟို သိရှင်တွပ်ကြောန် အယ်ယောင်ကြည်သူလေဟို နန်းနို့နားဟို ငါဟု လွတ်လိုက်ဟယ်။ ငါပြောပြဟားဟူတိုင်းဘဲ နန်းနို့လေရဲ့ လတ်ဆောန်လေဟို ဆင်သင့်ပြင်ဆင်ဟားဂေ။

4 အယ်မျိုးမှုဘဲနေဟာ ငါနတူးဒု မာကေဒေါနိပြည်သား တချို့လေဟာ လိုက်လာကြောန့် နန်းနို့လေဟာ ဆင်သင့်ပြင်ဆင်ဘဲန ဖြစ်နေဇာဟို မြင်ရဟူ ခီမာ နန်းနို့လေဘဲ ယှစ်ရလေ့မယ် မှဟူ။ နို့လေဟူလည်း နန်းနို့ဟို ရရာတိုင်း ယောင်ကြည်ဘီး စိခလမိတွပ်ကြောန့် ယှစ်ရလေ့မယ်။

5 အယ်ကြောန့် နန်းနို့ဟာ ဂဒိထားဟူးတိုင်းဘဲ အယ်လတ်ဆောန်ဟို ပြင်ဆင်နိုင်ဟိုတွပ် အယ်ယောင်ကြည်သူလေဟို နန်းနို့နားဟို ကြိုဘီးဟာ လွတ်ဟိုတွပ် လိုအပ်ဟယ် ဆိုဇာ ငါထန်ဟယ်။ ငါဟာ ရော့-က်လာဟူ ခီမာ လတ်ဆောန်လေဟာ ဆင်သင့်ထားဟူးဟူကြောန့် နန်းနို့ဟာ တိုက်တွန်းကြောန့်မူဘဲ စေတနာပေးဟယ် ဆိုဇာ ထန်ရှားလေဟယ်။

6 မျိုးစေ့နဲဟူး ကြဲဟူလူဟာ နဲနဲဟူးဘဲ ရီရလေ့မယ်။ မျိုးစေ့ဟို ဘောင်ဂီးကြဲဟူလူဟာ ဘောင်ဂီးဟို ပုလန်ဘီးဟာ ရီရမယ် ဆိုဇာဟို အော့-က်မေ့ဂေပါ။

7 လူတိုင်း စေတနာစိရှိတိုင်း ပေးကမ်းရဟယ်။ ရရာဗြောဟူစိနရော၊ ပေးကမ်းရဟိုတွပ် ဝတ်တရားရှိဟယ်ဆိုဟူစိန ပေးကမ်းဂေန။ ဖြားဖြစ်ကြောန့်နူးဆိုဟာ ဘုရားသခင်ဟာ စေတနာန ပေးကမ်းတတ်ဟူလူဟို နှစ်သက်ဟယ်။

8 နန်းနို့ဟာ လိုဇာမှန်မျှဟို မြဲဒမ်းရဂေဘီးဟာ ကောန်းမူဘောန်းဇောင်လေတွပ် ကူညီဘီး ကျေးဇူးပြုနိုင်ဟူတွပ်ကြောန့် ဘုရားသခင်ဟာ နန်းနို့ လိုအပ်ဟူဇာလေထတ် ပေးဟိုတတ်နိုင်ဟယ်။

9 ကျမ်းစာထဲမာ၊

“သူဟာ ဆင်းရဲဟူလူလေဟို ရစ်ရောဘီး ပေးကမ်းစွန့်ကြဲဟယ်။

သူရဲ့ ဖြောန့်မတ်ဟူဇာဟာ ထာဝရတည်ဟယ်”

ဆိုဘီး ရေးဟူးဟယ်။

10 မျိုးစေ့ကြဲဟူလူဟို မျိုးစေ့န စားဇာလေဟိုပေးဟူ ဘုရားသခင်ဟာ နို့လေ လိုအပ်မျှ မျိုးစေ့ဟိုလည်း ပေးဘီး ပန်ပေါ့-က်ဘီးဟာ ရှင်ခိုင်းလေ့မယ်။ နန်းနို့ရဲ့ ရစ်ရောဇာဆိုင်ဟူ သီးပွမ်လေဟိုလည်း ဖြစ်စေလေ့မယ်။

11 နန်းနို့ဟာ ခီတိုင်းမာ ရစ်ရောဘီး ပေးကမ်းနိုင်ဂေဟိုတွပ် ကိုယ်တော်ဟာ နန်းနို့ဟို မြဲဒမ်း ကြွယ်ဝ စေလေ့မယ်။ နို့လေဟုနေတဆင့် နန်းနို့ပေးကမ်းဟူ လတ်ဆောန်လေဟို ခံရဟူလူလေဟာ ဘုရားသခင်ဟို ကျေးဇူးတန်ဂေလေ့မယ်။

12 နန်းနို့ဟာ အယ်ကောန်းမူလေန ဘုရားသခင်ရဲ့ သန်ရှင်းဟူလူစုလေ ဆင်ပြေဘဲဟူ ခီမာ ကူညီဇာကဘဲန ဘုရားသခင်ဟို ကျေးဇူးတန်ဇာလေလည်း ရရာတိုင်း တိုးပွားလာစေဟယ်။

13 အယ်ကောန်းမူဟို ထော့-က်ဘီးဟာ လူဘောင်ဂီးဟာ ခရစ်တော်ရဲ့ ဒန်းကောန်းဟို သစ်စာရှိရှိ ခံယူဘီးဟာ ယောင်ကြည်ဂေဟိုတွပ်န နန်းနို့ဟာ ရစ်ရစ်ရောရောန တခြားသူလေဟိုပါ ကူညီထော့-က်ပုံ ပေးဟူကြောန့် ဘုရားသခင်ဟို ချီးမွမ်းဟယ်။

14 နန်းနို့ဟာ ထူးခြားဟူ ဘုရားသခင်ရဲ့ ကျေးဇူးတော်ဟို ခံစားရဂေဟူကြောန့် သူးနို့လေဟာ နန်းနို့ဟို ရရာတိုင်း လွမ်းဟူကြောန့် နန်းနို့တွပ် ဆုတောင်းဂေလေ့မယ်။

15 နို့လေဟာ တန်းဖိုးဖြတ်နိုင်ဘဲဟူ ဆုကျေးဇူးတော်တွပ် ဘုရားသခင်ဟို ကျေးဇူးတန်ဂေဇို။

1 ခရစ်တော်ရဲ့ စိန်ခွဲလအန ကြင်နာဟူ ဇာလေဟို့ ထော့-က်ဘီးဟာ ငါဟာ နန်းနို့ဟို့ မြစ်တာရပ်ခံဟယ်။ ငါပေါလုဟာ နန်းနို့ရှေ့မာ နူးညံ့ဘေမဲ့ နန်းနို့ နော့-က်ကွယ်မာ သတ်တိရှိဟူသူ ဖြစ်ဟယ်။

2 နို့လေဟာ လောကီရဲ့ ကျိုးလေဟို့ မျှော်ဘီးဟာ လောက်ဆောန်လူလေ ဖြစ်ဟယ် ဆိုဘီး စွပ်စွဲဝေဖန်ဂေဟူ လူလေဟို့ ငါဟာ ကိုယ့်ရဲ့ စွမ်းသတ်တိဟို့ ပြနိုင်ဟယ် ဆိုဇာဟို့ သိစေရှင်ဟယ်။ အယ်ကြောန် နန်းနို့နားဟို့ ငါရော့-က်လာဟူ ခီမာ အယ်စွမ်းသတ်တိလေဟို့ ပြရဟူဇာန တို့ကြောင်ရစေန။

3 နို့လေဟာ သွီးသားဇာတိန သတ်ရှင်နေဂေဟယ် ဆိုဇာ မှန်ဘေမဲ့ လောကီကျိုးဟို့ မျှော်ဘီးဟာ တိုက်ပွဲဝမ်နေဂေဇာ မှဟု။

4 နို့လေ စွဲကိုင်ဟားဟူ လတ်နတ်လေဟာ လူသားလေ စွဲကိုင်ဟူ ဇာတိလတ်နတ်လေမျိုး မှဟု။ ခံတပ်လေဟို့ ဖြိုနိုင်ဟူ ဘုရားသခင်ရဲ့ တဂိုးန ပုလဲဇောင်ဟူ လတ်နတ်လေ ဖြစ်ဟယ်။ နို့လေဟာ မှန်ဘဲန ဆွေနှေးဘီး ငြင်းခူဇာလေန။

5 ဘုရားသခင်ဟို့ သိကျွမ်းဟူ ပညာဟို့ ဖောင်းဟာဟူ မာန်မာန မှန်မျှလေဟို့ရော၊ ဖြိုခဲလဘီး ဖျစ်ဆီးဟယ်။ နို့လေဟာ လူလေရဲ့ ကြံစည်ရှိမျှဟို့ ဖမ်းချောက်ဘီးဟာ ခရစ်တော်ဟို့ နာခံခိုင်းဟယ်။

6 နန်းနို့ဟာ နားထောန်ရှင်းန ပုလဲဇောင်ဟူ ခီမာ နားထောန်ဘဲဟူသူ ရှိမျှဟို့ တရားဟူနည်းန စီရင်ဟို့ နို့လေဟာ ဆင်သင့် ရှိဂေဟယ်။

7 နန်းနို့ဟာ ပုလန်ဟု လတ်ခဏာလေဟို့ဘဲ ကေ့ဂေဟယ်။ နန်းနို့လေမျှမှဘဲန တခြားသူလေဟုလည်း ခရစ်တော်ဟို့ အားကိုးဟယ် ဆိုဘီး စိထန်ဟူလူ ရှိဟယ် ဆိုဟာ အယ်လူဟာ ခရစ်တော်ရဲ့ တမဲ့ဖြစ်မျိုး နို့လေဟုလည်း ခရစ်တော်ရဲ့ တမဲ့လေ ဖြစ်ဟယ် ဆိုဇာဟို့ စဉ်းစားသင့်ဟယ်။

8 ငါဟာ သခင်ဘုရားပေးဟားဟူ ခွမ်အာဏာန ပတ်သတ်ဘီး ရရာတိုင်း ကြွားမိမယ် ဆိုဟာ ယှစ်ဟု။ အယ်ခွမ်အာဏာဟာ နန်းနို့ဟို့ ဖျစ်ဆီးဟို့တွပ် မှဟု။ တည်ဆော့-က်ပေးဟို့တွပ်ဘဲ ဖြစ်ဟယ်။

9 ငါရေးလိုက်ဟူ စာလေဟာ နန်းနို့ဟို့ ချီးချော့-က်နေဟယ် ဆိုဘီး ထန်ဂေန။

10 “ပေါလုရဲ့ စာလေဟာ ပြင်းထန်ဘီးဟာ လေးနတ်ဟူ စာလေဖြစ်ဘေမဲ့ လူကိုယ်တိုင် တို့ရဟူ ခီမာ သတ်တိမှော့ဘဲဟူလူ၊ ဟောပြောဇာလေဟု ထန်ကီးဇာ ကောင်းဘဲဟူလူဖြစ်ဟယ်” ဆိုဘီး ပြောဟူလူ ရှိဟယ်။

11 နို့လေဟာ ဝီးမာရှိနေဟူ ခီမာ စာရေးဘီးပြောလိုက်ဟူတိုင်းဘဲ လူကိုယ်တိုင် ရော့-က်လာဟူ ခီမာ လောက်ဆောန်ကြောန်းဟို့ အယ်လူလေဟို့ သိပေးလိုက်ဟယ်။

12 ကိုယ့်ကိုယ်ကိုယ် ချီးမြှော့-က်ဘီးပြောနေဟူ လူလေထဲမာ နို့လေပါဟု။ နန်းနို့နလည်း နှိုင်းရှင်ဟု။ ကိုယ့်ကိုယ်ကိုယ်ဘဲ နမူနာထားဘီးဟာ ဆောင်းဖြတ်ဟူလူဟာ ရရာတိုင်း မိုက်ဟူလူ ဖြစ်ဟယ်။

13 နို့လေဟု ဝါကြွားရှင်ဟူ တိုင်းတာထတ် ကျော်ဘီးဟာ ကြွားဟို့မှဟု။ နန်းနို့မာ နို့လေ လောက်ဟူလောက်ငန်းဟို့ လောက်ဆောန်ဟို့တွပ် ဘုရားသခင် ကိုယ်တိုင်ဘဲ သတ်မှတ်ပေးဟားဟူ လောက်ငန်းထဲမာဘဲ နို့လေဟာ ကြွားဂေဟယ်

14 နန်းနို့ဟာ နို့လေတွပ် ဘုရားသခင် သတ်မှတ်ပေးဟူးဟူ လောက်ငန်းထဲမာ ပါဝမ်ဟူကြောင့် နို့လေဟာ ခရစ်တော်ကြောန်းဖြစ်ဟူ ဒန်းကောင်းဟို့ နန်းနို့နားဟို့ ယူဆောန်လာရဟယ်။

15 အယ်ကြောင့် နို့လေဟာ ဘုရားသခင် သတ်မှတ်ပေးဟူးဟူ လောက်ငန်းဟုနေ လွဲဘီးဟာ တခြားသူလေရဲ့ လောက်ဆောန်ဇန ဂေါင်ယူဘီး ကြွားဟူ။ နန်းနို့လေရဲ့ ယောင်ကြည်ရှင်းပါရမီဟို့ ရင်းဘီးဟာ နို့လေတွပ် ဘုရားသခင်ဟု သတ်မှတ်ပေးဟူးဟူ နယ်ပယ်ဖြစ်ဟူ နန်းနို့နားမာ မှုတော်ဟို့ ပိုဘီး ဟာ လောက်နိုင်ဟို့တွပ် မျှော်လင့်ဟယ်။

16 အယ်ဘီးန နို့လေဟာ နန်းနို့ရဲ့ ဒေသဟို့ ကျော်ဘီးဟာ တခြားဒေသလေမာ သခင်ယေရှုကြောန်းဖြစ်ဟူ ဒန်းကောင်းဟို့ ဟောပြောကြေညာ နိုင်ဟူကြောင့် တခြားသူလေရဲ့ နယ်ပယ်ထဲမာ ပီအောန်လောက်ဟူ ဇာလေတွပ် နို့လေဟု ဂေါင်ယူဘီး ကြွားဇာလိုဟုမ်း။

17 အယ်ဘေမဲ့ ကျမ်းစာဟု “ဝါကြားဟူသူဟာ ဘုရားသခင်အားဖြင့်ဘဲ ဝါကြွားပါစေ” ဆိုဘီး ပြောဟူးဟယ်။

18 ဖြားဖြစ်ကြောင့်နူးဆိုဟာ သခင်ဘုရား နှစ်သက်ဟူဇာဟု ကိုယ့်ကိုယ်ကိုယ် ချီးမြှော-က်လူ မှုဟူ။ ကိုယ်တော်ရဲ့ ချီးမြှော-က်ခံရဟူ လူဘဲဖြစ်ဟယ်။

11

ပေါလုန တမန်တော်တုယောန်လေကြောန်း

1 ငါမိုက်မဲဟူပြစ်ဟို့ နန်းနို့ဟာ သီးခံဂေ့လေ့မယ် ဆိုဇာဟို့ ငါဟာ မျှော်လင့်ဟယ်။ ကျေးဇူးပြုဘီးဟာ သီးခံဂေ့ပါ။

2 ဘုရားသခင်ဟာ နန်းနို့ဟို့ နာလိုဘဲစိ ရှိဟူမျိုးဘဲ ငါဟုလည်း နန်းနို့ဟို့ စိုးရိမ်ဟူစိန၊ နန်းနို့ဟို့ ခရစ်တော်တယော့-က်တည်းန မင်္ဂလာဆောန်ပေးဟို့တွပ် ငါဟု ဂဒိပြုဟူးဟူ၊ သန်ရှင်းစင်ကြယ်ဟူ ပျိုကညာန တူဂေ့ဟယ်။

3 ဧဝဟာ ဗွီရဲ့ကော့-က်ကျစ်မှုန လှည့်ဇားခံရဟူမျိုး နန်းနို့ဟုလည်း စိဖော့-က်ပုလန်ဘီးဟာ ခရစ်တော်ဟို့ ကြွင်းမဲချစ်ဘီး စွဲလန်းဟူစိ ပျော့-က်ဟူးမာဟို့ ငါစိုးရိမ်ဟယ်။

4 လူတယော့-က်ဟာ နန်းနို့နားဟို့ ရော့-က်လာဘီး နို့လေပြောဖူးဘဲဟူ တခြားတပါးဖြစ်ဟူ ယေရှုရဲ့ကြောန်းဟို့ ဟောပြောဟူ ခီမာ နန်းနို့ဟာ လတ်ခံဂေ့ဟယ်။ နန်းနို့ဟာ နို့လေနားဟုနေ ကြားရဟူ ဒန်းကောင်းန လောင်းဝတူဘဲဟူ ဒန်းကောင်းဟို့ရော၊ ရင်းရင်ဒူးဟု ခံယူဟူးဟူ ဝိညာဉ်တော်န လောင်းဝတူဘဲဟူ ဝိညာဉ်တော်ဟို့ရော လတ်ခံဂေ့ဟယ်။

5 ငါဟာ နန်းနို့ရဲ့ ကီးဆောင်းဖြစ်ဟူ တမန်တော်လေထတ် နိကုလဟု ဆိုဇာဟို့ ငါသိဟယ်။

6 ငါဟာ ဟောပြောဇာ ကောင်းဟုဘေမဲ့ သိပညာမာ ညွဲဟူ။ နို့လေဟာ အယ်ချစ်ဟို့ ခြေနေဘောင်းဇောင်မာ နန်းနို့ဟို့ ကောင်းကောင်းဟူး သိစေဟယ်။

7 ငါဟာ နန်းနို့ ချီးမြှော့-က်ခံရဟို့တွပ် ကိုယ့်ကိုယ်ကိုယ် နှိခူလဘီးဟာ ဘုရားသခင်ရဲ့ ဒန်းကောင်းဟို့ နန်းနို့ဟို့ အလဂါးဟောပြောဇာဟာ ပြစ်ရိလော။

8 ငါဟာ နန်းနို့နားမာ မှုတော်ဆောန်ဟူခီဒူးဟု ကူဟူးဟူ စရိလေဟို့ တခြားသင်းတော်လေဟို့ ကူညီခိုင်းဟယ်။ နို့လေဟာ နန်းနို့ဟို့ ကူညီနိုင်ဟို့တွပ် သင်းတော်လေမာ မှုလတိုက်ရဟူမျိုးဘဲဖြစ်ဟယ်။

9 ငါဟာ နန်းနို့နားမာ ရှိနေဟူ ခီမာ ကပ်လိုနေဟူ ခီမာ နန်းနို့ဟို ငါဟာ ဒေါက်ခပေးဟူ။ မာကေဒေါနိပြည်ဟုနေ လာဂေဟူ ယောင်ကြည်သူလေဟု ငါလိုရှင်မျှဟို ယူလာဂေဟယ်။ ငါဟာ ကိုယ့်တွပ်န ဖယ်သူဟိုလည်း ဝန်လေးခိုင်းဟူ။ နှော-က်မာလည်း ဝန်လေးခိုင်းဟူ။

10 အယ်မျိုး ငါဟာ ကြွေးဘီးပြောဇာဟို အခါယပြည် တရှော-က်လောင်းမာ ဖယ်သူလည်း တားဟိုရဲဘဲဟူကြောင်းဟို ငါမာရှိဟူ ခရစ်တော်ရဲ့ သမ္မာတရားဟို မှီပြုဘီးဟာ ငါပြောဟယ်။

11 ဖြူးဖြစ်ကြောန့်နူး။ ငါဟာ နန်းနို့ဟို ရှစ်ဘဲကြောန့်လော။ ငါရှစ်ကြောန့်ဟို ဘုရားသခင်ဟု သိဟယ်။

12 အယ်ဘေမဲ့ နို့လေမျိုး လောက်ဆောန်ဟယ် ဆိုဘီး ကြွေးဘီးပြောဟူဇာလေဟို အယ်တမန်တော်လေဟု ရနိုင်ဂေဘဲတွပ် ငါဟာ ခုတိုင်းဘဲ ဆစ်ဘီးဟာ လောက်ဆောန်ဟားမယ်။

13 အယ်လူလေဟာ တမန်တော်တုယောန်လေဘဲ ဖြစ်ဂေဟယ်။ သူးနို့ကိုယ်သူးနို့ ခရစ်တော်ရဲ့ တမန်တော်လေဖြစ် ယောန်ဆောန်ဘီးဟာ လှည့်ဇားဘီး လောက်ဆောန်ဟူ လူလေဖြစ်ဟယ်။

14 သူးနို့လေဟာ အယ်မျိုးလောက်ဟူဇာဟာ အံ့ဩဇာ မှုဟူ။ စာတန်ကိုယ်တိုင်ဘဲ လန်းဟူ ကောင်းဂန်တမန် ပေါင်ဇံန ယောန်ဆောန်နိုင်ဟယ်။

15 အယ်ကြောန့် သူ့ရဲ့ တမဲ့လေဟာ ဖြောန့်မတ်ရှင်းရဲ့ စေခံဖြစ်န ယောန်ဆောန်ဂေဇာဟာ အံ့ဩဇာ မှေဟူ။ နှော-က်ဆောင်းမာ သူးနို့ဟာ သူးနို့ ကျင့်ကြံပြုမူဟားဟူတိုင်းဘဲ ကျိုးပြစ်လေဟို ခံစားရဂေလေမယ်။

တမန်တော်နေန ပေါလုခံရဟူ ဆင်းရဲဒေါက်ခကြောန့်

16 နှော-က်ထပ် ငါပြောမယ်။ ငါ့ဟို လူမိုက် ဆိုဘီး ဖယ်သူလည်း ထန်မှတ်စေန။ အယ်ဘေမဲ့ နန်းနို့ဟာ ထန်မှတ်ဂေမယ် ဆိုဟာလည် လူမိုက်နေနဘဲ ငါဟို လတ်ခံဂေပါ။ အယ်မျိုးဖြစ်မှ ငါမာဝါကြွေးဇာ နဲနဲဟားရနိုင်မယ်။

17 ခု ငါဟာ ရဲရင့်ဘီးဟာ ကြွေးဘီးပြောနေဇာဟာ သခင်ဘုရားရဲ့ လိုတော်ရ မှုဟူ။ လူမိုက်မျိုးဘဲ ဝါကြွေးနေဇာ ဖြစ်ဟယ်။

18 အယ်ဘေမဲ့ လူလေဟု လောကရာလေတွပ်ကြောန့် ဝါကြွေးတတ်ဂေကြောန့် ငါဟလည်း ဝါကြွေးဟယ်။

19 နန်းနို့ဟာ ပညာရှိဟူလူလေ ဖြစ်ဟူကြောန့် လူမိုက်လေဟို ဝန်းသာဘီးဟာ သီးခံဂေဟယ်။

20 တခြားလူလေဟု နန်းနို့ဟို ကျွန်ခံခိုင်းဇာ၊ ခွမ်ရေးယူဇာ၊ မုလတ်ထုဇာ၊ ထန်သေးဇာ၊ ပါးရိုက်ဟူဇာလေဟို သီးခံဂေဟယ်။

21 နို့လေဟာ အယ်မျိုးမူလေဟို နန်းနို့ဟိုလောက်ဟို သတ်တိမ္မေဘဲကြောန့် ယှစ်ယှစ်ကြော-က်ကြော-က်နဘဲ ဝန်ခံရဟယ်။

အယ်ဘေမဲ့ လူမိုက်နေန ပြောရမယ် ဆိုဟာ ယော-က်ယော-က်ဟု တခုခုဟို ဝါကြွေးမယ် ဆိုဟာ ငါဟလည်း ဝါကြွေးနိုင်ဟယ်။

22 သူးနို့ဟာ ဟေမြဲလူမျိုး ဖြစ်ဟယ် ဆိုဟာ ငါလည်း ဖြစ်ဟယ်။ သူးနို့ဟာ ကုသရေလလူမျိုး ဖြစ်ဟယ် ဆိုဟာ ငါလည်း ဖြစ်ဟယ်။ သူးနို့ဟာ အာမြဲဟံမျိုးနွယ် ဖြစ်ဟယ် ဆိုဟာ ငါလည်း ဖြစ်ဟယ်။

23 သူ့နှိလေဟာ ခရစ်တော်ရဲ့ စေခံလေ ဖြစ်ဟုယ် ဆိုဟာ ငါဟာ ထူးသဖြင့် ဖြစ်ဟုယ် ဆိုဘီး ရှူးတယော့-က်မျိုး ငါပြောဟုယ်။ ငါဟာ အယ်လူလေထတ် ပိုဘီး ဟာ ပန်ဗန်းခံဘီးဟာ မှုတော်ဆောန်ဟုယ်။ သူ့နှိထတ် ပိုဘီး ဟာ ခါဘီးခါ ထောန်ကုလဖူးဟုယ်။ ပိုဘီး ဟာ ကီဒန်ခံရဟုယ်။ သေဘေးလေန ခါဘီးခါ ရင်ဆိုင်ရဟုယ်။

24 ယုဒလူမျိုးလေဟာ ငါ့ဟို့ သောင်းဆယ်ကိုးချစ် ရိုက်ခံရဟူဇာဟို့ ငါးခါတိတိ ခံရဟုယ်။

25 ရောမလူမျိုးလေနားမာ သောင်းခါတိတိ ကီဒန်ခံရဟုယ်။ ကုလော့-က်ခဲနလည်း တခါပစ်ခံရဟုယ်။ သန်းဖောပျစ်ဇာလည်း သောင်းခါလော့-က် ဖြစ်ဟုယ်။ ပန်လယ်ပုလန်မာလည်း တရစ်လောင်းလောင်း နေရဟုယ်။

26 ငါဟာ ခါဘီးခါ ခရီးသွားဟူ ခီမာ ရေကီးဟူဘေး၊ မုလတိုက်ခံရဟူဘေး၊ ငါ့လူမျိုးလေဟာ လောက်ဟူဘေး၊ လူမျိုးခြားလေဟာ လောက်ဟူဘေး၊ မြို့ဂီးလေမာ တွံရဟူဘေး၊ တောဝါလေမာ တွံရဟူဘေး၊ ပန်လယ်ဘေး၊ မိဆွေယောင်ဆောန်ဟူ ဘေးလေန တွံကြောင်ရဟုယ်။

27 လောက်လေဟို့ ခတ်ခတ်ခဲခဲ လောက်ရဟူဇာ၊ မကြာမကြာ အံပျစ်ဇာ၊ စာငတ်ခံရဟူဇာ၊ ရေလည်းငတ်ဟူဇာ၊ မကြာမကြာ စားဇာမေ့ဘဲဟူဇာ၊ အေးဒန်ခံရဟူဇာ၊ ဝတ်ဇာမေ့ဘဲန နေရဇာ၊ အယ်မျိုး ဆင်းရဲဟူဇာလေဟို့ ငါခံရဟုယ်။

28 အယ်မျိုး ဆင်းရဲဒေါက်ခရော၊ တခြား ဆင်းရဲဒေါက်ခလေနဟို့ မှုဘဲန သင်းတော်တွပ်လည်း နေတိုင်း စိုးရိမ်ပုန်နေရဟုယ်။

29 အားနဲဟူလူ ရှိဟူ ခီမာ ငါ့ဟုလည်း အားနဲရဟုယ်။ ယော့-က်ယော့-က်ဟု ပြစ်လောက်ဆိုဟုလည်း ငါဟာ ပူပန်ရဟုယ်။

30 ငါဟာ ကြွားရမယ် ဆိုဟာ ငါ့ရဲ့အားနဲဟူ ဇာလေဟို့ဘဲ ကြောန်းပြုဘီးဟာ ကြွားရဟုယ်။

31 ငါဟာ လီညာဘီး ပြောဘဲကြောန်းဟို့ သခင်ယေရှုရဲ့ ဖ ဘုရားသခင်ဟု သိဟုယ်။ အယ်သခင်ရဲ့ နာမတော်ဟာ ထာဝရမင်္ဂလာ ရှိပါစေ။

32 ငါဟာ ဒမာသက်မြို့မာ ရှိဟူ ခီမာ အရေတမန်းဂီးရဲ့ လတ်အော့-က်ခံဖြစ်ဟူ လူဟာ ငါ့ဟို့ ဖမ်းဟို့တွပ် မြို့ခွေဗော့-က်လေမာ တပ်သားလေဟို့ စောန်ခိုင်းဟားဟုယ်။

33 တမဲ့တော်လေဟာ ငါ့ဟို့ ခြင်းတောန်းထဲဟို့ ထဲဘီးဟာ လတ်တန်ဗော့-က်ဟုနေ တဆင့် မြို့ရိုးထတ်ဟုနေ ရှော့ခုလဂေ့ကြောန် ငါဟာ အယ်လူလေ လတ်ဟုနေဘီး လွတ်ဟားဟုယ်။

12

ပေါလုခံရဟူ ရူပါရောင်န ဗျာဒိတ်တော်ကြောန်း

1 ကြွားရဟူဇာဟာ ကျိုးမေ့ဘေမဲ့ ငါဟာ ကြွားအူးမယ်။ သခင်ဘုရားဟု ငါ့ဟို့ပြဟူ ရူပါရောင်လေန ဗျာဒိတ်တော်ကြောန်းလေဟို့ ပြောပြမယ်။

2 ခရစ်တော်နှိုက်ရှိဟူ တမဲ့တော် တယော့-က်ဟာ ပီးဟားဟူ ဆယ်လေးနှစ်လော့-က်ဒူးဟု ကောန်းဂန်ဘောင် တတိယထပ်ဟို့ ခီဆောန်ခံရဟုယ် ဆိုဇာဟို့ ငါသိဟုယ်။ အယ်မျိုး ခီဆောန်ခံရဟူ ဇာဟာ ကိုယ်ခန္ဓာပါလား၊ ပါဟုလား ဆိုဇာ ငါသိဟု။ တကယ်ဘဲလား၊ အယ်မျိုးမှုဘဲနေဟာ ရူပါရောင်ဘဲလား ဆိုဇာ ငါသိဟု။ ဘုရားသခင်ဘဲ သိဟုယ်။

3 အယ်လူဟာ ပရဒိသုဘောင်ဟို့ ခီဆောန်ခံရဟယ်။ အယ်မျိုး ခီဆောန်ခံရဟူ ဇာဟာ ကိုယ်ခန္ဓာပါဘီး ခီဆောန်ခံရဇာလော၊ အယ်မျိုးမှဘဲနေဟာ ကိုယ်ခန္ဓာပါဘဲန ခီဆောန်ခံရဇာလော၊ ငါသိဟု။ ဘုရားသခင်ဟဘဲ သိဟယ်။

4 အယ်လူဟာ လူလေပြောခွမ် မေ့ဟု။ ပြောဟို့လည်း ရနိုင်ဘဲဟူ စကားလေဟို့ ကြားဟားရဟယ်။

5 အယ်ကြောန် အယ်လူရဲ့ ကြောန်းဟို့ ငါကြွားမယ်။ အယ်ဘေမဲ့ ကိုယ့်ရဲ့ အားနဲချစ်လေန တခြားကြောန်းလေဟို့ ကြွားဟု။

6 ငါဟု ကြွားရှင်ဟယ် ဆိုဟာ ရူးဖြစ်ဟို့ မှုဟု။ ဖြားဖြစ်ကြောန်းနူးဆိုဟာ မှန်ကန်ဟူ စကားဟို့ဘဲ ပြောဟူကြောန် ဖြစ်ဟယ်။ အယ်ဘေမဲ့ ဖယ်သူလည်း ကိုယ့်ကိုယ်ကိုယ် မြင်ရကြားရဟူ ဇာထတ် ပိုဘီး ငါ့ဟို့ ထန်ကီးဘဲဟို့တွပ် ငါဟာ ဝါကြွားဟု။

7 ငါမြင်ရဟူ အံ့ဩဘွယ် ရူပါရောင်ကြောန် ကိုယ့်ကိုယ်ကိုယ် ထန်ကီးဘဲဟို့တွပ် ငါ့ရဲ့ ကိုယ်ခန္ဓာမာ နာဟူဝေဒနာတခုဟို့ ခံစားနေရဟယ်။ အယ်ဝေဒနာဟာ စာတန်ရဲ့ တမန်မျိုးဖြစ်ဟူ ငါ့ဟို့ ဒန်ခတ်ဘီး ငါ့ရဲ့မာနဟို့ နှိခလဟားဟယ်။

8 အယ်ဝေဒနာဟို့ ဖယ်ရှားပစ်ပေးဟို့တွပ် ငါဟာ သခင်ဘုရားဟို့ သောင်းခါတိတိ ဆုတောင်းဘီး သနားခံဟယ်။

9 အယ်ဘေမဲ့ ငါ့ကျေးဇူးဟာ နန်းတွပ် လောင်လော့-က်ဟယ်။ ငါ့တဂိုးဟာ အားနဲဟူ ခီမာ စောင်လင်ဟယ် ဆိုဘီး ပြောဟယ်။ အယ်ကြောန် ခရစ်တော်ရဲ့ တဂိုးဟာ ငါ့ထတ်မာ ကိန်းဝပ်ဟို့တွပ် ငါ့ကိုယ်ခန္ဓာမာ အားနဲဟူ ဇာဟုနေဘီး ဝန်းသာဟူစိန် ကြွားဟူဇာဟို့ဘဲ ငါလိုရှင်ဟယ်။

10 ငါဟာ အားနဲနေဟူ ခီမာ တဂိုးနပုလဲဇောင်ဘီး ခရစ်တော်တွပ်ကြောန် အားနဲဇာလေ၊ စော်ကားခံရဇာလေ၊ ဆင်းရဲဇာလေ၊ နှိစစ်ညှဉ်းဆဲဇာလေ၊ နှောက်ရှစ်ဇာလေဟို့ ခံရဟူ ခီမာ သီးခံနိုင်ဟယ်။

ကောရိန္နဲသုသင်းသားလေတွပ် ပေါလုစိုးရိမ်ကြောန်း

11 ငါဟာ လူမိုက်မျိုးဖြစ်လော။ အယ်မျိုးမှဘဲနေဟာ နန်းနို့ဟု ငါ့ဟို့ လူမိုက်ဖြစ်အောန် လောက်ဂေ့ဟယ်။ နန်းနို့ဟာ ငါ့ဟို့ ထော့-က်ခံပေးသင့်ဟူ လူလေဖြစ်ဟယ်။ ငါဟာ ရေရာဘဲဟူလူ ဖြစ်ဘေမဲ့ နန်းနို့ရဲ့ ထူခြားဟူ တမန်တော်လေထတ် ဖယ်မျိုးလည်း နိကုလဟု။

12 ငါဟာ တမန်တော်တပါး ဖြစ်ကြောန်းဟို့ နမိတ်လတ်ခဏာလေ၊ အံ့ဩဘွယ်ရာလေန၊ ထူးဆန်ဟူ တဂိုးလေအားဖြင့် နန်းနို့ဟို့ ငါဟာ စိရယ်လတ်ရှယ်န သတ်သေပြဟားဟယ်။

13 နန်းနို့ဟို့ ငါဟာ ငွေကြေးကိစန တာဝန်ပေးဘဲဇာဟုလွဲဘီး ငါဟာ နန်းနို့ဟို့ တခြားသင်းတော်လေန ဒန်းဒူထားဘီးဟာ ဆစ်ဆဲဟယ်။ အယ်မျိုးတရားဘဲဟူဇာ လောက်မိတွပ်လည်း ငါ့ဟို့ ခွမ်လွတ်ပေးဂေ့ဟို့တွပ် တောင်းဗန်ဟယ်။

14 ငါဟာခု နန်းနို့နားဟို့ တတိယခါ ရော့-က်လာဟို့တွပ် ဆင်သင့်ရှိနေဟယ်။ အယ်ဘေမဲ့ ငါ့တွပ် နန်းနို့ဟို့ တာဝန်လေးခိုင်းဟု။ နန်းနို့ရဲ့ ငွေကြေးအောက်စာလေဟို့ ငါလိုဟု။ နန်းနို့ဟို့ဘဲ ငါဟာ လိုရှင်ဟယ်။ သားမီးလေဟု မိဖလေတွပ် ထော့-က်ပုံရဇာ မှုဟု။ မိဖလေဟုဘဲ သားမီးလေတွပ် ထော့-က်ပုံဂေ့ရဟယ်။

15 ငါဟာ နန်းနို့လေဟို ကူညီဟိုတွင် ဝန်းသာဘီး ကိုယ့်ရဲ့အောက်စာန အင်အားလေဟို သောင်းပြုဟယ်။ ငါဟာ နန်းနို့လေဟို အယ်မျှလော့-က် ရှစ်ဟယ် ဆိုဟာ နန်းနို့ဟ ငါဟို နံနဲဟားဘဲ ရှစ်ဟိုလော။

16 ငါဟာ နန်းနို့ဟို ဝန်လေးစေဟု ဆိုဇာဟို နန်းနို့ဟာ ဝန်ခံဂေ့လေ့မယ်။ အယ်ဘေမဲ့ ငါဟာ နန်းနို့ဟို လှည့်ဇားဟယ် ဆိုဘီး ယော့-က်ယော့-က်ဟု စွပ်စွဲလေ့မယ်။

17 ဖယ်မျိုး ငါဟာ ခွမ်ရေးယူဟိုနူး။ နန်းနို့နားဟို ငါဟာ လူတယော့-က်ယော့-က်ဟို လွတ်ဘီးဟာ ခွမ်ရေးယူဖူးဘဲလော။

18 ငါဟာ တိတုဟို နန်းနို့နားဟို သွားဟိုတွင် တောန်းဗန်ဘီးဟာ လွတ်လိုက်ဟယ်။ တခြားယောင်ကြည်သူ တယော့-က်ဟိုလည်း သူ့နတူးဒု လွတ်လိုက်ဟယ်။ တိတုဟာ နန်းနို့နားဟု ခွမ်ရေးယူဟယ် ဆိုဘီး ပြောဟိုလော။ သူ့ငါဟာ စိဘောတူဘီး တလမ်းဒဲ လိုက်ရှော့-က်ဘီးဟာ ကျင့်နေဂေ့ဟူဇာ မှဟုလော။

19 နို့လေဟာ တခီလောင်း ကိုယ့်ကိုယ်ကိုယ် ကာကွယ်ဘီးဟာ ပြောနေဟယ် ဆိုဇာဟို နန်းနို့လေဟာ ထန်ဂေ့လေ့မယ်။ နို့လေဟာ အယ်မျိုးပြောနေဇာ မှဟု။ ခရစ်တော်အားဖြင့် ဘုရားသခင်ရှေ့မာ ပြောနေဇာဖြစ်ဟယ်။ ရှစ်ရဟူ မိဆေ့လေ၊ နို့လေ လောက်ဟူဇာလေဟာ နန်းနို့ဟို တည်ဆော့-က်ဟိုတွင်ဘဲ ဖြစ်ဟယ်။

20 နန်းနို့နားဟို ရော့-က်လာဟူ ခီမာ ငါဟာ နန်းနို့ဟို တွဲရှင်ဇာတိုင်းဟို တွဲရဘဲနေမာဟို စိုးရိမ်မျိုးဘဲ နန်းနို့ဟုလည်း ငါဟို တွဲရှင်ဇာတိုင်းဘဲ တွဲရဘဲနေမာဟို ငါလည်း စိုးရိမ်ဟယ်။ နန်းနို့ဟာ ရန်တွဲရှင်း၊ နာလိုရှင်း၊ ဒေါသထွပ်ရှင်း၊ ဂေါင်ပြိုင်ရှင်း၊ စော်ကားဘီးပြောရှင်း၊ ရှောက်ခလရှင်း၊ မော့-က်မာရှင်း၊ ရောင်းရင်းဆန်ခတ် လောက်ရှင်းလေဟို ငါဟာ တွဲရမာဟို စိုးရိမ်ဟယ်။

21 နော့-က်တခါ နန်းနို့နားဟို လာဟူ ခီမာ ငါ့ရဲ့ ဘုရားသခင်ဟာ ငါ့ဟို နန်းနို့ရှေ့မာ နှိခလဘီးဟာ ရင်ဟုပြစ်မားဘီး ကိုယ့်ကိုယ်ကိုယ်ကျင့်နေဟူ ညစ်ညူးရှင်း၊ တရားနညီဘဲဟူ မေထုန်လောက်ရှင်း ကာမဂေါင်လိုက်စားရှင်းလေဟို နောန်ဒရသေးဘဲဟူလူလေ ဘောင်ဂီးရိုဟူကြောန် ငါဟာ ဝန်းနဲဘီး ကြေကွဲရဟိုတွင် ငါဟာ စိုးရိမ်ဟယ်။

13

နော့-က်ဆောင်း ဒိပေးဘီးဟာ နောက်ဆစ်ကြောန်း

1 ခုငါဟာ တတိယခါ နန်းနို့နားဟို လာမယ်။ ကျမ်းစာဟု ဖော်ပြဟားဟူမျိုး “မှုကိစမှန်မျှဟို သတ်သေနေ့ ယော့-က် သောင်းယော့-က်ရဲ့ စကားထွပ်ဆိုဇာန ဆောင်းဖြတ်ရဟယ်။”

2 ဒုတိယခါမာ ရော့-က်လာဒူးဟု “နော့-က်တခါ နန်းနို့နားဟို လာမယ် ဆိုဟာ ငါဟာ ငဲ့ညှာဟိုမှုဘီ” ရင်းရင်ဒူးဟု ပြစ်ကျူးလွန်ဟူလူလေန တခြားလူလေဟို ငါဟာ ကြိုတန်ဘီးဟာ ဒိပေးဟားဟယ်။ ခုလည်း အယ်တိုင်းဘဲ ဝီးဂီးဟုနေဘီးဟာ ငါထပ်ဘီး ဒိပေးလိုက်ဟယ်။

3 ခရစ်တော်ဟာ ငါ့အားဖြင့်ပြောဟူ သတ်သေဟို နန်းနို့တောန်းဆိုဂေ့တိုင်း ငါလာဟူ ခီမာ ရစေမယ်။ ခရစ်တော်ဟာ နန်းနို့န ပေါန်းဟူ ခီမာ အားနဲတော်မူဘဲ သူ့ရဲ့ တဂိုးတော်ဟို နန်းနို့ဟို ပြုလေ့မယ်။

4 ကိုယ်တော်ဟာ လတ်ဝါးကပ်တိုင်မာ သတ်ခံရဟူ ခီမာ စွမ်းအားမေ့ဘဲဟူမျိုး ရှိဘေမဲ့ ခုခါမာ ဘုရားသခင်ရဲ့ တဂိုးတော်ကြောန် သတ်ရှင်ဘီးနေဟယ်။ နို့လေဟုလည်း ကိုယ်တော်န

တလောင်းတဝဒဲရိကြောန့် စွမ်းအားနဲဂေဟယ်။ အယ်ဘေမဲ နို့လေဟာ ဘုရားသခင်ရဲ့ တဂိုးတော်ကြောန့် ခရစ်တော်နတူးဒု သတ်ရှင်ဘီး နန်းနို့န ပေါန်းဖော်ရဟယ်။

5 နန်းနို့ဟာ ယောင်ကြည်ရှင်းမာ တည်ဟယ်။ တည်ဟာ ဆိုဇာဟို ကိုယ့်ကိုယ်ကိုယ် စစ်ဆေးဂေ။ အယ်မျိုး စစ်ဆေးဟူ ခီမာ အောက်မြင်မယ် ဆိုဟာ နန်းနို့ဟာ ကိုယ့်စိန်လောင်းထဲမာ ယေရှုခရစ်တော်ဟာ ရှိနေဟူကြောန်းဟို သေးသေချားချာ သိဂေဟယ်။ အယ်မျိုးမူဟာ ဆိုဟာ နန်းနို့လေဟာ စစ်ဆေးမူမာ ရှောန်းနိုလေမယ်။

6 နို့လေဟာ စစ်ဆေးခံရဟူ ခီမာ အောက်မြင်ဟူ လူလေဖြစ်ကြောန်းဟို နန်းနို့ဟာ သိဂေမယ် ဆိုဇာဟို ငါဟာ မျှော်လင့်ဟယ်။

7 နန်းနို့ဟာ ကောန်းဘဲဟူဇာလေဟို ရှောန်ဟိုတွပ် ဘုရားသခင်ဟို နို့လေဟာ ဆုတောင်းရဟယ်။ အယ်မျိုးလောက်ဟူဇာဟာ နို့လေဟာ ကိုယ့်ကိုယ်ကိုယ် အောက်မြင်ဟူလူလေ ဖြစ်ဇာဟို ပေါ်ရှင်ကြောန့် လောက်ဇာမူဟာ။ နို့လေဟာ အောက်မြင်ဘဲဟူမျိုးဖြစ်ဘေမဲ နန်းနို့ဟို ကောန်းမြတ်ဟူမူလေဟို လောက်ဟိုတွပ် ဆုတောင်းရဟယ်။

8 နို့လေဟာ သမ္မာတရားဟို ဆန့်ကျင်ဘီးဟာ ဖယ်မူဟိုလည်း လောက်နိုင်ဂေဟာ။ သမ္မာတရားဖတ်မာနေမှဘဲ လောက်နိုင်ဂေဟယ်။

9 နို့လေဟာ အားနဲဘီး နန်းနို့ဟာ အားကီးဟူ ခီမာ နို့လေဟာ ဝန်းသာဟယ်။ အယ်ကြောန့် နန်းနို့ဟာ ပြစ်ပြောဇာ မေ့ဘဲနေအောက် ဖြစ်လာဟိုတွပ် နို့လေဟာ ဆုတောင်းဂေဟယ်။

10 နန်းနို့န ဝီးနေဟူ နေရစ်လေမာ အယ်စာဟို ရေးရဇာဟာ ငါလာဟူ ခီမာ သခင်ဘုရားဟာ ငါဟို ပေးဟားဟူ ခွဲမဲ့အာဏာဟို ပြင်းပြင်းထန်းထန်းဟား သောင်းစေရှင်ဟာ။ အယ်ခွဲမဲ့အာဏာဟာ နန်းနို့ဟို တည်ဆော့-က်ပေးဟိုတွပ်ဘဲ ဖြစ်ဟယ်။ ဖြိုဖျစ်ဟိုတွပ် မူဟာ။

11 ယောင်ကြည်သူလေ၊ ဝန်းသာဂေပါ! ပြစ်ပြောဇာမေ့ဘဲနေအောက် ဆစ်ဘီးဟာကြိုးစာဂေ။ ငါရဲ့ မြစ်တာရပ်ခံဇာလေဟို နာခံဘီးဟာ ရှင်းရှင်းအားပေးဂေဘီးဟာ သင့်သင့်မြတ်မြတ်ဟားနေဂေပါ။ အယ်ဆိုဟာ မြစ်တာတော်န ငြိသတ်မူရဲ့သခင် ဘုရားသခင်ဟာ နန်းနို့နတူးဒု ရှိလေမယ်။

12 နန်းနို့ဟာ ယော့-က်နယော့-က် သန့်ရှင်းဟူနမ်းန နှောက်ဆစ်ဂေပါ။

13 ဘုရားသခင်ရဲ့ လူလေ ဂူလောင်းဟာ နန်းနို့ဟို နှောက်ဆစ်ဂေဟယ်။

14 သခင်ယေရှုခရစ်တော်ရဲ့ ကျေးဇူးတော်၊ ဘုရားသခင်ရဲ့ မြစ်တာတော်န၊ သန့်ရှင်းဟူဝိညာဉ်တော်ရဲ့ မိတ်သဟာယလေဟာ နန်းနို့လေ ဂူလောင်းနတူးဒု ရှိပါစေ။

ဂလာတံ

ဂလာတံ သင်းတော်ဟို ပေါလုရဲ့ ပေးစာ

နိဒါန်း

ဂလာတံ သင်းတော်ဟို ပေါလုရဲ့ ပေးစာ ဟို တမန်တော်ပေါလုဟု ရေးဟူးဟယ် (၁.၁)။ အယ်ပေးစာဟို ခရစ်တော် မွီးဘီးန ၄၈—၅၇ ခုနှစ်ကြားမာ ပေါလုဟာ ဂလာတံ သင်းတော်လေဟို ရေးဟူးဟယ်။ ဂလာတံ လူလေဟာ ရောမပြည်ရဲ့ ဂလာတံမြို့မာ နေဂေဟယ် ဆိုဘီး ယူဆဂေဟယ်။ ပေါလုဟာ အယ်ပေးစာဟို ဖယ်နေရာဟုနေ ရေးဟူးဟယ် ဆိုဇာဟို ကျမ်းစာပညာရှင်လေ သီဂေဟု။ အယ်ဘေမဲ့ ကောရိန်မြို့န ဖေက်မြို့ဟုနေ ရေးဟူးဟယ် ဆိုဘီး သူးနို့ဟု ခန့်မှန်းဂေဟယ်။

ပေါလုဟာ ဂလာတံမြို့ဟု သင်းတော်လေမာရှိဟူ ယုဒလူမျိုး ခရစ်ယာန်လေန ယုဒလူမျိုးမှတ်ဟူ ခရစ်ယာန်လေနားဟို ရေးဟူးဟယ်။ သူဟာ ဓမ္မဟောင်းကျမ်းထဲဟု ယုဒလူမျိုးလေရဲ့ ပညတ်တရားတိုင်း ယုဒလူမျိုး ခရစ်ယာန်လေလည်း ရေဖျားလီးဟို လိုအပ်ဟယ် ဆိုဘီး မှားယွင်းဟူ သွန်သန်ဇာဟို ဆန်ကျင့်ဟို ရေးဟူးဟယ်။ အယ်နေရာမာ ယုဒလူမျိုး ခရစ်ယာန်လေဟု ယုဒလူမျိုးမှတ်ဟူ ခရစ်ယာန်လေဟို ရေဖျားလီးရမယ် ဆိုဘီး တောင်းဆိုဂေဟယ်။ သူးနို့ဟာ ပေါလုရဲ့ တမန်တော် ခွမ်အာဏာဟိုလည်း မေးခွန်းထုဟူးဟယ်။ ပေါလုဟာ ဖြစ်ပျစ်တချို့ဟို ပြောပြဘီး သူရဲ့ တမန်တော် ခွမ်အာဏာဟို ခုခံဖြေရှင်းဟူးဟယ် (၁.၁၁—၂.၁၄)။ သူဟာ ယေရူခရစ်ဟို ယောင်ကြည်ဇာအားဖြင့်ဘဲ ကယ်တန်ခံရမယ် ဆိုဘီး ရှင်းပြဇာအားဖြင့် ဒန်းကောင်းဟို ခုခံဖြေရှင်းဟူးဟယ် (၂.၁၆)။ အယ်မျိုးဖြစ်လာဇာဟာ လူလေရဲ့ လုပ်ဆောင်ဇာကြောန်မှတ် ဘုရားသခင်ရဲ့ ကရုဏာကြောန် ဖြစ်ဟယ်။

ကြောန်းရာ ကျဉ်းချောက်

- ၁။ ပေါလုဟာ ဂလာတံမြို့ဟု သင်းတော်လေဟို နှော-က်ဆစ်ဇာန နိဒါန်းပျိုးဟူးဟူကြောန်း (၁.၁-၅)
- ၂။ ပေါလုဟာ သူရဲ့ မှန်ဟူ သွန်သန်ဇာဟု ခုခံဖြေရှင်းဟိုတွပ် သူရဲ့ နှော-က်ကြောန်း ရာဇဝင်န ပညတ်တရားထဲမာ သတ်ရှင်ဟို ကြိုးစာဘေမဲ့ ကြိုးစားနိုင်ဟု ဆိုဘီး ရှင်းပြဟူးဟူကြောန်း (၁.၆—၂.၂၁)
- ၃။ သူဟာ ပညတ်တရားကြောန်းန ကယ်တန်ဇာန ဆိုင်ဟူ ကျေးဇူးတော်ကြောန်းဟို နှော-က်ထပ် ရှင်းပြဟူကြောန်း (၃.၁—၄.၃၁)
- ၄။ သူဟာ ကောန်းဟူခရစ်ယာန် သတ်ရှင်ပေါင်ဇံတွပ် ညွန်ကြားချစ်လေ တချို့ဟို ပေးဟူးဟူကြောန်း (၅.၁—၆.၁၀)
- ၅။ ပေါလုဟာ ဘုရားသခင်အားဖြင့် လူသစ်ဖြစ်ပုလောင်းလဲဇာဟု ပြင်ပလတ်ခဏာဖြစ်ဟူ ရေဖျားလီးဇာထတ် ပိုဘီး ရေးကီးကြောန်းဟို အော့-က်မေ့ဟို တောင်းဆိုဟူးဘီး အယ်ပေးစာဟို နှောက်ဆစ်ဇာန နိဂေါင်းချောက်ဟူးဟူကြောန်း (၆.၁၁-၁၈)

1 ငါပေါလုဟာ လူတယော့-က်အားဖြင့်လည်းမှု၊ လူလေအားဖြင့်လည်းမှုဘဲန

ယေရှုခရစ်တော်ရဲ့ ခွမ်းအားဖြင့်နရော၊ အယ်သခင်ဟို့ သေရာဟုနေ ပုလန်ရှင်စေဟူ ဖဘုရားသခင်ရဲ့ ခွမ်းအားဖြင့်နရော တမန်တော်ရာဟို့ ပေးအပ်ခံရသူဖြစ်ဟယ်။

² ငါ့နတူးဒရိုနေဟူ ယောင်ကြည်သူလေ အားလောင်းဟာ၊

ဂလာတိပြည်မာရိုဟူ သင်းတော်လေဟို့ နောက်ဆစ်လိုက်ပါဟယ်။

³ နို့လေရဲ့ဖဖြစ်ဟူ ဘုရားသခင်န သခင်ယေရှု ခရစ်တော် ထံတော်ဟုနေ ကျေးဇူးတော်န ငြိသတ်ရှင်းဟာ နန်းနို့မာရိုပါစေ။

⁴ နို့လေရဲ့ဖ ဘုရားသခင်ရဲ့ လိုတော်ဟို့ နားထောင့်ဘီး ခရစ်တော်ဟာ နို့လေဟို့ အယ်မူဆိုးရောက်ဟူ ပစ္စုပ္ပန်ဘဝဟု ကယ်တန်နိုင်ဟို့ နို့လေရဲ့ ပြစ်လေတွပ် ကိုယ့်ကိုယ်ကိုယ် ပေးအပ်တော်မူဟယ်။

⁵ အယ်ဘုရားသခင်ဟာ ကမ္ဘာဆစ်ဆစ် ဖောင်းကီးတော်မူပါစေ။ အာမင်။

တခုဒဲရိုဟူ ဧဝဂေလိတရား

⁶ ခရစ်တော်ရဲ့ ကျေးဇူးတော်အားဖြင့်* နန်းနို့ဟို့ ခေါ်တော်မူဟူသူဟို့ အယ်မျိုးမြန်းမြန် စွန့်ဘီးဟာ တခြားဧဝဂေလိတရားဟို့ လတ်ခံလိုက်ဟူကြောန့် ငါရရာတိုင်း အံ့ဩဟယ်။

⁷ မှန်ဆိုဟာ “တခြား ဧဝဂေလိတရား” ဆိုဇာမေ့ဟာ။ ဖြားဖြစ်ကြောန့် ငါအယ်မျိုးပြောရနူးဆိုဇာဟု နန်းနို့ဟို့ ရှုတ်ထွေးအောန်လောက်ဘီး ခရစ်တော်ရဲ့ ဧဝဂေလိတရားဟို့ မော့- က်လုန်ရှင်ဟူလူတချို့ ရှိနေကြောန့်ဖြစ်ဟယ်။

⁸ နို့လေဖြစ်ဖြစ်၊ ကောန်းဂန်ဘောင်ဟုနေလာဟူ ကောန်းဂန်တမန်ဖြစ်ဖြစ် နန်းနို့ဟို့ နို့လေဟောပြောဟူးဟူ ဒန်းကောန်းန တူဘဲဟူ ဒန်းကောန်းဟို့ ဟောပြောမယ် ဆိုဟာ ဟောပြောဟူသူဟာ ဘုရားသခင်ရဲ့ ကီရှင်းဟို့ ခံရစေ!

⁹ နန်းနို့ခံယူဟူးဟူ ဒန်းကောန်းနတူဘဲဟူ ဒန်းကောန်းဟို့ ဟောပြောမားဟာ ဘုရားသခင်ရဲ့ ကီရှင်းဟို့ ခံရစေ ဆိုဘီး နို့လေပြောဟူးဟူတိုင်းဘဲ ခု ငါထပ်ဘီး ပြောဟယ်။

¹⁰ ခု ငါဟာ လူလေရဲ့ ထော့- က်ခံမှုဟို့ လိုက်ဇာလော။ ဘုရားသခင်ရဲ့ ထော့- က်ခံမှုဟို့ လိုက်ဇာလော။ ငါဟာ လူလေကျေနပ်ဟို့တွပ်ဘဲ စည်းရောင်းနေမယ် ဆိုဟာ ငါဟာ ခရစ်တော်ရဲ့ စေခံဖြစ်ဟို့မူဟာ။

ပေါလု တမန်တော်ဖြစ်လာကြောန်း

¹¹ ယောင်ကြည်သူလေ၊ နန်းနို့ဟို့ ငါဟောပြောဟူဒန်းကောန်းဟာ လူလေတီထွမ်ဟူးဟူ ဒန်းကောန်းမူဟု ဆိုဇာဟို့ နန်းနို့ဟို့ ငါသိစေရှင်ဟယ်။

¹² အယ်ဒန်းကောန်းဟို့ ငါဟာ ဖယ်သူထံဟုလည်း လတ်ခံဟူးဇာမူဟာ။ ဖယ်သူဟုလည်း ငါ့ဟို့ သန်ပေးဟူးဇာမူဟာ။ အယ်ဒန်းကောန်းဟို့ ယေရှုခရစ်တော်ထံဟုနေ ဖွမ့်ပြမှုအားဖြင့် ငါလတ်ခံရရှိဇာဖြစ်ဟယ်။

¹³ ရင်ဟု ယုဒဘာသာထဲမာ ငါ့ရဲ့ သတ်ရှင်မှု နည်းလမ်းဟို့ နန်းနို့ကြားဟူးပီးဘီ။ ငါဟာ ဘုရားသခင်ရဲ့ သင်းတော်ဟို့ ရရာတိုင်း ညှဉ်းဆဲဘီးဟာ သင်းတော်ဟို့ ဖျစ်ဆီးဟို့ ကြိုးစားဟူးဟယ်။

* 1:6 ၁.၆ ခရစ်တော်ရဲ့ ကျေးဇူးတော်အားဖြင့်၊ တချို့ မူရင်းလတ်ရေးမူလေမာ ကိုယ်တော်ရဲ့ ကျေးဇူးတော်အားဖြင့်၊ ဆိုဘီး ပါရှိဟယ်။ 1:13 ၁.၁၃ တ ၈.၃: ၂၂.၄.၅: ၂၆.၉-၁၁

14 ငါ့ဘိုးဘေးလေရဲ့ ထောင်းဒမ်းစဉ်လာလေဟို့ ရရာတိုင်း စိအားထတ်သန်ဘီး ငါ့နရယ်ဒု ယုဒလူမျိုးလေထတ် ငါဟာ ယုဒဘာသာထဲမှာ ပိုဘီး ကျင်လည်ဟယ်။

15 အယ်ဘေမဲ့ ငါမိုးခန်ဂဒဲဟု ဘုရားသခင်ဟာ ကျေးဇူးတော်အားဖြင့် ငါ့ဟို့ ခေါ်တော်မူဟားဘီး မှုတော်ဆော်ဟို့ ဝီးကော့-က်ဟားဟယ်။ အယ်ဘီးဟာ

16 လူမျိုးခြားလေဟို့ သားတော်ရဲ့ ဒန်းကောန်းဟို့ ဟောပြောဟို့ ကိုယ်တော်ရဲ့ လိုတော်တိုင်း သားတော်ဟို့ ငါ့ဟို့ ပြတော်မူဟို့ ခီမာ ငါဟာ သွီးသားတော်စပ်ဟူသူ ဖယ်သူနလည်း တိုင်ဗန်ဇာဟို့ လောက်ဘဲန

17 ငါ့ထတ်စောဟူ တမန်တော်လေန တို့ဟို့ ယေရုရှလင်မြို့ဟို့လည်း သွားဘဲန ရှင်းရှင်းဘဲ အာရေဗျပြည်ဟို့ သွားဘီး ဒမာသက်မြို့ဟို့ ပုလန်ဟားလိုက်ဟယ်။

18 သောင်းနှစ်ကြာဘီးန ငါဟာ ပေတရုဟို့ တို့ဟို့ ဆိုဘီး ယေရုရှလင်မြို့ဟို့ တတ်ဟားဘီးဟာ သူ့နတူးဒု ဆယ့်ငါးရစ် နေဟားဟယ်။

19 ငါဟာ သခင်ဘုရားရဲ့ညီ ယာကုပ်ဟုလွဲဘီး တခြားတမန်တော်လေဟို့ တို့ဟူ။†

20 ငါရေးလိုက်ဇလေဟာ တကယ် ဖြစ်ဟယ်။ ငါဟာ လီညာနေဇာမူဟု ဆိုဇာဟို့ ဘုရားသခင် သိတော်မူဟယ်။

21 အယ်ဘီးန ငါဟာ ရှုရိပြည်န ကိလိကိပြည်လေဟို့ သွားလိုက်ဟယ်။

22 အယ်ခီဒူးဟု ယုဒပြည်မာရှိဟူ သင်းတော်လေရဲ့ သင်းဝမ်သူလေဟာ ငါန ရရာတိုင်း ရင်းနှီးကျွမ်းဝမ်မှု မေ့သေးဟူ။

23 “နို့လေဟို့ ညှဉ်းဆဲဖူးဟူ အယ်လူဟာ ရင်းရင်ဒူးဟု ဖျစ်ဆီးဟို့ ကြိုးစားဟားဟူ ယောင်ကြည်မှု တရားဟို့ ခု ဟောပြောနေဟယ်” ဆိုဘီး သူးနို့ဟာ တခြားလူလေ ပြောနေဇာဟို့ဘဲ ကြားဟားဂေဟယ်။

24 အယ်ကြောန် သူးနို့ဟာ ငါ့ကြောန် ဘုရားသခင်ဟို့ ချီးမွမ်းဂေဟယ်။

2

ပေါလုန တခြားတမန်တော်လေ

1 ဆယ့်လေးနှစ်ကြာဘီးန ငါဟာ တိတုဟို့ ခေါ်ဘီး ဗာနဗနတူးဒု ယေရုရှလင်မြို့ဟို့ ပုလန်တတ်ဟားလိုက်ဟယ်။

2 ဖြားဖြစ်ကြောန်နူးဆိုဟာ ဘုရားသခင်ဟု ငါသွားရမယ် ဆိုဘီး ငါ့ဟို့ ဖွမ်းပြကြောန် သွားလိုက်ဇဖြစ်ဟယ်။ ခေါန်းဆော်လေန သီးသန်တို့ဆော်ဘီး လူမျိုးခြားလေဟို့ ငါဟောပြောဟူ ဒန်းကောန်းဟို့ ရှင်းလန်းပြဟယ်။ ဖြားဖြစ်ကြောန်နူးဆိုဟာ လောက်ဆော်ဟားဘီးဟူဇလေန ခုလောက်ဆော်နေဇလေဟို့ ချည်းနှီးဖြစ်ရှင်ဘဲကြောန် ဖြစ်ဟယ်။

3 ငါ့နတူးဒု ပါလာဟူ တိတုဟာ ဂရိလူမျိုးဖြစ်ဘေမဲ့ ငါဟာ ရေဖျားလှီးဇဟို့ အတင်းခံစေဟူ။

4 ယေရူခရစ်တော်နှိုက် နို့လေရရှိဟူ လွတ်လပ်မှုဟို့ စောင်ဇမ်းဟို့ နို့လေအောက်စုထဲ တိတိဟားဝမ်လာဟူ ယောင်ကြည်သူ တုယောန် တချို့ဟာ အယ်မျိုး ရေဖျားလှီးဇဟို့ လိုရှင်ဂေဟယ်။ သူးနို့ဟာ နို့လေဟို့ ကျွန်ပုလန်ဖြစ်စေရှင်ဘေမဲ့။

1:14 ၁.၁၄ တ ၂၂.၃ 1:15 ၁.၁၅,၁၆ တ ၉.၃-၆; ၂၂.၆-၁၀; ၂၆.၁၃-၁၈ 1:18 ၁.၁၈ တ ၉.၂၆-၃၀ † 1:19 ၁.၁၉ ယာကုပ်ဟုလွဲဘီး တခြားတမန်တော်လေဟို့ တို့ဟု၊ အယ်မျိုးမှူးဘဲနေဟာ ယာကုပ်တယော့-က်ဘဲ ငါတို့ရဘီး တခြားတမန်တော်လေဟို့ တို့ရဟူ။ 2:1 ၂.၁ တ ၁၁.၃၀; ၁၅.၂

5 မှန်ဟူ ဧဝံဂေလိတရားဟာ နန်းနိထံမာ တည်ရှိနေကြောန့် နို့လေဟာ သူးနို့ဟို ရှစ်ဟားမျှ လျှော့ပေးဟူ။

6 ခေါင်းဆောင်လေ ဆိုဘီး ထန်မှတ်ရဟူ လူလေဟာ ငါ့ရဲ့ ဟောပြောဇာလေဟို ထပ်ဘီး ဖြားဇာလည်း ဆွေးနွေးဂေဟမ်း။ သူးနို့ဟာ တကယ်ဘဲ ခေါင်းဆောင်လေ ဖြစ်ဟယ်။ ဖြစ်ဟု ဆိုဇာ ငါ့တွပ်ရေးကီးဟူ။ ဖြားဖြစ်ကြောန့်နူးဆိုဟာ ဘုရားသခင်ဟာ ပြင်ပ လတ်ခဏာလေဟို ကောဘီး စီရင်တော်မူဘဲကြောန့် ဖြစ်ဟယ်။

7 သူးနို့ဟာ ဆွေးနွေးဟိုစား ဘုရားသခင်ဟာ ပေတရုဟို ရေဖျားလှီးဟားဟူ လူလေထံဟို ဒန်းကောန်းဟောပြောဟို တာဝန်ပေးဟားဟယ် ဆိုဘီး ယောင်ကြည်ဂေမျိုးဘဲ ငါ့ဟိုလည်း ရေဖျားလှီးဘဲဟူ လူလေထံဟို ဒန်းကောန်းဟောပြောဟို တာဝန်ပေးဟားဟယ် ဆိုဘီး မြင်ဟားဂေဟယ်။

8 ဖြားဖြစ်ကြောန့်နူးဆိုဟာ ဘုရားသခင်ရဲ့ တဂိုးတော်အားဖြင့် ပေတရုဟာ ရေဖျားလှီးဟားဟူ လူလေတွပ် တမန်တော်ရာနှိုက် မှုတော်ဆောင်ဘီး ငါဟာ လူမျိုးခြားလေတွပ် တမန်တော်ဖြစ် မှုတော်ဆောင်ဟိုဖြစ်ဟယ်။

9 မဏ္ဍိုင်မျိုးဖြစ်ဟူ ယာကုပ်၊ ပေတရု၊ ယောဟန်လေဟာ ငါ့ရဟားဟူ ကျေးဇူးတော်ဟို သိဂေဟူကြောန့် မိတ်သဟာယဖွဲဘီး နို့လေဂူလောင်းဟာ လောက်ဖော်ဆောင်ဖတ်လေ ဖြစ်ဟယ် ဆိုဇာဟို လတ်ခဏာတခုဖြစ် သူးနို့ဟာ ဗာနဗန ငါ့ဟို လတ်ဆွဲနှုဆစ်ဂေဟယ်။ ဗာနဗန ငါဟာ လူမျိုးခြားလေထဲမာ မှုတော်ဆောင်ဘီး သူးနို့ဟာ ရေဖျားလှီးဟူ လူလေထဲမာ မှုတော်ဆောင်ဟို ဘောတူဂေဟယ်။

10 နို့လေဟာ ဆင်းရဲသားလေဟို ကူညီမဇဟိုတွပ် သူးနို့လိုရှင်ဘီး အယ်မျိုး လောက်ဆောင်ဟိုတွပ် ငါလည်း စိအားထတ်သန်မှု ရှိဟယ်။*

အနုတိအုတ်မြို့မာ ပေါလုဟာ ပေတရုဟို ပြစ်တန်ကြောန်း

11 အနုတိအုတ်မြို့ဟို ပေတရုရော့-က်လာခီမာ သူ့ရဲ့အပြုမူလေဟာ မှားနေဇာထန်ရှားကြောန့် ငါဟာ သူ့ဟို လူလေရှေ့မာ ပြစ်တန်ဟယ်။

12 ယာကုပ်စေလွတ်လိုက်ဟူ လူအချို့ ရော့-က်လာခန်မာ ပေတရုဟာ လူမျိုးခြားလေနတူးဒု စားနေဂေဟယ်။ အယ်ဘေမဲ့ ယာကုပ်စေလွတ်လိုက်ဟူ လူလေရော့-က်လာဘီးန သူဟာ လူမျိုးခြားလေနတူးဒု စားဘဲန ခပ်ခွာခွာဟား နေဟယ်။ ဖြားဖြစ်ကြောန့်နူးဆိုဟာ သူဟာ ရေဖျားလှီးဟားဟူ လူလေဟို ကြော့-က်ဟူကြောန့် ဖြစ်ဟယ်။

13 တခြားယုဒလူမျိုး ယောင်ကြည်သူလေလည်း ပေတရုမျိုးဘဲ ဟန်ဆောင်ဟူ ပြုမူလေဟို စဘီး လောက်ဆောင်လာဟူ ခီမာ သူးနို့ရဲ့ သူရဲဘောကြောန့်ဟူ ပြုမူလေအားဖြင့် ဗာနဗလည်း သူးနို့ဖတ်ဟို ပါဟားဟယ်။

14 သူးနို့ဟာ မှန်ဟူ ဧဝံဂေလိတရားန တည့်တည့်မတ်မတ် သွားဂေဟု ဆိုဇာဟို ငါမြင်ဟားဟူ ခီမာ ငါဟာ ပေတရုဟို လူလေရဲ့ ရှေ့မာ ပြောလိုက်ဇာဟု “နန်ဟာ ယုဒလူမျိုးတယော့-က်ဖြစ်ဘီး ယုဒလူလေမျိုး သတ်ရှင်ဘဲန လူမျိုးခြားတယော့-က်လို သတ်ရှင်ဟယ်။ အယ်ဘီးဟာ လူမျိုးခြားလေဟို ယုဒလူမျိုးလို နေထိုင်ဟို ဖြားဖြစ်ဟို ကြိုစားနေနူး”

* 2:10 ၂၁၀ ရှိဟယ်။ အယ်မျိုးမူဘဲနေဟာ ရှိဟားဟယ်။

ယုဒလူမျိုးလေန လူမျိုးခြားလေဟာ ယောင်ကြည်မှုအားဖြင့် ကယ်တန်ခံရကြောင်း

15 နို့လေဟာ မွီးဂဒဲဟု ယုဒလူမျိုးလေဖြစ်ဘီး “လူမျိုးခြား ပြစ်သားလေ” မှဟု။

16 အယ်ဘေမဲ လူဟာ ပညတ်တရားဟို လိုက်ရှော-က်ဟူဇာအားဖြင့် ဖြောန်မတ်ဟားဇာမှဟု။ ယေရှုခရစ်ဟို ယောင်ကြည်ရှင်းအားဖြင့်ဘဲ ဖြောန်မတ်ဟားဟယ် ဆိုဇာဟို နို့လေသိဂေဟယ်။ အယ်ကြောန် နို့လေလည်း ပညတ်တရားဟို လိုက်ရှော-က်ဟူဇာအားဖြင့်မှဘဲ ခရစ်တော်ဟို ယောင်ကြည်ရှင်းအားဖြင့်ဘဲ ဖြောန်မတ်ဟိုတွပ် ခရစ်တော်ယေရှုဟို ယောင်ကြည်ဂေဟယ်။ ဖြားဖြစ်ကြောန်နူးဆိုဟာ ပညတ်တရားဟို လိုက်ရှော-က်ရှင်းအားဖြင့် ဖယ်သူလည်း ဖြောန်မတ်မှဟို ရနိုင်ဘဲကြောန်ဖြစ်ဟယ်။

17 အယ်ဆိုဟာ နို့လေဟာ ခရစ်တော်နှိုက် ဖြောန်မတ်ဟိုတွပ် ကြိုးစားနေခီမာ နို့လေလည်း လူမျိုးခြားလေလို ပြစ်သားလေဖြစ်ကြောင်း တွဲရှိဟားမယ် ဆိုဟာ ခရစ်တော်ဟာ နို့လေဟို ပြစ်လောက်ဟို စေခံဟယ် ဆိုဘီး ဆိုနိုင်လော။ လောင်းဝ ဆိုနိုင်ဟု။

18 ငါဖျစ်ဆီးဟားဟူဇာဟို ပုလန်တည်ဆော့-က်မယ် ဆိုဟာ ငါဟာ ပညတ်တရားဟို ခုလိုးဖော့-က်မားဖြစ်ဟယ် ဆိုဇာဟို ဖော်ပြနေဇာဖြစ်ဟယ်။

19 ဖြားဖြစ်ကြောန်နူးဆိုဟာ ငါဟာ ဘုရားသခင်နှိုက် သတ်ရှင်နိုင်ဟိုတွပ် ပညတ်တရားအားဖြင့် ပညတ်တရားနှိုက် သေဟားပီးဘီး။ ငါဟာ ခရစ်တော်နတူးဒု လတ်ဝါးကပ်တိုင်မာ သေခံဘီ။

20 အယ်ဘေမဲ သတ်ရှင်သေးဟယ်။ အယ်မျိုးဆိုဟာ ငါဟာ ကိုယ်တိုင်ရှင်ဇာမှဟု ခရစ်တော်ဟာ ငါနှိုက်ရှင်ဟူ ဇာဖြစ်ဟယ်။ ကိုယ်ခန္ဓာနှိုက် ခု ငါရှင်နေဟူ သတ်ဟာ ဘုရားသခင်ရဲ့ သားတော်ဟို ယောင်ကြည်ဇာအားဖြင့် ရှင်နေဟူ သတ်ဖြစ်ဟယ်။ သားတော်ဟာ ငါ့ဟို ရှစ်ဟူကြောန် ငါတွပ် သတ်ဟို စွန်ပေးတော်မှဟယ်။

21 ဘုရားသခင်ရဲ့ ကျေးဇူးတော်ဟို ငါပယ်ဟု။ ဖြားဖြစ်ကြောန်နူးဆိုဟာ ပညတ်တရားအားဖြင့် ဖြောန်မတ်နိုင်မယ် ဆိုဟာ ခရစ်တော်ဟာ ချည်းနှီး သေခံတော်မှဘီ။

3

ပညတ်တရား အယ်မျိုးမှဘဲနေဟု ယောင်ကြည်တရား

1 မိုက်မဲဟူ ဂလာတိ သင်းသားလေ! နန်းနို့ဟို ဖယ်လူဟု ပြုစားဟားနူး။ လတ်ဝါးကပ်တိုင် ထတ်မာ ယေရှုခရစ်တော် သေခံတော်မှဇာဟို နန်းနို့မျစ်စိရှေ့မာ ရှင်းရှင်းလန်းလန်း ဖော်ပြဟားပီးဘီ!

2 ပညတ်တရားဟို လိုက်ရှော-က်ဇာအားဖြင့် အယ်မျိုးမှဘဲနေဟာ ဧဝဂေလိတရားဟို ကြားဘီး ယောင်ကြည်ဇာအားဖြင့် ဘုရားသခင်ရဲ့ ဝိညာဉ်တော်ဟို လတ်ခံရရှိဇာလော။ အယ်မှဇာ တခုဟိုဘဲ ငါသိရှင်ဟယ်။

3 အယ်မျှလော့-က် မိုက်မဲဂေလော! နန်းနို့ဟာ ဘုရားသခင်ရဲ့ ဝိညာဉ်တော်အားဖြင့် စပြုဘီးန ခု ဇာတိန ဆောင်းသတ်ဟိုလော။

4 နန်းနို့လောင်းရဲ့ တွဲကြောင်ခံစားရဇာဟာ ချည်းနှီး ဖြစ်ဟားဘီလော။ မှန်ဆိုဟာ ချည်းနှီး ဖြစ်နိုင်ဟု!

5 ဘုရားသခင်ဟာ နန်းနို့ဟို့ ဝိညာဉ်တော်ဟို့ ပေးဘီး နန်းနို့ထဲမှာ နိမိတ်လတ်ခဏာလေ လောက်နေဇာဟာ ပညတ်တရားအားဖြင့် လောက်ဇာလော၊ အယ်မျိုးမှုဘဲနေဟာ ဧဝံဂေလိတရားဟို့ ကြားဘီး ယောင်ကြည်ရှင်းအားဖြင့် လောက်ဇာလော။

6 အာဗြဟံရဲ့ တို့ကြောင်ခံစားမှုဟို့ ကျမ်းစာမှာ ပြောဟူးဇာဟု “အာဗြဟံဟာ ဘုရားသခင်ဟို့ ယောင်ကြည်ဟူကြောန့် သူ့ရဲ့ ယောင်ကြည်ဇာအားဖြင့် ဘုရားသခင်ဟာ သူ့ဟို့ ဖြောန့်မတ်ဟူမျိုး လတ်ခံတော်မူဟယ်။”

7 အယ်ကြောန့် ယောင်ကြည်ရှင်းရှိဟူ လူလေဟာ အာဗြဟံရဲ့ မုလေးမုလစ်စစ်ဖြစ်ဟယ် ဆိုဇာဟို့ နားလည်ဂေပါ။

8 ဘုရားသခင်ဟာ ယောင်ကြည်ရှင်းအားဖြင့် လူမျိုးခြားလေဟို့ ဖြောန့်မတ်စေလေ့မယ် ဆိုဘီး ကျမ်းစာမှာ ကြိုတန်ဘီး ပြောဟူးဟယ်။ အယ်ကြောန့် ကျမ်းစာမှာ အာဗြဟံဟို့ ဟောဟူးဟူ ဒန်းကောန်းဟု “လူမျိုးဂူလောင်းဟာ နန်းအားဖြင့် ကောန်းဂျီးမံဂလာဟို့ ခံစားရလေ့မယ်။”

9 အယ်ကြောန့် ယောင်ကြည်ရှင်းရှိဟူသူလေဟာ ယောင်ကြည်ဟူ အာဗြဟံနတူးဒူ ကောန်းဂျီးဟို့ ခံစားရဟယ်။

10 ပညတ်တရားဟို့ လိုက်ရှော-က်ဟူ လူလေဟာ ကီဇာန သတ်ဆိုင်ဂေဟယ်။ ဖြောန့်မတ်ကြောန့်နူးဆိုဟာ ကျမ်းစာဟု “ပညတ်တရားမှာ ပါဇာလေဂူလောင်းဟို့ လိုက်ရှော-က်နိုင်ဘဲဟူ လူတိုင်းဟာ ဘုရားသခင်ရဲ့ ကီဇာဟို့ ခံရမယ်” ဆိုဘီး ပြောဟူးဟယ်။

11 ပညတ်တရားအားဖြင့် ဖယ်သူလည်း ဘုရားသခင်ရှေ့မှာ ဖြောန့်မတ်ဟု ဆိုဇာ ထန်ရှားဟယ်။ ဖြောန့်မတ်ကြောန့်နူးဆိုဟာ ကျမ်းစာမှာ “ဖြောန့်မတ်ဟူသူဟာ ယောင်ကြည်ရှင်းအားဖြင့် သတ်ရှင်လေ့မယ်”* ဆိုဘီး ပြောဟူးဟယ်။

12 ပညတ်တရားဟာ ယောင်ကြည်ရှင်းထတ်မှာ ခြေခံဟူးဇာဟူ။ အယ်ဘေမဲ့ ကျမ်းစာဟုလည်း “ပညတ်တရားဟို့ လိုက်ရှော-က်ဟူလူဟာ အယ်ပညတ်တရားအားဖြင့်ဘဲ သတ်ရှင်လေ့မယ်” ဆိုဘီး အယ်မျိုးဘဲပြောဟူးဟယ်။

13 “သစ်တိုင်မှာ ခိဆွဲခံရဟူသူဟာ ဘုရားသခင်ရဲ့ ကီဇာဟို့ ခံရဟူသူဖြစ်ဟယ်” ဆိုဘီး ကျမ်းစာမှာ ပြောဟူးမျိုးဘဲ ခရစ်တော်ဟာ နို့လေတွပ် ကီဇာဟို့ ခံဘီးန နို့လေဟို့ ပညတ်တရားရဲ့ ကီဇာဟုနေ ဝီးနှုတ်တော်မူဟယ်။

14 အယ်မျိုးလောက်ဇာဟာ လူမျိုးခြားလေဟာ ခရစ်တော်ယေရှုနှိုက် အမိုပြုဘီး အာဗြဟံခံစားရဟူ ကောန်းဂျီးဟို့ ခံစားရဘီး နို့လေဟို့ ဘုရားသခင် ဂဒိပေးဟူးဟူ ဝိညာဉ်တော်ဟို့ ယောင်ကြည်ဇာအားဖြင့် လတ်ခံရရှိဟို့ဖြစ်ဟယ်။

ပညတ်တော်န ဂဒိတော်

15 ယောင်ကြည်သူလေ၊ နေ့တိုင်း တို့ကြောန့်နေဇာလေထဲဟုနေ ဥပမာတခုဟို့ ပြောရမယ် ဆိုဟာ လူနေ့ယော့-က်ဟာ ကြောန်းရာတခုဟို့ ပဋိညာဉ်ပြုဘီး လတ်မှတ်ရေးထိုးလိုက်ဘီးခိမာ ဖယ်လူလည်း ပယ်ဖျစ်ဟို့လည်းမရ၊ ထပ်ဖုလဲဟို့လည်းရဟု။

3:6 ၃.၆ ရော ၄.၃ 3:7 ၃.၇ ရော ၄.၁၆ * 3:11 ၃.၁၁ ဖြောန့်မတ်ဟူသူဟာ ယောင်ကြည်ရှင်းအားဖြင့် သတ်ရှင်လေ့မယ်၊ အယ်မျိုးမှုဘဲနေဟာ ယောင်ကြည်ရှင်းအားဖြင့် သတ်ရှင်ဟူ လူဟာ ဖြောန့်မတ်လေ့မယ်။

16 ဘုရားသခင်ရဲ့ ဂဒိတော်လေဟာ အာဗြဟံန သူ့ရဲ့ မှလေးမှလစ်တွပ် ဖြစ်ဟုယ်။ ကျမ်းစာမာ “မှလေးမှလစ်လေ” ဆိုဘီး များကိန်းဟို့ သောင်းပြုဘဲန “နန့်ရဲ့မှလေးမှလစ်” ဆိုဘီး အနဲကိန်းဟို့ သောင်းပြုဟူးကြောန့် လူတယော့-က်ဟို့ဘဲ ဆိုလိုဇာဖြစ်ဘီး အယ်လူဟာ ခရစ်တော်ဖြစ်ဟုယ်။

17 ငါဆိုလိုဇာဟု ဘုရားသခင်ဟာ အာဗြဟံန ပဋိညာဉ်ပြုဘီး ပဋိညာဉ်ဟို့ စောန့်ထီးဟို့ ဂဒိပေးဟူးတော်မူဟုယ်။ နှစ်ပေါင်း လေးရာသောင်းဆယ် ကြာဘီးမှ ပေးတော်မူဟူ ပညတ်တရားဟာ အယ်ပဋိညာဉ်ဟို့ ပယ်နိုင်ဟု။ ဘုရားသခင်ရဲ့ ဂဒိတော်ဟို့ ပယ်နိုင်ဟု။

18 ဖြစ်ကြောန့်ဆို့ဟာ ဘုရားသခင်ရဲ့ မွီတော်ဟာ ပညတ်တရားထတ်မာ တည်နေမယ် ဆို့ဟာ အယ်မွီတော်ဟာ ဂဒိတော်ထတ်မာ တည်ဟု။ အယ်ဘောမဲ့ ဘုရားသခင်ဟာ ဂဒိတော်အားဖြင့် အာဗြဟံဟို့ အယ်မွီတော်ဟို့ ပေးတော်မူဟုယ်။

19 အယ်ဆိုဟာ ပညတ်တရားရဲ့ ရည်ရွယ်ချစ်ဟု ဖြားဇာနူး။ ဂဒိတော်ခံရဟူ အာဗြဟံမှလေးမှလစ် ရော့-က်လာခန်ခီထိ ဒုစရိုက်လေဟို့ ပြဟို့တွပ် အယ်တရားဟို့ ထပ်ပေးတော်မူဟုယ်။ အယ်ပညတ်တရားဟို့ ကောန်းဂန်တမန်လေအားဖြင့် ကြားဝမ်စေစပ်မား တယော့-က်မှတဆင့် ပေးတော်မူဟုယ်။

20 အယ်ဘောမဲ့ တယော့-က်ဒဲဘဲ ပါဝမ်လောက်ဆောန့်ခီမာ ကြားဝမ်စေစပ်မားဟို့ လိုအပ်ဟုမ်း။ အယ်ဘီးဟာ ဘုရားသခင်ဟာ တပါးဒဲ ဖြစ်တော်မူဟုယ်။†

ပညတ်တရားရဲ့ ရည်ရွယ်ချစ်

21 အယ်မျိုးဆိုဟာ ပညတ်တရားဟု ဘုရားသခင်ရဲ့ ဂဒိတော်ဟို့ ဆန့်ကျင်နေဇာလော။ လောင်းဝမှုဟု! သတ်ရှင်စေနိုင်ဟူ ပညတ်တရားဟို့ လူသားလေ လတ်ခံရရှိမယ် ဆို့ဟာ အယ်ပညတ်တရားဟို့ လိုက်ရော့-က်ဇာအားဖြင့် ဖြောန့်မတ်မူဟို့ ရလေ့မယ်။

22 အယ်ဘောမဲ့ ယေရှုခရစ်တော်ဟို့ ယောင်ကြည်ရှင်းန စပ်ဆိုင်ဟူ ဂဒိတော်ဟို့ ယောင်ကြည်ဟူ သူလေဟို့ ပေးအပ်ဟို့တွပ် ကျမ်းစာဟု လူလေ ဂူလောင်းဟို့ ပြစ်တရားအော့-က်မာ ချောက်ဟူးလေဟုယ်။

23 အယ်ယောင်ကြည်မှုတရား လာခန်ထိ ပညတ်တရားဟာ နို့လေဂူလောင်းဟို့ ပညတ်တရားရဲ့ ကျဉ်းသားလို ချောက်နှောန့်ဟူးဇာဟို့ ခံရဟုယ်။

24 အယ်ကြောန့် နို့လေဟာ ယောင်ကြည်မှုအားဖြင့် ဖြောန့်မတ်ဟို့တွပ် ပညတ်တရားဟာ ခရစ်တော် ကြွလာခီထိအောန့် နို့လေရဲ့ အောက်ထီးမားဖြစ်ဟုယ်။

25 ခု အယ်ယောင်ကြည်မှု တရားဟာ ရော့-က်လာဘီ နို့လေဟာ အောက်ထီးမားရဲ့ လတ်အော့-က်ဟု လွတ်ဟူးဂေဟုယ်။

26 အယ်ကြောန့် နန်းနို့ဂူလောင်းဟာ ခရစ်တော်ယေရှုနိုက် ယောင်ကြည်မှုအားဖြင့် ဘုရားသခင်ရဲ့ သားမီးလေဖြစ်ဂေဟုယ်။

27 ခရစ်တော်နိုက် ဗတုတိဇိခံဟူ လူလေဂူလောင်းဟာ ခရစ်တော်ဟို့ ဝတ်ဆင်ဟူးဟူ လူလေဖြစ်ဟုယ်။

3:18 ၃.၁၈ ရော ၄.၁၄ † 3:20 ၃.၂၀ အယ်ဘီးဟာ ဘုရားသခင်ဟာ တပါးဒဲ ဖြစ်တော်မူဟုယ်။ အယ်မျိုးမူဘဲနေဟာ အယ်ဘီဟာ ဘုရားသခင်ဟာ တပါးဒဲဘဲ လောက်ဆောန့်ဟုယ်။

28 အယ်ကြောန့် ယုဒလူမျိုးလေ၊ လူမျိုးခြားလေ၊ ကျွန်လေ၊ လွတ်လပ်ဟူလူလေ၊ ယော့-က်ကျားလေ မီးမလေ ဆိုဘီး ခွဲခြားဟူးဇာလေမေ့ဘဲ နန်းနို့ဂူလောင်းဟာ ခရစ်တော်ယေရှုနှိုက် တလောင်းတဝဒဲ ဖြစ်ဂေ့ဟယ်။

29 နန်းနို့ဟာ ခရစ်တော်ဟို ပိုင်ဆိုင်ဟယ် ဆိုဟာ အာဗြဟံရဲ့ မှလေးမှလစ်လေဖြစ်ဘီး ဘုရားသခင်ရဲ့ ဂဒိတော်ဟို လတ်ခံရရှိလေ့မယ်။

4

1 ဆစ်ဘီးဖော်ပြရမယ် ဆိုဟာ ဖရဲ့ အောက်စာလေ ဂူလောင်းဟို မွီရဟူသားဟာ ပိုင်ဆိုင်သူတယော့-က် ဖြစ်ဘေမဲ့လည်း ရွယ်ရော့-က်ခန်ခီထိ ကျွန်တယော့-က်မျိုး နေရဟယ်။

2 သူဟာ ငယ်ဟူ ခီမာ သူ့ရဲ့ဖ သတ်မှတ်ဟူးဟူ ခီရော့-က်ခန်ခီထိ အောက်ထီးမားလေန ဘဏ္ဍာထီးလေရဲ့ လတ်အော့-က်မာနေရဟယ်။

3 အယ်မျိုးဘဲ နို့လေလည်း ဝိညာဉ်ရေးရာ ရင့်ကျက်သေးဘဲဟူ ခီမာ လောကရဲ့ ခြေခံတရားအော့-က်မာ ကျွန်ဖြစ်ဂေ့ဟယ်။

4 အယ်ဘေမဲ့ ခီပုလဲဇောင်ဟူးခီမာ ဘုရားသခင်ဟာ သူ့ရဲ့ သားတော်ဟို စေလွှတ်တော်မူဟယ်။ ကိုယ်တော်ဟာ ယုဒလူလေရဲ့ ပညတ်တရားအော့-က်မာ လူမီးမဟုနေ မွီးဖွားဇာဟို ခံဟိုတွပ် ကြွလာတော်မူဘီး၊

5 ပညတ်တရား လတ်အော့-က်မာရိုဟူ လူလေ ဂူလောင်းဟို ဝီးနှုတ်တော်မူလိုက်ဟူကြောန့်၊ နို့လေဟာ ဘုရားသခင်ရဲ့ သားလေ ဖြစ်ခွင့်ရဂေ့ဟယ်။

6 နန်းနို့ဟာ ဘုရားသခင်ရဲ့ သားဖြစ်ဟယ် ဆိုဇာဟို ပြဟိုတွပ်* ဘုရားသခင်ဟာ “အဗုဗ၊ ဖ” ဆိုဘီး ခေါ်ဟူသားတော်ရဲ့ ဝိညာဉ်တော်ဟို နို့လေရဲ့ စိန်လောင်းထဲဟို စေလွှတ်တော်မူဟယ်။

7 အယ်ကြောန့် နန်းနို့ဟာ ကျွန်မူဟယ်။ သားဖြစ်ဟူးဘီး။ အယ်ဘီးဟာ နန်းနို့ဟာ သားဖြစ်ဟူးကြောန့်၊ ဘုရားသခင်ဟာ သူ့ရဲ့ သားလေတွပ် မွီဂူလောင်းဟို ပေးတော်မူဟယ်။

ဂလာတိ သင်းတော်တွပ် စိုးရိမ်ကြောန့်

8 နန်းနို့ဟာ ဘုရားသခင်ဟို သိသေးဘဲဟူခီဒူးဟု နန်းနို့ဟာ မှန်ဘဲဟူ ဘုရားလေရဲ့ ကျွန်လေဖြစ်ဟူးဟယ်။

9 ခု နန်းနို့ဟာ ဘုရားသခင်ဟို သိဟူးဘီး။ မှန်ဆိုဟာ နန်းနို့ဟို ဘုရားသခင်ဟု သိဟူးဇာဖြစ်ဟယ် ဆိုဘီး ငါပြောရမယ်။ အယ်ဆိုဟာ နန်းနို့ဟာ အားနဲဘီး သနားဇာကောန်းဟူ လောကီတရားရဲ့ ဝိညာဉ်လေနားဟို ဖယ်မျိုး ပုလန်လှည့်ဟူးဂေ့နူး။ ဖြားဖြစ်ကြောန့် သူးနို့ရဲ့ကျွန်လေ ပုလန်ဖြစ်ရှင်ဂေ့နူး။

10 နန်းနို့ဟာ နေဂီးရစ်ဂီးလေ၊ လလေ၊ နှစ်လေ၊ ရာသီလေဟိုဘဲ ရရာတိုင်း ရေးပေးနေဂေ့ဟယ်။

11 နန်းနို့တွပ် ငါလောက်ဆောန်ဟူးဇာလေဟာ ချည်းနှီးဖြစ်ဟူးဘီးလော၊ ဆိုဘီး ငါဟာ နန်းနို့တွပ် စိုးရိမ်မိဟယ်!

12 ယောင်ကြည်သူလေ နန်းနို့ဟာ ငါ့မျိုးဖြစ်ဂေ့ဟို ငါတောင်းဗန်ဟယ်။ ငါဟာ နန်းနို့မျိုးဘဲဖြစ်ဟယ်။ နန်းနို့ဟာ ငါ့ဟို ဖယ်မျိုး တရားဘဲဟူ ဇာလည်း လောက်ဂေ့ဟု။

3:29 ၃.၂၉ ရော ၄.၁၃ 4:5 ၄.၅-၇ ရော ၈.၁၅-၁၇ * 4:6 ၄.၆ နန်းနို့ဟာ ဘုရားသခင်ရဲ့ သားဖြစ်ဟယ် ဆိုဇာဟို ပြဟိုတွပ်၊ အယ်မျိုးမှဘဲနေဟာ ဖြားဖြစ်ကြောန့်နူးဆိုဟာ နန်းနို့ဟာ ဘုရားသခင်ရဲ့ သားဖြစ်ဟယ်။

13 နန်းနို့ဟို ပထမခါ ဒန်းကောင်း ဟောပြောဒူးဟု ငါ့ရဲ့ ခန္ဓာဟာ နာမကျန်းဖြစ်နေဟယ် ဆိုဇာဟို နန်းနို့သိဂေဟယ်။

14 ငါ့ရဲ့ ခန္ဓာဟာ ကျမ်းမာရေး ခြေနေကြောနဲ့ နန်းနို့လေတွပ် နှော့-က်ယှစ် ဖြစ်နေဟူလည်းဘဲ နန်းနို့ဟာ ငါ့ဟို ထန်သေးဂေဟု။ ပစ်ပယ်ဂေဟု။ နန်းနို့ဟာ ဘုရားသခင်ရဲ့ ကောင်းဂန်တမန်မျိုး၊ ခရစ်တော်ယေရှုမျိုး ငါ့ဟို လတ်ခံဂေဟယ်။

15 အယ်ဒီဒူးဟု နန်းနို့ဟာ မင်္ဂလာရှိဘီး ပျော်ဂေဟယ်! ခု ဖြားမျိုးဖြစ်ဟားဂေနူး။ အယ်ဒီဒူးဟု နန်းနို့ဟာ ဖြစ်နိုင်မယ် ဆိုဟာ၊ နန်းနို့ရဲ့ မျစ်စိလေထုဘီးဟာ ငါ့ဟို ပေးဟိုရမယ် ဆိုဟာ ပေးရှင်ဂေဟယ် ဆိုဘီး ငါကိုယ်တိုင် သတ်သေခံဟယ်။

16 ခု ငါဟာ နန်းနို့ဟို သမ္မာတရားပြောဟူကြောနဲ့ နန်းနို့ရဲ့ ရန်သူဖြစ်ဟားဘီလော။

17 ငါ့ဟို ဆန်ကျင်ဟူ လူလေဟာ နန်းနို့ဟို ရရာတိုင်း စိတ်စားနေဟယ်။ အယ်ဘေမဲ့ ကောင်းဟူစိတ်စားဇာဟု။ နန်းနို့ရဲ့ စိတ်စားဇာဟို ရယူဘီး နန်းနို့ဟို ငါ့နဲ့ ဆစ်ဖြတ်စေရှင်ကြောနဲ့ ဖြစ်ဟယ်။

18 ကောင်းဟူ ရည်ရွယ်ချစ်ရှိမယ် ဆိုဟာ အယ်မျိုး စိတ်စားဇာဟာ ကောင်းဟယ်။ အယ်ဘေမဲ့ ငါဟာ နန်းနို့တူးဒူရှိနေဟူ ဒီမာဘဲ စိတ်စားဇာဟု မြဲဒမ်း စိတ်စားဇာ ဖြစ်ရမယ်။

19 ငါ့ရဲ့ ချစ်သားမီးလေ! ခရစ်တော်ရဲ့ စိန်သဘောထားမျိုး နန်းနို့မရမရှင်း ငါဟာ မွီးခါနီး နာကျင်မှု ခံစားနေရဟူ မိခင်မျိုးဘဲ နှော့-က်တခါ နာကျင်မှုဟို ခံစားနေရဟယ်။

20 နန်းနို့ဟို နူးညံ့ဟူ စကားပြောဟို ငါဟာ ခုဘဲ နန်းနို့တူးဒူ ရှိရှင်ဟယ်။ ငါဟာ နန်းနို့တွပ် ရရာတိုင်း စိုးရိမ်နေဟယ်။

ဟာဂရန စာရာ

21 ပညတ်တရားအော့-က်မာ နေရှင်ဟူလူလေဟို မေးရအူးမယ်။ နန်းနို့ဟာ ပညတ်တော်ဟု ပြောဟားဇာလေဟို ကြားဂေဟုလော။

22 ကျမ်းစာမာပြောဟားဇာဟု အာဗြဟံမာ သားနှော့ယော့-က်ရှိဘီး တယော့-က်ဟု ကျွန်မီးမနရဟူသား၊ တခြားတယော့-က်ဟု ကျွန်မှုဘဲဟူ မီးမနရဟူသားဖြစ်ဟယ်။

23 ကျွန်မီးမနရဟူသားဟာ ဇာတိအားဖြင့် မွီးလာဘီး ကျွန်မှုဘဲဟူ မီးမ †နရဟူသားဟု ဘုရားသခင်ရဲ့ ဂဒိတော်အားဖြင့် မွီးလာဟူသားဖြစ်ဟယ်။

24 အယ်မူဇာလေဟို ဥပမာန နားလည်အော်န် ပြောပြဟားဇာဟု အယ်မီးမနှော့ယော့-က်ဟာ ပဋိညာဉ်တရား နှော့မျိုးဖြစ်ဟယ်။ ဟာဂရဖြစ်ဟူ မီးမတယော့-က်ဟု မွီးလာဟူသားမီးလေဟာ ကျွန်ဖြစ်ဂေဟယ်။ ဟာဂရဟာ သိနတော်န်မာ ပြုဟူပဋိညာဉ်တရားဟို ကိုယ်စားပြုဟယ်။

25 ဟာဂရဟာ အာရေဗျပြည်မာရှိဟူ သိနတော်န်ဟို ကိုယ်စားပြုဘီး ခုကျွန်ခံနေရဟူ ယေရုရှလင်မြို့နဲ့ မြို့သူမြို့သားလေဟို ကိုယ်စားပြုဟယ်။‡

26 အယ်ဘေမဲ့ ကောင်းဂန်ဘောင်ဟု ယေရုရှလင်မြို့ဟာ လွတ်လပ်ဘီး၊ အယ်မီးမှာ နို့လေရဲ့ မိခင်ဖြစ် ဟယ်။

27 ဖြားဖြစ်ကြောနဲ့ဆို့ဟာ ကျမ်းစာဟု

† 4:23 ၄.၂၃ အာဗြဟံရဲ့မယား စာရာ ဖြစ်ဟယ်။ ဆိုဇာဟို ရည်ညွှန်းဟယ်။ ‡ 4:25 ၄.၂၅ ဟာဂရဟာ အာရေဗျပြည်မာရှိဟူ သိနတော်န်ဟို ကိုယ်စားပြုဘီး ခုကျွန်ခံနေရဟူ ယေရုရှလင်မြို့နဲ့ မြို့သူမြို့သားလေဟို ကိုယ်စားပြုဟယ်။ တချို့ မူရင်းလတ်ရေးမူလေမာ သိနဟာ အာရေဗျမာရှိဟူ တော်န်တော်န်ဖြစ်ဟယ်။ ဆိုဘီး ပါရှိဟယ်။

“မုလုံနေဟူမီးမ၊ ဝန်းသာဂေ့!

သားမိုးဟူ နာကျင်မှုဟို လောင်းဝ မခံစားဖူးဘဲဟူမီးမ ဝန်းသာအားရ အော်ဟစ်ဂေ့!

ဖြားဖြစ်ကြောန်းနူးဆိုဟာ လန်ထားရစ်ဟူ မီးမဟာ

လန်ရိုဟူ မီးမထတ် ပိုဘီး သားမီးလေဟို မိုးလေ့မယ်” ဆိုဘီး ပြောဟားဟယ်။

28 ယောင်ကြည်သူလေ နန်းနို့ဟာ ဣဇာက်မျိုးဘဲ ဘုရားသခင်ရဲ့ ဂဒိတော်နဆိုင်ဟူ သားမီးလေဖြစ်ဟယ်။

29 အယ်ခိဒူးဟု ဇာတိအားဖြင့် မိုးဟူသားဟာ ဝိညာဉ်တော်အားဖြင့် မိုးဟူသားဟို နိုင်ကျင့်ဘီး ခုလည်း အယ်မျိုးဘဲဖြစ်ဟယ်။

30 အယ်ဘေမဲ ကျမ်းစာဟု ဖြားမျိုးပြောဟားနူး။ ကျမ်းစာမာ ပြောဟားဇာဟု “ကျွန်မီးမန သူ့ရဲ့သားဟို နှံထုလိုက်။ ဖြားဖြစ်ကြောန်းနူးဆိုဟာ ကျွန်မရဲ့သားဟာ လွတ်လပ်ဟူ မီးမရဲ့သားနတူးဒု မှီခံရဟု။”

31 အယ်ကြောန့် ယောင်ကြည်သူလေ နို့လေဟာ ကျွန်မီးမရဲ့ သားလေဟူ။ ကျွန်မူဘဲဟူမီးမရဲ့ သားလေဖြစ်ဟယ်။

5

နန်းနို့ရဲ့ လွတ်လပ်မှုဟို ထီးသီးဂေ့

1 ခရစ်တော်ဟာ နို့လေဟို ကျွန်ဘဝဟုနေ လွတ်မြော့-က်စေဟူ လွတ်လပ်မှုဟာ နို့လေမာရှိဟယ်! အယ်ကြောန့် လွတ်လပ်ဟူသူလေမျိုး မားမားမတ်မတ်ရပ်ဂေ့ဘီး ကျွန်ခံဟူ ထမ်းဘိုးဟို နော့-က်တခါ ထမ်းဂေ့န။

2 နားထောန်ဂေ့ပါ! ငါပေါလု ပြောမယ် နန်းနို့ဟာ ရေဖျားလီးဇာဟိုခံမယ် ဆိုဟာ ခရစ်တော်အားဖြင့် ဖြားကျိုးလည်းရဂေ့မူဟု။

3 ရေဖျားလီးဇာဟို ခံဟူလူလေဟာ ပညတ်တရား ဂူလောင်းဟို လိုက်ရှော့-က်ရမယ် ဆိုဇာဟို ခုထပ်ဘီး ဒိပေးဟိုတွပ် ငါမာ တာဝန်ရှိဟယ်။

4 ပညတ်တရားအားဖြင့် ဖြောန့်မတ်ရာဟို ရော့-က်ဟူနန်းနို့ဟာ ခရစ်တော်ဟုနေ ကွာဟားဘီး။ နန်းနို့ဟာ ဘုရားသခင်ရဲ့ ကျေးဇူးတရား လတ်အော့-က်မာမေ့ဘီး။

5 နို့လေဟာ ဘုရားသခင်ရဲ့ ဝိညာဉ်တော်တဂိုးဟို အမှီပြုဘီး ယောင်ကြည်မှုအားဖြင့် ဖြောန့်မတ်ရာဟို ရော့-က်လေ့မယ် ဆိုဇာဟို မျှော်လင့်နေဂေ့ဟယ်။

6 ဖြားဖြစ်ကြောန်းနူးဆိုဟာ ခရစ်တော်ယေရှုထဲမာ ရေဖျားလီးဇာလည်း ရေးကီးဟု။ ရေဖျားလီးဘဲလည်း ရေးကီးဟု။ ရေးကီးဇာဟာ မြစ်တာတရားဟို ဖော်ပြနိုင်ဟူ ယောင်ကြည်မှုဘဲဖြစ်ဟယ်။

7 နန်းနို့ဟာ ပုလေးပြိုင်ပွဲမာ ကောန်းဆောင်းပုလေးဂေ့ဟယ်။ သမ္မာတရားဟို ယောင်ကြည်ဘဲနေအောန် နန်းနို့ဟို ဖယ်သူဟု တားဆီးနူး။ အယ်သူဟာ နန်းနို့ဟို ဖယ်မျိုးသွီးဆောန်နူး။

8 အယ်မျိုးသွီးဆောန်ဇာဟာ နန်းနို့ဟို ခေါ်တော်မူဟူ ဘုရားသခင်နားဟုနေ လာဇာမူဟု။

9 “တဆေးနဲဟာ မုညစ်တဗောင်းလောင်းဟို ဖောန်းပုစေတတ်ဟယ်” ဆိုဘီး ဆိုရိုးစကားရှိဟယ်။

10 အယ်ဘေမဲ့ နန်းနို့ဟာ တခြားလူလေရဲ့ ကွဲလွဲဟူယူဟို လတ်ခံလေ့မယ် မှဟု ဆိုဇာဟို ငါဟာ ခုထိ ယောင်ကြည်စိခလမှု ရှိဟယ်။ ငါန နန်းနို့ဟာ သခင်ဘုရားနှိုက် ရှိနေကြောန့် နန်းနို့ဟာ ကွဲလွဲဟူအယူဟို လတ်ခံလေ့မယ် မှဟု ဆိုဇာဟို ငါယောင်ကြည်စိခလဘီး နန်းနို့ဟို နှော-က်ယုတ်ဟူ ဖယ်လူဘဲဖြစ်ဖြစ် ဘုရားသခင်ရဲ့ ပြစ်ဒန်ပေးဇာဟို ခံရလေ့မယ်။

11 ယောင်ကြည်သူလေ၊ ငါဟာ ရေဖျားလှီးရှင်းတရားဟို ဟောပြောနေသေးဟယ် ဆိုဟာ ဖြားဖြစ်ကြောန့် ညဉ်းဆဲဇာဟို ခံနေရသေးနူး။ တကယ်ကြောန့် အယ်မျိုးဟောပြောဇာ မှန်ဟယ် ဆိုဟာ ခရစ်တော်ရဲ့ လတ်ဝါးကပ်တိုင်ကြောန်းဟို ငါဟောပြောဇာဟာ ထိမိဘီး လဲဇာမေ့ဟူ။

12 နန်းနို့ဟို နှော-က်ယုတ်ဟူ လူလေဟာ ရေဖျားလှီးဇာဟို ခံယူရောင်မျှမကဘဲ သူးနို့ကိုယ်တိုင် သင်းလိုက်ဇာဟို ငါလိုရှင်ဟယ်။

13 ယောင်ကြည်သူလေ၊ လွတ်လပ်မှုရစေဟို ဘုရားသခင်ဟာ နန်းနို့ဟို ခေါ်ဟားဇာဖြစ်ဟယ်။ အယ်ဘေမဲ့ အယ်လွတ်လပ်မှုဟို ကြောန်းပြဘီး လူဇာတိလိုဟို ခွမ်ပေးဂေန။ နန်းနို့ဟာ ရှင်းရှင်းရှစ်ဘီး စေခံဂေပါ။

14 ဖြားဖြစ်ကြောန့်နူးဆိုဟာ “နန်ရဲ့ အီဇနီးရှင်းဟို နန်ကိုယ်နန် ရှစ်မျိုးဘဲ ရှစ်ဂေပါ” ဆိုဘီး ပြောဟားဟူ ပညတ်ဟာ ပညတ်တရား တခုလောင်းရဲ့ ချောက်ခြာ ဖြစ်ဟယ်။

15 အယ်ဘေမဲ့ နန်းနို့ဟာ သားရဲလိဆန်လေ ရှင်းရှင်း ကိုက်သတ်ဂေမျိုး နန်းနို့ လောက်ဂေမယ် ဆိုဟာ နန်းနို့ ရှင်းရှင်း ဖျစ်ဆီးရာ ရော-က်လေ့မယ် ဆိုဇာဟို ဒိထားဂေပါ။

ဝိညာဉ်န လူဇာတိ

16 ငါပြောမယ်။ ဝိညာဉ်တော် ညွန်ကြားလိုက်တိုင်းဘဲ လိုက်ရှော-က်ဂေပါ။ လူဇာတိလိုဟို လိုက်ဂေန။

17 ဖြားဖြစ်ကြောန့်နူးဆိုဟာ လူဇာတိလိုဟာ ဝိညာဉ်တော်လိုန ဆန်ကျင်နေဘီး ဝိညာဉ်တော် လိုဟာလည်း လူဇာတိလိုန ဆန်ကျင်နေဟူ ကြောန့်ဖြစ်ဟယ်။ လူဇာတိလိုန ဝိညာဉ်တော်လိုဟာ ရန်သူလေဖြစ်ကြောန့် နန်းနို့ဟာ နန်းနို့လောက်ရှင်မျိုး လောက်နိုင်ဂေဟူ။

18 အယ်ဘေမဲ့ ဝိညာဉ်တော်ဟာ နန်းနို့ဟို ဦးဆောန် လမ်းပြမယ် ဆိုဟာ နန်းနို့ဟာ ပညတ်တရား အော-က်မာ ရှိဟိုမှဘိ။

19 လူဇာတိန ဆိုင်ဟူ ပြုမူလေဟာ သိသာထန်ရှားဟယ်။ အယ်ပြုမူလေဟာ တရားဘဲဟူ မေထုန်ပြုဇာ၊ ညစ်ညူးဇာ၊ ကိလေသာ လွန်ကျူးဇာ၊

20 ရောက်ထုလေ ကိုးကွယ်ဇာ၊ စုန်းပညာန ပြုစားဇာဖြစ်ဟယ်။ လူလေဟာ ရန်သူလေ ဖြစ်လာဘီး ရန်ဖြစ်ဇာ၊ နာလိုဇာလေဖြစ်လာဘီး ဒေါသထွပ်ဇာ၊ ဂေါင်ပြိုင်ဇာလေ ဖြစ်လာဟယ်။ သူးနို့ဟာ သင်းကွဲဇာ၊ ဂိုဏ်းကွဲဇာ၊

21 ငြူစူဇာ၊ ယစ်မောဇာ၊ သော့-က်စားပျော်ပါးဇာလေ ဖြစ်ဟယ်။ အယ်ပြုမူမျိုး လောက်ဟူ လူလေဟာ ဘုရားသခင်ရဲ့ နိုင်ငံတော်ဟို ဝမ်ရဟိုမှဟု ဆိုဇာဟို ရင်းရင်ဒူးဟု ငါဒိပေးဟားတိုင်း ခုလည်း ငါဒိပေးဟယ်။

22 ဝိညာဉ်တော်ရဲ့ ကျိုးကျေးဇူးလေဟာ ရှစ်ဟူဇာ၊ ဝန်းသာဇာ၊ ငြိသတ်ဇာ၊ စိရှယ်ဇာ၊ သနားဇာ၊ ကောန်းမြတ်ဇာ၊ သစ်စာစောန့်ဇာ၊

23 နူးညံ့ဇာ၊ ကိုယ့်ကိုယ်ကိုယ် ထီးချောက်ဇာလေ ဖြစ်ဟုယ်။ အယ်မူဇာလေဟို ဆန့်ကျင်ဟူတရား မေ့ဟူ။

24 ခရစ်တော်ယေရှုဟို ပိုင်ဆိုင်ဟူ လူလေဟာ လူဇာတိစိန် ဖြစ်ရှင်ဟူ ဆန္ဒလေဟို လတ်ဝါးကပ်တိုင်ထတ်မာ သတ်လိုက်ဂေဘီ။

25 ဝိညာဉ်တော်ဟာ နို့လေဟို သတ်ရှင်စေဘီး ဝိညာဉ်တော်ရဲ့ လမ်းပြဟူမျိုးဘဲ လိုက်ရှော့-က်ရမယ်။

26 နို့လေဟာ မာန်မာနလေ၊ မျစ်ထွပ်ဇာလေန နာလိုဘဲဇာလေဟို ရှော့န်ရမယ်။

6

ရှင်းရှင်း ဝန်ထောက်လေဟို ကူညီပေးဂေကြောန်း

1 ယောင်ကြည်သူလေ၊ ယော့-က်ယော့-က်ဟာ ကောန်းဘဲဟူ မှတခုခု ကျူးလွန်နေဇာဟို နန်းနို့တို့လိုက်ဟယ် ဆိုဟာ ဝိညာဉ်တော်အားဖြင့် သတ်ရှင်ဟူ နန်းနို့ဟာ နူးညံ့မှုန အယ်လူလေဟို ပြုပြင်ပေးရမယ်။ အယ်ဘီးဟာ နန်းနို့ကိုယ်တိုင်လည်း သွီးဆောန်ဇာနော့-က်ဟို ပါဘဲဟိုတွပ် ဒိထားဂေပါ။

2 ရှင်းရှင်းရဲ့ ဝန်ထောက်လေဟို ကူညီပေးဂေပါ။ အယ်မျိုးလောက်ရှင်းဟာ နန်းနို့ဟာ ခရစ်တော်ရဲ့ ပညတ်တော်ဟို ပုလဲဇာလေမေ့မယ်။*

3 ယော့-က်ယော့-က်ဟာ ဖြားလည်းမှုဘဲန ကိုယ့်ကိုယ်ကိုယ် ရေးပါရာရှော့-က်ဟယ် ဆိုဘီး ထန်မှတ်မယ် ဆိုဟာ သူဟာ ကိုယ့်ကိုယ်ကိုယ် လှည့်ဇာဟူ လူဖြစ်ဟယ်။

4 နန်းနို့လေယော့-က်တိုင်းဟာ ကိုယ့်ရဲ့ ပြုမှုလေဟို စစ်ဆေးရမယ်။ အယ်မျိုးဆိုဟာ သူများဟိုမှုဘဲ ကိုယ့်ရဲ့ ပြုမှုဟာ ကောန်းဟယ် ဆိုဘီး နန်းနို့ဟာ ဂေါင်ယူဝါကြွားနိုင်လေမယ်။

5 ဖြားဖြစ်ကြောန်းနူးဆိုဟာ နန်းနို့ယော့-က်တိုင်းဟာ နန်းနို့ရဲ့ ဝန်ဟို လောက်ဆောန်ရဟို ဖြစ်ဟယ်။

6 နန်းနို့ဟာ တရားတော်ဟို သန်ယူဟူ လူလေဖြစ်ဟယ် ဆိုဟာ သန်ပေးဟူ ဆရာဟို ကောန်းဟူ ရာရှိမျှဟို ဝိမျှရမယ်။

7 လွဲယူဂေန။ ဘုရားသခင်ဟာ ထီမဲ့မြင်ပြုဇာဟို ခံတော်မူဟာ။ ဖြားဖြစ်ကြောန်းနူးဆိုဟာ လူဟာ မျိုးစေ့ကြဲဟူတိုင်း သီးနှံဟို ရိရလေမယ်။

8 နန်းနို့ဟာ လူဇာတိမူလေမာ မျိုးစေ့ကြဲမယ် ဆိုဟာ ပေါက်ပျစ်ဟူ သီးနှံဟို ရိသီးရဘီးဟာ ဝိညာဉ်တော်မူလေမာ မျိုးစေ့ကြဲမယ် ဆိုဟာ ထာဝရသတ်ရှင်ဟူ သီးနှံဟို ရိသီးရလေမယ်။

9 အယ်မျိုးလောက်မယ် ဆိုဟာ နို့လေဟာ အားငယ်စိပျစ်ဘဲ ကောန်းဟူ လောက်ဆောန်မှုဟို လောက်ဆောန်မယ် ဆိုဟာ နို့လေဟာ သီးနှံရိဟိုခီရှော့-က်လာခီမာ သီးနှံဟို ရိသီးရလေမယ်။

10 အယ်ဘီးဟာ နို့လေဟာ ခွမ်ရေးရတိုင်း လူတိုင်းရဲ့ ကောန်းကျိုးဟို လောက်ဆောန်ဘီး ထူးအားဖြင့် ယောင်ကြည်သူဖြစ်ဟူ မိသားစုဝမ်လေရဲ့ ကောန်းကျိုးဟို လောက်ဆောန်ရမယ်။

နော့-က်ဆောင်းဒိပေးဇာန နှောက်ဆစ်ဇာ

11 ခု ဖယ်မျှကီးဟူ စာလောင်းလေန နန်းနို့နားဟို ငါ့လတ်န ရေးလိုက်ဇာဟို နန်းနို့ကေ့ဂေ။

* 6:2 ၆.၂ နန်းနို့ဟာ ခရစ်တော်ရဲ့ ပညတ်တော်ဟို ပွဲဇာလေမေ့မယ်၊ တချို့ မူရင်းလတ်ရေးမူလေမာ ပွဲဇာလေဟယ်၊ ဆိုဘီး ပါရှိဟယ်။

12 နန်းနို့ဟို့ ရေဖျားလှီးဇာခံဟို့ တင်းတိုက်တွန်းဟူ လူလေဟာ ပြင်ပလတ်ခဏာလေဟို့ ဝါကြွားရှင်ကြောန့် ဖြစ်ဟယ်။ သူးနို့လေ အယ်မျိုးလောက်ဇာဟာ ခရစ်တော်ရဲ့ လတ်ဝါးကပ်တိုင် တရားတော်ကြောန့် ညှဉ်းဆဲနိစစ်ဇာဟို့ ခံရှင်ဘဲကြောန့်ဖြစ်ဟယ်။

13 ရေဖျားလှီးဟူးဟူ လူလေဟာ ပညတ်တရားဟို့ သူးနို့ကိုယ်တိုင်လည်း လိုက်ရှော့-က်ဂေ့ဟာ။ ရေဖျားလှီးဟူးဟူ လူလေဟာ ပြင်ပလက်ခဏာလေဟို့ ဝါကြွားရှင်ကြောန့် နန်းနို့ဟို့ ရေဖျားလှီးခံစေရှင်ဇာဖြစ်ဟယ်။

14 ငါဟာ သခင်ယေရှုခရစ်တော်ရဲ့ လတ်ဝါးကပ်တိုင်တော်ကြောန့် တခုဘဲ ဝါကြွားရလေ့မယ်။ ဖြားဖြစ်ကြောန့်နူးဆိုဟာ ကိုယ်တော်ရဲ့ လတ်ဝါးကပ်တိုင်တော်မာ အယ်လောကဟာ ငါ့တွပ်သေဟူးဘီ ငါဟာလည်း အယ်လောကတွပ် သေခံဘီ။

15 အယ်ကြောန့် ရေဖျားလှီးလည်း ဖြားကျိုးလည်း မေ့ဟာ။ ရေဖျားလှီးဘဲဇာလည်း ဖြားကျိုးလည်း မေ့ဟာ။ သတ္တဝါသစ် ဖြစ်ဇာဘဲကျိုး ရှိဟယ်။

16 အယ်နည်းတိုင်း လိုက်ရှော့-က် သတ်ရှင်ဟူ လူလေန ဘုရားသခင်ရဲ့ လူမျိုးထတ်ဟို့ ငြိသတ်မှုနု ကရုဏာတော်ဟာ သက်ရောက်ပါစေ!

17 နိုဂေါင်းချောက်ရမယ် ဆိုဟာ ငါ့ဟို့ ဖယ်လူလည်း နော့-က်ထပ် နော့-က်ယုတ်ဂေ့နု။ ဖြားဖြစ်ကြောန့်နူးဆိုဟာ ငါ့ကိုယ်မာရှိဟူ ဒန်ရာလေဟာ သခင်ယေရှုခရစ်တော်ရဲ့ ကျွန်ဖြစ်ဟယ် ဆိုဇာဟို့ ပြနေဇာဖြစ်ဟယ်။

18 ယောင်ကြည်သူလေ၊ နို့လေသခင် ယေရှုခရစ်တော်ရဲ့ ကျေးဇူးတော်ဟာ နန်းနို့ ဝိညာဉ်နတူးဒူ ရှိပါစေ။ အာမင်။

ဖေ့က် ဖေ့က် သင်းတော်ဟို ပေါလုရဲ့ ပေးစာ နိဒါန်း

ဖေ့က် သင်းတော်ဟို ပေါလုရဲ့ ပေးစာ ဟာ ခရစ်တော် မွီးဘီးန ၆၀ ခုနှစ်လော့-က်ဟု ကောလောသဲ သင်းတော်ဟို ပေါလုရဲ့ ပေးစာန တခီဒဲ ရေးဟားဟယ်။ စာရေးသူဟာ သူ့ကိုယ်သူ တမန်တော် ပေါလုဖြစ် ဖော်ပြဟားဟယ် (၁.၁)။ ကောလောသဲကျမ်းထဲမာ လူပေါက်ကိုလေဟို နှောက်ဆစ်ဟားဇာ တို့ရဘေမဲ့ ဖေ့က်ကျမ်းထဲမာ နဲနဲဟားဘဲ တို့ရဟယ်။ ပေါလုဟာ အယ်ပေးစာဟို ရေးဟားဟယ် ဆိုဘီး ကျမ်းစာပညာရှင်လေဟု ဘောတူဟားဟယ်။ အယ်ကြောန်းကြောန်း အယ်ပြည်ဟု သင်းတော်လေထဲမာ ပုလုံနို့ဟို ရည်ရွယ်ဟားဟယ်။ ပေါလုဟာ အယ်ပေးစာဟို ထောန်ထဲဟုနေ ရေးဟားဟယ် ဆိုဘီးလည်း ဖော်ပြဟားဟယ် (၃.၁; ၄.၁; န ၆.၂၀)။ ပေါလုဟာ ဖေ့က် သင်းတော်ဟို ခရီးပြုနေဟူ တုခိတ်နတူးဒု အယ်ပေးစာဟို ဆောန်းဗါးပါးလိုက်ဟယ် (၆.၂၁-၂၂)။

ဖေ့က်မြို့ဟာ အာရှမိုင်းနားပြည်ရဲ့ ရရာတိုင်း ကီးမားဟူ ရောမမြို့တော်ဖြစ်ဟယ်။ အယ်မြို့ဟာ ဂရိနတ်ဖုရားမ အာတေမိဟို ပူဇော်ဟူ ဗိမာန်ရှိဟူကြောန်း ထန်ရှားလေဟယ် (တ ၁၉.၂၃-၃၁)။ ဖေ့က် သင်းတော်ဟာ စမာ အားကောန်းဘေမဲ့ နော့-က်ပိုင်းမာ အားပျောလာဟယ် (ဗျာ ၂.၁-၇)။

ပေါလုဟာ အယ်ပေးစာရဲ့ တဝပ်လော့-က်မာ ဘုရားသခင်ဟာ သူ့ရဲ့ လူမျိုးတော်လေဟို ဖယ်မျိုးဝီးကော့-က်ခံရဘီး ယေရှုခရစ်တော်အားဖြင့် သူးနှိရဲ့ ပြစ်ဟုနေ ဖယ်မျိုး ကယ်တန်ခံရဟယ် ဆိုဇာဟို ရှင်းပြဟားဟယ်။ သူဟာ ခရစ်တော်ရဲ့ ကိုယ်ခန္ဓာဖြစ်ဟူ သင်းတော်ဟို ဦးခေါန်းဖြစ်န ခရစ်တော်ရဲ့ ဆောက်ဦးဟို တိုက်ဒေါ့-က်ချောက်ဖြစ် နှိုင်းယှဉ်ဟားဟယ်။ သင်းတော်ဟာ ဒို့သမီးဖြစ်ဘီး ခရစ်တော်ဟာ ဒို့သားဖြစ်ဟယ် ဆိုဘီး နှိုင်းယှဉ်ဟားဟယ်။ ပေါလုဟာ အယ်ပေးစာရဲ့ ဒုတိယတဝပ်မာ ခရစ်ယာန်သတ်တာန ဆိုင်ဟူ ညွှန်းကြားချစ်လေဟို ပေးဟားဟယ်။

ကြောန်းရာ ကျဉ်းချောက်

- ၁။ ခန်းဂီး ၁ ထဲမာ ပေါလုဟာ သူ့ကိုယ်သူ မိတ်ဆစ်ဟားဘီး ဖေ့က် သင်းတော်ဟို နှောက်ဆစ်ဇာအားဖြင့် နိဒါန်းပျိုးဟားဟူကြောန်း (၁.၁-၂)
- ၂။ သူဟာ ခရစ်တော်န သင်းတော်ရဲ့ ဆစ်နွယ်ရှင်းဟို ရှင်းပြဟားဟူကြောန်း (၁.၃-၃.၂၁)
- ၃။ ပေါလုဟာ ခရစ်ယာန်လေ သတ်ရှင်ရမယ့် နည်းလမ်းဟို ရေးဟားဟူကြောန်း (၄.၁-၆.၂၀)
- ၄။ ပေါလုဟာ ညွှန်ကြားချစ်တချို့ဟို ပေးပြီး နိဂေါင်းချောက်ဟားဟူကြောန်း (၆.၂၁-၂၄)

1 ဘုရားသခင်ရဲ့ လိုတော်အားဖြင့် ခရစ်တော်ယေရှုရဲ့ တမန်တော်ဖြစ်ဟူ ငါပေါလုဟာ — ခရစ်တော်နှိုက် သစ်စာရှိဘီး ဖေ့က်မြို့* မာနေဂေ့ဟူ သန်ရှင်းသူလေနားဟို စာရေးလိုက်ဟယ်။

2 နို့လေရဲ့ဖဖြစ်ဟူ ဘုရားသခင်န ယေရှုခရစ်တော်နားဟုနေ ကျေးဇူးတော်န ငြိသတ်ရှင်းဟာ နန်းနှိုလေဟာ ခံစားရပါစေ။

ခရစ်တော်အားဖြင့်ရဟူ ဝိညာဉ်ဆုကျေးဇူးကြောန်း

3 နို့လေဟာ သခင်ယေရှုခရစ်တော်ရဲ့ ဘုရားသခင်ရဲ့ ကျေးဇူးတော်ဟို့ ချီးမွမ်းဂေဇို။
ဖြားဖြစ်ကြောန်းနူးဆိုဟာ ကိုယ်တော်ဟာ ကောန်းဂန်လောကနဆိုင်ဟူ
ဝိညာဉ်ကောန်းဂျီးမင်္ဂလာလေဟို့ ယေရှုခရစ်တော်အားဖြင့် တလောင်းတဝဒဲ ဖြစ်ဟူ နို့လေဟို့
ပေးသနားဟူးကြောန်း ဖြစ်ဟယ်။

4 နို့လေဟာ ခရစ်တော်န တလောင်းတဝဒဲ ဖြစ်ဟူကြောန်း ရှေ့တော်မာ သန်ရှင်းဘီး
ပြစ်တန်ဇာမော့ဘဲန လွတ်ကင်းဟူ လူလေ ဖြစ်ဂေဟို့တွပ် အယ်ကမ္ဘာလောက မော့ခန်ဒူးဟု နို့လေဟို့
ဘုရားသခင်ဟာ ဝီးကော့-က်ဟူးဇာ ဖြစ်ဟယ်။

ကိုယ်တော် မြစ်တာကြောန်း

5 ဘုရားသခင်ဟု+သူရဲ့ သားမီးလေ ဖြစ်စေဟို့တွပ် ယေရှုခရစ်တော်အားဖြင့် ကြိုတန်ဘီး
သတ်မှတ်ဟူးရှင်း ဖြစ်ဟယ် — အယ်မူဇာဟာ ကိုယ်တော်ရဲ့ လိုတော်န ကြံစည်တော်လေဘဲ
ဖြစ်ဟယ်။

6 ကိုယ်တော်ဟာ ရရာတိုင်း ရှစ်ဟူ သားတော်အားဖြင့် နို့လေဟို့ လတ်ဆောန်ပေးဟူ
ဖောင်းသရေတော်န ပုလဲဇောင်ဟူ ကျေးဇူးတော်တွပ် နို့လေဟာ ဘုရားသခင်ဟို့ ချီးမွမ်းဂေဇို။

7 ဘုရားသခင်ရဲ့ ကျေးဇူးတော်ဟာ ကြွယ်ဝဟူကြောန်း နို့လေဟာ ခရစ်တော်ရဲ့ သွီးတော်အားဖြင့်
ဝီးကော့-က်ရှင်းဖြစ်ဟူ လွန်ကျူးဟူပြစ်လေ ခွမ်လွတ်ရှင်းကျေးဇူးဟို့ အယ်သားတော်အားဖြင့်
ရရှိဂေဟယ်။

8 ဘုရားသခင်ဟာ အယ်ကျေးဇူးတော်ဟို့ နို့လေမာ ကြွယ်ဝပုလဲဇောင်စေဘီး ဂူလောင်းဟို့ သိဟူ
ဉာဏ်ပညာနရော၊ သိပညာလေနရော၊

9 သူရဲ့ရည်ရွယ်ချစ်တိုင်း လောက်လိုက်ဟယ်။ ခရစ်တော်ကြောန်း နတ်နဲဟူ ကြံစည်လေဟို့
နို့လေဟို့ သိစေဟယ်။

10 အယ်မျိုးကြံစည်လေဟာ ခိကုလလာဟူ ခိမာ ကောန်းဂန်ဘောင်မာရှိဟူ ဇာလေရော၊
မုလေဂီးထတ်မာရှိဟူ ဇာလေရော ဂူလောင်းဟို့ ခရစ်တော်အော့-က်မာ ပေါန်းစည်းဟို့တွပ်
စီမံဘီးဟာ ခွဲခန်ဟူးဇာ ဖြစ်ဟယ်။

11 ရှိမျှဂူလောင်းဟို့ ဘုရားသခင်ရဲ့ ကြံစည်န ဆောင်းဖြတ်ဟူးတိုင်း ဖြစ်လာရဟယ်။
ဘုရားသခင်ဟာ သူရဲ့လိုတော်ကြောန်း ရှေးရှေးဒူးဟုနေ စီရင်ဘီး ဆောင်းဖြတ်ဟူးဟူတိုင်း နို့လေဟို့
ခရစ်တော်န တလောင်းတဝဒဲ ဖြစ်စေဘီးဟာ သူရဲ့ လူမျိုးတော်ဖြစ်န ဝီးကော့-က်ဟူးဇာ
ဖြစ်ဟယ်။

12 အယ်ကြောန်း ခရစ်တော်ဟို့ ဦးဆောင်းပထမ မျှော်လင့်ဟူနို့လေဟာ ဘုရားသခင်ရဲ့
ဖောင်းသရေတော်ဟို့ ချီးမွမ်းဂေဇို။

13 နန်းနို့လေဟာ ကယ်တန်ရှင်းနဆိုင်ဟူ ဒန်းကောန်းဖြစ်ဟူ သမ္မာတရားဟို့ ကြားရဟူ ခိမာ
ဘုရားသခင်ရဲ့ လူမျိုးလေ ဖြစ်လာဂေဟယ်။ နန်းနို့ဟာ ခရစ်တော်ဟို့ ယောင်ကြည်ဘီး
ဘုရားသခင်ဟာ သူရဲ့ ဂဒိထားဟူးတိုင်း သန်ရှင်းဟူဝိညာဉ်တော်ဟို့ ပေးဇာအားဖြင့် နန်းနို့ဟို့
သူပိုင်ဟူကြောန်း ဇိခတ်ဇာဟို့ ခံရဂေဟယ်။

† 1:5 ၁.၅ ကိုယ်တော် မြစ်တာကြောန်း ဘုရားသခင်ဟု၊ အယ်မျိုးမူဘဲနေဟာ ကိုယ်တော်ရဲ့ ရှေ့တော်န မြစ်တာထဲမာ နေဟယ်၊
ဘုရားသခင်ဟု။ 1:7 ၁.၇ ကော ၁.၁၄ † 1:7 ၁.၇ ခရစ်တော်ရဲ့ သွီးတော်အားဖြင့်၊ အယ်မျိုးမူဘဲနေဟာ ခရစ်တော်ရဲ့
သေခံရှင်းအားဖြင့်။

14 ဝိညာဉ်တော်ဟာ ဘုရားသခင်ရဲ့ လူမျိုးတော်ဟို့ ဂဒိထားဟူးတိုင်း နို့လေဟူး ခံစားရမယ်ဖြစ်ကြောင်း အာမခံချစ်ဖြစ်ဟယ်။ အယ်ကြောန့် ဘုရားသခင်ဟာ သူပိုင်ဟူလူလေဟို့ လွတ်မြော-က်စေမယ် ဖြစ်ဟူကြောန့် နို့လေဟာ ယောင်ကြည်စိခလနိုင်ဟယ်။ နို့လေဟာ ကိုယ်တော်ရဲ့ ဖောင်းသရေတော်ဟို့ ချီးမွမ်းဂေဇို။

ပေါလု ဆုတောင်းကြောင်း

15 အယ်ကြောန့် နန်းနို့ဟာ သခင်ယေရှုဟို့ ယောင်ကြည်ဘီး သန်ရှင်းသူလေဟို့ ရှစ်ဟူကြောင်းဟို့ ကြားရဟူခိဟုစဘီး၊

16 ငါဟာ နန်းနို့ကြောန့်မြဲဒမ်း ကျေးဇူးတော်ဟို့ ချီးမွမ်းဟယ်။ နန်းနို့တွပ်လည်း ဆုတောင်းပေးနေဟယ်။

17 နို့လေရဲ့ သခင်ယေရှုခရစ်တော်ရဲ့ ဘုရားသခင်ဖြစ်ဟူ ဖောင်းသရေတော်န ပုလဲဇောင်ဟူဖဟာ သူဟို့သိဟို့တွပ် ဉာဏ်ပညာဟို့ ပေးဘီး ဗျာဒိတ်တော်နဆိုင်ဟူ ဝိညာဉ်ဟို့ နန်းနို့ဟို့ ပေးဟို့ကြောင်းန၊

18 ဘုရားသခင်ဟာ နန်းနို့ရဲ့ စိန်လောင်းမျစ်စိဟို့ ဖွမ်ဟို့တွပ်န ခေါ်ဟူးဟူဇာနဆိုင်ဟူ မျှော်လင့်ဇာဟာ ဖယ်မျိုးဇာဖြစ်ဟယ် ဆိုဇာရော၊ သန်ရှင်းဟူသူလေဟု ခံရဟူမို့ဟာ ဖောင်းသရေတော်န ဖယ်မျှလော့-က် ကြွယ်ဝဟူဇာရော၊

19 ကိုယ်တော်ရဲ့ စွမ်းသတ္တိန ပုလဲဇောင်ဟူ တဂိုးရှိဝါရဲ့ လောက်ဆောန်ဇာအားဖြင့် ယောင်ကြည်ဟူ နို့လေထတ်ဟို့ ရော့-က်လာဟူတဂိုးဟာ ဖယ်မျှလော့-က်ထူးခြားဘီး ရရာတိုင်း ကီးဟယ် ဆိုဇာဟို့ရော နန်းနို့လေဟာ သိဟို့တွပ် ငါဆုတောင်းဟယ်။

20 ခရစ်တော်ဟို့ သေရာဟုနေ ပုလန်ရှင်စေဘီး ကောင်းဂန်ဘောင်မာ သူရဲ့ ညာဖတ်မာ ထိုင်နေဟူခိဒူးဟု ဘုရားသခင်ဟု သောင်းပြုလိုက်ဟူ တဂိုးတော်ဘွဲ ဖြစ်ဟယ်။

21 အယ်ကောင်းဂန်ဘောင်မာ ခရစ်တော်ဟာ ကောင်းဂန်လောကဟို့ အောက်စိုးဟူသူလေ၊ အာဏာပိုင်လေ၊ တဂိုးလေန သခင်ဂူလောင်းရဲ့ ဘွဲ့နာမလေထတ်မာ အောက်စိုးဘီး ကိုယ်တော်ရဲ့ နာမတော်ဟာ မြင်နေရဟူလောကန နာဂတ်လောကမာ ခေါ်နေဟူဘွဲ့နာမ ဂူလောင်းထတ် ကီးမြတ်ဟယ်။

22 ဘုရားသခင်ဟာ ရှိမျှဂူလောင်းဟို့လည်း ခရစ်တော်ရဲ့ ခေဖွားအော့-က်မာ ခုလဟူးဘီးဟာ ကိုယ်တော်ဟို့ ရှိမျှဂူလောင်းရဲ့ ထတ်မာ ဦးခေါင်းဖြစ်စေဘီး သင်းတော်ဟို့ ပေးဟယ်။

23 အယ်သင်းတော်ဟာ ရှိမျှဂူလောင်းဟို့ ပုလဲဇောင်လင်စေဟူ ခရစ်တော်ရဲ့ ကိုယ်ခန္ဓာ ဖြစ်ဟယ်။§

2

သေရာဟုနေ သတ်ရှင်ဟူးဟူကြောင်း

1 တခီဒူးဟု နန်းနို့ဟာ နာခံဘဲဇာလေန ပြစ်လေကြောန့် ဝိညာဉ်ရေးမာ သေနေဂေဟယ်။

2 လောကရဲ့ ပြစ်လမ်းစဉ်တိုင်း သတ်ရှင်ဂေဟယ်။ အာကာသမာရှိဟူ ဝိညာဉ်တဂိုးလေဟို့ အောက်စိုးဟူမန်းဟို့ နာခံဟူလူလေ ဖြစ်ဂေဟယ်။ ဘုရားသခင်ရဲ့ မိန်ဟို့ နာခံဘဲဟူလူလေဟာ ခုခီမာ အယ်သူရဲ့ အောက်ချောက်ဇာဟို့ ခံနေရဂေဟယ်။

1:22 ၁.၂၂.၂၃ ကော ၁.၁၈ § 1:23 ၁.၂၃ ရှိမျှဂူလောင်းဟို့ ပွဲဇောင်လင်စေဟူ ခရစ်တော်ရဲ့ ကိုယ်ခန္ဓာ ဖြစ်ဟယ်။ အယ်မျိုးမှဘဲနေဟာ ရှိမျှဂူလောင်းဟို့ ပွဲဇောင်စေဟူ ဘုရားသခင်ရဲ့ ပွဲဇောင်ရှင်း ဖြစ်ဟယ်။ 2:1 ၂.၁-၅ ကော ၂.၁၃

3 နို့လေအားလောင်းဟုလည်း တခိုးဟု အယ်လူလေထဲမှာ ပါဘီးဟု ကိုယ့်ရဲ့ ဇာတိသွီးသား တတ်မတ်မှုထဲမှာ သတ်ရှင်လာဘီး၊ ကိုယ်ကာယန စိန်လောင်းရဲ့လိုတိုင်း လောက်ဂေဘီး တခြားလူလေမျိုးဘဲ ဘုရားသခင်ရဲ့ ဆောင်းမဇာဟို ခံရဟူလူလေ ဖြစ်ဂေဟယ်။

4 အယ်ဘေမဲ့ ကရုဏာတော်န ရရာတိုင်း ကြွယ်ဝဟူ ဘုရားသခင်ဟု နို့လေဟိုရှစ်ဘီး ရရာတိုင်းကီးမားဟူ မြစ်တာတော်ကြောန့်၊

5 လွန်ကျူးဟူပြစ်လေမာ သေနေဟူနို့လေဟို ခရစ်တော်နတူးဒု သတ်ရှင်စေဟယ်။ နန်းနို့ဟု ဘုရားသခင်ရဲ့ ကျေးဇူးတော်ကြောန့် ကယ်တန်ဇာဟို ခံရဂေဟယ်။

6 အယ်ကြောန့် ခရစ်တော်ယေရှုအားဖြင့် နို့လေဟို ကိုယ်တော်နတူးဒု ထမြော-က်ခိုင်းဘီးဟု ထတ်ဟု ကောန်းဂန်ဘောင်မှာ ကိုယ်တော်နတူးဒု ထိုင်ခိုင်းဟယ်။

7 အယ်ဇာဟု ခရစ်တော်ယေရှုနိုက် နို့လေဟို ကရုဏာတော်န ကျေးဇူးပြုဟူကြောန့် သူ့ရဲ့ ထူးခြားဟူကျေးဇူးတော်ရဲ့ ကြွယ်ဝဟူဇာလေဟို နှော-က်လာဟို ကပ်ကာလလောကမှာ မြဲဒမ်းပြဟိုတွပ် ဖြစ်ဟယ်။

8 ဖြားဖြစ်ကြောန့်နူးဆိုဟု နန်းနို့ဟု ကျေးဇူးတော်ကြောန့် ယောင်ကြည်ရှင်းအားဖြင့် ကယ်တန်ဇာဟို ခံရဂေဟယ်။ အယ်မူဇာဟု နန်းနို့ကိုယ်တိုင်ကြောန့် မှဟု။ ဘုရားသခင် ပေးတော်မူဟူ လတ်ဆောန့်ဖြစ်ဟယ်။

9 ကိုယ်လောက်ဟူ မှကြောန့် မှဟု။ အယ်ကြောန့် ဖယ်သူလည်း ဝါကြွားဇာကြောန်း မေ့ဟု။

10 ဖြားဖြစ်ကြောန့်နူးဆိုဟု နို့လေဟု ကောန်းဟူဇာလေဟို လောက်ဟိုတွပ် ခရစ်တော်ယေရှုနိုက် ဖန်ဆင်းခံဟူးရဟူ ဘုရားသခင်ရဲ့ လတ်ရာတော်လေ ဖြစ်ဂေဟယ်။ ကောန်းဟူမူလေမာ နို့လေဟု သတ်ရှင်ဂေဟိုတွပ် ဘုရားသခင်ဟု အယ်မူလေဟို ကြိုဘီးဟု ပြင်ဆင်ဟူးဟယ်။

ခရစ်တော်န တလောင်းတဝဒဲဖြစ်ကြောန့်

11 ဇာတိအားဖြင့် လူမျိုးခြားဖြစ်ဂေဟူ နန်းနို့ဟို ရေဖျားလီးဇာဟို ခံဘဲဟူသူလေ ဆိုဘီး ယုဒလူမျိုးလေဟု ခေါ်ဂေဟယ်။ ယုဒလူမျိုးလေဟု သူးနို့ကိုယ်သူးနို့ ရေးဖျားလီးဇာဟို ခံဟူသူလေ ဆိုဘီး ခေါ်ဂေဟယ်။ ရေဖျားလီးဇာ ဆိုဘီး ပြောဟူဇာဟု ကိုယ်ကာယနဆိုင်ဟူ မှဖြစ်ဟယ်။ ရင်းရင်ဒူးဟု နန်းနို့ ခြေနေလေဟို ဒီရဂေပါ။

12 အယ်ခိုးဟု နန်းနို့ဟု ခရစ်တော်န ဝီးနေဘီးဟု ဘုရားသခင် ဝီးကော့-က်ဟူးဟူ ကုသရေလလူမျိုး စာရင်းထဲမာလည်း ဝမ်ဟု။ သူ့ရဲ့လူမျိုးဟို ဘုရားသခင်ထားဟူးဟူ ဂဒိတော်နဆိုင်ဟူ ပဋိညာဉ်လေနလည်း ဆိုင်ဟု၊ အယ်လောကမှာ မျှော်လင့်ဇာမေ့ဘဲ၊ ဘုရားတရားမေ့ဘဲ ဖြစ်နေဂေဟယ်။

13 အယ်ခီမာ တခိုးဟု ဝီးနေဟူ နန်းနို့ဟု ခုခီမာ ခရစ်တော်ရဲ့ သွီးတော်အားဖြင့်* ခရစ်တော်ယေရှုနိုက် တလောင်းတဝဒဲဖြစ်ဘီး နီးဟို ရော့-က်ဟူးဂေဟယ်။

14 ခရစ်တော်ဟု ယုဒလူမျိုးလေန လူမျိုးခြားလေဟို လူမျိုးတမျိုးဒဲ ဖြစ်စေဘီးဟု နို့လေဟို ရန်ငြီးပေးဟယ်။ ကိုယ်တော်ဟု သူ့ရဲ့ ကိုယ်ခန္ဓာအားဖြင့် နို့လေဟို ရန်သူလေမျိုးခွဲဟူးဟူ တံတိုင်းဟို ဖြိုခွဲလလိုက်ဟယ်။

* 2:13 **၂.၁၃** ခရစ်တော်ရဲ့ သွီးတော်အားဖြင့်၊ အယ်မျိုးမှုဘဲနေဟု ခရစ်တော်ရဲ့ သေခံဇာအားဖြင့်။

15 ကိုယ်တော်ဟာ ဥပဒေစည်းမျဉ်းလေန ယုဒပညတ်တရားဟို့ ပယ်လိုက်ဘီးဟာ ယုဒလူမျိုးလေန လူမျိုးခြားလေဟို့ သူ့ရဲ့ ကိုယ်ခန္ဓာအားဖြင့် တလောင်းတဝဒဲ ဖြစ်စေဘီး လူမျိုးသစ်ဖြစ်စေဘီး အယ်နည်းအားဖြင့် ရန်ငြီးမှုဟို့ ဖြစ်စေဟယ်။

16 ခရစ်တော်ဟာ လတ်ဝါးကပ်တိုင်မာ သေခံဇာအားဖြင့် သူးနှိရှင်းရှင်း ပုလန်သင့်မြတ်စေဘီးဟာ လတ်ဝါးကပ်တိုင်အားဖြင့် လူမျိုးနေ့မျိုးဟို့ ကိုယ်ခန္ဓာတခုဒဲ ဖြစ်စေဘီးဟာ ဘုရားသခင်နားဟို့ ပုလန်ဘီးဟာ ပို့ဆောန်ပေးလေဟယ်။

17 အယ်ကြောန် ဘုရားသခင်န ဝီးနေဟူ လူမျိုးခြားလေန ဘုရားသခင်န နီးနေဟူ ယုဒလူမျိုးလေနားဟို့ ခရစ်တော်ဟာ ကြွလာဘီးဟာ ရန်ငြီးဇာနဆိုင်ဟူ ဒန်းကောန်းဟို့ ဟောပြောဟယ်။

18 လူမျိုးခြားလေန ယုဒလူမျိုးဖြစ်ဂေဟူ နို့လေဟာ ခရစ်တော်ကြောန် တပါးဒဲဖြစ်ဟူ ဝိညာဉ်တော်ဟို့ အားကိုးဘီးဟာ ဖဘုရားသခင်ရဲ့ ရှေ့ဟို့ ဝမ်ခွမ်ရဂေဟယ်။

19 အယ်ကြောန် နန်းနှိဟာ လူမျိုးခြား မှုဟူ။ ဧည့်သည်လည်း မှုဟူ။ သန်ရှင်းဟူ လူလေရဲ့ မျိုးသားရှင်း ဖြစ်ဂေဟယ်။ ဘုရားသခင်ရဲ့ မိသားစုဝမ်လေလည်း ဖြစ်ဂေဟယ်။

20 ဖြားဖြစ်ကြောန်နူးဆိုဟာ တမန်တော်လေန ပရောဖက်လေအားဖြင့် တိုက်ထော့-က် အုပြစ်ထတ်မာ နို့လေဟာ တည်ဆော့-က်ဟားဟယ်။† အယ်တိုက်ထော့-က်အုပြစ်ဟာ ခရစ်တော်ယေရှုကိုယ်တိုင်ဘဲ ဖြစ်ဟယ်။

21 ကိုယ်တော်ဟာ အယ်ဆော့-က်ဦး တတိုက်လောင်းဟို့ သေးသေချားချာဟား ခိုင်ခံ့စေဘီး၊ ကီးထွားလာဘီးဟာ သခင်ဘုရားတွပ် သန်ရှင်းဟူ ဗိမာန်တော်ဖြစ်ဟယ်။

22 နန်းနှိဟုလည်း ခရစ်တော်န တလောင်းတဝဒဲဖြစ်ဘီး တခြားလူလေနတူးဒူ တည်ဆော့-က်ဇာဟို့ ခံရဘီး ဝိညာဉ်တော်အားဖြင့် ဘုရားသခင် ကိန်းဝပ်ဟူနေရာ ဖြစ်လာဂေဟယ်။

3

လူမျိုးခြားလေတွပ် ပေါလု မှုတော်ဆောန်ကြောန်း

1 အယ်ကြောန်းကြောန် ခရစ်တော်ယေရှုရဲ့ ကျဉ်းသားဖြစ်ဟူ ငါပေါလုဟာ လူမျိုးခြားဖြစ်ဟူ နန်းနှိတွပ် ဘုရားသခင်ဟို့ ဆုတောင်းဟယ်။

2 ဘုရားသခင်ဟာ သူ့ရဲ့ ကျေးဇူးတော်ကြောန် နန်းနှိကျိုးတွပ် အယ်မှုဟို့ လောက်ဟို့တွပ် ငါ့ဟို့ အပ်ပေးဟူကြောန်းဟို့ နန်းနှိဟာ တကယ်ဘဲ ကြားသိရဂေဟယ်။

3 ဘုရားသခင်ဟာ သူ့ရဲ့နတ်နဲဟူ ကြံစည်လေဟို့ ငါ့ဟို့ ဖော်ပြဟယ်။ အယ်ကြောန်းရာလေန ပတ်သတ်ဘီးဟာ နန်းနှိဟို့ ငါဟာ ကျဉ်းချောင်း ဖော်ပြပေးပီးဘိ။

4 နန်းနှိဟာ အယ် ဖော်ပြချစ်လေဟို့ ဖတ်ဘီးဟာ ခရစ်တော်ရဲ့ နတ်နဲဟူဇာလေဟို့ နားလည်ကြောန်းဟို့ သိနိုင်ဂေဟယ်။

5 ဘုရားသခင်ဟာ အယ် နတ်နဲဟူဇာဟို့ ရင်းရင်ဒူးဟု လူလေဟို့ ဖွမ်ပြဟားဘေမဲ့ ခုခါမာ ကိုယ်တော်ရဲ့ သန်ရှင်းဟူ သူလေဖြစ်ဂေဟူ တမန်တော်န ပရောဖက်လေဟို့ ဝိညာဉ်တော်အားဖြင့် ဖွမ်ပြလိုက်ဘိ။

2:15 ၂.၁၅ ကော ၂.၁၄ 2:16 ၂.၁၆ ကော ၁.၂၀ † 2:20 ၂.၂၀ တမန်တော်လေန ပရောဖက်လေအားဖြင့် တိုက်ထော့-က် အုပြစ်ထတ်မာ နို့လေဟာ တည်ဆော့-က်ဟားဟယ်။ အယ်မျိုးမှုဘဲနေဟာ အုပြစ်ဟာ တမန်တော်လေန ပရောဖက်လေ ဖြစ်ဟယ်။ 3:4 ၃.၄-၆ ကော ၁.၂၆.၂၇

6 အယ်မျိုး နတ်နဲဟူဇဟာ ဒန်းကောန်းအားဖြင့် လူမျိုးခြားလေဟာ ယုဒလူမျိုးနတူးဒု ဘုရားသခင်ရဲ့ ကောန်းဂျီးမံဂလာဟို ခံစားခွင့်ရဂေဟယ်။ သူးနိုဟာ ကိုယ်ခန္ဓာတော်ရဲ့ အင်္ဂါလေဖြစ်ဘီးဟာ ခရစ်တော်ယေရှုအားဖြင့် ဘုရားသခင်ပေးဟူးဟူ ဂဒိတော်မာ ပါဝမ်ခံစားခွင့် ရဂေဟယ်။

7 တဂိုးအားဖြင့် လောက်ဆောန်ဟူကြောန့် နိုလေဟို အပ်ပေးဟူးဟူ ဘုရားသခင်ရဲ့ ကျေးဇူးတော်နဆိုင်ဟူ ကောန်းဂျီး လတ်ဆောန်နတူးဒု ငါဟာ အယ်မျိုး ကောန်းမြတ်ဟူ ဒန်းနဆိုင်ဟူ မှဆောန်ဖြစ်လာဟယ်။

8 ငါဟာ ဘုရားသခင်ရဲ့ သန်ရှင်းဟူလူလေ ဂူလောင်းထဲမာ ငယ်ဆောင်းထတ် ပိုဘီးငယ်ဟူ ငါ့ဟို အယ်ကျေးဇူးတော်ဟို အပ်ပေးလိုက်ဟူဇဟာ ခန်မှန်းဟိုရနိုင်ဘဲဟူ ခရစ်တော်ရဲ့ ကြွယ်ဝဟူဇဟို လူမျိုးခြားလေဟို ဒန်းကောန်းဟောဟိုတွပ်န၊

9 ရှိမျှဂူလောင်းဟို ဖန်ဆင်းဟူးဟူ ဘုရားသခင်မာ ရှေးရှေးကာလဒူးဟူစဘီး ဝှပ်ဟူးခံရဟူ လျှို့ဝှပ်နတ်နဲဟူ ဇာနဆိုင်ဟူ စီမံခွဲခန်းဟူးဟူဇဟာ ဖယ်မျိုးဇာဖြစ်နူးဆိုဟာ လူလေဟို သိသိသာသာဟူး ထန်ရှားဟိုတွပ် ဖြစ်ဟယ်။

10 အယ်မျိုးလောက်ဟူဇဟာ ကောန်းဂန်ဘောင်ဟို အောက်စိုးဟူသူလေန အာဏာပိုင်လေဟာ ဘုရားသခင်ရဲ့ ထူးခြားဟူ ဉာဏ်ပညာလေဟို ခုခီမာ သင်းတော်အားဖြင့် သိလာဂေဟိုတွပ် ဖြစ်ဟယ်။

11 ဘုရားသခင်ဟာ သူ့ရဲ့ ထာဝရကြံစည်တိုင်းဘဲ နိုလေရဲ့ သခင်ခရစ်တော် ယေရှုအားဖြင့် အယ်မျိုးဘဲ ပုလဲဇောင်စေဟယ်။

12 နိုလေဟာ ခရစ်တော်န တလောင်းတဝဒဲဖြစ်ဇာန အယ်သခင်ဟို ယောင်ကြည်ကြောန့် ဘုရားသခင်နားဟို ရဲရဲရင့်ရင့်ဟူး ယောင်ကြည်စိခလဘီးဟာ တိုးဝမ်ဟူခွမ် ရဂေဟယ်။

13 အယ်ကြောန့် နန်းနိုတွပ် ငါခံရဟူ ဆင်းရဲဒေါက်ခကြောန့် နန်းနိုဟာ စိပျစ်ဂေန။ နန်းနိုဟို ချီးမြှော-က်တွပ်ဘဲ ငါခံရဟူဇာဘဲ ဖြစ်ဟယ်။

ခရစ်တော်ရဲ့ မြစ်တာကြောန်း

14-15 အယ်ကြောန်းကြောန့် ငါဟာ ကောန်းဂန်ဘောင်န ကမ္ဘာမုလေဂီးထတ်ဟု အီထောန်စုဂူလောင်းရဲ့ နာမယ်ရင်းမြစ်ဖြစ်ဟူ ဖဘုရားသခင်ရှေ့မာ ဒူးထော့-က်ဘီး ဆုတောင်းဟယ်။

16 ဘုရားသခင်ဟာ ဖောင်းသရေတော်န ကြွယ်ဝဟူဇမျိုး သူ့ရဲ့ ဝိညာဉ်တော်အားဖြင့် နန်းနိုထဲဟု ဝိညာဉ်လူဟို တဂိုးနတူးဒု ကြံ့ခိုင်သန်မာစေဘီး၊

17 ယောင်ကြည်ရှင်းအားဖြင့် နန်းနိုလေရဲ့ စိနှလောင်းထဲမာ ခရစ်တော်ဟာ ကိန်းဝပ်ဟူကြောန်းန နန်းနိုဟာ မြစ်တာတော်မာ အပြစ်ခလဟူးဘီး၊

18 အယ်မြစ်တာတော်ရဲ့ လျား၊ နံ၊ မြစ်၊ နတ်လေဟာ ဖယ်မျှလော့-က် ရှိဟယ် ဆိုဇာဟို သန်ရှင်းဟူသူလေ ဂူလောင်းနတူးဒု သဘောပေါ့-က်နိုင်ဟူစွမ်း ရှိဟူကြောန့်၊

19 သိပညာထတ်ထူးခြားဟူ ခရစ်တော်ရဲ့ ရှစ်ရှင်းမြစ်တာတော်ဟို သိဘီး၊ နားလည်လာဂေဘီး ဘုရားသခင်ဟာ ပုလဲဇောင်မျိုးဘဲ ပုလဲဇောင်ဟိုတွပ် ဆုတောင်းဟယ်။

20 နို့လေထဲမှာ လောက်ဆောန်နေဟူ တဂိုးအားဖြင့် နို့လေ တောန်းလျှော-က်ကြံစည်ဟူ
ဇာလေထတ် ပိုဘီး ပေးနိုင်ဟူ ဘုရားသခင်ဟာ

21 သင်းတော်အားဖြင့်ရော၊ ခရစ်တော် ယေရှုအားဖြင့်ရော ကမ္ဘာဆစ်ဆစ် ဖောင်းကီးတော်မူပါစေ!
အာမင်။

4

ခရစ်တော်ရဲ့ ကိုယ်ခန္ဓာနု တလောင်းတဝဒဲ ဖြစ်ကြောန်း

1 အယ်ကြောန် သခင်ဘုရားရဲ့ မှုတော်ဟို လောက်ဆောန်ကြောန် ထောန်ခလခံရဟူငါဟာ
နန်းနို့လေဟို တိုက်တွန်းဟယ်။ နန်းနို့ဟာ ဘုရားသခင် ခေါ်ဟွားဇာန ထိုက်တန်မျိုး ကျင့်ကြံဂေ့ပါ။

2 မြဲဒမ်း စိန်လောင်းဟို နို့ခလဂေ့ပါ။ သိမ်မွေ့နူးညံ့ဂေ့ပါ။ စိရယ်ဂေ့ပါ။
ယော့-က်နယော့-က်သီးခံဘီး မြစ်တာပြဂေ့ပါ။

3 နန်းနို့ဟို စည်းလောင်းစေဘီး ငြိသတ်ရှင်းအားဖြင့် ဝိညာဉ်တော်ဟုပေးဟူ စည်းလောင်း
ညီညွတ်ဇာဟို ထီးသီးဂေ့ပါ။

4 နန်းနို့ဟို ဘုရားသခင်ဟု ဝီးကော့-က်ဘီး ခေါ်ဟွားဟူကြောန် မျှော်လင့်ဇာ တပါးဘဲရှိမျိုး
ကိုယ်ခန္ဓာတပါးဒဲ၊ ဝိညာဉ်တော်တပါးဒဲ ရှိဟယ်။

5 သခင်တပါးဒဲ၊ ယောင်ကြည်ရှင်းတပါးဒဲ၊ ဗတုတိဇံတပါးဒဲ၊

6 လူလေ ဂူလောင်းရဲ့ ဖဘုရားသခင် တပါးဒဲရှိဟယ်။ အယ်ကိုယ်တော်ဟာ လူလေ ဂူလောင်းဟို
အောက်စိုးဘီး လူလေအားဖြင့် လောက်ဆောန်ဘီး လူလေထဲမာလည်း ရှိနေဟယ်။

7 ခရစ်တော်ပေးဟွားတိုင်း နို့လေ တယော့-က်ချင်းစီဟာ ထူးခြားဟူဆုကျေးဇူးဟို
ခံစားရဂေ့ဟယ်။

8 ကျမ်းစာလာဟွားတိုင်း

“ကိုယ်တော်ဟာ ထတ်ဟို တတ်ကြွဟွားဟူ ခီမာ
လူလေဘောင်ဂီးဟို ဖမ်းဆီးခေါ်ဆောန်ဟွားဘီးဟာ
လူလေဟို ဆုကျေးဇူးလေဟို ပေးဟယ်။”

9 တတ်ဟွားဟယ် ဆိုဘီး ပြောဇာဟာ မှုလေဂီးရဲ့ အော့-က်ဆောင်းဟို* ဆင်းဟွားဟယ် ဆိုဘီး
ပြောဇာမှုဘဲနေဟာ ဖြားဇာ ဖြစ်အူးမယ်နူး။

10 အယ်ကြောန် ဆင်းဟွားဟူ ကိုယ်တော်ဟာ ရှိမျှဂူလောင်းဟို ပုလဲဇောင်စေဟိုတွပ်
ကောန်းဂန်ဘောင်ဟို တတ်ဟွားဟူ ကိုယ်တော်လည်း ဖြစ်ဟယ်။

11 အယ်ဘီးနု ကိုယ်တော်ဟာ တချို့လေဟို တမန်တော်ဖြစ်၊ တချို့လေဟို ပရောဖက်ဖြစ်၊
တချို့လေဟို ဒန်းကောန်းဟောပြောသူဖြစ်၊ တချို့လေဟို သင်းအောက်ဖြစ်နု ဆရာဖြစ်
ခန့်ဟွားလေဟယ်။

12 အယ်မျိုးလောက်ဇာဟာ ခရစ်တော်ရဲ့ ကိုယ်ခန္ဓာဟို တည်ဆော့-က်ဟိုတွပ် ဘုရားသခင်ရဲ့
သန်ရှင်းဟူလူလေဟို ကူညီဟိုတွပ် ပြင်ဆင်ဟွားဟူဇာ ဖြစ်ဟယ်။

4:2 ၄-၂ ကော ၃.၁၂.၁၃ * 4:9 ၄-၉ မွေဂီးရဲ့ အော့-က်ဆောင်းဟို၊ အယ်မျိုးမှုဘဲနေဟာ၊ မွေဂီးရဲ့ အော့-က်ဟို။

13 အယ်ကြောန့် နို့လေရဲ့ ယောင်ကြည်ရှင်းအားဖြင့်ရော၊ ဘုရားသခင်ရဲ့ သားတော်ဟို့ သိကျွမ်းရှင်းအားဖြင့်ရော၊ နို့လေ ရဂေ့ဟူဇာဟာ တလောင်းတဝဒဲဖြစ်ဂေ့ဘီး ခရစ်တော်ရဲ့ ပုလဲဇောင်မှုတိုင်း ရင့်ကျက်ဟူ လူလေဖြစ်ဟို့ ရှော့-က်ဟားဂေ့ဟယ်။

14 အယ်ခီမာ နို့လေဟာ လီညာဘီးဟား လူလေဟို့ လမ်းလဲအောက်ပြောတတ်ဟူ လူလေရဲ့ သြဝါဒ လှိုင်းလောင်းလေထဲမာ ပါဟားဟူ သားဂန်ဟားမျိုး ဖြစ်ဂေ့ဇာ မှဟူ။

15 အယ်ဘေမဲ နို့လေဟာ မြစ်တာန သမ္မာတရားဟို့ ပြောဟူကြောန့် သင်းတော်ရဲ့ ဦးခေါန်းဖြစ်ဟူ ခရစ်တော်မာ စစရာရာမာ ကီးထွားရှင်းဟို့ ရဂေ့ဟယ်

16 ကိုယ်တော်ရဲ့ စီမံအောက်ချောက်ရှင်း အော့-က်မာ ကိုယ်အင်္ဂါရှိမျှဟာ တခုခု ဆစ်ပိုင်းဟားလေန ဆစ်စပ်ဘီးနေဂေ့ဟယ်။ အယ်ကြောန့် ကိုယ်အင်္ဂါတိုင်းဟာ သူးနို့နုဆိုင်ဟူ လောက်တာဝန်ဟို့ လောက်ဆောန်ဂေ့ဟူ ခီမာ ကိုယ်ခန္ဓာတခုလောင်းဟို့ မြစ်တာန တည်ဆော့-က်ဟားဘီးဟာ ကီးထွားစေဟယ်။

ခရစ်တော်ကြောန့်ရဟူ ဘဝသစ်ကြောန့်

17 အယ်ကြောန့် နန်းနို့ဟာ ဘုရားတရားမဲ့ဘဲဟူ လူမျိုးခြားလေမျိုး ကျင့်ဂေ့ဘဲဟို့တွပ် သခင်ဘုရားရဲ့ နာမတော်ဟို့ မှီပြုဘီးဟာ ငါဟာ ဒိပေးရှင်ဟယ်။ သူးနို့ကြံစည်လေဟာ ချည်းနီးဘဲ ဖြစ်ဟယ်။

18 သူးနို့ဟာ စိန်လောင်းမာဘီး ဉာဏ်ပညာမဲ့ဘဲ သိတရားလောင်းဝမဲ့ဘဲန ခေါန်းမာဟူကြောန့် ဘုရားသခင် ပေးဟားဟူသတ်န ကွားဘီးဟာ ရှိနေဂေ့ဟယ်။

19 သူးနို့ဟာ ရှစ်ကြော့-က်ဟူစိ မဲ့ဘဲ ညစ်ညူးဟူဇာ မျိုးမျိုးဟို့ ရရာတိုင်း တတ်မတ်ဟူစိန လောက်ဟူကြောန့် သူးနို့ဟို့ ကာမဂေါင်လိုက်စားရှင်းရဲ့ လတ်ထဲဟို့ အပ်လိုက်ဂေ့ဟယ်။

20 ခရစ်တော်ရဲ့ လမ်းစဉ်ဟာ အယ်မျိုးလမ်းစဉ် မှဘဲကြောန့်ဟို့ နန်းနို့ဟာ သွန်သန်ခံရပီးဘီ။

21 ကိုယ်တော်ရဲ့ကြောန့်ဟို့ မှန်ဘဲ နန်းနို့ဟာ ကြားရဂေ့ပီးဘီ။ ကိုယ်တော်ရဲ့ တမဲ့တော်လေနေန သခင်ယေရှုရဲ့ သမ္မာတရားကြောန့်ဟို့ နန်းနို့ ကြားရပီးဘီ။

22 အယ်ကြောန့် ရင်ဟု သတ်ရှင်လာဟူ လူဟောန်းဘဝဟို့ လွတ်ပစ်ဂေ့။ လှည့်ဇားတတ်ဟူ စိဆန္ဒလေကြောန့် သောင်းဟို့မျှဘဲဟူ လူဟောန်းဟို့ လွတ်ပစ်ဂေ့ပါ။

23 နန်းနို့ဟာ စိန်လောင်းသဘောဟို့ သစ်ပြုပြင်ခံရဘီး၊

24 ဘုရားသခင်ရဲ့ ပေါင်သဏ္ဍဌန်တော်နညီ ဖန်ဆင်းဇာဟို့ခံရဘီး သမ္မာတရားနဆိုင်ဟူ ဖြောန့်မတ်သန်ရှင်းဟူ လူသစ် ဖြစ်ရဂေ့ဟယ်။

25 အယ်ကြောန့် မုသားစကားဟို့ ပြောဂေ့န။ နို့လေ ဂူလောင်းဟာ ခရစ်တော်ရဲ့ ကိုယ်ခန္ဓာစိပိုင်းလေ ဖြစ်ဂေ့ဟူကြောန့် ယောင်ကြည်သူ ရှင်းရှင်းဟာ မှန်ဟူ စကားဟို့ဘဲ ပြောဂေ့ပါ။

26 ဒေါသထွပ်ဘေမဲ ပြစ်လောက်ဂေ့န။ ဒေါသပြေဘဲန နေဝမ်စေန။

27 မာရ်နတ်ဟို့လည်း ခွမ့်ပေးဂေ့န။

28 ခိုးတတ်ဟူလူဟာ နော့-က်ထပ်ခိုးဘဲန လိုရှင်နေဟူ လူလေဟို့ ပေးဇာရှိဟို့တွပ် သူရဲ့လတ်န ကောန်းဟူ လောက်လေဟို့ အားထုဘီး လောက်စေ။

29 နန်းနို့နောက်ထဲဟု ကောင်းဘဲဟူ စကားလေ တခွန်းလည်း ထွပ်စေန။ ကြားရဟူ လူလေဟာ ကျိုးရှိဟူစကား၊ တည်ဆွေ-က်ဟူစကားဟို့ဘဲ ပြောဂေပါ။ အယ်မျိုးမှ နန်းနို့စကားဟို့ ကြားရဟူ လူလေဟာ ကျိုးကျေးဇူးဟို့ ခံရလေ့မယ်။

30 ဘုရားသခင်ရဲ့ သန်ရှင်းဟူဝိညာဉ်တော်ဟို့ စိနာစေန။ ဖြားဖြစ်ကြောန့်နူးဆိုဟာ ဝိညာဉ်တော်ဟာ နန်းနို့ဟို့ ဘုရားသခင်ပိုင်ဟူကြောန့်ဟို့ သတ်သေခံဟူတဖီ မှတ်သားဖြစ်ဘီး နှော-က်ဆောင်း နေ့ရစ်ကာလမာ နန်းနို့ဟာ ကိုယ်တော်ရဲ့ ကယ်တန်ဇာဟို့ ခံရလေ့မယ်ဖြစ်ဟယ် ဆိုဇာဟို့ အာမခံချစ် ဖြစ်ဟူကြောန့် ဖြစ်ဟယ်။

31 အယ်ကြောန့် နာကြည်းရှင်း၊ စံဆိုရှင်း၊ ဒေါသထွပ်ရှင်း၊ အော်ဘီးပြောရှင်း၊ တခြားသူဟို့ကဲ့ရဲ့ရှင်း၊ လူလေဟို့မူးရှင်းလေဟို့ ဖယ်ရှာဂေပါ။

32 နန်းနို့ဟာ ယော့-က်နယော့-က် ကရုဏာထားဘီး ရှစ်ဂေပါ။ ဘုရားသခင်ဟာ ခရစ်တော်အားဖြင့် နန်းနို့ဟာ ပြစ်ခွမ်လွတ်ခံရမျိုး နန်းနို့ဟာ ယော့-က်နယော့-က် ပြစ်ဟို့ လွတ်ဂေပါ။

5

လန်းရောန်မာ သတ်ရှင်ကြောန့်

1 နန်းနို့ဟာ ဘုရားသခင်ရဲ့ ရှစ်ရဟူ သားမီးလေဖြစ်ဟူကြောန့် ကိုယ်တော်န တူအော်န ကျင့်ဂေပါ။

2 ခရစ်တော်ဟာ နို့လေဟို့ ရှစ်ဟူကြောန့် နို့လေတွပ် သူ့ကိုယ်သူ ဘုရားသခင် ကြိုက်ဟူ၊ ရရာတိုင်း မွီးဟူ နံ့ဖြစ်န ဘုရားသခင်ဟို့ ဆစ်ကပ်အပ်မျိုးဘဲ နန်းနို့ဟာ ရှစ်ရှင်းမြစ်တာနှိုက် သတ်ရှင်ဘီး ရှော့-က်လှမ်းဂေပါ။

3 နန်းနို့ဟာ သန်ရှင်းဟူ လူလေဖြစ်ဟူကြောန့် ကာမဂေါင်လိုက်စားရှင်း၊ ညစ်ညူးဘီး လောဘကီးဟူကြောန့်လေ ဂူလောင်းဟို့ နန်းနို့လေဟာ ပြောဂေန။

4 ညစ်ညူးဟူစကား၊ ယောက်မာဟူစကား၊ ရိုင်းစိုင်းဟူစကားလေဟို့ ပြောဂေဘဲ၊ ချီးမွမ်းဟူ စကားလေဟို့ဘဲ ဘုရားသခင်ဟို့ ပြောဂေပါ။

5 ကာမဂေါင်လိုက်စားဇာ၊ ညစ်ညူးဟူဇာ၊ လောဘကီးဟူဇာလေဟာ ရောက်ထုဟို့ ကိုးကွယ်ဟူမျိုးဘဲ ဖြစ်ဟူကြောန့် ခရစ်တော်န ဘုရားသခင်ရဲ့ နိုင်ငံတော်ထဲဟို့ ဝမ်ရဟို့မဟု ဆိုဇာဟို့ နန်းနို့ဟု သိဂေဟယ်။

6 ကျိုးမေ့ဘဲဟူ စကားလေန ဖယ်သူလည်း နန်းနို့ဟို့ လှည့်ဇားစေန။ အယ်မူလေကြောန့် ဘုရားသခင်ရဲ့ မိန့်တော်ဟို့ နာခံဘဲဟူလူလေဟာ မျစ်တော်ဟို့ ခံရလေ့မယ်။

7 အယ်ကြောန့် နန်းနို့ဟာ အယ်မျိုးလူလေန လောင်းဝ ဆစ်ဆံဂေန။

8 တခီဒူးဟု နန်းနို့ဟာ မှောန်ထဲမာ နေလာဂေဟယ်။ ခုခီမာ ဘုရားသခင်ရဲ့ လူမျိုးတော်လေ ဖြစ်လာဂေဘီး လန်းရောန်ထဲဟို့ ရော့-က်လာဂေဟယ်။ အယ်ကြောန့် လန်းရောန်ထဲမာ ကျင်လည်ဟူ လူလေမျိုးဘဲ ကျင့်ဂေပါ။

9 ဖြားဖြစ်ကြောန့်နူးဆိုဟာ လန်းရောန်*ရဲ့ သီးလေဟာ ကောင်းမြတ်ဇာလေ ဘောင်ဂီး၊ ဖြောန့်မတ်ဇာန မှန်တရားဟို့ ဖြစ်စေဟူကြောန့် ဖြစ်ဟယ်။

10 သခင်ဘုရား ကြိုက်ဟူဇာဟာ ဖြားဇာလေဖြစ်ဟယ် ဆိုဇာ ကြိုးစားဘီးဟာ သန်ယူဂေပါ။

4:32 ၄-၃၂ ကော ၃-၁၃ * 5:9 ၅-၉ လန်းရောန်၊ တချို့ မူရင်းလတ်ရေးမူလေမာ ဝိညာဉ်တော်၊ ဆိုဘီး ရှိဟယ်။

11 ကျိုးမဲ့ဘဲဟူ မှောန်ထဲဟူမူလေန ဆစ်ဆံဘဲန အယ်မူလေရဲ့ ပြစ်လေဟို့ ပြဂေပါ။

12 ဖြားဖြစ်ကြောန့်နူးဆိုဟာ သူးနို့ဟာ လူနော့-က်ကွယ်မာ လောက်ဟူ မူလေဟို့ စကားပြောဟူနဘဲ ညစ်ညူးဇလေ ပါသေးဟယ်။

13 ပြစ်ထန်ရှားဇ ရှိမျှဟာ လန်းရောန်အားဖြင့်ဘဲ ထန်ရှားဂေဟယ်။

14 ဖြားဖြစ်ကြောန့်နူးဆိုဟာ လန်းရောန်ဟာ ရှိမျှဂူလောင်းဟို့ ထန်ရှားစေကြောန့် ဖြစ်ဟယ်။† အယ်ကြောန်းကြောန့် ကျမ်းစာထဲမာ၊

“အိမိုနေဟူသူ နိုးလိုက်။ သေရာဟုနေ ပုလန်ရှင်လိုက်။

ခရစ်တော်ဟာ နန်းနို့ဟို့ လန်းရောန်ပေးလေ့မယ်” ဆိုဘီး ပြောဟယ်။

15 အယ်ကြောန့် နန်းနို့ကျင့်ဟူ ဇလေဟို့ ဒီပြုဂေပါ။ ပညာမဲ့ဘဲဟူ လူလေမျိုး မှဘဲန ပညာရှိဟူ လူလေမျိုး ကျင့်ဂေပါ။

16 အယ်ခု နေရစ်ကာလဟာ ဆိုးလာဟူ ကာလဖြစ်ကြောန့် နန်းနို့ရဟူ ခွမ်ရေးရှိမျှဟို့ ကျိုးရှိအောန် သောင်းခလဂေပါ။

17 အယ်ကြောန့် နန်းနို့ဟာ မိုက်မဲဘီး နေဂေဘဲန သခင်ဘုရားရဲ့ လိုတော်ဟို့ နားလည်ဂေပါ။

18 နန်းနို့လေဟို့ ဖျစ်စီးတတ်ဟူ စပျစ်ဝိုင်န မောယစ်ဇဟို့ ရှောန်ဘီး ဝိညာဉ်တော်န ပုလဲဝဂေပါ။

19 ယော့-က်နယော့-က် စကားပြောဟူ ခီမာ ဆာလံချင်း၊ ဓမ္မချင်းန ဝိညာဉ်ရေးနဆိုင်ဟူ ချင်းလေဟို့ ရှင်းရှင်းဆိုဂေဘီး သခင်ဘုရားရှေ့မာ နန်းနို့ရဲ့ စိန်လောင်းထဲဟုနေ ချင်းဆိုဂေပါ။

20 နို့လေ သခင် ယေရူခရစ်တော်ရဲ့ နာမတော်ဟို့ မိုပြုဘီး ရှိမျှဂူလောင်းတွပ် ဖဘုရားသခင်ဟို့ မြဲဒမ်း ကျေးဇူးတော်ဟို့ ချီးမွမ်းဂေပါ။

မယားန လန်ကြောန်း

21 ခရစ်တော်ဟို့ ရှိသေလေစားဘီး ကြော့-က်မျိုးဘဲ နန်းနို့ဟာ တယော့-က်လိုဟို့ တယော့-က် လိုက်ဂေပါ။

22 မယားဖြစ်ဟူသူလေ၊ နန်းနို့ဟာ သခင်ဘုရားရဲ့ အောက်စိုးဇဟို့ ခံဂေမျိုး ကိုယ့်လန်ရဲ့ အောက်စိုးဇဟို့ ခံဂေပါ။

23 ခရစ်တော်ဟာ သင်းတော်ရဲ့ ဦးခေါန်းဖြစ်မျိုးဘဲ လန်လေဟာ မယားလေရဲ့ ဦးခေါန်းဖြစ်ဟယ်။ ခရစ်တော်ဟာ သူရဲ့ ကိုယ်ခန္ဓာဖြစ်ဟူ သင်းတော်ရဲ့ ကယ်တန်ရှင်ဖြစ်ဟယ်။

24 အယ်ကြောန့် သင်းတော်ဟာ ခရစ်တော်ရဲ့ အောက်စိုးဇဟို့ ခံယူမျိုးဘဲ မယားလေဟာ နန်းနို့ လန်လေရဲ့ အောက်စိုးဇဟို့ ကြွင်းမဲ့ခံယူရမယ်။

25 လန်ဖြစ်ဟူလူလေ၊ ခရစ်တော်ဟာ သင်းတော်ဟို့ ရှစ်ဟူကြောန့် သင်းတော်တွပ် သူရဲ့သတ်ဟို့ စွန့်လွှတ်မျိုးဘဲ နန်းနို့ရဲ့ မယားလေဟို့ ရှစ်ဂေပါ။

26 ကိုယ်တော်ဟာ သူရဲ့သတ်ဟို့ စွန့်ဇဟာ သင်းတော်ဟို့ ရေနသန်ရှင်းစေဘီး စကားတော်န ဘုရားသခင်ဟို့ ဆစ်ကပ်ဟူကြောန့်၊

27 သင်းတော်ဟို့ သူဆစ်ကပ်ဇဟာ ညစ်ကြေးလေမဲ့ဘဲ သန်ရှင်းဘီး ပြစ်တန်ဇမဲ့ဘဲန လွတ်ကင်းဟူ သူဖြစ်န ရရာတိုင်း လှဘီး သန်ရှင်းဟူအသရေန ပုလဲဇောင်စေဟို့တွပ်ဘဲ ဖြစ်ဟယ်။

† 5:14 ၅.၁၄ လန်းရောန်ဟာ ရှိမျှဂူလောင်းဟို့ ထန်ရှားစေကြောန့် ဖြစ်ဟယ်။ အယ်မျိုးမဲ့ဘဲဟော့ ရှိမျှဂူလောင်းဟို့ ထန်ရှားစေဟူ လန်းရောန်ဖြစ်ဟယ်။ 5:16 ၅.၁၆ ကော ၄.၅ 5:19 ၅.၁၉.၂၀ ကော ၃.၁၆,၁၇ 5:22 ၅.၂၂ ကော ၃.၁၈: ၁ ပေ ၃.၁ 5:25 ၅.၂၅ ကော ၃.၁၉: ၁ ပေ ၃.၇

28 လန်ဖြစ်ဟူသူလေဟာ ကိုယ့်ရဲ့ ကိုယ်ခန္ဓာဟို ရှစ်မျိုး မယားလေဟို ရှစ်ဂေ့ပါ။ မယားလေဟို ရှစ်ဟူလူဟာ ကိုယ့်ကိုယ်ကိုယ် ရှစ်ဟူသူဖြစ်ဟယ်။

29 ဖယ်သူလည်း ကိုယ့်ရဲ့ ကိုယ်ခန္ဓာဟို မူးဟယ်ဆိုဇာ မှေဟာ။ မူးဟိုနေနေသာသာ သူ့ကိုယ်သူ စားကျွေးဘီး ပြုစုဟယ်။ သင်းတော်ဟို ခရစ်တော်ဟာ စားကျွေးဘီး ပြုစုမျိုးဘဲ။

30 နို့လေဟာ သူ့ကိုယ်ခန္ဓာရဲ့ အင်္ဂါလေဖြစ်ဂေ့ဟယ်။

31 ကျမ်းစာထဲမာ၊

“အယ်ကြောန်းကြောန်း ယော့-က်ကျားဟာ မိဖနားဟာ ထွပ်ဘီးဟာ မယားနနေဟူကြောန်း သူးနို့လေဟာ နှေ့ယော့-က်မှုဟာ တသားတကိုယ်ဒဲ ဖြစ်ရဂေ့လေမယ်” ဆိုဘီး ဖော်ပြဟားဟယ်။

32 အယ်ဇာဟာ ရရာတိုင်းနတ်နဲဟူ သစ်စာစကားဖြစ်ဘီး ခရစ်တော်န သင်းတော်ဟို ရည်ညွှန်းဘီး ပြောဟူစကားဖြစ်ဟယ် ဆိုဘီး ငါပြောဟယ်။

33 အယ်ကြောန်း နန်းနို့ တယော့-က်စီနလည်း ဆိုင်ဟယ်။ လန်ဖြစ်သူဟာ မယားဟို ကိုယ့်ကိုယ်ကိုယ် ရှစ်မျိုးဘဲ ရှစ်ရမယ်။ မယားဖြစ်ဟူ သူဟလည်း လန်ဟို ရိုသေလေးစားရမယ်။

6

သားမီးလေန မိဖလေကြောန်း

1 သားမီးလေ၊ သခင်ဘုရားရဲ့ လိုတော်တိုင်း မိဖစကားဟို နားထောန်ဂေ့ပါ။ မိဖစကားဟို နားထောန်ဇာဟာ မှန်ဟူမှု ဖြစ်ဟယ်။*

2 ဂဒိတော်မာပါဟူ ပထမပညတ်ဟာ “နန်ရဲ့ မိဖဟို ရိုသေပါ။

3 အယ်ဆိုဟာ နန်ဟာ ကောန်းဇားဘီး မှလေဂီးထတ်မာ သတ်ရှယ်လေမယ်” ဆိုဘီး ဖြစ်ဟယ်။

4 မိဖလေ၊ သားမီးလေဟို စိဆိုးအောန် လောက်ဂေ့န။ သူးနို့လေဟို သခင်ဘုရား လိုတော်တိုင်း ပြုစုပျိုးထောန်ဂေ့ပါ။

ကျွန်လေန သခင်လေကြောန်း

5 ကျွန်ဖြစ်ဟူလူလေ၊ နန်းနို့ဟာ ခရစ်တော်ရဲ့စေဟို ခံဂေ့မျိုး ရရာတိုင်း ကြော့-က်လန်ဘီး ရိုးသားဟူ စိနလောင်းန နန်းနို့ရဲ့ လောကသခင်လေဟို နာခံဂေ့ပါ။

6 သခင်လေနတ်သက်ဟိုတွပ် သူးနို့ရှေ့မာဘဲ နားထောန်ဇာမှုဘဲန ခရစ်တော်ရဲ့ ကျွန်နေန ဘုရားသခင်ရဲ့ လိုတော်တိုင်း စိပါလတ်ပါ စေခံဂေ့ပါ။

7 လူလေရဲ့စေဟို ခံမျိုးမှုဘဲန ဘုရားသခင်ရဲ့ စေဟိုခံမျိုး စေတနာစိန စေခံဂေ့ပါ။

8 ကျွန်ဖြစ်စေ၊ လူလွတ်ဖြစ်စေ၊ ကောန်းဇာတခု လောက်ဟူလူဟာ သခင်ဘုရားနားဟာ ကျိုးခံစားခွမ်ရမယ် ဆိုဇာ သိမှတ်ဟားဂေ့ပါ။

9 သခင်လေ၊ နန်းနို့ဟလည်း ကျွန်လေဟို အယ်မျိုးဘဲလောက်ဂေ့။ သူးနို့ဟို ချီးခြော့-က်ဂေ့န။ နန်းနို့န သူးနို့လေရဲ့ သခင်ဟာ ကောန်းဂန်ဘောင်မာရှိနေဘီး အယ်သခင်ဟာ မျစ်နှာလိုက်ဟာ ဆိုဇာဟို သိဟားဂေ့ပါ။

6:1 6.၁ ကော ၃.၂၀ * 6:1 6.၁ တချို့ မူရင်းလတ်ရေးမူလေမာ မှန်ဟူမှု ဖြစ်ဟယ်၊ ဆိုဇာဟာ မှေဟာ။ 6:4 6.၄ ကော ၃.၂၁ 6:5 6.၅-၈ ကော ၃.၂၂-၂၅ 6:9 6.၉ က ကော ၄.၁; ၁ ကော ၃.၂၅

ဘုရားသခင်ရဲ့ လတ်နတ်စောင်ကြောန်း

10 နန်းနို့ဟာ သခင်ဘုရားနု တလောင်းတဝဒံဖြစ်ဘီး ကိုယ်တော်ရဲ့ တဂိုးအားဖြင့် ခိုင်ခံ့တို့တွပ် ငါဟာ နှော-က်ဆောင်းနေနု မှာရှင်ပါဟုယ်။

11 မာရ်နတ်ရဲ့ လှည့်ဇာဟူ ဇာလေဟို့ ကာကွယ်နိုင်တို့တွပ် ဘုရားသခင်ဟု ပြင်ဆင်ဟွားဟူ လတ်နတ်စောင်လေဟို့ ဝတ်ဂေ့ပါ။

12 နို့လေဟာ သွီးသားရှိဟူလူလေနု တိုက်ခိုက်ဂေ့ဇာ မှဟူ။ ကောန်းဂန်မာနေဟူ ရရာတိုင်းဆိုးဟူ ဝိညာဉ်တဂိုးရှင်လေနု၊ အယ်မောန်လောကဟို့ စိုးရဟူ တဂိုးရှင်လေ၊ အာဏာပိုင်လေနု တိုက်ခိုက်ဂေ့ရဟုယ်။

13 အယ်ကြောန့် ဘုရားသခင်ရဲ့ လတ်နတ်စောင်လေဟို့ ကိုင်ဟွားဂေ့ပါ။ အယ်မျိုးလောက်မှ ဆိုးယောက်ဟူ ကာလ ရှော-က်လာဟူ ခီမာ နန်းနို့ဟာ ရန်သူတိုက်လာဟူဇာဟို့ ကာကွယ်နိုင်လေ့မယ်။ ဆောင်းထိ တိုက်ခိုက်ဟူ ခီမာ နန်းနို့ဟာ ရပ်နိုင်လေ့မယ်။

14 အယ်ကြောန့် ဆင်သင့်ရှိဂေ့ပါ။ သမ္မာတရားဖြစ်ဟူ ခါးဗတ်နု၊ ဖြောန့်မတ်ရှင်းဖြစ်ဟူ ရင်ဖတ်ကာဟူဇာဟို့ရော၊

15 ငြိသတ်ရှင်းနဆိုင်ဟူ ဒန်းကောန်းဟို့ ဟောပြောဟို့တွပ် ပြင်ဆင်ဟွားဇာဖြစ်ဟူ ခေန်ပံစီးဘီး ခံရပ်ဟွားဂေ့ပါ။

16 ယောင်ကြည်ရှင်း ဒိုင်းလွှားဟို့လည်း မြဲဒမ်းကိုင်ဟွားဂေ့ပါ။ နန်းနို့ဟာ အယ်ဒိုင်းလွှားအားဖြင့် မာရ်နတ်ပစ်ဟူ မီးမြှားလတ်နတ်ဟို့ ကာကွယ်နိုင်လေ့မယ်။

17 ကယ်တန်ရှင်းဖြစ်ဟူ သံခမော့-က်နု ဝိညာဉ်တော်ဟုပေးဟူ ဘုရားသခင်ရဲ့ စကားတော်ဖြစ်ဟူ ဓားဟို့ရော ယူဆောန်ဂေ့ပါ။

18 နန်းနို့ဟို့ ကူညီစောန့်ရှော့-က်ဟို့တွပ် ဘုရားသခင်ဟို့ မြဲဒမ်းဆုတောင်းဂေ့ပါ။ ဝိညာဉ်တော်ပြောဟွားတိုင်း မြဲဒမ်းဆုတောင်းဂေ့ပါ။ အယ်ကြောန့် နိုးနိုးကြားကြားဟွား နေဂေ့ပါ။ ဇွဲသတ်တိလည်း ရှိဂေ့ပါ။ ခီတိုင်းမာ ဘုရားသခင်ရဲ့ သန်ရှင်းဟူ လူမျိုးတော်တွပ် ဆုတောင်းဂေ့ပါ။

19 ငါဟောပြောဟူ ခီမာ ဘုရားသခင်ဟာ ငါဟို့ နှောက်သတ်တိဟို့ ပေးဟို့တွပ်ရော၊ ဒန်းကောန်းရဲ့ နတ်နံဟူ ဇာလေဟို့ ရဲရဲရင့်ရင့်ဟွား ဖွမ်ပြိုင်အောန် ငါတွပ်လည်း ဆုတောင်းပေးဂေ့ပါ။

20 ငါဟာ ကျဉ်းထောန်ထဲမာ နေရဘေမဲ့ အယ်ဒန်းကောန်းတွပ် သံတမန် ဖြစ်ဟုယ်။ အယ်ဒန်းကောန်းဟို့ ဟောပြောသင့်တိုင်းဘဲ ငါဟာ ရဲရဲရင့်ရင့်ဟွား ဟောပြောနိုင်ဟို့တွပ် ဆုတောင်းဂေ့ပါ။

နှော-က်ဆောင်း နှောက်ဆစ်ကြောန်း

21 ငါနုပတ်သတ်ဟူ ကြောန်းလေဟို့ နန်းနို့သိဟို့တွပ် ဒန်းဂူလောင်းဟို့ နန်းနို့လေဟို့ တုခိတ်ဟု ပြောပြလေ့မယ်။ သခင်ဘုရားရဲ့ မှုတော်ဆောန်ဟူ ခီမာ သူဟာ နို့လေဟို့ သစ်စာရှိရှိနု စေခံဟူသူ၊ နို့လေရှစ်ရဟူညီ ဖြစ်ဟုယ်။

22 အယ်ကြောန့် နို့လေနုဆိုင်ဟူ ဒန်းဂူလောင်းဟို့ ပြောပြဟို့တွပ်နု သူဟာ နန်းနို့ဟို့ အားပေးကူညီဘီး နန်းနို့စိန်လောင်း သတ်သာစေဟို့တွပ် ငါဟာ လွတ်လိုက်ဟုယ်။

23 ဖဘုရားသခင်န သခင်ယေရှု ခရစ်တော်ဟာ ယောင်ကြည်သူလေဟို ငြိသတ်ရှင်း၊ ရှစ်ရှင်း၊ ယောင်ကြည်ရှင်းလေဟို ခုလပေးပါစေ။

24 ဖယ်ခါလည်း ပျစ်စီးဘဲဟူ မြစ်တာန နို့လေရဲ့ သခင်ယေရှု ခရစ်တော်ဟို ရှစ်ဂေ့ဟူ လူလေ ဂူလောင်းထတ်ဟို ဘုရားသခင်ရဲ့ ကျေးဇူးတော်ဟာ ရော့-က်လာပါစေ။

ဖိလိပ္ပို

ဖိလိပ္ပို သင်းတော်တို့ ပေါလုရဲ့ ပေးစာ နိဒါန်း

ပေါလုဟာ ခရစ်တော် မွီးဘီးန ငါ ခုနှစ်လော့-က်ဟု ဖိလိပ္ပိုမြို့မာရှိဟူ ယောင်ကြည်သူလေးနားတို့ အယ်စာတို့ ရေးဟူးလေဟယ်။ သူဟာ ရောမမြို့မာ ထောန်ကုလနေဒူးမာ အယ်စာတို့ ရေးဟူးဟယ် (၁.၁၃)။ အယ်စာဟာ ဖိလိပ္ပိုမြို့မာရှိဟူ သင်းတော်တို့ ရေးဟူးလေဟယ်။ ကျွန်တော့်ဟူးလေးဟာ တမန်တော်လေရဲ့ လောက်ဆောန်ရှင်း ကျမ်းထဲဟုနေ ဖိလိပ္ပိုမြို့ကြောင်းတို့ နံနဲဟူးဘဲ သိနိုင်ဟယ်။ ဖိလိပ္ပိုမြို့ဟာ မာကေဒေါနီပြည်နယ်ရဲ့ မြို့တော်ဖြစ်ဟယ်။ အယ်ဘီးဟာ မာကေဒေါနီပြည်နယ်မာ ပထမဆောင်း သင်းတော်တို့ တည်ထောန်ဟူ မြို့လည်းဖြစ်ဟယ်။ အယ်မြို့မာရှိနေဒူးမာ ပေါလုန သိလဟာ တညဉ့်လောင်း ထောန်ထဲမာ လောန်ဟူးခံရဘေမဲ့လည်း သူးနို့နေ့ယော့-က်ဟာ သင်းတော်တို့ တူးဒု စပြုဟူးလေဟယ် (တ ၁၆)။

ပေါလုဟာ အယ်စာတို့ ရည်ရွယ်ချစ်ဘောင်းဇောင်န ရေးဟူးလေဟယ်။ ပေါလုဟာ ထောန်ကုလနေဟယ် ဆိုဇာတို့ သင်းဝမ်လူလေဟာ ဒန်းကြားရဟူ ခီမာ သူးနို့ဟာ လတ်ဆောန်ပို့ပေးလိုက်ဟူကြောန် သင်းတော်တို့ ကျေးဇူးတန်တို့တွပ် သူဟာ သောင်းပြုဟူးဟယ် (၄.၁၀-၁၉)။ သူဟာ ထောန်ထဲဟု သူ့ရဲ့ နော့-က်ဆောင်းခြေနေတို့လည်း သူးနို့တို့ ပြောပြဟူးဘီး သင်းတော်တွပ် တိမောသေန ပေဖြောဒိတ်တို့ ထော့-က်ခံပေးလေဟယ် (၂.၁၉-၃၀) အယ်မျိုးလောက်မှဘဲ သူးနို့ဟာ အယ်လူနေ့ယော့-က်တို့ လတ်ခံဘီး သူးနို့နေ့ယော့-က်ရဲ့ ဦးဆောန်ဇာတို့ လေးစားလေ့မယ်။

ကြောင်းရာ ကျဉ်းချောက်

- ၁။ ပေါလုဟာ ဖိလိပ္ပိုမြို့မာရှိဟူ သင်းတော်တို့ နောက်ဆစ်ရှင်းအားဖြင့် အယ်စာတို့ စပြုဟူးဟူကြောင်း (၁.၁-၂)
- ၂။ သူ့ရဲ့ ခြေနေတချို့န သူ့မာဖြစ်နေဟူ စိုးရိမ်းဇာတချို့တို့ မျှဝီဟူးဟူကြောင်း (၁.၃-၂.၃၀)
- ၃။ အယ်ဘီးန သူဟာ ခရစ်ယာန်သတ်ရှင်ဟူဇာ ပေါင်ဇိတွပ် လတ်တို့ပြဟူ လမ်းညွှန်ချစ်လေ ဘောင်းဇောင်တို့ ပေးဟူးဟူကြောင်း (၃.၁-၄.၉)
- ၄။ ပေါလုဟာ သူးနို့ရဲ့ လတ်ဆောန်တွပ် ဖိလိပ္ပိုသင်းတော်တို့ ကျေးဇူးတန်ရှင်းန သူ့ရဲ့ နောက်ဆစ်စကားပြောရှင်းအားဖြင့် နိဂေါင်းချောက်ဟူးဟူကြောင်း (၄.၁၀-၂၃)

1 ယေရှုခရစ်တော်ရဲ့ စေခံဖြစ်ဟူ ပေါလုန တိမောသေလေဟုနေ -
 ဖိလိပ္ပိုမြို့မာနေဂေဟူ သင်းအောက်လေန သင်းတော်လူဂီးလေဟိုရော၊ ယေရှုခရစ်တော်န တလောင်းတဝဒဲ ဖြစ်ဂေဟူ သခင်ဘုရားရဲ့ သန်ရှင်းဟူလူလေ ဂူလောင်းနားတို့ စာရေးလိုက်ဟယ်။

2 နန်းနို့ဟာ နို့လေရဲ့ဖဖြစ်ဟူ ဘုရားသခင်န သခင်ယေရှုခရစ်တော်နားဟုနေ ကျေးဇူးတော်န ငြိသတ်ရှင်းလေဟို ခံစားရပါစေ။

ဖိလိပ္ပိုသင်းသားလေတွပ် ပေါလု ဆုတောင်းပေးဟူကြောင်း

- 3 နန်းနို့ ကြောင်းလေဟို့ ဒိရဟူခီတိုင်းမာ ငါဟာ ဘုရားသခင်ရဲ့ ကျေးဇူးတော်ဟို့ ချီးမွမ်းပါဟယ်။
- 4 ဝမ်းမြော-က်ဟူစိန နန်းနို့တွပ် ငါဟာ မြဲဒမ်း ဆုတောင်းပေးနေဟယ်။
- 5 ဖြားဖြစ်ကြောန်းနူးဆိုဟာ နန်းနို့ဟာ ကောန်မြတ်ဟူ ဒန်းကောန်းတွပ် ပထမနေဟူစဘီး ခုတိုင်အောန် စုပေါင်းဘီးဟာ ပါဝမ်ကြောင်းဟို့ သိဟူကြောန်း ဘုရားသခင်ရဲ့ ကျေးဇူးတော်ကို ချီးမွမ်းဟယ်။
- 6 နန်းနို့မာ အယ်မျိုးကောန်းမြတ်ဟူမဟို့ စဘီးလောက်ဟူ ဘုရားသခင်ဟာ ယေရှုခရစ်တော်ရဲ့ နေရစ် ရော-က်လာခီထိ အယ်မဟို့ ပီးအောန်လောက်မယ်ဆိုဇာဟို့ ငါဟာ ယောင်ကြည်စိခလဟယ်။
- 7 နန်းနို့ဟို့ ငါဟာ ဒိရဟယ်။ အယ်ကြောန်း ငါဟာ နန်းနို့န ပတ်သတ်ဘီးဟာ အယ်မျိုး စိသဘော ထားဟားဟယ်။ ခုငါဟာ တောက်နှောန်ခံရဘီး နေရဟူခီန ဒန်းကောန်းဟို့ လွတ်လွတ်လပ်လပ်ဟား သတ်သေခံခွဲမ့် ရဟူခီဒူးဟု နန်းနို့ဟာ ငါနတူးဒု ကျေးဇူးတော်ဟို့တူးဒု ဝီမျှခံစားဟူ လူလေဖြစ်ဟူကြောန်း နန်းနို့ဟာ ငါ့ရဲ့ နှလောင်းထဲမာ စိစွဲလမ်းဘီး ရှိဂေဟယ်။
- 8 ငါဟာ ယေရှုခရစ်တော်ရဲ့ မြစ်တာကရုဏာန နန်းနို့ဟို့ ရရာတိုင်း လွမ်းဟူကြောင်းဟို့ ဘုရားသခင်ဟာ ငါ့ရဲ့သတ်သေ ဖြစ်ဟယ်။
- 9 နန်းနို့ဟာ ကောန်းဆောင်းဟို့ ဝီးကော-က်နိုင်ဟို့တွပ် သိပညာန ပိုင်ခြားဝေဖန်တတ်ဟူ စွမ်းရည်လေန ပုလဲဇောင်ဘီး မြစ်တာပါရမီလေဟာ တိုးတတ်လာဂေဟို့ နန်းနို့လေတွပ် ငါဟာ ဆုတောင်းဟယ်။
- 10 မြင့်မြတ်ဟူ ဇာလေဟို့ နန်းနို့လေဟာ ပိုင်းခြားဘီး သိနိုင်ဟို့ကြောင်းန နန်းနို့ဟာ ခရစ်တော်ကြွလာဟူ နေရစ်မာ ဖုလူစင်ဘီး ပြစ်တန်ဇာဟူမေ့ဘဲ ညစ်ကြေးန ကင်းလေ့မယ်။
- 11 ဘုရားသခင်ရဲ့ ဖောင်းသရေတော် ထွန်းတော့-က်ဟို့တွပ်န ဂေါင်တော်ဟို့ ချီးမွမ်းဂေဟို့တွပ် ယေရှုခရစ်တော်ကြောန်း ရနိုင်ဟူ ဖြောန်းမတ်ဘီး စစ်မှန်ဟူ ရည်သွေးကောန်းလေန ပုလဲဇောင်လေ့မယ်။

သတ်ရှင်နေဇာဟာ ခရစ်တော်တွပ် ဖြစ်ဟူကြောင်း

- 12 ညီကို မောန်နမလေ ငါ့မာတို့ကြောင်ရဟူ ဖြစ်ပျစ်လေဟာ ဒန်းကောန်းဟို့ ကြေညာဟူ ခီမာ တကယ်ဘဲ ထော-က်ကူပေးကြောင်းဟို့ နန်းနို့ဟို့ သိစေရှင်ဟယ်။
- 13 ငါဟာ ခရစ်တော်ရဲ့ စေခံဖြစ်တွပ်ကြောန်း ငါဟာ တောက်နှောန်ခံရဘီး နေရဟူကြောင်းဟို့ နန်းတော်မာ စောန်နေဟူ တပ်သားလေန တခြားသူလေဟာ သိဂေဟယ်။
- 14 အယ်မျိုး တောက်နှောန်ခံရဟူကြောန်း ညီကို မောန်နမလေဟု သခင်ဘုရားဟို့ ပိုဘီး ဟာ ယောင်ကြည်စိခလလာဂေဟယ်။ အယ်ကြောန်း သူးနို့ဟာ ကြော-က်ဘဲန စကားတော်* ဟို့ ပိုဘီး ဟာ ဟောပြောရဲဂေဟယ်။
- 15 တချို့လူလေဟာ နာလိုဘဲဟူစိ၊ ရန်ရှာရှင်ဟူစိလေန ခရစ်တော်ကြောင်းဟို့ ဟောပြောဂေဟယ်။ အယ်ဘေမဲ့ တချို့လူလေဟာ စေတနာစိန ဟောပြောဂေဟယ်။
- 16 အယ်လူလေဟာ သခင်ယေရှုကြောင်း ဒန်းကောန်းဟို့ ကာကွယ်ဘီးဟောပြောတွပ် ငါ့ဟို့ ဘုရားသခင်ဟု ခန့်ဟားဟူကြောင်းဟို့ သိဟူကြောန်း မြစ်တာန ဟောပြောဂေဇာ ဖြစ်ဟယ်။

1:13 ၁.၁၃ တ ၂၈.၃၀ * 1:14 ၁.၁၄ စကားတော်၊ တချို့ မူရင်းလတ်ရေးမူလေမာ ဘုရားသခင်ရဲ့ တရားတော်။

17 တခြားလူလေဟု ခရစ်တော်ရဲ့ ကြောန်းဟို့ ရိုးသားမှုမဲ့ဘဲန ကျော်ကြားရှင်ဟူစိန် ဟောပြောဂေဟယ်။ သူးနို့ရဲ့ ကြိစည်လေဟာ တောက်နှောန်ခံနေရဟူ ငါ့ဟို့ ပိုဘီး ဟာ စိဒေါက်ခရော့-က်စေဟယ်။

18 ဖယ်မျိုးဟောပြောနူးဆိုဟာ ရေးကီးဟာ။ မှားယွင်းဟူ ရည်ရွယ်ချစ်န ဟောပြောရှင်းဖြစ်စေ၊ မှန်ကန်ဟူ ရည်ရွယ်ချစ်န ဟောပြောရှင်းဖြစ်စေ ခရစ်တော်ကြောန်းဟို့ဘဲ ဟောပြောနေဟူကြောန် ငါဟာ ဝန်းသာဟယ်။ ဆစ်ဘီးဟာ ဝန်းသာနေဟယ်။

19 ဖြားဖြစ်ကြောန်နူးဆိုဟာ နန်းနို့လေရဲ့ ဆုတောင်းရှင်းလေ၊ ယေရှုခရစ်ဝိညာဉ်တော်ရဲ့ ငါ့ဟို့ ကူညီမပေးရှင်းအားဖြင့် အယ်ကြောန်းရာလေဟာ ငါ့ဟို့ ကယ်တန်ဟူ ကြောန်းရာလေဖြစ်ဟယ်။

20 ငါဟာ ဖယ်ခါလည်း ကိုယ့်တာဝန်ဟို့ ပြစ်ကွပ်ဘဲ ခီတိုင်းမာရာ၊ ထူးသဖြင့် အယ်မျိုးခီမာရာ ရဲရင့်ဟူသတ်တိန် ပုလဲဇောင်ဘီး ငါဟာ သတ်ရှင်ဇာဖြစ်စေ၊ သေဇာဖြစ်စေ ငါ့ကိုယ်ခန္ဓာအားဖြင့် ခရစ်တော်ရဲ့ ဖောင်းသရေတော်ဟို့ ထန်ရှားလာဟို့တွပ် မျှော်လင့်ဟယ်။

21 သတ်ရှင်ဇာဟာ ဖယ်မျိုးနူး။ ငါသတ်ရှင်နေဇာဟာ ခရစ်တော်ဘဲဖြစ်ဟယ်။ သေမယ် ဆိုဟာ ပိုဘီး ဟာ ကျိုးရိုဟယ်။

22 အယ်ဘေမဲ့ ငါဟာ ကိုယ်ခန္ဓာမာ ဆစ်ဘီးဟာ သတ်ရှင်မယ် ဆိုဟာ ကျိုးရိုဟူမှုဟို့ လောက်နိုင်ဟယ်။ အယ်ခီမာ ဖယ်ဇာဟို့ ဝီးကော့-က်ရဟို့နူး၊ ဆိုဇာဟို့ ငါသိဟယ်။

23 ငါမာ စိနေ့ခွ ဖြစ်ဘီးနေဟယ်။ ငါဟာ အယ်ဘဝဟို့ စွန့်ဘီးဟာ ခရစ်တော်နတူးဒူ နေရှင်ဟယ်။ အယ်မျိုးလောက်ဇာဟာ ငါ့တွပ် ပိုဘီး ကျိုးရိုဟယ်။

24 အယ်ဘေမဲ့ နန်းနို့လေရဲ့ ကျိုးလေဟို့ ထော့-က်ဟူကြောန် ငါဟာ အယ်ကိုယ်ခန္ဓာမာ သတ်ရှင်ဘီးနေဟို့တွပ် ပိုဘီး ဟာ ရေးကီးဟယ်။

25 အယ်မျိုးဘဲ ယောင်ကြည်စိခလကြောန် ငါဟာ နန်းနို့နတူးဒူ နေမယ်၊ နန်းနို့ဟို့ ကြီးပွားတိုးတတ် စေရှင်ဟူကြောန် ယောင်ကြည်ရှင်းမာ ဝန်းသာဟို့တွပ် ငါဟာ နန်းနို့နတူးဒူ နေမယ်။

26 ငါဟာ နန်းနို့န နော့-က်တခါ နေရမယ် ဆိုဟာ ယေရှုခရစ်တော်န တလောင်းတဝဒဲ ဖြစ်ဂေဟူ နန်းနို့ဟာ ငါ့တွပ်ကြောန် ပိုဘီး ဟာ ဂေါင်ယူဘီး ကြွေးနိုင်ဂေလေ့မယ်။

27 ခုနန်းနို့တွပ် ရေးကီးဆောင်းဟု ခရစ်တော်ရဲ့ တရားတော်နညီ သတ်ရှင်နေဘီး နေနိုင်ဂေဟို့တွပ် ဖြစ်ဟယ်။ နန်းနို့နားဟို့ ပုလန်လာဇာဖြစ်စေ၊ လာဘဲဖြစ်စေ၊ နန်းနို့န ဝီးနေဘီး နန်းနို့ကြောန်းဟို့ ကြားဇာဖြစ်စေ သာသနာတော်ဟာ ခိုင်မြဲဘီး ကြီးပွားဟို့တွပ် ခိုင်းခိုင်မားမာဟားရပ်ဘီး တစ် တသဘောဒဲ၊ ရည်ရွယ်ချစ်တခုဒဲန ဒန်းကောန်းနဆိုင်ဟူ ယောင်ကြည်ရှင်းတရားတွပ် နန်းနို့လေဟာ တိုက်ပွဲဝမ်နေဂေကြောန်းဟို့ ငါဟာ ကြားရှင်ဟယ်။

28 နန်းနို့ရဲ့ ရန်သူလေဟို့ ကြော့-က်ဂေန။ မြဲဒမ်းဘဲ ရဲရဲရင့်ရင့်ဟာ နေဂေပါ။ အယ်မျိုးနေဇာဟာ ရန်သူလေဟု ရှောင်းဟားဟူကြောန်းန နန်းနို့ဟု အောက်မြင်မယ်ဖြစ်ကြောန်း ရန်သူလေဟို့ သတ်သေပြဂေလေ့မယ်။ ဖြားဖြစ်ကြောန်နူးဆိုဟာ နန်းနို့ဟို့ အောက်ဖွဲ့ခံစေဟူ သခင်ဟာ ဘုရားသခင်ဘဲ ဖြစ်ဟယ်။

29 နန်းနို့ဟာ ခရစ်တော်ဟို့ ယောင်ကြည်ရှင်းမျှဘဲ ကဘဲန ခရစ်တော်တွပ်ကြောန် ဒေါက်ခ ခံရရှင်းနရော၊ ခရစ်တော်ရဲ့ မှုတော်ဟို့ လောက်ဟို့တွပ်ရော ခွမ်ရေးလေဟို့ ရဂေဟယ်။

30 ခုနန်းနို့ဟာ ငါ့နတူးဒူ တိုက်ပွဲဟို့ ဝမ်နိုင်ဟားဘီး ရင်းရင်ဒူးဟု ငါဟာ တိုက်ပွဲဝမ်ဇာဟို့ နန်းနို့ဟာ

မြင်ရဂေဟုယ်။ နန်းနို့ ကြားရဟူတိုင်းဘဲ ခုလည်း ငါဟာ တိုက်ပွဲဝမ်နေသေးဟုယ်။

2

ခရစ်တော်ရဲ့ နှိခိုလရှင်း

1 နန်းနို့ဟာ ခရစ်တော်ထဲမှာ သတ်ရှင်ဟူကြောနဲ့ ခွန်အားလေ ရလာဂေဟုယ်။ ကိုယ်တော်ရဲ့ မြစ်တာတော်ဟာ နန်းနို့ဟို နှစ်သိမ်မူဟို ပေးဟုယ်။ နန်းနို့ဟာ ဝိညာဉ်တော်န မိတ်သဟာယဖွဲ့ရဟူ ခွမ်ရဂေဟုယ်။* နန်းနို့လေဟာ သနားကြင်နာဟူ စိရှိဂေပါ။

2 အယ်ဘီးဟာ နန်းနို့ဟာ စိသဘောတူးဒုရှိရှင်း၊ နန်းနို့ရှင်းရှင်း ရှစ်ရှင်း၊ စိစွဲလမ်းဘီး တူးဒုရှိဂေအားဖြင့် ငါ့ဟို ရရတိုင်း ဝန်းသာစေဂေပါ။

3 ဝါကြွားရှင်ဟူစိ၊ ကျော်ကြားရှင်ဟူ စိဟို တတ်မတ်ဘီးဟာ ဖြားမူလည်း လောက်ဂေန။ တခြားလူဟု ကိုယ်ထတ်သာဟုယ် ဆိုဇာဟို မြဲဒမ်း မှတ်ဟားဘီးဟာ စိနှိခိုလဂေပါ။

4 ကိုယ်ကျိုးတွပ်ဘဲ ကေ့ဘဲန ရှင်းရှင်းလေရဲ့ ကျိုးဟို ရှာဂေပါ။

5 ယေရှုခရစ်တော်ထဲမှာရှိဟူ စိသဘောမျိုး နန်းနို့လေမာလည်း ရှိဂေပါ။

6 ကိုယ်တော်ဟာ ဘုရားဇာတိတော်န ထာဝရပုလဲဇောင်ဟုယ်။

ဘုရားသခင်န ဒန်းဒုဖြစ်ဟိုတွပ်† ကြိုးစားအားထုမှုမျိုး စဉ်းစားဟု။

7 အယ်မျိုးလောက်ဟို နေနေသာသာ ကိုယ့်ကိုယ်ကိုယ်

ဖောင်းသရေတော်ဟိုစွန်ဘီး စေခံကျန်ရဲ့ ပေါင်ဇံဟို ခံယူလိုက်ဟုယ်။

ကိုယ်တော်ဟာ လူပေါင်ဇံဟို ဆောန်ဘီးဟာ လူလေမျိုး မိုးဖွားလာဟုယ်။

8 သူ့ကိုယ်သူ နှိခိုလဘီးဟာ လတ်ဝါးကပ်တိုင်ထတ်မာ

သေခံဟားဟူထိ နာခံမှုလမ်းစဉ်ဟို လိုက်လျော့-က်ဟားဟုယ်။

9 အယ်ကြောန်းကြောနဲ့ ဘုရားသခင်ဟာ

ကိုယ်တော်ဟို ရရာတိုင်း ချီးမြှောက်ဘီး၊

ဘွဲ့နာမဂူလောင်းထတ် ကီးမြတ်ဟူ ဘွဲ့နာမဟို ပေးဟားဟုယ်။

10 အယ်ကြောနဲ့ ကောန်းဂန်၊ မုလေဂီးထတ်န မုလေဂီးအေ့-က်မာ‡ ရှိနေဟူ သတ္တဝါဂူလောင်းဟာ

သခင်ယေရှုရဲ့ နာမတော်ဟို ရှိသေဦးညွတ်ဘီးဟာ၊

11 ယေရှုခရစ်တော်ဟာ သခင်ဖြစ်ဟုယ် ဆိုဇာဟို နှောက်နဝန်ခံဘီး၊

ဖဘုရားသခင်ရဲ့ ဖောင်းတော်ဟို ထန်ရှား စေဂေလေ့မယ်။

လောကမာ လန်းရောန်မျိုးဘဲ ထွန်းလန်းဟူကြောန်း

12 ရှစ်ရဟူသူလေ၊ နန်းနို့န ငါဟာ ရှိနေဟူခိဒူးဟု နန်းနို့ဟာ ငါ့စကားဟို မြဲဒမ်း နားထောန်မျိုးဘဲ ငါ့နှော့-က်ကွယ်မာလည်း မြဲဒမ်းနားထောန်ဘီးဟာ ရရာတိုင်း ကြော့-က်ဟူစိန ကိုယ့်ကိုယ်ကိုယ် ကယ်တန်ဟိုတွပ် ကိုယ်တိုင် ကြိုးစားအားထုဂေပါ။

13 ဖြားဖြစ်ကြောနဲ့ဆိုဟာ စေတနာစိ ရှိဟူတိုင်း ဆန္ဒရှိဟိုန လောက်ဆောင်ဂေဟိုတွပ် နန်းနို့ထဲမှာ လောက်ဆောင်တော်မူဟူ သခင်ဟာ ဘုရားသခင်ဖြစ်ဟုယ်။

* 2:1 ဂ.၁ ဝိညာဉ်တော်န မိတ်သဟာယဖွဲ့ရဟူ ခွမ်ရဂေဟုယ်၊ အယ်မျိုးမူဘဲနေဟာ ဝိညာဉ်တော်ဟာ ရှင်းရှင်း မိတ်သဟာယဖွဲ့စေဟုယ်။ † 2:6 ဂ.၆ဖြစ်ဟိုတွပ်၊ အယ်မျိုးမူဘဲနေဟာ ဖြစ်လာဟိုတွပ်။ ‡ 2:10 ဂ.၁၀ မွေဂီးအေ့-က်မာ သေဟားဟူလူလေဟာ မှောန်ထဲမှာ ဆစ်ဘီးဟာ ရှိနေဟုယ် ဆိုဘီး ယူဆဂေဟုယ်။

14 နန်းနို့ဟာ ဖြားဘဲလောက်လောက် ညီးထွားရှင်း၊ ဂြင်းခူရှင်း ရှိဘဲန လောက်ဆောန်ဂေပါ။

15 အယ်မျိုးလောက်မှ နန်းနို့ဟာ ဖော့-က်ပုလန်ဘီးဟာ ပြစ်ကျူးလွန်နေဟူ လူလေရှိဟူ အယ်လောကမာ ဘုရားသခင်ရဲ့ ပြစ်တန်ဇာမဲ့ဘဲဟူ သားမီးနေန စိန်လောင်း ဖုလူစင်သန်ရှင်းဘီးဟာ ပြစ်ကင်းဟူလူလေ ဖြစ်ဂေလေ့မယ်။

16 နန်းနို့ဟာ ထာဝရသတ်န ဆိုင်ဟူ တရားတော်ဟို့ ဟောပြောဘီးဟာ အယ်လူလေလယ်မာ ကြယ်လေမျိုးဘဲ လန်းဘီးဟာ တော့-က်ပဂေလေ့မယ်။ အယ်မျိုးလောက်မယ် ဆိုဟာ ငါဟာ အားထုဘီးဟာ လောက်ဆောန်ဇာမှန်မျှဟာ ချည်းနှီးဖြစ်ဘဲန ခရစ်တော်ရဲ့ နေရစ်မာ ငါ့မာ ဂေါင်ယူဝါကြွားဇာ ကြောန်းလေ ရှိလေ့မယ်။

17 နန်းနို့ရဲ့ ယောင်ကြည်ရှင်းဟု ဘုရားသခင်ဟို့ ပူဇော်ဟူယဇ်ထတ်မာ ငါ့ရဲ့ သတ်နသွီးဟို့ သွန်းလောင်းရမယ် ဆိုဟာ ငါဟာ ဝန်းသာဘီး နန်းနို့နတူးဒု ဝန်းသာဟယ်။

18 နန်းနို့ဟာ ဝန်းသာဘီးဟာ ငါ့နတူးဒု ဝန်းသာဂေပါ။

တိမောသေန ပေဖြောဒိတ်ကြောန်း

19 ငါဟာ နန်းနို့ကြောန်း ဒန်းကောန်းဟို့ ကြားဘီးဟာ အားတတ်လာဟို့ သခင်ယေရှုဟာ လိုတော်ရှိမယ် ဆိုဟာ တိမောသေဟို့ နန်းနို့နားဟို့ ကြာခန်မာ လွတ်ဟို့တွပ် ငါဟာ မျှော်လင့်ဟယ်။

20 တိမောသေ တယော့-က်ဘဲ ငါ့နဘောတူဘီး နန်းနို့ရဲ့ ကျိုးဖြစ်ဟို့တွပ် မှန်တကယ်လိုရှင်ဟူ လူဖြစ်ဟယ်။

21 တခြားလူလေဟာ ကိုယ်ကျိုးဘဲ ရှာဂေဟယ်။ ယေရှုခရစ်တော်ရဲ့ကျိုးဟို့ ရှာဂေဟာ။

22 တိမောသေန ငါဟာ သားဖမျိုးဘဲ တူးဒု ဒန်းကောန်းဟို့ ပုလုံနို့ဟို့တွပ် မှတော်ဟို့ ဖယ်မျိုးစေခံဟယ်နူး၊ ဆိုဇာဟို့ နန်းနို့ဟာ သိဂေဟယ်။

23 အယ်ကြောန် ငါ့ရဲ့ မှုကိစလေဟာ ဖယ်မျိုးဖြစ်နူး၊ ဆိုဇာဟို့ သိဟူ ခီမာ သူဟို့ နန်းနို့နားဟို့ လွတ်နိုင်ဟို့တွပ် ငါဟာ မျှော်လင့်နေဟယ်။

24 သခင်ဘုရားဟို့ ယောင်ကြည် ကိုးစားဘီး ငါ့ကိုယ်တိုင်ဘဲ ကြာခန်မာ နန်းနို့နားဟို့ လာနိုင်လေ့မယ်။

25 ငါ့ရဲ့ လောက်ဖော်ဆောန်ဖတ်၊ ငါ့နတူးဒု တိုက်ပွဲဝမ်ဟူလူ၊ ငါ့ဟို့ ပြုစုဟို့တွပ် နန်းနို့လေ လွတ်လိုက်ဟူလူ၊ နို့လေရဲ့ညီ စေတမန်ဖြစ်ဟူ ပေဖြောဒိတ်ဟို့ နန်းနို့နားဟို့ လွတ်ဟို့တွပ် လိုအပ်နေဟယ် ဆိုဇာဟို့ ငါဟု ယူဆဟယ်။

26 သူဟာ နန်းနို့လောင်းဟို့ လွမ်းဘီးဟာ မြဲဒမ်းဒီရနေဟယ်။ သူဖျားနေဟူ ဒန်းဟို့ နန်းနို့ဟု ကြားဟူကြောန် သူဟာ စိကောန်းဘဲ ဖြစ်နေဟယ်။

27 သူဟာ တကယ်ဘဲ သေခါနီးဖြစ်အောန် ဖျားနေဟယ်။ အယ်ဘေမဲ့ ဘုရားသခင်ဟာ သူဟို့ သနားလေဟယ်။ သူဟို့ဘဲ သနားဇာမူဟု။ ငါ့ဟို့လည်း ထတ်ဘီးဟာ ဝန်းနဲဟူ ဇာလေန တို့ကြောင်ဘဲနေ ရဟို့တွပ် သနားဟယ်။

28 အယ်ကြောန် နန်းနို့ဟာ သူဟို့ နော့-က်တခါ တွဲရဟူကြောန် ဝန်းသာဂေဟို့တွပ်ရော၊ ငါ့ရဲ့ ဝန်းနဲဟူ ဇာလေလည်း ပျော့-က်ဟားဟို့တွပ်ရော သူဟို့ နန်းနို့နားဟို့ လွတ်ဟို့တွပ် ငါဟာ ပိုဘီး ဟာ စိအားထတ်သန်ဘီး နေဟယ်။

29 နန်းနို့ဟာ သခင်ဘုရားဟို့ ထော့-က်ဘီး သူ့ဟို့ ညီကိုတယော့-က်နေန ဝန်းသာဘီးဟာ ကြိုဆိုဂေပါ။ အယ်မျိုးလူဟို့လည်း ရိုသေဘီးဟာ လေးစားဂေပါ။

30 သူဟာ နန်းနို့လေကိုယ်တိုင် ပေးနိုင်ဘဲဟူ ကူညီလေဟို့ ငါဟို့ ပေးနိုင်ဘီးဟာ သတ်စွန်းဘီးဟာ ခရစ်တော်ရဲ့မူတော်ဟို့ သေခါနီးထိ ကြိုးစားဘီးဟာ ထမ်းဆောင်ဟယ်။

3

စစ်မှန်ဟူ ဖြောင့်မတ်ရှင်းကြောန်း

1 ညီကို မောန်နှမလေ၊ နော့-က်ဆောင်း ပြောရမယ် ဆိုဟာ သခင်ဘုရားန တလောင်းတဝဒဲဖြစ်ဘီး ဝန်းသာဂေပါ။ ရင်ဟု ငါရေးဘီးဟာ ဖော်ပြဟားဟူ ကြောန်းရာလေဟို့ ခုလည်းထပ်ဘီးဟာ ဖော်ပြရဟူဇာဟာ ဝန်လေးဟု၊ နန်းနို့လေ ပိုဘီး ဟာ လောင်ခြောင်ဟို့တွပ်ဖြစ်ဟယ်။

2 ခွီးဖြစ်ဟူလူ၊ ကောန်းဘဲဟူကျင့်ဟို့ ကျင့်ဟူလူ၊ ကိုယ်အံ့ဂါဟို့ လိုးဖြတ်ရမယ် ဆိုဘီး ပြောဟူလူလေဟို့ ဒိနရှောန်ဂေပါ။

3 ရေဖျားလိုးရှင်းဟို့ ခဲရဟူ လူလေဟာ အယ်လူလေမူဘဲန နို့လေဘဲဖြစ်ဟယ်။ ဖြားဖြစ်ကြောန်းနူးဆိုဟာ နို့လေဟာ ကိုယ်တော်ရဲ့ ဝိညာဉ်တော်ကြောန်း ဘုရားသခင်ဟို့ ကိုးကွယ်ဝတ်ပြုဘီး ယေရှုခရစ်တော်န တလောင်းတဝဒဲ ဖြစ်ဟူကြောန်း ရှင်လန်းဘီး ဝန်းသာဟူ လူလေ ဖြစ်ဟယ်။ နို့လေဟာ ပုလန်ဟု လတ်ခဏာလေဟို့ ကိုးစားဟု။

4 အယ်ဘေမဲ့ ဇာတိနှိုက် အားကိုးဇာလည်း ငါ့မာ ရှိဟယ်။ ယော့-က်ယော့-က်ဟု ပုလန်ဟု လတ်ခဏာလေဟို့ အားကိုးဇာ ရှိမယ် ဆိုဟာ ငါ့မာလည်း သူ့ထတ် ပိုဘီး ဟာ အားကိုးနိုင်ဟူ ကြောန်းလေရှိဟယ်။

5 ငါဟာ ရှစ်ရစ်မြော့-က်နေမာ ရေဖျားလိုးရှင်းဟို့ ခံဘီးဟာ ဣသရေလလူမျိုး ဗံ့ယာမိန်နွယ်ဝမ်၊ ယုဒလူမျိုးဖြစ်ဟူ မိဖလေဟုနေဘီးဟာ မွီးလာဟူလူ ဖြစ်ဟယ်။ ပညတ်တရား စောန်ထီးဟူဇာန ပတ်သတ်ဘီး ပြောရမယ် ဆိုဟာ ငါဟာ ဖာရိရှုံ ဂိုဏ်းဝမ် ဖြစ်ဟယ်။

6 ဘာသာရေး စိအားကီးဟူ ဖတ်မာပြောမယ် ဆိုဟာ သင်းတော်လေဟို့ ညှဉ်းဆဲ နိစစ်ဟူလူ ဖြစ်ဟယ်။ ပညတ်တရားဟို့ လိုက်ရှော့-က်ရှင်းအားဖြင့် ဖြောင့်မတ်မယ် ဆိုဟာ ငါဟာ ပြစ်တန်ဇာမော့ဘဲဟူ လူဖြစ်ဟယ်။

7 အယ်ဘေမဲ့ အယ်ဇာလေဟု ငါ့တွပ် မှလတ်ဖြစ်ဟယ် ဆိုဘီး ပြောနိုင်ဘေမဲ့ ခုဟု ခရစ်တော်တွပ်ကြောန်း ရှောင်းဘဲဖြစ်ဟယ် ဆိုဘီး မှတ်လိုက်ဟယ်။

8 အယ်မျှလော့-က်ဘဲ မူဘဲန ငါ့ရဲ့ သခင်ခရစ်တော်ဟို့ သိကျွမ်းရဇာဟာ အယ်ဇာလေနရော၊ ရှိမျှဂူလောင်းထတ် တဂိုးရှိဟူကြောန်း အယ်ဇာလေဟို့ရော ရှောင်းဘဲဖြစ်ဟယ် ဆိုဘီး ငါမှတ်ဟယ်။ ငါဟာ ကိုယ်တော်တွပ် ရှိမျှဂူလောင်းဟို့ ပစ်လိုက်ဟယ်။ ယေရှုခရစ်တော်ဟို့ မှလတ်ရဟို့ရော၊ ကိုယ်တော်န တလောင်းတဝဒဲ ဖြစ်နိုင်ဟို့ရော အယ်ဇာလေဟို့ မှိုက်လေမျိုးဘဲ ငါဟာ သတ်မှတ်ဟယ်။

9 ငါဟာ ပညတ်တရားဟို့ စောန်ထီးဟူကြောန်း ဖြောင့်မတ်ဟူဇာဟို့ ရဇာမူဟု ခရစ်တော်ဟို့ ယောင်ကြည်ကြောန်းဘဲ ဖြောင့်မတ်ရှင်းဟို့ ရဟယ်။ အယ်မျိုးဘဲ ဘုရားသခင်ပေးသနားဟူ ဖြောင့်မတ်ရှင်းဟာ ယောင်ကြည်ရှင်းမာဘဲ ခြေခံဟယ်။

3:5 ၃.၅ က ရော ၁၁.၁: ၁ တ ၂၃.၆: ၂၆.၅ 3:6 ၃.၆ တ ၈.၃: ၂၂.၄: ၂၆.၉-၁၁

10 ငါဟာ ခရစ်တော်ဟို့ သိကျွမ်းဇာ၊ ရှင်ပုလန်ထမြော့-က်ဟူ တဂိုးတော်ဟို့ ခံစားရဟူဇာ၊ ခရစ်တော်နတူးဒု ဆင်းရဲဒေါက်ခခံရဟူဇာ၊ ကိုယ်တော်သေခံဟူဇာမာ ပါဝမ်နိုင်ဟို့တွပ် လိုရှင်တောန်းတဟယ်။

11 အယ်မျိုးမှတ် ငါကိုယ်တိုင်သေဘီးဟာ ရှင်ပုလန်ထမြော့-က်ဟူခွမ်ဟို့ ရမယ် ဆိုဇာဟို့ မျော်လင့်နိုင်ဟယ်။

ပန်းတိုင်ဟို့ကော့ဘီး ပုလေးဟူကြောန်း

12 ငါဟာ အောန်မြင်ဘီးဟာ ပြစ်မှော့ဟု ဆိုဇာဟို့ ပြောရှင်ဇာ မှဟု။ အယ်ဘေမဲ့ အယ်ဆုဟို့ ငါ့ဟို့ပေးဟို့တွပ် ယေရှုခရစ်တော်ဟာ ငါ့ဟို့ ဆွဲခေါ်ဘီး ရဟားဟူကြောန် ငါဟာ အယ်ဆုဟို့ ရနိုင်ဟို့တွပ် ကြိုးစားဘီးနေဟယ်။

13 ညီကို မောန်နမလေ၊ ငါဟာ အယ်ဆုဟို့ ရဟားဟယ် ဆိုဘီး ထန်ဟု* ငါလောက်ဟူ တခုဒဲဖြစ်ဟူဇာဟု ငါ့နော့-က်မာ ရှိနေဟူဇာလေဟို့ မေ့ပစ်ဘီးဟာ ငါ့ရှေ့မာ ရှိနေဟူဇာလေနားဟို့ ရော့-က်ဟို့တွပ် စွမ်းဂူကြိုးစားဟယ်။

14 အယ်ကြောန် ငါဟာ ဆုဟို့ရဟို့တွပ် ပန်းတိုင်ဟို့ ရှေ့ရှာဘီးဟာ ပုလေးဟယ်။ အယ်ဆုဟာ ထတ်ရပ်မာ သတ်ရှင်ဟို့တွပ် ယေရှုခရစ်တော်ကြောန် ဘုရားသခင်ဟု ဖိခေါ်ဇာဘွဲ ဖြစ်ဟယ်။

15 အယ်ကြောန် ဝိညာဉ်ရေးရာမာ ကီးထွားလူလေဟာ အယ်မျိုးစိသဘောလေ ရှိသင့်ဟယ်။ တချို့လေဟု တူဘဲဟူ စိသဘောရှိမယ် ဆိုဟာ ဘုရားသခင်ဟု အယ်ဇာဟို့ ရှင်းရှင်းလန်းလန်းဟား ဖော်ပြပေးလေ့မယ်။

16 ဖယ်မျိုးဘွဲဖြစ်ဖြစ် နို့လေဟာ ခုထတ်ထိ ကိုယ်ရှော့-က်လာဟူ ပေါင်ဇံတိုင်းဘွဲ ကျင့်ဂေဇို။

17 ညီကို မောန်နမလေ၊ နန်းနို့လေဟာ ငါ့နားမာ တယူဂေ။ နို့လေပြဟူ စံနမူနာကောန်းလေဟို့ သတ်ရှင်ဘီး လိုက်နာဂေဟူလူလေဟို့ ရှုမှတ်ဂေပါ။

18 ဖြားဖြစ်ကြောန်နူးဆိုဟာ နန်းနို့ဟို့ မကြာမကြာ ငါဟာ ဖော်ပြဖူးဟယ်။ ခုလည်း မျစ်ရယ်ကုလဘီးဟာ ဖော်ပြဟယ်။ ခရစ်တော်ရဲ့ လတ်ဝါးကပ်တိုင်ထတ်မာ သေခံရှင်းတရားန ဆန်ကျင်ဘီးကျင့်နေဟူ လူလေဘောင်ဂီး ရှိနေဟယ်။

19 အယ်လူလေဟာ ငရဲမာလမ်းဆောင်းဘီး ပျစ်စီးဂေလေ့မယ်။ သူးနို့လေရဲ့ ဘုရားဟု သူးနို့မိုက်ဘွဲ ဖြစ်ဟယ်။ သူးနို့ဟာ ရှစ်ကြော့-က်ရဟူဇာလေဟို့ ချီးမွမ်းဘီး ကြွားဂေဟယ်။ လောကဟု ဇာလေဟို့ဘွဲ စိစဲလမ်းဂေဟယ်။

20 နို့လေဟု ကောန်းဂန်နိုင်ငံသား ဖြစ်ဟူကြောန် ကောန်းဂန်ဘောင်မာ နို့လေရဲ့ ကယ်တန်ရှင် သခင်ယေရှုခရစ်တော် ကြွလာဟူဇာဟို့ စောန်မျှော်ဘီး ရှိနေဂေဟယ်။

21 ကိုယ်တော်ဟာ ရာအားလောင်းဂူဟို့ သူ့ရဲ့ အာဏာစစ်အော့-က်မာ ရော့-က်စေဟူ တဂိုးတော်ကြောန် နို့လေရဲ့ သေတတ်ဟူ ကိုယ်ခနုဇာဟို့ ဖောင်းသရေတော်န ပုလဲဇောင်ဟူ ကိုယ်ခန္ဓာနတူအောန် ပုလောန်းလဲပေးလေ့မယ်။

4

ညွှန်ကြားချစ်လေကြောန်း

* 3:13 ၃.၁၃ ထန်ဟု၊ တချို့ မူရင်းလတ်ရေးမူလေမာ ခုထိ ထန်ဟု။ 3:17 ၃.၁၇ ၁ ကော ၄.၁၆; ၁၁.၁

1 အယ်ကြောန့် ငါဝန်းသာဟူဇာကြောန်းန ငါ့ရဲ့ သရဖူဖြစ်ဟူ ငါ့ညီကို မောန့်နှမလေ၊ နန်းနို့ဟို့ ငါဟာ ရရာတိုင်းရှစ်ဘီးဟာ လွမ်းနေဟယ်။ ငါဟာ နန်းနို့လေကြောန်းကြောန့် ဂေါင်ယူဟယ်။ ငါရှစ်ရဟူ ညီကို မောန့်နှမလေ၊ သခင်ဘုရားမာ ခိုင်ခိုင်မြဲမြဲဟား ရပ်နေဂေပါ။

2 ဧဝေါဒိန သုနတုတ်လေ၊ သခင်ဘုရားရဲ့ တပွဲတော်မ ပီသဘီး စိသဘောညီညွတ်ဟူဇာ ရှိဂေဟို့တွပ် ငါဟာ တောန်းဗန်ဟယ်။

3 ငါ့ရဲ့ လောက်ဖော်ဆောန်ဖတ်ဖြစ်ဟူ နန်ဟာ အယ်မီးမလေဟို့ ကူညီမဇပါ။ နန်ဟို့ ငါဟာ တိုက်တွန်းဟယ်။ သူးနို့လေဟာ ဒန်းကောန်းပြောဟူ ခီမာ ငါ့နတူးဒု ကြိုးစားဘီး လောက်ဆောန်ဟူ လောက်ဖော်ဆောန်ဖတ် ဖြစ်ဂေဟယ်။ အယ်မျိုး လောက်ဆောန်ဟူ လူလေထဲမာ ကလေမန်းနတူးဒု ဘုရားသခင်ရဲ့ သတ်စာစောန်မာ နာမယ်ပါဟူ တခြား ငါ့ရဲ့ လောက်ဖော်ဆောန်ဖတ်လေလည်း ပါဝမ်ဟယ်။

4 နန်းနို့ဟာ သခင်ဘုရားန တလောင်းတဝဒဲ ဖြစ်ဟူကြောန့် ဝန်းသာဂေပါ။ နော့-က်တခါ ငါပြောမယ် ဝန်းသာဂေပါ။

5 နန်းနို့လေရဲ့ နူးညံ့သိမ်မွေ့ဟူ စိသဘောဟို့ လူလေဟို့ မြင်စေဂေပါ။ သခင်ဘုရား ပုလန်ကြွလာဟို့ခီ နီးနေဘိ။

6 ဖယ်မှုဟို့လည်း စိုးရိမ်ဘဲန ဖြစ်လာဟူ မှာလေတွပ် ကျေးဇူးတော် ချီးမွမ်းရှင်းန ဆုတောင်းဘီးဟာ နန်းနို့ လိုရှင်ဇာလေဟို့ ဘုရားသခင်မာ တောင်းလျော့-က်ဂေပါ။

7 အယ်မျိုးလောက်မယ် ဆိုဟာ ဖယ်သူလည်း ကြံစည်တတ်စွမ်းနိုင်ဟို့ မှီဘဲဟူ ဘုရားသခင်ရဲ့ ငြိသတ်ရှင်းဟာ ယေရှုခရစ်တော်န နန်းနို့ဟာ တလောင်းတဝဒဲ ဖြစ်ဟူကြောန့် နန်းနို့ရဲ့ စိန်လောင်းန ကြံစည်လေဟို့ ကာကွယ် စောန်ရှော့-က်လေ့မယ်။

8 ညီကို မောန့်နှမလေ၊ ခိုဂေါင်းချောက် ပြောရမယ် ဆိုဟာ နန်းနို့ဟာ ဖြောန့်မတ်ရှင်း၊ မှန်ကန်ရှင်း၊ မွန်မြတ်ရှင်း၊ စင်ကြယ်ရှင်း၊ နှစ်သက်ဇာကောန်းရှင်း၊ အသရေရှိရှင်းဖြစ်ဟူ ကောန်းမြတ်ရှင်းလေန ချီးမွမ်းဇာဖြစ်ရှင်းလေ ရှိဟူမျှလေဟို့ နှလောင်းသွမ်းဂေပါ။

9 ငါ့နားဟုနေ နန်းနို့ကြားဘီး မြင်ရဟူဇာလေဟို့ ကျင့်ဂေပါ။ အယ်မျိုးကျင့်မယ် ဆိုဟာ ငြိသတ်ရှင်းရဲ့သခင် ဘုရားသခင်ဟာ နန်းနို့နတူးဒု ရှိလေ့မယ်။

လူလေဟို့ လတ်ခံရတွပ် ကျေးဇူးတန်ကြောန်း

10 ခီလေဘောင်ဂီးကြာဘီးမှ နန်းနို့ဟာ ငါဟို့ လေးထားဘီးဟာ စဉ်းစားပေးဟူစိဟာ နော့-က်တခါ ပြဂေဟူကြောန့် ငါဟာ သခင်ဘုရားန တလောင်းတဝဒဲ ဖြစ်ဟူသူ တယော့-က်နေန ရရာတိုင်း ဝန်းသာဟယ်။ ရင်ခါဒူးဟု နန်းနို့ဟာ ငါဟို့ မြစ်တာစေတနာ ထားဘဲနေဟယ် ဆိုဘီး ငါပြောဟူ။ အယ်စေတနာမြစ်တာဟို့ ပြနိုင်ဘဲဟူကြောန်းဘဲ ပြောဇာဖြစ်ဟယ်။

11 ငါဟို့ နန်းနို့ဟု ပယ်ဘီးဟာ ထားဟားဟူကြောန့် ယူဆဘီးဟာ အယ်စကားဟို့ ပြောဟူဇာလည်း မှဟူ။ ငါဟာ ကိုယ့်မာရှိဟူဇာနဘဲ ရောက်ရဲဘီး နေနိုင်ဟို့တွပ် သန်ယူဟားဟယ်။

12 ငါဟာ ရရာတိုင်း ငတ်နေဇာဘဲ ဖြစ်စေ၊ ရရာတိုင်း စားရဟူဇာဘဲ ဖြစ်စေ၊ ချို့ချို့တတ်တတ်ဘဲ ဖြစ်စေ၊ ပိုလျှံနေဟူဇာဘဲ ဖြစ်စေ၊ ဖယ်မျိုးခြေနေ၊ ဖယ်မျိုးနေရာမာဘဲ ဖြစ်စေ၊ ကျေကျေနပ်နပ်ဟား နေနိုင်ဟို့တွပ် သန်ယူဟားဟယ်။

13 ခရစ်တော်နားဟုရဟူ ခွန်အားကြောင့် ငါဟာ ဖယ်မျိုးခြေနေမျိုးဘဲ ကြောင်ရကြောင်ရ ရင်ဆိုင်နိုင်ဟယ်။

14 ဖယ်မျိုးဘဲဖြစ်ဖြစ် ငါဟာ ဆင်းရဲဒေါက်ခ တို့ကြောင်ရဟူ ခီမာ နန်းနို့ဟာ မျှဝီခံစားဘီး ကောင်းကောင်းဟား ပြုစုဂေ့ဟယ်။

15 ဖိလိပ္ပိုသင်းသားလေ၊ ငါဟာ မာကေဒေါနိုပြည်ဟုနေ ထွပ်ဟားဘီး ဒန်းကောင်းဟို စဘီးကြေညာဟူ ခီမာ နန်းနို့သင်းတော်ဟုဘဲ ငါ့ဟို ကူညီဟူကြောင့် မှတော်ဆော်လောက်ငန်းမာ နန်းနို့ဘဲ ငါ့တူးဒုတဲဘီးဟာ ပေးလှူရှင်းန လတ်ခံရှင်း ရှိဘီးဟာ ဝီမျှဂေ့ဟူကြောင်းဟို နန်းနို့ ကိုယ်တိုင်ဘဲ ကောင်းကောင်းသိဟယ်။

16 သက်သာလောနိတ်မြို့မာ ရှိဟူခီဒုဟု ငါလိုရှင်ဟူကူညီဟို နန်းနို့ဟာ နေ့ခါတိုင်အောက် ပို့ပေးဂေ့ဟယ်။

17 အယ်မျိုးပြောဇဟာ ငါဟာ လှူဟို လိုရှင်ဟူကြောင့် မှဟု။ နန်းနို့ရဲ့ ကပ်စာရင်းလေမာ မှလတ်တိုးလာဇဟို ငါဟာ လိုရှင်ဟယ်။

18 နန်းနို့ပေးလိုက်ဟူ လှူပစ်စီးဂူလောင်းဟို ရဟူကြောင်းဟို အယ်မုဖော်ပြဟားဟယ်။ အယ်လှူ ပစ္စည်းလေဟို ပေဖြောဒိတ်ဟု ယူလာပေးဟူကြောင့် ငါလိုရှင်ဇလေရဟယ်။ အယ်ဇလေဟာ မွီးကြိုင်ဟူပူဇော်သကာ၊ ဘုရားသခင်လတ်ခံဘီး နှစ်သက်ဟူ ယစ်မျိုးဘဲဖြစ်ဟယ်။

19 ငါ့ရဲ့ ဘုရားသခင်ဟာ ဂေါင်သရေန စည်းဇိမ်အောက်စာ ကြွယ်ဝမျိုး၊ နန်းနို့ဟို ယေရှုခရစ်တော်ကြောင့် နန်းနို့ လိုရှင်ဇမှန်မျှဟို ပေးသနားပါစေ။

20 နို့လေရဲ့ဖ ဘုရားသခင်ဟာ ကမ္ဘာဆစ်ဆစ် ဖောင်းကီးတော်မူပါစေ။ အာမင်။

နော-က်ဆောင်း နောက်ဆစ်ဟူစကား

21 ယေရှုခရစ်တော်နှိုက် ရှိဟူ သန်ရှင်းသူလေဟို နောက်ဆစ်ပေးဂေ့ပါ။ ငါ့တူးဒု ရှိဂေ့ဟူ ညီကို မောန်နှမလေဟုလည်း နန်းနို့ဟို နောက်ဆစ်လိုက်ဟယ်။

22 ယေရှုခရစ်တော်နှိုက် ရှိဟူ သန်ရှင်းသူလေဟို နောက်ဆစ်ပေးဂေ့ပါ။ ထူးသဖြင့် ကဲသာမန်းဂီးရဲ့ အီမာရှိနေဟူ ညီကိုမောန်နှမလေဟု နောက်ဆစ်လိုက်ဟယ်။

23 သခင်ယေရှုခရစ်တော်ရဲ့ ကျေးဇူးတော်ဟာ နန်းနို့ ဝိညာဉ်တူးဒု ရှိပါစေ။

ကောလောသံ ကောလောသံ သင်းတော်ဟို ပေါလုရဲ့ ပေးစာ နိဒါန်း

ကောလောသံ သင်းတော်ဟို ပေါလုရဲ့ ပေးစာ ဟို တမန်တော် ပေါလုဟု ရေးဟူးလေဟယ် (၁.၁)။ သူဟာ အယ်စာဟို ခရစ်တော် မွီးဘီးန ၆၀ ခုနှစ်လော့-က်ဟု ရောမမြို့မာ ထောန်ကုလနေဒူးခီမာ ရေးဟူးလေဟယ်။ ပေါလုဟာ ကောလောသံ သင်းတော်ဟို ပေးဟူစာ၊ ဇဖက် သင်းတော်ဟို ပေးဟူစာန ဖိလေမုန်ဟို ပေးဟူစာလေဟို ထောန်ကုလနေဒူးမာ ရေးဟူးဟူကြောန် အယ်မူစာလေဟို ထောန်ထဲဟု ပေးဟူစာ ဆိုဘီး ခေါ်လေဟယ်။ အယ်မူစာဟာ ကောလောသံမြို့မာရှိဟူ သင်းတော်ဟို ရေးဟူစာဖြစ်လေဟယ်။ ၂.၁ မာ ဖော်ပြဟူးတိုင်း ဆိုဟာ ပေါလုဟု ကောလောသံမြို့မာ သင်းတော်ဟို စပြုသေးဟု ဘေမဲ့လည်း အယ်သင်းတော်တွပ် တာဝန်လေရှိဟယ် ဆိုဘီး မှတ်ယူလေဟယ်။ ဧပဖြာဟာ ကောလောသံမြို့မာ ရှိနေဂဒဲဟု အယ်သင်းတော်ဟို တည်ထောန်ဟူးဇာဖြစ်နိုင်ဟယ်။

ပေါလုဟာ ကောလောသံ သင်းတော်ထဲမာ မှားယွင်းဟူ သွန်သန်ရှင်းလေ ရှိနေဟူကြောန် ရရာတိုင်း စိုးရိမ်လေဟယ်။ သူဟာ အယ်မူဇာန ပတ်သက်ဘီး စာလေဘောင်ဂီး ရေးဟူးလေဟယ်။ အယ်နေရာမာ ယုဒခရစ်ယာန် အောက်စုတစုရှိဘီး သူးနိုလေဟာ တခြား ခရစ်ယာန်လေဟို ဓမ္မဟောန်းကျမ်းထဲဟု ရေဖျားလီးရှင်းန ဆိုင်ဟူ ယုဒပညတ်လေဟို လိုက်နာဟိုတွပ် ကြိုးစားနေဟူ လူလေဖြစ်ဟယ်။ ပေါလုဟု ဘုရားသခင်အားဖြင့် ခရစ်တော်ဟို လတ်ခံရှင်းဟုလွဲဘီး ဖြားဇာလည်း လိုအပ်ဟု ဆိုဘီး ပေါလုဟု လေးလေးနတ်နတ်ဟူး ရေးဟူးဘီး (၁.၁၅-၂၀) အယ်မျိုးသွန်သန်ချစ်ဟာ လူသားရဲ့ ဆင်ခြင်တုံတရားဟာ သောင်းဇာဟိုရဟု ဆိုဇာဟို ခြေခံဟူးဟယ် (၂.၈)။

ကြောန်းရာ ကျဉ်းချောက်

- ၁။ ပေါလုဟာ ကောလောသံမြို့မာရှိဟူ သင်းတော်ဟို နှောက်ဆစ်ရှင်းအားဖြင့် အယ်စာဟို စပြုဟူးဟူကြောန်း (၁.၁-၂)
- ၂။ သူဟာ ကောလောသံ သင်းတော်ထဲမာ မှားယွင်းဟူ သွန်သန်ရှင်းလေဟို ပုလန်ဖြေရှင်းဟူးဟူ ဇာလေထဲမာ ခရစ်တော်ရဲ့ ကီးမြတ်ရှင်းကြောန်းဟို ရေးဟူးဟူကြောန်း (၁.၃-၃.၄)
- ၃။ ပေါလုရဲ့ စာလေဘောင်ဂီးထဲမာ တဝပ်လော့-က်ဟာ ကောန်းဟူခရစ်ယာန် သတ်ရှင်မူတွပ် ညွန်ကြားချစ်လေ ပေးဟူးဟူ စာလေဖြစ်ဟူကြောန်း (၃.၅-၄.၆)
- ၄။ ပေါလုဟာ နှောက်ဆစ်ဘီးန တခြား သင်းတော်လေမာလည်း အယ်စာဟို ဖတ်ဟိုတွပ် ညွန်ကြားဘီး နိဂေါင်းချောက်ဟူးဟူကြောန်း (၄.၇-၁၈)

¹ ဘုရားသခင်ရဲ့ လိုတော်အားဖြင့် ယေရှုခရစ်တော်ရဲ့ တမန်တော်ဖြစ်ဟူ ငါပေါလုန နို့လေရဲ့ညီ တိမောသေဟာ —

² ကောလောသံမြို့မာရှိဟူ ခရစ်တော်ဟို ယောင်ကြည်ဘီး သစ်စာရှိဟူ သန်ရှင်းသူ ညီကို မောန်နမလေနားဟို စာရေးလိုက်ပါဟယ်။

နို့လေရဲ့ ဖဖြစ်ဟူ ဘုရားသခင်နားဟု ကျေးဇူးတော်န ငြိသတ်ရှင်းဟာ နန်းနို့လေမာ ရှိပါစေ။

ကျေးဇူးတော် ချီးမွမ်းဘီး ဆုတောင်းဟူကြောင်း

3 နို့လေဟာ နန်းနို့လေတွပ် ဆုတောင်းဟူခီတိုင်းမာ သခင်ယေရှုခရစ်တော်ရဲ့ ဖဖြစ်ဟူ ဘုရားသခင်ရဲ့ ကျေးဇူးတော်ဟို့ ချီးမွမ်းဂေပါဟယ်။

4 ဖြားဖြစ်ကြောန်းဆို့ဟာ နန်းနို့လေဟာ ယေရှုခရစ်တော်ဟို့ ယောင်ကြည်ဘီး သန်ရှင်းသူလေဟို့ ရှစ်ဂေဟူကြောင်းဟို့ ကြားရဟူကြောန်း ဖြစ်ဟယ်။

5 အယ်မူယောင်ကြည်ရှင်းန ရှစ်ရှင်းမြစ်တာလေဟာ နန်းနို့လေတွပ် ကောင်းဂန်ဘောင်မာ သိုဟားဟူ မျှော်လင့်ရှင်းအားဖြင့် ဖြစ်ပေါ်လာဘီး အယ်မျှော်လင့်ရှင်းကြောန်းဟာ နန်းနို့လေနားဟို့ ရော့-က်လာဟူ ကောင်းမြတ်ဟူ ဒန်းကောင်းနဆိုင်ဟူ သမ္မာတရားရဲ့ နှောက်တော်ထွပ်စကားဟို့ နန်းနို့လေ ကြားရဂေဘိ။

6 အယ်မူဒန်းကောင်းဟာ တကမ္ဘာလောင်းဟို့ ပုလုံနို့ဘီး တိုးပွားဟူမျိုး အယ်ဒန်းကောင်းဟို့ ကြားနာရဟူ နန်းနို့လေလည်း ဘုရားသခင်ရဲ့ ကျေးဇူးတော်ဟို့ မှန်းမှန်ကန်းကန် သိဟူနေဟုနေစဘီး နန်းနို့ထဲမာလည်း သီးသီးဘီးဟာ တိုးပွားနေဟယ်။

7 ဘုရားသခင်ရဲ့ ကျေးဇူးတော်ဟို့ နန်းနို့လေဟို့ သန်ပေးဟူသူဟာ နို့လေရဲ့ * ကိုယ်စား ခရစ်တော်ရဲ့ မှုဆောန်ဟူ နို့လေရှစ်ရဟူ ဝေဖြဘဲ ဖြစ်ပါဟယ်။ သူဟာ နို့လေရဲ့ ကိုယ်စား သစ်စာရှိရှိန ခရစ်တော်ရဲ့ မှုတော်ဟို့ ထမ်းဆောန်ဟူသူ ဖြစ်ဘီး၊

8 ဝိညာဉ်တော်အားဖြင့်ရရှိဟူ နန်းနို့လေရဲ့ မြစ်တာကြောန်းဟို့ နို့လေဟို့ သူပြောပြဟယ်။

9 အယ်ကြောန်း နို့လေလည်း နန်းနို့လေဒန်းဟို့ ကြားရဟူနေဟုစဘီး မြဲဒမ်းဘဲ ဆုတောင်းဘီးဟာ နန်းနို့လေဟာ ဝိညာဉ်တော်ပေးတော်မူဟူ ဉာဏ်ပညာန တတ်သိနားလည်မှု စောင်လင်ရှင်းအားဖြင့် ဘုရားသခင်ရဲ့ လိုတော်ဟို့ သိဟူဉာဏ်နပုလဲဝဘီး၊

10 ကောင်းဟူမှု မျိုးမျိုးဖြစ်ဟူ သီးဟို့သီးဘီးဟာ ဘုရားသခင်ဟို့ သိဟူဉာဏ်န ကီးထွားလာရှင်းအားဖြင့် ရာရာတိုင်းမာ သခင်ဘုရား နှစ်သက်စေဘီး ကိုယ်တော်န ထိုက်ထိုက်တန်တန် သတ်ရှင်ရှော့-က်လှမ်းနိုင်ဟို့တွပ် တောင်းလျှော့-က်ဂေဟယ်။

11 ရော့-က်ဘီး နန်းနို့လေဟာ ကိုယ်တော်ရဲ့ ဖောင်းတဂိုး အာနုဘော်တော်ဟုနေ ဆင်းသတ်လာဟူ စွမ်းသတ်တိရှိဟူမျှန အားဖလဲဇာခဲရဘီး သီးခံရှင်း၊ စိရှယ်ရှင်းန ပုလဲဝဘီးဟာ၊

12 နန်းနို့ဟို့ လန်းရောန်နှိုက်ရှိဟူ သန်ရှင်းသူလေရဲ့ မှုတော်မာ ပါဝမ်ထိုက်ဟူသူ ဖြစ်စေတော်မူဟူ ဖဘုရားသခင်ဟို့ ဝန်းသာဟူ စိန ကျေးဇူးတော်ဟို့ ချီးမွမ်းဂေပါ။†

13 ဖဘုရားသခင်ဟာ နို့လေဟို့ မှောန်မှိုက်ရဲ့ တဂိုးဟု ကယ်နှုတ်တော်မူဘီးဟာ သူရှစ်မြတ်နိုးတော်မူဟူ သားတော်ရဲ့ နိုင်ငံတော်ထဲဟို့ ခေါ်သွမ်းတော်မူဟယ်။

14 နို့လေဟာ အယ်သားတော်အားဖြင့် ဝီးနှုရှင်းဖြစ်ဟူ ပြစ်လေ ခွမ်လွတ်ရှင်း ကျေးဇူးဟို့ ရရှိဂေဟယ်။

ခရစ်တော်ရဲ့ ဇာတိတော်န လောက်ဆောန်မှုကြောင်း

1:7 ၁.၇ ကော ၄.၁၂: ဖိလေ၂၃ * 1:7 ၁.၇ နို့လေရဲ့၊ တချို့ မူရင်းလတ်ရေးမူလေမာ နန်းနို့လေ၊ ဆိုဘီး ပါရှိဟယ်။ † 1:12 ၁.၁၂ ဝန်းသာဟူ စိန ကျေးဇူးတော်ဟို့ ချီးမွမ်းဂေပါ။ အယ်မျိုးမှုဘဲနေဟာ စိရှယ်သီးခံဘီး ဝန်းသာဟူ စိန ချီးမွမ်းဂေပါ။ 1:14 ၁.၁၄ ဧ ၁.၇

15 သားတော်ဟာ မျစ်စိန်မြင်နိုင်ဘဲဟာ ဘုရားသခင်ရဲ့ ပေါင်သဏ္ဍာန်တော်ဖြစ်ဘီး ဖန်ဆင်းတော်မူဟာ ဝေနေယျသတ္တဝါလေ ဂူလောင်းထဲမှာ သားဦးဖြစ်ဟယ်။

16 ဖြားဖြစ်ကြော့နန်းဆိုဟာ ကောန်းဂန်ထတ်န မှလေဂီးထတ်မှာ ရှိဟူရာလေ ဂူလောင်းနတူးဒု လူမျစ်စိန် မြင်နိုင်ဟူရာ၊ မြင်နိုင်ဘဲဟူရာ၊ ရာဇပလ္လင်လေဖြစ်ဖြစ်၊ စိုးရဟူ တကိုးလေဖြစ်ဖြစ်၊ ထွဋ်မြတ်ခွမ့်အာဏာလေဖြစ်ဖြစ် ရှိဟူမျှရာလေ ဂူလောင်းဟို ဘုရားသခင်ဟာ အယ်မူသားတော်အားဖြင့် ဖန်ဆင်းတော်မူဟူကြော့နဲ့ ဖြစ်ဟယ်။ ရှိမျှဂူလောင်းဟာ အယ်သခင်အားဖြင့်န အယ်သခင်တွပ် ဖန်ဆင်းတော်မူလေဟယ်။

17 သားတော်ဟာ ရှိမျှဂူလောင်း ဖြစ်ခန်ဒဲဟာ ရှိတော်မူဘီး ရှိမျှဂူလောင်းဟိုလည်း တကိုးတော်အားဖြင့် တညီနေဂေဟယ်။

18 ကိုယ်တော်ဟာ သင်းတော်ဖြစ်ဟူ ကိုယ်ခန္ဓာရဲ့ ဦးခေါင်းဖြစ်တော်မူဟယ်။ ရှိမျှဂူလောင်းမှာ ထူးမြတ်ဟူ နဂိုမူလရင်းမြစ်ဖြစ်ဘီး သေဟားဟူ သူလေထဲမှာ သားဦးဖြစ်တော်မူလေဟယ်။

19 ဖြားဖြစ်ကြော့နန်းဆိုဟာ ဘုရားသခင်ဟာ ရှိမျှဂူလောင်း ပုလဲဇောင်ရှင်းလေဟို သားတော်ထဲမှာ ကိန်းဝပ်စေဟိုတွပ်န၊

20 လတ်ဝါးကပ်တိုင်ထတ်မှာ သွန်းဟူ သားတော်ရဲ့ သွီးတော်အားဖြင့်‡ ရန်ဟို ငြီးစေဘီး ကောန်းဂန်ဘောင်မှာ ရှိဟူ ဇာလေရော၊ မှလေဂီးထတ်မှာ ရှိဟူ ဇာလေရော ဂူလောင်းဟို သားတော်အားဖြင့် သူန ပုလန်သင့်မြတ်လာစေဟိုတွပ် လိုတော်မူတော်မူဟယ်။

21 တခီဒူးဟာ နန်းနိုလေဟာ ဆိုးညစ်ဟူကျင့်န ကြိစည်လေကြော့နဲ့ ဘုရားသခင်န ဝီးကွာဟားဘီး စိန်လောင်းနှိုက် ရန်သူဖြစ်ဂေဟယ်။

22 အယ်ဘေမဲ့ ခုခီမှာ သွီးသားနဆိုင်ဟူ ကိုယ်ခန္ဓာနှိုက် သားတော်ဟို သေခံစေရှင်းအားဖြင့် ဘုရားသခင်ဟာ နန်းနိုလေဟို သူန ပုလန်သင့်မြတ်စေတော်မူဟယ်။ အယ်မျိုးလောက်ရှင်းအားဖြင့် သန်ရှင်းဘီး ပြစ်မေ့ဘဲဟူ နန်းနိုလေဟို သူရဲ့ ရှေ့တော်မှာ ဆစ်သနိုင်ဟိုတွပ် ဖြစ်ဟယ်။

23 အယ်ဘေမဲ့ နန်းနိုလေဟာ ကြားနာရဟူ ကောန်းမြတ်ဟူ ဒန်းကောန်းရဲ့ မျှော်လင့်ရှင်းဟုနေ ယီးယိုင်သွားဘဲန ခိုင်းခိုင်မားမှာ အုပြစ်ခလဟားဟူ ယောင်ကြည်ရှင်းမှာ ဆစ်ဘီးတည်နေရမယ်။ ကောန်းဂန်အော့-က်ဟု ဖန်ဆင်းခံလောက တခုလောင်းဟို ပုလဲနို့နေဟူ အယ်မူဒန်းကောန်းဟို ဟောပြောစေခံနေဟူ သူဟာ ငါပေါလုဘဲ ဖြစ်ဟယ်။

ပေါလုရဲ့ မှုတော်ဆောန်ဟူကြော့နန်း

24 ငါဟာ နန်းနိုလေတွပ် ခံရဟူ ဆင်းရဲဒေါက်ခလေဟို ခု ဝန်းသာခံယူဘီး ခရစ်တော်ရဲ့ ဆင်းရဲဒေါက်ခမှာ လိုအပ်သေးဟူ ပိုင်းလေဟို ကိုယ်တော်ရဲ့ ကိုယ်ခန္ဓာဖြစ်ဟူ သင်းတော်တွပ် ကျန်ရှိနေဟူ ဆင်းရဲဒေါက်ခ ကြွင်းကျန်လေဟို ငါ့ရဲ့ ကိုယ်ခန္ဓာမှာ ပုလဲဇောင်စေဟယ်။

25 နန်းနိုကျိုးတွပ် ဘုရားသခင်ဟာ ငါ့ဟို သင်းတော်ရဲ့ မှုဆောန်ဖြစ် ခန့်ဟားဟယ်။ ငါ့ဟို ပေးအပ်တော်မူဟူ တာဝန်ဟာ စကားတော်ရှိဟူမျှ ပုလဲပုလဲဝဝဟို ဟောပြောဟိုတွပ်ဖြစ်ဟယ်။

26 ကိုယ်တော်ဟာ အယ်မူ နတ်နဲဟူဇာလေဟို လောကမှာရှိဟူ လူလေ ဂူလောင်းဟို လွန်လာဘီးဟူ ရှေးကာလလေမှာ သိခွမ့်ပေးဘဲဟူလည်းဘဲ ခုခီမှာ သူရဲ့သန်ရှင်းသူလေဟို ဖော်ပြပေးတော်မူဘိ။

1:18 ၁.၁၈ ။ ၁.၂၂-၂၃ 1:20 ၁.၂၀ ။ ၂.၁၆ ‡ 1:20 ၁.၂၀ သားတော်ရဲ့ သွီးတော်အားဖြင့်၊ အယ်မျိုးမူဘဲနေဟာ သားတော်ရဲ့ ယဇ်ပူဇော်ရှင်းန သေခံရှင်း အားဖြင့်။

27 လူမျိုးခြားလေမာ အယ်မူနတ်နဲရာနဲဆိုင်ဟူ မဟာစည်းဇိမ်ဟာ ဖယ်မျှလော့- က်ကီးဟယ် ဆိုဇာဟို သန်ရှင်းဟူသူလေ သိစေဟိုတွပ် ဘုရားသခင် လိုရှိတော်မူဟယ်။ အယ်မူစည်းဇိမ်ဟာ ဖောင်းသရေတော်ဟို မျှော်လင့်ဟိုကြောင်းဖြစ်ဟူ နန်းနိဇံထဲမာ တည်တော်မူဟူ ခရစ်တော်ဘုံဖြစ်ဟယ်။

28 နို့လေဟာ လူတိုင်းဟို ခရစ်တော်နုက် စောင်လင်ရင့်ကျတ်ဟူ သူဖြစ် ဆစ်သနိုင်ဟိုတွပ် လူတိုင်းဟို ဒီပေး ဆောင်းမဘီးဟာ ဉာဏ်ပညာရှိဟူမျှန သွန်သန်ဘီး ခရစ်တော်ရဲ့ ကြောင်းဟို ဟောပြောဂေပါဟယ်။

29 အယ်မူတာဝန်ဟို ငါကြိုးစား လောက်ဆောန်ဟူ ခီမာ ခရစ်တော်ဟာ ငါ့ဟို ကီးမားဟူ တဂိုးဟို ပေးတော်မူဟယ်။ အယ်မူတဂိုးဟာ ငါ့ထဲမာ လောက်ဆောန်နေဟယ်။

2

1 ငါဟာ နန်းနိဇံလေန လောဒိကိမြို့သူမြို့သားလေဟုနေစဘီး ငါ့ဟို မြင်ဖူးသေးဘဲဟူ တခြားလူလေတွပ် ဖယ်လော့- က်ထိ ကြိုးစားဘီး လောက်ဆောန်ဟူဇာလေဟို နန်းနိဇံလေဟို သိစေရှင်ပါဟယ်။

2 အယ်မျိုး ကြိုးစားဘီး လောက်ဆောန်ရဟူကြောင်းဟု နန်းနိဇံလေ ဂူလောင်းဟာ စီအားထတ်သန်ဘီး ရှင်းရှင်း တယော့- က်ဟိုတယော့- က် ရှစ်ရှင်းမြစ်တာန စည်းလောင်းစေဟိုတွပ် စစ်မှန်ဟူ သိနားလည်မှုအားဖြင့် စိခလမှုအာမခံချစ်ဟို ပုလဲပုလဲဝဝ ရရှိဂေဟိုတွပ်န၊ ဘုရားသခင်ရဲ့ လျှို့ဝှက်နတ်နဲဟူရာဖြစ်ဟူ ခရစ်တော်ဟို သိရဂေဟိုတွပ် ဖြစ်ဟယ်။*

3 အယ်မူခရစ်တော်ထဲမာ ဘုရားသခင်ရဲ့ ဉာဏ်ပညာဘဏ္ဍာ၊ သိပညာဘဏ္ဍာရှိဟူမျှဟို ဝှက်ဟားတော်မူဟယ်။

4 အယ်ကြောန့် ဖယ်သူလည်း နန်းနိဇံလေဟို ဖြားရောင်းဟူ စကားလေန လှည့်ဇားစေန။

5 ငါဟာ ကိုယ်ခန္ဓာအားဖြင့် နန်းနိဇံလေန ကွာဘီးနေရဟူလည်းဘဲ စိဝိညာဉ်အားဖြင့် နန်းနိဇံလေနတူးဒုရှိပါဟယ်။ နန်းနိဇံလေဟာ တစည်းတလောင်းဒဲရှိဂေဘီး ခရစ်တော်ဟို ခိုင်းခိုင်မြဲမြဲန ယောင်ကြည်ဂေဟူဇာဟို ငါမြင်ရဟူကြောန့် ရရာတိုင်းဘဲ ဝန်းသာပါဟယ်။

ခရစ်တော်နှိုက် ကြွယ်ဝဟူဘဝကြောင်း

6 အယ်ကြောန့် နန်းနိဇံလေဟာ ခရစ်တော် ယေရှုဟို သခင်ဖြစ်န လတ်ခဲဂေဟူကြောန့် ကိုယ်တော်န တလောင်းတဝဒဲ ဖြစ်ရှင်းအားဖြင့် သတ်ရှင်ဂေပါ။

7 သွန်သန်ဇာလေဟို ခဲရဟူတိုင်း ကိုယ်တော်နှိုက် နတ်နတ်နဲနဲ ပြစ်စွဲဘီးဟာ ကိုယ်တော်ထတ်မာ ကိုယ့်ရဲ့ ဘဝသတ်တာဟို တည်ဆော့- က်ဘီး နန်းနိဇံလေရဲ့ ယောင်ကြည်မှု ခိုင်မြဲစေရှင်းအားဖြင့် ကျေးဇူးတော် ချီးမွမ်းရှင်းန ပုလဲဇောင်ဂေပါ။

8 ခရစ်တော်ရဲ့ တရားဟို ခြေပြုဘဲန လောကရဲ့ ခြေခံတရားလေ လူလေရဲ့ ဓလေ့ထောင်းဒမ်းလေဟို ခြေပြုဟားဟူ တွေးခေါ်ပညာလေန နှစ်သာရမေ့ဘဲဟူ လှည့်ဇားမှုလေအားဖြင့် ဖယ်သူလည်း နန်းနိဇံလေဟို လုယူဖျစ်ဆီးဘဲနေဟိုတွပ် ဒီပြုဂေပါ။

* 2:2 J-J ဘုရားသခင်ရဲ့ လျှို့ဝှက်နတ်နဲဟူရာဖြစ်ဟူ ခရစ်တော်ဟို သိရဂေဟိုတွပ် ဖြစ်ဟယ်။ တချို့ မူရင်းလတ်ရေးမူလေမာ ဘုရားသခင်ရဲ့နတ်နဲဟူရာ၊ တချို့လေမာ ခရစ်တော်ရဲ့ ဖ ဘုရားသခင်ရဲ့ နတ်နဲဟူရာ၊ တချို့လေမာ ခရစ်တော်န ဖ ဘုရားသခင်ရဲ့ နတ်နဲဟူရာ၊ ဆိုဘီး ပါရှိဟယ်။

9 ဖြားဖြစ်ကြောနန်းဆိုဟာ ဘုရားရဲ့ ဇာတိတော်ရဲ့ ရှိဟူမျှ ပုလဲဇောင်ရှင်းလေဟို့ ခရစ်တော်ထဲမှာ ကိုယ်ထန်ရှားဘီး ကိန်းဝပ်တော်မူလေဟယ်။

10 နန်းနို့လေဟာ အောက်ချောက်ရှင်း ခွမ့်အာဏာဂူလောင်းရဲ့ ဦးခေါင်းဖြစ်တော်မူဟူ အယ်သခင်အားဖြင့် ပုလဲဇောင်ဂေဟယ်။

11 ခရစ်တော်နဆိုင်ဟူ ရေဖျားလှီးရှင်းအားဖြင့် သွီးသားဇာတိနဆိုင်ဟူ ကိုယ်ခန့်စာဟို့ ခလွတ်ပယ်ဘီးဟာ လူ့အားဖြင့်မှတ်ဟူ ရေဖျားလှီးရှင်းဟို့ အယ်သခင်နှိုက် ခံယူဂေဟယ်။

12 နန်းနို့လေ ဗတုတိဇံဟူ ဇာအားဖြင့် ကိုယ်တော်နတူးဒု သဂြိုဟ်ဇာဟို့ ခံဂေဘီး ခရစ်တော်ဟို့ သေရှင်းဟုနေ ရှင်ပုလန်ထမြော့-က်စေတော်မူဟူ ဘုရားသခင်ရဲ့ တဂိုးတော်ဟို့ ယောင်ကြည်ဂေဟူကြောန့် ကိုယ်တော်နတူးဒု ရှင်ပုလန်ထမြော့-က်ဂေလေဟယ်။

13 နန်းနို့လေဟာ စဟု ပြစ်ကျူးလွန်ဟူ သူလေဖြစ်ဂေဘီး ကိုယ်ကာယရဲ့ ရေဖျားလှီးဘဲဟူ ဖြစ်န သေနေဟူ နန်းနို့ဟို့ ဘုရားသခင်ဟာ ခရစ်တော်နတူးဒု သတ်ရှင်စေတော်မူဘီးဟာ နို့လေကျူးလွန်ဟူ ပြစ်ရှိဟူမျှဟို့ ခွမ့်လွတ်ဘီး၊

14 နို့လေရဲ့ ပြစ်ကြွေးစာရင်းန၊ အယ်ပြစ်စာရင်းနဆိုင်ဟူ ဥပဒေစည်းမျဉ်းလေ ဂူလောင်းဟို့ လတ်ဝါးကပ်တိုင်မာ ရိုက်ရှင်းအားဖြင့် ပယ်ဖျစ်တော်မူလေဟယ်။

15 အယ်လတ်ဝါးကပ်တိုင်ထတ်မာ ခရစ်တော်ဟာ ဝိညာဉ်ရေးရာနဆိုင်ဟူ တဂိုးရှင်လေန ခွမ့်အာဏာရှိဟူမျှဟို့ ဖယ်ရှားတော်မူဘီးဟာ† သူးနို့လေဟို့ စစ်သုံးပန်းဖြစ် ဖမ်းဆီးခေါ်ဘီး အောင်ပွဲခံ လှည့်လည်ရာမာ လူလေ ဂူလောင်းဟို့ ပြဟို့တွပ် နှော့-က်ဟုနေ လိုက်ပါစေတော်မူလေဟယ်။

16 အယ်ကြောန့် စားသော့-က်န ပတ်သတ်ဟူ ဇာဘဲဖြစ်ဖြစ်၊ ဘာသာရေးပွဲနေ၊ လဆန်းနေ၊ ဒန်းနေန ပတ်သတ်ဇာဘဲဖြစ်ဖြစ် နန်းနို့လေဟို့ ဖယ်သူလေဟုလည်းဘဲ စီရင်စေန။

17 အယ်မူဇာလေဟာ နှော့-က်တခီမာ ဖြစ်ပေါ်လာမယ့် ဇာလေရဲ့ ရိရောန်မျှဘဲဖြစ်ဘီး ကိုယ်စစ်ဟု ခရစ်တော်ဘဲဖြစ်ဟယ်။

18 မှန်ဘဲဟူ နှိခိုလမှုလေ၊ ကောန်းဂန်တမန်လေဟို့ ဝတ်ပြုကိုးကွယ်မှုလေဟို့ လေးနတ်ပြောဆိုဘီး သူးနို့တို့မြင်ရဟူ ဗျာဒိတ်ရူပါရောင်လေဟို့ ကြောန်းပြုဘီးဟာ သူးနို့ဟု တခြားသူလေထတ် သာဟယ်ဆိုဘီး ပြောဆိုတတ်ဟူ သူလေဟာ နန်းနို့လေဟို့ ရှုံ့ခလဟူခွမ့်ဟို့ ပေးဂေန။ သူးနို့လေဟာ လူ့သဘောအားဖြင့် စဉ်းစားဆင်ခြင်ဘီး ချည်းနှီးသတ်သတ် စိဘဝင်မြင့်နေဂေဟယ်။

19 သူးနို့လေဟာ ကိုယ်ခန္ဓာရဲ့ ဦးခေါင်းဖြစ်ဟူ ခရစ်တော်ဟို့ မှီခိုအားကိုးမှု မှေ့ဂေဟု။ ခရစ်တော်ရဲ့ ထီးသီးမှုအော့-က်မာ ဆစ်လေန ရိုးရှင်းဆစ်ပေးဟူ ရွတ်လေအားဖြင့် ကိုယ်ခန္ဓာ တခုလောင်းဟာ အဟာရဟို့ခံယူဘီး ဘုရားသခင် လိုတော်ရှိဟူတိုင်း ကီးထွားတတ်လေဟယ်။

ခရစ်တော်နတူးဒု သေရှင်းန သတ်ရှင်ရှင်းကြောန်း

20 နန်းနို့လေဟာ ခရစ်တော်နတူးဒု သေပီးဟာ အယ်လောကရဲ့ ခြေခံတရားဟုနေဘီး ကင်းကွာဟယ် ဆိုဟာ ဖြားဖြစ်ကြောန့် လောကမာ သတ်ရှင်ဟူမျိုး၊

21 “ထိန်” “ကိုင်န” “မြဲန” ဆိုဟူ စည်းမျဉ်းလေဟို့ လိုက်နာနေဂေနူး။

2:12 ၂.၁၂ ရော ၆.၄ 2:13 ၂.၁၃ ဧ ၂.၁-၅ 2:14 ၂.၁၄ ဧ ၂.၁၅ † 2:15 ၂.၁၅ ခရစ်တော်ဟာ ဝိညာဉ်ရေးရာနဆိုင်ဟူ တဂိုးရှင်လေန ခွမ့်အာဏာရှိဟူမျှဟို့ ဖယ်ရှားတော်မူဘီးဟာ၊ အယ်မျိုးမှတ်နေဟာ ခရစ်တော်ဟာ ဝိညာဉ်ရေးရာ အောက်ချောက်မားလေန အာဏာပိုင်လေဟို့ ဖယ်ရှားတော်မူလေဟယ်။ 2:16 ၂.၁၆ ရော ၁၄.၁-၆ 2:19 ၂.၁၉ ဧ ၄.၁၆

22 အယ်မူရာ ဂူလောင်းဟာ လူလေရဲ့ ပညတ်န သွန်သန်ချစ်လေ ဖြစ်ဟူကြောန့် သောန်းပြုရင်းန ပျော့-က်ကွယ် ပျစ်စီးဟူးမယ့် ရာလေဘဲဖြစ်ဟယ်။

23 အယ်မျိုး ဘာသာတရား စဉ်းမျဉ်းလေဟာ ကိုယ်ခန္ဓာကျိုးန ဆိုင်ဘဲ ကိုယ်လိုလျောက် ကိုးကွယ်ဟူဇလေ၊ မှန်ဘဲဟူ စိန်ခလဟူဇလေ၊ ကိုယ်ကာယဟို နှိစစ်ဟူဇလေန ပတ်သတ်ဘီး ပညာရှိဟန်ပေါ်ဟူလည်းဘဲ သွီးသားဇာတိရဲ့ တတ်မတ်မှုဟို ချောက်တီးရာမာ ဖယ်မျိုးလည်းကျိုးပြုဟု။

3

1 အယ်မျိုးဖြစ်ကြောန့် နန်းနို့လေဟာ ခရစ်တော်နတူးဒု ထမြော့-က်ဂေဟယ် ဆိုဟာ ဘုရားသခင်ရဲ့ ညာဖတ်မာ ထိုင်တော်မူဟူ ခရစ်တော်ရှိဟူနေရာ ထတ်ရပ်မာရှိဟူဇလေဟို ရှာဂေပါ။

2 လောကမာ ရှိဟူရာလေဟို စိစွဲလန်းဘဲန ထတ်ရပ်မာ ရှိဟူရာလေဟိုဘဲ စိစွဲလန်းဂေပါ။

3 ဖြားဖြစ်ကြောန့်နူးဆိုဟာ နန်းနို့လေဟာ သေဘီးဟူသူလေ ဖြစ်ဟူကြောန့် နန်းနို့သတ်ဟာ ခရစ်တော်နတူးဒု ဘုရားသခင်နှိုက် ဝှပ်ဟူးဟူကြောန့် ဖြစ်ဟယ်။

4 နန်းနို့ရဲ့ သတ်ဖြစ်ဟူ ခရစ်တော်ဟာ ထန်ရှားတော်မူဟူ ခီမာ နန်းနို့လေလည်း အယ်သခင်နတူးဒု ဖောင်းကီးဘီး ထန်ရှားလာလေ့မယ်။

ဘဝဟောင်းန ဘဝသစ်ကြောန်း

5 အယ်ကြောန့် ကာမဂေါင်လိုက်စားရှင်းလေ၊ ကိလေသာ ပူပန်ရှင်းလေ၊ ညစ်ညူးရှင်းလေ၊ ရောက်ထုဟို ကိုးကွယ်ရှင်းဖြစ်ဟူ လောဘလွန်ကျူးရှင်းလေဟို မှလေဂီးထတ်မာရှိဟူ နန်းနို့ရဲ့ ကိုယ်အင်္ဂါလေဟို သေစေဂေပါ။

6 အယ်မာမျိုးလေကြောန့် ဘုရားသခင်ရဲ့ မျစ်တော်ဟာ ငြင်းဆန်ဟူ သူလေထတ်ဟို* သတ်ရော့-က်လေဟယ်။

7 စဟု နန်းနို့လေလည်း အယ်သူလေန ပေါန်းဖော်ဒူးဟု အယ်မူရာလေအားဖြင့် ကျင်လည်သတ်ရှင်ဂေဟယ်။

8 အယ်ဘေမဲ့လည်း ခုခီမာ နန်းနို့လေဟာ မျစ်ထွပ်ရှင်းလေ၊ စိဆိုးရှင်းလေ၊ မူးတီးရှင်းလေ၊ သူများရဲ့ အသရေဖျစ်ရှင်းလေ၊ ညစ်ညူးဟူစကား ပြောဆိုရှင်းလေဟို နန်းနို့လေရဲ့ နှောက်ဟုနေဘီး ဖယ်ရှားဂေပါ။

9 ယော့-က်ဟိုယော့-က် မုသာသောင်းဂေန။ ဖြားဖြစ်ကြောန့်နူးဆိုဟာ နန်းနို့လေဟာ လူဟောင်းရဲ့ ကျင့်လေန လူဟောင်းရဲ့ ကိုယ်ဟို ခလွတ်ပယ်ဘီးဟာ၊

10 ဖန်ဆင်းတော်မူဟူသူရဲ့ ပေါင်သဏ္ဍာန်တော်နညီ မှန်ဟူသိပညာအားဖြင့် သစ်ပြုပြင်ဟူ လူသစ်ဟို ယူတန်ဝတ်ဆော်ဟူသူလေ ဖြစ်ဂေလေဟယ်။

11 အယ်မူ ဖန်ဆင်းတော်မူဟူထဲမာ လူမျိုးခြားမေ့ဟု၊ ယုဒလူမေ့ဟု၊ ရေဖျားလှီးဟူးသူန လှီးဟူးဘဲဟူသူမေ့ဟု၊ ယဉ်ကျေးဘဲဟူသူမေ့ဟု၊ လူရိုင်းမေ့ဟု၊ ကျွန်မေ့ဟု၊ ကျွန်မူဘဲဟူလူမေ့ဟု၊ ခရစ်တော်ဟာ လောင်းဇောင်ထဲဟု လောင်းဇောင် ဖြစ်တော်မူလေဟယ်။

* 3:6 ၃.၆ တချို့ မူရင်းလတ်ရေးမူလေမာ ငြင်းဆန်ဟူ သူလေထတ်ဟို၊ ဆိုဘီး မေ့ဟု။ 3:9 ၃.၉ ဧ ၄.၂၂ 3:10 ၃.၁၀ ဧ ၄.၂၄

12 အယ်ကြောန့် နန်းနိုလေဟာ ဘုရားသခင် ဝီးကော့-က်ဟူသူ၊ သန်ရှင်းဟူသူ၊ ရှစ်အပ်ဟူ သူမျိုးဘွဲ့ သနားစောင်မတ်ရှင်း၊ ကျေးဇူးပြုရှင်း၊ စိန်ခဲလရှင်း၊ နူးညံ့သိမ့်ရှင်း၊ စိရယ်ရှင်းလေဟူ ဝတ်ဆင်ဂေပါ။

13 ရှင်းရှင်းလေရဲ့ ပြစ်ဟူ သီးခံဘီး ယော့-က်နယော့-က် ပြစ်တန်ဇာရှိဟယ် ဆိုဟာ သခင်ဘုရားဟာ နန်းနိုလေရဲ့ ပြစ်ဟူ ခွမ်လွတ်ဟူမျိုး နန်းနိုလေလည်း ရှင်းရှင်း ခွမ်လွတ်ဂေပါ။

14 အယ်မူဇာဂူလောင်းထတ်မာ စောင်လင်ဟူ ဖွဲ့စည်းဖြစ်ဟူ ရှစ်ရှင်းမြစ်တာဟူ ထပ်ဘီးဟာ ယူတန်ဝတ်ဆော်ဂေပါ။

15 နန်းနိုလေရဲ့ စိန်လောင်းထဲမာ ခရစ်တော်ရဲ့ ငြိသတ်ရှင်း အောက်စိုးစေ။
ဖြားဖြစ်ကြောန့်နူးဆိုဟာ နန်းနိုလေဟာ အယ်မူငြိသတ်ရှင်း ခံစားရဟူတွပ် ကိုယ်ခန္ဓာ တခုဒဲထဲဟူ ခေါ်ဟားတော်မူရှင်းဟူ ခံရဟူကြောန့် ကျေးဇူးသိတတ်ဟူ စိရှိဂေပါ။

16 ခရစ်တော်ရဲ့ စကားတော်ဟာ ပညာဘောင်းဇောင်န နန်းနိုထဲမာ ကြွယ်ဝဘီး တည်နေဟူကြောန့် နန်းနိုလေဟာ ဆာလံချင်းဟုနေစဘီး ဓမ္မချင်း၊ ဝိညာဉ်ရေးရာ ချင်းဘောင်းဇောင်အားဖြင့် ရှင်းရှင်းလေဟူ ဒိပေးဆောင်းမ သွန်သန်ဘီး နူးညွတ်ဟူ စိန်လောင်းန ဘုရားသခင် ရှေ့တော်မာ တင့်တယ်လျောက်ပတ်အောက် ချီးမွမ်းဂေပါ။

17 စကားပြောရှင်းဖြစ်စေ၊ မှုဆော်ရွက်ရှင်းဖြစ်စေ သခင်ယေရှုရဲ့ နာမတော်ဟူ ထော့-က်ဘီး ရှိမျှဂူလောင်းဟူ လောက်ဘီးဟာ ကျေးဇူးတော် ကီးလှပါဟယ် ဆိုဘီး အယ်သခင်ဟူ မှီပြုဘီးဟာ ဖဘုရားသခင်ရှေ့မာ ကျေးဇူးတော်ဟူ ချီးမွမ်းဂေပါ။

ခရစ်ယာန်မိသားစုရဲ့ တာဝန်ကြောန့်

18 မယားဖြစ်ဟူသူလေ၊ သခင်ဘုရားနှိုက် လျောက်ပတ်ဟူတိုင်း ကိုယ့်လန်ရဲ့ အောက်စိုးမှုဟူ ဝန်ခံဂေပါ။

19 လန်ယော့-က်ကျားလေ၊ ကိုယ့်ရဲ့မယားဟူ ရှစ်ဂေပါ။ ကြမ်းကြမ်းထန်းထန်း လောက်ဂေန။

20 သားမီးလေ၊ မိဖစကားဟူ ရာရာမာ နားထောန်ဂေပါ။ မိဖစကားဟူ နားထောန်ဟူဇာဟာ သခင်ဘုရား နှစ်သက်တော်မူဟူ ဖြစ်ဟယ်။

21 မိဖလေ၊ ကိုယ့်သားမီးလေဟူ စိဆိုးအောက် ပြုဂေန။ အယ်မျိုးပြုဟယ် ဆိုဟာ သူးနိုလေဟာ အားလျော့စိပျစ်ဂေလေ့မယ်။

22 စေခံဟူကျွန်လေ၊ နန်းနိုလေရဲ့ လောကီသခင်လေဟူ ရာရာမာ နာခံဂေပါ။ မျစ်နှာလိုမျစ်နှာရ လောက်ဟူသူလေမျိုး မျစ်မော့-က်မာဘွဲ့ လောက်ဆော်ရှင်းမျိုးမှုဘဲန သခင်ဘုရားဟူ ကြော့-က်ရှို့ဘီး ရိုးသားဟူ စိန်လောင်းအားဖြင့် နာခံဂေပါ။

23 လူလေရဲ့မှုဟူဘွဲ့ လောက်ဆော်ဟူမျိုးမှုဘဲန သခင်ဘုရားရဲ့မှုတော်ဟူ လောက်ဆော်ဟူမျိုး ရာရာဟူ စေတနာစိန် လောက်ဂေပါ။

24 နန်းနိုလေဟာ သခင်ခရစ်တော်ရဲ့ စေခံဟူသူလေဖြစ်ဟူကြောန့် မှီတော်ဖြစ်ဟူ ကျိုးဟူ အယ်သခင်ဘုရားရဲ့ လတ်တော်ဟု ခံရဂေလေ့မယ် ဆိုဘီး သိမှတ်ဂေပါ။

3:12 ၃.၁၂.၁၃ ။ ၄.၂ 3:13 ၃.၁၃ ။ ၄.၃၂ 3:16 ၃.၁၆.၁၇ ။ ၅.၁၉.၂၀ 3:18 ၃.၁၈ ။ ၅.၂၂. ၁ ပေ ၃.၁ 3:19 ၃.၁၉ ။ ၅.၂၅. ၁ ပေ ၃.၇ 3:20 ၃.၂၀ ။ ၆.၁ 3:21 ၃.၂၁ ။ ၆.၄ 3:22 ၃.၂၂-၂၅ ။ ၆.၅-၈

25 တရားဘဲဟူမှုကို ပြုဟူသူဟာ ကိုယ်ပြုဟူမှုရဲ့ ကျိုးပြစ်ဟို့ ခံရလေ့မယ်။ ဖယ်သူဟို့လည်း မျစ်နှာလိုက်တော်မူဟာ။

4

1 သခင်ဖြစ်ဟူသူလေ၊ နန်းနို့လေရဲ့ သခင်ဟာ ကောင်းဂန်ဘောင်မာ ရှိတော်မူဟယ် ဆိုဇာဟို့ သိမှတ်ဘီး ပြောန့်မတ်ဟူတရားတိုင်း မှန်ကန်မျှတမှုအားဖြင့် ကိုယ့်ကျွန်လေဟို့ ပြုဂေ့ပါ။

ညွှန်ကြားချစ်လေကြောင်း

2 ဆုတောင်းရှင်းဟို့ မြဲဒမ်းပြုဘီး ကျေးဇူးချီးမွမ်းရှင်းအားဖြင့် ဒိဝိရိယရှိဂေ့ပါ။

3 ဘုရားသခင်ဟာ စကားတော်တွပ် ခွဗော့-က်ဟို့ ဖွမ်ပေးဟွားဘီး ခရစ်တော်ရဲ့ နတ်နဲဟူရာလေဟို့ ဟောပြောနိုင်ဟို့ နို့လေတွပ်လည်း ဆုတောင်းပေးဂေ့ပါ။ ငါဟာ အယ်မူနတ်နဲဟူရာလေကြောန့် ထောန်ကုလနေပါဟယ်။

4 အယ်မူနတ်နဲဟူရာဟို့ ဟောပြောသင့်ဟူတိုင်း ရှင်းရှင်းလန်းလန်း ပြတ်ပြတ်သားသားန ငါဟောပြောနိုင်ဟို့တွပ် ဆုတောင်းဂေ့ပါ။

5 ယောင်ကြည်ဘဲဟူသူလေရှေ့မာ ဉာဏ်ပညာရှိရှိန ကျင့်ဆော်ဘီးဟာ ဒီခါဟို့ ကောင်းကောင်းသောင်းခွလဂေ့ပါ။

6 လူသီးသီးဟို့ ဖယ်မျိုး ပုလန်ပြောရမယ်ဆိုဇာဟို့ သိနိုင်ဟို့တွပ် နန်းနို့လေပြောဟူစကားဟာ ဆားဟူမျိုး ရသာရှိဟို့တွပ် မြဲဒမ်းမျစ်နှာသာရဘီး တင့်တယ်မှုရှိပါစေ။

နော့-က်ဆောင်း နှောက်ဆစ်ဟူကြောင်း

7 သခင်ဘုရားနှိုက် သစ်စာရှိဟူ မှုဆောန်၊ နို့လေရဲ့ လောက်ဖော်ဆောန်ဖတ်ဖြစ်ဟူ ငါရှစ်ရဟူညီ တုခိတ်ဟာ ငါနဆိုင်ဟူ ကြောင်းရာရှိဟူမျှဟို့ နန်းနို့လေဟို့ ပြောပြလေ့မယ်။

8 သူဟို့ နန်းနို့နားဟို့ လွတ်လိုက်ဟူကြောင်းရာဟူ နို့လေရဲ့ ကြောင်းဟို့ နန်းနို့သိရဟို့တွပ်န သူဟာ နန်းနို့လေရဲ့ စိန်လောင်းဟို့ နှစ်သိမ့်အားပေးဟို့တွပ် ဖြစ်ဟယ်။

9 နန်းနို့ထဲဟု တယော့-က်ဖြစ်ဟူ၊ သစ်စာရှိဟူသူ နို့လေရှစ်ရဟူညီ သြနေသိမ်လည်း သူနုတူးဒုပါလာဟယ်။ သူးနို့လေဟာ အယ်ရပ်မာဖြစ်ပျစ်နေဟူ ကြောင်းရာလေ ဂူလောင်းဟို့ နန်းနို့လေဟို့ ပြောပြလေ့မယ်။

10 ငါနုတူးဒု ချောက်ကုလခံနေရဟူ အာရိတုတာခု၊ ဗာနဗရဲ့တူ မာကုဟွားလေဟာ နန်းနို့လေဟို့ နှောက်ဆစ်လိုက်ပါဟယ်။ သူဟာ နန်းနို့နားဟို့ရော့-က်လာဟူ ဒီမာ ကြိုဆိုဂေ့ဟို့တွပ် ညွှန်ကြားဟူဇာလေဟို့ နန်းနို့ရဂေ့ပီးဘီ ဖြစ်ဟယ်။

11 ယုတုတုဆိုဘီးခေါ်ဟူ ယေရှုဟုလည်း နန်းနို့လေဟို့ နှောက်ဆစ်လိုက်ပါဟယ်။ ရေဖျားလှီးဟွားဟူသူလေထဲမာ အယ်လူသောင်းယော့-က်ဟာ ဘုရားသခင်ရဲ့ နိုင်ငံတော်တွပ် ငါ့ရဲ့ လောက်ဖော်ဆောန်ဖတ်ဖြစ်ဟူ ယုဒလူမျိုး ယောင်ကြည်သူလေဖြစ်ဘီး၊ ငါ့ဟို့ နှစ်သိမ့်အားပေးဟူသူလေ ဖြစ်ဟယ်။

3:25 ၃.၂၅ ဧ ၆.၉ 4:1 ၄.၁ ဧ ၆.၉ 4:5 ၄.၅ ဧ ၅.၁၆ 4:7 ၄.၇ တ ၂၀.၄: ၂ တိ ၄.၁၂ 4:7 ၄.၇.၈ ဧ ၆.၂၁.၂၂ 4:9 ၄.၉ ဖိလေ ၁၀-၁၂ 4:10 ၄.၁၀ က တ ၁၉.၂၉: ၂၇.၂: ဖိလေ ၂၄: ၁ တ ၁၂.၁၂.၂၅: ၁၃.၁၃: ၁၅.၃၇-၃၉

12 နန်းနို့လေထဲဟုဖြစ်ဟူ ယေရှုခရစ်တော်ရဲ့ကျွန် ပေဖြဟဟာ နန်းနို့ဟို နှောက်ဆစ်လိုက်ပါဟယ်။
နန်းနို့လေဟာ စောင်လင်ရင့်ကျတ်ဘီး၊ ဘုရားသခင်ရဲ့လိုတော်ဟို ကူစင်အောက်
လောက်ဆောက်နိုင်ဟိုတွပ် သူဟာ နန်းနို့တွပ် ခီတိုင်းမာ ကြိုးစားဘီးဟာ ဆုတောင်းတတ်ပါဟယ်။

13 မှန်တကယ်ဘဲ သူဟာ နန်းနို့လေဟုနေစဘီး လောဒီကံမြို့န ဟေရပေါလိမြို့မာရှိဟူ သူလေတွပ်
ရရာတိုင်း ကြိုးစားလောက်ဆောက်ဟယ် ဆိုဇာဟို ငါသတ်သေခံပါဟယ်။

14 နို့လေရှစ်ရဟူ ဆေးဆရာလုကာန ဒေမဟာ နန်းနို့လေဟို နှောက်ဆစ်ဂေ့ဟယ်။

15 လောဒီကံမြို့ဟု ညီကိုလေဖြစ်ဟူ၊ နို့ဖန သူ့အီမာရှိဟူ သင်းတော်* ဟိုလည်း နှောက်ဆစ်ဂေ့ပါ။

16 အယ်စာဟို နန်းနို့လေဖတ်ဘီးမှ လောဒီကံမြို့မာရှိဟူ သင်းတော်ဟိုလည်း ဖတ်စေဂေ့ပါ။
အယ်မြို့ဟုရဟူ စာဟိုလည်း နန်းနို့လေ ဖတ်ဂေ့ပါ။

17 အာခိပုဟို “သခင်ဘုရား ပေးအပ်ခံရဟူ ဓမ္မဆရာရဲ့ မှုတော်ဟို ဆောင်းထိ ပုလဲဇောင်အောက်
လောက်ဆောက်ပါ” ဆိုဘီး ပြောဂေ့ပါ။

18 ငါပေါလုဟာ နန်းနို့တွပ် အယ်နှောက်ဆစ်စကားဟို ငါ့လတ်န ရေးလိုက်ပါဟယ်။ ငါခံရဟူ
တောက်နှောက်ရှင်းဟို အော့-က်မေ့ဂေ့ပါ!

နန်းနို့လေမာ ဘုရားသခင်ရဲ့ ကျေးဇူးတော်ရှိပါစေ။

4:12 ၄.၁၂ ကော ၁.၇: ဖိလေ 23 4:14 ၄.၁၄ က ၂ တိ ၄.၁၁: ဖိလေ ၂၄; ၁၂ တိ ၄.၁၀: ဖိလေ ၂၄ * 4:15 ၄.၁၅ နို့ဖန
သူ့အီမာရှိဟူ သင်းတော်၊ တချို့ မူရင်းလတ်ရေးမူလေမာ နို့ဖန သူ့အီမာရှိဟူ သင်းတော်၊ ဆိုဘီး ပါရှိဟယ်။ 4:17 ၄.၁၇ ဖိလေ ၂

၁ သက်သာလောနိတ် သက်သာလောနိတ် သင်းတော်ဟို့ ပေါလုရဲ့ ပထမပေးစာ နိဒါန်း

သက်သာလောနိတ် သင်းတော်ဟို့ ပေါလုရဲ့ ပထမပေးစာ ဟို့ တမန်တော်ပေါလုဟု ရေးဟူးဟွယ် (၁.၁)။ ကျမ်းစာရဲ့ တစိတပိုင်းဖြစ်လာဟူ အယ်စာဟာ ပေါလုရေးဟူးဟူ ပထမပေးစာဖြစ်ဘီး အယ်ပေးစာဟာ ခရစ်တော် မွီးဘီးန ၅၁ ခုနှစ်လော့-က်ဟု ရေးဟူးလေဟွယ်။

သက်သာလောနိတ်ကမြို့မာရ်ဟူ သင်းတော်ဟို့ အယ်ပေးစာရေးဟူ ခိဒူးဟု ပေါလုဟာ ကောရိန်မြို့မာ ရှိနေဘီး အယ်သင်းတော်ဟို့ သူ့ရဲ့ ဒုတိယသာသနာ ခရီးမာ တည်ထောက်ဟူးဟွယ် (တ ၁၇.၁-၁၀)။ အယ်သင်းတော်ဟို့ ယုဒလူလေတချို့န လူမျိုးခြားလေ ဘောင်ဂီးန ဖွဲ့စည်းဟူးဟွယ် ဆိုဘီး တမန်တော်လေရဲ့ လောက်ဆော်ရှင်း ကျမ်းထဲမာ အယ်မူကြောင်းဟို့ ပြောဟူးဟွယ်။

အယ်သင်းတော်ဟို့ တည်ထောက်ဘီးန ပေါလုဟာ သက်သာလောနိတ်မြို့မာ ခိကြာဂီး နေနိုင်ဘဲဟူကြောန့် သူဟာ အယ်နေရာမာရ်ဟူ ယောင်ကြည်သူလေဟို့ အားပေးဟို့တွပ် အယ်ပေးစာဟို့ ပို့ပေးလေဟွယ်။ အယ်ပေးစာမာ ကြောင်းရာလေ ဘောင်ဂီးပါဝမ်ဘီး ခရစ်ယာန်လေဟာ ဖယ်မျိုးသတ်ရှင်ရမယ် ဆိုဇာနဆိုင်ဟူ ညွှန်ကြားချစ်လေ ဘောင်ဂီးပါဟွယ်။ ပေါလုဟု ခရစ်တော်ရဲ့ ဒုတိယခါ ကြွလာမယ် ဆိုဇာဟို့ လေးထားဘီး ရေးဟူးဟွယ်။

သက်သာလောနိတ် သင်းတော်မာရ်ဟူ ယောင်ကြည်သူလေဟာ အယ်ကြောင်းရာဟို့ ရရာတိုင်း စိဝမ်ဇာဟူကြောန့် ဖြစ်နိုင်ဟွယ်။ ဘုရားသခင်နှစ်သက်ဟူ သတ်ရှင်မူနု သတ်ရှင်ဟို့တွပ် နှိုးဆော်ရှင်ဟူကြောန့် ပေါလုဟု ခရစ်တော်ရဲ့ ဒုတိယခါ ကြွလာဟို့ကြောင်းဟို့ သောင်းပြုဟူးဟွယ် (၅.၆-၈)။

ကြောင်းရာ ကျဉ်းချောက်

- ၁။ ပေါလုဟာ သင်းတော်ဟို့ နှော့-က်ဆစ်ရှင်းန သူးနို့တွပ် ဘုရားသခင်ဟို့ ကျေးဇူးတန်ရှင်းအားဖြင့် အယ်ပေးစာဟို့ စပြုဟူးဟူကြောင်း (၁.၁-၁၀)
- ၂။ သူ့ရဲ့ လောက်ဆော်မှုနု တိမောသေဟို့ ခေါ်ဆော်လာဟူဒန်းဟို့ ရှင်းပြဟူးဟူကြောင်း (၂.၁-၃.၁၃)
- ၃။ ပေါလုဟာ ယေရှုဒုတိယခါ ကြွလာရှင်းရဲ့ လန်းရောန်ထဲမာ ခရစ်ယာန်လေဟာ ဖယ်မျိုးသတ်ရှင်ရမယ် ဆိုဘီး ညွှန်ကြားချစ်လေ ပေးဟူးဟူကြောင်း (၄.၁-၅.၁၅)
- ၄။ ပေါလုဟာ သင်းတော်ဟို့ ထပ်နှော့-က်ဆစ်ဘီးဟာ အယ်ပေးစာဟို့ သင်းတော်ထဲမာရ်ဟူ လူတိုင်း သေးသေချားချာဟူး ဖတ်ဟို့တွပ် သူးနို့ဟို့ ပြောကြားဘီး နိဂေါင်းချောက်ဟူးဟူကြောင်း (၅.၁၆-၂၈)

1 ပေါလု၊ သိလ္လာနုနု တိမောသေလေဟုနေဘီး —
 သက်သာလောနိတ်မြို့ သင်းတော်ဟု သင်းဝမ်ဟူသူလေဟို့ နှော့-က်ဆစ်လိုက်ပါဟွယ်။
 သခင်ယေရှုခရစ်န နို့လေရဲ့ဖ ဖြစ်ဟူ ဘုရားသခင်နားဟုနေ။

ကျေးဇူးတော်န ငြိသတ်ရှင်းဟာ နန်းနို့လေမာ ရှိပါစေ။

သက်သာလောနိတ် သင်းတော်ရဲ့ ယောင်ကြည်ရှင်းကြောန်း

2 နို့လေဟာ နန်းနို့လောင်းတွပ် ဘုရားသခင်ရဲ့ ကျေးဇူးတော်ဟို့ မြဲဒမ်း ချီးမွမ်းဘီး နို့လေ ဆုတောင်းဟူ ခီတိုင်းမာ ဒီရဘီးဟာ။

3 နန်းနို့လေရဲ့ ယောင်ကြည်ရှင်းနဆိုင်ဟူ လောက်ဆောန်မူလေ၊ မြစ်တာန ကြိုးစားအားထုရှင်းလေန နို့လေရဲ့သခင် ယေရှုခရစ်တော်ဟို့ မျှော်လင့်ရှင်းအားဖြင့် ဖြစ်ပေါ်လာဟူ သီးခံမှုလေဟို့ နို့လေရဲ့ ဘုရားသခင်ရှေ့တော်မာ မြဲဒမ်း ဒီရအော့-က်မေ့ဂေ့ပါဟယ်။

4 ညီကို မောန်နမလေ၊ ဘုရားသခင်ဟ နန်းနို့ဟို့ရှစ်ဟူကြောန့် ဝီးကော့-က်ဟားဟယ် ဆိုဇာဟို့ နို့လေသိဂေ့ဟယ်။

5 ဖြားဖြစ်ကြောန့်နူးဆိုဟာ နို့လေဟောပြောဟူ ကောင်းမြတ်ဟူဒန်းကောင်းဟာ စကားအားဖြင့်မူဘဲန တဂိုးတော်အားဖြင့်ဘဲဖြစ်ဖြစ်၊ သန်ရှင်းဟူဝိညာဉ်တော်အားဖြင့်ဘဲဖြစ်ဖြစ် ပုလဲဝဟူစိခလမှုအားဖြင့် နန်းနို့လေနားဟို့ ရော့-က်လာရှင်းဖြစ်ဟယ်။ နို့လေဟာ နန်းနို့လေနတူးဒု ရှိဟူခီဒူးဟ နန်းနို့လေတွပ် ဖယ်မျိုးဟူသူလေ ဖြစ်ဟယ် ဆိုဇာဟို့ နန်းနို့သိဂေ့ပါဟယ်။

6 နန်းနို့လေဟာ ရရာတိုင်း ကီးမားဟူ ဆင်းရဲမှုလေဟို့ ခံရဟူလည်းဘဲ သန်ရှင်းဟူဝိညာဉ်တော်နဆိုင်ဟူ ဝန်းသာရှင်းလေနတူးဒု စကားတော်ဟို့ ခံယူဘီး နို့လေဟူမျိုးသူ၊ သခင်ဘုရားမျိုးဟူ သူလေဖြစ်ဂေ့ဟယ်။

7 အယ်ကြောန့် နန်းနို့လေဟာ မာကေဒေါနိပြည်၊ အခါယပြည်မာရှိဟူ ယောင်ကြည်ဟူသူ အားလောင်းတွပ် ပေါင်သတ်သေပေးဟူသူလေ ဖြစ်ဂေ့ဟယ်။

8 ဖြားဖြစ်ကြောန့်နူးဆိုဟာ ဘုရားသခင်ရဲ့ စကားတော်ဟာ နန်းနို့နားဟုနေ မာကေဒေါနိပြည်န အခါယပြည်ထိ ကျော်ကြားဟူမျှနမူဘဲ ဘုရားသခင်ဟို့ နန်းနို့ရဲ့ယောင်ကြည်ရှင်းဒန်းဟာ နေရာတိုင်းမာ ပုလဲနို့နေရှင်းဖြစ်ကြောန့် နို့လေဟာ ဖြားကြောန်းလေဟို့လည်း ပြောဇာ မေ့ဟူ။

9 ဖြားဖြစ်ကြောန့်နူးဆိုဟာ နန်းနို့လေဟာ နို့လေဟို့ ဖယ်မျိုး လတ်ခံဂေ့ဟူဆိုဇာန သတ်ရှင်တော်မူဘီး စစ်မှန်ဟူ ဘုရားသခင်ဟို့ စေခံဟို့တွပ်

10 ကုလရော့-က်လာမယ့် ဘေးဒန်ဟ နို့လေဟို့ကယ်နှုပေးဟူ ယေရှု တနည်းအားဖြင့် သေရှင်းဟုနေ ဘုရားသခင်ထမြော့-က်စေတော်မူဟူ သားတော်ဟာ ကောင်းဂန်ဘောင်ဟာ ကြွလာတော်မူမယ့်ရာဟို့ စောန်မျှော်နိုင်ဟို့တွပ် ရောက်တုလေဟို့ ဖယ်ရှားဘီး ဘုရားသခင်နားဟို့ ပုလောန်းလဲဂေ့ဟူ ကြောန်းရာလေဟို့လည်း သူးနို့ကိုယ်တိုင် ပြောပြဂေ့ပါဟယ်။

2

သက်သာလောနိတ်မြို့မာ ပေါလုမူတော်ဆောန်ဟူကြောန်း

1 ညီကို မောန်နမလေ နို့လေ နန်းနို့နားဟို့လာဟူဇာဟာ ချည်းနီးသတ်သတ် မဖြစ်ဟု ဆိုဇာဟို့ နန်းနို့လေ ကိုယ်တိုင်သိဂေ့ပါဟယ်။

2 နို့လေဟာ နန်းနို့နားဟို့ ရော့-က်လာခန်မာ ဖိလိပုပိမြို့မာ ဆင်းရဲဒေါက်ခဘောန်းဇောင်န ညှဉ်းဆဲခံရဟူလည်းဘဲ ရရာတိုင်းကီးဟူ ဆန်ကျင်တိုက်ခိုက်မှုထဲမာ ဘုရားသခင်ရဲ့

1:6 ၁.၆ တ ၁၇၅-၉ 2:2 ၂.၂ က တ ၁၆.၁၉-၂၄; ၁ တ ၁၇.၁-၉

ကောင်းမြတ်ဟူဒန်းကောင်းဟို့ နို့လေရဲ့ ဘုရားသခင်အားဖြင့် နန်းနို့လေဟို့ ရဲရဲရင့်ရင့်န ဟောပြောဂေပါဟယ်။

3 နို့လေဟာ မှားယွင်းဟူဇာလေ၊ ညစ်ညူးဟူဇာလေ၊ လှည့်ဇားဟူဇာလေအားဖြင့် နန်းနို့လေဟို့ ဟောပြောတိုက်တွန်းဂေဇာ မဟူ။

4 ဘုရားသခင်ဟာ နို့လေဟို့ သိမှတ်ပြုဘီး ကောင်းမြတ်ဟူဒန်းကောင်းဟို့ ယောင်းယောင်ကြည်ကြည်န အပ်ဟားဟူတိုင်း နို့လေဟာ လူလေ နှစ်သက်စေဟို့တွပ်မှုဘဲန နို့လေရဲ့ စိန်လောင်းဟို့ စစ်ဆေးတော်မူဟူ ဘုရားသခင်ဟို့ နှစ်သက်စေဟို့တွပ် ဟောပြောဂေဟယ်။

5 ဖြားဖြစ်ကြောန့်နူးဆိုဟာ နန်းနို့လေ သိဂေဟူတိုင်းဘဲ နို့လေဟာ မြော-က်ပင့်ဟူ စကားဟို့ တခါလည်း သောင်းဂေဟူ။ ဖောင်းကွယ်ဟားဟူ လောဖစိလည်း လောင်းဝမေ့ဘဲကြောန့်ဟို့ ဘုရားသခင်ဟာ နို့လေရဲ့ သတ်သေဖြစ်ပါဟယ်။

6 နို့လေဟာ ခရစ်တော်ရဲ့ တမန်တော်နေန ခွမ်အာဏာဟို့ သောင်းပိုင်ဟူလည်းဘဲ နန်းနို့နားဟာဘဲဖြစ်ဖြစ်၊ တခြားလူလေနားဟာဘဲဖြစ်ဖြစ်၊ ဂေါင်ပြုချီးမွမ်းဇာဟို့ ခံရဟို့တွပ် လောက်ဆောန်ဇာမူဘဲ။

7 ခရစ်တော်ရဲ့ တမန်တော်ဖြစ်ဟူလည်းဘဲ နန်းနို့လေဟို့ ရှစ်ဟူကြောန့် နို့တိုက်ဟူ မိခင်ဟာ သူ့သားမီးလေဟို့ ကြင်နာဟူမျိုးဘဲ နန်းနို့လေထတ်မာ နူးညံ့သီမွေဟူ သူလေ ဖြစ်ဂေဟယ်။*

8 နို့လေဟာ နန်းနို့လေဟို့ ပြောစောင်မတ်ဘီး ရရာတိုင်း ရှစ်ရဟူကြောန့် ဘုရားသခင်ရဲ့ ဒန်းကောင်းတရားတော် လော့-က်နမကဘဲ ကိုယ့်သတ်ဟို့ဘဲ ပေးရှင်ဟူ စေတနာစိ ရှိဂေပါဟယ်။

9 ညီကို မောန်နှမလေ နို့လေဟာ ပန်ပန်ဘန်းဘန်း လောက်ဆောန်ဘီး ကြိုးစားအားထုဟူ ကြောန့်ဟို့ နန်းနို့လေ မှတ်မိဂေပါဟယ်။ နို့လေဟာ နန်းနို့လေဟို့ တယော့-က်မှလည်း ဝန်ထောက်ဝန်ဘိုး ဖြစ်ဘဲနေအောန် နေ့ရောညဉ့်ရော လောက်လောက်ဘီးဟာ ဘုရားသခင်ရဲ့ ဒန်းကောင်းဟို့ နန်းနို့လေဟို့ ဟောပြောဂေပါဟယ်။

10 နို့လေဟာ ယောင်ကြည်သူဖြစ်ဟူ နန်းနို့လေဟို့ ဖယ်မျိုး ဖုလူစင်သန်ရှင်းမှုန ပြောန့်မတ်မှန်ကန်အောန် ပြုမူဘီးဟာ ပြစ်တန်ဇာမေ့ဘဲ နေအောန် နေထိုင်ဂေဟူဇာဟို့ နန်းနို့လေသတ်သေ ဖြစ်ဟယ်။ ဘုရားသခင်ဟာလည်း နို့လေရဲ့ သတ်သေ ဖြစ်တော်မူဟယ်။

11 မိဖဟာ သူ့သားမီးလေဟို့ ပြုမူဆစ်ဆံဟူမျိုး နို့လေဟာ နန်းနို့လေရှိဟူမျှန ဖယ်မျိုး ပြုမူဆစ်ဆံဟူ ကြောန့်ဟို့ နန်းနို့သိဂေပါဟယ်။

12 နန်းနို့လေဟို့ သူ့ရဲ့ နိုင်ငံတော်န ဖောင်းသရေတော်ထဲဟို့ ခေါ်တော်မူဟူ ဘုရားသခင်န ထိုက်ထိုက်တန်တန် သတ်ရှင်ဘီး ကျင့်ကြံ နေထိုင်ဂေဟို့တွပ် နန်းနို့ ယော့-က်ရှင်းစီတိုင်းဟို့ တိုက်တွန်း နှိုးဆော်ဘီး နှစ်သိမ့်အားပေးရင်းန ဒီပေးဂေပါဟယ်။

13 နို့လေဟောပြောဟူ ဘုရားသခင်ရဲ့ တရားဟို့ နန်းနို့လေခံယူခီမာ လူရဲ့ စကားဟို့ ခံယူဟူ ဇာမူဘဲန ဘုရားသခင်ရဲ့ စကားစစ်မှန်ဖြစ်ဟူတိုင်း ယောင်ကြည်ဟူ နန်းနို့ထဲမာ ပြုပြင်ပေးဟူ ဘုရားသခင်ရဲ့ တရား ဖြစ်ဟယ် ဆိုဘီး ခံယူဂေဟူကြောန့် နို့လေဟာ ခီတိုင်းမာ ဘုရားသခင်ရဲ့ ကျေးဇူးတော်ဟို့ ချီးမွမ်းဂေပါဟယ်။

14 ညီကို မောန်နှမလေ နန်းနို့တို့ကြောင်ရဟူ ဇာဟု ယုဒပြည်ဟု ယေရှုခရစ်တော်ရဲ့

* 2:7 ၂၇ နို့တိုက်ဟူ မိခင်ဟာ သူ့သားမီးလေဟို့ ကြင်နာဟူမျိုးဘဲ နန်းနို့လေထတ်မာ နူးညံ့သီမွေဟူ သူလေ ဖြစ်ဂေဟယ်။ တချို့ မူရင်းလတ်ရေးမူလေမာ နန်းနို့နူးတူးဒူ ရှိနေဟူ ခီမာ နို့လေဟာ သူငယ်မျိုး ဖြစ်ဘီး မိခင်လေမျိုးလည်း ဖြစ်ဟယ်။ ဆိုဘီး ပါရှိဟယ်။ 2:14 ၂၁၄ တ ၁၇၅

ဘာသာဝမ်လေဖြစ်ဟူ ဘုရားသခင်ရဲ့ သင်းတော်ဟု သင်းဝမ်ဟူသူလေ တို့ကြောင်ရဟူ တို့ကြောင်န တူပါဟုယ်။ အယ်သူလေဟာ ယုဒလူမျိုးရဲ့ လတ်မာ ဆင်းရဲဒေါက်ခ ရော့-က်ဂေဟူမျိုး နန်းနို့လေလည်း ကိုယ့်လူမျိုးလေရဲ့ လတ်ထဲမာ ဆင်းရဲဒေါက်ခ ရော့-က်ဂေရပါဟုယ်။

15 ယုဒလူမျိုးလေဟာ သခင်ယေရှုန ပရောဖက်လေဟို သတ်ဂေဘီး နို့လေဟိုလည်း ညှဉ်းဆဲဂေဟုယ်။ ဘုရားသခင်ရဲ့ လိုတော်ဟို လိုက်ဘဲန လူလေရဲ့ ရန်သူလေ ဖြစ်ဂေဟုယ်။

16 လူမျိုးခြားလေ ကယ်တန်ရှင်းရဟိုတွပ် နို့လေ ဟောပြောဂေဟူဇာဟို ဆီးတားဘီး ကိုယ့်ကိုယ်ကိုယ် ပြစ်ကီးလေးအော်န် လောက်ဂေဟုယ်။ အယ်ကြောန် မျစ်တော်ဟာ သူးနို့ထတ်ဟို ကူစင်အော်န် ကုလရော့-က်လေဟုယ်။

သက်သာလောနိတ်ဟို နော့-က်ထပ်ပုလန်လာရှင်ဟူကြောင်း

17 ညီကို မောန်နှမလေ နို့လေဟာ နန်းနို့လေန စိန်လောင်းအားဖြင့်မူဘဲ၊ ကိုယ်ခန္ဓာအားဖြင့် ရှစ်ဟားခွဲခွာဘီး နေရဟူလည်းဘဲ နန်းနို့လေဟို ဖယ်ခီလည်းမေဟု၊ နို့လေဟာ နန်းနို့လေဟို ရရာတိုင်းအော့-က်မေဟူကြောန် နန်းနို့လေဟို နော့-က်တခါ ပုလန်ဘီးတို့နိုင်ဟိုတွပ် ကြိုးစားနေဂေပါဟုယ်။

18 နို့လေဟာ နန်းနို့လေနားဟို နော့-က်တခါ-က် လာရှင်ပါဟုယ်။ ငါ ပေါလုကိုယ်တိုင်လည်း နန်းနို့လေနားဟို လာဟိုတွပ် နေ့ခါကြိုးစားဟူလည်းဘဲ စာတန်ဟာ ငါဟို တာဆီးလေဟုယ်။

19 နို့လေရဲ့ သခင်ယေရှု ကြွလာတော်မူဟူ ခီမာ ကိုယ်တော်ရဲ့ ရှေ့တော်မာ နို့လေရဲ့ မျှော်လင့်ရဟူကြောင်း ဝမ်းမြော့-က်ရဟူကြောင်းန ဝါကြွားရဟူ သရဖူဖြစ်ဟူသူလေဟာ ဖယ်သူနူး။ နန်းနို့လေဘဲ မူဟုလော။

20 တကယ်ဘဲ နန်းနို့လေဟာ နို့လေရဲ့ ဖောင်းသရေတော်န၊ နို့လေရဲ့ ဝန်းသာရှင်း ဖြစ်လေဟုယ်။

3

1 အယ်ကြောန် နို့လေဟာ အော့-က်ဘီးနေနိုင်ဘဲဟူကြောန် အာသင်မြို့မာ နေရစ်ဟိုတွပ် ဆောင်းဖြတ်ဘီးဟာ၊

2 ခရစ်တော်ရဲ့ ကောင်းမြတ်ဟူဒန်းကောင်းနှိုက် နို့လေရဲ့ လောက်ဖော်ဆော်နဖတ်ဖြစ်ဟူ ဘုရားသခင်ရဲ့မူတော်ဟို စေခံလောက်ဆော်နဟူ နို့လေရဲ့ညီ တိမောသေဟို နန်းနို့လေနားဟို လွတ်လိုက်ပါဟုယ်။ သူဟို လွတ်ရဟူကြောင်းရာဟု နန်းနို့ရဲ့ ယောင်ကြည်မှုဟို ခိုင်မြဲဟိုန ခွန်အားပေးဟိုတွပ်။

3 အယ်မူဆင်းရဲဒေါက်ခအားဖြင့် ဖယ်သူလည်း ယီးယိုင်သွားဘဲန နေဟိုတွပ်ဖြစ်ဟုယ်။ ဖြားဖြစ်ကြောန်နူးဆိုဟာ အယ်မူဆင်းရဲဒေါက်ခဟို ခံရဟူဇာဟာ ဘုရားသခင်ရဲ့ လိုတော်ဖြစ်ဟူကြောင်းဟို နန်းနို့သိဂေပါဟုယ်။

4 ဖြားဖြစ်ကြောန်နူးဆိုဟာ နန်းနို့လေနတူးဒု ရှိနေဟူခီဟု ညှဉ်းဆဲနိစစ်မူလေဟို ခံရမယ် ဆိုဇာဟို နို့လေ ဒီပေးဟားပီးဘီဖြစ်ပါဟုယ်။ နို့လေဒီပေးဟူတိုင်းဘဲ ခုဖြစ်နေဇာဟို နန်းနို့သိဂေပါဟုယ်။

5 အယ်ကြောန် စောင်ဇမ်းသွီးဆော်နတတ်ဟူသူဟာ နန်းနို့ဟို ဖြားယောင်းသွီးဆော်နဟူကြောန် နို့လေ ပန်ပန်ဗန်းဗန်းလောက်ဆော်နဟူဇာဟာ ချည်းနှီးသတ်သတ် ဖြစ်ဟားမယ်ဆိုဇာဟို စိပူဘီး နေနိုင်ဘဲခီမာ နန်းနို့လေရဲ့ယောင်ကြည်မှုဟို သိနိုင်ဟိုတွပ် သူဟို ငါလွတ်လိုက်ပါဟုယ်။

6 အယ်ဘေမဲ့ ခုခီမာ တိမောသေဟာ နန်းနို့လေနားဟု ပုလန်ရော-က်လာဘီး၊ သူဟာ နန်းနို့လေရဲ့ မြစ်တာန ယောင်ကြည်ရှင်းကြောင်း ဒန်းကောင်းဟို နို့လေဟို ပြောပြပါဟယ်။ နန်းနို့လေဟာ နို့လေဟို မြဲဒမ်းဒီရဟူကြောင်း၊ နန်းနို့လေဟို နို့လေတိုရှင်ဟူမျိုး နန်းနို့လေလည်း နို့လေဟို တိုရှင်ဟူကြောင်းလေဟို တိမောသေဟု ပြောပြပါဟယ်။

7 အယ်ကြောန့် ညီကို မောန်နှမလေ နို့လေဟာ ရာရာမာ ခတ်ခဲဘောင်းဇောင်န ဆင်းရဲဒေါက်ခလေ ခံရဟူလည်းဘဲ နန်းနို့လေရဲ့ ယောင်ကြည်မှုအားဖြင့် နို့လေဟာ သတ်သာမှုဟို ခံစားရဂေပါဟယ်။

8 နန်းနို့လေဟာ သခင်ဘုရားန တလောင်းတဝဒဲဖြစ်ဟူရာမာ ကြံကြံခိုင်ခိုင် ရပ်တည်နိုင်ဂေဟူကြောန့် နို့လေ သတ်ရှင်ဟိုတွပ် အားရှိဂေပါဟယ်။

9 နို့လေဟာ ဘုရားသခင်ရဲ့ ရှေ့တော်မာ နန်းနို့လေအားဖြင့် ခံစားရဟူ အယ်မူဝန်းသာရှင်း ဂူလောင်းဟို ထော-က်ဘီး နန်းနို့တွပ် ဘုရားသခင်ဟို ဖယ်မျိုး ကျေးဇူးတုံပုလန်နိုင်မယ်နူး။

10 နို့လေဟာ နန်းနို့လေန တိုဆောင်ဘီး နန်းနို့လေရဲ့ ယောင်ကြည်မှုမာ လိုအပ်ချစ်ရှိဟူ ရာလေဟို ဖုလဲဆည်းပေးနိုင်ဟိုတွပ် နေ့ရောညဉ့်ပါ စိအားထတ်သန်ဘီး ဆုတောင်းနေဂေပါဟယ်။

11 နို့လေရဲ့ဖ ဘုရားသခင်န နို့လေရဲ့ သခင်ယေရှုဟာ နန်းနို့လေနားဟို နို့လေရော-က်လာနိုင်ဟိုတွပ် လမ်းဖွမ်ပေးတော်မူပါစေ။

12 နို့လေဟာ နန်းနို့ဟို ရှစ်ဟူမျိုး နန်းနို့လည်း ရှင်းရှင်းရှစ်ဟူ မြစ်တာနဖြစ်ဖြစ်၊ လူလေ ဂူလောင်းဟို ရှစ်ဟူ မြစ်တာနဖြစ်ဖြစ် တိုးပွားဘီး ကြွယ်ဝဟိုတွပ် နန်းနို့လေဟို သခင်ဘုရား ပြုတော်မူပါစေ။

13 အယ်သခင်ယေရှုဟာ သူ့ရဲ့သန်ရှင်းသူ ဂူလောင်းနတူးဒု* ကြွလာဟူ ခီမာ နို့လေရဲ့ဖ ဘုရားသခင်ရှေ့တော်မာ နန်းနို့လေရဲ့ စိနှလောင်းဟို ပြစ်တန်ခွမ်န လွတ်ကင်းဘီး သန်ရှင်းရှင်းန ခိုင်မြဲပါစေ။

4

ဘုရားသခင်နှစ်သက်ဟူ သတ်တာကြောန့်

1 နော-က်ဆောင်းပြောရှင်ဟူဇာဟု ညီကို မောန်နှမလေ နန်းနို့လေဟာ ဘုရားသခင် နှစ်သက်စေဟိုတွပ် ဖယ်မျိုး ပြုမူကျင့်ကြံရမယ် ဆိုဇာဟို နို့လေသွန်သန်ဟူတိုင်း နန်းနို့ ပြုကျင့်ဂေဟူမျိုး အယ်ထတ် ပိုဘီး ကြိုးစားအားထုဂေဟိုတွပ် သခင်ယေရှုနာမဟို မှီပြုဘီး နို့လေ တိုက်တွန်းနှိုးဆော်ဘီးဟာ တောင်းဗန်ပါဟယ်။

2 ဖြားဖြစ်ကြောန့်နူးဆိုဟာ နို့လေဟာ သခင်ယေရှုအားဖြင့် နန်းနို့လေဟို ဖယ်မျိုး ညွန်ကြားဟူးဟူဇာလေဟို နန်းနို့သိဂေဟယ်။

3 ဘုရားသခင်ရဲ့ လိုတော်ဟု နန်းနို့လေဟို တရားဘဲဟူ မေထုန်ဟို ရှောန်ဘီး သန်ရှင်းစေဟိုတွပ်န၊

4 နန်းနို့ယော့-က်ရှင်းစီဟာ သန်ရှင်းရှင်း၊ ဂေါင်သရေရှိရှင်းလေန ကိုယ့်ရဲ့ ကိုယ်ခနုဇာဟို ဖယ်မျိုး ထီးသီးရမယ် ဆိုဇာဟို သိဘီးဟာ*

5 ဘုရားသခင်ဟို သိဘဲဟူ လူမျိုးခြားလေ ကိလေသာစိ တတ်မတ်ဟူမျိုး တတ်မတ်ဘဲနေဟိုတွပ်န၊

3:6 ၃.၆ တ ၁၈.၅ * 3:13 ၃.၁၃ သူ့ရဲ့သန်ရှင်းသူ ဂူလောင်းနတူးဒု၊ အယ်မျိုးမူဘဲနေဟာ သူ့ရဲ့ ကောင်းဂန်တမန်လေနတူးဒု။ * 4:4 ၄.၄ ကိုယ့်ရဲ့ ကိုယ်ခနုဇာဟို ဖယ်မျိုး ထီးသီးရမယ် ဆိုဇာဟို သိဘီးဟာ၊ အယ်မျိုးမူဘဲနေဟာ ကိုယ့်မယားန ဖယ်မျိုး နေထိုင်ရမယ် ဆိုဇာဟို သိဟယ်။

6 အယ်မျိုးဇာလေဟို လွန်ကျူးဘီး ကိုယ့်ညီကို မောန်နှမလေဟို ပရိယာယ်အားဖြင့် ပြစ်မှားဘဲနေဟိုတွပ် လိုတော်ရှိပါဟယ်။ ဖြားဖြစ်ကြောန်းနူးဆိုဟာ နို့လေဟာ စစဒူးဟု ဟောပြောဘီး ဒိပေးဟူးတိုင်း သခင်ဘုရားဟာ အယ်မျိုးပြစ်မှားဇာဟို ခံဟူသူလေဟို တရားစီရင်လေ့မယ်။

7 ဖြားဖြစ်ကြောန်းနူးဆိုဟာ ဘုရားသခင်ဟာ ညစ်ညူးစေဟိုတွပ် နို့လေဟို ခေါ်ဟူးဇာ မှုဟု။ သန်ရှင်းစေဟိုတွပ် ခေါ်ဟူးဇာဖြစ်ဟယ်။

8 အယ်ကြောန်း နို့လေဟို ငြင်းပယ်ဟူသူဟာ လူဟိုမျှဘဲ ငြင်းပယ်ရှင်းမှုဘဲန သူရဲ သန်ရှင်းဟူဝိညာဉ်တော်ဟို နို့လေဟိုပေးတော်မူဟူ ဘုရားသခင်ဟိုလည်း ငြင်းပယ်လိုက်ရှင်း ဖြစ်ဟယ်။

9 ညီကိုမောန်နှမလေရှင်းရှင်းဟာ ရှစ်ရှစ်ခင်ခင်နေဟိုကြောန်းနပတ်သတ်ဘီး နန်းနို့လေဟို စာရေးဘီး ပေးလိုက်ဟိုကြောန်း မှုဟု။ ဖြားဖြစ်ကြောန်းနူးဆိုဟာ နန်းနို့လေဟာ ရှင်းရှင်း ရှစ်ရှစ်ခင်ခင်နေဟိုတွပ် ဘုရားသခင်နားဟု သွန်သန်ခံဟူးရဟူ သူလေ ဖြစ်ဂေဟူကြောန်း ဖြစ်ဟယ်။

10 အယ်လော့-က်နမကဟု နန်းနို့လေဟာ မာကေဒေါန်ပြည် တပြည်လောင်းမာရှိဟူ ခရစ်ယာန်ညီကိုလေဟို မြစ်တာပြဂေပါဟယ်။ အယ်ဘေမဲ့ ညီကိုမောန်နှမလေ နန်းနို့လေဟာ အယ်ထတ်မက ပိုဘီး ရှစ်ရှင်းမြစ်တာပြဟိုတွပ် ငါတိုက်တွန်းပါဟယ်။

11 နန်းနို့လေဟို ရင်းရင်းဒူးဟု နို့လေမှာဟူးဟူတိုင်း ငြီးငြိပ်ဝပ်န နေထိုင်နိုင်ဟိုတွပ် ကိုယ့်မှုကိစ္စဟို အာရောင်စိုက်ဘီး ကိုယ့်လတ်န ကြိုးစားလောက်ကိုင်ဂေဟိုတွပ် နို့လေတိုက်တွန်းနှိုးဆော် ပါဟယ်။

12 အယ်မှုနည်းအားဖြင့် နန်းနို့လေဟာ ယောင်ကြည်ဘဲဟူ သူလေရဲ့ ကြည်ညိုလေးစားမှုဟို ခံရဂေလေ့မယ်။ ဖယ်သူဟိုမှလည်း မှီခိုဇာလိုဟို မှုဟု။

သခင်ဘုရား ကြွလာတော်မူဟူကြောန်း

13 ညီကို မောန်နှမလေ သေဟူးဘီးန မျှော်လင့်ရှင်းမဲ့ဘဲဟူ သူလေမျိုး နန်းနို့လေ ကြေကွဲဝန်းနဲရှင်း ဖြစ်ဘဲဟိုတွပ် နို့လေဟာ သေဟူးဘီးသူလေနဆိုင်ဟူ မှန်တရားဟို နန်းနို့လေသိစေရှင်ပါဟယ်။

14 ဖြားဖြစ်ကြောန်းနူးဆိုဟာ ယေရှုဟာ သေခံတော်မူဘီးန ရှင်ပုလန်ထမြော့-က်ရှင်းဟို နို့လေယောင်ကြည်ဟယ် ဆိုဟာ ဘုရားသခင်ဟု ယေရှုဟို ယောင်ကြည်ဘီး သေဟူးသူလေဟိုလည်း အယ်သခင်နတူးဒု ပို့ဆောင်တော်မူလေ့မယ်။

15 သခင်ဘုရားရဲ့ ဗျာဒိတ်တော်အားဖြင့် နော့-က်ထပ်ငါပြောဟူဇာဟု သခင်ဘုရားကြွလာဟူ ခီမာ သတ်ရှင်ဘီး ရှိနေဟူနို့လေဟာ သေဟူးဘီးသူလေထတ် ရင်ဦးဆောင်း နေရာကုလလေ့မယ်မှုဟု။

16 ဖြားဖြစ်ကြောန်းနူးဆိုဟာ ကြွေးကြော်ဟူသံ၊ ကောင်းဂန်တမန်မန်းရဲ့သံ၊ ဘုရားသခင်ရဲ့ တံပိုးမှုဟူသံလေနတူးဒု သခင်ဘုရားကိုယ်တိုင် ကောင်းဂန်ဘောင်ဟု ဆင်းကြွလာဘီး ခရစ်တော်နှိုက် သေဟူးဘီးသူလေဟာ ရင်ဦးဆောင်း ထမြော့-က်ဂေလေ့မယ်။

17 အယ်ခီမာ သတ်ရှင်ဘီး ကျန်နေဟူနို့လေဟာ အာကာသကောင်းဂန်ထတ်မာ သခင်ဘုရားန တို့ဆောင်ဟိုတွပ် အယ်သူလေနတူးဒု မိုးတီထတ်ဟို ခီဆောင်ခံရဘီး သခင်ဘုရားနတူးဒု မြဲဒမ်းနေရဂေလေ့မယ်။

18 အယ်ကြောန့် အယ်မူစကားအားဖြင့် ယော့-က်နယော့-က် တိုက်တွန်းအားပေးဂေပါ။

5

သခင်ဘုရားကြွလာဟို့တွပ် ဆင်သင့်ရှိနေဟို့ကြောန်း

1 ညီကို မောန်နှမလေ အယ်မူရာလေ ဖြစ်ပျစ်လာမယ့် ဒီကာလကြောန်းဟို့ နန်းနို့လေဟို့ ရေးဘီးပေးလိုက်ဇာကြောန်းမေဟူ။

2 ဖြားဖြစ်ကြောန်းဆို့ဟာ ခိုးဟာ ညဉ့်ဖတ်ဟို့ လာတတ်ဟူမျိုး သခင်ဘုရားရဲ့ နေရစ်ဟာ လာလေ့မယ် ဆိုဇာဟို့ နန်းနို့ ကောင်းကောင်းသိဂေဟယ်။

3 လူလေဟာ “ငြီးချမ်းဟားဘီ၊ လောင်ခြောင်ဟားဘီ” ဆိုဘီး ပြောနေဟူ ဒီမာဘဲ မိုက်ပိုက်နေဟူမီးမမာ သားမိုးဟူဝေဒနာ ကုလရော့-က်လာဟူမျိုး သူးနို့ထတ်မာ ရရာတိုင်း ပြန်ဟူပျစ်စီးမူဟာ ရောက်တရစ် ကုလရော့-က်လာဟူကြောန့် သူးနို့လေဟာ လောင်းဝလွတ်နိုင်ဟို့ မူဟူ။

4 အယ်ဘေမဲ့ ညီကို မောန်နှမလေ နန်းနို့လေဟာ မောန်မိုက်ထဲမာရှိနေဇာမူဘဲကြောန့် အယ်နေရစ်ဟာ ခိုးလာဟူမျိုး နန်းနို့နားဟို့ ရော့-က်လာဟို့ကြောန်း မေဟူ။

5 ဖြားဖြစ်ကြောန်းဆို့ဟာ နန်းနို့လောင်းဟာ လန်းရောန်ရဲ့ သားလေ၊ နေရဲ့ သားလေ ဖြစ်ဂေဟယ်။ ညဉ့်ရဲ့ သားလေ၊ မောန်မိုက်ရဲ့ သားလေ မူဟူ။

6 အယ်ကြောန့် တခြားသူလေ အိမ့်နေဂေဟူမျိုး နို့လေအိမ့်ဘဲ နိုးနိုးကြားကြားန သမ္မာဒိရှိရှိ စောန့်နေဂေဇို။

7 ဖြားဖြစ်ကြောန်းဆို့ဟာ အိမ့်ဟူ သူလေဟာ ညဉ့်ဖတ်မာဘဲ အိမ့်တတ်ဂေဟယ်။ ယစ်မော သော့-က်စားသူလေလည်း ညဉ့်ဖတ်မာဘဲ ယစ်မောတတ်ဂေဟယ်။

8 အယ်ကြောန့် နို့လေဟာ နေရဲ့ သားလေဖြစ်ဟူကြောန့် ယောင်ကြည်မှုန ရှစ်ရှင်းမြစ်တာဖြစ်ဟူ ရင်ဖတ်ကာဟို့ ဝတ်ဆင်ဘီးဟာ ကယ်တန်ရှင်းဟို့ ရော့-က်ဟို့တွပ် မျှော်လင့်ရှင်းဖြစ်ဟူ သံခမော့-က်လောင်းဟို့ ဝတ်ဆင်ဘီး သမ္မာဒိရှိရှိန နေဂေဇို။

9 ဖြားဖြစ်ကြောန်းဆို့ဟာ မျစ်တော်ဟို့ ခံရဟို့တွပ် ဘုရားသခင်ဟာ နို့လေဟို့ ဝီးကော့-က်ဟားဇာ မူဟူ။ နို့လေဟာ သခင်ယေရူ ခရစ်တော်အားဖြင့် ကယ်တန်ရှင်းဟို့ ပိုင်ရဟို့တွပ် ဝီးကော့-က်ခံရဇာဖြစ်ဟယ်။

10 နို့လေဟာ နိုးနေဟူခီဖြစ်ဖြစ်၊ အိမ့်နေဟူခီဘဲဖြစ်ဖြစ် ကိုယ်တော်နတူးဒု သတ်ရှင်ဟို့တွပ် ကိုယ်တော်ဟာ နို့လေတွပ် သေခံတော်မူဘီ။

11 အယ်မျိုးဖြစ်ကြောန့် နန်းနို့လေဟာ ခုပြုနေဟူမျိုး ယော့-က်နယော့-က် တိုက်တွန်းဘီး အားပေးတည်ဆော့-က်ဂေပါ။

နော့-က်ဆောင်းညွန်ကြားချစ်လေန နောက်ဆစ်ဟူကြောန်း

12 ညီကို မောန်နှမလေ နန်းနို့လေထဲမာ မူတော်ဟို့လောက်ဆောန်ဘီး လမ်းပြသွန်သန်ဟို့တွပ် သခင်ဘုရားခန့်ဟားဟူသူလေဟို့ ကြည်ညိုလေစားဂေဟို့တွပ်န၊

13 သူးနို့ပြုဟူမူဟို့ထော့-က်ဘီး သူးနို့လေဟို့ မြစ်တာစိန ရှစ်ခင်ရိုသေဂေဟို့တွပ် နို့လေတောင်းဗန်ပါဟယ်။ နန်းနို့လေရှင်းရှင်း သင့်သင့်မြတ်မြတ်နေဂေပါ။

14 ညီကို မောန့်နှမလေ နန်းနို့လေဟို့ ငါတိုက်တွန်းနှိုးဆော်ရှင်ဟူဇာဟု
တရားဘဲလောက်ဟူလူလေဟို့ ဒိပေးဆောင်းမဂေ့ပါ။ စိအားငယ်သူလေဟို့ အားပေးဂေ့ပါ။
အားနဲဟူသူလေဟို့ ထော့-က်မပေးဂေ့ပါ။ လူလေ ဂူလောင်းဟို့ စိရှယ်သီးခံဂေ့ပါ။

15 ဖယ်သူလေဟို့မှလည်း ဆိုးဟို့ဆိုးန တံ့ပုလန်ဘဲနေဟို့တွပ် ဒိထားဂေ့ပါ။ ရှင်းရှင်းလေန လူလေ
ဂူလောင်းဟို့ ကောန်းကျိုးပြုဟို့တွပ် ဒိတိုင်းကြိုးစားအားထုဂေ့ပါ။

16 မြဲဒမ်း ဝန်းသာရွင်လန်းဂေ့ပါ။

17 ဒီတိုင်းမာ ဆုတောင်းဂေ့ပါ။

18 ရာရာမာ ကျေးဇူးတော်ဟို့ ချီးမွမ်းဂေ့ပါ။ ဖြားဖြစ်ကြောန်နူးဆိုဟာ နန်းနို့လေဟာ
အယ်မျိုးကျင့်ဂေ့ဟို့တွပ် ယေရှုခရစ်နှိုက် ဘုရားသခင်လိုတော်ရှိဟယ်။

19 ဝိညာဉ်တော်ရဲ့ရှိဟို့ ငြီးဟားစေဂေ့န။

20 ပရောဖက်ပြုဇာဟို့ ထီမဲ့မြင်ပြုဂေ့န။

21 အယ်ဘေမဲ့ ရှိမျှဂူလောင်းဟို့ စစ်ကြောစောင်ဇမ်းဘီး ကောင်းဟူဇာလေဟို့
မြဲဒမ်းခံယူကိုင်စွဲဂေ့ပါ။

22 ကောန်းဘဲဟူဇာ မျိုးမျိုးလေဟို့ ရှောန်ဂေ့ပါ။

23 ငြိသတ်ရှင်းရဲ့ရှင် ဘုရားသခင်ကိုယ်တိုင် နန်းနို့လေဟို့ ကူစင်အောန် သန်ရှင်းစေတော်မူပါစေ။
နို့လေရဲ့ သခင်ယေရှုခရစ် ကြွလာဟူ ဒီမာ နန်းနို့လေရဲ့ ဝိညာဉ်၊ စိ၊ ကိုယ်ခနုဇာဟို့
ပြစ်တန်ခွမ်နလွတ်ကင်းအောန် စောနုမတော်မူပါစေ။

24 နန်းနို့လေဟို့ ခေါ်တော်မူဟူသူဟာ သစ်စာန ပုလဲဇောင်တော်မူဟူကြောန် အယ်မျိုး
ပြုတော်မူလေ့မယ်။

25 ညီကို မောန့်နှမလေ၊ နို့လေတွပ်လည်း ဆုတောင်းပေးဂေ့ပါ။

26 ညီကို မောန့်နှမလေ ဂူလောင်းဟို့ သန်ရှင်းဟူနမ်းန နှောက်ဆစ်ဂေ့ပါ။

27 အယ်မူစာဟို့ သန်ရှင်းဟူ ညီကိုမောန့်နှလေ ဂူလောင်းဟို့ ဖတ်စေဟို့တွပ် သခင်ဘုရားဟို့
တိုင်တည်ဘီးဟာ နန်းနို့လေဟို့ လေးလေးနတ်နတ်ဟား တိုက်တွန်းရှင်ပါဟယ်။

28 နို့လေသခင်ယေရှုခရစ်တော်ရဲ့ ကျေးဇူးတော်ဟာ နန်းနို့လေနတူးဒု ရှိပါစေ။

၂ သက်သာလောနိတ် သက်သာလောနိတ် သင်းတော်ဟို့ ပေါလုရဲ့ ဒုတိယပေးစာ နိဒါန်း

သက်သာလောနိတ် သင်းတော်ဟို့ ပေါလုရဲ့ ဒုတိယပေးစာ ဟို့ တမန်တော် ပေါလုဟု ရေးဟူးဟယ် (၁.၁)။ သက်သာလောနိတ် သင်းတော်ဟို့ ပေးဟူ ပထမပေးစာရေးဘီး ကြာခန်မာ သူဟာ အယ်ပေးစာဟို့ ခရစ်တော် မိုးဘီးန ၅၁ ခုနှစ်လော့-က်ဟု ရေးဟူးဟယ်။

သက်သာလောနိတ်ကမြို့မာရ်ဟို့ သင်းတော်ဟို့ အယ်ပေးစာ ရေးဟူးခိဒူးဟု ပေါလုဟာ ကောရိန်မြို့မာ ရှိနေဘီး အယ်သင်းတော်ဟို့ သူရဲ့ ဒုတိယသာသနာခရီးမာ တည်ထောက်ဟူးဟယ် (တ ၁၇.၁-၁၀)။ အယ်သင်းတော်ဟို့ ယုဒလူလေတချို့န လူမျိုးခြားလေ ဘောင်ဂီးန ဖွဲ့စည်းဟူးဟယ် ဆိုဘီး တမန်တော်လေရဲ့ လောက်ဆော်ရှင်း ကျမ်းထဲမာ အယ်ကြောင်းဟို့ ပြောဟူးဟယ်။

သက်သာလောနိတ် သင်းတော်ဟို့ နော့-က်ဆောင်းဟူကာလန ခရစ်တော် ဒုတိယခါကြွလာမယ် ဆိုဇာဟို့ ဂဒိပေးဟူးဟယ်။ ဖြားဖြစ်ကြောန်းနဲ့ဆိုဟာ ပေါလုဟာ သက်သာလောနိတ် သင်းသားလေဟို့ သူရဲ့ ပေးစာနဲ့စောန်လောင်းမာ အယ်ကြောင်းဟို့ ဘောင်ဂီးရေးဟူးလေဟယ်။ သက်သာလောနိတ် သင်းတော်ဟို့ ပေးဟူဒုတိယပေးစာရဲ့ တဝပ်နီးနီးလော့-က်ဟာ နော့-က်ဆောင်းဟူ ကာလကြောင်း ဖြစ်လေဟယ်။ ပေါလုဟာ ပျင်းရိမှုဟို့ တွန်းလှန်ဟို့လည်း ဒိပေးဟူးဟယ်။ လူတိုင်းဟာ စားဟို့တွပ် လောက်လောက်ရမယ် (၃.၆-၁၀)။

ကြောင်းရာ ကျဉ်းချောက်

၁။ ပေါလုဟာ သူ့ကိုယ်သူန သူရဲ့ လောက်ဖော်ဆော်ဖတ်လေဟို့ မိတ်ဆစ်ပေးဇာအားဖြင့် အယ်ပေးစာဟို့ စတန်ဟူးဟူကြောင်း (၁.၁-၂)

၂။ သူဟာ သက်သာလောနိတ်ကမြို့မာရ်ဟို့ သင်းတော်တွပ် ဘုရားသခင်ဟို့ ကျေးဇူးတန်ဟူးဘီး သူးနီလေတွပ် ဆုတောင်းပေးဟူကြောင်း (၁.၃-၁၂)

၃။ ပေါလုဟာ နော့-က်ဆောင်းဟူ ကာလကြောင်းဟို့ ပြောဟူးဟူကြောင်း (၂.၁-၁၇)

၄။ သူဟာ ပျင်းရိမှုဟို့ ဆန်ကျင့်ဟူးဘီး လောက်လောက်ဟို့ လိုအပ်ဟယ် ဆိုဘီး ပြောဟူးဟူကြောင်း (၃.၁-၁၅)

၅။ ပေါလုဟာ သင်းတော်ဟို့ နော့-က်တခါ နော့-က်ဆစ်ဇာအားဖြင့် နိဂေါင်းချောက်ဟူးဟူကြောင်း (၃.၁၆-၁၈)

1 ပေါလု၊ သိလွာနု၊ တိမောသေလေဟာ —
နီလေရဲ့ ဖဘုရားသခင်န သခင်ယေရှုခရစ်တော်ရဲ့ လူစုလေဖြစ်ဂေဟူ သက်သာလောနိတ်ကမြို့ရဲ့ သင်းတော်ဟို့ နောက်ဆစ်လိုက်ဟယ်။

2 နီလေရဲ့ဖြစ်ဟူ ဘုရားသခင်န ယေရှုခရစ်တော်နားဟု နေဘီးဟာ ကျေးဇူးတော်န ငြိသတ်ရှင်းလေဟို့ နန်းနီဟာ ခံစားရပါစေ။

ခရစ်တော်ကြွလာဟူ ခီမာ တရားစီရင်ဟူကြောန်း

- 3 ငါ့ညီကို မောန်နှမလေ၊ နန်းနို့တွပ်ကြောန်း ဘုရားသခင်ရဲ့ ကျေးဇူးတော်ဟို့ နို့လေဟာ နေတိုင်း ချီးမွမ်းနေဂေ့ရဟယ်။ ဖြားဖြစ်ကြောန်းနူးဆိုဟာ နန်းနို့လေရဲ့ ယောင်ကြည်ရှင်းဟာ ရရာတိုင်းတိုးပွားဘီး ရှင်းရှင်း တယော့-က်ဟို့ တယော့-က် ပိုဘီး ဟာ ရှစ်နေဂေ့ကြောန်း ဖြစ်ဟယ်။
- 4 အယ်ကြောန်း နို့လေကိုယ်တိုင်ဘဲ နန်းနို့ကြောန်းဟို့ ဘုရားသခင်ရဲ့ သင်းတော်လေမာ ဂေါင်ယူဘီး ပြောဂေ့ဟယ်။ နန်းနို့ဟာ ညဉ့်ဆဲနိစစ်ဟူဇာန ဆင်းရဲဒေါက်ခလေဟို့ ခံရဘေမဲ့ ခိုင်ခံ့ဘီး၊ ယောင်ကြည်ရှင်းခိုင်မြဲဘီး ရှိနေဇာဟို့ထော့-က်ဘီး နို့လေဟာ ဂေါင်ယူဘီးပြောဂေ့ဟယ်။
- 5 အယ်ဇာဂူလောင်းဟာ ဘုရားသခင်စီရင်ဇာဟာ မှန်ကန်ဟူကြောန်းဟို့ ထန်ရှားဟယ်။ အယ်ကြောန်း နန်းနို့ဟာ ကိုယ်တော်ရဲ့ နိုင်ငံတော်န ထိုက်တန်ဟူ လူလေဖြစ်လာဂေ့ဟို့တွပ် နန်းနို့ဟာ နိုင်ငံတော်တွပ်ကြောန်း ခုဆင်းရဲဒေါက်ခ ခံနေရဂေ့ဟယ်။
- 6 ဘုရားသခင်ဟာ ပြောန့်မတ်ဟူ တရားတိုင်းဘဲ စီရင်ဟူ သခင်ဖြစ်မျိုးဘဲ နန်းနို့ဟို့ ဆင်းရဲဒေါက်ခ ရော့-က်ခိုင်းဟူလူဟို့ ဆင်းရဲဒေါက်ခ ရော့-က်ခိုင်းလေ့မယ်။
- 7 ခု ဆင်းရဲဒေါက်ခရော့-က်နေဟူ နန်းနို့တူးဒူး နို့လေဟို့လည်း စိသတ်သာဇာဟို့ ရဂေ့လေ့မယ်။ သခင်ယေရှုဟာ တဂိုးကီးဟူ ကောန်းဂန်တမန်လေနတူးဒူး ကောန်းဂန်ဘောင်ဟုနေ ကြွလာဟူ ခီမာ
- 8 ဘုရားသခင်ဟာ သူဟို့ ငြင်းပယ်ဟူလူလေန နို့လေသခင်ယေရှုရဲ့ ဒန်းကောန်းဟို့ နားထောန်ဘဲဟူ လူလေဟို့ မီးန တရားစီရင်လေ့မယ်။
- 9 အယ်သခင်ဟာ သန်ရှင်းသူလေန ဖောင်းသရေတော်နရော၊ ယောင်ကြည်ဟူလူလေရဲ့ ကြည်ညိုလေးစားမှုလေဟို့ ခံယူဟို့တွပ်ရော တရားစီရင်ဟူ နေရစ်မာ ကြွလာဟူ ခီမာ အယ်လူလေ ခံရဟူပြစ်ဒန်ဟာ ထာဝရပျစ်စီးဘီး ဆောင်းရှောင်းမှုဟို့ ခံရမယ်။
- 10 သခင်ဘုရားရှေ့မာရော၊ ကိုယ်တော်ရဲ့ ကီးမြတ်ဟူ ဖောင်းသရေတော်ရှေ့မာရော ငြင်းပယ်ဇာဟို့ ခံရမယ်။ နန်းနို့ဟာ နို့လေဟောပြောဟူ သတ်သေခံချစ်ဟို့ ယောင်ကြည်ဟူကြောန်း ကိုယ်တော်ဟို့ ဂေါင်ပြုချီးမွမ်းဟူ သန်ရှင်းဟူ လူမျိုးထဲမာ ပါရလေ့မယ်။
- 11 အယ်ကြောန်း နို့လေဟာ နန်းနို့တွပ် မြဲဒမ်း ဆုတောင်းပေးနေဟယ်။ နန်းနို့ဟာ ဝီးကော့-က်ခံရဟူ ကျေးဇူးတော်နညီ ပြုမှုကျင့်ကြံနေနိုင်ဟို့တွပ် နို့လေရဲ့ ဘုရားသခင်ဟို့ တောင်းလျော့-က်ဂေ့ဟယ်။ ကိုယ်တော်ဟာ တဂိုးတော်န နန်းနို့ရဲ့ ကောန်းမြတ်ဟူ လိုအင်ဆန္ဒရှိမျှဟို့ ပုလဲဇောင်စေဘီး နန်းနို့ရဲ့ ယောင်ကြည်ရှင်းန လောက်ဟူမူလေဟို့ ပီးဟို့တွပ် ခွမ့်ပေးပါစေ။
- 12 အယ်နည်းအားဖြင့် နို့လေ သခင်ယေရှုရဲ့ နာမတော်ဟာ နန်းနို့အားဖြင့် ဖောင်းသရေတော် ထွန်းတော့-က်လေ့မယ်။ နို့လေရဲ့ ဘုရားသခင်*န သခင်ယေရှုခရစ်တော်ရဲ့ ကျေးဇူးတော်ဟာ နန်းနို့တူးဒူး ရှိပါစေ။

2

လူယောက်မာဂီး

1 ညီကို မောန်နှမလေ၊ နို့လေရဲ့ သခင်ယေရှုခရစ်တော်ဟာ ကြွလာဘီး ကိုယ်တော်နတူးဒူး ရှိဟို့တွပ် နို့လေဟာ စုရောင်းရဂေ့ကြောန်းန ပတ်သတ်ဘီး နန်းနို့ဟို့ငါ တိုက်တွန်းဘီး ပြောရှင်ဟယ်။

* 1:12 ၁.၁၂ နို့လေရဲ့ ဘုရားသခင်၊ အယ်မျိုးမှုဘဲနေဟာ နို့လေရဲ့ ဘုရားသခင် ထာဝရဘုရား ဖြစ်ဟယ်။ 2:1 ၂.၁ ၁ သက် ၄.၁၅-၁၇

2 သခင်ဘုရား ကြွလာဟို့နေရစ် ကုလလာဘီးဖြစ်ကြောင်းဟို့ လူလေပြောဇာဟို့ ကြားရဂေဟူ ခီမာ နန်းနို့ဟာ ရောက်တရစ် စိရောက်ထွေးဘီး မတည်မငြိဘဲ ဖြစ်ဂေန။ အယ်မျိုးပြောဇာဟာ နို့လေဟာ ပရောဖက်ပြုဘီး ပြောဟူစကားဘဲဖြစ်စေ၊ နို့လေ တရားဟောဟူ ခီမာ ပြောဟူစကားဘဲဖြစ်စေ၊ နို့လေရဲ့ စာမာပါဟူ စကားဘဲဖြစ်စေ ဖြစ်ကောင်းဖြစ်မယ်။

3 အယ်ကြောင်းန ပတ်သတ်ဘီးဟာ လူလေဟာ မှားယွင်းဘီး ပြောနေဂေဇာဟို့ လောင်းဝယောင်ဂေန။ နှော-က်ဆောင်း ပေါင်ကန်မှုဖြစ်ခန်မာ ငရဲဟို့သွားရဟို့ ပျစ်စီးမှုရဲ့သား ဖြစ်ဟူ အယ်အဓမ္မလူပေါ်ခန် အယ်နေရစ်ဟာ ရှော-က်လာဟို့ မှဟူ။

4 သူဟာ လူလေကိုးကွယ်ဟူ ဘုရားမှန်မျှဟို့ ရန်ဖတ်ပြုဘီးဟာ သူဟာ ဘုရားလေ ဂူလောင်းထတ် တကိုးကီးဟယ် ဆိုဘီး ပြောလေ့မယ်။ သူဟာ ဘုရားသခင်ဟို့ ဝတ်ပြုဟူ ဗိမာန်တော်ထဲမာ ဝမ်ထိုင်ဘီးဟာ သူ့ကိုယ်သူ ဘုရားသခင်ဖြစ်ဟယ် ဆိုဘီး ကြေညာလေ့မယ်။

5 ငါဟာ နန်းနို့နတူးဒု ရှိဟူခါဒူးဟု အယ်ကြောင်းရာလေဟို့ နန်းနို့ဟို့ ပြောပြရစ်ဟယ်။ နန်းနို့ မှတ်မိဂေဟုလော။

6 ခုခီမာ အယ်ကြောင်းရာလေ ဖြစ်သေးဘဲဇာဟာ တားဟားဟူဇာ ရှိနေဟူကြောန့် ဖြစ်ဟယ်။ အယ်ဇာဟာ ဖြားဇာဖြစ်နူးဆိုဟာ နန်းနို့ဟု သိဂေဟယ်။ အယ်ကြောန့် လူယောက်မာဂီးဟာ ခီကုလလာဟူ ခီမာ ပေါ်လာလေ့မယ်။

7 လျှို့ဝှက်ဘီးရှိဟူ အဓမ္မဟူ ခုခီမာ လှောက်ရှားဘီး ရှိနေဟယ်။ အယ်ဘေမဲ့ တားဟားဟူ သူဟို့ ဖယ်လိုက်ဟူ ခီမာ ဖြစ်လာရဟူ ကြောင်းရာလေဟာ ဖြစ်လာရလေ့မယ်။

8 အယ်ခီမာ အယ်အဓမ္မလူဟာ ပေါ်လာလေ့မယ်။ အယ်ဘေမဲ့ သခင်ယေရှု ကြွလာဟူ ခီမာ သူ့ရဲ့နှောက်ထွပ် ဝိညာဉ်တော်အားဖြင့် ဖျစ်ဆီးဘီး ဖောင်းတကိုးတော်န ဖယ်ရှားလေ့မယ်။

9 အယ်အဓမ္မလူဟာ စာတန်ရဲ့ တကိုးဟို့ ယူဘီးဟာ ရှော-က်လာဟူ ခီမာ အံ့ဩဘွယ်ဇာလေန ထူးဆန်းဟူ နိမိတ်လတ်ခဏာ တုယောန်မျိုးမျိုးဟို့ ပြလေ့မယ်။

10 အယ်ဘီးန သေကြေပျစ်စီးဂေဟူ လူလေဟို့ တရားဘဲဟူနည်း မျိုးမျိုးန လှည့်ဇာလေ့မယ်။ အယ်လူလေဟာ ကယ်တန်ရှင်းဟို့ ရန်ခိုဟို့တွပ် သမ္မာတရားဟို့ ရှစ်ဘီး လတ်ခံဂေဘဲကြောန့် အယ်မျိုးဘဲ သေကြေပျစ်စီးရဟယ်။

11 အယ်ကြောန့် ဘုရားသခင်ဟာ သူးနို့လေဟို့ လှည့်ဇာရှင်းရဲ့ တကိုးဟို့ ခံခိုင်းဘီးဟာ မှားနေဇာဟို့မှန်ဟယ် ဆိုဘီး ယောင်ကြည်စေဟယ်။

12 သမ္မာတရားဟို့ ယောင်ကြည်ဘဲန ပြစ်လောက်ဟို့တွပ် နှစ်သက်ဂေဟူလူလေဟာ ပြစ်ဒန်စီရင်ဇာဟို့ လောင်းဝခံရမယ်။

ကယ်တန်ခံရဟို့တွပ် နန်းနို့ဟို့ ဝီးကော့-က်ဟူကြောင်း

13 ညီကို မောန်နှမလေ၊ သခင်ဘုရားရှစ်ဟူ နန်းနို့ဟို့ တိုင်တယ်ဘီး နို့လေဟာ ဘုရားသခင်ရဲ့ ကျေးဇူးတော်ဟို့ မြဲဒမ်း ချီးမွမ်းဂေဟယ်။ နန်းနို့ဟာ သမ္မာတရားဟို့ ယောင်ကြည်ဂေဟူကြောန့်၊ ဝိညာဉ်တော်တကိုးန ကိုယ်တော်ရဲ့ သန်ရှင်းဟူ လူစုဖွဲ့ဝမ်လေ ဖြစ်လာဂေဟူကြောန့်၊ ဘုရားသခင်ဟာ ပထမဦးဆောင်း* ဝီးကော့-က်ဘီး ကယ်တန်ဟားဟူ လူစုထဲမာ နန်းနို့ ပါဝမ်ဂေဟူကြောန့် ကျေးဇူးတော်ဟို့ ချီးမွမ်းရဟယ်။

2:9 ၂၉ မ ၂၄-၂၄ * 2:13 ၂-၃ ပထမဦးဆောင်း၊ တချို့ မူရင်းလတ်ရေးမူလေမာ စစဂဒဲဟု ပါရှိဟယ်။

14 နန်းနို့ဟာ အယ်မျိုး ကယ်တန်ဇာဟို ခံရဘီး နို့လေရဲ့ သခင်ယေရှုခရစ်တော်နတူးဒု
ဖောင်းသရေတော်ဟို ခံယူနိုင်ဂေဟိုတွပ် ဘုရားသခင်ဟာ နို့လေ ဟောပြောကြေညာဟူ
ဒန်းကောင်းအားဖြင့် နန်းနို့ဟို ဝီးကော့-က်လိုက်ဟယ်။

15 အယ်ကြောန့် ညီကို မောန်နှမလေ၊ နန်းနို့ဟာ ခိုင်ခိုင်ခံ့ခံ့ဟား ရပ်နေဂေပါ။ ဟောပြောဇာနရော၊
စာအားဖြင့်နရော နန်းနို့ဟို နို့လေသွန်သန်ရစ်ဟူ သစ်စာတရားဟို လတ်လွတ်ဂေန။

16 နို့လေရဲ့ ယေရှုခရစ်တော်ကိုယ်တိုင် နို့လေဟို ရှစ်ဘီး ကျေးဇူးတော်အားဖြင့်
ထာဝရနှစ်သိမ့်ရှင်းန ကောင်းမြတ်ဟူ မျှော်လင့်ရှင်းဟို ပေးသနားဟူ နို့လေရဲ့ ဖ ဘုရားသခင်ဟာ၊

17 နန်းနို့ရဲ့ စိန်လောင်းဟို သတ်သာစေဘီး ကောင်းမြတ်ဟူစကားန၊ ကောင်းမြတ်ဟူ မှုမျိုးမျိုးဟို
မြဲဒမ်းအားပေး ပြောဆိုဘီး ပြုမူနိုင်ဟိုတွပ် နန်းနို့ဟို ခိုင်ခံ့မြဲမြဲပါစေ။

3

နို့လေတွပ် ဆုတောင်းဂေ

1 ညီကို မောန်နှမလေ၊ နော့-က်ဆောင်းနေန ပြောရှင်ဟယ်။ သခင်ဘုရားရဲ့ တရားတော်ဟာ
နန်းနို့နားဟို ရော့-က်လာမျိုး နေရာတိုင်းဟို ဗြန်းဗြန်ဟားပုလံန့်ဘီး
ဖောင်းသရေတော်ထန်ရှားနိုင်ဟိုတွပ် နို့လေတွပ် ဆုတောင်းဂေပါ။

2 ဘုရားသခင်ဟာ နို့လေဟို လူယောက်မာန ကောင်းဘဲဟူလူလေရဲ့ အနုတရယ်ဟုနေ
ကယ်တန်နိုင်ဟိုတွပ်လည်း ဆုတောင်းဂေပါ။ ဖြားဖြစ်ကြောန့်နူးဆိုဟာ တရားတော်ဟို လူတိုင်းဟု
ယောင်ကြည်ဘဲကြောန့် ဖြစ်ဟယ်။

3 သခင်ဘုရားဟာ သစ်စာရှိဟူရှင် ဖြစ်ဟူကြောန့် နန်းနို့လေဟို ခိုင်ခံ့စေဘီး မာရ်နတ်ရဲ့ဘေးဟု
ကာကွယ်ပေးလေ့မယ်။

4 သခင်ဘုရားဟာ နို့လေဟို နန်းနို့လေထတ်မာ ယောင်ကြည်စိခလစေဟယ်။ နန်းနို့ဟာ
နို့လေပြောဟားတိုင်း ခုခီမာ ကျင့်ဂေဟူမျိုးဘဲ နော့-က်မာလည်း ဆစ်ဘီးဟာ ကျင့်မယ် ဆိုဇာဟို
နို့လေဟာ ယောင်ကြည်စိခလဟယ်။

5 သခင်ဘုရားဟာ နန်းနို့ရဲ့ စိန်လောင်းဟို ဘုရားသခင်ရဲ့ ရှစ်ရှင်းမြစ်တာတော်န ခရစ်တော်ရဲ့
သီးခံနိုင်ဟူ မှုထဲဟို နန်းနို့ဟို လမ်းပြပါစေ။

လူတိုင်း လောက်လောက်ရဟိုကြောန့်

6 ညီကို မောန်နှမလေ၊ ရရာတိုင်း ပျင်းဟူလူလေန နို့လေပေးဟူ ညွှန်ကြားချစ်လေဟို
လိုက်နာဘဲဟူ လူလေဟို ပေါန်းဂေဘဲဟိုတွပ် သခင်ယေရှုခရစ်တော်ရဲ့ နာမတော်ဟို မှီပြုဘီးဟာ
နန်းနို့ဟို ငါပညတ်ဟယ်။

7 နန်းနို့ဟာ နို့လေလောက်ဟူ ပေါင်သတ်သေလေဟို လိုက်ဘီး ကျင့်ရမယ် ဆိုဇာဟို
နန်းနို့ကိုယ်တိုင် ကောင်းကောင်းသိဂေဟယ်။ နန်းနို့န တူးဒုရှိနေဂဒဲဟု နို့လေဟာ လောက်လောက်ဘဲန
နေဂေဟယ်။

8 နို့လေရဲ့ စားဇရိလေဟို နို့လေဘဲ ကူကုလခံဟယ်။ နန်းနို့ထဲဟု တယော့-က်ဟိုမျှ နို့လေတွပ်
တာဝန်ယူခိုင်းဘဲန နို့လေဟာ လောက်ဟို ပန်ဗန်းခံဘီးဟာ နေရောညဉ့်ရော
လောက်လောက်ဂေဟယ်။

9 အယ်မျိုးလောက်ဂေဇဟာ နို့လေမာ ခွမ့်အာဏာမေ့ဘဲကြောန့် မှုဟာ။ နို့လေဟို တုယူနိုင်ဟိုတွပ် နို့လေကိုယ်တိုင်ဟာ နန်းနို့လေဟို ပေါင်သတ်သေပြရှင်ဟူကြောန့် ဖြစ်ဟယ်။

10 နန်းနို့တူးဒု ရှိနေဟူခီဒူးဟာ နို့လေဟာ နန်းနို့ဟို “လောက်လောက်ဘဲဟူလူဟာ စာလည်းစားန” ဆိုဘီး သွန်သန်ဟယ်။

11 နန်းနို့ထဲမာ ရရာတိုင်း ပျင်းဘီးဟာ လောက်လောက်ဘဲန တခြားသူလေရဲ့ကိစလေမာ ဝမ်ဘီးဟာ ပါနေဟူလူရှိဟယ် ဆိုဇာဟို တွဲရဟယ်။

12 အယ်မျိုးလူလေဟို အေးအေးဆေးဆေးဟား လောက်ဟိုလောက်ဘီး သတ်မွီးဟိုတွပ်၊ သခင်ယေရှုခရစ်တော်ရဲ့ နာမတော်ဟို မှီပြုဘီး မိန်ပေးဘီး တိုက်တွန်းဟယ်။

13 ညီကို မောန်နှမလေ၊ နန်းနို့ဟာ ဖယ်ခါလည်း စံပျစ်အားရှောဘဲန ကောန်းဟူကျင့်ဟို ကျင့်ဂေပါ။

14 လူတယော့-က်ဟာ အယ်စာထဲမာ ပါနေဟူ ညွှန်ကြားချစ်လေဟို လိုက်နာဘဲန နေဟယ် ဆိုဟာ အယ်လူဟို ဒီပြုဘီးဟာ ယှစ်ရဟိုတွပ် သူန ပေါန်းဂေန။

15 အယ်ဘေမဲ့ သူဟိုရန်သူမျိုး ဘောထားဘဲန ညီကို မောန်နှမမျိုး ဘောထားဘီး ဒီပေးဂေပါ။

နော့-က်ဆောင်းနှောက်ဆစ်ဟူစကား

16 ငြိသတ်ရှင်းရဲ့ရှင် သခင်ဘုရားကိုယ်တိုင် နန်းနို့ဟို ခီတိုင်းမာ နည်းမျိုးမျိုးန ငြိသတ်ရှင်းဟို ပေးသနားပါစေ၊ သခင်ဘုရားဟာ နန်းနို့တူးဒု ရှိပါစေ။

17 အယ်နှောက်ဆစ်စကားဟို ငါ့လတ်န ရေးလိုက်ပါဟယ်။ ငါပေါလုဟာ နန်းနို့ဟို နှောက်ဆစ်ဟယ်။ ငါပို့ပေးဟူ စာလေမာ အယ်မျိုးဘွဲ လတ်မှတ်ထိုးဟားဟယ်။ အယ်မျိုးဘွဲ ငါရေးဟယ်။

18 နို့လေ သခင်ယေရှုခရစ်တော်ရဲ့ ကျေးဇူးတော်ဟာ နန်းနို့ ဂူလောင်းနတူးဒု ရှိပါစေ။

၁ တိမောသေ တိမောသေဟို့ ပေါလုရဲ့ ပထမပေးစာ နိဒါန်း

တိမောသေဟို့ ပေါလုရဲ့ ပထမပေးစာ ဟာ တမန်တော် ပေါလုဟုနေ သူတဖွဲ တိမောသေဟို့ ရေးဟူးဟူ ပေးစာဖြစ်ဟယ်။ တိမောသေဟုနေ ပထမပေးစာဟာ ခရစ်တော် မွီးဘီးန ၆၂-၆၄ ခုနှစ်လော့-က်ဟု ရေးဟူးဇာ ဖြစ်နိုင်ဟယ်။ အယ်ပေးစာဟာ ပေါလုရဲ့ ဘဝနိဂေါင်းချောက် ခါနီးမာ ရေးဟူးလေဟယ်။ ပေါလုဟာ တိမောသေန ရင်းနှီးဟူ ပေါင်းသင်းဆစ်ဆံ့မှုရှိဘီး သူဟို့လည်း သားတယော့-က်ဖြစ် ခါဘီးခါ ရည်ညွှန်းဟူးလေဟယ် (ဖိ ၂.၂၂; ၁ တိ ၁.၂; ၁.၁၈)။

အယ်ပေးစာဟာ သင်းတော်ဟို့ လိစတပ်ဘဲန လူပေါက်ကိုဟို့ လိစတပ်ဟူးဘီး ပေါလုဟုနေ ပေးဟူးဟူ ပေးစာလေးစောန်ထဲဟု တစောန်ဖြစ်ဟယ်။ တခြားပေးစာ သောင်းစောန်ဟု ၂ တိမောသေ၊ တိတုန ဖိလေမုန်ဖြစ်ဟယ်။ ၁ တိမောသေဟာ သင်းတော်ထဲမာ ကိုးကွယ်ဟူဇာန ဆိုင်ဟူ ညွှန်ကြားချစ်လေ (၂.၁-၁၅)၊ သင်းတော်ခေါင်းဆောန်လေတွပ် ရည်ချင်းလေ (၃.၁-၁၃) အယ်ဘီးဟာ မှားယွင်းဟူ ဆရာလေဟို့ ဆန့်ကျင်ဟို့တွပ် ဒိပေးဟူးဇာလေ (၁.၃-၁၁; ၄.၁-၅; ၆.၂-၅) ဘောင်ဂီး ပါဝမ်လေဟယ်။ အယ်မူဇာဟု သင်းတော်လေ ကြားထဲမာ ခေါင်းဆောန် တယော့-က် ဖြစ်လာဟို့တွပ် ပေါလုဟာ တိမောသေဟို့ ဖယ်မျိုး လေ့ကျင့်ပေးဟူးဟယ် ဆိုဇာဟာ ထန်ရှားနေလေဟယ်။ တိမောသေဟုနေ ပထမပေးစာဟာ ကျွန်တော်ဟူးလေ ခေတ်မာရှိဟူ ဒေသခံသင်းတော်ရဲ့ သာသနာလောက်ငန်းဟို့ စီမံခန့်ခွဲဟို့တွပ် သင်းတော် ခေါင်းဆောန်လေဟို့ ကူညီနိုင်ဟို့ ဆိုဘီး စည်းမျဉ်းဘောင်ဂီး ပါဝမ်လေဟယ်။

ကြောန်းရာ ကျဉ်းချောက်

၁။ ပေါလုဟာ တိမောသေဟို့ နော့-က်ဆစ်ဟူဇာအားဖြင့် စပြုဟူးဟူကြောန်း (၁.၁-၂)

၂။ သူဟာ တိမောသေဟို့ မှားယွင်းဟူ ဆရာလေဟို့ ဆန့်ကျင်ဟို့တွပ် ဒိပေးဟူးဟူကြောန်း (၁.၃-၁၁)

၃။ ယေရှုခရစ်ကြောန် သူရှိနေရဇာတွပ် ရရာတိုင်း ကျေးဇူးတန်ဟယ် ဆိုဘီး ရှင်းပြဇာအားဖြင့် ပေါလုဟု ဆစ်ဘီးရေးဟူးဟူကြောန်း (၁.၁၂-၁၉)

၄။ နော့-က်ဘီးန သူဟာ ကိုးကွယ်ဟူဇာန သင်းတော် ခေါင်းဆောန်လေန ပတ်သတ်ဘီး ညွှန်ကြားဟူးဟယ် (၂.၁-၃.၁၆)

၅။ ပေါလုဟာ တိမောသေဟို့ နော့-က်ဆောင်း ညွှန်ကြားချစ်လေအားဖြင့် သူရဲ့ ပေးစာဟို့ နိဂေါင်းချောက်ဟူးဟူကြောန်း (၄.၁-၆.၂၁)

¹ နို့လေရဲ့ ကယ်တန်ရှင် ဘုရားသခင်န နို့လေရဲ့ မျှော်လင့်ရာဖြစ်တော်မူဟူ ယေရှုခရစ်တော်ရဲ့ တမန်တော် ငါပေါလုဟာ —

² ယောင်ကြည်ရှင်းအားဖြင့် ငါ့သားစစ်စစ်ဖြစ်ဟူ တိမောသေနားဟို့ စာရေးလိုက်ပါဟယ်။

နို့လေရဲ့ ဖဖြစ်ဟု ဘုရားသခင်န သခင်ယေရှုခရစ်တော်နားဟု ကျေးဇူးတော်၊ ကရုဏာတော်န ငြိသတ်ရှင်းဟု နန်းမာ ရှိပါစေ။

ဆရာတုယောန်လေတွပ် ဒိပေးဟူကြောင်း

3 မာကေဒေါနိုပြည်ဟို နို့လေသွားဟူခီဟု နန်းဟို ငါတိုက်တွန်းနှိုးဆော်ဟူတိုင်း ဖေက်မြို့မာ နေရစ်ဘီး လူတချို့ဟို လွဲမှားဟူယူဝါဒလေဟို ဟောပြောသွန်သန်ဘဲနေဟိုတွပ်န

4 ပီးဆောင်းနိုင်ဘဲဟူ ဒဏ္ဍာရီလေ ဆွေစဉ်မျိုးဆစ်စာရင်းလေဟို အာရောင်စိုက်ဘဲ နေဂေဟိုတွပ် ညွန်ကြားပါ။ အယ်မူရာလေဟာ ယောင်ကြည်ဇာနဆိုင်ဟူ ဘုရားသခင်ရဲ့ စီမံခန့်ခွဲမှုထတ် ငြင်းခူဟူဇာလေဟိုဘဲ ဖြစ်စေတတ်ဟယ်။

5 အယ်မျိုး ပညတ်ရဟူကြောင်းဟု စင်ကြယ်ကောင်းမြတ်ဟူ စိန်လောင်း၊ ကြည်လင်ဟူသိစိန် မှန်ဟူယောင်ကြည်ရှင်းဟုနေဘီး ဖြစ်ပေါ်လာဟူ ရှစ်ရှင်းမြစ်တာ ဖြစ်လေဟယ်။

6 တချို့လူလေဟာ အယ်မူဇာလေဟုနေ လွဲချော်ဟူးဘီး ကျိုးမဲ့ဘဲဟူ စကားပြောဆိုရှင်းအားဖြင့် လွဲဟူးဂေဘီ။

7 အယ်သူလေဟာ သူးနို့ပြောဆိုဟူဇာလေန သူးနို့ ခိုင်းခိုင်းမားမာ ခံယူရပ်တည်ဟူဇာလေဟို နားလည်ဘဲန ကျမ်းတတ်ဆရာလေ ဖြစ်ရှင်ဂေသေးဟယ်။

8 ပညတ်တရားဟို စည်းမျဉ်းတိုင်း သောင်းပြုမယ် ဆိုဟာ ပညတ်တရားဟာ ကောင်းမြတ်ဟယ် ဆိုဇာဟို နို့လေသိဂေဟယ်။

9 ပညတ်တရားဟာ လူကောင်းလေတွပ်မှုဘဲန တရားဘဲဟူသူလေ၊ နာခံမှုမဲ့ဘဲဟူသူလေ၊ ဘုရားတရားမဲ့ဘဲသူလေ၊ ပြစ်ကျူးလွန်သူလေ၊ ဘာသာတရား ကိုင်းရှိုင်းမှုမဲ့ဘဲသူလေ၊ မိဖဟို သတ်ဟူသူန လူသတ်သမားလေ၊

10 ကျင့်စာရိတ္တပျစ်ဟူသူလေ၊ ယော့-က်ကျားရှင်းရှင်း၊ မီးမရှင်းရှင်း မေထုန်ပြုဟူသူလေ၊ လူကုန်ကူးဟူသူလေ၊ လီလည်ပြောဟူသူလေ၊ မှန်ဘဲဟူသတ်သေဟို ခံဟူသူလေန မှန်ဟူယူဝါဒန ဆန်ကျင်တတ်ဟူ သူလေတွပ်ဘဲ ပညတ်ဟူးဟူကြောင်းဟို နို့လေသိဂေပါဟယ်။

11 အယ်မူသွန်သန်ချစ်ဟာ ဖောင်းသရေတော်နပုလဲဝဘီး မင်္ဂလာရှိတော်မူဟူ ဘုရားသခင်နားဟုလာဟူ ဒန်းကောင်းတိုင်းဘဲ ဖြစ်ပါဟယ်။ အယ်မူဒန်းကောင်းဟို ကြေညာဟိုတွပ် ငါ့ဟို ယောင်ကြည်အပ်ပေးတော်မူဘီ။

ပေါလုရဲ့ ကျေးဇူးတော် ချီးမွမ်းဟူကြောင်း

12 ငါ့ဟို ခွန်အားန ပုလဲဇောင်စေတော်မူဟူ နို့လေရဲ့သခင် ယေရှုခရစ်တော်ရဲ့ ကျေးဇူးတော်ဟို ငါချီးမွမ်းဟယ်။ ပြားဖြစ်ကြောနဲ့ဆိုဟာ ကိုယ်တော်ဟာ ငါ့ဟို မှုတော်လောက်ငန်းတွပ် ခွဲခန့်ဟူးဘီး သစ်စာရိဟူသူဖြစ်န မှတ်ယူတော်မူဟူကြောနဲ့ဖြစ်ဟယ်။

13 စဟု ငါဟာ စော်ကားပြောဆိုဟူသူ၊ ကဲ့ရဲ့ဟူသူ၊ ညှဉ်းဆဲကြမ်းကြုတ်ဟူသူ၊ မိုက်ရှိုင်းဟူသူတယော့-က် ဖြစ်ဟူလည်းဘဲ ယောင်ကြည်ဘဲဟူခိဒူးဟု သိနားလည်ဘဲန ပြုမိဟူကြောနဲ့ ကရုဏာတော်ဟို ခံစားရဟူဇာဖြစ်ဟယ်။

14 နို့လေသခင်ဘုရားရဲ့ ကျေးဇူးတော်ဟာလည်း ယေရှုခရစ်တော်နှိုက်ရှိဟူ ယောင်ကြည်ဇာလေ ရှစ်ရှင်းမြစ်တာလေဟာ ရရာတိုင်း များပြားလေဟယ်။

15 ယေရှုခရစ်တော်ဟာ ပြစ်ရှိဟူသူလေဟို ကယ်တန်ဟိုတွပ် အယ်လောကဟို ကြွလာဟယ် ဆိုဟူစကားဟာ သစ်စာစကားဖြစ်ဟယ်။ ကြွင်းမဲ့ ယောင်ကြည်အပ်ဟူ စကားလည်းဖြစ်ဟယ်။ ပြစ်ရှိဟူသူလေထဲမှာ ငါဟာ ဆိုးဆောင်းဖြစ်ဟယ်။

16 အယ်ဘေမဲ့ ထာဝရသတ်ရဟို ယောင်ကြည်လာမယ့် သူလေရှေ့မှာ ပေါင်သတ်သေဖြစ်ဟိုတွပ် ရရာတိုင်း ပြစ်ကီးဟူငါ့ဟို ယေရှုခရစ်တော်ဟာ သီးခံတော်မူဇာဟို ပြဟိုတွပ် ငါ့ဟို သနားတော်မူလေဟယ်။

17 ထာဝရမန်းဂီး ဖြစ်တော်မူဟူ၊ ဖော့-က်ပုလန်ဇာနကင်းဟူ၊ လူ့မျစ်စိန် မြင်နိုင်ဘဲ တပါးဒဲရှိဟူ ဘုရားသခင်ဟာ ကမ္ဘာဆစ်ဆစ် ဖောင်းကီးတော်မူပါစေ! အာမင်။

18 ငါ့သား တိမောသေ၊ နန့်န ပတ်သတ်ဘီး စဟု ပရောဖက်ပြုဟားဟူ ရာလေနထပ်တူ အယ်မူညွန်ကြားဟားဟူ ဇာလေဟို နန့်ဟို ငါအပ်ပေးပါဟယ်။ အယ်မူဇာဟု နန့်ဟာ ယောင်ကြည်မှုန ကြည်လင်ဟူသိစိဟို ဆောက်ကိုင်ဘီးဟာ အယ်မူ ပရောဖက်ပြု ဟောပြောဟားဟူ ဇာလေအားဖြင့် ကောင်းဟူ တိုက်ပွဲဟို တိုက်ခိုက်နိုင်ဟိုတွပ်။

19 တချို့လေဟာ အယ်မူ ကောင်းမြတ်ဟူ ကိုယ့်ကိုယ်ကိုယ် သိဟူစိဟို ပစ်ပယ်ဟူကြောန့် ယောင်ကြည်ရှင်း သန်းဖော ပျစ်စီးဆောင်းရှောင်းဇာဟို ခံရဂေ့လေဟယ်။

20 အယ်သူလေထဲမှာ ဟုမေနန် အာလေဇန့်ဒြုလေလည်း ပါဂေ့ဟယ်။ သူးနို့လေဟာ ဘုရားသခင်ဟို ပြစ်မှားဘီး ကဲ့ရဲ့ပြောဆိုဟူဇာ ပြုဘဲနေအောန် သင်ခန်းစာရဟိုတွပ် သူးနို့လေဟို စာတန်လတ်ထဲ ငါအပ်လိုက်ဘိ။

2

သင်းတော်မာ ဝတ်ပြုကိုးကွယ်ဟူကြောန်း

1 အယ်ကြောန့် လူလေ ဂူလောင်းတွပ် သနားခံဟူမု၊ ဆုတောင်းဟူမု၊ ကြားခံ တောင်းရှော့-က်ပေးဟူမုန ကျေးဇူးတော်ဟို ချီးမွမ်းရှင်းလေဟို ပြုဟိုတွပ် ပထမ ဦးဆောင်း ငါတိုက်တွန်း နှိုးဆော်ရှင်ပါဟယ်။

2 နို့လေဟာ ဘုရားဝတ်န မွေ့လျော်ဘီး ငြီးငြီးချမ်းချမ်း နေနိုင်ဟိုတွပ်လည်း မန်းဂီးလေန အာဏာရှိဟူသူလေ ဂူလောင်းတွပ် ဆုတောင်းပေးဂေ့ပါ။

3 အယ်မျိုးပြုဟူဇာဟာ ရရာတိုင်း ကောင်းဟူ မူဖြစ်ဘီး နို့လေရဲ့ ကယ်တန်ရှင်ဖြစ်ဟူ ဘုရားသခင် ရှေ့တော်မာ နှစ်သက်ဇာကောင်းဟူ မူလည်းဖြစ်ဟယ်။

4 လူလေဂူလောင်းဟာ ကယ်တန်ရှင်းဟို ရော့-က်ဘီး သမ္မာတရားဟို သိဟိုတွပ် ဘုရားသခင် လိုတော်ရှိဟယ်။

5 ဖြားဖြစ်ကြောန့်နူးဆိုဟာ ဘုရားသခင်ဟာ တပါးဒဲဘဲ ရှိတော်မူဘီး ဘုရားသခင်န လူလေကြားမှာ အာမခံဖြစ်ဟူ ယေရှုခရစ် တပါးဒဲဘဲ ရှိတော်မူဟယ်။ အယ်သခင်ဟာ လူဖြစ်ဟူ ယေရှုခရစ်တော်ဘဲ ဖြစ်လေဟယ်။

6 အယ်မူအာမခံဟာ လူလေ ဂူလောင်းဟို ဝီးနှုဟိုတွပ် ဖိုးခနေန ကိုယ့်ကိုယ်ကိုယ် စွန့်တော်မူဟယ်။ အယ်မူကြောန်းရာဟာ ခီတန်လာဟူ ခီမာ ပေးတော်မူဟူ သတ်သေဖြစ်ဟယ်။

7 ငါဟာ အယ်မူကြောန်းရာဟို သတ်သေခံ ဝီငှဟိုတွပ် တမန်တော်ရာန ယောင်ကြည်ရှင်းန သမ္မာတရားဟို လူမျိုးခြားလေဟို ဟောပြော သွန်သန်ဟူ ဆရာဖြစ်န ခန့်ဟူးသူဖြစ်ဟယ် ဆိုဇာဟာ မုသားစကားဟို ပြောဟူဇာမူဘဲ မှန်ဟူ စကားဟို ပြောဟူ ဇာဖြစ်ဟယ်။

8 အယ်မျိုးဖြစ်ကြောန့် နေရာတိုင်းမာ ယော့-က်ကျားလေဟာ စိဆိုးဟူဇာ၊ ငြင်းခူဟူ ဇာမူဘဲ သန်ရှင်းဟူ လတ်ဟို ချီဘီးဟာ ဆုတောင်းဂေဟိုတွပ် ငါလိုရှင်ပါဟယ်။

9 အယ်မျိုးဘဲ မီးမလေလည်း ဆန်းဗန်ဟို လှဆင်ဟူ ဇာလေ၊ ရွှေတန်ဆာလေ၊ ကုလော့-က်မြတ်ပုလဲလေ၊ ဖိုးကီးဟူ ဝတ်စားလေန ကိုယ့်ကိုယ်ကိုယ် ဆင်ဘဲန ယှစ်ကြော့-က်ရှင်း၊ ကူန္ဒြေစောန်ရှင်းအားဖြင့် တင့်တယ်ဟူ ဝတ်န

10 ဘုရားသခင်ဟို ရိုသေကြည်ညိုမှု ရှိမယ် ဆိုဘီး ဝန်ခံ ဂဒိပြုဟူ မီးမလေ ဆင်သင့်ဟူတိုင်း ကောင်းဟူ ကျင့်အားဖြင့် ကိုယ့်ကိုယ်ကိုယ် တန်ဆာဆင်ဟိုတွပ် ငါလိုရှိပါဟယ်။

11 မီးမလေဟာ ရာရာမာ နာခံမှုရှိဘီး တိတိဆိဆိဟူး သန်ယူပါစေ။

12 မီးမလေဟာ သွန်သန်ပေးဟူဇာန ယော့-က်ကျားလေဟို စိုးတရပြုဟူ ခွမ်ဟို ငါပေးဟူ။ မီးမလေဟာ တိတိဆိဆိ နေရမယ်။

13 ဖြားဖြစ်ကြောန့်ဆိုဟာ အာဒိဟို ပထမဆောင်း ဖန်ဆင်းဘီးန ဧဝဟို ဖန်ဆင်းတော်မူဟယ်။

14 နော့-က်ဘီး အာဒိဟာ လှည့်ဇားဇာဟို ခံဟူ။ မီးမလေဟာဘဲ လှည့်ဇားဇာဟို ခံဘီး ဘုရားသခင်ရဲ့ ပညတ်တော်ဟို ခုလိုးဖော့-က်ဟယ်။

15 အယ်ဘောမဲ့လည်း မီးမလေဟာ ကူန္ဒြေစောန်ရှင်း၊ ယောင်ကြည်ရှင်း၊ ရှစ်ရှင်း၊ သန်ရှင်းရှင်းန ဆစ်ဘီးဟာ ရှိနေမယ်* ဆိုဟာ သားမီးလေ ရှိရှင်းအားဖြင့် ကယ်တန်ရှင်း ခံရလေ့မယ်။†

3

သင်းထော့-က်လေကြောန်း

1 သင်းအောက်ရာဟို မျှော်လင့်ဟူသူဟာ ကောင်းဟူမူရာဟို လိုလားတောင်းတဟူသူ ဖြစ်ဟယ် ဆိုဟူစကားဟာ မှန်ဟူသစ်စကား ဖြစ်ဟယ်။

2 အယ်ကြောန့် သင်းအောက်ဟာ ပြစ်တန်ခွမ်န လွတ်ကင်းရမယ်။ သူဟာ မယားတယော့-က်ဘဲ ရှိရမယ်။* သမ္မာဒိရှိသူ၊ ကူန္ဒြေစောန်သူ၊ လျောက်ပတ်အောန် နေထိုင်ကျင့်ကြံသူ၊ ဧည့်ဝတ်ကျေသူ၊ ဆောင်းမဩဝါဒပေးနိုင်သူ ဖြစ်ရမယ်။

3 သော့-က်တတ်စားတတ်ဟူသူ၊ သူများဟို ကိုယ်ထိလတ်ရော့-က် စော်ကားဟူသူ၊ စင်ကြယ်ဘဲဟူ စီးပွားဟို တတ်မတ်ဟူသူမူဘဲ၊ နူးညံ့သိမ်မွေ့ဘီး ရန်လိုဘဲန ကပ်ဟို တတ်မတ်ရှင်း မူဘဲဟူသူ၊

4 ကိုယ့်ရဲ့ အီထောန် မိသားစုဟို ကောင်းကောင်းမွန်မွန် အောက်ချောက်ဘီး သမ္မာဒိရှိရှိန ကိုယ့်သားမီးလေဟို ဆောင်းမနိုင်ဟူသူ ဖြစ်ရမယ်။

5 ကိုယ့်ရဲ့ အီထောန်ဟို ကောင်းကောင်းမွန်မွန် အောက်ချောက်နိုင်ဘဲသူဟာ ဘုရားသခင်ရဲ့ သင်းတော်ဟို ဖယ်မျိုး ပြုစုဘီး အောက်ချောက်နိုင်မယ်နူး။

2:7 ၂-၇ ၂ တိ ၁.၁၁ 2:9 ၂-၉ ၁ ပေ ၃.၃ * 2:15 ၂-၁၅ ဆစ်ဘီးဟာ ရှိနေမယ်၊ အယ်မျိုးမူဘဲနေဟာ သားမီးဟူ မူအားဖြင့် ကယ်တန်ရှင်း ခံရလေ့မယ်။ † 2:15 ၂-၁၅ သားမီးလေ ရှိရှင်းအားဖြင့် ကယ်တန်ရှင်း ခံရလေ့မယ်၊ အယ်မျိုးမူဘဲနေဟာ သားမီးဟူ မူအားဖြင့် ကယ်တန်ရှင်း ခံရလေ့မယ်။ 3:2 ၃-၂ တိ ၁.၆-၉ * 3:2 ၃-၂ မယားတယော့-က်ဘဲ ရှိရမယ်၊ အယ်မျိုးမူဘဲနေဟာ တခါဘဲ လတ်ထပ်ရမယ်။

6 သူဟာ ယောင်ကြည်ခါစ လူသစ်ဖြစ်ရဟာ။ အယ်မျိုးမှုဘဲနေဟာ ကိုယ့်ကိုယ်ကိုယ် ဘဝင်မြင့်ဘီး မာရ်နတ်နတူးဒူ ပြစ်ဒန်စီရင်မှုထဲဟို ကုလခံရဟိုတွပ် စိုးရိမ်ဇာရိုဟယ်။

7 ကဲ့ရဲ့ပြစ်တန်ခံရဘီး မာရ်နတ်ရဲ့ ထောန်ချော့-က်ထဲဟို ကုလရော့-က်ဘဲနေဟိုတွပ် သင်းတော်ပုလန်ရဲ့ သိုင်းဝိုင်းမာလည်း အသရေရိုဟူ သူဖြစ်န သိမှတ်ပြုခံရဟူ သူဖြစ်ရမယ်။

သင်းထော့-က်လူဂီးလေကြောန်း

8 အယ်မျိုးဘဲ သင်းထော့-က်လေလည်း တည်းတည်ကြည်းကြည်န နေဟူသူဖြစ်ရမယ်။ လျာနေ့ခွဲရိုဟူသူ၊ သော့-က်စား မောယစ်တတ်ဟူသူ၊ ကပ်မတ်မားလေမှုဘဲန

9 ကိုယ့်ကိုယ်ကိုယ် သိဟူစိ ကြည်လင်ဘီးဟာ ယောင်ကြည်ရှင်းရဲ့ လျှို့ဝှပ်နတ်နဲဟူ ရာလေဟို စိစွဲလမ်းဟူသူ ဖြစ်ရမယ်။

10 သူးနို့လေဟာ ရင်ဦးဆောင်း စစ်ဆေးခံဘီးမှ ပြစ်တန်ခွမ်နလွတ်ဟာ သင်းထော့-က်မှုဟို လောက်ဆောန်ပါစေ။

11 သူးနို့လေရဲ့ မယားလေဟာ† တည်းတည်ကြည်းကြည် နေဟူသူ ဖြစ်ရမယ်။ ဂူးတိုက်ဟူသူ၊ သူများချင်းပြောဟူသူ ဖြစ်ဘဲန ရှိမျှဂုလောင်းမာ သစ်စာရိုဟူသူ ဖြစ်ရမယ်။

12 သင်းထော့-က်လူဂီးလေဟာ မယား တယော့-က်ဘဲ ရှိရမယ်။‡ ကိုယ့်သားမီးလေန အီထောန်ဟို ကောန်းကောန်း စီမံအောက်ချောက်နိုင်ဟူသူ ဖြစ်ရမယ်။

13 ဖြားဖြစ်ကြောန်းနူးဆိုဟာ သင်းထော့-က်လောက်ဟို ကောန်းကောန်း လောက်ဆောန်ဟူသူဟာ ကိုယ့်တွပ် ကောန်းဟူ ဂေါင်သရေဟို ရဘီးဟာ ယေရှုခရစ်တော်ဟို ယောင်ကြည်ဟူ ရာမာလည်း ရဲရင့်ရှင်းဟို ရလေဟယ်။

နတ်နဲဟူဇာလေကြောန်း

14 ငါ အယ်စာဟို ရေးရဟူဇာဟု နန်နားဟို ဗြန်းဗြန်လာဟိုတွပ် မျှော်လင့်ဟူလည်းဘဲ

15 နော့-က်ကုလနေမယ် ဆိုဟာ နန်ဟာ ဘုရားသခင်ရဲ့ အီတော်မာ ဖယ်မျိုး ကျင့်ကြံ လောက်ဆောန်ရမယ် ဆိုဇာဟို သိရဟိုတွပ် အယ်စာဟို ငါရေးဘီး ပေးလိုက်ဟူဇာဖြစ်ဟယ်။ အယ်အီတော်ဟု သတ်ရှင်တော်မှုဟူ ဘုရားသခင်ရဲ့ သင်းတော်ဖြစ်ပါဟယ်။ အယ်သင်းတော်ဟု သမ္မာတရားရဲ့ မှီတကဲဖြစ်ဟူမျိုး သမ္မာတရားရဲ့ မဏ္ဍိုင်လည်း ဖြစ်ပါဟယ်။

16 မှန်ဟူကိုးကွယ်မှုရဲ့ နတ်နဲဟူရာဟာ ရရာတိုင်း ကီးမြတ်ဟယ် ဆိုဇာဟို ငြင်းခူလောက်ဇာကြောန်း မေ့ဟု။

ကိုယ်တော်ဟာ လူကိုယ်ခန္ဓာအားဖြင့် ထန်ရှားတော်မှုဘီ။

မှန်ကန်ဟယ် ဆိုဇာဟို ဝိညာဉ်တော်အားဖြင့် ထန်ရှားစေတော်မှုဘီ။§

ကောန်းဂန်တမန်လေဟာ ကိုယ်တော်ဟို ရှုမြင်ရဂေဘီ။

လူမျိုးခြားလေဟာ ဒန်းကောန်းကြေညာဇာဟို ကြားဂေရဘီ။

လောကသားလေဟာ ကိုယ်တော်ဟို ယောင်ကြည်ဂေဘီ။

ကိုယ်တော်ဟာ ဖောင်းသရေတော်နတူးဒူ ကောန်းဂန်ဘောင်ဟို ဆောန်ယူဟူဇာဟို ခံတော်မှုဘီ။

† 3:11 ၃.၁၁ သူးနို့လေရဲ့ မယားလေဟာ၊ အယ်မျိုးမှုဘဲနေဟာ ကူညီမဇဟူ မီးမလေ။ ‡ 3:12 ၃.၁၂ မယား တယော့-က်ဘဲ ရှိရမယ်၊ အယ်မျိုးမှုဘဲနေဟာ တခါဘဲ လတ်ထပ်ဟားဟယ်။ § 3:16 ၃.၁၆ မှန်ကန်ဟယ် ဆိုဇာဟို ဝိညာဉ်တော်အားဖြင့် ထန်ရှားစေတော်မှုဘီ၊ အယ်မျိုးမှုဘဲနေဟာ ဝိညာဉ်ပေါင်ဇိထမ မှန်ကန်ဟယ် ဆိုဇာဟို ထန်ရှားစေတော်မှုဟယ်။

4

ဆရာတုယောန်လေကြောင်း

1 နှော-က်လာမယ့် ဒီကာလလေမာ လူတချို့ဟာ လှည့်ဇားတတ်ဟူ ဝိညာဉ်လေန နတ်ဆိုးလေရဲ့ သွန်သန်ချစ်လေဟို့ အာရောင်စိုက်ဘီး ယောင်ကြည်မှုဟို့ စွန့်ခွာဂေ့လေ့မယ် ဆိုဇာဟို့ ဝိညာဉ်တော်ဟာ ရှင်းရှင်းလန်းလန်း ဖော်ပြဟားပါဟယ်။

2 ကိုယ့်ကိုယ်ကိုယ် သိဟူစိဟို့ သံပူန ခတ်ခံရဟူမျိုး လှည့်ဇားတတ်ဟူ သူလေရဲ့ လျှို့ဝှက်ရှင်းအားဖြင့် အယ်မူဩဝါဒလေဟို့ အားပေးဂေ့ဟယ်။

3 သူးနို့လေဟာ အီထောန်ပြုဟူဇာဟို့ တားမြစ်ဘီးဟာ ယောင်ကြည်ဘီး သမ္မာတရားဟို့ သိဟူသူလေဟာ ကျေးဇူးတော်ဟို့ ချီးမွမ်းဘီး စားသောင်းဟို့တွပ် ဘုရားသခင် ဖန်ဆင်းဟားဟူ ဇာလေဟို့ ရှောန်ရမယ် ဆိုဘီး ပညတ်ဟားလေ့မယ်။

4 ဘုရားသခင် ဖန်ဆင်းဟားဟူ ဇာလေရီဟူမျှဟာ ကောင်းဟူကြောန် ကျေးဇူးတော်ဟို့ ချီးမွမ်းဘီး ခံယူမယ် ဆိုဟာ ဖယ်ဇာဟို့လည်း ပစ်ပယ်ဇာလိုဟူ။

5 ဖြားဖြစ်ကြောန်နူးဆိုဟာ ဘုရားသခင်ရဲ့ စကားအားဖြင့်ရော၊ ဆုတောင်းရှင်း အားဖြင့်ရော အယ်မူဇာလေဟာ စင်ကြယ်ဟားကြောန် ဖြစ်လေဟယ်။

ယေရှုခရစ်တော်ရဲ့ စေခံကောင်းကြောင်း

6 အယ်ကြောန်ရလေဟို့ ညီကို မောန်နှမလေဟို့ ကြားပြောမယ် ဆိုဟာ နန်ဟာ ကိုယ်လိုက်နာဟူ ယောင်ကြည်ရှင်းန မှန်ကန်ဟူ ယူဝါဒရဲ့ ပြုစုပျိုးထောန်ဇာခံရဟူ ယေရှုခရစ်တော်ရဲ့ စေခံကောင်းတယော့-က် ဖြစ်လေ့မယ်။

7 အယ်ဘေမဲ့ မီးမအိုပြောတတ်ဟူ၊ တရားမဲ့ဘဲဟူ ဒဏ္ဍာရီစကားလေဟို့ ရှောန်ရှားဘီး ဘုရားဝတ်မာ ပျော်မွေ့ရှင်းအားဖြင့် ကိုယ့်ကိုယ်ကိုယ် လေ့ကျင့်ပေးပါ။

8 ကိုယ်ကာယနဆိုင်ဟူ လေ့ကျင့်မှုဟာ ကျိုးနဲနဲဟားဘဲ ရဟူလည်းဘဲ ဘုရားဝတ်န မွေ့လျော်ရှင်းဟု ခုဘဝ၊ နှော-က်ဘဝန စပ်ဆိုင်ဇာဟူ ဂဒိတော်ဟို့ ခံစားရဟယ်။

9 အယ်မူစကားဟာ သစ်စာစကားဖြစ်ဘီး ကြွင်းမဲ့ယောင်ကြည်ထိုက်ဟူ စကားလည်းဖြစ်ဟယ်။

10 အယ်ကြောန်နို့လေဟာ အယ်မူကျိုးဟို့ မျှော်လင့်ဟူကြောန် ကြိုးစားအားထုဘီး* လောက်ဆောန်ဂေ့ဟယ်။ ဖြားဖြစ်ကြောန်နူးဆိုဟာ လူလေ ဂူလောင်းရဲ့ ကယ်တန်ရှင် ထူးသဖြင့် ယောင်ကြည်သူလေရဲ့ ကယ်တန်ရှင်ဖြစ်ဟူ၊ သတ်ရှင်တော်မူဟူ ဘုရားသခင်ဟို့ နို့လေ ကိုးစားဟူကြောန် ဖြစ်ဟယ်။

11 အယ်မူဇာလေဟို့ ညွန်ကြားဘီး ဆောင်းမဩဝါဒပေးပါ။

12 နန်ရဲ့ သတ်ရွယ်နုပျိုဟူ ဇာဟို့ ဖယ်သူဟုလည်း ထိမဲ့မြင်ပြုစေန။ စကားပြောဆိုဟူဇာ၊ ကျင့်ကြံနေထိုင်ဟူဇာ၊ သူတပါးဟို့ ရှစ်ဟူဇာ၊ ဝိညာဉ်သဘောရှိဟူဇာ၊ သစ်စာစောန်ဟူ ဇာလေန သန်ရှင်းဟူ ဇာလေဟို့ ယောင်ကြည်သူလေရှေ့မာ ပေါင်သတ်သေဖြစ်စေပါ။

13 ငါလာဟူ ဒီထိ ကျမ်းစာဖတ်ရှင်း၊ တိုက်တွန်း သွီးဆောန်ရှင်း၊ ဆောင်းမ ဩဝါဒပေးရှင်းလေဟို့ ကြိုးစားဘီး လောက်ဆောန်ပါ။

* 4:10 ၄.၁၀ ကြိုးစားအားထုဘီး၊ တချို့ မူရင်းလတ်ရေးမူလေမာ ပုတ်ခတ်ပြောဆိုဂေ့ဟယ်၊ ဆိုဘီး ပါရှိဟယ်။

14 သင်းတော်ကြီးကဲလေဟု လတ်တန်မင်္ဂလာပေးဘီး ပရောဖက်ပြု ဟောပြောဟူဇာအားဖြင့် နန်းဟို့ ပေးအပ်ဟားဟူ ဆုကျေးဇူးလေဟို့ လျစ်လျူရှုန။

15 နန်းရဲ့ တိုးတတ်မှုဟာ လူလေရှေ့မာ ထန်ရှားဟို့တွပ် အယ်မူ မှုရာလေဟို့ စိစွဲလန်းဘီး ကြိုးစားအားထုပါ။

16 ကိုယ့်ရဲ့ ဆောင်းမဩဝါဒန ကိုယ့်ကိုယ်ကိုယ် ဒိပြုဘီး မြဲတည်အောန်နေပါ။ အယ်မျိုးပြုဟယ် ဆိုဟာ နန်းကိုယ်နန်လည်း ကယ်တန်ဘီး နားထောန်ဟူ သူလေဟို့လည်း ကယ်တန်လေ့မယ်။

5

ယောင်ကြည်သူလေတွပ် တာဝန်လေကြောန်း

1 သတ်ကီးဟူသူဟို့ ပြစ်တန်ဘီး ဆောင်းမရှင်းဟို့ ပြုဘဲန ကိုယ့်ရဲ့ဖဟူမျိုး သဘောထားဘီး တောင်းဗန်ပါ။ ကိုယ့်ထတ်သတ်ငယ်သူဟို့ ညီတယော့-က်ဟူမျိုး၊

2 ကိုယ့်ထတ်သတ်ကီးဟူ မီးမလေဟို့ ကိုယ့်မိဟူမျိုး၊ ကိုယ့်ထတ်သတ်ငယ်ဟူ မီးမလေဟို့ ဖုလူစင်သန်ရှင်းဟူစိန ကိုယ့်ညီမဟူမျိုး သဘောထားဘီး နှိုးဆော်ပါ။

3 မောက်ဆိုးမ တကယ်ဖြစ်ဟူ မောက်ဆိုးမလေဟို့ ရိုသေဂေပါ။

4 အယ်ဘေမဲ့ မောက်ဆိုးမ ယော့-က်ယော့-က်မာ သားမှလေးရိုဟယ် ဆိုဟာ အယ်မူ သားမှလေးလေဟာ ဘာသာရေး ကျင့်ဝတ်ဖြစ်ဟူ ကိုယ့်ရဲ့ မိသားစုဟို့ ပြုစုဟူဇာန မိဖဖိုးဖွားလေဟို့ ကျေးဇူးဆပ်ဟို့တွပ် ရင်ဦးဆောင်း သန်ယူပါစေ။ အယ်မျိုး လောက်ဟူမဟာ ဘုရားသခင် ရှေ့တော်မာ နှစ်သက်တော်မူဟူ မှုဖြစ်ဟယ်။

5 မောက်ဆိုးမ တကယ်ဖြစ်ဘီး တယော့-က်ဒဲ ကျန်ရစ်ဟူ မီးမဟာ ဘုရားသခင်ဟို့ မျှော်လင့်ကိုးစားဘီး နေ့ညဉ့်မပြတ် ဆုတောင်းရှင်းအားဖြင့် တည်နေတတ်ဟယ်။

6 ပျော်ပါးလိုက်စားဟူ မောက်ဆိုးမဟာ သတ်ရှင်ရဲ့န သေနေဟူ မျိုးဘဲဖြစ်ဟယ်။

7 အယ်ကြောန် အယ်သူလေ ပြစ်တန်ခွမ်န လွတ်ကင်းဟို့တွပ် အယ်ရာလေဟို့ ညွှန်ကြားပါ။

8 ကိုယ့်ဆွေမျိုးလေဟို့ ပြုစုဘဲဟူသူ ထူးသဖြင့် ကိုယ့်ရဲ့ အီသူအီသားလေဟို့ ပြုစုဘဲဟူသူဟာ ယောင်ကြည်ရှင်း တရားဟို့ ငြင်းပယ်သူ ဖြစ်ဟူကြောန် ယောင်ကြည်ဘဲဟူ သူလေထတ် ပိုဘီး ဆိုးယုတ်လေဟယ်။

9 မောက်ဆိုးမ တယော့-က်ဟာ သတ်ခြော့-က်ဆယ် ပုလဲသေးဟု ဆိုဟာ မောက်ဆိုးမ စာရင်းဝမ်စေန။ အယ်မီးမဟာ တခါဘဲ လတ်ထပ်ဟားဘီး၊*

10 ကောန်းဟူကျင့်ဟို့ ကျင့်ဟူသူ၊ အသရေရှိဟူသူ၊ သားဂန်းဟားလေဟို့ ကျွေးမွေးဟူသူ၊ ဧည့်သယ်ဝတ်ဟို့ ပြုဟူသူ၊ သန်ရှင်းသူလေဟို့ ကူညီမဇဟူသူ၊ ဆင်းရဲသားလေဟို့ လောက်ကျွေးဟူသူ၊ ကောန်းဟူ မှုရှိဟူမျှလေမာ ကြိုးစားလောက်ဆောန်မဟို့ ပြုဖူးဟူသူ ဖြစ်ဟယ် ဆိုဟာ မောက်ဆိုးမ စာရင်းဝမ်စေ။

11 သတ်ငယ်ဟူ မောက်ဆိုးမလေဟို့ စာရင်းသွမ်းန။ ဖြားဖြစ်ကြောန်နူးဆိုဟာ သူးနို့လေဟာ ကိုယ့်ရဲ့ လိုဆနဒဟို့ ထီးနိုင်ဘဲဟူ ခီမာ အီထောန်ပြုရှင်ဟူစိ ရှိလာဟူကြောန် ခရစ်တော်ဟို့ ဥပေက္ခာပြုဘီး၊

12 ရင်းရင်းဒူးဟု ပြုဟားဟူ သစ်စာဟို့ ဖျစ်ဟူကြောန် ပြစ်စီရင်ရှင်းဟို့ ခံရလေ့မယ်။

* 5:9 ၅-၉ တခါဘဲ လတ်ထပ်ဟားဘီး၊ အယ်မျိုးမူဘဲနေဟာ လန်ဟို့ သစ်စာရှိဟူ မီးမ။

13 နှော့-က်ဘီး အိန်အိ လည်ဘီးဟာ ပျင်းကိုးဟူစိ ရှိလာတတ်ဟယ်။ အယ်မျိုး ပျင်းကိုးဟူနမကဘဲ သူများချင်းပြောဘီး ကိုယ့်န ဆိုင်ဘဲဟူ သူတပါး ကိစလေမာ ဝမ်ရောနှောတတ်ဟယ်။

14 အယ်ကြောန့် သတ်ငယ်ဟူ မောက်ဆိုးမလေဟာ အီထောန်ပြုသားမိုးဘီး အီမှုကိစဟို စီမံကွပ်ကဲဘီး ရန်သူဟို ကဲ့ရဲ့ပြစ်တန်ဟူခွမ် ပေးဘဲနေဟိုတွပ် ငါလိုရှင်ပါဟယ်။

15 ဖြားဖြစ်ကြောန့်နူးဆိုဟာ တချို့ မောက်ဆိုးမလေဟာ လမ်းလွဲဘီး စာတန်နှော့-က်ဟို လိုက်ဟားဂေဟူကြောန့် ဖြစ်ဟယ်။

16 ယောင်ကြည်ဟူမီးမ တယော့-က်ယော့-က်မာ ဆွေမျိုးတော်စပ်ဟူ မောက်ဆိုးမလေ ရှိဟယ် ဆိုဟာ သင်းတော်တွပ် ဝန်ထောက်ဝန်ဘိုးလေ ဖြစ်ဘဲနေအောန် သူကိုယ်တိုင် ကူညီစောန့်ရှော့-က်ပေး ရမယ်။ အယ်မျိုးဆိုဟာ အားကိုးရာမဲ့ဟူ မောက်ဆိုးမလေဟို သင်းတော်ဟု ပြုစုကျွေးမွေးနိုင်လေ့မယ်။

17 ကောန်းကောန်းမွန်မွန်ဟား အောက်ချောက်ဟူ သင်းအောက်လေ ထူးသဖြင့် တရားဟောရှင်း၊ ဆောန်းမ သွန်သန်ရှင်းဟို ကြိုးစားဘီး လောက်ဆောန်ဟူ သူလေဟာ လူနှော့ဆဟို ခံထိုက်ဟယ် ဆိုဘီး မှတ်ယူအပ်ဟယ်။

18 ဖြားဖြစ်ကြောန့်နူးဆိုဟာ ကျမ်းစာဟု “ဗားနန်းဟူ နွားရဲ့ ဇပ်ပေါ့-က်ဟို ချောက်တီးန” ဆိုဟူဇာန “လောက်လောက်ဟူ သူဟာ လောက်ခဟို ရထိုက်ဟယ်” ဆိုဘီး ဖော်ပြဟားကြောန့် ဖြစ်ဟယ်။

19 သတ်သေခံ နှော့ယော့-က်၊ သောင်းယော့-က် မှော့ဘဲနေဟာ သင်းအောက်ဟို ပြစ်တန်စွပ်စွဲရှင်းဟို လတ်ခံန။

20 ကျန်ဟူ သူလေလည်း ကြော့-က်ရဲ့မှုရှိဟိုတွပ် ပြစ်လောက်ဟူ သူလေဟို လူလေရှော့မာ ဆောင်းမပါ။

21 နန်ဟာ အယ်မူဇာလေဟို ခွဲခြားရှင်းမှော့ဘဲ စောန့်ရှော့-က်ဘီးဟာ ဖြားဇာဟိုမှ ဘက်လိုက်ဘဲန လောက်ဟိုတွပ် ဘုရားသခင်န ယေရှုခရစ်တော် ရှော့မာရော၊ ဝီးကော့-က်ခံရဟူ ကောန်းဂန်တမန်လေ ရှော့မာရော ငါနန်ဟို လေးလေးနတ်နတ်ဟား တိုက်တွန်းပါဟယ်။

22 ဖယ်သူလေရဲ့ ထတ်မာဘဲဖြစ်ဖြစ် လတ်ဟို ဗြန်းဗြန်တန်န။ တခြားသူလေရဲ့ ပြစ်နှိုက် ဆစ်ဆံန။ ကိုယ့်ကိုယ်ကိုယ် သန်ရှင်းစင်ကြယ်အောန် စောန့်ရှော့-က်ပါ။

23 နန်ရဲ့ စာအိန် ခါဘီးခါ ဖြစ်တတ်ဟူ ဖျားနာမူလေကြောန့် ရေဟို လော့-က်ဘဲ သော့-က်ဘဲန ဝိုင်နန်ဟိုလည်း သောင်းဆောန်ပါ။

24 တချို့လူလေရဲ့ ပြစ်လေဟာ တရားစီရင်ခန်ဟု သိသာထန်ရှားတတ်ဟယ်။ တချို့လူလေရဲ့ ပြစ်လေဟာလည်း နှော့-က်မှဘဲ ထန်ရှားတတ်လေဟယ်။

25 အယ်မျိုးဘဲ တချို့သူလေရဲ့ သုစရိုက်ဟာ သိသာထန်ရှားတတ်ဟယ်။ ထန်ရှားသေးဘဲဟူ သုစရိုက်ဟိုလည်း ဖောင်းကွယ်ဘီး ထားနိုင်ဟု။

6

1 ဘုရားသခင်ရဲ့ နာမတော်န တရားတော်ဟို ကဲ့ရဲ့ခံရဘဲနေအောန် စေခံဟူ ကျွန်ထမ်းဘိုးအော့-က်မာ ရှိဟူသူလေဟာ ကိုယ့်ရဲ့ သခင်လေဟို ပုလဲပုလဲဝဝ ရှိသေထိုက်ဟူသူ

ဖြစ်ဟုယ် ဆိုဘီး မှတ်ယူဂေပါ။

² ကိုယ့်ရဲ့သခင်ဟာ ယောင်ကြည်သူ ဖြစ်ဟုယ် ဆိုဟာ သူးနီလေဟာ ညီကို မောန်နှမလေဘဲ ဖြစ်ဟုယ် ဆိုဘီး ထိမဲ့မြင်လောက်ဘဲန ပိုကောင်းအောန် စေခံဂေပါ။ ဖြားဖြစ်ကြောန့်နူးဆိုဟာ ကောင်းကောင်းစေခံရှင်းရဲ့ကျိုးဟို ခံစားရဟူသူဟာ ကိုယ်ရှစ်ရဟူ ယောင်ကြည်သူလေ ဖြစ်ဟူကြောန့် ဖြစ်ဟုယ်။ နန်ဟာ အယ်မူဇာလေဟို သွန်သန်ဘီး တိုက်တွန်းနှိုးဆော်ပါ။

ဆရာတုယောန်လေန စစ်မှန်ဟူ စည်းဇိမ်ကြွယ်ဝရှင်းကြောန်း

³ ခြားနားဟူ ယူဝါဒဟို သန်ပေးဘီး နီလေရဲ့ သခင်ယေရှုခရစ်ရဲ့ မှန်ကန်ပုလဲဇောင်ဟူ တရားစကားန ဘုရားဝတ်မာ မွေ့လျော်ရှင်းန ဆိုင်ဟူ သွန်သန်ရှင်းလေဟို လိုက်နာဘဲနေဟူသူဟာ

⁴ ဘဝင်မြင့်ဘီး ဖယ်ဇာဟိုလည်း နားလည်ဘဲ ငြင်းခုလော့-က်ဟူဇာန စကားလောင်း သောင်းနှိုးထတ်မာဘဲ အာရောင်စိုက်ဘီး ငြင်းခုလောက်ဟိုတွပ်ဘဲ စွဲလမ်းနေသူ ဖြစ်ဟုယ်။ အယ်ပြုမူကြောန့် နာလိုမူးထားဟူ ဇာလေ၊ ငြင်းပွားတတ်ဟူ ဇာလေ၊ စော်ကားတတ်ဟူ ဇာလေ၊ ဆိုးဝါးဟူ သံသယစိဖြစ်ဟူ ဇာလေဟိုဘဲ ဖြစ်စေတတ်ဟုယ်။

⁵ အယ်မျိုး စိန်လောင်းယိုယွင်းဘီး သမ္မာတရားဟိုသိဘဲ ဘုရားဝတ်မာ မွေ့လျော်ဟူဇာဟု ရရာတိုင်း ကီးဟူ ကျိုးစီးပွားဘဲ ဖြစ်ဟုယ် ဆိုဘီး ထန်တတ်ဟူ လူလေကြားမာ ပီးဆောင်းနိုင်ဘဲဟူ ငြင်းခုမူလေဟို ဖြစ်စေတတ်ဟုယ်။

⁶ ရောင့်ရဲဟူစိ ရှိမယ် ဆိုဟာ ဘုရားဝတ်မာ မွေ့လျော်ရှင်းဟု ကီးမားဟူ ကျိုးစီးပွားဘဲ ဖြစ်ဟုယ်။

⁷ ဖြားဖြစ်ကြောန့်နူးဆိုဟာ နီလေဟာ အယ်လောကထဲဟို ဖယ်ဇာဟိုလည်း ယူလာဟိုရဘဲဟူမျိုး ထွပ်ဟူ ခီမာလည်း ဖယ်ဇာဟိုလည်း ယူဟားနိုင်ဂေဟူ။

⁸ အယ်မျိုးဖြစ်ကြောန့် နီလေဟာ စားဇာန ဝတ်ဇာရှိဟုယ် ဆိုဟာ ရှိဟိုမျှန ကျေနပ်ရောင့်ရဲဂေဇို။

⁹ ကြွယ်ဝရှင်ဟူ သူလေဟာ ပြစ်သွီးဆောန်ရှင်းဟို ခံရဘီး မိုက်မဲဖျစ်ဆီးတတ်ဟူ တတ်မတ်မူလေရဲ့ ထောန်ချော့-က်ထဲဟို ကုလရော့-က်တတ်ဂေဟုယ်။ အယ်မျိုးအားဖြင့် လူလေဟာ ကျိုးနဲရှင်းလေ၊ ပျစ်စီးရှင်းလေနဘဲ နစ်မွန်းတတ်ဂေဟုယ်။

¹⁰ ဖြားဖြစ်ကြောန့်နူးဆိုဟာ ကပ်မတ်ရှင်းဟာ ကောင်းဘဲဇာလေ ဂူလောင်းရဲ့ ရင်းမြစ်ဖြစ်ဟုယ်။ လူတချို့ဟာ ကပ်ဟို မတ်ဂေဟူကြောန့် ယောင်ကြည်ရှင်း လမ်းဟုနေ လွဲဟားဘီး ပူပန်ရှင်း ဝေဒနာလေန ကိုယ့်ကိုယ်ကိုယ် ထိုးဖော့-က်ဘီး နာကျင်စေဂေဘိ။

ကိုယ်ရေးကိုယ်တာ ညွှန်ကြားချစ်လေကြောန်း

¹¹ အယ်မျိုးဖြစ်ဟူကြောန့် အို၊ ဘုရားသခင်ရဲ့လူ၊ နန်ဟာ အယ်မူဇာ ဂူလောင်းဟို ရှောန်ကြဉ်ဘီး ဖြောန်မတ်ရှင်း၊ ဘုရားဝတ်မာ မွေ့လျော်ရှင်း၊ ယောင်ကြည်ရှင်း၊ ရှစ်ရှင်း၊ သီးခံရှင်း၊ နူးညံ့သိမ်မွေ့ရှင်းလေဟို မှီအောန်လိုက်ပါ။

¹² ယောင်ကြည်ရှင်းန ဆိုင်ဟူ ကောင်းဟူ တိုက်ပွဲဟို တိုက်ဘီး ထာဝရသတ်ဟို ရယူပါ။ နန်ဟာ အယ်မူသတ်တွပ် ဘုရားသခင် ခေါ်ယူတော်မူရှင်းဟို ခံရဘီး ရရာတိုင်း များဟူ သတ်သေလေရှေ့မာ နန်ရဲ့ ယောင်ကြည်ရှင်းဟို ဝန်ခံလေဘိ။

13 ဂူလောင်းတွပ် သတ်ပေးတော်မူဟူ ဘုရားသခင် ရှေ့တော်မာရော၊ ပုန့်တိပိလတ်ရဲ့ ရှေ့မာ သတ်သေခံဟူ ခီမာ ကောန်းဟူ ဝန်ခံချစ်ဟို့ ပေးတော်မူဟူ ယေရှုခရစ် ရှေ့တော်မာရော နန်းဟို့ ညွန်ကြားဟူဇာဟု

14 နန်းဟူ နို့လေရဲ့ သခင်ယေရှုခရစ် ပေါ်ထွပ်လာဟူ ခီထိ အယ်ပညတ်လေဟို့ စွန်းထင်းကင်းဘီး ပြစ်တန်ဇာ မွေ့ဘဲနေအောင် စောင့်ထီးပါ။

15 မင်္ဂလာရှိတော်မူဟူ တပါးဒဲဟူသခင်၊ မန်းဂီးလေရဲ့ မန်းဂီး၊ သခင်လေရဲ့ သခင် ဖြစ်တော်မူဟူ ဘုရားသခင်ဟာ ခီကာလရော-က်ဟူ ခီမာ ကိုယ်တော့်ဟို့ ထန်ရှားပေါ်ထွပ် စေတော်မူလေ့မယ်။

16 ဘုရားသခင် တပါးဒဲဘွဲ သေရှင်းန ကင်းတော်မူဟယ်။ ကိုယ်တော်ဟာ ဖယ်သူလည်း ချဉ်းကပ်နိုင်ဘဲဟူ လန်းရောန်ထဲမာ ကိန်းဝပ်တော်မူဟယ်။ ကိုယ်တော့်ဟို့ ဖယ်သူလည်း မြင်ဖူးဘဲဟူမျိုး မြင်လည်းမြင်နိုင်ဟု။ ကိုယ်တော်ဟာ ဂေါင်တော်န ထာဝရ ဖောင်းသရေတော် ရှိတော်မူပါစေ။ အာမင်။

17 အယ်လောကမာ ကပ်ပေါဟူ သူလေဟာ မာန်မာနစိန် ကင်းလွတ်ဘီး မြဲဘဲဟူ စည်းဇိမ် အောက်စလေဟို့ ကိုးစားဘဲန နို့လေခံစားဟို့တွပ် ရှိမျှဂူလောင်းဟို့ ကြွယ်ကြွယ်ဝဝ ပေးသနားတော်မူဟူ သတ်ရှင်တော်မူဟူ ဘုရားသခင်ဟို့ မျှော်လင့်ကိုးစားရဟို့ ကြောန်းန၊

18 သူတပါးဟို့ ကောန်းဟူမူဟို့ ပြုဘီး ကောန်းဟူ ကျင့်လေဟို့ ကျင့်ရှင်းအားဖြင့် ကြွယ်ကြွယ်ဝဝ ရစ်ရစ်ရောရော ဝိဌပေးကမ်းတတ်ဟို့တွပ် သူးနို့လေဟို့ ဆောန်းမသွန်သန်ပါ။

19 အယ်နည်းအားဖြင့် သူးနို့လေဟာ နော့-က်ဘဝတွပ် ခိုင်ခံ့ဟူ အုပြစ်ဖြစ်ဟူ ဘဏုဘုဟို့ စုဆောင်းရာ ရော့-က်ဘီး စစ်မှန်ဟူ သတ်ဟို့ ရလေ့မယ်။

20 အို၊ တိမောသေ၊ နန်းမာ ငါအပ်ပေးဟားဟူ ရာဟို့ စောင့်ရှော့-က်ပါ။ ဘုရားတရားန ဆိုင်ဘဲ ကျိုးမွေ့ဘဲဟူ စကားလေန သိပညာဆိုဘီး မှားယွင်းဘီးခေါ်ဟူ ကွဲလွဲဆန့်ကျင်ဟူ ရာလေဟို့ ရှောန်ရှားပါ။

21 တချို့လူလေဟာ သိပညာဟို့ ဝန်ခံ ပြုစုရှင်းအားဖြင့် ယောင်ကြည်ရှင်း တရားလမ်းဟုနေ လွဲဟားဂေ့ဘီ။

ဘုရားသခင်ရဲ့ ကျေးဇူးတော်ဟာ နန်းနို့လေ ဂူလောင်းနတူးဒူး ရှိဂေ့ပါစေ။

၂ တိမောသေ တိမောသေဟံ ပေါလုရဲ့ ဒုတိယပေးစာ နိဒါန်း

တိမောသေဟံ ပေါလုရဲ့ ဒုတိယပေးစာ ဟာ တမန်တော် ပေါလုဟုနေ သူတမံ တိမောသေဟံ ရေးဟူးဟူ ဒုတိယပေးစာ ဖြစ်ဟယ်။ အယ်ပေးစာဟာ ပေါလုရဲ့ ဘဝနိဂေါင်းချောက် ခါနီးမာ ရေးဟူးလေဟယ်။ သူဟာ အယ်ခိဒူးဟု ရောမမြို့မာ ထောန်ကုလနေလေဟယ် (၁.၁၆)။ ပေါလုဟာ တိမောသေန ရင်းနှီးဟူ ပေါင်းသင်းဆစ်ဆံ့မှုရှိဘီး သူဟံလည်း သားတယော့-က်ဖြစ် ခါဘီးခါ ရည်ညွှန်းဟူးလေဟယ် (ဖိ ၂.၂၂; ၁ တိ ၁.၂; ၁.၁၈)။

အယ်ပေးစာဟာ သင်းတော်ဟံ လိစတပ်ဘဲန လူပေါက်ကိုဟံ လိစတပ်ဟူးဘီး ပေါလုဟုနေပေးဟူးဟူ ပေးစာလေးစောန်ထဲဟု တစောန်ဖြစ်ဟယ်။ တခြားပေးစာ သောင်းစောန်ဟု ၁ တိမောသေ၊ တိတုန ဖိလေမုန်ဖြစ်ဟယ်။ တိမောသေ ဒုတိယပေးစာဟံ ရေးဟူခိဟာ ရောမအင်ပါယာထဲမာရှိဟူ ခရစ်ယာန်လေဟံ ညှဉ်းဆဲနေဟူ ခိဖြစ်လေဟယ်။ အယ်ပေးစာဟု ပေါလုဟာ ထောန်ကုလနေဘီး ခတ်ခဲမှုဟံ သီးခံဟံတွပ် တိမောသေဟံ ညွှန်ကြားနေဟယ် ဆိုဘီး ယူဆနိုင်လေဟယ်။ တိမောသေ ပထမပေးစာမာမျိုးဘဲ ပေါလုဟာ ဆရာတုယောန်လေန ပတ်သတ်ဘီး တိမောသေဟံ ဘောင်ဂီးဒိပေးဟူးလေဟယ် (၁ တိ ၁.၁၆-၁၈)။ သူဟာ တိမောသေဟံ ဆစ်ဘီးလည်း ခတ်ခဲဟူ ကာလဟာ ဖြစ်လာအူးမယ် ဆိုဘီး ပြောဟူးလေဟယ် (၃.၁)။

ကြောန်းရာ ကျဉ်းချောက်

၁။ ပေါလုဟာ တိမောသေဟံ နှော့-က်ဆစ်ဟူးဘီးန (၁.၁-၂) သူဟံ အားပေးရှင်းအားဖြင့် စပြုဟူးဟူကြောန်း (၁.၃-၁၈)

၂။ သူဟာ တိမောသေဟံ သီးခံဟံတွပ် ညွှန်ကြားဟူးဟူကြောန်း (၂.၁-၁၃)

၃။ သူဟာ တိမောသေဟံ ထွေထွေ ညွှန်ကြားချစ်တချို့ဟံ ပေးဟူးဟူကြောန်း (၂.၁၄-၂၆) သူဟာ နာဂတ်မာ ဖြစ်ပျစ်လာဟံဇာန ပတ်သတ်ဘီး မှန်ဟူနည်းလမ်းန ခုခံနိုင်ဟံတွပ် သူဟံ ဒိပေးဟူးဟူကြောန်း (၃.၁-၄.၈)

၄။ ပေါလုဟာ တိမောသေတွပ် ပေါက်ကိုရေးန ဆိုင်ဟူ မှတ်ချစ်တချို့န နိဂေါင်းချောက်ဟူးဟူကြောန်း (၄.၉-၂၂)

1 ယေရှုခရစ်တော်နှိုက်ရှိဟူ သတ်နဆိုင်ဟူ ဂဒိတော်တိုင်း ဘုရားသခင်ရဲ့ လိုတော်အားဖြင့် ယေရှုခရစ်ရဲ့ တမန်တော်ဖြစ်ဟူ ငါပေါလုဟာ —

2 ငါရှစ်ရဟူသား တိမောသေနားဟံ စာရေးလိုက်ပါဟယ်။

နို့လေရဲ့ ဖဖြစ်ဟူ ဘုရားသခင်န သခင်ယေရှုခရစ်တော်နားဟု ကရုဏာတော်၊ ကျေးဇူးတော်န ငြိသတ်ရှင်းဟာ နန့်မာ ရှိပါစေ။

ကျေးဇူးတော် ချီးမွမ်းရှင်းန အားပေးစကားကြောန်း

3 ငါဟာ နေ့ရောညဉ့်ရော ဆုတောင်းဟူ ခီမာ နန့်ဟို မြဲဒမ်းဒိရဘီး ဘုရားသခင်ရဲ့ ကျေးဇူးတော်ဟို ချီးမွမ်းပါဟယ်။ ငါဟာ ငါ့ရဲ့ဘိုးဘေးလေမျိုး ကိုယ်တော်ရဲ့ မှုတော်ဟို ကြည်လင်ဟူသိစိန် လောက်ဆော်ဟူသူ ဖြစ်ဟယ်။

4 ငါဟာ နန့်မျှစ်ရယ်ကုလဟူဇာဟို အော့-က်မေဒိရဟူကြောန့် ဝန်းသာဇာန ပုလဲဝဟိုတွပ် နန့်န့တို့နိုင်ဟို တောင်းတနေပါဟယ်။

5 နန့်ဟာ နန့်ရဲ့ဖွား လောကုန မိဖြစ်ဟူ ဥနိတ်လေမျိုးဘဲ ဟန်ဆော်မှုကင်းဟူစိန် ယောင်ကြည်ကြောန်းဟို ငါဒိရပါဟယ်။ သူးနို့လေရဲ့ ယောင်ကြည်မှုမျိုးဟာ နန့်မာလည်းရှိဟယ် ဆိုဘီး ငါစိခလပါဟယ်။

6 အယ်ကြောန့် ငါလတ်တန်ဟူ ဇာအားဖြင့် နန့်မာရှိဟူ ဘုရားသခင်ရဲ့ ဆုကျေးဇူးတော်ဟို ပုလန်ဘီးလုံဆော်ဟိုတွပ် နန့်ဟို ငါဒိပေးပါဟယ်။

7 ဖြားဖြစ်ကြောန့်နူးဆိုဟာ ဘုရားသခင်ရဲ့ ဝိညာဉ်တော်ဟာ နို့လေဟို ကြော့-က်တတ်ဟူစိန်ဟို ပေးဘဲန တဂိုးပါဟူစိ၊ ရှစ်တတ်ဟူစိ၊ ရှင်းလန်းဟူစိဟို ပေးတော်မူဟယ်။

8 အယ်ကြောန့် နို့လေရဲ့ သခင်ဘုရားကြောန်းဟို သတ်သေခံဟူ ဇာဘဲဖြစ်ဖြစ်၊ ခရစ်တော်တွပ် ကျဉ်းသားဖြစ်ဟူသူ နို့လေတွပ်ဘဲဖြစ်ဖြစ် ယှစ်ကြော့-က်ဘဲန ဘုရားသခင် ပေးတော်မူဟူ တဂိုးတော်ဟို ရဟူတိုင်း ကောန်းမြတ်ဟူ ဒန်းကောန်းတွပ် ငါန့တူးဒု ဆင်းရဲဒေါက်ခဟို ခံပါ။

9 ဘုရားသခင်ဟာ နို့လေကျင့်ဟူ ကျင့်ဟို ထော့-က်ထားတော် မှုဘဲန ရှေးကာလရော့-က်ခန်ဂဒဲဟု ယေရှုခရစ်အားဖြင့် နို့လေတွပ် ကိုယ်တော်တိုင်ဘဲ ကြံစည်တော်မူဟူ ကျေးဇူးတော်တိုင်း နို့လေဟို ကယ်တန်ဘီး သန့်ရှင်းဟူသူရာမာ ခေါ်ဟားတော်မူဟယ်။

10 အယ်ကျေးဇူးတော်ဟာ နို့လေရဲ့ ကယ်တန်ရှင် ယေရှုခရစ်တော် ပေါ်ထွပ်တော်မူဟူ ဇာအားဖြင့် ခု ထန်ရှားနေဟယ်။ အယ်သခင်ဟာ သေရှင်းဟို ဖယ်ရှားဘီး သတ်နတူးဒု ဖော့-က်ပုလန်ဇာမော့ဘဲဟူ ဒန်းကောန်းအားဖြင့် ထန်ရှားစေတော်မူဘိ။

11 ငါဟာ အယ်ဒန်းကောန်းဟို ဟောပြောဟူ ဆရာနေနဘဲဖြစ်ဖြစ်၊ တမန်တော်နေနဘဲဖြစ်ဖြစ် ခန့်အပ်ဟားဇာဟို ခံရဟယ်။

12 အယ်ကြောန်းကြောန့် ငါဟာ ဆင်းရဲဒေါက်ခဟို ခံရပါဟယ်။ အယ်ဘေမဲ့ ယှစ်ကြော့-က်ရှင်း မှုဟူ။ ဖယ်သူဟို ငါယောင်ကြည်ဟယ် ဆိုဇာ ငါသိဟယ်။ ကိုယ်တော်နားမာ ငါအပ်ဟားဟူ ရာဟိုလည်း* အယ်နေ့ရစ်ထိအောန် စောန့်ထီးပေးနိုင်တော်မူဟယ် ဆိုဘီး ငါယောင်ကြည်စိခလဟယ်။

13 နန့်ဟာ ယေရှုခရစ်တော် ထတ်မာရှိဟူ ယောင်ကြည်မှုန ရှစ်ရှင်းမြစ်တာလေအားဖြင့် ငါနားဟု ကြားနာရဟူ မှန်ကန်ပုလဲဇောင်ဟူ တရားစကားလေဟို စံနမူနာဖြစ် ကိုင်ဆွဲဟားပါ။

14 နန့်မာအပ်ဟားဟူ ကောန်းမြတ်ဟူ ဇာလေဟို နို့လေထဲမာ ကိန်းဝပ်တော်မူဟူ သန့်ရှင်းဟူဝိညာဉ်တော် တဂိုးအားဖြင့် စောန့်ရှော့-က်ပါ။

15 နန့်သိဟူတိုင်းဘဲ အာရှိပြည်မာရှိဟူ သူလေ ဂူလောင်းဟာ ငါ့ဟို စွန့်ပယ်ဂေ့ဘိ။ အယ်သူလေထဲမာ ဖုဂေလုန ဟေရမောဂင်လေလည်း ပါဟယ်။

1:5 ၁.၅ တ ၁၆.၁ 1:11 ၁.၁၁ ၁ တိ ၂.၇ * 1:12 ၁.၁၂ ငါအပ်ဟားဟူ ရာဟိုလည်း၊ အယ်မျိုးမှုဘဲနေဟာ သူဟို အပ်ပေးဟားဟူရာ။

16 သခင်ဘုရားရဲ့ ကရုဏာတော်ဟာ ဩနေသိဖော်ရဲ့ အိမ် သက်ရှေး-က်ပါစေ။
ဖြားဖြစ်ကြောင့်နူးဆိုဟာ သူဟာ ငါ့ဟို ခါဘီးခါ သတ်သာစေပါဟယ်။ ငါဟာ သံကြိုးနုခယ်ဘီး
ဖမ်းဟူဇာဟို ခံရဟူလည်းဘဲ သူဟာ ယှစ်ကြော့-က်မှုမဲ့ဘဲန

17 ရောမမြို့ဟို ရှေး-က်လာဟူ ခိမာ ငါ့ဟို တို့တို့အောက် ကြိုးစားရှာဘီး လာတို့ပါဟယ်။

18 အယ်နေရစ်ဟာ သူပြုဟူဇာလေဟို ဘုရားသခင်ဟာ သခင်ဘုရား လတ်တော်ဟုနေ
ကရုဏာတော်ဟို ပေးသနားတော်မူပါစေ။ သူဟာ ဖေက်မြို့မာရိဟူ ခိဒူးဟူလည်း ငါ့ဟို
ဖယ်မျှလော့-က် ပြုစုလောက်ကျေးဟယ် ဆိုဇာ နန်းနို့ ကောင်းကောင်း သိပါဟယ်။

2

ယေရှုခရစ်တော်ရဲ့ သစ်စာရှိဟူ စစ်သည်တော်ကြောင်း

1 ငါ့သား၊ နန်ဟာ ယေရှုခရစ်တော်၌ ရှိဟူ ကျေးဇူးတော်အားဖြင့် ခိုင်ခံ့မှုရှိပါ။

2 သတ်သေလေရှေ့မာ ငါ့နားဟု ကြားနာရဟူ ဇာလေဟို သစ်စာရှိဘီး သူများလေဟို
ပုလန်သွန်သန်ပေးနိုင်ဟူ သူလေဟို အပ်ပေးပါ။

3 နန်ဟာ ယေရှုခရစ်တော်ရဲ့ စစ်သားကောင်းတယော့-က်ဖြစ်န ငါ့နတူးဒု ဆင်းရဲဒေါက်ခဟို
သီးခံပါ။

4 စစ်မှုထမ်းဟူသူဟာ ကိုယ့်ဟို စစ်သားရာမာ ခန့်ဟားသူ နှစ်သက်အောက် ဆိုဘီး လောကီရေးရာန
ရောနှောရှောက်ထွေးဘီး နေတတ်ဟု။

5 ဖယ်သူဘဲဖြစ်ဖြစ် အားကစားမွဲမာ ယှဉ်ပြိုင်မယ် ဆိုဟာ စည်းမျဉ်းစည်းကမ်းတိုင်း
ပြိုင်ဘဲနေဟာ ဆုရဟို မှုဟု။

6 လယ်လောက်ဟူ သူဟူလည်း ကြိုးစားဘီး ရင်ဦးဆောင်း လောက်ဆောက်ဘီးမှ သီးနှံဟို ရဟယ်။

7 ငါ့စကားဟို ဆင်ခြင်ပါ။ သခင်ဘုရားဟာ ရှိမျှဂူလောင်းဟို နားလည်ဟူ ဉာဏ်ပညာ နန်ဟို
ပေးသနားတော်မူလေ့မယ်။

8 ဒါဝိဒ်မျိုးနွယ်ဖြစ်ဟူ ယေရှုခရစ်တော်ဟာ ငါဟောပြောဟူ ဒန်းကောင်းတိုင်း သေရှင်းဟုနေ
ထမြော့-က်တော်မူဟယ် ဆိုဇာဟို ဒီရပါ။

9 ငါဟာ အယ်မှုဒန်းကောင်းတရားကြောင့် လူဆိုးတယော့-က်ဟူမျိုး တောက်နှောန်ခံရလော့-က်ထိ
ဆင်းရဲဒေါက်ခဟို ခံရဟယ်။ အယ်ဘေမဲ့ ဘုရားသခင်ရဲ့ စကားတော်ဟာ တောက်နှောန်ရှင်းခံရဇာ
မှုဟု။

10 အယ်ကြော့န့် ဝီးကော့-က်ခံရဟူ သူလေဟာ ယေရှုခရစ်တော်နှိုက် ရှိဟူ ကယ်တန်ရှင်းဟို
ထာဝရ ဖောင်းသရေတော်နတူးဒု ရရှိနိုင်ဟိုတွပ် ငါဟာ သူးနို့လေတွပ် ရာရာမာ သီးခံပါဟယ်။

11 အယ်စကားလေဟာ သစ်စာစကား ဖြစ်ဟယ်။

နို့လေဟာ ကိုယ်တော်နတူးဒု သေဟယ် ဆိုဟာ
ကိုယ်တော်နတူးဒု သတ်ရှင်လေ့မယ်။

12 နို့လေ သီးခံမယ် ဆိုဟာ

ကိုယ်တော်နတူးဒု စိုးစံရဂေ့လေ့မယ်။
နို့လေဟာ ကိုယ်တော်ဟို ငြင်းပယ်မယ် ဆိုဟာ
ကိုယ်တော်လည်း နို့လေဟို ငြင်းပယ်လေ့မယ်။

13 နို့လေ ဟာ သစ်စာမဲ့ဘဲနေဟူလည်းဘဲ
 ကိုယ်တော်ရဲ့ သစ်စာတော်ဟာ တည်တော်မူဟယ်။
 ဖြားဖြစ်ကြောန်းနူးဆိုဟာ ကိုယ်တော်ဟာ သူ့ရဲ့ သစ်စာတော်ဟို ဖယ်မျိုးလည်း
 ပယ်ဖျစ်နိုင်ဘဲကြောန်း ဖြစ်ဟယ်။

ဘုရားသခင် နှစ်သက်တော်မူဟူ ကောင်းဟူလောက်သမားကြောန်း

14 အယ်မူကြောန်းရာလေအားဖြင့် သူးနို့လေဟို ဒိပေးနှိုးဆော်ပါ။ ဖယ်မျိုးလည်း ကျိုးမဲ့ဘဲန
 ကြားနာဟူသူလေဟို ပျစ်စီးစေတတ်ဟူ စကားလောင်း သောင်းနှိုးလေအားဖြင့် ဂြင်းခူမူလေ
 လောက်ဂေဘဲန နေဟိုတွပ် ဘုရားသခင်ရှေ့မှာ သူးနို့လေဟို လေးလေးနတ်နတ် တိုက်တွန်းပါ။

15 နန်ဟာ ဘုရားသခင် ရှေ့တော်မှာ ယောင်ကြည် စိခလရဟူသူ၊ နှစ်သက်ဖွယ်ကောင်းဟူသူ
 တယော့-က်နေနဖြစ်ဖြစ်၊ သမ္မာတရားဟို ပိုင်းခြားတတ်ဟူ သူတယော့-က်နေနဖြစ်ဖြစ်
 ယှစ်ကြော့-က်မူမဲ့ဘဲဟူ လောက်သမား တယော့-က်မျိုး ကိုယ့်ကိုယ်ကိုယ် ဆစ်သနိုင်ဟိုတွပ်
 ကြိုးစားအားထုပါ။

16 အယ်ဘေမဲ့ တရားမဲ့ဘဲဟူ ချည်းနှီးစကားလေဟို ရှောင်ဂေပါ။ ဖြားဖြစ်ကြောန်းနူးဆိုဟာ
 အယ်မူစကားလေအားဖြင့် ဘုရားတရားန ပိုဘီး ဝီးကွာဟားစေတတ်ဟယ်။

17 သူးနို့လေရဲ့ စကားဟာ သားဟိုစားဘီး ပွားတတ်ဟူ ခုနာနတူဟယ်။ အယ်သူလေထဲမှာ
 ဟုမေနန် ဖိလက်လည်းပါဟယ်။

18 သူးနို့ဟု သေဘီးသူလေဟာ ထမြော့-က်ဟားဂေဘိ ဆိုဇာ ပြောဘီးဟာ သမ္မာတရားလမ်းဟု
 လွဲချော်ဟားဂေဘီး တချို့သူလေရဲ့ ယောင်ကြည်မှုဟို မှော့-က်လှန်တတ်ဂေဟယ်။

19 အယ်ဘေမဲ့ ဘုရားသခင်ရဲ့ ခိုင်မာဟူ အပြစ်ဟာ အယ်မူကမ္ပည်းစာအားဖြင့် ဇိခပ်ဟားပါဟယ်။
 အယ်မူအပြစ်ထတ်မှာ “ဘုရားသခင်ဟာ သူ့ရဲ့ လူလေဟို သိတော်မူဟယ်” ဆိုဟူဇာန
 “သခင်ဘုရားရဲ့ နာမတော်ဟို ဝန်ခံရဟူ သူလေဟာ ဒုစရိုက်တရားဟုနေ လွဲရှောင်ရမယ်” ဆိုဘီး
 ဖြစ်ဟယ်။

20 ရရာတိုင်း ကီးဟူ အီမာ ရွှေနလောက်ဟူ တန်ဆာ၊ ငွေနလောက်ဟူ တန်ဆာလေဘဲ ရှိဟူဇာ
 မူဟူ။ သစ်သားနလောက်ဟူ တန်ဆာ၊ မုလေနလောက်ဟူ တန်ဆာလည်းရှိဟယ်။ အသရေရှိဟူ
 တန်ဆာ၊ အသရေမဲ့ဘဲဟူ တန်ဆာလည်းရှိဟယ်။

21 အယ်မျိုးဖြစ်ကြောန်း ခုဖော်ပြဟူ ကောင်းဘဲကျင့်လေဟို ဖယ်ရှားဘီး ကိုယ့်ကိုယ်ကိုယ်
 စင်ကြယ်စေဟူ သူဟာ အသရေရှိဟူတန်ဆာ၊ သန်ရှင်းဘီး အီရှင်သောင်းဟို ကောင်းဟူတန်ဆာ၊
 ကောင်းဟူ ဇာလေတွပ် ပြင်ဆင်ဟူ တန်ဆာဖြစ်လေမယ်။

22 အယ်ကြောန်း လူငယ်လေရဲ့ တတ်မတ်မှုလေဟို ရှောင်ဘီး ဖြောင့်မတ်ရှင်း၊ ယောင်ကြည်ရှင်း၊
 ရှစ်ရှင်း၊ ငြိသတ်ရှင်းန စင်ကြယ်ဟူ စိရှိဘီး သခင်ဘုရားဟို ဆုတောင်းဟူ သူလေနတူးဒု
 သင့်တင့်အောက်နေဟူ ဇာဟို မှီအောက်လိုက်ဂေပါ။

23 မိုက်မဲဘီး ပညာမဲ့ဘဲဟူ မေးခွန်းလေဟာ ဂြင်းခူဘီး ရန်များတတ်ဟူ ဇာဖြစ်ဟယ် ဆိုဇာဟို
 သိမှတ်ဘီး ရှောင်ရှားဂေပါ။

24 သခင်ဘုရားရဲ့ စေခံဟာ ရန်ဖြစ်ဟိုရဟူ။ သူဟာ လူတိုင်းဟို သနားတတ်ဘီး သီးခံတတ်ဟူသူ
 ဖြစ်ရမယ်။

25 ဆန့်ကျင်ဟူ သူလေဟူ နူးညံ့သိမ့်မှုတို့န ဆောင်းမ သွန်သန်ရမယ်။ အယ်မျိုးပြုဟုယ် ဆိုဟာ ဘုရားသခင်ဟာ သူးနှိလေဟူ နှောန်ဒရဟူခွမ်ဟူ ပေးတော်မူဟူကြောန့် သူးနှိလေဟာ သမ္မာတရားဟူ သိလာဘီး

26 မာရ်နတ်ဟု သူလိုတိုင်းပြုဟူတွပ် သူးနှိဟူ ဖမ်းဟားဟူလည်းဘဲ သူးနှိဟာ မာရ်နတ်ရဲ့ ထောန်ချော့-က်ထဲဟု လွတ်မြော့-က်ဘီး ဗြင်မှန်ရကောန်းရလေ့မယ်။

3

နော့-က်ဆောင်းနေ့ရစ်ကာလကြောန်း

1 နော့-က်ဆောင်းကာလဟာ ခတ်ခဲဟူကာလဖြစ်မယ် ဆိုဇာဟူ သိမှတ်ပါ။

2 ဖြားဖြစ်ကြောန်းနူးဆိုဟာ လူလေဟာ ကိုယ့်ကိုယ်ကိုယ် ရှစ်ဟူသူ၊ ကပ်ဟူ တတ်မတ်ဟူသူ၊ ဝါကြားဟူသူ၊ မာနထောန်လွှားဟူသူ၊ စော်ကားပြောဆိုဟူသူ၊ မိဖစကားဟူ နားထောန်ဘဲဟူသူ၊ ကျေးဇူးသိတတ်ဘဲဟူသူ၊ သန်ရှင်းမှုမော့ဘဲဟူသူ၊

3 ကြင်နာစိမော့ဘဲဟူသူ၊ ရန်ငြိုးထားဟူသူ၊ သူများအသရေဖျစ်ဟူသူ၊ ကိုယ့်စိဟူကိုယ် ချောက်တီးနိုင်ဘဲသူ၊ ကြမ်းတမ်းဟူသူ၊ ကောန်းဟူမှုဟူ မူးဟူသူ၊

4 သစ်စဖော့-က်ဟူသူ၊ မဆင်မခြင်ပြုဟူသူ၊ မောက်မာဟူသူ၊ ဘုရားသခင်ဟူ နှစ်သက်ဟူဇာထတ် ကာမဂေါင်ခံစားဟူဇာဟူ ပိုဘီး နှစ်သက်ဟူသူ၊

5 ဘုရားဝတ်မာ မွေ့လျော်ဟန်ရှိဟူလည်းဘဲ ဘုရားဝတ်မာ မွေ့လျော်မှုတဂိုးဟူ ငြင်းပယ်ဟူသူလေ ဖြစ်ဂေ့လေ့မယ်။ အယ်မျိုးလူလေဟူ ရှောန်ပါ။

6 ဖြားဖြစ်ကြောန်းနူးဆိုဟာ သူးနှိထဲဟု တချို့လေဟာ အီလေဟူ မသိမသာဝမ်ဘီး တပ်မတ်ရှင်းဘောန်းဇောင်ရဲ့ သွီးဆောန်မှုနော့-က်ဟူ လိုက်ဘီး ပြစ်ဟူ ခါဘီးခါ လောက်ဟူ မီးမလေဟူ သွီးဆောန်တတ်ဂေ့ဟယ်။

7 အယ်မီးမလေဟာ မြဲဒမ်း သန်ယူနေဟူလည်းဘဲ သမ္မာတရားဟူ ဖယ်ခါလည်း နားလည်နိုင်စွမ်းမော့ဘဲဟူ သူလေ ဖြစ်ဂေ့ဟယ်။

8 ယနုနေန ယံမြေဟာ မောရှေဟူ ဆန့်ကျင်ဟူမျိုး အယ်သူလေလည်း သမ္မာတရားဟူ ဆန့်ကျင်ဂေ့ဟယ်။ အယ်သူလေဟာ စိနှလောင်း ပျစ်စီးယိုယွင်းဘီး ယောင်ကြည်ရှင်းရာမာ ကုလဆောင်းဟူ သူလေ ဖြစ်ဂေ့ဟယ်။

9 အယ်သူလေဟာ နော့-က်ထပ် တိုးတတ်ဘီး တတ်လှမ်းနိုင်ဂေ့ဟူ မူဟူ။ ဖြားဖြစ်ကြောန်းနူးဆိုဟာ သူးနှိလေရဲ့ မိုက်မဲမှုဟာ အယ်သူနေ့ယော့-က်ရဲ့ မိုက်မဲမှုဟူမျိုး လူလေရှေ့မာ ထန်ရှားလာလေ့ဟူကြောန့် ဖြစ်ဟယ်။

နော့-က်ဆောင်းညွန်ကြားချစ်ကြောန်း

10 အယ်ဘေမဲ့ နန်ဟာ ငါ့ရဲ့ဆောန်းမသွန်သန်မှုလေ၊ ကျင့်ကြံနေထိုင်မှုလေ၊ ကြံစည်မှုလေ၊ ယောင်ကြည်မှုလေ၊ စိရယ်မှုလေ၊ ရှစ်ရှင်းန သီးခံဟူဇာလေဟူဖြစ်ဖြစ်၊

11 အနုတိအုတ်မြို့၊ ကုကောန်မြို့၊ လုတုတရမြို့လေမာ ငါခံရဟူ ညှဉ်းဆဲရှင်းန ဒေါက်ခလေဟူဘဲဖြစ်ဖြစ် နန်မြင်တို့ဟားပါဟယ်။ အယ်မျိုးညှဉ်းဆဲမှုလေဟူ ငါခံရဟူလည်းဘဲ သခင်ဘုရားဟာ အယ်မူလောင်းထဲဟု ငါ့ဟူ ကယ်နှုတ်တော်မူဟယ်။

12 ယေရှုခရစ်ရဲ့ တရားတော်တိုင်း ဘုရားဝတ်မာမေ့လျော်ဘီး သတ်ရှင်လိုဟူသူလေဟာ ညှဉ်းဆဲမှုလေဟို ခံရလေ့မယ်။

13 ဆိုးညစ်ဟူသူလေန လှည့်ဇားဟူသူလေဟာ သူများဟိုလည်း လှည့်ဇားဘီး၊ သူးနှိုကိုယ်တိုင်လည်း လှည့်ဇားခံရဘီး ဆိုးညစ်မှုထဲဟို ကုလဆင်းဟူးဂေ့လေ့မယ်။

14 နန်ဟာ ကိုယ်တိုင်သန်ယူဘီး ခိုင်းခိုင်းမားမာ ယောင်ကြည်ဟူဇာထတ်မာ တည်နေပါ။
ဖြားဖြစ်ကြောနန်းဆိုဟာ နန်ဟာ ဖယ်သူနားမာ သန်ယူဇာနာ၊

15 ယေရှုခရစ်တော်ဟို ယောင်ကြည်ရှင်းအားဖြင့် ကယ်တန်ရှင်းဟို ရှေး-က်စေဟူပညာဟို ပေးနိုင်ဟူ သမ္မာကျမ်းစာဟို ငယ်ငယ်ဂဒဲဟုနေ ရင်းနှီးလာဟူးဟူဇာဟို နန်သိပါဟယ်။

16 အယ်မူကျမ်းစာထဲမာ ရှိဟူဇာလေ ဂူလောင်းဟာ ဘုရားသခင် မှုသွမ်းတော်မူရှင်းအားဖြင့် ဖြစ်ဘီး* ဩဝါဒပေးဟိုတွပ်ရော၊ ပြစ်ဟို ဖော်ပြဟိုတွပ်ရော၊ မှားပြုပြင်ဟိုတွပ်ရော၊ ဖြောန့်မတ်ရှင်းနှိုက် ဆောင်းမပဲ့ပြင်ဟိုတွပ်ရော ကျိုးကျေးဇူးရှိလေဟယ်။

17 အယ်ဇာဟု ဘုရားသခင်ရဲ့လူဟာ ကောန်းဟူမူလေ ဘောန်းဇောင်တွပ် ပြင်ဆင်ရှင်းဟို ခံရဘီး ပုလဲဝစောင်လင်ဟူသူ ဖြစ်ဟိုတွပ်ဖြစ်ဟယ်။

4

1 ကိုယ်တော်ဟာ ပေါ်ထွပ်လာဘီး နိုင်ငံတော်ထန်ရှားဟူကာလ၊ သေဟူသူ၊ သတ်ရှင်ဟူသူလေဟို တရားစီရင်တော်မူဟူ ယေရှုခရစ်တော်ရှေ့မာဘဲဖြစ်ဖြစ်၊ ဘုရားသခင်ရှေ့တော်မာဘဲဖြစ်ဖြစ် ငါဟာ နန်ဟို သစ်စာပေးဟူဇာဟု၊

2 တရားတော်ဟို ဟောပြောပါ။ ခီရှိဟူဇာဘဲဖြစ်ဖြစ်၊ ခီမေ့ဘဲဟူဇာဘဲဖြစ်ဖြစ် ကြိုးစားအားထုပါ။ စိရယ်ရှယ်နသွန်သန်ဘီး ပြစ်ဟိုဖော်ပြဟူဇာလေ၊ ဒီပေးဟူဇာလေ၊ တိုက်တွန်းအားပေးဟူဇာလေဟို ပြုပါ။

3 ဖြားဖြစ်ကြောနန်းဆိုဟာ နှော-က်လာမယ့်ကာလမာ လူလေဟာ မှန်ကန်ဟူဩဝါဒဟို နားထောန်ဘဲန သူးနှိုကြားကောန်းဟူစကားဟို ပြောဆိုဟူသူလေ နှော-က်ဟို လိုက်ဘီး သူးနှိုတတ်မတ်မှုတိုင်း ရရာတိုင်းများဟူ ဆရာလေနှော-က်ဟို လိုက်ဂေ့လေ့မယ်။

4 သမ္မာတရားဟို နားထောန်ဘဲန ဒဏ္ဍာရီစကားဟို နားထောန်ဘီးဟာ လွဲဟူးဂေ့လေ့မယ်။

5 နန်ဟာ ရာရာမာ သမ္မာဒီရှိပါစေ။ ဆင်းရဲဒေါက်ခဟို သီးခံဘီး သာသနာပြု ဆရာတယော့-က်နေန လောက်ဆောန်ရမယ့် မူဟို လောက်ဆောန်ပါ။ ဘုရားသခင်ရဲ့ စေခံတယော့-က်နေန နန်ရဲ့တာဝန်ရှိဟူမျှ ဂူလောင်းဟို ပုလဲပုလဲဝဝ လောက်ဆောန်ပါ။

6 ငါဟာ သွန်းလောင်းပူဇော်ရမယ့် ခီကာလ ကုလရှေး-က်လာဘီး။ အယ်လောကဟု ထွပ်ခွာရဟိုခီ နီးကပ်လာဘီး။

7 ကောန်းဟူ တိုက်ပွဲဟို ငါတိုက်ပီးဘီး။ ပုလေးရမယ့်လမ်းဟို ဆောင်းထိပုလေးပီးဘီး။ ယောင်ကြည်ရှင်းဟို စောန့်ထီးပီးဘီး*။

8 ခုဟုနေစဘီး ဖြောန့်မတ်ရှင်း သရဖူဟာ ငါ့တွပ် ဆင်သင့်ရှိနေဘီး။ အယ်မူနေရစ်မာ ဖြောန့်မတ်ဟူ တရားစီရင်သူ ဖြစ်တော်မူဟူ သခင်ဘုရားဟာ အယ်မူသရဖူဟို ငါ့ဟို

* 3:16 ၃.၁၆ အယ်မူကျမ်းစာထဲမာ ရှိဟူဇာလေ ဂူလောင်းဟာ ဘုရားသခင် မှုသွမ်းတော်မူရှင်းအားဖြင့် ဖြစ်ဘီး၊ အယ်မျိုးမှုဘဲနေဟာ ဘုရားသခင် မှုသွမ်းတော်မူဟူ ကျမ်းစာရှိဟူမျှဟာ သောင်းဝမ်ဟယ်။ * 4:7 ၄.၇ ယောင်ကြည်ရှင်းဟို စောန့်ထီးပီးဘီး၊ အယ်မျိုးမှုဘဲနေဟာ ငါ့ရဲ့ ဂဒဲတော်ဟို သစ်စာစောန့်ပါ။

ပေးအပ်တော်မူလေ့မယ်။ ငါ့ဟိုမျှဘဲမှဘဲန ကိုယ်တော် ပေါ်ထွပ်တော်မူဟူဇာဟို မျှော်လင့်တော့တဟူ သူလေဂူလောင်းဟိုလည်း ပေးတော်မူလေ့မယ်။

ကိုယ်ရေးကိုယ်တာဆိုင်ရာ မှာဟူစကားလေကြောန်း

9 ငါ့နားဟို ပြန်ပြန်လာဟိုတွင် ကြိုးစားပါ။

10 ဖြားဖြစ်ကြောန်းဆိုဟာ ဒေမဟာ ခုဘဝဟို နှစ်သက်ဟူကြောန်း ငါ့ဟို စွန့်ပစ်ဘီး သက်သာလောနိတ်မြို့ဟို သွားလေဘီ။ ကရကုကေဟု ဂလာတံပြည်ဟို သွားဘီး တံတုဟု ဒါလမာတံပြည်ဟို သွားဂေဘီ။

11 လူကာတယော-က်ဟားဘဲ ငါ့နတူးဒူ ရှိဟယ်။ မာကုဟို နန့်နတူးဒူ ခေါ်လာပါ။ သူဟာ ငါ့တွင် မှုတော်လောက်ငန်းမာ ကူညီပေးနိုင်ဟူသူ ဖြစ်ဟယ်။

12 ငါဟာ တုခိတ်ဟို ဇဖက်မြို့ဟို စေလွတ်လိုက်ပါဟယ်။

13 နန်လာဟူ ခီမာ တရောမြို့ဟု ကာပုနားမာ ငါအပ်ဟားဟူ ဝတ်လောင်န စာလိလေ ထူးသဖြင့် သားရေစာစောန်လေဟို ယူလာပေးပါ။

14 ကြေးပန်းတိမ်ဆရာ အာလေဇနဒြဟာ ငါ့ဟို ရရာတိုင်းဒေါက်ခပေးဟယ်။ သူလောက်ဟူ မှုတိုင်း သခင်ဘုရား ဆပ်ပေးတော်မူလေ့မယ်။

15 နန်လည်း သူ့ဟို ဒိထားပါ။ ဖြားဖြစ်ကြောန်းဆိုဟာ သူဟာ နို့လေရဲ့စကားဟို ရရာတိုင်း ဆန်ကျင်ဟယ်။

16 ငါ့ရဲ့မှုဟို ပထမခီ စစ်ဆေးဒူးဟု ဖယ်သူလည်း ငါ့ဖတ်မာနေဘဲန ဂူလောင်းဟာ ငါ့ဟို စွန့်ပစ်ဂေဟယ်။ အယ်မှုရာကြောန်း သူးနို့ရဲ့ပြစ်ဟို မှတ်တော်မူပါစေန။

17 အယ်ဘေမဲ့ လူမျိုးခြားဂူလောင်းဟို တရားတော်ဟို ကူစင်အောန် ဟောပြောဟိုတွင် သခင်ဘုရားဟာ ငါ့ဖတ်မာနေဘီး ငါ့ဟို ခွန်အားန ပုလဲဇောင်စေဟယ်။ အယ်မျိုးအားဖြင့် ခြင်္သေ့ဇတ်ပေါ့-က်ထဲဟုနေ ကယ်နှုရှင်းဟို ငါခံဟယ်။

18 အယ်မျှလော့-က်နမကဟု သခင်ဘုရားဟာ ကောင်းဘဲဟူဇာ ဂူလောင်းဟုနေ ငါ့ဟို ကယ်နှုတော်မူဘီး ထတ်ကောင်းဂန်ရပ်မာရှိဟူ သူ့ရဲ့ နိုင်ငံတော်ထဲဟို လောင်ခြောင်မှုပုလဲဝန် ပို့ဆောန်တော်မူလေ့မယ်။ အယ်သခင်ဟာ ကမ္ဘာဆစ်ဆစ် ဖောင်းကီးတော်မူပါစေ။ အာမင်။

နော့-က်ဆောင်းနှောက်ဆစ်ဟူ စကားလေကြောန်း

19 ပြစ်ကိလန အာကုလဟုနေစဘီး ဩနေသိဖော်ရဲ့ အီသူအီသားလေဟို နှောက်ဆစ်ပါ။

20 ရေကုကုဟာ ကောရိန်မြို့မာ နေရစ်ဟယ်။ တရောဖိမ်ဟာ နေကောင်းဘဲဖြစ်နေဟူကြောန်း မိလက်မြို့မာ ငါထားရစ်ဟယ်။

21 ဆောင်းကာလရော့-က်ခန် လာနိုင်အောန်ကြိုးစားပါ။

ဥဗုလု၊ ပုဒေါ၊ လိနု၊ ကလောဒိလေဟုနေစဘီး ညီကို မောန်နှမလေ ဂူလောင်းဟာ နန်ဟို နှောက်ဆစ်ဂေဟယ်။

22 သခင်ဘုရားဟာ နန်ရဲ့ စိဝိညာဉ်နတူးဒူ ရှိပါစေ။

ကျေးဇူးတော်ဟာ နန်နတူးဒူရှိပါစေ။

4:10 ၄.၁၀ က ကော ၄.၁၄; ဖိလေ ၂၄; ၁ ၂ ကော ၈.၂၃; ဂလာ ၂.၃; တိ ၁.၄ 4:11 ၄.၁၁ က ကော ၄.၁၄; ဖိလေ ၂၄; ၁ တ ၁၂.၁၂.၂၅; ၁၃.၁၃; ၁၅.၃၇-၃၉; ကော ၄.၁၀; ဖိလေ ၂၄ 4:12 ၄.၁၂ တ ၂၀.၄; ၆.၂၁.၂၂; ကော ၄.၇.၈ 4:13 ၄.၁၃ တ ၂၀.၆

တိတု

တိတုဟို ပေါလုရဲ့ ပေးစာ နိဒါန်း

တိတုဟို ပေါလုရဲ့ ပေးစာ ဟာ သင်းတော်ဟို လိစတပ်ဘဲန လူပေါက်ကိုဟို လိစတပ်ဟူးဘီး ပေါလုဟုနေ ပေးဟူးဟူ ပေးစာလေးစောန်ထဲဟု တစောန်ဖြစ်ဟယ်။ တခြားပေးစာ သောင်းစောန်ဟု ၁ တိမောသေ၊ ၂ တိမောသေ၊ တိတုန ဖိလေမုန်ဖြစ်ဟယ်။ ပေါလုဟာ တိတုနားဟို ရေးနေဘေမဲ့လည်း လူလေဘောင်ဂီးဟို သံကုလယ်ဂီးန စာဖတ်ပြနေမျိုး ရေးဟူးလေဟယ်။ သူဟု တမန်တော် တယော့-က်ရဲ့ ရည်ချင်းလေဟို ရှင်းပြဟူးဟူကြောန် အယ်မူဇာဟို ကျွန်တော့်ဟူးလေ သိရဘီး တချို့ဇာလေဟို တိတုဟု သိဟူးဘီးဇာလေ ဖြစ်ဟယ်။ ပေါလုဟာ အယ်ပေးစာဟို ခရစ်တော် မွီးဘီးန ၆၃-၆၅ ခုနှစ်လော့-က်မာ ရေးဟူးဇာ ဖြစ်နိုင်လေဟယ်။

ပေါလုဟာ တိတုဟို ကရာတေကျွန်းမာရိုဟူ သင်းတော်လေဟို ဦးဆောန်ဟိုတွပ် ညွန်ကြားဟူးဟယ်။ ပေါလုဟု သင်းတော်ခေါင်းဆောင်းလေဟို ဝီးကော့-က်ဘီး လော့ကျင်ပေးဟိုတွပ်န တိတုဟို ညွန်ကြားဟိုတွပ် အယ်ပေးစာဟို ရေးဟူးဟယ်။ သူဟာ တိမောသေရဲ့ ပေးစာထဲဟု တူညီဟူ ညွန်ကြားချစ်လေဟို ပေးဟူးဟယ်။ သင်းတော် ခေါင်းဆောန်လေဟာ ဖယ်မျိုးမြိုင်မားဟူ စံခီရိုရမယ် ဆိုဇာဟို သူပေးစာဟု ဖော်ပြဟူးဟယ်။ အယ်နေခေတ် သင်းတော်လေန သင်းတော် ခေါင်းဆောန်လေဟာ ခေါင်းဆောန်မူ စံနှုန်းလေဟို လေးလေးနတ်နတ်ဟူး ဂရုစိုက်ဟို လိုအပ်ဟယ်။

ကြောန်းရာ ကျဉ်းချောက်

- ၁။ ပေါလုဟာ တိတုဟို ခေါင်းဆောန်လေ ခန့်အပ်ဟိုတွပ် ညွန်ကြားဟူးဟူကြောန်း (၁.၁-၁၆)
- ၂။ သူဟု ဘုရားနှစ်သက်ဟူ သတ်ရှင်မူ ပေါင်စံန သတ်ရှင်ဟိုတွပ် လူလေဟို လော့ကျင်ပေးဟိုလည်း ညွန်ကြားဟူးဟူကြောန်း (၂.၁-၃.၁၁)
- ၃။ နော့-က်ဆောင်းမာ ပေါလုဟာ သူရဲ့ စီစဉ်တချို့ဟို ဝီမျှဘီးဟာ နော့-က်ဆစ်စကား ပြောဇာအားဖြင့် နိဂေါင်းချောက်ဟူးဟူကြောန်း (၃.၁၂-၁၅)

¹ ဘုရားသခင်ရဲ့ စေခံဖြစ်ဟူ၊ ယေရှုခရစ်တော်ရဲ့ တမန်တော်ဖြစ်ဟူ ငါပေါလုဟာ စာရေးလိုက်ဟယ်။

ဘုရားသခင် ဝီးကော့-က်ဟူးဟူ လူမျိုးလေရဲ့ ယောင်ကြည်ရှင်းဟို ကူညီဟိုတွပ် နို့လေရဲ့ ဘာသာတရားမာ သွန်သန်ဟူ သမ္မာတရားကြောန်းဟို အယ်လူလေဟာ ဘောပေါ့-က်ဘီး နားလည်းနိုင်ဟိုတွပ် ငါ့ဟို ဝီးကော့-က်ဘီးဟာ လွတ်လိုက်ဟယ်။

² အယ်ဘာသာဟာ ထာဝရသတ်ဟို မျှော်လင့်ရှင်းမာ ဓိကခြေခံ ဖြစ်ဟယ်။ လီညာရှင်းမော့ဘဲဟူ ဘုရားသခင်ဟာ ရှေးရှေးဒူးဟု နေရစ်ကာလလေ ဖြစ်ခန်မာ ထာဝရသတ်ဟို နို့လေဟိုပေးဟိုတွပ် ဒီပေးဟူးဟယ်။

3 အယ်ဘီးန ခီကလလာဟူ ခီမာ အယ်ထာဝရသတ်ဟို့ တရားတော်အားဖြင့် ထန်ရှားစေဟယ်။ နို့လေရဲ့ ကယ်တန်ရှင် ဘုရားသခင်ဟာ နို့လေဟို့ ယောင်ကြည်ဟူကြောန့် အယ်မူတရားဟို့ အပ်ပေးဘီးဟာ ငါဟာ ကိုယ်တော်ရဲ့ မိန့်တော်တိုင်း အယ်မူတရားဟို့ ကြေညာဟယ်။

4 နို့လေမျိုးဘဲ ယောင်ကြည်ရှင်းအားဖြင့် ငါသား စစ်စစ်ဖြစ်ဟူ တံတုနားဟို့ အယ်စာဟို့ငါရေးဘီး ပေးလိုက်ဟယ်။

နို့လေရဲ့ ဖဖြစ်ဟူ ဘုရားသခင်န နို့လေဟို့ ကယ်တန်ဟူသခင် ယေရှုခရစ်တော်ဟာ နန်းနို့လေဟို့ ကျေးဇူးတော်န ငြိသတ်ရှင်းလေ ပေးသနားပါစေ။

ကရေတေကျွန်းမာ တိတု မှုတော်ဆောန်ကြောန်း

5 ကရေတေကျွန်းမာ လောက်ဇာရီဟူ မှုကိစလေဟို့ လောက်ဆောန်ဟို့တွပ်န မြို့လေမာ သင်းအောက်လေဟို့ ခန့်ဟားဟို့တွပ် နန်းဟို့ ငါ ထားရစ်ဟယ်။ ငါခုပေးဟူ ညွန်ကြားချစ်လေဟို့ မေ့န။

6 သင်းတော်လူဂီးဟာ ပြစ်တန်ခွမ်မေ့ဘဲဟူလူ ဖြစ်ရမယ်။ အယ်လူဟာ မယားယော့-က်ဘဲ ရှိရမယ်။* သူ့ရဲ့ သားလေမီးလေဟာ ယောင်ကြည်သူဖြစ်ရမယ်။ ပျော်ပါးလေလွန်ကျူးဘီး စကားနားထောန်ဘဲဟူလူ ဖြစ်ဟို့ရဟူ။

7 သင်းတော်ဟို့ ဦးဆောန်ဟူ သင်းတော်လူဂီးဟာ ဘုရားသခင်ရဲ့ မှုတော်ဟို့ တာဝန်ယူဘီးလောက်ဟူလူ ဖြစ်ဟူကြောန့် ဘဏ္ဍာထီးမျိုးဘဲ ပြစ်တန်ခွမ်မေ့ဘဲဟူလူ ဖြစ်ရမယ်။ မာနကီးဟူသူ၊ စိတိုဟူသူ၊ ယစ်သော့-က်ဟူသူ၊ စိကြမ်းဟူသူ၊ ကပ်ဟို့ ရရာတိုင်း လိုရှင်ဟူသူလည်း ဖြစ်ဟို့ရဟူ။

8 ဧည့်ဝတ်ကျေဟူသူ၊ ကောန်းဟူဇာလေဟို့ ကြိုက်ဟူလူ ဖြစ်ရမယ်။ သူဟာ ကိုယ့်ကိုယ်ကိုယ် ထီးချောက်နိုင်ရမယ်၊ ဖြောန့်မတ်ရမယ်၊ သန်ရှင်းဟူသူ၊ ဘုရားတရားဟို့ ရိုသေဟူလူ ဖြစ်ရမယ်။ စည်းကမ်းရှိရမယ်။

9 သူဟာ မှန်ကန်ဟူယူဝါဒဟို့ စွဲစွဲမြဲမြဲဟား ယောင်ကြည်ရမယ်။ အယ်မျိုးနည်းနဘဲ သူဟာ စစ်မှန်ဟူ တရားဟို့ အားပေး တိုက်တွန်းနိုင်လေ့မယ်။ စစ်မှန်ဟူ တရားဟို့ တိုက်ခိုက်ဟူ လူလေရဲ့ မှားဟို့ ထော့-က်ပြနိုင်လေ့မယ်။

10 အယ်မူတရားဟို့ ဆန်ကျင်ဘီး ကျိုးမေ့ဘဲဟူ စကားလေန လှည့်ဇားဟူလူလေ ဘောင်ဂီးရှိဟယ်။ ထူးသဖြင့် ရေဖျားလှီးဟားဟူ လူလေထဲဟုနေ ခရစ်ယာန် ဘာသာထဲဟို့ ပုလောန်းလဲလာဟူ လူလေထဲမာ ရှိဟယ်။

11 အယ်လူလေရဲ့ ဇပ်ပေါ့-က်လေဟို့ ပီရမယ်။ ဖြားဖြစ်ကြောန့်နူးဆိုဟာ သူးနို့ဟာ စင်ကြယ်ဘဲဟူ စီးပွားလေဟို့ တတ်မတ်ဟူ ရည်ရွယ်ချစ်ကြောန့် ဟောပြောသင့်ဘဲဟူ ဇာလေဟို့ သွန်သန်ဘီးဟာ အီထောန်ရေးလေဟို့ ပြိုကွဲအောန် လောက်ဟူကြောန့် ဖြစ်ဟယ်။

12 သူးနို့ရဲ့ ပရောဖက်ဖြစ်ဟူ ကရေတေ ကျွန်းသား တယော့-က်ဟု “ကရေတေ ကျွန်းသားလေဟာ မြဲဒမ်းလီညာဟူသူလေ၊ သားရဲဆိုးလေ၊ ရရာတိုင်း ပျင်းဘီးဟာ စားကီးဟယ်” ဆိုဘီး ပြောရစ်ဟယ်။

1:4 ၁.၄ ။ ကော ၈.၂၃: ဂလာ ၂.၃: ၂ တိ ၄.၁၀ အယ်မျိုးမှုဘဲနေဟာ တခါဘဲ လတ်ထပ်ဟားဟယ်။ 1:6 ၁.၆-၉ ၁ တိ ၃.၂-၇ * 1:6 ၁.၆ မယားယော့-က်ဘဲ ရှိရမယ်။

13 အယ်လူပြောဇဟာ ရရာတိုင်း မှန်ဟယ်။ အယ်ကြောန့် သူးနို့ဟာ တကယ် ယောင်ကြည်လာဟို့တွပ်ရော၊

14 ယုဒဘာသာရဲ့ ဒဏ္ဍာရီစကားလေန သမ္မာတရားဟို့ ပယ်ဘီး သူးနို့ရဲ့ ပညတ်ဟို့ စွန်ပစ်ဂေဟို့တွပ်ရော၊ သူးနို့လေဟို့ သေးသေးချားချာဟာ ဆောင်းမရမယ်။

15 ကိုယ့်ကိုယ်ကိုယ် စိန်လောင်း သန်ရှင်းစင်ကြယ်ဟူ လူလေတွပ်ဟု ဂူလောင်းဟာ သန်ရှင်းဟယ်။ အယ်ဘေမဲ့ ကိုယ့်ကိုယ်ကိုယ် စင်ကြယ်ဟု ဆိုဟာ ယောင်ကြည်မှုမေ့ဘဲဟူ သူလေတွပ်ဟု ဖြားဇာလည်း စင်ကြယ်သန်ရှင်းဟယ် ဆိုဇာ မေ့ဟု။ ဖြားဖြစ်ကြောန့်နူးဆိုဟာ အယ်လူလေရဲ့ စိန်လောင်းန သိစိဟာ ညစ်ညူးနေဟူကြောန့် ဖြစ်ဟယ်။

16 သူးနို့ဟာ ဘုရားသခင်ဟို့ သိဟယ် ဆိုဘီး ဝန်ခံဘေမဲ့လည်း သူးနို့ရဲ့ကျင့်လေဟု ထော့-က်ခံဟု။ သူးနို့လေဟာ မူးဇာကောန်းဟူလူ၊ နားထောန်းဘဲဟူလူ၊ ကောန်းဟူဇာလေဟို့ ခုလည်းလောက်ဟို့ ထိုက်ဘဲဟူလူလေ ဖြစ်ဂေဟယ်။

2

စင်ကြယ်ဟူ ယူဝါဒကြောန့်

1 နန်းနို့ဟာ စင်ကြယ်ဟူယူဝါဒန ကိုက်ညီရှင်းလေဟို့ ဟောပြောရမယ်။

2 သတ်ကီးဟူ ယော့-က်ကျားလေဟာ သမ္မာဒိရိုဟူလူ၊ တည်ကြည်ဘီးဟာ သိခါစောန့်ဟူလူ၊ စစ်မှန်ဟူ ယောင်ကြည်ရှင်းလေ၊ ရှစ်ရှင်းလေ၊ ခံနိုင်ရည်ရှိဟူလူလေ ဖြစ်ဟို့တွပ် သွန်သန်ရမယ်။

3 အယ်မျိုးဘဲ သတ်ကီးဟူ မီးမဂီးလေဟာ ဘုရားတရားဟို့ ကြည်ညိုဟူ လူလေဖြစ်ဟို့တွပ် သွန်သန်ပါ။ သူးနို့ဟာ တခြားလူလေရဲ့ အသရေဖျစ်ဟူ လူလေန ယစ်ရဲ့ကျေးကျွန်ဖြစ်စေန။ ကောန်းဟူ ဇာလေဟို့ သန်ပေးဟူ လူလေ ဖြစ်ရမယ်။

4 အယ်မျိုးဖြစ်မှ သူးနို့ဟာ ကိုယ့်ထတ် သတ်ငယ်ဟူ မီးမလေဟာ ကိုယ့်ယော့-က်ကျားန သားမီးလေဟို့ ရှစ်ဘီးဟာ၊

5 ဂေါင်သိခါ စောန့်ဟူသူ၊ စင်ကြယ်ဟူသူ၊ ကိုယ့်အီဟို့ ပြုစုဟူသူ၊ ကောန်းဟူသူ၊ ကိုယ့်ယော့-က်ကျားရဲ့ စကားဟို့ နားထောန်ဟူသူ ဖြစ်ဟို့တွပ် သတ်ကီးဟူ မီးမဂီးလေဟု သန်ပေးရမယ်။ အယ်မျိုးဆိုဟာ ဘုရားသခင်ရဲ့ တရားတော်ဟို့ ကဲ့ရဲ့ဘီး ပြောနေဟူလူလေ မေ့ဟို့မဘိ။

6 အယ်မျိုးဘဲ ကောန်သား ယော့-က်ကျားလေဟုလည်း ဂေါင်သိခါလေဟို့ ထီးနိုင်ဟို့တွပ် တိုက်တွန်းဂေပါ။

7 နေရာတိုင်းမာ နန်းနို့ကိုယ်တိုင် ပေါင်သတ်သေဟို့ ပြဂေပါ။ ဆောင်းမသွန်သန်ဟူ ဒီမာ သေးသေချားချာဟား သန်ပေးပါ။

8 နန်းနို့ ရန်သူလေဟု နန်းနို့လေဟို့ ဖယ်မှုမာလည်း ပြစ်ရှာနိုင်ဘဲန ရှစ်ကွဲဘဲနေအောန် တခြားလူလေရဲ့ရှေ့မာ ပြစ်တန် ဝေဖန်နိုင်ဘဲနေအောန် ကောန်းဟူ စကားလေဟို့ ပြောဂေပါ။

9 ကျွန်လေဟာ သူ့သခင်လေရဲ့ စကားဟို့ နားထောန်ရမယ်။ နေရာတိုင်းမာ သခင်ကြိုက်အောန် လောက်ရမယ်။

10 သူများပစ်စီးတို့ ခိုးဘဲန သူးနို့ဟာ မြဲဒမ်းကောန်းဘီး သစ်စာရှိဟူလူ ဖြစ်ရမယ်။ အယ်နည်းနဘဲ သူးနို့ဟာ ကိုယ်လောက်ဟူ မူလေထဲမာ နို့လေရဲ့ ကယ်တန်ရှင် ဘုရားသခင်ရဲ့ တရားတော်ဟို့ ပိုဘီး ဟာ ထန်ရှားစေလေ့မယ်။

11 ဘုရားသခင်ဟာ လူလေဂူလောင်းဟို့ ကယ်တန်ဟူ သူ့ရဲ့ ကျေးဇူးတော်ဟို့ ထန်ရှားစေဟယ်။

12 နို့လေဟာ ဘုရားတရားမဲ့ဘဲန လောက တတ်မတ်ရှင်းလေဟို့ ဖယ်ရှားဘီး အယ်လောကမာ ဘုရားဝတ်နှိုက် ပျော်မွေ့ရှင်း၊ တင့်တယ်လျောက်ပတ်ရှင်း၊ ဖြောင့်ဖြောင့်မတ်မတ် သတ်ရှင်ရှင်းန

13 ကီးမြတ်ဟူ ဘုရားသခင်ဖြစ်ဟူ နို့လေရဲ့ ကယ်တန်ရှင် ယေရှုခရစ်တော်ရဲ့ ဖောင်းသရေတော် ပေါ်လာရှင်းအားဖြင့် မင်္ဂလာရှိဟူ မျှော်လင့်ရှင်းဟို့ စောန့်နေဘီးဟာ ဆောင်းမသွန်သန်ဘီး ရှိနေဟယ်။

14 နို့လေဟို့ ဆိုးညစ်ရှင်းလေ ဂူလောင်းထဲဟုနေဘီး လွတ်မြော-က်ဟို့တွပ်န နို့လေဟာ စိန်လောင်းဖြူစင် သန်ရှင်းဘီး ကိုယ်တော်ဘဲ ပိုင်ဆိုင်ဟူ လူဖြစ်ဘီး ကောန်းဟူ ကျင့်လေမာ စိအားထတ်သန်ဂေဟို့တွပ် ခရစ်တော်ဟာ နို့လေတွပ် သူ့ကိုယ်သူ စွန့်လိုက်ဟယ်။

15 နန်ဟာ အယ်ကြောင်းရာလေဟို့ ဟောပြောသွန်သန်ပါ။ တိုက်တွန်းအားပေးဘီး သွန်သန်ဟူ ခီမာ နန်မာရှိဟူ ခွမ်အာဏာလေဟို့ သောင်းပြုပါ။ နန်ဟို့ ဖယ်သူလည်း ထန်သေးစေန။

3

ခရစ်ယာန်လေ ဖယ်မျိုး သတ်ရှင်ရဟူကြောင်း

1 တိုင်းပြည်ဟို့ အောက်ချောက်ဟူ လူလေန အာဏာပိုင်လေရဲ့ အောက်စိုးရှင်းလေဟို့ ဝန်ခံဘီး သူးနို့စကားဟို့ နားထောန်ဂေဟို့တွပ်ရော၊ ကောန်းမြတ်ရှင်းကိစ မှန်မျှဟို့ လောက်ဟို့တွပ် ဆင်သင့်ဖြစ်နေဟို့တွပ်ရော၊ ယောင်ကြည်သူလေဟို့ ဒီပေးပါ။

2 ဖယ်သူကြောင်းဟို့လည်း ကောန်းဘဲဟူဇာဟို့ ပြောဘဲန အေးအေးချမ်းချမ်းဟား နေထိုင်ဂေဟို့တွပ်န ခီတိုင်းမာ လူလေဟို့ နူးညံ့သိမ်မွေ့ဘီး ဆစ်ဆံဂေဟို့တွပ် သူးနို့လေဟို့ ပြောပါ။

3 တခါဒူးဟု နို့လေဟာ နာခံဘဲန မိုက်မဲဘီးဟာ လမ်းမှားဘီးနေဟယ်။ ကာမဂေါင်ဘောင်းဇောင်န ပျော်ပါးလိုက်စားရှင်းလေထဲမာ ကျွန်ဖြစ်လာဟယ်။ နို့လေမာ မြဲဒမ်းဘဲ နာလိုဘဲဟူစိ၊ မူးနေဟူ သဘောလေလည်း ရှိဂေဟယ်။ တခြားသူလေဟာ နို့လေဟို့ မူးဂေဟယ်။ နို့လေဟုလည်း သူးနို့ဟို့ မူးဂေဟယ်။

4 အယ်ဘေမဲ့ နို့လေရဲ့ ကယ်တန်ရှင် ဘုရားသခင်ရဲ့ ကရုဏာတော်န ရှစ်ရှင်းမြစ်တာတော်ဟာ ထန်ရှားလာဟူ ခီမာ၊

5 နို့လေဟာ ကယ်တန်ရှင်းဟို့ ခံရဂေဟယ်။ အယ်မျိုးကယ်တန်ရှင်း ခံရဟူဇာဟု နို့လေရဲ့ ဖြောင့်မတ်ဟူ ကျင့်အားဖြင့်မှုဘဲ ကိုယ်တော်ဟာ သူ့ရဲ့ ကရုဏာတော်နညီ သန်ရှင်းဟူဝိညာဉ်တော်ကြောန့် နို့လေဟို့ နှော-က်တခါ ပုလန်မိုးဘီးဟာ သစ်ဖြစ်ဟူသက်တာန ဘဝသစ်ဟို့ ပေးကြောန့်ဖြစ်ဟယ်။

6 ဘုရားသခင်ဟာ နို့လေဟို့ ကယ်တန်ဟူရှင် ယေရှုခရစ်တော်ကြောန့် သန်ရှင်းဟူဝိညာဉ်တော်ဟို့ နို့လေထတ်ဟို့ ကြွယ်ဝစွာ လောင်းခလပေးဟယ်။

7 အယ်မျိုးလောက်ဇာဟာ နို့လေဟာ ကိုယ်တော်ရဲ့ ကျေးဇူးတော်ကြောင့် ဖြောင့်မတ်ဟယ် ဆိုဇာဟို သိမှတ်ပြုခံရဘီးဟာ ထာဝရသတ်ဟို မျှော်လင့်ဘီး မွီခံလဲ ဖြစ်လာဂေရဟယ်။

8 အယ်စကားဟာ သစ်စာစကားဖြစ်ဟယ်။ ဘုရားသခင်ဟို ယောင်ကြည်လူလေဟာ ကောင်းဟူကျင့်၊ လူလေဟို ကျိုးပြုဟူကျင့်လေ ရှိနေဂေဟိုတွပ် စစဒူးဟု ပြောဟူးဟူဇာလေဟို ဂရုစိုက်ဘီးဟာ နှိုးဆော်တိုက်တွန်းဂေပါ။

9 အယ်ဘီးဟာ ကျိုးမွေ့ဘဲနပြောရှင်း၊ ရရာတိုင်းရှည်ဟူ ဆွေမျိုးစာရင်းလေလောက်ရှင်း၊ ရန်ဖြစ်ရှင်း၊ ပညတ်တရားန ပတ်သတ်ဘီးဟာ စကားများရှင်းလေဟို ရှောန်ဂေပါ။ အယ်မျိုးလောက်ဇာလေဟာ သောင်းဝမ်ဟု။ ဖြားကျိုးလည်း မှေဟု။

10 စိဝန်းကွဲရှင်းလေဖြစ်အောက် လောက်ဟူလူဟို နဲဆောင်း နှေ့ခါလော့-က် ဒိပေးဘီးန သူဟို ထပ်ဘီးဟာ ပေါန်းဂေန။

11 အယ်မျိုးလူဟာ ဖော့-က်ပုလန်ဟူလူ ဖြစ်ကြောင်းဟို နန်းနို့ဟုသိဟယ်။ သူပြစ်ရှိကြောင်းဟို သူ့ကိုယ်သူ သတ်သေပြဟယ်။

နော့-က်ဆောင်းပြောဟူကြောင်း

12 အာတေမဟိုဘဲ ဖြစ်ဖြစ်၊ တုခိတ်ဟိုဘဲ ဖြစ်ဖြစ် နန်းနို့နားဟို လွတ်လိုက်ဟူ ခီမာ ငါရှိနေဟူ နိုကောပလိမြို့ဟို ကြိုးစားဘီးဟာလာဂေ။ အယ်မြို့မာ ဆောင်းကာလမှာဘဲနေဟို ငါဆောင်းဖြတ်ဟူးဟယ်။

13 ရှေ့နေဖြစ်ဟူဇေန အာပေါလုလေဟာ ခရီးသွားနိုင်ဟိုတွပ် ကြိုးစားဘီးဟာ ကူညီပေးပါ။ သူးနို့လေ လိုရှင်ဇာမှန်မျှဟို ကူညီလိုက်ပါ။

14 စားဝတ်နေရေတွပ် တကယ် လိုအပ်ဇာလေဟို ရဟိုတွပ် နို့လေရဲ့လူလေဟာ ကောင်းဇာသတ်မွီးဟိုတွပ် သွန်သန်ဂေပါ။ ကိုယ့်ရဲ့လောက်အားဟို ချည်းနှီးဖြစ်စေဂေန။

15 ငါနတူးဒု နေဟူလူလေဟု နန်းဟို နှောက်ဆစ်လိုက်ဟယ်။ ယောင်ကြည်ရှင်းတရားန နို့လေရှစ်ရဟူ မိဆွေလေဟို နှောက်ဆစ်လိုက်ဟယ်။

ဘုရားသခင်ရဲ့ ကျေးဇူးတော်ဟို နန်းနို့လောင်းဟာ ခံစားရဂေပါစေ။

ဖိလေမုန် ဖိလေမုန်ဟို့ ပေါလုရဲ့ ပေးစာ နိဒါန်း

တိုးတိုဟူးဘဲရိုဟူ ဖိလေမုန်စာစောန်ဟို့ တမန်တော် ပေါလုဟု ရေးဟူးဟယ် (၁.၁)။ ပေါလုဟာ အယ်မူပေးစာဟို့ ရေးနေဟူ ဒီမာ သူဟာ ထောန်ကုလနေဟယ်။ အယ်ကြောန် သူဟာ အယ်မူပေးစာဟို့ ရောမမြို့ဟုနေ ရေးဟူးဇာဖြစ်နိုင်ဟယ်။ သူဟာ ရောမမြို့မာရိုနေဟယ် ဆိုဟာ အယ်မူပေးစာဟို့ ခရစ်တော် မွီးဖွားဘီးန ၆၁ ခုနှစ်လော့-က်မာ ရေးဟူးဇာဖြစ်လေ့မယ်။ အယ်ဆိုဟာ သူဟာ အယ်ပေးစာဟို့ ကောလောသဲမြို့ဟို့ ရေးဟူစာန တခီဒဲဖြစ်လေ့မယ်။

သူဟာ အယ်မူပေးစာဟို့ ဖိလေမုန် နာမယ်ရိုဟူ လူတယော့-က်နားဟို့ ရေးဟူးဟယ်။ ဖိလေမုန်ဟာ သင်းသား တယော့-က်ဖြစ်ဘီး ကျွန်ဇရှင် တယော့-က်လည်း ဖြစ်လေဟယ်။ ဖိလေမုန်နားဟုနေ ထွပ်ပုလေးဟူးဟူ သူ့ရဲ့ ကျွန် သြနေသိမ်ဟို့ ပြစ်ဒန်ပေးဘဲနေအောန် တောန်းဆိုဟို့တွပ် ပေါလုဟာ သူနားဟို့ စာရေးဟူးလေဟယ်။ ရောမဥပဒေရ ဖိလေမုန်ဟာ သြနေသိမ်ဟို့ သတ်ပိုင်ခွမ်ရိုဟယ်။ ခရစ်ယာန်ညီကို တယော့-က်ဖြစ် သြနေသိမ်ဟို့ လတ်ခံဟို့တွပ် ဖိလေမုန်ဟို့ အားပေးဟို့ ဆိုဘီး ပေါလုဟာ စည်းရောင်းမူ အားကောင်းဟူ ဂြင်းခုချစ်လေဟို့ သောင်းပြုဟူးဘီး သြနေသိမ်ဟို့ ပေါလုနားမာ ကူညီဟို့တွပ် ခွမ်ပြုပေးဟို့ ဆိုဘီး ကြံတောင်းပေးဟူးသေးဟယ် (၁.၁၃-၁၄)။

ကြောန်းရာ ကျဉ်းချောက်

- ၁။ ပေါလုဟာ ဖိလေမုန်ဟို့ နှော့-က်ဆစ်ဟူးဟူကြောန်း (၁-၃)
- ၂။ ဖိလေမုန်ဟု သြနေသိမ်ဟို့ ခရစ်ယာန်ညီကို တယော့-က်ဖြစ် လတ်ခံပေးဟို့ ဆိုဘီး ပေါလုဟာ သြနေသိမ်ကိုယ်စား တောန်းဆိုပေးဟူးဟူကြောန်း (၄-၂၁)
- ၃။ ပေါလုဟာ အီးခုလယ်သွားဟို့န နှော့-က်ဆစ်စကား ပြောရှင်းအားဖြင့် နိဂေါင်းချောက်ဟူးဟူကြောန်း (၂၂-၂၅)

1 ယေရှုခရစ်တော်ရဲ့ မှုတော်အားဖြင့် ကျဉ်းကုလခံနေရဟူသူ ငါပေါလုန ငါ့ညီတိမောသေဟာ နို့လေရှစ်ရဟူ လောက်ဖော်ဆောန်ဖတ် ဖိလေမုန်ဟုနေစဘီး 2 နို့လေရှစ်ရဟူညီမ အပုပိ၊ နို့လေရဲ့ စစ်သူရဲလေဖြစ်ဟူ အာခိပုဟုနေစဘီး နန်ရဲ့ အီမာ စုဝီးဟူ သင်းတော်ဟု သင်းဝမ်ဟူသူလေ ဂူလောင်းနားဟို့ စာရေးလိုက်ပါဟယ်။

3 နို့လေရဲ့ ဖ ဘုရားသခင်န ယေရှုခရစ်တော်နားဟု ကျေးဇူးတော်န ငြီသတ်ရှင်းဟာ နန်းနို့လေမာ ရှိဂေ့ပါစေ။

ဖိလေမုန်ရဲ့ မြစ်တာန ယောင်ကြည်မှုကြောန်း

4 ငါဟာ ငါ့ရဲ့ ဆုတောင်းချစ်လေမာ နန်ဟို့ မြဲဒမ်းဒီရဘီး ဘုရားသခင်ရဲ့ ကျေးဇူးတော်ဟို့ ချီးမွမ်းပါဟယ်။

5 ဖြားဖြစ်ကြောင့်နူးဆိုဟာ သခင်ယေရှုနု သန်ရှင်းသူလေ ဂူလောင်းဟို့ နန်ထားဟူ ရှစ်ရှင်းမြစ်တာနု ယောင်ကြည်မှုကြောင်းဟို့ နို့လေကြားသိရဟယ်။

6 အယ်ကြောန့် ယောင်ကြည်သူလေဖြစ်ဟူ နန်းနို့န နို့လေဟာ ရှင်းရှင်း မိတ်သဟာယဖွဲ့ရှင်းအားဖြင့် ခရစ်တော်နု တလောင်းတဝဖြစ်ဘီး နို့လေခံစားရဟူ ကောင်းဂျီးမင်္ဂလာလေဟို့ ပိုဘီး နတ်နတ်ရှိုင်းရှိုင်း သိနားလည်နိုင်ဂေဟို့တွပ် ငါဆုတောင်းပါဟယ်။

7 ငါညီ၊ နန်ဟာ ဘုရားသခင်ရဲ့ သန်ရှင်းသူလေရဲ့ စိန်လောင်းဟို့ သတ်သာစေဟူကြောင့် နန်ရဲ့မြစ်တာဟို့ ထော့-က်ဘီး နို့လေဟာ ရရာတိုင်း ဝန်းသာဂေပါဟယ်။

ဩနေသိမ်တွပ် မြစ်တာရပ်ခံဟူကြောင့်

8 အယ်ကြောန့် ငါဟာ နန်လောက်ရဟို့ဇာလေဟို့ ပညတ်ဟားဟို့တွပ် ခရစ်တော်အားဖြင့် မိန့်ပေးခွမ်ရှိဟူလည်းဘဲ့၊

9 ရှစ်ရှင်းမြစ်တာအားဖြင့်ဘဲ့ နန်ဟို့ တောင်းဗန်ရှင်းမှုဟို့ ပြုပါဟယ်။ အယ်မျိုး သက်ကီးဟူသူဖြစ်ဘီး ခုဆိုဟာ ခရစ်တော်ယေရှုရဲ့ သံတမန်ဖြစ်ဟူ၊ ကျဉ်းသားလည်းဖြစ်ဟူ* ငါပေါလုဟာ၊

10 တောက်နှောန်ခံနေရဟူ ခီမာ ခရစ်တော်နှိုက် ငါ့သားဖြစ်ဟူ ဩနေသိမ်တွပ် မြစ်တာရပ်ခံပါဟယ်။

11 သူဟာ စဟု နန်တွပ် သောင်းဝမ်ဘဲဟူလည်းဘဲ့ ခုခီမာ နန်တွပ်ရော ငါ့တွပ်ပါ သောင်းဝမ်သူ† ဖြစ်လာပါဘီ။

12 သူဟို့ နန်နားဟို့ ပုလန်လွတ်လိုက်ဟူကြောင့် သူဟို့ ငါ့ရင်သွေးမျိုး လတ်ခံပေးပါ။

13 ငါဟာ ဒန်းကောင်းဟို့ ဟောပြောဟူကြောင့် တောက်နှောန်ခံနေရဟူ ခီမာ နန်ရဲ့ကိုယ်စား ငါ့ဟို့ကူညီဟို့တွပ် သူဟို့ခေါ်ဟားရှင်ပါဟယ်။

14 အယ်ဘေမဲ့ နန်ပြုဟူကောင်းမှုဟာ လွဲရှောန်ရဘဲဟို့ ပြုဟူဇာမျိုးမှုဘဲန နန်စေတနာအားဖြင့်ဘဲ့ ပြုစေရှင်ပါဟယ်။

15 ဩနေသိမ်ဟာ နန်နုမြဲဒမ်းနေရဟို့တွပ် ရှစ်ဟားခွဲခွာနေရဟယ် ဆိုဘီး ထန်မှတ်ဇာရှိဟယ်။

16 အယ်မျိုးပြောဟူဇာဟာ စေခံကျွန်ဟို့ရဟူမျိုး ဆိုလိုဇာမှုဟူ။ ထူးသဖြင့် ငါ့တွပ်ဟု ရှစ်ရဟူညီ နန်တွပ်ဟု ဇာတိအားဖြင့်ဘဲ့ဖြစ်ဖြစ်၊ သခင်ဘုရားအားဖြင့်ဘဲ့ဖြစ်ဖြစ် ပိုဘီး ရှစ်ဟူ ညီတယော့-က်ဟို့ရဟူမျိုး ဆိုလိုဇာဖြစ်ဟယ်။

17 အယ်မျိုးဖြစ်ကြောင့် နန်ဟာ ငါ့ဟို့ လောက်ဖော်ဆောန်ဖတ်တယော့-က်နေန မှတ်ယူဟယ် ဆိုဟာ ငါ့ဟို့လတ်ခံမျိုးဘဲ့ သူဟို့လည်းလတ်ခံပါ။

18 တကယ်ကြောင့် သူဟာ နန်ဟို့ ပြစ်မှားမိဟူ ဇာဘဲ့ဖြစ်ဖြစ်၊ တန်ဟူကြွေးဘဲ့ဖြစ်ဖြစ် တခုခုပေးဇာရှိမယ် ဆိုဟာ ငါတာဝန်ယူပါဟယ်။

19 ငါပေါလုဟာ အယ်ကြွေးလေဟို့ ဆပ်ပေးပါမယ် ဆိုဘီး ငါ့လတ်နု ရေးလိုက်ပါဟယ်။ နန်ကိုယ်တိုင် နန်ရဲ့ဘဝသစ်တွပ် ငါ့ဟို့ ပေးဆပ်ဇာရှိဟယ် ဆိုဘီး ပြောရှင်ဇာ မူဟူ။

* 1:9 ဇ ခရစ်တော်ယေရှုရဲ့ သံတမန်ဖြစ်ဟူ၊ ကျဉ်းသားလည်းဖြစ်ဟူ၊ အယ်မျိုးမှုဘဲနေဟာ သတ်ကီးသူ၊ အယ်ဘီးဟာ ခရစ်တော်ယေရှုရဲ့ သံတမန်။ 1:10 ခဝ ကော ၄:၉ † 1:11 ခဘ ဩနေသိမ်ရဲ့ ဟေလသနာမယ်ရဲ့ ဓိပါယ်ဟု “သောင်းဝမ်သူ”။

20 အယ်ကြောန် ငါ့ညီ၊ သခင်ဘုရားရဲ့ မျစ်နှာဟို့ ထော့-က်ဘီး ငါ့ဟို့ ကျေးဇူးပြုစေရှင်ပါဟယ်။ ခရစ်တော်နှိုက် ညီကိုတယော့-က်နေန ငါ့စိန်လောင်းဟို့ သတ်သာစေပါ။

21 နန်ဟာ ငါမြစ်တာရပ်ခံဟူတိုင်း လောက်လေ့မယ် ဆိုဇာဟို့ စိခလယောင်ကြည်ဘီး အယ်စာဟို့ ရေးလိုက်ပါဟယ်။ တကယ်ဘဲ အယ်ထပ် ပိုဘီး လောက်လေ့မယ် ဆိုဇာ ငါသိပါဟယ်။

22 နော့-က်ဘီး ငါတည်းခိုဟို့နေရာ ခန်းတခန်းဟို့လည်း ဆင်သင့်ပြင်ဟွားပါ။
ဖြားဖြစ်ကြောန်နူးဆိုဟာ ဘုရားသခင်ဟာ နန်းနို့လေရဲ့ ဆုတောင်းရှင်းဟို့ နားညောင်းဟူကြောန် ငါ့ဟို့ နန်းနို့နားဟို့ ပုလန်ဘီးပို့ဆောန်ပေးတော်မူလေ့မယ် ဆိုဘီး မျှော်လင့်ဟူကြောန်ဖြစ်ပါဟယ်။

နော့-က်ဆောင်း နောက်ဆစ်ဟူကြောန်

23 ခရစ်တော်ယေရှုကြောန် ငါနတူးဒု ကျဉ်းကုလခံရဟူ ပေဖြဟုနေစဘီး၊

24 ငါ့ရဲ့ လောက်ဖော်ဆောန်ဖတ်လေဖြစ်ဟူ မာကု၊ အာရိတုတာခု၊ ဒေမ၊ လုကာလေဟုလည်း နန်ဟို့ နောက်ဆစ်ဂေပါဟယ်။

25 နို့လေသခင်ယေရှုခရစ်တော်ရဲ့ ကျေးဇူးတော်ဟာ နန်းနို့ညာဉ်နတူးဒု ရှိပါစေ။

1:23 ၂၃ ကော ၁:၇: ၄:၁၂ 1:24 ၁.၂၄ က တ ၁၂.၁၂.၂၅: ၁၃:၁၃: ၁၅:၃၇-၃၉: ကော ၄:၁၀: ၁ တ ၁၉.၂၉: ၂၇.၂: ကော ၄:၁၀: ၈ကော ၄:၁၄: ၂ တိ ၄:၁၀: ၁၁ ကော ၄:၁၄: ၂ တိ ၄:၁၁

ဟေမြဲ

ဟေမြဲ ခရစ်ယာန်လေဟို့ ပေးစာ နိဒါန်း

ဟေမြဲ ခရစ်ယာန်လေဟို့ ပေးစာ ဟာ ခွန်အားပေးဟူးဟူ ပေးစာတစောန်ဖြစ်ဘီး အယ်ပေးစာဟာ ဓမ္မဟောန်းကျမ်းရဲ့ ပရောဖက်ပြုချစ်လေ ဘောင်ဂီးဟာ ယေရှုအားဖြင့် ပုလဲဇောင်ဟူးဘီး ဆိုဇာဟို့ ဖော်ပြဟူးဟယ်။ ဟေမြဲခရစ်ယာန်လေရဲ့ စာစောန်ထဲမာ ဓမ္မဟောန်းကျမ်းဟို့ ညွှန်းဟူးဟူ ကျမ်းပိုဒ်ပေါင်း ၆၀ ကျော်ရှိဘီး အယ်ကျမ်းပိုဒ်လေဟု ပရောဖက်ပြုချစ်န ယုဒလူမျိုး ယဇ်ပုရောဟိတ်မန်းရဲ့ တာဝန်လေဟာ ယေရှုအားဖြင့် ပုလဲဇောင်ဟူးဘီး ဆိုဇာဟို့ ရှင်းရှင်းလန်းလန်း ဖော်ပြဟူးလေဟယ်။ အယ်မူ ကြောန်းရာလေကြောန် အယ်စာစောန်ဟာ ယုဒလူမျိုး ခရစ်ယာန်လေဟို့ ခွန်အားပေးဟူးဇာ ဖြစ်ဟယ် ဆိုဇာဟာ ဓိပါယ် ထန်ရှားနေလေဟယ်။ ဟေမြဲစာစောန်ဟု ပညတ်တရားဟာ ယေရှုအားဖြင့် ပုလဲဇောင်ဟူးဘီး။ အယ်ကြောန် ယဇ်ပုရောဟိတ်လေဟာ နေ့-က်တခါ ယဇ်ပုဇော်ဇာ လိုဟမ်း ဆိုဘီး ဖော်ပြဟယ်။ ယေရှုဟာ ပြစ်ဂူလောင်းတွပ် တခါဒဲန ကာလပတ်လောင်းတွပ် ပူဇော်ပေးဟူ ယဇ်ကောန်ဖြစ်ဟယ်။ ဘုရားသခင်ဟို့ အားကိုးနိုင်အောန် ကျွန်တော့်ဟူးလေတွပ် လောက်ဆောန်ပေးဟူ ယေရှုခရစ်တော် နေ့-က်ဟို့လိုက်ဟို့န ကိုယ်တော့်ဟို့ အားကိုးဟို့တွပ် ကျွန်တော့်ဟူးလေ ခေတ်မာရှိဟူ ခရစ်ယာန်လေဟို့ ခွန်အားပေးဟူးဇာလေဟို့လည်း ဟေမြဲခရစ်ယာန်လေဟို့ ပေးစာထဲမာ တို့နိုင်ဟယ် (၁၂.၂)။

ဟေမြဲပေးစာဟို့ ဖယ်လူရေးဟယ် ဆိုဇာဟို့ ဖယ်လူလည်း သိဂေဟု။ အယ်ဘေမဲ့ ကျမ်းစာပညာရှင်လေဟု တမန်တော် ပေါလု၊ လုကာ အယ်မျိုးမူဘဲနေဟာ ဗာနဗ ဆိုဘီး ကြံပြုဂေဟယ်။ ရေးသားဟူးဟူ နေ့ရစ်ဟို့လည်း သိဂေဟု။ အယ်ဘေမဲ့ အယ်ပေးစာဟို့ ခရစ်တော် မိုးဖွားဘီးန ၇၀ ခုနှစ်တိုင်ခန်ဟု ရေးဟူးဟယ် ဆိုဘီး များစုဟု ယောင်ကြည်ဂေဟယ်။ အေဒီ ၇၀ ခုနှစ်မာ ယေရုရှလင်မြို့ဟာ ဖျစ်ဆီးခံရဟယ်။ အယ်ဘေမဲ့ အယ်ပေးစာဟို့ ရေးဟူစာရေးသူဟု ယေရုရှလင်မြို့ဟာ ဖျစ်ဆီးခံရသေးဟုမျိုး ပြောဟူးလေဟယ်။ ဟေမြဲပေးစာဟာ ရောမမြို့မာ ရေးဟူးဘီး (၁၃.၂၄) သင်းတော်လေ ဘောင်ဂီးကြားထဲမာ ပုလဲန့်ဟူးဟယ်။

ကြောန်းရာ ကျဉ်းချောက်

- ၁။ စာရေးသူဟု ယေရှုဟာ ဘုရားသခင်ရဲ့ ပရောဖက်လေန ကောန်းဂန်တမန်လေထဲမာ မြင့်ဆောင်းဖြစ်ဟယ် ဆိုဘီး ဖော်ပြဟူးဟူကြောန်း (၁.၁—၄.၁၃)
- ၂။ အယ်ဘီးန သူဟု ယေရှုဟာ ယေရုရှလင်မြို့မာရှိဟူ ဘုရားသခင်ရဲ့ ဗိမာန်တော်ထဲဟု မူဆောန်ဖြစ်ဟူ ယဇ်ပုရောဟိတ်လေထဲမာ မြင့်ဆောင်းဖြစ်ဟယ် ဆိုဘီး ထပ်ဆစ်ဖော်ပြဟူးဟူကြောန်း (၄.၁၄—၇.၂၈)
- ၃။ ယေရှုရဲ့ မူတော်မြတ်ဟာလည်း မောရှေဟို့ ပေးဟူးဟူ ပညတ်တရားအားဖြင့် ကိုယ်တော်ရဲ့ လူမျိုးတော်နတူးဒု ဘုရားသခင်လောက်ဟူးဟူ ဘောတူညီမူဟောန်းထဲမာ မြင့်ဆောင်းဖြစ်ဟူကြောန်း (၈.၁—၁၀.၃၁)

- ၄။ ယေရှုဟာ ဂူလောင်းထဲမာ မြင့်ဆောင်းဖြစ်ဟယ် ဆိုဘီး ရှင်းပြဘီးန စာရေးသူဟာ လတ်တို့ကုလဟူ ညွှန်ကြားချစ်လေ ဘောင်ဂီးဟို့ ပေးဟူးဟူကြောင်း (၁၀.၃၂-၁၃.၁၇)
- ၅။ နှော-က်ဆောင်းမာ စာရေးသူဟာ ခွန်အားပေးဇာလေချို့န နှော-က်ဆစ်ဘီးဟာ အယ်ပေးစာဟို့ နိုဂေါင်းချောက်ဟူးဟူကြောင်း (၁၃.၁၈-၂၅)

သားတော်ဟုနေတဆစ် ပေးတော်မူဟူ ဗျာဒိတ်တော်ကြောင်း

- 1 ရှေးကာလမာ ဘုရားသခင်ဟာ ပရောဖက်လေအားဖြင့် နို့ဘိုးဘေးလေဟို့ နည်းဘောင်းဇောင်န ခါဘီးခါ ဗျာဒိတ်ပေးတော်မူဟယ်။
- 2 အယ်ဘေမဲ့ အယ်မူ နှော-က်ဆောင်းဖြစ်ဟူ ကာလမာ သားတော်အားဖြင့် နို့လေဟို့ ဗျာဒိတ်ပေးတော်မူဟယ်။ ဘုရားသခင်ဟာ အယ်မူသားတော်ဟို့ ရှိမျှဂူလောင်းရဲ့ မွီခံဖြစ်န ခန်ဟူးဘီးဟာ လောကဓာတ်လေဟို့ သားတော်အားဖြင့် ဖန်ဆင်းတော်မူဟယ်။
- 3 အယ်သားတော်ဟာ ဘုရားသခင်ရဲ့ ဖောင်းရောန်ခြည်တော်န ဇာတိဖြစ်တော်ရဲ့ ပေါင်သဏ္ဍာန်ဖြစ်ဟူကြောန့် တဂိုးတော်န ပုလဲဇောင်ဟူ သူရဲ့ စကားတော်အားဖြင့် ရှိမျှဂူလောင်းဟို့ တည်စေတော်မူဘီး ပြစ်လေတွပ် စင်ကြယ်ရှင်းဝတ်ဟို့ ပြုဘီးဟာ မြင့်ဟူရပ် ထတ်ကောင်းဂန်မာ အနန္တတဂိုးရှင် ဘုရားသခင်ရဲ့ ညာဖတ်မာ ထိုင်နေတော်မူလေဟယ်။

သားတော်ဟာ ကီးမြတ်တော်မူဟူကြောင်း

- 4 သားတော်ဟာ ကောင်းဂန်တမန်လေထတ် ကီးမြတ်ဟူ ဘွဲ့နာမတော်ဟို့ခံရဟူမျိုး ကောင်းဂန်တမန်လေထတ် ကီးမြတ်ဟူသူလည်း ဖြစ်တော်မူဟယ်။
- 5 ဖြားဖြစ်ကြောန့်နူးဆိုဟာ ဘုရားသခင်ဟာ ဖယ်ကောင်းဂန်တမန်လေဟို့မှ၊ “နန်ဟာ ငါ့သား ဖြစ်ဟယ်။ အယ်နေဘဲ့ နန်ဟို့ ငါဖွားမြင်စေဘီ” ဆိုဟူဇာန၊

“ငါဟာ သူ့ဖ ဖြစ်မယ်။ သူလည်း ငါ့သား ဖြစ်လေ့မယ်” ဆိုဘီး ဖယ်ခါဒူးဟာ မိန့်တော်မူဖူးနူး။

- 6 နှော-က်ဘီး ဘုရားသခင်ဟာ သူရဲ့ သားဦးဟို့ အယ်လောကဟို့ စေလွှတ်တော်မူဟူ ခီမာ၊ “ဘုရားသခင်ရဲ့ ကောင်းဂန်တမန်လေ ဂူလောင်းဟာ ပျပ်ဝပ်ကိုးကွယ်ရမယ်” ဆိုဘီး မိန့်တော်မူလေဟယ်။

- 7 နှော-က်ဘီး ကောင်းဂန်တမန်လေန ပတ်သတ်ဘီး ဖော်ပြရာမာ၊ “ဘုရားသခင်ဟာ သူရဲ့ ကောင်းဂန်တမန်လေဟို့ ဝိညာဉ်မျိုးရော၊ သူရဲ့ စေခံလေဟို့ မီးလျှံမျိုးရော ဖြစ်စေတော်မူဟယ်” ဆိုဘီး မိန့်တော်မူဟယ်။

- 8 အယ်ဘေမဲ့ သားတော်ဟို့ မိန့်တော်မူဟူ ခီမာ ကိုယ်တော်ဟု၊ “အို၊ ဘုရားသခင်၊ ကိုယ်တော်ရဲ့ ရာဇပလုလင်ဟာ ကမ္ဘာဆစ်ဆစ် တည်လေ့မယ်။”*

* 1:8 ၁.၈ အို၊ ဘုရားသခင်၊ ကိုယ်တော်ရဲ့ ရာဇပလုလင်ဟာ ကမ္ဘာဆစ်ဆစ် တည်လေ့မယ်၊ အယ်မျိုးမူဘဲနေဟာ ဘုရားသခင်ဟာ ကိုယ်တော်ရဲ့ နိုင်ငံဖြစ်ဟယ်။

ကိုယ်တော်ရဲ့ † နိုင်ငံဟာ တရားသဖြင့်စီရင်ဟူ နိုင်ငံဖြစ်ပါဟယ်။

9 ကိုယ်တော်ဟာ ဖြောင့်မတ်ဟူ တရားဟို့ ရှစ်မြတ်နိုးဘီး တရားဘဲဟူ ဇာလေဟို့ မူးတော်မူဟယ်။
အယ်ကြောန့် အို၊ ဘုရားသခင်၊ ကိုယ်တော်ရဲ့ ဘုရားသခင်ဟာ
ကိုယ်တော်ရဲ့ ပေါင်းဖော်လေထတ် ကိုယ်တော်ဟို့ ချီးမြှော့-က်ဘီး
ရွှင်လန်းဝန်းသာဟူ ဆီန ဘိသိက်ပေးတော်မူဘိ” ဆိုဘီး မိန့်တော်မူလေဟယ်။

10 နှော့-က်ဘီး၊

“အို၊ ဘုရားသခင်၊ ကိုယ်တော်ဟာ ဦးဆောင်း မှလေဂီးဟို့ တည်တော်မူပါဟယ်။
ကောန်းဂန်ဟို့လည်း လတ်တော်န ဖန်ဆင်းတော်မူဟူဇာ ဖြစ်ပါဟယ်။

11 အယ်မူဇာလေဟာ ပျစ်စီးသွားရဟူလည်းဘဲ ကိုယ်တော်ဟာ မြဲဒမ်း တည်တော်မူဟယ်။
အယ်မူဇာလေ ရှိဟူမျှဟာ ဝတ်လေမျိုး ဟောန်းနွမ်းဟားလေ့မယ်။

12 ကိုယ်တော်ဟာ အယ်ဇာလေဟို့ ဝတ်လောင်လိဟူမျိုး လိတော်မူလေ့မယ်။
အယ်ဇာလေဟာ ဝတ်လောင်ဟူမျိုး ပုလောန်းလဲဟားလေ့မယ်။
အယ်ဘေမဲ့ ကိုယ်တော်ဟာ ပုလောန်းလဲတော်မူဟူ။
သတ်တော်လည်း ကူဆောင်းဟ” ဆိုဘီး မိန့်တော်မူလေဟယ်။

13 နှော့-က်ဘီး ဘုရားသခင်ဟု၊

“နန်ရဲ့ ရန်သူလေဟို့ နန်ရဲ့ ခေဖွားအော့-က်ဟို့ ငါ့ခလထားခန်ခီထံ၊
ငါ့ရဲ့ ညာဖတ်မာ ထိုင်နေပါ” ဆိုဘီး
ဖယ်ကောန်းဂန်တမန်လေဟို့ မိန့်ဖူးဟူကြောန်းနွေး။

14 ကောန်းဂန်တမန်လေဟာ ကယ်တန်ရှင်းမို့ဟို့ ခံရဟို့ သူလေဟို့ ပြုစုစောင့်ရှော့-က်ဟို့တွပ်
ဘုရားသခင် စေလွှတ်တော်မူဟူ စေခံဝိညာဉ်လေ ဖြစ်ဂေဟယ် မူဟုလော။

2

ထူးမြတ်ဟူ ကယ်တန်ရှင်းကြောန်း

1 အယ်ကြောန့် နို့လေဟာ လွဲချော်သွားဘဲနေအောန် ကြားရဟူ ဒေသနာတော်လေဟို့
စိန့်လောင်းထဲမာ မှတ်မိစွဲလန်းမူရှိဂေရမယ်။

2 ကောန်းဂန်တမန်လေအားဖြင့် ထားတော်မူဟူ ဗျာဒိတ်တော်ဟာ မှန်ကန်ဘီး
ပြစ်မှားကျူးလွန်ဟူမျိုး မျိုးမျိုးလေဟာ ခံထိုက်ဟူပြစ်ဒန်လေဟို့ ခံရဟို့မှန်မယ် ဆိုဟာ။

3 စဦးဟုနေဘီး သခင်ဘုရားဟောတော်မူဟူ တရားစကားတော်ဟို့ ကြားရဟူသူလေဟာ
ယောင်လော့-က်ဟူသတ်သေအားဖြင့် နို့လေဟို့ ဟောပြောဟူ အယ်မျှလော့-က်ကီးမားဟူ
ကယ်တန်ရှင်းတရားဟို့ နို့လေနားထောန်ဘဲနေဟာ ပြစ်ဒန်န ဖယ်မျိုးလွတ်ဂေလေ့မယ်နွေး။

4 အယ်မူသတ်သေခံဟူ သူလေနတူးဒု ဘုရားသခင်ဟာ နိမိတ်လတ်ခဏာနဖြစ်ဖြစ်၊ အံ့ဩဘွယ်ဟူ
မူလေနဖြစ်ဖြစ်၊ ထူးဆန်းဟူတဂိုး ဘောန်းဇောင်နဘဲဖြစ်ဖြစ်၊ သန်ရှင်းဟူဝိညာဉ်တော်ဟာ သူရဲ့
လိုတော်ရှိဟူတိုင်း ဝီမျှပေးဟူ ဆုကျေးဇူးလေနဖြစ်ဖြစ် သတ်သေခံတော်မူဟယ်။

ကယ်တန်ရှင်းဟို့ ပို့ဆောန်ဟူသူကြောန်း

† 1:8 ၁.၈ ကိုယ်တော်ရဲ့၊ တချို့ မူရင်းလတ်ရေးမူလေမာ သူရဲ့၊ ဆိုဘီး ပါရှိဟယ်။

5 နို့လေပြောဆိုဟူ နှော-က်ကပ်ကမုဘာဟို့ အောက်စိုးရဟူခွမ်ဟို့ ကောန်းဂန်တမန်လေရဲ့ လတ်မာ အပ်ပေးဟူးဇာ မှဟူ။

6 ကျမ်းစာတချစ်မာ၊

“လူဟာ ဖယ်မျိုးသူဖြစ်ဟူကြောန် ကိုယ်တော်ဟာ အော့-က်မေလေးထားရပါနူး။ လူသားဟာ ဖယ်မျိုးသူဖြစ်ဟူကြောန် ကေ့ရှရပါနူး။

7 ကိုယ်တော်ဟာ သူ့ဟို့ ကောန်းဂန်တမန်လေထတ် နဲနဲဟူး နိုကုလစေတော်မူဘီးဟာ သူ့ရဲ့ ခေါင်းဟို့ ဖောင်းသရေတော်န ပတ်ရစ်တော်မူဘီး၊* ”

8 ရှိမျှဂူလောင်းဟို့ ကိုယ်တော်ရဲ့ ခေဖွားအော့-က်မာ ခုလဟူးတော်မူဟယ်” ဆိုဘီး ဖော်ပြဟူးလေဟယ်။

“ဂူလောင်းဟို့ ခုလဟူးတော်မူဟယ်” ဆိုဘီး သတ်သေခံဟူးဇာဟာ ခုလဟူးဘဲန ကျန်ရစ်ဟူ ဇာလေ ဖြားဇာလည်း မေ့ဟူ။ ခုဆိုဟာ ဂူလောင်းဟို့ ခုလဟူးဇာလေဟို့ နို့လေမြင်ရသေးဟူ။

9 အယ်ဘေမဲ့ ယေရှဟာ ဘုရားသခင်ရဲ့ ကျေးဇူးတော်အားဖြင့် လူလေ ဂူလောင်းတွပ် သေခံရဟူခွမ် ရှိစေဟို့ ကောန်းဂန်တမန်လေထတ် နဲနဲဟူး နိုကုလခံရဘီးမှ သေခံရဟူကြောန် ခေါင်းတော်မာ ဖောင်းသရေတော်န ပတ်ရစ်ဘီး ရှိနေဇာဟို့ နို့လေမြင်ရဂေ့ဟယ်။

10 ဖြားဖြစ်ကြောန်နူးဆိုဟာ သားမီးလေ ဘောင်ဂီးဟို့ ကယ်တန်ဘီး ဖောင်းစည်းဇိမ် စံစားရာဟို့ ပို့ဆောန်ဟူ သခင်ဟာ ဒေါက်ခဝေဒနာလေအားဖြင့် စောင်လင်ရှင်းဟို့ ရော့-က်ရဟို့တွပ် ရှိမျှဂူလောင်းဟို့ ဖန်ဆင်းဘီး အောက်စိုးတော်မူဟူ ဘုရားသခင်ဟာ စီရင်တော်မူလေဟယ်။

11 သန်ရှင်းပေးဟူသူန သန်ရှင်းခံရဟူ သူဟာ ဖတယော့-က်ဒဲဘဲ ရှိဟယ်။ အယ်ကြောန် သန်ရှင်းပေးဟူ ယေရှဟာ သန်ရှင်းခံရဟူ သူလေဟို့ ညီကို မောန်နှမလေ ဆိုဘီး ခေါ်ဟူဇာဟို့ ယှစ်ကြော့-က်တော်မူဟူ။

12 ယေရှဟု၊

“ကျွန်တော်ဟာ ကိုယ်တော်ရဲ့ နာမတော်ဟို့ ကျွန်တော့်ရဲ့ ညီကို မောန်နှမလေဟို့ ကြားပြောပါမယ်။ ပရိသတ်စည်းဝေးလယ်မာ ကိုယ်တော့်ဟို့ ချီးမွမ်းဘီး ချင်းဆိုပါမယ်” ဆိုဘီး မိန့်တော်မူလေဟယ်။

13 နှော့-က်တချစ်ဟု “ငါဟာ ဘုရားသခင်ဟို့ အားကိုးမယ်” ဆိုဘီး လာဟယ်။ နှော့-က်ဘီး “ငါဟုနေစဘီး ငါ့ဟို့ ဘုရားသခင်ပေးဟူးဟူ သားမီးလေရှိဟယ်” ဆိုဘီး လာလေဟယ်။

14 အယ်သားမီးလေဟာ သွီးသားဇာတိန ဆစ်ဆံဟူ သူလေဖြစ်ဟူကြောန် ကိုယ်တော်ဟာ သွီးသားဟို့ ခံယူဘီး သေခံတော်မူဟူ ဇာအားဖြင့် သေရှင်းတရားဟို့ စိုးရဟူသူဖြစ်ဟူ မာရ်နတ်ရဲ့ တဂိုးဟို့ ခုလိုးဖဲဖျစ်ဆီးဟို့တွပ်န၊

15 တသတ်လောင်း သေဘေးဟို့ ကြော့-က်ဘီး ကျွန်ခံနေရဟူ သူလေဟို့ လွတ်ရှင်းပေးဟို့တွပ် ဖြစ်ဟယ်။

16 တကယ်ဘဲ ကိုယ်တော်ဟာ ကောန်းဂန်တမန်လေဟို့ မဇဟူဇာမူဘဲ အာမြဟံမျိုးနွယ်ဟို့ မဇတော်မူဟူဇာ ဖြစ်ဟယ်။

* 2:7 J.၇ မူရင်းလတ်ရေးမူလေ ဘောင်ဂီးမာ ကိုယ်တော် ဖန်ဆင်းဟူးဟူရာလေ ဂူလောင်းထတ်မာ သူးနို့ဟို့ အောက်ချောက်သူလေဖြစ်န ဖန်ဆင်းဟူးဟယ် ဆိုဘီး ပေါင်းထုံဟူးဟယ် (ရှု ဆာ ၈.၆)။

17 အယ်ကြောန့် ကိုယ်တော်ဟာ လူလေရဲ့ ပြစ်လေဟို့ ဖြေလွတ်ဟို့တွပ် သစ်စာ၊ ကရုဏာနုပုလဲဝဟူ ယဇ်ပုရောဟိတ်မန်းဖြစ်န ဘုရားသခင်ရဲ့ မှုတော်ဟို့ လောက်ဆောန်နိုင်ဟို့တွပ် ရာရာမာ သူရဲ့ ညီကိုလေန တူရဟို့ကြောန်း ရှိလေဟယ်။

18 အယ်ကြောန့် ကိုယ်တော်ဟာ အယ်မျိုး စောင်ဇမ်းနော့-က်ယုစ်ရှင်းလေဟို့ ကိုယ်တိုင်ခံဘီး ဆင်းရဲဒေါက်ခလေန ကျင်လည်ဖူးဟူကြောန့် စောင်ဇမ်းနော့-က်ယုစ်ရှင်းမှုရာလေန တို့ကြောင်ရဟူသူလေဟို့ ကူညီမဇဟို့တွပ် တတ်နိုင်တော်မူလေဟယ်။

3

မောရှေထတ် သခင်ယေရှု ကီးမြတ်ဟူကြောန်း

1 အယ်ကြောန့် ကောန်းဂန်ဘောင်န စပ်ဆိုင်ဟူ ခေါ်ယူရှင်းကျေးဇူးဟို့ ခံရဟူသူ သန်ရှင်းဟူ ညီကို မောန်နမလေ၊ နို့လေဝန်ခံဟူ တမန်တော်န ယဇ်ပုရောဟိတ်မန်းဖြစ်ဟူ ယေရှုရဲ့ကြောန်းဟို့ စေ့စေ့ဆင်ခြင်ဂေပါ။

2 မောရှေဟာ ဘုရားသခင်ရဲ့ အီတော်တအီလောင်းဟို့ သစ်စာစောန်ဟူမျိုး ယေရှုဟာ သူဟို့ ခန့်အပ်ဟားဟူသူရဲ့ မှုတော်ဟို့ သစ်စာစောန်တော်မူဟယ်။

3 အီဟို့ဆော့-က်ဟူသူဟာ အီထတ် ပိုဘီး ဂေါင်သရေရှိဟူမျိုး ယေရှုဟာ မောရှေထတ် ပိုဘီး မြင့်မြတ်ဟူ ဖောင်းသရေတော်ဟို့ ခံထိုက်ဟူသူ ဖြစ်ဟယ်။

4 ဖြားဖြစ်ကြောန်းနူးဆိုဟာ အီဟို့ ယော့-က်ယော့-က်ဟာ ဆော့-က်ရဟူဇာဖြစ်ဟယ်။ ရှိမျှဂလောင်းဟို့ တည်ဆော့-က်ဟူသူဟာ ဘုရားသခင်ဘွဲဖြစ်ဟယ်။

5 မောရှေဟာ နာဂတ်ကာလတွပ် ဟောပြောမယ့် ရာလေဟို့ သတ်သေခံဟို့တွပ် စေခံကျွန်တယာ့-က်ဟူမျိုး အီတော်တအီလောင်းဟို့ သစ်စာစောန်လေဟယ်။

6 ခရစ်တော်ဟာ ဘုရားသခင်ရဲ့ အီတော်ဟို့ စိုးရဟူ သားတော်နေန အောက်စိုးဘီး သစ်စာစောန်တော်မူဟယ်။ နို့လေဟာ ရဲရင့်ရှင်း၊ မျှော်လင့်ရှင်းလေန ဝါကြားဝန်းသာဘီး ဆောင်းထိ ယောင်ကြည်စိခုလရှင်းရှိမယ် ဆိုဟာ နို့လေဟာ ကိုယ်တော်ရဲ့ အီတော်ဖြစ်လေဟယ်။

ဘုရားသခင်ရဲ့ လူစုတော်တွပ် ငြိပ်ရှင်းကြောန်း

7 အယ်ကြောန့် သန်ရှင်းဟူဝိညာဉ်တော် မိန့်တော်မူဟူဇာဟာ၊

“အယ်နေမာ နန်းနို့လေဟာ ဘုရားသခင်ရဲ့ ဗျာဒိတ်တော်သံဟို့ ကြားရဂေဟူကြောန့်

8 စိန်လောင်း ခိုင်မာဂေန။

နန်းနို့ဘိုးဘေးလေဟာ ကိုယ်တော်ဟို့ ပေါင်ကန်ဘီး တောကန္တာရမာ မျိုးမျိုး စောင်ဇမ်းဂေဟယ်။ သူးနို့လေ ခေါန်းမာဟူမျိုး နန်းနို့ခေါန်းမာဂေန။

9 နန်းနို့ဘိုးဘေးလေဟာ နှစ်လေးဆယ်လောင်းလောင်း

ငါပြုဟူ မှုရာလေဟို့ မြင်ရဟူလည်းဘွဲ ငါ့ဟို့ဆန်ကျင်ဘီး စောင်ဇမ်းဂေဟယ်။

10 အယ်မျိုးဖြစ်ဟို့ အယ်မျိုးဆစ်ဟို့ ငါမျစ်ထွပ်ဘီး ‘သူးနို့လေဟာ မြဲဒမ်းဘွဲ စိသဘော မှားယွင်းတတ်ဂေဟယ်။

ငါ့ရဲ့ အလေ့လာ ငါ့ရဲ့ တရားလမ်းဟို့ သိဂေဟာ’ ဆိုဘီး ငါဆိုရဟယ်။

11 အယ်ကြောန့် သူးနို့လေဟာ ‘ငါ့ရဲ့ ငြိပ်ရှင်းထဲဟို့ ဝမ်ရဂေဟို့ မှုဟာ’ ဆိုဘီး

မျစ်ထွပ်ဟူကြောန့် ငါကီဆိုဟယ်” ဆိုဘီး မိန့်တော်မူဟူတိုင်း၊

12 ညီကို မောန်နှမလေ၊ သတ်ရှင်တော်မူဟူ ဘုရားသခင်ဟို့ ကျောခိုင်းဟူဇာအားဖြင့် မယောင်ကြည်ဘဲ ဆိုးညစ်ဟူစိန်လောင်း မှော့ဘဲနေဟို့တွပ် ဒိထားဂေ့ပါ။

13 ပြစ်ဒုစရိုက် လှည့်ဇာဟူဇာအားဖြင့် နန်းနှိုစိန်လောင်း ခိုင်မာဘဲနေဟို့တွပ် အယ်နေ့ ဆိုဘီး ခေါ်ဟူခီ ရှိဟူမျှ ကာလပတ်လောင်း ရှင်းရှင်း တယော့-က်ဟို့တယော့-က် အားပေးဘီး တိုက်တွန်းနှိုးဆော်ဂေ့ပါ။

14 ဖြားဖြစ်ကြောန်နှူးဆိုဟာ နို့လေဟာ စိစွဲလန်းရှင်းန စပြုဟူမျိုး ဆောင်းထိ စိခလယောင်ကြည်မယ် ဆိုဟာ ခရစ်တော်န စပ်ဆိုင်ဟူသူလေ ဖြစ်ဟယ်။

15 ကျမ်းစာတော်ဟု
“အယ်နေ့မာ နန်းနှိုလေဟာ ဘုရားသခင်ရဲ့ ဗျာဒိတ်တော်သံဟို့ ကြားရဂေ့ဟူကြောန် ဆန်ကျင်ဖတ်ပြုဟူ ကာလမာရှိဟူမျိုး စိန်လောင်းခိုင်မာဂေ့န” ဆိုဘီး ဖော်ပြလေဟယ်။

16 အယ်မျိုး ကြားဘီးမှ ဆန်ကျင် ပေါင်ကန်ဟူသူလေဟု ဖယ်သူလေနှူး။ မောရှေ့နော့-က်ဟို့လိုက်ဘီး အဲဂုတုတုပြည်ဟု ထွပ်လာဟူသူ ဂူလောင်းဟာ အယ်မျိုးပြုဂေ့ဟယ် မှဟုလော။

17 နှစ်လေးဆယ်လောင်းလောင်း ဘုရားသခင်ရဲ့ မျစ်တော်ဟို့ ခံရဟူသူဟာ ဖယ်သူလေနှူး။ ဒုစရိုက်ပြစ်ဟို့ ပြုဟူကြောန် တောကန္တာရထဲမာ လဲဘီး သေဂေ့ဟူသူလေဘဲ မှဟုလော။

18 “နန်းနှိုလေဟာ ငါ့ရဲ့ ငြိပ်ရှင်းထဲဟို့ ဝမ်ရဂေ့ဟု” ဆိုဘီး ကီဆိုခံရဟူသူလေဟာ ယောင်ကြည်ဘဲဟူ သူဟုလွဲဘီး ဖယ်သူရိုနှူး။

19 အယ်ကြောန် သူးနှိုလေဟာ ယောင်ကြည်ဘဲဟူကြောန် ဝမ်နိုင်ဘဲဇာဟို့ နို့လေသိရဂေ့ဟယ်။

4

1 အယ်ကြောန် ဘုရားသခင်ရဲ့ ငြိပ်ရှင်းထဲဟို့ ဝမ်ရဟူခွမ်ဟို့ ပေးဟူ ဂဒိတော်ဟာ နို့လေမာရှိနေရဲ့န နန်းနှိုထဲဟု ဝမ်စားရဘဲဟူသူ တယော့-က်လည်း မှော့ဘဲနေအောန် ဒိပြုဂေ့ဇို့။

2 ဖြားဖြစ်ကြောန်နှူးဆိုဟာ နို့လေလည်း အယ်သူလေမျိုး ဝန်းသာဇာ ဒန်းကောန်းဟို့ ကြားရဂေ့ဘိ။ အယ်ဘေမဲ သူးနှိုကြားရဟူ ဒန်းကောန်းဟာ ယောင်ကြည်ရှင်းပါဘဲကြောန် သူးနှိုတွပ် ကျိုးမြဟု။

3 ယောင်ကြည်ဟူ နို့လေဟာ ဘုရားသခင် ဂဒိထားတော်မူဟူ ငြိပ်ရှင်းထဲဟို့ ဝမ်ရဂေ့ဟယ်။ အယ်မူတိုင်းဘဲ ဗျာဒိတ်တော်ဟု၊

“သူးနှိုလေဟာ ငါ့ရဲ့ ငြိပ်ရှင်းထဲဟို့ ဝမ်ရဂေ့ဟု ဆိုဘီး မျစ်ထွပ်ဟူကြောန် ငါကီဆိုဟယ်” ဆိုဘီး လာဟယ်။

ငြိပ်ရှင်း ဆိုဇာဟာ ကမ္ဘာဦးစဟု ဖန်ဆင်းဟူမူရာလေ ပီးဆောင်းဘီး ငြိပ်နားယူဟူ ငြိပ်ရှင်းဟို့ ဆိုလိုဟူဇာဖြစ်ဟယ်။

4 ကျမ်းစာဟု ခွန်နစ်ရစ်မြော့-က်ဟူ နေ့နပတ်သတ်ဘီး “ဘုရားသခင်ဟာ ခွန်နစ်ရစ်မြော့-က်ဟူနေ့မာ သူရဲ့မူရာလေ ရှိဟူမျှအားလောင်း ပီးစီးဟူကြောန် ငြိပ်ဘီး နေတော်မူဟယ်” ဆိုဘီး လာလေဟယ်။

5 နော့-က်ဘီး “သူးနှိုလေဟာ ငါ့ရဲ့ ငြိပ်ရှင်းထဲဟို့ ဝမ်ရဂေ့မယ် မှဟု” ဆိုဘီး အယ်နေ့ရာမာ ဆိုဟားဟယ်။

6 အယ်ကြောန် အယ်မူ ငြိမ်ဝပ်ရှင်းထဲဟို့ ဝမ်ရဟူခွမ်ဟာ တချို့လူလေတွပ် ရှိသေးဟယ်။ ဝန်းသာဇာ ဒန်းကောန်းဟို့ ပထမဦးဆောင်း ကြားရဟူသူလေဟာ ယောင်ကြည်ဂေ့ဘဲကြောန် ဝမ်ရဂေ့ဟု။

7 အယ်ကြောန့် ဘုရားသခင်ဟာ နေ့တနေ့ဟို “အယ်နေ့” ဆိုဘီး ဆစ်ဘီး ခုလမှတ်တော်မူဘီးဟာ နေ့-က်နှစ်ပေါင်း ကြာလာဟူ ခီမာ စဟာ ဖော်ပြဟားဟူတိုင်း၊

“အယ်နေ့မာ နန်းနို့လေဟာ ဘုရားသခင်ရဲ့ ဗျာဒိတ်တော်သံဟို ကြားရဂေဟူကြောန့် ခိုင်မာဟူ စိန်လောင်း ရှိဂေန့်”

ဆိုဘီး ဒါဝိဒ်အားဖြင့် မိန်တော်မူလေဟယ်။

8 တကယ်ဟို ယောရှုပေးဟူ ငြိပ်ရှင်းဟာ ဘုရားသခင် ဂဒိထားတော်မူဟူ ငြိပ်ရှင်း ဖြစ်ဟယ် ဆိုဟာ တခြား နေ့ရစ်တရစ်ကြောန်းဟို မိန်တော်မူဟို မူဟာ။

9 အယ်မျိုးဖြစ်ကြောန့် ဘုရားသခင်ရဲ့ လူမျိုးတော်တွပ် ငြိပ်ရှင်း တမျိုးကျန်ရှိသေးဟယ်။

10 ဖြားဖြစ်ကြောန့်ဆိုဟာ ဘုရားသခင်ဟာ သူ့ရဲ့ ဖန်ဆင်းဟူမူရာလေ ပီးစီးဟူကြောန့် ငြိပ်ဘီး နေဟူမျိုး အယ်ငြိပ်ရှင်းထဲဟို ဝမ်ရဟူသူဟုလည်း ကိုယ့်ရဲ့မူရာလေဟို ပီးစီးဟူကြောန့် ငြိပ်ဘီး နေရလေဟယ်။

11 အယ်ကြောန့် သူးနို့ရဲ့ နာခံဘဲဟူ ပေါင်ဇံဟိုလိုက်ဘီး ဖယ်သူတယော့-က်လည်း ပြိုလဲဘဲ အယ်ငြိပ်ရှင်းထဲဟို ဝမ်ရဟိုတွပ် ကြိုးစားအားထုဂေဇို။

12 ဘုရားသခင်ရဲ့ စကားတော်ဟာ သတ်ရှင်ရှင်း၊ တဂိုးနပြုပြင်ရှင်း၊ သန်လျက်လေထတ် ထတ်ရှင်းမူန ပုလဲဇောင်ဟူကြောန့် သတ်န စိဝိညာဉ်ဟိုဖြစ်ဖြစ်၊ ရိုးဆစ်န ခြင်ဆီဟိုဖြစ်ဖြစ် ပိုင်းခြားဘီး ထောက်ချင်းခွမ်းတတ်ဟယ်။ စိန်လောင်း ကြံစည်လေဟိုလည်း ထိုးထွမ်းဘီး သိမြင်နိုင်ဟယ်။

13 ဘုရားသခင်ရဲ့ မျစ်မော့-က်တော်မာ ထန်ရှားဘဲဟူဇာ ဖြားဇာလည်း မေ့ဟာ။ ဖန်ဆင်းဟားဟူ ရှိမျှဂူလောင်းဟို မျစ်မော့-က်တော်မာ ကွယ်ကာမော့ဘဲန လှန်ဟားလေဟယ်။ နို့လေဂူလောင်းဟာ ကိုယ်ပြုဟူ မူရာလေရှိဟူမျှ ကိုယ်တော်ရဲ့ စစ်ကြောစီရင်ဇာဟို ခံရဂေလေ့မယ်။

ကီးမြတ်ဟူ ယဇ်ပုရောဟိတ်မန်းဂီး ယေရှုကြောန်း

14 အယ်ကြောန့် ကောန်းဂန်ဘောင်ထဲဟို ကြွဝမ်တော်မူဟူ ယဇ်ပုရောဟိတ် မန်းဂီးဖြစ်ဟူ ဘုရားသခင်ရဲ့ သားတော်ယေရှုဟာ နို့လေရဲ့ ယဇ်ပုရောဟိတ်မန်းဂီး ဖြစ်ဟူကြောန့် နို့လေဟာ ယောင်ကြည်ဝန်ခံဟူ ရာလေဟို စွဲစွဲမြဲမြဲ ကိုင်ဆွဲဟားဂေဇို။

15 နို့လေရဲ့ ယဇ်ပုရောဟိတ် မန်းဂီးဟာ နို့လေခံရဟူ ဆင်းရဲ ဒေါက်ခလေကြောန့် ကြင်နာနိုင်ဘဲဟူသူ မူဟာ။ နို့လေခံရဟူမျိုး စောင်ဇမ်း နေ့-က်ယှစ်ရှင်း မျိုးမျိုးဟို ခံစားဖူးဟူသူ ဖြစ်ဟယ်။ အယ်ဘေမဲ့ ကိုယ်တော်ဟာ ဒုစရိုက်ပြစ်န လွတ်ကင်းတော်မူဟယ်။

16 အယ်ကြောန့် နို့လေဟာ သနားကရုဏာတော်န မစရှင်းကျေးဇူးဟို ခံရဟိုတွပ် ရဲရင့်ဟူစိန် ကျေးဇူးပလ္လင်တော် ခေရင်းဟို တိုးဝမ်ဂေဇို။

5

1 လူလေထဲဟာ ဝီးကော့-က်ခံရဟူ ယဇ်ပုရောဟိတ်မန်းလေဟာ ပြစ်ဖြေဟူယဇ်န ပူဇော်သက္ကာလေဟို လူလေကိုယ်စား ဘုရားသခင်ဟို ဆစ်ကပ်ပူဇော်ဟိုတွပ် ခန့်အပ်ခံရဟူ သူဖြစ်ဟယ်။

2 သူဟာ ကိုယ်တိုင်အားနဲချစ် ရှိဟူကြောန့် မိုက်မဲဟူသူ၊ မှားယွင်းဟူသူလေဟို သီးခံဟိုတွပ် တတ်နိုင်လေဟယ်။

3 အယ်ကြောန်လည်းဘဲ သူများလေရဲ့ ပြစ်တွပ်ဘဲမှဘဲန သူပြစ်တွပ်လည်း ပြစ်ဖြေရာယဇ်ဟို ပူဇော်ရဟယ်။

4 အယ်မျိုး ဂေါင်သရေရှိဟူ ရပ်ရာဟို ဖယ်သူလည်း ကိုယ့်ကိုယ်ကိုယ် ခံယူရဟူဇာ မှဟူ။ အာရုန်ဟူမျိုး ဘုရားသခင် ခေါ်ယူတော်မူဟူ ဇာအားဖြင့်ဘဲ ခံယူရရှိနိုင်ဟယ်။

5 အယ်မျိုးဘဲ ခရစ်တော်ဟာ ယဇ်ပုရောဟိတ်မန်းရဲ့ ရပ်ရာဟို ကိုယ့်ကိုယ်ကိုယ် ချီးမြှော့-က်ဟူ ဇာမှဘဲန

“နန်ဟာ ငါ့သား ဖြစ်ဟယ်။

အယ်နေဘဲ ငါဟာ နန်ရဲ့ဖ ဖြစ်လာဟယ်” ဆိုဘီး မိန်တော်မူဟူ သခင်ဟာ ခရစ်တော်ဟို ချီးမြှော့-က်တော်မူဟူဇာ ဖြစ်ဟယ်။

6 တခြားကျမ်းလေမာလည်း

“နန်ဟာ မေလခိဇေဒက်ဟူမျိုး*

ထာဝရ ယဇ်ပုရောဟိတ် ဖြစ်ဟယ်” ဆိုဘီး ပြောဟားဟယ်။

7 ခရစ်တော်ဟာ လူဇာတိနု သတ်တော်ထန်ရှား ရှိနေဟူခိဟု သူဟို သေရှင်းဟုနေ ကယ်တန်နိုင်ဟူ ဘုရားသခင်နားဟို ကြွေးကြော် မျစ်ရယ်ကုလဘီး ဆုတောင်းသနားခံဟူကြောန် အယ်မူ ကြည်ညိုမှုအားဖြင့် ဘုရားသခင်ဟာ နားထောန်တော်မူဟယ်။

8 ကိုယ်တော်ဟာ ဘုရားသခင်ရဲ့ သားတော် ဖြစ်ဟူလည်းဘဲ ဆင်းရဲဒေါက်ခဟို ခံဟူဇာအားဖြင့် နားထောန်ရှင်း ကျိုးကြောန်းဟို သန်ယူတော်မူဘီး၊

9 စောင်လင်ရှင်းဟို ရှော့-က်ဘီးမှ ယောင်ကြည်နားထောင်ဟူ သူလေဟို ထာဝရကယ်တန်ရှင်း ကျေးဇူးဟို ပြုဟူသူ ဖြစ်တော်မူဘီး၊

10 မေလခိဇေဒက်ဟူမျိုး† ယဇ်ပုရောဟိတ်မန်း ဆိုဘီး ဘုရားသခင် သမုတ်ဇာဟို ခံရလေဟယ်။

ယောင်ကြည်ရှင်းဟို စွန်ဘဲနေဟိုတွပ် ဒိပေးဟူကြောန်း

11 အယ်မူ မေလခိဇေဒက်ရဲ့ ကြောန်းဟို နို့လေ ပြောဇာဘောင်ဂီး ရှိဟူလည်းဘဲ နန်းနို့လေဟာ ဉာဏ်နဲဟူကြောန် ပြောပြရခတ်ဟယ်။

12 တကယ်ဘဲ နန်းနို့လေဟာ ခီကာလလေ ကြာလာဘီ ဖြစ်ဟူကြောန် ဆရာဖြစ်ဟို ရှော့-က်သင့်ဟူလည်းဘဲ ဘုရားသခင်ရဲ့ တရားတော်ဟို ခြေခံဟုနေစဘီး သူများလေနားမာ သန်ယူရဟိုကြောန်း ရှိဟူကြောန် ကြေခဲဟူစာဟို စားနိုင်ဘဲန နို့ဟိုဘဲ သော့-က်ရဟူသူ ဖြစ်ဂေဟယ်။

13 နို့ဟိုဘဲ သော့-က်ဘီး သတ်ရှင်ဟူသူဟာ နို့စို့သားဂန်းဟား ဖြစ်ဟူကြောန် ဖြောန်မတ်ဟူ တရားန ရင်းနှီးကျွမ်းဝမ်ရှင်း မှဟူ။

14 ကောန်းလော၊ ကောန်းဟုလော၊ ဆိုဇာဟို ပိုင်းခြားဘီး သိဟူဉာဏ်န လေ့ကျင့်ရှင်းရှိဘီး စောင်လင်ဟူ ရွယ်ဟာ ကြေခဲဟူစားဇာဟိုဘဲ စားဂေဟယ်။

* 5:6 ၅.၆ မေလခိဇေဒက်ဟူမျိုး၊ အယ်မျိုးမှဘဲနေဟာ မေလခိဇေဒက်တူဟယ်၊ အယ်မျိုးမှဘဲနေဟာ မေလခိဇေဒက်ထိ ဆင်းသတ်လာဟူမျိုးရိုး။ 5:7 ၅.၇ မ ၂၆.၃၆-၄၆၊ မာ ၁၄.၃၂-၄၂၊ လု ၂၂.၃၉-၄၆ † 5:10 ၅.၁၀ မေလခိဇေဒက်ဟူမျိုး၊ အယ်မျိုးမှဘဲနေဟာ မေလခိဇေဒက်န တူဟယ်၊ အယ်မျိုးမှဘဲနေဟာ မေလခိဇေဒက်ထိ ဆင်းသတ်လာဟူ မျိုးရိုး။ 5:12 ၅.၁၂, ၁၃ ၁ ကော ၃.၂

6

1 အယ်ကြောန့် နို့လေဟာ ခရစ်တော်န ဆိုင်ဟူ ခြေခံသွန်သန်ချစ်လေဟို ထားရစ်ဘီး
စောင်လင်ရင့်ကျတ်ရှင်းဟို တတ်လှမ်းဂေဇို။ သေရှင်းန ဆိုင်ဟူကျင့်လေဟာ နောန်ဒရရှင်းလေ၊
ဘုရားသခင်ဟို ယောင်ကြည်ရှင်းလေ။

2 ဗတုတိဇံ* န ဆိုင်ဟူသွန်သန်ရှင်းလေ၊ လတ်တန်မင်္ဂလာလေ၊ သေဟားဘီးသူလေ
ရှင်ပုလန်ထမြော့-က်ဟူကြောန်းလေ၊ ထာဝရပြစ်ဒန်စီရင်ဟူ ကြောန်းရာလေဟို ထပ်ဘီး
ခြေပြုဘဲနေဂေဇို။

3 ဘုရားသခင် ခွမ်ပေးမယ် ဆိုဟာ နို့လေ အယ်မျိုးလောက်ဂေမယ်။

4 လန်းရောန်ထဲဟို တခါရော့-က်ဘီး၊ ကောန်းဂန် ဆုကျေးဇူးလေဟို ဗြဲစမ်းရဘီး၊
သန်ရှင်းဟူဝိညာဉ်တော်ဟို ခံယူဘီး၊

5 ဘုရားသခင်ရဲ့ ကောန်းမြတ်ဟူ စကားတော်န နော့-က်ကပ်ကာလ တဂိုးလေဟို ဗြဲစမ်းရဘီးမှ၊

6 ရွေ့လျော့ဘီး ဖော့-က်ပုလန်ဟူ သူလေဟာ ဘုရားသခင်ရဲ့ သားတော်ဟို သူးနို့ကိုယ်တိုင်
လတ်ဝါးကပ်တိုင်မာ ကွပ်မျစ်ဘီး လူလေရွေ့မာ ကဲ့ရဲ့ရှုတ်ခုလဟူ သူလေဖြစ်ဟူကြောန်
နော့-က်ထပ် နောန်ဒရရှင်းဟို ရော့-က်စေနိုင်ဟူ။

7 ဥပမာ မုလေဂီးဟာ သူထတ်ဟို ခါဘီးခါ ကုလဟူ မိုးရေဟို သော့-က်ဘီး
စိုက်ပျိုးဟူသူလေတွပ် သီးနှံလေဟို ဖြစ်ထွန်းစေတတ်ဟယ် ဆိုဟာ ဘုရားသခင်နားဟု
ကောန်းဂျီးမင်္ဂလာဟို ခံစားရဟယ်။

8 အယ်ဘေမဲ့ အယ်မုလေဂီးဟာ ဆူးဗန်မျိုးမျိုးဟို ပေါက်စေဟယ် ဆိုဟာ
သောင်းဇားမရဘဲကြောန် ကြာခန်မာ ကီရှင်းဟိုခံရဘီး နော့-က်ဆောင်းမာ မီးရှို့ရှင်းခံရလေဟယ်။

9 ရှစ်ရဟူ ညီကို မောန်နမလေ နို့လေအယ်မျိုးပြောဟူလည်းဘဲ နန်းနို့တွပ်ဟု ကယ်တန်ရှင်းန
ဆိုင်ဟူဇလေ၊ ပိုဘီး ကောန်းဟူဇလေန ဆိုင်ဟယ် ဆိုဇဟို နို့လေ ယောင်ကြည်စီခုလဂေဟယ်။

10 ဖြားဖြစ်ကြောန်နူးဆိုဟာ နန်းနို့လေဟာ သန်ရှင်းဟူသူလေဟို ရင်းရင်ဒူးဟု
လောက်ကျွေးပြုစုဟူမျိုးဘဲ ခုလည်း လောက်ကျွေးပြုစုဘီး ကိုယ်တော်ရဲ့ နာမတော်ဟို
ထော့-က်ဘီး နန်းနို့ပြဟူ ရှစ်ရှင်းမြစ်တာလေဟို မေ့ဟားရလော့-က်အောန် ဘုရားသခင်ဟာ
တရားဘဲဟူသခင် မူဟူ။

11 နန်းနို့ ယော့-က်စီတိုင်းဟာ မျှော်လင့်ရှင်းနဆိုင်ဟူ စီခုလမူ ပုလဲပုလဲဝဝရှိဂေဟိုတွပ်န အယ်မျိုး
စီအားထတ်သန်ရှင်းဟို ဆောင်းထိ ပြိုင်ဟိုတွပ် နို့လေလိုရှင်ပါဟယ်။

12 အယ်မျိုး နန်းနို့လေဟာ ပျင်းဂေဘဲန ကြိုးစားအားထုဘီး ယောင်ကြည်ရှင်း၊ စီရှယ်ရှင်းအားဖြင့်
ဂဒိတော်ဟို မွဲဆစ်ခံဟူသူလေ ဖြစ်ဂေဟိုတွပ် ဖြစ်ဟယ်။

စီခုလရဟူ ဂဒိတော်ကြောန်း

13 ဘုရားသခင်ဟာ အာမြဟံဟို ဂဒိပေးဟူ ခီမာ တိုင်တည်ကီဆိုဟိုတွပ် သူထတ်ကီးမြတ်ဟူသူ
မော့ဘဲဟူကြောန် ကိုယ့်ကိုယ်ကိုယ် တိုင်တည်ကီဆိုတော်မူဘီး၊

14 “ငါဟာ နန်းဟို မြဲဒမ်းကောန်းဂျီးပေးဘီး နန်းရဲ့ မျိုးနွယ်ဟို ပွားများစေမယ်” ဆိုဘီး
မိန့်တော်မူဟယ်။

* 6:2 ၆.၂ ဗတ္တိဇံ၊ အယ်မျိုးမူဘဲနေဟာ စင်ကြယ်ရှင်း ခမ်းနားလေ။

- 15 အယ်မျိုး အာဗြဟံဟာ စိရှယ်ရှယ်န စောန်နေဟူကြောန် ဂဒိတော်ဟို ခံစားရလေဟယ်။
- 16 လူလေဟာ ကိုယ့်ထတ်ကီးမြတ်ဟူ သူလေဟို တိုင်တည်ကီဆိုလေ့ရှိဘီး အယ်မျိုး တည်ပြုပြောဆိုဟူ ဂဒိသစ်စဟာ ရှင်းရှင်း ဂြင်းခူဟို ငြီးအေးစေတတ်ဟယ်။
- 17 အယ်ကြောန် ဂဒိတော်ဟို မွဲခံရဟူသူလေဟာ ဘုရားသခင်ရဲ့ ကြိစည်တော် ဖော့-က်ပုလန်ဘဲဟူ ကြောန်ဟို သိရဟိုတွပ် ဘုရားသခင်ဟာ ကီဆိုရှင်းအားဖြင့် အာမခံတော်မူလေဟယ်။
- 18 ဖြားဖြစ်ကြောန်နူးဆိုဟာ ဘုရားသခင်ဟာ မုသားသောင်းနိုင်ဘဲဟူ ရာဖြစ်ဟူ ဖော့-က်ပုလန်ဘီး ပုလောန်းလဲနိုင်ဘဲဟူ ရာနေ့ပါးဟို မှီပြုဘီး ကိုယ့်ရှေ့မာ ထားဟားဟူ မျှော်လင့်ရာဟို ခိုလှုံဟိုတွပ် ပုလေးဟူနီလေဟာ သတ်သာမူ ကီးကီးမားမား ရဟိုတွပ် ဖြစ်ဟယ်။
- 19 အယ်မျှော်လင့်ချစ်ဟာ နီလေရဲ့စိဝိညာဉ်တွပ် မြဲမြဲခိုင်ခန့်ဟူ စိနုလောင်းရဲ့ ကုလော့-က်ဆူးဟူမျိုး နီလေမာရှိဘီး ဗိမာန်တော်လိုက်ကာထဲဖတ်ဟို ဝမ်ရော့-က်လေဟယ်။
- 20 မေလခိဇေဒက်ဟူမျိုး† ထာဝရ ယဇ်ပုရောဟိတ်မန်းဖြစ်ဟူ ယေရှုဟာ နီလေတွပ် အယ်ဌာနတော်ထဲဟို ရှေ့ဆောန်ဘီး ဝမ်ဟူသူဖြစ်လေဟယ်။

7

ယဇ်ပုရောဟိတ် မေလခိဇေဒက်ကြောန်

- 1 အယ်မူ မေလခိဇေဒက်ဟာ ရှာလင်မန်းဂီးဖြစ်ဘီး မြင့်ဆောင်းဖြစ်ဟူ ဘုရားသခင်ရဲ့ ယဇ်ပုရောဟိတ်ဖြစ်ဟယ်။ သူဟာ မန်းဂီးလေးပါးဟို စစ်နိုင်ဘီး ပုလန်လာဟူ အာဗြဟံဟို ခရီးဦးကြိုပြုဘီးဟာ ကောန်းဂျီးပေးဟူသူ ဖြစ်ဟယ်။
- 2 အာဗြဟံဟာ သူတိုက်ယူလာဟူ အောက်စာပစ်စီးလေရဲ့ ဆယ်ဖို့တဖို့ဟို သူဟို ပေးလူလေဟယ်။ (မေလခိဇေဒက် ဆိုဘီး ခေါ်ဟူ နာမယ်ရဲ့ ဓိပါယ်ဟာ “ဖြောန်မတ်ရှင်းရဲ့ မန်းဂီး” ဖြစ်ဟယ်။ သူဟာ ရှာလင်မြို့ရဲ့ မန်းဂီးလည်း ဖြစ်ဟူကြောန် သူ့နာမယ်ဟာ “ငြိသတ်ရှင်းရဲ့ မန်းဂီး” ဆိုဘီးလည်း ဓိပါယ်ရလေဟယ်။)
- 3 သူ့မာ ဖလည်း မှေ့ဟု။ မိလည်း မှေ့ဟု။ ရှေးမျိုးရိုးစဉ်ဆစ်လည်း မှေ့ဟု။ သတ်တာရဲ့ စလည်း မှေ့ဟု။ ဆောင်းလည်း မှေ့ဘဲဟု။ ဘုရားသခင်ရဲ့ သားတော်နတူဘီး ယဇ်ပုရောဟိတ်ရာမာ မြဲဒမ်း တည်လေဟယ်။
- 4 နီမျိုးနွယ်လေရဲ့ ထန်ရှားဟူဖ အာဗြဟံဟာ စစ်ပွဲဟုနေ သီးယူရလာဟူ အောက်စာပစ်စီးလေဟို ဆယ်ဖို့တဖို့လူဟူကြောန် သူလူဇာဟို ခံယူဟူ အယ်မန်းဂီးဟာ ဖယ်လော့-က် ကီးမြတ်မယ် ဆိုဇာဟို ဆင်ခြင်ကေ့ဂေ့ပါ။
- 5 ယဇ်ပုရောဟိတ်ရပ်ရာဟို ခံရဟူ လေဝိသားလေဟာ အာဗြဟံအမျိုးဖြစ်ဟူ သူးနီရဲ့ ညီကို မောန်နုမလေလတ်ဟု ပညတ်တရားတိုင်း ဆယ်ဖို့တဖို့ဟို ခံယူရဟူခွမ် ရှိဂေ့ဟယ်။
- 6 မေလခိဇေဒက်ဟာ လေဝိမျိုးနွယ် မှဘဲဟူလည်းဘဲ အာဗြဟံနားဟု ဆယ်ဖို့တဖို့လူဟို ခံယူဘီး ဘုရားသခင်ရဲ့ ဂဒိတော်ခံရဟူ အာဗြဟံဟိုလည်း ကောန်းဂျီးပေးလေဟယ်။
- 7 ကီးဟူသူဟာ ငယ်ဟူသူဟို ကောန်းဂျီးပေးတတ်ဟူဇာဟို ဂြင်းခူဇာကြောန်မေ့ဟု။
- 8 အယ်နေရာမာ သေတတ်ဟူသူလေဟာ ဆယ်ဖို့တဖို့ဟို ခံယူလေ့ရှိဟယ်။ အယ်မူခီမာဟု သတ်ရှင်ဟယ် ဆိုဘီး သတ်သေခံဟူဇာဟို ရဟူသူဟာ ဆယ်ဖို့တဖို့ဟို ခံရဟယ်။

† 6:20 ၆.၂၀ မေလခိဇေဒက်ဟူမျိုး (ရှု ၅.၆)။

9 အယ်ကြောန့် ဆယ်ဖို့တဖို့ခံယူဟူ လေဝိဟူ အာမြဟံအားဖြင့် ဆယ်ဖို့တဖို့ဟို့ ပေးလူဟယ် ဆိုဘီး ပြောဟို့ရဟယ်။

10 ဖြားဖြစ်ကြောန့်နူးဆိုဟူ အာမြဟံဟူ မေလခိဇေဒက်နတို့ဟူ ခီမာ မိုးဖွားလာမယ့်လေဝိဟူ သူဖအာမြဟံရဲ့ ကိုယ်ထဲမာ ရှိနေဟူကြောန့်ဖြစ်ဟယ်။

11 လူလေဟူ လေဝိနွယ်နဆိုင်ဟူ ယဇ်ပုရောဟိတ် ရပ်ရာထတ်မာ ခြေခံဘီး ပညတ်တရားဟို့ ခံရဂေဟူဖြစ်ကြောန့် အယ်မျိုးနွယ်အားဖြင့် စောင်လင်ရှင်းဟို့ရော-က်မယ် ဆိုဟူ အာရုန်နတူဟူ ယဇ်ပုယောဟိတ်မျိုးမှဘဲန မေလခိဇေဒက်ဟူမျိုး* ယဇ်ပုရောဟိတ်ဟူ နော-က်ထပ် ပေါ်ထွပ်လာဟို့ ဖယ်မျိုးလိုအူးမယ်နူး။

12 ယဇ်ပုရောဟိတ်အမျိုး ပုလောန်းလဲတတ်ဟယ် ဆိုဟူ ပညတ်တရားဟူ ပုလောန်းလဲဘဲန နေဟူ။

13 နို့လေရဲ့ သခင်ဘုရားဟူ လေဝိနွယ်ဝမ် မူဟူ၊ တခြားမျိုးနွယ်ဟူ ဆင်းသတ်ဟူသူဖြစ်ဟယ်။ အယ်ကြောန့် တခြားမျိုးနွယ်လေဟူ ယဇ်ပလ္လင်ဝတ်ဟို့ တယော-က်မှလည်း လောက်ဆောန်ဖူးဇာ မူဟူ။

14 ဖြားဖြစ်ကြောန့်နူးဆိုဟူ နို့လေရဲ့သခင်ဟူ ယုဒမျိုးနွယ်ထဲဟုနေ ပေါ်ထွပ်လာဟယ် ဆိုဇာ ထန်ရှားပါဟယ်။ ယဇ်ပုရောဟိတ်ရာဟူ ယုဒမျိုးနွယ်န စပ်ဆိုင်ဟယ် ဆိုဇာဟို့ မောရှေဟူ တခွန်းလည်းဘဲ ပြောဟူ။

မေလခိဇေဒက်နတူဟူ ယဇ်ပုရောဟိတ်ကြောန့်

15 နော-က်ဘီး မေလခိဇေဒက်နတူဟူ တခြားယဇ်ပုရောဟိတ်တပါး ပေါ်ထွပ်လာဟယ် ဆိုဟူ ယဇ်ပုရောဟိတ်အမျိုး ပုလောန်းလဲဟူးဘီ ဆိုဇာ ပိုဘီး ထန်ရှားဟယ်။

16 အယ်သခင်ဟူ ကိုယ်ခန္ဓာစပ်ဆိုင်ဟူ ပညတ်တရားတိုင်း ခန့်ဟူးဇာမှဘဲ ပျစ်စီးနိုင်ဘဲဟူ ထာဝရသတ်ရဲ့ တဂိုးအာနဘော်တော်အားဖြင့် ယဇ်ပုရောဟိတ်ရာမာ ခန့်ဟူးဇာဖြစ်ဟယ်။

17 ဖြားဖြစ်ကြောန့်နူးဆိုဟူ ကျမ်းစာတော်ဟု “နန်ဟူ မေလခိဇေဒက်ဟူမျိုး† ထာဝရ ယဇ်ပုရောဟိတ် ဖြစ်ဟယ်” ဆိုဘီး သတ်သေခံဟူးလေဟယ်။

18 ရင်းရင်ဒူးဟု ပညတ်ဟောင်းဟူ အားနဲဘီး ဖယ်သူဟို့မှလည်း စောင်လင်ရှင်းဟို့ ရော-က်စေနိုင်ဘဲကြောန့် ပယ်ဖျစ်ဟူ ဇာဟို့ ခံရဟယ်။

19 မောရှေရဲ့ ပညတ်တရားဟူ အားမဲ့ဘဲ ကျိုးဟို့ပေးနိုင်ဘဲကြောန့် ဖယ်ရှားဟူဇာဟို့ ခံရဟယ်။ အယ်ဘေမဲ့ ခုခီမာ နို့လေဟူ အယ်ပညတ်တရားထတ် ပိုဘီး ကောင်းဟူ မျှော်လင့်ရှင်းခွမ် ရဘိဖြစ်ဟူကြောန့် အယ်မူ မျှော်လင့်ရှင်းအားဖြင့် ဘုရားသခင် နားဟို့ တိုးဝမ်ချဉ်းကပ်ဂေဟယ်။

20 အယ်လော့-က်နမကဟု အယ်မူရာဟူ ဂဒိသစ်စာ ပြုဟူဇာပါဘဲန ဖြစ်လာဟူဇာ မူဟူ။ ဖြားဖြစ်ကြောန့်နူးဆိုဟူ တခြား ယဇ်ပုရောဟိတ်လေဟူ ဂဒိသစ်စာပြုဟူ ဇာပါဘဲ ယဇ်ပုရောဟိတ်လေ ဖြစ်လာဂေဟယ်။

21 ကိုယ်တော်ဟို့ မိန့်တော်မူဟူဇာဟု “နန်ဟူ ထာဝရ ယဇ်ပုရောဟိတ် ဖြစ်ရမယ်’ ဆိုဘီး ဘုရားသခင် ဂဒိပေးတော်မူဟူကြောန့်

* 7:11 ၇.၁၁ မေလခိဇေဒက်ဟူမျိုး (ရှု ၅.၆)။ † 7:17 ၇.၁၇ မေလခိဇေဒက်ဟူမျိုး (ရှု ၅.၆)။

ကိုယ်တော်ဟာ သူ့ရဲ့ ဂဒိဟို ပုလောန်းလဲလေ့မယ် မူဟာ” ဆိုဘီး ဂဒိသစ်စာပြုဘီး ကိုယ်တော်ဟို မိန့်တော်မူဟူ ဇာအားဖြင့် ယဇ်ပုရောဟိတ် ဖြစ်လာဟယ်။

22 အယ်မျိုး ကွာခြားမှုရှိဟူကြောန့် ယေရူဟာ ပိုဘီး မြတ်ဟူ ပဋိညာဉ်တရားသစ်ရဲ့ အာမခံ ဖြစ်တော်မူဟယ်။

23 တခြား ယဇ်ပုရောဟိတ်လေဟာ သေရှင်းတရားအားဖြင့် တာဝန်ဟို ဆစ်ဘီး ထမ်းဆောင်နိုင်ဘဲဟူကြောန့် ယဇ်ပုရောဟိတ်လေ တဘောင်ဂီး ဖြစ်လာဂေဟယ်။

24 အယ်ဘေမဲ့ ယေရူဟာ နိစ္စထာဝရ သတ်ရှင်ဟူကြောန့် ပုလောန်းလဲဘဲဟူ ယဇ်ပုရောဟိတ်ရာဟို ရရှိလေဟယ်။

25 အယ်ကြောန့် ကိုယ်တော်ဟာ သူ့အားဖြင့် ဘုရားသခင်နားဟို ချဉ်းကပ်ဟူ သူလေဟို ပုလဲပုလဲဝဝ ကယ်တန်နိုင်လေဟယ်။ ဖြားဖြစ်ကြောန့်နူးဆိုဟာ ကိုယ်တော်ဟာ အယ်သူလေတွပ် ဘုရားသခင်နားမာ သနားခံဟိုတွပ် ထာဝရ သတ်ရှင်တော်မူဟူကြောန့် ဖြစ်ဟယ်။

26 အယ်မျိုး ယဇ်ပုရောဟိတ်မန်းဟာ သန်ရှင်းစင်ကြယ်ဘီး ညစ်ကျေးမဲ့ဘဲ ပြစ်ရှိဟူ သူလေန ဆစ်ဆံဘဲဟို ကောင်းဂန်သားလေထတ် မြင့်မြတ်ဟူ သူဖြစ်ဟူကြောန့် နို့လေန သင့်တော်လေဟယ်။

27 တခြား ယဇ်ပုရောဟိတ်မန်းလေဟာ ကိုယ့်ပြစ်တွပ်န သူများပြစ်လေတွပ် နေ့တိုင်း ယဇ်ပုဇော်ရဟူမျိုး အယ်သခင်ဟာ ယဇ်ပုဇော်ဇာကြောန့် မေ့ဟူ။ ဖြားဖြစ်ကြောန့်နူးဆိုဟာ သူ့ကိုယ်ဟိုသူ တခါဒဲန ပီးဆောင်းအောန် ယဇ်ပုဇော်ဟူ ဇာအားဖြင့် အယ်မူ မူဟို ပီးစီးစေတော်မူဟယ်။

28 မောရှေရဲ့ ပညတ်တရားဟာ အားနဲဘီး စောင်လင်ဘဲဟူ သူလေဟို ယဇ်ပုရောဟိတ်ရာမာ ခန့်ဟားဟယ်။ အယ်ဘေမဲ့ ပညတ်တရားနော့-က်မာ ထာဝရ ကာလပတ်လောင်း စောင်လင်တော်မူဟူ သားတော်ဟို ယဇ်ပုရောဟိတ်မန်းဖြစ် ကီဆိုတော်မူဟူ ဗျာဒိတ်တော်အားဖြင့် ခန့်ဟားတော်မူဟယ်။

8

ပဋိညာဉ်တရားသစ်ရဲ့ ယဇ်ပုရောဟိတ်မန်းကြောန့်

1 ခုပြောဟူ ကြောန့်ရာလေရဲ့ ဓိကချစ်ဟု အယ်မျိုး ယဇ်ပုရောဟိတ်မန်းဟာ နို့လေမာရှိဟယ်။ ကောင်းဂန်ဘောင်မာ အနန္တတဂိုးရှင်ရဲ့ ပလ္လင်တော် ညာဖတ်မာ ထိုင်နေတော်မူဘီးဟာ၊

2 လူလေဆော့-က်ဟူ ဇာမူဘဲ ဘုရားသခင် ဆော့-က်တော်မူဟူ၊ တဲတော်စစ်မှန်ဖြစ်ဟူ သန်ရှင်းရာဌာနထဲမာ ကိုယ်တော်ဟာ မူဆောန်တော်မူလေဟယ်။

3 ယဇ်ပုရောဟိတ်မန်းဆိုဇာဟာ ပုဇော်သက္ကာန ယဇ်ဟိုပုဇော်ဟိုတွပ် ခန့်ဟားသူဖြစ်ဟူကြောန့် နို့လေရဲ့ ယဇ်ပုရောဟိတ်မန်းမာလည်း ပုဇော်ဆစ်သဟိုတွပ် ယဇ်တခုခုရှိရဟယ်။

4 ကိုယ်တော်ဟာ အယ်လောက မုလေဂီးထတ်မာရှိမယ် ဆိုဟာ ယဇ်ပုရောဟိတ် လောက်ဇာကြောန့် မေ့ဟူ။ ဖြားဖြစ်ကြောန့်နူးဆိုဟာ ပညတ်တရားတိုင်း ပုဇော်သက္ကာဟို ဆစ်ကပ်ဟူ ယဇ်ပုရောဟိတ်လေဟာ လောကမာ တဘောင်ဂီး ရှိဂေဟူကြောန့်ဖြစ်ဟယ်။

5 မောရှေဟာ တဲတော်ဟို ဆော့-က်ဟိုလောက်ဟူခီဟု “တောန်ထတ်မာ နန်းဟို ငါပြဟူပေါင်စံတိုင်း ဂူလောင်းဟို လောက်ဟိုတွပ် ဒိပြုပါ” ဆိုဘီး ဗျာဒိတ်တော်ဟို ခံရဟူဇာဖြစ်ဟူကြောန့် အယ်မူ

ယဇ်ပုရောဟိတ်လေဟာ ကောန်းဂန်ထတ်မာရှိုဟူ ရာလေရဲ့ နမူနာ ပေါင်ရိန်ဆိုင်ဟူ ဝတ်ဟို့ စေခံလောက်ဆောန်နေဂေဇာ ဖြစ်ဟယ်။

6 အယ်ဘေမဲ့ ခုခီမာ ယေရှုဟာ ပိုဘီး မြတ်ဟူ ဂဒိတော်လေနတည်ဘီး ပိုဘီး မြတ်ဟူ ပဋိညာဉ်တရားရဲ့ အာမခံဖြစ်ဟူကြောန် ပိုဘီး မြတ်ဟူ ယဇ်ပုရောဟိတ်ခွမ်ရာဟို့ ရတော်မူဟယ်။

7 တကယ်ကြောန် ပထမပဋိညာဉ်တရားဟု ပြစ်တန်ခွမ်န လွတ်ကင်းမယ် ဆိုဟာ ဒုတိယပဋိညာဉ်တရားဟာ တည်ဟို့လိုအပ်ဟယ်။

8 အယ်ဘေမဲ့ ဘုရားသခင်ဟာ သူ့လူမျိုးလေဟို့ ပြစ်တန်ဘီး မိန့်တော်မူဟူဇာဟု

“ဣသရေလမျိုးသားန ယုဒမျိုးသားလေတွပ် ပဋိညာဉ်တရားသစ်ဟို့ ငါပြုဟူခီကာလ ရော့-က်လေ့မယ်။

9 အယ်ပဋိညာဉ်ဟာ သူးနှိဘိုးဘေးလေဟို့ အဲဂုတုတုပြည်ဟုနေ လတ်ဆွဲဘီး ငါခေါ်ဆောန်လာဟူခီဟု

သူးနှိလေဟို့ ပေးဖူးဟူ ပဋိညာဉ်တူဟို့ မှဟု။ သူးနှိလေဟာ ငါပေးဟူပဋိညာဉ်န တည်ဂေဘဲကြောန် ငါ ဘုရားသခင်လည်း သူးနှိလေဟို့ ကေ့ရှုဘဲနေဟယ်။

10 နော့-က်တခီမာ

ဣသရေလမျိုးသားလေဟို့ ငါပေးမယ် ပဋိညာဉ်တရားဟု ငါဘုရားသခင်ဟာ ငါပညတ်လေဟို့ သူးနှိလေရဲ့စိဝိညာဉ်ထဲဟို့ သွမ်းမယ်။

သူးနှိလေရဲ့ နှလောင်းမာ ရေးဟားမယ်။

ငါဟာ သူးနှိလေရဲ့ ဘုရားဖြစ်ဘီး သူးနှိလေဟာ ငါရဲ့လူမျိုးတော် ဖြစ်ဂေလေ့မယ်။

11 ဖယ်သူလေဟုမှ ကိုယ့်မျိုးသားရှင်းဘဲဖြစ်ဖြစ်၊

ညီကိုရှင်းရှင်းဟာဘဲဖြစ်ဖြစ်၊

‘ဘုရားသခင်ဟို့ သိဘဲလော’ ဆိုဘီး သွန်သန်ပေးဟို့လိုဟု။

ဖြားဖြစ်ကြောန်နူးဆိုဟာ ငယ်ဆောင်းဟုနေဘီး ကီးဆောင်းထိ

အယ်သူလေ ဂူလောင်းဟာ ငါဟို့ သိကျွမ်းဂေလေ့မယ်။

12 ဖြားဖြစ်ကြောန်နူးဆိုဟာ ငါဟာ သူးနှိရဲ့ ပြစ်လေဟို့ သီးခံမယ်။

သူးနှိလေရဲ့ တရားဘဲဟူ ဇာလေဟို့ အော့-က်မေ့ဘဲန နေမယ်” ဆိုဘီး မိန့်တော်မူဟယ်။

13 ဘုရားသခင်ဟာ ပဋိညာဉ်သစ် ဆိုဘီး မိန့်တော်မူဟူဇာဟု ပထမပဋိညာဉ်တရားဟို့ ဟောန်းစေတော်မူကြောန် ဖြစ်ဟယ်။ ရွေ့လျော့ဘီး ဟောန်းနွမ်းဟားဟူ ဇာဟာ ကြာခန်မာ ပျော့-က်ကွယ်ဟားလေ့မယ်။

9

လောကသားလေ ဝတ်ပြုကိုးကွယ်ဟူကြောန်န ကောန်းဂန်သားလေ ဝတ်ပြုကိုးကွယ်ဟူကြောန်န

1 တနည်းဟု ပထမပဋိညာဉ်တရားဟာ ဝတ်ပြုရှင်းနဆိုင်ဟူ စီရင်ပြဋ္ဌာန်းချစ်ဘဲဖြစ်ဖြစ်၊ လောကီ သန်ရှင်းရာဋ္ဌာနတော်နဖြစ်ဖြစ် စပ်ဆိုင်လေဟယ်။

2 ဖြားဖြစ်ကြောန့်နူးဆိုဟာ တဲတော်ဟို ပြင်ဆင်ရာမာ သန်ရှင်းဆောင်းဌာန ဆိုဘီး ခေါ်ဟူ ပထမခန်းထဲမာ ဆီမီးခေါင်၊ ဗွဲ၊ ရှေ့တော်မုန ပြင်ဆင်ဟူးလေဟယ်။

3 ဒုတိယ လိုက်ကာနော-က်မာ ရရာတိုင်း သန်ရှင်းဆောင်းတဲတော် ဆိုဘီး ခေါ်ဟူ ခန်းရှိဟယ်။

4 အယ်ထဲမာ နံ့သာလေဟို မီးရှို့ဟူ ရှေ့ယဇ်ပလ္လင်န ရွှေနမုန်းမံဟူးဟူ ပဋိညာဉ်သစ်တာရှိဟယ်။ အယ်သစ်တာထဲမာ မနုမုထဲဟူးဟူ ရှေ့အိုး၊ ဖူးထွပ်ဟူ အာရန်ရဲ့လှဲတံန ပဋိညာဉ် ကုလော့-က်ပုလားလေရှိဟယ်။

5 အယ်မူ သစ်တာထတ်မာ ဖောင်းကီးဟူ ခေရုမိမ်လေဟာ ပြစ်ဖြေရာပလုလင်ဟို အောက်မိုးဟူးဂေဟယ်။ အယ်ရာလေဟို ခု သေးသေချားချာ ပြောပြဟို မရဟယ်။

6 အယ်မျိုး ရှိမျှဂုလောင်းလေဟို ပြင်ဆင်ဘီးခီမာ ယဇ်ပုရောဟိတ်လေဟာ တဲတော် ပထမခန်းထဲဟိုဝမ်ဘီး ဝတ်ပြုဟူမုရာဟို နေ့တိုင်း လောက်ဆောန်ရဂေဟယ်။

7 အယ်ဘေမဲ့ ဒုတိယခန်းထဲဟို ယဇ်ပုရောဟိတ်မန်း တပါးဒဲဘဲ သူ့တွပ်န သူများလေရဲ့ပြစ်တွပ် ပူဇော်ဟူ သွီးဟိုယူဘီး တနှစ်မာ တခါဒဲဘဲ ဝမ်ရလေဟယ်။

8 တဲတော်ရဲ့ ပထမခန်း ရှိနေဟူ ကာလပတ်လောင်း သန်ရှင်းဆောင်းဌာနတော်ဟို သွားဟူလမ်း ပွမ့်သေးဘဲကြောန်းဟို သန်ရှင်းဟူဝိညာဉ်တော်ဟာ အယ်ဇာအားဖြင့် ရိဟို ပေးလေဟယ်။

9 အယ်တဲတော်ဟာ မျစ်မော့-က်ကာလပတ်လောင်းတွပ် ပေါင်ဥပမာ ဖြစ်ဘီး ပူဇော်ဟူ ပူဇော်သကာန ယဇ်လေဟာ ကိုယ့်ကိုယ်ကိုယ် သိဟူစိဟို ထော့-က်မယ် ဆိုဟာ ဝတ်ပြုဟူသူဟို စောင်လင်ဟူ ကျိုးဟို ပေးနိုင်ဘဲကြောန်းဟို ဖော်ပြဟူဇာ ဖြစ်ဟယ်။

10 အယ်မူဇာလေဟာ စားဇာ၊ သော့-က်ဇာန ဆေးကြောရှင်း ဘောင်းဇောင်ဖြစ်ဟူ၊ ကိုယ်ခန္ဓာနဆိုင်ဟူ စီရင်ထောင်းဖွဲ့လေနတူးဒု သစ်ပြုပြင်ဟူ ကာလထိဘဲ တည်ရှိနေဇာဖြစ်ဟယ်။

11 ခုဆိုဟာ လူလတ်န လောက်ဘဲ၊ အယ်လောကနဆိုင်ဘဲ ပိုဘီး ကောင်းမြတ် စောင်လင်ဟူ တဲတော်မာ ရော့-က်လာပီးဘိဖြစ်ဟူ* နော့-က်မင်္ဂလာကျိုးလေရဲ့ ယဇ်ပုရောဟိတ် မန်းဂီးဖြစ်ဟူ ခရစ်တော်ဟာ၊

12 နို့လေတွပ် ဘဲသွီး၊ နွားသားဂန်းရဲ့ သွီးနမူဘဲ သူ့ရဲ့ သွီးတော်န သန်ရှင်းဆောင်း ဌာနထဲဟို တခါဒဲ ဝမ်တော်မူဘီး ထာဝရ ဝီးနုကယ်တန်ရှင်း ကျေးဇူးဟို သတ်ရော့-က်စေ လေဟယ်။

13 ဖြားဖြစ်ကြောန့်နူးဆိုဟာ ညစ်ကျေးရှိဟူ သူလေဟို ဖျန်းဟူ နွားသွီး၊ ဘဲသွီး၊ နွားမဒန်းဟူးရဲ့ ပုလာဟာ သူးနို့လေရဲ့ ကိုယ်ကာယဟို စင်ကြယ်သန်ရှင်းမှု ပေးနိုင်မယ် ဆိုဟာ၊

14 အယ်လော့-က်နမကဟာ ပြစ်တန်ဇာမော့ဘဲဟူ ကိုယ်တော်ဟို ထာဝရ ဝိညာဉ်တော်အားဖြင့် ဘုရားသခင် ရှေ့တော်နိုက် တန်လူပူဇော်ဟူ ခရစ်တော်ရဲ့ သွီးတော်ဟာ သေရှင်းန စပ်ဆိုင်ဟူ ကျင့်ဟို ပယ်ရှင်းဘီး နန်းနို့လေဟာ သတ်ရှင်တော်မူဟူ ဘုရားသခင်ဟို ဝတ်ပြုဟိုကြောန်းကြောန် ကိုယ့်ကိုယ်ကိုယ် သိဟူစိ ကြည်လင် သန်ရှင်းစေဟိုတွပ် ပိုဘီး တတ်နိုင်တော်မူဟယ် မူဟာလော။

15 အယ်ကြောန့် ပထမ ပဋိညာဉ်တရား လတ်ထတ်မာ ပြစ်မှားဟူ ပြစ်ဟိုလည်း လွတ်ဟိုတွပ် ခရစ်တော်ဟာ ကြားဝမ်စေ့စပ်ဘီး သေခံတော်မူဟူကြောန့် ခေါ်တော်မူဟူ သူလေဟာ ဂဒိတော်နယှဉ်ဟူ ထာဝရမို့ဟို ခံရဟိုတွပ် အယ်သခင်ဟာ ပဋိညာဉ်တရားသစ်ရဲ့ အာမခံ ဖြစ်တော်မူဟယ်။

* 9:11 ဇ.၁၁ ရော့-က်လာပီးဘိဖြစ်ဟူ၊ တချို့ မူရင်းလတ်ရေးမူလေမာ လာနေဟယ်၊ ဆိုဘီး ပါရှိဟယ်။

16 မွဲခံရဟွံ ခွဲမံဟွံ ပေးဘီး စာချောက်ချောက်ဟူ မူရာမာလည်း စာချောက်တည်ဟုယ် ဆိုဟာ စာချောက်ချောက်ဟူ သူဟာ တကယ်သေဟူးဘီ ဖြင့်ဟူကြောန်း ထော့-က်ထားပြဟွံ လိုအပ်ဟုယ်။

17 တကယ်ကြောန်း သတ်ရှင်နေသေးဟာ အယ်စာချောက်ဟာ တည်ဟု သေမှဘဲ တည်ဟူဇာ ဖြစ်ဟုယ်။

18 အယ်ကြောန်း ပထမ ပဋိညာဉ်တရား[†]ဟွံမှ စီရင်ဟူ ခီမာ သွီးန လွတ်ကင်းဘီး စီရင်ဟူဇာ မူဟု။

19 တရားတော်မာပါဟူ ပညတ်လေဟွံ မောရှေဟာ လူလေရိုဟူမျှဟွံ ဟောပြောဘီးမှ ရေနရောဟူးဟူ နွားသားဂန်းသွီးန ဘဲသွီးဟွံ ယူဘီး နီရောန်ဆိုးဟူးဟူ သိုးမွီးန ဟုသုပံဗန်ခတ်အားဖြင့် ကျမ်းစာလိန် လူလေဟွံ ဖျန်းဘီး၊

20 “အယ်သွီးဟာ နန်းနီဟွံ ဘုရားသခင် ဝန်ခံတော်မူဟူ ပဋိညာဉ်ရဲ့ သွီးဖြစ်ဟုယ်” ဆိုဘီး ပြောဆိုဟုယ်။

21 အယ်ဘီးန တဲတော်န ဝတ်ပြုဟူ တန်ဆာလေ ရှိဟူမျှဟွံလည်း အယ်မျိုးဘဲ သွီးန ဖျန်းလေဟုယ်။

22 ပညတ်တရားတိုင်းဘဲ ရှိမျှဂူလောင်းဟွံ ကူအောန် သွီးအားဖြင့် စင်ကြယ်စေရဟုယ်။ သွီးသွန်းလောင်းရှင်း မှော့ဘဲနေဟာ ပြစ်လွတ်ရှင်း မှော့ဟု။

ခရစ်တော်ရဲ့ ပူဇော်ရှင်းအားဖြင့် ပြစ်လွတ်ဟူကြောန်း

23 အယ်ကြောန်း ကောန်းဂန်ဘောင်မာ ရှိဟူဇာလေရဲ့ ပေါင်လေဟွံ အယ်မျိုး ယဇ်ပူဇော်ဟူ ဇာအားဖြင့် စင်ကြယ်စေရဟူ ဖြစ်ကြောန်း ကောန်းဂန်မာရှိဟူ ဇာလေဟွံ ပိုဘီး မြတ်ဟူ ယဇ်ပူဇော်ဟူ ဇာအားဖြင့် စင်ကြယ်စေရဟူ ဇာဖြစ်ဟုယ်။

24 အယ်မျိုးတိုင်းဘဲ စစ်မှန်ဟူ သန်ရှင်းဟူ ဌာနလေရဲ့ ပေါင်ဖြစ်ဟူ၊ လူ့လတ်န လောက်ဟူ သန်ရှင်းဆောင်း ဌာနထဲဟွံ ခရစ်တော်ဝမ်ဘဲန နို့လေတွပ်ကြောန်း ခု ဘုရားသခင်ရဲ့ ရှေ့တော်မာ ကိုယ်ဟွံ ပြဟွံတွပ် ကောန်းဂန်ကိုယ်ထဲဟွံ ဝမ်တော်မူဘီ။

25 ယဇ်ပူဇော်ဟိတ်မန်းဟာ သန်ရှင်းဆောင်း ဌာနထဲဟွံ လိဆန်လေရဲ့ သွီးန နှစ်စဉ်နှစ်တိုင်း ဝမ်ရဟူမျိုး ခရစ်တော်ဟာ သူရဲ့ ကိုယ်ဟွံ ခါဘီးခါ ပူဇော်ရဟူဇာ မူဟု။

26 အယ်မျိုးဘဲ ပူဇော်ရမယ် ဆိုဟာ ကမ္ဘာဦးဟုနေစဘီး ခါပေါင်းမြော့-က်များစွာ သေခံရလေ့မယ်။ ခုဆိုဟာ အယ်ကပ်ကာလဆောင်းမာ တခါဒဲ ကိုယ်ဟွံ ပူဇော်ရှင်းအားဖြင့် ပြစ်ရှိဟူမျှဟွံ ဖယ်ရှားဟွံတွပ် ပေါ်ထွပ်တော်မူလေဟုယ်။

27 လူဟာ တခါဘဲ သေရဘီး အယ်ဘီးန တရားစီရင်ဇာဟွံ ခံရဟူမျိုး၊

28 ခရစ်တော်ဟာ လူလေပြစ်ဟွံ ဖြေလွတ်ဟွံတွပ် ကိုယ်ဟွံ တခါဒဲပူဇော်ဘီးမှ နော့-က်တခါ အယ်သခင်ဟွံ မျှော်လင့်ဘီး နေဟူသူလေဟွံ ကယ်တန်ဟွံတွပ် ပြစ်နဆိုင်ဘဲန ပေါ်ထွပ်တော်မူလေ့မယ်။

10

1 ပညတ်တရားဟာ နော့-က်ဖြစ်လာမယ့် ကောန်းကျိုးလေရဲ့ ရိုလော့-က်ဘဲဖြစ်ဘီး အယ်မူဇာလေဟာ ပေါင်သဏ္ဍာန် စစ်မှန်မှဘဲဟူကြောန်း နှစ်စဉ်မပြတ် ပူဇော်ဟူ ယဇ်အားဖြင့် ကိုယ်တော်နားဟွံ ချဉ်းကပ်ဟူ သူလေဟွံ စောင်လင်စေနိုင်ဟု။

[†] 9:18 ၉.၁၈ ပဋိညာဉ်တရား၊ တူညီဟူ ဂရိစကားလောင်းရဲ့ ဓိပါယ်ဟု “သေဒမ်းစာ” န “ပဋိညာဉ်”။

2 တကယ်ဟို စောင်လင်စေနိုင်ဟယ် ဆိုဟာ ဝတ်ပြုဟူ သူလေဟာ တခါဒဲန စင်ကြယ်ရှင်းဟို ရော့-က်ဘီးမှ နော့-က်ထပ် ပြစ်ရှိနေသေးဟယ် ဆိုဘီး သံဝေဂတရား ရဇာကြောန်း လောင်းဝမ္မောဘဲကြောန် အယ်ယဇ်လေဟို တခါဒဲ ပူဇော်ဘီးဟာ နော့-က်ထပ် ပူဇော်ဘဲန နေမယ်မူဟုလော။

3 ခုဆို ယဇ်ပူဇော်ရှင်းအားဖြင့် ပြစ်လေဟိုဘဲ နှစ်စဉ်နှစ်တိုင်း ပုလန်အော့-က်မေ ဒိရစေဟယ်။

4 ဖြားဖြစ်ကြောန်နူးဆိုဟာ နွားသွီး၊ ဘဲသွီးဟာ ပြစ်လေဟို ဖယ်ရှားပေးနိုင်ဘဲကြောန် ဖြစ်ဟယ်။

5 အယ်ကြောန် ခရစ်တော်ဟာ အယ်လောကဟို ဆင်းကြွလာဟူ ခီမာ၊

“ကိုယ်တော်ဟာ ယဇ်န ပူဇော်သကာဟို လိုတော်မ္မောဘဲကြောန် ကျွန်တော်တွပ် ကိုယ်ခနုဓာဟို ပြင်ဆင်တော်မူဘီ။

6 ကိုယ်တော်ဟာ မီးရှို့ရာယဇ်န ပြစ်ဖြေရာယဇ် ရှိဟူမျှဟို နှစ်သက်တော်မူဟု။

7 အယ်ခီမာ ကျွန်တော်ဟု ကျမ်းစာလိမာ ကျွန်တော်ဟို ရည်ရွယ်ဘီး ရေးဟူးတိုင်း ‘အို၊ ဘုရားသခင် ကျွန်တော်ဟာ ကိုယ်တော်ရဲ့ လိုတော်ဟို ဆောန်ဟိုတွပ် ကျွန်တော် လာပါဟယ်’ ကျွန်တော်ဝန်ခံပါဟယ်” ဆိုဘီး လျှော့-က်ဆိုလေဟယ်။

8 ပထမနေန “ကိုယ်တော်ဟာ ပညတ်တရားအရ ပူဇော်ဟူ ရာလေဖြစ်ဟူ ယဇ်ကောန်န ပူဇော်သကာလေ၊ မီးရှို့ရာယဇ်န ပြစ်ဖြေရာ ယဇ်လေရှိဟူမျှဟို လိုတော်မ္မောဟု နှစ်သက်တော်မူရှင်းလည်း မေ့ဟု” ဆိုဘီး ဆိုဟယ်။

9 အယ်ဘီးန “အို၊ ဘုရားသခင် ကျွန်တော်ဟာ ကိုယ်တော်ရဲ့ လိုတော်ဆောန်ဟိုတွပ် လာပါဟယ်” ဆိုဘီး ပြောရာမာ ဒုတိယ ယဇ်ပူဇော်ရှင်းဟို တည်စေဟိုတွပ် ပထမ ယဇ်ပူဇော်ရှင်းဟို ပယ်လေဟယ်။

10 အယ်လိုတော်တိုင်းဘဲ ယေရှုခရစ်ရဲ့ ကိုယ်ခနုဓာဟို တခါဒဲပူဇော်ဟူ ဇာအားဖြင့် နို့လေဟာ စင်ကြယ်ရှင်းဟို ရော့-က်ဂေလေဟယ်။

11 ယဇ်ပုရောဟိတ် ဆိုဇာဟု နေ့တိုင်းဝတ်ပြုဘီး ပြစ်လေဟို ဖြေနိုင်ဘဲဟူ ယဇ်ဟို ခါဘီးခါ ပူဇော်နေရဟယ်။

12 အယ်ဘေမဲ့ ခရစ်တော်ဟာ ပြစ်ဟိုဖြေဟိုတွပ် ယဇ်တခုဒဲဟို ပူဇော်ဘီးဟာ ဘုရားသခင်ရဲ့ ညာဖတ်မာ မြဲဒမ်းထိုင်ဘီး

13 သူရဲ့ ရန်သူလေဟို သူ့ခေအော့-က်ဟို ခုလဟူးခန်ခီထိ မျှော်လင့်ဘီး နေတော်မူဟယ်။

14 ဖြားဖြစ်ကြောန်နူးဆိုဟာ ကိုယ်တော်ဟာ ကိုယ့်ကိုယ်ကိုယ် တခါဒဲပူဇော်ဟူ ဇာအားဖြင့် သန်ရှင်းရှင်းခံရဟူ သူလေဟို ထာဝရစောင်လင် စေတော်မူဟယ်။

15 သန်ရှင်းဟူဝိညာဉ်တော်ဟာ နို့လေဟို သတ်သေခံဟူဇာဟု၊

16 “နော့-က်ကာလမာ သူးနို့လေဟို ငါပေးဟူ ပဋိညာဉ်တရားဟု ငါဘုရားသခင်ဟာ ငါ့ပညတ်လေဟို သူးနို့လေရဲ့ စိန်လောင်းထဲဟို သွမ်းပေးမယ်။

သူးနို့လေရဲ့ စိန်လောင်းထဲဟာ ရေးဟူးမယ်” ဆိုဘီး မိန့်တော်မူဘီးန

17 နှော့-က်ထပ် “သူးနို့လေရဲ့ ပြစ်မှားရှင်းန လွန်ကျူးရှင်း ဘောန်းဇောင်ဟို့ အော့-က်မေ့ဘဲန နေမယ်” ဆိုဘီး မိန့်တော်မူလေဟယ်။

18 အယ်ပြစ်လေဟို့ လွတ်ဘီးဟာ နှော့-က်တခါ ပြစ်ဖြေဟူ ပူဇော်သကာလေဟို့ ဆစ်သဟို့ လိုဟုမ်း။

ဘုရားသခင်နားဟို့ ချဉ်းကပ်ဂေ့ဟို့ကြောန်း

19 အယ်ကြောန် ညီကို မောန်နှမလေ ယေရှုရဲ့ သေခံတော်မူရှင်းအားဖြင့် နို့လေဟာ သန်ရှင်းဆောင်း ဌာနတော်ထဲဟို့ သွီးတော်ဟို့ မှီပြုဘီး ဆီးတားမေ့ဘဲ ဝမ်ခွမ်ရဂေ့ဟယ်။

20 အယ်သွီးတော်အားဖြင့် ကိုယ်တော်ဟာ သူရဲ့ ကိုယ်ခန္ဓာဖြစ်ဟူ လိုက်ကာဟုနေဘီး ဘုရားသခင်ရဲ့ ရှေ့တော်ဟို့ ရော့-က်ဟူ သတ်လမ်းသစ်ဟို့ ဖွမ်ပေးတော်မူဘိ။

21 အယ်လော့-က်နမကဟု နို့လေမာ ဘုရားသခင်ရဲ့ အိတော်ဟို့ အောက်စိုးဟူ ယဇ်ပုရောဟိတ်မန်း ရှိဟူဖြစ်ကြောန်း

22 နို့လေရဲ့ စိန်လောင်းဟို့ ဆိုးညစ်ဟူ စိသဘောန ကင်းစေဟို့တွပ် ပတ်ဖျမ်းရှင်းဟို့ ခံယူဘီး ကိုယ်ခန္ဓာဟို့လည်း စင်ကြယ်ဟူ ရေအားဖြင့် ဆေးကြောဘီး ယောင်ကြည်ရှင်းနဆိုင်ဟူ စိခလမှု ပုလဲပုလဲဝဝန မှန်ကန်ဟူ စိန်လောင်းအားဖြင့် ဘုရားသခင်နားဟို့ တိုးဝမ်ဂေ့ဇို။

23 ဖြားဖြစ်ကြောန်းနူးဆိုဟာ ဂဒိထားတော်မူဟူ သူဟာ သစ်စာန ပုလဲဇောင်တော်မူဟူကြောန် ဖော့-က်ပုလန်ဘီး ယီးယိုင်သွားဘဲ နို့လေဝန်ခံဟူ မျှော်လင့်ရှင်းဟို့ စွဲစွဲမြဲမြဲဆုပ်ကိုင်ဟားဂေ့ဇို။

24 နို့လေဟာ မြစ်တာထားဟို့န ကောန်းဟူကျင့်ဟို့ ကျင့်စေဟို့တွပ် ယော့-က်ဟို့ယော့-က် ဖြားမျိုး တိုက်တွန်း နှိုးဆော်ရမယ် ဆိုဇာဟို့ ဆင်ခြင်ဂေ့ဇို။

25 လူတချို့ ထောင်းဇိရှိဟူတိုင်း ရှင်းရှင်းစည်းဝေးရှင်းဟို့ ရှောန်လွဲဘဲနေဟို့တွပ် ရှင်းရှင်း အားပေးဘီး တိုက်တွန်း နှိုးဆော်ဂေ့ဇို။ ခိကာလ နီးလာဇာဟို့ ထော့-က်ဘီး ပိုဘီး ကြိုးစားဂေ့ဇို။

26 ဖြားဖြစ်ကြောန်းနူးဆိုဟာ သမ္မာတရားဟို့ သိဘီးမှ ကိုယ့်လိုဟို့ လိုက်ဘီး ပုလန်ပြစ်မှားမယ် ဆိုဟာ နှော့-က်ထပ် ပြစ်ဖြေဟို့ယဇ်ဟို့ ပူဇော်ခွမ်မေ့ဘဲ။

27 ရရာတိုင်း ပြင်းထန်ဟူ ဒန်စီရင်ရှင်းဟို့ ခံရမယ် ဆိုဘီး ကြော့-က်ဇာကောန်းဟူဇာဟို့ မျှော်လင့်ရဟူကြောန်း ရှိဟူကြောန် ငြင်းဆန်ဟူ သူလေဟို့ ဖျစ်ဆီးဟို့တွပ် ဘုရားသခင်ရဲ့ မျစ်တော်မီးလောန်ဇာဟို့ ခံရဟို့ကြောန်းရှိဟယ်။

28 မောရှေရဲ့ ပညတ်တရားဟို့ ပယ်ဟူသူဟာ သတ်သေခံ နှော့ယော့-က်၊ သောင်းယော့-က် ရှိဟယ် ဆိုဟာ သနားညှာတာရှင်းဟို့ ခံရဘဲန သေခံရဟယ်။

29 အယ်လော့-က်နမကဟု ဘုရားသခင်ရဲ့ သားတော်ဟို့ ခေနန်းဘီး ကိုယ့်ဟို့ စင်ကြယ်စေဟူ ပဋိညာဉ်တရားရဲ့ သွီးတော်ဟို့ စင်ကြယ်ဘဲဟူဇာ ဆိုဘီး ထန်မှတ်ဘီးဟာ ဆုကျေးဇူးဟို့ ပေးဟူ ဝိညာဉ်တော်ဟို့ ထိမဲ့မြင်ပြုဟူ သူဟာ ဖယ်မျှလော့-က်ကီးဟူ ဒန်ဟို့ ခံရမယ်ဆိုဇာ နန်းနို့လေ ဖယ်မျိုးထန်ဂေ့နူး။

30 ဖြားဖြစ်ကြောန်းနူးဆိုဟာ “ငါဟာ ပြစ်တရားဟို့ စီရင်ပိုင်ဟယ်။ ပြစ်ရှိဟူတိုင်း ငါဆပ်ပေးမယ်” ဆိုဟူဇာ “ဘုရားသခင်ဟာ သူရဲ့ လူစုတော်လေတွပ် တရားစီရင်မယ်” ဆိုဘီး မိန့်တော်မူဟူ သခင်ဟို့ နို့လေသိဂေ့ဟယ်။

31 သတ်ရှင်တော်မူဟူ ဘုရားသခင်ရဲ့ လတ်တော်ဟို့ ကုလရော့-က်ဟူ မူဟာ ကြော့-က်ဇာကောန်းဟူ မူဖြစ်ဟယ်။

32 နန်းနို့လေဟာ ဘုရားသခင်ရဲ့ လန်းရောန်ဟို ခံယူဘီးန ဆင်းရဲဒေါက်ခဟို ခံစားရဘီး ပြင်းထန်ဟူ တိုက်ခိုက်ရှင်းဟို သီးခံဘီးဟူ ရင်းရင်ဒူးဟု နေရစ်လေဟို ဒီရဂေပါ။

33 နန်းနို့လေဟာ တခါတလေ လူလေရှေ့မာ ကဲ့ရဲ့ညှဉ်းဆဲဇာဟို ခံရဂေဟယ်။ တခါတလေလည်း တခြားသူလေ ကဲ့ရဲ့ညှဉ်းဆဲဇာဟို ခံရဟူ ခိမာ နန်းနို့လည်း ထပ်တူထပ်မျှခံဟိုတွပ် ဆင်သင်ရှိဂေဟယ်။

34 နန်းနို့လေဟာ ထောန်ကုလနေဟူ သူလေတွပ်ကြောန် စာနာစိရှိဟူမျှမူဘဲ ကိုယ့်ပစ်စီး အောက်စလေဟို သူများဖျစ်ဆီးဟူလည်းဘဲ ကိုယ်သောင်းစွဲဟိုတွပ် ကောန်းဂန်ဘောင်မာ ပိုဘီး မြတ်ဘီး စဉ်မြဲတည်ဟူ ဘဏ္ဍာရှိဟယ် ဆိုဇာဟို သိဟူကြောန် လုယူဖျစ်ဆီးခံရဇာဟို ဝန်းသာဟူ စိန သီးခံဂေဟယ်။

35 အယ်ကြောန် ရရာတိုင်း ကီးမားဟူ ကျိုးနယှဉ်ဟူ နန်းနို့ရဲ့ ရဲရင့်မှုစိဟို စွန်လွတ်ဂေန။

36 ဘုရားသခင်ရဲ့ လိုတော်ဟို ဆောန်ဘီးမှ ဂဒိတော်တိုင်း ကျိုးဟို ရဟိုတွပ် သီးခံရှင်းစိရှိရမယ်။

37 ဖြားဖြစ်ကြောန်နူးဆိုဟာ၊

“ကြွလာမယ့် သူဟာ

ခီဆိုင်းဘဲ

ကြာခန်မာ ရော့-က်လာလေ့မယ်။

38 ဖြောန်မတ်ဟူ သူဟာ ယောင်ကြည်ရှင်းအားဖြင့် သတ်ရှင်လေ့မယ်။

အယ်ဘေမဲ့ ရွေ့လျော့ဖော့-က်ပုလန်ဟာ ငါ့စိဝိညာဉ်ဟာ

အယ်သူဟို နှစ်သက်မှု မှေ့ဟု” ဆိုဘီး ဘုရားသခင် မိန်တော်ရှိဟယ်။

39 နို့လေဟာ ပျစ်စီးရှင်းဟို ရော့-က်ဟိုတွပ် ရွေ့လျော့ ဖော့-က်ပုလန်ဟူ သူလေ မှေ့ဟု။ စိဝိညာဉ်ဟာ ကယ်တန်ရှင်းဟို ရော့-က်ဟိုတွပ် ယောင်ကြည်ဟူ သူလေ ဖြစ်ဂေဟယ်။

11

ယောင်ကြည်ရှင်းကြောန်း

1 ယောင်ကြည်ရှင်း ဆိုဇာဟာ ကိုယ်မျှော်လင့်ဟူ ဇာလေဟို မျစ်မှော့-က်ပြုဟူဇာ ဖြစ်ဟယ်။ မြင်ရသေးဘဲဇာလေဟို သိမှတ်စွဲလန်းရှင်းကြောန်း ဖြစ်ဟယ်။

2 အယ်မူ ယောင်ကြည်ရှင်း ပါရမီကြောန် ရှေးလူဂီးလေဟာ ဘုရားသခင်ရဲ့ ထော့-က်ခံချီးကျူးဟူဇာဟို ခံရဂေဟယ်။

3 ခုမြင်ရဟူ ဇာလေဟာ ရင်းရင်ဒူးဟု ထန်ရှားဟူ ဇာလေထဲဟု ဖြစ်ဟူဇာမူဘဲ စကြဝဠာဟာ ဘုရားသခင်ရဲ့ စကားတော်အားဖြင့် ဖြစ်လာဟူဇာဟို နို့လေဟာ ယောင်ကြည်မှုအားဖြင့် သိဂေဟယ်။

4 အာဗေလဟာ ကာကုန ပူဇော်ဟူ ယင်ထတ် ပိုဘီး မြတ်ဟူ ယင်ဟို ယောင်ကြည်ရှင်းအားဖြင့် ဘုရားသခင်ဟို ပူဇော်ဟယ်။ အယ်မျိုးယင်ဟို ပူဇော်ဟူကြောန် သူဟာ ဖြောန်မတ်ဟယ် ဆိုဘီး သတ်သေခံဟူဇာဟို ရလေဟယ်။ ဖြားဖြစ်ကြောန်နူးဆိုဟာ ဘုရားသခင်ဟာ သူ့ရဲ့ ပူဇော်သကာဟို သိမှတ်ပြုတော်မူဟယ်။ အယ်ကြောန် အာဗေလဟာ သေဟားဘိ ဖြစ်ဟူလည်းဘဲ အယ်မူ ယောင်ကြည်ရှင်းအားဖြင့် ခု တရားဟောနေသေးဟယ်။

5 ဧနောက်ဟာ ယောင်ကြည်ရှင်းအားဖြင့် သေရှင်းန လွတ်ဟားဘီး ဘဝကူးပုလောန်းခွမ် ရဟယ်။ ဘုရားသခင်ဟာ သူ့ဟို ဘဝပုလောန်းစေဟူကြောန့် နှော-က်ထပ်ခါ သူ့ဟို တို့ရဟယ်။ သူဟာ ဘဝပုလောန်းခန် ဘုရားသခင်ရဲ့ စိတော်န တို့ဟူသူ ဖြစ်ဟယ် ဆိုဘီး သတ်သေခံဟူ ဇာဟို ရလေဟယ်။

6 ယောင်ကြည်ရှင်းမေ့ဟု ဆိုဟာ ဘုရားသခင်ရဲ့ စိတော်န တို့နိုင်ဟူ။ ဖြားဖြစ်ကြောန့်နူးဆိုဟာ ဘုရားသခင်နားဟို ချဉ်းကပ်ဟူ သူဟာ ဘုရားသခင် ရှိဟယ် ဆိုဇာဟိုရော၊ ကိုယ်တော်ဟို ရှာဟူသူဟို ကျိုးပေးတော်မူဟယ် ဆိုဇာဟိုရော ယောင်ကြည်ရမယ်။

7 နှောဟော မြင်ရသေးဘဲဟူ မှာရာလေဟို ဖော်ပြဟူ ဗျာဒိတ်တော်ဟို ခံရဘီးမှ ယောင်ကြည်ရှင်းအားဖြင့် ကြော-က်ရှုံ့ဟူ စိရှိဟူကြောန့် သူ့ရဲ့ အီသူအီသားလေဟို ကယ်တန်ဟိုတွပ် သန်းဖောဟို ဆော့-က်လေဟယ်။ အယ်မူ ယောင်ကြည်ရှင်းအားဖြင့် လောကသားလေရဲ့ ပြစ်ဟို စီရင်ဘီးဟာ ယောင်ကြည်ရှင်းန ယှဉ်ဟူ ဖြောန့်မတ်ရှင်းဟို မွီခံရလေဟယ်။

8 အာမြဟံဟာ သူ့မွီခံရမယ့် ပြည်ဟို ထွပ်ဟားဟိုတွပ် ဘုရားသခင် ခေါ်တော်မူဟူ ခီမာ သူသွားဟူ ရပ်ဒေသဟို သူ့ကိုယ်တိုင် သိဘဲန ယောင်ကြည်ရှင်းအားဖြင့် နာခံဘီး ထွပ်ဟားလေဟယ်။

9 သူဟာ ယောင်ကြည်ရှင်းအားဖြင့် ဂဒိထားတော်မူဟူ ပြည်မာ ဧည့်သယ်ဖြစ်န နေလေဟယ်။ သူ့မျိုးဘဲ ဂဒိတော်ဟို မွီခံရဟူ သူလေဖြစ်ဟူ ဣဇာက်၊ ယာကုပ်ဟူမျိုး တဲလေန နေလေဟယ်။

10 ဖြားဖြစ်ကြောန့်နူးဆိုဟာ သူဟာ ဘုရားသခင် တည်ထောက် ပြုစုတော်မူဟူ၊ ခိုင်ခံ့တည်မြဲဟူ မြို့ဟို မျှော်လင့်ဟူကြောန့် ဖြစ်ဟယ်။

11 သူ့ရဲ့မယား စာရာဟုလည်း ရွယ်လွန်ဘီး သားရနိုင်ဘဲဟူ ခီမာ ဗိုက်ရနိုင်ဟူ ခွမ်တဂိုးဟို ယောင်ကြည်ရှင်းအားဖြင့် ခံရလေဟယ်။ သူ့ *ဟာ ဂဒိပေးဟူ သူ့ဟို သစ်စာရှိဟယ် ဆိုဘီး မှတ်ယူဟူကြောန့် ဖြစ်ဟယ်။

12 အယ်မူ မှာရာအားဖြင့် လူသေနတူဟူ သူတယော့-က်ဟာ ရေတွပ်အားဖြင့် ကောန်းဂန်ဟု ကြယ်ဟူမျိုး၊ ပန်လယ်ကမ်းနားဟု ရေတွပ်နိုင်ဘဲဟူ သဲလောင်းလေမျိုး လူလေ ဂူလောင်းရဲ့ ဖတယော့-က် ဖြစ်လေဟယ်။

13 ခုပြောဟူ လူလေဟာ ဂဒိတော်န စပ်ဆိုင်ဟူ ကျိုးကျေးဇူးလေဟို ခံစားရဘဲ ဝီးဟုနေဘဲမြင်ဘီး စိန်လောင်းန ဖတ်ယမ်းဘီးဟာ သူးနို့လေဟာ မှလေဂီးမာ ဧည့်သယ် ဖြစ်ဟယ် ဆိုဇာဟို ထန်းထန်ရှားရှား ဝန်ခံဘီး ယောင်ကြည်ရှင်းစိန် သေလွန်ဟားဂေလေဟယ်။

14 အယ်မျိုး ဝန်ခံဟူ သူလေဟာ သူးနို့လေရဲ့ နေရင်းပြည်ဟို ကြိုးစားရှာဂေဟယ် ဆိုဘီး ပြတ်ပြတ်သားသား ပြောဆိုဂေဟယ်။

15 အယ်သူလေဟာ သူးနို့ထွပ်လာဟူ ပြည်ဟို တကယ် အော့-က်မေ့မယ် ဆိုဟာ ပုလန်နိုင်ဟူ ခွမ်လမ်း ရှိဂေဟယ်။

16 အယ်ဘောမဲ့ အယ်ပြည်ဟို အော့-က်မေ့ဘဲ အယ်ပြည်ထတ် သာလွန်ဟူ ကောန်းဂန်ရွှေပြည်ဟို တောင်းတဂေလေဟယ်။ အယ်ကြောန့် ဘုရားသခင်ဟာ သူးနို့ရဲ့ ဘုရား ဆိုဘီး ခေါ်ဟူဇာဟို ယှစ်တော်မူဟူ။ သူးနို့နေဟို မြို့ဟိုလည်း တည်ထောက်တော်မူဘိ။

* 11:11 ဘ.ဘ သူ့ရဲ့မယား စာရာဟုလည်း ရွယ်လွန်ဘီး သားရနိုင်ဘဲဟူ ခီမာ ဗိုက်ရနိုင်ဟူ ခွမ်တဂိုးဟို ယောင်ကြည်ရှင်းအားဖြင့် ခံရလေဟယ်။ သူ၊ တချို့ မူရင်းလတ်ရေးမူလေမာ စာရာဟု သားရဟိုတွပ် ရရာတိုင်း သတ်ကီးနေဟူ လည်းဘဲ သူ့ကိုယ်တိုင်ဟု ဗိုက်ပိုက်နိုင်ဟယ် ဆိုဘီး ယောင်ကြည်လေဟယ်။ သူ၊ ဆိုဘီး ပါရှိဟယ်။

17 အာမြဲဟံဟာ စောင့်ဇမ်းရှင်းဟို့ ခံရဟူ ခီမာ ယောင်ကြည်ရှင်းအားဖြင့် သားကူဇာက်ဟို့ ပူဇော်လေဟယ်။ ဂဒိတော်လေဟို့ ရဟူသူဟာ တယော့-က်ဒဲရ်ဟူ သားဟို့ ပူဇော်ဟို့တွပ် ပြင်ဆင်လေဟယ်။

18 အယ်သားန ပတ်သတ်ဘီး “ကူဇာက်အားဖြင့်ဘဲ နန့်မျိုးနွယ် တည်ရမယ်” ဆိုဟူ ဂဒိတော်လေဟို့ ခံရဟူသူဟာ သူမာ တယော့-က်ဒဲရ်ဟူ သားဟို့ ပူဇော်လေဟယ်။

19 အယ်မျိုး ပူဇော်ဟူ ခီမာ သေရှင်းဟုနေ ပုလန်ရှင်ဘီး ထမြော့-က်ဟို့တွပ် ဘုရားသခင် တတ်နိုင်ဟယ် ဆိုဇာဟို့ သူအော့-က်မေ့လေဟယ်။ အယ်သားဟို့ ဆိုရိုးစကားအားဖြင့် သေဒွမ်းထဲဟု ပုလန်ရလေဟယ်။

20 ကူဇာက်ဟာလည်း ယောင်ကြည်ရှင်းအားဖြင့် နော့-က်ဖြစ်လာမယ့် ရာလေဟို့ ရည်ဇူးဘီး ယာကုပ်န ဒေသောဟို့ ကောန်းဂျီးပေးလေဟယ်။

21 ယာကုပ်လည်း သေခီနီးလာဟူ ခီမာ ယောင်ကြည်ရှင်းအားဖြင့် ယောသပ်သား နေ့ယော့-က်ဟို့ ကောန်းဂျီးပေးဘီး သူတောန်အူးထိဟို့ မှီဘီးဟာ ဘုရားသခင်ဟို့ ကိုးကွယ်လေဟယ်။

22 ယောသပ်ဟာ သေခါနီးဟူ ခီမာ ယောင်ကြည်ရှင်းအားဖြင့် ကူသရေလ လူမျိုးလေ အဲဂုတုတုပြည်ဟု ထွပ်မြော့-က်ဟို့ ကြောန်းရာဟို့ ပြောဘီး သူသေခါနီးမာ သူရိုးန ပတ်သတ်ဘီး မှာဟားလေဟယ်။

23 မောရှေဟို့ မိုးဖွားဘီးန ရှစ်ဇာကောန်းဟူ သားဂန်းဟားဖြစ်ဇာဟို့ သူမိဖမြင်ဟူ ခီမာ ယောင်ကြည်ရှင်းအားဖြင့် မန်းဂီးရဲ့ မိန့်ဟို့ ကြော့-က်ဘဲ သောင်းလ လောင်းလောင်း သူဟို့ ဝှပ်ဟားလေဟယ်။

24 မောရှေဟာ သတ်ရွယ်ကီးလာဟူ ခီမာ ယောင်ကြည်ရှင်းအားဖြင့် ကိုယ့်ကိုယ်ကိုယ် ဖာရောမန်းဂီး သမီးတော်ရဲ့ သားဆိုဘီး ခေါ်ဟူခွဲမ့်ဟို့ ငြင်းပယ်ဘီးဟာ။

25 ပြစ်ရ်ဟူ ကာမဂေါင်ဟို့ ရှစ်ဟားခံစားရဟူ ဇာထတ် ဘုရားသခင်ရဲ့ လူမျိုးတော်လေနတူးဒု ဆင်းရဲဒေါက်ခခံရဟူ ဇာဟို့ ယောင်ကြည်ရှင်းအားဖြင့် ဝီးကော့-က်လေဟယ်။

26 သူဟာ နော့-က်ရလာမယ့် ကျိုးဟို့ မျှော်လင့်ဟူကြောန့် ခရစ်တော်တွပ် ခံရဟူ ကဲ့ရဲ့ပြစ်တန်ရှင်းဟို့ အဲဂုတုတုပြည်ရဲ့ စည်းဇိမ်ထတ် ပိုဘီး မြတ်ဟူ စည်းဇိမ်ဖြစ်ဟယ် ဆိုဘီး ယောင်ကြည်ရှင်းအားဖြင့် မှတ်ယူလေဟယ်။

27 ယောင်ကြည်ရှင်းအားဖြင့် မန်းဂီးရဲ့ မျစ်တော်ဟို့ ကြော့-က်ဘဲန အဲဂုတုတုပြည်ဟို့ စွန့်ဘီးသွားလေဟယ်။ ဖြားဖြစ်ကြောန့်နူးဆိုဟာ သူဟာ မျစ်စိန် မြင်ရဘဲဟူ ဘုရားသခင်ဟို့ မြင်ရဟူမျိုး တည်ကြည်မှု ရှိလေဟယ်။

28 သားဦးလေဟို့ ဖျစ်ဆီးဟူသူဟာ ကူသရေလ လူမျိုးလေရဲ့ သားဦးလေဟို့ ဒန်ခတ်ဘဲနေဟို့တွပ် ယောင်ကြည်ရှင်းအားဖြင့် ပသခါပွဲဟို့ စီမံဘီးဟာ ခွဗော့-က်တိုင်လေဟို့ သွီးန ဖျန်းလေဟယ်။

29 ကူသရေလ လူမျိုးလေဟာ ကူးကြောန်းသွားရဟူမျိုး ယောင်ကြည်ရှင်းအားဖြင့် ဒေ့ပန်လယ်ရဲ့ လယ်မာ ခေဂျင်ရှော့-က်သွားရလေဟယ်။ သူးနို့လေမျိုး အဲဂုတုတုလူမျိုးလေ နော့-က်ဟု လိုက်ဟူ ခီမာ ရေမှလုပ်ဘီး သေဂေ့လေဟယ်။

30 ယေရိခေါမြို့ဟို့ ခွန်နစ်ရစ် လောင်းလောင်း လှည့်ပတ်ဘီးမှ ယောင်ကြည်ရှင်းအားဖြင့် မြို့ရိုးပြိုလဲလေဟယ်။

31 ကောန်းဘဲဟူ မီးမ ရာခပ်ဟာ ယောင်ကြည်ရှင်းအားဖြင့် ကူသရေလ သူလျှိုလေဟို မိဆွေဖွဲဘီး ငြီးချမ်းမှုအားဖြင့် လတ်ခံဟူကြောန့် ယောင်ကြည်ဘဲဟူ သူလေနတူးဒု ပျစ်စီးရှင်းခံရဟူ။

32 နှော-က်ထပ် ဖယ်မျိုး ကြောန်းရာလေဟို ပြောပြရအူးမယ်နူး။ ဂိဒေါင်၊ ဗာရက်၊ ရှံဆုံ၊ ယေဖေသ၊ ဒါဝိဒါ၊ ရှမေ့လဟုနေစဘီး ပရောဖက်လေကြောန်းဟို ပြောပြဟို ကူဟူ။

33 အယ်သူလေဟာ ယောင်ကြည်ရှင်းအားဖြင့် တခြား တိုင်းနိုင်ငံလေဟို အောန်ဟယ်။ ဖြောန်မတ်ရှင်းအားဖြင့် အောက်ချောက်ဟယ်။ ဘုရားသခင်ရဲ့ ဂဒိတော်ဟို ဝမ်စားဟယ်။ ခြင်္သေ့နှောက်ဟို ပိဟယ်။

34 တော့-က်လောန်နေဟူ မီးရှိုဟို ငြီးစေဟယ်။ ထားလတ်နပ်ဘေးဟု လွတ်ဟယ်။ နာဟုနေ လွတ်မြော့-က်ဘီး ကျမ်းမာရဟယ်။ စစ်တိုက်ဟူ ခီမာ စွမ်းရည်ခွန်အားန ပုလဲဝရဟယ်။ တခြားလူမျိုးလေရဲ့ တပ်လေဟို တိုက်ယူဖျစ်ဆီးရှင်း မှုရာလေဟို ပြုဂေ့လေဟယ်။

35 မီးမလေလည်း ယောင်ကြည်ရှင်းအားဖြင့် သေဟူးဘီးဟူ သူးနို့သားလေ သတ်ပုလန်ရှင်လာဇာဟို ပုလန်ရဂေ့ဟယ်။

တချို့လူလေဟာ ပိုဘီး မြတ်ဟူ ထမြော့-က်ရှင်းဟို ရော့-က်ရှင်ကြောန့် လွတ်မြော့-က်ဟူ ဇာဟို ခံယူဘဲ ရစ်ရစ်ဆစ်ဆစ် ညှဉ်းဆဲဇာဟို ခံဂေ့လေဟယ်။

36 တချို့လူလေဟာ ကဲ့ရဲ့ခံရဘီး၊ ရိုက်ခံရဘီး တချို့လူလေဟာ ထောန်ထဲမာ သံကြိုးန ခယ်ဟူးဇာဟို ခံရလေဟယ်။

37 သူးနို့ လေဟာ ကုလော့-က်ခဲန ပစ်ခံရရှင်းလေ၊ လွန် ပိုင်းပိုင်း တိုက်ဖြတ်ခံရရှင်းလေ၊ စောင်ဇမ်း နှော့-က်ယှစ်ခံရရှင်းလေ၊ ထားန သတ်ခံရရှင်းလေ၊ ဆင်းရဲရှင်းလေ၊ ညှဉ်းဆဲနိစစ်ခံရဘီး သိုးသရေလေ၊ ဘဲသရေလေဟို ဝတ်ဘီး လှည့်လည် သွားလာရဂေ့ဟယ်။

38 အယ်လောကဟာ အယ်သူလေန ထိုက်တန်ဟူ။ သူးနို့လေဟာ တောကန္တာရလေ၊ တောန်တန်းလေ၊ လှိုင်ဂူလေန မုလေတွမ်းလေမာ လှည့်လည်ဘီး နေရလေဟယ်။

39 အယ်လူလေ ဂူလောင်းဟာ ယောင်ကြည်ရှင်းအားဖြင့် ထော့-က်ခံ ချီးကျူးဟူဇာဟို ခံရဟူလည်းဘဲ ဂဒိတော်တိုင်း ကျိုးကျေးဇူးလေဟို ခံရဂေ့ဟူ။

40 ဖြားဖြစ်ကြောန့်နူးဆိုဟာ အယ်လူလေဟာ နို့လေပါဘဲ စောင်လင်ရှင်းဟို ရော့-က်ဘဲနေဟိုတွပ် ဘုရားသခင်ဟာ နို့လေတွပ်ကြောန့် ပိုဘီး မြတ်ဟူ ကျေးဇူးဟို ကြံစည်တော်မူလေဟယ်။

12

နို့လေရဲ့ ဖဘုရားသခင်

1 အယ်ကြောန့် အယ်မျှလော့-က်များဟူ သတ်သေလေဟာ နို့လေဟို ဝိုင်းရံဟူးဟူ ဖြစ်ကြောန့် နို့လေဟာ ဝန်လေ ဂူလောင်းန နှော့-က်ယှစ်တတ်ဟူ ပြစ်လေဟို ဖယ်ရှားဘီး နို့မျစ်မော့-က်ရှေ့မာ ထားဟူးဟူ ပန်းတိုင်ဟို ရော့-က်ဟိုတွပ် အားလျှော့ဘဲန ပုလေးဂေ့ဇို။

2 ယောင်ကြည်ရှင်းဟို စပြုတည်စေဘီး စောင်လင်စေတော်မူဟူ သခင်ယေရှုဟို စေ့စေ့ထော့-က်ရှုဂေ့ဇို။ အယ်သခင်ဟာ သူ့ရှေ့မာထားဟူ ဝန်းသာရှင်း ကြောန်းကြောန့် ယှစ်ကြော့-က်ဟူ ဇာလေဟို မှတ်ဘဲန လတ်ဝါးကပ်တိုင်မာ ခံဘီးမှ ဘုရားသခင်ရဲ့ ပလ္လင်တော် ညာဖတ်မာ ထိုင်နေတော်မူဟယ်။

3 ပြစ်ရှိဟူ သူလေ လတ်ထဲမာ အယ်မျှလော့-က်ကီးဟူ ဆီးတား နော့-က်ယှစ်ရှင်းဟို့ ခံတော်မူဟူ သခင်ဟို့ ထော့-က်ရှု ဆင်ခြင်ရှင်းအားဖြင့် အားလော့ စိပျစ်မှုလေန လွတ်ကင်းဟို့တွပ် ကြိုးစားဂေပါ။

4 နန်းနို့လေဟာ ဒုစရိုက်ပြစ်ဟို့ တွန်းလှန်ဟူကြောန့် သွီးထွပ်အောက်ထိ ခံရဖူးသေးဟာ။

5 ကျမ်းစာတော်မာ ဘုရားသခင်ဟာ၊

“ငါ့သား၊ ဘုရားသခင် ဆောင်းမ ပဲ့ပြင်တော်မူဟူ ဇာဟို့ လေးထားဘဲနေန။

ဆောင်းမခံရဟူ ခီမာ စိပျစ်န။

6 ဖြားဖြစ်ကြောန့်နူးဆိုဟာ ဘုရားသခင်ဟာ ရှစ်တော်မူဟူ သားဟို့ ဆောင်းမတတ်ဟယ်။

သားဖြစ် လတ်ခံဟူ သူရှိဟူမျှဟို့ ရိုက်ဘီး ဒန်ခတ်တော်မူတတ်ဟယ်” ဆိုဘီး

သားဂန်းဟားလေဟို့ ပြောဟူမျိုး နန်းနို့လေဟို့ ပြောဟူ တိုက်တွန်း အားပေးစကားဟို့

နန်းနို့မေဟားဂေ ဘီလော။

7 ဘုရားသခင်ဟာ နန်းနို့ဟို့ သားဟူမျိုး ပြုမူတော်မူဟူကြောန့် နန်းနို့လေဟာ ဆောင်းမတော်မူဟူ

ဇာဟို့ သီးခံဂေရမယ်။ ဖြားဖြစ်ကြောန့်နူးဆိုဟာ ဖဆောင်းမဘဲဟူသား တဇောင်တယာ-က်

ရှိဟူကြောန့်လော။

8 လူတိုင်းခံရတတ်ဟူ ဆောင်းမရှင်းဟို့ နန်းနို့ခံရဘဲနေဟာ သားရင်းမူဘဲ တရားဝမ်ဘဲဟူ

သားလောဘဲ ဖြစ်ဂေဟယ်။

9 နော့-က်ဘီး နို့လေဟာ ကိုယ်ကာယနဆိုင်ဟူ ဖခင်လေလတ်န ဆောင်းမဟူဇာဟို့ ခံရဟူ ခီမာ

သူးနို့လေဟို့ ရိုသေလေးစားဂေဟယ်။ အယ်လော့-က်နမကဟာ ဝိညာဉ်ရေးရာန ဆိုင်ဟူ ဖခင်လေဟို့

ပိုဘီး နာခံမယ် ဆိုဟာ နို့လေဟာ သတ်ချမ်းသာရာ ရဂေမယ် မူဟုလော။

10 ဖြားဖြစ်ကြောန့်နူးဆိုဟာ ဇာတိဖခင်လေဟာ သူးနို့ကောင်းမယ်ဆိုဘီး ထန်ဟူတိုင်း ရှစ်ဟားဘဲ

ဆောင်းမပေးတတ်ဟယ်။ အယ်ဘောမဲ့ ဘုရားသခင်ဟာ သူ့ရဲ့ သန်ရှင်းရှင်း ပါရမီတော်ဟို့

နို့လေခံစားရဟို့တွပ် နို့လေရဲ့ ကျိုးဟို့ ထော့-က်ဘီး ဆောင်းမပေးတော်မူဟယ်။

11 ဆောင်းမခံရဟူ ဇာလေဟာ ခံရဟူ ခီမာ ဝန်းသာရမယ့် ကြောန်းရာ ဖြစ်ဟယ် ဆိုဘီး ထန်ဘဲန

ဝန်းနဲဇာ ဖြစ်ဟယ် ဆိုဘီး ထန်တတ်လေဟယ်။ အယ်ဘောမဲ့လည်း ဆောင်းမခံရဟူ သူလေဟာ

နော့-က်မှ ငြိသတ်ရှင်းန စပ်ဆိုင်ဟူ ဖြောန့်မတ်ရှင်း ကျိုးဟို့ ခံစားရဂေလေဟယ်။

ညွန်ကြားဟူဇာန ဒိပေးချစ်လေကြောန်း

12 အယ်ကြောန့် အားကူနေဟူ လတ်လေန အားမော့ဘဲဟူ ဒူးလေဟို့ ခိုင်ခံစေပါ။

13 ခေသန်ဘဲဟူ သူလေဟာ ဆစ်လေပုလုထွပ်ဘဲန ကောန်းတိုင်း ပုလန်ဖြစ်လာစေဟို့တွပ် နန်းနို့ရဲ့ ခေတွပ် ဖုလောန့်ဟူလမ်းဟို့ ပြင်ဆင်ဂေပါ။

14 လူလေန သင့်သင့်တင့်တင့်နေဘီး ငြိသတ်ရှင်းန သန်ရှင်းရှင်း ပါရမီဟို့ မှီအောက်လိုက်ဂေပါ။

သန်ရှင်းရှင်း ပါရမီ မော့ဘဲနေဟာ ဖယ်သူလည်း ဘုရားသခင်ဟို့ ဖူးမြင်ရဟို့ မူဟာ။

15 နန်းနို့လေဟာ တဇောင်တယော့-က်လည်း ဘုရားသခင်ရဲ့ ကျေးဇူးတော်ဟုနေ ကွာဟားဘဲနေဟို့တွပ်န၊ ခါးဟူ ပန်ပြစ်ပေါ့-က်ထွပ်ဘီး နန်းနို့လေဟို့ နော့-က်ယှစ်ဟူကြောန့် လူလေဟာ အယ်ရာလေအားဖြင့် ပြစ်န ညစ်ညူးဘဲနေဟို့တွပ် ဒိပြုဂေပါ။

16 တရားဘဲဟူ မေထုန်ပြုဟူသူ မှော့ဘဲနေဟို့တွပ်န ဒေသောဟာ မှန်းတနပ်စာတွပ် သားဦးရပ်ရာဟို့ ရောင်းဟူမျိုး ဘုရားတရားဟို့ ရိုသေဘဲဟူ သူလေ ယော့-က်လည်း မှော့ဘဲနေဟို့တွပ် ဒိပြုဂေပါ။

17 နန်းနို့ သိဂေဟူတိုင်းဘဲ သူဟာ နော့-က်မှ ကောန်းဂျီးမင်္ဂလာဟို့ မွဲဆစ်ခံရှင်ဟူလည်းဘဲ ငြင်းပယ်ဇာဟို့ ခံရဘီး ကောန်းဂျီးမင်္ဂလာဟို့ ရရာတိုင်း လိုရှင်ကြောန်* မျစ်ရယ်ကုလဘီး တောန်းခံဟူလည်းဘဲ သူ့ဖ စိပုလောန်းလဲလာဇာဟို့ ဗြင်ရဟူ။

18 နန်းနို့လေဟာ လတ်န တို့ထိနိုင်ဟူ တောန်ဟို့ဖြစ်ဖြစ်၊ လောန်ဟူ မီးဟို့ဖြစ်ဖြစ်၊ မှောန်မဲဟူ မိုးတီတိုက်ဟို့ဖြစ်ဖြစ်၊ မှောန်မိုက်ဟို့ဖြစ်ဖြစ်၊ မိုးသတ်မှောန်တိုင်းဟို့ဖြစ်ဖြစ်။

19 တံပိုးမူဟူ သံဟို့ဘဲဖြစ်ဖြစ်၊ စကားတော်ဟို့ဘဲဖြစ်ဖြစ် ချည်းကပ်ဂေဟူဇာမူဟူ။ အယ်မူသံဟို့ ကြားဟူလူလေဟာ နော့-က်ထပ် မိန်တော်မူဘဲနေဟို့တွပ် တောန်းဗန်ဂေဟူယ်။

20 ဖြားဖြစ်ကြောန်နူးဆိုဟာ “လိဆန်ဖြစ်ဟူလည်းဘဲ အယ်တောန်ဟို့ ထိမိဟူယ် ဆိုဟာ ကုလော့-က်ခဲနပစ်သတ်စေ” ဆိုဘီး မိန်တော်မူဟူ သံတော်ဟို့ လူလေဟာ နားခံနိုင်ဘဲကြောန် ဖြစ်ဟူယ်။

21 အယ်မျိုး ထန်းထန်ရှားရှား ဗြင်ရဟူဇာဟာ ရရာတိုင်း ကြော့-က်ဇာကောန်းဟူကြောန် မောရှေဟု “ငါဟာ ကြော့-က်ရွံ့ တူလော့က်ဘီး နေရဟူယ်” ဆိုဘီး ပြောလေဟူယ်။

22 နန်းနို့လေဟာ ဇိအုန်တောန်န သတ်ရှင်တော်မူဟူ ဘုရားသခင်ရဲ့ မြို့တော်ဖြစ်ဟူ ကောန်းဂန် ယေရုရှလင်မြို့ဟို့ဘဲဖြစ်ဖြစ်၊ တိုင်းမသိ ရရာတိုင်း များဟူ ကောန်းဂန်တမန်လေရဲ့ စည်းဝေးရာဟို့ဘဲဖြစ်ဖြစ်။

23 ကောန်းဂန်စာရင်းဝမ်ဟူ သားဦးလေရဲ့ သင်းတော်ဟို့ဘဲဖြစ်ဖြစ်၊ လူလေ ဂူလောင်းဟို့ တရားစီရင်တော်မူဟူ ဘုရားသခင်နားဟို့ဘဲဖြစ်ဖြစ်၊ စောင်လင်ရှင်းဟို့ရော့-က်ဟူ ဖြောန်မတ်ဟူ သူလေရဲ့ စိဝိညာဉ်လေဟို့ဘဲဖြစ်ဖြစ်။

24 ပဋိညာဉ်တရားသစ်ရဲ့ အာမခံဖြစ်ဟူ ယေရုနားဟို့ဘဲဖြစ်ဖြစ်၊ အာဗေလရဲ့ သွီး ပြောဆိုဟူဇာထတ် ပိုဘီး မြတ်ဟူရာဟို့ ပြောဆိုဟူ ပတ်ဖျန်းဟူ သွီးတော်နားဟို့ဘဲဖြစ်ဖြစ် ရော့-က်ဂေဟူယ်။

25 အယ်ကြောန် နန်းနို့လေဟာ မိန်တော်မူဟူ သူရဲ့ စကားတော်ဟို့ ငြင်းဆန်မိဘဲနေဟို့တွပ် ဒိပြုဂေပါ။ မုလေဂီးထတ်မာ ဗျာဒိတ်တော် ဆင့်ဆိုသူရဲ့ စကားဟို့ ငြင်းဆန်ဟူ သူလေဟာ ပြစ်လွတ်ခွဲမှဲမှော့ဘဲနေဟာ အယ်လော့-က်နမကဟု ကောန်းဂန်ဘောင်ဟု မိန်တော်မူဟူ သူရဲ့ စကားဟို့ နို့လေ နားထောန်ဘဲနေဟာ ပိုဘီး ကီးလေးဟူ ပြစ်န ဖယ်မျိုး လွတ်ကင်းနိုင်မယ်နူး။

26 ရင်းရင်ဒူးဟု ဗျာဒိတ်တော်သံဟာ မုလေဂီးဟို့ လော့က်ဟူ ဇာဖြစ်ကြောန် ကိုယ်တော်ဟု “နော့-က်ထပ်ခါ ငါဟာ မုလေဂီးန ကောန်းဂန်ဟို့ လော့က်အူးမယ်” ဆိုဘီး ဂဒိတော်ရိုဟူယ်။

27 “နော့-က်ထပ်ခါ” ဆိုဘီး ပြောဟူ စကားရဲ့ ဓိပါယ်ဟာ လော့က်ဘဲဟူ ဇာလေဟို့ တည်စေဟို့တွပ် လော့က်ဟူရာလေဟို့ လောကရာလေမျိုး ပယ်ဖျစ်လေ့မယ် ဆိုဘီး ဆိုလိုဇာဖြစ်ဟူယ်။

28 အယ်ကြောန် နို့လေဟာ လော့က်နိုင်ဘဲဟူ နိုင်ငံဟို့ ရဟူသူလေဖြစ်ကြောန် ခန့်ညား ကြော့-က်ရွံ့ဟူ သဘောန ဘုရားသခင် နှစ်သက်ဟူ နည်းတိုင်း ဝတ်ပြုကိုးကွယ်ဟို့တွပ်

* 12:17 ဘု.၁၇ ကောန်းဂျီးမင်္ဂလာဟို့ ရရာတိုင်း လိုရှင်ကြောန်၊ အယ်မျိုးမှော့ဘဲနေဟာ သူဟာ ကောန်းဂျီးရဟို့တွပ် ကြိုးစားဟူယ်။

ကျေးဇူးတော်လေဟို ဝွဲလန်းဂေဇို။

29 ဖြားဖြစ်ကြောန်းနူးဆိုဟာ နို့လေရဲ ဘုရားသခင်ဟာ လောင်ဟူမီး ဖြစ်တော်မူဟယ်။

13

ဘုရားသခင်နှစ်သက်တော်မူဟို လောက်ဆောန်ဟူနည်းကြောန်း

1 ညီကို မောန်နှမရှင်းရှင်း ရှစ်ရှင်းမြစ်တာန တည်နေဂေပါ။

2 ဧည့်ဝတ်ပြုဟူဇာဟို မေ့ဂေန။ ဖြားဖြစ်ကြောန်းနူးဆိုဟာ တချို့လူလေဟာ ဧည့်ဝတ်ပြုဟူ ခီမာ ကောန်းဂန်တမန်လေဟို မှတ်တမဲ့ ဧည့်ခံဂေဟယ်။

3 နန်းနို့လေဟာ ကျဉ်းကုလခံနေရဟူ သူလေနတူးဒူ ကိုယ်လည်းခံနေရဟူမျိုး မှတ်ယူဘီး သူးနို့လေဟို ဒီရဂေပါ။ နန်းနို့လေဟာ ကိုယ်ခန္ဓာန လွတ်ကင်းဘဲဟူ သူလေဖြစ်ဟူကြောန်း ညဉ်းဆဲခံရဟူသူလေဟို အော့-က်မေ့ဂေပါ။

4 လူလေ ဂူလောင်းဟာ သူးနို့ရဲ မင်္ဂလာဆောန်ရှင်းန သစ်စာသံဝါသပြုဟူ မှုရာဟို ညစ်ညူးမှုမေ့ဘဲန အသရေရှိစေပါ။ တရားဘဲဟူ မေထုန်ဟို ပြုဟူသူလေန သူမယားဟို ပြစ်မှားဟူသူလေဟို ဘုရားသခင် စစ်ကြောစီရင်တော်မူလေ့မယ်။

5 နန်းနို့လေရဲ ကျင့်ကြံပြုမူရှင်းဟာ ကပ်ဟို တတ်မတ်မှု မေ့ဘဲန ကိုယ့်မာရီဟူ အောက်စာန ရောင့်ရဲမှု ရှိဂေပါ။ ဖြားဖြစ်ကြောန်းနူးဆိုဟာ “ငါဟာ နန်းဟို စွန်ဟားဟာ။ နန်းဟို လောင်းဝ ပစ်ဟားဟာ” ဆိုဘီး ဂဒိတော် ရှိဟယ်။

6 အယ်ကြောန်း၊

“ဘုရားသခင်ဟာ ငါ့ဟို မစတော်မူဟူ သခင် ဖြစ်ဟူကြောန်း

လူဟာ ငါ့ဟို ပြုနိုင်သမျှဟို ငါကြော့-က်ဟာ” ဆိုဘီး

နို့လေဟာ ရဲရင့်ဟူ စိန ပြောဆိုရဟူခွမ် ရှိဂေဟယ်။

7 ဘုရားသခင်ရဲ စကားတော်ဟို ဟောပြောဟူ နန်းနို့လေရဲ ခေါင်းဆောန်လေဟို အော့-က်မေ့ဂေပါ။ သူးနို့လေဟာ ဖယ်မျိုး ကျင့်ကြံပြုမူဘီး သေဟားဂေဟူ ဆိုဇာဟို စေ့စေ့ဆင်ခြင်ဘီး သူးနို့လေရဲ ယောင်ကြည်ရှင်းဟို မှီအောန်လိုက်ဂေပါ။

8 ယေရှုခရစ်ဟာ နန်းကီး၊ အယ်နေ၊ နော့-က်ကာလစဉ်ဆစ် ပုလောင်းလဲဘဲန နေတော်မူဟယ်။

9 ထူးထူးပြားပြား ယူဝါဒသစ်လေ နော့-က်ဟို လိုက်ဘီး စိဖော့-က်ပုလန်ဂေန။

ဖြားဖြစ်ကြောန်းနူးဆိုဟာ စာအားဖြင့်မူဘဲ ကျေးဇူးတော်အားဖြင့် စိနလောင်းဟို တည်ကြည်စေဟူဇာဟာ ပိုဘီး ကောန်းမြတ်ဟယ်။ စာအားဖြင့် သတ်ရှင်ရှော့-က်လှမ်းဟူ သူဟာ ကျိုးဟိုရဂေဟာ။

10 တဲတော်မာ ဝတ်ပြုဟူ သူလေ စားပိုင်ခွမ် မေ့ဘဲဟူ ယဇ်ပလုလင်ဟာ နို့လေမာ ရှိဟယ်။

11 ဖြားဖြစ်ကြောန်းနူးဆိုဟာ ယဇ်ပုရောဟိတ်မန်းဟာ ပြစ်ဖြေဟူ ယဇ်ကောန်ရဲ သွီးဟို သန်ရှင်းဆောင်းဌာနထဲဟို ယူသွမ်းဆောန်ဘီးမှ ယဇ်ကောန်လေရဲ ကိုယ်ဟို တပ်ပုလန်မာ မီးရှို့ရဟယ်။

12 အယ်မျိုးတိုင်းဘဲ ယေရှုဟာ သူရဲသွီးန လူလေဟို စင်ကြယ်စေဟိုတွပ် ဗြို့ခွဗော့-က်ပုလန်မာ သေခံတော်မူလေဟယ်။

13 အယ်ကြောန့် နို့လေဟာ အယ်သခင်နတူးဒု ကဲ့ရဲ့ခံဘီး တပ်ပုလန် ကိုယ်တော်နားဟို့ ထွပ်ဟားဂေဇို။

14 ဖြားဖြစ်ဟူကြောန့်နူးဆိုဟာ အယ်လောကဟာ နို့လေတွပ် တည်မြဲဟူမြို့ မေ့ဟာ။ နော-က်ဖြစ်လာမယ်မြို့ဟို့ဘဲ မျှော်လင့်နေဂေဇာ ဖြစ်ဟယ်။

15 အယ်ကြောန့် နို့လေဟာ နာမတော်ဟို့ ဝန်ခံဘီး နောက်ခမ်းသီးဖြစ်ဟူ ချီးမွမ်းရှင်းယင်ဟို့ သခင်ယေရှုခရစ်အားဖြင့် ဘုရားသခင်ရှေ့တော်မာ မြဲဒမ်း ပူဇော်ဂေဇို။

16 ကျေးဇူးပြုဟူမှု အောက်စာဝီမျှဟူ မူလေဟို့ မေ့ဂေ့န။ အယ်မျိုးပြုဟူ ယင်ဟို့ ဘုရားသခင်ဟာ နှစ်သက်တော်မူဟယ်။

17 နန်းနို့လေရဲ့ ခေါင်းဆောင်လေ စကားဟို့ နှိခိုလဘီး နားထောန်ဂေပါ။ သူးနို့လေဟာ ကိုယ်တိုင် စစ်ကြောခံရဟူ သူလေမျိုး နန်းနို့စိဝိညာဉ်ရဲ့ ကျိုးတွပ် စောန့်ရှော-က်နေဂေဟယ်။ နန်းနို့လေဟာ သူးနို့စကားဟို့ နားထောန်ဟယ် ဆိုဟာ သူးနို့လေ ဝန်းသာရှင်းန လောက်ဆောန်ဂေလေမယ်။ အယ်မျိုးမှုဘဲနေဟာ သူးနို့လေ ဝန်းနဲရဟူကြောန့် နန်းနို့လေ ဖယ်မျိုးလည်း ကျိုးရိုဟို့ မူဟာ။

18 နို့လေတွပ်လည်း ဆုတောင်းပေးဂေပါ။ နို့လေဟာ ကိုယ့်ကိုယ်ကိုယ် သိဟူစိ ကြည်လင်ဟယ် ဆိုဇာဟို့ ယောင်ကြည်ဘီး ရာရာတိုင်းမာ ကောန်းကောန်းမွန်မွန် ကျင့်ကြံနေဂေဟို့တွပ် လိုရှင်သူ ဖြစ်ဟယ် ဆိုဇာ စိစွဲလမ်းမှု ရှိဂေဟယ်။

19 ငါဟာ နန်းနို့လေနားဟို့ ဗြန်းဗြန်ဟား လာနိုင်ဟို့တွပ် နို့လေဟို့ ဆုတောင်းပေးဟို့ ပိုဘီး နှိုးဆော်တောင်းဗန်ပါဟယ်။

နိုဂေါင်းချောက် ဆုတောင်းရှင်းကြောန်း

20 ထာဝရပဋိညာဉ်န ဆိုင်ဟူ သူ့သွိုးတော်* အားဖြင့် သိုးလေရဲ့ သိုးထီးဂီးဖြစ်ဟူ နို့လေရဲ့ သခင်ယေရှုဟို့ သေရှင်းဟု နှုဆောန်တော်မူဟူ ငြိသတ်ရှင်းရဲ့သခင် ဘုရားသခင်ဟာ။

21 ရှေ့တော်မာ နှစ်သက်တော်မူဟူ မူရာလေဟို့ ယေရှုခရစ်အားဖြင့် နန်းနို့လေဟို့ ပြုတော်မူဘီး နန်းနို့လေဟာ လိုတော်ဟို့ လိုက်ရှော-က်ဂေဟို့တွပ် ကောန်းဟူ ကျင့်ဘောင်းဇောင်လေန ပြုပြင်တော်မူပါစေ။ အယ်သခင်ယေရှုခရစ်ဟာ ကမ္ဘာဆစ်ဆစ် ဖောင်းကီးတော်မူပါစေ! အာမင်။

နိုဂေါင်းချောက် မှာဟူစကားကြောန်း

22 ညီကို မောန်နှမလေ၊ ငါဟာ နန်းနို့နားဟို့ လိုရင်းတိုရှင်းအားဖြင့် ရေးပို့လိုက်ဟူ အယ်မူ တိုက်တွန်း အားပေးစကားဟို့ သီးခံဘီး ခံယူဟို့တွပ် ငါတောင်းဗန်ပါဟယ်။

23 နို့လေရဲ့ညီ တိမောသေဟာ လွတ်လာဘီ ဖြစ်ဟူကြောန်းဟို့ နန်းနို့လေဟို့ သိစေရှင်ပါဟယ်။ သူဗြန်းဗြန် ရော-က်လာဟယ် ဆိုဟာ ငါဟာ သူနတူးဒု နန်းနို့လေဟို့ လာတို့မယ်။

24 နန်းနို့ ခေါင်းဆောင်လေန သန်ရှင်းသူလေ ဂူလောင်းဟို့ နောက်ဆစ်ပါဟယ်။ ဣတလိ ပြည်သူပြည်သားလေဟာ နန်းနို့လေဟို့ နောက်ဆစ်ဂေပါဟယ်။

25 နန်းနို့လေ ဂူလောင်းမာ ကျေးဇူးတော် ရှိပါစေ။

* 13:20 ၁၃.၂၀ သူ့သွိုးတော်၊ အယ်မျိုးမှုဘဲနေဟာ သူ့ရဲ့ သေခံပူဇော်မှု။

ယာကုပ် ယာကုပ်ဟုနေ ပေးစာ နိဒါန်း

ယာကုပ်ဟုနေ ပေးစာ ၏ ယာကုပ်ဟု ရေးဟူးဟူ စာဖြစ်ဟယ်။ သူဟာ ယေရှုရဲ့ ညီလည်းဖြစ်ဟယ်။ သူဟာ ယေရှုရှလင် ကောန်စီဝမ်ဖြစ်ဘီး ကနဦးသင်းတော်ရဲ့ ခေါင်းဆောင်လည်း ဖြစ်ဟယ် (တ ၁၅.၁၃)။ တမန်တော် ပေါလုဟု ဂလာတိ ၂.၉ ထဲမှာ သူ့ဟို သင်းတော်ရဲ့ “ဒေါ-က်တိုင်” ဆိုဘီးလည်း ခေါ်ဟူးဟယ်။ ယာကုပ်ရဲ့ ကျမ်းဟို ခရစ်တော် မွီးဘီးန ၅၀ ခုနှစ်လော့-က်မှာ ရေးဟူးဟယ် ဆိုဘီး ကျမ်းစာပညာရှင်လေဟု ယောင်ကြည်ဂေဟယ်။ ယာကုပ်ဟာ ယေရှုရှလင် ကောန်စီဝမ်တယော့-က် ဖြစ်ဟူကြောနဲ့ အယ်မြို့မာနေဒူး အယ်ကျမ်းဟို ရေးဟူးရှင်း ဖြစ်နိုင်ဟယ်။

ယာကုပ်ဟာ သူ့ပေးစာဟို “နေရာတိုင်းဟို ဖုလဲဖုလဲစင်ဖြစ်ဟူးဟူ လူမျိုး ဆယ့်နှေ့မျိုးဟို” လိစာတပ်ဟူးဟယ် (၁.၁)။ ယာကုပ်ရဲ့ ကျမ်းထဲဟု သင်ဂန်းဇာလေဟာ ခရစ်ယာန်လေ ဂူလောင်းန သတ်ဆိုင်ဟယ်။ အယ်ဘေမဲ့ “လူမျိုး ဆယ့်နှေ့မျိုး” ဆိုဘီး သောင်းပြုဟူးဟူကြောနဲ့ ယာကုပ်ဟာ ယုဒလူမျိုး ခရစ်ယာန်လေဟို တိုက်ရိုက် ရေးနေဇာ ဖြစ်နိုင်ဟယ်။ အယ်ကျမ်းဟာ တိုင်းတပါးမာ ရော့-က်နေဟူ စာဖတ်မားလေဟို ရည်ညွှန်းဟူးဟူ ကြောန်းရာ ဘောင်ဂီးဟို ပြောဟူးလေဟယ်။ ယာကုပ်ဟာ လောက်ဆောန်ရှင်းန ယောင်ကြည်ရှင်းဟို လေးထားဟူးဟယ်။ စစ်မှန်ဟူ ယောင်ကြည်ရှင်းဟို လောက်ဆောန်ရှင်းန ပြရဟယ် (၂.၁၇)။ သူဟာ ကပ်ပေါဟူ လူလေဟို မျစ်နှာလိုက်ဘဲဟိုတွပ် ဒိပေးဟူးဘီး (၂.၁-၄) ကျွန်တော့ဟူးလေ ဖြားဇာဘွဲပြောပြော ဂရုစိုက်ဟိုတွပ် ပြောဟူးဟယ် (၃.၁-၁၂)။

ကြောန်းရာ ကျဉ်းချောက်

- ၁။ ယာကုပ်ဟာ သူ့ပေးစာမှာ စာဖတ်မားလေဟို နောက်ဆစ်ဟူးဟူကြောန်း (၁.၁)
- ၂။ ခရစ်ယာန်လေဟာ ဒေါက်ခရော့-က်ဟူ ခီမာ သီးခံဟို အားပေးဟူးဟူကြောန်း (၁.၂-၂၇)
- ၃။ လောက်ဆောန်ရှင်းအားဖြင့် ယောင်ကြည်ရှင်းဟို ပြဟိုတွပ် ရရာတိုင်း လိုအပ်ဟယ် ဆိုဘီး ပြောဟူးဟူကြောန်း (၂.၁-၂၆)
- ၄။ ရရာတိုင်း တဂိုးပါဟူ စကားလေဟာ ဖြစ်နိုင်ဟယ် ဆိုဘီး ပြောဟူးဟူကြောန်း (၃.၁-၁၂)
- ၅။ ယာကုပ်ဟာ ဘုရားသခင်ပညာန လောကီပညာဟာ ရရာတိုင်း ကွာခြားဟယ် ဆိုဘီး ရှင်းပြဟူးဟူကြောန်း (၃.၁၃-၄.၁၀)
- ၆။ ဝါကြွေးဇာဟို ရှောန်ရမယ် ဆိုဘီး ဒိပေးဟူးဟူကြောန်း (၃.၁၁-၅.၆)
- ၇။ ယာကုပ်ဟာ ညွှန်ကြားချစ် တချို့ဟို ပေးဘီး နိဂေါင်းချောက်ဟူးဟူကြောန်း (၅.၇-၂၀)

1 ဘုရားသခင်န သခင်ယေရှုခရစ်ရဲ့ စေခံ ယာကုပ်ဟာ၊ ကမ္ဘာတဝန်းလောင်းမာ ပုလုံနဲ့ဟူးဟူ ဘုရားသခင်ရဲ့ လူလေ ဂူလောင်းဟို။

နှောက်ဆစ်လိုက်ဟုယ်။

ယောင်ကြည်ရှင်းန ဉာဏ်ပညာကြောန်း

2 ငါ့ညီကို မောန်နှမလေ၊ နန်းနို့လေဟာ စောင်ဇမ်းနှောက်ရှစ်ဇာ မျိုးမျိုးဟို့ တို့ရဟူ ခီမာ ဝန်းသာဇာဘဲဖြစ်ဟုယ် ဆိုဇာ ခံယူဂေပါ။

3 ဖြားဖြစ်ကြောန်းနူးဆိုဟာ နန်းနို့ရဲ့ ယောင်ကြည်ရှင်းဟို့ စောင်ဇမ်းဇာဟာ ခံနိုင်ရည်ဟို့ တိုပွားစေဟုယ် ဆိုဇာ နန်းနို့ သိဂေဟုယ်။

4 နန်းနို့ဟာ ဖယ်ဇာလည်း ချို့တတ်ဇာမေ့ဘဲ ပုလဲဝစောင်လင်ဂေဟို့တွပ် ဆောင်းထိ ခံနိုင်ရည်ရှိရမယ်။

5 နန်းနို့ထဲမာ ယော့-က်ယော့-က်ဟု ပညာဟို့လိုရှင်ဟုယ် ဆိုဟာ ကဲ့ရဲ့ပြစ်တန်ဘဲန၊ လူလေ ဂူလောင်းဟို့ စေတနာစိန် ပေးသနားဟူ ဘုရားသခင်နားမာ တောန်းစေ။ တောန်းမယ် ဆိုဟာ ရလေ့မယ်။

6 အယ်ဘေမဲ့ သံသယမေ့ဘဲန ယောင်ကြည်ဟူစိန် တောန်းရမယ်။ ယောင်မှားဘီး သံသယစိရှိဟူလူဟာ လေတိုက်ဟူ ခီမာ လှောက်ရှာနေဟူ ပန်လယ်ဟု ရေလှိုင်းနတူဟုယ်။

7 အယ်လူဟာ ဘုရားသခင်နားဟုနေ ဖြားဇာလည်းရမယ် ဆိုဇာ ထန်မှတ်စေန။

8 အယ်မျိုးလူဟာ စိနေ့ခွရှိဟူကြောန်း သူလောက်နေဟူဇာလေမာ တည်ကြည်ရှင်းမေ့ဘဲဟူ သူဖြစ်ဟုယ်။

ဆင်းရဲရှင်းန ကြွယ်ဝရှင်းကြောန်း

9 ညီကို ယော့-က်ယော့-က်ဟာ နီကုလနေဟူ ခြေနေဟုနေဘီး ဘုရားသခင်ဟု ချီးမြှောက်လိုက်ဟူ ခီမာ ဝန်းသာပါစေ။

10 ကြွယ်ဝဟူ ညီကိုဟို့ ဘုရားသခင်ဟု နီခလဟူ ခီမာ ဝန်းသာရမယ်။ ဖြားဖြစ်ကြောန်းနူးဆိုဟာ ကြွယ်ဝဟူ လူလေဟာ တောထဲဟု ဖြစ်ပန်မျိုးဘဲ ညှိုးဘီးဟာ ပျော့-က်ကွယ်ဟားကြောန်း ဖြစ်ဟုယ်။

11 နေပူရှိဟာ ဖြစ်ပန်ဟို့ ခြေ့-က်ဟားစေဘီးဟာ ပွမ်လည်း ကိုကုလဟားစေဟုယ်။ အယ်ကြောန်း တင့်တယ်လှပရှင်းလေဟာ ပျစ်စိဟားဟူမျိုးဘဲ ကြွယ်ဝဟူ လူဟာလည်း သူ့ရဲ့ စိပွားဟို့ လောက်နေဒူးဟူခီမာ ပျော့-က်ကွယ်ဟားလေ့မယ်။

စောင်ဇမ်းရှင်းန သွီးဆောန်ရှင်းကြောန်း

12 စောင်ဇမ်းရှင်းဟို့ သည်းခံနိုင်ဟူလူဟာ မင်္ဂလာရှိဟုယ်။ ဖြားဖြစ်ကြောန်းနူးဆိုဟာ အယ်လူဟာ အယ်မျိုးခံဘီးမှ ဘုရားသခင်ဟို့ ရှစ်ဟူလူဟို့ ကိုယ်တော်ဟု ဒိထားဟာတိုင်း သတ်သရဖူဟို့ ရလေ့မယ်။

13 သွီးဆောန်ခံရဟူလူဟာ “ဘုရားသခင်ဟာ ငါ့ဟို့ သွီးဆောန်နေဟုယ်” ဆိုဇာ ဖယ်သူလဲ ပြောစေန။ ကောန်းဘဲဟူဇာလေဟာ ဘုရားသခင်ဟို့ သွီးဆောန်နိုင်ဟု။ ကိုယ်တော်ဟုလည်း ဖယ်သူဟို့လည်း သွီးဆောန်ဟု။

14 လူဟာ သွီးဆောန်ခံရဟုယ် ဆိုဇာဟာ ကိုယ်စိဟု ကောန်းဘဲဇာဖြစ်ဟူ လိုရှင်ဟူဆနဒဟု ဆွဲဆောန်ဘီး လိုက်ပါဟားဟူကြောန်း ဖြစ်ဟုယ်။

15 အယ်မျိုးလိုရှင်ဟူ ဆန္ဒလေဟာ ကိုယ်ဝန်ဆောန်ဘီးဟာ ဒုစရိုက်ဟို့ မိုးဖွားစေဟုယ်။ ဒုစရိုက်ဟာ ကီးလာဟူ ခီမာ သေရှင်းဟို့ မိုးဖွားစေဟုယ်။

16 ငါရှစ်ရဟူ ညီကို မောန်နှမလေ၊ လွဲယူဂေ့န။

17 ကောန်းမြတ်စောင်လင်ဟူ ဆုကျေးဇူးမှန်မျှဟာ ကောန်းဂန်မာရှိဟူ ဇာလေဟို့ ဖန်ဆင်းဟူ ဘုရားသခင်နားဟုနေ ရှေး-က်လာဟုယ်။ ကိုယ်တော်ဟာ ပုလောန်းလဲတတ်ဟူ ရိန်လည်းကင်းဟုယ်။

18 ကိုယ်တော်ဟာ ဖန်ဆင်းဟူးဟူ သတ္တဝါလေထဲမာ ဦးဆောင်းနေရာဟို့ ရစေဟို့တွပ် သမ္မာတရားအားဖြင့် သူ့ရဲ့ လိုတော်နတူးဒူ နို့လေဟို့ မွီးဖွားစေဟုယ်။

ကြားရှင်းန ကျင့်သောင်းရှင်းကြောန်း

19 ငါရှစ်ရဟူ ညီကို မောန်နှမလေ၊ အယ်ချစ်ဟို့ မှတ်ဟူးဂေ့ပါ။ နန်းနို့ ဂူလောင်းဟာ ကြားရှင်းမာ ရရာတိုင်းမြန်စေပါ။ စကားပြောရှင်းန ဒေါသထွပ်ရှင်းမာ နှေးဂေ့ပါ။

20 လူလေရဲ့ မျစ်ဒေါသဟာ ဘုရားသခင်ရဲ့ ဖြောင့်မတ်ဟူ ကြံစည်လေဟို့ ရနိုင်ဟူ။

21 အယ်ကြောန် နန်းနို့ဟာ ညစ်ညူးရှင်းန ကောန်းဘဲဟူကျင့်လေဟို့ ဖယ်ပစ်ဂေ့ပါ။ နန်းနို့ရဲ့ စိတ်မာ ဘုရားသခင်ထဲပေးဟူးဟူ တရားတော်ဟာ နန်းနို့ဟို့ ကယ်တန်နိုင်ဟုယ်။ တရားတော်ဟို့ နူးညံ့သိမ်မွေ့ဟူစိန် ခံယူဂေ့ပါ။

22 တရားတော်ဟို့ ကြားနာရောင်ဘဲ ကြားနားရှင်းအားဖြင့် နန်းနို့ကိုယ် နန်းနို့ လှည့်ဇားဂေ့န။ တရားတော်ဟို့ လတ်တွေ့ ကျင့်သောင်းဂေ့ပါ။

23 တရားတော်ဟို့ လတ်တွေ့ ကျင့်သောင်းဘဲန ကြားနာရောင်ဘဲ ကြားနားရဟူလူဟာ ကိုယ့်ရဲ့ ပကတိမျစ်နာဟို့ မှန်မာကေ့ဟူ လူနတူဟုယ်။

24 သူဟာ အယ်မျိုး ကေ့ဘီးဟာ ထွပ်ဟူးဟူ ခီမာ သူ့ရဲ့ ပေါင်ဇံဟို့ မေ့ဟူးတတ်ဟုယ်။

25 အယ်ကြောန် လူလေဟို့ ပြစ်ချည်နှောင်ရှင်းထဲဟုနေ လွတ်မြော-က်စေဘီး စောင်လင်ဟူ ပညတ်တရားဟို့ သေးသေချားချာဟူး လေ့လာကေ့ရှူဟူလူဟာ တရားဟို့နာဘီးဟာ မေ့ဟူးဇာမျိုးမှုဘဲန ဆစ်ဘီး အာရောင်ပြုဘီးဟာ လတ်တွေ့ကျင့်သောင်းလူ ဖြစ်ဟူကြောန် ဖြားမှုဘဲလောက်လောက် ဘုရားသခင်ရဲ့ ကောန်းဂျီးမင်္ဂလာဟို့ ခံစားရလေ့မယ်။

26 လူတယော့-က်ဟာ သူ့ကိုယ်သူ ဘုရားတရားဟို့ ကြည်ညိုဟုယ် ဆိုဘီး ယူဆဘေမဲ့ သူ့ရဲ့ လူဟို့ ထီးနိုင်ဟု ဆိုဟာ သူ့ရဲ့ စိန်လောင်းဟို့ လှည့်ဇာဟူလူ ဖြစ်ဟုယ်။ သူ့ရဲ့ ဘုရားတရား ကိုင်းရှိုင်းရှင်းဟာ ချည်းနှီးဘဲဖြစ်ဟုယ်။

27 ဖဘုရားသခင်ရှေ့မာ စင်ကြယ်ဟူတရားဟို့ ကြည်ညိုဟုယ် ဆိုဇာ ဒေါက်ခရော့-က်နေဟူ၊ မိဖမေ့ဘဲဟူ သားဂန်းလေန မောက်ဆိုးမလေဟို့ ကေ့ရှူစောန်ရှောန်ရှင်း၊ လောကရဲ့ ညစ်ညူးရှင်းလေန ကင်းအောက် ကိုယ့်ကိုယ်ကိုယ် စောန်ထီးရှင်းဘဲ ဖြစ်ဟုယ်။

2

မျစ်နာလိုက်ဘဲဟို့တွပ် ဒီပေးကြောန်း

1 ညီကို မောန်နှမလေ၊ နန်းနို့ဟာ ဖောင်းတဂိုးကီးဟူ သခင်ယေရှုခရစ်တော်ဟို့ ယောင်ကြည်ဟူ လူလေဖြစ်ဟူကြောန် လူလေဟို့ မျစ်နာလိုက်ဘီး ဆစ်ဆံဂေ့န။

2 နန်းနို့လေရဲ့ ဝါလယ်ဇရပ်ဟို့ ဝမ်လာဟူ လူနေ့ယော့-က်မာ ရှေ့လတ်စွပ်ဝတ်ဟူးဘီး ရရာတိုင်းကောန်းဟူ အန်းဂီလေဟို့ ဝတ်ဟူးလေဟုယ်။ တခြားတယော့-က်ဟု ဆင်းရဲဟူကြောန် စုနေဟူအန်းဂီဟို့ ဝတ်ဟူးမယ် ဆိုဟာ။

3 နန်းနို့ဟာ ကောန်းဟူအန်းဂီဟို ဝတ်ဟားဟူလူဟို ဦးစားပေးဘီးဟာ “အယ်နေရာကောန်းမာ ထိုင်ပါ” ဆင်းရဲသားဟို “ငါရဲ့ ခေရင်းမာထိုင်ပါ” ဆိုဘီး ပြောမယ် ဆိုဟာ။

4 ရှင်းရှင်းဘဲ လူဒန်းဇားခွဲခြားဘီး ကောန်းဘဲဟူကြိစည်ဟို စီရင်ဂေဇာ မှဟူလော။

5 ငါရှစ်ရဟူ ညီကို မောန်နှမလေ၊ နားထောန်ဂေပါ။ ယောင်ကြည်ရှင်းမာ ကြွယ်ဝဟူ လူလေဖြစ်ဂေဟိုတွပ်၊ ဒိထားဟားဟူ နိုင်ငံတော်ဟို မွီခံရဟူလူလေ ဖြစ်ဂေဟိုတွပ် ဘုရားသခင်ဟာ လောကမာ ဆင်းရဲဟူလူလေဟို ဝီးကော့-က်ဟားဇာ မှဟူလော။

6 အယ်ဘေမဲ့ နန်းနို့ဟာ ဆင်းရဲသားလေဟို ဇော်ဂါးဂေဟယ် ကြွယ်ဝဟူ လူလေဟာ နန်းနို့လေဟို နှိစစ်ဘီးဟာ တရားသူဂီးလေရှေ့မာ ဆွဲခေါ်ဟားဂေဟယ် မှဟူလော။

7 နန်းနို့ဟို ခေါ်ဟားဘီး နာမတော်ဟို ကဲ့ရဲ့ဂေဇာ မှဟူလော။

8 နန်းနို့ဟာ “ကိုယ့်နဆိုင်ဟူလူဟို ကိုယ်နမျှရှစ်ပါ” ဆိုဘီး ကျမ်းစာမာပါဟူ ရွှေပညတ်တော်ဟို ကျင့်မယ် ဆိုဟာ ကောန်းဟူဇာဟို ကျင့်ဟူဇာ ဖြစ်ဟယ်။

9 အယ်မျိုးမူဘဲနေဟာ လူမျစ်နာဟို ထော့-က်မယ် ဆိုဟာ ပြစ်လောက်ဟူလူ ဖြစ်ဟယ် ဆိုဇာ အယ်ပညတ်အားဖြင့် ထန်ရှားဟယ်။

10 ပညတ်တော်တခုဟို ခုလိုးဖော့-က်ဟူလူဟာ ပညတ်တော် ဂူလောင်းဟို ခုလိုးဖော့-က်ဇာန တူးဒုဘဲ။

11 ဖြားဖြစ်ကြောနန်းဆိုဟာ “အီထောန်ရေးဖော့-က်ပုလန်န” ဆိုဘီး ပြောဟားဟူသခင်ဟာ “လူသတ်ဟိုလည်း သတ်န” ဆိုဇာလည်း ပြောဟားကြောန့် ဖြစ်ဟယ်။ နန်ဟာ အီထောန်ရေး ဖော့-က်ပုလန်ဘေမဲ့ လူသတ်ဟူသတ်ဟယ် ဆိုဟာ ပညတ်တော်ဟို ခုလိုးဖော့-က်ဇာန တူးဒုဘဲ ဖြစ်ဟယ်။

12 အယ်ကြောန့် နန်းနို့ဟာ လွတ်မြော့-က်ရှင်းနဆိုင်ဟူ တရားတော်အားဖြင့် စီရင်ရှင်းဟို ခံရမယ်သူလေမျိုးဘဲ ပြောဆိုကျင့်ကြံဂေပါ။

13 ကရုဏာမော့ဘဲဟူ လူဟာ ကရုဏာမော့နဟူ တရားစီရင်ရှင်းဟို ခံရလေ့မယ်။ အယ်ဘေမဲ့ ကရုဏာဟာ တရားစီရင်ရှင်းထတ်မာ အောန်ဖွဲခံတတ်ဟယ်။

ယောင်ကြည်ရှင်းနကျင့်

14 ငါ့ညီကို မောန်နှမလေ၊ လူတယော့-က်ဟာ ငါမာ ယောင်ကြည်ရှင်းရှိဟယ် ဆိုဘီး ပြောဘေမဲ့လည်း ကျင့်အားဖြင့် သတ်သေပြနိုင်ဟာ ဆိုဟာ ဖယ်ကျိုးရှိနူး။ အယ်လူရဲ့ ယောင်ကြည်ရှင်းဟာ သူဟို ကယ်တန်နိုင်ဘဲလော။

15 ညီကို မောန်နှမလေဟာ စားဝတ်နေရေး ဆင်းရဲနေဟူ ခီမာ

16 နန်းနို့ဟာ “နန်းနို့လေဟို ဘုရားသခင် ကောန်းဂျီးပေးပါစေ။ ငြီးငြီးချမ်းချမ်းဟား နေဂေပါ။ ဝဝဟားစားဂေ” ဆိုဘီး ပြောဘီးဟာ သူးနို့ရဲ့ ကိုယ်ခန္ဓာတွပ် လိုအပ်နေဟူ ဇာလေဟို ပေးဘဲန နေမယ် ဆိုဟာ ဖြာကျိုးရှိမယ်နူး။

17 ယောင်ကြည်ရှင်းဟုလည်း အယ်မျိုးဘဲဖြစ်ဟယ်။ ကျင့်မော့ဘဲဟူ ယောင်ကြည်ရှင်းဟာ ခုဒဲဘဲဖြစ်ဟူကြောန့် သေဖြစ်ဟယ်။

18 အယ်ကြောန့် ယော့-က်ယော့-က်ဟု “ငါ့မာ ယောင်ကြည်ရှင်းရှိဟယ်” ဆိုဘီး ပြောမယ် ဆိုဟာ “ကျင့်မော့ဘဲန နန်းရဲ့ယောင်ကြည်ရှင်းဟို့ ငါ့ဟို့ ပြပါ။ ငါဟုကျင့်န ငါရဲ့ ယောင်ကြည်ရှင်းဟို့ ပြမယ်” ဆိုဘီး ပြောဇရှိဟယ်။

19 ဘုရားသခင်တပါးဘဲ ရှိဟယ် ဆိုဘီး ယောင်ကြည်ဇဟာ ကောန်းဟယ်။ နတ်ဆိုးလေဟုလည်း အယ်မျိုးဘဲ ယောင်ကြည်ဘီးဟာ ကြော့-က်ဘီး တူနေဂေဟယ်။

20 အို၊ လူမိုက်၊ ကျင့်မော့ဘဲဟူ ယောင်ကြည်ရှင်းဟာ ချည်းနှီး*ဖြစ်ဟယ် ဆိုဇဟို့ သိရှင်လော။

21 နို့လေရဲ့ဖိုး အာဗြဟံဟာ ဘုရားသခင်န မှန်းမှန်ကန်းကန် ပေါင်းသင်းဆစ်ဆံဇဟို့ ဖယ်မျိုးရဟယ်နူး။ သူဟာ သူ့သားကုဇာက်ဟို့ ယဇပလ္လင်ထတ်မာ တန်ဘီးဟာ ပူဇော်ဟူ ခီမာ ကျင့်ကြောန့် ဖြောန့်မတ်ရှင်းဟို့ ရဟယ်။

22 သူ့ရဲ့ယောင်ကြည်ရှင်းဟာ ကျင့်နတွဲနေဇဟို့ နန်းနို့လေဟာ မြင်ဂေဟုလော။ ကျင့်ကြောန့်သူ့ရဲ့ ယောင်ကြည်ရှင်းဟာ ပုလဲဝစောင်လင်လာဟယ်။

23 အယ်ကြောန့် “အာဗြဟံဟာ ဘုရားသခင်ဟို့ ယောင်ကြည်ဟယ်။ သူ့ရဲ့ ယောင်ကြည်ရှင်းကြောန့် ဘုရားသခင်ဟာ သူဟို့ ဖြောန့်မတ်ဟူသူနေန လတ်ခံလိုက်ဟယ်” ဆိုဇ ကျမ်းစကားဟာ ပုလဲဝစောင်လာဟယ်။ အယ်ကြောန့် အာဗြဟံဟာ ဘုရားသခင်ရဲ့ မိဆွေ ဆိုဘီး ခေါ်ခဲရဟယ်။

24 အယ်ကြောန့် လူဟာ ယောင်ကြည်ရှင်း အားဖြင့်ဘဲ ဖြောန့်မတ်ရှင်းဟို့ ရော့-က်ဇဟူဟု။ ကျင့်အားဖြင့်ရော့-က်ဟယ် ဆိုဇဟို့ နန်းနို့ သိရဂေဟယ်။

25 ကောန်းဘဲဟူမီးမ ရာခပ်ရဲ့ကြောန်းဟုလည်း အယ်မျိုးဘဲ ဖြစ်ဟယ်။ သူဟာ ကုသရေလ တလျှိုလေဟို့ လတ်ခံဘီးန တခြားလမ်းဟုနေ ထွပ်ဟားဟို့တွပ် ကူညီပေးဟယ်။ အယ်မူကြောန့်သူဟာ ကျင့်ကြောန့် ဖြောန့်မတ်ရှင်းဟို့ ရော့-က်ဟားဇ မှဟုလော။

26 အယ်ကြောန့် ဝိညာဉ်မော့ဘဲဟူ ကိုယ်ခနုဇဟာ သေဖြစ်ဟူမျိုးဘဲ ကျင့်မော့ဘဲဟူ ယောင်ကြည်ရှင်းဟုလည်း သေဖြစ်ဟယ်။

3

လျှာကြောန့်

1 ငါ့ညီကို မောန်နမလေ၊ ဆရာဖြစ်ဂေဟူ နို့လေဟာ တခြားလူလေထတ် ပိုဘီး ဟာ စစ်ကြောစီရင်ရှင်းဟို့ ခံရမယ် ဆိုဇ နန်းနို့ဟာ သိဟူကြောန့် ဆရာလေ ဖြစ်ရှင်ဂေန။

2 နို့လေရှိမျှဟာ မကြာမကြာ မှားဂေဟယ်။ ဖယ်ခါလည်း စကားမှားဘဲဟူလူဟာ ပုလဲဝစောင်လင်ဟူလူ ဖြစ်ဟယ်။ အယ်မျိုးလူဟာ ကိုယ့်ကိုယ်ကိုယ် ထီးချောက်နိုင်ဟူလူ ဖြစ်ဟယ်။

3 နို့လေဟာ မြင်းဇတ်ပေါ့-က်ဟို့ ခယ်ဟားဘီးဟာ မြင်းတကိုယ်လောင်းဟို့ လှည့်စေဟို့တွပ် နို့လေရဲ့ စကားဟို့ နားထောန်ခိုင်းဘီးဟာ သွားရှင်ဟူနေရာဟို့ သွားခိုင်းနိုင်ဟယ်။

4 ရရာတိုင်းကီးဟူ သန်းဖော်လေဟို့ လေတိုက်နေဟူ ခီမာ ပဲ့ဟို့ကိုင်ဘီးဟာ ထီးချောက်ဘီး ပဲ့ထီးဟူလူဟာ သွားရှင်ဟူနေရာဟို့ လှည့်တတ်ဟယ်။

5 လျှာဟုလည်း အယ်မျိုးတိုင်းဘဲ ဖြစ်ဟယ်။ ကိုယ်ခန္ဓာမာ ငယ်ဆောင်းအင်္ဂါဖြစ်ဘေမဲ့ ရရာတိုင်းကီးဟူဇာလေဟို့ ဝါကြွားတတ်ဟယ်။

ရရာတိုင်းကီးဟူသစ်တောဟို့ ရရာတိုင်းငယ်ဟူမီးပွားဟု လောန်နိုင်ဟယ် ဆိုဇ ကေ့ကေ့ပါ။

* 2:20 J,Jo ချည်းနှီး၊ တချို့လတ်ရေးမူလေမာ သေရှင်း၊ ဆိုဘီး ပါရှိဟယ်။

6 လျှာဟာ မီးနတူဟယ်။ ပြစ်ဒုစရိုက်လေန ပုလဲဝဟူ လောကဖြစ်ဟယ်။ အယ်မျိုးဘဲ ကိုယ်ခန္ဓာမာ အင်္ဂါတခုနေန ရှိနေဘီး နို့လေရဲ့ ကိုယ်ခန္ဓာ တခုလောင်းဟို့ ပြစ်ဒုစရိုက်လေန ကူးစစ်ဘီး ပုလဲနို့စေဟယ်။ လျှာဟာ ငရဲမီးန နို့လေရဲ့ ဘဝဂူလောင်းဟို့ လောန်စေဟယ်။

7 လျှာဟာ တခြားသတ္တဝါလေဖြစ်ဟူ လိဆန်၊ ငှက်၊ တွားတတ်ဟူ သတ္တဝါန ပန်လယ်မှာနေဟူ သတ္တဝါလေဟို့ လူလေဟာ ယဉ်အောက်လောက်နိုင်ဟယ်။ လောက်လဲလောက်လာဟယ်။

8 အယ်ဘေမဲ့ လျှာဟို့ ဖယ်သူလည်း နိုင်အောက်လောက်နိုင်ဟယ်။ လျှာဟာ သေစေတတ်ဟူ ဆိနပုလဲဝဘီး ထီးချောက်ဟို့ မျှဘဲနေအောက် ဆိုးဟယ်။

9 နို့လေဟာ ဖဘုရားသခင်ရဲ့ ဂေါင်တော်ဟို့ ချီးမွမ်းဟူ ခီမာ လျှာလေဟို့ သောင်းဂေဟယ်။ ဘုရားသခင်ရဲ့ ပေါင်ဇိနတူးအောက် ဖန်ဆင်းဟွားဟူ လူလေဟို့ ကီဆဲဟူ ခီမာလည်း သောင်းပြုဂေဟယ်။

10 နှောက်တခုထဲဟု ကျေးဇူးတော်ဟို့ ချီးမွမ်းရှင်းန ကီဆဲရှင်းလေ ထွပ်တတ်ဘဲလော။ ညီကို မောန်နမလေ အယ်မျိုးဖြစ်သင့်ဟူ။

11 စမ်းရေ တပေါ့-က်ထဲဟု ရှိဟူရေရန ခါးဟူရေလေ ထွပ်တတ်ဘဲလော။

12 ညီကို မောန်နမလေ၊ သဖန်းပန်မာ သံလွင်သီးဟို့ သီးနိုင်ဘဲလော။ စပျစ်နွယ်ဗန်မာ သဖန်းသီးဟို့ သီးနိုင်ဘဲလော။ အယ်မျိုးဘဲ ငန်ဟူရေဟု ရှိဟူရေ ဖြစ်နိုင်ဟူ။

ထတ်ဟုလာဟူ ဉာဏ်ပညာကြောန်း

13 နန်းနို့ထဲမာ လိမာဟူဉာဏ်နပုလဲဇောင်ဟူ ပညာရှိတယော့-က်ရှိမယ် ဆိုဟာ သူဟာ သူရဲ့ ပညာရှိဟူ ဉာဏ်ပညာန နီခဲလဟူစိန သတ်ရှင်ဘီး ကောန်းဟူကျင့်လေဟို့ သတ်သေပြပါစေ။

14 အယ်မျိုးမှုဘဲနေဟာ နန်းနို့လေရဲ့ စိနလောင်းထဲမာ မာနကီးဟူစိ၊ နာလိုဘဲဟူစိ၊ တကိုယ်ကောန်ဆန်ဟူစိလေ ရှိမယ် ဆိုဟာ ဉာဏ်ပညာတွပ် ဝါးကြားဘီ ပြောဟူဇာန သမ္မာတရားဟို့ ဆန်ကျင်ဂေန။

15 အယ်မျိုးပညာဟာ ထတ်ဟုရော့-က်လာဟူ ပညာမှုဟု၊ လောကဆန်ဘီး ဇာတိသွီးသားနဆိုင်ဟူ၊ နတ်ဆိုးလေန ပတ်သတ်ဟူ ပညာဘဲဖြစ်ဟယ်။

16 ဖြားဖြစ်ကြောန်းနူးဆိုဟာ နာလိုဘဲဟူစိ၊ တကိုယ်ကောန်ဆန်ဟူ စိလေဟာ အေးချမ်းဘဲန ရှောက်ရှစ်ခတ်ရှင်း၊ ကောန်းဘဲန ယောက်မာရှင်းလေ ဖြစ်စေတွပ်ကြောန်း ဖြစ်ဟယ်။

17 အယ်ဘေမဲ့ ထတ်ဟုလာဟူ ပညာဟာ ဦးဆောင်းဟု သန်ရှင်းစင်ကြယ်ဟယ်။ အယ်ဘီးန ငြီးချမ်းဘီးဟာ သာယာရှင်း၊ နူးညံ့သိမ်မွေ့ရှင်း၊ ရှစ်ရှစ်ခင်ခင် ဖြစ်စေဟယ်။ ကရုဏာန ကြွယ်ဝပုလဲဇောင်ဘီး ကောန်းမြတ်ဟူ ကျင့်လေဖြစ်ဟူ သီးပွမ့်လေဟို့လည်း ဖြစ်စေဟယ်။ မျစ်နာလည်းလိုက်ဟူ။ ဟန်ဆောန်မှုလေလည်း မေ့ဟူ။

18 ငြီးချမ်းမှုလေဟို့ လောက်ဆောန်လူလေဟာ ဖြောန်မတ်ဟူသီးရဲ့ မျိုးစေ့ဟို့ ငြီးချမ်းစွာ ကြဲတတ်ဟယ်။

4

လောကန မိတ်သဟာယဖွဲ့ရှင်း

1 နန်းနို့လေဟာ ဖြားဖြစ်ကြောန်း ရန်ဖြစ်ရှင်းလေန ငြင်းပွားရှင်းလေဟို့ ဖြစ်စေနူး။ နန်းနို့လေရဲ့ ကိုယ်ကာယရဲ့ လိုအပ်ဟူ ဆန္ဒလေကြောန်း ဖြစ်ဇာ မှုဟူလော။

2 နန်းနို့လေဟာ ကိုယ်လိုရှင်ဇာလေ ရသ့ကြောန့် လူလေဟို သတ်ဟိုတွပ် ဆင်သင့်ရှိနေဂေဟယ်။ ရရာတိုင်း လိုရှင်ဇာလေဟို ရနိုင်ဘဲဟူကြောန့် ဂြင်းနေဂေဟယ်။ ရန်လည်းဖြစ်ဂေဟယ်။ နန်းနို့လိုရှင်ဇာလေ ရဂေဘဲဇာဟာ ဘုရားသခင်မာ တောန်းဂေဘဲကြောန့် ဖြစ်ဟယ်။

3 နန်းနို့ တောန်းရှော-က်ဇာဟာ ရည်ရွယ်ချစ် လွဲမှားဘီး ကိုယ့်ရဲ့ စည်းဇိမ်အောက်စာ ခံစားဟိုတွပ်ဘဲ တောန်းရှော-က်ဂေဟူကြောန့် ဖြစ်ဟယ်။

4 နန်းနို့ဟာ သစ်စာမေ့ဘဲန ဆိုးညစ်ဟူလူလေ ဖြစ်ဂေဟယ်။ လောကန ခင်ရှင်ဟူ လူလေဟာ ဘုရားသခင်ဟို ရန်ရှာဟူလူ ဖြစ်ဟယ် ဆိုဇာ နန်းနို့ သိဘီး နားလည်ဂေဟလော။ လောကန မိဆွေဖြစ်ရှင်ဟူလူဟာ ဘုရားသခင်ရဲ့ ရန်သူဖြစ်ဟယ်။

5 ကျမ်းစာဟု “နို့လေထဲဟို ဘုရားသခင်ပေးဟူ ဝိညာဉ်တော်ဟာ သဝန်တိုဟူဘောန တောန်းတတော်မူဟယ်”* ဆိုဘီး ကြောန်းမေ့ဘဲန ဖော်ပြဟားဟယ် ဆိုဘီး နန်းနို့ ထန်နေဂေလော။

6 အယ်ဘေမဲ့ နို့လေဟို ဘုရားသခင်ပေးဟာဟူ ကျေးဇူးတော်ဟာ ပိုဘီး ဟာ စွမ်းအားကီးဟယ်။ “ဘုရားသခင်ဟာ မာနကီးဟူလူလေဟို နှိခလဟူ လူလေဟို ကျေးဇူးတော်ဟို ခုလပေးဟယ်” ဆိုဘီး ကျမ်းစာလာဟူဇာန ညီဟယ်။

7 အယ်ကြောန့် ဘုရားသခင်ရဲ့ လိုတော်ဟို လိုက်ဂေပါ။ မာရ်နတ်ဟို ဆီးတာဂေပါ။ အယ်မျိုးလောက်မယ် ဆိုဟာ သူဟာ နန်းနို့နားဟုနေဘီးဟာ ထွပ်ပလေးဟားလေ့မယ်။

8 ဘုရားသခင်နားဟို သွားဂေ။ အယ်မျိုးဆိုဟာ ကိုယ်တော်ဟာ နန်းနို့နားဟို ကြွလာလေ့မယ်။ ပြစ်ကျူးလွန်ဟူလူလေ၊ နန်းနို့လတ်လေဟို ဆေးဂေပါ။ မာနကီးဟူလူလေ၊ နန်းနို့လေရဲ့ စိန်လောင်းဟို သန်ရှင်းစင်ကြယ်အောက်လောက်ဂေပါ။

9 ဝန်းနည်းကြေကွဲဂေပါ။ ငိုဘီးဟာ ညီးတွားဂေပါ။ နန်းနို့ ရယ်ဇာလေဟို ငိုဇာဖြစ်စေဂေပါ။ နန်းနို့ ဝန်းသာဇာဟို ဝန်းနည်းဇာ ဖြစ်စေဂေပါ။

10 နန်းနို့ဟာ ကိုယ့်ကိုယ်ကိုယ် ဘုရားသခင်ရှေ့မာ နှိခလဂေပါ။ အယ်မျိုးဆိုဟာ ကိုယ်တော်ဟာ နန်းနို့ဟို ချီးမြှော-က်လေ့မယ်။

စစ်ကြောစီရင်ဂေဘဲဟိုတွပ် ဒိပေးကြောန်း

11 ညီကို မောန်နှမလေ၊ နန်းနို့ဟာ ရှင်းရှင်း ယော့-က်နယော့-က် ပေါက်ခတ်ဘီး ဝေဖန်ရှင်းန စစ်ကြောစီရင်ရှင်းလေဟာ ပညတ်တရားဟို ပေါက်ခတ်ဘီး ပြောနေဇာနတူဟယ်။ ပညတ်တရားဟို စီရင်ဂေမယ် ဆိုဟာ နန်းနို့ဟာ အယ်မူတရားဟို ကျင့်ဟူလူမူဘဲန စစ်ကြောစီရင်ဟူ လူလေဘဲ ဖြစ်ဂေဟယ်။

12 ဘုရားသခင်တပါးဘဲ ပညတ်တရားဟို ပေးဘီး စီရင်ပိုင်ဟူ သခင်ဖြစ်ဟယ်။ ကိုယ်တော် တပါးဒဲဘဲ ကယ်တန်နိုင်တွပ်ရော၊ ဖျစ်ဆီနိုင်ဟိုတွပ် တတ်နိုင်ဟယ်။ နန်ဟု ဖယ်သူဖြစ်ကြောန့် အီဇနီးရှင်းဟို စီရင်ရနူး။

ဝါကြွေးဘဲဟိုတွပ် ဒိပေးကြောန်း

* 4:5 ၄-၅ ဝိညာဉ်တော်ဟာ သဝန်တိုဟူဘောန တောန်းတတော်မူဟယ်။ အယ်မျိုးမူဘဲနေဟာ ဘုရားသခင်ဟာ ကျွန်တော့်လေထဲမာ ရှိနေဟူ ဝိညာဉ်တော်ဟို သဝန်တိုဟူဘောန တောန်းတဟယ်။

13 “အယ်နေမှုဘဲနေဟာ နတ်ကီးတိုင်ဟာ အယ်မြို့ဟို နို့လေသွားဘီး တနှစ်လော့-က်နေဂေဇို။ အယ်မြို့မာ ကူသယ်လောက်ဘီး ကပ်လေဘောင်ဂီးရှာဂေဇို” ဆိုဘီး နန်းနို့ထဲဟု တချို့ပြောဂေဟယ်။ အယ်ဘေမဲ့ ငါပြောဇာဟို နားထောန်ဂေ။

14 နန်းနို့ဟာ နတ်ကီးတိုင်ဟာ ဖယ်မျိုးဖြစ်မယ် ဆိုဇာ သိနိုင်ဂေဟု။ နန်းနို့သတ်ဟာ ရှစ်ဟားပေါ်လာဘီးန ပျော့-က်ဟားတတ်ဟူ မီးခိုးနတူဟယ်။

15 “ဘုရားသခင် လိုတော်ရိုမယ် ဆိုဟာ နို့လေဟာ သတ်ရှင်ဘီး အယ်မူလေဟို အယ်မျိုးလောက်မယ်။ အယ်မျိုးလောက်ဂေဇို” ဆိုဘီး နန်းနို့ပြောဂေဟယ်။

16 ခုနန်းနို့ဟာ မာန်မာနကီးဘီး ဝါကြွေးတတ်ဂေဟယ်။ အယ်မျိုးဝါကြွေးဇာဟာ ပြစ်ဖြစ်ဟယ်။

17 အယ်ကြောန် ကောန်းဟူကျင့်ဟို သိဘီးဟာ လောက်ဘဲနေဟူလူဟာ ပြစ်ရှိဟယ်။

5

ကြွယ်ဝဟူ လူလေဟို ဒီပေးကြောန်း

1 ကြွယ်ဝဟူ လူလေ၊ ငါစကားဟို နားထောန်ဂေပါ။ နန်းနို့ဟာ ကိုယ်တို့ကြောင်ရဟူ ဆင်းရဲဒေါက်ခလေတွပ် ငိုဘီးဟာအော်ဟစ်ဂေ။

2 နန်းနို့ရဲ့ စည်းဇိမ်အောက်စာဟာ ဆွီးဟားဘီး။ နန်းနို့ရဲ့ ဝတ်လေဟာ ပိုးကိုက်စားလိုက်ဘီး။

3 နန်းနို့ရဲ့ ရွှေလေ၊ ငွေလေဟုလည်း သံခလေးတတ်နေဟယ်။ အယ်သံခလေးဟာ နန်းနို့ဖတ်မာ သတ်သေထော့-က်ထားဖြစ်ဘီး မီးလေမျိုးဘဲ နန်းနို့သားလေဟို လောန်ဘီးဟာ ပျစ်စီးစေလေ့မယ်။ နော့-က်ဆောင်းနေရစ် ကာလမာ နန်းနို့ဟာ အောက်စာဘဏ္ဍာလေဟို စုဆောင်းနေဂေဟယ်။

4 နန်းနို့သီးနှံလေဟို ရိပေးဟူလူလေရဲ့ လောက်အားခဟိုလည်း ပေးဂေဟု။ သူးနို့ တိုင်ပြောဟူဇာလေဟို နားထောန်ဂေပါ။ သူးနို့ဟာ သံကုလယ်ကုလယ်န တောန်းဟူဇာဟို ကောန်းဂန်ဗိုလ်ခေ အနန္တတဂိုးရှင် ဘုရားသခင်ဟု ကြားနေရဟယ်။

5 နန်းနို့ဟာ လောကမာ စည်းဇိမ်ခံစားဘီးဟာ ပျော်နေဂေဟယ်။ သတ်ခံရဟူနေတွပ် ကိုယ့်ကိုယ်ကိုယ် ဝလာအောန် ကျွေးဂေဟယ်။

6 ပြစ်မော့ဘဲန ဖြောန်မတ်ဟူ လူလေဟို သေဒန်စီရင်ဘီး သတ်ဂေဟယ်။ အယ်ဘေမဲ့ သူးနို့လေဟာ နန်းနို့ဟို တားဂေဟု။*

သည်းခံရှင်းန ဆုတောင်းကြောန်း

7 အယ်ကြောန် ညီကို မောန်နှမလေ၊ နန်းနို့ဟာ သခင်ဘုရား ကြွလာဟူခီထိ သည်းခံဘီးဟာ စောန်နေဂေပါ။ လယ်သမားဟာ သူ့ရဲ့ လယ်မာ ဖိုးကီးဟူ သီးနှံလေ ထွပ်လာဟိုတွပ် ရင်မိုးန နော့-က်မှဝါဟူ မိုးဟို စောန်မျှော်နေဟယ်။

8 နန်းနို့ဟာ သည်းခံဟူစိန စောန်နေဂေပါ။ သခင်ဘုရား ကြွလာဟူ နေရစ်ကာလဟာ နီးလာဘီ ဖြစ်ဟူကြောန် နန်းနို့လေ မျှော်လင့်ဇာလေဟို ခိုင်းခိုင်မားမာ ထားဂေပါ။

9 ညီကို မောန်နှမလေ၊ နန်းနို့ကိုယ်တိုင် ဘုရားသခင်ရဲ့ စစ်ကြောစီရင်ရှင်းန လွတ်ဟိုတွပ် ရှင်းရှင်း တယော့-က်ဟိုယော့-က် ပြစ်တန်ဂေန။ တရားစီရင်ပိုင်ဟူ သခင်ဟာ ရော့-က်လာဘီး ခွဗော့-က်ဝမာ ရပ်နေဟယ်။

5:2 ၅.၂၃ မ ၆.၁၉ * 5:6 ၅.၆ သူးနို့လေဟာ နန်းနို့ဟို တားဂေဟု၊ အယ်မျိုးမှုဘဲနေဟာ ဘုရားသခင်ဟာ နန်းနို့ဟို ဆီးတားမယ် မူဟုလော။

10 ညီကို မောန့်နှမလေ၊ ဘုရားသခင်ရဲ့ နာမတော်ဟို့ မှီပြုဘီး ဟောပြောရစ်ဟူ ပရောဖက်လေရဲ့ ကြော်ငြာန်းဟို့ ဒီရဂေပါ။ ဆင်းရဲ့ဒေါက်ခ ရော့-က်ဟူ ခီမာ သူးနို့လေရဲ့ သည်းခံရှင်းလေဟို့ စံနမူနာ ယူဂေပါ။

11 သူးနို့လေဟာ ခံနိုင်ရည်ရှိဟူ လူလေဖြစ်ဟူကြောန့် သူးနို့ဟို့ မင်္ဂလာရှိဟူလူလေ ဆိုဘီး နို့လေဟာ ခေါ်ဂေဟယ်။ ယောဘဟာ ဖယ်မျိုးသည်းခံဟယ် ဆိုဇာ နန်းနို့လေ ကြားရဂေဟယ်။ နော့-က်ဆောင်းမာ သူဟို့ ဘုရားသခင်ဟာ ဖယ်မျိုးကေ့ရှုကြော်ငြာန်းဟို့ နန်းနို့လေ သိဂေဟယ်။ ဖြားဖြစ်ကြော်ငြာန်းဆိုဟာ ထာဝရဘုရားဟာ သနားကြင်နာဘီး ကရုဏာတော်န ပုလဲဇောင်ဟူ သခင်ဖြစ်ဟူကြောန့် ဖြစ်ဟယ်။

12 ငါ့ညီကို မောန့်နှမလေ၊ ကီဆိုရှင်းဟို့ လောက်ဂေန။ ကောန်းဂန်ဘောင်န မုလေဂီးဟို့ တိုင်တယ်ဘီး ကီဆိုဂေန။ ဖယ်ဇာဟို့လည်း တိုင်တယ်ဘီးဟာ ကီဆိုဂေန။ နန်းနို့စကားဟာ “မှန်ဇာဟို့” မှန်ဖြစ်စေဘီး “မူဘဲဇာဟို့” မူဟာ ဆိုဘီး ဖြစ်စေဂေပါ။ အယ်မျိုးဆိုဟာ နန်းနို့ဟာ ဘုရားသခင်ရဲ့ တရားစီရင်ရှင်းဟုနေ လွတ်ဂေလေမယ်။

13 နန်းနို့ထဲမာ ဒေါက်ခရော့-က်နော့ဘီး အားငယ်နေဟူလူဟာ ဆုတောင်းစေ။ ဝန်းသာဟူလူဟာ ချင်းဆိုစေ။

14 ဖျားနေဟူလူဟာ သင်းတော်ဟို့ အောက်ထီးဟူ သင်းအောက် လူဂီးလေဟို့ ခေါ်ဂေ။ သူးနို့ဟာ သခင်ဘုရားရဲ့ နာမတော်ဟို့ မှီပြုဘီးဟာ လူနာဟို့ ဆီနလူးဘီးဟာ ဆုတောင်းဂေပါ။

15 ယောင်ကြည်ရှင်းန ဆုတောင်းရှင်းဟာ လူနာဟို့ ကျန်းမာစေလေမယ်။ သခင်ဘုရားဟာ သူဟို့ ကျန်းမာစေဘီး သူလောက်ဟားဟူ ပြစ်လေဟို့လည်း လွတ်ပေးလေမယ်။

16 အယ်ကြော်န့် နန်းနို့ရှင်းရှင်း ကိုယ်ပြစ်လေဟို့ ဖော်ပြဝန်ခံဘီး ရှင်းရှင်းလေတွပ် ဆုတောင်းမယ် ဆိုဟာ ရောဂါလေ ပျော့-က်လေမယ်။ သူတော်ကောန်း ဆုတောင်းရှင်းဟာ ရရာတိုင်း တဂိုးပါဟယ်။

17 ဧလိယဟာ နို့လေမျိုးဘဲ သာမန်လူဖြစ်ဟယ်။ သူဟာ မိုးဝါဘဲဟို့တွပ် စိအားထတ်သန်ဘီး ဆုတောင်းဟူ ခီမာ ကမုဘာမုလေဂီးထတ်မာ သောင်းနှစ်န ခြော့-က်လတိတိ မိုးဝါဘဲနေလေဟယ်။

18 နော့-က်တခါ ဧလိယ ဆုတောင်းဟူ ခီမာ ကောန်းဂန်ဟု မိုးဝါခလဘီး မုလေဆီလွှာဟာ သီးနို့လေဟို့ ပိုဘီး သီးစေဟယ်။

19 ညီကို မောန့်နှမလေ၊ နန်းနို့ထဲမာ ယော့-က်ယော့-က်ဟာ သမ္မာတရားလမ်းဟာ လွဲဟားဟူ ခီမာ တခြားလူတယော့-က်ဟာ လမ်းမှန်ဟို့ ပုလန်ခေါ်လာဟယ် ဆိုဟာ။

20 ပြစ်ရှိဟူ လူတယော့-က်ဟို့ မှားနေဟူ လမ်းဟုနေ ပုလန်ဘီး ခေါ်ဆောန်လာဟူလူဟာ အယ်ပြစ်သားရဲ့ ဝိညာဉ်†ဟို့ သေရဟူမဟုနေ ကယ်တန်ဘီး ပြစ်ဘောင်ဂီးဟုနေ လွတ်ခွဲမ့်ရဟို့တွပ် လောက်ဆောန်ပေးဟူလူ ဖြစ်လေမယ်။

5:12 ၅.၁၅ မ ၅.၃၄-၃၇ 5:14 ၅.၁၄ မာ ၆.၁၃ 5:20 ၅.၂၀ ဝ ပေ ၄.၈ † 5:20 ၅.၂၀ အယ်ပြစ်သားရဲ့ ဝိညာဉ်၊ အယ်မျိုးမူဘဲနေဟာ သူ့ရဲ့ ဝိညာဉ်။

၁ ပေတရု ပေတရုဟုနေ ပထမပေးစာ နိဒါန်း

ပေတရုဟုနေ ပထမပေးစာ ၏ တမန်တော် ပေတရုဟု ရေးဟူးဟွယ်။ သူဟာ ဖယ်လူဖြစ်ဘီး ဖယ်လူနားဟို ရေးဟူးဟွယ် ဆိုဘီး သူ့ရဲ့ ပေးစာဟို စပြုဟူးဟွယ်။ အယ်စာဟို “ဇီးလူလေ” ဆိုဘီး ခေါ်ရှင်းခံရဟူ ခရစ်ယာန်လေ ဂူလောင်းနားဟို လိစာတတ်ဟူးလေဟွယ် (၁.၁; ၁.၁၇; ၂.၁၁)။ သူ့ရဲ့ စာဖတ်မားလေဟာ နိုင်ငံလေ ဘောင်ဂီးဟို ဖုလဲဖုလဲစင်ဖြစ်ဟူးဟူကြောန့် ခါဘီးခါ အယ်မူစကားဟို ပြောဟူးဟွယ်။ အယ်ပေးစာဟာ ဧဖက် သင်းတော်ဟို ပေါလုရဲ့ ပေးစာန နံနံဆင်တူနေဟူကြောန့် ခရစ်တော် မွီးဘီးန ၆၅ ခုနှစ်လော့-က်မာ ရေးဟူးဟွယ် ဆိုဘီး လတ်ခံဂေဟွယ်။ ပေတရုဟာ အယ်ပေးစာဟို ဗာဗုလုန်မြို့ ဆိုဘီး ခေါ်ဟူရောမမြို့ဟုနေ ရေးဟူးဟွယ် (၅.၁၃)။

ပေတရုဟာ “ငါဟာ နန်းနိုလေဟို တိုက်တွန်းနှိုးဆော်ဘီး နန်းနို မှီပြုဟူ အယ်မူဇာလေဟာ ဘုရားသခင်ရဲ့ စစ်မှန်ဟူ ကျေးဇူးတော်ဖြစ်ဟွယ် ဆိုဇာဟို သတ်သေခံဟွယ်” ဆိုဘီး အယ်ပေးစာရဲ့ ရည်ရွယ်ချစ်ဟို ဖော်ပြဟူးဟွယ် (၅.၁၂)။ အယ်ပေးစာဟာ ၁ ပေ ၂.၁၁—၃.၇; ၆ ၅.၁၈—၆.၉; ကော ၃.၁၈—၄.၆ လေန တူညီဇာလေ ဘောင်ဂီး ရှိလေဟွယ်။ ပိုင်းသောင်းပိုင်းလောင်းမာ အာဏာပိုင်လေဟို နာခံဟိုန မိသားစုဆစ်ဆဲရေးန ဆိုင်ဟူဇာလေဟို ညွှန်ကြားချစ် ပေးဟူးဟွယ်။ ဆောင်းသတ်ခိ နီးလာဟူကြောန့် ဒေါက်ခလေခံရဟူ ခိမာ သီးခံဟို ခရစ်ယာန်လေဟို အားပေးဟူးဟွယ် (၄.၁)။

ကြောန်းရာ ကျဉ်းချောက်

- ၁။ ပေတရုဟာ သူ့ကိုယ်သူ မိတ်ဆစ်ဟူးဘီး သူ့ရဲ့ စာဖတ်မားနားဟို ရေးဟူးဟူကြောန်း (၁.၁-၂)
- ၂။ ကယ်တန်ရှင်းန သတ်ရှင်ရှင်းတွပ် ဘုရားသခင်ဟို ချီးမွမ်းဟူးဟူကြောန်း (၁.၃-၂.၁၀)
- ၃။ ယောင်ကြည်သူလေဟို လောကမာ ဖယ်မျိုး ကောန်းဆောင်း သတ်ရှင်ရမယ် ဆိုဘီး ညွှန်ကြားဟူးဟွယ်။ လန်န မယားကြား၊ ကျွန်န သခင်ကြား ဖယ်မျိုး ဆစ်ဆဲရမယ် ဆိုဘီးလည်း ရေးဟူးဟူကြောန်း (၂.၁၁-၄.၁၁)
- ၄။ ပေတရုဟာ ဒေါက်ခခံရဟူ ခိမာ သီးခံဟို သူးနိုဟို အားပေးဟူးဟူကြောန်း (၄.၁၂-၅.၁၁)
- ၅။ နော့-က်ဆောင်းမာ သူ့ရဲ့ ပေးစာဟို နိဂေါင်းချောက်ဟူးဟူကြောန်း (၅.၁၂-၁၄)

¹ ယေရှုခရစ်တော်ရဲ့ တမန်တော် ငါပေတရုဟာ — ပုနုတုပြည်၊ ဂလာတီပြည်၊ ကပုပဒေါက်ပြည်၊ အာရိပြည်န ဗိသုနိပြည်လေမာ ဧည့်သည်ဖြစ် ပုလဲန့်နေထိုင်ဂေဟူသူလေ တနည်းအားဖြင့် ² ယေရှုခရစ်တော်ရဲ့ စကားတော်ဟို နားထောန်ဟိုတွပ်န ကိုယ်တော်ရဲ့ သွီးတော်န ဖျန်းရှင်းကျေးဇူးဟို ခံရဟိုတွပ် ဝိညာဉ်တော်အားဖြင့် သန်ရှင်းစေရှင်းဟို ခံရဘီး နိုလေရဲ့ဖဖြစ်ဟူ ဘုရားသခင်ရဲ့ ကြိုတန်သိမြင်ဟူ ဉာဏ်တော်တိုင်း ဝီးကော့-က်ခံရဟူ သူလေနားဟို စာရေးလိုက်ပါဟွယ်။ ကျေးဇူးတော်န ငြိသတ်ရှင်းဟာ နန်းနိုမာ တိုးပွားပါစေ။

သတ်ရှင်ဟူ မျှော်လင့်ရှင်းကြောန်း

3 နို့လေ သခင်ယေရှုခရစ်ရဲ့ ဖ ဘုရားသခင်ဟာ မင်္ဂလာရှိပါစေ။ ကိုယ်တော်ဟာ သူ့ရဲ့ ကီးမြတ်ဟူ ကရုဏာတော်န ယေရှုခရစ်တော်ဟို့ သေရှင်းဟုနေ ရှင်ပုလန်ထမြော-က် စေရှင်းအားဖြင့် နို့လေဟို့ သတ်ရှင်ဟူ မျှော်လင့်ရှင်းန

4 နန်းနို့လေတွပ် ကောန်းဂန်ဘောင်မာ ထီးသီးဟားဟူ ယိုယွင်းပျစ်စီးမှုလေ၊ ညစ်ညူးမှုလေန မှေးမှိန်မှုလေ မှေ့ဘဲဟူ မှီတော်ထဲဟို့ ပုလန်ဘီး သစ်မိုးဖွား စေတော်မှုဟူယ်။

5 နန်းနို့လေဟာ နော-က်ဆောင်းကာလမာ ဖော်ပြဟို့တွပ် ဆင်သင့်ပြင်ဆင်ဟားဟူ ကယ်တန်ရှင်းတွပ် ဘုရားသခင်ရဲ့ တဂိုးတော်နှိုက် ယောင်ကြည်မှုအားဖြင့် စောင့်ရှော-က်ရှင်းဟို့ ခံရဂေဟူယ်။

6 နန်းနို့လေဟာ ခုခီမာ စောင်ဇမ်းနော-က်ယှစ်ရှင်း ဘောန်းဇောင်ကြောန်း ရှစ်ဟား ဝန်းနဲရဟူလည်းဘဲ ရင်းရင်ဒူးဟု ပြောဟားဟူ ကြောန်းရာလေအားဖြင့် ရွင်လန်းဟူစိ ရှိဂေပါ။

7 ရယ်ကျိုဘီး စောင်ဇမ်းရှင်းဟို့ ခံနိုင်ဟူလည်းဘဲ ပျစ်စီးတတ်ဟူ ရွှေထတ် ရရာတိုင်း ဖိုးကီးဟူ နန်းနို့လေရဲ့ ယောင်ကြည်ရှင်းဟို့ စစ်ကြောစောင်ဇမ်းရှင်းဟာ ယေရှုခရစ်တော် ပေါ်ထွပ်တော်မှုဟူ ခီမာ ချီးမွမ်းရှင်း၊ ဖောင်းသရေတော်န ဂေါင်သရေဖြစ်ဟို့ ရော့-က်ဟို့တွပ် ဖြစ်ဟူယ်။

8 နန်းနို့လေဟာ အယ်သခင်ဟို့ မြင်ဖူးဘဲနေဟူလည်းဘဲ ရှစ်ဂေဟူယ်။ ခုလည်း မြင်ဘဲန ယောင်ကြည်ရှင်းအားဖြင့် ဖောင်းသရေတော်န စပ်ဆိုင်ဟူ ပြောဟို့မှီနိုင်ဘဲဟူ ရွင်လန်းရှင်းန ဝန်းသာဂေဟူယ်။

9 အယ်ဇာဟု စိဝိညာဉ်ဟို့ ကယ်တန်ရှင်းဖြစ်ဟူ ယောင်ကြည်ရှင်းရဲ့ ကျိုးဟို့ ခံစားရရှင်း ဖြစ်ဟူယ်။

10 အယ်ကယ်တန်ဟူ ကြောန်းရာဟို့ ပရောဖက်လေဟာ သေးသေချားချာ စောင်ဇမ်းရှာဖွေဘီး နန်းနို့ခံစားရမယ့် ကျေးဇူးတော်ကြောန်းဟို့ ဟောပြောဂေဟူယ်။

11 ခရစ်တော်ခံရမယ့် ဆင်းရဲရှင်းန ဆင်းရဲခံဘီးမှ ဝမ်စားရမယ့် ဖောင်းစည်းဇိမ်ကြောန်းဟို့ သူးနို့ထဲမာရှိဟူ ခရစ်တော်ရဲ့ ဝိညာဉ်တော်ဟာ သက်သေခံဟူ ခီမာ ဖယ်သူဖယ်ဝါ ဖယ်ခီကာလဟို့ ဆိုလိုဟူကြောန်း*ဟို့ မေးမြန်းရှာဖွေဂေဟူယ်။

12 ကိုယ်ဟောပြော ပြုစုရှင်းလေဟာ သူးနို့လေတွပ်မှုဘဲန နန်းနို့လေတွပ် ဖြစ်ဟူယ် ဆိုဇာဟို့ အယ်သူလေဟို့ ဖွဲ့ပြတော်မှုဟူယ်။ ကောန်းဂန်ဘောင်ဟုနေ စေလွှတ်တော်မှုဟူ သန်ရှင်းဟူဝိညာဉ်တော်အားဖြင့် ကောန်းမြတ်ဟူ ဒန်းကောန်းဟို့ ဟောပြောဟူ သူလေဟာ အယ်ရာလေဟို့ ခု နန်းနို့လေဟို့ ဟောပြောဂေဘီ။ ကောန်းဂန်တမန်လေဟာဘဲ အယ်ရာလေဟို့ ရရာတိုင်း ကော့ရှင်ဂေဟူယ်။

သန်သန်ရှင်းရှင်းန သတ်ရှင်ဟို့ နှိုးဆော်ဟူကြောန်း

13 အယ်မျိုးဖြစ်ကြောန်း နန်းနို့ရဲ့ စိနှလောင်းဟို့ သင့်ပြင်ဆင်ဘီးဟာ သမ္မာဒိရှိဂေပါ။ ယေရှုခရစ် ကြွလာဟူ ခီမာ နန်းနို့နားဟို့ ရော့-က်လာမယ့် ကျေးဇူးတော်ဟို့ ဆောင်းထိမျှော်လင့်ပါ။

14 စဟု နန်းနို့လေ နားလည်ဘဲဟူ ခီဒူးဟု တတ်မတ်မှု နော့-က်ဟို့ လိုက်ဟားမျိုး ခုလိုက်ဂေဘဲန နာခံမှုရှိဟူ သားမီးလေမျိုး၊

* 1:11 ၁.၁၁ ဖယ်ခီကာလဟို့ ဆိုလိုဟူကြောန်း၊ အယ်မျိုးမှုဘဲနေဟာ ဖယ်သူဖယ်ဝါဟို့ ဆိုလိုဟူကြောန်း။

15 နန်းနို့ဟို့ ခေါ်တော်မူဟူ သခင်ဟာ သန်ရှင်းတော်မူဟူမျိုး နန်းနို့လေလည်း ပြုမူကျင့်ကြံရှင်းလေမာ သန်ရှင်းမှုရှိဂေ့ပါ။

16 ဖြားဖြစ်ကြောန်းနူးဆိုဟာ “ငါဟာ သန်ရှင်းတော်မူဟူကြောန်း နန်းနို့လေဟာ သန်ရှင်းရှင်း ရှိဂေ့ရမယ်” ဆိုဘီး ရေးဟားလေဟယ်။

17 နန်းနို့လေဟာ လူ့မျစ်နာဟို့ ထော့-က်ဘဲန လူလေ ဂူလောင်းရဲ့ ကျင့်တိုင်း စီရင်တော်မူဟူ ဖဟို့ နန်းနို့ဆုတောင်း ကိုးကွယ်ဟယ် ဆိုဟာ ဧည့်သည်ဖြစ်ဟူ ကာလပတ်လောင်းမာ ကြော့-က်ရှို့ရှိသေဟူ စိန် နေထိုင်ဂေ့ပါ။

18 ဖြားဖြစ်ကြောန်းနူးဆိုဟာ နန်းနို့လေဟာ မိစဉ်ဖဆစ် ကျင်လည်ဟူ ချည်းနှီးကျင့်ကြံ ပြုမူရှင်းဟုနေဘီး ရှေ့လေ၊ ငွေလေ ဖော့-က်ပုလန် ပျစ်စီးတတ်ဟူ အောက်စာလေန နန်းနို့လေဟို့ ဝီးနှာဘီး လွတ်မြော့-က်လာရှင်းမှုဘဲ

19 ဖြားဖြစ်လည်းမော့ဘဲ ညှစ်ကြေးလေန ကင်းစင်ဟူ သိုးသားဂန်းဟားဟူမျိုး ခရစ်တော်ရဲ့ သွီးတော်မြတ်န ဝီးတော်မူဟူ ကြောန်းဟို့ နန်းနို့လေ သိဂေ့ပါဟယ်။

20 အယ်ခရစ်တော်ဟာ အယ်ကမ္ဘာလောက မော့ခန်ဂဒဲဟု ဘုရားသခင် သတ်မှတ် ဝီးကော့-က်ရှင်းဟို့ ခံရဘီး အယ်နော့-က်ဆောင်း ကာလမာ နန်းနို့လေရဲ့ ကျိုးတွပ် ပေါ်ထွပ်တော်မူဘိ။

21 ကိုယ်တော့ဟို့ သေဟားသူလေထဲဟုနေ ထမြော့-က်စေဘီး ဖောင်းသရေတော်ပေးတော်မူဟူ ဘုရားသခင်ဟို့ အယ်သခင်အားဖြင့် နန်းနို့ယောင်ကြည်ဂေ့ဟယ်။ အယ်မျိုးဖြစ်ကြောန်း နန်းနို့လေဟာ ဘုရားသခင်ဟို့ မှီပြုဘီး ယောင်ကြည်မျှော်လင့်ရှင်း ရှိဂေ့ဟယ်။

22 နန်းနို့လေဟာ သမ္မာတရားဟို့ လိုက်လျော့-က် ကျင့်သောင်းရှင်းအားဖြင့် နန်းနို့လေရဲ့ စိဝိညာဉ်ဟို့ သန်ရှင်း စင်ကြယ်စေဂေ့ဘီး ဟန်ဆောန်ရှင်းမော့ဘဲဟူ ညီကိုရှင်း ရှစ်ဟူ မြစ်တာဟို့ ရဟူကြောန်း ဖုလူစင်ဟူ စိန်လောင်းအားဖြင့်† ရှင်းရှင်း ခိုင်းခိုင်မြဲမြဲ ရှစ်ဂေ့ပါ။

23 နန်းနို့လေဟာ ဖော့-က်ပုလန် ပျစ်စီးတတ်ဟူ မျိုးစေ့အားဖြင့် မူဘဲန ဖော့-က်ပုလန် ပျစ်စီးမှုန ကင်းဟူ မျိုးစေ့ဖြစ်ဟူ သတ်ရှင်ဘီး မြဲတည်ဟူ ဘုရားသခင်ရဲ့ စကားတော်အားဖြင့် ဒုတိယခါ ပုလန်မိုးရှင်းဟို့ ခံရဂေ့ဘိ။

24 ဖြားဖြစ်ကြောန်းနူးဆိုဟာ၊
“လူလေ ဂူလောင်းဟာ မြစ်ပန်ဟူမျိုး ဖြစ်ဘီး
သူ့နို့လေရဲ့ ဖောင်းသရေတော်ဟာ မြစ်ပွမ်ဟူမျိုး ဖြစ်ဟယ်။
မြစ်ပန်ဟာ ညှိုးနွမ်းဘီး သွိုခြော့-က်ဟားတတ်ဟယ်။
မြစ်ပွမ်လေလည်း ကို့တတ်လေဟယ်။

25 ဘုရားသခင်ရဲ့ စကားတော်ဟာ ကာလစဉ်ဆစ် တည်ဟယ်။”
အယ်စကားတော်ဟာ နန်းနို့လေဟို့ ဟောပြောဟူ ဒန်းကောန်းဘဲဖြစ်ပါဟယ်။

2

သတ်ရှင်ဟူကုလော့-က်န သန်ရှင်းဟူလူမျိုးကြောန်း

† 1:22 ၁.၂၂ စိန်လောင်းအားဖြင့်၊ တချို့ မူရင်းလတ်ရေးမူလေမာ ဖြူစင်ဟူ စိန်လောင်းအားဖြင့်၊ ဆိုဘီး ပါရှိဟယ်။

1 အယ်ကြောန့် နန်းနို့လေဟာ ကောန်းဘဲဟူမူ ဘောန်းဇောင်နတူးဒု လှည့်ဇားမူ၊ ဟန်ဆောန်မူ၊ နာလိုမူန ပေါက်ခတ်ပြောဆိုဟူမူ ဘောန်းဇောင်ဟို့ ဖယ်ရှားဂေပါ။

2 သန်ရှင်းဟူ၊ ဝိညာဉ်ရေးရာနဆိုင်ဟူ မှန်ဟူ နှစ်အားဖြင့် ကယ်တန်ရှင်းနှိုက် ကီးထွားလာဟို့တွပ် မွီးခါဇ သားဂန်းဟားမျိုး အယ် တရားနို့ရယ်ဟို့ မြဲဒမ်း လိုရှင်တောန်းတဂေပါ။

3 ဘုရားသခင်ရဲ့ ကောန်းမြတ်ဟူကြောန်းဟို့ နန်းနို့လေ မြဲစမ်းကေပီးဘီ ဖြစ်ဟယ်။

4 လူလေရဲ့ ငြင်းပယ်ရှင်းဟို့ ခံရဟူလည်းဘဲ ဘုရားသခင် ဝီးကော့-က်တော်မူဟူ ဖိုးကီးဟူ၊ သတ်ရှင်ဟူကလော့-က် ဖြစ်တော်မူဟူ အယ်သခင်နားဟို့ လာဘီး၊

5 နန်းနို့လေလည်း သတ်ရှင်ဟူကလော့-က်မျိုး ဝိညာဉ်ရေးရာ အီတော်ဖြစ် တည်ဆော့-က်ရှင်းဟို့ ခံယူဂေပါ။ အယ်ဇာဟု နန်းနို့လေဟာ သန်ရှင်းဟူ ယဇ်ပုရောဟိတ်မျိုးဖြစ်ဘီး ဘုရားသခင် နှစ်သက်လတ်ခံတော်မူဟူ ဓမ္မယဇ်လေဟို့ ယေရှုခရစ်တော်အားဖြင့် ပူဇော်နိုင်ဟို့တွပ် ဖြစ်ဟယ်။

6 ဖြားဖြစ်ကြောန့်နူးဆိုဟာ ကျမ်းစာတော်ဟု၊

“ကေရှုဂေ ဝီးကော့-က်ဟားဟူ၊ ဖိုးကီးဟူ တိုက်ထော့-က်မြစ်ကလော့-က်ဟို့ ဇီအုန်တောန်ထတ်မာ ငါခလဟားဟယ်။

အယ်ကလော့-က်ဟို့ ယောင်ကြည်ဟူသူဟာ ယှစ်ကြော့-က်မူမေဟု” ဆိုဘီး လာလေဟယ်။

7 အယ်ကြောန့် အယ်ကလော့-က်ဟာ ယောင်ကြည်ဟူ နန်းနို့တွပ်ဟု ဖောင်းသရေတော်ရှိဟယ်။ ယောင်ကြည်ဘဲဟူ သူလေတွပ်ဟု၊

“တိုက်ဆော့-က်ဟူသူလေ ဖယ်ဟားဟူကလော့-က်ဟာ

တိုက်ထော့-က် ထိဖျားဟို့ ရော့-က်လာဟူ ရေးကီးဟူကလော့-က်” ဖြစ်ဘီး၊

8 စကားတော်ဟို့ ယောင်ကြည်ဘဲကြောန့် ထိမိဘီး လဲဂေဟယ်။

“ထိမိဘီး လဲဟူကလော့-က်

မှားယွင်းစေဟူကလော့-က် ဖြစ်ဟယ်။”

အယ်မျိုးဖြစ်ဟို့တွပ် သူးနို့ဟို့ သတ်မှတ်ဟားဇာလည်း ဖြစ်ဟယ်။

9 နန်းနို့လေဟာ မှော်မိုက်ထဲဟုနော့ဘီး အံ့ဘွယ်ဖြစ်ဟူ လန်းရောန်ထဲဟို့ ခေါ်သွမ်းပေးတော်မူဟူ သူရဲ့ ဂေါင်ကျေးဇူးလေဟို့ ဖော်ပြဟို့တွပ် ဝီးကော့-က်တော်မူဟူ မျိုးဖြစ်ဂေဟယ်။

မန်းစည်းဇိမ်ရှိဟူ ယဇ်ပုရောဟိတ်မျိုး၊ သန်ရှင်းဟူလူမျိုး၊ ပိုင်ထိုက်ဟူ လူမျိုးတော် ဖြစ်ဂေဟယ်။

10 နန်းနို့လေဟာ စစဒူးဟု ဘုရားသခင်ရဲ့ လူမျိုးတော်မူဘဲန ခုခီမာ ဘုရားသခင်ရဲ့ လူမျိုးတော် ဖြစ်ဂေဘီ။ စစဒူးဟု ကရုဏာတော်ဟို့ ခံစားရဘဲန ခုခီမာ ကရုဏာတော်ဟို့ ခံစားရဂေဘီ။

ဘုရားသခင်ရဲ့ စေခံကျွန်လေကြောန်း

11 ရှစ်ရဟူသူလေ နန်းနို့လေဟာ ဧည့်သည်လေဖြစ်ဟူကြောန့် စိဝိညာဉ်ဟို့ ဆန်ကျင်တိုက်ခိုက်ဟူ ကိုယ်ကာယရဲ့ တတ်မတ်မှုလေဟို့ ရှောန်ကြဉ်ဂေဟို့တွပ် ငါတိုက်တွန်း နှိုးဆော်ပါဟယ်။

12 ယောင်ကြည်ဘဲဟူ လူမျိုးခြားလေဟာ နန်းနို့လေဟို့ ကောန်းဘဲဟူမူလေဟို့ လောက်ဟူသူလေ ဆိုဘီး ပြစ်တန်စွန်စွဲဘီး နေဟူလည်းဘဲ ဘုရားသခင်စီရင်တော်မူဟူ နေရစ်မာ နန်းနို့လေရဲ့ ကောန်းဟူကျင့်ဟို့ ဗြင်ဟူကြောန့် ဘုရားသခင်ဟို့ ချီးမွမ်းဂေဟို့တွပ် သူးနို့ရှေ့မာ တင့်တယ်သင့်မြတ်အောန် ကျင့်နေဂေပါ။

13 သခင်ဘုရားရဲ့ မျစ်နှာတော်ဟို့ ထော့-က်ဘီး အာဏာပိုင်လေရဲ့ အောက်စိုးမှုဟို့ ဝန်ခံဂေ့ပါ။ မန်းဂီးရဲ့ ချောက်ခြာအာဏာဟို့ဘဲ ဖြစ်ဖြစ်။

14 ဒုစရိုက်လောက်ဟူသူလေဟို့ ပြစ်ဒန်ပေးဘီး ကောင်းဟူကျင့်ဟို့ ကျင့်ဟူ လူကောင်းလေဟို့ ချီးမွမ်းဂေါင်ပြုဟို့တွပ် မန်းဂီးခန့်ဟူးဟူ ဝန်ဂီးလေဟို့ နာခံဂေ့ပါ။

15 ဖြားဖြစ်ကြောန့်နူးဆိုဟာ ကောင်းဟူကျင့်ဟို့ ကျင့်ရှင်းအားဖြင့် မိုက်မဲသူလေရဲ့ သိဉာဏ်ကင်းမဲ့မှုဟို့ ချေပဟို့တွပ် ဘုရားသခင် လိုတော်ရှိဟယ်။

16 လွတ်လပ်ဟူသူလေဖြစ် သတ်ရှင်နေထိုင်ဂေ့ပါ။ အယ်ဘေမဲ့ အယ်လွတ်လပ်မှုဟို့ ကောင်းဘဲဇာလေဟို့ ဖောင်းကွယ်ရှင်းဖြစ် သောင်းခုလဂေ့ဘဲန ဘုရားသခင်ရဲ့ ကျွန်လေအားဖြင့် ပြုမှုနေထိုင်ဂေ့ပါ။

17 လူလေ ဂူလောင်းဟို့ ရိုသေဂေ့ပါ။ ညီကို မောန်နှမလေဟို့ ရှစ်ဂေ့ပါ။ ဘုရားသခင်ဟို့ ကြော့-က်ရွံ့ဘီး မန်းဂီးလေဟို့ ရိုသေဂေ့ပါ။

ခရစ်တော်ဒေါက်ခခံရှင်းရဲ့ စံနမူနာကြောန့်

18 စေခံဟူသူလေ ကြော့-က်ရွံ့ရိုသေဟူစိ ပုလဲပုလဲဝဝန နန်းနို့ရဲ့ သခင်လေအောက်စိုးမှုဟို့ ဝန်ခံဂေ့ပါ။ သခင်ဟာ စိသဘောကောင်းဘီး ညင်သာရှင်းဘဲဖြစ်ဖြစ် ကြမ်းတမ်းဟူ သဘောရှိရှင်းဘဲဖြစ်ဖြစ် ဝန်ခံဂေ့ပါ။

19 ဖြားဖြစ်ကြောန့်နူးဆိုဟာ ဘုရားသခင်ဟို့ ထော့-က်ထားဘီး တရားဘဲဟူ ညဉ်းဆဲရှင်းလေဟို့ သီးခံဟယ် ဆိုဟာ ကျေးဇူးရှိပါဟယ်။

20 နန်းနို့လေဟာ ကိုယ်ပြစ်ကြောန့် ဒန်ခံရဟူ ခီမာ သီးခံဟယ် ဆိုဟာ ဖယ်မျိုး ချီးမွမ်းရအူးမယ်နူး။ အယ်ဘေမဲ့ ကောင်းဟူမှုဟို့ပြုဘီး ဆင်းရဲခံရဟူ ခီမာ သီးခံဟယ် ဆိုဟာ ဘုရားသခင်ရှေ့တော်မာ ကျေးဇူးရှိဟယ်။

21 အယ်မျိုး ပြုမှုဟို့တွပ် နန်းနို့လေဟို့ ဝီးကော့-က်တော်မူဘီ။ ခရစ်တော် ကိုယ်တိုင်ဘဲ နန်းနို့တွပ် ဒေါက်ခဝေဒနာလေဟို့ ခံတော်မူဟူကြောန့် ခေတော်ရာဟို့ လိုက်ရှော့-က်ဟို့တွပ် ပေါင်သတ်သေဟို့ ထားတော်မူဘီ။

22 ကိုယ်တော်ဟာ လောင်းဝ ပြစ်ဟို့ လောက်ဟာ။ ဖယ်လူလည်း လောင်းဝ လီညာဟာ။

23 ပေါက်ခတ်ပြောဆို ခံရဟူ ခီမာ ပုလန်ဘီး ပေါက်ခတ်ပြောဆိုတော်မူဟာ။ ဒေါက်ခဝေဒနာ ခံဟူ ခီမာ ချီးခြော့-က်တော်မူဘဲန တရားသဖြင့် စီရင်တော်မူဟူသူနှိုက် ကိုယ့်ကိုယ်ကိုယ် အပ်တော်မူလေဟယ်။

24 နို့လေဟာ ပြစ်နဆိုင်ဟူဇာမာ သေဖြစ်ဘီး ဖြောန့်မတ်ရှင်းနဆိုင်ဟူဇာမာ သတ်ရှင်ဟို့တွပ် နို့ရဲ့ ပြစ်လေဟို့ ကိုယ်တော်ကိုယ်တိုင် လတ်ဝါးကပ်တိုင်မာ ဝေဒနာခံတော်မူဘီ။ နို့လေဟာ ကိုယ်တော်ရဲ့ ဒန်ချစ်တော်လေအားဖြင့် ရောဂါ ပျော့-က်ဂေ့လေဟယ်။

25 စစဒူးဟာ နန်းနို့လေဟာ လမ်းလွဲဘီး ပျော့-က်ဟူးဟူ သိုးလေမျိုး ဖြစ်ဂေ့ဟယ်။ ခုဟာ သိုးထီးဖြစ်တော်မူဟူ နန်းနို့ရဲ့ စိဝိညာဉ်ဟို့ ထီးသီးစောန့်ရှော့-က်ဟူ သခင်နားဟို့ ပုလန်ရှော့-က်ဂေ့ဘီ။

3

လန်န မယားကြောန့်

1 အယ်မျိုးဘွဲ့ မယားဖြစ်ဟူသူလေ ကိုယ့်လန်ရဲ့ အောက်စိုးမှုဟို့ ဝန်ခံဂေ့ပါ။ အယ်နည်းအားဖြင့် နန်းနို့လေမာ ဘုရားသခင်ရဲ့ စကားတော်ဟို့ ယောင်ကြည်ဘဲဟူ လန်လေရှိဟယ် ဆိုဟာ နန်းနို့လေရဲ့ ရှိသေကြော့-က်ရွံ့မှုန သန်ရှင်းစင်ကြယ်ဟူ သတ်တာအားဖြင့် ယောင်ကြည်လာဂေ့လေ့မယ်။

2 ဖြားဖြစ်ကြော့နူးဆိုဟာ နန်းနို့လေ သန်ရှင်းစင်ကြယ်ဘီး ဖယ်လော့-က် စိထားဖုလူစင်ရှင်းန ဘုရားတရားဟို့ ကြော့-က်ရွံ့ရိသေရှင်းဟို့ သူးနို့လေ မြင်တို့ရဟူကြော့နူး ဖြစ်ဟယ်။

3 နန်းနို့လေရဲ့ လှပပြင်ဆင်ရှင်းဟာ ဆားဗန်ကျစ်ရှင်း၊ ရွှေတန်ဆာဆင်ရှင်း၊ ဝတ်စားဆင်ရှင်းလေဖြစ်ဟူ ပုလန်ပန်းဆင်ရင်မှုလေ ဖြစ်စေဘဲန။

4 နူးညံ့သီမွေဘီး တည်ငြိမ်ဟူ စိသဘောဖြစ်ဟူ ဖော့-က်ပုလန်ပျစ်စီးရှင်းန ကင်းဟူ၊ စိနုလောင်းနဆိုင်ဟူ ထဲဟုဝိညာဉ်လူရဲ့ တန်ဆာဆင်ရှင်း ဖြစ်စေဂေ့ပါ။ အယ်မျိုးဇာဟု ဘုရားသခင်ရဲ့ ရှေ့တော်မာ ရရာတိုင်း ဖိုးကီးဇာ ဖြစ်ဟယ်။

5 ဘုရားသခင်ဟို့ မျှော်လင့်ကိုးစားဟူ ရှေးကာလဟု သန်ရှင်းဟူ မီးမလေလည်း အယ်မျိုးဘွဲ့ ကိုယ့်ကိုယ်ကိုယ် တန်ဆာဆင်ဘီး စာရာဟာ အာမြဟံဟို့ သခင် ဆိုဘီး ခေါ်ဘီး နာခံဟူမျိုး ကိုယ့်ရဲ့ လန်လေဟို့ နာခံဂေ့ပါ။

6 နန်းနို့လေဟာ ဖယ်မျိုးမှုရာလေဟို့မှ ကြော့-က်ရွံ့ဘဲန ကောန်းဟူ ကျင့်ဟို့ ကျင့်မယ် ဆိုဟာ စာရာရဲ့ သားမီးလေ ဖြစ်ဂေ့လေ့မယ်။

7 လန်လေ နန်းနို့လေဟာ ကိုယ့်မယားဟု အားနွဲ့ဟူသူ ဖြစ်ဇာဟို့ စာနာထော့-က်ထားဘီး သတ်နဆိုင်ဟူ ကျေးဇူးတော်ဟို့ တူးဒု မွီဆစ်ခံဟူသူဖြစ် တန်ဖိုးထားဘီး တူးဒု ပေါန်းသင်းနေထိုင်ဂေ့ပါ။ အယ်မျိုးမှ နန်းနို့ ဆုတောင်းဟူ ခီမာ တားဆီးဖြစ်ဘဲန နေလေ့မယ်။

သုစရိုက်ဟို့ ပြုဟူကြော့နူး ဆင်းရဲခံဟူကြော့နူး

8 နော့-က်ဆောင်း ခြောင်ငုံဘီး ပြောရမယ် ဆိုဟာ နန်းနို့ ဂူလောင်းဟာ တစ်တဝန်းဒဲရှိဂေ့ပါ။ ကြင်နာတတ်ဟူသဘော၊ ညီကိုရှင်းရှင်း ရှစ်တတ်ဟူသဘော၊ သနားစောင့်မတ်တတ်ဟူ သဘောန နှိခိုလဟူ သဘော ရှိဂေ့ပါ။

9 နန်းနို့လေဟာ ကောန်းဂျီးမင်္ဂလာဟို့ မွီဆစ်ခံရဟို့တွပ် ခေါ်တော်မူရှင်းဟို့ ခံရဂေ့ဟူကြော့နူး ဆိုးဟို့ ဆိုးန ကဲ့ရဲ့ပြစ်တန်ရှင်းဟို့ ကဲ့ရဲ့ပြစ်တန်ရှင်းန တို့ပုလန်ဘဲ ကောန်းဂျီးဟို့ဘွဲ့ ပေးဂေ့ပါ။

10 ဖြားဖြစ်ကြော့နူးဆိုဟာ ကျမ်းစာလာဟူဇာဟု၊ “သတ်ရှင်ဇာဟို့ နှစ်သက်ဘီး

ကောန်းဟူနေရစ်ဟို့ မြင်တို့ရှင်ဟူ သူဟာ
ကိုယ့်ရဲ့လျှာဟို့ ချောက်တီးရမယ်။
ကိုယ့်ရဲ့နှောက်ဟို့လည်း ချောက်တီးဘီး မုသားဟို့ ပြောဇေန။

11 ကောန်းဘဲဟူ ဒုစရိုက်ဟို့ရှောန်ဘီး ကောန်းဟူ သုစရိုက်ဟို့ ပြုရမယ်။
သင့်သင့်တင့်တင့် နေထိုင်ဘီး ငြီးချမ်းမှုတွပ် ကြိုးစားရမယ်။

12 ဖြားဖြစ်ကြော့နူးဆိုဟာ ဘုရားသခင်ဟာ ဖြော့နုမတ်ဟူသူဟို့ ကေ့ရှု စောန်ရှော့-က်တော်မူဘီး သူးနို့လေရဲ့ ဆုတောင်းသံဟို့ နားညှောင်းတော်မူဟယ်။
အယ်ဘေမဲ့ ဒုစရိုက်ပြုဟူ သူလေနားဟု ဘုရားသခင်ဟာ မျစ်နှာလွဲတော်မူဟယ်။”

3:1 ၃.၁ ဧ ၅.၂၂; ကော ၃.၁၈ 3:3 ၃.၃ ၁ တိ ၂.၉ 3:7 ၃.၇ ဧ ၅.၂၅; ကော ၃.၁၉

13 နန်းနို့လေဟာ ကောန်းဟူမူလေမာ စိအားထတ်သန်ဟူသူ ဖြစ်ဟုယ် ဆိုဟာ ဖယ်သူ ညှဉ်းဆဲမယ်နူး။

14 အယ်ဘေမဲ့ ဖြောန်မတ်ဟူတရားကြောန် ဆင်းရဲဒေါက်ခ ခံရဟုယ် ဆိုဟာ နန်းနို့လေဟာ မင်္ဂလာရှိလေဟုယ်။ ဖယ်သူဟိုလည်း ကြော-က်ဂေန်။

15 နန်းနို့ စိနလောင်းထဲမာ ခရစ်တော်ဟို ရှင်သခင်ဖြစ် ရှိသေဂေပါ။ နန်းနို့မျှော်လင့်ရှင်းရဲ့ ကြောန်းရာဟို မေးဂေဟူသူ ရှိဟူမျှဟို လေးလေးစားစားန ဖြေရှင်းပြောဆို ပေးနိုင်ဟိုတွပ် မြဲဒမ်း ဆင်သင့်ဖြစ်နေဂေပါ။

16 အယ်ဘေမဲ့ နူးညံ့သီမေ့ဟူစိ ကြော-က်ရှုံ ရှိသေဟူစိန ကြည်လင်ဟူ စိနလောင်းအားဖြင့် ဖြေရှင်းပြောဆိုဂေပါ။ အယ်မျိုးဆိုဟာ ခရစ်တော်နှိုက်ရှိဟူ နန်းနို့လေရဲ့ ကောန်းဟူ သတ်ရှင်နေထိုင်မှုဟို ကဲ့ရဲ့ ရှုတ်ခလဟူသူလေဟာ နန်းနို့ဟို ပေါက်ခတ် ပြောဆိုဟူတွပ်ကြောန် ယှစ်ရဂေလေမယ်။

17 ဖြားဖြစ်ကြောန်နူးဆိုဟာ ကောန်းဟူသူစရိုက်ဟို လောက်ဟူကြောန် ဆင်းရဲဒေါက်ခရော-က်ရှင်းဟာ ဘုရားသခင်ရဲ့ လိုတော်ရ ဖြစ်ဟုယ် ဆိုဟာ ကောန်းဘဲဟူဇာဟို လောက်ဘီး ခံရရှင်ထတ် ပိုဘီး ကောန်းပါဟုယ်။

18 ဖြားဖြစ်ကြောန်နူးဆိုဟာ ခရစ်တော်ဟာ ကိုယ်ခန္ဓာတော်အားဖြင့် သေဟားဘီး*၊ ဝိညာဉ်တော်အားဖြင့် သတ်ရှင်ဇာဟို ရော-က်တော်မူဟူကြောန် နို့လေဟို ဘုရားသခင်နားဟို ပို့ဆော်ဟိုတွပ် ဖြောန်မတ်တော်မူဟူ သူဟာ ဖြောန်မတ်ဘဲဟူ သူလေတွပ် ဒုစရိုက်ပြစ်လေကြောန် တခါဒဲ ခံတော်မူဟုယ်။

19 အယ် ဝိညာဉ်တော်အားဖြင့်လည်း ကြွဟားတော်မူဘီး ခုထောန်ထဲမာ ချောက်ဟားဟူ ဝိညာဉ်လေဟို တရားဟောလေဟုယ်။

20 အယ် ဝိညာဉ်လေဟာ ရှေးကာလဟု နောဇလတ်ထတ်မာ လူနဲစုဖြစ်ဟူ လူရှစ်ယော့-က်ဟို ရေအားဖြင့် ကယ်ဆယ်ဟူ သန်းဖောဟို ဆော့-က်လောက်ဟူ ခီမာ ဘုရားသခင်ဟာ စိရှယ်ရှယ်န စောန်ဟူလည်းဘဲ နားထောန်ဘဲဟူ ဝိညာဉ်လေ ဖြစ်ဟုယ်။

21 အယ်မျိုး ဥပမာတိုင်းဘဲ ခုခီမာ ဗတုတိဇိဟာ ယေရှုခရစ် ထမြော့-က်တော်မူရှင်းအားဖြင့် နို့လေဟို ကယ်တန်လေဟုယ်။ ဗတုတိဇိဆိုဟူဇာဟာ ကိုယ်ကာယရဲ့ ညှစ်ကြေးဆေးရှင်းဟို ဆိုလိုဇာမူဟု။ ကိုယ့်ကိုယ်ကိုယ် သိဟူစိ ကောန်းကောန်းကြည်လင်ဘီး ဘုရားသခင်ရှေ့မာ ဝန်ခံရှင်းဟို ဆိုလိုဇာဖြစ်ဟုယ်။

22 အယ်သခင်ဟာ ကောန်းဂန်ဘောင်ဟို ကြွဝမ်တော်မူဘီး ကောန်းဂန်တမန်လေ အာဏာစစ်တဂိုးလေဟို အောက်စိုးဘီး ဘုရားသခင်ရဲ့ ညာဖတ်မာ ရှိနေတော်မူလေဟုယ်။

4

ပုလောန်းလည်းဟူ ဘဝကြောန်း

1 ခရစ်တော်ဟာ ကိုယ်ခန္ဓာတော်နှိုက် နို့လေတွပ် ခံတော်မူဟူကြောန် နန်းနို့လေလည်း အယ်မျိုးသဘောဟို လတ်နတ်ဖြစ် သောင်းစွဲဂေပါ။ ဖြားဖြစ်ကြောန်နူးဆိုဟာ ကိုယ်ခန္ဓာနှိုက် ဝေဒနာခံဟူသူဟာ ပြစ်နပြတ်စဲဟားဘီ ဖြစ်ဟုယ်။

3:14 ၃.၁၄ မ ၅.၁၀ * 3:18 ၃.၁၈ သေဟားဘီး၊ မူရင်းလတ်ရေးမူလေ ဘောင်ဂီးထဲမာ ဝေဒနာခံဟုယ်၊ ဆိုဘီး ပါရှိဟုယ်။

2 အယ်ဇာဟု ကိုယ်ခန္ဓာနှိုက် သတ်ရှင်ရမယ့် ကျန်နေဟူ ခီကာလဟို့ လူလေရဲ့ တပ်မတ်ရှင်းအားဖြင့် မှုဘဲန ဘုရားသခင်ရဲ့ လိုတော်အားဖြင့် သတ်ရှင်နိုင်ဟို့တွပ် ဖြစ်ဟုယ်။

3 လူမျိုးခြားလေရဲ့ လိုဟို့လိုက်ဘီး ညစ်ညူးဟူ ကာမလိုက်စားရှင်းလေ၊ တတ်မတ်ရှင်းလေ၊ ယစ်မောရှင်းလေ၊ ပျော်လွန်ကျူးရှင်းလေ၊ သော့-က်စားကြူးရှင်းလေ၊ အဓမ္မရောက်ထုဟို့ ကိုးကွယ်ရှင်းလေဟို့ ကျင်လည်ဘီးဟူ ပီးဟားဟူ ခီကာလဟု နန်းနို့လေတွပ် တော်လောက်ပါဟုယ်။

4 ခုခီမာ နန်းနို့လေဟု သူးနို့လေနတူးဒု ဆစ်ဆံဘဲန၊ ကာမဂေါင်မာ လွန်ကြူးညစ်ညူးမှု ပြုဘဲန နေဇာဟို့ သူးနို့လေဟု အံ့ဩဘီး ကဲ့ရဲ့တတ်ဂေ့ဟုယ်။

5 အယ်မျိုးလောက်ဟူကြောန့် သူးနို့လေဟု သတ်ရှင်ဟူ သူလေန သေဟူသူလေဟို့ တရားစီရင်ဟို့တွပ် သင့်ရှိတော်မူဟူ ဘုရားသခင်နားမာ စစ်ဆေးစီရင်ရှင်းဟို့ ခံရဂေ့လေ့မယ်။

6 အယ်ကြောန်းကြောန့် အယ်သူလေဟု ကိုယ်ခန္ဓာန စပ်လျဉ်းဘီး လူ့စံနှိုးတိုင်း တရားစီရင်ရှင်းဟို့ ခံရဟူလည်းဘဲ ဘုရားသခင်ရဲ့ ရှေ့တော်မာ စိဝိညာဉ်အားဖြင့် သတ်ရှင်ရဟို့တွပ်၊ သေဟူးဟူသူလေဟု ဒန်းကောန်းဟို့ ကြားရဂေ့ဟုယ်။

ဘုရားသခင်ရဲ့ ဆုကျေးဇူးလေဟို့ ထီးသီးစောင့်ရှော့-က်ဟူ သူလေကြောန်း

7 ရှိမျှဂူလောင်းဟု ဆောင်းဟို့ ရော့-က်ခါနီးဘီ ဖြစ်ဟူကြောန့် ဆုတောင်းရှင်းမှုဟို့ ပြုနိုင်ဟို့တွပ် တည်ငြိမ်ကန်ဟူစိန သမ္မာဒိ ရှိဂေ့ပါ။

8 ရှစ်ရှင်းမြစ်တာဟု ရရာတိုင်းများဟူ ပြစ်လေဟို့ ဖောင်းအောက်ပေးတတ်ဟူကြောန့် ရှိမျှဂူလောင်းထတ် ရှင်းရှင်းကြားမာ ခိုင်မြဲဟူ ရှစ်ရှင်းမြစ်တာန ရှစ်ဂေ့ပါ။

9 ညည်းညူးမှု မှုဘဲန ရှင်းရှင်း ဧည့်သည်ဝတ်ဟို့ ပြုဂေ့ပါ။

10 နန်းနို့ ယော့-က်စီတိုင်းဟု ကိုယ်ခံစားရရှိဟူ ဆုကျေးဇူးရှိဟူတိုင်း ဘုရားသခင်ရဲ့ မျိုးမျိုးရှိဟူ ကျေးဇူးတော်နဆိုင်ဟူ ကောင်းဟူဘဏ္ဍာထီးမျိုး အယ်ဆုကျေးဇူးအားဖြင့် ရှင်းရှင်း ကူညီဝီငှပေးဂေ့ပါ။

11 ဟောပြောမားဟု ဘုရားသခင်ရဲ့ စကားတော်တိုင်း ဟောပြောစေ။ စေခံဟူသူဟု ဘုရားသခင် ပေးတော်မူဟူ စွမ်းသတ်တိတိုင်း လောက်ဆောန်စေ။ အယ်ဆိုဟု လောက်ဆောန်ဇာလေဟု ယေရှုခရစ်အားဖြင့် ဘုရားသခင်ရဲ့ ဖောင်းသရေတော် ထွန်းလန်းလေ့မယ်။ သခင်ယေရှုခရစ်ဟု ကမ္ဘာဆစ်ဆစ် ဖောင်းကီးတော်မူပါစေ။ အာမင်။

ခရစ်ယာန်လေခံစားရဟူ ဒေါက်ခဝေဒနာလေကြောန်း

12 ရှစ်ရဟူသူလေ၊ နန်းနို့လေရဲ့ ယောင်ကြည်ရှင်းဟို့ စစ်ဆေးဟို့တွပ် နန်းနို့ ခုခံရဟူ ပြင်းပြဟူ စောင်ဇမ်းနှော့-က်ယှစ်ရှင်းလေ ခံနေရဇာဟို့ အံ့ဩဇာဖြစ်ဟုယ် ဆိုဘီး ထန်မှတ်ဟူ အယ် မှုရာလေဟို့ အံ့ဩဂေ့န။

13 နန်းနို့လေဟု ခရစ်တော်ရဲ့ ဒေါက်ခဝေဒနာလေဟို့ ဆစ်ဆံခွမ် ရဟူကြောန့် ဝန်းသာဂေ့ပါ။ အယ်ဇာဟု ဖောင်းသရေတော် ထန်ရှားပေါ်ထွပ်ဟူ ခီမာ နန်းနို့လေဟု ရရာတိုင်း ဝန်းသာရဟို့ကြောန်း ဖြစ်ဟုယ်။

14 နန်းနို့လေဟု ခရစ်တော်ရဲ့ နာမကြောန့် ကဲ့ရဲ့ပြစ်တန်ဇာဟို့ ခံရဟုယ် ဆိုဟု မင်္ဂလာရှိပါဟုယ်။ ဖြားဖြစ်ကြောန့်နူးဆိုဟု ဖောင်းသရေတော်န ပုလဲဇောင်တော်မူဟူ ဘုရားသခင်ရဲ့ ဝိညာဉ်တော်ဟု နန်းနို့ထတ်မာ ကိန်းဝပ်တော်မူဟူကြောန့် ဖြစ်ဟုယ်။

15 နန်းနို့လေဟာ လူသတ်ဟူမှု၊ ခိုးဟူမှု၊ ရာဇဝတ်မှု၊ သူများကိစ္စလေမာ ဝမ်စွက်ဖက်ဟူမှုအားဖြင့် ယော့-က်လည်း ပြစ်ဒန်ခံရစေန။

16 အယ်ဘေမဲ့ ခရစ်ယာန်ဖြစ်ဟူကြောင့် ခံရဟုယ် ဆိုဟာ ယှစ်ကြော့-က်ရှင်း ရှိဂေ့န။ ခရစ်တော်ရဲ့ နာမကြော့နဲ့ ခံရဟုယ် ဆိုဟာ ဘုရားသခင်ရဲ့ နာမတော်ဟို့ ချီးမွမ်းပါစေ။

17 ဘုရားသခင်ရဲ့ အီတော်သားလေဟို့ ရင်ဦးဆောင်း စစ်ကြောစီရင်ရဟူခီ ရှိဘီး နို့လေဟို့ ရင်ဦးဆောင်း စစ်ကြောစီရင်ဟုယ် ဆိုဟာ ဘုရားသခင်ရဲ့ ဒန်းကောန်း တရားစကားဟို့ နားထောန်ဘဲဟူ သူလေရဲ့မဟာ ဖယ်မျိုး ပီးလေ့မယ်နူး။

18 အယ်မျိုးဘဲ
ဖြောန်မတ်ဟူသူဟာ ခဲဲယဉ်းယဉ်းန ကယ်တန်ရှင်း ခံရဟုယ် ဆိုဟာ
ဘုရားသခင်ဟို့ ကိုးကွယ်ဘဲဟူ သူန ပြစ်ကျူးလွန်ဟူ သူလေဟာ ဖယ်မျိုးဖြစ်လေ့မယ်နူး။

19 အယ်ကြော့နဲ့ ဘုရားသခင်ရဲ့ လိုတော်တိုင်း ဆင်းရဲဒေါက်ခခံရဟူ သူလေဟာ ကောန်းဟူကျင့်ဟို့ ကျင့်ဘီး ကိုယ့်ဟို့ ဖန်ဆင်းတော်မူဟူရှင်၊ သစ်စတည်တော်မူဟူ ရှင်ရဲ့ လတ်တော်ဟို့ ကိုယ့်စိဝိညာဉ်ဟို့ အပ်ဂေ့စေ။

5

ဘုရားသခင်ရဲ့ သိုးစုကြောန်း

1 သင်းတော်လူဂီး တယော့-က်ဖြစ်ဘီး ခရစ်တော်ရဲ့ ဆင်းရဲဒေါက်ခ ဝေဒနာလေဟို့ တို့မြင်ရဟူ သတ်သေခံဟူသူန ထန်ရှားလာမယ့် ဖောင်းသရေတော်ဟို့ မျှဝီခံစားဟူသူဖြစ်ဟူ ငါပေတရုဟာ နန်းနို့မာရှိဟူ လောက်ဖော်ဆောန်ဖတ်လေဖြစ်ဟူ သင်းတော်လူဂီးလေဟို့ တိုက်တွန်းနှိုးဆော်ပါဟုယ်။

2 နန်းနို့မာရှိဟူ ဘုရားသခင်ရဲ့ သိုးစုလေဟို့ အောက်ထီးဟူမာ တာဝန်ရမှုဘဲ ဘုရားသခင်ရဲ့ လိုတော်တိုင်း စီအားထတ်သန်ဘီး ဝန်းသာရှင်းအားဖြင့် စောန့်ထီးဂေ့ပါ။ စင်ကြယ်ဘဲဟူ ကျိုးစီးပွားဟို့ တတ်မတ်ဟူကြော့နဲ့မာဘဲ စေတနာစီအားဖြင့် ကေ့ရှုအောက်ထီးဂေ့ပါ။

3 နန်းနို့ သီးသီးအောက်ချောက်ဟူ သင်းတော်လေဟို့ အာဏာသောင်းဘီး စိုးတရပြုရှင်းမာဘဲ၊ သိုးစုလေရှေ့မာ ပေါင်သတ်သေကောန်းဟူသူ ဖြစ်စေဂေ့ပါ။

4 အယ်မျိုးဆိုဟာ သိုးထီးဂီး ပေါ်ထွပ်လာဟူ ခီမာ နန်းနို့လေဟာ ညှိုးနွမ်းတတ်ဘဲဟူ၊ ဖောင်းကီးဟူ ပန်းဦးရစ်သရဖူဟို့ ရဂေ့လေ့မယ်။

5 အယ်မျိုးဘဲ သတ်ငယ်ဟူသူလေ၊ လူဂီးလေရဲ့ စကားဟို့ နားထောန်ဂေ့ပါ။ နန်းနို့ရှင်းရှင်း တယော့-က်အော့-က်ယော့-က် စီနိုခလရှင်းတန်ဆာဟို့ ဆင်ယင်ဂေ့ပါ။ ဖြားဖြစ်ကြော့နဲ့ဆိုဟာ “မာနထောန်လွားဟူ သူလေဟို့ ဘုရားသခင်ဟာ ဆီးတားဘီး စီနိုခလဟူသူလေဟို့ ကျေးဇူးပြုတော်မူဟုယ်။”

6 အယ်ကြော့နဲ့ ခိတန်ဟုယ် ဆိုဟာ နန်းနို့လေဟို့ ချီးမြော့-က်ဟို့တွပ် ဘုရားသခင်ရဲ့ ဖောင်းကီးဟူ လတ်တော်အော့-က်မာ ကိုယ့်ကိုယ်ကိုယ် နိုခလဂေ့ပါ။

7 ဘုရားသခင်ဟာ နန်းနို့လေဟို့ စောန့်ရှော့-က်တော်မူဟူကြော့နဲ့ နန်းနို့လေရဲ့ စိုးရိမ်ပူပန်မှုလေ ရှိဟူမျှဟို့ ကိုယ်တော်နှိုက် အပ်ဂေ့ပါ။

8 သမ္မာဒိရှိရှိန အိဘဲန စောန်နေဂေပါ။ နန်းနို့လေရဲ့ ရန်သူဖြစ်ဟူ မာရ်နတ်ဟာ ဟောက်ဟူ ခြံသေ့ဟူမျိုး ဖယ်သူဟို မျိုရမယ်နူး၊ ဆိုဘီး လှည့်လည်ဘီး လိုက်ရှာနေဟယ်။

9 အယ်ကြောန့် ယောင်ကြည်ရှင်းမာ ခိုင်းခိုင်ခန့်ခန့် ရပ်တည်ဘီး မာရ်နတ်ဟို ဆီးတားဂေပါ။ တကမ္ဘာလောင်းမာရှိဟူ နန်းနို့လေရဲ့ ညီကို မောန်နှမလေလည်း အယ်မျိုး ဆင်းရဲဒေါက်ခလေန ရင်ဆိုင်ကျော်လွှား နေရဟူကြောင်းဟို သိမှတ်ဂေပါ။

10 ယေရှုခရစ်တော်အားဖြင့် နို့လေဟို ထာဝရ ဖောင်းသရေတော်ထဲဟို ခေါ်တော်မူဟူကျေးဇူး ဂူလောင်းဟို ပြုတော်မူဟူ ဘုရားသခင်ဟာ ဆင်းရဲဒေါက်ခလေဟို ရှစ်ဟားခံစားရဟူ နန်းနို့လေဟို စောင်လင်စေဘီး တည်ကြည်ခိုင်ခံ့ မြဲမြံစေတော်မူလေ့မယ်။

11 ဘုရားသခင်ဟာ ကမ္ဘာဆစ်ဆစ် ဖောင်းကီးတော်မူပါစေ။ အာမင်။

နော့-က်ဆောင်းနှောက်ဆစ်စကား

12 ငါဟာ နန်းနို့လေဟို တိုက်တွန်းနှိုးဆော်ဘီး နန်းနို့ မှီပြုဟူ အယ်ဇာလေဟာ ဘုရားသခင်ရဲ့ စစ်မှန်ဟူ ကျေးဇူးတော်ဖြစ်ဟယ် ဆိုဇာဟို သတ်သေခံဘီး အယ်ဇာဟို ရေးဘီးမှ ငါစိထန်ဟူတိုင်း နန်းနို့မာ သစ်စာရှိဟူညီကို သိလွှာနုလတ်န ခုပေးလိုက်ပါဟယ်။

13 ငါ့သား မာကုဟုနေစဘီး ဗာဗုလုန်မြို့* မာရှိဟူ နန်းနို့နုတူးဒု ဝီးကော့-က်ခံရဟူသင်းတော်ဟာ နန်းနို့လေဟို နှောက်ဆစ်ဂေပါဟယ်။

14 ယော့-က်နယော့-က် မြစ်တာနမ်းန နှောက်ဆစ်ဂေပါ။
ခရစ်တော်နှိုက်ရှိဂေဟူ နန်းနို့လေ ဂူလောင်းမာ ငြိသတ်ရှင်းရှိဂေပါစေ။

5:12 ၅.၁၂ တ ၁၅.၂၂.၄၀ 5:13 ၅.၁၃ တ ၁၂.၁၂.၂၅; ၁၃.၁၃; ၁၅.၃၇-၃၉; ကော ၄.၁၀; ဖိလေ ၂၄
ဗာဗုလုန်မြို့၊ ဗျာဒိတ်ကျမ်းထဲမာ ဆိုဟာ အယ်ဇာဟာ ရောမမြို့ဟို ရည်ညွှန်းဟားဟယ်။ * 5:13 ၅.၁၃

၂ ပေတရု ပေတရုဟုနေ ဒုတိယပေးစာ နိဒါန်း

ပေတရုဟုနေ ဒုတိယပေးစာ ဟာ တမန်တော် ပေတရု ရေးဟူးဟယ် ဆိုဘီး ဖော်ပြဟူးဘေမဲ့ အယ်နေခေတ် ကျမ်းစာပညာရှင်လေဟာ လတ်ခံဂေဟု။ အယ်ပေးစာဟို့ တခြားတယော့-က်ဟုနေ ပေတရုကိုယ်စား ရေးပေးဟူးဇာ ဖြစ်နိုင်ဟယ်။ စာရေးသူဟု ယေရှုရဲ့ သတ်ရှင်ရှင်းန ပေါင်သဏ္ဍာန် ပုလောန်းလဲရှင်းဟို့ ဗြင်ရဟူ သတ်သေဖြစ်ဟယ် ဆိုဘီး ပြောဟူးဟယ် (၁.၁၇-၁၈)။ ပေတရုဟာ အယ်ပေးစာဟို့ ရေးဟူးမယ် ဆိုဟာ ခရစ်တော် မွီးဘီးန ၆၅-၆၉ ခုနှစ်ကြား သူသေခန် ရောမမြို့မှာ ရေးဟူးဇာ ဖြစ်နိုင်ဟယ်။ ပထမပေးစာရေးဘီးန ဒုတိယပေးစာဟို့ ရေးဟယ် ဆိုဘီး ဖော်ပြဟူးဟယ် (၃.၁)။ သူဟာ အယ်ပေးစာဟို့ ခရစ်ယာန်လေ ဂူလောင်းနားဟို့ လိစာတပ်ဟူးဟယ်။

ပေတရုဟာ အယ်ပေးစာထဲမှာ ယောင်ကြည်သူလေဟို့ ကောင်းဟူ ပေါင်သတ်သေန သတ်ရှင်ဟို့တွပ် အားပေးဟူးဘီး ဆရာတုယောန်လေရဲ့ နှော့က်ဟို့ လိုက်ဘဲနေအောန် ဒီပေးဟူးဟယ် (၂)။ ယေရှုပုလန်ကြွလာဟို့တွပ် ရရာတိုင်း ခီကြာဟယ် ဆိုဘီး ပြောနေဂေဟူ လူလေဟို့ လျစ်လျူရှုဟို့လည်း အားပေးဟူးဟယ်။ လူတိုင်း ကယ်တန်ခံရဟို့တွပ် ဘုရားသခင်ဟာ ခီဆွဲနေရှင်း ဖြစ်ဟယ် ဆိုဘီး ထော့-က်ပြဟူးဟယ် (၃.၈-၉)။ အယ်ကြောင်းကြောန် ကောင်းဟူ ပေါင်သတ်သေန သတ်ရှင်ဟို့ ဖြစ်ဟယ် (၃.၁၄)။

ကြောင်းရာ ကျဉ်းချောက်

- ၁။ ပေတရုဟာ သူ့ကိုယ်သူ မိတ်ဆစ်ဟူးဘီး သူ့ရဲ့ စာဖတ်မားနားဟို့ ရေးဟူးဟူကြောင်း (၁.၁-၂)
- ၂။ ဘုရားသခင်ဟာ တတ်နိုင်တော်မူဟူကြောန် ကောင်းဟူ ပေါင်သတ်သေန သတ်ရှင်ဟို့ ဒီပေးဟူးဟူကြောင်း (၁.၃-၂၁)
- ၃။ ဆရာတုယောန်လေရဲ့ နှော့-က်ဟို့ လိုက်ဘဲနေအောန် ဒီပေးဟူးဘီး ဆရာတုယောန်လေဟို့ နှော့-က်ဆောင်းမှာ ဖြားမျိုးဖြစ်လေ့မယ် ဆိုဘီး ပြောဟူးဟူကြောင်း (၂.၁-၂၂)
- ၄။ ပေတရုဟာ ယေရှုဒုတိယခါ ပုလန်ကြွလာမယ် ဖြစ်ဟူကြောန် ကောင်းဟူ ပေါင်သတ်သေန သတ်ရှင်ဘီး ပြင်ဆင်ဟို့ ယောင်ကြည်သူလေဟို့ အားပေးရှင်းအားဖြင့် နိဂေါင်းချောက်ဟူးဟူကြောင်း (၃.၁-၁၇)

1 ယေရှုခရစ်တော်ရဲ့ စေခံန တမန်တော်ဖြစ်ဟူ ငါ ရှိမုန်ပေတရုဟာ —
 နို့လေရဲ့ ဘုရားသခင်န ကယ်တန်ရှင် ဖြစ်တော်မူဟူ ယေရှုခရစ်ရဲ့ ဖြောန်မတ်ရှင်း တရားဟို့ နို့လေယောင်ကြည်ဟူမျိုး ဖိုးကီးဟူ ယောင်ကြည်ရှင်းဟို့ ရရှိဂေဟူ သူလေနားဟို့ စာရေးလိုက်ပါဟယ်။

2 နို့လေရဲ့ ဖ ဖြစ်ဟူ ဘုရားသခင်န သခင်ယေရှုဟို့ သိဟူဉာဏ်အားဖြင့် ကျေးဇူးတော်န ငြိသတ်ရှင်းဟာ နန်းနို့လေမာ တိုးပွားဂေပါစေ။

ဘုရားသခင်ဟု ဝီကော့-က်တော်မူဟူကြောန်း

3 နို့လေဟို သူ့ရဲ့ ဖောင်းသရေတော်န ကောန်းမြတ်ရှင်းထဲဟို ခေါ်ယူတော်မူဟူ သခင်ဟို နို့လေ သိရှင်းအားဖြင့် သတ်ရှင်မှုနတူးဒ ဘုရားဝတ်န မွေ့လျော်ရှင်းအားဖြင့် စပ်ဆိုင်ဟူရာလေ ဂူလောင်းဟို ကိုယ်တော်နှိုက်ရိုဟူ ဘုရားရဲ့ ဖောင်းတဂိုးတော်အားဖြင့် ပေးသနားတော်မူဘိ။*

4 အယ်မျိုးအားဖြင့် ရရာတိုင်း ကောန်းမြတ်ဘီး ဖိုးကီးဟူ ဂဒိတော်လေဟို နို့လေဟို အပ်ပေးတော်မူဘိ။ ဖြားဖြစ်ကြောန်းနူးဆိုဟာ အယ်ဂဒိတော်လေဟို မှီပြုဘီး နန်းနို့လေဟာ လောကီတပ်မတ်မူလေ၊ ညစ်ကြေးလေန လွတ်ကင်းဘီးဟာ ဘုရားပကတိဟို ဆစ်ဆီရဟူသူလေ ဖြစ်ဂေဟိုတွပ် ဖြစ်ဟယ်။

5 အယ်ကြောန်းကြောန်း နန်းနို့လေဟာ ယောင်ကြည့်ရှင်းနှိုက် ကောန်းမြတ်ရှင်းဟို၊ ကောန်းမြတ်ရှင်းနှိုက် ပညာဟို၊

6 ပညာနှိုက် ကာမဂေါင် ချောက်တီးရှင်းဟို၊ ကာမဂေါင် ချောက်တီးရှင်းနှိုက် သီးခံရှင်းဟို၊ သီးခံရှင်းနှိုက် ဘုရားဝတ်နှိုက် မွေ့လျော်ရှင်းဟို၊

7 ဘုရားဝတ်မာ မွေ့လျော်ရှင်းနှိုက် ညီကိုစောင်မတ်ရှင်းဟို၊ ညီကိုစောင်မတ်ရှင်းနှိုက် ရှစ်ရှင်းမြစ်တာလေဟို စွမ်းကူကြိုးစားဘီး ထပ်ဆစ်ဂေပါ။

8 ဖြားဖြစ်ကြောန်းနူးဆိုဟာ အယ်ပါရမီလေဟာ နန်းနို့လေမာရိုဘီး တိုးပွားနေဟယ် ဆိုဟာ နန်းနို့လေဟာ နို့လေရဲ့ သခင် ယေရှုခရစ်ဟို သိကျွမ်းရှင်းနှိုက် ပျင်းဘဲနေဟိုတွပ်ရော၊ ကျိုးမော့ဘဲဇာလေ ဖြစ်ဘဲနေဟိုတွပ်ရော ပြုပြင်တတ်ဂေဟယ်။

9 အယ်ပါရမီ မော့ဘဲဟူ သူလေဟာ မျစ်စိကန်းဟူသူ၊ မျစ်စိမှုန်ဟူသူ ဖြစ်ဟယ်။ ကိုယ့်ပြစ်ဟောင်း ဆေးကြောခံရကြောန်းဟို မေ့နေဂေဟယ်။

10 အယ်ကြောန်း ညီကို မောန်နှမလေ နန်းနို့ခံရဟူ ခေါ်တော်မူရှင်းန ဝီကော့-က်တော်မူရှင်းဟို တည်မြဲစေဟိုတွပ် ပိုဘီး ကြိုးစားအားထုဂေပါ။ အယ်မျိုးပြုနေမယ် ဆိုဟာ ထိမိဘီးလဲဇာန မြဲဒမ်း ကင်းလွတ်လေမယ်။†

11 နော့-က်ဘီး နို့လေဟို ကယ်တန်တော်မူဟူ သခင်ယေရှုခရစ်ရဲ့ ထာဝရ နိုင်ငံတော်ထဲဟို ဝမ်စားဟူခွမ်ဟို နန်းနို့လေဟို ကြွယ်ဝအောန် ပေးသနားတော် မူလေမယ်။

12 အယ်ကြောန်း ခုဟောပြောဟူ သမ္မာတရားဟို နန်းနို့လေ နားလည်ဘီး တည်ကြည်မှု ရှိဂေဟူလည်းဘဲ အယ်မျိုးစကားလေန နန်းနို့လေဟို မြဲဒမ်း ဒိပေးနှိုးဆော်ဟိုတွပ် ငါမေ့လျော့ဟာ။

13 အယ်ခန္ဓာတဲမာ ငါရှိနေဟူမျှ ကာလပတ်လောင်း အယ်ကြောန်းရာလေဟို နန်းနို့ဟို ဒိပေးနှိုးဆော်သင့်ဟယ် ဆိုဘီး ငါတကယ်ဘဲ မှတ်ယူဟားပါဟယ်။

14 ဖြားဖြစ်ကြောန်းနူးဆိုဟာ နို့လေရဲ့ သခင် ယေရှုခရစ်တော်ဟာ ငါ့ဟို ဖော်ပြတော်မူဟူတိုင်း ငါ့ရဲ့ ခန္ဓာတဲဟို ကြာခန်မာ စွန်ပယ်ရမယ် ဆိုဇာဟို ငါသိဟယ်။

15 အယ်မျိုးဖြစ်ကြောန်း ငါဟာ အယ်လောကဟုနေ ထွပ်ဟားဘီးန နန်းနို့လေဟာ အယ်ကြောန်းရာလေဟို မြဲဒမ်း မှတ်မိနေဟိုတွပ် ငါကြိုးစားမယ်။

ခရစ်တော်ရဲ့ ဖောင်းသရေတော်ဟို ကိုယ်တိုင်မြင်ဖူးဟူ သူလေကြောန်း

* 1:3 ၁.၃ ဖောင်းတဂိုးတော်အားဖြင့် ပေးသနားတော်မူဘိ၊ တချို့ မူရင်းလတ်ရေးမူလေမာ သူ့အားဖြင့်၊ ဆိုဘီး ရှိဟယ်။ † 1:10 ၁.၁၀ ထိမိဘီးလဲဇာန မြဲဒမ်း ကင်းလွတ်လေမယ်၊ အယ်မျိုးမော့ဘဲနေဟာ ပြစ်ထဲဟို ကြွရော့-က်လေမယ်။

16 နို့လေရဲ့သခင် ယေရှုခရစ် တဂိုးတော်န ကြွလာတော်မူမယ် ဆိုအဟို နန်းနို့ဟို ဖော်ပြရာမာ နို့လေဟာ ပရိယာယ်န တီထွင်ဟူးဟူ ဒဏ္ဍာရီ ပေါင်ပြင်လေဟို ပြောနေဂေရှင်း မှုဟူ။ နို့လေဟာ ကိုယ်တော်ရဲ့ ဖောင်းသရေတော်ဟို ကိုယ်တိုင် မြင်ဖူးဟူသူလေ ဖြစ်ဂေဟယ်။

17 ဖြားဖြစ်ကြောန်းနူးဆိုဟာ “အယ်သူဟာ ငါမြတ်နိုးဟူ ငါ့ရဲ့ ရှစ်သား ဖြစ်ဟယ်” ဆိုဟူ သံတော်ဟာ ထူးမြတ်ဟူ ရောန်တော်ထဲဟု အယ်သခင်နားဟို ရော့-က်လာဟူ ခီမာ ဖ ဘုရားသခင်နားဟု ဂေါင်တော်န ဖောင်းသရေတော်ဟို ကိုယ်တော်ဟာ ခံရတော်မူဟယ်။

18 အယ်ခီမာ နို့လေ ကိုယ်တိုင်ဘဲ သန်ရှင်းဟူ တောန်ထတ်မာ ကိုယ်တော်နတူးဒု ရှိနေဟူခီ ကောန်းဂန်ဟုနေ ရော့-က်လာဟူ အယ်သံတော်ဟို ကြားရဂေဟယ်။

19 နော့-က်ဘီး ပိုဘီး ခိုင်လောင်ဟူ ပရောဖက်လေရဲ့ စကားဟာ နို့လေမာရှိဟယ်။ နန်းနို့လေရဲ့ စိန်လောင်းထဲမာ အာရောင်တတ်ဘီး ကြယ်နီပေါထွပ်ဟူ ကာလထိအောန် အယ်စကားတော်ဟို မှောန်မိုက်ဟူ နေရာမာ ထွန်းလန်းဟူ ဆီမီးဟူမျိုး ထန်မှတ်ဘီး မှီပြုသင့်ပါဟယ်။

20 ကျမ်းစာမာပါဟူ ပရောဖတ်ပြု ဟောပြောချစ်လေဟာ ကိုယ့်ဖာသာ နတ်ခိပါယ်ပေါ်ဘဲဟူ ကြောန်းဟို ရင်ဦးဆောင်း သိမှတ်ဂေပါ။

21 ဖြားဖြစ်ကြောန်းနူးဆိုဟာ ပရောဖတ်ပြု ဟောပြောချစ်လေဟာ ဖယ်ခါမှ လူရဲ့ လိုဆန္ဒအားဖြင့် ဖြစ်ပေါ်လာရှင်း မှုဟူ။ ဘုရားသခင်ရဲ့ သန်ရှင်းဟူ သူလေဟာ သန်ရှင်းဟူဝိညာဉ်တော်ရဲ့ တိုက်တွန်းတော်မူရှင်းဟို ခံရဟူကြောန် ဟောပြောဂေရှင်း ဖြစ်ဟယ်။

2

ဆရာတုယောန်လေကြောန်း

1 အယ်ဘေမဲ့ ပရောဖက် တုယောန်လေဟာ ယုဒလူမျိုးလေထဲမာ ပေါ်လာဂေဟူမျိုး နန်းနို့လေထဲမာလည်း ပရောဖက် တုယောန်လေ ပေါ်လာဂေလေ့မယ်။ အယ်သူလေဟာ ပျစ်စီးရှင်းဟို ရော့-က်စေမယ့် မှားယွင်းဟူ ယုဝါဒလေဟို ခိုးခိုးဝှပ်ဝှပ်န ယူဆောန်လာဂေဘီး ကိုယ့်ဟို ဖိုးခန ဝီးဝယ်တော်မူဟူ သခင်ဟို ပစ်ပယ်ဘီး ကိုယ့်ထတ်ဟို ရရာတိုင်း မြန်ဟူ ပျစ်စီးမှုဟို ရော့-က်စေဟူ ပရောဖက် တုယောန်လေဟာ နန်းနို့လေမာ ရှိဂေလေ့မယ်။

2 ရရာတိုင်းများဟူ လူလေလည်း သူးနို့လေရဲ့ ညစ်ညူးဟူ ကောန်းဘဲဟူ ကျင့်ခလေ့နော့-က်ဟို လိုက်ပါရှင်းအားဖြင့် သမ္မာတရားလမ်း အသရေဟာ ပျစ်စီးလေ့မယ်။

3 သူးနို့လေဟာ လောဘစိန် ချော့မော့ဟူ စကားလေဟို ပြောဘီး နန်းနို့လေဟို မှုလတ်ထုလေ့မယ်။ ရှေးကာလဟုနေဘီး သူးနို့ဟို ပြစ်ဒန်စီရင်မယ့် သခင်ဟာ ဆင်သင့်ရှိနေတော်မူဟယ်။ သူးနို့ဟို သုတ်သင်ဖျစ်ဆီးမယ့် သခင်ဟာ အိငိုက်တော်မူဟူ။

4 ဖြားဖြစ်ကြောန်းနူးဆိုဟာ ဘုရားသခင်ဟာ ပြစ်မှားဟူ ကောန်းဂန်တမန်လေဟို မြောဘဲန ငရဲထဲမာ ထီးသီးဟူးဘီး တရားစီရင်ဟိုတွပ် မှောန်မိုက်ထဲမာ သံကြိုးန ခယ်ဟူးတော်မူလေဟယ်။*

5 ရှေးလောကဓာတ်ဟိုလည်း မြောတော်မူဟူ။ မြောန်မတ်ရှင်းတရားဟို ဟောဟူ နောနေ လူခွန်နစ်ယော့-က်ဟို ကယ်တန်တော်မူဘီး ဘုရားဟို ကိုးကွယ်ဘဲဟူ လောကီသား ဂူလောင်းဟို ရေလွမ်းမိုးစေတော်မူဟယ်။

1:17 ၁.၁၇.၁၈ မ ၁၇.၁-၅; မာ ၉.၂-၇; လု ၉.၂၈-၃၅ * 2:4 ၂.၄ မှောန်မိုက်ထဲမာ သံကြိုးန ခယ်ဟူးတော်မူလေဟယ်၊ တချို့ မူရင်းလတ်ရေးမူလေမာ မှောန်မိုက်တွမ်းလေထဲမာ၊ ဆိုဘီး ရှိဟယ်။

6 သောဒုံန ဂေါမောရမြို့ဟို့ ပြစ်ဒန်စီရင်တော်မူဘီး မီးလောန်စေရှင်းအားဖြင့် နှော-က်တခီမာ တရားဘဲဟူကျင့်ဟို့ ကျင့်ဟူ သူလေတွပ် ပေါင်သတ်သေဟို့ ထားတော်မူလေဟယ်။

7 အယ်ခီမာ တရားဘဲဟူ သူလေရဲ့ ညစ်ညူးဟူ ကျင့်အားဖြင့် စိနှော-က်ယှစ်ခံရဟူသူ ဖြောန်မတ်ဟူ လောတဟို့ ကယ်နှုတ်တော်မူဟယ်။

8 အယ်ဖြောန်မတ်ဟူသူဟာ တရားဘဲဟူ သူလေနတူးဒု နေရဟူ ခီမာ သူးနို့လေရဲ့ အဓမ္မရာလေဟို့ မြင်ကြားရဟူကြောန် သူ့ရဲ့ ဖြောန်မတ်ဟူ စိဝိညာဉ်မာ ရရာတိုင်း ညှဉ်းဆဲခံရလေဟယ်။

9 အယ်ကြောန် ဘုရားဝတ်မာ မွေ့လျော်ဟူသူလေဟို့ စောင်ဇမ်း နှော-က်ယှစ်မှုထဲဟု ကယ်နှုတ်တုပ်န တရားဘဲဟူ သူလေဟို့ တရားစီရင်ဟူ နေရစ်မာ ပြစ်ဒန်ခံစေဟို့ ချောက်နှောင်ဟူးဟို့တွပ် ဘုရားသခင် တတ်နိုင်တော်မူလေဟယ်။

10 ထူးသဖြင့် ညစ်ညူးဟူ တတ်မတ်မှုအားဖြင့် သွီးသားဇာတိ နှော-က်ဟို့ လိုက်ဘီး အာဏာစစ်ဟို့ ထိမ့်မြင်ပြဟူ သူလေဟို့ အယ်မျိုး ချောက်ဟူးတော်မူလေမယ်။

အယ်သူလေဟာ တင့်ရဲဟူသူ မာန်မာနထောန်လွှားဟူ သူလေဖြစ်ဘီး ကြော-က်ရွံ့မှုမော့ဘဲ ဖောင်းတဂိုးကီးဟူ သူလေဟို့ ကဲ့ရဲ့စော်ကားတတ်လေဟယ်။

11 ကောန်းဂန်တမန်လေဟာ သူးနို့လေထတ် ခွန်အား တဂိုးကီးဟူလည်းဘဲ ဘုရားသခင် ရှေ့တော်မာ သူးနို့လေဟို့ ကဲ့ရဲ့ပြစ်တန်ဘီး စီရင်ရှင်းဟို့ ပြုဂေဟယ်။

12 သူးနို့လေဟာ ဖမ်းဆီးဖျစ်ဆီးဟို့တွပ် ပေါ-က်ဖွားလာဟူ သိပညာမဲ့ဘီး ဆင်ခြင်တုံတရား မော့ဘဲဟူ လိဆန်လေမျိုး ဖြစ်ဂေဘီး ကိုယ်နားလည်ဘဲဟူ ဇာလေဟို့ ကဲ့ရဲ့ဘီး ပြောဆိုတတ်ဂေဟယ်။ သူးနို့လေဟာ သိဉာဏ်မော့ဘဲဟူ လိဆန်လေ ပျစ်စီးဟူမျိုး ပျစ်စီးရဂေလေမယ်။

13 တရားဘဲဟူအရဲ့ ဖိုးခနေန တရားဘဲဟူ ပြုရှင်းဟို့ ခံရဂေလေမယ်။ သူးနို့လေဟာ နေဖတ်မာ သော့-က်စားယစ်မောရှင်းလေဟို့ ပျော်ရွှင်ရှင်း ဖြစ်ဟယ် ဆိုဘီး ထန်မှတ်ဂေတတ်ဟယ်။ နန်းနို့နတူးဒု စားသော့-က်ဟူ ခီမာ ကိုယ့်ရဲ့ မှားယွင်းဟူ သဘောန မွေ့လျော်ဂေဘီး နန်းနို့လေမာ ညစ်ကြေးစွန်းကွက်ဟူမျိုး ဖြစ်ဂေဟယ်။

14 သူးနို့ဟာ ဖော့-က်ပုလန်ဟူ ကိလေသာန ပုလဲဝဟူ မျစ်စိကြောန် ဒုစရိုက်ဟို့ ပြုဘဲနေနိုင်ဂေဟယ်။ သူးနို့လေဟာ တည်ကြည်မှု စိနှလောင်းမော့ဘဲဟူ သူလေဟို့ ပြစ်ထဲဟို့ သွီးဆောန်တတ်ဂေဟယ်။ လောဘလွန်ကြူးမှုမာ ကျင်လည်ဘီး ကီရှင်းခံရဟူ သားမီးလေဖြစ်ဂေဟယ်။

15 သူးနို့လေဟာ ဖြောန်မတ်ဟူလမ်းဟု ထွပ်ဟူကြောန် လမ်းလွဲဟူးဘီး တရားဘဲဟူ နည်းလမ်းအားဖြင့် ရဟူးဟူ ဖိုးခဟို့ နှစ်သက်ဟူ ဗောသော်ရဲ့သား ဗာလမ်ရဲ့ လမ်းစဉ်ဟို့ လိုက်ဂေဟယ်။

16 အယ်ဘေမဲ့ ဗာလမ်ဟာ တရားဘဲနရဟူခဟို့ တတ်မတ်ဟူကြောန် ကိုယ်ပြုဟူ ဒုစရိုက်အားဖြင့် ဆောင်းမရှင်းဟို့ ခံရဟယ်။ ဖြားဖြစ်ကြောန်နူးဆိုဟာ မြည်းဟာ လူ့ဘာသာအားဖြင့် စကားပြောဘီး အယ်ပရောဖက်ရဲ့ မိုက်မဲမှုဟို့ တားမြစ်လေဟယ်။

17 အယ်သူလေဟာ ရေမော့ဘဲဟူ ရေတွမ်းမျိုး၊ လေတိုက်ဟူကြောန် လွမ်ပါဟူးဟူ မိုးတီမျိုး ဖြစ်ဂေဟယ်။ သူးနို့လေတွပ် ထာဝရမောန်မိုက်ဟို့ သိုဟူးလေဟယ်။

18 ဖြားဖြစ်ကြောင့်နူးဆိုဟာ သူးနှိလေဟာ မှားယွင်းမှုထဲမှာ ကျင်လည်ဂေဟူ သူလေထဲဟု လွတ်မြော-ကံခါဇရိဟူ သူလေဟို ဝါကြားဟူ ချည်းနှီးစကားလေဟို သောင်းဘီး သွီးသားဇာတိတတ်မတ်ရှင်း၊ ကာမဂေါင် လိုက်စားရှင်းအားဖြင့် ပြစ်ထဲဟို သွီးဆောန်တတ်ဂေဟူယံ။

19 သူးနှိလေဟာ လွတ်ရှင်းခွမ်ရိဟူယံ ဆိုဘီး ဝန်ခံရဲ့န ကိုယ်ကိုယ်တိုင် ပျစ်စီးမှုရဲ့ ကျေးကျွန်လေ ဖြစ်ဂေဟူယံ။ ဖြားဖြစ်ကြောင့်နူးဆိုဟာ လူဟို နိုင်ဟူဇာဟာ လူရဲ့သခင် ဖြစ်ဟူယံ။

20 နို့လေရဲ့ သခင်န ကယ်တန်ရှင်ဖြစ်ဟူ ယေရှုခရစ်ဟို သိကျွမ်းရှင်းအားဖြင့် လောကီညစ်ညူးမှုန လွတ်ကင်းဘီးမှ နှော-ကံထပ်တခါ ထောန်ချော-ကံမိဘီး ရှောင်းဟူယံ ဆိုဟာ နှော-ကံဖြစ်ဟူဇာဟာ ရှေ့ဖြစ်ဟူ ဇာထတ် ပိုဘီး ဆိုးလေဟူယံ။

21 ဖြားဖြစ်ကြောင့်နူးဆိုဟာ ဖြောန်မတ်ဟူ လမ်းဟို သိရဲ့န ကိုယ့်ဟို ပေးအပ်ဟူးဟူ သန်ရှင်းဟူ ပညတ်တော်ဟို စွန့်ပစ်ဟူဇာထတ် အယ်မှုတရားလမ်းဟို သိဘဲနနေရဟူဇာဟု ပိုဘီး ကောင်းဟူယံ။

22 “ခွီးဟာ ကိုယ့်ရဲ့ အန်ဖတ်ဟို ပုလန်စားတတ်ဟူယံ။ ရေချိုးပေးဟူးဟူ ဝပ်ဟူလည်း ဇီးဗုလစ်အိုင်မှာ ပုလန်ဘီး လူးတတ်ဟူယံ” ဆိုဘီး ပြောဟူ မှန်ဟူ စကားပေါင်ဟာ အယ်သူလေအားဖြင့် ပုလဲဇောင်လေဟူယံ။

3

သခင်ဘုရားကြွလာတော်မူမယ့် ဂဒိတော်ကြောန်း

1 ရှစ်ရဟူသူလေ ခု အယ်စာဟို ဒုတိယကြီ ငါရေးဘီးပေးလိုက်ပါဟူယံ။ ငါဟာ အယ်စာနှေ့စောန်လောင်းမှာ နန်းနှိလေရဲ့ ဖုလူစင်ဟူ စိဝိညာဉ်လေဟို ဒီပေးနှိုးဆော်ဟူးပါဟူယံ။

2 သန်ရှင်းဟူ ပရောဖက်လေဟာ ကြိုတန်ဘီး ပြောဟူးဟူ စကားလေန နန်းနှိရဲ့ တမန်တော်လေဟုနေတဆင့် ပေးအပ်ဟူးဟူ ကယ်တန်ရှင် သခင်ဘုရားရဲ့ ပညတ်တော်လေဟို နန်းနှိလေ ပုလန်ဘီး ဒီရစေဟိုတွပ် ဖြစ်ဟူယံ။

3 နန်းနှိလေ ရင်ဦးဆောင်း သိဟူးရဟိုချစ်မှာ နှော-ကံဆောင်းဟူကာလမှာ ပြစ်ရယ်ပြုတတ်ဟူ လူလေဟာ ကိုယ့်ရဲ့ တတ်မတ်မှုတိုင်း ကျင့်နေဘီး၊

4 “သခင်ဘုရား ကြွလာမယ်ဆိုဟူ ဂဒိတော်ဟာ ဖယ်မာရိဟိုကြောင့်နူး။ နို့ဘိုးဘေးလေ သေဟူးဘီးဟူ ခီဟုနေစဘီး ရှိမျှဂူလောင်းဟာ ဖန်းဆင်းစဟုတိုင်းဘွဲ ဆစ်ဘီးရှိနေဟူယံ” ဆိုဘီး ပြောဆိုဂေလေ့မယ်။

5 ဖြားဖြစ်ကြောင့်နူးဆိုဟာ ဘုရားသခင်ဟာ ရှေးကာလမှာ ကောင်းဂန်န ရေထဲဟုထွပ်ဘီး ရေအားဖြင့်တည်ဟူ မုလေဂီးဟို စကားတော်အားဖြင့် ဖန်ဆင်းဟူကြောင့်နူး။

6 ရှေးကမုဘာမုလေဂီးဟာ ရေလွှမ်းမိုးခံရဘီး ရေအားဖြင့် ဖျစ်ဆီးခံရဟူကြောင့်နူးဟို သူးနှိလေဟာ တမင်သတ်သတ် မေ့ဟူးဂေဟူယံ။

7 ခုရှိနေဟူ ကောင်းဂန်န မုလေဂီးဟာ အဓမ္မလူလေဟို တရားစီရင်ဘီး ဖျစ်ဆီးဟူ နေ့ရစ်ထိ အယ် စကားတော်အားဖြင့် သိုဟူးဘီး မီးရှို့ဟိုတွပ် ထီးသီးဟူးလေဟူယံ။

8 အယ်ဘေမဲ့ ရှစ်ရဟူသူလေ၊ ဘုရားသခင်တွပ် နေ့ရစ်တရစ်ဟာ နှစ်တထောန်ဖြစ်ဟူမျိုး နှစ်တထောန်ဟာ နေ့ရစ်တရစ်ဟူမျိုး ဖြစ်ဟူယံ ဆိုဟာဟို မေ့ဂေန။

9 နှေးဟွယ် ဆိုဘီး တချို့လူလေ ထန်မှတ်နေဘေမဲ့ ဘုရားသခင်ဟာ ဂဒိတော်ရာမာ နှေးတော်မူဟာ။ ဖယ်သူလည်း ပျစ်စီးဘဲန လူတိုင်းနောန်ဒရဟိုတွပ် လိုတော်ရှိဟူကြောန် နန်းနိုလေဟို သီးခံတော်မူလေဟယ်။

10 ခိုးဟာ ညဉ့်ဖတ်မာလာတတ်ဟူမျိုး သခင်ဘုရားရဲ့ နေ့ရစ်ဟာ လာလေ့မယ်။ အယ်နေ့ရစ်မာ ကောန်းဂန်ဟာ ရရာတိုင်း ကုလယ်ဟူသံနတူးဒု ပျော့-က်ဟားလေ့မယ်။* လောကဓာတ်လေဟာ ရရာတိုင်းပူအာကီးဟူကြောန် ပျစ်စီးဟားလေ့မယ်။ မုလေဂီးဟုနေစဘီး မုလေဂီးထတ်မာရှိဟူဇာလေ ဂူလောင်းဟာ လောန်ကျွမ်းကူလေ့မယ်။

11 အယ်ဇာလေ ဂူလောင်းဟာ အယ်မျိုး ပျစ်စီးဟားမယ် ဖြစ်ဟူကြောန် နန်းနိုလေဟာ ဖယ်မျိုးဟူသူလေ ဖြစ်ဟိုသင့်ဟယ်နူး။ နန်းနိုလေဟာ သန်ရှင်းဟူကျင့်ဟို ကျင့်ဘီး ဘုရားဝတ်န မွေ့လျော်ရှင်းအားဖြင့်

12 ဘုရားသခင်ရဲ့ နေ့ရစ်ဟို စောန်မျှော်ဘီး အယ်နေ့ရစ် ဗြန်းဗြန်းရော့-က်လာဟို မျှော်လင့်သင့်ဟယ်။ အယ်နေ့မာ ကောန်းဂန်ဟာ မီးလောန်ကျွမ်းဘီး ပျစ်စီးဟားလေ့မယ်။ လောကဓာတ်လေလည်း ရရာတိုင်း ပြင်းထန်ဟူ ပူရှိအားဖြင့် ရယ်ပျော်ဟားဂေ့လေ့မယ်။

13 အယ်ဘေမဲ့ နိုလေဟာ ဘုရားသခင် ဂဒိထားတော်မူဟူ ဖြောန်မတ်ရှင်းတရားရဲ့ တည်ဟူနေရာ ကောန်းဂန်သစ်န မုလေဂီးသစ်ဟို စောန်မျှော်နေဂေ့ဟယ်။

14 အယ်မျိုးဖြစ်ကြောန် ရှစ်ရဟူသူလေ၊ အယ်နေ့ရစ်ဟို စောန်မျှော်နေဂေ့ဟူကြောန် ပြစ်ကင်းဘီး ဖြားစွန်းထင်းလည်းမော့ဘဲဟူ သူဖြစ်န ကိုယ်တော်ရဲ့ ရှေ့တော်ဟို ငြီးငြိပ်ဝပ် ရော့-က်နိုင်ဟိုတွပ် ကြိုးစားအားထုဂေ့ပါ။

15 နိုလေရှစ်ရဟူ ညီကိုပေါလုဟာ ဘုရားသခင်ပေးဟူ ဉာဏ်ပညာအားဖြင့် နန်းနိုလေဟို ရေးဘီးပေးလိုက်ဟူတိုင်း နိုလေရဲ့ သခင်ဘုရား သီးခံတော်မူရှင်းဟာ နန်းနိုလေ ကယ်တန်ရှင်းခံရဟိုတွပ် ခွမ်ရေးပေးရှင်း ဖြစ်ဟယ် ဆိုဇာဟို မှတ်ယူဂေ့ပါ။

16 သူဟာ အယ်ကြောန်းရာလေန ပတ်သတ်ဘီး စီရင်ရေးဟားဟူ စာစောန်လေမာ နားလည်ရ ခတ်ခဲမူလေ ရှိဟယ်။ သိပညာမော့ဘဲဟူ၊ တည်ကြည်မှုမော့ဘဲဟူ သူလေဟာ အယ်စာစောန်ဟုနေစဘီး ကျန်ဟူ ကျမ်းစာလေရဲ့ နတ်မိပါယ်ဟို မော့-က်လုန်ဘီး ကိုယ့်ကိုယ်ကိုယ် ဖျစ်စီးတတ်ဂေ့ဟယ်။

17 အယ်ကြောန် ရှစ်ရဟူသူလေ အယ်ကြောန်းရာလေဟို နန်းနိုသိဟားပီးဘီ ဖြစ်ဟူကြောန် တရားဘဲဟူသူလေရဲ့ ပရိယာယ်အားဖြင့် သွီးဆောန်ရှင်းနော့-က်ဟို လိုက်ပါဟားဘီး နန်းနိုလေရဲ့ တည်ကြည်မှုဟို ဆောင်းရှောန်းဘဲ နေဟိုတွပ် ကိုယ့်ကိုယ်ကိုယ် စောန်ရှော့က်ဂေ့ပါ။

18 နိုလေရဲ့ သခင်န ကယ်တန်ရှင် ဖြစ်တော်မူဟူ ယေရှုခရစ်တော်ရဲ့ ကျေးဇူးတော်နရော၊ ကိုယ်တော်ဟို သိကျွမ်းဟူ ပညာနရော ကီးထွားဂေ့ပါ။ အယ်သခင်ဟာ ခုဟုနေစဘီး ထာဝရ ကာလပတ်လောင်း ဖောင်းသရေတော်ရှိပါစေ! အာမင်။

3:10 ၃.၁၀ မ ၂၄.၄၃ လု ၁၂.၃၉ ၁ သက် ၅.၂ ဗျာ ၁၆.၁၅ * 3:10 ၃.၁၀ ပျော့-က်ဟားလေ့မယ်၊ တချို့ မူရင်းလတ်ရေးမူလေမာ ပါရှိဟယ်။ တချို့လေမာလည်း မီးရှို့ခံရဟယ်၊ မူရင်းလတ်ရေးမူတခုမာ ဖျစ်ဆီးခံရဟယ် ဆိုဘီး တွဲရှိရဟယ်၊ ဆိုဘီး ပါရှိဟယ်။ 3:13 ၃.၁၃ ဗျာ ၂၁.၁

၁ ယောဟန် ယောဟန်ရဲ့ ပထမပေးစာ နိဒါန်း

ယောဟန်ရဲ့ ပထမပေးစာ ဟို့ ခရစ်တော် မွီးဘီးန ၅၀ န ၁၀၀ ခုနှစ်ကြားမှာ တမန်တော် ယောဟန်ဟု ရေးဟွားဟယ်။ ယောဟန်ဟာ သူ့ကိုယ်သူ စာရေးသူဖြစ် ဖော်ပြဟွားမျိုးဘွဲ့ သူဟာ ယေရှုရဲ့ ရှင်ပုလန်ထမြောက်ရှင်းန သတ်ရှင်ရှင်းဟို့ မြင်ရဟူ သတ်သေ တယော့-က် ဖြစ်ဟယ် ဆိုဘီးလည်း ဖော်ပြဟွားဟယ် (၁.၁-၃)။ “ယောဟန်ရဲ့ ပထမပေးစာ” ရဲ့ စာရေးသားပေါင်စံဟာ “ယောဟန်ရေးဟွားဟူ ခရစ်တော်ရဲ့ ဒန်းကောင်း” ရဲ့ စာရေးသားပေါင်စံန ရရာတိုင်း ဆင်တူဟယ်။ ယောဟန်ရေးဟွားဟူ ခရစ်တော်ရဲ့ ဒန်းကောင်းန ယောဟန်ရဲ့ ပထမ၊ ဒုတိယ၊ တတိယ ပေးစာလေဟို့ ဖေက်မြို့မှာ နေနေဒူးမှာ ယောဟန်ရေးဟွားဟယ် ဆိုဘီး လတ်ခံဟွားဂေဟယ်။

သင်းတော်ဟို့ “နောစတီ” ဆိုဘီး ခေါ်ဟူ လူအောက်စုဟု ရရာတိုင်း ဒေါက်ခပေးနေဟူ ခီမာ ယောဟန်ဟာ အယ်ပေးစာဟို့ ခရစ်ယာန်လေနားဟို့ ရေးဟွားရှင်းဖြစ်ဟယ်။ အယ်လူလေဟု ယေရှုဟာ ဘုရားသခင် ဖြစ်ဟယ် ဆိုဘီး ယောင်ကြည်ဘေမဲ့လည်း မုလေဂီးထတ်မာ နေဒူးဟု လူရဲ့ သွီးသားခန္ဓာန မှုဟု ဆိုဘီးလည်း ယောင်ကြည်ဂေဟယ်။ အယ်ကြောင်းလေကြောန် ယောဟန်ဟာ ယေရှုရဲ့ သတ်ရှင်ရှင်းဟို့ မြင်ဟူသတ်သေ တယော့-က် ဖြစ်ဟူကြောင်းန ယေရှုဟို့ သူရဲ့ လတ်လေန ထိတို့ဟွားကြောင်းဟို့လည်း ရေးဟွားလေဟယ် (၁.၁-၃)။ အယ်ပေးစာရဲ့ ရည်ရွယ်ချစ်ဟာ ဝန်းသာမှုဟို့ ပုလဲဝ ခံစားနိုင်ဂေဟို့တွပ် (၁.၄)၊ ယောင်ကြည်သူလေဟို့ ပြစ်ဟုနေ တားဆီးဟို့တွပ် (၂.၁)၊ ယောင်ကြည်သူလေဟို့ မှားယွင်းဟူ သွန်သန်ရှင်းလေဟုနေ ကာကွယ်ဟို့တွပ်န (၂.၂၆) ယောင်ကြည်သူလေဟို့ ကယ်တန်ခံရပီးဘီ ဆိုဇာဟို့ စံခလဟို့တွပ် ဖြစ်ဟယ် (၅.၁၃)။

ကြောင်းရာ ကျဉ်းချောက်

- ၁။ ယောဟန်ဟာ သူ့ရဲ့ ပေးစာဟို့ နိဒါန်းပျိုးဟွားဘီး အယ်ပေးစာတွပ် ရည်ရွယ်ချစ်တခုဟို့ ပေးဟွားဟူကြောင်း (၁.၁-၄)
- ၂။ ဘုရားသခင်ဟာ လန်းတော်ဖြစ်ဘီး ယေရှုသတ်ရှင်ဟူကြောန် နို့လေလည်း သတ်ရှင်ဟယ် ဆိုဘီး ရှင်းပြဟွားဟူကြောင်း (၁.၅-၃.၁၀)
- ၃။ ရှင်းရှင်းချစ်ဟို့တွပ် ကျွန်တော်ဟွားလေဟို့ ပုလန်ဒိပေးဟွားဟူကြောင်း (၃.၁၁-၅.၁၂)
- ၄။ သူ့ရဲ့ ပေးစာဟို့ နိဂေါင်းချောက်ဟွားဟူကြောင်း (၅.၁၃-၂၁)

သတ်ရှင်ဟူ စကားတော်

1 သတ်ရှင်ဟူ စကားတော်ကြောင်းဟို့ နို့လေဟု စာရေးလိုက်ဟယ်။ အယ်စကားတော်ဟာ စစဒူးဟု ရှိနေဟယ်။ အယ်စကားတော်ဟို့ နို့လေဟာ ကြားရဂေဟယ်။ နို့လေ ကိုယ်တိုင်ဟု မျစ်စိန မြင်ရဂေဟယ်။ နို့လေရဲ့လတ်န စမ်းသပ်ဘီး ကေ့ရှုဂေဟယ်။

2 အယ်သတ်ဟာ ပေါလာဟာ ခီမာ နို့လေပြင်ရဂေဟယ်။ အယ်ကြောန့် အယ်ကြောန်းဟို့ နို့လေဟာ ဟောပြောဂေဟယ်။ ဖန တူးဒရိုနေဟာ သတ်ဟာ နို့လေမာ ထန်ရှားဟူကြောန့် နို့လေဟာ အယ်ထာဝရသတ်ကြောန်းဟို့ နန်းနို့ဟို့ သတ်သေခံဘီး ကြေညာဂေဟယ်။

3 နို့လေဟာ ဖနရော၊ သားတော် ယေရှုခရစ်နရော၊ မိတ်သဟာယဖွဲ့ရဂေဟူကြောန့် နန်းနို့ဟုလည်း နို့လေနတူးဒ အယ်မိတ်သဟာယမာ ပါဝမ်ခွမ် ရဂေဟို့တွပ် နို့လေ ပြင်ရကြားရဟူ ဇာလေဟို့ နန်းနို့ဟို့ ဖော်ပြဟယ်။

4 နို့လေရဲ့* ဝန်းသာရှင်းဟို့ ပုလဲဝ ခံစားနိုင်ဂေဟို့တွပ် အယ်ကြောန်းရာလေဟို့ စာရေးလိုက်ဟယ်။

ဘုရားသခင်ဟာ လန်းရောန်ဖြစ်ဟူကြောန်း

5 ဘုရားသခင်ဟာ လန်းရောန်ဖြစ်ဟယ်။ ကိုယ်တော်မာ မှောန်လောင်းဝ မှေဟာ ဆိုဘီး တရားစကားဟို့ နို့လေဟာ ကိုယ်တော်ရဲ့ သားတော်နားဟုနေ ကြားရသိရဟူကြောန့် နန်းနို့ဟို့ ကြေညာဟယ်။

6 အယ်ကြောန့် နို့လေဟာ ကိုယ်တော်န မိတ်သဟာယဖွဲ့ ရဂေဟယ် ဆိုဘီး မှောန်ထဲမာ ကျင်လည်နေဂေဟာ နို့လေဟာ လီညာပြောဆိုဟူ သူဖြစ်ဘီး သမ္မာတရားဟို့ ကျင့်နေဂေဟာ မှဟူ။

7 ကိုယ်တော်ဟာ လန်းရောန်ထဲမာ ရှိနေမျိုးဘဲ နို့လေဟာ လန်းရောန်ထဲမာ ကျင်လည်ဂေဟူကြောန့် ရှင်းရှင်း ယော့-က်နယော့-က် မိတ်သဟာယ ဖွဲ့ဂေဟယ်။ ဘုရားသခင်ရဲ့ သားတော် သခင်ယေရှုရဲ့ သွီးတော်ဟာ နို့လေရဲ့ ပြစ်ဂူလောင်းဟုနေ စင်ကြယ်စေဟယ်။

8 နို့လေဟာ ပြစ်သားလေ မှဟာ ဆိုဘီး ပြောမယ် ဆိုဟာ နို့လေဟာ ကိုယ့်ကိုယ်ကိုယ် လှည့်ဇားဂေဟယ်။ နို့လေမာ သမ္မာတရားလည်း မှေဟူ။

9 ကိုယ်ပြစ်လေဟို့ ဝန်ခလ တောန်းဗန်မယ် ဆိုဟာ ဘုရားသခင်ဟာ ဒီသစ်စာတည်ဘီး ဖြောန့်မတ်ဟူရှင် ဖြစ်ဟူကြောန့် နို့လေရဲ့ ပြစ်လေဟို့ လွတ်ပေးဘီး နို့လေဟို့ ဒုစရိုက်ညစ်ကြေး ဂူလောင်းဟုနေ စင်ကြယ်စေဟယ်။

10 နို့လေဟာ ပြစ်ကျူးလွန်ဟူလူလေ မှဟာ ဆိုဘီး ပြောမယ် ဆိုဟာ ဘုရားသခင်ဟို့ မုသားပြစ်တန်ဂေဟယ်။ ဘုရားစကားဟုလည်း နို့လေမာ မှေဟူ။

2

နို့လေဟို့ ကူညီဟူခရစ်တော်

1 ငါ့သားမီးလေ၊ နန်းနို့ဟို့ ပြစ်လောက်စေရှင်ဘဲကြောန့် အယ်စာဟို့ ငါရေးပေးလိုက်ဟယ်။ ယော့-က်ယော့-က်ဟာ ပြစ်လောက်မိမယ် ဆိုဟာ ဖနားမာ နို့လေတွပ် ကူညီဖြေရှင်းပေးဟူ ဖြောန့်မတ်ဟူ သခင်ယေရှုခရစ်တော် ရှိနေဟယ်။

2 ကိုယ်တော်ဟာ နို့လေပြစ်မျှ မကဘဲန ကမ္ဘာသူ ကမ္ဘာသား ဂူလောင်းရဲ့ ပြစ်ဖြေဇာကြောန်း ပူဇော်ဆစ်ကပ်ဟားဟူ သခင်ဖြစ်တော်မူဟယ်။

3 နို့လေဟာ ဘုရားသခင်ရဲ့ ပညတ်တော်လေဟို့ စောန့်ထီးနိုင်မှဘဲ ကိုယ်တော်ဟို့ သိကျမ်းဟူ လူလေဖြစ်ဂေဟူကြောန်းဟို့ သေးသေချားချာဟား သိနိုင်ဟယ်။

1:2 ၁.၂ ယော ၁.၁၄ * 1:4 ၁.၄ နို့လေရဲ့၊ တချို့ မူရင်းလတ်ရေးမူလေမာ နန်းနို့ရဲ့၊ ဆိုဘီး ပါဟယ်။

4 ကိုယ်တော့်ဟို ငါသိဟယ် ဆိုဘီး ပညတ်တော်လေဟို စောန်ဘဲဟူလူဟာ လူလီလူညာဖြစ်ဘီး သူ့မာလည်း သမ္မာတရား မှော့ဟာ။

5 ကိုယ်တော်ရဲ့ စကားတော်ဟို နားထောန်လူဟာ တကယ်ဘဲ ဘုရားသခင်ရဲ့ ရှစ်ရှင်းမြစ်တာဟာ အယ်သူမာ မှန်တိုင်းဘဲ ပုလဲဇောင်ဟယ်။ အယ်မျိုးမှ ကျွန်တော့်လေဟာ ဘုရားသခင်န တလောင်းတဝဒဲ ဖြစ်ဟူကြောင်းဟို သေးသေချားချာဟား သိဂေ့ဟယ်။

6 ဘုရားသခင်န တလောင်းတဝဒဲ ဖြစ်ဟူကြောင်းဟို သေးသေချားချာ သိဟူလူဟာ သခင်ယေရှု ကျင့်မျိုး လိုက်ကျင့်ဟူလူ ဖြစ်ဟယ်။

ပညတ်တော်သစ်ကြောင်း

7 ရှစ်ရဟူသူလေ၊ နန်းနို့နားဟို ငါရေးလိုက်ဟူစာလေဟာ ပညတ်တော်သစ် မှော့ဟာ။ စစဒူးဟု နန်းနို့ရဟားဟူ ပညတ်တော်ဟောင်းဘဲ ဖြစ်ဟယ်။ အယ်ပညတ်တော်ဟောင်းဟာ နန်းနို့ကြားရဟူ တရားတော်ဘဲ ဖြစ်ဟယ်။

8 အယ်ဘေမဲ့ ခုနန်းနို့ဟို ငါရေးပေးလိုက်ဟူ ပညတ်တော်ဟာ သစ်ဖြစ်ဟယ်။ အယ်မျိုး မှန်ဖြစ်ဟူကြောင်း ခရစ်တော်နရော၊ နန်းနို့နရော၊ သစ်ဖြစ်ဟယ်။ ဖြားဖြစ်ကြောန်းနူးဆိုဟာ မှောန်ဟာရွေ့လျားကွယ်ပျော့-က်ဟားဘီး စစ်မှန်ဟူ လန်းရောန်ဟု ပေါ်လာကြောန် ဖြစ်ဟယ်။

9 လန်းရောန်မာ ကျင်လည်ဟယ် ပြောဘီး ကိုယ့်ရဲ့ ညီကို မောန်နမဟို မူးနေဟူလူဟာ ခုထိမှောန်မာ ကျင်လည်နေဟူလူ ဖြစ်ဟယ်။

10 ညီကို မောန်နမဟို ရှစ်ဟူလူဟာ လန်းရောန်မာ ကျင်လည်ဟူလူ ဖြစ်ဟယ်။ သူဟာ ဖယ်သူဟိုလည်း* မှားယွင်းစေဟို မှော့ဟာ။

11 အယ်ဘေမဲ့ ညီကို မောန်နမဟို မူးနေဟူ လူဟာ မှောန်မာနေဟူလူ ဖြစ်ဟယ်။ မှောန်မာနေဟူကြောန် သူဟာ ဖယ်နေရာဟို သွားဟယ် ဆိုဇာ သိဟာ။

12 သားမီးလေ၊ နန်းနို့ဟာ ခရစ်တော်ရဲ့ နာမတော်ကြောန် ပြစ်လွတ်ဟားဘီ ဆိုဇာ နန်းနို့နားဟို ငါစာရေးလိုက်ဟယ်။

13 ဖခင်လေ၊ နန်းနို့လေဟာ စစဒူးဟု ရှိနေဟူသခင်ဟို သိဟူလူလေ ဖြစ်ဟူကြောန် နန်းနို့လေနားဟို စာရေးလိုက်ဟယ်။ ပျိုလူပျိုလေ၊ နန်းနို့ဟာ မာရ်နတ်ဟို အောန်နိုင်ဟူကြောန် နန်းနို့နားဟို ငါစာရေးလိုက်ဟယ်။

14 သားမီးလေ၊ နန်းနို့ဟာ ဖဟို သိဟူလူလေ ဖြစ်ဟူကြောန် နန်းနို့နားဟို ငါဟာ စာရေးလိုက်ဟယ်။ နန်းနို့လေဟာ စစဒူးဟု ရှိနေဟူ သခင်ဟို သိဟူလူလေ ဖြစ်ဟူကြောန် နန်းနို့နားဟို ငါစာရေးလိုက်ဟယ်။ ပျိုလူပျိုလေ၊ နန်းနို့ဟာ ခွန်အားရှိဘီး ဘုရားသခင်ရဲ့ စကားတော်ဟို နန်းနို့လေဟာ မှီဝဲဆည်းကပ်ဘီး၊ မာရ်နတ်ဟို အောန်ဟူကြောန် နန်းနို့နားဟို ငါစာရေးလိုက်ဟယ်။

15 နန်းနို့ဟာ လောကန လောကီမာ ရှိဇာလေဟို ရှစ်ဂေ့န။ လောကဟို ရှစ်ဟူလူဟာ ဖဟို ရှစ်ဟာ။

16 ဖြားဖြစ်ကြောန်းနူးဆိုဟာ လောကီမာ ရှိဟူဇာလေဖြစ်ဟူ ကိုယ်ကာယ တတ်မတ်စွဲလန်းရှင်းလေ၊ မျစ်စိနမြင်ဘီး လိုရှင်တတ်မတ်ရှင်းလေ၊ စည်းဇိမ်အောက်စာ ဝါကြွားရှင်းလေဟာ ဖန ဆိုင်ဟာ။ လောကနဘဲ ဆိုင်ဟယ်။

2:7 J.၇ ယော ၁၃:၄၄ * 2:10 J.၁၀ ဖယ်သူဟိုလည်း၊ အယ်မျိုးမှော့ဘဲနေဟာ နို့လေ။

17 လောကနတူးဒု လူလေ တတ်မတ်ဟူဇာလေဟာ ပျော့-က်ဟားလေဟယ်။
ဘုရားသခင်ရဲ့လိုတော်ဟို ဆောန်ဟူလူဟာ ထာဝရတည်ဟယ်။

ခရစ်တော်ရဲ့ ရန်သူကြောန်း

18 သားမီးလေ၊ နှော့-က်ဆောင်းကာလမာ ခရစ်တော်ရဲ့ ရန်သူ ပေါ်လာဟူကြောန်းဟို နန်းနို့
ကြာရဂေဟယ်။ ခုဘဲ ခရစ်တော်ရဲ့ရန်သူ ဘောင်ဂီးပေါ်လာဟယ်။ အယ်ချစ်ဟို ကေ့ဟူ ခီမာ
ခုကာလဟာ နှော့-က်ဆောင်းကာလ ရော့-က်လာကြောန်းဟို နို့လေ သိဂေဟယ်။

19 အယ်လူလေဟာ ဖယ်ခါလည်း နို့လေန မိတ်သဟာယထဲမာ ပါဂေဘဲန နို့လေ နားဟုနေ
ထွပ်ဟားဂေဟယ်။ တကယ်ဟို နို့လေန ဆိုင်မယ် ဆိုဟာ နို့လေန တူးဒု ရှိနေဂေလေမယ်။ သူးနို့ဟာ
မှန်ဘဲ နို့လေန ဆိုင်ဘဲဇာဟို ထန်ရှားဟိုတွပ် သူးနို့ဟာ နို့လေနားဟုနေ ထွပ်ဟားဂေဟယ်။

20 ခရစ်တော်ဟာ နန်းနို့ထတ်ဟို သန်ရှင်းဟူဝိညာဉ်တော်ဟို လောန်းခလလိုက်ဟူကြောန်း နန်းနို့
ဂူလောင်းဟာ သမ္မာတရားဟို သိဂေဟယ်။

21 နန်းနို့နားဟို ငါစာရေးရဟူကြောန်းဟု သမ္မာတရားဟို နန်းနို့ သိဂေဘဲကြောန်း မှဟု။
သမ္မာတရားဟိုရော၊ မုသားစကားဟာ သမ္မာတရားန ဖယ်မျိုးလည်း ဆိုင်ဘဲဇာဟို နန်းနို့
သိဂေဟူကြောန်း ဖြစ်ဟယ်။

22 အယ်ကြောန်း ဖယ်သူဟာ မုသားစကားဟို ပြောနူး။ သခင်ယေရှုဟာ ခရစ်တော်မှဟု ဆိုဘီး
ပြောဟူလူဟာ မုသားစကားဟို ပြောဟူသူဖြစ်ဟယ်။ အယ်မျိုးလူဟာ ခရစ်တော်ရဲ့ရန်သူ ဖြစ်ဟယ်။
သူဟာ ဖန သားတော်ဟို ငြင်းပယ်ဟူလူ ဖြစ်ဟယ်။

23 သားတော်ဟို ငြင်းပယ်လူဟာ ဖဟို သိဟု။ သားတော်ဟို ဝန်ခံဟူလူဘဲ ဖဟို သိဟယ်။

24 အယ်ကြောန်း နန်းနို့ဟာ စစဒူးဟု ကြားရဟူ တရားတော်ဟို စိန်လောင်းထဲမာ ထီးသီးဟားဂေပါ။
အယ်မျိုးလောက်မယ် ဆိုဟာ သားတော်နရော၊ ဖနရော၊ တလောင်းတဝဒဲ ရှိဂေလေမယ်။

25 အယ်ဇာဟု နို့လေဟို ခရစ်တော်ကိုယ်တိုင် ဒီထားဟားဟူ ထာဝရသတ်ဘဲ ဖြစ်ဟယ်။

26 နန်းနို့ဟို လမ်းမားအောန် ကြိုးစားနေဂေဟူ လူလေရဲ့ ကြောန်းနပတ်သတ်ဘီး နန်းနို့နားဟို
ငါစာရေးလိုက်ဟယ်။

27 နန်းနို့ဟို ခရစ်တော်ဟု သူ့ရဲ့ ဝိညာဉ်တော်ဟို နန်းနို့ထတ်ဟို လောန်းခလဟယ်။ ဝိညာဉ်တော်ဟာ
နန်းနို့စိန်လောင်းထဲမာ ကိန်းဝပ်နေဟူ ကာလပတ်လောင်း နန်းနို့ဟို တခြားဖြားဇာလည်း
သွန်သန်ပေးဇာ လိုဟု။ ဖြားဖြစ်ကြောန်းနူးဆိုဟာ ကိုယ်တော်ရဲ့ ဝိညာဉ်တော်ဟာ နန်းနို့ဟို
ရှိမျှဂူလောင်းဟို သွန်သန်ပေးဟူကြောန်း ဖြစ်ဟယ်။ ဝိညာဉ်တော်ရဲ့ သွန်သန်ရှင်း ဂူလောင်းဟာ
မှန်ကန်ဘီး လီညာဟားဇာ မှေဟု။ အယ်ကြောန်း နန်းနို့ဟာ ဝိညာဉ်တော်ဟု သွန်သန်ဟားဟူတိုင်း
လိုက်နာဘီး လောက်ဆောန်ဂေပါ။ ခရစ်တော်န တလောင်းတဝဒဲ ရှိဂေပါ။

28 သားမီးလေ၊ ကိုယ်တော်ကြွလာဟူနေမာ နို့လေဟာ ရှစ်ကြော့-က်ရှင်းမှေဘဲ ရှေ့တော်မာ
ရဲရဲရင့်ရင့်ဖြစ်ဟိုတွပ် ကိုယ်တော်န တလောင်းတဝဒဲ ရှိနေဂေပါ။

29 ဘုရားသခင်ဟာ ဖြောန်းမတ်ဟယ် ဆိုဇာဟို နန်းနို့ သိဂေဟယ်။ အယ်ကြောန်း
ဖြောန်းမတ်ရှင်းတရားဟို ကျင့်ဟူလူဟာ ဘုရားသခင်ရဲ့ သားမီးလေ ဖြစ်ဟူကြောန်းဟို
နန်းနို့သိဂေဟယ်။

3

ဘုရားသခင်ရဲ့ သားမီးလေကြောက်:

1 နို့လေဟာ ဘုရားသခင်ရဲ့ သားမီးလေ ဆိုဘီး ခေါ်ခဲရဟူခွဲမ့်ဟို့ ရဂေဟူကြောန့် နို့လေဟို့ ဖဘုရားဟာ ဖယ်မျှလော့-က် ရှစ်နူးဆိုဟာ ဆင်ခြင်ဂေပါ။ နို့လေဟာ တကယ်ဘဲ ဘုရားသခင်ရဲ့ သားမီးလေ ဖြစ်ဂေဟယ်။ အယ်ကြောန့် အယ်လောကသားလေဟ နို့လေဟို့ သိဟာ။ ဖဟို့လည်း သိဟာ။

2 ရှစ်ရဟူသူလေ၊ ခုဟ နို့လေဟာ ဘုရားသခင်ရဲ့ သားမီးလေ ဖြစ်ဂေဟယ်။ နော့-က်မှ ဖယ်မျိုးဖြစ်မယ် ဆိုဇာ သေးသေချားချာဟာ သိဟဘေမဲ့ ခရစ်တော်ကြွလာဟူ ခီမာ ကိုယ်တော်ဖြစ်နေတိုင်း ဖူးမြင်ရမယ် ဖြစ်ဟူကြောန့် နို့လေဟာ ကိုယ်တော်န တူဂေမယ် ဆိုဇာ သိရဂေဟယ်။

3 ခရစ်တော်ဟို့ မှီပြုဘီး အယ်မျိုးမျှော်လင့်ဘီး တောန်းတလူဟာ ခရစ်တော်စင်ကြယ်မျိုးဘဲ ကိုယ့်ကိုယ်ကိုယ် စင်ကြယ်အောန် နေတတ်ဟယ်။

4 ပြစ်ဒုစရိုက်ဟို့ လောက်ရှင်းဟာ ပညတ်တော်ဟို့ ခုလိုးဖော့-က်ရှင်း ဖြစ်ဟူကြောန့် ပြစ်လွန်ကျူလူ မှန်မျှဟာ ပညတ်တရားဟို့ ခုလိုးဖော့-က်ဟူလူ ဖြစ်ဟယ်။

5 ကိုယ်တော်ဟာ ပြစ်ဟို့ယူဆောန်ဟားဟို့တွပ် ပေါ်လာဟူကြောန်းဟို့ နန်းနို့သိဂေဟယ်။ ကိုယ်တော်နှိုက် ပြစ် မေ့ဟာ။

6 ကိုယ်တော်န တလောင်းတဝဒဲ တည်နေဟူ လူတိုင်းဟာ ပြစ်လောက်တတ်ဟာ။ ပြစ်လောက်နေဟူ လူတိုင်းဟာ ကိုယ်တော်ဟို့ သိမြင်သေးဟာ။

7 သားမီးလေ၊ ဖယ်သူလည်း နန်းနို့ဟို့ လှည့်ဇားစေန။ ခရစ်တော်ဟာ ဖြောန့်မတ်ဟူမျိုးဘဲ ဖြောန့်မတ်ရှင်းတရားဟို့ ကျင့်သောင်းဟူ လူဟာ ဖြောန့်မတ်ဟူလူ ဖြစ်ဟယ်။

8 ပြစ်လောက်ဟူလူဟာ မာရ်နတ်န ဆိုင်ဟူလူ ဖြစ်ဟယ်။ ဖြားဖြစ်ကြောန့်နူးဆိုဟာ မာရ်နတ်ဟာ စစဒူးဟု ပြစ်လွန်ကျူဟူသူ ဖြစ်ဟယ်။ ဘုရားသခင်ရဲ့ သားတော်ပေါ်လာရှင်းဟု မာရ်နတ်လောက်ဟားဟူ မူလေဟို့ ဖျစ်ပစ်ဟို့တွပ် ဖြစ်ဟယ်။

9 ဘုရားသခင်ဟုနေ မွီးလာဟူ သားမီးလေဖြစ်ဟူကြောန့် ပြစ်လောက်တတ်ဟာ။ ဖြားဖြစ်ကြောန့်နူးဆိုဟာ သူမာ ဘုရားသခင်ရဲ့ ဇာတိသဘောလေ ပါနေဟူကြောန့် ဖြစ်ဟယ်။ သူဟာ ဘုရားသခင်ဟုနေ ပေါ့-က်လာဟူ သားမီးလေဖြစ်ဟူကြောန့် ပြစ်ဟို့လောက်နိုင်ဟာ။

10 အယ်မျိုးလတ်ခဏာဟို့ ကေ့မယ် ဆိုဟာ ဘုရားသခင်ရဲ့ သားမီးလေန မာရ်နတ်ရဲ့ သားမီးဟာ ကွာခြားရှင်းဟို့ သိရဟယ်။ ဖြောန့်မတ်ရှင်းတရားဟို့ ကျင့်ဘဲဟူလူ၊ ကိုယ့်ရဲ့ ညီကို မောန်နှမလေဟို့ ရှစ်ဘဲဟူလူဟာ ဘုရားသခင်ရဲ့ သားမီး မှုဟာ။

ရှင်းရှင်းရှစ်ဂေပါ

11 နို့လေဟာ ရှင်းရှင်းရှစ်ရမယ် ဆိုဟားဟူ တရားတော်ဟို့ စစဒူးဟု နန်းနို့ဟာ ကြားရဟူ ဒန်းစကားဖြစ်ဟယ်။

12 မာရ်နတ်နဆိုင်ဟူ သူညီ အားဗေလဟို သတ်ဟူ ကာကုန်မျိုး ဖြစ်ဂေ့န။ ကာကုန်ဟူ သူညီဟို ဖြားဖြစ်ကြောန်သတ်နှူး။ သူ့ကျင့်ဟု ကောန်းဘဲဟူကြောန် သူ့ညီကျင့်ဟု ဖြောန်မတ်ဟူကြောန် ဖြစ်ဟယ်။

13 အယ်ကြောန် ညီကို မောန်နှမလေ၊ လောကသားလေဟု နန်းနှိဟို မူးဂေ့ဟူ ခီမာ အံ့ဩဂေ့န။

14 နို့လေဟာ ကိုယ့်ရဲ့ ညီကို မောန်နှမလေဟို ရှစ်ဂေ့ဟူကြောန် သေရှင်းဟုနေ သတ်ရှင်ဟူနေရာဟို ကူးရဂေ့ကြောန်းဟို နို့လေဟု သိဂေ့ဟယ်။ ကိုယ့်ရဲ့ ညီကို မောန်နှမလေဟို ရှစ်ဘဲဟူလူဟာ သေနေဟူ ဘဝမာဘဲ ရှိနေသေးဟယ်။

15 ကိုယ့်ရဲ့ ညီကို မောန်နှမဟို မူးနေဟူလူဟာ လူသတ်မားဖြစ်ဟယ်။ လူသတ်မားဟာ ထာဝရသတ်ဟို ရဘဲကြောန်းဟို သိဂေ့ဟယ်။

16 ခရစ်တော်ဟာ နို့လေတွပ် သတ်စွန်ဟူ မြစ်တာကြောန်းဟို နို့လေဟာ သိဂေ့ဟယ်။ နို့လေဟုလည်း ကိုယ့်ရဲ့ ညီကို မောန်နှမလေတွပ် သတ်ဟို စွန်ရဂေ့ဟယ်။

17 လောကီစည်းဇိမ် အောက်စလေ ကြွယ်ဝဟူလူဖြစ်ဘီး ကိုယ့်ရဲ့ ညီကို ယော့-က်ယော့-က်ဟု ဆင်းရဲရှင်းဟို မြင်ဟူ ခီမာ သနားကြင်နာမှု မှော့ဘဲနေဆိုဟာ ဖယ်မျိုး ဘုရားသခင်ရဲ့ မြစ်တာတော်ဟု ရှိနိုင်ဟိုနှူး။

18 သားမီးလေ၊ နို့လေရဲ့ မြစ်တာဟာ နောက်ဖြားမာဘဲရှိဟူ ရှစ်ရှင်းမြစ်တာမျိုး ဖြစ်သင့်ဟူ။ လတ်တို့ ဖော်ပြရဟူ မြစ်တာစစ်မြစ်တာမှန် ဖြစ်ရမယ်။

ဘုရားသခင်ရှေ့မာ ရဲရင့်ဟူခွမ်

19 အယ်မျိုးနည်းအားဖြင့် နို့လေဟာ သမ္မာတရားနဆိုင်ဟူ လူဖြစ်ဟူကြောန်းဟို သိနိုင်ဟယ်။ ဘုရားသခင်ရဲ့ ရှေ့မာလည်း ကိုယ့်ရဲ့ စိန်လောင်းဟု သတ်သာဂေ့လေ့မယ်။

20 နန်စိန်လောင်းဟု နန်ဟို ပြစ်တန်ခံရဟူ ခီမာ ဘုရားသခင်ဟာ နို့လေရဲ့ စိန်လောင်းထတ် ကီးမြတ်ကြောန်း၊ ကိုယ်တော်ဟာ မှုရီမျှဂူလောင်းဟို သိကြောန်းဟို နို့လေဟု သိဂေ့ဟယ်။

21 အယ်ကြောန် ရှစ်ရဟူသူလေ၊ နို့လေရဲ့ စိန်လောင်းဟု နို့လေဟို ပြစ်တန်ဘဲန နေမယ် ဆိုဟာ နို့လေဟာ ဘုရားသခင်ရှေ့မာ ရဲရင့်ဟူခွမ်ဟို ရဂေ့ဟယ်။

22 နို့လေဟာ ကိုယ်တော်ရဲ့ ပညတ်တော်ဟို စောန်ဟူလူလေ၊ ကိုယ်တော် နှစ်သက်ဟူမလေဟို လောက်ဟူလူလေ ဖြစ်ဟူကြောန် နို့လေ တောန်းရှော့-က်ရှင်း မှန်မျှဟာ ဘုရားသခင်နားဟု ရဂေ့ဟယ်။

23 ကိုယ်တော်ရဲ့ ပညတ်တော်ဟု နို့လေဟာ ဘုရားသခင်ရဲ့ သားတော် ယေရှုခရစ်ရဲ့ နာမတော်ဟို ယောင်ကြည်ရမယ်။ အယ်သခင် ပြောဟူးဟူတိုင်းဘဲ ရှင်းရှင်း တယော့-က်ဟိုယော့-က် ရှစ်ရမယ် ဆိုဘီး ပြောဟူးဟယ်။

24 ဘုရားသခင်ရဲ့ ပညတ်တော်လေဟို စောန်ဟူလူဟာ ဘုရားသခင်န တလောင်းတဝဒဲဖြစ်ဘီး ဘုရားသခင်ဟုလည်း အယ်လူန တလောင်းတဝဒဲ ဖြစ်ဟယ်။ အယ်မျိုး ဖြစ်ဟူကြောန်းဟို ကိုယ်တော်ပေးဟူးဟူ ဝိညာဉ်တော်ကြောန် နို့လေ သိဂေ့ဟယ်။

4

သမ္မာတရားဝိညာဉ်တော်န မိဆာဝိညာဉ်

1 ရှစ်ရဟူသူလေ၊ ရရာတိုင်းများဟူ ပရောဖက်တုယောန်လေဟာ အယ်လောကမာ ပေါ်လာဂေဘီ ဖြစ်ဟူကြောန် ဝိညာဉ်တိုင်းဟို့ ယောင်ကြည်ဘဲန အယ်ဝိညာဉ်လေဟာ ဘုရားသခင်န ဆိုင်လား၊ ဆိုင်ဟုလား ဆိုဇာ စစ်ဆေးဂေပါ။

2 ဘုရားသခင်ရဲ့ ဝိညာဉ်တော်ဟောက်လော၊ ဟောက်ဟုလော၊ ဆိုဇာ နန်းနို့ဟာ အယ်မျိုးနည်းအားဖြင့် သိနိုင်ဟယ်။ သခင်ယေရှုခရစ်ဟာ လူဇာတိခံယူဘီးဟာ ကြွလာဟယ် ဆိုဇာဟို့ ဝန်ခံဟူလူဟာ ဘုရားသခင်နားဟုနေ ကြွလာဟူ ဝိညာဉ်တော်ဟို့ ခံရဟူလူ ဖြစ်ဟယ်။

3 လူဇာတိအားဖြင့် ကြွလာဟူ ယေရှုခရစ်ဟို့ ဝန်ခံဘဲဟူလူဟာ ဘုရားသခင်နားဟု ကြွလာဟူ ဝိညာဉ်တော်ဟို့ ခံရဟူးဟူလူ မဟု။ အယ်လူထဲမာ ကိန်းဝပ်နေဟူဝိညာဉ်ဟာ ခရစ်တော်ရဲ့ ရန်သူဖြစ်ဟယ်။ ခရစ်တော်ရဲ့ရန်သူ ဝိညာဉ်ဟာ အယ်လောကဟို့ ရော-က်လာဟို့ကြောန်းဟို့ နန်းနို့ဟာ ကြားရဟူးဘီး ဖြစ်ဟူကြောန် သူဟာ ခုဘဲ ရော-က်လာနေဘီ ဖြစ်ဟယ်။

4 သားမီးလေ၊ နန်းနို့ဟာ ဘုရားသခင်န ဆိုင်ဂေဟူကြောန် အယ်လူလေဟို့လည်း အောန်ဂေဟယ်။ ဖြားဖြစ်ကြောန်နူးဆိုဟာ နန်းနို့ဖတ်မာ ရှိနေဟူသူဟာ လောကဖတ်မာ ရှိနေဟူလူထတ် ပိုဘီး ဟာ အားကီးဟယ်။

5 အယ်လူလေဟာ လောကနဆိုင်ဟူ လူလေဖြစ်ဂေဟယ်။ အယ်ကြောန် လောကရဲ့ ကြောန်းရာလေဟို့ဘဲ ပြောဂေဟယ်။ လောကသားလေဟုလည်း သူးနို့စကားဟို့ဘဲ နားထောန်ဂေဟယ်။

6 နို့လေဟာ ဘုရားသခင်န ဆိုင်ဟယ်။ ဘုရားသခင်ဟို့ သိဟူလူဟာ နို့လေရဲ့ စကားဟို့ နားထောန်တတ်ဟယ်။ ဘုရားသခင်န ဆိုင်ဘဲဟူလူဟာ နို့လေရဲ့ စကားဟို့ နားထောန်တတ်ဟု။ အယ်ကြောန် သမ္မာတရားဝိညာဉ်န မိဆာဝိညာဉ်ဟို့ ပိုင်းခြားဘီး သိဂေဟယ်။

ဘုရားသခင်ဟာ ရှစ်ရှင်းမြစ်တာဖြစ်ကြောန်း

7 ရှစ်ရဟူသူလေ၊ နို့လေဟာ ရှင်းရှင်းရှစ်ဂေဇို။ ဖြားဖြစ်ကြောန်နူးဆိုဟာ ရှစ်ရှင်းမြစ်တာဟာ ဘုရားသခင်န ဆိုင်ဟူကြောန် ရှစ်တတ်ဟူလူဟာ ဘုရားသခင်ဟုနေ ပေါ့-က်လာဟူ သားမီးလေဖြစ်ဟယ်။ ဘုရားသခင်ဟို့သိဟူ လူလည်းဖြစ်ဟယ်။

8 ရှစ်ရှင်းမြစ်တာ မှောဘဲဟူလူဟာ ဘုရားသခင်ဟို့ သိဟု။ ဖြားဖြစ်ကြောန်နူးဆိုဟာ ဘုရားသခင်ဟာ ရှစ်ရှင်းမြစ်တာဖြစ်တော်မူဟယ်။

9 နို့လေဟာ သားတော်အားဖြင့် သတ်ရှင်ဟို့တွပ် ဘုရားသခင်ဟာ သူ့ရဲ့ တပါးဒဲဖြစ်ဟူ သားတော်ဟို့ အယ်လောကဟို့ စေလွတ်လိုက်ဇာဟာ နို့လေဟို့ ရရာတိုင်းရှစ်ဟူ မြစ်တာတော်ဟာ ထန်ရှားနေဟယ်။

10 နို့လေဟာ ဘုရားသခင်ဟို့ရှစ်ဇာ မဟု။ ဘုရားသခင်ဟုဘဲ နို့လေဟို့ ရှစ်ဘီးဟာ နို့လေဟာ ပြစ်ဖြေလွတ်ခံရဘီး ပူဇော်ဆစ်ကပ်ဟူဖြစ်န သူ့ရဲ့ သားတော်ဟို့ စေလွတ်လိုက်ဇာမာ ရှစ်ရှင်းမြစ်တာရှိဟယ်။

11 ရှစ်ရဟူသူလေ၊ ဘုရားသခင်ဟာ နို့လေဟို့ အယ်မျှလော့-က်ရှစ်ဟယ် ဆိုဇာဟို့ မှန်ဟယ် ဆိုဟာ နို့လေဟုလည်း ရှင်းရှင်းရှစ်ရမယ်။

12 ဘုရားသခင်ဟို ဖယ်သူလည်း မြင်ရဘေမဲ့ နို့လေဟာ ရှင်းရှင်းရှစ်မယ် ဆိုဟာ ဘုရားသခင်ဟာ နို့လေမာတည်နေဘီး ဘုရားသခင်ရဲ့ ရှစ်ရှင်းမြစ်တာဟာ နို့လေမာလည်း ပုလဲဇောင်လေဟယ်။

13 ဘုရားသခင်ဟာ သူ့ရဲ့ ဝိညာဉ်တော်ဟို နို့လေဟို ပေးဟူကြောန့် နို့လေဟာ ဘုရားသခင်မာတည်ဘီး ဘုရားသခင်ဟုလည်း နို့လေမာ တည်နေဟူကြောန်းဟို နို့လေ သိဂေဟယ်။

14 ဖဟာ သားတော်ဟို လောကရဲ့ ကယ်တန်ရှင်နေန လွတ်လိုက်ဇာဟို နို့လေဟာ မြင်ဘီး သတ်သေခံဂေဟယ်။

15 ဖယ်သူမဆို ယေရှုဟာ ဘုရားသခင်ရဲ့ သားတော် ဖြစ်ဟူကြောန်းဟို ဝန်ခံမယ် ဆိုဟာ ဘုရားသခင်ဟာ အယ်လူမာတည်ဘီး အယ်လူဟုလည်း ဘုရားသခင်မာ တည်နေဟယ်။

16 နို့လေမာ ဘုရားသခင်ထားဟူးဟူ ရှစ်ရှင်းမြစ်တာဟိုသိဘီး ယောင်ကြည်ဂေဟယ်။ ဘုရားသခင်ဟာ ရှစ်ရှင်းမြစ်တာဖြစ်တော်မူဟယ်။ ရှစ်ရှင်းမြစ်တာနှိုက် ရှိဟူလူဟာ ဘုရားသခင်နှိုက်ရှိဟယ်။ ဘုရားသခင်ဟုလည်း အယ်လူနှိုက်ရှိတော်မူဟယ်။

17 နို့လေမာ ကိုယ်တော်ရဲ့ မြစ်တာဟာ ပုလဲဇောင်လင်ဟူကြောန့် တရားစီရင်ဟူနေမာ နို့လေဟာ ရဲရင့်တည်ကြည်ဇာဟို ရဂေလေမယ်။ ဖြားဖြစ်ကြောန်းနူးဆိုဟာ လောကမာ နို့လေဟာ ခရစ်တော်မျိုးဘွဲ့ သတ်ရှင်ဂေကြောန့်ဖြစ်ဟယ်။

18 ရှစ်ရှင်းမြစ်တာမာ ကြော့-က်စိ မေ့ဟု။ ပုလဲဇောင်လင်ဟူ မြစ်တာဟာ ကြော့-က်စိဟို ဖယ်ရှားပေးဟယ်။ ကြော့-က်စိဟာ ပြစ်ဒန်ခံရဇာဟို စောန့်မျှော်တတ်ဟူကြောန့် ကြော့-က်စိရှိဟူသူမာ မြစ်တာနုပုလဲဇောင်ဇာ မေ့ဟု။

19 ဘုရားသခင်ဟာ နို့လေဟို ရင်ဦးဆောင်း ရှစ်ဟူကြောန့် နို့လေဟာ ကိုယ်တော်ဟို ရှစ်ဂေဟယ်။

20 ဘုရားသခင်ဟို ရှစ်ဟယ် ဆိုဘီး ညီကိုဟို မူးနေဟူလူဟာ လီညာဟူလူ ဖြစ်ဟယ်။ ဖြားဖြစ်ကြောန်းနူးဆိုဟာ မျစ်စိန် မြင်ရဟူ ညီကိုဟို ရှစ်နိုင်ဘွဲ့ဟူလူဟာ မျစ်စိန် မြင်ရဘွဲ့ဟာ ဘုရားသခင်ဟို ဖယ်မျိုးရှစ်နိုင်ဟိုနူး။

21 ဘုရားသခင်ဟို ရှစ်ဟူလူဟာ ကိုယ့်ရဲ့ ညီကိုဟို ရှစ်ရမယ် ဆိုဘီး ပညတ်တော်ဟို နို့လေဟာ ခရစ်တော်နားဟု ခံရဂေဟယ်။

5

လောကဟို အောန်ဟူကြောန်း

1 ယေရှုဟာ ခရစ်တော်ဖြစ်ဟယ် ဆိုဇာဟို ယောင်ကြည်ဟူလူဟာ ဘုရားသခင်ဟုနေ ပေါ့-က်လာဟူ သားမီးလေဘွဲ့ ဖြစ်ဟယ်။ ဖဟို ရှစ်ဟူလူဟာ သားဟိုလည်း ရှစ်တတ်ဟယ်။

2 နို့လေဟာ ဘုရားသခင်ဟို ရှစ်ဘီး ဘုရားသခင်ရဲ့ ပညတ်တော်လေဟို လိုက်နာဘီးကျင့်မယ် ဆိုဟာ အယ်မူရာလေအားဖြင့် နို့လေဟာ ဘုရားသခင်ရဲ့ သားမီးလေဟို ရှစ်ကြောန်းဟို နို့လေ သိဂေဟယ်။

3 ဘုရားသခင်ဟို ရှစ်ဟယ် ဆိုဇာဟာ ဘုရားသခင်ရဲ့ ပညတ်တော်လေဟို လိုက်ရှော့-က်ရှင်းဘွဲ့ ဖြစ်ဟယ်။ ဘုရားသခင်ရဲ့ ပညတ်တော်လေဟို လိုက်ရှော့-က်ရှင်းဟာ ခတ်ခဲဇာ မှဟု။

4 ဖြားဖြစ်ကြောန်းနူးဆိုဟာ ဘုရားသခင်ဟုနေ ပေါ့-က်လာဟူ သားမီးလေဟာ လောကဟို အောန်နိုင်ဂေဟယ်။ နို့လေရဲ့ ယောင်ကြည်ရှင်းကြောန့် လောကဟို အောန်ဂေဟယ်။

5 သခင်ယေရှုဟာ ဘုရားသခင်ရဲ့ သားတော်ဖြစ်ဟယ် ဆိုဇာဟို ယောင်ကြည်ဟူသူမှ တပါး ဖယ်သူဟု လောကဟို အောက်နိုင်နူး။

သခင်ယေရှုကြောန်း သတ်သေခံကြောန်း

6 ယေရှုခရစ်ဟာ ရေအားဖြင့် ဗတုတိဇ်ဟိုခံဘီး၊ သွီးတော်ဟို သွန်းဘီး၊ သေခံဘီး ကြွလာဟူသခင် ဖြစ်ဟယ်။ ကိုယ်တော်ဟာ ရေအားဖြင့်ဘဲ ကြွလာရှင်း မှဟူ။ ရေနရော၊ သွီးနရော ကြွလာဟယ်။ ဝိညာဉ်တော်ဟာ သမ္မာတရားဖြစ်ဘီး ကြွလာဟူကြောန်းဟို သတ်သေခံဟယ်။

7 သတ်သေခံ သောင်းပါး ရှိလေဟယ်။

8 အယ်သောင်းပါးဟာ ဝိညာဉ်တော်၊ ရေ၊ သွီးလေဖြစ်ဂေဘီး အယ်သောင်းပါးဟာ တလောင်းတဝဒဲ ဖြစ်ဂေဟယ်။

9 နို့လေဟာ လူလေရဲ့ သတ်သေခံဇာဟို လတ်ခံတတ်ဂေဟယ်။ ဘုရားသခင်ရဲ့ သတ်သေခံချစ်ဟာ လူလေရဲ့ သတ်သေခံချစ်ထတ် ပိုဘီး ဟာ ခိုင်လောင်ဟယ်။ ဘုရားသခင်ဟုလည်း သားတော်ကြောန်းဟို သတ်သေခံရှင်း ဖြစ်ဟယ်။

10 ဘုရားသခင်ရဲ့ သားတော်ဟို ယောင်ကြည်လူဟာ အယ်သတ်သေခံချစ်ဟို စိန်လောင်းထဲမာ ရဟူးဟယ်။ ဘုရားသခင်ဟို ယောင်ကြည်ဘဲဟူ လူဟာ ဘုရားသခင်ဟို မုသားသောင်းဘီး ပြစ်တန်ဟယ်။ ဖြားဖြစ်ကြောန်းနူးဆိုဟာ ဘုရားသခင်ဟာ သူ့ရဲ့ သားတော်န ပတ်သတ်ဘီး သတ်သေခံရှင်းလေဟို အယ်လူဟာ ယောင်ကြည်ဘဲကြောန်း ဖြစ်ဟယ်။

11 အယ်သတ်သေခံချစ်ဟု ဘုရားသခင်ဟာ နို့လေဟို ထာဝရသတ်ဟိုပေးဘီး အယ်သတ်ဟာ သားတော်မာပါဟယ်။

12 သားတော်ဟို ရဟူလူဟာ သတ်ဟိုရဟယ်။ ဘုရားသခင်ရဲ့ သားတော်ဟို ရဘဲဟူလူဟာ သတ်ဟိုရဟူ။

ထာဝရသတ်ကြောန်း

13 ဘုရားသခင်သားတော်ရဲ့ နာမတော်ဟို ယောင်ကြည်ဟူ နန်းနို့ဟာ ထာဝရသတ်ဟို ကိုယ်တိုင်ရဟယ် ဆိုဇာဟို သိစေဟိုတွပ် အယ်ဇာလေဟို နန်းနို့လေဟို ငါရေးပေးလိုက်ဟယ်။

14 ဘုရားသခင်မာ နို့လေထားဟူးဟူ ယောင်ကြည်စိဒုလမူဟာ နို့လေဟာ လိုတော်နညီဟူဇာ တခုဟို တောန်းမယ် ဆိုဟာ ဘုရားသခင်ဟာ နားထောန်လေ့မယ်။

15 နို့လေ ဆုတောင်းဇာမှန်မျှဟို နားထောန်ဟယ် ဆိုဘီး နို့လေသိဟယ် ဆိုဟာ ဘုရားသခင်နားဟု တောန်းလျှော-က်ဇာလေဟို နို့လေရပီးဘီ ဆိုဇာဟို နို့လေ သိဂေဟယ်။

16 ညီကိုတယော့-က်ဟာ သတ်ဝိညာဉ် ဆောင်းရှောင်းရှင်းဟုလွဲဘီး တခြားပြစ် တခုဟို လွန်ကျူးမယ် ဆိုဟာ သူ့တွပ်ဘုရားသခင်မာ တောန်းလျှော-က်လိုက်။ ကိုယ်တော်ဟာ သူ့ဟို သတ်ပေးလေ့မယ်။ အယ်ဘေမဲ့ သတ်ဝိညာဉ်ဆောင်းရှောင်းဟူ ပြစ်ဆိုဇာရှိဟယ်။ အယ်ပြစ်မျိုးဟို လွန်ကျူးဟူ လူလေတွပ် ဆုတောင်းရမယ် ဆိုဘီး ငါဆိုလိုဟူ။

17 ဒုစရိုက်မှန်မျှဟာ ပြစ်ဖြစ်ဟယ်။ အယ်ဘေမဲ့ သတ်ဝိညာဉ်ဟို ဆောင်းရှောင်းနိုင်ဘဲဟူ ပြစ်လည်းရှိဟယ်။

18 ဘုရားသခင်ဟုနေ ပေါ့-က်လာဟူ သားမီးလေ ဖြစ်ဟူကြောင့်
ပြစ်လောက်တတ်ဘဲဟူကြောင်းဟို့ နို့လေသိဂေဟယ်။ သူ့ဟို့ ဘုရားသခင်ဟု
စောင့်ထီးပေးဟူကြောင့် မာရ်နတ်ဟာ အယ်လူဟို့ ထိခိုက်နိုင်ဟု။

19 ကမ္ဘာလောက တခုလောင်းဟာ မာရ်နတ်ရဲ့တဂိုးလေ လွှမ်းမိုးဟားကြောင့် နို့လေဟာ
ဘုရားသခင်န ဆိုင်ဟူကြောင်းဟို့ နို့လေဟု သိဂေဟယ်။

20 ဘုရားသခင်ရဲ့ သားတော်ဟာ လောကဟို့ ကြွလာဘီးဟာ နို့လေဟို့ ဘုရားစစ်ဘုရားမှန်ဟို့
သိနိုင်ဟူဉာဏ်ဟို့ ပေးဟူကြောင့် နို့လေဟု သိရဟယ်။ နို့လေဟာ ဘုရားသခင်ရဲ့ သားတော်
ယေရှုခရစ်နရော၊ ဘုရားစစ် ဘုရားမှန်ဖြစ်ဟူ ဘုရားသခင်နရော၊ တလောင်းတဝဒဲ ရှိဂေဟယ်။
ကိုယ်တော်ဟာ ဘုရားစစ်ဘုရားမှန် ဖြစ်ဟယ်။ ထာဝရသတ်လည်း ဖြစ်ဟယ်။

21 သားမီးလေ၊ နန်းနို့ဟာ ဘုရားတုယောန်လေဟို့ ရှောန်ဂေပါ! ယောဟန်ရဲ့ ပေးစာပီးဘီ။

၂ ယောဟန် ယောဟန်ရဲ့ ဒုတိယပေးစာ နိဒါန်း

ယောဟန်ရဲ့ ဒုတိယပေးစာ ဟာ ခရစ်တော် မွီးဘီးန ၅၀ န ၁၀၀ ခုနှစ်ကြားမှာ တမန်တော် ယောဟန်ဟု ရေးဟားဟယ်။ ယောဟန်ဟာ သူ့ကိုယ်သူ စာရေးသူဖြစ် ဖော်ပြဘဲန သတ်ကီးသူဖြစ် ဖော်ပြဟားဟယ်။ ယောဟန်ရဲ့ ဒုတိယပေးစာထဲဟု ရရာတိုင်း တူဟူကြောင်းရာလေဟို ယောဟန်ရေးဟားဟူ ခရစ်တော်ရဲ့ ဒန်းကောင်းထဲမှာ တွဲရဟယ်။ ရှင်းရှင်းရှစ်ရမယ် ဆိုဘီး ယေရှုရဲ့ ပညတ်ဟားဟူဇာန ကိုယ်တော်ရဲ့ ပညတ်တော်ဟို လိုက်ရှော့-က်ရှင်းဟာ ယေရှုဟို ရှစ်ဟူဇာ ဖြစ်ဟယ် ဆိုဇာဟာ တူးဒုဖြစ်ဟယ် ဆိုဘီး လေးလေးနတ်နတ်ဟား ဖော်ပြဟားဟယ် (၁.၅-၆; ယော ၁၅.၉-၁၀)။ ယောဟန်ရေးဟားဟူ ခရစ်တော်ရဲ့ ဒန်းကောင်းန ယောဟန်ရဲ့ ပထမ၊ ဒုတိယ၊ တတိယ ပေးစာလေဟို ဖောက်မြို့မာ နေနေဒူးမာ ယောဟန်ရေးဟားဟယ် ဆိုဘီး လတ်ခံဟားဂေဟယ်။

ယောဟန်ဟာ အယ်ပေးစာဟို ဝီးကော့-က်ခံရဟူ မီးမန သူ့သားမီးလေဟို ရေးဟားဟယ်။ သူဟာ သင်းတော်တပါးဟို ရည်ညွှန်းဟားလေဟယ်။ အယ်ပေးစာရဲ့ ရည်ရွယ်ချစ်ဟာ သင်းတော်ဟို အားပေးဟိုန ဆရာတုယောန်လေအားဖြင့် လမ်းလွဲဘဲအောက် ဒိပေးဟိုတွပ် ဖြစ်ဟယ်။

ကြောင်းရာ ကျဉ်းချောက်

- ၁။ ယောဟန်ဟာ အယ်ပေးစာဟို ဖယ်လူတွပ် ဖြစ်ဟယ် ဆိုဇာဟို ပြောရင်းန မိတ်ဆစ်ဟားဘီး ပေးစာလတ်ခံရရှိဟူ လူလေဟို နှောက်ဆစ်ဟားဟူကြောင်း (၁.၁-၃)
- ၂။ သူဟာ သင်းတော်ဟို အားပေးဘီးန ကီးမြတ်ဟူ စေခိုင်းချစ်ဟို မေ့ဘဲနေအောက် ပုလန်ဘီး ဒိပေးဟားဟူကြောင်း (၁.၄-၆)
- ၃။ သူဟာ ဆရာတုယောန်လေအားဖြင့် လမ်းလွဲဘဲအောက် ဒိပေးဟားဟူကြောင်း (၁.၇-၁၁)
- ၄။ ယောဟန်ဟာ သူ့ပေးစာဟို သူ့ရဲ့ သင်းသားလေးနားဟုနေ သယ်ဆောက်လာဟူ နှောက်ဆစ်စကားလေန နိဂေါင်းချောက်ဟားဟူကြောင်း (၁.၁၂-၁၃)

- 1 သတ်ကီးဟူ သူဖြစ်ဟူ ငါဟာ —
သမ္မာတရားအားဖြင့် ငါရှစ်ရဟူ၊ ဝီးကော့-က်ခံရဟူ၊ ဂေါင်သရေရှိဟူ မီးမဂီးန သူ့ရဲ့ သားမီးလေ *နားဟို စာရေးလိုက်ပါဟယ်။ နန်းနိုလေဟို ငါတယော့-က်ဟားဘဲ ရှစ်ဟူဇာမူဘဲ သမ္မာတရားဟို သိဟူ သူအားလောင်းဟုလည်း နန်းနိုလေဟို ရှစ်ဂေပါဟယ်။
- 2 ဖြားဖြစ်ကြောန်းနူးဆိုဟာ သမ္မာတရားဟာ နိုလေရဲ့ စိန်လောင်းမာတည်ဘီး နိုလေနတူးဒု ကာလစဉ်ဆစ် ရှိနေဟူကြောန်း ဖြစ်ပါဟယ်။
- 3 နိုလေရဲ့ဖ ဖြစ်ဟူ ဘုရားသခင်နားဟုရော၊ ဖရဲ့ သားတော် ယေရှုခရစ်တော်နားဟုရော ကျေးဇူးတော်၊ ကရုဏာတော်န ငြိသတ်ရှင်းဟာ သမ္မာတရားဟို သိဘီး ရှင်းရှင်းရှစ်ဂေဟူ နိုလေထတ်ဟို သတ်ရော့-က်ပါစေ။

* 1:1 ၁ မီးမဂီးန သူ့ရဲ့ သားမီးလေ၊ အယ်ကြောင်းရာဟု သင်းတော်န သင်းဝမ်သူလေဟို ရည်ညွှန်းဟားဟယ် (ခန်းငယ် ၄-၅ မာလည်း)။

သမ္မာတရားန မြစ်တာတရားကြောန်း

4 နို့လေဟာ ဖဘုရားနားမာ ပညတ်တော်ဟို ခံရဟူတိုင်း နန်းရဲ့ သားမီးတချို့ဟာ သမ္မာတရားထဲမာ ကျင်လည်နေဂေရှင်းဟို ငါတို့ရဟူ ခီမာ ရရာတိုင်း ဝန်းသာရပါဟယ်။

5 အယ်ကြောန့် ဂေါင်သရေရိုဟူ မီးမဂီး ခု ပညတ်တော်သစ်ဟို ရေးဘဲန နို့လေမာ ရင်ဂဒဲဟူရိုနေဟူ ပညတ်တော်တိုင်း နို့လေရှင်းရှင်း ရှစ်ရှင်းမြစ်တာ ရှိဂေဟိုတွပ် နန်းဟို ငါ တိုက်တွန်းပါဟယ်။

6 ရှစ်ရှင်းမြစ်တာ ဆိုဇဟာ ကိုယ်တော်ရဲ့ ပညတ်တော်တိုင်း သတ်ရှင်ရှော-က်လှမ်းရှင်း ဖြစ်ဟယ်။ အယ်ပညတ်တော်ဟု စဉ်းဟုနေဘီး နန်းနို့ကြားရဟူတိုင်း ရှစ်ရှင်းမြစ်တာဟို ကျင့်သောင်းရမယ် ဆိုဘီး ဆိုလိုရှင်း ဖြစ်ဟယ်။

7 ဖြားဖြစ်ကြောန်းနူးဆိုဟာ လူသားဖြစ်န ကြွလာတော်မူဟူ ယေရှုခရစ်တော်ဟို ငြင်းပယ်ဘီး လှည့်ဇားတတ်ဟူ လူလေဟာ အယ်လောကမာ ပေါ်လာဂေဘီး။ အယ်လူဟာ လှည့်ဇားဟူ လူဖြစ်ဘီး ခရစ်တော်ဟို ဆန့်ကျင်ဟူ ခရစ်တော်ရဲ့ ရန်သူလည်း ဖြစ်ဟယ်။

8 နို့လေ†ဟာ ကိုယ်ပြုစုဟူ ဇာလေဟို ပျော့-က်ပျစ်ဘဲန စောင်လင်ဟူ ကျိုးဟို ရဟိုတွပ် နန်းနို့လေ ကိုယ့်ကိုယ်ကိုယ် ဒိပြုဘီး စောန့်ရှော့-က်ဂေပါ။

9 ခရစ်တော်ရဲ့ တရားတော်နတည်ဘဲ လွန်ကြူးဟူလူ ဆိုဟာ ဘုရားသခင်ဟို ရဟု။ ခရစ်တော်ရဲ့ တရားတော်မာ တည်ဟူလူ ဆိုဟာ ဖန သားတော်ဟို ရဟယ်။

10 အယ်ဒေသနာတော် ပါဘဲသူဟာ နန်းနို့နားဟို လာဟယ် ဆိုဟာ သူဟို နန်းနို့အီမာ လတ်ခံဂေန။ မင်္ဂလာပါ ဆိုဘီးလည်း နှောက်ဆစ်ဂေန။

11 မင်္ဂလာပါ ဆိုဘီး အယ်လူဟို နှောက်ဆစ်ဟယ် ဆိုဟာ သူရဲ့ ဆိုးရောက်ဟူ ကျင့်လေန ဆစ်ဆံရာရှော့-က်ဟယ်။

နိုဂေါင်းချောက် စကားကြောန်း

12 နန်းနို့ဟို ငါပြောဇာလေ ဘောင်ဂီးရှိဟူလည်းဘဲ မှန်ရယ်န စက္ကူမာရေးဘဲန နို့လေရဲ့ ဝန်းမြော့-က်ရှင်လန်းရှင်း စောင်လင်ဟိုတွပ် ငါဟာ နန်းနို့လေနားဟို ငါလာဘီး နန်းနို့န မျှစ်နာရှင်းဆိုင်ဘီး တို့ဆောင်ပြောဆိုဟိုတွပ် မျှော်လင့်ဟားပါဟယ်။

13 ဝီးကော့-က်ခံရဟူ နန်ညီမရဲ့ သားမီးလေ †ဟာ နန်းဟို နှောက်ဆစ်ဂေပါဟယ်။

1:5 ၅ ယော ၁၃:၃၄; ၁၅:၁၂,၁၇ † 1:8 ၈ နို့လေ၊ တချို့ မူရင်းလတ်ရေးမူလေမာ နန်းနို့လေ၊ ဆိုဘီး ပါရှိဟယ်။ ‡ 1:13 ၁၃ နန်ညီမရဲ့ သားမီးလေ၊ အယ်ကြောန်းရာဟု စာရေးသူန သတ်ဆိုင်ဟူ သင်းတော်ဟို ရည်ညွှန်းဟားဟယ်။

၃ ယောဟန် ယောဟန်ရဲ့ တတိယပေးစာ နိဒါန်း

ယောဟန်ရဲ့ တတိယပေးစာ ဟို့ ခရစ်တော် မွီးဘီးန ၅၀ န ၁၀၀ ခုနှစ်ကြားမှာ တမန်တော်ယောဟန်ဟာ ရေးဟားဟယ်။ ယောဟန်ဟာ သူ့ကိုယ်သူ စာရေးသူဖြစ် ဖော်ပြဘဲန သတ်ကီးသူဖြစ် ဖော်ပြဟားဟယ် (၁.၁)။ သူဟာ ယောဟန်ရဲ့ ဒုတိယပေးစာမလည်း အယ်မျိုးဘဲ ဖော်ပြဟားဟယ် (၂ ယော ၁.၁)။ ယောဟန်ရေးဟားဟူ ခရစ်တော်ရဲ့ ဒန်းကောင်းန ယောဟန်ရဲ့ ပထမ၊ ဒုတိယ၊ တတိယပေးစာလေဟို့ ဖေက်မြို့မာ နေနေဒူးမာ ယောဟန် ရေးဟားဟယ် ဆိုဘီး လတ်ခံဟားဂေဟယ်။

ယောဟန်ဟာ အယ်ပေးစာဟို့ ဂါယု နာမယ်ရှိဟူ ယောင်ကြည်သူနားဟို့ ရေးဟားဟယ်။ သူဟာ ဂါယုဟို့ ငယ်ဂျင်း တယော-က်ဖြစ် ဖော်ပြဟားဘီး အယ်ဒေသမာ ခရီးသွားနေဂေဟူ ခရစ်ယာန် ညီကိုလေဟို့ ဧည့်ဝတ်ကျေဟို့တွပ် ညွှန်ကြားဟားဟယ်။

ကြောင်းရာ ကျဉ်းချောက်

- ၁။ ယောဟန်ဟာ အယ်ပေးစာဟို့ မိတ်ဆစ်ပေးဟားဟူကြောင်း (၁.၁)
- ၂။ သူဟာ ဂါယုဟို့ အားပေးဘီးန ညီကိုလေဟို့ ဧည့်ဝတ်ကျေကြောင်း ပြသဟို့ ညွှန်ကြားဟားဟူကြောင်း (၁.၂-၈)
- ၃။ သူဟာ ဒယောတရပ်န ဒေမေတရီကြောင်းဟို့ ပြောပြဟူကြောင်း (၁.၉-၁၂)
- ၄။ နော-က်ဆောင်းမာ သူပေးစာဟို့ နိဂေါင်းချောက်ဟားဟူကြောင်း (၁.၁၃-၁၄)

1 သတ်ကီးဟူ သူဟာ —
သမ္မာတရားအားဖြင့် ငါရှစ်ရဟူ ဂါယုနားဟို့ စာရေးလိုက်ပါဟယ်။

2 ရှစ်ရဟူမိဆေ့၊ နန်စိန်လောင်း ကောင်းစားဟူမျိုး နန်ဟာ ရာရာမာ ကောင်းစားဘီး ကျန်းမာဟို့တွပ် ငါဆုတောင်းပါဟယ်။

3 နန်ဟာ သမ္မာတရားန ကျင်လည်သတ်ရှင်ဟူတိုင်း နန်မာရှိဟူ သမ္မာတရားကြောင်းဟို့ ညီကို မော်နန်မလေ လာဘီးဟာ သတ်သေခံဟူ ခီမာ ငါဟာ ရရာတိုင်း ဝန်းသာရဟယ်။

4 ငါ့သားမီးလေဟာ သမ္မာတရားန ကျင်လည်နေဟယ် ဆိုဇာဟို့ ငါကြားရဟူကြောန် ဝန်းမြော-က်ရှင်းထတ်သာဟူ ဝန်းမြော-က်ရှင်းမျိုးမေ့ဟူ။

ဂါယုဟို့ ချီးမွမ်းဟူကြောင်း

5 ရှစ်ရဟူမိဆေ့၊ နန်ဟာ ညီကို မော်နန်မလေန တခြားသူလေဟို့ ပြုမူဆစ်ဆံရာမလည်း သစ်စာန ပြုတတ်ဟယ်။

1:1 ၁ တ ၁၉.၂၉: ရော ၁၆.၂၃: ၁ ကော ၁.၁၄

6 အယ်သူလေဟာ နန့်ရဲ့ ရှစ်ရှင်းမြစ်တာကြောင်းဟို သင်းတော်လေရှေ့မာ သတ်သေခံဂေဟယ်။ နန့်ဟာ အယ်သူလေဟို ရှေ့ဆစ်ဘီး ခရီးဆစ်နိုင်ဟိုတွပ် ဘုရားသခင် လိုတော်ရှိဟိုတိုင်း ကူညီမဇမယ် ဆိုဟာ ကောင်းဟူမှုဟို ပြုရှင်းဖြစ်လေ့မယ်။

7 ဖြားဖြစ်ကြောန့်နူးဆိုဟာ အယ်သူလေဟာ နာမတော်ဟို ထော့-က်ဘီး ဘုရားသိဘဲဟူ လူလေနားဟုနေဘီး ဖယ်ဇာဟိုလည်း လှူခံဘဲန သွားဂေဟယ်။

8 အယ်ကြောန့် နို့လေဟာ သမ္မာတရား ပုလန်ပွားလာအောက် ကူညီမဇဟူသူ ဖြစ်ဟိုတွပ် လောက်ဖော်ဆောန်ဖတ်ရှင်းဖြစ်ဟူ အယ်သူလေဟို ကူညီထော့-က်ပုံသင့်ဟယ်။

ဒယောတရပ်န ဒေမေတရီကြောန်း

9 ငါဟာ သင်းတော်ဟို စာရေးဘီး ပေးလိုက်ဟူလည်းဘဲ ခေါင်းဆောန်လောက်ရှင်ဟူ ဒယောတရပ်ဟာ နို့လေဟို ခွမ်ပေးဘဲန ငြင်းပယ်ဟယ်။

10 အယ်ကြောန့် ငါလာဟူ ခီမာ သူပြုဟူမှုရာဟို သူသိရအောက် ငါထော့-က်ပြမယ်။ အယ်သူဟာ ဆန့်ကျင်ဟူ စကားန နို့လေဟို ကဲ့ရဲ့လော့-က်န စိပြေဟူ။ ညီကို မောန်နှမလေဟို ကိုယ်တိုင်လတ်ခံဟူ။ လတ်ခံဟူ သူလေဟိုလည်း တားဘီးဟာ သင်းတော်ဟုနေ နှန်ထုတတ်ဟယ်။

11 ရှစ်ရဟူမိဆွေ ကောင်းဘဲဇာဟို တုယူန။ ကောင်းဟူဇာဟိုသာ တုယူပါ။ ကောင်းဟူကျင့်ဟို ကျင့်ဟူသူဟာ ဘုရားသခင်န စပ်ဆိုင်ဟယ်။ ကောင်းဘဲကျင့်ဟို ကျင့်ဟူသူဟာ ဘုရားသခင်ဟို သိမြင်ရသေးဘဲသူ ဖြစ်ဟယ်။

12 လူတိုင်းဟာ ဒေမေတရီရဲ့ သတ်သေ ဖြစ်ဂေဟယ်။ သမ္မာတရားဟာလည်း သူ့ရဲ့သတ်သေ ဖြစ်ဟယ်။ နို့လေလည်းဘဲ အယ်သူဖတ်မာ သတ်သေခံ ဖြစ်ဂေဟယ်။ နို့လေရဲ့ သတ်သေခံရှင်းဟာ မှန်ကန်ဟယ် ဆိုဇာဟို နန့်သိပါဟယ်။

နော့-က်ဆောင်း နောက်ဆစ်စကားကြောန်း

13 နန့်နို့ဟို ငါပြောဇာလေ ဘောင်ဂီးရှိဟူ လည်းဘဲ မှန်ရယ်န မှန်တံအားဖြင့် စာရေးဟိုတွပ် လိုရှင်ဘဲကြောန့်

14 ငါဟာ နန့်နားဟို ကြာခန်ရော့-က်လာဘီး နန့်န မျစ်နှာချင်းဆိုင် စကားပြောဆိုနိုင်လေ့မယ် ဆိုဘီး မျှော်လင့်ဟယ်။

15 နန့်မာ ငြိသတ်ရှင်းရှိပါစေ။

အယ်ရပ်မာရှိဟူ မိဆွေလေဟာ နန့်ဟို နောက်ဆစ်ဂေဟယ်။ နန့်နားမာရှိဟူ မိဆွေလေ နာမယ်ဟို ခေါ်ဘီးနောက်ဆစ်ပါ။

ယုဒ ယုဒဟုနေ ပေးစာ နိဒါန်း

ယုဒဟုနေ ပေးစာ ဆိုဘီး ခေါ်ဇာဟု အယ်ပေးစာဟို ရေးဟူစာရေးသူရဲ့ နာမယ်ဟို ခေါ်ရှင်းဖြစ်ဟယ်။ ယုဒဟု ယေရှုရဲ့ ညီတော်၊ ယာကုပ်ရဲ့ ညီ ဖြစ်ဟယ် ဆိုဘီး သူ့ကိုယ်သူ ဖော်ပြဟူးဟယ်။ အယ်ကြောန့် သူဟု ယေရှုရဲ့ ညီတော်လေထဲဟု တယော့-က်ဖြစ်ဟယ် ဆိုဘီးလည်း ယောင်ကြည်ဟူးဂေဟယ် (၁)။ အယ်ပေးစာဟု ဓမ္မဟောန်းကျမ်းဟို ကိုးကားဟူးဟူကြောန့် ယုဒရဲ့ မူလစာဖတ်မားလေဖြစ်ဟူ ယုဒလူမျိုးလေဟို ရည်ညွှန်းဟူးဇာလော၊ သင်းတော်တပါးဟို ရည်ညွှန်းဟူးဇာလော၊ ဆိုဇာဟို ကျွန်တော့်ဟူးလေ သိဂေဟု။ အယ်ဘေမဲ့လည်း သူပေးစာဟို “ဘုရားသခင် ဝီးကော့-က်ဘီး ခေါ်ဟူးဟူ၊ ဖဘုရားသခင်ရဲ့ ရှစ်ရှင်းမြစ်တာမာ ခိုလှုံနေဟူ၊ ယေရှုခရစ်ဟု စောန့်ထီးပေးဟူးဟူ လူလေနားဟို ရေးဟူးဟယ် (၁)။ အယ်ပေးစာဟု ခရစ်တော် မွီးဘီးန ၆၀ ခုနှစ်လော့-က်ဟု ရေးဟူးဟယ်။

ခရစ်ယာန်လေ ဂူလောင်းနားဟို ရေးဟူးဟူ အယ်ပေးစာရဲ့ ရည်ရွယ်ချစ်ဟု ဆရာတုယောန်လေအားဖြင့် လမ်းလွဲဘဲအောန် သူးနို့ဟို ဒိပေးဟိုတွပ် ဖြစ်ဟယ် (၄)။ သူဟု ဓမ္မဟောန်ကျမ်းထဲဟု ဖြစ်ပျစ်လေဟို ကိုးကားဘီး တိုက်တွန်းဟူးလေဟယ်။ အယ်ပေးစာဟု ဆရာတုယောန်လေအားဖြင့် လမ်းလွဲဘဲအောန် ဒိပေးဟူးဟူ ပေတရုရဲ့ ဒုတိယပေးစာထဲဟု ခံယူချစ်ဘောင်ဂီးဟို ဝီမျှဟူးဟူမျိုးဘဲ ကောန်းဂန်တမန်လေ သောဒိုမြို့န ဂေါမောရမြို့လေဟိုလည်း ကိုးကားဟူးလေဟယ် (ယု ၄: ၂ ပေ ၂.၁)။

ကြောန်းရာ ကျဉ်းချောက်

- ၁။ ယုဒဟု သူစာဖတ်မားလေဟို ဦးဆောင်းနှောက်ဆစ်ဟူးဟူကြောန်း (၁-၂)
- ၂။ သူဟု ဆရာတုယောန်လေအားဖြင့် လမ်းလွဲဘဲအောန် ဒိပေးဟိုတွပ် အယ်ပေးစာဟို ရေးရဟယ် ဆိုဘီး ကြောန်းပြချစ်ပေးဟူးကြောန်း (၃-၄)
- ၃။ သူဟု ဓမ္မဟောန်းကျမ်းထဲဟု လူလေန ဖြစ်ပျစ်လေဟို နမူနာပေးဟူးကြောန်း (၅-၁၆)
- ၄။ သူဟု ဒိပေးဟို တာဝန်ရှိဟယ် ဆိုဘီး သူ့ဟို ပြောဟူးဟူကြောန်း (၁၇-၂၃)
- ၅။ သူဟု ဘုရားသခင်ဟို ချီးမွမ်းဘီး အယ်ပေးစာဟို နိဂေါန်းချောက်ဟူးဟူကြောန်း (၂၄-၂၅)

1 ယေရှုခရစ်တော်ရဲ့ စေခံန ယာကုပ်ရဲ့ ညီဖြစ်ဟူ ယုဒနားဟု —
 ဘုရားသခင် ဝီးကော့-က်ဘီး ခေါ်ဟူးဟူ ဖဘုရားသခင်ရဲ့ ရှစ်ရှင်းမြစ်တာဟို ခံစားဘီး
 ယေရှုခရစ်တော်ဟု စောန့်ရှော့-က်ပေးဟူးဟူ လူလေနားဟို စာရေးလိုက်ဟယ်။

2 ကရုဏာတော်၊ ငြိသတ်ရှင်းန မြစ်တာတော်ဟု နန်းနို့လေမာ တိုးပွားဂေပါစေ။

ဆရာတုယောန်လေကြောန်း

3 ရှစ်ရဟူမိဆွေလေ၊ နို့လေအားလောင်း ဝီမျှနေဂေဟူ ကယ်တန်ရှင်းကြောန်းဟို ငါဟု နန်းနို့နားဟို စာရေးဟိုတွပ် ကြိုးစားဟူးဟယ်။ အယ်ဘေမဲ့ ကိုယ်တော်ရဲ့ သန်ရှင်းဟူသူလေဟို

ဘုရားသခင်ဟု ပိုင်ပေးဟောင်းဟူ ယောင်ကြည်ရှင်းဟို့ သေးသေချားချာဟောင်း ကာကွယ်ဂေဟို့တွင် နန်းနိုးဟို့ ရှစ်ရှင်းဘဲ စာရေးအားပေးဘီး တိုက်တွန်းနှိုးဆော်ဟို့တွင် လိုအပ်လာဟယ်။

4 ဖြားဖြစ်ကြောန်းနိုးဆိုဟော တရားမေ့ဘဲဟူ လူတချို့ဟော နန်းနိုးလေထဲဟို့ ဝမ်ရော-က်လာကြောန်း ဖြစ်ဟယ်။ သူးနိုးဟော ဘုရားတရားမေ့ဘဲဟူ လူလေဖြစ်ဘီး နိုးလေဘုရားသခင်ရဲ့ ကျေးဇူးတော်ဟို့ သူးနိုးလေရဲ့ ပျော်ပါးလိုက်စားဟူမှုတွင်ဘဲ လွဲသောင်းစာ လောက်ဂေဘီးဟော နိုးလေရဲ့ တပါးဒဲဖြစ်ဟူ သခင်ယေရှုခရစ်တော်ဟို့ ပယ်ဂေလေမယ်။ အယ်လူလေဟော ရင်းရင်ဂဲဒဲဟောဘဲ ပြစ်ဒန်စီရင်ဟို့တွင် သတ်မှတ်ခံဟောင်းရဟူ လူလေဘဲဖြစ်ဟယ်။

5 ဘုရားသခင်* ဟော ကူသရေလူမျိုးလေဟို့ ကယ်တန်ဘီး အဲဂုတုတုပြည်ဟုနေ ခေါ်ဆောန်လာဘီးန သူဟို့ ယောင်ကြည်ဘဲဟူ လူလေဟော ပျစ်စီးဟောင်းဟယ် ဆိုဇာဟို့ နန်းနိုးလေဟော သိဂေဘေမဲ နန်းနိုးဟို့ ငါဟော ပုလန်ဘီးဟော ဒီရစေရှင်ဟယ်။

6 ကိုယ်ရဟောင်းဟူ အာဏာန ရောက်ရဲဘဲ မူရင်းနေရာဟို့ စွန့်ဟောင်းဂေဟူ ကောန်းဂန်တမန်လေကြောန်းဟို့လည်း ဒီရဂေပါ။ ဘုရားသခင်ဟော သူတရားစီရင်ဟူနေမာ သူးနိုးလေဟို့ ပြစ်ဒန်ပေးဟို့တွင် မှောန်မိုက်နေဟူ အော့-က်ရပ်မာ ထာဝရ သံကြိုးန ခယ်ဟောင်းလေဟယ်။

7 သောဒိုမြို့န ဂေါမောရမြို့လေဟို့ရော၊ အယ်မြို့ရဲ့ ပတ်ဝန်ကျင်မာရှိဟူ မြို့လေဟို့ရော ဒီရဂေပါ။ အယ်မြို့ဟု မြို့သူမြို့သားလေဟော ပြောဟောင်းဟူ ကောန်းဂန်တမန်လေမျိုး ကာမဂေါင်လိုက်စားဘီး သဘာဝန ဆန့်ကျင်ဖတ်ဖြစ်ဟူ ပျော်ပါးလေဟို့ လိုက်စားဂေဟယ်။ လူလေဟို့ ရှင်းရှင်းလန်းလန်းဟော ဒီပေးဟူနေန သူးနိုးဟော ထာဝရတော့-က်လောန်နေဟူ မီးထဲမာ ပြစ်ဒန်ဟို့ ခံရဂေလေမယ်။

8 ဘုရားတရားမေ့ဘဲဟူ လူလေဟောလည်း အယ်မျိုးဘဲ ဖြစ်ဂေမယ်။ သူးနိုးဟော သူးနိုးမြင်ဂေဟူ ရှုပါရောင်လေကြောန်း သူးနိုးရဲ့ ကိုယ်ခန္ဓာလေဟို့ ညစ်ညူးစေဂေဟယ်။ ဘုရားသခင်ရဲ့ အာဏာဟို့ ထီလေးစားလောက်ဘီး ထတ်ဟု ဖောင်းတဂိုးကီးဟူ သူလေဟို့ ကဲ့ရဲ့ဂေဟယ်။

9 ကောန်းဂန်တမန်မန်း မိကုခေလဟု မာရ်နတ်န ဂြင်းဂေဘီးဟော မောရှေရဲ့ ကိုယ်ခန္ဓာန ပတ်သတ်ဘီးဟော ချေတင်ပြောဂေဟူ ခီမာ ပြစ်တန်ကဲ့ရဲ့ဘီးဟော ပြောဘဲန “ဘုရားသခင်ဟော နန်းဟို့ တရားစီရင်ပါစေ” ဆိုဘီး ပြောဟယ်။

10 သူးနိုးလေဟော ကိုယ်နားလည်ဘဲဟူ ဇာလေဟို့ ပြစ်မှားကဲ့ရဲ့ဂေဘီး ဆင်ခြင်ဉာဏ်မေ့ဘဲန လိဆန်လေမျိုးဘဲ သဘာဝရ သိဟောင်းဇာလေနဘဲ ပျစ်စီးရှင်းဟို့ ရော့-က်တတ်ဂေဟယ်။

11 သူးနိုးဟော အမင်္ဂလာရှိဂေဟယ်။ သူးနိုးဟော ကာကူနရဲ့ လမ်းစဉ်ဟို့ လိုက်ဂေဟယ်။ ကပ်ဟို့ လိုရှင်ဘီး ဗာလမ်ရဲ့ မှားမျိုးဟို့ လောက်ဂေဟယ်။ ကောရမျိုးဘဲ ပေါင်ကန်ဂေဟူကြောန်း ဆောင်းရှောင်းပျစ်စီးဂေဟယ်။

12 သူးနိုးဟော ရှစ်ကြော့-က်လေမေ့ဘဲ ပျော်ပါးစားသော့-က်ဂေဘီး သူးနိုးလေရဲ့ မိတ်သဟာယ စားဗွဲလေမာ သူးနိုးလေရဲ့ ဂေါင်သိကုဆာဟို့ ညစ်ညူးစေဟယ်။ အယ်လူလေဟော သူးနိုးကျိုးဟို့ဘဲ ကေ့တတ်ဟူလူလေ ဖြစ်ဟယ်။ သူးနိုးဟော မိုးရေပါဘဲဟူ မိုးတီန ဆောင်းဦးကာလမာ သီးသီးဘဲဟူ၊ ပြစ်ဟုနေဘီး ဆွဲဟောင်းဟူ၊ နေ့ခါသေဟောင်းဟူ သစ်ပန်နတူဟယ်။

* 1:5 ၅ ဘုရားသခင်၊ တချို့ မူရင်းလတ်ရေးမူလေမာ ပါဟူ ယေရှု၊ ဟော ဟေလသ ဘာသာမာ ယောရှု၊ န တူဟယ်။ 1:9 ၉ ဗျာ ၁၂-၇

13 သူ့နှိမ့် ယှစ်ကြော့-က်ရှင်းလေဟို ပွမ့်စေတတ်ဟူ လှိုင်းလေမျိုး၊ ကြယ်ပျံလေမျိုး ဖြစ်ဂေဟယ်။ အယ်ကြယ်ပျံလေတွပ် ရောက်တရစ် ထာဝရမှော်နိမ့်ဟို သိုဟားလေဟယ်။

14 အာဒိဟုနေဘီး ခွန်နစ်ဆစ်မြော့-က်†ဖြစ်ဟူ ဧနောက်ဟုလည်း သူ့နှိမ့်လေန ပတ်သတ်ဘီးဟာ ပရောဖက်ပြုဘီး ပြောဟားဇာဟု “ကေ့ကေ့၊ ဘုရားသခင်ဟာ ရေတွပ်နိုင်ဘဲဟူ သူ့ရဲ့သန်ရှင်းသူလေနတူးဒူ ကြွလာလေ့မယ်။

15 အယ်ဇာဟာ လူလေ ဂူလောင်းဟို တရားစီရင်ဟိုတွပ်န၊ ဘုရားတရားမေ့ဘဲန သတ်ရှင်ဟူလူလေတွပ်န၊ ဘုရားတရားမေ့ဘဲဟူ ပြစ်သားလေတွပ်န၊ ဘုရားသခင်ဟို ကဲ့ရဲ့ဆန်ကျင်ဘီး ပြောဟူ စကားအားလောင်းတွပ်န သူ့နှိမ့်လေ ဂူလောင်းရဲ့ ပြစ်လေဟို ဖော်ပြဟိုတွပ် ဖြစ်ဟယ်” ဆိုဘီး ပြောဟားဟယ်။

16 အယ်လူလေဟာ မြဲဒမ်းညစ်ညူဘီး တခြားသူလေဟို ပြစ်တန်ဘီးဘဲနေဟယ်။ သူ့နှိမ့်ရဲ့ ဆိုးညစ်ဟူ လိုအင်ဆနဒဟို လိုက်ဘီး ကျင့်နေဂေဟယ်။ သူ့နှိမ့်ကြောင်းဟို ကြွားဂေဟယ်။ ကိုယ်ကျိုးလေဟို ရဟိုတွပ် တခြားသူဟို မြော့-က်ဘီး ပြောတတ်ဟယ်။

ဒိပေးဘီး ပြောဟူကြောင်း

17 ရှစ်ရဟူမိဆွလေ၊ နို့လေ သခင်ယေရှုခရစ်တော်ရဲ့ တမန်တော်လေဟု ကြိုဘီးဟာ ပြောဟားရစ်ဟူ စကားလေဟို ဒိရဂေပါ။

18 သူ့နှိမ့်ဟု “နော့-က်ဆောင်းကာလာမာ ကိုယ့်ကိုယ်ကိုယ် ဘုရားတရားမေ့ဘဲန တတ်မတ်ရှင်းလေတိုင်း သတ်ရှင်ဘီးဟာ ပြစ်ရယ်ပြုတတ်ဟူ လူလေဟာ ပေါ်လာလေ့မယ်” ဆိုဘီး နန်းနှိမ့်လေဟို ပြောဟားရစ်ဟယ်

19 အယ်လူလေဟာ သင်းတော်မာ စိဝန်းကွဲစေဟူလူလေ၊ ဇာတိနဆိုင်ဟူလူလေ၊ ဝိညာဉ်တော်ဟို ရဂေဘဲဟူလူလေ ဖြစ်ဂေဟယ်။

20 ရှစ်ရဟူမိဆွလေ၊ နန်းနှိမ့်ဟာ ကိုယ့်ကိုယ်ကိုယ် ရရာတိုင်း သန်ရှင်းဟူ ယောင်ကြည်ရှင်းထတ်မာ ကိုယ့်ကိုယ်ကိုယ် တည်ဆော့-က်ဘီး သန်ရှင်းဟူဝိညာဉ်တော်ဟို မှီပြုဘီး ဆုတောင်းဂေပါ။

21 ဘုရားသခင်ရဲ့ မြစ်တာတော်န ကိုယ့်ကိုယ်ကိုယ် စောန့်ထီးဘီးဟာ ထာဝရသတ်ဟို ပို့ဆောန်ဟူ နို့လေ သခင်ယေရှုခရစ်ရဲ့ ကရုဏာဟို စောန့်မျှော်ဂေပါ။

22 ယောင်မှားဘီး သံသယရှိနေဟူ လူလေဟို သနားကရုဏာထားဂေပါ။

23 တချို့လေဟို မီးထဲဟုနေ ဆွဲထုဘီးဟာ ကယ်တန်ဂေပါ။ တချို့လေဟို ကြော့-က်ဟူစိန သနားကရုဏာပြဂေပါ။ ဇာတိသွီးသားရဲ့ ကာမဂေါင်ညစ်ကြေးန စွန်းနေဟူ အန်းဂီလေဟို မူးဘီးဟာ ရှို့ရှာဂေပါ။

ကောင်းဂျိုး ပေးဟူကြောင်း

24 နန်းနှိမ့်လေဟို မှားယွင်းရှင်းန လွတ်စေဟိုတွပ် နန်းနှိမ့်ဟို စောန့်ရှော့-က်ပေးဘီး ပြစ်တန်ဇာမေ့ဘဲ ဝန်းသာရှင်းန ပုလဲဇောင်စေဘီး နန်းနှိမ့်ဟို ဖောင်းသရေတော်ရှေ့မာ ဆစ်သဟိုတွပ် တတ်နိုင်ဟူသူဖြစ်ဟူ —

† 1:14 ၁၄ ခွန်နစ်ဆစ်မြော့-က်၊ အာဒိဟုနေ ဧနောက်ထိ ခွန်နစ်ဆစ် ရှိဟယ်။ 1:18 ၁၈ ၂ ပေ ၃၃

25 နို့လေရဲ့ ကယ်တန်ရှင် တဆူဒဲဖြစ်ဟူ ဘုရားသခင်ဟာ နို့လေရဲ့ သခင်ယေရှုခရစ်တော်အားဖြင့်
 ဖောင်းသရေတော်၊ အနုဘော်၊ တဂိုးရိုန်ဝါန ခွမ့်အာဏာစစ်လေဟာ ရင်ကာလဟုနေဘီး ခုကာလန
 နှော-က်ကမ္ဘာဆစ်ဆစ်ထိ ရှိပါစေ! အာမင်။

ဗျာဒိတ်တော်

ယောဟန်ဟို ဖွမ်ပြဟူ ဗျာဒိတ်တော်

နိဒါန်း

ယောဟန်ဟို ဖွမ်ပြဟူ ဗျာဒိတ်တော်ဟာ ဓမ္မသစ်ကျမ်းရဲ့ နှော့-က်ဆောင်းကျမ်း ဖြစ်ဟယ်။ အယ်ကျမ်းဟို တမန်တော် ယောဟန်ဟု ခရစ်တော် မိုးဘီးနု ၉၅ ခုနှစ်လော့-က်ဟု ရေးဟွားလေဟယ် (၁.၁)။ သူဟာ ယောဟန်ရေးဟွားဟူ ဒန်းကောန်းနု ပေးစာသောင်းစောင်ဖြစ်ဟူ ယောဟန်ရဲ့ ပထမပေးစာ၊ ယောဟန်ရဲ့ ဒုတိယပေးစာနု ယောဟန်ရဲ့ တတိယပေးစာလေဟိုလည်း ရေးဟွားလေဟယ်။ ယောဟန်ဟာ “ယေရှုရဲ့ ရှစ်ဆောင်း” တမံတော်တပါးဖြစ်လည်း သိဂေဟယ် (ယော ၁၃.၂၃)။ သူဟာ ယေရှုခရစ်တော်ရဲ့ ဒန်းကောန်းဟို ဟောဟူကြောန့် ပတ်မုကျွန်းဟို နယ်နှင်ဒန်ခံရလေဟယ်။ သူဟာ အယ်ကျမ်းမာရီနေဒူးမာ ဗျာဒိတ်တော်ဟို ရေးလေဟယ် (၁.၉)။

ဗျာဒိတ်တော် ထဲမာရေးဟွားဟူ ယောဟန်ရဲ့ ရည်ရွယ်ချစ်ဟာ ယေရှုပုလန်လာဟိုခီဟာ နီးနေဘိ ဖြစ်ဟူကြောန့် ယေရှုခရစ်တော်ဟို သစ်စရိုဟိုနု မျှော်လင့်ချစ်ပေးဟိုတွပ် စာဖတ်မားလေဟို တိုက်တွန်းအားပေးဟွားဟယ် (၁.၃; ၂၂.၇)။ သူဟာ ယေဘုယျအားဖြင့် ခရစ်ယာန်လေ ဂူလောင်းနု ခန်းဂီး ၂—၃ ထဲမာ သင်းတော်ခွန်နစ်ပါးနားဟို သီးသန့် ရေးဟွားဟယ်။ ယောဟန်ဟာ ပရောဖက်ပြုချစ်ဖြစ် (၁.၃) ရေးဟွားဘီး သူမြင်ဟွားဇလေဟို ဖော်ပြဟိုတွပ် စာစောန်တခုလောင်းမာ ပေါင်ဆောန်ချစ်လေ ဘောင်ဂီးဟို သောင်းဟွားဟယ်။ အယ်ကျမ်းဟာ ဓမ္မဟောန်းကျမ်းထဲဟု ထူးသဖြင့် ဇာခရိုကျမ်း ၆.၁-၈ ရဲ့ စိပိုင်းတချို့နု တူဂေဟယ်။ တံပိုးခွန်နစ်လောင်းနု ဖလားခွန်နစ်လောင်းဟာလည်း ဘုရားသခင်ဟာ အဲဂုတုတုပြည်ဟို ဒန်ပေးဟိုတွပ် စေလွတ်လိုက်ဟူ ကပ်ရောဂါနု ရရာတိုင်း တူလေဟယ် (ထွက်မြောက်ရာကျမ်း ၇—၉)။ ဗျာဒိတ်တော် ဟာ နှော့-က်ဆောင်းကာလကြောန်း၊ ယေရှုဟာ အောန်မြင်သူဖြစ်ဟူကြောန်း၊ ယေရှုဟို ယောင်ကြည်ကိုးစားဟူ လူလေဂူလောင်းဟာ ကိုယ်တော်နုတူးဒု ထာဝရသတ်ရှင်သူ ဖြစ်ဟူကြောန်းဟို ရေးဟွားဟယ်။ အယ်ကျမ်းမာ ယေရှုဟာ ကြာခန်မာ ပုလန်ကြွလာမယ် ဆိုဘီး ဒိပေးဟွားဟူ ကျမ်းနု မျှော်လင့်ချစ် ပေးဟွားဟူ ကျမ်းလည်းဖြစ်လေဟယ်။

ကြောန်းရာ ကျဉ်းချောက်

- ၁။ ယောဟန်ဟု သူဟာ ဖယ်သူဖြစ်ဟယ် ဆိုဇာနု အယ်ပရောဖက်ပြုရှင်းနုဆိုင်ဟူ ရူပါရောင်ဟို ဖယ်မျိုး လတ်ခံရရှိဟယ် ဆိုဇာဟို ပြောရှင်းအားဖြင့် စပြုဟွားဟူကြောန်း (၁.၁—၁.၂၀)
- ၂။ သူဟာ ယေရှုနားဟုနေ ဒိုက်ရိုက်ရဟွားဟူ ဒန်းစကားဟို သင်းတော်ခွန်နစ်ပါးဟို ပေးဟွားဟူကြောန်း (၁.၁—၃.၂၂)
- ၃။ သူဟု ဇိခွန်နစ်ခုနု (၄.၁—၈.၅) တံပိုးခွန်နစ်လောင်းဟို ဖော်ပြဟွားဟူကြောန်း (၈.၆—၁၁.၁၉)
- ၄။ ယောဟန်ဟာ ခေါင်းခွန်နစ်လောင်းရှိဟူ နဂါးဟို တိုက်ခိုက်ဟူ ယော့-က်ကျားသားရဲ့ တိုက်ပွဲဟို ဖော်ပြဟွားဟူကြောန်း (၁၂.၁—၁၄.၂၀)
- ၅။ သူဟု မျစ်တော်ဖလား ခွန်နစ်လောင်းဟို ရေးဟွားဟူကြောန်း (၁၅.၁—၁၆.၁၈)

၆။ ယောဟန်ဟာ ကောန်းဂန်ဘောင်မာ ဘုရားသခင်ဟု ရန်သူလေဟို့ ဖယ်မျိုးနိုင်ယူလိုက်ဟယ် ဆိုဇာဟို့ ဖော်ပြဟူးဟူကြောင်း (၁၇.၁—၂၀.၁၅)

၇။ နှော-က်ဆောင်းမာ သူဟာ ကောန်းဂန်သစ်န မုလေဂီးသစ် ပေါ်လာမယ် ဆိုဇာဟို့ ဖော်ပြဟူးကြောင်း (၂၁.၁—၂၂.၂၁)

1 အယ်ကျမ်းစာမာ ယေရှုခရစ်တော် ဖွဲ့မံပြဟူးဟူ ဗျာဒိတ်တော်ကြောင်းဟို့ မှတ်တမ်းတန်ဟူးဟယ်။ ဘုရားသခင်ဟာ ခရစ်တော်ဟို့ အယ်ဗျာဒိတ်တော်ဟို့ ပေးရရှင်းဟာ ကြာခန်မာဖြစ်ရဟူ ဇာလေဟို့ သူရဲ့ စေခံလေဟို့ သိစေရှင်ဟူကြောန့် ဖြစ်ဟယ်။ အယ်ကြောန့် ခရစ်တော်ဟာ သူရဲ့စေခံ ယောဟန်နားဟို့ ကောန်းဂန်တမန်ဟို့ လွတ်လိုက်ဘီးဟာ အယ်ဗျာဒိတ်တော်ဟို့ ပုလန်ဘီးဖော်ပြစေဟယ်။

2 ယောဟန်ဟုလည်း သူမြင်ရ ကြားရဟူဇာ မှန်မျှန ဘုရားသခင်ရဲ့ စကားတော်န ယေရှုခရစ်တော်နဆိုင်ဟူ သတ်သေခံချစ်လေဟို့ အယ်စာစောန်မှာ ရေးဟူးပေးဟယ်။

3 ဒီဟု ရရာတိုင်း နီးလာဘီ ဖြစ်ဟူကြောန့် ပရောဖက်ပြုဘီး ဟောပြောဟူးဟူစကားဟို့ ဖတ်ဟူသူန အယ်စကားဟို့ ကြားရဘီး ရေဟူးဟူဇာ မှန်မျှဟို့ လိုက်နာဘီး စောန်ထီးဟူသူလေဟာ မင်္ဂလာရှိဟယ်။

သင်းတော်ခွန်နစ်ပါးဟို့ နှောက်ဆစ်ဟူကြောင်း

4 ငါယောဟန်ဟာ၊
အာရှိပြည်မာရှိဟူ သင်းတော်ခွန်နစ်ပါးဟို့ စာရေးလိုက်ဟယ်။
ခုလည်းရှိဘီး၊ ရင်းရင်ဒူးဟုလည်း ရှိဟူးဘီး နှော-က်တခါမာ ကြွလာဟူ သခင်နားဟုရော၊ ပလ္လင်တော်ရှေ့မာရှိဟူ ဝိညာဉ်ခွန်နစ်ပါးနားဟုရော ကျေးဇူးတော်န ငြိသတ်ရှင်းဟာ နန်းနို့လေမာရှိပါစေ။ 5 သစ်စာရှိဟူသတ်သေ၊ သေဟူလူလေထဲမာ ဦးဆောင်းမိုးလာဟူသူ၊ မုလေဂီးရဲ့ မန်းဂီးလေဟို့ အောက်ချောက်သူဖြစ်ဟူ ယေရှုခရစ်တော်နားဟု ကျေးဇူးတော်န ငြိသတ်ရှင်းဟာ နန်းနို့လေမာ ရှိပါစေ။

နို့လေဟို့ ရှစ်ဘီး၊ သူရဲ့သွီးတော်အားဖြင့် နို့လေရဲ့ ပြစ်လေဟုနေ ဖြေလွတ်ပေးဘီး
6 နို့လေဟို့ နိုင်ငံတော်သားဖြစ်စေဘီး သူရဲ့ဖ ဘုရားသခင်ရဲ့ မှုတော်ဟို့ လောက်ဆောန်နိုင်ဟို့တွပ် နို့လေဟို့ မန်းဂီးရာနရော၊ ယဇပုရောဟိတ်ရာနရော ပေးတော်မှုဟူ ယေရှုခရစ်တော်ဟာ ကမ္ဘာဆစ်ဆစ် ဖောင်းကီးတော်မှုပါစေ။ အာမင်။

7 “ကေ့ကေ့။ ကိုယ်တော်ဟာ မိုးတီဟို့ စီးဘီးဟာ ကြွလာလေ့မယ်”
“ကိုယ်တော့်ဟို့ ထိုးဖော့-က်လိုက်ဟူ လူလေန လူလေ ဂူလောင်းဟာ မြင်ရဂေ့လေ့မယ်။”
ကမ္ဘာမာ လူမျိုးလေရှိမျှဟာ “ဝန်းနဲ ကြေကွဲဂေ့လေ့မယ်။”
အယ်တိုင်းမှန်ပါစေ! အာမင်။

8 ခုလည်းရှိဘီး၊ ရင်းရင်ဒူးဟုလည်း ရှိဘီး နှော-က်တခါမာ ကြွလာဟို့ အနန္တတိုင်းန ပုလဲဇောင်ဟူ ထာဝရဘုရားသခင်ဟု “ငါဟာ စနဆောင်းဖြစ်ဟယ်” ဆိုဘီး မိန့်တော်မှုဟယ်။

1:4 ၁.၄ ဗျာ ၄.၅ 1:6 ၁.၆ ဗျာ ၅.၁၀ 1:7 ၁.၇ က မ ၂၄.၃၀: မာ ၁၃.၂၆: လု ၂၁.၂၇: ၁ သက် ၄.၁၇: ၁ ယော ၁၉.၃၄.၃၇: ဂ မ ၂၄.၃၀ 1:8 ၁.၈ ဗျာ ၂၂.၁၃

ရှုပါရောင်န ခရစ်တော်ဟို့ မြင်ဟူကြောင်း

9 ငါဟာ နိုင်ငံတော်သားလေခံရဟူ ဆင်းရဲဒေါက်ခဟို့ နန်းနို့တူးဒု ခံနေရဘီး လောက်ဖော်ကိုင့်ဖတ်ဖြစ်ဟူ နန်းနို့လေရဲ့ ညီကို ယောဟန်ဖြစ်ဟယ်။ ငါဟာ ဘုရားသခင်ရဲ့ စကားတော်န ယေရှုနဆိုင်ဟူ သမ္မာတရားလေဟို့ ဟောပြောကြေညာဟို့တွပ် ပတ်မုကျန်းဟို့ ပိုခံရဟယ်။

10 သခင်ဘုရားရဲ့ နေ့မာ ဝိညာဉ်တော်ဟာ ငါ့ထတ်ဟို့ ရော့-က်လာဘီး ငါဟာ တံပိုးခရာသံနတူဟူ သံတခုဟာ ငါ့နော့-က်မာ ကြားရဟယ်။

11 အယ်သံဟု “နန်မြင်ရဟူ ဇာလေဟို့ စာစောန်မာရေးဘီးဟာ ဖေက်မြို့၊ စမုနရမြို့၊ ပေရဂုံမြို့၊ သွာတိရမြို့၊ သာဒိမြို့၊ ဖိလဒေလဖိမြို့၊ လောဒိကိမြို့လေမာရှိဟူ သင်းတော် ခွန်နစ်ပါးနားဟို့ ပေးလိုက်ပါ” ဆိုဘီး ပြောဟယ်။

12 အယ်ခီမာ ငါဟို့ ပြောဟူသံဟာ ဖယ်သူရဲ့သံဖြစ်နူး။ ဆိုဇာဟို့ လှည့်ဘီးဟာ ကေ့လိုက်ဟူ ခီမာ ရွှေမီးခွပ် ခွန်နစ်လောင်းန၊

13 အယ်မီးခွပ်လေရဲ့ လယ်မာ လူသားနတူဟူ သူတယော့-က်ဟို့လည်း တို့ဟယ်။ အယ်လူဟာ ခေဖျားထိ ရော့-က်အောန် ဝတ်လောင်ဟို့ ဝတ်ဘီးဟာ ရင်ဖတ်မာ ရွှေခါးဗတ်ဟို့လည်း ဝတ်ဟားလေဟယ်။

14 အယ်လူရဲ့ ခေါင်းဟု ဆံဗန်ဟာ ဖုလူဟူသိုးမိုးမျိုး၊ နှမ်းပွမ်မျိုး ဖုလူဘီးဟာ သူရဲ့ မျစ်စိလေဟာ မီးလျှံမျိုး ဖြစ်နေဟယ်။

15 သူရဲ့ ခေလေဟာ ရရာတိုင်း ပြင်းဟူ မီးဖိုမာ သန့်စင်ဟားဘီး ရရာတိုင်း လန်းဟူ ကြေးဝါစစ်စစ်န တူဟယ်။ သူ့သံဟုလည်း ရရာတိုင်း ကီးဟူ ရေလှိုင်းသံန တူဟယ်။

16 သူဟာ ညာလတ်မာ ကြယ်ခွန်နစ်လောင်းဟို့ ကိုင်ဟားဟယ်။ သူရဲ့ ဇပ်ပေါ့-က်ထဲဟု သွားနေ့ဖတ်ပါဟူ သန်လျက် ထွပ်လာဟယ်။ သူရဲ့ မျစ်နာဟာ ရှိတဂိုးန တော့-က်နေဟူ၊ ရရာတိုင်း လန်းဟူ နေမျိုးဖြစ်နေဟယ်။

17 ငါဟာ အယ်လူဟို့ မြင်ဟူ ခီမာ သူရဲ့ ခေရင်းမာ လဲကုလဘီး လူသေမျိုး ဖြစ်ဟားဟယ်။ အယ်ခီမာ သူဟာ ငါ့ထတ်ဟို့ သူ့ရဲ့ညာလတ်ဟို့ တန်ဘီးဟာ “ကြော့-က်န။ ငါဟာ ဦးဆောင်းန နော့-က်ဆောင်းဖြစ်ဟယ်။

18 ငါဟာ သတ်ရှင်ဟူသူလည်း ဖြစ်ဟယ်။ ငါဟာ ရင်သေဟားဟယ်။ အယ်ဘေမဲ့ ကေ့ကေ့ ငါဟာ ကမ္ဘာဆစ်ဆစ် သတ်ရှင်နေဟယ်။ ငါဟာ သေရှင်းတရားန မရဏာနိုင်ငံရဲ့ သော့-က်လေဟို့လည်း ကိုင်ဟားဘီး စိုးရဟယ်။

19 “အယ်ကြော့န နန်မြင်ရဟူဇာလေ၊ ခုဖြစ်နေဟူဇာလေန နော့-က်မာဖြစ်လာရဟို့ ဇာလေဟို့ ရေးဟားလိုက်။

20 ငါ့ရဲ့ ညာဖတ်လတ်မာ နန်မြင်ရဟူ ကြယ်ခွန်နစ်လောင်းန ရွှေမီးခွပ် ခွန်နစ်လောင်းလေရဲ့ နတ်နဲဟူမိပါယ်ဟု ကြယ်ခွန်နစ်လောင်းဟာ သင်းတော်ခွန်နစ်ပါးရဲ့ စေတမန်လေ ဖြစ်ဂေ့ဘီး ဆီမီးခွပ် ခွန်နစ်လောင်းဟာ သင်းတော်ခွန်နစ်ပါး ဖြစ်ဂေ့ဟယ်။

2

ဖောက်သင်းတော်တွင် ဒန်းစကား

1 “ဖောက်မြို့မာရိဟူ သင်းတော်ရဲ့ စေတမန်ဟို အယ်မျိုးရေးလိုက်ဟယ်။

“ညာလတ်မာ ကြယ်ခွန်နစ်လောင်းဟို ကိုင်ဟားဟူသူ၊ ရွှေမီးခွပ် ခွန်နစ်လောင်းရဲ့ လယ်မာ သွားလာနေဟူသူဟု အယ်မျိုးမိန့်တော်မူဟယ်။

2 နန်ရဲ့ လောက်ဆောန်ရှင်းလေ၊ နန်ရဲ့ ကြိုးစာအားထုမှုန သီးခံရှင်းလေဟို ငါသိဟယ်။ နန်ဟာ ရရာတိုင်း ဆိုးဟူ လူလေဟို လတ်ခံဘဲဟူကြောင်းန ကိုယ့်ကိုယ်ကိုယ် တမန်တော် ဆိုဘီး ခေါ်ဂေ့ဘေမဲ့ တမန်တော်မူဘဲဟူ လူလေဟို စမ်းသပ်စစ်ဆေးဘီး သူးနို့လေဟာ လီညာဟူသူလေ ဖြစ်ဂေ့ဟယ် ဆိုဇာဟို နန်ဟာ တွဲရဟူ ကြောင်းဟိုလည်း ငါသိဟယ်။

3 နန်ဟာ သီးခံဘီး ငါ့ရဲ့ နာမတွင် ပန်ဗန်းဘေမဲ့ အားလျော့ဟူ။

4 အယ်ဘေမဲ့ နန်ဟို ငါ့ဟာ ပြစ်ပြောဇာရိဟယ်။ ဖြားဖြစ်ကြောန်းနူးဆိုဟာ နန်ဟာ စစူးဟုဖြစ်ဟူ ရှစ်ရှင်းမြစ်တာဟို စွန့်ဟားဘီ။

5 အယ်ကြောန်း နန်ဟာ ဖယ်မျှလော့-က် ကုလဆင်းလာဟယ် ဆိုဇာဟို ဒီရဂေ့ဘီး၊ နောန်ဒရဂေ့ဘီး စစူးဟု ကျင့်ဟူတိုင်းဘဲ ပုလန်ကျင့်ပါ။ အယ်မျိုးမူဘဲနေဟာ နန်ရိဟူနေရာဟို ငါလာမယ်။ နန်ဟာ နောန်ဒရဘဲနေမယ် ဆိုဟာ နန်ရဲ့ မီးခွပ်ဟို နေရာဟုနေ ငါဟာ ဖယ်ပစ်မယ်။

6 အယ်ဘေမဲ့ နိကောလ တမဲ့လေရဲ့ ကျင့်ကြံရှင်းလေဟို ငါဟာမူးမျိုး နန်လည်း မူးဟူကြောန်း နန်ဟို ချီးမွမ်းဇာရိဟယ်။

7 “ဝိညာဉ်တော်ဟု သင်းတော်ဟို မိန့်တော်မူဟူ ဇာလေဟို နားရိဟူသူလေ ကြားပါစေ!

“အောန်မြင်ဟူသူဟို ဘုရားသခင်ရဲ့ ပရဒိသုဘောင်မာ သတ်ပန်ရဲ့သီးဟို စားရဟူခွင့်ဟို ငါပေးမယ်။

စမုရနသင်းတော်တွင် ဒန်းစကား

8 “စမုရမြို့မာရိဟူ သင်းတော်ရဲ့ စေတမန်ဟို အယ်မျိုးရေးလိုက်ဟယ်။

“ဦးဆောင်းန နော့-က်ဆောင်းဖြစ်ဟူသူ၊ သေဘီးမှ သတ်ပုလန်ရှင်လာဟူသူဟု အယ်မျိုးမိန့်တော်မူဟယ်။

9 နန်ရဲ့ ဒေါက်ခဝေဒနာန ဆင်းရဲရှင်းလေဟို ငါသိဟယ်။ မှန်ဆိုဟာ နန်ဟာ ကြွယ်ဝဟယ်။ ကိုယ့်ကိုယ်ကိုယ် ယုဒလူမျိုးဖြစ်ဟယ် ဆိုဘီး ပြောဂေ့ဟူ၊ ယုဒလူမျိုးမူဘဲဟူ၊ စာတန်ရဲ့ သင်းဝမ်လေဖြစ်ဂေ့ဟူ သူလေနားဟုနေ ကဲ့ရဲ့ဘီး ပြောခံရရှင်းလေဟိုလည်း ငါသိဟယ်။

10 နန်ခံစားရဟို ဒေါက်ခဝေဒနာလေဟို ကြော့-က်န။ နန်ဟာ စောင်ဇမ်းနော့-က်ယှစ်ရှင်းဟို ခံရဟိုကြောန်း မာရ်နတ်ဟာ နန်းနို့ထဲမာ တချို့လေဟို ထောန်ထဲမာ ထဲဟားဟယ်။ နန်နို့ဟာ ဆယ်ရစ်လောင်းလောင်း ဆင်းရဲဒေါက်ခဟို ခံရဂေ့လေ့မယ်။ သေဒဲထိ သစ်စာစောန်ပါ။ အယ်မျိုးဆိုဟာ သတ်သရဖူဟို နန်ဟို ငါပေးမယ်။

11 “ဝိညာဉ်တော်ဟု သင်းတော်ဟို မိန့်တော်မူဇာလေဟို နားရိဟူသူလေ ကြားပါစေ!

“အောန်မြင်ဟူသူဟို ဒုတိယသေရှင်းဟာ ညှဉ်းဆဲဟိုရဟူ။

ပေရဂံသင်းတော်တွင် ဒန်းစကား

12 “ပေရဂံမြို့မာရှိဟူ သင်းတော်ရဲ့ စေတမန်ဟို့ အယ်မျိုးရေးလိုက်ဟယ်။

“သွားနေဖတ်ပါဟူ၊ ရရာတိုင်းထတ်ဟူ၊ သန်လျက်ရှိဟူသူဟု အယ်မျိုး မိန့်တော်မူဟယ်။

13 နန်ဟာ ဖယ်နေရာမာ ထိုင်နေဟယ် ဆိုဇာဟို့ ငါသိဟယ်။ အယ်နေရာမှာ စာတန်ရဲ့ ပလ္လင်ရှိဟယ်။ ငါ့ဟို့ သစ်စာရှိဟူ ငါ့ရဲ့သတ်သေ အနုတိပဟာ စာတန်ရဲ့ နေရာဖြစ်ဟူ နန်းနိုးနားမာ သတ်ခံရဟူ ခီမာ နန်ဟာ ငါ့ရဲ့နာမဟို့ စွဲကိုင်ဘီး ငါ့မှာဟားဟူ ယောင်ကြည်ရှင်းဟို့ စွန့်ပစ်ဟူ။

14 အယ်ဘေမဲ့ နန်းနိုးဟို့ ငါဟာ ပြစ်ပြောဇာ နဲနဲရှိဟယ်။ ဖြားဖြစ်ကြောင်းဆို့ဟာ နန်းနိုးမာ ဗာလရဲ့ ယူဝါဒဟို့ ခံယူဘီးဟာ ကျင့်နေဂေဟူ သူလေရှိနေဟယ်။ ဣသရေလလူမျိုးလေဟာ ရောက်ထုဟို့ ပူဇော်ဟားဟူဇာလေဟို့ စားဂေဟို့တွပ်ရော၊ တရားဘဲဟူ မေထုန်ဟို့ လောက်ဂေဟို့တွပ်ရော သူးနိုးရှေ့မာ မှားယွင်းဂေဟူ ဇာလေဟို့ ခုလဟားဟို့ကြောင်း ဗာလမ်ဟာ ဗာလက်မန်းဟို့ သန်ပေးဟယ်။

15 အယ်မျိုးဘဲ နန်းနိုးမာ နိကာလ တမဲ့လေရဲ့ ယူဝါဒဟို့ ခံယူဘီး ကျင့်နေဂေဟူ သူလေလည်း ရှိနေဟယ်။

16 အယ်ကြောန် နောန်ဒရပါ။ အယ်မျိုးမူဘဲနေဟာ ငါဟာ နန်းနိုးနားဟို့ မြန်းမြန်ဟားလာဘီး ငါ့ဇိပ်ပေါ့-က်ထဲဟု သန်လျက်န နန်းနိုးဟို့ တိုက်ခိုက်မယ်။

17 “ဝိညာဉ်တော်ဟု သင်းတော်ဟို့ မိန့်တော်မူဇာလေဟို့ နားရှိဟူသူလေ ကြားပါစေ!

“အောန်မြင်ဟူသူဟာ ဖွပ်ဟားဟူ မနုဟို့ ငါပေးမယ်။ ကုလော့-က်ဖုလူဟို့လည်း ငါပေးမယ်။ အယ်ကုလော့-က်ဟို့ ရဟူသူဟုလွဲဘီး ဖယ်သူလည်း အယ်နာမယ်သစ်ဟို့ သိဂေဟူ။

သွာတိရသင်းတော်တွပ် ဒန်းစကား

18 “သွာတိရမြို့မာရှိဟူ သင်းတော်ရဲ့ စေတမန်ဟို့ အယ်မျိုးရေးလိုက်ဟယ်။

“မီးလျှံမျိုး မျစ်စိန် ရရာတိုင်း တော့-က်ဟူ၊ ကြေးဝါနတူဟူ၊ ခေရှိဟူ ဘုရားသခင်ရဲ့ သားတော်ဟု အယ်မျိုးမိန့်တော်မူဟယ်။

19 နန်ရဲ့ လောက်ဆောန်ရှင်းလေန နန်ရဲ့ရှစ်ရှင်း၊ ယောင်ကြည်ရှင်း၊ မူတော်ဆောန်ရှင်း၊ သီးခံရှင်းလေဟို့ ငါသိဟယ်။ နန်ဟာ နော့-က်ဆောင်းလောက်ဆောန်ရှင်းလေဟာ ရင်ဟုလောက်ဆောန်ရှင်းထတ် သာနေဟူကြောင်းဟို့လည်း ငါသိဟယ်။

20 အယ်ဘေမဲ့ နန်ဟို့ ငါဟာ ပြစ်ပြောဇာရှိဟယ်။ ဖြားဖြစ်ကြောင်းဆို့ဟာ နန်ဟာ ကိုယ့်ကိုယ်ကိုယ် ပရောဖက်မ ဆိုဘီး ခေါ်ဟူမီးမ ယေဇဗေလဟို့ လောက်ရှင်ဟူမျိုး လောက်ဟို့ ခွမ်ပေးဟားဟယ်။ အယ်ကြောန် သူဟာ ငါ့ရဲ့ စေခံလေဟို့ တရားဘဲဟူ မေထုန်ပြုဟို့တွပ် ရောက်ထုဟို့ ပူဇော်ဟားဟူဇာလေဟို့ စားဂေဟို့တွပ် သွန်သန်ဘီးဟာ သူးနိုးလေဟို့ လှည့်ဇာနေဟယ်။

21 ငါဟာ သူဟို့ နောန်ဒရဟို့တွပ် ခီပေးဘေမဲ့ သူဟာ တရားဘဲဟူ မေထုန်ဟို့ နောန်ဒရရှင်ဟူစိ မေ့ဟူ။

22 အယ်ကြောန် ငါဟာ သူဟို့ အိယာထတ်မာ လဲစေဟယ်။ သူန အီထောန်ရေးဖော့-က်ပုလန်ဘီး ပြစ်မှားဟူ လူလေဟို့လည်း သူးနိုးလောက်ဟူ မူလေတွပ် နောန်ဒရဘဲနေဟာ ရရာတိုင်း ကီးဟူ ဆင်းရဲဒေါက်ခဟို့ ရော့-က်စေမယ်။

23 သူ့ရဲ့ သားမီးလေဟို့လည်း သေဘေးန ငါစီရင်မယ်။ အယ်ဒီမာ ငါဟာ စိန်လောင်းဟို့ သိဟူသူဖြစ်ဟယ် ဆိုဇာ သင်းတော်ဂူလောင်းဟာ သိရဂေ့လေ့မယ်။ နန်းနို့ ဂူလောင်းဟို့လည်း ကိုယ်လောက်ဟားဟူတိုင်းဘဲ ကျိုးပြစ်ဟို့ ငါဟာပေးမယ်။

24 “အယ်ဘေမဲ့ အယ်မီးမရဲ့ ယူဝါဒန စာတန်ရဲ့ နတ်နဲရှင်းဖြစ်ဟူ၊ သူးနို့ ခေါ်ဂေ့ဟူဇာလေ သိဘဲန သွာတိရမြို့မာ ကျန်နေဟူလူလေဟို့ ငါပြောရှင်ဟူဇာဟု နန်းနို့ထတ်မာ တခြားဝန်ထောက်လေဟို့ ငါတန်ဟူ။

25 နန်းနို့လေမာ ရှိဟူဇာလေဟို့ဘဲ ငါကြွလာဟူခီထိ စွဲကိုင်ဟားဂေ့။

26 အောက်မြင်ဟူ သူလေန ငါ့ရဲ့မဟို့ ဆောင်းထိစောန့်ထီးဟူ သူလေဟာ လူမျိုးဂူလောင်းဟို့ အောက်စိုးရဟူ ခွမ်ဟို့ ငါပေးမယ်။

27 အယ်လူလေဟာ ငါကိုယ်တိုင် ငါ့ရဲ့ ဖနားဟုရဟူ အောက်စိုးခွမ်နတူဟူ မှလေအိုးလေဟို့ ရိုက်ခွဲမျိုးဘဲ သံလှံတံန သူးနို့ဟို့ အောက်စိုးရလေ့မယ်။

28 ငါဟာ မိုးသော-က်ကြယ်ဟို့လည်း အယ်လူလေဟို့ ပေးမယ်။

29 “ဝိညာဉ်တော်ဟု သင်းတော်ဟို့ မိန့်တော်မူဇာလေဟို့ နားရှိဟူသူလေ ကြားပါစေ။

3

သာဒိသင်းတော်တွပ် ဒန်းစကား

1 “သာဒိမြို့မာရှိဟူ သင်းတော်ရဲ့ စေတမန်ဟို့ အယ်မျိုးရေးလိုက်ဟယ်။

“ဘုရားသခင်ရဲ့ဝိညာဉ် ခွန်နစ်ပါးန ကြယ်ခွန်နစ်လောင်းရှိဟူသူဟု အယ်မျိုးမိန့်တော်မူဟယ်။ နန်းရဲ့ လောက်ဆောန်ရှင်းလေဟို့ ငါသိဟယ်။ နန်ဟာ သတ်ရှင်နေဟယ် ဆိုဘီး နာမယ်ခံဘေမဲ့ သေနေဟူလူ ဖြစ်ဟယ်။

2 ဒိနစောန်နေပါ။ သေခါနီးဖြစ်နေဘီး ကျန်နေဟူသူလေဟို့ ခိုင်ခံ့စေပါ။ ဖြားဖြစ်ကြောန်းနူးဆိုဟာ နန်းရဲ့ လောက်ဆောန်ရှင်းလေဟာ ငါ့ရဲ့ ဘုရားသခင်ရှေ့မာ ပြစ်ပြောဇာရှိသေးဟယ် ဆိုဇာ ငါမြင်ရဟယ်။

3 အယ်ကြောန် နန်ဟာ ဖယ်မျိုးခံယူဘီး ကြားနာရဟူဇာလေဟို့ ဒိရဘီး အယ်ဇာလေဟို့ စောန်ထီးပါ။ နောန်ဒရပါ။ နန်ဟာ ဒိနစောန်ဘဲနေဟာ ခိုးလာဟူမျိုး နန်းနားဟို့ ငါလာဇာဟို့ နန်ဟာ လောင်းဝသိဟို့ မှဟူ။

4 အယ်ဘေမဲ့ သာဒိမြို့မာ ကိုယ့်ရဲ့ဝတ်ဟို့ ညစ်ညူးစေဘဲဟူသူ နဲနဲဟား ရှိသေးဟယ်။ အယ်လူလေဟာ ထိုက်တန်ဟူသူလေ ဖြစ်ဂေ့ဟူကြောန် ဝတ်ဖုလူဟို့ဝတ်ဘီး ငါနာမနတူးဒူး သွားလာရလေ့မယ်။

5 အောက်မြင်ဟူသူဟာ အယ်မျိုးဘဲ ဝတ်ဖုလူဟို့ ဝတ်ရလေ့မယ်။ ငါဟာလည်း သူ့ရဲ့နာမယ်ဟို့ သတ်စာစောန်မာ လောင်းဝဖျစ်ပစ်ဟူ။ ငါဟာ သူ့ရဲ့နာမယ်ဟို့ ငါ့ဖရှေ့မာရော၊ ကောန်းဂန်တမန် ရှေ့မာရော ဝန်ခံမယ်။

6 “ဝိညာဉ်တော်ဟု သင်းတော်ဟို့ မိန့်တော်မူဟူ ဇာလေဟို့ နားရှိဟူသူလေ ကြားပါစေ။

ဖိလဒေလဖိသင်းတော်တွပ် ဒန်းစကား

7 “ဖိလဒေလဖိမြို့မာရှိဟူ သင်းတော်ရဲ့ စေတမန်ဟို့ အယ်မျိုးရေးလိုက်ဟယ်။

3:3 ၃.၃ မ ၂၄.၄၃.၄၄ လူ ၁၂.၃၉.၄၀ ဗျာ ၁၆.၁၅ 3:5 ၃.၅ က ဗျာ ၂၀.၁၂ ၁ မ ၁၀.၃၂ လူ ၁၂.၈

“သန့်ရှင်းဟူသူ၊ ရုရာတိုင်း မှန်ဟူသူ၊ ဒါဝိဒ်ရဲ့သော့-က်ဟို့ ကိုင်ဟူးဟူသူ၊ ဖယ်သူလည်း ပိနိုင်ဘဲနေအောက် ဖွင့်ဟူးဟူသူ၊ ဖယ်သူလည်း ဖွင့်နိုင်ဘဲနေအောက် ပိဟူးဟူသူဟု အယ်မျိုးမိန်တော်မူဟယ်။

8 နန့်ရဲ့ လောက်ဆောက်ရှင်းလေဟို့ ငါသိဟယ်။ ကေ့ကေ့။ ဖယ်သူလည်း ပိနိုင်ဘဲဟူ ခွေဗော့-က်ဟို့ နန့်ရှေ့မာ ငါဖွင့်ဟူးဟယ်။ ဖြားဖြစ်ကြောင့်နူးဆိုဟာ နန့်ဟာ စွမ်းရည်နဲဟူးဘဲ ရှိဘေမဲ့ ငါ့ရဲ့ စကားတော်ဟို့ လိုက်နာစောင့်ထီးဘီး ငါ့ရဲ့နာမဟို့လည်း ပယ်ဟု။

9 ကေ့ကေ့။ ကိုယ့်ကိုယ်ကိုယ် ယုဒလူမျိုးဖြစ်ဟယ် ဆိုဘီး ယုဒလူမျိုးမူဘဲန စာတန်ရဲ့ ပေါင်းသင်းဝမ်လေဖြစ်ဂေ့ဟူ၊ လီညာဘီးပြောဂေ့ဟူ လူလေဟို့ နန့်ရဲ့ခေရင်းမာ လာဘီး ရှိခိုးစေဘီးဟာ ငါဟာ နန့်နို့ဟို့ ရှစ်ဟယ် ဆိုဇာဟို့ သူးနို့ဟို့ သိစေမယ်။

10 နန့်ဟာ သီးခံရှင်းနဆိုင်ဟူ ငါ့ရဲ့ စကားတော်ဟို့ လိုက်နာဘီး စောင့်ထီးဟူကြောင့် မှလေဂီးထတ်မာ နေထိုင်ဂေ့ဟူ သူလေဟို့ စမ်းသပ်စစ်ဆေးဟို့ ရော့-က်လာဟူ ခီမာ ငါဟာ နန့်ဟို့ စောင့်ရှော့-က်မယ်။

11 ငါဟာ မြန်းမြန်ဟူးလာမယ်။ နန့်ရဲ့ သရဖူဟို့ ဖယ်သူလည်း လုယူဘဲဟို့တွပ် နန့်မာရှိဟူဇာလေဟို့ စွဲကိုင်းဟူးပါ။

12 ငါဟာ အောက်မြင်ဟူသူဟို့ ငါ့ရဲ့ ဘုရားသခင် ဗိမာန်တော်မာ တိုင်ဖြစ်စေမယ်။ သူဟာ ဖယ်ခါလည်း ပုလန်ဟို့ထွပ်ဟူးရဟို့ မှာ။ ငါဟာ ငါ့ဘုရားသခင်ရဲ့ နာမတော်ဟို့ရော၊ ငါ့ဘုရားသခင်ရဲ့ မြို့တော်ဖြစ်ဟူ ကောင်းဂန်ဘောင်ဟုနေ ဆင်းလာဘီး ယေရုရှလင်မြို့သစ်ရဲ့ နာမဟို့ရော၊ ငါ့ရဲ့ နာမသစ်ဟို့ရော သူထတ်မာ ရေးဟူးမယ်။

13 “ဝိညာဉ်တော်ဟု သင်းတော်ဟို့ မိန်တော်မူဟူ ဇာလေဟို့ နားရှိဟူသူလေ ကြားပါစေ။

လောဒိကိသင်းတော်တွပ် ဒန်းစကား

14 “လောဒိကိမြို့မာရှိဟူ သင်းတော်ရဲ့ စေတမန်ဟို့ အယ်မျိုးရေးလိုက်ဟယ်။

“အာမင်ဖြစ်ဟူသူ၊ သစ်စာရှိဘီး ဖြောင့်မတ်ဟူသတ်သေ၊ ဘုရားသခင်ရဲ့ ဖန်ဆင်းဟူးဟူထဲမာ ဦးဆောင်းဖြစ်ဟူသူဟု အယ်မျိုးမိန်တော်မူဟယ်။

15 နန့်ရဲ့လောက်ဆောက်ရှင်းလေဟို့ ငါသိဟယ်။ နန့်ဟာ အေးလည်း မှဟု။ ပူလည်း မှဟု။ ငါဟာ နန့်ဟို့ အေးဆိုဟာအေး၊ ပူဆိုဟာပူ တခုခုဟို့ဘဲ ဖြစ်စေရှင်ဟယ်။

16 နန့်ဟာ ပူလည်းမူဘဲန၊ အေးလည်းမူဘဲန၊ မပူမအေး ဖြစ်နေဟူကြောင့် နန့်ဟို့ ငါ့ဇပ်ပေါ့-က်ထဲဟု ထွီးထုမယ်။

17 နန့်ဟု ‘ငါဟာ ရုရာတိုင်း ကြွယ်ဝဟူကြောင့် ဖြားဇာလည်း လိုဟု ဆိုဘီး’ ပြောနေဟယ်။ အယ်ဘေမဲ့ နန့်ဟာ ရုရာတိုင်း စိပ်ြစ်ဇာကောင်းဟူသူ၊ နားဇာကောင်းဟူသူ၊ ဆင်းရဲဟူသူ၊ မျစ်စိကန်းနေဟူသူန ခုလေးပုလန်းဗုလန်း ဖြစ်နေဟယ် ဆိုဇာဟို့ နန့်သိဟု။

18 နန့်ဟာ ကြွယ်ဝဟို့တွပ် မီးနသန်စင်ဟူးဟူ ရွှေဟို့ရော၊ နန့်ဟာ ခုလေးပုလန်းဗုလန်း ဖြစ်နေဘီး ယှစ်လေပေါ်ဘဲနေအောက် နန့်ဝတ်ဟို့ ဖုလူဟူ ဝတ်ရောင်ဟို့ရော၊ နန့်ရဲ့ မျစ်စိ ပုလန်ဘီးမြင်လာဟို့တွပ် မျစ်စဉ်ခတ်ဟို့ ဆေးဟို့ရော၊ ငါ့နားမာ ဝယ်ဟို့တွပ် နန့်ဟို့ ငါဟာ ကြံပေးရှင်ဟယ်။

19 ငါဟာ ငါရစ်ဟူသူ မှန်မျှရဲ့ ပြစ်လေဟို့ ဖော်ပြဘီးဟာ ဆောင်းမတတ်ဟယ်။ အယ်ကြောန့် ကိုယ့်စိကိုယ် နှိုးဆော်ဘီး နောန့်ဒရပါ။

20 နားထောန်ဂေ။ ငါဟာ ခွဗော့-က်ရှေ့မာ ရပ်ဘီး ခေါ-က်ဘီးနေဟယ်။ ဖယ်သူမဆို ငါ့ရဲ့သံဟို့ ကြားဘီး ခွဗော့-က်ခွမ်မယ် ဆိုဟာ အယ်လူရှိဟူ နေရာဟို့ ဝမ်ဘီး သူ့နတူးဒု စာစားမယ်။ သူဟုလည်း ငါ့နတူးဒု စားသော့-က်ရလေ့မယ်။

21 ငါဟာ အောန်မြင်ဘီး ငါ့ဖနတူးဒု ပလ္လင်ထတ်မာ ထိုင်ရမျိုးဘဲ အောန်မြင်ဟူ သူဟာ ငါ့ရဲ့ ပလ္လင်ထတ်မာ ငါ့နတူးဒု ထိုင်ရဟို့ ခွမ်ဟို့ ငါပေးမယ်။

22 “ဝိညာဉ်တော်ဟု သင်းတော်ဟို့ မိန့်တော်မူဟူ ဇာလေဟို့ နားရှိဟူသူလေ ကြားပါစေ” ဆိုဘီး မိန့်တော်မူလေဟယ်။

4

ကောန်းဂန်ဘောင်းဟု ပလ္လင်တော်

1 အယ်ဘီးန ငါကေလိုက်ဟူ ခီမာ ကောန်းဂန်မာဖွမ်ဟားဟူ ခွဗော့-က်တဗော့-က်ရှိဟယ်။ အယ်ခီမာ ပထမဆောင်း ငါ့ဟို့ မိန့်တော်မူဇာဟို့ ကြားရဟူ၊ တံပိုးခရာသံမျိုးဖြစ်ဟူ သံဟု “အယ်နေရာဟို့ တတ်လာလိုက်။ အယ်ဖြစ်ပျစ်လေရဲ့ နော့-က်မာ ဖြစ်ရဟို့ဇာလေဟို့ နန့်ဟို့ ငါပြမယ်။” ဆိုဘီး ပြောဟယ်။

2 အယ်ခီမာ ရှစ်ရှင်းဘဲ ဝိညာဉ်တော်ဟာ ငါ့ထတ်ဟို့ ရော့-က်လာလေဟယ်။ ကောန်းဂန်ဘောင်မာ ပလ္လင်တခုရှိဟယ်။ ပလ္လင်ထတ်မာထိုင်နေဟူသူ တပါးရှိဟယ်။

3 ထိုင်နေဟူသူဟာ နဂါးသွဲန ပတုတမြားကုလော့-က်နီမျိုး ရောန်ရှိဘီး ပလ္လင်ပတ်ပတ်လည်မာ မြမျိုးဆင်းရောန်ရှိဟူ သက်တံ့ရှိဟယ်။

4 ပလ္လင်ရဲ့ ပတ်ပတ်လည်မာ တခြားပလ္လင် နှေ့ဆယ်လေးခုရှိဘီး အယ်ပလ္လင်လေထတ်မာ ဖုလူဟူဝတ်ရောင်ဟို့ ဝတ်ဟားဘီး ခေါင်းထတ်မာ ရွှေသရဖူဟို့ ဆောန်းဟားဟူ သတ်ကီးဝါဂီး နှေ့ဆယ်လေးပါးဟာ ထိုင်နေဂေဟယ်။

5 ပလ္လင်ထဲဟု လန်စစ်ဖုလတ်ရှင်း၊ မိုးချောင်းသံလေ၊ မိုးကြိုးသံလေ ထွပ်လာဟယ်။ ဘုရားသခင်ရဲ့ ဝိညာဉ်ခွန်နစ်ပါးဖြစ်ဟူ မီးခွပ်ခွန်နစ်လောင်းဟာ ပလ္လင်ရှေ့မာ တော့-က်လောန်ဘီး ရှိနေဟယ်။

6 အယ်ဘီးဟာ ပလ္လင်ရှေ့မာ ကုလော့-က်သလင်းနတူဟူ ဖန်ရေကန်မျိုးရှိဟယ်။ ပလ္လင်ရဲ့လယ်နရော၊ ပတ်ပတ်လည်မာရော၊ ရှေ့ဖတ်န နော့-က်ဖတ်လေမာရော မျစ်စိလေနပုလဲနေဟူ သတ္တဝါလေးပါးရှိဟယ်။

7 ပထမ သတ္တဝါဟာ ခြင်္သေ့နတူဘီး ဒုတိယ သတ္တဝါဟာ နွားသားဂန်းနတူဟယ်။ တတိယ သတ္တဝါဟာ လူနတူဟူ မျစ်နာရှိဘီး စတုတ္ထ သတ္တဝါဟာ ပုလန်နေဟူ လင်းယောင်နတူဟယ်။

8 အယ်သတ္တဝါ လေးပါးလောင်းဟာ တောန်ပံခြော့-က်ခုစိရှိဘီး ပတ်ပတ်လည်န ထဲဖတ်မာ မျစ်စိလေန ပုလဲဘီးရှိနေဟယ်။ သူးနို့ဟာ နေ့ရောညဉ့်ရော နားဘဲန

“ထာဝရ ဘုရားသခင်ဟာ

သန်ရှင်းတော်မူဟယ်။ သန်ရှင်းတော်မူဟယ်။ သန်ရှင်းတော်မူဟယ်။

ကိုယ်တော်ဟာ ခုရှိဘီး ရင်ဟုလဲရှိဟူ နှော-က်တခီမာ ကြွလာဟို့ အနန္တတဂိုးနပုလဲဇောင်ဟူ သခင်ဖြစ်ဟယ်” ဆိုဘီး

ပြောဆိုဂေဟယ်။

9 အယ်မျိုး ပလ္လင်ထတ်မာထိုင်ဘီး ကမ္ဘာဆစ်ဆစ်သတ်ရှင်ဟူ သခင်ရဲ့ ဖောင်းသရေတော်၊ ဂေါင်တော်န ကျေးဇူးတော်လေဟို့ သတ္တဝါလေးပါးဟာ ချီးမွမ်းဂေဟူ ခီမာ

10 သတ်ကီးဟူသူ နှော့ဆယ့်လေးပါးဟာ ပလ္လင်ထတ်မာထိုင်ဟူ သခင်ရဲ့ရှေ့မာ ပျပ်ဝပ်ဘီးဟာ ကမ္ဘာဆစ်ဆစ်သတ်ရှင်ဟူ သခင်ဟို့ ကိုးကွယ်ဘီးဟာ သူးနို့လေရဲ့ သရဖူလေဟို့ ပလ္လင်ရှေ့မာ ခုလဟားဘီးဟာ၊

11 “ကျွန်တော့်ဟားလေရဲ့သခင် ဘုရားသခင်ဟာ

ကိုယ်တော်ဟာ ရှိမျှဂူလောင်းဟို့ ဖန်ဆင်းဟူကြောနို့

ကိုယ်တော်ရဲ့ လိုတော်ကြောနို့ဘဲ ရှိမျှဂူလောင်းဟာ သတ်ရှင်ရဂေဟယ်။

အယ်ကြောနို့ ကိုယ်တော်ဟာ ဖောင်းသရေတော်၊ ဂေါင်တော်၊ တဂိုးတော်လေဟို့ ခံထိုက်ဟယ်” ဆိုဘီး

ပြောဆိုဂေဟယ်။

5

စာစောန်န သိုးသားဂန်းဟားကြောနို့

1 အယ်ဘီးန ပလ္လင်ထတ်မာ ထိုင်ဟူသခင်ရဲ့ ညာဖတ်လတ်မာ ထဲရောပုလန်ရော နှော့ဖတ်လောင်း စာလောင်းလေ ရေးဟားဘီး၊ မှတ်လတ်ခဏာတန်ဘီး တဇိခွန်နစ်ခုန ပိဟားဟူ စာစောန်တစောန် ရှိနေဇာဟို့ ငါဟာ မြင်ရဟယ်။

2 အယ်ခီမာ ရရာတိုင်း ခွန်အားကီးဟူ ကောန်းဂန်တမန်တပါးဟာ “ဖယ်သူဟာ အယ်စာစောန်ဟို့ ဖွမ်ဘီး အယ်တဇိလေဟို့ ခွာထိုက်နူး” ဆိုဘီး သံကုလယ်ဂီးန ကြေညာနေဇာဟို့ ငါဟာ မြင်ရဟယ်။

3 အယ်ဘေမဲ့ ကောန်းဂန်မာဖြစ်စေ၊ မုလေဂီးထတ်မာဖြစ်စေ၊ မုလေဂီးအော့-က်မာ*ဘဲဖြစ်စေ စာစောန်ဟို့ဖွမ်ဘီး ကေ့နိုင်ဟူသူ ဖယ်သူလည်း မေ့ဟူ။

4 အယ်စာစောန်ဟို့ ဖွမ်ဘီးဟာကေ့ဟို့တွပ် ထိုက်တန်ဟူသူ ယော့-က်လည်း တွံဘဲဟူကြောနို့ ငါဟာ ရရာတိုင်း ငိုဟယ်။

5 အယ်ခီမာ သတ်ကီးဟူသူ တပါးဟာ “ငိုန၊ ကေ့ကေ့။ ယုဒမျိုးနွယ်ဟုနေ ပေါ်လာဟူခြသေ့၊ ဒါဝိဒ်ရဲ့ မူလရင်းမြစ်ဖြစ်ဟူ သခင်ဟာ အောန်မြင်ဟူကြောနို့ အယ်စာစောန်န တဇိခွန်နစ်ချစ်ဟို့ ဖွမ်နိုင်ဟယ်။” ဆိုဘီး ငါ့ဟို့ပြောဟယ်။

6 အယ်ဘီးန သေသတ်ခံဟားရဟူ ပေါင်ဖြစ်နေဟူ သိုးသားဂန်းဟားဟာ ပလ္လင်န သတ္တဝါလေးပါးရဲ့ ကြားထဲဟု သတ်ကီးဟူ သူလေရဲ့လယ်မာ ရပ်နေဇာဟို့ ငါမြင်ရဟယ်။ အယ်သိုးသားဂန်းဟားမာ ချိုခွန်နစ်ရှောန်းန မျစ်စိခွန်နစ်လောင်းရှိဟယ်။ အယ်မျစ်စိလေဟာ မုလေဂီးတဗုလန်လောင်းဟို့ လွတ်လိုက်ခံရဟူ ဘုရားသခင်ရဲ့ ဝိညာဉ်ခွန်နစ်ပါး ဖြစ်ဟယ်။

7 သိုးသားဂန်းဟားဟာ လာဘီး ပလ္လင်ထတ်မာ ထိုင်နေဟူသခင်ရဲ့ ညာဖတ်လတ်မာရှိဟူ စာစောန်ဟို့ ယူလိုက်ဟယ်။

* 5:3 ၅.၃ မွေဂီးအော့-က်မာ၊ မရဏာနိုင်ငံ အယ်မျိုးမှုဘဲနေဟာ လူသေလေရဲ့ ကမ္ဘာ (ရှု ၁.၁၈)။

8 အယ်စာစောန်ဟို ယူလိုက်ဟူ ခီမာ သတ္တဝါလေးပါးန သတ်ကီးဟူသူ နေ့ဆယ့်လေးပါးဟာ သန်ရှင်းသူလေရဲ့ ဆုတောင်းချစ်လေဖြစ်ဟူ မီးရှို့ဟူ နံ့သာပေါင်းန ပုလဲနေဟူ ရွှေဖလားလေဟိုရော၊ စောန်းလေဟိုလည်း ကိုင်ဟူးဂေဘီး သိုးသားဂန်းဟူးရှေ့မာ ပျပ်ဝပ်ဘီး၊

9 ကိုယ်တော်ရှင်ဟာ သေသတ်ရှင်းဟို ခံရဟူကြောန်
“တိုင်းနိုင်ငံ ဂူလောင်းမာရှိဟူ သာသာစကားလေ မျိုးမျိုးပြောဂေဟူ
လူမျိုးလေထဲဟုနေဘီး ကျွန်တော့်ဟူးလေဟို ယူဘီး၊ သိုးတော်န ဘုရားသခင်တွပ်
ဖိုးခပေးဘီး ဝီးကော့-က်လိုက်ဟယ်။

အယ်ကြောန် ကိုယ်တော်ဟာ အယ်စာစောန်ဟို ယူဘီး တဇိလေဟို ဖွမ်ထိုက်ဟူသူ ဖြစ်ပါဟယ်။

10 ကျွန်တော့်ဟူးလေရဲ့ ဘုရားသခင်ရှေ့မာ မန်းဂီးနေနရော၊ ယဇ်ပုရောဟိတ်နေနရော ခန့်ဟူးဘီး၊
မှလေဂီးထတ်မာ အောက်ချောက်ရဟူခွမ်ဟို ပေးဟယ်” ဆိုဘီး
ချင်းသစ်ဟို ဆိုဂေဟယ်။

11 အယ်ခီမာ ငါဟာ ကေ့လိုက်ဟူ ခီမာ ပလ္လင်ပတ်ပတ်လည်မာရော၊ သတ္တဝါလေးပါးန သတ်ကီးဟူလူလေရဲ့ ပတ်ပတ်လည်မာရော၊ ရပ်ဘီးနေဟူ ကောန်းဂန်တမန်လေရဲ့ သံဟို ကြားရဟယ်။ အယ်ကောန်းဂန်တမန်လေဟာ သီးသန်းကုဋေ ကဘဲန ဘောင်ဂီးဘဲရှိဟယ်။

12 သူးနို့ဟာ
“သေသတ်ခံရဟူ သိုးသားဂန်းဟူးဟာ
တဂိုး၊ စည်းဇိမ်၊ ဉာဏ်ပညာ၊ ခွန်အားစွမ်းရည်၊ ဖောင်းသရေတော်၊ ဖောင်းအာနုဘော်၊
ချီးမွမ်းရှင်းဟို ခံထိုက်ဟယ်” ဆိုဘီး
သံကုလယ်ဂီးန ပြောဆိုဂေဟယ်။

13 နော့-က်ထပ် ကောန်းဂန်၊ မှလေဂီး၊ မှလေဂီးအော့-က်ဟု ပန်လယ်ရဲ့ နေရာတိုင်းမာ
သတ္တဝါဂူလောင်းဟု
“ပလ္လင်ထတ်မာ ထိုင်နေဟူသခင်န သိုးသားဂန်းဟူးဟာ
ကမ္ဘာဆစ်ဆစ် ချီးမွမ်းရှင်းဟို ခံရပါစေ။
ဖောင်းကီးတော်မူပါစေ”

ဆိုဘီး သံကုလယ်ဂီးန ပြောဂေဟို ငါဟာ ကြားဟယ်။

14 သတ္တဝါလေးပါးဟု “အာမင်” ဆိုဘီး ပုလန်ပြောဂေဟယ်။ သတ်ကီးဝါဂီးလေဟုလည်း ပျပ်ဝပ်ဘီး ကိုးကွယ်ဂေဟယ်။

6

စာစောန်ထဲဟု တဇိလေကြောန်

1 သိုးသားဂန်းဟူးဟာ တဇိခွန်နစ်ချစ်မာ ပထမတချစ်ဟို ဖွမ်ဟူ ခီမာ ငါကေ့လိုက်ဟူ ခီမာ မိုးကြိုးသံနတူဟူ သံမျိုးန သတ္တဝါလေးပါးထဲမာ တပါးဟု “လာဂေ” ဆိုဘီး ပြောဇာဟို ငါကြားရဟယ်။

2 အယ်ခီမာ ငါကေ့လိုက်ဟူ ခီမာ မြင်းဖုလူတကောန်ဟို့ တို့ရဟယ်။ မြင်းစီဟူသူဟာ လေးဟို့ ကိုင်ဟားဟယ်။ သူဟို့ သရဖူဟို့ ပေးဟယ်။ သူဟာ အောန်မွဲခံဘီးဟူသူ နေန အောန်မွဲခံဟို့တွပ် ထွပ်ဟားဟယ်။

3 သိုးသားဂန်းဟားဟာ ဒုတိယတဇိဟို့ ဖွမ်လိုက်ဟူ ခီမာ ဒုတိယသတ္တဝါဟ “လာဂေ” ဆိုဘီး ပြောဇဟို့ ငါကြားဟယ်။

4 အယ်ခီမာ မြင်းနီတကောန်ဟာ ထွပ်လာဘီး စီးဟူသူဟာ လူလေဟို့ ရှင်းရှင်းသတ်ဂေဟို့တွပ် မုလေဂီးထတ်မာ ငြိပ်ရှင်းဟို့ ရောက်သီးဟူ ခွမ်ဟို့ရဟယ်။ ရရာတိုင်း ကီးဟူ ထားတလတ်ဟို့လည်း သူဟို့ ပေးလေဟယ်။

5 သိုးသားဂန်းဟားဟာ တတိယတဇိဟို့ ဖွမ်လိုက်ဟူ ခီမာ တတိယသတ္တဝါဟ “လာဂေ” ဆိုဘီး ပြောဇဟို့ ငါကြားရဟယ်။ ငါဟာ ကေ့လိုက်ဟူ ခီမာ မြင်းမဲတကောန်ဟို့ တို့ရဟယ်။ အယ်မြင်းထတ်မာ စီးနေဟူသူဟာ သူရဲ့လတ်မာ ခီခွမ်ဟို့ ကိုင်ဟားဟယ်။

6 အယ်ဘီးန သတ္တဝါလေးပါးလယ်ဟ ထွပ်လာဟူ စကားသံနတူဟူ သံဟ “ဂျောင်ဆန်တခွပ် ဆိုဟာ ဒေနာရိတပြား၊ မုယောဆန်သောင်းခွပ် ဆိုဟာ ဒေနာရိတပြားဖြစ်ဟယ်။ ဆီန စပျစ်ဝိုင်ဟို့ ပျစ်စီးစေန” ဆိုဇဟို့ ငါကြားရဟယ်။

7 သိုးသားဂန်းဟားဟာ စတုတတဇိဟို့ ဖွမ်လိုက်ဟူ ခီမာ စတုတတသတ္တဝါဟ “လာဂေ” ဆိုဘီး ပြောဇဟို့ ငါကြားရဟယ်။

8 ငါကေ့လိုက်ဟူ ခီမာ မြင်းမွဲတကောန်ဟို့ တို့ရဟယ်။ အယ်မြင်းထတ်မာ စီးနေဟူသူဟာ သေမန်း ဆိုဘီး နာမယ်ဖြစ်ဟယ်။ သူရဲ့နော-က်မာ မရဏာနိုင်ငံ* ဟာ လိုက်လာဟယ်။ သူးနို့ဟာ ထားဘေးနရော၊ ငတ်မွတ်ခေါန်ပါးဟူ ဘေးနရော၊ သေဘေးနရော၊ မုလေဂီးထတ်မာရို့ဟူ သားရဲလိဆန်ဘေးနရော လူလေဟို့ သတ်ဟို့တွပ် မုလေဂီးရဲ့ လေးပေါင်တပေါင် ခွမ်အာဏာဟို့ ရဂေဟယ်။

9 သိုးသားဂန်းဟားဟာ ပဉ္စမတဇိဟို့ ဖွမ်လိုက်ဟူ ခီမာ ဘုရားသခင်ရဲ့ စကားတော်နရော၊ သစ်စာရို့ဟူ သတ်သေခံချစ်နရော၊ သေသတ်ခံရဟူ သူလေရဲ့ ဝိညာဉ်လေဟို့ ယဇ်ပလ္လင်အော-က်မာ ငါမြင်ရဟယ်။

10 အယ်လူလေဟာ “သန်ရှင်း ပြောန်မတ်မှန်ကန်ဘီး စိုးပိုင်တော်မူဟူ သခင်၊ ကျွန်တော့်လေရဲ့ သွီးတွပ် မုလေဂီးထတ်မာ နေဂေဟူလူလေဟို့ တရားစီရင်ဘဲန၊ ကလဲစားချေဘဲန ဖယ်မျှထိကြာအောန် နေဟို့နူး” ဆိုဘီး သံကလယ်ဂီးန အော်ပြောဂေဟယ်။

11 အယ်ခီမာ သူးနို့လေဟို့ ဝတ်လောင်ဖုလူဟို့ ပေးဘီးဟာ သူးနို့မျိုးဘဲ သေသတ်ခံရဟို့ မူဆောန်ဟူ ညီကို မောန်နမလေ ရေတွပ်တိုင်း ပုလဲဇောင်ဟို့ခီထိ ရှစ်ဟားနားယူဂေဟို့တွပ် သူးနို့လေဟို့ မိန်တော်မူဟယ်။

12 သိုးသားဂန်းဟားဟာ ဆဋ္ဌမ တဇိဟို့ ဖွမ်လိုက်ဟူ ခီမာ ငလျင်ဟာ ပြင်းပြင်ထန်းထန်ဟား လှောက်ဟူကြောန် နေဟာ ဘဲမွီးန လောက်ဟားဟူ ဝတ်ကြမ်းမျိုး မဲဟားဘီး လဟုလည်း သွီးမျိုး ဖြစ်ဟားဟယ်။

* 6:8 ၆.၈ မရဏာနိုင်ငံ၊ လူသေလေရဲ့ ကမ္ဘာ (ရှု ၁.၁၈)။ 6:12 ၆.၁၂ က ဗျာ ၁၁.၁၃; ၁၆.၁၈; ၁ မ ၂၄.၂၉; မာ ၁၃.၂၄.၂၅; လု ၂၁.၂၅

13 ကောန်းဂန်ဟု ကြယ်လေဟာ ရရာတိုင်း ပြင်းဟူလေ လှောက်ဟူ ခီမာ သဖန်းဗန်ဟု သီးစီးလေဟု ကွဲကုလမျိုးဘဲ မုလေဂီးထတ်ဟို့ ကုလဂေဟယ်။

14 ကောန်းဂန်ဟုလည်း စာစောန်ဟို့ လိလိုက်ဟူမျိုး ပျော့-က်ဟားဘီး တောန်န ကျွန်းရှိမျှဟာ သူးနို့နေရာဟုနေဘီး ဝိဟားဂေဟယ်။

15 အယ်ခီမာ မုလေဂီးမာရိုဟူ မန်းဂီးလေ၊ အာဏာပိုင်လေ၊ စစ်ဗိုလ်ချုပ်လေ၊ ငွေးလေ၊ ခွန်အားကီးဟူ သူလေန ကျွန်န လွတ်လတ်ဟူ သူလေ ရှိမျှဟာ လှိုင်ဂူလေမာရော၊ တောန်လေထတ်မာ ကုလော့-က်ဆောန် ကြားလေမာရော ပူးနေဘီးဟာ

16 တောန်လေန ကုလော့-က်ဆောန်လေဟို့ “နို့လေထတ်ဟို့ ပြိုကုလဘီးဟာ ပလ္လင်ထတ်မာ ထိုင်ဟူ သခင်ရဲ့ မျစ်နှာတော်န သိုးသားဂန်းဟားရဲ့ မျစ်ဒေါသဟုနေဘီး နို့လေဟို့ ဖောင်းဘီးကွယ်ဂေပါ။

17 ဖြားဖြစ်ကြောန်းနူးဆိုဟာ အယ်သခင်လေရဲ့ မျစ်ဒေါသ ထန်ရှားဟူ နေရစ်ဂီးဟာ ကုလလာဘီး ဖြစ်ဟူကြောန် ဖယ်သူဟု ခံနိုင်ဟို့နူး” ဆိုဘီး ပြောဂေဟယ်။

7

ဣသရေလလူမျိုး ၁၄၄,၀၀၀

1 အယ်ဘီးန ကောန်းဂန်တမန် လေးပါးဟာ မုလေဂီးရဲ့ ဒေါ့-က်လေးဒေါ့-က်မာ ရပ်ဘီးဟာ မုလေဂီးထတ်ဟို့ရော၊ ပန်လယ်ထတ်ဟို့ရော၊ သစ်ပန်ရှိမျှ ထတ်ဟို့ရော၊ လေတိုက်ဘဲဟို့တွပ် မုလေဂီးလေးဖတ်ဟု လေဟို့ ထီးချောက်ဟားဟူ ဇာဟို့ ငါမြင်ရဟယ်။

2 နော့-က်တခါ တခြား ကောန်းဂန်တမန် တပါးဟာ သတ်ရှင်ဟူ ဘုရားသခင်ရဲ့ တဇီဟို့ ကိုင်ဘီးဟာ နေထွပ်လာဟူ နေရာဟုနေဘီး တတ်လာဇာဟို့ ငါမြင်ရဟယ်။ အယ်ဘီးန ကောန်းဂန်တမန် တပါးဟု မုလေဂီးန ပန်လယ်လေဟို့ ဘေးရော့-က်စေဟို့တွပ် ခွမ်ရဟားဟူ ကောန်းဂန်တမန် လေပါးဟို့၊

3 “နို့လေရဲ့ ဘုရားသခင်ဟို့ စေခံဟူ သူလေရဲ့ ဖူးမာ တဇီခတ်ဇာ မပီးမချင်း မုလေဂီး၊ ပန်လယ်န သစ်ပန်လေဟို့ ဘေးဒေါက်ခ ဖြစ်စေန” ဆိုဘီး သံကုလယ်ဂီးန အော်ပြောဟယ်။

4 အယ်ဘီးန တဇီခတ်ခံရဟူ သူလေရဲ့ ရေတွပ်ဟို့ ငါကြားဟယ်။ ဣသရေလ လူမျိုးလေရဲ့ မျိုးနွယ်ထဲမာ ၁၄၄,၀၀၀ လေဟာ တဇီခတ်ရှင်းဟို့ ခံရဂေဟယ်။

5 ယုဒမျိုးနွယ်ထဲမာ ၁၂,၀၀၀၊ တဇီခတ်ခံရဘီး၊

ရုဗင်မျိုးနွယ်ထဲမာ ၁၂,၀၀၀၊

ဂဒ်မျိုးနွယ်ထဲမာ ၁၂,၀၀၀၊

6 အာရှာမျိုးနွယ်ထဲမာ ၁၂,၀၀၀၊

နဿလိမျိုးနွယ်ထဲမာ ၁၂,၀၀၀၊

မနာရှေမျိုးနွယ်ထဲမာ ၁၂,၀၀၀၊

7 ရှိမောင်မျိုးနွယ်ထဲမာ ၁၂,၀၀၀၊

လေဝိမျိုးနွယ်ထဲမာ ၁၂,၀၀၀၊

ဣသခါမျိုးနွယ်ထဲမှာ ၁၂,၀၀၀၊

⁸ ဇာဗုလုန်မျိုးနွယ်ထဲမှာ ၁၂,၀၀၀၊

ယောသပ်မျိုးနွယ်ထဲမှာ ၁၂,၀၀၀၊

ဗ်ယာမိန်မျိုးနွယ်ထဲမှာ ၁၂,၀၀၀ လေဟာ တဇိခတ်ဇာဟို ခံရဂေဟယ်။

လူအောက်ဂီး

⁹ အယ်ဘီးန ငါကေ့လိုက်ဟူ ခီမာ တိုင်းနိုင်ငံ၊ လူမျိုးနွယ်စု၊ လူမျိုးလေန ဘာသာစကား ဘောန်းဇောင်ပြောဟူ သူလေထဲဟုနေဘီး ဖယ်သူလည်း ရေဟိုနိုင်ဘဲဟူ လူအောက်ဂီးဟာ ဝတ်လောင်ဖုလူဟို ဝတ်ဟားဘီး သူးနိုလတ်မာ စွန်ပလွဲခတ်လေဟိုလည်း ကိုင်ဟားဂေဘီးဟာ ပလ္လင်န သိုးသားဂန်းဟားရှေ့မာ ရပ်နေဂေဟယ်။

¹⁰ သူးနိုဟု၊

“ကယ်တန်ရှင်း ကျေးဇူးဟာ ပလ္လင်ထတ်မာ ထိုင်ဟူ နိုလေရဲ့ ဘုရားသခင်န သိုးသားဂန်းမာ ရှိဟယ်” ဆိုဘီး ရရာတိုင်း ကုလယ်ဟူ သံန အော်ပြောဂေဟယ်။

¹¹ ကောန်းဂန်တမန် ဂူလောင်းဟု ပလ္လင်မာရော၊ သတ်ကီးဝါဂီးလေန သတ္တဝါ လေးပါးလေရဲ့ ပတ်ပတ်လည်မာရော ရပ်နေဂေဟယ်။ သူးနိုလေဟာ ပလ္လင်ရှေ့မာ ဘုရားသခင်ဟို ပျပ်ဝပ်ကိုးကွယ်ဘီး၊

¹² သူးနိုဟု၊

“အာမင် ကောန်းဂျီးမင်္ဂလာ၊ ဖောင်းသရေတော်၊ ဉာဏ်ပညာ၊ ကျေးဇူးတော် ချီမွမ်းရှင်း၊ ဂေါင်တော်၊ တဂိုးန စွမ်းသတ်တိလေဟာ နိုလေ ဘုရားသခင်မာ ကမ္ဘာဆစ်ဆစ် ရှိပါစေ။ အာမင်!” ဆိုဘီး ပြောဆိုဂေဟယ်။

¹³ အယ်ဘီးန သတ်ကီးဝါဂီးလေထဲဟု တပါးဟာ “ဝတ်လောင်ဖုလူဟို ဝတ်ဟားဟူ သူလေဟာ ဖယ်သူလေနူး။ ဖယ်နေရာဟု လာဂေနူး” ဆိုဘီး ငါ့ဟို မေးဟယ်။

¹⁴ ငါဟုလည်း “သခင်၊ ကိုယ်တော်ဟုဘဲ သိဟယ်” ဆိုဘီး ပုလန်လျော့-က်ဟူ ခီမာ အယ်သူဟု၊ “အယ်လူလေဟာ ရရာတိုင်း ကီးဟူ ဆင်းရဲဒေါက်ခဲထဲဟု ထွတ်လာဟူ သူလေ ဖြစ်ဂေဟယ်။ သူးနိုလေဟာ ကိုယ့်ရဲ့ ဝတ်လောင်လေဟို သိုးသားဂန်းဟားရဲ့ သွီးအားဖြင့် လျော်ဘီးဟာ ဖုလူစေဟားဂေဟယ်။

¹⁵ အယ်ကြောန်၊

“သူးနိုလေဟာ ဘုရားသခင်ရဲ့ ပလ္လင်ရှေ့မာ နေရာရဘီး ဗိမာန်တော်မာ ဘုရားသခင်ရဲ့ ဝတ်ဟို နေညမပြတ်ဘဲ စေခံဂေဟယ်။

ပလ္လင်ထတ်မာ ထိုင်နေဟူ သူဟာ သူးနိုလေနတူးဒူး ရှိဘီး ကာကွယ် စောန့်ရှော့-က်လေ့မယ်။

¹⁶ သူးနိုဟု နော့-က်တခါ ရေလေ၊

စားဇာလေ ငတ်ရဟို မှုဟု။
 နေရောန်လည်း ထိရဟို မှုဟု၊
 ဖြားပူဒန်ဟိုလည်း ခံရဂေဟု။
 17 ဖြားဖြစ်ကြောန်းဆိုဟာ ပလ္လင်လယ်မာ ရှိဟူ သိုးသားဂန်းဟားဟာ
 သူးနှိလေဟို လောက်ကျေးဘီး
 သတ်စမ်းရေဒွမ်းဟို လမ်းပြလေ့မယ်။
 ဘုရားသခင်ဟုလည်း သူးနှိလေရဲ့ မျစ်စိမာရှိဟူ မျစ်ရယ်ရှိမျှဟို သုပေးမယ်” ဆိုဘီး
 ပြောလေဟယ်။

8

သတ္တမဇိ

1 သိုးသားဂန်းဟား သတ္တမဇိဟို ဖွမ်လိုက်ဟူ ခီမာ ကောန်းဂန်ဘောင်မာ နာရီဝပ်လော့-က်
 တိတိဆိဆိဟား ဖြစ်ဟားဟယ်။

2 အယ်ဘီးန ဘုရားသခင်ရဲ့ ရှေ့မာ ရပ်နေဟူ ကောန်းဂန်တမန် ခွန်နစ်ပါးဟို ငါမြင်ဟယ်။
 သူးနှိလေဟို တံပိုးခရာ ခွန်နစ်လောင်းဟို ပေးဟယ်။

3 တခြား ကောန်းဂန်တမန် တပါးဟာ လာဘီးဟာ ရွှေလန်းဗန်းဟို ကိုင်ဘီး ယဇ်ပလ္လင်နားမာ
 ရပ်နေဟယ်။ ပလ္လင်ရှေ့မာ ရှိဟူ ရွှေယဇ်ပလ္လင်ထတ်မာ သန်ရှင်းဟူ သူလေဟာ
 ဆုတောင်းရှင်းနတူးဒု ဆစ်ကပ်ဘီး မီးရှို့ဟူ နံ့သာပေါင်းလေဟို ပေးလိုက်ဟယ်။

4 နံ့သာပေါင်းရဲ့ မီးခိုးလေဟာ သန်ရှင်းသူလေရဲ့ ဆုတောင်းရှင်းနတူးဒု ကောန်းဂန်တမန်ရဲ့
 လတ်ထဲဟုနေဘီး ဘုရားသခင်ရဲ့ ရှေ့ဟို တတ်ဟားလေဟယ်။

5 အယ်ဘီးန ကောန်းဂန်တမန်ဟာ လန်းဗန်းဟို ယူဘီး ယဇ်ပလ္လင်ရဲ့ မီးန ပုလဲစေဘီး
 မုလေဂီးထတ်ဟို ခုလလိုက်ဟူ ခီမာ သံဗြယ်ရှင်း၊ မိုးချောင်းရှင်း၊ လန်စစ်ဖုလတ်ရှင်း၊
 မုလေဂီးလှောက်ရှင်းလေ ဖြစ်ဂေဟယ်။

တံပိုးလေ

6 အယ်ဘီးန တံပိုးခွန်နစ်လောင်းရှိဟူ ကောန်းဂန်တမန် ခွန်နစ်ပါးဟာ တံပိုးမှုဟိုတွပ်
 ပြင်ဆင်ဂေဟယ်။

7 ပထမ ကောန်းဂန်တမန်ဟာ တံပိုးမှုဟူ ခီမာ မိုးသီးလေ ဖြစ်ဟားဟယ်။ သွီးန ရောနေဟူ
 မီးမျိုးဖြစ်ဟယ်။ မုလေဂီးထတ်ဟို ခုလလိုက်ဟူ ခီမာ မုလေသောင်းစုတစု၊ သစ်ပန် သောင်းစုတစု၊
 စီးဟူ ဗြစ်ပန် ရှိမျှလေဟာ လောန်ဟားလေဟယ်။

8 ဒုတိယ ကောန်းဂန်တမန်ဟာ တံပိုးမှုဟူ ခီမာ မီးလောန်နေဟူ၊ ရရာတိုင်း ကီးဟူ တောန်ဟို
 ပန်လယ်ထဲဟို ခုလလိုက်ဟူ ခီမာ ပန်လယ် သောင်းစု တစုဟာ သွီးဖြစ်ဟားဟယ်။

9 ပန်လယ်မာ သတ်ရှင်ဟူ သတ္တဝါ သောင်းစု တစုဟာ သေဟားဟယ်။ သန်းဖော သောင်းစု
 တစုလည်း ပျစ်စီးဟားဟယ်။

8:5 ၈.၅ ဗျာ ၁၁.၁၉: ၁၆.၁၈

10 တတိယ ကောန်းဂန်တမန်ဟာ တံပိုးမှုဟူ ခီမာ မီးတိုင်မျိုး ရရာတိုင်း လန်းဟူ ကြယ်ဂီး တလောင်းဟာ ကောန်းဂန်ဟာ ကုလဘီး မှလစ်သောင်းစု တစုဟိုရော၊ စမ်းရေဒွမ်းလေနားဟိုရော ရှေး-က်ဟားဟယ်။

11 အယ်ကြယ်ဟာ ဒေါန ဆိုဘီး နာမယ်ရှိဟယ်။ ရေသောင်းစု တစုဟာ ဒေါနဖြစ်ဘီး အယ်ခါးဟူ ရေဟို သော့-က်ဟူကြောန့် လူလေဟာ သေဂေ့ဟယ်။

12 စတုတ္ထ ကောန်းဂန်တမန်ဟာ တံပိုးမှုဟူ ခီမာ နေသောင်းစု တစု၊ လသောင်းစု တစု၊ ကြယ်သောင်းစု တစုဟာ ကြတ်ဟားဘီး မိုက်ဟားဟယ်။ နေသောင်းစု တစုန ညဉ့်သောင်းစု တစုဟုလည်း လန်းရောန်ဟို ရဂေ့ဟုမ်း။

13 အယ်ဘီးန ငါကေ့ဟူ ခီမာ လင်းယောင် တကောန်ဟာ ကျန်နေဟူ ကောန်းဂန်တမန် သောင်းပါးရဲ့ တံပိုးမှုဟူ သံကြောန့် မှလေဂီးသားလေဟာ အမင်္ဂလာ၊ အမင်္ဂလာ၊ အမင်္ဂလာ ရှိဂေ့ဟယ် ဆိုဘီး ကောန်းဂန်လယ်မာ ပုလန်နောဘီး သံကုလယ်ဂီးန ပြောနေဇာဟို ငါကြားရဟယ်။

9

1 ပဉ္စမ ကောန်းဂန်တမန်ဟာ တံပိုးမှုဟူ ခီမာ ကြယ်တလောင်းဟာ ကောန်းဂန်ဟုနေ မှလေဂီးထတ်ဟို ကုလလာဇာဟို ငါမြင်ဟယ်။ သူ့ဟို နတ်ဆောင်းတွမ်း* ရဲ့ သော့-က်ဟို ပေးလိုက်ဟယ်။

2 သူဟာ နတ်ဆောင်းတွမ်းရဲ့ သော့-က်ဟို ဖွမ်လိုက်ဟူ ခီမာ မီးဖိုဂီးတခုရဲ့ မီးခိုးလေမျိုး အယ်တွမ်းထဲဟု တတ်လာဘီး အယ်နတ်ဆောင်းတွမ်းဟု မီးခိုးလေကြောန့် နေန အာကာသလေဟာ မှောန်ဟားလိုက်ဟယ်။

3 အယ်ဘီးန အယ်မီးခိုးလေထဲမာ ကျိုင်းကောန်လေဟာ မှလေဂီးထတ်ဟို ထွပ်လာဂေ့ဟယ်။ သူးနို့ဟာ မှလေဂီးမာရှိဟူ ကန်းမီးဂေါ-က်လေရဲ့ တဂိုးလေမျိုး ရဂေ့ဟယ်။

4 မှလေဂီးထတ်မာရှိဟူ ပြက်ပန်လေန စီးဟူသစ်ပန်ဂီ၊ သစ်ပန်ငယ် ရှိမျှလေဟို ဘေးလေဖြစ်စေဘဲ ဖူးမာ ဘုရားသခင်ရဲ့ ဇိမ္မော့ဟူ သူလေဟိုဘဲ ဘေးဖြစ်စေဟိုတွပ် သူးနို့ဟို မှာဟားဟယ်။

5 အယ်လူလေဟို သေသတ်ဘဲန ငါးလလောင်းလောင်း ညဉ့်ဆဲဟိုခွမ်ဟို ပေးဟားဟယ်။ အယ်ကျိုင်းကောန်ရဲ့ ညဉ့်ဆဲရှင်းကြောန့် ခံရဟူ ဝေဒနာဟာ လူဟို ကန်းမီးဂေါ-က် ထိုးခံရဟူ ခီမာ နာဟူဝေဒနာန တူဟယ်။

6 အယ်နေရစ်လေမာ လူလေဟာ သေမန်းဟို ရှာဂေ့လေ့မယ်။ အယ်ဘေမဲ့ တွံရဂေ့ဟု။ ရရာတိုင်း သေရှင်ဘေမဲ့ သေရှင်းဟာ သူးနို့နားဟုနေ ထွပ်ပုလေးဟားလေ့မယ်။

7 အယ်ကျိုင်းကောန်လေရဲ့ သဏ္ဍဌာန်ဟာ စစ်ပွဲတွပ် ပြင်ဟားဟူ စစ်ပြင်းနတူဟယ်။ သူးနို့ရဲ့ ခေါင်းထတ်မာ ရွှေသရဖူလေ ဆောင်းဟားဟူဇာနတူဘီး သူးနို့ရဲ့ မျစ်နှာလေဟာ လူမျစ်နှာနတူဟယ်။

8 သူးနို့မာ မီးမဆန်းဗန်နတူဟူ ဆန်းဗန်ရှိဘီး သူးနို့သွားဟာ ခြင်္သေ့သွားမျိုး ဖြစ်ဟယ်။

9 သူးနို့မာ သံရင်အောက်တဇာနတူဟူ ရင်အောက်တဇာရှိဘီး သူးနို့ရဲ့ တောန်ပံခတ်လိုက်ဟူသံဟာ စစ်ပွဲဟိုပုလေးဟားဟူ ရရာတိုင်းများဟူ ပြင်းရထားရဲ့ သံနတူဟယ်။

* 9:1 ဇ.၁ နတ်ဆောင်းတွမ်း၊ မွေဂီးရဲ့ နတ်ဆောင်းမာရှိဘီး နတ်ဆိုးလေဟို နော့-က်ဆောင်း ပြစ်ပေးရှင်း ခံရခန်ထိ ချောက်နှောန်ဟားဟူ နေရာဖြစ်ဟယ်။

10 သူ့နှိုးလေမာ ကန်းမီးဂေါ-က်မျိုး ဆူးပါဟူဗွီးရှိဘီး အယ်ဗွီးန လူလေဟွို ငါးလလောင်းလောင်း ဘေးဖြစ်စေနိုင်ဟူ တဂိုးရှိဟယ်။

11 သူ့နှိုးရဲ့ မန်းဂီးဟာ နတ်ဆောင်းတွမ်းရဲ့ စေတမန်ဖြစ်ဟယ်။ အယ်သူရဲ့ နာမယ်ဟာ ဟေဗြဲစကားအားဖြင့် အဗဒုဒုန် (ဓိပါယ်ဟု “ဖျစ်ဆီးရှင်း”) ဖြစ်ဘီး ဂရိစကားအားဖြင့် အပေါလျုန် (ဓိပါယ်ဟု “ဖျစ်ဆီးမား”) ဆိုဘီး ဖြစ်ဟယ်။

12 ပထမ အမင်္ဂလာဟာ လွန်ဟွားဘီး။ နော့-က်ထပ် အမင်္ဂလာ နှော့ပါးလာအူးမယ်။

13 ဆဋ္ဌမ ကောင်းဂန်တမန်ဟာ တံပိုးမူလိုက်ဟူ ခီမာ ဘုရားသခင်ရဲ့ ရှေ့မာရှိဟူ ရွှေယဇ်ပလ္လင်ရဲ့ ချိုလေးရှောက်နားဟု ထွပ်လာဟူ သံဟု။

14 အယ်တံပိုးရှိဟူ ဆဋ္ဌမ ကောင်းဂန်တမန်ဟွို “ရရာတိုင်း ကီးဟူ ဥဖရတ်မြစ်နားဟု ခယ်ဟွားဟူ ကောင်းဂန်တမန်လေးပါးဟွို လွတ်လိုက်ပါ” ဆိုဘီး ပြောဇာဟွို ငါကြားရဟယ်။

15 အယ်ခီမာ အယ်နှစ်၊ အယ်လ၊ အယ်ရစ်၊ အယ်နာရီတွပ် ပြင်ဆင်ဟွားဟူ ကောင်းဂန်တမန်လေးပါးဟာ လူသောင်းစုတစုဟွို သတ်ဟွိုတွပ် လွတ်ပေးရှင်းဟွို ခံရဟယ်။

16 မြင်းစီးသူ ဦးရေဟု ကုဋေပေါင်းနှော့ဆယ် ဖြစ်ဟယ် ဆိုဘီး သူ့နှိုးလေဟု ရေနေဇာဟွို ငါကြားရဟယ်။

17 ဗျာဒိတ်ရူပါရောင်မာ ငါပြင်ရဟူ မြင်းစီးဟူ သူရဲ့လေဟာ မီးတော့-က်နေဟူရောက်၊ နတ်ပြာရောက်၊ ကန်မျိုးဖြစ်ဟူ ဝါရောက် ရင်အောက်တဇာလေ ရှိဂေ့ဟယ်။ မြင်းလေရဲ့ခေါင်းဟု ခြင်္သေ့ခေါင်းနတူဘီး သူ့နှိုးလေရဲ့ ဇပ်ပေါ့-က်ထဲဟု မီးတော့-က်နေဟူ မီးခိုးန ကန်လေထွပ်နေဟယ်။

18 သူ့နှိုးရဲ့ ဇပ်ပေါ့-က်ထဲဟုထွပ်ဟူ မီး၊ မီးခိုးန ကန်လေဟုနေဖြစ်လာဟူ ဘေးဒန်သောင်းခုကြောန် လူလေ သောင်းစုတစု သေဂေ့ဟယ်။

19 မြင်းလေရဲ့ တဂိုးဟာ သူ့နှိုးလေရဲ့ ဇပ်ပေါ့-က်န ဗွီးမာရှိဟယ်။ သူ့နှိုးရဲ့ ဗွီးဟာ ဗွီးတူဟူ ခေါင်းရှိဘီးဟာ အယ်ခေါင်းနဘဲ လူလေဟွို ဘေးဒန်ရော့-က်စေဟယ်။

20 အယ်ဘေးဒန်လေကြောန် သေဘဲန ကျန်နေဟူ သူလေဟာ နတ်ဆိုးလေဟွိုရော၊ ရွှေ၊ ငွေ၊ ကြေးနီ၊ ကုလော့-က်၊ သစ်သားလေန လောက်ဟွားဟူ မြင်နိုင်ဘဲ၊ ကြားနိုင်ဘဲ၊ လမ်းရှော့-က်နိုင်ဘဲဟူ ရောက်ထုလေဟွိုရော၊ ကိုယ့်လတ်န လောက်ဟွားဟူဇာလေဟွို ကိုးကွယ်ဘဲန နေဟွိုတွပ် နောက်ဒရဂေ့ဟု။

21 လူသတ်ရှင်း၊ ပြုစားရှင်း၊ တရားဘဲဟူ မေထုန်လောက်ရှင်းန ခိုးရှင်းလေတွပ်လည်း နောက်ဒရဘဲန နေဂေ့ဟယ်။

10

ကောင်းဂန်တမန်န စာစောန်ငယ်

1 အယ်ဘီးန ခွန်အားကီးဟူ ကောင်းဂန်တမန်တပါးဟာ မိုးတီဟွို ခြောင်ဘီး ကောင်းဂန်ဟု ဆင်းလာဇာဟွို ငါပြင်ရဟယ်။ သူ့ရဲ့ ခေါင်းထတ်မာ သက်တံ့ရှိဘီး သူ့ရဲ့ မျစ်နာဟာ နေမျိုးဖြစ်ဘီး သူ့ရဲ့ ခေဟာလည်း မီးခဲတိုင်မျိုး ဖြစ်ဟယ်။

2 သူ့ရဲ့ လတ်မာ ဖွမ်ဟွားဟူ စာစောန်ငယ်ဟွား တခုရှိဟယ်။ သူ့ရဲ့ ဘယ်ခေဒေါ့-က်ဟွို ပန်လယ်ထတ်မာန ညာခေဒေါ့-က်ဟွို ကူးထတ်မာ ခုလဟွားဟယ်။

3 ခြင်္သေ့ဟောန်မျိုး ရရာတိုင်း ကုလယ်ဟူသံန ကြွေးကြော်ဟူယ်။ အယ်မျိုး ကြွေးကြော်ဟူ ခီမာ မိုးချောက်ဟူသံ ခွန်နစ်ချစ်ဟာ ဗြယ်လေဟူယ်။

4 မိုးချောက်ဟူသံ ခွန်နစ်ချစ် ဗြယ်ဟူ ခီမာ၊ ငါဟာ ရေးဘီးမှတ်ဟို့ လောက်နေဟူ ခီမာ ကောန်းဂန်ဟု သံဟု “မိုးချောက်ဟူသံ ခွန်နစ်ချစ် ဗြယ်ဟူဇာဟို့ ဇိခတ်ဟား။ အယ်ဇာလေဟို့ ရေးဟားန” ဆိုဘီး ပြောဇာဟို့ ငါကြားရဟူယ်။

5 အယ်ခီမာ ပန်လယ်န ကူးထတ်မာ ရပ်နေဟူဇာဟို့ ငါမြင်ရဟူ ကောန်းဂန်တမန်ဟု သူ့ရဲ့ ညာလတ်ဟို့ ကောန်းဂန်ဟို့ မှလောက်ဘီး၊

6 ကမ္ဘာဆစ်ဆစ် သတ်ရှင်ဘီး ကောန်းဂန်န ကောန်းဂန်မာ ရှိဟူဇာလေဟို့ရော၊ မှလေဂီးန မှလေဂီးမာရှိဟူ ဇာလေဟို့ရော ဖန်ဆင်းဟူ သခင်ဟို့ တိုင်တယ်ဘီး “ခီကာလဟာ ကြာဟို့ မှဘီ။

7 သတ္တမ ကောန်းဂန်တမန် မှရဟို့ တံပိုးမူသံဗြယ်ဟူ နေရစ်ကာလမာ ဘုရားသခင်ရဲ့ နတ်နဲဟူဇာဟာ သူ့ရဲ့ စေခံ ပရောဖက်လေဟို့ ပြောဟားဟူ ဒန်းကောန်းတိုင်းဘဲ့ ပီးဟားလေ့မယ်” ဆိုဘီး ပြောဟူယ်။

8 အယ်ဘီးန ငါကြားရဟူ ကောန်းဂန်ဟု သံဟု “ပန်လယ်န ကူးထတ်မာ ရပ်နေဟူ ကောန်းဂန်တမန်ရဲ့ လတ်မာရှိဘီး ဖွမ်ဟားဟူ စာစောန်ဟို့ သွားယူလိုက်” ဆိုဘီး ငါ့ဟို့ ပုလန်ဘီးပြောဟူယ်။

9 အယ်ကြောန် ငါဟာ ကောန်းဂန်တမန်နားဟို့ သွားဘီး စာစောန်ငယ်ဟို့ ငါ့ဟို့ ပေးဟို့တွပ် တောန်းလိုက်ဟူ ခီမာ သူဟု “စာစောန်ဟို့ ယူဘီး စားလိုက်ပါ။ အယ်ဇာဟာ နန်ရဲ့ ဝန်းထဲမာ ခါးဘေမဲ့ နန်ရဲ့ ဇပ်ပေါ့-က်ထဲမာ ပျားရယ်မျိုး ရှိလေ့မယ်” ဆိုဘီး ငါ့ဟို့ ပြောဟူယ်။

10 ငါဟုလည်း ကောန်းဂန်တမန်ရဲ့ လတ်ဟု စာစောန်ငယ်ဟို့ ယူဘီး စားလိုက်ဟူ ခီမာ ငါ့ရဲ့ ဇပ်ပေါ့-က်ထဲမာ ပျားရယ်မျိုးရှိဘေမဲ့ စားဘီးန ငါ့ရဲ့ဝန်းထဲမာ ခါးလေဟူယ်။

11 အယ်ခီမာ နန်ဟာ ရရာတိုင်း များဟူလူမျိုး၊ တိုင်းနိုင်ငံလေ၊ ဘာသာစကား ဘောန်းဇောင်ပြောဟူ လူမျိုးလေ၊ မန်းဂီးလေန ပတ်သတ်ဘီး နှော့-က်ထပ် ပရောဖက်ပြုဘီး ဟောပြောရမယ် ဆိုဘီး ငါ့ဟို့ ပြောလေဟူယ်။

11

သတ်သေခံ နှော့ယော့-က်

1 အယ်ဘီးန တောန်အူးန တူဟူတိုင်းဇာ ကျူးရိုးတရှောန်းဟို့ ငါ့ဟို့ ပေးဘီးဟာ “ထဘီး ဘုရားသခင်ရဲ့ ဗိမာန်တော်န ယဇ်ပလုလင်ဟို့ တိုင်းဘီးဟာ အယ်နေရာမာ ဝတ်ပြုကိုးကွယ်နေဟူ သူလေဟို့ ရေလိုက်ပါ။

2 အယ်ဘေမဲ့ ဗိမာန်တော်ရဲ့ ခြိဝမ်း ပုလန်ဖတ်မာရှိဟူ တံဒိုင်းဟာ လူမျိုးခြားလေဟို့ ပေးဟားဟူကြောန် တိုင်းဘဲန ချန်ဟားလိုက်။ အယ်သူလေဟာ သန်ရှင်းဟူ မြို့ဟို့ လေးဆယ်နှော့လ လောင်းလောင်း ခေန နန်းဂေ့လေ့မယ်။

3 အယ်ခီမာ ငါဟာ ငါ့ရဲ့ သတ်သေခံနှော့ပါးဟို့ လွတ်မယ်။ သူးနို့ဟာ ဝတ်ကြမ်းဟို့ ဝတ်ဘီးဟာ ရစ်ပေါန်း ၁,၂၆၀ လောင်းလောင်း ပရောဖက်ပြုဘီးဟာ ဟောပြောဂေ့လေ့မယ်” ဆိုဘီး ပြောဟူယ်။

4 အယ်လူလေဟာ မှလေဂီးရဲ့ သခင်ရှေ့မှာ ရှိဟူ သံလွင်ပန်နော့ပန်န ဆီမီးခွပ်
နော့လောင်းဖြစ်ဂေဟယ်။

5 တယော့-က်ယော့-က်ဟာ သူးနို့ဟို ညှဉ်းဆဲပေးဟို လောက်ဟယ် ဆိုဟာ သူးနို့ရဲ့
ဇပ်ပေါ့-က်ထဲဟ မီးထွတ်လာဘီးဟာ သူးနို့ရဲ့ ရန်သူလေဟို လောန်စေဟယ်။
တယော့-က်ယော့-က်ဟာ သူးနို့ဟို ညှဉ်းဆဲဟယ် ဆိုဟာ သေသတ်ဇာဟို ခံရမယ်။

6 သူးနို့ ပရောဖက်ပြုဘီး ဟောပြောဟူ နေရစ်လေမာ မိုးဝါဘဲဟိုတွပ် ကောန်းဂန်ဟို ပိဟားနိုင်ဟူ
ခွမ်ရှိဘီး ရေဟို သွီးမျိုး ဖြစ်ဟိုတွပ် ပုလောန်းလဲနိုင်ဟို ခွမ်ရဘီး သူးနို့လိုရှင်ဟူ ခီတိုင်း မှလေဂီးဟို
ဘေးဒန်ဘောန်းဇောင်န ဒန်ခတ်နိုင်ဟူ ခွမ်လေရှိဂေဟယ်။

7 သူးနို့လေဟာ သတ်သေခံဘီးန နတ်ဆောင်းတွမ်းထဲဟ တတ်လာဟူ သားရဲလိဆန်ဟာ သူးနို့န
စစ်တိုက်ဟူကြောန့် အောန်မြင်ဘီး သူးနို့ဟို သတ်လေ့မယ်။

8 သူးနို့ရဲ့ လောန်းလေဟာ မြို့ဂီးလေရဲ့ လမ်းမထတ်မာ ကျန်ရစ်ဂေလေ့မယ်။ အယ်မြို့ဟာ
သူးနို့ရဲ့ သခင်ဟို လက်ဝါးကပ်တိုင်ထတ်မာ တန်ဘီးသတ်ခံရဟူမြို့ ဖြစ်ဟယ်။ အယ်မြို့ဟာ
သောဒိုန အဲဂုတုတုပြည်ဟို ပေါန်ဆောန်ဟားဟူ မြို့ဖြစ်ဟယ်။

9 အယ်ခီမာ လူမျိုးနွယ်စုလေ၊ ဘာသာစကား ဘောန်းဇောင်ပြောဟူ လူမျိုးလေန၊ တိုင်းနိုင်ငံ
ဂူလောင်းဟု လူလေဟာ သူးနို့ရဲ့ လောန်းဟို သောင်းရစ်ခွဲ လောင်းလောင်း ကေ့ဂေ့ဘီးဟာ
အယ်လောန်းလေဟို သန်းခဲလိုင်မာ သဂြိုဟ်ခွမ် ပေးဘဲန နေဂေလေ့မယ်။

10 မှလေဂီးထတ်မာ နေဂေဟူ သူလေဟာ အယ်လူလေရဲ့ ဖျစ်ပျစ်ကြောန့် ဝန်းသာဂေ့ဘီး၊
ပျော်ဂေ့ဘီးဟား ယော့-က်နယော့-က် လတ်ဆောန်လေဟို ပို့ပေးဂေလေ့မယ်။
ဖြားဖြစ်ကြောန့်နူးဆိုဟာ အယ်ပရောဖက် နော့ယော့-က်ဟာ မှလေဂီးထတ်မာ နေဂေ့ဒူးဟု
သူးနို့လေဟို ညှဉ်းဆဲဟားကြောန့် ဖြစ်ဟယ်။

11 အယ်ဘီးန သောင်းရစ်ခွဲ ကြာဟားဟူ ခီမာ ဘုရားသခင်နားဟု သတ်ဝိညာဉ်ဟာ
အယ်သူလေထဲဟို ဝမ်ဟားဘီး သူးနို့ဟာ ထဘီးဟာ မတ်တတ်ရပ်ဂေဟယ်။ အယ်လူလေဟို
မြင်ရဟူ သူလေဟာ ရရာတိုင်း ကြော့-က်ဂေဟယ်။

12 အယ်ခီမာ ကောန်းဂန်ဟု ရရာတိုင်း ကီးဟူ သံဟာ “အယ်နေရာဟို တတ်လာဂေ့ပါ” ဆိုဘီး
အယ်လူ နော့ယော့-က်ဟို ပြောဇာဟူ ကြားဟူ ခီမာ သူးနို့ဟာ မိုးတီန ကောန်းဂန်ဘောင်ဟို
တတ်ဟားဂေဟယ်။ သူးနို့ရဲ့ ရန်သူလေဟာ သူးနို့ဟို ကေ့နေဂေဟယ်။

13 အယ်ခီနာရီမာဘဲ ရရာတိုင်း ကြမ်းဟူ မှလေဂီးလောက်ဟူ ခီမာ မြို့ဆယ်ပေါင် တပေါင်ဟာ
ပြိုကုလဟားဟယ်။ အယ်မျိုး မှလေဂီးလောက်ရှင်းကြောန့် လူ ၇,၀၀၀ သေဂေဟယ်။ ကျန်ရစ်ဟူ
သူလေဟာ ရရာတိုင်း ကြော့-က်ဘီး ကောန်းဂန်ဘောင်ဟု ဘုရားသခင်ရဲ့ နာမတော်န ဂေါင်တော်ဟို
ချီးမွမ်းဂေဟယ်။

14 ဒုတိယ အမင်္ဂလာ လွန်ဟားဘီး။ တတိယ အမင်္ဂလာ မြန်းမြန်ဟား ရော့-က်လာလေ့မယ်။

သတ္တမ တံပိုးမှုဟူကြောန်း

15 သတ္တမ ကောန်းဂန်တမန်ဟာ တံပိုးမှုလိုက်ဟူ ခီမာ ကောန်းဂန်ဘောင်မာ ရရာတိုင်း ကုလယ်ဟူ
သံဟာ ပေါ်လာဘီး၊

11:7 ၁၁.၇ ဗျာ ၁၃.၅-၇: ၁၇.၈ 11:13 ၁၁.၁၃ ဗျာ ၆.၁၂: ၁၆.၁၈

“ကမ္ဘာလောကဟာ နို့လေရဲ့
 ဘုရားသခင်နဲ့ ခရစ်တော် ပိုင်ဟူဇာ ဖြစ်ဟုားဘိ။
 ကိုယ်တော်ဟုလည်း ကမ္ဘာဆစ်ဆစ် အောက်ချောက်လေ့မယ်” ဆိုဘီး ပြောဟုယ်။

16 အယ်ဒီမာ ဘုရားသခင်ရှေ့မာ ပလ္လင်ထတ်မာ ထိုင်နေဂေဟူ သတ်ကီးဟူသူ ၂၄ ပါးဟုာ
 ဘုရားသခင်ဟို ပျပ်ဝပ်ကိုးကွယ်ဘီး၊

17 “ခရိုဘီး ရင်းရင်ဒူးဟုလည်းရှိဟူ အနန္တတိုင်းရှင် ဘုရားသခင်!
 ကိုယ်တော်ဟုာ မဟာတိုးတော်ဟို သောင်းပြုဘီးဟုာ
 လောကဟို အောက်စိုးဟူကြောန့် ကျေးဇူးတော်ဟို ချီးမွမ်းပါဟုယ်။

18 ကိုယ်တော်ရဲ့ မျစ်ဒေါသ ရော့-က်လာဟူ ကာလရော၊
 သေဟုားဟူ သူလေဟို တရားစီရင်ဟူ ကာလရော၊
 ခုဒီမာ ကုလရော့-က်လာဘိ ဖြစ်ဟူကြောန့် လူမျိုးခြား ဂူလောင်းဟုာ မျစ်ဒေါသထွပ် ဂေဟုယ်။
 ကိုယ်တော်ရဲ့ စေခံ ပရောဖက်လေ၊ ကိုယ်တော်ရဲ့ သန်ရှင်းဟူ သူလေ၊
 ကိုယ်တော်ရဲ့ နာမတော်ဟို ကြော့-က်ဘီး ရှိသေဟူသူ ကီးလေ ငယ်လေဟုာ ဆုလာဘ်ဟို ယူဟိုတွပ်
 ဒီကာလရော၊ မုလေဂီးဟို ဖျစ်စီးဟူ သူလေဟို
 ဖျစ်ဆီးဟို ဒီကာလရော ရော့-က်လာဘိ”
 ဆိုဘီး ဘုရားသခင်ဟို လျော့-က်ဟုားဂေဟုယ်။

19 အယ်ဘီးန ကောန်းဂန်ဘောင်မာ ရှိဟူ ဘုရားသခင်ရဲ့ ဗိမာန်တော်ဟုာ ပွမွ်ဟုားဘီး
 ဗိမာန်တော်ထဲမာ ကိုယ်တော်ရဲ့ ပဋိညာဉ် သစ်တာဟို မြင်ရဟုယ်။ လန်စစ်ဖုလတ်ဇာ၊ သံမြယ်ဇာ၊
 မိုးချောင်းဇာ၊ မုလေဂီးလျောက်ဇာန ရရာတိုင်း ကီးဟူ မိုးသီးကုလဇာလေ ဖြစ်လေဟုယ်။

12

မီးမန နဂါးဂီး

1 အယ်ဘီးန ကောန်းဂန်မာ ရရာတိုင်း ကီးဟူ နိမိတ်လတ်ခဏာ တို့ရဟုယ်။ မီးမတယော့-က်ဟုာ
 နေဟို ဝတ်ဘီး လဟို ခေအော့-က်မာ နန်းဟုားဘီး ခေါန်းထတ်မာ ကြယ်ဆယ်နွေ့လောင်းပါဟူ
 သရဖူဟို ဆောန်းဟုားဟုယ်။

2 အယ်မီးမဟုာ ဗိုက်ပိုက်နေဘီး သားမွီးဟူ ဝေဒနာကြောန့် အော်ဘီး သားမွီးဟိုတွပ် ရရာတိုင်း
 ခံစားနေရဟုယ်။

3 ကောန်းဂန်မာ တခြား နိမိတ်လတ်ခဏာဟို မြင်ရဟုယ်။ ခေါန်းခွန်နစ်လောင်းန
 ချိုဆယ်ရှောန်းရှိဘီး သူ့ရဲ့ ခေါန်းထတ်မာ သရဖူ ခွန်နစ်ခုဟို ဆောန်းဟုားဘီး နီရဲနေဟူ နဂါးဂီး
 တကောန်ရှိဟုယ်။

4 သူ့ရဲ့ မွီးဟုာ ကောန်းဂန်မာ ရှိဟူကြယ် သောင်းစုတစုဟို ဆွဲဘီး မုလေဂီးထတ်ဟို
 ပစ်ခဲလလိုက်ဟုယ်။ နဂါးဟုာ သားမွီးခါနီး ဖြစ်နေဟူ မီးမရှေ့မာရပ်ဘီး သားမွီးဟူ ဒီမာ
 သူ့ရဲ့ သားဟို မျိုဟိုတွပ် စောန်နေဟုယ်။

5 အယ်မီးမဟုာ လူမျိုးဘောန်းဇောင်ဟို သံလုံတံန အောက်စိုးရဟူ ယော့-က်ကျားသားဟို
 မွီးဟုယ်။ အယ်သားဟုာ ဘုရားသခင်နားဟိုရော၊ ပလ္လင်နားဟိုရော၊ ဒီဆောန်ရှင်းဟို ခံရဟုယ်။

11:19 ၁၁.၁၉ က ဗျာ ၈.၅; ၁၆.၁၈; ၁ ဗျာ ၁၆.၂၁

6 အယ်မီးမဟုလည်း တောကန္တာရထဲဟို့ ထွပ်ပုလေးရဟုယ်။ အယ်တောထဲမာ ရစ်ပေါင်း ၁,၂၆၀ လောင်းလောင်း သူဟို့ ကော့ဘီး စောန်ရှော့-က်ဟို့တွပ် ဘုရားသခင် ပြင်ဆင်ဟူးဟူ နေရာ တနေရာ ရှိဟုယ်။

7 အယ်ဘီးန ကောန်းဂန်မာ စစ်ဖြစ်ဟုယ်။ မိကုခေလန သူ့ရဲ့ ကောန်းဂန်တမန်လေဟာ နဂါးဟို့ တိုက်ဂေဟုယ်။ နဂါးနသူရဲ့ စေတမန်လေဟာ ပုလန်ဘီးတိုက်ဂေဟူ ခီမာ

8 နိုင်ဂေဟူ။ ကောန်းဂန်မာလည်း သူးနို့တွပ်နေရာ မေ့ဟုမ်း။

9 အယ်ခီမာ တကမ္ဘာလောင်းဟို့ လှည့်ဇားဘီး စာတန်မာရ်နတ် နာမယ်ရှိဟူ ရှေးဗွီဟောင်းဖြစ်ဟူ နဂါးဂီးဟို့ မုလေဂီးထတ်ဟို့ ပစ်ခလရှင်းဟို့ ခံရဟုယ်။ သူ့နတူးဒု သူ့ရဲ့ စေတမန်လေဟုလည်း ပစ်ခလရှင်းဟို့ ခံရဂေဟုယ်။

10 အယ်ဘီးန ကောန်းဂန်ဘောင်မာ ရရာတိုင်း ကုလယ်ဟူသံဟု “နို့လေဘုရားသခင်ရဲ့ ကယ်တန်ရှင်း၊ တဂိုး၊ နိုင်ငံတော်န ခရစ်တော်မာရှိဟူ အာဏာစစ်လေဟာ ခုပေါ်လေဘီ။ ဖြားဖြစ်ကြောန်းနူးဆိုဟာ နို့လေရဲ့ ညီကိုလေဟို့ စွပ်စွဲဟူသူဖြစ်ဟူ နို့လေရဲ့ ဘုရားသခင်ရှေ့မာ နေရာညဉ့်ရော သူးနို့ဟို့ စွပ်စွဲဟူ သူဟာ ပစ်ခလရှင်းဟို့ ခံရလေဟုယ်။

11 ညီကို မောန်နမလေဟာ သိုးသားဂန်းဟူးရဲ့ သွီးတော်အားဖြင့်ရော၊ ကိုယ့်ကိုယ်ကိုယ် သတ်သေခံဟူ စကားတော်အားဖြင့်ရော သူဟို့ အောန်နိုင်ဂေဟုယ်။ သူးနို့ဟာ သေခံရအောန်ထံ သူးနို့ရဲ့ သတ်ဟို့ ပြောဂေဟူ။

12 အယ်ကြောန် ကောန်းဂန်ဘောင်န ကောန်းဂန်ဘောင်မာ စံမြန်းဟူ သူလေ ရရာတိုင်း ဝန်းသာဂေပါ။ မုလေဂီးန ပန်လယ်လေဟာ အမင်လာရှိဂေဟုယ်။ ဖြားဖြစ်ကြောန်းနူးဆိုဟာ မာရ်နတ်ရဲ့ခီဟာ ရှစ်ဟူးဘဲရှိဟူ ကြောန်းဟို့ သိဟူကြောန် ရရာတိုင်း ဒေါသန နန်းနိုးနားဟို့ ဆင်းလာဘီ” ဆိုဘီး ပြောဇာဟို့ ငါကြားရဟုယ်။

13 နဂါးဟာ မုလေဂီးထတ်ဟို့ ပစ်ခလခံရရှင်းဟို့ သိဟူ ခီမာ ယော့-က်ကျားသားဟို့ မွီးဟူ မီးမဟို့ ရှာဘီးဟာ ညဉ့်ဆဲလေဟုယ်။

14 အယ်ဘေမဲ့ အယ်မီးမဟာ တောကန္တာရထဲမာ ရှိဟူ သူ့ရဲ့ နေရာဟို့ ပုလန်ဘီး သွားနိုင်ဟို့တွပ် ရရာတိုင်း ကီးဟူ လင်းယောင်ရဲ့ တောန်နေ့ခုဟို့ ရဟူးဟုယ်။ သူဟာ အယ်နေရာမာ ဗွီလတ်ဟုနေ လွတ်ဟို့တွပ် သောင်းနှစ်ခွဲ လောင်းလောင်း ပြုစုစောန်ရှော့-က်ရှင်းဟို့ ခံရဟုယ်။

15 ဗွီဟာ အယ်မီးမဟို့ ရေန မျောပါဟို့တွပ် သူ့ရဲ့ ဇပ်ပေါ့-က်ထဲဟုနေ ရေဟို့ မုလစ်ရေစီးမျိုး သူ့ရဲ့ ဇပ်ပေါ့-က်ထဲဟု မှုထုလိုက်ဟုယ်။

16 အယ်ဘေမဲ့ မုလေဂီးဟာ အယ်မီးမဟို့ ကူညီပေးဟုယ်။ မုလေဂီးဟာ သူ့ရဲ့ ဇပ်ပေါ့-က်ဟို့ ဖွမ်ဘီး နဂါးရဲ့ ဇပ်ပေါ့-က်ထဲဟု မှုထုလိုက်ဟူ မုလစ်ရေဟို့ မျိုခလလိုက်ဟုယ်။

17 အယ်ခီမာ နဂါးဟာ အယ်မီးမဟို့ ဒေါသထွပ်ဘီး ဘုရားသခင်ရဲ့ ပညတ်တော်လေဟို့ စောန်ထီးဟူ သူလေန ယေရှုန ဆိုင်ဟူ၊ သတ်သေခံချစ်လေဟို့ ရဟူးဟူ သူလေ ဖြစ်ဂေဟူ၊ အယ်မီးမရဲ့ မျိုးနွယ်ထဲဟု ကျန်နေဟူ သူလေဟို့ စစ်တိုက်ဟို့တွပ် ထွပ်ဟူးဘီး၊

18 နဂါးဟာ ပန်လယ်ရဲ့ သဲပုလန်မာ ရပ်နေဟုယ်။*

12:7 ၁၂.၇ ယု ၉ 12:9 ၁၂.၉ လု ၁၀.၁၈ * 12:18 ၁၂.၁၈ နဂါးဟာ ပန်လယ်ရဲ့ သဲပုလန်မာ ရပ်နေဟုယ်။ တချို့ မူရင်းလတ်ရေမူလေမာ ငါရပ်နေဟုယ်။ ဆိုဘီး နော့-က်ဟုလိုက်လာဟူ အယ်ကျမ်းပိုဒ်န ဆစ်ပေးဟူးဟုယ်။

13

ပန်လယ်ထဲဟု တတ်လာဟူသားရဲ့

1 အယ်ဘီးန ချိုဆယ်ရှောန်းန ခေါင်းခွန်နစ်လောင်းရှိဟူ သားရဲတကောန်ဟာ ပန်လယ်ထဲဟု တတ်လာဟူ ငါမြင်ရဟယ်။ အယ်ချိုလေထတ်မာ သရဖူဆယ်ခုရှိဘီး သူ့ရဲ့ ခေါင်းတလောင်းစီမာ ဘုရားသခင်ဟို စော်ကားတတ်ဟူ နာမယ်လေရှိဟယ်။

2 ငါမြင်ရဟူ အယ်သားရဲဟာ ကုလားသစ်တကောန်နတူဟယ်။ သူ့ရဲ့ ခေဟာ ဝပ်ဝံခေမျိုးဖြစ်ဘီး သူ့ရဲ့ ဇိပ်ပေါ့-က်ဟာ ခြသေ့ဇိပ်ပေါ့-က်မျိုး ဖြစ်ဟယ်။ နဂါးဟာ သူ့ရဲ့ တဂိုးလေ၊ ပလ္လင်လေ ရရာတိုင်းကီးဟူ ခွမ်အာဏာလေဟို သူ့ဟို ပေးလေဟယ်။

3 အယ်သားရဲရဲ့ ခေါင်းတလောင်းဟာ သေအောန်သတ်ခံရဟူမျိုး ဖြစ်ဘေမဲ့ သေစေတတ်ဟူ နာပျော့-က်ဟားလေဟယ်။ အယ်ခီမာ တကမ္ဘာလောင်းဟာ အံ့ဩဘီး အယ်သားရဲနော့-က်ဟို လိုက်ဂေဟယ်။

4 နဂါးတကောန်ဟာ သားရဲဟို ခွမ်အာဏာပေးဟူကြောန့် သူးနိုဟာ နဂါးဟို ကိုးကွယ်ဂေဟယ်။ သူးနိုဟာ “ဖယ်သူဟာ သားရဲနတူနူး။ ဖယ်သူဟာ သူဟို တိုက်နိုင်ဟိုနူး” ဆိုဘီး သားရဲဟိုလည် ကိုးကွယ်ဂေဟယ်။

5 အယ်သားရဲဟာ ရရာတိုင်းကြွားဘီး ဘုရားသခင်ဟို စော်ကားတတ်ဟူ ဇာတ်ပေါ့-က်ရှိဘီး လေးဆယ့်နှေ့လ လောင်းလောင်း အောက်စိုးဟူခွမ်ဟို ရဟားဟယ်။

6 အယ်ခီမာ သူ့ရဲ့ ဇာတ်ပေါ့-က်ဟို ဖွမ်ဘီး ဘုရားသခင်ဟို စော်ကားဟူ စကားဟိုပြောဘီး ကိုယ်တော်ရဲ့ နာမတော်ဟိုရော၊ ကိုယ်တော်ရဲ့ တဲတော်ဟိုရော၊ ကောန်းဂန်ဘောင်မာ စံမြန်းဟူ သူလေဟိုရော ပြစ်မှားဘီး ပြောဟယ်။

7 သူဟာ သန်ရှင်းဟူသူလေဟို စစ်တိုက်ဘီး အောန်နိုင်ဟားဟူကြောန့် မျိုးနွယ်စုလေ၊ လူမျိုးလေ၊ ဘာသာစကားန တိုင်းနိုင်ငံတိုင်းမာရှိဟူ လူလေဟို အောက်စိုးဟူ ခွမ်ဟိုလည်း ရဂေဟယ်။

8 သေသတ်ရှင်းဟို ခံရဟူ သိုးသားဂန်းဟားရဲ့ သတ်စာစောန်မာ ကမ္ဘာဦးဟုနေစဘီး နာမယ်ရေးဟားဘဲဟူ၊ မုလေဂီးထတ်မာ နေဂေဟူသူလေ ဂူလောင်းဟာ အယ်သားရဲဟို ကိုးကွယ်ဂေလေဟယ်။

9 “နားရှိဟူသူလေ ကြားပါစေ။

10 ဖမ်းခံရဟူသူဟာ ဖမ်းခံရဟိုဘဲ ဖြစ်ဟယ်။ ထားနသတ်ခံရဟူသူဟာ ထားနသတ်ခံရဟိုဘဲ ဖြစ်ဟယ်။ အယ်နေရာမာ သန်ရှင်းသူလေရဲ့ သီးခံရှင်းန သစ်စာစောန်ရှင်းလေ ရှိဂေဟယ်။”

11 အယ်ဘီးန မုလေဂီးထဲဟု ထွပ်လာဟူ တခြားသားရဲတကောန်ဟို ငါမြင်ရဟယ်။ သူဟာ သိုးသားဂန်းဟားရဲ့ ချိုနတူဟူ ချိုနေ့ရှောန်းရှိဘီး နဂါးမျိုးဘဲ စကားပြောဟယ်။

12 အယ်သားရဲဟာ ပထမသားရဲရဲ့ တဂိုးရှိမျှဟို သူ့ရဲ့ ရှေ့မာသောင်းဘီး သေတတ်ဟူ၊ နာပျော့-က်ဟားဟူ ပထမသားရဲတကောန်ဟို မုလေဂီးထတ်မာ နေဂေဟူ သူလေဟာ ကိုးကွယ်ဟိုတွပ် လောက်ဟယ်။

13 ရရာတိုင်းကီးဟူ နိမိတ်လတ်ခဏာလေဟို လောက်ဘီး လူလေရှေ့မာ ကောန်းဂန်ဟုနေ မုလေဂီးထတ်ဟို မီးဟိုကုလစေဟယ်။

14 သူဟာ ပထမသားရဲတကောန်ရှေ့မာ လောက်ခွဲမ့်ရဟားဟူ နိမိတ်လတ်ခဏာလေန မှလေဂီးထတ်မာနေဂေဟူ သူလေဂူလောင်းဟို့ လှည့်ဖြားဘီး ထားဒန်ရာရဘေမဲ့ သေဘဲနသတ်ရှင်နေဟူ သားရဲရဲ့ရောက်ထုဟို့ လောက်ဟို့တွပ် မှလေဂီးထတ်မာ နေဂေဟူသူလေဟို့ လောက်ခိုင်းဟယ်။

15 သားရဲရဲ့ ရောက်ထုဟာ စကားပြောနိုင်ဟို့တွပ်န သားရဲရဲ့ရောက်ထုဟို့ ကိုးကွယ်ဘဲဟူသူ ရှိမျှဟို့ သတ်နိုင်ဟို့တွပ်ရော၊ သားရဲရဲ့ရောက်ထုဟို့ သတ်သွမ်းပေးနိုင်ဟူခွဲမ့်ဟို့ ရလေဟယ်။

16 လူဂီးရော၊ လူငယ်ရော၊ ကြွယ်ဝဟူသူရော၊ ဆင်းရဲဟူသူရော၊ လွတ်လတ်ဟူသူရော၊ ကျွန်ဖြစ်ဟူသူရော၊ လူလေ ဂူလောင်းဟို့ သူးနို့ရဲ့ ညာလတ်မာရော၊ ဖူးထတ်မာရော ဒီခတ်ခိုင်းဘီး

17 သားရဲရဲ့နာမယ် အယ်မျိုးမှဘဲနေဟာ ကိုယ်စားပြုဟူ ဂဏန်းဟို့ ဒီခတ်ရှင်း မှဘဲဟူသူဟို့ ရောင်းဝယ်လောက်ဘဲဟို့တွပ် စီရင်ဟားဟယ်။

18 အယ်နေရာမာ ဉာဏ်ပညာရှိဟို့တွပ် လိုအပ်ဟယ်။ ထိုးထွင်းဟူ ဉာဏ်ရှိဟူသူဟာ သားရဲရဲ့ ကိန်းဂဏန်းဟို့ တွပ်ချစ်ပါစေ။ ဖြားဖြစ်ကြောန်နူးဆိုဟာ အယ်ဇဟာ လူတယော့-က်ရဲ့ ကိန်းဂဏန်းဖြစ်ဘီး အယ်ကိန်းဂဏန်းဟာ ၆၆၆ ဖြစ်ဟယ်။

14

သိုးသားဂန်းဟားန လူ ၁၄၄,၀၀၀

1 အယ်ဘီးန ငါကေ့လိုက်ဟူ ဒီမာ သိုးသားဂန်းဟားဟာ ဒီအုန်တောန်ထတ်မာ ရပ်နေဟယ်။ သိုးသားဂန်းဟားရဲ့ နာမန ဖဘုရားသခင်ရဲ့ နာမလေဟို့ သူးနို့ရဲ့ ဖူးမာရေးဟားဟူသူ ၁၄၄,၀၀၀ လေဟာ သိုးသားဂန်းဟားန တူးဒူရှိနေဂေဟယ်။

2 အယ်ဘီးန ရေကဒန်ဟာကုလဟူ ရေသံနရော၊ ရရာတိုင်းကုလယ်ဟူ မိုးကြိုးသံနတူဟူ ကောန်းဂန်ဟာသံဟို့ ငါကြားရဟယ်။ ငါကြားရဟူ အယ်သံဟာ စောန်းသမားလေဟာ သူးနို့လေရဲ့ စောန်းလေဟို့ တီးနေဟူ သံနလည်းတူဟယ်။

3 သူးနို့ဟာ ပလ္လင်ရှေ့မာရော၊ သတ္တဝါလေးပါးန သတ်ကီးဝါဂီးလေရဲ့ ဇာတ်ပေါ့-က်လေ ရှေ့မာရော ချင်းသစ်ဟို့ ဆိုဂေဟယ်။ မှလေဂီးထတ်မာ ဝီးကော့-က်ဘီး ကယ်တန်ခံရဟူသူ ၁၄၄,၀၀၀ ဟု လွဲဘီးဟာ ဖယ်သူလည်း အယ်ချင်းဟို့ သန်ယူနိုင်ဟယ်။

4 အယ်သူလေဟာ မီးမလေန ညစ်ညူးစေဘဲဟူ သူလေဖြစ်ဂေဟယ်။ ဖြားဖြစ်ကြောန်နူးဆိုဟာ သူးနို့ဟာ လူပျိုစစ်စစ်ဖြစ်ဂေဟယ်။ သူးနို့ဟာ သိုးသားဂန်းဟား သွားဟူနေရာဟို့ လိုက်ဂေဟူသူလေ ဖြစ်ဂေဘီး ဘုရားသခင်န သိုးသားဂန်းဟားတွပ် ဦးသီးဖြစ်ဘီး လူလေထဲမာ ဝီးကော့-က်ခံရဟူ သူလေဖြစ်ဂေဟယ်။

5 သူးနို့ရဲ့ ဇပ်ပေါ့-က်မာ လီညာရှင်း မှေဟာ။ သူးနို့ဟာ ပြစ်တန်ဇမ္မော့ဘဲသူလေ ဖြစ်ဂေဟယ်။

ကောန်းဂန်တမန် သောင်းပါးကြောန်း

6 အယ်ဘီးန တခြားကောန်းဂန်တမန် တပါးဟာ ကောန်းဂန်လယ်မာ ပုလန်နေဇာဟို့ ငါမြင်ရဟယ်။ သူဟာ မှလေဂီးထတ်မာနေဂေဟူ သူလေဖြစ်ဟူ တိုင်းနိုင်ငံ၊ မျိုးနွယ်စု၊ ဘာသာစကား ဘောင်းဇောင်ပြောဂေဟူ လူမျိုးလေဟို့ ဟောပြောဟို့တွပ် ထာဝရတည်ဟူ၊ ကောန်းမြတ်ဟူ ဒန်းကောန်းဟို့ ယူဆောန်လာဟယ်။

7 အယ်ကောန်းဂန်တမန်ဟု “ဘုရားသခင်တရားစီရင်ဟူ ခီဟာ ကုလလာဘီးဖြစ်ဟူကြောင့် ကိုယ်တော်ဟို့ ကြော့-က်ဂေဘီး ဂေါင်သရေဟို့ ချီးမွမ်းဂေပါ။ ကောန်းဂန်၊ မုလေဂီး၊ ပန်လယ်န စမ်းရေလေဟာ ဖန်ဆင်းရှင်ဟို့ ကိုးကွယ်ဂေပါ” ဆိုဘီး ရရာတိုင်းကုလယ်ဟူသံန ကြွေးကြော်လေဟယ်။

8 အယ်ဘီးန ဒုတိယကောန်းဂန်တမန်ဟာ လိုက်လာဘီး “တရားဘဲဟူမေထုန် မှားယွင်းဟူကြောင့် ရရာတိုင်း ပြင်းထန်ဟူ ဒေါသစပျစ်ဝိုင်ဟို့ လူမျိုးဂူလောင်းဟို့ တိုက်ဟူ ဗာဗုလုန်မြို့ဂီးဟာ ပြုကုလဟားဘိ၊ ပြုကုလဟားဘိ” ဆိုဘီး ကြွေးကြော်လေဟယ်။

9 နှော့-က်ထပ် တတိယ ကောန်းဂန်တမန်ဟာ သူးနို့နှော့-က်ဟု လိုက်လာဘီး၊ “သားရဲန သူးနို့ရဲ ရောက်ထုဟို့ ကိုးကွယ်ဘီး သူးနို့ရဲ ဖူးမာဖြစ်စေ၊ လတ်မာဘဲဖြစ်စေ သူ့ရဲ ဇိဟို့ ခံဟူသူလေဟာ

10 ဘုရားသခင်ရဲ မျစ်တော်ဖလားဟု ရရာတိုင်း ပြင်းထန်ဟူ မျစ်တော် စပျစ်ဝိုင်ဟို့ သော့-က်ရလေ့မယ်။ အယ်သူလေဟာ သန်ရှင်းဟူ ကောန်းဂန်တမန်လေန သိုးသားဂန်းဟားရဲ ရှေ့မာ ကန်နရောဟားဟူ မီးထဲမာ ညှဉ်းဆဲရှင်းဟို့ ခံရလေ့မယ်။

11 သူးနို့ ညှဉ်းဆဲခံရရှင်းရဲ မီးခိုးဟာ ကမ္ဘာဆစ်ဆစ် တတ်ဘီးနေဟယ်။ သားရဲန သူ့ရဲ ရောက်ထုဟို့ ကိုးကွယ်ဘီး သူ့နာမယ်ရဲ ဇိဟို့ ခံယူဟူသူလေဟာ နေ့ရောညဉ့်ရော သတ်သာရဟို့ မူဟု” ဆိုဘီး သံကုလယ်ဂီးန ကြွေးကြော်လေဟယ်။

12 အယ်နေရာမာ ဘုရားသခင်ရဲ ပညတ်တော်လေဟို့ရော၊ ယေရှုဟို့ ယောင်ကြည်ရှင်းဟို့ရော၊ စောန်ထီးဟူ သန်ရှင်းသူလေရဲ သီးခံရှင်း ရှိဟယ်။

13 အယ်ဘီးန ကောန်းဂန်ဘောင်ဟုသံဟာ “ရေးဟားလိုက်။ ခုဟုစဘီး သခင်ဘုရားရဲ မူဟို့ဆောန်ဘီး သေဟားဟူ သူလေဟာ မင်္ဂလာရှိဟယ်။” ဆိုဘီး ပြောဇာဟို့ ငါကြားရဟယ်။ ဝိညာဉ်တော်ဟုလည်း “မှန်ဟယ်၊ သူးနို့ဟာ ဆင်းရဲပန်ဗန်းဘီး လောက်ဆောန်ရှင်းဟုနေဘီး နားယူရဟူခွဲဟို့ ရဂေလေ့မယ်။ ဖြားဖြစ်ကြောန်နူးဆိုဟာ သူးနို့လောက်ဆောန်ဟူ ကျိုးလေဟာ သူးနို့တူးဒု ပါလိုက်ဟားကြောန် ဖြစ်ဟယ်” ဆိုဘီး မိန့်တော်မူလေဟယ်။

မုလေးဂီးမာ သီးနို့ရီသီးရှင်း

14 နှော့-က်တခါ ငါကေ့လိုက်ဟူခီမာ ဖုလူဟူမိုးတီရှိဘီး အယ်မိုးတီထတ်မာ ခေါန်းထတ်မာ ရွှေသရဖူဟို့ ဆောန်းဘီး လတ်မာ ရရာတိုင်း ထတ်ဟူဇင်ဟို့ ကိုင်ဟားဟူ လူသားနတူဟူ တယော့-က်ဟာ ထိုင်နေဟယ်။

15 အယ်ဘီးန တခြားကောန်းဂန်တမန် တပါးဟာ ဗိမာန်တော်ထဲဟု ထွပ်လာဘီး မိုးတီထတ်မာ ထိုင်နေဟူသူဟို့ “မုလေဂီးထတ်မာ ရီရဟို့ဇာလေဟာ မှည့်ဟားဘိဖြစ်ဟူကြောန် ရီသီးဟို့တွပ် ခီကုလဟားဘီး ဖြစ်ဟူကြောန် ကိုယ်တော်ရဲ ဇင်ဟို့လွတ်ဘီး ရီသီးပါ” ဆိုဘီး ရရာတိုင်း ကုလယ်ဟူသံန ကြွေးကြော်လေဟယ်။

16 အယ်ခီမာ မိုးတီထတ်မာ ထိုင်နေဟူသူဟာ သူ့ရဲ ဇင်ဟို့ မုလေဂီးဟို့ သွမ်းလိုက်ဘီးဟာ မုလေဂီးဟာ ရီသီးရှင်းဟို့ ခံရလေဟယ်။

17 အယ်ဘီးန တခြားကောန်းဂန်တမန် တပါးဟာ ကောန်းဂန်မာရှိဟူ ဗိမာန်တော်ထဲဟု ထွပ်လာဟယ်။ သူ့မာလည်း ရရာတိုင်း ထတ်ဟူဇင် ပါဟယ်။

18 အယ်ဘီးန မီးဟိုအောက်စိုးဟူ တခြားကောန်းဂန်တမန်တပါးဟာ ယဇ်ပလ္လင်ထဲဟာ ထွပ်လာဘီး ရရာတိုင်း ထတ်ဟူင်ပါဟူသူဟို “စပျစ်သီးလေ မှည့်ဟားဘီ ဖြစ်ဟူကြောန့် နန့်ရဲ့ ရရာတိုင်း ထတ်ဟူင်ဟို လွတ်ဘီး မုလေဂီးထတ်မာရိုဟူ စပျစ်ခိုင်လေဟို ရိုသီးလိုက်” ဆိုဘီး ရရာတိုင်း ကုလယ်ဟူသံန ပြောလေဟယ်။

19 အယ်ကောန်းဂန်တမန်ဟုလည်း သူ့ရဲ့ဇင်ဟို မုလေဂီးထတ်မာ သွမ်းလိုက်ဘီး မုလေဂီးထတ်ဟာ စပျစ်ပန်လေဟို ရိုသီးဘီး ဘုရားသခင်ရဲ့ ရရာတိုင်းပြင်းဟူ ဒေါသနဆိုင်ဟူ၊ ရရာတိုင်းကီးဟူ စပျစ်သီးနယ်ဟူ တွမ်းထဲဟို လွန်းခလလိုက်ဟယ်။

20 ပြို့ပလန်မာရိုဟူ စပျစ်သီးနယ်ဟူ တွမ်းမာ နန်းလိုက်ဟူ ခီမာ သွီးဟာ အယ်စပျစ်သီးနယ်ဟူ တွမ်းထဲဟာ စီးထွပ်လာဘီး ပြင်းရဲ့ ဇစ်ကြိုးထိမိဘီး ၁၈၄ မိုင်လော့-က်ထိ ပုံန့်ဟားလေဟယ်။

15

နော့-က်ဆောင်းဘေးဒန်လေ သယ်လာဟူ ကောန်းဂန်းတမန်လေ

1 အယ်ဘီးန ကောန်းဂန်မာ ရရာတိုင်း ကီးဘီး အံ့ဩဇာကောန်းဟူ တခြားနိမိတ်လတ်ခဏာဖြစ်ဟူ နော့-က်ဆောင်းဘေးဒန် ခွန်နစ်မျိုးရှိဟူ ကောန်းဂန်တမန် ခွန်နစ်ပါးဟို ငါမြင်ရဟယ်။ အယ်ဘေးဒန်လေအားဖြင့် ဘုရားသခင်ရဲ့ ရရာတိုင်း ပြင်းဟူ ဒေါသဟာ ပုလဲဇောင်လော့မယ်။

2 နော့-က်ထပ် မီးနရောဟားဟူ ဖန်ပန်လယ်မျိုးဇာဟိုရော၊ သားရဲတကောန်ဟာ သူ့ရဲ့ ရောက်ထုန သူ့နာမယ်ရဲ့ ကိန်းဂဏန်းဟို နိုင်ရဟားဟူ သူလေဟာ ဘုရားသခင်ရဲ့ စောန်းလေဟို ကိုင်ဆောန်ဘီးဟာ အယ်ဖန်ပန်လယ်ထတ်မာ ရပ်နေဂေဟူဇာဟိုရော ငါမြင်ရဟယ်။

3 သူးနို့ဟာ ဘုရားသခင်ရဲ့စေခံ မောရှေရဲ့ချင်းန သိုးသားဂန်းဟားရဲ့ ချင်းဟို ဆိုဘီး “အနန္တတဂိုးရှင်ဘုရားသခင်၊ ကိုယ်တော်လောက်ဟူ မူလေဟာ ရရာတိုင်း ကီးမြတ်ဘီး အံ့ဩဘွယ် ကောန်းပါဟယ်။ လူမျိုးဘောန်းဇောင်လေ*ရဲ့ မန်းဂီး၊ ကိုယ်တော်ရဲ့ နည်းလမ်းလေဟာ ရရာတိုင်း မှန်ပါဟယ်။

4 အို၊ ဘုရားသခင်၊ ကိုယ်တော်ဟို ကြော့-က်ဘီး ရိုသေဘဲန နာမတော်ဟို ချီးမွမ်းဘဲ ဖယ်သူဟာ နေနိုင်ဟိုနူး။ ကိုယ်တော်တပါးဘဲ သန်ရှင်းစင်ကြယ်ပါဟယ်။ ကိုယ်တော်စီရင်ဟူ မူလေဟာ တရားမျှတကြောန်းဟို ထန်ရှားနေဟူကြောန် လူမျိုးဂူလောင်းဟာ ရှေ့တော်ဟို လာဘီးဟာ ပျပ်ဝပ်ကိုးကွယ် ဂေလော့မယ်” ဆိုဘီး ပြောနေဂေဟယ်။

5 အယ်ဘီးန ငါကေ့လိုက်ဟူ ခီမာ ကောန်းဂန်ဘောင်မာရိုဟူ သတ်သေခံချစ် တဲတော်ရှိဟူ ဗိမာန်တော်ဟာ ဖွမ်ဘီးရှိနေဟယ်။

6 ဘေးဒန်ခွန်နစ်မျိုးဟို ယူဆောန်လာဟူ ကောန်းဂန်တမန်ခွန်နစ်ပါးဟာ အယ်ဗိမာန်တော်ထဲဟာ ထွပ်လာဂေဟယ်။ သူးနို့ဟာ စင်ကြယ်တော့-က်ပဟူ ပိချောဟို ဝတ်ဟားဘီး ရင်ဖတ်မာ ရှေ့ရင်စည်းဟို စည်းဟားဟယ်။

14:20 ၁၄.၂၀ ဗျာ ၁၉.၁၅ * 15:3 ၁၅.၃ လူမျိုးဘောန်းဇောင်လေ၊ တချို့ မူရင်းလတ်ရေးမူလေမာ ခေတ်လေ၊ ဆိုဘီး ပါရှိဟယ်။

7 အယ်ဘီးန သတ္တဝါလေးပါးထဲဟု တပါးဟု ကမ္ဘာဆစ်ဆစ် သတ်ရှင်ဟူ ဘုရားသခင်ရဲ့ ရရာတိုင်း ပြင်းဟူဒေါသန ပုလဲနေဟူ ရွှေဖလား ခွန်နစ်လောင်းဟို့ အယ်ကောန်းဂန်တမန်လေဟို့ ပေးလေဟယ်။

8 ဗိမာန်တော်ဟု ဘုရားသခင်ရဲ့ ဖောင်းသရေတော်န တဂိုးတော်လေဟုနေ ထွပ်လာဟူ မီးခိုးလေန ပုလဲနေဟူကြောန့် ကောန်းဂန်တမန် ခွန်နစ်ပါးဟု ဘေးဒန်ခွန်နစ်မျိုး မပီးမရှင်း ဖယ်သူလည်း ဗိမာန်တော်ထဲဟို့ ဝမ်နိုင်ဂေဟု။

16

ပထမမျှစ်တော်ဖလား

1 အယ်ဘီးန ဗိမာန်တော်ထဲဟု ရရာတိုင်း ကုလယ်ဟူသံဟု “သွားဂေပါ။ ဘုရားသခင်ရဲ့ ရရာတိုင်း ပြင်းဟူ မျှစ်တော်ဖလား ခွန်နစ်လောင်းဟို့ မုလေဂီးထတ်ဟို့ လွန်းခုလလိုက်ပါ” ဆိုဘီး ကောန်းဂန်တမန် ခွန်နစ်ပါးဟို့ ပြောဇာဟို့ ငါကြားရဟယ်။

2 ပထမကောန်းဂန်တမန်ဟု သွားဘီး သူ့ရဲ့ ဖလားဟို့ မုလေဂီးထတ်ဟို့ လွန်းခုလလိုက်ဟူ ခီမာ သားရဲတကောန်ရဲ့ ဇိရိုဟူသူန သူ့ရဲ့ ရောက်ထုဟို့ ကိုးကွယ်ဟူသူလေမာ ရရာတိုင်း ဆိုးဟူ အိုင်းနာလေ ပေါ့-က်လေဟယ်။

3 ဒုတိယကောန်းဂန်တမန်ဟု သူ့ရဲ့ ဖလားဟို့ ပန်လယ်ထတ်ဟို့ လွန်းခုလလိုက်ဟူ ခီမာ ရေဟု သေဟူးဟူလူလေရဲ့ သွီးမျိုးဖြစ်ဘီး ပန်လယ်ထဲမာရိုဟူ သတ်ရိုဟူ လိဆန်ဂူလောင်း သေဂေဟယ်။

4 တတိယကောန်းဂန်တမန်ဟု သူ့ရဲ့ ဖလားဟို့ မုလစ်လေန စမ်းရေလေထတ်ဟို့ လွန်းခုလလိုက်ဟူ ခီမာ ရေဟု သွီးဖြစ်ဟူးလေဟယ်။

5 အယ်ခီမာ ရေနဆိုင်ဟူ ကောန်းဂန်တမန်ဟု “ခုရိုဘီး ရင်ဟုလည်းရိုဟူ သန်ရှင်းဟူ သခင်၊ အယ်ဇာလေဟို့ ကိုယ်တော်စီရင်ဟူကြောန့် ကိုယ်တော်ဟု ဖြောန့်မတ်ပါဟယ်။

6 ဖြားဖြစ်ကြောန့်နူးဆိုဟု အယ်သူလေဟု သန်ရှင်းသူလေန ပရောဖက်လေရဲ့ သွီးဟို့ လွန်းဟူးဂေဟူကြောန့် ကိုယ်တော်ဟု အယ်သွီးလေဟို့ သူးနို့ဟို့ သော့-က်ဟို့တွပ် ပေးတော်မူဟယ်။ သူးနို့ဟု အယ်မျိုးခံဟို့တွပ် ထိုက်တန်ဟယ်” ဆိုဘီး ပြောဇာဟို့ ငါကြားရဟယ်။

7 အယ်ဘီးန ယဇ်ပလုလင်ဟုလည်း “မှန်ပါဟယ်။ အနန္တတဂိုးန ပုလဲဇောင်ဟူ ဘုရားသခင်၊ ကိုယ်တော်ရဲ့ စီရင်ရှင်းလေဟု မှန်ကန်ဘီး တရားမျှတပါဟယ်” ဆိုဘီး ပြောဟူဇာဟို့ ငါကြားရဟယ်။

8 စတုတ္ထကောန်းဂန်တမန်ဟု သူ့ရဲ့ ဖလားဟို့ နေထတ်ဟို့ လွန်းခုလလိုက်ဟူ ခီမာ နေဟု လူလေဟို့ မီးနလောန်းရဟူ ခွမ်ဟို့ရဟယ်။

9 လူလေဟု ရရာတိုင်းပြင်းဟူ ပူရိုကြောန့် နေလောန်ဒန်ဟို့ ခံရဘီး အယ်ဘေးဒန်လေမာ ခွမ်အာဏာရိုဟူ ဘုရားသခင်ရဲ့ နာမတော်ဟို့ ကီဆဲဘီး နောန်ဒလည်းရဂေဟု။ ဘုရားသခင်ရဲ့ ဖောင်းသရေတော်ဟို့လည်း ချီးမွမ်းဂေဟု။

10 ပဉ္စမကောန်းဂန်တမန်ဟု သူ့ရဲ့ ဖလားဟို့ သားရဲရဲ့ ပလွင်ထတ်ဟို့ လွန်းခုလလိုက်ဟူ ခီမာ သားရဲရဲ့ နိုင်ငံဟု မောန်မိုက်ဟူးဘီး လူလေဟု နာကျင်ဟူဝေဒနာကြောန့် သူးနို့ရဲ့ လျှာလေဟို့ ကိုက်ဂေဟယ်။

11 လူလေဟာ သူးနှိခံရဟူ နာကျင်ဟူဝေဒနာန သူးနှိရဲ့ အိုင်းနာလေကြောနဲ့ ကောန်းဂန်ဘောင်ရဲ့ ဘုရားသခင်ဟို့ ကီဆဲဂေဘီး သူးနှိ လောက်ဟူမူလေတွပ် နောန်ဒရဂေဟူ။

12 ဆဋ္ဌမကောန်းဂန်တမန်ဟာ သူ့ရဲ့ ဖလားဟို့ ရရာတိုင်း ကီးဟူ ဥဖရတ်မှလစ်ထတ်ဟို့ လွန်းခလလိုက်ဟူ ခီမာ ရှေ့ပြည်ဟဲ့ မန်းဂီးလေတွပ် လမ်းဟို့ ပြင်ဆင်ပေးဟို့တွပ် မှလစ်ရေဟာ ခန်းဟားလေဟယ်။

13 အယ်ဘီးန နဂါးဇပ်ပေါ့-က်ထဲဟဲ့ရော၊ သားရဲတကောန်ရဲ့ ဇပ်ပေါ့-က်ထဲဟဲ့ရော၊ ပရောဖက်တုယောန် ဇပ်ပေါ့-က်ထဲဟဲ့ရော၊ ဖားနတူဘီး ညစ်ညူးဟူ ဝိညာဉ်သောင်းပါး ထွပ်လာဇာဟို့ ငါမြင်ရဟယ်။

14 အယ်ဝိညာဉ်လေဟာ နိမိတ်လတ်ခဏာလေ လောက်ဟူ နတ်ဆိုးလေရဲ့ ဝိညာဉ်လေ ဖြစ်ဂေဟယ်။ အယ်ဝိညာဉ်လေဟာ ကမ္ဘာမာရ်ဟူ မန်းဂီးလေဟို့ အနန္တတဂိုးန ပုလဲဇောင်ဟူ ဘုရားသခင်ရဲ့ နေ့ရစ်ဂီးမာ စစ်ပွဲတွပ် စုဂေဟို့ အယ်မန်းဂီးလေနားဟို့ ထွပ်ဟားဂေဟယ်။

15 “ကေ့ကေ့။ ငါဟာ ခိုးလာဟူမျိုး လာမယ်။ ခုလေးမှလန်းမှလန်း သွားနေဘီး ကိုယ့်ရဲ့ယှစ်ဟို့ လူလေမြင်ရဘဲနေအောန် ကိုယ့်ရဲ့ဝတ်ဟို့ ထီးသီးဘီး ဒိနစောန်နေဟူသူဟာ မင်္ဂလာရှိဟယ်။”

16 အယ်ဘီးန ဝိညာဉ်လေဟာ မန်းဂီးလေဟို့ ဟေမြဲစကားန အာမဂေဒုန်ခေါ်ဟူ နေရာမာ စုဝီးဂေလေမယ်။

17 သတ္တမကောန်းဂန်တမန်ဟာ သူ့ရဲ့ ဖလားဟို့ အာကာသထဲဟို့ လွန်းခလလိုက်ဟူ ခီမာ မိမာန်တော်ထဲမာရ်ဟူ ပလ္လင်ထဲဟဲ့ ရရာတိုင်း ကုလယ်ဟူသံဟဲ့ ပေါ်လာဘီး “မူပီးဟားဘီ” ဆိုဘီး ပြောဟယ်။

18 အယ်ခီမာ လန်စီးလတ်ရှင်း၊ သံမြယ်ရှင်းန မိုးချောက်ရှင်းလေ ဖြစ်လာဘီး ငလျင်လေလည်း ရရာတိုင်း ပြင်းထန်ဘီး လှောက်လေဟယ်။ မှလေဂီးထတ်မာ လူဖြစ်လာဟူ ခီဟူစဘီး အယ်မျှလော့-က်ကီးဘီး ရာရာတိုင်း ပြင်းထန်ဟူ ငလျင်မျိုးဖြစ်ဖူးဟူ။

19 မြို့ဂီးလေဟာ သောင်းပိုင်းကွဲဟားဘီး လူဘောင်းဇောင်နေဟူ တိုင်းနိုင်ငံလေရဲ့ မြို့လေဟာလည်း ပြိုဟားဂေဟယ်။ ဘုရားသခင်ဟာ သူ့ရဲ့ မျစ်တော်နဆိုင်ဟူ ပြင်းထန်ဟူ ဒေါသ စပျစ်ဝိုင်ခွပ်ဟို့ပေးဘီး ဗာဗုလုန်မြို့ဂီးဟို့ ဒီရစေဟယ်။

20 ကျွန်းရှိမျှဟာ ပျော့-က်ဟားဘီး တောန်လေလည်း တို့ရဂေဟမ်း။

21 ကောန်းဂန်ဟူလည်း ပေါန်တရာလော့-က်လေးဟူ မိုးသီးလေဟာ လူလေထတ်ဟို့ ကုလလေဟယ်။ အယ်ဘေးဒန်ဟာ ရရာတိုင်း ပြင်းထန်ဟူကြောနဲ့ လူလေဟာ အယ်မိုးသီးဘေးဒန်ကြောနဲ့ ဘုရားသခင်ဟို့ ကီဆဲဂေဟယ်။

17

ကောန်းဘဲဟူမီးမဂီးန သားရဲကြောန်း

1 အယ်ဘီးန ဖလားခွန်နစ်လောင်းရှိဟူ ကောန်းဂန်တမန် ခွန်နစ်ပါးထဲဟဲ့ တပါးဟာလာဘီး၊ ငါနစကားပြောဘီး “လာပါ၊ ရရာတိုင်းများဟူ ရေထတ်မာထိုင်ဟူ ကောန်းဘဲဟူမီးမဂီး ခံရမယ့် တရားစီရင်ရှင်းဟို့ နန့်ဟို့ ငါပြမယ်။

16:15 ၁၆.၁၅ မ ၂၄.၄၃.၄၄ လူ ၁၂.၃၉.၄၀ ဗျာ ၃.၃ 16:18 ၁၆.၁၈ ဗျာ ၈.၅ ၁၁.၁၃.၁၉ 16:20 ၁၆.၂၀ ဗျာ ၆.၁၄ 16:21 ၁၆.၂၁ ဗျာ ၁၁.၁၉

2 မှလေဂီးရဲ့ မန်းဂီးလေဟာ သူ့နတူးဒု တရားဘဲဟူ မေထုန်ဟို လောက်ဂေဘီး မှလေဂီးထတ်မာ နေဂေဟူသူလေလည်း သူ့န တရားဘဲဟူ မေထုန်ဟို လောက်ဟူ စပျစ်ဝိုင်န မောဂေဟူယ်” ဆိုဘီး ပြောဟူယ်။

3 ငါ့ဟို ဝိညာဉ်တော်အားဖြင့် တောကန္တာရထဲဟို ခေါ်ဆောန်ဟူးလေဟူယ်။ အယ်ခီမာ ခေါင်းခွန်နစ်လောင်းန ချိုဆယ်ရှောန်းရှိဘီး ဘုရားသခင်ဟို စော်ကားဟူ နာမယ်န ပုလဲနေဘီး နီနေဟူ သားရဲ တကောန်ထတ်မာ ထိုင်နေဟူ မီးမ တယော့-က်ဟို ငါမြင်ရဟူယ်။

4 အယ်မီးမဟာ နီရောန်န ခရမ်းရောန်ဟို ဝတ်ဟူးဘီး ရွှေတန်ဆာ၊ ကုလော့-က်မြတ်ရတနာန ပုလဲတန်ဆာလေဟို ဆင်ဟူးဘီး သူ့ရဲ့ လတ်မာ ရွံဇာကောန်းဟူ ဇာလေန တရားဘဲဟူ မေထုန်လောက်ဘီး ညစ်ညူးရှင်းလေန ပုလဲနေဟူ ရွှေခွပ်ဟို ကိုင်ဟူးဟူယ်။

5 သူ့ရဲ့ ဖူးထတ်မာ ရေးဟူးဟူ လျှို့ဝှက်နတ်နဲဟူ နာမဟာ၊
“ဗာဗုလုန်မြို့ဂီး
ကောန်းဘဲဟူ မီးမလေန
မှလေဂီးထတ်မာ ရွံဇာကောန်းဟူ ဇာလေရဲ့ မိ”
ဆိုဘီး ဖြစ်ဟူယ်။

6 အယ်မီးမဟာ သန်ရှင်းဟူ သူလေရဲ့ သွီးန၊ ယေရှုရဲ့ သတ်သေခံလေရဲ့ သွီးန ယစ်မောနေဇာဟို ငါမြင်ရဟူယ်။ ငါဟာ သူ့ဟို မြင်ရဟူ ခီမာ ရရာတိုင်း အံ့ဩဟူးဟူယ်။

7 အယ်ခီမာ ကောန်းဂန်တမန်ဟ “နန်ဟာ ဖြားဖြစ်ကြောန့် အံ့ဩနူး” အယ်မီးမန သူ့ဟို သယ်ဆောန်ဟူ ခေါင်းခွန်နစ်လောင်းန ချိုဆယ်ရှောန်းရှိဟူ သားရဲတကောန်ရဲ့ လျှို့ဝှက်နတ်နဲချစ်ဟို နန်ဟို ငါပြောပြမယ်။

8 နန်မြင်ရဟူ သားရဲ တကောန်ဟာ ရင်ဟူရှိဘီး ခုမေ့ဘဲဟူ ကြာခန်မာ နတ်ဆောင်းတွမ်းထဲဟူ တတ်လာဘီး ဖျစ်ဆီးရှင်းဟို ခံရလေ့မယ်။ မှလေဂီးထတ်မာ နေဂေဟူ သူလေထဲမာ ကမ္ဘာတည်ဟူ ခီဟူစဘီး သတ်စာစောန်မာ နာမယ် စာရင်းဝမ်ဘဲဟူ သူလေဟာ ရင်ဟူရှိဘီး ခုမေ့ဘဲဟူ ကြာခန်မာ ရော့-က်လာဟို အယ်သားရဲဟို မြင်ဘီးဟာ အံ့ဩဂေလေ့မယ်။

9 အယ်နေရာမာ ဉာဏ်ပညာန သိတရားရှိဟိုတွပ် လိုအပ်ဟူယ်။ ခေါင်းခွန်နစ်လောင်းဟာ အယ်မီးမထိုင်နေဟူ တောန်ခွန်နစ်လောင်းဖြစ်ဘီး မန်းဂီးခွန်နစ်ပါးလည်း ဖြစ်ဟူယ်။

10 ငါးပါးဟာ ကုလဆောင်းဟူးဘီး။ တပါးဟာ ခုရှိဟူယ်။ ကျန်ဟူတပါးဟာ ပေါ်သေးဟူ။ ပေါ်လာဟူ ခီမာလည်း ရှစ်ဟူးဘဲ ခံလေ့မယ်။

11 ရင်ဟူရှိဘီး ခုမေ့ဘဲဟူ သားရဲတကောန်ဟာ အဋ္ဌမ မန်းဂီးဖြစ်ဟူယ်။ သူဟာ အယ်ခွန်နစ်ပါးထဲမာ တပါးလည်းဖြစ်ဘီး ဖျစ်ဆီးရှင်းဟို ခံရလေ့မယ်။

12 “နန်မြင်ရဟူ ချိုဆယ်ရှောန်းဟာ တိုင်းနိုင်ငံဟို ရသေးဘဲဟူ မန်းဂီးဆယ်ပါး ဖြစ်ဂေဟူယ်။ အယ်ဘေမဲ့ သူးနဲဟာ သားရဲ တကောန်နတူးဒူး မန်းဂီးလေမျိုး ခွမ်အာဏာဟို ရရာတိုင်း တိုဟူ ခီကာလတခုမာ အောက်စိုးရဂေလေ့မယ်။

13 အယ်မန်းဂီးလေဟာ တလောင်းတဝဲ ရှိဂေဘီး သူးနီလေရဲ့ တဂိုးလေဟို သားရဲဟို အပ်ဂေလေ့မယ်။

14 သူ့နှိုးဟော သိုးသားဂန်းဟောင်းန စစ်တိုက်ဂေ့လေ့မယ်။ အယ်ဘေမဲ့ သိုးသားဂန်းဟောင်းဟော သူ့နှိုးဟော နိုင်ရလေ့မယ်။ ဖြားဖြစ်ကြောန်းနဲ့ဆိုဟော ကိုယ်တော်ဟော သခင်လေ့ရဲ့ သခင်၊ မန်းဂီးလေ့ရဲ့ မန်းဂီး ဖြစ်တော်မူဟော။ ကိုယ်တော်န တူဒူးရုံနေဟော သူလေဟောလည်း ကိုယ်တော်ခေါ်ယူဘီး ဝီးကော့-က်ခံရဟော သူလေန သစ်စာရုံဟော သူလေဖြစ်ဂေ့ဟော” ဆိုဘီး ပြောဟော။

15 အယ်ဘီးန အယ်ကောန်းဂန်တမန်ဟော နန်မြင်ရဟော ကောန်းဘဲဟောမီးမ ထိုင်နေဟောရေဟော တိုင်းနိုင်ငံလေ၊ ဘာသာစကားဘောင်းဖောင် ပြောဂေ့ဟော လူမျိုးလေန ပြည်သူပြည်သားလေ ဖြစ်ဂေ့ဟော။

16 နန်မြင်ရဟော ချိုဆယ်ရှောန်းန သားရဲလေဟော အယ်ကောန်းဘဲဟော မီးမဟော မူးဘီး၊ သူ့ဟော ပျစ်စီးစေဘီး သူ့ရဲ့ ဝတ်ဟော ခလွတ်ပစ်ဂေ့ဘီး သူ့ရဲ့ သားဟော ကိုက်စားဘီး သူ့ဟော မီးရှို့ဂေ့လေ့မယ်။

17 ဖြားဖြစ်ကြောန်းနဲ့ဆိုဟော ဘုရားသခင်ဟော သူ့ရဲ့ စကားတော်ဟော ပုလဲဇောင်ရှင်းဟော ရော့-က်ဟောထိ သူ့နှိုးဟော တလောင်းတဝဒဲ ဖြစ်ဘီး သူ့နှိုးရဲ့ နိုင်ငံလေဟော သားရဲတကောန်ရဲ့ လတ်ထဲဟော အပ်လိုက်ရှင်းအားဖြင့် ဘုရားသခင်ရဲ့ ကြံစည်တိုင်း သူ့နှိုးရဲ့ စိန်လောင်းထဲဟော ထဲသွမ်းလိုက်ဟော။

18 “နန်မြင်ရဟော မီးမဟော ကမ္ဘာလောကရဲ့ မန်းဂီးလေဟော အောက်စိုးဟောမြို့ဂီး ဖြစ်ဟော” ဆိုဘီး ငါဟော ပြောဟော။

18

ဗာဗုလုန်မြို့ ပြိုကုလဟောကြောန်း

1 အယ်ဘီးန ရရာတိုင်း ကီးဟော ခွမ်အာဏာန ကောန်းဂန်ဟော ဆင်းလာဟော တခြား ကောန်းဂန်တမန်တပါးဟော ငါမြင်ရဟော။ မုလေဂီးဟော သူ့ရဲ့ ဖောင်းသရေတော်ကြောန်း လန်းဘီးတော့-က်ပလေဟော။

2 သူဟော ရရာတိုင်း ကုလယ်ဟောသံန ကြွေးကြော်ဘီး “ဗာဗုလုန်မြို့ဂီးဟော ပြိုကုလဟောင်းဘီး! ပြိုကုလဟောင်းဘီး! အယ်မြို့ဟော နတ်ဆိုးနေဟော နေရာ၊ ညစ်ညူးဟောနတ်လေ နေဟောနေရာ၊ ညစ်ညူးဟော ငှတ်ဘောင်းဖောင် မှီခိုဟောနေရာန ညစ်ညူးဘီး ရှုံဇာကောန်းဟော လိဆန်လေဂူလောင်း မှီခိုဟောနေရာ ဖြစ်ဟောင်းဘီး။

3 ဖြားဖြစ်ကြောန်းနဲ့ဆိုဟော လူမျိုးဂူလောင်းဟော သူ့ရဲ့ တရားဘဲဟော မေထုန်နဆိုင်ဟော ဒေါသ စပျစ်ဝိုင်ဟော သော့-က်ဂေ့ဘီး မုလေးဂီးရဲ့ မန်းဂီးလေဟော သူ့နတူးဒူ တရားဘဲဟော မေထုန်လောက်ဂေ့ဘီး ကမ္ဘာဘုကုသယ်လေဟော သူ့ရဲ့ လွန်ကျူးဟော ဇိမ်ခံရှင်း ရှိဝါကြောန်း ကြွယ်ဝလာဂေ့ဟော” ဆိုဘီး ပြောဟော။

4 အယ်ဘီးန ကောန်းဂန်ဘောင်ဟော တခြားသံတခုဟော ငါကြားရဟော။ အယ်သံဟော “ထွပ်လာဂေ့။ ငါ့ရဲ့ လူစုလေ၊ သူ့နားဟောနေ ထွပ်လာဂေ့ပါ။

သူ့ရဲ့ ပြစ်လေထဲဟော ဆစ်ဆဲဘီး ပါဝမ်ဂေ့န။

သူ့နတူးဒူ ပြစ်ဒန်ဟော ခံဂေ့န။

5 ဖြားဖြစ်ကြောန်းနဲ့ဆိုဟော သူ့ရဲ့ ပြစ်လေဟော ကောန်းဂန်ဘောင်ထိ ရော့-က်ဘီး သူ့ရဲ့ တရားဘဲဟောမုလေဟော ဘုရားသခင်ဟော ဒီရစေဟောကြောန်း ဖြစ်ဟော။

6 သူပေးဟောင်းတိုင်း သူ့ဟို ပုလန်ပေးဂေ့ပါ။
သူ့လောက်ဟောင်းဇာလေဟို နှော့ဆတိုးဘီး ပုလန်ပေးဂေ့ပါ။

သူ့ရောစပ်ဟောင်းဟူ ခွပ်မာ
သူ့တွပ်နှော့ဆ ရောစပ်ပေးဂေ့ပါ။

7 သူဟာ ကိုယ့်ကိုယ်ကိုယ် ချီးမြှော့-က်ဘီး စည်းဇိမ်ခံစားဟောင်းမျှ
သူ့ဟို ညှဉ်းဆဲရှင်းန ဝန်းနဲကြေကွဲရှင်းလေဟို ပေးဂေ့ပါ။
ဖြားဖြစ်ကြောန်းနှုံးဆိုဟာ ငါဟာ မိဖုရားဖြစ်ဟယ်။ မောက်ဆိုးမ မှုဟာ။
ငါဟာ ဝန်းနဲကြေကွဲရှင်းလေဟို ဖယ်ခါလည်း တွံကြောင်ရဟို မှုဟာ ဆိုဘီး
သူ့စိတ်မာ ပြောဟူကြောန်းဖြစ်ဟယ်။

8 အယ်ကြောန်းကြောန်း ရောဂါဘေး၊ ဝန်းနဲကြေကွဲဟူဘေး၊
စာရေဇာ ရရာတိုင်း ခေါန်းပါးဟူဘေးလေဟာ
သူ့ရဲ့ထတ်မာ တရစ်ဒဲ ရော့-က်လာလေ့မယ်။
သူဟာ မီးရှို့ရှင်းဟိုလည်း ခံရလေ့မယ်။
ဖြားဖြစ်ကြောန်းနှုံးဆိုဟာ သူ့ဟို
တရားစီရင်ဟူ ဘုရားသခင်ဟာ
တဂိုးကီးဟူကြောန်း ဖြစ်ဟယ်” ဆိုဘီး ပြောဟယ်။

9 သူ့နုတူးဒု တရားဘဲဟူမေထုန် လောက်ဂေ့ဘီး စည်းဇိမ်ခံစားဂေ့ဟူ မှုလေဂီးရဲ့ မန်းဂီးလေဟာ
သူ့ဟို လောန်နေဟူမီးခိုးဟို မြင်ဂေ့ဟူ ခီမာ သူ့တွပ် ရရာတိုင်း ငိုဂေ့ဟယ်။

10 အယ်လူလေဟာ သူခံရဟူညှဉ်းဆဲရှင်းဟို ကြော့-က်ဂေ့ဟူကြောန်း ဝီးဟုရပ်ဘီး “ရရာတိုင်း
ကီးဟူမြို့၊ အားကီးဟူ ဗာဗုလုန်မြို့၊ နန်ဟာ ဖြစ်မှဖြစ်ရလေ၊ ဖြစ်မှဖြစ်ရလေ၊
ဖြားဖြစ်ကြောန်းနှုံးဆိုဟာ နန်ခံရဟူ တရားစီရင်ရှင်းဟာ ရရာတိုင်း တိုဟူ ခီတခုမာ
ပြစ်ဒန်စီရင်ရှင်းဟို ခံရလေဘီ!” ဆိုဘီး ပြောဂေ့ဟယ်။

11 မှုလေဂီးထတ်မာရိုဟူ ကူသယ်လေဟုလည်း သူ့ရဲ့ ကူပစ်စီးလေဟို ဝယ်ဟိုသူ ယော့-က်လည်း
မော့ဘဲဟူကြောန်း သူ့တွပ် ဝန်းနဲကြေကွဲဘီး ငိုဂေ့ဟယ်။

12 သူးနှိုလေရဲ့ ကူပစ်စီးလေဟာ ရှေ့၊ ငွေ၊ ကုလော့-က်မြတ်ရတနာ၊ ပုလဲ၊ ပိချော၊
ခရမ်းရောန်ဝတ်ထည်၊ ပိုးထည်၊ နီဟူထည်၊ သစ်မွီးဘောင်းအောင်၊ ဆင်စွယ်ပစ်စီးဘောင်းအောင်၊
ဖိုးကီးဟူသစ်သား၊ ကြေးသံ၊ ကုလော့-က်ဖုလူလေန လောက်ဟောင်းဟူ ပစ်စီးဘောင်းအောင်၊

13 သစ်ကြံပိုး၊ ဟမ်းရှစ်ဟူမွီးကြိုင်၊ နံ့သာပေါင်း၊ ဆီမွီး၊ လောဗန်၊ စပျစ်ဝိုင်၊ ဆီ၊ မုညစ်၊
ဂျောင်ဆန်၊ ကွဲနွားလိဆန်၊ သိုး၊ မြင်း၊ မြင်းရထား၊ လူ့ကိုယ်ခန္ဓာန လူလေရဲ့ သတ်လေဘဲ
ဖြစ်ဂေ့ဟယ်။

14 ကူသယ်လေဟု “နန်းနှိုရဲ့ စိန်လောင်းတတ်မတ်ဟူ ရရာတိုင်း ကောင်းဟူ သစ်သီးလေလည်း
ပျော့-က်ဟောင်းဘီ။ စည်းဇိမ် ဂေါင်သရေလေလည်း ပျော့-က်ဟောင်းဘီ။ အယ်ဇာလေဟာ
ဖယ်ခါလည်းရဟို မှုဘီ” ဆိုဘီး ပြောဟယ်။

15 သူ့အားဖြင့် ကြွယ်ဝလာဂေ့ဘီး အယ်ကူပစ်စီးလေဟို ပိုင်ဂေ့ဟူ သူ့လေဟာ သူ့ခံရဟူ
ညှဉ်းဆဲရှင်းဟို ကြော့-က်ဂေ့ဟူကြောန်း ဝီးဟုရပ်ဘီးဟာ ငိုဘီး၊ ရရာတိုင်း ဝန်းနဲဘီး

16 “ပိချော၊ ခရမ်းရောန်ထည်န နီရောန်ထည်ဟို့ ဝတ်ဟူးဘီး ရွှေတန်ဆာ၊ ကုလော့-က်မြတ်ရတနာန ပုလဲလေဟို့ ဆင်ဟူးဟူမြို့ဂီး! နန်ဟာ ဖြစ်မှဖြစ်ရလေ! ဖြစ်မှဖြစ်ရလေ!

17 ဖြားဖြစ်ကြောန်နူးဆိုဟာ အယ်မျှလော့-က် များဟူစည်းဇိမ်ဟာ တနာရီထဲမာ လောင်းဝ ဖျစ်ဆီးရှင်းဟို့ ခံရဟယ်” ဆိုဘီး ပြောလေ့မယ်။ ရေယာဉ်မူးန ခရီးသယ်လေဂူလောင်း၊ သန်းဖောသားလေန ရေလမ်းမာ ကူသယ်လောက်နေဂေဟူ လူလေ ဂူလောင်းဟာ ဝီးဟုရပ်ဘီး

18 သူဟို့ လောန်နေဟူမီးဟ မီးခိုးလေဟို့ မြင်ဘီး “ဖယ်ခါဒူးဟုလည်း အယ်မြို့ထတ် ခမ်းနားဟူမြို့ ရှိဖူးဟု!” ဆိုဘီး အော်ပြောဂေဟယ်။

19 သူးနို့ဟာ မုလေမဟို့ သူးနို့ခေါင်းထတ်ဟို့ ပစ်တန်ဘီး၊ ဝန်းနဲကြွကွဲဘီး၊ ငိုဂေဘီးဟာ “သူးနို့ရဲ့ ဖိုးတန်ဟူ ပစ်စီးလေကြောန် ပန်လယ်ထဲမာရှိဟူ သန်းဖောလေဟို့ ပိုင်ဂေဟူသူ ရှိမျှဟို့ ကြွယ်ဝစေဟူ ရရာတိုင်း ကီးဟူမြို့! နန်ဟာ တနာရီထဲမာဘဲ လောင်းဝ ဖျစ်ဆီးရှင်းဟို့ ခံရဟူကြောန် ဖြစ်မှဖြစ်ရလေ! ဖြစ်မှဖြစ်ရလေ!” ဆိုဘီး အော်ဘီးပြောဂေဟယ်။

20 ကောန်းဂန်ဘောင်ဟူစဘီး သန်ရှင်းဟူသူလေ၊ တမန်တော်လေန ပရောဖက်လေ၊ အယ်မြို့ရဲ့ ဖြစ်ပျစ်ကြောန် ဝန်းသာဂေပါ။ ဖြားဖြစ်ကြောန်နူးဆိုဟာ ဘုရားသခင်ဟာ နန်းနို့ ဖတ်မာနေဘီး အယ်မြို့ထတ်ဟို့ ပြစ်ဒန်စီရင်ရှင်းဟို့ ရော့-က်စေဟယ် ဆိုဘီး ပြောဇာဟို့ ငါကြားရဟယ်။

21 အယ်ဘီးန ခွန်အားကီးဟူ ကောန်းဂန်တမန်တပါးဟာ ရရာတိုင်း ကီးဟူ ကုလိဆောင်မျိုး ကုလော့-က်တောင်း တတောင်းဟို့ ခိဘီးဟာ ပန်လယ်ထဲဟို့ ခုလဘီး “ဗာဗုလုန်မြို့ဂီးဟာ အယ်မျိုးဘဲ ပစ်ခုလရှင်းဟို့ ခံရဘီး လောင်းဝ တွံရဟို့ မှဘီ။

22 စောန်းသမား၊ ဂီတသမား၊ ပလေသမား၊ တံပိုးခရာမူမားလေရဲ့ တီးမှုသံဟို့ နန်းနို့ထဲမာ လောင်းဝ တွံရဟို့ မှဘီ။ ကုလိဆောင်သံဟို့လည်း လောင်းဝ ကြားရဟို့ မှဘီ။

23 ဆီမီးရဲ့ လန်းရောန်ဟို့လည်း နန်းနို့ထဲမာ လောင်းဝ လန်းဟို့ မှဘီ။ ဒို့သားန ဒို့သမီးလေရဲ့ သံဟို့လည်း နန်းနို့ထဲမာ လောင်းဝ ကြားရဟို့ မှဘီ။ ဖြားဖြစ်ကြောန်နူးဆိုဟာ နန်းရဲ့ ကူသယ်လေဟာ မုလေဂီးရဲ့ အာဏာကီးမားဟူ သူလေ ဖြစ်ဂေဟယ်။ လူမျိုးဂူလောင်းဟာ နန်းနို့ရဲ့ ပြုစားရှင်းန လှည့်ဇာဇာဟို့ ခံရဂေဟယ်” ဆိုဘီး ပြောလေဟယ်။

24 ပရောဖက်လေ၊ သန်ရှင်းဟူသူလေန မုလေဂီးထတ်မာ သေသတ်ခံရဟူ လူလေ ဂူလောင်းရဲ့ သွီးလေဟို့လည်း အယ်မြို့မာတွံရဟယ်။

19

1 အယ်ဘီးန ကောန်းဂန်မာရှိဟူ လူလေဘောင်ဂီးရဲ့ ရရာတိုင်း ကုလယ်ဟူ သံမျိုး ငါကြားရဟယ်။ သူးနို့ဟု “ဟာလေလုယာ! ကယ်တန်ရှင်း၊ ဖောင်းသရေတော်န တဂိုးတော်လေဟာ နို့လေရဲ့ ဘုရားသခင်န ဆိုင်ဟယ်။

2 ဖြားဖြစ်ကြောန်နူးဆိုဟာ ကိုယ်တော်ရဲ့ တရားစီရင်ရှင်းလေဟာ ဖြောန်မတ်မုန်ကန်ဟယ်။ တရားဘဲဟူမေထုန် လောက်ရှင်းလေန မုလေးဂီးဟို့ ပျစ်စီးစေဟူ ကောန်းဘဲဟူမီးမဟို့ ကိုယ်တော်ဟာ စီရင်ဘီး သူရဲ့ လတ်မာမွဲနေဟူ ကိုယ်တော်စေခံလေရဲ့ သွီးတွပ် ဒန်ခတ်လိုက်ဟယ်” ဆိုဘီး ပြောဂေဟယ်။

3 အယ်ဘီးန သူးနို့လေဟာ “ဟာလေလုယာ! မီးခိုးဟာ ကမ္ဘာဆစ်ဆစ် တတ်ဘီးရှိနေဟယ်” ဆိုဘီး ပြောဂေဟယ်။

4 သတ်ကီးဝါဂီးလေ ၂၄ ပါးန သတ္တဝါလေးပါးဟုလည်း ပျပ်ဝပ်ဘီးဟာ ပလ္လင်ထတ်မာ ထိုင်နေဟူ ဘုရားသခင်ဟို ကိုးကွယ်ဘီးဟာ “အာမင်! ဟာလေလုယာ!” ဆိုဘီး ပြောဂေဟယ်။

သိုးသားဂန်းဟားရဲ့ အီတတ်မွဲ

5 ပလ္လင်ထဲဟု ထွပ်လာဟူ သံဟုလည်း “ဘုရားသခင်ရဲ့ စေခံလေန ဘုရားသခင်ဟို ကြော့-က်ဂေဟူ လူဂီးလူငယ်လေ ဂူလောင်းဟု နို့လေရဲ့ ဘုရားသခင်ဟို ချီးမွမ်းဂေပါ” ဆိုဘီး ပြောဟယ်။

6 အယ်ဘီးန လူဘောင်ဂီးရဲ့ သံလေနရော၊ ရေကဒန်ဟုနေ ကုလဟူရေသံနရော၊ ပြင်းထန်ဟူ မိုးကြိုးသံနရော တူဟူသံဟု “ဟာလေလုယာ! အနန္တတဂိုးန ပုလဲဇောင်ဟူ နို့လေရဲ့ ဘုရားသခင်ဟာ စိုးစံတော်မူဟယ်။

7 နို့လေဟာ ဝန်းသာရွှင်လန်းဘီး ကိုယ်တော်ရဲ့ ဖောင်းသရေတော်ဟို ချီးမွမ်းဂေဇို။ ဖြားဖြစ်ကြော့နန်းဆိုဟာ သိုးသားဂန်းဟားရဲ့ အီတတ်မွဲဟာ ခီကုလလာဟူကြော့နဲ့ သူ့ရဲ့ ဒိုသမီးဟာ သူ့ကိုယ်သူ သင့်ပြင်ဆင်လေဘီ။

8 အယ်ဒိုသမီးဟာ စင်ကြယ်တော့-က်ပဟူ ပိချောထည်ဟို ဝတ်ဆင်ခွမ်ရဟယ်။ အယ်ပိချောဟာ သန်ရှင်းသူလေရဲ့ ဖြော့နမတ်ဟူကျင့် ဖြစ်ဟယ်” ဆိုဘီး ပြောဇာဟို ငါကြားရဟယ်။

9 အယ်ဘီးန ကောန်းဂန်တမန်ဟု “သိုးသားဂန်းဟားရဲ့ အီတတ်မွဲဟို ဖိခေါခဲရဟူ သူလေဟာ မင်္ဂလာရှိဂေဟယ် ဆိုဘီး ရေးဟားပါ” ဆိုဘီး ငါ့ဟို ပြောဘီးဟာ “အယ်ဇာဟာ ဘုရားသခင်ရဲ့ ဖြော့နမတ်မုန်ကန်ဟူ စကားတော်ဖြစ်ဟယ်” ဆိုဘီး ပြောလေဟယ်။

10 အယ်ခီမာ ငါဟာ အယ်ကောန်းဂန်တမန်ဟို ကိုးကွယ်ဟိုတွပ် ပျပ်ဝပ်ဟူ ခီမာ သူဟု “အယ်မျိုးလောက်န။ ငါဟာ နန်ဟုနေစဘီး ယေရုရှန်ဆိုင်ဟူ သတ်သေခံချစ်ဟို ရဟားဟူ နန်းနို့လေရဲ့ ညီကို၊ လောက်ဖော်ဆောန်ဖတ် စေခံဘွဲ ဖြစ်ဟယ်။ ဘုရားသခင်ဟိုဘွဲ ကိုးကွယ်ပါ” ဆိုဘီး ပြောဟယ်။

ဖြားဖြစ်ကြော့နန်းဆိုဟာ ယေရုရှန်ဆိုင်ဟူ သတ်သေခံချစ်ဟာ ပရောဖက်ပြုဘီး ဟောပြောဟူဝိညာဉ် ဖြစ်ဟယ်။

မြင်းဖုလူစီးဟူသူကြောန်း

11 အယ်ဘီးန ငါကေ့လိုက်ဟူ ခီမာ ကောန်းဂန်ဟာ ပွမ်နေဘီး မြင်းဖုလူတကောန် ရှိဟယ်။ မြင်းထတ်မာ ထိုင်နေဟူသူဟာ သစ်စာရှိဟူသူ၊ မုန်ကန်ဟူသူ ဆိုဘီး ခေါ်ရှင်းဟို ခံရဟယ်။ သူဟာ ဖြော့နဖြော့နမတ်မတ်ဟား တရားစီရင်ဘီး စစ်တိုက်လေဟယ်။

12 သူ့ရဲ့ မျစ်စိလေဟာ မီးလျှံမျိုးဖြစ်ဘီး သူ့ရဲ့ ခေါင်းထတ်မာ သရဖူလေ ဆောန်းဟားဟယ်။ သူမာရေးဟားဟူ နာမတခုရှိဘီး အယ်ဇာဟို သူ့ကိုယ်တိုင်ဘွဲသိဘီး ဖယ်သူလည်းသိဟု။

13 သူဟာ သွီးန နှစ်ဟားဟူဝတ်ဟို ဝတ်ဟားဘီး သူ့ရဲ့နာမယ်ဟာ ဘုရားသခင်ရဲ့ စကားတော် ဆိုဘီး ခေါ်ဟယ်။

14 ကောန်းဂန် ဗိုလ်ခေလေဟာ စင်ကြယ်ဟူ ပိချောထည်ဟို ဝတ်ဟားဂေဘီး မြင်းဖုလူဟို စီးဘီးဟာ သူ့နော့-က်ဟို လိုက်ဂေဟယ်။

15 လူမျိုးဘေးအန္တရာယ်တို့ နှိမ်နင်းတို့တွင် ထတ်ဟူ သန်လျက်ဟာ သူ့ရဲ့ ဇင်ပေါ့-က်ထဲဟု ထွပ်နေဟူယ်။ သူဟာ အယ်သူလေဟူ သံလုံတံန အောက်စိုးလေ့မယ်။ သူဟာ အနန္တတိုင်းန ပုလဲဇင်ဟူ ဘုရားသခင်ရဲ့ မျစ်တော်န ဆိုင်ဘီး ပြင်းထန်ဟူ စပျစ်ဝိုင်န စပျစ်သီးနယ်ဟူ တွမ်းဟူ တတ်နန်းလေ့မယ်။

16 သူ့ရဲ့ဝတ်န ပေါန်မာ မန်းဂီးလေရဲ့ မန်းဂီး၊ သခင်လေရဲ့ သခင် ဆိုဘီး ရေဟူးဟူ ဘွဲ့နာမရှိဟူယ်။

17 အယ်ဘီးန နေထဲမာရပ်နေဟူ ကောင်းဂန်တမန် တပါးဟူ ငါမြင်ရဟူယ်။ သူဟာ ကောင်းဂန်လယ်မာ ပုလဲနေဟူ ငှက်ဂူလောင်းဟူ “ဘုရားသခင်ရဲ့ ညဉ့်ဇာစားဗွဲဟူ လာဘီးစုဂေပါ။

18 မန်းဂီးလေရဲ့ သား၊ တပ်မူးလေရဲ့ သား၊ စစ်သားလေရဲ့ သား၊ မြင်းန မြင်းစီးဟူ သူလေရဲ့ သား၊ လူလွတ်န ကျွန်လေဟူစဘီး လူဂီးလူငယ်ရှိမျှလေရဲ့ သားဟူ လာဘီးစားဂေပါ” ဆိုဘီး ရရာတိုင်းကုလယ်ဟူသံန ကြွေးကြော်ဂေဟူယ်။

19 အယ်ခီမာ သားရဲတကောန်ဟူစဘီး မုလေဂီးရဲ့ မန်းဂီးလေန သူးနို့ရဲ့ ဗိုလ်ခေလေဟာ မြင်းစီးဟူသူန သူ့ရဲ့ ဗိုလ်ခေလေဟူ စစ်တိုက်ဟူတွင် စုနေဇာဟူ ငါမြင်ရဟူယ်။

20 သားရဲန ပရောဖက် တုယောန်လေဟာ ဖမ်းခံရဟူယ်။ အယ်ပရောဖက် တုယောန်ဟာ သားရဲရဲ့ရှေ့မာ နိမိတ်လတ်ခဏာလေဟူ လောက်ဘီး၊ အယ်နိမိတ်လတ်ခဏာအားဖြင့် သားရဲရဲ့ဇိဟူ ယူဘီး သူ့ရဲ့ရောက်ထုဟူ ကိုးကွယ်ဟူ သူလေဟူ လှည့်ဇားဟူ သူဖြစ်ဟူယ်။ သတ်ရှင်ဘီးရှိနေဟူ အယ်သူ နှော့ယော့-က်လောင်းဟာ ကန်နရောဘီး လောန်နေဟူ မီးအိုင်ထဲဟူ ရှင်လတ်လတ် ပစ်ခဲလှင်ဟူ ခံရဂေဟူယ်။

21 ကျန်ရစ်ဟူ သူလေဟု မြင်းစီးဟူသူရဲ့ ဇင်ပေါ့-က်ထဲဟူထွပ်ဟူ သန်လျက်န သတ်ပစ်ရှင်းဟူ ခံရဘီး ငှက်ဂူလောင်းဟာ သူးနို့လေရဲ့ သားဟူ ဗိုက်ဝအောန် စားရဂေဟူယ်။

20

နှစ်တထောန်

1 အယ်ဘီးန ကောင်းဂန်တမန်တပါးဟာ နတ်ဆောင်းတွမ်းရဲ့ သော့-က်န ရရာတိုင်း ကီးဟူ သံကြိုးလေဟူ သူ့ရဲ့လတ်မာ ကိုင်ဟူးဘီး ကောင်းဂန်ဘောင်ဟု ဆင်းလာဇာဟူ ငါမြင်ရဟူယ်။

2 သူဟာ စာတန်မာရန်တံဖြစ်ဟူ၊ ရှေးဗွဲဟောင်းဖြစ်ဟူ နဂါးဟူ ဖမ်းဘီး နှစ်တထောန်ခယ်ဟူးဟူယ်။

3 နှစ်တထောန်ကူဟူခီထိ လူလေဟူ နှော့-က်ထပ် လှည့်ဇားနိုင်ဘဲနေအောန် သူ့ဟူ နတ်ဆောင်းတွမ်းထဲဟူ ပစ်ခဲလတ်ဘီး၊ ပိဟူးလိုက်ဘီး ဇိနခတ်ဟူးလေဟူယ်။ အယ်ခီကာလကူဘီးမှ သူ့ဟူ ရှစ်ဟူးလွတ်ပေးရဟူယ်။

4 အယ်ဘီးန ပလ္လင်လေန အယ်ပလ္လင်ထတ်မာ ထိုင်နေဟူ သူလေဟူ ငါမြင်ရဟူယ်။ အယ်သူလေဟာ တရားစီရင်ဟူ ခွမ်အာဏာဟူ ရဂေဟူယ်။ အယ်ဘီးဟာ ယေရုနဆိုင်ဟူ သတ်သေခံချစ်တွပ်ရော၊ ဘုရားသခင်ရဲ့ စကားတော်တွပ်ရော၊ ခေါင်းဖြတ်ခံရဟူ သူလေရဲ့ ဝိညာဉ်လေန သားရဲန သားရဲရဲ့ရောက်ထုဟူ ကိုးကွယ်ဘဲ သူ့ရဲ့ဇိဟူရော၊ သူးနို့လေရဲ့ ဖူးမာ

အယ်မျိုးမှတ်ဟာ လတ်မာ ခံဘဲဟာ သူလေဟိုရော ငါမြင်ရဟယ်။ သူးနို့ဟာ သတ်ပုလန်ရှင်ဘီး နှစ်တထောန်လောင်းလောင်း ခရစ်တော်နတူးဒူ အောက်စိုးရဂေဟယ်။

5 ရင်ဟုသေဟားဟူ သူလေဟာ နှစ်တထောန်ကုခန်ထိ သတ်ရှင်ရဂေဟာ။ အယ်ဇာဟာ ပထမ ထမြော-က်ရှင်း ဖြစ်ဟယ်။

6 ပထမ ထမြော-က်ရှင်းမာ ပါဟူသူဟာ မင်္ဂလာရှိဟူသူ၊ သန်ရှင်းဟူသူ ဖြစ်ဟယ်။ ဒုတိယ သေရှင်းဟာ သူးနို့လေထတ်မာ တဂိုးမွေဟုမ်း။ သူးနို့ဟာ ဘုရားသခင်န ခရစ်တော်ရဲ့ ယဇ်ပုရောဟိတ်လေ ဖြစ်ဂေဘီး ခရစ်တော်နတူးဒူ နှစ်တထောန် အောက်စိုးဂေလေမယ်။

စာတန် ရှောင်းဟားဟူကြောင်း

7 အယ်နှစ်တထောန် ကူဟားဟူ ခီမာ စာတန်ဟာ သူခယ်ဟားခံရဟူ တွမ်းထဲဟုနေ လွတ်ပေးရှင်းဟိုခံရဘီး

8 မုလေဂီးလေးမျှစ်နှာမာရှိဟူ လူမျိုးလေဖြစ်ဂေဟူ ဂေါဂ၊ မာဂေါဂဟို လှည်းဖြားဟိုတွပ်န စစ်ပွဲတွပ်၊ သူးနို့ဟို စုဝီးဂေဟိုတွပ် ထွပ်ဟားလေမယ်။ သူးနို့လေဟာ ပန်လယ်သဲလောင်းလော့-က် များဂေဟယ်။

9 သူးနို့လေဟာ မုလေဂီးရဲ့ ရရာတိုင်း ကုလယ်ဟူနေရာဟို တတ်လာဂေဘီး သန်ရှင်းသူလေရဲ့ တပ်စခန်းန ရှစ်ဇကောန်းဟူမြို့ဟို ဝိုင်းဟားဂေဟယ်။ အယ်ခီမာ ကောန်းဂန်ဘောင်းဟု မီးဟာ ကုလလာဘီး သူးနို့လေဟာ လောန်ဘီးဟာ ဖျစ်ဆီးခံရဂေဟယ်။

10 သူးနို့ဟို လှည့်ဇားဟူ မာရ်နတ်ဟိုလည်း သားရဲ့န ပရောဖက်တုယောန်ရှိဟူ၊ ကန်နရောဟားဟူ မီးအိုင်ထဲဟို ပစ်ခဲလရှင်းဟို ခံရဟယ်။ သူးနို့လေဟာ နေ့ရောညဉ့်ရော ကမ္ဘာဆစ်ဆစ် ညဉ့်ဆဲရှင်းဟို ခံရဂေလေမယ်။

နော့-က်ဆောင်း တရားစီရင်ဟူကြောင်း

11 အယ်ဘီးန ဖုလူဟူပလုလင်ဂီးန အယ်ပလွင်ထတ်မာ ထိုင်နေဟူ သခင်ဟို ငါဟာ မြင်ရဟယ်။ ကောန်းဂန်န မုလေဂီးဟာ အယ်သခင်ရဲ့ရှေ့မာ ပျော့-က်ဟားဘီးဟာ နေဟိုနေရာ မွေဟုမ်း။

12 ရင်ဟုသေဟားဂေဟူ ကီးငယ်လေဟာ ပလွင်ရှေ့မာ ရပ်နေရှင်းဟို ငါမြင်ရဟယ်။ စာစောန်လေဟို ဖွမ်ဟားဘီး သတ်စာစောန်န တခြားစာစောန်ဟိုလည်း ဖွမ်ဟားဟယ်။ ရင်ဟုသေဟားဟူ သူလေဟာ အယ်စာစောန်လေမာ ရေးဟားတိုင်း သူးနို့လေရဲ့ လောက်ဟူမုလေတိုင်းဘဲ တရားစီရင်ရှင်းဟို ခံရဂေဟယ်။

13 ပန်လယ်ဟာ သူမာရှိဟူ လူသေလေဟို ပေးလေဟယ်။ သေရှင်းန မရဏာနိုင်ငံလေဟုလည်း သူမာရှိဟူ လူသေလေဟို ပေးလေဟယ်။ အယ်ခီမာ လူလေ ဂူလောင်းဟာ သူးနို့ လောက်ဟားဟူတိုင်း တရားစီရင်ရှင်းဟို ခံရဂေဟယ်။

14 အယ်ဘီးန သေရှင်းန မရဏာနိုင်ငံဟုလည်း မီးအိုင်ထဲဟို ပစ်ခဲလရှင်းဟို ခံရဂေလေမယ်။ (အယ်မီးအိုင်ဟာ ဒုတိယ သေရှင်း ဖြစ်ဟယ်။)

15 သတ်စာစောန်မာ စာရင်းဝမ်ဘဲဟူသူ ရှိမျှဟိုလည်း မီးအိုင်ထဲဟို ပစ်ခဲလရှင်းဟို ခံရဂေဟယ်။

1 အယ်ဘီးန ကောန်းဂန်သစ်န မုလေဂီးသစ်ဟို့ ငါမြင်ရဟယ်။ ဖြားဖြစ်ကြောန်းနူးဆိုဟာ ရင်ဟာ ကောန်းဂန်န မုလေဂီးဟာ ပျော့-က်ဟားဘီး ပန်လယ်လေလည်း မေ့ဟမ်း။

2 အယ်ဘီးဟာ သန်ရှင်းဟူ ယေရုရှလင်မြို့သစ်ဟာ ဒို့သားတွပ် တန်ဆာဆင်ဟားဟူ ဒို့သမီးမျိုး ပြင်ဆင်ဘီး ဘုရားသခင်နားဟာ ကောန်းဂန်ဘောင်ဟာ ဆင်းလာဇာဟို့ ငါမြင်ရဟယ်။

3 အယ်ဘီးန ပလ္လင်ထဲဟာ ရုရာတိုင်း ကုလယ်ဟူသံဟာ “ကေ့ကေ့ပါ။ ဘုရားသခင်နေဟူ တဲတော်ဟာ လူလေထဲမာရှိဘီး ကိုယ်တော်ဟာ သူးနို့နူးတူးဒု စံမြန်းမယ်။ သူးနို့ဟုလည်း ကိုယ်တော်ရဲ့ လူမျိုးတော်ဖြစ်ဂေ့ဘီး၊ ဘုရားသခင်ကိုယ်တိုင် သူးနို့လေရရှိဘီး သူးနို့လေရဲ့ ဘုရားသခင် ဖြစ်တော်မူမယ်။

4 ကိုယ်တော်ဟာ သူးနို့လေရဲ့ မျစ်စိဟာ မျစ်ရယ်ရှိမျှဟို့ သုပေးလေ့မယ်။ သေရှင်းလည်း ရှိဟို့မူဘီ။ ဝန်းနဲကြော့ကွဲဇာ၊ ငိုဇာန နာကျင်ဟူ ဝေဒနာလေလည်း ရှိဟို့မူဘီ။ ဖြားဖြစ်ကြောန်းနူးဆိုဟာ ရင်းရင်ဒူးဟာ ဖြစ်ဟားဟူ ဇာလေဟာ ပျော့-က်ဟားဘီ” ဆိုဘီး ပြောဇာဟို့ ငါကြားရဟယ်။

5 ပလ္လင်ထဲတမာ ထိုင်နေဟူ သခင်ဟုလည်း “ကေ့ကေ့ပါ။ ငါဟာ ဂူလောင်းဟို့ သစ်ဖြစ်စေဟယ်” ဆိုဘီး မိန့်တော်မူဘီးန အယ်စကားဟာ သစ်စာစကား၊ မှန်ဟူစကား ဖြစ်ဟူကြောန်း ရေးဟားပါ ဆိုဘီး မိန့်တော်မူလေဟယ်။

6 မှုပီးဘီ။ “ငါဟာ အာလဖန သြမေဃဖြစ်ဟယ်။ စနဆောင်းလည်းဖြစ်ဟယ်။ ရေငတ်ဟူသူဟို့ သတ်စမ်းရေဟို့ ဖိုးယူဘဲနပေးဟယ်။

7 အောန်မြင်ဟူသူဟာ အယ်ဇာလေဟို့ မွီဆစ်ခံရလေ့မယ်။ ငါဟာ သူ့ရဲ့ ဘုရားသခင်ဖြစ်မယ်။ သူဟုလည်း ငါရဲ့ သားမီးလေ ဖြစ်လေ့မယ်။

8 အယ်ဘေမဲ့ ကြော့-က်တတ်ဟူသူလေ၊ ယောင်ကြည်ဘဲဟူသူလေ၊ ရွံဇာကောန်းဟူသူလေ၊ လူသတ်ဟူသူလေ၊ တရားဘဲဟူမေထုန် လောက်ဟူသူလေ၊ ပြုစားဟူသူလေ၊ ရောက်ထုဟို့ ကိုးကွယ်ဟူသူလေန လီညာဟူသူ ဂူလောင်းဟာ ကန်နလောန်နေဟူ မီးအိုင်ထဲဟို့ ရော့-က်ရဂေ့လေ့မယ်။ အယ်ဇာဟာ ဒုတိယ သေရှင်းဖြစ်ဟယ်” ဆိုဘီး မိန့်တော်မူလေဟယ်။

ယေရုရှလင်မြို့သစ်

9 အယ်ဘီးန နော့-က်ဆောင်းဘေးဒန် ခွန်နစ်ခုနုပုလဲနေဟူ ဖလားခွန်နစ်လောင်းဟို့ ကိုင်ဟားဟူ ကောန်းဂန်တမန် ခွန်နစ်ပါးထဲဟာ တပါးဟာလာဘီး ငါ့စကားပြောဘီး “လာပါ။ သိုးသားဂန်းဟားရဲ့ မီးမဖြစ်ဟူ ဒို့သမီးဟို့ ငါပြမယ် ဆိုဘီး” ငါ့ဟို့ ပြောဟယ်။

10 အယ်ကောန်းဂန်တမန်ဟာ ရုရာတိုင်း ကီးဘီး မြစ်ဟူတောန်ထတ်ဟို့ ဝိညာဉ်တော်အားဖြင့် ငါ့ဟို့ ခေါ်ဆောန်ဟားဘီး ဘုရားသခင်နားဟာ ကောန်းဂန်ထတ်ဟာ ဆင်းလာဟူ သန်ရှင်းဟူ ယေရုရှလင်မြို့ဟို့ ငါ့ဟို့ ပြလေဟယ်။

11 အယ်မြို့ဟာ ဘုရားသခင်ရဲ့ ဖောင်းသရေတော်န ပုလဲဇောင်ဘီး လန်းရောန်ဟာ ကုလော့-က်မြတ်ရတနာတူဘီး ကုလော့-က်သလင်းမျိုး ရုရာတိုင်း လန်းနေဟူ နဂါးသွဲကုလော့-က်မျိုး ဖြစ်ဟယ်။

12 အယ်မြို့မှာ ရရာတိုင်း ကီးဘီး ဗြစ်ဟူမြို့ရိုးရှိဘီး ခွဗော့-က်ဆယ်နေ့ပေါ့-က် ရှိဟူယ်။
ခွဗော့-က်လေမာ ကောန်းဂန်တမန် ဆယ့်နေ့ပါးရှိဘီး အယ်ခွဗော့-က်ထတ်မာ
ကူသရေလလူမျိုးလေရဲ့ မျိုးနွယ်စု ဆယ့်နေ့နွယ်လေရဲ့ နာမယ်လေဟို့ ရေးဟူးဟူယ်။

13 ရှေ့ဖတ်မာ ခွဗော့-က်သောင်းပေါ့-က်၊ မြော့-က်ဖတ်မာ ခွဗော့-က်သောင်းပေါ့-က်၊
တောန်ဖတ်မာ ခွဗော့-က်သောင်းပေါ့-က်၊ နော့-က်ဖတ်မာ ခွဗော့-က်သောင်းပေါ့-က် ရှိဟူယ်။

14 မြို့ရိုးဟာ အုပြစ်ဆယ့်နေ့ခုရှိဘီး အယ်ထတ်မာ သိုးသားဂန်းဟူးရဲ့ တမန်တော်
ဆယ့်နေ့ပါးလေရဲ့ နာမယ်ဆယ့်နေ့ခုဟို့ ရေးဟူးဟူယ်။

15 ငါန စကားပြောဟူ ကောန်းဂန်တမန်မာ အယ်မြို့ဟို့ရော၊ မြို့ရဲ့ခွဗော့-က်န မြို့ရိုးဟို့ရော
တိုင်းဟို့တွပ် တိုင်းဇာ ရွေ့ကျူလောင်းရှိဟူယ်။

16 အယ်မြို့ဟာ လေးထောင့်ပေါင်ရှိဘီး လျားနနဟာ တူဟူယ်။ ကောန်းဂန်တမန်ဟာ
ရွေ့ကျူလောင်းန မြို့ဟို့တိုင်းဟူ ခီမာ မိုင်ပေါင်း ၁,၃၈၀ လော့-က် ရှိဘီး လျား၊ နံ၊ ဗြစ်လေဟာ
တူဂေဟူယ်။

17 မြို့ရိုးဒုဟို့လည်း တိုင်းဟူ ခီမာ ကောန်းဂန်တမန် တိုင်းဟူဇာရော၊ လူလေတိုင်းဟူဇာအားဖြင့်
ဗြစ်* ၂၁၆ ပေ ရှိဟူယ်။†

18 အယ်မြို့ရိုးဟို့ နဂါးသွဲကုလော့-က်န ဆော့-က်ဟူးဘီး မြို့ဟာ ရရာတိုင်း လန်းဟူ ဖန်သားမျိုး
ကြည်လင်ဘီး ရွေ့စင်ဖြစ်ဟူယ်။

19 မြို့ရိုးရဲ့ အုပြစ်ဟို့ ကုလော့-က်မြတ်ရတနာ ဘောန်းဇောင်န တန်ဆာဆင်ဟူးဟူယ်။ ပထမ
အုပြစ်ဟာ နဂါးသွဲ၊ ဒုတိယ အုပြစ်ဟာ နီလာ၊ တတိယ အုပြစ်ဟာ မဟူရာ၊ စတုတုထဟာ မြ၊

20 ပဉ္စမ ပြစ်ဟာ ကြောင်၊ ဆဋ္ဌမ ပြစ်ဟာ ပတ္တမြား၊ သတ္တမ ပြစ်ဟာ သလင်းဝါ၊ အဋ္ဌမ ပြစ်ဟာ
မျက်ရုံ၊ နဝမ ပြစ်ဟာ ဥဿဖရား၊ ဒသမ ပြစ်ဟာ မဟူရာစိမ်း၊ ဧကဒသမ ပြစ်ဟာ နီလာသွီး၊
ဒွါဒသမ ပြစ်ဟာ နီလာခရမ်းလေ ဖြစ်ဂေဟူယ်။

21 မြို့ခွဗော့-က် ဆယ့်နေ့ပေါ့-က်လေဟာ ပုလဲဆယ့်နေ့လောင်းဖြစ်ဂေဘီး
ခွဗော့-က်တဗော့-က်မာ ပုလဲတလောင်းစီန လောက်ဟူးဟူယ်။ မြို့ရဲ့ လမ်းမဟာ ရရာတိုင်း
စင်ကြယ်ဟူ ဖန်သားနတူဟူ ရွေ့စင်ဖြစ်ဟူယ်။

22 အယ်မြို့မှာ ဗိမာန်တော်ဟို့ ငါတို့ရဟူ။ ဖြားဖြစ်ကြောန်နူးဆိုဟာ အနန္တတဂိုးန ပုလဲဇောင်ဟူ
ဘုရားသခင်န သိုးသားဂန်းဟူးဟာ အယ်မြို့ရဲ့ ဗိမာန်တော်ဖြစ်ဟူယ်။

23 ဘုရားသခင်ရဲ့ ဖောင်းသရေတော်ဟာ အယ်မြို့ဟို့ လန်းစေဘီး သိုးသားဂန်းဟူးဟာ
အယ်မြို့ရဲ့ ဆီမီးဖြစ်ဟူကြောန် အယ်မြို့ဟို့ လန်းစေဟူကြောန် နေန လလေဟို့ လိုအပ်ဟူ။

24 လူမျိုးဘောန်းဇောင်ဟာ အယ်မြို့ရဲ့ လန်းရောန်ဟို့ မှီပြုဘီး သွားလာဂေလေ့မယ်။
မုလေဂီးမာရှိဟူ မန်းဂီးလေဟာ သူးနိုလေရဲ့ ဖောင်းသရေတော်ဟို့ အယ်မြို့ထဲဟို့
ယူဆောန်လာဂေလေ့မယ်။

25 အယ်နေရာမာ ညဉ့်မေ့ဘဲဟူကြောန် မြို့ခွဗော့-က်လေဟို့ ဖယ်ခါလည်း ပိဟူးဟူ။

26 လူမျိုးဘောန်းဇောင်ဟာ ဖောင်းသရေတော်န ဂေါင်သရေလေဟို့ အယ်မြို့ထဲဟို့
ယူလာဂေလေ့မယ်။

* 21:17 ၂၁.၁၇ ဗြစ်၊ အယ်မျိုးမှုဟူဆိုဟာ ထူ။ † 21:17 ၂၁.၁၇ ဂရိကျမ်းရဲ့ ခန်းငယ် ၁၆ န ၁၇ ထဲမာ “၁၂,၀၀၀ ဖာလုံ” န
“၁၄၄ ကုဗပေ” ဆိုဘီး ဖော်ပြဟူးဟူယ်။ အယ်တိုင်းတာဟာ ပေါင်ဆောန်ချစ် ဖြစ်နိုင်ဟူယ်။

27 စင်ကြယ်ဘဲဟူဇာ ခုလည်း အယ်မြို့ထဲဟို့ ဝမ်ရဟို့ မှဟူ။ ရှုံဇာကောန်းသူန လီညာသူလေလည်း ဝမ်ရဟို့ မှဟူ။ သိုးသားဂန်းဟားရဲ့ သတ်စာစောန်မာ စာရင်းဝမ်ဟူ သူလေဟဘဲ ဝမ်ရဂေ့လေ့မယ်။

22

1 အယ်ဘီးန ကောန်းဂန်တမန်ဟာ ကုလော့-က်သလင်းမျိုး ရရာတိုင်း လန်းဘီး တော့-က်ပနေဟူ သတ်ရေစီးဟူမလစ်ဟို့ ငါ့ဟို့ ပြလေဟယ်။ အယ်မုလစ်ဟာ ဘုရားသခင်န သိုးသားဂန်းဟားရဲ့ ပလုလင်ဟုထွပ်ဘီး

2 မြို့ရဲ့ လမ်းမလယ် တရှော့-က်လောင်းဟို့ စီးဆင်းနေဟယ်။ မုလစ်ရဲ့ တဖတ်မာ ဆယ့်နေ့မျိုးသီးဟူ၊ တလဟို့ တခါသီးဟူ၊ ဆယ့်နေ့ခါသီးဟူ သတ်ပန်ရိဟယ်။ အယ်ပန်ရဲ့ ဝပ်ဟု လူမျိုးဘောန်းဇောင်ဟို့ ကျန်းမာစေဟယ်။

3 ကီဆဲခံရဇာ ခုလည်း ရှိဟို့မူဘီ။

ဘုရားသခင်န သိုးသားဂန်းဟားရဲ့ ပလုလင်ဟာ အယ်မြို့မာရှိဘီး ကိုယ်တော်ရဲ့ စေခံလေဟာ ကိုယ်တော်ဟို့ ကိုးကွယ်ဂေ့လေ့မယ်။

4 သူးနို့ဟာ ကိုယ်တော်ရဲ့ မျစ်နာဟို့ မြင်ရဂေ့လေ့မယ်။ ကိုယ်တော်ရဲ့ နာမတော်ဟုလည်း သူးနို့ဖူးမာ ရှိဂေ့လေ့မယ်။

5 ညဉ့်လည်းရှိဟို့ မူဘီ။ ဘုရားသခင်ဟာ သူးနို့ဟို့ လန်းရောန်ပေးဟားဟူကြောန့် ဆီမီးရဲ့ လန်းရောန်န နေရဲ့ လန်းရောန်လေဟို့လည်း လိုအပ်ဟို့ မူဘီ။ သူးနို့ဟာ ကမ္ဘာဆစ်ဆစ် အောက်စိုးဂေ့လေ့မယ်။

ယေရှုကြွလာဟူကြောန်း

6 အယ်ဘီးန ကောန်းဂန်တမန်ဟု “အယ်စကားဟာ သစ်စာစကား၊ မှန်ကန်ဟူ စကားဖြစ်ဟယ်။ ပရောဖက်လေရဲ့ ဝိညာဉ်လေဟို့ ပိုင်ဟူ ဘုရားသခင်ဟာ ကြာခန်မာ ဖြစ်ရဟို့ ဇာလေဟို့ သူရဲ့ စေခံလေဟို့ ပြဟို့တွပ် သူရဲ့ ကောန်းဂန်တမန်ဟို့ လွတ်လိုက်ဟယ်” ဆိုဘီး မိန့်တော်မူလေဟယ်။

7 ယေရှုဟု “နားထောန်ပါ။ ငါဟာ မြန်းမြန်းဟားလာမယ်။ အယ်စာစောန်ထဲမာ ပရောဖက်ပြုဘီး ဟောပြောဟူ စကားလေဟို့ လိုက်နာဘီး စောန်ထီးဟူသူဟာ မင်္ဂလာရှိဟယ်” ဆိုဘီး မိန့်တော်မူဟယ်။

8 ငါယောဟန်ဟာ အယ်ကြောန်းရာလေဟို့ မြင်ရကြားရဟူသူ ဖြစ်ဟယ်။ ငါဟာ မြင်ရကြားရဟူ ခီမာ အယ်ဇာလေဟို့ပြဟူ ကောန်းဂန်တမန်ဟို့ ကိုးကွယ်ဟို့တွပ် သူရဲ့ခေရင်းမာ ပျပ်ဝပ်ဟူ ခီမာ၊

9 သူဟု “အယ်မျိုးလောက်န။ ငါဟာ နန်ဟုနေစဘီး နန်ရဲ့ညီကိုလေ ဖြစ်ဂေ့ဟူ ပရောဖက်လေန အယ်စာစောန်မာပါဟူ စကားလေဟို့ လိုက်နာစောန်ထီးဟူ သူလေရဲ့ စေခံဖြစ်ဟယ်။ ဘုရားသခင်ဟို့ ကိုးကွယ်ပါ” ဆိုဘီး ပြောဟယ်။

10 အယ်ဘီးန ကောန်းဂန်တမန်ဟု “အယ်စာစောန်ထဲမာ ပရောဖက်ပြုဟူ စကားလေဟို့ ဇီခပ်န။ ဖြားဖြစ်ကြောန့်နူးဆိုဟာ ခီဟာ နီးကပ်လာဘီ။

11 တရားဘဲဟူသူဟာ ဆစ်ဘီးဟာ တရားဘဲဟူဇာဟို့ လောက်ပါစေ။ ညစ်ညူးဟူသူဟာ ညစ်ညူးဘီး နေပါစေ။ ဖြောန့်မတ်ဟူသူဟာ ဆစ်ဘီးဟာ ဖြောန့်မတ်ဟူမူဟို့ လောက်ပါစေ။ သန်ရှင်းဟူသူဟာ ဆစ်ဘီးဟာ သန်ရှင်းပါစေ” ဆိုဘီး ငါ့ဟို့ပြောဟယ်။

12 ယေရှုဟု “နားထောန်ပါ။ ငါဟာ မြန်းမြန်ဟူးလာမယ်။ ငါပေးတို့ ကျိုးပြစ်လေတို့ ယူလာဘီး လူလေ ဂူလောင်းတို့ သူးနို့လောက်ဟူ ဇာလေတိုင်း ငါပေးမယ်။

13 ငါဟာ အာလဖနု သြမေဃလည်း ဖြစ်ဟုယ်။ ဦးဆောင်းနု နှော-က်ဆောင်းဖြစ်ဘီး စနဆောင်းလည်း ဖြစ်ဟုယ်။

14 “ကိုယ့်ရဲ့ ဝတ်လောင်တို့ လျှော်ဘီး ဖုလူအောန်လောက်ဟူ သူဟာ သတ်ပန်ရဲ့သီးတို့ စားရဟူခွမ်နု ခွဟော-က်ဟုနောဘီး မြို့ထဲတို့ ဝမ်ရဟူခွမ်တို့ ရဂေဟူ သူလေဟာ မင်္ဂလာရှိဂေဟုယ်။

15 ပုလန်မာဟု ခွီးဖြစ်ဟူသူ၊ ပြုဇားတတ်ဟူသူ၊ တရားဘဲဟူ မေထုန်လောက်ဟူသူ၊ လူတို့သတ်ဟူသူ၊ ရောက်ထုတို့ ကိုးကွယ်ဟူသူနု မုသားတို့ နှစ်သက်ဘီး ကျင့်ဂေဟူသူလေ ရှိဂေဟုယ်။”

16 “ငါယေရှုဟာ သင်းတော်လေတွပ် အယ်ကြောန်းရာလေတို့ နန်းနို့တို့ သတ်သေခံတို့တွပ် ငါ့ရဲ့ ကောန်းဂန်တမန်တို့ လွတ်လိုက်ဟုယ်။ ငါဟာ ဒါဝိဒ်ရဲ့မှလစ်နု မျိုးနွယ်ဖြစ်ဘီး ရရာတိုင်း လန်းဟူ မိုးသော-က်ကြယ် ဖြစ်ဟုယ်” ဆိုဘီး မိန့်တော်မူဟုယ်။

17 ဝိညာဉ်တော်နု ဒို့သမီးလေဟာ “လာဂေပါ” ဆိုဘီး ပြောဟုယ်။

ကြားရဟူသူဟုလည်း “လာဂေပါ” ဆိုဘီး ပြောဂေစေ။

ရေငတ်ဟူသူဟာ လာပါစေ။ သတ်ရေတို့ လိုရှင်ဟူသူဟာ အလဂါး ယူပါစေ။

နိဂေါင်း

18 အယ်စာစောန်မာပါဟူ ပရောဖက်ပြုဘီး ဟောပြောဟူ စကားလေတို့ ကြားရဟူ သူတိုင်းတို့ ငါ့သတ်သေခံရှင်းလေတို့ ဖယ်သူဘဲဖြစ်ဖြစ် သစ်ပုလန်ထဲမယ် ဆိုဟာ ဘုရားသခင်ဟာ အယ်စာစောန်မာ ရေးဟူးဟူ ဘေးဒန်လေတို့ အယ်သူထတ်မာ ရော-က်စေလေ့မယ်။

19 ဖယ်သူဘဲဖြစ်ဖြစ် အယ်ပရောဖက်ပြုဘီး ဟောပြောဟူးဟူ စာစောန်ထဲမာ စကားလေတို့ ဖယ်ပစ်မယ် ဆိုဟာ အယ်စာစောန်မာ ရေးဟူးဟူ သတ်ပန်နုရော၊ သန်ရှင်းဟူမြို့တို့ရော၊ အယ်သူနုဆိုင်ဟူ ဇာလေတို့ရော ဘုရားသခင်ဟာ နုပစ်လေ့မယ်။

20 အယ်ကြောန်းရာလေတို့ သတ်သေခံဟူ သခင်ဟာ “မှန်ပါဟုယ်! ငါဟာ မြန်းမြန်ဟူးလာမယ်။” ဆိုဘီး မိန့်တော်မူလေဟုယ်။

အာမင်! သခင်ယေရှု ကြွလာတော်မူပါ!

21 သခင်ယေရှုရဲ့ ကျေးဇူးတော်ဟာ သန်ရှင်းဟူသူ ဂူလောင်း*နတူးဒူ ရှိပါစေ။ အာမင်။

22:13 ၂၂.၁၃ က ဗျာ ၁.၈: ၁ ဗျာ ၁.၁၇: ၂.၈ * 22:21 ၂၂.၂၁ ဂူလောင်း၊ တချို့ မူရင်းလတ်ရေးမူလေမာ ဘုရားသခင်ရဲ့ လူမျိုးတော်၊ ဆိုဘီး ပါရှိဟုယ်။ တခြား မူရင်းလတ်ရေးမူလေမာ ဘုရားသခင်ရဲ့ လူမျိုးတော်လေ ဂူလောင်း၊ ဆိုဘီး ပါရှိဟုယ်။